



BIBLE

IL BIBBJA

Maltese Language

Maltese - All Bible

Old Testament			
Ġenesi	3	Naħum	1.398
Eżodu	93	Ħabakkuk	1.402
Levitiku	168	Sofonija	1.406
Numri	221	Ħaggaj	1.410
Dewteronomju	297	Żakkarija	1.413
Ġożwè	359	Malakija	1.428
Mħallfin	402	New Testament	
Rut	443	Matthew	1.436
1 Samwel	449	Mark	1.502
2 Samwel	503	Luqa	1.544
1 Slaten	549	Ġwanni	1.614
2 Slaten	604	Atti tal-Appostli	1.665
1 Kronaki	655	Rumani	1.729
2 Kronaki	707	1 Korintin	1.756
Esdra	766	2 Korintin	1.782
Neħemija	785	Galatin	1.799
Ester Bil-grieg	812	Efesin	1.808
Ġob	826	Filippin	1.817
Salmi	873	Kolossin	1.824
Proverbji	996	1 Tessalonikin	1.830
Koħèlet	1.035	2 Tessalonikin	1.836
L-għanja tal-Għanjiet	1.049	1 Timotju	1.840
Isaija	1.057	2 Timotju	1.848
Ġeremija	1.140	Titu	1.854
Lamentazzjonijiet	1.234	Filemon	1.858
Eżekjel	1.243	Lhud	1.860
Danjel bil-Grieg	1.330	Ġakbu	1.880
Hosegħa	1.356	1 Pietru	1.887
Goel	1.369	2 Pietru	1.895
Għamos	1.374	1 Ġwanni	1.900
Għabdija	1.384	2 Ġwanni	1.907
Ġona	1.386	3 Ġwanni	1.908
Mikea	1.390	Ġuda	1.910
		Apokalissi	1.912

Maltese - All Bible

Ġenesi

Ġenesi 1

Il-ħolqien tas-sema u l-art

- ¹Fil-bidu Alla ħalaq is-sema u l-art:
- ²u kienet l-art taħwid u baħħ; u d-dlam kien fuq wiċċ l-abbissi u fuq wiċċ l-ibħra kien jittajjar l-ispirtu ta' Alla.
- ³U qal Alla: "Ha jkun id-dawl." U d-dawl sar.
- ⁴U ra Alla d-dawl li kien tajjeb. U Alla fired id-dawl mid-dlam.
- ⁵U d-dawl Alla semmieh jum, u d-dlam sejjahlu lejl. U dalam u sebaħ - L-ewwel jum.
- ⁶U qal Alla: "Ha jkun hemm medda f'nofs l-ilmijiet u tifred ilma minn ilma."
- ⁷U Alla għamel il-medda u fired l-ilma ta' taħt il-medda mill-ilma ta' fuq il-medda. U hekk sar.
- ⁸U l-medda Alla semmieha sema. U dalam u sebaħ - It-tieni jum.
- ⁹U qal Alla: "Ha jingemgħu naħa waħda l-ilmijiet ta' taħt is-sema u jidher l-inxif." U hekk sar.
- ¹⁰U sejjah Alla l-inxif art; u l-ġemgħa tal-ilma sejjahliha baħar. U Alla ra li kollox kien tajjeb.
- ¹¹U qal Alla: "Ha tniġbet l-art il-ħaxix, ħaxix li jagħmel iż-żerriegħa, siġar li jagħmlu l-frott biż-żerriegħa ġo fih skont għamliethom, fuq l-art." U hekk sar.
- ¹²U nibbet l-art il-ħaxix, ħaxix li jagħmel iż-żerriegħa skont għamlietu u siġar jagħmlu l-frott biż-żerriegħa skont għamlietu; u ra Alla li kien tajjeb.
- ¹³U dalam u sebaħ - It-tielet jum.
- ¹⁴U qal Alla: "Ha jkun hemm imnariet fil-firxa tas-sema biex jifirdu l-jum mil-lejl, u jkunu sinjali għat-tqassim taż-żminijiet, tal-jiem u tas-snin.
- ¹⁵U jkun hemm, imnariet fil-firxa tas-sema biex idawlu l-art." U hekk sar.
- ¹⁶U għamel Alla ż-żewġ imnariet il-kbar; l-imnara l-kbira biex triegi l-jum, u l-imnara ż-żgħira biex triegi l-lejl, u l-kwiekeb.
- ¹⁷U Alla qegħedhom fil-firxa tas-sema biex jiddu fuq l-art,

18U jriegu l-jum u l-lejl u jifirdu d-dawl mid-dlam. U Alla ra li kien tajjeb.

19U dalam u sebaħ - Ir-raba' jum.

20U qal Alla: "Jiżgħed l-ilma b'kotra ta' ħlejjaq ħajjin u jittajru t-tjur fuq l-art fil-wesgħa tas-smewwiet."

21U Alla ħalaq il-ħut il-kbir u l-annimali kollha li jitkaxkru, li bihom miżgħud l-ilma, skont ġenshom, u t-tajr bil-ġwienañ skont ġenshom. U ra Alla li kien tajjeb.

22U berikhom Alla u qalilhom: "Welldu u oktru, u imlew l-ilma tal-ibħra; u joktor it-tajr fuq l-art."

23U dalam u sebaħ - Il-ħames jum.

24U qal Alla: "Ha tnissel l-art ħlejjaq ħajja skont ġenshom: bhejjem tad-dar, annimali li jitkaxkru, u bhejjem selvaġġi, skont ġenshom." U hekk sar.

25U għamel Alla l-bhejjem selvaġġi skont ġenshom, u l-bhejjem tad-dar skont ġenshom, u l-ħlejjaq kollha li jitkaxkru fuq l-art skont ġenshom. U ra Alla li kien tajjeb.

26U qal Alla: "Ha nagħmlu l-bniedem fuq ix-xbieha u s-sura tagħna, u jaħkmu fuq il-ħut tal-baħar u fuq it-tajr tal-ajru, fuq il-bhejjem tad-dar u fuq il-bhejjem selvaġġi, u fuq il-ħlejjaq li jitkaxkru fuq l-art."

27U Alla ħalaq il-bniedem fuq xbiehetu fuq xbihat Alla ħalqu, raġel u mara ħalaqhom.

28U berikhom Alla u qalilhom: "Nisslu u oktru, u imlew l-art, u aħkmuha; u saltnu fuq il-ħut tal-baħar u t-tajr tal-ajru u l-ħlejjaq kollha li jitkaxkru fuq l-art."

29U qal Alla: "Araw, jien tajtkom il-ħaxix kollu, li jagħmel iż-żerriegħa fuq wiċċ l-art, u s-siġar kollha li jagħmlu l-frott biż-żerriegħa: dawn kollha jkunu għall-ġhajxien tagħkom.

30U lill-bhejjem kollha selvaġġi u t-tajr kollu tal-ajru u l-ħlejjaq kollha li jitkaxkru fl-art li fihom nifs il-ħajja, nagħtihom il-ħaxix kollu aħdar għall-ġhajxien tagħhom." U hekk sar.

31U ħares Alla lejn kulma kien għamel, u, ara, kollox kien tajjeb ħafna. U dalam u sebaħ - Is-sitt jum.

Ġenesi 2

1U hekk intemmu s-sema u l-art bit-tagħmir kollu tagħhom.

2U fis-seba' jum Alla temm ix-xogħol tiegħu kollu li kien għamel, u waqaf fis-seba' jum mix-xogħol tiegħu li kien għamel.

³U bierek Alla s-seba' jum u qaddsu, għax fih waqaf mix-xogħol kollu tiegħu li kien għamel fil-ħolqien.

⁴Dan hu nisel is-sema u l-art fil-ħolqien tagħhom.

Il-bniedem fl-Għeden

Meta Alla ħalaq l-art u s-sema;

⁵meta kien għad ma hemm ebda xitla tar-raba' fuq l-art; meta ebda ħaxix tar-raba' ma kien għadu nibet - għax il-Mulej Alla kien għadu ma bagħatx xita fuq l-art, u bniedem ma kienx hemm biex jaħdem l-art,

⁶minkejja l-ilma tiela' mill-art li sata' jsaqqi l-wiċċ kollu tal-art -

⁷il-Mulej Alla sawwar il-bniedem mit-trab tal-art u nefahlu fi mnifsejh nifs il-ħajja, u l-bniedem sar ħlejqa ħajja.

⁸U l-Mulej Alla ħawwel ġnien fl-Għeden, in-naħa tal-Lvant, u qiegħed hemm il-bniedem li kien sawwar.

⁹U l-Mulej Alla nibbet mill-art is-siġar kollha li jpaxxu l-għajn u bnina għall-ikel; u s-siġra tal-ħajja f'nofs il-ġnien u s-siġra ta' tagħrif it-tajjeb u l-ħażin.

¹⁰U kien hemm xmara ħierġa mill-Għeden u ssaqqi l-ġnien; u minn hemm kienet tinqasam f'erbat irjus.

¹¹L-ewwel waħda kien jisimha Pison, hi li ddu mal-art kollha ta' Hawila, fejn hemm id-deheb -

¹²u d-deheb ta' din l-art hu sabiħ, u hemm ukoll gomma tfuħ u ħaġar tal-oniċi.

¹³U t-tieni kien jisimha Giħon, li ddu mal-art kollha ta' Kus.

¹⁴U t-tielet kien jisimha Tigri, li kienet tgħaddi n-naħa tal-Lvant tal-Assirja; u r-raba' xmara kienet l-Ewfrat.

¹⁵U l-Mulej Alla ħa lill-bniedem u qiegħdu fil-ġnien tal-Għeden biex jaħdmu u jħarsu.

¹⁶U l-Mulej Alla ordna lill-bniedem u qallu: "Mis-siġar kollha tal-ġnien tista' tiekol,

¹⁷imma mis-siġra ta' tagħrif it-tajjeb u l-ħażin, la ticolx minnha, għax dak in-nhar li tiekol minnha żgur li tmut."

¹⁸U l-Mulej Alla qal: "Mhux sewwa li l-bniedem jibqa' waħdu. Ha nagħmillu għajna tgħodd għalih.

¹⁹U l-Mulej Alla sawwar mill-art annimali selvaġġi u t-tajr kollu tal-ajru, u ġiebhom quddiem il-bniedem biex jara xi jsemmihom; u skont ma jkun il-bniedem semma lil kull hliqa ħajja, dak ikun isimha.

²⁰U l-bniedem ta isem lil kull bhima u 'l kull tajra tal-ajru, u 'l kull animal selvaġġ; imma għall-bniedem ma nstabet ebda għajnuna tgħodd għalih.

²¹U l-Mulej Alla tefa' nagħsa tqila fuq il-bniedem; u dan raqad. U ħadlu waħda minn kustiljih u flokha mlieh bil-laħam.

²²U l-Mulej Alla sawwar il-kustilja, li kien ħa mill-bniedem, f'mara u ġiebha lill-bniedem.

²³Imbagħad il-bniedem qal: "Din id-darba din hi għadma minn għadmi, u laħam minn laħmi, għalhekk tissejjaħ mara, għax mir-raġel ittieġdet hi."

²⁴Għalhekk ir-raġel iħalli lil missieru u lil ommu u jingħaqad ma' martu u jsiru ġisem wieġed.

²⁵U t-tnejn kienu għerja, ir-raġel u martu, u ma kinux jistħu minn xulxin.

Ġenesi 3

Il-waqgħa tal-bniedem

¹U s-serp kien l-aktar wieġed li jilħaqlu fost l-animali selvaġġi kollha, li kien għamel il-Mulej Alla. U qal lill-mara: "Tassew li Alla qalilkom: 'La tiklux mis-siġar kollha tal-ġnien?'"

²U l-mara wieġbet lis-serp: "Mill-frott tas-siġar fil-ġnien nistgħu nieklu. Imma mill-frott li hemm f'nofs il-ġnien,

³Alla qalilna: 'La tiklux minnu, u lanqas ma għandkom tmissuh, inkella tmutu.'"

⁴U s-serp qal lill-mara: "Le, żgur ma tmutux.

⁵Imma Alla jaf li dak in-nhar li tieklu minnu jinfetħu għajnejkom u ssiru bħal allat, li jafu t-tajeb u l-ħażin."

⁶U l-mara rat li s-siġra kienet tajba għall-ikel u tiġbdek fil-għajn, u s-siġra tħajrek biex tikseb id-dehen; u ħadet mill-frott u kiolet. Imbagħad tat ukoll lil żewġha, li kien magħha, u kiel.

⁷U nfetħu għajnejhom it-tnejn u ntebħu li kienu għerja, u ħietu weraq tat-tin, u għamlu iħżma.

⁸U semgħu ħoss il-Mulej Alla jtlajja fil-ġnien għaż-żiffa tal-jum, u nħbew Adam u martu minn wiċċ il-Mulej Alla qalb is-siġar tal-ġnien.

Il-ġudizzju u l-piena

⁹U l-Mulej Alla sejjaħ lil Adam u staqsieh: "Fejn int?"

¹⁰U dak wieġeb: "Smajt ħossok fil-ġnien u bżajt għax jien għeri, u nħbejt." U staqsieh:

- 11**“Min qallek li int għeri? Jaqaw kilt mis-sigra li jien ordnajtlek li ma tikolx minnha?”
- 12**U wiegeb Adam: “Il-mara li inti tajtni għal miegħi, hi tatni mis-sigra, u jiena kilt.”
- 13**U l-Mulej Alla qal lill-mara: “X’inqu dan li għamilt?” U l-mara wiegbet: “Is-serp qarraq bija, u jien kilt.”
- 14**U l-Mulej Alla qal lis-serp: “Talli għamilt dan, mishut int fost il-bhejjem kollha u fost l-annimali selvaġġi. Għal zaqqek titkaxkar, u t-trab tal-art tiekol il-jiem kollha ta’ ħajtek.
- 15**U jien inqajjem mibegħda bejnek u bejn il-mara, bejn nislek u nisilha, u hu jagħmel għal rasek u int tagħmel għal għarqubu.”
- 16**U lill-mara qalilha: “Inkattarlek sewwa wġiġħ it-tqala tiegħek, u bl-uġiġħ tiled it-tfal; lejn żewġek tiġbdek xewqtek, u jaħkem fuqek hu.”
- 17**U lil Adam qallu: “Talli inti smajt minn kelmet martek, u kilt mis-sigra li ordnajtlek ma tikolx minnha u għedtlek: ‘La tikolx minnha,’ mishuta l-art minħabba fik; bit-taħbit tiekol minnha, il-jiem kollha ta’ ħajtek.
- 18**Xewk u għolliq tnibbitlek, u int tiekol il-ħaxix selvaġġ.
- 19**Bl-għaraq ta’ għbinek tiekol ħobżok, sakemm terġa’ lura lejn l-art, għax minnha int meħud. Għax trab int, u fit-trab terġa’ tmur.”
- 20**U Adam semma lil martu Eva għax hi kienet omm il-ħajjin kollha.
- 21**U l-Mulej Alla għamel lil Adam u ’l martu ħwejjeg tal-gild u libbishomlhom.

Il-bniedem imkeċċi mill-Għeden

- 22**U qal il-Mulej Alla: “Ara issa l-bniedem sar bħal wieħed minna, jagħraf it-tajjed u l-ħażin; u issa xi jkun jekk imur imidd idejh u jieħu wkoll mis-sigra tal-ħajja, u jiekol, u jibqa’ ħaj għal dejjem?”
- 23**Għalhekk il-Mulej Alla keċċieh ’il barra mill-ġnien tal-Għeden biex jaħdem l-art li minnha kien ittieħed.
- 24**U ħareġ lill-bniedem, u qiegħed il-kerubini n-naħa tal-Lvant tal-ġnien tal-Għeden, u s-sejf tan-nar iżiġġ, biex iħarsu t-triq għas-sigra tal-ħajja.

Ġenesi 4

Kajjin u Abel

- 1**U Adam għaraf lil martu Eva, u din tqalet u wildet lil Kajjin, għax qalet: “Għamilt bniedem mal-Mulej.”

²U mbaġħad wildet lil ħuh Abel. U Abel kien raġħaj in-nagħaġ u Kajjin ħaddiem ir-raba’.

³Ġara wara xi żmien li Kajjin għamel offerta mill-frott tal-art lill-Mulej;

⁴u Abel offra wkoll hu mill-bikri tal-merħla tiegħu u mill-grass tagħhom. U l-Mulej ħares lejn Abel u l-offerta tiegħu.

⁵Imma lejn Kajjin u lejn l-offerta tiegħu ma ħarisx; u Kajjin għalhekk saħan sewwa u wiċċu tqarras.

⁶U l-Mulej qal lil Kajjin: “Għala sħant u għala għaddast rasek?”

⁷Jaqaw mhux minnu dak li jekk tagħmel it-tajjeb terfa’ rasek? Imma jekk ma tagħmilx it-tajjeb id-dnub bħal xitan jissajja wara biebek. U hu xewqan għalik, imma inti tista’ trazznu.”

⁸U Kajjin qal lil ħuh Abel: “Ha mmorru fir-raba’.” U kif kienu fir-raba’ Kajjin qam għal ħuh Abel, u qatlu.

⁹U l-Mulej qal lil Kajjin: “Fejn hu ħuk Abel?” U hu wiegħbu: “Ma nafx. Jaqaw jien għassies ta’ ħija?”

¹⁰U l-Mulej wiegħbu: “X’għamilt! Lehen id-demmm ta’ ħuk qieghed jgħajjatli mill-art.

¹¹U issa miħhut int mill-art li fetħet fommha u laqgħet id-demmm ta’ ħuk minn idejk.

¹²Meta int taħdem l-art ma tagħtikx aktar ġidha. Int tibqa’ tiggerra maħrub ’l hemm u ’l hawn fl-art.”

¹³U Kajjin qal lill-Mulej: “Il-kastig tiegħi kbir wisq biex nerfghu.

¹⁴Ara, int keċċejtni llum minn wiċċ l-art u jkolli ninħeba minn quddiem wiċċek; u nibqa’ niġgerra maħrub ’l hemm u ’l hawn fuq l-art; u kull min isibni joqtolni.”

¹⁵U l-Mulej wiegħbu: “Mhux hekk! Kull min joqtol lil Kajjin iħallas seba’ darbiet.” U l-Mulej għamel sinjal fuq Kajjin biex kull min isibu ma joqtlux.

¹⁶U Kajjin ħareġ minn quddiem il-Mulej u mar jgħammar f’art Nod, fuq il-Lvant tal-Għeden.

In-nisel ta’ Kajjin

¹⁷Kajjin għaraf lil martu, u din tqalet u wildet lil Henok; u hu beda jibni belt u semmieha Henok b’isem ibnu.

¹⁸U lil Henok twelidlu Għirad, u Għirad wiled lil Meħujjel, u Meħujjel wiled lil Metusajel, u Metusajel wiled lil Lamek.

¹⁹U Lamek ħa żewġ nisa: waħda kien jisimha Għada u l-oħra Silla.

20 Għada wildet lil Ġabal, li kien missier dawk li jgħixu fl-għerejjex u jrabbu l-imrieħel.

21 U ħuh kien jismu Ġubal, li kien missier dawk li jdoqqu ċ-ċetra u l-flawt.

22 U Silla wkoll wildet lil Tubal-Kajn, li kien ħaddied, jaħdem l-għodod tal-bronż u l-ħadid. U oħt Tubal-Kajn kienet Naghma.

23 U Lamek qal lin-nisa tiegħu: “Għada u Silla isingħu leħni; nisa ta’ Lamek, agħtu widen għal kliemi. Qtilt raġel għax ġeraħni, u żagħżuġħ għax bengilni.

24 Għax seba’ darbiet jithallas Kajjin, imma Lamek sebgħa u sebgħin darba.”

It-twelid ta’ Set

25 U Adam għaraf lil martu u wildet tifel u semmietu Set, għax qalet: “Għax Alla tani nisel ieħor flok Abel, li qatlu Kajjin.”

26 U ’l Set ukoll twelidlu iben u semmieh Enos; imbagħad bdew isejħu isem il-Mulej.

Ġenesi 5

In-nisel ta’ Adam

1 Dan hu ktieb in-nisel ta’ Adam. Meta ħalaq Alla l-bniedem, fi xbieha ta’ Alla għamlu;

2 raġel u mara ħalaqhom. U berikhom u semmiehom bnedmin nhar il-ħolqien tagħhom.

3 U Adam kellu mija u tletin sena meta wiled iben fis-sura u x-xbieha tiegħu, u semmieh Set.

4 U wara li wiled lil Set, Adam għex tmien mitt sena oħra, u wiled subien u bniet.

5 U kienu l-jiem kollha li għex Adam disa’ mija u tletin sena; u mbagħad miet.

6 U Set kellu mija u ħames snin meta wiled lil Enos.

7 U wara li wiled lil Enos, Set għex tmien mija u seba’ snin oħra, u wiled subien u bniet.

8 U kienu l-jiem kollha li għex Set disa’ mija u tnax-il sena; u mbagħad miet.

9 U Enos kellu disgħin sena meta wiled lil Kenan.

10 U wara li wiled lil Kenan, Enos għex tmien mija u ħmistax-il sena oħra, u wiled subien u bniet.

11 U kienu l-jiem kollha li għex Enos disa’ mija u ħames snin; u mbagħad miet.

12 U Kenan kellu sebgħin sena meta wiled lil Maħalel.

- 13U wara li wiled lil Maħalel, Kenan għex tmien mija u erbghin sena oħra, u wiled subien u bniet.
- 14U kienu l-jiem kollha li għex Kenan disa' mija u għaxar snin; u mbagħad miet.
- 15U Maħlalel kellu ħamsa u sittin sena meta wiled lil Ġared.
- 16U wara li wiled lil Ġared, Maħlalel għex tmien mija u tletin oħra, u wiled subien u bniet.
- 17U kienu l-jiem kollha li għex Maħlalel tmien mija u ħamsa u disgħin sena; u mbagħad miet.
- 18U Ġared kellu mija u tnejn u sittin sena meta wiled lil Henok.
- 19U wara li wiled lil Henok, għex tmien mitt sena oħra, u wiled subien u bniet.
- 20U kienu l-jiem kollha li għex Ġared disa' mija u tnejn u sittin sena; u mbagħad miet.
- 21U Henok kellu ħamsa u sittin sena meta wiled lil Matusala.
- 22U Henok kien jimxi ma' Alla. U wara li wiled lil Matusala għex tliet mitt sena oħra, u wiled subien u bniet.
- 23U kienu l-jiem kollha li għex Henok tliet mija u ħamsa u sittin sena.
- 24U Henok kien jimxi sewwa ma' Alla; u ma deherx aktar, għax ħadu Alla.
- 25U Matusala kellu mija u sebgha u tmenin sena meta wiled lil Lamek.
- 26U għex Matusala wara li wiled lil Lamek seba' mija u tnejn u tmenin sena, u wiled subien u bniet.
- 27U kienu l-jiem kollha li għex Matusala disa' mija u disgħa u sittin sena; u mbagħad miet.
- 28U Lamek kellu mija u tnejn u tmenin sena meta wiled iben.
- 29U semmieh Noè għax qal: "Dan għad iserrahna mit-taħbit tagħna u mix-xogħol iebes ta' idejna minħabba l-art mišħuta mill-Mulej."
- 30U wara li wiled lil Noè għex ħames mija u ħamsa u disgħin sena oħra, u wiled subien u bniet.
- 31U kienu l-jiem kollha li għex Lamek seba' mija sebgha u sebghin sena u mbagħad miet.
- 32U Noè kellu ħames mitt sena u wiled lil Sem, lil Ham u lil Ġafet.

Ġenesi 6

Il-ħażen jikber fuq l-art

- ¹U ġara li meta l-bnedmin bdew joktru fuq l-art u tweldulhom il-bniet,
- ²raw ulied Alla li l-bniet tal-bnedmin kienu ħelwin, u 'l dawk li għogbuhom ħaduhom b'nisa tagħhom.
- ³U l-Mulej qal: "Ma tibqax ruħi aktar fil-bniedem għal dejjem, għax, laħam hu; u jkunu jiemu ta' mija u għoxrin sena."
- ⁴Kien hemm il-ġganti dak iż-żmien - u wara wkoll - meta wlied Alla resqu lejn il-bniet tal-bnedmin, u huma wildulhom. Dawk kienu n-nies kbar imsemmija sa mill-qedem.
- ⁵U l-Mulej ra li l-ħażen tal-bniedem kien kiber fuq l-art; u f'qalbu ma kienx għajr li jfassal il-ħażen il-jum kollu.
- ⁶U l-Mulej sogħob bih li kien għamel il-bniedem fl-art; u sewwed qalbu.
- ⁷U l-Mulej qal: "Inqaċċat minn wiċċ l-art il-bniedem li jien ħlaqt, mill-bniedem sal-bhejjem, mill-ħlejjaq li jitkaxkru fl-art sat-tjur tal-ajru, għax jien sogħbien li għamilthom."
- ⁸U Noè sab ħniena quddiem il-Mulej.

Id-dilluvju

- ⁹Dan hu n-nisel ta' Noè. Noè kien bniedem ġust u kien perfett fost in-nies ta' żmien; kien jimxi sewwa ma' Alla.
- ¹⁰Lil Noè tweldulu: Sem, Ham u Ġafet.
- ¹¹U l-art tħassret quddiem Alla u mtliet bil-vjolenza.
- ¹²U Alla ħares lejn l-art, u ra li kienet imħassra, għax kull ħliqa ħajja kienet għawġet triqtha fuq l-art.
- ¹³U l-Mulej qal lil Noè: "Għalija tmiem il-ħajjin kollha wasal, għax imtliet bil-vjolenza l-art kollha minħabba fihom. Hawn jien se neqridhom minn wiċċ l-art.
- ¹⁴Agħmel għalik arka mill-injam taċ-ċipress; qassamha fi kmamar u idlikha minn barra u minn ġewwa bil-qatran.
- ¹⁵U tagħmilha hekk: tliet mitt driegħ tul, ħamsin driegħ wisa' u tletin driegħ għoli.
- ¹⁶L-arka agħmlilha saqaf u kompliha driegħ 'il fuq. Il-bieb tal-arka tqiegħdu fil-ġenb. Tagħmilha wkoll bi tliet gverti: t'isfel, tan-nofs u t-tielet ta' fuq.
- ¹⁷Għax arani, jiena se nibgħat dilluvju ilma fuq l-art biex neqred kull ħliqa li fiha nifs il-ħajja taħt is-smewwiet u kulma jinsab fl-art jinqered.
- ¹⁸U jien nagħmel patt miegħek: int tidhol fl-arka, int u wliedek, martek u n-nisa ta' wliedek miegħek.

¹⁹Mill-ħlejjaq ħajjin kollha, minn kull xorta ta' annimali, tnejn minn kull xorta, iddaħħal fl-arka biex jibqgħu jgħixu miegħek, u jkunu raġel u mara.

²⁰Jidħlu wkoll miegħek minn kull xorta ta' għasafar skont ġenshom, bil-bhejjem skont ġenshom, mill-annimali li jitkaxkru fl-art skont ġenshom, tnejn minn kull xorta jidħlu biex jgħixu miegħek.

²¹U inti tiegħu miegħek minn kull xorta ta' ikel, li jista' jittiekel, u aħżnu miegħek, u jkun l-għajxien tiegħek u tagħhom."

²²U hekk għamel Noè, għamel kulma ordnalu Alla.

Ġenesi 7

Id-dħul fl-arka

¹U l-Mulej qal lil Noè: "Idħol int, u darek kollha fl-arka, għax quddiem i jiena lilek sibt ġust fost in-nies ta' dan iż-żmien.

²Mill-bhejjem kollha safjin daħħal miegħek seba' pari, kull par ir-raġel u l-mara tiegħu. U mill-bhejjem li mhumiex safjin par wieħed, ir-raġel u l-mara.

³U mit-tjur tal-ajru wkoll daħħal seba' pari, kull par ir-raġel u l-mara, biex jibqa' nisel fuq l-art kollha.

⁴Għax minn hawn u sebat ijiem oħra se nibgħat xita fuq l-art għal erbgħin jum u erbgħin lejl, u neqred mill-wiċċ kollu tal-art kull ħliqa li jien għamilt."

⁵U Noè għamel skont ma ordnalu l-Mulej.

⁶U Noè kellu sitt mitt sena meta d-dilluvju għarraq l-art.

⁷U daħal Noè u miegħu wliedu, martu, u n-nisa ta' wliedu, fl-arka, minħabba l-ilma tad-dilluvju.

⁸Mill-bhejjem safjin u mill-bhejjem mhumiex safjin, u mit-tjur u minn kulma jitkaxkar fl-art,

⁹daħlu tnejn tnejn, ir-raġel u l-mara, fl-arka ma' Noè, kif kien ordna Alla lil Noè.

¹⁰U malli għaddew is-sebat ijiem beda niezle l-ilma tad-dilluvju fuq l-art.

Id-dilluvju

¹¹Fis-sitt mitt sena ta' għomor Noè, fit-tieni xahar, fis-sbatax-il jum tax-xahar, f'dan il-jum infaqqgħu l-għejjun tal-qiegħ il-kbir u nfetħu bwieb is-smewwiet.

¹²U baqgħet niezla x-xita fuq l-art għal erbgħin jum u erbgħin lejl.

¹³Sewwasew f'dan il-jum daħlu fl-arka Noè u Sem, Ham u Ġafet, ulied Noè, u l-mara ta' Noè, u t-tliet nisa ta' wliedu magħhom;

- 14** huma u l-annimali kollha skont ġenshom, u l-bhejjem skont ġenshom u kulma jitkaxkar fl-art skont ġensu u kull tajra skont ġensha, u kull xorta ta' ġhasafar.
- 15** Daħlu fl-arka ma' Noè, tnejn tnejn minn kull laħam li kien fih nifs il-ħajja.
- 16** U dawk li daħlu ġew, raġel u mara, minn kull ġens; daħlu bħalma kien ordnalu Alla. U l-Mulej sakkar warajh.
- 17** U d-dilluvju baqa' sejjer fuq l-art għal erbgħin jum; u l-ilmijiet bdew joktru u jgħollu l-arka, u din għoliet 'il fuq minn wiçç l-art.
- 18** U l-ilmijiet tqawwew u kotru ħafna fuq l-art, u l-arka kienet tgħum f'wiçç l-ilma.
- 19** U tqawwew bis-sħiħ l-ilmijiet fuq l-art, u għattew il-muntanji għoljin kollha taħt is-sema.
- 20** Hmistax-il driegħ 'il fuq għola l-ilma u tgħattew il-muntanji.
- 21** U mietu l-ħlejjaq ħajjin kollha li jgħixu fuq l-art, tjur, bhejjem tad-dar, annimali selvaġġi, kulma jitkaxkar mal-art, u l-bnedmin kollha.
- 22** Kulma kellu nifs il-ħajja f'innifsejh, kulma kien jgħix fl-inxif, miet.
- 23** U qered il-ħlejjaq kollha minn wiçç l-art: mill-bniedem sal-bhejjem, mill-ħlejjaq li jitkaxkru sat-tajr tal-ajru, kollha nqerdu minn wiçç l-art, u baqa' biss Noè u dawk li kienu miegħu fl-arka.
- 24** U l-ilmijiet baqgħu jgħarrqu l-art għal mija u ħamsin jum.

Ġenesi 8

Il-ħruġ mill-arka

- 1** Imma Alla ftakar f'Noè, fl-annimali selvaġġi u l-bhejjem kollha miegħu fl-arka; u Alla qajjem riħ fuq l-art, u l-ilmijiet bdew jonqsu.
- 2** U ngħalqu l-għejjun tal-qiegħ u bwieb is-smewwiet, u waqfet ix-xita mis-smewwiet.
- 3** U l-ilmijiet bdew rieggħa lura minn fuq l-art, u baqgħu sejr in lura sakemm naqsu għalkollox wara mija u ħamsin jum.
- 4** U waqfet l-arka fis-seba' xahar, fis-sbatax-il jum tax-xahar, fuq il-muntanja ta' Ararat.
- 5** U l-ilmijiet baqgħu sejr in lura u jonqsu sal-għaxar xahar; u fl-għaxar xahar, fl-ewwel tax-xahar, dehru l-qçaçet tal-muntanji.
- 6** U wara erbgħin jum Noè fetaħ it-tieqa tal-arka li kien għamel.

⁷U telaq iċ-ċawlnun, u dan ħareġ u baqa' ġej u sejjer sakemm nixef l-ilma minn fuq l-art.

⁸U Noè bagħat il-ħamiema minn ħdejh biex jara jekk naqasx l-ilma minn fuq wiċċ l-art.

⁹U l-ħamiema ma sabitx fejn isserraħ qiegħ rigilha, u reġgħet lura għal għandu fl-arka, għax l-ilma kien għadu fuq wiċċ l-art kollha. U Noè ħareġ idu u qabadha u daħħalha miegħu fl-arka.

¹⁰U stenna sebat ijiem oħra u reġa' bagħat il-ħamiema mill-arka.

¹¹U l-ħamiema reġgħet lura filgħaxija b'werqa friska taż-żebbuġ f'munqarha. U Noè ntebaħ li l-ilmijiet kienu naqsu minn fuq wiċċ l-art.

¹²U stenna sebat ijiem oħra, u bagħat il-ħamiema, u din ma reġgħetx lura iżjed għandu.

¹³Fis-sena sitt mija u wieħed, fl-ewwel xahar, fl-ewwel jum tax-xahar, nixef għalkollox l-ilma minn fuq wiċċ l-art. U Noè bexxaq l-għatu tal-arka, u ħares, u ra li wiċċ l-art kien nixef.

¹⁴U fit-tieni xahar, fis-sbatax-il jum tax-xahar, nixfet l-art.

¹⁵U Alla kellem lil Noè u qallu:

¹⁶“Oħroġ mill-arka, int u martek, uliedek u n-nisa tagħhom miegħek.

¹⁷U kull ħliqa ħajja li hemm miegħek, minn kull ġens, tjur u bhejjem, u kulma jitkaxkar fuq l-art; oħroġhom miegħek ħalli jixterdu mal-art, u jnisslu u joktru fl-art.”

¹⁸U Noè ħareġ b'uliedu u martu, u n-nisa ta' wliedu miegħu.

¹⁹Hargu wkoll mill-arka l-bhejjem kollha, il-ħniex, it-tjur u kulma jitkaxkar fl-art, skont in-nisel tagħhom.

Il-wegħda ta' Alla

²⁰U Noè bena artal lill-Mulej, u ħa minn kull animal safi u mit-tajr safi, u offra sagrificċju tal-ħruq fuq l-artal.

²¹U l-Mulej xamm ir-riħa ħelwa u għoġbitu; u l-Mulej qal f'qalbu: “Ma nergax iżjed nišhet l-art minħabba l-bniedem, għax qalb il-bniedem miġbuda għall-ħażen sa minn ċkunitu, u ma nergax iżjed naħbat għall-ħlejjaq ħajjin kollha bħalma għamilt.

²²Sakemm iddum l-art, żriġħ u ħsad, bard u għomma, sajf u xitwa, lejl u nhar, ma jonqsu qatt.”

Ġenesi 9

Il-barka fuq Noè

- ¹U Alla bierek lil Noè u lil uliedu, u qalilhom: “Nisslu u oktru u imlew l-art.
- ²U jkun il-biża’ tagħkom fuq kull hliqa ħajja fuq l-art, u fuq it-tajr kollu tal-ajru, u fuq kulma jitekaxkar fl-art u fuq il-ħut kollu tal-baħar; u jitriegħdu quddiemkom; f’idejkom nerħihom.
- ³Kulma hu ħaj u jitħarrek fl-art ikun ikel għalikom; u wkoll il-ħaxix aħdar, kollu nagħtikom.
- ⁴Imma l-laħam b’demmu ġo fih, li hu ħajtu, la tikluhx.
- ⁵U jien nitlob kont ta’ demmkom, li hu ħajjitkom, nitolbu mingħand kull bhima, mingħand kull bniedem; mingħand kull wieħed niħallas tal-ħajja ta’ bniedem ieħor bħalu.
- ⁶Kull min ixerred demm ta’ bniedem, minn bniedem ieħor jixxerred demmu. Għax skont ix-xbieha tiegħu, ħalqu Alla lill-bniedem.
- ⁷U intom nisslu u oktru; xterdu mal-art u oktru fuqha.”

Il-patt ma’ Noè

- ⁸U Alla kellem lil Noè u lil uliedu miegħu u qalilhom:
- ⁹“Arawni, hawn jien se nagħmel il-patt tiegħi magħkom u ma’ nisilkom warajkom;
- ¹⁰ma’ kull hliqa ħajja li hemm magħkom, mat-tjur u mal-bhejjem, ma’ kull bhima selvaġġa li hemm magħkom, u mal-bhejjem kollha li ħargu magħkom mill-arka.
- ¹¹Jien nagħmel il-patt tiegħi magħkom, li qatt iżjed ma jinqered, ebda laħam ħaj, bl-ilmijiet tad-dilluvju; u qatt iżjed ma jkun hemm dilluvju biex iħarbat l-art.”
- ¹²U zied jgħid Alla: “Dan ikun is-sinjal tal-patt li jien qiegħed nagħmel bejni u bejnkomp, u bejn kull hliqa ħajja li hemm magħkom, għall-ġenerazzjonijiet kollha għal dejjem.
- ¹³Inqiegħed il-qaws tiegħi fis-sħab, u jkun sinjal tal-patt bejni u bejn l-art.
- ¹⁴Meta niġma’ s-sħab fuq l-art u tfeġġ il-qawsalla fis-sħab,
- ¹⁵jien niftakar fil-patt bejni u bejnkomp u bejn kull ruħ ħajja f’kull laħam; u ma jkunx hemm iżjed l-ilma tad-dilluvju biex jeqred kull laħam ħaj.
- ¹⁶U meta l-qawsalla tfeġġ fis-sħab, jien inħares lejha u niftakar fil-patt għal dejjem bejn Alla u bejn kull hliqa ħajja fost il-laħam li hemm fuq l-art.”
- ¹⁷U Alla qal lil Noè: “Dan hu s-sinjal tal-patt li jien għamilt bejni u bejn kull laħam li hemm fuq l-art.”

¹⁸U wlied Noè li ħargu mill-arka kienu: Sem, Ham u Ġafet; u Ham kien missier Kangħan.

¹⁹Dawn it-tlieta kienu wlied Noè; u minn dawn imtliet l-art kollha.

Is-saħta ta' Kangħan u l-barka ta' Sem

²⁰Noè beda jagħmilha ta' bidwi u ħawwel id-dwieli.

²¹U xorob l-inbid u siker, u nkixef f'nofs l-għarix tiegħu.

²²U Ham, missier Kangħan, ra l-għera ta' missieru, u mar jgħid liż-żewġ ħutu li kienu barra.

²³U Sem u Ġafet qabdu l-mantar, qegħduh fuq spallejhom it-tnejn, u marru waranijiet u għattew l-għera ta' missierhom; u billi wiċċhom kien iħares lura ma rawx l-għera ta' missierhom.

²⁴U meta Noè stenbaħ mis-sakra tiegħu, sar jaf x'kien għamillu ibnu ż-żgħir.

²⁵U qal: "Mišħut Kangħan: qaddej fost il-qaddejja jkun ta' ħutu.

²⁶Imbierek il-Mulej, Alla ta' Sem, u jkun Kangħan il-qaddej tiegħu.

²⁷Iwassa' Alla lil Ġafet, u jgħammar dan fl-għerejjex ta' Sem, u Kangħan ikun il-qaddej tiegħu."

²⁸U Noè għex tliet mija u ħamsin sena oħra wara d-dilluvju.

²⁹U għomor Noè laħaq id-disa' mija u ħamsin sena; u mbagħad miet.

Ġenesi 10

Nisel Noè

¹U dan hu n-nisel ta' wlied Noè: Sem, Ham u Ġafet, u tweldulhom ulied wara d-dilluvju.

Uljed Ġafet

²U wlied Ġafet kienu: Gomer, Magog, Madaj, Ġawan, Tubal, Mesek u Tiras.

³Uljed Gomer kienu: Askenaż, Rifat u Togarma.

⁴Uljed Ġawan kienu: Elisa, Tarsis, il-Kittin u r-Rodanin.

⁵Minnhom ħargu l-popli tax-xtajtiet tal-ġnus. Dawn kienu wlied Ġafet f'artijiethom, kull wieħed skont ilsienu, u skont il-familji tagħhom fi ġnushom.

Uljed Ham

⁶U wlied Ham kienu: Kus, Misrajm, Put u Kangħan.

- ⁷Ulied Kus kienu: Seba, Hawila, Sabta, Ragħma u Sabteka; u wlied Ragħma kienu Seba u Dedan.
- ⁸Kus wiled lil Nimrod, li kien l-ewwel wieħed setgħan fl-art.
- ⁹Kien kaċċatur qalbieni f'għajnejn il-Mulej; u għalhekk kienu jgħidu: “Bħal Nimrod kaċċatur qalbieni f'għajnejn il-Mulej.”
- ¹⁰U l-bidu tas-saltna tiegħu kienu: Babel, Erek, Akkad, Kalni, fl-art ta' Singħar.
- ¹¹Minn din l-art mar l-Assirja u bena 'l Ninwè, 'l Reħobot-għir, u 'l Kalaħ,
- ¹²u 'l Resen, bejn Ninwè u Kalaħ; u din kienet il-belt il-kbira.
- ¹³Misrajm wiled lil-Ludim, lill-Għanamin, lil-Leħabin, lin-Naftuħin,
- ¹⁴lill-Patrusin, lill-Kasluħin, li minnhom ħarġu l-Filistin u l-Kafturin.
- ¹⁵U Kangħan wiled lil Sidon, ibnu l-kbir, lil Het,
- ¹⁶lill-Ġebusin, lill-Amurrin u lill-Girgasin,
- ¹⁷lill-Hiwwin, lill-Għarakin, lis-Sinin,
- ¹⁸lill-Arwadin, lis-Semarin, lill-Ħamatin. U wara nfirdu l-familji tal-Kangħanin.
- ¹⁹U l-medda ta' art il-Kangħanin kienet tibda minn Sidon u tibqa' sejra lejn Gerar sa Gaża, imbagħad tiegħu lejn Sodoma u Gomorra, u lejn Edom u Sebojim sa Lasa.
- ²⁰Dawk kienu wlied Ham skont il-familji tagħhom, ilsienhom, artijiethom u ġnushom.

Ulied Sem

- ²¹U 'l Sem tweldulu t-tfal lilu wkoll. Hu missier l-ulied kollha ta' Għeber, u kien ħu l-kbir ta' Ġafet.
- ²²Ulied Sem kienu: Għelam, Assur, Arfaksad, Lud u Aram.
- ²³Ulied Aram kienu: Għus, Hul, Ġeter u Mas.
- ²⁴Arfaksad wiled lil Selaħ, u Selaħ wiled lil Għeber.
- ²⁵Lil Għeber tweldulu żewġt itfal, wieħed kien jismu Peleg, għax fi żmienu tqassmet l-art, u isem ħuh kien Ġoktan.
- ²⁶U Ġoktan wiled lil Almodad, lil Salef, lil Ħasarmawt, lil Ġeraħ,
- ²⁷lil Hedoram, lil Użal, lil Dikla,
- ²⁸lil Għobal, lil Abimajel, lil Seba,
- ²⁹lil Ofir, lil Hawila, lil Ġobab. Dawn kollha wlied Ġoktan.

³⁰U l-art fejn kienu jgħammru kienet tieħu minn Mesa lejn Sefar sal-muntanji tal-Lvant.

³¹Dawn kienu wlied Sem skont il-familji tagħhom, ilsienhom, artijiethom u ġnushom.

³²Dawn kienu l-familji ta' wlied Noè skont in-nisel tagħhom, fi ġnushom; u minnhom ħarġu l-ġnus ta' fuq l-art wara d-dilluvju.

Ġenesi 11

It-torri ta' Babel

¹U l-art kollha kienet ilsien wieħed u kliem wieħed.

²Meta l-bnedmin telqu mil-Lvant sabu wita f'art Singħar u baqgħu hemm.

³U qalu wieħed lil ieħor: "Ejjew nagħmlu l-madam u naħmuh sewwa!" U l-madam kienu jużawh flok il-ġebel, u l-qatran flok it-tajn.

⁴U reġgħu qalu: "Ejjew nibnu belt għalina, u torri, bil-quċcata tiegħu tilħaq is-smewwiet, u nagħmlu isem għalina, ħalli ma nixterdux mal-wiċċ kollu tal-art."

⁵U l-Mulej niżel jara l-belt u t-torri li kienu qegħdin jibnu l-bnedmin.

⁶U l-Mulej qal: "Arahom, poplu wieħed u lsien wieħed għalihom ilkoll. U dan għadu l-bidu ta' xogħolhom; issa kulma jiġihom f'rashom xejn ma jaqtgħalhom qalbhom!

⁷Ejja, ħa ninzlu u nħabblulhom ilsienhom, ħalli ma jifhmux ilsien xulxin."

⁸U l-Mulej xerridhom minn hemm għal fuq wiċċ l-art kollha, u waqfu mill-bini tal-belt.

⁹Għalhekk bdew isejħulha Babel, għax hemm ħawwad il-Mulej ilsien l-art, u minn hemm xerridhom il-Mulej mal-wiċċ kollu tal-art.

Il-familja ta' Sem

¹⁰Dan hu nisel Sem. Sem kellu mitt sena meta wiled lil Arfaksad, sentejn wara d-dilluvju.

¹¹U wara li wiled lil Arfaksad, Sem għex ħames mitt sena oħra, u wiled subien u bniet.

¹²U Arfaksad kellu ħamsa u tletin sena meta wiled lil Selaħ.

¹³U wara li wiled lil Selaħ, Arfaksad għex erba' mija u tliet snin oħra, u wiled subien u bniet.

¹⁴U Selaħ kellu tletin sena meta wiled lil Għeber.

15U wara li wiled lil Gheber, Selaħ għex erba' mija u tliet snin oħra, u wiled subien u bniet.

16U Gheber kellu erbgħa u tletin sena meta wiled lil Peleg;

17u wara li wiled lil Peleg, Gheber għex erba' mija u tletin sena oħra, u wiled subien u bniet.

18U Peleg kellu tletin sena meta wiled lil Regħu:

19u wara li wiled lil Regħu, Peleg għex mitejn u disa' snin oħra, u wiled subien u bniet.

20U Regħu kellu tnejn u tletin sena meta wiled lil Xerug;

21u wara li wiled lil Xerug, Regħu għex mitejn u seba' snin oħra, u wiled subien u bniet.

22U Xerug kellu tletin sena meta wiled lil Naħor;

23u wara li wiled lil Naħor, Xerug għex mitejn sena oħra, u wiled subien u bniet.

24U Naħor kellu disgħa u għoxrin sena meta wiled lil Teraħ;

25u wara li wiled lil Teraħ, Naħor għex mija u dsatax-il sena oħra; u wiled subien u bniet.

26Teraħ kellu sebghin sena meta wiled lil Abram, lil Naħor, u lil Haran.

Il-familja ta' Abram

27Dan hu nisel Teraħ: Teraħ wiled lil Abram, lil Naħor, u lil Haran. U Haran wiled lil Lot.

28Haran miet qabel Teraħ missieru, f'art twelidu, f'Ur tal-Kaldin.

29Abram u Naħor iżżewġu; mart Abram kien jisimha Saraj; u mart Naħor Milka bint Haran, missier Milka u Giska.

30Saraj kienet sterili, u ma kellhiex tfal.

31U Teraħ qabad lil ibnu Abram, lil Lot bin Haran, jġifieri bin ibnu, il-kunjata Saraj, mart ibnu Abram, u telaq bihom minn Ur tal-Kaldin lejn l-art ta' Kangħan; u waslu Haran u baqgħu hemm.

32U għomor Teraħ kien laħaq il-mitejn u ħames snin; u Teraħ miet f'Haran.

Ġenesi 12

Is-sejħa ta' Abram

1U l-Mulej qal lil Abram: "Qum u itlaq minn artek, minn art twelidek, u minn dar missierek, lejn l-art li jien nurik.

- ²U jien nagħmlek ġens kbir, inbierkek u nkabbarlek ismek, u int tkun barka.
- ³Jien inbierkek lil min ibierkek, u nišhet lil min jisħtek.
- ⁴U jitbierku bik it-tribujiet kollha tal-art.” U telaq Abram kif kien qallu l-Mulej; u mar miegħu Lot. U Abram kellu ħamsa u sebgħin sena meta ħareġ minn Haran.
- ⁵U ħa miegħu Abram ’il Saraj martu, u ’l Lot bin ħuh, u l-ġid kollu li kienu għamlu, u n-nies li kienu kisbu f’Haran. U ħargu biex imorru fl-art ta’ Kangħan, u waslu f’art Kangħan.
- ⁶U Abram qasam l-art sas-santwarju ta’ Sikem, sal-balluta ta’ Mori; u dak iż-żmien kien hemm il-Kangħanin fl-art.
- ⁷U l-Mulej deher lil Abram u qallu: “Lil nislek għad nagħti din l-art.” U hemm bena artal lill-Mulej, li kien deherlu.
- ⁸Minn hemm telaq lejn il-muntanja fuq in-naħa tal-Lvant ta’ Betel, u waqqaf l-għarix tiegħu hemm, b’Betel fuq il-Punent u Għaj fuq il-Lvant. U bena hemm artal lill-Mulej u sejjaħ isem il-Mulej.
- ⁹U Abram baqa’ sejjer, miexi, miexi lejn il-Negeb.

Abram fl-Eġittu

- ¹⁰U waqa’ l-ġuħ fuq l-art, u Abram niżel l-Eġittu biex jgħammar hemm bħala frustier; għax il-ġuħ kien għafas sew.
- ¹¹U malli kien qorob biex jidhol l-Eġittu, qal lil Saraj, martu: “Ara, jien naf li int mara sabiħa fil-għajn;
- ¹²u issa meta jarawk l-Eġizzjani jgħidu: ‘Martu din!’ u joqtlu lili, u jhallu lilek ħajja.
- ¹³Għid, mela, li inti oħti, biex jien ikolli r-rizq bik, u ħajti tibqa’ sħiħa minħabba fik.”
- ¹⁴U ġara li malli Abram daħal l-Eġittu, l-Eġizzjani raw li l-mara kienet sabiħa ħafna:
- ¹⁵rawha wkoll il-fizzjali tal-Fargħun u fahħruha quddiem il-Fargħun; u ħaduha fil-palazz tal-Fargħun.
- ¹⁶U Abram kellu r-rizq minħabba fiha, għax kellu mrieħel u baqar, ħmir u qaddejja rġiel u nisa, u ħmir nisa u iġmla.
- ¹⁷Imma l-Mulej darab lill-Fargħun u ’l daru b’kastigi kbar minħabba Saraj, il-mara ta’ Abram.
- ¹⁸U l-Fargħun sejjaħ lil Abram u qallu “X’inhu dan li għamiltli? Għala ma wrejtnix li din hi martek?

¹⁹Għala għedtli: ‘Din oħti’ u jien ħadtha b’marti? Issa, mela, hawn hi martek, ħudha u itlaq.”

²⁰U l-Fargħun ta l-ordnijiet dwaru lil xi rġiel, u dawn qabbdh it-triq, lilu u ’l martu, b’kulma kellu.

Ġenesi 13

Abram u Lot jinfirdu

¹U Abram tala’ mill-Egittu, hu u martu, b’kulma kellu, u Lot miegħu lejn in-Negeb.

²U Abram stagħna ħafna b’imrieħel, fidda u deheb.

³U raġa’ lura fuq triqtu min-Negeb sa Betel, sal-post fejn qabel kellu l-għarix bejn Betel u Għaj,

⁴sa fejn l-artal li kien għamel qabel; u hemm sejjaħ isem il-Mulej.

⁵U Lot ukoll, li kien gie ma’ Abram, kellu mrieħel, baqar u għerejjex.

⁶U l-art ma kinitx tiflaħ għalihom li jgħammru flimkien, għax għidhom kien kbir u ma setgħux jgħammru flimkien.

⁷U kien hemm tilwima bejn ir-rgħajja tal-imrieħel ta’ Abram u bejn ir-rgħajja tal-imrieħel ta’ Lot. U l-Kangħanin u l-Perizzin kienu għadhom jgħammru l-art.

⁸U Abram qal lil Lot: “Ma għandux ikun hemm ġlied bejni u bejneq, u bejn ir-rgħajja tiegħi u r-rgħajja tiegħek, għax aħna aħwa.

⁹Mhix l-art kollha quddiemek? Tbiegħed minni, nitlobok. Jekk tiġbed lejn ix-xellug, jien immur lejn il-lemin, u jekk tiġbed lejn il-lemin, jien immur lejn ix-xellug.”

¹⁰U Lot rafa’ għajnejh, u ra li l-inħawi kollha madwar il-Ġordan kien kollu raba’ saqwi - qabel ma l-Mulej qered lil Sodoma u ’l Gomorra - bħall-ġnien tal-Mulej u bħall-art tal-Egittu sa ħdejn Sogħar.

¹¹U Lot għazel l-inħawi kollha madwar il-Ġordan u telaq lejn il-Lvant; u hekk tbiegħdu minn xulxin.

¹²Abram baqa’ jgħammar fl-art ta’ Kangħan u Lot beda jgħammar fl-ibliet tal-wied u waqqaf l-għerejjex sa Sodoma.

¹³Imma n-nies ta’ Sodoma kienu ħżiena u midinba ħafna quddiem il-Mulej.

¹⁴U l-Mulej kellem lil Abram wara li Lot kien tbiegħed minnu: “Arfa’ għajnejk u ħares mill-post fejn int qiegħed, lejn it-Tramuntana u n-Nofsinhar, lejn il-Lvant u l-Punent;

¹⁵l-art kollha li qiegħed tara, lilek nagħtiha u lil nislek għal dejjem.

¹⁶U nagħmel lil nislek bħat-trab tal-art. Jekk xi ħadd jista' jgħodd it-trab tal-art, lil nislek ukoll ikun jista' jgħodd.

¹⁷Qum u aqşam l-art minn tulha u mill-wisa' tagħha, għax lilek se nagħtiha."

¹⁸U rafa' Abram l-għarix u mar jgħammar ħdejn il-balluta ta' Mamri, li hemm f'Hebron. U bena hemm artal lill-Mulej.

Ġenesi 14

L-Invazjoni tas-slaten tal-Lvant

¹Ġara li fi żmien Amrafel sultan ta' Singħar, Arjok sultan ta' Ellasar, Kedorlagħomer sultan ta' Għelam, u Tidgħal sultan ta' Gojim,

²dawn is-slaten għamlu gwerra kontra Bera sultan ta' Sodoma u Birsa sultan Gomorra, Sinab sultan ta' Adma u Semeber sultan ta' Sebojim, u s-sultan ta' Bela, li hi Sogħar.

³Dawn kollha ngemgħu fil-wied ta' Siddim, li hu l-Baħar il-Mielah.

⁴Għal tnax-il sena kienu jaqdu lil Kedorlagħomer, u fit-tlettax-il sena rvillaw.

⁵Fl-erbatax-il sena gie Kedorlagħomer bis-slaten li kellu miegħu u ħabtu għar-Refajin f'Għastarot-karnajm u għaž-Żużin f'Ham, u għall-Emin f'Sawekirjatajm,

⁶u għall-Horin fuq il-muntanji tagħhom ta' Segħir sa El-faran, ħdejn id-deżert.

⁷U reġgħu lura lejn Għajnmisfat, li hi Kades, u ħabtu għall-art tal-Għamalakin, u wkoll għall-Amurrin li kienu jgħammru f'Hasson-tamar.

⁸U ħargu s-sultan ta' Sodoma, u s-sultan ta' Gomorra, u s-sultan ta' Adma, u s-sultan ta' Sebojim, u s-sultan ta' Bela, li hi Sogħar, u tqassmu għall-battalja kontrihom fil-wied ta' Siddim,

⁹jigifieri kontra Kedorlagħomer sultan ta' Għelam, u Tidgħal sultan ta' Gojim, u Amrafel sultan ta' Singħar, u Arjok sultan ta' Ellasar, erba' slaten kontra ħamsa.

¹⁰Il-wied ta' Siddim kien miżgħud bil-bjar tal-qatran, u huma u jaħarbu, is-slaten ta' Sodoma u Gomorra waqgħu fihom, u l-bqija ħarbu lejn il-muntanji.

¹¹U l-għadu qabad il-ġid kollu ta' Sodoma u Gomorra u l-ikel tagħhom kollu, u telqu.

¹²Huma u sejr in ħadu lil Lot ukoll, bin ħu Abram, b'ġidu kollu, għax hu kien joqgħod f'Sodoma.

Abram isalva lil Lot

13 U gie wiehed mill-maħrubin u ta l-aħbar lil Abram, l-Għebrew, li kien joqgħod ħdejn il-ballut ta' Mamri, l-Amurri, ħu Eskol u ħu Għaner; għax dawn kienu mseħbin b'patt ma' Abram.

14 Malli Abram sema' li 'l ħuh kienu ħaduh ilsir, ħareġ bin-nies imħarrġa tiegħu, nies imwielda f'daru, tliet mija u tmintax-il ruħ, u għamel għal warajhom sa Dan.

15 Hemm qassam in-nies tiegħu billejl, hu u l-qaddejja tiegħu, u baqa' jigrri warajhom sa Hoba, fuq it-Tramuntana ta' Damasku,

16 u ħa lura l-gid kollu; gieb lura lil Lot, ħuh, u l-gid tiegħu, in-nisa u n-nies l-oħra.

Melkisedek jilqa' lil Abram

17 U ħareġ is-sultan ta' Sodoma jiltaqa' miegħu hu u ġej lura mit-taqtigħa ma' Kedorlagħomer u s-slaten li kienu miegħu lejn il-wied ta' Sawi, li hu Wied is-Sultan.

18 U Melkisedek, sultan ta' Salem, li kien qassis ta' El-għeljon, Alla l-għoli, ħareġ bil-ħobż u l-inbid.

19 U bierku u qallu: "Imbierak Abram minn El-għeljon, li għamel is-sema u l-art.

20 U mbierak El-għeljon li reħa f'idek l-għedewwa tiegħek." U Abram tah l-għexur minn kollox.

21 U s-sultan ta' Sodoma qal lil Abram: "Agħtini n-nies, u l-gid żommu għalik."

22 U Abram wieġeb lis-sultan ta' Sodoma: "Ngħolli idejja lejn il-Mulej, El-għeljon, li għamel is-sema u l-art,

23 u naħlef li la ħajta u anqas qafla ta' qorq, xejn ma nieħu minn kulma hu tiegħek biex ma tgħidx: 'Jien għanejt lil Abram.'

24 Xejn ma nieħu ħlief dak li kielu ż-żgħażaġħ u sehem in-nies li ġew miegħi: Għaner, Eskol u Mamri. Dawn jieħdu sehemhom."

Ġenesi 15

Il-patt bejn Alla u Abram

1 Wara dawn il-ġrajja ġiet il-kelma tal-Mulej lil Abram f'dehra u qallu: "La tibżax, Abram! Jiena tarka għalik; ħlasek ikun kbir ħafna."

2 U Abram qallu: "Sidi Mulej, x'se tagħtini, għax se nibqa' bla tfal, u l-werriet ta' dari se jkun Eligheżer ta' Damasku."

3 U Abram zied jgħid: "Ara, int lili ma tajtnix nisel, u qaddej dari se jiritni."

4 U ara, waslitlu l-kelma tal-Mulej u qallu: "Ma jirtekx dan, imma wiehed ħiereġ mill-ġewwieni tiegħek, hu għad jirtek."

⁵U ħarġu barra u qallu: “Hares sewwa lejn is-smewwiet u għodd il-kwiekeb, jekk għandek ħila tgħodhom.” U żied jgħidlu: “Hekk għad ikun nislek.”

⁶U hu emmen fil-Mulej, u dan għaddhulu b’gustizzja.

⁷U qallu: “Jiena l-Mulej li ħriġtek minn Ur tal-Kaldin, biex nagħtik din l-art b’wirt.”

⁸U qallu Abram: “Sidi Mulej, kif inkun naf li se niritha?”

⁹U wieġbu: “Hudli għoġla ta’ tliet snin, mogħża ta’ tliet snin, muntun ta’ tliet snin, gamiema u ħamiema.”

¹⁰U ħadlu dawn kollha, u qasamhom min-nofs, u kull nofs qiegħdu biswit l-ieħor; imma l-għasafar ma qasamhomx.

¹¹U niżlu l-għasafar tal-priża għal fuq l-iġsma mejtin, imma Abram gerrixhom lura.

¹²Hi u niezla x-xemx waqa’ fuq Abram ngħas qawwi, u waqgħu fuqu biża’ u dalma kbira.

¹³U l-Mulej qal lil Abram: “Frustier għad jgħammar nislek f’art li ma tkunx tiegħu. Hemm iħaddmuhom u jgħakksuhom għal erba’ mitt sena. Imma l-ġens li huma jaqdu nagħmel ħaqq minnu jien.

¹⁴U wara dan joħorġu b’għid kbir.

¹⁵Int mur bis-sliema għand missirijietek u tindifen meta tkun xjeħt sewwa.

¹⁶U fir-raba’ nisel jerggħu lura hawnhekk, għax il-ħażen tal-Amurrin s’issa għadu ma laħaqx l-aqwa tiegħu.”

¹⁷Meta x-xemx kienet niżlet u kien dalam, kenur idaħħan u lsien nar iziġġ qasmu minn bejn il-bċejjeċ tal-laħam.

¹⁸Dakinhar il-Mulej għamel patt ma’ Abram u qallu: “Lil nislek nagħti din l-art, mix-xmara tal-Egittu sax-xmara l-kbira, ix-xmara tal-Ewfrat,

¹⁹l-art tal-Kenin u tal-Keneżin, tal-Kadmuni

²⁰u tal-Hittin, tal-Perizzin u tar-Refajin,

²¹tal-Amurrin u tal-Kanġhanin, tal-Girgasin u tal-Ġebusin.”

Ġenesi 16

Saraj u Hagar

¹U Saraj, mart Abram, ma wilditlux tfal; u kellha qaddejja Egizzjana jisimha Hagar.

- ²U Saraj qalet lil Abram: “Ara, il-Mulej ma tanix li niled. Ersaq lejn il-qaddejja tiegħi, forsi jkolli tfal minnha.” U Abram sama’ minn kliem Saraj.
- ³U Saraj mart Abram qabdet lil Hagar, il-qaddejja Egizzjana tagħha, għaxar snin wara li Abram kien ilu jgħammar f’Kangħan, u tatha lil Abram żewgħa b’martu.
- ⁴U Abram resaq lejn Hagar, u din tqalet, u malli ntebħet li tqalet, lil sidtha ma stmathiex aktar.
- ⁵U Saraj qalet lil Abram: “Int taħti għal għajbi! Jiena tajtek il-qaddejja tiegħi fi ħdanek, u issa, għax rat li tqalet, mhijiex tistmani aktar. Ha jagħmel haqq il-Mulej bejni u bejnek!”
- ⁶U Abram wiegħeb lil Saraj: “Ara l-qaddejja tiegħek f’idejk, agħmlilha li jidhirlek li hu sewwa.” U Saraj għakksitha, u l-oħra ħarbet minn quddiem għajnejha.
- ⁷U sabha l-anġlu tal-Mulej ħdejn għajn tal-ilma fid-deżert, l-għajn li hemm fit-triq ta’ Sur.
- ⁸U qalilha: “Hagar, qaddejja ta’ Saraj, mnejn ġejja, u fejn int sejra?” U hi wiegħbet: “Jiena ħrabt minn quddiem sidti Saraj.”
- ⁹U wegħibha l-anġlu tal-Mulej: “Erga’ lura lejn sidtek, u oqgħod għaliha.”
- ¹⁰U zied jgħidilha l-anġlu tal-Mulej: “Jien inkattar fuq li nkattar lil nislek, u ma jingħaddx għall-kotra.”
- ¹¹U kompla jgħidilha l-anġlu tal-Mulej: “Arak, int tqila u tiled iben, u ssejjaħlu Ismagħel. Għax il-Mulej sama’ b’hemmek.
- ¹²U hu jkun bniedem bħal ħmar selvaġġ, idu kontra kulhadd, u id kulhadd kontrih, u kontra ħutu kollha jgħammar.”
- ¹³Imbagħad hi semmiet il-Mulej li kien kellimha: “Int El-roj, Alla li tħalli ’l min jarak.” Għax qalet: “Ma rajtux jien, u bqajt ħajja wara li rajtu?”
- ¹⁴U għalhekk sejħet dak il-bir, Bir-laħaj-roj, il-bir li hemm bejn Kades u Bered.
- ¹⁵U Hagar wildet iben lil Abram, u Abram semma t-tifel li wilditlu Hagar Ismagħel.
- ¹⁶U Abram kellu sitta u tmenin sena meta Hagar wilditlu lil Ismagħel.

Ġenesi 17

Il-patt taċ-ċirkonċizzjoni

- ¹U Abram kellu disgħa u disgħin sena meta deherlu l-Mulej u qallu: “Jien El-Xaddaj. Imxi quddiemi u kun perfett.
- ²U jien nagħmel patt bejni u bejnek, u nkattrek fuq li nkattrek.”

³U Abram inxtehet wiċċu fl-art, u Alla kellmu u qallu:

⁴“Hawn jien. Ara l-patt tiegħi miegħek: Int tkun missier ta’ ħafna ġnus.

⁵U ma tissejjaħx aktar Abram, imma Abraham ikun ismek, għax missier ħafna ġnus nagħmel minnek.

⁶U jiena nkattrek fuq li nkattrek, u nagħmel minnek ġnus sħaħ, u slaten joħorgu minnek.

⁷U jien nagħmel il-patt tiegħi bejni u bejnek, bejni u bejn nislek warajk skont il-generazzjonijiet tagħhom, patt għal dejjem, li nkun Alla tiegħek u ta’ nislek għal dejjem warajk.

⁸U jien nagħti lilek u lil nislek l-art fejn int frustier, l-art kollha ta’ Kangħan, biex tkun tiegħek għal dejjem, u jiena nkun Alla tagħhom.”

⁹U Alla zied jgħid lil Abraham: “U int iżzomm il-patt tiegħi, int u nislek warajk, skont il-generazzjonijiet tagħhom.”

¹⁰Dan hu l-patt li għandkom tħarsu bejni u bejnkum, u bejni u bejn nislek warajk għal dejjem: aħtnu kull raġel fostkom.

¹¹Intom tkun maħtuna fil-laħam ta’ ġisimkom, u dan ikun sinjal bejni u bejnkum.

¹²Jinħaten kull tifel tagħkom ta’ tmint ijiem fil-generazzjonijiet tagħkom, sew jekk ikun imwieled f’darek, sew il-mixtri bil-flus mingħand il-barrani li ma jkunx min-nisel tiegħek.

¹³Jinħaten sew dak li jkun imwieled f’darek, sew dak li jkun mixtri bi flusek. U l-patt tiegħi jkun minqux f’laħamkom b’patt għal dejjem.

¹⁴U r-raġel li ma jinħatinx f’ġismu, jigifieri li ma jinqatagħlux il-laħam ta’ ġismu, jinqata’ dan ir-raġel mill-bqija tal-poplu tiegħu, għax ikun kiser il-patt tiegħi.”

Il-wegħda lil Saraj

¹⁵U Alla zied jgħid lil Abraham: “Saraj martek, ma jkunx jisimha aktar Saraj, imma Sara jkun isimha.

¹⁶Għax jiena nberikha u minnha wkoll nagħti lilek iben. U jien inberikha u tkun omm ta’ popli li minnha joħorgu slaten ta’ ġnus.”

¹⁷U nxtehet għal wiċċu fl-art Abraham u daħak, u qal f’qalbu: “Huwa wieħed ta’ mitt sena jitweldulu t-tfal? U Sara mara ta’ disgħin sena tista’ tiled?”

¹⁸U Abraham qal lil Alla: “Jalla Ismagħel ikun taħt għajnejk.”

¹⁹U Alla wiegħbu: “Le! Sara, martek, tilidlek iben u ssemih Izakk, u jien nagħmel il-patt tiegħi miegħu għal dejjem, u ma’ nislu warajh.

²⁰Dwar Ismagħel, smajtek. Ara, jiena nbierku, inkattru u nkabbbru ħafna ħafna. Ikun il-missier ta' tnax-il prinċep; u nagħmel minnu ġens kbir.

²¹Imma l-patt tiegħi nagħmlu ma' Izakk, li għad tilidlek Sara bħal dan iż-żmien sena oħra."

²²U Alla temm jitkellem miegħu, u tala' minn quddiem Abraham.

²³U Abraham qabad lil Ismagħel, ibnu, u lil kull min kien twieled f' daru, u 'l kull min kien xtrah bil-flus, kull raġel fost in-nies ta' dar Abraham; u ħatinhom fil-laħam ta' ġisimhom dak in-nhar stess kif kien qallu Alla.

²⁴U Abraham kellu disgħa u disgħin sena meta nħaten fil-laħam ta' ġismu.

²⁵Ibnu Ismagħel kellu tlettax-il sena meta nħaten fil-laħam ta' ġismu.

²⁶Dak in-nhar stess inħatnu Abraham u Ismagħel ibnu.

²⁷U l-irġiel kollha ta' daru, dawk li twieldu f' daru, u dawk li kienu mixtrija bil-flus mingħand il-barrani, inħatnu miegħu.

Ġenesi 18

Abraham u t-tliet angli

¹U l-Mulej deher lil Abraham ħdejn il-ballut ta' Mamri; u hu kien fil-bieb tal-għarix fl-aqwa tas-sħana tal-jum.

²U rafa' għajnejh u ħares, u ra tlitt irġiel weqfin quddiemu; u malli rahom mar jigrri jilqagħhom mill-bieb tal-għarix u nخته wiċċu fl-art quddiemhom.

³U qal: "Sidi, jekk jien sibt ħniena f'għajnejk, tibqax għaddej minn quddiem il-qaddej tiegħek.

⁴Ha ngib ftit ilma u aħslu riġlejk, u strieħu taħt is-siġra,

⁵sakemm ingibilkom gidma ħobż, biex titrejqu, imbagħad tibqgħu sejrin - għax għalhekk għaddejt u għand il-qaddej tagħkom." U huma qalulu: "Tajjed, aghmel kif għedt."

⁶U Abraham ħaffef lejn l-għarix, ħdejn Sara, u qalilha: "Fittex lesti tliet sigħan smid, aghġnu u aghmlu ftajjar."

⁷U Abraham mar jigrri ħdejn il-baqar u ħa għogol tari u sabiħ, u tah lill-qaddej; u dan fittex ilestih.

⁸U ħa l-baqta u l-ħalib u l-għogol li kien lesta, u qegħedhom quddiemhom. U hu baqa' bilwieqfa quddiemhom taħt is-siġra, u huma bdew jieklu.

⁹U staqsewh: "Fejn hi Sara, martek?" U hu wegibhom: "Hemm fl-għarix."

10 U qallu: “Nerġa’ niġi għandek bħal dan iż-żmien sena, u ara, Sara martek ikollha iben.” U Sara kienet qiegħda tissamma’ minn bieb l-għarix, u hu kien warajh.

11 Abraham u Sara kienu xjuħ imdaħħla fiż-żmien, u kienet waqfitilha l-imxija tan-nisa.

12 U Sara daħket f’qalbha u qalet: “Wara li dbilt u sidi diġà xjieħ sa jkolli l-pjaċir?”

13 U l-Mulej qal lil Abraham: “Għala daħket Sara u qalet: ‘Tgħid minnu li sa niled, meta jien xjaħt?’

14 Hemm xi haġa iebsa żzejjed għall-Mulej? Bħal dan iż-żmien sena nerġa’ niġi għandek, u Sara jkollha iben.”

15 U Sara ċaħdet u qalet: “Ma dħaktx.” Għax beżgħet. U hu qalilha: “Le, dħakt żgur.”

16 U l-irġiel qamu minn hemm, u dawru wiċċhom lejn Sodoma; u Abraham mar magħhom biex iqabbadhom it-triq.

17 U l-Mulej qal: “Se nibqa’ naħbi x’s se nagħmel minn Abraham?”

18 Għax Abraham għad ikun ġens kbir u qawwi, u bih jitbierku l-ġnus kollha tal-art.

19 Jiena ħtartu sabiex iwissi lil uliedu u lil daru warajh biex iżommu fit-triq tal-Mulej u jagħmlu l-ħaq u s-sewwa, u b’hekk il-Mulej iġib fuq Abraham kulma wiegħdu.”

20 U l-Mulej qal: “Hemm l-għajta qawwiya ta’ Sodoma u Gomorra u t-toqol kbir ta’ dnuhom.

21 U issa se ninzel u nara jekk għamlux għalkollox skont l-għajta tagħhom li waslet għandi. Jekk le, inkun naf.”

22 Dawk l-irġiel kisru minn hemm, u rħewlha lejn Sodoma; imma l-Mulej baqa’ wieqaf quddiem Abraham.

23 U Abraham resaq lejn il-Mulej u staqsieh: “U int se teqred it-tajjeb mal-ħażin?”

24 U jekk hemm ħamsin bniedem ġust f’nofs il-belt, jaqaw lil dawn se teqridhom u ma taħfirx lill-pajjiż minħabba l-ħamsin ġust li hemm f’nofsha?

25 Ma jkun qatt li inti tagħmel haġa bħal din, li toqtol il-bniedem ġust mal-ħażin, u l-ġust u l-ħażin tmisshom l-istess xorti. Ma jkun qatt minnek, l-imħallef tal-art kollha, li ma tagħmilx ġustizzja.”

26 U l-Mulej wieġeb: “Jekk jiena nsib ħamsin bniedem ġust f’nofs il-belt, jien naħfirha lill-post kollu minħabba fihom.”

27U wieġeb Abraham u qal: “Arani, jien issugrajt nitkellem mal-Mulej, għalkemm jien trab u rmied.

28U jekk hemm nieqsa ħamsa għall-ħamsin ġust, minħabba ħamsa u erbgħin se teqred il-belt kollha?” U wieġbu l-Mulej: “Ma neqridhiex jekk insib fiha ħamsa u erbgħin.”

29Imma Abraham kompli jitkellem miegħu u jgħidlu: “U jekk issib hemm erbgħin?” U wieġbu: “Ma nagħmilx dan, minħabba l-erbgħin.”

30U qallu: “La tagħdabx, Sidi, jekk nerga’ nitkellem: u jekk jinstabu tletin?” U hu wieġeb: “Ma nagħmilx dan, jekk insib hemm tletin.”

31U raġa’ qallu: “Ara kif nissogra nkellem lil Sidi: U jekk jinstabu hemm għoxrin?” U l-Mulej wieġeb: “Ma neqridhiex minħabba l-għoxrin.”

32U wieġeb: “La tagħdabx, Sidi, jekk nerga’ nitkellem darba oħra biss: U jekk jinstabu hemm għaxra?” U hu qallu: “Ma neqridhiex minħabba l-għaxra.”

33U malli l-Mulej temm jitkellem ma’ Abraham, il-Mulej telaq, u Abraham raġa’ lura lejn daru.

Ġenesi 19

L-anġli fid-dar ta’ Lot

1U ż-żewġ anġli waslu Sodoma filgħaxija; u Lot kien qiegħed fil-bieb ta’ Sodoma. Malli Lot rahom qam u mar jilqagħhom, u nخته wiċċu fl-art quddiemhom.

2U qalilhom: “Ara, sidien tiegħi, jekk jogħgobkom, duru lejn id-dar tal-qaddej tagħkom; għaddu l-lejl hemm, aħslu riglejkom u mbagħad bakkru u morru għal triqtkom.” U qalulu: “Le! ngħaddu l-lejl fil-misraħ.”

3U hu baqa’ jissikkahom, u huma lwew lejn daru u marru għandu. U lestielhom ikla, ħmielhom ħobż bla ħmira, u kielu.

4Qabel ma raqdu, in-nies tal-belt, in-nies ta’ Sodoma, miż-żgħir sal-kbir, il-poplu kollu minn kull naħa, dawru d-dar.

5U sejħu lil Lot u qalulu: “Fejn huma n-nies li daħlu għandek illejla? Oħroġhomlna, ħalli ninqdew bihom.”

6Lot ħareġ għalihom ħdejn il-bieb, u għalaq il-bieb warajh.

7U mbagħad qalilhom: “Le, ħuti, tagħmlux id-deni.

8Araw, jien għandi żewġt ibniet li għadu ma għarafhom ħadd, ħa noħroġhomlkom it-tnejn u għamlulhom kulma jogħgobkom f’għajnejkom. Imma lil dawn l-irġiel la tagħmlulhom xejn, la darba daħlu għall-kenn tas-saqaf tiegħi.”

⁹Imma huma qalulu: “Warrab minn hawn.” U bdew jgħidu: “Dan ġie frustier f’nofsna, u issa jrid jagħmilha ta’ mħallef! Nagħmlulek aġġar minnhom.” U hebbu għal Lot b’kemm kellhom saħħa, u kienu għoddhom kissru l-bieb.

¹⁰Imma l-irġiel meddew idejhom, u daħħlu lil Lot fid-dar, u sakkru l-bieb.

¹¹U l-irġiel li kienu hdejn il-bieb għamewhom ilkoll, miż-żgħir sal-kbir, u dawn għejew ifittxu l-bieb.

¹²U l-irġiel qalu lil Lot: “Lil min fadallek aktar? Hatnek, uliedek, subien u bniet, u kulma għandek fil-belt, oħroġhom minn dan il-post.

¹³Għax aħna se neqirdu dan il-post, għax l-għajta tagħhom kbira waslet quddiem il-Mulej u għalhekk bagħatna l-Mulej biex neqirduha.”

¹⁴U ħareġ Lot u qal liż-żewġt irġiel, li kienu żżewġu liż-żewġt ibniet tiegħu: “Qumu, oħroġu minn hawn, għax il-Mulej se jeqred il-belt.” Imma ħtienu dehrilhom li qiegħed jiċċajta.

¹⁵Malli beda jisbaħ, l-anġli bdew jgħaġġlu lil Lot u jgħidulu: “Qum, aqbad lil martek u ż-żewġt ibniet tiegħek, li hawn miegħek, li ma tinqeridx fil-kastig tal-belt.”

¹⁶U beda jitnikker; imma l-irġiel qabduh minn idu, lillu, lil martu u ż-żewġt ibniet tiegħu, minħabba l-ħniena tal-Mulej għalih; u ħarġuh, u wassluh ’il barra mill-belt.

¹⁷U malli ħarġuhom ’il barra qalulhom: “Aħrab, għax hemm ħajtek fin-nofs. La tħarisx warajk u anqas tieqaf imkien f’dawn l-inħawi. Aħrab lejn l-għoljiet li ma tinqeridx.”

¹⁸U Lot qalilhom: “Le, Sidi.

¹⁹Ara, s’issa sab ħniena f’għajnejk il-qaddej tiegħek, u kbira l-ħniena li wrejt miegħi biex salvajtli ħajti. Imma jiena ma nistax naħrab lejn l-għoljiet bla ma tilħaqni l-ħsara u mmut.

²⁰Ara, hawn din il-belt fil-qrib, ħa nistkenn hemm, belt żgħira hi. Halli naħrab u nistkenn hemm - mhix belt żgħira? - u nsalva ħajti.”

²¹U wieġbu: “Ara jien se naqtagħlek xewqtek f’din il-ħaġa wkoll; m’iniex se neqred il-belt li għedtli.

²²Fittex aħrab hemmhekk, għax ma nista’ nagħmel xejn qabel ma tasal hemm.” Għalhekk semmew dik il-belt Sogħar.

Il-qerda ta’ Sodoma u Gomorra

²³U x-xemx kienet tielgħa fuq l-art, meta Lot wasal Sogħar.

24U l-Mulej bagħat ix-xita fuq Sodoma u Gomorra, xita ta' kubrit u nar mis-smewwiet mingħand il-Mulej.

25U qered dawk l-ibliet u l-inħawi kollha ta' madwarhom, u 'l kull min kien jgħammar fihom, u l-ħdura kollha tal-art.

26U l-mara ta' Lot ħarset lura, minn warajh, u saret plier tal-melħ.

27U Abraham qam filgħodu kmieni u rħielha lejn il-post fejn kien qagħad quddiem il-Mulej.

28U ħares lejn Sodoma u Gomorra, u fuq l-art kollha ta' madwarhom, u ra li kien tiela' duħħan mill-art, bħad-duħħan ta' forn.

29Meta Alla qered l-ibliet tal-wita, Alla ftakar f'Abraham u ħareg lil Lot minn nofs il-qerda, meta qered l-ibliet, li fihom kien jgħammar Lot.

Nisel il-Mowabin u l-Għammonin

30U Lot tala' minn Sogħar, u mar jgħammar fuq l-għoljiet maż-żewg uliedu bniet, għax baża' jgħammar f'Sogħar. U kienu jgħixu f'għar, hu u ż-żewg ibniet tiegħu.

31U l-kbira qalet liż-żgħira: "Missierna xjieħ, u ma hawn ebda raġel biex jersaq lejna skont id-drawwa tal-art kollha.

32Ejja nisqu l-inbid lil missierna u norqdu miegħu, u nżommu n-nisel ħaj minn missierna."

33U sqew l-inbid lil missierhom dak il-lejl stess, u l-kbira resqet lejha, u mteddet ma' missierha, u dan ma ntebaħx biha, la meta mteddet u lanqas meta qamet.

34U l-għada l-kbira qalet liż-żgħira: "Ara, jien imteddejt ma' missieri l-lejl l-ieħor, ħa nisquh l-inbid illejla wkoll, u mur inti mtedd miegħu, u hekk inżommu n-nisel ħaj minn missierna."

35U dak il-lejl ukoll sqew l-inbid lil missierhom, u ż-żgħira qamet u marret imteddet miegħu, u hu ma ntebaħx biha, la meta raqdet u lanqas meta qamet.

36U ż-żewg ibniet ta' Lot tqalu minn missierhom.

37U l-kbira wildet iben u semmietu Mowab - missier il-Mowabin sal-lum.

38U ż-żgħira wkoll wildet iben u semmietu Bin-għammi - missier l-Għammonin sal-lum.

Ġenesi 20

Abraham f'Gerar

1U Abraham telaq minn hemm lejn in-Negeb, u baqa' jgħammar bejn Kades u Sur; u baqa' bħal frustier f'Gerar.

- ²U Abraham kien jgħid dwar Sara, martu: “Din oħti.” U Abimelek sultan ta’ Gerar bagħat jieħu lil Sara b’martu.
- ³U Alla gie billejl fil-ħolm għand Abimelek u qallu: “Arak, int se tmut minħabba l-mara li ħadt, għax hi miżżewġa.”
- ⁴Imma Abimelek kien għadu ma resaqx lejha, u għalhekk qallu: “Int teqred ukoll in-nies sewwa?”
- ⁵Mhux hu qalli ‘Din hi oħti’, u hi stess qalet: ‘Dan hu ħija’? B’qalb safja u b’idejn indaf għamilt dan.”
- ⁶U Alla wiegħbu fil-ħolma: “Jiena wkoll naf li b’qalb safja għamilt dan, u jien ukoll żammejtek ‘il bogħod milli tidneb kontrija. Għalhekk jien ma ħallejtekx tersaq lejha.
- ⁷Issa, mela, rodd lura l-mara lil dan ir-raġel, għax hu profeta, u hu jitlob għalik, u int tghix. U jekk ma troddhiex lura, kun af li tmut żgur, int u min għandek.”
- ⁸U Abimelek qam filgħodu kmieni, u sejjah il-qaddejja tiegħu kollha, u qal dan kollu quddiemhom li jisimgħuh; u dawn in-nies beżgħu ħafna.
- ⁹U Abimelek sejjah lil Abraham u qallu: “X’għamilt ilna? Fiex inqastek biex għibt fuqi u fuq saltnati din il-ħtija kbira? Għamiltli hwejjeg li ma għandhomx isiru.”
- ¹⁰U kompla jgħid Abimelek lil Abraham: “X’kellek f’rasek biex għamilt dan?”
- ¹¹U Abraham wiegħeb: “Għax jien għedt: ‘Mhawnx biża’ ta’ Alla hawnhekk; għandu mnejn joqtluni minħabba marti.’
- ¹²U fis-sewwa din hi oħti, għax bint missieri hi, imma mhijiex bint ommi, u saret marti.
- ¹³U meta Alla gagħalni noħroġ minn dar missieri jien għeditilha: ‘Aghmilli dan il-favur li kull fejn immorru tghid fuqi li int oħti.’ ”
- ¹⁴Imbagħad Abimelek ħa nagħaġ u baqar u lsiera, irġiel u nisa, u tahom lil Abraham, u raddlu lura ‘l Sara, martu,
- ¹⁵u Abimelek qallu: “Ara, hawn arti quddiemek, oqgħod fejn jogħgħbok.”
- ¹⁶U lil Sara qalilha: “Ara, jien lil ħuk tajtu elf biċċa tal-fidda. Dawn iservu ta’ għamad f’għajnejn dawk kollha li għandek miegħek, u hekk int iġġustifikata quddiem kulħadd.”
- ¹⁷U Abraham talab lil Alla; u Alla fejjaq lil Abimelek, u lil martu u ‘l qaddejja tiegħu, u dawn wildu.
- ¹⁸Għax il-Mulej kien għalaq kull gūf f’dar Abimelek minħabba l-biċċa ta’ Sara, mart Abraham.

Ġenesi 21

It-twelid ta' Izakk

- ¹U l-Mulej żar lil Sara bħalma kien qalilha, u għamel magħha dak li kien wegħedha.
- ²U Sara tqalet u wildet iben lil Abraham fi xjuħitu, fiż-żmien li kien qallu Alla.
- ³U Abraham semma 'l ibnu li twelidlu, li kienet wilditlu Sara, Izakk.
- ⁴U Abraham ħaten lil Izakk meta kellu tmint ijiem, bħalma kien ordnalu Alla.
- ⁵U Abraham kellu mitt sena meta twelidlu ibnu Izakk.
- ⁶U Sara qalet: “Ġiebli t-tbissima Alla; kull min jisma' jitbissimli.”
- ⁷U żiedet tghid: “Min kellu jgħidlu lil Abraham, li Sara kellha t-tfal! Għax wilidtlu iben fi xjuħitu.”

It-tkeċċija ta' Hagar u Ismagħel

- ⁸U t-tarbija kibret, u nfatmet. U Abraham għamel ikla kbira f'jum il-ftim ta' Izakk.
- ⁹U Sara lemħet lil bin Hagar, l-Egizzjana, dak li kienet wildet lil Abraham, jilgħab ma' Izakk binha.
- ¹⁰U qalet lil Abraham: “Keċċihom 'il barra, lil din il-qaddejja u 'l binha. Għax ma għandux bin din il-qaddejja jaqsam il-wirt ma' ibni Izakk.”
- ¹¹U din il-ħaġa ma għogħbot xejn lil Abraham minħabba ibnu.
- ¹²U Alla qal lil Abraham: “La tinkwetax għaż-żagħżuġ u għall-qaddejja; kulma qaltlek Sara, isma' minn kliemha, għax b'Izakk jissemma nislek.
- ¹³U bin il-qaddejja wkoll, nagħmel minnu ġens, għax hu nislek.”
- ¹⁴U Abraham bakkar filgħodu, qabad il-ħobż u żaqq ilma, u tahom lil Hagar, qegħedhomlha fuq spallejha, u bagħatha bit-tifel magħha. U telqet tiġgerra fid-deżert ta' Birsaba.
- ¹⁵Meta ntemm l-ilma taż-żaqq telqet it-tifel taħt waħda mis-siġar,
- ¹⁶u marret toqgħod biswitu daqs tefgħa ta' qaws 'il bogħod, għax qalet: “Ma rridx narah imut.” U kif kienet bilqiegħda biswitu, għolliet leñenha u bkiet.
- ¹⁷U Alla sama' leñen it-tifel, u l-anġlu ta' Alla sejjah lil Hagar mis-sema, u qalilha: “X'għandek Hagar? La tibżax. Alla sama' leñen it-tifel, minn fejn hu qiegħed.
- ¹⁸Qum. Aqbad it-tifel, u agħmel il-qalb bih, għax jien sa nagħmlu ġens kbir.”
- ¹⁹Imbagħad Alla fethilha għajnejha u rat bir ilma. U marret u mliet iż-żaqq bl-ilma u sqiet it-tifel.

20 U Alla kien maż-żagħżuġh, u dan kiber, u kien jgħammar fid-deżert, u kien jinqala' għall-qaws.

21 Kien jgħammar fid-deżert ta' Faran. U ommu kisbitlu mara mill-Egittu.

Il-ftehim bejn Abimelek u Abraham

22 U gara li dak iż-żmien Abimelek u Fikol, il-kmandant tal-eżerċtu tiegħu, kellmu lil Abraham u qalulu: "Alla miegħek f'kulma tagħmel.

23 Mela issa: Ahlifli hawn b'Alla li int ma tqarraqx la bija u lanqas b'uliedi jew b'nisli; bħalma jiena mxejt sewwa miegħek, hekk inti issa tagħmel miegħi u ma' arti, li int qiegħed tgħix fiha bħala frustier."

24 U Abraham wieġeb: "Naħliflek."

25 Imma Abraham tlewwem ma' Abimelek minħabba bir ilma, li kienu serqulu l-qaddejja ta' Abimelek.

26 U Abimelek qallu: "Ma nafx min għamel haġa bħal din. U anqas int ma għarraftni, u jien ma smajt x ħlief illum."

27 U Abraham ħa nagħga u baqra, u tahom lil Abimelek u t-tnejn għamlu patt bejniethom.

28 U Abraham warrab għalihom sebat iħrief mill-merħla.

29 U Abimelek qal lil Abraham: "X'inhuma dawn is-sebat iħrief, li int warrabt għalihom?"

30 U hu wieġbu: "Dawn is-sebat iħrief li tiegħu minn idejja, ikunu ta' xhieda li jien ħaffirt dan il-bir."

31 Għalhekk semma dak il-post Birsaba, għax hemm ħalfu huma t-tnejn.

32 U għamlu patt f'Birsaba. U Abimelek u Fikol, il-kmandant tal-eżerċtu tiegħu, qamu minn hemm u reggħu lura lejn art il-Filistin.

33 U Abraham ħawwel tamarisk f'Birsaba, u hemm sejjah isem il-Mulej, El-gholam, Alla ta' dejjem.

34 U baqa' jgħammar hemm għal ħafna żmien bħala frustier f'art il-Filistin.

Ġenesi 22

Il-prova ta' Abraham

1 U wara dawn il-ġrajja Alla ried igarrab lil Abraham u qallu: "Abraham!" U hu wieġbu: "Hawn jien!"

²U qallu: “Aqbad lil ibnek il-waħdieni, li inti tħobb, lil Izakk; u mur lejn l-art ta’ Morija, u hemm offrih b’sagrificċju tal-ħruq fuq waħda mill-għoljiet li jien se ngħidlek.”

³U Abraham bakkar mas-sebħ, xedd il-ħmar tiegħu, ħa tnejn mill-qaddejja tiegħu, u lil Izakk. Qatta’ l-ħatab għas-sagrificċju tal-ħruq, u qam, u telaq lejn il-post li qallu bih Alla.

⁴Fit-tielet jum Abraham rafa’ għajnejh, u lemaħ il-post mill-bogħod.

⁵U Abraham qal lill-qaddejja tiegħu: “Oqogħdu hawn bil-ħmar, u jien u ż-żagħżuġ immorru sa hemm, u nagħtu qima u nerġgħu lura ħdejkom.”

⁶U Abraham qabad il-ħatab għas-sagrificċju, għabbieh fuq Izakk ibnu, ħa f’idejh in-nar u s-sikkina, u telqu t-tnejn flimkien.

⁷U Izakk qal lil Abraham missieru: “Missier!” u dak wiegħbu: “Hawn jien, ibni.” U Izakk wiegħbu: “Hawn huma n-nar u l-ħatab, fejn hu l-ħaruf għas-sagrificċju tal-ħruq?”

⁸U Abraham wiegħbu: “Alla jaħseb hu għall-ħaruf għas-sagrificċju, ibni.” U baqgħu sejrin it-tnejn flimkien.

⁹U waslu fil-post li kien semmielu Alla; u hemm Abraham bena l-artal u firex il-ħatab fuqu, u rabat lil ibnu Izakk u qiegħdu fuq l-artal, fuq il-ħatab.

¹⁰U Abraham medd idu u qabad is-sikkina biex joqtol lil ibnu.

¹¹U sejjaħlu l-anġlu tal-Mulej mis-smewwiet u qallu: “Abraham, Abraham!” U dan wiegħbu: “Hawn jien.” U qallu:

¹²“La tmiddx idek fuq iż-żagħżuġ u tagħmillu ebda ħsara; għax issa naf li inti tibza’ minn Alla, u ma ċaħħadtnix minn ibnek il-waħdieni.”

¹³U Abraham rafa’ għajnejh, ta ħarsa madwaru, u ra muntun warajh maqbud minn qrunu fil-friegħi. U Abraham mar u qabad il-muntun, u offrieh b’sagrificċju tal-ħruq minflok ibnu.

¹⁴U Abraham semma dak il-post: “Jaħweh-jire, jigifieri, il-Mulej jipprovdi,” kif għadu jingħad sal-lum: “Fuq il-muntanja Jaħweh-jire, il-Mulej jipprovdi.”

¹⁵U għat-tieni darba l-anġlu tal-Mulej sejjaħ lil Abraham mis-smewwiet

¹⁶u qallu: “Naħlef fuq ruħi - oraklu tal-Mulej - la darba int għamilt ħaġa bħal din, u ma ċaħħadtnix minn ibnek il-waħdieni,

¹⁷jien inbierkek żgur u nkattarlek sewwa lil nislek bħall-kwiekeb tas-sema u bħar-ramel f’xatt il-baħar; u nislek għad jiret bwieb l-għedewwa tiegħu.

¹⁸U jitbierku b’nislek il-ġnus kollha tal-art talli smajt minn kelmti.”

19U Abraham raġa' lura hdejn il-qaddejja tiegħu, u qabdu u telqu flimkien lejn Birsaba. U Abraham baqa' jgħammar f'Birsaba.

20Wara dawn il-ġrajja ħabbru lil Abraham u qalulu: "Ara, lil ħuk Naħor ukoll, Milka wilditlu t-tfal:

21lil Għus, il-kbir; u 'l Buż ħuh; u 'l Kemwel, Aram,

22u 'l Kesed, u 'l Hażu, u 'l Pildas, u 'l Ġedlaf, u 'l Betwel."

23U Betwel wiled 'il Rebekka. Dawn it-tmienja wildithom Milka lil Naħor, ħu Abraham.

24U l-konkubina tiegħu, li kien jisimha Rewma, wilditlu wkoll 'il Tebaħ, 'il Gaħam, 'il Taħas u 'l Magħka.

Ġenesi 23

Il-mewt u d-difna ta' Sara

1U Sara laħqet l-għomor ta' mija u sebġha u għoxrin sena. Dawn kienu s-snin ta' ħajjet Sara.

2U mietet Sara f'Kirjat-arba, li hi Hebron, fl-art ta' Kangħan. Abraham daħal jagħmel il-vistu għal Sara u jibkiha.

3Imbagħad Abraham qam minn quddiem il-mejta, u mar ikellem lil ulied Het u qalilhom:

4"Jien qiegħed ngħix magħkom, ta' barrani u frustier. Agħtuni li jkolli qabar magħkom, u nidfen il-mejta tiegħi minn quddiemi."

5U wlied Het wiegħbu lil Abraham u qalulu:

6"Ismagħna, sidi, int prinċep minn Alla fostna. Fl-aħjar tal-oqbra tagħna idfen il-mejta tiegħek. Hadd minna ma hu se jiċhadlek li tidfen il-mejta tiegħek f'qabru."

7Imma Abraham qam, inxteħet wiċċu fl-art quddiem in-nies tal-pajjiż, quddiem ulied Het.

8U kellimhom u qalilhom: "Jekk intom tixtiequ minn qalbkom li tidfnu l-mejta tiegħi minn quddiemi, isimghuni, u idħlu għalija quddiem Għefron bin Soħar,

9ħa jagħtini l-għar tiegħu fl-għalqa tiegħu ta' Makfela. Jagħtihieli b'kemm tiswa flus hawn quddiemkom, biex tkun tiegħi u nagħmel qabar."

10U Għefron kien qiegħed f'nofs ulied Het. Wiegħeb Għefron il-Hitti lil Abraham li jisimgħuh il-Hittin, li kienu deħlin mill-bieb ta' beltu, u qallu:

11"Le, Sidi, ismagħni. L-għalqa nagħtihielek, u l-għar li hemm fiha nagħtihulek ukoll, nagħtihielek taħt għajnejn il-poplu tiegħi, u idfen il-mejta tiegħek."

12U Abraham inxtehet wiċċu fl-art quddiem in-nies tal-pajjiż,

13u kellem lil Għefron li jisimgħuh in-nies tal-pajjiż u qallu: “Li kont tismagħni int ukoll! Jien lest inħallas il-flus tal-għalqa. Hudhom mingħandi, u jien nidfen il-mejta tiegħi fiha.”

14U Għefron wieġeb lil Abraham u qallu:

15“Ismagħni, Sidi, l-art tiswa erba’ mitt xekel tal-fidda; x’inhid din is-somma bejni u bejnek? Mur idfen il-mejta tiegħek.”

16U Abraham sama’ minn Għefron; u wiżen Abraham lil Għefron il-fidda li kien qallu hekk li jisimgħuh ulied Het; erba’ mitt xekel tal-fidda li jigru f’idejn in-neguzjanti.

17Hekk l-għalqa ta’ Għefron, li tinsab f’Makfela, biswit Mamri, l-għalqa u l-għar li hemm fiha, u s-siġar kollha li hemm fl-għalqa madwarha kollu,

18għaddiet f’idejn Abraham b’xiri li sar taħt għajnejn ulied Het, quddiem dawk kollha li kienu deħlin mill-bieb tal-belt tiegħu.

19Wara dan, imbagħad, Abraham difen lil Sara, martu, fl-għar tal-għalqa ta’ Makfela biswit Mamri, li hi Hebron, fl-art ta’ Kangħan.

20U għaddiet l-għalqa bl-għar li kien hemm fiha minn idejn ulied Het għal idejn Abraham, biex tkun tiegħu bħala post għad-dfin.

Ġenesi 24

Iż-żwieġ ta’ Izakk u Rebekka

1Abraham kien xjieħ u mdaħħal fiż-żmien, u l-Mulej kien bierku f’kollox.

2U Abraham qal lill-qaddej tiegħu, l-ixjeħ f’daru, li kien jeħodlu ħsieb ta’ kulma kellu: “Aġġmel idek taħt kuxxtejja,

3u ngagħlek taħliffi bil-Mulej Alla tas-sema u l-art, li ma tiħux mara għal ibni mill-bniet tal-Kangħanin, li jien qieghed ngħammar f’nofshom.

4Imma tmur f’arti, u għand niesi, u hu minn hemm mara għal ibni Izakk.”

5U l-qaddej wiegħbu: “U jekk il-mara ma tkunx trid tiġi miegħi, f’din l-art, ikolli nerga’ nieħu lil ibnek fl-art li minnha int ħriġt?” U Abraham wiegħbu:

6“Qis li ma tiħux lil ibni hemmhekk.

7Il-Mulej, Alla fis-smewwiet, li ħadni minn dar missieri u minn art twelidi, u li kellimni u ħaliffi u qalli: ‘Lil nislek nagħti din l-art,’ jibgħat l-anglu tiegħu quddiemek u int tieħu mara għal ibni minn hemm.

8U jekk il-mara ma tkunx trid tigi miegħek, int tkun maħlul minn din il-ħalfa tiegħi. Biss lil ibni teħdux hemmhekk.”

9U l-qaddej għamel idu taħt kuxxtejn Abraham sidu u ħaliflu fuq dan il-kliem.

10U l-qaddej ħa għaxar iġmla mill-iġmla ta’ sidu, u l-aħjar mill-ġid ta’ sidu f’idejh; qam u telaq lejn Aram-naħarajm, lejn il-belt ta’ Naħor.

11U serraħ l-iġmla barra l-belt ħdejn bir tal-ilma għall-ħabta ta’ filgħaxija meta n-nisa joħorgu jimlew l-ilma.

12U qal: “Mulej, Alla ta’ sidi Abraham, agħtini r-rizq illum, nitolbok, u uri t-tjieba ma’ sidi Abraham.

13Hawn jien wieqaf ħdejn l-għajn tal-ilma u l-bniet tan-nies tal-belt ħerġin jimlew l-ilma.

14Agħmel li ż-żagħżugħa li ngħidilha: ‘Nizzel il-qolla tiegħek biex nixrob,’ u tgħidli: ‘Ixrob int, u jien nisqi l-iġmla tiegħek ukoll,’ tkun hi li int tkun għażilt għall-qaddej tiegħek Izakk. Minn dan inkun naf li int urejt it-tjieba ma’ sidi.”

15U ġara li qabel ma temm jitkellem, hemm hi, Rebekka, li kienet twieldet lil Betwel bin Milka, mart Naħor, ħu Abraham, ħierġa biex timla l-ilma, bil-qolla fuq spallitha.

16U ż-żagħżugħa kienet sabiħa ħafna fil-għajn, xebba li ebda raġel ma kien għadu għarafha; u nizlet fl-għajn u mliet il-qolla tagħha, u telgħet.

17U l-qaddej mar jigri jilqagħha u qalilha: “Jekk jogħġbok, ħallini nixrob qatra ilma mill-qolla tiegħek.”

18U hi qaltlu: “Ixrob, sidi,” u nizzlet minnufih il-qolla f’idha, u sqietu.

19Malli temmet tisqih qaltlu: “Ha nimla wkoll għall-iġmla tiegħek, sakemm jixorbu sa jixbgħu.”

20U minnufih ferrgħet il-qolla fil-ħawt, u reggħet griet lejn il-bir biex timla, u mliet għall-iġmla kollha.

21U r-raġel baqa’ jħares lejha sieket biex jara jekk il-Mulej tahx ir-risq fi triqtu jew le.

22U malli l-iġmla xebgħu jixorbu r-raġel ħa ħolqa tad-deheb tizen nofs xekel, u żewġ brazzuletti għal idejha jiżnu għaxar xwiekel deheb,

23U staqsieha: “Bint min int? Għidli, jekk jogħġbok, jekk hemmx post għalina f’dar missierek biex ngħaddu l-lejl.”

24U hi wegħbitu: “Jien bint Betwel bin Milka, li wildet lil Naħor.”

25 U ziedet tgħidlu: “Għandna t-tiben u ħafna għalf, u post ukoll fejn tgħaddu l-lejl.”

26 U r-raġel niżżel wiċċu fl-art u qiem lill-Mulej, u

27 qal: “imbierek il-Mulej, Alla ta’ sidi Abraham, li ma warrabx it-tjieba u l-fedeltà tiegħu minn ma’ sidi Abraham! U lili, mexxieni l-Mulej fi triqti lejn dar ħu sidi.”

28 U ż-żagħżugħa marret tigri tgħarraf lil dar ommha b’dawn il-ħwejjeg.

29 Rebekka kellha ħuha jismu Laban, u dan Laban mar jigri ’l barra għal ħdejn ir-raġel ħdejn l-għajn.

30 U malli ra l-ħolqa u l-brazzuletti fuq idejn oħtu u malli sama’ kliem Rebekka oħtu tgħid: “Dan qalli r-raġel,” mar ħdejn ir-raġel u sabu wieqaf bl-iġmla ħdejn l-għajn.

31 U qallu: “Idħol ġewwa, imbierek mill-Mulej! Għala bqajt barra? Jien lestejt id-dar u l-post għall-iġmla.”

32 U r-raġel daħal id-dar; u Laban ħatt l-iġmla, u tahom it-tiben u l-għalf. U tah l-ilma biex jaħsel riglejha, u riglejn in-nies li kellu miegħu.

33 U qegħdulu quddiemu biex jiekol, iżda hu qal: “Ma nikolx, qabel ma ngħid li għandi ngħid.” U qallu: “Tkellem.”

34 U hu qal: “Jien il-qaddej ta’ Abraham.

35 Il-Mulej bierek bis-sħiħ lil sidi u kabbru. Tah imrieħel u baqar, fidda u deheb, irġiel u nisa lsiera, u iġmla u ħmir.

36 U Sara mart sidi wildet iben lil sidi fi xjuħitha, u tah kulma għandu.

37 U sidi gāgħalni naħliflu u qalli: “La tiħux mara għal ibni mill-bniet tal-Kangħanin, li qiegħed ngħammar f’arthom,

38 Imma mur dar missieri, u għand qrabati, u ħu mara għal ibni minn hemm.

39 U jien għedt lil sidi: ‘U jekk il-mara ma tkunx trid tigi miegħi?’

40 U hu wegibni: ‘Il-Mulej, li jien imxejt quddiemu, jibgħat l-anġlu tiegħu miegħek u jagħtik ir-risq fi triqtek u tieħu mara lil ibni minn niesi u dar missieri.

41 Imbagħad tkun maħlul mill-ħalfa tiegħi, meta tkun mort għand qrabati; u mqar jekk ma jagħtuhilekx, tkun maħlul mill-ħalfa.’

42 U llum wasalt ħdejn l-għajn u għedt: ‘Mulej, Alla ta’ sidi Abraham, jekk int issa se tagħtini r-rizq fit-triq li qbadt,

43 hawn jien wieqaf ħdejn l-għajn tal-ilma, iż-żagħżugħa li toħroġ timla l-ilma u ngħidilha: ‘Isqini qatra ilma mill-qolla tiegħek,’

44 u hi tgħidli: 'Ixrob int u jien nimla għall-igmla tiegħek ukoll,' ħa tkun hi l-mara li l-Mulej għażel għal bin sidi.'

45 Kont għadni lanqas temmejt kliemi f'qalbi, li ma ħarġitx Rebekka bil-qolla fuq spallitha u niżlet lejn l-għajn u mliet l-ilma. U jien għeditilha: 'Aghtini nixrob, jekk jogħġbok.'

46 U minnufih niżżlet il-qolla minn fuqha u qaltli: 'Ixrob, u nisqi l-igmla tiegħek ukoll.' U jiena xrobt u hi sqiet l-igmla wkoll.

47 "Imbagħad jien staqsejtha: 'Bint min int?' u hi wiegbet: 'Bint Betwel bin Naħor, li wilditlu Milka', u jien qegħeditilha l-ħolqa f'imneħirha u l-brazzuletti f'dirgħajha.

48 Imbagħad inżilt wiċċi fl-art, u qimt lill-Mulej; u berikt lill-Mulej, Alla ta' sidi Abraham, li mexxieni fit-triq it-tajba biex nieħu bint ħu sidi għal ibnu.

49 Issa jekk intom tridu turu t-tjieba u tagħmlu s-sewwa ma' sidi, għiduli: jekk le għiduli wkoll, sabiex indur lejn il-lemin jew lejn ix-xellug."

50 U weġbuh Laban u Betwel u qalulu: "Mill-Mulej ġejja din il-ħaġa. Ma nistgħux ngħidulek tajjeb jew ħazin.

51 Hawn hi Rebekka quddiemek, ħudha u mur; u tkun hi l-mara għal bin sidek bħalma qal il-Mulej."

52 U malli l-qaddej ta' Abraham sama' kliemhom, niżel wiċċu fl-art u qiem lill-Mulej.

53 U mbagħad il-qaddej ħareġ ħwejjeg tal-fidda u ħwejjeg tad-deheb, u lbiesi, u tahom lil Rebekka. U ta wkoll ħwejjeg jiswew lil ħuha u lil ommha.

54 U kielu u xorbu, hu u n-nies li kellu miegħu; u raqdu u qamu filgħodu kmieni, u hu qalilhom: "Halluni mmur għal għand sidi."

55 U ħuha u ommha qalulu: "Ha toqgħod iż-żagħżuġha għal ftit, imqar għaxart ijiem; imbagħad titlaq."

56 Imma hu qalilhom: "La ddewmunix, la darba l-Mulej ta r-rizq lil triqti, ibagħtuni ħa mmur għand sidi."

57 U huma weġbuh: "Ħa nsejħu liż-żagħżuġha, u nsaqsuha xi tgħid."

58 U sejħu lil Rebekka u staqsewha: "Trid tmur ma' dan ir-raġel?" u wiegbet: "Immur."

59 Imbagħad bagħtu lil Rebekka oħthom u l-imraddgħa tagħha, u l-qaddej ta' Abraham u n-nies tiegħu.

60 U bierku lil Rebekka u qalulha: "Inti oħtna, jalla tkun eluf fuq eluf; u jiret nislek bwieb l-għedewwa tiegħu!"

⁶¹U qamet Rebekka u l-qaddejja tagħha u rikbu fuq l-iġmla u telqu mar-raġel. U l-qaddej ha lil Rebekka u telaq.

⁶²U Izakk kien mar Bir-laħaj-roj, għax kien joqgħod fl-art tan-Negeb.

⁶³U Izakk kien ħareġ jistrieħ fir-raba' għall-ħabta ta' filgħaxija, u rafa' għajnejh, u ħares, u ra l-iġmla resqin.

⁶⁴U Rebekka refgħet għajnejha u rat lil Izakk, u nizlet minn fuq il-ġemel.

⁶⁵U qalet lill-qaddej: "Min hu dak ir-raġel li ġej fir-raba' jiltaqa' magħna?" u wegħibha l-qaddej: "Dak sidi." U qabdet l-istar u tgħattiet bih.

⁶⁶U l-qaddej qal lil Izakk kulma kien għamel.

⁶⁷U Izakk daħħalha fl-għarix ta' Sara ommu, u ha 'l Rebekka u saret martu u ħabbha; u hekk tfarrag Izakk wara l-mewt ta' ommu.

Ġenesi 25

L-aħħar jiem ta' Abraham

¹U Abraham kompli ha mara oħra, li kien jisimha Ketura.

²U din wilditlu 'l Žimran, 'il Ġoksan, 'il Medan, 'il Midjan, 'il Isbak, u 'l Suwaħ.

³Ġoksan wiled 'il Seba, u 'l Dedan. Ulied Dedan kienu l-Assurin, il-Letusin, u l-Lewmin.

⁴Ulied Midjan kienu Għefa, Għefer, Hanok, Abida u Eldagħa. Dawn kollha kienu wlied Ketura.

⁵Abraham ta ġidu kollu lil Izakk;

⁶u lil ulied il-konkubini tiegħu tahom xi rigali, u meta kien għadu ħaj bagħathom 'il bogħod minn ibnu Izakk lejn il-Lvant, fl-art tal-Lvant.

⁷U dawn huma s-snin ta' ħajjet Abraham; għex mija u ħamsa u sebghin sena.

⁸U Abraham ha l-aħħar nifs u miet, wara xjuħija sewwa, xiħ mimli bil-għomor, u ngabar ma' niesu.

⁹U difnuh Izakk u Ismagħel uliedu fl-għar ta' Makfela, fl-għalqa ta' Għefron bin Soħar il-Hitti, li hemm biswit Mamri,

¹⁰l-għalqa li kien xtara Abraham mingħand ulied Het. Hemm kienu midfuna Abraham u Sara martu.

¹¹U wara l-mewt ta' Abraham, Alla bierek lil Izakk ibnu, u Izakk mar joqgħod f'Bir-laħaj-roj.

Nisel Ismagħel

12U dan hu nisel Ismagħel bin Abraham, li kienet wilditlu Hagar l-Egizzjana, il-qaddejja ta' Sara.

13U dawn huma l-ismijiet ta' wlied Ismagħel, b'isimhom skont twelidhom: Nebajot, il-kbir; Kedar, Abdel, Mibsam,

14Misma, Duma, Massa,

15Hadad, Tema, Ġetur, Nafis u Kedma.

16Dawn huma wlied Ismagħel u ismijiethom fl-irħula tagħhom u fl-għerejjex tagħhom, tnax-il prinċep tat-tribujiet tagħhom.

17U dawn huma s-snin ta' ħajjet Ismagħel: mija u sebgha u tletin sena. U ħa l-aħħar nifs u miet, u ngħaqad ma' niesu.

18U għammru minn Hawila sa Sur, li tinsab biswit l-Egittu, fit-triq lejn l-Assirja, u kull wieħed minnhom baqa' jeħodha kontra ħutu.

Il-familja ta' Izakk

19U dan hu n-nisel ta' Izakk bin Abraham. Abraham wiled lil Izakk.

20U Izakk kellu erbghin sena meta ħa b'martu lil Rebekka, bint Betwel l-Arami minn Fiddien-aram, oħt Laban l-Arami.

21U Izakk talab lill-Mulej għal martu għax kienet sterili u l-Mulej sama' talbu, u Rebekka martu tqalet.

22U t-trabi kienu jissaraw bejniethom f'gufha; u hi qalet: "Jekk inhu hekk, x'se jkun minni?" U marret tistħarreġ lill-Mulej.

23U l-Mulej qalilha: "Hemm żewġ ġnus f'gufek, u żewġ popli jinfindu minn gewwinik; u poplu jegħleb poplu ieħor, u l-kbir jaqdi liż-żgħir."

24U ż-żmien għall-ħlas għalqilha, u nstabu żewġ tewmin f'gufha.

25U twieled l-ewwel wieħed, ħamrani, u kellu bħal mantar tas-suf fuq ġismu kollu, u semmewh Għesaw.

26U wara dan twieled ħuh, b'idu mqabbda ma' għarqub Għesaw, u semmewh Ġakobb. U Izakk kellu sittin sena meta tweldulu dawn.

Ġakobb u Għesaw

27U t-tfal kibru, u Għesaw kien kaċċatur tas-sengħa, raġel tar-raba' imma Ġakobb kien raġel kwiet, jgħix fl-għerejjex.

28U Izakk kien iħobb lil Għesaw, għax il-kaċċa kienet toghġbu, u Rebekka kienet tħobb lil Ġakobb.

29U Ġakobb kien qiegħed isajjar it-tisjir, u Għesaw daħal għajjen mir-raba'.

³⁰U Ghesaw qal lil Ġakobb: “Hallini niekol, jekk jogħgbok, minn dan l-ikel hamrani għax jien għajjen. (Għalhekk bdew isejnhulu Edom).

³¹U Ġakobb qallu: “Begħli illum il-primogenitura tiegħek.”

³²U Ghesaw wiegħbu: “Arani, jien se mmut. X’nagħmel biha din il-primogenitura?”

³³U Ġakobb qallu: “Aħlifli issa.” U ħalflu, u b’hekk biegh il-primogenitura lil Ġakobb.

³⁴U Ġakobb ta lil Ghesaw ħobż u għads, u dan kiel u xorob, qam u telaq. Il-primogenitura Ghesaw ma stmaha xejn.

Ġenesi 26

Iżakk f’Gerar

¹U ġara li waqa’ l-ġuħ fuq il-pajjiż - barra dak li kien hemm qabel fi żmien Abraham. U Iżakk mar għand Abimelek, sultan tal-Filistin f’Gerar.

²U deherlu l-Mulej u qallu: “La tinzilx l-Eġittu; oqgħod fl-art li se ngħidlek.

³Oqgħod frustier f’din l-art, u jien inkun miegħek u nbierkek. Għax lilek u lil nislek nagħti dawn l-artijiet kollha, u jien intemm il-ħalfa li ħliff lil Abraham missierek.

⁴U jien inkattar lil nislek bħall-kwiekeb tas-sema u lil nislek nagħtih dawn l-artijiet kollha. U jitbierku f’nislek il-ġnus kollha tal-art,

⁵għax Abraham sama’ minn kliemi u l-ordnijiet, it-twissijiet, il-kmandamenti u l-ligijiet tiegħi.”

⁶U Iżakk baqa’ jgħammar f’Gerar.

⁷U meta n-nies tal-post kienu jistaqsuh dwar martu, kien jgħidilhom: “Din oħti,” għax kien jibża’ jgħidilhom: “Marti,” li ma kinux joqtluh in-nies tal-post minħabba Rebekka, billi kienet sabiħa fil-għajn.

⁸Ġara imma li kien ilu hemm żmien twil, u Abimelek, sultan tal-Filistin, ħareġ fit-tieqa, u ra lil Iżakk iżieghel b’martu Rebekka.

⁹U Abimelek sejjaħ lil Iżakk u qallu: “Mela dik martek! Kif għeditilna: ‘Din oħti?’ ” U Iżakk wiegħbu: “Għax għedt: ‘Inkella mmut minħabba fiha’.”

¹⁰U Abimelek qallu: “Dan x’għamiltilna? Bħallikieku xejn xi ħadd min-nies sata’ raqad ma’ martek, u kont iggib il-ħtija fuqna.”

¹¹U Abimelek wissa l-poplu kollu u qalilhom: “Min imiss lil dan ir-raġel jew lil martu jagħtuh il-mewt.”

12U Izakk żara' f'dik l-art, u dik is-sena ġabar mitt darba iżjed, għax il-Mulej bierku.

13U dan il-bniedem kiber, u baqa' jikber, sakemm kiber sewwa.

14U kellu mrieħel tan-nagħaġ u mrieħel tal-baqar u ħafna qaddejja. Għalhekk il-Filistin bdew jgħiruh għalih.

15(U l-bjar kollha li kienu ħaffru l-qaddejja ta' missieru, fi żmien Abraham, missieru, għalquhom il-Filistin u mlewhom bit-trab).

16U Abimelek qal lil Izakk: "Itlaq minn magħna, għax int tqawwejt wisq iżjed minna."

Izakk jitlewwem ma' Abimelek

17U Izakk telaq minn hemm u waqqaf l-għarix f'Wied Gerar u baqa' jgħammar hemm.

18(U Izakk raġa' ħammell il-bjar tal-ilma li kienu ħaffru fi żmien Abraham, missieru, u li kienu għalquhom il-Filistin wara li kien miet Abraham, u semmiehom bl-ismijiet li kien semmiehom bihom missieru).

19U l-qaddejja ta' Izakk ħaffru, u sabu hemm bir bl-ilma ġieri.

20U r-rgħajja ta' Gerar tlewmu mar-rgħajja ta' Izakk, u qalulhom: "Dan l-ilma tagħna." U hu semma l-bir, Esek, tlewwim, għax hemm tlewmu miegħu.

21U reggħu ħaffru bir ieħor, u tlewmu fuqu wkoll; u semmieh Xitna, mibegħda.

22Għalhekk telaq minn hemm, u ħaffer bir ieħor u ma ġgildux għalih, u semmieh Reħobot, wisa', għax qal: "Issa l-Mulej wessgħalna, u issa noktru fl-art."

23U minn hemm tala' Birsaba.

24U deherlu l-Mulej billejl stess u qallu: "Jiena Alla ta' Abraham, missierek. La tibżax, għax jiena miegħek, u jiena nbierkek, u nkattar nislek minħabba Abraham, missierek, il-qaddej tiegħi."

25U hemm bena artal u sejjah isem il-Mulej, u hemm waqqaf l-għarix tiegħu. U l-qaddejja ta' Izakk ħaffru bir hemmhekk.

26Imbagħad Abimelek mar għandu minn Gerar u miegħu kellu lil Aħużżat, ħabibu, u Fikol, il-kmandant tal-eżerċtu tiegħu.

27U Izakk qalilhom: "Għalfejn ġejtu għandi? Intom bghadtuni, u keċċejtuni 'l bogħod minnkom."

28U huma qalulu: "Aħna rajna sewwa li l-Mulej miegħek, u għedna: "Ha naħilfu lil xulxin, aħna u int, u nagħmlu patt miegħek

²⁹li ma tagħmlilna ebda deni, bħalma aħna qatt ma missejniek u bħalma aħna dejjem għamilnielek il-gid, u bghatniek bis-sliem. Għax int issa mbierkek mill-Mulej.”

³⁰U hu għamlilhom ikla, u kielu u xorbu.

³¹U qamu kmieni filgħodu u ħalfu lil xulxin, u Izakk qabbadhom it-triq u huma telqu minn hdejh bis-sliem.

³²Dak in-nhar stess ġew il-qaddejja ta' Izakk, u ħabbrulu fuq il-bir li kienu qegħdin iħaffru u qalulu: “Sibna l-ilma.”

³³U semma l-bir Siba; għalhekk il-belt għadu jisimha Birsaba sal-lum.

Iż-żwieġ ta' Ghesaw

³⁴Meta Ghesaw kellu erbgħin sena, ħa b'martu lil Ġuditta bint Beri l-Hitti, u lil Baxemat bint Elon il-Hitti.

³⁵U dawn kienu ta' mrar għal qalb Izakk u Rebekka.

Ġenesi 27

Il-barka

¹Meta Izakk kien xjieħ u għajnejh kienu ċčajprulu tant li ma kienx baqa' jara, sejjaħ lil ibnu l-kbir Ghesaw u qallu: “Ibni.” U dan wiegħbu: “Hawn jien.”

²U qallu: “Hawn jien, xjeħt, u ma nafx meta se mmut.

³Issa aqbad it-tagħmir tiegħek, il-ħorġa u l-qaws tiegħek, u mur fir-raba' u aqbadli l-kaċċa;

⁴u mbagħad aghmilli ikla tajba kif inħobb jien, u ġibhieli ħalli nikolha u nbierkek qabel ma mmut.”

⁵Rebekka kienet qiegħda tissamma' meta Izakk kien qiegħed ikellem lil Ghesaw, ibnu. U Ghesaw telaq lejn ir-raba' għall-kaċċa, u jgib xi ħaġa d-dar.

⁶Imma Rebekka kellmet lil Ġakobb binha u qaltlu: “Ara, jien smajt lil missierek ikellem lil Ghesaw ħuk u jgħidlu:

⁷‘Ġibli l-kaċċa u aghmilli ikla tajba ħa nikolha, u mbagħad inbierkek quddiem il-Mulej qabel ma mmut.’

⁸Issa ibni, isma' minn kliemi f'dan li se nordnalek.

⁹Mur il-merħla u ġibli żewġ gidjien sbieħ minn hemm u mbagħad jien insajjarhom tajjeb kif inħobb missierek.

¹⁰U int teħodhom lil missierek, u hu jiekol; u mbagħad ibierkek qabel ma jmut.”

- 11**U Ġakobb qal lil Rebekka ommu: “Ara, Għesaw hija hu raġel muswaf, u jien raġel b’gilda mielsa.
- 12**Jekk missieri jmissni u jien nidher li nkun qarraqt bih, niġbed fuqi saħta flok barka.”
- 13**U ommu qaltlu: “Is-saħta tiegħek fuqi, ibni. Isma’ kliemi u mur ġibhomli.”
- 14**U Ġakobb mar jaqbad il-gidjien u ġiebhom lil ommu; u din sajret ikla kif kien iħobb missieru.
- 15**U Rebekka ħadet l-aħjar ilbies ta’ Għesaw binha l-kbir, li kienu għandha d-dar, u libbsithom lil Ġakobb, binha ż-żgħir.
- 16**U ksietlu idejh u l-artab ta’ għonqu bil-ġlud tal-gidjien.
- 17**U hi tat f’idejn Ġakobb, binha, l-ikel tajjeb u l-ħobż.
- 18**U hu mar ħdejn missieru u qallu: “Missier.” U dan wiegħbu: “Hawn jien. Min inti, ibni?”
- 19**U Ġakobb wiegħeb lil missieru: “Jiena Għesaw, il-kbir tiegħek. Għamilt kif għedtli. Qum, isa, u kul mill-kaċċa tiegħi, biex imbagħad int tberikni.”
- 20**U Izakk qal lil ibnu: “Kif inhi din li sibtha hekk malajr?” U hu wiegħbu: “Għax il-Mulej ġibhieli quddiemni.”
- 21**U Izakk qal lil Ġakobb. “Ersaq ’l hawn, ħa mmissek, ibni, u nara jekk intix ibni Għesaw jew le.”
- 22**U Ġakobb resaq lejn missieru Izakk u dan messu u qal: “Il-leħen, leħen Ġakobb, imma l-idejn, idejn Għesaw.”
- 23**U ma għarfux, għax idejh kienu qishom l-idejn muswafa ta’ ħuh Għesaw; u bierku.
- 24**U staqsieh: “Inti tassew ibni Għesaw” U hu wiegħbu: “Jien hu.”
- 25**U qallu: “Newwilli, mela, ħalli niekol mill-kaċċa ta’ ibni, biex inbierkek.” U newwillu l-ikel, u kiel, u ġieblu l-inbid, u xorob.
- 26**U Izakk missieru qallu: “Ersaq ’l hawn u busni, ibni.”
- 27**U hu resaq u biesu. Izakk xammem ir-riħa ta’ lbiesu, u bierku u qallu: “Ara, riħet ibni, bħar-riħa ta’ għalqa, imbierka mill-Mulej!”
- 28**Jagħtik Alla min-nida tas-smewwiet, u mill-frott tal-art, kotra ta’ qamħ u nbid.
- 29**Lilek għad jaqdu l-ġnus, u quddiemek imilu l-popli. Int tkun l-aqwa fost ħutek, u quddiemek imilu wlied ommok. Mišħut minn jisħtek, imbierkek min ibierkek.”

- 30** Malli Izakk temm ibierrek lil Ġakobb, u Ġakobb kien għadu bilkemm ħareġ minn quddiem Izakk missieru, wasal Għesaw lura mill-kaċċa.
- 31** U lesta hu wkoll ikel tajjeb, u ġiebu lil missieru u qallu: “Ha jqum missieri, u jiekol mill-kaċċa ta’ ibnu, biex imbagħad tberikni.”
- 32** U Izakk, missieru, qallu: “Min int?” U dak wiegħbu: “Jien hu ibnek il-kbir Għesaw.”
- 33** U Izakk qabditu roġħda kbira sewwa, u qallu: “Min kien mela, dak li mar u qabad il-kaċċa, u ġibhieli, u jiena kilt minn kollox qabel ġejt int, u beriktu, u issa jibqa’ mbierrek?”
- 34** Malli Għesaw sama’ kliem missieru Izakk, għajjat għajta kbira kollha mrar, u qal lil missieru: “Missier, bierrek lili wkoll.”
- 35** U dan qallu: “Ġie ħuk bil-qerq u ħa l-barka tiegħek.”
- 36** U dak qallu: “Għalhekk mela jismu Ġakobb? Darbtejn qalagħni ’l barra: l-ewwel ħadli l-primogenitura, u issa ħadli l-barka tiegħi.” U kompli jgħidlu: “U lili ma rfajtlix barka?”
- 37** U Izakk wieġeb u qal lil Għesaw: “Ara jien qegħedtu sidek u qegħedtlu ’l ħutu kollha qaddejja tiegħu, u għanejtu b’qamħ u nbid. U lilek issa x’nista’ nagħmillek ibni?”
- 38** U Għesaw qal lil missieru: “Mela barka waħda biss għandek, missier? Bierek lili wkoll, missier.” U Għesaw għolla karba u nfexx jibki.
- 39** U Izakk missieru wieġbu u qallu: “Ara, bla frott tal-art tkun għamartek, u ’l bogħod min-nida mill-għoli.
- 40** Int tgħix fuq sejfek, u ’l ħuk għad taqdi. U meta tiġi biex tarfa’ rasek, int tkisser il-madmad tiegħu minn fuq għonqok u tfarfru minn fuqek.”
- 41** U Għesaw beda jobgħod lil Ġakobb minħabba l-barka, li biha bierku missieru. U qal f’qalbu Għesaw: “Jaslu jiem il-vistu ta’ missieri, imbagħad noqtol ’il Ġakobb, ħija.”
- 42** U ’l Rebekka ħabbrulha kliem Għesaw, binha l-kbir. U baġtet issejjaħ lil Ġakobb, binha ż-żgħir, u qaltu: “Ara, Għesaw ħuk, għandu f’rasu li jithallas minnek u joqtlok.
- 43** Imma isma’ minn kliemi. Qum u aħrab għand ħija Laban f’Haran.
- 44** U ibqa’ miegħu għal ftit taż-żmien sakemm tgħaddi s-saħna ta’ ħuk,
- 45** u jitbiegħed minnek l-għadab ta’ ħuk, u jinsa x’għamiltu int. Imbagħad nibgħat għalik minn hemm. Għaliex għandi nitlifkom it-tnejn f’jum wieħed?”

⁴⁶U Rebekka qalet lil İzakk: “Iddejjaqt minn ħajti minħabba l-bniet ta’ Het. Jekk Ġakobb jiżzewweg xi waħda mill-bniet ta’ Het bħal dawn, xi mara minn din l-art, xi tkun tiswieli ħajti?”

Ġenesi 28

¹U İzakk sejjaħ lil Ġakobb u bierku, ordnal u qallu: “La tiħux mara mill-bniet ta’ Kangħan.

²Qum u mur Fiddien-aram fid-dar ta’ Betwel, missier ommok, u ħu mara minn hemm, minn fost il-bniet ta’ Laban, ħu ommok.

³U El-Xaddaj ibierkek, ikattrek u jkabbrek, u ssir ġemgħa ta’ ġnus.

⁴U jagħtik il-barka ta’ Abraham, lilek u lil nislek miegħek, biex turet l-art fejn int frustier, li Alla ta lil Abraham.”

⁵U İzakk bagħat lil Ġakobb, u dan telaq lejn Fiddien-aram għand Laban bin Betwel l-Arami, ħu Rebekka, omm Ġakobb u Għesaw.

⁶U Għesaw ra li İzakk bierak lil Ġakobb, u li bagħtu f’Fiddien-aram biex jieħu mara minn hemm, u meta kien ibierku ordnal u qallu: “La tiħux mara minn fost il-bniet ta’ Kangħan.”

⁷U Ġakobb sama’ minn missieru u ommu, u mar Fiddien-aram.

⁸U ra wkoll Għesaw li l-bniet ta’ Kangħan kienu jidhru koroh f’għajnejn İzakk missieru.

⁹Għalhekk Għesaw mar għand Ismagħel, u, barra n-nisa li diġà kellu, ħa b’martu lil Maħalat, bint Ismagħel bin Abraham, oħt Nebajot.

Il-ħolma ta’ Ġakobb

¹⁰U Ġakobb ħareġ minn Birsaba u telaq lejn Haran.

¹¹U wasal f’post sagru, u waqaf biex jgħaddi l-lejl, għax ix-xemx kienet niżlet, u ħa waħda mill-ħaġar li kien hemm u għamilha mħadda għal rasu, u raqad f’dak il-post sagru.

¹²U ħolom, u ra sellum wieqaf fl-art bil-quċcata tiegħu fis-sema; u beda jara l-angli telgħin u niżlin miegħu.

¹³U lemaħ il-Mulej wieqaf ħdejh, u dan qallu: “Jien il-Mulej, Alla ta’ Abraham, missierek, u Alla ta’ İzakk. L-art li int rieqad fuqha lilek nagħtiha u lil nislek.

¹⁴U jkun nislek bħat-trab tal-art, u int għad tinfirex lejn il-Punent u lejn il-Lvant, lejn it-Tramuntana u lejn in-Nofsinhar u jitbierku bik u bin-nisel tiegħek it-tribujiet kollha tal-art.

¹⁵Arani, jien miegħek u nħarsek kull fejn tmur, u nerga' ngibek f'din l-art, għax jien ma nitilqekx qabel ma ntemm kulma għedtlek."

¹⁶Imbagħad stenbaħ Ġakobb mir-raqda tiegħu u qal: "Tassew hawn Alla f'dan il-post, u jien ma ntbahtx."

¹⁷U beza' u qal: "Kem hu tal-biza' dan il-post sagru. Dan mhux hlief dar Alla, u dan bieb is-smewwiet!"

¹⁸U Ġakobb qam kmieni filgħodu, u ħa l-ħagra li kien qiegħed taħt rasu, u waqqafha bħala plier, u sawwab iż-zejt fuq rasha.

¹⁹U semma dak il-post Betel, dar Alla, waqt li qabel il-belt kien jisimha Luž.

²⁰U Ġakobb għamel wegħda u qal: "Jekk Alla jkun miegħi, u jħarisni fit-triq li jien qbadt, u jipprovdi li ħobż x'niekol u lbies x'nilbes,

²¹u nerga' lura bis-sliema lejn dar missieri, Alla tiegħi jkun il-Mulej.

²²U din il-ħagra, li jien waqqaft bħala plier, tkun Dar Alla, u minn kulma tagħtini, nagħtik l-għexur."

Ġenesi 29

¹Imbagħad Ġakobb iċċaqlaq, u telaq lejn art in-nies tal-Lvant.

²U ħares, u lemaħ bir f'għalqa, u kien hemm tliet imrieħel nagħaġ mimduda ħdejh; għax minn dak il-bir kienu jisqu l-imrieħel; imma l-blata fuq il-ħerża tal-bir kienet kbira wisq.

³U kienu jingabru hemm l-imrieħel kollha, u mbagħad jaqilbu l-blata minn fuq ix-xifer tal-bir, u jisqu l-imrieħel, u jerggħu jqiegħdu l-blata f'postha fuq xifer il-bir.

⁴U Ġakobb qalilhom: "L-aħwa tiegħi, minn fejn intom?" U huma wegħbu: "Minn Haran aħna!"

⁵U staqsiehom: "Tafu intom lil Laban bin Naħor?" U huma wegħbu: "Nafuh."

⁶U qalilhom: "Jinsab tajjeb?" U qalulu: "Tajjeb. Ara, bintu Rakel ġejja bil-merħla!"

⁷U qalilhom: "Araw il-jum għadu fl-aqwa tiegħu, mhux ħin li jingabru l-imrieħel. Isqu n-nagħaġ, u morru irgħuhom."

⁸U huma qalulu: "Ma nistgħux qabel ma jingabru l-imrieħel kollha, u jaqilbu l-blata minn fuq il-ħerża tal-bir, u mbagħad nisqu l-imrieħel."

⁹Kien għadu jitkellem magħhom, meta Rakel waslet bin-nagħaġ ta' missierha, għax kienet ragħajja.

10U malli Ġakobb ra lil Rakel bint Laban, hu ommu, u l-imrieħel ta' Laban, hu ommu, Ġakobb resaq u qaleb il-blata minn fuq il-ħerża tal-bir, u seqa l-merħla ta' Laban, hu ommu.

11U Ġakobb bies lil Rakel, u għolla leħnu u beka.

12U Ġakobb għarraf lil Rakel li hu kien hu missierha u bin Rebekka. U hi telqet tigri tagħti l-aħbar lil missierha.

13U ġara li malli Laban sama' bl-aħbar ta' Ġakobb bin oħtu, mar jigrri jilqgħu, għannqu u biesu, u ħadu d-dar tiegħu. U Ġakobb beda jgħid lil Laban dawn il-ħwejjeg kollha.

14U Laban qallu: "Tassew int għadmi u laħmi."

Iż-żwieġ ta' Ġakobb

15Kien ilu xahar joqgħod miegħu, meta Laban qal lil Ġakobb: "Għax int ħija, se taħdimli b'xejn? Għidli x'għandu jkun ħlasek."

16U Laban kellu żewġt ibniet: il-kbira kien jisimha Lija, u ż-żgħira Rakel.

17Għajnejn Lija kienu mitfija, imma Rakel kien fiha mara sabiħa f'suritha u ħelwa fl-għajn.

18U Ġakobb ħabb lil Rakel u qal lil Laban: "Naħdimlek għal seba' snin għal Rakel, bintek iż-żgħira."

19U Laban wiegħbu: "Aħjar nagħtiha lilek milli lil ħaddieħor. Mela oqgħod miegħi."

20U Ġakobb baqa' għal seba' snin jaħdem għal Rakel; u kienu qishom għalih ftit jiem, daqs kemm kien iħobbha.

21U Ġakobb qal lil Laban: "Agħtini lil marti, għax għalaq iż-żmien, ħa nersaq lejha."

22U Laban ġabar in-nies kollha tal-post u għamel ikla.

23Filgħaxija, imbagħad, qabad lil bintu Lija, u ħadha għand Ġakobb, u dan resaq lejha.

24U Laban ta l-qaddejja tiegħu Żilfa lil bintu Lija bħala qaddejja tagħha.

25Filgħodu, imbagħad, Ġakobb ra li kienet Lija u qal lil Laban: "X'inhu dan li għamiltli? Għal Rakel qgħadt naħdem miegħek. Għala qarraqt bija?"

26U Laban wiegħbu: "Għax f'dawn l-inħawi ma jagħmlux hekk, li jagħtu ż-żgħira qabel il-kbira.

27Temm il-ġimgħa ma' din, u nagħtik lil dik ukoll, bi ħlas tax-xogħol li tagħmilli għal seba' snin oħra."

28U Ġakobb għamel hekk: temm il-ġimgħa ma' dik, u l-ieħor tah lil bintu Rakel b'martu.

29U Laban ta 'l Bilħa, il-qaddejja tiegħu, lil bintu Rakel, b'qaddejja tagħha.

30U Ġakobb resaq ukoll lejn Rakel; u kien iħobb lil Rakel aktar minn Lija. U baqa' jaħdem miegħu għal seba' snin oħra.

31U l-Mulej ra li Ġakobb lil Lija ma kienx iġibha, għalhekk fethilha ġufha; iżda Rakel baqgħet bla tfal.

32U Lija tqalet u wildet iben u semmietu Ruben, għax qalet: "Għax ra l-Mulej hemmi, u issa żewġi jibda jħobbni."

33U reggħet tqalet, u wildet iben u qalet: "Sama' l-Mulej li miniex migjuba, u tani 'l dan ukoll." U semmietu Simgħon.

34U reggħet tqalet, u wildet iben u qalet: "Din id-darba jingibed żewġi lejja, għax wilidtlu tlitt itfal." Għalhekk semmietu Levi.

35U reggħet tqalet u wildet iben u qalet: "Issa din id-darba nfaħhar lill-Mulej." Għalhekk semmietu Ġuda. U ma wilditx iżjed.

Ġenesi 30

Uljed Żilfa u Bilħa

1U Rakel rat li ma wilditx tfal lil Ġakobb, u bdiet tgħir għal oħtha. U qalet lil Ġakobb: "Agħtini t-tfal, għax se mmut."

2U xegħel Ġakobb bl-għadab għal Rakel u qalilha: "Jaqaw jien flok Alla, li ċaħħdek minn frott il-ġuf?"

3U hi wiegħbet: "Ara, hemm il-qaddejja tiegħi Bilħa, ersaq lejha, biex tiled fuq ħoġri, u jkolli t-tfal minnha jien ukoll."

4U tatu lill-qaddejja tagħha Bilħa b'martu, u Ġakobb resaq lejha.

5U Bilħa tqalet u wildet tifel lil Ġakobb.

6U Rakel qalet: "Alla għamel haqq miegħi u sama' leġni, u tani iben." Għalhekk semmietu Dan.

7U Bilħa, il-qaddejja ta' Rakel, reggħet tqalet u wildet għat-tieni darba tifel lil Ġakobb.

8U Rakel qalet: "Ġlieda kbira ġġelidt ma' oħti, u rbaħt." U għalhekk semmietu Naftali.

9U Lija rat li waqfet mit-twelid u qabdet lil Żilfa, il-qaddejja tagħha, u tatha lil Ġakobb b'martu.

- 10** U Żilfa, il-qaddejja ta' Lija, wildet tifel lil Ġakobb.
- 11** U Lija qalet: "B'xortija." U semmietu Gad.
- 12** U Żilfa, il-qaddejja ta' Lija, wildet għat-tieni darba lil Ġakobb.
- 13** U Lija qalet: "Ferħana issa! Għax in-nisa jifirħuli." U semmietu Aser.
- 14** U Ruben, fi żmien il-ħsad tal-qamħ, mar fir-raba' u sab xi mandragoli, u ħadhom lil ommu Lija. U Rakel qalet lil Lija: "Agħtini mill-mandragoli ta' ibnek."
- 15** U hi qaltilha: "Mhux biżżejjed li ħadtli 'l żewġi, trid issa teħodli wkoll il-mandragoli ta' ibni?" U Rakel wiegħbet: "Mela llejla jista' jorqod miegħek bi ħlas għall-mandragoli tiegħek."
- 16** U Ġakobb, hu u ġej lura mir-raba', marret tilqgħu Lija u qaltlu: "Ersaq lejja, għax xtrajtek bil-mandragoli ta' ibni." U dak il-lejl raqad magħha.
- 17** U Alla sama' lil Lija, u hi tqalet u wildet għall-ħames darba tifel lil Ġakobb.
- 18** U Lija qalet: "Alla ħallasni talli tajt il-qaddejja tiegħi lil żewġi." U semmietu Issakar.
- 19** U Lija reġgħet tqalet u wildet tifel għas-sitt darba lil Ġakobb.
- 20** U Lija qalet: "Alla tani dota tajba, issa żewġi jibqa' miegħi għax wellidtlu sitt subien." U semmietu Żebulun.
- 21** Imbagħad wildet tifla, u semmietha Dina.
- 22** U Alla ftakar f'Rakel u semagħha u fetħilha ġufha.
- 23** U tqalet u wildet tifel, u qalet: "Neħħieli għajbi minn fuqi Alla!"
- 24** U semmietu Ġużeppi, għax qalet: "Jalla l-Mulej iżidli tifel ieħor."

Ġakobb jilgħab lil Laban

- 25** Meta Rakel wildet lil Ġużeppi, Ġakobb qal lil Laban: "Hallini mmur lejn pajjiżi u lejn arti.
- 26** Agħtini n-nisa tiegħi u lil uliedi, għax jien ħdimtlek għalihom, u nitlaq. Għax int taf bix-xogħol li ħdimtlek."
- 27** U Laban qallu: "Jekk jien sibt għajn tajba fik, bit-teħbir indunajt li l-Mulej berikni minħabba fik."
- 28** U ssokta jgħidlu: "Għidli x'inhu ħlasek, u nagħtihulek."
- 29** U Ġakobb qallu: "Inti taf kemm ħdimtlek u kif saret il-merħla tiegħek miegħi.
- 30** Il-ftit li kellek qabel ġejt jien, issa kotor bil-bosta u l-Mulej bierkek mindu ġejt jien. Meta se nibda naħdem jien għal dari wkoll?"

- 31** U Laban qallu: “Xi tridni nagħtik?” U Ġakobb wieġeb: “Tagħtini xejn. Jekk inti tagħmilli li se ngħidlek, jien nerga’ nirgħa l-merħla tiegħek u nħarisha.
- 32** Jien ngħaddi illum qalb il-merħla tiegħek kollha, u int warrab minnha kull nagħga mnaqqxa u mtabbgħa, u kull nagħga sewda minn fost il-ħrief u kulma hu mtabba’ u mnaqqax minn fost il-mogħoż; u dan ikun ħlasi.
- 33** U għada pitgħada meta tiġi biex tħallasni, jixhed għalija s-sewwa tiegħi. Kulma jkun għandi li ma jkunx imnaqqax u mtabba’ fost il-mogħoż u iswed fost il-ħrief, ikun qisu misruq.”
- 34** U Laban wieġeb: “Tajjeb! Ikun kif għedt int.”
- 35** U dak in-nhar Laban warrab fil-ġenb il-bdabad imżewqa u mtabbgħa u kull mogħża mnaqqxa u mtabbgħa - kulma kien fih l-abjad - u kulma kien iswed fost il-ħrief. U telaqhom f’idejn uliedu.
- 36** U mbagħad tbiegħed minnu tlitt ijiem mixi. U Ġakobb baqa’ jirgħa l-merħla l-bajda li kien baqa’.
- 37** U Ġakobb ħa friegħi tal-luq, tal-lewż u tad-dolf u għamel fihom strixxi bojod billi qaxxarhom u kixef l-abjad tal-friegħi.
- 38** Imbagħad qiegħed il-friegħi li kien qaxxar fil-ħwat u l-misqjiet tal-ilma għal quddiem l-imrieħel li kienu jiġu jixorbu hemm; u l-imrieħel kienu jišnu huma u jixorbu.
- 39** U saħnu l-imrieħel quddiem il-friegħi u wildu friegħ imżewqa, mnaqqxa u mtabbgħa.
- 40** U l-ħrief Ġakobb firidhom għalihom u dawwar wiċċ in-nagħaġ lejn kulma kien imżewwaq u iswed fil-merħla ta’ Laban. U hekk rawwem imrieħel għalih waħdu, u ma ħallathomx mal-merħla ta’ Laban.
- 41** U ġara li kull meta kienu jišnu n-nagħaġ b’saħħithom, Ġakobb kien iqiegħed il-friegħi fil-ħwat quddiem għajnejhom biex jišnu huma u jħarsu lejn il-friegħi.
- 42** Imma quddiem in-nagħaġ dgħajfa ma kienx iqegħedhom. U hekk id-dgħajfa kienu jkunu ta’ Laban u daww b’saħħithom ta’ Ġakobb.
- 43** U r-raġel far b’għid kbir ħafna u kellu mrieħel kbar, qaddejja rġiel u nisa, iġmla u ħmir.

Ġenesi 31

Ġakobb jaħseb biex jaħrab

- 1** U Ġakobb sama’ x’kienu qegħdin jgħidu wlied Laban: “Ġakobb ħadilna kulma għandu missierna,

- ²għax dan il-ġid kollu għamli minn hwejjeġ missierna.” U Ġakobb beda jara li wiċċ Laban ma kienx għadu miegħu bħal qabel.
- ³U l-Mulej qal lil Ġakobb: “Erga’ lura lejn art missirijietek u art twelidek, u jien inkun miegħek.”
- ⁴U Ġakobb baġhat isejjaħ lil Rakel u lil Lija mill-għalqa hdejn il-merħla tiegħu.
- ⁵U qalilhom: “Jien qiegħed nara li wiċċ missierkom ma għadux miegħi bħal qabel. Imma Alla ta’ missieri kien dejjem miegħi.
- ⁶U intom tafu li jien hdimt għal missierkom b’hilti kollha;
- ⁷imma missierkom qarraq bija u biddilli hłasi għaxar darbiet, iżda Alla ma halliehx jagħmilli d-deni.
- ⁸Jekk kien jgħidli: ‘L-imnaqqxa jkunu hłasek,’ l-imrieħel kienu jildu mnaqqxa u jekk jgħidli: ‘L-imzewqa jkunu hłasek,’ l-imrieħel kollha kienu jildu mzewqa.
- ⁹U Alla kien jieħu mill-merħla ta’ missierkom, u jagħtihom lili.
- ¹⁰U ġara li fi żmien is-saħna tal-imrieħel, jien erfajt għajnejja fil-ħolm u rajt l-imtaten jitolgħu fuq in-nagħaġ li kienu mzewqa, imnaqqxa u mtektka.
- ¹¹U l-anglu ta’ Alla sejjaħli fil-ħolm: ‘Ġakobb!’ U jien wegibt: ‘Hawn jien.’
- ¹²U qalli: ‘Erf’ għajnejk u ara l-imtaten kollha li telgħin fuq in-nagħaġ huma mzewqa, imnaqqxa u mtektka, għax jien rajt kulma għamillek Laban.
- ¹³Jiena Alla ta’ Betel, fejn int dlikt plier u għamiltli wegħda. Qum issa, ohroġ minn din l-art u erga’ lura lejn art twelidek.’ ”
- ¹⁴U Rakel u Lija wegħbuh u qalulu: “Baqqalna xi sehem jew wirt f’dar missierna?
- ¹⁵Ma aħniex qisna barranin għalih? Ma begħniex u kiel ukoll flusna?
- ¹⁶Il-ġid li Alla ħa mingħand missierna tagħna hu u ta’ wliedna. Mela issa kulma ordnalek Alla, agħmlu.”
- ¹⁷U Ġakobb qam u rikkeb lil uliedu u lin-nisa tiegħu fuq l-iġmla.
- ¹⁸U saq l-imrieħel kollha, u l-ġid kollu li kien kiseb - il-bhejjem kollha li kien rawwem f’Fiddien-aram - biex imur għand Izakk missieru fl-art ta’ Kangħan.
- ¹⁹Laban kien mar iġizz in-nagħaġ meta Rakel serqet it-terafim, l-idoli ta’ missierha.
- ²⁰U Ġakobb ħeba u qarraq b’Laban l-Arami, għax ma qallux li kien se jaħrab.
- ²¹U ħarab b’kulma kellu, u qam u qasam ix-xmara u dawwar wiċċu lejn il-muntanji ta’ Gilgħad.
- ²²Fit-tielet jum Laban waslitlu l-aħbar li Ġakobb kien ħarab.

- 23** U hu ħa 'l qrabatu miegħu u għamel għal warajh għal sebat ijiem mixi u laħqu fuq l-għoljiet ta' Gilgħad.
- 24** U Alla gie għand Laban l-Arami fil-ħolm billejl u qallu: "Qis li ma tkellimx lil Ġakobb, la tajjeb u la ħażin."
- 25** U Laban laħaq lil Ġakobb. Dan kien waqqaf il-kamp tiegħu fuq l-għoljiet, u Laban bi qrabatu miegħu waqqaf il-kamp tiegħu fuq l-għoljiet ta' Gilgħad.
- 26** U Laban qal lil Ġakobb: "X'għamilt biex ħbejtli u qarraqt bija, u ħadtli l-bniet tiegħi qishom prigunieri tal-gwerra?"
- 27** Għala ħrabt bil-moħbi, u qarraqt bija, u ma għedtlix biex jien kont inqabbdek it-triq bil-ferħ u l-għana, bid-daqq tat-tnabar u tač-četra.
- 28** Lanqas ħallejtني biss inbus is-subien u l-bniet tiegħi. Imxejt tassew ta' iblah!
- 29** Jien nista' nagħmlilkom il-ħsara, imma Alla ta' missierkom kellimni dan il-lejl u qalli: 'Qis li ma tgħid xejn lil Ġakobb, la tajjeb u la ħażin.'
- 30** U issa saħħa li tlaqt, la darba int daqshekk miġbud lejn dar missierek, għala sraqtli l-allat tiegħi?"
- 31** U Ġakobb wieġeb lil Laban: "Għax bżajt u għedt li ma tmurx teħodli bilfors il-bniet tiegħek.
- 32** Għand min issib l-allat tiegħek ma jibqax ħaj. Hawn quddiem qrabatna, fittex x'għandi tiegħek u ħudu." Ġakobb ma kienx jaf li Rakel kienet serqithom.
- 33** U Laban daħal fl-għarix ta' Ġakobb, fl-għarix ta' Lija u fl-għerejjex taż-żewġ qaddejja, u ma sab xejn; u ħareġ mill-għarix ta' Lija, u daħal fl-għarix ta' Rakel.
- 34** U Rakel qabdet it-terafim u ħbiethom fis-sarġ tal-ġemel, u qagħdet bilqiegħda fuqhom; u Laban teftef mal-għarix kollu, u ma sab xejn.
- 35** U hi qalet lil missierha: "Ma jeħodhiex bi kbira sidi, li ma nistax inqum quddiemek, għax bħalissa għandi l-imxija tan-nisa." U hu fittex, u t-terafim ma sabhomx.
- 36** U xegħel Ġakobb bil-għadab, u ħadha ma' Laban; wieġbu u qal lil Laban: "Fiex inqastek? X'inhu dnubi, biex ġejt sħun sħun għal warajja?"
- 37** Teftift ħwejġi kollha, u x'sibt minn ħwejjeġ darek? Qegħedhom hawn quddiem ħuti u ħutek, ħa jagħmlu ħaqq bejnietna t-tnejn.
- 38** F'dawn l-għoxrin sena li ili miegħek in-nagħaġ u l-mogħoż tiegħek qatt ma korrew fi ħlashom, u jien mill-imtaten tiegħek qatt ma kiltlek.
- 39** Bhima zbranata qatt ma ġibtlek lura; jien kont nagħmel tajjeb għaliha, lili kont tfittex għal kulma kien jinsteraq billejl jew binhar.

⁴⁰Binhar kienet tkiddni s-sħana, u billejl il-ksieħ, u n-ngħas kien itir minn għajnejja.

⁴¹Għoxrin sena ili f'darek; għal erbatax-il sena ħdimtlek għaž-żewġ bnietek, u sitt snin għall-imrieħel tiegħek, u għaxar darbiet biddiltli ħlasi.

⁴²Li ma kienx miegħi Alla ta' missieri, Alla ta' Abraham, u Alla, il-Biža' ta' Izakk, kieku issa kont tibgħatni b'idi f'idi. Alla ra hemmi u xogħol idejja, u l-lejl li għadda ta s-sentenza."

⁴³U Laban wieġeb lil Ġakobb u qallu: "Dawn il-bniet huma bniet; u dawn is-subien huma wliedi, l-imrieħel huma mrieħel tiegħi, u kulma inti qiegħed tara hu tiegħi. X'nista' nagħmel illum għal dawn il-bniet u l-ulied li huma wildu?"

⁴⁴Issa, eja nagħmlu patt bejni u bejnek, u jkun xhud bejni u bejnek."

⁴⁵U Ġakobb qabad blata, u waqqafha bħala plier.

⁴⁶U Ġakobb qal lil niesu: "Igbru l-ħaġar." U ġabru l-ħaġar u għamluh borg; u għamlu ikla ħdejn il-borg.

⁴⁷Laban sejjahlu: Ġegar-xaħduta, imma Ġakobb sejjahlu Galgħed.

⁴⁸U Laban qal: "Dan il-borg ikun xhud bejni u bejnek illum," u għalhekk sejjahlu: Galgħed;

⁴⁹u l-plier sejjahlu Misfa, għassa, għax qal ukoll: "Ha jgħasses il-Mulej bejni u bejnek, meta nitwarrbu minn xulxin.

⁵⁰Jekk inti tgħakkes lil bniet, jew tieħu nisa oħra barra wliedi, għalkemm ma hawn ħadd magħna jarana, Alla xhud bejni u bejnek."

⁵¹U žied jgħid Laban lil Ġakobb: "Ara dan il-borg u ara dan il-plier li jien waqqaft bejni u bejnek.

⁵²Xhud dan il-borg u xhud dan il-plier, li jien ma ngħaddix lejk 'l hemm minn dan il-borg, u li int ma tgħaddix lejja 'l hawn minn dan il-borg u dan il-plier, biex nagħmlu deni lil xulxin.

⁵³Alla ta' Abraham u Alla ta' Naħor u Alla ta' missierhom jagħmlu haqq bejnna," u ħalef Ġakobb b'Alla, il-Biža' ta' missieru Izakk.

⁵⁴U offra Ġakobb sagriċċju fuq il-muntanja, u stieden lil qrabatu biex jieklu; u huma kielu u għaddew il-lejl fuq il-muntanja.

Ġenesi 32

¹Filgħodu kmieni, Laban bies is-subien u l-bniet tiegħu, berikhom u dar lura lejn artu.

Ġakobb f'Kangħan

- ²Ġakobb kien sejjer għal triqtu meta ġew għal fuqu l-anġli ta' Alla.
- ³Xhin Ġakobb rahom qal: "Dan hu l-eżerċtu ta' Alla." U semma l-post: Maħanajm, kamp.
- ⁴Imbagħad Ġakobb baġhat qablu messaġġiera għand ħuh Għesaw, lejn l-art ta' Xegħir fl-inħawi ta' Edom.
- ⁵U ordnalhom u qalilhom: "Hekk tgħidulu lil sidi Għesaw: 'Dan jgħid il-qaddej tiegħek Ġakobb: Kont qiegħed ma' Laban u bqajt sa issa.
- ⁶Għandi baqar, ħmir, imrieħel, qaddejja, irġiel u nisa, u qiegħed nibgħat ngħarraf lil sidi biex insib ħniena f'għajnejk'."
- ⁷U l-messaġġiera reġgħu lura għand Ġakobb u qalulu: "Aħna morna għand ħuk Għesaw, u hu ġej jiltaqa' miegħek b'erba' mitt ruħ miegħu."
- ⁸Ġakobb beda jibza' u għamel f'qalbu. U qassam in-nies li kellu miegħu, l-imrieħel, il-baqar u l-iġmla f'zewġ kampijiet.
- ⁹Għax qal: "Jekk Għesaw jaħbat għal wieħed, għallanqas jeħlisha l-ieħor."
- ¹⁰U Ġakobb qal: "Alla ta' missieri Abraham, Alla ta' missieri Izakk, int il-Mulej li għedtli: 'Erga' lura lejn artek u lejn niesek, u jien nagħtik ir-risq.'
- ¹¹Ma kinux jistħoqquli t-tjieba u l-fedeltà kollha tiegħek, li wrejt mal-qaddej tiegħek; jien qsamt dan il-Ġordan bil-ħatar tiegħi biss, imma issa sirt zewġ kampijiet.
- ¹²Eħlisni issa minn idejn Għesaw, għax qiegħed nibza' minnu, li ma jiġix u joqtol lili, 'l omm u 'l uliedha.
- ¹³Issa int għedtli: 'Jien nagħtik riżq kbir u nagħmel lil nislek bħar-ramel tal-baħar, li ma jingħaddx għall-kotra.' "
- ¹⁴U dak il-lejl għaddieh hemm. Imbagħad qabad minn dak li ġie f'idejh biex jagħtih rigal lil ħuh Għesaw:
- ¹⁵mitejn mogħza u għoxrin bodbod, mitejn nagħga u għoxrin muntun,
- ¹⁶tletin ġemel ireddgħu bil-friegħ magħhom, tletin baqra u għoxrin barri, għoxrin ħmara u għaxart iħmir irġiel.
- ¹⁷U tahom f'idejn il-qaddejja tiegħu, merħla merħla, kull waħda għaliha u qalilhom: "Għaddu qabli u ħallu l-wisa' bejn merħla u oħra."
- ¹⁸U lill-ewwel wieħed ordnal u qallu: "Meta jiltaqa' miegħek ħija Għesaw u jistaqsik u jgħidlek: 'Ta' min intom? Fejn sejrini? Ta' min huma dawn li hawn quddiemek?'"

¹⁹int wiegħbu: “Tal-qaddej tiegħek Ġakobb, rigal mibgħut lil sidi Għesaw, u hu ġej warajna.”

²⁰U ordna wkoll lit-tieni wieħed, lit-tielet u lil dawk li kienu miexja wara l-imrieħel u qalilhom: “Hekk tgħidu l-istess kliem lil Għesaw meta tiltaqgħu miegħu.

²¹Tgħidulu: ‘Ara, l-qaddej tiegħek Ġakobb ġej warajna.’ ” Għax qal: “Inrattablu wiċċu bir-rigal li sejjer qabli; ħalli mbagħad wara dan nara ’l wiċċu, għandu mnejn jerfagħli ’l wiċċi.”

²²U r-rigal għadda qablu; u hu għadda dak il-lejl fil-kamp.

Ġakobb u l-anġlu ta’ Alla

²³U qam dak il-lejl stess, u qabad in-nisa tiegħu, u ż-żewġ qaddejja tiegħu, u l-ħdax uliedu, u qasam il-mogħdija tal-Ġabbok.

²⁴Qabadhom u għaddiehom ix-xmara b’kulma kellu.

²⁵Imbagħad Ġakobb baqa’ waħdu, u ġie raġel u baqa’ jissara miegħu sa ma beda jisbaħ.

²⁶U meta ra li ma setax għalih, messlu l-għaksa ta’ koxxtu, u l-għaksa ta’ koxxt Ġakobb tfekket, hu u jissara miegħu.

²⁷Imbagħad qallu: “Hallini mmur, għax qiegħed jisbaħ.” U Ġakobb wiegħbu: “Ma nħallikx jekk ma tberiknix.” U dan staqsieh:

²⁸“Inti x’jismek?” “Ġakobb,” wiegħbu. U dak qallu:

²⁹“Ma jkunx aktar jismek Ġakobb, iżda Izrael, għax int issarajt ma’ Alla u mal-bnedmin, u rbaħt.”

³⁰Staqsieh Ġakobb u qal: “Għidli x’jismek,” u wiegħbu: “Għaliex tistaqsini ismi?” U bierku hemmhekk.

³¹Għalhekk Ġakobb sejjaħ dak il-post Penuwel, għax qal: “Rajt lil Alla wiċċ imb wiċċ, u ħajti ħelsitha.”

³²U x-xemx kienet telgħet meta għadda minn Penuwel, izappap fuq koxxtu.

³³Għalhekk sal-lum ulied Izrael ma jiklux in-nerv tal-koxxa li hemm fl-għaksa tal-koxxa, għax Alla qabad lil Ġakobb mill-għerq tal-għaksa ta’ koxxtu.

Ġenesi 33

Il-laqqgħa bejn Ġakobb u Għesaw

¹U Ġakobb rafa’ għajnejh, ħares u ra lil Għesaw riesaq b’erba’ mitt ruħ miegħu; għalhekk qassam lil uliedu bejn Lija, Rakel u ż-żewġ qaddejja nisa.

²U qiegħed il-qaddejja b'uliedhom quddiem, imbagħad lil Lija b'uliedha, u fl-aħħar lil Rakel ma' Ġużeppi.

³U hu għadda qabilhom, u nxeħet wiċċu fl-art għal seba' darbiet, sakemm wasal hdejn huh.

⁴Imma Għesaw mar jigri jilqgħu u jgħannqu, u ntefa' fuq għonqu u biesu, u bkew it-tnejn.

⁵U refa' għajnejh, u ra n-nisa u t-tfal u staqsieh: "Min huma dawn li għandek miegħek?" U hu wiegħbu: "L-ulied li Alla l-ħanin ta lill-qaddej tiegħek."

⁶U resqu lejh il-qaddejja nisa, huma u wliedhom, u nxeħtu wiċċhom fl-art quddiemu.

⁷Resqet ukoll Lija b'uliedha, u nxeħtet wiċċha fl-art; u fl-aħħar resqu Ġużeppi u Rakel, u nxeħtu wiċċhom fl-art quddiemu.

⁸U Għesaw qallu: "Xi trid tgħid b'din il-qatgħa ta' nies kollha li ltqajt magħha?" U Ġakobb wiegħbu: "Biex insib il-ħniena f'għajnejk, sidi."

⁹U Għesaw qallu: "Jien għandi bizzejjed, ħija; ħa jibqa' għandek dak li hu tiegħek."

¹⁰Imma Ġakobb qallu: "Le, nitolbok, jekk jien sib t il-ħniena f'għajnejk, ilqa' dan ir-rigal tiegħi minn idi, għax għalhekk jien ridt nara 'l wiċċek, bħallikieku rajt wiċċ Alla, u int ilqajtني tajjeb.

¹¹Hu, jekk jogħgħbok, il-barka tiegħi li għibtlek, għax Alla ħenn għalija u jien għandi minn kollox." U baqa' jissikka fuqu, u Għesaw ħa r-rigal.

¹²U qallu: "Ħa nerfgħu l-kamp u nitilqu, u jien nimxi qablek."

¹³U Ġakobb wiegħeb: "Sidi, inti taf li t-tfal huma dgħajfa, u jien għandi fuqi l-piż tal-imrieħel u l-baqar ireddgħu, u jekk jinkeddu għal jum wieħed biss, imutu l-imrieħel kollha.

¹⁴Ha jgħaddi sidi qabel il-qaddej tiegħu, u jien nimxi bil-mod il-mod, skont il-pass tal-bhejjem li għandi quddiemu u l-pass tat-tfal, sakemm nilħaq lil sidi f'Xegħir."

¹⁵U Għesaw qallu: "Mela ħa nħalli miegħek xi ftit min-nies li għandi miegħi." Imma Ġakobb wiegħeb: "Dan għalfejn? Jalla nsib ħniena f'għajnejn sidi!"

¹⁶U dak in-nhar Għesaw qabad triqtu lura lejn Xegħir.

Ġakobb f'Sikem

¹⁷U Ġakobb rafa' l-kamp u rħielha lejn Sukkot, u bena hemm dar u mqawel għall-imrieħel tiegħu. Għalhekk semma l-post Sukkot.

¹⁸U Ġakobb wasal qawwi u sħiħ f'Sikem, li hemm fl-art ta' Kangħan, meta gie minn Fiddien-aram, u waqqaf il-kamp tiegħu biswit il-belt.

19U xtara b'mitt biċċa flus dik il-biċċa tal-għalqa, fejn kien waqqaf il-kamp tiegħu, mingħand ulied Hamor, missier Sikem.

20U waqqaf artal u semmieh El-eloĥe-iżrael.

Ġenesi 34

It-tkasbir ta' Dina

1U Dina, bint Lija, li kienet wilditha lil Ġakobb, ħarġet tara n-nies ta' dik l-art.

2U raha Sikem, bin Hamor il-Hiwwi, li kien prinċep ta' dak il-post, u ħadha u raqad magħha u kasbarha.

3U ngibdet qalbu lejn Dina bint Ġakobb; u ż-żagħżuġħ lit-tifla ħabbha u beda jkellimha bil-ħlewwa, u qalilha kliem li laqtilha qalbha.

4Imbagħad Sikem kellem lil missieru Hamor u qallu: "Hudli b'marti 'l din it-tifla."

5U Ġakobb sama' li tebbgħu lil bintu Dina, waqt li wliedu kienu fir-raba' bil-merħla tiegħu; imma Ġakobb baqa' sieket sakemm ġew.

6U Hamor, missier Sikem, ħareġ ikellem lil Ġakobb.

7Meta wlied Ġakobb ġew lura mir-raba' u semgħu, għadbu u xegħlu b'qilla kbira, għax Sikem kien mexa ħażin ma' Izrael, meta raqad ma' bint Ġakobb - ħaġa li ma għandhiex issir.

8U Hamor kellimhom u qalilhom: "Ibni Sikem qalbu ntrabtet ma' bintkom, żewġuhielu u tħalltu magħna;

9agħtuna l-bniet tagħkom, u ħudu għalikom il-bniet tagħna.

10Oqogħdu magħna; f'idejkom l-art, għammru fiha, inneguzjaw u iksbu l-art fiha."

11Imbagħad Sikem qal lil missierha u 'l ħutha: "Jekk jien sibt ħniena f'għajnejkom, kulma tgħiduli nagħtihulkom.

12Imqar jekk iżżiduli l-ħlas u r-rigal, jien nagħtikom kemm tgħiduli, imma agħtuni t-tifla b'marti."

13U wlied Ġakobb wiegħbu u qarrqu b'Sikem u b'Hamor missieru, għax kien tabba' 'l oħthom Dina.

14U qalulhom: "Ma nistgħux nagħmlu ħaġa bħal din, li nagħtu lil oħtna lil wieħed mhux maħtun, dan ikun għajb għalina.

15Hekk biss naqtgħulkom xewqitkom: jekk issiru bħalna, u kull raġel fostkom jinħaten.

- 16** Imbagħad nagħtukom il-bniet tagħna u aħna nieħdu l-bniet tagħkom; u ngħammru magħkom u nsiru poplu wieħed.
- 17** Jekk ma tisimgħux minna u ma tinħatnux, naqbd u t-tifla tagħna u nitilqu.”
- 18** Dan kliemhom għoġobhom, lil Hamor u 'l Sikem bin Hamor.
- 19** U ż-żagħżuġ ma ddawwarx ma għamel din il-ħaġa, għax kien iħobb tassew lil bint Ġakobb, u hu kien l-iktar miġjub f'dar missieru.
- 20** U Hamor u ibnu Sikem marru hdejn il-bieb tal-belt tagħhom biex ikellmu n-nies tal-belt u jgħidulhom:
- 21** “Dawn in-nies huma hbieb tagħna; ħa jgħammru f'din l-art u jinneguzjaw fiha. Hemm wisa' biżżejjed għalihom fl-art kull fejn iddur. Ha nieħdu l-bniet tagħhom b'nisa tagħna u lilhom nagħtuhom il-bniet tagħna.
- 22** Imma dawn in-nies ħaġa waħda jitolbu mingħandna biex jgħammru magħna, u nsiru poplu wieħed: jġigifieri li kull raġel fostna jinħaten, bħalma huma maħtunin huma.
- 23** L-imrieħel tagħhom, il-ġid tagħhom, u l-bhejjem tagħhom ma jkunux kollha tagħna? Ha naqtgħulhom xewqithom, u jgħammru magħna.”
- 24** U 'l Hamor u 'l Sikem tawhom widen dawk kollha li kienu ħerġin mill-bieb tal-belt, u nħatnu l-irġiel kollha li kienu ħerġin minn bieb il-belt.
- 25** U ġara li fit-tielet jum, kif kienu għadhom miġruħa, Simgħon u Levi, ħut Dina, kull wieħed bix-xabla tiegħu, daħlu l-belt b'qalbhom qawwija u qatlu l-irġiel kollha.
- 26** U 'l Hamor u 'l ibnu Sikem għaddewhom minn xifer is-sejf, u ħarġu 'l Dina minn dar Sikem u telqu 'l barra.
- 27** Imbagħad ulied Ġakobb intefgħu fuq il-maqtulin u serqu l-belt, għax kienu tebbgħulhom lil oħthom.
- 28** U ħadu l-imrieħel u l-baqar li kellhom, il-ħmir tagħhom u kulma kien hemm fil-belt u kulma kien hemm fir-raba'.
- 29** Hadulhom ġidhom kollu, u ħadu f'idejhom it-tfal tagħhom u n-nisa tagħhom, b'kulma kien hemm ġewwa d-dar.
- 30** U Ġakobb qal lil Simgħon u lil Levi; “Hawwadtuni u bgħadtuni man-nies ta' din l-art, il-Kangħanin u l-Perizzin; in-nies tiegħi huma ftit; jekk jingħaqdu kontriya, u jaħbtu għalija, ninqered jien u dari.”
- 31** U huma weġbuh: “Forsi kellhom jimxu ma' oħtna bħallikieku ma' xi mara żienja?”

Ġenesi 35

Alla jġedded il-patt ma' Ġakobb

¹U Alla qal lil Ġakobb: “Qum u itla’ lejn Betel, u oqgħod hemm. Tella’ hemm artal lil Alla li deherlek, meta kont maħrub minn quddiem ħuk Għesaw.”

²U Ġakobb qal lin-nies ta’ daru u ’l kull min kien miegħu: “Warrbu lill-allat barranin li hemm f’nofskom, tnaddfu u biddlu ħwejjigkom.

³Imbagħad inqumu u nitilgħu Betel, u ntellgħu hemm artal lil Alla, li wegibni meta kont fil-hemm u baqa’ miegħi fit-triq li kont qbadt.”

⁴U taw lil Ġakobb l-allat kollha barranin li kellhom, u l-imsielet li kellhom f’widnejhom, u Ġakobb radamhom taħt il-balluta ta’ ħdejn Sikem.

⁵Imbagħad refgħu l-kamp, u l-biża’ ta’ Alla waqa’ fuq l-ibliet ta’ madwarhom, u ħadd ma għamel għal wara wlied Ġakobb.

⁶U Ġakobb wasal Luż - li hi Betel - li hemm fl-art ta’ Kangħan, hu u n-nies kollha li kellu miegħu.

⁷U bena hemm artal u semma l-post: El-Betel, għax hemm kien deherlu Alla meta ħarab minn quddiem ħuh.

⁸U mietet Debora, l-imraddgħa ta’ Rebekka, u difnuha ’l isfel minn Betel, taħt il-balluta u semmieha: Allon-bakut.

⁹U raġa’ deher Alla lil Ġakobb, meta ġie minn Fiddien-aram, u bierku.

¹⁰U Alla qallu: “Int jismek Ġakobb, ma jissejjaħx iżjed ismek Ġakobb, imma Izrael ikun ismek.” U sejjahlu ismu Izrael.

¹¹U Alla qallu: “Jien El-Xaddaj. Nissel u oktor, għax ġens u ġemgħa ta’ ġnus jitnisslu minnek u slaten joħorġu minn ġenbejk.

¹²U l-art li jien tajt lil Abraham, u lil Izakk, lilek ukoll nagħtiha; u lil nislek nagħtihom din l-art warajk.”

¹³Imbagħad Alla tala’ ’l fuq minn ħdejh, fejn kien kellmu.

¹⁴U Ġakobb waqqaf plier fejn kien kellmu, plier tal-ġebel; u raxxax l-inbid fuqu u sawwab iż-żejt.

¹⁵U Ġakobb semma l-post fejn kellmu Alla Betel.

It-twelid ta’ Benjamin u l-mewt ta’ Raket

¹⁶Imbagħad refgħu l-kamp, u telqu minn Betel; u meta kien għad fadlilhom biċċa triq sewwa għal Efrata, Raket wildet, u kellha ħlas iebes.

17U ġara li xhin kienet qiegħda titħabat biex teħles il-qabla qaltilha: “La tibzax, ġħax dan ukoll se jkunlek tifel.”

18U hi u ħierġa ruħha - ġħax kienet qiegħda tmut - sejħet ismu Benoni, iżda missieru semmieħ Benjamin.

19U Rakel mietet u difnuha fit-triq ta’ Efrata, li hi Betlehem.

20U Ġakobb waqqaf plier fuq qabarha, li hu l-plier tal-qabar ta’ Rakel, u ġħadu hemm sal-lum.

21Iżrael rafa’ l-kamp u mar waqqaf l-ġħarix tiegħu ’l hemm minn Migdol-ġħeder.

22U meta Iżrael kien jġħammar f’dik l-art, Ruben mar jimtedd ma’ Bilħa, il-konkubina ta’ missieru, u Iżrael sema’ b’dan.

Il-familja ta’ Ġakobb

Uljed Iżrael kienu tnax.

23Uljed Lija: Ruben, il-kbir ta’ Ġakobb, Simġhon, Levi, Ġuda, Issakar u Żebulun.

24Uljed Rakel: Ġużepi u Benjamin.

25Uljed Bilħa, il-qaddejja ta’ Rakel: Dan u Naftali.

26Uljed Żilfa, il-qaddejja ta’ Lija: Gad u Aser. Dawn uljed Ġakobb li tweldulu f’Fiddien-aram.

Il-mewt ta’ Iżakk

27U Ġakobb ġie ġħand missieru Iżakk f’Mamri, Kirjat-arba, jġifieri f’Hebron, fejn kienu ġħammru Abraham u Iżakk.

28Iżakk kellu mija u tmenin sena

29meta ħa l-aħħar nifs u miet, xiħ u mimli bil-ġħomor, u ngabar ma’ niesu. U difnuh uliedu Ġħesaw u Ġakobb.

Ġenesi 36

In-nisel ta’ Ġħesaw

1Dan hu nisel Ġħesaw, li hu Edom.

2Ġħesaw ħa n-nisa tiegħu minn fost il-bniet tal-Kangħanin: Ġħada bint Elon il-Hitti; Oħolibama bint Ġħana, bint Sibġhun il-Hiwwi,

3u Baxemat bint Ismagħel, oħt Nebajot.

4Lil Ġħesaw Ġħada wildet ’l Elifaż, u Baxemat wildet lil Regħwel;

5u Oħolibama wildet lil Ġegħus, ’il Ġagħlam u ’l Korah. Dawn huma wlied Ġħesaw, li tweldulu fl-art ta’ Kangħan.

⁶U Għesaw qabad in-nisa tiegħu u 'l uliedu, subien u bniet, u l-qaddejja kollha ta' daru, l-imrieħel u l-bhejjem kollha tiegħu, u l-gid kollu li kien kiseb fl-art ta' Kangħan, u telaq bihom lejn art 'il bogħod minn ħuh Ġakobb.

⁷Għax ġidhom kien kbir wisq biex jgħixu flimkien, u l-art fejn kienu joqogħdu ma kinitx tiflaħhom minħabba l-imrieħel tagħhom.

⁸U Għesaw għammar fuq l-iġbla ta' Xegħir - Għesaw hu Edom.

⁹Dan hu n-nisel ta' Għesaw, missier l-Edumin, fuq il-muntanji ta' Xegħir.

¹⁰Dawn huma l-ismijiet ta' wlied Għesaw: Elifaż bin Għada, mart Għesaw; Regħwel bin Baxemat, mart Għesaw.

¹¹Ulied Elifaż kienu: Teman, Omar, Sefu, Ġagħtam u Kenaż.

¹²U Timna, li kienet il-konkubina ta' Elifaż, bin Għesaw, wildet lil Għamalek lil żewġha. Dawn kienu wlied Għada, mart Għesaw.

¹³Ulied Regħwel kienu: Natan, Żaraħ, Samma u Mizza. Dawn kienu wlied Baxemat, mart Għesaw.

¹⁴Dawn kienu wlied Oħolibama bint Għana, bint Sibgħun, mart Għesaw li wildet lil Għesaw, 'il Ġegħus, 'il Ġagħlam, u 'l Korah.

¹⁵Dawn kienu l-kapijiet ta' wlied Għesaw: ulied Elifaż, il-kbir ta' Għesaw, il-kap Teman, il-kap Omar, il-kap Sefu, il-kap Kenaż,

¹⁶il-kap Korah, il-kap Ġagħtam, il-kap Għamalek. Dawn huma l-kapijiet ta' wlied Elifaż, fl-art ta' Edom. Dawn kienu wlied Għada.

¹⁷U dawn kienu wlied Regħwel bin Għesaw: il-kap Natan, il-kap Żaraħ, il-kap Samma, il-kap Mizza. Dawn kienu l-kapijiet ta' wlied Regħwel fl-art ta' Edom, ulied Baxemat, mart Għesaw.

¹⁸Dawn kienu l-kapijiet ta' wlied Oħolibama, mart Għesaw: il-kap Ġegħus, il-kap Ġagħlam u l-kap Korah. Dawn il-kapijiet ta' wlied Oħolibama bint Għana, mart Għesaw.

¹⁹Dawn kienu wlied Għesaw u l-kapijiet tagħhom - dan hu Edom.

Nisel Xegħir

²⁰Dawn kienu wlied Xegħir il-Hori, li kienu jgħammru f'din l-art: Lotan, Sobal, Sibgħon, Għana,

²¹Dison, Għeser, Disan. Dawn kienu l-kapijiet tal-Horin, ulied Xegħir, fl-art ta' Edom.

²²Ulied Lotan kienu: Hori, Heman, u oħt Lotan kienet Timna.

²³U dawn huma wlied Sobal: Għalwan, Manaħat, Għebal, Sefu, u Onam.

²⁴Ulied Sibghun kienu: Ajja u Għana. Dan hu Għana, dak li sab l-għejjun ta' ilma shun fid-deżert, hu u jirgħa l-ħmir ta' missieru Sibghun.

²⁵Ulied Għana kienu: Disan u Oħolibama bint Għana.

²⁶Ulied Disan kienu: Hemdan, Esban u Itran u Keran.

²⁷Ulied Għeser kienu: Bilhan, Żagħwan u Għakan.

²⁸Ulied Disan kienu: Għus u Aran.

²⁹Dawn kienu l-kapijiet tal-Horin: il-kap Lotan, il-kap Sobal, il-kap Sibghun, il-kap Għana,

³⁰il-kap Dison, il-kap Għeser u l-kap Disan. Dawn kienu l-kapijiet tal-Horin, skont it-tribujiet tagħhom, fl-art ta' Xegħir.

Is-slaten ta' Edom

³¹Dawn kienu s-slaten li saltnu fuq l-art ta' Edom, qabel ma beda jsaltan sultan fuq ulied Izrael.

³²Saltan f'Edom Bela bin Begħor, u l-belt tiegħu kien jisimha Dinħaba.

³³Miet Bela, u saltan warajh Ġobab bin Żeraħ minn Basra.

³⁴Miet Ġobab u warajh saltan Husam, minn art it-Temanin.

³⁵Miet Husam, u warajh saltan Hadad bin Bedad, li ħabat għall-Midjan fir-raba' ta' Mowab; u l-belt tiegħu kienet Għawit.

³⁶Miet Hadad, u saltan warajh Xamla, minn Maxreka.

³⁷Miet Xamla, u warajh saltan Sawl, minn Reħobot tax-Xmara.

³⁸Miet Sawl, u saltan warajh Bagħal-ħanan bin Għakbor.

³⁹Miet Bagħal-ħanan bin Għakbor, u saltan warajh Hadar, u l-belt tiegħu kien jisimha Pagħu; u martu kien jisimha Meħetabel bint Matred minn Mizahab.

⁴⁰Dawn huma l-ismijiet tal-kapijiet tat-tribujiet ta' Għesaw, kif kienu mqassmin skont il-familji u l-għamajjar tagħhom, b'isimhom; il-kap Timna, il-kap Għalwa, il-kap Ġetet,

⁴¹il-kap Oħolibama, il-kap Ela, il-kap Pinon,

⁴²il-kap Kenaz, il-kap Teman, il-kap Mibsar,

⁴³il-kap Magdijel, il-kap Għiram. Dawn huma l-kapijiet ta' Edom skont l-għamajjar tagħhom fl-art li kienu ħadu. Dan hu Għesaw, missier l-Edumin.

Ġenesi 37

Il-ħolm ta' Ġużeppi

- ¹U Ġakobb kien jgħammar fl-art fejn kien jgħammar missieru bħala frustier fl-art ta' Kangħan.
- ²Dan hu nisel Ġakobb: Kellu sbatax-il sena Ġużeppi, meta kien jirgħa n-nagħaġ ma' ħutu. Kien daqsxejn ta' tifel għal ħdejn ulied Bilħa u wlied Żilfa, in-nisa ta' missieru. U Ġużeppi wassal xniegħa ħażina fuqhom lil missierhom.
- ³Iżrael kien iħobb 'il Ġużeppi aktar minn ħutu kollha, għax kien twelidlu fi xjuħitu; u għamillu libsa twila bil-kmiem.
- ⁴U ħutu ntebħu li missierhom kien iħobbu aktar minn ħutu kollha; u saru jobogħduh u ma kellhomx ħila jkellmuh bis-sliem.
- ⁵U Ġużeppi ħolom ħolma u qalha lil ħutu, u dawn aktar bagħduh.
- ⁶U qalilhom: "Isingħu din il-ħolma li ħlomt.
- ⁷Konna qegħdin norbtu l-qatet f'nofs l-għalqa, u, araw, il-qatta tiegħi tqum u baqgħet wieqfa, waqt li daru magħha l-qatet tagħkom u nxteħtu fl-art quddiemha."
- ⁸U qalulu ħutu: "Ma nagħmlux mod li se ssaltan jew taħkem fuqna, hux?" U aktar komplew jobogħduh minħabba l-ħolm tiegħu u kliemu.
- ⁹U raġa' ħolom ħolma oħra u qalha lil ħutu u qalilhom: "Ergajt ħlomt ħolma: ix-xemx u l-qamar u ħdax-il kewkba nxteħtu fl-art quddiem." "
- ¹⁰Qalha wkoll lil missieru u lil ħutu; u missieru beda jlum u jgħidlu: "X'inhid din il-ħolma li ħlomt? Jaqaw sa niġu jien u ommok u ħutek ninxteħtu fl-art quddiemek?"
- ¹¹Hutu komplew jgħiru għalih, imma missieru żamm f'moħħu dan il-kliem.

Il-konfokka kontra Ġużeppi

- ¹²U ħutu marru jirgħu l-imrieħel ta' missierhom f'Sikem.
- ¹³U Iżrael qal lil Ġużeppi: "Ara ħutek qegħdin jirgħu f'Sikem, ejja ħa nibagħtek ħdejjhom." U hu wiegħbu: "Hawn jien."
- ¹⁴U qallu: "Mur u ara jekk humiex tajbin ħutek, u humiex tajbin l-imrieħel, u ejja għidli." U bagħtu mill-wied ta' Hebron u mar Sikem.
- ¹⁵U ltaqa' miegħu raġel, hu u jiggerra fir-raba', u dan staqsieh u qallu: "X'inti tfittex?"
- ¹⁶U wiegħbu: "Lil ħuti qieghed infittex. Għidli, jekk jogħgħbok, fejn qegħdin jirgħu?"
- ¹⁷U dak ir-raġel qallu: "Telqu minn hawn, għax smajthom jgħidu: 'Ha mmorru Dotan.' " U rħielha Ġużeppi għal wara ħutu, u sabhom f'Dotan.

- 18 U huma rawh mill-bogħod u sakemm wasal hdejhom ftiehm kif joqtluh.
- 19 U bdew jgħidu lil xulxin: “Arah, ġej il-ħalliem!”
- 20 Issa ejjew ħa noqtluh u nixħtuh ġo xi bir, u mbagħad ngħidu li xi bhima selvaġġa kilitu, u naraw x’jiswielu l-ħolm tiegħu.”
- 21 U Ruben sama’ u ħelsu minn idejhom, u qalilhom: “Ma nneħħulux ħajtu.”
- 22 U zied jgħidilhom Ruben: “La xxerrdux demm. Ixħtuh f’dan il-bir li hawn fid-deżert, u la tmiddux idejkom fuqu.” Dan għamlu biex jehlsu minn idejhom, u jroddu lil missieru.
- 23 U ġara li malli Ġużeppi wasal hdejn ħutu, nezzgħuh mil-libsa li kellu fuqu, il-libsa twila bil-kmiem, u
- 24 qabduh u xeħtuh fil-bir. Il-bir kien battal, mingħajr ilma.
- 25 Imbagħad qagħdu bilqiegħda jieklu l-ħobż. Kif refgħu għajnejhom raw karwana ta’ Ismagħelin ġejja minn Gilgħad bl-iġmla tagħhom mgħobbija bid-dragant, il-balzmu u l-lawdnu, sejr inħottuhom l-Eġittu.
- 26 U Ġuda qal lil ħutu: “X’se ndaħħlu jekk noqtlu ’l ħuna u naħbu demmu?”
- 27 Ejjew inbigħuh lill-Ismagħelin u ma mmiddux idejna fuqu, għax ħuna u laħamna hu.” U ħutu semgħu minnu.
- 28 U għaddew xi neguzjanti Midjanin, u ġibdu lil Ġużeppi u tellgħuh mill-bir, u bieġħu lil Ġużeppi lill-Ismagħelin b’għoxrin biċċa tal-fidda; u ’l Ġużeppi ħaduh l-Eġittu.
- 29 Meta Ruben raġa’ lura lejn il-bir, sab li Ġużeppi ma kienx għadu hemm, u ċarrat ilbiesu.
- 30 U raġa’ mar hdejn ħutu u qalilhom: “It-tifel ma għadux hemm, u issa jien fejn se naqbad immur?”
- 31 U qabdu l-libsa ta’ Ġużeppi, qatlu gidi, u ċappsu l-libsa bid-demm.
- 32 U baġħtu l-libsa twila bil-kmiem u ħaduha għand missierhom u qalulu: “Sibna din. Ara jekk hijiex jew le l-libsa ta’ ibnek.”
- 33 U hu raha u qal: “Din il-libsa ta’ ibni. Xi bhima selvaġġa kiefra kilitu u Ġużeppi mqatta’ b’cejjeċ.”
- 34 U Ġakobb ċarrat ilbiesu u geżwer xkora ma’ qaddu u għamel vistu għal ibnu għal żmien twil.
- 35 U wliedu, subien u bniet, qamu biex ifarrgħuh, imma hu ma riedx jaf b’faraġ, u qal: “Imnikket sa ninzel taħt l-art hdejn ibni.” U missieru bkieh!
- 36 Il-Midjanin bigħuh lil Putifar, uffiċjal tal-Fargħun, kap tal-koki.

Ġenesi 38

Iż-żwieġ ta' Ġuda u wliedu

- ¹Ġara li f'dak iż-żmien Ġuda warrab minn ma' ħutu, u mar għand wieħed minn Għadullam, jismu Hira.
- ²U hemm Ġuda ra 'l bint wieħed Kangħani, li kien jismu Sugħa; iżżewwiġha u resaq lejha.
- ³U tqalet u wildet tifel, u semmieh Għer.
- ⁴U reġgħet tqalet u wildet tifel, u semmietu Onan.
- ⁵U wildet mill-ġdid tifel u semmietu Sela; u meta wilditu kienet f'Keżib.
- ⁶U Ġuda żewweġ lil Għer, ibnu l-kbir, lil mara jisimha Tamar.
- ⁷Għer, il-kbir ta' Ġuda, kien ħażin f'għajnejn il-Mulej, u l-Mulej qatlu.
- ⁸U Ġuda qal lil Onan: "Ersaq lejn il-mara ta' ħuk u aqdi dmirek ta' ħaten li int, u qajjem nisel għal ħuk.
- ⁹U Onan kien jaf li n-nisel ma kienx se jkun tiegħu, u ġara li meta kien jersaq lejn mart ħuh, kien jarmi fl-art, biex ma jagħtix nisel lil ħuh.
- ¹⁰U dak li għamel kien ħażin f'għajnejn il-Mulej, u 'l dan qatlu wkoll.
- ¹¹Imbagħad Ġuda qal lil Tamar, mart ibnu: "Mur lura, u ibqa' armla f'dar missierek, sakemm jikber Sela ibni," għax qal: "Li ma jmurx imut hu wkoll bħal ħutu." U Tamar telqet u qagħdet f'dar missierha.

Ġuda u Tamar

- ¹²U għadda ħafna żmien u mietet bint Sugħa, il-mara ta' Ġuda, u meta tfarraġ dan tala' ħdejn il-geżżieża tal-merħla tiegħu, hu u ħabibu Hira l-Għadullami, f'Timna.
- ¹³U meta għarrfuha u qalulha: "Ara, missier żewġek tala' Timna jġiżż il-merħla tiegħu,"
- ¹⁴Tamar neħħiet minn fuqha l-ilbies ta' armla, tgħattiet bi star, raxxet il-fwieħa, tgeżwret, u qagħdet f'daħlet Għenajm, fit-triq ta' Timna; għax hi kienet rat li Sela kien kiber, u baqgħu ma żewġuhulhiex.
- ¹⁵U raha Ġuda u ħasibha xi mara żienja, għax hi kienet għattiet wiċċha.
- ¹⁶U kiser lejha u qalilha: "Ejja, ħallini nersaq lejki," għax ma ntebaħx li kienet mart ibnu. U hi wegħbitu: "X'tagħtini biex tersaq lejja?"
- ¹⁷U hu wegħibha: "Nibgħatlek gidi mill-merħla." U hi qaltu: "Imma agħtini rahan, sakemm tibgħathuli."

18“X’rahan nista’ nagħtik?” staqsieha. U hi wiegħbet: “Is-sigill tiegħek, il-qafra u l-hatar tiegħek li għandek f’idejk.” U tahomliha, u resaq lejha, u ħargitlu tqila.

19U qamet, neħhiet l-istar tagħha minn fuqha, u libset l-ilbies ta’ armla.

20U Ġuda bagħtilha l-gidi ma’ ħabibu l-Għadullami, biex jieħu r-raham minn id il-mara; imma ma sabhiex.

21U staqsa n-nies tal-post u qalilhom: “Fejn hija l-mara żienja tas-santwarju, dik li tkun f’Għenajm, hawn fit-triq?” U wegħbuh: “Ma hawn l-ebda mara żienja tas-santwarju hawn.”

22U hu raġa’ lura għand Ġuda u qallu: “Ma sibthiex, u n-nies tal-post qalu li ma hemmx mara żienja tas-santwarju.”

23U Ġuda qallu: “Ha teħodhom, li ma naqgħux għaż-żufjett, jien talli bgħattilha l-gidi, u int talli ma sibthiex.”

24U ġara li malli għaddew tliet xhur għarrfu lil Ġuda u qalulu: “Tamar, mart ibnek, żniet, u saħansitra tqalet biż-żina tagħha.” U Ġuda wegħbhom: “Oħorguha, u aħarquha.”

25U hi u ħierġa bagħtet tgħid lil missier żewġha: “Mir-raġel li tiegħu huma dawn, jien tqila.” U żiedet tgħid: “Ara tagħrafx ta’ min huma dawn: is-sigill, il-qafra u l-hatar.”

26U Ġuda għarafhom u qal: “Għandha raġun iżjed minni, għax jien ma tajthiex lil ibni Sela.” U ma għarafhiex iżjed.

27U meta waslet biex tiled, kien hemm tewmin f’gufha.

28Hi u teħles wieħed minnhom ħareġ idu, u l-qabla rabtitlu ma’ idu ħajta ħamra skura u qalet: “Dan ħareġ l-ewwel.”

29Iżda meta raġa’ ġibed idu, qabad u ħareġ ħuh, u hi qalet: “Għala ħriġt b’din is-saħħa kollha?” U semmietu Perez.

30U fl-aħħar ħareġ ħuh, li kellu l-ħajta f’idu, u semmietu Żeraħ.

Ġenesi 39

Ġuzeppi f’dar Putifar

1U l’Ġuzeppi niżżluh l-Egittu u Putifar, uffiċjal tal-Fargħun u kap tal-koki, raġel Egizzjan, xtrah mingħand l-Ismagħelin, li kienu niżżluh hemmhekk.

2U l-Mulej kien ma’ Ġuzeppi; għalhekk kien bniedem li kellu r-rizq. U baqa’ fid-dar ta’ sidu l-Egizzjan.

3U sidu ra li l-Mulej kien miegħu, u kulma kien imidd idu għalih il-Mulej kien jagħtih ir-risq.

- ⁴U Ġuzeppi sab grazzja f'għajnejn sidu, u kien iservih, u hu qiegħdu fuq daru kollha, u fdalu f'idejh kulma kellu.
- ⁵U mindu qiegħdu fuq daru u fuq kulma kellu, bierek il-Mulej dar l-Egizzjan minhabba Ġuzeppi; u l-barka tal-Mulej kienet fuq kulma kellu fid-dar u fir-raba'.
- ⁶U halla kulma kellu f'idejn Ġuzeppi u ma kien irid jaf b'xejn mingħandu, ħlief bil-ħobż li hu kien jiekol. U Ġuzeppi kien ta' sura sabiħa u wiċċu ħelu.
- ⁷U ġara li wara dan kollu, mart sidu xeħtet għajnejha fuq Ġuzeppi u qaltlu: "Imtedd miegħi."
- ⁸U hu ma riedx, u qal lil mart sidu: "Ara, sidi ma jrid jaf b'xejn mingħandi dwar x'hawn fid-dar, u kulma għandu rħieh f'idejja.
- ⁹Hadd mhawn fuqi f'din id-dar, u hu ma ċaħħadni minn xejn ħlief minnek, għax inti martu. U kif nista' nagħmel dan il-ħażen hekk kbir u nidneb kontra Alla."
- ¹⁰U għalkemm hi kienet tkellem hekk lil Ġuzeppi jum wara l-ieħor hu qatt ma sama' minnha li jimtedd ma' ġenbha jew li joqgħod magħha.
- ¹¹Ġara li darba waħda bħal dari Ġuzeppi daħal id-dar jagħmel ix-xogħol tiegħu u ma kien hemm hadd min-nies tad-dar ġewwa.
- ¹²U hi qabditu minn ħwejġu u qaltlu: Imtedd miegħi." U hu telaq il-libsa f'idha, ħarab u ħareġ 'il barra.
- ¹³U ġara li, malli rat li halla ħwejġu f'idha u ħarab 'il barra,
- ¹⁴bdiert tgħajjat in-nies ta' darha u tgħidilhom: "Araw, ġibilna raġel Għebrew biex jgħaddi ż-żmien bina. Resaq lejja biex jimtedd miegħi, u jien għajjatt għajta kbira.
- ¹⁵U hu malli semagħni ngħolli leħni u ngħajjat, halla ħwejġu ħdejja, u ħarab u ħareġ 'il barra."
- ¹⁶U żammet ħwejġu ħdejha sakemm ġie sidu d-dar tiegħu.
- ¹⁷U hi tennietlu dan il-kliem kollu u qaltlu: "Resaq lejja dan l-ilsir Għebrew li int ġibtilna biex jgħaddi ż-żmien bija.
- ¹⁸U ġara li malli għollejt leħni u bdejt ngħajjat halla ħwejġu ħdejja, ħarab, u ħareġ 'il barra."
- ¹⁹U malli sidu sama' l-kliem li qaltlu martu: "Dawn il-ħwejjeġ għamilli l-ilsir tiegħek," xegħel bil-qilla.
- ²⁰U sidu qabad lil Ġuzeppi u xeħtu l-ħabs fejn kienu magħluqa l-ħabsin tas-sultan. U hu baqa' hemm fil-ħabs.
- ²¹Imma l-Mulej kien ma' Ġuzeppi u wera tjieba miegħu, u għamel li jsib grazzja f'għajnejn il-kap tal-ħabs.

²²U l-kap tal-ħabs ħalla f'idejn Ġużeppi l-ħabsin kollha li kien hemm; u kulma kien isir hemm ġew kien jagħmlu hu.

²³U l-kap tal-ħabs ma kienx jagħti kas ta' dak li kien fdat f'idejn Ġużeppi, għax il-Mulej kien miegħu u kulma kien jagħmel il-Mulej kien iġibhulu 'l quddiem.

Ġenesi 40

Ġużeppi u l-ħolm ta' sħabu

¹U wara dawn il-ġrajja l-kuppier u l-pannettier tas-sultan tal-Eġittu naqsu lil sidhom is-sultan tal-Eġittu.

²U l-Fargħun għadab għaž-żewġ uffiċjali ewnuki tiegħu, għall-kuppier u għall-pannettier.

³U xehithom l-għassa fid-dar tal-kap tal-koki, fil-ħabs fejn kien magħluq Ġużeppi.

⁴U l-kap tal-koki qiegħed fuqhom lil Ġużeppi u dan kien idur bihom; u damu żmien il-ħabs.

⁵Il-kuppier u l-pannettier tas-sultan tal-Eġittu, li kienu magħluqin il-ħabs, ħolmu ħolma huma t-tnejn f'lejl wieħed, kull wieħed il-ħolma tiegħu u kull ħolma bit-tifsira tagħha.

⁶U xhin Ġużeppi gie ħdejhom filgħodu rahom li kienu mħassba.

⁷U staqsa lill-uffiċjali tal-Fargħun li kienu miegħu l-ħabs f'dar sidu u qalilhom: "Għala wiċċkom imqarras illum?"

⁸U huma wegħbuh: "Hlomna ħolma u ma għandniex min ifissirhielna." U Ġużeppi qalilhom: "Mhux f'idejn Alla t-tifsira? Għiduhili."

Il-ħolma tal-kuppier

⁹U l-kuppier qal il-ħolma tiegħu lil Ġużeppi u qallu: "Fil-ħolma tiegħi rajt dielja quddiem."i.

¹⁰U d-dielja kellha tliet friegħi, u malli rmiet, ħarget iż-żahar tagħha u l-għenieqed tagħha saru għeneb.

¹¹U kelli f'idejja l-koppa tal-Fargħun, qbadt l-għeneb, għasartu fil-koppa tal-Fargħun u newwilt il-koppa f'id il-Fargħun."

¹²U Ġużeppi qallu: "Din hi t-tifsira: it-tliet friegħi huma tlitt ijiem.

¹³Tlitt ijiem oħra, il-Fargħun jerfagħlek gieħek u jreggħek lura f'postok, u int tagħti 'l Fargħun il-koppa f'idu skont id-drawwa ta' qabel, meta kont il-kuppier.

14 Imma int ftakar fija meta jkollok ir-risq u jkollok ħniena miegħi, u fakkar lill-Fargħun fija ħa johrogni minn din id-dar.

15 Għax jien kont misruq minn art l-Għebrej, u lanqas hawn ma għamilt xi ħaġa biex xehtuni f'dan il-ħabs."

Il-ħolma tal-pannettier

16 U l-kap tal-pannettiera ra li t-tifsira kienet tajba u qal lil Ġużeppe: "Jien ukoll kelli ħolma u kelli tlitt iqfief għagin fuq rasi.

17 U fil-qoffa ta' fuq kien hemm kull xorta ta' ikel moħmi għall-Fargħun; imma kiluh l-għasafar mill-qoffa li kelli fuq rasi."

18 U Ġużeppe wieġeb u qallu: "Din hi t-tifsira: it-tlitt iqfief huma tlitt ijiem.

19 Tlitt ijiem oħra l-Fargħun ineħħilek rasek minn fuqek u jdendlek ma' sigra u l-għasafar jiklulek laħmek minn fuqek."

20 U ġara li fit-tielet jum, jum twelid il-Fargħun, dan għamel ikla għall-qaddejja kollha tiegħu, u rafa' gieħ il-kap tal-kuppieri u gieħ il-kap tal-pannettiera f'nofs il-qaddejja tiegħu.

21 U raġa' qiegħed il-kap tal-kuppieri f'ras il-kuppieri, biex inewwel il-koppa f'id il-Fargħun.

22 Imma l-kap tal-pannettieri għallqu, kif kien fissrilhom Ġużeppe.

23 U l-kap tal-kuppieri ma ftakarx f'Ġużeppe, u nsieh.

Ġenesi 41

Il-ħolm tal-Fargħun

1 U ġara li wara sentejn sħaħ, ħolom il-Fargħun ukoll. Holom li kien qiegħed f'xatt in-Nil,

2 u telgħu min-Nil seba' baqriet sbieħ f'surithom u smien f'laħamhom u bdew jirgħu fil-ħaxix.

3 U mbagħad jara seba' baqriet oħra telgħin min-Nil warajhom; koroh f'surithom u magħluba f'laħamhom. U waqfu hdejn il-baqar l-oħra hdejn xatt in-Nil.

4 U l-baqar koroh f'surithom u magħluba f'laħamhom belgħu s-seba' baqriet sbieħ f'surithom u smien f'laħamhom. Hawn il-Fargħun stenbaħ.

5 Imbagħad raġa' raqad, u jara seba' sbuliet ħierġa minn fuq zokk wieħed, smien u sbieħ.

6 U jara seba' sbuliet oħra rqaq u maħruqin mir-riħ tal-Lvant.

7 U s-sbuliet irqaq belgħu s-sbuliet is-smien u mimlija. U l-Fargħun stenbaħ.

8Filgħodu ħass ruħu mħasseb, u bagħat isejjaħ is-saħħara kollha tal-Egittu u l-għorrief kollha; u l-Fargħun qalilhom il-ħolm tiegħu, u ma kien hemm ħadd li kellu l-ħila jfissru lill-Fargħun.

9U l-kap tal-kuppieri kellem lill-Fargħun u qallu: “Nistqarr illum il-htija tiegħi.

10Il-Fargħun kien saħan għall-qaddejja tiegħu u xehithom il-ħabs fid-dar tal-kap tal-koki, lili u lill-kap tal-pannettieri.

11U ħlomna ħolma billejl, jiena u hu, kull wieħed b'tifsira għalih.

12U magħna kien hemm żagħżuġ Għebrew, qaddej tal-kap tal-koki, u aħna għednielu, u hu fissanilna l-ħolm tagħna, lil kull wieħed skont il-ħolma tiegħu.

13U ġara li seħħ kollox kif kien fissanilna hu: lili l-Fargħun qegħedni f'posti mill-ġdid, u lil sieħbi għallqu.”

14U l-Fargħun bagħat isejjaħ lil Ġuzeppi u ħarguh malajr mill-ħabs, qata' xagħru, biddel hwejġu u daħal quddiem il-Fargħun.

15U l-Fargħun qal lil Ġuzeppi: “Jien ħlomt ħolma u ma hawnx min ifissirhieli. U jien smajt bik, għax qaluli li biżżejjed tisma' ħolma biex tfissirha.”

16U Ġuzeppi wieġeb lill-Fargħun u qallu: “Mhux jien! Alla hu li jwieġeb b'risq il-Fargħun.”

17U l-Fargħun kellem lil Ġuzeppi u qallu: “Sthajjilti f'ħolma qiegħed f'xatt in-Nil.

18U, ara, rajt telgħin seba' baqriet smien f'laħamhom u sbieħ f'surithom u bdew jirgħu l-ħaxix.

19Imbagħad rajt telgħin warajhom seba' baqriet dgħajfa, koroh wisq f'surithom u magħluba f'laħamhom. Qatt ma rajt koroh bħalhom fl-art kollha tal-Egittu.

20U l-baqar magħluba u koroh kielu s-seba' baqriet smien tal-ewwel.

21U dawn daħlu ġol-ġewwieni tagħhom, u ma kienx jidher li daħlu fihom, għax dehrithom baqgħet kerha bħal qabel. U stenbaħt.

22Rajt ukoll fil-ħolm seba' sbuliet telgħin fuq zokk wieħed, mimlija u sbieħ.

23U ara, seba' sbuliet nixfin, irqaq u maħruqin mir-riħ tal-Lvant,

24u s-sbuliet nixfin belgħu s-sbuliet is-sbieħ. U jien kellimt lis-saħħara u ma kien hemm ħadd li jaf jgħidli xejn.”

25U Ġuzeppi qal lill-Fargħun: “Kollu wieħed il-ħolm tal-Fargħun. Kulma se jagħmel, Alla ħabbru lill-Fargħun.

26Is-seba' baqriet sbieħ huma seba' snin, u s-seba' sbuliet sbieħ huma seba' snin; ħolma waħda din.

- 27** U s-seba' baqriet magħluba u koroh li telgħu warajhom huma seba' snin; u s-seba' sbuliet nixfin u maħruqin mir-riħ tal-Lvant huma seba' snin ta' għuħ.
- 28** Dan hu l-kliem li għedt lill-Fargħun: Kulma se jagħmel Alla, wrieh lill-Fargħun.
- 29** "Araw, ġejjin seba' snin ta' xaba' kbir fl-art kollha tal-Egittu.
- 30** U warajhom jigu seba' snin ta' għuħ, u jintesa x-xaba' kollu fl-art tal-Egittu, u l-għuħ itemm l-art.
- 31** U hadd ma jintebaħ li qatt kien hemm ix-xaba' fl-art, minħabba l-għuħ li jaqa' fuqha wara dan, għax tassew ikun qalil.
- 32** U dan li l-ħolma ttenniet għal darba tnejn ifisser li Alla digà qatagħha, u dalwaqt Alla jtemmha.
- 33** U issa l-Fargħun għandu jfittex bniedem dehni u għaqli, u jqiegħdu fuq l-art tal-Egittu.
- 34** Ha jagħmel ukoll il-Fargħun suprintendenti fuq l-art, u jieħu minn hamsa waħda mill-prodotti tal-art tal-Egittu.
- 35** Jiġbru l-ikel ta' dawn is-snin tax-xaba' li ġejjin, u jaħznu fl-ibliet il-qamħ għall-ikel taħt idejn il-Fargħun u jerfghuh.
- 36** U jkun dan l-ikel u tkun din il-ħażna ta' ikel għall-pajjiż fis-seba' snin ta' għuħ li se jaqgħu fuq l-art tal-Egittu. Hekk il-pajjiż ma jinqeridx bil-għuħ."

Ġużeppi gvernatur fuq l-Egittu

- 37** Dan il-kliem għogbu lill-Fargħun u l-qaddejja tiegħu.
- 38** U l-Fargħun qal lill-qaddejja tiegħu: "Nistgħu nsibu bniedem ieħor bħal dan li għandu l-ispirtu ta' Alla fih?"
- 39** U kompla jgħid lil Ġużeppi: "Wara li Alla wriek dan kollu ma hawnx bniedem ta' dehen daqsek.
- 40** Int tkun fuq id-dar tiegħi u fuq il-poplu tiegħi kollu; fit-tron biss inkun jien akbar minnek."
- 41** U l-Fargħun issokta jgħid lil Ġużeppi: "Ara, jien se nqiegħdek fuq l-art kollha tal-Egittu."
- 42** U l-Fargħun qala' s-sigill minn idu, u qiegħdu f'id Ġużeppi, u libbsu lbies tal-għażel fin, u qegħedlu madwar għonqu kullana tad-deheb.
- 43** U rikkbu fuq it-tieni karru li kellu, u bdew jgħajtu quddiemu: "Abrek!" U hekk qiegħdu fuq l-art kollha tal-Egittu.
- 44** U l-Fargħun qal lil Ġużeppi: "Jiena l-Fargħun, imma mingħajrek hadd ma jerfa' idu jew riġlu fl-art kollha tal-Egittu."

45 U l-Fargħun semma 'l Ġużeppi Safenat-panija; u żewġu lil Asenat, bint Putifera, qassis ta' On, u Ġużeppi ħareġ idur l-art tal-Eġittu.

Is-seħħ tal-holm

46 U Ġużeppi kellu tletin sena meta deher quddiem il-Fargħun, sultan tal-Eġittu; u ħareġ minn quddiem il-Fargħun u mar idur l-art kollha tal-Eġittu.

47 U matul is-seba' snin tax-xaba', li laħqu l-art tal-Eġittu, l-art għamlet frott bil-kotra.

48 U ġabar Ġużeppi l-ikel kollu tas-seba' snin tax-xaba' li ġew fuq l-Eġittu u ħażen dan l-ikel fl-ibliet, jiġifieri f'kull belt il-frott tar-raba' ta' madwarha.

49 U Ġużeppi ġabar qamħ daqs ir-ramel tal-baħar, b'kotra hekk kbira li għeja jkejlu, għax kien bla qjies.

50 U 'l Ġużeppi tweldulu żewġ ulied qabel ma waslet is-sena tal-ġuħ; wildithomlu Asenat, bint Putifera, qassis ta' On.

51 U Ġużeppi semma l-kbir Manassi, għax qal: "Alla nessieni l-għawg kollu tiegħi u d-dar kollha ta' missieri."

52 U t-tieni semmieh Efrajm, għax qal: "Alla tani li nnissel f'art in-niket tiegħi."

53 U ntemmu s-seba' snin tax-xaba' li kienu ġew fuq l-Eġittu.

54 U laħqu s-seba' snin tal-ġuħ, bħalma kien qal Ġużeppi; u kien hemm il-ġuħ fl-artijiet kollha, imma fl-art kollha tal-Eġittu kien hemm il-ħobż.

55 Imbagħad gie l-ġuħ fuq l-art kollha tal-Eġittu, u l-poplu beda jgħajjat lill-Fargħun għall-ħobż. U l-Fargħun beda jgħid lin-nies kollha tal-Eġittu: "Morru għand Ġużeppi, u aghmlu li jgħidilkom."

56 U kien hemm il-ġuħ fuq wiċċ l-art kollha; u Ġużeppi fetaħ l-imħażen kollha u beda jbigħ lin-nies tal-Eġittu; u l-ġuħ baqa' jagħfas fuq l-art tal-Eġittu.

57 U kienu jiġu l-Eġittu minn kull pajjiż għand Ġużeppi biex jixtru l-qamħ; għax il-ġuħ kien jagħfas fuq kull art.

Ġenesi 42

Ħut Ġużeppi fl-Eġittu

1 Ġakobb ra li kien hemm il-qamħ fl-Eġittu, u qal lil uliedu: "X'intom tħarsu lejn xulxin?"

2 U ssokta jgħid: "Jiena smajt li hemm il-qamħ fl-Eġittu. Inzlu hemm u ixtru l-qamħ għalina minn hemm, biex ngħixu u ma mmutux."

3 U niżlu l-Eġittu għaxra minn ħut Ġużeppi jixtru l-qamħ.

- ⁴Imma Benjamin, hu Ġuzeppi, Ġakobb ma bagħtux ma' ħutu, għax qal: "Li ma jmurx jigrilu bħal Ġuzeppi."
- ⁵U waslu wlied Izrael biex jixtru l-qamħ flimkien ma' oħrajn li kienu ġew ukoll, għax kien hemm il-ġuħ f'art Kangħan.
- ⁶Ġuzeppi kien il-gvernatur fuq il-pajjiż; hu li kien ibiġh lin-nies kollha tal-art. U waslu ħut Ġuzeppi u nxeħtu wiċċhom fl-art quddiemu.
- ⁷U Ġuzeppi ra lil ħutu u għarafhom, iżda ġieb ruħu magħhom ta' barrani, u kellimhom iebes u qalilhom: "Minn fejn ġejjin?" U huma wegħbuh: "Mill-art ta' Kangħan, biex nixtru l-ikel."
- ⁸U Ġuzeppi kien għaraf lil ħutu, imma huma ma għarfuhx.
- ⁹U ftakar Ġuzeppi fil-ħolm li kien ħolom dwarhom u qalilhom: "Intom spjuni! Ġejtu hawn biex titkixxfu d-dgħufija tal-art."
- ¹⁰U huma wegħbuh: "Le, sidi, il-qaddejja tiegħek ġew jixtru l-ikel.
- ¹¹Aħna lkoll ulied bniedem wieħed. Aħna nies sewwa. M'aħniex spjuni."
- ¹²U hu qalilhom: "Le! Titkixxfu d-dgħufija tal-art ġejtu!"
- ¹³U huma wegħbuh: "Aħna l-qaddejja tiegħek tnax-il aħwa, ulied bniedem wieħed fl-art ta' Kangħan. Iz-żgħir illum qiegħed ma' missierna, u l-ieħor ma għadux magħna."
- ¹⁴Ġuzeppi qalilhom: "Għedtilkom jien: intom spjuni.
- ¹⁵B'dan ingarrabkom: daqs kemm hu ħaj il-Fargħun, ma toħorgux minn hawn qabel ma jiġi hawn ħukom iż-żgħir.
- ¹⁶Ibagħtu lil xi wieħed minnkom iġib lil ħukom, u intom tibqgħu l-ħabs, biex jien ingarrab kliemkom jekk intomx fis-sewwa. Jekk le, daqs kemm hu ħaj il-Fargħun, intom spjuni."
- ¹⁷U għabarhom il-ħabs għal tlitt ijiem.
- ¹⁸U fit-tielet jum Ġuzeppi qalilhom: "Aghmlu dan u tgħixu, għax jien nibza' minn Alla.
- ¹⁹Jekk intom nies sewwa, wieħed minnkom jibqa' magħluq fil-ħabs tagħkom, u intom morru ħudu l-qamħ għall-ġuħ f'darkom.
- ²⁰U ġibuli 'l ħukom iż-żgħir, imbagħad nemmen kliemkom u ma tmutux." U hekk għamlu.
- ²¹U bdew jgħidu lil xulxin: "Tassew aħna ħatja kontra ħuna, għax aħna rajna d-diqa ta' qalbu; u hu u jitlobna l-ħniena ma tajniehx widen. Għalhekk ġie fuqna dan l-għawġ."

22 U qabeż Ruben u qalilhom: “Ma kontx għedtilkom jiena: ‘la tagħmlux ħsara lit-tifel’ u intom ma tajtux widen? U issa demmu jrid jithallas minna.”

23 U huma ma ntebhux li Ġużeppi kien qiegħed jifhimhom, għax bejniethom kien hemm l-interpretu.

24 U hu tbiegħed minnhom u beka. Imbagħad gie lura ħdejhom u kellimhom, u ħa ‘l Simgħon minn fosthom u rabtu taħt għajnejhom.

25 U Ġużeppi ordna li jimlewlhom l-ixkejjer tagħhom bil-qamħ u li jqiegħdu l-bçejeċ tal-fidda ta’ kull wieħed fl-ixkora tiegħu, u li jagħtuhom ikel għat-triq. U għamlulhom hekk.

26 U għabbew il-qamħ fuq il-ħmir tagħhom u telqu minn hemm.

27 U wieħed minnhom fetaħ l-ixkora tiegħu fil-lukanda biex jagħlef il-ħmar tiegħu, u ra li flusu kienu f’wiċċ l-ixkora tiegħu.

28 U qal lil ħutu: “Tawni lura flusi, u hawn huma f’wiċċ l-ixkora tiegħi.” U ħarġet ruħhom, u b’rogħda fuqhom bdew jgħidu lil xulxin: “X’inhu dan li għamlilna Alla?”

29 U waslu għand missierhom Ġakobb fl-art ta’ Kangħan u għarrfuh b’kulma għalhom u qalulu:

30 “Dak ir-raġel, is-sid tal-art, kellimna iebes u ħadna bi spjuni tal-pajjiż;

31 u aħna għednielu li aħna nies sewwa, u m’aħniex spjuni.

32 Aħna tnax-il aħwa, ulied missier wieħed: wieħed ma għadux magħna u ż-żgħir illum qiegħed ma’ missierna f’Kangħan.

33 U r-raġel sid l-art qalilna: ‘Minn dan inkun naf jekk intomx nies sewwa: ħallu hawn miegħi ‘l wieħed minn ħutkom, ħudu l-qamħ għall-guħ f’darkom u morru.

34 U għibuli hawn ‘il ħukom iż-żgħir, u jien inkun naf li m’intomx spjuni, imma nies sewwa; imbagħad jiena rroddilkom ‘il ħukom lura u intom tkunu tistgħu tiġġerrew mal-art kollha.’ ”

35 Ġara li meta bdew ibattlu l-ixkejjer tagħhom, kull wieħed ra l-borża ta’ flusu fl-ixkora tiegħu; raw il-boroż ta’ flushom u beżgħu, huma u missierhom.

36 U Ġakobb missierhom qalilhom: “Ġibtuni bla tfal! Ġużeppi ma għadux iżjed; Simgħon ma għadux iżjed, u issa tridu teħduli lil Benjamin. Kellu jigrili dan kollu!”

37 U Ruben kellem lil missieru u qallu: “Oqtolli liż-żewġ uliedi jekk ma ngibhulekx lura. Erħih f’idejja u jiena ngibhulek lura.”

38 U hu wiegħbu: “Ibni ma jinżilx magħkom; għax ħuh miet u hu baqa’ waħdu. U jekk jigrilu xi għawġ fit-triq, li sejrin fiha, tniżżluli xjuħiti bil-għali fil-qabar.”

Ġenesi 43

Flut Ġuzeppi għat-tieni darba fl-Eġittu

- ¹ Il-ġuħ baqa' jagħfas fuq l-art.
- ² U meta temmu jieklu l-qamħ li kienu ġiebu mill-Eġittu, missierhom qalilhom: "Ergġhu morru ixtrulna ftit qamħ."
- ³ U Ġuda wieġbu u qallu: "Dak ir-raġel widdibna bis-sħiħ u qalilna: 'Ma tarawx wiċċi jekk ma jkollkomx lil ħukom magħkom.'
- ⁴ Mela, jekk jogħġbok tibgħat lil ħuna magħna, immorru u nixtrulek il-qamħ;
- ⁵ imma jekk ma jogħġbokx, ma ninzlux. Għax dak ir-raġel qalilna: 'Ma tarawx wiċċi jekk ma jkollkomx lil ħukom magħkom.' "
- ⁶ U Izrael qalilhom: "Għala għamiltuli din il-ħsara, li mortu tgħidu lil dak ir-raġel li kien għad baqgħalkom ħukom?"
- ⁷ U huma weġbuh: "Dak ir-raġel staqsiena fuq li staqsiena fuqna u fuq il-familji tagħna u qalilna: 'Għadux ħaj missierkom? Għandkom xi ħukom ieħor?' U aħna weġibnieh skont dan il-kliem. Fejn konna nafu li kien sa jgħidilna: 'Nizzlu magħkom lil ħukom?'"
- ⁸ U Ġuda ssokta jgħid lil Izrael missieru: "Ibghat liż-żagħżuġh miegħi, ħa naqbd u nitilqu, u jkollna biex ngħixu u ma mmutux, sew aħna u inti, u sew it-tfal tagħna.
- ⁹ Nagħmel tajjeb jien għalih; fittex lili għalih. Jekk jien ma ngibhulekx, u ma nqeghedhulekx quddiemek, jien inkun ħati kontrik għal għomri kollu.
- ¹⁰ Għax kieku ma qgħadniex nitnikkru, kieku s'issa rgajna morna hemmhekk darbtejn."
- ¹¹ U Izrael missierhom weġibhom: "Jekk inhu hekk, tajjeb, aghmlu hekk: ħudu magħkom mill-aħjar ġid ta' din l-art fil-ħoroġ tagħkom u ħudu rigal lil dak ir-raġel; xi ftit balzmu, xi ftit għasel, dragant u lawdnu, pistaċċi u lewż.
- ¹² Flus magħkom ħudu d-doppju u ħudu wkoll il-flus li kienu raddewlkom f'wiċċ l-ixkejjer, li ma kienx hemm xi żball.
- ¹³ U 'l ħukom ħuduh magħkom ukoll. Aqbd u morru lura għand dak ir-raġel.
- ¹⁴ U El-Xaddaj jagħmel li ssibu ħniena quddiem dak ir-raġel, u jagħtikom lura lil ħukom l-ieħor u 'l Benjamin; u jien, jekk għandi niċcaħhad minn uliedi, ħa niċcaħhad!"
- ¹⁵ U huma ħadu f'idejhom dawn ir-rigali, u flus ħadu għal darba tnejn, u 'l Benjamin; u qabdu u niżlu lejn l-Eġittu, u daħlu quddiem Ġuzeppi.

16U malli Ġużeppi ra lil Benjamin magħhom, qal lil dak li kien jieħu ħsieb daru: “Ġib lil dawk l-irġiel id-dar, u oqtol xi bhima, u lesti kollox, għax dawk l-irġiel illum jieklu miegħi f’nofsinhar.”

17U dak ir-raġel għamel skont ma qallu Ġużeppi u daħħal lil dawn l-irġiel f’dar Ġużeppi.

18U huma beżgħu għax daħħluhom f’dar Ġużeppi, u qalu: “Minħabba l-biċċa tal-flus li reġġgħulna fl-ixkejjer tagħna l-ewwel darba daħħluna hawn, biex jaħbtu għalina u jinxteħtu fuqna, u jeħduna lsiera, u jaqbd u l-ħmir tagħna.”

19U resqu fuq dak li kien jieħu ħsieb id-dar ta’ Ġużeppi u kellmuh f’bieb id-dar,

20u qalulu: “Jekk jogħġbok, sidna: Aħna nżilna l-ewwel darba nixtru l-qamħ,

21u meta konna wasalna fil-lukanda ftaħna l-ixkejjer tagħna, u hemm sibna l-flus, kull wieħed f’wiċċ l-ixkora tiegħu, sewwasew flusna skont ma jiżnu, u issa ġibniehom lura magħna.

22U ġibna wkoll flus oħra magħna biex nixtru l-qamħ. Ma nafux min qiegħed il-flus tagħna fl-ixkejjer tagħna.”

23U hu weġibhom: “Is-sliem għalikom. La tibzghux! Alla tagħkom u Alla ta’ missirijietkom takom teżor moħbi fl-ixkejjer tagħkom; fluskom digà waslu għandi.” U ħarġilhom lil Simgħon.

L-aħwa l-mistiedna ta’ Ġużeppi

24Imbagħad dak ir-raġel daħħal ’il dawk l-irġiel f’dar Ġużeppi; tahom l-ilma u ħaslu riglejhom; u tahom ukoll l-għalf għall-ħmir tagħhom.

25U lestew ir-rigali għal meta jasal Ġużeppi f’nofsinhar, għax semgħu li kellhom jieklu hemm.

26U Ġużeppi daħal id-dar, u huma ġibulu r-rigali li kellhom f’idejhom id-dar u nxteħtu wiċċhom fl-art quddiemu.

27U hu sellmilhom u staqsiehom: “Kif inhu x-xwejjah missierkom li semmejtu, għadu ħaj?”

28U huma weġbuh: “Qawwi u shiħ il-qaddej tiegħek missierna, għadu ħaj.” U niżlu għarkupptejhom u nxteħtu wiċċhom fl-art quddiemu.

29U rafa’ għajnejh, u ra lil Benjamin ħuh, bin ommu, u staqsiehom: “Dan ħukom iż-żgħir li intom għedtuli?” U zied jgħid: “Alla jħenn għalik, ibni!”

30U Ġużeppi ħass ġewwenih jitqanqlu għal ħuh, ħass li għandu jibki, u daħal jgħaġġel fil-kamra tiegħu, u beka hemm.

31Imbagħad ħasel wiċċu u ħareġ, żamm kemm felaħ u qal: “Ġibu l-ikel!”

³²U ġibulu għalih waħdu, u lilhom għalihom weħidhom, u lill-Eġizzjani, li jieklu miegħu, għalihom weħidhom ukoll - għaliex l-Eġizzjani ma jistgħux jieklu mal-Għebrej, għax ikun għajb għall-Eġizzjani.

³³U qagħdu bilqiegħda quddiemu, wieħed wara l-ieħor, il-kbir l-ewwel u ż-żgħir l-aħħar, skont ma kellhom snin, u l-aħwa bdew iħarsu mistagħġba lejn xulxin.

³⁴U refgħulhom ishma minn quddiemu, u s-sehem ta' Benjamin kien ħames darbiet iktar mis-sehem ta' ħutu kollha. U xorbu u ferħu miegħu.

Ġenesi 44

Prova oħra

¹U Ġużeppi ordna 'l dak li kien jieħu ħsieb daru u qallu: "Imla l-ixkejjer ta' dawn l-irġiel b'kemm jesgħu qamħ u qiegħed il-flus ta' kull wieħed fl-ixkora tiegħu.

²U qiegħed il-koppa tiegħi, il-koppa tal-fidda, f'wiċċ l-ixkora taż-żgħir flimkien mal-flus tal-qamħ tiegħu." U dak għamel skont ma qallu Ġużeppi.

³Mas-sebħ filgħodu l-irġiel bagħtuhom, lilhom u l-ħmir magħhom.

⁴Hargu mill-belt; u, bla ma kienu għadhom tbiegħdu wisq, Ġużeppi sejjah lil dak li kien jieħu ħsieb daru u qallu: "Qum u mur iġri għal wara dawk l-irġiel, u meta tilhaqhom għidilhom: 'Għala ħallastu l-ġid bid-deni? Għaliex sraqtuli l-koppa tal-fidda?

⁵Mhux minnha jixrob sidi, u biha jeħber? Hażin għamiltu meta għamiltu dan.' "

⁶U laħaqhom u qalilhom dan il-kliem.

⁷U huma wegħbuh: "Għala sidi qiegħed jitkellem hekk? Ma jkun qatt li l-qaddejja tiegħek jagħmlu xi ħaġa bħal din.

⁸Hawn huma l-flus li konna sibna f'wiċċ l-ixkejjer tagħna, ġibnihomlok mill-art ta' Kangħan, u se mmorru issa nisirqu minn dar sidek fidda jew deheb?

⁹Għand min mill-qaddejja tiegħek tinstab, tingħatalu l-mewt, u aħna nsiru l-ilsiera ta' sidi."

¹⁰U hu wiegħeb: "Mela minn issa stess isir kif għedtu. Għand min tinstab jaqa' lsir tiegħi, u intom tkunu ħielsa."

¹¹U malajr niżżel fl-art kull wieħed l-ixkora tiegħu, u kull wieħed fetaħ l-ixkora tiegħu.

¹²U dak beda jfittex, beda mill-kbir u spiċċa fiż-żgħir, u l-koppa nstabet fl-ixkora ta' Benjamin.

¹³U huma ċarrtu lbieshom, u għabbew mill-ġdid kull wieħed il-ħmar tiegħu, u reġgħu lura lejn il-belt.

- 14** Ġuda u ħutu waslu fid-dar ta' Ġużeppi u hu kien għadu hemm, u huma nxeħtu wiċċhom fl-art quddiemu.
- 15** U Ġużeppi qalilhom: "X'għemil hu dan tagħkom? Ma kontux tafu li bniedem bħali għandu l-ħila jeħber?"
- 16** U Ġuda wiegħbu: "X'naqbdu ngħidu lil sidi? Kif se nitkellmu u kif se niġġustifikaw irwieħna? Alla kixef il-ħtija tal-qaddejja tiegħek. Hawn aħna l-ilsiera ta' sidi, aħna lkoll u dak li nstabet il-koppa għandu."
- 17** U wiegħeb Ġużeppi: "Ma jkun qatt minni li nagħmel dan. Il-bniedem li għandu nstabet il-koppa, hu jkun l-ilsir tiegħi, u intom morru bis-sliem għand missierkom."
- 18** U resaq lejha Ġuda u qallu: "Iddew sidi, ħa jitkellem il-qaddej tiegħek u jgħid kelma f'widnejn sidi! La tagħdabx għall-qaddej tiegħek, għax int bħall-Fargħun."
- 19** Sidi kellem lill-qaddejja tiegħu u staqsiehom: 'għandkomx missier jew ħu?'
- 20** U aħna wegħibna lil sidi: 'Għandna missier xiħ u tifel żgħir, bin xjuħitu. Huh miet u minn ta' ommu baqa' hu waħdu; u missieru jħobbu.'
- 21** U int għedt lill-qaddejja tiegħek: 'Niżżluhuli hawn ħa nixħet għajnejja fuqu.'
- 22** U aħna għedna lil sidi: 'Ma jstax iż-żagħżuġħ iħalli lil missieru; jekk jitolqu, missieru jmut.'
- 23** U int għedt lill-qaddejja tiegħek: "Jekk ħukom iż-żgħir ma jinżilx magħkom, ma tarawx iżjed wiċċi.'
- 24** U ġara li meta tlaġna għand missieri, il-qaddej tiegħek, ħabbarnielu kliem sidi.
- 25** Meta mbagħad qalilna: 'Erggħu morru u ixtru ftit qamħ,'
- 26** aħna għednielu: 'Ma nistgħux ninzlu hemm. Jekk ikollna magħna ħuna ż-żgħir, ninzlu; għax ma nistgħux naraw wiċċ dak ir-raġel, jekk ħuna ż-żgħir ma jkunx magħna.'
- 27** U l-qaddej tiegħek missieri qalilna: 'Intom tafu li tnejn welditli marti.
- 28** U wieħed telaq minn ħdejja u jien għedt: Qattgħuh, qattgħuh bċejjeċ! u s'issa ma rajtux iżjed.
- 29** U jekk issa teħduli lil dan ukoll minn quddiem wiċċi, u tigrilu xi ħsara, intom tniżżluli xjuħiti fil-qabar bl-għali.'
- 30** U issa malli nasal għand il-qaddej tiegħek missieri, u ż-żagħżuġħ ma jkunx magħna, la darba ħajtu marbuta ma' ħajjet it-tifel,
- 31** jigrili li malli jintebaħ li ż-żagħżuġħ mhux magħna, żgur li jmut, u jkunu niżżlu l-qaddejja tiegħek ix-xjuħija tal-qaddej tiegħek missierna fil-qabar bil-għali.

³²U l-qaddej tiegħek għamel tajjeb għaż-żagħżuġh quddiem missieri u qal: ‘Jekk ma ngibhulekx, inkun ħati quddiem missieri għomri kollu.’

³³U issa ħa joqgħod il-qaddej tiegħek flok iż-żagħżuġh b’ilsir ta’ sidi, u hekk iż-żagħżuġh jitla’ ma’ ħutu.

³⁴Għax x’wiċċ għandi nitla’ għand missieri u ż-żagħżuġh ma jkunx miegħi? Jalla ma narax jien l-għali li jista’ jilħaq lil missieri!”

Ġenesi 45

Ġużeppi jurihom min hu

¹U Ġużeppi ma felaħx iżomm iżjed quddiem dawk li kienu madwaru, u għajjat: “Oħorġu l kulhadd minn quddiem.” U ma kien hemm ħadd hdejh, meta Ġużeppi wera ruħu lil ħutu.

²U hu għajjat u beka. U semgħuh l-Egizzjani u semgħuh ukoll in-nies kollha ta’ dar il-Fargħun.

³U Ġużeppi qal lil ħutu: “Jiena Ġużeppi! Għadu ħaj missieri?” U ħutu ma felħux iwegħuh, għax baqgħu mibluġhin quddiemu.

⁴U Ġużeppi qal lil ħutu: “Ersqu lejja,” u huma resqu lejh u hu qalilhom: “Jiena Ġużeppi, ħukom li intom begħtuni għall-Egittu.

⁵U issa la tagħlux u la tinkeddux għax begħtuni għal hawn, għax biex tibqgħu ħajjin intom Alla bagħatni hawn qabilkom.

⁶Sentejn ilu jaħkem il-ġuħ fuq l-art, u għad fadal ħames snin oħra, u ma jkunx hemm u la ħrit u lanqas ħsad.

⁷U Alla bagħatni qabilkom biex inħallikom fdal fuq l-art, u jzomm ħaj bikom kotra kbira ta’ meħlusin.

⁸Mela, mhux intom bğhattuni hawn, imma Alla, u hu għamel minni missier il-Fargħun, sid daru kollha, u gvernatur fuq l-art kollha tal-Egittu.

⁹Fittxu itilgħu għand missieri, u għidulu: ‘Dan jgħid ibnek Ġużeppi: ‘Alla għamilni sid fuq l-Egittu kollu. Inżel hdejja, u la titnikkirx.

¹⁰U tgħammar f’art Gosen u tkun qribi, int u wliedek, u wlied uliedek bl-imrieħel u l-baqar tiegħek u b’kulma għandek.

¹¹U hekk jien naħsiblek għal kollox, għax għad fadal ħames snin oħra ta’ ġuħ, biex ma tiftaqarx int, darek u kulma għandek.’

¹²Araw, qegħdin jaraw għajnejkom u għajnejn Benjamin, li fommi qiegħed ikellimkom.

- 13**U għarrfu lil missieri bil-kobor tiegħi fl-Egittu u b'kulma rajtu, u fittxu nizzlu lil missieri hawnhekk.' ”
- 14**U nxeħet fuq għonq Benjamin u beka; u beka Benjamin mgħannaq miegħu.
- 15**Bies lil ħutu kollha, u beka fuqhom. U wara dan kollu ħutu bdew jirkellmu miegħu.
- 16**U nstemgħet l-aħbar f'dar il-Fargħun u bdew jgħidu: “Ġew ħut Ġuzeppi.” U ferħu l-Fargħun u n-nies ta' madwaru.
- 17**U l-Fargħun qal lil Ġuzeppi: “Għid lil ħutek: ‘Aghmlu hekk: għabbu l-bhejjem tagħkom, u itilqu u morru fl-art ta' Kangħan.
- 18**U aqbdu lil missierkom u lil djarkom u ejjew ħdejja, u jien nagħtikom il-ġid tal-art tal-Egittu u intom tieklu mill-aħjar frott tal-art.’
- 19**U int ordnalhom ukoll: ‘Dan aghmlu: ħudu magħkom mill-art tal-Egittu karrijiet għat-tfal u n-nisa tagħkom, u ġibu 'l missierkom u ejjew.
- 20**U la tagħlux għal ħwejjigkom, għax il-ġid tal-Egittu kollu huwa tagħkom.’ ”
- 21**U wlied Izrael għamlu hekk. U Ġuzeppi tahom karrijiet, skont l-ordni tal-Fargħun, u ikel għat-triq.
- 22**Tahom ukoll tibdila ħwejjeg għal kull wieħed, imma lil Benjamin tah tliet mitt biċċa tal-fidda u ħames tibdiliet ħwejjeg.
- 23**U lil missieru bagħatlu dawn il-ħwejjeg: għaxart iħmir mgħobbija bil-ġid tal-Egittu, u għaxart iħmir mgħobbija bil-qamħ, ħobż u ikel għat-triq.
- 24**Imbagħad bagħat lil ħutu, u huma u sejr in qalilhom: “Issa toqogħdux titlewmu fit-triq.”
- 25**Hekk telgħu mill-Egittu, u ġew f'art Kangħan għand Ġakobb missierhom.
- 26**U tawh l-aħbar u qalulu: “Ġuzeppi għadu ħaj! Saħansitra hu l-kmand tal-art kollha tal-Egittu!” Imma qalbu baqgħet bierda, għax ma emminhomx.
- 27**U qalulu kulma kien qalilhom Ġuzeppi, u meta ra l-karrijiet kollha li kien bagħat Ġuzeppi biex irikkbuh fuqhom, ħa r-ruħ Ġakobb missierhom.
- 28**U Izrael qal: “Biżżejjed! Ibni Ġuzeppi għadu ħaj! Ħa mmur narah qabel ma mmut!”

Ġenesi 46

Ġakobb imur l-Egittu

- 1**U Izrael telaq b'kulma kellu u ġie Birsaba, u hemm offra sagrificċji lil Alla ta' missieru Izakk.

²U Alla kellew lil Izrael f'dehra billejl u qallu: "Ġakobb, Ġakobb," u hu wiegeb: "Hawn jien!"

³U wiegħbu: "Jiena Alla, Alla ta' missierek. La tibżax tinżel l-Egittu, għax hemm għad nagħmlek ġens kbir.

⁴Jien ninżel miegħek l-Egittu, u jien għad intellgħek minn hemm, u id Ġużeppe għad tagħlaqlek għajnejk."

⁵U Ġakobb telaq minn Birsaba; u wlied Izrael rikkbu lil Ġakobb missierhom, u ż-żgħar tagħhom, u n-nisa tagħhom fuq il-karrijiet li kien bagħtilhom il-Fargħun biex iġorruh.

⁶U ħadu magħhom l-imrieħel u l-ġid li rnexxielhom iħasslu fl-art ta' Kangħan, u waslu l-Egittu, Ġakobb u miegħu n-nisel kollu tiegħu:

⁷uliedu u wlied uliedu miegħu, bnietu u bniet uliedu, u nislu kollu ġieb miegħu l-Egittu.

In-nisel ta' Ġakobb

⁸U dawn huma l-ismijiet ta' wlied Izrael, li ġew l-Egittu, Ġakobb u wliedu: Il-kbir ta' Ġakobb, Ruben,

⁹u wlied Ruben: Hanok, Pallu, Hesron u Karmi.

¹⁰Ulied Simgħon: Ġemuwel, Ġamin, Oħad, Ġakin, Soħar, Sawl bin il-Kangħanija.

¹¹Ulied Levi: Gersun, Keħat u Merari.

¹²Ulied Ġuda: Għer, Onan, Sela, Perez, Żeraħ (Għer u Onan kienu mietu fl-art ta' Kangħan). Ulied Perez kienu Hesron u Hamul.

¹³Ulied Issakar: Tola, Puwa, Ġob u Simron.

¹⁴Ulied Żebulun: Seređ, Elon, u Ġaħlijel.

¹⁵Dawn kienu wlied Lija, li wildet lil Ġakobb f'Fiddien-aram, u bintu Dina. B'kollox uliedu, subien u bniet, kienu tlieta u tletin.

¹⁶U wlied Gad: Sifijun, Haggi, Suni, Esbon, Għeri, Arodi u Areli.

¹⁷Ulied Aser: Imna, Iswa, Iswi, Berigħa, u oħthom Xeraħ. Ulied Berigħa kienu: Heber u Malkijel.

¹⁸Dawn kienu wlied Żilfa, li Laban kien ta' lil bintu Lija; hi wildet lil dawn lil Ġakobb, sittax-il ruħ.

¹⁹Ulied Rakel, mart Ġakobb: Ġużeppe u Benjamin.

²⁰Lil Ġużeppe tweldulu tfal fl-art tal-Egittu, wildithomlu Asenat, bint Putifera, il-qassis ta' On, u kienu Manassi u Efrajm.

²¹Uljed Benjamin: Bela, Beker, Asbel, Gera, Nagħman, Eħi, Ros, Muffim, Huffim u Ard.

²²Dawn uljed Rakel, li twieldu lil Ġakobb, b'kollox erbatax-il ruħ.

²³Uljed Dan: Husin.

²⁴Uljed Naftali: Ġaħsel, Guni, Ġeser u Sillem.

²⁵Dawn huma wlied Bilħa, li Laban kien ta lil bintu Rakel, li b'kollox wildet lil Ġakobb seba' wlied.

²⁶Dawk kollha li marru l-Egittu ma' Ġakobb, li ħargu minn ġewwenih, minbarra n-nisa ta' wlied Ġakobb, b'kollox sitta u sittin ruħ.

²⁷Uljed Ġużepi li twildulu l-Egittu kienu tnejn. B'kollox nies Ġakobb, li ġew l-Egittu, kienu sebgħin ruħ.

Uljed Izrael fl-Egittu

²⁸U Ġakobb baġħat lil Ġuda qablu għand Ġużepi, biex jiltaqa' miegħu f'Gosen; u huma ġew fl-art ta' Gosen.

²⁹U Ġużepi rama l-karru tiegħu u mar jiltaqa' ma' Izrael, missieru, f'Gosen. Malli deher quddiemu nxeħet fuq għonqu u baqa' għal ħafna żmien mgħannaq miegħu u jibki.

³⁰U Izrael qal lil Ġużepi: "Ha mmut issa li rajt 'il wiċċek, issa li naf li għadek ħaj."

³¹U Ġużepi qal lil ħutu u lid-dar ta' missieru: "Ha mmur u nagħti l-aħbar lill-Fargħun, u ngħidlu, 'Huti u dar missieri, li kien fl-art ta' Kangħan, ġew għandi.

³²Dawn in-nies huma rgħajja, għax huma nies tal-imrieħel, u ġiebu magħhom l-imrieħel u l-baqar tagħhom, u kulma għandhom.'

³³U meta l-Fargħun isejħilkom u jistaqsikom x'tagħmlu,

³⁴għidulu: 'Nies tal-imrieħel il-qaddejja tiegħek minn ċkunitna s'issa, aħna u missirijietna,' biex tibqgħu tgħammru fl-art ta' Gosen, għax l-Egizzjani jistmerru r-rgħajja kollha tal-imrieħel."

Ġenesi 47

¹U Ġużepi mar jagħti l-aħbar lill-Fargħun u qallu: "Missieri u ħuti ġew mill-art ta' Kangħan bl-imrieħel u bil-baqar tagħhom u b'kulma għandhom: ġew mill-art ta' Kangħan, u hawn huma fl-art ta' Gosen."

²U qabad ħamsa minn ħutu u ressaqhom quddiem il-Fargħun.

³U l-Fargħun staqsa lill-aħwa: "X'tagħmlu?" U huma wiegħbu lill-Fargħun: "Rgħajja tal-imrieħel il-qaddejja tiegħek, sew aħna sew missirijietna."

⁴U ssuktaw jgħidu lill-Fargħun: “Aħna ġejna ngħammru f’din l-art, għax ma hemmx merġha għall-imrieħel tal-qaddejja tiegħek, għax għafas il-ġuħ fuq l-art ta’ Kangħan, u issa ħa jgħammru l-qaddejja tiegħek fl-art ta’ Gosen.”

⁵U l-Fargħun kellew lil Ġużepi u qallu: “Missieriek u ħutek ġew għandek.

⁶L-art tal-Eġittu quddiemek, qiegħed lil missieriek u ’l ħutek fl-aħjar naħa tal-pajjiż, ħa jgħammru fl-art ta’ Gosen, u jekk taf b’xi nies ta’ ħila fosthom, aġmilmhom kapijiet tal-imrieħel tiegħi.”

⁷U Ġużepi ħa ’l missieru, u ressqu quddiem il-Fargħun, u bierek Ġakobb lill-Fargħun.

⁸U l-Fargħun staqsa lil Ġakobb: “Xi kemm jgħoddu sninek?”

⁹U Ġakobb wieġeb lill-Fargħun: “L-għadd ta’ snin li ilni niġġerra huwa ta’ mija u tletin sena. Ftit u ħżiena kienu jiemi u snin ħajti; u għad ma laħqux il-jiem u s-snin ta’ ħajjet missirijiet kemm damu jigġerrew.”

¹⁰U Ġakobb bierek lill-Fargħun u ħareġ minn quddiem il-Fargħun.

¹¹U Ġużepi qiegħed lil missieru u lil ħutu, u tahom oqsma fl-art tal-Eġittu, fl-aħjar tal-pajjiż, fl-art ta’ Raġmses, kif kien ordna l-Fargħun.

¹²U Ġużepi kien jagħti l-ikel lil missieru u lil ħutu u d-dar kollha ta’ missieru, skont l-għadd tat-tfal.

L-amministrazzjoni ta’ Ġużepi

¹³U ma kienx hemm ħobż fl-art kollha, għax il-ġuħ kien qiegħed jagħfas sewwa; u l-art tal-Eġittu u l-art ta’ Kangħan kienu għodhom intemmu bil-ġuħ.

¹⁴U Ġużepi ġabar il-flus kollha li kienu jinsabu fl-Eġittu u fl-art ta’ Kangħan għall-qamħ kollu li kienu jixtru, u ġiebhom fid-dar tal-Fargħun.

¹⁵U ntemmu l-flus mill-art tal-Eġittu u mill-art ta’ Kangħan, u n-nies kollha tal-Eġittu kienu jmorru għand Ġużepi u jgħidulu: “Aġtina l-ħobż! Għala għandna mmutu quddiemek, la darba l-flus spiċċaw!”

¹⁶U Ġużepi kien iwieġeb: “Jekk fluskom spiċċawkom ġibu l-imrieħel tagħkom, u nagħtikom fuqhom.”

¹⁷U huma ġiebu l-imrieħel għand Ġużepi, u hu kien jagħtihom il-ħobż flok iż-żwiemel u l-imrieħel tan-nagħaġ, u flok l-imrieħel tal-baqar u l-ħmir, u b’hekk f’dik is-sena qassmilhom il-ħobż b’kemm kienu jiswew il-bhejjem tagħhom kollha.

¹⁸U ntemmet l-ewwel sena u reġġu ġew għandu t-tieni sena u qalulu: “Ma nistgħux naħbu lil sidi, li l-flus intemmu u l-imrieħel u l-bhejjem għand sidna; ma fadlilniex għal sidna ħlief ġisimna u artijietna.

¹⁹Għala għandna mmutu quddiem għajnejk, aħna u r-raba' tagħna. Ixtrina, lilna u r-raba' tagħna, bil-ħobż, u nkunu aħna u r-raba' tagħna lsiera tal-Fargħun. Aġtina ż-żerriegħa biex ngħixu u ma mmutux; u r-raba' ma jsirx ħerba."

²⁰Hekk Ġuzeppi xtara r-raba' kollu tal-Egittu għall-Fargħun; għax l-Egizzjani kull wiehed biegh l-għalqa tiegħu, għax kien għafas fuqhom il-ġuħ, u hekk l-art saret kollha tal-Fargħun.

²¹U 'l poplu għamlu lsir fl-ibliet minn tarf għal ieħor tal-Egittu.

²²Imma l-art tal-qassisin ma xtrahix; għax il-qassisin kellhom sehem mingħand il-Fargħun, u kienu jieklu sehemhom, li kien jagħtihom il-Fargħun; għalhekk ma bigħux ir-raba' tagħhom.

²³U Ġuzeppi qal lill-poplu: "Araw jien xtrajt illum lilkom u r-raba' tagħkom f'isem il-Fargħun; issa nagħtikom iż-żerriegħa u iżirgħu r-raba'.

²⁴Fi żmien il-ħsad imbagħad tagħtu mill-ħamsa waħda lill-Fargħun u l-erba' qasmiet l-oħra jibqgħu għalikom, biex ikollkom x'tizirgħu fir-raba' u x'tieklu intom u min għandkom id-dar magħkom u t-tfal tagħkom."

²⁵U huma wegħbu: "Int ħejtna! Ha nsibu ħniena f'għajnejn sidna, u nkunu lsiera tal-Fargħun."

²⁶Hekk Ġuzeppi għamilha liġi li għadha sal-lum, fuq ir-raba' tal-Egittu, li jagħtu mill-ħamsa waħda lill-Fargħun. Imma l-art biss tal-qassisin ma waqgħetx f'idejn il-Fargħun.

Il-wegħda ta' Ġuzeppi

²⁷U Izrael kien jgħammar fl-Egittu fl-art ta' Gosen, u hemm kisbu l-ġid fiha, kotru u żdiedu ħafna.

²⁸U Ġakobb kien ilu sbatax-il sena fl-art tal-Egittu; u hekk għomor Ġakobb kien laħaq il-mija u sebgħa u erbgħin sena.

²⁹U meta wasal iż-żmien biex Izrael imut, sejjaħ lil ibnu Ġuzeppi u qallu: "Jekk jien sibt grazzja f'għajnejk qiegħed idek taħt kuxxtejja, u aħlifli li tagħmel ħniena miegħi u żżomm kelmtek; la tidfinnix fl-Egittu.

³⁰Meta jien nistrieħ ma' missirijeti, ħudni 'l barra mill-Egittu u idfinni f'qabarhom." U hu wiegħbu: "Jien nagħmel skont kelmtek."

³¹U hu qallu: "Aħlifli." U ħaliflu. U Izrael intelaq fuq ras is-sodda.

Ġenesi 48

L-aħħar xewqa ta' Ġakobb

- ¹U wara dawn il-ġrajja qalu lil Ġużeppi: “Ara, missierek marid.” U ħa miegħu liż-żewġ uliedu, Manassi u Efrajm.
- ²U ħabbru lil Ġakobb u qalulu: “Ara, ġie għandek ibnek Ġużeppi.” U Izrael għamel hiltu u qam bilqiegħda fuq is-sodda.
- ³U Ġakobb qal lil Ġużeppi: “El-Xaddaj deherli f’Luż fl-art ta’ Kangħan u berikni
- ⁴u qalli: ‘Arani, jien se nagħtik nisel u nkattrek u nagħmel minnek ġemgħa ta’ ġnus, u nagħti din l-art lil nislek warajk b’wirt għal dejjem.’
- ⁵U issa ż-żewġ uliedek li twildulek fl-art tal-Egittu qabel ma ġejt jien għandek fl-Egittu, huma tiegħi: Efrajm u Manassi jkunu tiegħi bħal Ruben u Simgħon.
- ⁶Imma dawk li wlidt warajhom ikunu tiegħek; u jissejġu b’isem ħuthom fil-qasam tal-wirt.
- ⁷Meta jien kont ġej mill-Fiddien mititli Rakel fl-art ta’ Kangħan fit-triq, meta kien għad fadal biċċa art sewwa biex nasal Efrata, u dfintha hemm fit-triq ta’ Efrata, li hi Betlehem.”
- ⁸U Izrael ra ż-żewġ itfal ta’ Ġużeppi u staqsieh: “Min huma dawn?”
- ⁹U Ġużeppi wieġeb lil Ġakobb: “Dawn huma wliedi li tani Alla hawnhekk.” U qallu: “Ressaqhom lejja biex inberikhom.”
- ¹⁰U għajnejn Izrael kienu tqalu bix-xjuħija, u ma kienx jista’ jara. Ressaqhomlu lejħ Ġużeppi, u hu bieshom u għannaqhom.
- ¹¹U Izrael qal lil Ġużeppi: “Ma kontx nistenna li għad nara ’l wiċċek, u, ara, issa Alla wrieni lil uliedek ukoll.”
- ¹²U Ġużeppi ħariġhom minn bejn irkupptejn missieru, u niżel wiċċu fl-art.
- ¹³Imbagħad Ġużeppi ħadhom it-tnejn: lil Efrajm b’idu l-leminija lejn in-naħa tax-xellug ta’ Izrael, u lil Manassi bix-xellugija lejn in-naħa tal-lemin ta’ Izrael, u ressaqhomlu lejħ.
- ¹⁴U Izrael medd idu l-leminija u qegħedha fuq ras Efrajm, iż-żgħir, u x-xellugija qegħedha fuq ras Manassi, b’idejħ imsallbin, għax Manassi kien il-kbir,
- ¹⁵u bierek lil Ġużeppi u qallu: “Alla li mxew quddiemu missirijeti, Abraham u Izakk; Alla, ir-ragħaj tiegħi, sa minn tnissili sal-lum;
- ¹⁶l-anglu li salvani minn kull għawġ, ibierek ’il dawn iż-żgħażaġħ, u jsejġu fuqhom ismi, u isem missirijeti, Abraham u Izakk, u jitkattru bil-bosta fl-art.”
- ¹⁷U Ġużeppi ra li missieru kien qiegħed idu l-leminija fuq ras Efrajm u ma għoġbitux; u qabad id missieru biex iwarrabha minn fuq ras Efrajm għal fuq ras Manassi.

18U Ġużeppi qal lil missieru: “Mhux hekk missier! Dan hu l-kbir, qiegħed il-leminija tiegħek fuq rasu.”

19Imma missieru ma riedx u qallu: “Naf, ibni, imma naf ukoll li għad ikun ġens, u jkun kbir ukoll. Naf ukoll li huħ iż-żgħir għad ikun akbar minnu, u n-nisel tiegħu jkun milja ta’ ġnus.”

20U berikhom dak in-nhar u qalilhom: “Bik Izrael għad ibierek u jgħid: ‘Jagħmlek Alla bħal Efrajm u Manassi.’ ” U qiegħed lil Efrajm qabel Manassi.

21U Izrael qal lil Ġużeppi: “Ara jien se mmut, imma Alla jkun magħkom u jreggagħkom lura lejn art missirijietkom.

22U jien nagħtik xaqliba ta’ muntanja aktar minn ħutek, li jien kont ħadt minn idejn l-Amurrin bix-xabla u l-qaws tiegħi.”

Ġenesi 49

L-aħħar barka ta’ Ġakobb

1U Ġakobb sejjah lil uliedu u qalilhom: “Ingabru hdejja ha nħabbrilkom x’għandu jġri fl-aħħar jiem:

2Ingabru u isimgħu, ulied Ġakobb, agħtu widen lil Izrael missierkom.

3Ruben, int il-kbir tiegħi, il-qawwa tiegħi u l-bikri ta’ rguliti, l-ogħla fil-ġieħ, u l-ogħla fil-qawwa.

4Imbaqbaq bħall-ilma, ma togħliex fil-ġieħ. Għax int tlajt fuq friex missierek, biex kasbart is-sodda ta’ martu.

5Simgħon u Levi aħwa, għodod il-vjolenza sjufhom.

6Qalbi ma tagħtinix għal laqgħathom, u ġieħi ma nsibux f’ġemgħathom. Għax f’għadabhom qatlu n-nies, u b’kapriċċ qatgħu għerq il-barri.

7Miħħut għadabhom għax qalil; miħħuta l-kefrija ta’ qillthom. Inqassamhom f’Ġakobb, u nxerridhom fost Izrael.

8Ġuda, int lilek ifaħħruk ħutek. Idek fuq ras l-għedewwa tiegħek; u quddiemek imilu wlied missierek.

9Int ferħ ta’ ljun, O Ġuda, inti ibni mill-priża tiela’. Bħal iljun imkennen, mimdud bħal mart l-iljun. Min se jqajmek?

10Ix-xettru minn id Ġuda ma jitneħħiex; u l-ħatar minn bejn riglejħ, sakemm iġibulu l-ħaraġ, u minnu l-ġnus jisimgħu.

11Jorbot mad-dielja l-felu tiegħu, u wild il-ħmara maż-żargun. Jaħsel fl-inbid ħwejġu, u lbiesu f’demm il-għeneb.

- ¹²Bl-inbid ħomor għajnejh, u snien u bojod bil-ħalib.
- ¹³Żebulun jgħammar f'xatt l-ibħra, f'xatt l-iġfien jinsab, b'genbu ma' Sidon.
- ¹⁴Issakar ħmar imghaddam, mimdud qalb l-imqawel.
- ¹⁵Ra l-post tajjeb għall-mistrieħ, u l-art sabiħa. Għat-tagħbija niżżel spallejh, u sar ilsir tax-xogħol bilfors.
- ¹⁶Dan jagħmel ħaqq minn niesu, bħal wieħed mit-tribujiet ta' Izrael.
- ¹⁷Dan bħal serp fit-triq, bħal lifgħa fil-mogħdija, jigdem għarqub iż-ziemel, u r-rikkieb jinqaleb lura.
- ¹⁸Helsienek nistenna, O Mulej.
- ¹⁹Gad, il-qtajja' jaħbtu għalik, imma int taħbat għal għarqubhom.
- ²⁰Aser, ħobżu bnin, u ħlewwiet is-slaten jagħti.
- ²¹Naftali għażziela ħielsa, li tagħti għmiel ta' frieħ.
- ²²Ġużepi fergħa ta' siġra għammiela, fergħa ta' siġra għammiela ħdejn għajn, il-friegħi jiżżarġnu fuq il-ħajt.
- ²³Qamu għalih u waddbulu l-vleġeġ, u ħarbtuh l-arcieri.
- ²⁴Imma l-qaws tiegħu baqa' sod, u ħeffu dirgħajh u idejh, bis-saħħa tal-Qawwi ta' Ġakobb, bl-isem tar-Ragħaj u l-Blata ta' Izrael.
- ²⁵B'Alla ta' missieriek,
- jalla jghinek, b'Xaddaj,
- jalla jbierkek. B'barkiet mill-għoli tas-smewwiet, b'barkiet l-ilmijiet mifruxa taħt l-art, b'barkiet is-sider u l-guf,
- ²⁶b'barkiet tal-qmuħ u ż-żahar, b'barkiet l-iġbla tal-qedem. L-għaxqiet tal-għoljiet tal-qedem, ħa jkunu fuq ras Ġużepi, fuq il-qorriegħa tal-magħżul fost ħutu.
- ²⁷Benjamin lupu tal-ħatfa, filgħodu jiekol il-qabda, u filgħaxija jqassam il-priża."
- ²⁸Dawn huma t-tribujiet kollha ta' Izrael, tnax b'kollox, u dan hu l-kliem li qalilhom missierhom hu u jberikhom; u 'l kull wieħed bierku b'barka għalih.

Il-mewt ta' Ġakobb

- ²⁹Imbagħad widdibhom u qalilhom: "Jiena sa ningabar ma' niesi. Idfnuni ma' missirijieti, fl-għar li hemm fl-għalqa ta' Għefron il-Hitti;
- ³⁰fl-għar li hemm fl-għalqa ta' Makfela biswit Mamri fl-art ta' Kangħan, li Abraham kien xtara mingħand Għefron il-Hitti, b'qabar tiegħu.

³¹Hemm difnu lil Abraham u 'l Sara martu; hemm difnu lil Izakk u 'l Rebekka martu, u hemmhekk jien dfint lil Lija.

³²Mingħand ulied il-Ħittin inxtrat din l-għalqa bl-għar li hemm fiha.”

³³Meta Ġakobb temm iwiddeb lil uliedu, għabar riġlejh fil-friex, ta l-aħħar nifs, u ngabar ma' niesu.

Ġenesi 50

Id-difna ta' Ġakobb

¹U Ġużeppi ntxtehet fuq wiċċ missieru, beka fuqu u biesu.

²U Ġużeppi ordna lit-tobba qaddejja tiegħu jibbalzmaw lil missieru. U t-tobba bbalzmaw lil Izrael.

³Damu erbgħin jum shiħ, għax daqshekk żmien kien jieħu l-ibbalzmar. U l-Egizzjani damu jibkuh sebgħin jum.

⁴U meta ntemm żmien il-vistu, Ġużeppi mar kellem lid-dar tal-Fargħun u qalilhom: “Jekk sibt ħniena f'għajnejkom kellmu lill-Fargħun f'widnejh u għidulu:

⁵“Missieri gāgħalni naħlef u qalli: ‘Ara jien se mmut! F'qabri li jien ħaffirt għalija fl-art ta' Kangħan, hemmhekk idfinni.’ Mela issa ħa nitla' hemm u nidfen lil missieri, u nerga' lura.”

⁶U l-Fargħun wiegeb: “Itla' u idfen lil missierek kif gāgħlek taħlef.”

⁷U Ġużeppi tala' jidfen lil missieru u telgħu miegħu l-qaddejja kollha tal-Fargħun; l-anzjani kollha tal-art tal-Egittu,

⁸u d-dar kollha ta' Ġużeppi, u ħutu u dar missierhom. Hallelw biss fl-art ta' Gosen it-tfal, l-imrieħel u l-baqar tagħhom.

⁹U miegħu telgħu wkoll il-karrijiet u r-rikkieba, u kienet qatgħa tassew kbira!

¹⁰U waslu sal-qiegħa ta' Atad, li hemm 'l hemm mill-Ġordan, u hemmhekk bdew biki kbir u tassew qawwi, u għamel vistu ta' sebat ijiem.

¹¹U l-Kangħanin li kienu jgħammru fl-art fil-pajjiż raw il-vistu fil-qiegħa ta' Atad u qalu: “Dan il-vistu kbir tal-Egizzjani.” Għalhekk semmew il-post Abel-misrajm, li hemm in-naħa l-oħra tal-Ġordan.

¹²Imbagħad uliedu għamlulu kif kien ordnalhom:

¹³tellgħuh fl-art ta' Kangħan u difnuh f'għar li hemm fl-għalqa ta' Makfela, li kien xtara Abraham flimkien mal-għalqa mingħand Għefron il-Hitti, biswit Mamri biex ikollu qabar.

14 U Ġużeppi wara li difen lil missieru raġa' lura lejn l-Eġittu, hu u ħutu u kull min kien tala' miegħu biex jidfen lil missieru.

15 U ħut Ġużeppi bdew jibżgħu għax kien miet missierhom u bdew jgħidu: "Min jaf jekk jibdiex jobghodna Ġużeppi, u jroddilna d-deni kollu li għamilnielu."

16 Għalhekk bagħtu jgħidu lil Ġużeppi: "Qabel ma miet missierek ordna u qal:

17 "Dan għidu lil Ġużeppi: Iddew aħfer id-dnub ta' ħutek u ħtijiethom, għax ħsara għamlulek.' U issa, nitolbuk, aħfer id-dnub tal-qaddejja ta' Alla ta' missierek." U Ġużeppi beka huma u jkellmuh.

18 U ħutu ġew u nxeħtu wiċċhom fl-art u qalulu: "Arana, hawn aħna lsiera tiegħek!"

19 U Ġużeppi qalilhom: "La tibżgħux, jaqaw jien flok Alla?"

20 Jekk intom ġibtuli fuqi d-deni, Alla bidlu fil-ġid, biex iżomm ħajja kotra ta' ġnus, bħalma huma llum.

21 U issa la tibżgħux. Jien nagħtikom tieklu, lilkom u lit-tfal tagħkom." Hekk farragħom, u serrħilhom moħħhom u laqtilhom qalbhom.

22 U Ġużeppi kien jgħammar fl-Eġittu, hu u dar missieru. U Ġużeppi kellu mija u għaxar snin.

23 U Ġużeppi ra wlied Efrajm sat-tielet nisel, u wkoll ulied Makir bin Manassi, li twieldu fuq irkupptejn Ġużeppi.

24 U Ġużeppi qal lil ħutu: "Jiena se mmut, u Alla għad iżurkom żgur u jtellagħkom minn din l-art lejn l-art li ħalef lil Abraham, lil Izakk u lil Ġakobb."

25 Imbagħad Ġużeppi ġagħal lil ulied Izrael jaħilfu u qalilhom: "Iva, Alla għad iżurkom żgur u intom ittellgħu għadmi minn hawn."

26 U Ġużeppi miet ta' mija u għaxar snin; ibbalzmawh u qegħduh f'tebut l-Eġittu.

Eżodu

Eżodu 1

Ulied Izrael fl-Egittu

¹Dawn huma l-ismijiet ta' wlied Izrael li ġew l-Egittu ma' Ġakobb, kull wieħed bil-familja tiegħu:

²Ruben, Simgħon, Levi u Ġuda;

³Issakar, Żebulun u Benjamin;

⁴Dan u Naftali, Gad u Aser.

⁵Dawk kollha li tnisslu minn Ġakobb kienu sebgħin ruħ.

⁶Ġużepi kien diġà l-Egittu. Ġużepi u ħutu kollha u dik il-generazzjoni kollha mietu.

⁷Imma wlied Izrael nisslu, żdiedu u kotru, u saru qawwija ħafna u l-art imtliet bihom.

⁸U laħaq sultan ġdid fl-Egittu, li ma kienx jaf lil Ġużepi,

⁹u qal lill-poplu tiegħu: "Araw, il-poplu ta' wlied Izrael kiber ħafna u sar aqwa minna.

¹⁰Ejjew nimxu bil-għaqal miegħu, li ma jikbrix aktar u tqum xi gwerra, jingħaqad mal-għedewwa tagħna, jaħbat għalina, u jitlaq 'il barra mill-pajjiż."

¹¹U għamlu mgħallmin tax-xogħol fuqhom, biex jgħakksuhom b'xogħol iebes. U hekk lill-Fargħun bnewlu l-ibliet tal-imħażen: Pitom u Ragħmses.

¹²Imma aktar ma kienu jgħakksuhom, aktar kienu joktru u jixterdu; u l-Egizzjani bdew jitbeżżgħu minn ulied Izrael;

¹³u ġiegħlu lil ulied Izrael jaħdmu iebes.

¹⁴Imlewlhom ħajjithom bl-imrar u bix-xogħol iebes fit-tafal u l-madam, u bix-xogħol fir-raba'; f'kull xogħol li kienu jqabbduhom, kienu jħaddmuhom bl-aħrax.

L-ordni tal-Fargħun lill-qwiebel

¹⁵Is-sultan tal-Egittu sejjaħ lill-qwiebel Għebrej, waħda jisimha Sifra u l-oħra Pugħa, u qalilhom:

¹⁶"Meta twelldu lin-nisa Għebrej, ħarsu u araw xi tkun it-tarbija; jekk ikun tifel oqtluh, jekk tkun tifla ħalluha tgħix."

¹⁷Il-qwiebel beżgħu minn Alla, u ma għamlux kif qalilhom is-sultan tal-Egittu, imma ħallew is-subien ħajjin.

18 Għalhekk is-sultan tal-Egittu sejjaħ lill-qwiebel u staqsiehom: “Għala għamiltu hekk, u ħallejtu lis-subien ħajjin?”

19 U l-qwiebel wiegħbu lill-Fargħun: “In-nisa Għebrej mhumieħ bħan-nisa Egizzjani; billi huma b’saħħithom ikunu ħelsu qabel ma tasal għandhom il-qabla.”

20 Għalhekk Alla għamel il-ġid mal-qwiebel. U l-poplu baqa’ joktor u jissaħħaħ ħafna.

21 U Alla ta familji lill-qwiebel talli beżgħu minnu.

22 Il-Fargħun imbagħad ordna lin-nies kollha tiegħu, u qalilhom: “Ixhtu fix-xmara s-subien li jitwiellu u ħallu l-bniet kollha jgħixu.”

Eżodu 2

It-twelid ta’ Mosè

1 Kien hemm raġel mit-tribù ta’ Levi, li ħa b’martu lil waħda min-nisel ta’ Levi.

2 Il-mara tqalet u wildet iben; billi rat li kien tifel sabiħ, zammitu moħbi għal tliet xhur.

3 Meta ma setgħetx taħbih aktar, ħadet qoffa tal-papiru, dilkitha bil-qatran u ż-zift, qiegħdet it-tifel fiha, u qegħditha qalb is-simar f’xatt ix-xmara Nil.

4 Oħtu qagħdet ftit ‘il bogħod biex tara x’se jiġrilu.

5 Niżlet bint il-Fargħun biex tgħum fin-Nil, waqt li l-qaddejja tagħha kienu jitlajjaw fuq xatt ix-xmara. Hi lemħet il-qoffa f’nofs is-simar, u bagħtet qaddejja gġibhielha.

6 Malli fethitha, rat it-tarbija; u t-tifel kien qiegħed jibki. Thassritu u qalet: “Dan hu wieħed minn ulied l-Għebrej.”

7 U oħt it-tarbija qalet lil bint il-Fargħun: “Tridx immur insejjaħlek waħda mill-imreddgħa tal-Għebrej biex treddagħlek it-tarbija?”

8 U bint il-Fargħun wiegħbet: “Mur!” U x-xbejba marret u sejħet lil omm it-tarbija.

9 U qaltilha bint il-Fargħun: “Hu ‘l din it-tarbija u reddagħħieli, u jiena nħallsek kemm ikun ħaqkek.” U l-mara ħadet it-tarbija u reddgħetha.

10 Meta t-tifel kiber, ħaditu għand bint il-Fargħun, li kienet tqisu tagħha, u semmietu Mosè, “għax,” qalet, “salvajtu mill-ilma.”

Mosè f’Midjan

11 Darba waħda Mosè, meta kiber, mar ħdejn ħutu u ra x-xogħol iebes tagħhom, u lemaħ lil wieħed Egizzjan isawwat lil wieħed mill-Għebrej ħutu.

- 12** Dar u ħares madwaru, ra li ma kien hemm ħadd, qatel l-Egizzjan, u difnu fir-ramel.
- 13** L-għada raġa' ħareġ u ra żewġt irġiel Għebrej jiġġieldu; u qal lill-ħati: "Għala qieghed taħbat għal sieħbek?"
- 14** U dan wiegħbu: "Min qieghdek kap u mħallef fuqna? Jaqaw trid toqtolni bħalma qtilt l-Egizzjan?" Mosè beza' u qal: "Mela jafu b'din il-ħaġa."
- 15** Malli l-Fargħun sama b'dan, fittex lil Mosè biex joqtlu; imma Mosè ħarab u mar fl-art ta' Midjan. Hemm qagħad bilqieghda ħdejn bir.
- 16** Il-qassis ta' Midjan kellu sebat ibniet; u dawn ġew jimlew l-ilma u mlew il-ħwat biex jisqu l-merħla ta' missierhom.
- 17** Kif waslu r-rġajja warrbuhom, imma Mosè qam u qabeż għalihom u sqielhom il-merħla tagħhom.
- 18** Meta x-xebbiet marru għand missierhom, li kien jismu Regħwel, staqsiehom: "Kemm ġejtu kmieni llum? Għaliex?"
- 19** U huma wegħbuh: "Wieħed Egizzjan ħelisna minn idejn ir-rġajja u mlielna hu wkoll u sqielna n-nagħaġ."
- 20** Missierhom staqsiehom: "Fejn hu? Għaliex ħallejtuh hemm lil dan ir-raġel? Sejħulu biex jiekol biċċa ħobż magħna."
- 21** Mosè għoġbu li joqgħod ma' dak ir-raġel; u dan tah lil bintu Siffora b'martu.
- 22** Din kellha tifel u semmietu Gersum; "għax," qal Mosè, "jien strangier f'art barranija."
- 23** Għadda ż-żmien u miet is-sultan tal-Egittu; u wlied Izrael bdew jitniehdu taħt il-jasar u jgħajtu. L-għajjat tagħhom mill-jasar wasal sa għand Alla.
- 24** U Alla sama' l-krib tagħhom u ftakar fil-patt tiegħu ma' Abraham, ma' Izakk u ma' Ġakobb.
- 25** Alla xeħet ħarstu fuq ulied Izrael u ra f'liema stat kienu.

Eżodu 3

Alla jsejjaħ lil Mosè

- 1** Mosè kien jirgħa l-merħla ta' ħatnu Ġetru, qassis ta' Midjan, u ħa l-merħla 'l hemm fid-deżert, u wasal sa ħdejn Horeb, il-muntanja ta' Alla.
- 2** Hawn deherlu l-anġlu tal-Mulej f'ħuġġieġa nar qalb l-għolliet. Mosè ħares u ra l-għolliet jaqbad bin-nar bla ma jintemm.

- ³Mosè qal: “Ha nersaq u nara din id-dehra tal-għageb għala mhux jinħaraq l-għolliq.”
- ⁴Il-Mulej rah riesaq biex jara, u Alla sejjaħlu minn qalb l-għolliq u qallu: “Mosè, Mosè!” U Mosè wieġeb: “Hawn jien!”
- ⁵U l-Mulej qallu: “La tersaqx ’l hawn. Neħhi l-qorq minn riglejk, għax il-post li inti fuqu hu art qaddisa.”
- ⁶U ssokta jgħidlu: “Jien hu Alla ta’ missierek: Alla ta’ Abraham, Alla ta’ Izakk u Alla ta’ Ġakobb.” Mosè għatta wiċċu, għax beza’ jħares lejn Alla.
- ⁷U l-Mulej qallu: “Jien ħarist u rajt it-tbatija tal-poplu tiegħi fl-Egittu. U jien smajt il-karba tagħhom minħabba fl-argużini tagħhom u għaraft l-uġiġ tagħhom.
- ⁸Issa nżilt biex neħlishom minn idejn l-Egizzjani u biex intellagħhom minn dik l-art u neħodhom f’art tajba u wiesgħa, f’art tnixxi ħalib u għasel, art il-Kangħanin u l-Hittin, l-Amurrin u l-Perizzin, il-Hiwwin u l-Ġebusin.
- ⁹U issa, ara, il-karba ta’ wlied Izrael waslet sa għandi, u rajt ukoll it-tgħakkis li bih qegħdin jgħakksuhom l-Egizzjani.
- ¹⁰Ejja, mela, ħa nibagħtek għand il-Fargħun biex toħroġ lil ulied Izrael, il-poplu tiegħi, mill-Egittu.”
- ¹¹Mosè wieġeb lil Alla: “Min jien biex immur quddiem il-Fargħun u noħroġ lil ulied Izrael mill-Egittu?” U Alla wieġbu:
- ¹²“Jiena nkun miegħek, u dan ikun is-sinjal li jien bgħattek: meta tkun ħriġt il-poplu mill-Egittu, intom tqimu lil Alla fuq din il-muntanja.”

L-Isem ta’ Alla

- ¹³Mosè reġa’ wieġeb: “Ara, jiena mmur għand ulied Izrael u ngħidilhom: ‘Alla ta’ missirijietkom bagħatni għandkom,’ u huma jistaqsuni, ‘X’jismu?’ Jiena xi ngħidilhom?”
- ¹⁴Alla wieġbu: “JIEN LI JIEN.” U komplja jgħidlu: “Hekk għidilhom lil ulied Izrael, ‘JIENA-HU bagħatni għandkom.’ ”
- ¹⁵U Alla komplja jgħidlu: “Hekk għandek tgħidilhom lil ulied Izrael: ‘Jaħweh, Alla ta’ missirijietkom, Alla ta’ Abraham, Alla ta’ Izakk, Alla ta’ Ġakobb, bagħatni għandkom.’ Dan ikun ismi għal dejjem u dan l-isem ifakkarkom fija minn nisel għal nisel.
- ¹⁶Mur u iġbor ix-xjuħ ta’ Izrael u għidilhom: ‘Il-Mulej, Alla ta’ Missirijietkom, Alla ta’ Abraham, Alla ta’ Izakk, Alla ta’ Ġakobb, deherli u qalli: Hsibt fikom u x’qegħdin jagħmlulkom fl-Egittu.
- ¹⁷Jien inwegħedkom li ntellagħkom mit-tbatija tal-Egittu, f’art il-Kangħanin, il-Hittin u l-Amurrin, il-Perizzin, il-Hiwwin u l-Ġebusin, f’art tnixxi ħalib u għasel.’

¹⁸Huma jisimgħu kliemek, u int u x-xjuħ ta' Izrael tmorru għand is-sultan tal-Egittu u tgħidulu: 'Il-Mulej, Alla tal-Għebrej, iltaqa' magħna. U issa, nitolbuk, ħallina nitbiegħdu tlitt ijiem mixi fid-deżert biex hemm noffru sagrafiċċji lill-Mulej Alla tagħna.'

¹⁹Jien naf li s-sultan tal-Egittu ma jhallikomx toħorġu mingħajr ma jkun imġiegħel b'saħħa.

²⁰Għalhekk jiena mmidd idejja u nolqot lill-Egittu bl-għegubijiet li nagħmel fih; wara dan il-Fargħun iħallikom tmorru.

²¹U jien nagħmel mod li dan il-poplu jkollu r-rispett tal-Egizzjani, u meta titilqu ma titilqux b'idejkom vojta,

²²iżda kull mara titlob lill-gāra tagħha, u 'l dik li tgħammar f'darha, ħwejjeġ tal-fidda u deheb, u lbiesi, u intom tlibbsuhom lil uliedkom subien u bniet; u hekk intom tnezzgħu lill-Egizzjani."

Eżodu 4

Mosè u s-setgħa tal-mirakli

¹U Mosè wieġeb: "Ara, ma jemmnunx, u anqas jisimgħu minn kliemi, u jgħidu: 'Il-Mulej ma deherlikx.'

²Il-Mulej wiegħbu: "X'għandek f'idejk?" u Mosè wieġeb: "Hatar."

³U hu qallu: "Ixħtu fl-art." U hu xeħtu fl-art, u sar serp; u Mosè ħarab minnu.

⁴U l-Mulej qal lil Mosè: "Midd idek, u aqbd u minn denbu" - u medd idu u qabdu, u sar ħatar f'idu -

⁵"Sabiex jemmnu li deherlek il-Mulej, Alla ta' missirijiethom, Alla ta' Abraham, Alla ta' Izakk, Alla ta' Ġakobb."

⁶Il-Mulej raġa' qallu: "Daħħal idek f'ħobbok." U hu daħħal idu f'ħobbu; u meta ħariġha sabha mimlija lebra, bajda bħas-silġ.

⁷U Alla qallu: "Erga' daħħal idek f'ħobbok." Għalhekk raġa' daħħal idu f'ħobbu, u meta ħariġha reġgħet għal li kienet bħall-bqija ta' ġismu.

⁸"Jekk ma jemmnux," Alla qallu, "jew ma jagħtux kas tal-ewwel sinjal, jistgħu jemmnu fit-tieni sinjal.

⁹Jekk imbagħad ma jemmnux lanqas dawn iż-żewġ sinjali u lanqas jisimgħu minn kliemek, int ħu ffit mill-ilma tan-Nil u sawbu fuq l-art niexfa; u l-ilma li int tieħu min-Nil isir demm fuq l-art."

¹⁰Iżda Mosè qal lill-Mulej: "Jaħasra, Sidi, ma ninqalax biex nitkellem jien, la qabel u lanqas issa li int kellimt lill-qaddej tiegħek; jien tqil f'fommi u f'isieni."

11 Il-Mulej wiegħbu: “Min għamel fomm il-bniedem? Min għamel l-imbikkem, it-trux, u l-agħma u 'l min jara? M'hux jien, il-Mulej?”

12 Mela issa mur, u jien inkun ma' fommok u ngħallmek x'għandek tgħid.”

13 Imbagħad Mosè wiegħeb: “Jaħasra, Mulej, ibgħat, nitolbok lil xi ħaddieħor!”

14 Il-Mulej xegħel bil-qilla kontra Mosè u qallu: “M'hemmx ħuk Aron, il-Levita? Naf li hu jitkellem tajjeb; u hu joħroġ jiltaqa' miegħek, u kif jarak qalbu timtela bil-ferħ.

15 U int titkellem miegħu u tqegħedlu l-kliem f'fommu, u jien inkun ma' fommok u ma' fommu, u ngħallimkom x'għandkom tagħmlu.

16 Hu jkellem għalik in-nies, ikun għalik ta' fomm, u int tkun għalih ta' Alla.

17 U int tieħu f'idejk dan il-ħatar, li bih tagħmel is-sinjali.”

Mosè jmur lura l-Egittu

18 Mosè raġa' mar għand Ġetru, ħatnu, u qallu: “Hallini mmur għand niesi l-Egittu u nara għadhomx ħajjin.” U Ġetru qal lil Mosè: “Mur bis-sliem.”

19 U l-Mulej qal lil Mosè f'Midjan: “Mur lura l-Egittu; għax in-nies li kienu jfittxulek ħajtek mietu lkoll.”

20 Għalhekk Mosè ħa 'l martu u 'l uliedu, u rikkibhom fuq il-ħmar u raġa' mar lejn l-art tal-Egittu; u ħa f'idu l-ħatar ta' Alla.

21 U l-Mulej qal lil Mosè: “Meta int tmur lura l-Egittu, qis li tagħmel quddiem il-Fargħun il-mirakli li jien tajtek is-setgħa li tagħmel; iżda jien inwebbislu qalbu, u ma jħallix il-poplu jitlaq.

22 U int tgħid lill-Fargħun: ‘Dan jgħid il-Mulej: Izrael hu ibni l-kbir,

23 u jien ngħidlek: Ibgħat lil ibni biex iqimni; jekk int ma tridx tibagħtu, arani, jien sa noqtol 'l ibnek il-kbir.’ ”

24 Fit-triq, meta waqaf għal-lejl, il-Mulej iltaqa' miegħu u ried joqtlu.

25 Imbagħad Siffora ħadet biċċa żnied u ħatnet lil binha biha, u messet riglejn Mosè u qalet: “Għarus id-demmi int għalija!”

26 U l-Mulej telqu. Siffora minħabba ċ-ċirkonċizzjoni qalet: “Għarus id-demmi int.”

27 Il-Mulej qal lil Aron: “Oħroġ fid-deżert biex tiltaqa' ma' Mosè.” U hu ħareġ u ltaqa' miegħu ħdejn il-muntanja ta' Alla u biesu.

28 U Mosè qallu kulma kien qallu l-Mulej li kien bagħtu, u bis-sinjali li kien ordnalju jagħmel.

29 Imbagħad Mosè u Aron marru u ġemgħu x-xjuħ kollha tal-poplu ta' Izrael.

30 U Aron qalilhom il-kliem kollu li l-Mulej kien qal lil Mosè, u għamel is-sinjali quddiem il-poplu.

31 Il-poplu emmen, u meta semgħu li Alla żar il-poplu ta' Izrael u li hu ra t-tbatija tagħhom, baxxew rashom iqimu lil Alla.

Ezodu 5

Mosè u Aron quddiem il-Fargħun

1 Imbagħad Mosè u Aron marru għand il-Fargħun u qalulu: “Hekk jgħid il-Mulej, Alla ta' Izrael: ‘Halli l-poplu tiegħi jitlaq, u jagħmilli festa fid-deżert.’ ”

2 Izda l-Fargħun wiegħeb: “Min hu l-Mulej, biex jien nisma' minn kliemu u nħalli lil Izrael jitlaq? Il-Mulej ma nafx min hu, u 'l Izrael ma nħallihx jitlaq.”

3 U huma wegħbuh: “Alla tal-Għebrej gie quddiemna. Ha mmorru tlitt ijiem mixi fid-deżert u noffru s-sagrificċji lill-Mulej Alla tagħna, li ma jmurx jaħbat għalina bil-pesta jew bis-sejf.”

4 Is-sultan tal-Egittu wegħibhom: “Mosè u Aron, għaliex qegħdin tisfrattaw in-nies minn fuq xogħolhom? Morru fuq xogħolkom.”

5 U l-Fargħun qalilhom ukoll: “Araw, il-poplu ta' din l-art kiber; u intom qegħdin twaqqfuhom mix-xogħol.”

6 Dak in-nhar il-Fargħun ordna lil dawk li jieħdu ħsieb ix-xogħol u 'l dawk ta' fuq il-ħaddiema u qalilhom:

7 “Tagħtux aktar tiben bħal qabel lin-nies biex jagħmlu l-madum; ħa jmorru huma jlaqqtu t-tiben.

8 Izda agħtuhom madum x'jagħmlu daqs kemm kienu jagħmlu qabel, tnaqqsulhom xejn, għax ma għandhomx x'jagħmlu; għalhekk qegħdin jgħajtu u jgħidu: ‘Ha mmorru u noffru s-sagrificċji lil Alla tagħna.’

9 Lil dawn in-nies agħtuhom xogħol iebes ħalli jaħdmu u ma jagħtux widen għal kliem il-gideb.”

10 Għalhekk l-argużini u dawk ta' fuq il-ħaddiema marru u qalulhom: “Hekk qal il-Fargħun: ‘Ma nagħtikomx aktar tiben.

11 Morru intom u laqqtu t-tiben minn fejn issibuh, izda x-xogħol ma għandu jonqos b'xejn.’ ”

12 U l-poplu xtered mal-art kollha tal-Egittu biex jigbor il-ħuxlief flok it-tiben.

13 U l-argużini kienu jgħidulhom: “Agħmlu x-xogħol li għandkom tagħmlu kull jum, fil-jum tiegħu, bħal meta kellkom it-tiben.”

14U 'l dawk ta' fuq il-ħaddiema minn ulied Izrael, li għamlulhom fuqhom l-argużini tal-Fargħun, kienu jsawtuhom u jgħidulhom: "Għaliex ma temmejtux ix-xogħol tal-madam li kellkom tagħmlu bħas-soltu, la lbieraħ u lanqas illum?"

15U dawk ta' fuq il-ħaddiema minn ulied Izrael marru jilmintaw quddiem il-Fargħun u jgħidulu: "Għaliex qiegħed tagħmel hekk lill-qaddejja tiegħek?"

16Ma jagħtux tiben, lilna l-qaddejja tiegħek, u mbagħad jgħidulna: 'Aghmlu l-madam.' Arahom imbagħad isawtu lill-qaddejja tiegħek. Il-ħtija hi ta' niesek."

17Imma hu wegħibhom: "Intom għazziena, ma għandkomx x'tagħmlu. Għalhekk qegħdin tgħidu: 'Ha mmorru u noffru s-sagrificċji lill-Mulej.'

18Issa fittxu morru aħdmu, tiben ma jagħtukomx, imma x-xogħol tal-madam tridu tagħmluh."

19Dawk ta' fuq il-ħaddiema minn ulied Izrael raw li qegħdin ħazin meta qalulhom: "Ma għandkom bl-ebda mod tnaqqsu mill-madam li għandkom tagħmlu kull jum minn jum għal ieħor."

20Meta ħargu mingħand il-Fargħun iltaqgħu ma' Mosè u Aron jistennewhom u qalulhom:

21"Il-Mulej jixħet għajnejh fuqkom u jagħmel haqq. Minħabba fikom il-Fargħun u l-qaddejja tiegħu ma jistgħux igerrħuna iżjed; tajtuhom xabla f'idejhom biex joqtluna."

Il-kastigi tal-Egittu

22Mosè raġa' għand il-Mulej u qallu: "Sidi, għaliex għamilt id-deni lil dan il-poplu? Għaliex bgħattni?"

23Minn mindu mort inkellem lill-Fargħun f'ismek, lil dan il-poplu għamillu iżjed ħsara u int ma ħlist bl-ebda mod il-poplu tiegħek!"

Eżodu 6

1U l-Mulej wiegħeb lil Mosè: "Issa tara x'nagħmel lill-Fargħun, għax bis-saħħa jkollu jibgħathom, u bis-saħħa jkeccihom 'il barra minn pajjiżu."

2U raġa' kellem lil Mosè u qallu: "Jiena Jaħweh.

3Jien dhert lil Abraham, lil Izakk u lil Ġakobb bħala El-Xaddaj. Imma ismi Jaħweh ma għarrafthulhomx.

4Jien għamilt ukoll il-patt tiegħi magħhom, li nagħtihom l-art ta' Kangħan, l-art fejn kienu jiggerrew fiha bħala barranin.

5U issa wkoll smajt il-krib ta' wlied Izrael, miżmuma b'ilsiera mill-Egizzjani, u ftakart fil-patt tiegħi.

⁶Għalhekk għid lil ulied Izrael: 'Jiena Jahweh, u jien noħroġkom minn taħt il-madmad tal-Egittu u neħliskom mill-jasar tagħkom, u nifdikom bis-saħħa ta' driegħi u nagħmel haqq minnhom b'għemejjel kbar.

⁷Jien naħtarkom u neħodkom biex tkunu l-poplu tiegħi, u jiena nkun Alla tagħkom, u tkunu tafu li jien Jahweh, il-Mulej, Alla tagħkom, li ħeliskom minn taħt il-madmad tal-Egittu.

⁸U nwassalkom fl-art li jien b'idi merfugħa ħlift li nagħtiha lil Abraham, lil Izakk, lil Ġakobb, u li nagħtiha lilkom biex tirtuha. Jien hu Jahweh.' "

⁹U Mosè kellem hekk lil ulied Izrael u ma semgħux minnu minħabba l-qtigħ il-qalb u l-kefrija tal-jasar.

¹⁰Il-Mulej kellem lil Mosè u qallu:

¹¹"Mur kellem lill-Fargħun, sultan tal-Egittu, biex iħalli 'l ulied Izrael jitolqu minn artu."

¹²U Mosè tkellem quddiem il-Mulej u qal: "Ara, ulied Izrael ma semgħux minni, se jisma' minni l-Fargħun, jien li ma għandix xufftejja maħtuna?"

¹³U l-Mulej kellem lil Mosè u 'l Aron dwar ulied Izrael u l-Fargħun, sultan tal-Egittu, u ordnalhom biex joħorġu 'l ulied Izrael mill-art tal-Egittu.

In-nisel ta' Izrael

¹⁴Dawn huma l-kapijiet ta' djar missirijiethom: ulied Ruben, l-iben il-kbir ta' Izrael: Henok u Pallu, Hesron u Karmi; dawn huma l-familji ta' Ruben.

¹⁵Ulied Simgħon: Ġamwel u Ġamin u Aħod, u Ġakin u Soħar, u Sawl bin il-Kangħanija. Dawn huma l-familji ta' Simgħon.

¹⁶U dawn huma l-ismijiet ta' wlied Levi skont in-nisel tagħhom: Gersum u Keħat u Merari; u Levi għex mija u sebgħa u tletin sena.

¹⁷Ulied Gersum: Libni u Semgħi bil-familji tagħhom.

¹⁸U ulied Keħat: Għamram u Ishar u Hebron u Għużżijel. Keħat għex mija u tlieta u tletin sena.

¹⁹Ulied Merari: Maħli u Musi. Dawn huma l-familji ta' Levi skont in-nisel tagħhom.

²⁰Għamram iżzewweġ lil Ġokebed, lil oħt missieru, u wilditlu lil Aron u 'l Mosè. Għamram għex mija u sebgħa u tletin sena.

²¹Ulied Ishar: Korah u Nefeg u Żikri.

²²Ulied Għużżijel: Misael u Elisafan, u Sitri.

²³Aron iżżewweġ lil Elisaba, bint Għamminadab, oħt Naħson, u wilditlu 'l Nadab, 'l Abiħu, 'l Elgħazar, u 'l Itamar.

²⁴Ulied Korah: Assir u Elkana u Abijasaf; dawn huma l-familji tal-Korahin.

²⁵Elgħazar, bin Aron, iżżewweġ lil waħda mill-bniet ta' Putijel, u wilditlu 'l Fineħas. Dawn huma l-kapijiet tal-familji ta' missirijiet il-Leviti, skont il-familji tagħhom.

²⁶Dawn huma Aron u Mosè li l-Mulej qalilhom: "Oħorgu lil ulied Izrael mill-art tal-Egittu bil-qtajja' tagħhom."

²⁷Kienu huma li tkellmu quddiem il-Fargħun, is-sultan tal-Egittu, biex joħorgu lil ulied Izrael mill-Egittu: Mosè u Aron.

²⁸Dakinhar li l-Mulej kellem lil Mosè fl-art tal-Egittu,

²⁹il-Mulej qal lil Mosè: "Jiena Jaħweh: għid lill-Fargħun kulma jien se ngħidlek."

³⁰U Mosè wieġeb quddiem il-Mulej: "Hawn jien, jien m'għandix xufftejja maħtuna, u kif jisma' minni l-Fargħun?"

Ezodu 7

¹U l-Mulej wieġeb lil Mosè: "Arani, jien nagħmlek qisek Alla għall-Fargħun; u Aron ħuk ikun il-profeta tiegħek.

²Int tgħidlu kulma nordnalek jien, u Aron ħuk ikellem lill-Fargħun biex jibgħat lil ulied Izrael minn artu.

³U jien inwebbes qalb il-Fargħun, u għalkemm nagħmel kotra ta' sinjali u mirakli fl-art tal-Egittu,

⁴b'dan kollu l-Fargħun ma jismax minnkum. U mmidd idejja fuq l-Egittu u noħroġ il-qtajja' tal-poplu tiegħi, 'l ulied Izrael, mill-art tal-Egittu, u nagħmel ħaqq minnhom b'kastigi kbar.

⁵U l-Egizzjani mbagħad jagħrfu li jien il-Mulej, meta mmidd idejja fuq l-Egittu, u noħroġ lil ulied Izrael minn go nofshom."

⁶U hekk għamli Mosè u Aron, għamli kif ordnalhom il-Mulej.

⁷U Mosè kellu tmenin sena u Aron tlieta u tmenin meta kellmu lill-Fargħun.

Il-ħatar isir serp

⁸U l-Mulej kellem lil Mosè u 'l Aron u qalilhom:

⁹"Meta l-Fargħun ikellimkom u jgħidilkom: 'Aghmlu xi miraklu', inti għid lil Aron: 'Hu l-ħatar tiegħek, u ixħtu fl-art quddiem il-Fargħun. Dan isir serp.' "

10 U Mosè u Aron marru quddiem il-Fargħun u għamlu hekk kif kien ordnalhom il-Mulej: Aron xeħet il-ħatar tiegħu quddiem il-Fargħun u l-qaddejja tiegħu, u dan sar serp.

11 Imbagħad il-Fargħun sejjaħ l-għorrief u s-saħħara; u huma wkoll, is-saħħara tal-Egittu, għamlu hekk bis-sħarijiet tagħhom.

12 Kull wieħed xeħet il-ħatar tiegħu, u dawn saru sriep. Imma l-ħatar ta' Aron bala' l-oħtra tagħhom.

13 Il-qalb tal-Fargħun twebbset u ma samax minnhom, kif kien qal il-Mulej.

L-ilma jsir demm

14 U l-Mulej qal lil Mosè: “Qalb il-Fargħun twebbset, u ma jridx jitlaq il-poplu.

15 Mur għand il-Fargħun filgħodu, hu u ħiereg lejn ix-xmara, u oqgħod stennieh hdejn ix-xatt biex tkellmu, u ħu f'idejk il-ħatar li kien inbidel f'serp.

16 U int għidlu: ‘Il-Mulej, Alla tal-Għebrej, bagħatni għandek ngħidlek: Itlaq il-poplu tiegħi biex jagħtini qima fid-deżert, u int s'issa ma smajtx. Dan jgħid il-Mulej:

17 ‘B'dan tagħraf li jien il-Mulej: Arani se nagħti b'dan il-ħatar fuq l-ilma tan-Nil u dan isir demm,

18 u jmut il-ħut li hemm fin-Nil, u tinten in-Nil u l-Egizzjani jiddardru jixorbu minnha.’ ”

19 U l-Mulej kellel lil Mosè: “Għid lil Aron: ‘Hu l-ħatar tiegħek u midd idek fuq l-ilmijiet tal-Egittu, fuq ix-xmajjar tagħhom, fuq is-swieqi tagħhom, fuq l-għadajjar u l-gwiebi kollha tal-ilma tagħhom, u dawn isiru demm. U jkun hemm id-demm mal-art kollha tal-Egittu, sew fil-garar tal-għuda sew fil-garar tal-gebel.’ ”

20 U għamlu hekk Mosè u Aron, kif ordnalhom il-Mulej. Aron rafa' idu u ta daqqa fuq l-ilma tan-Nil quddiem il-Fargħun u l-qaddejja tiegħu. U l-ilma kollu li hemm fin-Nil sar demm.

21 U l-ħut li hemm fix-xmara miet, u nitnet in-Nil u l-Egizzjani ma setgħux jixorbu mill-ilma tan-Nil. U kien hemm id-demm mal-art kollha tal-Egittu.

22 U s-saħħara Egizzjani għamlu hekk ukoll bis-sħarijiet tagħhom. U qalb il-Fargħun twebbset u ma tahomx widen, bħalma kien qalilhom il-Mulej.

23 Il-Fargħun dar u raġa' lura f'daru, u fuq dan anqas biss qagħad jaħseb.

24 U l-Egizzjani ħaffru madwar ix-xmara għall-ilma x'jixorbu, għaliex ma setgħux jixorbu mill-ilma tax-xmara.

Iż-zringijiet

25 Għaddew sebat ijiem minn meta l-Mulej ħabat għax-xmara.

²⁶Imbagħad il-Mulej kellem lil Mosè u qallu: “Mur għand il-Fargħun, u għidlu: ‘Dan qal il-Mulej: Ibgħat il-poplu tiegħi biex jagħtini qima.

²⁷U jekk inti ma tridx tibgħathom, arani, jien sa nimlielkom l-art kollha biż-żringijiet.

²⁸Ix-xmara Nil tiżgħed biż-żringijiet, u jitiġħu u jidhlu f’darek, fil-kamra ta’ soddok, fuq friexek, fid-dar tal-qaddejja tiegħek u tal-poplu tiegħek; u fil-fran u fil-lniebi tiegħek.

²⁹Iż-żringijiet jitiġħu għalik, għall-poplu tiegħek u għall-qaddejja tiegħek kollha.’ ”

Eżodu 8

¹Il-Mulej qal lil Mosè: “Għid lil Aron: ‘Midd idek bil-ħatar fuq ix-xmajjar, fuq is-swieqi u fuq l-għadajjar u tella’ ż-żringijiet għal fuq l-art tal-Egittu.’ ”

²Aron medd idu fuq l-ilmijiet tal-Egittu; u tella’ ż-żringijiet u dawn ksew l-art tal-Egittu.

³U s-saħħara bis-sħarijiet tagħhom tellgħu huma wkoll iż-żringijiet għal fuq l-art tal-Egittu.

⁴Imbagħad il-Fargħun sejjah lil Mosè u lil Aron u qalilhom: “Itolbu lill-Mulej inehħi ż-żringijiet minn dari, minn fost il-poplu tiegħi, u jien nibgħat lill-poplu biex joffri s-sagrificċji lill-Mulej.”

⁵U Mosè wiegħeb lill-Fargħun: “Meta jogħgħbok, għidli meta tridni nitlob għalik u għall-qaddejja tiegħek u għall-poplu tiegħek, biex jinqerdu ż-żringijiet minnek u minn darek u mill-qaddejja tiegħek, u jibqgħu biss fin-Nil.”

⁶U l-Fargħun wiegħeb: “Għada.” U Mosè wiegħeb: “Kif għedt isir, biex tkun taf li hadd m’hemm bħall-Mulej, Alla tagħna.

⁷Iż-żringijiet jitbiegħdu minnek, u minn darek, u mill-qaddejja tiegħek, u jibqgħu biss fin-Nil.”

⁸U Mosè u Aron ħargu minn quddiem il-Fargħun; u Mosè għajjat u sejjah lill-Mulej minħabba ż-żringijiet kif kien ftiehem mal-Fargħun.

⁹Il-Mulej għamel kif talbu Mosè u mietu ż-żringijiet fid-djar, fl-irħula u fir-raba’.

¹⁰U gabruhom gods gods, u l-art nitnet.

¹¹Meta l-Fargħun ra li l-art ħadet ir-ruħ qalbu twebbset u ma tahomx widen, kif kien qalilhom il-Mulej.

In-nemus

12U l-Mulej qal lil Mosè: “Għid lil Aron, ‘Hu u midd il-ħatar tiegħek u olqot bih it-trab tal-art u jinbidel f’nemus fl-art kollha tal-Egittu.’ ”

13U għamli hekk; Aron midd idu bil-ħatar u laqat it-trab tal-art u sar nemus fuq in-nies u l-bhejjem, għax it-trab tal-art sar nemus fl-art kollha tal-Egittu.

14U s-saħħara għamli l-istess bis-sħarijiet tagħhom biex johorgu n-nemus mit-trab, iżda ma setgħux. In-nemus kien fuq in-nies u l-bhejjem.

15U s-saħħara qalu lill-Fargħun: “Is-saba’ ta’ Alla dan!”. Iżda qalb il-Fargħun twebbset u ma tahomx widen, bħalma kien qalilhom il-Mulej.

Id-dubbien

16U l-Mulej qal lil Mosè: “Qum filgħodu kmieni u mur quddiem il-Fargħun, ara, hu johrog lejn ix-xmara u inti għidli: ‘Dan jgħid il-Mulej: Ibghat il-poplu tiegħi biex jagħtini qima.’ ”

17Għax jekk ma tibgħatx il-poplu tiegħi, arani, se nibgħatlek id-dubbien, lilek u lill-qaddejja tiegħek u l-poplu tiegħek u fid-djar tiegħek; u jimtlew id-djar tal-Egittu bid-dubbien u wkoll l-art li huma fuqha.

18Dakinhar nifred l-art ta’ Gosen, li fiha qiegħed jgħix il-poplu tiegħi, sabiex hemm ma jkunx hemm dubbien, biex tkun taf li jien il-Mulej f’nofs l-art.

19U jien nagħmel għażla bejn il-poplu tiegħi u bejn il-poplu tiegħek; u dan is-sinjal iseħħ għada.’ ”

20U hekk għamel il-Mulej; u daħlu qtajja’ ta’ dubbien fid-dar tal-Fargħun, fid-djar tal-qaddejja tiegħu, u fl-art kollha tal-Egittu, u tħassret l-art minħabba d-dubbien.

21Il-Fargħun sejjah lil Mosè u l-Aron u qalilhom: “Morru u offru sagrafiċċji lil Alla tagħkom fil-pajjiż.”

22U Mosè wieġeb: “Mhux sewwa li nagħmlu dan, għaliex ma togħgobx lill-Egizzjani li aħna noffru s-sagrafiċċji lill-Mulej, Alla tagħna. U jekk aħna noffru xi haġa quddiemhom, li jistkerrhu l-Egizzjani, ma jħaggruniex?”

23Halli mmorru tlitt ijiem ’il bogħod fid-deżert, u noffru s-sagrafiċċji lill-Mulej, Alla tagħna, kif jgħidilna hu.”

24U l-Fargħun wieġeb: “Jiena se nħallikom tmorru u intom toffru s-sagrafiċċji lill-Mulej, Alla tagħkom, fid-deżert. Biss tmorrux ’il bogħod wisq, u itolbu għalija.”

25U Mosè wieġeb: “Arani, jien ħiereg minn quddiemek u nitlob lill-Mulej għalik biex id-dubbien jitlaq lill-Fargħun u l-qaddejja tiegħu u l-poplu tiegħu, għada stess. Biss il-Fargħun ma għandux ikompli jqarraq bina, billi ma jħallix il-poplu jitlaq u jmur joffri s-sagrafiċċji lill-Mulej.”

²⁶U Mosè ħareġ minn quddiem il-Fargħun u talab lill-Mulej.

²⁷U l-Mulej għamel kulma qallu Mosè, u d-dubbien warrab mingħand il-Fargħun, u l-qaddejja tiegħu, u minn fuq il-poplu; u lanqas waħda ma baqgħet.

²⁸Iżda qalb il-Fargħun reġgħet twebbset din id-darba wkoll, u ma telaqx il-poplu.

Eżodu 9

Il-pesta

¹Il-Mulej kellem lil Mosè: “Mur għand il-Fargħun u għidlu: ‘Hekk jgħid il-Mulej, Alla tal-Għebrej: Itlaq lill-poplu tiegħi ħalli jagħtini qima.

²Għaliex jekk inti ma tridx titlaqhom u tibqa’ żżommhom,

³id il-Mulej tinżel fuqek u ggiblek pesta qalila fuq l-imrieħel tiegħek li hemm fir-raba’, u ż-żwiemel, il-ħmir, l-igmla, il-baqar u n-nagħaġ.

⁴Imma l-Mulej jagħmel għażla bejn l-imrieħel ta’ Izrael u l-imrieħel tal-Egittu, u xejn ma jmut minn dak li hu ta’ wlied Izrael.’ ”

⁵U l-Mulej għażel iż-żmien u qal: “Għada l-Mulej jagħmel dan fl-art.”

⁶U l-għada l-Mulej għamel dan. U mietu l-imrieħel kollha tal-Egittu, u mill-imrieħel ta’ wlied Izrael ma miet ħadd.

⁷U l-Fargħun baqgħat jara; u, ara, ma kienet mietet anqas waħda mill-imrieħel ta’ Izrael. Imma qalb il-Fargħun twebbset, u ma telaqx il-poplu.

L-inafet

⁸U l-Mulej qal lil Mosè u ’l Aron: “Hudu daqs ponn irmied tal-kenur, u ħalli Mosè jtajru lejn is-sema quddiem il-Fargħun,

⁹u jsir għabra għal fuq l-art kollha tal-Egittu, u jgib dbabar li jintefħu fi nfafet fuq in-nies u l-bhejjem kollha fl-art tal-Egittu.”

¹⁰U ħadu l-irmied tal-kenur, u marru quddiem il-Fargħun, u Mosè tajru lejn is-sema; u sar dbabar li jintefħu fi nfafet fuq in-nies u l-bhejjem.

¹¹U s-saħħara ma setgħux jieqfu quddiem Mosè minħabba d-dbabar; għax id-dbabar kienu fuq is-saħħara u fuq l-Egizzjani kollha.

¹²Iżda l-Mulej webbes qalb il-Fargħun, u ma tahomx widen, kif kien qalilhom il-Mulej.

Is-silġ

¹³U l-Mulej qal lil Mosè: “Qum filgħodu kmieni u mur quddiem il-Fargħun u għidlu: ‘Dan jgħid il-Mulej, Alla tal-Għebrej: Itlaq lill-poplu tiegħi biex jagħtini qima.

- 14** Din id-darba nerħi fuqek is-swat tiegħi kollu, fuq il-qaddejja tiegħek, u fuq il-poplu tiegħek kollu, biex tkun taf li mhawnx bħali fl-art kollha.
- 15** Għax kieku s'issa middejt idi, u lqatt lilek u lill-poplu tiegħek bil-pesta, kont tkun digà meqrud mill-art.
- 16** Imma għalhekk jien ħallejtek tghix, biex nurik il-qawwa tiegħi u ismi jixxandar mal-art kollha.
- 17** U int għadek imkabbar mal-poplu tiegħi, u ma tħallihomx jitolqu.
- 18** Hawn issa, arani, se nibgħat għada bħalissa xita ta' silg bil-qliel, li bħalha qatt ma kien hawn fl-Egittu minn mindu twaqqaf sal-lum.
- 19** Għalhekk issa ibgħat u iġbor għall-kenn l-imrieħel u kulma għandek fir-raba', għax ix-xita tas-silg se tilhaq lil kull bniedem u bhima li jkunu barra fir-raba' u ma jingabru id-dar, u jmutu.' ”
- 20** U mbagħad il-qaddejja tal-Fargħun, li kienu jibzghu mill-kelma tal-Mulej, għabru malajr il-qaddejja u l-imrieħel tagħhom fi djarhom.
- 21** Imma dawk li ma tawx widen għall-kelma tal-Mulej, ħallew il-qaddejja u l-imrieħel tagħhom fir-raba'.
- 22** U l-Mulej qal lil Mosè: “Midd idek lejn is-sema u jinzel silg fuq l-art kollha tal-Egittu, fuq in-nies, fuq il-bhejjem u fuq il-ħaxix kollu tar-raba' fl-art tal-Egittu.
- 23** U Mosè għolla l-ħatar tiegħu lejn is-sema u l-Mulej bagħat ragħad u silg, u nar iziġg lejn l-art, u xita ta' silg fuq l-art tal-Egittu.
- 24** Niżel is-silg, in-nar ziġg f'nofs is-silg, kienet tempesta kbira li bħalha qatt ma kien hemm minn mindu l-Egittu sar poplu.
- 25** Is-silg laqat l-art kollha tal-Egittu u ħarbat kulma kien hemm fir-raba', min-nies sal-bhejjem u l-ħaxix kollu tar-raba' u s-siġar kollha tar-raba', kissirhom is-silg.
- 26** Biss fl-art ta' Gosen, fejn kien hemm ulied Izrael, ma kienx hemm silg.
- 27** Il-Fargħun bagħat għal Mosè u Aron, u qalilhom: “Din id-darba għandi htija. Il-Mulej għandu raġun, u jien u l-poplu tiegħi huma l-ħatja.
- 28** Itolbu lill-Mulej, għax kien hawn biżżejjed ragħad ta' Alla u silg; jien nitlaqkom u ma toqogħdux aktar hawn.”
- 29** U Mosè wiegħbu: “Malli noħroġ mill-belt ngħolli idejja lejn il-Mulej; ir-ragħad jieqaf, u s-silg ma jinzilx aktar, biex tkun taf li l-art hi tal-Mulej.
- 30** Izda jien naf li int u l-qaddejja tiegħek għadkom ma tibzghux mill-Mulej Alla.”

³¹Il-kittien u x-xgħir tħarbtu, għaliex ix-xgħir kien bis-sbul u l-kittien kien bl-inwar.

³²Imma l-qamħ u l-ġulbiena ma ġralhom xejn, għax dawn isiru fl-aħħar.

³³Mosè telaq minn quddiem il-Fargħun, u ħareġ mill-belt, u għolla idejh lejn il-Mulej, u waqaf ir-ragħad; u s-silġ u x-xita ma niżlux aktar fuq l-art.

³⁴Malli l-Fargħun ra li x-xita u r-ragħad u s-silġ waqfu, kompla jidneb u webbes qalbu, hu u l-qaddejja tiegħu.

³⁵U qalb il-Fargħun twebbset, u ma telaqx lil ulied Izrael - kif kien qal il-Mulej permezz ta' Mosè.

Eżodu 10

Il-ġradijiet

¹Il-Mulej qal lil Mosè: “Mur għand il-Fargħun, għax jien webbistlu qalbu u qalb il-qaddejja tiegħu, biex nagħmel dawn is-sinjali tiegħi f'nofshom,

²u biex ixxandar u ssamma' f'widnejn ibnek u wlied ibnek li jien qgħadt nitliegħeb bl-Eġizzjani, u s-sinjali li jien għamilt ġo nofshom, sabiex tkun tafu li jien il-Mulej.”

³U Mosè u Aron marru għand il-Fargħun u qalulu: “Dan jgħid il-Mulej, Alla tal-Għebrej: ‘Kem se ddum ma tbaxxi rasek quddiemi? Itlaq lill-poplu tiegħi biex iqimni.

⁴Jekk inti tibqa' ma tridx tibgħat lill-poplu tiegħi, arani, għada ngib il-ġradijiet fl-art ta' pajjiżek.

⁵U huma jiksu wiċċ l-art, u ħadd ma jkun jista' jaraha, u jieklu minn dak li ħallielkom is-silġ, u jieklu kull sigra li tikbrilkom fir-raba'.

⁶U jimlewlek djarek u d-djar tal-qaddejja tiegħek u d-dar ta' kull Eġizzjan; haġa li qatt ma raw missirijietek, u missier missirijietek minn mindu ilkom fuq l-art sal-lum.’ ” U Mosè dawwar wiċċu u ħareġ minn quddiem il-Fargħun.

⁷U l-qaddejja tal-Fargħun qalulu: “Kem se jdum ifixkilna dan il-bniedem? Itlaq l-irġiel ħa jmorru jagħtu qima lill-Mulej Alla tagħhom. Għadek ma fhimtx li l-Egittu se jsir ħerba?”

⁸U Mosè u Aron reġgħu lura għand il-Fargħun u qalilhom: “Morru agħtu qima lill-Mulej tagħkom. Imma min huma dawk li sejrin?”

⁹U Mosè wieġeb: “Aħna sejrin biż-żgħażaġħ u x-xjuħ tagħna, b'uliedna, bis-subien u l-bniet tagħna, bin-nagħaġ u l-baqar tagħna. Għax għalina din hi l-festa tal-Mulej.”

- 10** U hu wegibhom: “Hekk ikun! Daqs kemm hu l-Mulej magħkom, ma nitlaqx lilkom u liż-żgħar tagħkom. Hsieb hażin għandkom f’raskom!
- 11** Mhux hekk, jitolqu biss l-irġiel u jagħtu qima lill-Mulej, għax dan li intom tridu.” U keċcewhom minn quddiem il-Fargħun.
- 12** U l-Mulej qal lil Mosè: “Midd idek fuq l-art tal-Egittu biex jigu l-gradijiet fuq l-art tal-Egittu, u jieklu l-ħaxix kollu tal-art, u kulma ħalla sħiħ is-silġ.”
- 13** U Mosè medd il-ħatar tiegħu fuq l-art tal-Egittu; il-Mulej qajjem riħ mix-Xlokk il-jum u l-lejl kollu, mas-sebħ ir-riħ mix-Xlokk kien ġieb il-gradijiet.
- 14** U l-gradijiet telgħu fuq l-art tal-Egittu, u striegħu fuq ir-raba’ kollu tal-Egittu, kotra kbira ħafna, li bħalha qatt ma kien hemm qabel, u anqas ikun hemm wara.
- 15** U ksew wiċċ l-art kollha. L-art iddallmet bihom, u kielu l-ħaxix kollu tal-art, u l-frott tas-siġar kollha li kien ħalla s-silġ, u ma baqax werqa ħadra mis-siġar u mill-ħaxix tar-raba’ fl-art kollha tal-Egittu.
- 16** Il-Fargħun bagħat malajr għal Mosè u Aron u qalilhom: “Dnibt kontra l-Mulej, Alla tagħkom, u kontra tagħkom.
- 17** U issa aħfruli dnubi għal din id-darba, u itolbu lill-Mulej, Alla tagħkom, li jwarrab minn quddiem din il-qerda.”
- 18** U telqu minn quddiem il-Fargħun u talbu lill-Mulej,
- 19** u l-Mulej qajjem riħ qawwi mill-baħar u rafa’ l-gradijiet, u ġarrhom għal Baħar il-Qasab; u ma baqax grad wieħed fl-art kollha tal-Egittu.
- 20** U webbes il-Mulej qalb il-Fargħun; u dan lil ulied Izrael ma telaqhomx.

Id-dlam

- 21** U l-Mulej qal lil Mosè: “Erfaf idek lejn is-sema, ħa taqa’ dalma fuq l-Egittu, dalma li tmissha b’idejk.”
- 22** U Mosè għolla idu lejn is-sema, u sar dlam ċappa, fl-art kollha tal-Egittu għal tlitt ijiem.
- 23** Ma kinux jaraw wieħed lil ieħor, u ħadd ma qam għal tlitt ijiem sħaħ minħabba d-dlam. U fejn kienu joqogħdu wlied Izrael kien hemm id-dawl.
- 24** U l-Fargħun bagħat għal Mosè u qallu: “Morru agħtu qima lill-Mulej. Biss innagħaġ u l-baqar tagħkom ħalluhom warajkom, ħudu magħkom ’l uliedkom biss.”
- 25** U Mosè wieġeb: “Int ikollok tagħtina wkoll f’idejna vittmi għas-sagrificċji u l-offerti, biex noffruhom lill-Mulej, Alla tagħna.

²⁶L-imrieħel tagħna wkoll għandhom jiġu magħna; ma għandu jibqa' anqas difer wieħed, għax minnhom irridu nieħdu biex nagħtu qima lill-Mulej; u aħna ma nafux biex se nqimu lill-Mulej qabel ma naslu hemm."

²⁷Imma l-Mulej webbes qalb il-Fargħun u ma riedx jitlaqhom.

²⁸U l-Fargħun qallu: "Itlaq minn quddiemi. Qis li ma tigix iżjed tara 'l wiċċi, għax dak in-nhar li tara 'l wiċċi tmut."

²⁹U Mosè wiegeħ: "Kif għedt int. Wiċċek aktar ma narahx."

Eżodu 11

Thabbira tal-aħħar kastig

¹U l-Mulej qal lil Mosè: "Baqagħli kastig ieħor x'ingib fuq il-Fargħun u l-Egittu, u wara dan jibgħatkom minn hawn. U meta jħallikom tmorru, ikeċċikom minn hawn għalkollox.

²Kellem mela lin-nies u għidilhom biex jitolbu, kull raġel mingħand ħabibu, u kull mara mingħand il-ġara, ħwejjeg tad-deheb u ħwejjeg tal-fidda."

³U l-Mulej għamel li l-poplu jsib l-appoġġ tal-Egizzjani. U Mosè wkoll kiber ħafna fl-art tal-Egittu, sew f'għajnejn il-qaddejja tal-Fargħun, sew f'għajnejn il-poplu.

⁴U Mosè qal: "Dan jgħid il-Mulej: Għal xi nofs il-lejl, illejla jien noħroġ f'nofs l-Egizzjani,

⁵u jmut l-iben il-kbir fid-djar tal-Egizzjani, mill-kbir tal-Fargħun bid-dritt għat-tron sal-kbir tal-ilsira, li ddawwar il-miħna; u kull ferħ tal-ewwel tal-bhejjem.

⁶U jkun hemm twerziqa waħda kbira fl-art kollha tal-Egittu, li bħalha la qatt kien hawn, u anqas ikun hawn.

⁷U kontra wlied Izrael lanqas kelb ma jinbaħ, la kontra n-nies u lanqas kontra l-bhejjem; biex tkunu tafu li l-Mulej għamel għazla bejn l-Egizzjani u bejn ulied Izrael.

⁸U dawn il-qaddejja tiegħek kollha jinżlu u jmilu quddiemi u jgħidu: 'Oħroġ int u l-poplu kollu li jimxi warajk!' Imbagħad wara dan noħroġ jien." U Mosè ħareġ b'saħna minn quddiem il-Fargħun.

⁹U l-Mulej qal lil Mosè: "Il-Fargħun ma jagħtikomx widen, biex l-għegubijiet kbar tiegħi jitkattru fl-Egittu."

¹⁰U Mosè u Aron għamlu dawn l-għegubijiet kollha quddiem il-Fargħun. Imma l-Mulej webbes qalb il-Fargħun, u dan ma telaqx lil ulied Izrael mill-art tiegħu.

Eżodu 12

Iċ-ċelebrazzjoni tal-Għid

- ¹Il-Mulej kellem lil Mosè u lil Aron fl-art tal-Egittu, u qalilhom:
- ²“Dan ix-xahar ikun għalikom l-ewwel fost ix-xhur, ikunilkom l-ewwel xahar tas-sena.
- ³Kellem lill-ġemgħa kollha ta’ Izrael, u għidilhom: Fl-għaxra ta’ dan ix-xahar kull wieħed minnkom jieħu ħaruf kull familja, wieħed kull dar.
- ⁴Jekk il-familja tkun żgħira wisq biex tikluh kollu, wieħed jieħu l-ħaruf flimkien mal-ġar tiegħu, l-eqreb lejn daru, skont in-numru tan-nies; skont kemm kull wieħed jiflaħ jiekol, hekk tqisuh il-ħaruf.
- ⁵Il-ħaruf ikun bla difett, raġel, ta’ dik is-sena. Tistgħu tieħdu min-nagħaġ jew mill-mogħoż.
- ⁶Intom iżzommuh sal-erbatax ta’ dax-xahar, meta l-ġemgħa kollha ta’ dar Izrael toqtlu bejn inżul ix-xemx u d-dlam.
- ⁷Imbagħad jieħdu mid-demmm tiegħu, u jroxxuh fuq il-ġnub u l-blata tal-bibien tad-djar fejn ikunu se jikluh.
- ⁸F’dik il-lejla għandhom jieklu l-laħam mixwi, b’ħobż bla ħmira, u b’ħaxix morr.
- ⁹Tieklu xejn minnu nej jew mgħolli fl-ilma, imma mixwi: rasu, riglejha, u l-ġewwieni.
- ¹⁰U thallu xejn għal filgħodu; kulma jibqa’ għal filgħodu aħarquh.
- ¹¹U tikluh hekk: qaddejkom imħazzma, bil-qorq f’riglejkom u l-ħatar f’idejkom; u tikluh bl-għaġla. Din hi l-mogħdija tal-Mulej.
- ¹²Għax dak il-lejl jiena nġhaddi mill-art tal-Egittu u nidrob ’il kull min hu l-ewwel fost l-imweldin fl-art tal-Egittu, bnedmin u bhejjem, u nagħmel ħaqq mill-allat kollha tal-Egittu: Jien, Jaħweh.
- ¹³Id-demmm ikun bħala sinjal tagħkom fuq id-djar fejn tkunu, u jien xħin nara d-demmm nibqa’ għaddej, u ebda marda ma tiġi teqridkom meta jien nidrob l-art tal-Egittu.
- ¹⁴Dak il-jum ikun għalikom jum ta’ tifikira, u intom tharsuh bħala festa tal-Mulej; iżzommu din l-osservanza bħala liġi għaž-żminijiet kollha li ġejjin.
- ¹⁵Għal sebat ijiem tieklu ħobż azzmu. Fl-ewwel jiem twarrbu l-ħobż bil-ħmira minn djarkom. Għax kulmin jiekol ħobż bil-ħmira, mill-ewwel jum sas-seba’ jum, ikun maqtuġħ minn Izrael.
- ¹⁶Fl-ewwel jum ikollkom laqgħa mqaddsa, u laqgħa mqaddsa oħra fis-seba’ jum. F’dawk il-jumejn ma jsir ebda xogħol; tistgħu tlestu dak biss li wieħed irid biex jiekol.

17U tħarsu żmien l-ażżmi għax sewwasew dak in-nhar ħriġtu l-qtajja' tagħkom mill-Egittu. U intom tħarsu dan il-jum minn nisel għal nisel, u din hi liġi għal dejjem.

18Fl-ewwel xahar, fl-erbatax tax-xahar filgħaxija, tieklu ħobż bla ħmira, u hekk tibqgħu tieklu sal-wieħed u għoxrin tax-xahar filgħaxija.

19Għal sebat ijiem ma għandu jkun hemm ebda ħobż bil-ħmira fi djarkom. Għaliex kull min jiekol ħobż bil-ħmira, dan ikun maqtuġħ mill-ġemgħa ta' Izrael, sewwa l-barrani, sewwa dak li jkun imwieled fl-art.

20Tieklu xejn bil-ħmira, kulu l-ażżmu fl-għamajjar kollha tagħkom."

L-ikla tal-Għid

21U Mosè sejjah lix-xjuħ kollha ta' Izrael u qalilhom: "Aqbd u ħudu ħaruf għal kull familja tagħkom, u oqtlu l-ħaruf tal-Għid.

22Hudu qabda żuf u billuh fid-demmm fil-bieqja u ċappsu l-blata u l-ġnub tal-bieb bid-demmm ta' ġol-bieqja. Hadd minnkomm ma joħroġ mill-bieb ta' daru 'l barra qabel filgħodu.

23Għax il-Mulej se jgħaddi biex jidrob l-Egizzjani; imma meta jara d-demmm mal-blata u l-ġnub tal-bieb, il-Mulej jaqbeż lil bwiebkomm u ma jħallix lill-qerried jidħol jidrobkomm fi djarkom.

24Intom iżzommu dan b'liġi għalikomm u għal uliedkomm għal dejjem.

25U meta tidħlu fl-art li l-Mulej għad jagħtikomm, bħalma wiegħed, żommu din id-drawwa.

26Meta mbagħad uliedkomm jistaqsukomm: 'X'inhid din id-drawwa?'

27intom tweġbuhom: 'Dan hu s-sagrificċju tal-Għid tal-Mogħdija tal-Mulej, meta hu baqa' għaddej minn nofs id-djar ta' wlied Izrael fl-Egittu meta darab lill-Egizzjani, iżda ħeles lil djarna.' " Miel il-poplu u ta qima b'wiċċu fl-art.

28U wlied Izrael marru lejn darhom u hekk għamlu: għamlu bħalma Alla kkmenda lil Mosè u lil Aron.

Il-qerda tal-ulied il-kbar

29Gara li f'nofs il-lejl il-Mulej darab 'l ulied il-kbar fl-art tal-Egittu, mit-tifel il-kbir tal-Fargħun bid-dritt għat-tron sal-kbir tal-ilsir ġewwa l-ħabs, u kull ferħ tal-ewwel tal-bhejjem.

30U l-Fargħun qam billejl, hu u l-qaddejja tiegħu, u l-Egizzjani kollha, u telgħet twerżiqa waħda kbira mill-Egittu, għax ma kienx hemm dar li ma kienx hemm xi mejjet fiha.

31 Imbagħad sejjaħ lil Mosè u 'l Aron billejl u qalilhom: “Qumu u oħorġu 'l barra minn nofs il-poplu tiegħi, intom u wlied Izrael; morru u aqdu lill-Mulej, kif għedtu.

32 L-imrieħel u l-baqar tagħkom ħuduhom kif għedtu. Morru u bierku lili wkoll.”

33 L-Egizzjani bdew isusu fuq il-poplu, ħalli jfittxu jitolqu mill-pajjiż, għaliex qalu: “Se mmutu lkoll!”

34 U l-poplu ħa l-għaġna bla ħmira, u l-lniebi misrura fl-imnatar fuq spallejhom.

35 U wlied Izrael għamlu kif qalilhom Mosè u talbu mingħand l-Egizzjani ħwejjeg tal-fidda u tad-deheb, u lbiesi.

36 U l-Mulej għamel li l-poplu jsib l-appoġġ tal-Egizzjani u tawhom kulma talbuhom, u hekk neżżgħu lill-Egizzjani.

It-tluq mill-Egittu

37 U wlied Izrael telqu minn Raġmses għal Sukkot, madwar sitt mitt elf raġel bil-mixi barra t-tfal.

38 U telgħet magħhom kotra kbira ta' nies, u nagħaġ, u baqar u mrieħel kbar ħafna.

39 U sajru mill-għaġna li kienu ħarġu mill-Egittu ftajjar azzmi, għax ma kellhomx ħmira, billi keċċewhom mill-Egittu u ma setgħux joqogħdu jitnikkru u anqas iġibu x'jieklu magħhom.

40 U lied Izrael damu jgħammru fl-Egittu għal erba' mija u tletin sena.

41 U wara dawn l-erba' mija u tletin sena, dak in-nhar stess li għalqu, ħarġu l-qtajja' kollha tal-Mulej mill-Egittu.

42 Kienet lejla ta' sahra għall-Mulej biex ħariġhom mill-Egittu; għalhekk dan l-istess lejl hu lejl ta' sahra tal-Mulej għal ulied Izrael, minn nisel għal nisel.

Il-liġi tal-Għid

43 U l-Mulej qal lil Mosè u 'l Aron: “Din hi l-liġi tal-Għid: l-ebda barrani ma jista' jiekol mill-ħaruf tal-Għid:

44 imma l-ilsir li int tixtri bil-flus jista' jiekol minnu wara li tagħmillu ċ-ċirkonċiżjoni.

45 Ebda frustier li jkun għandek jew qaddej mikri ma jista' jiekol minnu.

46 Għandu jittiekel f'dar waħda; la toħorġux laħam minnu 'l barra mid-dar, u la tkissrulu ebda għadma minnu.

47 Il-gemgħa kollha ta' Izrael għandha żzomm din il-liġi.

⁴⁸U meta xi ħadd barrani jkun għandkom u jrid jagħmel l-Għid magħkom, kull raġel li jkollu miegħu jieħu ċ-ċirkonċizzjoni, u mbagħad jersaq għall-Għid tal-Mulej, u hekk ikun bħal wieħed li twieled fil-pajjiż; ebda bniedem bla ċirkonċizzjoni ma jista' jieħu sehem fih.

⁴⁹Ligi waħda jkun hemm sew għal min jitwieled fil-pajjiż, sew għal min ikun jgħammar f'nofskom."

⁵⁰U hekk għamel il-poplu kollu ta' Izrael; kif il-Mulej ordna lil Mosè u lil Aron.

⁵¹U gara li dak in-nhar stess il-Mulej ħareġ lil ulied Izrael mill-art tal-Egittu bil-qtajja' kollha tagħhom.

Eżodu 13

Il-ligi dwar l-ulied il-kbar

¹U l-Mulej kellem lil Mosè u qallu:

²"Ikkonsagrati l-frott kollu tal-bikri, lil kull min jitwieled l-ewwel mill-guf minn fost ulied Izrael, fin-nies u fil-bhejjem, għax tiegħi hu."

Il-festa tal-Azzmi

³U Mosè qal lill-poplu: "Ftakru f'dan il-jum, li fih ħriġtu mill-Egittu, minn dar il-jasar. B'id qawwija ħariġkom il-Mulej minn hemm. Ma jittiekel xejn bil-ħmira.

⁴Illum intom ħierġa fix-xahar ta' Abib.

⁵U l-Mulej iwassalkom fl-art tal-Kangħanin, il-Hittin u l-Amurrin, il-Hiwwin u l-Ġebusin, l-art li hu ħalef lil missirijietkom li jagħtihielek, art tnixxi ħalib u għasel; għalhekk ibqgħu ħarsu din id-drawwa f'dan ix-xahar.

⁶Għal sebat ijiem int tiekol ħobż azzmu u fis-seba' jum tagħmel festa lill-Mulej.

⁷Hobż azzmu għandu jittiekel f'dawn is-sebat ijiem u ma għandu jidher ebda ħobż bil-ħmira għandek, u ebda ħmira fil-wesgħa kollha ta' artek.

⁸U dak in-nhar għandek tgħid lil ibnek: 'Dan nagħmlu talli għamel il-Mulej miegħi, meta ħariġni mill-Egittu.'

⁹U din tkun għalik sinjal fuq idek, u tifkira bejn għajnejk, biex il-ligi tal-Mulej tkun fuq fommok; għax il-Mulej kellu juri l-qawwa ta' driegħu biex ħarġek mill-Egittu.

¹⁰Int iżzomm din il-ligi fi żmienha, minn sena għal sena.

L-offerta tal-ewwel wild

¹¹"U wara li l-Mulej igibek fl-art tal-Kangħanin kif ħalef lilek u lil missirijietek, u jagħtihielek,

¹²Inti twarrab għall-Mulej kulma jitwieled l-ewwel minn mara. Il-frieħ tal-ewwel, irgiel, ikunu tal-Mulej.

¹³Kull l-ewwel ferħ ta' kull ħmar int tefdih b'haruf, u jekk ma tefdihx iksirli għonqu. Inti tefdi kull l-ewwel iben minn uliedek.

¹⁴U jekk 'il quddiem ibnek għad jistaqsik: 'X'ifisser dan?' int tghidlu: 'Il-Mulej ħarigna mill-Egittu, mill-art tal-jasar, bil-qawwa ta' driegħu.

¹⁵U meta l-Fargħun b'xejn ma ried jitlaqna, il-Mulej qatel kull imwieled l-ewwel fl-art tal-Egittu, l-imwieled l-ewwel sew tal-bnedmin, sew tal-bhejjem. Għalhekk jien noffri b'sagrificċju lill-Mulej kull raġel li jitwieled l-ewwel, u kull l-ewwel wild ta' wliedi nifdih.'

¹⁶U dan ikun b'sinjal fuq idek u mdendel bejn għajnejk; għaliex il-Mulej bil-qawwa ta' driegħu ħarġek mill-art tal-Egittu."

Lejn Baħar il-Qasab

¹⁷Meta l-Fargħun ħalla l-poplu jitlaq, Alla ma għaddihomx mit-triq li taqsam l-art tal-Filistin, għalkemm kienet qrib. Alla qal: "Inkella l-poplu jindem malli jiltaqa' ma' taqbida, u jerga' lura lejn l-Egittu."

¹⁸Imma Alla dawwar il-poplu għat-triq fid-deżert lejn Baħar il-Qasab, u l-poplu ħareġ mill-art tal-Egittu, u telgħu wlied Izrael, imqassmin għall-ġlied, mill-art tal-Egittu.

¹⁹U Mosè ħa miegħu l-għadam ta' Ġużeppi, għaliex Ġużeppi kien ġieghel lil ulied Izrael jaħilfu li jagħmlu dan meta qalilhom: "Alla għad iżurkom, u intom għandkom iġġorru għadmi magħkom minn hawnhekk."

²⁰U telqu minn Sukkot, u waqfu f'Etam, f'tarf id-deżert.

²¹U l-Mulej binhar kien jimxi quddiemhom f'kolonna ta' sħab biex jurihom it-triq u billejl f'kolonna tan-nar biex jagħtihom id-dawl, u b'hekk setgħu jimxu billejl u binhar.

²²U l-kolonna tas-sħab binhar u l-kolonna tan-nar billejl ma kinitx tghib minn quddiem il-poplu.

Eżodu 14

¹Imbagħad il-Mulej kellem lil Mosè:

²"Għid lil ulied Izrael jerggħu lura u jieqfu quddiem Piħaħirot, bejn Migdol u bejn il-baħar, quddiem Baġħal-sefon; twaqqfu l-kamp biswitu sewwa, ħdejn il-baħar.

³Il-Fargħun jgħid għal ulied Izrael: 'Intilfu fl-art u għalaqhom minn kull naħa fid-deżert.'

⁴U jien inwebbes qalb il-Fargħun, u jigi għal warajkom, u jien nuri l-glorja tiegħi fuq il-Fargħun u l-eżerċtu tiegħu, u jkunu jafu l-Egizzjani li jien il-Mulej.” U hekk għamlu.

⁵Meta lis-sultan tal-Egittu qalulu li kienu ħarbu, il-Fargħun u l-qaddejja tiegħu biddlu fehmthom dwar il-poplu u qalu: “X’ morna għamilna u bghatna lil Izrael biex issa ma jaħdmilniex iżjed.”

⁶U hejja l-karru tiegħu, u ħa l-poplu tiegħu miegħu.

⁷U ħa sitt mitt karru magħżula u l-karrijiet kollha tal-Egizzjani b’fizzjali fuqhom ilkoll.

⁸U l-Mulej webbes qalb il-Fargħun, sultan tal-Egittu, u dan għamel għal wara wlied Izrael huma u sejr in b’rashom merfugħa.

⁹U ħargu għalihom l-Egizzjani bil-kavallerija tal-Fargħun - żwiemel, karrijiet u rikkieba bl-eżerċtu kollu - u laħquhom ħdejn il-baħar fejn kienu waqqfu l-kamp, ħdejn Piħaħirot, biswit Bagħal-sefon.

¹⁰Meta l-Fargħun kien qorob lejhom, ulied Izrael refgħu għajnejhom u raw l-Egizzjani resqin lejhom. Ulied Izrael qabadhom biża’ kbir u sejħu lill-Mulej.

¹¹U mbagħad qalu lil Mosè: “Ja qaw ma kienx hemm oqbra fl-Egittu biex ħriġtna mmutu fid-deżert? X’għamiltina, biex ħriġtna mill-Egittu?”

¹²Ma għednilekx aħna fl-Egittu: ‘Hallik minna, hallina naħdmu għall-Egizzjani?’ Aħjar naħdmu fl-Egittu milli mmutu fid-deżert!”

¹³Mosè wieġeb lill-poplu: “La tibzġħux! Żommu sħiħ, u taraw is-salvazzjoni li se jgħibikom illum il-Mulej. L-Egizzjani, li qegħdin taraw illum, ma tarawhom qatt aktar.

¹⁴Il-Mulej jitqabad għalikom, mingħajr xejn ma tagħmlu intom.”

¹⁵Il-Mulej qal lil Mosè: “Għax issejjaħ lili? Għid lil ulied Izrael jerfgħu t-tined tagħhom u jtilqu.

¹⁶U int għolli l-ħatar tiegħek, u midd idek fuq il-baħar u oforqu. Ulied Izrael, imbagħad, jaqsmu fin-niexef f’nofs il-baħar.

¹⁷U ara, jiena nwebbes il-qalb tal-Egizzjani biex jgħaddu warajkom, u nuri l-glorja tiegħi permezz tal-Fargħun u l-eżerċtu tiegħu kollu, bil-karrijiet u r-rikkieba tiegħu.

¹⁸U mbagħad ikunu jafu l-Egizzjani li jiena l-Mulej, meta nuri l-glorja tiegħi permezz tal-Fargħun, bil-karrijiet u r-rikkieba tiegħu.”

19U mbagħad l-anglu ta' Alla, li kien miexi quddiem it-tined ta' Izrael, telaq u mar warajhom, u l-kolonna ta' sħab minn quddiemhom marret qagħdet warajhom, u ġiet bejn it-tined tal-Egizzjani u t-tined ta' Izrael.

20Kien hemm is-sħaba u d-dlam, u għadda l-lejl bla ma hadd minnhom seta' jersaq wieħed lejn l-ieħor.

21Mosè medd idu fuq il-baħar, u l-Mulej regġa' lura l-baħar b'riħ qawwi mil-Lvant matul il-lejl kollu; il-baħar ixxotta u l-ilmijiet inferqu.

Jaqsmu l-baħar

22U mbagħad ulied Izrael daħlu fin-niexef f'nofs il-baħar; l-ilmijiet kienu għalihom qishom ħitan fuq il-lemin u fuq ix-xellug.

23L-Egizzjani marru warajhom, u daħlu f'nofs il-baħar, iż-żwiemel kollha tal-Fargħun, il-karrijiet u r-rikkieba tiegħu.

24Fis-sahra ta' filgħodu, il-Mulej minn ġol-kolonna tan-nar u s-sħaba xeħet ħarsa fuq it-tined tal-Egizzjani, u ħarbathom.

25U xekkel ir-roti tagħhom u bit-tbatija setgħu jmexxuhom. U mbagħad l-Egizzjani bdew jgħajtu: "Ha naħarbu minn quddiem Izrael, għaliex il-Mulej qiegħed jiggieled kontra l-Egizzjani!"

26Il-Mulej qal lil Mosè: "Midd idek fuq il-baħar, u l-ilma jerga' lura fuq l-Egizzjani, bil-karrijiet u r-rikkieba tagħhom."

27U Mosè medd idu fuq il-baħar. U ma' sbieħ il-jum il-baħar raġa' lura fejn kien qabel, u l-Egizzjani, huma u jaħarbu, sabu ruħhom fih. Hekk il-Mulej gerbibhom f'nofs l-ilma.

28L-ilmijiet reggħu lura u għarrqu l-karrijiet u r-rikkieba tal-eżerċtu kollu tal-Fargħun li kienu ġejjin warajhom fil-baħar. Anqas wieħed ma baqa' minnhom.

29U wlid Izrael għaddew fin-niexef f'nofs il-baħar, u l-ilmijiet kienu għalihom bħal ħitan wieħed fuq il-lemin u l-ieħor fuq ix-xellug.

30Dak in-nhar il-Mulej salva lil Izrael minn id l-Egizzjani, u Izrael ra l-Egizzjani mejta fuq xatt il-baħar.

31Ra Izrael kulma għamel il-Mulej lill-Egizzjani bil-qawwa ta' driegħu. U beza' l-poplu mill-Mulej, u emmen fil-Mulej u f'Mosè, il-qaddej tiegħu.

Eżodu 15

L-għanja ta' Mosè

- ¹U mbagħad Mosè, flimkien ma' wlied Izrael, għanna din l-għanja lill-Mulej, u qalu: "Ngħanni lill-Mulej, għax tkabbar bis-sħiħ. Żwiemel u rikkieba waddabhom fil-baħar.
- ²Qawwieti u għanjieti l-Mulej: għalija sar is-salvazzjoni. Dan hu Alla tiegħi, u lilu nfahħar; Alla ta' missieri, u lilu ngħolli!
- ³Il-Mulej gwerrier, Jaħweh ismu!
- ⁴L-imriekeb tal-Fargħun u qawwietu tefagħhom fil-baħar; l-aħjar fost il-gwerriera tiegħu f'Baħar il-Qasab għarraqhom!
- ⁵Belagħhom l-irdum, bħal ġebbla niżlu fil-qiegh.
- ⁶Lemintek, Mulej, issebbħet fil-qawwa, lemintek, Mulej, tfarrak il-għadu.
- ⁷Bil-kobor ta' sebħek ixxejjen 'il min iqum għalik. L-għadab tiegħek terħih jiblagħhom bħat-tiben.
- ⁸Man-nifs ta' għadbek ingemgħu l-ilmijiet; bħal gzuz twaqqfu l-gliegel; għaquadu fil-qalba tal-baħar l-imwieg.
- ⁹U l-għadu qal: 'Nigri għal warajhom u nilħaqhom; naħtaf il-priża u xewqti naqta'; nislet is-sejf u idi teqridhom.'
- ¹⁰Infaħt b'nifsek, u l-baħar għattiehom. U għerqu bħaċ-ċomb fil-qawwa tal-baħar.
- ¹¹Min hu bħalek, Mulej, fost l-allat? Min hu bħalek? Int kbir fil-qdusija, tal-biża' fit-tifhir, int li tagħmel l-għegubijiet.
- ¹²Meddejt lemintek, u belgħethom l-art.
- ¹³Bi tjubitek mexxejt dan il-poplu li int fdejt; b'ħiltek mexxejtu lejn l-għamara qaddisa tiegħek.
- ¹⁴Semgħu l-ġnus u triegħdu: uġigh qabadhom il-Filistin,
- ¹⁵tħawdu l-kbarat ta' Edom, qabdithom roghda l-qawwijin ta' Mowab, dabu bil-biża' n-nies kollha ta' Kangħan.
- ¹⁶Ha jaqgħu fuqhom biża' u tregħid; għall-kobor ta' driegħek jitbikkmu bħal ġebbla; sa ma jgħaddi l-poplu tiegħek, Mulej; sa ma jgħaddi dan il-poplu li int ksibt għalik.
- ¹⁷Twassalhom u tħawwilhom fuq il-muntanja, il-wirt tiegħek; l-imkien, Mulej, li int għamiltu għamartek; il-maqdes, Sidi, li ħejjew idejk.
- ¹⁸Il-Mulej isaltan għal dejjem ta' dejjem."

L-għanja ta' Mirjam

¹⁹Malli ż-żwiemel tal-Fargħun bil-karrijiet u r-rikkieba tiegħu niżlu fl-ilma, il-Mulej reġġa' lura għal fuqhom l-ilma tal-baħar, u wlied Izrael għaddew fin-niexef f'nofs il-baħar.

²⁰U Mirjam, il-profetessa, oħt Mosè u Aron, qabdet it-tanbur f'idejha u ħargu n-nisa warajha bit-tnabar u ż-żfin.

²¹U Mirjam kienet twegibhom: "Għannu lill-Mulej, għax tkabbar bis-sħiħ. Żwiemel u rikkieb fil-baħar waddabhom."

Fid-deżert ta' Sur

²²Imbagħad Mosè mexxa lil Izrael minn Baħar il-Qasab, u ħargu lejn id-deżert ta' Sur; u damu miexja fid-deżert tlitt ijiem u ma sabux ilma.

²³Waslu f'Mara u ma setgħux jixorbu l-ilma minn Mara għax kien morr. Għalhekk semmewha 'Mara'.

²⁴U l-poplu beda jgemgem għal Mosè u jgħid: "X'se nixorbu?"

²⁵U Mosè sejjaħ lill-Mulej; u l-Mulej urieh biċċa għuda u xeħitha fl-ilma, u l-ilma sar ħelu. Hemm tahom liġi u ordni, u hemm ġarrabhom.

²⁶U qalilhom: "Jekk tisma' sewwa l-leħen tal-Mulej Alla tiegħek, u tagħmel dak li hu tajjeb f'għajnejh, u tagħti widen għat-twissijiet tiegħu u tħares kull liġi tiegħu, l-ebda marda milli biha lqatt lill-Egizzjani ma ngib fuqek, għax jien il-Mulej li nfejjeq."

²⁷U waslu f'Elim fejn kien hemm tnax-il għajn tal-ilma u sebghin sigra tat-tamar, u waqqfu hemm it-tined ħdejn l-ilma.

Eżodu 16

Fid-deżert ta' Sin

¹Minn Elim, il-ġemgħa kollha ta' wlied Izrael refgħu t-tined tagħhom u, fil-ħmistax-il jum tat-tieni xahar minn hrughom mill-art tal-Egittu, waslu fid-deżert ta' Sin, li jinsab bejn Elim u s-Sinaj.

²Fid-deżert, il-ġemgħa kollha ta' wlied Izrael bdew igergru kontra Mosè u Aron.

³Ulied Izrael qalulhom: "Mhux li mitna b'id il-Mulej fl-art tal-Egittu, meta konna ħdejn il-borom tal-laħam u konna nieklu ħobż bix-xaba'! Hriġtuna f'dan id-deżert biex toqtlu bil-ġuħ din il-ġemgħa kollha!"

⁴Il-Mulej imbagħad qal lil Mosè: "Ara, se nibagħtilkom xita ta' ħobż mis-sema. Il-poplu kollu joħroġ u jiġbor minn jum għal ieħor kemm ikun jenħtieġ għall-ġurnata, biex hekk ingarrabhom u nara jimxux mal-liġi tiegħi jew le.

⁵Fis-sitt jum, imbagħad, meta jkunu jhejju x'se jieħdu magħhom, iqisu li jkun darbtejn aktar minn dak li jiġbru kuljum.”

⁶U Mosè u Aron qalu lil ulied Izrael kollha: “Filgħaxija tkunu tafu li l-Mulej hariġkom mill-art tal-Egittu.

⁷U għada filgħodu taraw il-glorja tal-Mulej, għax hu sama' t-tgemgim tagħkom kontra l-Mulej. Aħna x'aħna biex tgergru kontra tagħna?”

⁸U qal Mosè: “Il-Mulej jagħtikom filgħaxija laħam x'tiekl, u filgħodu ħobż biex tixbgħu, għax il-Mulej sama' t-tgergir tagħkom li intom gemgimtu kontra tiegħu - għaliex aħna x'aħna? Mhux kontrina gergirtu, imma kontra l-Mulej.”

⁹Mosè, imbagħad, qal lil Aron: “Għid lill-gemgħa kollha ta' Izrael: ‘Ersqu quddiem il-Mulej għax sama' t-tgergir tagħkom.’ ”

¹⁰U kif Aron kien ikellem lill-gemgħa kollha ta' Izrael, u ħarsu lejn id-deżert, hemm hi, il-glorja tal-Mulej dehret fi sħaba.

¹¹U l-Mulej kellem lil Mosè:

¹²“Jien smajt it-tgergir ta' wlied Izrael. Kellimhom u għidilhom: ‘Filgħaxija tiekl l-laħam u filgħodu tixbgħu bil-ħobż. U tkunu tafu li jiena l-Mulej, Alla tagħkom.’ ”

¹³U ġara li filgħaxija dehret qatgħa summien tittajjar fl-għoli u għattiet it-tined kollha, u filgħodu kien hemm wiċċ nida madwar it-tined.

¹⁴Meta din in-nida għabet, fuq wiċċ id-deżert kien hemm xi haġa rqiqa qisha ġlata fuq l-art.

¹⁵Malli wlied Izrael raw dan, bdew jgħidu wieħed lil ieħor: “Man-hu?” - Għax ma għarfux x'inh. Mosè qalilhom: “Dan hu l-ikel li l-Mulej takom biex tiekl.”

¹⁶Dan hu li l-Mulej ordnalkom: “Kull wieħed minnkomm jiġbor minnha daqs kemm jista' jiekol; tieħdu daqs siegħ kull wieħed skont in-numru tan-nies li kull wieħed minnkomm ikollu fit-tinda.”

¹⁷U wlied Izrael għamlu hekk, u ġabru min ffit u min ħafna.

¹⁸Meta mbagħad kejl bis-siegħ, min kellu ħafna ma kellux iż-żejjed; u min kellu ffit ma kellux in-nieqes. Kulhadd ġabar kemm kellu bżonn.

¹⁹U Mosè qalilhom: “Hadd ma għandu jħalli minnu għal filgħodu.”

²⁰Iżda ma semgħux minn Mosè. Xi wħud minnhom ħallew għal filgħodu, u ddewdilhom u tħassar, u Mosè għadab għalihom.

²¹U kienu jiġbru minnu kull filgħodu, kulhadd skont kemm kien jiekol. Malli kienet tishon ix-xemx, kien idub.

22 U fis-sitt jum kienu jiġbru ħobż għal darbtejn, żewġ sigħan għal kull wieħed. Il-kapijiet tal-ġemgħa ġew jgħidu b'dan lil Mosè.

23 U hu weġibhom: “Dan qal il-Mulej: ‘Għada jum il-mistrieħ kbir, mistrieħ imqaddes lill-Mulej: Dak li għandkom taħmu, aħmuh; u dak li għandkom issajru, sajruh; u dak li jifdal, erfghuh għal filgħodu.’ ” Għalhekk refghuh sa filgħodu

24 kif wissiehom Mosè, u la tħassar u anqas iddewwed.

25 U Mosè qalilhom: “Kuluh illum, għax illum hu jum il-mistrieħ għall-Mulej. Illum ma ssibuhx fir-raba’.

26 Għal sitt ijiem tiġbru minnu, iżda fis-seba’ jum, jum il-mistrieħ, ma jkunx hemm ġbir fih.”

27 U ġara li fis-seba’ jum xi wħud mill-poplu ħargu jiġbru, u ma sabu xejn.

28 U l-Mulej qal lil Mosè: “Kemmi se ddumu ma tħarsu l-kmandamenti u l-ligi tiegħi?

29 Araw, il-Mulej takom il-mistrieħ is-Sibt; għalhekk fis-sitt jum jagħtikom ikel għal jumejn; u intom oqogħdu kull wieħed f'postu, u ma johrogħ hadd jiġbor minnu fis-seba’ jum.”

30 U l-poplu kien jistrieħ fis-seba’ jum.

31 U dar Izrael semmiet dan l-ikel: ‘Manna’; kienet qisha bħal żerriegħa bajda tal-kożbor, u t-togħma tagħha kienet bħal ftira bl-għasel.

32 U Mosè qal: “Dan li jikkmandakom il-Mulej: ‘Imlew siegħ minnu u terfghuh għall-ġenerazzjonijiet ta’ warajkom biex jaraw il-ħobż li kont nitmagħkom fid-deżert meta ħriġtkom mill-Egittu.’ ”

33 U Mosè qal lil Aron: “Hu ġarra u qiegħed fiha daqs siegħ manna, u qegħedha quddiem il-Mulej biex iżzommha għall-ġenerazzjonijiet ta’ warajkom.”

34 U skont ma ordna l-Mulej lil Mosè, hekk Aron qegħedha fl-arka tax-xhieda biex tintrefa’ hemm.

35 U wlied Izrael kienu jieklu l-manna għal erbgħin sena sakemm waslu f'art imgħammra; u baqgħu jieklu minnha sat-trufijiet tal-art ta’ Kangħan.

36 Għomer, jew siegħ, hu l-waħda minn għaxra ta’ kejl ta’ efa.

Eżodu 17

L-ilma mill-blat

1 Il-ġemgħa kollha ta’ wlied Izrael telqu fid-deżert ta’ Sin, jimxu u jieqfu skont ma jgħidilhom il-Mulej; u waqfu f’Rafidim. Hemmhekk ma kienx hemm ilma x’jixorbu.

²Il-poplu ħadha kontra Mosè u qalulu: “Agħtina ilma x’nixorbu!” Mosè wegibhom: “Għaliex teħduha miegħi u gġarrbu lill-Mulej!”

³Hemmhekk il-poplu qabdu l-għatx, u gemgem kontra Mosè u qal: “Għalfejn tellajtna hawn mill-Egittu biex toqtol lilna, ’l uliedna u ’l-bhejjem tagħna bil-għatx?”

⁴Mosè għajjat quddiem il-Mulej u qal: “X’se nagħmel lil dan il-poplu? Ftit ieħor u jħaġġruni.”

⁵Il-Mulej qal lil Mosè: “Għaddi minn quddiem il-poplu, u ħu miegħek xi wħud mix-xjuħ ta’ Izrael; ħu f’idejk il-ħatar li bih kont drabt ix-xmara tan-Nil, u mur.

⁶Arani, jien noqgħod hemm quddiemek, fuq il-blat f’Horeb; u int aħbat il-blat u toħroġ minnu l-ilma, u jixrob il-poplu.” U Mosè għamel hekk quddiem ix-xjuħ ta’ Izrael.

⁷U l-post semmewh: ‘Massa u Meriba’, għax hemm tlewmu wlied Izrael u garrbu lill-Mulej meta qalu: “Il-Mulej fostna jew le?”

Rebħa fuq l-Għamalekin

⁸Il-poplu ta’ Għamalek qam u tqabad ma’ Izrael f’Rafidim.

⁹Mosè qal lil Ġozwè: “Agħzel irġiel u mur tqabad ma’ Għamalek; jien noqgħod wieqaf fuq il-quċcata tal-għolja, bil-ħatar ta’ Alla f’idi.”

¹⁰Ġozwè għamel kif qallu Mosè, u mar jitqabad mal-Għamalekin. Mosè, Aron u Hur telgħu fuq il-quċcata tal-għolja.

¹¹Kull meta Mosè kien jerfa’ idejh, Izrael kien jirbaħ; u kull meta kien iniżżel idejh, kienu jirbħu l-Għamalekin.

¹²Meta idejn Mosè bdew jitqalu, ħadu ġebbla u qegħduhli taħtu; u hu qagħad bilqiegħda, waqt li Aron u Hur żammewlu dirgħajh, wieħed kull naħa. Hekk idejh baqgħu sodi merfugħa sa nżul ix-xemx.

¹³U Ġozwè qered lil Għamalek u l-poplu tiegħu b’xifer ix-xabla.

¹⁴U l-Mulej qal lil Mosè: “Ikteb dan b’tifkira fi ktieb u aqrah f’widnejn Ġozwè, li jien neqred għalkollox it-tifkira ta’ Għamalek minn taħt is-sema.”

¹⁵U Mosè bena artal u semmiejh: “Jaħweh Nissi”

¹⁶għax qal: “Talli refgħu idhom għall-istandard tal-Mulej, il-Mulej jitqabad ma’ Għamalek minn nisel għal nisel.”

Eżodu 18

Il-laqqgħa ma’ Ġetru

¹Ġetru, il-qassis ta' Midjan, ħaten Mosè, sama' b'kulma għamel Alla ma' Mosè u Iżrael, il-poplu tiegħu: kif ħareġ lil Iżrael mill-Eġittu.

²Ġetru, ħaten Mosè, kien ħa lura lil Siffora, li Mosè kien bagħatha lura

³flimkien maż-żewġ uliedha li kien jisimhom, wieħed Gersum, (għax qal: "kont barrani f'art barranija")

⁴u l-ieħor Elighezer (għax qal: "Alla ta' missieri l-għajjnuna tiegħi, għax ħelisni mis-sejf tal-Fargħun").

⁵U Ġetru, ħaten Mosè, gie flimkien ma' mart Mosè u wliedu għand ħatnu, fid-deżert ħdejn il-muntanja ta' Alla fejn kien waqqaf it-tined.

⁶Xi ħadd qal lil Mosè: "Hawn Ġetru, ħatnek, gie ħdejk, u martek u ż-żewġ uliedha magħha."

⁷U Mosè ħareġ jiltaqa' ma' ħatnu u martu; sellimlu u biesu, u bdew jistaqsu wieħed lill-ieħor hux tajjeb, u daħlu fit-tinda.

⁸U Mosè qal lil ħatnu kulma kien għamel il-Mulej lill-Fargħun u lill-Eġizzjani minħabba Iżrael, u t-taħbit kollu li għadda minnu Iżrael fit-triq, u kif ħelishom il-Mulej.

⁹U Ġetru feraħ għall-gid kollu li għamel il-Mulej lil Iżrael: li ħelsu minn id l-Eġizzjani.

¹⁰U Ġetru qal: "Imbier ek il-Mulej li ħeliskom minn id l-Eġizzjani u minn id il-Fargħun.

¹¹Issa naf li l-Mulej hu akbar mill-allat kollha, għaliex meta tkabbru magħkom, għelibhom."

¹²U Ġetru, ħaten Mosè, offra offerti u vittmi lil Alla; u Aron u x-xjuħ kollha ta' Iżrael ġew biex jieklu l-ħobż ma' ħaten Mosè quddiem Alla.

Il-parir ta' Ġetru

¹³L-għada Mosè qagħad jagħmel il-ħaqq lill-poplu u l-poplu qagħad quddiem Mosè minn filgħodu sa filgħaxija.

¹⁴U Ġetru ra kulma kien qiegħed jagħmel Mosè lill-poplu, u qallu: "X'inhu dan li qiegħed tagħmel lill-poplu? Għaliex qiegħed bilqiegħda waħdek u l-poplu wieqaf quddiemek minn filgħodu sa filgħaxija?"

¹⁵U Mosè qal lil ħatnu: "Għaliex il-poplu jigi għandi jaraw xi jgħid Alla.

¹⁶U meta jkollhom xi ħaġa jigu għandi biex nagħmel ħaqq bejn bniedem u ieħor. U ngħallimhom id-deċiżjonijiet u t-twissijiet ta' Alla."

¹⁷U Ġetru, ħaten Mosè, wiegħbu: "Mhux sewwa kif qiegħed tagħmel.

¹⁸Tinkedd int u jinkedd il-poplu li hawn miegħek. Għax dan ix-xogħol hu wisq għalik, u int ma tistax tagħmlu wahdek.

¹⁹Issa isma' milli se ngħidlek. Nagħtik parir, u Alla jkun miegħek! Int tidher għall-poplu quddiem Alla, u tressaq quddiemu kulma jinqala'.

²⁰Għallimhom id-deċiżjonijiet u t-twissijiet, u għarrafhom it-triq li minnha għandhom jgħaddu, u x'għandhom jagħmlu.

²¹U int tagħzel nies ta' ħila mill-poplu, nies li jibzġhu minn Alla, nies ta' fiduċja u jobogħdu r-regħba; u qegħedhom kapijiet tal-eluf, kapijiet tal-mijiet, kapijiet tal-ħamsinijiet, u kapijiet tal-għaxriet.

²²Dawn jagħmlu l-ħaqq lill-poplu f'kull żmien; u meta jkun hemm xi ħaġa kbira jgibuha quddiemek; u kull ħaġa żgħira jiggudikawha huma. Hekk jeħfieflek ix-xogħol, u huma jerfgħu l-piż miegħek.

²³Jekk tagħmel dan - u Alla hekk jikkmandak - iżzomm shiħ int, u dan il-poplu jasal bis-sliem f'postu."

²⁴Mosè sama' minn kliem ħatnu u għamel kulma qallu:

²⁵għazel nies ta' ħila mill-poplu ta' Izrael kollu, u qegħedhom kapijiet fuq il-poplu, kapijiet tal-eluf, kapijiet tal-mijiet, kapijiet tal-ħamsinijiet u kapijiet tal-għaxriet.

²⁶U dawn kienu jagħmlu l-ħaqq lill-poplu ż-żmien kollu. Il-kwistjonijiet iebeski kienu jgibuhom quddiem Mosè, u kull ħaġa żgħira kienu jiggudikawha huma.

²⁷Mosè mbagħad ħalla lil ħatnu jitlaq, u dan mar lejn pajjiżu.

Eżodu 19

Fid-deżert tas-Sinaj

¹Fit-tielet xahar mill-ħruġ ta' wlied Izrael mill-art tal-Egittu, dak in-nhar stess, waslu fid-deżert tas-Sinaj.

²Wara li refgħu t-tined, minn Rafidim waslu fid-deżert tas-Sinaj u waqqfu t-tined fid-deżert. Izrael waqqaf it-tined hemm, biswit il-muntanja.

³Mosè tala' hdejn Alla, u l-Mulej sejjaħlu mill-muntanja u qallu: "Dan għid lil dar Ġakobb u għarraf lil ulied Izrael:

⁴'Rajtu intom x'għamilt lill-Egizzjani, u kif lilkom ġarrejtkom fuq il-ġwienah tal-ajkli u ressaqtkom lejja.

⁵Issa, jekk tisimgħu leħni u żzommu l-patt tiegħi, intom tkunu l-wirt tiegħi minn fost il-popli kollha, għax l-art kollha tiegħi.

⁶Intom tkunu għalija saltna ta' qassisin u ġens qaddis.' Dan hu l-kliem li tgħid lil ulied Izrael."

⁷Imbagħad Mosè mar isejjaħ lix-xjuħ tal-poplu, u qegħdihom quddiemhom dan il-kliem kollu li ordnalu l-Mulej.

⁸U l-poplu kollu wieġeb b'lehen wieħed u qalu: "Kulma qal il-Mulej aħna nagħmluh." U Mosè ressaq kliem il-poplu quddiem il-Mulej.

⁹Il-Mulej qal lil Mosè: "Ara, jiena ġej lejki fi sħaba sewda, ħalli l-poplu jismagħni nitkellem miegħek u jemmen fik ukoll għal dejjem." U Mosè qal lill-Mulej kliem il-poplu.

¹⁰Il-Mulej qal lil Mosè: "Mur hdejn il-poplu u kkonsagrahom illum u għada; jaħslu hwejjigħom

¹¹u jhejju ruħhom għat-tielet jum, għax fit-tielet jum il-Mulej jinzel fuq il-muntanja tas-Sinaj quddiem għajnejn il-poplu kollu.

¹²Ifred in-nies minn kull naħa tal-muntanja u għidilhom: 'Qisu li ma titilgħux fuq il-muntanja jew tmissu trufijietha; min imiss il-muntanja jmut żgur;

¹³ebda id ma tmissu, iżda jħaġġruh jew jinfduh bis-sejfi; hadd ma jibqa' ħaj, la bhima u lanqas bniedem.' Meta ddoqq it-tromba jitilgħu lejn il-muntanja."

¹⁴U Mosè niżel minn fuq il-muntanja għal hdejn il-poplu u kkonsagrah, u huma ħaslu hwejjigħom.

¹⁵U qalilhom: "Lestu ruħkom għat-tielet jum; sadattant tersqux lejn in-nisa tagħkom."

Id-dehra ta' Alla

¹⁶Fit-tielet jum mas-sebħ kien hemm raġhad u beraq, u sħab oħxon għatta l-muntanja. Instama' wkoll iż-żarżir qawwi tat-tromba, u triegħed il-poplu kollu fil-kamp.

¹⁷Mosè ħareġ il-poplu mill-kamp biex jiltaqgħu ma' Alla; u waqfu f'riġlejn il-muntanja.

¹⁸Il-muntanja tas-Sinaj bdiet iddaħħan kollha kemm hi, għax niżel fuqha l-Mulej fin-nar. Id-duħħan beda tiela' 'l fuq bħad-duħħan ta' forn, u l-muntanja kienet titheżżeż kollha.

¹⁹Kulma jmur id-daqq tat-tromba kien dejjem jitqawwa. Imbagħad tkellem Mosè, u Alla wieġbu b'raġhda.

²⁰U niżel il-Mulej fuq il-quċcata tal-muntanja tas-Sinaj, u l-Mulej sejjaħ lil Mosè biex jitlea' fuq il-quċcata tal-muntanja. U Mosè tala'.

21U l-Mulej qal lil Mosè: “Inzel u wissi lill-poplu biex ma jersaqx lejn il-Mulej u jharsu, u jmutu hafna minnhom.

22U l-qassisin ukoll, li jersqu lejn il-Mulej, għandhom jikkonsagra ruħhom, li ma jaħbatx għalihom il-Mulej.”

23U Mosè qal lill-Mulej: “Il-poplu ma jistax jitla’ fuq il-muntanja tas-Sinaj, għax inti stess ordnajtilna u għeditilna: ‘Aghmel barrikata madwar il-muntanja u kkonsagraha.’ ”

24U l-Mulej qallu: “Mur, inzel u erga’ itla’, int u Aron miegħek. Imma lill-qassisin u l-poplu tħallihomx jersqu u jitilgħu hdejn il-Mulej, għax inkella jaħbat għalihom.”

25U Mosè niżel hdejn il-poplu u kellimhom.

Ezodu 20

L-għaxar kmandamenti

1Alla kellimhom u qalilhom dan kollu:

2“Jiena hu l-Mulej, Alla tiegħek, li hriġtek mill-art tal-Egittu, minn dar il-jasar.

3“Ma jkollokx allat oħra għajri.

4La tagħmilx għalik suriet minquxa u ebda xbieha ta’ ebda haġa li hemm fl-għoli tas-sema, jew isfel fl-art, jew fil-baħar taħt l-art.

5La tmilx quddiemhom: la tadorahomx għaliex jiena hu l-Mulej Alla tiegħek, Alla għajjur, li npatti l-ħażen tal-missirijiet fuq l-ulied sat-tielet u r-raba’ ġenerazzjoni lil dawk li jobogħduni;

6imma nagħder sal-elf nisel lil min iħobbni u jzomm il-kmandamenti tiegħi.

7“La ssemmix l-isem tal-Mulej, Alla tiegħek, fix-xejn: għaliex lil min isemmi l-isem tiegħu fix-xejn, il-Mulej ma jhallihx bla kastig.

8“Ftakar f’jum is-Sibt u qaddsu.

9Sitt ijiem taħdem u tagħmel kulma għandek tagħmel;

10imma s-seba’ jum hu jum il-mistrieħ f’għieħ il-Mulej, Alla tiegħek. Dan il-jum ma tagħmel ebda xogħol, int, ibnek, il-qaddej u l-qaddejja tiegħek, il-bhejjem tiegħek, u l-barrani li jkun ġewwa bwiebek.

11Għax f’sitt ijiem il-Mulej għamel is-smewwiet u l-art; il-baħar u kulma hemm fihom, u strieħ fis-seba’ jum. Għalhekk il-Mulej bierek is-seba’ jum u qaddsu.

12“Weggaħ lil missierek u lil ommok, sabiex jitkatru jiemek fuq l-art li l-Mulej, Alla tiegħek, jagħtik.

¹³“La toqtolx.

¹⁴“La tagħmilx adulterju.

¹⁵“La tisraqx.

¹⁶“La tagħtix xhieda giddieba kontra għajrek.

¹⁷“La tixtieqx dar għajrek: la tixtieqx il-mara ta’ għajrek, il-qaddej jew il-qaddejja tiegħu, l-għoġol jew il-ħmar tiegħu, u xejn minn kulma għandu għajrek.”

¹⁸Il-poplu kollu sama’ r-ragħad u ra l-beraq, u sama’ l-lehen tat-tromba u ra l-muntanja ddaħħan. U l-poplu beda jitriegħed u jitbeżża’, u qagħad ’il bogħod.

¹⁹Imbagħad qalu lil Mosè: “Kellimna int, u nisimgħuk; imma ma jkellimniex Alla, li ma mmutux!”

²⁰U Mosè qal lill-poplu: “La tibzġħux! Għax biex iġarrabkom ġie Alla, biex il-biża’ tiegħu jkun dejjem quddiemkom ħalli ma tidinbux.”

L-artal tas-sagrificċju

²¹Il-poplu qagħad ’il bogħod, u Mosè resaq lejn is-sħaba mudlama li fiha kien hemm Alla.

²²U l-Mulej qal lil Mosè: “Dan għid lil ulied Izrael: ‘Intom rajtu li jien kellimtkom mis-sema.

²³La tagħmlux ħdejja allat tal-fidda u la tagħmlux allat tad-deheb; la tagħmluhomx.

²⁴Intom tibnu artal mit-tajn tal-art u toffru fuqu s-sagrificċji tagħkom tal-ħruq u tas-sliem; in-nagħaġ u l-baqar tagħkom. F’kull post li fih irrid infakkar ismi, niġi u nbierkek.

²⁵Jekk tagħmilli artal tal-ġebel, la tagħmlux tal-ġebel mingur, għax jekk inti tmidd l-għodda fuqu, jitniġġes.

²⁶U titlax bit-taraġ fuq l-artal tiegħi, biex ma tikxifx l-għera tiegħek fuqu.’ ”

Eżodu 21

Il-liġi dwar l-ilsiera

¹“Dawn huma d-digrieti li int tqegħdilhom quddiemhom:

²Meta tixtri l-sir Għebrew, jibqa’ jaħdimlek għal sitt snin u fis-seba’ sena joħroġ ħieles b’xejn.

³Jekk jiġi waħdu, joħroġ waħdu; jekk mizzewweġ, toħroġ miegħu martu wkoll.

⁴Jekk sidu jkun tah mara, u din tkun wilditlu subien jew bniet, uliedha jkunu ta' sidha, u hu joħroġ waħdu.

⁵Jekk l-ilsir jgħid: 'Jien inħobb lil sidi, lil marti, u lil uliedi, ma noħroġx ħieles,'

⁶sidu jieħdu quddiem Alla, u jgibu ħdejn il-bieb jew mal-ġenb tal-bieb, u hemm itaqqablu widintu b'xifa, u jibqa' l-sir tiegħu għal dejjem.

⁷"Jekk wieħed ibiġħ lil bintu b'ilsira, din ma toħroġx bħalma joħroġu l-ilsiera rġiel.

⁸Jekk ma togħgobx lil sidha, li jkun għażilha għalih, iħalliha tinfeda. Ma jistax ibiġħha lil nies barranin, għax ma jkunx mexa sewwa magħha.

⁹Jekk ikun għażilha għal ibnu, għandu jqisha b'bintu.

¹⁰Jekk jiżżewweġ mara oħra, ma għandux inaqqsilha minn ikilha, ilbiesha, jew id-dritt tagħha ta' mara miżżewġa.

¹¹U jekk ma jagħmilx dawn it-tliet ħwejjeg magħha, tkun tista' titlaq 'il barra bla ħlas ta' flus.

Il-liġi dwar il-qtil

¹²"Min jidrob bniedem, u dan imut, ikun ħaqqu l-mewt.

¹³Iżda jekk hu ma jkunx nasablu, imma Alla jkun erħieħ f'idejh, jien nagħzillek post fejn jista' jaħrab.

¹⁴Iżda jekk bniedem jonsob lil għajru biex iqarraq bih u joqtlu, tieħdu minn ħdejn l-artal tiegħi għall-mewt.

¹⁵Min jaħbat għal missieru jew ommu, ikun ħaqqu l-mewt.

¹⁶Min jisraq bniedem, sew jekk ibiġħu, sew jekk iżommu f'idejh, ikun ħaqqu l-mewt.

¹⁷Min jišhet lil missieru jew lil ommu, ikun ħaqqu l-mewt.

Il-liġi dwar il-ġlied

¹⁸"Meta tnejn min-nies jitlewmu, u wieħed minnhom jaħbat għall-ieħor bil-ponn jew b'xi ġebbla, u dan ma jmutx, iżda jinxteħet fis-sodda,

¹⁹jekk imbagħad iqum u joħroġ jimxi barra bil-bastun, dak li jkun darbu ma jeħel xejn, iżda jħallsu sakemm ikun qagħad id-dar, u sakemm ikun fieq għalkollox.

²⁰"Meta xi ħadd jidrob lill-ilsir - jew lill-ilsira tiegħu - bil-bastun, u dan imut taħt id-daqqa, ikun ikkastigat.

²¹Jekk imbagħad l-ilsir jibqa' ħaj għal jum jew tnejn, sidu ma jkunx ikkastigat, għax hu flusu.

22“Jekk żewġt irġiel jiggiel, u jolqtu mara tqila, u din tiled qabel il-waqt, u ma jigriha xejn aktar, il-ħati jkollu jħallas skont ma jitolbu żewġha, u jħallas skont ma jaqtgħu l-imħallfin.

23Iżda jekk tigrilha xi ħsara oħra, int tħallas hajja b’hajja,

24għajn b’għajn, sinna b’sinna, id b’id, riġel b’riġel,

25dabra b’dabra, ġerħa b’ġerħa, tbengila bi tbengila.

26“Jekk xi ħadd jidrob għajn l-ilsir - jew l-ilsira tiegħu - u jeqridhielu, għandu jitolqu ħieles bi tpattija ta’ għajnu.

27Jekk ikisser is-sinna tal-ilsir - jew l-ilsira tiegħu - jitolqu ħieles bi tpattija għas-sinna tiegħu.

Il-liġi dwar il-bhejjem

28“Meta gendus jagħti bir-ras lil xi raġel - jew mara - u dan imut, jithaġġar il-gendus u laħmu ma jittikilx; imma sidu ma jkun ħati ta’ xejn.

29Iżda jekk il-gendus kien jagħti bir-ras minn qabel u sidu kien imwissi, u dan ma ħax ħsiebu u r-raġel - jew mara - imut, jithaġġar il-gendus, u sidu jingħata l-mewt.

30Imma jekk iwaħħluh xi flus, jifdi lil ħajtu b’kemm iwaħħluh.

31Jekk il-gendus jagħti bir-ras lill-iben - jew lill-bint - jagħmlulu skont din il-liġi.

32Jekk jagħti bir-ras lil xi l-sir - jew l-ilsira - sidu jagħti tletin biċċa tal-fidda lil sid l-ilsir u l-gendus jithaġġar.

33“Jekk xi ħadd jiftaħ jew iħaffer xi bir u ma jgħattihx, u jaqa’ fih xi gendus jew ħmar,

34sid il-bir jagħmel tajjeb lil sidu, u jpattilu b’kemm jiswa flus, imma l-bhima mejta tkun tiegħu.

35“Jekk il-gendus ta’ xi ħadd jaħbat għal gendus ta’ xi ħaddieħor, u dan imut, ibigħu l-gendus l-ħaj u jaqsmu flusu, u wkoll il-gendus il-mejjet.

36Jekk kienu jafu li l-gendus kien jagħti bir-ras minn qabel, u sidu ma ħax ħsiebu, dan għandu jpatti gendus b’gendus, u l-bhima l-mejta tkun tiegħu.

37Meta xi ħadd jisraq gendus - jew nagħġa - u joqtlu jew ibigħu, ipatti b’ħames baqriet għall-gendus, u b’erba’ nagħġiet għan-nagħġa.

Eżodu 22

Il-liġi dwar il-proprjetà

- ¹“Jekk il-ħalliel jinqabad huwa u jiftaħ, u jaħbtu għalih u joqtluh, ħadd ma jkun ħati ta’ ħajtu.
- ²Jekk jinqabad meta tkun digà telgħet ix-xemx, min joqtlu jkun ħati ta’ ħajtu. Hu għandu jrodd, u, jekk ma jkollux biex, jinbiegħ biex ipatti għal dak li jkun seraq.
- ³Jekk il-bhima misruqa - gendus, ħmar, nagħga - isibuha għandu, u tkun għadha ħajja, irodd id-doppju.
- ⁴“Jekk xi ħadd jagħmel ħsara fl-għalqa jew fil-qasam tad-dwieli ta’ xi ħaddieħor billi jitlaq il-merħla tiegħu tirgħa fl-għalqa ta’ ħaddieħor, irodd mill-aħjar wiċċ tal-għalqa jew tad-dwieli tiegħu.
- ⁵“Jekk jaqbad in-nar u jilħaq l-għolliq u jinħarqu l-qatet tal-qamħ jew iż-żara’, jew l-għalqa taqbad, ipatti għall-ħsara min ikun ta n-nar.
- ⁶“Jekk xi ħadd jagħti lil xi ħaddieħor flus jew ħwejjeġ biex iżommhomlu u jisirquhomlu minn daru, jekk isibu l-ħalliel, dan irodd id-doppju.
- ⁷Jekk ma jsibux il-ħalliel, sid id-dar jingieb quddiem Alla, biex juri jekk ikunx medd idejh fuq ħwejjeġ għajru.
- ⁸Għal kull ħsara li ssir lil gendus, ħmar, nagħga, libsa, jew kull ħaġa oħra mitlufa, li minnha xi ħadd jgħid: ‘Din tiegħi’, il-kwistjoni tagħhom it-tnejn iressquha quddiem Alla; lil min Alla jagħtih il-ħtija, irodd id-doppju lil għajru.
- ⁹“Jekk xi ħadd jagħti lil xi ħaddieħor ħmar, gendus, nagħga jew xi bhima oħra, biex iżommhielu u din tmut, twegġa’ jew jaħtfuha bla ma ħadd ikun ra xejn, jaħilfu t-tnejn quddiem il-Mulej;
- ¹⁰tinqata’ bejniethom b’ħalfa quddiem il-Mulej li ma middx idu fuq ħwejjeġ sieħbu; u s-sid joqgħod fuq il-gurament u l-ieħor ma jrodd xejn.
- ¹¹Jekk jisirquha mingħandu, irodd lil sidha.
- ¹²Jekk imbagħad iqattgħuha l-bhejjem, u jgħibha b’xhieda, ma jrodd xejn għall-bhima mqattgħa bcejjeċ.
- ¹³“Jekk xi ħadd jissellef bhima mingħand xi ħadd, u din twegġa’ jew tmut, u sidha ma jkunx magħha, għandu jrodd daqs kemm tiswa.
- ¹⁴Jekk sidha jkun magħha, ma jħallas xejn. Jekk ikun mikri jħallas mill-paga tiegħu.

Il-liġi dwar il-persuni

- ¹⁵“Jekk xi raġel iqarraq b’xebba li ma tkunx imgħarrsa, u jorqod magħha, iħallas għaliha, u jeħodha b’martu.
- ¹⁶Jekk missierha ma jkunx irid jagħtihielu, iħallas daqs kemm tiswa d-dota ta’ xebba.

- 17“Saħħara, tħallihieħ tghix.
- 18“Kull min jorqod ma’ bhima, ikun ħaqqu l-mewt.
- 19“Kull min joffri saġrificċji lill-allat, ħlief lill-Mulej, ikun meqrud.
- 20“La taħqarx il-barrani, u la tġħakksux, għax intom ukoll kontu barranin fl-art tal-Egittu.
- 21La taħqarx l-armla jew l-iltim,
- 22għax jekk taħqarhom, u huma jsejħuli, jien żgur nismagħha l-għajta tagħhom;
- 23u l-qilla tiegħi tixgħel, neqridkom bix-xabla; u n-nisa tagħkom jormlu u wliedkom jisfaw iltiema.
- 24“Jekk inti tislef lil xi fqir mill-poplu tiegħi, iġġibx ruħek miegħu bħal wieħed sellief, u teħodlux imgħax.
- 25Jekk lil għajrek teħodlu l-libsa tiegħu b’rahan, aġħtiħielu lura qabel inżul ix-xemx;
- 26għax hu dik biss għandu biex jitgħatta, dik biss l-għata ta’ ġismu; inkella fiex tridu jorqod? Għax jekk isejjaħli, jiena nisimgħu, għax jien ħanin.
- 27“La tidgħix b’Alla u anqas ma għandek tišhet lill-kap ta’ niesek.
- 28“La tiddawwarx biex toffri mill-ħsad u l-għasir tiegħek. “L-ewwel fost uliedek int tagħtih lili.
- 29L-istess tagħmel mill-baqar u min-nagħaġ tiegħek; il-ferħ zommu sebat ijiem ma’ ommu, iżda fit-tmien jum tagħtih lili.
- 30“Intom tkunu nies ikkonsagrati lili, la tiklux il-laħam ta’ bhima mqattgħa fir-raba’; imma ixħtuh lill-klieb.

Eżodu 23

Il-ħaqq u s-sewwa

- 1“La taqlax xniegħa giddieba; la tagħtix idek lil bniedem ħazin biex tixhed bil-qerq.
- 2La tmurx mal-kotra biex tagħmel id-deni; u f’tilwima tixhidx skont il-kotra, biex ma tġħawwiġx is-sewwa.
- 3U anqas ma għandek tħares lejn wiċċ il-fqir fit-tilwim tiegħu.
- 4“Jekk int issib il-gendus jew il-ħmar mitluf ta’ min jobogħdok, roddhulu lura.
- 5Jekk tara l-ħmar ta’ min jobogħdok mixħut fl-art taħt it-tagħbija, tibqax għaddej bla ma tġħinu; imma għinu biex iqajmu.

6“La tgħawwiġx il-ġustizzja li tmiss lill-fqir fil-kawża tiegħu.

7Żomm ruġek 'il bogħod minn kliem il-gideb; u la toqtolx lil min hu sewwa u bla ħtija; għax jien ma neħlishiex lill-ħati.

8La teħux rigali, għax ir-rigali jagħmu n-nies b'għajnejhom miftuħa, u jgħawġu l-kawża tan-nies sewwa.

9“Taħqarx il-barrani; int taf xi jhoss il-barrani, għax barrani int kont fl-art tal-Egittu.

Is-seba' sena u l-festa

10“Għal sitt snin int tiżra' l-art tiegħek, u tiġbor l-uċuħ tagħha,

11imma fis-seba' sena tħalliha tistrieħ; ħalliha biex jieklu l-fqar tal-poplu tiegħek; u l-fdal jikluh il-bhejjem tax-xagħri. Hekk ukoll aghmel bid-dwieli u ż-żebbuġ tiegħek.

12“Għal sitt ijiem tagħmel ix-xogħol tiegħek; u fis-seba' jum tistrieħ, biex jistrieħu l-gendus u l-ħmar tiegħek, u bin il-qaddejja tiegħek u l-barrani jieħdu r-ruħ.

13Qisu li tħarsu kulma għedtilkom, u ssemmux isem allat oħra; ma għandux jinstema' isimhom fuq fommok.

14“Tliet darbiet fis-sena tagħmilli festa.

15Int tħares il-festa tal-ażżmi. Għal sebat ijiem tiekol il-ħobż azzmu, kif jien ordnajtlek fiż-żmien li għedtlek, fix-xahar ta' Abib, għax fih int ħriġt mill-Egittu. Hadd ma għandu jidher quddiem b'idu f'idu. Int tħares il-festa tal-ħsad, l-ewwel frott ta' xogħlok u ta' dak li tiżra' fir-raba' tiegħek.

16Tagħmel il-festa tal-ġabra fi ħruġ is-sena, meta tiġbor mir-raba' l-frott ta' xogħlok.

17Tliet darbiet fis-sena jidher kull raġel fostkom quddiem il-Mulej, is-Sid.

18“La toffrix id-demmi tal-vittmi tiegħek b'ħobż bil-ħmira; iżzomm ix-xaħam tal-vittmi tal-festa tiegħi sa filgħodu.

19“Int iggib il-bikri tal-frott tal-art tiegħek f'dar il-Mulej Alla tiegħek. La tgħallix il-gidi f'ħalib ommu.

L-anġlu protettur

20“Arani, se nibgħat anġlu quddiemek biex iħarsek fit-triq u jwasslek fil-post li jien hejjetlek.

21Qis li tagħtih wiċċ u tisma' kliemu; la tmerihx; għax ma jaħfrilkomx dnbietkom; għax hu jkellimkom f'ismi.

²²Jekk tisma' sewwa minn kliemu, u tagħmel kulma ngħidlek, jien inkun l-għadu tal-għedewwa tiegħek, u neħodha ma' min jeħodha miegħek.

²³"L-anġlu tiegħi jimxi quddiemek u jwasselek għand l-Amurrin u l-Hittin, il-Perizzin u l-Kangħanin, il-Hiwwin u l-Ġebusin, u jiena neqridhom.

²⁴Tadurawx l-allat tagħhom u la taqduhomx; u la tagħmlux kif jagħmlu huma, imma int eqridhom u kisser il-plieri tal-ġebel tagħhom.

²⁵U intom tqimu l-Mulej, Alla tagħkom, u hu jbierek il-ħobż u l-ilma tiegħek; u nwarrab il-mard minn nofsok.

²⁶Ma jkunx hemm f'nofsok mara bla tfal, jew li tiled qabel iż-żmien.

²⁷Il-biża' tiegħi nibgħat quddiemek; u nħawwad in-nies, li int tasal għandhom; u ngiegħel l-għedewwa tiegħek idawru daharhom lej.

²⁸Jien nibgħat iż-żnażan quddiemek, u jkeċċu l-Hiwwin, il-Kangħanin u l-Hittin minn quddiemek.

²⁹Ma nkeċċihomx minn quddiemek f'sena, inkella l-art issir ħerba u l-bhejjem tax-xagħri joktru kontra tiegħek.

³⁰Bil-ftit il-ftit inkeċċihom minn quddiemek, sakemm int toktor u tkun tista' tieħu l-art f'idejk.

³¹U l-fruntieri tiegħek nagħmilhomlok minn Baħar il-Qasab sal-baħar tal-Filistin, u mid-deżert sax-xmara tal-Ewfrat; għax jien nitlaq in-nies tal-art f'idejk, u int tkeċċihom minn quddiemek.

³²Ma tagħmel ebda patt magħhom, u anqas ma' allathom.

³³Ma għandhomx jgħammru fl-art tiegħek, li ma tmurx titħajjar tidneb kontriya u tqim l-allat tagħhom, għax ikun ta' ħsara għalik."

Eżodu 24

Il-patt tas-Sinaj

¹Il-Mulej qal lil Mosè: "Itla' ħdejn il-Mulej, int u Aron, Nadab u Abiħu, flimkien ma' sebgħin mix-xjuħ ta' Izrael; agħtu qima mill-bogħod;

²imbagħad Mosè jersaq waħdu lejn il-Mulej; imma l-oħrajn ma jersqux, u anqas il-poplu ma għandu jitla' miegħu."

³Mosè nizel jgħid lill-poplu kulma qallu l-Mulej u kulma ordnal. Il-poplu wiegħeb b'leħen wieħed u qal: "Kulma qalilna l-Mulej nagħmluh."

⁴Mosè kiteb il-kliem kollu tal-Mulej, u filgħodu qam, bena artal taħt il-muntanja, u waqqaf tnax-il plier għat-tnax-il tribù ta' Izrael.

⁵Imbagħad bagħat xi żgħażagħ minn ulied Izrael biex joffru sagrafiċċji u joqtlu għogiela bħala sagrafiċċji tas-sliem lill-Mulej.

⁶Mosè ħa nofs id-demmm u qiegħdu fi bwieqi, u xerred in-nofs l-ieħor fuq l-artal.

⁷Imbagħad ħa l-ktieb tal-patt, u qara minnu hekk li seta' jisimgħu l-poplu. U huma qalu: "Kulma qalilna l-Mulej nagħmluh, u nisimgħu minnu."

⁸Mosè mbagħad ħa d-demmm u, hu u jroxxu fuq il-poplu, qal: "Hawn hu d-demmm tal-patt li l-Mulej għamel magħkom skont dan il-kliem kollu."

⁹U telgħu Mosè u Aron, Nadab u Abiħu, u s-sebghin mix-xjuħ ta' Izrael.

¹⁰U huma raw 'l Alla ta' Izrael: taħt riglejħ kien hemm bħal ċangatura tas-saffiri, safja daqs is-sema nnifsu.

¹¹Lejn il-kbarat ta' wlid Izrael huwa ma meddx idu. U huma raw 'l Alla; u kielu u xorbu.

¹²Il-Mulej qal lil Mosè: "Itla' ħdejja fuq il-muntanja, u stenna hemm u nagħtik it-twavel tal-ġebel, bil-ligi u l-kmandamenti, li jien ktibt fuqhom għat-tagħlim tagħhom."

¹³Għalhekk Mosè qam mal-qaddej tiegħu Ġozwè, u Mosè tala' fuq il-muntanja ta' Alla.

¹⁴U lix-xjuħ qalilhom: "Stennewna hawnhekk, sakemm nerggħu lura ħdejkom; u, araw, Aron u Hur qegħdin magħkom, min ikollu xi ħaġa, ħa jmur għandhom."

¹⁵Mosè tala' fuq il-muntanja u s-sħaba ksiet il-muntanja.

¹⁶Il-glorja tal-Mulej strieħet fuq il-muntanja tas-Sinaj, u s-sħaba ksietha għal sitt ijiem; u fis-seba' jum il-Mulej sejjaħ lil Mosè minn ġo nofs is-sħaba.

¹⁷Id-dehra tal-glorja tal-Mulej f'għajnejn ulied Izrael kienet tixbah lil ħuġġieġa nar iħegġeġ fuq il-quċcata tal-muntanja.

¹⁸U Mosè daħal fis-sħaba u tala' fuq il-muntanja u baqa' fuq il-muntanja erbgħin jum u erbgħin lejl.

Ezodu 25

L-offerti għat-tabernaklu

¹U l-Mulej qal lil Mosè:

²"Kellem lil ulied Izrael, biex igibuli offerta; int tirċievi din l-offerta mingħand kull min jagħti minn rajħ.

³U din hi l-offerta li tirċievi mingħandhom: deheb, fidda, u bronż;

⁴ħjut vjola, porpra u skarlatt, għażel fin, xagħar tal-mogħoż,

- ⁵glud tal-muntun mizbugħin ħomor, glud tad-denfil, injam tal-gażzi,
⁶žejt għall-immnariet, ħwawar għaż-žejt tal-konsagrazzjoni, ħwawar għall-incens,
⁷ħaġar tal-oniċi, ħaġar għat-tqegħid fl-efod u l-pettorali.
⁸U jagħmluli santwarju, biex ngħammar ġo nofshom;
⁹tagħmluh skont il-mudell tat-tinda u l-għamara tagħha li se nurik.

L-arka

- ¹⁰“Jagħmlu arka tal-gażzi; żewġt idriegħ u nofs it-tul, driegħ u nofs il-wisa’, u driegħ u nofs l-għoli tagħha.
¹¹Tiksiha b’deheb fin, minn ġewwa u minn barra, u n-naħa ta’ fuq tagħmlilha dawra tad-deheb.
¹²U ddewweb id-deheb u tagħmlilha erba’ ħolqiet, u tqegħedhomlha fuq fl-erba’ saqajn, żewġ ħolqiet f’naħa, u tnejn oħra n-naħa l-oħra.
¹³Tagħmel ukoll żewġ lasti tal-gażzi, u tiksihom bid-deheb,
¹⁴u ddaħħal il-lasti fil-ħolqiet fil-ġnub tal-arka, biex igorruha bihom.
¹⁵Il-lasti ma tneħħihomx minnha, iżda jibqgħu dejjem fil-ħoloq tal-arka.
¹⁶U fl-arka tqiegħed ix-xhieda miktuba li se nagħtik.
¹⁷“Aghmlilha għatu tad-deheb fin, żewġt idriegħ u nofs twil, u driegħ u nofs wiesa’.
¹⁸Tagħmlilha żewġ kerubini tad-deheb mastizz, u tqegħedhom wieħed kull naħa fiż-żewġt itruf tal-għatu.
¹⁹Tqiegħed kerubini, wieħed f’tarf, u l-ieħor f’tarf ieħor; kull kerubin biċċa waħda mal-għatu.
²⁰Il-kerubini jkunu bil-ġwienan miftuħa ’l fuq u jgħattu bi ġwenħajhom l-għatu, u jħarsu lejn xulxin.
²¹U tqiegħed l-għatu fuq wiċċ l-arka, u fl-arka tqiegħed ix-xhieda miktuba li se nagħtik.
²²Hemm jien niltaqa’ miegħek, u nkellmek minn fuq l-għatu, minn bejn żewġ kerubini, li jkunu fuq l-għatu tal-arka tax-xhieda miktuba, nagħtik liġijiet għal ulied Izrael.

Il-mejda

- ²³“Aghmel mejda tal-injam tal-gażzi, twila żewġt idriegħ, u wiesgħa driegħ, u għolja driegħ u nofs;
²⁴iksaha bid-deheb fin, u għamlilha kuruna tad-deheb madwarha.

²⁵Agħmlilha wkoll tilar madwarha għoli erbat iswaba', u kuruna tad-deheb madwar it-tilar.

²⁶Agħmlilha erba' ħoloq tad-deheb u waħħal dawn il-ħoloq mal-erba' rkejjen tal-erba' saqajn tagħha.

²⁷Il-ħoloq għandhom jitwaħħlu qrib il-bastun, biex fihom jidħlu l-lasti biex jerfgħu l-mejda bihom.

²⁸Agħmel il-lasti tal-injam tal-gażzi, u iksihom bid-deheb; dawn iservu biex terfgħu l-mejda.

²⁹U int tagħmel għaliha platti, imgharef, kwies u bwieqi għat-tiswib tal-libazzjonijiet; tagħmilhom tad-deheb fin,

³⁰u fuqha tqiegħed quddiemi għal dejjem il-ħobż tal-preżenza.

L-umnara

³¹“Int tagħmel ukoll umnara tad-deheb fin; tagħmilha tad-deheb mastizz: is-sieq u l-bastun tagħha, bil-ġewż u ż-żibeg u ż-żahar, ikunu biċċa waħda magħha.

³²Johorgu sitt friegħi mill-ġnub tagħha, tliet friegħi minn naħa u tliet friegħi min-naħa l-oħra.

³³Ikun hemm tliet ġewziet f'forma taż-żahar tal-lewż, biż-żibga u l-weraq, fuq fergħa; tliet ġewziet f'forma taż-żahar tal-lewż, biż-żibga u l-weraq, fuq il-fergħa l-oħra; u hekk l-istess is-sitt friegħi kollha ħerġin mill-umnara.

³⁴Fl-umnara jkun hemm erba' ġewziet f'forma taż-żahar tal-lewż, biż-żibga u l-weraq, u jkun hemm ġewziet biċċa waħda magħha taħt is-sitt friegħi ħierġa minnha,

³⁵u żibga taħt żewġ friegħi tagħha; żibga taħt żewġ friegħi oħra; u żibga taħt l-aħħar żewġ friegħi tagħha; hekk għas-sitt friegħi ħerġin mill-umnara.

³⁶Il-ġewziet u l-friegħi jkunu biċċa waħda magħha; kollox biċċa waħda tad-deheb mastizz fin.

³⁷Agħmel seba' msiebaħ għaliha u qegħedhom fuqha biex jixegħlu madwarha.

³⁸L-imqassijiet u l-bwieqi għaliha jkunu tad-deheb fin.

³⁹L-umnara bil-bcejjeċ tagħha tkun ta' talent deheb fin.

⁴⁰Qis li tagħmilha fuq il-mudell li int rajt fuq il-muntanja.

Eżodu 26

It-tabernaklu

- ¹“U tagħmel it-tabernaklu b’għaxar purtieri, tagħmilhom tal-għażel minsuġ fin, vjola, porpra u skarlatt; bil-kerubini minsuġin fihom, xogħol tas-sengħa.
- ²Kull purtiera tkun tmienja u għoxrin driegħ twila, u erbat idriegħ wiesgħa, kollha daqs wieħed.
- ³Hames purtieri minnhom ikunu mgħaqqdin flimkien waħda mal-oħra u l-hamsa l-oħra jkunu mgħaqqdin flimkien waħda mal-oħra.
- ⁴U tagħmel qfieli vjola fil-keffa tal-purtiera ta’ barra ta’ sett minnhom, u hekk ukoll tagħmel fil-keffa tal-purtiera ta’ barra tas-sett l-ieħor.
- ⁵Tagħmel hamsin qafra f’purtiera waħda, u hamsin qafra fil-keffa tal-purtiera tat-tieni sett; il-qfieli jkunu jaqblu waħda mal-oħra.
- ⁶U tagħmel hamsin ħolqa tad-deheb, u tgħaqqad il-purtieri kollha flimkien waħda mal-oħra; u hekk it-tabernaklu jkun ħaġa waħda.
- ⁷“Tagħmel ukoll purtieri tax-xagħar tal-mogħoż għat-tinda tat-tabernaklu; tagħmel ħdax minnhom.
- ⁸Kull purtiera tkun ta’ tletin driegħ tul, u l-wisa’ tagħha erbat idriegħ; il-ħdax-il purtiera jkunu daqs wieħed.
- ⁹Hames purtieri minnhom tgħaqqadhom flimkien, u hekk ukoll is-sitta l-oħra, u titwi s-sitt waħda għal quddiem it-tinda.
- ¹⁰Tagħmel hamsin qafra fil-keffa tal-purtiera ta’ barra f’sett, u hamsin qafra oħra fil-keffa tal-purtiera ta’ barra tas-sett l-ieħor.
- ¹¹Tagħmel ukoll hamsin ħolqa tal-bronż; u ddaħħal dawn il-ħoloq fil-qfieli; u tgħaqqad it-tinda b’mod li ssir ħaġa waħda.
- ¹²“Il-biċċa li jifdal mill-purtieri tat-tinda, nofs il-purtiera li tibqa’, tiddendel għal wara t-tabernaklu.
- ¹³U d-driegħ f’naħa u d-driegħ fin-naħa l-oħra, li jifdal mit-tul tal-purtieri tat-tinda, jiddendlu mal-għnub tat-tabernaklu, f’kull naħa, biex jgħattuh.
- ¹⁴U tagħmel ukoll għata għal fuq it-tinda mill-għud tal-muntun miżbugħin ħomor, u għata tad-denfil għal fuq kollox.

It-tavlar tat-tabernaklu

- ¹⁵“U tagħmel twavel wieqfa tal-gażzi għat-tabernaklu,
- ¹⁶kull waħda twila għaxart idriegħ, u driegħ u nofs wiesgħa;
- ¹⁷ikun hemm żewġ mincotti f’kull tavla, biex tgħaqqadhom ma’ xulxin. Tagħmel l-istess bit-twavel kollha tat-tabernaklu.

- 18**Qassam it-twavel tat-tabernaklu b'dan il-mod: għoxrin tavla n-naħa ta' isfel, iħarsu lejn in-Nofsinhar;
- 19**tagħmel erbgħin imaqgħad tal-fidda taħt l-għoxrin tavla, tnejn għal waħda għaż-żewġ mincotti tagħha u żewġ imqagħad għal taħt l-oħra għaż-żewġ mincotti tagħha.
- 20**Fuq it-tieni naħa, li tħares lejn it-Tramuntana, għoxrin tavla oħra,
- 21**bl-erbgħin maqgħad tal-fidda tagħhom, tnejn taħt waħda u tnejn taħt l-oħra.
- 22**Fuq in-naħa ta' wara li tħares lejn il-Punent, tagħmel sitt twavel.
- 23**Tagħmel żewġ itwavel ukoll għall-kantunieri n-naħa ta' wara.
- 24**Dawn ikunu magħqudin min-naħa ta' isfel ma' xulxin, u mir-ras jidhlu f'ħolqa waħda. Aghmel l-istess għat-tnejn; dawn iservu għaż-żewġ kantunieri.
- 25**Ikun hemm tmien twavel bil-maqgħad tagħhom tal-fidda, sittax-il maqgħad b'kollox, żewġ imqagħad taħt tavla, u żewġ imqagħad taħt l-oħra.
- 26**"Aghmel traversi tal-gażzi: ħamsa għat-twavel ta' naħa,
- 27**u ħamsa għan-naħa l-oħra tat-tabernaklu; ħamsa oħra għan-naħa ta' wara tat-tabernaklu li tħares lejn il-Punent.
- 28**U t-traversa tan-nofs, f'nofs l-għoli tat-twavel, tgħaddi minn tarf għall-ieħor.
- 29**Iksi t-twavel bid-deheb, aghmel ħoloq tad-deheb biex iżommu t-traversi, u iksi t-traversi bid-deheb.
- 30**"Twaqqaf it-tabernaklu skont il-mudell li rajt fuq il-muntanja.

Il-velu

- 31**"Tagħmel velu tal-għażel minsuġ fin, vjola, porpra u skarlatt, b'kerubini minsuġin fih, xogħol tas-sengħa.
- 32**Dendlu b'gancijiet tad-deheb mal-erba' kolonni tal-gażzi miksija bid-deheb, fuq erba' mqagħad tal-fidda.
- 33**U int iddendel il-velu mal-anelli u ddaħħal l-arka tax-xhieda miktuba 'l ġewwa mill-velu. Il-velu għalikom ikun mifred bejn il-post qaddis u l-post il-qaddis.
- 34**Tqiegħed l-għatu fuq l-arka tax-xhieda miktuba fil-post il-qaddis.
- 35**Il barra mill-velu tqiegħed il-mejda n-naħa tat-Tramuntana: u l-imnara n-naħa tan-Nofsinhar tat-tabernaklu biswit il-mejda.
- 36**"Fid-dhul tat-tabernaklu tagħmel purtiera tal-għażel minsuġ fin, vjola, porpra u skarlatt, xogħol in-nissieg.

³⁷Tagħmel hames kolonni tal-gażzi miksija bid-deheb għall-velu, aghmlilhom gancijiet tad-deheb, u hames imqagħad tal-bronż.

Eżodu 27

L-artal tas-sagrificċju

¹“Tagħmel l-artal tal-gażzi, hamest idriegħ tul, u hamsa wisa’; l-artal ikun kwadru, tlitt idriegħ għoli.

²Tagħmillu qarn f’kull kantuniera, miksi bil-bronż, biċċa waħda miegħu.

³Tagħmillu l-ħwat għall-irmied, pwali, bwieqi, imqassijiet u twaġen; dawn il-ħwejjeg kollha tagħmilhom tal-bronż.

⁴Tagħmillu gradilja maħduma bħal xibka tal-bronż; fl-erba’ kantunieri tax-xibka tagħmel erba’ holoq tal-bronż.

⁵Tqegħedha taħt il-ħanek tal-artal b’mod li x-xibka tasal sa nofs l-għoli tal-artal.

⁶Tagħmel erba’ lasti għall-artal, lasti tal-gażzi, miksija bil-bronż;

⁷u tgħaddihom minn ġol-ħoloq, b’mod li l-lasti jkunu fuq iż-żewġ naħat tal-artal meta jgorrh.

⁸Tagħmlu tat-twavel u vojtt minn ġewwa, kif urejtek fuq il-muntanja.

Il-bitħa

⁹“Tagħmel bitħa madwar it-tabernaklu; fuq in-naħa tan-nofsinhar ikollha purtieri wieqfa, għażel minsuġ fin, tul mitt driegħ għal naħa waħda;

¹⁰u l-pilastri jkunu għoxrin u l-għoxrin maqgħad tagħhom tal-bronż, imma l-gancijiet tal-pilastri u l-faxex tagħhom ikunu tal-fidda.

¹¹U l-istess fuq in-naħa tat-Tramuntana jkun hemm ma’ tulha kollu purtieri wieqfa mitt driegħ tul, b’għoxrin pilastru u għoxrin maqgħad tal-bronż, imma l-gancijiet tal-pilastri u l-faxex ikunu tal-fidda.

¹²Għall-wisa’ tal-bitħa n-naħa tal-Punent ikun hemm purtiera mdendla tul hamsin driegħ b’għaxar pilastri u għaxar imqagħad għalihom.

¹³Il-wisa’ tal-bitħa n-naħa ta’ quddiem lejn il-Lvant ikun hamsin driegħ:

¹⁴b’purtiera ta’ ħmistax-il driegħ fuq naħa, bi tliet pilastri bl-imqagħad tagħhom,

¹⁵u b’purtiera ta’ ħmistax-il driegħ fuq in-naħa l-oħra tal-bieb bi tliet pilastri bl-imqagħad tagħhom.

¹⁶Għall-bieb tal-bitħa jkun hemm purtiera għoxrin driegħ wiesgħa tal-għażel fin, minsuġa bil-vjola, porpra u skarlatt, xogħol in-nissieg; ikollha erba’ pilastri u erba’ mqagħad.

¹⁷Il-pilastri madwar il-bitħa jkunu miksija bil-fidda; il-ganċijiet ikunu wkoll tal-fidda, u l-imqagħad tal-bronż.

¹⁸It-tul tal-bitħa jkun mitt driegħ, il-wisa' ħamsin, u l-għoli ħamest idriegħ, bi drapp imdendel tal-għażel fin, u l-imqagħad tal-bronż.

¹⁹It-tagħmir kollu tat-tabernaklu għal kulma jenħtieg u l-imrabat kollha tiegħu u l-imrabat tal-bitħa jkunu kollha tal-bronż.

Żejt għall-umnara

²⁰"Int tordna lil ulied Iżrael biex iġibulek żejt taż-żebbuġ mişħuq fin għall-umnara, biex iżżomm l-imsiebaħ mixgħula għal dejjem.

²¹U Aron u wliedu jqegħduha 'l barra mill-velu ta' quddiem it-tinda tax-xhieda miktuba u jzommuha mixgħula minn filgħaxija sa filgħodu quddiem il-Mulej. "Din tkun liġi li għandha titħares għal dejjem mill-poplu ta' Iżrael minn ġenerazzjoni għal oħra.

Eżodu 28

L-ilbies tal-qassisin

¹"Ressaq lejġ lil ħuk Aron u lil uliedu, minn fost il-poplu ta' Iżrael, biex jaqduni bħala qassisin, Aron u wlied Aron, Nadab u Abiħu, Elgħazar u Itamar.

²U int tagħmel ilbies imqaddes għal Aron, ħuk, għall-ġieħ u għall-ġmiel tiegħu.

³Kellem lil dawġ kollha li għandhom il-ħila, u li jien żejjint bl-ispirtu tal-għerf, biex jagħmlu l-ilbies ta' Aron, biex tikkonsagrah qassis tiegħi.

⁴Dan hu l-ilbies li għandhom jagħmlu: pettorali, efod, mantar, tonka ċċangjata, turbant u terħa. Jagħmlu lbies sagru għal Aron ħuk u wliedu biex jaqduni bħala qassisin;

⁵u jieħdu biex jaħdmuom deheb u ħajt vjola, porpra u skarlatt u għażel fin.

L-efod

⁶"Jagħmlu l-efod mid-deheb, vjola, porpra u skarlatt, u għażel fin, xogħol tas-sengħa.

⁷Ikollu żewġ biċċiet għal fuq l-ispallejn, imwaħħla miż-żewġ itruf biex jinqafel minn fuq.

⁸U l-faxxa li żżommu f'postu tkun tal-istess xogħol tad-deheb u vjola, porpra u skarlatt, u għażel minsuġ fin.

⁹Hu żewġ ħaġriet tal-oniċi, u onqox fihom l-ismijiet ta' wlied Iżrael,

¹⁰sitta fuq waħda u sitta fuq l-oħra, skont l-ordni ta' twelidhom.

11 Bħalma l-argéntier jonqox iċ-ċrieket, hekk int tonqox l-ismijiet ta' wlied Izrael fiż-żewġ ħagrjet. Imbagħad ħithom u aghlaqhom f'dawra deheb,

12 u waħħalhom fuq iż-żewġ bċejjeċ tal-efod, ġawhar għat-tifkira ta' wlied Izrael; u Aron iġib fuq spallejh l-ismijiet tagħhom b'tifkira quddiem il-Mulej.

13 U tagħmel dwawar tad-deheb,

14 u żewġ lazzijiet tad-deheb fin, mibrum bħal ħbula, u twaħħal dawn iż-żewġ lazzijiet mibruma mad-dwawar.

Il-pettoral

15 "U tagħmel il-pettoral tal-ġudizzju, xogħol tas-sengħa bħall-efod, tagħmlu tad-deheb, vjola, porpra u skarlatt, u għażel minsuġ fin.

16 Ikun kwadru u mitwi, twil xiber b'xiber wisa'.

17 U waħħal fih erba' indani ta' ħaġar prezzjuż: l-ewwel indana: sardju, topazju u żmerald;

18 it-tieni indana: rubin, żaffir u djamant;

19 it-tielet indana: ġjaċint, agta u ametist,

20 ir-raba' indana: krisoltu, oniċi u djaspru. Agħlaqhom fi dwawar tad-deheb.

21 Ikun hemm tnax-il ħagra daqs l-ismijiet ta' wlied Izrael, imnaqqxa bħaċ-ċrieket, kull waħda b'isimha skont it-tnax-il tribù.

22 Għall-pettoral aghmel lazzijiet tad-deheb fin mibruma bħal ħbula;

23 u aghmillu wkoll żewġ ħolqiet tad-deheb, u qegħedhom fiż-żewġ itruf tal-pettoral.

24 U daħħal iż-żewġ lazzijiet tad-deheb fiż-żewġ ħolqiet fit-truf tal-pettoral.

25 U ż-żewġ itruf taż-żewġ lazzijiet orbothom maż-żewġ dwawar u qegħedhom fuq il-biċċa tal-efod minn quddiem.

26 Aghmel żewġ ħolqiet oħra tad-deheb u qegħedhom fiż-żewġ itruf tal-pettoral fuq in-naħa ta' ġewwa li tmiss mal-efod.

27 U aghmel żewġ ħolqiet oħra tad-deheb, u waħħalhom minn quddiem fit-tarf t'isfel ta' waħda mill-bċejjeċ tal-efod, fir-rabta tiegħu 'l fuq mill-faxxa tal-efod.

28 U jorbtu l-pettoral mill-ħoloq tiegħu mal-ħoloq tal-efod b'kurdiċella vjola, b'mod li jiġi fuq il-faxxa tal-efod, u li l-pettoral ma jinħallx minn fuq l-efod.

29 "Hekk Aron iġib fuq qalbu l-ismijiet ta' wlied Izrael fil-pettoral tal-ġudizzju meta jidħol fil-post qaddis, u jġibhom b'tifkira għal dejjem quddiem il-Mulej.

30 Fil-pettoral tal-ġudizzju int tqiegħed l-Urim u t-Tummim. U jkunu fuq qalb Aron meta jidħol quddiem il-Mulej; hekk Aron igib fuq qalbu dawn is-sinjali tal-ġudizzju fuq Izrael quddiem il-Mulej għal dejjem.

Il-libsa tal-efod

31 “Aghmel ukoll il-libsa tal-efod kollha vjola.

32 F’nofsha tagħmlilha skullatura għar-ras. Aghmel tberfila minsuġa madwar il-fetħa, bħal skullatura ta’ qmis biex ma tiċcarratx.

33 Mal-keffa tagħha ddendel bħal rummien vjola, porpra u skarlatt, bi għieġel tad-deheb dawramejt.

34 Ġolġol tad-deheb u rummiena, ġolġol tad-deheb u rummiena, mal-keffa tal-libsa, id-dawra kollha.

35 U jilbisha Aron kull meta jkun jagħmel is-servizz tiegħu; u l-ħoss tagħha jinstama’ meta jidħol fis-santwarju quddiem il-Mulej, u meta joħroġ; u hekk ma jmutx.

36 “U aghmel strixxa tad-deheb fin, u onqox bħal incizjoni fuq ċurkett, ‘Qaddis lill-Mulej’,

37 u tħitha b’kurdiċella vjola mat-turbant in-naħa ta’ quddiem.

38 Tkun fuq ġbin Aron, u Aron jieħu fuq spallejh il-ħtijiet li jsiru fir-riti li bihom ulied Izrael joffru d-doni mqaddsa tagħhom; tkun fuq ġbinu, biex jogħġbu lill-Mulej.

39 “Aghmel it-tonka ċcangjata tal-għażel u t-turbant tal-għażel fin, u tagħmel terħa tal-insiġ.

40 “Aghmel tonok għal ulied Aron u aghmlilhom trieħi u turbant għas-sebħ u l-ġmiel tagħhom.

41 U libbishom lil Aron ħuk, u lil uliedu miegħu; idlikhom u kkonsagrahom idejhom; u hekk tikkonsagrahom biex ikunu qassisin tiegħi.

42 U int aghmlilhom qliezet tal-għażel, biex jgħattu l-għera tagħhom, minn qaddhom sa rkubtejhom.

43 U jilbsuhom Aron u wliedu, meta jidħlu fit-tinda tal-laqgħa ta’ Alla jew xħin jersqu lejn l-artal biex iservu fis-santwarju; biex ma jkollhom ebda ħtija u ma jmutux. Din hi l-liġi għalih u għal nisl u għal dejjem.

Ezodu 29

Il-konsagrazzjoni tal-qassisin

- ¹“Dan hu r-rit li għandek iżzomm biex tikkonsagrahom, u jservuni bħala qassisin. Hu għoġol u żewġ imtaten bla difett.
- ²Hu ħobż azzmu u ftajjar bla ħmira miblula fiż-żejt, u ftajjar irqaq midluka biż-żejt, u aġmilhom mid-dqiq tal-qamħ.
- ³U qegħedhom f’qoffa waħda, u gibhom fil-qoffa, u gib ukoll l-għoġol u l-imtaten.
- ⁴Ressaq lil Aron u ’l uliedu ħdejn il-bieb tat-tinda tal-laqqgħa, u aħsilhom bl-ilma.
- ⁵Hu l-ilbiesi u libbes lil Aron bit-tonka u l-libsa tal-efod, l-efod, u l-pettoral, u hażżmu bil-faxxa tal-efod,
- ⁶u qegħedlu t-turbant fuq rasu u qiegħed il-kuruna mqaddsa fuq it-turbant.
- ⁷U hu ż-żejt għad-dlik u sawwabhulu fuq rasu u kkonsagrah.
- ⁸Imbagħad ressaq lil uliedu; libbishom it-tonok;
- ⁹hażżimhom bit-trieħi, u xiddilhom it-turbant; u s-saċerdozju jkun tagħhom b’liġi għal dejjem. Hekk int tagħmel qassisin lil Aron u lil uliedu.
- ¹⁰“Imbagħad gib l-għoġol ħdejn it-tinda tal-laqqgħa, u huma jqiegħdu idejhom fuq rasu.
- ¹¹U int oqtol l-għoġol quddiem il-Mulej, ħdejn il-bieb tat-tinda tal-laqqgħa.
- ¹²Hu ffit mid-demmm tal-għoġol, u qiegħdu fuq qrun l-artal b’subgħajk; u l-bqija tad-demmm sawbu kollu f’riglejn l-artal.
- ¹³Hu x-xaħam li jiksi l-ġewwieni u t-tebqa tal-fwied u ż-żewġ kilwiet b’xaħamhom, u aħraqhom fuq l-artal.
- ¹⁴Imma l-laħam tal-għoġol, il-ġild u l-ħmieġ tiegħu aħraqhom barra l-kamp. Dan hu sagrafiċċju tal-purifikazzjoni.
- ¹⁵“Imbagħad ħu wieħed mill-imtaten, u Aron u wliedu jqiegħdu idejhom fuq ras il-muntun.
- ¹⁶Oqtol il-muntun, iġbor id-demmm tiegħu, u xerrdu fuq l-artal madwaru kollu.
- ¹⁷Imbagħad qatta’ l-muntun bċejjeċ, aħsel il-ġewwieni u s-saqajn tiegħu, u qegħedhom fuq il-bċejjeċ u r-ras;
- ¹⁸u mbagħad aħraq il-muntun kollu fuq l-artal. Sagrafiċċju tal-ħruq ifuħ quddiem il-Mulej, hu, sagrafiċċju bin-nar quddiem il-Mulej.
- ¹⁹“Hu l-muntun l-ieħor; u Aron u wliedu jqiegħdu idejhom fuqu;
- ²⁰u int oqtol il-muntun u ħu ffit minn demmu u miss bih tarf il-widna l-leminja ta’ Aron u tarf il-widna l-leminja ta’ wliedu, u fuq subagħhom il-kbir ta’ idhom

il-leminjia, u subagħhom il-kbir ta' sieqhom il-leminjia, u xerred il-bqija tad-demmi taħt l-artal madwaru kollu.

21 Imbagħad tiegħu f'it mid-demmi li jkun hemm fuq l-artal u miż-żejt tal-konsagrazzjoni, u roxx minnu fuq Aron u fuq ilbiesu, u fuq uliedu u lbieshom. Hekk hu u lbiesu jkunu kkonsagrati, u wliedu u lbies uliedu wkoll miegħu.

22 "Imbagħad hu x-xaħam tal-muntun, u d-denb, u x-xaħam li jiksi l-ġewwieni, u t-tebqa tal-fwied, u ż-żewġ kliwi b'xaħamhom, u s-sieq il-leminjia, - għax dan hu l-muntun tal-konsagrazzjoni tal-qassisin;

23 hu ħobża u ftira biż-żejt u ftira oħra rqiqa mill-qoffa tal-ażżmu li qiegħed quddiem il-Mulej.

24 Qiegħed dan kollu f'idejn Aron u idejn uliedu, u jgħolluhom u jxejruhom quddiem il-Mulej.

25 Imbagħad hu kollox minn idejhom u aħraqhom fuq l-artal flimkien mas-sagrifiċċju tal-ħruq, sagrifiċċju jfuh quddiem il-Mulej, sagrifiċċju tan-nar quddiem il-Mulej.

26 "Hu s-sidra tal-muntun tal-konsagrazzjoni ta' Aron u għolliha u xejjirha quddiem il-Mulej; u dan ikun sehmek.

27 Hekk tqaddes is-sidra li tkun xejjirt u offret; u s-sieq tal-muntun tal-konsagrazzjoni li int għollejt u offret, u li tmiss lill-qassisin, lil Aron u 'l uliedu;

28 tmiss lilhom, lil Aron u wliedu bi dritt għal dejjem, bħala offerta mill-poplu ta' Izrael. Dan ikun sehem il-qassisin mill-offerti tas-sliem li joffri l-poplu ta' Izrael. Din hi l-offerta tagħhom lill-Mulej.

29 "L-ilbies ikkonsagrat ta' Aron, ikun għal uliedu warajh, jilbsuh meta jkunu midluka u kkonsagrati.

30 Ibnu, li jkun qassis floku, jilbishom għal sebat ijiem kull meta jidhol fit-tinda tal-laqqgħa biex jagħmel is-servizz fis-santwarju.

31 "Int hu l-muntun tal-konsagrazzjoni u għalli laħmu f'post qaddis.

32 U Aron u wliedu jieklu l-laħam tal-muntun u l-ħobż li jkun hemm fil-qoffa hdejn il-bieb tat-tinda tal-laqqgħa.

33 Jieklu dak kollu li bih saret it-tpattija għall-ħatra u l-konsagrazzjoni tagħhom; ebda profan ma jista' jiekol minnu, għax dan ikel qaddis.

34 Jekk imbagħad jibqa' sa filgħodu xi fdal mil-laħam offert għall-ħatra jew mill-ħobż offert, int għandek taħarqu bin-nar, m'għandux jittiekel, għax ħaġa qaddisa.

35 "Dan int tagħmel ma' Aron u wliedu, skont ma ordnajtek; sebat ijiem idum ir-rit tal-konsagrazzjoni.

³⁶Int offri għoġol kuljum b'sagrificċju tal-purifikazzjoni għall-espjazzjoni. Int ukoll toffri sacrificċju tal-purifikazzjoni għall-artal meta tiġi biex tagħmel għalik ir-rit tal-espjazzjoni, u tidilku u tikkonsagrah.

³⁷Sebat ijiem idum ir-rit tal-espjazzjoni għall-artal; u l-artal isir haġa mill-aktar qaddisa, u kull min imiss miegħu jitqaddes.

Is-sagrificċju ta' kuljum

³⁸"Dan hu li għandek toffri għal dejjem fuq l-artal: żewġt iħrief ta' dik is-sena kuljum;

³⁹ħaruf filgħodu u ieħor filgħaxija.

⁴⁰Mal-ewwel wieħed toffri daqs siegħ dqiq fin ma' tlitt infas taż-żebbuġ mišhuq; u sawwab tlitt infas inbid.

⁴¹Int toffri l-ħaruf l-ieħor filgħaxija, u bħal filgħodu toffri miegħu d-dqiq u t-tiswib taż-żejt u l-inbid - offerta tfuħ, offerta bin-nar lill-Mulej.

⁴²Din tkun sacrificċju tal-ħruq għal dejjem minn generazzjoni għal oħra tagħkom quddiem il-bieb tat-tinda tal-laqgħa, fejn niltaqa' miegħek biex hemm inkellmek.

⁴³Hemm niltaqa' mal-poplu ta' Izrael, u tkunu mqaddsa bil-glorja tiegħi.

⁴⁴Jien nikkonsagra t-tinda tal-laqgħa u l-artal; u nikkonsagra wkoll lil Aron u lil uliedu biex ikunu qassisin ħa jservuni.

⁴⁵"Jien ngħammar f'nofs ulied Izrael, u jien inkun Alla tagħhom,

⁴⁶u huma jkunu jafu li jien il-Mulej, Alla tagħhom, li hriġthom mill-art tal-Egittu biex ngħammar f'nofshom. Jien il-Mulej Alla tagħhom.

Eżodu 30

L-artal tal-inċens

¹"Int tagħmel l-artal biex taħraq l-inċens fuqu, tagħmlu tal-injam tal-gażzi,

²u jkun kwadru: driegħ tul, u driegħ wisa'; u żewġt idriegħ għoli, bil-qrun ħerġin minnu.

³U int tiksuh bid-deheb fin: il-wiċċ, il-għnub dawramejt, u l-qrun. U tagħmillu kuruna tad-deheb madwaru.

⁴Tagħmillu żewġ ħolqiet tad-deheb; tqeghedhom taħt il-kuruna fuq żewġ naħat, u jkunu jservu biex jidhlu fihom il-lasti biex iġorruh bihom.

⁵Dawn il-lasti tagħmilhom mill-injam tal-gażzi, u tiksuhom bid-deheb.

⁶Imbagħad tqiegħdu quddiem il-velu biswit l-arka tax-xhieda miktuba fejn jien niltaqa' miegħek.

⁷Aron jaħraq l-inċens ifuħ fuqu; jaħarqu kull filgħodu meta jidħol biex inaddaf u jlesti l-imsiebaħ;

⁸u jaħarqu wkoll filgħaxija xhin iqiegħed l-imsiebaħ. Hekk ikun hemm dejjem inċens jaħraq quddiem il-Mulej, minn generazzjoni għal oħra.

⁹Toffrux fuqu inċens profan, lanqas sagriċċju tal-ħruq, jew xi offerta tal-qamħ; u ssawwab xejn fuqu.

¹⁰Aron jagħmel ir-rit tal-espjazzjoni fuq qrunu darba fis-sena; jagħmel ir-rit tal-espjazzjoni darba fis-sena bid-demem tas-sagriċċju tal-purifikazzjoni matul il-generazzjonijiet kollha; rit mill-aktar qaddis għall-Mulej.”

L-offerta għat-tabernaklu

¹¹U l-Mulej qal lil Mosè:

¹²“Meta tiġi biex tgħodd lil ulied Izrael, kull wieħed, malli tgħoddu, jagħti xi ħaġa lill-Mulej għall-fidwa tiegħu nnifsu, li ma jkun hemm ebda mard fostkom waqt l-għadd.

¹³Kull min ikun magħdud iħallas dan: nofs xekel skont ix-xwiekel tas-santwarju - xekel ta' għoxrin gera - u nofs xekel bħala offerta lill-Mulej.

¹⁴Kull wieħed li jgħaddi mal-magħdudin, minn għoxrin sena 'l fuq, iħallas it-taxxa tal-Mulej.

¹⁵Hadd, la sinjur u anqas fqir, ma għandu jħallas aktar jew inqas minn nofs xekel għall-fidwa tiegħu nnifsu meta jagħmlu l-offerta tal-Mulej.

¹⁶Il-flus tal-fidwa li tiġbor mingħand il-poplu jmorru għall-ħtiġiet tat-tinda tal-laqgħa; hekk din l-offerta sservi biex tfakkar il-Mulej f'ulied Izrael, għall-fidwa tagħkom infuskom.”

Il-ħawt tal-bronż

¹⁷Il-Mulej qal lil Mosè:

¹⁸“Int tagħmel ukoll ħawt tal-bronż, bil-maqgħad tal-bronż, għall-ħasil. Tqiegħdu bejn it-tinda tal-laqgħa u l-artal, u timlieh bl-ilma.

¹⁹Fih Aron u wliedu jaħslu idejhom u riglejhom.

²⁰Kull meta jidħlu fit-tinda, jew kull meta jersqu jservu ħdejn l-artal u joffru s-sagriċċju tal-ħruq lill-Mulej, huma għandhom jinħaslu bl-ilma, inkella jmutu.

²¹Jaħslu idejhom u riglejhom, inkella jmutu; din hi liġi għal dejjem għalihom, għalih u għal nisl minn generazzjoni għal oħra.”

Iż-żejt tal-konsagrazzjoni

22 Il-Mulej kellew lil Mosè u qallu:

23 “Hu mill-aħjar ħwawar; ħames mitt xekel ta’ mirra safja; daqs nofsha kannella tfuħ, jġifieri, mitejn u ħamsin xekel; mitejn u ħamsin xekel oħra qasab tal-fwieħa;

24 ħames mitt xekel kassja skont ix-xekel tas-santwarju; u ħinn żejt taż-żebbuġ.

25 B’dawn kollha tagħmel iż-żejt għad-dlik imqaddes; fwieħa maħduma bis-sengħa ta’ fewwieħ; ikun żejt ikkonsagrat għall-unzjonijiet.

26 Bih int tidlek it-tinda tal-laqqgħa u l-arka tax-xhieda miktuba;

27 il-mejda u t-tagħmir kollu tagħha; l-immnara u l-bċejjeċ tagħha kollha; l-artal tal-incens;

28 u l-artal tas-sagrificċju tal-ħruq bit-tagħmir kollu tiegħu; u l-ħawt u l-maqgħad tiegħu.

29 Int tikkonsagrahom biex ikunu ħwejjeg mill-aktar qaddisa; u kulma jmiss magħhom jitqaddes.

30 Int tidlek lil Aron u wliedu, u tikkonsagrahom biex iservuni ta’ qassisin.

31 Int tgħid lill-poplu ta’ Izrael: ‘Dan ikun għaliġa ż-żejt qaddis tal-konsagrazzjoni, minn nisel għal nisel tagħkom.

32 Ma għandux jissawwab fuq ġisem il-bniedem, u tagħmilx taħlita oħra bħalha; għax hu kkonsagrat u għandu jkun qaddis għalikom.

33 Min jagħmel taħlita bħalha, jew min isawbu fuq xi wieħed profan, jinqata’ minn niesu.’ ”

L-incens

34 U l-Mulej qal lil Mosè: “Hu daqs wieħed minn dawn il-ħwawar: stakti, bebbux ifuħ, galbanu, u incens ifuħ.

35 Agħmel minnhom incens ifuħ, imħallat bil-melħ, taħlita bħal tal-fewwieħ, safja u qaddisa.

36 Ishaq ftit minnu fi trab irqiq, u qiegħed ftit minnu quddiem ix-xhieda miktuba fit-tinda tal-laqqgħa, fejn jien niltaqa’ miegħek: tkun għalikom haġa mill-aktar qaddisa.

37 U dan l-incens li int tagħmel skont din it-taħlita, tagħmlux bħalu; għalikom tkun haġa kkonsagrata lill-Mulej.

38 Min jagħmel bħalha biex jitfewwaħ biha, jinqata’ minn niesu.”

Eżodu 31

In-nies tas-sengħa

- ¹U l-Mulej kellem lil Mosè u qallu:
- ²“Ara, jien sejjaħt b’ismu lil Besalel bin Uri, bin Hur, mit-tribù ta’ Ġuda;
- ³u mlejtu bl-ispirtu ta’ Alla, b’ħila u b’dehen, bl-għerf u bis-sengħa f’kull xogħol;
- ⁴biex ifassal u jimmudella, u jaħdem fid-deheb, fil-fidda u fil-bronż;
- ⁵jonqox il-ħaġar għat-tqegħid u jaħdem l-injam għal kull xogħol.
- ⁶“Ara jien għażilt għal miegħu lil Oħolijab, bin Aħisamak, mit-tribù ta’ Dan; u tajt il-ħila lin-nies kapaċi biex jagħmlu kulma kkmandajtek;
- ⁷it-tinda tal-laqqgħa, l-arka tax-xhieda miktuba u l-għatu tagħha, u t-tagħmir kollu tat-tinda;
- ⁸il-mejda bit-tagħmir tagħha, l-immnara s-safja u l-bċejjeċ tagħha; l-artal tal-incens,
- ⁹l-artal tas-sagrificċji maħruqa bit-tagħmir tiegħu; il-ħawt bil-maqgħad tiegħu;
- ¹⁰il-ilbies tas-servizz u l-ilbies sagru ta’ Aron, il-qassis; ilbies uliedu, biex iservu ta’ qassisin;
- ¹¹iż-żejt tal-konsagrazzjoni, l-incens ifuħ għall-post qaddis; kollox għandhom jagħmlu kif ordnajtek.”

Il-ħarsien tas-Sibt

- ¹²U l-Mulej qal lil Mosè:
- ¹³“Kellem lil ulied Izrael u għidilhom: ‘Fuq kollox ħarsu s-Sibtijiet tiegħi. Għax dan hu s-sinjal bejni u bejnkum, minn generazzjoni għal oħra, li jien il-Mulej li nqaddiskom.
- ¹⁴Tharsu s-Sibt, għax hu qaddis għalikom. Min jiksru jmut żgur, għax min jagħmel xi xogħol fih jinqata’ minn niesu.
- ¹⁵Int taħdem għal sitt ijiem, imma s-seba’ jum hu s-Sibt tal-mistrieħ, jum qaddis għall-Mulej; kull min jaħdem f’jum is-Sibt, ikun ħaqqu l-mewt.
- ¹⁶Ulied Izrael għandhom iħarsu s-Sibt, iħarsuh minn generazzjoni għal oħra, bħala patt għal dejjem.
- ¹⁷Ikun sinjal għal dejjem bejni u bejn ulied Izrael, għaliex f’sitt ijiem għamel il-Mulej is-smewwiet u l-art, u fis-seba’ jum waqaf mix-xogħol u strieħ.”
- ¹⁸Meta temm jithaddet ma’ Mosè fuq il-muntanja tas-Sinaj, il-Mulej tah it-twavel tal-ġebel miktuba bis-saba’ ta’ Alla.

Eżodu 32

L-għoġol tad-deheb

¹Il-poplu, meta ra li Mosè ddawwar ma niżel minn fuq il-muntanja, ingabar madwar Aron u qallu: “Qum u aghmlilna allat li jimxu quddiemna, għax dan Mosè, il-bniedem li tellagħna mill-art tal-Egittu, ma nafux x’sar minnu.”

²Aron wegibhom: “Nehħu l-imsielet tad-deheb li hemm imdendlin ma’ widnejn in-nisa tagħkom u ta’ wliedkom, subien u bniet, u ġibuhomli.”

³U l-poplu kollu nehħa l-imsielet tad-deheb li kellhom f’widnejhom, u ġabuhom lil Aron.

⁴U ħadhom minn idejhom, xeħethom fil-forma, u għamel għoġol tal-metal imdewweb. U qalu: “Dawn huma l-allat tiegħek, ja Iżrael, li tellgħuk mill-art tal-Egittu.”

⁵Malli ra dan Aron bena artal quddiemhom u għamel sejħa u qal: “Għada ssir festa lill-Mulej.”

⁶U bakkru filgħodu, offrew is-sagrificċji u ġiebu offerti tas-sliem. U l-poplu kollu qagħad jiekol u jixrob, u mbagħad qamu jixxalaw.

⁷Il-Mulej qal lil Mosè: “Mur u inżel, għaliex tħassar il-poplu tiegħek, li inti tellajt mill-Egittu.

⁸Malajr warrbu mit-triq li jiena wrejthom: għamlu għalihom għoġol tal-metall imdewweb, niżlu wiċċhom fl-art iqimuh, u offrewlu sagrificċju u qalu: ‘Dawn huma l-allat tiegħek, Iżrael, li tellgħuk mill-art tal-Egittu.’ ”

⁹U l-Mulej issokta jgħid lil Mosè: “Jiena ħarist lejn dan il-poplu, u rajt li hu poplu ta’ ras iebsa.

¹⁰Hallini waħdi, issa, ħalli nixgħel il-korla tiegħi għalihom u neqridhom. U lilek nagħmlek ġens kbir.”

¹¹Mosè mbagħad talab bil-ħniena quddiem il-Mulej, Alla tiegħu, u qal: “Għaliex, Mulej, tixgħel bil-korla tiegħek għall-poplu tiegħek, li int, b’ħila kbira u b’id qawwija, ħriġtu mill-art tal-Egittu?

¹²L-għala għandhom jgħidu l-Egizzjani: ‘Araw x’deni għamlilhom: ħariġhom biex itemmhom fil-muntanji u jeqridhom minn wiċċ l-art?’ Erga’ lura mis-saħna tal-korla tiegħek, u regġa’ lura l-ħsara li trid tagħmel lill-poplu tiegħek.

¹³Ftakar f’Abraham, f’Iżakk u f’Iżrael, il-qaddejja tiegħek, li int ħliltihom bik innifsek u għeditihom: ‘Inkattar in-nisel tagħkom bħall-kwiekeb tas-sema, u din l-art kollha, li jien wegħedt, nagħtiha lil nisilkom bħala wirt għal dejjem.’ ”

¹⁴U l-Mulej nidem mill-ħsara li qal li kien se jagħmel lill-poplu tiegħu.

Mosè jkisser it-twavel tal-liġi

- 15** U Mosè dar u niżel minn fuq il-muntanja biż-żewġ twavel tax-xhieda f'idejh, miktuba minn naħa u minn oħra.
- 16** It-twavel kienu xogħol Alla; u l-kitba kienet kitbet Alla, minquxa fuq it-twavel.
- 17** Malli Ġozwè sama' l-għagħa tan-nies, qal lil Mosè: "Hemm ħoss ta' xi taqbidha fil-kamp."
- 18** U wieġbu: "Mhux ħoss l-għajjat ta' rebħa; Mhux ħoss l-għajjat ta' telfa. Imma l-ħoss ta' għana li qiegħed nisma'."
- 19** Malli qorob lejn il-kamp u ra l-għoġol u ż-żfin, Mosè xegħel bil-korla, tajjar it-twavel minn idejh, u kissirhom taħt il-muntanja.
- 20** U qabad l-għoġol, li kienu għamlu, u ħarqu fin-nar; saħqu sakemm għamlu trab, u ħalltu mal-ilma, u sqieħ lil ulied Iżrael.
- 21** U Mosè qal lil Aron: "X'għamillek dan il-poplu biex ġibt din il-ħtija kbira fuqu?" Aron wieġeb: "Tixgħelx bil-qilla, Sidi!"
- 22** Int taf li dan il-poplu hu miġbud għall-ħażen.
- 23** Qaluli: 'Aghmlilna allat li jimxu quddiemna, għax dan Mosè, il-bniedem li tellagħna mill-Egittu, ma nafux x'sar minnu.'
- 24** U jien għeditilhom: 'Min għandu xi deheb, jinżgħu u jagħtihuli.' Imbagħad jien tfajtu fin-nar u ħareġ dan l-għoġol."

Il-kastig

- 25** Mosè ra li l-poplu kien bla rażan, għax Aron neħħielu kull rażan, b'għajb għalihom quddiem l-għedewwa tagħhom.
- 26** Imbagħad Mosè qagħad fil-bieb tal-kamp u qalilhom: "Min iżomm mal-Mulej jiġi ħdejjja." U wlied Levi kollha ngabru ħdejjh.
- 27** U qalilhom: "Dan jgħid il-Mulej, Alla ta' Iżrael: 'Ha jieħu kull wieħed is-sejf tiegħu u jithažżem bih. Aqsmu u erġgħu aqsmu l-kamp minn naħa għal oħra, minn bieb għal bieb, u oqtlu kull wieħed, imqar lil ħuh, lil ħabibu, lil ġaru.' "
- 28** Ulied Levi għamlu kif qalilhom Mosè. Dak in-nhar inqerdu mill-poplu tlitt elef ruħ.
- 29** Mosè qal: "Illum intom ikkonsagrajtu rwieħkom lil ħutkom; u ġbidtu illum il-barka fuqkom."

Mosè jitlob għall-poplu

- 30** L-għada Mosè kellel lill-poplu u qallu: "Għamiltu dnuħ kbir. Issa nitla' ħdejn il-Mulej, għandi mnejn naqlgħalkom il-maħfra."

³¹Għalhekk Mosè raġa' mar għand il-Mulej u qallu: "Ah! dan il-poplu għamel dnuv kbir, għax għamlu alla tad-deheb.

³²Issa, jekk trid taħfrilhom, aħfrilhom; imma jekk ma taħfrilhomx ħassarni mill-ktieb li inti ktibt."

³³Il-Mulej wieġeb lill-Mosè: "Mill-ktieb tiegħi nħassar lill-bniedem li jidneb.

³⁴Mur issa, mexxi lill-poplu għal fejn għedtlek. Ara, l-anġlu tiegħi jimxi quddiemek; iżda jasal jum meta nżurhom u nikkastigahom għal dnuviethom."

³⁵U l-Mulej darab il-poplu talli għamel l-għoġol li kien sawwarlu Aron.

Ezodu 33

L-ordni għat-tluq

¹Il-Mulej kellem lil Mosè: "Mur, itla' minn hawn, int u l-poplu li int tellajt mill-Egittu, lejn l-art li jien ħlift li nagħti lil Abraham, lil Izakk, u lil Ġakobb; u għeditilhom: 'Lil nislek nagħtiha.'

²Jien nibgħat l-anġlu tiegħi quddiemek u nkeċċi minn quddiemek il-Kangħanin u l-Amurrin, il-Ħittin u l-Perizzin, il-Ħiwwin u l-Ġebusin;

³lejn art tnixxi ħalib u għasel. Jien ma nitlax f'nofskom magħkom, għax int poplu ta' ras iebsa, li ma mmurx neqirdek fit-triq."

⁴Il-poplu sama' din l-aħbar ħażina, sewdu qalbhom, u ħadd ma libes ħwejjeg sbieħ fuqu.

⁵U l-Mulej qal lil Mosè: "Għid lil ulied Izrael: 'Intom poplu ta' ras iebsa. Jekk jiena niġi magħkom, f'waqt wieħed jien nista' neqirdek. U issa neħhi t-tizjin kollu minn fuqek, u nkun naf x'għandi nagħmillek.' "

⁶U wlid Izrael neħhew minn fuqhom it-tizjin kollu, minn mindu ħallew il-muntanja tal-Horeb 'il quddiem.

⁷Mosè kien jieħu tinda u jwaqqafha barra l-kamp, u 'l bogħod mill-kamp, u semmieha: 'It-tinda tal-laqgħa'. Kull min kien ifittex il-Mulej, kien joħroġ lejn it-tinda tal-laqgħa, li kienet barra l-kamp.

⁸Kull meta Mosè kien joħroġ lejn it-tinda kien iqum il-poplu kollu u kull wieħed kien joqgħod wieqaf quddiem it-tinda, u jħarsu lejn Mosè sa ma jidħol fit-tinda.

⁹Kull meta Mosè kien jidħol fit-tinda kienet tinzel kolonna ta' sħab, u tieqaf fil-bieb, u titkellem ma' Mosè.

¹⁰Il-poplu kollu kien jara din il-kolonna ta' sħab wieqfa fil-bieb tat-tinda, u kien iqum il-poplu kollu, u jmilu u jinzlu wiċċhom fl-art, kulħadd quddiem il-bieb tat-tinda tiegħu.

11 Il-Mulej kien ikellem lil Mosè wiċċ imb wiċċ, bħalma bniedem ikellem lil ħabibu; imbagħad Mosè kien jerga' lura lejn il-kamp; imma Ġozwè bin Nun, żagħżuġh, ma kienx joħroġ mit-tinda.

12 Mosè kellem lill-Mulej u qallu: “Ara, int għedtli: ‘Talla’ lil dan il-poplu,’ u ma għedtlix lil min se tibgħat miegħi. U int għedt: ‘Jien nafek b’ismek, u int sibt ukoll ħniena f’għajnejja.’

13 U issa, jekk jien tassew sibt ħniena quddiemek, għallimni triqatek, biex nagħrfek u nsib ħniena quddiemek. Qis ukoll li dan il-ġens hu l-poplu tiegħek.”

14 U l-Mulej wieġeb: “Il-preżenza tiegħi tiġi miegħek, u nserraħlek rasek.”

15 U qallu: “Jekk il-preżenza tiegħek ma tiġix magħna, ittellaġniex minn hawn.

16 Kif se nkun naf jekk sibtx ħniena quddiemek, jien u l-poplu tiegħek? Mhux għax inti timxi magħna ningħażlu, jien u l-poplu tiegħek, mill-popli l-oħra kollha li jinsabu fuq wiċċ l-art?”

17 U l-Mulej wieġeb lil Mosè: “Jien nagħmel dan li għedtli, għax int sibt ħniena quddiemi u għaraftek b’ismek.”

18 Mosè qal lill-Mulej: “Hallini, nitlobok, nara l-glorja tiegħek.”

19 U l-Mulej wieġbu: “Jiena ngħaddi tjubiti kollha minn quddiemek, u ngħajjat l-isem tiegħi ‘Jaħweh’ quddiemek. Jiena nħenn għal min irrid inħenn, u nithassar lil min irrid nithassar.”

20 U żied jgħidlu: “Imma int ma tistax tara ‘l wiċċi, għax ebda bniedem ma jarani u jibqa’ ħaj.”

21 U l-Mulej qal lil Mosè: “Ara, hawn post ħdejja, fejn tista’ toqgħod fuq il-blata.

22 U hija u għaddejja l-glorja tiegħi, inqiegħdek f’xaqq il-blata, u ngħattik b’idi sakemm ngħaddi.

23 Imbagħad inneħhi idi, u tara dahri, għax wiċċi ma jarah ħadd.”

Eżodu 34

Twavel ġodda

1 Il-Mulej qal lil Mosè: “Fassal żewġ twavel tal-ġebel bħal ta’ qabel, u jien nikteb fuq it-twavel il-kliem li kien hemm fuq ta’ qabel, u li int kissirt.

2 Lestihom għal filgħodu, u filgħodu itla’ fuq il-muntanja tas-Sinaj, u oqgħod hemm, u stennieni fuq il-quċċata.

3 Hadd ma għandu jitla’ miegħek u ebda bniedem ma għandu jidher f’ebda post tal-muntanja; lanqas ma jkun hemm jirgħu mrieħel jew baqar ħdejn il-muntanja.”

⁴Mosè fassal żewġ twavel tal-ġebel bħal ta' qabel, u qam filgħodu kmieni, u tala' fuq il-muntanja tas-Sinaj, kif kien ordnalu l-Mulej, u ħa f'idejh iż-żewġ twavel tal-ġebel.

⁵Imbagħad il-Mulej niżel fi sħaba u waqaf hemm magenbu; u xandar l-isem tal-Mulej.

⁶U l-Mulej għadda minn quddiemu u għajjat: “Jaħweh! Jaħweh! Alla li jagħder u jhenn; tqil biex jagħdab u kbir fit-tjieba u l-fedeltà.

⁷Iħares it-tjieba għal elf generazzjoni u jaħfer il-ħażen, id-dnub u l-ħtija; imma ma jħalli xejn għaddej; jikkastiga l-ħażen tal-missirijiet f'uliedhom u f'ulied uliedhom sat-tielet u r-raba' generazzjoni.”

⁸Mosè minnufih inxtehet għal wiċċu fl-art, ta qima u qal:

⁹“Jekk jien tassew sibt ħniena quddiemek, Sidi, ħa jiġi Sidi go nofsna, nitolbok; għax dan hu poplu rasu iebša. Aħfrilna ħżunietna u ħtijietna, u ħudna b'wirt għalik.”

Il-liġijiet tal-patt

¹⁰U qallu: “Arani, se nagħmel patt: Se nagħmel l-għegubijiet quddiem il-poplu tiegħek, li qatt ma saru fid-dinja kollha u fost ebda ġens, u l-poplu li int f'nofsu jara l-opri tal-Mulej; għax hwejjeg tal-biża' dak li se nagħmel miegħek.

¹¹Hares kulma se nikkmandak illum. Arani se nkeċċi minn quddiemek l-Amurrin u l-Kanġhanin, il-Hittin u l-Perizzin, il-Hiwwin, u l-Ġebusin.

¹²Qis li ma tidhol f'ebda patt man-nies li joqogħdu fl-art li se tidhol fiha, li ma jkunux għalik nasba go nofsok.

¹³Ġarraf l-artali tagħhom; kisser il-plieri tagħhom u qaċċat ix-xbihat tal-Asera.

¹⁴Tmilx ruhek u tqim ebda alla ieħor, għax il-Mulej 'Għajjur' ismu; Alla għajjur hu.

¹⁵“Qis li ma tidhol f'ebda patt man-nies li jgħammru fl-art, biex meta jiżnu wara l-allat tagħhom, ma jistednukx għas-sagrificċji lill-allat tagħhom, u int tiekoll mill-artali tagħhom.

¹⁶U la tiħux mill-bniet tagħhom għal uliedek, inkella meta l-bniet tagħhom jiżnu wara l-allat tagħhom, iġiegħlu 'l uliedek ukoll jiżnu wara allathom.

¹⁷“Tagħmilx allat tal-metal imdewweb.

¹⁸“Hares il-festa tal-Ażżmi; għal sebat ijiem tiekoll ħobż azzmu, kif jien ikkmandajtek, fiż-żmien tax-xahar ta' Abib; għax fix-xahar ta' Abib ħriġt mill-Eġittu.

19“Kulma jitwieled l-ewwel mill-ġuf ikun tiegħi, u kull ferħ raġel tal-imrieħel tiegħek, għoġol jew ħaruf.

20L-ewwel ferħ ta’ ħmar tifoldi b’nagħga, u jekk ma tifoldi b’nagħga, iksirlu għonqu. L-ewwel fost uliedek tifoldi; u hadd ma għandu jersaq quddiemu u jara wiċċi b’idu f’idu.

Il-ħarsien tas-Sibt

21“Għal sitt ijiem taħdem, u tistrieħ fis-seba’ jum; tistrieħ ukoll fi żmien il-ħrit u fi żmien il-ħsad.

22“U tagħmel il-festa tal-Ġimgħat, tal-bikri ta’ ħsad il-qamħ; u l-festa tal-Ġabra f’għeluq is-sena.

23Tliet darbiet fis-sena l-irġiel tiegħek jidhru quddiem is-Sid, il-Mulej, Alla ta’ Izrael.

24Għaliex meta jien inkun keċċejt il-ġnus minn quddiemek u wessajt il-fruntieri tiegħek, ma jkun hemm hadd li jixxennaq għal artek, meta titla’ biex tara wiċċ il-Mulej, Alla tiegħek, tliet darbiet fis-sena.

25“La toffrix bl-ażżmu d-demem tas-sagrificċju tiegħi; anqas ma għandu s-sagrificċju tal-Għid jithalla għal filghodu.

26L-aħjar tal-bikri tal-frott tar-raba’ tiegħek ġibu fid-dar tal-Mulej, Alla tiegħek. “La tgħallix il-gidi f’ħalib ommu.”

27U l-Mulej qal lil Mosè: “Ikteb dawn il-kelmiet; għax fuq dawn il-kelmiet jien għamilt patt miegħek u ma’ Izrael.”

28Mosè baqa’ mal-Mulej erbghin jum u erbghin lejl, mingħajr ma kiel ħobż jew xorob ilma. U kiteb fuq it-twavel il-kliem tal-patt, l-għaxar Kelmiet.

Wiċċ Mosè jiddi

29Ġara li, meta niżel minn fuq il-muntanja tas-Sinaj biż-żewġ twavel tax-xhieda f’idu, Mosè ma kienx jaf li l-ġilda ta’ wiċċu kienet tiddi billi kien qorob lejha Alla.

30U meta Aron, u l-ulied kollha ta’ Izrael raw lil Mosè bil-ġilda ta’ wiċċu tiddi, beżgħu jersqu lejha.

31Iżda Mosè sejħilhom, u resqu lejha Aron u l-kbarat kollha tal-ġemgħa, u Mosè qağħad ikellimhom.

32Imbagħad resqu wkoll l-ulied kollha ta’ Izrael, u Mosè ordnalhom kulma kien qallu l-Mulej fuq il-muntanja tas-Sinaj.

33Meta Mosè temm jitkellem magħhom, għatta wiċċu b’velu.

³⁴Imma meta kien jidhol quddiem il-Mulej biex jitkellem miegħu, Mosè kien ineħhi l-velu sa ma kien joħroġ. Meta mbagħad kien joħroġ, kien jgħid lil ulied Iżrael kulma kien ordnalu l-Mulej.

³⁵Meta wlied Iżrael kienu jħarsu lejn Mosè, kienu jarawlu l-ġilda ta' wiċċu tiddi, u Mosè kien jerga' jqiegħed il-velu fuq wiċċu sa ma jerga' jidhol jitkellem mal-Mulej.

Eżodu 35

Il-mistrieħ tas-Sibt

¹Mosè laqqa' l-ġemgħa kollha ta' wlied Iżrael u qalilhom: "Dawn huma l-kmandamenti tal-Mulej biex tħarsuhom.

²"Għal sitt ijiem taħdmu u s-seba' jum ikun imqaddes għalikom; ikun mistrieħ kbir għall-Mulej. Kull min jaħdem f'dan il-jum jagħtuh il-mewt.

³Tkebbisux nar fi djarkom f'jum is-Sibt."

Il-bini tat-tabernaklu

⁴U Mosè kellem lill-ġemgħa kollha ta' Iżrael u qalilhom: "Dan hu l-kmandament li l-Mulej Alla kkmandakom meta qal:

⁵Hudu milli għandkom offerta lill-Mulej. Kull min jithajjar jagħti minn qalbu ħa jġib l-offerti quddiem il-Mulej: deheb, fidda, u bronż;

⁶vjola, porpra u skarlatt; għażel fin; xagħar tal-mogħoż,

⁷glud tal-muntun miżbugħin ħomor u glud tad-denfil; injam tal-gażzi;

⁸zejt għall-immnariet, ħwawar għaž-zejt tal-konsagrazzjoni u għall-incens ifuħ;

⁹ħaġar tal-oniċi u ħaġar għat-tqegħid fl-efod u l-pettoral.

¹⁰"Ħa jersqu n-nies kollha tas-sengħa li hemm fostkom u jagħmlu dak kollu li ordna l-Mulej:

¹¹it-tabernaklu, it-tinda u l-għata tagħha, l-anelli u l-imqagħad tagħha;

¹²l-arka u l-lasti tagħha, l-għatu tagħha, u l-purtiera tal-velu;

¹³il-mejda u l-lasti, it-tagħmir kollu tagħha, u l-ħobż tal-preżenza;

¹⁴l-immnara għad-dawl u l-bċejjeċ tagħha, u l-imsiebaħ tagħha u ż-zejt għad-dawl;

¹⁵u l-artal tal-incens u l-lasti tiegħu, iż-zejt tal-konsagrazzjoni u l-incens ifuħ; u l-purtiera għall-bieb fi dħul it-tabernaklu;

¹⁶l-artal tas-sagrificċju u l-gradilja tal-bronż, il-lasti tiegħu u t-tagħmir kollu tiegħu, il-ħawt u l-maqgħad tiegħu.

17 Id-drapp għall-bitħa, il-pilastri u l-imqagħad tagħhom, u l-purtiera għall-bieb tal-bitħa.

18 Il-minċotti tat-tabernaklu u l-ganċijiet għall-bitħa u l-ħbula tagħhom;

19 L-ilbies tas-servizz għas-servizz fil-post qaddis, l-ilbies sagru għal Aron, il-qassis, u l-ilbies għal uliedu għas-servizz tagħhom ta' qassisin.

L-offerti għat-tabernaklu

20 U l-ġemgħa kollha ta' Izrael telqu minn quddiem Mosè.

21 Kull min ħass f'qalbu u tħajjar f'ruħu, ġieb offerta lill-Mulej biex issir it-tinda tal-laqgħa u l-ħwejjeġ għas-servizz u l-ilbies sagru.

22 U ġew, irġiel u nisa, dawk kollha li tħajru jagħtu minn qalbhom u ġiebu labar u msielet u ċrieket u brazzuletti, u kull xorta ta' oġġetti tad-deheb; u kulħadd għamel offerta tad-deheb lill-Mulej.

23 Kull min imbagħad kellu vjola, jew porpra jew skarlatt, għażel fin, xagħar tal-mogħoż jew ġlud tal-muntun miżbugħin ħomor u ġlud tad-denfil, ġiebhom.

24 Kull min seta' joffri fidda jew bronż, ġiebhom bħala offerta quddiem il-Mulej; hekk ukoll kull min kellu injam tal-gażzi tajjeb għax-xogħol, ġiebu wkoll.

25 U n-nisa li kellhom il-ħila għażlu b'idejhom u ġiebu ħjut tal-għażel; vjola, porpra u skarlatt, u għażel fin;

26 u n-nisa kollha li moħħhom kien jagħtihom għażlu x-xagħar tal-mogħoż.

27 U l-kbarat ġiebu haġar tal-oniċi u haġar għat-tqegħid fl-efod u l-pettoral;

28 ħwawar u żejt għad-dawl u għaž-žejt tal-konsagrazzjoni u l-inċens ifuħ.

29 L-irġiel u n-nisa kollha ta' Izrael, li tħajru jagħtu minn qalbhom għax-xogħol kollu li Alla kkmenda lil Mosè jagħmel, ġiebu l-offerta minn rajhom lill-Mulej.

In-nies tas-sengħa

30 U Mosè qal lill-poplu ta' Izrael: "Araw il-Mulej sejjaħ b'isimhom 'il Besalel bin Uri, bin Hur, mit-tribù ta' Ġuda,

31 u mlieh bl-ispirtu ta' Alla u bil-ħila, id-dehen, l-għerf, u s-sengħa

32 biex ifassal u jaħdem fid-deheb u fil-fidda u fil-bronż;

33 jonqox il-haġar għat-tqegħid u jaħdem l-injam u jagħmel kull xogħol ieħor tas-sengħa.

34 Tah id-dehen, lilu u lil Oholijab bin Aħisamak mit-tribù ta' Dan, biex jgħallmu.

³⁵Imliehom bil-ħila li jagħmlu kull xogħol ta' nqix, u nsig u rakkmu bil-ħjut fil-vjola, porpra u skarlatt, u għażel fin, u nsig imzewwaq; nies ta' ħila, kapaci għal kull xorta ta' xogħol u kull xorta ta' tifsil."

Ezodu 36

¹Besalel u Oħolijab u kull bniedem tas-sengħa li l-Mulej tah għerf u dehen, biex jagħrfu jaħdmu kull xogħol meħtieġ għas-servizz tas-santwarju, ħadmu skont kulma kien ordna l-Mulej.

²Mosè sejjaħ lil Besalel u 'l Oħolijab u kull bniedem tas-sengħa li l-Mulej tah l-għerf u 'l dawk kollha li għamlu l-qalb li joffru ruħhom għax-xogħol.

³U ħadu mingħand Mosè l-offerti kollha li l-poplu ta' Izrael kien gieb minn rajh għas-servizz tas-santwarju li kellu jsir. Imma l-poplu baqa' jgiblu offerti għodwa wara l-oħra.

⁴U ġew in-nies tas-sengħa, li kienu jaħdmu x-xogħol tas-santwarju, kull wieħed minn fuq ix-xogħol li kien qiegħed jagħmel,

⁵u qalu lil Mosè: "In-nies qegħdin igibu iżjed milli jeħtieġ għax-xogħol li ordnalna nagħmlu l-Mulej."

⁶Imbagħad Mosè ordna li jxerrdu l-kelma fil-kamp li tgħid: "Ebda raġel jew mara m'għandhom jagħmlu xejn iżjed biex joffru għas-santwarju" u l-poplu ma tħalliex igib iżjed

⁷għax kien hemm biżżejjed, anzi ż-żejjed, għax-xogħol li kellu jsir.

Id-drapp għat-tabernaklu

⁸Imbagħad in-nies tas-sengħa fost il-ħaddiema għamlu t-tabernaklu b'għaxar purtieri tal-għażel minsuġ fin, vjola, porpra u skarlatt, bil-kerubini minsuġin fihom bis-sengħa.

⁹Kull purtiera kienet tmienja u għoxrin driegħ twila u erbat idriegħ wiesgħa, kollha daqs wieħed.

¹⁰U ħames purtieri minnhom għaqqadhom flimkien waħda mal-oħra; u hekk ukoll il-ħamsa l-oħra għaqqadhom waħda mal-oħra.

¹¹U għamel qfieli vjola fil-keffa tal-purtiera ta' barra ta' sett minnhom, u hekk ukoll għamel fil-keffa tal-purtiera ta' barra tat-tieni sett.

¹²Għamel ukoll ħamsin qafla f'purtiera waħda, u ħamsin qafla fil-keffa tal-purtiera tat-tieni sett; il-qfieli kienu jaqblu waħda mal-oħra.

¹³Għamel ukoll ħamsin ħolqa tad-deheb, u għaqqad il-purtieri flimkien waħda mal-oħra bil-ħoloq, u hekk it-tabernaklu sar ħaġa waħda.

- 14** Għamel ukoll purtieri tax-xagħar tal-mogħoż għat-tinda tat-tabernaklu; ħdax-il purtiera għamel minnhom.
- 15** Kull purtiera kienet ta' tletin driegħ tul u l-wisa' tagħha erbat idriegħ; il-ħdax-il purtiera kienu daqs wiehed.
- 16** Hames purtieri minnhom għaqqadhom flimkien, u hekk ukoll is-sitta l-oħra.
- 17** Imbagħad għamel ħamsin qafla fil-keffa tal-purtiera ta' barra f'sett, u ħamsin qafla oħra fil-keffa tal-purtiera ta' barra tas-sett l-ieħor.
- 18** Għamel ukoll ħamsin ħolqa tal-bronż biex jgħaqqad it-tinda u ssir ħaġa waħda.
- 19** Għamel ukoll għata mill-ġlud tal-muntun miżbugħin ħomor u għata tad-denfil għal fuq kollox.

It-tavlar tat-tabernaklu

- 20** U għamel twavel wieqfa tal-gażzi għat-tabernaklu.
- 21** Kull waħda kienet għaxart idriegħ twila, u driegħ u nofs wiesgħa.
- 22** Kien hemm żewġ mincotti f'kull tavla, biex jgħaqqadhom ma' xulxin; u għamel l-istess bit-twavel kollha tat-tabernaklu.
- 23** U qassam it-twavel tat-tabernaklu b'dan il-mod: għoxrin tavla n-naħa t'isfel, iħarsu lejn in-Nofsinhar;
- 24** u għamel erbgħin maqgħad tal-fidda taħt l-għoxrin tavla; tnejn taħt waħda għaż-żewġ mincotti tagħha, u żewġ imqagħad għal taħt l-oħra għaż-żewġ mincotti tagħha.
- 25** U fuq it-tieni naħa li tħares lejn it-Tramuntana, għoxrin tavla oħra,
- 26** bl-erbgħin maqgħad tagħhom tal-fidda, tnejn taħt waħda u tnejn taħt oħra.
- 27** Fuq in-naħa ta' wara li tħares lejn il-Punent għamel sitt twavel.
- 28** U għamel żewġ twavel ukoll għall-kantunieri tan-naħa ta' wara;
- 29** minn isfel kienu magħqudin ma' xulxin, u mir-ras kienu jidhlu f'ħolqa waħda; u għamel l-istess għat-tnejn: dawn kienu jservu għaż-żewġ kantunieri.
- 30** U kien hemm tmien twavel bil-maqgħad tagħhom tal-fidda, sittax-il maqgħad b'kollox, żewġ imqagħad taħt tavla, u żewġ imqagħad taħt oħra.
- 31** U għamel traversi tal-gażzi; ħamsa għat-twavel ta' naħa,
- 32** u ħamsa għan-naħa l-oħra tat-tabernaklu; ħamsa oħra għan-naħa ta' wara tat-tabernaklu, li tħares lejn il-Punent.
- 33** U t-traversa tan-nofs, f'nofs l-għoli tat-twavel, tgħaddi minn tarf għall-ieħor.

³⁴U kesa t-twavel bid-deheb; u għamel ħoloq tad-deheb, biex iżommu t-traversi, u kesa t-traversi bid-deheb.

Il-velu

³⁵Għamel ukoll il-velu tal-għażel minsuġ fin, fil-vjola, porpra u skarlatt, b'kerubini minsuġin fih, xogħol tas-sengħa.

³⁶U għamillu erba' kolonni tal-gażzi bil-ganċijiet tagħhom tad-deheb, u erba' mqagħad tal-fidda mdewba.

³⁷Għamel ukoll purtiera fid-dħul tat-tabernaklu tal-għażel minsuġ fin, vjola, porpra u skarlatt, xogħol in-nissiegħ.

³⁸U kesa bid-deheb il-ħames kolonni tagħhom, il-ganċijiet tagħhom, l-irjus, u l-ħoloq tagħhom. U għamel l-imqagħad tagħhom tal-bronż.

Eżodu 37

L-arka tal-patt

¹Besalel għamel l-arka tal-injam tal-gażzi, żewġ idriegħ u nofs it-tul, u driegħ u nofs il-wisa', u driegħ u nofs l-għoli tagħha.

²U ksieha b'deheb fin minn ġewwa u minn barra, u għamlilha dawra tad-deheb.

³U dewweb id-deheb u għamlilha erba' ħolqiet għall-erba' saqajn tagħha, u żewġ ħolqiet għal naħa, u żewġ ħolqiet għal naħa oħra.

⁴U għamel lasti tal-gażzi u ksiehom bid-deheb.

⁵U daħħal il-lasti fil-ħolqiet fil-ġnub tal-arka biex iġorruha bihom.

⁶U għamel għatu tad-deheb fin, żewġ idriegħ u nofs twil, u driegħ u nofs wiesa'.

⁷Għamel ukoll żewġ kerubini tad-deheb, tad-deheb mastizz għamilhom, wieħed kull naħa fiż-żewġ itruf tal-għatu.

⁸Il-kerubini għamilhom wieħed fuq din in-naħa, u l-ieħor in-naħa l-oħra; biċċa waħda mal-għatu għamel il-kerubini fuq iż-żewġ naħat.

⁹Il-kerubini kienu bi ġwenħajhom miftuħa 'l fuq u jgħattu bi ġwenħajhom l-għatu, u jħarsu lejn xulxin, wiċċhom lejn l-għatu.

Il-mejda tal-ħobż

¹⁰Għamel ukoll il-mejda tal-injam tal-gażzi, żewġ idriegħ twila, u driegħ wiesgħa, u driegħ u nofs għolja.

¹¹U induraha bid-deheb fin, u għamlilha tilar għoli erbat iswaba' madwarha.

¹²U għamel wkoll tilar dawra tond għoli erbat iswaba', u bastun tad-deheb madwar it-tilar.

13 U għamel erba' ħolqiet tad-deheb imdewweb u qegħedhom fl-erba' kantunieri fuq is-saqajn.

14 Il-ħoloq kienu ħdejn it-tilar, fejn jidħlu l-lasti, biex jerfgħuha.

15 Għamel il-lasti tal-injam tal-gażzi, u ksiehom bid-deheb, biex jerfgħu l-mejda.

16 Għamel imbagħad it-tagħmir għal fuq il-mejda: platti, imgħaref, kwies, u bwieqi għat-tiswib tal-libazzjonijiet, kollox tad-deheb fin.

L-umnara

17 Għamel ukoll l-umnara bid-deheb mastizz fin; is-sieq u l-bastun tagħha, bil-gewż u ż-żibeġ u ż-żahar, ħerġin minnha.

18 Sitt friegħi ħierġa mill-ġnub tal-umnara: tliet friegħi minn naħa, u tliet friegħi min-naħa l-oħra;

19 Tliet ġewżiet f'forma taż-żahar tal-lewż, biż-żibġa u l-weraq fuq l-ewwel fergħa; tliet ġewżiet f'forma taż-żahar tal-lewż, biż-żibġa u l-weraq, fuq il-fergħa l-oħra; u hekk l-istess is-sitt friegħi ħerġin mill-umnara.

20 U fuq l-umnara għamel erba' ġewżiet f'forma taż-żahar tal-lewż, biż-żibeġ u l-weraq.

21 Kien hemm żibġa taħt żewġ friegħi tagħha, żibġa taħt iż-żewġ friegħi l-oħra tagħha, u żibġa taħt l-aħħar żewġ friegħi tagħha, taħt is-sitt friegħi ħerġin minnha.

22 Il-ġewżiet u l-friegħi biċċa waħda magħha; kollox biċċa waħda tad-deheb mastizz fin.

23 U għamel is-seba' msiebaħ tagħha, bl-imqassijiet u l-bwieqi tagħhom; kollox tad-deheb fin.

24 Kollox b'talent tad-deheb fin biex għamel lilha u t-tagħmir tagħha.

L-artal tal-inċens

25 U għamel l-artal tal-inċens mill-injam tal-gażzi, kien kwadru: driegħ tul, u driegħ wisa', u żewġ idriegħ għoli, bil-qrun ħerġin minnu,

26 u ksieħ bid-deheb fin: il-wiċċ, il-ġnub dawramejt, u l-qrun; u għamillu kuruna tad-deheb madwaru.

27 U għamillu żewġ ħolqiet tad-deheb; u qegħedhom taħt il-kuruna fuq iż-żewġ naħat, biex jidħlu fihom il-lasti biex iġorruh bihom.

28 Dawn il-lasti għamilhom mill-injam tal-gażzi, u ksiehom bid-deheb.

Iż-żejt tal-konsagrazzjoni

29 U għamel iż-żejt tal-konsagrazzjoni u l-fwieħa bil-ħwawar, xogħol il-fewwieħ.

Eżodu 38

L-artal tas-sagrificċju

- ¹U għamel l-artal tas-sagrificċju tal-ħruq mill-injam tal-gażzi. Kien kwadru ħamest idriegħ tul u ħamsa wisa', u tlitt idriegħ għoli.
- ²U għamillu qarn f'kull kantuniera biċċa waħda miegħu, u ksieh bil-bronż.
- ³U għamel it-tagħmir kollu tal-artal: il-ħwat għall-irmied, imqassijiet, u twaġen, kollox għamel tal-bronż.
- ⁴Għamillu wkoll gradilja maħduma bħal xibka tal-bronż, taħt il-ħanek tal-artal, 'l isfel sa nofs l-għoli.
- ⁵Imbagħad dewweb erba' ħolqiet m'ogħla l-erbat itruf tal-gradilja, biex jidhlu fihom il-lasti, u ksiehom bil-bronż.
- ⁶U għamel il-lasti tal-injam tal-gażzi, u ksiehom bil-bronż.
- ⁷U daħħal il-lasti fil-ħoloq fil-ġenb tal-artal biex igorruh bihom. Għamlu tat-twavel u vojtt minn ġewwa.

Il-ħawt tal-bronż

- ⁸U għamel ukoll il-ħawt tal-bronż bil-maqgħad tal-bronż mill-mirja li offrew in-nisa li kienu jservu fid-dħul tat-tinda tal-laqgħa.

Il-bitħa

- ⁹Imbagħad għamel il-bitħa: fuq in-naħa ta' Nofsinhar, 'l isfel, kellha purtiera ta' għażel minsuġ fin, tul mitt driegħ;
- ¹⁰għoxrin pilastru bl-għoxrin maqgħad tagħhom tal-bronż; imma l-ganċijiet tal-pilastru bil-faxex tagħhom kienu tal-fidda.
- ¹¹U n-naħa tat-Tramuntana mitt driegħ tul, b'għoxrin pilastru, għoxrin maqgħad tal-bronż, bil-ganċijiet u l-faxex tal-pilastru tal-fidda.
- ¹²U n-naħa tal-Punent kien hemm ħamsin driegħ ta' purtieri; għaxar pilastru u għaxar imqagħad tagħhom, u għaxar ganċijiet għall-pilastru u l-faxex tagħhom tal-fidda.
- ¹³Fuq quddiem, in-naħa tal-Lvant, kien hemm ħamsin driegħ;
- ¹⁴ħmistax-il driegħ purtieri fuq ġenb bit-tliet pilastru u t-tliet imqagħad tagħhom.
- ¹⁵U fuq il-ġenb l-ieħor, minn naħa u minn oħra tal-bieb tal-bitħa, ħmistax-il driegħ bit-tliet pilastru u t-tliet imqagħad tagħhom.
- ¹⁶Il-purtieri kollha ta' madwar il-bitħa kienu tal-għażel minsuġ fin;

¹⁷l-imqagħad tal-bronż, il-ganċijiet tal-pilastru u l-faxex tagħhom tal-fidda; il-kisja ta' rjushom kienet tal-fidda, u l-pilastru kollha miksija bil-fidda.

¹⁸Il-purtiera tal-bitħa kienet tad-drapp minsuġ fin u mżewwaq; vjola, porpra u skarlatt, u għażel mibrum fin; twila għoxrin driegħ u ħamsa għolja, daqs il-wisa' tal-purtieri tal-bitħa,

¹⁹bl-erba' kolonni u l-erba' mqagħad tagħhom tal-bronż; bil-ganċijiet tal-fidda; u l-kisja ta' rjushom u l-faxex tagħhom tal-fidda.

²⁰L-imsiemer tat-tinda u tal-bitħa dawramejt kienu tal-fidda.

In-nefqa għat-tabernaklu

²¹Dan hu l-kont tat-tabernaklu, it-tinda tax-xhieda, kif kien magħmul bl-ordni ta' Mosè, permezz tal-Leviti taħt Itamar bin Aron il-qassis.

²²Besalel bin Uri, bin Hur, mit-tribù ta' Ġuda, għamel kulma kien ordna l-Mulej permezz ta' Mosè,

²³flimkien ma' Oħolijab bin Aħisamak, mit-tribù ta' Dan, bniedem tas-sengħa, disinjatur u nissieġ fil-vjola, fil-porpra, fl-iskarlatt u fl-għażel.

²⁴Id-deheb kollu biex saret din l-opra, ix-xogħol kollu tas-santwarju, kollu ġej mill-offerti tan-nies, laħaq disġa u għoxrin talent u seba' mija u tletin xekel, skont ix-xekel tas-santwarju.

²⁵U l-fidda, miġbura mill-magħdudin tal-ġemgħa, laħqet mitt talent u elf u seba' mija u ħamsa u sebgħin xekel skont ix-xekel tas-santwarju:

²⁶beka kull ras, jiġifieri nofs xekel tas-santwarju, minn kull min kien magħdud minn għoxrin sena 'l fuq, għal sitt mija u tlitt elef u ħames mija u ħamsin raġel.

²⁷Il-mitt talent tal-fidda servew għat-tidwib tal-imqagħad tat-tabernaklu, u tal-imqagħad tal-purtiera: mitt talent għal mitt maqgħad, talent għal kull maqgħad.

²⁸Elf u seba' mija u ħamsa u sebgħin xekel servewh biex jagħmel il-ganċijiet tal-pilastru u jiksi l-irjus tagħhom u jdawwarhom bil-faxex.

²⁹Il-bronż li offrew laħaq sebgħin talent u elfejn u erba' mitt xekel;

³⁰bih għamel l-imqagħad tad-dħul tat-tabernaklu tal-laqqgħa, l-artal tal-bronż bil-gradilja tal-bronż; u t-tagħmir tal-artal;

³¹l-imqagħad ta' madwar il-bitħa u l-imqagħad tal-bieb tal-bitħa, u l-imsiemer tat-tabernaklu, u l-imsiemer ta' madwar il-bitħa.

Eżodu 39

L-ilbies tal-qassisin

¹Bil-vjola, imbagħad, bil-porpra u bl-iskarlatt, ħadem l-ilbies tas-servizz biex iservu fis-santwarju; għamlu lbies sagru għal Aron kif kien ordna l-Mulej lil Mosè.

²Għamel l-efod mid-deheb, vjola, porpra u skarlatt, u għażel mibrum.

³Għamel id-deheb f'folji rqaq u qatagħhom fi ħjut, biex jaħdmuhom mal-vjola, il-porpra u l-iskarlatt, u l-għażel mibrum fin: xogħol ta' wieħed tas-sengħa.

⁴Għalih għamlu wkoll bċejjeċ jinqafu għall-ispallejn. Kienu jinqafu wkoll fiż-żewġ itruf tiegħu.

⁵U għamlu l-faxxa li kienet tgħaddi minn fuqu biex iżzommu f'postu, tal-istess xogħol tad-deheb u l-vjola, porpra u skarlatt, u għażel minsuġ fin, bħalma l-Mulej kien ordna lil Mosè.

⁶Hadmu l-ħaġar tal-oniċi, għalquhom fi dwawar tad-deheb, u naqqxuhom bħalma jnaqqxu ċ-crieket, għall-ismijiet ta' wlied Izrael.

⁷Qegħduhom fuq iż-żewġ bċejjeċ tal-efod, gawhar għat-tifkira ta' wlied Izrael, bħalma l-Mulej kien ordna lil Mosè.

Il-pettoral

⁸U għamel il-pettoral, bħax-xogħol tal-efod, xogħol tad-deheb, vjola, porpra u skarlatt, u għażel fin.

⁹Kien kwadru, mitwi fi tnejn, twil xiber u ieħor wiesa'.

¹⁰Waħħlu fih erba' indani ħaġar prezzjuż: fl-ewwel indana qiegħdu: sardju, topazju u żmerald.

¹¹Fit-tieni indana: rubin, żaffir u djamant.

¹²Fit-tielet indana: gjaċint, agta u ametist;

¹³fir-raba' indana: krisoltu, oniċi u djaspru; u għalquhom fi dwawar tad-deheb.

¹⁴U kien hemm tnax-il ħaġra skont l-għadd tat-tribujiet ta' Izrael; u kienu bħaċ-crieket, kull waħda b'isem tribù ta' Izrael imnaqqax fih.

¹⁵U għamel għall-pettoral lazzijiet tad-deheb fin mibrum bħal ħbula;

¹⁶u għamillu wkoll żewġ dwawar tad-deheb u żewġ ħolqiet tad-deheb; u qiegħdu ż-żewġ ħolqiet fiż-żewġ itruf tal-pettoral;

¹⁷u daħħlu ż-żewġ lazzijiet tad-deheb fiż-żewġ ħolqiet fit-truf tal-pettoral.

¹⁸Iż-żewġ itruf taż-żewġ lazzijiet rabtuhom maż-żewġ dwawar u qegħduhom fuq il-biċċa tal-efod minn quddiem.

¹⁹Għamlu żewġ ħolqiet oħra tad-deheb u qegħduhom fiż-żewġ itruf tal-pettoral fuq in-naħa ta' gewwa li tmiss mal-efod.

20 U għamli żewġ ħolqiet oħra tad-deheb, u waħħluhom minn quddiem fit-tarf t'isfel ta' waħda mill-bçejeċ tal-efod fir-rabta tiegħu 'l fuq mill-faxxa tal-efod.

21 U rabtu mill-ħoloq tiegħu mal-ħoloq tal-efod b'kurdiċella b'mod li jiġi fuq il-faxxa tal-efod, u li l-pettoral ma jinħallx minn fuq l-efod, bħalma kien ordna l-Mulej.

Il-libsa tal-efod

22 Għamli wkoll il-libsa tal-efod, xogħol in-nissieġ, kollha vjola,

23 bl-iskullatura tal-libsa f'nofsha, bħal skullatura ta' qmis, bi tberfila madwarha biex ma tiċċarratx.

24 U dendlu fil-keffa tal-libsa bħal rummien vjola, porpra u skarlatt bi ħjut tal-għażel mibrum fin.

25 Għamli wkoll gliegħel tad-deheb fin, u dendluhom bejn ir-rummien fil-keffa tal-libsa dawramejt, f'nofs ir-rummien:

26 ġolġol u rummiena, ġolġol u rummiena fil-keffa tal-libsa madwarha kollu għas-servizz, bħalma kien ordna l-Mulej lil Mosè.

27 Għamli l-ilbiesi tal-għażel, xogħol in-nissieġ, għal Aron u wliedu:

28 it-turbant tal-għażel, u l-ornament tat-turbant, u l-qliezet tal-għażel mibrum fin,

29 u t-terħa tal-għażel mibrum, vjola, porpra u skarlatt, xogħol tar-rakkmu, kif kien ordna l-Mulej lil Mosè.

30 Għamli wkoll l-istrixxa rqiqa tad-deheb fin għall-kuruna mqaddsa, u naqqxu u kitbu fuqha: 'Qaddis lill-Mulej', bħal inċiżjoni fuq ċurkett.

31 U rabtu magħha kurdiċella vjola biex titwaħħal mat-turbant, kif ordna l-Mulej lil Mosè.

32 Hekk intemmet l-opra sħiħa tat-tabernaklu, tat-tinda tal-laqgħa; u wlied Izrael għamli kollox kif kien ordna l-Mulej lil Mosè.

33 U ġiebu għand Mosè, it-tabernaklu, it-tinda, u t-tagħmir kollu tagħhom: il-ganċijiet, it-twavel, it-traversi, il-pilastri u l-imqagħad tiegħu;

34 l-għata tal-ġild tal-muntun miżbugħ aħmar; l-għata ta' ġild id-denfil, il-purtiera ta' barra;

35 l-arka tax-xhieda u l-lasti tagħha u l-għatu;

36 il-mejda u l-partijiet tagħha kollha u l-ħobż tal-preżenza;

37 l-immnara tad-deheb fin bl-imsiebaħ u t-tagħmir tagħhom u l-partijiet kollha tagħha u ż-żejt għall-mixegħla;

³⁸l-artal tad-deheb; iż-żejt tal-konsagrazzjoni, l-incens ifuħ; il-purtiera tal-bieb tat-tinda;

³⁹l-artal tal-bronż u l-gradilja tiegħu tal-bronż; il-lasti u t-tagħmir tiegħu kollu, il-ħawt u l-maqgħad tiegħu;

⁴⁰id-drapp tal-bitħa, il-pilastri tagħha, l-imqagħad tagħha, il-purtiera tal-bieb tal-bitħa, il-ħbula u l-imsiemer tagħha, bit-tagħmir kollu meħtieg għat-tabernaklu, għat-tinda tal-laqqħa;

⁴¹l-ilbies għas-servizz fis-santwarju, l-ilbies ikkonsagrat għal Aron il-qassis, u l-ilbies għal uliedu biex iservu ta' qassisin.

⁴²Kollox kif kien ordna l-Mulej lil Mosè, u hekk ulied Izrael temmew ix-xogħol kollu.

⁴³Mosè ra x-xogħol kollu u ra li għamluh kollu kif kien ordna l-Mulej, u Mosè berikhom.

Eżodu 40

Mosè jwaqqaf it-tabernaklu

¹Il-Mulej kellem lil Mosè u qallu:

²“Fl-ewwel jum tal-ewwel xahar inti twaqqaf it-tabernaklu tat-tinda tal-laqqħa,

³u tpogġi hemm fih l-arka tax-xhieda miktuba u tgħatti l-arka bil-velu,

⁴u gġib il-mejda u t-tagħmir kollu tagħha; u gġib l-immnara u tqegħdilha l-imsiebaħ fuqha.

⁵U gġib l-artal tad-deheb għall-incens ifuħ għal quddiem l-arka tax-xhieda miktuba, u tqiegħed ukoll it-tinda fi dñul it-tabernaklu.

⁶Inti tqiegħed l-artal tas-sagrificċju tal-ħruq quddiem id-dñul tat-tabernaklu tal-laqqħa.

⁷Tqiegħed il-ħawt bejn it-tinda tal-laqqħa u l-artal, u timlieh bl-ilma.

⁸U tagħmel il-bitħa madwarha u ddendel il-purtiera ta' bieb il-bitħa.

⁹Imbagħad hu ż-żejt tal-konsagrazzjoni u idlek it-tabernaklu u kulma fih; tikkonsagrah bit-tagħmir kollu, u jsir sagru.

¹⁰Tidlek ukoll l-artal tas-sagrificċju tal-ħruq, bit-tagħmir kollu tiegħu. Tikkonsagra l-artal u jkun mill-aktar sagru.

¹¹Tidlek il-ħawt bil-maqgħad tiegħu, u tikkonsagrah.

¹²“Imbagħad tressaq lil Aron u lil uliedu fil-bieb tat-tinda tal-laqqħa, u taħsilhom bl-ilma.

- ¹³Tlibbes lil Aron bl-ilbies sagru, tidilku u tikkonsagrah, biex iservini ta' qassis.
- ¹⁴Tressaq ukoll lil uliedu u tlibbishom bit-tonok.
- ¹⁵Tidlikhom bħalma tkun dlikt lil missierhom, biex iservuni ta' qassisin; b'din l-unzjoni tagħhom ikunu qassisin għal dejjem, għall-generazzjonijiet tagħhom kollha."
- ¹⁶Mosè għamel kollox kif kien ordnal u l-Mulej.
- ¹⁷Fl-ewwel xahar tat-tieni sena, fl-ewwel jum tax-xahar talli' t-tabernaklu.
- ¹⁸Mosè waqqaf it-tabernaklu; poġġa l-imqagħad tiegħu, qiegħed it-twavel, waħħal it-traversi u waqqaf il-pilastri.
- ¹⁹Firex it-tinda fuq it-tabernaklu, u qiegħed l-għata fuqu, kif kien ordna l-Mulej lil Mosè.
- ²⁰Ha x-xhieda miktuba u qegħedha fl-arka; daħħal il-lasti fl-arka u qiegħed l-għatu fuq l-arka minn fuq.
- ²¹Qiegħed l-arka fit-tinda; dendel il-purtiera tal-velu u għatta l-arka tax-xhieda miktuba, bħalma l-Mulej kien ordna lil Mosè.
- ²²Imbagħad qiegħed il-mejda fit-tinda tal-laqqgħa, fuq in-naħa tat-Tramuntana tat-tabernaklu, 'il barra mill-velu.
- ²³Fuqha qiegħed tagħmira ħobż quddiem il-Mulej, bħalma kien ordna l-Mulej lil Mosè.
- ²⁴Qiegħed ukoll l-imbarr fit-tinda tal-laqqgħa biswit il-mejda, in-naħa ta' Nofsinhar tat-tabernaklu.
- ²⁵Qiegħed fuqha l-imsiebaħ quddiem il-Mulej, kif kien ordna l-Mulej lil Mosè.
- ²⁶Qiegħed ukoll l-artal tad-deheb fit-tinda tal-laqqgħa, 'il barra mill-velu.
- ²⁷Fuqu ħaraq l-incens ifuħ, kif il-Mulej kien ordna lil Mosè.
- ²⁸Dendel il-purtiera fi dħul it-tabernaklu.
- ²⁹Poġġa l-artal tas-sagrificċju tal-ħruq fi dħul it-tabernaklu tat-tinda tal-laqqgħa u fuqu offra sagrificċji maħruqa u offerti, bħalma l-Mulej kien ordna lil Mosè.
- ³⁰Poġġa l-ħawt bejn it-tinda tal-laqqgħa u l-artal, u mlieh bl-ilma għall-ħasil.
- ³¹Inħaslu fih Mosè u Aron u wlied u, idejhom u riglejhom.
- ³²Kull meta kienu jidħlu fit-tinda tal-laqqgħa jew jersqu lejn l-artal kienu jinħaslu, kif il-Mulej kien ordna lil Mosè.
- ³³Waqqaf ukoll il-bitħa madwar it-tabernaklu u l-artal; u dendel il-purtiera fil-bieb tal-bitħa. Hekk Mosè temm ix-xogħol kollu.

Il-glorja tal-Mulej fuq it-tabernaklu

34 Imbagħad is-sħaba ksiet it-tinda tal-laqgħa; u l-glorja tal-Mulej imliet it-tabernaklu.

35 Mosè ma setax jidħol fit-tinda tal-laqgħa, għax fuqha kien hemm tistrieħ is-sħaba, u l-glorja tal-Mulej kienet timla t-tabernaklu.

36 Kull meta s-sħaba kienet tintrefa' minn fuq it-tabernaklu, ulied Izrael kienu jitilqu minn fejn ikunu.

37 U jekk is-sħaba ma kintx tintrefa', anqas huma ma kienu jitilqu, qabel ma tintrefa' hi.

38 Binhar kien ikun hemm is-sħaba tal-Mulej tistrieħ fuq it-tabernaklu, imma billejl kien ikun hemm in-nar, li kienu jarawh ulied Izrael fil-mixi kollu tagħhom.

Levitiku

Levitiku 1

Is-sagrificċji tal-ħruq

- ¹U l-Mulej sejjah lil Mosè u kellmu mit-tinda tal-laqgħa u qallu:
- ²“Kellem lil ulied Izrael u għidilhom: ‘Meta xi ħadd minnkom ikun irid jagħmel offerta lill-Mulej, jagħmilha mill-bhejjem, mill-baqar jew min-nagħaġ tagħkom.
- ³Jekk tkun vittma mill-baqar għas-sagrificċju tal-ħruq, l-offerta għandha tkun ta’ raġel u bla difett; u jgibha quddiem il-bieb tat-tinda tal-laqgħa, u hekk jogħgob lill-Mulej.
- ⁴Imbagħad iqiegħed idu fuq ras il-vittma u tkun milqugħa għall-espjazzjoni tiegħu;
- ⁵joqtol l-għoġol quddiem il-Mulej, u l-qassisin ulied Aron joffru d-demmm, u jxerrduh madwar l-artal, li qiegħed biswit il-bieb tat-tinda tal-laqgħa.
- ⁶Wara jqaxxar il-vittma u jqattagħha bċejjeċ,
- ⁷u wlied Aron il-qassis iqabbdu n-nar fuq l-artal u jixhtu l-ħatab fuq in-nar.
- ⁸Il-qassisin ulied Aron jirrangaw il-bċejjeċ, ir-ras u x-xaħam fuq il-ħatab u n-nar ta’ fuq l-artal;
- ⁹il-ġewwieni u s-saqajn jaħsilhom bl-ilma; u wieħed mill-qassisin jaħraq kollox b’sagrificċju tal-ħruq b’riħa tfuħ quddiem il-Mulej.
- ¹⁰“Jekk l-offerta għas-sagrificċju tal-ħruq tkun mill-imrieħel - xi ħaruf jew mogħża - għandu joffri raġel u bla difett.
- ¹¹U joqtlu fuq in-naħa tat-Tramuntana tal-artal, quddiem il-Mulej; u l-qassisin, ulied Aron, ixerrdu d-demmm madwar l-artal.
- ¹²Imbagħad iqattgħu bċejjeċ, u l-qassis jirrangahom flimkien mar-ras u x-xaħam fuq il-ħatab u n-nar ta’ fuq l-artal.
- ¹³Imbagħad il-ġewwieni u s-saqajn jaħsilhom bl-ilma, u l-qassis joffri u jaħraq kollox fuq l-artal. Dan hu sacrificċju tal-ħruq b’riħa tfuħ quddiem il-Mulej.
- ¹⁴“Jekk l-offerta għas-sagrificċju lill-Mulej tkun mit-tjur, joffri gamiem jew ħamiem.
- ¹⁵Il-qassis imbagħad iressaqha fuq l-artal, jilwilha rasha biex jaħraqha fuq l-artal, u jagħsrilha demmha mal-ġnub tal-artal;
- ¹⁶u mbagħad ineħħilha l-ħawsla b’ta’ ġo fiha, u jitfa’ kollox maġenb l-artal in-naħa tal-Lvant fejn ikun hemm l-irmied,

¹⁷Jiksrilha gwejnħajha mingħajr ma jaqlagħhomlha, u l-qassis jaħraqha fuq il-ħatab u n-nar ta' fuq l-artal. Dan hu sagrafiċċju tal-ħruq b'riħa tfuħ quddiem il-Mulej."

Levitiku 2

Offerti tal-qmuħ

¹"Meta xi ħadd irid jagħmel offerta tal-qmuħ lill-Mulej, għandu joffri s-smid; u jsawwab fuqha ż-żejt, u jixħet fuqha l-inċens.

²Igibha għand il-qassisin ulied Aron, u l-qassis jieħu daqs qabda ta' id smid biż-zejt u l-inċens, u jaħraqha b'tifkira fuq l-artal, ħruq b'riħa tfuħ quddiem il-Mulej.

³Il-bqija tal-offerta tmur għal Aron u wliedu. Din hi l-biċċa l-aktar qaddisa minn dak li jkun inħaraq quddiem il-Mulej.

⁴"Jekk tkun trid toffri offerta maħbuża fuq il-kenur, din għandha tkun ta' ftajjar azzmi tas-smid miblula fiż-zejt, jew ftajjar irqaq azzmi midlukin biż-zejt.

⁵"Jekk l-offerta tiegħek tkun imsajra fit-taġen, għandha tkun bis-smid u miblula fiż-zejt u bla ħmira.

⁶Agħmilha ftiet, u sawwab fuqha ż-żejt; għax hi offerta tal-qmuħ.

⁷"Jekk l-offerta tiegħek tkun offerta msajra f'borma, agħmilha tas-smid biż-zejt.

⁸U ġib l-offerta li tkun lestejt lill-Mulej, u agħtiha lill-qassis, biex iressaqha fuq l-artal.

⁹Imbagħad il-qassis jerfa' biċċa minnha b'tifkira, u jaħraqha fuq l-artal, ħruq b'riħa tfuħ quddiem il-Mulej.

¹⁰Il-bqija tal-offerta tmur għal Aron u wliedu. Din hi l-biċċa l-aktar qaddisa minn dak li jkun inħaraq quddiem il-Mulej.

¹¹"Kull offerta li tagħmlu lill-Mulej ma għandkomx tagħmluha bil-ħmira; għax ma għandekx taħraq ħmira jew għasel quddiem il-Mulej.

¹²Tistgħu toffruhom lill-Mulej bħala offerta tal-bikri, imma ma jkunux maħruqa b'riħa tfuħ.

¹³Kull offerta li toffri ixħtilha l-melħ u tħallix barra mill-offerta tiegħek il-melħ tal-patt ta' Alla tiegħek; ma' kull offerta tiegħek offri l-melħ.

¹⁴U kull meta tagħmel offerta tal-bikri lill-Mulej, offri sbul inkaljat bin-nar, qamħ ġdid mišħuq b'offerta tal-bikri.

¹⁵Int issawwab iż-zejt fuqha, u tixħet fuqha l-inċens. Din hi offerta tal-qamħ.

¹⁶Il-qassis imbagħad jaħraq b'tifkira biċċa mill-qamħ mišhuq u miż-żejt bl-
incens b'kollox; din hi offerta bin-nar lill-Mulej.

Levitiku 3

Sagrificċji tas-sliem

¹“Jekk xi ħadd joffri sacrificċju tas-sliem, jekk l-offerta tkun mill-baqar, għandu
joffriha bla difett, raġel jew mara, quddiem il-Mulej.

²Iqiegħed idu fuq ras il-vittma, u joqtolha fil-bieb tat-tinda tal-laqqgħa, u l-
qassisin, ulied Aron, ixerrdu d-demmm madwar l-artal.

³Hu joffri mill-vittma tas-sliem biex jinħaraq quddiem il-Mulej ix-xaħam li jiksi
l-ġewwieni u x-xaħam kollu ta' fuq il-ġewwieni,

⁴iż-żewġ kilwiet, u x-xaħam ta' fuqhom ta' mal-ġenbejn, u t-tebqa tal-fwied, li
tinqala' minn ħdejn il-kliewi.

⁵U wlied Aron imbagħad jaħarq fuq il-vittma ta' fuq il-ħatab, li jkun hemm fuq
in-nar; ħruq ta' riħa tfuħ lill-Mulej.

⁶“Jekk xi ħadd joffri sacrificċju tas-sliem mill-imrieħel lill-Mulej, l-offerta, raġel
jew mara, għandha tkun bla difett.

⁷Jekk l-offerta tkun ta' ħaruf, iġibu quddiem il-Mulej,

⁸iqiegħed idu fuq ras il-vittma u joqtolha fil-bieb tat-tinda tal-laqqgħa, u wlied Aron
ixerrdu d-demmm madwar l-artal.

⁹Mill-vittma tas-sliem jagħti għall-ħruq lill-Mulej: xaħamha, id-denb sħiħ, li
jaqtgħu minn ħdejn is-sinla, u x-xaħam li jiksi l-ġewwieni u x-xaħam kollu ta'
fuq il-ġewwieni,

¹⁰u ż-żewġ kilwiet u x-xaħam ta' fuqhom ta' mal-ġenbejn, it-tebqa tal-fwied, li
tinqala' minn ħdejn il-kliewi.

¹¹Imbagħad il-qassis jaħraq kollox fuq l-artal bħala ikel maħruq lill-Mulej.

¹²“Jekk xi ħadd joffri mogħża, iġibha quddiem il-Mulej;

¹³iqiegħed idu fuq rasha, u joqtolha fil-bieb tat-tinda tal-laqqgħa, u wlied Aron
ixerrdu d-demmm tagħha madwar l-artal.

¹⁴U joffri minnha bħala offerta tiegħu għall-ħruq quddiem il-Mulej ix-xaħam li
jiksi l-ġewwieni, u x-xaħam kollu ta' fuq il-ġewwieni

¹⁵u ż-żewġ kilwiet u x-xaħam ta' mal-ġenbejn, u t-tebqa tal-fwied li tinqata' minn
ħdejn il-kliewi.

¹⁶Imbagħad il-qassis jaħraqhom fuq l-artal, ikel maħruq ta' riħa tfuħ. Ix-xaħam kollu jmiss lill-Mulej.

¹⁷"Din hi liġi għal dejjem minn generazzjoni għal oħra, tkun fejn tkun tgħammar. La tiekol ebda xaħam u ebda demm."

Levitiku 4

Sagrificċji tal-purifikazzjoni

¹Il-Mulej kellem lil Mosè u qallu:

²"Kellem lil ulied Izrael u għidilhom: Meta xi ħadd bla ma jrid jikser xi waħda mil-liġijiet kollha tal-Mulej u jagħmel xi ħaġa li ma għandux jagħmel,

³jekk il-midneb ikun il-qassis il-midluk u jkun ġieb il-ħtija fuq il-poplu, joffri lill-Mulej għall-ħtija li jkun għamel għoġol bla difett.

⁴"Iġib l-għoġol fil-bieb tat-tinda tal-laqgħa quddiem il-Mulej, u jmidd idu fuq ras l-għoġol u joqtol l-għoġol quddiem il-Mulej.

⁵U l-qassis il-midluk jieħu mid-demm tal-għoġol u jieħdu fit-tinda tal-laqgħa.

⁶Imbagħad il-qassis ibill sebgħu fid-demm u jroxx id-demm seba' darbiet quddiem il-Mulej lejn il-velu tas-santwarju.

⁷U l-qassis iqiegħed ftit demm fuq qrun l-artal tal-incens ifuħ, li qiegħed quddiem il-Mulej, fit-tinda tal-laqgħa, u l-bqija tad-demm tal-għoġol ixerrdu taħt l-artal tas-sagrificċju li hemm quddiem il-bieb tat-tinda tal-laqgħa.

⁸U x-xaħam kollu tal-għoġol tal-ħtija ineħħih minnu; ix-xaħam li jiksi l-ġewwieni u x-xaħam kollu ta' fuq il-ġewwieni,

⁹u ż-żewġ kilwiet u x-xaħam ta' fuqhom ta' mal-ġenbejn u t-tebqa tal-fwied, li jaqlagħha minn mal-kliewi,

¹⁰bħalma jneħħuhom mill-għoġol tas-sagrificċju tas-sliem; u l-qassis imbagħad jaħraqhom fuq l-artal tas-sagrificċju tal-ħruq.

¹¹U l-ġild tal-għoġol, u laħmu kollu, b'rasu u saqajh, bil-ġewwieni u l-ħmieġ,

¹²l-għoġol kollu jeħduh barra l-kamp, f'post nadif fejn jarmu l-irmied, u jaħarquhom fuq il-ħatab bin-nar. Jaħarqu kollox fejn jintrema l-irmied.

¹³"Jekk il-ġemgħa kollha ta' Izrael tidneb bla ma tintebaħ billi tkun għamlet xi ħaġa minn dak li l-Mulej ordna li ma għandux isir, u dan jibqa' moħbi għal għajnejn il-ġemgħa, xorta ssir ħatja;

¹⁴u malli jsiru jafu bil-ħtija li jkunu waqgħu fiha, il-ġemgħa kollha għandha toffri għoġol għas-sagrificċju tal-purifikazzjoni, u jġibuh quddiem il-bieb tat-tinda tal-laqgħa.

- 15**“Ix-xjuħ tal-ġemgħa jmiddu idejhom fuq ras l-ġhoġol quddiem il-Mulej, u wieħed minnhom joqtol l-ġhoġol quddiem il-Mulej.
- 16**U l-qassis il-midluk jieħu mid-demmm tal-ġhoġol fit-tinda tal-laqgħa.
- 17**Imbagħad il-qassis ibill sebgħu fid-demmm, u jroxxu seba’ darbiet quddiem il-Mulej lejn il-velu.
- 18**Iqiegħed ukoll ftit demmm fuq qrun l-artal li hemm quddiem il-Mulej fit-tinda tal-laqgħa, u l-bqija tad-demmm ixerrdu f’riġlejn l-artal tas-sagrifiċċju li jinsab quddiem il-bieb tat-tinda tal-laqgħa.
- 19**Imbagħad jieħu x-xaħam tiegħu kollu u jaħarqu fuq l-artal;
- 20**u jagħmel mill-ġhoġol, bħalma jagħmel mill-ġhoġol tal-purifikazzjoni; hekk jagħmel minnu; hekk il-qassis jagħmel l-espjazzjoni għalihom u jaqilgħu l-maħfra.
- 21**U jieħu l-ġhoġol ’il barra mill-kamp u jaħarqu bħalma jaħarqu l-ġhoġol l-ieħor. Dan hu s-sagrifiċċju tal-purifikazzjoni tal-ġemgħa.
- 22**“Jekk xi wieħed mill-kapijiet jidneb u jagħmel bla ma jrid xi ħaġa li l-Mulej, Alla tiegħu, ordna li ma għandhiex issir, u hekk jaqa’ fid-dnub,
- 23**malli jintebaħ bid-dnub li jkun għamel, jagħmel offerta ta’ bodbod bla difett.
- 24**Imidd idu fuq ras il-bodbod u joqtlu fejn joqtlu l-vittmi quddiem il-Mulej. Dan hu s-sagrifiċċju tal-purifikazzjoni.
- 25**Il-qassis imbagħad jieħu ftit mid-demmm tal-vittma b’sebgħu u jqiegħdu fuq il-qrun tal-artal tas-sagrifiċċju, u l-bqija tad-demmm ixerrdu f’riġlejn l-artal tas-sagrifiċċju.
- 26**U x-xaħam kollu tiegħu jaħarqu fuq l-artal bħax-xaħam tal-vittma tas-sliem. U l-qassis jagħmel l-espjazzjoni għad-dnub ta’ dak li jkun, u jaqlagħlu l-maħfra.
- 27**“Jekk xi ħadd mill-poplu jidneb bla ma jintebaħ u jagħmel xi ħaġa minn dak li l-Mulej ordna li ma għandhiex issir, u jaqa’ fid-dnub,
- 28**malli jintebaħ bid-dnub li jkun għamel igib offerta ta’ mogħża, bla nuqqas, bi tpattija għad-dnub li jkun għamel.
- 29**Imbagħad imidd idu fuq ras il-vittma għall-espjazzjoni u joqtolha fil-post tas-sagrifiċċju.
- 30**Il-qassis jieħu ftit mid-demmm b’sebgħu, u jqiegħdu fuq il-qrun tal-artal tas-sagrifiċċju, u jxerred id-demmm f’riġlejn l-artal.
- 31**U x-xaħam kollu jaqilgħu bħalma jaqla’ x-xaħam mill-vittma tas-sliem, u l-qassis jaħarqu fuq l-artal b’riħa tful lill-Mulej, u hekk il-qassis jagħmel l-espjazzjoni għad-dnub ta’ dak li jkun, u jaqlagħlu l-maħfra.

- 32**“Jekk iġib ħaruf b’offerta biex ipatti għall-ħtija, iġibu mara bla difett;
- 33**u jmidd idu fuq ras il-vittma għall-espjazzjoni, u joqtolha b’sagrifiċċju tal-purifikazzjoni fejn joqtlu l-vittmi għas-sagrifiċċju.
- 34**U l-qassis jieħu f’it mid-demem b’sebgħu, u jqiegħdu fuq il-qrun tal-artal tas-sagrifiċċju, u l-bqija tad-demem ixerrdu f’riġlejn l-artal.
- 35**U x-xaħam kollu jaqilgħu bħalma jaqla’ x-xaħam mill-vittma tas-sliem, u l-qassis jaħarqu fuq il-vittmi maħruqa lill-Mulej fuq l-artal; u hekk il-qassis jagħmel l-espjazzjoni għad-dnub ta’ dak li jkun għamlu, u jaqlagħlu l-maħfra.

Levitiku 5

Sagrifiċċji oħra

- 1**“Wieħed li jkun imġiegħel jaħlef bħala xhud, u ma jgħidx dak li ra jew li jkun jaf, jidneb u jpatti għal dnuvu.
- 2**Wieħed li jmiss xi haġa mnigġsa, bħalma hu ġisem mejjet ta’ annimal tad-dar jew selvaġġ imnigġes, jew ta’ xi ħanex imnigġes, bla ma jintebaħ,
- 3**jew jekk imiss xi ngiesa tal-bniedem, li jista’ jitnigġes biha, bla ma jintebaħ, malli jsir jaf jaqa’ fil-ħtija.
- 4**Wieħed li jaħlef bla ma jaħsibha, għall-ġid jew għad-deni, f’kull haġa li wieħed jista’ jaħlef bla ma jintebaħ, malli jintebaħ jaqa’ fil-ħtija ta’ kull waħda minn dawn il-ħwejjeg.
- 5**“Kull meta xi ħadd ikun ħati ta’ waħda minn dawn il-ħwejjeg, jistqarr fiex dineb;
- 6**u jġib vittma għar-riparazzjoni quddiem il-Mulej għad-dnub li jkun għamel; mara mill-merħla tan-nagħaġ jew tal-mogħoż, bħala sagrifiċċju għall-purifikazzjoni, u l-qassis jaqlagħlu l-maħfra tal-ħtija tiegħu.
- 7**“Imma jekk ma jkunx jista’ jagħti mill-merħla, iġib bħala vittma għar-riparazzjoni żewġ gamimiet jew żewġ ħamimiet lill-Mulej, waħda għall-purifikazzjoni u l-oħra għas-sagrifiċċju tal-ħruq.
- 8**Iġibhom lill-qassis biex l-ewwel joffri l-vittma tal-purifikazzjoni; jilwilha rasha minn ħdejn għonqha, bla ma jaqtagħha
- 9**u jroxx id-demem tal-vittma tal-purifikazzjoni mal-ġnub tal-artal u jagħsru f’riġlejn l-artal; dan hu s-sagrifiċċju tal-purifikazzjoni.
- 10**Il-vittma l-oħra joffriha b’sagrifiċċju tal-ħruq, skont ir-rit. Hekk il-qassis jagħmel l-espjazzjoni għad-dnub ta’ dak li jkun għamlu u jaqlagħlu l-maħfra.
- 11**“Jekk imbagħad anqas ma jkun jiflaħ jagħti żewġ gamimiet jew żewġ ħamimiet, iġib offerta bi tpattija għad-dnub mill-għaxra waħda ta’ efa smid għall-

purifikazzjoni, bla ma jitfa' fuqu żejt jew incens, għax din hi offerta tal-purifikazzjoni.

¹²Jagħtiha lill-qassis, u l-qassis jieħu minnha b'mimli idu b'tifkira, u jaħraqha fuq l-artal fuq l-offerti bin-nar lill-Mulej; din hi offerta tal-purifikazzjoni.

¹³Hekk il-qassis jagħmel l-espjazzjoni għad-dnub ta' dak li jkun naqas f'xi waħda minn dawn il-ħwejjeg, u jaqlagħlu l-maħfra. Dak li jibqa' mill-vittma jmiss lill-qassis bħal fl-offerta tal-qmuħ."

Is-sagrificċji tar-riparazzjoni

¹⁴Il-Mulej kellem lil Mosè u qallu:

¹⁵"Wieħed li jidneb bla ma jintebaħ u jonqos fl-obbligi tiegħu mqaddsa lejn il-Mulej, joffri b'riparazzjoni muntun bla difett mill-merħla, li jkun jiswa b'kemm-il xekel tal-fidda tistmah int, skont ix-xekel tas-santwarju. Din hi offerta tal-purifikazzjoni.

¹⁶U hekk ipatti għall-ħsara li jkun għamel lis-santwarju, u miegħu jżid waħda mill-ħamsa ta' kemm tkun stmajtu. Jagħtih lill-qassis u l-qassis jagħmel l-espjazzjoni bl-offerta tal-muntun tar-riparazzjoni, u jaqlagħlu l-maħfra.

¹⁷"Jekk xi ħadd jaqa' fid-dnub, u jagħmel xi ħaġa minn dak li l-Mulej ordna li ma għandkomx tagħmlu, bla ma jintebaħ, għandu jipatti u jhallas għal dnubu.

¹⁸Igħib lill-qassis muntun bla difett mill-merħla, li jkun jiswa skont ma tistmah int, bħala offerta għar-riparazzjoni, u l-qassis jagħmel l-espjazzjoni għal dak li jkun għamel id-dnub bla ma jrid u ma ntebaħx, u hekk jaqlagħlu l-maħfra.

¹⁹Din hi offerta ta' riparazzjoni; għax kien ħati tassew ta' dnub quddiem il-Mulej."

²⁰U l-Mulej kellem lil Mosè u qallu:

²¹"Jekk xi ħadd jidneb u jonqos lill-Mulej billi jiċhad lil għajru xi oġġett merfugħ, mirhun jew misruq, jew iqarraq bih b'mod jew ieħor,

²²jew inkella jsib xi oġġett mitluf, u jiċdu minnu, jew jaħlef fil-falz f'xi ħaġa minn kulma jista' jidneb biha,

²³jekk jagħmel dan, jidneb u jkun ħati. U għandu jrodd l-oġġett li jkun seraq jew kiseb bil-qerq, jew li kien merfugħ għandu, jew mitluf u sabu hu,

²⁴u kull ħaġa li jkun ħalef fil-falz għaliha; għandu jroddu kollu kemm hu, u jżid miegħu waħda mill-ħamsa ta' kemm tkun stmajtu, u jagħtih lil sidu dak in-nhar li joffri l-offerta tar-riparazzjoni.

²⁵U jgħib għand il-qassis, bħala offerta tar-riparazzjoni lill-Mulej, muntun bla difett mill-merħla, skont ma tistmah int għar-riparazzjoni,

²⁶u l-qassis jagħmel l-espjazzjoni għalih quddiem il-Mulej, u jinħafirlu kulma jkun għamel u sar ħati minħabba fih.”

Levitiku 6

Is-sagrificċju ta' kuljum

¹Il-Mulej kellem lil Mosè u qallu:

²“Ordna lil Aron u lil uliedu, u għidilhom: Din hi l-ligi tas-sagrificċju tal-ħruq; il-vittma tinħaraq il-lejl kollu fuq magmar fuq l-artal sas-sebħ u n-nar tal-artal jibqa' mqabbad fih.

³U l-qassis jilbes il-linsa tiegħu tal-għażel u l-qalziet tal-għażel fuq il-laħam, ineħħi l-irmied tal-vittma maħruqa bin-nar fuq l-artal, u jqiegħdu ħdejn l-artal.

⁴Imbagħad jinza' l-ħwejjeg li jkollu fuqu, u jilbes oħrajn u joħroġ l-irmied minn nofs il-kamp f' post nadif.

⁵In-nar ta' fuq l-artal għandu jibqa' mqabbad fuqu mingħajr qatt ma jintefa; u l-qassis kull filgħodu jaħraq il-ħatab fuqu, u jqiegħed fuqu l-vittma u jaħraq fuqu x-xaħam tas-sagrificċju tas-sliem.

⁶In-nar fuq l-artal għandu jibqa' jhegġeg għal dejjem u ma għandu jintefa qatt.

L-offerta tal-qmuħ

⁷“Din hi l-ligi tal-offerta tal-qmuħ; ulied Aron iressqu l-offerta quddiem il-Mulej; quddiem l-artal.

⁸Il-qassis jerfa' minnha qabda smid biż-żejt u l-incens ta' fuq l-offerta, u jaħraq kollox fuq l-artal, ħruq b'riħa tfuħ b'tifkira quddiem il-Mulej.

⁹“Il-fdal tal-offerta tal-qmuħ jikluh Aron u wliedu; jikluh bla ħmira f' post qaddis, u jikluh fil-bitħa tat-tinda tal-laqgħa.

¹⁰Ma jsajruhx bil-ħmira. Nagħtihulhom b'sehemhom mill-offerti maħruqin lili; hi ħaġa mill-aktar qaddisa, bħall-vittma tal-purifikazzjoni u tar-riparazzjoni.

¹¹“Jista' jiekol minnha kull raġel fost ulied Aron. Dan hu dritt tagħhom għal dejjem, minn nisel għal nisel, fuq kull offerta li tinħaraq quddiem il-Mulej; kulma jmiss magħhom jitqaddes.”

L-offerta tal-konsagrazzjoni

¹²Il-Mulej kellem lil Mosè u qallu:

¹³“Din hi l-offerta li Aron u wliedu għandhom iressqu quddiem il-Mulej f' jum il-konsagrazzjoni tagħhom: waħda minn għaxra ta' efa smid, bħala offerta ta' kuljum, nofsa filgħodu u nofsa filgħaxija.

¹⁴ Thejjiha fit-taġen biż-żejt; iġġibha mħallta sewwa, u toffriha misjura ftiet ftiet, b'riħa tfuli quddiem il-Mulej.

¹⁵ U joffriha l-qassis, li jkun ikkonsagrat flok Aron minn fost uliedu. Din hi liġi għal dejjem: tinħaraq għall-Mulej; tinħaraq għalkollox.

¹⁶ Kull offerta ta' qassis tinħaraq kollha kemm tkun; ma jittiekel xejn minnha.”

Is-sagrificċju tal-purifikazzjoni

¹⁷ U l-Mulej kellel lil Mosè u qallu:

¹⁸ “Kellel lil Aron u lil uliedu: Din hi l-liġi dwar il-vittma tas-sagrificċju tal-purifikazzjoni: joqtluha fejn joqtlu l-vittma tas-sagrificċju tal-ħruq, quddiem il-Mulej; haġa mill-aktar qaddisa.

¹⁹ Jikolha l-qassis li jkun qatilha; jikolha f'post qaddis fil-bitħa tat-tinda tal-laqgħa.

²⁰ Kulma jmiss ma' laħamha jkun qaddis, u jekk joqtor id-demmi fuq il-ħwejjeġ, fejn joqtor fuq jinħasel f'post sagru.

²¹ Il-borma tal-fuħħar li tkun mġħollija fiha, titkisser; jekk tkun mġħollija f'borma tal-bronż, din għandha tingħorok u titlaħlaħ bl-ilma.

²² Kull raġel fil-familja tal-qassisin jista' jiekol minnha; hi haġa mill-aktar qaddisa.

²³ Imma kull vittma tas-sagrificċju tal-purifikazzjoni, li jieħdu minn demmha fit-tinda tal-laqgħa għall-espjazzjoni fil-maqdes, ma jittiekel xejn minnha, imma għandha tinħaraq fin-nar.

Levitiku 7

Is-sagrificċju tar-riparazzjoni

¹ “Din hi l-liġi għas-sagrificċju tar-riparazzjoni: haġa mill-aktar qaddisa.

² Il-vittma tas-sagrificċju tar-riparazzjoni joqtluha fejn joqtlu dik tas-sagrificċju tal-ħruq u demmha jxerrduh madwar l-artal.

³ U joffru minnha x-xaħam kollu tagħha, jiġifieri, id-denb, ix-xaħam li jiksi l-ġewwieni,

⁴ iż-żewġ kilwiet bix-xaħam ta' madwarhom in-naħa tal-ġenbejn, u t-tebqa tal-fwied li jaqlagħha minn ħdejn il-kliewi.

⁵ Il-qassis jaħraqhom fuq l-artal, ħruq lill-Mulej, sagrificċju ta' riparazzjoni.

⁶ Kull raġel mill-qassisin jista' jiekol minnu u jiekol fil-post qaddis, haġa mill-aktar qaddisa.

⁷Ligi waħda hemm kemm għas-sagrificċju tal-purifikazzjoni kemm għas-sagrificċju tar-riparazzjoni: tkun tal-qassis li biha jkun għamel l-espjazzjoni;

⁸u l-qassis li jkun offra s-sagrificċju tal-ħruq ta' xi ħadd jieħu l-gild tal-vittma; din tkun tiegħu.

⁹Kull offerta tal-qmuħ imsajra fil-kenur jew fil-borma jew fit-taġen tkun tal-qassis li joffriha.

¹⁰U kull offerta tal-qmuħ miblula fiż-żejt jew xotta, tkun ta' wlied Aron kollha, kull wieħed daqs l-ieħor.

Is-sagrificċju tas-sliem

¹¹“Din hi l-ligi dwar is-sagrificċju tas-sliem li wieħed joffri lill-Mulej.

¹²Jekk joffriha b'radd il-ħajr, mal-vittma ta' radd il-ħajr joffri wkoll ftajjar azzmi miblula fiż-żejt, u ftajjar azzmi rqaq midluka biż-żejt.

¹³Flimkien mal-offerta tas-sagrificċju tas-sliem ta' radd il-ħajr wieħed għandu joffri ftajjar bil-ħmira.

¹⁴Minn kull xorta ta' offerta għandu jagħti sehem bħala offerta lill-Mulej; din tmiss lill-qassis li jkun xerred id-demmm tal-vittma tas-sliem.

¹⁵Il-laħam imbagħad tas-sagrificċju ta' radd il-ħajr jittiekel dak in-nhar stess li ssir l-offerta; ma jithalla xejn sa filgħodu.

¹⁶Jekk wieħed jagħmel l-offerta b'wegħda jew minn rajh, il-vittma tista' tittiekel dak in-nhar stess li joffriha, u l-għada jista' jittiekel li jkun fadal;

¹⁷u dak li jkun baqa' mil-laħam tas-sagrificċju sat-tielet jum, jaħarqu fin-nar.

¹⁸Jekk fit-tielet jum jiekol il-laħam li jkun fadal mill-vittma tas-sliem, min joffriha ma jkunx jogħgobni; ma jkun jgħoddlu xejn, għax tkun haġa moqzieża, u min jiekol minnha jitgħabba bil-piż ta' dnuhu.

¹⁹Il-laħam li jmiss ma' xi haġa mniġġsa ma għandux jittiekel, imma jinħaraq fin-nar; u mil-laħam jista' jiekol kull min ikun safi.

²⁰Min jiekol mil-laħam tal-vittma tas-sagrificċju tas-sliem offert lill-Mulej u jkun immniġġes, ikun maqtuġh minn niesu.

²¹Min, imbagħad, imiss ma' xi haġa mniġġsa - bniedem, bhima, ħanex moqzież - u jiekol mil-laħam tas-sagrificċju tas-sliem offert lill-Mulej, ikun maqtuġh minn niesu.”

²²U l-Mulej kellem lil Mosè u qallu:

²³“Kellem lil ulied Izrael u għidilhom:

²⁴La tiklux mix-xaħam ta' ebda gendus, nagħġa, jew mogħża. Tistgħu tagħmlu li jkollkom bżonn bix-xaħam ta' bhima mejta jew żbranata, imma ma għandkomx tikluh.

²⁵Kull min jiekol mix-xaħam ta' bhima, li minnha jkun offra xi biċċa biex tinħaraq quddiem il-Mulej, ikun maqtuġħ minn niesu.

²⁶Ebda demm ma tieklu kull fejn tgħammru, ikun xi jkun, tat-tajr jew tal-bhejjem.

²⁷Kull min jiekol minn xi demm ikun maqtuġħ minn niesu.”

²⁸U l-Mulej kellem lil Mosè u qallu:

²⁹“Kellem lil ulied Izrael u għidilhom: Min joffri sagrafiċċju tas-sliem lill-Mulej, igib l-offerta tiegħu lill-Mulej mill-vittma tiegħu tas-sliem.

³⁰B'idu stess igib x'għandu jaħraq lill-Mulej; igib ix-xaħam mas-sidra, u s-sidra jxejjirha quddiem il-Mulej.

³¹Imbagħad il-qassis jaħraq ix-xaħam fuq l-artal, u s-sidra tibqa' għal Aron u wliedu;

³²tagħtu wkoll is-sieq il-leminija bħala offerta lill-qassis mill-vittmi tagħkom tas-sliem;

³³din is-sieq il-leminija tmiss b'sehmu lil bin Aron li jkun offra d-demm u x-xaħam tal-vittma tas-sliem.

³⁴Għax is-sidra li jxejjer u s-sieq li jxejjer, jien ħadthom mingħand ulied Izrael fuq is-sagrafiċċji tagħhom tas-sliem u tajthom lil Aron il-qassis u lil uliedu, bi dritt għal dejjem mingħand ulied Izrael.

³⁵“Dan hu s-sehem mill-vittmi l-maħruqa lill-Mulej, u ddedikati għal Aron u wliedu dak in-nhar li kienu pprezentati biex iservu ta' qassisin quddiem il-Mulej.

³⁶Dan hu li ordna l-Mulej dak in-nhar li kkonsagrahom, li jagħtuhom ulied Izrael bi dritt għal dejjem minn nisel għal nisel.”

³⁷Din hi l-liġi dwar is-sagrafiċċju tal-ħruq, l-offerta tal-qmuħ, is-sagrafiċċju tal-purifikazzjoni u s-sagrafiċċju tar-riparazzjoni, is-sagrafiċċju tal-konsagrazzjoni u s-sagrafiċċju tas-sliem,

³⁸skont ma ordna l-Mulej minn fuq il-muntanja tas-Sinaj, dak in-nhar li ordna lil ulied Izrael li jagħmlu l-offerti tagħhom lill-Mulej fid-deżert tas-Sinaj.

Levitiku 8

Il-konsagrazzjoni tal-qassisin

¹U l-Mulej kellem lil Mosè:

- ²“Hu lil Aron u ’l uliedu, l-ilbies, iż-żejt tal-konsagrazzjoni, il-gendus għas-sagrificċju tal-purifikazzjoni, u ż-żewġ imtaten, u l-qoffa tal-ħobż azzmu.
- ³Laqqa’ l-ġemgħa kollha ħdejn il-bieb tat-tinda tal-laqgħa.”
- ⁴U Mosè għamel bħalma ordnal u l-Mulej, u ngabret il-ġemgħa kollha fil-bieb tat-tinda tal-laqgħa.
- ⁵U Mosè qal lill-ġemgħa: “Dan hu li ordna l-Mulej li jsir.”
- ⁶U ressaq Mosè lil Aron, u ’l uliedu u ħasilhom bl-ilma.
- ⁷U qegħedlu fuqu t-tonka, ħažżmu bit-terħa, u libbsu l-mantar fuqha, u qegħedlu fuqu l-efod u rabtu bil-faxxa tiegħu minsuġa bis-sengħa u xiddhulu.
- ⁸U qegħedlu wkoll fuqu l-pettoral, u fil-pettoral qegħedlu l-Urim u t-Tummin.
- ⁹Qegħedlu fuq rasu t-turbant, u fuq it-turbant, fuq quddiem, l-istrixxa tad-deheb u l-kuruna mqaddsa skont l-ordni li ta Alla lil Mosè.
- ¹⁰U Mosè ħa ż-żejt tal-konsagrazzjoni u dilek it-tabernaklu u kulma kien fih u kkonsagrahom.
- ¹¹Imbagħad raxx minnu seba’ darbiet fuq l-artal u t-tagħmir kollu tiegħu, il-ħawt u l-maqgħad tiegħu.
- ¹²U sawwab iż-żejt tal-konsagrazzjoni fuq ras Aron, u dilku u kkonsagrah.
- ¹³Imbagħad Mosè ressaq lil ulied Aron u libbishom it-tonka, ħažżimhom bit-terħa, u xiddilhom it-turbant, kif kien ordna l-Mulej lil Mosè.
- ¹⁴Imbagħad ressaq il-gendus tas-sagrificċju tal-purifikazzjoni, u Aron u wliedu qiegħdu idejhom fuq ras il-gendus.
- ¹⁵U Mosè qatlu, u ħa d-demmu, u qiegħed minnu b’sebgħu fuq qrun l-artal, dawramejt, u hekk saffa l-artal; u xerred id-demmu f’riġlejn l-artal, u kkonsagrah billi għamel l-espjazzjoni għalih.
- ¹⁶Ha mbagħad ix-xaħam kollu ta’ madwar il-ġewwieni, u t-tebqa tal-fwied, u ż-żewġ kilwiet b’xaħamhom, u ħaraq kollox fuq l-artal.
- ¹⁷U l-gendus u l-ġild tiegħu, laħmu u ħmiegu, ħaraqhom kollha barra mill-kamp, kif kien ordna l-Mulej lil Mosè.
- ¹⁸Ġieb imbagħad il-muntun tas-sagrificċju tal-ħruq, u Aron u wliedu qiegħdu idejhom fuq rasu;
- ¹⁹u Mosè qatlu u xerred demmu fuq l-artal dawramejt.
- ²⁰Imbagħad qattgħu fi bċejjeċ u Mosè ħaraq rasu, il-bċejjeċ u x-xaħam.

- 21** U ħasel il-ġewwieni u s-saqajn bl-ilma; u Mosè ħaraq il-muntun kollu fuq l-artal b'sagrificċju tal-ħruq b'riħa tfuħ, vittma maħruqa lill-Mulej, kif kien ordna l-Mulej lil Mosè.
- 22** Imbagħad ġieb it-tieni muntun, il-muntun tal-konsagrazzjoni, u Aron u wliedu qiegħdu idejhom fuq ras il-muntun.
- 23** U Mosè qatlu u ħa minn demmu u qiegħed minnu fuq tarf il-widna l-leminija ta' Aron u fuq is-saba' l-kbir ta' idu l-leminija u fuq is-saba' l-kbir ta' siequ l-leminija.
- 24** Imbagħad ressaq ukoll lil ulied Aron; u Mosè qiegħed mid-demmu fuq tarf widinthom il-leminija, fuq is-saba' l-kbir ta' idhom il-leminija, fuq is-saba' l-kbir ta' sieqhom il-leminija; u mbagħad xerred id-demmu fuq l-artal dawramejt.
- 25** Imbagħad ħa x-xaħam, id-denb u x-xaħam kollu ta' fuq il-ġewwieni, u t-tebqa tal-fwied, u ż-żewġ kilwiet bix-xaħam tagħhom, u s-sieq il-leminija;
- 26** Imbagħad mill-qoffa tal-ħobż azzmu ta' quddiem il-Mulej ħa ftira azzma, ftira oħra tal-ħobż biż-żejt, u oħra rqiqa, u qegħedhom fuq ix-xaħam u fuq is-sieq il-leminija.
- 27** U qiegħed kollox f'idejn Aron u f'idejn uliedu, u xejruhom quddiem il-Mulej.
- 28** U mbagħad Mosè ħadhom minn idejhom, u ħaraqhom fuq l-artal fuq il-vittma tal-ħruq. Dan hu sacrificċju tal-konsagrazzjoni, b'riħa tfuħ, sacrificċju maħruq lill-Mulej.
- 29** U ħa Mosè s-sidra tal-muntun u xejjirha quddiem il-Mulej. Dan hu sehem Mosè mill-muntun tal-konsagrazzjoni kif kien ordna l-Mulej lil Mosè.
- 30** Mosè ħa wkoll miż-żejt tal-konsagrazzjoni, u mid-demmu li kien hemm fuq l-artal, u raxxu fuq Aron u lbiesu, u fuq uliedu u lbieshom, u hekk ikkonsagrahom, lilhom u lil ilbieshom.
- 31** U Mosè qal lil Aron u lil uliedu: "Sajru l-laħam ħdejn bieb it-tinda tal-laqqħa, u hekk kuluh bil-ħobż li hemm fil-qoffa tal-konsagrazzjoni bħalma ordnali l-Mulej u qalli: 'Jikluh Aron u wliedu.'
- 32** U l-laħam u l-ħobż li jifdal aħraqhom bin-nar.
- 33** U għal sebat ijiem toħorgux mill-bieb tat-tinda tal-laqqħa, sakemm jgħaddu l-jiem tal-konsagrazzjoni tagħkom; għaliex sebat ijiem iddum il-konsagrazzjoni tagħkom.
- 34** Il-Mulej ordna li jsir bħalma sar illum għall-espjazzjoni tagħkom.
- 35** Għal sebat ijiem intom toqogħdu billejl u binhar fil-bieb tat-tinda tal-laqqħa tħarsu l-ordnijiet tal-Mulej, biex ma tmutux; għax hekk ordnali."

³⁶U Aron u wliedu għamlu kulma ordnalhom il-Mulej permezz ta' Mosè.

Levitiku 9

L-ewwel sagrificċju ta' Aron

¹Fit-tmien jum Mosè sejjah lil Aron u 'l uliedu u x-xjuħ ta' Izrael.

²U qal lil Aron: "Hu għoġol mill-merħla għas-sagrificċju tal-purifikazzjoni u muntun għas-sagrificċju tal-ħruq, it-tnejn bla difett, u offrihom quddiem il-Mulej.

³U int kellem lil ulied Izrael u għidilhom: Hudu bodbod għas-sagrificċju tal-purifikazzjoni, għoġol u ħaruf, it-tnejn tas-sena u bla difett, għas-sagrificċju tal-ħruq;

⁴u gendus u muntun għas-sagrificċju tas-sliem biex toqtluhom quddiem il-Mulej; u offerta tal-qmuħ miblula fiż-żejt; għax illum sa jidhrilkom il-Mulej."

⁵U ħadu kulma ordnalhom Mosè quddiem it-tinda tal-laqgħa; u resqet il-ġemgħa kollha u qagħdu bilwieqfa quddiem il-Mulej.

⁶U Mosè qal: "Dan hu li ordnalkom tagħmlu l-Mulej, biex tidhrilkom il-glorja tal-Mulej."

⁷U Mosè mbagħad qal lil Aron: "Ersaq lejn l-artal u offri s-sagrificċju tal-purifikazzjoni tiegħek, u s-sagrificċju tal-ħruq tiegħek, u aghmel espjazzjoni għalik u l-familja tiegħek; imbagħad offri s-sagrificċju tal-poplu, u aghmel espjazzjoni għalihom, bħalma wissa l-Mulej."

⁸U Aron resaq lejn l-artal, u qatel l-għoġol tal-purifikazzjoni tiegħu.

⁹U wlied Aron newlulu d-demmm, u bill sebgħu fid-demmm u qiegħed minnu fuq qrun l-artal, u d-demmm xerrdu ma' riglej l-artal;

¹⁰ix-xaħam u l-kliewi, u t-tebqa tal-fwied tal-vittma tal-purifikazzjoni, ħaraqhom fuq l-artal, kif kien ordna l-Mulej lil Mosè.

¹¹U l-laħam u l-ġild ħaraqhom bin-nar barra l-kamp.

¹²Imbagħad qatel il-vittma tas-sagrificċju tal-ħruq, u wlied Aron newlulu d-demmm, u xerrdu fuq l-artal dawramejt.

¹³Newlulu wkoll il-vittma għas-sagrificċju tal-ħruq imqattgħa bcejjeċ, u r-ras, u ħaraqhom fuq l-artal.

¹⁴Imbagħad ħasel il-ġewwieni u s-saqajn, u ħaraqhom mal-vittma fuq l-artal.

¹⁵U offra l-offerta tal-poplu, u ħa l-bodbod tal-purifikazzjoni tal-poplu, u qatlu u offrieh sagrificċju għall-purifikazzjoni bħal qabel.

- 16**U mbagħad offra s-sagrificċju tal-ħruq, kollox skont ir-rit.
- 17**Offra wkoll l-offerta tal-qmuħ, u ħa qabda ta' id minnha u ħaraqha fuq l-artal, minn barra s-sagrificċju ta' filghodu.
- 18**Qatel imbagħad il-gendus u l-muntun b'sagrificċju tas-sliem tal-poplu, u wlied Aron newlulu d-demmi u xerrdu fuq l-artal dawramejt;
- 19**u x-xaħam tal-gendus u tal-muntun, id-denb, ix-xaħam ta' madwar il-gewwieni, u l-kliewi u t-tebqa tal-fwied;
- 20**u qiegħdu x-xaħam fuq is-sidriet, u ħaraq ix-xaħam fuq l-artal.
- 21**Imma s-sidriet u s-sieq tal-lemin Aron xejjirhom quddiem il-Mulej skont ma kien ordnalu l-Mulej.
- 22**Imbagħad Aron għolla idejh fuq il-poplu u berikhom; u wara li temm joffri s-sagrificċju tal-purifikazzjoni u s-sagrificċju tal-ħruq u s-sagrificċju tas-sliem, nižel.
- 23**U Mosè u Aron daħlu fit-tinda tal-laqgħa; u ħargu u bierku l-poplu; u dehret il-glorja tal-Mulej lill-poplu kollu.
- 24**U ħareġ nar minn quddiem il-Mulej u kkonsma li kien hemm fuq l-artal; il-vittma tas-sagrificċju tal-ħruq, u x-xaħam; u l-poplu rah, u nfexx jgħajjat bil-ferħ, u nxeħet wiċċu fl-art.

Levitiku 10

Nadab u Abiħu kkastigati

- 1**Ulied Aron, Nadab u Abiħu, ħadu ċensier kull wieħed, kebbsu n-nar u xeħtu fih l-inċens, u offrewh quddiem il-Mulej, nar profan li l-Mulej ma kienx ordnalhom.
- 2**U minnufih ħareġ nar minn quddiem il-Mulej, u kkunsmahom, u mietu quddiem il-Mulej.
- 3**U Mosè qal lil Aron: "Dan hu kliem il-Mulej meta tkellem u qal: Jien nuri qdusiti f'min joqrob lejja; u rrid nitweggħa quddiem il-poplu kollu." U Aron baqa' mbikkem.
- 4**Mosè sejjah lil Misael u lil Elsafan, ulied Għużżijel, iz-ziju ta' Aron, u qalilhom: "Ersqu 'l hawn u ħudu lill-kuġini tagħkom minn quddiem il-post qaddis 'il barra mill-kamp."
- 5**U resqu u ħaduhom bit-tonok b'kollox 'il barra mill-kamp kif qalilhom Mosè.
- 6**Imbagħad Mosè qal lil Aron u lil Elgħazar u lil Itamar, uliedu: "La tħabblux xagħar raskom, la ċcarrtux ħwejjigkom, li ma tmutux u tiġbdu l-korla fuq il-

għemgħa kollha. Imma nieskom u l-poplu kollu ta' Izrael jistgħu jagħmlu l-vistu għall-qerda bin-nar li għamel il-Mulej.

⁷La twarrbux minn hdejn it-tinda tal-laqgħa, li ma tmutux; għax intom għandkom fuqkom iż-żejt tal-konsagrazzjoni tal-Mulej.” U għamli kif qalilhom Mosè.

Id-dmirijiet tal-qassisin

⁸U l-Mulej kellel lil Aron u qallu:

⁹“Inbid u xorb li jsakkar la tixrobx, int u wliedek miegħek, meta tidhlu fit-tinda tal-laqgħa, li ma tmutux. Din hi ligi għall-generazzjonijiet kollha,

¹⁰biex b'hekk tagħzlu bejn is-sagru u l-profan, u bejn l-imnigges u s-safi;

¹¹u biex tgħallmu lil ulied Izrael il-ligijiet kollha li tahom il-Mulej permezz ta' Mosè.”

¹²U Mosè kellel lil Aron, u lil uliedu li kienu baqgħu, Elgħazar u Itamar: “Hudu l-offerta tal-qmuħ li baqa' mis-sagrificċju tal-ħruq lill-Mulej u kuluha bla ħmira hdejn l-artal, għax haġa mill-aktar qaddisa hi.

¹³Kuluha f'post imqaddes, għax bi dritt tmiss lilek, u lil uliedek, minn kull offerta maħruqa lill-Mulej, għax jien hekk kont ikkmandat.

¹⁴Għandkom tieklu wkoll f'post qaddis is-sidra mxejra u s-sieq merfugħa b'offerta, int u wliedek subien u bniet, għax imissu lilek u lil uliedek bi dritt fuq kull sacrificċju tas-sliem ta' wlied Izrael.

¹⁵Is-sieq merfugħa u s-sidra mxejra b'offerta u x-xaħam għall-ħruq, igibuhom biex ixejruhom quddiem il-Mulej, u mbagħad jibqgħu għalik u għal uliedek bi dritt għal dejjem skont ma ordna l-Mulej.”

¹⁶U Mosè fittex sewwa, u sab li l-bodbod tal-purifikazzjoni kien maħruq. Inkorla għal Elgħazar u għal Itamar, ulied Aron li kienu baqgħu, u qalilhom:

¹⁷“Għaliex ma kiltux il-vittma tal-purifikazzjoni fil-post imqaddes? Din hi haġa mill-aktar qaddisa, mogħtija lilkom biex titgħabba bil-ħtijiet tal-gemgħa b'espjazzjoni għalihom quddiem il-Mulej.

¹⁸Ara, demmha ma ngibuhx 'il għewwa nett fis-santwarju; kellkom tikluha fil-post qaddis, bħalma ordnajtilkom jien.”

¹⁹Aron imbagħad qal lil Mosè: “Ara, illum offrew is-sagrificċju tal-purifikazzjoni u s-sagrificċju tal-ħruq quddiem il-Mulej, u ġrali dan kollu; wara dan li ġrali, kieku llum kilt mill-vittma tal-purifikazzjoni, jaqaw kien dan sa jogħgob lill-Mulej?”

²⁰U meta Mosè sama' dan kollu, deherlu li kien kollox sewwa.

Levitiku 11

Is-safa u t-tingis tal-ikel

- ¹U l-Mulej kellem lil Mosè u lil Aron u qalilhom:
- ²“Kellmu lil ulied Izrael u għidulhom: Dawn huma l-annimali li tistgħu tieklu mill-bhejjem kollha ta’ fuq l-art;
- ³kull bhima bid-dwiefer, bid-difer maqsum u tixtarr, tistgħu tieklu minnha.
- ⁴Imma minn dawk li jixtarru, jew difrejhom maqsumin, ma tistgħux tieklu: il-gemel, għax dan jixtarr, imma ma għandux difrejh maqsumin, għalikom hu mniġġes;
- ⁵il-fenek tax-xagħri, għax dan jixtarr, iżda m’għandux difrejh maqsumin, għalikom hu mniġġes;
- ⁶il-liebru, għax jixtarr imma ma għandux difrejh maqsumin, għalikom hu mniġġes;
- ⁷il-ħanzir, għax għandu difrejh maqsumin, imma ma jixtarrx, għalikom hu mniġġes.
- ⁸Tiklux minn laħamhom, anqas tmissu ġisimhom mejjet, għax għalikom huma mniġġsin.
- ⁹“Minn kulma jgħix fl-ilma, dan li tistgħu tieklu: tistgħu tieklu minn kulma għandu l-ġwienah u l-qxur, fl-ilma tal-baħar jew tax-xmajjar.
- ¹⁰Kulma hu bla ġwienah u bla qxur, fil-baħar jew fix-xmajjar, kulma jitharrek fl-ilma u kull annimal li jgħix fl-ilma, hu qzież għalikom.
- ¹¹Moqzieża jkunu għalikom, tiklux minn laħamhom u għandkom tistkerrhu ġisimhom mejjet.
- ¹²Kulma hu bla ġwienah u bla qxur fl-ilma, hu qzież għalikom.
- ¹³“Mit-tjur dawn għandkom tistkerrhu, u ma għandkomx tieklu minnhom, għax moqzieża: l-ajkla, il-bughadam, il-kuċċarda,
- ¹⁴l-astur, kull xorta ta’ bies,
- ¹⁵kull xorta ta’ ċawlun,
- ¹⁶in-nagħma, il-kokka, il-barbaġann, is-seqer skont ġenshom,
- ¹⁷il-barbaġann, il-margun, iż-żinna,
- ¹⁸il-kwakk, il-pellikan, it-tiġieġa tal-baħar,
- ¹⁹il-laqlâq, kull xorta ta’ russett, id-daqquqa tal-pinnaċċ u l-farfett il-lejl.

- 20** Kull insett li jtir u jimxi, id-dud kollu li jtir u jimxi fuq erba' saqajn, ikun għalikom haġa moqżieža.
- 21** "Minn dawn tistgħu tieklu, mid-dud kollu li jtir u jimxi fuq erba' saqajn u għandhom 'il fuq minn riġlehom żewġ saqajn biex jaqbżu bihom fuq l-art.
- 22** Minnhom tistgħu tieklu l-gradijiet ta' kull xorta: il-grad b'rasu kbira, il-grad aħdar, il-grad tad-deżert, u s-sarsur.
- 23** Kull dud ieħor li jtir u għandu erba' saqajn ikun moqżiež għalikom.
- 24** Minn dawn titniġġsu; min imiss ġisimhom mejjet ikun imniġġes sa filgħaxija;
- 25** kull min jerfa' xi wieħed minnhom mejjet għandu jaħsel hwejġu u jibqa' mniġġes sa filgħaxija.
- 26** "Kull bhima li għandha d-dwiefer mhux maqsuma u ma tixtarrx, tkun għalikom imniġġsa; kull min imissha jitniġġes.
- 27** Kulma jimxi fuq qiegħ saqajh minn fost il-bhejjem li jimxu fuq erba' saqajn, ikun għalikom imniġġes u kull min imiss ġismu mejjet ikun imniġġes sa filgħaxija.
- 28** Min jerfa' ġisimhom mejjet għandu jaħsel hwejġu u jkun imniġġes sa filgħaxija;
- 29** għax dawn il-bhejjem kollha mniġġsin. "U minn fost l-annimali li jitkaxkru fl-art dawn huma kollha mniġġsin: il-ballottra, il-far u kull ġens ta' gremxul;
- 30** il-wiżgħa, il-kamaleonti, il-gremxul, ix-xaħmet l-art u t-talpa.
- 31** Minn fost l-annimali kollha li jitkaxkru fl-art, dawn huma kollha mniġġsa għalikom; min jersaq lejhom meta jmutu jkun imniġġes sa filgħaxija.
- 32** U jekk xi wieħed minnhom jaqa' mejjet fuq xi haġa tal-injam, jew drapp, jew ġild, jew saqqu, jew xi għodda li biha wieħed jaħdem, jitfgħuha fl-ilma u tkun imniġġsa sa filgħaxija; imbagħad tindaf.
- 33** Jekk imbagħad jaqa' f'xi ġarra tal-fuħħar, jitniġġes kulma jkun hemm fiha, u l-ġarra tkissruha.
- 34** Jekk ikun fiha l-ilma u jaqa' fuq xi ikel, dan ukoll jitniġġes; kulma jista' jinxtorob li jkun fih, jitniġġes.
- 35** Kull haġa li jaqa' fuqha xi mejjet minnhom titniġġes; il-forn u l-kenur tfarrkuhom, għax huma jkunu mniġġsin; u mniġġsin ikunu għalikom.
- 36** L-għejun u l-bjar bl-ilma jibqgħu safja, iżda min imiss il-mejjet jitniġġes.
- 37** Jekk jaqa' xi wieħed minnhom fuq iż-żerriegħa taż-żriġħ, din tibqa' safja.
- 38** Imma jekk iż-żerriegħa tixxarrab bl-ilma, u jaqa' fuqha xi mejjet minnhom, din tkun imniġġsa għalikom.

- ³⁹Jekk tmut xi bhima li tistgħu tieklu minnha, min imiss ġisimha mejjet jitniġġes sa filgħaxija.
- ⁴⁰Min jiekol minn ġisimha mejjet, għandu jaħsel hwejġu u jibqa' mniġġes sa filgħaxija.
- ⁴¹'Kull annimal li jitkaxkar fl-art ikun qzież għalikom; la tiklux minnu.
- ⁴²Kulma jimxi fuq żaqqu, u kulma jimxi fuq erba' saqajn u aktar, imma jitkaxkar fl-art, la tiklux minnu, għax qzież għalikom.
- ⁴³La tiċċappsu b'ebda ħanex u titniġġsux bihom, għax titniġġsu intom ukoll.
- ⁴⁴"Jiena l-Mulej Alla tagħkom, għalhekk għandkom titqaddsu, u tkunu qaddisin, għax jien qaddis, u ma għandkom titniġġsu b'ebda ħanex li jitkaxkar fl-art.
- ⁴⁵Għax jien il-Mulej, li tellajtkom mill-art tal-Egittu biex inkun Alla tagħkom u intom tkunu qaddisin, għax jien qaddis."
- ⁴⁶Din hi l-liġi fuq il-bhejjem u t-tjur, u kull haġa ħajja li żżiġg fl-ilma, u kulma jitkaxkar fl-art,
- ⁴⁷biex tagħzlu bejn l-imniġġes u s-safi, u bejn il-bhejjem tajba għall-ikel u dawk li ma għandhomx jittieklu.

Levitiku 12

L-ingiesja tal-ħlas

- ¹U l-Mulej kellel lil Mosè u qallu:
- ²"Kellel lil ulied Izrael u għidilhom: 'Meta mara titqal u tiled tifel tibqa' mniġġsa għal sebat ijiem, bħal meta tkun imniġġsa fi żmienha.
- ³U fit-tmien jum tinħaten it-tarbija;
- ⁴u l-omm iddum tlieta u tletin jum oħra biex tissaffa minn demmha; ma tmiss xejn li hu mqaddes, u ma tidholx fis-santwarju, sakemm ma jgħaddix żmien it-tisfija tagħha.
- ⁵U jekk tiled tifla, iddum imniġġsa għal ġimagħtejn, bħal meta tkun fi żmienha, u sitta u sittin jum ieħor biex tissaffa minn demmha.
- ⁶U meta jgħaddi żmien it-tisfija tagħha, għal tifel jew għal tifla, iġġib ħaruf ta' dik is-sena għas-sagrifiċċju tal-ħruq, u beċċun ta' ħamiema jew gamiema għas-sagrifiċċju tal-purifikazzjoni u tagħtihom lill-qassis quddiem il-bieb tat-tinda tal-laqqgħa.
- ⁷U joffrihom quddiem il-Mulej, u jagħmel l-espjazzjoni għaliha u tissaffa mit-nixxija ta' demmha. "Din hi l-liġi għall-mara li tiled tifel jew tifla.

⁸U jekk hi ma tlaħħaqx biex tagħti ħaruf, tieħu żewġ gamimiet jew żewġt ibcieċen tal-ħamiem, wieħed għall-ħruq u l-ieħor għas-sagrificċju tal-purifikazzjoni, u hekk il-qassis jagħmel l-espjazzjoni għaliha u tissaffa.”

Levitiku 13

Il-mard tal-ġilda

¹U l-Mulej kellem lil Mosè u lil Aron u qalilhom:

²“Meta xi ħadd ikollu fil-ġilda xi qxur jew xi buzzieqa, jew xi tebgħa bajda, qisha ġerħa tal-ġdiem, jeħduh għand Aron il-qassis, jew għand xi ħadd minn uliedu l-qassisin.

³Il-qassis imbagħhad jara l-ġerħa tal-ġilda tal-ġisem, u, jekk ix-xagħar ta’ hdejn il-ġerħa jkun bjad u l-ġerħa tkun ’l isfel mill-ġilda, din tkun ġerħa tal-ġdiem, u l-qassis jarah sewwa, u jiddikjarah imniġġes.

⁴Imma jekk it-tebgħa fil-ġilda tkun bajda, iżda mhux ’l isfel mill-ġilda, u x-xagħar ma jkunx bjad, il-qassis jagħlaq il-miġruħ għal sebat ijiem.

⁵U jerga’ l-qassis jarah fis-seba’ jum, u jekk isib li l-ġerħa baqgħet kif kienet, u ma nfexxetx fil-ġilda, il-qassis jagħlqu għal sebat ijiem oħra.

⁶Imbagħhad jerga’ jarah fis-seba’ jum, u jekk isib li l-ġerħa ntfiet u ma nfexxetx fil-ġilda, jiddikjarah nadif għax tkun buzzieqa. U jaħsel hwejġu u jindaf.

⁷Imma jekk il-buzzieqa tinfexx fil-ġilda, wara li jkun rah il-qassis u għaddieh b’nadif, jerga’ jidher quddiem il-qassis.

⁸Jarah il-qassis, u jekk jara li l-ġerħa nfexxet fil-ġilda, jiddikjarah b’imniġġes, għax ikun ġdiem.

⁹“Meta wieħed ikollu l-ġerħa tal-ġdiem, iġibuh quddiem il-qassis.

¹⁰Imbagħhad jarah il-qassis, u jekk ikun hemm qoxra bajda fil-ġilda, u bix-xagħar ġo fiha abjad, u l-fdal ta’ laħam ħaj,

¹¹dan ikun ġdiem li jkun ilu fil-ġilda ta’ ġismu, u l-qassis jiddikjarah b’imniġġes; imma ma jagħlqux, għax ikun imniġġes.

¹²Jekk imbagħhad il-ġdiem jixtered mal-ġilda, u jiksi l-ġilda kollha tal-marid, minn rasu sa saqajh, kull fejn jista’ jara l-qassis,

¹³il-qassis jarah, u jekk il-ġdiem ikun jiksi l-ġilda kollha ta’ ġismu, jiddikjara l-marid nadif; għax ikun bjad għalkollox, u hu nadif.

¹⁴Imma jekk jitfaċċa l-laħam il-ħaj, ikun imniġġes.

¹⁵Malli l-qassis jara l-laħam il-ħaj, jiddikjarah imniġġes; għaliex il-laħam il-ħaj, sinjal tal-ġdiem, hu mniġġes.

- 16**Jekk imma l-laħam il-ħaj jgħib, u l-marid jerga' jibjad, għandu jmur għand il-qassis;
- 17**jekk il-qassis, meta jarah, isib li bjad, jiddikjarah nadif, u jkun innaddaf.
- 18**“Wiehed li jkollu fil-ġilda ta' ġismu nuffata, u jfiq minnha,
- 19**imma mbagħad flok in-nuffata titfaċċa qoxra bajda, jew tebgħa bajda tagħti fl-aħmar, għandu jidher quddiem il-qassis.
- 20**U malli jarah il-qassis u jsib li tkun 'l isfel mill-ġilda, u x-xagħar ikun bjad, jiddikjarah inniġġes, għax tkun ġerħa tal-ġdiem, li faqqset fin-nuffata.
- 21**Imma jekk il-qassis jaraha, u ma jsibx xagħar abjad, u ma tkunx 'l isfel mill-ġilda, imma tkun bjadet, il-qassis jagħlqu għal sebat ijiem,
- 22**u mbagħad, jekk it-tebgħa tinfirex mal-ġilda, il-qassis jiddikjarah inniġġes, għax tkun ġerħa tal-ġdiem.
- 23**Imma jekk it-tebgħa tibqa' fejn kienet bla ma tinfirex, tkun l-għeluq tan-nuffata u għalhekk il-qassis jiddikjarah nadif.
- 24**“Jekk xi ħadd ikollu ħarqa bin-nar fil-ġilda, u l-għeluq tal-ħarqa jsir tebgħa bajda tagħti fl-aħmar jew bajda,
- 25**jaraha l-qassis, u jekk ix-xagħar fit-tebgħa jkun bjad u t-tebgħa tidher 'l isfel mill-ġilda, tkun ġdiem imfaqqas fil-ħarqa, u l-qassis jiddikjarah inniġġes, għax tkun ġerħa tal-ġdiem.
- 26**“Imma jekk jaraha l-qassis, u ma jkunx hemm fit-tebgħa xagħar abjad, u ma tkunx 'l isfel mill-ġilda, u lewnha jkun tefa, il-qassis jagħlqu għal sebat ijiem.
- 27**Imbagħad il-qassis jarah fis-seba' jum, u jekk tkun infirxet fil-ġilda, il-qassis jiddikjarah inniġġes, għax tkun ġerħa tal-ġdiem.
- 28**Imma jekk it-tebgħa tibqa' kif kienet u ma tkunx infirxet mal-ġilda, u tilfet lewnha, tkun il-fdal tal-ħarqa, u l-qassis jiddikjarah nadif, għax tkun l-għeluq tal-ħarqa.
- 29**“Jekk mara jew raġel ikollu f'rasu, jew fi lħitu, ġerħa,
- 30**għandu jaraha l-qassis, u jekk jara li tkun 'l isfel mill-ġilda, u bix-xagħar safrani u skars, il-qassis jiddikjarah inniġġes; għax ikollu l-falza, il-ġdiem tar-ras jew tal-leħja.
- 31**Imma jekk il-qassis jara l-ġerħa tal-falza, u ma tkunx tidher li tkun 'l isfel mill-ġilda, u ma jkunx hemm xagħar iswed fiha, il-qassis jagħlaq il-marid bil-falza għal sebat ijiem.
- 32**U mbagħad jara l-ġerħa fis-seba' jum, u, jekk il-falza ma tkunx ġriet, u ma jkunx fiha xagħar iswed u ma tidhirx 'l isfel mill-ġilda,

³³il-marid jitqarweż - imma mhux fejn tkun il-falza - u l-qassis jagħlaq il-marid bil-falza għal sebat ijiem oħra.

³⁴Imbagħad il-qassis jerga' jara l-falza fis-seba' jum, u jekk il-falza ma tkunx griet mal-ġilda, u ma tidhirx 'l isfel mill-ġilda, il-qassis jiddikjarah nadif; u dak jaħsel hwejġu u jkun nadif.

³⁵Imma jekk il-falza, wara li jkun iddikjarah nadifa, tigri mal-ġilda,

³⁶jerga' jarah il-qassis, u jekk il-falza tkun griet mal-ġilda, ma għandux għalfejn il-qassis jara jekk ix-xagħar ikunx safrani; għax ikun imniġġes.

³⁷Jekk imbagħad jara li l-falza waqfet u tela' x-xagħar iswed, il-marid ikun imfejjaq u nadif, u l-qassis jiddikjarah nadif.

³⁸“Raġel jew mara li jkollhom il-ġilda ta' ġisimhom bi tbajja' bojod,

³⁹jarahom il-qassis u jekk jarahom bojod u mitfija, ikun hżież imfaqqas fil-ġilda; il-marid ikun nadif.

⁴⁰“Min jitlef ix-xagħar ta' rasu, ikun qargħi, imma jkun nadif.

⁴¹Jekk jaqagħlu minn fuq ġbinu, ikun fartas minn quddiem, imma nadif.

⁴²Iżda jekk ikollu fil-qurriegħa bla xagħar jew ġbinu bla xagħar, ġerħa bajda tagħti fl-aħmar, dan ikun ġdiem imfaqqas fil-qurriegħa jew ġbinu.

⁴³Għandu jarah il-qassis, u jekk jara li l-qoxra tal-ġerħa fil-qurriegħa jew fil-ġbin tkun bajda tagħti fl-aħmar, bħalma jidher fil-ġdiem tal-ġilda ta' ġismu,

⁴⁴dan ikun bniedem imġiddem għalkollox u mniġġes, u l-qassis għandu jiddikjarah imġiddem; għax il-ġerħa tkun fir-ras.

⁴⁵“Il-marid bil-ġdiem għandu jilbes hwejjeġ imqattgħa u jħalli rasu mikxufa, u jitgħatta sa geddumu, u jgħajjat: ‘Imniġġes! Imniġġes!’

⁴⁶Kemm idum marid ikun miżmum b'imniġġes li hu, u jgħix waħdu f'postu barra mill-kamp.

It-tingis tal-ilbies

⁴⁷“Meta biċċa lbies tibda tnawwar, sew jekk tkun tas-suf sew tal-għażel,

⁴⁸fil-medd jew fit-togħma, jew biċċa ġild jew xi haġa oħra tal-ġild,

⁴⁹jekk il-biċċa l-marida tkun ħadranija jew ħamranija, sew ilbies sew ġild, fil-medd jew fit-togħma, jew f'kull haġa oħra tal-ġild, din tkun tebgħa tat-tinwir u għandu jaraha l-qassis.

⁵⁰Meta jkun raha l-qassis, dan għandu jagħlaq il-biċċa mċappsa għal sebat ijiem;

⁵¹Imbagħad jerga' jaraha fis-seba' jum, u jekk jara li t-tebgħa fl-ilbies xterdet, sew fil-medd sew fit-togħma, sew fil-gild jew f'kull haġa oħra tal-gild, din tkun tinwir li jgħib il-ħsara; din hi mnigġsa.

⁵²U jaħraq il-biċċa mnigġsa, sew fil-medd sew fit-togħma, kemm tas-suf kemm tal-għażel, u kull haġa oħra tal-gild li tkun imċappsa; għax dan ikun tinwir li jgħib il-ħsara u għalhekk għandha tinqered bin-nar.

⁵³Imma jekk il-qassis jaraha u jsib li t-tinwir ma xteridx fl-ilbies, fil-medd jew fit-togħma, jew f'kull haġa oħra tal-gild,

⁵⁴jordna li jaħslu l-biċċa mċappsa, u jagħlaqha għal sebat ijiem oħra.

⁵⁵Imbagħad il-qassis jerga' jara t-tinwir wara li jkunu ħasluha, u jekk jara li fl-għajn it-tinwir ma tbiddilx, għalkemm ma jkunx xtered, tkun imnigġsa, u għandek taħraqha fin-nar, sew jekk tkun imnawra mis-sewwa sew mill-maqlub.

⁵⁶Jekk il-qassis jaraha u jsib li l-lewn tat-tinwir ikun tefa wara li jkunu ħasluha, jaqta' t-tebgħa mill-ilbies jew mill-gild, mill-medd jew mit-togħma, u minn kull haġa oħra tal-gild.

⁵⁷Imma jekk jerga' jidher it-tinwir fl-ilbies, fil-medd jew fit-togħma, u f'kull haġa oħra tal-gild, ikun faqqas mill-gdid, u għandek taħraq bin-nar it-tinwir kollu li jkun fiha.

⁵⁸Imma jekk l-ilbies, jew medd jew togħma, jew kull haġa oħra tal-gild, taħsilhom u t-tinwir imur, erga' aħsilhom għat-tieni darba u jkunu ndaf."

⁵⁹Din hi l-liġi għat-tinwir tal-ilbies tas-suf jew tal-għażel, tal-medd jew tat-togħma u ta' kull haġa oħra tal-gild, biex ikunu ddikjarati ndaf jew imnigġsa.

Levitiku 14

Il-purifikazzjoni tal-imġiddem

¹Il-Mulej kellem lil Mosè u qallu:

²"Din hi l-liġi għall-imġiddem meta jitnaddaf; igibuh għand il-qassis.

³U joħroġ il-qassis barra l-kamp u jarah. Jekk isib li l-gerħa tal-gdiem marret mill-imġiddem,

⁴jordna li jgħibu għal min se jitnaddaf żewġ għasafar ħajjin u safjin, għuda taċ-ċedru, biċċa tal-iskarlatt u żuf.

⁵Imbagħad il-qassis jgħidilhom biex joqtlu wieħed mill-għasafar fuq xi haġa tal-fuħħar mimlija bl-ilma ġieri;

⁶u jaqbad l-għasfur ħaj, l-għuda taċ-ċedru, u ż-żuf, u jbillhom - l-għasfur ħaj ukoll - fid-demmi tal-għasfur maqtul fuq l-ilma ġieri.

- 7**U jroxx seba' darbiet lil min se jitnaddaf mill-ġdiem, u jiddikjarah li tnaddaf; u jitlaq l-ġhasfur ħaj fir-raba'.
- 8**U min ikun tnaddaf jaħsel ħwejġu, iqaxxar xagħru kollu, jinħasel bl-ilma, u jitnaddaf; u mbagħad jista' jidħol fil-kamp, imma jibqa' sebat ijiem barra mill-ġharix tiegħu.
- 9**U fis-seba' jum iqaxxar ix-xagħar kollu ta' rasu, il-leħja, u huġbejn għajnejh; iqaxxar xagħru kollu, jaħsel ħwejġu, jaħsel ġismu bl-ilma, u hekk jitnaddaf.
- 10**Fit-tmien jum jieħu żewġ ħrief bla difett u ħarufa bla difett, u tas-sena, u offerta tal-qmuħ, tlieta minn għaxra smid miblula fiż-żejt, u log żejt.
- 11**U l-qassis li jkun inaddaf, flimkien mar-raġel li jkun jitnaddaf, iqegħedhom quddiem il-Mulej fid-dhul tat-tinda tal-laqgħa.
- 12**U l-qassis jieħu wieħed mill-ħrief, u joffrih bħala sagrafiċċju ta' riparazzjoni, u l-log żejt, u jgħollhom u jxejjirhom quddiem il-Mulej.
- 13**U joqtol il-ħaruf fejn joqtolu l-vittma tar-riparazzjoni u dik tal-ħruq, jigiġifieri fil-post imqaddes, għaliex il-vittma tar-riparazzjoni, bħall-vittma tal-purifikazzjoni, tmiss lill-qassis, u hi haġa l-aktar qaddisa.
- 14**Jieħu l-qassis mid-demmi tal-vittma u jqiegħdu f'tarf il-widna l-leminija ta' min se jitnaddaf, u fuq sebgħu l-kbir ta' idu l-leminija, u dak ta' siequ l-leminija.
- 15**Imbagħad il-qassis jieħu mil-log żejt, u jsawbu fuq idu x-xellugija;
- 16**ibill sebgħu ta' idu l-leminija fiż-żejt li jkun f'idu x-xellugija u jroxx bih seba' darbiet quddiem il-Mulej.
- 17**U miż-żejt li jkun baqa' f'idu jqiegħed il-qassis fuq tarf il-widna l-leminija ta' min se jitnaddaf, u fuq sebgħu l-kbir ta' idu l-leminija, u fuq sebgħu l-kbir ta' siequ l-leminija, fuq demmi tal-vittma tar-riparazzjoni;
- 18**il-bqija taż-żejt, li jibqa' f'idu, isawbu fuq ras min se jitnaddaf u hekk il-qassis itemm għalih l-espjazzjoni quddiem il-Mulej.
- 19**Imbagħad l-istess qassis joffri s-sagrafiċċju tal-purifikazzjoni, biex ipatti għal dak li se jitnaddaf mill-ingiesa tiegħu, u mbagħad joqtol il-vittma għas-sagrafiċċju tal-ħruq.
- 20**Il-qassis joffri s-sagrafiċċju tal-ħruq u l-offerta tal-qmuħ fuq l-artal, u hekk ipatti għall-marid u dan jindaf.
- 21**"Jekk ikun fqir u ma jwassalx biex jagħti daqshekk, jieħu ħaruf wieħed għas-sagrafiċċju tar-riparazzjoni biex joffrih u jxejru għall-espjazzjoni għalih innifsu, waħda minn għaxra ta' smid miblul fiż-żejt bħala offerta tal-qmuħ u log żejt.

22U żewġ gamimiet jew żewġ ħamimiet skont ma jiflaħ, waħda għas-sagrificċju tal-purifikazzjoni u l-oħra għas-sagrificċju tal-ħruq.

23U jgħibhom fit-tmien jum tat-tindif tiegħu għand il-qassis fil-bieb tat-tinda tal-laqgħa quddiem il-Mulej.

24U l-qassis jieħu l-ħaruf għas-sagrificċju tar-riparazzjoni u l-log żejt, u jgħollihom u jxejjirhom quddiem il-Mulej;

25u mbagħad joqtol il-ħaruf tar-riparazzjoni; u l-qassis jieħu mid-demmm tal-vittma tar-riparazzjoni u jqiegħed minnu fuq tarf il-widna l-leminja ta' min ikun jitnaddaf, u fuq sebgħu l-kbir ta' idu l-leminja, u fuq sebgħu l-kbir ta' siequ l-leminja.

26Imbagħad il-qassis isawwab ftit żejt f'idu x-xellugija,

27u b'sebgħu ta' idu l-leminja jroxx minnu seba' darbiet quddiem il-Mulej;

28u l-qassis iqiegħed ftit miż-żejt li jkun f'idu fuq tarf il-widna l-leminja ta' min ikun jitnaddaf, u fuq sebgħu l-kbir ta' idu l-leminja u fuq sebgħu l-kbir ta' siequ l-leminja f'post id-demmm tal-vittma tar-riparazzjoni.

29U ż-żejt li jibqa' f'id il-qassis isawbu fuq ras min ikun jitnaddaf għall-espjazzjoni tiegħu quddiem il-Mulej.

30Imbagħad miż-żewġ gamimiet jew mill-frieħ tal-ħamim,

31li jkun jista' jagħti, jagħti waħda għas-sagrificċju tal-purifikazzjoni u l-oħra għas-sagrificċju tal-ħruq, barra mill-offerta tal-qmuħ; u hekk il-qassis jagħmel l-espjazzjoni quddiem il-Mulej għal min ikun jitnaddaf.

32"Din hi l-ligi għal min ikollu l-marda tal-ġdiem u ma jkollux biżżejjed x'jagħti meta jitnaddaf."

Il-ġdiem tad-dar

33U l-Mulej kellem lil Mosè u lil Aron u qalilhom:

34"Meta tkunu dħaltu fl-art ta' Kangħan li se nagħtikom biex teħduha f'idejkom, u jien inkun bgħatt il-mard tal-ġdiem f'xi dar fl-art li tkun f'idejkom,

35sid id-dar imur għand il-qassis u jgħidlu: 'Jidhirli li tfaċċa l-mard fid-dar tiegħi.'

36Il-qassis imbagħad jordna li jbattlu d-dar minn kulma jkun fiha qabel ma jmur jaraha, biex ma jitnigġisx kulma jkun hemm fiha; imbagħad imur il-qassis jara d-dar.

37Jekk jara l-mard fil-ħitan tad-dar bħal ħofor jagħtu fl-aħdar jew l-aħmar, qishom imħaffrin fil-ħajt,

38il-qassis johrog' il barra mill-bieb tad-dar, u jagħlaq id-dar għal sebat ijiem.

- ³⁹Fis-seba' jum il-qassis jerga' jmur, jaraha, u jekk isib li l-mard infirex mal-ħitan tad-dar,
- ⁴⁰il-qassis jordna li jaqilgħu l-ġebel li jkun fih il-mard, u jitfgħuh 'il barra mill-belt f'xi post imniġġes.
- ⁴¹Imbagħad joborxu d-dar dawramejt u jitfgħu t-trab tal-brix barra l-belt f'post imniġġes.
- ⁴²Jieħdu ġebel ieħor, u jqegħduh flok l-ieħor, u jieħdu trab ieħor u jkaħħlu bih fid-dar.
- ⁴³"Jekk wara li jkunu neħhew il-ġebel, barxuha u kaħħluha, jerga' jitfaċċa l-mard u jinfirex mad-dar,
- ⁴⁴imur il-qassis jaraha, u jekk jara li ħareġ il-mard fid-dar, dan ikun ġdiem li jherri d-dar, u din tkun imniġġsa.
- ⁴⁵U jħottu d-dar u jgorru 'l barra mill-belt il-ġebel, l-injam, u t-trab kollu tad-dar f'post imniġġes.
- ⁴⁶Kull min jidħol fid-dar fiż-żmien kollu li tkun magħluqa, ikun imniġġes sa filgħaxija.
- ⁴⁷Min jorqod jew jiekol fid-dar, ikollu jaħsel ħwejġu.
- ⁴⁸Imma jekk il-qassis imur, u jara sewwa, u jsib li l-marda ma nfirxix mad-dar wara t-tikħil tad-dar, il-qassis jiddikjara d-dar nadifa, għax tkun ħelset mill-marda.
- ⁴⁹Għall-purifikazzjoni tad-dar, jieħu żewġ għasafar, għuda taċ-ċedru, biċċa skarlatt, u żuf;
- ⁵⁰u joqtol wieħed mill-għasafar fuq xi haġa tal-fuħħar bl-ilma ġieri fiha;
- ⁵¹jieħu l-għuda taċ-ċedru, u ż-żuf, u l-biċċa skarlatt u l-għasfur il-ħaj u jbillhom fid-demmi tal-għasfur il-maqtul, u fl-ilma ġieri, u jroxx id-dar seba' darbiet.
- ⁵²Hekk ikun naddaf id-dar bid-demmi tal-għasfur, bl-ilma ġieri, u bl-għasfur il-ħaj, u bl-għuda taċ-ċedru u ż-żuf, u l-biċċa skarlatt.
- ⁵³Imbagħad jitlaq l-għasfur il-ħaj jittajjar 'il barra mill-belt lejn ir-raba'. U meta jkun għamel din l-espjazzjoni, id-dar tkun imnaddfa."
- ⁵⁴Din hi l-liġi għal kulmard tal-ġdiem u l-marda tal-falza,
- ⁵⁵il-ġdiem tal-ħwejġ u tad-dar,
- ⁵⁶għall-qxur, infafet, u tbajja',
- ⁵⁷biex turikom meta haġa tkun imniġġsa, u meta tkun nadifa. U din hi l-liġi fil-każ tal-ġdiem.

Levitiku 15

L-indafa tal-ġisem

- ¹U l-Mulej kellem lil Mosè u lil Aron, u qalilhom:
- ²“Kellmu lil ulied Izrael u għidulhom: Raġel li jkollu nxija minn ġismu jkun mniġġes minħabba din l-inxija;
- ³u l-ingiesa li jkollu minħabba din l-inxija, sew jekk tibqa’ tnixxi minn ġismu sew jekk iżzomm, jibqa’ mniġġes biha.
- ⁴Kull friex li jimtedd fuqu l-marid bl-inxija jkun imniġġes, u kull haġa li joqgħod bilqiegħda fuqha tkun imniġġsa.
- ⁵U kull min imiss friexu jaħsel hwejġu, u jinħasel bl-ilma, u jibqa’ imniġġes sa filgħaxija.
- ⁶U kull min joqgħod bilqiegħda fejn ikun qagħad bilqiegħda l-marid bl-inxija, jaħsel hwejġu, u jinħasel bl-ilma u jibqa’ mniġġes sa filgħaxija.
- ⁷U min imiss il-ġisem tal-marid bl-inxija, jaħsel hwejġu, u jinħasel bl-ilma, u jibqa’ mniġġes sa filgħaxija.
- ⁸U jekk il-marid bl-inxija jobżoq fuq xi hadd safi, dan jaħsel hwejġu, u jinħasel bl-ilma u jibqa’ mniġġes sa filgħaxija.
- ⁹Kull mirkeb li jirkeb fuqu l-marid bl-inxija, ikun imniġġes.
- ¹⁰U kull min imiss xi haġa li tkun tahtu jitniġġes sa filgħaxija; min imbagħad iġorrha, għandu jaħsel hwejġu, u jinħasel bl-ilma, u jibqa’ mniġġes sa filgħaxija.
- ¹¹Kull min imissu l-marid bl-inxija, u ma jkunx ħasel idejh bl-ilma, jaħsel hwejġu, u jinħasel bl-ilma, u jibqa’ mniġġes sa filgħaxija.
- ¹²Kull haġa tal-fuħħar li jmissha l-marid bl-inxija għandha titkisser, u kull haġa tal-injam titlaħlaħ bl-ilma.
- ¹³“Meta l-marid iħossu mfejjaq mill-inxija, jgħodd sebat ijiem minn meta jfiq, u jaħsel hwejġu, u jaħsel ġismu bl-ilma ġieri, u jitmaddaf.
- ¹⁴U fit-tmien jum jieħu żewġ gamimiet, jew par bcieċen tal-ħamiam, u jmur quddiem il-Mulej, quddiem il-bieb tat-tinda tal-laqgħa u jagħtihom lill-qassis.
- ¹⁵U l-qassis il-wieħed joffrih sagrafiċċju għall-purifikazzjoni, u l-ieħor sagrafiċċju tal-ħruq, u hekk il-qassis jagħmel espjazzjoni għalih quddiem il-Mulej għall-inxija tiegħu.
- ¹⁶“Meta wieħed ikollu tixrid iż-żerriegħa, jaħsel ġismu kollu bl-ilma, u jibqa’ mniġġes sa filgħaxija.

- 17**U l-bicċa hwejjeg jew ġild, li ż-żerriegħa tixxerred fuqha, jaħsilha bl-ilma, u jibqa' mniġġes sa filgħaxija.
- 18**U l-mara li jersaq lejha raġel b'tixrid iż-żerriegħa, jinħaslu t-tnejn bl-ilma u jibqgħu mniġġsa sa filgħaxija.
- 19**"Il-mara li jkollha l-inxija tad-dem m f'ġisimha, tibqa' fi żmienha għal sebat ijiem, u kull min imiss magħha jibqa' mniġġes sa filgħaxija.
- 20**U kulma timtedd jew toqgħod fuqu meta tkun imniġġsa, jitniġġes.
- 21**U kull min imiss friexha, għandu jaħsel hwejġu, u jinħasel bl-ilma, u jibqa' mniġġes sa filgħaxija.
- 22**Kull min imiss xi haġa li fuqha tkun bilqiegħda, jaħsel hwejġu, u jinħasel bl-ilma, u jibqa' mniġġes sa filgħaxija.
- 23**Jekk ikun fuq il-friex jew fuq xi haġa li fuqha tkun bilqiegħda hi meta jmissha, jibqa' mniġġes sa filgħaxija.
- 24**Jekk imbagħad jimtedd magħha xi raġel, dan jitniġġes bl-inxija tagħha, u jibqa' mniġġes għal sebat jiem, u kull friex li jimtedd fuqu jitniġġes.
- 25**"Il-mara li jkollha nxija ta' demm għal ħafna jiem barra minn żmienha, jew aktar mis-soltu, sakemm iddum din l-inxija tkun imniġġsa, bħal fi żmienha;
- 26**u kull friex li timtedd fuqu, kemm iddum l-inxija, ikun bħal fi żmienha; u kulma toqgħod fuqu, ikun imniġġes bħall-friex fi żmienha.
- 27**U kull min imisshom jitniġġes, u għandu jaħsel hwejġu, u jinħasel bl-ilma, u jibqa' mniġġes sa filgħaxija.
- 28**"Meta mbagħad tissaffa mill-inxija tagħha, tgħodd sebat ijiem, u wara dan tkun imnaddfa.
- 29**Fit-tmien jum tieħu żewġ gamimiet, jew par bċieċen tal-ħamiam, u teħodhom għand il-qassis, quddiem il-bieb tat-tinda tal-laqgħa.
- 30**U l-qassis joffri wieħed minnhom b'sagrificċju għall-purifikazzjoni u l-ieħor b'sagrificċju tal-ħruq; u hekk il-qassis jagħmel espjazzjoni għaliha quddiem il-Mulej għall-ingiesja tal-inxija tagħha.
- 31**"Hekk inti żżomm lil ulied Izrael 'il bogħod mit-tingis tagħhom, u ma jniġġsux bl-ingiesja tagħhom l-għamara tiegħi li hemm f'nofshom, u jmutu."
- 32**Din hi l-liġi għal min jitniġġes bl-inxija jew tixrid iż-żerriegħa,
- 33**għall-marida fi żmienha, għal min għandu l-inxija, raġel jew mara, u għal raġel li jimtedd ma' mara mniġġsa."

Levitiku 16

Jum l-espjazzjoni

- ¹U l-Mulej kellem lil Mosè wara l-mewt taż-żewġ ulied ta' Aron, li kienu mietu huma u resqin lejn il-Mulej.
- ²U l-Mulej qal lil Mosè: “Għid lil ħuk Aron, li mhux f'kull waqt u żmien jista' jidħol fis-santwarju 'l ġewwa mill-velu quddiem l-għatu tal-arka, inkella jmut; għax jien nidher fi sħaba fuq l-għatu.
- ³U meta Aron jidħol fis-santwarju jagħmel hekk: joffri għoġol b'purifikazzjoni u muntun f'sagrificċju tal-ħruq;
- ⁴jilbes tonka mqaddsa tal-għażel, u qalziet minn taħt fuq il-laħam, terħa tal-għażel ma' ġenbejh, u turbant tal-għażel fuq rasu; ilbies imqaddes li jilbsu wara li jkun inħasel fl-ilma.
- ⁵U jieħu mingħand il-ġemgħa ta' wlied Izrael żewġ bdabad għas-sagrificċju tal-purifikazzjoni, u muntun għas-sagrificċju tal-ħruq.
- ⁶“U Aron iressaq l-għoġol tiegħu għall-purifikazzjoni, u jagħmel l-espjazzjoni għalih stess u għal daru.
- ⁷Imbagħad jieħu ż-żewġ bdabad u jgibhom quddiem il-Mulej fil-bieb tat-tinda tal-laqgħa,
- ⁸u jitfa' x-xorti fuq iż-żewġ bdabad, waħda għall-Mulej u l-oħra għal Għażažel.
- ⁹U Aron imbagħad joffri l-bodbod li fuqu titla' x-xorti għall-Mulej, u joffrih b'sagrificċju ta' purifikazzjoni.
- ¹⁰U l-bodbod għas-sagrificċju tal-ħruq, li tkun telgħetlu x-xorti għal Għażažel, iżzommuh ħaj u jgibuh quddiem il-Mulej, biex jagħmlu l-espjazzjoni fuqu, u mbagħad jitolqu għal għand Għażažel fid-deżert.
- ¹¹“U mbagħad Aron joffri l-għoġol tiegħu għall-purifikazzjoni u jagħmel l-espjazzjoni għalih u għal daru; u joqtol l-għoġol għall-purifikazzjoni tiegħu stess
- ¹²u mbagħad jieħu minn fuq l-artal iċ-ċensier mimli bil-ġamar jaqbad minn quddiem il-Mulej, u żewġ qabdiet ta' id incens ifuħ, imfarrak trab, u jidħol bih 'l hemm mill-velu.
- ¹³U jixhet l-incens ifuħ fin-nar quddiem il-Mulej biex sħaba tgħatti l-għatu ta' fuq l-arka tax-xhieda miktuba, biex ma jmutx.
- ¹⁴U mbagħad jieħu mid-demmm tal-għoġol, u jroxx b'sebgħu fuq l-għatu minn quddiem, u jroxx id-demmm b'sebgħu seba' darbiet quddiem l-għatu.
- ¹⁵“Imbagħad joqtol il-bodbod tal-purifikazzjoni għall-poplu, u jidħol b'demmu 'l ġewwa mill-velu, u jagħmel b'demmu kif għamel bid-demmm tal-għoġol, u jroxx fuq l-għatu u quddiem l-għatu.

16U hekk inaddaf is-santwarju mit-tingis ta' wlied Izrael u mill-ħtijiet ta' kull dnuv tagħhom; u jagħmel l-istess lit-tinda tal-laqqgħa, li tinsab f'nofshom, f'nofs it-tingiż tagħhom.

17Hadd ma għandu jkun fit-tinda tal-laqqgħa minn xħin jidħol il-qassis biex jagħmel l-espjazzjoni sakemm johroġ; u jagħmel l-espjazzjoni għalih stess, għal daru, u għall-gemgħa kollha ta' Izrael.

18U johroġ għal ħdejn l-artal li hemm quddiem il-Mulej, u jagħmel l-espjazzjoni għalih, u jieħu minn demm l-għoġol u minn demm il-bodbod, u jqiegħed minnu fuq il-qrun tal-artal dawramejt.

19“U jroxx fuqu b'sebgħu mid-demm għal seba' darbiet, u jqaddsu u jnaddfu mit-tingis ta' wlied Izrael.

20“Malli jtemm l-espjazzjoni għas-santwarju, it-tinda tal-laqqgħa u l-artal, iressaq il-bodbod ħaj.

21U jqiegħed Aron idejh it-tnejn fuq ras il-bodbod ħaj, u jistqarr fuqu l-ħażen kollu ta' wlied Izrael, id-dnubiet kollha tagħhom, u l-ħtijiet kollha tagħhom, u jgħaddihom għal fuq ras il-bodbod, u jitolqu għad-deżert permezz ta' raġel magħżul apposta.

22U l-bodbod iġorr fuqu l-ħażen kollu f'art imwarrba u r-raġel jitlaq il-bodbod fid-deżert.

23“Aron imbagħad jidħol fit-tinda tal-laqqgħa u jneħħi minn fuqu l-ilbies tal-għażel li kien liebes meta daħal fis-santwarju u jħallihom hemm.

24Jinħasel bl-ilma fil-post imqaddes u jilbes ħwejġu, imbagħad johroġ u joffri s-sagrificċju tal-ħruq tiegħu, u s-sagrificċju tal-ħruq tal-poplu, u jagħmel l-espjazzjoni għalih stess u għall-poplu.

25U x-xaħam tal-vittma tal-purifikazzjoni jaħarqu fuq l-artal.

26U dak li jkun telaq il-bodbod għal għand Għażažel jaħsel ħwejġu, u jinħasel bl-ilma, u mbagħad jidħol fil-kamp.

27L-għoġol tal-purifikazzjoni u l-bodbod tal-purifikazzjoni, li demmhom kien meħud għall-espjazzjoni fis-santwarju, jeħduhom 'il barra mill-kamp u hemm jaħarqu bin-nar il-ġlud, il-laħam u l-ħmieġ tagħhom;

28u min jaħraqhom jaħsel ħwejġu, u jinħasel kollu bl-ilma, u mbagħad jidħol fil-kamp.

29“Din tkun liġi għalikom għal dejjem: fis-seba' xahar, fl-għaxra tax-xahar, tgħakksu ruħkom u ma tagħmlu ebda xogħol, la n-nies tal-pajjiż u lanqas il-barranin li jkunu jgħammru f'nofskom.

30 Għax f'dan il-jum issir l-espjazzjoni biex titnaddfu minn kull ħtija quddiem il-Mulej.

31 "Ikun mistrieħ kbir għalikom u tgħakksu ruħkom: liġi għal dejjem.

32 "L-espjazzjoni jagħmilha l-qassis, li jkun midluk u kkonsagrat biex iservi ta' qassis wara missieru; jilbes l-ilbies tal-għażel, l-ilbies ikkonsagrat,

33 u jagħmel l-espjazzjoni għas-santwarju, u t-tinda tal-laqgħa, u l-artal, u jagħmilha wkoll għall-qassisin u għall-poplu tal-gemgħa.

34 "Din tkun liġi għal dejjem għalikom, biex issir l-espjazzjoni għal ulied Izrael u jitnaddfu minn dnubiethom darba fis-sena." U Mosè għamel skont ma kien ordnalu l-Mulej.

Levitiku 17

Il-liġi tal-qdusija

1 U l-Mulej kellem lil Mosè u qallu:

2 "Kellem lil Aron, u 'l uliedu, u lil ulied Izrael kollha, u għidilhom: Dan hu li jordnalkom il-Mulej:

3 Kull raġel minn dar Izrael li joqtol gendus, nagħga, jew mogħza, gewwa jew barra l-kamp,

4 u ma jgibhiex f'bieb it-tinda tal-laqgħa b'offerta lill-Mulej quddiem l-għamara tal-Mulej, ikun ħati tad-demmm, għax ikun xerred id-demmm. Dan ir-raġel ikun maqtugħ mill-poplu tiegħu.

5 Għalhekk ulied Izrael għandhom iġibu l-vittmi tagħhom, li soltu joqtlu fir-raba', u jeħduhom lill-Mulej quddiem il-bieb tat-tinda tal-laqgħa għand il-qassis, u joqtluhom u joffruhom b'sagrificċju tas-sliem lill-Mulej.

6 U jxerred il-qassis id-demmm fuq l-artal tal-Mulej, biswit il-bieb tat-tinda tal-laqgħa, u jahraq ix-xaħam b'riħa tfuħ lill-Mulej.

7 U ma joqtlux aktar il-vittmi u joffruhom lis-satiri, li marru u żnew magħhom. Din tkun liġi għal dejjem għalihom u għal nisilhom.

8 "Għidilhom ukoll: Kull bniedem mid-dar ta' Izrael u mill-barranin, li jkunu joqogħdu f'nofskom, li jkun se joffri sacrificċju tal-ħruq jew xi sacrificċju ieħor,

9 u ma jgibux quddiem il-bieb tat-tinda tal-laqgħa biex joffrih lill-Mulej, dan il-bniedem ikun maqtugħ mill-poplu tiegħu.

10 "Kull bniedem mid-dar ta' Izrael, jew mill-barranin, li jkunu joqogħdu f'nofskom, li jieklu kull xorta ta' demmm, jien indawwar wiċċi kontra tiegħu għax ikun kiel id-demmm, u naqtgħu minn nofs il-poplu tiegħu.

11 Għax ħajjet il-laħam hi fid-demmm, u jien tajthulkom għal fuq l-artal biex tagħmlu bih l-espjazzjoni għalikom. Għaliex bid-demmm, li hu l-ħajja, issir l-espjazzjoni.

12 Għalhekk għedt lil ulied Izrael: 'Hadd minn fostkom ma għandu jiekol id-demmm; u anqas il-barrani li jkun jgħammar f'nofskom ma għandu jieklu d-demmm.'

13 "Kull wieħed minn ulied Izrael u kull barrani li jgħammar f'nofskom, li jmur għall-kaċċa u jaqbad xi bhima selvaġġa jew tajra li tista' tittiekel, għandu jxerred demmha u jgħattih bit-trab;

14 għaliex il-ħajja tal-laħam hi fid-demmm li hemm fih; għalhekk għedt lil ulied Izrael: 'La tiklux id-demmm ta' ebda laħam; għax il-ħajja ta' kull laħam hi f'demmu u min jiekol minnu jinqata' 'l barra.'

15 "Kull bniedem, sew tal-post sew barrani, li jiekol minn bhima mejta jew żbranata, għandu jaħsel ħwejġu u jinħasel bl-ilma, u jibqa' mnigges sa filgħaxija; u mbagħad ikun nadif.

16 U jekk ma jaħsilx ħwejġu, u ma jinħasilx, ikun ħati ta' ħzunitu."

Levitiku 18

Relazzjonijiet sesswali pprojbiti

1 Il-Mulej kellem lil Mosè u qallu:

2 "Kellem lil ulied Izrael u għidilhom: Jiena l-Mulej Alla tagħkom.

3 La tagħmlux bħalma jagħmlu fl-art tal-Egittu fejn kontu tgħammru, u tagħmlux bħalma jagħmlu fl-art ta' Kangħan li se ngibkom fiha; timxux skont il-ligijiet tagħhom.

4 Agħmlu skont id-digrieti tiegħi, u ħarsu l-ligijiet tiegħi, u imxu fuqhom. Jiena l-Mulej Alla tagħkom.

5 Ħarsu l-ligijiet u d-digrieti tiegħi; il-bniedem li jagħmilhom ikollu l-ħajja bihom. Jiena hu l-Mulej.

6 "Hadd ma għandu jersaq lejn ebda qariba tiegħu biex jikxef l-għera tagħha. Jien hu l-Mulej.

7 "La tikxifx l-għera ta' missierek, jew l-għera ta' ommok, għax dik hi ommok; la tikxfilhiex għeritha.

8 "La tikxifx l-għera ta' mart missierek, għax dik hi l-għera ta' missierek.

9 "La tikxifx l-għera ta' oħtok, bint missierek, jew bint ommok, imwiilda d-dar jew barra.

- 10“La tikxifx l-għera ta’ bint ibnek, jew bint bintek, għax hi l-għera tiegħek.
- 11“La tikxifx l-għera ta’ bint il-mara ta’ missierek, imwielda minn missierek, għax hi oħtok; tikxfilhiex għeritha.
- 12“La tikxifx l-għera ta’ oħt missierek, għax hi qariba ta’ missierek.
- 13“La tikxifx l-għera ta’ oħt ommok, għax hi qariba ta’ ommok.
- 14“La tikxifx l-għera ta’ ħu missierek, jigifieri la tersaqx lejn martu, għax hi z-zija tiegħek.
- 15“Tikxifx l-għera ta’ mart ibnek, għax hi mart ibnek; tikxifx għeritha.
- 16“La tikxifx l-għera ta’ mart ħuk, għax hi l-għera ta’ ħuk.
- 17“La tikxifx l-għera ta’ mara u ta’ bintha; anqas ma għandek tieġu bint binha, jew bint bintha, għax tikxef l-għera tagħha; għax huma qraba u tkun haġa faħxija.
- 18“Tiħux b’mara ’l oħt martek b’rivali tagħha, u tikxef l-għera tagħha, meta l-oħra tkun għadha ħajja.
- 19“La tersaqx lejn mara mnigġsa fi żmienha, biex tikxef l-għera tagħha.
- 20“La timteddx mal-mara ta’ għajrek, u hekk titkasbar magħha.
- 21“La tħalli ’l hadd minn nislek jgħadduh min-nar f’għieħ Molek, u hekk ma żzeblaħx l-isem ta’ Alla tiegħek. Jiena l-Mulej.
- 22“La timteddx ma’ raġel, bħalma timtedd ma’ mara; għax hi haġa moqzieża.
- 23“La timtedd ma’ ebda bhima biex titkasbar magħha; u lanqas mara ma għandha tersaq quddiem bhima biex titħallat magħha, għax hi haġa faħxija.
- 24“La titkasbru b’ebda haġa minn dawn, għax b’dawn il-ħwejjeg tkasbru l-għnus li jien se nkeċċihom minn quddiemkom.
- 25Tkasbret l-art, u jien ikkastigajtha minħabba ħżunitha, u beżqet ’il barra lil min kien jgħammar fiha.
- 26“Imma intom għandkom tħarsu l-ligijiet u d-digrieti tiegħi, u ma tagħmlu xejn minn dawn il-qżizijiet kollha, sew min hu tal-post sew il-barranin f’nofskom.
- 27Għaliex dawn il-qżizijiet kollha għamluhom in-nies tal-art, li kien hemm qabilkom, u b’hekk tkasbret l-art.
- 28Hekk l-art ma tobżoqkomx talli tkunu kasbartuha, bħalma beżqet il-gens ta’ qabilkom.
- 29Kull min jagħmel minn dawn il-qżizijiet kollha jkun maqtuġħ mill-poplu tiegħu.

30“Harsu mela l-preskrizzjonijiet tiegħi biex ma teħdux id-drawwiet moqżieža li kellhom in-nies ta’ qabilkom u titħammgu bihom. “Jiena l-Mulej Alla tagħkom.”

Levitiku 19

Preskrizzjonijiet reliġjużi u morali

1U l-Mulej kellem lil Mosè u qallu:

2“Għid lill-ġemgħa kollha ta’ wlied Izrael: Għandkom tkunu qaddisin, għax qaddis jien, il-Mulej Alla tagħkom.

3“Kull wieħed għandu jweggħaħ lil ommu u ’l missieru u jħares is-Sibtijiet tiegħi: Jiena l-Mulej Alla tagħkom.

4“La ddurux lejn l-allat foloz, u tagħmlux allat tal-metall imdewweb: Jiena l-Mulej Alla tagħkom.

5“Meta toffru s-sagrificċju tas-sliem lill-Mulej, qisu li toffruh b’mod li tkunu milqugħin tajjeb.

6Il-vittma tikluha dak in-nhar li tissagrifikawha, jew l-għada; u l-fdal minnha taħarquh bin-nar fit-tielet jum.

7Jekk tikluha fit-tielet jum, tkun ħżienet u ma tingħogobx.

8Min jiekol jitgħhabba bil-piż ta’ dnuvu, għax ikun ipprofana ħaġa mqaddsa tal-Mulej, u jkun maqtugħ mill-poplu tiegħu.

9“Meta taħsdu l-ħsad ta’ artkom, tibqax sejjer taħsad sa tarf l-għalqa, u lanqas ma għandek tlaqqat li jaqa’ mill-ħsad tiegħek.

10“Ma għandekx taqta’ l-frott kollu tad-dwieli tiegħek, u la tlaqqatx li jaqa’ fl-art; ħallih għall-fqir u għall-barrani: Jiena l-Mulej Alla tagħkom.

11“La tisirqux, la tgħidux kliem b’ieħor, la tqarrqux b’xulxin.

12“La taħilfux b’ismi fil-gideb, lanqas ma għandek iżzeblaħ lil isem Alla tiegħek: Jiena l-Mulej.

13“La taħqarx lil għajrek, u lanqas tisirqu; il-ħlas tal-ħaddiem mikri ma jibqax għandek sa filgħodu.

14“La tishetx lit-trux, u la tqegħidx tfixkil quddiem l-agħma; imma tibza’ minn Alla tiegħek: Jiena l-Mulej.

15“La tgħawwigx fil-ħaqq li tagħmel; la tħarisx lejn wiċċ il-fqir; lanqas ma tweggħaħ lill-kbir għal wiċċu; imma tagħmel ħaqq mill-proxxmu tiegħek fis-sewwa.

- 16“Tmurx ixxerred qlajja’ fuq niesek, u tqumx kontra demm għajrek: Jiena l-Mulej.
- 17“La tbejjitx lil ħuk f’qalbek, imma lil għajrek wissih u erga’ wissih, biex ma tkunx hati tiegħu.
- 18“La titħallasx b’idejk, u la żzommx f’qalbek għal ulied niesek, imma hobb lil għajrek bħalek innifsek: Jiena l-Mulej.
- 19“Hares il-ligijiet tiegħi. Il-bhejjem tiegħek iżżewwiġhomx ma’ bhejjem ta’ ġens ieħor; l-għalqa tiegħek tiżragħhiex b’zerriegħa mħallta; u tilbisx ilbies b’ħajt imħallat.
- 20“Jekk raġel jimtedd ma’ mara lsira, imgharrsa ma’ raġel ieħor, bla ma tkun mifdija jew meħlusa, ikkastigahom; iżda tagħtihomx il-mewt, billi l-mara ma tkunx ħielsa.
- 21Ir-raġel joffri sagrificċju lill-Mulej b’riparazzjoni quddiem il-bieb tat-tinda tal-laqgħa; iġib muntun b’riparazzjoni.
- 22U l-qassis jagħmel l-espjazzjoni bil-muntun tar-riparazzjoni quddiem il-Mulej għad-dnub li jkun għamel dak li jkun, u hekk jinħafirlu dnuhu.
- 23“Meta tkunu dħaltu fl-art u ħawwiltu sigar ta’ kull xorta ta’ ikel, il-frott tagħhom ipprojbit għalikom, bħallikieku mhux maħtun, u jibqa’ pprojbit għalikom għal tliet snin, u ma tistgħux tieklu minnu.
- 24Fir-raba’ sena, il-frott kollu jkun imqaddes, b’offerta f’gieħ il-Mulej.
- 25Fil-ħames sena tieklu l-frott, u hekk tiżdidilkom il-ġabra: Jiena l-Mulej Alla tagħkom.
- 26“La tiklux laħam bid-demm. La tagħmlux taħbir jew sħarijiet.
- 27La taqtgħux xagħarkom dawra tond, u anqas taqtgħu truf leħjitkom.
- 28“Tqattgħux ġisimkom għall-mejjet, u anqas tpingu tpingija fuqkom: Jiena l-Mulej.
- 29“La tkasbarx lil bintek billi twaqqagħha fiż-żina, u hekk ma tiżnix artek u timtela bil-faħx.
- 30“Hares is-Sibtijiet tiegħi, u aġti gieħ lis-santwarju tiegħi: Jiena l-Mulej.
- 31“La tmurx għand is-saħħara li jsejġu l-erwieħ u la tfittxux lil min jeħber; la tiċcappsux bihom: Jiena l-Mulej Alla tagħkom.
- 32“Qum quddiem ix-xiħ, b’xagħru abjad, u aġtih qima u ibza’ minn Alla tiegħek: Jiena l-Mulej.
- 33“Jekk jiġi jgħammar miegħek f’artek il-barrani, la taħqru.

³⁴Ikun għalikom il-barrani bħal wieħed ta' ġewwa; ħobbu bħalek innifsek, għax barranin kontu fl-art tal-Eġittu: Jiena l-Mulej Alla tagħkom.

³⁵“La tqarraqx fil-ħaqq, fil-qjies, fl-użin u fil-kejl.

³⁶Ikollkom miżien sewwa, piż sewwa, efa sewwa u ħinn sewwa. “Jiena l-Mulej Alla tagħkom li ħriġtkom mill-art tal-Eġittu.

³⁷Harsu l-liġijiet kollha u d-digrietni kollha tiegħi u qisu li tagħmluhom: Jiena l-Mulej.”

Levitiku 20

Pieni u kastigi

¹Il-Mulej kellem lil Mosè u qallu:

²“Għid lil ulied Izrael: Jekk xi ħadd minn ulied Izrael, jew mill-barranin li jgħammru f'Izrael, jagħti 'l xi ħadd minn nislul lil Molek, jagħtuh il-mewt billi jħaġġru l-poplu.

³U jien indur għalih, u neqirdu minn fost il-poplu tiegħu, għax ikun ta' lil nislul lil Molek, u niġġes is-santwarju tiegħi u pprofana l-isem qaddis tiegħi.

⁴U jekk il-poplu jagħlaq għajnejh għal dan il-bniedem, li jkun ta' 'l nislul lil Molek, u ma jagħtuhx il-mewt,

⁵nixhet jien għajnejja fuqu, u fuq niesu, u neqred lilu u lil kull min fost il-poplu mar warajh biex jiżni wara Molek.

⁶Min imur għand is-saħħara li jsejġu l-erwieħ u għand min jeħber, biex jiżni warajhom, indur għalih u neqirdu minn fost il-poplu.

⁷“Tqaddsu, u kunu qaddisin, għax jien il-Mulej Alla tagħkom.

⁸Harsu l-liġijiet tiegħi u aghmluhom: Jiena l-Mulej, li jqaddiskom.

⁹“Il-bniedem li jidgħi lil missieru u 'l ommu jagħtuh il-mewt; ikun ġieb il-mewt b'idejgħ għax ikun dagħa lil missieru u lil ommu.

¹⁰“Il-bniedem li jiżni ma' mart għajru jagħtuhom il-mewt, liż-żieni u liż-żienja.

¹¹“Ir-raġel li jimtedd ma' mart missieru, ikun kixef l-għera ta' missieru; joqtluhom it-tnejn; demmhom fuqhom.

¹²“Ir-raġel li jkun imtedd ma' mart ibnu, jagħtuhom il-mewt it-tnejn, għax ikunu għamlu haġa faħxija; demmhom fuqhom.

¹³“Meta raġel jimtedd ma' raġel bħalma jimtedd ma' mara, it-tnejn ikunu għamlu haġa moqzieża: jagħtuhom il-mewt; demmhom fuqhom.

14“Wieħed li jkun iżżewweġ lil mara u 'l ommha jkunu għamlu ħaġa moqżieža: jaħarqu lilu u lilhom, u hekk ma jkunx hemm f'nofskom dan il-qżiež.

15“Wieħed li jimtedd ma' bhima jagħtuh il-mewt, u l-bhima toqtluha.

16“Mara li tersaq lejn xi bhima biex titħallat magħha, għandek toqtol lilha u l-bhima; għandhom imutu; demmhom fuqhom.

17“Li wieħed jiżżewweġ lil oħtu, bint missieru jew bint ommu, u hu jara l-għera tagħha u hi tara l-għera tiegħu, tkun ħaġa ta' għajb; jinqatgħu t-tnejn minn fost il-poplu, għax ikun kixef l-għera ta' oħtu, u jitgħabba bil-piż ta' dnuhu.

18“Jekk wieħed jimtedd ma' mara fi żmienha, u jikxef l-għera tagħha, hu jkun kixef l-inxija tagħha, u hi kixfitlu l-inxija ta' demmha; it-tnejn għandhom jinqatgħu minn fost il-poplu.

19“La tikxif l-għera ta' oħt ommok jew oħt missierek, għax tkun kxift l-għera ta' qrabatek; u jkollhom jitgħabbew bil-piż ta' dnuhom.

20“Raġel li jimtedd mal-mara ta' ħu missieru, ikun kixef l-għera ta' ħu missieru; it-tnejn jitgħabbew bil-piż ta' dnuhom, u jmutu bla wlied.

21“Min jiżżewweġ lill-mara ta' ħuh ikun għamel ħaġa moqżieža, għax ikun kixef l-għera ta' ħuh, u jibqa' bla wlied.”

Eżortazzjoni għall-qdusija

22“Harsu l-ligijiet tiegħi kollha u d-digrietiet tiegħi kollha, u aghmluhom, li ma tobżoqkomx 'il barra l-art li fiha jien se neħodkom biex tgħammru fiha.

23La timxux skont il-ligijiet tal-ġnus li jien se nkeċċi minn quddiemkom, għax dan kollu għamluh u jien stkerrahom.

24Imma lilkom ngħidilkom: Intom tirtu l-art tagħhom u jien nagħtihelkom biex tirtuha, art tnixxi ħalib u għasel; jiena l-Mulej Alla tagħkom, li għażiltkom minn fost il-ġnus.

25U intom għandkom tagħżlu bejn il-bhejjem safja u l-bhejjem imniġġsa, u bejn it-tajr safi u t-tajr imniġġes. La titniġġsux bl-ebda bhima jew tajra jew kull ħliqa li titkaxkar fl-art, li jien għażiltkom bħala mniġġsin.

26U tkunu għalija qaddisin, għax qaddis jien il-Mulej, u għażiltkom minn fost il-popli biex tkunu tiegħi.

27“Jekk xi ħadd minn fostkom, raġel jew mara, isejjaħ l-erwieħ jew jeħber, għandhom jagħtuhom il-mewt billi jħaġġruhom; demmhom fuqhom.”

Levitiku 21

Il-qdusija tal-qassisin

- ¹Il-Mulej kellew lil Mosè u qallu: “Kellew lill-qassisin, ulied Aron, u għidilhom: Hadd minn niesu ma għandu jitniġġes għall-mejjet,
- ²ħlief għal min jiġi minnu mill-qrib, jiġifieri għal ommu, għal missieru, għal ibnu, għal bintu, għal ħuh.
- ³Jista’ jitniġġes ukoll għal oħtu, qariba tiegħu, li tkun għadha xebba, u mhux miżżewwġa.
- ⁴Ir-raġel miżżewwġ ma għandux jitniġġes u jipprofana ruħu, minħabba nies il-mara.
- ⁵Ma għandhomx iqaxxru rashom dawra tond, u ma jaqtgħux truf leħithom, u ma jqattgħux ġisimhom.
- ⁶Għandhom ikunu qaddisin lil Alla tagħhom, u ma jipprofanawx isem Alla tagħhom, għax huma joffru s-sagrificċji maħruqa, ikel lil Alla tagħhom, u għalhekk għandhom ikunu qaddisin.
- ⁷Ma jeħdux b’marthom mara żienja, jew mara li tilfet xubitha, jew inkella waħda mkeċċija minn żewġha, għaliex hu qaddis lil Alla tiegħu;
- ⁸u ta’ qaddis għandek iżżommu, għax hu joffri l-ikel ta’ Alla tiegħek. Qaddis ikun għalik, għax qaddis jien il-Mulej, li nqaddiskom.
- ⁹U bint qassis li titkasbar biż-żina u bil-prostituzzjoni, tkun qiegħda tipprofana lil missierha, u għandhom jaħarquha bin-nar.
- ¹⁰“Il-qassis il-kbir fost ħutu, dak li kien imsawwab iż-żejt tal-konsagrazzjoni fuq rasu, u mogħtija lillu s-setgħa li jilbes l-ilbies sagru, ma għandux iħabbell xagħar rasu, u anqas iċarrat ilbiesu.
- ¹¹“Ma għandu jersaq lejn ebda mejjet, u ma għandux jitniġġes, lanqas għal missieru jew ommu.
- ¹²Ma għandux joħroġ mis-santwarju u lanqas jipprofana s-santwarju ta’ Alla tiegħu, għaliex għandu fuqu ż-żejt tal-konsagrazzjoni ta’ Alla tiegħu: Jiena l-Mulej.
- ¹³“Għandu jiżżewwġ xebba.
- ¹⁴Ma għandux jieħu armla, jew mara mkeċċija minn żewġha, jew waħda mkasbra biż-żina; imma għandu jieħu xebba minn niesu.
- ¹⁵U ma jipprofanax lil nisl fuq niesu: Jiena l-Mulej li nqaddsu.”

Il-qassis għandu jkun bla tebgħa

- ¹⁶U l-Mulej kellew lil Mosè u qallu:
- ¹⁷“Kellew lil Aron u għidlu: Hadd minn nislek fil-ġenerazzjonijiet kollha tagħhom, li jkollu xi difett, ma għandu jersaq biex joffri l-ikel lil Alla.

- ¹⁸Hadd li jkollu xi difett: aghma, zopp, wiċċu sfigurati, għageb,
- ¹⁹riġlu jew idu miksur,
- ²⁰hotbi, qerqni, bil-bjada f'għajnejh, b'mard tal-gilda, bil-ħakk, b'testikoli mgħaffġa.
- ²¹Hadd minn nisel Aron il-qassis, li jkollu xi difett bħal dan, ma għandu jersaq joffri s-sagrificċji maħruqa lill-Mulej. Min għandu xi difett ma għandux joffri l-ikel ta' Alla tiegħu.
- ²²Iżda jista' jiekol l-ikel ta' Alla tiegħu, hwejjeg qaddisa u mill-aktar imqaddsa.
- ²³Imma ma jidholx 'il għewwa mill-velu, u lanqas ma għandu jersaq lejn l-artal, għax għandu difett u ma għandux jipprofana s-santwarju tiegħi. Jiena l-Mulej li nqaddishom."
- ²⁴Dan qal Mosè lil Aron u lil uliedu, u lil ulied Izrael kollha.

Levitiku 22

Min jgħix mill-artal

- ¹Il-Mulej kellem lil Mosè u qallu
- ²"Għid lil Aron u lil uliedu, li jzommu 'l bogħod mill-hwejjeg imqaddsa li wlied Izrael jikkonsagraw lili, u ma jipprofanawx l-isem qaddis tiegħi: Jiena l-Mulej.
- ³Għidilhom: Jekk xi hadd minn uliedkom jersaq lejn il-hwejjeg qaddisa li jikkonsagraw ulied Izrael lill-Mulej, meta jkun imniġġes, dan il-bniedem jitwarrab minn quddiem: Jiena l-Mulej.
- ⁴"Hadd minn nisel Aron li jkollu l-gdiem jew xi nxija ma għandu jiekol mill-offerti mqaddsa sakemm ma jitnaddafx; lanqas min ikun mess xi haġa mniġġsa b'għisem mejjet, jew li kellu tixrid iż-żerriegħa,
- ⁵jew ikun mess xi hanex li jniġġsu, jew xi bniedem li jista' jitniġġes minnu, tkun xi tkun l-ingiesa.
- ⁶Min imiss xi haġa minn dawn jibqa' mniġġes sa filgħaxija, u ma jistax jiekol mill-offerti mqaddsa, jekk ma jinħasilx.
- ⁷Meta tkun niżlet ix-xemx u jkun tnaddaf, imbagħad jiekol mill-offerti mqaddsa, għax huma iklu.
- ⁸Bhejjem mejta jew żbranati ma jkolx, inkella jitniġġes bihom: Jiena l-Mulej.
- ⁹"Ha jharsu l-preskrizzjonijiet tiegħi, u ma jitgħabbewx bi dnuhom, u jmutu bih għax ikunu pprofanaw l-ikel: Jiena l-Mulej li nqaddishom.

- 10**“L-ebda bniedem profan ma għandu jiekol mill-offerti mqaddsa, u lanqas ma għandu jiekol minnhom min joqgħod ma’ qassis jew ħaddiem mikri.
- 11**Jekk qassis jixtri xi bniedem bi flusu, dan jista’ jiekol minnu; jistgħu jieklu wkoll minn ħobżu l-imweldin f’daru.
- 12**U bint il-qassis, li tkun miżżewġa lil wieħed profan, ma tistax tiekol mill-offerta qaddisa.
- 13**U bint il-qassis, li tkun armla jew imkeċċija, u ma jkollhiex tfal, u tkun reggħet lura għand missierha, bħal meta kienet xebba, tista’ tiekol minn ikel missierha; imma l-ebda profan ma jista’ jiekol minnu.
- 14**“Min jiekol xi ħaġa mill-ikel imqaddes bi żball, għandu jroddha lill-qassis b’kemm tiswa u jżid mill-ħamsa waħda.
- 15**Il-qassisin ma għandhomx jiprofanaw l-offerti mqaddsa li wlied Izrael jagħmlu lill-Mulej;
- 16**u jgħabbuhom bid-dnub, li jkollhom iħallsu għalih, talli jkunu kielu l-ikel imqaddes tagħhom: Jiena l-Mulej li nqaddishom.”

Is-sagrificċji

- 17**U l-Mulej kellem lil Mosè u qallu:
- 18**“Kellem lil Aron, lil uliedu u lil ulied Izrael kollha, u għidilhom: Meta wieħed minn dar Izrael, jew xi barrani li jkunu f’nofs Izrael, ikun irid jagħmel sacrificċju b’wegħda jew b’devozzjoni, bħalma meta joffru s-sagrificċji tal-ħruq lill-Mulej,
- 19**biex jingħoġbu, għandhom joffru vittma li tkun raġel, bla difett, mill-baqar, min-nagħaġ, jew mill-mogħoż.
- 20**Kulma jkun b’xi nuqqas toffruhx, għax ma jkunilkomx mogħgub.
- 21**Meta wieħed joffri sacrificċju tas-sliem lill-Mulej biex itemm xi wegħda jew b’devozzjoni, għandu joffri xi vittma mill-baqar, jew min-nagħaġ, bla difett, biex tingħoġob; ma għandu jkollha ebda nuqqas.
- 22**Għomja, mifluġin, immankati, miġruħa b’mard tal-ġilda jew bil-ħakk jew bil-ħzież, la toffruhomx lill-Mulej; la taħarqux minnhom fuq artal il-Mulej.
- 23**Toffruhx gendus, jew ħaruf, kbir jew żgħir iżzejjed; tista’ toffrih b’devozzjoni, iżda mhux b’wegħda, għax ma jingħoġobx.
- 24**Bhima b’testikoli mgħattnin jew mishuqin, maqluġhin jew maqtuġhin, la toffrihiex lill-Mulej. F’artkom ma għandkomx tagħmlu dan.
- 25**Lanqas ma għandkom teħduhom mingħand il-barranin, u toffruhom b’ikel lil Alla tagħkom. Għax huma mmankati, u fihom l-għajb, u għalhekk intom ma tingħoġbux.”

²⁶U l-Mulej kellem lil Mosè u qallu:

²⁷“Għogol, ħaruf jew gidi, malli jitwieled, jibqa’ sebat ijiem ma’ ommu. Mit-tmien jum ’il quddiem jista’ jkun milqugħ b’offerta għas-sagrificċju tal-ħruq lill-Mulej.

²⁸La toqtolx baqra jew nagħga, u l-ferħ tagħhom, fl-istess jum.

²⁹Meta toffru sagrificċju ta’ radd il-ħajr lill-Mulej, qisu li toffruh b’mod li intom tingħogbu quddiemu;

³⁰kuluh dak in-nhar stess, u tħallu xejn minnu għall-għada: Jiena l-Mulej.

³¹“Harsu l-ordnijiet tiegħi u aghmluhom: Jiena l-Mulej.

³²“Tipprofanawx l-isem qaddis tiegħi, u jien nitqaddes fost ulied Izrael: Jiena l-Mulej li nqaddiskom,

³³li ħriġtkom mill-art tal-Egittu, biex inkun Alla tagħkom: Jiena l-Mulej.”

Levitiku 23

Il-festi: il-ħarsien tas-Sibt

¹U l-Mulej kellem lil Mosè u qallu:

²“Kellem lil ulied Izrael u għidilhom: Il-festi tal-Mulej, li intom tniedu, il-laqgħat imqaddsa, dawn huma festi tiegħi.

³Għal sitt ijiem tagħmel ix-xogħol tiegħek, u fis-seba’ jum ikun is-Sibt tal-mistrieħ u l-laqgħa mqaddsa; ebda xogħol ma tagħmlu, għax hu l-mistrieħ tal-Mulej, kull fejn tkunu tghammru.

⁴Dawn huma l-festi tal-Mulej, il-laqgħat imqaddsa li għandkom tniedu fi żmienhom.

Il-festa tal-Għid

⁵“Fl-ewwel xahar, fl-erbatax tax-xahar, filgħaxija bejn ħajta dawl u oħra dlam, l-Għid tal-Mulej.

⁶U fil-ħmistax-il jum tal-istess xahar issir il-festa tal-ħobż azzmu lill-Mulej; għal sebat ijiem tieklu ħobż bla ħmira.

⁷Fl-ewwel jum ikollkom il-laqgħa mqaddsa, u ma tagħmlu ebda xogħol.

⁸Għal sebat ijiem toffru sagrificċju tal-ħruq lill-Mulej, u fis-seba’ jum issir laqgħa mqaddsa u ma tagħmlu ebda xogħol.”

⁹U l-Mulej kellem lil Mosè u qallu:

¹⁰“Kellem lil ulied Izrael u għidilhom: Meta tidhlu fl-art li jien se nagħtikom u taħsdu l-ħsad, għibu l-ewwel qatta tal-ħsad lill-qassis.

- 11** U hu jxejjirha quddiem il-Mulej, biex togħgbuh; ixejjirha l-għada tas-Sibt.
- 12** Dak in-nhar li l-qassis ixejjer il-qatta tagħkom, intom toffru ħaruf, tas-sena, bla difett, b'sagrificċju tal-ħruq lill-Mulej,
- 13** bl-offerta tal-qmuħ miegħu ta' żewġ għexur ta' efa dqiq miblul fiż-żejt, biex jinħaraq b'riħa tfuħ lill-Mulej u tiswiba ta' libazzjoni ta' kwart ta' hinn inbid.
- 14** Hobż u qamħ inkaljat jew nej ma tiklux f'dan il-jum, qabel ma ggibu l-offerta ta' Alla tagħkom. Din hi ligi għal dejjem għall-generazzjonijiet kollha kull fejn tkunu."

Għid il-Ħamsin

- 15** "Għoddu seba' gimgħat sħaħ mill-għada tas-Sibt, u minn meta tkunu offretu l-qatta u xejjirtuha quddiem il-Mulej.
- 16** Tgħoddu ħamsin jum sal-għada tas-seba' Sibt; imbagħad iggibu offerta gdida tal-qamħ lill-Mulej.
- 17** Minn kull fejn tgħammru ggibu żewġ ħobżiet għat-tixjir, ta' żewġ għexur ta' efa dqiq moħmija bil-ħmira, bħala offerta tal-bikri lill-Mulej.
- 18** U toffru wkoll mal-ħobż sebat iħrief bla difett, tas-sena, u għoġol, u żewġ bdabad għal sacrificċju tal-ħruq lill-Mulej; u offerta tal-qmuħ u tiswiba magħhom; ħruq b'riħa tfuħ lill-Mulej.
- 19** Toffru wkoll bodbod b'sagrificċju tal-purifikazzjoni, u żewġ iħrief tas-sena b'sagrificċju tas-sliem.
- 20** U l-qassis ixejjirhom flimkien mal-ħobż tal-bikri u maż-żewġ iħrief, tixjira quddiem il-Mulej; u jkunu mqaddsin lill-Mulej, u jibqgħu għall-qassis.
- 21** Dak in-nhar stess issejħu u jkollkom laqgħa mqaddsa; ma tagħmlu ebda xogħol. Liggi għal dejjem għall-generazzjonijiet kollha kull fejn tkunu.
- 22** "Meta taħsdu l-ħsad ta' artkom, tibqax sejjer taħsad sa tarf l-għalqa, u la tlaqqatx li jaqa' mill-ħsad tiegħek; ħallih għall-fqir u għall-barrani: Jiena l-Mulej Alla tagħkom."

L-ewwel tas-sena ċivili

- 23** U l-Mulej kellem lil Mosè u qallu:
- 24** "Kellem lil ulied Izrael u għidilhom: Fis-seba' xahar, fl-ewwel tax-xahar, ikollkom mistrieħ kbir, taħbira bit-trombi u laqgħa mqaddsa.
- 25** Ma tagħmlu ebda xogħol iebes, u toffru sacrificċju tal-ħruq lill-Mulej."

Jum l-Espjazzjoni

- 26** U l-Mulej kellem lil Mosè u qallu:

27“Fl-għaxra ta’ dan is-seba’ xahar ikun Jum l-Espjazzjoni; ikollkom laqgħa mqaddsa, u tgħakksu ruħkom, u toffru sagrafiċċju tal-ħruq lill-Mulej.

28Ma tagħmlu ebda xogħol dak in-nhar; għaliex hu jum l-espjazzjoni, meta ssir l-espjazzjoni għalikom quddiem il-Mulej Alla tagħkom.

29Kull min ma jitgħakkisx dak in-nhar jinqata’ l barra mill-poplu tiegħu.

30U kull min jagħmel xi xogħol dak in-nhar neqirdu mill-poplu tiegħu.

31La tagħmlu ebda xogħol. Din hi liġi għal dejjem għall-generazzjonijiet kollha kull fejn tkunu tgħammru.

32Ikollkom il-mistrieħ tas-Sibt u titgħakksu; fid-disa’ jum tax-xahar filgħaxija, minn filgħaxija sa filgħaxija, tiegħu l-mistrieħ tagħkom.”

Il-festa tal-Għerejjex

33U l-Mulej kellew lil Mosè u qallu:

34“Kellew lil ulied Izrael u għidilhom: Fil-ħmistax ta’ dan is-seba’ xahar, tagħmlu l-festa tal-Għerejjex għal sebat ijiem f’għieħ il-Mulej.

35“Fl-ewwel jum ikollkom laqgħa mqaddsa; ma tagħmlu ebda xogħol.

36Għal sebat ijiem toffru s-sagrafiċċju tal-ħruq lill-Mulej; fit-tmien jum ikollkom laqgħa mqaddsa; dak in-nhar toffru sagrafiċċju tal-ħruq lill-Mulej; tkun laqgħa solenni, ma tagħmlu ebda xogħol dak in-nhar.

37“Dawn huma l-festi tal-Mulej li għandkom tnedu, u fihom tagħmlu l-laqqgħat imqaddsa, u toffru lill-Mulej il-vittmi bin-nar; is-sagrafiċċji tal-ħruq, l-offerti tal-qmuħ, sagrafiċċji u tiswib, kull haġa fil-jum tagħha,

38barra mis-Sibtijiet tal-Mulej, u barra mill-għotjiet tagħkom, u l-wegħdjet tagħkom u l-offerti ta’ devozzjoni, li tkunu tridu tagħtu lill-Mulej.

39“Fil-ħmistax tas-seba’ xahar, meta tkunu għartu l-frott tal-art, tagħmlu l-festa tal-Mulej għal sebat ijiem, bil-mistrieħ tas-Sibt fl-ewwel u fit-tmien jum.

40Fl-ewwel jum tiegħu l-frott ta’ sigar sbieħ, friegħi tal-palm friegħi tas-sigar ħodor, żafzâf tax-xmara, u tifierħu quddiem il-Mulej Alla tagħkom għal sebat ijiem.

41U tagħmlu festa f’għieħ il-Mulej ta’ sebat ijiem fis-sena. Din hi liġi għal dejjem għall-generazzjonijiet kollha tagħkom. Tagħmluha fis-seba’ xahar tas-sena.

42Tgħammru fl-għerejjex għal sebat ijiem; kull min tweled f’Izrael jgħammru fl-għarix,

43biex ikunu jafu dawk li jigu warajkom li wlied Izrael kienu jgħammru fl-għerejjex meta jien hrigħom mill-art tal-Egittu: Jiena l-Mulej Alla tagħkom.”

⁴⁴U Mosè nieda l-festi tal-Mulej lil ulied Izrael.

Levitiku 24

L-umnara u l-hobż tal-prezenza

¹U l-Mulej kellem lil Mosè u qallu:

²“Ordna lil ulied Izrael igibulek żejt pur taż-żebbuġ mişhuq għall-umnara, biex tixgħel l-imsiebaħ kuljum.

³Aron imbagħad iħejjih bl-ordni 'l barra mill-velu, quddiem ix-xhieda miktuba fit-tinda tal-laqgħa, minn filgħaxija sa filgħodu quddiem il-Mulej, kuljum; din hi ligi għal dejjem għall-ġenerazzjonijiet kollha tagħkom.

⁴Jieħu ħsieb kuljum l-imsiebaħ fuq l-umnara nadifa quddiem il-Mulej.

⁵“Hu wkoll dqiq fin u aħbeż tnax-il ftira, b'żewġ għexur ta' efa dqiq il-waħda.

⁶Qegħedhom f'żewġ ringieli, sitta kull waħda, fuq il-mejda tad-deheb fin quddiem il-Mulej.

⁷Roxx incens pur fuq ir-ringieli, u jkun fuq il-hobż bħal tifkira, li tinħaraq f'għieħ il-Mulej.

⁸Kull nhar ta' Sibt iqegħduhom bl-ordni dejjem quddiem il-Mulej, patt għal dejjem għal ulied Izrael.

⁹Imbagħad ikunu ta' Aron u ta' wliedu, u jikluhom f'post imqaddes, għax hi haġa mill-aktar qaddisa li tmiss lillu bi dritt mill-offerti tal-ħruq lill-Mulej għal dejjem.”

Kastigi għall-midgħi bl-Isem tal-Mulej

¹⁰Kien hemm wieħed bin mara Izraelija u raġel Egizzjan; u dan ħareġ f'nofs ulied Izrael. U ġġieldu fil-kamp bin il-mara Izraelija u raġel minn Izrael.

¹¹U bin l-Izraelija dagħa bl-Isem u seħtu; imbagħad ġibuh quddiem Mosè. Ommu kien jisimha Selomit bint Dibri, mit-tribù ta' Dan.

¹²U ħallewh fl-għassa, sakemm il-Mulej jurihom x'kellhom jagħmlu.

¹³U l-Mulej kellem lil Mosè u qallu:

¹⁴“Oħroġ lil dak il-midgħi barra mill-kamp, u jqiegħdu idejhom fuq rasu dawk kollha li semgħuh jidgħi, u l-poplu kollu jħaġġru.

¹⁵Imbagħad kellem lil ulied Izrael u għidilhom: Kull min jishet lil Alla tiegħu, jitgħabba bil-piż ta' dnuhu,

¹⁶u min jidgħi b'isem il-Mulej jagħtuh il-mewt, u tħaġġru l-ġemgħa kollha, sew jekk ikun barrani, sew jekk ikun mill-pajjiż; kull min jidgħi bl-Isem jagħtuh il-mewt.

- ¹⁷“Kull min jaħbat għal bniedem u joqtlu, jagħtuh il-mewt.
- ¹⁸U kull min jaħbat għal bhima, iroddha, ħajja b’ħajja.
- ¹⁹Min jagħmel xi ħsara lil għajru, jagħmlulu bħalma jkun għamel hu;
- ²⁰ksur bi ksur, għajn b’għajn, sinna b’sinna; il-ħsara li jkun għamel lil ħaddieħor, jagħmluha lilu.
- ²¹Min joqtol bhima, iroddha; u min joqtol bniedem jagħtuh il-mewt.
- ²²Ligi waħda jkollkom sew għall-barrani u sew għan-nies mill-pajjiż; għax jiena l-Mulej Alla tagħkom.”
- ²³U meta Mosè kellem lil ulied Izrael, ħarġu lill-midgħi barra l-kamp, u ħaġgruh. Hekk għamlu wlied Izrael, skont ma kien ordna l-Mulej lil Mosè.

Levitiku 25

Is-sena tal-mistrieħ

- ¹U l-Mulej kellem lil Mosè fuq il-muntanja Sinaj u qallu:
- ²“Kellem lil ulied Izrael u għidilhom: Meta tidhlu fl-art li jien se nagħtikom, ikollha l-art is-Sibt tagħha, il-mistrieħ tagħha f’għieħ il-Mulej:
- ³sitt snin tiżra’ r-raba’ tiegħek, u sitt snin tiżbor id-dwieli tiegħek, u tiġbor il-frott tagħhom.
- ⁴Imma fis-seba’ sena l-art ikollha l-mistrieħ tas-Sibt, mistrieħ f’għieħ il-Mulej: la tiżrax ir-raba’ tiegħek, la tiżborx id-dwieli tiegħek.
- ⁵Dak li jinbet minn fdal il-ħsad tiegħek la tiġbrux, u l-għeneb tad-dwieli li ma tkunx żbart, la taqtgħux. Għax hi s-sena tal-mistrieħ tas-Sibt tal-art.
- ⁶Imma dak li trodd l-art fil-mistrieħ tagħha, tistgħu tikluh; int, il-qaddej u l-qaddejja tiegħek, il-ħaddiem mikri tiegħek, il-barranin li jkunu miegħek,
- ⁷il-bhejjem tad-dar u l-bhejjem selvaġġi. Kulma trodd jista’ jittiekel.

Is-sena tal-ġublew

- ⁸“Imbagħad tghodd seba’ ġimghat ta’ snin, seba’ snin għal seba’ darbiet, li jġibu disgħa u erbgħin sena.
- ⁹U ddoqq it-tromba fl-għaxra tas-seba’ xahar, f’jum l-espjazzjoni, u ssemmgħu t-trombi ma’ artkom kollha.
- ¹⁰Tqaddsu intom il-ħamsin sena u tnedu l-ħelsien fl-art lil kull min jgħammar fiha. Tkun is-sena tal-ġublew għalikom: kull wieħed jerġa’ għal li kellu u għal ma’ niesu.

- 11** Tkun għalikom il-ħamsin sena, is-sena tal-ġublew; la tizirgħu u lanqas taħsdu milli tnebbet l-art, u anqas tiġbru l-ġheneb mid-dwieli bla żbir.
- 12** Għax hu żmien il-ġublew, żmien li għandkom tqaddsu, u tieklu mir-raba' dak li trodd l-art.
- 13** "F'din is-sena tal-ġublew kulhadd jerga' lura għal li kellu.
- 14** Meta tbigh lil għajrek, jew tixtri mingħandu, tagħfsux lil xulxin.
- 15** Skont l-għadd tas-snin mill-aħħar ġublew tixtri mingħand għajrek, skont is-snin tal-għadd tal-uċuħ tar-raba' tiegħek ibegħlek.
- 16** Aktar ma jkun fadal snin, aktar iżżid fil-ħlas; u inqas ma jkun fadal snin, inqas tħallas, għax għadd ta' wcuħ ikun qiegħed ibegħlek.
- 17** La tagħfsux wieħed lil ieħor, u ibzġgħu minn Alla tagħkom, għax jien il-Mulej Alla tagħkom.
- 18** Aghmlu l-ligijiet u ħarsu d-digrieti tiegħi; aghmluhom, u tghammru fl-art b'moħħkom mistrieħ.
- 19** U l-art trodd il-frott tagħha, u tieklu sa tixbgħu, u tghammru fiha b'moħħkom mistrieħ.
- 20** Tistgħu tgħiduli: 'X'se nieklu fis-seba' sena? Għax, ara, la sa nizirgħu u anqas naħsdu.'
- 21** Imma jien ngħidilkom: 'Nibagħtilkom il-barka tiegħi fis-sitt sena, u troddilkom frott għal tliet snin.'
- 22** Imbagħad tizirgħu fit-tmien sena, u tieklu mill-frott ta' qabel sad-disa' sena sakemm jilhaq il-frott tagħha.
- 23** "L-art, imbagħad, ma għandhiex tinbiegħ għal dejjem, għax l-art hi tiegħi, u intom qiskom frustieri jew qegħdin miegħi.
- 24** Imma fl-art kollha li tkun tagħkom, ħallu fuq l-art li tinbiegħ id-dritt tal-fidwa.
- 25** Jekk jiftaqar ħuk, u dan ibigh xi sehem mir-raba' tiegħu, jekk imbagħad jigi xi qarib tiegħu bid-dritt tal-fidwa, dan jista' jifdi dak li jkun biegh ħuk.
- 26** U min ma jkollux qarib bid-dritt tal-fidwa, imma jkun faddal kemm tiswa l-fidwa tagħha,
- 27** jgħodd is-snin minn meta jkun biegh, u jrodd il-bqija lil min ikun biegh, u jerga' għall-proprjetà tiegħu.
- 28** Imma jekk ma jkollux biżżejjed biex iroddlu, l-art mibjugħa tibqa' għand ix-xerrej sas-sena tal-ġublew, u meta jibda l-ġublew, il-bejjiegħ jerga' jieħu l-proprjetà tiegħu.

- 29“Meta xi ħadd ibiegħ dar abitabbi f’belt bis-swar, jibqagħlu d-dritt tal-fidwa sa tmiem is-sena, minn mindu jkun biegħ; u jkollu żmien sena biex jifdiha.
- 30U jekk id-dar ma tinfedix qabel ma tintemm is-sena sħiħa, id-dar li tkun f’belt bis-swar tibqa’ għal dejjem għand ix-xerrej u għal ta’ warajh, u ma tohroġx hielsa fil-ġublew.
- 31Id-djar li jkunu fl-irħula miftuħa bla swar madwarhom, jitqiesu bħar-raba’ tal-art; ikollhom fuqhom id-dritt tal-fidwa u fil-ġublew joħorġu hielsa.
- 32“Imma l-ibliet tal-Leviti, u d-djar li jkollhom fihom, jibqgħalhom dejjem fuqhom id-dritt tal-fidwa.
- 33Jekk xi ħadd ikun xtara dar mingħand il-Leviti, id-dar li tkun inbiegħet fil-belt ta’ wirthom tohroġ hielsa fil-ġublew, għax il-Leviti m’għandhomx proprjetà f’nofs Izrael hlief id-djar ta’ bliethom.
- 34U anqas ma għandu jinbiegħ ir-raba’ ta’ madwar il-bliet tagħhom, għax dan hu proprjetà tagħhom għal dejjem.
- 35“Jekk jiftaqar ħuk u jiġi b’xejn, int għandek tgħinu, bħalma tgħin lill-barrani jew lill-frustier; u hu jgħix miegħek.
- 36Teħodlux imgħax, u anqas żjieda fuq is-self; imma ibża’ minn Alla tiegħek u jgħix ħuk miegħek.
- 37Tisilfux flusek bl-imgħax, u anqas tagħtih l-ikel tiegħek bi ħlas żejjed:
- 38Jiena l-Mulej Alla tiegħek, li ħriġtek mill-art tal-Egittu, biex nagħtikom l-art ta’ Kangħan, u nkun Alla tagħkom.
- 39“Jekk jiftaqar ħuk miegħek u jkollu jinbiegħ lilek, la tħaddmux xogħol ta’ lsir.
- 40Ikun miegħek bħal ħaddiem imħallas, jew bħal barrani li qiegħed miegħek, u jaħdimlek sas-sena tal-ġublew.
- 41U joħroġ mingħandek, hu u wliedu miegħu, u jerga’ lura lejn niesu u l-proprjetà ta’ missirijietu.
- 42Għax huma l-ilsiera tiegħi, li ħriġthom mill-art tal-Egittu, u ma għandhomx jinbiegħu bħala lsiera.
- 43La taħkmux bl-aħrax, imma ibża’ minn Alla.
- 44“L-ilsiera, irġiel jew nisa, li jkollkom, tixtruhom mingħand il-ġnus ta’ madwarkom;
- 45u minn fost ulied il-barranin li jkunu magħkom, u minn nieshom li jgħammru magħkom u twieldu f’artkom tistgħu tixtru, u jkunu proprjetà tagħkom.

⁴⁶U tistgħu tħalluhom b'wirt lil uliedkom warajkom biex ikunu proprjetà tagħhom għal dejjem: taħdmu bihom. Imma fuq ħutkom, ulied Izrael, ma għandkomx taħkmu bl-aħrax, wieħed fuq l-ieħor.

⁴⁷“Jekk jistagħna l-barrani, jew il-frustier, li jkun miegħek, u jiddejjien miegħu ħuk, u dan jinbiegħ lill-barrani, jew lill-frustier, li jkun miegħek, jew lil xi ħadd minn nisel barrani,

⁴⁸wara li jkun inbiegħ jibqagħlu d-dritt tal-fidwa; ikun jista' jifdih xi ħadd minn ħutu,

⁴⁹jew zijuh, jew kuġinuh, jew xi ħaddieħor minn niesu; jew jekk jistagħna hu stess, jifdi lilu nnifsu.

⁵⁰Jibda jgħodd is-snin, hu u x-xerrej, mis-sena meta nbiegħ sas-sena tal-ġublew, u l-ħlas tal-bejgħ ikun skont dawn is-snin; ikun il-ħlas għalih daqs il-ħlas ta' ħaddiem imħallas għall-istess żmien.

⁵¹Jekk ikun għad fadal ħafna snin, iħallas fuqhom għall-fidwa tiegħu mill-flus li jkun mixtri bihom.

⁵²Jekk ikun fadal ftit snin sal-ġublew, jgħoddhom, u fuqhom iħallas għall-fidwa tiegħu.

⁵³Ikun miegħu bħal ħaddiem imħallas, sena b'sena, u m'għandux jaħkmu bl-aħrax taħt għajnejk.

⁵⁴Jekk b'danakollu ma jkunx mifdi, joħroġ ħieles fis-sena tal-ġublew, hu u wliedu miegħu.

⁵⁵“Għaliex ulied Izrael huma lsiera tiegħi, ilsiera li jien ħriġt mill-art tal-Egittu. Jiena l-Mulej Alla tagħkom.”

Levitiku 26

Il-barka għal min iħares il-liġi

¹“Tagħmlux allat foloz, twaqqfux xbihat jew plieri; ebda ħagra maħduma ma tagħmlu f'artkom biex tadurawha: Jiena l-Mulej Alla tagħkom.

²“Harsu s-Sibtijiet imqaddsa tiegħi u wegġħu s-santwarju tiegħi: Jiena l-Mulej.

³“Jekk timxu skont il-liġijiet tiegħi u tħarsu l-kmandamenti tiegħi u tagħmluhom,

⁴nagħtikom ix-xita f'waqtha u l-art trodd l-uçuħ tagħha, u s-siġar tar-raba' l-frott tagħhom.

⁵Għalikom id-dris jilħaq ġbir l-għeneb; u ġbir l-għeneb jilħaq żmien iż-żriġħ, ħobżkom sax-xaba' tieklu u tghammru b'moħħkom mistrieħ f'artkom.

⁶Nagħtikom is-sliem fl-art, u torqdu bla biza' ta' ħadd; neqred il-bhejjem feroċi mill-art, u x-xabla ma tgħaddix minn artkom.

⁷U tagħmlu għal wara l-għedewwa tagħkom, u jaqgħu quddiemkom bix-xabla.

⁸Hamsa minnkom iħarrbu mija, u mija minnkom iħarrbu għaxart elef u jaqgħu quddiemkom l-għedewwa tagħkom bix-xabla.

⁹Indur lejkom, inkattarkom u nkabbarkom, u nżomm il-patt tiegħi magħkom.

¹⁰Tieklumill-ħażna l-qadima, u tarmu l-qadim għax jilħaq il-gdid.

¹¹U nwaqqaf l-għamara tiegħi f'nofskom, u ma nistmellkomx.

¹²U nitlajja f'nofskom u nkun Alla tagħkom, u intom tkunu l-poplu tiegħi.

¹³Jiena Alla tagħkom li ħriġtkom mill-art tal-Egittu, biex ma tkunux ilsiera tagħhom, u kissirt l-irbit tal-madmad tagħkom u mexxejtkom b'raskom merfugħa.

Kastigi għall-ħżiena

¹⁴“Jekk ma tisimghux minn kliemi, u ma tagħmlux dawn l-ordnijiet kollha,

¹⁵jekk tmaqdrum l-ligijiet tiegħi, u tismellu d-digrietiet tiegħi, u ma tagħmlux il-kmandamenti tiegħi, u tiksru l-patt tiegħi,

¹⁶jien nagħmel l-istess magħkom u nibagħtilkom għal għarrieda biza' kbir, mard irqiq, u deni li jkiddulkom għajnejkom u jifnulkom ħajjitkom. Għalxejn tiżirgħu, għax il-miżrugħ tagħkom jikluh l-għedewwa tagħkom.

¹⁷Indawwar wiċċi kontrikom, u jħarbtukom l-għedewwa tagħkom, u jaħkmukom dawk li jobogħdukom, u taħarbu bla ma ħadd ikun ġej warajkom.

¹⁸“Jekk b'danakollu ma tisimghux minni, inkompli nikkastigakom għal seba' darbiet aktar minn dnubietkom.

¹⁹U nkisser il-qawwa u s-supervja tiegħek, u nagħmel smewwietek bħall-ħadid, u artek bħall-bronż.

²⁰Saħħtek tisfa' fix-xejn, u artek ma troddx l-uċuħ tagħha, u s-siġar tar-raba' ma jagħtux il-frott tagħhom.

²¹U jekk tkomplu teħduha miegħi, u ma tkunux tridu tisimghu minni, inżid id-daqqa għal seba' darbiet aktar minn dnubietkom.

²²U nitlaq f'nofskom il-bhejjem selvaġġi, u jneżżgħukom minn uliedkom, u jeqirdulkom il-bhejjem tagħkom, u lilkom iġibukom fix-xejn, u triqatkom isiru deżert.

²³U jekk b'danakollu ma titrażżnux quddiemni, u tibqgħu żżommuli iebes,

- 24** jiena wkoll inżommikom iebes u nidrobkom ukoll għal seba' darbiet aktar minn dñubietkom.
- 25** U ngib kontrikom ix-xabla biex tithallas tal-ksur tal-patt; tingabru fi blietkom u nibagħtilkom il-pesta, u tintelqu f'idejn l-għedewwa.
- 26** Naqtgħalkom il-ħobż li jgħajjixkom, u għaxar nisa jaħmu ħobżkom f'kenur wieħed, u jrodduhulkom bl-użin, u tieklu bla ma tixbgħu.
- 27** "U jekk ma tisimgħux lanqas b'dan, u tibqgħu żżommuli iebes,
- 28** jien niqfilkom bil-qilla tiegħi u nikkastigakom seba' darbiet aktar minn dñubietkom.
- 29** U tieklu l-laħam ta' wliedkom, il-laħam tas-subien u l-bniet tagħkom.
- 30** "Is-santwarji tal-għoljiet tagħkom ingarrafhom, u nħott l-artali tal-incens tagħkom, nitfa' fuqhom l-iġsma tagħkom fuq ix-xbihat imfarrka tagħkom, u tismellhom ruħi.
- 31** U nagħmel minn blietkom ħerba, u neqred l-imqades tagħkom, u ma nxommx ir-riħa tal-bħur tagħkom.
- 32** Nagħmel ħerba mill-art, u jistagħgħbu biha l-għedewwa tagħkom li jgħammru fiha.
- 33** U lilkom inxerred fost il-ġnus, u nislet ix-xabla għal warajkom, u artkom issir deżert u blietkom ħerba.
- 34** "Imbagħad tifraħ l-art bis-sibtijiet tagħha, sakemm iddum imħarbta u intom f'art l-għedewwa tagħkom; tistrieħ l-art u titgħaxxaq bis-sibtijiet tagħha.
- 35** Tistrieħ kemm iddum il-ħerba, talli ma streħitx f'sibtijietek meta kontu tgħammru fiha intom.
- 36** Dawk li jibqa' minnkom, nimlielhom qalbhom b'biza' kbir f'art l-għedewwa tagħkom, u jaħarbu mal-ħoss taç-çaqliq ta' werqa, u jaħarbu bħalma jaħarbu quddiem ix-xabla, u jaqgħu fuq xulxin bla ma ħadd jigri warajhom.
- 37** Jitfixklu wieħed f'ieħor bħal quddiem ix-xabla bla ma ħadd jigri warajhom, u ħadd minnkom ma jieqaf lill-għedewwa.
- 38** Tintilfu fost il-ġnus u tibltagħkom art l-għedewwa tagħkom.
- 39** U dawk li jifdal minnkom jinfnew bi ħżunithom f'art l-għedewwa tagħkom u minħabba dñubiet missirijiethom bħalhom jintemmu.
- 40** "Meta jistqarru dñubietkom u dñubiet missirijietkom li għamlu b'għemilhom kontra tiegħi, u talli baqgħu jżommuli iebes,

⁴¹hekk li jiena wkoll kelli nzommilhom iebes, u ngibhom f'art l-għedewwa tagħhom; u meta titrattab il-qalb iebisa tagħhom u jħallsu minn qalbhom għal htijiethom;

⁴²imbagħad jien niftakar fil-patt tiegħi ma' Ġakobb, u l-patt tiegħi ma' Izakk; u niftakar fil-patt tiegħi ma' Abraham, u niftakar fl-art ukoll.

⁴³Imma qabel ikollhom iħallu l-art, u din tifraħ bis-sibtijiet tagħha fil-herba tagħha minħabba fihom, u huma jħallsu minn qalbhom għal htijiethom, talli warrbu l-ligijiet u stmerrew l-ordnijiet tiegħi.

⁴⁴“Madankollu lanqas meta jkunu f'art l-għedewwa tagħhom ma nitlaqhom jew nistmerrhom; ma nasalx biex neqridhom, u nikser il-patt tiegħi magħhom: Jiena l-Mulej Alla tagħhom.

⁴⁵“Niftakar minħabba fihom fil-patt ma' missirijiethom, li jien kont hriġt l-ewwel mill-art tal-Egittu taħt għajnejn il-ġnus, biex jien inkun Alla tagħhom: Jiena l-Mulej.”

⁴⁶Dawn huma l-kmandamenti, il-preċetti u ligijiet li waqqaf il-Mulej bejnu u bejn ulied Izrael fuq il-muntanja tas-Sinaj permezz ta' Mosè.

Levitiku 27

Il-wegħdi u l-għexur

¹U kellem il-Mulej lil Mosè u qallu:

²“Kellem lil ulied Izrael u għidilhom: Meta xi hadd jagħmel wegħda lill-Mulej b'kemm tiswa ħajja ta' bniedem,

³iqis ħamsin xekel tal-fidda skont ix-xekel tas-santwarju għal raġel bejn l-għoxrin u s-sittin sena;

⁴u għal mara, tletin xekel;

⁵u għal raġel bejn il-ħames snin u l-għoxrin, għoxrin xekel; u għal mara, għaxar xwiekel;

⁶għal raġel minn xahar sa ħames snin, ħames xwiekel, u mara, tliet xwiekel tal-fidda;

⁷u għal raġel ta' sittin sena u fuqhom, ħmistax-il xekel, u għal mara, għaxar xwiekel.

⁸Jekk ikun fqir, u ma jiflaħx iħallas, jippreżenta ruħu quddiem il-qassis, u jara l-qassis kemm ikun jiswa; u l-qassis jistmah skont ma jkun jiflaħ min jagħmel il-wegħda.

- 9**“Jekk tkun bhima li tista’ tingħata lill-Mulej b’sagrificċju, kulma jingħata minnha lill-Mulej ikun ikkonsagrat.
- 10**Ma tistax tingħata ħaġa b’oħra, lanqas tinbidel ħaġa tajba f’waħda ħażina, u lanqas ħażina f’waħda tajba; jekk wiehed jibdilha, bhima b’bhima, il-waħda u l-oħra jkunu kkonsagrati.
- 11**Jekk tkun bhima mnigġsa li ma tistax tingħata b’offerta lill-Mulej, jipprezentaw il-bhima quddiem il-qassis.
- 12**U hu, tajba jew ħażina, jistmaha; u kemm jistmaha l-qassis, daqshekk tkun tiswa.
- 13**U jekk wiehed ikun irid jifdiha, iżid mill-ħamsa waħda ma’ kemm tkun tiswa.
- 14**“Meta wiehed jikkonsagra daru u jqaddisha lill-Mulej, jistmaha l-qassis, tajba jew ħażina; u kemm jistmaha l-qassis, daqshekk tkun tiswa.
- 15**U jekk min jikkonsagraha jkun irid jifdiha, iżid mill-ħamsa waħda mal-flus li tkun tiswa, u tkun tiegħu.
- 16**“Jekk wiehed jikkonsagra xi ħaġa mill-wirt tar-raba’ tiegħu lill-Mulej, inti tistmaha skont kemm tiegħu żerriegħa, ħamsin xekel tal-fidda għal kull homer żerriegħa tax-xgħir.
- 17**Jekk jikkonsagra l-għalqa tiegħu mis-sena tal-gublew, il-ħlas jibqa’ shiħ kif ikun.
- 18**Imma jekk jikkonsagraha wara s-sena tal-gublew, il-qassis jgħoddlu l-flus skont is-snin li jkun baqa’ għas-sena tal-gublew; u dan jitnaqqas mill-prezz li tkun tiswa.
- 19**U jekk ikun irid jifdi l-għalqa li jkun ikkonsagra, iżid mill-ħamsa waħda ma’ kemm tkun stmajtha, u tkun tiegħu.
- 20**U jekk ma jfidx l-għalqa u jbigħha lil ħaddieħor, ma tkunx tista’ tinfedha aktar.
- 21**U meta toħroġ l-għalqa ħielsa fis-sena tal-gublew, din tkun ikkonsagrata lill-Mulej, bħall-art li tkun imwarrba u kkonsagrata lill-Mulej, u ssir propjetà tal-qassis.
- 22**“Jekk xi ħadd jikkonsagra lill-Mulej art li jkun xtara, u mhux mir-raba’ li jkun wiret,
- 23**il-qassis jistmaha kemm tiswa sas-sena tal-gublew, u jagħti kemm tkun tiswa dakinhar, u tkun ikkonsagrata lill-Mulej.
- 24**Fis-sena tal-gublew l-għalqa terġa’ lura għand min ikun xtraha mingħandu, jgġifieri għand sid l-art.
- 25**Kull stima ssir skont ix-xekel tas-santwarju, għoxrin gera x-xekel.

- ²⁶“Hadd ma jista’ jikkonsagra lill-Mulej l-ewwel ferħ tal-bhejjem, għax dan hu l-bikri tal-Mulej, sew jekk ikun tal-baqar, sew tan-nagħaġ, għax dan hu diġà tal-Mulej.
- ²⁷Jekk tkun bhima mnigġsa jifdiha b’kemm tkun tiswa u jżid mill-ħamsa waħda ma’ prezzha; u jekk ma jifdihiex tinbiegħ b’kemm tismaha.
- ²⁸Ebda ħaġa li wieħed ikun warrab minn kulma jkollu - bniedem, bhima, raba’ li jkun wiret - ma tista’ tinbiegħ jew tinfedda; kull ħaġa mwarrba tkun mill-aktar sagra lill-Mulej.
- ²⁹L-ebda bniedem imwarrab ma jista’ jinfeda, iżda għandhom jagħtuh il-mewt.
- ³⁰“L-għexur kollha tal-uċuħ tal-art, mill-qmuħ tar-raba’ u mill-frott tas-siġar, huma tal-Mulej u kkonsagrati lill-Mulej.
- ³¹U jekk wieħed ikun irid jifdi xi ħaġa minnhom, iżid mill-ħamsa waħda magħhom.
- ³²L-għexur tal-baqar u tal-imrieħel huma dawn: l-għaxar ferħ minn kull għaxra, li jgħaddu minn taħt il-ħatar, ikun ikkonsagrat lill-Mulej.
- ³³Ma joqgħodx jara jekk ikunx tajjeb jew ħażin; u ma jibdlux; u jekk jibdlu, itnejn, sew il-wieħed u sew l-ieħor, ikunu kkonsagrati lill-Mulej, u ma jistgħux jinfedew.”
- ³⁴Dawn huma l-ordnijiet li ordna l-Mulej lil Mosè għal ulied Izrael fuq il-muntanja tas-Sinaj.

Numri

Numri 1

Iċ-ċensiment tal-poplu

- ¹Il-Mulej kellem lil Mosè fid-deżert tas-Sinaj, fit-tinda tal-laqgħa, fl-ewwel jum tat-tieni xahar, fit-tieni sena mill-ħruġ tagħhom mill-art tal-Eġittu u qallu:
- ²“Għoddu l-ġemgħa kollha ta’ Izrael skont il-familji u d-djar ta’ missirijietkom, u għoddu l-irġiel kollha, wieħed wieħed, b’isimhom,
- ³minn għoxrin sena ’l fuq, ’il dawk kollha fost Izrael tajbin għall-gwerra. Tgħodduhom qatgħa qatgħa, int u Aron.
- ⁴Magħkom ikun hemm ukoll wieħed minn kull tribù, li jkun il-kap ta’ dar missirijietu.
- ⁵“Dawn huma l-ismijiet tal-irġiel li joqogħdu magħkom: Elisur bin Sedewr mit-tribù ta’ Ruben;
- ⁶Selumjel bin Surisaddaj mit-tribù ta’ Simgħon;
- ⁷Naħson bin Għamminadab mit-tribù ta’ Ġuda;
- ⁸Natanjel bin Sugħar mit-tribù ta’ Issakar;
- ⁹Elijab bin Helon mit-tribù ta’ Żebulun;
- ¹⁰Elisama bin Għammiħud mit-tribù ta’ Efrajm u Gamaljel bin Pedaħsur mit-tribù ta’ Manassi, ulied Ġużeppe;
- ¹¹Abidan bin Gidegħoni mit-tribù ta’ Benjamin;
- ¹²Aħighezer bin Għammišaddaj mit-tribù ta’ Dan;
- ¹³Pagghijel bin Għokran mit-tribù ta’ Aser;
- ¹⁴Eljasaf bin Degħwel mit-tribù ta’ Gad;
- ¹⁵Aħira bin Għenan mit-tribù ta’ Naftali.”
- ¹⁶Dawn kienu l-magħżulin fost il-ġemgħa, il-prinċipijiet tat-tribujiet ta’ missirijietkom, il-kapijiet tal-eluf ta’ Izrael.
- ¹⁷Mosè u Aron ħadu lil dawn in-nies li semmew b’isimhom,
- ¹⁸u sejħu lill-ġemgħa kollha fl-ewwel jum tat-tieni xahar, u għaddew u kitbu b’isimhom lil dawk kollha li kellhom minn għoxrin sena ’l fuq, wieħed wieħed, skont il-familji u d-djar ta’ missirijietkom.
- ¹⁹Għaddhom Mosè fid-deżert tas-Sinaj, kif kien ordnal u l-Mulej.

20 Għaddew in-nisel ta' Ruben, l-iben il-kbir ta' Izrael: il-lista tat-tribù ta' Ruben magħduda wiehed wiehed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,

21 kienet tghodd sitta u erbghin elf u hames mitt ruħ.

22 Għaddew in-nisel ta' Simghon: magħduda wiehed wiehed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,

23 kienet tghodd disgħa u ħamsin elf u tliet mitt ruħ.

24 Għaddew in-nisel ta' Gad: il-lista tat-tribù ta' Gad, magħduda wiehed wiehed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,

25 kienet tghodd ħamsa u erbghin elf u sitt mija u ħamsin ruħ.

26 Għaddew in-nisel ta' Ġuda: il-lista tat-tribù ta' Ġuda, magħduda wiehed wiehed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,

27 kienet tghodd erbgħa u sebgħin elf u sitt mitt ruħ.

28 Għaddew in-nisel ta' Issakar: il-lista tat-tribù ta' Issakar, magħduda wiehed wiehed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,

29 kienet tghodd erbgħa u ħamsin elf u erba' mitt ruħ.

30 Għaddew in-nisel ta' Żebulun: il-lista tat-tribù ta' Żebulun, magħduda wiehed wiehed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,

31 kienet tghodd sebgħa u ħamsin elf u erba' mitt ruħ.

32 Għaddew in-nisel ta' Ġuzeppi: il-lista tat-tribù ta' Efrajm, magħduda wiehed wiehed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,

33 kienet tghodd erbghin elf u hames mitt ruħ;

34 u l-lista tat-tribù ta' Manassi, magħduda wiehed wiehed skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,

35 kienet tghodd tnejn u tletin elf u mitejn ruħ.

36 Għaddew in-nisel ta' Benjamin: il-lista tat-tribù ta' Benjamin, magħduda wiehed wiehed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,

- ³⁷kienet tgħodd ħamsa u tletin elf u erba' mitt ruħ.
- ³⁸Għaddew in-nisel ta' Dan: il-lista tat-tribù ta' Dan, magħduda wieħed wieħed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,
- ³⁹kienet tgħodd tnejn u sittin elf u seba' mitt ruħ.
- ⁴⁰Għaddew in-nisel ta' Aser: it-tribù ta' Aser, magħduda wieħed wieħed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,
- ⁴¹kienet tgħodd wieħed u erbgħin elf u ħames mitt ruħ.
- ⁴²Għaddew it-tribù ta' Naftali: il-lista tat-tribù ta' Naftali, magħduda wieħed wieħed, skont il-familji u d-djar ta' missirijiethom, bl-isem ta' kull raġel minn għoxrin sena 'l fuq, tajjeb għall-gwerra,
- ⁴³kienet tgħodd tlieta u ħamsin elf u erba' mitt ruħ.
- ⁴⁴Dawn kienu l-listi li għamlu Mosè u Aron u t-tmax-il prinċep ta' Izrael, wieħed għal kull dar.
- ⁴⁵L-għadd kollu ta' wlied Izrael magħdudin skont id-djar ta' missirijiethom, l-irġiel minn għoxrin sena 'l fuq, tajbin għall-gwerra,
- ⁴⁶kien jilħaq sitt mija u tlitt elef, ħames mija u ħamsin ruħ.

Is-servizz tal-Leviti

- ⁴⁷Il-Leviti ma għaddewhomx magħhom skont id-djar ta' missirijiethom,
- ⁴⁸għax il-Mulej kien kellem lil Mosè u qallu:
- ⁴⁹“Biss it-tribù ta' Levi tagħmilx lista tiegħu u tgħoddux ma' wlied Izrael.
- ⁵⁰Halli fi ħsieb il-Leviti t-tabernaklu tax-xhieda miktuba, u t-tagħmir kollu tiegħu, u kulma hemm fih. Huma jgħorru t-tabernaklu u t-tagħmir tiegħu kollu; iservu fit-tabernaklu u jwaqqfu t-tined tagħhom madwar it-tabernaklu.
- ⁵¹Kull meta jenħtieġ igħorru t-tabernaklu, għandhom iħottuh il-Leviti; u meta jkun jenħtieġ iwaqqfu t-tabernaklu, jarmawh il-Leviti; kull profan li jersaq jagħtuh il-mewt.
- ⁵²“Uljed Izrael iwaqqfu l-kampijiet tagħhom, kulhadd f'postu, kulhadd taħt l-istandard tiegħu, qatgħa qatgħa.
- ⁵³Izda l-Leviti jwaqqfu t-tined tagħhom madwar it-tabernaklu tax-xhieda miktuba biex ma tigri ebda ħsara lil uljed Izrael, u l-Leviti jgħassu mat-tabernaklu tax-xhieda miktuba.”
- ⁵⁴Uljed Izrael għamlu kulma ordna l-Mulej lil Mosè, kollox kif kien ordnal.

Numri 2

It-tqassim tal-kamp

- ¹Il-Mulej kellew lil Mosè u lil Aron u qalilhom:
- ²“Kulhadd taht l-istandard tiegħu, u l-arma ta’ dar missirijiethom. Ulied Izrael għandhom iwaqqfu l-kamp tagħhom madwar it-tinda tal-laqgħa.
- ³In-naħa tal-Lvant ikun hemm l-istandard ta’ Ġuda skont il-qtajja’ tagħhom, u l-kap tagħhom ikun Naħson bin Għamminadab.
- ⁴Il-qatgħa tiegħu tkun tghodd erbgħa u sebgħin elf u sitt mitt ruħ.
- ⁵“Hdejn it-tribù ta’ Ġuda jkun hemm it-tribù ta’ Issakar, u l-kap tagħhom ikun Natanjel bin Sugħar.
- ⁶Il-qatgħa tagħhom tkun ta’ erbgħa u ħamsin elf u erba’ mija.
- ⁷It-tribù ta’ Żebulun u l-kap tagħhom Elijab bin Helon.
- ⁸Il-qatgħa tiegħu tkun tghodd sebgħa u ħamsin elf u erba’ mija.
- ⁹Il-kamp ta’ Ġuda, magħdud skont il-qtajja’ tiegħu, ikun fih b’kollox mija u sitta u tmenin elf u erba’ mija. Dawn jimxu quddiem.
- ¹⁰“Fuq in-naħa tan-Nofsinhar ikun hemm l-istandard tal-kamp ta’ Ruben skont il-qtajja’ tagħhom. Il-kap tagħhom ikun Elisur bin Sedewr;
- ¹¹il-qatgħa tagħhom ikun fiha sitta u erbgħin elf u ħames mija.
- ¹²Hdejhom ikun hemm it-tribù ta’ Simgħon, u l-kap tagħhom Salamjel bin Surisaddaj.
- ¹³Il-qatgħa tagħhom ikun fiha disgħa u ħamsin elf u tliet mija.
- ¹⁴It-tribù ta’ Gad bil-kap tiegħu Eljasaf bin Regħwel.
- ¹⁵Il-qatgħa tagħhom ikun fiha ħamsa u erbgħin elf u sitt mija u ħamsin.
- ¹⁶Il-kamp ta’ Ruben ikun fih b’kollox mija u wieħed u ħamsin elf u erba’ mija u ħamsin ruħ skont il-qtajja’ tagħhom. Dawn jimxu t-tieni.
- ¹⁷“Imbagħad jimxi t-tabernaklu tal-laqgħa, bil-kamp tal-Leviti f’nofs il-kampijiet l-oħra, kif ikunu mqassmin fil-kamp kollu. Kulhadd fit-taqsim tiegħu taht l-istandard tiegħu.
- ¹⁸“Fuq in-naħa tal-Punent ikun hemm it-tribù ta’ Efrajm skont il-qatgħa tagħhom. Il-kap tagħhom ikun Elisama bin Għammihud.
- ¹⁹Il-qtajja’ tagħhom ikun fihom erbgħin elf u ħames mija.

- ²⁰Hdejhom ikun hemm it-tribù ta' Manassi, u l-kap tagħhom ikun Gamaljel bin Pedahsur,
- ²¹u l-qtajja' tagħhom ikun fihom tnejn u tletin elf u mitejn.
- ²²It-tribù ta' Benjamin u l-kap tagħhom Abidan bin Gideghoni
- ²³u l-qtajja' tagħhom ħamsa u tletin elf u erba' mija.
- ²⁴Il-kamp ta' Efrajm ikun jgħodd mija u tmint elef u mitt ruħ skont il-qtajja' tagħhom. Dawn jimxu t-tielet.
- ²⁵"Lejn it-Tramuntana mbagħad ikun hemm it-tribù ta' Dan skont il-qtajja' tagħhom, u l-kap tagħhom Aħighezer bin Għammisaddaj.
- ²⁶Il-qtajja' tagħhom ikun fihom tnejn u sittin elf u seba' mija.
- ²⁷Hdejhom ikun hemm il-kamp ta' Aser u l-kap tagħhom ikun Paggħijel bin Għokran.
- ²⁸Il-qatgħa tagħhom ikun fiha wiehed u erbgħin elf u ħames mija.
- ²⁹Imbagħad it-tribù ta' Naftali u l-kap tagħhom Aħira bin Għenan,
- ³⁰u l-qatgħa tagħhom ikun fiha tlieta u ħamsin elf u erba' mija.
- ³¹Il-qtajja' tal-kamp ta' Dan mija u sebgħa u ħamsin elf u sitt mija. Dawn jimxu l-aħħar taħt l-istandard tagħhom."
- ³²Dan hu l-għadd ta' wlied Izrael skont id-djar ta' missirijethom. Il-kamp kollu skont il-qtajja' tagħhom kien fih sitt mija u tlitt elef ħames mija u ħamsin ruħ.
- ³³Il-Leviti ma kinux magħduda ma' wlied Izrael, kif kien ordna l-Mulej lil Mosè.
- ³⁴U wlied Izrael għamlu skont ma l-Mulej ordna lil Mosè. Hekk kienu jikkampjaw u hekk jimxu, kulhadd taħt l-istandard tiegħu skont il-familja u dar missirijetu.

Numri 3

Ulied Aron u dmirijethom

- ¹Dawn kienu l-ġenerazzjonijiet ta' Aron u Mosè, meta l-Mulej kellem lil Mosè fuq il-muntanja Sinaj.
- ²L-ismijiet ta' wlied Aron kienu dawn: Nadab, il-kbir, Abiħu, Elgħazar u Itamar,
- ³l-ismijiet ta' wlied Aron, li kienu midlukin u kkonsagrati biex iservu ta' qassisin.
- ⁴Imma Nadab u Abiħu mietu quddiem il-Mulej meta offrewlu nar profan fid-deżert ta' Sinaj; dawn tfal ma kellhomx. Għalhekk kienu jservu ta' qassisin Elgħazar u Itamar taħt għajnejn Aron missierhom.
- ⁵U l-Mulej kellem lil Mosè u qallu:

- ⁶“Ressaq it-tribù ta’ Levi biex iservu lil Aron, il-qassis.
- ⁷U jieħdu ħsieb kulma jeħtieġu u kulma jkun hemm bżonn għal-laqqgħa quddiem it-tinda tal-laqqgħa, fis-servizz li għandu jsir fit-tabernaklu.
- ⁸Jieħdu ħsieb it-tagħmir tat-tinda tal-laqqgħa u ta’ kulma jenħtieġ għal ulied Izrael fis-servizz fit-tabernaklu.
- ⁹U inti tagħti l-Leviti lil Aron u lil uliedu: tagħtihomlu minn fost ulied Izrael għalkollox.
- ¹⁰U ’l Aron u ’l uliedu tagħżilhom biex iservu ta’ qassisin, u jekk xi profan ieħor jindaħal, ikun ħaqqu l-mewt.”
- ¹¹U kellem il-Mulej lil Mosè u qallu:
- ¹²“Arani, jien għazilt lil-Leviti minn fost ulied Izrael minflok l-ewwel tifel imwieled minn kull mara fost ulied Izrael. Hekk il-Leviti jkunu tiegħi.
- ¹³Għaliex tiegħi sar kull tifel, li jitwieled l-ewwel minn kull mara, dak in-nhar li jien qridt l-ulied il-kbar fl-art tal-Egittu. Jien ikkonsagrajt għalija kulma jitwieled l-ewwel fost Izrael, sew bniedem sew bhima. “Tiegħi jkunu: Jiena l-Mulej.”
- ¹⁴U l-Mulej kellem lil Mosè fid-deżert tas-Sinaj u qallu:
- ¹⁵“Għodd lil ulied Levi skont il-familji tagħhom, skont djar missirijiethom; għodd l-irġiel kollha minn xahar ’il fuq.”
- ¹⁶U Mosè għaddhom skont ma qallu u kkmandah il-Mulej.
- ¹⁷Dawn kienu wlied Levi b’isimhom: Gersun, Keħat u Merari.
- ¹⁸Ulied Gersun, skont il-familji tagħhom kienu: Libni u Simgħi.
- ¹⁹Ulied Keħat skont il-familji tagħhom kienu: Għamram u Isħir, Hebron u Għużżijel.
- ²⁰Ulied Merari skont il-familji tagħhom: Mahli u Musi. Dawn kienu l-familji ta’ Levi skont id-djar ta’ missirijiethom.
- ²¹Minn Gersun kienet ġejja l-familja ta’ Libni u l-familja ta’ Simgħi. Dawn huma l-familji tal-Gersunin,
- ²²u l-għadd ta’ rġiel fosthom minn xahar ’il fuq kien sebat elef u ħames mija.
- ²³Il-familji tal-Gersunin kellhom il-kamp tagħhom in-naħa tal-Punent wara t-tabernaklu;
- ²⁴u l-kap tad-dar tal-Gersunin kien Eljasaf bin Lajel.
- ²⁵Fis-servizz tagħhom fit-tinda tal-laqqgħa kellhom jieħdu ħsieb tat-tabernaklu, u t-tinda, u l-purtiera tal-bieb tat-tinda tal-laqqgħa, u

²⁶d-drapp tal-bitħa, u l-purtiera fi dħul il-bitħa madwar it-tinda, u l-artal, u l-bqija tat-tagħmir kollu għas-servizz tiegħu.

²⁷Il-familji ġejjin minn Keħat kienu: il-familja tal-Għamramin, u l-familja tal-Isharin, u l-familja tal-Hebronin, u l-familja tal-Għużżijelin. Dawn huma l-familji tal-Keħatin.

²⁸L-għadd tal-irġiel minn xahar 'il fuq: tmint elef u sitt mija. Kellhom jieħdu ħsieb il-post qaddis.

²⁹Il-familji ta' wlied Keħat kellhom il-kamp ħdejn it-tabernaklu n-naħa ta' Nofsinhar.

³⁰U l-kap tad-dar ta' Keħat kien Elisafan bin Għużżijel.

³¹Kellhom jieħdu ħsieb l-arka, u l-mejda, u l-immnara, u l-artal, u t-tagħmir għas-servizz fis-santwarju, u l-velu, u kulma kien meħtieġ għalih.

³²Il-kap fuq il-kapijiet l-oħra kollha tat-tribù ta' Levi kien Elgħazar bin Aron, il-qassis, li kien magħżul fuq dawk kollha li kellhom jieħdu ħsieb is-santwarju.

³³Il-familji ta' Merari kienu: il-familja ta' Maħli u l-familja ta' Musi. Dawn huma l-familji ta' Merari.

³⁴L-għadd tal-irġiel minn xahar 'il fuq kien ta' sitt elef u mitejn.

³⁵U l-kap tal-familja ta' Merari kien Surjel bin Abiħajil; u kellhom il-kamp ħdejn it-tabernaklu fuq in-naħa tat-Tramuntana.

³⁶Ulied Merari kellhom jieħdu ħsieb it-twavel tat-tinda, u t-traversi, u l-pilastri, u l-imqagħad tagħhom, u t-tagħmir kollu tagħhom u kulma kien jenħtieġ,

³⁷il-pilastri tal-bitħa u l-imqagħad kollha tagħhom, l-imsiemer u l-ventijiet tagħhom.

³⁸Mosè u Aron u wliedu kellhom il-kamp tagħhom u t-tabernaklu fuq in-naħa tal-Lvant. Kellhom jieħdu ħsieb is-santwarju u ħsieb ulied Izrael. Il-bniedem profan li kien jersaq 'l hemm kien ikun ħaqqu l-mewt.

³⁹Il-Leviti, li għaddew Mosè u Aron, skont l-ordni tal-Mulej, familja familja, l-irġiel kollha minn xahar 'il fuq, kienu jlaħħqu l-għadd ta' tnejn u għoxrin elf ruħ.

Għadd l-imweldin l-ewwel

⁴⁰U l-Mulej qal lil Mosè: "Għodd l-imweldin l-ewwel kollha fost l-irġiel ta' wlied Izrael minn xahar 'il fuq, u ħu l-għadd kollu ta' ismijiethom.

⁴¹Hu għalija - Jiena l-Mulej - il-Leviti minflok l-imweldin l-ewwel ta' wlied Izrael; u l-bhejjem tal-Leviti minflok l-imweldin l-ewwel tal-bhejjem ta' wlied Izrael."

⁴²Mosè għadd l-imweldin l-ewwel ta' wlied Izrael skont ma ordnalu l-Mulej.

⁴³U l-irġiel kollha mweldin l-ewwel, minn xahar 'il fuq, magħduda b'isimhom, kienu tnejn u għoxrin elf u mitejn u tlieta u sebgħin ruħ.

⁴⁴U l-Mulej kellem lil Mosè u qallu:

⁴⁵“Hu l-Leviti minflok l-imweldin l-ewwel ta' wlied Izrael, u l-bhejjem tal-Leviti minflok il-bhejjem tagħhom. Il-Leviti jkunu tiegħi: Jiena l-Mulej.

⁴⁶U bi prezz għall-fidwa tal-mitejn u tlieta u sebgħin imwieled l-ewwel ta' wlied Izrael, li jibqgħu żejda fuq l-għadd tal-Leviti,

⁴⁷hu hames xwiekel għal kull ras - ix-xekel ikun ta' għoxrin uqija daqskemm jiswa x-xekel tas-santwarju.

⁴⁸Int tagħti dawn il-flus lil Aron u lil uliedu b'fidwa ta' dawk li baqgħu żejda.”

⁴⁹U Mosè ha l-flus tal-fidwa ta' dawk li baqgħu żejda wara l-fidwa tal-Leviti.

⁵⁰Mill-imweldin l-ewwel ta' wlied Izrael ha s-somma ta' elf tliet mija u hamsa u sittin xekel, daqskemm jiswa xekel tas-santwarju.

⁵¹U Mosè ta l-flus ta' dawk li kienu mifdija lil Aron u wliedu, skont ma ordnalu l-Mulej.

Numri 4

Dmirijiet oħra tal-Leviti

¹U l-Mulej kellem lil Mosè u qallu:

²“Għodd lil ulied Keħat, minn fost ulied Levi, skont il-familji tagħhom u d-djar ta' missirijiethom,

³l-irġiel kollha bejn it-tletin u l-hamsin sena, biex jagħtu s-servizz tagħhom fit-tinda tal-laqgħa.

Uljed Keħat

⁴“U dan hu s-servizz ta' wlied Keħat fit-tinda tal-laqgħa fil-ħwejjeġ l-aktar qaddisa.

⁵Kull meta jkun se jiċcaqlaq il-kamp, jidhlu Aron u wliedu, u jniżżlu l-velu, u jkebbu fih l-arka tax-xhieda miktuba,

⁶u jqiegħdu fuqha għata tal-gild tad-denfil u fuq dan biċċa drapp kollu vjola, imbagħad idahhlu l-lasti f'posthom.

⁷Jifirxu biċċa drapp vjola fuq il-mejda tal-ħobż tal-preżenza u jqiegħdu fuqha l-platti, l-imgharef, il-kwies u l-bwieqi għat-tiswib tal-libazzjonijiet; u fuqha jkun hemm il-ħobż tal-preżenza għal dejjem.

⁸U fuq kollox jifirxu biċċa drapp aħmar skarlatt, u jkebbuha b'għata tal-gild tad-denfil, u jpoġġu l-lasti f'posthom.

⁹Jieħdu biċċa drapp vjola u jgħattu biha l-umnara, l-imsiebaħ, l-imqassijiet, u l-bwieqi tagħha, u l-ghodda kollha taż-żejt, meħtieġa għas-servizz tagħha;

¹⁰ikebbuha bit-tagħmir kollu tagħha f'għata tal-gild tad-denfil.

¹¹U jifirxu wkoll fuq l-artal tad-deheb biċċa drapp vjola, u jkebbuh fil-gild tad-denfil, u jqiegħdu l-lasti tiegħu f'posthom.

¹²“Jieħdu t-tagħmir kollu tas-servizz fis-santwarju, u jkebbuh f'biċċa drapp vjola, jgħattuh bil-gild tad-denfil, u jqiegħdu fuq il-lasti tal-garr.

¹³U jnaddfu l-artal mill-irmied, u jixhtu fuqu biċċa drapp tal-porpra,

¹⁴u jqiegħdu fuqu t-tagħmir kollu tiegħu għas-servizz, it-twagen għall-gamar, l-imqassijiet, il-pwali, il-bwieqi u t-tagħmir kollu tal-artal, u jgħattu kollox b'biċċa gild tad-denfil u jqiegħdu l-lasti f'posthom.

¹⁵“Meta Aron u wliedu jkunu għattew is-santwarju u t-tagħmir kollu tas-santwarju, meta jkun se jiċcaqlaq il-kamp, jersqu wlied Keħat, u jerfgħuhom, bla ma jmissuhom, inkella jmutu. Dan li kellhom jagħmlu wlied Keħat, fil-garr tat-tinda tal-laqgħa.

¹⁶“Elgħazar bin Aron, il-qassis, għandu jieħu ħsieb iż-żejt għall-mixegħla, l-incens ifuħ, l-offerta ta' kuljum, u ż-żejt tal-konsagrazzjoni; għandu jieħu ħsieb it-tabernaklu kollu, u kulma kien hemm fih, bis-santwarju u t-tagħmir kollu tiegħu.”

¹⁷U l-Mulej kellem lil Mosè u 'l Aron u qalilhom:

¹⁸“Thallux li n-nisel tal-familji tal-Keħatin jintemm minn nofs il-Leviti.

¹⁹Imma biex jibqgħu ħajjin u ma jmutux meta jersqu lejn l-aktar ħwejjeg qaddisa, agħmlilhom hekk: L-ewwel jidhol Aron u wliedu, u lil kull wieħed jagħtuh ix-xogħol tiegħu u jgħidulu x'għandu jgħorr.

²⁰Il-Keħatin stess ma għandhomx jidhlu u jaraw, imqar għal waqt wieħed biss, is-santwarju: inkella jmutu.”

Ulied Gersun

²¹Il-Mulej kellem lil Mosè u qallu:

²²“Għodd lil ulied Gersun skont djar missirijiethom u l-familji tagħhom.

²³Għodd lil dawk kollha minn tletin sena 'l fuq sal-ħamsin, tajbin għall-gwerra, biex jagħmlu xi servizz fit-tinda tal-laqgħa.

²⁴Dan li għandhom jagħmlu l-familji tal-Gersunin fis-servizz u fil-garr:

²⁵igorru d-drapp tat-tabernaklu u t-tinda tal-laqqgħa, l-għata tal-gild tad-denfil mifruq fuqu, il-velu fi dħul it-tinda tal-laqqgħat;

²⁶id-drapp tal-bitħa, u l-purtiera tal-bieb tal-bitħa ta' madwar it-tabernaklu u l-artal, il-ventijiet, u t-tagħmir kollu għas-servizz tagħhom; u jagħmlulhom kulma jkun jenħtiegħ.

²⁷“Is-servizz kollu tal-Gersunin, x'għandhom igorru u x'għandhom jagħmlu, ikun kollu taħt il-ħarsien ta' Aron u wliedu; intom tgħidulhom x'għandhom jerfgħu biċċa biċċa.

²⁸Dan hu xogħol il-familji ta' wlied Gersun fit-tinda tal-laqqgħa: taħt il-ħarsien ta' Itamar bin Aron, il-qassis.

Ulied Merari

²⁹“Għodd ukoll lil ulied Merari skont il-familji u djar missirijiethom;

³⁰tgħodd l-irgħiel kollha minn tletin sena'l fuq sal-ħamsin, tajbin għall-gwerra, biex jagħmlu xi servizz fit-tinda tal-laqqgħa.

³¹U dan hu x-xogħol tagħhom fil-garr u s-servizz fit-tinda tal-laqqgħa; it-tavlar tat-tinda, it-traversi, il-pilastri, l-imqagħad tagħhom;

³²il-pilastri tal-bitħa dawramejt bl-imqagħad tagħhom, l-imsiemer u l-ventijiet u t-tagħmir kollu tagħhom għall-ħtiġiet tagħhom. Tgħidilhom b'isimhom il-ħwejjegħ kollha li għandhom jieħdu ħsieb igorru.

³³“Dan hu x-xogħol tal-familji ta' wlied Merari skont is-servizz tagħhom fit-tinda tal-laqqgħa, taħt il-ħarsien ta' Itamar bin Aron, il-qassis.”

Iċ-ċensiment tal-Leviti

³⁴Għaddew Mosè u Aron u l-prinċipijiet kollha tal-gemgħa l-ulied tal-Keħatin, skont il-familji u d-djar ta' missirijiethom;

³⁵għaddew lill-irgħiel kollha minn tletin sena 'l fuq sal-ħamsin, tajbin għall-gwerra, biex jidħlu jservu fit-tinda tal-laqqgħa.

³⁶U l-għadd tagħhom skont il-familji tagħhom kien ilaħħaq elfejn seba' mija u ħamsin ruħ.

³⁷Dan hu l-għadd tal-familji tal-Keħatin, li jservu fit-tinda tal-laqqgħa, li għaddew Mosè u Aron skont ma qalilhom il-Mulej permezz ta' Mosè.

³⁸U l-għadd ta' wlied Gersun skont il-familji tagħhom u djar missirijiethom,

³⁹minn tletin sena 'l fuq sal-ħamsin, tajbin għall-gwerra, biex jagħmlu xi servizz fit-tinda tal-laqqgħa,

⁴⁰dan l-għadd tagħhom skont il-familji tagħhom u djar missirijiethom kien elfejn u sitt mija u tletin ruħ.

⁴¹Dan hu l-għadd tal-familji ta' Gersun, ta' dawk kollha li jservu fit-tinda tal-laqgħa, li għaddew Mosè u Aron skont ma qalilhom il-Mulej.

⁴²U l-għadd tagħhom, ta' Merari, skont il-familji tagħhom u djar missirijietom,

⁴³dawk kollha minn tletin sena 'l fuq sal-ħamsin, tajbin għall-gwerra, biex jagħmlu xi servizz fit-tinda tal-laqgħa,

⁴⁴l-għadd tagħhom skont il-familji tagħhom kien tlett elef u mitejn ruħ.

⁴⁵Dan hu l-għadd ta' wlied Merari, li għaddew Mosè u Aron skont ma kien qalilhom il-Mulej permezz ta' Mosè.

⁴⁶L-għadd kollu tal-Leviti li għaddew Mosè u Aron u l-prinċipijiet ta' Izrael, tal-Leviti skont il-familji tagħhom u djar missirijietom,

⁴⁷minn tletin sena 'l fuq sal-ħamsin, tajbin għall-gwerra, ta' dawk kollha li kellhom jersqu għax-xogħol tas-servizz jew għax-xogħol tal-garr tat-tinda tal-laqgħa,

⁴⁸l-għadd kien ilaħħaq tmint elef ħames mija u tmenin ruħ.

⁴⁹Ingħaddu minn Mosè skont ma kien ordna l-Mulej, wiehed wiehed skont is-servizz u t-tagħbija tiegħu; ingħaddu minnu skont ma kien ordnalu l-Mulej.

Numri 5

Liġijiet oħra

¹Il-Mulej kellem lil Mosè u qallu:

²"Għid lil ulied Izrael biex iwarrbu mill-kamp lil kull min għandu l-gdiem, xi nxija jew tniġġes minħabba xi mejjet.

³Warrab sew l-irġiel sew in-nisa, u oħroġhom 'il barra mill-kamp, li ma jitniġġsux il-kampijiet li jiena ngħammar fosthom."

⁴U wlied Izrael għamlu hekk, u bagħtuhom 'il barra mill-kamp, kif ordna l-Mulej lil Mosè: hekk għamlu wlied Izrael.

⁵U l-Mulej kellem lil Mosè u qallu:

⁶"Għid lil ulied Izrael: Raġel jew mara li jagħmel xi dnuub ta' bniedem u jkisirha mal-Mulej, ikun ħati.

⁷Jistqarr id-dnuub li jkun għamel, iħallas għad-deni kollu u jżid miegħu mill-ħamsa waħda u jagħtiha lil min hu jkun għamel id-deni.

⁸U jekk ma jkollu dan ir-raġel l-ebda qarib bid-dritt tal-fidwa, biex jithallas tal-ħsara, ħlas il-ħsara jingħata lill-Mulej u jkun tal-qassis, barra mill-muntun tat-tpattija, li bih ipatti għalih, u mbaġhad jitlob il-maħfra.

⁹U kull offerta minn kull haġa qaddisa mingħand ulied Izrael, li jgħibu lill-qassis, din tkun tiegħu.

¹⁰Dak li wieħed joffri jkun tiegħu; imma dak li jingħata lill-qassis, ikun tal-qassis.”

Il-prova tal-għira bl-ilma morr

¹¹U l-Mulej kellem lil Mosè u qallu:

¹²“Kellem lil ulied Izrael u għidilhom: Jekk xi hadd, li martu tiżbalja u tittradih

¹³billi xi haddieħor ikollu x’jaqsam magħha, u jibqa’ kollox mistur minn għajnejn żewġha, u ma kien hemm ebda xhud kontriha, għax tkun tniġġset bil-moħbi, u ma nqabditx fl-iżball;

¹⁴u mbagħad żewġha tiġih l-għira u jgħir għal martu, sew jekk tkun tassew tniġġset sew jekk le,

¹⁵għandu jgħibha quddiem il-qassis. Iġib miegħu b’offerta għaliha, mill-għaxra waħda ta’ efa xgħir, bla ma jsawwab fuqha ebda żejt u anqas jixhet fuqha incens, għax din hi offerta tal-għira, offerta ta’ tifikira, offerta biex tfakkar id-dnub.

¹⁶“Il-qassis imbagħad iressaq il-mara u jqegħedha quddiem il-Mulej.

¹⁷Jieħu mbagħad mill-ilma mqaddes f’bieqja tal-fuħħar u mit-trab tal-art tat-tinda u jhalltu mal-ilma.

¹⁸Il-qassis imbagħad iġib u jqiegħed il-mara quddiem il-Mulej, u jikxfilha rasha, u jagħtiha f’idejha l-offerta tat-tifikira, l-offerta tal-għira; u f’id il-qassis jibqa’ l-ilma morr tas-saħta.

¹⁹“Il-qassis imbagħad iġegħelha taħlef u jgħidilha: ‘Jekk int ebda raġel ma kellu x’jaqsam miegħek, u int ma tniġġistx, u ma twarrabtx minn żewġek, dan l-ilma tas-saħta ma jagħmillek xejn.

²⁰Jekk int tbeġħedt minn żewġek u tniġġist, u xi raġel ieħor minbarra żewġek qagħad miegħek’;

²¹hawn il-qassis iġiegħel lill-mara taħlef dan il-gurament ta’ saħta u jgħidilha: ‘Jagħmel minnek il-Mulej eżempju fis-saħta u l-ħalfa f’nofs il-poplu tiegħek, billi jwaqqagħlek kuxxtejk u jneffahlek żaqqek.

²²Ha jidħol dan l-ilma tas-saħta fil-ġewwieni tiegħek u jwaqqagħlek kuxxtejk u jneffahlek żaqqek.’ U l-mara twieġeb: ‘Ammen. Ammen.’

²³“Imbagħad il-qassis jikteb dawn is-saħtiet fuq folja, u jħassar il-kitba fl-ilma morr,

²⁴biex imbagħad jisqi l-mara l-ilma morr tas-saħta u l-ilma jidħol fiha.

²⁵Il-qassis jieħu minn id il-mara l-offerta tal-għira, u jxejjirha quddiem il-Mulej u jressaqha fuq l-artal.

²⁶U l-qassis jieħu biċċa mill-offerta ta' tifikira u jaħraqha fuq l-artal; imbagħad jisqi 'l-mara l-ilma.

²⁷Jekk wara li jkun sqieha l-ilma, hija tkun tniġġset u naqset lil żewġha, jidħol fiha l-ilma tas-saħta bl-imrar tiegħu kollu, tintefaħ żaqqha u jaqgħu kuxxtejha; u l-mara tkun saħta fost il-poplu tagħha.

²⁸Imma jekk ma tkunx tniġġset, u tkun safja, ma jigrilha xejn u jibqa' jkollha tfal.

²⁹“Din hi l-liġi fil-każ tal-għira; sew jekk il-mara, li tkun taħt is-setgħa ta' żewġha, titbiegħed minnu u titniġġes,

³⁰u sew jekk ir-raġel li gietu l-għira u għer għal martu, igibha quddiem il-Mulej, u l-qassis jagħmlilha kulma titlob din il-liġi.

³¹Hekk ir-raġel ma jieħu ebda ħtija, imma l-mara titgħabba bil-piż ta' dnuha.”

Numri 6

Il-liġi tan-Nażrin

¹U l-Mulej kellel lil Mosè u qallu:

²“Kellel lil ulied Izrael u għidilhom: Meta xi ħadd, raġel jew mara, jidħol għall-wegħda ta' nażir, billi jagħti ruħu lill-Mulej,

³għandu jiċċaħħad mill-inbid u xorb qawwi; ma jixrobx ħall tal-inbid jew ħall ta' xorb qawwi; anqas ma għandu jixrob l-għasir tal-għeneb, anqas jiekol għeneb frisk jew imqadded.

⁴“Kemmm iddum il-wegħda ta' nażir, ma jiekol xejn minn dak li jsir mid-dielja, jew li għandu mill-inbid, ibda mill-għeneb qares sal-qxur tiegħu.

⁵“Kemmm iddum il-wegħda ebda xafra ma għandha tgħaddi minn fuq rasu, sakemm ma jintemmux il-jiem tal-konsagrazzjoni tiegħu lill-Mulej; iżomm ruħu qaddis lill-Mulej, u jħalli dliel xagħru jikbru.

⁶Ma jersaq lejn ebda mejjet, sakemm ikun ikkonsagrat lill-Mulej.

⁷Ma jitniġġisx la f'mewt missieru, la f'mewt ommu, la f'mewt ħuh jew oħtu, għax ikollu fuq rasu l-wegħda ta' nażir.

⁸Sakemm iddum il-wegħda ta' nażir, hu jkun ikkonsagrat lill-Mulej.

⁹“Jekk xi ħadd jaqa' mejjet ħdejh, u jmiss miegħu, u jniġġislu rasu ta' nażir, hu għandu jqaxxar rasu f'jum il-purifikazzjoni tiegħu, iqaxxarha fis-seba' jum.

- 10**Fit-tmien jum, imbagħad, iġib żewġ gamimiet jew żewġt ifrieħ tal-ħamiam għand il-qassis hdejn il-bieb tat-tinda tal-laqgħa;
- 11**u l-qassis joffri wieħed għall-ħtija, u l-ieħor b'sagrifiċċju tal-ħruq, u jpattilu għall-ħtija li jkun għamel minħabba l-mejjet, u dak in-nhar jikkonsagra lu rasu mill-ġdid.
- 12**Jerġa' jikkonsagra ruħu lill-Mulej, u jtenni jiem il-wegħda, u jgħib ħaruf tas-sena b'sagrifiċċju għar-riparazzjoni; iż-żmien ta' qabel ma jgħoddx, għax ikun kiser il-wegħda.
- 13**"Din hi l-liġi tan-nażir: Dak in-nhar li jintemm iż-żmien tal-konsagrazzjoni tiegħu, jersaq lejn bieb it-tinda tal-laqgħa,
- 14**u jgħib miegħu b'offerta lill-Mulej: ħaruf tas-sena bla difett bħala sagrifiċċju tal-ħruq, u ħarufa tas-sena bla difett bħala sagrifiċċju tal-purifikazzjoni, u muntun bla difett għas-sagrifiċċju tas-sliem;
- 15**iġib ukoll qoffa ħobż azzmu, qoffa ħobż miblul fiż-żejt, u ftajjar azzmi midluka biż-żejt, bl-offerta tal-qmuħ u l-libazzjonijiet tagħhom.
- 16**U l-qassis iressaqhom quddiem il-Mulej, u joffri s-sagrifiċċju tal-purifikazzjoni u s-sagrifiċċju tal-ħruq.
- 17**U hu joffri l-muntun b'sagrifiċċju tas-sliem lill-Mulej flimkien mal-qoffa tal-azzmu, u l-qassis joffri l-qmuħ u l-libazzjonijiet.
- 18**In-nażir imbagħad iqaxxar ir-ras ikkonsagrata tiegħu hdejn il-bieb tat-tinda tal-laqgħa, jieħu x-xagħar ta' rasu kkonsagrat, u jixħtu fin-nar li jkun hemm jaqbad taħt il-vittma tas-sagrifiċċju tas-sliem.
- 19**U l-qassis jieħu l-ispalla tal-muntun, meta tkun misjura, ftira azzma mill-qoffa, u oħra azzma rqiqa u jqegħedhom f'idejn in-nażir, wara li jkun qarweż xagħru kkonsagrat.
- 20**Imbagħad il-qassis ixejjirhom u joffrihom lill-Mulej; is-sider u s-sieq li jkunu offruti huma hwejjeġ qaddisa li jmissu lill-qassis. Imbagħad in-nażir ikun jista' jixrob l-inbid.
- 21**"Din hi l-liġi għan-nażir li jkun għamel il-wegħda. L-offerta tiegħu lill-Mulej tkun skont il-wegħda ta' nażir, barra l-offerta li jkun jista' jagħmel minn rajh. Għandu jagħmel skont il-liġi tal-konsagrazzjoni tiegħu bħala nażir, u skont il-wegħda li jkun għamel."

Il-barka tal-qassisin

22Il-Mulej kellem lil Mosè u qallu:

23"Kellem lil Aron u 'l uliedu u għidilhom: 'Meta tbierku 'l ulied Izrael, hekk għandkom tgħidulhom:

- ²⁴Ibierkek il-Mulej u jħarsek!
²⁵Jixħet il-Mulej id-dija ta' wiċċu fuqek, u jurik il-ħniena!
²⁶Iħares lej k il-Mulej bi mħabba, u jagħtik is-sliem!
²⁷Hekk huma jsejħu ismi fuq ulied Izrael, u jiena nberikhom.”

Numri 7

Il-konsagrazzjoni tal-artal

- ¹Dakinhar li Mosè waqqaf it-tabernaklu, dilku u kkonsagrah, bit-tagħmir kollu tiegħu, dilek u kkonsagra wkoll l-artal u t-tagħmir kollu tiegħu.
²Il-prinċipijiet ta' Izrael, il-kapijiet tal-familji ta' missirijiethom - jgħidli l-prinċipijiet tat-tribujiet, li ħadu ħsieb l-għadd tal-poplu - ressu
³u ġiebu l-offerti tagħhom quddiem il-Mulej: sitt karrijiet mgħottija u tnax-il baqra: karru għal kull żewġ prinċipijiet, u baqra għal kull wieħed, u ġiebuhom quddiem it-tabernaklu.
⁴U l-Mulej kellel lil Mosè u qallu:
⁵“Hudhom mingħandhom, biex iservu għas-servizz tat-tinda tal-laqgħa, u qassamhom lil-Leviti, lil kull wieħed skont ix-xogħol tiegħu.”
⁶U Mosè ħa l-karrijiet u l-baqar, u tahom lil-Leviti.
⁷Żewġ karrijiet u erba' baqriet tahom lil ulied Gersun skont is-servizz tagħhom;
⁸u erba' karrijiet u tmien baqriet tahom lil ulied Merari, skont is-servizz tagħhom taħt it-tmexxija ta' Itamar bin Aron, il-qassis.
⁹U lil ulied Keħat ma tahom xejn, għaliex huma kellhom jieħdu ħsieb it-tagħmir ikkonsagrat, u jerfgħu kollox fuq spallejhom.

L-offerti tal-prinċipijiet

- ¹⁰Meta kien midluk u kkonsagrat l-artal tas-sagrificċju, il-prinċipijiet ġiebu l-offerta tagħhom; u ġiebu l-prinċipijiet l-għotja tagħhom quddiem l-artal.
¹¹U l-Mulej qal lil Mosè: “Il-prinċipijiet iressqu l-offerti tagħhom, wieħed kull jum, għall-konsagrazzjoni tal-artal.”
¹²Fl-ewwel jum ressaq l-offerta tiegħu Naħson bin Għamminadab mit-tribù ta' Ġuda.
¹³Ġieb platt tal-fidda jizen mija u tletin xekel; baċil tal-fidda jizen sebghin xekel daqskemm jiswa x-xekel tas-santwarju, it-tnejn mimlijin bis-smid imħallat biż-żejt għall-offerta tal-qmuħ;

- 14**bieqja tad-deheb tiżen għaxar xwiel mimlija bl-inċens ifuħ;
- 15**għoġol, muntun, ħaruf ta' dik is-sena għas-sagrifiċċju tal-ħruq;
- 16**bodbod għas-sagrifiċċju tal-purifikazzjoni;
- 17**u għas-sagrifiċċju tas-sliem: żewġ baqriet, ħames imtaten, ħames bdabad, ħamest iħrief tas-sena. Din kienet l-offerta ta' Naħson bin Għamminadab.
- 18**Fit-tieni jum ressaq l-offerta tiegħu l-prinċep ta' Issakar, Natanjel bin Sugħar.
- 19**Ġieb platt tal-fidda jiżen mija u tletin xekel; baċil tal-fidda jiżen sebgħin xekel daqskemm jiswa x-xekel tas-santwarju, it-tnejn mimlijin bis-smid imħallat biż-żejt għall-offerta tal-qmuħ;
- 20**bieqja tad-deheb tiżen għaxar xwiel mimlija bl-inċens ifuħ;
- 21**għoġol, muntun, ħaruf ta' dik is-sena għas-sagrifiċċju tal-ħruq;
- 22**bodbod għas-sagrifiċċju tal-purifikazzjoni;
- 23**u għas-sagrifiċċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Natanjel bin Sugħar.
- 24**Fit-tielet jum ressaq l-offerta tiegħu l-prinċep ta' wlied Żebulun, Elijab bin Helon.
- 25**Ġieb platt tal-fidda jiżen mija u tletin xekel; baċil tal-fidda jiżen sebgħin xekel daqskemm jiswa x-xekel tas-santwarju, it-tnejn mimlijin bis-smid imħallat biż-żejt għall-offerta tal-qmuħ;
- 26**bieqja tad-deheb tiżen għaxar xwiel mimlija bl-inċens ifuħ;
- 27**għoġol, muntun, ħaruf ta' dik is-sena għas-sagrifiċċju tal-ħruq;
- 28**bodbod għas-sagrifiċċju tal-purifikazzjoni;
- 29**u għas-sagrifiċċju tas-sliem; żewġ baqriet, ħames imtaten, u ħames bdabad, u ħamest iħrief tas-sena. Din kienet l-offerta ta' Elijab bin Helon.
- 30**Fir-raba' jum ressaq l-offerta tiegħu l-prinċep ta' wlied Ruben, Elisur bin Sedewr.
- 31**Ġieb platt tal-fidda jiżen mija u tletin xekel; baċil tal-fidda jiżen sebgħin xekel daqs kemm jiswa x-xekel tas-santwarju, it-tnejn mimlijin bis-smid imħallat biż-żejt għall-offerta tal-qmuħ;
- 32**bieqja tad-deheb tiżen għaxar xwiel mimlija bl-inċens ifuħ;
- 33**għoġol, muntun, ħaruf ta' dik is-sena għas-sagrifiċċju tal-ħruq;
- 34**bodbod għas-sagrifiċċju tal-purifikazzjoni;

- 35** u għas-sagrificċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Elisur bin Sedewr.
- 36** Fil-ħames jum ressaq l-offerta tiegħu l-prinċep ta' wlied Simgħon, Selumjel bin Surisaddaj.
- 37** Ġieb platt tal-fidda jżen mija u tletin xekel; baċil tal-fidda jżen sebghin xekel daqskemm jiswa x-xekel tas-santwarju, it-tnejn mimlijin bis-smid imħallat biż-żejt għall-offerta tal-qmuħ;
- 38** bieqja tad-deheb tiżen għaxar xwiel mimlija bl-inċens ifuħ;
- 39** għoġol, muntun, ħaruf ta' dik is-sena għas-sagrificċju tal-ħruq;
- 40** bodbod għas-sagrificċju tal-purifikazzjoni;
- 41** u għas-sagrificċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Selumjel bin Surisaddaj.
- 42** Fis-sitt jum ressaq l-offerta tiegħu l-prinċep ta' wlied Gad, Eljasaf bin Degħwel.
- 43** Ġieb platt tal-fidda jżen mija u tletin xekel; baċil tal-fidda jżen sebghin xekel daqskemm jiswa x-xekel tas-santwarju, it-tnejn mimlijin bis-smid imħallat biż-żejt għall-offerta tal-qmuħ;
- 44** bieqja tad-deheb tiżen għaxar xwiel mimlija bl-inċens ifuħ;
- 45** għoġol, muntun, ħaruf ta' dik is-sena għas-sagrificċju tal-ħruq;
- 46** bodbod għas-sagrificċju tal-purifikazzjoni;
- 47** u għas-sagrificċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Eljasaf bin Degħwel.
- 48** Fis-seba' jum ressaq l-offerta tiegħu l-prinċep ta' wlied Efrajm, Elisama bin Għammiħud.
- 49** Ġieb platt tal-fidda jżen mija u tletin xekel; baċil tal-fidda jżen sebghin xekel daqskemm jiswa x-xekel tas-santwarju, it-tnejn mimlijin bis-smid imħallat biż-żejt għall-offerta tal-qmuħ;
- 50** bieqja tad-deheb tiżen għaxar xwiel mimlija bl-inċens ifuħ;
- 51** għoġol, muntun, ħaruf ta' dik is-sena għas-sagrificċju tal-ħruq;
- 52** bodbod għas-sagrificċju tal-purifikazzjoni;
- 53** u għas-sagrificċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Elisama bin Għammiħud.
- 54** Fit-tmien jum ressaq l-offerta tiegħu l-prinċep ta' wlied Manassi, Gamaljel bin Pedaħsur.

⁵⁵Ġieb platt tal-fidda jiżen mija u tletin xekel; baċil tal-fidda jiżen sebghin xekel daqskemm jiswa x-xekel tas-santwarju, it-tnejn mimlijin bis-smid imħallat biżżejt għall-offerta tal-qmuħ;

⁵⁶bieqja tad-deheb tiżen għaxar xwiekel mimlija bl-incens ifuħ;

⁵⁷għogol, muntun, haruf ta' dik is-sena għas-sagrificċju tal-ħruq;

⁵⁸bodbod għas-sagrificċju tal-purifikazzjoni;

⁵⁹u għas-sagrificċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Gamaljel bin Pedaħsur.

⁶⁰Fid-disa' jum ressaq l-offerta tiegħu l-prinċep ta' wlied Benjamin, Abidan bin Gidegħoni.

⁶¹Ġieb platt tal-fidda jiżen mija u tletin xekel; baċil tal-fidda jiżen sebghin xekel daqskemm jiswa x-xekel tas-santwarju, it-tnejn mimlijin bis-smid imħallat biżżejt għall-offerta tal-qmuħ;

⁶²bieqja tad-deheb tiżen għaxar xwiekel mimlija bl-incens ifuħ;

⁶³għogol, muntun, haruf ta' dik is-sena għas-sagrificċju tal-ħruq;

⁶⁴bodbod għas-sagrificċju tal-purifikazzjoni;

⁶⁵u għas-sagrificċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Abidan bin Gidegħoni.

⁶⁶Fl-għaxar jum ressaq l-offerta tiegħu l-prinċep ta' wlied Dan, Aħigheżer bin Għammisaddaj.

⁶⁷Ġieb platt tal-fidda jiżen mija u tletin xekel; baċil tal-fidda jiżen sebghin xekel daqskemm jiswa x-xekel tas-santwarju, it-tnejn mimlijin bis-smid imħallat biżżejt għall-offerta tal-qmuħ;

⁶⁸bieqja tad-deheb tiżen għaxar xwiekel mimlija bl-incens ifuħ;

⁶⁹għogol, muntun, haruf ta' dik is-sena għas-sagrificċju tal-ħruq;

⁷⁰bodbod għas-sagrificċju tal-purifikazzjoni;

⁷¹u għas-sagrificċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Aħigheżer bin Għammisaddaj.

⁷²Fil-ħdax-il jum ressaq l-offerta tiegħu l-prinċep ta' wlied Aser, Pagghijel bin Għokran.

⁷³Ġieb platt tal-fidda jiżen mija u tletin xekel; baċil tal-fidda jiżen sebghin xekel daqskemm jiswa x-xekel tas-santwarju, it-tnejn mimlijin bis-smid imħallat biżżejt għall-offerta tal-qmuħ;

- ⁷⁴bieqja tad-deheb tiżen għaxar xwiel mimlija bl-inċens ifuħ;
- ⁷⁵għoġol, muntun, ħaruf ta' dik is-sena għas-sagrifiċċju tal-ħruq;
- ⁷⁶bodbod għas-sagrifiċċju tal-purifikazzjoni;
- ⁷⁷u għas-sagrifiċċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Paggħijel bin Għokran.
- ⁷⁸Fit-tnax-il jum ressaq l-offerta tiegħu l-prinċep ta' wlied Naftali, Aħira bin Għenan.
- ⁷⁹Ġieb platt tal-fidda jiżen mija u tletin xekel; baċil tal-fidda jiżen sebgħin xekel daqskemm jiswa x-xekel tas-santwarju; it-tnejn mimlijin bis-smid imħallat biż-żejt għall-offerta tal-qmuħ:
- ⁸⁰bieqja tad-deheb tiżen għaxar xwiel mimlija bl-inċens ifuħ;
- ⁸¹għoġol, muntun, ħaruf ta' dik is-sena għas-sagrifiċċju tal-ħruq;
- ⁸²bodbod għas-sagrifiċċju tal-purifikazzjoni;
- ⁸³u għas-sagrifiċċju tas-sliem: żewġ baqriet, ħames imtaten, ħames bdabad, u ħamest iħrief tas-sena. Din kienet l-offerta ta' Aħira bin Għenan.
- ⁸⁴Dawn kienu l-offerti tal-prinċipijiet ta' Izrael dak in-nhar li kkonsagraw l-artal u żanznuh; tnax-il platt tal-fidda, tnax-il baċil tal-fidda, u tnax-il bieqja tad-deheb;
- ⁸⁵kull platt tal-fidda kien jiżen mija u tletin xekel; il-baċili tal-fidda kienu jiżnu sebgħin xekel kull wieħed; dawn il-fided kollha kienu jiżnu elfejn u erba' mitt xekel tas-santwarju,
- ⁸⁶tnax-il bieqja tad-deheb mimlija bl-inċens ifuħ jiżnu għaxar xwiel il-waħda daqskemm jiswa x-xekel tas-santwarju, b'kollox mija u għoxrin xekel;
- ⁸⁷baqar għas-sagrifiċċju tal-purifikazzjoni kien hemm: tnax-il għoġol, tnax-il muntun, tnax-il ħaruf tas-sena bl-offerta tagħhom, tnax-il bodbod għas-sagrifiċċju tal-purifikazzjoni;
- ⁸⁸baqar għas-sagrifiċċju tas-sliem, erbgħa u għoxrin għoġol, sittin muntun, sittin bodbod u sittin ħaruf tas-sena. Dawn kienu l-offerti meta kien ikkonsagrat l-artal u żżanzan.
- ⁸⁹Meta Mosè kien jidħol fit-tinda tal-laqgħa biex jitkellem mal-Mulej kien jisma' l-lehen jitkellem minn fuq l-għatu tal-arka tax-xhieda miktuba, minn bejn il-kerubini; u hekk kien ikellmu.

Numri 8

¹U l-Mulej kellem lil Mosè u qallu:

²“Kellem lil Aron u għidlu: Meta ttella’ l-imsiebaħ, qis li s-seba’ msiebaħ ikunu jiddu għal quddiem l-umnara.”

³U Aron għamel hekk: tella’ l-imsiebaħ u qeghedhom iħarsu lejn in-naħa ta’ quddiem tal-umnara kif ordna l-Mulej lil Mosè.

⁴L-umnara kienet tad-deheb battut, il-bastun u l-friegħi kollox battut. Mosè għamel l-umnara fuq il-mudell li wrieh il-Mulej.

⁵U l-Mulej kellem lil Mosè u qallu:

⁶“Hu l-Leviti minn fost ulied Izrael, u naddafhom.

⁷U hekk għandek tagħmlilhom int u tnaddafhom: roxx fuqhom l-ilma għall-purifikazzjoni mill-ħtija; u jgħaddi l-mus tal-leħja minn fuq ġisimhom kollu, u jaħslu ħwejjigħom u hekk ikunu ndaf.

⁸Imbagħad jieħdu għoġol bl-offerta tal-qmuħ miegħu tas-smid imħallat biż-żejt, u hu għoġol ieħor għas-sagrificċju tal-purifikazzjoni.

⁹Ressaq imbagħad il-Leviti quddiem it-tinda tal-laqgħa, u laqqa’ l-migemgħa kollha ta’ wlied Izrael.

¹⁰“U tressaq il-Leviti quddiem il-Mulej u wlied Izrael iqiegħdu idejhom fuq il-Leviti.

¹¹U jressaq Aron, bħala offerta minn fost ulied Izrael, lil-Leviti quddiem il-Mulej, biex jibqgħu jagħmlu s-servizz tal-Mulej.

¹²Il-Leviti jqiegħdu idejhom fuq ras l-għoġiela, imbagħad offrihom wieħed sagrificċju tal-purifikazzjoni, u ieħor sagrificċju tal-ħruq lill-Mulej għall-maħfra tal-Leviti.

¹³Imbagħad tqiegħed il-Leviti quddiem Aron u wliedu, u toffrihom u tressaqhom bħala offerta quddiem il-Mulej.

¹⁴U hekk tagħzel il-Leviti minn fost ulied Izrael, u l-Leviti jkunu tiegħi.

¹⁵“U wara dan kollu l-Leviti jidħlu biex iservu fit-tinda tal-laqgħa. Hekk inti tnaddafhom u tressaqhom bħala offerta,

¹⁶għaliex huma mogħtija lili minn fost ulied Izrael, minflok kull min jitwieled l-ewwel minn mara; kull l-ewwel wild minn ulied Izrael ħadtu jien għaliya.

¹⁷Għax tiegħi hu l-ewwel wild ta’ wlied Izrael, kemm jekk ikun bniedem, kemm bhima; minn mindu qtilt l-ewwel ulied fl-art tal-Egittu jien ikkonsagrajthom għaliya;

¹⁸u ħadt lil-Leviti minflok l-ulied tal-ewwel minn fost ulied Izrael.

¹⁹U tajt il-Leviti lil Aron u lil uliedu minn fost ulied Izrael biex iservu minflok ulied Izrael fit-tinda tal-laqqha, u jitolbu għall-maħfra ta' wlied Izrael; u ħadd ma jkun hemm minn ulied Izrael li jindarab hu u jersaq lejn is-santwarju.”

²⁰U Mosè u Aron u l-ġemgħa kollha ta' Izrael hekk għamlu mal-Leviti skont ma ordnalhom jagħmlu magħhom il-Mulej.

²¹Il-Leviti nhaslu bl-ilma tal-purifikazzjoni, ħaslu ħwejjighom, u Aron offriehom lill-Mulej u talab il-maħfra għalihom biex inaddafhom.

²²Imbagħad il-Leviti daħlu biex jagħmlu s-servizz tagħhom fit-tinda tal-laqqha ħdejn Aron u wliedu. Mosè għamel magħhom skont ma ordnalu l-Mulej dwar il-Leviti.

²³U l-Mulej kellel lil Mosè u qallu:

²⁴“Din hi l-liġi tal-Leviti; minn ħamsa u għoxrin sena 'l fuq jidhlu għax-xogħol fis-servizz tat-tinda tal-laqqha;

²⁵u mal-ħamsin sena jieqfu mix-xogħol fis-servizz u ma jaħdmux aktar.

²⁶Jista' wieħed jgħin lil ħutu huma u jagħmlu l-għassa fit-tinda tal-laqqha, imma ma jagħmilx xogħol. Hekk għandek tqassam ix-xogħol tal-Leviti.”

Numri 9

Il-festa tal-Għid fis-Sinaj

¹Fit-tieni sena mill-ħruġ tagħhom mill-Eġittu, fl-ewwel xahar, kellel il-Mulej lil Mosè fid-deżert tas-Sinaj u qallu:

²“Jagħmlu wlied Izrael l-Għid fi żmien.

³Tagħmluh f'ħinu, fl-erbatax ta' dan ix-xahar bejn inzul ix-xemx u d-dlam, tagħmluh skont il-liġijiet u r-riti tiegħu.”

⁴Mosè qal lil ulied Izrael biex jagħmlu l-Għid.

⁵U għamlu l-Għid fl-erbatax tal-ewwel xahar, bejn inzul ix-xemx u d-dlam, fid-deżert tas-Sinaj, skont ma ordna l-Mulej lil Mosè; hekk għamlu wlied Izrael.

⁶Kien hemm xi nies li kienu mnoggsa minħabba bniedem mejjet, u ma setgħux jagħmlu l-Għid dak in-nhar, u resqu ħdejn Mosè u Aron f'dak il-jum.

⁷U dawn in-nies qalulu: “Aħna mnoggsa minħabba bniedem mejjet. Għaliex għandna nkunu mcaħħdin milli noffru s-sagrificċju lill-Mulej f'waqtu ma' wlied Izrael?”

⁸U Mosè wegibhom: “Stennew biex nara x'jordna l-Mulej dwarkom.”

⁹U l-Mulej kellel lil Mosè u qallu:

10“Kellem lil ulied Izrael u għidilhom: Kull min ikun imniġġes minħabba mejjet jew ikun fi vjaġġ 'il bogħod, intom jew ta' warajkom, għandu jagħmel l-Għid f'għieħ il-Mulej.

11Jagħmlu fit-tieni xahar, f'inżul ix-xemx, jieklu bil-ħobż azzmu u l-haxix morr.

12Ma jhallu xejn għal filgħodu, u ma jiksru ebda għadma minnu. Jagħmlu kollox skont ir-rit tal-Għid.

13Izda min ikun safi, u ma jkunx fi vjaġġ 'il bogħod, u jibqa' ma jagħmilx l-Għid, jinqata' minn ma' niesu għax ma jkunx ressaq l-offerta lill-Mulej f'waqtha; dan il-bniedem jitgħabba bil-piż tal-ħtija tiegħu.

14Il-barrani li jkun jgħix magħkom, jekk ikun irid, jagħmel l-Għid f'għieħ il-Mulej skont ir-rit tal-Għid. Liġi waħda, sew għall-barrani, sew għal wieħed mill-pajjiż.”

Is-sħaba tan-nar

15Dak in-nhar li waqqfu t-tabernaklu, sħaba ksiet it-tinda tax-xhieda miktuba, u filgħaxija waqfet fuq it-tinda qisha nar sa filgħodu.

16U kienet dejjem hekk: binhar kienet tgħattiha sħaba, u billejl kienet tidher bħan-nar.

17Kull meta s-sħaba kienet togħla minn fuq it-tinda, minnufih ulied Izrael kienu jtitilqu, u fejn kienet isserraħ is-sħaba, hemm kienu jieqfu wlied Izrael.

18Ulied Izrael, mela, kienu jimxu meta jordnalhom il-Mulej, u jieqfu meta jgħidilhom il-Mulej. U kemm kienet iddum wieqfa s-sħaba fuq it-tinda, daqshekk ieħor kienu jdumu wieqfa.

19Sakemm is-sħaba kienet iddum fuq it-tinda, ulied Izrael kienu jħarsu l-liġi tal-Mulej, u ma jiċcaqilqux.

20Ġieli s-sħaba kienet iddum fuq it-tinda għal ftit jiem; skont ma kien jgħidilhom il-Mulej kienu jieqfu, u skont ma kien jordnalhom il-Mulej kienu jimxu.

21Ximindaqqiet kien jigri li s-sħaba kienet iddum wieqfa minn filgħaxija sa filgħodu; kienet togħla filgħodu, u huma kienu jiċcaqilqu; jew inkella ġieli kienet tieqaf jum u lejl, imbagħad kienet terġa' togħla, u huma kienu jiċcaqilqu.

22Imqar jekk is-sħaba kienet iddum wieqfa fuq it-tinda jumejn, xahar, jew sena, kienu jieqfu wkoll ulied Izrael, u ma kinux jiċcaqilqu; imma meta kienet tintrefa' kienu jtitilqu.

23Għall-kelma tal-Mulej kienu jieqfu, u għall-kelma tiegħu kienu jiċcaqilqu; kienu jħarsu t-twissijiet tal-Mulej li kien jagħtihom permezz ta' Mosè.

Numri 10

It-trombi tal-fidda

- ¹Il-Mulej kellem lil Mosè u qallu:
- ²“Aghmel żewġ trombi tal-fidda, tagħmilhom tal-metall battut, bihom issejjah il-gemgħa, u biex jerfgħu l-kamp.
- ³Meta ddoqquhom it-tnejn, tingema’ quddiemek il-gemgħa kollha hdejn il-bieb tat-tinda tal-laqqgħa;
- ⁴u meta ddoqqu b’waħda jingemgħu hdejk il-prinċipijiet, il-kapijiet tal-eluf ta’ Iżrael.
- ⁵Meta ddoqquhom u jżarżru, jerfgħu l-kamp dawk tan-naħa tal-Lvant;
- ⁶meta ddoqquhom għat-tieni darba jerfgħu l-kamp dawk tan-naħa tan-Nofsinhar. Mela d-daqq biż-żarżir ikun sinjal biex titilqu,
- ⁷u d-daqq bla żarżir biex tlaqqgħu l-gemgħa.
- ⁸“Idoqqu t-trombi wlied Aron, il-qassisin, u din tkun għalikom ligi għal dejjem minn nisel għal nisel.
- ⁹Meta toħorġu għall-gwerra f’pajjiżkom kontra l-għadu li jaħbat għalikom, iddoqqu t-trombi biż-żarżir, u l-Mulej, Alla tagħkom, jiftakar fikom, u jeħliskom mill-għedewwa tagħkom.
- ¹⁰U fil-jiem tal-ferħ u l-laqqgħat tagħkom, fil-festi tal-ewwel tax-xahar, iddoqqu t-trombi intom u toffru s-sagrificċji tal-ħruq tagħkom, u toffru s-sagrificċji tas-sliem, u Alla tagħkom jiftakar fikom. Jiena l-Mulej, Alla tagħkom.”

It-tluq mis-Sinaj

- ¹¹Fit-tieni sena, fit-tieni xahar, fl-għoxrin tax-xahar, is-sħaba għoliet minn fuq it-tinda tax-xhieda miktuba.
- ¹²Ulied Iżrael telqu għal triqthom mid-deżert tas-Sinaj, u s-sħaba waqfet fid-deżert ta’ Faran.
- ¹³Bdew jitolqu skont ma qalilhom il-Mulej permezz ta’ Mosè.
- ¹⁴L-ewwel ma refgħu l-istandard kienu wlied Ġuda bil-qtajja’ tagħhom. Il-kap tal-qatgħa tagħhom kien Naħson bin Għamminadab;
- ¹⁵fuq il-qatgħa ta’ wlied Issakar kien hemm Natanjel bin Sugħar;
- ¹⁶fuq il-qatgħa tat-tribù ta’ Żebulun kien hemm Elijab bin Helon.
- ¹⁷U żarmaw it-tabernaklu, refgħuh u telqu bih ulied Gersun u wlied Merari.
- ¹⁸Telaq imbagħad l-istandard tal-kamp ta’ Ruben, skont il-qtajja’ tagħhom, u kien hemm kap tal-qatgħa tagħhom Elisur bin Sedewr.

- 19**U fuq it-tribù ta' wlied Simgħon kien hemm Salamjel bin Surisaddaj.
- 20**U fuq il-qatgħa tat-tribù ta' wlied Gad kien hemm Eljasaf bin Degħwel.
- 21**Warajhom telqu l-Keħatin igorru t-tagħmir imqaddes, b'mod li sa ma jaslu l-oħrajn ikunu waqqfu t-tabernaklu.
- 22**Imbagħad refgħu l-istandard ulied Efrajm skont il-qtajja' tagħhom; u fuq il-qatgħa tagħhom kien hemm Elisama bin Għammihud.
- 23**U fuq it-tribù ta' wlied Manassi kien hemm Gamaljel bin Pedahsur.
- 24**U fuq il-qatgħa tat-tribù ta' Benjamin kien hemm Abidan bin Gidegħoni.
- 25**Imbagħad wara l-kampjiet kollha mexa l-istandard tal-kamp ta' wlied Dan bil-qtajja' kollha tagħhom, u fuq il-qatgħa tagħhom kien hemm Aħigheżer bin Għammisaddaj.
- 26**Fuq il-qatgħa tat-tribù ta' wlied Aser kien hemm Pagghijel bin Għokran.
- 27**U fuq il-qatgħa tat-tribù ta' wlied Naftali kien hemm Aħira bin Għenan.
- 28**U mxew ulied Izrael skont dan it-taqsim bil-qtajja' kollha tagħhom.
- 29**U Mosè kellem lil Hobab bin Regħwel, ħatnu l-Midjanita, u qallu: "Aħna se nitilqu lejn il-post li l-Mulej qalilna: 'Nagħtihulkom'. Ejja magħna u aħna nagħmlulek il-gid għax il-Mulej wiegħed ir-risq lil Izrael."
- 30**U wiegħeb: "Le, ma nigix, izda mmur lejn pajjizi u art twelidi."
- 31**U Mosè qallu: "La titlaqniex, għax inti taf fejn nistgħu nieqfu fid-deżert, u tkun għalina ta' gwida.
- 32**U jekk tiġi magħna, aħna naqsmu miegħek il-gid kollu li l-Mulej jagħmel magħna."
- 33**Imbagħad telqu minn ħdejn il-muntanja tal-Mulej, u damu miexja tlitt ijiem, u l-arka tal-patt tal-Mulej telqet tlitt ijiem mixi qabilhom biex issibihom post għall-kamp.
- 34**U s-sħaba tal-Mulej kienet fuqhom binhar kull meta kienu jitolqu mill-kamp.
- 35**Kull meta kienet tiċcaqlaq l-arka Mosè kien jgħid: "Qum, Jaħweh, u jixterdu l-għedewwa tiegħek! u jaħirbu minn quddiemek dawk li jobogħduk!"
- 36**U meta kienet tieqaf: "Strieħ, Mulej, fost l-eluf u l-eluf ta' Izrael."

Numri 11

It-tgemgim tal-poplu

¹Ġara li l-poplu beda jgemgem u jsemma' l-ilmenti tiegħu lill-Mulej. U l-Mulej semagħhom, u xegħel bil-qilla, u bagħtilhom in-nar, u ħarqilhom it-truf tal-kamp.

²U l-poplu għajjat lil Mosè, u dan talab għalihom lill-Mulej, u n-nar intefa.

³U dak il-post semmewh Tabgħera għax qabad go nofshom nar il-Mulej.

Il-manna

⁴U dik il-qabda nies li kienet magħhom kienet mikluba għall-ikel, u wlied Izrael ukoll bdew jibku u jgħidu: “Min se jitmagħna l-laħam?”

⁵Niftakru l-ħut li konna nieklu fl-Egittu b'xejn; il-ħjar, il-bettieħ, il-kurrat, il-basal, u t-tewm.

⁶U issa bil-ġuħ; għajnejna ma jarawx ħlief il-manna.”

⁷U l-manna kienet tixbah iż-żerriegħa tal-kożbor, u lewn ir-raża.

⁸Il-poplu kien jixtered jiġborha, u jlaqqtuha, u mbagħad jiħnuha bil-miħna, jew jishquha fil-mehrież. Kienu jsajruha fil-borma u jagħmluha ftajjar; u t-togħma tagħha kienet bħal tal-għagina maħduma biż-żejt.

⁹U meta billejl kienet taqa' n-nida fuq il-kamp, kienet taqa' magħha l-manna wkoll.

¹⁰Mosè sama' l-poplu jibki, familja familja, kulħadd f'bieb it-tinda tiegħu. Il-Mulej xegħel b'qilla kbira, u Mosè inkwieta.

¹¹U Mosè staqsa lill-Mulej: “Għala inkwetajt il-qaddej tiegħek? Jaqaw ma sibtx grazzja quddiemek, biex għabbejtni bil-piż ta' dan il-poplu?”

¹²Forsi jien ġibt f'ġufi dan il-poplu kollu? Forsi wellidtu jien biex tgħidli: Ġorru fi ħdanek bħalma l-imraddgħa ġgorr tarbija fi ħdanha, sakemm twasslu fl-art li int ħlift li tagħtiha lil missirijiethom?

¹³Mnejn se nġib jien il-laħam biex nagħtih lill-poplu kollu, li qegħdin jibkuli u jgħiduli: ‘Agħtina laħam x'nieklu.’

¹⁴Ma niflaħx jien waħdi l-piż ta' dan il-poplu kollu; tqil wisq għalija!

¹⁵Jekk int se timxi hekk miegħi, oqtolni, jekk sibtx grazzja quddiemek, u ma narax id-deni tiegħi.”

¹⁶U l-Mulej qal lil Mosè: “Iġborli sebghin mill-anzjani ta' Izrael li int taf li huma xjuħ u għandhom il-ħila li jiggvernaw, u laqqagħhom fit-tinda tal-laqqgħa, u hemm joqogħdu miegħek.

¹⁷U jien ninzel u nitkellem miegħek hemmhekk, u nieħu mill-ispirtu li hemm fik, u nqiegħdu fihom, u huma jaqsmu miegħek il-piż ta' dan il-poplu, u ma terfgħux int waħdek.

18“Imbagħad tgħid lill-poplu: Tqaddsu għall-għada, u intom tieklu l-laħam, għaliex il-biki tagħkom wasal f’widnejn il-Mulej meta intom għedtu: Min se jitmagħna l-laħam? Kemm konna sewwa fl-Egittu! Il-Mulej se jagħtikom laħam x’tieklu.

19Ma jkollkomx x’tieklu għal jum wiehed, anqas għal jumejn, anqas għal ħamsa, anqas għal għaxra, u anqas għal għoxrin biss,

20imma għal xahar sħiħ, sakemm joħroġ minn innifsejkom u jdardarkom, għax stmellejtu lill-Mulej li qiegħed f’nofskom, u bkejtu quddiemu u għedtu: ‘Għalfejn ħariġna mill-Egittu?’ ”

21U Mosè wieġeb: “Sitt mitt elf raġel fih dan il-poplu li jien ġo nofsu! U inti tgħidli, ‘Agħtihom jieklu l-laħam għal xahar sħiħ!’

22Se jkun bizzejjed għalihom jekk noqtlu n-nagħaġ u l-baqar? Jekk nigbru l-ħut kollu tal-baħar ikun bizzejjed?”

23U l-Mulej wieġeb lil Mosè: “Jaqaw ma tlaħħaqx id il-Mulej; issa tara jekk isseħħlekx il-kelma tiegħi.”

24U Mosè ħareġ, u kellem lill-poplu u qalilhom kliem il-Mulej, u ġabar is-sebghin raġel mill-anzjani tal-poplu u qegħedhom madwar it-tinda.

25Il-Mulej niżel fi sħaba jkellem lil Mosè, u ħa mill-ispirtu li kellu fih, u tah lis-sebghin xiħ; u ġara li, hekk kif l-ispirtu qagħad fuqhom, bdew jipprofetizzaw, imma ma ssuktawx.

26Issa fil-kamp kien baqa’ żewġt irġiel, wiehed jismu Eldad u l-ieħor Medad, u fuqhom ukoll niżel l-ispirtu. Hekk dawn ġew magħduda mal-magħżulin għax, għalkemm ma marrux fit-tinda, bdew jipprofetizzaw fil-kamp.

27Dlonk mar wiehed zagħżuġh jgħarraf b’dan lil Mosè, u qallu: “Eldad u Medad qegħdin jipprofetizzaw fil-kamp.”

28U Ġozwè bin Nun, li minn ċkunitu kien qaddej ta’ Mosè, qabad u qal: “Sidi Mosè, tħallihomx aktar.”

29Izda Mosè wieġbu: “Jaqaw qiegħed tgħir minħabba fija? Jalla l-poplu tal-Mulej ikun kollu profeti, u jalla l-Mulej iqiegħed fuqhom l-ispirtu tiegħu!”

30Imbagħad Mosè ngabar fil-kamp, hu u x-xjuħ ta’ Izrael.

31U l-Mulej qajjem riħ, li ġarr quddiemu s-summien mill-baħar lejn il-kamp u xerridhom mal-kamp fuq medda ta’ jum mixi minn naħa u medda ta’ jum mixi min-naħa l-oħra, dawramejt, f’għoli ta’ dirgħajn minn fuq wiċċ l-art.

32U l-poplu għadda l-jum sħiħ u l-lejl kollu u l-għada kollu jiġbor is-summien, u l-inqas li wiehed ġabar kien għaxart igzuz. Imbagħad ferrxuhom madwar il-kamp.

³³Kien għad għandhom il-laħam bejn snienhom, u anqas kienu għadhom kiluh, meta l-Mulej inkorla għall-poplu u laqtu b'qerda kbira.

³⁴U semmew dak il-post: Kibrothattawa, għaliex hemm difnu 'l dawk li mietu bil-klubija li kellhom għall-ikel.

³⁵Imbagħad il-poplu telaq minn Kibrothattawa għal Haserot u waqaf hemm.

Numri 12

Mirjam u Aron kontra Mosè

¹Mirjam u Aron gergru kontra Mosè minħabba l-mara minn Kus, għax kien ħa b'martu waħda minn Kus.

²U huma qalu: "Jaqaw il-Mulej lil Mosè biss kellem? Ma kellimx lilna wkoll?" U l-Mulej semagħhom.

³Mosè kien bniedem umli, l-aktar umli fost il-bnedmin li hawn fuq wiċċ l-art.

⁴U l-Mulej minnufih qal lil Mosè, lil Aron u lil Mirjam: "Oħorgu t-tlieta li intom lejn it-tinda tal-laqgħa." U ħargu t-tlieta li kienu.

⁵U niżel il-Mulej fil-kolonna tas-sħab, u qagħad fil-bieb tat-tinda u sejjaħ lil Aron u lil Mirjam, u resqu t-tnejn,

⁶u qalilhom: "Isingħu kliemi: Jekk xi ħadd minnkomb ikun profeta, jiena l-Mulej nidhiru f'vizjoni, u nkellmu fil-ħolm.

⁷Mhux hekk ma' Mosè il-qaddej tiegħi, il-bniedem li fdajtlu dari.

⁸Jien inkellmu wiċċ imb wiċċ; inkellmu mhux bix-xbihat imma bid-dieher; u jara s-sura tal-Mulej. Kif, mela, ma bżajtux titkellmu kontra Mosè, il-qaddej tiegħi?"

⁹U l-Mulej xegħel bil-qilla għalihom, u telaq.

¹⁰Kienet għadha anqas biss telgħet is-sħaba minn fuq it-tinda, meta Mirjam inksiet bil-ġdiem, bajda bħas-silġ; Aron ħares lejn Mirjam, u raha kollha ġdiem. U Aron qal lil Mosè:

¹¹"Nitlobok, ja sidi, la tħalliniex nitgħabbew bil-piż tad-dnub, li aħna tbellahna biex għamilna.

¹²Tħallihiex qisha xi ħaġa mwielda mejta minn ġuf ommha, b'ġisimha nofsu mittiekel."

¹³U Mosè għajjat quddiem il-Mulej u qal: "O Alla nitlobok, fejjaqha."

¹⁴U l-Mulej wieġeb lil Mosè: "Li kieku missierha beżqilha f'wiċċha, ma kinetx tibqa' mriegħxa bil-mistħija għal sebat ijiem? Mela ħalli tingħalaq għal sebat ijiem barra l-kamp, imbagħad terġgħu tilqgħuha f'nofskom."

¹⁵Għalhekk Mirjam ingħalqet barra l-kamp għal sebat ijiem, u l-poplu ma ċcaqlaqx qabel ma reġgħet ingiebet lura.

¹⁶Imbagħad il-poplu telaq minn Haserot u waqqfu l-kamp fid-deżert ta' Faran.

Numri 13

L-ispji f'art Kangħan

¹Il-Mulej kellem lil Mosè u qallu:

²"Ibghat xi rġiel jitkixxfu l-art ta' Kangħan li jien se nagħti lil ulied Izrael. Ibghat wieħed minn kull tribù ta' missirijietom. Ilkoll mill-kapijiet fosthom."

³U Mosè bagħathom mid-deżert ta' Faran, skont ma qallu l-Mulej, kollha nies li kienu kapijiet ta' wlied Izrael.

⁴Dawn kienu ismijietom: Sammugħha bin Żakkur mit-tribù ta' Ruben;

⁵Safat bin Hori mit-tribù ta' Simgħon;

⁶Kaleb bin Ġefunni mit-tribù ta' Ġuda;

⁷Igal bin Ġużepi mit-tribù ta' Issakar;

⁸Hosegħa bin Nun mit-tribù ta' Efrajm;

⁹Palti bin Rafu mit-tribù ta' Benjamin;

¹⁰Gaddijel bin Sudi mit-tribù ta' Żebulun;

¹¹Gaddi bin Susi mit-tribù ta' Manassi minn nisel Ġużepi;

¹²Għammijel bin Gemalli mit-tribù ta' Dan;

¹³Settur bin Mikiel mit-tribù ta' Aser;

¹⁴Naħbi bin Vofsi mit-tribù ta' Naftali;

¹⁵Gewel bin Maki mit-tribù ta' Gad.

¹⁶Dawn huma l-ismijiet ta' dawk li Mosè bagħat jitkixxfu l-art; u lil Hosegħa bin Nun, Mosè semmiejh Ġożwè.

¹⁷Mosè bagħathom jitkixxfu l-art ta' Kangħan u qalilhom: "Itiġħu min-Negeb, u itiġħu qalb l-għoljiet.

¹⁸Araw l-art x'inhil u n-nies li jgħammru fiha; jekk humiex f'saħħithom jew dgħajfa; jekk humiex ftit jew ħafna;

¹⁹jekk l-art li jgħammru hijiex art tajba jew ħazina; u liema huma l-ibliet li jgħixu fihom; humiex miftuħa jew magħluqa bis-swar;

20 jekk l-art hijiex għammiela jew ħawlija; fihix sigar jew le. Agħmlu l-ħila u ħudu mill-frott tal-art.” Kien żmien il-bikri tal-għeneb.

21 U telgħu u tkixxfu l-art, mid-deżert ta’ Sin sa Rehob, in-naħa tad-daħla ta’ Hamat.

22 Telgħu min-Negeb u waslu sa Hebron, fejn kienu Ahiman, Sesaj, Talmaj, ulied Għanak. Hebron kienet inbniet seba’ snin qabel Sogħan fl-Egittu.

23 Meta waslu fil-wied ta’ Eskol, qatgħu minn hemm fergħa b’għanqud għeneb, u refgħuh fuq lasta bejn tnejn; qatgħu wkoll ir-rummien u t-tin.

24 U l-post sejhulu Naħal-eskol, b’tifkira tal-għanqud li qatgħu minn hemm ulied Izrael.

25 Reggħu lura mit-tkixxif tal-art wara erbgħin jum.

26 Malli waslu marru għand Mosè u Aron u l-gemgħa kollha ta’ Izrael fid-deżert ta’ Faran f’Kades. U qalulhom b’kollox, lilhom u lill-gemgħa kollha ta’ Izrael, u wrewhom il-frott tal-art.

27 Irrakkuntawlu kulma raw, u qalu: “Morna fl-art li intom bghattuna nitkixxfu, u tassew tnixxi ħalib u għasel; u dan hu l-frott tagħha;

28 iżda n-nies li joqogħdu fiha huma nies ta’ saħħa, u l-ibliet magħluqa bis-swar u kbar ħafna. Hemm rajna ’l ulied Għanak;

29 l-Għamalekin li jgħammru fin-Negeb; il-Hittin, il-Ġebusin, l-Amurrin li jgħammru fuq l-għoljiet; u l-Kangħanin li jgħammru n-naħa tal-baħar u max-xtut tal-Ġordan.”

30 Kaleb sikket il-poplu quddiem Mosè u qalilhom: “Infittxu nitilgħu, u neħduha f’idejna. Nistgħu nirbħuha għax nifilħu għaliha.”

31 U l-irgħiel li telgħu miegħu qalu: “Ma nistgħux naħbtu għal poplu jiflaħ aktar minna.”

32 U xerrdu xniegħa ħażina fuq l-art li marru jitkixxfu lil ulied Izrael, u qalulhom: “L-art, li dħalna fiha biex nitkixxfuha, tibra’ lil kull min imur jgħammar fiha, u l-popli kollha li rajna f’nofsha huma razza ta’ nies twal.

33 Hemm rajna l-gganti (ulied Għanak gejjin mill-gganti) u ħassejna ruħna bħal gradijiet u hekk deherna aħna f’għajnejhom.”

Numri 14

Ir-rewwixta

1 U l-gemgħa kollha ta’ Izrael refgħet leħinha u nfexxet tgħajjat; u l-poplu għadda dak il-lejl jibki.

²L-Iżraelin kollha gemgmu kontra Mosè u Aron, u l-miġemgħa kollha qaltilhom: “Mhux li mitna fl-art tal-Eġittu! Jew f’dan id-deżert!

³Għalfejn se jdaħħalna l-Mulej f’dan il-pajjiż, biex ninqerdu bix-xabla? In-nisa tagħna u wliedna se jehduhomlna bi priża. Ma jkunx aħjar għalina li nerggħu lura lejn l-Eġittu?”

⁴U qalu lil xulxin: “Nagħzlu mexxej, u nerggħu lura lejn l-Eġittu!”

⁵Imbagħad Mosè u Aron intefgħu wiċċhom fl-art quddiem il-miġemgħa kollha ta’ wlied Iżrael.

⁶U Ġozwè bin Nun, u Kaleb bin Ġefunni, li kienu fost dawk li marru jtkixxfu l-pajjiż, ċarrtu hwejjigħom,

⁷u kellmu lill-miġemgħa kollha ta’ wlied Iżrael u qalulhom:

⁸“Il-pajjiż, li aħna morna nitkixxfuh, hu art tajba bil-bosta. Jekk jiffavorina l-Mulej żgur li jdaħħalna f’din l-art, u jagħtihielna: hi art li tnixxi ħalib u għasel.

⁹Biss la teħduhiex kontra l-Mulej, u la tibzġħux mill-poplu tal-pajjiż, għax bħall-hobz nikluhom, ħilithom tħallihom. Il-Mulej magħna, la tibzġħux minnhom.”

Il-korla tal-Mulej

¹⁰Imma l-gemgħa kollha wiegbet billi riedet tħagġarhom. Izda l-glorja tal-Mulej dehret fuq it-tinda tal-laqgħa quddiem ulied Iżrael kollha.

¹¹U l-Mulej qal lil Mosè: “Kem se jdum jeħodha kontra tiegħi dan il-poplu! Kem se jdumu ma jafdawx fija, minkejja s-sinjali li għamilt f’nofshom?”

¹²Nidrobhom bil-pesta; noħroghom mill-wirt, u nagħmel minnek ġens kbir u b’saħħtu aktar minnhom.”

¹³U Mosè qal lill-Mulej: “Jekk jisimġu b’dan l-Eġizzjani, xi jgħidu wara li int ħriġt lil dan il-poplu bil-qawwa tiegħek minn ġo nofshom?”

¹⁴U n-nies ukoll, li jgħammru f’din l-art, semgħu li inti qiegħed f’nofs dan il-poplu, li jarak wiċċ imb wiċċ u li s-sħaba tiegħek qiegħda fuqu, u li inti timxi quddiemu f’kolonna ta’ sħab binhar u f’kolonna tan-nar billejl.

¹⁵Jekk int toqtolhom f’daqqa bħal bniedem wieħed, il-ġnus li semgħu b’aħbarek jgħidu:

¹⁶“Il-Mulej ma għandux ħila jwassal lil dan il-poplu fl-art li wegħedhom, u għalhekk qeridhom fid-deżert.’

¹⁷U issa, Sidi, ħa jidher il-kobor tal-qawwa tiegħek bħalma tkellimt u għedt:

¹⁸“Il-Mulej tqil biex jinkorla, u kbir fit-tjieba; jaħfer il-ħażen u d-dnub, għalkemm ma jħallihx bla kastig, u jikkastiga dnub il-missirijiet f’uliedhom sat-tielet u r-raba’ generazzjoni.’

¹⁹Aħfer, mela, nitolbok, il-ħażen ta' dan il-poplu, skont il-kobor tat-tjieba tiegħek, bħalma ssaportejtu mill-Egittu sa hawn.”

Il-kastig

²⁰Il-Mulej wiegħbu: “Jien naħfer skont kliemek.

²¹Imma daqs kemm hu minnu li jien ħaj u l-art timtela bil-glorja tal-Mulej,

²²daqshekk ieħor in-nies kollha li raw il-glorja tiegħi u s-sinjali li għamilt fl-Egittu u d-deżert, u li għaxar darbiet ġarrbuni u ma semgħux kliemi,

²³ħadd minn dawk kollha li ħaduha kontra tiegħi ma jara l-art li jien wegħedt lil missirijiethom;

²⁴imma l-qaddej tiegħi Kaleb, li kellu spirtu ieħor fih minn dak tal-poplu tiegħu, u mexa għalkollox warajja, inwasslu fl-art li mar fiha u jiritha n-nisel tiegħu.

²⁵Halli jibqgħu jgħammru fil-wied l-Għamalekin u l-Kangħanin; imma għada intom dawru wiċċkom u erġgħu lura lejn id-deżert mit-triq tal-Baħar tal-Qasab.”

²⁶U l-Mulej kellem lil Mosè u lil Aron u qalilhom:

²⁷“Kemm se ddum din il-ġemgħa ħażina tgemgem kontriya? Jien smajt it-tgemgim ta' wlied Izrael kontra tiegħi.

²⁸Għidilhom: ‘Daqs kemm jien ħaj - l-oraklu tal-Mulej - nagħmlilkom kif għedtu li f'widnejja.

²⁹F'dan id-deżert jaqgħu l-katavri tagħkom, intom ilkoll li kontu magħdudin minn għoxrin sena 'l fuq, li gemgimtu kontra tiegħi.

³⁰Ma tidħlux fl-art li jien erfajt idi u ħlift li nserraħkom fiha, ħlief Kaleb bin Ġefunni u Ġozwè bin Nun.

³¹U t-tfal iż-żgħar tagħkom, li intom ħsibtu li se jeħodhomlkom ħaddieħor bi priża, indaħħalhom fl-art li intom stmellejtuh, u jgawduha huma.

³²U l-iġsma tagħkom jaqgħu mejta f'dan id-deżert.

³³U wliedkom jibqgħu jiggèrrew fid-deżert għal erbghin sena, u jħallsu l-ħtija tal-infedeltà tagħkom sakemm jintemmu l-katavri tagħkom fid-deżert.

³⁴Iggorru fuq spallejkom il-kastig ta' ħtijietkom għal erbghin sena, sena għal kull jum li domtu titkixxfu l-art. Hekk tkunu tafu li stmellejtkom.

³⁵Jiena, il-Mulej, tkellimt: hekk nagħmel lil din iċ-ċorma nies ħżiena li ftiehm kontra tiegħi. Jintemmu fid-deżert, u hemm imutu.”

³⁶U l-irġiel li Mosè kien bagħat jitkixxfu l-art, u meta reġgħu lura xewwxu l-ġemgħa kollha kontri billi xerrdu xniegħa kontra din l-art,

³⁷dawn l-irġiel li ħarġu x-xniegħa ħażina fuq l-art, mietu midruba quddiem il-Mulej.

³⁸Minn fost in-nies li marru jitkixxfu l-art baqgħu ħajjin biss Ġozwè bin Nun u Kaleb bin Ġefunni.

It-telfa ta' Izrael

³⁹Mosè għarraf b'dan kollu lil ulied Izrael, u l-poplu għela għall-aħħar.

⁴⁰U qamu filgħodu kmieni, u telgħu fuq il-quċcata tal-muntanja, u bdew jgħidu: "Hawn aħna, dnibna; nitilgħu lejn il-post li l-Mulej qalilna."

⁴¹U Mosè qalilhom: "Għala se tiksru l-ordni tal-Mulej? Xejn ma jiswielkom.

⁴²Titilgħux, għaliex il-Mulej mhux f'nofskom, li ma jmorrux jegħlbukom l-għedewwa tagħkom.

⁴³Għaliex hemm l-Għamalekin u l-Kangħanin kontra tagħkom, u jeqirdukom bix-xabla għax intom ergajt u lura mill-Mulej, u issa l-Mulej mhux magħkom."

⁴⁴Izda huma webbsu rashom u baqgħu telgħin fuq il-muntanja; imma l-arka tal-patt tal-Mulej u Mosè ma ċcaqilqux mill-kamp.

⁴⁵U niżlu l-Għamalekin u l-Kangħanin li kienu joqogħdu fuq il-muntanja, darbuhom u farrkuhom sa Horma.

Numri 15

L-offerti u s-sagrificċji

¹Il-Mulej kellem lil Mosè u qallu:

²"Kellem lil ulied Izrael u għidilhom: Meta tidhlu fl-art li se nagħtikom biex toqogħdu fiha,

³intom tagħmlu offerti bil-ħruq quddiem il-Mulej; sagrificċju tal-ħruq, jew sagrificċju b'wegħda jew xi offerta minn rajkom jew fil-festi tagħkom; meta toffru sagrificċju, b'riħa tfuħ, mill-baqar jew min-nagħaġ,

⁴min iressaq l-offerta quddiem il-Mulej għandu joffri l-għaxar waħda ta' efa smid imħallat bi kwart ta' ħinn żejt.

⁵Meta toffri sagrificċju tal-ħruq jew sagrificċju ieħor iżżid kwart ta' ħinn inbid għal-libazzjoni ma' kull ħaruf;

⁶u ma' kull muntun toffri tnejn minn għaxra ta' smid imħallat ma' waħda minn tlieta ta' ħinn żejt;

⁷u iżżid waħda minn tlieta ta' ħinn inbid għal-libazzjoni. Hekk toffri riħa li tgħaxxaq quddiem il-Mulej.

⁸“Meta toffri xi għoġol għas-sagrificċju tal-ħruq, jew sacrificċju ieħor b’wegħda, jew sacrificċju tas-sliem lill-Mulej,

⁹mal-għoġol tagħmel offerta ta’ tlieta minn għaxra ta’ efa ta’ smid imħallat b’nofs hinn żejt,

¹⁰u magħha toffri wkoll nofs hinn inbid għal-libazzjoni. Dan hu sacrificċju tal-ħruq b’riħa li tgħaxxaq lill-Mulej.

¹¹“Hekk għandkom tagħmlu għal kull gendus, għal kull muntun, għal kull ħaruf, u għal kull gidi.

¹²Ikunu kemm ikunu l-vittmi li toffru, hekk għandkom tagħmlu ma’ kull waħda minnhom.

¹³Hekk għandu jagħmel kull min hu mill-pajjiż kull meta joffri xi sacrificċju b’riħa li tgħaxxaq lill-Mulej.

¹⁴Il-barrani li jkun jgħammar f’nofskom jew xi ħaddieħor li jkun qiegħed f’nofskom matul iż-żminijiet, u jkun irid joffri sacrificċju tal-ħruq b’riħa li tgħaxxaq lill-Mulej, għandu jagħmel kif tagħmlu intom.

¹⁵“Ligi waħda għall-gemgħa kollha tagħkom u għall-barrani; ligi għal dejjem għall-generazzjonijiet kollha tagħkom, sew għalikom sew għall-barrani, li jkun fostkom quddiem il-Mulej.

¹⁶Ligi waħda u preċett wieħed għalikom u l-barrani li jkun jgħammar f’nofskom.”

¹⁷U l-Mulej kellel lil Mosè u qallu:

¹⁸“Kellel lil ulied Izrael u għidilhom: Meta tidhlu fl-art li jien se ndaħħalkom fiha

¹⁹u tieklu minn ħobż l-art, terfgħu offerta lill-Mulej.

²⁰Mill-ewwel tal-għagna tagħkom terfgħu ftira, meta terfgħu l-offerta mill-andar.

²¹Mill-ewwel tal-għagna tagħkom terfgħu u toffru lill-Mulej fil-generazzjonijiet kollha tagħkom.

Offerta għad-dnub b’aljenazzjoni

²²“U jekk bla ma tridu ma tħarsux dawn il-ligijiet li l-Mulej ordna lil Mosè -

²³kulma ordnalkom il-Mulej permezz ta’ Mosè - minn dakinhar li kkmandakom il-Mulej u l-generazzjonijiet kollha tagħkom,

²⁴jekk il-gemgħa tkun naqset bla ma riedet, toffri l-migemgħa kollha għoġol b’sagrificċju tal-ħruq b’riħa li toghgob lill-Mulej, b’offerta u l-libazzjoni tiegħu skont ir-rit, u bodbod b’sagrificċju tal-purifikazzjoni.

25 U l-qassis jitlob maħfra għall-miġemgħa kollha ta' wlied Izrael, u jkollhom il-maħfra, għax dinbu bla ma riedu, u huma rressqu l-offerta tagħhom tal-ħruq quddiem il-Mulej, u sagrafiċċju tal-purifikazzjoni quddiem il-Mulej biex ipattu għall-aljenazzjoni tagħhom.

26 U hekk taqla' l-maħfra l-miġemgħa kollha ta' wlied Izrael, u l-barrani, li jista' jkun hemm f'nofsha, għax kienet aljenazzjoni tal-poplu kollu.

27 "Jekk wieħed biss ikun naqas bla ma ried, dan għandu joffri mogħża ta' sena għall-purifikazzjoni.

28 U l-qassis jitlob il-maħfra għal min ikun dineb bla ma ried quddiem il-Mulej, biex jaqla' l-maħfra, u hekk tinħafirlu l-ħtija.

29 Liġi waħda jkollkom għal min jidneb bla ma jintebaħ, sew jekk ikun mill-pajjiż minn fost ulied Izrael, sew jekk ikun barrani f'nofskom.

30 "Imma jekk xi ħadd mill-pajjiż, jew barrani, jagħmel xi ħaġa apposta b'wiċċu minn quddiem, dan jinqata' minn fost niesu, għax ikun żeblaħ lill-Mulej.

31 Għax ikun maqdar il-kelma tal-Mulej u kiser il-liġi tiegħu, dan il-bniedem ikun imwarrab; u l-ħtija tkun tiegħu."

Ksur il-liġi tas-Sibt

32 Ġara li kienu wlied Izrael fid-deżert, u sabu raġel li kien qiegħed jiġbor il-ħatab f'jum is-Sibt.

33 U dawk li sabuh jiġbor il-ħatab ġibuh quddiem Mosè u Aron u l-ġemgħa kollha.

34 U qegħdulu l-għassa miegħu, għax kienu għadhom ma qatgħuhiex x'se jagħmlu bih.

35 U l-Mulej qal lil Mosè: "Dan ir-raġel jagħtuh il-mewt; tħaġġru l-ġemgħa kollha barra l-kamp."

36 U ħarġuh barra l-kamp u l-ġemgħa kollha ħaġġritu u miet, kif ordna l-Mulej lil Mosè.

Il-ġmiemen

37 U l-Mulej kellem lil Mosè u qallu:

38 "Kellem lil ulied Izrael u għidilhom li mil-lum 'il quddiem idendlu ġmiemen fi truf l-immatar tagħhom, u jdendluhom mal-ponot tal-mantar b'qafla kaħla.

39 U dawn il-ġmiemen iservu biex malli tarawhom tiftakru fil-liġijiet kollha tal-Mulej, u tħarsuhom, u ma tintilfux wara qlubkom, u għajnejkom ma jiġbdukomx għaż-żina.

40 Hekk tiftakru u tagħmlu l-kmandamenti u tkunu mqaddsin għal Alla tagħkom.

⁴¹“Jiena l-Mulej, Alla tagħkom, li ħriġtkom mill-art tal-Egittu biex inkun Alla tagħkom. Jiena l-Mulej Alla tagħkom.”

Numri 16

Ir-rewwixta ta' Korah

¹Korah bin Ishar, bin Keħat, bin Levi, u Datan u Abiram, ulied Elijab, u On bin Pelet, ulied Ruben,

²qamu kontra Mosè u magħhom kellhom mitejn u ħamsin ruħ oħra minn ulied Izrael, mill-prinċipijiet tal-ġemgħa, li kienu jissejġu għal-laqqgħat, kollha nies magħrufa.

³U ngabru kontra Mosè u Aron, u qalulhom: “Għandkom biżżejjed fuq spallejkom: Il-ġemgħa kollha huma kkonsagrati u f'nofshom hemm il-Mulej. Għaliex toghlew fuq il-ġemgħa tal-Mulej?”

⁴Kif sama' dan Mosè ntafa' wiċċu fl-art,

⁵u kellem lil Korah u 'l sħabu, u qalilhom: “Għada l-Mulej jgħarrafna min hu tiegħu, u min hu l-bniedem ikkonsagrat, li l-Mulej iridu ħdejh, u lil min ikun għażlu għalih iressqu lejh.

⁶Dan għandkom tagħmlu, inti, Korah u sħabek ilkoll: ħudu ċ-ċnieser,

⁷u għada poġġu n-nar fihom u fuqu itfġu l-incens quddiem il-Mulej; u l-bniedem li jagħzel il-Mulej, dak ikun l-ikkonsagrat. Qegħdin tippretendu ż-żejjed, ulied Levi!”

⁸U Mosè qal ukoll lil Korah: “Isimġhuni wlied Levi:

⁹Forsi kienet xi haġa żgħira għalikom li Alla ta' Izrael għażilkom mill-ġemgħa ta' Izrael, biex iressaqkom lejh biex isservu fit-tabernaklu tal-Mulej, u tkunu l-ministri tal-ġemgħa biex taqduha?

¹⁰U għax ressaqkom lejh, lilek u miegħek lil ħutek, ulied Levi, l-oħra lkoll, issa qegħdin tfittxu wkoll is-saċerdozju?

¹¹Għalhekk int u l-klikka tiegħek għamiltu konfossa kontra l-Mulej? U x'inhu Aron biex tgergru kontra tiegħu?”

¹²U Mosè bagħat isejjaħ lil Datan u 'l Abiram, ulied Eljab, u wiegħbu: “Ma nitilgħux.

¹³Mhux biżżejjed tellajtna minn art tnixxi ħalib u għasel biex ġibtna mmutu f' dan id-deżert, trid issa wkoll taħkem fuqna?

¹⁴Int ma ġibtniex f'art tnixxi ħalib u għasel, lanqas raba' jew xi qasam dwieli li jkunu tagħna ma tajtna. Tahseb li se taqla' għajnejn dawn in-nies? Ahna ma niġux.”

15 U Mosè inkorla bis-sħiħ u qal lill-Mulej: “Tagħtix kas tal-offerta tagħhom. Lanqas ħmar wieħed ma ħadt mingħandhom, u ma għamilt deni lil ħadd minnhom.”

16 U Mosè qal lil Korah: “Int u l-klikka tiegħek, ejjew għada quddiem il-Mulej ma’ Aron.

17 Hudu ċensier, wieħed kull wieħed, poġġu l-incens, u ressqu quddiem il-Mulej il-mitejn u ħamsin ċensier, wieħed wieħed, int u Aron, kulħadd biċ-ċensier tiegħu.”

18 U kull wieħed ħa ċ-ċensier tiegħu, poġġew in-nar fihom, u sawbu l-incens, u qagħdu bilwieqfa quddiem it-tinda tal-laqqgħa ma’ Mosè u Aron.

19 U warajhom Korah ġabar il-ġemgħa kollha fi dħul it-tinda tal-laqqgħa; u dehret il-glorja tal-Mulej quddiem il-ġemgħa kollha.

20 U l-Mulej kellem lil Mosè u ’l Aron, u qalilhom:

21 “Warrbu minn nofs din il-ġemgħa, ħa neqridhom ilkoll f’ salt wieħed.”

22 U ntefgħu għal wiċċhom fl-art u qalu: “Alla, Alla ta’ ruħ il-ħajjin kollha, bniedem wieħed biss dineb, u tagħdab int kontra l-ġemgħa kollha?”

23 U l-Mulej kellem lil Mosè u qallu:

24 “Kellem lill-ġemgħa u għidilhom: Warrbu minn madwar it-tined ta’ Korah, Datan u Abiram.”

25 Mosè qam u mar lejn Datan u Abiram; u warajh marru l-anzjani ta’ Izrael.

26 Imbagħad kellem lill-ġemgħa u qalilhom: “Tbiegħdu mit-tined ta’ dawn in-nies ħżiena, u tmissu xejn minn tagħhom, biex ma tinbarmux fid-dnubiet tagħhom.”

27 U tbiegħdu minn madwar it-tined ta’ Korah, Datan u Abiram: u Datan u Abiram ħargu u qagħdu bilwieqfa fil-bieb tat-tined tagħhom bin-nisa u t-tfal u t-trabi tagħhom.

28 U Mosè qal: “Issa minn dan tkunu tafu li l-Mulej bagħatni biex nagħmel kulma għamilt, u ma għamilt xejn minn rajja.

29 Jekk dawn imutu bħalma jmut kull bniedem, u jekk tmisshom ix-xorti li tmiss lil kull bniedem, ma jkunx bagħatni l-Mulej.

30 Imma jekk il-Mulej jagħmel xi ħaġa tal-għaġeb, u tinfetaħ l-art u tiftaħ l-art fommha, u tibra’ lilhom u kulma għandhom, u jinżlu ħajjin f’qiegħ l-art, tkunu tafu li dawn in-nies ħaduha kontra l-Mulej.”

31 U ġara li kif temm jgħid dan il-kliem

³²inqasmet l-art taħthom, fetħet fommha, u belgħet lilhom u l-familji tagħhom u n-nies kollha li kienu ma' Korah b'għidhom b'kollox.

³³U niżlu ħajjin huma u kulma kellhom f'qiegħ l-art, ingħalqet l-art fuqhom, u nqerdu minn nofs il-ġemgħa.

³⁴U l-Iżraelin kollha li kienu madwarhom mal-għajta tagħhom ħarbu għax qalu: "Li ma tmurx tiblagħna l-art magħhom."

³⁵U ħareġ nar mingħand il-Mulej u qered il-mitejn u ħamsin raġel li kienu offrew l-inċens.

Numri 17

¹Il-Mulej kellem lil Mosè u qallu:

²"Għid lil Elgħazar bin Aron, il-qassis, biex jieħu ċ-ċnieser minn ġon-nar, u jarmi n-nar li hemm fihom, għaliex huma kkonsagrati.

³U ċ-ċnieser ta' dawn in-nies li dinbu bi ħsara għalihom, intom tagħmluhom pjanċi tal-battut biex jiksu l-artal bihom, għax dawn kienu offerti lill-Mulej, u huma kkonsagrati, u hekk jibqgħu sinjal għal ulied Iżrael."

⁴U Elgħazar, il-qassis, ħa ċ-ċnieser tal-bronż li kienu offrew in-nies li nħarqu, u huma għamluhom pjanċi biex jiksu l-artal bihom,

⁵u hekk ulied Iżrael jiftakru li ma għandu jersaq ebda profan, li mhux min-nisel ta' Aron, biex jaħraq l-inċens quddiem il-Mulej, li ma jmurx jiġrilu bħal Korah u sħabu, bħalma ordna l-Mulej permezz ta' Mosè.

It-tixwixa tal-poplu

⁶L-għada l-ġemgħa kollha ta' wlid Iżrael bdew igemgmu kontra Mosè u Aron u jgħidu: "Intom qtiltu l-poplu tal-Mulej."

⁷U l-ġemgħa kollha ngabret kontra Mosè u Aron, u dawn dawru wiċċhom lejn it-tinda tal-laqqgħa, u minnufih ksietha s-sħaba u dehret il-glorja tal-Mulej.

⁸U ġew Mosè u Aron quddiem it-tinda tal-laqqgħa,

⁹u l-Mulej kellem lil Mosè u qallu:

¹⁰"Warrbu minn nofs din il-ġemgħa ħalli jien neqridhom f'salt wieħed." U huma nxeħtu għal wiċċhom fl-art.

¹¹U Mosè qal lil Aron: "Aqbad iċ-ċensier, u poġġi fih in-nar mill-artal, ixħet l-inċens, u mur malajr lejn il-ġemgħa, u itlob maħfra għalihom, għaliex ħarġet il-qilla tal-Mulej, u beda l-flaġell."

12U Aron ħa ċ-ċensier bħalma qallu Mosè, mar f'nofs il-ġemgħa, u ra li l-flaġell kien diġà beda f'nofs il-poplu. Imbagħad xeġet l-ċens, u talab maħfra għall-poplu.

13U hu waqaf bejn il-mejtin u l-ħajjin, sakemm intemm il-flaġell.

14U ġara li l-mejtin b'dan il-flaġell laħqu l-erbatax-il elf u seba' mija, minbarra dawk li kienu mietu qabel minħabba Korah.

15U malli waqaf il-flaġell Aron raġa' lura ħdejn Mosè, ħdejn il-bieb tat-tinda tal-laqqgħa.

Il-ħatar ta' Aron

16U l-Mulej kellem lil Mosè u qallu:

17"Kellem lil ulied Izrael, u ħu ħatar minn kull dar, wieġed minn kull prinċep ta' tribù, tnax-il wieġed b'kollox; u kull wieġed jikteb ismu fuqu.

18Isem Aron tiktbu fuq il-ħatar ta' Levi, għax ikollhom ħatar wieġed għal kull prinċep ta' tribù.

19U tqegħedhom fit-tinda tal-laqqgħa quddiem ix-xhieda fejn jiena niltaqa' magħkom.

20U jigrì li l-ħatar tal-bniedem li jien nahtar, iwarrad, u hekk insikket it-tgemgim ta' madwari, li wlied Izrael qegħdin igemgmu kontra tagħkom."

21U Mosè kellem lil ulied Izrael, u l-prinċipijiet tagħhom tawh ilkoll ħatar għal kull prinċep ta' tribù, skont id-djar tagħhom, tnax-il ħatar b'kollox; u l-ħatar ta' Aron kien f'nofshom.

22U Mosè qiegħed l-oħtra quddiem il-Mulej fit-tinda tax-xhieda miktuba.

23U ġara li l-għada Mosè daħal fit-tinda tal-laqqgħa, u hemm hu l-ħatar ta' Aron tat-tribù ta' Levi kien ħareġ ir-rimi, fetaħ iż-żahar u għamel lewż misjur.

24Mosè mbagħad ħareġ l-oħtra kollha minn quddiem il-Mulej, u ġiebhom quddiem ulied Izrael, u rawhom, u kull wieġed ħa l-ħatar tiegħu.

25U l-Mulej qal lil Mosè: "Erga' qiegħed il-ħatar ta' Aron quddiem ix-xhieda miktuba biex iżzommu bħala sinjal għal dawk li jmieru, u hekk jieqaf it-tgemgim tagħhom kontra tiegħi u ma jmutux."

26U Mosè għamel kif ordnalu l-Mulej, u hekk għamel.

27U wlied Izrael qalu lil Mosè: "Aħna se mmutu, ninqerdu, u nintemmu lkoll.

28Għax kull min jersaq lejn it-tinda tal-Mulej imut. Jaqaw għandna mmutu lkoll?"

Numri 18

L-obbligi u d-drittijiet tal-Leviti

- ¹U l-Mulej qal lil Aron: “Int u wliedek, u dar missierek, terfgħu l-piż tad-dnubiet fis-santwarju; u int u wliedek miegħek terfgħu l-piż tad-dnubiet tas-saċerdozju tagħkom.
- ²U 'l ħutek ukoll mit-tribù ta' Levi, mit-tribù ta' missierek, tressaqhom miegħek biex jaqduk meta int u wliedek tkunu quddiem it-tinda tax-xhieda miktuba.
- ³U jaqduk u jservuk f'dak kollu li għandu x'jaqsam mat-tinda, iżda m'għandhomx jersqu lejn il-ħwejjeg ikkonsagrati jew lejn l-artal, inkella jmutu, huma u intom magħhom.
- ⁴Iservu lilek, u jservu f'dak kollu li għandu x'jaqsam mat-tinda tal-laqqha, fis-servizz kollu li għandu x'jaqsam mat-tinda, u ebda profan m'għandu jersaq hdejkom.
- ⁵Tieħdu ħsieb is-santwarju, u s-servizz tal-artal, u ma jkunx hemm aktar għadab kontra wlied Izrael.
- ⁶U, arawni, jiena ħadt il-Leviti ħutkom minn fost ulied Izrael, li tawhom lilkom bħala offerta lill-Mulej biex iservu fit-tinda tal-laqqha.
- ⁷Int u wliedek miegħek tagħmlu d-dmirijiet tagħkom ta' qassisin f'kulma għandu x'jaqsam mal-artal u 'l għewwa mill-velu; dan is-servizz hu rigal li nagħtihulkom mas-saċerdozju tagħkom, u l-profan li jersaq ikun ħaqqu l-mewt.”
- ⁸U l-Mulej kellem lil Aron: “Arani, jien nagħtik li tieħu ħsieb kulma joffruli; kulma jikkonsagraw ulied Izrael, nagħtih lilek minħabba l-konsagrazzjoni tiegħek, u lil uliedek bi dritt għal dejjem.
- ⁹Dan hu li jmissek mill-bċejeċ l-aktar qaddisa mhux maħruqa: kulma jagħtu b'offerta u kull sagriċċju għall-purifikazzjoni u kull sagriċċju ta' radd il-ħajr, li jrodduli bħala ħaġa qaddisa, ikun tiegħek u ta' wliedek.
- ¹⁰Tikluh f'post l-aktar qaddis, u jieklu minnu l-irgħiel kollha; tkun ħaġa qaddisa għalik.
- ¹¹U jkun tiegħek dan ukoll: nagħtik kulma jittieħed mill-offerti tagħhom, minn kulma jgħollu b'offerta wlied Izrael quddiem, nagħtih lilek u lil uliedek, subien u bniet, bi dritt għal dejjem; jista' jiekol minnu kull min ikun safi f'darek.
- ¹²Nagħtik l-aħjar taż-żejt, tal-inbid, tal-qamħ, tal-bikri li jagħtu lill-Mulej.
- ¹³Il-frott tal-ewwel tal-art tagħhom li jgħib lill-Mulej, ikun tiegħek; jista' jiekol minnhom kull min ikun safi f'darek.
- ¹⁴Kull ħaġa f'Izrael, li tkun iddedikata lil Alla, tkun għalik.

15“Kull xorta tal-ewwel wild ta’ mara li joffru wlied Iżrael lill-Mulej, kemm tal-bnedmin, kemm tal-bhejjem, ikunu tiegħek. İzda qis li jinfeda l-ewwel tal-bnedmin, u l-ewwel tal-bhima mniġġsa.

16Int tircievi l-flus tal-fidwa, wara xahar mit-twelid, bil-ħlas ta’ ħames xwikel tal-fidda daqs kemm jiswa xekel tas-santwarju, li jsarraġ għoxrin gera.

17Imma l-ewwel wild tal-baqar, tan-nagħaġ u tal-mogħoż tħallihomx jifduh, għax dawn huma sagri. Int ixxerred demmhom fuq l-artal, u taħraq xaħamhom bin-nar b’riħa tfuħ quddiem il-Mulej.

18Laħamhom ikun tiegħek, is-sidra tat-tixjir u s-sieq tal-lemin ikunu tiegħek.

19L-offerti tal-ħwejjeg sagri li wlied Iżrael joffru lill-Mulej, nagħtihom lilek, u lil uliedek, subien u bniet, bi dritt għal dejjem. Dan hu patt għal dejjem, li ma jithassarx bejnek u bejn il-Mulej u bejn uliedek ukoll.”

Il-Mulej sehem Aron u l-Leviti

20U l-Mulej qal lil Aron: “Int ma jkollok ebda wirt f’arthom u ma jkollok ebda sehem minnha f’nofshom. Jien sehem u wirtek f’nofs ulied Iżrael.

21“Lil ulied Levi tajthom b’wirt l-għexur kollha ta’ Iżrael, bi ħlas għax-xogħol li għandhom fis-servizz fit-tinda tal-laqgħa.

22U hekk ulied Iżrael ma jersqux iżjed lejn it-tinda tal-laqgħa, li ma jaqgħux taħt il-piena tal-mewt.

23Imiss lil-Leviti li jservu fit-tinda tal-laqgħa, u huma jkunu responsabbli għaliha; ligi għall-generazzjonijiet kollha tagħkom li għad jigu; u ma jkollhom ebda wirt.

24Għalhekk jien tajt lil ulied Levi d-dritt għall-għexur li joffru wlied Iżrael lill-Mulej; għalhekk għeditilhom: Ma jkollhomx wirt f’nofs ulied Iżrael.”

25Il-Mulej kellel lil Mosè u qallu:

26“Kellel lil-Leviti u għidilhom: Meta tircievu l-għexur mingħand ulied Iżrael, li jien tajtkom id-dritt li tiegħdu mingħandhom b’wirtkom, erfghu minnu offerta lill-Mulej, l-għexur tal-għexur.

27L-offerta tagħkom titqies bħallikieku kienet tal-qamħ ġej dritt mill-andar u bħall-għasir ġej dritt mill-magħsar.

28Hekk tagħmlu intom ukoll l-offerta tagħkom lill-Mulej mill-għexur li tircievu mingħand ulied Iżrael, u din l-offerta lill-Mulej tagħtuha lil Aron, il-qassis.

29Minn kull ħaġa li joffrulkom, intom għandkom terfghu offerta lill-Mulej, l-aħjar mill-aħjar tagħha, u tikkonsagraha.

³⁰U għidilhom ukoll: Meta terfgħu l-aħjar tal-offerta, din titqisilkom bħallikieku gejjja dritt mill-andar jew mill-magħsar.

³¹Tistgħu tikluha kullimkien, intom u nieskom, għax hi l-ħlas għas-servizz tagħkom fit-tinda tal-laqqha.

³²Meta tagħtu l-aħjar tal-offerti li tircievu, ma taqgħux fid-dnub, u ma tkastrux l-offerti sagri ta' wlied Izrael, u ma tmutux.”

Numri 19

Il-purifikazzjoni tal-imniġġes

¹Il-Mulej kellem lil Mosè u lil Aron u qalilhom:

²“Dan hu l-kmandament tal-liġi li ordna l-Mulej, u qal: Kellem lil ulied Izrael u għidilhom iġibulek baqra ħamra, qawwija u sħiħa, bla ebda difett, li qatt ma refgħet il-madmad.

³Intom tagħtuha lil Elgħazar, il-qassis, u dan johroġha barra l-kamp, u hemm joqtluha quddiemu.

⁴Elgħazar, il-qassis, imbagħad ibill sebghu f'demmha, u jroxxu fuq in-naħa tat-tinda tal-laqqha għal seba' darbiet.

⁵Imbagħad jaħarqu l-baqra quddiem għajnejh: il-ġild, il-laħam, id-demm, u l-ħmieġ tagħha.

⁶“Il-qassis jaqbad injama taċ-ċedru, żuf, u ħajt aħmar skarlatt, u jixhethom għol-ħuġġieġa tal-baqra.

⁷Imbagħad il-qassis jaħsel ħwejġu u ġismu bl-ilma, u wara jidħol fil-kamp, u jibqa' mniġġes sa filgħaxija.

⁸U min ikun ħaraq il-baqra jaħsel ħwejġu u ġismu bl-ilma, u jibqa' mniġġes sa filgħaxija.

⁹“Imbagħad xi ħadd li jkun nadif jiġbor l-irmied tal-baqra, u jieħdu barra l-kamp f'post nadif, u jerfgħuh għall-ġemgħa ta' wlied Izrael biex jagħmlu l-ilma għall-purifikazzjoni ritwali, għax dan hu sagrafiċċju għall-purifikazzjoni.

¹⁰Min ikun ġabar l-irmied tal-baqra jaħsel ħwejġu, u jibqa' mniġġes sa filgħaxija. Din tkun il-liġi għal dejjem għal ulied Izrael, u għall-barrani li jgħammar f'nofshom.

¹¹“Kull min imiss ġisem ta' bniedem mejjet, jibqa' mniġġes għal sebat ijiem;

¹²jitnaddaf b'dak l-ilma fit-tielet u s-seba' jum, u jkun nadif, u jekk ma jitnaddafx fit-tielet u s-seba' jum, ma jkun nadif.

13“Min imiss katavru - il-gisem ta’ bniedem mejjet - u ma jitnaddafx, inigges l-għamara tal-Mulej u dan il-bniedem ikun maqtuġh minn Izrael, għax l-ilma tal-purifikazzjoni ma jkunx issawwab fuqu, u jibqa’ mnigges, għax l-ingiesa tibqa’ fuqu.

14“Din hi l-ligi għal meta bniedem imut fit-tinda: kull min jidhol fl-għarix u kulma jkun hemm fl-għarix ikun imnigges għal sebat ijiem.

15Kull reċipjent miftuħ, bla għatu marbut fuqu, ikun imnigges.

16U kull min imiss fil-beraħ tar-raba’ lil xi ħadd maqtul bis-sejf jew li miet waħdu, xi għadam ta’ bniedem jew xi qabar, ikun imnigges għal sebat ijiem.

17“U jieħdu għal dan l-imnigges mill-irmied tal-vittma maħruqa għall-purifikazzjoni u fuqha jsawbu ilma ġieri f’xi haġa tal-fuħħar.

18Imbagħad xi ħadd nadif jieħu ż-żuf f’idejh, ibillu fl-ilma, u jroxxu fuq l-għarix, u t-tagħmir kollu fih, u n-nies li jkunu fih, u fuq dak li jkun mess xi għadam, jew xi wieħed maqtul, jew xi mejjet li jkun miet waħdu, jew xi qabar.

19Il-bniedem nadif iroxx fuq l-imnigges fit-tielet u fis-seba’ jum, u meta jkun naddfu fis-seba’ jum, dan jaħsel hwejġu u jinħasel fl-ilma, u filgħaxija jkun nadif.

20Il-bniedem li jkun tniġges u ma tnaddafx ikun maqtuġh mill-ġemgħa, għax ikun niġges is-santwarju tal-Mulej, għax ma jkunux sawbu fuqu l-ilma tal-purifikazzjoni, u għalhekk baqa’ mnigges.

21Din tkun ligi għal dejjem għalihom: dak li jkun sawwab l-ilma tal-purifikazzjoni jaħsel hwejġu, u min ikun mess l-ilma tal-purifikazzjoni jibqa’ mnigges sa filgħaxija;

22u kulma jmiss il-bniedem imnigges ikun imnigges, u l-bniedem li jkun messu jibqa’ mnigges sa filgħaxija.

Numri 20

Ulied Izrael jeħduha kontra l-Mulej

1U l-ġemgħa kollha ta’ wlied Izrael waslu fid-deżert ta’ Sin fl-ewwel xahar, u l-poplu waqaf f’Kades; u mietet Mirjam u difnuha hemm.

2Billi ma kienx hemm ilma għall-poplu, ingabru kontra Mosè u Aron.

3Il-poplu ħadha ma’ Mosè u qalulu: “Mhux li mitna meta nqerdu ħutna quddiem il-Mulej.

4Għala ġibtu l-poplu tal-Mulej f’dan id-deżert, biex immutu hawn aħna u l-bhejjem tagħna?

⁵Għala tellajtuna mill-Egittu biex ġibtuna f'post mill-agħar bħal dan, fejn ma jikber xejn, la qmuħ, la tin, la dwieli, la rummien; u lanqas ma fih ilma tax-xorb."

⁶U Mosè u Aron telqu minn quddiem il-ġemgħa tal-poplu u marru hdejn il-bieb tat-tinda tal-laqgħa, inxteħtu wiċċhom fl-art u dehritilhom il-glorja tal-Mulej.

⁷U l-Mulej kellel lil Mosè u qallu:

⁸"Hu l-ħatar, u iġbor il-ġemgħa, int u ħuk Aron, u kellmu quddiemhom lill-blata, u din tagħti l-ilma tagħha; u hekk int toħorgilhom l-ilma mill-blata, u tisqi lill-ġemgħa u l-bhejjem tagħhom."

⁹U Mosè ħa l-ħatar minn quddiem il-Mulej, kif kien ordnalu.

¹⁰U flimkien ma' Aron ġabar il-ġemgħa quddiem il-blata, u Mosè qalilhom: "Isimġhuni, ja xewwiexa! Aħna se noħorgulkom l-ilma minn din il-blata?"

¹¹U Mosè għolla idu, u ħabbat darbtejn fuq il-blata bil-ħatar u bdew ħerġin gliegel ta' ilma, u xorbu l-ġemgħa u l-bhejjem kollha.

¹²U l-Mulej qal lil Mosè u lil Aron: "Għax intom ma emmintux fija, u ma ħaristulix qdusiti quddiem Izrael, intom ma ddaħħlux lil din il-ġemgħa fl-art li se nagħtihom."

¹³Dawn huma l-ilmijiet ta' Meriba, fejn ulied Izrael ħaduha mal-Mulej, u hemm tahom prova ta' qdusitu.

L-Edomin ma jħalluhomx jgħaddu

¹⁴Mosè baġħat messaġġiera minn Kades, jgħidu lis-sultan ta' Edom: 'Dan jgħidlek ħuk Izrael: Int taf bl-hemm kollu li sibna ruħna fih.

¹⁵Missirijietna niżlu l-Egittu, u baqgħu fl-Egittu għal ħafna żmien, u l-Egizzjani ħaqrana, lilna u 'l missirijietna.

¹⁶Għajjatna lill-Mulej, u sama' leħinna, u baġħat anġlu, u ħarigna mill-Egittu. U hawn aħna f'Kades, belt f'tarf artek.

¹⁷Ha ngħaddu minn artek; ma ngħaddux mir-raba', lanqas mill-oqsma tad-dwieli, u lanqas ma nixorbu l-ilma tal-bjar. Ngħaddu mit-triq tas-sultan, bla ma nilwu lejn il-lemin jew lejn ix-xellug, sakemm naqsmu artek."

¹⁸U Edom wegibhom: "Ma tgħaddux minn għandi, inkella noħroġ għalikom bix-xabla."

¹⁹U wlied Izrael qalulu: "Nitilgħu mit-triq ewlenija; u jekk nixorbu mill-ilma tiegħek, jien u l-bhejjem tiegħi, inħallsek tiegħu. Kemm ngħaddi bil-mixi."

²⁰U wieġeb: "Ma tgħaddix." U hareġ Edom jilqagħhom b'forza qawwija u kotra ta' nies.

21 Hekk Edom ma riedx iħalli lil Izrael jaqsam l-art tiegħu, u Izrael qabad triq oħra 'l bogħod minnu.

Il-mewt ta' Aron

22 U wlied Izrael refgħu l-kamp minn Kades, u l-ġemgħa kollha waslu hdejn il-muntanja Hor.

23 U l-Mulej kellem lil Mosè u lil Aron hdejn il-muntanja Hor, f'tarf art Edom u qalilhom:

24 "Aron se jingabar ma' niesu, għax mhux dieħel fl-art li tajt lil ulied Izrael, għax intom merejtu kliemi hdejn l-ilma ta' Meriba.

25 Hu lil Aron u lil Elgħazar ibnu, u tellagħhom fuq il-muntanja Hor,

26 neżża' lil Aron minn ilbiesu, u libbishom lil Elgħazar, ibnu; u jingabar Aron ma' niesu, u jmut hemm."

27 U Mosè għamel kif ordnalu l-Mulej. U telgħu fuq il-muntanja Hor quddiem il-ġemgħa kollha.

28 U neżża' Mosè lil Aron minn ilbiesu u libbishom lil Elgħazar ibnu; u Aron miet hemm fuq il-quċcata tal-muntanja, u Mosè u Elgħazar niżlu minn fuq il-muntanja.

29 U l-ġemgħa kollha rat li miet Aron, u l-familja kollha ta' Izrael bkietu għal tletin jum.

Numri 21

Rebħa fuq il-Kangħanin

1 Is-sultan Għarad tal-Kangħanin, li kien joqgħod fin-Negeb, sama' li Izrael kien ġej mit-triq ta' Atarim; ħareġ jissielet miegħu, u qabad lil xi wħud minnhom priġunieri.

2 U Izrael għamel wegħda lill-Mulej u qal: "Jekk tagħtini f'idejja dan il-poplu, neqred l-ibliet tagħhom."

3 U l-Mulej sama' t-talba ta' Izrael, u tahom f'idejhom il-Kangħanin. U qered lilhom u lil bliethom, u bdew isejħu dak il-post: Horma.

Is-serp tal-bronż

4 U telqu minn hdejn il-muntanja Hor mat-triq tal-Baħar tal-Qasab biex jeħduha bid-dawra mal-art ta' Edom, imma l-poplu ddejjaq jimxi,

5 u beda jgerger kontra Alla u kontra Mosè: "Għala tellajtuna mill-Egittu biex immutu fid-deżert? Mhawnx ħobż u lanqas ilma; aħna xbajna b'dan l-ikel ħafif."

⁶U l-Mulej bagħat sriep velenuzi f'nofs il-poplu u bdew jigdmuhom; u mietu ħafna mill-poplu ta' Izrael.

⁷U l-poplu mar għand Mosè, u qalulu: “Dnibna għax tkellimna kontra l-Mulej u kontra tiegħek. Itlob lill-Mulej ħa jwarrab is-sriep minn fostna.” U Mosè mar jitlob għall-poplu.

⁸U l-Mulej kellem lil Mosè u qallu: “Aghmel serp tal-bronż velenuż, u arbulah bħal stendard; u kull min jingidem u jħares lejħ ifiq u jgħix.”

⁹U Mosè għamel serp tal-bronż, u arbulah bħal stendard. U ġara li kull min kien jigdmu s-serp kien iħares lejħ is-serp tal-bronż, u kien ifiq u jgħix.

Ir-rebħa fuq Siħon

¹⁰U wlied Izrael telqu minn hemm u waqfu f'Obot;

¹¹u telqu minn Obot u waqqfu l-kamp f'Għijje-għabarim fid-deżert li jiġi biswit Mowab, in-naħa ta' tluġħ ix-xemx.

¹²Minn hemm reġġħu ċcaqilqu, u waqqfu l-kamp f'wied Żared.

¹³Telqu minn hawn, u waqqfu l-kamp in-naħa l-oħra tax-xmara Arnon, fid-deżert, li ġejja mill-art tal-Amurrin; għax l-Arnon hi f'tarf Mowab, bejn Mowab u l-Amurrin.

¹⁴Għalhekk jingħad fi Ktieb il-Gwerer tal-Mulej: “Waħeb f'Sufa u l-widien tal-Arnon,

¹⁵u x-xaqliba tal-widien, li tieħu lejħ l-għamajjar ta' Għar, u tmiss ma' truf Mowab.”

¹⁶Minn hemm telqu lejħ Bir; dan hu l-bir fejn il-Mulej qal lil Mosè: “Iġbor il-poplu flimkien u nagħtihom l-ilma.”

¹⁷Imbagħad Izrael għannev din l-għanja: “Fawwar ja bir! Għannulu!

¹⁸Bir li ħaffruh il-prinċipijiet. U fetħuh il-kbarat tal-poplu bix-xettru u l-bsaten tagħhom.” U mid-deżert marru Mattana,

¹⁹u minn Mattana sa Naħlijel, u minn Naħlijel għal Bamot,

²⁰u minn Bamot għall-wied li hemm fir-raba' ta' Mowab taħt il-quċcata tal-muntanja ta' Pisga li tħares lejħ id-deżert.

²¹Izrael bagħat messagġiera jgħidu lil Siħon, is-sultan tal-Amurrin;

²²“Ħa naqşam mill-art tiegħek. Ma ngħaddux mir-raba' jew l-oqasma tad-dwieli; ma nixorbux mill-ilma tal-bjar. Ngħaddu mit-triq tas-sultan sakemm naqsmu l-fruntieri tiegħek.”

²³Imma Siĥon ma riedx iħalli lil Izrael jaqsam il-fruntieri tiegħu; u ġabar il-poplu tiegħu kollu, u ħareġ jaħbat għal Izrael fid-deżert, u kif wasal f'Ġaħas ħabat għal Izrael.

²⁴Imma Izrael qeridhom b'xifer ix-xabla, u ħadlu artu, mill-Arnon sal-Ġabbok sal-art tal-Għammonin; għax Ġaġħzer kienet fuq il-fruntiera tal-Għammonin.

²⁵U Izrael ħa dawk l-ibliet kollha, u għammar fl-ibliet kollha tal-Amurrin, f'Hesbon, u fl-irħula kollha tagħha.

²⁶Għax Hesbon hi l-belt ta' Siĥon, is-sultan tal-Amurrin. Dan kien għamel gwerra lis-sultan ta' Mowab ta' qablu, u ħadlu minn idejh l-art kollha tiegħu sal-Arnon.

²⁷Għalhekk jgħannu l-għannejja: "Ejjew Hesbon! Tinbena u titla' mill-ġdid il-belt ta' Siĥon.

²⁸Hareġ in-nar minn Hesbon, ilsna tan-nar mill-belt ta' Siĥon. U kielu Għar-mowab; u ħarbtu l-għoljiet tal-Arnon.

²⁹Hazin għalik Mowab, int mitluf ġens ta' Kemos. Telaq 'l ulied maħrubin, u l-bniet tiegħu mjassrin f'idejn Siĥon, is-sultan tal-Amurrin.

³⁰Minn Hesbon sa Dibon kollox meqrud, kollox qridna minn Nofa, bin-nar sa Medeba!"

³¹U Izrael beda jgħammar fl-art tal-Amurrin.

Ir-rebħa fuq Għog

³²U Mosè baġhat xi rġiel jitkixxfu l-belt ta' Ġaġħzer; u Izrael qabdu l-irħula tagħha, u keċċew l-Amurrin li kienu jgħammru hemm.

³³Imbagħad daru u telgħu għat-triq ta' Basan; u ħareġ għalihom Għog, is-sultan ta' Basan, hu u l-poplu tiegħu kollu, biex jitqabad magħhom f'Edregħi.

³⁴U l-Mulej qal lil Mosè: "Tibzġħux minnu għax f'idejk nerħih, lilo u l-poplu kollu tiegħu, u 'l artu; u tagħmillu bħalma għamilt lil Siĥon, is-sultan tal-Amurrin, li kien joqgħod f'Hesbon."

³⁵U ħabtu għalih, u għal uliedu, u għall-poplu kollu tiegħu, sakemm ma kien baqagħlu ebda wieħed; u ħadulu artu.

Numri 22

Balgham is-saħħar

¹U wlied Izrael telqu u waqqfu l-kamp fil-wita ta' Mowab, in-naħa l-oħra tal-Ġordan, biswit Ġeriko.

²Balak bin Siffur ra kulma kien għamel Izrael lill-Amurrin,

- ³U Mowab beża' quddiem dik il-kotra ta' poplu; u Mowab twerwer quddiem ulied Izrael.
- ⁴U Mowab qal lix-xjuħ ta' Midjan: "Issa din il-kotra tibra' l-inħawi kollha ta' madwarna, bħalma l-gendus jibra' l-ħdura tar-raba'." Balak bin Siffur dik il-ħabta kien sultan ta' Mowab.
- ⁵U bagħat messagġiera għand Balgħam bin Begħor f'Petor, li qieghda fl-art ta' wlied Għammaw, ħdejn ix-xmara, isejhulu u jgħidulu: "Ara! Poplu ħareg mill-Egittu, u kesa l-art, u digà qieghed jgħammar qrib tiegħi,
- ⁶u issa ejja u isħet lil dan il-poplu, għax jiflaħ aktar minni, biex jien inkun nista' nkissru u nkeccih 'il barra mill-art. Jien naf li kulma tbierek int, ikun imbierek, u kulma tishet int, ikun mishut."
- ⁷U x-xjuħ ta' Mowab u x-xjuħ ta' Midjan marru bil-ħlas tal-magħmul f'idejhom. U għew għand Balgħam, u qalulu kulma qalilhom Balak.
- ⁸U qalilhom: "Għaddu l-lejl hawnhekk, u jien inwegibkom skont ma jgħidli l-Mulej." U l-prinċipijiet ta' Mowab qagħdu ma' Balgħam.
- ⁹U Alla gie għand Balgħam u qallu: "Min huma dawn in-nies li hawn għandek?"
- ¹⁰U Balgħam wiegebb lil Alla: "Balak bin Siffur, is-sultan ta' Mowab, bagħat jgħidli:
- ¹¹Ara! Hawn hu l-poplu li ħareg mill-Egittu u kesa wiċċ l-art. Ejja malajr u isħethuli ħalli nkun nista' niggilidlu u nkeccih."
- ¹²U Alla qal lil Balgħam: "Tmurx magħhom, tishetx lil dak il-poplu, għax hu mbierek."
- ¹³U Balgħam qam filgħodu u qal lill-prinċipijiet ta' Balak: "Morru lejn pajjiżkom, għax il-Mulej ma jridx iħallini niġi magħkom."
- ¹⁴U l-prinċipijiet ta' Mowab qamu u marru għand Balak, u qalulu: "Balgħam ma jridx jiġi magħna."
- ¹⁵U Balak raġa' bagħat prinċipijiet aktar u oġħla minnhom.
- ¹⁶U għew għand Balgħam u qalulu: "Dan jgħid Balak bin Siffur: Tħallix xi jzommok milli tiġi għandi.
- ¹⁷Nimliek bil-ġid, u nagħmel kulma tgħidli. Ejja isħetli 'l dan il-poplu."
- ¹⁸U Balgħam wiegebb u qal lill-qaddejja ta' Balak: "Imqar jekk Balak jagħtini l-fidda u d-deheb b'kemm tasa' daru, jien ma stajtx nikser il-kelma tal-Mulej Alla tiegħi, u nagħmel xi ħaġa, la kbira u la żgħira.
- ¹⁹Imma għaddu l-lejl intom ukoll, u nara xi jgħidli aktar il-Mulej."

- 20** U Alla ġie għand Balgħam billejl u qallu: “La darba ġew dawn in-nies ifittxuk, qum u mur magħhom, iżda qis li tagħmel biss dak li ngħidlek jien.”
- 21** U Balgħam qam filgħodu, xedd il-ħmara tiegħu, u telaq mal-prinċipijiet ta’ Mowab.
- 22** Il-Mulej inkorla għaliex mar; u l-anglu tal-Mulej waqaf quddiemu u għalaqlu t-triq. Balgħam kien riekeb fuq il-ħmara, u miegħu kellu żewġ qaddejja.
- 23** Kif il-ħmara rat l-anglu tal-Mulej wieqaf fit-triq bix-xabla misluta f’idu, ilwiet mit-triq u marret fir-raba’. Balgħam beda jsawwatha biex jerga’ jgħibha fit-triq.
- 24** U l-anglu tal-Mulej qagħad f’mogħdija dejqa bejn id-dwieli, bejn żewġ ħitan, wiehed f’naħa u l-ieħor f’oħra.
- 25** U l-ħmara rat l-anglu tal-Mulej u trasset mal-ħajt, u rasset riġel Balgħam mal-ħajt, u dan raġa’ beda jsawwatha.
- 26** U l-anglu tal-Mulej raġa’ qabiżhom u waqaf f’post dejjaq li ma kienx hemm mogħdija ’l fejn tilwi, la lejn il-lemin u lanqas lejn ix-xellug.
- 27** U l-ħmara rat l-anglu tal-Mulej u għotrot taħt Balgħam; u Balgħam inkorla għaliha u raġa’ beda jagħtiha bil-ħatar.
- 28** U l-Mulej fetaħ fomm il-ħmara, u din qalet lil Balgħam: “X’għamiltlek? Diġà sawwattni tliet darbiet!”
- 29** U Balgħam qal lill-ħmara: “Għax qiegħda tghaddi ż-żmien bija? Li kelli xabla f’idi kont noqtluk issa stess.”
- 30** U l-ħmara wiegħbet lil Balgħam: “M’iniex jien il-ħmara tiegħek, li int dejjem irkibt sal-lum? Għandi forsi d-drawwa li nagħmillek hekk?” U wiegħeb: “Le.”
- 31** U l-Mulej fetaħ għajnejn Balgħam, u ra l-anglu tal-Mulej wieqaf fit-triq bix-xabla misluta f’idu; u baxxa rasu u nxeħet wiċċu fl-art.
- 32** U l-anglu tal-Mulej qallu: “Għaliex sawwatt il-ħmara s’issa tliet darbiet? Arani, jien ħriġt biex nagħlaqlek it-triq, għax għalija t-triq li int qbadt hi ħażina.
- 33** Il-ħmara ratni u lwiet minn quddiem tliet darbiet. Li kieku ma lwietx, kieku bħalissa diġà qtiltek, u ħallejt lilha ħajja.”
- 34** U Balgħam wiegħeb lill-anglu tal-Mulej: “Dnibt, għaliex ma għaraftx li int kont wieqaf fit-triq quddiemu. Issa jekk hemm xi ħaġa ħażina f’għajnejk, nerġa’ lura.”
- 35** U l-anglu tal-Mulej qal lil Balgħam: “Mur ma’ dawn in-nies, iżda għidilhom biss li ngħidlek jien.” U Balgħam mar mal-prinċipijiet ta’ Balak.
- 36** U Balak sama’ li Balgħam kien wasal, u ħareġ jilqgħu fil-belt ta’ Għir-mowab li qiegħda fuq il-fruntiera tal-Arnon, f’tarf il-fruntiera.

37U Balak qal lil Balgham: “Ma bgħattx insejjaħlek? Għaliex ma ġejtlix? Jaqaw ma nistax nimliek bil-ġieħ?”

38U Balgham wieġeb lil Balak: “Arani, jien ġejt għandek; nista’ ngħid xi haġa minn rajja? Ngħid dak li l-Mulej iqieghed fuq xufftejja.”

39U Balgham telaq ma’ Balak, u waslu Kirjat-ħusot.

40Balak offra sagrificcji gniedes u nagħaġ, u bagħat minnhom lil Balgham u lill-prinċipijiet li kienu miegħu.

L-ewwel oraklu

41L-għada filgħodu Balak qabad lil Balgham u tellgħu fuq Bamot-bagħal, mnejn seta’ jara sa tarf il-poplu.

Numri 23

1U Balgham qal lil Balak: “Ibnili hawn seba’ artali, u lestili seba’ għogiela u seba’ mtaten.”

2U Balak għamel kif qallu Balgham. U Balgham u Balak offrew għogol u muntun fuq kull artal;

3u Balgham qal lil Balak: “Int oqgħod hdejn is-sagraficcju tiegħek, u jien nitbiegħed; għandu mnejn jiġi l-Mulej jiltaqa’ miegħi, u ngħidlek kulma jurini.” U telaq lejn għolja għerja.

4U l-Mulej ġie jiltaqa’ miegħu, u Balgham qallu: “Jien lestejt seba’ artali, u offrejnt għogol u muntun fuq kull artal.”

5U l-Mulej qieghed dan il-kliem fuq fomm Balgham u qallu: “Erga’ lura lejn Balak u għidli li ngħidlek jien.”

6U raġa’ mar hdejh u sabu wieqaf hdejn is-sagraficcju tiegħu, hu u l-prinċipijiet kollha ta’ Mowab, u

7beda jitkellem u jgħid: “Minn Aram ġiebni Balak, is-Sultan ta’ Mowab mill-għoljiet tal-Lvant: ‘Ejja u isħetli lil Ġakobb; Ejja u idgħili lil Izrael.’

8Kif nista’ niħet lil min Alla ma seħtux? u kif nidgħi lil min Alla ma dgħalux?

9Minn fuq il-qcaċet tal-blat qieghed narah; nħares lejh minn fuq l-għoljiet. Dan poplu jgħammar waħdu; mal-ġnus ma jithallatx.

10Min għaddu trab Ġakobb, u min jgħodd ir-ramel ta’ Izrael? Jalla mmut bħalma jmut il-ġust, u tmiemi jkun bħal tmiemu.”

11Imbagħad Balak qal lil Balgham: “X’għamiltli! Jien ġibttek biex tiħetli l-għedewwa tiegħi, u issa int qieghed tberikhom!”

12U wiegħbu: “Mhux il-kliem li jqegħedli l-Mulej fuq fommi għandi nqis li ngħid?”

It-tieni oraklu

13U Balak qallu: “Ejja miegħi post ieħor mnejn tista’ tarahom. Tarf biss minnu tista’ tara, ma tarahx kollu, u isħethuli minn hemm.”

14Hadu fil-wita ta’ Sofim fuq il-quċcata tal-Pisga, u bena hemm seba’ artali, u offra għoġol u muntun fuq kull artal.

15U qal lil Balak: “Oqgħod wieqaf ħdejn is-sagrificċju tiegħek, u jien ikolli laqgħa hemm.”

16U l-Mulej iltaqa’ ma’ Balgħam, u qegħedlu dan il-kliem fuq fommu, u qallu: “Erga’ lura u mur għand Balak, u għidli li se ngħidlek.”

17U gie ħdejh, u sabu wieqaf ħdejn is-sagrificċju, u l-prinċipijiet ta’ Mowab miegħu. U Balak staqsieh: “X’jgħid il-Mulej?”

18U Balgħam raġa’ beda jitkellem u jgħid: “Qum Balak u isma’; agħtini widen bin Siffur.

19Alla mhux bniedem biex jigdeb; anqas bin Adam biex jibdielu. Forsi jgħid u ma jagħmilx? jitkellem, u ma jzommx kelmtu?

20Arani! Ordnali nbierrek. Hu bierrek, u jiena ma nistax il-barka regġa’ lura!

21Ebda deni ma sab f’Ġakobb; u ebda ħażen ma ra f’Izrael. Il-Mulej, Alla tiegħu, miegħu; sultan milqugħ b’għajjat ta’ ferħ.

22Bħalma huma l-qrun għall-gendus selvaġġ, hekk għalihom Alla, li ħariġhom mill-Egittu.

23Ma hemmx seher kontra Ġakobb; ma hemmx magħmul kontra Izrael. Issa huwa l-waqt li jgħidu minn Ġakobb u Izrael: ‘Araw Alla x’għamel!’

24Araw hawn poplu! Bħal iljun iqum, bħal iljun jieqaf fuq riglejha; ma jistrieħx qabel ma jqarmeċ il-priża, qabel ma jixrob demm il-maqtulin.”

25U Balak qal lil Balgħam: “Tisħtu xejn. Jekk int m’intix se tisħtu, anqas m’għandek tbierku.”

26U Balgħam wiegeb lil Balak: “Ma kellimtekx u għedtlek li jien nagħmel dak li jgħidli l-Mulej?”

It-tielet oraklu

27U Balak qal lil Balgħam: “Ejja nieħdok naħa oħra, għandu mnejn Alla jogħgħbu li tisħethuli minn hemm.”

28U Balak ħa lil Balgħam fuq il-quċcata ta’ Pegħor, li tħares lejn id-deżert.

29U Balgħam qal lil Balak: “Ibnili hawn seba’ artali, u lestili seba’ għoġiela u seba’ mtaten.”

³⁰U Balak għamel kif ordnal u Balgħam, u offra għogol u muntun fuq kull artal.

Numri 24

¹U Balgħam ra li l-Mulej kien jogħgħbu jbierek lil Izrael u ma fittixx iżjed bħal qabel is-sħarijiet, u dawwar wiċċu lejn id-deżert.

²U Balgħam rafa' għajnejh u ra lil Izrael, mifruż fil-kamp u mqassam tribù tribù. Imbagħad niżel l-ispirtu ta' Alla fuqu

³u beda jittellem u jgħid: "Il-kelma ta' Balgħam bin Begħor; l-oraklu ta' bniedem b'għajnejh miftuħa;

⁴L-oraklu ta' wiehed jisma' kliem Alla, u jara dehret Alla li jista' kollox, u jaqa' fl-art u għajnejh mikxufa.

⁵Kemm huma sbieħ l-għerejjex tiegħek, Ġakobb, l-għamajjar tiegħek, Izrael.

⁶Bħal widien jinfirxu, bħal gonna ma' xatt xi xmara, bħal sigar tas-sabbâra mħawla mill-Mulej, bħal masġar tal-arżnu hdejn l-ilma!

⁷L-ilma jfawwar mill-bramel tiegħu, u nislu kotran bħall-ilmijiet. Is-sultan tiegħu oġħla minn Agag, u s-saltna tiegħu toġħla 'l fuq.

⁸Bħalma huma l-qrun għall-gendus selvaġġ, hekk hu Alla għalihom, li ħariġhom mill-Egittu. Jibla' l-ġnus l-għedewwa tiegħu, għadamhom jagħmlu frak, u ġewwinhom jagħmilhom trietaq.

⁹Jinżel u jimtedd bħal iljun, bħal iljuna u ħadd ma jqajmu. Imbierkek min ibierkek; Mišħut min jisħtek!"

¹⁰Balak xegħel bil-korla għal Balgħam, u ħabbat idejh u qal lil Balgħam: "Sejjaħtlek biex tišhet l-għadu tiegħi, u int beriktu għal tliet darbiet.

¹¹Mela issa, iġri lejn pajjizek! Jien għedt, nimliek bil-ġieħ, imma ċaħħadhulek il-Mulej."

¹²U Balgħam wieġeb: "Ma għedtilhomx jien lill-messaġġiera tiegħek, li int bgħattli:

¹³'Imqar jekk Balak jagħtini l-fidda u d-deheb b'kemm tasa' daru, ma nistax nikser il-kelma tal-Mulej, u nagħmel minn rajja t-tajjeb jew il-ħażin? Dak li jgħidli l-Mulej, dak ngħid jien.'

¹⁴Mela issa arani sejjer lejn niesi. Ejja nurik x'se jagħmel dan il-poplu lill-poplu tiegħek għalli ġej."

¹⁵U beda jittellem u jgħid: "Il-kelma ta' Balgħam bin Begħor; l-oraklu ta' bniedem b'għajnejh miftuħa;

¹⁶l-oraklu ta' wieħed jisma' kliem Alla, ta' wieħed jagħraf l-għerf tal-Għoli, u jara dehriet Alla li jista' kollox, u jaqa' fl-art u għajnejh mikxufa.

¹⁷Qiegħed naraha, imma mhux għalissa; inħares lejha, imma mhux fil-qrib. Għad titla' kewkba minn Ġakobb, u jqum xettru minn Izrael; u jkisser ngħas Mowab, u jeqred l-ulied kollha ta' Set.

¹⁸Edom ikun wirtu; Xegħir wirt l-għedewwa tiegħu; Izrael jagħmel l-għegubijiet ta' ħila.

¹⁹Jaħkem bniedem ġej minn Ġakobb, u jeqred il-fdal minn Għir."

²⁰U ra lil Għamalek u beda jitkellem u jgħid: "L-ewwel fost il-ġnus hu Għamalek; imma tmiemu jkun qerda għal dejjem."

²¹Ra lill-Kenin u beda jitkellem u jgħid: "Imqar jekk tkun qawwija għamartek; u l-bejta tiegħek tkun fil-blat,

²²herba għad isiru l-Kenin, kemm se jdum ma ijassrek Assur?"

²³U raġa' beda jitkellem u jgħid: "Oh! Min jibqa' ħaj meta Alla jagħmel dan?"

²⁴Jiġu l-iġfna minn Kittin, u jgħakksu lil Assur u lil Għeber; u mbagħad jinqered hu wkoll."

²⁵Balġham qam u raġa' lura lejn pajjiżu, u Balak qabad triqtu. Izrael jadura lil Bagħal ta' Pegħor

Numri 25

¹Izrael kien qiegħed f'Sittim, u l-poplu tkasbar u waqa' fiż-żina mal-bniet ta' Mowab.

²Kienu jistidnuhom biex joffru s-sagrifiċċji lill-allat tagħhom, u l-poplu kien jiekol, u jadurahom.

³L-Izraelin intrabtu ma' Bagħal ta' Pegħor, u l-korla tal-Mulej xegħlet għalihom.

⁴U l-Mulej qal lil Mosè: "Aqbad lill-kapijiet kollha tal-poplu u għallaqhom f'gieħ il-Mulej għad-dawl tax-xemx, u terġa' lura l-qilla tal-Mulej minn Izrael."

⁵U Mosè qal lill-imħallfin ta' Izrael: "Oqtlu kull wieħed minnkomb lil niesu li ntrabtu ma' Bagħal ta' Pegħor."

⁶U, ara, wieħed minn ulied Izrael ġieb f'nofs ħutu waħda Midjanija quddiem Mosè u quddiem għajnejn il-ġemgħa kollha ta' wlied Izrael, li kienu qegħdin jibku quddiem il-bieb tat-tinda tal-laqgħa.

⁷Malli ra dan Fineħas bin Elgħazar, bin Aron, il-qassis, qam minn nofs il-ġemgħa u qabad lanza f'idu.

⁸U mar jigri wara r-raġel Iżraeli fil-kamra tas-sodda, u nifidhom it-tnejn flimkien, lir-raġel Iżraeli u l-mara taht żaqqa; u l-flaġell waqaf minn fost ulied Iżrael;

⁹imma kienu diġà nqerdu erbgħa u għoxrin elf.

¹⁰U l-Mulej kellem lil Mosè u qallu:

¹¹“Finehas bin Elgħazar, bin Aron, il-qassis, raġġa’ lura l-korla tiegħi minn fuq ulied Iżrael; xeghel bl-għira għal gieħi fosthom, u ma qridtx lil ulied Iżrael fis-sahna tal-għira tiegħi.

¹²Għalhekk għidlu: Arani! Jien nagħtih il-patt tiegħi tas-sliem.

¹³U jkun għalih u għal nisl u warajh il-patt tas-sacerdozju għal dejjem għaliex kien għajjur għal Alla tiegħu, u patta għal ulied Iżrael.”

¹⁴U l-Iżraeli, il-maqtul mal-Midjanija, kien jismu Żimri bin Salu, prinċep ta’ familja mit-tribù ta’ Simgħon.

¹⁵U l-mara Midjanija li qatel kien jisimha Kożbi bint Sur, il-kap ta’ dar missirijietu f’Midjan.

¹⁶U l-Mulej kellem lil Mosè u qallu:

¹⁷“Aħbat għall-Midjanin u oqtolhom,

¹⁸għax huma ħarbtu lilkom bil-qerq tagħhom u waqqgħukom fil-ġrajja ta’ Pegħor, u minħabba oħthom Kożbi, bint il-prinċep ta’ Midjan, li baqgħet mejta fi żmien il-flaġell minħabba l-ġrajja ta’ Pegħor.”

Numri 26

Ċensiment tal-poplu

¹Wara l-flaġell, il-Mulej kellem lil Mosè u lil Elgħazar, bin Aron il-qassis, u qalilhom:

²“Għoddu l-ġemgħa kollha ta’ wlied Iżrael minn għoxrin sena ’l fuq skont id-djar ta’ missirijietom; għoddu lil dawk kollha tajbin għall-gwerra f’Iżrael.”

³U Mosè u Elgħazar il-qassis kellmuhom fil-wita ta’ Mowab, ħdejn il-Ġordan, biswit Ġeriko, u qalulhom:

⁴“Għoddu ’l dawk kollha minn għoxrin sena ’l fuq,” skont ma kien ordna l-Mulej. Ulied Iżrael li ħarġu mill-Egittu kienu dawn:

⁵Ruben, il-kbir ta’ Iżrael; ulied Ruben, minn Hanok, il-familja tal-Hanokin; minn Pallu, il-familja tal-Palluwin;

⁶minn Hesron, il-familja tal-Hesronin; minn Karmi, il-familja tal-Karmin.

⁷Dawn huma l-familji tar-Rubenin, li kienu jlaħħqu tlieta u erbgħin elf, seba' mija u tletin ruħ.

⁸Ulied Pallu, Elijab;

⁹u wlied Elijab: Nemwel, Datan u Abiram; Datan u Abiram, dawk stess li kienu magħżula mill-ġemgħa, li qamet kontra Mosè u kontra Aron, li flimkien mal-klikka ta' Korah ħaduha mal-Mulej.

¹⁰U fetħet l-art fommha u belgħet lilhom u 'l Korah, u mietet il-klikka tagħhom, u n-nar kiel mitejn u ħamsin raġel biex ikunu ta' eżempju.

¹¹Imma wlied Korah ma mitux.

¹²Ulied Simgħon skont il-familji tagħhom: minn Nemwel, il-familja tan-Nemwelin; minn Ġamin, il-familja tal-Ġaminin; minn Ġakin, il-familja tal-Ġakinin.

¹³Minn Żeraħ, il-familja taż-Żeraħin; minn Sawl, il-familja tas-Sawlin.

¹⁴Dawn huma l-familja ta' Simgħon, tnejn u għoxrin elf u mitejn ruħ.

¹⁵Ulied Gad skont il-familji tagħhom: minn Sefun il-familja tas-Sefunin; minn Haggi, il-familja tal-Haggin; minn Suni, il-familja tas-Sunin;

¹⁶minn Ożni, il-familja tal-Ożnin; minn Għeri, il-familja tal-Għerin;

¹⁷minn Arod, il-familja tal-Arodin; minn Areli, il-familja tal-Arelin.

¹⁸Dawn huma l-familji ta' wlied Gad, li kienu jlaħħqu erbgħin elf u ħames mitt ruħ.

¹⁹Ulied Ġuda, Għer u Onan, mietu t-tnejn f'art Kangħan.

²⁰Ulied Ġuda skont il-familji tagħhom kienu dawn: minn Sela, il-familja ta' Selanin; minn Perez, il-familja tal-Perizzin; minn Żeraħ, il-familja taż-Żeraħin;

²¹u wlied Perez: minn Hesron, il-familja tal-Hesronin; minn Hamul, il-familja tal-Hamulin.

²²Dawn huma l-familji ta' Ġuda, li kienu jlaħħqu sitta u sebgħin elf u ħamest mitt ruħ.

²³Ulied Issakar skont il-familji tagħhom kienu dawn: minn Tola', il-familja tat-Tolagħin; minn Puwa, il-familja tal-Puwin;

²⁴minn Ġasub, il-familja tal-Ġasubin; minn Simron, il-familja tas-Simronin.

²⁵Dawn huma l-familji ta' Issakar, li kienu jlaħħqu erbgħa u sittin elf u tliet mitt ruħ.

- ²⁶Ulied Żebulun skont il-familji tagħhom kienu: minn Sared, il-familja tas-Saredin; minn Elon, il-familja tal-Elonin; minn Ġaħlijel, il-familja tal-Ġaħlijelin.
- ²⁷Dawn huma l-familji taż-Żebulunin, li kienu jlaħħqu sittin elf u ħames mitt ruħ.
- ²⁸Ulied Ġużeppi skont il-familji ta' Manassi u Efrajm.
- ²⁹Ulied Manassi: minn Makir, il-familja tal-Makirin; Makir wiled lil Gilgħad, u minn Gilgħad, il-familja tal-Gilgħadin.
- ³⁰Dawn huma wlied Gilgħad: minn Ijjeżer, il-familja tal-Ijjeżerin: minn Helek, il-familja tal-Helekin;
- ³¹minn Asrijel, il-familja tal-Asrijelin, u minn Sikem, il-familja tas-Sikemin;
- ³²minn Semida', il-familja tas-Semidagħhin; minn Hefer, il-familja tal-Hefrin.
- ³³Selofħad bin Hefer ma kellux tfal subien, imma bniet; u l-bniet ta' Selofħad kien jisimhom: Maħla, Nogħa, Hogla, Milka u Tirsa.
- ³⁴Dawn huma l-familji ta' Manassi, li kienu jlaħħqu tnejn u ħamsin elf u seba' mitt ruħ.
- ³⁵Dawn huma wlied Efrajm skont il-familji tagħhom: minn Sutelaħ, il-familja tas-Sutelaħin; minn Beker, il-familja tal-Bekrin; minn Taħan, il-familja tat-Taħanin.
- ³⁶Dawn huma wlied Sutelaħ: minn Għeran, il-familja tal-Għeranin.
- ³⁷Dawn huma l-familji ta' wlied Efrajm, li kienu jlaħħqu tnejn u tletin elf u ħames mitt ruħ. Dawn huma wlied Ġużeppi skont il-familji tagħhom.
- ³⁸Dawn huma wlied Benjamin skont il-familji tagħhom: minn Bela', il-familja tal-Belagħhin; minn Asbel, il-familja tal-Asbelin; minn Aħiram, il-familja tal-Aħiramin;
- ³⁹minn Sefufam, il-familja tas-Sufamin; minn Hufam, il-familja tal-Hufamin.
- ⁴⁰Ulied Bela' kienu Ard u Nagħman; minn Ard, il-familja tal-Ardin; minn Nagħman, il-familja tan-Nagħamin.
- ⁴¹Dawn huma wlied Benjamin, skont il-familji tagħhom, li kienu jlaħħqu ħamsa u erbghin elf u sitt mitt ruħ.
- ⁴²Dawn huma wlied Dan skont il-familji tagħhom: minn Suħam, il-familja tas-Suħamin. Dawn huma wlied Dan skont il-familji tagħhom.
- ⁴³Il-familji kollha tas-Suħamin, skont l-għadd tagħhom, kienu jlaħħqu erbgha u sittin elf u erba' mitt ruħ.
- ⁴⁴Ulied Aser skont il-familji tagħhom kienu: minn Imna, il-familja tal-Imnin; minn Ġiswi, il-familja tal-Ġiswin; minn Berigha, il-familja tal-Berighin.

⁴⁵Minn ulied Berigħa: minn Heber, il-familja tal-Hebrin; minn Malkijel, il-familja tal-Malkijelin.

⁴⁶U bint Aser kien jisimha Xaraħ.

⁴⁷Dawn kienu l-familji ta' wlied Aser, skont il-familji tagħhom, li kienu jlahħqu tlieta u ħamsin elf u erba' mitt ruħ.

⁴⁸Ulied Naftali skont il-familji tagħhom kienu: minn Ġaħsel, il-familja tal-Ġaħselin; minn Guni, il-familja tal-Gunin;

⁴⁹minn Ġeser, il-familja tal-Ġeserin; minn Sillem, il-familja tas-Sillemin.

⁵⁰Dawn kienu l-familji ta' Naftali, familja familja, li kienu jlahħqu ħamsa u erbgħin elf u erba' mitt ruħ.

⁵¹Dawn ulied Izrael li kienu magħdudin: b'kollox sitt mitt elf u seba' mija u tletin ruħ.

It-tqassim tal-art

⁵²U l-Mulej kellem lil Mosè u qallu:

⁵³“Lil dawn qassmilhom l-art b'wirt skont l-għadd ta' ismijiethom.

⁵⁴Kulhadd jieħu skont in-nies magħduda tiegħu: tagħti sehem kbir lil min hu ta' għadd kbir, u sehem żgħir lil min hu ta' għadd żgħir.

⁵⁵Imma l-art titqassam bix-xorti, u jirtuha skont l-ismijiet tat-tribujiet ta' missirijiethom.

⁵⁶Bix-xorti tqassmu l-wirt bejn il-kbir u ż-żgħir.”

L-għadd tal-Leviti

⁵⁷Dawn huma l-Leviti magħdudin skont il-familji tagħhom; minn Gersun, il-familja tal-Gersunin; minn Keħat, il-familja tal-Keħatin; minn Merari, il-familja tal-Merarin.

⁵⁸Dawn huma l-familji ta' Levi: il-familja tal-Libnin, il-familja tal-Hebronin, il-familja tal-Maħlin, il-familja tal-Musin, il-familja tal-Koraħin. Keħat wiled lil Għamram.

⁵⁹U l-mara ta' Għamram kien jisimha Ġokebed bint Levi, u tweliditlu l-Egittu, u lil Għamram wilditlu, lil Aron, u lil Mosè u Mirjam oħthom.

⁶⁰Lil Aron twildulu Nadab, Abiħu, Elgħazar u Itamar.

⁶¹Nadab u Abiħu mietu meta offrew nar profan quddiem il-Mulej.

⁶²Kienu jlahħqu tlieta u għoxrin elf ruħ, l-irgħiel kollha minn xahar 'il fuq. Ma kinux magħduda ma' wlied Izrael, għax ebda wirt ma ngħatalhom f'nofs ulied Izrael.

⁶³Dan hu għadd ulied Izrael li Mosè u Elgħazar, il-qassis, għamlu fil-wita ta' Mowab hdejn il-Ġordan biswit Ġeriko.

⁶⁴F'dawn il-listi ma kien hemm ebda wieħed minn dawk li kienu għaddew Mosè u Aron, il-qassis, fid-deżert ta' Sinaj;

⁶⁵għax il-Mulej kien qalilhom li huma kellhom imutu żgur fid-deżert, u anqas wieħed biss minnhom ma baqa' haj hliel Kaleb bin Ġefunni u Ġozwè bin Nun.

Numri 27

Il-wirt tan-nisa

¹U resqu l-bniet, ulied Selofhad bin Hefer, bin Gilgħad, bin Makir, bin Manassi mit-tribù ta' Manassi bin Ġuzeppi, u dawn kien jisimhom: Maħla, Nogħa, Hogla, Milka u Tirsa.

²U pprezentaw ruħhom quddiem Mosè u quddiem Elgħazar, il-qassis, u quddiem il-kapijiet u l-ġemgħa kollha, fid-daħla tat-tinda tal-laqgħa u qalulhom:

³“Missierna miet fid-deżert, u ma kienx fost dawk li ħaduha kontra l-Mulej mal-klikka ta' Korah, imma miet htija tiegħu; u subien ma kellux.

⁴Għala għandu jintemm isem missierna minn fost il-familja tiegħu billi ma kellu ebda tifel? Agħtina biċċa art bħal ħut missierna.”

⁵U Mosè ġieb il-każ tagħhom quddiem il-Mulej.

⁶U l-Mulej kellem lil Mosè u qallu:

⁷“Sewwa qalu l-bniet ta' Selofhad. Hallihom jirtu bħal ħut missierhom; u l-wirt ta' missierhom għaddih lilhom.

⁸U kellem lil ulied Izrael u għidilhom: ‘Meta jmut xi ħadd bla ma jħalli wlied subien, għaddu l-wirt tiegħu lil uliedu bniet.

⁹U jekk ma jkollux bniet, agħtu wirtu lil ħutu.

¹⁰U jekk ma jkollux ħutu, agħtu wirtu lil ħut missieru.

¹¹U jekk missieru ma jkollux ħutu, agħtu wirtu lill-eqreb wieħed li jigi minnu fil-familja tiegħu, u jirtu hu.’ ” U din tkun il-liġi u d-dritt kif ordna l-Mulej lil Mosè.

L-għażla ta' Ġozwè

¹²U l-Mulej qal lil Mosè: “Itla' fuq il-muntanja tal-Għabarin u ħares lejn l-art li se nagħti lil ulied Izrael.

¹³U malli taraha, int ukoll tingabar ma' niesek bħalma ngabar ħuk Aron,

¹⁴talli ksirtuli kliemi fid-deżert ta' Sin, meta l-ġemgħa ħaditha miegħi, u ma ħaristulix qdusiti quddiemhom ħdejn l-ilma." Dan hu l-ilma ta' Meriba f'Kades fid-deżert ta' Sin.

¹⁵U Mosè kellem lill-Mulej u qallu:

¹⁶"Ha jqiegħed il-Mulej, Alla tal-erwieħ tal-ħajjin kollha, bniedem fuq il-ġemgħa;

¹⁷bniedem li joħroġ u jidħol quddiemhom, u li joħroġhom u jdaħħalhom, biex ma tkunx il-ġemgħa tal-Mulej bħal merħla bla ragħaj."

¹⁸U l-Mulej qal lil Mosè: "Hu lil Ġozwè bin Nun, bniedem ta' spirtu, u qiegħed idek fuqu.

¹⁹"Imbagħad ġibu quddiem Elgħazar il-qassis, u quddiem il-ġemgħa kollha, u aġħtih il-kmand quddiemhom.

²⁰U aġħtih sehem mill-awtorità tiegħek, biex tisma' minnu l-ġemgħa kollha ta' wlied Izrael.

²¹U hu jersaq quddiem Elgħazar il-qassis, u dan jistħarreg f'ismu xi jgħid il-ġudizzju tal-Urim quddiem il-Mulej; għall-kelma tiegħu joħorgu, u għall-kelma tiegħu jidħlu, hu u l-ulied kollha ta' Izrael miegħu, il-ġemgħa kollha."

²²U Mosè għamel kulma ordnalu l-Mulej. U ħa lil Ġozwè u ġiebu quddiem Elgħazar il-qassis, u quddiem il-ġemgħa kollha.

²³U qiegħed idejh fuqu u tah il-kmand skont ma qallu l-Mulej permezz ta' Mosè.

Numri 28

Is-sagrificċji

¹U l-Mulej kellem lil Mosè u qallu:

²"Ordna lil ulied Izrael u għidilhom: Qisu li toffruli f'waqtha l-offerta li tmissni, l-ikel li għandkom taħarqu quddiem b'riħa tfuħ.

³"U għidilhom: Dan hu s-sagrificċju tal-ħruq li għandkom toffru lill-Mulej: ħrief tas-sena u bla difett, tnejn kuljum b'sagrificċju tal-ħruq għal dejjem;

⁴ħaruf wieħed toffrih filgħodu u l-ieħor toffrih filgħaxija, bejn dawl u dlam;

⁵offerta ta' waħda minn għaxra ta' efa smid miblul fi kwart ta' ħinn żejt mišħuq.

⁶Dan hu s-sagrificċju tal-ħruq ta' dejjem li kien offrut fuq il-muntanja Sinaj b'riħa tfuħ maħruq lill-Mulej.

⁷Issawwab fuqu kwart ta' ħinn għal kull ħaruf, u ssawwab lill-Mulej l-inbid safi fil-post imqaddes.

⁸U t-tieni ħaruf toffrih filgħaxija bejn inżul ix-xemx u d-dlam bl-offerta u l-libazzjoni tiegħu, b'riħa tfuħ lill-Mulej.

⁹“Fil-jum tas-Sibt toffru żewġt iħrief tas-sena bla difett u tnejn minn għaxra ta' efa smid miblula fiż-żejt bl-offerta u l-libazzjoni tiegħu.

¹⁰Dan ikun is-sagrificċju tal-ħruq kull nhar ta' Sibt, barra mis-sagrificċju tal-ħruq ta' kull jum bil-libazzjoni tiegħu.

¹¹“Kull l-ewwel tax-xahar toffru sagrificċju tal-ħruq quddiem il-Mulej: żewġ għogiela, muntun, sebat iħrief tas-sena, bla difett,

¹²u offerta ta' tlieta minn għaxra smid miblul fiż-żejt għal kull għogol, u offerta ta' tnejn minn għaxra smid miblul fiż-żejt għal kull muntun;

¹³u waħda minn għaxra ta' smid miblul fiż-żejt għal kull ħaruf; sagrificċju b'riħa tfuħ maħruq lill-Mulej.

¹⁴Il-libazzjonijiet tagħhom ikunu ta' nofs ħinn għal kull għogol, u waħda minn tlieta ta' ħinn għal kull muntun, u waħda minn erbgħa ta' ħinn ta' nbid għal kull ħaruf. Dan hu s-sagrificċju ta' kull xahar, f'kull l-ewwel tax-xahar, fix-xhur kollha tas-sena.

¹⁵Joffru wkoll bodbod għall-purifikazzjoni lill-Mulej, barra s-sagrificċju tal-ħruq bil-libazzjoni tiegħu.

Il-festa tal-Għid

¹⁶“Fl-ewwel xahar, fl-erbatax tax-xahar, ikun l-Għid tal-Mulej.

¹⁷Fil-ħmistax ta' dan ix-xahar issir festa, u għal sebat ijiem jittiekel ħobż bla ħmira.

¹⁸L-ewwel jum ikollkom laqgħa mqaddsa; ma tagħmlu ebda xogħol.

¹⁹U toffru b'sagrificċju tal-ħruq lill-Mulej: żewġ għogiela, muntun u sebat iħrief tas-sena; u tqisu li jkunu bla difett.

²⁰U l-offerta tagħhom tkun smid miblul fiż-żejt, tlieta minn għaxra ta' efa għall-għogol, u tnejn minn għaxra għall-muntun,

²¹u waħda minn għaxra għal kull wieħed mis-sebat iħrief,

²²u bodbod għall-purifikazzjoni għall-maħfra tagħkom.

²³U dawn toffruhom minbarra s-sagrificċju ta' filgħodu ta' kull jum, sagrificċju tal-ħruq għal dejjem.

²⁴Hekk tagħmlu kull jum għal sebat ijiem: taħarqu ikel b'riħa tfuħ lill-Mulej, minbarra s-sagrificċju tal-ħruq ta' kull jum bil-libazzjoni tiegħu.

²⁵U jkollkom laqgħa mqaddsa fis-seba' jum u ma tagħmlu ebda xogħol.

Il-festa ta' Ghid il-Ħamsin

²⁶“U f’jum il-bikri, meta tagħmlu offerta ġdida lill-Mulej fil-festa tal-ġimgħat, ikollkom laqgħa mqaddsa, u ma tagħmlu ebda xogħol.

²⁷U toffru sagrafiċċju li jogħgob lill-Mulej, żewġ għogiela, muntun u sebat iħrief tas-sena.

²⁸U offerta tas-smid mibdul fiż-żejt, tlieta minn għaxra ta’ efa għal kull għogol, tnejn minn għaxra għall-muntun,

²⁹u waħda minn għaxra għal kull ħaruf mis-sebat iħrief.

³⁰U bodbod għall-maħfra tagħkom,

³¹minbarra s-sagrafiċċju ta’ kull jum bl-offerta tiegħu u bil-libazzjoni tagħhom, u qisu li jkunu bla difett.

Numri 29

Il-festi tal-Ħarifa

¹“Fis-seba’ xahar, fl-ewwel tax-xahar, ikollkom laqgħa mqaddsa; ma tagħmlu ebda xogħol; ikun għalikom jum iż-żarżir tat-tromba.

²Toffru sagrafiċċju tal-ħruq b’riħa tfuħ lill-Mulej; għogol, muntun u sebat iħrief tas-sena bla difett;

³bl-offerta ta’ tlieta minn għaxra ta’ efa smid miblul fiż-żejt għall-għogol,

⁴u tnejn minn għaxra għall-muntun, u waħda minn għaxra għal kull ħaruf mis-sebat iħrief.

⁵U bodbod għall-purifikazzjoni tal-ħtija tagħkom,

⁶minbarra s-sagrafiċċju tal-ewwel tax-xahar bl-offerta tiegħu, u s-sagrafiċċju ta’ kull jum bil-libazzjoni tiegħu maħruq lill-Mulej b’riħa tfuħ skont ir-rit tagħhom.

⁷Fl-għaxra ta’ dan is-seba’ xahar ikollkom laqgħa mqaddsa, u tgħakksu lilkom infuskom u ma tagħmlu ebda xogħol;

⁸u toffru sagrafiċċju tal-ħruq b’riħa tfuħ lill-Mulej; għogol, muntun u sebat iħrief tas-sena bla difett,

⁹bl-offerta ta’ tlieta minn għaxra ta’ efa smid miblul fiż-żejt għall-għogol, u tnejn minn għaxra għall-muntun,

¹⁰u waħda minn għaxra għal kull ħaruf mis-sebat iħrief;

¹¹u toffru bodbod għall-purifikazzjoni tal-ħtija, minbarra s-sagrafiċċju tal-purifikazzjoni bi tpattija, u s-sagrafiċċju ta’ kull jum, bl-offerta u l-libazzjonijiet tiegħu.

- 12**“Fil-ħmistax-il jum tas-seba’ xahar ikollkom laqgħa mqaddsa, u ma tagħmlu ebda xogħol, u tagħmlu festa għal sebat ijiem lill-Mulej.
- 13**U toffru sagrafiċċju tal-ħruq b’riħa tfuħ lill-Mulej; tlittax-il għogol, żewġ imtaten u erbatax-il ħaruf tas-sena bla difett,
- 14**bl-offerta ta’ tlieta minn għaxra minn efa smid miblul fiż-żejt għal kull għogol mit-tlettax-il għogol; tnejn minn għaxra għal kull muntun miż-żewġ imtaten;
- 15**u waħda minn għaxra għal kull ħaruf mill-erbatax-il ħaruf.
- 16**U bodbod wieħed għall-purifikazzjoni, minbarra s-sagrafiċċju ta’ kull jum bl-offerta u l-libazzjoni tiegħu.
- 17**“Fit-tieni jum toffru tnax-il għogol, żewġ imtaten, u erbatax-il ħaruf tas-sena bla difett,
- 18**bl-offerta u l-libazzjonijiet tagħhom għall-għogiela, għall-imtaten, u għall-ħrief skont l-għadd u r-rit tagħhom;
- 19**bodbod għall-purifikazzjoni bl-offerta u l-libazzjonijiet tiegħu, minbarra s-sagrafiċċju ta’ kull jum bl-offerta u l-libazzjonijiet tiegħu.
- 20**“U fit-tielet jum toffru ħdax-il għogol, żewġ imtaten u erbatax-il ħaruf tas-sena bla difett,
- 21**bl-offerta u l-libazzjonijiet tagħhom għall-għogiela, għall-imtaten, għall-ħrief skont l-għadd u r-rit tagħhom.
- 22**U bodbod għall-purifikazzjoni, minbarra s-sagrafiċċju ta’ kull jum bl-offerta u l-libazzjonijiet tagħhom.
- 23**“U fir-raba’ jum toffru għaxar għogiela, żewġ imtaten u erbatax-il ħaruf tas-sena bla difett
- 24**bl-offerta u l-libazzjonijiet tagħhom għall-għogiela, għall-imtaten u għall-ħrief skont l-għadd u r-rit tagħhom;
- 25**u bodbod għall-purifikazzjoni, minbarra s-sagrafiċċju ta’ kull jum bl-offerta u l-libazzjoni tagħhom.
- 26**“U fil-ħames jum toffru disa’ għogiela, żewġ imtaten, erbatax-il ħaruf tas-sena bla difett
- 27**bl-offerta u l-libazzjonijiet tagħhom għall-għogiela, għall-imtaten u għall-ħrief skont l-għadd u r-rit tagħhom;
- 28**u bodbod għall-purifikazzjoni, minbarra s-sagrafiċċju ta’ kull jum bl-offerta u l-libazzjoni tagħhom.

29“U fis-sitt jum toffru tmien għoġiela, żewġ imtaten, erbatax-il ħaruf tas-sena bla difett,

30bl-offerta u l-libazzjonijiet tagħhom għall-għoġiela, għall-imtaten u għall-ħrief skont l-għadd u r-rit tagħhom;

31u bodbod għall-purifikazzjoni, minbarra s-sagrificċju ta’ kull jum bl-offerta u l-libazzjoni tagħhom.

32“U fis-seba’ jum toffru seba’ għoġiela, żewġ imtaten, erbatax-il ħaruf tas-sena bla difett,

33bl-offerta u l-libazzjonijiet tagħhom għall-għoġiela, għall-imtaten u għall-ħrief skont l-għadd u r-rit tagħhom;

34u bodbod għall-purifikazzjoni, minbarra s-sagrificċju ta’ kull jum bl-offerta u l-libazzjoni tagħhom.

35“Fit-tmien jum tagħmlu l-laqgħa tal-aħħar; ma tagħmlu ebda xogħol.

36U toffru b’riħa tfuħ lill-Mulej: għoġol, muntun, sebat iħrief tas-sena bla difett,

37bl-offerta u l-libazzjoni tagħhom għall-għoġol, għall-muntun u għall-ħrief skont l-għadd u r-rit tagħhom;

38u bodbod għall-purifikazzjoni, minbarra s-sagrificċju ta’ kull jum bl-offerta u l-libazzjoni tagħhom.

39“Dawn huma s-sagrificċji li tagħmlu lill-Mulej fil-festi tagħkom minbarra l-wegħdi u l-għotjiet minn rajkom, li tistgħu tagħmlu, ta’ sagrificċji tal-ħruq, offerti, libazzjonijiet u sagrificċji ta’ sliem.”

Numri 30

1U Mosè qal lil ulied Izrael kulma ordnalu l-Mulej.

Il-wegħdi

2U Mosè kellem lill-prinċipijiet tat-tribujiet ta’ wlied Izrael u qalilhom: “Dan hu li ordna l-Mulej.

3Jekk xi ħadd jagħmel wegħda lill-Mulej, jew jintrabat b’gurament, m’għandux jonqos minn kelmtu, imma jagħmel skont ma jkun ħareġ minn fomm.

4U l-mara li tkun għamlet wegħda u ntrabtet meta kienet għadha xebba f’dar missierha,

5u missierha jisma’ bil-wegħda u bl-obbligu li bih tkun intrabtet, u ma jgħidilha xejn, il-wegħdi u l-obbligi li bihom tkun intrabtet jibqgħu sħaħ.

⁶Imma jekk missierha jisma' bil-wegħdi u l-obbligi li bihom tkun intrabtet, u jħassarhom, dawn ma jkunux jiswew aktar, u l-Mulej jaħfrilha għax missierha jkun ħassrilha.

⁷Jekk tiżzewweg bil-wegħdi fuqha jew b'xi kelma bla ħsieb, li biha tkun intrabtet,

⁸u jisma' żewgħa u ma jgħidilha xejn, il-wegħdi u l-obbligi li bihom tkun intrabtet jibqgħu sħaħ.

⁹Imma meta jisma' żewgħa u jħassrilha l-wegħda li jkollha fuqha u l-kelma bla ħsieb, il-Mulej jaħfrilha.

¹⁰Il-wegħda tal-armla u tal-mara mifruda minn żewgħa, l-obbligi kollha li jkunu ntrabtu bihom jibqgħu sħaħ.

¹¹“U jekk mara f'dar żewgħa tagħmel xi wegħda jew tintrabat b'xi obbligu b'gurament,

¹²u jisma' żewgħa u ma jgħid xejn, u ma jħassarhomliex, il-wegħda u l-obbligu li tkun intrabtet bihom jibqgħu sħaħ.

¹³Imma jekk żewgħa, meta jisma' b'kull kelma li tkun ħarġet minn fommha, iħassrilha l-wegħdi u l-obbligi li tkun intrabtet bihom, dawn ma jiswewx aktar. Il-Mulej jaħfrilha, għax żewgħa jkun ħassarhomliha.

¹⁴“Kull wegħda u kull obbligu b'gurament li titgħakkes b'xi ħaġa, żewgħa jista' jwettaqhom u żewgħa jista' jħassarhom.

¹⁵Imma jekk żewgħa ma jgħidilha xejn minn jum għal ieħor, ikun wettaq il-wegħdi kollha tagħha jew l-obbligi kollha li bihom tkun intrabtet; iwettaqhom għax ma jkun qalilha xejn, meta sama' bihom.

¹⁶U jekk iħassarhom wara li jkun sama' bihom, jitgħabba hu bil-ħtija tagħha.”

¹⁷Dawn huma l-kmandamenti li ordnalkom il-Mulej permezz ta' Mosè bejn ir-raġel u martu, bejn il-missier u bintu, xebba f'dar missierha.

Numri 31

Il-gwerra mal-Midjanin

¹U l-Mulej kellel lil Mosè u qallu:

²“Qis li tithallas mill-Midjanin għal li għamlu lil ulied Izrael, u mbaġħad tingabar ma' niesek.”

³U Mosè kellel lill-poplu u qalilhom: “Armaw minn fostkom irgiel għall-gwerra, u jmorru għall-Midjanin, biex jithallas minnhom il-Mulej;

⁴ibagħtu elf ruħ minn kull tribù.”

- ⁵U ngābru mit-tribù ta' Izrael, elf minn kull tribù, b'kollox tnax-il elf armati għall-gwerra.
- ⁶U Mosè bagħathom għat-taqbid, elf ruħ minn kull tribù, lilhom u 'l Fineħas bin Elgħazar il-qassis; bagħathom għat-taqbid, u ħadu magħhom l-oġġetti kkonsagrati u t-trombi f'idejhom għas-sinjali tal-gwerra.
- ⁷U tqabdu kontra l-Midjanin kif kien ikkmanda l-Mulej lil Mosè, u qatlu l-irġiel kollha.
- ⁸U barra l-maqtulin l-oħra, qatlu wkoll lis-slaten tal-Midjanin: Evi, Rekem, Sur, Hur, Reba, ħames slaten ta' Midjan; u 'l Balgħam bin Begħor qatluh bix-xabla.
- ⁹U wlied Izrael ħadu priġunieri n-nisa ta' Midjan bit-tfal u l-bhejjem tagħhom kollha, bl-imrieħel u l-ġid kollu tagħhom.
- ¹⁰U taw in-nar lill-ibliet kollha fejn kienu jgħammru u l-irħula tagħhom.
- ¹¹U qabdu l-priża kollha u kulma gābru, nies u bhejjem,
- ¹²u marru quddiem Mosè u Elgħazar, il-qassis, u l-ġemgħa ta' wlied Izrael bil-priġunieri u l-priża u l-gābra fil-kamp, fil-wita ta' Mowab, li tinsab ħdejn il-Ġordan biswit Ġeriko.
- ¹³Mosè u Elgħazar, il-qassis, u l-kapijiet kollha tal-ġemgħa, ħargu jilqgħuhom barra l-kamp.
- ¹⁴Mosè inkorla għall-kmandanti tal-eżerċtu, il-kapijiet tal-eluf, u l-kapijiet tal-mijiet li ġew lura għall-gwerra,
- ¹⁵u qalilhom: "In-nisa kollha ħallejtuhom ħajjin?"
- ¹⁶Ma kinux huma li b'kelma minn Balgħam ġibdu lil ulied Izrael, biex jidinbu kontra l-Mulej fil-ġrajja ta' Pegħor, u saret dik il-qerda fil-ġemgħa tal-Mulej?
- ¹⁷Issa oqtlu t-tfal subien kollha; u n-nisa li kellhom x'jaqsmu ma' rġiel, oqtluhom kollha.
- ¹⁸U zommu għalikom it-tfajliet kollha li ma kellhomx x'jaqsmu ma' rġiel.
- ¹⁹U issa intom oqogħdu barra mill-kamp sebat ijiem; intom ilkoll li qtiltu xi bniedem jew missejtu xi mejjet, u tissaffew fit-tielet u s-seba' jum, intom u l-priġunieri tagħkom.
- ²⁰U tnaddfu l-ilbies kollu u kull oġġett tal-ġild, u kull oġġett magħmul mix-xagħar tal-mogħoż, u kull oġġett tal-injam."
- ²¹U Elgħazar il-qassis, lin-nies tal-eżerċtu, li ġew lura mill-gwerra, qalilhom: "Dan hu li titlob il-liġi li l-Mulej ta lil Mosè:
- ²²id-deheb, il-fidda, il-bronż, il-ħadid, l-istann, u ċ-ċomb,

²³kull oġġett li jiflaħ għan-nar, tgħadduh min-nar, u jissaffa wara li jkun imnaddaf bl-ilma tal-purifikazzjoni; u dak li ma jiflaħx għan-nar għadduh mill-ilma.

²⁴U taħslu hwejjigkom fis-seba' jum u titnaddfu, imbagħad tidhlu fil-kamp."

Il-qasma tal-priza

²⁵U l-Mulej kellem lil Mosè u qallu:

²⁶"Għoddu kulma nqabad, nies u bhejjem, int u Elgħazar il-qassis, u l-kapijiet tal-familji tal-ġemgħa.

²⁷U qassam il-priza bejn il-gwerriera li ħargu għat-taqbid u l-bqija tal-ġemgħa.

²⁸Erfa' bhala tribut lill-Mulej mingħand kull gwerrier li ħareġ għat-taqbid, wieħed minn kull ħames mija min-nies, mill-baqar, mill-ħmir, min-nagħaġ.

²⁹Teħodhom min-nofs li jmisshom u tagħtihom lil Elgħazar il-qassis, b'offerta lill-Mulej.

³⁰"Min-nofs ta' wlied Izrael tieħu wieħed minn kull ħamsin min-nies, mill-baqar, mill-ħmir, min-nagħaġ u mill-bhejjem kollha, u tagħtihom lil-Leviti li jieħdu ħsieb is-servizz tat-tinda."

³¹U Mosè u Elgħazar għamlu kif ordnalhom il-Mulej.

³²U l-fdal tal-priza li kienu qabdu l-gwerriera kien: sitt mija u ħamsa u sebgħin elf nagħga,

³³tnejn u sebgħin elf baqra,

³⁴wieħed u sittin elf ħmar;

³⁵tnejn u tletin elf mara li qatt ma kellhom x'jaqsmu ma' raġel.

³⁶In-nofs li mess lil dawk li kienu ħargu jitqabdu kien ta' tliet mija u sebgħa u tletin elf u ħames mitt nagħga,

³⁷u minnhom sitt mija u ħamsa u sebgħin tribut lill-Mulej;

³⁸sitta u tletin elf baqra, u minnhom tnejn u sebgħin tribut lill-Mulej;

³⁹tletin elf u ħames mitt ħmar, u wieħed u sittin minnhom tribut lill-Mulej;

⁴⁰sittax-il elf bniedem, u tnejn u tletin minnhom tribut lill-Mulej.

⁴¹U Mosè ta l-offerta tat-tribut lill-Mulej; u taha lil Elgħazar il-qassis, kif kien ordna l-Mulej lil Mosè.

⁴²In-nofs li kien imiss lil ulied Izrael, li Mosè kien qasmu min-nofs,

⁴³li kien imiss lill-gwerriera, kien ta' tliet mija u sebgħa u tletin elf u ħames mitt nagħga;

⁴⁴sitta u tletin elf baqra;

⁴⁵tletin elf u ħames mitt ħmar;

⁴⁶u nies sittax-il elf.

⁴⁷Minn dan in-nofs li kien imiss lil ulied Izrael, Mosè ħa wieħed minn kull ħamsin min-nies u mill-bhejjem, u tahom lil-Leviti li jservu fis-santwarju tal-Mulej, kif kien ordna l-Mulej lil Mosè.

⁴⁸Imbagħad il-kmandanti tal-qtajja' tal-gwerriera, il-kapijiet tal-eluf u l-kapijiet tal-mijiet resqu quddiem Mosè, kellmuh u qalulu:

⁴⁹“Aħna, il-qaddejja tiegħek, għaddejna l-gwerriera taħt il-ħakma tagħna, u ma sibna nieqes ebda wieħed.

⁵⁰Nagħmlu għalhekk offerta lill-Mulej, mill-ogġetti tad-deheb li kull wieħed minna sab; brazzuletti, pendent, ċrieket, imsielet u kullani biex naqilgħu l-maħfra quddiem il-Mulej.”

⁵¹U Mosè u Elgħazar il-qassis, ħadu mingħandhom id-deheb maħdum kollu.

⁵²U d-deheb kollu li offrew lill-Mulej bi tribut, mingħand il-kapijiet tal-eluf u l-kapijiet tal-mijiet, kien ilaħħaq is-sittax-il elf, seba' mija u ħamsin xekel.

⁵³L-irġiel tal-eżerċtu ħadu kull wieħed dak li laħaq ħataf.

⁵⁴U Mosè u Elgħazar il-qassis, ħadu d-deheb mingħand il-kapijiet tal-eluf u l-mijiet, u ħaduh fit-tinda tal-laqqgħa b'tifkira għal ulied Izrael quddiem il-Mulej.

Numri 32

Il-qasma tat-Trasġordanja

¹Ul原因 Ruben u wlied Gad kellhom kotra kbira sewwa ta' mrieħel, u raw li l-art ta' Ġagħzer u l-art ta' Gilgħad kienu artijiet tajba għall-imrieħel.

²U wlied Gad u wlied Ruben marru jkellmu lil Mosè u Elgħazar il-qassis, u l-kapijiet tal-ġemgħa, u qalulhom:

³“Għatarot, Dibon, Ġagħzer, Nimra, Hesbon, Elgħali, Xebam, Nebu u Begħon,

⁴artijiet li l-Mulej ħarbathom quddiem il-ġemgħa ta' Izrael, huma artijiet tajba għall-imrieħel, u aħna l-qaddejja tiegħek għandna l-imrieħel.”

⁵U qalu: “Jekk jogħġbok, agħti lilna, il-qaddejja tiegħek, din l-art biex tkun tagħna u tgħaddiniex 'l hemm mill-Ġordan.”

⁶U Mosè wieġeb lil ulied Gad u wlied Ruben: “Tajjeb! Imbagħad ħutkom imorru jitqabdu u intom tibqgħu hawn?”

7 Għala tridu taqtgħu qalb ulied Izrael biex ma jgħaddux għall-art li tahom il-Mulej?

8 Hekk għamlu missirijietkom meta jien bghatthom minn Kades-barnija biex jaraw l-art.

9 U telgħu sal-wied ta' Eskol, u raw l-art, u qatgħu qalb ulied Izrael, biex ma jidhlux fl-art li tahom il-Mulej.

10 U xegħlet il-korla tal-Mulej dakinhar, u ħalef u qal:

11 'L-irġiel, li telgħu mill-Egittu minn għoxrin sena 'l fuq, ma jarawx l-art li jien ħlift li nagħti lil Abraham, 'l Izakk u 'l Ġakobb, għax ma mxewx warajja b'qalbhom kollha,

12 minbarra Kaleb bin Ġefunni l-Kenazi, u Ġozwè bin Nun, għax dawn imxew wara l-Mulej b'qalbhom kollha.'

13 U l-korla tal-Mulej xegħlet għal Izrael, u ħalliehom jiggerrew fid-deżert għal erbgħin sena, sakemm inqerdet il-ġenerazzjoni li għamlet din il-ħsara quddiem il-Mulej.

14 U issa qomtu intom flok missirijietkom, friegħi ta' nies midinba, biex tkomplu żżidu s-saħna tal-qilla tal-Mulej kontra Izrael.

15 Għaliex jekk tergħu lura minn warajh, hu jibqa' jzommu fid-deżert, u intom tħarbtu dan il-poplu kollu."

16 Imma huma resqu lejh u qalulu: "Nibnu hawn imqawel għall-imrieħel tagħna u bliet għat-tfal tagħna.

17 U aħna mbagħad naqbdu l-armi, u nimxu qalbiena quddiem ulied Izrael sa ma ndaħħluhom f'arthom; u t-tfal tagħna jibqgħu fl-ibliet bis-swar minħabba n-nies li jgħammru f'dik l-art.

18 Ma nergħux lura lejn djarna qabel ma wlied Izrael ikunu ħadu f'idejhom kulħadd sehmu.

19 Għaliex ma rridux nieħdu sehem magħhom 'l hemm mill-Ġordan, meta diġà għandna sehem għalina 'l hawn mill-Ġordan in-naħa tal-Lvant."

20 U Mosè wegibhom: "Jekk intom tagħmlu hekk, jekk tarmaw ruħkom u timxu quddiem il-Mulej għat-taqbid,

21 u kull gwerrier minn fostkom jaqsam il-Ġordan quddiem il-Mulej, u jibqa' hemm sakemm ikeċċi l-għedewwa tiegħu minn quddiemu,

22 u l-pajjiż kollu jċedi quddiem il-Mulej, imbagħad intom tkunu tistgħu tergħu lura, u tinħallu mill-obbligi tagħkom quddiem il-Mulej u wlied Izrael, u din l-art tkun tagħkom quddiem il-Mulej.

- 23** U jekk ma tagħmlux hekk, tidinbu quddiem il-Mulej, u kunu afu li l-kastig ta' dnuvkom għad jilħaqkom.
- 24** Ibnu għalikom bliet għat-tfal tagħkom u mqawel għall-imrieħel tagħkom, u zommu l-wegħda li harġet minn fommkom.”
- 25** U wlied Gad u wlied Ruben wiegħbu lil Mosè u qalulu: “Il-qaddejja tiegħek jagħmlu kif jordna sidi.
- 26** It-tfal tagħna, in-nisa tagħna, l-imrieħel u l-bhejjem tagħna jibqgħu hawn fl-ibliet ta' Gilgħad.
- 27** U l-qaddejja tiegħek, kull min jista' jaqbad l-armi, jitolqu għat-taqbid quddiem il-Mulej, bħalma ordna sidi.”
- 28** U Mosè wissa dwarhom lil Elgħazar il-qassis, u lil Ġozwè bin Nun, u l-kapijiet tal-familji tat-tribujiet ta' wlied Izrael.
- 29** U Mosè qalilhom: “Jekk ulied Gad u wlied Ruben, ilkoll armati għat-taqbid, jaqsmu l-Ġordan magħkom quddiem il-Mulej, u intom tirbħu l-art, agħtuhom l-art ta' Gilgħad, u din tkun tagħhom.
- 30** Imma jekk ma jaqsmux armati għat-taqbid, ikollhom joqogħdu magħkom f'art Kangħan.”
- 31** U wlied Gad u wlied Ruben wiegħbu u qalu: “Aħna nagħmlu kulma ordna l-Mulej lill-qaddejja tiegħek.
- 32** Aħna naqsmu armati quddiem il-Mulej għal art Kangħan, imma jibqa' għalina s-sehem tagħna 'l hawn mill-Ġordan.”
- 33** U Mosè ta lil ulied nofs it-tribù ta' Manassi, ulied Ġużeppi, is-saltna ta' Siħon, is-sultan tal-Amurrin, u s-saltna ta' Ġhog, is-sultan ta' Basan; l-art kollha bl-ibliet u l-inħawi tagħhom.
- 34** U wlied Gad bnew Dibon, Għatarot, Għarogħer,
- 35** Għatrot-Sofan, Ġagħzer, Ġogba,
- 36** Bet-nimra, u Bet-ħaran, bliet bis-swar u mqawel għall-imrieħel.
- 37** U wlied Ruben bnew Hebson u Elgħali, Kirjatajm,
- 38** Nebu u Bagħal-megħon, b'isimhom mibdul, u Xibma; u l-ibliet li bnew tawhom isimhom.
- 39** U wlied Makir bin Manassi, telqu lejn Gilgħad, ħaduha f'idejhom u keċċew l-Amurrin li kienu fiha.
- 40** U Mosè ta l-art ta' Gilgħad lil Makir bin Manassi, u bdew jgħammru fiha.
- 41** U Ġajir bin Manassi telaq u ħa l-irħula tagħhom u semmiehom Hawwot-gajir.

⁴²U Noba telaq u ħa lil Kenat u l-inħawi tagħha u semmieha Noba b'ismu.

Numri 33

It-triq ta' wlied Izrael fid-deżert

¹Dawn huma l-postijiet fejn waqfu wlied Izrael, li ħargu mill-Egittu, mqassmin qatgħa qatgħa, taħt it-tmexxija ta' Mosè u Aron.

²U Mosè kiteb il-ġrajja tat-tluq tagħhom skont kull waqfa tagħhom kif ordnalu l-Mulej. Dan hu t-tluq u l-waqfien tagħhom;

³telqu minn Ragħmses fl-ewwel xahar, fil-ħmistax tal-ewwel xahar; l-għada, wara ċ-ċelebrazzjoni tal-Għid, ulied Izrael ħargu b'rashom merfugħa quddiem għajnejn l-Egizzjani;

⁴waqt li dawn kienu qegħdin jidfnu 'l uliedhom il-kbar li l-Mulej kien laqat; il-Mulej għamel ukoll ħaqq mill-allat tagħhom.

⁵Telqu wlied Izrael minn Ragħmses, u waqqfu l-kamp f'Sukkot.

⁶Telqu minn Sukkot, u waqfu f'Etam, f'tarf id-deżert.

⁷Telqu minn Etam, daru lejn Piħaħirot, biswit Bagħal-sefon, u waqqfu l-kamp biswit Migdol.

⁸Telqu minn Piħaħirot u qasmu l-baħar għal god-deżert; imxew għal tlitt ijiem fid-deżert ta' Etam; u waqqfu l-kamp f'Mara.

⁹Imbagħad telqu minn Mara u waslu Elim, fejn kien hemm tnax-il għajn tal-ilma u sebghin sigra tat-tamar; u hemm waqqfu l-kamp.

¹⁰Telqu minn Elim, u waqqfu l-kamp ħdejn il-Baħar tal-Qasab.

¹¹U telqu minn ħdejn il-Baħar tal-Qasab, u waqfu fid-deżert ta' Sin.

¹²Telqu mid-deżert ta' Sin, u waqfu Dofka.

¹³U telqu minn Dofka, u waqfu Alus.

¹⁴U telqu minn Alus, u waqfu Refidim; u hawn ma kienx hawn ilma għall-poplu x'jixrob.

¹⁵U telqu minn Refidim, u waqfu fid-deżert tas-Sinaj.

¹⁶U telqu mid-deżert tas-Sinaj, u waqfu Kibrothattawa.

¹⁷U telqu minn Kibrothattawa, u waqfu Haserot.

¹⁸U telqu minn Haserot, u waqfu Ritma.

¹⁹U telqu minn Ritma, u waqfu Rimmon-perež.

- ²⁰U telqu minn Rimmon-pereż, u waqqfu l-kamp Libna.
- ²¹U telqu minn Libna, u waqfu Rissa.
- ²²U telqu minn Rissa, u waqfu Keħelata.
- ²³U telqu minn Keħelata, u waqfu ħdejn il-muntanja ta' Sefer.
- ²⁴U telqu minn ħdejn il-muntanja ta' Sefer, u waqfu Harada.
- ²⁵U telqu minn Harada, u waqfu Makelot.
- ²⁶U telqu minn Makelot, u waqfu Taħat.
- ²⁷U telqu minn Taħat, u waqfu Teraħ.
- ²⁸U telqu minn Teraħ, u waqfu Mitka.
- ²⁹U telqu minn Mitka, u waqfu Hasmona.
- ³⁰U telqu minn Hasmona, u waqfu Moserot.
- ³¹U telqu minn Moserot, u waqfu Bene-gagħkan.
- ³²U telqu minn Bene-gagħkan, u waqfu Hor-ħaggidgad.
- ³³U telqu minn Hor-ħaggidgad, u waqfu Ġotbata.
- ³⁴U telqu minn Ġotbata, u waqfu Għabrona.
- ³⁵U telqu minn Għabrona, u waqfu Għesjon-geber.
- ³⁶U telqu minn Għesjon-geber, u waqfu fid-deżert ta' Sin, li hu Kades.
- ³⁷U telqu minn Kades, u waqfu ħdejn il-muntanja tal-Hor f'tarf l-art ta' Edom.
- ³⁸Aron il-qassis tala' fuq il-muntanja tal-Hor skont il-kelma tal-Mulej, u miet hemm, fl-erbgħin sena mill-ħruġ ta' wlied Izrael mill-Egittu, fil-ħames xahar, fl-ewwel tax-xahar.
- ³⁹U Aron kellu mija u tlieta u għoxrin sena meta miet fuq il-muntanja tal-Hor.
- ⁴⁰U s-sultan ta' Arad il-Kangħani, li kien jgħammar fin-Negeb, kien sama' li waslu wlied Izrael.
- ⁴¹Telqu minn ħdejn il-muntanja tal-Hor, u waqfu Salmona.
- ⁴²Telqu minn Salmona, u waqfu Punun.
- ⁴³Telqu minn Punun, u waqfu Obot.
- ⁴⁴Telqu minn Obot, u waqfu Ghijje-għabarim fi truf Mowab.
- ⁴⁵U telqu minn Ghijjim, u waqfu Dibon-gad.
- ⁴⁶U telqu minn Dibon-gad, u waqfu Għalmon-diblatajm.

⁴⁷U telqu minn Għalmon-diblatajm u waqqfu l-kamp fuq il-muntanji ta' Għabarim, biswit Nebu.

⁴⁸Telqu mill-muntanji ta' Għabarim, u waqfu fil-wita ta' Mowab, hdejn il-Ġordan biswit Ġeriko.

⁴⁹U waqfu hdejn il-Ġordan minn Betġesimot sa Abel-sittim, fil-wita ta' Mowab.

Il-qasma tal-art

⁵⁰U l-Mulej kellem lil Mosè fil-wita ta' Mowab, hdejn il-Ġordan, biswit Ġeriko, u qallu:

⁵¹“Kellem lil ulied Izrael u għidilhom: Intom se taqsmu l-Ġordan għall-art ta' Kangħan,

⁵²u tkeċċu minn quddiemkom in-nies kollha li jgħammru hemm, u teqirdu l-idoli minquxa u x-xbihat imdewba kollha tagħhom, u tħottu s-santwarji kollha fuq l-għoljiet.

⁵³Intom tirtu l-art u tgħammru fiha, għax lilkom tajtkom l-art biex tirtuha.

⁵⁴Tqassam l-art bix-xorti bejn il-familji; il-kbar ikollhom biċċa kbira, iż-żgħar biċċa żgħira, kull waħda tieġu l-art fejn tmissha x-xorti; ikollkom il-wirt tagħkom skont it-tribujiet ta' missirijietkom.

⁵⁵Jekk intom ma tkeċċux in-nies li jgħammru fl-art minn quddiemkom, dawk li intom tħallu minnhom ikunulkom bħal xewk f'għajnejkom u nigġieža f'għenbejkom, u jkunu l-għedewwa tagħkom fl-art li intom tgħammru fiha.

⁵⁶U jigri li dak li jien ħsibt nagħmel lilhom, nagħmlu lilkom.”

Numri 34

Il-fruntieri

¹U l-Mulej kellem lil Mosè u qallu:

²“Ordna lil ulied Izrael u għidilhom: Intom se tidhlu fl-art ta' Kangħan, din hi l-art li se tmisskom: l-art ta' Kangħan bil-fruntieri tagħha.

³“Il-ġenb tan-Nofsinhar jieġu mid-deżert ta' Sin san-naħa ta' Edom; il-fruntiera tan-Nofsinhar tibda minn tarf il-Baħar il-Mielah lejn il-Lvant;

⁴imbagħad tilwi għat-telgħa ta' Għakrabbim u tgħaddi minn Sin, sa ma tasal sa Kades-barnija; minn hemm tibqa' sejra għal Hasar-addar, u tgħaddi minn Għasmon, u

⁵minn Għasmon iddur mal-wied tal-Egittu u tasal sal-baħar.

- 6“Fuq il-fruntiera tal-Punent ikollkom il-Baħar il-Kbir; dan ikun il-fruntiera fuq din in-naħa.
- 7“Il-fruntiera fuq in-naħa tat-Tramuntana tkun din: mill-Baħar il-Kbir tiġbdu lejn il-muntanja tal-Hor;
- 8minn Hor tiġbdu lejn id-daħla ta’ Hemat, u l-fruntiera tibqa’ sejra sa Sedad,
- 9mnejn tgħaddi lejn Żifron u tibqa’ sejra sa Hasar-għenan. Din tkunilkom il-fruntiera tat-Tramuntana.
- 10“Għall-fruntiera fuq in-naħa tal-Lvant tiġbdu linja minn Hasar-għenan sa Sefam;
- 11u din il-fruntiera tibqa’ niezla minn Sefam sa Ribla fuq il-Lvant tal-Għajn, u tibqa’ niezla u tmiss il-ġenb tal-baħar ta’ Kinneret
- 12in-naħa tal-Lvant, u tibqa’ niezla mal-Ġordan sal-Baħar il-Mielah; din tkun l-art tagħkom b’dawn il-fruntieri madwarha.”
- 13U Mosè ordna lil ulied Izrael u qalilhom: “Din hi l-art li intom għandkom taqsmu bejnietkom bix-xorti, li l-Mulej ordna li tingħata lid-disa’ tribujiet u nofs;
- 14għaliex it-tribù ta’ Ruben u t-tribù ta’ wlied Gad, skont l-għadd tal-familji tagħhom, u nofs it-tribù ta’ Manassi, hađu sehemhom.
- 15Żewġ tribujiet u nofs diġà hađu sehemhom in-naħa l-oħra tal-Ġordan biswit Ġeriko, in-naħa tal-Lvant.”
- 16U l-Mulej kellew lil Mosè u qallu:
- 17“Dawn huma l-ismijiet tan-nies li għandhom iqassmulkom l-art: Elgħazar il-qassis, u Ġozwè bin Nun;
- 18u tagħzlu prinċep minn kull tribù biex iqassam l-art.
- 19U dawn huma l-ismijiet tan-nies: mit-tribù ta’ Ġuda, Kaleb bin Ġefunni;
- 20mit-tribù ta’ wlied Simħon, Samwel bin Għammiħud;
- 21mit-tribù ta’ Benjamin, Elidad bin Kislon;
- 22mit-tribù ta’ wlied Dan, il-prinċep Bukki bin Ġogli;
- 23mit-tribù ta’ wlied Ġużeppi: mit-tribù ta’ wlied Manassi, il-prinċep Hannijel bin Efod;
- 24u mit-tribù ta’ Efrajm, il-prinċep Kemwel bin Siftan;
- 25u mit-tribù ta’ wlied Żebulun, il-prinċep Elisafan bin Parnak;
- 26u mit-tribù ta’ wlied Issakar, il-prinċep Paltijel bin Għażzan;

²⁷u mit-tribù ta' wlied Aser, il-prinċep Aħiħud bin Selomi;

²⁸u mit-tribù ta' wlied Neftali, il-prinċep Pedaħel bin Għammiħud.

²⁹Dawn huma n-nies li l-Mulej ordna biex iqassmu l-art ta' Kangħan bejn ulied Izrael."

Numri 35

L-ibliet tal-Leviti

¹U l-Mulej kellem lil Mosè fil-wita ta' Mowab ħdejn il-Ġordan, biswit Ġeriko:

²"Ordna lil ulied Izrael biex jagħtu lil-Leviti bliet minn sehemhom, biex joqogħdu fihom, u magħhom jagħtuhom għall-mergħa l-art ta' madwarhom.

³L-ibliet ikunu biex joqogħdu fihom u l-art ta' madwarhom għall-bhejjem, għall-ġid tagħhom u bżonnijiet oħra tal-ħajja.

⁴L-art ta' madwar l-ibliet, li tagħtu lil-Leviti mis-swar 'il barra, tkun ta' elf driegħ dawramejt.

⁵Fuq in-naħa tal-Lvant tkejlu elfejn driegħ minn nofs il-belt, elfejn driegħ in-naħa ta' Nofsinhar, elfejn driegħ in-naħa tat-Tramuntana, u elfejn driegħ in-naħa tal-Punent, bil-belt fin-nofs; din tkun l-art għalihom madwar l-ibliet.

⁶"L-ibliet li tagħtu lil-Leviti jkunu s-sitt ibliet tal-kenn, fejn min joqtol jista' jistkenn fihom, u magħhom tagħtu wkoll tnejn u erbgħin oħra.

⁷B'kollox tagħtu lil-Leviti tmienja u erbgħin belt bl-art ta' madwarhom.

⁸U meta tiġu biex tagħtu l-ibliet lil-Leviti mill-wirt ta' wlied Izrael, tieħdu ħafna mingħand min għandu ħafna, u ffit minn min għandu ffit; kulħadd jagħti mill-ibliet tiegħu skont is-sehem li jmissu."

L-ibliet tal-kenn

⁹U l-Mulej kellem lil Mosè u qallu:

¹⁰"Kellem lil ulied Izrael u għidilhom: Intom se taqsmu għan-naħa l-oħra tal-Ġordan fl-art ta' Kangħan.

¹¹Tagħzlu xi bliet tal-kenn, fejn il-qattiel li jkun qatel lil xi ħadd bla ma jkun irid, ikun jista' jstkenn.

¹²Dawn l-ibliet iservu ta' kenn minħabba l-eqreb bniedem lejn il-mejjet bid-dritt tal-vendetta, u l-qattiel ma jmutx qabel ma jressquh quddiem il-ġemgħa għall-ġudizzju.

¹³Sitta jkunu dawn l-ibliet tal-kenn li tagħzlu:

- 14** tlieta tagħzluhom in-naħa l-oħra tal-Ġordan, u t-tlieta l-oħra fl-art ta' Kangħan, bliet tal-kenn.
- 15** Dawn is-sitt ibliet tal-kenn iservu għal ulied Izrael, għall-barrani u għal min jgħix f'nofskom, biex fihom jistkenn kull min ikun qatel lil xi hadd bla ma ried.
- 16** "Jekk ikun darbu b'xi haġa tal-ħadid, u dak imut, ikun ħati ta' qtil, u jagħtuh il-mewt.
- 17** Jekk ikun darbu b'gebla tal-iżbandola li biha wieħed jista' jmut, u jmut, ikun ħati ta' qtil, u l-qattiel jagħtuh il-mewt.
- 18** U jekk ikun darbu b'għuda f'idu li biha wieħed jista' jmut, u jmut, ikun ħati ta' qtil, u l-qattiel jagħtuh il-mewt.
- 19** L-eqreb lejn il-mejjet jithallas hu minn demmu, u joqtol lill-qattiel hu stess meta jiltaqa' miegħu.
- 20** "Jekk xi hadd jolqot lil xi haddieħor b'mibegħda, jew iwaddablu xi haġa għax irid u jmut,
- 21** jew jekk jidorbu b'idejh għax għadu tiegħu u jmut, lil min darbu jagħtuh il-mewt, għax ikun ħati ta' qtil; u l-qarib tal-mejjet li għandu l-jedd li jithallas minn demmu, joqtolu hu meta jiltaqa' miegħu.
- 22** "Imma jekk ikun darbu bla ħsieb, bla mibegħda, jew waddablu xi haġa bla ma jkun ried:
- 23** jew bla ma jkun rah tefagħlu xi gebla li biha seta' jmut, u jmut, mingħajr ma jkun l-għadu tiegħu jew ikun irid jagħmillu d-deni,
- 24** tagħmel ġustizzja l-ġemgħa bejn il-qattiel u qarib il-mejjet bil-jedd tal-vendetta ta' demmu skont dawn il-liġijiet.
- 25** Il-ġemgħa teħles il-qattiel minn id qarib il-mejjet u tibagħtu lura fil-belt tal-kenn fejn ikun stkenn, u jibqa' hemm sakemm imut il-qassis il-kbir ikkonsagrat biż-żejt imqaddes.
- 26** Imma jekk il-qattiel joħroġ minn truf il-belt tal-kenn tiegħu,
- 27** u l-qarib, li għandu l-jedd tal-vendetta, isibu barra l-belt tal-kenn u joqtolu, dan ma jkunx ħati ta' demmu;
- 28** għax il-qattiel għandu jibqa' fil-belt tal-kenn sal-mewt tal-qassis il-kbir ikkonsagrat, u mbagħad jista' jerga' lura fl-art tiegħu.
- 29** "Dawn il-liġijiet għall-ġustizzja jseħħu għall-ġenerazzjonijiet kollha u kull fejn tgħammru.
- 30** "Kull min joqtol lil xi hadd, jagħtuh il-mewt fuq kliem ix-xhieda; xhud wieħed ma jkunx biżżejjed biex joqtolu bniedem.

³¹“Tiħdux flus biex teħilsu qattiel mill-mewt, għax hu jistħoqqlu l-mewt, u għandu jmut.

³²Lanqas ma għandkom tieħdu flus għal dak li jkun stkenn fil-belt tal-kenn, biex jerga' jmur f'artu qabel ma jmut il-qassis il-kbir.

³³“La ttebbax l-art li intom tkunu fiha, għax id-demmm itebba' l-art u ma titnaddafx mid-demmm imxerred fuqha ħlief bid-demmm ta' min ikun xerrdu.

³⁴Tniġġsux l-art li tgħammru fiha għax jien ngħammar ukoll fiha: Jiena l-Mulej li ngħammar f'nofs ulied Izrael.”

Numri 36

Wirt in-nisa

¹Il-kapijiet tal-familji tal-fergħa ta' wlied Gilgħad bin Makir, bin Manassi, waħda mill-friegħi ta' wlied Ġużeppe, resqu quddiem Mosè u quddiem il-prinċipijiet, il-kapijiet tal-familji ta' wlied Izrael,

²u qalulhom: “Il-Mulej ordna lil sidi biex iqassam bix-xorti l-art lil ulied Izrael, u l-Mulej ordna wkoll lil sidi li l-wirt ta' Selofħad, ħuna, jgħaddi lil uliedu bniet.

³Issa jekk jiżżewġu lil wieħed minn xi tribù ieħor ta' wlied Izrael, il-ġid tagħhom jonqos mill-ġid ta' missirijietna, u jizdied il-ġid tat-tribù li jkunu daħlu fih, u jonqos minn dawk li missna bix-xorti.

⁴U meta wlied Izrael ikollhom il-ġublew, il-wirt tagħhom jizdied mal-ġid tat-tribù li jkunu daħlu fiha, u l-ġid tat-tribù tagħna jonqos b'sehemhom.”

⁵Imbagħad Mosè bl-ordni tal-Mulej ordnalhom dan: “It-tribù ta' wlied Ġużeppe għandhom raġun.

⁶Dan hu li jordna l-Mulej dwar l-ulied bniet ta' Selofħad: Ha jiżżewġu lil min joghġobhom, basta jiżżewġu f'xi familja tat-tribù ta' missirijietom.

⁷Ebda wirt ta' wlied Izrael ma jgħaddi minn tribù għal ieħor, għaliex ulied Izrael għandhom jibqgħu marbutin kull wieħed mal-wirt tat-tribù ta' missirijietom.

⁸Għalhekk kull tfajla, li turet xi ġid f'xi tribù ta' Izrael, għandha tiżżewweġ f'xi familja tat-tribù ta' missirijietha, biex ulied Izrael jirtu kull wieħed il-ġid ta' missirijietu;

⁹u l-proprjetà ma tgħaddix minn tribù għal ieħor, u hekk kull tribù jibqa' marbut ma' sehmu.”

¹⁰L-ulied bniet ta' Selofħad għamlu bħalma ordna Mosè.

¹¹U Maħla, Tirsa, Hogla, Milka u Nogħa, ulied Selofħad, iżżewġu wlied zijietom;

¹²iżżewġu għand il-familji ta' Manassi bin Ġużeppi, u hekk il-wirt tagħhom baqa' fil-familja ta' missierhom.

¹³Dawn huma l-ordnijiet u l-liġijiet li ta lil ulied Izrael il-Mulej permezz ta' Mosè fil-witat ta' Mowab, hdejn il-Ġordan biswit Ġeriko.

Dewteronomju

Dewteronomju 1

Dhul il-ktieb

¹Dan hu l-kliem li Mosè qal lil ulied Izrael kollu n-naħa l-oħra tal-Ġordan, fid-deżert tal-Għaraba, li jiġi biswit Suf, bejn Faran minn naħa u bejn Tofel, Laban, Haserot u Diżahab mill-oħra;

²ħdax-il jum mixi 'l bogħod minn Horeb sa Kades-barniġha mit-triq tal-muntanja Xegħir.

³Fis-sena erbghin, fl-ewwel tal-ħdax-il xahar, Mosè kellem lil Izrael kollu skont kulma ordnal u l-Mulej għalihom,

⁴wara li kien għeleb lil Siħon, is-sultan tal-Amurrin, li kien joqgħod f'Ħesbon, u lil Għog, sultan ta' Basan, li kien joqgħod f'Għastarot u f'Edregħi.

⁵In-naħa l-oħra tal-Ġordan, fl-art ta' Mowab, Mosè beda jfisser din il-liġi u jgħid:

L-ewwel diskors: ħarsa lejn il-ġrajja ta' qabel

⁶"Il-Mulej Alla tagħna kellimna f'Horeb u qalilna: 'Qgħadtu biżżejjed f'din il-muntanja.

⁷Duru u itilqu; idħlu fil-muntanji tal-Amurrin u fl-inħawi tagħhom kollha, fl-Għaraba, fl-għoljiet, fil-witat u fin-Negeb, f'xatt il-baħar, fl-art tal-Kangħanin, u fil-Libanu, sax-xmara l-kbira tal-Ewfrat.

⁸'Jien tlaqt l-art f'idejkom; idħlu u ħudu l-art li l-Mulej ħalef lil missirijietkom, lil Abraham, lil Izakk, lil Ġakobb, li jagħtiha lilhom u lil nisilhom warajhom.'

⁹Dak iż-żmien għedtilkom: 'Ma niflaħx irregikom waħdi.

¹⁰Il-Mulej, Alla tagħkom, kattarkom bil-bosta; u intom illum kotrana bħall-kwiekeb tas-sema.

¹¹Jalla l-Mulej, Alla ta' missirijietkom, ikattarkom għal elf darba, u jberikkom kif qalilkom.

¹²Kif nista' jien waħdi nitgħabba bil-piż tagħkom, u t-tilwim tagħkom?

¹³Ġibuli mit-tribujiet tagħkom irġiel għorrief, dehnin u magħrufin, u jien nagħtihom is-setgħa fuqkom.'

¹⁴"U intom wegibtuni u għedtuli: 'Sewwa li qiegħed tgħidilna, nagħmluh.'

¹⁵"Għalhekk ħadt il-prinċipijiet tat-tribujiet tagħkom, irġiel għorrief u magħrufin, u qegħedthom kapijiet fuqkom, kapijiet tal-eluf u kapijiet tal-mijiet, kapijiet tal-hamsinijiet, u kapijiet tal-għaxriet u ufficjali oħra għat-tribujiet tagħkom.

16“U dak iż-żmien wissejt lill-imħallfin u għeditilhom: ‘Isimgħu lil ħutkom, u aghmlu l-ħaqq bis-sewwa bejn bniedem u ħuh, u bejnu u l-barrani.

17Tharsux lejn l-uċuħ meta tagħmlu l-ħaqq, isimgħu ż-żgħir u l-kbir l-istess. Tibżgħu minn ħadd, għax il-ħaqq f’idejn Alla. Meta jkollkom xi kwistjoni tqila, ġibuha quddiem i u nismagħha jien.’

18“Dak iż-żmien jien tajtkom l-ordnijiet u għeditilkom kulma għandkom tagħmlu.

F’Kades-barnigħa

19“Imbagħad tlaqna minn Horeb u qsamna dak id-deżert kollu, deżert kbir iwahħxek, li intom rajtu. Għaddejna mit-triq li tieħu għall-muntanji tal-Amurrin, bħalma kien ordnalna l-Mulej, Alla tagħna, u wasalna Kades-barnigħa.

20“U għeditilkom: ‘Wasaltu fl-għoljiet tal-Amurrin li l-Mulej, Alla tagħna, se jagħtina:

21Ara, tak il-Mulej, Alla tiegħek, l-art f’idejk; itla’ u ħudha f’idejk skont ma wiegħdek il-Mulej, Alla ta’ missirijietek. Tibżax u taqtax qalbek.’

22“U intom ersaqtu lkoll lejja u għedtuli: ‘Ha nibagħtu qabilna nies biex jitkixxfu l-art, u jgħarrfuna t-triq, li għandna nitilgħu minnha, u l-ibliet li se mmorru fihom.’

23Dan il-kliem għogobni, u għażilt minn fostkom tnax-il raġel, wieħed minn kull tribù.

24U marru u telgħu l-għoljiet u waslu sa wied Eskol, u tkixxfu l-art.

25U ħadu f’idejhom mill-frott tal-art u ġabuhulna, u tawna l-aħbar u qalulna: ‘Tajba l-art li se jagħtina l-Mulej, Alla tagħna.’

26Imma intom ma ridditux titilgħu, u ħadtuha kontra l-kelma tal-Mulej, Alla tagħkom.

27U bdejt tgergru fit-tined tagħkom u tgħidu: ‘Għax jobgħodna l-Mulej ħariġna mill-Egittu biex jerħina f’idejn l-Amurrin, u jeqridna.

28Fejn se nitilgħu aħna? Ħutna qatgħulna qalbna u qalulna: Hemm poplu kbir u nies itwal minna; bliet kbar u mdawra bi swar għoljin sas-smewwiet; u saħansitra rajna hemmhekk ulied Għanak.’

29“Jien għeditilkom: ‘Titwerwru, u titbeżżgħux minnhom.

30Il-Mulej, Alla tagħkom, jimxi quddiemkom, u hu stess jitqabad għalikom bħalma għamel magħkom fl-Egittu quddiem għajnejkom.

31U bħalma għamel fid-deżert, fejn rajtu kif il-Mulej, Alla tagħkom, refagħkom bħalma bniedem jerfa’ lil ibnu, fit-triq kollha li mxejtu sakemm wasaltu hawn.’

32“Imma intom, madankollu, ma ridditux tafdaw fil-Mulej, Alla tagħkom,

33 li kien jimxi quddiemkom fit-triq, ifittxilkom post fejn tistrieħu. Billejl kien jidher fin-nar biex jurikom it-triq li kellkom tgħaddu minnha, u binhar fis-sħaba.

34 “Il-Mulej sama’ kliemkom, u xegħel bil-korla, u ħalef u qal:

35 ‘Hadd minn dawn in-nies ta’ dan in-nisel ħażin ma jara l-art tajba li jien ħlift li nagħti lil missirijietkom,

36 ħlief Kaleb bin Ġefunni. Dan biss jaraha, u lilu nagħti l-art li rifes, u lil uliedu, għax żamm sħiħ mal-Mulej.’

37 “Minħabba fikom il-Mulej ħadha kontra tiegħi wkoll u qal: ‘Lanqas int ma tidħol hemm.

38 Jidħol Ġozwè bin Nun, li qiegħed iservik. Qawwilu qalbu, għax hu għad iqassam l-art lil Izrael.

39 U t-tfal iż-żgħar tagħkom li intom għedtu se jaqgħu priża, uliedkom, li illum la jafu t-tajeb u lanqas il-ħażin, jidħlu huma, u lilhom nagħtiha, u huma jirtuha.

40 Intom ikollkom idduru u tiġbdu lejn id-deżert mat-triq tal-Baħar tal-Qasab.’

41 “U intom wegibtu u għedtu: ‘Dnibna kontra l-Mulej. Nitilgħu u nitqabdu skont ma ordnalna l-Mulej, Alla tagħna.’ U mbagħad ilkoll tħażżimtu bl-armi tal-gwerra u ħsibtuha ħaġa ħafifa li titilgħu l-muntanja.

42 “Imma l-Mulej qalli: ‘Għidilhom: Titilgħu xejn u titqabdux, għaliex jien m’iniex f’nofskom, li ma jegħlbukomx l-għedewwa tagħkom.’

43 U jien kellimtkom, u ma smajtux, u ħadtuha kontra l-kelma tal-Mulej, u għamiltuha ta’ prużuntużi, u tlajtu l-muntanja.

44 U ħarġu l-Amurrin li kienu jgħammru fuq il-muntanja, u grew warajkom bħannaħal, u għamlukom bcejjeċ minn Xegħir sa Horma.

45 “Ergajt u lura u bkejtu quddiem il-Mulej, u l-Mulej ma semax leħinkom u ma takomx widen.

46 U hekk intom bqajtu f’Kades-barniġha għal ħafna żmien, iż-żmien kollu li bqajtu hemm.

Dewteronomju 2

Il-mixja fid-deżert

1 “U dorna lura u tlaqna għad-deżert mat-triq tal-Baħar tal-Qasab, bħalma qalli l-Mulej, u bqajna niġġerrew mal-muntanja ta’ Xegħir għal ħafna żmien.

2 “U l-Mulej kellimni u qalli:

3 ‘Ilkom tiġġerrew biżżejjed ma’ dawn il-muntanji, duru lejn it-Tramuntana.

- ⁴Agħti lill-poplu din l-ordni: Intom se taqsmu l-art ta' ħutkom, ulied Għesaw, li jgħammru f'Xegħir. Huma jibzġhu minnkom, iżda intom oqogħdu attenti ħafna.
- ⁵Taħbtux għalihom, għax ma nagħtikom xejn minn arthom, anqas daqs rifs ta' rigel, għax il-muntanja ta' Xegħir tajtha b'wirt lil Għesaw.
- ⁶L-ikel li tieklu tixtruh minn għandhom bil-flus, u hekk ukoll l-ilma li tixorbu.
- ⁷Għax il-Mulej, Alla tiegħek, bierkek f'kull xogħol ta' idejk; ħa ħsiebek fi triqtek f'dan id-deżert kbir; għal dawn l-aħħar erbgħin sena l-Mulej Alla tiegħek kien miegħek, u f'xejn ma naqsek.'
- ⁸"U għaddejna għalhekk 'il bogħod minn ħdejn ħutna, ulied Għesaw, li jgħammru f'Xegħir, mit-triq tal-Għaraba, minn Elat, u minn Għesjon-geber, u mbagħad ilwejna u qbadna t-triq li tieħu għad-deżert ta' Mowab.
- ⁹"U l-Mulej qalli: 'La taħbatx għal Mowab; la titqabadx u tiġġelidx magħhom; għax m'iniex se nagħtik b'wirt art minn tagħhom; l-art ta' Għar tajtha b'wirt lil ulied Lot.'
- ¹⁰Qabilhom kienu jgħammru hemm l-Emin, poplu kbir u kotran, u twal bħall-Għanakin.
- ¹¹Kienu jqisuhom bħar-Refajin, li kienu wkoll bħall-Għanakin, imma l-Mowabin isejħulhom Emin.
- ¹²Qabel f'Xegħir kienu għammru l-Horin, imma keċċewhom ulied Għesaw, u qerduhom u daħlu flokhom, bħalma għamel Izrael, bl-art li għandu f'idejh, l-art li tahom il-Mulej.
- ¹³'Issa, qumu u aqsmu l-wied ta' Żered', u qsamna l-wied ta' Żered.
- ¹⁴"Iż-żmien li ħadna biex imxejna minn Kades-barniġha sa ma qsamna l-wied ta' Żered kien ta' tmienja u tletin sena, sakemm ma ntemmx minn nofs il-kamp in-nisel ta' dawk in-nies gwerriera, bħalma kien ħalef il-Mulej.
- ¹⁵U id il-Mulej kienet fuqhom u qerdithom minn nofs il-kamp sa ma ntemmu għalkollox.
- ¹⁶"Meta l-gwerriera kienu mietu u ntemmu minn fost il-poplu,
- ¹⁷il-Mulej kellimni u qalli:
- ¹⁸'Illum int se taqsam minn Għar, il-fruntiera ta' Mowab,
- ¹⁹u toqrob lejn ulied Għammon; taħbatx għalihom u titqabadx magħhom, għax ma tajtek ebda art mill-art ta' Għammon biex tkun tiegħek, għax tajtha biex jirtuha lil ulied Lot.'
- ²⁰Din l-art iqisuha wkoll art ir-Refajin, għax qabel kienu jgħammru fiha huma, imma l-Għammonin isejħulhom Żamzummin,

²¹nies kbar u kotrana, twal bħall-Għanakin; il-Mulej iżda qeridhom malli l-Għammonin tfaċċaw quddiemhom; keċċewhom u daħlu flokhom;

²²bħalma għamel għal ulied Għesaw, li jgħammru f'Xegħir, meta qered il-Horin minn quddiemhom, u huma keċċewhom, u daħlu flokhom, u għadhom hemm sal-lum.

²³U l-Kaftorin, li ħargu minn Kaftor, qerdu lil Għawwin, li kienu jgħammru fl-irħula sa Gaża, u daħlu flokhom.

²⁴“ ‘Isaw, itilqu, aqsmu l-wied tal-Arnon. Ara, jien tajtek f'idek lil Siħon, is-sultan ta' Hesbon l-Amurri, bl-art tiegħu. Idħol fiha u aghmillu gwerra.

²⁵Minn dan il-jum jiena ngiegħel lill-għnus kollha taħt is-sema jitriegħdu u jitwerwru quddiemek; malli jisimgħu b'aħbarek jitriegħdu, u jinħallu quddiemek.’

Rebħa fuq Siħon u Għog

²⁶“Jien bgħatt messagġiera mid-deżert ta' Kedemot għand Siħon, sultan ta' Hesbon, jgħidulu bil-kwiet;

²⁷‘Hallini ngħaddi minn artek; nibqa' dejjem miexi dritt mat-triq, bla ma nilwi lejn il-lemin jew lejn ix-xellug.

²⁸Tbegħli bil-flus l-ikel li niekol, u tagħtini l-ilma li nixrob bil-flus, basta tħallini ngħaddi bil-mixi,

²⁹bħalma għamlu miegħi wlied Għesaw li jgħammru f'Xegħir, u l-Mowabin li jgħammru f'Għar, sakemm naqsam il-Ġordan għall-art li l-Mulej, Alla tagħna, se jagħtina.’

³⁰Iżda Siħon, is-sultan ta' Hesbon, ma riedx li ngħaddu minn għandu, għax il-Mulej, Alla tiegħek, stinalu rasu u webbislu qalbu, biex jagħtih f'idek bħalma hu llum.

³¹“U l-Mulej qalli: ‘Arani, jien bdejt nerħi f'idejk lil Siħon u 'l artu. Idħol fiha biex tieħu artu f'idek.’

³²U Siħon ħareg għalina, hu u l-poplu tiegħu kollu, sa Ġaħas biex jitqabad magħna.

³³“U l-Mulej, Alla tagħna, irħieh f'idejna, u qtilna lilu, 'l uliedu u l-poplu tiegħu kollu.

³⁴Hadna dak iż-żmien l-ibliet kollha tiegħu, u qridna għalkollox in-nies bin-nisa u t-tfal kollha, u ma ħallejna lil ħadd ħaj.

³⁵Żammejna għalina l-bhejjem u l-priża tal-ibliet li ħadna.

³⁶Minn Għarogħer, li qiegħda ma' xifer il-wied tal-Arnon, u l-belt li qiegħda fil-wied sa Gilgħad, ma kienx hemm belt li ma stajniex negħlbuha; il-koll erħiehom f'idejna l-Mulej, Alla tagħna.

³⁷Biss ma rsaqtx lejn l-art tal-Għammonin, il-medda kollha tal-wied ta' Ġabbok, u l-ibliet tal-għolja, kollox skont ma kien ordna l-Mulej, Alla tagħna.

Dewteronomju 3

Ir-rebħa fuq Għog

¹“Imbagħad ilwejna u bqajna mexjin mat-triq ta' Basan; u Għog, sultan ta' Basan, ħareġ għalina, hu u l-poplu tiegħu kollu, biex jitqabad magħna f'Edregħi.

²“U l-Mulej qalli: ‘La tibzax minnu. Jien erħejtu f'idek, lilu u l-poplu tiegħu kollu, u l-art kollha tiegħu, u nagħmel miegħu dak li għamilt ma' Siħon, is-sultan tal-Amurrin, li jgħammar f'Hesbon.’

³“U l-Mulej, Alla tagħna, tana wkoll f'idejna lil Għog, sultan ta' Basan, u l-poplu tiegħu kollu; qtilnieh u ma ħallejnielu lil ħadd ħaj.

⁴Dakinhar għelibna l-ibliet tiegħu kollha, u ma kienx hemm belt li ma qbadnieh minn idejhom, sittin belt, l-inħawi kollha ta' Argob, is-saltna kollha ta' Għog f'Basan.

⁵Dawn kienu kollha bliet iffortifikati, swar għolja, bwieb u staneg, barra l-ħafna bliet miftuħa.

⁶Qridniehom bħalma għamilna 'l Siħon, sultan ta' Hesbon; qridna l-ibliet kollha, irġiel, nisa u tfal.

⁷Għalina żammejna biss il-bhejjem u l-priża.

⁸“Dak iż-żmien ħadna l-art minn idejn iż-żewġ slaten tal-Amurrin in-naħa l-oħra tal-Ġordan, mill-wied tal-Arnon sal-muntanja Hermon -

⁹is-Sidonin isejħu 'l Hermon Sirjon, u l-Amurrin isejħulha Xenir -

¹⁰l-ibliet kollha tal-wita fl-għoljiet, Gilgħad kollu, u Basan sa Saleka u Edregħi, bliet ta' Għog f'Basan.

¹¹Mill-bqija tar-Refajin kien baqa' waħdu Għog, is-sultan ta' Basan; it-tebut tiegħu tal-ħadid, li għadu jinsab f'Rabbat tal-Għammonin, hu twil disat idriegħ u erbġha wiesa' skont id-driegħ ta' raġel.

It-tqassim tal-art

¹²“Din hi l-art, mela, li ħadna dak iż-żmien: minn Għarogħer, li qiegħda fuq il-wied tal-Arnon, u nofs il-muntanji ta' Gilgħad bl-ibliet tagħhom, u tajthom lir-Rubenin u lill-Gadin.

13 Il-bqija ta' Gilgħad u Basan kollu, is-saltna ta' Għog, tajtha lil nofs it-tribù ta' Manassi, jìgifieri n-naħa kollha ta' Argob, l-art kollha ta' Basan li jsejħulha art ir-Refajin.

14 "Ġajir bin Manassi ħa n-naħa kollha ta' Argob, f'Basan, sa truf il-Gesurin u l-Magħkatin, u semmieha b'ismu, Hawwat-ġajir, sal-lum.

15 Lil Makir tajtu 'l Gilgħad.

16 Lir-Rubenin u 'l Gadin tajthom minn Gilgħad sal-wied tal-Arnon bil-fruntiera f'nofs il-wied, sal-wied ta' Ġabbok, fi truf l-art tal-Għammonin;

17 u l-Għaraba u l-Ġordan u l-medda kollha minn Kinneret sal-Baħar tal-Għaraba, il-Baħar il-Mielah, taħt ix-xaqliba tal-Pisga, in-naħa tal-Lvant.

18 "F'dak iż-żmien tajtkom din l-ordni: 'Il-Mulej, Alla tagħkom, riedkom tieħdu f'idejkom din l-art; mela intom, in-nies armati u kemm hemm fostkom nies ta' ħila, tgħaddu lkoll qabel ħutkom ulied Izrael;

19 u jibqgħu biss fl-ibliet li tajtkom in-nisa u t-tfal u l-imrieħel tagħkom - għax naf li għandkom ħafna mrieħel -

20 sakemm il-Mulej jagħti l-mistrieħ lil ħutkom bhalkom, u huma wkoll jieħdu taħt idejhom l-art li l-Mulej, Alla tagħkom, se jagħtihom in-naħa l-oħra tal-Ġordan; u mbagħad tergħu lura, kull wieħed lejn l-art tiegħu, li jiena tajtkom.'

21 "Lil Ġozwè f'dak iż-żmien wissejtu u għedtlu: 'Rajt b'għajnejk x'għamel il-Mulej, Alla tagħkom, lil dawk iż-żewġ slaten; hekk jagħmel il-Mulej lis-saltniet kollha, li int sejjer fihom.

22 Tibżax minnhom, għax il-Mulej, Alla tagħkom, jitqabad għalikom.'

Mosè ma jidħolx f'Kangħan

23 "Dak iż-żmien tlabt ħniena lill-Mulej u għedtlu:

24 'Sidi Mulej, int bdejt turi lill-qaddej tiegħek il-kobor tiegħek u l-qawwa ta' driegħek; għax liema alla hemm fis-sema u fl-art li jista' jagħmel opri bħal tiegħek u għandu l-ħila tiegħek?

25 Ha naqsam in-naħa l-oħra u nara din l-art tajba li qiegħda n-naħa l-oħra tal-Ġordan, dawn il-muntanji sbieħ u l-Libanu.'

26 "Iżda l-Mulej inkorla għalija minħabba fikom, u ma semagħnix u qalli: 'Biżżejjed, tkellimnix aktar fuq dan.

27 Itla' fuq il-quċcata tal-Pisga u erfa' għajnejk lejn il-Punent u t-Tramuntana, lejn in-Nofsinhar u l-Lvant, u ara b'għajnejk, għax m'intix se taqsam il-Ġordan.

28 Agħti l-kmand lil Ġozwè, qawwilu u saħħaħlu qalbu, għax hu se jgħaddi quddiem dan il-poplu, u jagħtihom l-art li tara.'

²⁹“U qgħadna fil-wied, biswit Bet-pegħor.

Dewteronomju 4

Il-farsien tal-liġi ta' Alla

¹“U issa, Izrael, agħti widen għal-liġijiet u l-ordnijiet li qiegħed ngħallimkom tagħmlu, ħalli tgħixu, u tidħlu tieħdu l-art li se jagħtikom il-Mulej, Alla ta' missirijietkom.

²La żżidu xejn ma' dak li qiegħed nordnalkom u lanqas tnaqqsu minnu; qisu li tħarsu l-liġijiet tal-Mulej, Alla tagħkom, bħalma qiegħed nagħtihomlkom jien.

³Rajtu b'għajnejkom x'għamel il-Mulej minħabba Bagħal-pegħor; kull min mar wara Bagħal-pegħor qerdu l-Mulej, Alla tiegħek, minn ġo nofskom.

⁴Imma intom li bqajtu qalbkom miġbuda lejn il-Mulej, Alla tagħkom, għadkom ilkoll ħajjin sal-lum.

⁵Araw, jien għallimtkom liġijiet u ordnijiet kif ikkmandani l-Mulej, Alla tiegħi, biex tagħmluhom sewwa fil-pajjiż li fih se tidħlu biex ikun tagħkom.

⁶Harsuhom u agħmluhom, għax hekk tidhru għorrief u għaqlin f'għajnejn il-ġnus li, kif jisimgħu b'dawn il-liġijiet kollha, jgħidu, 'M'hemmx poplu ieħor għaref u għaqli għajr dan il-ġens kbir.'

⁷Għax liema ġens hu hekk kbir li għandu l-allat hekk qrib tiegħu daqs kemm hu qrib tagħna l-Mulej, Alla tagħna, kull xħin insejħulu?

⁸Jew liema ġens hu hekk kbir li għandu liġijiet u ordnijiet hekk sewwa daqs dak kollu li fiha din il-liġi li qiegħed noffrilmkom illum jien?

⁹Biss iftaħ għajnejk, u oqgħod attent ħafna għalik innifsek, li ma tmurx tinsa l-ħwejjeg li rajt b'għajnejk; tħallihomx iwarrbu minn qalbek tul il-jiem kollha ta' ħajtek, imma għallimhom lil uliedek u 'l ulied uliedek.

¹⁰“Ftakar fil-jum meta int qgħadt quddiem il-Mulej, Alla tiegħek, f'Horeb, meta l-Mulej qalli: 'Iġmagħli l-poplu u nsemmgħalhom kliemi biex jitgħallmu jibżgħu minni kemm idumu ħajjin fuq l-art u jgħallmuhom lil uliedhom.'

¹¹U intom qrobtu u waqaftu taħt il-muntanja u l-muntanja bdiet tħegġeg bin-nar tiela' sa qiegħ is-smewwiet, bis-shab iswed u ċ-ċpar.

¹²“Il-Mulej imbagħad kellimkom minn ġon-nar. Smajtu l-ħoss tal-kliem, imma ma rajtu ebda xbieha, lehen biss.

¹³Habbrilmkom il-patt tiegħu, li ordnalkom tħarsu, l-għaxar kelmiet, u kitibhom fuq żewġ twavel tal-ġebel.

14 U lili l-Mulej ordnali dakinhar li ngħallimkom il-ligijiet u l-ordnijiet, biex tħarsuhom fl-art li intom sejrin fiha biex teħduha f'idejkom.

Il-qima ta' Alla wieħed

15 “Meta l-Mulej, Alla tagħkom, kellimkom minn ġon-nar minn fuq il-muntanja Horeb, intom ma rajtu ebda xbieha,

16 mela ħarsu rwieħkom li ma tithassrux u tagħmlu xi sura ta' idolu, fi xbieha ta' raġel jew mara;

17 xbieha ta' xi bhima fuq l-art; xbieha ta' xi għasfur bil-ġwienaħ li jittajjar fl-ajru;

18 xbieha ta' xi ħlejqa li titkaxkar fl-art; xbieha ta' xi ħuta tal-baħar taħt l-art;

19 u li ma terfax għajnejk lejn is-sema u tara x-xemx, u l-qamar, u l-kwiekeb u t-tagħmir kollu tas-smewwiet, u tinxtehet quddiemhom u taturahom. “Dawn il-Mulej, Alla tiegħek, qassamhom lill-ġnus kollha ta' taħt is-smewwiet.

20 Imma lilkom għażilkom il-Mulej u ħarigkom mill-forn fejn jiddewweb il-ħadid, mill-Egittu, biex issiru l-poplu tiegħu bħalma intom illum.

21 “U l-Mulej inkorla għalija minħabba fikom, u ħalef li jien ma naqsamx il-Ġordan, li ma nidholx fl-art tajba, li l-Mulej, Alla tiegħek, se jagħtik b'wirt.

22 Għax jien se mmut f'din l-art, u m'iniex se naqsam il-Ġordan, imma intom tieħdu f'idejkom din l-art tajba.

23 “Qisu li ma tinsewx il-patt tal-Mulej, Alla tagħkom, li għamel magħkom u ma tagħmlu ebda xbieha mnaqqxa, li l-Mulej, Alla tiegħek, ordnalek li ma tagħmilx.

24 Għax il-Mulej, Alla tiegħek, nar qerried, Alla għajjur.

25 “Meta jkollkom uliedkom, u wlied uliedkom, u tkunu xjaħtu fl-art, u tithassru, u tagħmlu xbieha mnaqqxa, u tagħmlu dak li hu ħażin f'għajnejn il-Mulej, Alla tiegħek, u tinkurlawh;

26 jien insejjaħ illum b'xhud kontrikom is-smewwiet u l-art. Minnufih tinqerdu minn wiċċ l-art, li intom se taqsmu l-Ġordan biex teħduha f'idejkom; ma ddumux żmien twil fiha, għax tinqerdu għalkollox.

27 “Ixerridkom il-Mulej qalb il-ġnus, u tibqgħu għadd zġhir fost il-ġnus li jkun ħadkom ġo nofshom il-Mulej.

28 U hemm isservu lill-allat, xogħol idejn il-bniedem, injam u ġebel, li la jaraw, la jisimġu, la jieklu u lanqas ixommu.

29 “U tfittex hemmhekk il-Mulej, Alla tiegħek, u ssibu jekk inti tfittxu b'qalbek kollha u b'ruħek kollha.

30 Fl-hemm tiegħek kollu, meta jiġu fuqek dawn il-ħwejjeġ kollha fl-aħħar jiem, terġa' lura għal għand il-Mulej, Alla tiegħek, u tisma' minnu.

³¹Għaliex il-Mulej Alla tiegħek, hu Alla ħanin: ma jitolqekx u ma jeqirdekx, u anqas ma jinsa l-patt li ħalef lil missirijietek u li għamel magħhom.

³²“Staqsi liż-żminijiet tal-imghoddi, iż-żminijiet ta’ qabel, sa minn mindu Alla ħalaq il-bniedem fuq l-art, fittex minn tarf għall-ieħor tas-sema, u ara kienx hemm grajja hekk kbira bħal din, jew qattx instemgħet oħra bħalha.

³³Qatt kien hemm poplu li sama’ lehen Alla jitkellem minn ġon-nar - bħalma smajt int - u baqa’ ħaj?

³⁴Jew qatt xi alla fittex li jagħżel għalih poplu minn fost poplu ieħor b’tigrib, b’sinjali, b’għegubijiet, b’taqbid, b’id qawwija u bi driegħ merfugħ, b’għemejjel kbar tal-biża’, bħalma għamel għalik quddiem għajnejk fl-Egittu l-Mulej, Alla tiegħek?

³⁵Lilek uriehom biex tagħraf li l-Mulej hu Alla, u m’hemmx ieħor ħliefu.

³⁶Mis-sema semmagħlek leħnu biex jgħallmek, u fl-art uriek in-nar tiegħu kbir, u kliemu semmgħek minn ġon-nar.

³⁷U għaliex ħabb lil missirijietek, għażel lil nisilhom warajhom; u hu stess ħarġek mill-Egittu bil-qawwa tiegħu kbira,

³⁸biex ikeċċi minn quddiemek ġnus ikbar u aqwa minnek, u jmexxik u jagħtik arthom b’wirt, bħalma hi llum.

³⁹Mela, kun af illum, u zommha f’moħħok, li l-Mulej hu tassew Alla, kemm fl-għoli tas-sema kemm hawn isfel fuq l-art, u li ma hawnx ieħor għajru.

⁴⁰Hares, għalhekk, l-ordnijiet u l-kmandamenti tiegħu li se nagħtik illum biex ikollok riżq, int u wliedek warajk, ħalli tgħix żmien twil fuq l-art li l-Mulej, Alla tiegħek, se jagħtik għal dejjem.”

L-ibliet tal-kenn

⁴¹Imbagħad Mosè għażel tlitt ibliet in-naħa l-oħra tal-Ġordan, in-naħa tal-Lvant,

⁴²fejn jistkenn il-qattiel, li jkun qatel lil għajru bla ma ried, mingħajr dan ma kien l-għadu tiegħu fl-imghoddi. Jekk jistkenn f’waħda minn dawn l-ibliet, jibqa’ ħaj.

⁴³Dawn kienu: Beser fid-deżert fil-wita għar-Rubenin, Ramot f’Gilgħad għall-Gadin, u Golan f’Basan għall-Manassin.

⁴⁴Din hi l-liġi li Mosè qiegħed quddiem ulied Izrael;

⁴⁵dawn huma l-preċetti u l-kmandamenti u d-digrieti li Mosè ta lil ulied Izrael fi ħruġhom mill-Egittu,

⁴⁶in-naħa l-oħra tal-Ġordan, fil-wied biswit Bet-pegħor fl-art ta’ Siħon, is-sultan tal-Amurrin, li kien jgħammar f’Hesbon, u li għelbuh Mosè u wlied Izrael fi ħruġhom mill-Egittu.

47 U ħadu f'idejhom l-art tiegħu u l-art ta' Ġhog, is-sultan ta' Basan, iż-żewġ slaten tal-Amurrin, li tinsab in-naħa l-oħra tal-Ġordan, in-naħa tal-Lvant;

48 minn Għarogħer li qiegħda fuq xtut il-wied tal-Arnon sal-muntanja ta' Sirjon, jiġifieri l-Hermon,

49 u l-Għaraba kollha n-naħa l-oħra tal-Ġordan mil-Lvant sal-baħar tal-Għaraba għal taħt ix-xaqliba tal-Pisga.

Dewteronomju 5

It-tieni diskors: L-Għaxar Kmandamenti

1 U Mosè sejjaħ lil Izrael kollu u qalilhom: "Isma', Izrael, il-liġijiet u d-digrieti li jien qiegħed ngħidilkom f'widnejkom illum, u tgħallimhom u qis li tħarishom.

2 Il-Mulej, Alla tagħna, għamel patt magħna f'Horeb.

3 Mhux ma' missirijietna għamlu dan il-patt, imma magħna, magħna li qegħdin hawn illum ilkoll ħajjin.

4 Wiċċ imb wiċċ tkellem magħkom il-Mulej minn fuq il-muntanja, minn ġon-nar.

5 Jien kont qiegħed bejn il-Mulej u bejnkomb f'dak il-waqt, biex ngħarrafkom bil-kelma tal-Mulej, għaliex meta rajtu n-nar b'żajtu, u ma tlajtux fuq il-muntanja. U hu qalilkom:

6 Jiena l-Mulej li ħriġtek mill-art tal-Egittu, minn dar il-jasar.

7 Ma jkollokx allat oħra ħliefi;

8 ma tagħmel ebda idolu jew xbieha ta' ebda ħlejqa li hemm fl-għoli tas-smewwiet, jew taħt l-art, jew fl-ibħra taħt l-art.

9 Tadurahomx u sservihomx. Għax jiena l-Mulej, Alla tiegħek, Alla għajjur, li nikkastiga l-ulied għad-dnubiet ta' missirijietom sat-tielet u r-raba' generazzjoni ta' min jobgħodni.

10 U nagħmel ħniena għal elf generazzjoni ma' min iħobbni u jħares il-liġijiet tiegħi.

11 Issejjaħx l-isem tal-Mulej, Alla tiegħek, fil-batal, għaliex il-Mulej ma jħallix bla kastig lil min isejjaħ ismu fil-batal.

12 Hares jum is-Sibt u qaddsu bħalma ordnalek il-Mulej, Alla tiegħek.

13 Sitt ijiem tista' taħdem, u tagħmel ix-xogħol kollu tiegħek.

14 Imma s-seba' jum hu l-mistrieħ tal-Mulej, Alla tiegħek: ebda xogħol ma għandek tagħmel dak in-nhar, la int, la ibnek u lanqas bintek; la l-qaddej u lanqas il-qaddejja tiegħek; la l-barri, la l-ħmar u ebda waħda mill-bhejjem tiegħek;

lanqas il-barrani li jgħix f'beltek; ħalli jistrieħu bħalek il-qaddejja tiegħek, irġiel u nisa.

15'Ftakar li int kont ilsir fl-art tal-Egittu, u l-Mulej, Alla tiegħek, ħarġek minn hemm b'id qawwija u bi driegħ merfugħ; għalhekk il-Mulej, Alla tiegħek, ordnalek li tħares jum is-Sibt.

16'Weggaħ lil missierek u 'l ommok, bħalma l-Mulej, Alla tiegħek, ordnalek, sabiex tgħix ħajja twila, u jkollok ir-risq fl-art li l-Mulej, Alla tiegħek, se jagħtik.

17'La toqtolx.

18'La tagħmilx adulterju.

19'La tisraqx.

20'La tixhidx fil-falz kontra għajrek.

21'La tixtieqx il-mara ta' għajrek. La tixxennaqx għal dar għajrek: għar-raba' tiegħu, għall-qaddej tiegħu, għall-qaddejja tiegħu, għall-gendus tiegħu, għall-ħmar tiegħu, għal xejn milli għandu għajrek.'

22'Dan il-kliem qalu l-Mulej b'leħen qawwi lill-ġemgħa kollha tagħkom minn fuq il-muntanja, minn ġon-nar, minn ġos-šaba u ċ-ċpar iswed, u xejn aktar ma žied. U kitibhom fuq żewġ twavel tal-ġebel, u tahom lili.

23'U ġara li, kif smajtu l-leħen minn ġod-dalma u l-muntanja kienet tħeggeġ bin-nar, resqu lejja l-prinċipijiet tat-tribujiet tagħkom u x-xjuħ tagħkom

24u qaluli: 'Ara, il-Mulej, Alla tagħna, wriena s-sebħ u l-kobor tiegħu, u semmagħna leħnu minn ġon-nar. Illum rajna li Alla jista' jkellem lill-bniedem u l-bniedem jibqa' ħaj.

25U issa għaliex għandna mmutu? Għax se jiblagħna dan in-nar il-kbir. Jekk nibqgħu nisimghu aħna leħen il-Mulej, Alla tagħna, se mmutu.

26Għax min minn fost kemm huma l-bnedmin, qatt sama' bħalna leħen Alla ħaj jitkellem u baqa' ħaj?

27Mela ersaq int, u isma' kulma jgħid il-Mulej, Alla tagħna, imbagħad int tgħidilna kulma jgħidlek il-Mulej, Alla tagħna, u aħna nisimghuh u nagħmluh.'

28'U l-Mulej sama' kliemkom jidwi, intom u tkellmuni, u l-Mulej qalli: 'Jien smajt jidwi l-kliem li qallek dan il-poplu; sewwa kulma qalulek.

29Mhux li kien ikollhom dan il-ħsieb, li jibzghu minni, u jħarsu kulma nordnalhom għal ħajjithom kollha, u jkollhom ir-risq, huma u wliedhom, għal dejjem.

30Mur għidilhom: Erggħu lura lejn it-tined tagħkom.

31 ‘Imma int, ibqa’ hawn quddiemi, u jien ngħidlek il-kmandamenti u l-ligijiet u d-digrieti li għandek tgħallimhom, biex jagħmluhom fl-art li jiena se nagħtihom biex jirtuha.’

32 “Mela qisu li tħarsuhom, kif ordnalkom il-Mulej, Alla tagħkom. La tilwux la lejn ix-xellug u lanqas lejn il-lemin.

33 Imxu fit-triq kollha li ordnalkom il-Mulej, Alla tagħkom, sabiex tgħixu u jkollkom ir-risq, u jkollkom ħajja twila fuq l-art li se tieħdu.

Dewteronomju 6

L-imħabba ta’ Alla

1 “U din hi l-ordni, il-ligijiet u d-digrieti li l-Mulej, Alla tagħkom, ordnali ngħallimkom biex tħarsuhom fl-art li se tidħlu fiha biex teħduha f’idejkom:

2 ibża’ mill-Mulej, Alla tiegħek, billi int, ibnek u bin ibnek, tħarsu dejjem il-ligijiet u l-kmandamenti kollha tiegħu, li jien qiegħed nagħtik, biex ikollok għomor twil.

3 Isma’, o Izrael, u hu ħsieb agħmilhom, biex ikollok il-ġid u toktor ħafna, bħalma wiegħed il-Mulej, Alla ta’ missirijietek, li jagħtik art tnixxi ħalib u għasel.

4 “Isma’, o Izrael: Alla tagħna l-Mulej, il-Mulej waħdu.

5 Hobb, mela, lill-Mulej, Alla tiegħek, b’qalbek kollha, b’ruħek kollha u b’saħħtek kollha.

6 Żomm f’qalbek dan il-kliem u dawn il-kmandamenti li qiegħed nagħtik illum.

7 Tennihom lil uliedek, u tkellem fuqhom meta tkun f’darek, u meta tkun miexi fit-triq, u meta timtedd, u meta tqum;

8 torbothom b’sinjal ma’ idek u ddendilhom bejn għajnejk.

9 U tiktibhom mal-ġnub tal-bibien u fuq il-bwieb tiegħek.

10 “Il-Mulej, Alla tiegħek, idaħħlek fl-art li ħalef lil missirijietek, lil Abraham, lil Izakk, u lil Ġakobb, li jagħtiha lilek, bliet kbar u sbieħ li int ma bnejtx;

11 u djar mimlija b’kull ġid li ma ħzintx int; bjar imħaffrin, li ma ħaffirthomx int; dwieli u żebbuġ li ma ħawwilthomx int; u tiekol u tixba’.

12 Qis li ma tinsiex lill-Mulej, li ħarġek mill-Eġittu, minn dar il-jasar.

13 Tibża’ mill-Mulej, Alla tiegħek, lilu sservi u taħlef b’ismu.

14 Tmurx wara allat oħra, l-allat tal-ġnus l-oħra ta’ madwarek.

15 Għax il-Mulej, Alla tiegħek, hu Alla għajjur f’nofsok, li ma tixgħelx għalik il-qilla tal-Mulej, Alla tiegħek, u jeqirdek minn wiċċ l-art.

- ¹⁶“La ġgarrbux lill-Mulej, Alla tagħkom, bħalma ġarrabtuh f’Massa.
- ¹⁷Harsu sewwa l-liġijiet tal-Mulej, Alla tagħkom, u l-preċetti u l-kmandamenti li tak.
- ¹⁸Int tagħmel is-sewwa u t-tajjeb f’għajnejn il-Mulej, biex ikollok ir-risq, u tidhol u tieħu f’idejk l-art tajba li l-Mulej ħalef lil missirijietek.
- ¹⁹Imbagħad tkeċċi ’l barra l-għedewwa tiegħek minn quddiemek bħalma tkellem il-Mulej.
- ²⁰“Meta ibnek għada pitgħada jistaqsik, u jgħidlek: ‘X’inhuma dawn il-preċetti, il-kmandamenti u d-digrieti li takom il-Mulej, Alla tagħna?’
- ²¹Int twieġeb lil ibnek: ‘Konna lsiera tal-Fargħun fl-Egittu, u ħarigna l-Mulej mill-Egittu bil-qawwa ta’ idejh.
- ²²U l-Mulej għamel quddiem għajnejna sinjali u għegubijiet kbar bi ħsara għall-Egittu, għall-Fargħun u daru kollha.
- ²³Lilna ħarigna minn hemm biex iġibna fl-art, u jagħtihielna kif ħalef lil missirijietna.
- ²⁴Il-Mulej ordnalna li nħarsu dawn il-kmandamenti kollha u li nibzġu mill-Mulej, Alla tagħna, biex ikollna r-rizq il-jiem kollha ta’ ħajjitna bħalma aħna llum.
- ²⁵U dan ikun is-sewwa tagħna: li nqisu li nagħmlu din il-liġi kollha quddiem il-Mulej, Alla tagħna, bħalma ordnalna hu.’

Dewteronomju 7

L-imġiba tagħhom mal-Kangħanin

- ¹“Meta l-Mulej, Alla tiegħek, ikun wasslek fl-art li se tidhol fiha biex teħodha f’idejk, u jkun keċċa ’l barra l-ħafna ġnus minn quddiemek, il-Hittin, il-Girgasin, l-Amurrin, il-Kangħanin, il-Perizzin, il-Hiwwin u l-Ġebusin, seba’ ġnus akbar u aqwa minnek;
- ²u meta l-Mulej, Alla tiegħek, ikun irħiehom f’idejk, u int tkun għelibthom, eqridhom u tidhol f’ebda patt magħhom, u tħennx għalihom.
- ³La titħattinx magħhom. Lil bintek tagħtihiex lil binhom, u anqas ma tieħu lil binthom għal ibnek.
- ⁴Għax dan ibiegħed lil ibnek minni biex iservi allat oħra, u jixgħel imbagħad il-Mulej bl-għadab kontra tagħkom u jeqidkom minnufih.
- ⁵“Imma hekk għandkom tagħmlulhom: iġġarrfu l-artali tagħhom, tfarrku l-plieri tagħhom, tqacċtu x-xbihat tagħhom tal-Asera, u l-idoli tagħhom taħarquhom bin-nar.

⁶Għax inti poplu qaddis għall-Mulej, Alla tiegħek; minn fost il-popli kollha li jinsabu fuq wiċċ l-art, lilek għażel il-Mulej, Alla tiegħek, biex tkun il-poplu miksub tiegħu.

⁷U l-Mulej tgħaxxaq bikom u għażilkom, mhux għax kontu kbar fil-għadd iżjed minn kull poplu ieħor, għax intom l-iċken fil-għadd fost il-popli kollha,

⁸iżda l-Mulej għażilkom għax ħabbkom, u għax ried iżomm il-ħalfa li ħalef lil missirijietkom; kien għalhekk li l-Mulej, b'id qawwija, ħariġkom u fdiekom minn dar il-jasar, minn id il-Fargħun, is-sultan tal-Egittu.

⁹“Agħraf, mela, li l-Mulej, Alla tiegħek, hu Alla; Alla l-fidil, li jzomm għal elf nisel il-patt u t-tjieba tiegħu ma' ħbiebu u ma' dawk li jħarsu l-kmandamenti tiegħu;

¹⁰imma jithallas f'wiċċhom stess mill-għedewwa tiegħu billi jeqridhom; ma joqgħodx jitlajja mal-għadu tiegħu, imma f'wiċċu jithallas minnu.

¹¹Hares, mela, il-kmandamenti u l-ligijiet u d-digrietu li jiena llum qiegħed nordnalek, biex tagħmel kif jgħidu huma.

¹²U jekk inti tisma' dawn l-ordnijiet u tħarishom u tagħmilhom, il-Mulej, Alla tiegħek, iħares il-patt u t-tjieba li ħalef lil missirijietek;

¹³u jħobbok, u jbierkek u jkattrek, ibierkek frott ġufek u frott artek, il-qamħ tiegħek, l-inbid tiegħek, iż-żejt tiegħek, il-frieħ tal-bhejjem tiegħek, u l-għalel tal-imrieħel tiegħek, fl-art li ħalef li jagħti lil missirijietek.

¹⁴“Imbierkek tkun int aktar mill-popli kollha; ħadd fik ma jkun ħawli jew ħawlija, u lanqas fost il-bhejjem tiegħek.

¹⁵Il-Mulej iwarrab minnek kull mard u ma jġibx fuqek il-mardiet koroh tal-Egittu, li inti taf bihom, imma jifagħhom fuq kull min jobogħdok.

¹⁶Int tibra' l-popli kollha li l-Mulej, Alla tiegħek, se jerħi f'idejk. Ma għandhiex tħenn għajnek għalihom u ma għandekx tadura l-allat tagħhom, għax inkella dan ikun nasba għalik.

Alla jeqred il-ġnus

¹⁷“Jekk qatt tgħid f'qalbek: ‘Akbar minni huma dawn il-ġnus, kif qatt nista' naqlagħhom 'il barra?’

¹⁸la tibżax minnhom; ftakar sewwa x'għamel il-Mulej, Alla tiegħek, lill-Fargħun u lill-Egittu kollu,

¹⁹it-tigrib kbir li rajt b'għajnejk, u s-sinjali u l-għegubijiet, u l-qawwa tal-id u d-driegħ merfugħ, li bihom ħarġek il-Mulej, Alla tiegħek. Hekk jagħmel il-Mulej, Alla tiegħek, lill-ġnus kollha, li int qiegħed tibza' minnhom.

²⁰U saħansitra ż-żnażan jibgħat il-Mulej, Alla tiegħek, fuqhom, sa ma jinquerdu dawk li jkun baqa' jew li jkunu nħbew minnek.

²¹La titbeżżax quddiemhom għax il-Mulej, Alla tiegħek, f'nofsok, Alla kbir u tal-biża'.

²²U 'l dawn il-ġnus il-Mulej, Alla tiegħek, ikeċċihom bil-qajla l-qajla minn quddiemek; ma tistax teqridhom malajr, li ma joktrux aktar minnek il-bhejjem tax-xagħri.

²³U l-Mulej, Alla tiegħek, jitlaqhom f'idejk, u jħarbathom tħarbita kbira sakemm jeqridhom.

²⁴U jerħi s-slaten tagħhom f'idejk, u int tħassar isimhom minn taħt is-smewwiet; ebda bniedem ma jiqaflek sakemm ma tkunx gridthom.

²⁵Ix-xbihat tal-allat tagħhom taħraqhom bin-nar, la tiklibx għall-fidda u d-deheb ta' fuqhom u teħodhom għalik, inkella taqa' fix-xibka, għax dawk il-ħwejjeg jistkerrahom il-Mulej, Alla tiegħek.

²⁶Iddaħħalx f'darek ebda haġa mistkerrha, inkella tkun meqrud bħalha; għandek titqazzizha u tistkerahha, għax haġa mišhuta hi.

Dewteronomju 8

Ftakar f'Alla fi żmien il-ġid

¹“Qis li tħares u tagħmel kull kmandament li jien qiegħed nagħtik illum, sabiex tgħix u toktor, u tidhol u tieħu l-art f'idejk, l-art li l-Mulej ħalef lil missirijietek.

²Ftakar fil-mixja kollha li mexxiek il-Mulej, Alla tiegħek, matul dawn l-erbgħin sena fid-deżert, biex iċekknek u jgarrbek, ħalli jkun jaf x'għandek f'qalbek, jekk tridx toqgħod għall-kmandamenti tiegħu jew le.

³Huwa ċekknek, ried li tbatu l-ġuħ, imbagħad temgħek il-manna, li la int u lanqas missirijietek ma kontu qatt tafu biha, biex jurik li mhux bil-ħobż biss jgħix il-bniedem, imma b'dak kollu li joħroġ minn fomm il-Mulej, b'dan jgħix il-bniedem.

⁴Il-mantar tiegħek ma tkiddx minn fuqek, u riġlejk ma nteffux f'dawn l-erbgħin sena.

⁵Mela għandek tkun taf u ddaħħal f'qalbek li l-Mulej, Alla tiegħek, jgħakksek, bħalma l-missier jgħakkes lil ibnu,

⁶biex int tħares il-kmandamenti tal-Mulej, Alla tiegħek, u timxi fi triqatu u tibza' minnu.

⁷Għaliex il-Mulej, Alla tiegħek, se jdaħħlek f'art tajba, art ta' widien ta' ilma, ta' għejun u gliegel, li jferrgħu fil-witat u l-muntanji;

⁸art tal-qamħ, tax-xgħir, tad-dwieli, tat-tin, tar-rummien; art taż-żebbuġ, taż-zejt, tal-għasel;

⁹art fejn ma ticolx bl-għaks, fejn xejn ma jkun jonqsok, art fejn il-blat hu ħadid, u mill-muntanji taqtgħu l-bronż.

¹⁰U tiekol, u tixba' u tbierek il-Mulej, Alla tiegħek, għall-art tajba li tak.

¹¹“Qis li ma tinsiex lill-Mulej, Alla tiegħek, li ma tinsiex tħares il-kmandamenti u d-digrietu u l-ligijiet tiegħu, li llum jien qiegħed nordnalek.

¹²Qis li meta tiekol u tixba', u tibni djar sbieħ u toqgħod fihom, u joktru l-baqar u l-imrieħel tiegħek,

¹³u jizdiedu l-fidda u d-deheb, u jikber kulma għandek;

¹⁴qis li ma titkabbarx qalbek u tinsa l-Mulej, Alla tiegħek, li ħargek mill-art tal-Egittu, mill-art tal-jasar.

¹⁵Hu li mexxiek fid-deżert kbir u jwaħħax, mimli sriep velenużi u skorpjuni, art niexfa bla ilma xejn, li ħariglek l-ilma mill-blata taż-żnied,

¹⁶li temgħek il-manna fid-deżert, li missirijietek ma kienu jafu biha xejn, bil-ħsieb li jgħakksek u jgarrbek, biex imbagħad jagħtik il-ġid.

¹⁷Ma għandekx tgħid f'qalbek: 'Il-ħila tiegħi u l-qawwa ta' idi kisbuli dan il-ġid kollu.'

¹⁸Ftakar fil-Mulej, Alla tiegħek, għax hu tak il-qawwa biex tikseb dan il-ġid, biex iżomm il-patt tiegħu li ħalef lil missirijietek, bħalma hu llum.

¹⁹Jekk inti tinsa l-Mulej, Alla tiegħek, u tmur wara allat oħra, tadurahom u tinxteħet fl-art quddiemhom, jien nġhidilkom mil-lum stess, tinqerdu għalkollox;

²⁰bħall-ġnus li qeridhom il-Mulej minn quddiemek, hekk tinqerdu, għax ma tkunux smajtu l-kelma tal-Mulej, Alla tagħkom.

Dewteronomju 9

Farsa lejn l-imgħoddi

¹“Isma', o Izrael, illum int se taqsam il-Ġordan biex tirbaħ ġnus ikbar u aqwa minnek, bliet kbar bi swar m'oghla s-smewwiet;

²ġnus kbar u nies twal; ulied Għanak; int taf x'inhuma u int smajt min jgħid minnhom: 'Min jista' jiqfilhom 'l ulied Għanak?'

³“Kun af illum, mela, li l-Mulej, Alla tiegħek, hu li se jgħaddi quddiemek bħal nar li jibla'; hu li se jeqridhom; hu li se jrażżanhom quddiemek, u int taqlagħhom 'il barra u teqridhom minnufih, bħalma qallek il-Mulej.

⁴Meta jaqlagħhom 'il barra minn quddiemek il-Mulej, Alla tiegħek, tgħidx f'qalbek: 'Għax kien jistħoqqli ġiebni l-Mulej biex nieħu f'idejja din l-art,' għax hu minħabba ħzunitom li l-Mulej ħarbat dawn il-ġnus quddiemek.

⁵Mhux għax jistħoqqlok, jew għas-sewwa ta' qalbek, se tidhol int biex tieħu f'idejk l-art tagħhom, għax minħabba l-ħażen ta' dawn il-ġnus il-Mulej, Alla tiegħek, se jħarbatom quddiemek, u jtemm il-wegħda li ħalef il-Mulej lil missirijietek: lil Abraham, lil Izakk u lil Ġakobb.

L-infedeltà ta' Izrael fl-imghoddi

⁶"Kun af li mhux għax jistħoqqlok li l-Mulej, Alla tiegħek, se jagħtik din l-art tajba biex teħodha f'idejk, għax int poplu ta' ras iebsa.

⁷Ftakar u tinsieħ kemm inkurlajt lill-Mulej, Alla tiegħek, fid-deżert; minn dakinhar li ħriġt mill-art tal-Egittu sakemm wasaltu hawn, dejjem ħadtuha kontra l-Mulej.

⁸F'Horeb inkurlajtu lill-Mulej, u l-Mulej għadab għalikom li kien se jeqridkom.

⁹Meta jien tlajt fuq il-muntanja biex nieħu t-twavel tal-ġebel, it-twavel tal-patt, li l-Mulej għamel magħkom, bqajt fuq il-muntanja erbgħin jum u erbgħin lejl, bla ma niekol ħobż u bla ma nixrob ilma;

¹⁰u l-Mulej tani ż-żewġ twavel tal-ġebel, miktuba b'saba' Alla; fuqhom kien hemm il-kliem kollu li l-Mulej qalilkom minn fuq il-muntanja minn ġon-nar f'jum il-ġemgħa.

¹¹"U ġara li fi tmiem l-erbgħin jum u l-erbgħin lejl, il-Mulej tani ż-żewġ twavel tal-ġebel, it-twavel tal-patt.

¹²U l-Mulej qalli: 'Qum u fittex inżel minn hawn fuq, għax il-poplu tiegħek, li int ħriġtu mill-Egittu, tħassar; diġà tbiegħdu mit-triq li jien ordnajtilhom; għamli xbieha tal-metall imdewweb.'

¹³"U l-Mulej kellimni u qalli: 'Jien ħarist lejn dan il-poplu u rajt li hu poplu rasu iebsa.

¹⁴Hallini ħa neqirdu u nħassar ismu minn taħt is-smewwiet u nagħmel minnek poplu b'saħħtu u akbar minnhom.'

¹⁵"Imbagħad jien dort u nżilt minn fuq il-muntanja, hi u tħegġeg bin-nar, u t-twavel tal-patt f'idejja t-tnejn.

¹⁶Jien ħarist, u hemm intom, dnibtu kontra Alla tagħkom; għamiltu għogol tal-metall imdewweb, u malajr tbeġhedtu mit-triq li ordnalkom il-Mulej.

¹⁷Imbagħad qbadt iż-żewġ twavel, u waddabthom minn idejja t-tnejn, u kissirthom quddiem għajnejkom.

18U ntxthett fl-art quddiem il-Mulej, bhall-ewwel darba, għal erbgħin jum u erbgħin lejl, bla ma niekol ħobż u bla ma nixrob ilma, minħabba d-dnubiet kollha li dnibtu meta għamiltu l-ħażen f'għajnejn il-Mulej, biex tinkurlawh.

19Għax jien twerwirt kif rajt il-korla u l-qilla li bihom xegħel il-Mulej kontrikom, li ried jeqridkom. Din id-darba wkoll semagħni l-Mulej.

20Inkorla ħafna wkoll kontra Aron il-Mulej, li ried jeqirdu; imma jien tlabt għal Aron ukoll dakinhar.

21U d-dnub li għamiltu, l-għoġol, qbadtu u ħraqtu fin-nar, u shaqtu tajjeb, u għamiltu tħin sakemm sar trab irqiq, u t-trab tiegħu rmejt看 fil-wied nieżel mill-muntanja.

22"F'Tabgħera u f'Massa u f'Kibrot-ħattawa wkoll inkurlajtu 'l-Mulej.

23U meta l-Mulej riedkom titilqu minn Kades-barniġha u qalilkom: 'Qumu u itilgħu, ħudu f'idejkom l-art li jien tajtkom,' intom merejtu l-kelma tal-Mulej, Alla tagħkom, u ma fdajtuhx, u ma smajtux minn kliemu.

24Kontu dejjem stinati mal-Mulej, sa minn mindu għaraftkom.

25"U ntxthett fl-art quddiem il-Mulej; għal erbgħin jum u erbgħin lejl domt mitfugħ fl-art, għax il-Mulej kien qal li kien ser jeqridkom.

26U tlabt lill-Mulej, u għedtlu: "Sidi, Mulej, teqridx il-poplu tiegħek u l-wirt tiegħek, li int fdejtu bil-kobor tiegħek; li int ħriġt mill-Eġittu bil-qawwa ta' driegħek.

27Ftakar fil-qaddejja tiegħek, f'Abraham, f'Iżakk u f'Ġakobb; tħarisx lejn ir-ras iebsa ta' dan il-poplu, lejn ħżunitu u lejn ħtjietu;

28biex ma jgħidux fl-art li ħriġtna minnha: 'Għax ma setax il-Mulej idaħħalhom fl-art li qalilhom, u għax jobgħodhom ħariġhom biex joqtolhom fid-deżert.'

29Imma huma għadhom il-poplu tiegħek, il-wirt tiegħek, li int ħriġtu bil-kobor tal-qawwa tiegħek, u bi driegħek merfugħ.

Dewteronomju 10

It-twavel tal-liġi għat-tieni darba

1"Imbagħad dakinhar qalli l-Mulej: 'Aqta' żewġ twavel tal-ġebel bħal ta' qabel, u itla' ħdejjja fuq il-muntanja, u aghmel ukoll arka tal-injam.

2U jien nikteb fuq it-twavel il-kliem, li kien fuq it-twavel ta' qabel, li int kissirt, u qegħedhom fl-arka.'

3"U jien għamilt arka tal-injam tal-gażzi u fassalt żewġ twavel tal-ġebel bħal ta' qabel, u tlajt fuq il-muntanja biż-żewġ twavel f'idejja.

⁴U l-Mulej kiteb fuq iż-żewġ twavel, bħalma kien kiteb qabel, l-għaxar kelmiet li l-Mulej kien qalilkom fuq il-muntanja minn ġon-nar f'jum il-ġemgħa, u l-Mulej tahom lili.

⁵U dort u nżilt minn fuq il-muntanja, u qegħedt it-twavel fl-arka li kont għamilt fejn baqgħu hemm sal-lum, skont ma ordna l-Mulej.

⁶“Uljed Izrael telqu minn Berot-bene-ġagħkan għal Mosera; hemm miet Aron u difnuh; u sar qassis floku ibnu Elgħazar.

⁷Minn hemm telqu għal Gudgoda u minn Gudgoda għal Ġotbata, art tal-ilma ġieri.

⁸“F’dan iż-żmien il-Mulej għazel lit-tribù ta’ Levi biex iġorru l-arka tal-patt tal-Mulej, joqogħdu quddiem il-Mulej u jaqduh, u jbierku b’ismu, kif għadhom sal-lum.

⁹Għalhekk it-tribù ta’ Levi ma kellux sehem fil-wirt ma’ ħutu; il-Mulej hu l-wirt tiegħu, bħalma qallu l-Mulej Alla tiegħek.

¹⁰U jien bqajt fuq il-muntanja bħal qabel, erbgħin jum u erbgħin lejl; u l-Mulej semagħni dik id-darba wkoll, u ma ġiex il-Mulej biex jeqridkom.

¹¹U l-Mulej qalli: ‘Qum u mur, u imxi quddiem il-poplu ħa jidhlu u jieħdu l-art f’idejhom, li jien ħliff li nagħtiha lilhom.’

Xi jrid Alla minn Izrael

¹²“U issa, Izrael, x’inhu jitlob Alla minnek, jekk mhux li tibza’ mill-Mulej, Alla tiegħek; li timxi fi triqatu kollha; li tħobbu u li sservi lill-Mulej, Alla tiegħek, b’qalbek kollha u b’ruġek kollha;

¹³li tħares il-kmandamenti tal-Mulej u l-lijijiet tiegħu, li jien illum qiegħed nordnalek għall-ġid tiegħek?

¹⁴“Ara! Tal-Mulej, Alla tiegħek, huma s-sema u s-sema tas-smewwiet, u l-art u kulma fiha.

¹⁵Imma lejn missirijietek ingibed il-Mulej, u ħabbhom u għazel lil nisilhom warajhom, lilkom minn fost il-popli kollha, bħalma intom illum.

¹⁶Aħtnu mela qlubkom, u la twebbsux raskom aktar.

¹⁷Għax il-Mulej, Alla tagħkom, hu Alla fuq l-allat, u sid fuq is-sidien, Alla kbir, qawwi u tal-biża’, li ma jħarisx lejn l-uċuħ u ma jiħux rigali.

¹⁸Jagħmel il-ġustizzja mal-iltim u mal-armla, u jħobb il-barrani u jagħtih ħobż u lbies.

¹⁹Hobbu l-barrani, għax intom barranin kontu fl-art tal-Eġittu.

²⁰Mill-Mulej, Alla tiegħek, għandek tibza’, lilu għandek isservi, miegħu għandek torbot qalbek, u b’ismu għandek taħlef.

21 Hu l-foħrija tiegħek; hu Alla tiegħek, li għamel miegħek dawk l-opri kbar u tal-biża', li rajt b'għajnejk.

22 Sebghin ruħ kienu missirijietek meta niżlu l-Egittu, u issa l-Mulej, Alla tiegħek, kattarek bħall-kwiekeb tas-sema.

Dewteronomju 11

L-imħabba ta' Alla u l-ħarsien tal-kmandamenti

1 "Hobb lill-Mulej, Alla tiegħek, u ħares l-ordnijiet tiegħu, il-ligijiet tiegħu, id-digrieti tiegħu u l-preċetti tiegħu għal dejjem.

2 U intom tagħrfu illum - mhux uliedkom li la jafu u lanqas raw it-twiddib tal-Mulej, Alla tiegħek - il-kobor tiegħu, il-qawwa ta' idu, u driegħu merfugħ;

3 u s-sinjali tiegħu, l-opri tiegħu li għamel f'nofs l-Egittu lill-Fargħun, is-sultan tal-Egittu, u lil artu kollha;

4 u li għamel lill-eżerċtu tal-Egittu, liż-żwiemel u l-karrijiet tiegħu, kif il-Mulej qaleb għal fuqhom l-ilma tal-Baħar tal-Qasab, huma u kienu jiġru warajk, u qeridhom il-Mulej sal-lum.

5 U x'għamel magħkom fid-deżert sakemm wasaltu hawnhekk.

6 U tagħrfu x'għamel lil Datan u lil Abiram, ulied Elijab bin Ruben; kif infetħet l-art u belgħethom, lilhom u l-familji bit-tined tagħhom, u b'dawk kollha li żammew magħhom minn fost Izrael kollu.

7 Intom rajtu b'għajnejkom l-opri kbar kollha li għamel il-Mulej.

8 "Harsu kulma nordnalkom jien illum, sabiex titqawwew, u tidħlu u tieħdu f'idejkom l-art li se tgħaddu għaliha biex tirbħuha.

9 Biex iddumu żmien twil fl-art li l-Mulej ħalef li jagħti lil missirijietkom u 'l nisilhom, art tnixxi ħalib u għasel.

10 L-art li dieħel fiha biex teħodha f'idejk mhijiex bħall-art tal-Egittu, mnejn ħriġtu, fejn kont tiżra' ż-żerriegħa u ssaqqiha b'riġlek, bħal ġnien tal-ħxejjex;

11 l-art li int se tgħaddi għaliha biex teħodha f'idejk hi art miżgħuda bil-muntanji u l-widien; art li tixrob l-ilma tax-xita mis-smewwiet;

12 art li jieħu ħsiebha l-Mulej, Alla tiegħek, b'għajnejh dejjem fuqha mill-ewwel sal-aħħar tas-sena.

13 "Jekk intom tisimġu sewwa l-ordnijiet tiegħi, li qiegħed nagħtikom illum, u tħobbu lill-Mulej, Alla tagħkom, u sservuh b'qalbkom kollha u b'ruħkom kollha,

14 jien nagħtikom fi żmienha x-xita għal artkom, ix-xita bikrija u x-xita mwahħra u tiġbor il-qmuħ tiegħek, l-inbid tiegħek u ż-żejt tiegħek.

- ¹⁵ Nagħtik il-ħdura tar-raba' għall-bhejjem tiegħek, u tiekol u tixba'.
- ¹⁶ "Qis li qalbek ma titqarraqx, u tmorru sservu allat oħra u tinxteħtu wiċċkom fl-art quddiemhom,
- ¹⁷ inkella tixgħel il-qilla tal-Mulej kontrikom, u jagħlaq is-smewwiet, u ma jkunx hemm xita, u l-art ma tagħtix il-frott tagħha, u tinqerdu f'qasir żmien minn wiċċ din l-art għammiela li l-Mulej se jagħtikom.
- ¹⁸ "Qiegħdu dawn il-kelmiet tiegħi f'qalbkom u f'moħħkom; orbtuhom b'sinjali ma' idejkom u dendluhom bejn għajnejkom.
- ¹⁹ Għallmuhom lil uliedkom u tkellmu fuqhom meta tkun mistrieħ f'darek u miexi fit-triq; meta timtedd u meta tqum.
- ²⁰ Iktibhom fuq il-ġnub ta' bwieb darek u fuq il-bibien.
- ²¹ U hekk jtkattru jiemek u jiem uliedek fuq l-art, li l-Mulej ħalef li jagħti lil missirijietek; jtkattru bħal jiem is-sema fuq l-art.
- ²² "Jekk tħarsu sewwa dawn il-kmandamenti kollha li qiegħed nagħtikom illum u tagħmluhom, u tħobbu lill-Mulej, Alla tagħkom, u timxu fi triqatu kollha, u torbtu qalbkom miegħu,
- ²³ ikeċċi l-Mulej dawn il-ġnus kollha minn quddiemkom u tegħlbu ġnus ikbar u aqwa minnkom.
- ²⁴ Kull fejn jirfes qiegħ riglejkom, tagħkom ikun, mid-deżert sal-Libanu, mix-xmara l-kbira, ix-xmara tal-Ewfrat, sal-Baħar tal-Punent tinfirex il-fruntiera tiegħek.
- ²⁵ Ebda bniedem ma jiqaflek. Il-Mulej, Alla tagħkom, jitfa' l-biza' u t-twerwir tagħkom fuq wiċċ l-art kollha, li fuqha tirfsu, bħalma wegħedkom.

Barka jew saħta

- ²⁶ "Araw, jiena llum inqiegħed quddiemkom barka u saħta;
- ²⁷ il-barka, jekk tħarsu l-kmandamenti tal-Mulej, Alla tagħkom, li jiena llum qiegħed nordnalkom;
- ²⁸ u s-saħta, jekk ma tħarsux il-kmandamenti tal-Mulej, Alla tagħkom, imma toħroġu mit-triq li jiena llum qiegħed nordnalkom, biex timxu wara allat oħra li ma kontux tafu bihom.
- ²⁹ Malli l-Mulej, Alla tiegħek, idaħħlek fl-art li inti sejjer fiha biex teħodha f'idejk, int tagħti l-barka minn fuq il-muntanja Garizim, u s-saħta minn fuq il-muntanja Għebal.
- ³⁰ Dawn jinsabu n-naħa l-oħra tal-Ġordan mat-triq ta' nżul ix-xemx, fl-art tal-Kanġhanin, li jgħammru fl-Għaraba, biswit Gilgal, ħdejn il-ballut ta' Mori. -

³¹“U issa intom se taqsmu l-Ġordan biex tmorru tieħdu f’idejkom l-art li l-Mulej, Alla tagħkom, se jagħtikom, u tirbħuha u tgħammru fiha.

³²Qisu li tagħmlu l-ligijiet, u d-digrieti li jien qiegħed inqegħdilkom illum quddiemkom.

Dewteronomju 12

Santwarju wieħed

¹“Dawn huma l-ligijiet u d-digrieti li għandkom tqisu li tagħmlu fl-art li tak il-Mulej, Alla ta’ missirijietek, biex tirtuha, il-jiem kollha sakemm iddumu ħajjin fuq l-art.

²“Eqirdu għalkollox l-imkejjen li fihom il-ġnus li se tkeccuhom qiemu l-allat tagħhom fuq il-muntanji, u fuq l-għoljiet, u taħt kull sigra ħadra.

³U gġarrfu l-artali tagħhom u tkissru l-plieri wieqfa tagħhom, u x-xbihat tal-Asera taħarquhom bin-nar, u teqirdu x-xbihat tal-allat tagħhom, u tħassru sa isimhom minn dan il-post.

⁴“Ma tagħmlux hekk mal-Mulej, Alla tagħkom.

⁵Imma tfittxu l-post li l-Mulej, Alla tagħkom, jagħżel minn fost it-tribujiet kollha tagħkom, biex hemm iqiegħed ismu; hemm għandkom tmorru.

⁶U hemm tieħdu s-sagrificċji tal-ħruq u s-sagrificċji l-oħra tagħkom, l-għexur tagħkom, u l-offerti ta’ idejkom, il-wegħdiet tagħkom, l-offerti minn rajkom, l-ewwel frieħ tal-baqar tagħkom, u tal-imrieħel tagħkom.

⁷U tieklu quddiem il-Mulej, Alla tagħkom, u tafirħu, intom u l-familji tagħkom, b’kull xogħol ta’ idejkom, li jkun bierkek bih il-Mulej, Alla tiegħek.

⁸“La tagħmlux bħalma aħna qegħdin nagħmlu issa hawn, kulhadd dak li jogħġbu f’għajnejh,

⁹għax għalissa għadkom ma dħaltux f’art il-mistrieħ, u ma ħadtux f’idejkom il-wirt li l-Mulej, Alla tiegħek, se jagħtik.

¹⁰“Meta taqsmu l-Ġordan u tgħammru fl-art li l-Mulej, Alla tagħkom, se jagħtikom b’wirt u jserraħkom mill-għedewwa tagħkom ta’ madwarha, u intom tgħammru bla biża’,

¹¹il-Mulej, Alla tagħkom, jagħżel post biex fih jgħammar ismu, u hemmhekk tieħdu kulma nordnalkom; is-sagrificċji tal-ħruq u s-sagrificċji l-oħra tagħkom, l-offerti ta’ idejkom, u kulma tagħżlu b’wegħda għall-Mulej.

¹²U tafirħu quddiem il-Mulej, Alla tagħkom, intom u s-subien u l-bniet tagħkom, il-qaddejja tagħkom, irġiel u nisa, u l-Levita, li jkun ġewwa bwiebek, għax dan ma għandux sehem jew wirt magħkom.

- 13“Qis li ma toffrix is-sagrificċji tal-ħruq tiegħek f’kull post li tara.
- 14Imma fil-post li jkun għażel il-Mulej f’wieħed mit-tribujiet tagħkom; hemm għandek toffri s-sagrificċji tal-ħruq u hemm tagħmel kulma jiena qiegħed nordnalek.
- 15“Imma kulma tkun tixtieq qalbek tista’ toqtlu u tieklu; il-laħam fi blietek kollha skont il-barka li jkun tak il-Mulej, Alla tiegħek. Min hu mnigges u min hu safi, it-tnejn jistgħu jieklu minnu, bħalma jistgħu jieklu l-għażziela u ċ-ċerv.
- 16Biss id-demmm tikluhx, imma xxerrdu fl-art bħall-ilma.
- 17Ma tistax tiekol fi blietek l-għexur tal-qmuħ tiegħek, tal-inbid u ż-żejt tiegħek, l-ewwel frieħ tal-baqar u l-imrieħel tiegħek, u kulma tagħti b’wegħda li tkun għamilt, jew l-offerti ta’ idejk minn rajk, u l-għotjiet tiegħek;
- 18Imma ticolhom quddiem il-Mulej, Alla tiegħek, fil-post li jkun għażel il-Mulej, Alla tiegħek, int, ibnek, bintek, il-qaddej tiegħek, il-qaddejja tiegħek u l-Levita li jkun fi blietek, u tifraħ quddiem il-Mulej, Alla tiegħek, b’kulma jagħmlu idejk.
- 19Qis li ma titlaqx waħdu l-Levita, kemm idum fuq artek.
- 20“Meta l-Mulej iwessa’ l-fruntiera tiegħek bħalma wiegħdek, u int tgħid: ‘Irrid niekol il-laħam,’ għax ikollok xewqa kbira li tiekol il-laħam, tkun tista’ tiekol laħam kemm tixtieq qalbek.
- 21Jekk imbagħad il-post li jkun għażel il-Mulej, Alla tiegħek, biex iqiegħed ismu fih, ikun ‘il bogħod minnek, tkun tista’ toqtol kif ordnajtlek mill-baqar u l-imrieħel tiegħek, li l-Mulej ikun tak u tiekol fi blietek skont ma tixtieq qalbek.
- 22Biss tieklu bħalma jittieklu l-għażziela u ċ-ċerv; l-imnigges u s-safi, it-tnejn l-istess, jistgħu jikluh.
- 23“Imma int għandek iżzomm sħiħ li ma tikolx id-demmm, għax id-demmm hu l-ħajja, u ma għandekx tiekol il-ħajja flimkien mal-laħam.
- 24Tikolx minnu, imma għandek ixerrdu fl-art bħall-ilma.
- 25Ma għandekx tieklu, biex ikollok ir-risq int u wliedek warajk, għax tkun għamilt dak li jogħgob lill-Mulej.
- 26Imma l-offerti mqaddsa, u l-wegħdi tiegħek, taqbadhom u tmur bihom fil-post li jkun għażel il-Mulej.
- 27U toffri s-sagrificċji tal-ħruq, il-laħam u d-demmm fuq l-artal tal-Mulej, Alla tiegħek, u d-demmm tas-sagrificċji tiegħek ixerrdu fuq l-artal tal-Mulej, Alla tiegħek, u l-laħam tieklu.

²⁸“Hares u isma’ dawn l-ordnijiet kollha li jien qiegħed nagħtik, biex ikollok ir-risq, int u wliedek warajk għal dejjem, għax tkun għamilt dak li jogħgob lill-Mulej, Alla tiegħek.

Il-kult tal-pagani

²⁹“Il-Mulej, Alla tiegħek, jeqred il-ġnus li int sejjer għandhom biex tkeċċihom minn quddiemek, u int teqridhom u tghammar f’arthom.

³⁰Qis li ma tinqabadx u tmur warajhom, wara li tkun qridthom minn quddiemek, u li ma titkixxixx dwar l-allat tagħhom, u tgħid: ‘Kif kienu jqimu dawn il-ġnus l-allat tagħhom? Ha nagħmel hekk jiena wkoll.’

³¹Tagħmilx hekk lill-Mulej, Alla tiegħek, għaliex kulma jistkerrah u jobgħod il-Mulej huma għamluh lill-allat tagħhom, saħansitra ħarqu bin-nar lis-subien u l-bniet tagħhom, lill-allat tagħhom.

Dewteronomju 13

¹“Kulma ordjantikom, qisu li tagħmluh. Iżzidu xejn miegħu, tnaqqsu xejn minnu.

Thallux lil Alla tagħkom

²“Jekk iqum f’nofsok xi profeta jew ħalliem, u jgħidlek li jagħtik sinjal jew għageb,

³u mbagħad isehħ is-sinjal jew l-għageb li jkun wiegħed u qallek: ‘Ha mmorru wara allat oħrajn, li int ma tafx bihom, u nadurawhom,’

⁴la tismax il-kliem ta’ dan il-profeta jew il-ħolm li hu jkun ħolm. Il-Mulej, Alla tiegħek, ikun qiegħed igarrbek, biex jagħraf jekk intomx nies li tħobbu lill-Mulej, Alla tagħkom, b’qalbkollha u b’ruħkollha.

⁵“Intom għandkom timxu wara l-Mulej, u minnu tibzġħu, u l-kmandamenti tiegħu tħarsu, u leħnu tisimgħu, u lilu taqdu, u miegħu tingħaqdu.

⁶“Profeta bħal dan, jew ħalliem bħal dan, agħtuh il-mewt, għax ikun xewwixkom bi kliemu kontra l-Mulej, Alla tagħkom, li ħariġkom mill-art tal-Egittu u fdiekom minn dar il-jasar, biex ibiegħdek mit-triq li wissiek il-Mulej, Alla tiegħek, li tgħaddi minnha. Hekk teqred il-ħażen minn ġo nofsok.

⁷“Jekk ħuk, bin missierek jew bin ommok, jew ibnek jew bintek, jew il-mara li tistrieħ fi ħdanek jew ħabibek, li tqisu bħalek innifsek, jgħawwik bil-moħbi u jgħidlek: ‘Ha mmorru nservu lil allat oħra’ - allat li ma tafx bihom, la int u lanqas missirijietek,

⁸l-allat tal-ġnus ta’ madwarek, qrib tiegħek jew ‘il bogħod minnek, minn tarf għal ieħor tal-art -

⁹toqgħodx għalih u lanqas tisimgħu, lanqas jithassruh għajnejk, u la taħmlu u lanqas tostru.

- ¹⁰Imma għandek toqtlu, u l-ewwel ma terfa' idek int biex toqtlu, u mbagħad il-poplu kollu.
- ¹¹Int tħaggru sa ma jmut, għax ikun fittex li jaqtgħek mill-Mulej, Alla tiegħek, li ħarġek mill-art tal-Egittu, minn dar il-jasar.
- ¹²U jisma' Izrael kollu, u jibza', u ma jibqax jagħmel ħażen bħal dan f'nofsok.
- ¹³"Jekk f'xi waħda mill-ibliet, li l-Mulej, Alla tiegħek, se jagħtik biex tgħammar fihom, tismagħhom jgħidu
- ¹⁴li ħarġu xi nies ħżiena minn nofsok u xewxu lin-nies tal-ibliet u qalulhom: 'Ha mmorru nservu allat oħra, li ma nafux bihom,'
- ¹⁵fittex għarbel u staqsi sewwa. Jekk issib li dan hu minnu, li hekk hu tassew, li saret din il-ħaġa moqżieħa f'nofsok,
- ¹⁶oqtol għalkollox b'xifer ix-xabla n-nies ta' din il-belt u ixħetha għall-qerda, lilha b'kulma fiha u l-bhejjem tagħha b'xifer ix-xabla.
- ¹⁷U tiġbor il-ġid kollu tagħha f'nofs il-pjazza, u taħraq bin-nar il-belt u l-ġid tagħha b'offerta sħiħa lill-Mulej, Alla tiegħek, u tibqa' ħerba għal dejjem u ma tibniha qatt.
- ¹⁸Xejn ma għandu jeħel ma' idejk minn dak li jkun għall-qerda, biex il-Mulej jerga' lura mill-korla tiegħu, u jagħmel ħniena miegħek, u jhenn għalik u jkattrek, bħalma wiegħed lil missirijietek
- ¹⁹għax tkun smajt lehen il-Mulej, Alla tiegħek, u ħarist l-ordnijiet kollha li jien qiegħed nordnalek illum, u qiegħed tagħmel dak kollu li jogħgob lill-Mulej, Alla tiegħek.

Dewteronomju 14

Riti tal-mejtin pagani

- ¹"Intom ulied il-Mulej, Alla tagħkom: la tqattgħux ġisimkom, lanqas taqtgħu xagħarkom ta' bejn għajnejkom minħabba xi mejjet.
- ²Għaliex int poplu qaddis għall-Mulej, Alla tiegħek; u lilek għażel il-Mulej biex tkun poplu tiegħu, il-magħżul fost il-popli kollha fuq wiċċ l-art.

Bhejjem safja u bhejjem imniġġsa

- ³"Ma għandek tiekol xejn mistkerrah.
- ⁴Dawn huma l-bhejjem li tistgħu tieklu laħamhom: il-gendus, in-nagħġa, il-mogħża,
- ⁵iċ-ċerv, l-għażziela, u ċ-ċerv u l-mogħoż selvaġġi, l-antilop, il-buflu u l-kamoxx.

⁶Tistgħu tieklu minn kull bhima bid-dwiefer, jew bid-difer maqsum fi tnejn u tixtarr; din tistgħu tieklu laħamha.

⁷Imma minn dawk li jixtarru, u minn dawk b'difrejhom mhumiex maqsumin, tiklux: il-ġemel, il-liebru, u l-fenek; dawn jixtarru, imma difrejhom mhumiex maqsumin; intom għandkom tqisuhom imniġġsa.

⁸Il-ħanzir ukoll hu mniġġes għax, għalkemm difrejh maqsumin, ma jixtarrx. M'għandkomx tieklu laħamhom, u ġisimhom mejjet la tmissuhx.

⁹"Minn kulma jgħix fl-ilma tistgħu tieklu dawn: tistgħu tieklu minn dawk li għandhom il-ġwienah u l-qxur;

¹⁰imma m'għandkomx tieklu minn dawk li m'għandhomx ġwienah u qxur, għax dawn huma mniġġsa għalikom.

¹¹"Tistgħu tieklu kull għasfur safi.

¹²Ma tistgħux tieklu mill-ajkla, il-bughadam, il-kuċċarda,

¹³is-seqer, kull xorta ta' bies;

¹⁴kull xorta ta' għareb;

¹⁵in-nagħma, il-kokka, il-gawwija, u s-seqer ta' kull xorta;

¹⁶il-barbagann, omm is-sibjien, iż-żinna;

¹⁷il-qwaqq, it-tiġieġa tal-baħar,

¹⁸il-margun; il-laqlâq u kull xorta ta' russett; id-daqquqa tal-pinnaċċ u l-farfett il-lejl.

¹⁹Kull dud li jtir qisuh imniġġes għalikom; tiklux minnu.

²⁰Tistgħu tieklu minn kull tajra safja.

²¹"Tiklux mill-ebda bhima mejta: tista' tagħtiha lill-frustier li jkun jgħammar fi blietek biex jiekol minnha, jew tbighha lill-barrani. Għax int poplu kkonsagrat lill-Mulej, Alla tiegħek. La tgħallix gidi f'ħalib ommu!

L-għexur

²²"Hu mill-għaxra waħda mill-frott tal-mizirgħa tiegħek, minn kulma trodd l-art kull sena.

²³U tiekol quddiem il-Mulej, Alla tiegħek, fil-post li hu jagħżel fejn jgħammar ismu, mill-għaxra waħda tal-qmuħ, tal-inbid ġdid tiegħek, taż-żejt tiegħek, l-ewwel frieħ tal-baqar u l-imrieħel tiegħek, biex titgħallem tibza' mill-Mulej, Alla tiegħek, għal dejjem.

²⁴“Jekk imbagħad ikollok triq twila żzejjed u ma tkunx tista’ ggorru, għax il-post li l-Mulej, Alla tiegħek, ikun għażel biex iqiegħed ismu fih ikun ’il bogħod minnek, meta l-Mulej, Alla tiegħek, ikun bierkek,

²⁵biġh l-għexur tal-frott, u l-flus sorrhom u ħudhom miegħek fil-post li l-Mulej, Alla tiegħek, ikun għażel.

²⁶Hemm tonfoq il-flus f’kulma tixtieq qalbek; baqar, nagħaġ, inbid, xorb, u kulma tgħidlek qalbek, u ticolhom hemm quddiem il-Mulej, Alla tiegħek, u tifraħ, int u l-familja tiegħek.

²⁷“Imma tinsiex il-Levita li jkun fi blietek, għax dan ma għandu ebda sehem u wirt miegħek.

²⁸Kull tliet snin, fl-aħħar tas-sena, tiġbor mill-għaxra waħda tal-frott ta’ dik is-sena u tqegħedha ħdejn bwieb blietek,

²⁹u mbagħad jiġi l-Levita, li ma għandux sehem u wirt miegħek, il-barrani, l-iltim u l-armla, li jkunu fi blietek, u jieklu u jixbgħu, biex ibierkek il-Mulej, Alla tiegħek, f’kulma tagħmel idek.

Dewteronomju 15

Is-sena tal-maħfra

¹“Fi tmiem kull seba’ snin tagħmel il-maħfra;

²u l-maħfra tkun din: kull min ikollu jieħu, jaħfer kulma jkun silef lil għajru; ma jitlobx lura l-ħlas minnu malli titnieda l-maħfra f’gieħ il-Mulej.

³Tista’ titlob lill-barrani, imma lil ħuk erħilu dak li jkollok għandu.

⁴Ma jkunx hemm fqir f’nofsok, għax il-Mulej ibierkek żgur fl-art li l-Mulej, Alla tiegħek, se jagħtik biex tkun sehemek b’wirt;

⁵basta tisma’ l-kelma tal-Mulej, Alla tiegħek, u tħares sewwa dawn l-ordnijiet kollha li jien qiegħed nagħtik illum.

⁶Għax il-Mulej, Alla tiegħek, ibierkek bħalma wiegħdek; u tislef lil ħafna ġnus, imma int ma tissellifx; u ssaltan fuq ħafna ġnus, u fuqek ma jsaltnux.

⁷“Jekk ikun hemm xi ħadd fil-bżonn minn fost ħutek f’xi waħda minn bliet artek, li l-Mulej, Alla tiegħek, se jagħtik, la twebbisx qalbek u tagħlaqx idek għal ħuk fil-bżonn.

⁸Imma iftaħ idek miegħu, u isilfu skont ma jkollu bżonn.

⁹Qis li ma jidħolx xi ħsieb ħazin f’moħħok u tgħid: ‘waslet is-seba’ sena tal-maħfra,’ u tħares b’għajn ħazina fuq ħuk fil-bżonn u ma tagħtihx, għax jgħajjat lill-Mulej kontra tiegħek u int ikollok ħtija.

¹⁰Int għandek tagħtih, u la ssewwidx qalbek meta tagħtih, għaliex minħabba f'dan ibierkek il-Mulej, Alla tiegħek, f'kulma tmidd idek għalih.

¹¹Għax qatt ma jonqos xi hadd fil-bżonn fil-pajjiż; għalhekk jien nordnalek u ngħidlek: Iftaħ idek sewwa lil huk, lill-fqir u lill-miskin f'artek.

¹²"Jekk ibiġhulek lil xi hadd minn ħutek, Lhudi jew Lhudija, iservik sitt snin, u fis-seba' sena titilqu ħieles minn miegħek.

¹³U meta titilqu ħieles minnek, tibagħtux idu f'idu.

¹⁴Imma agħtih b'idejk miftuħa tagħmira mill-imrieħel tiegħek, mill-andar u mill-magħsar tiegħek; agħtih milli jkun bierkek bih il-Mulej, Alla tiegħek.

¹⁵Ftakar li int ukoll kont ilsir fl-art tal-Egittu u fdiek il-Mulej, Alla tiegħek; għalhekk illum qieghed nordnalek dan.

¹⁶"Jekk huwa jgħidlek: 'Ma rridx nitlaq minn miegħek,' għax iħobbok u jħobb lil darek, għax ikun qieghed tajjed miegħek,

¹⁷ħu xifa u taqqablu widintu mal-bieb, u jkun ilsir tiegħek għal dejjem, u agħmel l-istess mal-mara lsira tiegħek.

¹⁸"La teħodhiex bi kbira li tħallih jitlaq ħieles minn miegħek; għaliex għal sitt snin ikun ħadimlek darbtejn daqskemm jiswa l-ħlas tal-ħaddiem mikri; u jbierkek il-Mulej, Alla tiegħek, f'kulma tagħmel.

L-ewwel frieħ

¹⁹"Kull ferħ raġel li jitwieled l-ewwel mill-baqar jew l-imrieħel tiegħek tikkonsagrah lill-Mulej, Alla tiegħek; ma tagħmel ebda xogħol bl-ewwel ferħ tal-baqar tiegħek u ggiżżx l-ewwel ferħ tan-nagħaġ tiegħek.

²⁰Minn sena għal sena, dawn il-frieħ ticolhom flimkien mal-familja tiegħek quddiem il-Mulej, Alla tiegħek, fil-post li l-Mulej, Alla tiegħek, ikun għażel.

²¹Jekk il-ferħ ikun fih xi nuqqas, aghma jew zopp, jew ikollu xi difett kbir ieħor, toffrihx b'sagrificċju lill-Mulej, Alla tiegħek.

²²Imniġġes jew safi, tieklu fi blietek, bħalma tieklu l-għażziela u ċ-ċerva.

²³Biss m'għandekx tiekol demmu, iżda xxerrdu fl-art bħall-ilma.

Dewteronomju 16

Il-festi tas-sena

¹"Hares ix-xahar ta' Abib, u agħmel il-festa tal-Għid f'gieħ il-Mulej, Alla tiegħek, għax fix-xahar ta' Abib ħarġek il-Mulej, Alla tiegħek, mill-art tal-Egittu billejl.

- ²Oqtol u offri s-sagrificċju tal-Għid, nagħaġ u baqar, lill-Mulej, Alla tiegħek, fil-post li jagħżel il-Mulej li jqiegħed ismu fih.
- ³Ma tikolx ħobż bil-ħmira miegħu; imma għal sebat ijiem tiekol ħobż azzmu, ħobż in-niket, għax bl-għaġla ħriġt mill-art tal-Egittu, biex tiftakar jum ħruġek mill-Egittu, il-jiem kollha ta' ħajtek.
- ⁴M'għandha tidher ebda ħmira fil-pajjiż kollu tiegħek għal sebat ijiem, u m'għandu jibqa' xejn għal filgħodu mil-laħam li tkun offret b'sagrificċju filgħaxija l-jum ta' qabel.
- ⁵Ma tistax toffri s-sagrificċju tal-Għid f'ebda waħda mill-ibliet li se jagħtik il-Mulej, Alla tiegħek,
- ⁶Jekk mhux fil-post li jagħżel il-Mulej, Alla tiegħek, biex iqiegħed ismu fih. Hemm toffri s-sagrificċju tal-Għid filgħaxija ma' nżul ix-xemx, fil-ħin li int ħriġt mill-Egittu.
- ⁷Issajru u tieklu, fil-post li jagħżel il-Mulej, Alla tiegħek. L-għada filgħodu int tista' ddr lura, u tmur fit-tined tiegħek.
- ⁸Għal sitt ijiem tiekol ħobż azzmu, u fis-seba' jum ikollok laqgħa f'għieħ il-Mulej, Alla tiegħek, u ma tagħmel ebda xogħol.
- ⁹"Int tgħodd seba' ġimgħat: tibda tgħodd seba' ġimgħat minn meta tibda tmidd il-mingel għall-ħsad.
- ¹⁰U tagħmel il-festa tal-Ġimgħat f'għieħ il-Mulej, Alla tiegħek, u toffri minn rajk kemm tista' tagħti idek, skont ma jkun bierkek il-Mulej, Alla tiegħek.
- ¹¹"U tifraħ quddiem il-Mulej, Alla tiegħek, int u wliedek, subien u bniet, l-ilsir u l-ilsira tiegħek, il-Levita li jkun fi blietek, u l-barrani, l-iltim u l-armla, li jkunu f'nofsok fil-post li jkun għażel il-Mulej biex iqiegħed ismu fih.
- ¹²U ftakar li lsir kont fl-Egittu, u qis li tħares dawn il-liġijiet.
- ¹³"Tagħmel il-festa tal-Għerejjex meta taħzen il-ġabra tal-andar u l-magħsar tiegħek.
- ¹⁴U fil-festa tiegħek tifraħ int, uliedek, subien u bniet, l-ilsir u l-ilsira tiegħek, il-Levita u l-barrani, l-iltim u l-armla, li jkunu fi blietek.
- ¹⁵Għal sebat ijiem tagħmel il-festa f'għieħ il-Mulej, Alla tiegħek, fil-post li jkun għażel il-Mulej; għax il-Mulej, Alla tiegħek, ibierkek fil-ġabra tiegħek kollha, u f'kulma jagħmlu idejk, u tkun tassew ferħan.
- ¹⁶"Tliet darbiet fis-sena kull raġel f'nofsok għandu jidher quddiem il-Mulej, Alla tiegħek, fil-post li jkun għażel: fil-festa tal-Azzmi, fil-festa tal-Ġimgħat, u fil-festa tal-Għerejjex; u m'għandux jidher quddiem il-Mulej idu f'idu.

¹⁷Kulhadd jagħti kemm jista' skont il-barka li jkun tak il-Mulej, Alla tiegħek.

L-imħallfin

¹⁸"Int tqiegħed imħallfin u ufficjali f'kull belt tiegħek li l-Mulej, Alla tiegħek, se jagħtik, għal kull tribù tiegħek, biex jagħmlu l-ħaqq mill-poplu bis-sewwa.

¹⁹La tgħawwiġx il-ġustizzja, tħarisx lejn l-uçuħ, u taçcettax rigali, għax ir-rigali jagħmu għajnejn l-għorrief u jgħawġu kliem in-nies sewwa.

²⁰Għandek tfittex il-ġustizzja, u l-ġustizzja biss, biex inti tgħix u żzomm l-art f'idej, li l-Mulej, Alla tiegħek, se jagħtik.

²¹"Ma għandek twaqqaf ebda xbieha tal-Asera, u ma tħawwel ebda sigra ħdejn l-artal li tibni lill-Mulej, Alla tiegħek;

²²u anqas twaqqaf plieri, għax jobgħodhom il-Mulej, Alla tiegħek.

Dewteronomju 17

Min jadura allat foloz

¹"Toffrix b'sagrificċju lill-Mulej, Alla tiegħek, barri jew mogħża, li jkun fiha xi difett jew xi ħsara, għax dan jistkerrhu l-Mulej.

²"Jekk jitfaçça xi ħadd f'nofsok, f'xi waħda minn blietek, li l-Mulej, Alla tiegħek, se jagħtik, raġel jew mara, li jagħmel xi ħaġa ma togħgobx lill-Mulej, Alla tiegħek, u jikser il-patt tiegħu,

³u jmur iservi allat oħra - ix-xemx, il-qamar, it-tagħmir kollu tas-smewwiet - u jinxtehet quddiemhom, ħaġa li jien ma ordnajtilkomx li tagħmlu;

⁴u jgħidulek u tisma' bihom, stħarreġ sewwa, u jekk ikun minnu, jiġifieri li tkun saret din il-ħaġa mistkerrha f'nofs Izrael,

⁵oħroġ lil dan ir-raġel jew mara, li jkunu għamli din il-ħaġa ħażina, f'bieb beltek, ir-raġel u l-mara, u tħaġġarhom sa ma jmutu.

⁶"Min hu għall-mewt oqtlu fuq ix-xhieda ta' tnejn jew tlieta; toqtolx fuq il-kelma ta' xhud wieħed.

⁷L-ewwel ma jmidd idu fuq rasu biex joqtlu jkun ix-xhud stess, imbagħad imidd idu l-poplu kollu, u hekk tkun qridt il-ħażen minn ġo nofsok.

⁸"Jekk il-kawża tkun tqila għalik biex tiddeçiedi bejn qtil u qtil, bejn dritt u dritt, bejn drib u drib, qum u itla' fil-post li jagħżel il-Mulej, Alla tiegħek, biex iqiegħed ismu fih,

⁹u mur għand il-qassisin Leviti u quddiem l-imħallef li jkun hemm dak iż-żmien, u fittex mingħandhom, u jagħtuk is-sentenza tal-ħaqq.

10 U aghmel skont il-kelma li jghidulek f'dak il-post li jaghzel il-Mulej biex iqiegħed ismu fih, u qis li tagħmel skont ma juruk hemmhekk.

11 Tagħmel skont it-twissijiet li jagħmlulek u skont is-sentenzi li jagħtuk; ma tilwix minn dak li jghallmuk, la lejn ix-xellug u lanqas lejn il-lemin.

12 "Min imbagħad jazzarda u ma jismax mill-qassis, li qiegħed hemm biex jaqdi lill-Mulej, Alla tiegħek, jew mill-imħallef, dan il-bniedem ikun haqqu l-mewt, u hekk tkun qridt il-ħażen minn Izrael.

13 U l-poplu kollu jisma', u jibza', u ma jitkabbrux aktar.

Is-sultan

14 "Meta int tasal fl-art li l-Mulej, Alla tiegħek, se jagħtik biex teħodha f'idejk u tghammar fiha, u tghid: 'Ha nagħmel sultan fuqi bħall-ġnus ta' madwari'; int tista' tagħmel sultan fuqek, li jkun ħatru l-Mulej, Alla tiegħek.

15 Int tista' tagħmel sultan fuqek lil wieħed minn fost ħutek; ma tistax tqiegħed fuqek wieħed barrani, li ma jkunx ħuk.

16 Biss m'għandux iżomm għadd kbir ta' żwiemel u anqas m'għandu jieħu l-poplu lura fl-Egittu biex iżid iż-żwiemel, għax il-Mulej qalilkom: 'La taqbdux iżjed din it-triq.'

17 Anqas ma għandu jkollu ħafna nisa, li ma ddux qalbu; u lanqas ħafna fidda u deheb.

18 Meta joqgħod fuq it-tron ta' saltnatu, jikteb mill-ġdid din il-liġi fi ktieb minn fuq dik li hemm għand il-qassisin Leviti.

19 U jzommha dejjem għandu u jaqraha l-jiem kollha ta' ħajtu, biex jitgħallem jibza' mill-Mulej, Alla tiegħu, u jħares il-kliem kollu ta' din il-liġi u dawn l-istatuti, biex iħarishom;

20 u ma jintrefax f'qalbu 'l fuq minn ħutu, u ma jilwix mill-kmandamenti lejn il-lemin jew lejn ix-xellug; biex idum għal żmien twil fuq saltnatu, hu u wlied, f'nofs Izrael.

Dewteronomju 18

Il-qassisin

1 "Il-qassisin Leviti, it-tribù kollha ta' Levi, ma jkollhomx sehem u wirt mal-poplu ta' Izrael; jgħixu mis-sagrificċji u l-wirt tal-Mulej.

2 Ma jkollhomx sehem f'nofs ħuthom; il-Mulej hu l-wirt tagħhom, kif wegħedhom.

³“Dan hu li jmiss bi dritt lill-qassisin mingħand il-poplu, mingħand min joffri s-sagrificċju, mill-baqar jew min-nagħaġ; għandu jagħti lill-qassis l-ispallejn, ix-xdieq u l-kirxa;

⁴tagħtih ukoll il-bikri tal-qmuħ tiegħek, tal-inbid ġdid, u taż-żejt tiegħek, u l-bikri tal-geżż tan-nagħaġ tiegħek.

⁵Għax lilu għażel il-Mulej, Alla tiegħek, mit-tribù kollha ta' Izrael, biex jaqdi lill-Mulej, Alla tiegħek, u jservi f'isem il-Mulej, hu u wliedu għal dejjem.

⁶“Jekk imbagħad jiġi xi Levita fil-post li jkun għażel il-Mulej minn xi waħda minn blietek, jew minn xi mkien f'Izrael kollu fejn ikun joqgħod, jekk jiġi minn qalbu u minn rajh,

⁷ħallih iservi f'isem il-Mulej, Alla tiegħu, bħal ħutu l-oħra l-Leviti, li jkunu quddiem il-Mulej.

⁸Ikollu l-istess porzjon ta' ikel, minbarra dak li jiret mill-ġid ta' missirijietu.

Il-profeta

⁹“Meta inti tidħol fl-art li l-Mulej, Alla tiegħek, se jagħtik, titgħallimx timxi fuq id-drawwiet koroh ta' dawn il-ġnus.

¹⁰Ma għandu jkun hemm hadd f'nofsok li jgħaddi min-nar lil ibnu jew lil bintu, lanqas min jeħber, min jitkixxef il-gejjieni,

¹¹min jagħmel il-magħmul u s-sħarijiet, min isejjaħ l-erwieħ, min jobsor u jistħarreg il-mejtin.

¹²Għax mistkerrah quddiem il-Mulej kull min jagħmel dawn il-ħwejjeg; u minħabba dawn id-drawwiet koroħ, il-Mulej, Alla tiegħek, se jkeċċihom minn quddiemek.

¹³Kun perfett quddiem il-Mulej, Alla tiegħek.

¹⁴Għax dawn il-ġnus li int se tkeċċi 'l barra, jisimgħu minn dawk li jobsru u jeħbru, imma lilek il-Mulej, Alla tiegħek, ma jħallikx tagħmel hekk.

¹⁵“Il-Mulej, Alla tiegħek, iqajjimlek profeta bħali minn ġensek, minn fost ħutek; lilu għandkom tisimgħu.

¹⁶Dan kollu skont ma tlabt inti stess lill-Mulej, Alla tiegħek, fil-Horeb f'jum il-laqgħa, meta għedt: ‘Jalla ma nismax aktar lehen il-Mulej, Alla tiegħi, u ma narax aktar dan in-nar iħeggeġ, ħalli ma mmutx.’

¹⁷U l-Mulej qalli: ‘Sewwa għamli li tkellmu.

¹⁸Jiena nqajmilhom profeta bħalek, minn fost ħuthom; inqieghed kliemi fuq fommu, u jħabbrilhom kulma nordnalu.

¹⁹Min ma jagħtix widen għal kliemi li huwa jħabbar f'ismi, jiena nitolbu kont talli jkun naqas.

²⁰U jekk xi profeta jfettillu jgħid f'ismi ħwejjeġ li ma nkunx qabbadtu jgħid, jew inkella jħabbar f'isem allat oħra, dan il-profeta jkun haqqu l-mewt.'

²¹"Jekk inti tigi biex tgħid f'qalbek: 'Kif nagħrfu l-kelma li ma tkunx tal-Mulej?'

²²Dan jigri meta l-kelma li jgħid il-profeta f'isem il-Mulej ma sseħħx u ma jigri xejn; din il-kelma ma jkunx qalha l-Mulej; ikun qalha l-profeta bi preżunzjoni; la tibżax minnu.

Dewteronomju 19

L-ibliet tal-kenn

¹"Meta l-Mulej, Alla tiegħek, ikun qered il-ġnus, li l-Mulej, Alla tiegħek, se jagħtik arthom, u int teħodha f'idejk u tgħammar fl-ibliet u d-djar tagħhom,

²agħzel għalik tlitt ibliet f'nofs l-art li l-Mulej, Alla tiegħek, se jagħtik biex tkun tiegħek.

³U inti twitti t-triq għalihom, u tqassam fi tlieta l-medda tal-art li l-Mulej, Alla tiegħek, se jqassamlek, u kull min joqtol ikun jista' jistkenn fihom.

⁴"Jistkenn hemmhekk, u jibqa' ħaj il-qattiel, li jkun darab lil għajru bla ma kien jaf u bla ma kien jobogħdu qabel.

⁵Bħal meta wieħed imur ma' sieħbu fil-bosk biex jaqta-ħatab, u kif imidd idu bil-mannara biex jaqta' sigra, itirlu l-ħadid mill-manku, u jolqot lil sieħbu u jmut; dan jaħrab f'waħda minn dawn l-ibliet u jsalva ħajtu;

⁶li ma jmurx jitlaq għal wara l-qattiel qarib il-mejjet bil-jedd tal-vendetta f'saħna ta' demm, u jilhqu minħabba t-tul tat-triq, u joqtlu, bla ma jkun haqqu l-mewt, għax ma kienx jobogħdu fl-imghoddi.

⁷Għalhekk nordnalek, u ngħidlek, biex twarrab għalik tlitt ibliet.

⁸"Jekk imbagħad il-Mulej, Alla tiegħek, iwessa' t-truf ta' artek, bħalma wiegħed lil missirijietek, u jagħtik l-art kollha li wiegħed li jagħti lil missirijietek -

⁹għax tkun ħarist din l-ordni li qiegħed nagħtik illum, u għamiltha u wrejt li tħobb il-Mulej, Alla tiegħek, u li timxi fi triqtu l-jiem kollha ta' ħajtek - žid tlitt ibliet oħra ma' dawn it-tlieta,

¹⁰biex ma jixxerridx demm innoċenti f'artek, li se jagħtik il-Mulej, Alla tiegħek, b'wirt, u ma jkollokx fuqek il-ħtija tad-demm.

11“Jekk ikun hemm xi ħadd li jobgħod lil għajru u jgħassislu bil-moħbi, iħebb għalih u jidorbu għall-mewt u jmut, u l-qattiel jaħrab f’xi waħda minn dawn l-ibliet,

12ix-xjuħ tal-belt tiegħu jibagħtu jgibuh minn hemm, u jagħtuh f’idejn il-qarib tal-mejjet bil-jedd tal-vendetta biex joqtlu.

13Tharisx b’għajn ħanina lejh; nehħi minn nofs Izrael il-ħati tad-demmm innocenti, u jkollok ir-risq.

14“La tħarrikk il-plieri tar-raba’ ta’ għajrek, minn fejn qegħduhom ta’ qablek, fil-qasam li jmissek fl-art li l-Mulej, Alla tiegħek, se jagħtik, u int se tieħu f’idejk.

lx-xhud

15“Xhud wieħed kontra xi ħadd ma jgħodd għall-ebda dnu u għall-ebda ħtija, ikun xi jkun li wieħed ikun għamel; fuq il-kelma ta’ żewg xhieda jew tlieta tipprova l-fatti.

16Jekk iqum xi xhud kontra xi ħadd, u jixhed b’fehma ħażina xi ħaġa ħażina kontriha,

17it-tnejn min-nies li jkollhom xi jgħidu jidhru quddiem il-Mulej, quddiem il-qassisin u quddiem l-imħallfin li jkun hemm dak iż-żmien,

18u l-imħallfin jistħarrġu sewwa, u jekk isibu li x-xhud kien xhud giddieb, u jkun akkuża u gideb kontra ħuh,

19tagħmlulu dak li kellu ħsieb jagħmel hu lil ħuh. U hekk teqred il-ħażen minn go nofsok.

20U malli jisimgħu l-bqija tal-poplu, jibzġhu, u ma jibqgħux jagħmlu ħażen bħal dan go nofsok.

21Tharisx b’għajn ħanina; iżda ħajja b’ħajja, għajn b’għajn, sinna b’sinna, id b’id, riġel b’riġel.

Dewteronomju 20

Żmien il-gwerra

1“Meta toħroġ għall-ġlied kontra l-għedewwa tiegħek, u tara żwiemel u karrijiet, kotra ta’ nies ħafna aktar minnek, tibzax minnhom għax ikun miegħek il-Mulej, Alla tiegħek, li ħarġek mill-Eġittu.

2U meta tkunu se titqabdu joħroġ fin-nofs il-qassis u jkellem lill-poplu

3u jgħidilhom: ‘Isma’ Izrael, intom illum se jrin titqabdu kontra l-għedewwa tagħkom; la taqtgħux qalbkom, la tibzġhux, la titregħdux, la titwerwrux quddiemhom.

- ⁴Għax il-Mulej, Alla tagħkom, jimxi magħkom biex jitqabad għalikom kontra l-għedewwa tagħkom u jsalvakom.
- ⁵“Imbagħad jikkellmu l-fizzjali u jgħidu lill-poplu: ‘Hemm xi hadd li għadu kif bena xi dar ġdida u għadu ma žanzanhiex? Ha jitlaq u jmur lura lejn daru li ma jmutx fit-taqbida, u jżanzanha haddieħor.
- ⁶Hemm xi hadd li hawwel xi qasam dwieli u għadu ma ha xejn minnu? Ha jitlaq u jerga’ lura lejn daru, li ma jmutx fit-taqbida u jieħu l-frott haddieħor.
- ⁷Hemm xi hadd li tgħarras xi mara u għadu ma żżewwiġhiex? Ha jitlaq u jerga’ lura lejn daru, li ma jmutx fit-taqbida u jżżewwiġha haddieħor.’
- ⁸U l-fizzjali jissuktaw ikellmu lill-poplu u jgħidulhom: ‘Hemm xi hadd li jibza’ u jaqta’ qalbu? Ha jitlaq u jerga’ lura lejn daru, li ma jaqtax qalb ħutu, bħalma qata’ qalbu hu.’
- ⁹Malli l-fizzjali jtemmu kliemhom lill-poplu, jintgħażlu l-kmandanti tal-eżerċtu biex imexxu l-poplu.
- ¹⁰“Meta toqrob lejn xi belt biex taħbat għaliha, l-ewwel stedinha għall-paċi.
- ¹¹Jekk tilqa’ l-offerta tal-paċi u jifthulek, in-nies kollha li jkunu fiha jaqgħu lsiera tiegħek u jservuk.
- ¹²Jekk imbagħad ma jilqgħux l-offerta tal-paċi u jitqabdu miegħek, aghlaqha dawramejt,
- ¹³u l-Mulej, Alla tiegħek, jerħiha f’idejk, u oqtol l-irġiel kollha bil-ponta tax-xabla.
- ¹⁴Halli hajja biss in-nisa, it-tfal, il-bhejjem u kulma jkun hemm fil-belt; dawn kollha teħodhom priża għalik; tiekol il-priża tal-għadu tiegħek, li jkun reħa f’idejk il-Mulej, Alla tiegħek.
- ¹⁵Hekk għandek tagħmel mal-ibliet li huma ‘l bogħod ħafna minnek, li mhumieħ mill-ibliet ta’ dawn il-ġnus ta’ hawnhekk.
- ¹⁶“Imma fl-ibliet ta’ dawn il-ġnus, li l-Mulej, Alla tiegħek, se jerħi f’idejk biex tirithom, tħalli ebda ruħ hajja.
- ¹⁷Eqridhom għalkollox - il-Hittin u l-Amurrin, il-Kangħanin u l-Perizzin, il-Hiwwin u l-Ġebusin - bħalma ordnalek il-Mulej, Alla tiegħek,
- ¹⁸li ma jgħallmukomx tagħmlu l-qżizijiet kollha tagħhom li huma għamlu quddiem l-allat tagħhom, u tidinbu kontra l-Mulej, Alla tagħkom.
- ¹⁹“Jekk intom taħbtu għal xi belt, u ddawruha għal żmien twil biex tegħlibha u teħodha, tmiddx għal fuqhom il-fies u tħarbatx is-siġar; tista’ tiekol minnhom iżda tqacċathomx. Jaqaw is-siġar tar-raba’ huma bnedmin biex int iddur għalihom?

²⁰Imma s-siġar li inti taf li ma jiswewx għall-ikel tista' tħarbat u tqacċat, u tagħmel minnhom għodod tal-gwerra għal fuq il-belt, li tkun tigġieled miegħek, sakemm ma cċedix.

Dewteronomju 21

Il-qattiel moħbi

¹“Jekk fl-art li l-Mulej, Alla tiegħek, se jagħtik biex turet, issibu fir-raba' lil xi ħadd maqtul u mixħut fl-art bla ma jkun jaf ħadd min qatlu,

²joħorgu x-xjuħ u l-imħallfin tiegħek u jkejlu l-bogħod tal-ibliet madwar il-mejjet.

³Imbagħad meta jsibu l-eqreb belt, ix-xjuħ ta' din il-belt jieħdu għoġla, li qatt ma jkunu ħadmu biha u li qatt ma tkun garret madmad.

⁴U x-xjuħ ta' dik il-belt jieħdu l-għoġla f'wied dejjem bl-ilma, fejn ma jinħadimx u ma jinzerax, u hemm jiksru għonq l-għoġla fil-wied.

⁵U jersqu l-qassisin, ulied Levi - għax lilhom għażel il-Mulej, Alla tiegħek, biex jaqduh u jbierku f'isem il-Mulej - u fuq kelmthom tinqata' kull tilwima u kull ħabta.

⁶U x-xjuħ kollha ta' dik il-belt, l-eqreb lejn il-maqtul, jaħslu idejhom fuq l-għoġla li jkunu kisrulha għonqha fil-wied,

⁷u mbagħad jistqarru u jgħidu: 'Idejna ma xerrdux dan id-demm, u għajnejna ma raw xejn.

⁸Aħfer Mulej lill-poplu tiegħek Izrael, li int fdejt, u tħallix il-ħtija ta' demm innocenti f'nofs il-poplu tiegħek Izrael.' U hekk tinħafilhom il-ħtija,

⁹u int tkun neħhejt il-ħtija tad-demm innocenti minn ġo nofsok, għax tkun għamilt dak li jogħgob il-Mulej.

Żwieġ ma' mara prigioniera tal-gwerra

¹⁰“Meta toħroġ għall-gwerra kontra l-għedewwa tiegħek, u l-Mulej, Alla tiegħek, jerħihom f'idejkom u tieħu minnhom prigionieri,

¹¹jekk fost dawn il-prigionieri tilmaħ xi mara sabiħa f'suritha u titgħaxxaq biha, int tista' teħodha b'martek.

¹²“Iddaħħalha ġo darek, u hi tqarwez rasha, u taqta' difrejha.

¹³Tneħhi minn fuqha l-ilbies ta' prigioniera u toqgħod f'darek, tibki lil missierha u lil ommha għal xahar, u mbagħad int tkun tista' tersaq lejha, u int tkun żewġha u hi martek.

14 U jekk imbagħad ma tibqax togħgħbok ħalliha tmur għal rasha, imma ma tistax tbighha bil-flus, u lanqas taħqarha, għax int tkun telliftilha gieħha.

Id-dritt tal-primogenitu

15 “Jekk raġel ikollu żewġ nisa, u jhobb lill-waħda u jistmell lill-oħra, u sew il-maħbuba sew il-mistmella jwildulu t-tfal, u l-iben il-kbir ikun tal-mistmella,

16 dakinhar li jiġi biex jaqsam il-ġid li jkollu lil uliedu, ma jistax iqis b’ibnu l-kbir bin il-maħbuba, flok ibnu l-kbir bin il-mistmella.

17 Għandu jagħraf bħala ibnu l-kbir bin il-mistmella, u jagħtih żewġ ishma minn kulma jinsab għandu; għax hu l-bikri ta’ saħħtu, u lilu jmiss id-dritt tal-iben il-kbir.

L-iben stinat

18 “Jekk xi ħadd ikollu ibnu ma jobdihx u jkun stinat, u ma jismax minn kliem missieru u minn kliem ommu, iwiddbuh u jqum kontra tagħhom u ma jismax minnhom,

19 jaqbduh missieru u ommu, u jeħduh għand ix-xjuħ tal-belt tiegħu, f’bieb il-post fejn joqgħod.

20 U jgħidu lix-xjuħ tal-belt: ‘Dan minna ma jobdix u stinat, ma jismax minn kliemna, ħali u sakranazz.’

21 Imbagħad in-nies kollha ta’ beltu jħagġru sakemm imut, u hekk int teqred il-ħażen minn go nofsok; u Izrael kollu jisimgħu u jibzġu.

Il-katavru tal-imgħallaq

22 “Jekk xi ħadd ikun ħati u jkun ħaqqu l-mewt, u toqtlu u ddendlu ma’ zokk ta’ siġra,

23 tħallix ġismu mdendel maz-zokk, iżda idfnu dak in-nhar stess; għaliex wieħed imdendel hu s-saħta ta’ Alla, u ma għandekx ittabba’ ’l artek, li l-Mulej, Alla tiegħek, se jagħtik b’wirt.

Dewteronomju 22

Il-ħniena ma’ għajrek

1 “Meta tara l-baqra ta’ ħuk jew in-nagħġa tiegħu mitlufa, la tagħmilx ta’ birruħek ma rajthomx, imma ħudhom lil ħuk.

2 Jekk ħuk ikun ’il bogħod minnek, u ma tkunx tafu, iġbor il-bhima ġewwa darek, u żommha għandek sakemm jiġi jfittixha ħuk, u mbagħad int troddhielu lura.

3 U hekk agħmel lill-ħmar tiegħu, hekk agħmel lil mantaru, u hekk agħmel lil kull haġa mitlufa li jitlef ħuk u ssibha int; ma tistax tagħmel ta’ birruħek ma rajthomx.

⁴Jekk int tara l-ħmara ta' ħuk, jew il-baqra tiegħu mixħuta fl-art fit-triq, tagħmilx ta' birruħek ma rajthomx; imma għandek tgħinu jqajjimhom.

⁵“Ebda mara ma għandha tilbes ħwejjeg ta' raġel, anqas raġel ma jxidd libsa ta' mara; għax il-Mulej ma jaħmilx lil min jagħmel ħwejjeg bħal dawn.

⁶“Jekk tiltaqa' fit-triq ma' bejta għasafar, f'xi sigra jew fl-art, bil-frieħ jew bil-bajd, bl-omm fuq il-frieħ jew fuq il-bajd, ma għandekx tieħu l-omm u l-frieħ.

⁷Imma itlaq l-omm, u ħu l-frieħ għalik, u hekk ikollok ir-risq, u jkollok ħajja twila.

⁸“Meta tibni dar ġdida agħmel ilqugħ madwar l-bejt, u ma tiġbidx il-ħtija tad-demmm fuq darek, jekk jaqa' xi ħadd minn hemm.

Ma jkunx hemm taħlit

⁹“La tiżrax il-qasam tad-dwieli tiegħek b'żewġ xorta ta' żrieragħ, li ma jitqaddisx kollox, u tiflel il-wiċċ li tkun żrajt u l-frott tad-dwieli.

¹⁰“La taħratx b'baqra u ħmar flimkien.

¹¹“Tilbisx libsa minsuġa mis-suf u l-kittien.

¹²“Agħmel il-ġmjemem fl-erbat itruf tal-mantar li titgħatta bih.

Drittijiet taż-żwieġ

¹³“Jekk wieħed jizzewweġ mara u jersaq lejha, u mbaġħad jumbraha,

¹⁴u jaqla' fuqha ħwejjeg mhux xierqa, u jxerrdilha fama ħażina, u jgħid: ‘Din il-mara ħadtha, ersaqt lejha u ma sibtilhiex il-provi tax-xbubija,’

¹⁵il-missier u l-omm tat-tifla jaqbdu u jieħdu l-provi tax-xbubija tat-tifla quddiem ix-xjuħ fil-bieb tal-belt.

¹⁶U missier it-tifla jgħid lix-xjuħ: ‘Tajt lil binti lil dan ir-raġel u issa umbraha.

¹⁷U ara, qiegħed jaqla' fuqha ħwejjeg mhux xierqa, u jgħid: ‘Lil bintek ma sibtilhiex il-provi tax-xbubija.’ Dawn huma l-provi tax-xbubija ta' binti.’ U jifirxu l-lizar quddiem ix-xjuħ tal-belt.

¹⁸U x-xjuħ ta' dik il-belt jaqbduh u jikkastigawh.

¹⁹U jwaħħluh mitt xekel tal-fidda u jagħtuhom lil missier it-tifla, għax ikun xerred fama ħażina fuq xebba ta' Izrael; u hu għandu jzommha b'martu u ma jista' jwarrabha qatt f'għomru.

²⁰“Imma jekk dan ikun minnu u ma jinstabux il-provi tax-xbubija tax-xebba,

²¹jieħdu t-tifla fil-bieb ta' missierha, u jħaġġruha l-irġiel tal-belt tagħha sakemm tmut, għax tkun għamlet għajb f'Izrael li żniet f'dar missierha. Hekk int teqred il-ħażen minn ġo nofsok.

²²“Jekk raġel isibuh mimdud ma’ mara miżżewġa, għandhom imutu t-tnejn; ir-raġel li mtedd magħha, u l-mara miegħu; u hekk teqred il-ħażen minn Izrael.

²³“Jekk tifla xebba tkun mgħarrsa ma’ raġel, u jsibha raġel ieħor fil-belt u jimtedd magħha,

²⁴oħorguhom it-tnejn fil-bieb tal-belt, u ħaġgruhom sakemm imutu t-tnejn; it-tifla għax ma għajtitx fil-belt, u r-raġel għaliex telf għeħ il-mara ta’ għajru; u hekk teqred il-ħażen minn go nofsok.

²⁵“Jekk ir-raġel isib it-tifla mgħarrsa fir-raba’ u jisfurzaha, u jimtedd magħha, imut biss ir-raġel li jkun imtedd magħha.

²⁶Lit-tifla ma tagħmlilha xejn, għax it-tifla ma tkunx ħatja tal-mewt; għax dan bħal meta jhebb wiehed għal għajru, u jneħħilu ħajtu.

²⁷Għax hu jkun sabha fir-raba’, u t-tifla mgħarrsa għajtet, u ma kienx hemm min jeħlisha.

²⁸“Jekk raġel jiltaqa’ ma’ xebba mhix mgħarrsa, u jaqbadha u jimtedd magħha, u jinkixfu,

²⁹ir-raġel li jkun imtedd magħha jagħti ħamsin xekel tal-fidda lil missier it-tifla, u jehodha b’martu, billi jkun tellfilha għeħha, u ma jkun jista’ jwarrabha qatt f’għomru.

Dewteronomju 23

¹“Hadd ma jista’ jizzewweġ il-mara ta’ missieru, lanqas jikxef tarf friex missieru.

Ma jistgħux jidħlu fil-poplu ta’ Alla

²“Ma jidħolx fil-ġemgħa tal-Mulej ir-raġel li jkollu t-testikoli mišħuqin jew il-membri virili maqtuġħ.

³Ma jidħolx bin iż-żina fil-ġemgħa tal-Mulej, lanqas sal-għaxar nisel, anzi ħadd minn tiegħu ma jista’ qatt jidħol fil-ġemgħa tal-Mulej.

⁴“Ma jidħolx l-Għammoni u l-Mowabi lanqas sal-għaxar nisel, anzi ħadd minnhom ma jista’ qatt jidħol fil-ġemgħa tal-Mulej,

⁵għax dawn ma ġewx jilqgħukom bil-ħobż u l-ilma fit-triq meta ħriġtu mill-Eġittu; anzi xtara kontra tiegħek lil Baġlam bin Begħor minn Petor f’Aram-naħarajm biex jisħtek.

⁶Il-Mulej, Alla tiegħek, ma riedx jisma’ lil Baġlam, imma biddel il-Mulej, Alla tiegħek, is-saħta f’barka, għax ħabbek il-Mulej, Alla tiegħek.

⁷Tfittix is-sliem jew il-ġid tagħhom, qatt f’ħajtek għal dejjem.

⁸“Tumbrax lil wieħed Edomi, għax dan hu ħuk; tismellx lil wieħed Egizzjan, għax int kont barrani f’artu.

⁹It-tielet nisel ta’ wliedhom jistgħu jidhlu fil-ġemgħa tal-Mulej.

L-indafa fil-kamp

¹⁰“Meta toħroġ fil-kamp għall-għedewwa tiegħek qis li żzomm ’il bogħod kull haġa mhijiex xierqa.

¹¹Jekk ikun hemm xi ħadd li ma jkunx safi, minħabba li jkun għalu billejl, għandu joħroġ barra mill-kamp,

¹²u ma jidholx f’nofs il-kamp qabel ma filgħaxija jinħasel bl-ilma, u ma nżul ix-xemx jidhol għewwa l-kamp.

¹³“Għandu jkollok post barra mill-kamp fejn tista’ tmur meta jkollok bżonn.

¹⁴U żzomm biċċa għuda mal-għodda tiegħek u, meta titbaxxa, tħaffer biha; u meta tqum tgħatti l-ħmieġ tiegħek.

¹⁵Għax il-Mulej, Alla tiegħek, jitlajja fil-kamp tiegħek, biex isalvak u jerħi l-għedewwa tiegħek f’idejk; għalhekk il-kamp tiegħek għandu jkun qaddis, li l-Mulej ma jara xejn fih li ma jixraqx; u jdawwar wiċċu minnek.

Ħniena ma’ għajrek

¹⁶“L-ilsir li jaħrab lil sidu u jstknenn għandek, titilqux f’idejn sidu.

¹⁷Jibqa’ jgħammar f’nofsok fil-post li tagħzel f’waħda minn blietek, fejn ikun l-aħjar għalih. U la taħqru.

¹⁸“Ma għandu jkun hemm ebda prostituta sagra mill-bniet ta’ Izrael, anqas prostitut sagru mis-subien ta’ Izrael.

¹⁹Iggibx il-ħlas ta’ mara żienja, u lanqas il-qliġħ ta’ kelb, fid-dar tal-Mulej, Alla tiegħek, għal ebda wegħda, għax it-tnejn jstknerrahom il-Mulej, Alla tiegħek.

²⁰“La teħux imgħax mingħand ħuk, la mgħax ta’ flus, la ta’ ikel, ta’ ebda haġa li tinsilef bil-flus.

²¹Tista’ tieħu mgħax lill-barrani, imma lil ħuk teħodlux, biex ibierkek il-Mulej, Alla tiegħek, f’kulma tmidd idejk għalih fl-art fejn sejjer biex teħodha f’idejk.

Il-wegħdi

²²“Meta tagħmel wegħda lill-Mulej, Alla tiegħek, tiddawwarx ma troddha; għax il-Mulej, Alla tiegħek, ifittex għaliha, u jkollok ħtija.

²³Imma jekk inti ma tagħmilx wegħdi, ma jkollokx ħtija.

²⁴“Imma kulma jkun ħareġ minn xufftejk qis li tagħmlu, skont ma wegħedt minn rajk lill-Mulej, Alla tiegħek, skont ma tkun għedt bi kliemek.

²⁵“Meta tidhol f’xi qasam dwieli ta’ għajrek, tista’ tiekol għeneb kemm tixtieq, u sa ma tixba’; imma tixhet xejn ġol-ħorġa tiegħek.

²⁶Meta tidhol fiż-żara’ ta’ għajrek tista’ taqta’ s-sbul b’idek, imma m’għandekx tmidd il-mingel fiż-żara’ ta’ għajrek.

Dewteronomju 24

Id-divorzju

¹“Jekk raġel jieħu mara u jizzewwiġha, u mbagħad ma tkunx togħġbu għax ikun sab fiha xi haġa mhix xierqa, jiktbilha l-kitba tad-divorzju, u jagħtihilha f’idha, u jibgħatha ’l barra minn daru.

²Meta mbagħad toħroġ minn daru u ssir il-mara ta’ haddieħor

³u jumbraha wkoll it-tieni raġel, u jiktbilha l-kitba tad-divorzju, u jagħtihilha f’idha, u jibgħatha ’l barra minn daru, jew inkella dan ir-raġel imut,

⁴ma jkunx jista’ l-ewwel raġel tagħha, li jkun bagħatha qabel, jerga’ jeħodha b’martu, wara li tkun tniġġset; għax din haġa moqzieza quddiem il-Mulej, u m’għandekx iġġib il-ħtija fuq l-art li l-Mulej, Alla tiegħek, se jagħtik b’wirt.

⁵“Meta raġel jieħu mara ġdida, ma johroġx għall-gwerra, u ma jitgħabba b’xejn, iżda jibqa’ ġo daru għal sena sħiħa, u jferraħ lill-mara li jkun ha.

⁶“M’għandek tieħu xejn b’rahan mill-mithna, la haġra ta’ fuq u lanqas il-haġra ta’ taħt, għax tkun qiegħed tieħu b’rahan il-ħajja ta’ dak li jkun.

⁷“Jekk jinqabad xi hadd li jkun seraq lil xi wieħed minn ħutu, minn ulied Izrael, u ijassru u jbigħu, dan il-ħalliel għandu jmut, u hekk tkun qridt il-ħażen minn ġo nofsok.

⁸“Fil-mard tal-ġdiem qisu sewwa li tagħmlu kulma jgħallmukom il-qassisin Leviti, bħalma jien diġà ordnajtilkom hekk tagħmlu.

⁹Ftakar x’għamel il-Mulej, Alla tiegħek, lil Mirjam fit-triq, meta ħriġtu mill-Eġittu.

¹⁰“Jekk tislef xi haġa lil għajrek, tidholx ġewwa daru biex tieħu r-rahan tagħha,

¹¹iżda ibqa’ barra, u r-raġel li tkun sliftu johroġ u jġiblek ir-rahan barra.

¹²Jekk ikun xi bniedem fqir, la torqodx bir-rahan tiegħu;

¹³imma ma’ nżul ix-xemx qis li r-rahan troddulu lura, u hu jorqod bil-lipsa tiegħu u jbierkek; u int ikollok il-ħlas quddiem il-Mulej.

¹⁴“La żzommx il-ħlas tal-miskin u l-fqir, sew jekk ikun wieħed minn ħutek, sew jekk ikun wieħed mill-barranin, li jkun jgħammar fi bliet artek.

¹⁵Agħtih il-ħlas dak in-nhar stess, u tħallix ix-xemx tgħib minn fuqu, għax hu fqir u dan ikun jistenna. U ma jgħajjtax kontra tiegħek quddiem il-Mulej, u jkollok ħtija.

¹⁶“M’għandekx tagħti l-mewt lill-missirijiet minħabba wliedhom, jew lill-ulied minħabba missirijiethom. Agħti l-mewt lil kulħadd għal dnuvu.

¹⁷“La tgħawwigx id-dritt tal-barrani jew tal-iltim; u lanqas tieħu b’rahan il-lisba tal-armla.

¹⁸Ftakar li int kont ilsir fl-Egittu, u minn hemmhekk fdiek il-Mulej, Alla tiegħek. Għalhekk jien nordnalek li tagħmel dan.

¹⁹“Meta tkun taħsad il-ħsad fir-raba’ tiegħek, u tinsa warajk xi qatta fl-għalqa, tergax lura biex tiġborha, imma ħalliha għall-barrani u l-iltim u l-armla, biex ibierkek il-Mulej, Alla tiegħek, f’kulma jagħmlu idejk.

²⁰Meta tfarfar iż-żebbuġ tiegħek, la tlaqqatx li jibqa’ fil-friegħi; ħallihom għall-barrani, għall-iltim u għall-armla.

²¹Meta tiġbor l-għeneb mid-dwieli tiegħek, la tiġborx li jifdal warajk, imma ħallihom għall-barrani, għall-iltim u għall-armla.

²²Ftakar li int kont ilsir fl-Egittu; għalhekk jien qiegħed nordnalek li tagħmel dan.

Dewteronomju 25

Il-ħaqq u s-sewwa

¹Jekk ikun hemm xi tilwima bejn tnejn min-nies dawn għandhom jersqu quddiem il-qorti u jagħmlu ħaqq minnhom, u jagħtu raġun lil min ikollu raġun, u tort lil min ikollu tort.

²U jekk il-ħati jkun jistħoqqlu s-swat, l-imħallef imiddu fl-art u jsawtuh quddiemu bl-għadd skont il-ħtija tiegħu.

³Jagħtuh erbgħin daqqa, u mhux aktar, li ma jmorrux isawtuh aktar minn hekk, u ħuk jitlef gieħu quddiemek.

⁴“Ma għandekx tagħmel is-sarima lill-gendus li jkun jidres.

Iż-żwieġ tal-armla ma’ ħatinha

⁵Jekk aħwa jgħixu flimkien, u jmut wieħed minnhom, u ma jkollux tfal, il-mara tal-mejjet m’għandhiex tiżżewweg barra l-familja lil xi ħadd barrani; ħatinha jersaq lejha, u jeħodha b’martu, u jaqdi dmiru ta’ ħu żewgħa li hu.

⁶U hekk jigr li l-ewwel iben li tiled jieħu isem ħuh il-mejjet u hekk ma jithassarx ismu minn Izrael.

⁷“Jekk imbagħad ir-raġel ma jogħġbux jieħu 'l mart ħuh, din tmur għand ix-xjuħ ħdejn il-bieb tal-belt u tgħidilhom: ‘Hatni ma jridx iqajjem isem ħuh f’Iżrael, u ma jridx jagħmel dmiru miegħi ta’ ħu żewġi li hu.’

⁸U x-xjuħ tal-belt tiegħu jsejħulu u jkellmuh; u jekk jibqa’ jgħid: ‘Ma jogħġobnix neħodha,’

⁹il-kunjata tersaq lejha quddiem ix-xjuħ, taqlagħlu l-qorq minn riġlu, tobżoqlu f’wiċċu, u tgħajjat, u tgħid: ‘Hekk jagħmlulu lir-raġel li ma jridx jibni dar ħuh.’

¹⁰U f’Iżrael jagħtuh il-laqam ta’ ‘Dar il-Moħfi’.

Id-deċenza

¹¹“Jekk jiġri li żewġt irġiel jissieltu bejniethom, wieħed mal-ieħor, u tersaq il-mara ta’ wieħed minnhom biex teħles lil żewġha minn idejn l-ieħor li ħabat għalih, u tmidd idha u taqbadlu għawaru,

¹²aqtgħalha idha barra u tħarisx lejha b’għajn ħanina.

Kejl u wżin sewwa

¹³“M’għandux ikollok fil-ħorġa tiegħek użin u wżin, wieħed kbir u l-ieħor żgħir.

¹⁴“Ma għandux ikollok f’darek kejl u kejl, wieħed kbir u l-ieħor żgħir.

¹⁵Għandu jkollok użin sħiħ u sewwa, kejl sħiħ u sewwa, u hekk itul għomrok fuq l-art li l-Mulej, Alla tiegħek, se jagħtik.

¹⁶Għax jistkerrah il-Mulej, Alla tiegħek, lil kull min jagħmel dawn il-ħwejjeg, lil kull min jagħmel il-qerq.

Il-qerda ta’ Għamalek

¹⁷“Ftakar x’għamillek Għamalek int u ħiereġ mill-Eġittu;

¹⁸kif laqgħek fit-triq, u qatagħlek minn warajk lil dawk kollha li kienu jkarkru warajk, u int kont għajjien u mifni, u hu ma beżax minn Alla.

¹⁹Mela meta l-Mulej, Alla tiegħek, iserrħek mill-għedewwa tiegħek ta’ madwarek fl-art li l-Mulej, Alla tiegħek, se jagħtik b’wirt biex teħodha f’idejk, ħassar it-tifkira ta’ Għamalek minn taħt is-smewwiet. Qis li ma tinsieqx.

Dewteronomju 26

Il-bikri u l-għexur

¹“Meta tidħol fl-art, li l-Mulej, Alla tiegħek, se jagħtik b’seħmek, u teħodha f’idejk, u tgħammar fiha,

²hu l-bikri mill-frott kollu tar-raba' li int tigbor mill-art li l-Mulej, Alla tieghek, se jaghtik, u tqiegħdu f'qoffa u tmur fil-post li l-Mulej, Alla tieghek, jahtar biex jgħammar ismu fih.

³U tmur għand il-qassis li jkun hemm dak in-nhar, u tgħidlu: 'Jien nistqarr illum lill-Mulej, Alla tieghek, li jien dħalt fl-art li l-Mulej wiegħed b'ħalfa lil missirijietna li jagħtiha lilna.'

⁴Il-qassis imbagħad jilqa' minn idejk il-qoffa, u jqegħedha quddiem l-artal tal-Mulej, Alla tieghek.

⁵Inti mbagħad tgħid hekk quddiem il-Mulej, Alla tieghek: 'Missieri kien minn Aram, jiggerra minn post għal ieħor; imbagħad niżel l-Egittu u għammar hemm. Żgħir kien l-għadd ta' niesu, iżda hemmhekk sar poplu kbir, qawwi u kotran.

⁶L-Egizzjani ħaqrana, għakksuna, għabbewna b'xogħol iebes;

⁷imma aħna għajjatna lill-Mulej, Alla ta' missirijietna, u l-Mulej sama' l-għajta tagħna, ra t-tgħakkis u t-tbatija u d-dwejjaq tagħna,

⁸u ħariġna l-Mulej mill-Egittu, b'id qawwija, bi driegħ merfugħ, b'biza' kbir, b'sinjali u b'għeġubijiet,

⁹u daħħalna f'dan il-post, tana din l-art, art tnixxi ħalib u għasel.

¹⁰U issa, ara, jiena ġibt l-ewwel frott tal-art li tajtni int, Mulej.' U int tqiegħdu quddiem il-Mulej, Alla tieghek, u tadura lill-Mulej, Alla tieghek.

¹¹U tifraħ bil-ġid kollu li l-Mulej, Alla tieghek, ikun ta lilek u lil darek, int u l-Levita, u l-barrani li jkun jgħammar f'nofsok.

¹²"Meta tkun temmejt tigbor l-għexur tal-uċuħ tieghek fit-tielet sena, is-sena tal-għexur, u tajthom lil-Levita, lill-barrani, lill-iltim, u lill-armla, u jkunu kiluhom u xebgħu,

¹³int tmur tgħid quddiem il-Mulej, Alla tieghek: 'Nehhejt il-ħwejjeġ sagri mid-dar biex tajthom lil-Levita, lill-barrani, lill-iltim u lill-armla, skont l-ordni tieghek li tajtni; ma ksirt u ma nsejt ebda kmand milli tajtni.

¹⁴Ma kilt xejn minnhom meta kont bil-vistu, ma warrabt xejn waqt li kont innigges, ma tajtx minnhom għall-mejjet; smajt mill-kelma tal-Mulej, Alla tiegħi, u għamilt skont kulma ordnajtli.

¹⁵Ittawwal mis-sema, l-għamara mqaddsa tieghek, u bierek il-poplu tieghek Izrael u l-art li tajtna, kif int ħlift lil missirijietna, art tnixxi ħalib u għasel.'

¹⁶"Illum il-Mulej, Alla tieghek, qiegħed jordnalek li tagħmel dawn il-liġijiet u dawn il-preċetti, u qis li tagħmilhom b'qalbek kollha u b'ruħek kollha.

¹⁷Int ġegħelt lill-Mulej jgħid li jkun Alla tiegħek, u li timxi fit-toroq tiegħu u li tħares il-liġijiet tiegħu u l-kmandamenti u l-preċetti tiegħu, u tisma' minn kliemu.

¹⁸U l-Mulej ġiegħlek tagħti l-kelma llum li tkun poplu maħtur tiegħu, kif kien qallek, u li tħares l-ordnijiet kollha tiegħu

¹⁹biex hu jgħollik fuq il-ġnus kollha li għamel, fl-isem u fil-ġieħ, u tkun ġens ikkonsagrat lill-Mulej, Alla tiegħek, kif kien wiegħdek.”

Dewteronomju 27

It-tielet diskors: Il-proklamazzjoni tal-liġi

¹Mosè u x-xjuħ ta' Izrael ordnaw lill-poplu u qalulu: “Għandek tħares l-ordnijiet li jien se nordnalkom illum.

²Meta taqsmu x-xmara tal-Ġordan għall-art li se jagħtik il-Mulej, Alla tiegħek, inti twaqqaf ġebel kbir, u tkaħħlu bil-ġir,

³u tikteb fuqu l-kliem ta' din il-liġi malli tgħaddi u tidħol fl-art li l-Mulej, Alla tiegħek, se jagħtik, art tnixxi ħalib u għasel, skont ma wiegħdek il-Mulej, Alla ta' missirijietek.

⁴Malli taqsmu il-Ġordan dan il-ġebel twaqqfuh, kif jien qiegħed nordnalkom illum, fuq il-muntanja Ghebal u tkaħħalhom bil-ġir.

⁵U hemm tibni artal lill-Mulej, Alla tiegħek, artal tal-ġebel, li ma jkunx mess miegħu l-ħadid,

⁶tibnih b'ġebel shiħ, artal lill-Mulej, Alla tiegħek, u toffri fuqu sagrificċji tal-ħruq lill-Mulej, Alla tiegħek.

⁷U toqtol vittmi tas-sliem, u tiekol hemm, u tifraħ quddiem il-Mulej, Alla tiegħek.

⁸U tikteb u tonqox sewwa fuq il-ġebel il-kliem kollu ta' din il-liġi.”

⁹U Mosè u l-qassisin Leviti kellmu lil Izrael kollu u qalulhom: “Iskot u isma', Izrael, illum int sirt poplu tal-Mulej, Alla tiegħek,

¹⁰u smajt lehen il-Mulej, Alla tiegħek, u int għamilt l-ordnijiet tiegħu u l-preċetti tiegħu, li jien ordnajtlek illum.”

Saħta lil min ma jismax

¹¹U Mosè ordna lill-poplu llum, u qallu:

¹²“Dawn joqogħdu fuq il-muntanja Garizim biex ibierku l-poplu meta intom tkunu qsamtu x-xmara tal-Ġordan: Simgħon u Levi, Ġuda u Issakar, Ġuzeppi u Benjamin.

13 U dawn joqogħdu fuq il-muntanja Għebal biex jishtu: Ruben u Gad, Aser u Żebulun, Dan u Naftali.

14 U l-Leviti jwiegħbu u jgħidu lin-nies kollha ta' Izrael b'lehen għoli:

15 " 'Mishut il-bniedem li jagħmel xi xbieha minquxa jew imdewba, li l-Mulej jistkerrah, xogħol ta' bniedem tas-sengħa, u jqegħedha fil-moħbi'; u jwiegħeb il-poplu kollu u jgħid: 'Ammen'.

16 " 'Mishut il-bniedem li jżeblaš lil missieru u lil ommu'; u jwiegħeb il-poplu kollu: 'Ammen'.

17 " 'Mishut il-bniedem li jcaqlaq il-plieri tar-raba' ta' għajru'; u l-poplu kollu jwiegħeb: 'Ammen'.

18 " 'Mishut il-bniedem li johroġ l-agħma 'l barra mit-triq'; u l-poplu kollu jwiegħeb: 'Ammen'.

19 " 'Mishut il-bniedem li jgħawweg il-gustizzja tal-barrani, tal-iltim u tal-armla'; u jwiegħeb il-poplu kollu: 'Ammen'.

20 " 'Mishut il-bniedem li jimtedd mal-mara ta' missieru, għax ikun jikxef truf il-friex ta' missieru'; u jwiegħeb il-poplu kollu: 'Ammen'.

21 " 'Mishut il-bniedem li jimtedd ma' xi bhima, tkun xi tkun'; u jwiegħeb il-poplu kollu: 'Ammen'.

22 " 'Mishut il-bniedem li jimtedd ma' oħtu, bint missieru jew bint ommu'; u jwiegħeb il-poplu kollu: 'Ammen'.

23 " 'Mishut il-bniedem li jimtedd ma' omm martu'; u jwiegħeb il-poplu kollu: 'Ammen'.

24 " 'Mishut il-bniedem li jidrob lil għajru bil-moħbi'; u l-poplu kollu jwiegħeb: 'Ammen'.

25 " 'Mishut il-bniedem li jieħu l-ħlas biex jidrob għall-mewt lil min ikun bla ħtija'; u jwiegħeb il-poplu kollu: 'Ammen'.

26 " 'Mishut il-bniedem li ma jzommx il-kliem ta' din il-ligi u jagħmilhom'; u jwiegħeb il-poplu kollu: 'Ammen'.

Dewteronomju 28

Barkiet u saħtiet

1 "Jekk int tassew tisma' lehen il-Mulej, Alla tiegħek, biex tħares u tagħmel l-ordnijiet kollha tiegħu, li jien illum qiegħed nordnalek, jerfgħek il-Mulej, Alla tiegħek, fl-għoli 'l fuq mill-ġnus kollha tal-art.

- 2**U jġu fuqek dawn il-barkiet kollha, għax tkun smajt il-lehen tal-Mulej, Alla tiegħek.
- 3**“Imbieriek tkun fil-belt u mbieriek fir-raba’.
- 4**“Imbieriek ikun il-frott ta’ ġufek, il-frott ta’ artek, il-frott tal-bhejjem tiegħek; il-frieħ tal-baqar tiegħek, u l-frieħ tal-imrieħel tiegħek.
- 5**“Imbierka l-qoffa tal-ħobż tiegħek, u l-imghagna tiegħek.
- 6**“Imbieriek tkun fi dħulek, u mbieriek fi ħruġek.
- 7**Iħarbat il-Mulej l-għedewwa li jqumu għalik; minn triq waħda joħorġu għalik, u minn seba’ toroq jaħarbu minn quddiemek.
- 8**“Il-Mulej jagħtik il-barka fl-imħażen tiegħek u f’kulma tmidd idek għalih; u jbierkek fl-art li l-Mulej, Alla tiegħek, se jagħtik.
- 9**U l-Mulej jagħmel minnek poplu kkonsagrat għalih, skont ma ħaliflek, jekk int tħares l-ordnijiet tal-Mulej, Alla tiegħek, u timxi fi triqatu.
- 10**U jaraw il-ġnus kollha tal-art li int iġġib isem il-Mulej, u jibżgħu minnek.
- 11**Ifawrek il-Mulej bil-ġid, bil-frott ta’ ġufek, bil-frott tal-bhejjem tiegħek u bil-frott tal-art tiegħek li l-Mulej ħalef lil missirijietek li jagħtik.
- 12**“Jiftaħ il-Mulej is-sema, il-maħzen ta’ ġidu, u jagħtik f’waqtha x-xita għal artek u jbierkek f’kulma tmidd idek għalih. Int tislef lil ħafna ġnus, u int ma tissellef mingħand ħadd.
- 13**Iqiegħdek il-Mulej fir-ras u mhux fid-denb; u tkun dejjem minn fuq, u qatt minn taħt, jekk tisma’ mill-ordnijiet tal-Mulej, Alla tiegħek, li jien illum qiegħed nordnalek; tħarishom u tagħmilhom,
- 14**bla ma tilwi lejn il-lemin jew lejn ix-xellug minn dan kollu li qiegħed nordnalek illum, biex tmur wara allat oħra u taqdihom.
- 15**“Jekk int ma tismax lehen il-Mulej, Alla tiegħek, u ma tħarisx u ma tagħmilx l-ordnijiet u l-liġijiet tiegħu li jiena illum qiegħed nordnalek, dawn is-saħtiet kollha jġu fuqek u jilħquk:
- 16**“Mishut tkun fil-belt, u mishut tkun fir-raba’.
- 17**“Mishuta l-qoffa tal-ħobż tiegħek u l-imghagna tiegħek.
- 18**“Mishut il-frott ta’ ġufek u l-frott tar-raba’ tiegħek, il-frieħ tal-baqar tiegħek u l-frieħ tal-imrieħel tiegħek.
- 19**“Mishut tkun fi dħulek, u mishut fi ħruġek.

- 20“Jibgħat il-Mulej is-saħta, it-taħwid, u teħdid, f’kulma tmidd idek għalih, sakemm tinqered u tintemm fi ftit żmien minħabba l-ħażen ta’ għemilek, meta inti tlaqtini.
- 21Il-Mulej iqabbdek il-pesta sakemm jifnik minn fuq l-art li int sejjer fiha biex tiritha.
- 22Jolqtok il-Mulej bil-mard irqiq, bid-deni, bir-raxx tal-gilda, bil-ħruq; bin-nixfa, bir-riħ jaħraq, u s-sadid tas-siġar, li jibqgħu jigrū warajk sakemm jifnuk.
- 23Is-sema fuq rasek ikun bronż; u ħadid l-art taħtek.
- 24“Ix-xita ta’ artek jagħmilha l-Mulej ramel u trab; jinżlu mis-sema fuqek sa ma jeqirduk.
- 25“Iħarbtok il-Mulej quddiem l-għedewwa tiegħek, minn triq waħda toħroġ għalihom, u minn seba’ triqat taħrab minn quddiemhom, u jitkexkxu s-saltniet kollha tal-art minħabba fik.
- 26Ġismek mejjet ikun ikel għat-tjur kollha tal-ajru u l-bhejjem tal-art, mingħajr ma ħadd inaffarhom.
- 27“Jolqtok il-Mulej bl-inafet tal-Egittu, bil-morliti, bil-ħakk, bix-xwiek f’gismek, li ma tkunx tista’ tfig minnhom.
- 28Jolqtok il-Mulej bil-genn, bl-għama u b’thewdin il-moħħ,
- 29li tmur u timxi tteftef f’nofsinhar bħalma jteftef fid-dlam wieħed aghma; ma jkollokx riżq fix-xogħol tiegħek, imma tkun magħkus u misruq ħajtek kollha, u ħadd ma jgħinek.
- 30“Titgħarras ma’ mara, u ħaddieħor jitgħaxxaq biha; tibni dar, u ma tgħammarx fiha; tħawwel id-dwieli, u ma teħux frott minnhom.
- 31Il-gendus tiegħek joqtluh quddiemek, u int ma ticolx minnu; il-ħmar tiegħek jisirquh minn quddiem għajnejk, u ma jergax lura għandek; in-nagħaġ tiegħek jerħuhom f’idejn l-għedewwa tiegħek, u ma jkollokx min isalvak.
- 32“Is-subien tiegħek jagħtuhom lil poplu ieħor, u int tarahom b’għajnejk u tinfena għalihom il-jum kollu, imma ma tkun tista’ tagħmel xejn għalihom.
- 33Il-frott ta’ artek u tal-għaraq tiegħek jieklu poplu li ma tafux u int tkun biss mgħakkes u mqarraġ ħajtek kollha,
- 34u jagħtik genn għal li jaraw għajnejk.
- 35“Jolqtok il-Mulej bl-inafet qalila f’irkupptejk u f’saqajk, minn qiegħ riglejk sal-quċcata ta’ rasek, u ma tfigx minnhom.
- 36“Jieħu l-Mulej lilek u lis-slaten li int tqieghed fuqek, għand poplu li ma tafx bih, la int u anqas missirijietek, u hemm taqdi allat oħra tal-gebel u tal-ħatab.

- 37“Jitkexkxu l-ġnus kollha li f'nofshom jieħdok il-Mulej, tiġi f'isienhom u jiddieħqu bik.
- 38“Toħroġ bl-abbundanza ż-żerriegħa għar-raba' tiegħek, imma taħsad ftit, għax jikluha l-ġradijiet.
- 39Thawwel id-dwieli u taħdimhom, imma nbid ma tixrobx, u ma tiġbor xejn għax jikolhom id-dud.
- 40“Ikollok iż-żebbuġ fil-medda ta' artek, imma biż-żejt ma tindilikx, għax iż-żebbuġ tiegħek tobżqu s-siġra.
- 41Tiled subien u bniet, iżda ma jkunux tiegħek, għax jittieħdu lsiera.
- 42“Is-siġar tiegħek u l-frott ta' artek jeħodhomlok il-ġrad.
- 43Il-barrani li jkun f'nofsok jitla' 'l fuq minnek, 'il fuq 'il fuq, bla ma jaqta' xejn; u int tinżel 'l isfel 'l isfel.
- 44Jisilfek hu, u int lilu ma tisilfux; hu jkun ir-ras, u int tkun id-denb.
- 45“Dawn is-saħtiet kollha jiġu fuqek, u jibqgħu jiġru warajk sa ma jilħquk u jeqirduk, għax ma tkunx smajt mill-kelma tal-Mulej, Alla tiegħek, u ma ħaristx l-ordnijiet u l-liġijiet li tak.
- 46U jkunu fik sinjali u għegubijiet, fik u f'nislek għal dejjem.
- 47“Talli int ma tkunx qdejt lill-Mulej, Alla tiegħek, bil-ferħ u l-qalb it-tajba, għall-ħafna ġid li tak,
- 48int isservi l-għedewwa tiegħek, li l-Mulej jibgħat kontrik, fil-ġuħ u fl-għatx, fl-għera u fl-għaks, f'kollox. U jgħabbuk b'madmad tal-ħadid fuq għonqok sa ma jeqirduk.
- 49“Iqajjem il-Mulej kontrik ġens mill-bogħod, minn truf l-art, bħalma ttir l-ajkla, ġens li lsien u ma tifhmux.
- 50Ġens ta' wiċċ kiefer, li ma jħarisx lejn ix-xjuħ, u anqas ma jhenn għat-tfal;
- 51jiekol il-frott tal-bhejjem tiegħek u ta' artek sakemm jeqirdek; u anqas ma jħallilek qmuħ, inbid jew żejt; anqas il-frieħ tal-bhejjem tiegħek u l-ħrief tal-imrieħel tiegħek, sakemm itemmek.
- 52“Jagħlquk dawramejt fl-ibliet kollha tiegħek sa ma jiġġarrfu l-ħitan għolja u s-swar li int tkun fihom ittamajt f'artek kollha; u jagħlquk fi bliet artek kollha, li l-Mulej, Alla tiegħek, ikun tak.
- 53U int tiekol il-frott ta' ġufek, laħam is-subien u l-bniet tiegħek, li l-Mulej, Alla tiegħek, ikun tak, minħabba d-diqa u l-għeluq li jġibek fihom l-għadu meta jassedjak.

⁵⁴Ir-raġel artab u mfissed fostok iħares b'għajn ħażina lejn ħuh u lejn mart ħdanu, u lejn il-bqija ta' wliedu li jkun baqagħlu;

⁵⁵ma jkun irid jagħti lil ħadd minnhom minn laħam uliedu, jieklu hu għax xejn ma jibqagħlu minħabba d-diqa u l-għeluq li jgħibek fihom l-għadu fl-ibliet kollha tiegħek.

⁵⁶Il-mara ratba u mfissda fostok, li tibza' tmidd qiegħ riġilha fl-art minħabba rtubitha u fsiedha, tħares b'għajn ħażina lejn żewġ ħdanha, lejn binha, u lejn bintha,

⁵⁷lejn il-bxima tagħha li toħroġ minn bejn riġlejha, lejn kull tifel jew tifla li tista' tiled, għax tikolhom bil-moħbi minħabba d-diqa u l-għeluq li jgħibek fihom l-għadu tiegħek fi bliet.

⁵⁸“Jekk int ma tqisx li tħares dan il-kliem ta' din il-liġi miktuba f'dan il-ktieb, li tibza' minn dan l-isem imsebbaħ u tal-biża', il-Mulej, Alla tiegħek,

⁵⁹tal-għageb ikun is-swat, għalik u għal nislek, li l-Mulej jagħtik, swat kbir ma jaqta' xejn, mard twil u kiefer.

⁶⁰U jgħib fuqek il-mardiet kollha tal-Egittu, li int kont titkexkex minnhom, u jaqbd u miegħek;

⁶¹u l-mard u s-swat kollu li mhumiex miktuba fil-ktieb ta' din il-liġi, iġibhom il-Mulej fuqek sakemm tinqered;

⁶²u tibqgħu ftit nies, minflok il-ħafna nies li kontu bħall-kwiekeb tas-sema, għax ma tkunux smajtu l-kelma tal-Mulej, Alla tagħkom.

⁶³Bħalma l-Mulej jifraħ jagħmlikom il-ġid u jkattarkom, hekk għad jifraħ iħarbatkom u jeqridkom, u jaħsadjkom minn fuq l-art li int sejjer fiha biex teħodha f'idejk.

⁶⁴U l-Mulej ixerrdek fost il-ġnus, minn tarf tal-art għall-ieħor, u hemm isservi allat oħra, li la int u lanqas missirijietek ma tafu bihom, allat tal-ġebel u tal-ħatab.

⁶⁵Imma anqas qalb daww il-ġnus ma jkollok mistrieħ, u ma jkollokx fejn isserraħ qiegħ riġlejk; izda hemmhekk il-Mulej iregħedlek qalbek, imewwitlek għajnejk u jreqqlek ruħek.

⁶⁶Hajtek tkun imdendla b'ħajta, imbezzgħa lejl u nhar, bla tama f'ħajtek.

⁶⁷Filgħodu tgħid: 'Li kien jidlam!' u filgħaxija tgħid: 'Li kien jisbaħ!' minħabba l-biża' li jkollok f'qalbek, u għal li jaraw għajnejk.

⁶⁸Il-Mulej ireggagħkom lura fuq l-iġfna lejn l-Egittu, minn dik l-istess triq li jien kont għedtlek: 'Ma taraha qatt aktar', u hemm, irġiel u nisa, toffru ruħkom għall-bejgħ b'isiera lill-għedewwa tagħkom, bla ma ħadd jixtrikom.”

Tiġdid tal-patt

⁶⁹Dan hu d-diskors dwar il-patt li l-Mulej ordna lil Mosè li jagħmel ma' wlied Izrael fl-art ta' Mowab, barra l-patt li digà kien għamel magħhom f'Horeb.

Dewteronomju 29

¹U Mosè sejjaħ lil Izrael kollu u qalilhom: "Intom rajtu kulma għamel il-Mulej quddiem għajnejkom fl-art tal-Egittu lill-Fargħun, lill-qaddejja kollha tiegħu u lil artu kollha;

²it-tigrib kbir li raw għajnejk, dawk is-sinjali kbar u għegubijiet.

³Imma sal-lum il-Mulej ma takomx moħħ biex jifhem, għajnejn biex jaraw, u widnejn biex jisimghu.

⁴Mexxejtkom għal erbgħin sena fid-deżert, l-immnatar tagħkom ma nkeddux minn fuqkom, il-qorq tiegħek ma ttikilx f'riglejk.

⁵Hobż ma kiltux, u nbid u xorb ma xrobtux, biex tagħrfu li jien il-Mulej, Alla tagħkom.

⁶U wasaltu f'dan il-post, u ħargu għalina għall-ġlied Siħon, is-sultan ta' Hesbon, u Għog, is-sultan ta' Basan, imma aħna kissirniehom;

⁷ħadniehom arthom u tajnieha b'wirt lir-Rubenin, lill-Gadin u lil nofs it-tribù ta' Manassi.

⁸Mela intom għandkom tharsu l-kelma ta' dan il-patt u tagħmluha biex f'kulma tagħmlu jkollkom ir-risq.

⁹"Intom illum, ilkoll kemm intom, qegħdin weqfin quddiem il-Mulej, Alla tagħkom; il-kapijiet tagħkom, l-imħallfin tagħkom, ix-xjuħ tagħkom u l-ufficjali tagħkom, l-irġiel kollha ta' Izrael,

¹⁰it-tfal tagħkom, in-nisa tagħkom, u l-barrani li qiegħed fil-kamp tiegħek, minn dak li jaqtagħlek il-ħatab sa dak li jgorrluk l-ilma,

¹¹biex tidhol fil-patt tal-Mulej, Alla tiegħek, u l-ħalfa tiegħu, li l-Mulej, Alla tiegħek, qiegħed jagħmel miegħek illum.

¹²Biex hu llum jagħmlek il-poplu tiegħu, u hu jkun Alla tiegħek, bħalma wiegħdek u bħalma ħalef lil missirijietek, lil Abraham, lil Izakk u lil Ġakobb.

¹³"U mhux magħkom weħidkom se nagħmel dan il-patt u l-ħalfa,

¹⁴imma ma' min qiegħed magħna llum quddiem il-Mulej, Alla tagħna, u ma' min mhux hawn magħna llum.

¹⁵Għax intom tafu kif konna ngħammru fl-art tal-Egittu u kif għaddejna minn nofs il-ġnus, li għaddejt minnhom,

16 u rajtu x-xbihat moqzieża u koroh ta' allathom, u injam u ġebel, fidda u deheb, li għandhom.

17 "Qisu li ma jkunx hemm raġel jew mara, tribù jew familja, li twarrab illum qalbha mill-Mulej, Alla tagħna, biex tmur isservi l-allat ta' dawk il-ġnus; li ma jkunx hemm għerq jarmi s-semm u l-absint;

18 li hadd ma jisma' l-kliem ta' din il-ħalfa u jifraħ f'qalbu u jgħid: 'Ikolli r-riżq, imqar jekk nimxi skont l-ebusija ta' qalbi,' li ma jmurx jitkaxkar l-imsoqqi u l-għatxan.

19 "Il-Mulej ma jkunx irid jaħfirlu, imma jixgħel bil-korla u bl-għira l-Mulej għal dak ir-raġel, u jinżlu fuqu s-saħtiet kollha li hawn miktuba f'dan il-ktieb, u l-Mulej iħassar ismu minn taħt is-smewwiet.

20 U jaqtgħu l-Mulej mit-tribujiet kollha ta' Izrael bi ħsara għalih, skont is-saħtiet ta' dan il-patt miktuba fil-ktieb ta' din il-liġi.

21 "Il-ġenerazzjoni ta' wara, uliedek li għad iqumu warajk, u l-barrani li għad jiġi minn art imbiegħda u għad jara l-ħsarat ta' din l-art u l-mard li jkun bih marradha l-Mulej -

22 kubrit, melħ u ħriq l-art kollha li ma tistax tinżera' jew tniibbet, u ebda ħaxix ma jikber fiha - meta dawn jaraw dan it-tiġrif bħal dak ta' Sodoma u Gomorra, Adma u Sebojim, imġarrfa mill-Mulej fil-qilla tal-korla tiegħu,

23 għad jgħidu l-ġnus kollha tal-art: 'Għala għamel hekk il-Mulej lil din l-art? X'inhid din is-saħna ta' din il-korla kbira?'

24 U jwegħbuhom: 'Għaliex telqu l-patt tal-Mulej, Alla ta' missirijiethom, li għamel magħhom meta ħariġhom mill-Eġittu;

25 u marru u servew lil allat oħra u nxejtu quddiemhom, allat li ma jafuhomx, u li ma għamilx għalihom il-Mulej.

26 Għalhekk xegħlet il-korla tal-Mulej għal din l-art u ġiebet fuqha s-saħtiet kollha miktuba f'dan il-ktieb;

27 għalhekk il-Mulej qalagħhom minn arthom b'korla, b'qilla u b'herra kbira, u xehithom f'art oħra, bħalma huma llum.'

28 "Il-ħwejjeg mistura huma tal-Mulej, Alla tagħna, iżda l-ħwejjeg mikxufa huma għalina u għal uliedna għal dejjem, biex nagħmlu kulma tgħidilna din il-liġi.

Dewteronomju 30

Il-ħniena ta' Alla

- ¹“Meta jkunu ġew fuqek dawn il-ħwejjeg kollha, dawn il-barkiet u s-saħtiet, li qegħedtlek quddiemek, u int tkun dħalt fik innifsek fost il-ġnus, fejn ikun itturufnak il-Mulej, Alla tiegħek,
- ²u terġa’ lura għal għand il-Mulej, Alla tiegħek, u tisma’ minn kliemu f’kulma qiegħed nordnalek illum, int u wliedek, b’qalbek kollha u b’ruħek kollha,
- ³imbagħad il-Mulej, Alla tiegħek, iħenn għalik u jbidillek xortik; u jerġa’ jġbrok minn fost il-ġnus kollha, li jkun xerrdek f’nofshom il-Mulej, Alla tiegħek.
- ⁴Imqar jekk l-itturufnati tiegħek ikunu fi truf is-smewwiet, minn hemm jġbrok il-Mulej, Alla tiegħek, u minn hemm jieħdok.
- ⁵U jġibek il-Mulej, Alla tiegħek, fl-art li wirtu missirijietek, u int teħodha, jagħmillek il-ġid u jkattrek aktar minn missirijietek.
- ⁶Il-Mulej, Alla tiegħek, jaħtinlek qalbek u qalb nislek, biex tħobb il-Mulej, Alla tiegħek, b’qalbek u b’ruħek kollha biex tgħix.
- ⁷U l-Mulej, Alla tiegħek, jitfa’ dawn is-saħtiet kollha fuq l-għedewwa tiegħek u dawk li jobogħduk u jkunu għamli għalik.
- ⁸“U int terġa’ tisma’ l-kelma tal-Mulej, u tagħmel l-ordnijiet tiegħu li jien qiegħed nordnalek illum.
- ⁹U l-Mulej, Alla tiegħek, ifawrek bil-ġid f’kulma jagħmlu idejk, fil-frott ta’ ġufek, fil-frott tal-bhejjem tiegħek, fil-frott ta’ artek; għax jerġa’ l-Mulej jifraħ bik u jagħmel il-ġid miegħek, bħalma kien jifraħ b’missirijietek,
- ¹⁰jekk int tisma’ l-kelma tal-Mulej, Alla tiegħek, u tħares l-ordnijiet tiegħu u l-liġijiet miktuba fil-ktieb ta’ din il-liġi; jekk terġa’ lejn il-Mulej, Alla tiegħek, b’qalbek kollha u b’ruħek kollha.
- ¹¹“Din il-liġi li qiegħed nagħtik illum, mhijiex tqila għalik u anqas ‘il bogħod minnek.
- ¹²Mhijiex fis-sema biex int tgħid: ‘Min se jitlgħalna s-sema jġibhielna u jsemmagħhielna u nagħmluha?’
- ¹³U anqas ma hi ‘l hemm mill-baħar biex int tgħid, ‘Min se jmur ‘l hemm mill-ibħra u jġibhielna, u jsemmagħhielna, u nagħmluha?’
- ¹⁴Imma din il-ħaġa hi qribek sewwa f’fommok u f’moħħok, biex tagħmilha.
- ¹⁵“Ara jiena llum qegħedtlek quddiemek il-ħajja u l-ġid, il-mewt u d-deni.
- ¹⁶Issa jekk tisma’ mil-liġi tal-Mulej, Alla tiegħek, li qiegħed nordnalek illum: li tħobb lill-Mulej, Alla tiegħek, li timxi fit-triqat tiegħu, u li tħares l-ordnijiet u l-liġijiet u d-digrieti tiegħu, int tgħix u titkattar, u l-Mulej, Alla tiegħek, ibierkek fl-art li int sejjer fiha biex teħodha f’idejk.

- ¹⁷Imma jekk qalbek iddur u ma tismax, tintgħewa u tqim allat oħra u taqdihom,
¹⁸jien ngħidilkom illum li tinqerdu żgur; ma ddumux żmien twil fuq l-art, li int se taqsam il-Ġordan biex tidhol fiha u teħodha f'idejk.
¹⁹Insejjaħ illum is-sema u l-art b'xhieda kontrikom: il-ħajja u l-mewt, li jien illum qegħedt quddiemek, il-barka u s-saħta. Aghżel il-ħajja biex tgħix int u nislek,
²⁰billi tħobb lill-Mulej, Alla tiegħek, u tisma' l-kelma tiegħu, u torbot qalbek miegħu, għax din hi ħajtek u t-tul ta' jiemek li tgħammar fl-art li Alla ħalef li jagħtiha lil missirijietek, lil Abraham, lil Izakk u lil Ġakobb.”

Dewteronomju 31

Il-ħatra ta' Ġożwè

- ¹U Mosè temm jgħid dan il-kliem lil Izrael kollu,
²u mbağhad qalilhom: “Illum jien għandi mija u għoxrin sena, u ma niflaħx nibqa' diehel u ħiereg, u l-Mulej qalli: ‘Int ma taqsamx dan il-Ġordan.’
³Il-Mulej, Alla tiegħek, se jaqsam il-Ġordan quddiemek, jeqred dawk il-ġnus minn quddiemek u int tirithom; Ġożwè se jgħaddi quddiemek kif qallek il-Mulej,
⁴u l-Mulej jagħmlilhom bħalma għamel lil Sihon, u lil Ghog, slaten tal-Amurrin, u lil arthom, u qeridhom.
⁵U l-Mulej jerħihom f'idejkom u tagħmlulhom skont l-ordni li jien tajtkom.
⁶Agħmlu l-ħila u qawwu qalbkom; tibzghux u titregħdux quddiemhom; għax hu, il-Mulej, Alla tiegħek, se jimxi miegħek; mhux se jħallik, u anqas jitolqek.”
⁷U Mosè sejjaħ lil Ġożwè u qallu quddiem Izrael kollu: “Agħmel il-ħila u qawwi qalbek, għax int iddaħħal lil dan il-poplu fl-art li l-Mulej ħalef lil missirijietom li jagħtihom, u int tqassamhilmom.
⁸Il-Mulej jimxi quddiemek, hu jkun miegħek; ma jħallikx u anqas jitolqek; la tibzax u la taqtax qalbek.”

Il-qari tal-liġi

- ⁹U Mosè kiteb din il-liġi u taha lill-qassisin ulied Levi, li kienu jgħorru l-arka tal-patt tal-Mulej, u lix-xjuħ kollha ta' Izrael.
¹⁰U Mosè ordnalhom u qalilhom: “Fi tmiem kull seba' snin, fis-sena tal-maħfra, fil-festa tal-Għerejjex,
¹¹meta Izrael kollu jigi biex jara wiċċ il-Mulej, Alla tiegħek, fil-post li jkun għażel, taqra din il-liġi quddiem Izrael kollu, b'mod li jisimgħuk.

12“Igbor il-poplu, l-irgiel u n-nisa, it-tfal u l-barranin, li jkunu fl-ibliet tiegħek, biex jisimghu u jitgħallmu, u jibzghu mill-Mulej, Alla tagħkom, u jqisu li jagħmlu l-kliem kollu ta’ din il-liġi.

13U wliedhom li ma jafux, jisimghu u jitgħallmu jibzghu mill-Mulej, Alla tagħkom, il-jiem kollha li intom tgħixu fuq l-art li se taqsmu l-Ġordan biex teħduha f’idejkom.”

Id-dnubiet ta’ Izrael

14U l-Mulej qal lil Mosè: “Ara, qorob żmien mewtek! Sejjaħ lil Ġozwè u pprezentaw ruħkom fit-tinda tal-laqgħa biex nagħtih il-kmand.” U Mosè u Ġozwè marru u pprezentaw ruħhom fit-tinda tal-laqgħa.

15U l-Mulej deher fit-tinda f’kolonna ta’ sħab u l-kolonna tas-sħab waqfet fuq il-bieb tat-tinda.

16U l-Mulej qal lil Mosè: “Ara, int se tistrieħ ma’ missirijietek, u dan il-poplu għad iqum u jiżni mal-allat tal-barranin ta’ din l-art, li hu sejjer fiha u li jkunu f’nofsu. U jitlaqni u jikser il-patt tiegħi li jien għamilt miegħu.

17U dakinhar tixgħel il-korla tiegħi għalih, nitlaqhom u naħbi wiċċi minnhom, u hu jsir priża għall-ikel u jilhqah ħafna ħsarat u dwejjaq. Imbagħad dakinhar il-poplu jgħid: ‘Jaqaw mhux għax ma għadux Alla tiegħi f’nofsi laħquni dawn il-ħsarat kollha?’

18Imma jien naħbi wiċċi għalkollox dakinhar minħabba l-ħażen li jkun għamel meta dawwar wiċċu lejn allat oħra.

19Mela issa ikteb din l-għanja u għallimha lil ulied Izrael; qegħedha f’fommhom biex din l-għanja tkun xhud għalija fost ulied Izrael.

20Meta nkun wassaltu fl-art li jien ħlift lil missirijietu, art tnixxi ħalib u għasel, hu jiekol, jixba’ u jismen, u jdur lejn allat oħra, u jservuhom u lili jkasbruni u jiksru l-patt tiegħi.

21Għalhekk meta jkunu laħquh ħafna ħsarat u dwejjaq twiegħbu b’din il-għanja f’wiċċu b’xhieda; għax ma tintesiex minn fomm nisl. Għax jien sa minn qabel ma ndaħħlu fl-art li ħliftlu, diġà naf x’għandu f’qalbu u x’għad jagħmel.”

22U Mosè dakinhar kiteb din l-għanja u għallimha lil ulied Izrael.

23Imbagħad il-Mulej ordna lil Ġozwè bin Nun u qallu: “Agħmel il-ħila u qawwi qalbek, għax int għandek iddaħħal lil ulied Izrael fl-art li jien ħliftilhom; jien inkun miegħek.”

24U ġara li malli Mosè temm jikteb fi ktieb sal-aħħar il-kliem ta’ din il-liġi,

25ordna lil-Leviti, li jgħorru l-arka tal-patt tal-Mulej, u qalilhom:

²⁶“Hudu dan il-ktieb ta’ din il-ligi u qegħduh maġenb l-arka: tal-patt tal-Mulej, Alla tagħkom, u jkun hemm b’xhieda għalik.

²⁷Għax jien naf kemm int stinat u rasek iebša. Jekk meta għadni ħaj fostkom irvillajtu llum kontra l-Mulej, kemm aktar wara mewti?

²⁸“Igbruli madwari x-xjuħ kollha tat-tribujiet kollha tagħkom, u l-ufficjali tagħkom, u ngħidilhom b’mod li jisimġu dan il-kliem, u jkunu xhud tagħhom is-smewwiet u l-art.

²⁹Għax jien naf li wara mewti titħassru għalkollox u toħorġu mit-triq li ordnajtilkom; u jilħaqkom id-deni fiż-żmien li ġej, għax tagħmlu l-ħażen f’għajnejn il-Mulej u tinkuh b’kulma jagħmlu idejkom.”

³⁰U Mosè tenna, b’mod li tisimġu l-ġemgħa kollha ta’ Izrael, il-kliem ta’ din l-għanja sal-aħħar:

Dewteronomju 32

L-għanja ta’ Mosè

¹“Agħtu widen, smewwiet, ħa nitkellem, u tisma’ l-art kliem fommi.

²Ha jinzel bħax-xita tagħlimi, ħa joqtor bħan-nida kliemi, bħal irxiex fuq raba’ jhaddar, bħal bexxa xita fuq il-ħxejjex.

³Irrid inxandar isem il-Mulej; fahħruh intom lil Alla tagħna.

⁴Għax hu l-Blata tagħna; perfett għemilu; u lkoll ġusti t-triqat tiegħu. Alla ta’ kelmtu u ma jqarraqx; kollu ħaq u kollu sewwa.

⁵Imxew ħażin miegħu; mhumiex uliedu, għajb għalihom; nisel ta’ inkwiet u għawġ.

⁶B’hekk tħallsu lill-Mulej, poplu iblah u bla għaqal? Mhux hu missierek, li għamlek tiegħu? Mhux hu li sawrek u qawwiek?

⁷Ftakar fil-jiem ta’ dari; qis is-snin, kull żmien li gerbeeb! Staqsi ‘l missierek u jurik, lix-xjuħ tiegħek u jgħidulek.

⁸Meta Alla l-Għoli ‘l ġnus qassmilhom sehemhom, u l-bnedmin minn xulxin fired, ħazzeż truf il-ġnus, skont l-għadd ta’ wlied Alla.

⁹Imma sehem il-Mulej baqa’ l-poplu tiegħu, Ġakobb sehem il-wirt tiegħu.

¹⁰F’art imwarrba mar isibu, f’deżert waħxi u bla nies. Dar miegħu u ħa ħsiebu: ħarsu bħall-mimmi ta’ għajnejh.

¹¹Bħalma l-ajkla l-bejta ttajjar, u tittajjar fuq uliedha, tiftaħ gwenħajha u ttellagħhom, u ġgorrhom fuq gwenħajha,

- 12**hekk il-Mulej mexxiehom waħdu, u ebda alla ieħor ma kien miegħu.
- 13**Tellgħu fuq l-għoljiet tal-art, u temgħu ucuħ ir-raba'. Tah jerda' l-għasel mill-irdum, u ż-żejt mill-blat taż-żnied.
- 14**Tah baqta tal-baqar u ħalib tan-nagħaġ, u l-laħam imsemmen tal-ħrief u tal-muntun imwielda f'Basan, u tal-mogħoż; mill-ifjen dqiq tal-qamħ; u demm il-għeneb int xrobt iriegħi.
- 15**U simen Ġesurun u ta biż-żewġ; smint, u mtlejt, u ħxint; u telaq lil Alla, il-ħallieq tiegħu, u żeblaħ il-Blata tas-salvazzjoni tiegħu.
- 16**B'allat oħra kebbsu lil Alla bl-għira; regħxuh bl-għemejjel ħziena tagħhom.
- 17**Issagrifikaw lill-erwieħ li mhumiex allat, lil allat li bihom ma kinux jafu, lil allat godda li ġew dan l-aħħar, li missirijiethom qatt ma kienu jqimu.
- 18**Int insejt il-Blata li wilditek, insejt 'l Alla li nisslek.
- 19**Il-Mulej ra dan, u fil-korla tiegħu stmerr 'l uliedu, subien u bniet.
- 20**U qal: 'Naħbi wiċċi minnhom, u nara xi jsir minnhom. Għax nisel ħażin huma, ulied li kelma ma jzommux.
- 21**Kebbsuli l-għira b'dak li mhux alla, regħxuni b'allathom fiergħa; u jiena nkebbsilhom l-għira b'dak li poplu mhux, inregħexhom b'nies bla moħħ.
- 22**Għax nar iħeggeġ il-qilla tiegħi, nar li jaqbad sa qiegħ l-art; nar jeqred l-art b'tagħmirha, u l-muntanji jaħraq mis-sisien.
- 23**Hsara fuq ħsara niġma' fuqhom, u fuqhom naħli l-vleġeġ tiegħi.
- 24**Bil-ġuħ jinfnew, deni jaħtafhom u l-mard jittieħed. Snien il-bhejjem nibagħtilhom, b'semm is-sriep li jieklu t-trab.
- 25**Barra l-mewt bix-xabla, u ġewwa d-dar bil-biża', kemm għaž-żagħżuġ u x-xebba, kemm għat-trabi u x-xjuħ xehbiena.
- 26**Jien kont ngħid: kieku rrid neqridhom, tifkirthom inħassar minn qalb in-nies,
- 27**li kieku ma bżajtx miż-żebliħ tal-għadu, li ma jaħsbux dawk li għakksuh u jgħajtu: Bis-saħħa ta' idejna rbaħna, mhux il-Mulej li għamel dan.
- 28**Ġens bla ħsieb, u nies bla fehma.
- 29**Li kienu għaqlin kienu jifhmu dan; u kienu jithassbu fuq it-tmiem tagħhom.
- 30**Kif jista' jkun li wieħed jigrri wara elf, u tnejn iħarrbu għaxart elef, jekk mhux għax il-Blata tagħhom begħithom, u l-Mulej telaqhom?
- 31**Għax il-Blata tagħna mhix bħall-blata tagħhom, u dan l-għedewwa tagħna stess jgħiduh.

- ³²Għax id-dielja tagħhom mid-dielja ta' Sodoma hieġa u mill-oqsma ta' Gomorra. L-għeneb tagħhom għeneb is-semm, u morri l-għenieqed tagħhom.
- ³³L-inbid tagħhom semm is-sriep, velenu qawwi tas-serpent.
- ³⁴Mhux dan forsi mażzun għandi, imsakkar fil-moħbiet tiegħi?
- ³⁵Għalija l-hlas u l-vendetta, għal meta jogħtru riglejhom. Għax qrib hu jum il-qerda tagħhom, fis jasal li hemm lest għalihom.
- ³⁶Għax il-Mulej jagħmel haqq lill-poplu tiegħu, u l-qaddejja tiegħu jhenn għalihom, meta jara li marret saħħtu, u la baqa' lsir u lanqas hieles.
- ³⁷U jgħid: 'Fejn huma l-allat tagħhom, il-blata li fiha ttamaw?
- ³⁸Li kienu jieklu x-xaħam tal-vittmi tagħhom u jxorbu l-inbid tat-tiswib tagħhom?' Halli jqumu huma u jgħinukom u jkunu kenn għalikom!
- ³⁹Araw issa li jien, jien hu, u m'hemm ebda alla hdejja. Jien immewwet u jiena naħji. Jiena nidrob, u jiena nfejjaq. U hadd ma hemm li jeħles minn idejja.
- ⁴⁰Għax nerfa' idi lejn is-sema, u naħlef: 'Daqs kemm jien ħaj għal dejjem
- ⁴¹malli nsinn ix-xabla tilma tiegħi, u tlesti ruħha idi għall-ħaqq, vendetta nagħmel mill-għedewwa tiegħi, u nithallas minn dawk li jobogħduni.
- ⁴²Il-vleġeġ tiegħi bid-demmm insakkar, bil-laħam inxabba' x-xabla tiegħi, bid-demmm tal-maqtula u l-prigunieri, bl-irjus b'xagħar twil ta' kbarat il-għadu.'
- ⁴³Ifirħu u għajtu bil-ferħ, ja ġnus, lill-poplu tiegħu, għax jithallas ta' demmm il-qaddejja tiegħu, u jhallas lill-għedewwa tiegħu u jnaddaf artu u l-poplu tiegħu."
- ⁴⁴Ġie Mosè, hu u Ġozwè bin Nun, u lissen il-kliem kollu ta' din l-għanja hekk li seta' jisimġu l-poplu.
- ⁴⁵Malli Mosè temm dan il-kliem kollu quddiem Izrael kollu,
- ⁴⁶qalilhom: "Zommu f'qalbkom dan il-kliem kollu li jien illum qegħedt quddiemkom, biex twissu lil uliedkom li jqisu li jħarsu l-kliem kollu ta' din il-liġi.
- ⁴⁷Għax mhijiex xi ħaġa fiergħa għalikom, imma ħajjitkom, u biha intom tgħaddu zmien twil fl-art li intom se taqsmu l-Ġordan biex teħduha f'idejkom."

L-aħħar jum ta' Mosè

- ⁴⁸U l-Mulej kellew lil Mosè dak in-nhar stess u qallu:
- ⁴⁹"Itla' fuq din il-muntanja Għabarim - il-muntanja ta' Nebu, fl-art ta' Mowab, li tiġi biswit Ġeriko - u ħares lejn art Kangħan li jien se nagħti b'wirt lil ulied Izrael.
- ⁵⁰U mut fuq il-muntanja fejn int tiela', u ngabar ma' niesek bħalma miet Aron, ħuk, fuq il-muntanja Hor, u ngabar ma' niesu,

⁵¹talli nqastuni f'nofs ulied Iżrael ħdejn l-ilma ta' Meriba ta' Kades, fid-deżert ta' Sin, meta intom ma ħaristulix qdusiti f'nofs ulied Iżrael.

⁵²Tara quddiemek l-art, imma hemmhekk ma tidħolx, fl-art li jien se nagħti lil ulied Iżrael.”

Dewteronomju 33

Il-barka ta' Mosè

¹Din hi l-barka li biha bierek Mosè, il-bniedem ta' Alla, lil ulied Iżrael, qabel ma miet.

²U qalilhom: “Ġie mis-Sinaj il-Mulej, u dehrilna minn Xeghir; idda mill-għolja ta' Faran, ġie minn Meribat-kades, u fuq lemintu ħuġġieġa nar.

³Tassew iħobb il-poplu tiegħu, il-qaddisin kollha tiegħu f'idejk, u huma f'riglejk joqogħdu, kull wieħed jiġbor kliemek,

⁴il-liġi li Mosè tana. Wirtu l-ġemgħa ta' Ġakobb,

⁵u hu s-sultan f'Ġesurun, meta ltaqgħu l-prinċipijiet tal-poplu flimkien mattribujiet ta' Iżrael.

⁶Jgħix Ruben u ma jmutx, imma jkun żgħir fil-ġhadd.

⁷U dan qal għal Ġuda: Isma', Mulej, lehen Ġuda, u wasslu għal ma' niesu, għalih innifsu b'idejh jiġġieled; int l-għajnuna kontra l-għedewwa tiegħu.

⁸U għal Levi qal: It-Tummim u l-Urim tiegħek, agħti lill-bniedem ta' mħabbtek, li f'Massa int garrabt, u tlewwimt miegħu ħdejn l-ilma ta' Meriba.

⁹Li qal għal missieru u ommu; 'Ma rajthomx'; u 'l hutu m'għarafhomx; u 'l uliedu ma qishomx. Għax huma ħarsu kliemek, u żammew il-patt tiegħek.

¹⁰Jgħallmu l-preċetti tiegħek lil Ġakobb, u l-liġi tiegħek lil Iżrael. Joffru incens lil innifsejk, u s-sagrificċju tal-ħruq fuq l-artal tiegħek.

¹¹Bierek, Mulej, lil Levi, u ilqa' xogħol idejh. Kisser ġenbejn l-għedewwa tiegħu, ta' dawk li jobogħduh, biex ma jqumux.

¹²Għal Benjamin qal: Il-maħbub tal-Mulej jgħammar b'moħħu mistrieħ: Alla l-għoli dejjem jostru, u taħt gwenħajh hu jgħammar.

¹³U għal Ġużepi qal: Il-barka tal-Mulej fuq artu, bil-ġid mill-għoli tas-smewwiet, u minn qiegħ l-art mifruq minn taħt,

¹⁴bil-ġid tal-frott tax-xemx,

¹⁵u bl-aħjar ġid innibbet bl-oqsma, u bl-aħjar ġid mill-iġbla tal-qedem, u bil-frott tal-għoljiet ta' dejjem,

¹⁶bil-ġid tal-art u kulma fiha, u bl-ġhaxqa ta' min jġhammar fl-ġhollieq. Halli jinżlu l-barkiet fuq ras Ġużeppi, fuq il-qurriegħa tal-maġżul fost ħutu.

¹⁷Il-ġlorja tiegħu bħal ta' ġendus tal-bikri, qrunu l-qrun ta' ġendus selvaġġ; bihom il-popli jidrob, u jġerrixhom sa truf l-art. Hekk huma l-eluf ta' eluf ta' Efrajm, hekk huma l-eluf ta' Manassi.

¹⁸U ġħal Żebulun qal: Ifraħ Żebulun fi ħruġek, u int Issakar fl-ġħerejjex tiegħek.

¹⁹Il-popli ġħal fuq il-muntanja jsejħu, u hemm joffru sewwa s-saġrificċċji; u minn tifwir il-baħar jerdġħu, u mill-ġħana moħbi fir-ramel.

²⁰U ġħal Gad qal: Imbierak min ikabbar lil Gad! Bħal iljun jimtedd, u jqarmeċ id-driegħ u r-ras.

²¹Xeħet ġħajnejħ fuq l-aħjar tal-art; Sehem ta' prinċep kien hemm ġħalih; iżda ħareġ l-ewwel mal-kbarat tal-poplu; u ġħamel il-ġustizzja tal-Mulej, u l-ħaq q tiegħu ma' Izrael."

²²U ġħal Dan qal: Dan ferħ ta' ljun, jaqbeż jġri minn Basan.

²³U ġħal Naftali qal: Naftali mfawwar bil-favuri; mimli bil-barka tal-Mulej; wirtek il-baħar u n-Nofsinhar.

²⁴U ġħal Aser qal: Aser, l-aktar imbierak fost l-ulied, ikun il-maħbub fost ħutu, u jaħsel riglejħ fiż-zejt.

²⁵Hadid u bronż l-istaneg tiegħek, u saħħtek kemm iddum ħaj.

²⁶M'hemmx Alla bħalu, bħal Alla ta' Ġesurun, biex jġħinek; jaqsam riekeb is-smewwiet, fuq is-sħab bil-ġlorja tiegħu.

²⁷Kennek Alla ta' żmien il-qedem, b'dirġħajħ iwieżnek minn taħt. Minn quddiemek l-ġħedewwa jkeċċi, u lilek jordna u jġħid: 'Eqridhom'.

²⁸U straħ Izrael fil-kwiet bla biża'; u weħidħa ġħaliħa ġħajn Ġakobb, f'art l-inbid u l-qmuħ, u n-nida tqattar minn smewwietha.

²⁹Hieni int, ja Izrael; min hu bħalek, poplu li ħelsek il-Mulej? Hu t-tarka ta' ġħajnuntek, u x-xabla ta' rebħietek. U jżieġħlu bik l-ġħedewwa tiegħek, int u tirfes fuq ġħoljiethom."

Dewteronomju 34

¹Mill-wita ta' Mowab Mosè tala' fuq il-muntanja Nebu fuq il-quċcata tal-Pisga li tiġi quddiem Ġeriko. U l-Mulej urieh l-art kollħa: Gilġħad sa Dan,

²Naftali kollu, l-art ta' Efrajm u Manassi, l-art kollħa ta' Ġuda sal-baħar tal-Punent,

³in-Negeb fin-Nofsinhar, u l-firxa kollha mill-wita ta' Ġeriko, belt is-siġar tal-palm, sa Sogħar.

⁴U l-Mulej qallu: "Din hija l-art li jiena ħlift li nagħtiha lil Abraham, lil Izakk u lil Ġakobb, meta jiena għedt: 'Lil nislek nagħtiha.' Hallejtek taraha b'għajnejk, iżda fiha ma tidholx."

⁵U hemm miet Mosè, il-qaddej tal-Mulej, fl-art ta' Mowab, bħalma ried il-Mulej.

⁶U difnuh fil-wied f'art Mowab, fuq ir-riħ ta' Bet-pegħor; u sal-lum qabru ħadd ma jaf fejn hu.

⁷Mija u għoxrin sena kellu Mosè meta miet; kien għadu ma ċčajparx dawl għajnejh, u anqas saħħtu ma rġietu.

⁸Tletin jum damu wlied Izrael jibku 'l Mosè fil-wita ta' Mowab.

⁹Meta għaddew jiem il-biki għal-luttu ta' Mosè, deher Ġozwè bin Nun, mimli bl-ispirtu tal-għerf, għax Mosè kien qiegħed idejh fuqu; għalhekk ulied Izrael qagħdu għalih, u għamlu bħalma l-Mulej kien ikkmanda lil Mosè.

¹⁰Imma qatt iżjed ma deher f'Izrael profeta bħal Mosè li l-Mulej kien jafu wiċċ imb wiċċ;

¹¹ħadd bħalu għas-sinjali u l-għegubijiet kollha li tah jagħmel il-Mulej fl-art tal-Egittu kontra l-Fargħun u l-qaddejja tiegħu kollha u artu kollha:

¹²ħadd bħal Mosè, għall-għemejjel kollha ta' qawwa u ta' biza' kbir li għamel quddiem Izrael kollu.

Ġożwè

Ġożwè 1

L-ordnijiet tal-Mulej

- ¹Wara l-mewt ta' Mosè, il-qaddej tal-Mulej, il-Mulej qal lil Ġożwè bin Nun, il-qaddej ta' Mosè:
- ²"Mosè, il-qaddej tiegħi, miet. Issa qum u aqşam dan il-Ġordan, int u dan il-poplu kollu ta' Izrael, lejn l-art li jien se nagħtikom.
- ³Kull fejn jirfes qiegħ riglek, lilkom nagħtih bħalma għedt lil Mosè.
- ⁴Mid-deżert u l-Libanu sax-xmara l-kbira, ix-xmara tal-Ewfrat, l-art kollha tal-Hittin, sal-Baħar il-Kbir lejn inżul ix-xemx, tkun artkom.
- ⁵"Hadd ma jiqaflek kemm iddum ħaj. Bħalma kont ma' Mosè hekk inkun miegħek; ma nħallikx, ma nitilqekx.
- ⁶Agħmel il-ħila u qawwi qalbek; għax int tqassam din l-art, l-art li jien ħlift lil missirijietom li nagħtihom.
- ⁷Biss agħmel il-ħila u qawwi qalbek, u qis li tagħmel il-liġi kollha li ordnalek Mosè, il-qaddej tiegħi; la tilwix minnha, la lejn il-lemin u lanqas lejn ix-xellug, biex ikollok ir-risq f'kulma tagħmel.
- ⁸Ma jitbiegħed qatt il-ktieb ta' din il-liġi minn fommok, u aħseb fuqu lej l u nhar, biex tagħraf tagħmel kulma hu miktub fih, u hekk tirnexxi f'għemilek u jkollok ir-risq.
- ⁹Mhux dan il-kmand tiegħi? Agħmel il-ħila u qawwi qalbek; tibżax u titħawwad, għax il-Mulej, Alla tiegħek, ikun miegħek kull fejn tmur."

L-ordnijiet ta' Ġożwè lill-poplu

- ¹⁰U Ġożwè ordna lill-kapijiet tal-poplu:
- ¹¹"Duru l-kamp u ordnaw lill-poplu u għidulhom: Hejju l-ikel għalikom, għax tlitt ijiem oħra intom taqsmu dan il-Ġordan biex tidhlu tiegħdu l-art li l-Mulej, Alla tagħkom, sejjer jagħtikom biex teħduha f'idejkom."
- ¹²Ġożwè mbaġħad kellem lir-Rubenin, lill-Gadin, u lil nofs it-tribù ta' Manassi u qalilhom:
- ¹³"Ftakru f'dak li ordnalkom Mosè, il-qaddej tal-Mulej, meta qalilkom: 'Il-Mulej, Alla tagħkom, serraħkom u takom din l-art'.
- ¹⁴In-nisa tagħkom, it-tfal tagħkom, l-imrieħel tagħkom jibqgħu fl-art li takom Mosè 'l hemm mill-Ġordan u intom ilkoll, irġiel qalbiena, tħazzmu bl-armi u għaddu qabel ħutkom u agħtuhom l-għajnuna,

¹⁵sakemm il-Mulej iserraħ lil ħutkom bħalkom u jieħdu f'idejhom l-art li tahom il-Mulej, Alla tagħkom. Imbagħad intom tkunu tistgħu tergħu lura lejn l-art li hi tagħkom u teħduha f'idejkom, l-art li takom Mosè, il-qaddej tal-Mulej, lil hemm mill-Ġordan, in-naħa tal-Lvant.”

¹⁶U huma wiegħbu lil Ġozwè u qalulu: “Nagħmlu kulma tordnalna, u mmorru kull fejn tibgħatna.

¹⁷Bħalma smajna f'kollox minn Mosè, hekk nisimgħu minnek. Biss ħa jkun miegħek il-Mulej, Alla tiegħek, bħalma kien ma' Mosè.

¹⁸Kull min jeħodha kontra kliemk u ma jismax minn kulma tgħidilna u tordnalna, jingħata l-mewt. Biss agħmel il-ħila u qawwi qalbek.”

Ġozwè 2

L-ispjuni f'Ġeriko

¹Ġozwè bin Nun bagħat bil-moħbi minn Sittim żewgħt irgħiel jitkixxfu l-art u qalilhom: “Morru u araw l-art u 'l Ġeriko.” U telqu u daħlu f'dar ta' mara żienja, jisimha Raħab, u raqdu hemm.

²U għarrfu lis-sultan ta' Ġeriko u qalulu: “Ara, dal-lejl daħlu hawn xi rgħiel minn ulied Izrael biex jitkixxfu l-art.”

³U s-sultan ta' Ġeriko bagħat jgħid lil Raħab: “Oħroġ 'il barra l-irgħiel li ġew għandek f'darek, għax dawk ġew biex jitkixxfu l-art kollha.”

⁴U l-mara, li kienet ħadet iż-żewgħt irgħiel u ħbiethom, wiegħbet: “Iva, ġew għandi rgħiel u ma kontx naf mnejn ġew;

⁵imma meta wasal biex jidlam u jingħalaq il-bieb l-irgħiel ħargu, bla ma jien naf fejn marru. Itilqu malajr għal warajhom u tilħquhom.”

⁶Hi kienet tellgħethom fuq il-bejt, u ħbiethom qalb il-ħatab tal-kittien, li kellha maħżun fuq il-bejt.

⁷U l-oħrajn marru għal warajhom matul it-triq tal-Ġordan sal-mogħdija fuq ix-xmara; u l-bieb sakkruh warajhom.

Il-ftehim ma' Raħab

⁸Qabel ma raqdu, Raħab telgħet ħdejjhom fuq il-bejt

⁹u qaltilhom: “Jien naf li l-Mulej takom f'idejkom din l-art, għax aħna lkoll imbeżżgħin minnkom; in-nies li jgħammru f'din l-art kollha mwerwrin minħabba fikom.

- 10** Għax smajna kif il-Mulej nixxef l-ilma tal-Baħar tal-Qasab minn quddiemkom meta ħriġtu mill-Eġittu, u x'għamlu liż-żewġ slaten tal-Amurrin, li hemm lil hemm mill-Ġordan, Siħon u Għog, kif qridtuhom.
- 11** Malli smajna qalbna nħallet u ma baqgħet ebda ruħ f'ħadd minna minħabba fikom. Tassew li l-Mulej, Alla tagħkom, hu Alla fis-sema minn fuq u fuq l-art minn taħt.
- 12** Issa, mela, aħilfuli bil-Mulej li kif jiena ġibt ruħi sewwa magħkom, hekk intom iġġibu ruħkom sewwa ma' dar missieri, u tagħtuni sinjal żgur
- 13** li tħallu ħajjin lil missieri u lil ommi u 'l ħuti, subien u bniet, u kulma għandhom, u teħilsuna mill-mewt."
- 14** L-irġiel weġbuha: "Nagħmlulkom tajjeb b'ħajjitna, jekk ma tikxfux din il-biċċa tagħna. Meta l-Mulej jagħtina l-art aħna nżommu l-kelma li tajniek, u nuruk ħniena."
- 15** U niżżlithom b'ħabel mit-tieqa, għax darha, fejn kienet tgħammar, kienet mal-ħajt tas-sur,
- 16** u qaltilhom: "Morru lejn l-għoljiet, biex ma jiltaqgħux magħkom dawk li ħarġu għalikom. Inħbew hemm għal tlitt ijiem sakemm jerggħu lura; imbagħad morru għal triqtkom."
- 17** U l-irġiel qalulha: "Aħna nkunu maħlulin minn din il-ħalfa tiegħek li ġegħeltna naħilfu,
- 18** kemm-il darba meta aħna nidħlu fl-art ma ddendilx dan ir-rumnel aħmar mat-tieqa, li minnha niżżiltna, u ma tiġborx għandek f'darek lil missierek u 'l ommok u 'l ħutek u 'l dar missierek kollha.
- 19** U kull min joħroġ 'il barra minn bieb darek, iħallas b'demmu u aħna ma nkunux ħatja. Kull min ikun għandek f'darek, inħallsu għalih aħna b'demmna, jekk xi ħadd imidd idu fuqu.
- 20** Jekk inti mbagħad tikxef din il-biċċa tagħna, aħna nkunu maħlula minn din il-ħalfa li ġegħeltna naħilfu."
- 21** U hi wieġbet: "Hekk ikun, bħalma għedtuli." U ħalliethom imorru, u telqu; u hi dendlet ir-rumnell aħmar mit-tieqa għal mal-ħajt.
- 22** Telqu u marru lejn l-għoljiet, u baqgħu hemm moħbija għal tlitt ijiem sakemm reggħu lura dawk li ħarġu jfittxuhom, u dawn fittxew it-triq kollha, u ma sabuhomx.
- 23** Imbagħad iż-żewġt irġiel reggħu lura, niżlu mill-għoljiet, qasmu l-Ġordan, u marru għand Ġozwè bin Nun, u qalulu kulma ġralhom.

24U lil Ġozwè qalulu: “Tassew li l-Mulej tana f’idejna l-art kollha, għax in-nies kollha tal-pajjiż qalbhom inħallet minħabba fina.”

Ġozwè 3

Il-qsim tal-Ġordan

1L-għada Ġozwè bakkar filgħodu, u telqu minn Sittim, u waslu hdejn il-Ġordan, hu u wlied Izrael kollha, u hemm għaddew il-lejl qabel ma qasmu x-xmara.

2U wara tlitt ijiem il-kapijiet daru dawra mal-kamp u ordnaw lill-poplu u qalulhom:

3“Meta taraw l-arka tal-patt tal-Mulej, Alla tagħkom, u l-qassisin Leviti jerfgħuha, qumu minn postkom u imxu warajha.

4Biss zommu bejnkomp u bejna l-bogħod ta’ elfejn driegħ. La tersqux lejha. Hekk tkunu tafu t-triq li għandkom tgħaddu minnha; għax qatt qabel ma għaddejt minn din it-triq.”

5U Ġozwè qal lill-poplu: “Tqaddsu għax għada l-Mulej se jagħmel hwejjeg tal-għageb f’nofskom.”

6U Ġozwè kellem lill-qassisin u qalilhom: “Erfgħu l-arka tal-patt u għaddu quddiem il-poplu.” U refgħu l-arka tal-patt u għaddew quddiem il-poplu.

7U l-Mulej qal lil Ġozwè: “Illum nibda nkabbrek f’għajnejn Izrael kollu biex ikunu jafu li kif jien kont ma’ Mosè, hekk inkun miegħek.

8Issa ordna lill-qassisin li jgħorru l-arka tal-patt u għidilhom: “Kif taslu sa xfar l-ilma tal-Ġordan, ieqfu fil-Ġordan.”

9U Ġozwè qal lil ulied Izrael: “Ersqu ’l hawn u isimgħu l-kliem tal-Mulej, Alla tagħkom.”

10U zied jgħidilhom Ġozwè: “B’dan tagħrfu li Alla l-ħaj qiegħed f’nofskom, u sejjer ikeċċi minn quddiemkom il-Kangħanin, il-Hittin, il-Hiwwin, il-Perizzin, il-Girgasin, l-Amurrin u l-Ġebusin.

11Araw, l-arka tal-patt tal-Mulej, Sid l-art kollha, sejra tgħaddi quddiemkom fil-Ġordan.

12Issa aghżlu tnax-il raġel mit-tribujiet ta’ Izrael, wieħed għal kull tribù.

13Malli l-qassisin li jkunu jerfgħu l-arka tal-Mulej, Sid l-art kollha, inizzlu riglejhom fl-ilma tal-Ġordan, l-ilma tiegħu jofrogh, waqt li l-ilma jkun nieżel.”

Il-Ġordan jixxotta

14Xhin in-nies telqu mill-għerejjex tagħhom biex jaqsmu l-Ġordan, il-qassisin, li kienu jgħorru l-arka tal-patt, marru quddiemhom.

¹⁵U meta r-reffiegħa tal-arka waslu sal-Ġordan u riglejn il-qassisin li kienu jgħorru l-arka messew ma' xifer l-ilma - fi żmien il-ħsad kollu l-Ġordan ikun mimli sa fuq ix-xtut tiegħu -

¹⁶l-ilma nieżel min-naħa ta' fuq waqaf, u qam gozz wieħed, 'il bogħod hafna ħdejn Adam, il-belt li qiegħda ħdejn Saretan; l-ilma nieżel lejn il-Baħar tal-Ġharaba, il-Baħar il-Mielah, gie fix-xejn għalkollox; u l-poplu qasam biswit Ġeriko.

¹⁷Il-qassisin, li kienu jgħorru l-arka tal-patt tal-Mulej, waqfu fin-niexef f'nofs il-Ġordan, u l-Iżraelin kollha baqgħu jaqsmu fin-niexef sa ma l-poplu kollu għadda l-Ġordan.

Ġożwè 4

It-tnax-il ġebła

¹Malli l-poplu kollu temm jaqsam il-Ġordan, il-Mulej kellem lil Ġożwè u qallu:

²"Hu minn fost il-poplu tnax-il raġel, wieħed minn kull tribù,

³u ordnalhom u għidilhom: 'Hudu minn hawn, minn nofs il-Ġordan, minfejn waqfu fis-sod riglejn il-qassisin, tnax-il ġebła, u ħduhom magħkom, u qegħduhom fil-post fejn sejr in tghaddu l-lejl illejla.' "

⁴U Ġożwè sejjaħ it-tnax-il raġel li kien għazel minn fost ulied Iżrael, wieħed għal kull tribù.

⁵U qalilhom: "Aqsmu quddiem l-arka tal-Mulej, Alla tagħkom, għal nofs il-Ġordan, u kull wieħed minnkom jgħabbi ġebła fuq spalltu, skont l-għadd tat-tribujiet ta' wlied Iżrael

⁶biex dan jibqa' sinjal f'nofskom. U meta għada jistaqsukom uliedkom: 'Xi jfisser għalikom dan il-ġebel?'

⁷tweġbuhom u tghidilhom: 'Hawn l-ilma tal-Ġordan forogħ quddiem l-arka tal-patt tal-Mulej, hi u għaddejja mill-Ġordan.' U dan il-ġebel għandu jkun ta' tifikira dejjiema għal ulied Iżrael."

⁸U wlied Iżrael għamlu kulma ordnalhom Ġożwè: ħadu tnax-il ġebła minn nofs il-Ġordan, kif kien ordna l-Mulej lil Ġożwè, skont l-għadd tat-tribujiet ta' wlied Iżrael, u ħduhom magħhom fejn kellhom jgħaddu l-lejl, u qegħduhom hemm.

⁹Ġożwè waqqaf tnax-il ġebła f'nofs il-Ġordan, fejn waqfu riglejn il-qassisin li kienu jerfġu l-arka tal-patt, u għadhom hemm sal-lum.

¹⁰Il-qassisin li kienu qegħdin jerfġu l-arka baqgħu weqfin f'nofs il-Ġordan sakemm sar dak kollu li l-Mulej kien ordna lil Ġożwè jgħid lill-poplu, u skont kulma kien ordna Mosè lil Ġożwè. U l-poplu għagġel jaqsam ix-xmara.

11 Malli għadda l-poplu kollu, għaddiet l-arka tal-Mulej, u mbagħad il-qassisin għal quddiem il-poplu.

12 U għaddew ukoll in-nies armati, ulied Ruben, u wlied Gad u nofs it-tribù ta' Manassi, għal quddiem ulied Izrael, bħal ma kien ordnalhom Mosè.

13 Għaddew minn quddiem il-Mulej, madwar erbgħin elf ruħ armati u lesti għat-taqbid fil-witat ta' Ġeriko.

14 Dak in-nhar il-Mulej kabbar lil Ġozwè f'għajnejn Izrael kollu, u bdew jibzġhu minnu, bħalma kienu jibzġhu minn Mosè ħajtu kollha.

15 U l-Mulej kellem lil Ġozwè u qallu:

16 "Ordna lill-qassisin, lir-reffiegħa tal-arka tax-xhieda, jitolgħu mill-Ġordan."

17 U Ġozwè ordna lill-qassisin u qalilhom: "Itolgħu mill-Ġordan."

18 U gara li malli l-qassisin, li kienu jgħorru l-arka tal-patt tal-Mulej, telgħu mill-Ġordan u riglejhom missew l-art niexfa, l-ilma tal-Ġordan raġa' għal fejn kien, u beda jigri bħal qabel matul ix-xtut kollha tiegħu.

19 U l-poplu tala' mill-Ġordan fl-għaxra tal-ewwel xahar, u waqqaf il-kamp f'Gilgal fuq in-naħa tal-Lvant ta' Ġeriko.

Il-monument

20 It-tnax-il ġebli li kienu ħadu mill-Ġordan, Ġozwè waqqafhom f'Gilgal.

21 U kellem lil ulied Izrael u qalilhom: "Meta wliedkom 'il quddiem għad jistaqsu lil missirijiethom: 'X'inhu dan il-ġebel?"

22 Intom tgħarrfu lil uliedkom u tgħidulhom: 'Fin-niexef qasam Izrael dan il-Ġordan',

23 għax nixxef il-Mulej, Alla tagħkom, l-ilmijiet tal-Ġordan minn quddiemkom sa ma għaddejt u bħalma kien għamel il-Mulej, Alla tagħkom, lill-Baħar tal-Qasab, li nixxfu minn quddiemna sakemm qsamnieh.

24 Sabiex ikun jaf kull ġens tal-art li qawwija hi id il-Mulej, u sabiex intom tibzġu mill-Mulej, Alla tagħkom, għal dejjem."

Ġozwè 5

1 Malli semgħu s-slaten kollha tal-Amurrin tan-naħa l-oħra tal-Ġordan, in-naħa tal-Punent, u s-slaten kollha tal-Kangħanin, ta' ħdejn il-baħar, jigifieri li l-Mulej nixxef l-ilma tal-Ġordan minn quddiem ulied Izrael sakemm qasmu, qalbhom inħallet u tmewtu għalkollox minħabba wlied Izrael.

Ir-rit taç-ċirkonċiżjoni

²Dakinhar il-Mulej qal lil Ġozwè: “Agħmel skieken taż-żnied u erga’ aħtan lil ulied Izrael għal darba oħra.”

³U Ġozwè għamel skieken taż-żnied, u ħaten lil ulied Izrael f’Gibgħat-għarlot.

⁴U Ġozwè ħatinhom għaliex l-irġiel li kienu ħarġu mill-Egittu, in-nies kollha tal-ġlied, kienu mietu fid-deżert, fit-triq, wara li kienu ħarġu mill-Egittu.

⁵Għax il-poplu kollu li ħareġ mill-Egittu kien maħtun, imma n-nies li twieldu fid-deżert, fit-triq wara li kienu ħarġu mill-Egittu, ma kinux maħtuna.

⁶Għaliex ulied Izrael baqgħu jiġġerrew fid-deżert erbgħin sena, sakemm mietu lkoll l-irġiel tal-ġlied li kienu ħarġu mill-Egittu, għax ma semgħux minn leħen il-Mulej, li kien ħalfilhom li ma jarawx l-art li l-Mulej kien ħalef lil missirijiethom li jagħti lilna, art tnixxi ħalib u għasel.

⁷Flokhom qajjem lil uliedhom; lil dawn ħaten Ġozwè, għax kienu bla ħtin billi ma ħatnuhomx fit-triq.

⁸U malli nħaten il-poplu kollu, baqgħu fil-kamp fejn kienu sakemm fiequ.

⁹U l-Mulej qal lil Ġozwè: “Illum jien neħhejtilkom minn fuqkom l-għajb tal-Egittu.” U sejħu lil dak il-post Gilgal sal-lum.

Iċ-ċelebrazzjoni tal-Għid

¹⁰Ulled Izrael waqqfu l-kamp tagħhom f’Gilgal. Hemm, fil-witat ta’ Ġeriko, għamlu l-Għid filgħaxija tal-erbatax tax-xahar.

¹¹U sewwasew l-għada tal-Għid, huma kielu mill-frott tal-art: ħobż azzmu u qamħ inkaljat.

¹²Minn dak in-nhar, wara li kielu mill-frott tal-art, il-manna waqfet. Ulled Izrael ma kellhomx aktar manna, imma minn dik is-sena bdew jieklu milli bdiet tagħtihom l-art ta’ Kangħan.

Jirbħu l-belt ta’ Ġeriko

¹³Ġara li xħin Ġozwè kien ħdejn Ġeriko rafa’ għajnejh u ra raġel quddiemu wieqaf bix-xabla misluta, u Ġozwè resaq lejh u staqsieh: “Inti magħna jew mal-għedewwa tagħna?”

¹⁴U hu wiegħbu: “Le! Jien kaptan fl-eżerċtu tal-Mulej, issa ġejt.” U Ġozwè nxteħet wiċċu fl-art u beda jqimu u qallu: “X’għandu x’jgħid Sidi lill-qaddej tiegħu?”

¹⁵U l-kaptan tal-eżerċtu tal-Mulej qal lil Ġozwè: “Nehħi l-qorq minn riglejk, għax l-art, li inti fuqha, hi post qaddis.” U Ġozwè għamel hekk.

Ġozwè 6

- ¹Ġeriko kienet magħluqa u msakkra minħabba wlied Izrael; hadd ma kien joħrog jew jidħol.
- ²U l-Mulej qal lil Ġozwè: “Ara, irħejt f’idejk lil Ġeriko u s-sultan tagħha, nies ta’ hila kbira.
- ³Duru dawra waħda mal-belt, l-irġiel kollha tal-ġlied, u tagħmlu hekk għal sitt ijiem.
- ⁴U seba’ qassisin jieħdu seba’ trombi tal-ġublew quddiem l-arka, u fis-seba’ jum idduru mal-belt seba’ darbiet, u l-qassisin idoqqu t-trombi.
- ⁵Imbagħad malli jdoqq il-kornu, u malli tisimgħu t-tromba ddoqq, il-poplu kollu jgħajjat għajta kbira, u jigġarrfu l-ħitan tal-belt, u l-poplu jidħol fil-belt, kulhadd minn fejn ikun.”
- ⁶Ġozwè bin Nun sejjaħ il-qassisin u qalilhom: “Erfgħu l-arka tal-patt u seba’ qassisin jieħdu seba’ trombi tal-ġublew, quddiem l-arka tal-Mulej.”
- ⁷U lill-poplu qallu: “Għaddu u duru mal-belt, u n-nies armati jgħaddu quddiem l-arka tal-Mulej.”
- ⁸Malli Ġozwè temm ikellem il-poplu, seba’ qassisin, li kellhom is-seba’ trombi tal-ġublew quddiem il-Mulej, għaddew il quddiem u bdew idoqqu t-trombi, u l-arka tal-patt tal-Mulej kienet miexja warajhom.
- ⁹In-nies armati mxew quddiem il-qassisin, li kienu jdoqqu t-trombi; u l-bqija mxew wara l-arka, għad-daqq tat-trombi.
- ¹⁰Ġozwè ordna lill-poplu: “Tgħajtux u ssemmgħux leħinkom, u tħallu toħrog ebda kelma minn fommkom, sa dak in-nhar li ngħidilkom: ‘Għajtu!’ Imbagħad għajtu.”
- ¹¹U daret l-arka tal-Mulej madwar il-belt għal darba waħda, u reġgħu lura lejn il-kamp, u għaddew il-lejl hemmhekk.
- ¹²L-għada Ġozwè bakkar, u l-qassisin refgħu l-arka tal-Mulej.
- ¹³U s-seba’ qassisin li kellhom is-seba’ trombi tal-ġublew quddiem l-arka tal-Mulej, telqu, jimxu u jdoqqu t-trombi; u n-nies armati mxew quddiemhom u l-bqija mxew wara l-arka tal-Mulej, għad-daqq tat-trombi.
- ¹⁴U daru darba waħda mal-belt fit-tieni jum u reġgħu lura lejn il-kamp. Hekk għamlu għal sitt ijiem.
- ¹⁵Fis-seba’ jum imbagħad bakkru mat-tbexbix, u daru seba’ darbiet bl-istess mod madwar il-belt; biss dakinnhar daru mal-belt seba’ darbiet.
- ¹⁶Mas-seba’ darba l-qassisin daqqew it-trombi u Ġozwè qal lill-poplu: “Għajtu, għax takom il-Mulej il-belt.

17U l-belt tingħata għall-qerda, hi u kulma fiha, f'għieħ il-Mulej; Raħab iż-żienja biss tibqa' ħajja, hi u kulma għandha f'darha, għax hi ħbiet il-messaġġiera li bgħatna.

18Imma intom ħarsu rwieħkom minn dak kollu li għandu jinqered, li ma tieħdu xejn minnu, u b'hekk twaqqgħu l-kamp ta' Izrael fl-interdett u tħarbtuh.

19Kull fidda u deheb, u l-oġġetti kollha tal-bronż u l-ħadid huma kkonsagrati lill-Mulej, u jmorru fil-ħażna tal-Mulej."

20U għajjat il-poplu, u daqqew it-trombi, u malli l-poplu sama' d-daqq tat-trombi għajtu għajta kbira, u l-ħitan iġġarrfu u l-poplu tala' għall-belt, kulħadd minn fejn kien, u qabdu l-belt f'idejhom.

21U qerdu kulma kien hemm fil-belt, irġiel u nisa, żgħażaġħ u xjuħ, gniedes, nagħaġ u ħmir, b'xifer ix-xabla.

22U liż-żewġt irġiel li kienu marru jitkixxfu l-art Ġozwè qalilhom: "Morru f'dar il-mara żienja u oħorgu minn hemm il-mara u kulma hemm għandha, skont ma ħliftulha."

23U ż-żgħażaġħ, li kienu marru jitkixxfu, marru u ħarġu lil Raħab u lil missierha u lil ommha u lil ħutha u kulma kellha; u ħarġu lin-nies kollha ta' darha u qegħduhom barra mill-kamp ta' Izrael.

24Imbagħad taw in-nar, u ħarqu l-belt, u kulma kien fiha, imma l-fidda u d-deheb u l-oġġetti kollha tal-bronż u tal-ħadid qegħduhom fil-ħażna ta' dar il-Mulej.

25Ġozwè, imma, ħalla ħajja lil Raħab iż-żienja, il-familja ta' missierha u kulma kellha, u baqgħet tgħix f'Izrael sal-lum, għax kienet ħbiet il-messaġġiera li Ġozwè kien bagħat jitkixxfu 'l Ġeriko.

26Ġozwè ħalef dakinhar u qal: Mishut il-bniedem quddiem il-Mulej li jfettillu jibni din il-belt, u b'ibnu l-kbir isejjisha, u jwaqqfilha bwiebha b'ibnu ż-żgħir.

27U l-Mulej kien ma' Ġozwè; il-fama tiegħu xterdet mal-art kollha.

Ġozwè 7

It-telfa quddiem il-belt ta' Għaj

1Imma wlied Izrael ma qagħdux għall-ordni tal-interdett u dinbu: Għakan bin Karmi, bin Żabdi, bin Żeraħ, mit-tribù ta' Ġuda, ħa xi ħaġa milli kien interdett, u l-korla tal-Mulej xegħlet kontra wlied Izrael.

2U Ġozwè bagħat xi rġiel minn Ġeriko lejn Għaj ħdejn Bet-awen, fuq il-Lvant ta' Betel, u qalilhom: "Itiġħu u tkixxfu l-art." U l-irġiel telgħu u tkixxfu 'l Għaj.

³Meta reġgħu lura għand Ġozwè qalulu: “Ma hemmx għalfejn jitle’ l-poplu kollu; biżżejjed jitlegħu xi elfejn ruħ jew tlieta, u jeqirdu ’l Għaj. Tgħajjix il-poplu kollu sa hemmhekk, għax ftit huma n-nies.”

⁴Imbagħad telgħu hemmhekk tlitt elef raġel mill-poplu, imma kellhom jaħarbu minn quddiem in-nies ta’ Għaj;

⁵u n-nies ta’ Għaj qatlu minnhom xi sitta u tletin ruħ, u ħargu għal warajhom minn quddiem il-bieb sa Sebarim, u tawhom xebgħa fin-niżla. U qalb il-poplu nħallet u saret ilma.

⁶“U Ġozwè ċarrat ħwejġu u nxeħet wiċċu fl-art quddiem l-arka tal-Mulej sa filgħaxija, hu u x-xjuħ ta’ Izrael, u xeħtu l-irmied fuq rashom.

⁷U Ġozwè qal: “Ah! Sidi Mulej, għaliex gāgħalt lil dan il-poplu jaqsam il-Ġordan, biex titlaqna f’idejn l-Amurrin, biex jeqirduna? Mhux li bqajna n-naħa l-oħra tal-Ġordan!

⁸Iddew, Sidi, x’nista’ ngħid wara li Izrael dawwar dahru quddiem l-għedewwa tiegħu?

⁹Jisimgħu b’dan il-Kangħanin u kull min jgħammar fl-art, u jdawruna u jeqirdu isimna minn fuq wiċċ l-art; imbagħad x’tagħmel int għall-kobor ta’ ismek?”

¹⁰U l-Mulej wieġeb lil Ġozwè: “Qum, għaliex int mixħut wiċċek fl-art?”

¹¹Izrael dineb u kiser il-patt li jien għamilt magħhom: ħadu mill-ħwejjeġ interdetti, serquhom, ħbewhom u ħalltuhom ma’ ħwejjigħom.

¹²U wlied Izrael ma setgħux jieqfu quddiem l-għedewwa tagħhom, imma kellhom idawru daharhom quddiemhom, għax waqa’ l-interdett fuqhom. Ma nibqax aktar magħkom, jekk ma teqirdux minn ġo nofskom kulma hu interdett.

¹³Qum u qaddes il-poplu u għidlu: ‘Tqaddsu għal għada, għax hekk jgħid il-Mulej, Alla ta’ Izrael: Għandkom ħwejjeġ interdetti f’nofskom, Izrael. Ma tistgħux tieqfu lill-għedewwa tagħkom qabel ma twarrbuhom minn ġo nofskom.

¹⁴Ersqu għada tribù tribù; u t-tribù li jagħżel il-Mulej jersaq familja familja; u l-familja li jagħżel il-Mulej tersaq dar dar; u d-dar li jagħżel il-Mulej tersaq raġel raġel.

¹⁵U min jinqabad bi ħwejjeġ interdetti, jaħarquh bin-nar, lilu u ’l kulma għandu, talli kiser il-patt tal-Mulej, u għamel din il-bluha f’Izrael.’ ”

¹⁶Ġozwè bakkar filgħodu u ressaq lil Izrael tribù tribù, u ntgħażel it-tribù ta’ Ġuda.

¹⁷U ressaq il-familja ta’ Ġuda, familja familja, u ntgħażlet il-familja taż-Żeraħin; u ressaq il-familja taż-Żeraħin dar dar, u għażel id-dar ta’ Żabdi.

18U ressaq id-dar tiegħu raġel raġel, u ntgħażel Għakan bin Karmi, bin Żabdi, bin Żeraħ, mit-tribù ta' Ġuda.

19Ġozwè qal lil Għakan: "Ibni, sebbaħ u faħħar lill-Mulej, Alla ta' Izrael, u għidli x'għamilt; taħbili xejn."

20U wieġeb Għakan lil Ġozwè u qallu: "Tassew jiena dnibt kontra l-Mulej, Alla ta' Izrael, u għamilt dan u dan.

21Rajt fost il-priża mantar ta' Singħar sabiħ, u mitejn xekel tal-fidda taħtu, u virga tad-deheb tizen ħamsin xekel. Ingbidt lejhom u ħadthom. U hemm arahom moħbija fl-art f'nofs l-għarix tiegħi."

22U Ġozwè bagħat xi nies fl-għarix tiegħu u hemm huma sabuħom moħbijin fl-għarix tiegħu u l-fidda taħt nett.

23U ħaduhom minn nofs l-għarix, u gābuhom għand Ġozwè quddiem ulied Izrael kollha, u qegħduhom quddiem il-Mulej.

24U qabad Ġozwè, u Izrael kollu miegħu, lil Għakan bin Żeraħ, u l-fidda, u l-mantar, u l-virga tad-deheb, u lil uliedu subien u bniet, u l-gendus u l-ħmar tiegħu, u n-nagħaġ u l-għarix tiegħu u kulma kellu, u ħaduhom fil-wied ta' Għakor.

25U Ġozwè qallu: "Talli ħabbattna, iħabbtek illum il-Mulej." U ħaġgruh l-Izraelin kollha, u ħarquhom fin-nar u radmuhom ilkoll bil-ġebel.

26Imbagħad waqqfu fuqu borg ġebel kbir li għadu hemm sal-lum. U l-Mulej bired mis-saħna tal-korla tiegħu, u għalhekk semmew dak il-post il-wied ta' Għakor sal-lum.

Ġozwè 8

Ir-rebħa tal-belt ta' Għaj

1U l-Mulej qal lil Ġozwè: "La tibżax u la taqtax qalbek. Hu miegħek in-nies kollha tal-ġlied, u qum u itla' għal Għaj. Ara, jien nerħi f'idejk is-sultan ta' Għaj bin-nies u l-belt, u l-art tiegħu b'kollox.

2U aġħmel lil Għaj u s-sultan tagħha bħalma għamilt lil Ġeriko u s-sultan tagħha. Tistgħu żzommu biss għalikom il-priża u l-bhejjem tagħha. Qiegħed għassa moħbija min-naħa ta' warajha."

3U qam Ġozwè u n-nies kollha tal-ġlied biex jitilgħu għal Għaj; u Ġozwè għażel tletin elf raġel ta' ħila kbira, u bagħathom billejl.

4Ordnaħom u qalilhom: "Araw, intom għandkom tinħbew u tgħassu l-belt min-naħa ta' warajha, titbegħdux ħafna mill-belt, u oqogħdu lkoll dejjem għal-lest.

- ⁵U jiena bin-nies kollha li għandi miegħi nersaq lejn il-belt, u malli joħorġu biex jaħbtu għalina bħall-aħħar darba, aħna naħarbu minn quddiemhom.
- ⁶U joħorġu warajna, sakemm niġbduhom 'il bogħod mill-belt, għax huma jgħidu: 'Harbu minn quddiemna bħal qabel.' Aħna u naħarbu,
- ⁷intom qumu mill-moħba tagħkom u taqbd u l-belt f'idejkom, u l-Mulej, Alla tagħkom, jerħiha f'idejkom.
- ⁸U malli taqbd u l-belt agħtuha n-nar u tagħmlu skont ma qalilkom il-Mulej. Dawn huma l-ordnijiet tiegħi."
- ⁹U Ġozwè bagħathom, u dawk telqu għall-moħba tagħhom, u qagħdu bejn Betel u Għaj, fuq il-Punent ta' Għaj. Ġozwè għadda l-lejl f'nofs il-poplu.
- ¹⁰L-għada Ġozwè bakkar, u għadd il-poplu, u tala' hu u x-xjuħ ta' Izrael quddiem il-poplu lejn Għaj.
- ¹¹U n-nies tal-ġlied li kienu miegħu telgħu, u resqu sa ma waslu quddiem il-belt; u waqfu fuq it-Tramuntana ta' Għaj, bil-wied bejnhom u bejn Għaj.
- ¹²U ħa xi ħamest elef raġel, u qegħedhom moħbija bejn Betel u Għaj fuq il-Punent tal-belt.
- ¹³U qassam il-poplu - il-qtajja' kollha li kellu fuq it-Tramuntana tal-belt u l-għases fuq il-Punent tal-belt - Ġozwè dak il-lejl għaddieh f'nofs il-wied.
- ¹⁴Ġara li malli s-sultan ta' Għaj ra dan kollu, hu u n-nies ta' Għaj qamu kmieni u ħarġu jgħagġlu jilqgħu lill-Izraelin, u jitqabdu magħhom, hu u n-nies kollha tiegħu, fil-ħin miftiehem fin-niżla biswit l-Għaraba, bla ma kien jaf li kien hemm l-għases moħbija wara l-belt.
- ¹⁵U Ġozwè u Izrael kollu għamlu ta' birruħhom mirbuħa u ħarbu lejn id-deżert.
- ¹⁶Imbagħad il-poplu kollu li kien fil-belt ingħaqad b'għajta waħda u marru għal warajhom, u għamlu għal wara Ġozwè, u tbiegħdu biċċa sewwa mill-belt.
- ¹⁷U ma kienx baqa' raġel f'Għaj u f'Betel, li ma ħariġx għal wara Izrael; ħallew il-belt miftuħa, u għamlu għal wara Izrael.
- ¹⁸Imbagħad il-Mulej qal lil Ġozwè: "Erfa' l-lanza li għandek f'idek lejn Għaj, għax f'idek sejjer nerħiha." Ġozwè rafa' l-lanza li kellu f'idu lejn il-belt.
- ¹⁹Malli rafa' idu n-nies li kienu moħbija ħarġu mill-moħba tagħhom u telqu jiġru, daħlu l-belt, qabduha u tawha n-nar.
- ²⁰U n-nies ta' Għaj daru, u ħarsu warajhom, u raw tiela' d-duħħan mill-belt lejn is-sema u ma baqgħet ilhom ebda saħħa biex jaħarbu 'l hawn u 'l hinn; u l-poplu li kien qiegħed jaħrab lejn id-deżert dar għal dawk li kienu jiġru warajh.

- 21** Meta Ġozwè u l-Iżraelin kollha raw li l-għases li kienu moħbija kienu qabdu l-belt, u d-duħħan kien tiela' minn ġol-belt, daru u ħabtu għan-nies ta' Għaj.
- 22** U dawk ħarġu mill-belt jiltaqgħu magħhom u sabu ruħhom f'nofs l-Iżraelin, biċċa minn naħa u biċċa minn oħra; u l-Iżraelin kissruhom sa ma hallewllhom lil ħadd jeħles jew jaħrab.
- 23** U s-sultan ta' Għaj qabduh ħaj, u ħaduh għand Ġozwè.
- 24** Malli l-Iżraelin temmew joqtlu n-nies kollha ta' Għaj fir-raba', fid-deżert, fejn għamlu għal warajhom, u waqgħu lkoll mejtin b'xifer ix-xabla sal-aħħar wieħed, l-Iżraelin reġgħu lura f'Għaj u qerduha b'xifer ix-xabla.
- 25** U l-mejtin, irġiel u nisa, dak in-nhar laħqu tnax-il elf, in-nies kollha ta' Għaj.
- 26** U Ġozwè ma reġgax idu, li kien rafa' bil-lanza, qabel ma qered in-nies kollha ta' Għaj.
- 27** L-Iżraelin żammew għalihom il-bhejjem u l-priża biss, skont ma kien ordna l-Mulej lil Ġozwè.
- 28** Ġozwè mbaġħad ħaraq il-belt ta' Għaj u għamel minnha borg ħerba darba għal dejjem u dan għadu hemm sal-lum.
- 29** U s-sultan ta' Għaj dendluh ma' sigra sa filgħaxija, u ma' nżul ix-xemx Ġozwè ordna li jnizzlu ġismu mejjet mis-sigra, u xeħtuh ħdejn il-bieb tal-belt, u fuqu għamlu borg ġebel kbir li għadu hemm sal-lum.

It-tigdid tal-patt

- 30** Imbaġħad Ġozwè bena artal lill-Mulej, Alla ta' Izrael, fuq il-muntanja Għebal,
- 31** skont l-ordni li Mosè, il-qaddej tal-Mulej, kien ta lil ulied Izrael, kif inhu miktub fil-ktieb tal-liġi ta' Mosè; artal b'ġebel sħiħ, mhux mimsus bil-ħadid, u offrew fuqu sagrafiċċji tal-ħruq lill-Mulej, u ssagrafikaw ukoll vittmi tas-sliem.
- 32** U Ġozwè kiteb fuq il-ġebel kopja tal-liġi li Mosè kien kiteb quddiem ulied Izrael.
- 33** U l-Iżraelin kollha, ix-xjuħ u l-kapijiet, u l-imħallfin, kienu weqfin ħdejn l-arka minn naħa u minn oħra, quddiem il-qassisin Leviti li jerfgħu l-arka tal-patt tal-Mulej; u l-barranin u n-nies tal-pajjiż kienu nofshom ħdejn il-muntanja Garizim u nofshom ħdejn il-muntanja Għebal skont ma kien ordna Mosè, il-qaddej tal-Mulej, biex Ġozwè jbierek il-poplu ta' Izrael għall-ewwel darba.
- 34** Imbaġħad Ġozwè qara l-kliem kollu tal-liġi, il-barka u s-saħta, kollox kif inhu miktub fil-ktieb tal-liġi.
- 35** Ma kienx hemm kelma minn kulma kien ordna Mosè li ma qrahiex Ġozwè quddiem il-ġemgħa kollha ta' Izrael, nisa, tfal u l-barranin li kienu jgħammru f'nofshom.

Ġożwè 9

Ir-rebħa ta' Kangħan tan-Nofsinhar; l-ingann tal-Gibghonin

¹Malli semgħu b'dan is-slaten tan-naħa l-oħra tal-Ġordan, dawk li kienu jgħammru fil-muntanji u fis-Sefela, u fix-xtut tal-Baħar il-Kbir sa biswit il-Libanu, il-Hittin, l-Amurrin, il-Kangħanin, il-Perizzin, il-Hiwwin u l-Ġebusin,

²ingħaqdu u ftiehm biex jitqabdu ma' Ġożwè u ma' Izrael ilkoll flimkien.

³Imma n-nies ta' Gibghon malli semgħu x'kien għamel Ġożwè lil Ġeriko u lil Għaj,

⁴inqdew bil-ħażen ta' moħħhom. Telqu u ħadu provvisti għat-triq fi ġwielaq qodma, u għabbewhom fuq il-ħmir tagħhom, u nbid fi żquq qodma, imqattgħin u mraqqgħin.

⁵F'riġlejhomm kellhom qrieq qodma u mraqqgħin, u fuqhom ilbies qadim, u l-ħobż għat-triq niexef u m qarqaç.

⁶U marru għand Ġożwè fil-kamp f'Gilgal, u qalu lill-Izraelin: "Aħna ġejjin minn art imbiegħda, u issa ħa nagħmlu patt bejnietna."

⁷U l-Izraelin wiegħbu lill-Hiwwin: "Għandu mnejn intom tgħammru f'nofsna, u kif nistgħu nagħmlu patt magħkom?"

⁸U huma wiegħbu lil Ġożwè: "Aħna qaddejja tiegħek." U Ġożwè staqsiehom: "Min intom, u mnejn ġejjin?"

⁹U qalulu: "Aħna qaddejja tiegħek ġejjin minn art imbiegħda ħafna, u ġejna minħabba l-fama tal-Mulej, Alla tiegħek, għax smajna b'kulma għamel fl-Egittu;

¹⁰u b'kulma għamel liż-żewġ slaten Amurrin in-naħa l-oħra tal-Ġordan, lil Siħon, is-sultan ta' Hesbon, u lil Ghog, sultan ta' Basan, f'Għastarot.

¹¹U qalulna x-xjuħ tagħna u n-nies li jgħammru f'artna: 'Hudu l-ikel għat-triq u morru ltaqgħu magħhom u għidulhom: Qaddejja tagħkom aħna, u issa aghmlu patt magħna.

¹²Dan il-ħobż li għandna ħadnieh sħun minn djarna meta ħriġna biex niġu għandkom, u issa bbies u tqarqaç.

¹³U dawn iz-zquq tal-inbid kienu godda meta mlejniethom, u issa tqattgħu; u lbiesna u qrieqna qdiemu minħabba t-tul tat-triq.' "

¹⁴Il-kapijiet ħadu mill-ikel tagħhom bla ma fittxew x'kellu xi jgħid il-Mulej.

¹⁵U Ġożwè għamel il-paçi magħhom u għamel patt magħhom li jħallihom ħajjin; u ħalfulhom il-kbarat tal-ġemgħa.

¹⁶Tlitt ijiem wara li għamlu l-patt magħhom, semgħu li dawn kienu ġirien tagħhom u kienu joqogħdu f'nofshom.

17 Għalhekk ulied Izrael telqu u fi tlitt ijiem waslu fi bliethom, li kienu: Gibgħon, Kefira, Birot, Kirjat-gegħarim.

18 U wlied Izrael ma qerduhomx, għaliex il-kapijiet tal-poplu kienu ħalfuom bil-Mulej, Alla ta' Izrael. Izda l-gemgħa kollha gergret għalihom:

19 u l-kapijiet kollha wiegħbu lill-gemgħa: "Aħna ħlifnielhom bil-Mulej, Alla ta' Izrael, u issa ma nistgħux immissuhom.

20 Ara x'nagħmlu: inħalluhom jgħixu biex ma taqax fuqna l-korla ta' Alla, minħabba l-ħalfa li ħlifnielhom.

21 Ha jibqgħu ħajjin, imma ngagħluhom jaqtgħu l-ħatab u jgħorru l-ilma għall-poplu kollu." Il-poplu qabel li jagħmlu kif qalulhom il-kapijiet.

22 Imbagħad Ġozwè sejħilhom, kellimhom u qalilhom: "Għaliex dħaktu bina u għedtulna: 'Aħna għejjin mill-bogħod ħafna minnkomm, meta intom tgħammru fostna?'

23 Issa mišħutin intom, ma jonqos qatt minn fostkom l-ilsir, u min jaqta' l-ħatab u jgħorr l-ilma għad-dar ta' Alla tiegħi."

24 U huma wiegħbu lil Ġozwè: "Lill-qaddejja tiegħek qalulhom x'kien ordna l-Mulej lil Mosè, il-qaddej tiegħu, li kellu jagħtikom l-art kollha, u li jeqred minn quddiemkom in-nies kollha li jgħammru fiha; u aħna bżajna ħafna għal ħajjitna u għamilna li għamilna.

25 U issa hawn aħna f'idek. Agħmel minna dak li jidhirlek li hu sewwa u xieraq."

26 Hekk għamel magħhom Ġozwè; u ħelishom minn idejn ulied Izrael u ma qatluhomx.

27 Qabbadhom Ġozwè dak in-nhar jaqtgħu l-injam u jtellgħu l-ilma għall-gemgħa u għall-artal tal-Mulej fil-post li jkun għażel, u għadhom hekk sal-lum.

Ġozwè 10

Battalja f'Gibgħon

1 Ġara li malli Adonisedek, is-sultan ta' Ġerusalem, sama' li Ġozwè kien qabad Għaj, u qeridha, u bħalma għamel lil Ġeriko u s-sultan tagħha, hekk għamel lil Għaj u lis-sultan tagħha; u li n-nies ta' Gibgħon għamlu paċi mal-Izraelin u baqgħu jgħammru fosthom,

2 qabdu biża' kbir, għax Gibgħon kienet belt kbira, bħal waħda mill-ibliet tas-slaten, u kienet akbar minn Għaj, u niesha nies qalbiena.

3 Għalhekk Adonisedek, sultan ta' Ġerusalem, baġat jgħid lil Hoħam, is-sultan ta' Hebron, lil Piram, is-sultan ta' Ġarmut, u lil Ġafigħa, is-sultan ta' Lakis, u lil Debir, is-sultan ta' Għeglon:

4“Itilgħu hdejja u għinuni ha naħbtu għal Gibgħon, għax ftiehm u għamlu paċi ma’ Ġozwè u ma’ wlied Izrael.”

5U ftiehm u telgħu l-ħames slaten tal-Amurrin - is-sultan ta’ Ġerusalemm, is-sultan ta’ Hebron, is-sultan ta’ Ġarmut, is-sultan ta’ Lakis, is-sultan ta’ Gheglon, huma u l-eżerċti kollha tagħhom, u waqqfu l-kamp madwar Gibgħon u ħabtu għaliha.

6In-nies ta’ Gibgħon bagħtu jgħidu lil Ġozwè fil-kamp f’Gilgal: “La twarrabx idek minn fuq il-qaddejja tiegħek: itla’ għandna malajr, eħlisna u għinna għax is-slaten kollha tal-Amurrin, li jgħammru fl-għoljiet, ngħaqdu kontrina lkoll.”

7U Ġozwè tala’ minn Gilgal bin-nies kollha tal-għied miegħu, u l-irgħiel qalbiena kollha.

8U l-Mulej qal lil Ġozwè: “La tibzax minnhom għax nerħihom f’idejk; ebda bniedem minnhom ma jiqaflek.”

9U Ġozwè mar għalihom minnufih; dam il-lejl kollu tiela’ minn Gilgal.

10U l-Mulej ħawwadhom quddiem Izrael, u dawn tawhom xebgħa kbira f’Gibgħon u għamlu għal warajhom tul it-triq li titla’ għal Bethoron u baqgħu jagħtuhom sa Għażeka u Makkeda.

11Ġara li huma u jahirbu minn quddiem Izrael, kif kienu fin-nizla ta’ Bethoron, il-Mulej waddab fuqhom ġebel kbir mis-smewwiet sa Għażeka. Mietu aktar bil-ġebel tas-silġ milli wlied Izrael qatlu bix-xabla.

12Imbagħad Ġozwè kellem lill-Mulej, dak in-nhar li l-Mulej telaq l-Amurrin quddiem ulied Izrael, u qal quddiem Izrael: “Ieqaf, xemx, fuq Gibgħon; Ieqaf, qamar, fuq wied Ajjalon.”

13U waqfet ix-xemx, u waqaf il-qamar, sakemm tħallas il-poplu mill-għedewwa tiegħu. Mhux hekk hemm miktub fi Ktieb il-Ġust? U x-xemx waqfet f’nofs is-smewwiet, u ma għaġġlitx tinzel għal jum sħiħ.

14U qatt ma kien hemm jum bħalu, la qabel u lanqas wara, li fih il-Mulej sama’ mill-kelma ta’ bniedem; għax il-Mulej kien jitqabad għal Izrael.

15Imbagħad Ġozwè u l-Izraelin kollha reggħu lura lejn il-kamp f’Gilgal.

16Dawk il-ħames slaten ħarbu u nħbew f’għar f’Makkeda.

17U għarrfu lil Ġozwè u qalulu: “Sibna lill-ħames slaten moħbija f’għar f’Makkeda.”

18U Ġozwè qalilhom: “Gerbu ġebel kbir f’daħlet l-għar u qiegħdu xi rgħiel għassa tagħhom.

19 Imma intom tiqfux, iżda ibqgħu sejrin wara l-għedewwa tagħkom, ħuduhom minn wara, u tħalluhomx jidħlu fi bliethom, għax il-Mulej, Alla tagħkom, telaqhom f'idejkom.”

20 U ġara li meta Ġozwè u wlied Izrael temmew ix-xebgħa kbira li tawhom sa ma qerduhom għalkollox, barra minn xi ftit li ħarbu u sabu l-kenn fi bliet magħluqa bis-swar,

21 il-poplu kollu raġa' lura fil-kamp għand Ġozwè f'Makkeda, qawwi u sħiħ. Hadd ma ssogra jlissen kelma kontra wlied Izrael.

22 U Ġozwè ordna: “Iftħu bieb il-għar, u oħorguli dawk il-ħames slaten mill-għar.”

23 U hekk għamlu, u ġabulu dawk il-ħames slaten mill-għar: is-sultan ta' Ġerusalem, is-sultan ta' Hebron, is-sultan ta' Ġarmut, is-sultan ta' Lakis u s-sultan ta' Gheglon.

24 Meta ġiebu lil dawk is-slaten quddiem Ġozwè, sejjaħ Ġozwè lill-Izraelin kollha, u qal lill-kapijiet tan-nies tal-gwerra li kienu marru miegħu: “Ersqu 'l hawn, u qiegħdu riglejkom fuq għonq dawn is-slaten.” U resqu u qiegħdu riglejhom fuq għonqhom.

25 U Ġozwè qalilhom: “La tibzghux u la taqtghux qalbkom. Agħmlu l-ħila u qawwu qalbkom, għax hekk jagħmel il-Mulej lill-għedewwa kollha tagħkom, li magħhom intom għandkom titqabdu.”

26 Imbagħad Ġozwè darabhom, u qatilhom, u dendilhom ma' ħames sigriet, u baqgħu mdendla mas-siġar sa filgħaxija.

27 Ma' nżul ix-xemx Ġozwè ordna li jniżżluhom mis-siġar, u xeħtuhom fl-għar fejn kienu nħbew u għalqu d-daħla b'gebel kbir, u għadhom hemm sal-lum.

Jaqqgħu sitt ibliet

28 Dak in-nhar stess Ġozwè rebaħ il-belt ta' Makkeda u għaddieha minn xifer ix-xabla, lilha u lis-sultan tagħha, u qeridha b'kull min kien hemm fiha bla ma ħadd ħelisha; u lis-sultan ta' Makkeda għamillu bħalma kien għamel lis-sultan ta' Ġeriko.

29 Imbagħad Ġozwè u l-Izraelin kollha miegħu għaddew minn Makkeda għal Libna u ħabtu għaliha.

30 U l-Mulej erħieha wkoll f'id Izrael bis-sultan tagħha; u darab b'xifer ix-xabla lilha u lil kull min kien hemm fiha bla ma ħalla 'l ħadd minnhom ħaj. U lis-sultan tagħha għamillu bħalma kien għamel lis-sultan ta' Ġeriko.

31 U għadda Ġozwè u l-Izraelin kollha miegħu minn Libna għal Lakis, waqqaf il-kamp madwarha, u ħabat għaliha.

32 U l-Mulej reħa lil Lakis f'idejn Izrael, u dan rebaħħa fit-tieni jum u għadda minn xifer ix-xabla lilha u 'l kull min kien fiha; għamlilha kollox bħalma kien għamel lil Libna.

33 Frattant Horam, sultan ta' Gezer, tala' jgħin lil Lakis, u Ġożwè ħabat għalih u n-nies tiegħu sakemm ma ħalla 'l hadd minnhom ħaj.

34 Imbagħad Ġożwè u n-nies tiegħu għaddew minn Lakis għal Għeglon; u waqqfu l-kamp madwarha u ħabtu għaliha.

35 Qabduha dak in-nhar stess, u għaddewha minn xifer ix-xabla, u qerdu 'l kull min kien hemm fiha dak in-nhar, kollox bħal ma kienu għamlu lil Lakis.

36 U tala' Ġożwè b'Izrael kollu miegħu minn Għeglon għal Hebron u ħabtu għaliha.

37 Qabduha u għaddewha minn xifer ix-xabla, lilha u lis-sultan tagħha, u l-ibliet kollha u n-nies kollha li kien hemm fiha u ma ħalla lil hadd jehles; kollox bħalma kien għamel lil Għeglon, qered lilha u 'l kull min kien hemm fiha.

38 Imbagħad Ġożwè u Izrael kollu miegħu dar għal Debir, u ħabat għaliha.

39 U rebaħħa, lilha u s-sultan tagħha, u l-ibliet kollha tagħha għaddiehom minn xifer ix-xabla, u qered lil kull min kien hemm fiha, u ma ħalla 'l hadd li kien hemm fiha jehles ħaj; bħalma għamel lil Hebron, hekk għamel lil Debir u s-sultan tagħha.

40 Ġożwè rebaħħ l-art kollha - il-muntanji, in-Negeb, is-Sefela, bix-xaqliba tagħhom - u s-slaten kollha tagħhom. Ma ħalla 'l hadd jehles, u qered kulma kien jieħu n-nifs, bħalma kien ordna l-Mulej, Alla ta' Izrael.

41 Ġożwè rebaħħom minn Kades-barniħa sa Gaża, u l-art kollha ta' Gosen sa Gibgħon.

42 Rebaħħ Ġożwè lil dawn is-slaten kollha, u artijiethom f'salt wieħed, għax il-Mulej, Alla ta' Izrael, tqabad għal Izrael.

43 U Ġożwè b'Izrael kollu miegħu raġa' lura fil-kamp f'Gilgal.

Ġożwè 11

Ir-rebħa fuq in-naħa tat-Tramuntana

1 Malli Ġabin, is-sultan ta' Hasor, sama' b'dan kollu, baġħat messaġġiera għand Ġobab, sultan ta' Madon,

2 u għand is-sultan ta' Simron u s-sultan ta' Aksaf, u għand is-slaten li kienu jgħammru fit-Tramuntana fil-muntanji, fl-Għaraba 'l isfel minn Kinneret u fis-Sefela u Nafat-dor fuq il-Punent;

- ³u għand il-Kangħanin tal-Lvant u tal-Punent, l-Amurrin, il-Hittin, il-Perizzin, il-Ġebusin ta' fuq il-muntanji, u l-Hiwwin ta' taħt il-Hermon f'art Mispa.
- ⁴Dawn kollha ħarġu flimkien bil-qtajja' kollha tagħhom, poplu kotran bħar-ramel f'xatt il-baħar, u żwiemel u mriekeb bla għadd.
- ⁵U ftiehm u ltaqgħu dawn is-slaten kollha, u ġew u waqqfu l-kamp hdejn l-ilma ta' Merom biex jitqabdu ma' Izrael.
- ⁶U l-Mulej qal lil Ġozwè: "La tibżax minnhom, għax sa għada bħal dan il-ħin jien nerħihom mejta lkoll f'idejn Izrael, iż-żwiemel tagħhom taqtgħalhom l-għeruoq ta' riglejhom u l-imriekeb tagħhom tagħtihom in-nar."
- ⁷U Ġozwè u n-nies kollha tal-ġlied tiegħu marru għalihom hdejn l-ilma ta' Merom, u n-xteħtu għal fuqhom għal għarrieda.
- ⁸U l-Mulej telaqhom f'idejn Izrael, u tawhom xebgħa, u għamlu għal warajhom sa Sidon il-Kbira u sa Mixrefotmajm u l-wied ta' Mispa fil-Lvant. U baqgħu jagħtuhom sakemm ma ħallew lil ħadd jeħles.
- ⁹U Ġozwè għamlilhom bħalma kien ordnal u l-Mulej: iż-żwiemel tagħhom qatgħalhom l-għeruoq ta' riglejhom u l-imriekeb tahom in-nar.
- ¹⁰Imbagħad Ġozwè dar lura għal Hasor, u rebaħ il-belt ta' Hasor u s-sultan tagħha, u darabhom bix-xabla, għax Hasor qabel kienet il-belt ewlenija fuq dawn is-saltniet kollha.
- ¹¹U qatlu b'xifer ix-xabla n-nies kollha li kien hemm fiha u qerduhom; u xejn ma ħalla jgħix, u 'l Hasor taha n-nar.
- ¹²U l-ibliet kollha ta' dawk is-slaten u s-slaten kollha tagħhom qabadhom Ġozwè, u għaddiehom minn xifer ix-xabla, u qeridhom bħalma kien ordna Mosè, il-qaddej tal-Mulej.
- ¹³Biss l-ibliet kollha li kienu fuq l-għoljiet tagħhom Izrael ma ħaraqhomx; Ġozwè ħaraq biss lil Hasor weħidha.
- ¹⁴U l-ied Izrael żammu għalihom il-priża kollha, u l-bhejjem ta' dawn l-ibliet; iżda n-nies qatluhom kollha b'xifer ix-xabla sakemm qerduhom: u xejn ma ħallew jgħix.
- ¹⁵Kif kien ordna l-Mulej lil Mosè, il-qaddej tiegħu, hekk ordna Mosè lil Ġozwè u hekk għamel Ġozwè; ma ħalla xejn minn dak li kien ordna l-Mulej lil Mosè.
- ¹⁶U Ġozwè ħa f'idejh din l-art kollha; il-muntanji u n-Negeb kollu, l-art kollha ta' Gosen, is-Sefela u l-Għaraba, il-muntanja ta' Izrael u l-witat tiegħu,
- ¹⁷mill-muntanja ta' Halak li tiegħu lejn Xegħir sa Bagħal-gad, u sal-wied tal-Libanu taħt il-muntanja tal-Hermon. Qabad is-slaten kollha tagħhom, darabhom u qatlihom.

¹⁸Għal żmien twil dam Ġozwè jitqabad ma' dawn is-slaten.

¹⁹Ebda waħda minn dawk l-ibliet ma ftiehmet ma' Izrael; barra mill-Hiwwin, li jgħammru f'Gibghon, kollha ħaduhom bil-ġlied.

²⁰Kienet ġejja mill-Mulej li jwebbsu qalbhom u jagħmlu gwerra lil Izrael, sabiex jinqerdu u ma jkunx hemm ħniena għalihom; u b'hekk jinqerdu bħalma kien ordna l-Mulej lil Mosè.

Il-qerda tal-Għanakin

²¹Dak iż-żmien Ġozwè mar u qered l-Għanakin mill-muntanji, minn Hebron, minn Debir, minn Għanab, mill-muntanji kollha ta' Ġuda u mill-muntanji kollha ta' Izrael, għamel qerda minnhom u minn bliethom.

²²L-Għanakin ma baqgħux iżjed fl-art ta' wlied Izrael, imma baqgħu biss f'Gaża, f'Gatt u f'Asdod.

²³Ġozwè ħa f'idejh l-art kollha skont ma kien qal il-Mulej lil Mosè; u qassamha b'wirt lill-Izraelin, skont it-taqsimu u t-tribujiet tagħhom. U strieġet l-art mill-gwerra.

Ġozwè 12

Is-slaten mirbuħa minn Mosè

¹Dawn huma s-slaten tal-art li rebħuhom ulied Izrael u wirtu arthom in-naħa l-oħra tal-Ġordan, lejn tluġh ix-xemx, mix-xmara Arnon sal-muntanja tal-Hermon,

²u l-Għaraba kollha n-naħa tal-Lvant: Siħon, sultan tal-Amurrin, li kien jgħammar f'Hesbon, kien jaħkem minn Għarogħer, li taħbat f'tarf il-wied tal-Arnon, u l-belt li hemm f'nofs il-wied u fuq nofs Gilgħad sa wied Ġabbok, truf l-art ta' wlied Għammon,

³u l-Għaraba sal-baħar ta' Kinneret lejn il-Lvant, sal-Baħar tal-Għaraba, il-Baħar il-Mielaħ, lejn il-Lvant fit-triq ta' Betġesimot, lejn in-Nofsinhar taħt ix-xaqliba ta' Pisga.

⁴U t-territorju ta' Ghog, is-sultan ta' Basan, li kien fadal mir-Refajin, li kien joqgħod f'Għastarot u f'Edrej,

⁵u kien jaħkem fuq il-muntanja tal-Hermon, u fuq Salka, u fuq Basan kollu sal-fruntiera tal-Gesurin u tal-Magħkatin, u fuq nofs Gilgħad f'tarf l-art ta' Siħon sultan ta' Hebson.

⁶Lil dawn qatluhom Mosè, il-qaddej tal-Mulej, u wlied Izrael; u Mosè, il-qaddej tal-Mulej, ta' l arthom b'wirt lir-Rubenin, lill-Gadin u lil nofs it-tribù ta' Manassi.

Is-slaten mirbuħa minn Ġozwè

⁷Din hi l-lista tas-slaten tal-art li rebaħ Ġozwè u wlied Izrael in-naħa l-oħra tal-Ġordan fuq il-Punent, minn Bagħal-gad fil-wied tal-Libanu sal-muntanja Halak li tieħu għal Xegħir. U ta din l-art Ġozwè lit-tribujiet ta' Izrael skont it-taqsim tagħhom

⁸fil-muntanji, fis-Sefela, fl-Għaraba, fix-xaqlibiet tagħhom, u fid-deżert u fin-Negeb, l-artijiet tal-Hittin, tal-Amurrin, tal-Kangħanin, tal-Perizzin, tal-Hiwwin u tal-Ġebusin.

⁹Is-slaten kienu dawn: is-sultan ta' Ġeriko, is-sultan ta' Għaj ħdejn Betel;

¹⁰is-sultan ta' Ġerusalemm, is-sultan ta' Hebron,

¹¹is-sultan ta' Ġarmut, is-sultan ta' Lakis,

¹²is-sultan ta' Għeglon, is-sultan ta' Geżer,

¹³is-sultan ta' Debir, is-sultan ta' Geder,

¹⁴is-sultan ta' Horma, is-sultan ta' Għarad,

¹⁵is-sultan ta' Libna, is-sultan ta' Għadullam,

¹⁶is-sultan ta' Makkeda, is-sultan ta' Betel,

¹⁷is-sultan ta' Taffuħa, is-sultan ta' Hafer,

¹⁸is-sultan ta' Afek, is-sultan ta' Lassaron,

¹⁹is-sultan ta' Madon, is-sultan ta' Hasor,

²⁰is-sultan ta' Simron-merun, is-sultan ta' Aksaf,

²¹is-sultan ta' Tagħnak, is-sultan Megiddu,

²²u s-sultan ta' Kedes, is-sultan ta' Ġoknegħam fil-Karmel,

²³is-sultan ta' Dor f'Nafat-dor, is-sultan ta' Gojim f'Gilgal,

²⁴is-sultan ta' Tirsa - wieħed u tletin sultan b'kollox.

Ġozwè 13

Il-qsim ta' art Kangħan: Sehem Ruben, Gad u nofs it-tribù ta' Manassi

¹Meta Ġozwè kien xjieħ u daħal fiż-żmien, il-Mulej qallu: "Inti xjeħt u dħalt fiż-żmien, u għad fadal biċċa kbira mill-art x'tittieħed.

²Din hi l-art li għad baqa': l-inħawi kollha tal-Filistin u l-Gesurin kollha,

³minn Siħor fuq il-Lvant tal-Egittu sat-trufijiet ta' Għekron fit-Tramuntana; l-art tal-Kangħanin f'idejn il-ħames prinċipijiet tal-Filistin ta' Gaża, Asdod, Askelon, Gatt u Għekron; l-inħawi tal-Għawwin

- ⁴fin-Nofsinhar, l-art kollha tal-Kangħanin mill-Għerien ta' Sidon sa Afeka sal-fruntiera tal-Amurrin;
- ⁵l-art tal-Giblin u l-Libanu kollu, lejn tluġh ix-xemx minn Bagħal-gad taħt il-muntanja tal-Hermon sad-daħla ta' Hamat.
- ⁶Dawk kollha li jgħammru fil-muntanji tal-Libanu sa Mixrefotmajm, is-Sidonin kollha, jien inkeċċihom minn quddiem ulied Izrael; iżda qassamha lil Izrael b'wirt bħalma ordnajtlek.
- ⁷Mela issa qassam l-art b'wirt lid-disa' tribujiet, u nofs it-tribù ta' Manassi.
- ⁸Miegħu kienu ħadu sehemhom ir-Rubenin u l-Gadin, li kien tahom Mosè, qaddej tal-Mulej, in-naħa l-oħra tal-Ġordan, in-naħa tal-Lvant bħalma kien tahom Mosè il-qaddej tal-Mulej:
- ⁹minn Għarogħer li qiegħda max-xatt tax-xmara Arnon u l-belt li qiegħda f'nofs il-wied u l-wita kollha ta' Medeba sa Dibon;
- ¹⁰u l-ibliet kollha ta' Siħon, sultan tal-Amurrin, li kien isaltan f'Hesbon sat-trufijiet ta' wlied Għammon.
- ¹¹U Gilgħad, u l-inħawi tal-Gesurin u l-Magħkatin u l-muntanji kollha tal-Hermon u Basan kollu sa Salka;
- ¹²is-saltna kollha ta' Għog f'Basan, li kien isaltan f'Astarot u f'Edregħi, il-fdal tar-Refajin, u rebaħhom Mosè u keċċiehom.
- ¹³Imma wlied Izrael ma rnexxilhomx ikeċċu l-Gesurin u l-Magħkatin, u baqgħu jgħammru f'Gesur u f'Magħkat f'nofs Izrael sal-lum.
- ¹⁴Iżda lit-tribù ta' Levi ma tahomx sehem; sehmu hu mis-sagrificċji tal-Mulej Alla, Alla ta' Izrael, bħalma kien qallu.
- ¹⁵Mosè ta sehem lil ulied Ruben skont il-familji tagħhom.
- ¹⁶U l-limiti tagħhom kienu minn Għarogħer li tinsab fuq f'tarf il-wied tal-Arnon u l-belt f'nofs il-wied u l-wita kollha sa Medeba,
- ¹⁷Hesbon u l-bliet kollha tagħha fil-wita ta' Dibon, Bamot-bagħal, Bet-bagħal-megħon,
- ¹⁸Ġaħsa, Kedemot, Mefagħat,
- ¹⁹Kirjatajm, Sibma, Żaret-saħar, fl-għolja tal-wied.
- ²⁰U Bet-pegħor għal taħt ix-xaqliba ta' Pisga u Betgesimot.
- ²¹U l-ibliet kollha tal-wita u s-saltna kollha ta' Siħon, is-sultan tal-Amurrin li kien isaltan f'Hesbon li għelbu Mosè, lilu u l-prinċipijiet ta' Midjan, Ewi u Rekem u Sur u Hur u Reba, prinċipijiet ta' Siħon, li kienu jgħammru f'din l-art.

22 U 'l Balgham bin Beghor, is-saħħar, ulied Izrael qatluh bix-xabla mal-bqija li qatlu.

23 L-art tar-Rubenin kienet twassal sal-Ġordan; dan hu sehem ir-Rubenin bil-familji tagħhom, l-ibliet bl-irħula tagħhom.

24 Mosè ta wkoll sehem lit-tribù ta' wlied Gad bil-familji tagħhom.

25 Din kienet l-art li messithom: Ġagħżer u l-ibliet kollha ta' Gilghad u nofs l-art ta' wlied Ghammon sa Ġharogħer fil-Lvant ta' Rabba,

26 u minn Hesbon sa Ramat-misfe u Betunim u minn Maħanajm sal-limiti ta' Lodebar;

27 kien fiha l-wied ta' Bet-ħaram u Bet-nimra u Sukkot u Safon, u l-bqija tas-saltna ta' Siħon, is-sultan ta' Hesbon; il-Ġordan kien il-limiti sa tarf il-baħar ta' Kinneret fil-Lvant tal-Ġordan.

28 Dan kien sehem ulied Gad bil-familji tagħhom, l-ibliet u l-irħula tagħhom.

29 Mosè ta sehem ukoll lil ulied nofs it-tribù ta' Manassi skont il-familji tagħhom.

30 U l-medda tal-art tagħhom kienet minn Maħanajm, il-Basan kollu, is-saltna kollha ta' Ġhog, sultan ta' Basan, u l-irħula kollha ta' Ġajir f'Basan, sittin belt.

31 Nofs Gilghad u Ġhastarot u Edregħi, l-ibliet ewlenin ta' Ġhog f'Basan, ingħataw lil ulied Makir bin Manassi, jġifieri lil nofs ulied Makir skont il-familji tagħhom.

32 Dawn huma l-ishma li qassam Mosè fil-wita ta' Mowab, in-naħa l-oħra tal-Ġordan fil-Lvant biswit Ġeriko.

33 Lit-tribù ta' Levi ma tah ebda sehem; il-Mulej, Alla ta' Izrael, hu sehemhom, bħalma kien qalilhom.

Ġożwè 14

Sehem it-tribujiet l-oħra

1 Dan hu li ħadu wlied Izrael f'art Kangħan, u li qassmulhom Elghazar il-qassis, u Ġożwè bin Nun, u l-kapijiet tad-djar tat-tribujiet lil ulied Izrael.

2 Qassmuhielhom bix-xorti bħalma kien ordna l-Mulej permezz ta' Mosè lid-disa' tribujiet u nofs,

3 għax Mosè kien ġa ta sehem liż-żewġ tribujiet u nofs in-naħa l-oħra tal-Ġordan; u l-Leviti ma tahomx sehem f'nofshom.

4 Iz-żewġ ulied ta' Ġużepi, Manassi u Efrajm, kienu jagħmlu żewġ tribujiet. U ma tawx sehem lil-Leviti fl-art ħlief bliet fejn jgħammru u merghat madwarhom għall-imrieħel u l-ġid li jkollhom.

⁵Uljed Izrael għamlu bħalma kien ordna l-Mulej lil Mosè, u qassmu l-art.

Sehem Kaleb

⁶Uljed Ġuda resqu lejn Ġozwè f'Gilgal, u Kaleb bin Ġefunni il-Kenaži qallu: "Int taf x'kien qal il-Mulej lil Mosè, il-bniedem ta' Alla, għaliya u għalik f'Kades-barnigħa.

⁷Jien kelli erbgħin sena meta Mosè, il-qaddej tal-Mulej, bagħatni minn Kades-barnigħa biex nitkixxef l-art, u jien wassaltlu l-aħbar li kelli f'qalbi.

⁸Huti li telgħu miegħi qatgħu qalb il-poplu, imma jien bqajt fidil lejn il-Mulej, Alla tiegħi.

⁹U Mosè dak in-nhar ħalef u qalli: 'L-art li rifes riġlek fuqha tkun wirtek, u sehem uliedek għal dejjem, għax int bqajt fidil lejn il-Mulej, Alla tiegħi.'

¹⁰U issa, ara, il-Mulej żammni ħaj, bħalma kien qal, għal dawn il-ħamsa u erbgħin sena, minn mindu l-Mulej qal dan il-kliem lil Mosè, meta Izrael kien jiġgerra fid-deżert. Illum jien għandi ħamsa u tmenin sena.

¹¹Għadni illum qawwi bħal meta bagħatni Mosè. Bħalma kienet saħħti dakinhar, hekk għadha illum, sew biex noħroġ għall-ġlied sew biex nerga' lura.

¹²Mela agħtini issa din il-muntanja li minnha tkellem il-Mulej dakinhar; inti stess smajt dakinhar u taf li hemm jgħammru l-Għanakin fi bliet kbar u mdawra bis-swar. Għandu mnejn il-Mulej ikun miegħi u nkeccihom bħalma wegħedni l-Mulej."

¹³U Ġozwè bierku u ta Hebron lil Kaleb bin Ġefunni biex tkun sehm.

¹⁴Għalhekk Hebron saret sehem Kaleb bin Ġefunni il-Kenaži sal-lum, għaliex baqa' fidil lejn il-Mulej, Alla ta' Izrael.

¹⁵Hebron qabel kien jisimha Kirjat-arba. Dan Arba kien il-kbir fost l-Għanakin. U l-art strieħet mill-gwerra.

Ġozwè 15

Sehem it-tribù ta' Ġuda

¹U x-xorti waqgħet fuq it-tribù ta' wlied Ġuda, skont il-familji tagħhom, u messithom l-art in-naħa ta' Edom fid-deżert ta' Sin, fit-tarf tan-Negeb.

²Il-limiti tan-naħa tan-Nofsinhar kienu jibdedw minn tarf il-Baħar il-Mielah, mill-ilsien li jdur lejn in-Nofsinhar,

³u johorgu lejn in-Nofsinhar għat-telgħa ta' Għakrabbim u jgħaddu minn Sin, u jitilgħu min-Negeb għal Kades-barnigħa, imbagħad jgħaddu minn Hesron, jitilgħu lejn Addar u jilwu lejn Karka,

- ⁴Jgħaddu minn Għasmon u jibqgħu sejr in sal-wied tal-Egittu u jispiċċaw f'xifer il-baħar. Dawn huma l-limiti tagħkom tan-Nofsinhar.
- ⁵Fuq il-Lvant imbagħad kien hemm il-Baħar il-Mielaħ sa fomm il-Ġordan. Il-limiti tat-Tramuntana jibdeu minn ilsien il-baħar f'fomm il-Ġordan,
- ⁶u jitilgħu sa Bet-ħogla, jgħaddu min-naħa tat-Tramuntana ta' Bet-għaraba, u jibqgħu telgħin sal-ħagra ta' Boħan bin Ruben.
- ⁷U mbagħad jitilgħu f'Debir mill-wied ta' Għakor, jilwu lejn it-Tramuntana ta' Gilgal, biswit it-telgħa ta' Adummim, in-naħa tan-Nofsinhar tal-wied; jgħaddu minn ħdejn l-ilma ta' Għajn-xemex, u jieħdu sa Għajn-rogel.
- ⁸Imbagħad dawn il-limiti jitilgħu sal-wied ta' Bet-ħinnom lejn in-naħa tal-Ġebusin, min-naħa tan-Nofsinhar, jigifieri Ġerusalem, mnejn jibqgħu sejr in fuq ras l-għolja li taħbat biswit il-wied ta' Hinnom fuq il-Punent, fit-tarf tat-Tramuntana tal-wita ta' Refajin.
- ⁹Mill-quċcata tal-għolja l-limiti kienu jilwu lejn l-għajn tal-ilma ta' Neftuħa u jibqgħu sejr in lejn l-ibliet tal-muntanja Għefron, jilwu lejn Bagħala, li hi Kirjat-gegħarim,
- ¹⁰u minn Bagħala ddu lejn il-Punent, lejn il-muntanja ta' Xegħir, jgħaddu ma' ġenb il-muntanja ta' Ġegħarim, fuq it-Tramuntana ta' Kesalon, jinżlu għal Betxemex, u jgħaddu għal Timna;
- ¹¹imbagħad joħorġu lejn in-naħa tat-Tramuntana tax-xagħra ta' Għekron, jilwu lejn Sikkeron, jgħaddu mill-muntanja ta' Bagħala u jieħdu sa Ġabnel, u jispiċċaw f'tarf il-baħar;
- ¹²u l-limiti tal-Punent ikun il-Baħar il-Kbir bix-xtut tiegħu. Dawn huma l-limiti dawramejt ta' wlied Ġuda skont il-familji tagħhom.
- ¹³Lil Kaleb bin Ġefunni tawh sehem f'nofs ulied Ġuda, skont ma kien ordna l-Mulej lil Gozwè, jigifieri, Kirjat-arba, li hi Hebron; Arba kien missier Għanak.
- ¹⁴Kaleb keċċa minn hemm it-tliet ulied ta' Għanak; Sesaj, Aħiman u Talmaj, ulied Għanak.
- ¹⁵U tala' minn hemm għal dawk li jgħammru f'Debir; u Debir kien jisimha qabel Kirjat-sefer.
- ¹⁶U Kaleb qal: "Min jaħbat għal Kirjat-sefer u jeħodha, nagħtih lil binti Għaksa b'martu."
- ¹⁷U ħadha Għotnijel bin Kenaz, hu Kaleb, u dan tah 'il bintu Għaksa b'martu."
- ¹⁸Hi u sejra gagħlitu jitlob għalqa lil missierha; qabzet minn fuq il-ħmar u Kaleb staqsieha: "Xi ġralek?"

- ¹⁹U hi wiegbet: “Agħtini xi rigal għax art niexfa kulma tajtni, agħtini għallinqas għajn ta’ ilma.” U taha l-għejjun ta’ fuq u l-għejjun ta’ isfel.
- ²⁰Dan kien sehem it-tribù ta’ wlied Ġuda skont il-familji tagħhom.
- ²¹L-ibliet tat-tribù ta’ wlied Ġuda, in-naħa tal-fruntiera ta’ Edom fin-Negeb, kienu dawn: Kabsel, Għeder, Ġagur,
- ²²Kina, Dimona, Għadghada,
- ²³Kedes, Hasor, Ġitnan,
- ²⁴Žif, Telem, Begħalot,
- ²⁵Hasor-ħadatta, Kirjot-ħesron, li hi Hasor,
- ²⁶Amam, Sema, Molada,
- ²⁷Hasar-gadda, Hesmon, Bet-pelet,
- ²⁸Hasar-sughal, Birsa, Biżjotija,
- ²⁹Bagħala, Għajjim, Għesam,
- ³⁰Eltolad, Kesil, Horma,
- ³¹Siklag, Madmanna, Sansanna,
- ³²Lebawot, Silhim, Għajn u Rimmon; b’kollox disgħa u għoxrin belt bl-irħula tagħhom.
- ³³Fis-Sefela mbagħad kien hemm dawn: Estawol, Sorgħa, Asna,
- ³⁴Žanuħa, Għajn-gannim, Taffuħa, Għenam,
- ³⁵Ġarmut, Għadullam, Xoku, Għażeka,
- ³⁶Sagħarajm, Għaditajm, Geder, u Gederotajm; erbatax-il belt fl-irħula tagħhom.
- ³⁷Senan, Hadasa, Migdal-gad,
- ³⁸Dilgħan, Misfe, Ġoktel,
- ³⁹Lakis, Boskat, Għeglon,
- ⁴⁰Kabbon, Laħmam, Kitlis,
- ⁴¹Gederot, Betdagon, Nagħma, Makkeda; sittax-il belt bl-irħula tagħhom.
- ⁴²Libna, Għeter, Għasan,
- ⁴³Ġiftaħ, Asna, Nesib,
- ⁴⁴Kegħila, Akzib u Maresa; disat ibliet bl-irħula tagħhom.

- ⁴⁵Għekron u l-ibliet ta' madwarha bl-irħula tagħha.
- ⁴⁶Minn Għekron sal-Baħar, kulma kien hemm magenb Asdod, bl-irħula tagħhom.
- ⁴⁷Asdod u l-ibliet ta' madwarha bl-irħula tagħha; Gaża u l-ibliet ta' madwarha u l-irħula tagħha sal-wied tal-Egittu u l-Baħar il-Kbir.
- ⁴⁸Fuq l-għoljiet: Samir, Ġattir, Xoku,
- ⁴⁹Danna, Kirjat-sanna li hi Debir,
- ⁵⁰Għanab, Estemu, Għanim,
- ⁵¹Gosen, Holon u Gilu; ħdax-il belt bl-irħula tagħhom.
- ⁵²Arab, Duma, Esgħan,
- ⁵³Ġanim, Bettaffuħa, Afeka,
- ⁵⁴Humta, Kirjat-arba, li hi Hebron, u Sigħor, disat ibliet bl-irħula tagħhom.
- ⁵⁵Magħon, Karmel, Żif, Ġutta,
- ⁵⁶Gezragħel, Ġokdigham, Żanuħa,
- ⁵⁷Kajjin, Gibgħa, Timna; għaxart ibliet bl-irħula tagħhom.
- ⁵⁸Halħul, Betsur, Gedor,
- ⁵⁹Magħrat, Betgħanot u Eltekon; sitt ibliet bl-irħula tagħhom.
- ⁶⁰Kirjat-bagħal, li hi Kirjat-gegħarim, u Rabba; żewġt ibliet bl-irħula tagħhom.
- ⁶¹Fid-deżert: Bet-għarab, Middin, Sekaka,
- ⁶²Nibsan, Belt il-Melħ u Għajn-geddi; sitt ibliet bl-irħula tagħhom.
- ⁶³Imma l-Ġebusin, li kienu jgħammru f'Ġerusalemm, ulied Ġuda ma setgħux ikeċċuħom; u l-Ġebusin u wlied Ġuda baqgħu jgħammru flimkien f'Ġerusalemm sal-lum.

Ġożwè 16

Sehem ulied Ġużeppe

- ¹Din hi x-xorti li messet lil Ġużeppe; il-limiti tiegħu jibdew mill-Ġordan, ħdejn Ġeriko, in-naħa tal-Lvant tal-ilma ta' Ġeriko, jitolgħu minn Ġeriko għal fuq l-għoljiet fid-deżert lejn Betel,
- ²imbagħad jitolqu minn Betel lejn Luż, jgħaddu għat-truf tal-art tal-Arkin lejn Għatarot;
- ³minn hawn jinżlu lejn il-Punent lejn l-art tal-Ġafletin, sa truf Bethoron t'isfel sa Gezer u jaslu sal-baħar.

- ⁴Dan kien il-wirt li ħadu wlied Ġużeppi, Manassi u Efrajm.
- ⁵U l-limiti tal-art ta' wlied Efrajm skont il-familji tagħhom kienu dawn: il-limiti ta' sehemhom in-naħa tal-Lvant kienu minn Ġħatarot-addar sa Bethoron ta' fuq,
- ⁶imbagħad joħorġu lejn il-baħar, b'Mikmetat fit-Tramuntana, u jibqgħu sejr in lejn il-Lvant lejn Tanat-silo, u jgħaddu madwarha lejn il-Lvant lejn Ġanuħa;
- ⁷jinzlu minn Ġanuħa lejn Ġħatarot u Nagħra, u jilħqu lil Ġeriko u jaslu sal-Ġordan.
- ⁸U minn Taffuħa jieħdu lejn il-Punent sa Wied Kana, u jispiċċaw f'xifer il-baħar. Dan hu sehem ulied Efrajm skont il-familji tagħhom.
- ⁹Kien hemm ukoll bliet magħżula għal ulied Efrajm f'nofs l-art ta' wlied Manassi: l-ibliet kollha bl-irħula tagħhom.
- ¹⁰Ma rneħħomx ikeċċu l-Kangħanin li kienu jgħammru f'Gezer. Il-Kangħanin baqgħu jgħammru f'nofs Efrajm sal-lum, u jaħdmu bilfors għalihom.

Ġożwè 17

Sehem ulied it-tribù ta' Manassi

- ¹Din hi x-xorti li messet lit-tribù ta' Manassi, għax hu kien il-kbir ta' Ġużeppi. Makir, il-kbir ta' Manassi, missier Gilgħad, billi kien raġel gwerrier messu Gilgħad u Basan,
- ²u l-ulied l-oħra, ukoll ta' Manassi, messhom skont il-familji tagħhom: ulied Abigħezer, ulied Helek, ulied Asrijel, ulied Sikem, ulied Hefer, ulied Semida. Dawn kienu l-ulied subien ta' Manassi bin Ġużeppi skont il-familji tagħhom.
- ³Imma Selofħad bin Hefer, bin Gilgħad, bin Makir, bin Manassi, ma kellux subien, imma bniet biss; u dawn il-bniet tiegħu kien jisimhom Maħla, Nogħa, Hegla, Milka u Tirsa.
- ⁴Dawn ġew quddiem Elgħazar il-qassis, u quddiem Ġożwè, u quddiem il-kbarat, u qalulhom: "Il-Mulej ordna lil Mosè li jagħtina sehem f'nofs ħutna." U tahom sehem f'nofs ħut missierhom skont ma kien ordna l-Mulej.
- ⁵U Manassi messu wkoll għaxar ishma barra mill-art ta' Gilgħad u Basan, in-naħa l-oħra tal-Ġordan.
- ⁶Għax il-bniet ta' Manassi messhom sehem f'nofs uliedu subien; art Gilgħad messet lill-ulied l-oħra ta' Manassi.
- ⁷Il-limiti tal-art ta' Manassi kienu jieħdu minn Aser sa Mikmetat fuq il-Lvant ta' Sikem, imbagħad lejn il-lemin kienu jibqgħu sejr in lejn dawk li jgħammru Ġħajntaffuħa.

⁸L-art ta' Taffuħa kienet ta' Manassi, imma Taffuħa stess, li kienet f'tarf l-art ta' Manassi, kienet ta' wlied Efrajm.

⁹Imbagħad il-limiti kienu jinżlu lejn wied Kana, 'l isfel mill-wied. Dawn l-ibliet kienu ta' Efrajm f'nofs l-ibliet ta' Manassi. Imbagħad il-limiti ta' Manassi kienu jgħaddu mit-Tramuntana tal-wied u jispiċċaw f'xifer il-baħar.

¹⁰In-naħa t'isfel kienet ta' Efrajm, u n-naħa ta' fuq kienet ta' Manassi, bil-baħar il-limitu tagħhom it-tnejn; min-naħa tat-Tramuntana kienu jilħqu sa Aser u mil-Lvant sa Issakar.

¹¹F'Issakar u f'Aser Manassi kellu dawn l-ibliet: Betsan u l-inħawi tagħha, Iblegħam u l-inħawi tagħha, in-nies li jgħammru f'Dor, l-inħawi tagħha, u n-nies li jgħammru f'Għajn-dor u l-inħawi tagħha; in-nies li jgħammru f'Tagħnak u l-inħawi tagħha, in-nies li jgħammru f'Megiddu u l-inħawi tagħha, tliet distretti.

¹²Ulied Manassi ma setgħux jirbħu dawn l-ibliet u l-Kangħanin riedu bilfors jibqgħu jgħammru f'din l-art.

¹³Meta mbagħad l-Izraelin issaħħu gāgħluhom jaħdmulhom bil-forza; imma ma keċċewhomx.

¹⁴Ulied Ġużepi kellmu lil Ġożwè, u qalulu: "Għaliex messitna x-xorti għal sehem wieħed biss u tajtna qasam wieħed? Jiena poplu kotran, għax s'issa berikni l-Mulej."

¹⁵U Ġożwè wiegħeb: "Jekk inti poplu kotran, itla' lejn il-foresta u aghmel il-wisa' għalik fl-art tal-Perizzin u r-Refajin jekk jidher li l-muntanji ta' Efrajm huma dojoq għalik."

¹⁶U wlied Ġużepi qalulu: "Mhux biżżejjed għalina l-muntanji; il-Kangħanin li jgħammru fil-wita lkoll għandhom karrijiet tal-ħadid, dawk li jgħammru sew f'Betsan bl-irħula tagħha u sew fil-wied ta' Ġeżragħel."

¹⁷Ġożwè wiegħeb lil dar Ġużepi, lil Efrajm u lil Manassi: "Int poplu kotran u għandek saħħa kbira, m'għandhiex tmisssek xorti waħda;

¹⁸il-muntanji jkunu tiegħek; hemm il-foresta, qaċċatha u l-wisa' jkun għalik, għax inti tkeċċi l-Kangħanin, minkejja li għandhom il-karrijiet tal-ħadid u b'saħħithom."

Ġożwè 18

Sehem il-bqija tat-tribujiet

¹Il-ġemgħa kollha ta' Izrael iltaqgħet u waqqfu t-tinda tal-laqgħa f'Silo. L-art kienet taħt il-ħakma tagħhom;

²izda kien għad baqa' seba' tribujiet fost ulied Izrael li ma kinux għadhom ħadu l-wirt tagħhom.

³Ġozwè qal lil ulied Izrael: "Kem se ddumu titnikkru biex tmorru tieħdu l-art li takom il-Mulej, Alla ta' missirijietkom?"

⁴Ġibu tlitt irġiel minn kull tribù u jien nibgħathom, u jmorru jduru l-art u jħozzuha fi ktieb, u jqassmuha skont l-ishma tagħhom, u jiġu għandi.

⁵Imbagħad iqassmuha f'seba' oqsma. Ġuda jibqa' f'artu n-naħa tan-Nofsinhar u dar Ġuzepi tibqa' f'artha fit-Tramuntana.

⁶U intom tħozzu l-art f'seba' oqsma, u ġibuhomli hawn u jien intellgħalkom ix-xorti hawn, quddiem il-Mulej, Alla tagħna.

⁷Il-Leviti ma għandhomx sehem f'nofskom għaliex is-sacerdozju tal-Mulej hu sehemhom. Gad u Ruben u nofs it-tribù ta' Manassi diġà ħadu sehemhom in-naħa l-oħra tal-Ġordan, fil-Lvant, li tahom Mosè, il-qaddej tal-Mulej."

⁸U dawk l-irġiel qabdu u marru, u Ġozwè ordna lil dawk li marru jħozzu l-art fi ktieb u qalilhom: "Morru u duru l-art, u ħozzuha fuq ktieb, u erġġhu ejjew għandi, imbagħad jien intellgħalkom ix-xorti hawn f'Silo quddiem il-Mulej."

⁹U l-irġiel marru u daru mal-art u nizżlu kollox fi ktieb, belt belt, f'seba' oqsma. U marru għand Ġozwè fil-kamp f'Silo.

¹⁰U Ġozwè tellgħalhom ix-xorti f'Silo quddiem il-Mulej, u hemm qassam l-art lil ulied Izrael skont l-oqsma tagħhom.

Sehem ulied Benjamin

¹¹U telgħet ix-xorti tat-tribù ta' Benjamin skont il-familji tagħhom, u messhom sehem bejn ulied Ġuda u wlied Ġuzepi.

¹²Il-limiti tagħhom kienu jibdew fit-Tramuntana mill-Ġordan, u jibqgħu sejrin lejn il-ġnub ta' Ġeriko, in-naħa tat-Tramuntana, u jitolgħu fuq il-muntanji fil-Punent u jispiċċaw fid-deżert ta' Bet-awen.

¹³U minn hemm kienu jaqsmu għan-naħa tan-Nofsinhar għal ħdejn Luž, taħt irriħ ta' Luž, jiġifieri Betel, u minn hemm kienu jinżlu għal Għatarot-addar għal fuq il-muntanja min-naħa t'isfel li tiġi biswit Bethoron t'isfel.

¹⁴Imbagħad il-limiti kienu jinżlu u jduru 'l isfel għal ġenb il-baħar mill-muntanja quddiem Bethoron 'l isfel u jispiċċaw f'Kirjat-baġħal - li hi Kirjat-geġħarim - belt ta' wlied Ġuda. Din kienet in-naħa tal-Punent.

¹⁵Il-limiti tan-Nofsinhar kienu jibdew minn tarf Kirjat-geġħarim u jieħdu lejn Efron, lejn l-għajn tal-ilma ta' Neftuħa.

¹⁶U mbagħad jinżlu lejn tarf il-muntanji biswit il-wied ta' Benħinnom, fil-wita ta' Refajin fit-Tramuntana; jinżlu minn wied Hinnom 'l isfel lejn in-naħa tal-Ġebusin, u jieħdu lejn Ġhajn-roġel.

¹⁷Imbagħad jilwu lejn it-Tramuntana, jgħaddu minn Ġhajn-xemex u jigbdu lejn l-inħawi ta' Gelilot, biswit it-telgħa ta' Adummim, u jinżlu lejn il-blata ta' Boħan bin Ruben.

¹⁸Imbagħad jgħaddu mill-ġenb biswit l-Ġħaraba;

¹⁹jgħaddu mill-ġenb ta' Bet-ħogla lejn it-Tramuntana u jispiċċaw fl-ilsien tat-Tramuntana tal-Baħar il-Mielah, fit-tarf tan-Nofsinhar tal-Ġordan. Dawn huma l-limiti tan-Nofsinhar.

²⁰Fuq in-naħa tal-Lvant il-limiti kienu l-Ġordan. Dan hu sehem Benjamin bil-limiti tiegħu dawramejt, skont il-familji tagħhom.

²¹L-ibliet tat-tribù ta' Benjamin skont il-familji tagħhom kienu: Ġeriko, Bet-ħogla, Ġhemek-kesis,

²²Bet-għaraba, Semarajm, Betel,

²³Għawwim, Para, Għofra,

²⁴Kefar-għammoni, Għofni, Geba; tmax-il belt bl-irħula tagħhom.

²⁵Gibgħon, Rama, Birot,

²⁶Misfe, Kefira, Mosa,

²⁷Rekem, Irfel, Tarala,

²⁸Sela, Elef, Ġebus, li hi Ġerusalem, Gibgħat, Kirjat; erbatax-il belt bl-irħula tagħhom. Dan hu sehem Benjamin skont il-familji tagħhom.

Ġożwè 19

Sehem ulied Simgħon

¹Imbagħad telgħet ix-xorti għal Simgħon, għat-tribù ta' wlied Simgħon skont il-familji tagħhom. Sehemhom kien f'nofs sehem ulied Ġuda.

²Fil-qasam tagħhom kellhom: Birsaba, Seba, Molada,

³Hasar-sugħal, Bala, Għesem,

⁴Eltolad, Betul, Horma,

⁵Siklag, Bet-markabot, Hasar-susa,

⁶Bet-lebawt, Saruħen, tlittax-il belt bl-irħula tagħhom.

⁷Ġhajn-Rimmon, Għeter u Għasan; erbat ibliet u l-irħula tagħhom,

⁸u l-irħula kollha ta' madwar dawn l-ibliet sa Bagħlat-bir, li hi Rama fin-Nofsinhar. Dan hu sehem it-tribù ta' wlied Simgħon skont il-familji tagħhom.

⁹Sehem ulied Simgħon ittieħed minn sehem ulied Ġuda; għax kien sehem ulied Ġuda kbir wisq għalihom, u għalhekk ulied Simgħon ħadu sehem f'nofs il-qasam tagħhom.

Sehem ulied Żebulun

¹⁰Telgħet it-tielet xorti għal ulied Żebulun skont il-familji tagħhom, u l-medda ta' sehemhom kienet tieħu sa Xarid.

¹¹Il-limiti kienu jtilgħu lejn il-Punent lejn Margħala, jaslu sa Dabbeset u jaslu sal-wied in-naħa tal-Lvant ta' Ġoknegħam.

¹²Minn Xarid kienu jduru lejn il-Lvant, lejn tluġħ ix-xemx, sal-limiti ta' Kislot-tabor, u jieħdu lejn Dabrat, u jtilgħu lejn Ġafigħa.

¹³Minn hemm jgħaddu lejn il-Lvant, lejn tluġħ ix-xemx sa Gat-ħefer, Għitta-kasin, jigħdu lejn Rimmon u jilwu lejn Negħa;

¹⁴iduru mat-Tramuntana ta' Hannaton, u jibqgħu sejr in sal-wied ta' Iftaħel.

¹⁵Kattat, Naħalal, Simron, Idla, Betlehem; tnaħ-il belt bl-irħula tagħhom.

¹⁶Dan kien sehem ulied Żebulun skont il-familji tagħhom: dawn l-ibliet bl-irħula tagħhom.

Sehem ulied Issakar

¹⁷Għal Issakar telgħet ir-raba' xorti, għal ulied Issakar skont il-familji tagħhom.

¹⁸Fil-limiti tagħhom kien hemm Ġisragħel, Kesulot, Sunem,

¹⁹Hafarajm, Siħon, Anaħarat,

²⁰Rabbit, Kisjan, Għabes,

²¹Ramet, Għajn-gannim, Għajn-ħadda, Bet-passes;

²²il-limiti tagħhom kienu jwasslu sat-Tabor, Saħasima, Betxemex u jispiċċaw fil-Ġordan; sittax-il belt bl-irħula tagħhom.

²³Dan hu sehem it-tribù ta' wlied Issakar skont il-familji tagħhom; dawn l-ibliet bl-irħula tagħhom.

Sehem ulied Aser

²⁴Telgħet il-ħames xorti għat-tribù ta' wlied Aser skont il-familji tagħhom.

²⁵Il-limiti tagħhom kien fihom: Helkat, Hali, Beten, Aksaf,

²⁶Alammelek, Għamgħad, Misal u kienu jilħqu l-Karmel in-naħa tal-Punent u Siħor-libnat;

²⁷Imbagħad iduru għan-naħa ta' tluġħ ix-xemx lejn Betdagon, u jmissu ma' Żebulun u l-wied ta' Iftaħel, fit-Tramuntana Bet-għemek u Negħijel, u jaslu sa Kabul fit-Tramuntana,

²⁸Ghebron, Rehob, Hammon, Kana, sa Sidon il-Kbira.

²⁹Iduru lejn Rama sal-belt ta' Tir imdawra bis-swar; iduru lejn Hosa u jispiċċaw f'xifer il-baħar; Maħleb, Akzib,

³⁰Għumma, Afek, Rehob - tnejn u għoxrin belt bl-irħula tagħhom.

³¹Dan kien sehem ulied Aser skont il-familji tagħhom; dawn l-ibliet bl-irħula tagħhom.

Sehem ulied Naftali

³²Għal Naftali mbagħad telgħet is-sitt xorti, għal ulied Naftali skont il-familji tagħhom.

³³Il-limiti ta' sehemhom kienu minn Helef, mill-Balluta f'Sagħnannim u Adam-nekeb u Ġabnel sa Lakkum u jaslu sal-Ġordan.

³⁴Imbagħad iduru lejn il-Punent lejn Aznot-tabor u jieħdu minn hemm lejn Hukkok; u jilħqu Żebulun fin-Nofsinhar, u jmissu lil Aser min-naħa tal-Punent u lil Ġuda min-naħa tal-Ġordan minn tluġħ ix-xemx.

³⁵Kellhom dawn l-ibliet bis-swar: Siddim, Ser, Hammat, Rakkat, Kinneret,

³⁶Adama, Rama, Hasor,

³⁷Kedes, Edregħi, Ghajn-ħasor,

³⁸Ġeron, Migdal-el, Horem, Bet-għanat, Betxemex - dsatax-il belt bl-irħula tagħhom.

³⁹Dan hu sehem it-tribù ta' wlied Naftali skont il-familji tagħhom: l-ibliet bl-irħula tagħhom.

Sehem ulied Dan

⁴⁰Telgħet is-seba' xorti għal ulied Dan skont il-familji tagħhom.

⁴¹Il-limiti ta' sehemhom kienu dawn: Sorgħa, Estawl, Ghir-xemex,

⁴²Sagħlabbin, Ajjalon, Ġetla,

⁴³Elon, Timna, Għekron,

⁴⁴Elteki, Gibbeton, Bagħalat,

⁴⁵Ġehud, Bene-berak, Gat-rimmon;

⁴⁶u fuq il-Punent il-limiti kienu f'Mirjakon biswit Ġaffa.

⁴⁷Imma l-art ta' wlied Dan ma baqgħetx għandhom, għalhekk ulied Dan telgħu u ħabtu għal Lesem, u rebħuha, u għaddewha minn xifer ix-xabla, ħaduha f'idejhom, u bdew jgħammru fiha, u semmewha Dan għal isem missierhom.

⁴⁸Dan huwa sehem ulied Dan skont il-familji tagħhom: dawn l-ibliet bl-irħula tagħhom.

Sehem Ġozwè

⁴⁹Meta spiċċaw iqassmu l-art, kull sehem bil-limiti tiegħu, ulied Izrael taw sehem lil Ġozwè bin Nun f'nofshom.

⁵⁰Skont ma kien qalilhom il-Mulej tawh il-belt li talabhom, jigifieri Timnat-seraħ fuq il-muntanji ta' Efrajm, u bena l-belt, u beda jgħammar fiha.

⁵¹Dawn huma l-ishma li qassmu bix-xorti Elgħazar il-qassis, u Ġozwè bin Nun, u l-kapijiet tal-familji ta' wlied Izrael f'Silo quddiem il-Mulej, f'bieb it-tinda tal-laqgħa. Hekk temmew t-tqassim tal-art.

Ġozwè 20

L-ibliet tal-kenn

¹Il-Mulej kellem lil Ġozwè u qallu:

²"Għid lil ulied Izrael: Aghzlu għalikom l-ibliet tal-kenn skont ma għedtilkom permezz ta' Mosè,

³biex jistkenn fihom il-qattiel li jkun darab lil xi ħadd bi żball u bla ma ried, u jkunu għalikom ta' kenn mill-vendetta ta' qarib il-mejjet.

⁴Hu jaħrab lejn waħda minn dawn l-ibliet, u jieqaf fid-daħla ta' bieb il-belt, u jgħid li jisimghuh ix-xjuħ tal-belt kulma jkun għalu. Imbagħad iżommuh għandhom fil-belt u jagħtuh xi mkien fejn joqgħod magħhom.

⁵U jekk min għandu d-dritt tal-vendetta jagħmel għal warajh, ma għandhomx jitolqu l-qattiel f'idejh, għax ikun darab lil għajru bla ma ried, bla ma kien jobogħdu minn qabel.

⁶U jibqa' f'dik il-belt sakemm jidher quddiem il-gemgħa għall-gudizzju, sal-mewt tal-qassis il-kbir li jkun f'dak iż-żmien, imbagħad il-qattiel jerga' lura lejn daru fil-belt tiegħu, il-belt li jkun ħarab minnha."

⁷U għażlu lil Kedes fil-Galilija, fil-muntanji ta' Naftali; u Sikem fil-muntanji ta' Efrajm; u Kirjat-arba, jigifieri Hebron, fil-muntanji ta' Ġuda.

⁸In-naħa l-oħra tal-Ġordan, imbagħad, fuq il-Lvant ta' Ġeriko, għażlu lil Beser fid-deżert, fil-wita tat-tribù ta' Ruben; u Ramot f'Gilgħad tat-tribù ta' Gad; u 'l Golan f'Basan tat-tribù ta' Manassi.

⁹Dawn kienu l-ibliet li ngħataw lil ulied Izrael kollha u lill-barrani li jkun jgħammar f'nofshom biex fihom jistkenn kull min ikun darab lil xi ħadd bi żball, u hekk ma jmutx b'id min ikollu d-dritt tal-vendetta, sakemm jidher quddiem il-gemgħa.

Ġożwè 21

L-ibliet tal-Leviti

¹Imbagħad resqu l-kapijiet tal-familji tal-Leviti quddiem Elgħazar il-qassis, u quddiem Ġożwè bin Nun, u quddiem il-kapijiet tal-familji tat-tribujiet ta' wlied Izrael,

²u kellmuhom f'Silo, f'art Kangħan, u qalulhom: "Il-Mulej ordna permezz ta' Mosè li tagħtuna bliet biex aħna ngħammru fihom, u l-inħawi ta' madwarhom għall-bhejjem tagħna."

³U wlied Izrael tawhom minn sehemhom, skont ma kien qal il-Mulej, dawn l-ibliet u l-inħawi ta' madwarhom.

⁴Telgħet ix-xorti għall-familji tal-Keħatin, u messu bix-xorti lil ulied Aron il-qassis, minn fost il-Leviti, tlittax-il belt mit-tribù ta' Benjamin;

⁵u għaxart ibliet messu bix-xorti lill-bqija ta' wlied Kehat, skont il-familji tagħhom, mit-tribù ta' Efrajm, mit-tribù ta' Dan u minn nofs it-tribù ta' Manassi.

⁶Tlittax-il belt oħra mit-tribù ta' Issakar u mit-tribù ta' Aser u mit-tribù ta' Naftali u minn nofs it-tribù ta' Manassi f'Basan messu lil ulied Gersun skont il-familji tagħhom.

⁷Lil ulied Merari skont il-familji tagħhom messhom tnax-il belt mit-tribù ta' Ruben, mit-tribù ta' Gad, u mit-tribù ta' Żebulun.

⁸U wlied Izrael taw bix-xorti dawn l-ibliet u l-inħawi tagħhom lil-Leviti, skont ma kien ordna l-Mulej permezz ta' Mosè.

⁹Mit-tribù ta' wlied Ġuda u mit-tribù ta' wlied Simgħon tawhom dawn l-ibliet f'isimhom.

¹⁰Mess sehem lil ulied Aron mill-familji tal-Keħatin fost ulied Levi; tagħhom telgħet l-ewwel xorti.

¹¹Tawhom Kirjat-arba (Arba kien missier Għanak), jġigifieri Hebron, fil-muntanji ta' Ġuda u l-wesgħat ta' madwarha.

¹²Lil Kaleb bin Ġefunni tawh ir-raba' ta' din il-belt bl-irħula tagħha biex ikunu tiegħu.

¹³U lil ulied Aron il-qassis, tawhom il-belt għall-kenn għal min joqtol, Hebron bl-inħawi tagħha, u Libna bl-inħawi tagħha,

- 14 u Ġattir u l-inħawi tagħha, u Estemugħa bl-inħawi tagħha,
- 15 Holon bl-inħawi tagħha, Debir bl-inħawi tagħha,
- 16 Ġhajn bl-inħawi tagħha, Ġutta bl-inħawi tagħha, Betxemex bl-inħawi tagħha, disat ibliet mingħand dawn iż-żewġ tribujiet.
- 17 Mit-tribù ta' Benjamin tawhom: Gibgħon bl-inħawi tagħha, Geba bl-inħawi tagħha,
- 18 Ġhanatot bl-inħawi tagħha, Ġhalmon bl-inħawi tagħha, erbat ibliet.
- 19 L-ibliet kollha ta' wlied Aron il-qassis kienu tlittax-il belt bl-inħawi tagħhom.
- 20 Lill-familji ta' wlied Keħat, il-Leviti li kien baqa' minn ulied Keħat, messewhom bix-xorti dawn l-ibliet mit-tribù ta' Efrajm.
- 21 Tawhom Sikem bħala l-belt tal-kenn għal min joqtol, bl-inħawi tagħha fil-muntanja ta' Efrajm; Gezer bl-inħawi tagħha,
- 22 Kibsajim bl-inħawi tagħha, Bethoron bl-inħawi tagħha, erbat ibliet.
- 23 Mit-tribù ta' Dan tawhom: Elteki bl-inħawi tagħha, Gibbeton bl-inħawi tagħha,
- 24 Ajjalon bl-inħawi tagħha, Gat-rimmon bl-inħawi tagħha, erbat ibliet.
- 25 Minn nofs it-tribù ta' Manassi tawhom: Tagħanak bl-inħawi tagħha, Gat-rimmon bl-inħawi tagħha, żewġt ibliet.
- 26 B'kollox għaxart ibliet bl-inħawi tagħhom għall-familji ta' wlied Keħat li kien baqa'.
- 27 Imbagħad lil ulied Gersun, mit-tribù tal-Leviti, tawhom dawn l-ibliet; minn nofs it-tribù ta' Manassi tawhom bħala belt tal-kenn għal min joqtol, Golan f'Basan bl-inħawi tagħha u Beghestera bl-inħawi tagħha; żewġt ibliet.
- 28 Mit-tribù ta' Issakar tawhom: Kisjon bl-inħawi tagħha, Dabrat bl-inħawi tagħha,
- 29 Ġarmut bl-inħawi tagħha, Ġhajn-gannim bl-inħawi tagħha; erbat ibliet.
- 30 Mit-tribù ta' Aser, tawhom Misal bl-inħawi tagħha, Ġhabdon bl-inħawi tagħha,
- 31 Helkat bl-inħawi tagħha, Reħob bl-inħawi tagħha; erbat ibliet.
- 32 Mit-tribù ta' Naftali tawhom bħala bliet tal-kenn għal min joqtol: Kedes fil-Galilija bl-inħawi tagħha, Hammot-dor bl-inħawi tagħha, Kartan bl-inħawi tagħha; tlitt ibliet.
- 33 B'kollox l-ibliet tal-Gersunin, skont il-familji tagħhom, kienu tlittax-il belt bl-inħawi tagħhom.

³⁴U lill-familji ta' wlied Merari, il-Leviti li kien baqa' minnhom, tawhom dawn l-ibliet mit-tribù ta' Żebulun: Ġoknegħan bl-inħawi tagħha, Karta bl-inħawi tagħha,

³⁵Dimna bl-inħawi tagħha, Naħalal bl-inħawi tagħha; erbat ibliet.

³⁶U tawhom mit-tribù ta' Ruben, in-naħa l-oħra tal-Ġordan fuq il-Lvant ta' Ġeriko, dawn l-ibliet tal-kenn għal min joqtol: Beser bl-inħawi tagħha, Ġaħsa bl-inħawi tagħha,

³⁷Kedemot bl-inħawi tagħha, Mefagħat bl-inħawi tagħha, erbat ibliet.

³⁸Mit-tribù ta' Gad tawhom bħala bliet tal-kenn għal min joqtol: Ramot f'Gilgħad bl-inħawi tagħha, Maħanajm bl-inħawi tagħha;

³⁹Hesbon bl-inħawi tagħha, Ġagħżer bl-inħawi tagħha; b'kollox erbat ibliet.

⁴⁰L-ibliet kollha ta' wlied Merari skont il-familji tagħhom, li kien baqa' mill-familji tal-Leviti, skont ix-xorti li messithom, kienu tnax-il belt.

⁴¹L-ibliet kollha tal-Leviti f'nofs l-ishma ta' wlied Izrael kienu tmienja u erbgħin belt bl-inħawi tagħhom.

⁴²Kull waħda minn dawn l-ibliet kienet belt bl-inħawi tagħha ta' madwarha: hekk kienu dawn l-ibliet kollha.

Tmiem it-tqassim tal-art

⁴³Meta l-Mulej ta' lil Izrael l-art kollha li kien ħalef li jagħti lil missirijiethom, ħaduha f'idejhom u għammru fiha.

⁴⁴Il-Mulej serraħhom minn kullimkien, skont ma kien ħalef lil missirijiethom, u ħadd mill-għedewwa kollha tagħhom ma kien waqfilhom; il-Mulej telaq lill-għedewwa kollha tagħhom f'idejhom.

⁴⁵Ebda kelma ta' ġid ma kien baqa' li ma seħħitx skont ma kien wiegħed il-Mulej lid-dar ta' Izrael. Kollox seħħ!

Ġożwè 22

It-tribù tal-Lvant lura f'arthom

¹Imbagħad Ġożwè sejjah lir-Rubenin u lill-Gadin u lin-nofs it-tribù ta' Manassi.

²U qalilhom: "Intom ħaristu kulma ordnalkom Mosè, il-qaddej tal-Mulej, u smajtu kliemi f'kulma ordnajtilkom.

³Ma ħallejtux lil ħutkom f'dan iż-żmien kollu sal-lum, u ħaristu bir-reqqa kulma ordnalkom Alla tagħkom, il-Mulej.

⁴Issa li l-Mulej, Alla tagħkom, ta l-mistrieħ lil ħutkom bħalma kien wegħedhom, dawru wiċċkom u morru lejn it-tined tagħkom fl-art tal-wirt tagħkom li takom Mosè, il-qaddej tal-Mulej, in-naħa l-oħra tal-Ġordan.

⁵Biss qisu sewwa li tagħmlu l-ordnijiet u l-liġijiet li ordnalkom Mosè, il-qaddej tal-Mulej; li tħobbu l-Mulej, Alla tagħkom, u li timxu fit-toroq kollha tiegħu, u li tħarsu l-ordnijiet tiegħu, u li tintrabtu miegħu, u taqduh b'qalbkom kollha u b'ruħkom kollha.”

⁶U Ġozwè berikhom u bagħathom; u huma telqu lejn it-tined tagħhom.

⁷Lil nofs it-tribù ta' Manassi Mosè tahom sehem f'Basan, lin-nofs l-ieħor Ġozwè tahom sehem ma' ħuthom in-naħa l-oħra tal-Ġordan lejn il-Punent. Hu u jibgħathom lejn it-tined tagħhom Ġozwè ssokta jberikhom u jgħidilhom:

⁸“Erggħu lura lejn it-tined tagħkom mimlijin bil-ġid u b'imrieħel kbar, b'fidda, b'deheb, bi bronż, u b'ħadid, b'ilbiesi bil-kotra; aqsmu l-priża tal-għedewwa tagħkom ma' ħutkom.”

⁹U reggħu lura u telqu wlied Ruben, u wlied Gad u nofs it-tribù ta' Manassi mingħand ulied Izrael, minn Silo, li hi f'art Kangħan, biex imorru fl-art ta' Gilgħad, li hi sehemhom u ħaduhom skont ma kien qal il-Mulej permezz ta' Mosè.

¹⁰Kif waslu fl-inħawi tal-Ġordan fl-art ta' Kangħan, bnew hemm ulied Ruben, u wlied Gad u nofs it-tribù ta' Manassi, artal hdejn il-Ġordan, artal kbir li jidher.

¹¹U semgħu wlied Izrael min jgħid: “Araw, ulied Ruben, ulied Gad u nofs it-tribù ta' Manassi, bnew artal biswit art Kangħan fl-inħawi tal-Ġordan, in-naħa ta' wlied Izrael.”

¹²U semgħu wlied Izrael u ngemgħet il-kotra kollha ta' wlied Izrael f'Silo, biex jitolgħu jaħbtu għalihom.

¹³U wlied Izrael bagħtu għandu wlied Ruben u wlied Gad u nofs it-tribù ta' Manassi fl-art ta' Gilgħad, lil Fineħas bin Elgħazar il-qassis;

¹⁴u miegħu għaxar prinċipijiet, prinċep għal kull tribù ta' Izrael, kull wieħed kap tal-familja tiegħu fil-qtajja' ta' Izrael.

¹⁵U ġew għand ulied Ruben u wlied Gad u nofs it-tribù ta' Manassi fl-art ta' Gilgħad, u kellmuhom u qalulhom:

¹⁶“Dan hu li tgħidilkom il-ġemgħa kollha tal-Mulej: ‘X'ħażen hu dan li għamiltu lil Alla ta' Izrael, li warrabtu llum minn wara l-Mulej, bnejtu għalikom artal, u xxewwixtu llum kontra l-Mulej?

¹⁷Forsi kienet haġa żgħira għalina d-dnub ta' Pegħor li minnu għadna ma ssaffejniex sal-lum, minkejja l-qerda li waqgħet fuq il-poplu tal-Mulej, biex issa intom tergħu twarrbu minn wara l-Mulej?

- 18**Jekk intom illum terġgħu lura minn wara l-Mulej u tqumu llum kontra l-Mulej, għada jinkorla għall-ġemgħa kollha ta' Izrael.
- 19**Jekk sehemkom hi art imniġġsa, aqsmu għall-art li hi tal-Mulej fejn hemm it-tabernaklu tal-Mulej, u għammru fostna; imma tqumux kontra l-Mulej, u tqumux kontra tagħna u tibnu għalikom artal barra mill-artal tal-Mulej, Alla tagħna.
- 20**Ma naqasx forsi Għakan bin Żeraħ fil-ħwejjeġ tal-interdett? Ma xegħlitx il-qilla tal-Mulej għal Izrael kollu? U ma kienx waħdu li miet għal ħtijietu.' ”
- 21**U wlied Ruben u wlied Gad u nofs it-tribù ta' Manassi wiegħbu lill-prinċipijiet tal-eluf ta' Izrael:
- 22**“Alla fuq l-allat il-Mulej! Alla fuq l-allat il-Mulej! Hu jaf, u Izrael jaf ukoll: jekk dan għamilnieh illum b'tixwix jew b'nuqqas lejn il-Mulej, la taħfirhilnieh illum,
- 23**li aħna morna nibnu artal għalina biex inwarrbu minn wara l-Mulej! Ha jhallasna l-Mulej innifsu jekk aħna għamilnieh biex noffru s-sagrificċju tal-ħruq, u offerti tal-qmuħ u nagħmlu fuqu s-sagrificċji tas-sliem.
- 24**Aħna għamilnieh għax bżajna u għedna: Għada għad jistaqsu wliedkom lil uliedna u jgħidulhom: 'X'għandkom x'taqsmu mal-Mulej ta' Izrael intom?
- 25**Il-Mulej għamel il-Ġordan fruntiera bejnna u bejnkomp, ulied Ruben u wlied Gad: intom ma għandkomx sehem fil-Mulej' u hekk ibiegħdu wliedkom lil uliedna mill-biża' tal-Mulej'.
- 26**Għalhekk għedna: 'Ha nagħmlu għalina u nibnu artal, mhux għas-sagrificċji tal-ħruq u l-vittmi
- 27**imma bħala xhieda bejnna u bejnkomp, u bejn in-nisel tagħna u n-nisel tagħkom, li jiġi warajna, li aħna nqimu sewwa lill-Mulej fil-preżenza tiegħu bis-sagrificċji tal-ħruq tagħna, bil-vittmi tas-sliem, u ma jgħidux għada wliedkom lil uliedna: 'Ma għandkomx sehem fil-Mulej'.
- 28**Għalhekk għedna: 'Jekk għada jistaqsu lilna jew lil nisilna ngħidulhom: Araw il-mudell tal-artal tal-Mulej li għamli missirijietna, mhux għas-sagrificċji tal-ħruq jew għall-vittmi, imma b'xhieda bejnna u bejnkomp.'
- 29**Ma jkun qatt minna li nqumu kontra l-Mulej, u nwarrbu minn wara l-Mulej u nibnu artal għas-sagrificċji tal-ħruq, għall-offerti tal-qmuħ u għall-vittmi, barra mill-artal tal-Mulej, Alla tagħna, li hemm quddiem it-tabernaklu tiegħu.”
- 30**Fineħas il-qassis, u l-prinċipijiet tal-ġemgħa, u l-kapijiet tal-eluf ta' Izrael li kienu miegħu, semgħu l-kliem li qalu wlied Ruben u wlied Gad u wlied Manassi, u għoġobhom.

31U Fineħas bin Elgħazar wiegebb lil ulied Ruben u wlied Gad u wlied Manassi: “Illum għarafna li l-Mulej huwa fostna għaliex intom ma qomtux kontra l-Mulej b’dan li għamiltu. Issa intom ħlistu lil ulied Izrael minn id il-Mulej.”

32U Fineħas bin Elgħazar il-qassis, u l-prinċipijiet, reġgħu lura mingħand ulied Ruben u wlied Gad mill-art ta’ Gilgħad għall-art ta’ Kangħan għand ulied Izrael u tawhom l-aħbar.

33U wlied Izrael għogbithom din il-ħaġa u bierku lil Alla wlied Izrael; u ma baqgħux jgħidu li jridu jtilgħu jaħbtu għalihom, u jħarbtu l-art li fiha jgħammru wlied Ruben u wlied Gad.

34U wlied Ruben u wlied Gad semmew l-artal Għed, xhieda, għaliex qalu: “Xhieda hu bejnietna li l-Mulej hu Alla.”

Ġożwè 23

L-aħħar ordnijiet ta’ Ġożwè

1U ġara li kien għadda ħafna żmien minn mindu l-Mulej kien ta l-mistrieħ lil Izrael mill-għedewwa kollha tagħhom ta’ madwarhom, u Ġożwè kien xiħ u mdaħħal fiż-żmien

2meta sejjah lil Izrael kollu, lix-xjuħ tiegħu, u l-kapijiet u lill-imħallfin u l-ufficjali tiegħu u qalilhom: “Arawni, jien xiħ imdaħħal fiż-żmien.

3Intom rajtu kulma għamel quddiemkom lil dawn il-ġnus kollha l-Mulej, Alla tagħkom; għax il-Mulej, Alla tagħkom, hu li kien jitqabad għalikom.

4Araw, jien qassamtilkom b’wirt lit-tribujiet tagħkom dawn il-ġnus li għad fadal minn dawk li jien qridt, mill-Ġordan sal-Baħar il-Kbir, in-naħa ta’ nżul ix-xemx.

5U l-Mulej, Alla tagħkom, għad jaqlagħhom u jkeccihom minn quddiemkom, u intom tirtu arthom bħalma l-Mulej, Alla tagħkom, wegħedkom.

6Għalhekk aghmlu ħilitkom kollha biex tħarsu kulma hu miktub fil-ktieb tal-ligi ta’ Mosè, mingħajr ma tilwu lejn ix-xellug jew lejn il-lemin,

7bla ma titħalltu ma’ dawn il-ġnus li għad baqa’ magħkom. La ssemmux isem allathom, u la taħilfux bihom, la taqduhomx, u la tadorawhomx.

8Izda ngħaqdu mal-Mulej, Alla tagħkom, bħalma għamiltu sa issa.

9U l-Mulej kecca minn quddiemkom ġnus kbar u qawwija, u intom ma waqfilkom ħadd sal-lum.

10Għalhekk wieħed minnkom jagħmel għal wara elf, għaliex il-Mulej, Alla tagħkom, hu li jitqabad għalikom, bħalma wegħedkom.

11Harsu sewwa lilkom infuskom li tħobbu lill-Mulej, Alla tagħkom.

¹²Jekk intom tergħu lura, u tingħaqdu mal-fdal ta' dawn il-ġnus li għad fadal magħkom, tiżżewġu u titħalltu magħhom u huma magħkom,

¹³kunu afu li l-Mulej, Alla tagħkom, ma jibqax aktar ikeċċi dawn il-ġnus minn quddiemkom, u jkunu għalikom xibka u tfixkil, frosta għal ġenbejkom u xewk f'għajnejkom, sakemm jeqirdukom minn din l-art tajba li takom il-Mulej, Alla tagħkom.

¹⁴Arawni issa, jien illum se naqbad it-triq tal-bnedmin kollha tal-art. Kunu afu b'qalbkollha u b'ruħkollha li ebda waħda mill-wegħdijiet ta' ġid li għamlilkom il-Mulej, Alla tagħkom, ma naqset. Kollha seħħewlkom, ebda waħda minnhom ma marret fix-xejn!

¹⁵Imma bħalma seħħewlkom il-wegħdijiet kollha ta' ġid li l-Mulej, Alla tagħkom, kien għamlilkom, hekk il-Mulej, Alla tagħkom, igib fuqkom id-deni kollu li wegħedkom sakemm jeqridkom minn din l-art tajba li takom il-Mulej, Alla tagħkom.

¹⁶Jekk intom tiksru l-patt tal-Mulej, Alla tagħkom, li ordnalkom, u tmorru taqdu allat oħra u tqimuhom, tixgħel il-qilla tal-Mulej għalikom u jeqridkom minnufih minn wiċċ l-art tajba li takom."

Ġożwè 24

It-tigdid tal-patt f'Sikem

¹Ġożwè ġema' t-tribujiet kollha ta' Izrael f'Sikem u sejjah lix-xjuħ, lill-kapijiet, lill-imħallfin, lill-uffiċjali u resqu quddiem Alla.

²U Ġożwè qal lill-poplu kollu: "Dan qal il-Mulej Alla ta' Izrael: 'Missirijietkom, Teraħ missier Abraham u missier Naħor, sa minn żmien il-qedem kienu jgħammru n-naħa l-oħra tax-xmara u jaqdu allat oħra.

³Jien ħadt lil missierkom Abraham min-naħa l-oħra tax-xmara u għaddejt mill-art kollha ta' Kangħan u kattartlu nisl, u tajtu lil Izakk.

⁴Lil Izakk tajtu 'l Ġakobb u 'l Għesaw; u lil Għesaw tajtu l-muntanja ta' Xegħir biex tkun tiegħu; u Ġakobb u wliedu niżlu l-Egittu.

⁵U bghatt lil Mosè u lil Aron u drabt lill-Egittu b'kulma għamiltu f'nofs, u mbagħad ħriġtkom minn hemm,

⁶u ħriġt lil missirijietkom mill-Egittu, u wassaltkom sa ħdejn il-baħar, u l-Egizzjani għamlu għal wara missirijietkom bil-karrijiet u ż-żwiemel sal-Baħar tal-Qasab.

⁷U għajtu lill-Mulej, u l-Mulej tafa' dlam bejnkollha u bejn l-Egizzjani, u ġibt fuqhom il-baħar li għattiehom. Rajtu b'għajnejkom x'għamilt fl-Egittu. Imbagħad intom domtu żmien twil fid-deżert.

⁸Wassaltkom fl-art tal-Amurrin, li kienu jgħixu n-naħa l-oħra tal-Ġordan, u dawn ħabtu għalikom, u jien erĥejthom f'idejkom u writtu arthom, u jiena qridthom minn quddiemkom.

⁹Qam Balak bin Siffur, sultan ta' Mowab, u ħabat għal Izrael, u bagħat isejjah lil Bagħlam bin Begħor biex jishetkom.

¹⁰Imma jien ma ridtx nisma' lil Bagħlam u kellu jberikkom u ħlistkom minn idejh.

¹¹U intom qsamtu l-Ġordan u ġejtu sa Ġeriko, u ħabtu għalikom in-nies ta' Ġeriko, l-Amurrin, il-Perizzin, il-Kangħanin, il-Hittin, il-Girgasin, il-Hiwwin u l-Ġebusin, u rĥejthom f'idejkom.

¹²U bgħatt quddiemkom iż-żnażan, u dawn, u mhux ix-xabla jew il-qaws tiegħek, keċcewhom minn quddiemkom, lilhom u ż-żewġ slaten tal-Amurrin.

¹³U tajtkom art li qatt ma ħdimtu, u bliet li qatt ma bnejtu, u għammartu fihom; kiltu mill-oqsma tad-dwieli u taż-żebbuġ li intom ma ħawwiltux.'

¹⁴Għalhekk issa ibżgħu mill-Mulej, u aqduh bir-reqqa u l-fedeltà; warrbu l-allat li missirijietkom qdew lil hemm mix-xmara u fl-Egittu, u aqdu l-Mulej.

¹⁵U jekk ma jogħgobkomx taqdu l-Mulej, għażlu llum lil min tridu taqdu; jekk hux l-allat li kienu jaqdu missirijietkom lil hemm mix-xmara, jew l-allat tal-Amurrin li f'arthom qegħdin tgħammru. Imma jien u dari naqdu l-Mulej."

¹⁶U l-poplu kollu wieġeb u qal: "Ma jkun qatt li aħna nħallu l-Mulej biex naqdu allat oħra.

¹⁷Għax kien il-Mulej, Alla tagħna, li talla' lilna u 'l missirijietna mill-art tal-Egittu, minn dar il-jasar, u li għamel quddiemna stess dawn il-ħwejjeġ kbar, u ħarisna matul it-triq kollha li minnha għaddejna u fost il-popli li minn ġo nofshom qsamna.

¹⁸U l-Mulej keċċa minn quddiemna l-popli kollha u l-Amurrin li kienu jgħammru fl-art. Għalhekk aħna wkoll lill-Mulej naqdu, għaliex hu Alla tagħna."

¹⁹U Ġożwè wieġeb lill-poplu: "Intom ma tifilħux taqdu l-Mulej, għaliex hu Alla qaddis, Alla għajjur; huwa ma jaħfrilkomx dñubietkom u ħtijietkom,

²⁰għax jekk intom titilqu l-Mulej biex taqdu allat barranin, hu jdur kontra tagħkom, jaħqarkom u jeqridkom, wara li jkun għamlilkom il-ġid."

²¹U l-poplu wieġeb lil Ġożwè: "Le! Għax aħna l-Mulej se naqdu."

²²Ġożwè wieġeb lill-poplu: "Kunu xhieda intom għalikom infuskom, li intom għażiltu l-Mulej biex taqdu lillu." U huma wieġbu: "Nixhdu aħna."

²³"Mela issa neħhu l-allat barranin li hemm f'nofskom, u dawru qalbkom lejn il-Mulej, Alla ta' Izrael."

24 U l-poplu wieġeb lil Ġozwè: “Lill-Mulej, Alla tagħna, naqdu, u leħnu nisimġu.”

25 Hekk Ġozwè dak in-nhar għamel patt mal-poplu, u tah il-liġijiet u l-ordnijiet f'Sikem.

26 Ġozwè kiteb dan il-kliem kollu fil-ktieb tal-liġi ta' Alla, u ħa ġebbla kbira, u waqqafha hemm taħt il-balluta li hemm fis-santwarju tal-Mulej.

27 U Ġozwè qal lill-poplu kollu: “Araw! Din il-ġebbla tkun għalina xhieda, għax hi semgħet il-kliem kollu tal-Mulej li qalilna u tkun għalikom xhieda li ma tiċħdux lil Alla tagħkom.”

28 U Ġozwè bagħat lill-poplu, lil kulhadd fl-art tiegħu.

Il-mewt ta' Ġozwè

29 Wara dawn il-ġrajja miet Ġozwè bin Nun, qaddej tal-Mulej, fl-għomor ta' mija u għaxar snin.

30 U difnuh fl-art li kienet messitu f'Timnat-seraħ, fl-għoljiet ta' Efrajm, fuq it-Tramuntana tal-muntanja Ġagħas.

31 Izrael qeda lill-Mulej il-jiem kollha ta' Ġozwè, u l-jiem kollha tax-xjuħ li baqgħu ħajjin wara Ġozwè, u li kienu jafu bl-opri kollha tal-Mulej, li kien għamel ma' Izrael.

32 U l-għadam ta' Ġużeppi li wlied Izrael kienu tellgħu mill-Egittu difnuh f'Sikem fil-biċċa art li kien xtara Ġakobb mingħand ulied Hamor, missier Sikem, b'mitt biċċa flus, u din baqgħet proprjetà ta' Ġużeppi.

33 U Elgħazar bin Aron miet, u difnuh f'Gibgħa ta' Fineħas ibnu, li kienet ingħatat lilu fil-muntanji ta' Efrajm.

Mħallfin

Mħallfin 1

Il-poplu ta' Izrael fl-Art Imwiegħda: fin-Nofsinhar ta' Kangħan

- ¹Ġara li wara l-mewt ta' Ġozwè wlied Izrael ikkonsultaw lill-Mulej u staqsewh: "Min minna se jitla' l-ewwel biex jitqabad mal-Kangħanin?"
- ²U l-Mulej wiegeb: "Ha jitla' Ġuda. Araw, jiena rħejt l-art f'idejh."
- ³U Ġuda qal lil Simgħon ħuh: "Itla' miegħi fl-art li messitni biex nitqabdu mal-Kangħanin, u mbagħad jien niġi miegħek fl-art li messitek." U Simgħon mar miegħu.
- ⁴U Ġuda tala' għalihom, u l-Mulej reħa f'idejh il-Kangħanin u l-Perizzin; f'Bezek qerdu għaxart elef ruħ.
- ⁵U Itaqgħu ma' Adonibezek f'Bezek, u ħabtu għalih u darbu l-Kangħanin u l-Perizzin.
- ⁶Adonibezek ħarab, imma għamlu għal warajh u qabduh, u qatgħulu s-swaba' l-kbar ta' idejh u saqajh.
- ⁷U Adonibezek qal: "Sebgħin sultan, bis-swaba' l-kbar ta' idejhom u saqajhom maqtugħa, kienu jlaqqtu l-loqom taħt il-mejda tiegħi. Bħalma għamilt jien, hekk raddli Alla!" Haduh Ġerusalem u miet hemm.
- ⁸U l-ied Ġuda ħabtu għal Ġerusalem, u rebħuha u għaddewha minn xifer ix-xabla, u l-belt tawha n-nar.
- ⁹Imbagħad niżlu wlied Ġuda jitqabdu mal-Kangħanin li kienu jgħammru fil-muntanji, fin-Negeb u fis-Sefela.
- ¹⁰U Ġuda mar jeħodha mal-Kangħanin li kienu jgħammru f'Hebron - Hebron qabel kien jisimha Kirjat-arba - u qatlu lil Sesaj u 'l Aħiman u lil Talmaj.
- ¹¹U minn hemm mar għan-nies ta' Debir - Debir qabel kien jisimha Kirjat-sefer.
- ¹²U Kaleb qal: "Min jaħbat għal Kirjat-sefer u jeħodha nagħtih lil binti Għaksa b'martu."
- ¹³U ħadha Għotnijel bin Kenaz, ħu Kaleb, li kien iżgħar minnu; u dan tah lil bintu Għaksa b'martu.
- ¹⁴Hi u sejra għagħlitu jitlob għalqa lil missierha; qabzet minn fuq il-ħmar u Kaleb staqsieha: "Xi għalek?"
- ¹⁵U hi wiegħbet: "Agħtini xi rigal, għax art fin-Negeb kulma tajtni. Agħtini għallinqas għejun tal-ilma." U Kaleb taha l-għejun ta' fuq u l-għejun ta' isfel.

16Ulied il-Keni, ħaten Mosè, telgħu minn belt it-tamar ma' wlied Ġuda lejn id-deżert ta' Ġuda fin-Negeb ta' Għarad, u għammru hemm ma' dak il-poplu.

17U Ġuda telaq ma' Simgħon, ħuh, qatlu l-Kangħanin li kienu jgħammru f'Sefat u qerduha, u semmew il-belt Horma.

18Ġuda ħa wkoll lil Gaża bl-inħawi tagħha, u lil Askalon bl-inħawi tagħha, u 'l Għekron bl-inħawi tagħha.

19U l-Mulej kien ma' Ġuda u ħadu l-muntanji, imma ma setgħux ikeċċu n-nies li kienu jgħammru fil-wita għax kellhom il-karrijiet tal-ħadid.

20U ta Hebron lil Kaleb bħalma kien ordna Mosè, u keċċa minn hemm it-tliet ulied ta' Għanak.

21Ulied Benjamin ma rnexxilhomx ikeċċu lill-Ġebusin minn Ġerusalemm, u l-Ġebusin għadhom f'Ġerusalemm flimkien ma' wlied Benjamin sal-lum.

F'nofs Kangħan

22Id-dar ta' Ġużeppi telgħet, u ħabtu għal Betel, u l-Mulej kien magħhom.

23Dar Ġużeppi baqgħu jtkixxfu dwar Betel - din il-belt kien jisimha Luż.

24L-ispjuni raw raġel ħiereg mill-belt, u qalulu: "Urina mnejn tidħol fil-belt, u nimxu tajjeb miegħek."

25U wriehom id-dħul tal-belt, u għaddewha minn xifer ix-xabla, u r-raġel u 'l niesu telquhom ilkoll.

26U dak ir-raġel mar fl-art tal-Hittin, u bena belt u semmieha Luż; u dan għadu isimha sal-lum.

27Manassi ma rnexxilux ikeċċi 'l barra n-nies ta' Betsan u l-irħula tagħha, ta' Tagħnak u l-irħula tagħha, u lanqas in-nies ta' Dor u l-irħula tagħha, in-nies ta' Iblegħam u l-irħula tagħha, u n-nies ta' Megiddu u l-irħula tagħha; u l-Kangħanin riedu bilfors jibqgħu jgħammru f'din l-art.

28Meta mbagħad Izrael issaħħaħ, gaghlu l-Kangħanin jaħdmulhom bilfors, iżda ma rnexxilhomx ikeċċuhom għalkollox.

29U Efrajm ma rnexxilux jaqla' 'l barra l-Kangħanin li kienu jgħammru f'Gezer, u l-Kangħanin baqgħu jgħammru magħhom f'Gezer.

Fit-Tramuntana ta' Kangħan

30Żebulun ma qalax 'il barra n-nies ta' Kitron u 'l dawk li jgħammru f'Naħalol, u l-Kangħanin baqgħu jgħammru magħhom, imma kienu mgaghla jaħdmu bilfors.

31Aser ma rnexxilux ikeċċi 'l barra n-nies ta' Għakku u anqas in-nies ta' Sidon u Aħlab, u Akzib, u Helba, u Afik u Reħob.

³²U l-Aserin baqgħu jgħammru f'nofs il-Kangħanin, li kienu f'dik l-art, għax ma keċcewhomx.

³³Naftali ma rnekkilux ikeċċi 'l barra n-nies ta' Betxemex u n-nies ta' Bet-għanat, u baqa' jgħammru f'nofs il-Kangħanin li kienu jgħammru f'dik l-art. Imma n-nies ta' Betxemex u n-nies ta' Bet-għanat kienu jaħdmulhom bilfors.

³⁴L-Amurrin għalqu lil ulied Dan fuq il-muntanji għax ma ħallewhomx jinżlu fil-wita.

³⁵L-Amurrin baqgħu jgħammru fuq il-muntanja Heres, f'Ajjalon u f'Sagħalhim; imma meta ssaħħet il-qawwa tat-tribù ta' Ġużeppi gaghluhom jaħdmulhom bilfors.

³⁶L-art tal-Amurrin kienet tibda mit-telgħa ta' Akrabbim 'il fuq minn Sela.

Mħallfin 2

L-oraklu f'Bokim

¹U l-Anġlu tal-Mulej tala' minn Gilgal għal Bokim u qal: "Jien tellajtkom mill-Egittu, u wassaltkom fl-art li kont wegħedt lil missirijietkom, u għedt: 'Ma nħassar qatt il-patt li għamilt magħkom,

²u intom min-naħa tagħkom ma tagħmlu ebda patt man-nies ta' din l-art u għandkom tkissru l-artali tagħhom.' Imma intom ma smajtux minn kliemi, u araw x'għamiltu!

³U issa ngħidilkom: 'Ma nkeċċihomx minn quddiemkom, u jibqgħu ma' gniebkom u allathom ikunulkom ta' xibka.' "

⁴U gara li malli l-Anġlu tal-Mulej temm jgħid dan il-kliem lil ulied Izrael kollu, il-poplu għolla leħnu u bdew jibku.

⁵U semmew dak il-post Bokim u hemm offrew sagrafiċċju lill-Mulej.

L-infedeltà tal-poplu ta' Izrael

⁶Ġożwè bagħat il-poplu f'daru u wlied Izrael marru, kulħadd fl-art li messitu biex jeħodha f'idejh.

⁷U l-poplu serva lill-Mulej il-jiem kollha ta' Ġożwè u l-jiem kollha tax-xjuħ li baqgħu ħajjin wara Ġożwè, u li kienu raw kulma kien għamel il-Mulej, l-opri kbar kollha li għamel għal Izrael.

⁸U miet Ġożwè bin Nun, il-qaddej tal-Mulej, fl-għomor ta' mija u għaxar snin.

⁹U difnuh fl-art li messitu f'Timnat-heres, fil-muntanji ta' Efrajm, fuq it-Tramuntana tal-muntanja Ġagħas.

10 U dik il-ġenerazzjoni kollha ngabru ma' missirijiethom; u mbaġħad telgħet ġenerazzjoni oħra warajhom, li ma kinitx taf il-Mulej u anqas x'għamel il-Mulej għal Izrael.

11 U wlied Izrael għamlu l-ħażin f'għajnejn il-Mulej u servew lill-allat Baġħalim.

12 Telqu l-Mulej, Alla ta' missirijiethom, li ħariġhom mill-art tal-Eġittu, u marru wara allat oħra minn fost l-allat tal-ġnus ta' madwarhom, u bdew jadurawhom; u inkurlaw lill-Mulej.

13 U telqu lill-Mulej u servew lil Baġħal u lil Għastarot.

14 U xegħlet il-korla tal-Mulej għal Izrael, u telaqhom f'idejn il-ħallelin li serquhom, u bieġħhom f'idejn l-għedewwa tagħhom ta' madwarhom, hekk li ma setgħux iżjed jieqfu lill-għedewwa tagħhom.

15 Kull meta kienu joħorġu għat-taqbid id il-Mulej kienet kontrihom bħalma kien qal il-Mulej, u kif kien ħalfilhom il-Mulej; u kellhom dwejjaq kbar.

16 U l-Mulej kien iqajjem l-imħallfin, u dawn kienu jsalvawhom minn id il-ħallelin.

17 Imma anqas mill-imħallfin tagħhom ma semgħu; anzi żnew wara allat oħra u adurawhom. Malajr warrbu mit-triq li mxew fiha missirijiethom, li semgħu l-ligijiet tal-Mulej, ħaġa li huma ma għamluhiex.

18 U kull meta l-Mulej kien iqajmilhom l-imħallfin, il-Mulej kien ikun mal-imħallef u kien isalvahom minn id l-għedewwa tagħhom sakemm kien idum ħaj l-imħallef; għax kien il-Mulej iħenn għall-krib tagħhom minħabba dawk li kienu jaħqruhom u jgħakksuhom.

19 Izda meta kien imut l-imħallef, kienu jerggħu jithassru, u jsiru aġħar minn missirijiethom, u jmorru wara allat oħra biex jaqduhom u jadurawhom; qatt ma nqatgħu mill-għemejjel ħżiena tagħhom u mill-ebusija ta' rashom.

20 U l-korla tal-Mulej xegħlet kontra Izrael u qal: "Talli dan il-poplu kiser il-patt tiegħi li ordnajt lil missirijiethom u ma semgħux minn kliemi,

21 jien ma nibqa' nkeċċi lil ħadd iżjed minn quddiemhom, mill-ġnus li ħalla Ġożwè meta miet.

22 Bihom jien ingarrab lil Izrael, u nara jekk iżommux jew le fit-triq tal-Mulej u jimxu fiha, bħalma żammew missirijiethom."

23 U l-Mulej ħalla lil dawk il-ġnus u ma qeridhomx malajr, u ma telaqhomx f'idejn Ġożwè.

Mħallfin 3

1 U dawn huma l-ġnus li l-Mulej ħalla biex bihom iġarrab lil Izrael, lil dawk kollha li ma kinux jafu bit-taqbid li kien sar qabel għal Kangħan.

²L-għan tiegħu kien biss li l-ġenerazzjonijiet ta' wlied Izrael jitgħallmu jitqabdu, għallinqas dawk li qatt ma kienu garrbu t-taqbid.

³Dawn kienu: Il-ħames prinċipijiet tal-Filistin, il-Kangħanin kollha, is-Sidonin u l-Hiwwin, li kienu jgħammru fil-muntanji tal-Libanu mill-muntanja ta' Bagħalhermon sad-daħla ta' Hamat.

⁴U dan kien biex igarrab bihom lil Izrael, u jara jisimghux l-ordnijiet li l-Mulej kien ordna lil missirijietom permezz ta' Mosè.

⁵Hekk ulied Izrael kienu jgħammru f'nofs il-Kangħanin, il-Hittin, l-Amurrin, il-Perizzin, il-Hiwwin u l-Ġebusin.

⁶U kienu jizzewġu n-nisa tagħhom, u lil uliedhom subien kienu jzewġulhom il-bniet tagħhom; u kienu jservu l-allat tagħhom.

L-imħallef Għotnijel

⁷Ulled Izrael għamlu l-ħażin f'għajnejn il-Mulej, insew il-Mulej, Alla tagħhom, u marru jservu lill-Bagħalim u x-xbihat tal-Asera.

⁸Il-Mulej xegħel bil-korla għal Izrael u bieghhom f'idejn Kusan-risgħatajm, sultan ta' Aram-naħarajm, u wlied Izrael damu mjassra taħt Kusan-risgħatajm għal tmien snin sħaħ.

⁹Imbagħad ulied Izrael għajtu lill-Mulej u l-Mulej qajjem salvatur lil ulied Izrael, li helishom, Għotnijel bin Kenaz, hu Kaleb, iżgħar minnu.

¹⁰U l-ispirtu tal-Mulej kien fuqu, u sar imħallef fuq Izrael, u ħareġ għall-gwerra, u l-Mulej reħa f'idejh lil Kusan-risgħatajm, sultan ta' Aram. Għotnijel kien qawwi wisq għal Kusan-risgħatajm.

¹¹U l-art striedet għal erbgħin sena; u Għotnijel bin Kenaz miet.

L-imħallef Eħud

¹²U wlied Izrael issuktaw jagħmlu l-ħażin f'għajnejn il-Mulej u l-Mulej saħħaħ lil Għeglon, sultan ta' Mowab, kontra Izrael għax dawn għamlu l-ħażen f'għajnejn il-Mulej.

¹³Għeglon ġabar miegħu l-Għammonin u l-Għamalekin, u ħareġ jaħbat għal Izrael, u ħa f'idejh Belt it-tamar.

¹⁴U wlied Izrael qdew lil Għeglon, sultan ta' Mowab, għal tmintax-il sena.

¹⁵U wlied Izrael għajtu lill-Mulej, u l-Mulej qajmilhom salvatur, lil Eħud bin Gera, raġel xellugi mit-tribù ta' Benjamin. U wlied Izrael bagħtuh bit-tribut f'idu għand Għeglon, sultan ta' Mowab.

¹⁶U Eħud għamel sejf b'zewġt ixfar, twil driegħ, u rabtu mal-ħziem minn taħt il-ħwejjeg fuq ġenbu tal-lemin.

17U mar joffri t-tribut lil Għeglon, sultan ta' Mowab; u Għeglon kien raġel smin ħafna.

18U ġara li malli temm joffri t-tribut, Eħud baġhat in-nies li kienu jgorrh.

19U hu raġa' lura minn ħdejn l-idoli li hemm ħdejn Gilgal u qallu: "Għandi kelma mohbija xi ngħidlek, Sultan." Is-sultan ordna s-skiet u dawk li kienu preżenti ħdejh ħarġu 'l barra.

20Eħud resaq lej, u hu kien waħdu fl-għorfa friska li kellu fuq, u Eħud qallu: "Għandi kelma minn Alla għalik," u s-sultan qam minn fuq is-siġġu.

21Eħud imbagħad ħareġ idu x-xellugija, silet is-sejf minn ma' ġenbu tal-lemin, u daħħalhulu f'zaqqu.

22U daħal saħansitra l-manku max-xafra, u x-xaħam għalaq fuq ix-xafra, għax ma kienx silet lura s-sejf minn zaqqu u ħmieġu ħareġ barra.

23Imbagħad Eħud ħareġ fis-setaħ, u għalaq il-bieb tal-għorfa ta' fuq, u sakkar warajh.

24U hu ħareġ; u l-qaddejja tas-sultan, meta raw il-bieb tal-għorfa msakkar qalu: "Għandu mnejn qiegħed jaqdi l-bżonnijiet tiegħu fl-għorfa friska."

25U qagħdu jistennew sa ma bdew jithassbu; u billi hu baqa' ma fetaħx il-bieb tal-għorfa, qabdu l-muftieħ u fetħu, u sabu hemm lil sidhom mixħut mejjet fl-art.

26Eħud laħaq ħarab sakemm huma qagħdu jithassbu, għadda 'l hemm mill-idoli, u wasal bis-sliema f'Segħira.

27Malli wasal hemm daqq il-kornu minn fuq il-muntanji ta' Efrajm, u wlied Izrael niżlu flimkien miegħu minn fuq il-muntanji, u hu quddiem nett.

28Hu qalilhom: "Imxu warajja għax il-Mulej reħa f'idejkom il-Mowabin, l-għedewwa tagħkom." U niżlu warajh, u ħadu f'idejhom il-mogħdijiet tal-Ġordan lej, u ma ħallew lil ħadd jgħaddi.

29U qatlu dakinhar madwar għaxart elef ruħ mill-Mowabin, kollha nies b'saħħithom u ta' ħila, u ebda bniedem ma salva.

30U Mowab dakinhar waqgħet f'idejn Izrael, u l-art strieħet għal tmenin sena.

L-imħallef Samgar

31Wara Eħud kien hemm Samgar bin Għanat, u dan darab sitt mitt raġel mill-Filistin b'niggiesa tal-baqar, u hekk ħeles hu wkoll lil Izrael.

Mħallfin 4

Debora u Barak

- ¹Wara li miet Eħud, ulied Izrael reġgħu għamli l-ħażen f'għajnejn il-Mulej,
- ²u l-Mulej bieghhom f'id Ġabin, sultan ta' Kangħan, li kien isaltan f'Hasor; u l-kmandant tal-eżerċtu tiegħu kien Sisera, li kien joqgħod f'Haroset tal-ġnus.
- ³U wlied Izrael għajtu lill-Mulej, għax dan is-sultan kellu disa' mitt karru tal-ħadid, u kien ilu jgħakkes lil ulied Izrael għal għoxrin sena shaħ.
- ⁴Dik il-ħabta kien hemm Debora, mara profeta u mart Lappidot; kienet imħallef f'Izrael.
- ⁵Kienet toqgħod taħt it-tamra ta' Debora, bejn Rama u Betel, fuq il-muntanji ta' Efrajm, u wlied Izrael kienu jtilgħu biex tagħmlilhom il-ħaqq bejniethom.
- ⁶U bagħtet issejjaħ lil Barak bin Abinogħam, minn Kedes ta' Naftali, u qaltu: "Il-Mulej, Alla ta' Izrael, ta din l-ordni: 'Mur u ħu għaxart elef raġel minn ulied Naftali u minn ulied Żebulun, u erħilha bihom lejn il-muntanja tat-Tabor.
- ⁷U jien inġiblek ħdejn il-wied ta' Kison lil Sisera, il-kmandant tal-eżerċtu ta' Ġabin, bil-karrijiet u l-kotra tiegħu, u nerħih f'idejk.' "
- ⁸U Barak wegħibha: "Jekk int tiġi miegħi, jien immur; jekk ma tiġix miegħi, ma mmurx."
- ⁹U Debora wiegħbet: "Jien niġi miegħek; imma ma jkollokx gloriya fit-triq li se taqbad, għaliex b'id ta' mara se jbiġħ il-Mulej lil Sisera." U qamet Debora u marret ma' Barak f'Kedes.
- ¹⁰Barak, imbagħad, ġabar lil Żebulun u lil Naftali f'Kedes u telgħu miegħu għaxart elef raġel, u telgħet ukoll miegħu Debora.
- ¹¹Heber il-Keni kien infired mill-Kenin, minn ulied Hobab, ħaten Mosè, u waqqaf it-tined tiegħu ħdejn il-Balluta f'Sagħnannin ħdejn Kedes.
- ¹²U 'l Sisera wasslulu l-aħbar li Barak bin Abinogħam kien tala' fuq il-muntanja tat-Tabor.
- ¹³U Sisera ġabar il-karrijiet kollha tiegħu, disa' mitt karru tal-ħadid, u n-nies kollha li kellu miegħu minn Haroset-ħaggojjim sal-wied ta' Kison.
- ¹⁴U Debora qalet lil Barak: "Qum għax dan hu l-jum li fih il-Mulej reħa f'idejk lil Sisera. Il-Mulej se joħroġ quddiemek." U Barak niżel mill-muntanja tat-Tabor b'għaxart elef raġel warajh.
- ¹⁵U l-Mulej ħarbat lil Sisera, u l-karrijiet tiegħu, u l-kotra kollha għaddiehom minn xifer ix-xabla quddiem Barak. U Sisera niżel mill-karru, u ħarab bil-mixi.
- ¹⁶U Barak għamel għal wara l-karrijiet, u wara l-eżerċtu sa Haroset-ħaggojjim; u waqa' l-eżerċtu kollu ta' Sisera b'xifer ix-xabla, u anqas wieħed ma baqa' minnhom.

17U Sisera ħarab bil-mixi lejn it-tinda ta' Ġagħhel, il-mara ta' Heber il-Keni, għax kien hemm il-paċi bejn Ġabin, is-sultan ta' Hasor, u bejn id-dar ta' Heber il-Keni.

18U Ġagħhel ħarġet tilqa' lil Sisera u qaltlu: "Idħol hawn, Sidi, idħol għandi. La tibżax." U daħal għandha fl-għarix, u għattietu b'tapit.

19U hu qalilha: "Isqini daqsxejn ilma, għax bini l-għatx." Fethet zaqq ħalib, u sqietu, u għattietu.

20U hu qalilha: "Oqgħod fil-bieb tal-għarix, u jekk jigi xi ħadd, u jistaqsik u jgħidlek jekk hawnx xi ħadd, għidlu: 'Ma hawnx.' "

21Imbagħad Ġagħhel, il-mara ta' Heber, hadet kunjard tat-tined, qabdet martell f'idha, u resqet ħdejh inkiss inkiss, u sammret il-kunjard ġo nagħsu u nifdithulu sal-art. U hu kien għajjen u rieqed fil-fond, u baqa' mejjet hemm.

22U hemm hu Barak ġej jġri wara Sisera. Ġagħhel ħarġet tilqgħu u qaltlu: "Ejja, u ara r-raġel li int qiegħed tfittex." U daħal għandha, u hemm kien Sisera mejjet fl-art, u l-kunjard f'nagħsu.

23U hekk dakinhar Alla ġieb fix-xejn lil Ġabin, sultan ta' Kangħan, quddiem ulied Izrael.

24U id ulied Izrael baqgħet dejjem tagħfas fuq Ġabin, sultan ta' Kangħan, sakemm qerdu għalkollox lil Ġabin, sultan ta' Kangħan.

Mħallfin 5

L-għanja ta' Debora

1Imbagħad Debora u Barak bin Abinogħam dakinhar għanneu din l-għanja:

2Talli l-mexxejja ta' Izrael, bi dlielhom maħlula; talli l-poplu minn rajh ta ruħu; bierku lil Jaħweh!

3Isimgħu, Slaten! agħtu widen, kbarat! Jien lil Jaħweh, jien ngħanni, indoqq lil Jaħweh, Alla ta' Izrael.

4Jaħweh, int u ħiereg minn Segħir, int u tiela' minn Edom, triegħdet l-art, u nħallu s-smewwiet, tqattar l-ilma mis-sħab,

5theżzu l-iġbla quddiem Jaħweh, ġebel Sinaj, quddiem Jaħweh, Alla ta' Izrael.

6Fi żmien Samgar bin Għanat, fi żmien Ġagħhel, waqfu l-karwani, u fl-imwarrab terrqu n-nies;

7hemdu l-irħula f'Izrael, hemdu, sa ma qomt jien, Debora, sa ma qomt jien, omm f'Izrael!

8Allat ġodda ħatru, u ġo bliethom ġiethom il-gwerra. Tarka f'Izrael ma kinitx tidher, u lanqas lanza f'erbgħin elf f'Izrael.

- ⁹Minn qalbi ndur lejn il-kbarat ta' Izrael, lejkom li tajtu ruħkom lill-poplu: Bierku lil Jahweh!
- ¹⁰Intom riekba fuq il-ħmir xehbiena, intom mixħuta fuq it-twapet, intom miexja fit-triq, għannu lkoll!
- ¹¹Isma' l-għannejja ħdejn il-bjar, hemm itennu r-rebħiet ta' Jahweh, ir-rebħiet tiegħu b'risq Izrael. Sal-bibien niżel il-poplu ta' Jahweh.
- ¹²Stenbaħ! Stenbaħ, Debora! Stenbaħ! Stenbaħ, għanni għanja! Qum, Barak, agħżel il-prigunieri, bin Abinogħam!
- ¹³Imbagħad niżlu l-bqija tan-nobbli, il-poplu ta' Jahweh niżel għalih bil-qawwijin.
- ¹⁴Minn Efrajm niżlu fil-wied, warajk fost niesek, Benjamin. Minn Makir niżlu l-mexxejja, u minn Żebulun in-nies b'ħatar il-kmand;
- ¹⁵u l-kbarat ta' Issakar ma' Debora. Issakar zamm sħiħ ma' Barak, u lejn il-wied irħielha. Fost il-familji ta' Ruben, firdiet kbar ta' fehmiel il-qalb.
- ¹⁶Għala bqajt fl-imqawel? Għala bqajt tisma' tisfir ir-rghajja? Fost il-familji ta' Ruben, firdiet kbar ta' fehmiel il-qalb.
- ¹⁷Gilgħad baqa' 'l hemm mill-Ġordan. U int, Dan, għala bqajt 'il bogħod ħdejn l-iġfien? Aser qagħad jitlajja fuq xatt il-baħar, u ħdejn il-qaliet tiegħu baqa'.
- ¹⁸Żebulun sal-mewt ma jibzax għal ħajtu, flimkien ma' Naftali fuq il-wita fil-għoli.
- ¹⁹Ġew is-slaten, u bdew jitqabdu; tqabdu mbagħad is-slaten ta' Kangħan, f'Tagħnak ħdejn l-ilma ta' Megiddu; ebda priża ta' fidda ma ħadu.
- ²⁰Sa l-kwiekeb tqabdu mis-smewwiet, il-kwiekeb minn triqathom tqabdu ma' Sisera.
- ²¹Ġarrhom il-wied ta' Kison, wied qalbieni, il-wied ta' Kison! Agħmel il-ħila, imbotta 'l quddiem, ruħ tiegħi!
- ²²Imbagħad ħabbtu dwiefer iż-żwiemel, u lebbtu fuq li lebbtu l-gerrejja tiegħu.
- ²³Ishtu lil Meroż, għajjat l-anġlu tal-Mulej Ishtu, ishtuh lil min jgħammar fih. Ma għenux lil Jahweh, ebda għajnuna ma taw lil Jahweh u l-qalbenin.
- ²⁴Imbierka fost in-nisa Ġagħel, il-mara ta' Heber il-Keni, fost in-nisa tal-għerejjex imbierka.
- ²⁵Ilma talabha, u l-ħalib tatu; f'bieqja tal-kbarat newlitlu l-baqta.
- ²⁶Meddet idejha għall-kunjard, u lemintha għall-martell tal-ħaddiem. Darbet lil Sisera, u r-ras saħqitlu; nifditlu nagħsu u saħqithulu.

²⁷F'riġlejha miel, u waqa', u nxtehet fl-art; 'il fejn miel, hemm waqa', u mejjet baqa'.

²⁸Mit-tieqa xirfet u għajtet, Omm Sisera, mit-tieqa mxebbka: 'X'kien iddawwar ma gie l-mirkeb tiegħu? X'kien mitnikkra l-imriekeb tiegħu?'

²⁹Wieġbet l-egħref fost il-kbarat tan-nisa tagħha, u hi stess kellha t-twegiba tagħha:

³⁰'Humieq ifittxu jaqsmu l-priża? Lil kull raġel, tfajla jew tnejn; priża ta' xaqaq bil-kulur u r-rakkmu, żewġ xaqaq bil-kulur u r-rakkmu, għal għonq Sisera?'

³¹Hekk jintemmu l-għedewwa tiegħek, Jahweh! Imma dawk li jhobbuk, bħal ħruġ ix-xemx fil-qawwa tagħha!" U hekk il-pajjiż kellu mistrieħ għal erbgħin sena.

Mhallfin 6

Il-ħbit tal-Midjanin

¹U wlied Izrael reġgħu għamlu l-ħażen f'għajnejn il-Mulej, u l-Mulej telaqhom f'idejn il-Midjanin għal seba' snin.

²U id Midjan tqalet sewwa fuq Izrael. Minħabba Midjan ulied Izrael kellhom imorru joqogħdu fil-ħofor fil-muntanji, fl-għerien u l-fortizzi fuq l-għoljiet.

³U kull meta l-Izraelin kienu jiżirgħu, kienu jtilgħu l-Midjanin u l-Għamalekin u n-nies tal-Lvant u jagħmlu għalihom.

⁴U jwaqqfu t-tined tagħhom ħdejh, u jeqirdu l-uċuħ tar-raba' sa ħdejn Gaża, u ma jhallu xejn għall-għajxien ta' Izrael, u la mrieħel, u la baqar u la ħmir.

⁵Kienu jiġu bl-imrieħel tagħhom, bit-tined tagħhom kotrana daqs il-gradijiet, u iġmla bla għadd, u kienu jiġu jħarbtu l-art kollha.

⁶Izrael kien mgħakkes sewwa minn Midjan, u wlied Izrael għajtu lill-Mulej.

⁷Meta wlied Izrael għajtu lill-Mulej minħabba Midjan,

⁸il-Mulej bagħat wieħed profeta lil ulied Izrael, u qalilhom: "Dan hu li jgħid il-Mulej, Alla ta' Izrael: 'Jiena tellajtkom mill-Egittu u ħriġtkom minn art il-jasar,

⁹u ħlistkom minn idejn l-Egizzjani, u minn idejn dawk kollha li kienu jaħqrukom, u keċċejthom minn quddiemkom, u tajtkom arthom.

¹⁰U għedtilkom: 'Jiena hu l-Mulej, Alla tagħkom. La tqimux l-allat tal-Amurrin li intom qegħdin tgħammru f'arthom, imma intom ma smajtux minn kliemi.' "

Is-sejha ta' Gidgħon

11 L-anglu tal-Mulej gie u qagħad taħt il-balluta li hemm f'Għofra, li hi ta' Ġowas l-Abigħezri; u ibnu Gidgħon kien qiegħed jidres il-qamħ fil-magħsar biex jeħilsu mill-aktar fis mill-Midjanin.

12 U deherlu l-anglu tal-Mulej u qallu: "Il-Mulej miegħek, raġel qalbieni!"

13 U Gidgħon qallu: "Imma għidli, Sidi, jekk il-Mulej magħna għaliex għalna dan kollu? Fejn huma l-opri l-kbar li kienu jgħidulna bihom missirijietna, u qalulna: 'Ma tellagħniex mill-Egittu l-Mulej?' U issa għala l-Mulej telaqna u rħiena f'idejn il-Midjanin?"

14 Il-Mulej dar lejha u qallu: "Mur u eħles b'din il-qawwa tiegħek lil Izrael mill-ħakma ta' idejn Midjan. M'hux jien bgħattek?"

15 U Gidgħon wiegħbu: "Iddew, Sidi, biex se neħles lil Izrael? Ara, il-familja tiegħi hi l-inqas waħda fit-tribù ta' Manassi, u jien iż-żgħir f'dar missieri."

16 U l-Mulej wiegħbu: "Jiena nkun miegħek! Int tidrob il-Midjanin, bħallikieku kienu raġel wieħed."

17 U wiegħbu: "Jekk jien sibt ħniena f'għajnejk, aghmilli sinjal li inti qiegħed tkellimni."

18 Twarrabx minn hawn sa ma nerga' niġi hdejk u ngib l-offerta tiegħi u noffrihielek." U dak wiegħbu: "Jien noqgħod hawn sa ma tiġi."

19 U Gidgħon mar u hejja gidi u ha efa dqiq u għamilha ftajjar bla ħmira; il-laħam qiegħdu f'qoffa u l-meraq qiegħdu f'borma, u għibhomlu quddiemu taħt il-balluta.

20 U l-anglu tal-Mulej qallu: "Hu l-laħam u l-ftajjar, u qegħedhom fuq din il-blata u sawwab il-meraq." U hekk għamel.

21 Imbagħad l-anglu tal-Mulej medd tarf il-ħatar, li kellu f'idu, u mess bih il-laħam u l-ftajjar, u ħareġ in-nar mill-blata, u ħaraq il-laħam u l-ftajjar, u l-anglu tal-Mulej għab minn quddiemu.

22 U Gidgħon ra li kien l-anglu tal-Mulej u qal: "Ah, Sidi Mulej! Rajt jien l-anglu tal-Mulej wiċċ imb wiċċ."

23 U l-Mulej qallu: "Sliem għalik, la tibżax! M'intix se tmut."

24 Gidgħon imbagħad bena artal lill-Mulej u sejjaħlu: 'Jaħweh - sliem.' Għadu hemm sal-lum f'Għofra tal-Abigħezrin.

25 U ġara li dak il-lejl qallu l-Mulej: "Hu għoġol milli għandu missierek, it-tieni għoġol ta' seba' snin, u hott l-artal ta' Bagħal, li għandu missierek, u qaċċat ix-xbieha tal-Asera ta' hdejh.

26U ibni artal kif għandu jkun lill-Mulej, Alla tiegħek, fuq ras din l-għolja, u mbagħad tieħu t-tieni għogol, u toffrih maħruq bil-ħatab tal-Asera li tkun qaċċatt.”

27Gidgħon ħa għaxart irgħiel mill-qaddejja tiegħu, u għamel kif qallu l-Mulej. Izda billi beża’ minn dar missieru u n-nies tal-belt jagħmel dan binhar, għamlu billejl.

28Kif qamu filgħodu n-nies tal-belt sabu l-artal ta’ Bagħal imgarraf u l-Asera ta’ ħdejh imqaċċta, u t-tieni għogol issagrifikat fuq l-artal li kien bena.

29U bdew jgħidu wieħed lil ieħor: “Min għamel dan?” U staqsew, u fittxew, u qalu: “Gidgħon bin Ġowas għamel dan.”

30U n-nies tal-belt qalu lil Ġowas: “Oħroġ lil ibnek ħa noqtluh, talli garraf l-artal ta’ Bagħal u qaċċat l-Asera li kienet ħdejh.”

31U Ġowas wieġeb lil dawk li kienu preżenti madwaru: “Tridu intom taqbzu għal Bagħal? Intom se tgħinuh? Min jaqbez għalih, sa filgħodu jkun mejjet. Jekk Bagħal hu alla tassew, jiddefendi ruħu hu, talli garrfulu l-artal tiegħu.”

32U dakinhar semmew lil Gidgħon, Ġerub-bagħal’, jġigfieri ‘ħa jehodha kontrih Bagħal’, għax kien garraf l-artal ta’ Bagħal.

L-invażjoni tal-Midjanin

33Il-Midjanin ilkoll u l-Għamalekin u n-nies tal-Lvant ingabru, u ngħaqdu flimkien, u qasmu l-Ġordan, u waqqfu l-kamp fil-wita ta’ Ġisragħel.

34U l-ispirtu tal-Mulej ħataf lil Gidgħon, u dan daqq it-tromba, u ngemgħu l-Abigħezrin għal warajh.

35Bagħat ukoll messaggiera għand Manassi, u dawn ingabru wkoll għal warajh; u messaggiera oħra għand Aser u Żebulun u Naftali, u telgħu għal magħhom.

36U Gidgħon qal lil Alla: “Jekk inti se ssalva lil Izrael permezz tiegħi kif għedtli,

37arani, jien se nqiegħed din il-geżza suf fuq l-andar, jekk in-nida taqa’ fuqha weħidha, u l-art tibqa’ niexfa madwarha, jien inkun naf li int se teħles lil Izrael permezz tiegħi kif għedtli.”

38U hekk gara. L-għada bakkar, u għasar il-geżza, u ħarġet minnha daqs bieqja nida.

39U Gidgħon qal lil Alla: “La tishonx għalija! Ha nitkellem u ngarrbek darba oħra biss: Ha jkun hemm l-inxief fuq il-geżza weħidha u n-nida fuq l-art.”

40U Alla għamel hekk matul il-lejl; u kien hemm l-inxief fuq il-geżza weħidha u nida fuq l-art kollha.

Mħallfin 7

L-għażla tal-gwerriera

¹U Ġerub-bagħal, jġigifieri Gidgħon, u n-nies tiegħu, qamu filgħodu kmieni, u waqqfu l-kamp ħdejn Għajn-ħarod; u l-kamp tal-Midjanin kien lejn it-Tramuntana ta' Gidgħon, fil-wita ħdejn l-għolja Mori.

²U l-Mulej qal lil Gidgħon: “Għandek nies wisq miegħek biex nerħi lill-Midjanin f'idejhom; Izrael jibda jiftaħar minn fuqi u jgħid: ‘Idi salvatni’.

³Għalhekk issa kellem lin-nies u xandar li jisimgħuk u għidilhom: ‘Min jibza’ u jitwerwer jerga’ lura.’ U reggħu lura mill-kotra tnejn u għoxrin elf, u baqgħu għaxart elef ruħ.

⁴U l-Mulej raġa’ qal lil Gidgħon: “Għad fadal wisq nies; nizzilhom ħdejn l-ilma, u hemm nagħmillek l-għażla; u ‘l min ngħidlek: ‘Dan jigi miegħek’, dan jigi miegħek, u ‘l kull min ngħidlek: ‘Dan ma jigix miegħek’, dan ma jigix miegħek.”

⁵U niżżel in-nies ħdejn l-ilma. U l-Mulej qal lil Gidgħon: “Kull min jilgħaq l-ilma bi lsienu bħalma jilagħqu l-klieb, qiegħdu għalih; u kull min jinzel għarkupptejgħu biex jixrob qiegħdu għalih”.

⁶U l-għadd ta’ dawk li lagħqu l-ilma minn idejhom ma’ fommhom kienu ta’ tliet mitt ruħ, u l-bqija tan-nies niżlu għarkupptejgħom biex jixorbu l-ilma.

⁷U l-Mulej qal lil Gidgħon: “Bit-tliet mitt raġel li lagħqu l-ilma, jien insalvakom u nerħi lill-Midjanin f'idejk, u n-nies l-oħra kulħadd imur f'postu.”

⁸Imbagħad in-nies kollha ħadu l-garar f'idejhom u t-trombi tagħhom, u l-Izraelin l-oħra bagħathom, kulħadd fl-għarix tiegħu, u ħa miegħu t-tliet mitt raġel. Il-kamp tal-Midjanin kien taħtu fil-wita.

Il-ħolma u r-rebħa ta' Gidgħon

⁹Dak il-lejl il-Mulej qallu: “Qum u inzel fil-kamp, għax irħejtu f'idejk.

¹⁰U jekk tibza’ tinzel int, inzel int u Pura, il-qaddej tiegħek, fil-kamp.

¹¹Issamma’ xi jkun jgħidu, imbagħad tagħmel il-ħila, u tinzel fil-kamp.” U niżel hu u Pura, il-qaddej tiegħu, sa ħdejn l-għases tal-kamp.

¹²U l-Midjanin u l-Għamalekin u n-nies tal-Lvant kienu kollha mifruxa fil-wita, kotrana bħall-gradijiet, u l-igmla tagħhom daqs ir-ramel f'xatt il-baħar.

¹³Wasal Gidgħon u sama’ wieħed jirrakkonta ħolma lil sieħbu u jgħidlu: “Ara, ħlomt ħolma: rajt bħal ħobza tonda tax-xgħir titgerbeb fil-kamp ta’ Midjan, giet ħdejn għarix, laqtitu u waqqgħetu, u qalbitu ta’ taħt fuq, u l-għarix waqa’ fl-art.”

¹⁴U sieħbu wieġeb, u qallu: “Din mhijiex ħaġa oħra ħlief ix-xabla ta’ Gidgħon bin Ġowas, l-Izraeli. Alla tah f'idejh lill-Midjanin u l-kamp kollu.”

15 Ġara li malli sama' l-ħolma u t-tifsira tagħha, Gidgħon niżel wiċċu fl-art u raġa' lura lejn il-kamp ta' Izrael, u qal: "Qumu, għax il-Mulej reħa f'idejkom il-kamp tal-Midjanin."

16 Imbagħad qassam it-tliet mitt raġel fi tliet taqsimiet; tahom tromba kull wieħed, u ġarar vojta, u torċi f'nofs il-ġarar.

17 U qalilhom: "Harsu lejja u aghmlu bhali: Jiena mmur f'tarf il-kamp, u kif nagħmel jien, aghmlu intom."

18 Malli ndoqq it-tromba, jien u dawk li jkunu miegħi, doqqu wkoll intom it-trombi madwar il-kamp kollu u għajtu: 'Għall-Mulej u għal Gidgħon!' "

19 U Gidgħon flimkien mal-mitt raġel li kellu miegħu wasal sa tarf il-kamp fil-bidu tal-għassa tan-nofs; kienu għadhom kemm qiegħdu l-għases meta daqqew it-trombi u kissru l-ġarar li kellhom f'idejhom,

20 u t-tliet taqsimiet daqqew it-trombi u kissru l-ġarar, u qabdu f'idhom ix-xellugija t-torċi u f'idhom il-leminjia t-trombi biex idoqqu, u għajtu: "Xabla għall-Mulej u għal Gidgħon!"

21 U huma baqgħu kulhadd f'postu madwar il-kamp; u l-kamp kollu kien kollu ġiri u għajjat, u n-nies kollha ħarbu.

22 It-tliet mitt raġel baqgħu jdoqqu t-trombi, u l-Mulej dawwar ix-xabla ta' kull wieħed mill-Midjanin lejn sieħbu mal-kamp kollu; u ħarab il-kamp kollu sa Bet-sitta lejn Serera sa xatt Abel-meħola hdejn Tabbat.

23 U minn Naftali u Aser u minn Manassi kollu ngemgħu n-nies ta' Izrael, u għamlu għal wara l-Midjanin.

24 U Gidgħon baġhat messaġġiera mal-muntanji kollha ta' Efrajm jgħidilhom: "Inzlu biex tilqgħu lill-Midjanin; aqtgħulhom il-mogħdijiet tax-xmara matul il-Ġordan sa Bet-bara." U ngemgħu n-nies ta' Efrajm kollha, u ħadu f'idejhom il-mogħdijiet tax-xmara matul il-Ġordan sa Bet-bara.

25 U qabdu ż-żewġ prinċipijiet ta' Midjan, Għoreb u Żeb. U qatlu lil Għoreb fuq il-blata ta' Għoreb, u lil Żeb hdejn il-magħsar ta' Żeb, u baqgħu sejrin għal wara l-Midjanin; u ġiebu l-irjus ta' Għoreb u Żeb lil Gidgħon 'l hemm mill-Ġordan.

Mhallfin 8

Wara t-taqtigħa

1 U n-nies ta' Efrajm qalulu: "Għaliex għamilt ilna hekk, li ma sejjahtilniex meta mort titqabad mal-Midjanin?" U tlewmu miegħu bl-aħrax.

2 U wegibhom: "X'għamilt jien hdejkom? Mhux aħjar għanqud żgħir ta' Efrajm mill-ġabra shiħa ta' Abighezer?"

- ³F'idejkom reħa Alla l-prinċipijiet ta' Midjan, Ġħoreb u Żeb; xi stajt nagħmel jien aqwa milli għamiltu intom?" U birdet is-saħna li kellhom għalih malli qalilhom dan il-kliem.
- ⁴Gidgħon wasal ħdejn il-Ġordan, u qasam, hu u t-tliet mitt raġel li kellu miegħu, għajjenin u bil-ġuħ.
- ⁵U qal lin-nies ta' Sukkot: "Iddew, agħtu ftajjar tal-ħobż lin-nies li għandi miegħi, għaliex huma għajjenin, u jien qiegħed nigri wara Żebaħ u Salmunna, slaten ta' Midjan."
- ⁶U l-kapijiet ta' Sukkot wiegħbu: "Jaqaw idejn Żebaħ u Salmunna f'idejk, biex nagħtu l-ħobż lill-qtajja' tiegħek?"
- ⁷U Gidgħon wiegħeb: "Tajjed! Meta l-Mulej jagħtini f'idejja lil Żebaħ u lil Salmunna, nidres ġisimkom bix-xewk u bl-għollieq tax-xagħri."
- ⁸U tala' minn hemm għal Penuwel u qalilhom l-istess; u n-nies ta' Penuwel wiegħbu l-istess bħan-nies ta' Sukkot.
- ⁹U hu wiegħeb l-istess lin-nies ta' Penuwel u qalilhom: "Meta nerga' lura bis-sliem, ingarraf dan it-torri."
- ¹⁰Żebaħ u Salmunna kienu f'Karkor bil-kamp tagħhom, b'xi ħmistax-il elf raġel; dan kulma kien baqa' mill-kamp kollu ta' wlied il-Lvant, li minnhom kienu waqgħu xi mija u għoxrin elf raġel kapaċi jħaddmu x-xabla.
- ¹¹Gidgħon tala' u qabad it-triq tan-nies li jgħammru fit-tined, fuq in-naħa tal-Lvant ta' Noba u Ġogħba, u ħarbat il-kamp, meta n-nies ma kellhom ebda ħsieb ta' xejn.
- ¹²Żebaħ u Salmunna ħarbu, u hu għamel għal warajhom, u qabad f'idejh lil dawn iż-żewġ slaten tal-Midjanin, Żebaħ u Salmunna, u ħarbat il-kamp kollu.
- ¹³Gidgħon bin Ġowas raġa' lura mit-taqbida mit-telgħa ta' Heres.
- ¹⁴U qabad żagħżuġ min-nies ta' Sukkot u staqsieh; u dan kitiblu l-ismijiet tal-kapijiet u x-xjuħ ta' Sukkot, sebgha u sebghin raġel.
- ¹⁵U mar għand in-nies ta' Sukkot u qalilhom: "Hawn huma Żebaħ u Salmunna li għajjartuni bihom u staqsejtuni: 'Għandek forsi f'idejk 'il Żebaħ u Salmunna biex nagħtuk il-ħobż għal niesek għajjenin?' "
- ¹⁶U qabad il-kbarat tal-belt; u ħa x-xewk u l-għollieq mix-xagħri, u dires bihom in-nies ta' Sukkot.
- ¹⁷U ġarraf it-torri ta' Penuwel u qatel in-nies tal-belt.
- ¹⁸U lil Żebaħ u Salmunna qalilhom: "Kif kienu n-nies li qtiltu f'Tabor?" U huma wegħbu: "Jixbhu lilek; kull wieħed donnu bin sultan."

19U hu qalilhom: “Kienu ħuti, ulied ommi. Daqs kemm hu ħaj il-Mulej, ma kontx noqtolkom, kieku ħallejtuhom ħajjin.”

20U dar fuq ibnu l-kbir Ġeter u qallu: “Qum u oqtolhom.” Imma ż-żagħżuġ ma silitx ix-xabla għax baża’, billi kien għadu tfal.

21U Żebaħ u Salmunna qalulu: “Qum, u nxeġet fuqna int, għax int għandek saħħa ta’ raġel.” U qam Gidgħon u qatel lil Żebaħ u lil Salmunna, u ħa l-oqmra li kienu ma’ għonq l-iġmla tagħhom.

L-aħħar jiem ta’ Gidgħon

22U n-nies ta’ Izrael qalu lil Gidgħon: “Saltan fuqna, int u ibnek, u bin ibnek, għax int salvajtna minn id il-Midjanin.”

23U wegibhom Gidgħon: “Ma nsaltanx fuqkom, la jien u lanqas ibni; il-Mulej isaltan fuqkom.”

24U ssokta jgħidilhom Gidgħon: “Haġa waħda nitlobkom: aġġtuni kull wieġed il-ħoloq li ħadtu mill-priża” - għax kellhom kull wieġed ħoloq tad-deheb, billi l-għedewwa kienu Ismagħelin.

25U qalulu: “Nagħtuhomlok.” U firxu mantar, u xeġtu fuqu kull wieġed il-ħoloq li kellu mill-priża.

26U l-piż ta’ dawn il-ħoloq tad-deheb li talab kien ta’ elf u seba’ mitt xekel, barra l-oqmra, l-imsielet, l-ilbies tal-porpra, li kienu fuq is-slaten ta’ Midjan, u l-ħnienaq ta’ madwar għonq l-iġmla tagħhom.

27U Gidgħon għamel efod u qieġdu fil-belt tiegħu ta’ Ġhofra; u l-poplu ta’ Izrael kollu żena hemm mal-allat, u kienet nassa għal Gidgħon u daru.

28Hekk il-Midjanin għakksuhom ulied Izrael, u ma setgħux jerfġu rashom aktar, u l-art strieġet għal erbgħin sena sakemm baqa’ ħaj Gidgħon.

29Ġerub-baġħal bin Ġowas mar u għammar f’ daru.

30Gidgħon kellu sebġin tifel li tniisslu minnu, għax kien iżżewweġ ħafna nisa.

31Waħda konkubina tiegħu, li kienet toqgħod f’ Sikem, wilditlu iben hi wkoll, u semmieh Abimelek.

32U Gidgħon bin Ġowas miet meta kien xjieħ sewwa, u difnuh fil-qabar ta’ Ġowas missieru f’ Ġhofra ta’ Abigħeżer.

33U ġara li malli miet Gidgħon ulied Izrael reggħu żnew mal-allat Baġħalim u għażlu b’ alla tagħhom lil Baġħal-berit;

34ma ftakrux aktar fil-Mulej Alla tagħhom, li kien ħelishom minn id l-għedewwa tagħhom ta’ madwarhom.

³⁵U ma wrewx imħabba lejn dar Ġerub-bagħal, Gidgħon, għall-ġid kollu li kien għamel ma' Izrael.

Mħallfin 9

Abimelek sultan

¹Abimelek bin Ġerub-bagħal mar Sikem, għand ħut ommu, u kellem lilhom u l-familja kollha ta' dar missier ommu, u qalilhom:

²“Għidu f'widnejn il-kbarat kollha ta' Sikem: 'X'inhu l-aħjar għalikom, li jaħkmu fuqkom sebgħin raġel, ilkoll ulied Ġerub-bagħal, jew li jaħkem fuqhom bniedem wieħed? Ftakru li laħamkom u għadamkom jien.”

³U ħut ommu tkellmu f'widnejn in-nies ta' Sikem dan il-kliem kollu, u qalbhom ingibdet lejn Abimelek, għax qalu: “Huna hu.”

⁴U tawh sebgħin biċċa tal-fidda mit-tempju ta' Bagħal-berit, u bihom kera nies ta' xejn u bla kont, u marru warajh.

⁵U mar f'dar missieru f'Għofra, u qatel lil ħutu wlied Ġerub-bagħal, sebgħin wieħed, fuq haġra waħda; u baqa' wieħed, Ġotam, l-iben iż-żgħir ta' Ġerub-bagħal, għax kien inħeba.

⁶Imbagħad ingabru l-kbarat kollha ta' Sikem u Bet-millu, u qabdu u għamlu lil Abimelek sultan ħdejn il-balluta li hemm f'Sikem.

⁷Meta għarrfuh b'dan, Ġotam mar u qagħad fuq il-quċcata tal-muntanja Garizim, u għolla leħnu u sejhilhom u qalilhom: “Isimgħu, nies ta' Sikem! Hekk Alla jisma' lilkom.

⁸Darba marru s-siġar biex jidilku sultan fuqhom. U qalu liż-żebbuġa: 'saltan fuqna.'

⁹U ż-żebbuġa wegħithom: 'Għandi nħalli jiena żejti, li bih jitweggħu l-allat u l-bnedmin, biex immur niddandan fuq is-siġar?'

¹⁰U s-siġar qalu lit-tina: 'Ejja int, u saltan fuqna.'

¹¹U t-tina wegħithom: 'Għandi nħalli jien il-ħlewwa, u l-frott bnin tiegħi, u mmur niddandan fuq is-siġar?'

¹²U s-siġar qalu lid-dielja: 'Ejja int, u saltan fuqna.'

¹³U d-dielja wegħithom: 'Għandi nħalli jien l-inbid tiegħi, li jferraħ l-allat u l-bnedmin, u mmur niddandan fuq is-siġar?'

¹⁴U s-siġar kollha qalu lill-għollieq: 'Ejja int, u saltan fuqna.'

15U l-għollieq qal lis-sigar: 'Jekk intom tassew tridu tidilkuni sultan fuqkom, ejjew stkennu taħt delli. Jekk le, joħroġ nar mill-għollieq u jibla' ċ-ċedri tal-Libanu.'

16U issa, taħsbu li għamiltu l-ħaq u s-sewwa meta għamiltu lil Abimelek sultan fuqkom? Taħsbu li għamiltu l-gid ma' Ġerub-bagħal u ma' daru? Taħsbu li għamiltu miegħu skont ma għamel hu,

17meta missieri tqabad għalikom, u tarraf ħajtu, u ħeliskom minn id il-Midjanin?

18Intom illum qomtu kontra dar missieri u qtiltu lil uliedu - sebgħin wieħed fuq ħagra waħda - u għamiltu lil Abimelek, bin il-konkubina tiegħu, fuq in-nies ta' Sikem, għax hu ħukom.

19Jekk għamiltu l-ħaq u s-sewwa ma' Ġerub-bagħal u ma' daru illum, ifirħu b'Abimelek u hu jifraħ bikom.

20Imma jekk le, ħa joħroġ nar minn Abimelek u jibla' n-nies ta' Sikem u Bet-millu; u mbagħad joħroġ nar min-nies ta' Sikem u Bet-millu, u jibla' lil Abimelek."

21Imbagħad Ġotam ħarab, u għab u mar Bir u baqa' hemm minħabba ħuh Abimelek.

Irvell f'Sikem

22Tliet snin kien ilu Abimelek jaħkem ta' prinċep fuq Izrael.

23U Alla bagħat spirtu ħazin bejn Abimelek u bejn in-nies ta' Sikem; u n-nies ta' Sikem qamu kontra Abimelek,

24biex b'hekk titħallas il-qatla tas-sebgħin tifel ta' Ġerub-bagħal, u demmhom jaqa' fuq Abimelek ħuhom, li kien qatilhom, u fuq in-nies ta' Sikem li għenuh biex qatel lil ħutu.

25U n-nies ta' Sikem qegħdulu nies moħbija fuq il-qċaċet tal-għoljiet, u dawn kienu jisirqu lil kull min jgħaddi mit-triq minn dawn l-inħawi; u hekk l-aħbar waslet għand Abimelek.

26U ġie Ġagħal bin Għebed, u ħutu, u għaddew minn Sikem; u n-nies ta' Sikem fdaw ruħhom f'idejh.

27Hargu fir-raba', qatgħu l-għeneb mid-dwieli tagħhom, u għaffgħuh fil-magħsar, u għamlu festa; u marru f'dar alla tagħhom u kielu u xorbu, u seħtu lil Abimelek.

28U Ġagħal bin Għebed qal: "Min hu Abimelek? Min hu Sikem, biex aħna naqduh? Ma kienx dan bin Ġerub-bagħal u dan Żebul, qaddej tiegħu, jaqdu lin-nies ta' Hamor, missier Sikem? Għala għandna naqduhom aħna?"

29Li kelli dawn in-nies f'idejja kont inneħhi lil Abimelek u ngħidlu: 'Igbor in-nies tiegħek u oħroġ u gġieled.'

- 30** U Żebul, il-kap tal-belt, sama' bi kliem Ġagħal bin Għebed, u xegħel bil-korla.
- 31** U baġhat messagġiera għand Abimelek f'Aruma jgħidulu: "Ara, Ġagħal bin Għebed u ħutu ġew Sikem, u bdew ixewxu n-nies tal-belt kontra tiegħek.
- 32** Qum mela billejl, int u niesek li għandek miegħek, u għasses fir-raba';
- 33** u filgħodu kmieni ma' tluġh ix-xemx aħbat għall-belt, u malli joħorġu għalik, hu u n-nies li għandu miegħu, aghmillu li jiġi għal idejk."
- 34** U qam Abimelek u n-nies li kellu miegħu billejl u qagħdu għassa ħdejn Sikem f'erba' qatgħat.
- 35** U ħareġ Ġagħal bin Għebed u qagħad fid-daħla ta' bieb il-belt, u Abimelek u n-nies li kellu miegħu qamu mill-moħba.
- 36** Malli Ġagħal ra n-nies qal lil Żebul: "Ara hemm in-nies niezla mill-għoljiet." U Żebul wiegħbu: "Dell l-għoljiet qiegħed taħsbu nies."
- 37** U Ġagħal issokta jgħid: "Ara hemm in-nies niezla minn nofs l-art, qatgħa minnhom ġejja mit-triq tal-Balluta tas-Saħħara."
- 38** U Żebul qallu: "Fejn hu l-ftaħir tiegħek meta għedt: 'Min hu Abimelek biex naqduh? Mhux dawn huma n-nies li int maqdart? Oħroġ issa u tqabad miegħu.'"
- 39** U Ġagħal ħareġ quddiem in-nies ta' Sikem u tqabad ma' Abimelek.
- 40** Abimelek għamel għal warajh u Ġagħal ħarab minn quddiemu, u ħafna nies waqgħu maqtula sa ħdejn id-daħla ta' bieb il-belt.
- 41** U Abimelek raġa' lura f'Aruma, u Żebul keċċa lil Ġagħal u 'l niesu, u ma ħallihomx joqogħdu f'Sikem.

Il-qerda ta' Sikem

- 42** L-għada l-poplu ħareġ fir-raba'; u 'l Abimelek qalulu b'dan.
- 43** U ġabar in-nies tiegħu, u qassamhom fi tliet qatgħat, u qagħad moħbi fir-raba'. Malli ra n-nies ħierġa mill-belt, qam għalihom u farrakhom.
- 44** Abimelek u l-qatgħa li kellu miegħu tqassmu u qagħdu fid-daħla ta' bieb il-belt, u ż-żewġ qatgħat l-oħra nxteħtu fuq dawk kollha li kienu fir-raba' u farrkuhom.
- 45** U Abimelek baqa' jitqabad fil-belt dak il-jum kollu, u ħa l-belt u qatel in-nies li kien hemm fiha; ġarrafil-belt u xerred il-melħ fuqha.
- 46** U n-nies tat-torri ta' Sikem semgħu b'dan, u marru jistkennu fil-kamra taħt l-art fit-tempju ta' El-berit.
- 47** U 'l Abimelek qalulu li n-nies tat-torri ta' Sikem marru jingemgħu hemmhekk.

48U Abimelek tala' fuq l-għolja ta' Salmon, hu u n-nies kollha li kellu miegħu; u Abimelek ħa mannara f'idu u qaċċat fergħa minn sigra, refagħha u qeghedha fuq spalltu, u qal lin-nies li kellu miegħu: "Fittxu aghmlu dak li rajtuni nagħmel."

49U n-nies kollha qaċċtu fergħa kull wiehed, u marru wara Abimelek, u xeħtuhom ħdejn il-kamra taħt l-art u tawha n-nar bihom, u hekk mietu n-nies kollha tat-torri ta' Sikem, madwar elf ruħ, nisa u rgjel.

L-aħħar jum ta' Abimelek

50Abimelek imbagħad mar Tebes, dawwarha u ħadha f'idejh.

51F'nofs il-belt kien hemm torri qawwi, u marru jinħbew fih in-nies kollha tal-belt, nisa u rgjel; sakkru warajhom u telgħu fuq is-saqaf tat-torri.

52Abimelek erħielha lejn it-torri, u ħabat għalih, u resaq lejn il-bieb biex jagħtih in-nar.

53Imma waħda mara waddbet ħagra ta' fuq ta' mithna għal fuq ras Abimelek, u kissritlu rasu.

54U sejjaħ iż-żagħżuġ li kien iġorrlu l-armi u qallu: "Islet ix-xabla u oqtolni, li ma jgħidux li qatlitni mara." U ż-żagħżuġ nifdu u miet.

55U l-Iżraelin raw li Abimelek miet, u kulħadd mar lejn daru.

56U hekk Alla radd lil Abimelek il-ħażin kollu li kien għamel lil missieru meta qatel is-sebghin ħutu.

57U Alla radd ukoll fuqhom il-ħażin kollu li kienu għamlu n-nies ta' Sikem, u laħqithom is-saħta ta' Ġotam bin Ġerub-baġħal.

Mħallfin 10

L-imħallfin Tola' u Ġajjir

1Wara Abimelek qam biex isalva lil Iżrael Tola' bin Puwa, bin Dodu, minn Issakar; u kien joqgħod f'Samir fl-għoljiet ta' Efrajm.

2U dan għamel il-ħaqq f'Iżrael għal tlieta u għoxrin sena; u meta miet difnuh f'Samir.

3Warajh tfaċċa Ġajjir minn Gilgħad, u dam jagħmel il-ħaqq f'Iżrael għal tnejn u għoxrin sena.

4Kellu tletin tifel li kienu jirkbu l-felu u kellhom tletin belt fl-art ta' Gilgħad, li għadhom jgħidulhom Hawwot-ġajjir sal-lum.

5Meta miet difnuh f'Kamon.

L-Iżraelin jerġgħu jidinbu

⁶U wlied Izrael reggħu għamlu l-ħażen f'għajnejn il-Mulej, u aduraw lill-allat Bagħalim u Għastarot, u lill-allat ta' Aram, u lill-allat ta' Sidon, u lill-allat ta' Mowab, u lill-allat ta' wlied Għammon, u lill-allat tal-Filistin, u ħallew lill-Mulej u ma baqgħux jadurawh aktar.

⁷U xegħlet il-qilla tal-Mulej kontra Izrael, u bieghhom f'idejn il-Filistin u f'idejn ulied Għammon.

⁸U dik is-sena kissru u għakksu lil ulied Izrael; u għal tmintax-il sena shaħ ħakmu lil ulied Izrael, li kienu jgħammru 'l hemm mill-Ġordan fl-art tal-Amurrin, li hemm f'Gilgħad.

⁹U wlied Għammon qasmu l-Ġordan biex jitqabdu wkoll ma' Ġuda u Benjamin u d-dar ta' Efrajm, u ssikkaw lil Izrael għall-aħħar.

¹⁰U wlied Izrael għajtu lill-Mulej, u qalu: “Dnibna kontrik, ħallejna lil Alla tagħna, u morna naduraw lill-allat Bagħalim.”

¹¹U l-Mulej qal lil ulied Izrael: “Ma ħaqrukomx, forsi, l-Egizzjani, u l-Amurrin, u l-Għammonin, u l-Filistin,

¹²u s-Sidonin, u l-Għamalekin, u l-Midjanin? U meta għajattuli, ma salvajtkomx jien minn taħt idejhom?

¹³Imma intom ħallejtuni, u mortu taduraw allat oħra; għalhekk ma nsalvakomx aktar.

¹⁴Morru u sejħu lill-allat li intom għaziltu, u jsalvawkom huma fi żmien l-hemm tagħkom.”

¹⁵U wlied Izrael wiegħbu lill-Mulej: “Dnibna. Aghmel magħna dak kollu li int jidhirlek li hu tajjeb. Biss eħlisna llum.”

¹⁶U huma warrbu l-allat barranin minn go nofshom, u bdew jaduraw lill-Mulej; u hu ma felax aktar għat-tbatija ta' Izrael.

Ġeftaħ imħallef

¹⁷U ngabru wlied Għammon u waqqfu l-kamp f'Gilgħad; u wlied Izrael ingemgħu u waqqfu l-kamp f'Misfa.

¹⁸U n-nies ta' Gilgħad u l-kapijiet tagħhom bdew jgħidu lil xulxin: “Min jibda l-ewwel jitqabad mal-Għammonin, ikun hu l-kap ta' daww kollha li jgħammru f'Gilgħad!”

Mħallfin 11

¹Ġeftaħ il-Gilgħadi kien bniedem qalbieni u b'saħħtu; kien bin mara żienja. Missieru kien Gilgħad,

²li kellu l-mara li wilditlu wlied; meta kibru wlied din il-mara keċċew lil Ġeftaħ u qalulu: “Int ma jkollokx wirt f’dar missierna, għax int bin mara oħra.”

³Għalhekk Ġeftaħ ħarab ‘il bogħod minn ħutu u mar jgħix f’art Tob; hemm ingabru madwar Ġeftaħ qatta rġiel ta’ xejn, u kienu joħorġu miegħu għal xi serqa.

⁴Ġara maż-żmien li l-Għammonin ħabtu għal Izrael.

⁵U meta l-Għammonin bdew il-ġlied, ix-xjuħ ta’ Gilgħad marru jġibu lil Ġeftaħ mill-art ta’ Tob.

⁶U qalu lil Ġeftaħ: “Ejja, u kun il-kap tagħna biex nitqabdu mal-Għammonin.”

⁷U Ġeftaħ wieġeb lix-xjuħ ta’ Gilgħad: “Mhux intom bgħadtuni u keċċejtuni minn dar missieri? Għala ġejtu għalija issa li sibtu ruħkom magħfusa?”

⁸U x-xjuħ ta’ Gilgħad wiegbu lil Ġeftaħ: “Sewwasew għalhekk aħna dorna lejki: ejja magħna, u tqabad ma’ wlied Għammon, u tkun kap tagħna u ta’ kull min jgħammar f’Gilgħad.”

⁹U Ġeftaħ wieġeb lix-xjuħ ta’ Gilgħad: “Jekk intom se treggġhuni lura biex nitqabad mal-Għammonin, u l-Mulej jerħihom f’idejja, inkun jien il-kap tagħkom.”

¹⁰U x-xjuħ ta’ Gilgħad wiegbu lil Ġeftaħ: “Hawn il-Mulej bejnietna xhud tagħna; nagħmlu skont kliemk.”

¹¹U Ġeftaħ ta’ Gilgħad mar max-xjuħ ta’ Gilgħad u l-poplu ta’ Gilgħad għamluh kap tagħhom u mexxej; u Ġeftaħ tenna kliemu kollu quddiem il-Mulej f’Misfa.

Ġeftaħ u l-Għammonin

¹²Imbagħad Ġeftaħ bagħat messagġiera lis-sultan ta’ wlied Għammon jgħidulu: “X’hemm bejni u bejneki biex ġejt taħbat għalija f’arti?”

¹³U s-sultan ta’ wlied Għammon wieġeb lill-messagġiera ta’ Ġeftaħ: “Għaliex Izrael ħadli arti meta telgħu mill-Egittu, mix-xmara Arnon sal-Ġabbok, u sal-Ġordan; u issa, roddhieli lura bis-sliem.”

¹⁴Imma Ġeftaħ raġa’ bagħat messagġiera għand is-sultan ta’ wlied Għammon

¹⁵u qallu: “Dan jgħid Ġeftaħ, ‘Izrael ma ħax, la l-art ta’ Mowab u anqas l-art ta’ wlied Għammon.

¹⁶Meta Izrael tala’ mill-Egittu qasam id-deżert sal-Baħar tal-Qasab, u wasal f’Kades.

¹⁷Minn hawn Izrael bagħat messagġiera għand is-sultan ta’ Edom u qalulu: “Jekk jogħġbok, ħallina ngħaddu minn artek, u s-sultan ta’ Edom ma riedx jisma’. Bagħat ukoll għand is-sultan ta’ Mowab, u anqas dan ma ried. Għalhekk Izrael baqa’ f’Kades.

18 Imbagħad għadda mid-deżert, dar mal-art ta' Edom u mal-art ta' Mowab u waqqfu l-kamp in-naħa l-oħra tal-Arnon mingħajr ma qasmu l-fruntiera ta' Mowab - għax l-Arnon kienet il-fruntiera ta' Mowab.

19 U Izrael bagħat messaġġiera għand Siħon, is-sultan tal-Amurrin, sultan ta' Hesbon, u qalulu: 'Hallina ngħaddu minn artek sa ma naslu f'postna.'

20 Imma Siħon ma ħalliex lil Izrael jaqsam il-fruntiera tiegħu; u gabar Siħon in-nies tiegħu, u waqqfu l-kamp f'Ġaħas, u tqabdu ma' Izrael.

21 U l-Mulej, Alla ta' Izrael, reħa f'idejn Izrael lil Siħon u n-nies tiegħu kollha u qatluhom; u Izrael ħa f'idejh l-art kollha tal-Amurrin, li kienu jgħammru f'din l-art.

22 U ħadu f'idejhom l-art kollha tal-Amurrin mill-Arnon sal-Ġabbok, u mid-deżert sal-Ġordan.

23 U issa l-Mulej, Alla ta' Izrael, keċċa lill-Amurrin minn quddiem Izrael, il-poplu tiegħu; se tkeċċihom int?

24 Jaqaw dak li tak turet Kemos, alla tiegħek, mhux int tirtu? U dak li tana l-Mulej, Alla tagħna, milli sibna quddiemna, mhux aħna nirtuh?

25 U issa forsi int aħjar minn Balak bin Siffur, is-sultan ta' Mowab? Forsi ħadha ma' Izrael jew tqabad miegħu?

26 Izrael ilu jgħammur f'Hesbon u l-irħula tagħha, u f'Għarogħer u l-irħula tagħha, u l-ibliet kollha fuq ix-xtut tal-Arnon għal tliet mitt sena, għala ma ħlistuhomx f'dan iż-żmien kollu?

27 Jien ma offendejtekx, imma int qiegħed timxi miegħi ħażin, li taħbat għalija. Ha jagħmel ħaqq illum bejn ulied Izrael u bejn ulied Għammon, l-imħallef li hu l-Mulej!"

28 U s-sultan tal-Għammonin ma samax mill-kliem li bagħat jgħidlu Ġeftaħ.

Il-wegħda ta' Ġeftaħ

29 U ġara li l-ispirtu tal-Mulej ġie fuq Ġeftaħ, li għadda minn Gilgħad u Manassi għal Misfa ta' Gilgħad u baqa' sejjer lejn ulied Għammon.

30 U Ġeftaħ għamel wegħda lill-Mulej u qal: "Jekk inti terħi f'idejja lil ulied Għammon,

31 min joħroġ jilqagħni l-ewwel minn bieb dari, meta nerga' lura bis-sliem minn quddiem l-Għammonin, ikun tal-Mulej u noffrihulu b'sagrificċju tal-ħruq.

32 U Ġeftaħ għadda lejn l-Għammonin biex jaħbat għalihom, u l-Mulej irħiehom f'idejh.

³³U kissirhom minn Għarogħer sa tasal sa Minnit - għoxrin belt b'kollox - u sa Abel-Keramin f'taqtigħa kbira sewwa. U hekk ulied Izrael kaxkru lil ulied Għammon minn quddiemhom.

³⁴U Ġeftaħ mar Misfa lejn daru, u hemm jilmaħ lil bintu hierġa tilqgħu bit-tnabar u ż-żfin; kienet bint waħdanija tiegħu u ma kellux ħliefha, la subien u lanqas bniet.

³⁵U malli raha ċarrat ħwejġu, u beda jgħajjat u jgħid: "Jaħasra binti? Int ħawwadtni sewwa, int l-inkwiet tiegħi. Tajt kelma lill-Mulej, u ma nistax nerga' lura minnha!"

³⁶U hi wegħbitu: "Missier, int ftaħt fommok quddiem il-Mulej, agħmel minni skont ma ħareġ minn fommok, la darba l-Mulej tak li tithallas mill-għedewwa tiegħek, ulied Għammon."

³⁷U ssuktat tgħid lil missierha: "Dan biss nitolbok tagħtini: ħallini mmur niġġerra għal xahrejn fuq l-għoljiet nibki xbubiti, jiena u sħabi."

³⁸U hu qalilha: "Mur." U ħallieha tmur għal xahrejn; u marret, hi u sħabha, u bkiet xbubitha tiġġerra fuq l-għoljiet.

³⁹U fi tmiem ix-xahrejn reggħet lura għand missierha u dan għamel minnha li kien wiegħed; u hi ma kienet għarfet ebda raġel. U daħlet drawwa f'Izrael:

⁴⁰minn sena għal sena joħorġu l-bniet ta' Izrael jibku 'l bint Ġeftaħ il-Gilgħadi għal erbat ijiem.

Mħallfin 12

Ġeftaħ u l-Efracmin

¹U ngabru l-Efracmin u għaddew għal Safon, u qalu lil Ġeftaħ: "Għala mort taħbat għall-Għammonin u ma sejjatnilniex biex niġu miegħek? Naħarqulek darek fuqek."

²U Ġeftaħ wegħibhom: "Kelli xi ngħid sewwa ma' wlied Għammon, jien u niesi. Sejjatnilkom u intom ma ġejtux teħilsuni minn idejhom.

³Meta rajt li ħadd ma ġie jgħinni, qegħedt ħajti f'idejja, u mort għall-Għammonin; u l-Mulej irħiehom f'idejja. Għaliex mela tlajtu għalija llum biex teħduha miegħi?"

⁴Ġeftaħ imbagħad sejjah l-irġiel kollha ta' Gilgħad u ħabtu għall-Efracmin, u l-irġiel ta' Gilgħad tawhom xebgħa - għax l-Efracmin kienu qalulhom: "Intom il-Gilgħadin, nies maħruba minn Efracmin, f'nofs Efracmin, u f'nofs Manassi" -

⁵Il-Gilgħadin ħatfu l-mogħdijiet tal-Ġordan lejn Efracmin u meta xi ħadd maħrub mill-Efracmin kien jgħid: "Ha ngħaddi," l-irġiel ta' Gilgħad kienu jistaqsuh: "Int raġel minn Efracmin?"; jekk kien iwieġeb: "Le", kienu jgħidulu:

⁶“Għid mela ‘xibbolet’; u kien jgħid: ‘sibbolet!’ għax ma kienx ikun jista’ jgħidha sewwa, huma kienu jaqbduh u joqtluh hdejn il-mogħdijiet tal-Ġordan. U f’dak iż-żmien mietu tnejn u erbgħin elf raġel minn Efrajm.

⁷U dam jaħkem Ġeftaħ lil Izrael sitt snin. U meta miet Ġeftaħ il-Gilgħadi, difnuh fil-belt tiegħu ta’ Gilgħad.

L-imħallfin Ibsan, Elon u Għabdon

⁸Warajh ħakem lil Izrael Ibsan minn Betlehem.

⁹U kellu tletin tifel, u żewweġ tletin tifla barra mid-dar, u gieb tletin tifla barranija għal uliedu. Hakem fuq Izrael għal seba’ snin.

¹⁰Meta Ibsan miet, difnuh f’Betlehem.

¹¹Warajh ħakem fuq Izrael Elon mit-tribù ta’ Żebulun. Dan ħakem għal għaxar snin.

¹²Meta Elon mit-tribù ta’ Żebulun miet, difnuh f’Ajjalon fl-art ta’ Żebulun.

¹³Warajh ħakem fuq Izrael Għabdon bin Hilel minn Pirgħatun għal tmien snin.

¹⁴Kellu erbgħin tifel u tletin ulied uliedu, li kienu jirkbu fuq sebgħin felu. Hakem fuq Izrael għal tmien snin.

¹⁵Meta Għabdon bin Hillel minn Pirgħatun miet, difnuh f’Pirgħatun, fl-art ta’ Efrajm fl-għoljiet tal-Għamalekin.

Mħallfin 13

It-twelid ta’ Sansun

¹U wlied Izrael baqgħu jagħmlu l-ħażin f’għajnejn il-Mulej, u l-Mulej telaqhom f’idejn il-Filistin għal erbgħin sena.

²U kien hemm raġel minn Sorgħa mit-tribù ta’ Dan, jismu Manuħa, u martu kienet sterili, u ma kellhiex tfal.

³U deher l-anglu tal-Mulej lill-mara u qalilha: “Ara, int sterili u ma għandekx tfal, imma int se titqal u tiled iben.

⁴Issa qis li ma tixrobx inbid, u anqas xorb li jsakkar, u tiekol xejn imniġġes.

⁵Għax, ara, int se titqal u tiled iben, u l-mus ma jgħaddix minn fuq rasu, għax it-tifel ikun nazir ikkonsagrat lil Alla sa minn għuf ommu, u hu jibda jehles lil Izrael minn id il-Filistin.”

⁶U l-mara marret tgħid lil żewgħa: “Ġie hdejja raġel ta’ Alla, wiċċu wiċċ ta’ anglu ta’ Alla, wiċċ li jbezzgħek tarah. Ma staqsejtux mnejn ġie, u lanqas hu ma qalli ismu.

⁷U qalli, ‘Ara, inti titqal u tiled iben, u issa tixrobx inbid jew xorb li jsakkar, u tiekol xejn imniġġes, għax it-tifel ikun nażir ikkonsagrat lil Alla sa minn gūf ommu sakemm imut.”

⁸Imbagħad Manuħa talab lill-Mulej u qal: “Iddew, Sidi, ħa jerga’ jigi għandna r-raġel ta’ Alla, li bghattilna, u jurina x’għandna nagħmlu bit-tifel li se jitweldilna.”

⁹U Alla sama’ t-talba ta’ Manuħa, u l-anglu ta’ Alla raġa’ gie ħdejn il-mara waqt li kienet bilqiegħda fl-għalqa, u żewġha Manuħa ma kienx magħha.

¹⁰Il-mara marret tigrigi tgħid lil żewġha, u qaltu: “Ara, raġa’ deherli r-raġel li kien deherli dakinhar.”

¹¹U Manuħa mar wara martu u resaq lejn ir-raġel u qallu: “Int dak ir-raġel li kellimt lil marti?” U hu wieġbu: “Jiena hu.”

¹²U Manuħa qallu: “Issa meta jseħħ kliemek, x’għandu jħares u jagħmel it-tifel?”

¹³U l-anglu tal-Mulej qal lil Manuħa: “Il-mara għandha tiċċaħhad minn kulma għeditilha,

¹⁴li ma tiekol xejn milli joħroġ mid-dwieli; inbid u xorb isakkar; u ma tiekol xejn imniġġes, imma għandha tħares kulma ordnajtilha.”

¹⁵U Manuħa qal lill-anglu tal-Mulej; “Hallina nżommuk magħna u nsajrulek gidi.”

¹⁶U l-anglu tal-Mulej qal lil Manuħa: “Jekk iżzommuni magħkom, ma nikolx minn ħobżok; jekk trid tagħmel sagrificcju tal-ħruq, offrih lill-Mulej.” Manuħa ma ntebaħx li kien l-anglu tal-Mulej.

¹⁷Imbagħad staqsa lill-anglu tal-Mulej: “X’jismek? Għax meta sseħħ kelmtek, aħna nkunu rridu nagħtuk gieħ.”

¹⁸U l-anglu tal-Mulej wieġeb: “Għala tistaqsini x’jisimni? Hu isem misterjuż!”

¹⁹U Manuħa ħa gidi bl-offerta tiegħu u offrieh b’sagraficcju fuq ġebbla lill-Mulej, li jagħmel ħwejjeg tal-għageb. U waqt li Manuħa u martu kienu jħarsu,

²⁰il-fjamma tan-nar telgħet mill-artal lejn is-sema, u l-anglu tal-Mulej tala’ fil-fjamma tal-artal. Meta Manuħa u martu raw dan, waqgħu wiċċhom fl-art.

²¹U l-anglu tal-Mulej ma baqax jidher aktar lil Manuħa u lil martu. Imbagħad Manuħa għaraf li kien l-anglu tal-Mulej.

²²U Manuħa qal lil martu: “Immutu żgur, għax rajna lil Alla.”

²³U martu wieġbet: “Li kieku ried il-Mulej joqtolna ma kienx jilqa’ s-sagraficcju u l-offerta minn idejna, u jurina u jsemmagħna dan kollu.”

²⁴U l-mara wildet iben u semmietu Sansun, u t-tifel kiber u l-Mulej bierku.

²⁵It-tifel kiber f'Maħane-dan, bejn Sorgħa u Estawl, u l-ispirtu tal-Mulej beda jaħdem ġewwa fih.

Mħallfin 14

Iż-żwieġ ta' Sansun

¹U Sansun niżel f'Timna, u hemm xeħet għajnejh fuq mara mill-bniet tal-Filistin.

²U raġa' tala', u għarraf lil missieru u 'l ommu, u qalilhom: "Rajt mara f'Timna mill-bniet tal-Filistin, u issa rridkom teħduhieli b'marti."

³U missieru u ommu wegħbuh: "Ma hemmx mara fost il-bniet ta' ħutek u fost il-poplu kollu tiegħek, biex int tmur tieħu mara minn fost il-Filistin bla ħtin?" U Sansun wieġeb lil missieru: "Hudli lilha, għax dik toġġobni."

⁴U missieru u ommu ma kinux jafu li dan kien ġej mill-Mulej, għax kien qiegħed ifittex jeħodha mal-Filistin, billi dak iż-żmien il-Filistin kienu jaħkmu fuq Izrael.

⁵U Sansun u missieru u ommu niżlu f'Timna; u xħin waslu fl-oqsma tad-dwieli ta' Timna, Sansun jilmaħ ferħ ta' ljun jgħajjat riesaq lej.

⁶L-ispirtu tal-Mulej ħakem lil Sansun u dan tertqu bħalma wieħed itertaq gidi; ma kellu xejn f'idu, u lil missieru u lil ommu ma wriehom xejn x'kien għamel.

⁷U Sansun niżel u kellem lill-mara, u din għoġbitu.

⁸Meta raġa' lura biex jeħodha, lewa biex jara l-ġisem mejjet tal-iljun, u jsib ferħ naħal u għasel.

⁹Ha minnu f'idej, u baqa' sejjer jiekol fit-triq, u laħaq 'il missieru u 'l ommu, u tahom minnu u kielu; iżda ma qalilhomx li l-għasel ħadu mill-ġisem mejjet tal-iljun.

¹⁰Missieru mar jara l-mara, u hemm Sansun għamel festa, bħalma kienu jagħmlu ż-żgħażaġħ.

¹¹U ġara li malli rawh għażlu tletin żaġħżuġħ biex joqoġħdu miegħu.

¹²U Sansun qalilhom: "Ha ngħidilkom ħaġa moħġaġa, jekk tfissruhieli sewwa matul is-sebat ijiem tal-festa u ssibuha, nagħtikom tletin qmis tal-għażel u tletin tibdila ħwejjegħ.

¹³U jekk ma jirnexxilkomx tgħiduhieli tagħtuni intom tletin biċċa għażel u tletin tibdila ħwejjegħ. U huma wegħbuh: "Għidilna l-ħaġa moħġaġa, u aħna nisimgħuha."

¹⁴U hu qalilhom: "L-ikel ħareġ mill-wikkiel, u mill-qawwi ħarġet il-ħlewwa." U fi tlitt ijiem ma rnexxilkomx ifissru l-ħaġa moħġaġa.

15 U ġara li fis-seba' jum qalu lill-mara ta' Sansun: "Żiegħel b'żewġek ħalli jgħidilna x'inh, inkella naħarqu lilek u lil dar missierek. Għalhekk stedintuna, biex tfaqqruna? Hux hekk?"

16 U mart Sansun bdiet tibki quddiemu u tgħidlu: "Int tobġhodni, u ma tħobbnix. Int għedt ħaġa moħġaġa lil ulied il-poplu tiegħi, u lili ma fissirtilix." U hu weġibha: "Jekk jien ma fissirthiex lil ommi u lil missieri, se nfissirha lilek?"

17 U damet tibki quddiemu għas-sebat ijiem li damet il-festa. Fis-seba' jum fissirhielha għax dejqitu, u hi mbagħad fissiritha lil ulied il-poplu tagħha.

18 U fis-seba' jum, qabel inżul ix-xemx, in-nies tal-belt qalulu: "X'inh u ħelu aktar mill-għasel? min hu b'saħħtu aktar mill-iljun?" U hu weġibhom: "Li ma ħrattux bl-għoġla tiegħi, ma kontux tikxfu l-moħġaġa tiegħi."

19 L-ispirtu tal-Mulej ġie fuqu, u Sansun niżel f'Askalon, u qatel tletin raġel minnhom, neżżagħhom minn ħwejjigħom, u ta t-tibdiliet lil dawk li fissrulu l-ħaġa moħġaġa; imbagħad saħan bl-għadab u raġa' tala' f'dar missieru.

20 U l-mara ta' Sansun tawha lil wieħed minn ħbiebu, li kien miegħu.

Mħallfin 15

Sansun jithallas mill-Filistin

1 U ġara li wara xi żmien, f'jiem il-ħsad tal-qamħ, Sansun mar iżur lil martu, u ħa gidi miegħu u qal: "Ha nidħol ħdejn marti fl-għorfa." Imma missierha ma ħallieħx jidħol

2 u qallu: "Hsibt u għedt li int stmellejtha, u għalhekk tajtha lil wieħed minn sħabek. Oħtha ż-żgħira mhijiex isbaħ minnha? Hu lilha flokha."

3 Imma Sansun weġibhom: "Din id-darba ma jlumunx il-Filistin għall-ħsara kbira li nagħmlilhom."

4 Sansun mar u qabad tliet mitt xakall, u ħa l-ħatab għan-nar, rabathom denb ma' denb, u qiegħed ħatba bejn kull żewġ idnub.

5 Imbagħad ta n-nar lill-ħatab u telaq ix-xakalli qalb iż-żara' tal-Filistin, u hekk ħaraq il-qatet taż-żara' miġbur, iż-żara' wieqaf, u d-dwieli u ż-żebbuġ.

6 U l-Filistin qalu: "Min għamel dan?" U wieġbu: "Sansun, ħaten it-Timni, għax dan ħadlu 'l martu u taha lil sieħbu." U l-Filistin telgħu, u qabdu lilha u lil missierha, u tawhom in-nar.

7 U Sansun qalilhom: "Jekk tagħmlu hekk, nithallas minnkomb, imbagħad nistrieħ."

8 U tahom xebgħa saqajn fuq wirkhom u għamel ħerba minnhom. Imbagħad niżel u qagħad f'għar fil-blat f'Għetam.

- ⁹Imbagħad il-Filistin telgħu u waqqfu l-kamp f'Ġuda u tferrxu sa Leħi.
- ¹⁰U n-nies ta' Ġuda staqsewhom: "Għala tlajtu għalina?" U dawk wiegħbu: "Biex norbtu lil Sansun, u nagħmlulu dak li għamel lilna."
- ¹¹U niżlu tlitt elef ruħ minn Ġuda lejn l-għar fil-blat ta' Ghetam u qalu lil Sansun: "Int ma tafx li aħna taħt il-ħakma tal-Filistin? Għaliex għamiltilna hekk?" U hu wegħibhom: "Bħalma għamli lili, jien għamilt lilhom."
- ¹²U huma qalulu: "Aħna ġejna biex norbtuk, u nerħuk f'idejn il-Filistin." U Sansun wegħibhom: "Aħilfuli li ma toqtlunx."
- ¹³U huma wegħduh u qalulu: "Le! Norbtuk u nerħuk f'idejhom, imma ma noqtlukx." U rabtuh b'żewġ ħbula ġodda, u tellgħuh mill-għar fil-blat.
- ¹⁴Malli wasal f'Leħi, il-Filistin ħargu jilqgħuh u jgħajtu; imma lili ħakmu l-ispirtu tal-Mulej, u l-ħbula li kellu ma' dirgħajh saru bħal ħajt tal-kittien maħruq bin-nar, u l-irbit inħall minn idejh;
- ¹⁵u hu sab xedaq tari ta' ħmar, medd idu, qabdu u darab bih elf raġel.
- ¹⁶U Sansun beda jgħanni: "B'xedaq ta' ħmar jien slaħthom; gzuz ma' gzuz għamilthom, b'xedaq ta' ħmar elf raġel drabt."
- ¹⁷Xħin temm jgħanni, rema x-xedaq tal-ħmar minn idu, u bdew isejħu dak il-post Ramat-leħi.
- ¹⁸Imbagħad ħadu għatx kbir, sejjaħ lill-Mulej u qallu: "Int tajtna b'id il-qaddej tiegħek din ir-rebħa kbira, se tħallini issa mmut bil-għatx, u naqa' f'idejn in-nies bla ħtin?"
- ¹⁹U Alla xaqq il-blata tal-ħofra ta' Leħi, u ħareġ minnha l-ilma; u hu xorob, ħa ruħ u staħja. Għalhekk semmewha Għajn-kori, li għadha f'Leħi sal-lum.
- ²⁰U Sansun ħakem fuq Izrael fi żmien il-Filistin għal għoxrin sena.

Mħallfin 16

Sansun f'Gaza

- ¹U Sansun mar Gaza, u hemm ra mara żienja u daħal għandha.
- ²U marru qalu lin-nies ta' Gaza: "Sansun ġie hawn!" Dawruh u qagħdulu għassa l-lejl kollu fil-bieb tal-belt, u baqgħu siekta l-lejl kollu u qalu: "Inħalluh sakemm jisbaħ, imbagħad noqtluh."
- ³U Sansun baqa' rieqed sa nofs il-lejl; f'nofs il-lejl qam, qabad il-battenti tal-bieb tal-belt u ż-żewġ waqqafiet, qalagħhom bl-istanga b'kollox, għabbiehom fuq spallejh, u tala' bihom fuq il-quċcata tal-għolja biswit Hebron.

Sansun u Dalila

- ⁴Ġara li wara dan Sansun ħabb mara mill-wied ta' Sorek, jisimha Dalila.
- ⁵Il-kapijiet tal-Filistin marru għandha u qalulha: “Ziegħel bih u ara mnejn ġejja s-saħħa kbira li għandu, u tkixxfilna biex inkunu nistgħu norbtuh u rrażżnuh. Nagħtuk kull wieħed minna elf u mitt xekel tal-fidda.”
- ⁶U Dalila staqsiet lil Sansun: “Għidli mnejn hi ġejja din is-saħħa kbira tiegħek, u biex jistgħu jrażżnuk?”
- ⁷U Sansun weġibha: “Jekk jorbtuni b'seba' ħbula tan-nerv friski u mhux nexfin, insir bla saħħa u nkun bħal kull bniedem ieħor.”
- ⁸U l-kapijiet tal-Filistin bagħtulha seba' ħbula tan-nerv friski, mhux nexfin, u rabtitu bihom.
- ⁹U kellha l-għases moħbija fil-kamra u qaltu: “Il-Filistin fuqek, Sansun!” U hu qatta' l-irbit bħalma titqatta' l-ftila tal-istoppa malli tħoss in-nar, u l-qawwa tiegħu ma għarfux mnejn kienet ġejja.
- ¹⁰U Dalila qalet lil Sansun: “Ara, dħakt bija u gdibtli. Issa għidli biex jistgħu jorbtuk.”
- ¹¹U hu weġibha: “Jekk jorbtuni bi ħbula ġodda li qatt ma sar xogħol bihom, insir bla saħħa u nkun bħan-nies l-oħra.”
- ¹²Dalila mbaġħad ħadet ħbula ġodda, u rabtitu bihom u qaltu: “Il-Filistin fuqek, Sansun!” Imma hu qattagħhom minn dirgħajh bħal ħajta.
- ¹³U Dalila reġgħet qalet lil Sansun: “S'issa dħakt bija u gdibtli. Għidli biex jistgħu jorbtuk.” U hu weġibha: “Jekk tinseġ is-seba' nokkli ta' rasi mal-medd tan-newl, u tħabbathom bl-għuda, insir bla saħħa, u nsir bniedem bħall-oħrajn.
- ¹⁴U hi raqqditu u nisgħitlu s-seba' nokkli ta' rasu mal-medd, u ħabbtithom bl-għuda u qaltu: “Il-Filistin fuqek, Sansun!” U hu stenbaħ mir-raqda, u qala' l-musmar tan-newl u l-medd b'kollox.
- ¹⁵U reġgħet qaltu: “Kif tgħidli: ‘Inħobbok’, meta int ma tiftaħx qalbek miegħi? Tliet darbiet dħakt bija, u ma għedtlx fiex inhi l-qawwa tiegħek.”
- ¹⁶U billi dejqitu bi kliemha u ta' kuljum baqgħet issus warajh, iddejjaq għall-mewt.
- ¹⁷U fetaħ qalbu magħha għalkollox u qalilha: “Qatt ma għadda mus minn fuq rasi, għax jien nażir ikkonsagrat lil Alla sa minn ġuf ommi. Jekk inqaxxar xagħri, il-qawwa tiegħi tgħib għalkollox, u nsir bla saħħa bħal kull bniedem ieħor.”
- ¹⁸Malli ntebħet li fetaħ qalbu magħha għalkollox, Dalila bagħtet issejjaħ lill-Filistin u tgħidilhom: “Itilgħu, għax din id-darba fetaħli qalbu għalkollox.” U telgħu għandha l-kapijiet tal-Filistin u ġiebu l-flus magħhom.

19U raqqditu fuq irkupptejha u sejħet raġel u dan qarwiżlu s-seba' nokkiet ta' rasu; u beda jitmantar sakemm marritlu saħħtu minn fuqu.

20U għajtet: "Il-Filistin fuqek, Sansun." Dan stenbaħ min-nghas u qal: "Noħroġ bħal dari u neħles." Ma kienx jaf li l-Mulej kien warrab minnu.

21U qabduh il-Filistin, u qalgħulu għajnejh; u niżżluh Gaża, u rabtuh bis-sniesel tal-bronż, u għalquh idawwar il-miħna fil-ħabs.

22U xagħru raġa' beda jikber wara li qarwżuh.

Il-mewt ta' Sansun

23U l-kapijiet tal-Filistin ingemgħu biex jagħmlu festa u joffru sagriċċju kbir lil alla tagħhom Dagon, u qalu: "Tana f'idejna alla tagħna lil Sansun, il-għadu tagħna."

24Malli l-poplu ra lil Sansun bdew ifaħħru lill-alla tagħhom u jgħidu: "Tana f'idejna alla tagħna l-għadu tagħna; u 'l min ħarbtilha artna, u kattar il-mejtin tagħna."

25Kif qalbhom imtliet bil-ferħ qalu: "Ha nsejħu lil Sansun biex jgħaddilna ż-żmien." U sejħu 'l Sansun mill-ħabs, u beda jilgħab quddiemhom. U qegħduh bejn il-plieri.

26U Sansun qal liż-żagħżuġh li kien qiegħed iżommlu idu: "Hallini mmiss il-plieri li fuqhom qiegħda żżomm id-dar, u nserraħ fuqhom."

27Id-dar kienet mimlija rġiel u nisa, u kien hemm il-kapijiet tal-Filistin, u fuq is-setaħ xi tlitt elef raġel u mara jaraw lil Sansun jilgħab.

28U Sansun sejjaħ il-Mulej u qal: "Mulej, Sidi, ftakar fija! Agħtini l-forza, imqar għal din id-darba, o Alla, u f'salt wieħed niħallas taż-żewġ għajnejja mill-Filistin."

29U Sansun qabad iż-żewġ plieri tan-nofs, li fuqhom kienet mibnija d-dar, u twiežen fuqhom, fuq waħda bil-lemin u fuq l-oħra bix-xellug.

30U Sansun għajjat: "Ha mmut jien mal-Filistin." U Sansun miel 'il quddiem fuqhom b'saħħtu kollha u ġġarrfet id-dar fuq il-kapijiet u fuq il-poplu kollu li kien hemm fiha. U l-għadd tal-mejtin, li qatel f'mewtu, kien akbar minn kemm kien qatel f'ħajtu.

31U niżlu ħutu u d-dar kollha ta' missieru, u refgħuh u tellgħuh, u difnuh bejn Sorgħa u bejn Estawl fil-qabar ta' missieru Manuħa. Dam jaħkem fuq Izrael għal għoxrin sena.

Mħallfin 17

Mika u l-Levita

- ¹Kien hemm raġel mill-muntanji ta' Efrajm li kien jismu Mika.
- ²U qal lil ommu: "Dawk l-elf u mitt xekel tal-fidda li kienu ħadulek u li int bdejt tišhet li nisimgħek, hawn huma għandi. Kont ħadthom jien; se rroddhomlok." U ommu wiegbet: "Imbierrek int, ibni, mill-Mulej."
- ³U radd l-elf u mitt xekel lil ommu. U ommu qalet: "Irrid nikkonsagra dawn flusi lill-Mulej, biex issir xbieha mdewba għal ibni."
- ⁴Malli radd il-flus lil ommu, din ħadet mitejn xekel, tathom lill-argjentier li minnhom għamel xbieha mdewba, u qegħduha f'dar Mika;
- ⁵u hekk dan ir-raġel Mika kellu santwarju f'daru; għamel efod u terafim, u kkonsagra 'l wieħed minn uliedu, u sarlu qassis.
- ⁶Dak iż-żmien ma kienx hemm sultan f'İzrael; kulħadd kien jagħmel li jogħgħbu.
- ⁷Kien hemm żagħżuġ minn Betlehem ta' Ġuda, mit-tribù ta' Ġuda, li kien Levita, li kien frustier hemmhekk.
- ⁸Dan ir-raġel telaq mill-belt ta' Betlehem ta' Ġuda biex ifittex fejn joqgħod bħala frustier. Hu u għaddej mill-muntanji ta' Efrajm sab ruħu ħdejn id-dar ta' Mika.
- ⁹U Mika qallu: "Mnejn ġej?" U hu wiegħbu: "Jien Levita minn Betlehem ta' Ġuda, u qiegħed infittex fejn noqgħod."
- ¹⁰U Mika qallu: "Oqgħod miegħi, u kun għalija missier u qassis; u jien nagħtik għaxar bcejjeċ tal-fidda fis-sena, tagħmira hwejjeġ u ikel biex tgħix."
- ¹¹Il-Levita aċċetta li joqgħod miegħu, u ż-żagħżuġ kien għalih bħal wieħed minn uliedu.
- ¹²U Mika kkonsagra lil-Levita, u ż-żagħżuġ kien għalih qassis, u qagħad f'dar Mika.
- ¹³U Mika qal: "Issa naf li l-Mulej tani r-rizq, għax għandi qassis Levita miegħi."

Mhallfin 18

It-tribù ta' Dan

- ¹F'dak iż-żmien ukoll ma kienx hemm sultan f'İzrael; u t-tribù ta' Dan kien qiegħed ifittex art fejn jgħammar, għax sa dakinhar kien għadu ma messux sehem f'nofs it-tribujiet ta' İzrael.
- ²Ulied Dan għalhekk baġtu ħamsa min-nies mit-tribù tagħhom, irġiel ta' ħila, minn Sorgħa u Estawl, biex iduru u jitkixxfu l-art, u qalulhom: "Morru u tkixxfu l-art." U marru fil-muntanji ta' Efrajm sad-dar ta' Mika u għaddew il-lejl hemm.
- ³Kif kienu ħdejn dar Mika għarfu lehen iż-żagħżuġ Levita u ġibduh 'l hemm u staqsewh: "Min ġiebek hawn?"

⁴U weġibhom: “Dan u dan għamilli Mika; krieni, u jien sirt qassis tiegħu.”

⁵U huma qalulu: “Stħarreg lil Alla biex inkunu nafu jekk fit-triq li qbadna jkollniex ir-risq?”

⁶U l-qassis weġibhom: “Morru bis-sliema! F’idejn il-Mulej hi t-triq li intom mexjin fiha.”

⁷U telqu l-ħamest irġiel, u waslu Lajs, u raw li l-poplu kien jgħix bla biża’ bħas-Sidonin, b’moħħhom mistrieħ; ma kien jonqoshom xejn mill-ġid tal-art; u ħadd ma kien jaħkimhom bi dritt ta’ wirt; u kienu ’l bogħod mis-Sidonin, u ma kellhom x’jaqsmu xejn mal-Aramin.

⁸Imbagħad reġgħu lura għand ħuthom f’Sorgha u Estawl, u dawn staqsewhom: “X’minnkom?”

⁹U huma wiegħbu: “Qumu, u nitilgħu għaliha! Għax aħna rajnieha li hi art tajba ħafna! X’intom taħsbuha? La titnikkrux, fittxu itilqu u morru ħudu l-art f’idejkom.

¹⁰Meta taslu hemm issibu nies jgħixu bla biża’ f’medda kbira ta’ art. Tasew li Alla rħieha f’idejkom. Post fejn m’hemm xejn nieqes mill-ġid li tista’ tagħti l-art.”

It-tribù ta’ Dan f’Lajs

¹¹Imbagħad telqu minn Sorgha u Estawl mit-tribù ta’ Dan sitt mitt raġel armati għall-gwerra.

¹²Telgħu, u waqqfu l-kamp f’Kirjat-jegħarim f’Ġuda; għalhekk għadhom isejħulu Maħane-dan sal-lum; u jiġi wara Kirjat-jegħarim.

¹³Minn hawn għaddew għall-muntanji ta’ Efrajm, u waslu ħdejn id-dar ta’ Mika.

¹⁴Dawk il-ħamest irġiel, li kienu marru jitkixxfu l-art ta’ Lajs, kellmu lil ħuthom u qalulhom: “Tafu intom li f’dawn id-djar hemm efod, terafim, xbieha mnaqqxa u xbieha mdewba? Issa araw x’taġħmlu.”

¹⁵U lwew ’il dik in-naħa, u marru fid-dar taż-żagħżuġ Levita, id-dar ta’ Mika, u sellmulu ta’ ħbieb.

¹⁶U s-sitt mitt raġel minn ulied Dan armati għall-gwerra waqfu fi dħul il-bieb.

¹⁷U l-ħamest irġiel li kienu marru jitkixxfu l-art, daħlu fid-dar u ħadu x-xbieha mnaqqxa u l-efod u t-terafim u x-xbieha mdewba, waqt li l-qassis baqa’ fil-bieb mas-sitt mitt raġel armati għall-gwerra.

¹⁸Meta daħlu f’dar Mika, u ħadu x-xbieha mnaqqxa, l-efod u t-terafim, u x-xbieha mdewba, il-qassis qalilhom: “X’intom taġħmlu?”

- 19** U huma wegħuh: “Oqgħod bi kwietek! Qiegħed idek fuq fommok u ejja magħna, u kun għalina missier u qassis. X'inhu l-aħjar għalik, tkun qassis ta' dar ta' bniedem wieħed jew tkun qassis ta' tribù u familja sħiħa f'İzrael?”
- 20** U l-qassis feraħ f'qalbu; u ħa l-efod u t-terafim u x-xbieha mnaqqxa u mar f'nofs dik il-kotra nies.
- 21** Imbagħad daru u telqu, u bagħtu t-tfal u l-imrieħel u ġidhom qabilhom.
- 22** Malli tbiegħdu minn dar Mika, l-irġiel li kienu joqogħdu fid-djar ta' ħdejn id-dar ta' Mika, ingemgħu u telqu għal wara wlied Dan,
- 23** u bdew jgħajtulhom. Ulied Dan dawru wiċċhom lejhom u staqsew lil Mika: “X'għandek, biex qiegħed tgħajjat?”
- 24** U hu wegħibhom: “Hadtuli allati, li għamilt, u l-qassis, u tlaqtu! X'fadalli? U mbagħad tgħiduli: ‘X'għandek?’ ”
- 25** U wlied Dan qalulu: “La ssammagħniex aktar leħnek, li ma jmorrux iħebbu għalikom in-nies ta' ras iebes u titef ħajtek u ħajjet darek.”
- 26** U wlied Dan baqgħu sejrjn fi triqthom, u Mika dawwar wiċċu u raġa' lura lejn daru, għax ra li kienu aqwa minnu.
- 27** U huma ħadu kulma kien għamel Mika, u l-qassis li kellu miegħu, u marru Lajs, għand nies li kienu jgħixu fil-kwiet bla ħsieb ta' xejn, u għaddewhom minn xifer ix-xabla, u l-belt ħarquha bin-nar.
- 28** Ma kien hemm ħadd min jgħinha, għax kienet bogħod minn Sidon, u ma kellhom x'jaqsmu xejn ma' Aram. Kienet fil-wita ta' Bet-reħob; reggħu bnewha mill-ġdid u għammru fiha.
- 29** U semmewha Dan, għal isem missierhom Dan, li kien tweled lil İzrael. Imma qabel, sa mill-bidu, kien jisimha Lajs.
- 30** U wlied Dan waqqfu xbieha, u Ġonatan bin Gersom, bin Manassi, hu u wliedu, saru qassisin għat-tribù ta' Dan sa meta nqabdet l-art.
- 31** U qiegħdu għalihom ix-xbieha, li kien għamel Mika, u baqgħet hemm iż-żmien kollu li dar Alla kienet f'Silo.

Mħallfin 19

In-nies ta' Gibgħa

- 1** F'dak iż-żmien ma kienx hemm sultan f'İzrael, u kien hemm Levita jgħammar f'nofs il-muntanji ta' Efrajm, u ħa mara konkubina minn Betlehem ta' Ġuda.
- 2** Din il-konkubina żniet kontrih, telqitu u marret f'dar missierha f'Betlehem ta' Ġuda; u kienet ilha hemm erba' xhur,

- ³meta żewgħa qam u mar warajha biex iżieghel biha u jgibha lura. Kellu miegħu l-qaddej tiegħu u żewgħt iħmir. Daħhlitu f'dar missierha, u malli rah missier it-tifla feraħ bih u mar jilqgħu.
- ⁴U hatnu, missier it-tifla, żammu għandu, u hu qagħad miegħu tlitt ijiem, u kielu u xorbu, u għaddew il-lejl hemmhekk.
- ⁵Fir-raba' jum bakkru filgħodu u qam biex jitlaq; imma missier it-tifla qal lil hatnu: "Hu biċċa ħobż u stejqer, u mbagħad itlaq."
- ⁶U qagħdu t-tnejn bilqiegħda jieklu u jixorbu. U missier it-tifla qallu: "Nitolbok, oqgħod hawn illejla u ferraħ qalbek."
- ⁷Imma l-ieħor qam biex jitlaq; iżda hatnu baqa' jissikkah, u baqa' u għadda l-lejl hemmhekk.
- ⁸U fil-ħames jum bakkru, u qam biex jitlaq; imma missier it-tifla qallu: "Kul xi haġa qabel." U għaddew iż-żmien sa ma daħal il-jum sewwa, u kielu flimkien.
- ⁹Ir-raġel qam biex jitlaq hu, il-konkubina u l-qaddej tiegħu, imma hatnu, missier it-tifla, qallu: "Ara, il-jum wasal għal filgħaxija; oqogħdu hawn illejla. U ferraħ qalbek, u għada tbakkru għal triqtkom u tmur lejn l-għarix tiegħek."
- ¹⁰Ir-raġel ma riedx jgħaddi l-lejl hemm; qabad u telaq u wasal sa quddiem Ġebus, li hi Ġerusalem; u kellu miegħu żewgħt iħmir mgħobbija, u l-konkubina.
- ¹¹Xhin qorbu lejn Ġebus, il-jum kien wasal fi tmiemu, u l-qaddej qal lil sidu: "Ejja nduru lejn din il-belt tal-Ġebusin, u ngħaddu l-lejl hemmhekk."
- ¹²U sidu wiegħbu: "Ma ndurux lejn belt il-barranin, li mhumiex minn ulied Izrael. Ha nibqgħu sejrin sa Gibgħa."
- ¹³U ssokta jgħid lill-qaddej tiegħu: "Ejja naslu sa wieħed minn dawn il-postijiet u ngħaddu l-lejl f'Gibgħa jew Rama."
- ¹⁴U baqgħu sejrin sakemm laħaqhom inzul ix-xemx, ħdejn Gibgħa ta' Benjamin.
- ¹⁵U lwew 'l hemm biex imorru jgħaddu l-lejl f'Gibgħa; u daħal u waqaf fil-misraħ tal-belt, u ma kien hemm ħadd li laqagħhom biex jgħaddu l-lejl f'daru.
- ¹⁶U ara, raġel xiħ kien ġej filgħaxija minn fuq ix-xogħol fl-għalqa. Kien raġel mill-muntanji ta' Efrajm, u kien frustier f'Gibgħa; imma n-nies tal-post kienu wlied Benjamin.
- ¹⁷U rafa' għajnejh u ra r-raġel li kien għaddej mill-misraħ tal-belt, u r-raġel ix-xiħ qallu: "Fejn sejjer? Mnejn ġej?"
- ¹⁸U hu wiegħbu: "Ġejjin minn Betlehem ta' Ġuda, u sejrin lejn il-qalba tal-muntanji ta' Efrajm. Jiena minn dawk l-inħawi, u mort sa Betlehem ta' Ġuda, u issa sejjer lejn dari, u ma hawn ħadd li jilqagħni f'daru.

19 Għandi tiben u għalf għall-ħmir tagħna, ħobż u nbid għalija, u għall-qaddejja tiegħek, u għaż-żagħżuġ tal-qaddej tiegħek; xejn ma jonqosna.”

20 U x-xiħ qallu: “Is-sliem għalik! Naħsiblek għal kulma teħtieġ, biss la tgħaddix il-lejl fil-misraħ.”

21 U ħadu f’daru, taħ l-għalf għall-ħmir, ħaslu riglejhom, u kielu u xorbu.

22 Meta kienu qalbhom ferħana, xi rġiel tal-belt, nies mill-aġħar, dawru d-dar, u bdew iħabbtu fuq il-bieb u jgħajtu lix-xiħ, sid id-dar: “Oħorgilna r-raġel li daħal f’darek, ħa nużawh.”

23 U ħareġ ħdejjhom ix-xiħ, sid id-dar, u qalilhom: “Le, ħuti, la tagħmlux din il-bluha! La darba dan ir-raġel daħal f’dari, la tagħmlux dan l-għajb.”

24 Ara, għandi ’l binti xebba u l-mara konkubina tiegħu; noħroġhom l-kom u użawhom, u għamli bihom li jogħgobkom, u ’l dan ir-raġel la tagħmlulux dan l-għajb.”

25 Izda huma ma ridux jisimgħu u għalhekk ir-raġel qabad il-konkubina u ħariġielhom barra; u huma żebilħuha, u nfexxew fiha l-lejl kollu sa filgħodu, u malli sebaħ telquha.

26 Mas-sebħ il-mara giet u waqgħet fl-art ħdejn il-bieb ta’ dar ir-raġel fejn kien żewġha, u baqgħet hemm sakemm sebaħ sewwa.

27 U filgħodu qam żewġha, u fetaħ il-bieb tad-dar, u ħareġ biex jaqbad triqtu; u jsib il-mara konkubina tiegħu fl-art ħdejn il-bieb tad-dar b’idejha mqabbda mal-għatba.

28 “Qum,” qalilha, “ħa nitilqu.” Imma hi ma weġbitx. U mbagħad għabbieha fuq il-ħmar, u r-raġel qabad u telaq lejn daru.

29 Kif wasal id-dar ħa sikkina, qabad il-konkubina u qattagħha fi tnax-il biċċa b’għadamha b’kollox, u bagħathom fl-art kollha ta’ Izrael.

30 U kull min ra dan qal: “Qatt sal-lum ma ġrat biċċa bħal din; u qatt ħadd ma ra bħalha minn mindu telgħu wlied Izrael mill-art tal-Eġittu. Aħsbu fuqha, u araw x’sa tagħmlu u tkellmu.”

Mħallfin 20

L-Izraelin ipattuha lin-nies ta’ Gibgħa

1 U wlied Izrael ħarġu lkoll u ltaqgħet il-ġemgħa bħal bniedem wieħed, minn Dan sa Birsaba, u minn art Gilgħad f’Misfa, quddiem il-Mulej.

2 U ħarġu fin-nofs il-kapijiet tal-poplu kollu u t-tribujiet ta’ Izrael kollha quddiem il-ġemgħa tal-poplu ta’ Alla; erba’ mitt elf ruħ tal-fanterija mħarrġa fix-xabla.

- ³U wlied Benjamin semgħu li wlied Izrael telgħu Misfa, u wlied Izrael qalu: “Tkellmu! Kif saret din il-bicċa ħażen?”
- ⁴U r-raġel Levita, żewġ il-mara maqtula, wieġeb u qal: “Konna wasalna, jiena u l-konkubina tiegħi, f’Gibgħa ta’ Benjamin biex ngħaddu l-lejl hemmhekk.
- ⁵U qamu għaliya n-nies ta’ Gibgħa, u dawruli d-dar billejl; lili riedu joqtluni, u lill-konkubina tiegħi żebilħuha u mietet.
- ⁶Imbagħad jien ġbart il-konkubina u qattajtha bċejjeċ u bgħattha fl-oqsma kollha ta’ art Izrael; għax huma għamlu ħaġa faħxija u kerha f’Izrael.
- ⁷Araw, hawn intom ilkoll; tkellmu u araw x’sse tagħmlu.”
- ⁸U qam il-poplu kollu bħal bniedem wieħed u qalu: “Hadd ma jerga’ lura fl-għarix tiegħu, u hadd ma jmur lura lejn daru.
- ⁹Issa nagħmlu hekk lil Gibgħa: intellgħu x-xorti, u nitilgħu għaliha.
- ¹⁰Nieħdu minn kull tribù ta’ Izrael għaxart irġiel minn kull mija, u mija minn kull elf, u elf minn kull għaxart elef, biex igibu l-ikel għall-poplu li ġie biex jagħmel ma’ Gibgħa ta’ Benjamin skont ma ħaqqha għal dan il-ħażen li għamlu f’Izrael.”
- ¹¹U ngabru kollha għalenija bħal bniedem wieħed l-irġiel ta’ Izrael kontra l-belt.
- ¹²U t-tribujiet ta’ Izrael bagħtu nies fit-tribù kollu ta’ Benjamin jgħidulhom: “X’ħażen hu dan, li sar f’nofskom?”
- ¹³Agħtuna issa n-nies mill-agħar li hemm f’Gibgħa, u noqtluhom u nneħħu l-ħażen minn Izrael.” Imma wlied Benjamin ma ridux jisimgħu minn kliem ħuthom, ulied Izrael.
- ¹⁴U wlied Benjamin ingabru mill-ibliet f’Gibgħa biex joħorgu jitqabdu ma’ wlied Izrael.
- ¹⁵U ntgħaddu ulied Benjamin dakinhar: mill-ibliet, sitta u għoxrin elf raġel imħarreg fix-xabla barra n-nies ta’ Gibgħa;
- ¹⁶fost dawk in-nies kollha kien hemm ukoll seba’ mitt raġel magħżul, xellugin, u kull wieħed kellu l-ħila jwaddab gebla bl-izbandola għal xagħra, u ma jfallilux.
- ¹⁷U wlied Izrael intgħaddu wkoll: barra minn ulied Benjamin, erba’ mitt elf raġel imħarreg fix-xabla, kull wieħed raġel tal-ġlied.
- ¹⁸U qabdu u marru wlied Izrael f’Betel u staqsew lil Alla u qalu: “Min minna jitla’ l-ewwel jitqabad ma’ wlied Benjamin?” U l-Mulej wieġeb: “Ġuda jitla’ l-ewwel.”
- ¹⁹Ulied Izrael bakkru filgħodu, u waqqfu l-kamp biswit Gibgħa.
- ²⁰In-nies ta’ Izrael ħargu għat-taqbida ma’ wlied Benjamin, u tqassmu għall-ġlied hdejn Gibgħa.

- 21**U wlied Benjamin ħargu minn Gibgħa u meddew fl-art dakinhar tnejn u għoxrin elf raġel minn Izrael.
- 22**Imma l-poplu għamel il-qalb u l-Izraelin reġgħu tqassmu għat-taqbida fejn kienu tqassmu fl-ewwel jum.
- 23**U wlied Izrael telgħu jibku quddiem il-Mulej sa filgħaxija, u staqsew lill-Mulej u qalu: “Għandi jien nerga’ noħroġ nitqabad ma’ wlied ħija Benjamin?” U l-Mulej wieġeb: “Itilgħu għalih.”
- 24**Fit-tieni jum ulied Izrael marru għal ulied Benjamin.
- 25**U ħareġ jilqagħhom Benjamin minn Gibgħa fit-tieni jum u meddew mal-art tmintax-il elf oħra minn ulied Izrael, ilkoll imħarrġa fix-xabla.
- 26**U wlied Izrael ilkoll, u l-poplu kollu telgħu u marru Betel, u qagħdu hemm jibku quddiem il-Mulej, u samu dak in-nhar sa filgħaxija u offrew sagrificcji tal-ħruq, u sagrificcji tas-sliem quddiem il-Mulej.
- 27**U wlied Izrael staqsew lill-Mulej - għax hemm kienet l-arka tal-patt ta’ Alla f’dak iż-żmien
- 28**u Fineħas bin Elgħazar, bin Aron, dik il-ħabta kien iservi quddiemha - u qalu: “Għandi jien nerga’ noħroġ nitqabad ma’ ħija Benjamin, jew nieqaf?” U l-Mulej wieġeb: “Itilgħu, għax għada nerħih f’idejk.”
- 29**U Izrael imbagħad dawwar lil Gibgħa dawramejt bl-għases moħbija.
- 30**U fit-tielet jum ulied Izrael telgħu għal ulied Benjamin u tqassmu ħdejn Gibgħa bħall-ewwel u t-tieni darba.
- 31**U wlied Benjamin ħargu għall-poplu u tbiegħdu mill-belt, u bdew joqtlu mill-eżerċtu bħall-ewwel u t-tieni darba fit-toroq li jieħdu, waħda għal Betel u l-oħra għal Gibgħa, u fir-raba’, u qatlu xi tletin raġel minn Izrael b’kollox.
- 32**U wlied Benjamin qalu: “Kissirniehom bħall-ewwel darba.” U wlied Izrael qalu: “Ha naħarbu, u nbegħduhom mill-belt, u nxerrduhom mat-toroq.”
- 33**U l-Izraelin qamu kollha minn fejn kienu, u tqassmu f’Bagħal-tamar, u l-għases moħbija ta’ Izrael ħargu minn fejn kienu min-naħa tal-Punent ta’ Gibgħa.
- 34**U ġew quddiem Gibgħa għaxart elef raġel magħżula minn Izrael kollu; u t-taqbida ħraxet, u wlied Benjamin ma ntebhux li kienet ġejja fuqhom ħsara kbira.
- 35**Il-Mulej ħarbat lil ulied Benjamin quddiem Izrael, u dakinhar ulied Izrael qatlu minn ulied Benjamin ħamsa u għoxrin elf u mitt ruħ, ilkoll imħarrġa fix-xabla.
- 36**Ulled Benjamin intebħu li kienu mirbuħa; u l-Izraelin taw il-wisa’ lil ulied Benjamin, għax kellhom moħħhom mistrieħ bl-għases moħbija li kienu qiegħdu ħdejn Gibgħa.

37U l-għases moħbija ntefgħu bil-ħeffa fuq Gibgħa, ħabtu għall-belt minn kull naħa, u għaddew il-belt kollha minn xifer ix-xabla.

38L-Iżraelin kienu ftiehm u mal-għases moħbija li jtellgħu sħaba duħħan mill-belt.

39Malli l-Iżraelin li kienu jitqabdu daru, ulied Benjamin bdew jaħbtu għall-Iżraelin u qatlu minnhom xi tletin raġel, għax qalu: “Iva, kissirniehom bħal fl-ewwel taqbida.”

40Imma dak il-ħin bdiet tielgħa minn fuq il-belt sħaba duħħan; u wlied Benjamin ħarsu lura, u raw in-nar mill-belt tiela’ lejn is-sema.

41U l-Iżraelin daru u wlied Benjamin tħawdu għax raw li laħqithom il-ħsara;

42u daru, u ħarbu minn quddiem Iżrael lejn id-deżert; imma l-għlied laħaqhom, u dawk li kienu ħierġa mill-belt daħlu ġo nofshom u bdew iqattgħuhom bċejeċ.

43Hekk dawru lil ulied Benjamin, u għamlu għal warajhom u għaffgħuhom taħt riglejhom minn Noħa sa quddiem Gibgħa, in-naħa tal-Lvant.

44U waqgħu mejtin tmintax-il elf raġel minn Benjamin, kollha nies ta’ ħila.

45L-oħrajn daru u ħarbu lejn id-deżert lejn il-blat ta’ Rimmon; l-Iżraelin qatlu minnhom fit-toroq ħamest elef raġel u baqgħu jrossu fuqhom sa Gidgħon u qatlu elfejn oħra.

46U dakinhar il-mejtin kollha ta’ Benjamin laħqu l-ħamsa u għoxrin elf raġel imħarrġa fix-xabla, kollha nies ta’ ħila.

47U ħarbu lura lejn id-deżert sitt mitt raġel, u baqgħu fil-blat ta’ Rimmon għal erba’ xhur.

48Imbagħad ulied Iżrael daru għal ulied Benjamin l-oħra, u għaddew minn xifer ix-xabla n-nies fil-belt, u l-bhejjem u kulma sabu; u l-ibliet li sabu tawhom in-nar.

Mħallfin 21

Tiġdid tat-tribù ta’ Benjamin

1L-Iżraelin kienu ħalfu f’Misfa u qalu: “Hadd minna ma jagħti ’l bintu lil xi ħadd minn Benjamin b’martu.”

2Imbagħad il-poplu mar f’Betel, u baqgħu hemm sa filgħaxija jibku quddiem Alla, għollew leħinhom u bkew biki kbir, u qalu:

3“Għaliex, Mulej, Alla ta’ Iżrael, ġara dan f’Iżrael, li naqset illum tribù f’Iżrael?”

4L-għada l-poplu bakkar, u bnew hemm artal, u offrew sagriċċji tal-ħruq u sagriċċji tas-sliem.

- ⁵U wlied Izrael qalu: “Hemm xi ħadd mit-tribujiet kollha ta’ Izrael li ma talax għal-laqgħa quddiem il-Mulej?” Għaliex kienu ħalfu bil-kbir għal min ma jitlax quddiem il-Mulej f’Misfa u qalu: “Nagħtuh il-mewt.”
- ⁶Ulited Izrael għelew għal ħuhom Benjamin u qalu: “Illum inqata’ tribù minn Izrael.
- ⁷X’se nagħmlu lil dawk li baqgħu minnhom biex ikollhom in-nisa? Aħna ħlifna bil-Mulej li ma nagħtuhomx mill-bniet tagħna b’nisa tagħhom.”
- ⁸U ssuktaw jgħidu: “Min mit-tribujiet ta’ Izrael ma telax quddiem il-Mulej f’Misfa?” U sabu li ħadd minn Ġabes-gilgħad ma kien gie fil-kamp għal-laqgħa.
- ⁹Għax għaddew il-poplu, u sabu li ma kien hemm ħadd minn Ġabes-gilgħad.
- ¹⁰U l-ġemgħa baqgħet tmax-il elf raġel, irġiel ta’ ħila, u ordnawlhom u qalulhom: “Morru u oqtlu n-nies ta’ Ġabes-gilgħad b’xifer ix-xabla, bin-nisa u t-tfal.
- ¹¹Izda araw x’għandkom tagħmlu: Oqtlu l-irġiel kollha u n-nisa kollha li kellhom x’jaqsmu ma’ raġel, izda x-xebbiet ħalluhom ħajjin.” U hekk għamlu.
- ¹²U sabu fost in-nies ta’ Ġabes-gilgħad erba’ mitt xebba li qatt ma kienu għarfu raġel u raqdu miegħu; u gābuhom fil-kamp f’Silo li jinsab f’art Kanghan.
- ¹³U l-ġemgħa kollha baqgħet l-aħbar lil ulied Benjamin li kienu fil-blat ta’ Rimmon u għamlu paċi.
- ¹⁴U wlied Benjamin reġgħu lura, u l-Izraelin tawhom in-nisa li kienu ħallew ħajjin min-nies ta’ Ġabes-gilgħad; imma ma sabulhomx biżżejjed.
- ¹⁵Il-poplu għela għal Benjamin, billi l-Mulej gieb dan il-vojt fit-tribujiet ta’ Izrael.
- ¹⁶U x-xjuħ tal-ġemgħa qalu: “X’nagħmlu biex dawk li baqgħu jkollhom in-nisa? Għax inqerdu lkoll in-nisa ta’ Benjamin.”
- ¹⁷U ssuktaw jgħidu: “Għandu jkun hemm werrieta għall-fdal ta’ Benjamin, biex ma jinqeridx tribù minn Izrael.
- ¹⁸Aħna ma nistgħux nagħtukom nisa mill-bniet tagħna, għax ulied Izrael ħalfu u qalu: ‘Misħut min jagħti xi mara lil Benjamin.’ ”
- ¹⁹U ssuktaw jgħidu: “Ara, minn sena għal sena jkun hemm festa lill-Mulej f’Silo,” - din qiegħda fuq it-Tramuntana ta’ Betel, fuq il-Lvant tat-triq li tiegħu minn Betel għal Sikem, l’isfel minn Lebona.
- ²⁰U mbagħad taw parir lil ulied Benjamin u qalulhom: “Morru u staħbew qalb id-dwieli.
- ²¹Malli taraw il-bniet ta’ Silo ħerġin biex iduru u jiżfnu, oħorġu minn qalb id-dwieli u kull wieħed jaħtaf mara għalih mill-bniet ta’ Silo; imbagħad morru f’art Benjamin.

22Jekk missirijiethom jew ħuthom jeħduha magħna, nghidulhom: ‘Hennu għalihom, għax ħadd minnhom ma ħa mara fil-gwerra. Kieku qegħdin tagħtuhomlhom intom, kontu tidinbu.’ ”

23U hekk għamlu wlied Benjamin, u ħadu nisa miż-żeffiena li ħatfu skont l-għadd tagħhom, u reġġu marru lejn arthom, u bnew l-ibliet u għammru fihom.

24U wlied Izrael dak iż-żmien telqu, kulħadd lejn it-tribù u l-familja tiegħu; u minn hemm kulħadd għal artu.

25F’dak iż-żmien ma kienx hemm sultan f’Izrael, u kulħadd kien jagħmel li jogħġbu.

Rut

Rut 1

Fl-art ta' Mowab

¹Fi żmien meta kienu jaħkmu l-imħallfin, kien hemm l-għaks fil-pajjiż. Kien hemm raġel minn Betlehem ta' Ġuda li mar joqgħod fl-inħawi ta' Mowab, hu, martu u ż-żewġ uliedu.

²Ir-raġel kien jismu Elimelek, martu Nagħomi, u ż-żewġ uliedu Maħlon u Kiljon, Efratin minn Betlehem ta' Ġuda. Marru joqogħdu fl-inħawi ta' Mowab.

³Ġara li miet Elimelek, żewġ Nagħomi, u baqgħu hi u ż-żewġ uliedha.

⁴U dawn ħadu b'nisa tagħhom tnejn mill-Mowabin: waħda jismha Għorfa, u l-oħra Rut; u qagħdu hemm għal xi għaxar snin.

⁵U mietu ż-żewġ irġiel Maħlon u Kiljon; u l-mara baqgħet weħidha mingħajr iż-żewġ uliedha u żewġha.

⁶Qamet hi u n-nisa ta' wliedha biex jerggħu lura mill-inħawi ta' Mowab, għax kienu semgħu f'Mowab li l-Mulej kien ħaseb fil-poplu tiegħu, u pprovdielhom il-hobż.

⁷U ħarġet minn fejn kienet hi u ż-żewġ nisa ta' wliedha, u qabdu t-triq biex jerggħu lura lejn l-art ta' Ġuda.

⁸U Nagħomi qalet liż-żewġ nisa: "Itilqu, erggħu lura kull waħda f'dar ommha, u jalla jagħmel ħniena magħkom il-Mulej, kif intom għamiltu mal-mejtin u miegħi.

⁹U jagħtikom il-Mulej li ssibu l-mistrieħ, kull waħda f'dar żewġha." U bisithom it-tnejn, u għollew leħinhom u bkew.

¹⁰Iżda huma qalulha: "Aħna niġu lura miegħek għand niesek."

¹¹U Nagħomi wiegħbet: "Erggħu lura, uliedi. Għala tridu tiġu miegħi? Għandi jien, jaqaw, ulied f'gufi biex ikunu żwieġkom?"

¹²Erggħu lura, uliedi. Jien xjeħt wisq biex nerga' niżżewweġ. Kieku ngħid li għad fadalli tama, u llejla stess niżżewweġ u niled it-tfal,

¹³jaqaw se tistennewhom sakemm jikbru? Se toqogħdu intom mingħajr ma tiżżewġu? Le, uliedi, għax għandi mrar kbir minħabba fikom; tassew li laħqitni id il-Mulej."

¹⁴U huma għollew leħinhom u reggħu bkew. Għorfa bieset lil omm żewġha, imma Rut baqgħet imqabba magħha.

Nagħomi u Rut f'Betlehem

¹⁵Nagħomi qaltilha: “Il-kunjata reggħet lura għand niesha u l-allat tagħha. Mur lura mal-kunjata.”

¹⁶U Rut wiegħbet: “Iggagħalnix nitilqek u nerga’ lura minnek; fejn tmur int, immur jien; fejn toqgħod int, noqgħod jien; niesek, niesi; Alla tiegħek, Alla tiegħi;

¹⁷fejn tmut int, immut jien; u hemm nindifen. Dan jagħmilli, u aktar, il-Mulej, jekk ma tkunx il-mewt li tifridna.”

¹⁸U Nagħomi rat kif webbset rasha biex tmur magħha, u ma kellmithiex iżjed.

¹⁹U telqu t-tnejn sakemm waslu Betlehem. Kif waslu Betlehem qamet għagħha waħda mal-belt kollha, għax qalu: “Din hi Nagħomi?”

²⁰U hi qaltihom: “Issejħulix Nagħomi: sejħuli Mara, għax bl-imrar imlieni Alla li jista’ kollox.

²¹Mimlija tlaqt minn hawn u b’xejn reggagħni lura l-Mulej. Għala ssejħuli Nagħomi, meta l-Mulej čekkinni, u għakkisni Xaddaj?”

²²U hekk reggħet lura Nagħomi u Rut il-Mowabija, mart binha, magħha, mill-inħawi ta’ Mowab. Kien żmien il-ħsad tax-xgħir meta waslu Betlehem.

Rut 2

Rut fl-għalqa ta’ Bogħaż

¹Nagħomi kellha wieħed jigi minnha min-naħa ta’ żewgħa; kien bniedem għani hafna, mill-familja ta’ Elimelek u kien jismu Bogħaż.

²U Rut, il-Mowabija, qalet lil Nagħomi: “Ha mmur fir-raba’, u llaqqat is-sbul minn wara min juri ħniena miegħi.” U Nagħomi wegħbitha: “Mur binti.”

³U marret tlaqqat fir-raba’ minn wara l-ħassada. U messitha għalqa minn ta’ Bogħaż, li kien wieħed mill-familja ta’ Elimelek.

⁴U ara, Bogħaż gie minn Betlehem u sellem lill-ħassada: “Il-Mulej magħkom.” U huma qalulu: “Ibierkek il-Mulej.”

⁵U Bogħaż qal lill-qaddej tiegħu, li kien fuq il-ħassada: “Ta’ min hi din it-tifla?”

⁶U wiegħeb il-qaddej li kien fuq il-ħassada u qallu: “Tifla Mowabija, li giet ma’ Nagħomi mill-inħawi ta’ Mowab.

⁷U staqsietni: ‘Nista’ llaqqat u niġbor minn bejn il-qatet tal-ħassada?’ U giet u baqgħet hawn mis-sebħ sa issa, u anqas marret id-dar tistrieħ.”

⁸U Bogħaż qal lil Rut: “Ara, qiegħda tisma’, binti? Tmurx tlaqqat f’għalqa oħra. U lanqas ma għandek twarrab minn hawn: ibqa’ mal-ħaddiema bniet tiegħi.

⁹Żomm għajnejk fuq l-għalqa li jkunu jaħsdu, u imxi warajhom. Ara, wissejt lill-ħaddiema biex ma jmissukx. Meta jieħdok l-għatx mur ħdejn il-garar, u ixrob mnejn jixorbu l-ħaddiema.”

¹⁰U niżlet wiċċha fl-art u qattlu: “Kif sibt ħniena f’għajnejk u ħarist lejja, jien, li jien mara barranija?”

¹¹U wieġeb Bogħaż: “Qaluli b’kulma għamilt mal-kunjata wara l-mewt ta’ żewġek; ħallejt lil missierek u lil ommok u lil art twelidek, u tlaqt għal għand poplu li int xejn ma kont tafu qabel.

¹²Il-Mulej iħallsek ta’ għemilek. Hlasek ikun sħiħ mingħand il-Mulej, Alla ta’ Izrael, li int ġejt tistkenn taħt ġwenħajh.”

¹³Rut wieġbet: “Jalla nsib ħniena f’għajnejk, Sidi, għax int farragtni u kellimt il-qalb tal-qaddejja tiegħek, għalkemm jien m’iniex daqs waħda mill-qaddejja tiegħek.”

¹⁴F’hin l-ikel Bogħaż qalilha: “Ersaq ’l hawn, u kul biċċa ħobż, u bill il-ftiet tiegħek fil-ħall.” U hi qagħdet bilqiegħda ħdejn il-ħassada. Hu taha qamħ inkaljat, u hi kiolet, xebgħet, u fadlilha.

¹⁵U qamet biex tkompli tlaqqat. Bogħaż wissa lill-ħaddiema tiegħu u qalilhom: “Halluha tlaqqat bejn il-qatet ukoll, u la tgerrxuhieq.

¹⁶Anzi ħallu wkoll jaqa’ s-sbul mill-qatet biex tlaqqtu hi, u tllumuhieq.”

¹⁷U damet tlaqqat fir-raba’ sa filgħaxija. Meta, imbagħad, daqqet is-sbul li kienet laqqtet, sabet li kellha daqs efa xgħir.

¹⁸Ġabritu u marret lejn il-belt, u wriet lill-kunjata dak li kienet laqqtet; ħarġet li kien fadlilha meta kiolet u xebgħet, u tathulha.

¹⁹Il-kunjata staqsietha: “Fejn mort tlaqqat il-qamħ illum? Fejn ħdimt? Imbierek minn ħa ħsiebek.” U Rut għarrfet lill-kunjata ma’ min kienet ħadmet u qaltilha: “Ir-raġel li ħdimt miegħu llum jismu Bogħaż.”

²⁰U Nagħomi wieġbet lil mart binha: “Imbierek hu mill-Mulej, li ma warrabx il-ħniena tiegħu la mill-ħajjin u lanqas mill-mejtin.” U Nagħomi ssuktat tghidilha: “Dak ir-raġel hu qaribna, u hu li għandu d-dritt tal-fidwa fuqna.”

²¹Rut, il-Mowabija, qaltilha wkoll: “U qalli wkoll: Ibqa’ mal-qaddejja bniet tiegħi sakemm itemmu l-ħsad kollu tiegħi.”

²²U Nagħomi qalet lil Rut, mart binha: “Aħjar, binti, tmur mal-qaddejja bniet tiegħu, biex ma jaħqukx f’xi għalqa oħra.”

²³U Rut baqgħet mal-qaddejja ta’ Bogħaż, sakemm intemm ħsad ix-xgħir u ħsad il-qamħ; u f’dan iż-żmien kienet toqgħod mal-kunjata.

Rut 3

Il-parir ta' Nagħomi

¹U Nagħomi, il-kunjata, qalet lil Rut: “Binti, ma jidhirlekk li għandi nfittekk li tingabar għall-gid tiegħek stess?”

²U issa, forsi Bogħaż mhux qaribna, dak li int kont mat-tfajliet tiegħu? Ara llejla hu jkun iderri l-andar tax-xgħir.

³Mur inħasel, indilek bil-fwieħa, xidd fuqek l-aħjar ilbies, u mur l-andar. Tħallihx jagħrfek, sakemm ma jkunx kiel u xorob.

⁴Meta mbagħad jimtedd, sib il-post fejn ikun mimdud, mur ħdejjh, ikxiflu n-naħa ta' riglejha, u mtedd hemm. Imbagħad hu jgħidlek x'għandek tagħmel.”

⁵Rut wegħitha: “Kulma tgħidli, nagħmlu.”

⁶U nizlet l-andar, u għamlet kulma wissieħa l-kunjata.

⁷Bogħaż kiel u xorob, u ħassu ferħan, u mar jimtedd f'tarf il-munzell tax-xgħir. U Rut resqet ħdejjh, inkiss inkiss, u kixfitlu n-naħa ta' riglejha, u mteddet hemm.

⁸Ġara li f'nofs ta' lejl ħass bħal tkexkixa bard, dar fuq ġenbu, lemaħ mara mimduda ħdejjh riglejha,

⁹u staqsieħa: “Min int?” U hi wiegħbet: “Jiena Rut, il-qaddejja tiegħek. Ixħet djul mantarek fuq il-qaddejja tiegħek, għax int għandek il-jedd tal-fidwa.”

¹⁰Bogħaż wegħibha: “Imbierka, binti, mill-Mulej! Din tjubitek tal-aħħar, aħjar mill-oħra ta' qabel, għax int ma mortx tigrri wara ż-żgħażagħ, la għonja u lanqas foqra.

¹¹U issa, binti, la tibżax. Jien nagħmel miegħek kulma tgħidli, għax niesi kollha fil-bieb tal-belt jafu li int mara sewwa.

¹²Tassew li għandi l-jedd tal-fidwa, iżda hemm wieħed eqreb minni.

¹³Għaddi l-lejl hawn: għada filgħodu, jekk irid jifdik hu, tajjeb, ħa jifdik; jekk ma jogħgħbux jifdik, nifdik jien. Haj il-Mulej! Ibqa' riegħda hawn sa filgħodu.”

¹⁴Rut baqgħet riegħda n-naħa ta' riglejha sa filgħodu. U qamet Rut kmieni qabel ma bniedem jista' jagħraf ieħor, għax Bogħaż qal: “Ma jmurx xi ħadd ikun jaf li għet mara l-andar.”

¹⁵U mbagħad qalilha: “Ġib il-mantar ta' fuqek u żommu tajjeb.” Hi żammitu tajjeb, u hu kejlilha sitt tikjiliet xgħir; għabbihomilha, u rħitilha lejn il-belt.

¹⁶Meta waslet id-dar il-kunjata staqsieħa: “X'minnekk, binti?” U Rut għarrfitha b'kulma kien għamel magħha r-raġel

¹⁷u qaltilha: “Tani sitt tikjiliet xgħir u qalli: ‘Ma tmurx b’idek f’idek għand il-kunjata.”

¹⁸U Nagħomi wiegħbet: “Stenna, binti, sakemm tara kif se tintemm il-biċċa, għax ma jsibx sabar qabel ma jirrangja kollox illum.”

Rut 4

Il-bejgħ tal-għalqa u ż-żwieġ ta’ Rut

¹Bogħaż mar ħdejn bieb il-belt u qagħad hemm bilqiegħda; u għadda l-qarib li kien semma Bogħaż. Dan qallu: “Ersaq ’l hawn, ħabib, u oqgħod bilqiegħda.” Resaq lejha u qagħad bilqiegħda hemm.

²Imbagħad Bogħaż sejjah għaxra mix-xjuħ tal-belt, u qalilhom: “Oqogħdu bilqiegħda hawn” u qagħdu bilqiegħda.

³U Bogħaż qal lill-qarib: “Nagħomi, li reggħet lura mill-inħawi ta’ Mowab, se tbiġh biċċa mill-għalqa li kellu ħuna Elimelek.

⁴U jien għedt, ngħarrfek biha u ngħidlek: ‘Ixtriha int quddiem dawn li hawn bilqiegħda, u quddiem ix-xjuħ ta’ niesi. Jekk tifdiha, tkun fdejtha; jekk ma tifdihiex, għarrafni ħalli nkun naf. Għax ma hemm ħadd aktar ħliefek li għandu d-dritt li jifdiha, u jien niġi warajk.’ U hu wiegħbet: “Nifdiha.”

⁵U Bogħaż qallu: “Dak in-nhar li tixtri l-għalqa mingħand Nagħomi, int tkun trid tiegħu wkoll lil Rut il-Mowabija, mart il-mejjet, biex tqajjem isem il-mejjet fuq wirtu.”

⁶U l-qarib wiegħbet: “Ma nistax nifdi, għax inkella nagħmel ħsara lil wirti. Hu d-dritt li għandi jien, u ifdiha int, għax jien ma nistax nifdiha.”

⁷Dik il-ħabta kienet id-drawwa f’Iżrael, li meta wieħed kien jifdi jew jibdel xi ħaġa, biex iseħħ il-ftehim, kien jaqla’ l-qorq u jagħtih lill-ieħor. Din kienet ix-xhieda f’Iżrael.

⁸Il-qarib imbagħad qal lil Bogħaż: “Hudha int,” u qala’ l-qorq.

⁹U Bogħaż qal lix-xjuħ u lin-nies kollha: “Intom illum xhud li jien xtrajt kulma kellu Elimelek, u kulma kellu Kiljon, u kulma kellu Maħlon mingħand Nagħomi.

¹⁰Nieħu wkoll b’marti lil Rut il-Mowabija, il-mara ta’ Maħlon, biex inqajjem l-isem tal-mejjet fuq il-wirt tiegħu, u b’hekk ma jspiċċalux ismu minn fost ħutu u minn bwieb beltu. Intom illum ilkoll xhud ta’ dan.”

¹¹U n-nies kollha li kienu ħdejn il-bieb tal-belt u x-xjuħ qalulu: “Aħna xhud. Jagħmel Alla l-mara li daħlet f’darek bħal Rakel u bħal Lija, li t-tnejn bnew id-dar ta’ Iżrael. Stagħna f’Efrata u aghmel isem f’Betlehem.

12 Ha tkun darek bħad-dar ta' Perez li Tamar wildet lil Ġuda, min-nisel li jagħtik il-Mulej minn din il-mara żagħżugħa.”

Rut il-bużnanna ta' David

13 Bogħaż ħa lil Rut, u saret martu, u resaq lejha, u l-Mulej taha li titqal u tiled iben.

14 U n-nisa bdew jgħidu lil Nagħomi: “Imbierrek il-Mulej, li ma ċaħħdekx minn qarib feddej illum; ismu jkun magħruf f'İzrael.

15 Hu jfarraglek ruġek u jwieżnek fi xjuħitek, għaliex wilditu mart ibnek, li tħobbok, u li għalik hi aħjar minn seba' wlied.”

16 U Nagħomi ħadet it-tarbija, u qegħditha f'ħogorha u ħaditha biex trabbiha.

17 U n-nisa tawha isem u qalu: “Nagħomi tweldilha tifel.” U semmewh Ġhobed. Hu missier Ġesse, missier David.

18 Din hi l-generazzjoni ta' Perez; Perez nissel lil Hesron;

19 Hesron nissel lil Ram, u Ram nissel lil Għamminadab.

20 Għamminadab nissel lil Naħson, u Naħson nissel lil Salmon.

21 Salmon nissel lil Bogħaż, u Bogħaż nissel lil Ġhobed.

22 U Ġhobed nissel lil Ġesse, u Ġesse nissel lil David.

1 Samwel

1 Samwel 1

Il-ġenituri ta' Samwel

- ¹Kien hemm raġel minn Ramatajm-sofim mill-muntanji ta' Efrajm, u kien jismu Elkana bin Ġeroħam, bin Eliħu, bin Toħu, bin Suf minn Efrajm.
- ²U kellu żewġ nisa, waħda jisimha Anna u l-oħra Peninna. Peninna kellha wlied, imma Anna ma kellhiex ulied.
- ³Minn sena għal oħra dan ir-raġel kien jitla' Silo mill-belt tiegħu biex jadura lill-Mulej tal-eżerċti u joffrilu sagrafiċċju. Kien hemm iż-żewġ ulied ta' Għeli, Hofni u Fineħas, qassisin tal-Mulej.
- ⁴Ġara li f'jum minnhom, Elkana offra s-sagrafiċċju u ta ishma lil martu Peninna u lis-subien u l-bniet tagħha lkoll;
- ⁵Imma lil Anna, għalkemm kien iħobbha, taha sehem wieħed biss għax il-Mulej kien għalqilha gūfha.
- ⁶Il-mara l-oħra kienet tinkiha u tweggagħha, għax il-Mulej kien għalqilha gūfha.
- ⁷Hekk kien jigrri kull sena, kull meta kienu jitilgħu f'dar il-Mulej; hekk kienet tħobb tinkiha, u Anna kienet taqbad tibki u ma tikolx.
- ⁸Darba żewgħa Elkana qalilha: "Anna! Għaliex qiegħda tibki u għaliex m'intix tiekol? Għala int qalbek sewda? M'iniex jien aħjar għalik minn għaxar ulied?"
- ⁹U wara li kielu u xorbu f'Silo, Anna qamet u marret quddiem il-Mulej, u l-qassis Għeli kien bilqiegħda fuq is-siggu ħdejn it-targa tal-bieb tat-tempju tal-Mulej.
- ¹⁰Anna kellha qalbha kollha mrar, u bdiet titlob lill-Mulej, u tibki ħafna.
- ¹¹Għamlet wegħda u qalet: "Mulej tal-eżerċti, jekk inti tħares lejn l-hemm tal-qaddejja tiegħek u tiftakar fija, u ma twarrabx il-qaddejja tiegħek, u tagħtiha tifel, hija tagħtih lill-Mulej il-jiem kollha ta' ħajtu, u minn fuq rasu ma jgħaddix il-mus."
- ¹²Damet titlob ħafna quddiem il-Mulej, u Għeli kien qiegħed iħares lejn fommha.
- ¹³Anna kienet titkellem f'qalbha; xufftejha biss kienu jitharrku, u leħinha ma jinstamax. Għalhekk Għeli ħasibha fis-sakra
- ¹⁴u qalilha: "Kem se ddum fis-sakra? Eħles mill-inbid li għandek fuqek."
- ¹⁵Anna wiegħbet: "Le, sidi, jiena mara b'qalbha muġuġha, u ma xrobt la nbid u lanqas xorb ieħor li jsakkar, imma qiegħda niftaħ qalbi quddiem il-Mulej.

16La tqisx il-qaddejja tiegħek b'mara ħażina; s'issa tkellimt mill-kotra ta' hemmi u n-niket tiegħi."

17Għeli wieġeb: "Mur bis-sliem. Alla ta' Izrael sama' t-talba tiegħek, u jagħtik kulma tlabtu."

18U hi wieġbet: "Jalla l-qaddejja tiegħek issib ħniena f'għajnejk." Il-mara qabdet triqtha, kiolet, u wiċċha ma baqax bħal qabel.

19L-għada filgħodu bakkru u marru jaduraw il-Mulej, u telqu lura lejn darhom f'Rama.

It-twelid ta' Samwel

Imbagħad Elkana għaraf 'il martu, u l-Mulej ftakar fiha.

20U tqalet, u meta wasal żmienha wildet iben u semmietu Samwel "għaliex", kif qalet hi, "tlabtu lill-Mulej."

21Elkana bil-familja kollha tala' joffri s-sagrifiċċju ta' kull sena lill-Mulej u jtemm il-wegħda tiegħu.

22Imma Anna ma telgħetx, għaliex qalet lil żewġha: "Meta nkun ftamt it-tifel, imbagħad nieħdu biex jidher quddiem il-Mulej, u jibqa' hemm għal dejjem."

23U Elkana żewġha qalilha: "Aghmel kif jogħgħbok; oqgħod sakemm toftmu. Biss jalla l-Mulej iseddaq kelmtek!" U l-mara baqgħet hemm, u reddgħet it-tifel sa ma fatmitu.

24U meta fatmitu, Anna tellgħet 'il binha magħha fid-dar tal-Mulej f'Silo. Hadet magħha gendus ta' tliet snin, efa dqiq u żaqq inbid, u marret bit-tfajjel magħha.

25Hemm qatlu l-gendus, u ressqu t-tifel quddiem Għeli,

26u qaltu: "Nitlobok, sidi; daqskemm int ħaj, sidi, jien dik il-mara li kienet wieqfa hawn ħdejk titlob lill-Mulej.

27Għal dan it-tifel kont tlabt, u l-Mulej laqa' t-talba tiegħi, u tani li tlabtu.

28U issa jien se nagħtih lill-Mulej il-jiem kollha ta' ħajtu, u kemm idum ħaj ikun tal-Mulej." U qiemu lill-Mulej hemmhekk.

1 Samwel 2

Il-kantiku ta' Anna

1U Anna bdiet titlob u tgħid: "Ferħet qalbi bil-Mulej; irtefġhet rasi fil-Mulej; iddieħak fommi bl-għedewwa tiegħi, għax fraħt bis-salvazzjoni tiegħek.

2Ma hemm ħadd ħliefek, ħadd qaddis bħall-Mulej, m'hemmx Blata bħal Alla tagħna.

³La tlissnux iżjed kliem il-kburija, ma toħroġx aktar il-kburija minn fommkom; għax il-Mulej Alla li jaf kollox, u jiżen kull għemil.

⁴Tkisser il-qaws tal-qawwijin, u d-dgħajfin tħażżmu bil-ħila.

⁵L-imxebbghin bil-ħobż inkrew, u ma baqgħux jithabtu l-imġewħin. Il-mara bla tfal wildet sebgha, u dbielet il-mara b'ħafna tfal.

⁶Il-Mulej jibgħat il-mewt u jagħti l-ħajja, inizzel fl-imwiet u jtalla'.

⁷Il-Mulej ifaqqar u jagħti l-ġid, ibaxxi u jgħolli wkoll.

⁸Iqajjem mit-trab lill-imsejken u l-fqajjar jerfgħu mill-miżbla, u jqeghedhom mal-kbarat, biex jirtu tron ta' ġieħ. Għax il-pilastri tal-art huma tal-Mulej, u fuqhom sejjes id-dinja;

⁹Hu jħares il-passi tat-tajbin tiegħu; u l-ħżiena fid-dlam jintemmu, għax mhux bil-qawwa jirbaħ il-bniedem.

¹⁰Il-Mulej iwerwer lil min jiqafu, Alla l-Għoli jriegħed mis-smewwiet. Il-Mulej jagħmel haqq minn truf l-art, u jagħti s-saħħa lis-sultan tiegħu, u jarfa' ras il-midluk tiegħu."

¹¹Elkana raġa' lura lejn daru f'Rama. U t-tfajjel baqa' jaqdi l-Mulej taħt għajnejn Għeli, il-qassis.

L-imġiba ta' wlied Għeli

¹²Ulied Għeli kienu nies mill-agħar: ma kinux iqisu lill-Mulej.

¹³U d-drawwa ta' dawn il-qassisin mal-poplu kienet, li meta xi ħadd kien joffri xi sagriċċju, kien jersaq il-qaddej tal-qassis b'furketta bi tlitt isnien f'idu, waqt li l-laħam ikun jagħli,

¹⁴u jdaħħalha ġol-kaldarun jew ġol-inħasa, ġol-kitla jew ġol-borma, u kulma kien italla' bil-furketta kien jieħdu għalih il-qassis. Hekk kienu jagħmlu mal-Iżraelin kollha li kienu jmorru f'Silo.

¹⁵Saħansitra qabel ma kienu jaħarqu x-xaħam, il-qaddej tal-qassis kien imur u jgħid lil min ikun joffri: "Aghtini l-laħam biex nixwih għall-qassis, għax ma jiħux laħam mgħolli mingħandek, imma nej."

¹⁶U jekk dak li jkun kien jgħidlu: "L-ewwel jaħarqu x-xaħam, imbagħad hu kemm trid," kien iwieġeb: "Le, issa trid tagħtihuli, inkella nieħdu bil-forza."

¹⁷Kbir ħafna kien id-dnub taż-żgħażaġh quddiem il-Mulej, għax in-nies kienu jistmellu l-offerti tal-Mulej.

Samwel iservi fit-tempju

¹⁸U Samwel kien iservi quddiem il-Mulej; kien għadu żgħir, imħażżem b'efod tal-għażel.

19 Kull sena ommu kienet tagħmillu mantar żgħir, u kienet ittellaġhulu minn sena għal oħra, meta l-mara kienet titla' toffri s-sagrificċju ta' kull sena.

20 Għeli kien ibierek lil Elkana u 'l martu u jgħidilhom: "Jagħtik il-Mulej ulied minn din il-mara flok il-wiehed li int tajt lill-Mulej." U mbagħad kienu jergħu lura lejn darhom.

21 U l-Mulej żar lil Anna, u tqalet u wildet tliet subien u żewġt ibniet. U ż-żagħżuġ Samwel baqa' jikber quddiem il-Mulej.

Għeli u wliedu

22 Għeli kien xjieħ sewwa u sama' kif kienu jgħibu ruħhom uliedu mal-Iżraelin kollha, u kif kienu jimteddu man-nisa li kienu jservu fil-bieb tat-tinda tal-laqgħa.

23 U qalilhom: "Għala qegħdin tagħmlu dawn il-ħwejjeg? Għax jien qiegħed nisma' bl-għemil ħażin kollu tagħkom mingħand il-poplu kollu.

24 Le, uliedi, mhux sewwa x-xniġat li qiegħed nisma' jxerrdu fuqkom il-poplu tal-Mulej.

25 Jekk bniedem jidneb kontra ieħor jindaħal għalih Alla, iżda jekk jidneb bniedem kontra l-Mulej, min se jaqbeż għalih?" Imma huma ma semgħux minn kliem missierhom, għax il-Mulej ried jeqridhom.

26 Imma ż-żagħżuġ Samwel kien dejjem jikber u jingieb quddiem il-Mulej u quddiem il-bnedmin.

Il-kundanna ta' dar Għeli

27 Ġie għand Għeli bniedem ta' Alla u qallu: "Dan jgħid il-Mulej: 'Ma għarraftx jien lili nnifsi lil dar missierek meta kienu fl-Eġittu lsiera f'dar il-Fargħun?"

28 Meta għażiltu mit-tribujiet ta' Iżrael li jkunli qassis biex jitla' fuq l-artal tiegħi, biex jaħraq l-incens u jgħib l-efod quddiem, u tajt lil dar missierek l-offerti kollha għall-ħruq ta' wlied Iżrael?

29 Għala mela tħarsu b'għajn ħażina lejn is-sagrificċju u l-offerta tiegħi, li jien ordnajt, imma inti rrispettajt lil uliedek aktar minni, u xabbajthom bl-aħjar mill-offerti kollha tal-poplu tiegħi Iżrael?"

30 Għalhekk din hi l-kelma tal-Mulej Alla ta' Iżrael: 'Jien kont wegħedt li darek u dar missierek isservi quddiem għal dejjem, imma issa - il-kelma tal-Mulej - ma rridx naf. Inweggħah lil min iweggħahni, u nistmerr lil min iżeblaħni.

31 Ara, għad jiġi żmien, u jien inqacċat driegħek u driegħ dar missierek, u qatt ma jkun hemm xiħ f'dar missierek.

32 U int tħares b'għajn ħażina fuq il-ġid kollu li nagħmel lil Iżrael, u ma jkun hemm qatt xiħ f'darek.

³³Jekk qatt inħalli lil xi ħadd minn darek, u ma naqtgħux mill-artal tiegħi, dan nagħmlu biex jinfnew għajnejh u tnin ħajtu, u l-kotra ta' darek imutu fl-aħjar tagħhom.

³⁴U dak li se jigrri liż-żewġ uliedek Hofni u Fineħas ikun sinjal għalik: f'jum wieħed imutu t-tnejn.

³⁵U nqajjem għalija qassis fidil, li jagħmel kulma tixtieq qalbi u għandi f'moħħi; u nibnilu dar li tibqa' għal dejjem, u jaqdi s-sultan midluk tiegħi għaż-żminijiet kollha.

³⁶U jigrri li min jifdal mid-dar tiegħek imur imil quddiemu, jitolbu l-flus u l-ħobż, u jgħidlu: 'Qabbadni, iddew, qabbadni f'xi biċċa xogħol tal-qassisin, biex niekol loqma ħobż.' "

1 Samwel 3

Is-sejħa ta' Samwel

¹Iż-żagħżuġħ Samwel kien jaqdi l-Mulej ma' Għeli; imma l-kelma tal-Mulej kienet rari f'dak iż-żmien, ftit kien hemm dehriet.

²Gara li, jum wieħed, Għeli kien mistrieħ f'postu, għax għajnejh kienu bdew jintfew, u ma kienx jista' jara.

³Il-musbieħ ta' Alla kien għadu ma ntefiex, u Samwel kien mimdud fit-tempju tal-Mulej, fejn kien hemm l-arka ta' Alla.

⁴Il-Mulej sejjaħ: "Samwel!" U dan wieġeb: "Hawn jien!"

⁵U mar jigrri għand Għeli. "Hawn jien," qallu, "għalfejn sejjaħtli?" "Ma sejjaħtlekx," wieġeb, "erga' mur imtedd." U raġa' mar jorqod.

⁶U ssokta l-Mulej isejjaħ: "Samwel!" U Samwel qam u mar għand Għeli u qallu: "Hawn jien! Għalfejn sejjaħtli?" "Ma sejjaħtlekx, ibni," wieġeb, "erga' mur orqod."

⁷Samwel kien għadu ma għarafx il-Mulej, u anqas kienet għadha ma ttgħarrfitlu l-kelma tal-Mulej.

⁸U ssokta l-Mulej isejjaħ: "Samwel!" għat-tielet darba. U dan qam, u mar għand Għeli, u qallu: "Hawn jien! Għalfejn sejjaħtli?" U Għeli fehem li l-Mulej kien qieghed isejjaħ iż-żagħżuġħ.

⁹U qal lil Samwel: "Mur orqod. Jekk jerga' jsejjaħlek, wieġeb: Tkellem, Mulej, għax il-qaddej tiegħek qieghed jisma'." U Samwel mar jorqod f'postu.

¹⁰U l-Mulej gie, waqaf ħdejh, u sejjaħ bħal drabi oħra: "Samwel! Samwel!" U Samwel wieġeb: "Tkellem, għax il-qaddej tiegħek qieghed jisma'."

- 11** U qal il-Mulej lil Samwel: “Ara, jien se nagħmel waħda f’Iżrael, li kull min jisma’ biha jdamdmu widnejh it-tnejn.
- 12** Dakinhar ingib fuq Għeli kulma kont għedt kontra daru; nibda u ntemm.
- 13** Habbartlu li jien għad nagħmel haqq minn daru għal dejjem, talli hu kien jaf li wliedu kienu qegħdin jagħmlu l-ħażen u jżebilħu ’l Alla, u hu ma ćanfarhomx.
- 14** U għalhekk jien naħlef lil dar Għeli: Il-ħażen ta’ dar Għeli ma jinħafirx, la bis-sagrificċji u lanqas bl-offerti, qatt u qatt!”
- 15** Samwel baqa’ rieqed sa filgħodu, u mbagħad fetaħ bwieb dar il-Mulej; imma baża’ jgħarraf lil Għeli bil-viżjoni li kellu.
- 16** Għeli sejjaħ lil Samwel u qallu: “Samwel, ibni,” u hu wiegeb: “Hawn jien.”
- 17** U staqsieh: “X’inhu li qallek? Taħbili xejn. Hekk u hekk jagħmillek Alla u iżjed jekk taħbili xi ħaġa minn kulma qallek.”
- 18** U Samwel għarrfu b’kollox bla ma ħbielu xejn. U Għeli qal: “Hu l-Mulej! - Jagħmel li jogħġbu!”
- 19** Samwel kiber, u l-Mulej kien miegħu, u ma ħalla ebda kelma milli qal tmur fix-xejn.
- 20** U Iżrael kollu, minn Dan sa Birsaba, għaraf li Samwel kien tassew profeta tal-Mulej,
- 21** u l-Mulej baqa’ jidher f’Silo, għax hemm kien għarraf lilu nnifsu lil Samwel, f’Silo, permezz tal-kelma tal-Mulej.

1 Samwel 4

1 U kelmet Samwel kienet għall-poplu kollu.

Il-Filistin jirbħu lill-Iżraelin u joħdulhom l-arka

Iżrael ħareġ biex jitqabad mal-Filistin, u waqqfu l-kamp tagħhom f’Eben-għeżer, u l-Filistin waqqfuh f’Afek.

2 Il-Filistin tqassmu quddiem Iżrael, u ħadet ġlieda sewwa. L-Iżraelin tħarbtu quddiem il-Filistin, u sfaw midruba fir-raba’ xi erbat elef raġel.

3 Meta l-poplu raġa’ daħal fil-kamp, ix-xjuħ ta’ Iżrael staqsew: “Għaliex il-Mulej ħarbatna llum quddiem il-Filistin? Ha ngibu minn Silo l-arka tal-patt tal-Mulej, u tiġi f’nofsna u ssalvana mill-għedewwa tagħna.”

4 Il-poplu baġat igib minn Silo l-arka tal-patt tal-Mulej tal-eżerċti li qiegħed fuq il-kerubini. Mal-arka tal-patt ta’ Alla kien hemm iż-żewġ ulied ta’ Għeli: Hofni u Fineħas.

⁵Malli l-arka tal-patt tal-Mulej waslet fil-kamp, l-Iżraelin kollha għajtu għajta kbira, hekk li theżżet l-art.

⁶Il-Filistin semgħuh il-ħoss ta' dik l-għajta, u qalu: "X'inhu dan il-ħoss ta' din l-għajta fil-kamp tal-Għebrej?" U saru jafu li l-arka tal-Mulej kienet waslet fil-kamp.

⁷U l-Filistin beżgħu għaliex, kif qalu, "Ġie Alla fil-kamp!" U qalu: "Jaħasra għalina! Qatt ma ġrat haġa bħal din s'issa.

⁸Jaħasra għalina! Min se jehlisna minn id dawn l-allat qawwija? Dawn huma l-allat li ħarbtu lill-Eġizzjani b'kull xorta ta' kastigi fid-deżert.

⁹Agħmlu l-qalb u kunu rġiel, Filistin, ħalli ma taqgħux ilsiera tal-Għebrej, bħalma kienu huma lsiera tagħkom. Kunu rġiel u tqabdu!"

¹⁰Il-Filistin tqabdu, u l-Iżraelin tħarbtu, u kulħadd ħarab lejn l-għarix tiegħu; kien hemm tħarbita sħiħa, u minn Iżrael waqgħu tletin elf raġel mill-fanterija.

¹¹L-arka ta' Alla nqabdet, u mietu ż-żewġ ulied ta' Għeli: Hofni u Fineħas.

Il-mewt ta' Għeli

¹²Raġel mit-tribù ta' Benjamin telaq jigrì mit-taqbida, u wasal dak in-nhar stess f'Silo b'ilibiesu m'carrat u t-trab fuq rasu.

¹³Xhin wasal, Għeli kien bilqiegħda fuq is-sigġu tiegħu ħdejn it-triq ta' Misfa, b'qalbu ttaqtaq minħabba l-arka ta' Alla. U r-raġel daħal fil-belt jagħti l-aħbar u l-belt kollha bdiet tgħajjat.

¹⁴U Għeli sama' l-għagħa ta' dak l-għajjat u qal: "X'inhu dan l-għajjat u l-għagħa kollu?" U r-raġel mar jgħagġel jagħti l-aħbar lil Għeli.

¹⁵Għeli kellu tmienja u disgħin sena, għajnejh ma kinux jitharrku u ma kienx jista' jara.

¹⁶U r-raġel qal lil Għeli: "Jiena ġej mill-kamp, jien li ħrabt mill-kamp illum." U Għeli staqsieh: "Kif marret il-bičča, ibni?"

¹⁷U r-raġel li ġieb l-aħbar wieġeb: "Iżrael ħarab minn quddiem il-Filistin, u kien hemm ukoll ħerba kbira fost il-poplu; u ż-żewġ uliedek, Hofni u Fineħas, mietu; u ħadulna l-arka ta' Alla."

¹⁸U malli semmielu l-arka ta' Alla Għeli waqa' minn fuq is-sigġu għal waranijiet maġenb il-bieb, u kiser għonqu u miet - kien xiħ u raġel tqil. Kien ilu jaħkem lil Iżrael għal erbghin sena.

¹⁹Il-kunjata tiegħu, mart ibnu Fineħas, li kienet tqila u qorbot biex teħles, malli semgħet bl-aħbar li ħadulhom l-arka ta' Alla, u bil-mewt ta' żewġha u missieru, qabadha wġiġħ il-ħlas, mielet u ħelset.

²⁰Meta kienet qiegħda tmut dawk li kienu madwarha qalulha: “La tibzax, għax wilidt tifel,” imma ma wegħbitx u anqas ma tat kas.

²¹U semmiet it-tarbija Ikabod u qalet: “Is-sebħ tbiegħed minn Izrael,” għax kienu hadulhom l-arka ta’ Alla, u minħabba żewgħa u missieru.

²²U qalet: “Tbiegħed is-sebħ minn Izrael, għaliex hadulna l-arka ta’ Alla.”

1 Samwel 5

L-arka f’art il-Filistin

¹U l-Filistin qabdu l-arka ta’ Alla, u għibuha minn Eben-għeżer għal Asdod.

²Imbagħad hadu l-arka ta’ Alla u għabuha fit-tempju ta’ Dagon, u qegħduha hdejn Dagon.

³Meta bakkru l-għada filgħodu l-Asdodin u marru jaraw, isibu lil Dagon mixħut wiċċu fl-art quddiem l-arka tal-Mulej, u qabdu lil Dagon u reggħu qegħduh f’postu.

⁴Kif qamu l-għada filgħodu reggħu sabu lil Dagon mixħut wiċċu fl-art quddiem l-arka tal-Mulej, u rasu u idejh it-tnejn maqtugħin fuq l-għatba; għismu biss kien baqa’ minn Dagon.

⁵Għalhekk għadhom sal-lum il-qassisin ta’ Dagon u kull min jidħol fit-tempju ta’ Dagon, ma jirfsux fuq l-għatba ta’ Dagon f’Asdod.

⁶U id il-Mulej tqalet fuq l-Asdodin, u għamlet ħerba minnhom, u darabhom bil-morliti, l’Asdod u l-inħawi tagħha.

⁷Meta n-nies ta’ Asdod raw dan kollu qalu: “Ma għandhiex tibqa’ magħna l-arka ta’ Alla ta’ Izrael għaliex iebsa idu fuqna u fuq Dagon, alla tagħna.”

⁸U bagħtu jlaqqgħu għandhom il-prinċipijiet tal-Filistin u staqsewhom: “X’se nagħmlu bl-arka ta’ Alla ta’ Izrael?”, u wiegħbu: “Neħduha fil-belt ta’ Gatt, l-arka ta’ Alla ta’ Izrael.” U għarrew l-arka ta’ Alla ta’ Izrael.

⁹Wara li għarrewha waqgħet id il-Mulej fuq il-belt, u kien hemm taħbila sħiħa; u darab in-nies tal-belt, miż-żgħir sal-kbir, u ħargulhom il-morliti.

¹⁰U bagħtu l-arka ta’ Alla f’Għekron, u meta waslet l-arka ta’ Alla f’Għekron, l-Għekronin bdew jgħajtu u jgħidu: “Ġabulna l-arka ta’ Alla ta’ Izrael għandna, biex joqtlu lilna u l-familji tagħna.”

¹¹U bagħtu jlaqqgħu l-prinċipijiet kollha tal-Filistin u qalulhom: “Ibagħtu lura l-arka ta’ Alla ta’ Izrael u tergħa’ lejn postha, li ma toqtolniex, lilna u l-familji tagħna.” Għax kien hemm taħwida tal-mewt fil-belt kollha. Id il-Mulej kienet tqila wisq fuqha.

¹²In-nies li ma kinux mietu ntlaktu bil-morliti. L-għajjat tal-belt saħansitra wasal sas-smewwiet.

1 Samwel 6

L-arka lura f'Ízrael

¹L-arka tal-Mulej kienet ilha seba' xhur f'art il-Filistin,

²meta l-Filistin sejhu lill-qassisin u l-ħabbarin, u qalulhom: "X'se nagħmlu bl-arka tal-Mulej? Għidulna kif sejr in nibagħtuha lura f'postha."

³U weġbuhom: "Jekk se tibagħtu lura l-arka ta' Alla ta' Ízrael, tibagħtuhiex b'xejn, imma roddulha offerta ta' riparazzjoni. Imbagħad jekk tfigu, tagħrfu għaliex ma warrabx idu minn fuqkom."

⁴U staqsewhom: "X'inhil-offerta ta' riparazzjoni li għandna roddulha?" U weġbuhom: "Hames bżieżaq tad-deheb u ħames ġrieden tad-deheb, skont l-għadd tal-prinċipijiet tal-Filistin, għaliex marda waħda qabditkom, lilkom ilkoll u l-prinċipijiet tagħkom."

⁵Agħmlu mela xbihat tal-bżieżaq tagħkom u tal-ġrieden li ħarbtu l-art, u tagħtu ġieħ lil Alla ta' Ízrael; għandu mnejn ineħhi idu minn fuqkom, u minn fuq l-allat tagħkom, u minn fuq artkom.

⁶Għaliex twebbsu qalbkom bħalma webbsu qalbhom l-Egizzjani u l-Fargħun? Forsi ma kellux jitlaqhom wara li kien lagħab bihom?

⁷Issa, mela, aqbd u agħmlu karru ġdid b'żewġ baqriet iredgħu, li ma refgħu qatt fuqhom madmad; orbtu l-baqriet mal-karru, u ħudu l-frieħ tagħhom minn warajhom fl-istalla.

⁸Hudu mbagħad l-arka tal-Mulej u qegħduha fuq il-karru, u t-tagħmir tad-deheb li intom qegħdin troddulu b'offerta ta' riparazzjoni, qegħduhom f'sendug maġenbha, u ħalluha tmur.

⁹Imbagħad oqogħdu ħarsu, u jekk taqbad it-triq ta' artu u titla' lejn Betxemex, sinjal li hu jkun għamlilna din il-ħsara kbira, jekk le nagħrfu li mhux idu kienet li laħqitna, imma għax giet hekk."

¹⁰Hekk għamlu dawk in-nies. Hadu żewġ baqriet iredgħu u rabtuhom ma' karru, u għalqu l-frieħ tagħhom fl-istalla.

¹¹U qiegħdu l-arka tal-Mulej fuq il-karru, u s-sendug bil-ġrieden tad-deheb u xbihat tal-bżieżaq tagħhom.

¹²U l-baqar qabdu t-triq dritt għal Betxemex; u baqgħu mexjin fl-istess triq, jimxu u jgargru, bla ma jilwu lejn il-lemin jew lejn ix-xellug, u l-prinċipijiet tal-Filistin mexjin warajhom sa truf Betxemex.

¹³In-nies ta' Betxemex kienu qegħdin jaħsdu l-qamħ fil-wied; u refgħu għajnejhom u raw l-arka, u ferħu malli rawha.

¹⁴U l-karru wasal sal-għalqa ta' Ġozwè l-Betxemxi, u waqaf hemm. Kien hemm gebla kbira, u qattgħu l-injam tal-karru u offrew il-baqriet b'sagrificċju tal-ħruq lill-Mulej.

¹⁵Il-Leviti niżżlu l-arka tal-Mulej, u s-senduq li kien hemm magħha bl-oġġetti tad-deheb li kienu fih, u qegħduh fuq il-gebla l-kbira, u dak in-nhar il-Betxemxin offrew sacrificċji tal-ħruq u vittmi lill-Mulej.

¹⁶Dan kollu rawh il-ħames prinċipijiet tal-Filistin, u reggħu lura lejn Għekron dak in-nhar stess.

¹⁷Dan hu l-għadd tax-xbihat tal-bzieżaq li taw il-Filistin b'offerta ta' riparazzjoni lill-Mulej; waħda għal Asdod, waħda għal Gaża, waħda għal Askalon, waħda għal Gatt, waħda għal Għekron.

¹⁸L-għadd imbagħad tal-grieden tad-deheb kien daqs l-għadd tal-ibliet Filistin kollha tal-ħames prinċipijiet, mill-belt bis-swar sar-raħal għall-beraħ. U l-gebla l-kbira li fuqha serrħu l-arka tal-Mulej għadha hemm sal-lum, fir-raba' ta' Ġozwè l-Betxemxi.

¹⁹U l-Mulej qatel lil xi wħud min-nies ta' Betxemex, għax ħarsu gol-arka tal-Mulej; qatel sebghin minnhom, u l-poplu beka għaliex il-Mulej għamel herba mill-poplu.

²⁰U n-nies ta' Betxemex qalu: "Min jista' joqgħod wieqaf quddiem il-Mulej, dan Alla daqshekk qaddis? Għand min jista' jitla' u jitbiegħed minna?"

²¹U bagħtu messaggjiera għand in-nies ta' Kirjat-gegħarim jgħidulhom: "Il-Filistin reggħu lura l-arka tal-Mulej. Inżlu u tellgħuha għandkom."

1 Samwel 7

¹U n-nies ta' Kirjat-gegħarim ġew u tellgħu l-arka tal-Mulej, u dahħluha f'dar Abinadab, li kienet fuq għolja, u kkonsagra l-arka lil ibnu Elgħazar biex iħares l-arka tal-Mulej.

Samwel imħallef f'İzrael

²Kien għadda ħafna żmien - għoxrin sena - mindu l-arka kienet waqfet f'Kirjat-gegħarim, u d-dar kollha ta' İzrael bkew u daru lejn il-Mulej.

³U Samwel kellem lid-dar kollha ta' İzrael: "Jekk intom tergħu lura b'qalbkom kollha għand il-Mulej, neħħu minn nofskom l-allat barranin u lil Għastarot, orbtu qalbkom mal-Mulej, u aqdu lilu biss, biex hu jehłiskom minn id il-Filistin."

⁴U wlied Iżrael warrbu minn nofshom lill-allat Bagħlim u Għastarot, u bdew jaqdu l-Mulej waħdu.

⁵Samwel qalilhom: “Ha jingabar Iżrael kollu f’Misfa, biex nitlob lill-Mulej għalikom.”

⁶U huma ltaqgħu f’Misfa, imlew l-ilma u sawbuh quddiem il-Mulej; u dak in-nhar samu u qalu: “Dnibna quddiem il-Mulej.” U f’Misfa Samwel sar imħallef fuq Iżrael.

⁷Il-Filistin semgħu li wlied Iżrael kienu ngemgħu f’Misfa; u l-kbarat tal-Filistin telgħu kontra Iżrael. Malli wlied Iżrael semgħu, beżgħu mill-Filistin.

⁸Ulied Iżrael qalu lil Samwel: “La tiqafx tgħajjat quddiem il-Mulej, Alla tagħna, għalina, halli jehlisna minn idejn il-Filistin.”

⁹Samwel ħa ħaruf tal-ħalib u offrieh b’sagrificċju tal-ħruq lill-Mulej; u għajjat Samwel quddiem il-Mulej għal Iżrael, u l-Mulej semgħu.

¹⁰Ġara li meta Samwel kien qiegħed joffri s-sagrificċju tal-ħruq, il-Filistin resqu biex jaħbtu għal Iżrael. Dak in-nhar il-Mulej riegħed ragħda kbira kontra l-Filistin u ħarbathom; u huma tfarrku quddiem Iżrael.

¹¹U n-nies ta’ Iżrael ħargu minn Misfa, u ħabtu għall-Filistin u għamlu herba minnhom sa Bet-kar.

¹²U Samwel ħa ġebli u waqqafha bejn Misfa u bejn Sen u semmieha: Eben-għeżer, u qal: “Sa hawn għenna l-Mulej.”

¹³U hekk trazznu l-Filistin u ma baqgħux jidħlu f’art Iżrael, għax id il-Mulej kienet iżżomm il-Filistin il-jiem kollha ta’ Samwel.

¹⁴U l-ibliet kollha li kienu ħatfu l-Filistin mingħand Iżrael, reġgħu għal għand Iżrael; u l-art minn Għekron sa Gatt bl-inħawi tagħhom ħadha Iżrael minn id il-Filistin; u kien hemm il-paċi bejn Iżrael u bejn l-Amurrin.

¹⁵U Samwel kien imħallef ta’ Iżrael il-jiem kollha ta’ ħajtu;

¹⁶u minn sena għal sena kien imur u jdur Betel, Gilgal u Misfa u jagħmel il-ħaqq lil Iżrael f’dawn l-inħawi kollha.

¹⁷Imbagħad kien jerga’ lura f’Rama, fejn kellu daru, u hemm kien jagħmel ħaqq lil Iżrael u hemm ukoll bena artal lill-Mulej.

1 Samwel 8

L-Iżraelin jitolbu sultan

¹Ġara li, meta Samwel kien xjieħ, qiegħed lil uliedu mħallfin fuq Iżrael.

²Il-kbir kien jismu Ġoel u ta’ warajh Abija. U kienu jagħmlu l-ħaqq f’Birsaba.

- ³Uliedu ma mxewx bħalu; ħsiebhom kien li jagħmlu kull xorta ta' qligħ, jieħdu r-rigali, u jgħawgu l-gustizzja.
- ⁴Ix-xjuħ kollha ta' Izrael ingemgħu u marru għand Samwel f'Rama,
- ⁵u qalulu: "Ara, inti xjeħt, u wliedek ma qabdux triqtek. Issa aghmlilna sultan biex imexxina bħall-ġnus kollha."
- ⁶Dan li qalu: "Aghntina sultan biex imexxina," ma għogbux lil Samwel, u mar jitlob quddiem il-Mulej.
- ⁷Il-Mulej wiegeb lil Samwel: "Isma' minn lehen il-poplu f'kulma jgħidulek. Għax mhux lilek warrbu, iżda lili warrbu, biex ma nsaltanx fuqhom.
- ⁸Kulma għamlu lili minn meta tellajthom mill-Egittu sal-lum - telquni biex qabdu allat oħra - issa qegħdin jagħmluh lilek.
- ⁹Issa isma' minn kliemhom. Biss għidilhom u wrihom sewwa d-dritt tas-sultan li jsaltan fuqhom."
- ¹⁰Samwel qal kulma qallu l-Mulej lill-poplu li kien talbu sultan.
- ¹¹U qalilhom: "Dan hu d-dritt tas-sultan li għad isaltan fuqkom; jeħdilkom is-subien tagħkom, u jqegħedhom mal-karrijiet u maż-żwiemel, u jigru quddiem il-karru tiegħu.
- ¹²U jagħmel minnhom kaptani ta' elf u ta' ħamsin raġel, biex jaħartu l-ħrit tiegħu, u jaħsdu l-ħsad tiegħu, u jaħdmu l-għodod għall-gwerra u t-tagħmir għall-karrijiet tiegħu.
- ¹³"U jieħu l-bniet tagħkom biex jaħdmu l-fwieħa, isajru u jagħgħnu.
- ¹⁴U mir-raba' tagħkom, mill-oqsma tad-dwieli tagħkom, u taż-żebbuġ tagħkom jieħu l-aħjar, u jagħtihom lill-qaddejja tiegħu.
- ¹⁵Jieħu mill-għaxra waħda tal-mizirgħa u tal-oqsma tad-dwieli tagħkom, u jagħtihom lill-kortigjani u 'l-ufficjali tiegħu.
- ¹⁶U jeħdilkom l-aħjar minn fost l-ilsiera, irġiel u nisa, u l-aħjar mill-baqar u l-ħmir tagħkom, u jqabbadhom jaħdmu fix-xogħol tiegħu.
- ¹⁷Jieħu mill-għaxra waħda tal-imrieħel tagħkom u intom tkunu lsiera tiegħu.
- ¹⁸U dakinhar tgħajtu minħabba s-sultan li tkunu ħtartu, imma l-Mulej dakinhar ma jismagħkomx."
- ¹⁹Imma l-poplu ma riedx jisma' minn kliem Samwel, u qalulu: "Le! ħa jkollna sultan fuqna,
- ²⁰ħa nkunu aħna wkoll bħall-ġnus kollha; ħa jaħkem fuqna sultan tagħna, u jimxi quddiemna u jmexxi t-taqbid tagħna."

21 U Samwel sama' l-kliem kollu tal-poplu u tenniehom f'widnejn il-Mulej.

22 U l-Mulej qal lil Samwel: "Isma' minn kliemhom, u agħmlilhom sultan." U Samwel qal lill-irġiel ta' Izrael: "Kulhadd imur lejn beltu."

1 Samwel 9

Samwel u Sawl

1 Kien hemm raġel mit-tribù ta' Benjamin li kien jismu Kis bin Abijel, bin Serur, bin Bekorat, bin Afijaħ, bin wieħed mit-tribù ta' Benjamin, bniedem qalbieni u għani.

2 U kellu iben jismu Sawl, żagħżuġh sabiħ, fl-aħjar tiegħu, u ma kienx hemm ieħor fost ulied Izrael aħjar minnu; kien jgħaddi lil kulhadd minn spallejh 'il fuq.

3 Darba waħda Kis, missier Sawl, intilfulu xi ħmariet, u Kis qal lil Sawl ibnu: "Hu miegħek wieħed mill-qaddejja, u aqbad u mur fittex il-ħmariet."

4 Daru l-muntanji ta' Efrajm u l-art ta' Salisa, u ma sabu xejn; għaddew mill-art ta' Sagħlim, xejn; u mill-art ta' Benjamin, u ma sabu xejn.

5 Daħlu fl-art ta' Suf, u Sawl qal lill-qaddej li kellu miegħu: "Ejja nerġgħu lura; għandu mnejn missieri ma għadux jaħseb fil-ħmariet, u qiegħed jitħasseb fuqna."

6 U l-qaddej wiegħbu: "Ara, f'din il-belt hawn raġel, bniedem ta' Alla, raġel stmat; kulma jgħid, iseħħ. Issa mmorru hemm; għandu mnejn jgħidilna xi haġa fuq l-iskop li għalih qbadna t-triq."

7 U Sawl wiegħeb lill-qaddej: "Immorru, imma x'neħdulu lil dan ir-raġel? Il-ħobż għab mill-ħoroġ tagħna, u ma għandniex x'noffrulu lir-raġel ta' Alla. X'nistgħu nagħtuh?"

8 U l-qaddej raġa' wiegħeb lil Sawl u qallu: "Ara, għandi f'idi r-raba' waħda ta' xekel tal-fidda; int agħtiha lir-raġel ta' Alla u hu jurina triqtna." -

9 Dari f'Izrael hekk kien jgħid xi ħadd meta kien imur jistaqsi lil Alla: "Ejja mmorru għand il-vegġent, dak li jara," għax dak li illum isejħulu profeta, dari kienu jsejħulu vegġent. -

10 U Sawl qal lill-qaddej tiegħu: "Sewwa qiegħed tgħid. Ejja mmorru." U marru lejn il-belt fejn kien hemm ir-raġel ta' Alla.

11 Huma u telgħin it-telgħa tal-belt iltaqgħu ma' xi xbejbiet hierġa jimlew l-ilma u qalulhom: "Hawn joqgħod il-vegġent, dak li jara?"

12 U x-xbejbiet wegħuhom u qalulhom: "Hawn joqgħod. Hemm hu quddiemek, għadu kif daħal issa fil-belt, għaliex illum joffri s-sagrificċju tal-poplu fuq l-għolja.

13 Kif tidhlu l-belt għandkom issibuh hemm, qabel ma jitla' fuq l-għolja jiekol, għaliex il-poplu ma jikolx qabel ma jasal hu; hu jbierek il-vittma, imbagħad jieklu l-mistednin. Itilgħu mela, għax bħalissa ssibuh."

14 U telgħu l-belt. Huma u deħlin mill-bieb jaraw lil Samwel hiereg u riesaq lejhom biex jitla' l-għolja.

15 Il-jum ta' qabel ma gie Sawl, il-Mulej kien tarraf xi haġa f'widnejn Samwel, u qallu:

16 "Għada bħalissa nibgħatlek raġel mill-art ta' Benjamin, u int idilku prinċep tal-poplu tiegħi Izrael, u hu jehles il-poplu tiegħi minn id il-Filistin, għax rajt l-hemm tal-poplu tiegħi, u l-għajta tagħhom waslet sa għandi."

17 Malli Samwel ra lil Sawl, il-Mulej qallu: "Hawn hu r-raġel li għedtlek: 'Dan jaħkem fuq il-poplu tiegħi.' "

18 U Sawl resaq fuq Samwel f'nofs il-bieb u staqsieh: "Għidli, jekk jogħġbok, fejn hi d-dar tal-vegġent."

19 Samwel wiegħbu: "Jiena hu l-vegġent. Itla' qabli fuq l-għolja. Illum tieklu miegħi. Inħallik tmur għada filgħodu kmieni u nurik kulma għandek f'qalbek.

20 Għall-ħmariet imbagħad li ntilfulek tlitt ijiem ilu, tħabbilx rasek, għax sabuhom. U ta' min se jkun l-egħżeż ġid ta' Izrael? Mhux tiegħek u tad-dar kollha ta' missierek?"

21 U Sawl wiegħeb u qallu: "M'iniex jien Benjamini mill-izgħar fost it-tribù ta' Izrael, u l-familja tiegħi mhijiex l-izgħar fost il-familji tat-tribù ta' Benjamin? Għaliex qiegħed tkellimni hekk?"

22 Samwel ha lil Sawl u l-qaddej tiegħu, u daħħalhom fl-għorfa, u tahom post f'ras il-mistednin, li kienu xi tletin ruħ.

23 U Samwel qal lill-kok: "Newwel is-sehem li tajtek u li għedtlek: zommu għandek."

24 U l-kok ha l-koxxa u s-sieq, u qegħedhom quddiem Sawl, u Samwel qallu: "Ara, dak li rfajtek qiegħed quddiemek. Kul, għaliex kien merfugħ għalik għal din il-festa li għaliha stedint il-poplu." Dakinhar Sawl kiel ma' Samwel.

25 Imbagħad niżlu mill-għolja lejn il-belt, firxu mitraħ lil Sawl fuq is-setaħ, u raqad hemm.

Sawl ikkonsagrat sultan

26 Malli beda jbexbex Samwel sejjah lil Sawl fuq is-setaħ u qallu: "Qum ha nibagħtek lura." U Sawl qam u ħargu t-tnejn barra, hu u Samwel.

27 Huma u neżlin f'tarf il-belt Samwel qal lil Sawl: "Għid lill-qaddej jgħaddi qabilna, u inti oqgħod hawn illum, biex insemmgħek il-kelma ta' Alla."

1 Samwel 10

¹Samwel ħa l-kus taż-żejt f'idejh u sawwabħulu fuq rasu, u mbagħad biesu u qallu: "Mhuwiex il-Mulej li dilkek u għamlek prinċep fuq Izrael, il-poplu tiegħu? Tkun int li tmexxi l-poplu tal-Mulej u teħilsu minn idejn l-għedewwa tiegħu, li għandu madwaru. U dan ikunlek is-sinjal li kien il-Mulej li dilkek u għamlek prinċep fuq il-wirt tiegħu:

²meta tkun tlaqt minn quddiemi, int issib żewġt irġiel ħdejn il-qabar ta' Rakel, f'Selsa fl-art ta' Benjamin, u jgħidulek: 'Instabu l-ħmariet li int ħriġt tfittex. U ara, missierek neħħa l-ħsieb tal-ħmariet u qiegħed jithasseb fuqkom u jgħid: X'se nagħmel b'ibni?'

³U minn hemm tibqa' sejjer sal-balluta tat-Tabor u hemm tiltaqa' ma' tlitt irġiel telgħin għand Alla f'Betel: wieħed igorr tliet gidjien u wieħed igorr tliet ħobżiet, u l-ieħor żaqq inbid,

⁴huma jsellmulek jagħtuk żewġ ħobżiet, u int teħodhom minn idejhom.

⁵Imbagħad tasal sa Gibgħat-eloħim fejn hemm l-għases tal-Filistin, u kif tasal hemm fi dħul il-belt, tiltaqa' ma' qatgħa profeti niżlin mill-għolja, b'arpa u tanbur, flawt u ċetra quddiemhom, u jintilfu f'estasi ta' profeti.

⁶Inti mbagħad jinzel fuqek u jaħtfek l-ispirtu tal-Mulej, u int ukoll tintilef magħhom f'estasi ta' profeta, u tinbidel fi bniedem ieħor.

⁷Meta jkunu seħħewlek dawn is-sinjali kollha, tista' tagħmel kulma jiġi għal idejk, għax Alla jkun miegħek.

⁸Imbagħad inzel qabli f'Gilgal, u jien ninzel ħdejk biex noffri sagrafiċċju tal-ħruq u sagrafiċċju tas-sliem; iddum sebat ijiem tistenna sakemm niġi ħdejk, u ngħarrfek x'għandek tagħmel."

⁹U ġara li malli dawwar spallejh biex jitlaq minn ħdejn Samwel, Alla biddillu qalbu f'oħra, u seħħew dawn is-sinjali kollha dakinhar stess.

¹⁰Kif wasal minn hemm fuq l-għolja ltaqa' ma' qatgħa profeti, u niżel fuqu u ħatfu l-ispirtu ta' Alla, u ntilef f'estasi ta' profeta f'nofshom.

¹¹Xħin dawk kollha li kienu jafuh qabel rawh f'estasi ta' profeta, bdew jgħidu lil xulxin: "X'ġara lil bin Kis? Sawl ukoll mal-profeti?"

¹²Wieħed minn hemm wieġeb u qal: "Min hu missierhom?" Għalhekk xtered il-qawl: "Huwa Sawl ukoll fost il-profeti?"

¹³Meta spiċċa jipprofetizza mar fuq l-għolja.

¹⁴U z-ziju ta' Sawl qal lilu u lill-qaddej tiegħu: "Fejn mortu?" u wieġeb: "Infittxu l-ħmariet; u xħin rajna li ma kienu mkien morna għand Samwel."

15 U z-ziju ta' Sawl staqsiehom: "Għidli x'qalilkom Samwel."

16 U Sawl wieġeb lil zijuh: "Għarrafna li l-ħmariet kienu nstabu." U fuq il-biċċa tas-sultan ma qallu xejn x'kien qallu Samwel.

Sawl ipproklammat sultan

17 Samwel laqqa' l-poplu quddiem il-Mulej f'Misfa.

18 U qal lil ulied Izrael: "Dan jgħid il-Mulej, Alla ta' Izrael: Jien tellajt lil Izrael mill-Egittu, u ħlistkom minn id l-Egizzjani, u minn id is-slaten kollha li ħaqrkom."

19 Imma intom illum ċhadtu lil Alla tagħkom, is-salvatur tagħkom fl-hemm u d-dwejjaq kollha, u għedtulu: 'Le! aghmlilna sultan fuqna.' Issa mela ersqu lejn il-Mulej u tqassmu skont it-tribujiet u l-familji tagħkom."

20 Samwel imbagħad ressaq it-tribujiet kollha ta' Izrael, u ntgħazel bix-xorti t-tribù ta' Benjamin.

21 U ressaq it-tribù ta' Benjamin skont il-familji tiegħu u telgħet bix-xorti l-familja ta' Matri; u mbagħad tala' bix-xorti Sawl bin Kis, u fittxewh u ma sabuhx.

22 U reġgħu staqsew lill-Mulej: "Ġie hawn ir-ragel?" U l-Mulej wieġeb: "Hawn hu moħbi qalb il-provvisti!"

23 Marru jigru, u ħaduh minn hemm u qegħduh f'nofs il-poplu, u kien jgħaddi lil kulħadd minn spallejh 'il fuq.

24 U Samwel imbagħad fisser lill-poplu kollu: "Rajtu lil min ħatar il-Mulej? M'hawnx ieħor bħalu fil-poplu kollu." U l-poplu għolla leħnu, għajjat għajta kbira, u qal "Viva s-sultan!"

25 Samwel imbagħad fisser lill-poplu d-dritt tas-sultan u kitbu fi ktieb u qiegħdu quddiem il-Mulej, u Samwel bagħat il-poplu kollu, kulħadd lejn daru.

26 Sawl ukoll mar id-dar f'Gibgħa, u marru miegħu wkoll irġiel qalbiena, li Alla messilhom qalbhom.

27 Imma xi rġiel ħżiena qalu: "Biex se jsalvana dan?" Maqdruh u ma ġibulux offerti.

1 Samwel 11

L-ewwel rebħa ta' Sawl

1 Xi xahar wara, Naħas l-Għammoni tala' u waqqaf il-kamp f'Ġabes-gilgħad, u nies kollha ta' Ġabes qalu lil Naħas: "Aghmel patt magħna u naqduk."

2 U Naħas l-Għammoni wegibhom: "B'din il-kondizzjoni nagħmel patt magħkom. Naqlgħalkom ilkoll għajnkomm il-leminija, u dan nagħmlu biex ingib l-għajb fuq Izrael kollu."

³U x-xjuħ ta' Ġabes weġbuh: "Aġhtina sebat ijiem żmien biex nibagħtu messagġiera fl-inħawi kollha ta' Izrael, u jekk ma jkun hemm ħadd li jsalvana, aħna nċedulek."

⁴U l-messagġiera ġew f'Gibgħa ta' Sawl, u tennew dan il-kliem li jismagħhom il-poplu, u l-poplu kollu għollew leħinhom u bdew jibku.

⁵U ara, Sawl kien ġej lura bil-baqar mill-għalqa u staqsiehom: "X'għandu l-poplu biex qiegħed jibki?" U qalulu x'bagħtu jgħidulhom in-nies ta' Ġabes.

⁶U malli sama' dan il-kliem l-ispirtu ta' Alla ħataf lil Sawl, u dan saħan u inkorla bis-sħiħ.

⁷Qabad żewġ gniedes, qattagħhom bċejjeċ, u bagħathom fl-inħawi kollha ta' art Izrael ma' messagġiera u qal: "Min ma joħroġx wara Sawl u Samwel, hekk jiġrilu mill-gniedes tiegħu." U waqa' l-biza' tal-Mulej fuq il-poplu kollu u ngabru bħal bniedem wieħed.

⁸Imbagħad għaddhom f'Bezek u kienu wlied Izrael ilaħħqu tliet mitt elf ruħ u n-nies ta' Ġuda tletin elf.

⁹U qal lill-messagġiera li kienu ġew: "Dan għidu lin-nies ta' Ġabes-gilgħad: 'Għada malli tishon ix-xemx, ikollkom is-salvazzjoni.'" U l-messagġiera marru, u għarrfu b'dan lin-nies ta' Ġabes-gilgħad u dawn ferħu.

¹⁰U n-nies ta' Ġabes-gilgħad imbagħad qalu lil Naħas: "Għada niġu għandkom, u għamlulna kulma jogħgobkom."

¹¹L-għada Sawl qassam il-poplu fi tliet qtajja', u daħlu f'nofs il-kamp fis-sahra ta' filgħodu, u ħabtu għall-Għammonin sa ma saħnet ix-xemx. U dawk li ħelsu xterdu b'mod li ma baqax tnejn minnhom flimkien.

¹²Imbagħad il-poplu qal lil Samwel: "Min qal: 'Huwa Sawl sa jsaltan fuqna?' Aġhtina 'l dawn in-nies, ħa noqtluhom."

¹³U Sawl qalilhom: "Ma jmut ebda bniedem illum, għax illum il-Mulej salva lil Izrael."

¹⁴U Samwel qal lill-poplu: "Qumu, ħa mmorru f'Gilgal u hemm inwettqu s-saltna."

¹⁵U marru l-poplu kollu f'Gilgal, u pproklamaw hemm lil Sawl sultan quddiem il-Mulej f'Gilgal; u offrew sagriċċji tas-sliem; u Sawl u l-poplu kollu ta' Izrael ferħu u għamlu festa kbira.

1 Samwel 12

Samwel jirtira

- ¹U Samwel kellem lill-poplu ta' Izrael kollu: "Araw, jien smajt minn kliemkom f'kulma għedtuli, u għamiltikom sultan fuqkom.
- ²U issa, araw, għandkom sultan li jimxi quddiemkom; u jien xjaħt u xagħri bjad, u wliedi hawn fostkom. Jien għext taħt għajnejkom sa minn żgħoriti sal-lum.
- ³Hawn jien: ixhdu għalija quddiem il-Mulej u s-sultan il-midluk tiegħu. Lil min jien qatt ħadt xi gendus, u l-ħmar ta' minn qatt ħadt? Lil min qatt sraqt? Lil min qatt ħraqt? Mingħand minn qatt ħadt jien xi rigal biex għamieli għajnejja? Ixhdu għalija, u jien irroddhulkom."
- ⁴U huma wiegħbu: "Int qatt ma sraqtna, u qatt ma ħqartna, u qatt ma ħadt xejn minn għandna."
- ⁵U hu qalilhom: "Jixhed il-Mulej għalikom, u jixhed is-sultan il-midluk tiegħu li ma sibtu xejn f'idejja minn ħwejjigkom." U wiegħbu: "Huwa xhud!"
- ⁶U Samwel qal lill-poplu: "Iva, il-Mulej kien li qajjem lil Mosè u lil Aron, u li talla' l missirijietkom mill-art tal-Egittu.
- ⁷Mela issa, ersqu 'l hawn ħalli nagħmel ġudizzju minnkom quddiem il-Mulej, u ngħidilkom il-ġid kollu li l-Mulej għamel magħkom, u ma' missirijietkom.
- ⁸Meta niżel Ġakobb l-Egittu, u hemm ħaqruhom l-Egizzjani, missirijietkom għajtu lill-Mulej, u l-Mulej bagħat lil Mosè u lil Aron, u ħargu lil missirijietkom mill-Egittu u qegħduhom f'dan il-post.
- ⁹Imma huma nsew lill-Mulej, Alla tagħhom, u bieghhom f'idejn Sisera, il-kmandant tal-eżerċtu ta' Hasor, u f'idejn il-Filistin, u f'idejn is-sultan ta' Mowab, u għamlulhom gwerra.
- ¹⁰U huma għajtu lill-Mulej u qalu: 'Dnibna, għax tlaqna lill-Mulej u qdejna lill-Bagħlim u Għastarot. Issa eħlisna minn idejn l-għedewwa tagħna, u naqduk.'
- ¹¹"U l-Mulej bagħat lil Ġerub-bagħal, u lil Barak, u 'l Ġeftaħ, u 'l Samwel. U ħeliskom minn idejn l-għedewwa ta' madwarkom, u għextu fis-sliem u fiż-żgur.
- ¹²Meta rajtu li Naħas, is-sultan ta' wlied Għammon, gej għalikom, għedtuli: 'Le! Sultan għandu jsaltan fuqna,' filwaqt li l-Mulej, Alla tagħkom, hu s-sultan tagħkom.
- ¹³Araw issa s-sultan li intom ħtartu, li intom tlabtu. Araw, il-Mulej għamlilkom sultan fuqkom.
- ¹⁴Jekk intom tibżgħu mill-Mulej, u taqduh, u tisimgħu minn kliemu, u ma tmerux li jgħidilkom il-Mulej, jekk intom u s-sultan tagħkom, li jsaltan fuqkom, timxu wara l-Mulej, Alla tagħkom, intom tgħixu.
- ¹⁵Imma jekk ma tisimgħux minn kliem il-Mulej, u tmieru dak li jgħidilkom il-Mulej, id il-Mulej tkun fuqkom, u fuq is-sultan tagħkom.

- 16**“U issa oqogħdu, u araw dan l-għageb kbir, li se jagħmel il-Mulej quddiem għajnejkom.
- 17**Mhuwiex żmien il-ħsad illum? Jien insejjaħ il-Mulej u jibgħat ragħad u xita, u tkunu tafu u taraw x’ħażen kbir għamiltu f’għajnejn il-Mulej meta tlabtu sultan għalikom.”
- 18**U Samwel sejjaħ il-Mulej, u l-Mulej bagħat ragħad u xita dakinhar, u l-poplu baża’ ħafna mill-Mulej u minn Samwel.
- 19**U l-poplu kollu qal lil Samwel: “Itlob għall-qaddejja tiegħek lill-Mulej, Alla tiegħek, li ma mmutux għax issuktajna nżidu ma’ ħtijietna kollha billi tlabna sultan fuqna.”
- 20**U Samwel wiegħeb lill-poplu: “La tibżgħux! Intom għamiltu dan il-ħażen kollu; madankollu twarrbux mill-Mulej, imma aqdu lill-Mulej b’qalbkom kollha.
- 21**La ddurux għal wara l-allat fiergħa, li ma jistgħux u la jgħinukom u lanqas isalvawkom, għax huma allat foloz.
- 22**Żgur li l-Mulej ma jarmix il-poplu tiegħu minħabba l-kobor ta’ ismu; għax il-Mulej għoġbu jagħmel minnkom il-poplu tiegħu.
- 23**Min-naħa tiegħi, imbagħad ma jkun qatt li nidneb u ma nitlobx għalikom quddiem il-Mulej, u ma nurikomx it-triq it-tajba u s-sewwa.
- 24**Biss ibżgħu mill-Mulej u aqdu minn qalbkom bis-sinċerità kollha. Qisu dejjem il-ħwejjegħ kbar li għamel magħkom.
- 25**Imma jekk tagħmlu l-ħażin tinqerdu, intom u s-sultan tagħkom.”

1 Samwel 13

L-ewwel dnuw ta’ Sawl

- 2**U Sawl għażel tlitt elef raġel minn Izrael, elfejn minnhom kienu ma’ Sawl f’Mikmas fuq l-għolja ta’ Betel, u elf kienu ma’ Ġonatan fuq Gibgħa ta’ Benjamin, u l-bqija tan-nies bagħathom il-koll, kulhadd fl-għarix tiegħu.
- 3**Ġonatan ħabat għall-għassa tal-Filistin li kien hemm f’Geba; il-Filistin semgħu u Sawl daqq it-tromba fl-art kollha, u ħabbar: “Ha jisimgħu l-Għebrej.”
- 4**U Izrael kollu semgħu u qalu: “Sawl ħabat għall-għassa tal-Filistin, u issa Izrael mistmell fost il-Filistin.” U l-poplu ngama’ wara Sawl f’Gilgal.
- 5**Il-Filistin ingabru biex jitqabdu kontra Izrael bi tletin elf karru, u sitt elef ruħ fuq iż-żiemel, u poplu daqs ir-ramel ta’ xatt il-baħar; u telgħu u waqqfu l-kamp f’Mikmas fuq il-Lvant ta’ Bet-awen.

6 Malli n-nies ta' Izrael raw li kienu marsusa u l-poplu megħlub, il-poplu staħba fl-għerien u l-ħofor, fil-blat, taħt l-art u fil-gwiebi.

7 U ħafna mill-poplu qasmu l-Ġordan lejn l-art ta' Gad u Gilgħad; imma Sawl baqa' f'Gilgal, u l-poplu kollu mriegħed warajh.

8 U stenna sebat ijiem daqs kemm kien ftiehem miegħu Samwel; imma Samwel ma ġie x f'Gilgal u l-poplu beda jitolqu.

9 U Sawl qal: "Ġibuli l-vittma għas-sagrificċju tal-ħruq u għas-sagrificċju tas-sliem." U offra s-sagrificċju tal-ħruq.

10 U ġara li kif temm joffri s-sagrificċju, wasal Samwel, u Sawl ħareġ jilqgħu u jagħtih il-merħba.

11 U Samwel qallu: "X'għamilt?" U Sawl wieġeb: "Rajt li l-poplu beda tielaq minn miegħi u int ma ġejtx fil-jum li ftehemna, u l-Filistin ingabru f'Mikmas

12 u għedt: 'Issa l-Filistin jinżlu għalija f'Gilgal u jien ma nkunx tlabt lill-Mulej! Għalhekk għamilt il-qalb u offrejt is-sagrificċju."

13 U Samwel wieġeb lil Sawl: "Tbellaht li ma smajtx mill-ordni li tak il-Mulej, Alla tiegħek; kieku l-Mulej ġa wettaq is-saltna tiegħek fuq Izrael għal dejjem.

14 Issa s-saltna tiegħek ma żzommx. Il-Mulej ifittex bniedem ieħor għal qalbu, u l-Mulej iqiegħdu prinċep fuq il-poplu tiegħu, għax int ma smajtx dak li ordnalek il-Mulej."

15 U Samwel qam u tala' minn Gilgal għal Gibgħa ta' Benjamin; Sawl imbagħad għadd in-nies li kienu miegħu, li kienu jlaħħqu sitt mitt raġel.

16 U Sawl u ibnu Ġonatan, u l-poplu li kien magħhom, kienu qegħdin f'Gibgħa ta' Benjamin u l-Filistin fil-kamp f'Mikmas.

17 Mill-kamp tal-Filistin ħarġu tliet qatet ta' nies għat-tħarbit, u tqassmu fi tliet toroq; waħda qabdet it-triq ta' Ġhofra lejn il-pajjiż ta' Suġħal;

18 l-oħra, it-triq li tieħu għal Bethoron; u t-tielet waħda t-triq ta' Geba, li tħares fuq il-wied ta' Sebogħim, in-naħa tad-deżert.

19 F'art Izrael kollha ma kienx hemm ħaddied, għax il-Filistin kienu qalu: "Li ma jmorru x jagħmlu l-Għebrej xwabel u lanez!"

20 U l-Izraelin ilkoll kienu jinżlu għand il-Filistin isinnu kull wieħed is-sikka tiegħu u l-għatla tiegħu, u l-fies u l-mingel tiegħu.

21 U t-tisnin tax-xifer tas-sikka u tal-għatla kien jithallas bit-tielet waħda ta' xekel, u hekk ukoll il-fies u t-traqqiq ta' niggieža.

²²U ġara li f'jum it-taqbida ma kinitx tinsab xabla jew lanza f'idejn il-poplu li kien ma' Sawl u ma' Ġonatan ibnu; kien hemm waħda biss għal Sawl, u oħra għal Ġonatan.

Ġonatan jaħbat għall-Filistin

²³L-għassa tal-Filistin ħarġet u ħadu f'idejhom il-mogħdija ta' Mikmas.

1 Samwel 14

¹Jum minnhom Ġonatan bin Sawl qal lill-iskudier żagħżuġ tiegħu: “Ejja naqsmu għal kontra l-għassa tal-Filistin li qegħdin in-naħa l-oħra”; u 'l missieru ma qallux.

²Sawl kien taħt ir-rummiena ta' Migron fit-trufijiet ta' Gibgħa, u n-nies li kienu miegħu kienu jlaħħqu mas-sitt mitt ruħ.

³U Aħija bin Aħitub, hu Ikabod, bin Fineħas, bin Għeli, il-qassis tal-Mulej f'Silo, kellu fuqu l-efod, u l-poplu ma kienx jaf li Ġonatan kien telaq.

⁴U bejn il-mogħdijiet, li kien qiegħed ifittex Ġonatan li jgħaddi minnhom lejn l-għassa tal-Filistin, kien hemm blata wieqfa fuq naħa, u blata oħra wieqfa fuq in-naħa l-oħra; u blata minnhom kien jisimha Buses, u isem l-oħra kien Seni.

⁵Il-blata l-waħda kienet in-naħa tat-Tramuntana biswit Mikmas, u l-blata l-oħra n-naħa tan-Nofsinhar biswit Gibgħa.

⁶Ġonatan qal lill-iskudier żagħżuġ tiegħu: “Ejja naqsmu għal hdejn l-għassa ta' dawn in-nies bla ħtin. Għandu mnejn il-Mulej jagħmel xi ħaġa għalina, għax m'hemmx xi jzomm il-Mulej, jekk irid, li jsalvana b'ħafna jew bi ftit nies.”

⁷U l-iskudier wiegħbu: “Agħmel kulma tixtieq qalbek. Hawn jien miegħek; qalbek qalbi.”

⁸U Ġonatan wiegħeb: “Arana, aħna sejr in lejn dawn in-nies, u nuru ruħna lilhom.

⁹Issa jekk jgħidulna: 'Ieqfu hemm sakemm niġu hdejkom,' nieqfu fejn inkunu, u ma nitilgħux għalihom.

¹⁰Imma jekk jgħidulna: 'Itilgħu hdejna,' nitilgħu, għax il-Mulej ikun erħihomlna f'idejna. Dan hu s-sinjal għalina.”

¹¹It-tnejn dehru quddiem l-għases tal-Filistin, u l-Filistin qalu: “Araw l-Għebrej herġin mill-ħofor li nħbew fihom.”

¹²Imbagħad in-nies tal-għassa kellmu lil Ġonatan u 'l-iskudier tiegħu u qalulhom: “Itilgħu hdejna, għax għandna ħaġa x'ngħidulkom.” U Ġonatan qal lill-iskudier tiegħu: “Itla' warajja, għax il-Mulej tahom f'idejn Izrael.”

13 U Ġonatan tala' fuq idejh u fuq riglej, u l-iskudier tiegħu warajh. U l-Filistin bdew jaqgħu fl-art quddiem Ġonatan, u l-iskudier joqtolhom warajh.

14 Din l-ewwel qerda minn Ġonatan u l-iskudier tiegħu kienet ta' xi għoxrin raġel minnhom, f'tul ta' nofs radda ħrit f'nofs tomna raba'.

15 U l-biza' xtered mal-kamp, fir-raba' u fil-poplu kollu. In-nies tal-għassa u l-qtajja' li ħarġu jharbtu l-art, tkexkxu huma wkoll, u triegħdet l-art, u ntilfu f'biza' kbir.

It-tħarbit tal-Filistin

16 U l-għassiesa ta' Sawl li kienu f'Gibgħa ta' Benjamin raw dik il-kotra mxerrda sejra 'l hemm u 'l hawn.

17 U Sawl qal lin-nies li kellu miegħu: "Għoddu n-nies u araw min naqas minn magħna." U raw li kienu nieqsa Ġonatan u l-iskudier tiegħu.

18 U Sawl qal lil Aħija: "Ġib l-efod" (għax dakinhar l-efod kien f'nofs ulied Izrael).

19 Waqt li Sawl kien qiegħed ikellem lill-qassis, l-għagħa fil-kamp tal-Filistin baqgħet sejra titqawwa, u Sawl qal lill-qassis: "Nizzel idek."

20 U Sawl u n-nies li kellu miegħu b'għajta kbira rħewlha għat-taqbida, u sabu taħwida kbira, kulhadd bix-xwabel wieħed kontra l-ieħor.

21 U l-Għebrej, li qabel kienu mal-Filistin u li kienu magħhom fil-kamp, daru kontrihom u mal-Izraelin li kienu ma' Sawl u Ġonatan.

22 U dawk l-Izraelin li kienu moħbija fil-muntanji ta' Efrajm, malli semgħu li l-Filistin kienu ħarbu, għamlu għal warajhom u rassew fuqhom huma wkoll.

23 Hekk il-Mulej dakinhar ħeles lil Izrael.

Ġonatan jikser il-wegħda ta' Sawl

It-taqbida laħqet sa Bet-awen;

24 u dakinhar l-Izraelin infnew u Sawl ġagħal lill-poplu jaħlef u qallu: "Mišhut il-bniedem li jiekol xi ikel qabel ma jidlam u nithallas mill-għedewwa tiegħi." U ħadd ma kiel xejn.

25 U kien hemm ħafna għasel fir-raba'.

26 Meta l-poplu wasal fil-foresta ra l-għasel iqattar, imma ħadd minnhom ma ressaq idu lejn ħalqu, għax il-poplu baża' mill-ħalfa.

27 Ġonatan ma kienx sama' bil-ħalfa li missieru ġagħal lill-poplu jagħmel, u medd it-tarf tal-ħatar li kellu f'idu, u deffsu f'xehda għasel, u ressaq idu lejn ħalqu, u għajnejh ħadu d-dawl.

28 U wieħed mill-poplu kellmu u qallu: "Missierek ġagħal lill-poplu jaħlef u qallu: 'Mišhut il-bniedem li jiekol xi ħaġa llum.'" Issa l-poplu kien mifni.

29U Ġonatan qal: “Missieri għamel il-ħsara lill-pajjiż. Araw kif ħadu d-dawl għajnejja, għax doqt dan id-daqsxejn għasel.

30Kemm aktar kieku l-poplu kiel mill-priża li sab tal-għedewwa llum! Kemm kienet tkun akbar il-qerda tal-Filistin!”

31Dakinhar huma kissru l-Filistin minn Mikmas sa Ajjalon, imma l-poplu għeja għall-aħħar.

32U nxejtu fuq il-priża, u ħadu nagħaġ, u baqar, u għogiela, u qatluhom fl-art, u l-poplu kiel il-laħam bid-demm.”

33U lil Sawl qalulu: “Ara, il-poplu dineb kontra l-Mulej għax kiel il-laħam bid-demm.” U Sawl wieġeb: “Għamiltu ħazin. Ġibuli ġebbla kbira llum.”

34U raġa’ qal Sawl: “Morru fost il-poplu u għidulhom: ‘Ġibu lejja kull wieħed il-gendus u kull wieħed in-nagħġa tiegħu, u oqtluhom hawn, u tiklux bid-demm biex ma tidinbux kontra l-Mulej.’ ” U l-poplu ressaqlu kull wieħed kulma ġie f’idejh dak il-lejl, u qatluhom hemm.

35U Sawl bena artal lill-Mulej; l-ewwel artal li bena lill-Mulej.

36U Sawl qal: “Halli ninzlu għal wara l-Filistin mal-lejl, u naħtfu priża kemm nifilhu sa ma jisbah għada, u ma nħallux bniedem wieħed ħaj minnhom.” U wegħbux: “Kulma jogħġbok nagħmluh!” Imma l-qassis qallu: “Ha nersqu quddiem Alla.”

37U Sawl staqsa lil Alla: “Ninzel jien għal wara l-Filistin? Titlaqhom int f’idejn l-Iżraelin?” U dakinhar Alla ma wegħbux.

38U Sawl qal: “Ersqu ’l hawn intom ilkoll, il-kapijiet tal-poplu; u tkixxfu, u araw b’min saret din il-ħtija llum.

39Għax daqs kemm hu ħaj il-Mulej, is-salvatur ta’ Iżrael, imqar jekk il-ħtija tkun f’ibni Ġonatan, żgur li noqtlu.” U ħadd mill-poplu ma wieġeb xejn.

40Imbagħad qal lil Iżrael kollu: “Intom oqogħdu f’naħa, u jien u ibni Ġonatan noqogħdu f’oħra.” U l-poplu wieġeb lil Sawl: “Aghmel li jogħġbok.”

41U Sawl qal lill-Mulej Alla ta’ Iżrael: “Għaliex ma wegħibt lill-qaddej tiegħek illum, u ma għedtlix jekk din il-ħtija hijiex fija jew f’ibni Ġonatan? O Mulej, Alla ta’ Iżrael, jekk inhi fija jew f’Ġonatan agħti t-Tummim.” U ntgħażlu Ġonatan u Sawl; u l-poplu ħareġ ħieles.

42Imbagħad Sawl qal “Itfgħu x-xorti bejni u bejn Ġonatan.” U ntgħażel Ġonatan.

43U Sawl qal lil Ġonatan: “Għidli x’għamilt.” U Ġonatan għarrfu u qallu: “Doqt b’tarf il-ħatar li kelli f’idi daqsxejn għasel. Hawn jien lest għall-mewt.”

44U Sawl qal: “Dan jagħmilli u aktar il-Mulej; Ġonatan, tmut żgur.”

⁴⁵U l-poplu wiegeb lil Sawl: “Sa jmut Ġonatan li ġieb din ir-rebħa kbira għal Izrael? Ma jkun qatt. Daqs kemm hu ħaj il-Mulej, ma taqax xagħra waħda minn rasu fl-art; għax il-Mulej kien miegħu biex għamel dan illum.” U l-poplu salva lil Ġonatan, u dan ma mietx.

⁴⁶U Sawl ma baqax jġri wara l-Filistin, għax dawn laħqu reggħu lura lejn darhom.

Ir-rebħ ta' Sawl u daru

⁴⁷Sawl ħa s-saltna ta' Izrael f'idejh u għamel gwerra lill-għedewwa tiegħu kollha ta' madwaru: lil Mowab, lil ulied Għammon, lil Edom, lis-slaten ta' Soba, lill-Filistin, u għal kull fejn kien idur kien jirbaħ.

⁴⁸Wera ħila billi kisser lil Għamalek u ħeles lil Izrael minn id dawk li kienu jisirquhom.

⁴⁹Ulied Sawl kienu: Ġonatan, Ġiswi, u Malkisugħa u żewġt ibniet li kien jisimhom: il-kbira, Merab, u ż-żgħira, Mikal.

⁵⁰Mart Sawl kien jisimha Aħinogħam bint Aħimagħas; u l-kmandant tal-eżercitu tiegħu kien jismu Abner bin Ner, iz-ziju ta' Sawl.

⁵¹Kis, missier Sawl, u Ner, missier Abner, kienu wlied Abijel.

⁵²Qalila kienet il-gwerra kontra l-Filistin iż-żmien kollu tas-saltna ta' Sawl; kull raġel qalbieni u kull raġel b'saħħtu li kien jara, Sawl kien iqabbdu miegħu.

1 Samwel 15

Sawl ikisser lill-Għamalekin

¹Samwel qal lil Sawl: “Il-Mulej bagħatni nikkonsagra sultan fuq il-poplu tiegħu Izrael u issa isma' l-kelma tal-Mulej.

²Dan jgħid il-Mulej tal-eżerciti: ‘Qtajtha li nħallas lil Għamalek ta' kulma għamel Għamalek lil Izrael, meta għalaqlu t-triq hu u tiela' mill-Egittu.

³Issa qum u aħbat għal Għamalek, u eqred lilu u kulma għandu; la tħennx għalih, eqridlu rġiel u nisa, tfal u trabi, baqar u nagħaġ, iġmla u ħmir.’ ”

⁴Imbagħad Sawl sejjaħ lill-poplu u għaddu f'Telam, u sab mitejn elf fanterija, u għaxart elef raġel minn Ġuda.

⁵Sawl wasal f'belt ta' Għamalek, u waqaf jissajja fil-wied.

⁶Sawl qal lill-Kenin: “Itilqu, warrbu, u oħorgu minn nofs Għamalek, li ma neqridkomx magħhom. Intom urejtu ħniena ma' wlied Izrael kollha, huma u telgħin mill-Egittu.” U l-Kenin warrbu minn nofs Għamalek.

⁷Sawl kisser lil Għamalek minn Hawila sa Sur, fil-Lvant tal-Egittu.

⁸U qabad ħaj lil Agag, sultan ta' Għamalek, u qered il-poplu kollu b'xifer ix-xabla.

⁹U Sawl u l-poplu ħafriha lil Agag, u lill-aħjar tal-imrieħel u l-baqar, l-ismen fosthom u l-ħrief, u kulma kien tajjeb, u ma ridux jeqirduhom: imma qerdu kulma kien ħażin u ma jiswiex.

Samwel iċanfar lil Sawl

¹⁰U l-Mulej kellem lil Samwel u qallu:

¹¹"Jisgħob bija li għamilt lil Sawl sultan, għaliex raġa' lura minn warajja, u ma zammx kliemi." Samwel inkorla, u beda jgħajjat quddiem il-Mulej il-lejl kollu.

¹²Filgħodu qam kmieni u mar jiltaqa' ma' Sawl, u għarrfuh u qalulu: "Sawl mar lejn il-muntanja tal-Karmel, u hemm waqqaf plier b'tifkira għalih innifsu, u għadda u niżel Gilgal."

¹³Samwel resaq lejn Sawl, u Sawl qallu: "Imbieriek int mill-Mulej! Jien zammejt kelmet il-Mulej."

¹⁴U Samwel wieġeb: "U x'inhu dan il-ħoss tal-imrieħel li wasal f'widnejja, u l-gargir tal-baqar li qiegħed nisma?"

¹⁵U Sawl wieġeb: "Ġabuhom mingħand l-Għamalekin, għax il-poplu għoġbuh l-aħjar tal-imrieħel u l-baqar biex joffruhom b'sagrificċju lill-Mulej, Alla tiegħek, u l-bqija qridnieħ."

¹⁶Samwel qal lil Sawl: "Biżżejjed! Halli nuri x'qalli l-Mulej dal-lejl." "Tkellem!" qallu dak.

¹⁷U Samwel qal: "Jaqaw mhux veru li, għalkemm int kont ċkejken f'għajnejk stess, int sirt prinċep fuq it-tribujiet ta' Izrael, u l-Mulej dilkek sultan ta' Izrael?"

¹⁸U l-Mulej bagħtek fi triqtek u qallek: 'Mur u eqred dawk il-midinbin, l-Għamalekin; aħbat għalihom sakemm teqridhom għalkollox.'

¹⁹L-għala, mela, ma smajtx mill-kelma tal-Mulej, u nxtħett fuq il-priża u għamilt il-ħażin f'għajnejn il-Mulej?"

²⁰U Sawl wieġeb lil Samwel: "Jien smajt mill-kelma tal-Mulej! U qbadt it-triq li fiha bagħatni l-Mulej, ġibt miegħi lil Agag, sultan ta' Għamalek, u qridt l-Għamalekin.

²¹Il-poplu ħa mill-priża nagħaġ u baqar, l-aħjar minn dawk li kienu mitluqa għall-qerda, biex joffrihom lill-Mulej, Alla tiegħek, f'Gilgal."

²²U Samwel wieġeb: "Jaqaw il-Mulej jogħgbuh il-vittmi tal-ħruq u s-sagrificċji aktar mis-smiġħ tal-kelma tal-Mulej? Ara, l-ubbidjenza hi aqwa mis-sagrificċji; is-smiġħ, aħjar mix-xaħam tal-muntun.

- 23** Ir-ribelljoni daqs id-dnub tas-seher, u li twebbes rasek daqs il-ħażen tal-qima tax-xbihat. Għax int warrabt il-kelma tal-Mulej, hu se jwarrab lilek minn sultan!”
- 24** U Sawl qal lil Samwel: “Dnibt għax ksirt il-kelma tal-Mulej u kelmtek, għax bżajt mill-poplu u smajt minn kliemhom.
- 25** Issa aħfirli ħtijieti, u erga’ ejja miegħi biex nagħti qima lill-Mulej.”
- 26** U Samwel qal lil Sawl: “Ma nergax niġi miegħek għax int warrabt il-kelma tal-Mulej, u l-Mulej warrab lilek, u ma tibqax iżjed sultan fuq Izrael.”
- 27** Samwel dar biex jitlaq u Sawl qabadlu djul il-mantar u dan iċċarrat.
- 28** U Samwel qallu: “Il-Mulej illum ċarrat is-saltna ta’ Izrael minn fuqek, u taha lil wieħed aħjar minnek.
- 29** Il-Mulej, il-glorja ta’ Izrael, ma jigdibx u ma jbidilx fehmtu, għax mhux bniedem biex jindem.”
- 30** U Sawl wieġeb: “Dnibt! Imma issa agħtini l-gieħ quddiem ix-xjuħ tal-poplu tiegħi u quddiem Izrael. Erga’ ejja miegħi, ħa nagħti l-qima lill-Mulej, Alla tiegħek!”
- 31** U Samwel raġa’ mar ma’ Sawl, u Sawl ta qima lill-Mulej.
- 32** U Samwel qal lil Sawl: “Ressaqli quddiem lil Agag, is-sultan ta’ Għamalek.” U ġieblu quddiemu lil Agag is-sultan jitriegħed, u Agag qallu: “Tabilħaqq għadda l-imrar tal-mewt!”
- 33** Imma Samwel wieġeb: “Bħalma int ċaħħadt b’idejk lil ħafna nisa minn uliedhom, hekk ommok tibqa’ bla wlied.” U lil Agag għamlu bċejjeċ quddiem il-Mulej f’Gilgal.
- 34** Imbagħad Samwel mar Rama, u Sawl raġa’ tala’ d-dar tiegħu f’Gibgħa ta’ Sawl.
- 35** Qatt iżjed, sa ma miet, ma ra Samwel lil Sawl. Samwel beka lil Sawl; imma Alla nidem li kien għamel lil Sawl sultan ta’ Izrael.

1 Samwel 16

Il-konsagrazzjoni ta’ David

- 1** Il-Mulej kellem lil Samwel: “Kem se ddum qalbek sewda għal Sawl, meta jien neħhejtu minn sultan fuq Izrael? Imla l-qarn biż-żejt u itlaq. Jien se nibagħtek għand Ġesse l-Betlemita, għaliex minn fost uliedu jien għażilt għalija sultan.”
- 2** Samwel wieġeb: “Kif nista’ mmur? Jekk ikun jaf Sawl, joqtolni!” Il-Mulej wieġbu: “Hu għoġla miegħek; għid li mort biex tagħmel sacrificċju lill-Mulej.
- 3** Sejjah lil Ġesse għas-sagrificċju; jien imbagħad nurik x’tagħmel; u lil min ngħidlek, tidlikhuli sultan.”

⁴U Samwel għamel kulma qallu l-Mulej u mar Betlehem. Ix-xjuħ tal-belt marru jilqgħuh imriegħda, u staqsewh: “Ġejt hawn bis-sliem?”

⁵U hu wieġeb: “Bis-sliem. Ġejt biex noffri sagrafiċċju lill-Mulej. Tqaddsu u ejjew miegħi għas-sagrafiċċju.” U hu qaddes lil Ġesse u 'l uliedu u sejhilhom għas-sagrafiċċju.

⁶Ġara li, malli waslu, Samwel ra lil Elijab u qal: “Hawn quddiem il-Mulej il-midluk tiegħu?”

⁷U l-Mulej qal lil Samwel: “Tħarix lejn is-sura tiegħu, jew it-tul ta’ persuntu, għax jien diġà warrabtu. Għax il-Mulej ma jarax bħalma jara l-bniedem, dak biss li jidher fl-għajn, imma l-qalb.”

⁸Ġesse sejjah lil Abinadab u ressqu quddiem Samwel, u dan qal: “Anqas lil dan ma ħatar il-Mulej.”

⁹U Ġesse ressaq lil Samma. Samwel qal: “Anqas lil dan ma ħatar il-Mulej.”

¹⁰Ġesse ressaq quddiem Samwel sebgħa minn uliedu; imma Samwel qallu: “Il-Mulej ma ħatar lil ħadd minn dawn.”

¹¹U ssokta jgħidlu: “Dawn huma t-tfal kollha?” “Għad fadal iż-żgħir,” wieġbu Ġesse, “qiegħed jirgħa n-nagħaġ.” U Samwel qal lil Ġesse: “Ibghat għalih u ġibu, għax ma noqogħdux fuq il-mejda qabel ma jigi hawn.”

¹²U bagħat għalih u ġiebu: kien żagħżuġh ruxxan, għajnejh ħelwin, u sabiħ fis-sura tiegħu. U l-Mulej qal lil Samwel: “Qum u idilku, għax dan hu.”

¹³U Samwel ha f’idejh il-qarn biż-żejt, u dilku quddiem ħutu. Minn dakinhar ‘il quddiem niżel fuq David u ħakmu l-ispirtu tal-Mulej. U Samwel qam u mar Rama.

David fil-palazz ta’ Sawl

¹⁴L-ispirtu tal-Mulej warrab minn Sawl; u l-Mulej bagħat fuqu spirtu ħazin biex iħabbtu.

¹⁵U l-qaddejja ta’ Sawl qalulu: “ara, spirtu ħazin mingħand Alla qiegħed fuqek.

¹⁶Ha jgħid kelma Sidna, u aħna l-qaddejja tiegħek hawn quddiemek, lesti biex infittxu raġel li jaf idoqq l-arpa, u kull meta jaħtfek l-ispirtu ħazin ta’ Alla jdoqqlok b’idejh, u int tħossok aħjar.”

¹⁷U Sawl wieġeb lill-qaddejja tiegħu: “Sibuli raġel li jaf idoqq tajjeb, u ġibuhuli.”

¹⁸U wieħed miż-żgħażaġh wieġeb: “Araw! Jien rajt wieħed bin Ġesse, il-Betlemita, li jaf idoqq, bniedem qalbieni, jinqala’ għall-gwerra, għaqli fi kliemu, u raġel sabiħ, u l-Mulej miegħu.”

¹⁹U Sawl bagħat messagġiera għand Ġesse jgħidulu: “Ibghatli lil David, ibnek, li qiegħed mal-merħla.”

²⁰U Ġesse ħa ħmar, għabbieh bil-ħobż, u żaqq inbid, u gidi u bagħathom ma' David, ibnu, lil Sawl.

²¹U David mar għand Sawl, u baqa' miegħu; u dan ħabbu ħafna, u għamlu l-iskudier tiegħu.

²²U Sawl bagħat jgħid lil Ġesse: "Ha jibqa' miegħi għax ħadt grazzja miegħu."

²³U kull meta l-ispirtu ta' Alla kien ikun fuq Sawl, David kien jaqbad l-arpa, u jdoqqa b'idu, u Sawl kien jieħu r-ruħ u jhossu tajjeb, u l-ispirtu ħażin kien iwarrab minnu.

1 Samwel 17

David u Gulija

¹Il-Filistin ingemgħu bl-eżerċtu tagħhom għall-gwerra u ltaqgħu f'Xoku ta' Ġuda, u waqqfu l-kamp bejn Xoku u Għażeka, f'Efes-dammim.

²Sawl u n-nies ta' Izrael ingabru u waqqfu l-kamp fil-wied ta' Ela, u tqassmu għall-ġlied kontra l-Filistin.

³U l-Filistin kienu fuq l-għolja minn naħa u l-Izraelin fuq l-għolja min-naħa l-oħra, u l-wied bejniethom.

⁴U ħareġ jisfidahom raġel kampjun mill-kamp tal-Filistin, jismu Gulija, minn Gatt, twil sitt idriegħ u xiber.

⁵Kellu f'rasu elmu tal-bronż u kurazza maħduma qxur qxur, tiżen ħamest elef xekel bronż.

⁶F'riġlejh kellu xedd tal-bronż u alabarda tal-bronż fuq spallejh.

⁷L-għuda tal-lanza tiegħu kienet bħal motwa tan-nissieġa u l-ħadida tal-lanza kienet tiżen sitt mitt xekel ħadid; u quddiemu kien jimxi wieħed iġorrlu t-tarka.

⁸Waqaf u beda jgħajjat lill-qtajja' ta' Izrael, u għidilhom: "Għalfejn ħriġtu mqassma għall-gwerra? M'iniex jien Filisti u intom l-iliera ta' Sawl? Aghżlu issa bniedem u jinżel għalija.

⁹Jekk għandu l-ħila jitqabad miegħi u joqtolni, aħna nsiru lsiera tagħkom, imma jekk negħlbu jien u noqtlu, intom tkunu lsiera tagħna u intom taqduna."

¹⁰Imbagħad issokta jgħid il-Filisti: "Hawn jien illum nisfida l-qtajja' ta' Izrael! Aghtuni raġel u nitqabdu flimkien."

¹¹Malli Sawl u Izrael semgħu dan il-kliem tal-Filisti, triegħdu u beżgħu ħafna.

David jinżel fil-kamp

12David kien bin raġel minn Efrata, minn Betlehem ta' Ġuda, li kien jismu Ġesse, u dan kellu tmint itfal. Dan ir-raġel fi żmien Sawl kien xiħ u mdaħħal fiż-żmien,

13u t-tlieta l-kbar minn ulied Ġesse marru għall-gwerra ma' Sawl, u t-tliet uliedu kien jisimhom: il-kbir Elijab, it-tieni Abinadab, u t-tielet Samma.

14David kien iż-żgħir; u t-tlieta l-kbar marru wara Sawl.

15David kien ġej u sejjer minn ħdejn Sawl u lura lejn Betlehem jirgħa n-nagħaġ ta' missieru.

16Għal erbgħin jum sħaħ, filgħodu u filgħaxija, il-Filisti kien joħroġ wieqaf quddiemhom.

17U Ġesse qal lil ibnu David: "Hu lil ħutek efa minn dan il-qamħ inkaljat, u dawn l-għaxar ħobżiet, u ħudhom lil ħutek fil-kamp.

18U dawn l-għaxar gbejniet ħudhom lill-kmandant tal-elf, u ara ħutek humiex tajbin, u ħu ħbarhom."

19U Sawl, u huma, u l-Iżraelin kollha kienu fil-wied ta' Ela jiggieldu mal-Filistin.

20David bakkar filgħodu u ħalla l-merħla f'idejn għassies, għabba u telaq kif kien qallu Ġesse, u mar u wasal fil-kamp sewwasew meta l-qtajja' kienu ħierġa mqassma għall-ġlied, u bl-għajta tal-gwerra fuq fommhom.

21U l-Iżraelin u l-Filistin tqassmu fi qtajja' kontra xulxin.

22U David ħalla l-ħwejjeġ li kellu fuqu f'idejn l-għassies, u mar jigri lejn il-qtajja', u kif wasal staqsa jekk ħutu kinux tajbin.

23Kif kien jitkellem magħhom, il-kampjun Gulija, il-Filisti minn Gatt, ħareġ minn fost il-qtajja' tal-Filistin jgħid dak il-kliem, u semgħu David.

24U l-Iżraelin kollha malli raw dak il-bniedem, ħarbu minn quddiemu, kollhom beżgħana.

25Wieħed mill-Iżraelin qal: "Rajtuh dan ir-raġel ġej fin-nofs? Ġej jisfida lil Iżrael! Il-bniedem li joqtlu, is-sultan jagħnih bil-ġid, jagħtih lil bintu, u 'l dar missieru jeħlisha mill-ħaraġ f'Iżrael."

26U David kellem lin-nies li kien hemm miegħu u qalilhom: "X'jagħmlulu lir-raġel li joqtol lil dan il-Filisti, u jneħħi l-għajb minn fuq Iżrael? U min hu dan il-Filisti bla ħtin, biex jisfida lill-qtajja' ta' Alla l-ħaj?"

27U n-nies wegħbu u qalulu l-istess kliem: "Hekk jagħmlulu lir-raġel li joqtlu."

28U Elijab, ħuh il-kbir, semgħu jitkellem man-nies, u Elijab għadab għal David u qallu: "Għalfejn ġejt hawn? U ma' min ħallejt dik id-daqsxejn ta' merħla fix-xagħri? Naf tajjeb il-kburija u l-ħażen li hemm f'qalbek! Int inżilt hawn biex tara t-taqbid."

- 29** U David wiegeb: “X’għamilt jien issa? Mhux kelma għedt?”
- 30** U dar madwaru lejn wieħed ieħor u raġa’ staqsieh l-istess; u n-nies tennewlu l-istess kliem ta’ qabel.
- 31** Il-kliem ta’ David semgħuh in-nies, u wassluh lil Sawl, u dan bagħat għalih.
- 32** U David qal lil Sawl: “Hadd ma għandu jaqta’ qalbu minn dan il-bniedem. Jien, il-qaddej tiegħek, immur niġgieled ma’ dan il-Filisti.”
- 33** U Sawl wiegeb lil David: “Int ma tistax tmur quddiem dan il-Filisti u tigġieled miegħu, għax int għadek żagħżuġh, u hu raġel tal-ġlied sa minn żgħożitu.”
- 34** U David wiegeb lil Sawl: “Il-qaddej tiegħek kien għadu jirgħa n-nagħaġ ta’ missieru, u meta kien jiġi xi ljun jew ors jaħtaf xi waħda mill-merħla,
- 35** jien kont nagħmel għal warajh, nidorbu, u naħtafhielu minn ħalqu. U jekk kien idur għalija, kont naqbd u minn ilħitu, nidorbu u noqtlu.
- 36** Il-qaddej tiegħek qatel l-iljun u l-ors; u dan il-Filisti bla ħtin ikun bħal wieħed minnhom, għaliex sfida l-eżerċi ta’ Alla l-ħaj.”
- 37** U David issokta jgħid: “Il-Mulej, li helisni minn ħalq l-iljun u l-ors, jeħlisni minn id dan il-Filisti.” “Mur,” wiegeb Sawl, “u l-Mulej ikun miegħek.”
- 38** Sawl libbes lil David bl-armatura tiegħu, qegħedlu f’rasu elmu tal-bronż, u xiddu l-kurazza.
- 39** Imbagħad David tħazzem bix-xabla fuq l-armatura, u meta ġie biex jimxi, darba darbtejn, ma għamel xejn. Għalhekk qal lil Sawl: “Ma nistax nimxi b’dan kollu; m’iniex imdorri bihom.” U għalhekk neħħa kollox minn fuqu.
- 40** David ħa l-ħatar f’idu, għażel ħames ċaġħqiet lixxi mill-wied, u qegħedhom fil-ħorga ta’ raġħaj li kellu; ħa wkoll l-iżbandola f’idu, u qarreb lejn il-Filisti.
- 41** Il-Filisti resaq lejn David bil-mod, u raġel bit-tarka quddiemu.
- 42** Malli lemaħ lil David, stmellu, għax rah żagħżuġh, ruxxan u sabiħ fis-sura tiegħu.
- 43** U l-Filisti qal lil David: “Xi ħsibtni lili, xi kelb, biex ħriġt għalija bil-ħatar?” U beda jisħet lil David bl-allat tiegħu.
- 44** U ssokta jgħid lil David: “Ejja lejja, biex nagħti laħmek lit-tjur tas-smewwiet u lill-bhejjem tal-art.”
- 45** David wiegeb lill-Filisti: “Inti ġejt lejja bix-xabla, bil-lanza u bil-vlegġa; iżda jien ġejt għalik b’isem il-Mulej tal-eżerċi, Alla tal-armata ta’ Izrael, li int sfidajt.

46 Illum stess il-Mulej jagħtik f'idejja, u jien nidorbok, naqtagħlek rasek minn fuqek, u 'l ġismek u l-igħsma tal-armata tal-Filistin nagħtihom illum stess lit-tjur tas-smewwiet u lill-bhejjem tal-art. U kulhadd isir jaf li hemm Alla f'İzrael.

47 U din il-kotra tagħraf illi l-Mulej ma jsalvax bix-xabla jew bil-lanza; għax il-gwerra f'idejn il-Mulej, u llum se jitlaqkom f'idejna.”

48 Il-Filisti qam u resaq lejn David; malli dan, David mar jgħagġel fil-post tal-ġlied jiltaqa' mal-Filisti.

49 Daħħal idu fil-ħorġa, ħa minnha ċaġħqa, waddabha bl-iżbandola, u laqat il-Filisti fi ġbinu: iċ-ċaġħqa daħlet fi ġbinu u hu waqa' għal wiċċu fl-art.

50 Hekk David rebaħ lill-Filisti bi żbandola u b'ċaġħqa; laqtu u qatlu, bla xabla f'idu.

51 David qabeż fuq il-Filisti, u waqaf fuqu, ħadlu x-xabla mill-għant, qatlu u qatagħlu rasu biha. Malli l-Filistin raw li miet il-bniedem kampjun tagħhom, ħarbu.

52 U l-irġiel ta' İzrael u Ġuda qamu u bdew jgħajtu u ntefgħu għal fuq il-Filistin sa qrib Gatt u l-bibien ta' Għekron. U ħafna mill-Filistin baqgħu mejta fit-triq ta' Sagħrajm sa Gatt u sa Għekron.

53 U malli reġgħu lura minn wara l-Filistin, l-İzraelin ħatfu kulma sabu fil-kamp tagħhom.

54 U David ħa ras il-Filisti, u ħadha Ġerusalem, u l-armi li kellu ħadhom fit-tinda tiegħu.

55 Meta ra lil David ħiereg għall-Filisti, Sawl staqsa lil Abner, il-kmandant tal-eżercitu: “Abner, bin min hu dan iż-żagħżuġh?” U Abner wieġeb: “Daqs kemm int ħaj, sultan, ma nafx.”

56 U s-sultan qallu: “Mur u ara bin min hu ż-żagħżuġh.”

57 U malli David raġa' lura wara li kien qatel il-Filisti, mar jilqgħu Abner u ħadu quddiem Sawl, b'ras il-Filisti f'idu.

58 U Sawl qallu: “Bin min int, żagħżuġh?” u David wieġbu: “Bin il-qaddej tiegħek Ġesse, il-Betlemita.”

1 Samwel 18

Il-ħbiberija ta' David u Ġonatan

1 Malli David spicċa jitkellem ma' Sawl, qalb Ġonatan intrabtet ma' qalb David, u Ġonatan ħabbu bħalu nnifsu.

2 Dakinhar Sawl ħadu miegħu, u ma ħalliehx imur f'dar missieru.

- ³U Ġonatan u David għamlu patt bejniethom, għax kien iħobbu bħalu nnifsu.
- ⁴U Ġonatan neħħa l-mantar li kellu fuqu, u tah lil David, u tah ukoll l-armatura tiegħu, u saħansitra x-xabla u l-qaws u l-ħżiem li kellu.
- ⁵U David kien joħroġ għall-ġlied, u kull fejn kien jibagħtu Sawl kien jirbaħ. U Sawl qieghdu fuq in-nies tal-gwerra. U kien miġjub min-nies kollha u mill-qaddejja kollha ta' Sawl.
- ⁶Gara li, meta David raġa' lura wara li kien qatel il-Filisti,
- ⁷ħarġu n-nisa mill-ibliet kollha ta' Izrael bit-tnabar u bl-arpi, jgħajtu bil-ferħ, jgħannu u jiżfnu madwar is-sultan Sawl, jaqbzu u jwieġbu 'l xulxin: "L-eluf tiegħu qatel Sawl; u David l-għaxriet tal-eluf tiegħu."
- ⁸Dan deher ikrah f'għajnejn Sawl, u saħan bis-sħiħ: "Lil David tawh għaxriet l-eluf," qal, "u lili tawni l-eluf; ma jonqoshomx jagħtuh ħlief is-saltna!"
- ⁹U minn dakinhar 'il quddiem beda jarah ikrah lil David.
- ¹⁰L-għada, spirtu ħazin mibgħut minn Alla ħakem lil Sawl li ntilef f'dagħdigha f'daru. David kien qieghed idoqq l-arpa bħas-soltu, u Sawl kellu f'idejh il-lanza.
- ¹¹U beda jxejjirha u jgħajjat: "Irrid noqtol lil David, u nwaħħlu mal-ħajt!" Imma David żgiċċa minn quddiemu darbtejn.
- ¹²Sawl beda jibza' minn David, għax il-Mulej kien miegħu u tbiegħed minn Sawl.
- ¹³U dan warrbu minn quddiemu billi qieghdu kap ta' elf ruħ; u David kien ħiereg u diehel quddiem il-poplu.
- ¹⁴David kien għaqli fl-imġiba tiegħu, għax il-Mulej kien miegħu.
- ¹⁵U meta Sawl kien jarah hekk għaqli, kien jibza' minnu,
- ¹⁶imma Izrael u Ġuda kollha kienu jħobbu 'l David, għax kien imexxihom fit-taqbid.
- ¹⁷Sawl qal lil David: "Ara għandi 'l binti l-kbira Merab. Jien nagħtihielek b'martek, biss kun gwerrier qalbieni u ġgieled il-battalji tal-Mulej." Għax Sawl qal bejnu u bejn ruħu: "Ma nerfax idi fuqu jien, iżda jerfgħuha l-Filistin."
- ¹⁸U David qal lil Sawl: "Min jien, u min hi l-familja ta' missieri fost Izrael, biex inkun jien ħaten is-sultan?"
- ¹⁹Imma gara li meta Merab bint Sawl kienet waslet għaż-żwieġ ma' David, Sawl taha lil Għadrijel ta' Meħola b'martu.
- ²⁰Mikal, bint Sawl, kienet tħobb lil David. Sawl qalulu b'dan u din il-ħaġa għogbitu.

21 U Sawl qal: “Nagħtihielu, iżda se tkunlu xibka, għax taqa’ fuqu id il-Filistin.” U Sawl qal lil David għat-tieni darba: “Illum int issir ħatni.”

22 Sawl imbagħad ordna lill-qaddejja tiegħu jkellmu lil David bil-moħbi u jgħidulu: “Ara, is-sultan mgħaxxaq bik u l-qaddejja kollha tiegħu jhobbuk; għalhekk issa hu l-waqt li ssir ħaten is-sultan.”

23 U l-qaddejja ta’ Sawl wasslu dan il-kliem f’widnejn David, u David wiegeb: “Taħsbu intom li hi ħaġa żgħira li tkun ħaten is-sultan? Jien bniedem fqir u ma jien xejn.”

24 U l-qaddejja ta’ Sawl għarrfuh b’dan u qalulu: “Dan hu kliem David.”

25 U Sawl wegibhom: “Dan jgħidu lil David: ‘Is-sultan ma jrid ebda rigal ieħor, ħlief mitt ħlief tal-Filistin, biex jithallas mill-għedewwa tas-sultan.’” Sawl kellu f’rasu li David jaqa’ f’idejn il-Filistin.

26 U l-qaddejja ta’ Sawl wasslu dan il-kliem lil David. U din li jizzewweg lil bint is-sultan lil David għogbitu. Ma għaddiex ħafna żmien;

27 David qam u ħareġ, hu u n-nies tiegħu, u qatel mitejn raġel mill-Filistin u ħa ħlifiethom, u mar jgħoddhom quddiem is-sultan biex jizzewweg lil bintu. U Sawl tah lil bintu Mikal b’martu.

28 Sawl ra li l-Mulej kien ma’ David, u li Mikal bint Sawl kienet tħobbu.

29 U baża’ minn David aktar minn qabel, u sar għadu tiegħu għal ħajtu kollha.

30 U l-kapijiet tal-Filistin baqgħu joħroġu għall-għied, u kull darba li kienu joħroġu David kien joħroġ u juri ħila aktar mill-qaddejja kollha ta’ Sawl, u ismu kien jissemma ma’ kullimkien.

1 Samwel 19

Ġonatan jaqbeż għal David

1 U Sawl qal lil Ġonatan, ibnu, u l-qaddejja tiegħu biex joqtlu lil David; imma Ġonatan bin Sawl kellu qalbu marbuta ma’ David.

2 Ġonatan għarraf lil David u qallu: “Sawl missieri qiegħed ifittex li joqtluk. Issa, mela, qis li tgħasses minn għada filgħodu, u sib xi moħba, u żomm ruħek moħbi.

3 Jien mbagħad noħroġ u noqgħod ħdejn missieri fir-raba’ fejn tkun int; jien inkellem lil missieri fuqek, u jekk nara xi ħaġa ngħarrfek.”

4 U Ġonatan tkellem tajjeb ma’ Sawl missieru fuq David: “Ma għandux għalfejn is-sultan jagħmel dan lill-qaddej tiegħu David! Għax ma għamillek ebda tort, anzi għamillek ħafna ġid.

⁵Hu lagħab ħajtu f'idejh u qatel il-Filisti u l-Mulej ta rebħa kbira lil Izrael kollu. Int rajt dan kollu u fraħt. Għaliex trid tkun ħati ta' demm innoċenti, u toqtol lil David għal xejn b'xejn?"

⁶Sawl sama' minn kliem Ġonatan, u ħalef u qal: "Daqs kemm hu ħaj il-Mulej, ma jmutx żgur."

⁷Ġonatan sejjah lil David u għarrfu b'dan kollu: imbagħad ressqu quddiem Sawl, u baqa' miegħu bħal qabel.

Mikal issalva lil David

⁸U reġgħet qamet il-gwerra; u David ħareġ jitqabad mal-Filistin, u għamel ħerba sħiħa minnhom, u ħarbu minn quddiemu.

⁹U l-Mulej bagħat spirtu ħazin fuq Sawl, hu u kien bilqiegħda b'lanza f'idu, u David kien qiegħed idoqq l-arpa b'idu.

¹⁰U Sawl ipprova jolqot lil David bil-lanza u jsammru mal-ħajt; imma David żgiċċa minn Sawl, u l-lanza baqgħet imwaħħla mal-ħajt; u David ħarab u ħeles.

¹¹Dak il-lejl Sawl bagħat l-għases jgħassulu biex joqtluh mas-sebħ. U Mikal, martu, għarrfet lil David u qaltu: "Jekk il-lejla ma taħsibx għal rasek, għada filgħodu tkun mejjet."

¹²Imbagħad Mikal niżżlet lil David mit-tieqa, u dan qabad u telaq, u ħeles.

¹³U Mikal, qabdet it-terafim, għattietu u qegħditu fil-friex, ħadet biċċa xagħar tal-mogħoż, u qegħditha ħdejn rasu, u għattietu bil-ħwejjeg.

¹⁴Sawl bagħat messagġiera biex jaqbd u lil David, u Mikal qaltihom: "Marid!"

¹⁵U Sawl raġa' bagħat il-messagġiera jaraw lil David u qalilhom: "Ġibuhuli bil-friex b'kollox, biex noqtlu."

¹⁶Il-messagġiera daħlu u sabu t-terafim fil-friex bix-xagħar tal-mogħoż ħdejn rasu.

¹⁷U Sawl qal lil Mikal: "Għaliex dħaqt bija b'dan il-mod? Għaliex ħallejt l-għadu tiegħi jaħrab u jeħles minni?" U Mikal wegħbitu: "Għax hu qalli: 'Hallini mmur, inkella noqtluk.'"

David u Sawl f'Najot

¹⁸U David ħarab u ħeles. U mar għand Samwel f'Rama u għarrfu b'kulma kien għamillu Sawl. Imbagħad telqu t-tnejn, hu u Samwel, u marru joqogħdu f'Najot.

¹⁹U għarrfu lil Sawl u qalulu: "Ara, David qiegħed f'Najot, ħdejn Rama."

²⁰U Sawl bagħat messagġiera biex jaqbd u lil David, u raw qatgħa profeti mitlufa f'estasi ta' profeti, u Samwel wieqaf f'nofshom; u niżel l-ispirtu ta' Alla fuqhom u ntilfu f'estasi huma wkoll.

²¹Malli sar jaf, Sawl bagħat messaġġiera oħra, u dawn ukoll intilfu f'estasi; u Sawl raġa' bagħat messaġġiera oħra għat-tielet darba, u dawn ukoll intilfu f'estasi.

²²Imbagħad mar hu stess f'Rama, u malli wasal hdejn il-ġibjun ta' Xeku staqsa u qal: "Fejn huma Samwel u David?" U wegħuh: "F'Najot hdejn Rama."

²³U telaq minn hemm lejn Najot hdejn Rama, u fuqu wkoll niżel l-ispirtu ta' Alla, u ntilef f'estasi, u baqa' sejjer hu u jipprofetizza sakemm wasal f'Najot hdejn Rama.

²⁴U hu wkoll naża' hwejġu u ntilef f'estasi ta' profeta quddiem Samwel, u baqa' mixħut fl-art għarwien il-jum u l-lejl kollu. Għalhekk bdew jgħidu: "Sawl ukoll fost il-profeti?"

1 Samwel 20

Il-ħbiberija ta' David u Ġonatan

¹David ħarab minn Najot hdejn Rama u sab lil Ġonatan u staqsieh: "X'għamilt jien? X'deni għamiltlu? Fiex offendejtu 'l missierek, biex qiegħed ifittxli ħajti?"

²U wiegħbu: "Ma jkun qatt! Ma tmut qatt! Ara, missieri ma jagħmel xejn, la kbir u la zġhir, mingħajr ma jgħidli; u għala għandu missieri jaħbili din il-biċċa? Ma hemm xejn."

³U David ħalef u qal: "Missierek jaf żgur li int tħobbni, u qal: 'Ma ngħidlux b'dan lil Ġonatan, inkella jsewwed qalbu.' Daqs kemm hu ħaj il-Mulej, u daqs kemm int ħaj int, pass wieħed hemm bejni u bejn il-mewt."

⁴U Ġonatan wiegħeb lil David: "Għidli x'tixtieq u nagħmilhulek."

⁵U David wiegħeb lil Ġonatan: "Ara, għada qamar ġdid, u jien għandi noqgħod niekol mas-sultan. Hallini mmur u ninħeba fir-raba' sat-tielet jum filgħaxija.

⁶Jekk missierek jintebaħ u jistaqsi għalija, għidlu: 'David talabni fuq li talabni biex jaqbeż qabża sa daru f'Betlehem, il-belt tiegħu, għaliex hemm kellhom joffru s-sagrificċju ta' kull sena għal niesu kollha.'

⁷U jekk iwiegħeb: 'Tajjeb,' il-qaddej tiegħek salv; imma jekk jinkorla, kun af li hu qatagħha li jagħmilli d-deni.

⁸Agħmel ħniena mal-qaddej tiegħek, għax int daħħalt il-qaddej tiegħek f'patt miegħek quddiem il-Mulej. Jekk hemm xi ħtija fija, oqtolni int; għaliex teħodni għand missierek?"

⁹U Ġonatan wiegħeb: "Ma jkun qatt dan minnek! Jekk inkun naf żgur li missieri jkun qatagħha li jagħmillek id-deni, int taħseb li ma ngħidlekx?"

¹⁰U David qal lil Ġonatan: "Min se jgħidli, jekk missierek iwiegħeb bl-aħrax?"

- 11** U Ġonatan wiegħbu: “Ejja noħorġu fir-raba’.” U ħarġu t-tnejn fir-raba’.
- 12** U Ġonatan qal lil David: “Xhud il-Mulej, Alla ta’ Izrael! Għada bħalissa nistħarreg lil missieri għat-tielet darba, u jekk ikun tajjeb miegħek jew le, nibgħat ngħidlek.
- 13** Dan jagħmel il-Mulej lil Ġonatan u aktar; anke jekk stess missieri jkun irid jagħmillek id-deni, jien ngħarrfek u nħallik tmur bis-sliem, u l-Mulej ikun miegħek bħalma kien ma’ missieri.
- 14** U jekk jien inkun għadni ħaj, jien żgur li int turi t-tjieba tal-Mulej miegħi. U jekk jien immut,
- 15** int ma twarrab qatt it-tjieba tiegħek minn ma’ dari, lanqas meta l-Mulej ikun qaċċat kull għadu ta’ David minn wiċċ l-art.”
- 16** U Ġonatan għamel patt mad-dar ta’ David: “Jalla l-Mulej jithallas mill-għedewwa ta’ David.”
- 17** U Ġonatan ħalef lil David għall-imħabba li kellu għalih, għax kien iħobbu daqs kemm kien iħobb lilu nnifsu.
- 18** U Ġonatan issokta jgħidlu: “Għada qamar ġdid, u jindunaw li postok vojtt.
- 19** Għalhekk inżel malajr għat-tielet darba filgħaxija u mur fil-post fejn kont inħbejt nhar il-festa filgħaxija, u oqgħod hemmhekk ħdejn il-borġ tal-ġebel.
- 20** Jiena mbagħad inwaddab tliet vleġeġ għal ħdejh, bħallikieku qiegħed nieħu l-mira.
- 21** Imbagħad nibgħat il-qaddej ifittex il-vleġeġ. Jekk ngħidlu: ‘Ara, l-vleġeġ qegħdin ’l hawn minnek, ġibhom,’ inti tkun tista’ tiġi, għax ikun kollox sewwa miegħek, u ma jkun hemm xejn kontrik, daqs kemm hu ħaj Alla.
- 22** Imma jekk jien ngħidlu: ‘Ara, il-vleġeġ qegħdin aktar ’l hemm minnek,’ int warrab, għax il-Mulej ikun qiegħed jibagħtek.
- 23** U ta’ kulma għedna, jien u int, il-Mulej xhud tiegħu bejni u bejnek għal dejjem.”

Ġonatan jerġa’ jaqbez għal David

- 24** David mar jinħeba fir-raba’. U kien il-qamar ġdid, u s-sultan kien fuq il-mejda jiekol,
- 25** bilqiegħda f’postu bħas-soltu n-naħa tal-ħajt; biswitu kien hemm Ġonatan; u Abner kien maġenb Sawl, imma post David kien vojtt.
- 26** Sawl dakinnhar ma qal xejn għax ħaseb: “Gralu xi ħaġa, jew għandu mnejn inniġġes, għax ma tnaddafx.”
- 27** L-għada tal-qamar ġdid, il-post ta’ David baqa’ vojtt, u Sawl qal lil Ġonatan ibnu: “Għala bin Ġesse ma ġiex jiekol, la lbieraħ u lanqas illum?”

28U Ġonatan wieġeb lil Sawl: “David talabni fuq li talabni biex jasal wasla sa Betlehem.

29Qalli: ‘Ibagħtuni għax għandna s-sagrifiċċju tal-familja fil-belt; u hija stess ordnali. Mela jekk jien sibt ħniena f’għajnejk, hallini mmur, jekk jogħġbok, nara lil ħuti.’ Għalhekk ma ġiex għall-mejda tas-sultan.”

30U Sawl xegħel bl-għadab għal Ġonatan u qallu: “Ja biċċa ta’ bin mara qarrieqa, ma nafx jien li int ħabib ta’ bin Ġesse b’għajb tiegħek u b’għajb tal-għera ta’ ommok?”

31Sakemm idum ħaj fuq l-art bin Ġesse, la int u lanqas saltnatek ma tkunu fis-sod. Issa ibgħat u ġibu hawn quddiem, għax ħaqqu l-mewt.”

32U Ġonatan wieġeb lil missieru u qallu: “Għala għandu jmut? X’għamel?”

33U Sawl qabad u xejjer il-lanza biex jidorbu; u Ġonatan sar jaf li missieru qatagħha li joqtol lil David.

34U Ġonatan qam minn fuq il-mejda tas-sultan mgħaddab bis-sħiħ, u ma kielx ħobż fit-tieni jum tax-xahar, għax kien mgħolli għal David, u għax missieru avvelieh.

Ġonatan iwissi lil David

35Filgħodu kmieni Ġonatan ħareġ fir-raba’ kif kien ftiehem ma’ David, u kellu tfajjel miegħu.

36U qal lit-tfajjel: “Iġri u ġibli l-vleġeġ li se nwaddab,” u waddab il-vleġeġ ’l hemm minnu.

37Malli t-tfajjel wasal fejn waqgħu l-vleġeġ li Ġonatan kien waddab, dan qabad jgħajjat lit-tifel u qal: “Mhumiex il-vleġeġ ’l hemm minnek?”

38U Ġonatan reġa’ għajjat lit-tifel: “Għaġġel, isa, u la tiqafx.” U t-tfajjel gabar il-vleġeġ ta’ Ġonatan u raġa’ lura lejn sidu.

39U t-tfajjel ma ntebaħ b’xejn. Ġonatan u David biss kienu jafu x’inhi l-biċċa.

40U Ġonatan ta l-armi lit-tfajjel li kellu miegħu u qallu: “Mur, ħudhom il-belt.”

41Xhin telaq it-tfajjel, David qam minn ħdejn il-borġ ġebel u ntxeħet wiċċu fl-art, u baxxa rasu għal tliet darbiet; imbagħad biesu lil xulxin, u bkew lil xulxin sewwa, imma l-aktar David.

42U Ġonatan qal lil David: “Mur bis-sliem. Aħna ħlifna lil xulxin b’isem il-Mulej u għedna: ‘Il-Mulej xhud għal dejjem, bejni u bejneq, bejn in-nisel tiegħi u bejn in-nisel tiegħek.’ ”

1 Samwel 21

David imur Nob

¹Qam u telaq, Ġonatan, mar fil-belt

²u David mar għand il-qassis Aħimelek f'Nob. U Aħimelek hareġ qalbu ttaqtaq jilqa' lil David u qallu: "Għala inti waħdek, u ma għandek lil hadd miegħek?"

³U David wieġeb lil Aħimelek il-qassis: "Is-sultan ordnali u qalli: 'Hadd ma għandu jkun jaf xejn minn dak li għalih bgħattek u lanqas x'ordnajtek.' Għalhekk ftehemt mal-qaddejja li niltaqgħu x'imkien.

⁴U issa, x'għandek f'idejk? Hames ħobżiet? Agħtini minnhom, jew minn dak li ssib."

⁵U l-qassis wieġeb lil David u qallu: "Ma għandix f'idejja ħobż li jista' jieklu kulhadd; mhawnx ħlief ħobż ikkonsagrat. U l-qaddejja tiegħek żammew ruħhom għallanqas 'il bogħod min-nisa?"

⁶U David wieġeb lill-qassis u qallu: "Iva! Kull meta noħorgu għall-ġlied dejjem niċcaħħdu min-nisa, u l-irġiel dejjem ikollhom ġisimhom safi mit-tingis, għalkemm il-vjaġġ ma jkunx xi ħaġa qaddisa. Kemm aktar huma safja llum f'ġisimhom!"

⁷U l-qassis tah mill-ħobż ikkonsagrat, għax ma kellux ħlief il-ħobż tal-preżenza. Dan jitneħħa minn quddiem il-Mulej, biex floku jitqiegħed ħobż frisk, dak in-nhar stess li jitneħħa l-qadim.

⁸Dak in-nhar kien hemm wieħed mill-qaddejja ta' Sawl miżmum quddiem il-Mulej li kien jismu Duweg l-Idumi, l-aqwa fost ir-rġajja ta' Sawl.

⁹U David qal lil Aħimelek: "Għandek xi xabla jew xi lanza f'idejk? Għax lanqas xabla jew lanza ma ħadt miegħi, għax l-ordni tas-sultan kien imgħaġġel."

¹⁰U l-qassis wieġeb: "Ix-xabla ta' Gulija l-Filisti, li int qtilt fil-wied ta' Ela; hawn hi mkebbba f'mantar wara l-efod. Jekk tridha ħudha, ma hawnx oħra ħliefha." U David qallu: "Ma hawnx bħalha, agħtihili."

David imur Gatt

¹¹David qam dakinnhar u ħarab minn quddiem Sawl u mar għand Akis, sultan ta' Gatt,

¹²u l-qaddejja ta' Akis qalulu: "Dan mhux David, sultan tal-pajjiż? Mhux għal dan żifnu u għanneu u qalu: 'L-eluf tiegħu qatel Sawl, u David l-għaxriet tal-eluf tiegħu?'"

¹³U David żamm dan il-kliem f'qalbu, u baża' ħafna minn Akis, sultan ta' Gatt.

¹⁴U beda jagħmilha tal-iblah u jagħmel ħwejjeġ tal-ġenn quddiemhom; u jħażżeż fuq il-battenti ta' bieb il-belt bil-lagħab nieżel ma' lħitu.

¹⁵U Akis qal lill-qaddejja tiegħu: “Araw, dan bniedem mignun! Għalfejn gıbtuhuli quddiemi?”

¹⁶Jaqaw għandi bżonn l-imgıienen biex gıbtuli 'l dan jitbellah quddiemi? Dan se jidhol f'dari?”

1 Samwel 22

¹David qam u telaq minn hemm, u ħarab lejn l-għar ta' Għadullam; u semgħu ħutu u d-dar kollha ta' missieru, u niżlu ħdejh hemmhekk.

²U ngħaqad miegħu kull min kien magħkus, kull min kellu d-dejn, u kull min kien imdejjaq, u hu sar il-kap tagħhom; kellu miegħu daqs erba' mitt raġel.

³Minn hemm David mar Misfa f'Mowab, u qal lis-sultan ta' Mowab: “Halli joqogħdu missieri u ommi hawnhekk magħkom, sakemm inkun naf x'se jagħmel Alla għalija.”

⁴U halliehom għand is-sultan ta' Mowab, u baqgħu miegħu ż-żmien kollu li David dam f'dak il-post fortizza.

⁵Imma l-profeta Gad qallu: “Toqgħodx f'din il-fortizza, itlaq u mur lejn art Ġuda.” U David telaq u mar fil-masgar ta' Heret.

Sawl jivvendika ruħu mill-qassisin u l-poplu ta' Nob

⁶Sawl sama' li n-nies kienu jafu fejn kien David bin-nies tiegħu. Sawl kien f'Gibgħa taħt is-sigra tat-tamarisk fuq l-għolja bil-lanza f'idu, u bin-nies tiegħu wieqfa madwaru.

⁷U Sawl qal lill-qaddejja tiegħu ta' madwaru: “Isimgħu, nies ta' Benjamin. Taħsbu intom li bin Ġesse se jagħtikom ilkoll oqsma u dwieli? Se jagħmilkom ilkoll kapijiet tal-eluf u kapijiet tal-mijiet?”

⁸Għaliex ilkoll kemm intom tiftieħmu kontrija, u ħadd ma jgħarrafni bil-ftehim bejn ibni u bin Ġesse? Ħadd minnkom ma jħoss għalija u lanqas ma jgħarrafni li ibni xewwex lill-qaddej tiegħi; u li bħalissa qiegħed jonsobli?”

⁹U wiegeb Duweg l-Idumi, wieqaf f'nofs il-qaddejja ta' Sawl, u qal: “Jiena rajt lil bin Ġesse sejjer Nob, għand Aħimelek bin Aħitub;

¹⁰u dan staqsielu l-Mulej, u tah l-ikel, u x-xabla ta' Gulija l-Filisti.”

¹¹Imbagħad is-sultan bagħat isejjaħ lil Aħimelek bin Aħitub, il-qassis, lid-dar ta' missieru, lill-qassisin kollha li kienu f'Nob; u dawn ġew ilkoll għand is-sultan.

¹²U qallu Sawl: “Isma', jekk jogħgħbok, bin Aħitub.” U dak wiegeb: “Hawn jien, Sidi.”

13 U Sawl qallu: “Għaliex ftehemtu kontrija, inti u bin Ġesse, u int tajtu ikel u xabla, u staqsejtlu lil Alla biex iqum kontra tiegħi, u jissajjali, bħalma qiegħed jagħmel illum?”

14 U Aħimelek wiegħeb lis-sultan u qallu: “U min hu mill-qaddejja tiegħek kollha bħal David, fidil u ħaten is-sultan, kap tal-għassa tiegħek, u stmat f’ darek?”

15 Kien illum li bdejt nistaqsilu lil Alla? Żgur li le. Ma jkun qatt li s-sultan iwaħħal fil-qaddej tiegħu, u f’ dar missieri kollha! Il-qaddej tiegħek ma jaf xejn, la wisq u la ftit, b’din il-biċċa.”

16 U s-sultan qallu: “Int tmut żgur, Aħimelek, int u dar missierek kollha.”

17 U s-sultan qal lill-gwardji ta’ madwaru: “Duru u oqtlu lill-qassisin tal-Mulej, għax huma wkoll newlu idejhom lil David, u kienu jafu li ħarab minni, u ma qaluli xejn.” Imma l-qaddejja ma ridux jerfgħu idejhom fuq il-qassisin tal-Mulej u joqtluhom.

18 Is-sultan, għalhekk, qal lil Duweg: “Dur int, u oqtol il-qassisin.” U Duweg l-Idumi dar u qabad hu fil-qassisin; u dak in-nhar qatel ħamsa u tmenin raġel li kienu jgħibu l-efod tal-għażel.

19 U ’l Nob, il-belt tal-qassisin, għaddieha minn xifer ix-xabla, irġiel u nisa, tfal u trabi, gniedes, ħmir u nagħaġ.

20 Helisha tifel wieħed, bin Aħimelek bin Aħitub, li kien jismu Abjatar, u ħarab wara David.

21 U Abjatar għarraf lil David li Sawl kien qatel il-qassisin tal-Mulej.

22 U David qal lil Abjatar: “Hsibtu jien dakinnhar, la kien hemm Duweg l-Idumi, li żgur imur jgħid lil Sawl. Lgħabt bil-ħajja ta’ dar missierek.

23 Oqgħod miegħi. La tibżax, għax min ifittixlek ħajtek ikun ifittex lil ħajti; hdejja tkun fiż-żgur.”

1 Samwel 23

David jiġġerra ’l hawn u ’l hinn

1 U ħabbru lil David u qalulu: “Ara, il-Filistin ħabtu għal Kegħila u qegħdin jisirqu l-andrijiet.”

2 U David stħarreġ lill-Mulej u staqsieh: “Immur u naħbat għal dawn il-Filistin?” U l-Mulej wiegħeb lil David: “Mur u aħbat għall-Filistin, u eħles lil Kegħila.”

3 U n-nies ta’ David qalulu: “Ara, aħna beżgħana hawn f’Ġuda; kemm aktar ikollna għax nibżgħu jekk immorru f’Kegħila kontra l-qtajja’ tal-Filistin?”

⁴U David raġa' staqsa lill-Mulej; u l-Mulej wiegeb u qallu: "Qum, u inzel Kegħila, għax jien se nagħtik il-Filistin f'idejk."

⁵U David mar Kegħila, hu u n-nies tiegħu, u ħabat għall-Filistin, u ħadilhom l-imrieħel tagħhom, u tahom xebgħa kbira. U David ħeles lin-nies ta' Kegħila.

⁶Meta Abjatar bin Aħimelek ħarab għal għand David f'Kegħila, kellu l-efod f'idu.

⁷U 'l Sawl għarrfuh li David mar Kegħila, u Sawl qal: "Alla rħieh f'idejja, għax daħal u ngħalaq f'belt bil-bibien u l-istaneg."

⁸U Sawl sejjaħ il-poplu kollu għall-gwerra biex jinzel Kegħila u jdawwar 'il David u n-nies tiegħu.

⁹U David sar jaf li Sawl kien qiegħed iħejji li jagħmillu d-deni, u qal lil Abjatar, il-qassis: "Newwel l-efod."

¹⁰U David qal: "Mulej, Alla ta' Izrael, il-qaddej tiegħek sama' li Sawl qiegħed ifittex li jġi għal Kegħila biex jeqridha minħabba fija.

¹¹U issa tgħid in-nies ta' Kegħila jerħuni f'idejh? Jinzel Sawl bħalma sama' l-qaddej tiegħek? Mulej, Alla ta' Izrael, jekk jogħġbok, għarraf lill-qaddej tiegħek." U l-Mulej wiegeb: "Iva, jinzel!"

¹²U ssokta David: "Jerħu n-nies ta' Kegħila lili u 'l niesi f'idejn Sawl?" U l-Mulej wiegeb: "Iva, jerħuk."

¹³Għalhekk David qam, u hu u n-nies tiegħu, xi sitt mitt raġel, ħarġu minn Kegħila jiġġerrew 'l hawn u 'l hinn. Malli Sawl sar jaf li David ħarab minn Kegħila, ma baqax sejjer.

David fid-deżert ta' Żif

¹⁴David imbagħad mar jistkenn fix-xagħri u jgħix fl-irdumijiet tad-deżert ta' Żif. Sawl baqa' dejjem ifittxu, iżda Alla ma rħiehx f'idejh.

¹⁵David kien jibza', għax Sawl kien ħareġ ifittixlu ħajtu, u David qagħad fix-xagħri ta' Żif f'Ħores.

¹⁶U Ġonatan bin Sawl qabad u mar ħdejn David f'Ħores u qawwielu qalbu f'Alla.

¹⁷U qallu: "La tibzax, għax Sawl missieri ma jaqbdikx f'idejh. Int għad issaltan fuq Izrael, u jien inkun niġi warajk. U wkoll missieri jafu dan."

¹⁸U t-tnejn għamlu patt quddiem il-Mulej. U David baqa' jgħammar f'Ħores, u Ġonatan mar f'daru.

¹⁹In-nies ta' Żif telgħu f'Gibgħa għand Sawl u qalulu: "Ma tafx li David jinsab mistoħbi għandna fl-irdumijiet ħdejn Ħores, fuq l-għolja ta' Hakila, fuq in-naħa tan-Nofsinhar ta' Ġesimon?"

²⁰Issa, mela, sultan, la int tixtieq minn qalbek li tinzel, inzel, u mbagħad ħalli għalina li nerħuh f'idejk.”

²¹U Sawl wieġeb: “Imbierka intom mill-Mulej, għax tħassartuni.

²²Morru issa, u ħejju sewwa, tkixxfu, u araw fejn midd riġlu, u min rah hemm. Għax qaluli li mohħu jilħaqlu għall-aħħar.

²³Araw u tkixxfu l-moħbiet kollha li jista' jinħeba fihom, imbagħad ejjew għandi b'taġħrif sewwa u jien niġi magħkom. Jekk tassew jinsab fil-pajjiż, jien infittxu fil-familji ta' Ġuda, waħda waħda.”

²⁴U huma qamu u telqu lejn Żif qabel Sawl; u David bin-nies tiegħu kien fix-xagħri ta' Magħon, fil-wita lejn in-Nofsinhar tax-xagħri ta' Ġesimon.

²⁵U Sawl bin-nies tiegħu telaq ifittxu; u 'l David għarrfuh u niżel f'Sela, u baqa' fid-deżert ta' Magħon; u Sawl sama' u mar għal wara David fid-deżert ta' Magħon.

²⁶U Sawl u n-nies tiegħu kienu miexja min-naħa l-waħda tal-għolja, u David u n-nies tiegħu min-naħa l-oħra. David kien qiegħed iħaffef biex jehles minn Sawl, u Sawl u n-nies tiegħu kienu qegħdin idawru lil David u n-nies tiegħu biex jaqbdhom.

²⁷Imma wasal messagġier għand Sawl u qallu: “Fittex għagġel u itlaq, għax il-Filistin daħlu fil-pajjiż.”

²⁸U Sawl waqaf mill-giri wara David u mar jilqa' l-Filistin. Għalhekk bdew isejħu dak il-post: Sela-ħammaħlekot.

1 Samwel 24

¹U David tala' minn hemm u mar fl-irdumijiet ta' Għajn-geddi.

David fl-għar ta' Għajn-geddi

²U ġara li meta Sawl raġa' lura minn wara l-Filistin għarrfuh u qalulu: “Ara, David qiegħed fix-xagħri ta' Għajn-geddi.”

³Sawl ħa tlitt elef raġel magħzula minn fost Izrael kollu, u mar ifittex lil David u n-nies tiegħu fuq in-naħa tal-Lvant ta' Blat il-Mogħoż Selvaġġi.

⁴U wasal ħdejn l-imqawel tal-imrieħel fuq it-triq; kien hemm għar, u Sawl daħal fih biex jaqdi l-bżonnijiet tiegħu; u David u n-nies tiegħu kienu qegħdin 'il ġewwa nett tal-għar.

⁵U n-nies ta' David qalulu: “Ara, dan hu l-jum li għalih il-Mulej qallek: Ara, jien se nagħtik l-għadu tiegħek f'idejk, u tagħmel minnu kif jogħgħbok.” U David qam, u ċarrat bis-serqa l-keffa tal-mantar ta' Sawl.

6U ġara li David stess ħass il-kuxjenza tniġġzu għax qata' l-keffa tal-mantar ta' Sawl.

7U qal lin-nies tiegħu: "Iħarisni l-Mulej! Ma jkun qatt li nagħmel dan lil sidi, il-midluk tal-Mulej, li mmidd idi fuqu, għax hu l-midluk tal-Mulej."

8U David ipperswada lin-nies tiegħu bi kliemu, u ma ħallihomx iqumu għal Sawl. U Sawl qam u ħareġ mill-għar għal triqtu.

9Imbagħad wara dan David ħareġ mill-għar u beda jgħajjat wara Sawl u jgħidlu: "Sidi s-sultan!" U Sawl ħares lura, u David niżżel wiċċu sal-art quddiemu u sellimlu.

10U David qal lil Sawl: "Għaliex tisma' milli jgħidulek in-nies: 'Ara, David qiegħed ifittex jagħmillek id-deni.'

11Ara, illum rajt b'għajnejk li l-Mulej illum erħiek f'idi fl-għar, imma jien ma ridtx noqtlok, għax għedt: 'Ma mmiddx idi fuq sidi, għax hu l-midluk tal-Mulej.'

12Ara, missieri, il-keffa tal-lbsa tiegħek f'idejja. Jien qtajt il-keffa ta' mantarek, u ma qtiltekx. Ara, u kun af li ma hemm ebda ħażen jew qerq f'idejja, u ma offendejtek b'xejn, u b'dan kollu int tistadli ħajti biex tneħhieli.

13Jagħmel ħaqq il-Mulej bejni u bejnek, u jithallas minnek għalija l-Mulej. Imma idi ma tintrefax fuqek!

14Kif jgħid il-proverbju mill-qedem: 'Mill-ħżiena johroġ il-ħażen'; idi ma tintrafa' qatt fuqek.

15Wara min ħareġ is-sultan ta' Izrael? Wara min qiegħed tigris int? Wara kelb mejjet, wara berġud!

16Ha jkun imħallef il-Mulej, u jagħmel ħaqq bejni u bejnek, ħa jara u jqis il-kawża tiegħi, u jeħlisni minn idejk."

17Meta David temm dan il-kliem, Sawl wieġeb: "Dan huwa leħnek, David, ibni?" U Sawl għolla leħnu u beka.

18U ssokta jgħid lil David: "Int bniedem sewwa aktar minni, għax int għamilt il-ġid miegħi u jien għamiltlek id-deni.

19Imma llum int għamilt ġid akbar miegħi, għaliex il-Mulej erħieni f'idejk u int ma qtiltnix.

20Kif jista' jkun li wieħed ifittex l-għadu tiegħu, u mbagħad iħallih għaddej għal triqtu bis-sliem? Il-Mulej jimliek bil-ġid u r-rizq għal li għamilt miegħi llum.

21Illum għaraft li inti żgur issaltan, u f'idejk is-saltna ta' Izrael tkun fis-sod.

22Għalhekk aħlifli bil-Mulej li ma tqaċcatx lil nisli li jiġi warajja, u li ma teqridx ismi minn dar missieri."

23 U David ħalef lil Sawl. U Sawl telaq lejn daru; u David bin-nies tiegħu telqu lejn il-fortizza.

1 Samwel 25

David u Abigajl

1 U Samwel miet, u l-Iżraelin ingabru kollha u bkewh u difnuh f'daru, f'Rama. U David qam u niżel fid-deżert ta' Faran.

2 Kien hemm raġel f'Magħon u x-xogħol tiegħu kien fil-Karmel; kien raġel għani ħafna; kellu tlitt elef nagħga u elf mogħza. Kien fil-Karmel igiżż in-nagħaġ tiegħu.

3 Ir-raġel kien jismu Nabal, u martu Abigajl. Il-mara kienet ta' għaqal kbir u sabiħa fl-għajjn; imma r-raġel, li kien min-nisel ta' Kaleb, kien bniedem goff u ħażin f'għemilu.

4 U David sama' fid-deżert li Nabal kien qiegħed igiżż in-nagħaġ tiegħu.

5 U David baġhat għaxar żgħażaġh u qalilhom: "Itiġħu l-Karmel, u morru għand Nabal, u sellu għalih f'ismi, aġtuh is-sliem,

6 u għidulu: 'Sliem għalik, sliem lil darek u lil kull min għandek.

7 Jien smajt li int qiegħed igiżż in-nagħaġ; issa meta r-rgħajja tiegħek kienu magħna, aħna qatt ma ħabbatniehom, u qatt ma naqashom xejn kemm damu l-Karmel.

8 Saqsi l-qaddejja tiegħek u jgħidulek. Għalhekk jalla dawn iż-żgħażaġh isibu ħniena f'għajnejk għax ġejna f'jum tajjeb. Aġhti mela dak li jigi għal idejk lill-qaddejja tiegħek, u lil ibnek David.' "

9 U ż-żgħażaġh ta' David marru, u kellmu lil Nabal skont dan il-kliem kollu f'isem David, u qagħdu jistennew.

10 U Nabal wieġeb lill-qaddejja ta' David, u qalilhom: "Min hu David u min hu bin Ġesse? Hafna huma l-qaddejja llum li ħarbu mingħand sidhom.

11 Għandi nieħu l-ħobż, u l-ilma tiegħi, u l-laħam li jien hejjejt għall-geżzieża tiegħi, biex nagħtih lil nies li ma nafx mnejn huma?"

12 U l-qaddejja ta' David qabdu triqthom u reggħu lura; kif waslu għarrfuh b'dan kollu.

13 U David qal lin-nies tiegħu: "Ha jithażżem kulħadd bix-xabla tiegħu." U kulħadd thażżem bix-xabla, u David ukoll thażżem bix-xabla tiegħu. U telgħu wara David xi erba' mitt ruħ; u mitejn oħra baqgħu mat-tagħmir.

14 U wieħed mill-qaddejja ħabbar lil Abigajl, mart Nabal, u qalilha: "Ara, David baġhat mid-deżert messaġġiera biex isellmu lil sidna u hu għamel għalihom.

- 15** Dawn in-nies kienu twajbin hafna magħna, u qatt ma habbtuna, u qatt ma naqasna xejn sakemm konna niggerrew magħhom meta konna fir-raba’.
- 16** Huma kienu sur għalina billejl u binhar, iż-żmien kollu li konna nirgħu n-nagħaġ magħhom.
- 17** U issa kun af, u ara x’se tagħmel, għax hsara hemm lesta għal sidna u għal daru kollha, għax hu bniedem mill-agħar u hadd ma jista’ jkellmu.”
- 18** U Abigajl fittxet tieħu mitejn ħobża, u żewġ żquq inbid, u ħames nagħgiet imsajrin u ħames kejljet qamħ inkaljat, u mitt għanqud żbib, u mitejn ċappa tin imqadded; u għabbiet kollox fuq il-ħmir.
- 19** Imbagħad qalet lill-qaddejja tagħha: “Itilqu qabli u, araw, jien gejjja warajkom.” U ma qalet xejn lil żewġha Nabal.
- 20** U ġara li hi u niezla riekba fuq il-ħmar, minn taħt ir-riħ tal-għolja, tfaċċaw David u n-nies tiegħu niżlin u resqin lejha, u hi ltaqgħet magħhom.
- 21** U David kien qal: “Qisni għal xejn għassist ma’ kulma kellu dan il-bniedem fid-deżert, u ma naqaslu xejn minn ħwejġu, biex issa raddli l-ġid bid-deni.
- 22** Dan u agħar jagħmilli Alla, jekk sa għada filgħodu jibqa’ raġel wieħed biss minn niesu.”
- 23** U malli Abigajl lemħet lil David, fittxet tinzel minnufih minn fuq il-ħmar, mielet u ntefgħet wiċċha fl-art,
- 24** u nxeħtet f’riġlejn David, u qaltu: “Ha nieħu l-ħtija fuqi waħdi, sidi; ħalli titkellem il-qaddejja tiegħek f’widnejk, u isma’ kliem il-qaddejja tiegħek.
- 25** La tagħtix kas, sidi, ta’ Nabal, dan raġel mill-agħar: ismu miegħu, Nabal, bla moħħ, u bluha waħdu. U jiena, il-qaddejja tiegħek, ma rajtx iż-żgħażaġħ ta’ sidi, li int bgħatt.
- 26** U issa, sidi, daqs kemm hu ħaj il-Mulej u daqs kemm int ħaj int, il-Mulej ma ħalliekx ixxerred id-demem u titħallas b’idejk; u ħa jkunu bħal Nabal l-għedewwa tiegħek u kull min ifittex jagħmel id-deni lil sidi.
- 27** U hawn dan il-ġid li ġiebet il-qaddejja tiegħek lil sidi, qassmu liż-żgħażaġħ, li qegħdin jimxu wara sidi.
- 28** Aħfer dnub il-qaddejja tiegħek, għax il-Mulej għad jibni dar soda għal dejjem lil sidi; għax qiegħed jiġġieled il-gwerer tal-Mulej, u l-għawġ ma jilħqekx għal kemm iddum ħaj.
- 29** U jekk iqum xi hadd biex jagħmel għal warajk u jfittixlek ħajtek, il-Mulej, Alla tiegħek, jerfa’ l-ħajja ta’ sidi fis-sorra tal-ħajja, u l-ħajja tal-għedewwa tiegħek jarmiha bħallikieku ċaġħka mill-keffa tal-iżbandola.

30 Meta l-Mulej ikun għamel ma' sidi l-gid kollu li wiegħdu, u jkun qiegħdek prinċep fuq Izrael,

31 ma jkun qatt dan għalik ta' għali u xewka f'qalb sidi, li tkun xerridt id-demm għal xejn u tħallast b'idejk. Imbagħad meta l-Mulej ikun tak ir-risq, ftakar fil-qaddejja tiegħek."

32 U David qal lil Abigajl: "Imbierek il-Mulej, Alla ta' Izrael, li bagħtek illum tiltaqa' miegħi.

33 Imbierek l-għaqal tiegħek, u mbierka int li ma ħallejtnix illum inxerred id-demm u nitħallas b'idejja.

34 Daqs kemm hu ħaj il-Mulej, Alla ta' Izrael, li ma ħallinix nagħmillek deni, żgur li sa filgħodu ma kienx jibqa' raġel wieħed ħaj lil Nabal, kieku int ma ġejtx tghaġġel tiltaqa' miegħi."

35 U David ħa minn idha kulma kienet ġibitlu, u qalilha: "Erga' itla' bis-sliem lejn darek. Arani, smajt minn kliemk, u tajtek li tlabtni."

36 U Abigajl reġgħet lura għand Nabal; u dan kellu ikla f'daru, ikla ta' sultan, u qalb Nabal kienet ferħana, u kien f'sakra kbira. Hi ma għarrfitu b'xejn minn dan, u la ftit u la wisq, sa ma sebaħ l-għada.

37 Filgħodu, xħin Nabal għaddielu l-inbid, martu għarrfitu b'kollox, u qalbu kesħet u sar qisu ġebli.

38 U gara li wara għaxart ijiem il-Mulej laqat lil Nabal, u dan miet.

39 U David sama' li miet Nabal u qal: "Imbierek il-Mulej, li għamel ħaqq minn Nabal talli għajjarni, u li żamm il-qaddej tiegħu milli jagħmel id-deni; u d-deni ta' Nabal il-Mulej dawru għal fuq rasu." U David imbagħad bagħat jgħid lil Abigajl biex jeħodha b'martu.

40 U l-qaddejja ta' David marru għand Abigajl fil-Karmel, u kellmuha, u qalulha: "David bagħatna għandek biex jieħdok b'martu."

41 U qamet u mielet b'wiċċha sal-art u qalet: "Hawn hi l-qaddejja tiegħek lesta biex taħsel riglejn il-qaddejjiet ta' sidi."

42 U Abigajl għaġġlet u qamet, u rikbet fuq ħmar b'ħamsa mill-qaddejjiet tagħha mexjin warajha, u marret wara l-messaġġiera ta' David, u saret martu.

43 David kien iżzewweġ ukoll lil Aħinogħam minn Ġezragħel, u t-tnejn kienu n-nisa tiegħu.

44 U Sawl kien ta lil bintu Mikal, il-mara ta' David, lil Palti bin Lajs, minn Gallim.

1 Samwel 26

David jerga' jiltaqa' ma' Sawl

- 1**U n-nies ta' Żif marru għand Sawl f'Gibgħa u qalulu: "Ara, David moħbi fl-għolja ta' Hakila, biswit Ġesimon."
- 2**U Sawl qam u niżel lejn id-deżert ta' Żif, u miegħu ħa tlitt elef raġel magħzula minn Izrael, ifittex lil David fid-deżert ta' Żif.
- 3**U Sawl waqqaf il-kamp fuq l-għolja ta' Hakila, biswit Ġesimon, fuq in-naħa tat-triq, u David kien qiegħed fid-deżert, u ra li Sawl ġie għal warajh fid-deżert.
- 4**U David baġħat nies jitkixxfu, u sar jaf fejn kien wasal sewwa Sawl.
- 5**U qam David u ġie fil-post fejn kien waqqaf il-kamp u ra wkoll David fejn kienu jorqdu Sawl u Abner bin Ner, il-kap tal-eżerċtu tiegħu. U Sawl kien rieqed fin-nofs u n-nies tiegħu madwaru.
- 6**U David qabad u qal lil Ahimelek il-Hitti u 'l Abisaj bin Seruja, hu Ġowab, u qallu: "Min se jinżel miegħi hdejn Sawl fil-kamp?" U Abisaj wieġeb u qal: "Ninżel miegħek jien."
- 7**U ġie David u Abisaj hdejn l-eżerċtu billejl, u Sawl kien mimdud u rieqed f'nofs il-kamp, u l-lanza tiegħu kienet imwaħħla fl-art in-naħa ta' rasu; u Abner u n-nies tiegħu mimdudin madwaru.
- 8**U Abisaj qal lil David: "Illum il-Mulej reħa l-għadu tiegħu f'idejk, ħa nsammru mal-art b'daqqa waħda bil-lanza tiegħu stess, bla ma nagħtih oħra."
- 9**Imma David wieġeb lil Abisaj: "La toqtlux, għax min qatt medd idu fuq il-midluk tal-Mulej, u ħelisha?"
- 10**U ssokta jgħid: "Daqs kemm hu ħaj il-Mulej, il-Mulej biss jilħqu, jew jasal il-jum tiegħu u jmut, jew jinżel għall-gwerra u jinqered."
- 11**Iħarisni l-Mulej milli mmidd idi fuq il-midluk tal-Mulej! U issa aqbad il-lanza u l-ġarra tal-ilma minn hdejn rasu, u ejja mmorru."
- 12**U David ħa l-lanza u l-ġarra tal-ilma minn hdejn rasu u telqu, bla ma ħadd rahom jew intebaħ, u bla ma ħadd stenbaħ, għax kollha kienu reqdin, u ngħas tqil waqa' fuqhom mingħand il-Mulej.
- 13**David imbagħad qasam għan-naħa l-oħra u qagħad fuq il-quċcata tal-għolja fil-bogħod, b'wisa' kbir bejniethom.
- 14**U David beda jgħajjat lill-poplu, u lil Abner bin Ner, u jgħidilhom: "Ma twegibx Abner?" U Abner wieġeb u qal: "Min int biex tgħajjat lis-sultan?"
- 15**U David qal lil Abner: "Intix raġel int? Min hu bħalek f'Izrael? Għaliex mela ma ħaristx lil sidek, is-sultan? Ma tafx li ġie wieħed min-nies biex joqtol is-sultan sidek?"

16Mhux sewwa dan li għamiltu. Daqs kemm hu ħaj il-Mulej, żgur ħaqqkom il-mewt, intom li ma għassistux sewwa 'l sidkom, il-midluk tal-Mulej. U issa, ara fejn huma l-lanza tas-sultan u l-ġarra tal-ilma, li kienu ħdejn rasu?"

17U Sawl għaraf lehen David u qal: "Dan mhux lehen ibni David?" U David wiegeb: "Leħni, sidi s-sultan."

18U ssokta jgħid: "X'inhu dan li sidi qiegħed jġri wara l-qaddej tiegħu? Għax x'għamilt jien u x'deni nista' nagħmel?"

19Ha jisma' s-sultan sidi, kliem il-qaddej tiegħu. Jekk il-Mulej qiegħed ixewxek kontra tiegħi, ħa jogħġbu s-sagrificċju; imma jekk inhuma bnedmin, mišħuta huma quddiem il-Mulej, għax huma llum keċċewni u qatgħuni minn wirt il-Mulej u qaluli: 'Mur aqdi allat barranin.'

20U issa tħallix li demmi jixtered fl-art, 'il bogħod minn wiċċ il-Mulej, għax is-sultan ta' Izrael ħareġ ifittex berghud bħalma jduru għal perniċa qalb il-muntanji."

21U Sawl qal: "Htija tiegħi! Ejja lura, ibni David, m'iniex se nagħmillek iżjed deni, għax int illum għożżejt lil ħajti. Ara, jien tbellaht u żbaljajt bil-bosta."

22U David wiegeb: "Hawn hi l-lanza tas-sultan, ħa jġi 'l hawn wieħed mill-qaddejja u jeħodha.

23Il-Mulej irodd lil kull wieħed skont il-ġustizzja tiegħu u l-lealtà tiegħu. Il-Mulej telqek f'idejja llum, imma jien ma ridtx immidd idejja fuq il-midluk tal-Mulej.

24Ara! bħalma llum jien għożżejt lil ħajtek, hekk il-Mulej jgħożż lil ħajti u jeħlisni minn kull għawġ."

25U Sawl wiegeb lil David: "Imbierrek int ibni David, int għad tirnexxi f'kulma tagħmel, u jkollok setgħa kbira." U David telaq għal triqtu, u Sawl raġa' lura lejn postu.

1 Samwel 27

David għand il-Filistin

1U David qal f'qalbu: "Għad jasal jum meta ninqered b'idejn Sawl. M'hemmx aħjar milli naħrab f'art il-Filistin, u Sawl jaqta' qalbu minni, u ma jfittixnix iżjed f'art Izrael, u hekk neħles minn idejh."

2U David qam u għadda, hu u s-sitt mitt raġel li kellu miegħu, għal għand Akis bin Magħok, sultan ta' Gatt.

3U David qagħad għand Akis f'Gatt, hu u n-nies tiegħu, kull wieħed bil-familja tiegħu; David u ż-żewġ nisa tiegħu, Aħinogħam il-Ġezragħelija, u Abigajl, il-mara ta' Nabal mill-Karmel.

- ⁴U lil Sawl ħabbrulu li David ħarab lejn Gatt; u ma baqax ifittxu aktar.
- ⁵U David qal lil Akis: “Jekk jien sibt ħniena f’għajnejk, agħtini post f’waħda mill-ibliet fir-raba’ u nġhammar hemm. Għaliex għandu l-qaddej tiegħek jgħammar f’belt is-sultan miegħek?”
- ⁶U Akis tah dakinhar Siklag. Għalhekk Siklag saret ta’ David u baqgħet tas-slaten ta’ Ġuda sa llum.
- ⁷Iż-żmien li David għadda f’art il-Filistin laħaq sena u erba’ xhur.
- ⁸David u n-nies tiegħu kienu jitolgħu u jaħbtu għall-Gesurin, għall-Girżin u għall-Għamalekin, għax dawn in-nies kienu jgħammru minn dejjem fl-art int u sejjer Sur, sal-art tal-Egittu.
- ⁹U David kien jaħbat għalihom u ma kienx iħalli ħaj raġel jew mara; u kien jieħu u jaqbad f’idejh imrieħel u baqar, ħmir u iġmla u lbies, u kien jerga’ lura għand Akis.
- ¹⁰U Akis kien jistaqsih: “Fejn mortu taħbtu llum?” U David kien iwieġeb: “Lejn in-Negeb ta’ Ġuda, lejn in-Negeb ta’ Ġerahmelin, u lejn in-Negeb tal-Kenin.”
- ¹¹U David ma kien iħalli ’l ħadd ħaj, la raġel u anqas mara, biex iġibhom f’Gatt għax kien jgħid: “Li ma jmorrux jixluna u jgħidu: ‘Hekk kien jagħmlilna David.’ ” U din kienet id-drawwa tiegħu sakemm dam jgħammar fir-raba’ tal-Filistin.
- ¹²U Akis kien jemmen f’David u jgħid: “Niesu umbrawh f’Iżrael; u issa jibqa’ qaddej tiegħi għal dejjem.”

1 Samwel 28

- ¹U ġara li f’dak iż-żmien il-Filistin ġemgħu l-eżerċtu tagħhom biex jaħbtu għall-Iżraelin. U Akis qal lil David: “Kun af li int tiġi miegħi fil-kamp, int u n-nies tiegħek.”
- ²U David wieġeb lil Akis: “Tajjeb, issa tkun taf x’jista’ jagħmel il-qaddej tiegħek.” U Akis qallu: “U jien nagħmlek għassies tiegħi għal dejjem.”

Sawl u s-saħħara ta’ Għajn-dor

- ³Samwel kien miet, u kien bkieh Iżrael kollu, u difnuh fil-belt tiegħu ta’ Rama. U Sawl kien keċċa ’l barra mill-pajjiż lil dawk kollha li kienu jsejħu l-erwieħ u jeħbru, u s-saħħara.
- ⁴U l-Filistin ingabru u marru jwaqqfu l-kamp f’Sunem; u Sawl ġabar lil Iżrael kollu u waqqfu l-kamp f’Gilbogħa.
- ⁵U Sawl ra l-kamp tal-Filistin u baża’ u qalbu bdiet tħabbat bil-qawwi.

6U Sawl s'tharreg lill-Mulej, imma l-Mulej ma weġbux, la bil-ħolm, la bl-Urim u anqas bil-profeti.

7U Sawl qal lill-qaddejja tiegħu: "Fittxuli mara li tqajjem l-erwieh, u mmur għandha, u nistharrigha." Il-qaddejja tiegħu weġbuh: "Ara, hemm mara li tqajjem l-erwieh f'Għajn-dor."

8U Sawl biddel hwejġu u libes ilbies ieħor, u mar flimkien ma' żewġt irġiel oħra, u gie għand il-mara billejl u qalilha: "Staqsij l-erwieh u għidli xortija, u sejjaħ lil min se ngħidlek."

9U l-mara weġbitu: "Ara, inti taf x'għamel Sawl, li qaċċat mill-pajjiż lil daww kollha li jehbru bl-erwieh u s-saħħara; għaliex trid issa tonsobli ħajti? Biex joqtluni?"

10U Sawl ħalfilha bil-Mulej u qalilha: "Daqs kemm hu ħaj il-Mulej, ma tigrilek ebda ħsara minħabba dan."

11U l-mara qaltu: "Lil min se nqajjimlek?" U hu weġibha: "Qajjimli lil Samwel."

12Malli l-mara lemħet lil Samwel infexxet f'għajta kbira u qalet lil Sawl: "Għax qarraqt bija? Int Sawl."

13U s-sultan qalilha: "La tibżax, imma għidli x'rajt." U l-mara qalet lil Sawl: "Rajt alla tiela' mill-art."

14U staqsieha: "X'sura għandu?" U hi wieġbet: "Raġel xiħ tiela', imkebbeb f'mantar." Sawl għaraf li kien Samwel, u niżżel wiċċu sal-art, u tah qima.

15U Samwel qal lil Sawl: "Għalfejn qgħadt taqlagħni u tellajtni hawn?" U Sawl wieġeb: "Għandi dwejjaq kbar; il-Filistin għamluli gwerra, u Alla tbiegħed minni, u ma jwegibnix, la bil-profeti u lanqas bil-ħolm. Għalhekk jien sejjaħtlek, biex tgħarrafni x'għandi nagħmel."

16U Samwel wieġeb: "Għalfejn tistaqsini, la darba l-Mulej tbiegħed minnek, u sar l-għadu tiegħek?"

17Il-Mulej għamel miegħek kif kien tkellem permezz tiegħi, u ħataflek minn idek is-saltna, u taha lil David sieħbek.

18Għaliex int ma smajtx mill-kelma tal-Mulej, u ma għamiltx lil Għamalek skont ma ried hu fil-qilla tiegħu. Għalhekk għamillek dan il-Mulej illum.

19U l-Mulej jerħi wkoll lil Izrael miegħek f'idejn il-Filistin, u għada int u wliedek tkunu miegħi; u l-kamp ukoll ta' Izrael jerħih il-Mulej f'idejn il-Filistin."

20Minnufih Sawl waqa' minn tulu fl-art u qabdu biża' kbir minħabba kliem Samwel; ma baqgħetlu ebda saħħa, għax ma kienx daq ħobż dak in-nhar u dak il-lejl kollu.

²¹U l-mara griet għal hdejn Sawl u malli ratu daqshekk imħawwad qaltu: “Ara, il-qaddejja tiegħek semgħet minn kliem u lagħbet ħajjitha f’idha; smajt mill-kliem li int għedtli.

²²Mela, isma’ issa int minn kliem il-qaddejja tiegħek, ha nqegħedlek quddiemek kiswa ħobż, kul biex tieħu saħħtek u tkun tiflaħ taqbad triqtek.”

²³Izda hu ma riedx, u qalilha: “Ma nikolx.” Imma l-qaddejja tiegħu u l-mara bdew isusu warajh sakemm sama’ minnhom; u qam mill-art u nxeħet fuq sodda.

²⁴U l-mara kellha għoġol imsemmen u qatlitu malajr, ħadet id-dqiq, għaġnit, u għamlitu ftajjar, u ħmietu bla ħmira.

²⁵U giebet kollox quddiem Sawl u l-qaddejja tiegħu, u kielu. U qamu u telqu dak il-lejl stess.

1 Samwel 29

Il-Filistin iwarrbu lil David

¹U l-Filistin ġemgħu l-eżerċtu kollu f’Afek; u Izrael waqqfu l-kamp hdejn għajn f’Ġezragħel.

²Il-kbarat tal-Filistin kienu miexja f’ras ta’ mijiet u eluf; u David u n-nies tiegħu kienu miexja warajhom ma’ Akis.

³U l-kbarat tal-Filistin qalu: “X’ġew jagħmlu hawn dawn l-Għebrej?” U Akis wieġeb lill-kbarat tal-Filistin: “Dan hu David il-qaddej ta’ Sawl, is-sultan ta’ Izrael, li ilu miegħi xi sena jew tnejn, u sa llum m’għandi xejn x’ingħid fih minn mindu sab ruħu għandi.”

⁴Imma l-kbarat tal-Filistin inkurlaw għalih u qalulu: “Ibghat lura lil dan il-bniedem ħa jmur joqgħod f’postu, fejn tajtu joqgħod int. Ma għandux jinzel magħna għall-gwerra, li ma jdurx kontrina fit-taqbida; u biex jingħoġob ma’ sidu, jekk mhux bl-irjus ta’ dawn in-nies?”

⁵Dan mhux David li kienu jiżfnulu u jgħannulu: ‘L-eluf tiegħu qatel Sawl, u David l-għaxriet tal-eluf tiegħu?’”

⁶Għalhekk Akis sejjaħ lil David u qallu: “Daqs kemm hu ħaj il-Mulej: Int raġel sewwa u togħgobni dieħel u ħiereġ miegħi fil-kamp tiegħi, u qatt ma sibt xejn ħażin fik minn mindu ġejt għandi sal-lum. Imma l-kbarat tal-Filistin ma jgħibukx, u mhumiex jarawk sabiħ.

⁷Għalhekk erga’ lura bis-sliem, biex ma toffendix il-kbarat tal-Filistin.”

⁸U David wieġeb lil Akis: “Imma x’għamilt jien? U int x’sibt ħażin fil-qaddej tiegħek minn mindu ġejt miegħek sal-lum, biex ma niġix nitqabad mal-għedewwa ta’ sidi s-sultan?”

⁹Akis wiegħbu u qallu: “Naf li int raġel sewwa u toġġobni daqs anglu ta’ Alla. Imma l-kbarat tal-Filistin qalu: ‘Ma jitlax magħna għall-ġlied.’

¹⁰Għalhekk bakkar għada filgħodu, int u l-qaddejja ta’ sidek, li ġew miegħek, imbagħad morru lejn il-post li tajtkom tgħammru fih.”

¹¹U David bakkar filgħodu kmieni, hu u n-nies tiegħu, biex jitolqu u jerggħu lura lejn art il-Filistin. U l-Filistin telgħu Ġezragħel.

1 Samwel 30

David u l-Għamalekin

¹Meta David u n-nies tiegħu waslu f’ Siklag fit-tielet jum, Għamalek kienu daħlu fin-Negeb u f’ Siklag, u ħabtu għal Siklag u tawha n-nar.

²U ħadu lsiera n-nisa li kienu fiha, kbar u żgħar, bla ma qatlu lil ħadd minnhom; garrewhom magħhom u baqgħu sejrin għal triqthom.

³U David u n-nies tiegħu waslu l-belt u sabuha ħuġġieġa nar, u n-nisa tagħhom u wliedhom, subien u bniet, meħuda lsiera.

⁴U David u n-nies tiegħu għollew lehenhom u bkew, sakemm ma felħux jibku aktar.

⁵Iż-żewġ nisa ta’ David - Aħinogħam il-Ġizragħelija u Abigajl mart Nabal, il-Karmeli - kienu waqgħu lsiera.

⁶David sab ruħu f’ diqa kbira għax il-poplu qal li jrid iħaġġru; għax ilkoll kellhom qalbhom sewda bl-imrar, kull wieħed għas-subien u għall-bniet tiegħu. Imma David qawwa qalbu fil-Mulej, Alla tiegħu.

⁷U David qal lil Abjatar, il-qassis, bin Aħimelek: “Ġibli l-efod.” U Abjatar ġieb l-efod lil David.

⁸U David staqsa lill-Mulej u qal: “Nitlaq għal wara din il-qatgħa ħallelin? Nilħaqhom?” U wiegħbu: “Itlaq għal warajhom, għax tilħaqhom żgur, u teħles lil kulħadd.”

⁹U David telaq, hu u sitt mitt raġel li kienu miegħu, u waslu sal-wied ta’ Besor, u waqfu hemm għax kienu għajjenin.

¹⁰U David baqa’ sejjer b’erba’ mitt raġel; u l-mitejn l-oħra, li kienu għajjenin u ma setgħux jaqsmu l-wied ta’ Besor, baqgħu hemm.

¹¹U sabu raġel Egizzjan fir-raba’, u ħaduh quddiem David, u tawh ħobż x’jiekol u kiel, u ilma x’jixrob.

¹²Tawh ukoll ċappa tin imqadded u żewġ għenieqed żbib; kiel u ħa r-ruħ; għax kien ilu ma jiekol ħobż u jixrob ilma tlitt ijiem u tlitt iljieli.

13U David qallu: “Ta’ min int? Mnejn ġej?” U dak wiegħbu: “Jien żagħżuġh Eġizzjan, ilsir ta’ wieħed minn Għamalek, abbandunat minn sidi għax imradt tlitt ijiem ilu.

14Aħna dhalna fin-Negeb tal-Keretin u ta’ art Ġuda, u n-Negeb ta’ Kaleb, u l-Siklag tajnieha n-nar.”

15U David qallu: “Tista’ twassalni hdejn din il-qabda nies?” U dak wiegħbu: “Aħlifli b’Alla li ma toqtolnix, u li ma terħinix f’idejn sidi, u nwasslek sa hdejn din il-qabda nies.”

16U wasslu u raw lill-Għamalekin imxerrda ma’ wiċċ l-art, jieklu u jixorbu u jagħmlu festa b’dik il-priża kbira li kienu qabdu mill-art tal-Filistin u mill-art ta’ Ġuda.

17U David qabeż fuqhom u tahom xebgħa minn tbexbix il-jum sal-għada filgħaxija, u ma ħelisha ebda wieħed minnhom, ħlief erba’ mitt żgħażaġh li rikbu l-iġmla u ħarbu.

18B’hekk David ħadilhom lura kulma kienu qabdu l-Għamalekin, u ħeles ukoll iż-żewġ nisa tiegħu.

19U ma ħallielhom xejn, mill-kbir saż-żgħir, bniet u subien, il-priża u kulma kienu ħadu għalihom: kollox ħadilhom lura David.

20Hadu l-imrieħel u l-baqar kollha u saquhom quddiem u qalu: “Din hi l-priża ta’ David.”

21Imbagħad David mar hdejn dawk il-mitejn raġel li ma kinux felħu jmorru warajh, u li kien ħalliehom fil-wied ta’ Besor. Huma ħarġu jilqgħu lil David u n-nies li kellu miegħu. David resaq lejhom u sellmilhom.

22Imma xi wħud minn dawk li marru ma’ David, nies ħżiena u mill-agħar, qabzu u qalu: “La darba dawn ma ġewx magħna, ma nagħtuhom xejn mill-priża li ħadna lura; kull wieħed jieħu l martu u lil uliedu, u jitilqu.”

23Imma David wieġeb: “Dan ma tagħmluh qatt, ħuti, meta tqisu x’tana l-Mulej, li ħarisna u tana f’idejna dik il-qabda ħallelin li ġew għalina.

24U min se jisma’ minnkom f’haġa bħal din? Sehem wieħed jieħdu, sew dawk li niżlu għall-ġlied u sew dawk li qagħdu jgħassu ma’ ħwejjigħna.”

25U minn dakinhar l il quddiem din għamilha liġi u drawwa għal Izrael sal-lum.

26U David ġie f’Siklag u bagħat sehem mill-priża lix-xjuħ ta’ Ġuda u lil ħbiebu u qalilhom: “Dan hu r-rigal għalikom mill-priża tal-għedewwa tal-Mulej.”

27U bagħat lil dawk ta’ Betel, lil dawk ta’ Ramot-negeb, lil dawk ta’ Ġattir,

28lil dawk ta’ Għarogher, lil dawk ta’ Xifmot, lil dawk ta’ Estemugħa,

²⁹lil dawk ta' Rakal, u lil dawk tal-ibliet tal-Ġeraħmelin, u lil dawk tal-ibliet tal-Kenin,

³⁰lil dawk ta' Horma, lil dawk ta' Bur-għasan, u lil dawk ta' Għatak,

³¹u lil dawk ta' Hebron, u lil dawk l-imkejjen kollha li David kien għadda minnhom, hu u n-nies tiegħu.

1 Samwel 31

Il-mewt ta' Sawl

¹U l-Filistin ħabtu għal Izrael u n-nies ta' Izrael ħarbu minn quddiem il-Filistin, u waqgħu mejta fuq il-muntanja ta' Gilbogħa.

²Imbagħad il-Filistin għamlu għal wara Sawl u wliedu u qatlu lil Ġonatan, lil Abinadab, u lil Malkisugħa, ulied Sawl.

³Imbagħad it-taqbida ħraxet madwar Sawl, u laħquh l-arcieri u darbuh kemm-il darba.

⁴U Sawl qal lill-iskudier tiegħu: "Islet ix-xabla u infidni biha, li ma jìgux dawn in-nies bla ħtin u jinfduni huma u jiddieħku bija." L-iskudier ma ssugrax għax beża' ħafna. U Sawl qabad ix-xabla u nxteħet fuqha.

⁵Malli l-iskudier ra 'l Sawl mejjet, inxteħet hu wkoll fuq ix-xabla tiegħu, u miet miegħu.

⁶Hekk miet Sawl u t-tliet uliedu u l-iskudier tiegħu, u n-nies kollha li kienu miegħu dak in-nhar.

⁷U n-nies ta' Izrael li kienu jgħammru n-naħa l-oħra tal-wied u 'l hemm mill-Ġordan, malli raw li ħarbu l-Izraelin u li mietu Sawl u wliedu, telqu l-ibliet tagħhom u ħarbu, u ġew jgħammru fihom il-Filistin.

⁸U ġara li l-għada ġew il-Filistin inezzgħu l-maqtulin. U sabu lil Sawl u lit-tliet uliedu mixħutin mejtin fuq il-muntanja ta' Gilbogħa.

⁹Qatgħulu rasu u nezzgħuh mill-armi, u bagħtu messaggiera f'art il-Filistin tal-inħawi biex jagħtu l-aħbar lid-dar tal-allat tagħhom u lill-poplu.

¹⁰L-armi li kellu qegħduhom fit-tempju ta' Għastarot, u l-katavru tiegħu dendluh mal-ħitan ta' Betsan.

¹¹Meta semgħu n-nies ta' Ġabes-gilgħad b'dak li kienu għamlu lil Sawl il-Filistin,

¹²qamu rġiel ta' ħila, imxew il-lejl kollu, ħadu l-katavru ta' Sawl u t-tliet uliedu minn mal-ħajt ta' Betsan; imbagħad marru Ġabes u ħarquhom hemm.

¹³U mbagħad ħadu għadamhom u difnuh f'Ġabes taħt it-tamarisk, u samu għal sebat ijiem.

2 Samwel

2 Samwel 1

L-aħbar tal-mewt ta' Sawl

- ¹Ġara li wara l-mewt ta' Sawl, David raġa' lura mit-taqtiġha mal-Għamalekin, u kien ilu jumejn f'Siklag.
- ²Fit-tielet jum ġie raġel mill-kamp minn ħdejn Sawl bi ħwejġu mċarrta u t-trab fuq rasu. Kif wasal quddiem David, intafa' wiċċu fl-art u sellimlu.
- ³U David staqsieh: "Mnejn ġej?" u dak wieġbu: "Hrabt mill-kamp ta' Izrael."
- ⁴U David qallu: "X'aħbarijiet għandek minn hemm? Għidli, isa!" U wieġbu: "Il-poplu ħarab mit-taqbida, ħafna minnhom waqgħu u mietu; u mietu wkoll Sawl u Ġonatan, ibnu."
- ⁵U David qal liż-żagħżuġh li tah l-aħbar: "Kif taf li mietu Sawl u ibnu Ġonatan?"
- ⁶U wieġbu ż-żagħżuġh li wassallu l-aħbar: "Inzertajt kont fuq l-għolja ta' Gilbogħa, u nara lil Sawl jitwieżen fuq il-lanza, u l-karrijiet u r-rikkieba jrossu fuqu;
- ⁷u hu ħares lura, lemaħni u sejjaħli; u jien wegibtu: 'Hawn jien.'
- ⁸U qalli: 'Min int?' u jien għedtlu: 'Jien minn Għamalek.'
- ⁹U hu qalli: 'Ersaq lejja u oqtolni. Għadni ħaj; imma qabadni l-biża' tal-mewt.'
- ¹⁰U jien ersaq lej u qtiltu. Għax rajt li ma kienx se jgħix wara dik it-telfa tiegħu. U qbadt il-kuruna minn fuq rasu u d-dwawar minn fuq driegħu, u ġibthom lilek, Sidi."
- ¹¹Iżda David qabad u ċarrat ħwejġu, u hekk għamlu wkoll in-nies li kellu miegħu.
- ¹²U bdew inewħu u jibku, u samu sa filgħaxija għal Sawl, u għal ibnu Ġonatan, u għall-poplu tal-Mulej, u għad-dar ta' Izrael, għax kienu nqerdu bix-xabla.
- ¹³U David imbagħad qal liż-żagħżuġh li kien tah l-aħbar: "Mnejn int?" u wieġbu: "Jien bin raġel barrani, minn Għamalek."
- ¹⁴U qallu David: "Ma bżajtx tmidd idek biex toqtol il-midluk tal-Mulej?"
- ¹⁵U David sejjaħ lil wieħed miż-żgħażaġh u qallu: "Ersaq u ntafa' fuqu." U mbagħad darbu u miet.
- ¹⁶U David qallu: "Demmek fuq rasek, għaliex fommok stess xehed kontrik meta għedt: 'Qtilt il-midluk tal-Mulej.' "

Il-lamentazzjoni ta' David

- ¹⁷U David beka u għanna din il-lamentazzjoni għal Sawl u għal Ġonatan, ibnu,
- ¹⁸u ordna li jgħallmuha lil ulied Ġuda; u tinsab miktuba fi Ktieb il-Ġust:
- ¹⁹“Kif intemm għmielek, Izrael, fuq l-għoljiet! Kif waqgħu l-qalbenin!
- ²⁰La tħabbru xejn f’Gatt, la xxandruhiex fl-imsieraħ ta’ Askalon; li ma jimtlewx bil-ferħ it-tfajliet tal-Filistin, li ma jaqbzux bil-ferħ ix-xbejbiet tan-nies bla ħtin.
- ²¹Ja għoljiet ta’ Gilbogħa, la nida u la xita ma jinzlu fuqkom, la raba’ għammiel ma jkun fikom. Hemm għiet fil-għajb it-tarka tal-qalbenin, it-tarka ta’ Sawl, li ma ndilkitx biż-żejt.
- ²²Mid-demmm tal-maqtulin, mix-xaħam tal-qalbenin, il-qaws ta’ Ġonatan qatt lura ma raġa’; ix-xabla ta’ Sawl qatt ma reggħet fiergħa.
- ²³Sawl u Ġonatan, dħulin u maħbubin, ma nfirdux la f’ħajjithom, la f’mewthom. Eħfef mill-ajkli, aqwa mill-iljuni!
- ²⁴Xbejbiet ta’ Izrael, ibku lil Sawl; libbiskom bil-kreżmi u l-brukkat, żejnlikom ilbieskom bid-deheb!
- ²⁵Kif waqgħu l-qalbenin, waqgħu fil-ġlied! Ġonatan fuq għoljietek maqtul.
- ²⁶Jien imgħolli għalik, Ġonatan ħija, l-għozza tiegħi u l-għaxxa għalija! Imħabbtek għalija eghžeż minn imħabbet in-nisa!
- ²⁷Kif waqgħu l-qalbenin; u ntilef tagħmir il-ħarb!”

2 Samwel 2

David sultan f’Hebron

- ¹Wara dawn il-ġrajja David staqsa lill-Mulej u qallu: “Nitla’ jien f’waħda mill-ibliet ta’ Ġuda!” U l-Mulej wiegħbu: “Itla’.” U David issokta: “Fejn nitla’?” U wiegħbu: “F’Hebron.”
- ²U David tela’ hemm, hu u ż-żewġ nisa tiegħu, Aħinogħam il-Ġezragħelija, u Abigajl, mart Nabal il-Karmeli.
- ³David ħa miegħu wkoll in-nies li kienu nġhaqdu miegħu bil-familji tagħhom, u nġabru fl-ibliet ta’ Hebron.
- ⁴U ġew in-nies ta’ Ġuda, u hemm dilku ’l David sultan fuq id-dar ta’ Ġuda. U għarrfu lil David u qalulu: “In-nies ta’ Ġabes-gilgħad difnu lil Sawl.”
- ⁵U David baġħat messagġiera f’Ġabes-gilgħad u qalilhom: “Imberkin intom mill-Mulej, għax għamiltu din il-ħniena ma’ sidkom Sawl u dfintuh.
- ⁶U issa jagħmel il-Mulej il-ħniena u s-sewwa magħkom, u jien min-naħa tiegħi nagħmlilkom il-ġid, la darba għamiltu hekk.

⁷U issa ħa jissaħħu dirgħajkom u kunu nies ta' ħila; sidkom Sawl miet, imma dar ta' Ġuda dilkuni sultan fuqha."

Il-ġlied bejn David u dar Sawl

⁸Abner bin Ner, li kien il-kmandant tal-eżerċitu ta' Sawl, qabad lil Isboset bin Sawl, u ħadu f'Maħanaġm,

⁹u hemm għamlu sultan fuq Gilgħad, fuq l-Asurin, fuq Ġezragħel, fuq Efraġm, fuq Benjamin, u fuq Izrael kollu.

¹⁰U Isboset bin Sawl kellu erbgħin sena meta sar sultan fuq Izrael, u dam isaltan sentejn. Dar Ġuda biss baqgħet ma' David.

¹¹Seba' snin u sitt xhur dam David isaltan fuq dar Ġuda f'Hebron.

¹²Abner bin Ner ħareg bil-qaddejja ta' Isboset bin Sawl, minn Maħanaġm lejn Gibgħon.

¹³U ħareg ukoll Ġowab bin Seruja bil-qaddejja ta' David, u ltaqgħu flimkien hdejn il-menqgħa ta' Gibgħon; u dawn qagħdu fuq naħa, u dawk fuq oħra.

¹⁴U Abner qal lil Ġowab: "Ha joħorgu għan-nofs iż-żgħażagħ u jitqabdu quddiemna." U Ġowab wiegħeb: "Ha joħorgu!"

¹⁵U ħargu bl-għadd: tnax mit-tribù ta' Benjamin min-naħa ta' Isboset bin Sawl, u tnax mill-qaddejja ta' David.

¹⁶Kull wieħed qabad ras sieħbu u nifdu f'genbu b'sejfu, u waqgħu lkoll f'waqt wieħed. U semmew dak il-post Helkat-ħassurim li tinsab f'Gibgħon.

¹⁷U kien hemm taqtigħa qalila sewwa dakinhar, u Abner u n-nies ta' Izrael kienu megħluba minn David u n-nies tiegħu.

¹⁸Kienu hemm it-tliet ulied ta' Seruja: Ġowab, Abisaj u Għaxajel; u Għaxajel kien ħafif f'riglejh daqs għażziela tax-xagħri.

¹⁹U Għaxajel baqa' jġgri dritt wara Abner, bla ma jikser lejn ix-xellug jew lejn il-lemin.

²⁰U Abner dar lejha u qallu: "Huwa int, Għaxajel?" U dak wiegħbu: "Jien."

²¹U Abner qallu: "Dur lejn ix-xellug jew lejn il-lemin, aqbad f'wieħed miż-żgħażagħ, u ħudlu ħziemu." U Għaxajel ma riedx iwarrab minn warajh.

²²U Abner issokta jgħid lil Għaxajel: "Żul minn warajja, li ma nonxrokx fl-art, u mbagħad kif inkun nista' nerfa' wiċċi quddiem ħuk Ġowab?"

²³U hu ma riedx iwarrab, u Abner darbu b'tarf il-lanza f'zaqqu, u l-lanza ħarget minn dahru u baqa' mejjet fl-art. U kull min kien jgħaddi minn fejn kien waqa' Għaxajel u miet, kien jibqa' ċċassat.

²⁴Imma Ġowab u Abisaj telqulha għal wara Abner, u għall-ħabta ta' nżul ix-xemx waslu hdejn l-għolja ta' Amma, li tinsab biswit Ġijaħ fuq it-triq li tieħu għad-deżert ta' Gibgħon.

²⁵U n-nies ta' Benjamin ingemgħu madwar Abner, u ngrahqu bejniethom, u ħadu posthom fuq il-quċcata tal-għolja.

²⁶U Abner sejjaħ lil Ġowab u qallu: "Se tibqa' x-xabla sejra bil-qerda għal dejjem? Jaqaw ma tafx li fl-aħħar ikun hemm l-imrar? Kemm se ddum ma tgħid lill-poplu li ma jibqgħux jigru wara ħuthom?"

²⁷U Ġowab qal: "Daqs kemm hu ħaj Alla, li kieku ma tkellimtx int, il-poplu kollu kien jibqa' sejjer wara ħuthom sa għada filgħodu."

²⁸U Ġowab daqq il-kornu u l-poplu waqaf, u ma baqax jigri wara Izrael, u ma ssuktawx aktar jitqabdu bejniethom.

²⁹Abner u n-nies tiegħu baqgħu sejr in lejn l-Għaraba l-lejl kollu, qasmu l-Ġordan, u baqgħu miexja filgħodu kollu sa ma waslu Maħanajm.

³⁰Ġowab imbagħad raġa' lura minn wara Abner u gama' n-nies kollha; u nqerdu min-nies ta' David dsatax-il raġel u Għaxajel.

³¹U n-nies ta' David qatlu mit-tribù ta' Benjamin u min-nies ta' Abner tliet mija u sittin ruħ.

³²U ġarrew lil Għaxajel u difnuh f'qabar missieru f'Betlehem. U Ġowab u n-nies tiegħu baqgħu jterru l-lejl kollu, u mas-sebħ waslu Hebron.

2 Samwel 3

David f'Hebron

¹Il-ġlied bejn dar Sawl u dar David dam sejjer żmien twil. David baqa' jissaħħaħ dejjem, u dar Sawl baqgħet sejra dejjem għall-agħar.

²U 'l David tweldulu dawn is-subien f'Hebron: Amnon, il-kbir tiegħu, minn Aħinogħam il-Ġezragħelija;

³it-tieni Kilab minn Abigajl, mart Nabal mill-Karmel; it-tielet Absalom bin Magħka, bint Tolmaj, sultan ta' Gesur;

⁴ir-raba' Adonija bin Haggit; il-ħames Sefatija bin Abital;

⁵is-sitt wieħed Itrigħam minn Għegla, mart David. Dawn twieldu lkoll f'Hebron lil David.

Abner u David

⁶Il-gwerra bejn id-dar ta' Sawl u d-dar ta' David ħadet fit-tul; u Abner baqa' jissaħħaħ fuq dar Sawl.

⁷Sawl kellu konkubina jisimha Risfa bint Ajja. U Isboset qal lil Abner: “Għaliex ersaqt lejn il-konkubina ta’ missieri?”

⁸Abner inkorla bis-sħiħ għal li qallu Isboset, u qallu: “Jaqaw ħsibtni ras ta’ xi kelb ta’ Ġuda? Sal-lum kont fidil lejn id-dar ta’ Sawl missierek, lejn ħutu u ħbiebu, u ma tlaqtekx f’idejn David. U issa tiġi tgħajjarni b’din il-mara!”

⁹Hekk jagħmel Alla lil Abner u aktar, jekk ma nagħmilx lil David dak li ħaliflu l-Mulej:

¹⁰jigifieri li nneħhi s-saltna minn dar Sawl, u li nsaħħaħ it-tron ta’ David fuq Izrael u Ġuda minn Dan sa Birsaba.”

¹¹U dak ma setax iwieġeb kelma waħda lil Abner, għax kien jibza’ minnu.

¹²U Abner bagħat malajr messagġiera għand David jgħidulu: “Ta’ min hi l-art? Aghmel patt miegħi u, ara, jiena ngħinek, biex indawwar lejki lil Izrael kollu.”

¹³U David wiegħbu: “Tajjeb! Jien nagħmel patt miegħek. Haġa waħda nitolbok u ngħidlek: tidhirx quddiem wiċċi jekk qabel ma ggiblix quddiem lil Mikal bint Sawl, meta tiġi tarani.”

¹⁴U David bagħat messagġiera għand Isboset bin Sawl, jgħidulu: “Agħtini ’l marti Mikal li jiena kont tgħarrast magħha bil-prezz ta’ mitt ħliefa tal-Filistin.”

¹⁵U Isboset ħadha mingħand żewġha, Paltijel bin Lajs, u bagħatha lil David.

¹⁶U żewġha wassalha sa Baħurim, jimxi u jibki warajha. U Abner qallu: “Mur u erga’ lura!” U dak raġa’ lura.

¹⁷Abner imbagħad kellem lix-xjuħ ta’ Izrael u qalilhom: “Issa ilkom żmien tfittxu li David isaltan fuqkom.

¹⁸Mela qumu, aghmlu li għandkom tagħmlu, la darba l-Mulej kellem lil David, u qallu: ‘Bis-saħħa ta’ David, qaddej tiegħi, jien nifdi l-poplu tiegħi ta’ Izrael minn id il-Filistin u minn id l-għedewwa kollha tagħhom.’ ”

¹⁹U Abner issokta jkellem ukoll lid-dar ta’ Benjamin, u mar ikellem ukoll lil David f’Hebron, u jgħidlu kulma kien jogħgob lil Izrael u d-dar ta’ Benjamin.

²⁰U Abner mar għand David f’Hebron u miegħu kellu għoxrin raġel. U lil Abner u n-nies li kellu miegħu David tahom ikla kbira.

²¹U Abner qal lil David: “Se nqum u mmur niġbor quddiemek, sidi s-sultan, lil Izrael kollu biex jagħmlu patt miegħek u int issaltan fuq kolloxx skont ma tixtieq qalbek!” U David ħallieh imur bis-sliem.

²²Dak il-ħin waslu n-nies ta’ David u Ġowab minn assalt, u ġiebu magħhom priża kbira. Abner ma kienx f’Hebron ma’ David, għax dan kien ħallieh imur bis-sliem.

- 23** Malli Ġowab u l-qtajja' kollha li kellu miegħu waslu, in-nies ħabbru lil Ġowab u qalulu: "Ġie Abner bin Ner għand is-sultan, u s-sultan ħallieh imur bis-sliem."
- 24** U Ġowab mar għand is-sultan u qallu: "X'għamilt? Ara, Abner ġie għandek. Għax ħallejtu jmur bis-sliem?"
- 25** Ma tafux lil Abner bin Ner? Li dak ġie biex iqarraq bik? Biex jitkixxef dħulek u hruggek, u x'tagħmel u x'ma tagħmilx?"
- 26** U Ġowab ħareġ minn quddiem David u bagħat messagġiera wara Abner, u ġagħluh jerga' lura mill-bir ta' Sira, bla ma kien jaf David.
- 27** Malli Abner raġa' lura f'Hebron, Ġowab warrbu f'nofs ta' bieb biex ikellmu bil-kwiet waħdu, u hemm darbu f'żaqqu, u miet. U hekk Ġowab tħallas tad-demmm ta' ħuh Għaxajel.
- 28** Imbagħad sama' David b'dan u qal: "Bla ħtija jien u saltnati mid-demmm ta' Abner bin Ner quddiem il-Mulej għal dejjem.
- 29** Jalla jaqa' dan id-demmm fuq Ġowab u d-dar kollha ta' missieru! Jalla ma jonqos qatt minn daru l-mard bl-inxija tad-demmm jew bil-ġdiem, min jistrieħ fuq il-ħatar, min imut bix-xabla, jew jittallab il-ħobż."
- 30** Ġowab u ħuh Abisaj qatlu lil Abner, talli kien qatel lil ħuhom Għaxajel f'Gibghon waqt it-taqtigħa.
- 31** U David qal lil Ġowab u lin-nies li kienu miegħu: "ċarrtu lbieskom, u ilbsu x-xkejjer, u ixhru għal Abner." U s-sultan David mexa wara t-tebut.
- 32** U difnu lil Abner f'Hebron; u s-sultan għolla leħnu u beka fuq il-qabar ta' Abner; u miegħu beka l-poplu kollu.
- 33** U s-sultan għanna din il-lamentazzjoni għal Abner: "Hekk kellu jmut Abner bħalma jmut l-iblah?"
- 34** Idejk ma kinux marbutin; anqas riġlejk bil-qajd! Bħalma jaqa' wieħed quddiem il-ħżiena, hekk int waqajt." U ssokta jibkih il-poplu kollu.
- 35** U kulħadd ġie jħajjar lil David biex jiekol meta kien għadu binhar; imma David ħalef u qal: "Dan jagħmilli Alla u iżjed, jekk induq il-ħobż jew xi ħaġa oħra qabel ma tgħib ix-xemx."
- 36** U l-poplu kollu sar jaf b'dan, u kien jogħgħbu kulma kien jagħmel is-sultan.
- 37** U l-poplu kollu, saħansitra Izrael kollu, intebaħ dakinhar li ma kienx is-sultan li qatel lil Abner bin Ner.
- 38** U s-sultan qal lill-qaddejja tiegħu: "Ma tafux li prinċep u raġel kbir waqa' lllum f'Izrael?"

³⁹Għad li jien midluk sultan iddgħajjift illum: dawn in-nies, ulied Seruja, huma eqllel minni. U jhallas il-Mulej id-deni lil min jagħmel id-deni, skont il-ħsara li jkun għamel.”

2 Samwel 4

Il-mewt ta' Isboset

¹Isboset bin Sawl sama' li Abner kienu qatluh f'Hebron, u ghebet il-hila minn idejh, u Izrael kollu baqgħu mbellhin.

²Isboset bin Sawl kellu żewġ kapijiet tal-eżerċtu, jisimhom wiehed Bagħna u l-ieħor Rekab, ulied Rimmon minn Birot mit-tribù ta' Benjamin, billi Birot kienet fl-art ta' Benjamin.

³In-nies ta' Birot kienu ħarbu lejn Gittajm, u baqgħu jgħixu hemm bħallikieku barranin sal-lum.

⁴Issa Ġonatan bin Sawl kellu iben immankat minn riglej; dan kellu ħames snin meta waslet l-aħbar tal-mewt ta' Sawl u Ġonatan minn Ġezragħel; u l-imreddgħa tiegħu qabditu u ħarbet bih; fl-għaġla li kellha biex taħrab, it-tifel waqa' u zzappap. Kien jismu Mefiboset.

⁵Ulied Rimmon il-Biroti, Rekab u Bagħna, marru u dahlu f'dar Isboset fl-eqqel tas-sħana tal-jum, u sabuh rieqed ir-raqda ta' nofsinhar.

⁶Il-mara tal-bieb kienet qiegħda tnaqqi l-qamħ, ħadha n-ngħas u raqdet.

⁷U Rekab u Bagħna, ħuh, baqgħu deħlin inkiss inkiss god-dar, u sabuh mimdud fuq friexu f'kamartu; qatluh, qatgħulu rasu, ħaduha, u baqgħu sejr in biha l-lejl kollu fl-Għaraba.

⁸U ġiebu ras Isboset għand David f'Hebron u qalu lis-sultan: “Hawn hi ras Isboset bin Sawl, l-għadu tiegħek, li kien ifittixlek ħajtek. Il-Mulej illum tħallas b'risq sidi s-sultan minn Sawl u minn nisl.”

⁹U David wieġeb lil Rekab u lil ħuh Bagħna, ulied Rimmon il-Biroti, u qalilhom: “Daqs kemm hu ħaj il-Mulej, li ħelisni minn kull għawġ!”

¹⁰Lil dak li ġie ħabbarli li Sawl kien miet u li kien ħaseb li kien ġiebli xi aħbar tajba, jien qbadtu u qtiltu f'Siklag, u hekk ħallastu tal-bxara.

¹¹Kemm aktar issa, li nies ta' qattagħni qatlu bniedem ġust f'daru u f'soddu, infittex inqacċatkom minn wiċċ l-art, u nithallas minnkom ta' demmu?”

¹²U David ordna lill-qaddejja tiegħu li joqtluhom, jaqtgħulhom idejhom u riglejhom, u jdendluhom ħdejn il-menqgħa ta' Hebron. U ras Isboset ħaduha u difnuha fil-qabar ta' Abner f'Hebron.

2 Samwel 5

David sultan ta' Izrael kollu

- ¹Imbagħad it-tribujiet kollha ta' Izrael ġew għand David f'Hebron u qalulu: "Arana, għadmek u laħmek aħna!"
- ²Fl-imgħoddi, meta Sawl kien sultan fuqna, kont int li kont toħroġ lil Izrael għall-gwerra u ġġibhom lura, u l-Mulej qallek: 'Int għad tirgħa l-poplu tiegħi u tkun prinċep fuq Izrael.' "
- ³U x-xjuħ kollha ta' Izrael ġew għand is-Sultan f'Hebron u s-sultan David għamel patt magħhom f'Hebron quddiem il-Mulej; u lil David dilkuh sultan fuq Izrael.
- ⁴Tletin sena kellu David meta sar sultan, u dam isaltan erbgħin sena;
- ⁵seba' snin u sitt xhur fuq Ġuda f'Hebron; u tlieta u tletin sena f'Ġerusalemm fuq Izrael kollu u fuq Ġuda.

David jidħol Ġerusalemm

- ⁶Is-sultan mar bin-nies tiegħu Ġerusalemm kontra l-Ġebusin, li kienu jgħammru fil-pajjiż. U qalu lil David: "Ma tidħolx hawn! Biżżejjed l-għomja u z-zopop biex ikeċċuk," fi kliem ieħor: "David ma jidħolx."
- ⁷Imma David ħa f'idejh il-fortizza ta' Sijon, li hi l-Belt ta' David.
- ⁸U David dakinnhar kien qal: "Min se jidrob lill-Ġebusi, ħa jitla' mill-ispiera u jaħbat għaz-zopop u l-għomja, mistmerra minn David?" Għalhekk għadhom jgħidu sal-lum: "Il-bniedem aghma jew zopp ma jidħolx fid-dar."
- ⁹U David beda jgħammar fil-fortizza u semmieha l-Belt ta' David. U bena dawramejt magħha minn Millu 'l ġewwa.
- ¹⁰U David baqa' dejjem jissahħaħ u l-Mulej, Alla tal-eżerċiti, kien dejjem miegħu.
- ¹¹U Hiram, sultan ta' Tir, bagħat messagg għand David, u injam taċ-ċedru, mastrudaxxi u naġġara tal-ġebel; u dawn bnew dar għal David.
- ¹²U David għaraf li l-Mulej kien wettqu sultan fuq Izrael, u li għolla saltnatu minħabba l-poplu tiegħu Izrael.
- ¹³Imbagħad David ħa konkubini u nisa oħra minn Ġerusalemm, wara li kien ġie minn Hebron; u tweldulu aktar subien u bniet.
- ¹⁴U dawn huma l-ismijiet tal-ulied li twieldu lil David f'Ġerusalemm: Sammuġħa u Sobab, Natan u Salamun.
- ¹⁵Ibħar u Elisugħa, Nefeg u Ġafigħa u
- ¹⁶Elisama u Eljada u Elifelet.

David u l-Filistin

¹⁷U l-Filistin semgħu li kienu dilku lil David sultan fuq Izrael kollu; u telgħu lkoll ifittxu lil David; malli David sama' bihom, niżel fil-fortizza;

¹⁸u l-Filistin ġew u xterdu fil-wied ta' Refajm.

¹⁹David sħarreg lill-Mulej u qal: "Nitla' kontra l-Filistin? Terħihomli f'idejja?" U l-Mulej wieġeb lil David: "Itla', għaliex il-Filistin se nerħihom f'idejk."

²⁰David mar f'Bagħal-perasim; u hemm tahom xebgħa, u mbagħad qal: "Harbat il-Mulej l-għedewwa tiegħi, bħalma l-ilma jharbat kollox quddiemu." Għalhekk il-post semmewh Bagħal-perasim.

²¹Il-Filistin ħallew hemm l-idoli tal-allat tagħhom, u ġabruhom David u n-nies tiegħu.

²²Imma l-Filistin reggħu telgħu u tqassmu fil-wied ta' Refajm.

²³U David sħarreg lill-Mulej u l-Mulej wieġbu: "Titlax għalihom: dur għal warajhom, u ħudhom minn wara minn biswit is-siġar tal-balzmu.

²⁴Malli tisma' t-tħaxwix tal-mixi fuq il-qċaċet tas-siġar tal-balzmu ħaffef malajr għaliex dak il-ħin joħroġ il-Mulej quddiemek u jkisser il-kamp tal-Filistin."

²⁵U David għamel bħalma ordnalu l-Mulej, u ħarbat il-Filistin minn Geba sa ma tasal Gezer.

2 Samwel 6

L-arċa f'Ġerusalemm

¹U David ġama' l-aħjar nies ta' Izrael, tletin elf ruħ.

²Imbagħad David qam u telaq bil-poplu kollu miegħu minn Bagħale-ġuda biex italla' minn hemm l-arċa ta' Alla, li ġġib l-isem tal-Mulej tal-eżerċti, li qiegħed fuq il-kerubini.

³U għabbew l-arċa ta' Alla fuq karru ġdid u ġarrewha mid-dar ta' Abinadab, li kienet fuq l-ġholja. U Għużza u Aħiju, ulied Abinadab, kienu jsuqu l-karru l-ġdid

⁴bl-arċa ta' Alla fuqu, u Aħiju kien miexi quddiem l-arċa.

⁵U David u d-dar kollha ta' Izrael kienu jiżfnu u jaqbzu bil-ferħ quddiem il-Mulej b'kemm kellhom saħħa, bl-għana u d-daqq taċ-ċetri, l-arpi, it-tnabar, iċ-ċnieċel u l-platti.

⁶Xhin waslu ħdejn il-qiegħa ta' Nakon, il-gniedes tfixklu u Għużza medd idu lejn l-arċa ta' Alla biex iżommha.

⁷Il-Mulej għadab għal Għużza, u Alla laqtu hemm u baqa' mejjet tal-post ħdejn l-arċa ta' Alla.

- ⁸David għela għax laqat il-Mulej lil Għużza, u sejjaħ il-post Perez-għużza sal-lum.
- ⁹Dakinhar David ħass ruħu beżgħan quddiem il-Mulej u qal: “Kif jista’ jkun li l-arka tal-Mulej tidhol għandi?”
- ¹⁰U David ma riedx idahħal għandu l-arka tal-Mulej fil-belt ta’ David, u ħadha fid-dar ta’ Għobededom il-Gitti.
- ¹¹U l-arka tal-Mulej baqgħet f’dar Għobededom, il-Gitti, tliet xhur sħaħ. U l-Mulej bierek lil Għobededom u ’l daru kollha.
- ¹²U lis-sultan David qalulu: “Il-Mulej bierek dar Għobededom u kulma għandu minħabba l-arka ta’ Alla.” U mar David u talla’ l-arka ta’ Alla bil-ferħ mid-dar ta’ Għobededom għall-belt ta’ David.
- ¹³U malli r-reffiegħa tal-arka tal-Mulej imxew xi sitt passi, offra b’sagrificċju gendus u għoġol imsemmen.
- ¹⁴David, liebes efod tal-għazel, beda jżfen b’ħiltu kollha quddiem il-Mulej.
- ¹⁵U hekk David u d-dar kollha ta’ Izrael wasslu l-arka tal-Mulej b’għajjat ta’ ferħ u daqq tat-trombi.
- ¹⁶Gara li, hi u diehla l-arka tal-Mulej fil-belt ta’ David, Mikal, bint Sawl, ittawlet mit-tieqa, u lemħet is-sultan David jaqbeż u jżfen quddiem il-Mulej, u stmerritu f’qalbha.
- ¹⁷Ġiebu l-arka tal-Mulej u qegħduha f’postha, fit-tinda li kien waqqaf għaliha David. David imbagħad offra sacrificċji tal-ħruq u sacrificċji tas-sliem quddiem il-Mulej.
- ¹⁸Meta kien offra s-sagrificċji tal-ħruq u s-sagrificċji tas-sliem, David bierek il-poplu b’isem il-Mulej tal-eżerċi;
- ¹⁹u qassam lill-poplu kollu, lill-kotra ta’ Izrael, irġiel u nisa, ftira ħobż, biċċa laħam u ċappa żbib kull wieħed. U l-poplu kollu telaq, kulħadd lejn daru.
- ²⁰Xhin David raġa’ lura d-dar biex isellem lil niesu, ħarġet Mikal, bint Sawl, tilqgħu u qaltlu: “Kem kien sabiħ illum is-sultan ta’ Izrael, mikxuf quddiem għajnejn in-nisa tal-qaddejja tiegħu, bħalma jinkixef raġel bla ġieħ!”
- ²¹U David wieġeb lil Mikal: “Il-Mulej kien li għażilni flok missierek u daru kollha, u għamilni prinċep fuq il-poplu ta’ Izrael, il-poplu tal-Mulej; iva, jiena żfint quddiem il-Mulej.
- ²²Anzi niċċekken aktar minn hekk. Ha nitlef ġieħi f’għajnejk, imma nissebbaħ quddiem il-qaddejja nisa li semmejt int.”
- ²³U Mikal, bint Sawl, baqgħet bla tfal sa ma mietet.

2 Samwel 7

Il-wegħda tal-Mulej

- ¹Meta s-sultan David mar joqgħod f'daru, u l-Mulej serrħu mill-għedewwa kollha ta' madwaru,
- ²is-sultan qal lil Natan il-profeta: "Issa, ara jiena qiegħed f'dar tač-čedru, u l-arka ta' Alla qiegħda f'nofs ta' tinda!"
- ³U qal Natan lis-sultan: "Kulma għandek fi ħsiebek li tagħmel, mur aghmlu, għax il-Mulej miegħek."
- ⁴Imma dak il-lejl stess giet il-kelma tal-Mulej lil Natan u qallu:
- ⁵"Mur għid lill-qaddej tiegħi David: 'Dan jgħid il-Mulej: Se tibnili int dar biex noqgħod fiha?'
- ⁶Jiena ma għammart f'ebda dar minn mindu tellajt lil ulied Izrael mill-Egittu sal-lum. Jiena kont nigğerra f'tinda u f'għarix.
- ⁷F'dak iż-żmien kollu li kont nigğerra 'l hawn u 'l hinn ma' wlied Izrael, qatt għedt lil xi hadd mill-kapijiet ta' Izrael li jien kont qabbadt jirgħu l-poplu tiegħi Izrael: Għaliex ma bnejtlix dar tač-čedru?'
- ⁸"U issa għid lill-qaddej tiegħi David: 'Dan jgħid il-Mulej tal-eżerčti: Ara, jiena ħadtek mill-mergħat minn wara l-imrieħel biex tkun prinčep fuq il-poplu tiegħi Izrael.
- ⁹Dejjem kont miegħek f'kulma kont tidħol għalih; u meta int qridt l-għedewwa tiegħek kollha minn quddiemek. Issa jiena nibnilek isem kbir jixbah l-ismijiet il-kbar li hawn fid-dinja.
- ¹⁰Nagħmel post għall-poplu tiegħi Izrael, u nqiegħdu hemm fejn jgħammar bla biža', u ma jgħakksuhx iżjed il-ħżiena bħalma għamlu sa minn dejjem,
- ¹¹jigifieri sa minn meta qajjimt l-imħallfin fuq il-poplu tiegħi Izrael; u nserrħek mill-għedewwa tiegħek kollha. 'Lilek imbagħad il-Mulej jagħtik kelma li jibnilek dar.
- ¹²U meta inti ttemm żmienek, u tkun striħajt ma' missirijietek, jiena nqajjem nislek warajk, nisel ħiereg mill-gewwieni tiegħek, u nsaħħaħ is-saltna tiegħu.
- ¹³Huwa jibni dar lil ismi, u jiena nsaħħaħ it-tron tas-saltna tiegħu għal dejjem.
- ¹⁴Jiena nkun għalih missier, u hu jkun għalija iben. Jekk jagħmel il-ħażin, jiena nwiddbu bl-istess bastun tal-bnedmin, u bid-daqqiet li jagħtu l-bnedmin.
- ¹⁵Imma t-tjieba tiegħi lejħ qatt ma nwarrabha għalkollox minnu, bħalma warrabtha minn ma' Sawl li jiena beghedt minn quddiemek.

16 Il-familja tiegħek u s-saltna tiegħek jibqgħu sħaħ għal dejjem quddiem. It-tron tiegħek jibqa' sħiħ għal dejjem.' ”

17 Natan kellem lil David skont dan il-kliem u din il-viżjoni.

David quddiem il-Mulej

18 Imbagħad David mar quddiem il-Mulej, u qal: “Min jien jien, Sidi Mulej, u min hi l-familja tiegħi, biex wassaltni sa hawn?”

19 Imma dan kien għadu ftit f'għajnejk, Sidi Mulej; u issa tkellimt ukoll mill-familja tal-qaddej tiegħek għal żmien li għadu 'l bogħod. U dan turih lill-bniedem, Sidi Mulej!

20 “U x'jista' jgħidlek David, iżjed, int taf il-qaddej tiegħek, Sidi Mulej.

21 Int imxejt skont il-wegħda tiegħek, u qalbek, u għarraft dan il-kobor kollu lill-qaddej tiegħek.

22 Għalhekk int kbir, Sidi Mulej. Tassew ma hawn hadd daqsek, u ebda alla ieħor ħliefek skont ma smajna b'widnejna.

23 U liema poplu ieħor fid-dinja hu bħal Izrael, il-poplu tiegħek, li Alla nqala' biex jifdih u jagħmlu l-poplu tiegħu, u jagħtih isem, u permezz tiegħu jagħmel għalih ħwejjeg kbar u tal-għageb bħal meta int keċċejt il-ġnus u allathom minn quddiem il-poplu tiegħek, li int fdejt mill-Egittu?

24 Int waqqaft il-poplu tiegħek Izrael bħala poplu tiegħek għal dejjem; int, Mulej, sirt Alla tagħhom.

25 “U issa, Mulej Alla, il-kelma li int għedt dwar il-qaddej tiegħek u l-familja tiegħu, żommha għal dejjem, u aghmel kif għedt.

26 B'hekk ismek ikun imfaħħar għal dejjem b'dan il-kliem: ‘Il-Mulej tal-eżerċti hu Alla fuq Izrael!’ U l-familja tal-qaddej tiegħek David tibqa' sħiħa quddiemek.

27 “Għaliex int, Mulej tal-eżerċti, Alla ta' Izrael, għarraft lill-qaddej tiegħek u għedtlu: ‘Jiena nibnilek dar.’ Għalhekk il-qaddej tiegħek għamel il-qalb li jagħmillek din it-talba.

28 U issa, Sidi Mulej, int Alla, il-kelma tiegħek hi sewwa, u int wegħedt dan il-ġid lill-qaddej tiegħek.

29 Qum u bierek il-familja tal-qaddej tiegħek, ħalli tibqa' sħiħa quddiemek għal dejjem! Għax int, Sidi Mulej, tkellimt, u l-familja tal-qaddej tiegħek tkun imbierka għal dejjem minħabba fil-barka tiegħek.”

2 Samwel 8

Ir-rebħ ta' David

¹Ġara li wara dan David ħabat għall-Filistin u għelibhom u ħadilhom minn taħt idejhom il-belt ta' Meteg-ħa-amma.

²Kisser ukoll lil Mowab, meddhom fl-art u qieshom bil-ħabel; qies żewġt iħbula għall-mewt, u ħabel wiehed ħalliehom ħajjin. Hekk il-Mowabin sfaw sugġetti għal David u kellhom iħallsu l-ħaraġ.

³Rebaħ ukoll David lil Hadad-għeżer bin Rehob, sultan ta' Soba, meta dan mar biex iwaqqaf saltnatu sax-xmara.

⁴David ħadlu elf u seba' mitt rikkieb u għoxrin elf fanterija. U David qata' l-għeruq ta' għarqub iż-żwiemel kollha tal-karrijiet, imma ħalla šhaħ minnhom għal mitt karru.

⁵Aram ta' Damasku mar jgħin lil Hadad-għeżer, sultan ta' Soba, u David ħabat għal Aram u qered minnhom tnejn u għoxrin elf raġel.

⁶Imbagħad David qieghed għases f'Aram ta' Damasku, u hekk l-Aramin saru sugġetti għal David, u bdew iħallsu l-ħaraġ. U l-Mulej kien jgħin lil David f'kulma kien jidħol għalih.

⁷U David ħa t-tarkiet tad-deheb li kellhom fuqhom il-qaddejja ta' Hadad-għeżer, u ġiebhom f'Ġerusalemm.

⁸Minn Betaħ imbagħad, u minn Berotaj, bliet ta' Hadad-għeżer, is-sultan David ħa ħafna ram.

⁹U Togħi, is-sultan ta' Hamat, sar jaf li David qered il-forza kollha ta' Hadad-għeżer,

¹⁰u bagħat lil ibnu Ġoram għand is-sultan David biex iselli għalih u jifraħlu talli ħabat għal Hadad-għeżer u qerdu - għax Hadad-għeżer kien migġieled ma' Togħi. U Ġoram ġieb f'idu tagħmir tal-fidda u tagħmir tad-deheb u tagħmir tar-ram.

¹¹U s-sultan David ikkonsagrahom lill-Mulej flimkien mal-fidda u d-deheb li kien ikkonsagra wara li ħadhom mingħand il-ġnus li kien rebaħ,

¹²jigġifieri, minn Aram, minn Mowab, mingħand ulied Għammon, mill-Filistin, minn Għamalek, u mill-priża ta' Hadad-għeżer bin Rehob, sultan ta' Soba.

¹³Wara li kien raġa' lura mix-xebgħa li kien ta' lil Aram, David għamel isem ukoll billi qered tmintax-il elf ruħ mill-Edomin f'Wied il-Melħ.

¹⁴U mbagħad ħalla għases f'Edom; u Edom kollha waqgħet taħt il-ħakma ta' David. Hekk il-Mulej kien irebbaħ lil David f'kulma kien jidħol għalih.

L-amministrazzjoni

¹⁵U David kien isaltan fuq Izrael kollu, u kien jagħmel il-ħaqq u l-gustizzja mal-poplu kollu tiegħu.

16U Ġowab bin Seruja kien jikkmanda l-eżerċtu; u Ġosafat bin Aħilud kien segretarju;

17u Sadok bin Aħitub u Aħimelek bin Abjatar kienu qassisin; u Sisa kien kronista.

18Benajja bin Ġojada, kien fuq il-Keretin u l-Peletin; ulied David, imbagħad, kienu qassisin.

2 Samwel 9

David u bin Ġonatan

1U David staqsa: “Hemm xi ħadd li għadu ħaj mid-dar ta’ Sawl, biex nurih imħabbti f’ġieħ Ġonatan?”

2Kien hemm qaddej mid-dar ta’ Sawl, li kien jismu Siba. U sejhulu għal quddiem David, u s-sultan staqsieh: “Inti Siba?” u dak wieġeb: “Qaddej tiegħek!”

3U s-sultan qallu: “Fadal xi ħadd mid-dar ta’ Sawl biex nagħmel miegħu l-ħniena ta’ Alla?”

4U Siba wieġeb lis-sultan: “Għad fadal bin Ġonatan, zopp minn riglejha it-tnejn.” U s-sultan issokta jgħidlu: “Fejn hu?” U Siba wieġeb lis-sultan: “Qiegħed fid-dar ta’ Makir bin Għammijel f’Lodebar.”

5U s-sultan David baġhat għalih u gābuh mid-dar ta’ Makir bin Għammijel minn Lodebar.

6U Mefiboset bin Ġonatan, bin Sawl, resaq quddiem David u niżel wiċċu fl-art quddiemu u tah qima. U David qal: “Mefiboset!” U dak wieġbu: “Qaddej tiegħek!”

7U David qallu: “La tibżax, għax se nagħmel ħniena miegħek f’ġieħ Ġonatan missierek; irroddlok lura l-oqasma kollha ta’ missierek Sawl, u inti tiekoll mill-mejda tiegħi għal dejjem.”

8U niżel wiċċu fl-art quddiemu u tah qima u qallu: “X’inhu l-qaddej tiegħek biex inti dawwart wiċċek lejn kelb mejjet bħali?”

9U s-sultan sejjaħ lil Siba, il-qaddej ta’ Sawl, u qallu: “Kulma kellu Sawl u d-dar tiegħu tajtu lil bin sidek.

10Inti taħdimlu r-raba’, inti u wliedek u l-qaddejja tiegħek; u int iġġib il-frott lil bin sidek, ħalli dar sidek ikollhom x’jieklu; imma Mefiboset bin Sidek jibqa’ jiekoll dejjem mill-mejda tiegħi.” Siba, li kellu ħmistax-il tifel u għoxrin qaddej,

11wieġeb lis-sultan: “Kulma ordna sidi s-sultan lill-qaddej tiegħu, hekk jagħmel il-qaddej tiegħu.” U Mefiboset baqa’ jiekoll mill-mejda tas-sultan bħallikieku wieħed minn uliedu.

¹²Mefiboset kellu tifel żgħir jismu Mika; u dawk kollha li kienu joqogħdu f'dar Siba kienu qaddejja ta' Mefiboset.

¹³U Mefiboset kien joqgħod Ġerusalem, għax kien jiekol mill-mejda tas-sultan, u kien zopp minn riglejha it-tnejn.

2 Samwel 10

Ir-rebħ fuq l-Għammonin u l-Aramin

¹Ġara li wara dan miet is-sultan ta' wlied Għammon, u daħal isaltan floku Hanun, ibnu.

²U David qal: "Ha rrodd lil Hanun bin Naħas il-favur li missieru għamel miegħi." U David baġhat il-qaddejja tiegħu jagħtuh l-għomor għall-mewt ta' missieru. U l-qaddejja ta' David marru fl-art ta' wlied Għammon.

³U l-kapijiet ta' wlied Għammon qalu lil Hanun, sidhom: "Taħseb int li David baġhat jagħtik l-għomor permezz tal-qaddejja tiegħu biex jagħti gieħ lil missieru? Mhux biex jistħarreg il-belt, u jitkixxifha u jaqlibha ta' taħt fuq baġhat il-qaddejja tiegħu għandek David, biex imbagħad iġarrafha?"

⁴U Hanun qabad lill-qaddejja ta' David u qaxxrilhom nofs il-hithom u qatgħalhom nofs ilbieshom minn qaddhom 'l isfel, u telaqhom.

⁵U għarrfu lil David u baġhat lil min jilqagħhom, għaliex dawn l-irġiel hassew ruħhom avviliti għall-aħħar. U s-sultan qalilhom: "Oqogħdu f'Ġeriko sakemm tikbrilkom il-leħja, imbagħad erġgħu lura."

⁶Meta l-Għammonin raw li kisruha ma' David, baġhtu jikru minn fost l-Aramin ta' Bet-reħob u l-Aramin ta' Soba għoxrin elf raġel fanterija, u elf oħra mingħand is-sultan ta' Maġħka; u tnax-il elf mill-poplu ta' Tob.

⁷David sama' b'dan u baġhat lil Ġowab u l-eżerċtu kollu bin-nies qalbiena.

⁸U l-ied Għammon ħarġu u ħadu posthom għall-ġlied fid-daħla tal-bieb; u l-Aramin ta' Soba, u ta' Reħob, u n-nies ta' Tob u ta' Maġħka tqassmu għalihom weħidhom fir-raba'.

⁹Meta Ġowab ra li kien imhedded minn quddiem u minn wara, għażel l-aħjar min-nies kollha ta' Izrael, u qassamhom quddiem l-Aramin.

¹⁰U l-bqija tal-poplu ħallieh f'idejn ħuh Abisaj, u qassamhom quddiem l-Għammonin.

¹¹U qallu: "Jekk l-Aramin insibhom aqwa minni, int ejja għinni; u jekk int issib l-Għammonin aqwa minnek, niġi ngħinek jien.

¹²Agħmel il-ħila, u nissieltu għall-poplu tagħna u għall-bliet ta' Alla tagħna, imbagħad il-Mulej jagħmel dak li jidhirlu."

- 13** U Ġowab u n-nies li kellu miegħu marru jaħbtu għall-Aramin, u dawn ħarbu minn quddiemu.
- 14** Malli wlied Għammon raw li l-Aramin ħarbu, ħarbu minn quddiem Abisaj u daħlu fil-belt. U Ġowab raġa' lura minghand l-Għammonin u mar u telaq lejn Ġerusalemm.
- 15** L-Aramin raw li marru minn taħt quddiem l-Iżraelin, u għalhekk ingħaqdu lkoll flimkien.
- 16** Hadad-għeżer baġhat jiġbor l-Aramin min-naħa l-oħra tax-xmara. U ġew Helam, bil-mexxej tagħhom Sobak, il-kmandant tal-eżerċitu ta' Hadad-għeżer, quddiemhom.
- 17** David sar jaf b'dan u ġama' lil Iżrael kollu, qasam il-Ġordan, u wasal sa Helam. L-Aramin tqassmu kontra David u ħabtu għalih.
- 18** U l-Aramin ħarbu minn quddiem Iżrael u David qatel mill-Aramin seba' mitt sewwieq tal-karrijiet u erbghin elf rikkieb u darab ukoll lil Sobak, il-kmandant tal-eżerċitu, li baqa' mejjet tal-post.
- 19** U s-slaten, l-alleati ta' Hadad-għeżer, malli raw li tkissru quddiem Iżrael, għamli l-paċi ma' Iżrael u saru sugġetti għalihom. U l-Aramin beżgħu jibqgħu jghinu iżjed lin-nies ta' Għammon.

2 Samwel 11

David u Batseba

- 1** Ġara li fil-bidu tas-sena, meta s-slaten soltu joħorġu għall-gwerra, David baġhat lil Ġowab, u l-qaddejja tiegħu, u Iżrael kollu għall-gwerra; wara li ħarbtu l-art tal-Għammonin, dawru l-belt ta' Rabba. Imma David baqa' Ġerusalemm.
- 2** Ġara li, għall-ħabta ta' filgħaxija David qam minn friexu u mar jagħmel mixja fuq is-setaħ tal-palazz tas-sultan u minn fuq is-setaħ jilmaħ mara qieghda tinhasel. Il-mara kienet sabiħa ħafna fl-għajn.
- 3** U David baġhat jistaqsi min kienet dik il-mara. U qalulu: "Dik Batseba bint Eligham, mart Urija l-Hitti."
- 4** U David baġhat il-messaggjiera tiegħu għaliha; u hi daħlet għandu, u hu mtedd magħha - kienet għadha kemm tnaddfet mill-ingiesa tax-xahar tagħha - u telqet lejn darha.
- 5** U l-mara tqalet u baġtet tgħid lil David u qaltu: "Jien tqalt."
- 6** Imbagħad David baġhat jgħid lil Ġowab: "Ibġhatli lil Urija l-Hitti." U Ġowab baġhat lil Urija għand David.

⁷Meta Urija wasal, David staqsieh jekk kienx tajjeb Ġowab, kienx tajjeb l-eżerċtu, u jekk kinitx sejra tajjeb il-gwerra.

⁸U fl-aħħar qallu: “Inżel id-dar tiegħek, u aħsel riglejk.” Urija ħareġ mill-palazz tas-sultan, u dan baghatlu rigal.

⁹Iżda Urija raqad wara l-bieb tal-palazz tas-sultan mal-qaddejja ta’ sidu, u ma marx id-dar.

¹⁰U għarrfu b’dan lil David: “Urija,” qalulu, “ma marx f’daru.” David għalhekk qal lil Urija: “M’intix ġej mit-triq? Għaliex ma nżiltx f’darek?”

¹¹U Urija wieġeb lil David: “L-arka ta’ Izrael u Ġuda qegħdin fit-tined, u sidi Ġowab u l-qaddejja ta’ sidi fil-kamp għall-beraħ tar-raba’, u mbagħad jien immur f’dari niekol u nixrob, u norqod ma’ marti? F’ħajjietek u ħajjet ruħek, dan ma nagħmlu qatt.”

¹²David wieġeb lil Urija: “Oqgħod hawn illum ukoll, u għada nħallik tmur.” U Urija baqa’ Ġerusalem dakinhar.

¹³U l-għada David stiednu biex jiekol u jixrob miegħu, u sakkru. Filgħaxija Urija mar jorqod fuq friexu mal-qaddejja ta’ sidu, u d-dar ma niżilx.

¹⁴L-għada David kiteb ittra lil Ġowab u bagħathielu ma’ Urija.

¹⁵Fl-ittra kitiblu dan il-kliem: “Qiegħed lil Urija fl-eħrex tat-taqbida quddiem nett, u intom tbiegħdu minn warajh, ħalli joqtluh u jmut.”

¹⁶Meta Ġowab kien jassedja l-belt, qiegħed lil Urija fil-post fejn kien jaf li kien hemm nies mill-aktar qalbiena.

¹⁷In-nies tal-belt ħarġu u ħabtu għal Ġowab. Hafna mill-eżerċtu, fosthom ukoll qaddejja ta’ David, waqgħu, u miet ukoll Urija l-Hitti.

¹⁸Imbagħad Ġowab bagħat jgħarraf lil David b’kulma ġara fil-battalja.

¹⁹Lill-messagġier ordnal u qallu: “Meta tkun tajt l-aħbar dwar il-battalja lis-sultan,

²⁰jekk is-sultan jixgħel bl-għadab u jgħidlek: ‘Għaliex ersaqtu lejha daqshekk biex taħbtu għaliha? Ma kontux tafu li kienu jistgħu jwaddbu l-vleġeġ minn fuq is-swar?’

²¹Min qatel lil Abimelek bin Ġerub-boset? Mhux mara kienet li waddbitlu l-gebla tat-tħin minn fuq is-sur u miet f’Tebe? Għala rsaqtu daqshekk lejn is-sur? Int għandek twiegħbu: ‘U miet ukoll il-qaddej tiegħek Urija l-Hitti.’ ”

²²U l-messagġier telaq u mar iħabbar lil David dak kollu li bagħat jgħidlu Ġowab.

²³U l-messagġier zied jgħidlu: “L-għadu għelibna; ħarġu għalina fil-kampanja, u aħna rassejniehom lejn dħul il-bieb.

²⁴U bdew iwaddbu l-vleġeġ minn fuq is-swar u mietu xi qaddejja tas-sultan, u miet ukoll il-qaddej tiegħek Urija l-Hitti.”

²⁵U David wieġeb lill-messaġġier: “Dan għid lil Ġowab: ‘Teħodhiex bi kbira din, għaliex ix-xabla teqred, issa hawn u issa hemm! Aħbat għall-belt b’qawwa akbar u ġarrafha.’ U qawwilu qalbu!

²⁶U l-mara ta’ Urija semgħet li r-raġel tagħha Urija miet, u bkiet lil żewġha.

²⁷Malli għadda żmien il-vistu, David baġhat għaliha u daħħalha f’daru; iżżewwiġha u wilditlu tifel. Imma dan għemil David ma għoġobx lill-Mulej.

2 Samwel 12

Natan iċanfar lil David

¹Għalhekk il-Mulej baġhat lil Natan il-profeta għand David. U mar għandu u qallu: “Kien hemm żewġt irġiel mill-istess belt, wieħed sinjur u l-ieħor fqir.

²Is-sinjur kellu kotra kbira ta’ nagħaġ u baqar.

³Il-fqir ma kellu xejn ħlief ħarufa żgħira, li kien xtara. Hu rabbieha, u kibret flimkien miegħu u ma’ wliedu, kienet tiekol mill-ftiet tiegħu, tixrob mill-kus tiegħu, u torqod fi ħdanu; għalih kienet qisha bintu.

⁴“Darba waħda ġie vjaġġatur għand is-sinjur; dan ma kellux qalb jieħu min-nagħaġ u l-baqar tiegħu biex ilesti l-ikel lill-vjaġġatur li kien wasal għandu. Ha l-ħarufa ta’ dak l-imsejken raġel, u hejja l-ikel għal dak li kien ġie għandu.”

⁵David xegħel bl-għadab għal dan il-bniedem, u qal lil Natan: “Daqs kemm hu ħaj il-Mulej, il-bniedem li għamel dan ħaqqu l-mewt.

⁶Il-ħarufa jħallas għaliha erba’ darbiet, għax għamel dan u ma kellux ħniena.”

⁷Imbaġhad Natan qal lil David: “Inti hu dak il-bniedem! Dan jgħid il-Mulej, Alla ta’ Izrael: Jiena dliktek sultan fuq Izrael, jiena ħlistek minn idejn Sawl;

⁸u tajtek id-dar ta’ sidek u n-nisa ta’ sidek fi ħdanek; tajtek id-dar ta’ Izrael u ta’ Ġuda; u jekk dan kien għadu ftit, kont inżidlek daqshekk ieħor.

⁹Għaliex mela stmerrejt il-kelma tal-Mulej u għamilt il-ħażin f’għajnejh? Drabt lil Urija l-Hitti bix-xabla, ħadtlu ’l martu b’martek, u lilu qtiltu bix-xabla tal-Għammonin.

¹⁰U issa ma titwarrab qatt ix-xabla mill-familja tiegħek talli int stmerrejt, u ħadt lil mart Urija l-Hitti biex tkun martek.

¹¹“Dan jgħid il-Mulej: Arani se naqlagħlek l-inkwiet mill-familja tiegħek stess; neħodlok in-nisa tiegħek minn taħt għajnejk, u nagħtihom lil ħaddieħor, u jimtedd magħhom għad-dawl ta’ din ix-xemx.

¹²Int għamilt kollox bil-moħbi, imma jien nagħmlu għad-dawl tax-xemx, quddiem Izrael kollu.”

¹³U David qal lil Natan: “Jiena dnibt kontra l-Mulej!” U Natan wiegħbu: “Il-Mulej ukoll ħafirlek dnubek; int ma tmutx;

¹⁴imma billi int b’għemilek stmerrejt il-Mulej, l-iben li jitwelidlek żgur li jmut.”

¹⁵U Natan mar lura lejn daru.

Il-mewt ta’ bin David u t-twelid ta’ Salamun

U l-Mulej darab it-tifel li wildet lil David mart Urija, u marad.

¹⁶U David talab lil Alla għat-tarbija u sam, u mar u għadda l-lejl mixħut fl-art.

¹⁷U qagħdu x-xjuħ ta’ daru ħdejh biex iqajmuh mill-art, iżda hu ma riedx, u ma kiel xejn magħhom.

¹⁸U gara li mas-seba’ jum it-tifel miet; u l-qaddejja ta’ David beżgħu jgħarrfuh li t-tifel kien miet, għax qalu: “Araw, sakemm it-tifel kien għadu ħaj tkellimna miegħu u ma semagħniex, u issa kif nistgħu ngħidulu: ‘Miet it-tifel?’ Jagħmillu ħażin.”

¹⁹U David ra lill-qaddejja tiegħu ifesfsu bejniethom u fehem li t-tifel miet. U David qal lill-qaddejja: “Jaqqaw miet it-tifel?” U huma wiegħbu: “Iva.”

²⁰U qam David mill-art, inħasel, indilek, biddel ħwejġu u mar f’dar il-Mulej jagħtih qima wiċċu fl-art. Imbagħad mar id-dar u talabhom jiekol, u lestewlu l-ikel, u kiel.

²¹U l-qaddejja qalulu: “Din x’inhi li għamilt, somt minħabba t-tifel meta kien għadu ħaj u bkejtu, u issa li t-tifel miet, qomt u kilt il-ħobż?”

²²U hu wiegħeb: “Sakemm it-tifel kien għadu ħaj, somt u bkejt, għax għedt, ‘Min jaf jekk il-Mulej iħennx għalija u jgħix it-tifel?’

²³Issa li miet, għalfejn insum? Nista’ jien nerga’ ngibu lura? Jien immur lejħ, imma hu ma jergax lura lejja.”

²⁴David imbagħad farrag ‘il Batseba martu, u resaq lejha, imtedd magħha u welditlu iben, u semmieh Salamun, u l-Mulej kien iħobbu;

²⁵u bagħat jgħidlu permezz ta’ Natan il-profeta jagħtih l-isem ta’ ‘Ġedidija’, minħabba l-Mulej.

Ir-rebħa fuq l-Għammonin

²⁶Imbagħad Ġowab ħabat għal Rabba tal-Għammonin u ħa f’idejh il-kwartier tas-sultan.

²⁷U bagħat messaggiera jgħidu lil David: “Hbatt għal Rabba u ħadt f’idejja l-kwartier tal-ilma.

²⁸Issa iġbor il-bqija tal-eżerċtu, u dawwar il-belt, u ħudha int. Inkella neħodha jien, u tibqa' tissemma b'ismi."

²⁹U David ġabar l-eżerċtu kollu u mar lejn Rabba, ħabat għaliha u ħadha.

³⁰U qabad il-kuruna tas-sultan tagħhom minn fuq rasu - li kienet tiżen talent deheb, b'ħaġra prezzjuża fiha - u tqiegħdet fuq ras David. Ħa wkoll priża kbira mill-belt.

³¹In-nies tagħha mbaġħad ħariġhom u qabbadhom jaħdmu bil-munxar, bil-bqaqen, u bil-fisien tal-ħadid. Haddimhom ukoll fil-fran tal-madum. Hekk għamel bl-ibliet kollha tal-Għammonin. Imbaġħad David bl-eżerċtu kollu raġa' lura lejn Ġerusalem.

2 Samwel 13

Id-dnub ta' Amnon

¹Ġara li Absalom bin David kellu oħtu, tifla sabiħa, li kien jisimha Tamar, u Amnon bin David kien iħobbha.

²Amnon kien imġennen għaliha, sa marad minħabba Tamar, oħtu, għax kien jidhirlu li ma sata' jagħmlilha xejn, għax kienet verġni.

³Amnon kellu ħabib, jismu Ġonadab bin Simġha, ħu David, u dan Ġonadab kien raġel jilħaqlu ħafna.

⁴U qallu: "Għaliex ta' kull filgħodu tkun hekk mitluq, bin is-sultan? Ma tgħidlix?" U Amnon wieġbu: "Inħobb lil Tamar, oħt Absalom ħija."

⁵U Ġonadab wieġbu: "Mur imtedd f'soddtok, u aġħmel tabirruħek marid. Imbaġħad jiġi jarak missierek u għidlu: 'Ħa tiġi Tamar oħti tħejjili l-ikel, u ssajjarli l-ikel taħt għajnejja, biex jien naraha, u niekol minn idejha."

⁶U Amnon inxteħet fis-sodda, u għamilha tabirruħu marid; u s-sultan ġie jarah, u Amnon qal lis-sultan: "Ħa tiġi Tamar, oħti, u ssajjarli żewġ ftajjar taħt għajnejja, u niekol minn idejha."

⁷U David baġħat jgħid lil Tamar id-dar: "Mur id-dar ta' ħuk Amnon, u ħejjilu l-ikel."

⁸U Tamar marret fid-dar ta' ħuha Amnon, li kien mixħut fis-sodda. Ħadet l-għaġina, għaġnitha u għamlitha ftajjar quddiemu, u sajritom.

⁹Imbaġħad qabdet it-taġen u qalbithom quddiemu, imma ma riedx jiekol. U Amnon qalilha: "Ibġħat lil kulħadd minn ħdejja." U kulħadd ħareġ minn ħdejha.

¹⁰Imbaġħad Amnon qal lil Tamar: "Hu l-ikel fil-kamra ta' ġewwa ħalli niekol minn idejk." U Tamar ħadet il-ftajjar li kienet lestiet u ħadithom lil ħuha Amnon fil-kamra ta' ġewwa.

- 11** Xhin rressqithomlu quddiemu, qabadha u qalilha: “Ejja mtedd miegħi, oħt!”
- 12** U hi qaltlu: “Le, ħija, la tkasbarnix għax dan ma jistax isir f’Izrael; la tagħmilx dan il-ġenn.
- 13** Imbagħad jiena fejn immur b’dan l-għajb fuqi? U int tkun wieħed mill-boloh fost Izrael! Kellem lis-sultan, u hu ma jcaħħdekx minni.”
- 14** Imma ma riedx jisma’ kliemha. U għax kien jiflaħ aktar minnha, imtedd magħha u għelibha b’forza.
- 15** Imbagħad Amnon ħakmitu mibegħda kbira għaliha; il-mibegħda li ħass għaliha kienet qalila aktar mill-imħabba li biha kien ħabbha. U Amnon qalilha: “Qum u itlaq!”
- 16** “Le,” qaltlu Tamar, “għaliex jekk tkeccini, il-ħsara li tagħmilli tkun akbar minn dak li digà għamilti.” Imma ma riedx jismagħha.
- 17** Sejjaħ iż-zagħżuġ, qaddej tiegħu, u qallu: “Ibagħtu lil din il-mara ’l barra minn quddiem, u sakkru l-bieb warajha.”
- 18** Kellha fuqha libsa twila bil-kmiem - għax hekk minn dejjem kienu jilbsu l-bniet vergni tas-sultan - u l-qaddej tiegħu ħariġha ’l barra u sakkar il-bieb warajha.
- 19** U Tamar qabdet it-trab u xeħtitu fuq rasha, ċarrtet il-libsa twila li kellha fuqha, u qieġdet idejha fuq rasha, u telqet tigr u twerżaq.
- 20** U Absalom ħuha staqsieha: “Ja qaw Amnon kien miegħek? Issa, oħti, oqgħod bi kwietek; għax ħuk hu! La ssorrhix f’qalbek din il-ħaġa.” U Tamar baqgħet tgħammar b’qalbha maqsuma f’dar Absalom ħuha.
- 21** U s-sultan David sama’ b’kulma ġara, u għadab bis-ših. Imma ma riedx jagħmel ħsara lil Amnon, billi kien ibnu l-kbir, u kien iħobbu.
- 22** U Absalom lil Amnon ma kellmu xejn, la tajjeb u lanqas ħazin; imma sar jobogħdu talli kasbar lil Tamar oħtu.

Il-mewt ta’ Amnon

- 23** U ġara li sentejn wara kien hemm il-ġeżż tan-nagħaġ ta’ Absalom f’Bagħal-ħasor li tinsab f’Efrajm, u Absalom stieden lill-ulied kollha tas-sultan.
- 24** U Absalom mar għand is-sultan u qallu: “Ara, il-ġeżż tan-nagħaġ tal-qaddej tiegħek! Ha jiġi mela, is-sultan u l-qaddejja tiegħu, għand il-qaddej tiegħek.”
- 25** Imma s-sultan wieġeb lil Absalom: “Le ibni, ma niġux ilkoll, li ma nkunux ta’ piż żejjed għalik.” U Absalom issikkah, iżda ma riedx imurlu, u bierku.
- 26** Imbagħad Absalom qallu: “Jekk ma tiġix int, ħalli għallinqas jiġi ħija Amnon!” “U għalfejn,” qallu s-sultan, “għandu jiġi miegħek?”

27 Imma Absalom baqa' jsus fuqu u s-sultan bagħat miegħu lil Amnon u lill-ulied kollha tas-sultan; u Absalom lesta ikla ta' sultan.

28 U ta ordni lill-qaddejja u qalilhom: "Oqogħdu attenti biex meta Amnon qalbu tkun ferħana bl-inbid, u jien ngħidilkom: 'Aħbtu għal Amnon,' aqbdueh u oqtluh. La tibzghux; għax qiegħed nordnalkom jien. Aghmlu l-ħila u kunu nies qalbiena!"

29 U l-qaddejja ta' Absalom għamlu lil Amnon kif ordnalhom Absalom. U wlied is-sultan qamu, u kull wieħed rikeb il-bagħla, u ħarbu lkoll.

30 U ġara li kif kienu għadhom fit-triq waslet din l-aħbar lil David: "Absalom qatel lil ulied is-sultan kollha, u ħadd minnhom ma ħelisha."

31 U s-sultan qam, u ċarrat ilbiesu, u nxeħet fl-art, u l-qaddejja li kienu madwaru ċarrtu lbieshom ilkoll.

32 Imma Ġonadab bin Simgħa, ħu David, qallu: "Ma għandux jaħseb sidi li mietu lkoll ulied is-sultan; Amnon waħdu miet. Sa minn dak in-nhar li Amnon kasbar lil Tamar oħtu, is-sentenza kienet fuq fomm Absalom.

33 Għalhekk issa sidi s-sultan ma għandux idañħal f'rasu u jgħid: Ulied is-sultan mietu lkoll. Amnon waħdu miet."

34 U Absalom ħarab. Issa l-qaddej tal-għassa rafa' għajnejh, lemaħ kotra kbira niezla mal-ġenb tal-għolja mit-triq ta' Horonajm. U l-għassies mar jgħarraf lis-sultan, u jgħidlu: "Rajt xi nies niezla mal-ġenb tal-għolja mit-triq ta' Horonajm."

35 U Ġonadab qal lis-sultan: "Arahom ġejjin ulied is-sultan; ġara bħalma qallek il-qaddej tiegħek."

36 U malli temm kliemu, arahom, waslu wlied is-sultan, u bdew jgħajtu u jibku. U bkew is-sultan u l-qaddejja tiegħu biki kbir ħafna.

37 aAbsalom ħarab, u mar għand Talmaj bin Għammiħud, sultan ta' Gesur.

38 U baqa' hemm tliet snin.

37 U s-sultan baqa' mbikki għal ibnu għal dan iż-żmien kollu.

David isejjaħ lura lil Absalom

39 U s-sultan David kellu qalbu mittiekla mix-xewqa li jersaq lejn Absalom, għax kien stabar wara l-mewt ta' Amnon.

2 Samwel 14

1 U Ġowab bin Seruja sar jaf li qalb is-sultan daret favur Absalom.

2 U Ġowab bagħat igib minn Tekugħa mara għaqlija u qalilha: "Aghmel tabirruħek vistuza, u ilbes il-vistu, u la tindilikx biż-żejt, imma ġib ruħek bħallikieku mara ilha vistuza għal żmien għal xi ħadd mejjet.

- ³U mur għand is-sultan u kellmu u għidlu hekk u hekk.” U Ġowab qiegħed il-kliem fuq fommha.
- ⁴U l-mara minn Tekuġha marret għand is-sultan, inxteħtet għal wiċċha fl-art, tatu qima u qaltu: “Għinni, sultan!”
- ⁵U s-sultan qalilha: “X’għandek?” U hi wiegħbet: “Jaħasra għalija! Żewġi mejjet!
- ⁶Il-qaddejja tiegħek kellha żewġt itfal, u gġieldu fir-raba’, u ma kien hemm ħadd min iferraqhom, u wieħed darab lill-ieħor u qatlu.
- ⁷U, ara, issa l-familja qamet kollha kontra l-qaddejja tiegħek u qaluli: ‘Agħtina l-qattiel ta’ ħuh, ħalli noqtluh u nithallsu minnu tal-ħajja ta’ ħuh, li hu qatel,’ u hekk jeqirdu l-werriet ukoll u l-ġamra ħajja li baqagħli, u ma jhallux lil żewġi la isem u lanqas nisel fuq wiċċ l-art.”
- ⁸U s-sultan wiegħeb lill-mara: “Mur f’darek, u naħseb jien għalik.”
- ⁹Imma l-mara minn Tekuġha wiegħbet lis-sultan: “Fuqi l-ħtija, u fuq dar missieri, sidi s-sultan, u bla ħtija jkunu s-sultan u t-tron tiegħu!”
- ¹⁰U s-sultan qalilha: “Min ikellmek, ġibu quddiemi, u ħadd ma għandu jħabbtek iżjed.”
- ¹¹U l-mara wiegħbet: “Ha jsejjaħ is-sultan isem il-Mulej, Alla tiegħek, sabiex min għandu d-dritt tal-vendetta ma jzidx il-qerda, u ma joqtolx lil ibni.” U hu qalilha: “Daqs kemm hu ħaj il-Mulej! Ma taqax fl-art xagħra waħda minn ibnek!”
- ¹²U l-mara qaltu: “Ha żżid kelma waħda l-qaddejja tiegħek lil sidi s-sultan.” U hu qalilha: “Tkellem.”
- ¹³U l-mara qalet: “Għala, mela, ħsibt ħaġa bħal din kontra l-poplu ta’ Alla? Mela s-sultan qiegħed jikkundanna lilu nnifsu jekk ma jregġax lura lil min biegħed minnu.
- ¹⁴Għax aħna mmutu żgur, u bħalma l-ilma mxerred fl-art ma jingabarx, hekk Alla ma jroddx lura l-ħajja. Ha jara jaħsibx xi ħaġa s-sultan biex ma jibqax imbiegħed dak li biegħed minnu.
- ¹⁵Issa jien ġejt inkellem lil sidi s-sultan u ngħidlu dan kollu, għax xi nies beżżgħuni, u jien ħsibt u għedt: ‘Ha tkellem il-qaddejja tiegħek lis-sultan, għandu mnejn is-sultan jagħmel li tgħidlu l-qaddejja tiegħu.
- ¹⁶Għax żgur li s-sultan jagħti widen għall-qaddejja tiegħu, u jeħlisha minn idejn dan il-bniedem li jrid jeqred fl-istess ħin lili u lil ibni minn fost il-wirt ta’ Alla.’
- ¹⁷U l-qaddejja tiegħek għalhekk qalet: ‘Ha tkun il-kelma ta’ sidi s-sultan kelma ta’ paċi! Għax is-sultan sidi, bħal anġlu ta’ Alla, jiżen it-tajjeb u l-ħażin.’ Il-Mulej, Alla tiegħek, ikun miegħek!”

18 U s-sultan wiegeb u qal lill-mara: “La taħbili xejn milli se nistaqsik.” U wiegbet il-mara: “Ha jitkellem sidi s-sultan.”

19 U s-sultan staqsieha: “Ja qaw f’dan kollu hemm miegħek id Ġowab?” U l-mara wiegbet: “Fuq ħajtek, sidi s-sultan, ma hemm xejn iżjed, la lejn il-lemin lanqas lejn ix-xellug, minn dak li qal is-sultan! Iva, Ġowab il-qaddej tiegħek kien li ordnali dan, u hu stess qegħedli dan il-kliem kollu fuq fommi.

20 Dan għamli l-qaddej tiegħek Ġowab bl-għan li jdawwar din il-biċċa, u sidi hu għaqli bizzejjed b’għaqal ta’ angli ta’ Alla biex jifhem kulma jsir fuq l-art.”

21 U s-sultan qal lil Ġowab: “Ara, mela, agħmel hekk: Mur ġib lura liż-żagħżuġ Absalom.”

22 U Ġowab inxtehet wiċċu fl-art u qiem, u bierek lis-sultan u qal: “Illum il-qaddej tiegħek jaf li sibt grazzja quddiemek, sidi s-sultan, għax qagħad is-sultan għall-kelma tal-qaddej tiegħu.”

23 U Ġowab qam u mar Gesur u ġieb lil Absalom Ġerusalem.

24 U s-sultan qal: “Ha jmur f’daru, u ma jarax wiċċi.” U Absalom mar f’daru bla ma ra wiċċ is-sultan.

25 Ma kienx hemm f’Izrael kollu raġel ieħor sabiħ xi tfahħar daqs Absalom; minn qiegħ riġlejh sal-quċcata ta’ rasu ma kien fih ebda għajb.

26 Meta kien iqarweż rasu - u kien iqarwiżha għall-aħħar ta’ kull sena għax kienet ittaqqlu; għalhekk kien iqarwiżha - xagħar rasu kien jizen mitejn xekel skont il-mizien tas-sultan.

27 Lil Absalom twildulu tliet subien u tifla, li kien jisimha Tamar; u din kienet mara sabiħa ħafna fil-għajn.

28 U kien ilu joqgħod Ġerusalem sentejn shaħ, u wiċċ is-sultan kien għadu ma rahx.

29 U Absalom bagħat għal Ġowab biex jibagħtu għand is-sultan, u dan ma marx għandu; u raġa’ bagħat għalih għat-tieni darba, u raġa’ ma marx.

30 U qal lill-qaddejja tiegħu: “Araw, l-għalqa ta’ Ġowab qiegħda hdejn tiegħi, u fiha għandu x-xgħir. Morru u aħarquhulu.” U l-qaddejja ta’ Absalom taw in-nar lill-għalqa.

31 U Ġowab qam u mar għand Absalom f’daru u qallu: “Għaliex il-qaddejja tiegħek taw in-nar lill-għalqa tiegħi?”

32 U Absalom wiegħbu: “Ara, bgħatt għalik biex ngħidlek: Ejja hawn ħa nibagħtek għand is-sultan biex tgħidlu: ‘Għalfejn ġejt minn Gesur? Kien ikun aħjar għalija li bqajt hemm!’ U issa ħa nara wiċċ is-sultan u jekk hemm xi ħtija fija, ħa joqtolni.’”

33 U Ġowab mar għand is-sultan u għarrfu b'kollox. U s-sultan sejjaħ lil Absalom, u dan mar għand is-sultan u nxeħet wiċċu fl-art quddiem is-sultan, u s-sultan bies lil Absalom.

2 Samwel 15

It-tixwix ta' Absalom

1 Ġara li, wara dan, Absalom għamel karozzella, u żwimel bi gwardja ta' ħamsin raġel jiġru quddiemu.

2 U Absalom kien ibakkar filgħodu, u joqgħod mal-ġenb tat-triq li tieħu għal bieb il-belt; kull min kien ikollu xi kwistjoni u jmur għand is-sultan biex jagħmillu ħaqq, Absalom kien isejjaħlu u jgħidlu: "Minn liema belt int?" U meta kien iwieġeb: "Minn waħda mit-tribujiet ta' Izrael il-qaddej tiegħek,"

3 Absalom kien jgħidlu: "Ara, int għandek raġun sewwa, iżda ma hemm ħadd min jagħmel ħaqq f'isem is-sultan."

4 U Absalom kien jgħid: "Min se jagħmilni mħallef fil-pajjiż, biex jiġi għandi kull min ikollu xi kwistjoni jew kawża, u jien nagħmel il-ġustizzja miegħu?"

5 Meta xi ħadd kien jersaq lejħ biex jagħtih qima, kien imidd idu, jgħannqu u jbusu;

6 U Absalom kien jagħmel hekk lill-Izraelin kollha li kienu jmorru jitolbu l-ħaqq għand is-sultan, u Absalom seraq qalb in-nies ta' Izrael.

7 U ġara li, wara erba' snin, Absalom qal lis-sultan: "Ha mmur u ntemm il-wegħda li għamilt lill-Mulej f'Hebron.

8 Għax il-qaddej tiegħek għamel wegħda meta ġejt lura minn Gesur f'Aram u għedt: 'Jekk il-Mulej iregġagħni lura lejn Ġerusalem, inqim lill-Mulej.' "

9 U s-sultan qallu: "Mur bis-sliema;" u hu qam u mar Hebron.

10 U Absalom baġħat messaggjiera għand it-tribujiet ta' Izrael jgħidulhom: "Malli tisimgħu leħen it-tromba, għidu: 'Absalom sultan f'Hebron!' "

11 U ma' Absalom marru mitejn raġel minn Ġerusalem mistiedna minnu; marru bi ħsieb tajjeb, għax ma kienu jafu b'xejn.

12 Absalom baġħat ukoll għal Aħitofel il-Giluni, kunsillier ta' David, mill-belt tiegħu ta' Gilu, hu u joffri s-sagrificċji. U hekk il-konfoffa ssaħħet, u l-poplu kompli żdied u mar ma' Absalom.

13 U marru jgħarrfu lil David u jgħidulu: "Il-qalb tal-Izraelin daret għal wara Absalom."

14U David qal lill-qaddejja kollha tiegħu li kienu miegħu Ġerusalem: “Qumu, ha naħarbu, għax m’hemmx ħelsien għalina minn quddiem Absalom. Fittxu għaġġlu, li ma jgħaġġilx aktar minna u jilħaqna u jgħib il-ħsara fuqna, u jaħbat għall-belt u jgħaddiha minn xifer ix-xabla.”

15U l-qaddejja tas-sultan qalulu: “Kulma jagħzel sidi s-sultan, hawn huma l-qaddejja tiegħu!”

16U ħareġ is-sultan u daru kollha bil-mixi; u ħalla s-sultan għaxar konkubini jieħdu ħsieb id-dar.

17U ħareġ is-sultan u n-nies tiegħu kollha bil-mixi u waqfu f’Bet-ħammerħaq.

18U l-qaddejja tiegħu qagħdu maġenbu; u għaddew minn quddiem is-sultan il-Keretin kollha, il-Peletin kollha u l-Gattin kollha - sitt mitt ruħ li kienu ġew bil-mixi miegħu minn Gatt.

19U s-sultan qal lil Ittaj il-Gatti: “Għaliex ġej int ukoll magħna? Erga’ lura u oqgħod mas-sultan, għax int barrani, u, fuq kollox, eżiljat minn pajjiżek.

20Int wasalt ilbieraħ, u jidhirlek int li illum jien għandi ngagħlek tiġġerra magħna ’l hemm u ’l hawn, meta jien stess lanqas naf fejn jien sejjer? Erga’ lura lejn darek, u hu miegħek lil niesek, u l-Mulej juri l-ħniena sħiħa u s-sewwa miegħek.”

21U wieġeb Ittaj lis-sultan u qallu: “Daqs kemm hu ħaj il-Mulej u ħaj sidi s-sultan, fejn ikun hemm sidi s-sultan - għall-mewt jew għall-ħajja - hemm ikun il-qaddej tiegħek.”

22U David wieġeb lil Ittaj: “Mur u għaddi ’l quddiem” u għadda Ittaj il-Gatti, u n-nies kollha, u t-tfal kollha li kellu miegħu.

23U l-pajjiż kollu beka biki kbir, hu u għaddej il-poplu kollu. U s-sultan qasam mill-wied ta’ Kedron, u l-poplu kollu għadda minn quddiemu mit-triq tad-deżert.

24U, ara, magħhom kien hemm Sadok ukoll, u l-leviti kollha miegħu jgħorru l-arka tal-patt ta’ Alla. U qiegħdu l-arka ta’ Alla ħdejn Abjatar sakemm ħareġ mill-belt il-poplu kollu.

25U s-sultan qal lil Sadok: “Erga’ hu l-arka ta’ Alla fil-belt. Jekk insib ħniena quddiem il-Mulej, huwa jreggagħni lura, u naraha hemmhekk f’postha.

26Izda jekk jgħid: ‘Ma għogobtni xejn, ha jagħmel bija li jogħġbu.’ ”

27U ssokta jgħid is-sultan lil Sadok il-qassis: “Qiegħed tara? Erga’ lura lejn il-belt bis-sliema; u hu miegħek lil ibnek Aħimagħas u ’l Ġonatan bin Abjatar, iż-żewġ uliedkom.

28Araw! Jien noqgħod nistenna fil-mogħdijiet tad-deżert, sakemm tasalli xi kelma jew aħbar mingħandkom.”

- 29** U Sadok u Abjatar reggħu lura bl-arka ta' Alla Ġerusalemm u baqgħu hemm.
- 30** U David tala' l-għolja taż-żebbuġ, tiela' u jibki, b'rasu mgħottija u miexi ħafi. U baqgħu telgħin u jibku, il-poplu kollu li kien miegħu, kulhadd b'rasu mgħottija.
- 31** U 'l David ġew jgħarrfuh u jgħidulu: "Aħitofel ingħaqad mal-konfoffa ta' Absalom!" U David wieġeb: "Ġib fix-xejn, Mulej, il-fehma ta' Aħitofel!"
- 32** Ġara li meta David kien wasal fuq il-quċcata fejn soltu jaduraw lil Alla, ifeġġ quddiemu Husaj l-Araki, ħabib ta' David, b'ilbiesu mċarrat u t-trab fuq rasu.
- 33** U David qallu: "Jekk tibqa' ġej miegħi tkun ta' piż għalija,
- 34** imma jekk terġa' lura lejn il-belt u tgħid lil Absalom: 'Qaddej tiegħek jien, sultan sidi! Fl-imghoddi kont qaddej ta' missierek, imma issa qaddej tiegħek,' tkun tista' tħassar il-fehma ta' Aħitofel.
- 35** Ara, miegħek ikun hemm il-qassisin Sadok u Abjatar u kulma tisma' f'dar is-sultan għaddih lill-qassisin Sadok u Abjatar.
- 36** Hemm ukoll magħhom iż-żewġ uliedhom Aħimagħas bin Sadok u Ġonatan bin Abjatar; u kulma tisimgħu tibagħtu tgħiduhuli magħhom."
- 37** Husaj, il-ħabib ta' David, wasal il-belt hu u dieħel Absalom Ġerusalemm.

2 Samwel 16

Siba u David

- 1** Xhin David kien tbiegħed ftit mill-quċcata tal-għolja, jara 'l Siba, il-qaddej ta' Mefiboset, ġej jilqgħu b'żewġt iħmir mixdudin, b'mitejn ħobża fuqhom u mitt għanqud żbib u mitt frotta mwahħra u zaqq inbid.
- 2** U s-sultan qal lil Siba: "Dan għalfejn?" U Siba wieġbu: "Il-ħmir biex jirkbu n-nies ta' dar is-sultan; u l-ħobż u l-frott imwahħar biex jikluhom il-qaddejja; u l-inbid biex jixrob min ikun għeja jimxi fix-xagħri."
- 3** U s-sultan staqsieh: "Fejn hu bin sidek?" U Siba wieġeb lis-sultan: "Ara, baqa' Ġerusalemm għax qal: Illum id-dar ta' Izrael jagħtuni lura s-saltna ta' missieri."
- 4** U s-sultan qal lil Siba: "Kulma għandu Mefiboset, kollu tiegħek!" U Siba wieġeb: "Inniżżel rasi quddiemek, jalla nsib ħniena quddiem sidi s-sultan."

Simgħi u David

- 5** U s-sultan David wasal sa Baħurim. U joħroġ minn hemm raġel mit-tribù tal-familja ta' Sawl, li kien jismu Simgħi bin Gera, miexi u jisħet,
- 6** u jwaddab iż-żrar għal David u għall-qaddejja kollha tas-sultan David u l-kotra kollha; imma l-kotra kollha u l-qalbenin kienu madwaru fuq ix-xellug u fuq il-lemin.

7U dan beda jgħid Simgħi hu u jisħet: “Itlaq ’l hemm! Itlaq ’l hemm, ja bniedem imċappas bid-demmm, bniedem mill-agħar!

8Ha jreġġa’ fuqek il-Mulej id-demmm kollu ta’ dar Sawl, li dħalt issaltan floku, u jagħti l-Mulej is-saltna lil ibnek Absalom. Arak issa fl-għali tiegħek, għax int bniedem kollok dmija.”

9U Abisaj bin Seruja qal lis-sultan: “Għala dan il-kelb mejjet qiegħed jisħet lil sidi s-sultan? Ha mmur u naqtagħlu rasu barra!”

10U s-sultan wieġeb: “X’hemm bejni u bejnkomm, ulied Seruja? Jekk qiegħed jisħet, qiegħed jisħet għax ordnalu l-Mulej: ‘Isħet lil David’; u min jista’ jgħidlu: ‘Għax qiegħed tagħmel hekk?’ ”

11U David qal lil Abisaj u lill-qaddejja tiegħu kollha: “Araw, ibni li ħareġ mill-ġewwieni tiegħi, qiegħed ifittixli ħajti; kemm aktar issa, wieħed minn ulied Benjamin. Halluh jisħet, għax hekk ordnalu l-Mulej.

12Għandu mnejn il-Mulej jixħet għajnejh fuq l-hemm tiegħi u jroddli l-gid flok is-saħta ta’ llum.”

13U David u l-qaddejja tiegħu baqgħu sejrinn għal triqthom. U Simgħi baqa’ miexi mal-ġenb tal-għolja biswitu, jimxi u jisħet, iwaddab iż-żrar u jtajjar it-trab.

14U s-sultan u l-kotra li kellu miegħu waslu għajjiena hdejn il-Ġordan u waqfu jistrieħu hemm.

15U Absalom u l-kotra ta’ Izraelin li kellu miegħu waslu Ġerusalemm, u Aħitofel kien miegħu.

16U malli Husaj, l-Araki, il-ħabib ta’ David, wasal għand Absalom, Husaj qal lil Absalom: “Viva s-sultan! Viva s-sultan!”

17U Absalom qal lil Husaj. “Din hi mħabbtek lejn ħabibek? Għaliex ma mortx ma’ ħabibek?”

18U Husaj wieġeb lil Absalom: “Le! Għax jien lil min ħatar il-Mulej, il-poplu u l-bqija ta’ Izrael, tiegħu nkun, u miegħu noqgħod.

19U mbagħad lil min se naqdi, mhux lil ibnu? Bħalma qdejt lil missierek, hekk naqdi lilek.”

20U Absalom qal lil Aħitofel: “Arawha bejnietkomm: X’nagħmlu?”

21U Aħitofel wiegħbu: “Ersaq lejn in-nisa ta’ missierek, li ħalla jieħdu ħsieb id-dar. U Izrael kollu jsir jaf li ħkimt wirt missierek u b’hekk jitqawwew idejn min hu miegħek.”

22U waqqfu għarix għal Absalom fuq is-setaħ, u Absalom resaq lejn in-nisa ta’ missieru quddiem għajnejn Izrael kollu.

23 U l-parir, li Aħitofel kien jagħti dak iż-żmien, kien bħal min jistaqsi l-kelma ta' Alla; hekk kien il-parir ta' Aħitofel, kemm għal David u kemm għal Absalom.

2 Samwel 17

Il-pjan ta' Aħitofel

1 U Aħitofel qal lil Absalom: “Hallini nagħżel tnax-il elf ruħ u naqbad u nitlaq għal wara David dan il-lejl.

2 U nasal fuqu kif ikun għajjen u idejh mitluqa, u nwerwru; in-nies kollha li hemm miegħu jaħarbu, u jien nidrob is-sultan waħdu.

3 U rregġa' l-poplu kollu lej, bħalma għarusa terġa' lura għal għand żewġha. Fl-aħħar mill-aħħar int il-ħajja ta' wieħed biss qiegħed tfittex, biex il-poplu kollu jkun fis-sliem.”

4 U dan il-kliem għogob lil Absalom u lix-xjuħ kollha ta' Izrael.

5 Imma Absalom qalilhom: “Sejħu wkoll lil Husaj l-Araki, u nisimgħu xi jgħid hu wkoll.”

6 U Husaj gie għand Absalom, u dan kellmu u qallu: “Dan u dan qal Aħitofel: nagħmlu kif qal? Jekk le, tkellem int.”

7 U Husaj wieġeb lil Absalom: “Din id-darba mhux tajjeb il-parir li ta Aħitofel.”

8 U Husaj issokta: “Int taf lil missierek u lil niesu; taf li huma nies qalbiena u qalbhom kollha mrar, bħall-orsa selvaġġa meta jeħdulha l-frieħ. Imbagħad missierek hu bniedem gwerrier, u mhux se jħalli l-poplu jintelaq.

9 Żgur li bħalissa jinsab moħbi f'xi ħofra jew xi mkien ieħor. Jekk imbagħad joqtlu lil xi ħadd, mill-ewwel jisimgħu u jgħidu: ‘Saret ħerba fost in-nies ta' Absalom’.

10 U mqar il-bniedem qalbieni, ukoll jekk ikollu qalb ta' ljun, jintelaq żgur; għax Izrael kollu jaf li missierek hu bniedem qalbieni, u n-nies tiegħu huma nies ta' ħila.

11 Dan hu l-parir tiegħi: Ha jingema' madwarek il-poplu kollu ta' Izrael, minn Dan sa Birsaba f'kotra kbira daqs ir-ramel f'xatt il-baħar, u int timxi f'nofshom.

12 Malli naslu fuqu f'wieħed mill-postijiet fejn jinsab, nintefgħu fuqu bħalma taqa' n-nida fuq l-art, u ma nħallu anqas wieħed, la minnu u lanqas min-nies li hemm miegħu.

13 U jekk jingabar f'xi belt, iġibu l-ħbula Izrael kollu għal dik il-belt, u nkarkruha għal gol-wied sakemm ma jifdal anqas żrara f'lokha.”

14U Absalom u n-nies kollha ta' Izrael qalu: "Il-parir ta' Husaj l-Araki, aħjar mill-parir ta' Aħitofel." Il-Mulej kien li ried ixejjen il-parir tajjeb ta' Aħitofel, għax il-Mulej ried iġib l-għawg fuq Absalom.

15U Husaj qal lil Sadok u lil Abjatar, il-qassisin: "Dan u dan il-parir ta' Aħitofel lil Absalom u lix-xjuħ ta' Izrael, u dan u dan il-parir li tajtu jien.

16Issa mela fittxu morru, u agħtu l-aħbar lil David, u għidulu: "Tgħaddux il-lejl fil-mogħdijiet tad-deżert, imma għaddu għan-naħa l-oħra, li ma jinqabdux is-sultan u n-nies kollha li hemm miegħu."

17U Ġonatan u Aħimagħas kienu jistennew ħdejn Għajn-rogel, u kienet tmur qaddejja u ġgibilhom l-aħbarijiet, u huma mbaġhad kienu jmorru u jgħarrfu s-sultan David; għax ma kinux jissugraw jidhru deħlin il-belt.

18Imma lemaħhom zagħzugh u għarraf b'dan lil Absalom; u huma t-tnejn telqu malajr u daħlu f'dar ta' wieħed raġel f'Baħurim, li kellu bir fil-bitħa, u niżlu fih.

19U l-mara qabdet biċċa u firxitha fuq il-bokka tal-bir, u xerrdet fuqha qamħ mişuq, u ħadd ma ntebaħ b'xejn.

20U waslu l-qaddejja ta' Absalom għand il-mara tad-dar u staqsewha: "Fejn huma Aħimagħas u Ġonatan?" U wegħithom il-mara: "Għaddew 'l hemm mill-ġibjun!" Dawk fittxewhom u ma sabuhomx; u reġgħu lura lejn Ġerusalemm.

21Malli dawn telqu, l-oħrajn telgħu mill-bir u marru jgħarrfu lis-sultan David u qalulu: "Qumu u aqsmu x-xmara, għax dan u dan kien il-parir ta' Aħitofel kontrikom."

22U David qam bin-nies kollha li kellu miegħu u qasmu l-Ġordan; u sa ma sebaħ filgħodu ma kien fadal anqas wieħed li ma kienx qasam il-Ġordan.

23U Aħitofel, meta ra li l-parir tiegħu ma seħħx, xedd il-ħmar, u qabad u mar id-dar fil-belt tiegħu. Ta l-aħħar ordnijiet lil niesu, u tghallaq, u miet, u difnuh f'qabar missieru.

Il-mewt ta' Absalom

24U David wasal Maħanajm; u Absalom qasam il-Ġordan, hu u n-nies kollha ta' Izrael miegħu.

25Absalom qieghed lil Għamaxa minflok Ġowab fuq l-eżerċtu; Għamaxa kien bin wieħed jismu Itra, Ismagħeli, li kien resaq lejn Abigajl, bint Ġesse u oħt Seruja, omm Ġowab.

26U Izrael u Absalom waqqfu l-kamp fl-art ta' Gilgħad.

27U ġara kif wasal David Maħanajm, Sobi bin Naħas minn Rabba tal-Għammonin, u Makir bin Għammijel minn Lodebar, u Barzillaj il-Gilgħadi minn Rogelim,

²⁸gābulu ifirxa, ḥsajjar, bwieqi, kwies tal-fuḥḥar, qamḥ, xgħir, dqi, u qamḥ inkaljat, ful, għads inkaljat,

²⁹għasel, u butir, nagħaġ u gbejniet tal-baqar; ġiebu kollox quddiem David u n-nies li kellu miegħu biex jieklu, għax qalu: “Dawn in-nies bil-guḥ, għajjiena u għatxana fid-deżert.”

2 Samwel 18

¹David għadd in-nies kollha li kellu, u qiegħed fuqhom kapijiet ta’ elufijiet u kapijiet ta’ mijiet.

²Huwa qassam l-eżerċtu fi tlieta; ta waḥda f’idejn Ġowab, oħra f’idejn Abisaj bin Seruja u hu Ġowab, u t-tielet waḥda lil Ittaj minn Gatt. Imbagħad is-sultan kellem lill-eżerċtu u qalilhom: “Jiena wkoll noḥroġ magħkom.”

³Izda huma wegħbuh: “Ma toḥroġx. Għax jekk ikollna naḥarbu aḥna, ḥadd mhu se jḥabbel rasu bina; u jekk imutu nofsna, ḥadd mhu se jḥabbel rasu bina. Imma inti tiswa daqs għaxart elef minna. Ikun aḥjar jekk inti tibqa’ ġewwa, lest biex tagħtina l-għajjnuna mill-belt.”

⁴U s-sultan wegħibhom: “Nagħmel kif jogħgob lilkom.” Is-sultan qagħad ḥdejn il-bieb, waqt li l-eżerċtu beda ḥiereġ mija mija, u elf elf.

⁵Is-sultan ordna lil Ġowab, lil Abisaj u lil Ittaj u qalilhom: “Mat-tifel Absalom ġibu ruḥkom tajjeb minḥabba fija!” L-eżerċtu kollu sama’ l-kmand tas-sultan lill-kapijiet kollha dwar Absalom.

⁶L-eżerċtu ḥareġ fir-raba’ kontra Izrael, u qamet battalja kbira fil-foresta ta’ Efrajm.

⁷Hawn l-eżerċtu ta’ Izrael tfarrak quddiem il-qaddejja ta’ David: dakinhar saret ḥerba kbira; għoxrin elf ruḥ intilfu.

⁸Billi l-ġlied xtered mal-art kollha, dakinhar iktar qerdet nies il-foresta milli qerdet ix-xabla.

⁹Absalom sab ruḥu wiċċ imb wiċċ mal-qaddejja ta’ David; kien riekeb fuq il-bagħal, u l-bagħal għadda minn taḥt il-friegħi ta’ balluta kbira; ras Absalom tḥabblet mal-balluta, u hu baqa’ mdendel bejn sema u art, filwaqt li l-bagħal li kien taḥtu baqa’ għaddej.

¹⁰Kien hemm raġel li rah, u mar jgħarraf b’dan lil Ġowab. “Ara!” qallu, “rajt lil Absalom imdendel ma’ balluta.”

¹¹U Ġowab qal lir-raġel li tah l-aḥbar: “U int rajtu, u għala ma waḥḥaltux hemm mal-art? Kont nagħtik għaxar bċejjeċ tal-fidda u ḥziem magħhom.”

12 U r-raġel wieġeb lil Ġowab: “Lanqas li kieku wżintli elf xekel tal-fidda fil-keffa ta’ idejja ma kont immidd idi fuq bin is-sultan. Għax f’widnejna s-sultan ordna lilek, Abisaj u Ittaj u qalilkom: ‘Ibżgħuli għat-tifel Absalom’.

13 Li kieku jien għamilt xi haġa ħazina minn rajja - u xejn ma kien jibqa’ moħbi għas-sultan - int kont tqum kontra tiegħi.”

14 U Ġowab wieġeb: “Imma jien m’iniex se noqgħod nistenna ċass quddiemek.” U qabad tliet vleġeġ f’idejh u mar waħħalhom f’qalb Absalom, li kien għadu ħaj f’nofs il-balluta.

15 Imbagħad daru miegħu għaxar żgħażaġħ, skudieri ta’ Ġowab, darbuh u qatluh.

16 Imbagħad Ġowab daqq it-tromba, u l-eżerċtu ma baqax jigrri wara Izrael, għax Ġowab żammhom.

17 U qabdu lil Absalom, u xeħtuh f’ħofra kbira fil-foresta, u tellgħu fuqu gozz ġebel kbir ħafna. U l-Izraelin kollha ħarbu, kulħadd għall-għarix tiegħu.

18 U Absalom, meta kien għadu ħaj, kien waqqaf il-plier li hemm f’wied is-sultan għax qal: “Iben ma għandix biex ifakkar ismi.” U dan il-plier semmieħ b’ismu, u għadu jissejjaħ sal-lum: Il-Plier ta’ Absalom.

David jibki lil Absalom

19 U Aħimagħas bin Sadok qal: “Halli mmur nigri u nagħti l-bxara lis-sultan, għaliex il-Mulej illum għamillu haqq mill-għedewwa tiegħu.”

20 U Ġowab qallu: “M’intix il-bniedem li tmur tagħti din il-bxara llum: tagħtiha jum ieħor. Illum ma twassalx il-bxara, għax bin is-sultan miet.”

21 U Ġowab qal lill-Kusi: “Mur għid lis-sultan kulma rajt.” U l-Kusi baxxa rasu quddiem Ġowab u mar jigrri.

22 Aħimagħas bin Sadok zied jgħid lil Ġowab: “Jigrri x’jigrri, ħa mmur nigri wara l-Kusi.” U Ġowab qallu: “Għalfejn trid tmur tigrri int, ibni? Ebda ħlas għall-bxara ma hemm għalik.”

23 U l-ieħor wieġeb: “Ikun xi jkun, sejjer nigri.” “Mur igri,” qallu; u Aħimagħas telaq jigrri, u għadda mit-triq tal-wita, u għadda lill-Kusi.

24 David kien bilqiegħda bejn iż-żewġ bibien. L-għassies tala’ fuq is-saqaf tal-bieb li kien hemm fuq is-sur u beda jħares, u malli dan lemaħ raġel riesaq jigrri waħdu,

25 l-għassies beda jgħajjat u mar jgħarraf lis-sultan b’dan. U s-sultan staqsieh: “Jekk inhu waħdu aħbar tajba għandu fuq fommu.” U dak baqa’ miexi u beda joqrob.

26 U l-għassies lemaħ raġel ieħor ġej jigrri, u għajjat lil tal-bieb u qallu: “Ara, ġej raġel jigrri waħdu.” U s-sultan qal: “Dan ukoll b’aħbar tajba ġej.”

27 U l-għassies zied jgħid: “Qiegħed nara li l-ġiri tal-ewwel wieħed jixbah il-ġiri ta’ Aħimagħas bin Sadok.” U s-sultan qal: “Dak raġel sewwa; u b’aħbar tajba ġej.”

28 U Aħimagħas għajjat u qal lis-sultan: “Is-sliem.” U tbaxxa wiċċu fl-art quddiem is-sultan u qal: “Imbierek il-Mulej, Alla tiegħek, għaliex rażżan in-nies li refgħu idejhom fuq sidi s-sultan.”

29 U s-sultan staqsieh: “Kollox sewwa mat-tifel Absalom?” U Aħimagħas wieġeb: “Rajt rassa kbira hu u jibgħat Ġowab, il-qaddej tas-sultan, lili l-qaddej tiegħek; imma ma nafx x’kien hemm.”

30 Is-sultan qallu: “Mur fil-ġenb, u oqgħod hemm.” Dak mar fil-ġenb, u qagħad hemm jistenna.

31 U, ara, wasal il-Kusi u qal: “Aħbarijiet tajba hemm għal sidi s-sultan. Il-Mulej illum għamel haqq miegħek kontra dawk kollha li qamu għalik.”

32 U s-sultan staqsa lill-Kusi: “Absalom it-tifel, jinsab tajjeb?” Il-Kusi wieġeb: “Halli jigrilhom bħal dak iż-żagħżuġ l-għedewwa ta’ sidi s-sultan, u kull min iqum għalik biex jagħmillek id-deni!”

2 Samwel 19

1 Imbagħad is-sultan qabditu roġħda. Tala’ fil-kamra ta’ fuq il-bieb, u hemm beda jibki u jgħajjat: “Ibni Absalom! Ibni! Ibni Absalom! Mhux li mitt jien minflok. Absalom ibni! Ibni!”

Ġowab illum lil David

2 U ħabbru lil Ġowab: “Ara, is-sultan qiegħed jibki u jitniehed minħabba Absalom.”

3 U r-rebħa ta’ dakinhar inbidlet f’niket għall-eżerċtu kollu, għaliex dakinhar l-eżerċtu sama’ min jgħid: “Is-sultan hu mgħolli minħabba f’ibnu.”

4 Dakinhar l-eżerċtu daħal bħal ħalliel fil-belt, bħalma jidhol eżerċtu maħrub wara xi battalja.

5 Is-sultan kien għatta wiċċu u beda jgħajjat b’lehen qawwi: “Ibni Absalom! Absalom ibni, ibni!”

6 U Ġowab daħal għand is-sultan id-dar u qallu: “Illum int ħammart wiċċ il-qaddejja tiegħek kollha, wara li llum salvawlek ħajtek, ħajjiet uliedek, subien u bniet, ħajjiet in-nisa tiegħek, u ħajjiet il-konkubini tiegħek.

7 Int tħobb lil dawk li jobogħduk, u tobgħod lil dawk li jħobbuk. Urejtna llum li għalik ma hemmx kapijiet u qaddejja. Illum sirt naf li kieku Absalom għadu ħaj, u aħna, ilkoll kemm aħna, mejtin, għalik kollox kien ikun sewwa.

⁸U issa qum u oħroġ, kellem u aġmel il-qalb lill-qaddejja tiegħek, għaliex, naħliflek jien bil-Mulej, li jekk ma toħroġx ma jibqax bniedem wieħed miegħek dal-lejl! U għalik dan ikun għawġ akbar minn kull għawġ li qatt laħqek minn żgħożitek sal-lum.”

⁹U s-sultan qam u qagħad fil-bieb; u għarrfu lin-nies kollha u qalulhom: “Araw, is-sultan qiegħed fil-bieb!” U l-poplu kollu mar quddiem is-sultan.

David mill-ġdid f'Ġerusalem

Iżrael ħarbu lkoll, kulhadd lejn l-għarix tiegħu.

¹⁰U l-poplu kollu fit-tribujiet ta' Iżrael kienu qegħdin jitlewmu u jgħidu: “Is-sultan ħelisna minn id l-għedewwa tagħna; ħelisna mill-ħakma tal-Filistin; u issa kellu jaħrab mill-pajjiż minħabba Absalom.

¹¹U Absalom li kkonsagrajna sultan fuqna miet fil-ġlied. Issa mela għala qegħdin titlajjaw biex treggħu lura s-sultan f'daru?”

¹²U David bagħat jgħid lil Sadok u lil Abjatar, il-qassisin: “Kellmu lix-xjuħ ta' Ġuda u għidulhom: ‘Għaliex tridu tkunu l-aħħar nies li treggħu lura s-sultan f'daru?’ Għax l-għajdut ta' Iżrael kollu wasal għand is-sultan f'daru.

¹³Intom ħuti, għadmi u laħmi! Għaliex mela tridu tkunu l-aħħar nies li treggħu lura s-sultan?”

¹⁴U lil Għamaxa għidulu: ‘M'intix jaqaw għadmi u laħmi? Hekk jagħmilli Alla u aktar minn hekk, jekk ma ssirx kmandant tal-eżerċtu għal dejjem quddiem minflok Ġowab.’ ”

¹⁵B'hekk dawwar qalb in-nies kollha ta' Ġuda bħal bniedem wieħed, u bagħtu jgħidu lis-sultan: “Erga' ejja, inti u l-qaddejja kollha tiegħek.”

¹⁶U s-sultan raġa' lura, u wasal sal-Ġordan, filwaqt li n-nies ta' Ġuda kienu waslu sa Gilgal, biex imorru jilqgħuh u jgħadduh il-Ġordan.

¹⁷Simgħi bin Gera, mit-tribù ta' Benjamin, minn Baħurim, ħaffef u nizel man-nies ta' Ġuda jilqa' lis-sultan David.

¹⁸Kellu miegħu elf raġel minn Benjamin, u Siba, iż-żagħżuġ mid-dar ta' Sawl, u ħmistax-il tifel tiegħu u l-għoxrin qaddej tiegħu; u qasmu l-Ġordan bilgri qabel is-sultan,

¹⁹u għaddew għan-naħa l-oħra biex jgħaddu lin-nies ta' dar is-sultan, u jagħmlu dak li kien jidhiru tajjeb f'għajnejh. U Simgħi bin Gera nxeħet quddiem is-sultan kif qasam il-Ġordan

²⁰u qal lis-sultan: “La tħallasnix għall-ħsara, u la tiftakarx id-deni li għamel il-qaddej tiegħek, dak in-nhar li sidi ħareġ minn Ġerusalem; ma jzommux f'qalbu sidi s-sultan!”

21 Għax il-qaddej tiegħek jaf li jiena dnibt; u, arani, ġejt illum l-ewwel wieħed mid-dar ta' Ġużeppi u nżilt niltaqa' ma' sidi s-sultan."

22 U wieġeb Abisaj bin Seruja u qal: "B'daqshekk jaqaw m'għandux imut Simgħi, li sehet il-midluk tal-Mulej?"

23 U David wieġeb: "X'hemm bejni u bejnkomm, ulied Seruja, biex tkunu għalija ta' xkiel? Illum imbagħad għandu jmut xi hadd f'İzrael? Forsi ma nafx li llum sirt sultan ta' İzrael?"

24 U s-sultan ħaliflu u qallu "Ma tmutx!"

25 U Mefiboset bin Sawl niżel jiltaqa' mas-sultan. La kien ħa ħsieb riglejha, u lanqas qaxxar il-leħja, lanqas ħasel ħwejġu minn dakinhar li s-sultan telaq sa ma raġa' lura bis-sliem.

26 Meta għalhekk ġie minn Ġerusalem jiltaqa' mas-sultan, is-sultan qallu: "Għala ma ġejtx miegħi, Mefiboset?"

27 U wieġeb: "Sultan sidi, qarraq bija l-qaddej tiegħi. Il-qaddej tiegħek qallu: 'Ha nxidd il-ħmara u nirkeb, u mmur mas-sultan,' għax il-qaddej tiegħek zopp.

28 Imma hu qala' ħafna qlajja' fuq il-qaddej tiegħek ma' sidi s-sultan. İzda, sultan sidi, int bħal anġlu ta' Alla; aġħmel dak li jidhirlek li hu tajjeb.

29 Għax id-dar ta' missieri, niesha lkoll kemm huma, ma kienx ħaqqhom ħlief il-mewt minħabba sidi s-sultan, imma int qegħedt il-qaddej tiegħek fost dawk li jieklu mill-mejda tiegħek. X'jedd għandi jien iżjed li nittallab minn quddiem is-sultan."

30 U s-sultan qallu: "Għalfejn dan il-kliem kollu? Qtajtha: Int u Siba taqsmu r-raba' bejnietkom."

31 U Mefiboset wieġeb lis-sultan: "Ha jieħu mqar kollox, issa li sidi s-sultan raġa' daħal f'daru bis-sliem!"

David ibierek lil Barzillaj

32 U Barzillaj, il-Gilgħadi, niżel minn Rogelim; u wassal is-sultan sal-Ġordan, biex isellimlu u jitolqu minn hemm.

33 Barzillaj kien xiħ ħafna, kellu tmenin sena, u hu kien li tama' lis-sultan kemm dam f'Maħanajm, għax kien bniedem jagħmilha tajjeb ħafna.

34 U s-sultan qal lil Barzillaj: "Int ejja miegħi, u jien nitimgħek miegħi Ġerusalem."

35 Imma Barzillaj qal lis-sultan: "Kemm baqagħli snin x'ngħix biex noqgħod nitla' Ġerusalem għand is-sultan?"

36 Jiena llum għandi t-tmenin sena tiegħi; nista' jien nagħraf it-tajjeb u l-ħażin? Jew jista' l-qaddej tiegħek jiggosta li jiekol jew jixrob? Jew nista' jien nisma' l-

lehen tal-għannejja rġiel jew nisa? U għala l-qaddej tiegħek għandu jkun ta' piż għal sidi s-sultan?

37 Ha jwassal xi ffit il-qaddej tiegħek lis-sultan sal-Ġordan. Għaliex is-sultan għandu jhallasni b'dan il-ħlas?

38 Ha jarga' lura l-qaddej tiegħek, u mmut fil-belt tiegħi hdejn qabar missieri u ommi. Iva hawn Kimħam; ħa jgħaddi ma' sidi s-sultan, u aghmel miegħu dak li jidhirlek tajjeb f'għajnejk."

39 U s-sultan qal: "Ha jigi mela miegħi Kimħam, u jien nagħmel miegħu kulma jidhirlek tajjeb f'għajnejk, u kulma tixtieq minni nagħmilhulek."

40 U l-poplu kollu qasam il-Ġordan waqt li s-sultan baqa' jistenna. Imbagħad is-sultan bies lil Barzillaj u bierku, u dan raġa' lura f'pajjiżu.

41 U s-sultan qasam għan-naħa ta' Gilgal u miegħu qasam ukoll Kimħam; u l-poplu kollu ta' Ġuda u nofs il-poplu ta' Izrael għaddew mas-sultan.

In-nies ta' Ġuda jitlewmu man-nies ta' Izrael

42 U, ara, in-nies ta' Izrael marru lkoll għand is-sultan u qalulu: "Għaliex ħutna ta' Ġuda ħatfuk minna u għaddew mill-Ġordan lis-sultan u 'l daru kollha miegħu u n-nies ta' David kollha miegħu?"

43 U wiegħbu lkoll in-nies ta' Ġuda lin-nies ta' Izrael: "Għax is-sultan hu qaribna. Għala ħadtuha bi kbira daqshekk? Jaqaw kilna xi ħaġa mingħand is-sultan jew ħadna xi sehem għalina?"

44 In-nies ta' Izrael wiegħbu lin-nies ta' Ġuda u qalulhom: "Aħna għandna jedd għaxar darbiet aktar fuq is-sultan; u għal David ukoll ħabrikna aktar minnkom. Għaliex mela ma tajtux kasna? Ma konniex aħna l-ewwel li tkellimna biex irreggħu lura s-sultan tagħna?" Imma kliem in-nies ta' Ġuda kien eħrex minn kliem in-nies ta' Izrael.

2 Samwel 20

It-tixwix ta' Seba

1 Kien hemm raġel mill-agħar jismu Seba bin Bikri, mit-tribù ta' Benjamin. Dan daqq it-tromba u qal: "Ma għandniex x'naqsmu ma' David; Ma għandniex x'nirtu ma' bin Ġesse! Kulhadd għal għarixu, o Izrael!"

2 U n-nies kollha ta' Izrael telqu lil David, u telgħu wara Seba bin Bikri; u n-nies ta' Ġuda baqgħu mqabbdin mas-sultan tagħhom mill-Ġordan sa Ġerusalem.

3 U David mar f'daru f'Ġerusalem; u s-sultan ħa l-għaxar nisa konkubini li kien halla biex jieħdu ħsieb id-dar u għalaqhom f'dar imgħassa. Kien jagħtihom jieklu,

imma qatt ma kien jersaq lejhom, u baqgħu magħluqin fl-aħjar ta' ħajjithom sa ma mietu romol.

Il-mewt ta' Għamaxa

⁴Is-sultan qal lil Għamaxa: “Sejjaħli n-nies ta' Ġuda fi żmien tlitt ijiem, u int qis li tkun hawn ukoll.”

⁵U Għamaxa mar isejjaħ lin-nies ta' Ġuda, imma dam iżjed miż-żmien li kien tah is-sultan.

⁶U David qal lil Abisaj: “Issa Seba bin Bikri se jkunilna ta' ħsara aktar minn Absalom. Int ħu l-qaddejja ta' sidek u aghmel għal warajh, li ma jmurx jieħu f'idejh l-ibliet bis-swar u jgħib minn taħt għajnejna.”

⁷U ħarġu wara Abisaj in-nies ta' Ġowab, il-Keretin, il-Peletin u n-nies ta' ħila; ilkoll ħarġu minn Ġerusalem u telqu għal wara Seba bin Bikri.

⁸Kif kienu ħdejn il-gebla l-kbira li hemm f'Gibgħon, gie Għamaxa quddiemhom. Ġowab kellu fuqu l-libsa ta' suldat u fuqha ħziem b'xabla fl-għant tagħha mdendla ma' ġenbu; u x-xabla ħarġet u waqgħet.

⁹U Ġowab qal lil Għamaxa: “Intix tajjeb, ħi?” U b'idu l-leminija Ġowab qabad il-leħja ta' Għamaxa biex ibusu.

¹⁰U Għamaxa ma ntebaħx bix-xabla li kienet f'id Ġowab; u dan nifdu f'żaqqu u xerridlu msarnu fl-art, u miet bla ma tah daqqa oħra. U Ġowab u ħuh Abisaj telqu għal wara Seba bin Bikri.

¹¹Wieħed mill-irġiel ta' Ġowab qagħad ħdejn Għamaxa u għajjat; “Min iħobb lil Ġowab u jzomm ma' David, imur wara Ġowab.”

¹²Għamaxa kien mgħargħar f'demmu f'nofs it-triq u r-raġel intebaħ li l-poplu kollu kien jieqaf iħares, għalhekk gerbeb lil Għamaxa mit-triq għal go għalqa, u xeħet biċċa ħwejjeġ fuqu, meta ra li kull min kien jersaq lej kien jieqaf.

¹³Meta kien neħħieh minn nofs it-triq, kulħadd baqa' għaddej għal wara Ġowab biex imorru jiġru wara Seba bin Bikri.

Il-mewt ta' Seba

¹⁴Seba għadda mit-tribujiet kollha ta' Izrael, wasal f'Abel-bet-magħka, ingabru l-Bikrin kollha u marru lkoll warajh.

¹⁵U waslu Ġowab u n-nies tiegħu, u għalquh f'Abel-bet-magħka, u tellgħu rampa madwar il-belt; u n-nies kollha li kienu ma' Ġowab bdew jgħawru biex igarrfu s-swar.

¹⁶Imbagħad mara jilħqilha bdiet tgħajjat mill-belt: “Isimġu! Isimġu! Għidu lil Ġowab jersaq 'l hawn ħa nkellmu.”

¹⁷U resaq lejha u l-mara qaltlu: “Intix Ġowab?” U wegibha: “Jiena hu.” U hi qaltlu: “Isma’ l-kelma tal-qaddejja tiegħek.” U hu qalilha: “Qiegħed nisma’ ”

¹⁸U ssuktat tkellmu u tgħidlu: “Dari kienu jgħidu: ‘Morru staqsu f’Abel’, u kollox kien jissewwa.

¹⁹Jiena belt is-sliem u s-sewwa f’Izrael. U int tfittex li teqred belt u omm f’Izrael? Għaliex trid teqred wirt il-Mulej?”

²⁰U Ġowab wiegħeb u qal: “Ma jkun qatt minni li ngarraf u neqred!

²¹Mhux din il-biċċa, imma wieħed gēj mill-muntanji ta’ Efrajm, jismu Seba bin Bikri, rafa’ idejh fuq is-sultan David. Agħtina lilu waħdu f’idejna, u jien nitbiegħed mill-belt.” U l-mara qalet lil Ġowab: “Ara, nixħetlek rasu minn fuq is-sur.”

²²U l-mara daħlet il-belt, u kellmet lill-poplu kollu bil-għaqal. Imbagħad qatgħu ras Seba bin Bikri, u waddbuha lil Ġowab. Ġowab daqq it-tromba, u tbiegħdu minn hdejn il-belt, kulhadd lejn għarixu. U mar Ġowab Ġerusalem għand is-sultan.

L-uffiċjali ta’ David

²³Ġowab kien il-kmandant tal-eżerċtu, u Banaja bin Ġeħojada kien jikkmanda l-Keretin u l-Peletin;

²⁴Adoram kien jieħu ħsieb ix-xogħol ta’ bilfors; Ġosafat bin Aħilud kien segretarju.

²⁵Sewa kien skriba: Sadok u Abjatar qassisin;

²⁶U Għira l-Ġajri kien ukoll qassis ta’ David.

2 Samwel 21

David u l-Gibgħonin

¹Kien hemm l-għaks fi żmien David għal tliet snin wara xulxin, u David mar jitlob quddiem il-Mulej, u l-Mulej qallu: “Hemm id-demmm fuq Sawl u d-dar tiegħu, talli qatel il-Gibgħonin.”

²Is-sultan David sejjaħ lill-Gibgħonin. Issa l-Gibgħonin ma kinux minn ulied Izrael, imma l-fdal tal-Amurrin, u minkejja li wlied Izrael kienu ħalfulhom li jħalluhom, Sawl fittex li jeqridhom minħabba l-ħegġa li kellu għal ulied Izrael u Ġuda.

³U David staqsiehom: “X’għandi nagħmel għalikom? Biex nista’ npattikom, ħalli intom tbierku wirt il-Mulej?”

⁴U l-Gibgħonin wiegħbu: “Bejnna u bejn Sawl u daru mhijiex biċċa ta’ fidda u deheb, u anqas ma rridu l-mewt ta’ xi ħadd minn fost Izrael.” U hu staqsiehom: “X’tgħiduli nagħmel għalikom, mela?”

⁵U huma wiegħbu lis-sultan: “Ha jagħtuna sebat irgħiel minn ulied il-bniedem li qeridna u ried iġibna fix-xejn biex ma nibqgħux ħajjin fl-art kollha ta’ Izrael;

⁶imbagħhad noqtluhom aħna quddiem il-Mulej f’Gibgħa ta’ Sawl, il-magħżul tal-Mulej.” U s-sultan wiegħeb: “Nagħtihom lkom jien stess!”

⁷Imma s-sultan ħenn għal Mefiboset bin Ġonatan, bin Sawl, minħabba l-ħalfa tal-Mulej li kien hemm bejniethom, bejn David u bejn Ġonatan bin Sawl.

⁸U s-sultan ħa ż-żewġ ulied ta’ Risfa bint Ajja, li kienet wildet lil Sawl: Armoni u Mefiboset, u l-ħames ulied ta’ Mikal bint Sawl, li kienet weldithom lil Għadrijel bin Barzillaj il-Meħoli,

⁹u telaqhom f’idejn il-Gibgħonin, u dawn qatluhom fuq l-għolja quddiem il-Mulej, u mietu s-sebgha flimkien. Qatluhom fl-ewwel jiem tal-ħsad, fil-bidu ta’ ħsad ix-xgħir.

Id-difna ta’ Sawl u Ġonatan

¹⁰Risfa bint Ajja ħadet xkora, u firxitha bħal tinda għaliha, mill-bidu tal-ħsad sakemm ma niżlitx ix-xita fuqhom mis-sema, u ma ħallietx it-tajr tal-ajru jinżlu fuqhom binhar, u l-bhejjem selvaġġi billejl.

¹¹U l’David qalulu b’kulma għamlet Risfa bint Ajja, il-konkubina ta’ Sawl.

¹²U David mar u għabar l-għadam ta’ Sawl u l-għadam ta’ ibnu Ġonatan mingħand in-nies ta’ Ġabes-gilgħad, li kienu ħatfuhom mill-misraħ ta’ Betsan fejn kienu dendluhom il-Filistin, meta dawn rebħu lil Sawl f’Gilbogħa.

¹³U talla’ minn hemm l-għadam ta’ Sawl u ibnu Ġonatan; għabar ukoll l-għadam ta’ dawk li kienu mdendlin.

¹⁴Imbagħhad difnu l-għadam ta’ Sawl u Ġonatan fl-art ta’ Benjamin f’Sela, fil-qabar ta’ Kis, missieru. Għamlu kulma kien ordna s-sultan, u wara dan kollu Alla gietu ħniena mill-pajjiż.

Il-ġlied mal-Filistin

¹⁵U raġa’ qam il-ġlied bejn il-Filistin u Izrael, u David niżel bil-qaddejja tiegħu u tqabdu mal-Filistin, u David kien għajjen.

¹⁶Kien hemm Benob, wieħed minn ulied Rafa, li kellu lanza tizen tliet mitt xekel tal-bronż u mħazzem b’xabla għdida. Dan għamel f’rasu li joqtol lil David.

¹⁷Imma ġie jgħinu Abisaj bin Seruja, u darab il-Filisti u qatlu. Imbagħhad ħalfu n-nies ta’ David u qalulu: “Ma toħroġx iżjed magħna għall-ġlied, inkella jintefa d-dawl ta’ Izrael.”

¹⁸Wara dan raġa' qam il-ġlied mal-Filistin f'Ġob. U Sibbekaj minn Husa darab lil Saf, li kien minn ulied Rafa.

¹⁹Raġa' qam il-ġlied f'Ġob mal-Filistin, u Elhanan bin Ġagħhir-ġoregim minn Betlehem darab lil Gulija l-Gatti, li kellu l-ġhuda tal-lanza bħal motwa tan-nissieġa.

²⁰Kien hemm ukoll il-gwerra f'Gatt, u kien hemm raġel twil b'sitt iswaba' f'kull id u f'kull sieq, erbgħa u għoxrin b'kollox; dan ukoll kien minn nisel Rafa.

²¹U kien iżebłaħ lil Izrael, imma qatlu Ġonatan bin Simgħi, hu David.

²²Dawn l-erbgħa twieldu lil Rafa f'Gatt, u mietu b'id David u b'id il-qaddejja tiegħu.

2 Samwel 22

Radd il-ħajr ta' David

¹Dakinhar li l-Mulej ħelsu minn idejn l-għedewwa tiegħu u minn idejn Sawl, David lissen lill-Mulej il-kliem ta' din l-għanja.

²U hu qal: "Il-Mulej il-blata tiegħi, il-fortizza u l-ħellies tiegħi.

³Alla tiegħi, sur tal-kenn tiegħi u tarka tiegħi; qawwa tas-salvazzjoni tiegħi u kenn tiegħi! Hellies tiegħi, mill-vjolenza jeħlisni.

⁴Insejjaħ lill-Mulej, hu ta' min ifaħħru, u nkun meħlus mill-għedewwa tiegħi.

⁵Imwieġ tal-mewt ħakmuni, widien tal-biża' werwruni,

⁶ħbula tal-imwiet dawruni, xbiek il-mewt inqaleb fuqi.

⁷Fl-hemm tiegħi lill-Mulej sejjaħt, tlabt l-għajnuna 'l Alla tiegħi, hu sama' leħni mit-tempju tiegħu, f'widnejh waslet l-għajta tiegħi.

⁸Tqanqlat u thezzet l-art, triegħdu s-sisien tas-smewwiet, u tqanqlu bis-saħna tal-korla tiegħu.

⁹Duħħan ħareġ minn imnifsejħ, u nar li jħarbat minn fommu, minnu jarmi ilsna tan-nar.

¹⁰Feraq is-smewwiet u nizel, bi ċpar iswed taħt riglejħ.

¹¹Fuq kerubin rikeb u tar, u deher fuq ġwienah ir-riħ.

¹²Bid-dlam insatar bħal b'libsa, sħab iswed u magħqud l-għarix tiegħu.

¹³Mid-dija ta' quddiemu sħab joħroġ, u ilsna tan-nar ħarġu mill-ġamar.

¹⁴Rieġhed il-Mulej mis-smewwiet, l-Għoli samma' leħnu.

¹⁵Telaq il-vleġeġ tiegħu u xerridhom, għamel il-beraq u ħarrabhom.

- 16 U dehru qigħan il-baħar, inkixfu s-sisien tal-art, mat-theddida tal-Mulej, man-nefha ta' mnifsejh.
- 17 Mill-għoli medd idu u ħatafni, ħarigni minn baħar ta' ilma.
- 18 Mill-għedewwa b'saħħithom ħelisni, mill-għedewwa li jifilhu aktar minni.
- 19 Ġew fuqi f'siegħa ħażina, iżda l-Mulej waqaf miegħi.
- 20 Ħarigni 'l barra fil-wisa', ħelisni, għax lili jħobbni.
- 21 Hallasni l-Mulej skont il-ġustizzja tiegħi, raddli skont is-safa ta' jdejja.
- 22 Għax jien żammejt triqat il-Mulej, ma tbighedtx bid-dnub minn Alla tiegħi.
- 23 Quddiemi huma d-digrieti kollha tiegħu; ma warrabtx minni l-precetti tiegħu.
- 24 Bla tebgħa kont quddiemu, mill-ħtija ħarist lili nnifsi.
- 25 Raddli l-Mulej skont il-ġustizzja tiegħi, skont is-safa ta' jdejja li ra b'għajnejh.
- 26 Ma' min hu tajjeb, int timxi bit-tajjeb, ma' min hu bla ħtija, inti timxi bla ħtija.
- 27 Ma' min hu safi, int timxi bis-safa, ma' min jgħawweg, timxi bl-għaqal.
- 28 Għax inti ssalva 'l-poplu fqajjar, u l-għajnejn kburin tbaxxihom.
- 29 Int tixgħel, Mulej, il-musbieħ tiegħi; Alla tiegħi jdawwal id-dlam tiegħi.
- 30 Bik jien negħleb il-qtajja' tal-għedewwa; bl-għajjnuna ta' Alla tiegħi nirbaħ is-swar!
- 31 Dritta hi t-triq ta' Alla; safja hi l-kelma tal-Mulej. Tarka huwa Alla għal kull min jistkenn fih.
- 32 Għax min hu Alla ħlief Jaħweh? U min hu blata ħlief Alla tagħna?
- 33 Hu Alla, hu l-kenn qawwi tiegħi, hu li jehles lil min hu sewwa fi triqtu.
- 34 Bħal taç-criev jagħmilli riglejja, fuq l-għoljiet fis-sod iqegħedni.
- 35 Idejja jħarriġli għat-taqbida; ark tal-bronż imiddu dirgħajja.
- 36 Int tajtni t-tarka tas-salvazzjoni tiegħek; l-għajjnuna tiegħek kabbritni;
- 37 Int wessajtli t-triq quddiemi, u ma tfixklux riglejja.
- 38 Neħodha għal wara l-għedewwa u nilhaqhom; ma nergax lura qabel neqridhom.
- 39 Nagħtihom daqqa, ma jqumux iżjed minnha; jaqgħu mirbuħa taħt riglejja.
- 40 Int tħazzimni bil-qawwa għat-taqbida, taħti titfa' 'l dawk li jqumu għalija.
- 41 Iggieghel l-għedewwa jaħarbu quddiemi; jien neqred 'il dawk li jobogħduni.

⁴²Jgħajtu għall-għajnuna, u hadd ma jgħinhom, lill-Mulej isejġu, u ma jwegibhomx.

⁴³Bħat-trab tal-art nagħmilhom, bħat-tajn tat-triqat ngħaffeg fuqhom.

⁴⁴Int teħlisni minn poplu gellied, fuq il-ġnus inti tqeghedni; u poplu, li ma nafux, jaqdini.

⁴⁵Il-barranin jinxteħtu sal-art quddiemi; malli jisimġu bija, joqogħdu għalija.

⁴⁶Il-barranin jaqgħu mifnija, joħorgu mwerwra mill-fortizza tagħhom.

⁴⁷Haj il-Mulej! Imbierrek hu, il-Blata tiegħi! Ikun imfaħħar Alla tas-salvazzjoni tiegħi!

⁴⁸Alla, li għenni biex tħallast mill-għedewwa, li qeghedli l-ġnus taħt riglejja!

⁴⁹Int teħlisni mill-għedewwa tiegħi, tqeghedni fuq min jaħbat għalija, teħlisni min-nies tad-dnewwa.

⁵⁰Għalhekk infahħrek fost il-ġnus, Mulej, u ngħanni t-tifhir ta' ismek.

⁵¹Hu jkabbar ir-rebħ lis-sultan tiegħu, juri mħabbtu mal-midluk tiegħu; ma' David u nislugħal dejjem."

2 Samwel 23

L-aħħar kliem ta' David

¹Dan huwa l-aħħar kliem ta' David, l-oraklu ta' David, bin Ġesse, l-oraklu tal-bniedem li Alla għolla, il-prinċep midluk ta' Alla ta' Ġakobb, l-għannej ħelu ta' Izrael:

²"L-ispirtu tal-Mulej jitkellem bija, u kelmtu fuq ilsieni.

³Jitkellem Alla ta' Ġakobb, il-Blata ta' Izrael kellimni: 'Min jaħkem fil-biża' ta' Alla,

⁴hu bħad-dawl taż-żerniq ma' tluġħ ix-xemx, għodwa bla sħab, li tnibbet wara x-xita l-ħaxix.'

⁵Shiħa hi dari quddiem Alla; għax patt għal dejjem għamel miegħi; f'kollox imħejji u mħares tajjeb. Għax mhux hu li jnissilli s-salvazzjoni u l-għaqda tiegħi kollha?

⁶Il-ħziena lkoll bħal xewk mormi, hadd ma jigbru bl-id;

⁷u anqas imisshom jekk mhux b'ħadida jew b'għuda ta' lanza, u jeqridhom u bin-nar jahraqhom."

Il-qalbenin ta' David

- ⁸Dawn huma l-ismijiet tal-qalbiena ta' David: Isboset il-Hakmuni, l-aqwa fost it-tlieta: hu li venven il-lanza tiegħu fuq tmien mitt raġel, u qatilmhom f'darba waħda.
- ⁹Warajh jiġi Elgħazar bin Dodu, l-Aħoħi, wieħed mit-tliet qalbenin. Kien ma' David f'Pas-dammim, meta l-Filistin ingabru għall-ġlied; l-Izraelin reġgħu lura,
- ¹⁰imma hu baqa' f'postu jagħti fuq il-Filistin sakemm idu għejjet u bbieset maxxabla. Dak in-nhar il-Mulej għamel rebħa kbira; imbagħad il-poplu mar warajh għall-priza biss.
- ¹¹U mbagħad warajh kien hemm Samma bin Agi, il-Harari. Kienu ngabru l-Filistin f'Leħi, fejn kien hemm għalqa mimlija għads. Il-poplu kien ħarab minn quddiem il-Filistin,
- ¹²imma hu baqa' hemm wieqaf f'nofs l-għalqa, ħelisha, u ħarbat lill-Filistin. U dak in-nhar il-Mulej għamel rebħa kbira.
- ¹³Tlieta minn fost it-tletin il-kbar kienu niżlu fil-bidu tal-ħsad ħdejn David, fl-għar ta' Għadullam. Il-Filistin kienu fil-kamp fil-wied ta' Refajn.
- ¹⁴David kien fil-fortizza, u f'Betlehem kien hemm l-għases Filistin.
- ¹⁵David ġietu xewqa u qal: "Min se jisqini mill-ilma tal-bir li hemm fil-bieb ta' Betlehem?"
- ¹⁶It-tliet qalbenin qasmu minn nofs il-kamp tal-Filistin, u mlew l-ilma mill-bir fil-bieb ta' Betlehem, u qabduh u gābuh lil David. Imma hu ma riedx jixorbu, u sawbu fl-art b'offerta lill-Mulej,
- ¹⁷u qal: "Iħarisni l-Mulej milli nagħmel dan: nixrob jien id-demmi ta' nies li marru jtarrafu ħajjithom?" Għalhekk ma riedx jixrob. Dan hu li għamlu t-tliet qalbenin.
- ¹⁸L-aqwa fost it-tletin kien Abisaj, ħu Ġowab bin Seruja, hu li kien venven il-lanza tiegħu fuq tliet mitt ruħ u qeridhom u għamel isem fost it-tletin.
- ¹⁹Hu li kellu fost it-tletin l-akbar ġieħ u sar il-kmandant tagħhom, imma ma laħħaqx mat-tlieta.
- ²⁰Benaja bin Ġeħojada minn Kabsel, raġel ta' ħila li għamel ħafna ħwejjeġ tal-għageb. Kien hu li għeleb iż-żewġ ulied ta' Arijel ta' Mowab. Kien hu wkoll li niżel u qatel l-iljun f'nofs il-ġiebjia dakinhar li għamel is-silġ.
- ²¹Kien hu li qatel lil wieħed Egizzjan: dan l-Egizzjan kien twil ħafna u f'idu kellu lanza; iżda hu niżel għalih bil-ħatar, ħa l-lanza minn id l-Egizzjan, u qatlu bil-lanza tiegħu stess.
- ²²Dan għamel Benaja bin Ġeħojada u għamel isem fost dawk it-tliet qalbiena.
- ²³Fost it-tletin hu li kellu l-akbar ġieħ, imma ma laħħaqx mat-tlieta. David qiegħdu fuq il-kunsill tiegħu.

- ²⁴Fost it-tletin kien hemm ukoll: Għaxajel, hu Ġowab; Elħanan bin Dodu minn Betlehem;
- ²⁵Samma, il-Harodi; Elika, il-Harodi;
- ²⁶Heles, il-Palti; Għira bin Għikkes, minn Tekugħa,
- ²⁷Abigħeżer, l-Għanatoti; Mebonnaj, il-Husaj;
- ²⁸Salmon, l-Aħoħi; Maħaraj, in-Netufi,
- ²⁹Heled bin Bagħna, in-Netufi; Ittaj bin Ribaj, minn Gibgħa ta' Benjamin;
- ³⁰Banaja, l-Pirgħatuni; Hiddaj mill-widien ta' Ġagħas;
- ³¹Abi-għalbon, l-Għarbati; Għaźmawet, il-Baħurim;
- ³²Eljaħba, is-Sagħalbuni; Ġasen, il-Guni;
- ³³Ġonatan bin Samma, il-Harari; Aħijam bin Sarar, il-Harari;
- ³⁴Elifelet bin Aħasbaj, minn Bet-magħka; Eligħam bin Aħitofel, il-Giluni;
- ³⁵Hesraw, il-Karmeli, Pagħraj, l-Arbi;
- ³⁶Igal bin Natan minn Soba; Bani, il-Gaddi;
- ³⁷Selek, l-Għammoni; Naħaraj, il-Biroti, skudier ta' Ġowab bin Seruja;
- ³⁸Għira, il-Ġetri; Gareb, il-Ġetri;
- ³⁹Urija, il-Ĥitti; sebgħa u tletin b'kollox.

2 Samwel 24

Iċ-ċensiment

- ¹U l-Mulej raġa' għadab għal Izrael u xewwex lil David kontrihom u qallu: "Mur, għodd lil Izrael u lil Ġuda."
- ²U s-sultan qal lil Ġowab u 'l-kmandanti tal-eżerċtu li kienu miegħu: "Morru duru mat-tribujiet kollha ta' Izrael, minn Dan sa Birsaba, u għoddu l-poplu, biex jien inkun naf l-għadd tal-poplu."
- ³U Ġowab qal lis-sultan: "Ha jkattar il-Mulej, Alla tiegħek, il-poplu mitt darba daqs li huma, u ħa jarawhom għajnejn is-sultan sidi! Imma għalfejn sidi s-sultan jixtieq jagħmel dan?"
- ⁴Imma l-kelma tas-sultan għelbet lil Ġowab u l-kmandanti tal-eżerċtu. U ħargu, Ġowab u l-kmandanti tal-eżerċtu, minn quddiem is-sultan biex jgħoddu l-poplu ta' Izrael.

- ⁵Qasmu l-Ġordan, u bdew minn Għarogħer u mill-belt li tinsab f'nofs il-wied, u minn hemm baqgħu sejrjn lejn Gad sa Ġagħzer.
- ⁶Imbagħad waslu f'Gilgħad u fl-inħawi ta' taħt il-Hermon. Baqgħu sejrjn sa Dan u minn Dan daru lejn Sidon.
- ⁷Ġew fil-fortizza ta' Tir, u fl-ibliet kollha tal-Hiwwin, u tal-Kangħanin sa ma waslu fin-Negeb ta' Ġuda f'Birsaba.
- ⁸U daru l-pajjiż kollu, u wara disa' xhur u għoxrin ġurnata waslu Ġerusalemm.
- ⁹U Ġowab ta lis-sultan l-għadd taċ-ċensiment tal-poplu, li kien ilaħħaq għal Izrael tmien mitt elf raġel kapaċi jislet ix-xabla; u għal Ġuda ħames mitt elf raġel.
- ¹⁰Izda wara ċ-ċensiment tal-poplu David ħass qalbu ttaqtaq, u qal lill-Mulej: "Dnibt bil-kbir b'li għamilt; issa, Mulej, neħhi nitobok, dan il-ħażen tal-qaddej tiegħek, għax tbellaht bil-bosta."
- ¹¹Xhin David qam filgħodu, il-Mulej kellem lil Gad il-profeta, il-vegġent ta' David, u qallu:
- ¹²"Mur u għid lil David: 'Dan jgħid il-Mulej: Tliet ħwejjeg inqegħedlek quddiemek; aghżel waħda minnhom u jien nagħmilhiekek.' "
- ¹³U Gad mar għand David u ħabbarlu u qallu: "Trid int li jġuk tliet snin ta' għaks fuq l-art? Jew taħrab għal tliet xhur minn quddiem l-għadu tiegħek hu u jġri warajk? Jonkella li jkun hemm tlitt ijiem pesta f'pajjiżek? Issa aħsibha u għidli x'għandi nwieġeb lil min baġhatni."
- ¹⁴U David wieġeb lil Gad: "Inħossni f'diqa kbira: Halli naqa' f'id il-Mulej, għax kbira l-ħniena tiegħu; imma ma rridx naqa' f'idejn il-bnedmin!"
- ¹⁵U l-Mulej baġhat il-pesta f'Izrael, minn filgħodu sal-ħin miftiehem, u mietu mill-poplu - minn Dan sa Birsa - sebgħin elf ruħ.
- ¹⁶Meta l-anglu kien sejjer imidd idu għal fuq Ġerusalemm biex jeqridha, il-Mulej sogħob bih mid-deni, u qal lill-anglu li kien qiegħed jagħmel ħerba mill-poplu: "Biżżejjed! Żomm idek." Dak il-ħin l-anglu tal-Mulej kien ħdejn il-qiegħa ta' Arawna, il-Ġebusi.
- ¹⁷Xhin David lemaħ lill-anglu jaħbat għan-nies kellem lill-Mulej u qallu: "Arani, jien dnibt, u jien għamilt id-deni! Imma dawn in-nagħaġ x'għamlu? Ha tkun, nitobok, idek fuqi, u fuq dar missieri."
- ¹⁸U dak in-nhar stess Gad ġie għand David u qallu: "Qum u tella' artal lill-Mulej fil-qiegħa ta' Arawna, il-Ġebusi.
- ¹⁹U David tala' skont ma kien kellmu Gad fuq ordni tal-Mulej.

20 Kif Arawna ttawwal u ra s-sultan u l-qaddejja tiegħu telgħin lejha, hareġ u niżel wiċċu fl-art u ta qima lis-sultan.

21 U Arawna qal: “Għalfejn gie sidi s-sultan għand il-qaddej tiegħu?” U David wieġeb: “Biex nixtri mingħandek il-qiegħa biex nibni artal lill-Mulej, u tieqaf il-pesta minn fost il-poplu.”

22 U Arawna qal lil David: “Halli jeħodha sidi s-sultan, u jibni fiha li jidhirlu li hu l-aħjar. Ara, hawn il-baqar għas-sagrificċju tal-ħruq, u x-xatba u l-madmad għall-ħatab.

23 Kollox jagħti Arawna lis-sultan.” U Arawna ssokta jgħid: “Jitgħaxxaq bik il-Mulej, Alla tiegħek.”

24 U s-sultan wieġeb lil Arawna: “Le! Irrid nixtri minn għandek bil-flus. Ma rridx noffri lill-Mulej, Alla tiegħi, sagrificċji bla ħlas.” U David xtara l-qiegħa u l-baqar b’ħamsin xekel tal-fidda.

25 U David bena hemm artal lill-Mulej, u offra sagrificċji tal-ħruq u sagrificċji tas-sliem. U l-Mulej bired lejn il-pajjiż u l-pesta waqfet minn fost Izrael.

1 Slaten

1 Slaten 1

L-aħħar snin ta' David

¹U s-sultan David kien xjieħ u mdaħħal fiż-żmien, u kienu jgħattuh bil-ħwejjeġ, imma ma kienx jishon.

²U l-qaddejja tiegħu qalulu: “Ha jfittxu lil sidna s-sultan xebba żagħżugħa biex toqgħod madwar is-sultan, u ddu bik, torqod fi ħdanek, u jzomm sħun sidi s-sultan.”

³U fittxew żagħżugħa sabiħa mal-pajjiż kollu ta' Izrael, u sabu lil Abisag is-Sunamija, u ħaduha għand is-sultan.

⁴U ż-żagħżugħa kienet sabiħa ħafna, u kienet iddur bis-sultan u sservih, imma hu ma għarafhiex b'martu.

Adonija u s-sultan

⁵Adonija bin Haggit beda jitkabbar u jgħid: “Ha nsaltan jien!” U għamel imriekeb, rikkieba, u gwardja ta' ħamsin raġel jigru quddiemu.

⁶Missieru qatt ma liemu u qallu: “Għaliex qiegħed tagħmel hekk?” Kien ukoll ta' bixra sabiħa ħafna, u kien twieled wara Absalom.

⁷Ġara li ftiehem ma' Ġowab bin Seruja u ma' Abjatar, il-qassis. Dawn kienu jzommu ma' Adonija, u marru warajh.

⁸Izda Sadok, il-qassis, u Benajja bin Ġeħojada, u Natan, il-profeta, u Simgħi, Regħi, u l-qalbiena ta' David ma żammewx ma' Adonija.

⁹U Adonija offra sagrificċji ta' nagħaġ, baqar u għoġiela msemma hdejn il-blata ta' Żohelet, li kienet hdejn Għajn-roġel, u stieden lil ħutu kollha, ulied is-sultan, u n-nies kollha ta' Ġuda, il-qaddejja tas-sultan.

¹⁰Imma 'l Natan, il-profeta, lil Benajja, u 'l-qalbenin, u 'l Salamun ħuh, ma stedinhomx.

¹¹U Natan kellem lil Batseba, omm Salamun, u qalilha: “Ma smajtx int li Adonija bin Haggit sar sultan bla ma jaf xejn sidna David?”

¹²Issa ejja ħa nagħtik parir, u ssalva ħajtek, u l-ħajja ta' ibnek Salamun.

¹³Mur u idħol għand is-sultan David, u għidlu: ‘Mhux int sidi s-sultan, li kont ħlift lill-qaddejja tiegħek u għeditilha: Iva, Salamun, ibnek, isaltan warajja, u hu joqgħod fuq it-tron tiegħi? Għaliex issa sar sultan Adonija?’

¹⁴Ara, kif tkun hemm titkellem mas-sultan, jien nidħol warajk, u nsaħħaħ kliemk.”

- 15U Batseba marret għand is-sultan f'kamartu, u s-sultan kien xjieh ħafna; u Abisag is-Sunamija kienet iddur bih.
- 16U Batseba nxehtet wiċċha fl-art, u sellmet lis-sultan; u s-sultan qalilha: "X'minnek?"
- 17U hi wegbitu: "Sidi! Int kont ħlift bil-Mulej, Alla tiegħek, lill-qaddejja tiegħek: 'Salamun ibnek isaltan warajja, u hu joqgħod fuq it-tron tiegħi.'
- 18U issa, ara, sar sultan Adonija, u s-sultan sidi ma jaf b'xejn.
- 19U offra sagrafiċċi ta' baqar u għogiela msemma u ħafna nagħaġ; u stieden lil ulied is-sultan kollha, lill-qassis Abjatar, u lil Ġowab, il-kmandant tal-eżerċtu, imma lil Salamun, il-qaddej tiegħek, ma stednux.
- 20U issa, sultan sidi, għajnejn Izrael kollu huma fuqek biex ikunu jafu min se joqgħod fuq it-tron wara sidi s-sultan.
- 21Għax inkella malli sidi s-sultan imur jistrieħ ma' missirijietu, jien u ibni Salamun jgħodduna b'nies ħatja."
- 22U, ara, kif kienet għadha titkellem mas-sultan jidhol Natan, il-profeta.
- 23U taw l-aħbar lis-sultan u qalulu: "Ara, hawn Natan, il-profeta." U dan daħal quddiem is-sultan, u sellem lis-sultan b'wiċċu fl-art.
- 24U Natan qallu: "Sidi s-sultan; jaqaw għedt: 'Adonija jsaltan warajja u joqgħod fuq it-tron tiegħi'?"
- 25Għax illum niżel u offra b'sagrafiċċi baqar, għogiela msemma u ħafna nagħaġ; stieden 'l ulied is-sultan ilkoll u l-kmandanti tal-eżerċtu, lil Abjatar, il-qassis, u bħalissa qegħdin jieklu u jixorbu miegħu, u jgħajtu: 'Viva s-sultan Adonija.'
- 26Imma lili, il-qaddej tiegħek, lil Sadok, il-qassis, u lil Benajja bin Ġeħojada, u lil Salamun, il-qaddej tiegħek, ma stedinniex.
- 27Jaqaw dan sar bl-ordni tas-sultan sidi bla ma għarraft lill-qaddejja tiegħek min se joqgħod fuq it-tron tiegħu warajh?"
- 28Is-sultan David wiegeb u qal: "Sejħuli lil Batseba." U din daħlet quddiem is-sultan u qagħdet bilwieqfa quddiemu.
- 29U s-sultan ħalef u qal: "Daqs kemm hu ħaj il-Mulej, li ħelisli 'l ħajti minn kull għawġ!"
- 30Bħalma kont ħliflek bil-Mulej, Alla ta' Izrael, u għedtlek: 'Salamun, ibnek, għad isaltan warajja, u joqgħod fuq it-tron tiegħi minn floki,' hekk nagħmel illum stess."
- 31U Batseba nxehtet wiċċha fl-art u qiemet lis-sultan u qalet: "Jalla jgħix sidi s-sultan David għal dejjem!"

³²U s-sultan David qal: “Sejħuli lil Sadok, il-qassis, u lil Natan, il-profeta, u lil Benajja bin Ġeħojada.” U dawn daħlu quddiem is-sultan.

³³U s-sultan qalilhom: “Hudu magħkom il-qaddejja ta’ sidkom, u rikkbu lil Salamun ibni fuq il-bagħla tiegħi, u niżżluh f’Giħon,

³⁴u hemm jidilkuh sultan fuq Izrael Sadok, il-qassis, u Natan, il-profeta; u intom doqqu t-tromba u għajtu: ‘Viva s-sultan Salamun!’

³⁵Imbagħad titilgħu warajh, u hu jigi, u joqgħod fuq it-tron tiegħi, u jsaltan minn floki, għax lilu jien ordnajt li jkun prinċep fuq Izrael u fuq Ġuda.”

³⁶U Benajja bin Ġeħojada wiegeb lis-sultan u qallu: “Ammen! Hekk ikun! Hekk jordna l-Mulej, Alla ta’ sidi s-sultan.

³⁷U bħalma l-Mulej kien ma’ sidi s-sultan, hekk ikun ma’ Salamun, u jkabbarlu t-tron tiegħu aktar mit-tron ta’ sidi s-sultan David.”

Il-konsagrazzjoni ta’ Salamun

³⁸U niżel Sadok, il-qassis, u Natan, il-profeta, u Benajja bin Ġeħojada, il-Keretin u l-Peletin, u rikkbu lil Salamun fuq il-bagħla tas-sultan David, u wassluh sa Giħon.

³⁹U Sadok, il-qassis, ħa l-qarn taż-żejt mit-tabernaklu u dilek lil Salamun. Imbagħad daqqew it-tromba u l-poplu kollu għajjat: “Viva s-sultan Salamun!”

⁴⁰U l-poplu kollu tala’ warajh idoqqu l-flawt, u jaqbzu b’ferħ kbir, u l-art riedet tinqasam bl-għajjat tagħhom.

⁴¹Adonija u l-mistednin, li kienu miegħu, semgħu l-għajjat sewwasew malli spiċċaw jieklu. Sama’ wkoll Ġowab id-daqq tat-tromba u qal: “Għalfejn dan l-għajjat u t-tqanqil tal-belt?”

⁴²Kien għadu jitkellem meta wasal Ġonatan bin Abjatar, il-qassis. U Adonija qallu: “Ejja l hawn, raġel ta’ ħila. Int aħbar tajba ġġib.”

⁴³U Ġonatan wiegeb lil Adonija u qallu: “Mela x’inhu! Sidna s-sultan David għamel sultan lil Salamun.

⁴⁴U s-sultan bagħat miegħu lil Sadok, il-qassis, u lil Natan, il-profeta, u Benajja bin Ġeħojada, lill-Keretin u l-Peletin, u rikkbuh fuq il-bagħla tas-sultan.

⁴⁵U l-qassis Sadok u l-profeta Natan dilkuh sultan f’Giħon, u telgħu minn hemm jgħajtu bil-ferħ u l-belt kollha tqanqlet. Dan hu l-għajjat li smajtu.

⁴⁶U Salamun digà qiegħed fuq it-tron tas-saltna.

⁴⁷U l-qaddejja tas-sultan ġew jifirħu lil sidna s-sultan David u jgħidulu: ‘Jalla Alla tiegħek jgħolli isem Salamun il fuq minn ismek; u jkabbar it-tron tiegħu aktar mit-tron tiegħek.’ U s-sultan baxxa rasu fuq il-friex.

⁴⁸U s-sultan ukoll tkellem: ‘Imbierrek il-Mulej, Alla ta’ Izrael, li llum ta li wieħed minn nisli joqgħod fuq it-tron tiegħi, u narah b’għajnejja.”

⁴⁹Imbagħad il-mistednin ta’ Adonija nhasdu, u qamu u xterdu kulhadd għal triqtu.

⁵⁰U Adonija qabdu l-biza’ minn Salamun, u qam u mar, u qabad ma’ qrun l-artal.

⁵¹U taw l-aħbar lil Salamun u qalulu: “Ara, Adonija qiegħed jibza’ mis-sultan Salamun, u arah imqabbad ma’ qrun l-artal u jgħid: ‘Ha jaħlifli llum is-sultan Salamun li ma joqtolx il-qaddej tiegħu bis-sejf.’ ”

⁵²U Salamun qal: “Jekk iġib ruħu ta’ raġel, ma taqax xagħra waħda minn ġismu fl-art, imma jekk iġib ruħu ħażin, imut.”

⁵³U s-sultan Salamun bagħat inizzlu mill-artal, u hu mar u nxtehet fl-art quddiem is-sultan Salamun, u Salamun qallu: “Mur lejn darek!”

1 Slaten 2

L-aħħar kliem u l-mewt ta’ David

¹David, meta wasal biex imut, lil ibnu Salamun għamillu dawn it-twissijiet:

²“Jiena wasalt biex naqbad it-triq li minnha jgħaddi kulhadd. Qawwi qalbek u oħroġ ta’ raġel.

³Hares il-liġi tal-Mulej, Alla tiegħek: imxi fit-triqat tiegħu, u oqgħod għal-liġijiet, għat-twissijiet, għad-digrietu u għall-preċetti li għamel hu, hekk kif hemm miktub fil-liġi ta’ Mosè, biex f’kulma tagħmel u kull fejn iddawwar wiċċek issib ir-risq;

⁴biex il-Mulej iżomm il-wegħda li għamel lili meta qalli: ‘Jekk uliedek iżommu triqthom, u jimxu bis-sewwa b’qalbhom kollha, u b’ruħhom kollha, ma jonqos qatt wieħed minn nislek fuq it-tron ta’ Izrael.’

⁵“U inti wkoll taf x’għamilli Gowab bin Seruja; x’għamel liż-żewġ kmandanti tal-eżerċitu ta’ Izrael, lil Abner bin Ner u lil Għamaxa bin Ġeter, kif fi żmien il-paċi qatilhom, u xerred id-demmi tal-gwerra, u tabbagħlu b’demmi il-gwerra l-ħżiem li kellu ma’ qaddu, u l-qorq li kellu f’riġlejh.

⁶Agħmel skont għerfek: la tħallix xjuħitu tinzel bis-sliem fost il-mejtin.

⁷“Uri tjubitek ma’ wlied Barzillaj, il-Gilgħadi, u qis li jkunu fost dawki li jieklu fuq il-mejda miegħek; għax hekk giebu ruħhom miegħi meta kont maħrub minn quddiem ħuk Absalom.

⁸“Għandek imbagħad lil Simgħi bin Gera, bin Benjamin, minn Bahurim, hu li sehetni b’saħta mill-eqqel dak in-nhar li tlaqt għal Maħanajm. Hu kien niżel

jilqagħni hdejn il-Ġordan, u jien hliftlu bil-Mulej u għedtlu: ‘Ma noqtklokx bix-xabla.’

⁹Imma int issa tħallihx bla kastig; int bniedem għaref, u taf x’għandek tagħmillu: tniżżillu xjuħitu bid-demmm lejn il-qabar.”

¹⁰U David striedħ ma’ missirijietu, u difnuh fil-belt ta’ David.

¹¹Iż-żmien li dam isaltan David fuq Izrael kien ta’ erbgħin sena: għal seba’ snin saltan f’Hebron, u għal tlieta u tletin sena f’Ġerusalem.

¹²Imbagħad Salamun tala’ fuq it-tron ta’ David missieru, u s-saltna tiegħu ssaħħet sewwa.

Il-qerda ta’ Adonija, Ġowab u Simgħi

¹³Adonija bin Haggit mar għand Batseba, omm Salamun, u hi staqsietu: “Ġejt bis-sliem?” U hu wegħibha: “Bis-sliem!”

¹⁴U ssokta: “Għandi kelma xi ngħidlek.” U hi qaltu: “Tkellem.”

¹⁵“Inti taf, qalilha, li s-saltna kienet għalija, u Izrael kollu kien tafa’ għajnejh fuqi biex insir sultan; imma s-saltna għaddiet għal għand ħija għax il-Mulej riedha għalih.

¹⁶Issa jien ħaġa waħda nitlob mingħandek. La ddawwarlix wiċċek.” U hi qaltu: “Tkellem.”

¹⁷“Għid lis-sultan Salamun, jekk jogħgħbok,” qalilha, “u żgur mhux se jgħidlek le, li jagħtini b’marti lil Abisag, is-Sunamija.”

¹⁸U Batseba wiegħbet: “Tajjeb, inkellem lis-sultan għalik.”

¹⁹Batseba marret għand is-sultan Salamun biex tkellmu għal Adonija. U s-sultan qam u mar jilqagħha, baxxa rasu quddiemha, u raġa’ lura lejn it-tron tiegħu. Għal omm is-sultan, imbagħad, ħejjelha tron u qagħdet fuq il-lemin tiegħu.

²⁰U qaltu: “Haġa żgħira se nitlob mingħandek; la ddawwarx wiċċek minni.” U s-sultan wegħibha: “Itlob, ommi, għax m’iniex se ndawwar wiċċi minnek.”

²¹U qaltu: “Li Abisag, is-Sunamija, tingħata lil ħuk Adonija b’martu.”

²²U s-sultan Salamun wiegħeb u qal lil ommu: “U għaliex int qiegħda titlob lil Abisag, is-Sunamija, għal Adonija? Għax ma tlabtnix is-saltna għalih mill-ewwel, la hu ħija l-kbir u għandu miegħu lil Abjatar, il-qassis, u lil Ġowab bin Seruja?”

²³U s-sultan Salamun ħalef bil-Mulej, u qal: “Dan jagħmilli Alla u iżjed, jekk Adonija ma tkellimx hekk għat-telfien ta’ ħajtu.

²⁴U issa daqs kemm hu ħaj il-Mulej li wettaqni u qegħedni fuq it-tron ta’ David missieri, u li waqqafli dar kif kien wiegħed, Adonija llum joqtluh.”

25 U s-sultan Salamun bagħat joqtlu permezz ta' Benajja bin Ġeħojada, u dan inxteħet fuqu u Adonija miet.

26 U lil Abjatar, il-qassis, is-sultan qallu: "Int itlaq, u mur fl-oqsma tiegħek f'Ġhanatot, għax int bniedem haqqek il-mewt. Madankollu ma noqtlukx illum għax int ġarrejt l-arka ta' Sidi l-Mulej quddiem David missieri, u għaliex int batejt bħalma bata missieri."

27 U hekk Salamun warrab lil Abjatar u neħħieh minn qassis tal-Mulej; u seħħet ukoll il-kelma tal-Mulej li kien qal għal dar Ġheli f'Silo.

28 L-aħbar waslet għand Ġowab; Ġowab kien żamm ma' Adonija, imma mhux ma' Absalom. U Ġowab ħarab lejn it-tabernaklu tal-Mulej, u qabad ma' qrun l-artal.

29 U ħabbru lis-sultan Salamun li Ġowab kien ħarab lejn it-tabernaklu tal-Mulej, u li kien ħdejn l-artal. U Salamun bagħat għal Benajja bin Ġeħojada u qallu: "Mur u oqtlu."

30 U Benajja mar fit-tabernaklu tal-Mulej u qallu: "Dan jgħid is-sultan: Oħroġ!" "Le," qallu, "hawn immut." U Benajja raġa' lura għand is-sultan bl-aħbar u qallu: "Dan qal Ġowab, u dan wieġeb."

31 U s-sultan qallu: "Aghmel kif qallek, tih daqqa għall-mewt u idfnu. Hekk tneħħi d-demmi bla ħtija li xerred Ġowab, minn fuqi, u minn fuq dar missieri."

32 U jroddlu l-Mulej demmu fuq rasu, talli ħabat għal tnejn min-nies sewwa u aħjar minnu, u qatilhomm bix-xabla, bla ma kien jaf David missieri: Abner bin Ner, il-kmandant tal-eżerċitu ta' Izrael, u Ġhamaxa bin Ġeter, il-kmandant ta' Ġuda.

33 Ha jaqa' demmhom fuq ras Ġowab u ras nislun għal dejjem, u s-sliem tal-Mulej ikun fuq David, fuq nislun, fuq daru, u fuq it-tron tiegħu għal dejjem."

34 U Benajja bin Ġeħojada tala', u ħabat għalih, u qatlu, u difnuh f'daru fid-deżert.

35 U s-sultan qiegħed minn flok Ġowab lil Benajja bin Ġeħojada fuq l-eżerċitu; u lil Sadok, il-qassis, is-sultan qiegħdu minflok Abjatar.

36 U s-sultan bagħat isejjaħ lil Simgħi u qallu: "Ibni dar għalik f'Ġerusalemm u oqgħod hemm. La toħroġ minn hemm, u tmur imkien la 'l hemm u la 'l hawn."

37 Dak in-nhar li toħroġ u taqsam il-wied ta' Kedron, kun af li tmur żgur; demmek fuq rasek."

38 U Simgħi wieġeb lis-sultan: "Kollox sew! Bħalma qal sidi s-sultan, hekk jagħmel il-qaddej tiegħek." U Simgħi qagħad Ġerusalemm għal ħafna żmien.

39 Meta kienu għaddew tliet snin, tnejn mill-qaddejja ta' Simgħi ħarbu għal għand Akis bin Magħka, sultan ta' Gatt; u l-aħbar waslet għand Simgħi u qalulu: "Il-qaddejja tiegħek qegħdin f'Gatt."

⁴⁰U Simgħi qam u xedd il-ħmar tiegħu, u mar Gatt, għand Akis, ifittex il-qaddejja tiegħu. Simgħi mar u ġieb lura l-qaddejja tiegħu minn Gatt.

⁴¹U lil Salamun qalulu li Simgħi kien ħareġ minn Ġerusalemm u mar Gatt, u ġieb lura l-qaddejja tiegħu.

⁴²U s-sultan baġhat isejjaħ lil Simgħi u qallu: “Ma ġagħaltikx taħlef bil-Mulej, u wissejtek u għedtlek: ‘Dak in-nhar li toħroġ u tmur ’l hemm u ’l hawn, kun af li tmut żgur’? U int wegibtni: ‘Kollox sew! Nisma’ minnek’?”

⁴³Għaliex, mela, ma ħaristx il-ġurament tal-Mulej u l-ordnijiet li tajtek?”

⁴⁴U s-sultan issokta jgħid lil Simgħi: “Int taf bid-deni kollu, u qalbek tafu sewwa, li għamilt lil David missieri; il-Mulej issa se jregġa’ l-ħażen tiegħek għal fuq rasek.

⁴⁵Imma s-sultan Salamun ikun imbierek u t-tron ta’ David ikun sod quddiem il-Mulej għal dejjem.”

⁴⁶U s-sultan ordna lil Benajja bin Ġeħojada; u dan ħabat għalih u miet. Hekk is-saltna ssudat f’idejn Salamun.

1 Slaten 3

Salamun sultan ta’ Izrael kollu

¹U Salamun tħatten mal-Fargħun, sultan tal-Eġittu, u ħa lil bintu b’martu, u ġiebha fil-belt ta’ David sakemm temm jibni daru, u dar il-Mulej, u s-swar madwar Ġerusalemm.

²Imma l-poplu kien għadu joffri s-sagrificċji fis-santwarji għax id-dar għal isem il-Mulej kienet għadha ma nbniex sa dak iż-żmien.

Salamun jitlob l-għerf

³Salamun kien iħobb il-Mulej, u kien jimxi skont il-preċetti ta’ David missieru, imma huwa wkoll kien joffri s-sagrificċji u l-inċens fis-santwarji.

⁴U mar is-sultan f’Gibgħon joffri s-sagrificċji hemm, għax fost is-santwarji dak kien l-aqwa wieħed. Salamun offra elf offerta tal-ħruq fuq dak l-artal.

⁵F’Gibgħon il-Mulej deher lil Salamun fil-ħolm billejl. “Itlobni x’nagħtik,” qallu Alla.

⁶U wiegħbu Salamun: “Inti wrejt tjieba kbira mal-qaddej tiegħek David missieri, talli hu mexa quddiemek bil-fedeltà u bil-qdusija u bl-onestà miegħek; għadek sal-lum turih din it-tjieba kbira tiegħek, int li ħallejt lil wieħed minn uliedu jieħu postu llum fuq it-tron tiegħu.

⁷B'hekk issa, Mulej, Alla tiegħi, lili, qaddej tiegħek, għadek kemm qegħedtni sultan flok David missieri. Izda jiena għadni daqsxejn ta' żagħżuġ, bla ma naf mnejn għandi ngħaddi.

⁸Il-qaddej tiegħek sab ruħu f'nofs dan il-poplu li int għażilt, poplu hekk kotran li ħadd ma jista' jgħoddu jew iqisu.

⁹Agħti, għalhekk, lill-qaddej tiegħek moħħ ħafif biex jifhem, biex jista' jmexxi l-poplu tiegħek, u jagħraf it-tajjeb mill-ħażin; għax inkella min jasal biex imexxi, dan il-poplu tiegħek ta' kotra hekk kbira?"

¹⁰Il-Mulej ħa gost li Salamun talab dil-ħaġa.

¹¹Għalhekk qallu Alla: "Ladarba tlabt din il-ħaġa, u ma tlabtnix għomor twil, jew għana, jew il-ħajja tal-għedewwa tiegħek - iva, talli tlabt li tagħraf tifhem kif għandek tmexxi -

¹²hawn jien se nagħmel kif għedt int. Qed nagħtik moħħ għaref u għaqli, hekk li ħadd qablek ma kien hawn bħalek, u anqas warajk ma jkun hawn.

¹³U mqar dak li ma tlabtnix se nagħtihulek, sew gid sew glorja, hekk li ma jkun hawn qatt sultan ieħor bħalek.

¹⁴U jekk timxi fi triqati, billi toqgħod għal-liġijiet u l-kmandamenti tiegħi kif mexa David missierek, nagħtik ukoll ħajja twila."

¹⁵Imbagħad Salamun stenbaħ, u ra li kienet ħolma. Mar lura Ġerusalemm, u qagħad quddiem l-arka tal-patt tal-Mulej: u offra sagrafiċċji tal-ħruq u sagrafiċċji tas-sliem, u għamel festa għall-qaddejja tiegħu kollha.

Il-ġudizzju ta' Salamun

¹⁶Darba ġew żewġ nisa żienja għand is-sultan u resqu quddiemu.

¹⁷Waħda minnhom qaltlu: "Jekk jogħġbok, Sidi! Jien u din il-mara noqogħdu f'dar waħda, u wlidt magħha fid-dar.

¹⁸Ġara li fit-tielet jum wara l-ħlas tiegħi, wildet din ukoll; u konna weħidna, ma kien hemm ħadd barrani magħna fid-dar, imma aħna t-tnejn weħidna;

¹⁹u t-tarbija ta' din il-mara mietet billejl, għax hi raqdet fuqha.

²⁰U qamet matul il-lejl, u ħadet lil ibni minn ħdejja, waqt li l-qaddejja tiegħek kienet riekda; u medditu fi ħdanha, u 'l binha mejjet medditu fi ħdani.

²¹U mas-sebħ qomt inredda' lil ibni, u nsibu mejjet; imma xhin ħarist sewwa lejha filgħodu, insib li ma kienx ibni li kont ulidt."

²²Imma l-mara l-oħra qalet: "Le! Ibni l-ħaj u ibnek il-mejjet." U l-oħra wiegħbet: "Le! Ibnek il-mejjet, u ibni l-ħaj!" U hekk baqgħu sejr in jitlewmu quddiem is-sultan.

²³U s-sultan qalilhom: “Din qiegħda tgħid ‘Dan hu ibni, il-ħaj; u ibnek, il-mejjet’; u din twiegeb: ‘Le, ibnek il-mejjet; u ibni l-ħaj.’”

²⁴U ssokta jgħid is-sultan: “Newluli xabla.” U newlulu xabla;

²⁵u s-sultan qal: “Aqsmu t-tarbija l-ħajja fi tnejn, u agħtu nofs lil waħda, u nofs lill-oħra.”

²⁶U l-mara li binha kien il-ħaj ħasset il-ġewwieni tagħha jitqanqlu minħabba binha, u qabżet u qaltu: “Jekk jogħġbok, sidi, agħtuha t-tarbija l-ħajja, u la toqtluhiex.” Imma l-oħra qalet: “La tkun tiegħi, u lanqas tiegħek, aqsmuha!”

²⁷U s-sultan wiegeb u qal: “Agħtuha t-tarbija l-ħajja, u la toqtluhiex; għax dik hi ommha.”

²⁸U Izrael kollu sama’ bil-ġudizzju li kien ta s-sultan, u bdew jibżgħu mis-sultan għax raw li fih kellu l-għerf ta’ Alla biex jagħmel il-ħaqq.

1 Slaten 4

L-amministrazzjoni ta’ Salamun

¹Salamun kien sultan fuq Izrael kollu.

²U dawn kienu l-uffiċjali tiegħu: Għazarija bin Sadok kien il-qassis;

³Eliħoref u Aħija ulied Sisa, segretarji; Ġosafat bin Aħilud, kunsillier;

⁴Benajja bin Ġeħojada, kmandant tal-eżerċtu; Sadok u Abjatar, qassisin;

⁵Għazarija bin Natan, kap tal-kummissarji; Żabud bin Natan, qassis, ħabib tas-sultan;

⁶Aħisar, maġġordom; u Adoniram bin Għabda, soprastant fuq ix-xogħol bilfors.

⁷Salamun kellu wkoll tnax-il kummissarju fuq Izrael kollu, u kienu jaħsbu għall-provvisti tas-sultan u d-dar tiegħu. Kull wieħed kellu jaħseb għall-provvista ta’ xahar fis-sena.

⁸Dawn kienu ismijiethom: Ben-ħur fil-muntanji ta’ Efrajm;

⁹Ben-deker f’Makas, Sagħalbim u Betxemex, Elon-bet-ħanan;

¹⁰Ben-ħesed f’Arubbot; kellu Soku u l-art kollha ta’ Hefer.

¹¹Ben-abinadab f’Nafat-dor; martu kienet Tafat, bint Salamun.

¹²Bagħana bin Aħilud kellu Tagħnak u Megiddu u Betsan kollu, li taħbat Saretan minn taħt Ġezragħel, minn Betsan sa Abel-meħola san-naħa l-oħra ta’ Ġoknegħam.

¹³Ben-geber f' Ramot-gilgħad; kellu f'idejh l-irħula ta' Ġajir bin Manassi, li kienu f' Gilgħad, u wkoll l-inħawi ta' Argob f' Basan; sittin belt kbira u mdawra bis-swar, u magħluqa bl-iżbarri tal-bronż.

¹⁴Ahinadab bin Ghiddu, f' Maħanajm;

¹⁵Aħimagħas f' Naftali - dan ukoll ħa b' martu lil Baxemat bint Salamun;

¹⁶Bagħana bin Husaj, f' Aser u Begħalot;

¹⁷Ġeħosafat bin Paruħa, f' Issakar.

¹⁸Simgħi bin Ela, f' Benjamin;

¹⁹Geber bin Uri, fl-art ta' Gilgħad, fl-art ta' Siħon, sultan tal-Amurrin, u ta' Ġħog, sultan ta' Basan. Kien hemm imbagħad kummissarju wieħed fuq l-art ta' Ġuda.

²⁰Il-poplu ta' Ġuda u Izrael kien kotran bħar-ramel tal-baħar; u kienu lkoll ferħana jieklu u jixorbu.

1 Slaten 5

Il-glorja ta' Salamun

¹Salamun kien jaħkem fuq is-salt njet kollha mix-xmara sal-art tal-Filistin u l-fruntieri tal-Egittu; kollha kienu jħallsu t-tribut u kienu jservu lil Salamun għomru kollu.

²U l-provvista ta' kuljum għall-ikel għal Salamun kienet: tletin kor smid u sittin kor dqiq;

³għaxar baqriet imsemmna u għoxrin oħra tal-mergħa; mitt nagħga, barra kull xorta ta' ċriev u gazzelli, antilopi u tajr imsemmen.

⁴Għax hu kien isaltan 'l hawn mix-xmara, minn Tifsa sa Gaża, fuq is-slaten kollha 'l hawn mix-xmara. Kien isaltan is-sliem fl-inħawi kollha ta' madwaru.

⁵Il-poplu ta' Ġuda u Izrael kien jgħix fiż-żgur, kulħadd taħt id-dielja u t-tina tiegħu, minn Dan sa Birsaba, iż-żmien kollu ta' Salamun.

⁶Salamun kellu erbgħin elf stalla għaž-żwiemel u għall-karrijiet tiegħu, u tnax-il elf rikkieb.

⁷Il-kummissarji kienu jaħsbu, kull wieħed fix-xahar tiegħu, għall-ikel għas-sultan Salamun, u għal dawk kollha li kienu jieklu mill-mejda ta' Salamun; ma kienu jħallu jonqos xejn.

⁸Kienu jieħdu wkoll ix-xgħir u t-tiben għaž-żwiemel u l-bhejjem tat-tagħbija, kulħadd fil-post fejn imissu, u skont ma kellu jagħmel.

⁹U Alla ta għerf lil Salamun u dehen kbir ħafna, u moħħ bla qjies bħar-ramel f'xatt il-baħar.

¹⁰U l-għerf ta' Salamun kien akbar mill-għerf tan-nies kollha tal-Lvant u mill-għerf kollu tal-Egittu.

¹¹U kien eghref minn kull bniedem: aktar minn Etan l-Ezraħi u minn Heman u Kalkol, u Darda, ulied Maħol; u ismu xtered mal-ġnus kollha ta' madwaru.

¹²U qabbel tlitt elef proverbju, u l-għana tiegħu kien ilaħħaq elf għanja u ħamsa.

¹³Kien jaf jitkellem fuq is-siġar: miċ-ċedri li hemm fil-Libanu saż-żuf li jikber mal-ħajt; kien jitkellem fuq il-bhejjem u fuq it-tajr, u fuq il-ħniex u fuq il-ħut.

¹⁴U kienu jiġu nies mill-ġnus kollha jisimgħu l-għerf ta' Salamun, u mingħand is-slaten kollha tal-art, li kienu semgħu b'għerfu.

Salamun u Hiram

¹⁵Hiram, is-sultan ta' Tir, malli sar jaf li lil Salamun kienu għadhom kif dilkuh sultan, suċċessur ta' missieru, baġhat il-qaddejja tiegħu għandu; għax Hiram minn dejjem kien jingieb ma' David.

¹⁶Lil Hiram, imbagħad, Salamun baġhat jgħidli:

¹⁷"Kif taf int, David missieri ma kienx irnexxielu jibni tempju għal isem il-Mulej, Alla tiegħu, minħabba l-gwerer li fihom sab ruħu mdawwar b'għedewwa minn kull naħa; sa ma l-Mulej gābhom taħt qigħan riglejħ.

¹⁸U issa li l-Mulej, Alla tiegħi, serraħni mill-ġlied fuq kull naħa, ebda għadu u ebda tfixkil ma baqagħli.

¹⁹Hawn jien, għalhekk, qiegħed naħseb biex nibni tempju għal isem il-Mulej, Alla tiegħi, hekk kif il-Mulej kien wiegħed lil David missieri, meta qallu: 'Dak ibnek li jiena nqiegħdu suċċessur tiegħek fuq it-tron, hu jkun li jibni t-tempju għal ismi.'

²⁰Mela issa qabbadhom jaqtgħuli xi siġar taċ-ċedru mil-Libanu. Il-qaddejja tiegħi jkunu jaħdmu ma' tiegħek; u għax-xogħol tal-qaddejja tiegħek jiena nħallsek kemm titlobni. Għax, kif taf int, ħadd ma hawn fostna hawnhekk li jinqala' biex jaqta' s-siġar daqs kemm jinqalgħu għal dan ix-xogħol in-nies ta' Sidon."

²¹Feraħ mhux ftit Hiram malli sama' x'kien qal Salamun. Għalhekk qal Hiram: "Ikun illum imbierek il-Mulej li ta lil David iben għaref, ħalli jmexxi lil dan il-poplu ta' kotra kbira."

²²U Hiram baġhat jgħid lil Salamun: "Smajt b'dak li bghatt tgħidli. Jien nagħmel kulma tixtieq int dwar l-injam taċ-ċedru u l-injam taċ-ċipress.

²³Il-qaddejja tiegħi jniżżluħ mil-Libanu sal-baħar, u jien ngħabbihom fuq iċ-ċattri fuq il-baħar sa fejn tibgħat tgħidli int, u jien inħotthom hemm, u mbagħad

ħudhom int. U int, imbagħad, tagħmel li nixtieq jien, tibgħatli l-provvisti tal-ikel għal dari.”

²⁴Hiram kien jibgħat lil Salamun injam taċ-ċedru u injam taċ-ċipress kemm kien irid.

²⁵U Salamun kien jibgħat lil Hiram għoxrin elf kor qamħ, ikel għal daru, u għoxrin kor żejt fin. Daqshekk kien jagħti Salamun lil Hiram, sena wara sena.

²⁶U l-Mulej kien ta lil Salamun għerf bħalma kien wiegħdu. Kien hemm il-paċi bejn Hiram u Salamun, u għamlu patt bejniethom.

Il-bini tat-tempju

²⁷Is-sultan Salamun gabar bil-lieva tletin elf raġel minn Izrael kollu.

²⁸Kien jibgħathom il-Libanu, qatgħa wara oħra, għaxart elef fix-xahar; xahar kienu jagħmluh fil-Libanu, u xahrejn f’darhom. Kien jieħu ħsiebhom Adoniram.

²⁹Ma’ dawn Salamun kellu sebghin elf ruħ oħra għat-tagħbija u tmenin elf għall-qtugħ tal-ġebel mill-muntanja.

³⁰Barra t-tlitt elef u tliet mitt suprentendent li għażel biex jgħassu fuq in-nies tax-xogħol.

³¹U s-sultan ordna li jaqtgħu ġebel kbir, ġebel magħżul, ġebel mingur kwadru għas-sisien tat-tempju.

³²U l-bennejja ta’ Salamun u l-bennejja ta’ Hiram u l-Giblin naġru l-ġebel, u hejjew l-injam u l-ġebel biex jibnu t-tempju.

1 Slaten 6

¹Fis-sena erba’ mija u tmenin wara l-ħruġ ta’ wlied Izrael mill-Eġittu, fir-raba’ sena tas-saltna ta’ Salamun fuq Izrael, fix-xahar ta’ Żiwi, it-tieni xahar, Salamun beda jibni t-tempju tal-Mulej.

²It-tempju li bena s-sultan Salamun lill-Mulej kien sittin driegħ twil, u għoxrin wiesa’, u tletin driegħ għoli.

³U l-portiku quddiem is-santwarju kien għoxrin driegħ twil, skont il-wisa’ tat-tempju, u għaxart idriegħ fond għal quddiem it-tempju.

⁴U fetaħ ukoll twieqi bil-grad bil-ħitan tal-ġnub.

⁵U tella’ wkoll mal-ħajt tat-tempju bini safef safef, madwar il-korsija u s-santwarju, u għamel kmamar dawramejt.

⁶Is-saff ta’ taħt wiesa’ ħamest idriegħ, tan-nofs sitt idriegħ wiesa’; u t-tielet wieħed sebat idriegħ wiesa’, għax kien bena l-ħajt ta’ madwar it-tempju targa targa, minn barra dawramejt, biex it-travi ma jaqbdux mal-ħitan tat-tempju.

7- Meta nbena t-tempju, inbena b'ġebel maqtuġh u mingur fil-barriera; u la mterqa u lanqas mannara, u ebda għodda oħra, ma kienet tinstama' waqt il-bini tat-tempju. -

8Il-bieb għall-kmamar t'isfel kien fuq il-ġenb tal-lemin tat-tempju, u mbagħad kont titla' minn garigor għas-saff tan-nofs, u minn tan-nofs għat-tielet wiehed.

9Meta mbagħad temm il-bini tat-tempju, saqqfu bi travi u twavel taċ-ċedru.

10U l-bini tal-ġnub madwar it-tempju kollu bnieh kull saff ħamest idriegħ għoli u għaqqad kollox mat-tempju bi travi taċ-ċedru.

11U waslet il-kelma tal-Mulej lil Salamun:

12“Din id-dar li int qiegħed tibni - jekk inti timxi skont il-kmandamenti tiegħi, u tagħmel id-digrietu tiegħi, u tħares l-ordnijiet kollha tiegħi, u timxi fuqhom, jien inżomm miegħek il-wegħda li jien għamilt lil missierek David -

13Jien ngħammar f'nofs ulied Izrael, u ma nabbanduna qatt il-poplu tiegħi Izrael.”

It-tempju minn ġewwa

14U Salamun bena t-tempju u temmu.

15Kesa l-ħitan tad-dar minn ġewwa bit-twavel taċ-ċedru, mill-qiegħa tat-tempju sat-travi tas-saqaf, ksieh bit-twavel minn ġewwa; u l-qiegħa tat-tempju ksieha biċ-ċipress.

16U kesa l-għoxrin driegħ fil-fond tat-tempju bit-travi taċ-ċedru, mill-qiegħa sat-travi, u ħalla l-parti ta' ġewwa għall-post il-qaddis.

17Il-korsija quddiem is-santwarju kienet twila erbgħin driegħ.

18Iċ-ċedru li kien hemm ġewwanett fit-tempju kien imnaqqax f'għamla ta' faqqus u ward miftuħ; kollox miksi biċ-ċedru, u ġebel ma kien jidher xejn.

19Bena wkoll fil-fond tat-tempju santwarju, biex iqiegħed fih l-arka tal-patt tal-Mulej.

20Is-santwarju kien għoxrin driegħ twil, għoxrin driegħ wiesa' u għoxrin driegħ għoli; u ksieh b'deheb mill-ifjen. U għamel artal taċ-ċedru.

21U Salamun kesa t-tempju minn ġewwa b'deheb mill-ifjen u dendel velu b'ħoloq tad-deheb quddiem is-santwarju u ksieh bid-deheb.

22It-tempju kollu ksieh bid-deheb, it-tempju kollu kemm hu; u l-artal ta' quddiem is-santwarju ksieh kollu bid-deheb.

23U għamel żewġ kerubini taż-żebbuġ għas-santwarju, kull wiehed għaxart idriegħ għoli.

24 Kerubin minnhom kellu ġewnaħ minnhom ħamest idriegħ, u l-ġewnaħ l-ieħor ħamest idriegħ; ġħaxart idriegħ mit-tarf ta' ġewnaħ sat-tarf tal-ġewnaħ l-ieħor.

25 U l-kerubin l-ieħor kien ukoll ta' ġħaxart idriegħ, qjies wieħed u ġħamla waħda ġħaż-żewġ kerubini.

26 L-ewwel kerubin kien ġħaxart idriegħ ġħoli; u hekk ukoll it-tieni wieħed.

27 Salamun qiegħed il-kerubini f'nofs il-kamra ta' ġewwa nett; dawn kellhom ġwenħajhom miftuħa: il-ġewnaħ ta' wieħed jilħaq ħajt ta' naħa u l-ġewnaħ tal-ieħor jilħaq il-ħajt tan-naħa l-oħra, u l-ġwienah f'nofs it-tempju kienu jmissu ġewnaħ ma' ġewnaħ.

28 U l-kerubini ksiehom bid-deheb.

29 U l-ħitan tat-tempju żejjinhom kollha dawramejt, u naqqax fihom kerubini, tamar, u ward miftuħ, sew fil-kamra ta' ġewwa sew f'dik ta' barra.

30 Kesa wkoll bid-deheb il-qiegħa tat-tempju fiż-żewġt ikmamar ta' ġewwa u ta' barra.

31 Fid-daħla tas-santwarju ġħamel bieb taż-żebbuġ bil-pilastri u l-blata f'forma ta' pentagonu b'ħames kantunieri.

32 Kien fih żewġ battenti taż-żebbuġ u naqqax fihom kerubini, tamar u ward miftuħ; imbagħad kesa l-kerubini u t-tamar bid-deheb.

33 Hekk ukoll ġħamel fid-daħla tal-korsija: ċaċċiż kwadru taż-żebbuġ,

34 u żewġ battenti taċ-ċipress; kull battent kien f'biċċtejn, waħda tingħalaq fuq l-oħra, sew il-waħda sew l-oħra.

35 Fihom naqqax kerubini, tamar u ward miftuħ, u kesa kollox bid-deheb.

36 U dawwar il-biħa ta' ġewwa b'ħajt ta' tliet filati ġebel mingur u filata injam taċ-ċedru.

37 Fir-raba' sena, fix-xahar ta' Żiwi, poġġew il-pedamenti tat-tempju tal-Mulej;

38 u fil-ħdax-il sena, fix-xahar ta' Bul, it-tmien xahar tas-sena, it-tempju kien mibni fil-partijiet kollha tiegħu, u f'kulma kienet titlob il-pjanta. Hekk Salamun it-tempju bnieh f'seba' snin.

1 Slaten 7

Il-palazz ta' Salamun

1 Salamun ħa ħsieb ukoll jibni l-palazz tiegħu, u dam tlittax-il sena sa ma temmu ġħalkollox.

²Bena l-palazz tal-foresta tal-Libanu; kienet sala kbira; mitt driegħ twila, u ħamsin driegħ wiesgħa, u tletin driegħ għolja; kellha tliet indani ta' kolonni taċ-ċedru bit-travi taċ-ċedru fuqhom.

³Kienet imsaqqfa biċ-ċedru fuq il-kmamar ta' fuq it-travi ta' fuq il-kolonni li kienu ħamsa u erbgħin, ħmistax kull indana.

⁴Kellha tliet indani twieqi, tieqa quddiem tieqa, fi tliet indani fuq xulxin;

⁵u l-bwieb kollha u t-twieqi kollha kienu kwadri; u tieqa kienet biswit oħra fi tliet indani fuq xulxin.

⁶U bena wkoll is-sala tal-kolonni, twila ħamsin driegħ u wiesgħa tletin; u portiku quddiemha bil-kolonni u saqaf fuqu.

⁷Bena wkoll is-sala tat-tron, fejn kien jamministra l-ġustizzja; "is-sala tal-ġustizzja" kienet miksija biċ-ċedru mill-art sas-saqaf.

⁸Bena wkoll bl-istess mod id-dar fejn kellu jgħammar hu, bniesha fil-bitħa l-oħra 'l ġewwa mis-sala; u bena wkoll bħal din is-sala dar għal bint il-Fargħun, li Salamun kien ħadha b'martu.

⁹Dan il-bini kollu kien mibni b'ġebel magħżul, mingur tal-qjies, maqtugħ bil-munxar, minn ġewwa u minn barra, mill-pedamenti sal-gwarniċun, u minn barra sal-bitħa l-kbira.

¹⁰Il-pedamenti kienu magħmula minn ġebel magħżul, ġebel kbir, ġebel ta' għaxart idriegħ, u ġebel ta' tmint idriegħ.

¹¹U fuqhom imbagħad kien mibni b'ġebel magħżul, mingur tal-qjies, u injam taċ-ċedru.

¹²Il-bitħa l-kbira kellha dawramejt tliet filati ta' ġebel mingur u filata injam taċ-ċedru; hekk ukoll kienu l-bitħa ta' ġewwa tat-tempju tal-Mulej u quddiem is-sala tal-palazz.

It-tagħmir tat-tempju

¹³Is-sultan Salamun bagħat iġib lil Hiram minn Tir.

¹⁴Dan kien bin mara armla, mit-tribù ta' Naftali, u missieru kien minn Tir, jaħdem il-bronż. Kien mimli kollu għerf u dehen, u jaf jaħdem kull xogħol tal-bronż. Ġie għand is-sultan Salamun u ħadimlu x-xogħol kollu li kellu.

Iż-żewġ kolonni

¹⁵Hadimlu ż-żewġ kolonni tal-bronż: waħda kienet ta' tmintax-il driegħ għoli, u ta' tnax-il driegħ kienet id-dawra tagħha. Kienet vojta minn ġewwa u l-bronż kien oħxon erbat iswaba'; it-tieni waħda kienet l-istess.

16U għamel żewġ kapitelli tal-bronż fondut biex iqegħedhom fuq l-irjus tal-kolonni; il-wieħed kien ħamest idriegħ għoli, u l-ieħor ħamest idriegħ ukoll.

17U għamel żewġ girlandi, xogħol tal-insiġ, biex jgħattu l-kapitelli li kien hemm fuq l-irjus tal-kolonni, girlanda għall-ewwel kapitell, u girlanda oħra għat-tieni wieħed.

18Għamel ukoll żewġ indani rummien dawramejt 'il fuq mill-girlanda, biex jgħatti l-kapitell f'ras il-kolonni; hekk ukoll għamel għat-tieni kapitell.

19Fuq il-kapitelli, li kienu fuq l-irjus tal-kolonni fil-portiku, kellhom speċi ta' ġilju, u kien kollox għoli erbat idriegħ.

20Fuq il-kapitelli ta' fuq l-irjus tal-kolonni, sewwasew 'il fuq miż-żaqq, li kienet 'il fuq mill-girlanda, kien hemm mitejn rummiena f'indani madwar il-kapitelli fuq it-tieni kapitell.

21Imbagħad waqqaf il-kolonni fil-portiku tat-tempju; waqqaf il-kolonna tal-lemn u semmieha Ġakin; u waqqaf il-kolonna tax-xellug u semmieha Bogħaż.

22Fuq il-quċcata tal-kolonni kien hemm għamla ta' ġilju. Hekk kien mitmum ix-xogħol tal-kolonni.

Il-vaska tal-ilma

23Għamel ukoll vaska għall-ilma tal-bronż fondut, għaxart idriegħ minn xifer sa xifer; kienet tonda, għolja ħamest idriegħ, b'dawra tal-qjies ta' tletin driegħ.

24Taħt ix-xifer kellha indana u għamla ta' faqqus, għaxra kull driegħ, iddur dawramejt magħha; dan il-faqqus kien f'żewġ saffi mdewweb biċċa waħda magħha.

25Il-vaska kienet isserrah fuq tnax-il gendus, tlieta jħarsu lejn it-Tramuntana, tlieta lejn il-Punent, tlieta lejn in-Nofsinhar u tlieta lejn il-Lvant, bil-warrani tagħhom iħares 'il gewwa; u l-vaska kienet isserrah fuqhom.

26Il-ħxuna tagħha kienet ta' erbat iswaba', u x-xifer kien qisu xifer ta' bieqja, u jixbah fl-għamla lill-warda tal-ġilju. Kienet tesa' elfejn batt ilma.

L-għaxar imqagħad

27U ħadem għaxar imqagħad tal-bronż. Kull maqgħad kien erbat idriegħ twil, erbat idriegħ wiesa', u tlitt idriegħ għoli.

28Din kienet l-għamla ta' dawn l-imqagħad; kellhom it-tilari bil-panewijiet f'nofshom.

29Fuq il-panewijiet bejn it-tilari kien hemm imnaqqxin iljuni, baqar u kerubini; u fuq it-tilari, taħt u fuq l-iljuni, il-baqar u l-kerubini, kien hemm imxebilkin girlandi tal-ward.

³⁰Kull maqgħad kellu erba' roti tal-bronż bil-fusien tal-bronż ukoll. Fl-erba' kantunieri, imbagħad, kien hemm riffidiet minn taħt il-lenbija; dawn ir-riffidiet kienu tal-bronż fondut ħerġin 'il barra minn kull girlanda.

³¹Il-maqgħad kellu fetha 'l ġewwa mir-riffidiet; din il-fetha kienet tonda, għamla ta' qiegħ il-lenbija, u madwarha kien hemm bħal ċirku għoli nofs driegħ. Il-panewijiet ma kinux tondi imma kwadri.

³²L-erba' roti kienu taħt il-panewijiet bil-fusien imwaħħlin mal-maqgħad; u kull rota kienet għolja driegħ u nofs.

³³L-għamla ta' kull rota kienet bħal dik ta' rota ta' mirkeb; il-fus, iċ-ċirku, l-imgħażel u l-btaten, kollox fondut.

³⁴Fl-erba' kantunieri tal-maqgħad kien hemm erba' saqajn, biċċa waħda mal-maqgħad.

³⁵Fuq wiċċ il-maqgħad kien hemm bħal ċirku għoli nofs driegħ u r-riffidiet f'wiċċ il-maqgħad u l-panewijiet kienu biċċa waħda miegħu.

³⁶U naqqax fuq il-panewijiet kerubini, iljuni u tamar kull naħa skont il-wisa' tagħhom, u xeblek girlandi dawramejt.

³⁷Hekk għamel l-għaxar imqagħad; kollha bronż fondut, qjies wieħed u għamla waħda.

L-injiebi

³⁸Għamel ukoll għaxart injiebi tal-bronż, kull waħda tesa' erbgħin batt u kbira erbat idriegħ. U kull lenbija kellha għaliha wieħed mill-għaxar imqagħad.

³⁹U qiegħed l-imqagħad ħamsa n-naħa tal-lemin u ħamsa n-naħa tax-xellug tat-tempju. Il-vaska tal-bronż qegħedha n-naħa tal-lemin tat-tempju, in-naħa tal-Lvant lejn in-Nofsinhar.

⁴⁰Hiram għamel ukoll il-kaldaruni, il-pwali, u l-bwieqi.

Ix-xogħol mitmum

Hiram temm ix-xogħol kollu li kellu jagħmel lis-sultan Salamun għat-tempju tal-Mulej;

⁴¹iż-żewġ kolonni, il-kapitelli mżaqqin għal fuq ras iż-żewġ kolonni, iż-żewġ girlandi biex jiksu ż-żewġ kapitelli mżaqqin ta' fuq il-kolonni;

⁴²l-erba' mitt rummiena għaž-żewġ girlandi, iż-żewġ indani rummien għal kull girlanda li kienet tiksi ż-żaqq taż-żewġ kapitelli ta' fuq ras il-kolonni;

⁴³l-għaxar imqagħad u l-għaxar injiebi għall-imqagħad,

⁴⁴il-vaska tal-ilma, u t-tnax-il baqra għal taħtha;

⁴⁵u l-borom, il-pwali u l-bwieqi. Dawn il-ħwejjeġ kollha li għamel Hiram lis-sultan Salamun għat-tempju tal-Mulej, kienu kollha tal-bronż ileqq.

⁴⁶Is-sultan dewwibhom fil-wita tal-Ġordan, hdejn il-mogħdija ta' Adama, bejn Sukkot u bejn Saretan.

⁴⁷Dan it-tagħmir Salamun ma wiżnux; u l-użin baqa' ma tqiesx minħabba l-kotra kbira ta' bronż.

⁴⁸Hekk Salamun għamel it-tagħmir kollu meħtieġ għat-tempju tal-Mulej; l-artal tad-deheb, u l-mejda tad-deheb għall-ħobż tal-preżenza.

⁴⁹L-imnariet ta' deheb fin għal quddiem is-santwarju, ħamsa fuq il-lemin u l-ħamsa l-oħra fuq ix-xellug bil-ward u l-imsiebaħ u l-imqassijiet tad-deheb;

⁵⁰u l-kwies, l-imqassijiet, il-bwieqi, l-imgħaref, iċ-ċnieser tad-deheb, il-baži tal-bibien tal-kamra ta' ġewwa nett, jiġifieri l-post il-qaddis, u tal-bibien tal-korsija; kollox kien tad-deheb pur.

⁵¹Meta ntemm ix-xogħol kollu li għamel is-sultan Salamun għat-tempju tal-Mulej, ġieb Salamun l-offerti li kien għamel David missieru - il-fidda, id-deheb, u l-ħwejjeġ l-oħra - u qieghed kollox fl-imħażen tat-tempju tal-Mulej.

1 Slaten 8

Il-konsagrazzjoni tat-tempju

¹Salamun imbagħad laqqa' flimkien f'Ġerusalemm ix-xjuħ ta' Izrael, u l-kapijiet tat-tribujiet kollha, u l-prinċipijiet tal-familji ta' wlied Izrael, biex l-arka tal-patt tal-Mulej itellgħuha mill-belt ta' David, jiġifieri minn Sijon.

²Ingabru għalhekk madwar is-sultan Salamun l-irġiel kollha ta' Izrael: kien ix-xahar ta' Etanim, is-seba' xahar tas-sena, u kien żmien il-festa.

³U ġew ix-xjuħ kollha ta' Izrael, u l-qassisin refgħu l-arka.

⁴U ġarrew l-arka tal-Mulej, u t-tinda tal-laqqgħa flimkien ma' kull haġa mqaddsa fit-tinda, ġarrewhom il-qassisin u l-leviti.

⁵Is-sultan Salamun u l-ġemgħa kollha ta' Izrael miġbura madwaru, qagħdu quddiem l-arka joffru sagrificċji ta' nagħaġ u baqar, li ma kontx issib tarf tghodhom.

⁶Imbagħad il-qassisin wasslu l-arka tal-patt tal-Mulej f'postha ġos-santwarju tat-tempju, jiġifieri fil-post il-qaddis; u qegħduha taħt ġwenħajn il-kerubini:

⁷għax il-kerubini kellhom ġwenħajhom miftuħin fuq fejn tqieghdet l-arka, hekk li l-kerubini kienu jgħattu huma stess wiċċ l-arka u l-lasti tagħha.

⁸Il-bsaten kienu tant twal li rjushom kienu jidhru mill-post qaddis quddiem is-santwarju, imma ma kinux jidhru minn barra, u għadhom hemm sal-lum.

⁹Xejn ma kien hemm ġol-arka ħlief iż-żewġ twavel tal-ġebel imqegħdin hemm minn Mosè meta kien Horeb: dawn kienu t-twavel tal-patt li bih il-Mulej intrabat ma' wlied Izrael huma u ħerġin minn art l-Eġittu.

¹⁰Xhin il-qassisin ħargu mis-santwarju ta' barra, is-sħaba mliet it-tempju tal-Mulej,

¹¹u minħabba fiha l-qassisin ma setgħux ikomplu s-servizz tagħhom, għax il-glorja tal-Mulej kienet imliet it-tempju tal-Mulej.

¹²Imbagħad Salamun qal: "Qiegħed il-Mulej ix-xemx fis-smewwiet; imma hu ried jgħammar fid-dlam.

¹³Għalhekk jien bnejtlek dar fejn tgħammar, post fejn toqgħod għal dejjem."

Id-diskors ta' Salamun

¹⁴Imbagħad is-sultan dawwar wiċċu u bierek il-ġemgħa kollha ta' Izrael; waqt li l-ġemgħa kollha ta' Izrael kienet bilwieqfa.

¹⁵U qal: "Imbierek il-Mulej, Alla ta' Izrael, li temm b'idu kulma kien qal b'fommu lil David missieri meta qallu:

¹⁶'Mindu ħriġt lill-poplu tiegħi mill-Eġittu, ma għażilt ebda belt mit-tribujiet kollha ta' Izrael, biex fiha nibni tempju li fih ikun hemm ismi; imma għażilt lil David biex isaltan fuq il-poplu tiegħi ta' Izrael.'

¹⁷"David missieri kellu f'moħħu li jibni tempju lill-isem tal-Mulej, Alla ta' Izrael.

¹⁸U l-Mulej qal lil David missieri: 'Sewwa li kellek f'qalbek li tibni tempju lil ismi, tajjeb li ġiek f'rasek dan:

¹⁹imma mhux int tibnih it-tempju, imma ibnek, li joħroġ mill-ġewwieni tiegħek, għad jibni tempju lil ismi.'

²⁰U l-Mulej żamm kelmtu li kien tkellem, u lhaqt jien flok David missieri, u qgħadt fuq it-tron ta' Izrael, bħalma kien wiegħed il-Mulej, u bnejt it-tempju lil isem il-Mulej, Alla ta' Izrael.

²¹U għamilt hemm post għall-arka li fiha hemm il-patt tal-Mulej, li għamel ma' missirijietna meta ħariġhom mill-art tal-Eġittu."

It-talba ta' Salamun

²²Imbagħad Salamun, wieqaf quddiem l-artal tal-Mulej, quddiem il-ġemgħa kollha ta' Izrael, fetaħ dirgħajh beraħ lejn is-sema

²³u qal: "Mulej, Alla ta' Izrael, la fis-sema 'l fuq u lanqas hawn isfel fl-art, ma hemm Alla ieħor bħalek, għaliex inti, lil dawk il-qaddejja tiegħek li jimxu fil-

preżenza tiegħek b'qalbhom kollha, ma tiksrilhomx il-patt li għamilt magħhom, lanqas ma tonqsilhom mill-imħabba li dejjem urejthom.

24 Int li żammejt il-wegħda li għamilt lill-qaddej tiegħek David missieri, u kulma tkellimt b'fommok issa temmejtu llum b'idejk.

25 U issa Mulej, Alla ta' Izrael, żomm il-wegħda li għamilt lill-qaddej tiegħek David missieri meta għedtlu: 'Ma jonqoslok qatt min joqgħod fuq it-tron ta' Izrael, kemm-il darba jżommu triqthom u jimxu fil-preżenza tiegħi bħalma kont timxi int.'

26 U issa, Alla ta' Izrael, ħa sseħħ kelmtok, li għedt lill-qaddej tiegħek David missieri.

27 "Imma, tgħid, tassew li Alla se jgħix fuq l-art? Ara! Lanqas biss is-smewwiet - u s-smewwiet tas-smewwiet - ma jesgħuk, aħseb u ara dan id-daqsxejn ta' tempju li bnejt jien!

28 Agħti widen, għalhekk, Mulej, Alla tiegħi, għat-talba u s-supplika tal-qaddej tiegħek; agħti widen għall-għajta ta' ferħ u t-talba li dan il-qaddej tiegħek qiegħed iressaq illum quddiemek.

29 Lejl u nhar ħarstek taqlagħhiex minn fuq dan it-tempju, minn fuq dan il-post, li għalih int kont għedt: 'Ismi jkun hemm.' Isma' t-talba li jagħmillek il-qaddej tiegħek għal dan il-post.

30 Isma', mela, din is-supplika, li l-qaddej tiegħek u l-poplu tiegħek Izrael, sewwasew f'dan il-post, qegħdin jagħmlulek. Ismagħna int, mis-sema fejn int toqgħod; ismagħna u aħfrilna.

31 "Jekk xi ħadd ikun offenda lil għajru, u jkollu jaħlef, u jigi jaħlef quddiem l-artal tiegħek f'dan it-tempju,

32 isma' int mis-sema, qum u aghmel ħaqq mal-qaddejja tiegħek, billi tikkundanna lill-ħati u tnizzillu fuq rasu għemilu, u tagħmel il-gustizzja mal-gust u thallsu skont il-gustizzja tiegħu.

33 "Meta l-poplu tiegħek Izrael jtkisser quddiem l-għadu tiegħu minħabba li jkun dineb kontrik, u jerga' lura għal għandek u jfaħħru ismek, jitolbu u jtkarrbu għall-ħniena tiegħek f'dan it-tempju,

34 isma' int mis-sema u aħfer il-ħtija tal-poplu tiegħek Izrael, u reggagħhom lura lejn l-art li int tajt lil missirijethom.

35 "Meta jingħalqu s-smewwiet u tonqos ix-xita minħabba li jkunu dinbu kontrik, u jigu jitolbu f'dan il-post u jfaħħru ismek, u jerggħu lura minn dnuhom, għax tkun għakkisthom,

36isma' int mis-sema, u aħfer id-dnub tal-qaddejja tiegħek u l-poplu tiegħek Iżrael; urihom it-triq it-tajba li għandhom jimxu fiha u agħti x-xita lil artek, li int tajt b'wirt lill-poplu tiegħek.

37"Meta jaqa' l-guħ fuq l-art; titfaċċa l-pesta, l-eħtrieq, it-tinwir tas-sigar, il-grad u d-dud tal-farfett; meta l-għedewwa tiegħu jagħlquh fl-ibliet tiegħu fil-pajjiż; kull meta jitfaċċa xi flaġell jew mard;

38imqar jekk bniedem waħdu jonkella l-poplu tiegħek kollu ta' Iżrael, jitlob u jatkarrab bil-ħniena; kull meta xi ħadd jistqarr il-grieħi ta' qalbu u jiftaħ idejh lejn din id-dar,

39isma' int mis-smewwiet fejn tgħammar, u aħfer, u aghmel u agħti lil kulħadd skont imġibtu; int tagħraf qalbu, għax int waħdek tagħraf il-qalb ta' kull bniedem.

40Hekk jibzghu minnek il-jiem kollha li jdumu fuq wiċċ l-art, li inti tajt lil missirijietna.

41"U l-barrani wkoll, li mhux mill-poplu tiegħek ta' Iżrael, meta jkun sama' b'ismek il-kbir u l-qawwa ta' idek u driegħek merfugħ

42u jiġi minn art imbiegħda minħabba f'ismek u jitlob f'dan it-tempju,

43isimgħu mis-sema li hi għamartek u aghmel kulma jitolbok il-barrani, biex ikunu jafu b'ismek il-gnus kollha tal-art, u jibzghu minnek, bħall-poplu tiegħek Iżrael, u jagħrfu li ismek jissejjaħ fuq dan it-tempju li bnejt jien.

44"Meta l-poplu tiegħek johroġ jitqabad kontra l-għedewwa tiegħu fit-triq li int tkun bgħatthom, u jitlob lill-Mulej b'wiċċu lejn din il-belt li int għazilt, u lejn it-tempju li jiena bnejt għal ismek,

45isma' int mis-smewwiet it-talb u s-suppliki tagħhom, u aghmel gustizzja magħhom.

46"Meta jidinbu kontra tiegħek - u ma hemmx bniedem li ma jidnibx - u tagħdab għalihom, u terħihom f'idejn l-għedewwa, u dawn jegħlbuhom, u jeħduhom ilsiera f'art l-għadu fil-bogħod jew fil-qrib;

47jekk imbagħad jerġgħu lura lejk minn qalbhom fl-art fejn ikunu lsiera u jikkonvertu, u jitolbu l-ħniena fl-art tal-jasar tagħhom, u jgħidulek: 'Hatja aħna, dnibna u għamilna l-ħazin';

48jekk jerġgħu lura għal għandek b'qalbhom kollha u b'ruħhom kollha f'art l-għedewwa tagħhom, li jkunu jassruhom, u jitolbuk b'wiċċhom lejn arthom, li int tajt lil missirijiethom, lejn il-belt li int ħtart, lejn it-tempju li jien bnejt lil ismek:

49isma' int mis-sema, fejn tgħammar, it-talb u s-supplika tagħhom, u aghmel gustizzja magħhom.

⁵⁰Aħfer lill-poplu tiegħek il-ħtijiet kollha kontrik, id-dnubiet kollha li jkun għamel kontra tiegħek, u aghmel li jsibu ħniena f'min ikun jassarhom, u jhennu għalihom.

⁵¹Għax huma l-poplu tiegħek, il-wirt tiegħek, li int ħriġt mill-Egittu, mill-forġa tal-ħadid.

⁵²“Jalla għajnejk ikunu miftuħa għat-talb tal-ħniena tal-qaddej tiegħek u għall-krib ta' Izrael, il-poplu tiegħek, u tismagħhom f'kulma jitolbuk.

⁵³Għax int warrabthom għalik minn fost il-popli kollha tal-art biex ikunu l-wirt tiegħek bħalma kont wegħedt permezz ta' Mosè, il-qaddej tiegħek, meta ħriġt lil missirijietna mill-Egittu, Sidi l-Mulej!”

Il-barka ta' Salamun

⁵⁴Xhin Salamun temm jitlob lill-Mulej b'din it-talba u b'din is-supplika kollha, qam minn quddiem l-artal tal-Mulej, fejn kien għarkupptejh b'idejh miftuħa lejn is-sema,

⁵⁵waqaf u bierek il-ġemgħa kollha ta' Izrael b'lehen għoli u qal:

⁵⁶“Imbierek il-Mulej li ta l-mistrieħ lill-poplu tiegħu Izrael bħalma kien wiegħdu. Ebda wegħda ma sfat fix-xejn milli kien wiegħed permezz tal-qaddej tiegħu Mosè.

⁵⁷Jalla jkun magħna l-Mulej, Alla tagħna, bħalma kien ma' missirijietna; li ma jħalliniex u li ma jitlaqniex,

⁵⁸imma li jdawwar qlubna lejħ biex nimxu fi triqatu kollha u nħarsu l-kmandamenti, l-ordnijiet u d-digrieti kollha tiegħu, li ordna lil missirijietna.

⁵⁹Jalla dan il-kliem u t-talb li jien għadni kif għamilt quddiem il-Mulej jibqa' lejħ u nhar qrib il-Mulej, Alla tagħna. B'hekk, imbagħad, lili l-qaddej tiegħu, u lill-poplu tiegħu Izrael, ikun jista' jagħtina dak li jistħoqqilna; kull haġa jagħtihielna fil-jum li jkollna bżonnha;

⁶⁰ħalli l-ġnus kollha tad-dinja jaslu biex jifhmu li l-Mulej hu tassew Alla, u ħliefu ma hawn ebda ieħor.

⁶¹U jalla qalbkom, kollha kemm hi, tkun mal-Mulej, Alla tagħna, b'mod li timxu mal-preċetti tiegħu u toqogħdu għall-kmandamenti tiegħu, kif qegħdin tagħmlu llum.”

L-offerti ta' Salamun u l-poplu

⁶²U s-sultan Salamun u Izrael kollu miegħu offrew sagrafiċċji quddiem il-Mulej.

⁶³Salamun offra bħala sagrafiċċju tas-sliem lill-Mulej dawn l-offerti: tnejn u għoxrin elf gendus, u mija u għoxrin elf nagħga. Hekk is-sultan u wlied Izrael ilkoll ikkonsagraw it-tempju tal-Mulej.

⁶⁴Dak in-nhar stess is-sultan ikkonsagra l-biċċa tan-nofs tal-wesgħa li kienet quddiem il-Mulej, għax hemm offra sagrafiċċji tal-ħruq bl-offerti u x-xaħam tas-sagrafiċċji tas-sliem; għax l-artal tal-bronż, li kien quddiem id-dar tal-Mulej, kien żgħir wisq għas-sagrafiċċji tal-ħruq, għall-offerti u x-xaħam tas-sagrafiċċji tas-sliem.

⁶⁵F'dak iż-żmien Salamun għamel festa b'Izrael kollu miegħu, ġemgħa kbira hafna int u diehel Hamat sal-wied tal-Egittu, festa quddiem il-Mulej, Alla tagħna, għal sebat ijiem u sebat ijiem sħaħ oħra, erbatax-il jum b'kollox.

⁶⁶Fit-tmien jum bagħat il-poplu, u huma bierku lis-sultan u kulħadd mar fl-għarix tiegħu, ilkoll ferħana u qalbhom hienja għall-ġid kollu li għamel il-Mulej ma' David, il-qaddej tiegħu, u ma' Izrael, il-poplu tiegħu.

1 Slaten 9

Il-Mulej ikellem lil Salamun

¹Ġara li malli Salamun temm il-bini tat-tempju tal-Mulej, u l-palazz tas-sultan, u kulma għoġbu u xtaq li jagħmel,

²deherlu l-Mulej għat-tieni darba bħalma kien deherlu f'Gibgħon,

³u l-Mulej qallu: "Smajt it-talba u s-supplika tiegħek li int għamilt quddiemi. Jiena qaddist din id-dar li int bnejt, u hemm jien inqiegħed ismi għal dejjem; hemm ikunu għajnejja u qalbi l-jiem kollha.

⁴"Issa jekk timxi fil-preżenza tiegħi kif mexa David missierek bis-safa tal-qalb u bis-sewwa, u tagħmel kulma ordnajtlek, tħares il-liġijiet u d-digrietni kollha tiegħi,

⁵jiena nżomm sħiħ it-tron tas-saltna tiegħek fuq Izrael għal dejjem bħalma jien wegħedt lil David missierek meta għedtlu: 'Ma jonqos qatt wieħed minn nislek fuq it-tron ta' Izrael.'

⁶Imma jekk intom u wliedkom idduru, u twarrbu minni, u ma tħarsux l-ordnijiet u l-liġijiet tiegħi li jiena qegħedtilkom quddiemkom, u tmorru wara allat oħra u taqduhom u tadurawhom,

⁷jiena nqaċċat lil Izrael minn wiċċ l-art li jiena tajthom, u t-tempju li jiena kkonsagrajt għal ismi narmih minn quddiemi; u Izrael jiġi f'isien in-nies, u jaqa' għaż-żufjett fost kemm huma l-ġnus.

⁸U dan it-tempju jsir ħerba, u kull min jgħaddi minn hdejh jibqa' mistagħġeb, u jsaffar u jgħid: 'Għala l-Mulej għamel hekk lil din l-art u lil dan it-tempju?'

⁹U jwegħbuh: 'Għax telqu lill-Mulej Alla tagħhom, li ħareġ lil missirijiethom mill-art tal-Egittu, u qabdu ma' allat oħra, u adurawhom u qdewhom. Għalhekk il-Mulej gieb fuqhom din il-ħerba kollha.' "

Hidma oħra ta' Salamun

- 10** Wara li kienu għaddew għoxrin sena biex bena ż-żewġt idjar, it-tempju tal-Mulej u l-palazz tas-sultan
- 11-** billi Hiram, sultan ta' Tir, kien tah injam taċ-ċedru u injam taċ-ċipress u d-deheb kollu li kien xtaq - is-sultan Salamun ta lil Hiram għoxrin belt fl-art tal-Galilija.
- 12** Hiram ħareġ minn Tir biex jara l-ibliet li kien tah Salamun u ma għoġbuh xejn.
- 13** U qallu: "Xi bliet huma dawn li tajtni, ħija?" U baqgħu jsejġulha art Kabul sal-lum.
- 14** Hiram kien baġħat lil Salamun mija u għoxrin talent deheb.
- 15** Dan hu x-xoġħol li sar mill-ħaddiema li ġabar bil-lieva s-sultan Salamun biex bena t-tempju tal-Mulej, il-palazz tiegħu, il-Millu, u s-swar ta' Ġerusalemm, Hasor, Megiddu u Geżer.
- 16** Il-Fargħun, sultan tal-Egittu, tala' u ħa f'idejh lil Geżer, u taha n-nar u ħaraqha, u qatel lill-Kangħanin li kienu jgħammru fiha, u mbagħad taha b'dota lil bintu, mart Salamun.
- 17** Għalhekk Salamun raġa' bena l-belt ta' Geżer u Bethoron ta' isfel,
- 18** Baġħlat u Tadmor fid-deżert,
- 19** l-ibliet kollha tal-imħażen li kellu Salamun, u l-ibliet għall-karrijiet u l-ibliet għar-rikkieba u kulma kien jogħġob lil Salamun li jibni f'Ġerusalemm u fil-Libanu u fl-art kollha tas-saltna tiegħu.
- 20** In-nies kollha li kien baqa' mill-Amurrin, il-Hittin, il-Perizzin, il-Hiwwin u l-Ġebusin, li ma kinux minn ulied Izrael -
- 21** id-dixxendenti li ġew warajhom fl-art u li wlied Izrael ma kienx irnexxielhom jeqirduhom - Salamun ġagħalhom jaħdmu bħala lsiera kif għadhom sal-lum.
- 22** Izda minn ulied Izrael Salamun ma qabbad lil ħadd b'ilsir, għax huma kienu nies tal-gwerra, il-ministri tiegħu, il-kapijiet tiegħu, il-gwerrieri magħżula u l-kmandanti tal-karrijiet u r-rikkieba tiegħu.
- 23** U dawn kienu l-kapijiet ewlenin li Salamun qiegħed fuq ix-xoġħlijiet tiegħu: ħames mija u ħamsin, li kienu jikkmandaw in-nies tax-xoġħol.
- 24** Meta bint il-Fargħun telgħet mill-belt ta' David għad-dar tagħha li kien bnielha, Salamun bena l-Millu.
- 25** U Salamun tliet darbiet fis-sena kien joffri sagrafiċċji tal-ħruq u sagrafiċċji tas-sliem fuq l-artal li kien bena lill-Mulej, u kien jaħraq l-inċens quddiem il-Mulej, u hekk temm il-bini tat-tempju.

²⁶Is-sultan Salamun bena wkoll flotta f'Għesjon-geber, li tinsab hdejn Elat f'xatt il-Baħar tal-Qasab fl-art ta' Edom.

²⁷U Hiram baġhat il-qaddejja tiegħu mal-qaddejja ta' Salamun fuq l-iġfien, u baħrin li jifhmu fil-baħar.

²⁸Dawn marru sa Ofir mnejn hađu erba' mija u għoxrin talent deheb, u hađuh għand is-sultan Salamun.

1 Slaten 10

Salamun u s-sultana ta' Saba

¹U semgħet is-sultana ta' Saba bil-fama ta' thabrik Salamun għal isem il-Mulej, u ġiet biex iġġarrbu b'mistoqsijiet iebsa.

²U ġiet Ġerusalemm b'qatgħa ġmielha ta' kbarat magħha, u b'iġmla mgħobbija b'taġħbija kbira ta' ħwawar, u deheb u haġar prezzjuż, u ġiet għand Salamun, u qaltlu kulma kellha maħżun f'qalbha.

³U Salamun wegibha għal kulma staqsietu; xejn ma kien hemm li baqa' moħbi għas-sultan, li ma kienx jista' jwiegħbu.

⁴U meta s-sultana ta' Saba rat l-għerf kollu ta' Salamun u d-dar li kien bena,

⁵l-ikel tal-mejda tiegħu, il-kunsill ta' madwaru, is-servizz tal-qaddejja u lbieshom, il-kuppieri tiegħu, u s-sagrificċji tal-ħruq li kien joffri fit-tempju tal-Mulej, baqgħet mistaġħba;

⁶u qalet lis-sultan: "Tassew minnu dak li smajt f'arti fuqek u fuq għerfek.

⁷Ma ridtx nemmen dawn il-ħwejjeġ qabel ma ġejt u rajt b'għajnejja. U ma kinux hađbruli n-nofs! L-għerf u l-ġid tiegħek huma aktar milli smajt.

⁸Henjin in-nies tiegħek, henjin il-qaddejja tiegħek, li qegħdin miegħek u jisimġu dejjem l-għerf tiegħek.

⁹Ikun imbierek il-Mulej, Alla tiegħek, li tgħaxxaq bik u qiegħdek fuq it-tron ta' Izrael, għaliex il-Mulej dejjem hađb lil Izrael u għamlek sultan fuqhom biex taġħmel il-ħaqq u l-ġustizzja."

¹⁰Imbaġħad tat lis-sultan mija u għoxrin talent deheb, kotra kbira ta' ħwawar u haġar prezzjuż: qatt ma ġiet kotra kbira ta' ħwawar daqs dik li ġiebet is-sultana ta' Saba lis-sultan Salamun.

¹¹U l-istess ġfien ta' Hiram, li kienu jgħorru d-deheb minn Ofir, ġiebu minn Ofir kotra kbira ta' injam tas-sandal u haġar prezzjuż.

12U mill-injam tas-sandal is-sultan għamel balawstri għat-tempju tal-Mulej u għall-palazz tas-sultan, kitarri u arpi għall-kantanti. U sal-lum għadu qatt ma gie u qatt ma deher injam tas-sandal daqs dak li kien wasallu.

13U s-sultan Salamun ta lis-sultana ta' Saba kulma kienet tixtieq u talbitu, barra li taha minn rajh ta' sultan li kien. U hi qabdet it-triq u telqet, hi u l-qaddejja tagħha, lejn pajjiżha.

L-għana ta' Salamun

14U d-deheb li kien idaħħal kull sena Salamun kien ilaħħaq mas-sitt mija u sitta u sittin talent,

15minbarra dak li kienu jgibulu n-neguzjanti u d-dħul tal-kummerç tal-merkanti, u mingħand is-slaten tal-Għarabja, u l-gvernaturi tal-pajjiż.

16U s-sultan Salamun għamel ukoll mitejn tarka tad-deheb battut; u kull tarka ħadet sitt mitt xekel deheb.

17U għamel ukoll tliet mitt tarka żgħira tad-deheb battut, u kull waħda ħadet tliet miniet deheb, u qegħedhom is-sultan f'dar il-Foresta tal-Libanu.

18U s-sultan għamel tron kbir tal-avorju u ksieh b'deheb mill-ifjen.

19It-tron kellu sitt targiet, b'ras ta' għoġol fuq wara, u żewġ dirgħajn wieħed fuq kull naħa tal-maqgħad, u żewġ iljuni ħdejn id-dirgħajn,

20u tnax-il ljun fuq is-sitt targiet, wieħed f'kull tarf ta' targa, 'l hemm u 'l hawn. Qatt ma sar bħalu f'ebda saltna.

21U l-koppiet li kien jixrob minnhom is-sultan Salamun kienu kollha tad-deheb, u hekk ukoll tad-deheb fin kienu l-koppiet ta' dar il-Foresta tal-Libanu. Xejn ma kien hemm tal-fidda; għax xejn ma kienu jqisuha l-fidda fi żmien Salamun.

22Għax is-sultan kellu ġfien ta' Tarsis fuq il-baħar mal-iġfien ta' Hiram; darba kull tliet snin dawn l-iġfien ta' Tarsis kienu jmorru u jgibu deheb u fidda, avorju u xadini, u paguni.

23U s-slaten tal-art għaddiehom il-koll is-sultan Salamun fl-għana u fl-għerf.

24Id-dinja kollha kienet tfittex li tara wiçç Salamun biex tisma' għerfu li Alla żejtinlu moħħu bih.

25U kien igiblu kulħadd l-offerta tiegħu, oġġetti tal-fidda u oġġetti tad-deheb, ilbies u armi, ħwawar, żwiemel u bghula ta' kull sena.

26U gabar Salamun karrijiet u rikkieba, u kellu elf u erba' mitt karru u tnax-il elf rikkieb, u qassamhom fl-ibliet tal-karrijiet u f'Ġerusalemm madwar is-sultan.

27U l-fidda li kien hemm f'Ġerusalemm is-sultan giebha bħall-ġebel, u l-injam taç-çedru għamlu bħall-injam tat-tin selvaġġ li hemm fis-Sefela.

²⁸Kienu jgibu ż-żwiemel lil Salamun minn Musri u minn Kuwi; kienu jgibuhom in-neguzjanti tas-sultan bil-prezz tas-suq.

²⁹Karru kien jiġi minn Musri bil-prezz ta' sitt mitt xekel tal-fidda u żiemel b'mija u hamsin. Hekk ukoll dawn in-neguzjanti tas-sultan kienu jbigħuhom lis-slaten tal-Hittin u s-slaten ta' Aram.

1 Slaten 11

Id-dnubiet ta' Salamun

¹Is-sultan Salamun beda jhobb ħafna nisa barranin - u mhux biss lil bint il-Fargħun, imma wkoll lil nisa minn Mowab, minn Għammon, minn Edom, minn Sidon, u minn fost il-Hittin -

²jiġifieri, minn dawk il-ġnus li l-Mulej kellu f'moħħu meta lil ulied Izrael kien qalilhom: "U la intom ma għandkom tersqu lejhom, u lanqas huma ma għandhom jersqu lejkom; għaliex inkella żgur li qalbkom idawruhielkom għal wara l-allat tagħhom." Izda Salamun kellu qalbu marbuta wisq ma' dawn in-nisa.

³U kellu seba' mitt mara principessi u tliet mija konkubini. U dawn in-nisa tiegħu ħassrulu qalbu.

⁴U għalhekk gara li meta Salamun kien imdahħal sewwa fiż-żmien, in-nisa li kellu dawrulu tassew qalbu għal wara allat oħra, hekk li qalbu issa ma baqgħetx kollha kemm hi mal-Mulej, Alla tiegħu, bħalma kienet qalb David missieru.

⁵Salamun beda jqim lil Għastoret, alla tan-nies ta' Sidon, u lil Milkom, l-idolu mistkerrah li kienu jqimuh in-nies ta' Għammon.

⁶Din l-imġiba ta' Salamun, li ma baqax ħaġa waħda mal-Mulej sal-aħħar, lill-Mulej xejn ma għogbitu. Kemm kien xorta oħra David missieru!

⁷Imbagħad Salamun bena fuq l-għolja biswit Ġerusalem santwarju lil Kemos, l-għajb ta' Mowab, u lil Molok, l-għajb tal-Għammonin.

⁸U hekk għamel għan-nisa l-oħra kollha barranin, li kienu jaħarqu l-inċens u joffru s-sagrificċji lil allathom.

⁹Il-Mulej kien issa inkurlat għal Salamun talli ħalla qalbu tinfired minn miegħu, wara li dan Alla ta' Izrael kien ġa deherlu darbtejn,

¹⁰u wissieh biex ma jmurx wara allat oħra. Izda Salamun ma qagħadx għat-twissijiet li l-Mulej kien għamillu.

¹¹U għalhekk qal il-Mulej lil Salamun: "Ladarba giġt ruġiek hekk, u ma ħaristx il-patt tiegħi, u l-liġijiet li tajtek int ma ħaristhomx, jiena se naħtaf u nċarrat is-saltna minn fuqek u nagħtiha lil wieħed li hu qaddej tiegħek.

12 Imma minħabba f'David missierek din il-ħaġa ma nagħmilhiex fi żmienek. Minn id ibnek naħtaf is-saltna.

13 Iżda ma naħtafhilekx kollha kemm hi; ikun hemm tribù, wieħed biss, li lil ibnek inħallihulu, kemm minħabba l-qaddej tiegħi David, kemm minħabba Ġerusalemm li jien għażilt."

Il-kastigi ta' Salamun

14 Il-Mulej qajjem bniedem għadu kontra Salamun: Hadad, minn Edom, mill-familja tas-slaten ta' Edom.

15 Ġara li meta David kien ħabat għal Edom, u Ġowab, il-kmandant tal-eżerċtu, kien tala' jidfen il-mejtin, dan qatel l-irġiel kollha f'Edom

16 (għax Ġowab u Izrael kollu baqgħu hemm għal sitt xhur sakemm qerdu l-irġiel kollha f'Edom).

17 Imma Hadad ħarab, hu u xi rġiel Edumin miegħu mill-qaddejja ta' missieru, u marru l-Egittu; kien għadu daqsxejn ta' żagħżuġh.

18 Telqu minn Midjan u marru Paran, ħadu magħhom xi nies minn Paran, u ġew l-Egittu għand il-Fargħun, sultan tal-Egittu, u dan tah dar, ħasiblu għall-ikel u tah biċċa art.

19 U l-Fargħun ħa grazzja ma' Hadad, u tah lil oħt martu, oħt Taħfenes, ir-regina-omm.

20 U oħt Taħfenes wilditlu lil Genubat, iben, u Taħfenes rabbietu fid-dar tal-Fargħun, u Genubat baqa' f'dar il-Fargħun ma' wlied il-Fargħun.

21 Meta fl-Egittu sama' li David kien strieħ ma' missirijietu, u Ġowab, il-kmandant tal-eżerċtu, kien miet, Hadad kellel lil Fargħun: "Hallini mmur pajjiżi."

22 U l-Fargħun wiegħbu: "X'jonqsok miegħi, biex trid tmur f'pajjiżek?" U dan qallu: "Xejn, imma ħallini mmur."

23 U Alla qajjimlu għadu ieħor: Rezon bin Eljada, li kien ħarab mingħand sidu Hadad-għeżer, is-sultan ta' Soba.

24 Dan ġabar xi nies madwaru u sar il-kap ta' qatgħa nies, wara li David kien qatel lill-Aramin; imbagħad mar Damasku u baqa' hemm, u sar sultan ta' Damasku.

25 U kien għadu ta' Izrael iż-żmien kollu ta' Salamun; kien jagħmel il-ħsara bħalma kien jagħmel Hadad; kien jobgħod lil Izrael, u jsaltan fuq Aram.

Il-profezija ta' Aħija

26 Ġerobogħam bin Nebat, Efrati minn Sereda - ommu kien jisimha Serugħa, armla - qaddej ta' Salamun, rafa' wkoll idejh kontra s-sultan.

27U rafa' idejh kontra s-sultan għaliex Salamun kien bena l-Millu, u għalaq is-slieħi li kien hemm fil-ħitan tal-belt ta' David, missieru.

28Issa Ġerobogħam kien raġel ta' ħila u qawwa kbira, u meta Salamun ra li ż-żagħżuġh kien jirsisti fix-xogħol, għamlu suprentendent fuq il-haddiema miġbura bil-lieva mid-dar ta' Ġużeppi.

29U ġara li darba minnhom Ġerobogħam ħareġ minn Ġerusalemm, u fit-triq iltaqa' miegħu Aħija, il-profeta minn Silo; dan kellu fuqu mantar ġdid, u kienu weħidhom fir-raba'.

30Imbagħad Aħija qabad il-mantar ġdid li kellu fuqu, u ċarrtu fi tnax-il biċċa.

31U qal lil Ġerobogħam: "Hu għaxar biċċiet, għax dan jgħid il-Mulej, Alla ta' Izrael: 'Arani, se naħtaf is-saltna minn idejn Salamun, u lilek nagħtik għaxra mit-tribujiet.

32Inħallilu tribù wieħed minħabba David, il-qaddej tiegħu, u minħabba Ġerusalemm, il-belt li għazilt minn fost it-tribujiet kollha ta' Izrael.

33Għaliex hu telaqni u nizel jadura 'l Għastoret, alla tas-Sidonin, 'l Kemos, alla ta' Mowab, u lil Milkom, alla tal-Għammonin, u ma mxewx fit-triq tiegħi, u ma għamlux is-sewwa f'għajnejja, u ma ħarisx il-ligijiet u d-digrieti tiegħi, bħal David missieru.

34Lilu, imma, ma neħodlux is-saltna sħiħa minn idejh, imma nħallih prinċep il-jiem kollha ta' ħajtu minħabba David, il-qaddej tiegħi li jien għaziltu u li ħares l-ordnijiet u l-ligijiet tiegħi.

35Jiena naħtaf is-saltna minn idejn ibnu, u nagħtik għaxar tribujiet minnha.

36U lil ibnu nagħtih tribù wieħed, biex jibqa' xrara lil David il-qaddej tiegħi għal dejjem quddiemi f'Ġerusalemm, il-belt li jien għazilt għalija, biex fiha jkun hemm ismi.

37U lilek nieħdok u int issaltan fuq kulma tixtieq qalbek, u tkun sultan fuq Izrael.

38U jekk inti tisma' minn kulma nordnalek, u timxi fi triqati u tagħmel dak li hu sew f'għajnejja billi tħares id-digrieti u l-ordnijiet tiegħi, bħalma għamel David il-qaddej tiegħi, jien inkun miegħek u nibnilek dar soda, bħalma bnejt lil David, u nerħi lil Izrael f'idejk;

39u b'hekk ngħakkes lil nisel David minħabba f'hekk, imma mhux għal dejjem."

40U Salamun beda jfittex kif jeqred lil Ġerobogħam; u Ġerobogħam qabad u ħarab l-Egittu għand Sisak, sultan tal-Egittu, u baqa' l-Egittu sa ma miet Salamun.

Il-mewt ta' Salamun

41Il-bqija tal-ġrajja ta' Salamun u ta' kulma għamel, u għerfu, dan kollu jinsab miktub fi Ktieb il-Ġrajja ta' Salamun.

⁴²U ż-żmien li dam isaltan f'Ġerusalemm u fuq Iżrael kollu kien ta' erbgħin sena.

⁴³U Salamun stried ma' missirijietu, u difnuh fil-belt ta' David missieru; u floku beda jsaltan Rehobogħam, ibnu.

1 Slaten 12

Il-firda tas-sultan

¹Rehobogħam mar f'Sikem, għax f'Sikem kien iltaqa' Iżrael kollu biex jagħmluh sultan.

²Ġara li malli Ġerobogħam bin Nebat, li kien għadu l-Egittu, fejn kien ħarab minn quddiem is-sultan Salamun, sama' b'dan raġa' lura mill-Egittu.

³U baġtu jsejħulu. Imbaġhad Ġerobogħam u l-gemgħa kollha ta' Iżrael ġew u qalu lil Rehobogħam:

⁴"Missierek qegħdilna madmad iebes fuqna, issa ħaffilna dan il-jasar ta' missierek, u dan it-toqol ta' madmad minn fuqna, u aħna nservuk."

⁵U hu weġibhom: "Morru, ħallu tlitt ijiem jgħaddu, u erġgħu ejjew għandi." U l-poplu mar.

⁶Imbaġhad is-sultan Rehobogħam ħa parir mingħand ix-xjuħ tal-kunsill, li missieru Salamun, kemm dam ħaj, kien iżommhom madwaru biex jgħinuh. U Rehobogħam staqsiehom: "Xi twegiba jidhrilkom li għandi nagħti lil dan il-poplu?"

⁷U huma weġbuh: "Jekk int illum toqgħod għal dan il-poplu u taqdihom, twegibhom u tfittex tkellimhom bit-tajjeb, huma jkunu l-qaddejja tiegħek għal dejjem."

⁸Iżda hu warrab fil-ġenb dan il-parir li tawh ix-xjuħ tal-kunsill, u fittex il-parir taż-żgħażaġħ li kienu trabbew miegħu, u li issa kienu madwaru,

⁹u staqsiehom: "Xi twegiba jidhrilkom li għandi nagħti lil dan il-poplu, li kellmuni u qaluli: "Ħaffilna l-madmad li kien qegħdilna fuqna missierek?"

¹⁰U ż-żgħażaġħ li kienu trabbew miegħu weġbuh, u qalulu: "Hekk għid lil dan il-poplu, li kellmuk u qalulek: 'Missierek taqqal il-madmad fuqna u issa ħaffifhulna int,' hekk għidilhom: 'Sebghi ż-żgħir eħxen minn ġenbejn missieri.

¹¹Missieri taqqalilkom il-madmad, u jien se nżid fuqu. Missieri sawwatkom bil-frosti, imma jiena nsawwatkom bl-iskorpjuni.'

¹²Fit-tielet jum Ġerobogħam u l-poplu kollu ġew għand Rehobogħam, hekk kif kien ordnalhom is-sultan stess meta qalilhom: "Erggħu ejjew għandi fit-tielet jum."

13 Izda kiefra kienet it-twegiba tas-sultan lill-poplu, għax warrab fil-ġenb il-parir li kienu tawh ix-xjuħ tal-kunsill.

14 Qagħad għall-parir taż-żgħażaġħ, u għalhekk qalilhom: “Missieri taqqlikom il-madmad, u jien se nżid fuqu. Missieri kien isawwatkom bil-frosti, imma jien insawwatkom bl-iskorpjuni.”

15 U hekk is-sultan baqa’ biex ma tax widen lill-poplu, ladarba din il-ħaġa seħħet kif kien riedha l-Mulej, sewwasew biex il-Mulej isahħaħ kelmtu li kien qal lil Ġerobogħam bin Nebat permezz ta’ Aħija ta’ Silo.

16 Meta Izrael kollu ra li s-sultan ma tahx widen, il-poplu wieġeb lis-sultan u qallu: “Ebda sehem ma għandna ma’ David; ebda wirt ma’ bin Ġesse! Għat-tined tiegħek, Izrael! Issa aħseb int għal darek, David!” U Izrael telqu għat-tined tagħhom.

17 Izda Reħobogħam baqa’ jsaltan fuq ulied Izrael li kienu joqogħdu fl-ibliet ta’ Ġuda.

18 Meta mbagħad is-sultan Reħobogħam bagħat lil Adoram, dak li kien jieħu ħsieb ix-xogħol tal-lieva, Izrael kollu ħaġgru u qatluh. Imbagħad is-sultan Reħobogħam fittex jirkeb il-karru biex jaħrab lejn Ġerusalemm.

19 U hekk Izrael inqata’ minn dar David, u baqgħu mifruda minnha sal-lum.

Ġerobogħam sultan ta’ Izrael

20 Malli Izrael kollu semgħu li Ġerobogħam kien raġa’ lura, bagħtu jsejħulu għal-laqqgħa u għamluh sultan fuq Izrael kollu. U ħadd minnhom ma mar wara d-dar ta’ David ħlief it-tribù ta’ Ġuda weħidha.

21 U Reħobogħam mar Ġerusalemm, u laqqa’ d-dar kollha ta’ Ġuda u t-tribù ta’ Benjamin, mija u tmenin elf gwerrier magħżul, biex jaħbtu għal dar Izrael, u jgħibu s-saltna lil Reħobogħam bin Salamun.

22 Imma Alla kellem lil Semajja, bniedem ta’ Alla, u qallu:

23 “Kellem lil Reħobogħam bin Salamun, sultan ta’ Ġuda, u d-dar kollha ta’ Ġuda u ta’ Benjamin, u l-bqija tal-poplu, u għidilhom:

24 “Dan jgħid il-Mulej: la titilgħux u la titqabdux ma’ ħutkom, ulied Izrael. Kulħadd imur lejn daru, għax minni ġej dan kollu.” U huma semgħu l-kelma tal-Mulej u reġgħu lura bħalma qalilhom il-Mulej.

Il-qima tal-għoġol

25 Ġerobogħam bena ’l Sikem fil-muntanji ta’ Efrajm u għammar fiha; u mbagħad ħareġ minn hemm u bena Penwel.

26 Ġerobogħam qal bejnu u bejn ruħu: “Issa jista’ jigri li s-saltna terġa’ taqa’ f’idejn id-dar ta’ David.

²⁷Jekk dan il-poplu jibqa' jmur joffri s-sagrificċji fit-tempju tal-Mulej f'Ġerusalem, żgur li l-qalb ta' dawn in-nies iddur mill-ġdid lejn is-sid tagħhom Reħobogħam, sultan ta' Ġuda; u lili joqtluni, u jduru lejn Reħobogħam, sultan ta' Ġuda."

²⁸Għalhekk, wara li ħa parir, is-sultan Ġerobogħam għamel żewġ għoġiela tad-deheb, u lill-poplu qallu: "Ilkom tmorru biżżejjed Ġerusalem! Izrael, dawn huma l-allat tagħkom li tellgħukom mill-art tal-Egittu.

²⁹Huwa qiegħed wieħed mill-għoġiela f'Betel, u l-ieħor qiegħdu f'Dan;

³⁰u din il-ħaġa waqqgħet lil Izrael fid-dnub. Il-poplu kien imur sa Dan biex iqim l-għoġol.

³¹Ġerobogħam bena santwarji fuq l-għoljiet, u l-qassisin għażilhom minn fost il-poplu, li ma kinux min-nisel ta' Levi.

³²U Ġerobogħam waqqaf festa biex, bħall-festa li kienet issir f'Ġuda, din ukoll issir nhar il-ħmistax tax-xahar, it-tmien xahar tas-sena; u dak in-nhar hu tala' quddiem l-artal. Hekk ukoll għamel f'Betel biex joffri sagrificċju lill-għoġiela li kien għamel; u f'Betel ukoll għażel xi qassisin għas-santwarji li bena fuq l-għoljiet.

³³U nhar il-ħmistax tax-xahar, it-tmien wieħed tas-sena, xahar li għażlu hu minn rajh, tala' quddiem l-artal li kien għamel f'Betel; dakinhar waqqaf festa għal ulied Izrael, u tala' quddiem l-artal biex joffri l-inċens.

1 Slaten 13

Il-profezija kontra Ġerobogħam

¹U bniedem ta' Alla mar minn Ġuda b'messagġ minghand il-Mulej għal Betel; u Ġerobogħam kien fuq l-artal jaħraq l-inċens.

²U dan il-bniedem, b'ordni tal-Mulej, beda jgħajjat kontra l-artal: "Artal! Artal! Dan jgħid il-Mulej: 'Ara, għad jitwieled iben lid-dar ta' David, jismu Ġosija, u jaħraq b'sagrificċju fuqek il-qassisin tas-santwarju li qegħdin jaħarqu l-inċens fuqek, u fuqek għad jaħraq l-għadam tal-bnedmin.' "

³Dak il-ħin stess ta sinjal u qal: "Din hi l-prova tal-Mulej: Araw, l-artal jinqasam u jittajjar l-irmied minn fuqu."

⁴Malli s-sultan sama' l-kliem li l-bniedem ta' Alla kien qal kontra l-artal f'Betel, Ġerobogħam medd idu minn fuq l-artal u qal: "Aqbduh!" Imma idu, li kien medd kontri, ibbieset, u ma setax jiġbidha lura lejha.

⁵U l-artal inqasam, u l-irmied ittajjar minn fuq l-artal, skont is-sinjal li kien ta l-bniedem ta' Alla bl-ordni tal-Mulej.

⁶U s-sultan wieġeb u qal lill-bniedem ta' Alla: "Aqlagħli l-grazzja tal-Mulej, Alla tiegħek, nitolbok, u itlob għalija biex tintraddli idi lura." U l-bniedem ta' Alla qalagħli l-grazzja tal-Mulej, u id is-sultan intradditlu lura, u saret bħal qabel.

⁷U s-sultan kellew lill-bniedem ta' Alla: "Ejja d-dar miegħi, u hu xi haġa, u nagħtik rigal."

⁸U l-bniedem ta' Alla wieġeb lis-sultan: "Tista' tagħtini nofs darek, għax ma nigix miegħek, u la niekol ħobż u lanqas nixrob ilma f'dan il-post.

⁹Għax dan hu l-ordni li l-Mulej tani u qalli: 'La ticolx ħobż, u la tixrobx ilma, u lanqas ma għandek terġa' lura mill-istess triq li tkun għaddejt minnha.' "

¹⁰U telaq minn triq oħra, u ma marx lura mit-triq li minnha kien mar Betel.

¹¹U kien hemm joqgħod f'Betel profeta xiħ, u ġew uliedu u ħabbrulu kulma kien għamel il-bniedem ta' Alla f'Betel dakinhar, u l-kliem kollu li kien qal lis-sultan tennewh lil missierhom.

¹²U missierhom staqsiehom: "Liema triq qabad?" U wliedu wrewh it-triq li kien qabad il-bniedem ta' Alla li kien ġie minn Ġuda.

¹³U qal lil uliedu: "Xidduli l-ħmar." U xiddewlu l-ħmar, u rikeb fuqu.

¹⁴U telaq għal wara l-bniedem ta' Alla, u sabu jistrieħ taħt il-balluta u staqsiehom: "Int il-bniedem ta' Alla li ġie minn Ġuda?" U dak wiegħbu: "Jien hu."

¹⁵U qallu: "Ejja miegħi d-dar u kul biċċa ħobż."

¹⁶U wiegħbu: "Ma nistax indur lura u niġi miegħek, u la niekol ħobż u lanqas nixrob l-ilma miegħek f'dan il-post.

¹⁷Għax il-Mulej kellimni u ordnali: 'La ticolx ħobż u la tixrobx ilma f'dak il-post, u la terġax lura mit-triq li minnha għaddejt biex mort hemm.' "

¹⁸U dak wiegħbu: "Jiena wkoll profeta bħalek, u anġlu kellimni b'ordni tal-Mulej u qalli: 'Reggħu lura miegħek f'darek biex jiekol il-ħobż u jixrob l-ilma.'" U hekk qarraq bih.

¹⁹U raġa' lura miegħu, u kiel il-ħobż f'daru, u xorob l-ilma.

²⁰U ġara li, waqt li kienu fuq il-mejda, il-Mulej kellew lill-profeta li kien ġiebu lura;

²¹u dan sejjaħ lill-bniedem ta' Alla, li kien ġie minn Ġuda, u qallu: "Dan jgħid il-Mulej: 'La int qomt kontra l-kelma tal-Mulej u ma ħaristx l-ordni li tak il-Mulej, Alla tiegħek,

²²u rġajt lura, u kilt il-ħobż u xrobt l-ilma fil-post fejn qallek li la għandek tiekol ħobż u lanqas tixrob ilma, il-katavru tiegħek ma jidħolx f'qabar missirijietek.' "

- 23** U ġara li kiel il-ħobż u xorob l-ilma; imbagħad xiddewlu l-ħmar u raġa' lura.
- 24** Hu u sejjer iltaqa' miegħu ljun u qatlu. Il-katavru tiegħu baqa' mixħut fit-triq u l-ħmar wieqaf ħdejh; hekk ukoll l-iljun baqa' wieqaf ħdejn il-katavru.
- 25** U xi nies, li kienu għaddejnin mit-triq, raw il-katavru minxur fit-triq u l-iljun wieqaf ħdejn il-katavru; u marru u taw l-aħbar fil-belt fejn kien joqgħod il-profeta x-xiħ.
- 26** U sama' l-profeta li kien ġiebu lura mit-triq u qal: "Dan hu l-bniedem ta' Alla li kiser il-kmand tal-Mulej, u l-Mulej telqu lill-iljun, u dan qattgħu u qatlu skont il-kelma li kien qallu l-Mulej."
- 27** U kellem lil uliedu u qalilhom: "Xidduli l-ħmar." U xiddewhulu.
- 28** U telaq u sab il-katavru tiegħu mixħut fit-triq, u l-ħmar u l-iljun wieqfa maġenb il-katavru. L-iljun ma kienx kiel il-katavru u lanqas ma qatta' b'cejjeċ lill-ħmar.
- 29** U l-profeta rafa' l-katavru tal-bniedem ta' Alla u għabbieh fuq il-ħmar, u raġa' ħadu lura; u l-profeta x-xiħ daħal bih fil-belt biex jibkih u jidfnu.
- 30** U poġġa l-katavru fil-qabar tiegħu, u bkew fuqu u bdew jgħajtu: "Jaħasra, ħija."
- 31** U ġara li, wara li difnu, kellem lil uliedu u qalilhom: "Meta mmut idfnuni fil-qabar fejn hemm midfun il-bniedem ta' Alla, ħdejn għadmu qiegħdu għadmi.
- 32** Għax għad isseħħ il-kelma li hu għajjat, skont l-ordni tal-Mulej, fuq l-artal li hemm f'Betel u għas-santwarji kollha fuq l-għoljiet li hemm fl-ibliet ta' Samarija."
- 33** Lanqas wara dan kollu ma raġa' lura Ġerobogħam mit-triq il-ħażina li kien qabad; raġa' għamel qassisin għas-santwarji tal-għoljiet minn fost il-poplu. Kull min kien irid kien jagħtih is-setgħa u jsir qassis tas-santwarji.
- 34** U dan kien id-dnub tad-dar ta' Ġerobogħam, li wassalha għat-tigriġ u l-qerda tagħha minn fuq wiċċ l-art.

1 Slaten 14

Aħija l-profeta jħabbar il-ħsara lil Ġerobogħam

- 1** F'dak iż-żmien Abija bin Ġerobogħam marad.
- 2** U Ġerobogħam qal lil martu: "Qum u biddel ħwejġek, biex ma jagħrfux li int mart Ġerobogħam, u mur Silo. Hemm jinsab Aħija l-profeta, dak li kien ħabbarli li kelli nsir sultan fuq dan il-poplu.
- 3** U hu f'idejk għaxar ħobziet, kagħak, u ġarra għasel; u mur għandu, u hu jgħidlek x'se jgħaddi mit-tifel."
- 4** U l-mara ta' Ġerobogħam għamlet hekk, qamet u marret f'Silo, u daħlet f'dar Aħija. Aħija ma kienx jista' jaraha għax bix-xjuħija kienu tgħammxulu għajnejh.

- 5** U l-Mulej ordna lil Aħija: “Ara, mart Ġerobogħam ġejja tistaqsik xi haġa dwar binha għax marid. Dan u dan għidilha.” U hi waslet liebsa lbies b’ieħor,
- 6** imma malli Aħija sama’ l-ħoss ta’ riglejha hi u dieħla l-bieb qalilha: “Idħol, mart Ġerobogħam. Għaliex int liebsa lbies b’ieħor? Aħbar iebes għandi għalik.
- 7** Mur għid li Ġerobogħam: ‘Dan jgħid il-Mulej, Alla ta’ Izrael: Jiena rfajtek minn nofs il-poplu, u għamiltek prinċep fuq il-poplu tiegħi Izrael.
- 8** Htaft is-saltna minn dar David u tajtha lilek. Imma int ma kontx bħall-qaddej tiegħi David, li kien iħares l-ordnijiet tiegħi, u li kien jimxi warajja b’qalbu kollha, u jagħmel biss dak li hu tajjeb f’għajnejja.
- 9** Int għamilt aġħar minn dawk kollha li kienu qablek, u mort għamilt allat oħra, u xbihat imdewba biex tgħaddabni u lili xħettni wara dahrek.
- 10** Għalhekk arani issa se ngħib il-ħsara fuq dar Ġerobogħam, u neqred l-irġiel kollha ta’ Ġerobogħam, ilsiera u ħielsa f’Izrael, u niknes dar Ġerobogħam, bħalma wieħed jiknes iż-żibel, sa ma ntemmu.
- 11** Kull min imut fil-belt mill-familja ta’ Ġerobogħam, jikluh il-klieb, u min imut fir-raba’ jikluh it-tajr tal-ajru. Għax il-Mulej tkellem.’
- 12** “U int issa qum u mur f’darek, u malli tmidd riglejk ġol-belt, it-tifel imut.
- 13** U Izrael kollu jibkih u jidfnuh: dan waħdu minn dar Ġerobogħam jidħol f’qabru, għax fih biss minn dar Ġerobogħam sab xi haġa tajba l-Mulej, Alla ta’ Izrael.
- 14** U l-Mulej iqajjem floku sultan fuq Izrael li jeqred id-dar ta’ Ġerobogħam f’dak il-jum. X’jien ngħid? Issa stess!
- 15** U l-Mulej iħabbat lil Izrael bħalma r-riħ iħabbat qasba fl-ilma, u jqaċċat lil Izrael minn fuq din l-art tajba li ta lil missirijethom, u jxerridhom ’l hemm mix-xmara, talli għamlu x-xbihat tagħhom tal-Asera, allat foloz, u għaddbu lill-Mulej.
- 16** U jitlaq lil Izrael minħabba d-dnubiet li għamel Ġerobogħam, u d-dnubiet li dan gāgħal jagħmel lil Izrael.”
- 17** U mart Ġerobogħam qamet, u telqet, u waslet Tirsa. Malli rifset l-għatba tad-dar, it-tifel miet.
- 18** Difnuh u bkewh Izrael kollu, skont il-kelma tal-Mulej li kien tkellem permezz tal-qaddej tiegħu Aħija, il-profeta.
- 19** Il-bqija tal-ġrajja ta’ Ġerobogħam, kif tqabad u kif saltan, jinsabu miktuba fi Ktieb il-Ġrajja tas-Slaten ta’ Izrael.
- 20** Ġerobogħam dam isaltan tnejn u għoxrin sena; u strieħ ma’ missirijietu, u saltan floku Nadab ibnu.

Reħobogħam, sultan ta’ Ġuda

21 Reĥobogħam bin Salamun kien isaltan f'Ġuda; kellu wieħed u erbghin sena meta beda jsaltan, u saltan sbatax-il sena f'Ġerusalemm, il-belt li l-Mulej għażel minn fost it-tribujiet kollha ta' Izrael, biex fiha jqiegħed ismu. Ommu kien jisimha Nagħma l-Għammonija.

22 U Ġuda għamel il-ħażin f'għajnejn il-Mulej, u bi dnubiethom li dinbu xegħlu lill-Mulej bl-għira aktar milli kienu għamlu missirijiethom.

23 U bnew huma wkoll is-santwarji, il-plieri tal-ġebel u x-xbihat tal-Asera fuq kull għolja u taħt kull sigra tħaddar.

24 Kien hemm ukoll irġiel prostituti tas-santwarji fil-pajjiż. F'kelma waħda għamlu l-qżizijiet kollha tal-ġnus, li Alla kien keċċa minn quddiem ulied Izrael.

25 Fil-ħames sena tas-saltna ta' Reĥobogħam, Sisak, sultan tal-Eġittu, tala' għal Ġerusalemm.

26 U ħataf f'idejh it-teżori tat-tempju tal-Mulej, u t-teżori tal-palazz tas-sultan; kollox ħa. Ha wkoll it-tarkiet kollha tad-deheb li kien għamel Salamun.

27 Flokhom Reĥobogħam għamel tarkiet tal-bronż u ħalliehom fi ħsieb il-kmandant tal-gwardji li kienu jgħassu f'bieb il-palazz tas-sultan.

28 U kull meta s-sultan kien imur fit-tempju tal-Mulej, il-gwardji kienu jgorrhom, u mbagħad jerġgħu jqegħduhom fil-kamra tal-gwardji.

29 U l-bqija tal-ġrajja tas-sultan Reĥobogħam u ta' kulma għamel, huma miktubin fi Ktieb il-Ġrajja tas-Slaten ta' Ġuda.

30 U kien hemm dejjem il-gwerra bejn Reĥobogħam u bejn Ġerobogħam.

31 U Reĥobogħam strieħ ma' missirijietu, u difnuh ma' missirijietu fil-belt ta' David. Ommu kien jisimha Nagħma l-Għammonija; u Abijam, ibnu, beda jsaltan floku.

1 Slaten 15

Abijam, sultan ta' Ġuda

1 Fis-sena tmintax tas-sultan Ġerobogħam bin Nebat, beda jsaltan Abijam fuq Ġuda.

2 Tliet snin dam isaltan f'Ġerusalemm; u ommu kien jisimha Magħka bint Absalom.

3 U għamel id-dnubiet kollha li kien għamel missieru qablu: qalbu ma kinitx sħiħa mal-Mulej, Alla tiegħu, bħalma kienet qalb David missieru.

4 Madankollu, il-Mulej, Alla tiegħu, ħallielu minħabba David xrara f'Ġerusalemm billi qajjimlu lil ibnu warajh, u żamm wieqfa Ġerusalemm.

⁵Għax David kien għamel is-sewwa f'għajnejn il-Mulej, u qatt f'għomru kollu ma warrab minn dak kollu li kien ordnal u l-Mulej ħlief fil-każ ta' Urija l-Hitti.

⁶U kien hemm il-gwerra tul ħajtu kollha bejn Rehobogħam u bejn Ġerobogħam.

⁷U l-bqija tal-ġrajja ta' Abijam, u kulma għamel, kollha miktuba fi Ktieb il-Ġrajja tas-Slaten ta' Ġuda; u kien hemm dejjem il-gwerra bejn Abijam u bejn Ġerobogħam.

⁸U Abijam stried ma' missirijietu u difnuh fil-belt ta' David; u daħal isaltan floku ibnu Asa.

Asa, sultan ta' Ġuda

⁹Fl-għoxrin sena ta' Ġerobogħam, sultan ta' Izrael, beda jsaltan Asa, sultan ta' Ġuda.

¹⁰U saltan wiehed u erbgħin sena f'Ġerusalemm, u ommu kien jisimha Magħka bint Absalom.

¹¹U Asa għamel is-sewwa f'għajnejn il-Mulej bħalma kien għamel David missieru.

¹²U warrab l-irġiel prostituti tas-santwarji mill-pajjiż, u neħħa l-idoli kollha li kienu għamlu missirijietu.

¹³Warrab saħansitra lil ommu Magħka u neħħieha minn regina-omm, għax kienet għamlet idolu moqzież lil Asera; u Asa kisser dan l-idolu u ħarqu fil-wied ta' Kedron.

¹⁴Imma s-santwarji ma tneħħewx; biss qalb Asa kienet sħiħa mal-Mulej għomru kollu.

¹⁵U daħhal f'dar il-Mulej l-offerti mqaddsa ta' missieru u l-offerti tiegħu, fidda, deheb u ħwejjeġ oħra.

¹⁶U kien hemm il-gwerra bejn Asa u bejn Bagħsa, sultan ta' Izrael, għomorhom kollu.

¹⁷U Bagħsa, sultan ta' Izrael, tala' kontra Ġuda, u bena Rama, biex ma jhallix lil Asa, sultan ta' Ġuda, la jidħol u la joħroġ.

¹⁸U Asa ħa l-fidda u d-deheb kollu li kien baqa' fit-teżor ta' dar il-Mulej, u fit-teżor tal-palazz tas-sultan, u tahom f'idejn il-qaddejja tiegħu, u bagħathom għand Benħadad bin Tabrimmon, bin Heżjon, sultan ta' Aram, li kien joqgħod Damasku, u qallu:

¹⁹“Ha jkun hemm patt bejni u bejnek, bħalma kien hemm bejn missieri u bejn missierek. Hawn qiegħed nibgħatlek ir-rigali tal-fidda u d-deheb. Holl il-patt li għandek ma' Bagħsa, sultan ta' Izrael, sabiex iwarrab minni.”

²⁰U Benhadad sama' mis-sultan Asa, u bagħat il-kmandanti tal-ezerċtu li kellu, biex jaħbtu għall-ibliet ta' Izrael; u ħarbtu lil Ghijon, lil Dan, lil Abel-bet-maghka, u lil Kinneret kollha bl-art kollha ta' Naftali.

²¹Malli Bagħsa sama' b'dan kollu, waqqaf il-bini ta' Rama u raġa' lura f'Tirsa.

²²Imbagħad is-sultan Asa laqqa' lil Ġuda kollha bla ma ħalla 'l ħadd, u ħa l-gebel u l-injam ta' Rama, li bihom kien bniewha Bagħsa; u s-sultan Asa bena bihom Geba ta' Benjamin u Misfa.

²³Il-bqija tal-ġrajja kollha ta' Asa u r-rebħiet tiegħu, u l-opri tiegħu, u l-ibliet li bena, kollox hu miktub fi Ktieb il-Ġrajja tas-Slaten ta' Ġuda. Imma fi xjuħitu marad b'riġlejh.

²⁴U Asa strieħ ma' missirijietu, u difnuh ma' missirijietu fil-belt ta' David missieru; u daħal isaltan floku Ġosofat ibnu.

Nadab, sultan ta' Izrael

²⁵Nadab bin Ġerobogħam laħaq sultan fuq Izrael fit-tieni sena ta' Asa, sultan ta' Ġuda; u saltan fuq Izrael għal sentejn.

²⁶U għamel il-ħażin f'għajnejn il-Mulej, u mexa fit-triq ta' missieru; u għamel id-dnubiet tiegħu, li fihom kien waqqa' lil Izrael.

²⁷Bagħsa bin Aħija, mit-tribù ta' Issakar, għamel konfokka kontrih; u Bagħsa qatlu f'Gibbeton, belt tal-Filistin, meta Nadab u l-Izraelin kollha kienu dawru lil Gibbeton.

²⁸Bagħsa qatlu fit-tielet sena ta' Asa, sultan ta' Ġuda, u sar sultan floku.

²⁹Malli beda jsaltan qered id-dar kollha ta' Ġerobogħam; ma kienx hemm ruħ ħajja mid-dar ta' Ġerobogħam li ma qeridhiex skont il-kelma tal-Mulej, li kien tkellem il-Mulej permezz tal-qaddej tiegħu Aħija, is-Siloni,

³⁰minħabba d-dnubiet ta' Ġerobogħam, li dineb hu u gāgħal lil Izrael jidinbu, u b'hekk għaddab il-Mulej, Alla ta' Izrael.

³¹Il-bqija tal-ġrajja ta' Nadab u kulma għamel huma miktuba fi Ktieb il-Ġrajja tas-Slaten ta' Izrael.

³²U kien hemm il-gwerra bejn Asa u bejn Bagħsa, sultan ta' Izrael, għomorhom kollu.

Bagħsa, sultan ta' Izrael

³³Fit-tielet sena ta' Asa, sultan ta' Ġuda, beda jsaltan Bagħsa bin Aħija, fuq Izrael kollu, f'Tirsa; u dam isaltan għal erbgħa u għoxrin sena.

³⁴Għamel il-ħażin f'għajnejn il-Mulej, u qabad it-triq ta' Ġerobogħam, u waqa' fi dnubietu, u gāgħal lil Izrael jidneb.

1 Slaten 16

¹U waslet il-kelma tal-Mulej lil Ġeħu bin Hanani, kontra Bagħsa, u qallu:

²“Billi int, għalkemm jien erfajtek mit-trab u qegħedtek prinċep fuq il-poplu tiegħi Iżrael, qbadt it-triq ta’ Ġerobogħam, u waqqajt fid-dnub il-poplu tiegħi Iżrael, u qanqalt l-għadab tiegħi minħabba dnubiethom,

³arani, se niknes lil Bagħsa u daru; u nagħmel lil darek bħad-dar ta’ Ġerobogħam bin Nebat.

⁴Min imut mid-dar ta’ Bagħsa fil-belt jikluh il-klieb, u min imutlu fir-raba’ jikluh it-tajr tal-ajru.”

⁵U l-bqija tal-ġrajja ta’ Bagħsa, u kulma għamel, u r-rebħiet tiegħu huma miktuba fi Ktieb il-Ġrajja tas-Slaten ta’ Iżrael.

⁶U Bagħsa strieħ ma’ missirijietu, u difnuh f’Tirsa; u floku beda jsaltan Ela, ibnu.

⁷U l-kelma tal-Mulej waslet kontra Bagħsa u daru permezz tal-profeta Ġeħu bin Hanani, mhux biss għall-ħażen li kien għamel f’għajnejn il-Mulej, u għaddbu b’għemil idejh, u sar bħad-dar ta’ Ġerobogħam, imma wkoll għax kien qered lil din id-dar għalkollox.

Ela, sultan ta’ Iżrael

⁸Fis-sitta u għoxrin sena tas-saltna ta’ Asa, sultan ta’ Ġuda, beda jsaltan Ela bin Bagħsa fuq Iżrael f’Tirsa; u dam sentejn.

⁹U Żimri, qaddej tiegħu u kaptan ta’ nofs il-karrijiet, ikkonfoffa kontrih. Waqt li Ela kien f’Tirsa, jiekol u jixrob fid-dar ta’ Arsa, li kien il-magġordom tal-palazz f’Tirsa,

¹⁰Żimri daħal, ħabat għalih, u qatlu fis-sena sebgħa u għoxrin ta’ Asa, sultan ta’ Ġuda, u beda jsaltan floku.

¹¹U gara li malli beda jsaltan, u qagħad fuq it-tron, ħabat għad-dar kollha ta’ Bagħsa u ma ħalla minnha ebda raġel, la mill-qraba bid-dritt tal-vendetta u lanqas minn ħbiebu.

¹²Żimri qered id-dar kollha ta’ Bagħsa skont il-kelma tal-Mulej, li kien qal fuq Bagħsa permezz tal-profeta Ġeħu,

¹³minħabba d-dnubiet ta’ Bagħsa, u d-dnubiet ta’ ibnu Ela, li għamli huma u ġagħlu lil Iżrael jagħmlu, b’mod li jqanqlu l-għadab tal-Mulej Alla ta’ Iżrael bl-allat fiergħa tagħhom.

¹⁴U l-bqija tal-ġrajja ta’ Ela u kulma għamel, huma miktuba fi Ktieb il-Ġrajja tas-Slaten ta’ Iżrael.

Żimri, sultan ta’ Iżrael

15 Fis-sena sebgħa u għoxrin tas-saltna ta' Asa, sultan ta' Ġuda, Żimri saltan għal sebat ijiem f'Tirsa. Il-poplu kien fil-kamp quddiem Gibbeton tal-Filistin.

16 U malli l-poplu, li kien fil-kamp, sama' min jgħid: "Żimri kkonfoffa kontra s-sultan u qatlu," dak in-nhar stess fil-kamp għamlu lil Għomri, kmandant tal-eżerċtu, sultan fuq Izrael kollu.

17 U Għomri u Izrael kollu miegħu telqu minn Gibbeton, u dawru 'l Tirsa.

18 Malli Żimri ra li l-belt inqabdet, mar fit-torri tal-palazz tas-sultan u tah in-nar, u ħaraq fuqu nnifsu l-palazz tas-sultan, u miet;

19 dan sehħ minħabba dñubietu li dineb billi għamel il-ħazin f'għajnejn il-Mulej meta qabad it-triq ta' Ġerobogħam - id-dñubiet li gagħal lil Izrael jagħmlu.

20 U l-bqija tal-ġrajja ta' Żimri, u l-konfoffa li għamel, huma kollha miktuba fi Ktieb il-Ġrajja tas-Slaten ta' Izrael.

21 Imbagħad inqasam il-poplu ta' Izrael, nofs u nofs. Nofs il-poplu mar wara Tibni bin Ginat, biex jagħmluh sultan; u n-nofs l-ieħor mar wara Għomri.

22 Imma l-poplu li kien wara Għomri għeleb lil dak li mar wara Tibni bin Ginat; u Tibni miet, u saltan floku Għomri.

Għomri, sultan ta' Izrael

23 Fis-sena wieħed u tletin ta' Asa, sultan ta' Ġuda, Għomri sar sultan fuq Izrael, u dam isaltan tnax-il sena: sitta minnhom għamilhom isaltan f'Tirsa.

24 Imbagħad xtara l-għolja ta' Samarija mingħand Semer b'zewġ talenti tal-fidda, u bnieha. U l-belt li bena fuqha semmieha għal Semer li kien sid l-għolja.

25 Izda l-għemil ħazin ta' Għomri xejn ma għogbu lill-Mulej; għamel aġar minn dawk kollha li kien hemm qablu.

26 U mexa fit-triq ta' Ġerobogħam bin Nebat, u għamel dñubietu li gagħal lil Izrael jagħmlu biex xegħlu l-korla tal-Mulej, Alla ta' Izrael, bl-allat fiergħa tagħhom.

27 U l-bqija tal-ġrajja ta' Għomri, u ta' kulma għamel u wettaq, huma miktuba fi Ktieb il-Ġrajja tas-Slaten ta' Izrael.

28 Għomri strieh ma' missirijietu, u difnuh f'Samarija; u daħal isaltan floku ibnu Aħab.

Aħab, sultan ta' Izrael

29 Aħab bin Għomri sar sultan ta' Izrael fis-sena tmienja u tletin ta' Asa, sultan ta' Ġuda; u dan Aħab bin Għomri, dam isaltan fuq Izrael f'Samarija tnejn u għoxrin sena.

30 Izda l-għemil ħazin ta' Aħab bin Għomri lill-Mulej xejn ma għogbu: għamel aġar minn dawk kollha li kien hemm qablu.

³¹Xejn ma kien iqisha bi kbira li jagħmel huwa wkoll id-dnubiet li kien waqa' fihom Ġerobogħam bin Nebat; iżżewweg lil Ġeżabel, bint Etbagħal, sultan tal-poplu ta' Sidon, u wasal biex ta qima lil Bagħal u adurah.

³²Lil dan għamillu wkoll artal fit-tempju li bnielu f'Samarija.

³³Aħab waqqaf ukoll ix-xbieha tal-Asera, u żied jagħmel hwejjeg oħra ħżiena, hekk li għaddab għalih lill-Mulej, Alla ta' Izrael, iżjed milli għas-slaten kollha ta' Izrael, li kien hemm qablu.

³⁴Fi żmienu wkoll Hijel, minn Betel, bena Ġeriko. Il-pedament tagħha swielu l-mewt ta' ibnu l-kbir Abiram, u l-bwieb tagħha lil ibnu ż-żgħir Segub, skont il-kelma tal-Mulej, li kien qal permezz ta' Ġożwè bin Nun.

1 Slaten 17

Il-profeta Elija

¹Elija minn Tisbi ta' Gilgħad, qal lil Aħab: "Daqs kemm hu ħaj il-Mulej, Alla ta' Izrael, li jien inservi quddiemu, ma jkunx hemm dawn is-snin la nida u lanqas xita, jekk mhux meta nitkellem jien."

²Il-Mulej kellem lil Elija u qallu:

³"Itlaq minn hawn, iġbed lejn il-Lvant, u mur inħeba fil-wied ta' Kerit, biswit il-Ġordan.

⁴Inti tixrob mill-wied, u jien ikkmandajt liċ-ċawl jitingħek hemmhekk."

⁵Elija telaq u għamel kif qallu l-Mulej, u qagħad ħdejn il-wied ta' Kerit biswit il-Ġordan.

⁶U ċ-ċawl kienu jgibulu ħobż u laħam mas-sebħ u ħobż u laħam filgħaxija. U kien jixrob mill-wied.

⁷Imma wara ftit taż-żmien il-wied nixef, għax ma kinitx għamlet xita fil-pajjiż.

⁸Il-Mulej kellem lil Elija u qallu:

⁹"Qum u mur f'Sarefta ta' Sidon, u oqgħod hemm. Jien ikkmandajt lil waħda armla minn hemm biex titingħek."

¹⁰Qam u rħielha lejn Sarefta. Kif wasal ħdejn bieb il-belt, kien hemm waħda armla tiġbor il-ħatab. Elija sejħilha u qalilha: "Jekk jogħgħbok, gibli f'bieqja belgħa ilma x'nixrob."

¹¹Hi u sejra, Elija raġa' sejħilha u qalilha: "Gibli wkoll, jekk jogħgħbok, kisra ħobż f'idek."

¹²Hija wiegħbet: "Daqs kemm hu ħaj il-Mulej, Alla tiegħek, ma għandi xejn maħbuż; qabda dqiq f'garra u ftit żejt fil-kus kulma baqagħli. Ara, qiegħda niġbor

biċċtejn ħatab; issa nhejji xi ħaġa għalija u għal ibni; u mbagħad nikluha u mmutu.”

¹³Elija wieġeb: “La tibżax, mur u aġġmel kif għedtli: imma qabel aġġmel ftira żgħira għalija, u għibheli. Imbagħad aġġmel għalik u għal ibnek.

¹⁴Għax din hi l-kelma tal-Mulej, Alla ta’ Izrael: Il-ġarra tad-dqiq ma tintemm qatt, u l-kus taż-żejt ma jitbattalx, sa dak in-nhar li l-Mulej jibgħat ix-xita fil-pajjiż.”

¹⁵U dik marret u għamlet kif qalilha Elija. Damu jieklu għal żmien, hi u hu, u darha kollha.

¹⁶U l-ġarra tad-dqiq ma ntemmitx, u l-kus taż-żejt ma tbattalx, kif kien qal il-Mulej permezz ta’ Elija.

¹⁷Wara dawn il-ġrajja marad it-tifel ta’ dik il-mara li kienet sidt id-dar. U ġara li l-marda tqawwiet tant li ma kienx baqagħlu iżjed nifs.

¹⁸U hi qalet lil Elija: “X’hemm bejni u bejnek, bniedem ta’ Alla? Jaqaw ġejt hawn biex tfakkarni fi ħżuniti u toqtolli ’l ibni?”

¹⁹U hu wieġeb: “Aġġtini lil ibnek.” U ħadu minn ħogorha, u tellgħu fl-għorfa fejn kien jgħammar hu, u meddu fuq il-mitraħ tiegħu.

²⁰U sejjaħ lill-Mulej u qal: “Mulej, Alla tiegħi, fuq din l-armla wkoll, li qiegħed magħha, ridt iġġib il-ħsara u toqtilha lil binha?”

²¹U mtedd tliet darbiet fuq it-tifel, u sejjaħ lill-Mulej u qal: ‘Mulej, Alla tiegħi, ħalli ruħ it-tifel tarġa’ lura fih!’

²²U l-Mulej sama’ lehen Elija, u ruħ it-tifel reggħet lura fih, u ħa l-ħajja.

²³U Elija qabad it-tifel u nizzlu d-dar mill-għorfa, u tah lil ommu; u Elija qalilha: “Ara, ibnek ħaj.”

²⁴U l-mara qalet lil Elija: “Issa naf li int bniedem ta’ Alla, u l-kelma tal-Mulej fuq fommok hi s-sewwa.”

1 Slaten 18

Elija u Aħab

¹U għadda ħafna żmien u l-kelma tal-Mulej waslet lil Elija fit-tielet sena u qallu: “Mur, u ppreżenta ruħek quddiem Aħab, u jien nibgħat ix-xita fuq wiċċ l-art.”

²U Elija mar biex jidher quddiem Aħab. Il-ġuħ kien għafas sewwa fuq is-Samarija,

³u Aħab sejjaħ lil Għobadija, li kien jieħu ħsieb il-palazz. Issa Għobadija kien jibż’a’ ħafna mill-Mulej.

- ⁴Meta Ġezabel kienet qiegħda teqred il-profeti tal-Mulej, Ġhobadija qabad mitt profeta u ħbiehom, ħamsin ħamsin, fl-għerien, u kien jipprovdihom ħobż u ilma.
- ⁵Aħab qal lil Ġhobadija: “Ejja, mur u ara kull għajn tal-ilma u kull wied fil-pajjiż; għandna mnejn insibu xi ftit tal-ħdura biex inżommu hajja ż-żwiemel u l-bghula, u ma nħallux il-bhejjem imutu.”
- ⁶U qassmu l-pajjiż bejniethom biex iduruh. Aħab qabad triq għalih waħdu, u Ġhobadija triq oħra għalih waħdu.
- ⁷Ġara li meta Ġhobadija kien fit-triq, iltaqa’ miegħu Elija għal għarrieda. Għarfu, u niżel wiċċu fl-art quddiemu, u qallu: “Int jaqaw sidi Elija?”
- ⁸U qallu: “Jien hu. Mur għid lil sidek: ‘Hawn hu Elija’ ”.
- ⁹U wiegħbu: “Xi ħtija għandi biex titlaqni f’idejn Aħab biex joqtolni?”
- ¹⁰Daqs kemm hu ħaj il-Mulej, Alla tiegħek, ma hawnx ġens jew saltna li sidi ma bagħatx għandhom ifittxuk, u lkoll qalulu: ‘Mhux hawn’. U kien iġiegħel lil dik is-saltna jew ġens jaħlef, li ma kinux sabuk.
- ¹¹U issa int tiġi tgħidli: ‘Mur għand sidek u għidlu: ‘Hawn hu Elija’.
- ¹²U mbagħad jigrì li jien nitlaq minn ħdejk, u l-ispirtu tal-Mulej iġorrok lejn ma nafx fejn; u jien immur ngħarraf lil Aħab, u ma jsibekx, u joqtolni. Kun af li l-qaddej tiegħek dejjem kien jibża’ mill-Mulej sa minn żgħożiti.
- ¹³Jaqaw ma għarrfux lil sidi x’kont għamilt meta Ġezabel kienet toqtol il-profeti tal-Mulej? Kemm ħbejt mill-profeti tal-Mulej, mitt ruħ, ħamsin ħamsin, fl-għerien, u kont niprovdihom ħobż u ilma!
- ¹⁴U issa int qiegħed tgħidli: ‘Mur għid lil sidek: Hawn hu Elija’, biex imbagħad joqtolni.”
- ¹⁵U Elija wiegħbu: “Daqs kemm hu ħaj il-Mulej tal-eżerċti, li jien qiegħed inservi quddiemu, li illum stess nidher quddiemu.”
- ¹⁶U Ġhobadija mar jiltaqa’ ma’ Aħab u tah l-aħbar. U Aħab mar jiltaqa’ ma’ Elija.
- ¹⁷U ġara li malli Aħab ra lil Elija, Aħab qallu: “Int hawn, int li qiegħed taqleb lil Izrael ta’ taħt fuq?”
- ¹⁸U hu wiegħbu: “Le, mhux jien li qiegħed naqleb lil Izrael ta’ taħt fuq, imma int u dar missierek, għax intom tlaqtu l-kmandamenti tal-Mulej u mortu wara l-Bagħlim.
- ¹⁹U issa ibgħat u iġborli lil Izrael kollu fuq il-muntanja tal-Karmel u l-erba’ mija u ħamsin profeta ta’ Bagħal u l-erba’ mija tal-Asera, li jieklu mill-mejda ta’ Ġezabel.”
- ²⁰U Aħab bagħat messaggiera ma’ Izrael kollu, u ġabar il-profeti fuq il-Karmel.

- ²¹Elija resaq lejn il-poplu kollu, u qalilhom: “Kem se ddumu titlajjaw minn naħa għal oħra? Jekk il-Mulej hu Alla, morru warajh; inkella morru wara Bagħal, jekk inhu hu.” Il-poplu ma għarafx iwieġeb.
- ²²Elija qal lill-poplu: “Mill-profeti tal-Mulej bqajt jiena waħdi; u l-profeti ta’ Bagħal ilaħħqu mal-erba’ mija u ħamsin wieħed.
- ²³Agħtuna żewġ gniedes; ħallu ‘l dawn jagħżlu gendus għalihom u jqattgħuh bċejeċ, u jqegħdu fuq il-ħatab bla ma jkebbu n-nar. U jiena nħejji l-gendus l-ieħor u nqiegħdu fuq il-ħatab bla ma nkebbes in-nar.
- ²⁴Intom sejħu l-alla tagħkom, u jiena nsejjaħ isem il-Mulej. Dak l-alla li jwieġeb permezz tan-nar, dan ikun hu Alla.” “Sewwa!” wieġeb il-poplu kollu.
- ²⁵Imbagħad Elija qal lill-profeti ta’ Bagħal: “Aghżlu l-gendus, u ibdew intom, għaliex intom l-iktar fil-għadd. Intom sejħu isem l-allat tagħkom bla ma tqabdu n-nar.”
- ²⁶Huma ħadu l-gendus li tawhom, hejjewh, u bdew mis-sbiħ sa nofsinhar isejħu isem Bagħal u jgħajtu: “Bagħal, wegħibna!” Izda ebda kelma ma kien hemm, u ebda twegħiba; u baqgħu jaqbzu quddiem l-artal li kienu għamlu.
- ²⁷F’nofsinhar Elija beda jiddieħak bihom u jgħidilhom: “Għajtu b’leħen ogħla, għax tassew hu alla: għandu mnejn jinsab imħasseb, jew imħabbat, jew imsiefer; inkella rieqed, ħa jistenbaħ.”
- ²⁸U bdew jgħajtu b’leħen ogħla, u jqattgħu għisimhom, skont id-drawwa tagħhom, bi sjuf u skieken, sa ma beda jċarċar id-demmm fuqhom.
- ²⁹Għadda nofsinhar, u baqgħu mitlufa sa ma wasal il-ħin tal-offerta tal-vittma, iżda ma kien hemm ebda kelma, ebda twegħiba, ebda widen.
- ³⁰Elija qal lill-poplu kollu: “Ersqu lejja.” U l-poplu kollu resaq lejha. U hu raġa’ waqqaf l-artal tal-Mulej li kien iġġarraf.
- ³¹Elija ħa tnax-il ġebba, skont l-għadd tat-tribujiet ta’ wlied Ġakobb, li lilu l-Mulej kien qallu: “Izrael ikun ismek.”
- ³²U b’dan il-ġebel bena artal għal isem il-Mulej, ħaffer madwaru gandott jesa’ daqs żewġ sigħan żerriegħa,
- ³³qiegħed sewwa l-ħatab, qatta’ l-gendus, u qiegħdu fuq il-ħatab. Imbagħad qalilhom: “Imlew erba’ ġarar ilma, u ferrgħuhom fuq il-vittma u fuq il-ħatab.”
- ³⁴“Erggħu għat-tieni darba,” qalilhom; u reggħu għat-tieni darba. “Erggħu għat-tielet darba,” raġa’ qalilhom; u reggħu għat-tielet darba.
- ³⁵L-ilma tferrex madwar l-artal, u l-gandott ta’ madwaru mtela bl-ilma.

36Fil-ħin li joffru s-sagrificċju, il-profeta Elija ħareġ fin-nofs u għajjat: “Mulej, Alla ta’ Abraham, ta’ Izakk u ta’ Izrael, uri llum li inti Alla fost Izrael, u li jiena l-qaddej tiegħek, u li dan kollu għamiltu għall-kelma tiegħek.

37Weġibni, Mulej, weġibni, ħalli jkun jaf dan il-poplu li int, Mulej, int Alla, u li int dawwartilhom qalbhom lura!”

38U niżel nar mingħand il-Mulej, u ħaraq il-vittma, u l-ħatab, u l-ġebel, u t-trab, sa ma xorob l-ilma fil-gandott.

39U dan rah il-poplu kollu, u nxtehtu wiċċhom fl-art jistqarru: “Jaħweh, Alla hu! Jaħweh, Alla hu!”

40U Elija qalilhom: “Aqbd u l-profeta ta’ Bagħal, tħallu ’l ħadd minnhom jeħles.” U qabduhom, u Elija niżzilhom fil-wied ta’ Kison, u qatilhom hemm.

41Imbagħad Elija qal lil Aħab: “Itla’, kul u ixrob, għaliex qiegħed jinstema’ ħoss kbir ta’ xita.”

42Aħab tala’ jiekol u jixrob. U Elija tala’ fuq il-quċcata tal-Karmel, inxtehet fl-art, u qiegħed wiċċu bejn irkupptejh.

43U qal lill-qaddej tiegħu: “Itla’, u ħares lejn in-naħa tal-baħar.” Dak tala’, ħares, u qal: “Ma hemm xejn.” Qallu: “Erga’ mur seba’ darbiet.”

44U l-qaddej tala’ seba’ darbiet. Mas-seba’ darba qabad jgħajjat: “Ara, hemm sħaba daqs keffa ta’ id ta’ raġel, tielgħa mill-baħar.” Qallu Elija: “Mur għidlu lil Aħab: ‘Arma l-karru u inżel, qabel ma tilħqek ix-xita.’”

45Malli dan, is-sema swied, qam ir-riħ, u bdiet niezla xita kbira. Aħab rikeb u telaq lejn Ġezragħel.

46U id il-Mulej niżlet fuq Elija, u dan ħaẓzem qaddu, u mar jigri jilħaq lil Aħab sa fejn jibda Ġezragħel.

1 Slaten 19

Elija jaħrab lejn il-Ħoreb

1Aħab għarraf lil Ġezabel b’kulma kien għamel Elija, u kif qatel lill-profeta kollha bix-xabla.

2U Ġezabel bagħtet messagġier lil Elija jgħidlu: “Dan jagħmluli l-allat u iżjed minn hekk, jekk għada bħalissa ma nkunx għamilt minn ħajtek kulma sar mill-ħajja ta’ kull wieħed minnhom.”

3U baża’, u qabad u telaq biex isalva ħajtu, u mar Birsaba li hemm f’Ġuda, u ħalla l-qaddej tiegħu hemm.

- ⁴Il-profeta rĥielha lejn id-deżert. Wara jum mixi waqaf, inxtehet taht sigra tal-gummar, talab li jmut, u qal: “Issa biżżejjed, Mulej; ĥudli ’l ĥajti, għax m’iniex aħjar minn missirijieti!”
- ⁵U mtedd għad-dell tal-gummar, u raqad. Kif kien rieqed messu angļu, u qallu: “Qum u kul!”
- ⁶Elija dawwar wiċċu, u lemaħ ĥdejn rasu ftira moħmija u ġarra ilma; kiel u xorob, u raġa’ mtedd.
- ⁷Għat-tieni darba ġie l-angļu tal-Mulej, u raġa’ messu u qallu: “Qum u kul, inkella ma tkunx tiflaħ għall-mixja li fadallek.”
- ⁸Elija qam, kiel u xorob, u bis-saħħa ta’ dak l-ikel baqa’ miexi għal erbgħin jum u erbgħin lejl sa ma wasal Horeb, il-muntanja tal-Mulej.
- ⁹Hemmhekk daħal fl-għar u għadda l-lejl ġo fih. U waslitlu l-kelma tal-Mulej u qallu: “Hawn x’inti tagħmel, Elija?”
- ¹⁰U hu wieġeb: “Għandi qalbi tħegġeg għall-aħħar għall-Mulej, Alla tal-eżerċti, għaliex ulied Izrael ĥallew il-patt tiegħek, farrku l-artali tiegħek, u ’l-profeti tiegħek qatluhom bix-xabla. Jien waħdi bqajt, u qegħdin ifittxu jneħħuli ĥajti.”
- ¹¹U Alla wieġbu: “Ohroġ, u oqghod fuq il-muntanja quddiem il-Mulej.” U hemm hu, jgħaddi l-Mulej; riħ qawwi, b’saħħa li jofroq il-muntanja u jfarrak il-blat, għadda quddiem il-Mulej; imma l-Mulej ma kienx f’dan ir-riħ. U wara dan ir-riħ theżzet l-art imma l-Mulej ma kienx f’din it-theżziza.
- ¹²U wara t-theżziza kien hemm in-nar, imma l-Mulej ma kienx fin-nar. Wara n-nar inħasset ziffa ĥelwa.
- ¹³Elija, kif ĥassha, għatta wiċċu bil-mantell, ĥareġ barra, u waqaf f’bieb l-għar. U fil-ħin jisma’ leħen jgħidlu: “X’inti tagħmel hawn, Elija?”
- ¹⁴U hu wieġeb: “Għandi qalbi tħegġeg għall-aħħar għall-Mulej, Alla tal-eżerċti, għaliex ulied Izrael ĥallew il-patt tiegħek, farrku l-artali tiegħek, u ’l-profeti tiegħek qatluhom bix-xabla. Jien waħdi bqajt, u qegħdin ifittxu jneħħuli ĥajti.”
- ¹⁵Il-Mulej qal lil Elija: “Itlaq u erga’ aqbad triqtek lejn id-deżert ta’ Damasku. U malli tasal, idlek lil Ĥazajel bħala sultan ta’ Aram;
- ¹⁶hekk ukoll lil Ġeħu bin Nimsi, idilku sultan ta’ Izrael; u lil Elizew bin Safat, ta’ Abel-meħola, idilku profeta flokok.
- ¹⁷Jekk xi ĥadd jeħles mix-xabla ta’ Ĥazajel, joqtlu Ġeħu; u jekk xi ĥadd jeħles mix-xabla ta’ Ġeħu, joqtlu Elizew.
- ¹⁸Jiena nħalli f’Izrael sebat elef, jġifieri dawk kollha li ma niżlux għarkupptejhom quddiem Bagħal, u dawk kollha li ma bisuhx b’xufftejhom.”

¹⁹Elija telaq minn hemm u sab lil Elizew bin Safat, waqt li kien qieghed jahrat bi tnax-il żewġ gniedes quddiemu; u hu kien qieghed imexxi t-tnax-il wiehed. Resaq lejli Elija, u xeħet fuqu l-mantell tiegħu.

²⁰Dan ħalla l-gniedes u mar jigrri wara Elija jgħidlu: “Hallini mmur insellem lil missieri u l'ommi, imbagħad niġi warajk.” “Mur,” qallu Elija, “u erga' ejja; għaliex x'għamiltlek jiena?”

²¹Elizew tbiegħed minnu, qabad żewġ gniedes, qatilmhom u offriehom sagrificċju. U bl-għodda tal-ħrit sajjar il-laħam, qassmu lin-nies, u kielu. U hu mar wara Elija, u beda jservih.

1 Slaten 20

Aħab u Benħadad

¹Benħadad, sultan ta' Aram, ġabar l-eżerċtu kollu tiegħu; kellu miegħu tnejn u tletin sultan, u żwiemel u karrijiet, u tala', u dawwar Samarija, u ħabat għaliha.

²U baġħat messagġiera fil-belt għand Aħab, sultan ta' Izrael,

³u qallu: “Dan jgħid Benħadad: ‘Il-fidda u d-deheb tiegħek tiegħi huma, u hekk ukoll in-nisa tiegħek u l-aħjar fost uliedek huma tiegħi.’”

⁴U s-sultan ta' Izrael wieġeb u qallu: “Iva, kif tgħid int, sultan sidi; tiegħek jien, u kulma għandi.”

⁵Imma l-messagġiera reggħu ġew u qalulu: “Dan jgħid Benħadad: ‘Jien bġħatt ngħidlek: il-fidda u d-deheb tiegħek, u wliedek u n-nisa tiegħek, tagħtihom lili.’”

⁶Mela għada bħalissa nibgħat il-qaddejja tiegħi għandek, u jfittxulek darek u djar il-qaddejja tiegħek, u kulma jogħgobhom, jaqbduh f'idejhom u jeħduh.’”

⁷U s-sultan ta' Izrael sejjah l-anzjani kollha tal-pajjiż u qalilmhom: “Kunu afu u araw li dan qieghed ifittxilna l-ħsara. Baġħat għandi għan-nisa tiegħi u għal uliedi, għall-fidda u d-deheb tiegħi, u jien ma ċaħħadtux minnhom.”

⁸U x-xjuħ u l-poplu qalulu lkoll: “La tismax minnu, u toqgħodx għalih.”

⁹U qal lill-messagġiera ta' Benħadad: “Għidlu lis-sultan sidi: ‘Kulma bġħatt titlob lill-qaddej tiegħek qabel, nagħmlu; imma dan ma nistax nagħmlu.’” U l-messagġiera marru, u tawh ir-risposta.

¹⁰U Benħadad baġħat jgħidlu: “Dan jagħmluli l-allat u iżjed, jekk it-trab tas-Samarija jkun biżżejjed biex kull wiehed mill-kotra li għandi warajja jieħu qabda ta' id.”

¹¹U s-sultan ta' Izrael wieġeb u qallu: “Għidulu: ‘Qis li min ixidd l-armi, ma jiftaħarx bħal min ineħħihom minn fuqu.’”

12 Ġara li malli Benħadad sama' dan il-kliem kif kien qiegħed jixrob, hu u s-slaten, fl-għerejjex, ordna lill-qaddejja tiegħu: "Tqassmu." U tqassmu madwar il-belt.

13 U ara, wieħed profeta resaq lejn Aħab, is-sultan ta' Izrael, u qallu: "Dan jgħid il-Mulej: 'Qiegħed tara int din il-kotra kbira? Arani llum se nerħihielek f'idejk, u tkun taf li jien il-Mulej.'"

14 U Aħab staqsieh: "Permezz ta' min?" U hu wiegħbu: "Dan jgħid il-Mulej; permezz taż-żgħażaġħ tal-kapijiet tal-provincji." Aħab issokta jistaqsi: "Min jibda t-taqbida?" U dak wiegħeb: "Inti."

15 U Aħab, imbagħad, għadd iż-żgħażaġħ tal-kapijiet tal-provincji, u kien hemm mitejn u tnejn u tletin; imbagħad għadd il-kotra kollha ta' wlied Izrael li kienu sebat elef.

16 U ħargu f'nofsinhar meta Benħadad kien qiegħed jixrob u jisker fl-għarix flimkien mat-tnejn u tletin sultan li kienu marru jgħinuh.

17 Ħargu l-ewwel iż-żgħażaġħ tal-kapijiet tal-provincji; u Benħadad baġħat jitkixxef, u għarrfuh u qalulu: "Ħargu xi nies mis-Samarija."

18 U hu wiegħeb: "Jekk ħargu għall-paċi aqbduhom ħajjin; u jekk ħargu għall-għied aqbduhom ħajjin l-istess."

19 U dawk ħargu mill-belt - iż-żgħażaġħ tal-kapijiet tal-provincji bl-eżerċtu warajhom.

20 U kull wieħed minnhom darab lil ta' quddiemu; u l-Aramin ħarbu u l-Izraelin għamlu għal warajhom; u Benħadad, is-sultan ta' Aram, ħarab fuq iż-żiemel flimkien mar-rikkieba.

21 U ħareġ is-sultan ta' Izrael u ħabat għaž-żwiemel u l-karrijiet, u ta xebgħa kbira lill-Aramin.

22 U resaq lejn is-sultan ta' Izrael il-profeta, u qallu: "Mur u arma ruħek; fittex u ara x'għandek tagħmel, għaliex la tasal sena oħra, is-sultan ta' Aram jerga' jitla' għalik."

Rebħa oħra fuq Benħadad

23 Il-qaddejja tas-sultan ta' Aram qalulu: "L-allat tagħhom huma allat tal-muntanji, għalhekk huma għelbuna. Jekk aħna naħbtu għalihom fil-wita, negħlbuhom żgur."

24 Issa agħmel hekk: neħhi s-slaten kull wieħed minn postu, u qiegħed flokxom f'izzjali.

25 U rawwem eżerċtu daqs l-eżerċtu li tlift, żiemel b'żiemel, u karru b'karru, imbagħad naħbtu għalihom fil-wita, u negħlbuhom żgur." U sama' minn kliemhom, u għamel hekk.

- 26** Ġara li malli għaddiet sena Benhadad għadd l-Aramin u tala' Afek biex jaħbat għal Izrael.
- 27** U wlied Izrael kienu magħduda u armati u ħarġu għalihom; u waqqfu l-kamp quddiemhom bħal żewġ imrieħel mogħoż, imma l-Aramin kienu jimlew l-art.
- 28** U bniedem ta' Alla resaq u qal lis-sultan ta' Izrael: "Dan jgħid il-Mulej: 'Talli l-Aramin qalu: Alla tal-muntanji hu l-Mulej, u mhux alla tal-widien, jien nerħi f'idejk din il-kotra kbira kollha, u tkunu tafu li jien il-Mulej.' "
- 29** U huma baqgħu fil-kamp quddiem xulxin għal sebat ijiem, u fis-seba' jum qabdet it-taqtigħa; u wlied Izrael darbu f'jum wieħed mill-Aramin mitt elf raġel mill-fanterija.
- 30** Il-bqija ħarbu lejn Afek fil-belt, u s-sur waqa' fuq is-sebgħa u għoxrin elf ruħ li kien għad fadal. Benhadad ukoll ħarab, u daħal il-belt ifittex jinħeba minn kamra għal oħra.
- 31** U l-qaddejja tiegħu qalulu: "Smajna li s-slaten ta' dar Izrael, slaten ħanina. Halli, mela, inxiddu xkejjer ma' ġenbejna, u ħbula ma' għonqna, u noħorġu lejn is-sultan ta' Izrael; għandu mnejn iħallik tgħix."
- 32** U xiddew xkejjer ma' ġenbejhom, u ħbula ma' għonqhom, u marru għand is-sultan ta' Izrael u qalulu: "Il-qaddej tiegħek Benhadad jgħid: 'Iddew! Hallini ngħix!' " U hu wieġeb: "Għadu ħaj? Huwa ħija."
- 33** Dawn in-nies ħaduha b'sinjal tajjeb, u fittxew ħatfuh fil-kelma u qalulu: "Benhadad ħuk?" U Aħab qalilhom: "Morru ġibuh." Imbagħad Benhadad ħareġ jiltaqa' miegħu; Aħab tellgħu fuq il-karru.
- 34** U Benhadad qallu "Jien irroddlok lura l-ibliet li missieri kien ħa lil missierek, u int tiftaħ swieq f'Damasku, bħalma kien fettaħ missieri f'Samarija." U Aħab wieġbu: "U jien inħallik tmur b'dan il-patt." U għamel patt miegħu u ħallieħ imur.
- 35** U wieħed minn ulied il-profeti, b'ordni tal-Mulej, qal lil wieħed minn šabu: "Idrobni, nitolbok." Imma dak ma riedx jidorbu.
- 36** U qallu: "Talli int ma smajtx il-kelma tal-Mulej, ara, int u titbiegħed minni jidorbok l-iljun." U warrab minn ħdejh, u sabu l-iljun, u dan ħabat għalih u qatlu.
- 37** U sab raġel ieħor u qallu: "Idrobni." U r-raġel darbu u ferieħ.
- 38** U l-profeta mar jistenna s-sultan fit-triq, bla ma wera ruħu min hu billi għatta għajnejh b'faxxa.
- 39** U kif kien għaddej is-sultan, hu beda jgħajjat lis-sultan, u jgħid: "Il-qaddej tiegħek ħareġ f'nofs it-taqbida, u, ara, wieħed raġel warrab u ġiebli wieħed, u qalli: "Hu ħsieb dan ir-raġel. Jekk jirnexxilu jaħrab, ikollok tħallas ħajtu b'ħajtek, jew b'talent tal-fidda.

⁴⁰U kif kien il-qaddej tiegħek ħsiebu 'l hemm u 'l hawn, dak ħarab." U s-sultan ta' Izrael qallu: "Din hi s-sentenza! Int stess qtajtha."

⁴¹U l-profeta malajr neħħa l-faxxa minn fuq għajnejh, u s-sultan ta' Izrael induna li kien wiehed mill-profeti.

⁴²U dan qallu: "Dan jgħid il-Mulej: 'Talli int ħallejt jitlaq minn idejk bniedem li jien kont sħett, ħajtek se tagħmel tajjeb għalih, u l-poplu tiegħek għall-poplu tiegħu.'"

⁴³U s-sultan ta' Izrael telaq lejn daru qalbu sewda u inkurlat, u daħal f'Samarija.

1 Slaten 21

Aħab u Nabot

¹Wara dan ġara li Nabot, raġel minn Ġezragħel, kellu għalqa tad-dwieli f'Ġezragħel ħdejn il-palazz ta' Aħab, sultan ta' Samarija.

²U Aħab qal lil Nabot: "Agħtini l-għalqa tiegħek tad-dwieli biex nagħmel minnha ġnien tal-ħxejjex billi qiegħda maġenb dari. Flokha nagħtik għalqa oħra tad-dwieli aħjar minnha; jew, jekk jidhirlek li jkun aħjar, nagħtik flus b'kemm tiswa."

³Izda Nabot wieġeb lil Aħab: "Iħarisni l-Mulej milli qatt nagħtik wirt missirijieti!"

⁴Aħab mar id-dar bil-buli u b'daġħdigha fuqu minħabba fil-kliem li Nabot, il-Ġezragħeli, kien qallu: "Ma nagħtikx wirt missirijieti." Mar jimtedd f'soddu, dawwar wiċċu u ma kiel xejn.

⁵Resqet lejh martu Ġezabel, u staqsietu: "Għala inti bil-buli, u ma trid tiekol xejn?"

⁶U hu wieġeb: "Jien kellimt lil Nabot, il-Ġezragħeli, u għedtlu: 'Agħtini l-għalqa tiegħek tad-dwieli bil-flus kemm tiswa; jew, jekk jidhirlek li jkun aħjar, nagħtik għalqa oħra tad-dwieli flokha.' U hu wieġeb: 'Ma nagħtikx l-għalqa tiegħi tad-dwieli.'"

⁷U martu Ġezabel qaltlu: "Issa int tridha ta' sultan fuq Izrael? Qum, ħu xi haġa tal-ikel, u tieħu r-ruħ. Jiena nagħtihielek l-għalqa tad-dwieli ta' Nabot, il-Ġezragħeli."

⁸U kitbet ittra f'isem Aħab, u ssigillatha bis-sigill tiegħu; u l-ittra bagħtitha lix-xjuħ u lill-kbarat li kienu jgħammru ma' Nabot fil-belt tiegħu.

⁹U fl-ittra kitbet, u qalet: "Niedu sawma, u qiegħdu lil Nabot f'ras il-kotra.

¹⁰U qiegħdu tnejn min-nies ta' qattagħni biswitu biex jixhdu kontrih, u jgħidulu: 'Dgħajt b'Alla u bis-sultan,' u mbagħad oħorguħ, u ħaġġruħ sa ma jmut."

- 11**In-nies tal-belt tiegħu, ix-xjuħ u l-kbarat li kienu jgħammru fil-belt tiegħu, għamlu kif bagħtet tgħidilhom fl-ittra Ġezabel.
- 12**Nidew sawma, u qiegħdu 'l Nabot f'ras il-poplu.
- 13**U ġew tnejn min-nies mill-agħar, u poġġew quddiemu; imbagħad dawn in-nies mill-agħar xlew lil Nabot quddiem il-poplu b'dan il-kliem: "Nabot seħet lil Alla u lis-sultan." Harguh barra mill-belt, haġġruh, u miet.
- 14**Malli dan, bagħtu jgħidu lil Ġezabel: "Nabot ġie mhaġġar u miet."
- 15**Meta Ġezabel semgħet li Nabot haġġruh u miet, marret tgħid lil Aħab: "Qum u ħu l-għalqa tad-dwieli ta' Nabot, il-Ġezragħeli, li ma riedx jagħtihielek bil-flus! Nabot ma għadux ħaj: miet!"
- 16**Malli Aħab sama' li Nabot miet, qam u niżel jieħu f'idejh l-għalqa tad-dwieli ta' Nabot il-Ġezragħeli.
- 17**Il-Mulej kellem lil Elija, it-Tisbi, u qallu:
- 18**"Qum, inżel għand Aħab, is-sultan ta' Izrael, li jgħammar f'Samarija. Issibu fl-għalqa tad-dwieli ta' Nabot, fejn niżel biex jehodha f'idejh.
- 19**U għidlu dan: 'Hekk jgħid il-Mulej: L-ewwel qtilt, u issa tisraq! U žid għidlu: 'Hekk jgħid il-Mulej: Fejn il-klieb lagħqu demm Nabot, hemm il-klieb jilagħqu demmek ukoll.'
- 20**U wieġeb Aħab lil Elija: "Qbadtni, ja għadu tiegħi?" "Qbadtek," qallu, "u la darba int begħt ruħek biex tagħmel il-ħażin quddiem il-Mulej,
- 21**arani jien issa se ngib fuqek il-ħsara; jien neqred nislek warajk, inqaċċat mid-dar ta' Aħab l-irġiel kollha, ħielsa jew ilsiera, f'Izrael.
- 22**U nagħmel mill-familja tiegħek bħall-familja ta' Ġerobogħam bin Nebat, u bħall-familja ta' Bagħsa bin Aħija, għax inti għaddabt u waqqajt lil Izrael fid-dnub."
- 23**Il-Mulej tkellem ukoll għal Ġezabelu qal: 'Fuq is-swar ta' Ġezragħel lil Ġezabel għad jikluha l-klieb.'
- 24**Kull min mill-familja ta' Aħab imut fil-belt, jikluh il-klieb; u min imut fir-raba' jikluh it-tajr tal-ajru."
- 25**U tassew, qatt ħadd bħal Aħab ma nbiegħ biex jagħmel il-ħażin f'għajnejn il-Mulej, billi martu Ġezabel kienet issus warajh.
- 26**U l-qżież kollu li għamel billi mar wara l-idoli, bħalma għamlu l-Amurrin, li Alla kien keċċa minn quddiem ulied Izrael.
- 27**Aħab, malli sama' dan il-kliem, ċarrat ħwejġu, libes xkora fuq il-laħam, sam, beda jorqod bl-ixkora fuqu, u kien jgħaddi ħiemed ħiemed.

²⁸U Alla kellew lil Elija, it-Tisbi, u qallu:

²⁹“Rajt kif Aħab iċċekken quddiemi? Għax iċċekken quddiemi, ma ngibx fuqu l-ħsara fi žmienu; imma fi žmien ibnu ngibha l-ħsara fuq il-familja tiegħu.”

1 Slaten 22

Ftehim bejn Aħab u Ġosafat

¹Għaddew tliet snin u ma kien hemm ebda gwerra bejn Izrael u Aram.

²Fit-tielet sena Ġosafat, sultan ta' Ġuda, niżel għand is-sultan ta' Izrael.

³U s-sultan ta' Izrael qal lill-qaddejja tiegħu: “Ma tafux li Ramot-gilgħad hi tagħna, u aħna bi kwietna, għax ma naqbdux u neħduha minn idejn is-sultan ta' Aram?”

⁴U qal lil Ġosafat: “Tigi miegħi u naħbtu għal Ramot-gilgħad?” Ġosafat wieġeb lis-sultan ta' Izrael: “Lili qisni int; lill-poplu tiegħi qisu l-poplu tiegħek, iż-żwiemel tiegħi qishom iż-żwiemel tiegħek.”

⁵U Ġosafat qal lis-sultan ta' Izrael: “Ha nistħarrġu issa l-kelma tal-Mulej.”

⁶U s-sultan ta' Izrael ġabar il-profeti, erba' mitt wieħed, u staqsiehom: “Immur naħbat għal Ramot-gilgħad jew nibqa' hawn?” U huma wieġbu: “Itla', u jerħiha s-Sid f'idejn is-sultan.”

⁷U Ġosafat qal: “Ma għadx baqa' xi profeta tal-Mulej, biex nistaqsu lilu.”

⁸U s-sultan ta' Izrael wieġeb lil Ġosafat: “Għad fadal ieħor biex nistaqsu lill-Mulej permezz tiegħu. Imma jien nobogħdu għax qatt ma jħabbarli r-rizq, imma dejjem id-deni. Dan hu Mikajja bin Imla.” U Ġosafat wieġeb: “Ma għandux jgħid hekk is-sultan.”

⁹U s-sultan ta' Izrael sejjaħ lil wieħed mill-uffiċjali u qallu: “Ġib malajr lil Mikajja bin Imla.”

¹⁰Is-sultan ta' Izrael u Ġosafat, sultan ta' Ġuda, kienu qegħdin bilqiegħda kull wieħed fuq it-tron tiegħu, it-tnejn libsin gala, fil-misraħ quddiem id-daħla tal-bieb ta' Samarija, u l-profeti kollha kienu jħabbru quddiemhom.

¹¹U Sedekija bin Kengħana għamel qrun tal-ħadid u qal: “Dan jgħid il-Mulej: ‘B'dawn tidrob lil Aram sa ma ġġibhom fix-xejn.’ ”

¹²U l-profeti lkoll bdew iħabbru l-istess u jgħidu: “Itla' għal Ramot-gilgħad, u r-rizq miegħek; għax il-Mulej jerħiha f'idejn is-sultan.”

¹³Il-messaġġier, li mar isejjaħ lil Mikajja, kellmu u qallu: “Ara, il-profeti lkoll kelma waħda jħabbru r-rizq tas-sultan. Tkun mela l-kelma tiegħek bħall-kelma ta' kull wieħed minnhom, u ħabbar ir-risq.”

- 14** U Mikajja wiegeb: “Daqs kemm hu ħaj il-Mulej, dak li jgħidli l-Mulej ngħidhulu.”
- 15** U wasal għand is-sultan u s-sultan qallu: “Mikajja, immur naħbat għal Ramot-gilgħad, jew nibqgħu hawn?” U hu wiegħbu: “Itla’, u r-rizq miegħek, il-Mulej jerħiha f’idejn is-sultan.”
- 16** U s-sultan qallu: “Kemm-il darba għandi ngagħlek taħlef jien, biex ma tgħidlix ħlief is-sewwa f’isem il-Mulej?”
- 17** U l-profeta wiegeb: “Rajt lil Izrael kollu mxerred fuq il-muntanji bħan-nagħaġ bla ragħaj, u l-Mulej qal: ‘Ma għandhomx sidien dawn: ħa jerġgħu bis-sliem kulħadd għal daru!’”
- 18** U s-sultan ta’ Izrael qal lil Ġosafat: “Ma għedtlikx jien, li mhux se jħabbarli r-rizq imma d-deni?”
- 19** Imma l-profeta qal: “Mela isma’ l-kelma tal-Mulej: ‘Jien rajt lill-Mulej bilqiegħda fuq it-tron tiegħu, u l-eżerċti kollha tas-sema qegħdin fuq il-lemin u fuq ix-xellug tiegħu.’”
- 20** U l-Mulej qal: ‘Min se jqarraq b’Aħab biex jitla’, u jibqa’ mejjet f’Ramot-gilgħad?’ U min wiegeb ħaġa, u min oħra.
- 21** Imbagħad ħareġ spirtu u ppreżenta ruħu quddiem il-Mulej, u qallu: ‘Jiena nqarraq bih.’ U l-Mulej staqsieh: ‘Biex?’
- 22** U dak wiegeb: ‘Jien noħroġ u nkun l-ispirtu tal-gideb fuq fomm il-profeti tiegħu kollha.’ U wiegħbu: ‘Int tqarraq bih u tirbaħ żgur, mur u aġmel hekk.’
- 23** U issa, ara, il-Mulej qiegħed l-ispirtu tal-gideb fuq fomm dawn il-profeti kollha tiegħek, u l-Mulej qatagħha li jibgħatlek id-deni.”
- 24** U resaq Sedekija bin Kengħana, u ta daqqa ta’ ħarta lil Mikajja u qallu: “Kif inhi din li l-ispirtu tal-Mulej għadda mingħandi biex ikellem lilek?”
- 25** “U wiegħbu Mikajja: “Għad tarah int stess dak in-nhar li tibda tigrigi minn kamra għal oħra tfittex tistaħba.”
- 26** U s-sultan ta’ Izrael qal: “Aqbad lil Mikajja, u ħudu għand Amon, prinċep tal-belt, u Ġowas, bin is-sultan,
- 27** u għidilhom: ‘Dan jordna s-sultan: Ixhtu lil dan fil-ħabs, u itimgħuh bi ffit ħobż u ilma, sakemm nerga’ lura bis-sliem.’”
- 28** U Mikajja qal: “Jekk int terġa’ lura bis-sliem, ma jkunx tkellem il-Mulej bija.” U ssokta: “Isimgħu, ilkoll kemm intom, ġnus!”
- 29** U s-sultan ta’ Izrael u Ġosafat, sultan ta’ Ġuda, telgħu għal Ramot-gilgħad.

30 U s-sultan ta' Izrael qal lil Ġosafat: "Se nbiddel hwejġi qabel ma niġi għall-battalja; iżda inti ibqa' bi hwejġek." U s-sultan ta' Izrael biddel hwejġu, u mar għall-battalja.

31 U s-sultan ta' Aram ordna lit-tnejn u tletin fizzjal tal-karrijiet tiegħu, u qalilhom: "Titqabdux maż-żgħir u l-kbir, imma fittxu lis-sultan ta' Izrael biss."

32 U ġara li malli l-fizzjali tal-karrijiet lemħu lil Ġosafat qalu: "Dak hu s-sultan ta' Izrael." U daru biex jaħbtu għalih; imma Ġosafat beda jgħajjat.

33 Xhin il-fizzjali tal-karrijiet raw li ma kienx is-sultan ta' Izrael, reġġu lura minnu.

34 U wieħed ġibed il-qaws bl-addoċċ, u laqat is-sultan ta' Izrael bejn il-malji u l-kurazza. U dan qal lis-sewwieq tal-karru: "Dawwar idejk u oħroġni 'l barra mill-kamp għax qiegħed inħossni hażin."

35 U dakinhar il-battalja ħraxet, u s-sultan żammewh wieqaf fuq il-karru tiegħu biswit Aram il-jum kollu, u miet filgħaxija, u d-demmm tal-ferita baqa' jċarċar mal-karru.

36 Hi u niezla x-xemx, ġriet għajta mal-kamp kollu: "Kulhadd lejn beltu, u kulhadd għal pajjiżu."

37 U s-sultan miet. Imbagħad marru s-Samarija, u difnu lis-sultan f'Samarija.

38 Haslu l-karru fl-għadira tas-Samarija, u l-klieb lagħqu demmu; u nħaslu fiha n-nisa żienja, skont ma kien tkellem il-Mulej.

39 U l-bqija tal-ġrajja ta' Aħab u kulma kien għamel, il-palazz tal-avorju li kien tella', u l-bliet kollha li kien bena, kollha huma miktuba fi Ktieb il-Ġrajja tas-Slaten ta' Izrael.

40 U Aħab strieħ ma' missirijietu, u beda jsaltan floku ibnu Aħazija.

Ġosafat, sultan ta' Ġuda

41 U Ġosafat bin Asa beda jsaltan fuq Ġuda fir-raba' sena ta' Aħab, sultan ta' Izrael.

42 U Ġosafat kellu hamsa u tletin sena meta beda jsaltan, u saltan f'Ġerusalemm għal hamsa u għoxrin sena. Ommu kien jisimha Għazuba, bint Silhi.

43 U mexa għalkollox fit-triq ta' Asa missieru, bla ma tbiegħed xejn minnha; u għamel dak li kien jogħġob lill-Mulej.

44 Imma ma qeridx is-santwarji, u l-poplu baqa' joffri s-sagrifiċċji u l-inċens fis-santwarji.

45 Ġosafat kien dejjem fil-paċi mas-sultan ta' Izrael.

46 U l-bqija tal-ġrajja ta' Ġosafat, u r-rebħiet li għamel u l-gwerer li ġġieled, jinsabu miktuba fi Ktieb il-Ġrajja tas-Slaten ta' Ġuda.

⁴⁷Qered ukoll mill-pajjiż l-irġiel prostituti tas-santwarji, li kien għad fadal fi żmien Asa, missieru.

⁴⁸Ma kienx hemm sultan f'Edom, imma kien isaltan reġġent:

⁴⁹għalhekk Ġosafat bena iġfna ta' Tarsis biex imorru f'Ofir ifittxu d-deheb, iżda ma marrux għax l-iġfna tfarrku f'Ghesjon-geber.

⁵⁰Imbagħad Aħazija bin Aħab qal lil Ġosafat: "Ha jmorru l-qaddejja tiegħi mal-qaddejja tiegħek fl-iġfien." Imma Ġosafat ma riedx.

⁵¹U Ġosafat strieħ ma' missirijietu, u difnuh ma' missirijietu fil-belt ta' David missieru, u daħal isaltan floku Ġehoram, ibnu.

Aħazija, sultan ta' Izrael

⁵²Aħazija bin Aħab beda jsaltan fuq Izrael f'Samarija fis-sbatax-il sena ta' Ġosafat, sultan ta' Ġuda, u dam isaltan fuq Izrael sentejn.

⁵³U għamel il-ħażin f'għajnejn il-Mulej, u qabad it-triq ta' missieru, u t-triq ta' ommu, u t-triq ta' Ġerobogħam bin Nebat, li waqqa' lil Izrael fid-dnub.

⁵⁴U kien jaqdi lil Bagħal u jinżel quddiemu wiċċu fl-art, u għaddab lill-Mulej, Alla ta' Izrael, bħalma kien jagħmel missieru.

2 Slaten

2 Slaten 1

Aħażija jfittex lil Baġħal-żebub

- ¹Wara l-mewt ta' Aħab, Mowab qam kontra Izrael.
- ²Aħażija waqa' mit-tieqa tal-għorfa tiegħu f'Samarija u wegġa'. U baġħat messagġiera u qalilhom: "Morru u staqsu lil Baġħal-żebub, alla ta' Għekron, jekk iniex se nfiq minn din il-marda."
- ³U l-anglu tal-Mulej qal lil Elija, it-Tisbi: "Qum u itla' ltaqa' mal-messagġiera tas-sultan tas-Samarija, u għidilhom: 'Jaqaw ma hemmx Alla f'Izrael, biex intom sejrjn tistaqsu lil Baġħal-żebub, alla ta' Għekron?'"
- ⁴Għalhekk dan jgħid il-Mulej: "Il-mitraħ li nxhett fuqu ma tinzilx minnu, għax int se tmut żgur.'" U Elija telaq.
- ⁵U l-messagġiera reggħu lura u s-sultan staqsiehom: "Għala rgajtu lura?"
- ⁶U huma wegħbu: "Għie raġel jilqagħna u qalilna: 'Aqbd u morru lura għand is-sultan li baġħatkom u għidulu: 'Dan jgħid il-Mulej: Ma hemmx Alla, biex int baġħatt tistaqsi lil Baġħal-żebub, alla ta' Għekron? Għalhekk il-mitraħ li nxhett fuqu ma tinzilx minnu, għax se tmut żgur.'" "
- ⁷U staqsiehom: "X'bixra ta' bniedem kien ir-raġel li għie jilqagħkom u qalilkom dan il-kliem?"
- ⁸U huma wiegħbu: "Kien raġel liebes mantar tax-xagħar, u mħazzem bi ħziem tal-gild ma' qaddu." U hu qalilhom: "Elija, it-Tisbi!"
- ⁹U baġħatlu fizzjal ta' ħamsin bil-ħamsin raġel miegħu; u tala' għalih, u hemm kien Elija bilqiegħda fuq il-quċcata tal-muntanja, u dak qallu: "Bniedem ta' Alla, is-sultan qallek: 'Inzel.'" "
- ¹⁰U Elija wiegħeb lill-fizzjal tal-ħamsin u qallu: "Jekk jien bniedem ta' Alla, ħa jinzel nar mis-sema, u jibla' lilek u l-ħamsin tiegħek." U niżel nar mis-sema u qered lilu u l-ħamsin tiegħu.
- ¹¹U s-sultan raġa' baġħatlu fizzjal ieħor ta' ħamsin, bil-ħamsin raġel tiegħu, u dan tala' u qallu: "Bniedem ta' Alla, dan jgħid is-sultan: 'Fittex inzel minn fuq il-muntanja.'" "
- ¹²U Elija wiegħeb u qallu: "Jekk jien bniedem ta' Alla, ħa jinzel nar mis-sema, u jibla' lilek u l-ħamsin tiegħek." U niżel in-nar ta' Alla mis-sema, u qered lilu u l-ħamsin tiegħu.
- ¹³U raġa' baġħatlu t-tielet fizzjal ta' ħamsin bil-ħamsin tiegħu. U t-tielet fizzjal tala', u malli wasal niżel għarkupptejh quddiem Elija, u talbu bil-ħniena u qallu:

“Bniedem ta’ Alla, ha tkun għażiża f’għajnejk ħajti u ħajjet dawn il-qaddejja tiegħek.

¹⁴Ara, niżel nar mis-sema u qered iż-żewġ fizzjali tal-ħamsin li ġew qabli u l-ħamsinijiet tagħhom, imma issa ha tkun għażiża ħajti f’għajnejk.”

¹⁵U l-anglu tal-Mulej kellem lil Elija: “Inzel miegħu, tibzax minnu.” U qam u niżel miegħu għal għand is-sultan.

¹⁶U Elija qallu: “Dan jgħid il-Mulej: Int bgħatt messagġiera jistaqsu lil Bagħal-żebub, alla ta’ Għekron, bħallikieku ma kienx hemm Alla f’Izrael biex tistaqsuh kelmtu; għalhekk il-mitraħ li nxhett fuqu ma tinzilx minnu, għax se tmut żgur.”

¹⁷U Aħażija miet skont il-kelma tal-Mulej li qal Elija, u beda jsaltan floku ħuh Ġehoram, fit-tieni sena ta’ Ġehoram bin Ġosafat, sultan ta’ Ġuda, għax ma kellux ulied.

¹⁸U l-bqija tal-ġrajja ta’ Aħażija u kulma għamel huma miktuba fi Ktieb il-Ġrajja tas-Slaten ta’ Izrael.

2 Slaten 2

Elija mtella’ s-sema

¹Ġara li meta l-Mulej kien se jtalla’ s-sema lil Elija gor-riefnu, Elija kien telaq ma’ Elizew minn Gilgal.

²U Elija qal lil Elizew: “Oqgħod hawn, għax il-Mulej bagħatni sa Betel.” Imma Elizew wiegħbu: “Daqs kemm hu ħaj il-Mulej u daqs kemm int ħaj int, ma nħallikx.” U niżlu t-tnejn Betel.

³U wlied il-profeti, li kienu f’Betel, ħargu jilqgħu lil Elizew u qalulu: “Taf int li illum il-Mulej se jieħu lil sidek minn miegħek?” U hu qalilhom: “Naf jien ukoll. Oqogħdu bi kwietkom.”

⁴U Elija qallu: “Elizew, oqgħod hawn, nitlobok, għax il-Mulej bagħatni Ġeriko.” U wiegħbu: “Daqs kemm hu ħaj il-Mulej, u daqs kemm int ħaj int, ma nħallikx.” U marru Ġeriko.

⁵U wlied il-profeti li kienu f’Ġeriko ħargu jilqgħu lil Elizew u qalulu: “Taf int li illum il-Mulej se jeħodlok lil sidek minn miegħek.” U wegibhom: “Naf jien ukoll. Oqogħdu bi kwietkom.”

⁶U Elija qallu: “Oqgħod hawn, nitlobok, għax il-Mulej bagħatni lejn il-Ġordan.” U wiegħbu: “Daqs kemm hu ħaj il-Mulej u daqs kemm int ħaj int, ma nħallikx.” U telqu t-tnejn.

⁷U ħamsin wieħed minn ulied il-profeti telqu magħhom, u qagħdu ftit ‘il bogħod minn quddiemhom, u huma t-tnejn waqfu hdejn il-Ġordan.

⁸U Elija qabad il-mantar tiegħu, kebbu, u ħabbtu mal-ilma; u dan inferaq 'l hemm u 'l hawn. U qasmu huma t-tnejn fl-inxif.

⁹U ġara li huma u jaqsmu, Elija qal lil Eliżew: “Itlobni x’għandi nagħmillek qabel ma nittiehed minn ħdejk.” U Eliżew wiegħbu: “Ha jkun hemm fija żewġ ishma mill-ispirtu tiegħek!”

¹⁰U qallu: “Haġa iebsa tlabtni. Jekk tarani nittiehed minn ħdejk, ikunlek hekk; jekk le, ma jkunlekkx.”

¹¹U ġara li huma u sejrin, jimxu u jtkellmu, f’daqqa waħda karru tan-nar bi żwiemel tan-nar firidhom minn xulxin, u Elija tala’ s-sema fir-riefnu.

¹²Eliżew baqa’ jħares u jgħajjat: “Missieri, Missieri, il-karru ta’ Izrael u r-rikkieb tiegħu.” U ma rahx iżjed; u qabad fi ħwejġu u ċarrathom f’biċċtejn.

¹³Imbagħad ġabar il-mantar ta’ Elija li kien waqa’ minn fuqu, u raġa’ lura u waqaf max-xatt tal-Ġordan.

¹⁴U ħa l-mantar ta’ Elija li kien waqa’ minn fuqu u ħabbtu mal-ilma, u qal: “Fejn hu l-Mulej Alla ta’ Elija issa? Fejn hu?” U ta daqqa fuq l-ilma, u dan inferaq, 'l hawn u 'l hemm, u Eliżew għadda għan-naħa l-oħra.

L-ewwel mirakli ta’ Eliżew

¹⁵Kif rawh ulied il-profeti, li kienu Ġeriko n-naħa l-oħra, qalu: “L-ispirtu ta’ Elija strieħ fuq Eliżew.” U marru jilqgħuh, u niżlu wiċċhom fl-art quddiemu,

¹⁶u qalulu: “Ara, hawn mal-qaddejja tiegħek ħamsin raġel b’saħħtu, ħa jmorru jfittxu lil sidek, għandu mnejn l-ispirtu ta’ Alla ħadu u xeħtu fuq xi waħda mill-muntanji, jew f’xi wieħed mill-widien.” U hu wegħibhom: “Le, tibagħtuhomx!”

¹⁷U baqgħu jsusu warajh sa tħawwad, u qalilhom: “Ibagħtuhom.” U baqgħu ħamsin raġel ifittxuh; u damu tlitt ijiem, u ma sabuhx.

¹⁸U reġgħu lura għandu; hu kien Ġeriko u qalilhom: “Ma għedtilkomx: la tmorrux?”

¹⁹U n-nies tal-belt qalu lil Eliżew: “Ara, il-post tal-belt hu tajjeb, kif jista’ jara sidi, imma l-ilma ħazin, u l-art ħawlija.”

²⁰U hu qalilhom: “Ġibuli bieqja ġdida, u ixħtu ftit melħ fiha.” U ġabuhliu.

²¹U ħareġ lejn l-għajn tal-ilma, u xeħet fiha l-melħ, u qal: “Dan jgħid il-Mulej: ‘Jien intejjeb dan l-ilma. Minn issa 'l quddiem ma jkunx hemm la mewt u la ħwiel tal-art.’”

²²U l-ilma baqa’ tajjeb sal-lum, skont il-kelma li qal Eliżew.

²³U minn hemm tala’ Betel, u kif kien tiela’ fit-triq ħarġu xi tfal żgħar mill-belt u bdew jiddieħku bih u jgħidulu: “Itla’, ja qargħi! Itla’, ja qargħi!”

24U hu dar lura, ħares lejhom, u seħithom f'isem il-Mulej. U ħargu żewġ orsijiet mill-foresta u żbranaw tnejn u erbgħin tifel minnhom.

25Minn hemm Eliżew wasal sal-muntanja tal-Karmel mnejn raġa' lura s-Samarija.

2 Slaten 3

Ġoram sultan ta' Izrael

1Ġoram bin Aħab beda jsaltan fuq Izrael f'Samarija fis-sena tmintax ta' Ġosafat, sultan ta' Ġuda; u baqa' jsaltan tnax-il sena.

2U għamel il-ħazin f'għajnejn il-Mulej, imma mhux daqs missieru u ommu, għax hu qered il-plier ta' Bagħal, li kien waqqaf missieru.

3Imma baqa' marbut mad-dnubiet ta' Ġerobogħam bin Nebat, li fihom kien waqqa' lil Izrael; baqa' ma warrabx minnhom.

4U Mesa, sultan ta' Mowab, kien irabbi l-bhejjem; u kien iħallas lis-sultan ta' Izrael it-tribut ta' mitt elf ħaruf u s-suf ta' mitt elf muntun.

5U ġara li meta miet Aħab, is-sultan ta' Mowab kisirha mas-sultan ta' Izrael.

6Għalhekk dakinhar is-sultan Ġoram ħareġ mis-Samarija, u għadd lil Izrael kollu.

7U qabad u bagħat jgħid lil Ġosafat, sultan ta' Ġuda, u qallu: "Is-sultan ta' Mowab kisirha miegħi: tiġi miegħi u naħbtu għal Mowab?" U dak wiegħbu: "Nitla'! Ikun minni li jkun minnek, mill-poplu tiegħi li jkun mill-poplu tiegħek, miż-żwiemel tiegħi li jkun miż-żwiemel tiegħek."

8U staqsieh: "Minn liema triq nitilgħu?" U wiegħbu: "Mit-triq tad-deżert ta' Edom."

9U telqu s-sultan ta' Izrael u s-sultan ta' Ġuda u s-sultan ta' Edom. Wara li kienu ilhom miexja sebat ijiem, naqashom l-ilma għall-eżerċtu u l-bhejjem li kellhom magħhom.

10U s-sultan ta' Izrael qal: "Jaħasra għalina! Jaqaw il-Mulej sejjaħ lil dawn it-tliet slaten biex jerħihom f'idejn Mowab?"

11U Ġosafat qallu: "Ma hawnx xi profeta tal-Mulej hawnhekk, biex nistħarrġu lill-Mulej permezz tiegħu?" U wieħed mill-qaddejja tas-sultan ta' Izrael wiegħeb u qal: "Hawn il-profeta Eliżew bin Safat, li kien isawwab l-ilma fuq idejn Elija."

12U Ġosafat qal: "Għandu l-kelma tal-Mulej." U niżlu għandu s-sultan ta' Izrael, Ġosafat, u s-sultan ta' Edom.

13U Eliżew qal lis-sultan ta' Izrael: "X'għandna x'naqsmu bejnietna, jien u int? Mur għand il-profeti ta' missierek, u l-profeti ta' ommok." U s-sultan ta' Izrael

qallu: “Le! Għala l-Mulej sejjaħ lil dawn it-tliet slaten? Biex jerħihom f’idejn Mowab?”

¹⁴U Eliżew wieġeb: “Daqs kemm hu ħaj il-Mulej tal-eżerċti li jien qiegħed naqdi, li ma kontx nirrispetta lil Ġosafat, sultan ta’ Ġuda, ma kontx nagħti kasek, u lanqas biss inħares lejki.

¹⁵U issa ġibuli min idoqq l-arpa.” Kif kien id-daqqaq idoqq l-arpa, ġara li nizlet id il-Mulej fuq Eliżew.

¹⁶U dan qal: “Dan jgħid il-Mulej: ‘Aghmel f’dan il-wied ġwiebi fuq ġwiebi.’

¹⁷Għax dan jgħid il-Mulej: ‘Ma tarawx riħ, u ma tarawx xita; imma dan il-wied ifur bl-ilma, u tixorbu intom, l-imriehel u l-bhejjem tagħkom.’

¹⁸Iżda din ħaġa żgħira f’għajnejn il-Mulej; għad jerħi f’idejkom lil Mowab.

¹⁹U intom iġġarrfu l-bliet kollha bis-swar, u l-aħjar bliet, u tqaçċtu s-siġar kollha tal-frott, u ssoddu l-għejun kollha, u tħassru bil-ġebel ir-raba’ tajjeb kollu.”

²⁰U filgħodu, f’hin l-offerta tas-sagrificċju, beda ġej l-ilma mit-triq ta’ Edom, u l-art imtliet kollha bl-ilma.

²¹U l-Mowabin ilkoll semgħu li s-slaten telgħu jaħbtu għalihom, u ngemgħu bin-nies kollha kapaċi jithažżmu, u oħrajn magħhom, u marru qagħdu jistennewhom fuq il-fruntiera.

²²U bakkru kmieni, u malli x-xemx bdiet tid di fuq l-ilma, il-Mowabin raw quddiemhom l-ilma aħmar bħad-demm.

²³U qalu: “Dan demm! Żgur li s-slaten tlewmu bejniethom, u tqatlu, u darbu lil xulxin; mela issa għall-priża, Mowabin!”

²⁴U rħewlha lejn il-kamp ta’ Izrael; u dawn ħarbu minn quddiemhom. U l-Izraelin baqgħu sejr in jidorbu lill-Mowabin.

²⁵Ġarrfu l-ibliet, u fuq kull biċċa raba’ tajba waddbu l-ħaġar, kull wieħed waħda, sa ma mlewhom, u saddew l-għejun kollha tal-ilma, u qaċċtu kull siġra tal-frott. Kien baqa’ biss il-ħitan tal-ġebel ta’ Kirħarexet; u dawruha l-arcieri, u ħabtu għaliha.

²⁶Meta s-sultan ta’ Mowab ra li ma kienx jiflaħ għat-taqbida, ħa miegħu seba’ mitt raġel bix-xabla f’idejhom biex jiftaħ triq għal quddiem is-sultan ta’ Edom, imma ma rnexxilhomx.

²⁷U qabad lil ibnu l-kbir, li kellu jsaltan floku, u offrieh sagrificċju tal-ħruq fuq is-sur; u xegħlet qilla kbira għal Izrael; u dawn tbiegħdu minnu u reġgħu lura lejn arthom.

2 Slaten 4

Mirakli oħra ta' Eliżew: iż-żejt tal-armla

¹Waħda mara min-nisa tal-profeti sejħet lil Eliżew u qaltlu: “Il-qaddej tiegħek żewġi miet, u inti taf li l-qaddej tiegħek kien jibża’ mill-Mulej. Issa dak li kien silfu ġie biex jehodli ż-żewġ uliedi bi lsiera tiegħu.”

²U Eliżew qalilha: “X’nista’ nagħmillek? Ghidli, x’għandek id-dar?” U hi wiegbet: “Ma għandha xejn il-qaddejja tiegħek id-dar ħlief kus żejt.”

³U hu qalilha: “Mur barra, u itlob kwies mingħand il-ġirien, kwies vojta, u ġġibx ftit.

⁴U mbagħad idħol id-dar, sakkar il-bieb warajk u wara wliedek, u sawwab iż-żejt f’dawk il-kwies kollha, u kull wieħed li jimtela warrbu.”

⁵U telqet minn hdejh, u sakkret il-bieb warajha u wara wliedha; huma bdew inewlulha u hi tferra’.

⁶U ġara li malli mliet il-kwies qalet lil binha: “Newwilli kus ieħor.” U hu wegibha: “Ma fadalx aktar kwies.” U ż-żejt waqaf.

⁷Imbagħad marret tgħarraf lill-bniedem ta’ Alla, u hu qalilha: “Mur, bigħ iż-żejt, u ħallas dejnek; u int u wliedek tgħixu mill-bqija.”

Il-qawmien ta’ bin is-Sunamija

⁸Ġurnata waħda Eliżew kien għaddej minn Sunem. Hawn kienet toqgħod mara għanja, u din gaġhlitu joqgħod jiekol għandha; u kull meta kien jgħaddi minn hemm kien idur għal għandha biex jiekol hemm.

⁹U hi qalet lil żewġha: “Ara, jien żgura li dan ir-raġel, li jgħaddi għandna sikwit, hu raġel qaddis ta’ Alla.

¹⁰Ha ntellgħulu għorfa fuq is-setaħ, u nqegħdulu fiha sodda, mejda, sigġu u mnara, u meta jgħaddi għandna, jkun jista’ jidħol fiha.”

¹¹U ġurnata waħda wasal hemm, u daħal fl-għorfa, u raqad hemm.

¹²U Eliżew qal lil Geħazi, il-qaddej tiegħu: “Sejjaħ lil din is-Sunamija.” U hu sejħilha, u ġiet quddiemu.

¹³U Eliżew qallu: “Għidilha: ‘Ara, int għamilt magħna dan kollu; issa x’nista’ nagħmillek? Forsi nkellimlek lis-sultan, jew lill-kap tal-eżerċtu?’” U hi wiegbet: “Jien ngħammar ma’ niesi.”

¹⁴U Eliżew qal: “X’nistgħu nagħmlulha?” U Geħazi wiegbu: “Jaħasra, ma għandhiex tfal, u żewġha xiħ!”

¹⁵U wiegbu: “Sejħilha.” U dak sejħilha u ġiet fil-bieb.

¹⁶U Eliżew qalilha: “Bħal dan iż-żmien sena, int tkun tħaddan iben.” U hi qaltlu: “Le, sidi, bniedem ta’ Alla, la tqarraqx bil-qaddejja tiegħek.”

- 17** U l-mara tqalet, u wildet iben bħal dak iż-żmien sena, kif kien qalilha Elizew.
- 18** U t-tifel kiber, u ġurnata waħda ħareġ ħdejn missieru, li kien ħdejn il-ħassada.
- 19** U qal lil missieru: “Ajma rasi! Ajma rasi!” Il-missier qal lill-qaddej: “Hudu għand ommu.”
- 20** Dak ħadu, u wasslu għand ommu, u t-tifel baqa’ f’hoġorha sa nofsinhar, u mbagħad miet.
- 21** Hi telgħet tmiddu fuq il-friex tal-bniedem ta’ Alla, għalqet warajha, u ħarġet.
- 22** U sejħet lil żewġha u qaltlu: “Ibghatli wieħed mill-qaddejja, u waħda mill-ħmir, ħa mmur nigri sa għand il-bniedem ta’ Alla, u nerga’ lura.”
- 23** U hu qalilha: “Għalfejn sejra għandu? Illum la hu l-ewwel tax-xahar u lanqas is-Sibt!” U qaltlu: “Ma jimpurtax.”
- 24** U xiddet il-ħmara, u qalet lill-qaddej tagħha: “Suq u imxi, u twaqqaflix fit-triq, jekk ma ngħidlikx.”
- 25** U telqet, u waslet għand il-bniedem ta’ Alla fuq il-muntanja tal-Karmel. U ġara li malli l-bniedem ta’ Alla raha mill-bogħod qal lil Geħazi, il-qaddej tiegħu: “Ara dik is-Sunamija.
- 26** Mur iġri u ltaqa’ magħha u staqsiha: Intix tajba? Hux tajjeb żewġek? Hux tajjeb ibnek?” U hi wieġbet: “Kollox sewwa.”
- 27** U xħin waslet ħdejn il-bniedem ta’ Alla fuq il-muntanja, qabdet ma’ riġlejh. U Geħazi resaq biex iwarrabha, iżda l-bniedem ta’ Alla qallu: “Halliha għax qalbha kollha mrar, u l-Mulej ħbieli, u ma għarrafnix fuqieħ.”
- 28** U hi qaltlu: “Qatt jien tlabt iben mingħand sidi? Ma għedtlikx, la tqarraqx bija?”
- 29** U hu qal lil Geħazi: “Hażżem ġenbejk, ħu l-bastun tiegħi f’idek u itlaq. Jekk tiltaqa’ ma’ xi ħadd, issellimlux; u jekk isellimlek xi ħadd, twegħbux. U qieghed il-bastun tiegħi fuq wiċċ it-tifel.”
- 30** U omm it-tifel qaltlu: “Daqs kemm hu ħaj il-Mulej, u ħaj int, jien ma nitilqekx.” U qabad u mar warajha.
- 31** Geħazi telaq qabilhom u qieghed il-bastun fuq wiċċ it-tifel, imma ma ġara xejn; ebda leħen, u ebda sinjal. U raġa’ lura jiltaqa’ ma’ Elizew, u resaq quddiemu u qallu: “It-tifel ma stenbaħx!”
- 32** Imbagħad daħal Elizew, il-profeta, u ara, it-tifel kien mimdud mejjet fuq friexu.
- 33** Daħal, għalaq il-bieb warajhom it-tnejn, u beda jitlob lill-Mulej.
- 34** Imbagħad tala’, u mtedd fuq it-tifel, qieghed fomm fuq fomm, għajnejh fuq għajnejh, u idejh fuq idejh, u, kif kien mixħut fuqu, ġisem it-tifel beda jišħon.

³⁵Elizew raġa' qabad jimxi 'l hawn u 'l hemm mad-dar, u għal darba oħra mar u mtedd fuq it-tifel; u dan għatas seba' darbiet, u bexxaq għajnejh.

³⁶Elizew imbagħad sejjah lil Geħazi, u qallu: "Sejħilha 'l din is-Sunamija." Sejħilha, u dahlet hdejh. "Hudu lil ibnek," qalilha.

³⁷Hi resqet u nxehtet f'riglejha wiċċha fl-art, imbagħad qabdet lil binha u ħarget 'il barra.

L-ikel avvelenat

³⁸U Elizew raġa' lura lejn Gilgal, u kien hemm il-ġuħ fil-pajjiż. U kif kienu wlied il-profeti bilqiegħda quddiemu, Elizew qal lill-qaddej tiegħu: "Qiegħed il-borma l-kbira fuq in-nar, u sajjar l-ikel għal ulied il-profeti."

³⁹U ħareġ wieħed mir-raba' jlaqqat xi ħaxixa, u sab bħal dielja selvaġġa, u laqqat minnha ħjar selvaġġ. U mela l-mantar tiegħu. U mar u qattagħhom fil-borma tattisjir, għax ma kinux jafu x'inhuma.

⁴⁰U mbagħad qassmu l-ikel lin-nies biex jieklu, u malli bdew jieklu mit-tisjir infexxew jgħajtu u jgħidu: "Hawn il-mewt fil-borma, bniedem ta' Alla." U ma setgħux jieklu.

⁴¹Elizew qalilhom: "Ġibuli ftit dqiq." U xeħet minnu fil-borma, u qalilhom: "Qassmu lin-nies biex jieklu." U ma kien hemm xejn aktar ħazin fl-ikel.

Elizew ikattar il-ħobż

⁴²U gie għand Elizew raġel minn Bagħal-salisa, u gieb lir-raġel ta' Alla ħobż tal-bikri: għoxrin ħobza tax-xgħir, u sbul mimli qamħ ġdid. Elizew qallu: "Agħtihom lin-nies ħa jieklu."

⁴³Imma l-qaddej tiegħu wieġeb: "Kif nista' nqassam dawn lil mitt ruħ?" Raġa' qallu Elizew: "Agħti lin-nies ħa jieklu; għax dan jgħid il-Mulej: 'Mhux biss jieklu, imma jifdal ukoll.' "

⁴⁴Dak qassmilhom; u huma kielu, u kien għad fadal minnhom, bħalma qal il-Mulej.

2 Slaten 5

Nagħman u Elizew

¹Nagħman, il-kmandant tal-eżerċitu tas-sultan ta' Aram, kien kbir quddiem sidu, u dan kien iġibu ħafna, għax bih il-Mulej kien ta r-rebħa lil Aram. Izda r-raġel, għad li suldat qalbieni, kien lebbruž.

²Hargu l-Aramin bil-ġgajtiet tagħhom, u mill-pajjiż ta' Izrael giebu magħhom tfajla żagħżuġha, li saret il-qaddejja ta' mart Nagħman.

³Darba qalet lil sidtha: “Mhux li kien sidi quddiem il-profeta li hemm f’Samarija! Għax kien inehħilu l-lebbra li għandu!”

⁴Nagħman daħal ikellem lil sidu u qallu: “Dan u dan ma qalet iż-żagħżugħa li ġibna mill-pajjiż ta’ Izrael.”

⁵U s-sultan ta’ Aram qallu: “Aqbad u mur. Issa nibgħat ittra lis-sultan ta’ Izrael.” U mar, u ħa miegħu għaxar talenti tal-fidda, sitt elef xekel tad-deheb, u għaxar tibdiliet ħwejjeg.

⁶U lis-sultan ta’ Izrael wassallu l-ittra, li kienet tgħid hekk: “Kif tasallek din l-ittra, ara, inkun bgħattlek il-qaddej tiegħi Nagħman, biex tnehħilu l-lebbra li għandu.”

⁷Malli qara l-ittra s-sultan ta’ Izrael ċarrat ilbiesu u qal: “Mela jien xi alla, nagħti l-mewt u nagħti l-ħajja, biex dan bagħatli bniedem ħa nnehħilu il-lebbra minn fuqu? Mela kunu afu u araw, li dan tassew qiegħed ifittex li jaqbad miegħi!”

⁸Issa ġara li Eliżew, il-bniedem ta’ Alla, sama’ li s-sultan ta’ Izrael kien ċarrat ħwejġu minn fuqu; u għalhekk bagħat jgħidlu: “Dan għaliex ċarratt ħwejġek minn fuqek? Ha jiġi għandi, u jkun jaf li hemm profeta f’Izrael.”

⁹U mar Nagħman, biż-żwiemel u l-karrijiet tiegħu, u waqaf quddiem il-bieb tad-dar ta’ Eliżew.

¹⁰U Eliżew bagħatlu messaġġier jgħidlu: “Mur inħasel seba’ darbiet fil-Ġordan, u ġismek jerġa’ jindaflek.”

¹¹Nagħman iżda saħan u telaq. “Ara,” qal, “jien għedt bejni u bejn ruħi, li hu kien se jaqbad u joħroġ, jieqaf quddiem, u jsejjaħ isem il-Mulej, Alla tiegħu, u jxejjer idu fuq il-ġrieħi, u jnehħili l-lebbra!”

¹²Jaqaw Abana u Farfar, ix-xmajjar ta’ Damasku, mħumiex aħjar mill-ilmijiet kollha ta’ Izrael? Ma nistax ninħasel fihom u nindaf?” U dar u telaq b’saħna.

¹³Imma l-qaddejja tiegħu resqu jkellmuh u qalulu: “Missier, li kieku l-profeta qallek xi ħaġa kbira ma kontx tagħmilha? Mela kemm iżjed meta qallek, ‘Inħasel u tindaf?’”

¹⁴Niżel fil-Ġordan, u għodos seba’ darbiet, bħalma qallu Eliżew, il-bniedem ta’ Alla, u ġismu raġa’ sarlu qisu l-ġisem ta’ tfajjel żagħżugħ, u ndaf mil-lebbra tiegħu.

¹⁵U raġa’ lura għand il-bniedem ta’ Alla, hu u kull min kellu miegħu; daħal, waqaf quddiemu u qallu: “Ara, issa naf, iva, li ma hemmx Alla ieħor fid-dinja kollha, ħlief f’Izrael. Ilqa’, nitolbok, dan ir-rigal mingħand il-qaddej tiegħek.”

¹⁶U qallu Eliżew: “Daqs kemm hu ħaj il-Mulej li lilu naqdi, jien ma nieħu xejn.” U ma ħadħulux, għad li l-ieħor issikkah ħafna.

17 Għalhekk Nagħman qallu: “La ma tridx, nitolbok li tingħata lill-qaddej tiegħek tagħbija ta’ żewġ bghula hamrija; għax il-qaddej tiegħek mhux se jagħmel iżjed sagriċċji tal-ħruq u offerti lil allat oħra, jekk mhux lill-Mulej.

18 Dan nixtiequ l-Mulej jaħfer lili, il-qaddej tiegħek; li meta sidi jidhol fit-tempju ta’ Rimmon biex jadura hemmhekk, u hu jistrieħ fuq driegħi, u jien ukoll nixtehet nadura fit-tempju ta’ Rimmon, ha jaħfer il-Mulej lili, qaddej tiegħu, f’din il-ħaġa.”

19 U Elizew wiegħbu: “Mur bis-sliem!” U telaq minn hdejh u tbiegħed xi ftit.

20 Imbagħad Geħazi, il-qaddej ta’ Elizew, il-bniedem ta’ Alla, ħaseb u qal: “Ara, sidi ħafirhielu lil Nagħman, dan l-Arami, u ma ħadlu xejn minn idu milli ġieb miegħu. Daqs kemm hu ħaj il-Mulej, ha mmur nigri warajh u niddobba xi ħaġa mingħandu.”

21 U Geħazi mar jigri wara Nagħman. U malli Nagħman lemħu jigri warajh, niżel mill-karru biex jilqgħu u staqsieh: “Kollox sewwa?”

22 U hu wiegħbu: “Kollox sewwa, Sidi bagħatni ngħidlek: ‘Ara, għadhom kemm waslu għandi żewġ żgħażaġħ mill-muntanji ta’ Efrajm minn ulied il-profeti. Agħtihom, jekk jogħġbok, talent fidda u żewġ tibdiliet ħwejjegħ.

23 U Nagħman qallu: “Isa, hu żewġ talenti!” U ssikkah, u sarri lu żewġ talenti tal-fidda f’żewġ xkejjer, u żewġ tibdiliet ħwejjegħ. U bagħatlu żewġ qaddejja miegħu jgorrulu kollox qablu.

24 Xhin wasal fuq l-għolja, ha kollox minn idejhom, u daħal id-dar; u l-qaddejja bagħathom, u huma telqu.

25 Imbagħad hu mar u ppreżenta ruħu quddiem sidu; u Elizew qallu: “Mnejn ġej, Geħazi?” U wiegħbu: “Imkien ma mar il-qaddej tiegħek, la ’l hawn u la ’l hemm.”

26 U Elizew qallu: “Ma ġejtx miegħek bl-ispirtu tiegħi meta r-raġel niżel mill-karru tiegħu biex jiltaqa’ miegħek? U dan kien il-waqt li tieħu l-fidda, u li tieħu l-ilbies, u oqsma taz-żebbuġ u tad-dwieli, u nagħaġ u baqar, u qaddejja rġiel u nisa?”

27 Għalhekk il-lebbra ta’ Nagħman jaqbad miegħek u ma’ nislek għal dejjem.” U Geħazi ħareġ minn quddiemu abjad bħas-silġ bil-lebbra.

2 Slaten 6

Il-ħadida f’wiċċ l-ilma

1 Uljed il-profeti qalu lil Elizew: “Ara, il-post li qegħdin fih miegħek żgħir wisq għalina.

²Ha mmorru sal-Ġordan, u nieħdu minn hemm zokk kull wieħed, u nibnu hemm post għalina fejn noqogħdu.” U hu wegibhom: “Morru”.

³U wieħed minnhom qallu: “Jekk jogħġbok, ejja mal-qaddejja tiegħek.” U Eliżew wieġeb: “Niġi.”

⁴U mar magħhom, u waslu sal-Ġordan, u bdew jaqtgħu l-injam.

⁵Ġara li wieħed minnhom, hu u jqaċċat siġra, waqagħlu l-ħadid tal-mannara fl-ilma, u beda jgħajjat u jgħid: “Ah, sidi, dik isselliftha!”

⁶U l-bniedem ta’ Alla staqsieh: “Fejn waqgħet?” U wrieh il-post, Eliżew imbagħad qata’ fergħa, u tefagħha hemm, u l-ħadid tala’ fil-wiċċ.

⁷U qallu: “Erfgħu!” U medd idu u refgħu.

Eliżew u l-Aramin

⁸Is-sultan ta’ Aram kien qiegħed jitqabad ma’ Izrael, u ta parir lill-qaddejja tiegħu, u qalilhom: “Nistaħbew fit-tali u t-tali post.”

⁹U l-bniedem ta’ Alla bagħat jgħid lis-sultan ta’ Izrael: “Qis li ma tgħaddix minn dak il-post, għax hemm l-Aramin moħbija.”

¹⁰U s-sultan ta’ Izrael bagħat jitkixxef il-post li qallu bih u widdbu l-bniedem ta’ Alla; u qagħad jgħasses hemm mhux darba u tnejn.

¹¹U s-sultan ta’ Aram tħawwad f’qalbu għal din il-ħaġa, u sejjah lill-qaddejja tiegħu u qalilhom: “Ma tafux tgħiduli min minna hu mas-sultan ta’ Izrael, hux?”

¹²U wieħed mill-qaddejja wieġbu: “Hadd, Sultan sidi! Imma Eliżew, il-profeta li hemm f’Izrael, jgħarraf lis-sultan ta’ Izrael bil-kliem li int tgħid fl-għorfa fejn torqod!”

¹³U qalilhom: “Morru u araw fejn hu, ħa nibgħat naqbd.” U għarrfuh u qalulu: “Qiegħed f’Dotan.”

¹⁴U l-għada filgħodu bagħat żwiemel u karrijiet, u qatgħa kbira ta’ nies armati; u waslu billejl u dawru l-belt.

¹⁵U l-qaddej tal-bniedem ta’ Alla qam kmieni filgħodu u ħareġ barra, u ra eżerċtu sħiħ madwar il-belt, u żwiemel u karrijiet. U l-qaddej tiegħu qallu: “Ah! sidi, x’sé nagħmlu?”

¹⁶U wieġbu: “La tibzax! hemm nies aktar magħna milli magħhom.”

¹⁷U Eliżew beda jitlob u jgħid: “Mulej, iftaħlu għajnejh biex jara.” U l-Mulej fetaħ għajnejh il-qaddej, u dan ra l-għolja mimlija żwiemel u karrijiet tan-nar madwar Eliżew.

¹⁸Malli l-Aramin resqu lejh, Eliżew talab lill-Mulej u qallu: “Iddew! Olqot lil dawn in-nies u aghmihom.” U laqathom bl-għama skont it-talba ta’ Eliżew.

19 U Elizew qalilhom: “Mhix din it-triq, lanqas ma hi din il-belt. Ejjew warajja u neħodkom għand ir-raġel li qegħdin tfittxu.” U ħadhom f’Samarija.

20 U ġara li malli waslu s-Samarija Elizew qal lill-Mulej: “Ifthilhom għajnejhom halli jaraw.” U l-Mulej fethilhom għajnejhom, u raw li kienu f’nofs is-Samarija.

21 U malli rahom is-sultan ta’ Izrael qal lil Elizew: “Nidrobhom, missier, nidrobhom?”

22 U hu wieġbu: “La tidrobhomx! Tidrob int lil dawk li ma qbadtx bix-xabla, jew bil-qaws tiegħek? Ġibilhom quddiemhom ħobż u ilma ħa jieklu u jixorbu, u jmorru għand sidhom.”

23 U hejjielhom ikla kbira, kielu u xorbu; u mbagħad bagħathom u marru għand sidhom. U l-qtajja’ tal-Aramin ma resqux iżjed lejn art Izrael.

Il-ħelsien tas-Samarija

24 Wara dan ġara li Benħadad, sultan ta’ Aram, gabar l-eżerċtu kollu tiegħu, u tala’ u dawwar lis-Samarija.

25 U waqa’ ġuħ kbir fuq is-Samarija; u l-assedju tant dam li ras ta’ ħmar saret tiswa tmenin xekel tal-fidda, u r-raba’ waħda ta’ kâb ħmieġ tal-ħamiem ħames xwiekel tal-fidda.

26 U s-sultan ta’ Izrael kien għaddej fuq il-ħitan, u mara bdiet tgħajjatlu: “Għajnuna, sidi s-sultan!”

27 U hu wegibha: “Jekk ma jgħinekx il-Mulej, biex nista’ ngħinek jien? Mill-qiegħa jew mill-magħsar?”

28 U żied jistaqsieha s-sultan: “X’għandek int?” U l-mara qaltli: “Din il-mara qaltli: ‘Agħtini lil ibnek, u nikluh illum; u lil ibni nikluh għada.’”

29 U sajjarna lil ibni, u kilnieh. U l-għada għeditilha: ‘Agħtini lil ibnek, u nikluh’, imma hi lil binha ħbietu.”

30 Malli s-sultan sama’ kliem il-mara ċarrat ħwejġu kif kien fuq il-ħajt, u l-poplu kollu ra li kellu xkora minn ġewwa fuq il-laħam.

31 U qalilhom: “Dan jagħmilli l-Mulej u iżjed, jekk illum ras Elizew bin Safat tibqa’ fuqu.”

32 U Elizew kien qiegħed f’daru, u x-xjuħ kienu miegħu, u s-sultan bagħat raġel minn għandu. Imma qabel ma wasal għandu l-messaġġier, Elizew qal lix-xjuħ: “Qegħdin taraw? Dan l-iben ta’ qattiel bagħat ineħħili rasi. Oqogħdu għassa! Malli jasal il-messaġġier aghlqu l-bieb u żommuh fil-bieb. M’intomx tisimġu ħoss il-passi ta’ sidu warajh?”

33 Kien għadu jkellimhom, u hemm hu s-sultan, niezel ħdejh. U qallu: “Ara, din il-ħsara kollha mingħand il-Mulej. X’nistenna aktar mingħand il-Mulej?”

2 Slaten 7

- ¹U Eliżew qallu: “Isimgħu l-kelma tal-Mulej: Hekk jgħid il-Mulej: ‘Għada bħalissa fil-bieb tas-Samarija, sea smid tkun tiswa xekel, u sàtejn xgħir xekel.’ ”
- ²U l-ajjutant, li fuq driegħu kien imwieżen is-sultan, wiegħeb lill-bniedem ta’ Alla: “Tarax! Lanqas li kellu l-Mulej jiftaħ issa stess bwieb is-sema! Kif jista’ jkun dan?” U Eliżew wiegħbu, “Dan tarah b’għajnejk, imma minnu ma ticolx.”
- ³Kien hemm erbgha min-nies lebbużi fid-daħla ta’ bieb il-belt, u bdew jgħidu lil xulxin: “X’ahna nagħmlu hawn sa ma mmutu?”
- ⁴Jekk ngħidu: ‘Ha nidħlu fil-belt’, hemm il-guħ u mmutu hemm; u jekk nibqgħu hawn, immutu l-istess; mela issa ha mmorru, u nidħlu fil-kamp tal-Aramin. Jekk iħalluna ħajjin, ngħixu; jekk joqtluna, immutu.”
- ⁵U qamu filgħaxija biex imorru fil-kamp tal-Aramin; imma malli waslu f’tarf il-kamp tal-Aramin; ma kien hemm ħadd.
- ⁶Il-biċċa kienet, li l-Mulej kien samma’ lill-Aramin fil-kamp ħsejjes ta’ karrijiet ta’ żwiemel u ta’ eżerċtu kbir, u huma bdew jgħidu lil xulxin: “Ara, is-sultan ta’ Izrael kera s-slaten tal-Hittin, u s-slaten tal-Egizzjani biex jiġu jaħbtu għalina.”
- ⁷U qamu u ħarbu filgħaxija, u ħallew it-tined tagħhom, u ż-żwiemel u l-ħmir tagħhom, u l-kamp kif kien, u ħarbu u ħasbu għal rashom.
- ⁸U dawk il-lebbużi waslu f’tarf il-kamp, u daħlu f’waħda mit-tined; u kielu u xorbu; u ħadu minn hemm fidda u deheb u lbies, u marru ħbew kollox. Reggħu lura u daħlu f’tinda oħra, u ħadu ħwejjeġ oħra, u marru ħbew kollox.
- ⁹Imbagħad qalu wieħed lill-ieħor: “Ma nagħmlux hekk! Dan il-jum hu jum ta’ bxara tajba, u ahna bqajna sekti. Jekk nistennew sa ma jisbaħ filgħodu, ikollna ħtija. Mela issa ha mmorru nagħtu l-aħbar lil dar is-sultan.”
- ¹⁰U marru u sejħu lill-għases ta’ bieb il-belt, u tawhom l-aħbar, u qalulhom: “Dħalna fil-kamp tal-Aramin, u ma kien hemm ħadd fih; lanqas ħoss ta’ bniedem. Hemm biss żwiemel u ħmir marbutin, u tined kif kienu.”
- ¹¹U l-għassiesa tal-bieb bdew jgħajtu, u wasslu l-aħbar fil-palazz tas-sultan.
- ¹²U s-sultan qam billejl u qal lill-qaddejja tiegħu: “Ha ngħidilkom x’għamlulna l-Aramin. Jafu li ahna bil-guħ, u ħargu mill-kamp biex jinħbew fir-raba’, għax jgħidulek: ‘Issa joħorġu mill-belt, u naqbduhom ħajjin, u nidħlu fil-belt.’ ”
- ¹³U wieħed mill-qaddejja qallu: “Nieħdu ħames żwiemel milli baqa’ fil-belt - l-aktar jiġrilhom bħall-kotra ta’ Izrael, li għoddha ntemmet - u nibagħtu naraw.”
- ¹⁴U ħadu żewġ karrijiet biż-żwiemel, u s-sultan bagħathom għal wara l-eżerċtu ta’ Aram u qalilhom: “Morru araw.”

¹⁵U baqgħu sejr in warajhom sal-Ġordan, u raw it-triq kollha miżgħuda b' ilbies u ħwejjeġ oħra, li ħallew warajhom l-Aramin bl-għaġla li kellhom. U l-messaġġiera reġgħu lura u għarrfu b'dan lis-sultan.

¹⁶U l-poplu ħareġ, u ħatfu kulma sabu fil-kamp tal-Aramin; u sea smid saret tiswa xekel, u sàtejn xgħir xekel, skont ma kien qal il-Mulej.

¹⁷Is-sultan kien qiegħed għassa fil-bieb lill-ajjutant tiegħu, li fuq driegħu kien jitwiežen; u l-poplu lil dan għaffġu fil-bieb, u miet, skont ma kien qal il-bniedem ta' Alla meta s-sultan kien niżel għandu.

¹⁸Għax meta l-bniedem ta' Alla kien kellem lis-sultan u qallu: 'Għada bħal issa fil-bieb ta' Samarija sea smid tkun tiswa xekel, u sàtejn xgħir xekel,'

¹⁹l-ajjutant wieġeb lill-bniedem ta' Alla u qal: "Tarax! Lanqas li kellu l-Mulej jiftaħ issa stess bwieb is-sema! Kif jista' jkun dan?"

²⁰U hekk ġralu; u l-poplu għaffġu fil-bieb, u miet.

2 Slaten 8

Elizew u s-Sunamija

¹U Elizew kellem lill-mara li kien qajmilha lil binha mill-mewt, u qalilha: "Qum u mur int u darek, u għammar fejn issib, għax il-Mulej sejjaħ il-ġuħ li dalwaqt jaqa' fuq l-art għal seba' snin."

²U l-mara qamet u għamlet kif qalilha l-bniedem ta' Alla, u marret, hi u darha, tgħammar fl-art tal-Filistin għal seba' snin.

³U ġara li kif intemmu s-seba' snin il-mara reġgħet lura mill-art tal-Filistin, u marret titlob lura lis-sultan darha u r-raba' tagħha.

⁴U s-sultan kellem lil Geħazi, il-qaddej tal-bniedem ta' Alla, u qallu: "Irrakkuntali l-ħwejjeġ kbar kollha li għamel Elizew."

⁵U kif kien qiegħed jirrakkonta lis-sultan kif kien qajjem wieħed mejjet, tasal il-mara li kien qajmilha lil binha, biex titlob lura lis-sultan darha u r-raba' tagħha. U Geħazi qallu: "Sultan sidi: Din hi l-mara, u dan hu binha, li qajmilha Elizew mill-mewt."

⁶U s-sultan staqsa lill-mara, u hi qaltlu kollox; u mbagħad bagħat magħha wieħed minn ta' madwaru u qallu: "Ħa jingħata lura lil din il-mara kulma kellha, u l-frott kollu tar-raba' tagħha minn dak in-nhar li ħalliet il-pajjiż sa llum."

Elizew u Ħazajel

⁷Elizew mar Damasku. Benħadad, is-sultan ta' Aram, kien marid, u tawh l-aħbar, u qalulu: "Ġie l-bniedem ta' Alla sa hawn."

⁸U s-sultan qal lil Hazajel: “Hu f’idek rigali, u mur iltaqa’ mal-bniedem ta’ Alla, u staqsi lill-Mulej permezz tiegħu biex jgħidli jekk iniex se nfiq minn din il-marda tiegħi.”

⁹U Hazajel mar jiltaqa’ miegħu, u ha f’idu r-rigali, erbgħin gemel mgħobbija bil-gid kollu ta’ Damasku. U wasal u pprezenta ruħu quddiemu u qallu: “Ibnek Benhadad, sultan ta’ Aram, bagħatni għandek nistaqsik: ‘Infiq minn din il-marda tiegħi?’ ”

¹⁰U Eliżew wiegħbu: “Mur għidlu: ‘Tfiq żgur.’ Il-Mulej iżda wrieni li jmut żgur.”

¹¹U waħħal ħarstu fih u baqa’ ċass sakemm beda jistħi, u l-bniedem ta’ Alla nfexx jibki.

¹²U Hazajel staqsieh: “Għala qiegħed jibki sidi?” U dak wiegħbu: “Għax sirt naf bil-ħsara li għad tagħmel int lil ulied Izrael; tagħti n-nar lill-fortizzi tagħhom; toqtlilhom lil uliedhom il-kbar bix-xabla; tagħmlilhom tħin it-trabi tagħhom, u taqsmilhom in-nisa tqal tagħhom.”

¹³U Hazajel wiegħeb: “X’inhu dan il-kelb tal-qaddej tiegħek biex jagħmel haġa kbira bħal din?” U Eliżew wiegħbu: “Il-Mulej urieni li int għad tkun sultan ta’ Aram.”

¹⁴U telaq minn hdejn Eliżew, u wasal għand sidu, u dan staqsieh: “X’qallek Eliżew?” U wiegħbu: “Qalli li int tgħix żgur.”

¹⁵U ġara li l-għada qabad parkan, għaddsu fl-ilma, u firxu fuq wiċċ is-sultan, u dan miet. U laħaq sultan floku Hazajel.

Ġeħoram sultan ta’ Ġuda

¹⁶Fil-ħames sena ta’ Ġoram bin Aħab, sultan ta’ Izrael, beda jsultan Ġeħoram bin Ġosafat, sultan ta’ Ġuda.

¹⁷Kellu tnejn u tletin sena meta laħaq sultan, u saltan għal tmien snin f’Ġerusalemm.

¹⁸Qabad l-istess triq tas-slaten ta’ Izrael bħalma kienu għamli dawk tad-dar ta’ Aħab, għax kellu b’martu lil bint Aħab; u għamel il-ħażin f’għajnejn il-Mulej.

¹⁹Imma l-Mulej ma riedx jeqred lil Ġuda minħabba David, il-qaddej tiegħu, billi kien wiegħdu li jħallilu xrara għal dejjem, lilu u lil uliedu.

²⁰Fi żmien l-Edumin qamu kontra l-ħakma ta’ Ġuda, u għamli sultan għalihom.

²¹Ġeħoram għadda għal Sagħir bil-karrijiet kollha miegħu; qam billejl u ħabat għall-Edumin li kienu dawru lilu u l-fizzjal tal-karrijiet; imma l-eżerċtu ħarab lejn it-tined tiegħu.

²²Hekk Edom ħeles minn taħt idejn Ġuda sal-lum; imbagħad f’dak iż-żmien stess ħelset Libna wkoll.

²³U l-bqija tal-ġrajja ta' Ġeħoram u kulma għamel jinsabu miktuba fi Ktieb il-Ġrajja tas-Slaten ta' Ġuda.

²⁴U Ġeħoram strieħ ma' missirijietu, u difnuh ma' missirijietu fil-belt ta' David. Imbagħad beda jsaltan floku Aħazija ibnu.

Aħazija sultan ta' Ġuda

²⁵Fis-sena tnax ta' Ġoram bin Aħab, sultan ta' Izrael, beda jsaltan Aħazija bin Ġeħoram, sultan ta' Ġuda.

²⁶Aħazija kellu tnejn u għoxrin sena meta laħaq sultan, u saltan sena f'Ġerusalem. Ommu kien jisimha Għatalija, mill-familja ta' Għomri, sultan ta' Izrael.

²⁷U qabad it-triq ta' dar Aħab, u għamel il-ħazin f'għajnejn il-Mulej bħad-dar ta' Aħab, għax kien miżżewweġ għand il-familja ta' Aħab.

²⁸U mar ma' Ġoram bin Aħab, jitqabad ma' Ĥazajel, sultan ta' Aram, f'Ramot-gilgħad. U l-Aramin darbu lil Ġoram.

²⁹Is-sultan Ġoram reġa' lura lejn Ġezragħel biex jiddewwa mill-ġrieħi li għamlulu l-Aramin f'Rama hu u jitqabad ma' Ĥazajel, sultan ta' Aram. U Aħazija bin Ġeħoram, sultan ta' Ġuda, niżel jara lil Ġoram bin Aħab, f'Ġezragħel, għax kien marid.

2 Slaten 9

Ġeħu sultan ta' Izrael

¹Elizew, il-profeta, sejjah lil wieħed minn ulied il-profeti u qallu: "Hazzem ġenbejk, u hu dan il-kus żejt f'idek, u mur Ramot-gilgħad.

²Kif tasal hemm, ara tarax lil Ġeħu bin Ġosafat, bin Nimsi, u malli tidħol hdejh qajmu minn fost sħabu u dahħlu fil-kamra ta' ġewwa nett.

³Imbagħad aqbad il-kus taż-żejt, sawbu fuq rasu u għidlu: "Dan jgħid il-Mulej: 'Dliktek sultan fuq Izrael.'" U iftaħ il-bieb, u aħrab; toqgħodx titnikker.

⁴U ż-żagħżuġ - kien hu wkoll bin profeta - mar Ramot-gilgħad.

⁵U wasal, u ra l-fizzjali tal-eżerċtu miġbura flimkien bilqiegħda, u qalilhom: "Għandi messagġ għalik, kmandant." U Ġeħu wiegħbu: "Għal min minna?" U wiegħbu: "Għalik, kmandant."

⁶U qam u daħal id-dar, u sawwablu ż-żejt fuq rasu u qallu: "Dan jgħid il-Mulej, Alla ta' Izrael: 'Jien dliktek sultan fuq il-poplu tal-Mulej, fuq Izrael.

⁷Int tidrob lil dar Aħab, sidek, u hekk niħallas tad-demmm tal-qaddejja tiegħi l-profeti, u tad-demmm tal-qaddejja kollha tal-Mulej minn id Ġezabel.

8Id-dar kollha ta' Aħab tinqered u neqred lil kull raġel, sew jekk ikun ilsir sew jekk ħieles, f'Iżrael.

9U nagħmel minn dar Aħab bħalma għamilt minn dar Ġerobogħam bin Nebat u mid-dar ta' Bagħsa bin Aħija.

10U lil Ġezabel jikluha l-klieb fil-qasam ta' Ġezragħel, u ma jkun hemm ħadd biex jidfinha.' " U fetaħ il-bieb u ħarab.

11U Ġeħu ħareġ għal ħdejn il-qaddejja ta' sidu, u dawn qalulu: "Kollox sewwa? Għalfejn gie għalik dan il-miġnun?" U wegħibhom: "Intom tafuh lil dak ir-raġel, u t-tpaċiċ tiegħu."

12U huma wegħbuh: "Mhux tassew! Għidilna!" U qalilhom: "Dan u dan qalli," u zied: "Hekk qal il-Mulej: 'Dliktek sultan fuq Iżrael.' "

13Malajr malajr ħadu kull wieħed mantaru, u firxuh taħt riglejha fuq it-taraġ għeri, daqqew it-tromba u għajtu: "Ġeħu Sultan!"

14Ġeħu bin Ġosafat, bin Nimsi, beda jikkonfossa kontra Ġoram; u Ġoram kien jgħasses f'Ramot-gilgħad, hu u Iżrael kollu, minħabba Hażajel, sultan ta' Aram.

15U Ġoram, is-sultan, kien raġa' mar Ġezragħel jiddewwa mill-ġrieħi, li kienu għamlulu l-Aramin, meta kien jitqabad ma' Hażajel, is-sultan ta' Aram. U Ġeħu qal: "Jekk intom taħsbuha hekk, ħadd minnkom ma għandu johroġ mill-belt, u jmur iħabbar dan f'Ġezragħel."

16U Ġeħu rikeb il-karru, u mar Ġezragħel, għax Ġoram kien hemm mixħut fis-sodda, u kien hemm ukoll Aħazija, sultan ta' Ġuda, billi kien niżel biex iżur lil Ġoram.

17L-għassies kien fuq it-torri ta' Ġezragħel, u lemaħ il-qatgħa ta' Ġeħu riesqa, u qal: "Qiegħed nara qatgħa nies." U Ġoram qallu: "Aqbad rikkieb, u ibagħtu jiltaqa' magħhom, u jistaqsihom hux kollox sewwa."

18U r-rikkieb rikeb iż-żiemel, u mar jiltaqa' miegħu, u qallu: "Dan jgħid is-sultan: 'Kollox sewwa?' " U Ġeħu wieġeb: "X'għandek x'taqsam int jekk hux kollox sewwa? Dur għal warajja." U l-għassies ħabbar u qal: "Il-messagġier wasal sa ħdejhomm, imma ma giex lura."

19U Ġoram bagħat rikkieb ieħor fuq iż-żiemel, u dan wasal ħdejhomm, u qal: "Dan jgħid is-sultan: 'Kollox sewwa?' U Ġeħu wieġeb: "X'għandek x'taqsam int jekk hux kollox sewwa? Dur għal warajja!"

20U l-għassies ħabbar u qal: "Wasal sa ħdejhomm, imma ma giex lura. Is-sewqan hu s-sewqan ta' Ġeħu bin Nimsi, għax isuk bħal miġnun."

- 21** Imbagħad Ġoram qalilhom: “Orbtu ż-żwiemel.” U rabtuhom mal-karru tiegħu. U Ġoram, is-sultan ta’ Izrael, ħareġ, hu u Aħażija, sultan ta’ Ġuda, kull wieħed fuq il-karru tiegħu, jiltaqgħu ma’ Ġeħu, u sabuh fl-għalqa ta’ Nabot, il-Ġezragħeli.
- 22** U ġara li malli Ġoram ra lil Ġeħu qallu: “Sliem, Ġeħu?” U dak wiegħbu: “Xi sliem, sakemm idumu ż-żina ta’ ommok Ġezabel u l-qabda sħarijiet tagħha?”
- 23** U Ġoram dawwar il-karru biex jaħrab, u qal lil Aħażija: “Tradiment, Aħażija!”
- 24** U Ġeħu qabad il-qaws f’idu, u darab lil Ġoram bejn spallejh, u l-vlegġa ħarget minn ġo qalbu, u miet fuq il-karru.
- 25** U mbagħad Ġeħu qal lil Bidkar, l-ajjutant tiegħu: “Aqbduh u waddbuh f’xi naħa tal-għalqa ta’ Nabot, il-Ġezragħeli; għax għadni niftakar li darba, meta jien u int konna rekbin wara Aħab missieru, il-Mulej xeħet fuqu din it-theddida:
- 26** ‘Ma rajtx jien ilbieraħ id-demmm ta’ Nabot, u d-demmm ta’ wliedu? Oraklu tal-Mulej. Hekk inħallsek f’din l-istess għalqa, oraklu tal-Mulej.’ Mela issa aqbduh u waddbuh fil-qasam skont il-kelma tal-Mulej.”
- 27** U Aħażija, sultan ta’ Ġuda, malli ra dan kollu, ħarab mit-triq ta’ Bet-ħaggan, imma Ġeħu għamel għal warajh, u ordna: “Idorbuh lilu wkoll fuq il-karru.” U laqtuh fit-telgħa ta’ Gur, li taħbat qrib Iblagħam, u ħarab lejn Megiddu, u miet hemmhekk.
- 28** U l-qaddejja tiegħu għabbewh fuq karru, u ħaduh Ġerusalemm, u difnuh ma’ missirijietu f’qabru fil-belt ta’ David.
- 29** Aħażija beda jsaltan fuq Ġuda fis-sena ħdax ta’ Ġoram bin Aħab.
- 30** U Ġeħu gie Ġezragħel. Xhin Ġezabel semgħet, żebgħet għajnejha bl-ikħal, u żejnet rasha, u telgħet tittawwal mit-tieqa.
- 31** U kif Ġeħu wasal fil-bieb qaltlu: “Kollox sewwa ma’ Żimri, il-qattiel ta’ sidu?”
- 32** U hu rafa’ għajnejh lejn it-tieqa, u wegħibha: “Min hawn miegħi? Min?” U tnejn jew tliet ufficjali ħargu jittawlu;
- 33** u hu qalilhom: “Waddbuha għal isfel!” U huma waddbuha għal isfel, u r-raxx ta’ demmha ċappas il-ħajt u ż-żwiemel, li għaddew jgħaffġu minn fuqha.
- 34** Imbagħad daħal il-belt, kiel u xorob, u qalilhom: “Morru araw lil dik il-miṣħuta, u idfnuha, għax hi bint sultan.”
- 35** U marru jidfnuha, imma ma sabu xejn minnha ħlief il-qorriegħa, riglejha u keffejn idejha.
- 36** U reġġu lura jgħarrfu lil Ġeħu, u qalilhom: “Din hi l-kelma tal-Mulej, li lissen permezz tal-qaddej tiegħu Elija, it-Tisbi, meta qal: ‘Laħam Ġezabel jikluh il-klieb fl-għalqa ta’ Ġezragħel.

³⁷U jkun bħad-demel f'wiċċ l-art fl-għalqa ta' Ġezragħel, il-ġisem mejjet ta' Ġezabel, u ħadd ma jkun jista' jgħid: 'Din hi Ġezabel.' ”

2 Slaten 10

Ġeħu u wlied Aħab

¹Aħab kellu sebghin tifel f'Samarija. U Ġeħu kiteb ittra u bagħatha s-Samarija lill-kapijiet ta' Izrael, lill-anzjani u lil dawk li kienu jrabbu t-tfal ta' Aħab, u qalilhom:

²“Malli tasal għandkom din l-ittra, intom, li għandkom ħsieb ulied sidkom u għandkom f'idejkom il-karrijiet u ż-żwiemel u l-fortizzi u l-armi,

³araw min hu l-itjeb u l-aħjar fost ulied is-sultan għal fuq it-tron ta' missieru, u tqabdu għal dar sidkom.”

⁴Imma huma beżgħu ħafna, u qalu: “Ara, jekk żewġ slaten ma setgħux jiqfulu, kif nistgħu niqfulu aħna?”

⁵U s-suprentendent tal-palazz, il-gvernatur tal-belt, l-anzjani u dawk li kienu jieħdu ħsieb it-tfal bagħtu jgħidu lil Ġeħu: “Aħna l-qaddejja tiegħek, u kulma tgħidilna nagħmluh. Ma aħna ser nagħmlu lil ħadd sultan. Agħmel dak li jidhirlek li hu sewwa.”

⁶U kitbilhom ittra oħra u qalilhom: “Jekk intom miegħi u lesti tisingħu kliemi, aqbd u rjus ulied sidkom, u għada, bħal issa, ejjew għandi f'Ġezragħel.” U wlied is-sultan, li kienu jlaħħqu sebghin ruħ, kienu mqassmin għand il-kbarat tal-belt biex irabbuom.

⁷U ġara li malli waslilhom l-ittra għandhom qabdu lil ulied is-sultan, sebghin wieħed, u qatluhom, u qieghdu rjushom fil-qfief, u bagħtuhom għand Ġeħu f'Ġezragħel.

⁸U marru jgħarrfu lis-sultan u jgħidulu: “Ġiebu rjus ulied is-sultan.” U hu wegħibhom: “Qegħduhom żewġ gzuz fid-daħla tal-bieb sa filgħodu.”

⁹Filgħodu, imbagħad, ħareġ u waqaf quddiem il-poplu kollu u qalilhom: “Intom bla ħtija. Araw, jiena kkonfoffajt kontra sidi, u qtiltu. Imma dawn min qatilhom?”

¹⁰Kunu afu mela li xejn ma jaqa' fl-art minn kliem il-Mulej, li tkellem dwar id-dar ta' Aħab. Il-Mulej għamel dak kollu li tkellem permezz tal-qaddej tiegħu Elija.”

¹¹U Ġeħu qatel f'Ġezragħel lil dawk kollha li kien fadal mid-dar ta' Aħab, u l-kbarat tiegħu, il-ħbieb u l-qassisin tiegħu, sakemm ma ħallielu anqas wieħed.

¹²Imbagħad qam u mar is-Samarija. Hu u sejjer wasal f'Bet-għeqed tar-rgħajja.

¹³Ġeħu sab l-aħwa ta' Aħazija, is-sultan ta' Ġuda, u staqsiehom: “Min intom?” u wegħbuh: “Aħna ħut Aħazija, u nżilna biex naraw kif inhuma wlied is-sultan u wlied is-sultana.”

14 U hu qal: “Aqbduhom ħajjin.” U qabduhom ħajjin u qatluhom ħdejn il-bir ta’ Bet-għeqed, tnejn u erbghin raġel, u ma ħalla ebda wieħed minnhom.

Ġeħu u r-Rekabiti

15 U telaq minn hemm, u sab lil Ġeħonadab bin Rekab, li kien ġej jiltaqa’ miegħu. Sellimlu u qallu: “Qalbek sinċiera miegħi bħalma qalbi hi ma’ qalbek?” U Ġeħonadab wiegħbu: “Hekk hi.” U qallu: “Jekk inhu hekk, aġhtini idek.” U tah idu. Imbagħad tellgħu ħdejh fuq il-karru.

16 Imbagħad qallu: “Ejja miegħi, u tara l-ħeġġa tiegħi għall-Mulej.” U rikkbu fuq il-karru tiegħu.

17 U wasal is-Samarija u qatel lil dawk kollha li kien għad fadal f’Samarija minn dar Aħab, sa ma qeridha għalkollox, skont il-kelma tal-Mulej, li kien qal lil Elija.

18 U Ġeħu laqqa’ l-poplu kollu u qalilhom: “Aħab ftit wegġaħ lil Bagħal: Ġeħu jwegġħu ħafna aktar minnu.

19 Mela issa sejħuli lill-profeti kollha ta’ Bagħal, u d-devoti kollha tiegħu, u l-qassisin kollha tiegħu - ma għandu jonqos ħadd - għax irrid noffri sagrafiċċju kbir f’ġieħ Bagħal. Min jonqos, ma jibqax ħaj.” U Ġeħu għamel dan bil-ħażen ta’ moħħu biex jeqred il-qaddejja ta’ Bagħal.

20 U Ġeħu qal: “Niedu laqgħa kbira f’ġieħ Bagħal.” U niduha.

21 U Ġeħu bagħat messagġiera ma’ Izrael kollu, u ġew il-qaddejja kollha ta’ Bagħal, u ma kienx baqa’ hemm wieħed li ma ġieħ; u waslu fit-tempju ta’ Bagħal, u mlewh minn tarf sa tarf.

22 U Ġeħu qal lis-suprentendent tal-ilbies: “Oħroġ l-ilbiesi għall-qaddejja kollha ta’ Bagħal.” U ħarġilhom l-ilbies.

23 U Ġeħu u Ġeħonadab bin Rekab ġew fit-tempju ta’ Bagħal, u qalu lill-qaddejja ta’ Bagħal: “Fittxu u araw li ma jkunx hemm magħkom xi ħadd mill-qaddejja tal-Mulej; qisu li jkun hemm biss il-qaddejja ta’ Bagħal.”

24 U ġew biex joffru vittmi u sagrafiċċji tal-ħruq. Ġeħu ħalla tmenin raġel barra, u qalilhom: “Min iħalli jaħrab lil xi ħadd minn dawk li jien se nħalli f’idejkom, iħallas b’ħajtu.”

25 Ġara li, malli temm is-sagrafiċċju tal-ħruq, Ġeħu qal lill-gwardji u lill-fizzjali: “Morru u oqtluhom. Tħallu lil ħadd jaħrab.” U għaddewhom minn xifer ix-xabla. Imbagħad il-gwardji u l-fizzjali ħarġuhom ‘il barra, u huma daħlu fis-santwarju tat-tempju ta’ Bagħal.

26 U ħarġu minn hemm ix-xbieha tal-Asera li kien hemm fit-tempju ta’ Bagħal u ħarquha.

²⁷Qerdu wkoll il-plier ta' Bagħal, u ħattew it-tempju ta' Bagħal, u għamlu floku latrina li għadha hemm sal-lum.

Is-saltna ta' Ġeħu

²⁸Ġeħu qered 'il Bagħal minn Izrael.

²⁹Izda Ġeħu ma warrabx mid-dnubiet li Ġerobogħam bin Nebat gieghel lil Izrael jagħmlu, jigifieri, l-għoġol tad-deheb li kien hemm f'Betel u f'Dan.

³⁰U l-Mulej qal lil Ġeħu: "Talli għamilt sewwa dak li jogħgobni, u għamilt lid-dar ta' Aħab kulma kelli f'qalbi, uliedek joqogħdu fuq it-tron ta' Izrael sar-raba' generazzjoni."

³¹Imma Ġeħu ma qiesx li jimxi b'qalbu kollha fuq il-liġi tal-Mulej, Alla ta' Izrael; ma warrabx mid-dnubiet li Ġerobogħam għal jagħmlu 'l-Izraelin.

³²F'dawk il-jiem il-Mulej beda jnaqqas mill-fruntieri ta' Izrael, u Hazajel beda jaħbat għal art Izrael fil-medda kollha tagħha:

³³in-naħa tal-Lvant tal-Ġordan, l-art kollha ta' Gilgħad, tal-Gadin, tar-Rubenin u tal-Manassin, minn Għarogħer, li taħbat hdejn l-Arnon, sa Gilgħad u Basan.

³⁴U l-bqija tal-ġrajja ta' Ġeħu u kulma għamel, u kulma wettaq, kollha jinsabu miktuba fi Ktieb il-Ġrajja tas-Slaten ta' Izrael.

³⁵U Ġeħu strieħ ma' missirijietu, u difnuh f'Samarija; u saltan floku Ġeħowaħaž, ibnu.

³⁶U ż-żmien li fih saltan Ġeħu fuq Izrael f'Samarija kien ta' tmienja u għoxrin sena.

2 Slaten 11

Għatalija sultana fuq Ġuda

¹Għatalija kienet omm Aħazija, u malli rat li miet binha, qabdet u qatlet in-nisel kollu tas-sultan.

²U Ġeħoseba, bint is-sultan Ġeħoram, u oħt Aħazija, ħadet lil Ġowas bin Aħazija - ħatfitu bil-moħbi, lilu u l-imreddgħa tiegħu, minn qalb ulied is-sultan, li kienu se joqtluhom fil-kamra tas-sodod - u ħbietu minn għajnejn Għatalija, u hekk ma qatluhx.

³U dam moħbi magħha f'dar il-Mulej sitt snin, filwaqt li Għatalija kienet issaltan fuq il-pajjiż.

⁴Fis-seba' sena Ġeħojada bagħat igib il-kapijiet tal-mija tal-Karin u tal-gwardji tal-korp, u dahħalhom miegħu f'dar il-Mulej, u għamel patt magħhom, u għaħalhom jaħilfu f'dar il-Mulej, u wriehom lil bin is-sultan.

- ⁵U tahom dawn l-ordnijiet u qalilhom: “Dan għandkom tagħmlu: terz minnkom li tidhlu s-Sibt għassu l-palazz,
- ⁶u terz fil-bieb ta’ Sur, u terz fil-bieb tal-Gwardji; hekk tagħmlu l-għassa tal-palazz.
- ⁷U żewġ diviżjonijiet li joħorgu s-Sibt jgħassu t-Tempju tal-Mulej madwar is-sultan.
- ⁸Iddawru s-sultan dawramejt, kulhadd bl-armi f’idu, u kull min jipprova jaqsam il-fili tagħkom, oqtluh. Ibaqgħu mas-sultan, imur fejn imur.”
- ⁹Il-kapijiet tal-mija għamlu kulma kien ordnalhom Ġeħojada, il-qassis, u kull wieħed ha n-nies tiegħu - sew dawk li kienu deħlin is-Sibt, kemm dawk li kienu herġin - u marru għand il-qassis Ġeħojada.
- ¹⁰U dan ta lill-kapijiet tal-mija l-lanez u t-tarkiet tas-sultan David, li kien hemm f’dar il-Mulej.
- ¹¹U l-gwardji, kull wieħed bl-armi f’idu, qagħdu min-naħa tan-Nofsinhar tat-tempju san-naħa tat-Tramuntana, iħarsu lejn l-artal u t-tempju, madwar is-sultan.
- ¹²Ġeħojada mbagħad hareġ lil bin is-sultan u xeddlu l-kuruna, u tah l-insinja, u għamluh sultan; dilkuh, u bdew iċapċpu jdejhom u jgħajtu “Viva s-sultan!”
- ¹³U Għatalija, malli semgħet l-għajjat tal-gwardji u tal-poplu, marret għal fuq il-poplu f’dar il-Mulej.
- ¹⁴U ħarset, u hemm kien is-sultan wieqaf fuq tribuna skont id-drawwa, u l-kantanti u t-trumbetti maġenb is-sultan, u l-poplu kollu tal-pajjiż jifraħ u jdoqq it-trumbetti. Għatalija ċarrtet hwejjigħa u bdiet tgħajjat: “Tradiment! Tradiment!”
- ¹⁵U Ġeħojada l-qassis ordna lill-kapijiet tal-mija u l-kapijiet tal-mija tal-eżerċtu, u qalilhom: ‘Oħorguha ’l barra mill-palazz bejn żewġ fillieri suldati, u kull min imur warajha, oqtluh bix-xabla.’ Għax il-qassis kien qal: “Ma joqtluhiex fid-dar tal-Mulej.”
- ¹⁶U meddew idejhom fuqha, u kif waslet fid-daħla taż-żwiemel għal gewwa l-palazz tas-sultan, qatluha hemmhekk.
- ¹⁷Ġeħojada għamel patt bejn il-Mulej u bejn is-sultan u bejn il-poplu li jkunu poplu tal-Mulej, u bejn is-sultan u l-poplu.
- ¹⁸U l-poplu kollu tal-pajjiż daħal fit-tempju ta’ Bagħal, u garrfuh, u farrku l-artali u x-xbihat tiegħu għalkollox, u ’l Mattan, qassis ta’ Bagħal, qatluh quddiem l-artal. Ġeħojada, il-qassis, qiegħed għases mat-tempju tal-Mulej.

¹⁹Imbagħad laqqa' l-kapijiet tal-mija, il-Karin u l-gwardji u l-poplu kollu tal-pajjiż, u niżżlu lis-sultan mit-tempju tal-Mulej u daħlu fil-palazz mill-bieb tal-gwardji u s-sultan qagħad fuq it-tron irjali.

²⁰Feraħ il-poplu kollu tal-pajjiż; u l-belt striedet; u 'l Għatalija qatluha bix-xabla fil-palazz tas-sultan.

2 Slaten 12

Ġeħowas sultan ta' Ġuda

¹Ġeħowas kellu seba' snin meta sar sultan.

²Kienet is-seba' sena ta' Ġeħu meta beda jsaltan Ġeħowas, u dam erbgħin sena jsaltan f'Ġerusalemm; ommu kien jisimha Sibja, minn Birsaba.

³U Ġeħowas għamel is-sewwa f'għajnejn il-Mulej iż-żmien kollu li kien imexxih Ġeħojada, il-qassis.

⁴Biss is-santwarji ma warrabhomx, għax il-poplu baqa' joffri s-sagrificċji u l-inċens fis-santwarji.

⁵U Ġeħowas qal lill-qassisin: "Il-fidda kollha kkonsagrata li jgħibu fit-tempju tal-Mulej - il-fidda mit-taxxi personali, il-fidda tar-riskatt, u l-flus li wieħed kien igħib minn rajh f'dar il-Mulej -

⁶jeħduhom il-qassisin, kull wieħed mingħand min kien jafu, u jsewwu l-ħsara tat-tempju, kull fejn kien hemm xi konsentura.

⁷Imma ġara li sas-sena tlieta u għoxrin tas-sultan Ġeħowas, il-qassisin kienu għadhom ma sewwewx il-ħsara li kien hemm fit-tempju.

⁸U s-sultan Ġeħowas sejjaħ lil Ġeħojada, il-qassis, u l-qassisin l-oħra u qalilhom: "Għaliex ma sewwejtux il-ħsara li hemm fit-tempju? Minn issa 'l quddiem teħdux flus mingħand min tafuh, imma għadduh għat-tiswija tal-ħsara fit-tempju."

⁹Il-qassisin aċċettaw li ma jeħdux aktar flus mingħand il-poplu, u li ma jsewwux huma l-ħsara tat-tempju.

¹⁰Imbagħad Ġeħojada, il-qassis, ħa senduq, taqqablu l-għatu u qiegħdu magħenb l-artal, fuq in-naħa tal-lemin int u dieħel fit-tempju tal-Mulej. U l-qassisin, li kienu jgħassu l-bieb, kienu jixħtu fih il-flus kollha li n-nies kienu jgħibu fit-tempju tal-Mulej.

¹¹Kull meta kienu jaraw li kien hemm biżżejjed flus fis-senduq, l-iskriba tas-sultan, u l-qassis il-kbir, kienu jiġu u jiġbruhom, u jgħoddu l-flus li kien hemm f'dar il-Mulej.

¹²Imbagħad kienu jgħaddu l-flus magħduda f'idejn l-imgħallmin li kienu jieħdu ħsieb ix-xogħol tat-tempju tal-Mulej; u dawn kienu jħallsu l-ħaddiema tal-injam,

13 U l-bennejja li kienu jaħdmu f'dar il-Mulej, il-bennejja tal-ħitan u n-naġġara għax-xiri tal-injam u tal-ġebel għat-tiswija tal-ħsarat fil-ħitan u għall-ispejjeż għal tiswijiet oħra f'dar il-Mulej.

14 Imma b'dawn il-flus li nġiebu f'dar il-Mulej, ma għamlux għal dar il-Mulej la lniebi tal-fidda, la mqassijiet, la bwieqi, la trombi, u ebda ħaġa oħra tad-deheb jew tal-fidda;

15 kienu jagħtu kollox lill-ħaddiema biex bihom isewwu dar il-Mulej.

16 Anqas ma kienu jitolbu l-kontijiet mingħand in-nies li kienu jerħulhom il-flus f'idejhom biex dawn jagħtuhom lill-ħaddiema, għaliex kienu jimxu bis-sewwa.

17 Imma l-flus tas-sagrificċji tar-riparazzjoni u s-sagrificċji tal-purifikazzjoni, ma kinux imorru għat-tempju tal-Mulej, iżda għall-qassisin.

Hażajel jaħbat għal Ġerusalem

18 Hażajel, sultan ta' Aram, tala' biex jaħbat għal Gatt, u rebaħha. Imbagħad għamel il-ħsieb li jitla' għal Ġerusalem.

19 Imma Ġeħowas, sultan ta' Ġuda, ħa l-offerti mqaddsa kollha li kienu kkonsagra missirijietu Ġosafat, Ġeħoram u Aħazija, slaten ta' Ġuda, u kulma kien ikkonsagra hu stess, u d-deheb kollu li kien hemm fit-teżori tat-tempju tal-Mulej, u l-palazz tas-sultan, u baġat kollox lil Hażajel, sultan ta' Aram, u dan warrab minn Ġerusalem.

20 U l-bqija tal-ġrajja tas-sultan Ġeħowas, u ta' kulma għamel, kollha jinsabu miktuba fi Ktieb il-Ġrajja tas-Slaten ta' Ġuda.

21 Il-qaddejja tiegħu qamu u għamlu konfossa, u qatlu lil Ġowas fid-dar ta' Millu, fin-niżla ta' Sella.

22 Kienu darbuh Ġożakar bin Simgħat u Ġeħożabad bin Somer, il-qaddejja tiegħu; u miet, u difnuh ma' missirijietu fil-belt ta' David, u beda jsaltan floku Amasija, ibnu.

2 Slaten 13

Ġeħowaħaž, sultan ta' Izrael

1 Fis-sena tlieta u għoxrin ta' Ġowas bin Aħazija, sultan ta' Ġuda, sar sultan ta' Izrael Ġeħowaħaž bin Ġeħu, f'Samarija, u dam isaltan sbatax-il sena.

2 U għamel il-ħażin f'għajnejn il-Mulej, u mexa fuq id-dnubiet ta' Ġerobogħam bin Nebat, li dan gaġħal lil Izrael jagħmlu, u ma warrabx minnhom.

3 U xegħlet il-korla tal-Mulej kontra Izrael, u rħiehom f'idejn Hażajel, is-sultan ta' Aram, u f'idejn Benħadad bin Hażajel, għal dak iż-żmien kollu.

⁴U Ġeħowaħaž talab ħniena lill-Mulej u l-Mulej semgħu għax ra l-hemm ta' Izrael, billi s-sultan ta' Aram kien qiegħed jgħakkishom.

⁵U l-Mulej ta salvatur lil Izrael u ħelishom minn taħt idejn Aram; u wlied Izrael għammru fi djarhom bħal qabel.

⁶Imma ma warrbux mid-dnubiet ta' dar Ġerobogħam, li dan ġagħal lil Izrael jagħmlu; imxew fuqhom, u waqqfu saħansitra x-xbihat tal-Asera f'Samarija.

⁷Għalhekk Ġeħowaħaž ma kienx baqagħlu nies ħlief ħamsin rikkieba, għaxar karrijiet, u għaxart elef fanterija, għaliex kien qeridhom is-sultan ta' Aram, u għamilhom trab għall-irfis.

⁸U l-bqija tal-ġrajja ta' Ġeħowaħaž, u kulma għamel, u kemm wettaq jinsabu miktuba fi Ktieb il-Ġrajja tas-Slaten ta' Izrael.

⁹U strieħ Ġeħowaħaž ma' missirijietu, u difnuh f'Samarija; u beda jsaltan floku Ġowas, ibnu.

Ġowas, sultan ta' Izrael

¹⁰Fis-sena sebgħa u tletin tas-sultan Ġowas, sultan ta' Ġuda, laħaq sultan ta' Izrael Ġeħowas bin Ġeħowaħaž f'Samarija, u saltan għal sittax-il sena.

¹¹U għamel il-ħažin f'għajnejn il-Mulej u ma warrabx mid-dnubiet kollha ta' Ġerobogħam bin Nebat, li dan ġagħal lil Izrael jagħmlu, imma mexa fuqhom.

¹²U l-bqija tal-ġrajja ta' Ġowas, u kulma għamel, u kemm wettaq meta tqabad ma' Amasija, sultan ta' Ġuda, jinsabu miktubin fi Ktieb il-Ġrajja tas-Slaten ta' Izrael.

¹³U Ġowas strieħ ma' missirijietu; u Ġerobogħam tela' fuq it-tron tiegħu. Ġowas difnuh f'Samarija mas-slaten ta' Izrael.

Il-mewt ta' Eliżew

¹⁴Eliżew marad b'marda li kellu jmut biha. U Ġowas sultan ta' Izrael niżel ħdejh, u beda jibki quddiemu u jgħajjat: "Missier, Missier! Il-karru ta' Izrael u r-rikkieb tiegħu!"

¹⁵U Eliżew qallu: "Hu f'idejk qaws u vlegėg." U ħa f'idu qaws u vlegėg.

¹⁶U Eliżew qal lis-sultan ta' Izrael: "Qiegħed idek fuq il-qaws." U dak qiegħed idu fuq il-qaws; u Eliżew poġġa idejh fuq idejn is-sultan,

¹⁷u qallu: "Iftaħ it-tieqa n-naħa tal-Lvant." U dak fetaħha. U Eliżew qallu: "Waddab vlegėġa." U dak waddabha, u l-ieħor qallu: "Dik hi vlegėġa ta' rebħa mingħand il-Mulej, u vlegėġa ta' rebħa fuq Aram; għax int għad tidrob lil Aram f' Afek sakemm teqirdu."

¹⁸Imbagħad qallu wkoll: “Hu l-vleġeġ.” U dak ħadhom, u Eliżew qal lis-sultan ta’ Izrael: “Idrob l-art!” U dak darab l-art għal tliet darbiet, u waqaf.

¹⁹U l-bniedem ta’ Alla għadab għalih, u qallu: “Li kieku drabt l-art ħamsa jew sitt darbiet, kont tkisser l-Aramin sa ma teqridhom. Imma issa tliet darbiet biss tista’ tirbaħ lill-Aramin.”

²⁰U Eliżew miet u difnuh. Fi dħul is-sena qatgħa ħallelin minn Mowab bdew deħlin fil-pajjiż.

²¹Darba, meta xi wħud kienu qegħdin jidfnu wieħed mejjet, raw qatgħa minnhom u xeħtu r-raġel fil-qabar ta’ Eliżew u telqu. Malli r-raġel mejjet mess mal-ghadam ta’ Eliżew, ħa l-ħajja, u qam fuq riglejha.

Gwerra bejn Izrael u Aram

²²U Hazajel, sultan ta’ Aram, baqa’ jgħakkes lil Izrael iż-żmien kollu ta’ Ġeħowaħaž.

²³U l-Mulej ħenn għalihom, u tħassarhom u dar lejhom minħabba l-patt tiegħu ma’ Abraham, Izakk u Ġakobb. Ma riedx jeqridhom, u anqas qatt sal-lum ma warrabhom minn quddiemu.

²⁴Imbagħad miet Hazajel, sultan ta’ Aram, u daħal isaltan floku Benħadad, ibnu.

²⁵U Ġeħowas bin Ġeħowaħaž raġa’ ħa lura l-ibliet minn id Benħadad bin Hazajel, li dan kien ħa minn id Ġeħowaħaž missieru fil-gwerra. Tliet darbiet Ġowas għelbu, u raġa’ ħa lura l-ibliet ta’ Izrael.

2 Slaten 14

Amasija sultan ta’ Ġuda

¹Fit-tieni sena ta’ Ġowas bin Ġowaħas, sultan ta’ Izrael, beda jsaltan Amasija bin Ġowas sultan ta’ Ġuda.

²Kellu ħamsa u għoxrin sena meta sar sultan, u saltan f’Ġerusalemm għal disgħa u għoxrin sena; u ommu kien jisimha Ġeħogħadin minn Ġerusalemm.

³U għamel is-sewwa f’għajnejn il-Mulej, imma mhux bħal David missieru. Għamel kulma kien għamel Ġowas missieru.

⁴Biss ma warrabx is-santwarji, u l-poplu baqa’ joffri s-sagrificċji u jaħraq l-incens fis-santwarji.

⁵Ġara li malli saħħaħ is-saltna f’idejha, qatel il-qaddejja tiegħu, li kienu qatlu lis-sultan missieru.

- ⁶Imma ma qatilx lil ulied il-qattelin, skont ma hemm miktub fil-ktieb tal-ligi ta' Mosè, fejn il-Mulej ordna u qal: "Ma jinqatlux il-missirijiet għall-ulied, u l-ulied għall-missirijiet, imma kulhadd jinqatel għal dnuhu."
- ⁷Hu għeleb lill-Edumin f'wied il-Melħ, għaxart elef b'kollox; ha Sela fil-għied, u semmieha Ġoktijel, kif għadu jisimha sal-lum.
- ⁸Imbagħad Amasija bagħat messaggiera għand Ġeħowas bin Ġeħowaħaż, bin Ġeħu, sultan ta' Izrael, jgħidulu: "Ejja ha niltaqgħu wiċċ imb wiċċ."
- ⁹U Ġeħowas, is-sultan ta' Izrael, bagħat jgħid lil Amasija, sultan ta' Ġuda, u qallu: "L-għollieq tal-Libanu bagħat jgħid liċ-ċedru li hemm fil-Libanu u qallu: 'Agħtini l bintek għal ibni b'martu.' Imma għaddew il-bhejjem selvaġġi li hemm fil-Libanu u għaffġu l-għollieq.
- ¹⁰Int farrakt lil Edom, u qalbek tkabbret. Ifraħ bil-glorja, u oqgħod f'darek. Għaliex tistieden il-gwaj, biex tiflew int u Ġuda miegħek?"
- ¹¹Imma Amasija ma samax; u Ġeħowas, sultan ta' Izrael, tala' u ltaqgħu wiċċ imb wiċċ għall-għied hu u Amasija, sultan ta' Ġuda, f'Betxemex li hemm f'Ġuda.
- ¹²U Ġuda tħarbat quddiem Izrael; u ħarbu, kulhadd lejn l-għarix tiegħu.
- ¹³U Ġeħowas, sultan ta' Izrael, qabad f'idejh f'Betxemex lil Amasija, sultan ta' Ġuda, bin Ġeħowas, bin Aħażija, u ġew Ġerusalem. Hemm fetaħ tiċrita ta' erba' mitt driegħ fil-ħajt ta' Ġerusalem minn bieb Efrajm sal-bieb tal-kantuniera.
- ¹⁴U ha d-deheb u l-fidda kollha, u t-tagħmir kollu li kien jinsab fit-tempju tal-Mulej, u fl-imħażen tal-palazz tas-sultan, flimkien ma' xi rġiel b'rahan, u raġa' lura s-Samarija.
- ¹⁵Il-bqija tal-ġrajja ta' Ġeħowas u kulma għamel, u kemm wettaq u l-għied tiegħu ma' Amasija, sultan ta' Ġuda, jinsabu miktuba fi Ktieb il-Ġrajja tas-Slaten ta' Izrael.
- ¹⁶U Ġeħowas strieħ ma' missirijietu, u difnuh f'Samarija mas-slaten ta' Izrael, u daħal isaltan floku Ġerobogħam ibnu.
- ¹⁷Amasija bin Ġowas, sultan ta' Ġuda, għex ħmistax-il sena wara l-mewt ta' Ġeħowas bin Ġeħowaħaż, sultan ta' Izrael.
- ¹⁸Il-bqija tal-ġrajja ta' Amasija jinsabu miktuba fi Ktieb il-Ġrajja tas-Slaten ta' Ġuda.
- ¹⁹Għamlu konfoffa kontrih f'Ġerusalem, u hu ħarab f'Lakis; u bagħtu nies warajh f'Lakis u qatluh hemm.
- ²⁰Imbagħad ġarrewh fuq iż-żwiemel, u difnuh f'Ġerusalem ma' missirijietu fil-belt ta' David.

21 U l-poplu kollu ta' Ġuda qabdu lil Ġħazarija, li kellu sittax-il sena, u għamluh sultan flok missieru Amasija.

22 Hu bena Elat u ġiebhha lura lil Ġuda, wara li striedh is-sultan ma' missirijietu.

Ġerobogħam sultan fuq Izrael

23 Fis-sena hmistax ta' Amasija bin Ġowas, sultan ta' Ġuda, beda jsaltan Ġerobogħam bin Ġowas, sultan ta' Izrael, f'Samarija u dam isaltan wiehed u erbgħin sena.

24 Għamel il-ħazin f'għajnejn il-Mulej, għax ma warrabx mid-dnubiet ta' Ġerobogħam bin Nebat, li dan ġieghel lil Izrael jagħmlu.

25 Hu kien li raġa' wassal il-fruntieri ta' Izrael mid-daħla ta' Hamat sal-baħar tal-Għaraba, skont il-kelma tal-Mulej, Alla ta' Izrael, permezz tal-qaddej tiegħu, il-profeta Ġona bin Amittaj, li kien minn Gat-ħefer.

26 Għax kien ra l-Mulej id-diqa kbira u morra ta' Izrael; ma kien fadal ħadd, la lsir u la ħieles; u ma kien hemm ebda salvatur għal Izrael.

27 Imma billi l-Mulej ma kienx qatagħha li jħassar isem Izrael minn taħt is-smewwiet, salvahom permezz ta' Ġerobogħam bin Ġowas.

28 U l-bqija tal-ġrajja ta' Ġerobogħam, u kulma għamel, u kemm wettaq, u l-gwerer tiegħu, u kif reġġa' lura għand Izrael lil Damasku u lil Hemat, li kienu ta' Ġuda, huma miktuba fi Ktieb il-Ġrajja tas-Slaten ta' Izrael.

29 Ġerobogħam striedh ma' missirijietu mas-slaten ta' Izrael, u daħal isaltan floku Żakkarija ibnu.

2 Slaten 15

Għazarija sultan ta' Ġuda

1 Fis-sena sebgha u għoxrin ta' Ġerobogħam, sultan ta' Izrael, beda jsaltan Għazarija bin Amasija, sultan ta' Ġuda.

2 Kellu sittax-il sena meta beda jsaltan, u saltan għal tnejn u ħamsin sena f'Ġerusalemm; ommu kien jisimha Ġekolija minn Ġerusalemm.

3 U għamel is-sewwa f'għajnejn il-Mulej, bħalma kien għamel Amasija missieru.

4 Imma s-santwarji ma tneħħewx; il-poplu kien għadu joffri s-sagrificċji u jaħraq l-incens fis-santwarji.

5 U l-Mulej darab lis-sultan, u dan baqa' lebbruż sa jum mewtu; u kien jgħammar f'dar maqtugħa għaliha. U Ġotam, bin is-sultan, kien jieħu ħsieb il-palazz u jamministra l-gustizzja lill-poplu tal-pajjiż.

⁶U l-bqija tal-ġrajja ta' Għazarija, u kulma għamel, huma miktuba fi Ktieb il-Ġrajja tas-Slaten ta' Ġuda.

⁷U Għazarija stried ma' missirijietu, u difnuh ma' missirijietu fil-belt ta' David; u beda jsaltan floku ibnu Ġotam.

Żakkarija sultan ta' Izrael

⁸Fis-sena tmienja u tletin ta' Għazarija, sultan ta' Ġuda, beda jsaltan fuq Izrael Żakkarija bin Ġerobogħam f'Samarija għal sitt xhur.

⁹U għamel il-ħazin f'għajnejn il-Mulej, bħalma kienu għamlu missirijietu, u ma warrabx mid-dnubiet ta' Ġerobogħam bin Nebat, li gaghhal lil Izrael jagħmlu.

¹⁰U kkonfoffa kontra tiegħu Sallum bin Ġabes, u darbu f'Iblagħam, u qatlu; u beda jsaltan floku.

¹¹U l-bqija tal-ġrajja ta' Żakkarija jinsabu miktuba fil-Ktieb il-Ġrajja tas-Slaten ta' Izrael.

¹²Dan kien kliem il-Mulej li kien qal lil Ġeħu: "Uliedek joqogħdu fuq it-tron sar-raba' nisel." U hekk kien.

Sallum sultan ta' Izrael

¹³Sallum bin Ġabes beda jsaltan fuq Izrael fis-sena disgħa u tletin ta' Għużżija, sultan ta' Ġuda, u baqa' jsaltan għal xahar f'Samarija.

¹⁴U qam Menaħem bin Gadi minn Tirsa u mar is-Samarija, u darab lil Sallum bin Ġabes f'Samarija, u qatlu; u beda jsaltan floku.

¹⁵U l-bqija tal-ġrajja ta' Sallum, u l-konfoffa li għamel, huma kollha miktuba fi Ktieb il-Ġrajja tas-Slaten ta' Izrael.

¹⁶Imbagħad Menaħem ħarbat lil Tifsah u kulma kien hemm fiha, u l-inħawi tagħha, ibda minn Tirsa, għax din ma fethitlux bibienha, u darabha u ħarbatha, u nifed in-nisa tqal tagħha bix-xabla.

Menaħem sultan ta' Izrael

¹⁷Fis-sena disgħa u tletin ta' Għazarija, sultan ta' Ġuda, beda jsaltan Menaħem bin Gadi fuq Izrael, u dam isaltan għaxar snin f'Samarija.

¹⁸U għamel il-ħazin f'għajnejn il-Mulej, ma warrabx mid-dnubiet ta' Ġerobogħam bin Nebat, li dan gaghhal lil Izrael jagħmlu.

¹⁹Fi zmienu ġie Pul, sultan tal-Assirja, fil-pajjiż; u Menaħem ta lil Pul elf talent fidda biex dan jagħtih daqqa ta' id biex isaħħaħ is-saltna f'idejh.

²⁰U Menaħem xeħet il-ħlas ta' dawn il-flus fuq Izrael; fuq l-għonja kollha, li kellhom iħallsu ħamsin xekel tal-fidda kull wieħed lis-sultan tal-Assirja. U s-sultan tal-Assirja raġa' lura, u ma baqax aktar fil-pajjiż.

21 U l-bqija tal-ġrajja ta' Menaħem, u kulma għamel, huma miktuba fi Ktieb il-Ġrajja tas-Slaten ta' Izrael.

22 Menaħem strieh ma' missirijietu; u daħal isaltan floku Pekaħija ibnu.

Pekaħija sultan ta' Izrael

23 Fis-sena ħamsin ta' Għazarija, sultan ta' Ġuda, beda jsaltan Pekaħija bin Menaħem fuq Izrael f'Samarija, u dam isaltan sentejn.

24 U għamel il-ħażin f'għajnejn il-Mulej; ma warrabx mid-dnubiet ta' Ġerobogħam bin Nebat, li dan gaghhal lil Izrael jagħmlu.

25 U kkonfoffaw kontra tiegħu Pekaħ bin Remalija, l-ajjutant tiegħu, u darbu f'Samarija, fit-torri tal-palazz tas-sultan; miegħu kellu ħamsin raġel minn ulied il-Gilghadin. Qatlu u daħal isaltan floku.

26 U l-bqija tal-ġrajja ta' Pekaħija, u kulma għamel, huma miktuba fi Ktieb il-Ġrajja tas-Slaten ta' Izrael.

Pekaħ sultan ta' Izrael

27 Fis-sena tnejn u ħamsin ta' Għazarija, sultan ta' Ġuda, Pekaħ bin Remalija beda jsaltan fuq Izrael f'Samarija, u dam isaltan għoxrin sena.

28 U għamel il-ħażin f'għajnejn il-Mulej; ma warrabx mid-dnubiet ta' Ġerobogħam bin Nebat, li dan gaghhal lil Izrael jagħmlu.

29 Fi żmien Pekaħ, sultan ta' Izrael, Tiglat-pileser, sultan tal-Assirja, ġie u ħa f'idejh Għijjon, Abel-bet-magħka, Ġanuħa, Kades, Hasor, Gilghad u l-Galilija u l-art kollha ta' Naftali, u tturufnahom lejn l-Assirja.

30 Hosegħa bin Ela kkonfoffa kontra Pekaħ bin Remalija, u darbu u qatlu, u beda jsaltan floku fis-sena għoxrin ta' Ġotam bin Għużżija.

31 U l-bqija tal-ġrajja ta' Pekaħ, u kulma għamel, huma kollha miktuba fi Ktieb il-Ġrajja tas-Slaten ta' Izrael.

Ġotam sultan ta' Ġuda

32 Fit-tieni sena ta' Pekaħ bin Remalija, sultan ta' Izrael, beda jsaltan Ġotam bin Għużżija, sultan ta' Ġuda.

33 Kellu ħamsa u għoxrin sena meta beda jsaltan u dam isaltan sittax-il sena f'Ġerusalemm; u ommu kien jisimha Ġerusa, bint Sadok.

34 U għamel is-sewwa f'għajnejn il-Mulej, bħalma kien għamel Għużżija missieru.

35 Imma ma tnehħewx is-santwarji; il-poplu baqa' joffri s-sagrificċji u jaħraq l-incipens fis-santwarji. Huwa bena wkoll il-Bieb il-Kbir tat-tempju tal-Mulej.

36 U l-bqija tal-ġrajja ta' Ġotam, u kulma għamel, huma miktuba kollha fi Ktieb il-Ġrajja tas-Slaten ta' Ġuda.

³⁷F'dak iż-żmien il-Mulej beda jibgħat kontra Ġuda lil Resin, sultan ta' Aram, u 'l Pekaħ bin Remalija.

³⁸U Ġotam strieħ ma' missirijietu, u difnuh ma' missirijietu fil-belt ta' David missieru; u daħal isaltan floku Aħaž ibnu.

2 Slaten 16

Aħaž sultan ta' Ġuda

¹Fis-sena sbatax ta' Pekaħ bin Remalija, beda jsaltan Aħaž bin Ġotam, sultan ta' Ġuda.

²Kellu għoxrin sena meta Aħaž beda jsaltan, u dam isaltan sittax-il sena f'Ġerusalemm; u ma għamilx is-sewwa f'għajnejn il-Mulej, Alla tiegħu, bħal David missieru.

³U qabad it-triq tas-slaten ta' Izrael, u wasal biex għadda lil ibnu min-nar skont id-drawwa moqżieža tal-ġnus, li l-Mulej kien keċċiehom minn quddiem ulied Izrael.

⁴U offra sagrificċji, u ħaraq l-incens fuq l-għoljiet u l-għaqbiet, u taħt kull sigra tħaddar.

⁵Imbagħad Resin, sultan ta' Aram, u Pekaħ bin Remalija, sultan ta' Izrael, telgħu biex jaħbtu għal Ġerusalemm u dawruha; imma lil Aħaž ma setgħux jegħlbuh.

⁶Dak iż-żmien is-sultan ta' Edom raġa' ħa lil Elat għall-Edumin, u keċċa lin-nies ta' Ġuda minn Elat; u ġew l-Edumin f'Elat u baqgħu jgħammru hemm sal-lum.

⁷Aħaž bagħat messagġiera lil Tiglat-pileser, sultan tal-Assirja, jgħidulu: "Jiena l-qaddej tiegħek u ibnek. Itla', u ejja eħlisni minn id is-sultan ta' Aram, u minn id is-sultan ta' Izrael, għax qamu għalija."

⁸U Aħaž qabad il-fidda u d-deheb li kienu jinsabu fit-tempju tal-Mulej, u fit-teżori tal-palazz tas-sultan, u bagħathom b'rigal lis-sultan tal-Assirja.

⁹U s-sultan tal-Assirja ta widen għat-talba tiegħu. U s-sultan tal-Assirja tala' għal Damasku, u ħadha f'idejh, u tturufna lil niesha lejn Kir, u lil Resin qatlu.

¹⁰U s-sultan Aħaž mar jiltaqa' ma' Tiglat-pileser, sultan tal-Assirja, f'Damasku, u ra artal li kien hemm f'Damasku; u s-sultan Aħaž bagħat lil Urija, il-qassis, il-qisien tal-artal, u l-mudell tiegħu bil-fattizzi tiegħu kollha.

¹¹U Urija, il-qassis, bena l-artal, kollox skont ma kien bagħat jgħidlu Aħaž minn Damasku; hekk għamel Urija, il-qassis, sakemm kien għadu ma wasalx is-sultan Aħaž minn Damasku.

¹²U s-sultan wasal minn Damasku, u ra l-artal, u s-sultan resaq lejn l-artal, u offra s-sagrificċji fuqu.

- 13** U ħaraq il-vittma u l-offerti tiegħu, u sawwab il-libazzjoni tiegħu, u xerred id-demmi tal-vittmi tas-sliem tiegħu fuq l-artal.
- 14** U l-artal tal-bronż li kien quddiem il-Mulej neħħieh minn bejn l-artal tiegħu u t-tempju tal-Mulej, u poġġieh ħdejn l-artal fuq in-naħa tat-Tramuntana.
- 15** U s-sultan Aħaž ordna lil Urija, il-qassis, u qallu: “Is-sagrificċji tal-ħruq ta’ filgħodu, u l-offerti ta’ filgħaxija, u s-sagrificċji tas-sultan u l-offerti tiegħu, u s-sagrificċji tal-ħruq tal-poplu u l-offerti tagħhom, u l-libazzjonijiet tagħhom, u d-demmi tal-vittmi maħruqa, aħraqhom kollha fuq l-artal il-kbir, u roxx fuq d-demmi kollu tal-vittmi tal-ħruq. L-artal tal-bronż ħallih fi ħsiebi.”
- 16** U Urija, il-qassis, għamel kolli skont ma ordnalu s-sultan Aħaž.
- 17** U s-sultan Aħaž qala’ l-panewijiet tal-imqagħad, u neħħa minn fuqhom il-lenbija; u l-vaska l-kbira niżżilha minn fuq il-baqar tal-bronż li kienu taħtha, u qegħedha fuq ċangatura tal-ġebel.
- 18** U l-mogħdija tas-Sibt li kienu bnew fit-tempju, u d-dħul ta’ barra tas-sultan fit-tempju tal-Mulej, neħħiehom minħabba s-sultan tal-Assirja.
- 19** U l-bqija tal-ġrajja tas-sultan Aħaž, u kulma għamel, jinsabu miktuba fi Ktieb il-Ġrajja tas-Slaten ta’ Ġuda.
- 20** U Aħaž strieh ma’ missirijietu, u difnuh ma’ missirijietu fil-belt ta’ David; u daħal isaltan floku Hezekija, ibnu.

2 Slaten 17

Hosegħa l-aħħar sultan ta’ Izrael

- 1** Fis-sena tnax ta’ Aħaž, sultan ta’ Ġuda, Hosegħa bin Ela beda jsaltan f’Samarija fuq Izrael, u dam disa’ snin.
- 2** Għamel dak li hu ħażin f’għajnejn il-Mulej, imma mhux daqs is-slaten ta’ Izrael ta’ qablu.
- 3** Salmaneser, sultan tal-Assirja, tala’ għalih, u Hosegħa sar il-qaddej tiegħu, u beda jhallas il-ħaraġ.
- 4** Imma s-sultan tal-Assirja kixef konfokka li Hosegħa kien qiegħed iħejji; għax dan kien baġhat messagġiera għand Suwa, sultan tal-Egittu, u ma kienx baġhat il-ħaraġ lis-sultan tal-Assirja bħalma kien jagħmel is-soltu minn sena għal sena. U s-sultan tal-Assirja qabdu u żammu marbut fil-ħabs.
- 5** Is-sultan tal-Assirja tala’ għalihom, u dar il-pajjiż kollu, ħabat għas-Samarija, u għalaqha minn kullimkien għal tliet snin.

⁶Fid-disa' sena ta' Hosegħa, is-sultan tal-Assirja qabad f'idejh is-Samarija, karkar l-Iżraelin lejn l-Assirja u gaghħhom jgħammru f'Halaħ u matul il-Habor, xmara ta' Gozan, u fl-ibliet tal-Medja.

⁷Dan kollu għalhom għaliex ulied Iżrael kienu dinbu kontra l-Mulej, Alla tagħhom, li kien tellagħhom mill-Egittu minn taħt idejn il-Fargħun, is-sultan tal-Egittu. Izda huma bdew iqimu allat oħra;

⁸imxew fuq id-drawwiet tal-ġnus li Alla kien keċċa minn quddiem ulied Iżrael, u fuq id-drawwiet li kienu daħħlu s-slaten ta' Iżrael.

⁹Ulied Iżrael għamlu bil-moħbi dawk il-ħwejjeg li ma kinux sewwa kontra l-Mulej, Alla tagħhom; bnew is-santwarji fl-ibliet kollha tagħhom, mit-torrijiet tal-għassa sal-ibliet iffortifikati.

¹⁰Waqqfu l-plieri u x-xbihat tal-Asera fuq kull għolja u taħt kull sigra tħaddar.

¹¹U hemm kienu jaħarqu l-incens fuq kull għolja bħall-ġnus li l-Mulej kien keċċa minn quddiemhom. Għamlu ħwejjeg ħżiena, u inkurlaw lill-Mulej.

¹²Servew lill-allat foloz, li l-Mulej kien qalilhom fuqhom: "La tagħmlux hekk."

¹³Il-Mulej kien iwiddeb lil Iżrael u lil Ġuda permezz ta' kull profeta u ta' kull veġġent, u jgħidilhom: "Erggħu lura minn triqatkom il-ħżiena, u ħarsu l-ordnijiet tiegħi, u d-digrietu u l-ligi kollha li jien ordnajt lil missirijietkom, u li jien bgħattikom permezz tal-qaddejja tiegħi l-profeti."

¹⁴Imma huma ma semgħux, u webbsu rashom bħal missirijietkom, li ma emnux fil-Mulej, Alla tagħhom.

¹⁵U warrbu l-ligijiet tiegħu u l-patt tiegħu, li kien għamel ma' missirijietkom, u t-twiddib tiegħu li kien għamlilhom; marru wara l-frugħa u tħassru bil-frugħat tal-ġnus ta' madwarhom, filwaqt li l-Mulej kien ordnalhom biex ma jagħmlux bħalhom.

¹⁶U abbandunaw kull ordni tal-Mulej, Alla tagħhom, u għamlu żewġ għoġiela, idoli tal-metall imdewweb. U waqqfu x-xbihat tal-Asera u bdew jaduraw il-qtajja' kollha tas-smewwiet, u jqimu lil Bagħal.

¹⁷U kienu jgħaddu lil uliedhom, subien u bniet, min-nar, u ntelqu għat-taħbir u s-sħarijiet, u nbiegħu biex jagħmlu l-ħażin f'għajnejn il-Mulej, biex jinkurlawh.

¹⁸Għalhekk il-Mulej inkorla sewwa għal Iżrael, u warrabhom minn quddiem wiċċu, u baqgħet weħidha t-tribù ta' Ġuda.

¹⁹Lanqas Ġuda ma ħarsu l-ordnijiet tal-Mulej, Alla tagħhom, u mxew skont id-drawwiet li kienu daħħlu Iżrael.

²⁰U l-Mulej tafa' n-nisel ta' Iżrael 'il barra, għakkishom u telaqhom f'idejn il-ħallelin, sa ma warrabhom minn quddiem wiċċu.

21 Għax hu kien li qata' lil Izrael mid-dar ta' David, u huma għamlu sultan lil Ġerobogħam bin Nebat; u dan beghedhom minn wara l-Mulej, u gaghalthom jidinbu dnuh kbir.

22 U wlied Izrael imxew fid-dnubiet kollha li kien għamel Ġerobogħam u ma tbeghdux minnhom,

23 sa ma warrab il-Mulej lil Izrael minn quddiem wiċċu bħalma kien qalilhom permezz tal-qaddejja kollha tiegħu l-profeti. U Izrael ittiehdu fil-jasar, 'il bogħod minn arthom, fl-Assirja, fejn għadhom hemm sal-lum.

Is-Samaritani

24 U s-sultan tal-Assirja gieb nies minn Babilonja, minn Kut, minn Ghawwa, minn Hamat u minn Sefarwajjim, u qeghedhom fl-ibliet tas-Samarija minflok ulied Izrael; u għamlu lis-Samarija b'tagħhom u bdew jgħammru fi blietha.

25 Ġara li meta bdew jgħammru hemm, ma kinux jibzgu mill-Mulej, u l-Mulej bagħat kontrihom l-iljuni u dawn qatlu lil xi wħud minnhom.

26 U qalu lis-sultan tal-Assirja: "In-nies, li int kaxkart u qeghedthom f'Samarija, ma jafux kif iqimu lill-alla tal-pajjiż, u għalhekk bagħtilhom l-iljuni kontrihom u, ara, qegħdin joqtluhom, għax ma hemmx fosthom nies li jafu kif iqimu lill-alla tal-pajjiż."

27 U s-sultan tal-Assirja ordnalhom, u qalilhom: "Ibagħtu hemm wieħed mill-qassisin li għarrew minn hemm, ħa jmur jgħammar hemm, u jurihom kif iqimu lill-alla tal-pajjiż."

28 U gie wieħed mill-qassisin li kienu għarrew mis-Samarija, u beda jgħammar f'Betel, u jgħallimhom kif iqimu l-Mulej.

29 Ġara li kull ġens għamel l-allat tiegħu u qegħduhom fid-djar tas-santwarji li s-Samaritani kienu għamlu, kull ġens fil-belt li kien jgħammar fiha.

30 In-nies ta' Babilonja għamlu lil Sukkot-benot; in-nies ta' Kut għamlu 'l Nergal; in-nies ta' Hamat għamlu 'l Asima;

31 l-Ghawwin għamlu 'l Nibħaž u 'l Tartak; u s-Sefarwajjin kienu jgħaddu lil uliedhom min-nar f'gieħ Adrammelek u Ghannammelek, allat tas-Sefarwajjin.

32 U kienu wkoll iqimu lill-Mulej, u għamlu għalihom minn fosthom qassisin għas-santwarji, u kienu jservu fihom.

33 Huma kienu jaduraw lill-Mulej, imma kienu wkoll iservu 'l allat tagħhom skont id-drawwa tal-ġnus, li minnhom ġew eżiljati.

34 U sal-lum għadhom jagħmlu hekk skont id-drawwiet li kellhom sa minn qabel. Huma ma kinux iqimu lill-Mulej, u ma kinux jagħmlu skont il-liġijiet u d-digriet, il-preċetti u l-ordnijiet li Alla kien ta lil ulied Ġakobb, li kien semmieħ Izrael.

³⁵U l-Mulej kien għamel patt magħhom, u qalilhom: “La tqimux allat oħra, u la tinxteħtux għarkupptejkom quddiemhom, u la sservuhomx, u lanqas toffruhom sagrafiċċji.

³⁶Imma l-Mulej li tellagħkom mill-art tal-Egittu b’qawwa kbira u bi driegħu merfugħ, minnu għandkom tibzġħu, u quddiemu tinxteħtu għarkupptejkom, u lilu toffru s-sagrafiċċji.

³⁷U l-istatuti, id-digrieti, u l-liġijiet u l-ordnijiet li kitbilkom għandkom tqisu li tħarsuhom għomorkom kollu. Ma għandkomx tibzġħu minn allat oħra.

³⁸U l-patt li għamilt magħkom la tinsewhx u la tibzġħux minn allat oħra.

³⁹Għax jekk intom tibzġħu mill-Mulej Alla tagħkom, hu jeħliskom minn id l-għedewwa kollha tagħkom.”

⁴⁰Izda huma ma semgħux, imma baqgħu jagħmlu skont id-drawwiet tagħhom ta’ qabel.

⁴¹U hekk dawn il-ġnus kienu jibzġħu mill-Mulej, u jservu lix-xbihat tal-allat tagħhom, u saħansitra wliedhom u wlied uliedhom baqgħu jagħmlu bħalma għamlu missirijiethom u għadhom jagħmlu hekk sal-lum.

2 Slaten 18

Hezekija sultan ta’ Ġuda

¹Fit-tielet sena ta’ Hosegħa bin Ela, sultan ta’ Izrael, beda jsaltan Hezekija bin Aħaž, sultan ta’ Ġuda.

²Kellu ħamsa u għoxrin sena meta beda jsaltan, u dam isaltan disgħa u għoxrin sena f’Ġerusalem; ommu kien jisimha Abi, bint Żakkarija.

³U għamel is-sewwa f’għajnejn il-Mulej, bħalma kien għamel David, missieru.

⁴Neħħa s-santwarji, kisser il-plieri, u qaċċat ix-xbieha tal-Asera, farrak is-serp tal-bronż li kien għamel Mosè, għax sa dak iż-żmien ulied Izrael kienu għadhom jaħarqu l-inċens quddiemu, u kienu semmewh Neħustan.

⁵Kien jittama fil-Mulej, Alla ta’ Izrael, u warajh ma kien hemm ħadd bħalu fost is-slaten kollha ta’ Ġuda, la ta’ warajh u lanqas ta’ qablu.

⁶Kien miġbud lejn il-Mulej, u ma warrab qatt minn warajh; u kien iħares l-ordnijiet tiegħu, li l-Mulej kien ordna lil Mosè.

⁷U l-Mulej kien miegħu u kellu r-riżq f’kulma kien jidhol għalih. U qam kontra s-sultan tal-Assirja u ma baqax iservih;

⁸u ħarbat lill-Filistin sa Gaża u l-inħawi tagħha, mit-torrijiet tal-għassiesa sal-ibliet iffortifikati.

⁹Ġara li fir-raba' sena tas-sultan Hezekija, li kienet is-seba' sena ta' Hosegħa bin Ela, sultan ta' Izrael, Salmaneser, sultan ta' Assirja, tala' għal Samarija, u dawwarha minn kullimkien.

¹⁰U hadha f'idejh wara tliet snin. Kienet is-sitt sena ta' Hezekija u d-disa' sena ta' Hosegħa, sultan ta' Izrael, meta ttieħdet is-Samarija.

¹¹U s-sultan tal-Assirja karkar fl-eżilju lil Izrael fl-Assirja u qegħedhom f'Halah, u ħdejn il-Habur, xmara tal-Gozan, u fl-ibliet tal-Medja;

¹²għax huma ma semgħux mill-kelma tal-Mulej, Alla tagħhom, kisru l-patt, u ma semgħux u lanqas għamlu dak kollu li kien ordnalhom Mosè, il-qaddej tal-Mulej.

Sanherib jaħbat għal Ġuda

¹³Fis-sena erbatax tas-sultan Hezekija, Sanherib, sultan tal-Assirja, tala' jaħbat għall-ibliet kollha ffortifikati ta' Ġuda, u ħadhom f'idejh.

¹⁴U Hezekija, sultan ta' Ġuda, bagħat jgħid lis-sultan tal-Assirja f'Lakis: "Htija tiegħi! Erga' lura minni; u kulma tgħidli noqgħod għalih." U s-sultan tal-Assirja gāgħal lil Hezekija, sultan ta' Ġuda, iħallas tliet mitt talent fidda u tletin talent deheb.

¹⁵U Hezekija tah il-fidda kollha li kienet tinsab fit-tempju tal-Mulej u fit-teżor tal-palazz tas-sultan.

¹⁶Kienet dik il-ħabta meta Hezekija, sultan ta' Ġuda, qala' l-pjanċi tad-deheb li bihom kien kesa l-battenti u l-pilastri tal-bibien tat-tempju tal-Mulej, u tahom lis-sultan tal-Assirja.

¹⁷U s-sultan tal-Assirja bagħat minn Lakis il-kmandant tal-eżerċtu, il-kap tal-uffiċjali, u l-grankuppier b'eżerċtu kbir f'Ġerusalem kontra Hezekija. U telgħu, u waslu Ġerusalem, u waqfu ħdejn l-akwedott tal-għadira l-fuqanija, li taħbat fuq it-triq tal-għalqa tal-Hassiel.

¹⁸Imbagħad sejħu lis-sultan, u ħareg Eljakim bin Hilkija, li kien jagħmel mill-palazz, u Sebna, is-segretarju, u Ġowaħ bin Asaf, il-kronista.

¹⁹U l-grankuppier qalilhom: "Għidu lil Hezekija: 'Dan jgħid is-sultan il-Kbir, is-sultan tal-Assirja: "X'inhid din it-tama li int qiegħed tittama?"

²⁰Taħseb int, jaqaw, li l-kliem waħdu jfisser għaqal u qawwa għall-gwerra? Issa int f'min qiegħed tittama biex irvellajt kontrija?

²¹Bħalissa int qiegħed isserraħ rasek bl-Egittu, dik il-qasba mxaqqa li tidħol f'id min jistrieħ fuqha u ttaqqabhielu. Dan hu l-Fargħun, is-sultan tal-Egittu, għal kull min jittama fih.

22Tgħiduli intom: ‘Fil-Mulej, Alla tagħna, nittamaw aħna.’ Mhux hu kien li Heżekija neħhielu s-santwarji u l-artali tiegħu, u ordna lil Ġuda u l-Ġerusalem: ‘Quddiem dan l-artal taduraw f’Ġerusalem?’

23U issa aghmel imħatra ma’ sidi s-sultan tal-Assirja, u jien nagħtik elfejn ziemel, jekk inti għandek il-ħila ssib rikkieba għalihom.

24Kif tista’, mela tregġa’ lura lil wieħed mill-iċken qaddejja ta’ sidi? U mbagħad int tistenna ż-żwiemel u r-rikkieba mill-Egittu!

25U issa jaqaw jien tlajt biex inħarbat dan il-pajjiż mingħajr ir-rieda tal-Mulej? Il-Mulej qalli: ‘Itla’ għal din l-art u ħarbatha.’ ”

26U Eljakim bin Helkija, u Sebna, u Ġowaħ wiegħbu lill-grankuppier: “Kellem lill-qaddejja tiegħek bl-Arami, għax aħna nifhmuh. Tkellimniex bil-Lhudi, għax jisma’ l-poplu li qiegħed fuq il-ħajt.”

27U l-grankuppier wiegħeb: “Jaqaw sidna bagħatna ngħidu dan il-kliem lilek jew lil sidek? Mhux lill-irġiel li hemm fuq il-ħajt, li għad jieklu ħmiegħom u jixorbu ilmiethom magħkom?”

28U l-grankuppier baqa’ hemm u beda jgħajjat b’lehen għoli u jgħid bil-Lhudi: “Isimgħu l-kelma tas-sultan il-kbir, is-sultan tal-Assirja.

29Dan jgħid is-sultan: ‘Ma jqarraqx bikom is-sultan Heżekija, għax ma jistax jeħliskom minn idejja.

30Ma jittamakomx Heżekija fil-Mulej u jgħidilkom: ‘Il-Mulej jeħlisna żgur, u din il-belt ma tingħatax f’idejn is-sultan tal-Assirja’.

31La tisimgħux minn Heżekija, għax dan jgħid is-sultan tal-Assirja: ‘Aghmlu paċi miegħi, u ersqu lejja, u tieklu, kull wieħed mid-dielja tiegħu u kull wieħed mit-tina tiegħu, u jixrob kull wieħed mill-bir tiegħu.

32Sakemm niġi u neħodkom f’art bħal artkom, art tal-qmuħ u tal-inbid, art tal-ħobż u tad-dwieli, art taż-żebbug u tal-għasel; u hemm tgħixu u ma tmutux. La tisimgħux minn Heżekija, għax ikun qiegħed iqarraq bikom meta jgħidilkom: ‘Il-Mulej jeħlisna!’

33Jaqaw allat il-ġnus ħelsu lil pajjiżhom minn id is-sultan tal-Assirja?

34Fejn huma l-allat ta’ Hamat u Arfad? Fejn huma l-allat ta’ Sefarwajjin, ta’ Hena u Għiwwa? Helsu huma lis-Samarija minn idejja?

35Min huma fost l-allat kollha ta’ dawn l-artijiet li ħelsu lil arthom minn idejja, biex issa jeħles il-Mulej lil Ġerusalem minn idejja?

36U l-poplu baqa’ sieket u ma wegħbux, għax is-sultan kien ordnalhom: “La twegħbux.”

³⁷U Eljakim bin Hilkiya, li kien jagħmel mill-palazz, u Sebna, is-segretarju, u Ġowaħ bin Asaph, il-kronista, marru għand Heżekija bi hwejjighom imċarrta, u għarrfuh b'kulma kien qalilhom il-grankuppier.

2 Slaten 19

It-telfa ta' Sanherib

¹Malli s-sultan Heżekija sama' b'dan ċarrat ilbiesu, u nkesa bi xkora, u mar fit-tempju tal-Mulej.

²U bagħat lil Eljakim, li kien jagħmel mill-palazz, lil Sebna, is-segretarju, u x-xjuħ tal-qassisin liebsa x-xkejjer għand il-profeta Isaija bin Amos.

³U qalulu: "Dan jgħid Heżekija: 'Jum ta' diqa u kastig u għajb illum; l-ulied waslu għat-twelid, imma n-nisa bla saħħa.

⁴Għandu mnejn jisma' l-Mulej, Alla tiegħek, il-kliem kollu tal-grankuppier, mibgħut minn sidu s-sultan tal-Assirja, biex iżeblaš lil Alla l-ħaj, u jrażżnu għall-kliem li sama' l-Mulej, Alla tiegħek. Itlob bil-qawwa għall-bqija li għad fadal.' "

⁵U l-qaddejja ta' Heżekija marru għand Isaija.

⁶U Isaija qalilhom: "Dan għidu lil sidkom: 'Dan jgħid il-Mulej: La tibżax mill-kliem li smajt, li bih il-qaddejja tas-sultan tal-Assirja żebilħuni.

⁷Arawni, se nqajjem spirtu fih, u malli jisma' aħbar jerga' lura lejn artu, u hemm f'pajjiżu neqirdu bix-xabla.' "

⁸Il-grankuppier raġa' lura, u sab lis-sultan tal-Assirja jitqabad kontra Libna, għax dan kien sama' li dan kien tbiegħed minn Lakis.

⁹U Sanherib sama' lil min jgħid dwar Tirħaka, sultan ta' Kus: 'Ara, ħareġ jiggieled miegħek.' Għalhekk raġa' bagħat xi messagġiera għand Heżekija u qalilhom:

¹⁰"Dan għidulu lil Heżekija, sultan ta' Ġuda: 'Lil Alla tiegħek, li fih int tqiegħed it-tama tiegħek, tħallihx iqarraq bik, billi jgħidlek li Ġerusalem ma tistax tingħata f'idejn is-sultan tal-Assirja!

¹¹Inti smajt x'għamlu s-slaten tal-Assirja lill-pajjiżi l-oħra kollha, kif qerduhom għalkollox. Int waħdek se teħles?

¹²Jaqaw il-ġnus li missirijeti qerdu, Gozan, Haran, Resef, u l-poplu ta' Għeden, li kienu jgħammru f'Telaxxar, ħelsuhom l-allat tagħhom?

¹³Fejn hu s-sultan ta' Hamat, u s-sultan ta' Arfad, u s-sultan tal-belt ta' Sefarwajjin, ta' Hena u ta' Għiwwa?' "

¹⁴Heżekija ħa l-ittra minn id il-messagġiera, u qraha. Imbagħad tala' fit-tempju tal-Mulej, u firixxa quddiem il-Mulej.

- 15** U Hezekija talab quddiem il-Mulej b'dan il-kliem: "Mulej, Alla ta' Izrael, li qieghed fuq il-kerubini, int waħdek Alla fuq is-saltniet kollha tal-art, int għamilt is-smewwiet u l-art.
- 16** Agħti widen, Mulej, u isma'; iftaħ għajnejk, Mulej, u ara! Isma' l-kliem ta' Sanherib, li bih bagħat iżebłaħ lil Alla l-ħaj.
- 17** Kollu minnu, Mulej, li s-slaten tal-Assirja ħarbtu l-ġnus u artijiethom,
- 18** u xeħtu l-allat tagħhom fin-nar; imma dawk ma kinux allat, għax mhumiex ħlief ħatab u ġebel, xogħol ta' id il-bniedem u għalhekk setgħu jgibuhom fix-xejn.
- 19** Issa, Mulej, Alla tagħna, salvana minn idu, u jkunu jafu s-saltniet kollha tal-art li inti waħdek Alla, il-Mulej."
- 20** Imbagħad Isaija bin Amos, bagħat jgħid lil Hezekija: "Dan jgħid il-Mulej, Alla ta' Izrael. Kulma tlabtni dwar is-sultan Sanherib, sultan tal-Assirja, jiena smajtu.
- 21** Dan jgħid il-Mulej kontrih: "Tistmerrek, tiddieħak bik, ix-xebba bint Sijon. Minn warajk tħarrek rasha, bint Ġerusalemm!
- 22** Lil min għajjart u lil min żeblaħt? Kontra min għollejt leħnek, u rfajt għajnejk fil-għoli? Kontra l-Qaddis ta' Izrael!
- 23** Bil-messaġġiera tiegħek għajjart is-Sid, u għedt: 'Bil-kotra tal-karrijiet tiegħi, jien tlajt fil-għoli fuq il-muntanji, fuq il-qċaċet tal-Libanu. Qaċċatt l-oghla ċedri tiegħu, l-isbaħ fost iċ-ċipress tiegħu; dħalt fl-ibgħad irkejjen tiegħu, fil-foresti tiegħu qishom ġonna.
- 24** Jiena ħaffirt u xrobt l-ilma tal-barrani; jiena nixxift b'qiegh saqajja l-widien kollha tal-Egittu.'
- 25** Ma smajtx jaqaw li sa minn żmien ilu, dan jien hejjejt? Minn żmien il-qedem jien kont sawwartu u issa temmejt? Int kellek tagħmel gods ħerba bliet bis-swar.
- 26** U nieshom, bla ħila, tħawdu u twerwru, saru bħal ħaxix tar-raba', bħal inbiet tari, bħal ħażiż tal-bjut, u sbul maħruq mir-riħ tal-Lvant.
- 27** Kull meta int toqgħod, jew toħroġ, jonkella tidħol, jiena nkun naf.
- 28** Ladarba żżarġant kontrija, u l-kburija tiegħek waslet f'widnejja, jiena ngħaddi ħolqti minn innifsejk, u lġiem minn xufftejk, u rreġġgħek lura fi triqtek li minnha ġejt.
- 29** "U dan ikun is-sinjal: Din is-sena tiekol milli jinbet waħdu, sena oħra dak li jinbet minn dan, u fit-tielet sena tiżirgħu u taħsdu u tħawlu d-dwieli, u tieklu mill-għelejjel tagħhom.

- 30** U l-fdal li jkun heles mid-dar ta' Ġuda jibqgħu u jxenxlu għeruqhom fil-fond, u jagħmlu l-frott fil-wiċċ.
- 31** Għax minn Ġerusalem jidher il-fdal, u mill-muntanja ta' Sijon il-mehlusin. Il-hegga tal-Mulej tagħmel dan.
- 32** "Għalhekk dan jgħid il-Mulej għas-sultan tal-Assirja: 'F'din il-belt ma jidholx; ebda vlegga ma jwaddab fiha; ebda tarka ma jressaq quddiemha; ebda ħajt ma jtella' madwarha.
- 33** Mit-triq li minnha gie, minnha jerga' lura. U f'din il-belt ma jidholx, oraklu tal-Mulej.
- 34** Jiena nħares din il-belt u nsalvaha minħabba fija nnifsi, u minħabba David, il-qaddej tiegħi.' "
- 35** Ġara li dak il-lejl stess, ħareġ l-anglu tal-Mulej fil-kamp tal-Assiri u qered mija u ħamsa u tmenin elf ruħ. Xhin qamu l-oħrajn filgħodu, hemm isibuhom ilkoll iġsma mejta.
- 36** Imbagħad Sanħerib, sultan tal-Assirja, rafa' l-kamp u telaq u raġa' lura, u baqa' f'Ninwè.
- 37** U kif kien mixħut fl-art fit-tempju ta' Nisrok, alla tiegħu, Adrammelek u Sareser, uliedu, darbuh bix-xabla, u huma ħarbu lejn l-art ta' Ararat. U laħaq sultan floku Esarħaddun, ibnu.

2 Slaten 20

Il-marda u l-fejqan ta' Hezekija

- 1** F'dak iż-żmien Hezekija marad għall-mewt. U gie għandu l-profeta Isaija bin Amos, u qallu: "Dan jgħid il-Mulej: 'Aħseb għal darek, għax se tmut u ma tgħixx.' "
- 2** U Hezekija dawwar wiċċu lejn il-ħajt, u beda jitlob lill-Mulej u jgħid:
- 3** "Iddew Mulej, ftakar kif jien imxejt quddiemek b'fedeltà u b'qalb sħiħa u għamilt it-tajjeb f'għajnejk." U beka Hezekija biki kbir.
- 4** Ġara li anqas kien għadu ħareġ fil-bitħa tan-nofs li ma gietx fuq Isaija l-kelma tal-Mulej, u qallu:
- 5** "Erga' lura u għid lil Hezekija, il-prinċep tal-poplu tiegħi: 'Dan jgħid il-Mulej, Alla ta' David missierek: Jien smajt it-talba tiegħek, rajt id-dmugħ tiegħek. Arani, issa se nfejtek u fit-tielet jum int titla' fit-tempju tal-Mulej.
- 6** U ntawwal għomrok bi ħmistax-il sena oħra, u nehilsek minn idejn is-sultan tal-Assirja, lilek u lil din il-belt minħabba fija nnifsi, u minħabba David, il-qaddej tiegħi.' "

⁷U Isaija qallu: “Ġibuli ċappa tin.” U ġabuhielu u qegħduhielu fuq il-ġerħa; u Heżekija fieq.

⁸U Heżekija staqsa lil Isaija: “Liema hu s-sinjal li se nfiq, u tlitt ijiem oħra nitla’ fit-tempju tal-Mulej?”

⁹U Isaija wieġbu: “Dan hu s-sinjal mill-Mulej li l-Mulej jagħmel dan li qallek: Trid li d-dell jimxi ’l quddiem għaxar targiet jew li jerġa’ lura għaxar targiet?”

¹⁰U Heżekija wieġbu: “Haġa ħafifa li d-dell jitwal għaxar targiet. Le, ħa jerġa’ lura għaxar targiet.”

¹¹U Isaija, il-profeta, talab lill-Mulej, u raġġa’ lura għaxar targiet id-dell, li kien niżel mat-taraġ ta’ Aħaż.

Heżekija u s-sultan ta’ Babilonja

¹²Dak iż-żmien Merodak-baladan bin Baladan, sultan ta’ Babilonja, baġhat ittra u rigal lil Heżekija, għax kien sama’ li Heżekija kien marad.

¹³Heżekija feraħ bihom u wriehom id-dar tat-teżor b’kulma kien hemm fiha: il-fidda u d-deheb, il-fwejjaħ u ż-żejt fin, l-armerija u kulma kien jinsab fl-imħażen tiegħu; ma kien hemm xejn f’daru u f’saltnatu li Heżekija ma wrihomlhomx.

¹⁴U l-profeta Isaija ġie għand is-sultan Heżekija u qallu: “X’qalulek dawk in-nies? Mnejn ġew għandek?” U Heżekija wieġbu: “Minn art imbiegħda, ġew minn Babilonja.”

¹⁵U qallu: “X’raw fil-palazz tiegħek?” U Heżekija wieġbu: “Raw kulma jinsab fil-palazz tiegħi; ma kien hemm xejn fl-imħażen tiegħi li ma wrejthulhomx.”

¹⁶U Isaija wieġeb lil Heżekija: “Isma’ l-kelma tal-Mulej:

¹⁷“Ara, għad jiġi żmien li jingarr f’Babilonja kulma jinsab f’darek u kulma ħażnu s’issa missirijietek, xejn ma jibqa’. Il-kelma tal-Mulej.

¹⁸U minn fost uliedek li għad joħorgu minnek, li int għad tnissel, jittieħdu u jkunu ufficjali fil-palazz tas-sultan ta’ Babilonja.”

¹⁹U Heżekija qal lil Isaija: “Sewwa l-kelma tal-Mulej, li għedt,” għax ħaseb: “Għallinqas fi żmieni jkun hemm il-paċi u s-sigurtà.”

²⁰Il-bqija tal-ġrajja ta’ Heżekija, kemm wettaq, u kif għamel il-menqgħa u l-kanal, u wassal l-ilma fil-belt, jinsabu miktuba fi Ktieb il-Ġrajja tas-Slaten ta’ Ġuda.

²¹U Heżekija strieħ ma’ missirijietu, u daħal isaltan floku ibnu Manassi.

2 Slaten 21

Manassi sultan ta’ Ġuda

- ¹Kellu tnax-il sena Manassi meta beda jsaltan, u dam isaltan ħamsa u ħamsin sena f'Ġerusalemm; u ommu kien jisimha Hefsiba.
- ²U għamel il-ħażin f'għajnejn il-Mulej, bħall-qżizijiet tal-ġnus li Alla kien keċċa minn quddiem ulied Izrael.
- ³Bena s-santwarji li Hezekija missieru kien qered, u waqqaf artali lil Bagħal, u għamel ix-xbihat tal-Asera bħalma kien għamel Aħab, sultan ta' Izrael; u beda jqim l-eżerċti tas-sema u jaqdihom.
- ⁴U bena wkoll artali fit-tempju tal-Mulej, minkejja li l-Mulej kien qalilhom: "F'Ġerusalemm inqiegħed ismi."
- ⁵U bena artali lill-eżerċti kollha tas-sema fiż-żewġ btieħi tat-tempju tal-Mulej.
- ⁶U għadda lil ibnu min-nar, taha għat-teħbir u s-seħer, u daħħal it-teħbir bil-mejtin u l-qari tal-ġejjieni, u għamel kemm felaħ ħażen f'għajnejn il-Mulej, tant li nkurlah sewwa.
- ⁷U qiegħed saħansitra xbieha tal-Asera, li kien għamel, fit-tempju, li l-Mulej kien ordna lil David u lil Salamun ibnu: "F'dan it-tempju u f'Ġerusalemm li jien għażilt minn fost it-tribujiet kollha ta' Izrael, inqiegħed ismi għal dejjem.
- ⁸U ma nħallix iżjed li riġel Izrael jitharrek mill-art li jien tajt lil missirijietom; imma dan iseħħ biss jekk iqisu li jħarsu kulma ordnajtilhom skont il-liġi li tahom il-qaddej tiegħi Mosè."
- ⁹Iżda huma ma semgħux, u Manassi ħarighom mit-triq u ġagħalhom jagħmlu aghar mill-ġnus li Alla kien qered minn quddiem ulied Izrael.
- ¹⁰U l-Mulej tkellem permezz tal-qaddejja tiegħu l-profeti, u qalilhom:
- ¹¹"Ladarba Manassi, sultan ta' Ġuda, għamel dawn il-qżizijiet, u aghar milli qatt għamlu l-Amurrin, li kien hemm qablu, u talli ġagħal lil Ġuda jidneb b'allatu,
- ¹²dan jgħid il-Mulej, Alla ta' Izrael: 'Arani, se ngib id-deni fuq Ġerusalemm u Ġuda, u kull min jisma' biha jibdew itextu widnejh.
- ¹³Immidd fuq Ġerusalemm il-ħabel tas-Samarija, u ċ-ċomb ta' dar Aħab, u nnaddaf lil Ġerusalemm bħalma tnaddaf platt, tnaddfu u taqilbu wiċċu 'l isfel.
- ¹⁴U jiena nitlaq il-fdal tal-wirt tiegħi, u nerħihom f'idejn l-għedewwa tagħhom, u huma jkunu priża u ħatfa tal-għedewwa tagħhom kollha.
- ¹⁵Għax huma għamlu l-ħażin f'għajnejja, u kienu jsaħħnuni sa minn meta missirijietom ħargu mill-Egittu sal-ġurnata tal-lum."
- ¹⁶U Manassi wkoll xerred kotra kbira ta' demm bla ħtija, u mela bih lil Ġerusalemm minn tarf sa tarf, minbarra dnuvietu li bihom ġagħal lil Ġuda jagħmlu l-ħażin f'għajnejn il-Mulej.

17U l-bqija tal-ġrajja ta' Manassi, u kulma għamel, u l-ħtijiet tiegħu li għamel, huma miktuba fi Ktieb il-Ġrajja tas-Slaten ta' Ġuda.

18U strieħ Manassi ma' missirijietu, u difnuh fil-ġnien ta' daru, il-ġnien ta' Għużżija; u daħal isaltan floku Amon ibnu.

Amon sultan ta' Ġuda

19Amon kellu tnejn u għoxrin sena meta beda jsaltan, u saltan sentejn f'Ġerusalem; ommu kien jisimha Mesullemet bint Harus, minn Gotba.

20U għamel il-ħażin f'għajnejn il-Mulej, bħalma kien għamel Manassi, missieru.

21U qabad it-triq kollha li mexa fiha missieru, u kien iqim lill-allat foloz li missieru kien iservi u jqim.

22U telaq lill-Mulej Alla ta' missirijietu, u ma mexiex fit-triq tal-Mulej.

23U l-qaddejja ta' Amon ikkonfoffaw kontrih, u qatluh f'daru.

24Imma n-nies tal-pajjiż qatlu lil dawk kollha li kkonfoffaw kontra s-sultan Amon, u għamlu sultan floku lil Ġosija, ibnu.

25U l-bqija tal-ġrajja ta' Amon, u ta' kulma għamel huma miktuba fi Ktieb il-Ġrajja tas-Slaten ta' Ġuda.

26U difnuh f'qabru fil-ġnien ta' Għużżija; u daħal isaltan minfloku Ġosija ibnu.

2 Slaten 22

Ġosija sultan ta' Ġuda

1Ġosija kellu tmien snin meta beda jsaltan, u saltan wieħed u tletin sena f'Ġerusalem. Ommu kien jisimha Ġedida bint Għadajja, minn Boskat.

2U għamel is-sewwa f'għajnejn il-Mulej u mexa fit-triqat kollha ta' David missieru, u ma kisirx la lejn il-lemin u lanqas lejn ix-xellug.

3Ġara li fit-tmintax-il sena tas-sultan Ġosija, is-sultan baġħat lis-segretarju Safan bin Asalija, bin Mesullam, fit-tempju tal-Mulej, u qallu:

4"Itla' għand Hilkija, il-qassis il-kbir, ħa jgħodd il-flus kollha miġbura f'dar il-Mulej, li ġabru l-għassiesa tal-bieb mingħand il-poplu.

5U jagħtuhom f'idejn l-imġhallmin li jieħdu ħsieb ix-xogħol fit-tempju tal-Mulej, u dawn jgħadduhom lill-ħaddiema tat-tempju tal-Mulej biex isewwu l-ħsara fit-tempju;

6jgħadduhom lill-mastrudaxxi, lin-naġġara u lill-bennejja, biex jixtru l-injam u l-gebel mingur għat-tiswija tat-tempju.

⁷Imma ma għandhomx jitolbuhom kontijiet tan-nefqa tal-flus għax qegħdin jaħdmu bis-sewwa.”

⁸U Hilkiya, il-qassis il-kbir, qal lil Safan, is-segretarju: “Sibt il-ktieb tal-ligi fit-tempju tal-Mulej.” U Hilkiya ta l-ktieb lil Safan, u dan qrah.

⁹Safan, is-segretarju, mar għand is-sultan, wassallu r-risposta, u qallu: “Il-qaddejja tiegħek gabru l-flus li sabu fit-tempju u tawhom f’idejn l-imghallmin, li jieħdu ħsieb ix-xogħol fit-tempju tal-Mulej.”

¹⁰U Safan, is-segretarju, qallu wkoll: “Hilkiya, il-qassis, tani dan il-ktieb.” U Safan qrah quddiem is-sultan.

¹¹Malli sama’ l-kliem tal-ktieb tal-ligi, is-sultan ċarrat hwejġu.

¹²Imbagħad is-sultan ordna lil Hilkiya, il-qassis, lil Aħikam bin Safan, u lil Għakbor bin Mikija, lil Safan, is-segretarju, u lil Għaxajja, qaddej tas-sultan, u qalilhom:

¹³“Morru staqsu l-Mulej għalija, u għall-poplu, u għal Ġuda kollu dwar il-kliem li hawn f’dan il-ktieb li nstab, għax kbira hi l-korla tal-Mulej li xegħlet għalina, għax missirijietna ma semgħux minn kliem dan il-ktieb, u ma għamlux kulma hawn miktub fih għalina.”

¹⁴U Hilkiya, il-qassis, u Aħikam u Għakbor u Safan u Għaxajja marru għand Hulda, il-profetessa, mart Sallum bin Tikwa, bin Harħas, li kien jieħu ħsieb l-ilbies. Kienet toqgħod fit-tieni kwartier ta’ Ġerusalem. Meta kellmuha

¹⁵qaltilhom, “Dan jgħid il-Mulej, Alla ta’ Izrael: ‘Għidu lil min bagħatkom għandi:

¹⁶Dan jgħid il-Mulej: Arawni, se ngib il-ħsara fuq dan il-post, u fuq kull min jgħammar fih; il-kliem kollu li s-sultan ta’ Ġuda qara f’dan il-ktieb,

¹⁷għax huma telquni biex ħarqu l-inċens lil allat oħra, u inkurlawni b’kulma għamlu idejhom, u jixgħel għadbi għal dan il-post, u ma jintefiex.’

¹⁸U lis-sultan ta’ Ġuda li bagħatkom tistħarrġu lill-Mulej dan tgħidulu: ‘Dan jgħid il-Mulej, Alla ta’ Izrael: Dwar il-kliem li int smajt,

¹⁹billi trattbet qalbek u umiljajt ruħek quddiem il-Mulej meta smajt x’għedt dwar dan il-post u dwar dawk li jgħammru fih, jigifieri, li jkunu ta’ biza’ u ta’ saħta; talli int ċarratt hwejġek u bkejt quddiem, jien ukoll smajtek. Oraklu tal-Mulej.

²⁰‘Arawni, għalhekk jien nigbrok ma’ missirijietek, u tingabar f’qabrek bis-sliem. U għajnejk ma jarawx il-ħsara kollha li se ngib fuq dan il-post.’ ” U wasslu dan il-kliem lis-sultan.

2 Slaten 23

Ir-riforma ta’ Ġosija

- ¹Imbagħad is-sultan bagħat jiġbor madwaru x-xjuħ kollha ta' Ġuda u ta' Ġerusalem.
- ²U s-sultan tala' fit-tempju tal-Mulej, u miegħu n-nies kollha ta' Ġuda, u dawk kollha li kienu jgħammru f'Ġerusalem, u l-qassisin u l-profeti u l-poplu kollu, miż-żgħir sal-kbir. U b'mod li jisimgħuh qara l-kliem kollu tal-ktieb tal-patt, li kien instab fit-tempju tal-Mulej.
- ³Is-sultan, wieqaf hdejn il-pilastru, għamel patt quddiem il-Mulej li jimxi wara l-Mulej u jħares il-kmandamenti u l-preċetti u l-liġijiet tiegħu b'qalbu kollha u b'ruħu kollha, u jzomm il-kliem ta' dan il-patt, miktub f'dan il-ktieb. U l-poplu kollu qagħad għal dan il-patt.
- ⁴U s-sultan ordna lil Hilkija, il-qassis il-kbir, u lill-qassis tat-tieni grad u lill-għassiesa tal-bieb biex joħorġu mit-tempju tal-Mulej it-tagħmir kollu magħmul f'għieħ Bagħal u l-Asera u l-eżerċti kollha tas-sema. U ħaraqhom barra Ġerusalem fir-raba' ta' Kedron, u xerred irmiedhom f'Betel.
- ⁵U neħħa l-qassisin tal-allat foloz li s-slaten ta' Ġuda kienu għamlu, u li kienu jaħarqu l-inċens fis-santwarji tal-ibliet ta' Ġuda, u fl-inħawi ta' Ġerusalem; neħħa wkoll lil dawk li kienu jaħarqu l-inċens lil Bagħal, lix-xemx, lill-qamar u lill-kostellazzjonijiet tal-kwiekeb, u l-eżerċti kollha tas-sema.
- ⁶U ħareġ, mid-dar tal-Mulej, 'il barra minn Ġerusalem, l-Asera fil-wied ta' Kedron, u ħaraqha fil-wied ta' Kedron, u għamilha rmied, u xerred irmiedha fuq l-oqbra ta' wlied il-poplu.
- ⁷U ħatt id-djar tar-rġiel prostituti tas-santwarji li kien hemm fit-tempju tal-Mulej, u li fihom in-nisa kienu jinsgu lbies għall-Asera.
- ⁸U għieb il-qassisin kollha mill-ibliet ta' Ġuda, u niġġes is-santwarji fejn il-qassisin kienu jaħarqu l-inċens, minn Geba sa Birsaba. U garraf is-santwarji f'għieħ l-allat mogħoż li kien hemm fid-daħla tal-bieb ta' Ġożwè, gvernatur tal-belt, int u diehel, fuq ix-xellug.
- ⁹Imma l-qassisin tas-santwarji ma kinux jitolgħu fuq l-artal tal-Mulej f'Ġerusalem, imma kienu jieklu l-ħobż azzmu f'nofs ħuthom.
- ¹⁰U niġġes ukoll it-Tofet, li kien hemm fil-wied ta' Benħinnom, biex hadd ma jgħaddi lil ibnu jew lil bintu min-nar f'għieħ Molok.
- ¹¹Neħħa wkoll iż-żwiemel li kienu qiegħdu s-slaten ta' Ġuda f'għieħ ix-xemx fi dħul dar il-Mulej, hdejn l-għorfa ta' Natanmelek, l-ewnuku, li kienet fil-bini ta' madwar it-tempju, u ħaraq fin-nar l-imriekeb tax-xemx.
- ¹²Is-sultan qered l-artali li kien hemm fis-setaħ tal-għorfa ta' Aħaž, li kienu għamlu s-slaten ta' Ġuda; u l-artali li kien għamel Manassi fiż-żewġ btieħi ta' dar il-Mulej, għamilhom frak u waddab trabhom fil-wied ta' Kedron.

13 Is-sultan nigges ukoll is-santwarji li kien hemm fuq il-Lvant ta' Ġerusalem, u fuq in-naħa tan-Nofsinhar tal-għolja taż-żebbuġ li kien bena Salamun, is-sultan ta' Izrael, f'għieħ Għastarot, l-għajb tas-Sidonin, u f'Kemos, l-għajb ta' Mowab, u f'għieħ Milkom, il-qżież ta' wlied Għammon.

14 U kisser il-plieri, u qaċċat ix-xbihat tal-Asera, u mela l-post bl-għadam tan-nies.

15 U ġarraf ukoll l-artal li kien hemm f'Betel, u s-santwarju li kien għamel Ġerobogħam bin Nebat, li kien waqqa' lil Izrael fid-dnub; dan l-artal u dan is-santwarju qeridhom. Haraq is-santwarju u kisser il-ġebel tiegħu, u għamlu trab, u ħaraq ix-xbihat tal-Asera.

16 Ġosija dar dawra madwaru, u ra l-oqbra li kien hemm fuq l-għolja, u bagħat iġib l-għadam mill-oqbra, u xerrdu fuq l-artali u niggihom skont il-kelma tal-Mulej, imxandra mill-bniedem ta' Alla, meta Ġerobogħam kien hdejn l-artal nhar il-festa. Imbagħad is-sultan ħares madwaru, u xeħet għajnejh fuq il-qabar tal-bniedem ta' Alla, li kien ħabbar dawn il-ħwejjeg.

17 Ġosija qal: "X'inhu dak il-borġ ġebel li qiegħed nara?" U weġbuh in-nies tal-belt: "Il-qabar tal-bniedem ta' Alla li kien ġie minn Ġuda u ħabbar dawn il-ħwejjeg li int għamilt issa, kontra l-artal ta' Betel."

18 U hu wieġeb: "Halluh, ħadd ma għandu jħarrek għadmu." Hekk għadmu baqa' shiħ flimkien mal-għadam tal-profeta li kien ġie mis-Samarija.

19 U Ġosija ġarraf il-bini kollu tas-santwarji li kien hemm fil-belt ta' Samarija, li kienu bnew is-slaten ta' Izrael, biex inkurlaw lill-Mulej, u għamlilhom bħalma kien għamel f'Betel.

20 U qatel fuq l-artali lill-qassisin kollha tas-santwarji li kien hemm, u ħaraq fuqhom l-għadam tan-nies. U raġa' lura Ġerusalem.

Il-festa tal-Għid

21 Imbagħad is-sultan ordna lill-poplu kollu: "Aġħmlu l-Għid lill-Mulej, Alla tagħkom, skont ma hemm miktub f'dan il-ktieb tal-patt."

22 Għax ma kien sar ebda Għid bħal dan sa minn żmien l-imħallfin li kienu jaħkmu fuq Izrael u ż-żmien kollu tas-slaten ta' Izrael u s-slaten ta' Ġuda.

23 Kien fit-tmintax-il sena tas-sultan Ġosija li sar dan l-Għid f'għieħ il-Mulej f'Ġerusalem.

24 U Ġosija qered ukoll lil dawk li kienu jsejħu l-erwieħ, u l-bassara, u t-terafim u l-idoli u l-qżizijiet kollha li kont tara f'art Ġuda u Ġerusalem, biex iħares il-kliem tal-liġi miktuba fil-ktieb li kien sab Hilkiya, il-qassis, fit-tempju tal-Mulej.

25 U la qablu u lanqas qatt warajh ma kien hemm jew tfaċċa sultan li raġa' bħalu għal għand il-Mulej b'qalbu kollha, u b'ruħu kollha, u b'ħiltu kollha, biex iħares il-liġi ta' Mosè.

26 Imma l-Mulej ma raġax lura mis-saħna kbira ta' għadbu li biha saħan għal Ġuda. Għax xegħel għadbu minħabba l-inkejja li biha kien inkieħ Manassi.

27 U għalhekk il-Mulej kien qal: "Jiena nwarrab lil Ġuda wkoll minn quddiem, bħalma warrabt lil Izrael, u nwarrab lil din il-belt, lil Ġerusalem li jien għazilt, u t-tempju li jien għedt, fih ikun jgħammar ismi."

28 U l-bqija tal-ġrajja ta' Ġosija, u kulma għamel huma miktuba fi Ktieb il-Ġrajja tas-Slaten ta' Ġuda.

29 Fi żmien l-Fargħun Neko, sultan tal-Eġittu, tala' kontra s-sultan tal-Assirja fuq ix-xmara tal-Ewfrat; u s-sultan Ġosija ħareġ iżommu f' Megiddu, imma l-Fargħun qatlu malli rah.

30 U l-qaddejja tiegħu ġarrewh mejjet minn Megiddu, u wassluh Ġerusalem, u difnuh f'qabru. U l-poplu tal-pajjiż ħadu lil Ġeħowaħaž bin Ġosija, u dilkuh u għamlu sultan minflok missieru.

Ġeħowaħaž sultan ta' Ġuda

31 Ġeħowaħaž kellu tlieta u għoxrin sena meta beda jsaltan, u baqa' jsaltan tliet xhur f'Ġerusalem, u ommu kien jisimha Hamutal bint Ġeremija, minn Libna.

32 U għamel il-ħażin f'għajnejn il-Mulej, bħalma kienu għamlu missirijietu.

33 Il-Fargħun Neko rabtu bil-ktajjen f'Ribla fil-pajjiż ta' Hamat biex ma jsaltanx f'Ġerusalem, u għabba lill-pajjiż bil-piż ta' mitt talent fidda u talent deheb.

34 U Neko għamel sultan lil Eljakim bin Ġosija flok Ġosija, missieru, u bidillu ismu f'Ġeħojakim. U l' Ġeħowaħaž qabdu u ħadu l-Eġittu, u dan miet hemmhekk.

35 Ġeħojakim ħallas il-fidda u d-deheb lill-Fargħun, imma biex għamel dan kellu jġiegħel lill-pajjiż iħallas skont ma kien ordna l-Fargħun, kull wieħed kemm kien imissu, u hekk ġabar mingħand il-poplu l-fidda u d-deheb, biex iħallas lill-Fargħun Neko.

Ġeħojakim sultan ta' Ġuda

36 Ġeħojakim kellu ħamsa u għoxrin sena meta beda jsaltan, u dam isaltan ħdax-il sena f'Ġerusalem; ommu kien jisimha Žebidda bint Pedaja, minn Rumah.

37 U għamel il-ħażin f'għajnejn il-Mulej, kif kienu għamlu missirijietu.

2 Slaten 24

L-ewwel invażjoni tal-Babiloniżi (605QK)

1 Fi żmien Nabukodonosor, sultan ta' Babilonja, tala' kontra tiegħu; u Ġeħojakim dam taħt il-ħakma tiegħu għal tliet snin, imma mbaġhad qam kontrih.

²U l-Mulej bagħatlu l-eżerċti tal-Kaldin, u l-eżerċti ta' Aram, u l-eżerċti ta' Mowab, u l-eżerċti ta' wlied Għammon, u bagħathom kontra l-art ta' Ġuda biex jeqirduha skont ma kien tkellem il-Mulej permezz tal-qaddejja tiegħu, il-profeti.

³Dan seħħ kontra Ġuda b'ordni tal-Mulej, biex iwarrabhom minn quddiem wiċċu minħabba d-dnubiet kollha li kien għamel Manassi.

⁴U minħabba d-demmm bla ħtija li kien xerred; għax kien mela Ġerusalemm b'demm bla ħtija. Il-Mulej ma riedx jaħfer.

⁵U l-bqija tal-ġrajja ta' Ġeħojakim u kulma għamel huma miktuba fi Ktieb il-Ġrajja tas-Slaten ta' Ġuda.

⁶U Ġeħojakim strieħ ma' missirijietu; u beda jsaltan floku Ġeħojakin, ibnu.

⁷U s-sultan tal-Egittu ma ħariġx aktar mill-art tal-Egittu, għaliex is-sultan ta' Babilonja ħa f'idejh kulma kellu s-sultan tal-Egittu, mix-xmara tal-Egittu sax-xmara tal-Ewfrat.

Ġeħojakin sultan ta' Ġuda

⁸Ġeħojakin kellu tmintax-il sena meta sar sultan, u dam isaltan tliet xhur f'Ġerusalemm; ommu kien jisimha Neħusta bint Elnatan, minn Ġerusalemm.

⁹Huwa għamel il-ħażin quddiem il-Mulej, bħal dak kollu li għamel missieru.

It-tieni invażjoni tal-Babiloniżi

¹⁰F'dik il-ħabta l-qaddejja ta' Nabukodonosor, sultan ta' Babilonja, telgħu għal Ġerusalemm, u l-belt għalquha f'assedju.

¹¹Nabukodonosor resaq huwa wkoll għall-belt, waqt li l-qaddejja tiegħu kienu qegħdin idawruha minn kullimkien.

¹²Imbagħad Ġeħojakin, sultan ta' Ġuda, mar quddiem is-sultan ta' Babilonja, hu, ommu, il-qaddejja tiegħu, u l-kbarat u l-fizzjali tiegħu; u s-sultan ta' Babilonja qabdu prigunier fit-tmien sena tas-saltna tiegħu.

¹³Dan garr minn hemm it-teżori kollha tat-tempju tal-Mulej u t-teżori tal-palazz tas-sultan, u farrak it-tagħmir kollu tad-deheb li Salamun, sultan ta' Izrael, kien għamel fit-tempju tal-Mulej; hekk seħħet il-kelma tal-Mulej.

¹⁴U garr fil-jasar lil Ġerusalemm kollha, il-kapijiet u l-qalbenin kollha tal-eżerċtu, għaxart elef ilsir, u l-ħaddieda u l-mastrudaxxi kollha; min-nies tal-pajjiż ma kienx fadal ħlief il-fqar.

¹⁵U garr fil-jasar f'Babilonja lil Ġeħojakin, lil omm is-sultan, in-nisa tas-sultan, il-fizzjali tiegħu u l-kbarat tal-pajjiż; ħadhom fl-eżilju minn Ġerusalemm f'Babilonja.

¹⁶Is-suldati kollha, sebat elef raġel; u l-ħaddieda u l-mastrudaxxi kollha, elf ruħ; u l-qalbenin kollha tajbin għall-gwerra; ilkoll garrhom is-sultan ta' Babilonja fl-eżilju ta' Babilonja.

¹⁷Minflok Ġeħojakin, is-sultan ta' Babilonja għamel sultan lil Mattanija, zijuh, u bidillu ismu f'Sedekija.

Sedekija l-añħar sultan ta' Ġuda

¹⁸Sedekija kellu wieħed u għoxrin sena meta beda jsaltan, u dam isaltan ħdax-il sena f'Ġerusalemm, u ommu kien jisimha Hamutal bint Ġeremija, minn Libna.

¹⁹U għamel il-ħażin f'għajnejn il-Mulej bħal kulma kien għamel Ġeħojakim.

²⁰Dan ġara minħabba l-korla tal-Mulej kontra Ġerusalemm u Ġuda, sa ma warrabhom minn quddiem wiċċu. U Sedekija qam kontra s-sultan ta' Babilonja.

2 Slaten 25

Il-qerda ta' Ġerusalemm u l-eżilju ta' Ġuda

¹Fid-disa' sena tas-sultan ta' Sedekija fl-għaxar xahar, fl-għaxra tax-xahar, Nabukodonosor, sultan ta' Babilonja, tala' għal Ġerusalemm, hu u l-eżerċtu tiegħu kollu, waqqaf il-kamp quddiemha, u tella' ħajt dawramejt magħha.

²U l-belt damet magħluqa f'assedju sal-ħdax-il sena tas-sultan Sedekija.

³Fir-raba' xahar, fid-disgħa tax-xahar, meta l-ġuħ kien qabad jaħkem sewwa fuq il-belt, u ma kienx hemm aktar ħobż għan-nies tal-pajjiż,

⁴infethet tiċrita fis-swar tal-belt, u s-sultan, bis-suldati kollha miegħu, ħarab billejl billi għadda mill-bieb ta' bejn iż-żewġ ħitan li kien jagħti għall-ġnien tas-sultan; u, waqt li l-Kaldin kienu jdawru l-belt minn kull naħa, hu qabad it-triq tal-Għaraba.

⁵Is-suldati Kaldin telqulha għal wara s-sultan, u qabduh fil-wita ta' Ġeriko, fejn l-eżerċtu kollu tiegħu tferrex 'il bogħod minnu.

⁶Is-sultan qabduh u ħaduh f'Ribla għand is-sultan ta' Babilonja, u dan qatagħlu s-sentenza.

⁷Lil ulied Sedekija qatilhomm quddiemu stess, u lil Sedekija għamieh, rabtu bil-ktajjen u ħadu Babilonja.

⁸Fil-ħames xahar, fis-sebgha tax-xahar - kienet id-dsatax-il sena tas-sultan Nabukodonosor, sultan ta' Babilonja - Nebużaradan, kmandant tal-għases, fizza tas-sultan ta' Babilonja, daħal Ġerusalemm.

⁹Haraq it-tempju tal-Mulej, u l-palazz tas-sultan, u d-djar kollha kbar ta' Ġerusalemm.

- 10** U s-suldati kollha tal-Kaldin, li kienu mal-kmandant tal-għases, ġarrfu s-swar ta' madwar Ġerusalem.
- 11** U kull min kien fadal mill-poplu li kienu baqgħu fil-belt, u dawk li kienu ċedew u għaddew għal mas-sultan ta' Babilonja, u l-bqija kollha tan-nies, Nebużaradan, il-kmandant tal-għases, ħadhom fl-eżilju.
- 12** Il-kmandant tal-għases ħalla 'l xi wħud minn fost il-fqar tal-pajjiż biex jaħdmu l-oqsma tad-dwieli u r-raba'.
- 13** U l-Kaldin kissru l-kolonna tal-bronż li kien hemm fit-tempju tal-Mulej, u l-imqagħad u l-vaska tal-bronż li kienet fit-tempju tal-Mulej, u ġarrew il-bronż tagħhom lejn Babilonja.
- 14** U ħadu l-borom, u l-pwali u l-imqassijiet, u l-bwieqi, u t-tagħmir kollu tal-bronż li kienu jinqdew bihom fit-tempju,
- 15** u ċ-ċnieser u t-twaġen. U l-kmandant tal-għases ħa l-ħwejjeġ tad-deheb b'deheb, u l-ħwejjeġ tal-fidda b'fidda.
- 16** U ż-żewġ kolonni, u l-vaska l-waħda, u l-imqagħad li kien għamel Salamun għat-tempju tal-Mulej, il-bronż tagħhom ma kontx tiżnu.
- 17** Kolonna waħda kienet tmintax-il driegħ għolja, u kellha fuqha kapitell tal-bronż, li kien għoli ħamest idriegħ; u l-kapitell kien hemm girlanda u rummien madwaru, kollox tal-bronż; u l-kolonna l-oħra bil-girlanda kienet l-istess.
- 18** U l-kmandant tal-għases ħa wkoll lil Xeraja, il-qassis il-kbir, u lil Sefonija, il-qassis ta' warajh, u tliet għassiesa tal-bieb.
- 19** U mill-belt ħa wieħed uffiċjal, li kien jieħu ħsieb in-nies tal-gwerra, u ħamest irġiel li kienu midħla tas-sultan li kienu jinsabu l-belt, u s-segretarju tal-kmandant tal-eżerċtu li kien jikteb in-nies tal-pajjiż fl-eżerċtu, u sittin raġel tal-pajjiż, li kienu nstabu fil-belt mill-poplu.
- 20** Lil dawn il-koll Nebużaradan, il-kmandant tal-għases, ħadhom u ġiebhom għand is-sultan ta' Babilonja f'Ribla.
- 21** U s-sultan ta' Babilonja darabhom, u qatillohom f'Ribla fl-art ta' Hamat. Hekk Ġuda kien itturufnat 'il bogħod minn artu.

Gedalija gvernatur ta' Ġuda

- 22** Il-poplu li baqa' f'art Ġuda, li kien ħalla Nabukodonosor, sultan ta' Babilonja, għamlilhom fuqhom gvernatur lil Gedalija bin Aħikam, bin Safan.
- 23** Il-fizzjali tal-eżerċtu semgħu, huma u n-nies tagħhom, li s-sultan ta' Babilonja qiegħed lil Gedalija gvernatur, u ġew għand Gedalija f'Misfa: Ismagħel bin Netanija, Ġoħanan bin Kareja, Xeraja bin Tanħumet minn Netufa, Ġezanija bin wieħed Magħkti, huma u n-nies tagħhom.

24 U Gedalija ħalfilhom, lilhom u n-nies tagħhom, u qalilhom: “La tibżgħux mill-qaddejja tal-Kaldin; oqogħdu fil-pajjiż; u servu lis-sultan ta’ Babilonja, u jkollkom ir-risq.”

25 Imma fis-seba’ xahar gie Ismaghel bin Netanija, bin Elisama, minn nisel is-sultan, b’għaxart irġiel miegħu, u darbu lil Gedalija u dan miet, hu u l-Lhud, u l-Kaldin li kienu miegħu f’Misfa.

26 U l-poplu kollu, mill-kbir saż-żgħir, u l-fizzjali tal-eżerċtu qabdu u rħewlha lejn l-Eġittu għax beżgħu mill-Kaldin.

Is-sultan Ġeħojakin f’Babilonja

27 U ġara li fis-sena sebgħa u tletin tal-eżilju ta’ Ġeħojakin, sultan ta’ Ġuda, fit-nax-il xahar, fis-sebgħa u għoxrin tax-xahar, Ewilmerodak, is-sultan ta’ Babilonja, fis-sena li laħaq sultan, rafa’ ras is-sultan Ġeħojakin u ħarġu mill-ħabs.

28 U beda jkellmu bil-ħlewwa u qegħedlu t-tron ’il fuq mit-tronijiet tas-slaten l-oħra, li kienu miegħu f’Babilonja.

29 B’hekk Ġeħojakin seta’ jbidel ħwejġu li kellu fil-ħabs, u beda jiekol kuljum miegħu tul għomru kollu.

30 U l-ikel tiegħu ta’ kuljum kien jingħatalu mingħand is-sultan, is-sehem ta’ kuljum f’jiem, tul il-jiem kollha ta’ ħajtu.

1 Kronaki

1 Kronaki 1

Minn Adam sa Abraham

- ¹Adam, Seth, Enos,
²Kenan, Maħlalel, Ġared;
³Henok, Matusala, Lamek,
⁴Noè, Sem, Ham u Ġafet.
⁵Ulied Ġafet: Gomer, Magog, Madaj, Ġawan, Tubal, Mesek, u Tiras.
⁶Ulied Gomer: Askenaż, Rifat, u Togarma.
⁷Ulied Ġawan: Elisa u Tarsis, Kittin u Rodanin.
⁸Ulied Ham: Kus u Misrajm, Put u Kangħan.
⁹Ulied Kus: Seba, Hawila, Sabta, Ragħma, u Sabteka. Ulied Ragħma: Seba u Dedan.
¹⁰U Kus wiled lil Nimrod; dan kien l-ewwel bniedem setgħani fl-art.
¹¹Misrajm wiled lil-Ludin, l-Għanamin, u l-Leħabin, u n-Naftuħin,
¹²u l-Patrusin, u l-Kasluħin (mnejn ġew il-Filistin), u l-Kaftorin.
¹³Kangħan wiled lil Sidon, il-kbir tiegħu, u 'l Het
¹⁴u l-Ġebusin, u l-Amurrin, u l-Girgasin,
¹⁵il-Hiwwin, u l-Għarakin u s-Sinin,
¹⁶u l-Arwadin, u s-Semarin, u l-Hamatin.
¹⁷Ulied Sem: Għelam, Assur, Arfaksad, Lud, Aram, Għus, Hul, Ġeter, u Mesek.
¹⁸Arfaksad wiled lil Selaħ, u Selaħ wiled lil Għeber.
¹⁹Lil Għeber twildulu żewġ ulied: wieħed kien jismu Peleg, għax fi żmienu tqassmet l-art, u ħuh kien jismu Ġoktan.
²⁰Ġoktan wiled lil Almodad, lil Selef, lil Hasarmawt, lil Ġeraħ,
²¹u lil Hadoram, lil Uzał, lil Dikla,
²²lil Għebal, lil Abimajel, lil Seba,
²³lil Ofir, lil Hawila, u lil Ġobab; dawn kollha ulied Ġoktan.
²⁴Sem, Arfaksad, Selaħ,

- ²⁵Gheber, Peleg, Regħu,
²⁶Xerug, Naħor, Teraħ,
²⁷Abram, li hu Abraham.

Minn Abraham sa Ġakobb

- ²⁸Ulied Abraham: İzakk u Ismagħel.
²⁹Dan hu nisilhom: Nebajot, il-kbir ta' Ismagħel, Kedar, Adbel, Mibsam,
³⁰Misma, Duma, Massa, Hadad, Tema,
³¹Ġetur, Nafis, Kedma. Dawn huma wlied Ismagħel.
³²Ulied Ketura, il-konkubina ta' Abraham: wildet lil Żimran, Ġoksan, Medan, Midjan, Isbak, u Suwaħ. Ulied Ġoksan: Seba u Dedan.
³³Ulied Midjan: Għefa, Għefer, Henok, Abida u Eldagħa. Dawn kollha wlied Ketura.
³⁴U Abraham wiled lil İzakk. Ulied İzakk: Għesaw u İzrael.
³⁵Ulied Għesaw: Elifaż, Regħwel, Ġegħus, Ġagħlam, u Korah.
³⁶Ulied Elifaż: Teman, Omar, Sefi, Ġagħtam, Kenaz, Timna u Għamalek.
³⁷Ulied Regħwel: Naħat, Żeraħ, Samma u Mizza.
³⁸Ulied Xegħir: Lotan, Sobal, Sibgħon, Għana, Dison, Għeser u Disan.
³⁹Ulied Lotan: Hori u Homam; oħt Lotan: Timna.
⁴⁰Ulied Sobal: Għalijan, Manaħat, Għebal, Sefi u Onam. Ulied Sibgħon: Ajja u Għana.
⁴¹Ulied Għana: Dison. Ulied Dison: Hamran, Esban, Itran, u Keran.
⁴²Ulied Għeser: Bilhan, Żagħwan, Ġagħkan. Ulied Disan: Għus u Aran.

Is-slaten ta' Edom

- ⁴³U dawn huma s-slaten li saltnu fl-art ta' Edom qabel ma beda jsaltan sultan fuq ulied İzrael: Bela bin Begħor; il-belt tiegħu kien jisimha Dinħaba.
⁴⁴U miet Bela, u warajh saltan Ġobab bin Żeraħ minn Bosra.
⁴⁵Meta miet Ġobab, beda jsaltan floku Husam, mill-art tat-Temanin.
⁴⁶Meta miet Husam, laħaq sultan floku Hadad bin Bedad, li kisser lil Midjan fir-raba' ta' Mowab, u l-belt tiegħu kien jisimha Għawit.
⁴⁷Hadad miet, u floku beda jsaltan Xamla minn Masreka.
⁴⁸U meta miet Xamla, laħaq sultan floku Sawl minn Reħobot tax-Xmara.

- ⁴⁹U wara l-mewt ta' Sawl beda jsaltan floku Bagħal-ħanan bin Għakbor.
- ⁵⁰U meta miet Bagħal-ħanan beda jsaltan floku Hadad, u l-belt tiegħu kien jisimha Pagħi; u martu kien jisimha Mehetabel bint Matred, bint Mizahab.
- ⁵¹Wara li miet Hadad, dawn kienu l-kapijiet ta' Edom; il-kap Timna, il-kap Għalwa, il-kap Ġetet,
- ⁵²il-kap Oħolibama, il-kap Ela, il-kap Pinon,
- ⁵³il-kap Kenaz, il-kap Teman, il-kap Mibsar,
- ⁵⁴il-kap Magdijel, il-kap Ghiram. Dawn huma l-kapijiet ta' Edom.

1 Kronaki 2

Minn Izrael sa David

- ¹Dawn kienu wlied Izrael: Ruben, Simgħon, Levi, Ġuda, Issakar, Żebulun,
- ²Dan, Ġużepi, Benjamin, Naftali, Gad u Aser.
- ³Ulied Ġuda: Għer, Onan u Sela, it-tlieta twildulu minn bint Sugħa, il-Kangħanija; u Għer, il-kbir ta' Ġuda, kien ħazin f'għajnejn il-Mulej, u dan qatlu.
- ⁴U Tamar, mart ibnu, wilditlu lil Perez u 'l Żeraħ; u hekk ulied Ġuda kienu ħamsa kollox.
- ⁵Ulied Perez kienu: Hesron u Hamul.
- ⁶Ulied Żeraħ: Żimri, Etan, Heman, Kalkol u Darda: ħamsa kollox.
- ⁷Ulied Karmi kienu: Għakar, li ġieb l-inkwiet f'Izrael għax dineb fi ħwejjeg mogħtija għall-qerda.
- ⁸Wild Etan: Għazarija ...
- ⁹L-ulied li twieldu lil Hesron: Ġeraħmijel, Ram, Kelubaj.
- ¹⁰Ram wiled 'l Għamminadab; Għamminadab wiled lil Naħson, prinċep fost ulied Ġuda;
- ¹¹u Naħson wiled lil Xalman; Xalman wiled lil Bogħaž;
- ¹²Bogħaž wiled lil Għobed; Għobed wiled lil Ġesse;
- ¹³Ġesse wiled lil Elijab, il-kbir tiegħu; lil Abinabad, it-tieni; lil Simgħa, it-tielet;
- ¹⁴lil Natanjel, ir-raba'; lil Raddaj, il-ħames;
- ¹⁵lil Osem, is-sitta; lil David, is-seba'.
- ¹⁶U huthom bniet kienu: Seruja u Abigajl. Ulied Seruja kienu: Abisaj, Ġowab u Għaxajel, tlieta kollox.

- ¹⁷Abigajl wildet lil Għamaxa; missier Għamaxa kien Ġeter, l-Ismagħeli.
- ¹⁸U Kaleb bin Hesron wiled minn martu Għażuba lil Ġerighot; u dawn kienu wliedha: Ġeser, Sobab, u Ardon.
- ¹⁹U mietet Għażuba u Kaleb ħa b'martu lil Efrat, u din wilditlu lil Hur.
- ²⁰U Hur wiled lil Uri, u Uri wiled lil Besalel.
- ²¹U wara dan Hesron resaq lejn bint Makir, missier Gilgħad; iżzewwigha meta kellu sittin sena u wilditlu lil Xegub.
- ²²U Xegub wiled lil Ġajir, u dan kellu tlieta u għoxrin belt f'Gilgħad.
- ²³Imma Gesur u Aram ħadulhom minn taħt idejhom lil Hawwot-ġajjir, Kenat u l-ibliet tagħha: sittin belt. Dawn kollha kienu wlied Makir, missier Gilgħad.
- ²⁴U meta miet Hesron, Kaleb resaq lejn Efrat, mart Hesron missieru, u wilditlu lil Ašhur, missier Tekugħa.
- ²⁵Ulied Ġeraħmijel, il-kbir ta' Hesron: Ram, il-kbir; Buna, Oren, Osem, u Aħija.
- ²⁶Ġeraħmijel kellu mara oħra jisimha Għatara, li kienet omm Onam.
- ²⁷Ulied Ram, il-kbir ta' Ġeraħmijel, kienu: Magħas, Ġamin, Għeker.
- ²⁸U wlied Onam kienu: Sammaj u Ġada; u wlied Sammaj kienu: Nadab u Abisur.
- ²⁹U l-mara ta' Abisur kien jisimha Abiħajil, u wilditlu lil Aħban, u lil Molid.
- ³⁰U wlied Nadab: Seled u Affajim. Seled miet bla tfal.
- ³¹U wlied Affajim: Isgħi. Ulied Isgħi: Sesan. Ulied Sesan: Aħlaj.
- ³²U wlied Ġada, ħu Sammaj: Ġeter u Ġonatan; u Ġeter miet bla tfal.
- ³³U wlied Ġonatan: Pelet u Żaža. Dawn kienu wlied Ġeraħmijel.
- ³⁴Sesan ma kellux subien, imma bniet biss. Sesan kellu Isir Egizzjan li kienu jismu Ġarħa.
- ³⁵U Sesan ta lil Ġarħa, l-ilsir tiegħu, lil bintu b'martu, u wilditlu lil Għattaj.
- ³⁶U Għattaj wiled lil Natan, u Natan wiled lil Żabad.
- ³⁷U Żabad wiled lil Eflal; u Eflal wiled lil Għobed.
- ³⁸U Għobed wiled lil Ġeħu, u Ġeħu wiled lil Għażarija.
- ³⁹U Għażarija wiled lil Heles, u Heles wiled lil Elgħaxa.
- ⁴⁰U Elgħaxa wiled lil Sismaj, u Sismaj wiled lil Sallum.
- ⁴¹U Sallum wiled lil Ġekamija, u Ġekamija wiled lil Elisama.

⁴²U wlied Kaleb, hu Ġeraħmijel: Maresa, il-kbir tiegħu, li kien missier Żif. U wlied Maresa, missier Hebron.

⁴³Ulied Hebron kienu: Koraħ u Taffuħa, Rekem u Sema.

⁴⁴Sema wiled lil Raħam, missier Ġorkegħam; u Rekem wiled lil Sammaj.

⁴⁵U bin Sammaj: Magħon; u Magħon kien missier Betsur.

⁴⁶U Għefa, konkubina ta' Kaleb, wildet lil Haran, u lil Mosa, u lil Gazeż; u Haran wiled lil Gazeż.

⁴⁷U wlied Ġaħdaj: Regem, Ġotam, Gesan, Pelet, Għefa u Sagħaf.

⁴⁸Magħka, konkubina ta' Kaleb, wildet lil Seber u lil Tirħana,

⁴⁹u wildet ukoll lil Sagħaf, missier Madmanna; lil Sewa, missier Makbena; u lil missier Gibgħa; u bint Kaleb kienet Ghaksa.

⁵⁰Dawn kienu wlied Kaleb. Ulied Hur, il-kbir ta' Efrata: Sobal, missier Kirjat-gegħarim;

⁵¹Salma, missier Betlehem; Haref, missier Bet-gader.

⁵²U wlied Sobal, missier Kirjat-gegħarim, kienu: Harwe, nofs il-Manaħtin.

⁵³U l-familji ta' Kirjat-gegħarim, kienu: il-Ġetrin, il-Putin u s-Sumatin, u l-Misragħin. Minn dawn ħarġu s-Sorghatin u l-Estawlin.

⁵⁴Ulied Xalmon: Betlehem u Netufin, Għatrot-bet-gowab, u nofs il-Manaħtin, u s-Sorghin.

⁵⁵U l-familji ta' Soferim li kienu jgħammru f'Ġabes: Tirgħatin, Simgħatin u Sukatin. Dawn kienu l-Kenin, li tnisslu minn Hamat, missier id-dar ta' Rekab.

1 Kronaki 3

Il-familja ta' David

¹U dawn kienu wlied David li twildulu f'Hebron: il-kbir Amnon minn Aħinogħam, il-Ġezragħelija; it-tieni, Danjel minn Abigajl, il-Karmelija;

²it-tielet, Absalom bin Magħka, bint Talmaj, sultan ta' Gesur; ir-raba', Adonija bin Haggit;

³il-ħames, Sefatija minn Abital; is-sitta, Itrigħam minn Għegla martu.

⁴Sitta tweldulu f'Hebron, fejn saltan għal seba' snin u sitt xhur. U tlieta u tletin sena saltan f'Ġerusalemm.

⁵U dawn tweldulu f'Ġerusalemm: Simgħa, Sobab, Natan u Salamun, erbgħa minn Batsugħa, bint Għammijel.

⁶U Ibħar, Elisama, u Elifelet,

⁷Noga, Nefeg, Ġafigħa,

⁸Elisama, Eljada, u Elifelet, disgħa kollox.

⁹Dawn kienu l-ulied kollha ta' David, minbarra l-ulied tal-konkubini, u Tamar oħthom.

¹⁰U wlied Salamun kienu: Reħobogħam; Abija, ibnu; Asa, ibnu; Ġosafat, ibnu;

¹¹Ġoram, ibnu; Aħazija, ibnu; Ġowas, ibnu;

¹²Amasija, ibnu; Ġħazarija, ibnu; Ġotam, ibnu;

¹³Aħaž, ibnu; Hežekija, ibnu; Manassi, ibnu;

¹⁴Amon, ibnu; Ġosija, ibnu.

¹⁵U wlied Ġosija kienu: il-kbir, Ġoħanan; it-tieni, Ġeħojakim; it-tielet, Sedekija; ir-raba' Sallum.

¹⁶U wlied Ġeħojakim kienu: Ġekonija, ibnu; Sedekija, ibnu.

¹⁷U wlied Ġekonija, l-ilsir, kienu: Saltijel, ibnu;

¹⁸u Malkiram, Pedaja, Senassar, Ġekamija, Hosama u Nedabija.

¹⁹U wlied Pedaja: Žerubbabel u Simgħi. U wlied Žerubbabel kienu: Mesullam, Hananija, u Selomit oħthom;

²⁰Hasuba, Oħel, Berekija, Hasadija, Ġusab-ħesed, ħamsa kollox.

²¹Ulied Hananija: Pelatija u Ġesagħija, ibnu; Refaja, ibnu; Arnan, ibnu; Ġħobadija, ibnu; Sekanija, ibnu.

²²U wlied Sekanija kienu: Semajja, u wlied Semajja kienu: Hattus, Igal, Barijaħ, Nagħrija u Safat, sitta kollox.

²³U wlied Nagħrija: Eljugħenaj, Hižkija, u Ġħazrikam, tlieta kollox.

²⁴U wlied Eljugħenaj kienu: Hodawija, Eljasib, Pelaja, Ġħakkub, Ġoħanan, Delaja, u Ġħanani, sebgħa kollox.

1 Kronaki 4

Il-familja ta' Ġuda

¹U wlied Ġuda kienu: Perez, Hesron, Karmi, Hur u Sobal.

²Raja bin Sobal wiled lil Ġaħat; u Ġaħat wiled lil Aħumaj u lil Laħad. Dawn huma l-familji tas-Sorgħatin.

- ³Dawn huma wlied Ghetam: Ġezragħel, Isma, Idbas; u oħthom kien jisimha Haslelfonti.
- ⁴Penuwel kien missier Gedorh, u Ghezer kien missier Husa. Dawn kienu wlied Hur: il-kbir ta' Efrata, missier Betlehem.
- ⁵U Ashur, missier Tekugħa, kellu żewġ nisa: Hela u Nagħra.
- ⁶U Nagħra wilditlu lil Aħuzzam, u lil Hefer, u lil Temeni, u lil Haħastari. Dawn kienu wlied Nagħra.
- ⁷U wlied Hela: Seret, Isħar, u Etnan.
- ⁸U Kas wiled lil Għanub, lil Sobeba u l-familji ta' Aħarħel, iben Ħarum.
- ⁹U Ġagħbes kien imweġġaħ aktar minn ħutu; ommu semmietu Ġagħbes, għax, qalet, fl-uġiġħ wilidtu.
- ¹⁰Ġagħbes sejjaħ lil Alla ta' Izrael u qal: "Li kont tberikni u twessa' l-fruntieri tal-art tiegħi, u tkun idek miegħi u żżommni 'l bogħod mill-ħsara, li ma tilħaqnix." U Alla tah li talab.
- ¹¹U Kelub, ħu Suħa, wiled lil Meħir, li kien missier Estun.
- ¹²U Estun wiled lil Betrafa, lil Paseħa, u lil Tehinna, missier Għir-naħas. Dawn kienu l-irġiel ta' Reka.
- ¹³U wlied Kenaz: Għotnijel u Seraja. U wlied Għotnijel: Hatat u Megħonotaj.
- ¹⁴Megħonotaj wiled lil Għofra; u Seraja wiled lil Ġowab, missier il-Geħarasim, għax kienu nies tas-sengħa.
- ¹⁵U wlied Kaleb bin Ġefunni: Għir, u Ela, u Nagħam; u wlied Ela: Kenaz.
- ¹⁶U wlied Ġeħallelijel: Żif, Żifa, Tirija, Axarel.
- ¹⁷aU wlied Għezra: Ġeter, Mered, Għefer u Ġalon.
- ¹⁷bU dawn kienu wlied Bitija bint il-Fargħun, li kien iżżewwiġha Mered.
- ¹⁷bU hi tqalet u wildet lil Mirjam, lil Sammaj u lil Isba, missier Estemogħa.
- ¹⁸aU martu, il-Lhudija, wildet lil Ġered, missier Gedor; Heber, missier Xoku; u Ġekutijel, missier Żanuħa.
- ¹⁹U wlied il-mara ta' Hodija, oħt Naħam, kienu missier Kegħila, il-Garmi, u missier Estemogħa, il-Magħkati.
- ²⁰U wlied Simon kienu: Amnon u Rinna, Benħanan, u Tilon. U wlied Isgħi: Żoħet u Benzohet.
- ²¹Ulied Sela bin Ġuda: Għer, missier Leka; u Lagħda, missier Maresa, u l-familji tal-ħaddiema tal-għażel, u l-familji ta' Betasbigħa;

²²u Ġokim u l-irġiel ta' Kozeba, u Ġowas u Xaraf, li ħakmu fuq Mowab u reggħu lura lejn Lehem - dawn tifikiriet qodma.

²³Dawn kienu l-fuħħarin li kienu joqogħdu f'Netagħhim u Gedera, u għammru hemm għand is-sultan biex jaħdmulu.

II-familja ta' Simgħon

²⁴Ulied Simgħon kienu: Nemwel, Ġamin, Ġarib, Żeraħ, u Sawl.

²⁵Sallum, ibnu; Mibsam, ibnu; Misma, ibnu.

²⁶U wlied Misma kienu: Hammuwel, ibnu; Żakkur, ibnu; Simgħi, ibnu;

²⁷U Simgħi kellu sittax-il tifel u sitt ibniet. Hutu ma kellhomx ħafna tfal, u l-familji tagħhom ħadd minnhom ma kotor daqs dawk ta' wlied Ġuda.

²⁸Għammru f'Birsaba, Molada, Hasar-sugħal;

²⁹u f'Bilħa, f'Għesem, f'Tolad,

³⁰f'Betwel, f'Horma, f'Siklag,

³¹f'Bet-markabot, f'Hasarsusim, f'Bet-biri u f'Sagħarajm. Dawn kienu bliethom sakemm kien isaltan David,

³²bl-irħula tagħhom: Għetam, Għajn, Rimmon, Token, u Għasan; ħamest ibliet kollox

³³bl-irħula tagħhom kollha li kienu madwar dawn l-ibliet sa Bagħal. Dawn huma l-għamajjar tagħhom, u ktieb in-nisel tagħhom.

³⁴U Mesobab, Ġamlek, Ġosa bin Amasija;

³⁵Ġoel, Ġeħu bin Ġosibija, bin Xerajja, bin Għaxjel,

³⁶Elijugħenaj, Ġagħkoba, Ġesoħaja, Għasajja, Għadijel, Geximjel, Benajja.

³⁷U Żiža bin Sifgħi, bin Allon, bin Ġedajja, bin Żimri, bin Semajja.

³⁸Dawn li ġibniehom b'isimhom kienu prinċipijiet fil-familji tagħhom, u djar missirijietom kotru ħafna.

³⁹Huma marru lejn id-daħla ta' Gedor lejn il-Lvant tal-wied, ifittxu l-mergħa għall-imrieħel tagħhom.

⁴⁰U sabu mergħa bnina u tajba, u art wiesgħa, kwieta u mistrieħa, għax dawk li kienu jgħammru fiha qabel kienu ġejjin minn Ham.

⁴¹Dawn, miktubin hawn b'isimhom, fi żmien Hezekija, sultan ta' Ġuda, ġew u qerdu t-tined tagħhom u lill-Megħunin, li kienu jinsabu hemm, u qerduhom kif għadhom sa llum, u bdew jgħammru flokhom, għax kien hemm il-mergħa tajba għall-imrieħel tagħhom.

⁴²U xi wħud minnhom, minn ulied Simghon, baqgħu sejr in sal-muntanja ta' Xegħir, ħames mitt raġel, b'kapijiet tagħhom: Pelatija, Nagħrija, Refaja u Għużżijel, ulied Isgħi.

⁴³U huma qerdu l-fdalijiet ta' Għamalek, u baqgħu jgħammru hemm sal-lum.

1 Kronaki 5

Il-familja ta' Ruben

¹U wlied Ruben, il-kbir ta' Izrael, (kien il-kbir, imma billi niġġes friex missieru, il-primogenitura ngħatat lil ulied Ġużeppe bin Izrael, għalhekk mhux imnizzel fl-arblu tar-razza bħala l-kbir.

²Għalkemm Ġuda kien qawwi fost ħutu u minnu ħareġ prinċep, il-primogenitura ħadha Ġużeppe);

³ulied Ruben, il-kbir ta' Izrael kienu: Hanok, Pallu, Hesron, u Karmi.

⁴Ulied Ġoel: Semajja, ibnu; Gog, ibnu; Simgħi, ibnu;

⁵Mika, ibnu; Raja, ibnu; Bagħal, ibnu;

⁶Bera, ibnu, li Tiglat-pileser, sultan tal-Assirja, ħadu fl-eżilju, kien il-prinċep tar-Rubenin.

⁷U ħutu skont il-familji tagħhom, kif inhuma miktubin fl-arblu tar-razza skont il-generazzjonijiet tagħhom kienu: il-kap Ġegħijel, Żakkarija,

⁸Bela bin Għazaż, bin Sema, bin Ġoel, li kien jgħammar f'Għarogħer, sa Nebu u Bagħal-megħon.

⁹Kien jgħammar ukoll lejn il-Lvant sa dħul id-deżert lil hinn min-naħa tax-xmara tal-Ewfrat, għax l-imrieħel tagħhom kienu tkattru fl-art ta' Gilgħad.

¹⁰U fi żmien Sawl ħabtu għall-Ħagr in, u dawn waqgħu f'idejhom; u għammru fit-tined tagħhom fuq in-naħa kollha tal-Lvant ta' Gilgħad.

Il-familja ta' Gad

¹¹U wlied Gad kienu jgħammru biswithom fl-art ta' Basan sa Saleka:

¹²Ġoel, l-ewwel; Safam, it-tieni; Ġagħnaj; u Safat f'Basan.

¹³U ħuthom skont id-djar ta' missirijiet hom kienu: Mikiel, Messullam, Seba, Ġoraj, Ġagħkan, Żigħa, Għeber - sebgha kollox.

¹⁴Dawn ulied Abiħajl bin Huri, bin Ġaruħa, bin Gilgħad, bin Mikiel, bin Ġesisaj, bin Ġaħdu, bin Buż;

¹⁵Aħi bin Għabdijel, bin Guni, il-kap tad-djar ta' missirijiet hom.

16U kienu jgħammru f'Gilgħad f'Basan, u fl-ibliet tagħha, u fil-mergħat kollha ta' Saron sat-truf kollha tagħhom.

17Dawn kollha kienu magħduda u miktubin fi żmien Ġotam, sultan ta' Ġuda, u fi żmien Ġerobogħam, sultan ta' Izrael.

18Uljed Ruben u Gad, u nofs it-tribù ta' Manassi, irġiel ta' ħila, kellhom irġiel li kienu jgħorru t-tarka u x-xabla, jigbdu l-qaws u mħarrġin fit-taqbid, erbgħa u erbgħin elf, seba' mija u sittin ruħ lesti biex joħorġu għall-gwerra.

19U għamlu gwerra kontra l-Ħagrin, u kontra Ġetur, Nafis, u Nodab;

20u huma kienu megħjunin kontrihom, u waqqgħu f'idejhom lill-Ħagrin u lil dawk kollha li kienu magħhom, għax huma sejħu lil Alla waqt il-ġlied u semagħhom għax ittamaw fih.

21U ħadulhom l-imrieħel tagħhom: ħamsin elf ġemel, mitejn u ħamsin elf nagħġa, elfejn ħmar, u mitt elf ruħ ħajjin.

22U ħafna waqqgħu mejta għax il-gwerra kienet ġejja minn Alla, u baqqgħu jgħammru flokhom sal-eżilju.

Nofs it-tribù ta' Manassi

23U wlied in-nofs tribù ta' Manassi kienu jgħammru fl-art li tieħu minn Basan sa Baġħal-ħermon, Xenir, u l-muntanja tal-Hermon; u kienu ħafna.

24U dawn kienu l-kapijiet ta' djar missirijiethom: Għefer, Isgħi, Elijel, Għazrijel, Ġeremija, Hodawija, u Ġaħdijel, nies qalbiena, nies imsemmija, kapijiet ta' djar missirijiethom.

25Imma dinbu kontra Alla ta' missirijiethom, u żnew wara allat il-ġnus tal-pajjiż, li Alla kien qered minn quddiemhom.

26Għalhekk Alla ta' Izrael qanqal ir-ruħ ta' Pul, is-sultan tal-Assirja, jigifieri r-ruħ ta' Tiglat-pileser, is-sultan tal-Assirja, u eżiljahom: lir-Rubenin, lill-Gadin, u n-nofs tribù ta' Manassi, u ħadhom f'Ħalaħ, Habor, Hara, u x-xmara ta' Gożan, fejn għadhom hemm sal-lum.

Il-familja ta' Levi

27Uljed Levi kienu: Gersun, Keħat, Merari.

28U wlied Keħat: Għamram, Išhar, Hebron u Għużżijel.

29U wlied Għamram: Aron, Mosè, u Mirjam. U wlied Aron: Nadab, Abiħu, Elgħazar u Itamar.

30Elgħazar wiled lil Fineħas; Fineħas wiled lil Abisugħa,

31u Abisugħa wiled lil Bukki; u Bukki wiled lil Għużżi;

- ³²u Għuzzi wiled lil Żeraħija; u Żeraħija wiled lil Merajot;
- ³³Merajot wiled lil Amarija, u Amarija wiled lil Aħitub.
- ³⁴Aħitub wiled lil Sadok, u Sadok wiled lil Aħimagħas.
- ³⁵U Aħimagħas wiled lil Għażarija, u Għażarija wiled lil Ġoħanan.
- ³⁶U Ġoħanan wiled lil Għażarija. Dan kien li kien iservi ta' qassis fit-tempju li kien bena Salamun f'Ġerusalemm.
- ³⁷Għażarija wiled lil Amarija, u Amarija wiled lil Aħitub.
- ³⁸U Aħitub wiled lil Sadok; u Sadok wiled lil Sallum;
- ³⁹u Sallum wiled lil Hilkija; u Hilkija wiled lil Għażarija.
- ⁴⁰U Għażarija wiled lil Xeraja, u Xeraja wiled lil Ġeħosadak.
- ⁴¹U Ġeħosadak mar fl-eżilju meta l-Mulej eżilja lil Ġuda u 'l Ġerusalemm permezz ta' Nabukodonosor.

1 Kronaki 6

- ¹Ulied Levi kienu: Gersum, Keħat, u Merari.
- ²U dawn l-ismijiet ta' wlied Gersum: Libni u Simgħi.
- ³U wlied Keħat: Għamram, u Isħar, Hebron u Għuzżijel.
- ⁴Ulied Merari: Maħli u Musi. U dawn huma l-familjari tal-Leviti skont missirijiethom:
- ⁵Minn Gersum: Libni, ibnu; Ġaħat, ibnu; Żimma, ibnu;
- ⁶Ġowaħ, ibnu; Għiddu, ibnu; Żeraħ, ibnu; Ġejteraj, ibnu.
- ⁷Ulied Keħat: Għamminadab, ibnu; Korah, ibnu; Assir, ibnu;
- ⁸Elkana, ibnu; Ebijasaf, ibnu; Assir, ibnu;
- ⁹Taħat, ibnu; Urijel, ibnu; Għuzżija, ibnu; Sawl, ibnu.
- ¹⁰U wlied Elkana: Għamasaj u Aħimot;
- ¹¹Elkana, ibnu; Sofaj, ibnu; Naħat, ibnu;
- ¹²Elijab, ibnu; Ġeroħam, ibnu; Elkana, ibnu.
- ¹³Ulied Samwel: Ġoel, il-kbir, u Abija, it-tieni.
- ¹⁴Ulied Merari: Maħli; Libni, ibnu; Simgħi, ibnu; Għuzża, ibnu;
- ¹⁵Simgħa, ibnu; Haggija, ibnu; Għasaja, ibnu.

- 16**Dawn kienu n-nies li David kien ħatar għat-tmexxija tal-kant fit-tempju tal-Mulej, meta l-arka sabet postha.
- 17**U kienu jservu bħala kantanti quddiem it-tabernaklu tat-tinda tal-laqgħa sa ma bena Salamun it-tempju tal-Mulej f'Ġerusalemm, u kienu jservu bl-ordni kif kien imisshom.
- 18**Dawn huma n-nies u wliedhom li kienu jservu. Minn ulied il-Keħatin: Heman, il-kantant, bin Ġoel, bin Samwel,
- 19**bin Elkana, bin Ġeroħam, bin Elijel, bin Towaħ,
- 20**bin Suf, bin Elkana, bin Maħat, bin Għamasaj,
- 21**bin Elkana, bin Ġoel, bin Għazarija, bin Sefanija,
- 22**bin Taħat, bin Assir, bin Ebijasaf, bin Korah,
- 23**bin Ishar, bin Keħat, bin Levi, bin Izrael;
- 24**u ħuh Asaf, li kien joqgħod fuq il-lemin tiegħu, jġigifieri, Asaf bin Berekija, bin Simgħi,
- 25**bin Mikiel, bin Bagħasejja, bin Malkija,
- 26**bin Etni, bin Żeraħ, bin Għadaja,
- 27**bin Etan, bin Żimma, bin Simgħi,
- 28**bin Ġaħat, bin Gersum, bin Levi;
- 29**u wlied Merari, ħuthom, li kienu joqogħdu fuq ix-xellug; Etan bin Kis, bin Għabdi, bin Malluk,
- 30**bin Hasabija, bin Amasija, bin Hilkija,
- 31**bin Amsi, bin Bani, bin Semer,
- 32**bin Maħli, bin Musi, bin Merari, bin Levi.
- 33**U ħuthom il-Leviti kienu maħtura għas-servizz kollu tat-tabernaklu tat-tempju ta' Alla.
- 34**U Aron u wliedu kienu joffru fuq l-artal tas-sagrificċju tal-ħruq, u fuq l-artal tal-incens; huma wkoll kienu jieħdu ħsieb is-servizz kollu tal-post il-qaddis u jitolbu maħfra għal Izrael skont kulma kien ordna Mosè, il-qaddej ta' Alla.
- 35**U dawn kienu wlied Aron: Elgħazar, ibnu; Fineħas, ibnu; Abisugħa, ibnu;
- 36**Bukki, ibnu; Għużzi, ibnu; Żeraħija, ibnu;
- 37**Merajot, ibnu; Amarija, ibnu; Aħitub, ibnu;
- 38**Sadok, ibnu; u Aħimagħas, ibnu.

- 39**U dawn huma l-għamajjar tagħhom skont il-limiti ta' sehemhom. Lil ulied Aron tal-familja tal-Keħatin, għax messithom l-ewwel xorti,
- 40**tawhom Hebron bil-mergħat ta' madwarha fl-art ta' Ġuda.
- 41**Imma r-raba' tal-belt u l-irħula tagħha ngħataw lil Kaleb bin Ġefunni.
- 42**U lil ulied Aron ingħataw Hebron, belt tal-kenn, Libna bil-mergħat tagħha, Ġattir u Estemgħa bil-mergħat tagħhom,
- 43**Hilen bil-mergħat tagħha, Debir bil-mergħat tagħha,
- 44**Għasan bil-mergħat tagħha, Betxemex bil-mergħat tagħha.
- 45**U mit-tribù ta' Benjamin, Geba bil-mergħat tagħha, Għalemet bil-mergħat tagħha, Għanatot bil-mergħat tagħha - l-ibliet kollha tagħhom kienu tlittax bil-mergħat tagħhom.
- 46**U lill-bqija ta' wlied Keħat, skont il-familji tagħhom, messhom bix-xorti għaxart ibliet mit-tribù ta' Efrajm, mit-tribù ta' Dan u minn nofs it-tribù ta' Manassi.
- 47**U lil ulied Gersom skont il-familji tagħhom messhom bix-xorti tlittax-il belt mit-tribù ta' Issakar, ta' Aser, ta' Naftali u minn nofs it-tribù ta' Manassi f'Basan.
- 48**U lil ulied Merari skont il-familji tagħhom messhom bix-xorti tnax-il belt mit-tribù ta' Ruben, ta' Gad, u ta' Żebulun.
- 49**U wlied Izrael taw dawn l-ibliet bil-mergħat tagħhom lil-Leviti;
- 50**tawhom lhom bix-xorti mit-tribù ta' wlied Ġuda, u mit-tribù ta' wlied Simgħon, u mit-tribù ta' wlied Benjamin; dawn l-ibliet jissemmew b'isimhom.
- 51**U l-familji ta' wlied Keħat kisbu bix-xorti bliet mit-tribù ta' Efrajm;
- 52**u tawhom dawn l-ibliet tal-kenn: Sikem bil-mergħat tagħha fil-muntanji ta' Efrajm, Gezer bil-mergħat tagħha,
- 53**Ġokmegħam bil-mergħat tagħha, Bethoron bil-mergħat tagħha,
- 54**Ajjalon bil-mergħat tagħha, u Gat-rimmon bil-mergħat tagħha,
- 55**u minn nofs it-tribù ta' Manassi, Għaner bil-mergħat tagħha, Bilgħam bil-mergħat tagħha għall-familji tal-bqija ta' wlied Keħat.
- 56**U lil ulied Gersum tawhom minn nofs it-tribù ta' Manassi: Golan f'Basan bil-mergħat tagħha, u Għastarot bil-mergħat tagħha.
- 57**U mit-tribù ta' Issakar: Kedes bil-mergħat tagħha, Dabrat bil-mergħat tagħha,
- 58**u Ramot bil-mergħat tagħha, Għanem bil-mergħat tagħha.
- 59**U mit-tribù ta' Aser: Masal bil-mergħat tagħha, Għabdun bil-mergħat tagħha;

- ⁶⁰Hukok bil-mergħat tagħha, Reħob bil-mergħat tagħha.
- ⁶¹Mit-tribù ta' Naftali: Kedes fil-Galilija bil-mergħat tagħha, u Hammon bil-mergħat tagħha, u Kirjatajm bil-mergħat tagħha.
- ⁶²U lill-bqija ta' wlied Merari tawhom mit-tribù ta' Żebulon: Rimmon bil-mergħat tagħha, Tabor bil-mergħat tagħha;
- ⁶³u 'l hemm mill-Ġordan, biswit Ġeriko, fuq in-naħa tal-Lvant tal-Ġordan, mit-tribù ta' Ruben, tawhom: Beser fid-deżert bil-mergħat tagħha, Ġaħsa bil-mergħat tagħha,
- ⁶⁴Kedemot bil-mergħat tagħha, Mefagħat bil-mergħat tagħha.
- ⁶⁵U mit-tribù ta' Gad: Ramot f'Gilgħad bil-mergħat tagħha, Maħanajm bil-mergħat tagħha,
- ⁶⁶Hebson bil-mergħat tagħha u Ġagħżer bil-mergħat tagħha.

1 Kronaki 7

Il-familja ta' Issakar

- ¹U wlied Issakar kienu Tola, Puwa, Ġasub, Simron - erbgħa.
- ²U wlied Tola kienu: Għużzi, Refaja, Ġerijel, u Ġaħmaj, Ibsam, Samwel, kapijiet ta' djar missirijethom imnisslin minn Tola, nies qalbiena miktuba skont il-ġenerazzjoni tagħhom. Fi żmien David kienu jgħoddu tnejn u għoxrin elf u sitt mitt ruħ.
- ³U wlied Għużzi: Izraħija, u wlied Izraħija kienu: Mikiel, Ghobadaja, Ġoel, Issija; ħamsa, kollha kapijiet.
- ⁴U magħhom kien hemm, skont il-ġenerazzjoni ta' dar missirijethom, qtajja' tal-eżerċti mħarrġa għall-gwerra sitta u tletin elf, għax kellhom ħafna nisa u tfa.
- ⁵U ħuthom li kienu mill-familji ta' Issakar kienu jlaħħqu kollox sebgħa u tmenin elf raġel, gwerriera qalbiena, miktubin skont il-familji tagħhom.

Il-familja ta' Benjamin

- ⁶Ulied Benjamin kienu: Bela, Beker, Ġedighajel - tlieta kollox.
- ⁷Ulied Bela: Esbon, Għużzi, Għużzijel, Ġerimot, Ghiri - ħamsa, kapijiet ta' djar il-missirijiet, gwerriera qalbiena, u, skont il-kitba tal-familji tagħhom, tnejn u għoxrin elf u erbgħa u tletin.
- ⁸U wlied Beker: Żemira, Ġogħas, Eligħeżer, Elijugħenaj, Għomri, Ġeremot, Abija, Għanatatot, u Għalemet, dawn kollha wlied Beker.

⁹U l-għadd tal-miktubin, skont il-generazzjoni tagħhom, bħala kapijiet tal-familji ta' missirijiethom, gwerriera qalbiena, kien għoxrin elf u mitejn ruħ.

¹⁰Wild Ġedighajel: Bilhan. U wlied Bilhan: Ġegħus, Benjamin, Ehud, Kengħana, Żetan, Tarsis u Aħisaħar.

¹¹Dawn kollha kienu wlied Ġedighajel skont il-kapijiet tal-familji tad-djar ta' missirijiethom, gwerriera qalbiena, sbatax-il elf u mitejn ruħ, lesti biex joħorgu għall-gwerra.

¹²U Suffim u Huffim, ulied Għir; Husim, ulied Aħer.

Il-familja ta' Naftali

¹³Ulied Naftali kienu: Ġaħsijel, Guni, Ġeser, Sallum, ulied Bilha.

Il-familja ta' Manassi

¹⁴Ulied Manassi kienu: Axrijel, li wilditlu l-konkubina l-Aramija; wildet ukoll lil Makir, missier Gilgħad.

¹⁵U Makir ħa nisa għal Huffim u għal Suffim. Waħda kien jisimha Magħka, u isem it-tieni kien Selofħad; Selofħad kellha bniet biss.

¹⁶U Magħka, il-mara ta' Makir, wildet iben u semmietu Peres, u ħuh kien jismu Seres, u wliedu kienu Ulam u Rakem.

¹⁷U wlied Ulam: Bedan. Dawn huma wlied Gilgħad bin Makir, bin Manassi.

¹⁸U oħtu Hammoleket wildet lil Iśhod, lil Abigħeżer u lil Maħla.

¹⁹U wlied Semida kienu Aħijan, Sikem, Likħi u Anigham.

Il-familja ta' Efrajm

²⁰U wlied Efrajm: Setulaħ, Bered, ibnu; Taħat, ibnu; Elgħada, ibnu; Taħat, ibnu;

²¹Żabad, ibnu; Sutelaħ, ibnu; Għeżer u Elgħad; lil dawn qatlulhom in-nies ta' Gatt, li kienu twieldu fil-pajjiż, għax kienu niżlu jeħdulhom l-imrieħel.

²²U Efrajm missierhom għamel il-vistu għal ħafna jiem, u ħutu ġew isabbruh.

²³U resaq lejn martu, u din tqalet, u wildet iben, u semmieħ Berigħa, għax kienet waqgħet il-ħsara fuq daru.

²⁴Bintu kienet Sera, li bniet Bethoron, ta' isfel u ta' fuq, u Uzzen-sera.

²⁵Refaħ kien ibnu, u Resef ibnu, u Telaħ ibnu, u Taħan ibnu,

²⁶Lagħdan ibnu, Għammiħud ibnu, Elisama ibnu,

²⁷Nun ibnu, Ġożwè ibnu.

²⁸L-artijiet u l-għamajjar tagħhom kienu: Betel bl-irħula tagħha, Nagħran fuq il-Lvant, u Gezer bl-irħula tagħha, fuq il-Punent, u Sikem bl-irħula tagħha, u Għajja bl-irħula tagħha.

²⁹U f'idejn ulied Manassi kienu: Betsan bl-irħula tagħha, Tagħnak bl-irħula tagħha, Megiddu bl-irħula tagħha, u Dor bl-irħula tagħha. F'dawn kienu jgħammru wlied Ġużeppi bin Izrael.

Il-familja ta' Aser

³⁰Ulled Aser kienu: Imna, Iswa, Iswi, Berigha, u oħthom Xeraħ.

³¹U wlied Berigha: Heber, Malkijel, li kienu missier Birzajt.

³²U Heber wiled lil Ġaflet, Somer, Hotam u Sugħa, oħthom.

³³U wlied Ġaflet kienu: Pasak, Bimħal, Għaswat. Dawn kienu wlied Ġaflet.

³⁴U wlied Semer, ħuh, kienu: Roħga, Ġeħubba u Aram.

³⁵U wlied Helem, ħuh, kienu: Sofaħ, Imna, Seles u Għamal.

³⁶Ulled Sofaħ: Suħa, Harnefer, Sugħal, Beri, Imraħ,

³⁷Beser, Hod, Samma, Silsa, Itran, u Bera.

³⁸U wlied Ġeter: Ġefunni, Pisfa u Ara.

³⁹U wlied Għulla kienu: Araħ, Hannijel u Risja.

⁴⁰Dawn kollha kienu wlied Aser, kapijiet ta' djar missirijiethom, nies magħżula, gwerriera qalbiena, kapijiet fost il-prinċipijiet. L-għadd tal-miktubin tagħhom fl-eżerċtu għall-gwerra kien ilaħħaq sitta u għoxrin elf ruħ.

1 Kronaki 8

Il-familja ta' Benjamin

¹U Benjamin wiled lil Bela, il-kbir tiegħu, Asbel it-tieni, Aħaraħ it-tielet,

²Noħa r-raba', Rafa l-ħames.

³U Bela kellu dawn l-ulied: Addar, Gera, Abiħud,

⁴Abisugħa, Nagħman, Aħuwaħ,

⁵Gera, Sefufan, u Huram.

⁶Dawn kienu wlied Eħud; kienu l-kapijiet ta' djar missirijiethom ta' dawk li kienu jgħammru f'Geba, u ttieħdu fl-eżilju f'Manaħat:

⁷Nagħman, Ahija, Gera, dak li kien gāgħalhom jitolqu, u wiled lil Għuzza u lil Aħiħud.

- ⁸Saħarajm wiled fir-raba' ta' Mowab, wara li keċċa 'l barra lin-nisa tiegħu Husim u Bagħra,
- ⁹u wiled minn martu Hodes lil Ġobab, Sibja, Mesa, Malkam,
- ¹⁰Ġegħus, Xakja, u Mirma. Dawn kienu wliedu, kapijiet ta' djar missirijiethom.
- ¹¹U minn Husim wiled lil Abitub u lil Elfagħal.
- ¹²U wlied Elfagħal kienu: Għeber, Misgħam, Semed, li bena Onu u Lod bl-irħula tagħha,
- ¹³u Berigħa u Sema; dawn kienu l-kapijiet ta' djar missirijiethom, ta' dawk li kienu jgħammru f' Ajjalon, li ħarrbu lil dawk li kienu jgħammru f' Gatt.
- ¹⁴U Aħiju, Sasak, u Ġeremot,
- ¹⁵Żebadija, Għarad, Għeder,
- ¹⁶Mikiel, Isfa, u Ġoħa kienu wlied Berigħa.
- ¹⁷U Żebadija u Mesullam, Hizki, Heber,
- ¹⁸Ismeraj, Izlija, Ġobab kienu wlied Elfagħal.
- ¹⁹Ġakim, Żikri, Żabdi,
- ²⁰Eligħenaj, Silletaj, Elijel,
- ²¹Għadajja, Berajja u Simrat kienu wlied Simgħi.
- ²²Isfan, Għeber, u Elijel,
- ²³u Għabdon, Żikri, Hanan,
- ²⁴Hananija, Għelam, Għantotija,
- ²⁵Ifdija u Penuwel kienu wlied Sasak.
- ²⁶Samseraj, Seħarija, Għatalija,
- ²⁷Gagħresija, Elija u Żikri kienu wlied Ġeroħam.
- ²⁸Dawn kienu l-kapijiet ta' djar missirijiethom skont il-generazzjonijiet tagħhom. Dawn kienu l-kbarat li kienu jgħammru f' Ġerusalem.
- ²⁹F'Gibgħon kien jgħammru missier Gibgħon, u martu kien jisimha Magħka.
- ³⁰Ibnu l-kbir kien Għabdon, u warajh kellu lil Żur, Kis, Bagħal, Nadab,
- ³¹Gedor, Aħiju u Sakar.
- ³²U Miklot wiled lil Sima. Dawn ukoll kienu jgħammru ma' ħuthom biswithom f' Ġerusalem.

³³U Ner wiled lil Kis, u Kis wiled lil Sawl, u Sawl wiled lil Ġonatan, u lil Malkisugħa, u lil Abinadab u lil Isbagħal.

³⁴U bin Ġonatan kien Merib-bagħal; u Merib-bagħal wiled lil Mika.

³⁵U wlied Mika kienu: Piton u Melek, Tarigħa u Aħaž.

³⁶U Aħaž wiled lil Ġeħogħadda, u Ġeħogħadda wiled lil Ghalemet u lil Għažmawet, u lil Žimri. U Žimri wiled lil Mosa;

³⁷u Mosa wiled lil Bingħa; Rafa kien ibnu, Elgħaxa ibnu, Asel ibnu.

³⁸Asel kellu sitt subien, u dawn kien jisimhom: Għažrikam, ibnu l-kbir, Ismagħel, Segħarija, Għobadija u Hanan. Dawn kollha wlied Asel.

³⁹U wlied Għesek, ħuh, kienu: Ulam il-kbir, Ġegħus it-tieni, u Elifelet it-tielet.

⁴⁰Ulied Ulam kienu gwerriera qalbiena, irgiel imħarrġa fil-ġbid tal-qaws; kellhom ħafna wlied, u wlied l-ulied: mija u ħamsin. Dawn kollha minn ulied Benjamin.

1 Kronaki 9

Il-familji li ġew lura minn Babilonja

¹L-Iżraelin kollha kienu mnizzlin f'arbli tar-razza u miktubin fi Ktieb is-Slaten ta' Iżrael u ta' Ġuda meta kienu tturufnati f'Babilonja minħabba l-infedeltà tagħhom.

²L-ewwel li ġew jgħammru f'artijiethom u fi bliethom kienu: Iżrael, il-qassisin, il-Leviti u l-qaddejja tat-tempju.

³F'Ġerusalemm kienu jgħammru xi wħud minn ulied Ġuda, minn ulied Benjamin, u minn ulied Efrajm u Manassi:

⁴Għutaj bin Għammiħud, bin Għomri, bin Imri, bin Bani, minn ulied Perez bin Ġuda.

⁵U mis-Selanin: Għasaja l-kbir, u wliedu.

⁶U minn ulied Žeraħ: Ġegħuwel u ħuthom, sitt mija u disgħin.

⁷U minn ulied Benjamin: Sallu bin Mesullam, bin Hodawija, bin Hassenuwa,

⁸u Ibneja bin Ġeroħam, Ela bin Għużzi, bin Mikri, u Mesullam bin Sefatija, bin Regħwel, bin Ibnija,

⁹u ħuthom, skont il-generazzjonijiet tagħhom, disa' mija u sitta u ħamsin. Dawn kollha kienu kapijiet tal-familji ta' missirijiethom, skont id-djar ta' missirijiethom.

¹⁰Mill-qassisin kienu hemm: Ġedajja, Ġeħojarib, Ġakin,

- 11**u Għażarija bin Hilkiya, bin Mesullam, bin Sadok, bin Merajot, bin Aħitub, kap tat-tempju ta' Alla.
- 12**U Għadajja bin Ġeroħam, bin Paħhur, bin Malkija, u Magħsaj bin Għadijel, bin Ġaħżera, bin Mesullam, bin Mesillemit, bin Immer.
- 13**U ħuthom, kapijiet ta' djar missirijiethom, elf seba' mija u sittin, nies qalbiena u ta' ħila fis-servizz tad-dar ta' Alla.
- 14**U mil-Leviti: Semajja bin Hassub, bin Għażrikam, bin Hasabija minn ulied Merari;
- 15**u Bakbakkar, Heres, Galal, u Mattanija bin Mika, bin Żikri, bin Asaf.
- 16**U Għobadija bin Semajja, bin Galal, bin Ġedutun, u Berekija bin Asa, bin Elkana, li kien jgħammar fl-irħula tan-Netufin.
- 17**Il-purtinara kienu: Sallum, Għakkub, Talmon, Aħiman, u ħuthom - Sallum kien il-kap.
- 18**Għadhom sal-lum f'bieb is-sultan, in-naħa tal-Lvant. Dawn kienu l-purtinara tal-kamp ta' wlied Levi.
- 19**U Sallum bin Kore, Ebijasaf bin Korah, u ħutu mill-familja ta' missieru, il-Korahin, kienu jieħdu ħsieb ix-xogħol ta' għassiesa tal-bieb tat-tinda, bħalma missirijiethom kienu l-għassiesa tad-dħul tal-kamp tal-Mulej.
- 20**U Fineħas bin Elgħazar kien il-kap fuqhom fl-imgħoddi - il-Mulej kien miegħu!
- 21**Żakkarija bin Meslemija kien purtinar fid-dħul tat-tinda tal-laqgħa.
- 22**Dawn il-purtinara kollha, mitejn u tnax, kienu magħduda skont twelidhom fl-irħula tagħhom. David u Samwel, il-vegġent, kienu tawhom dan l-inkarigu tagħhom.
- 23**Huma u wliedhom kienu jieħdu ħsieb bwieb dar il-Mulej, f'bieb it-tinda, bħala għassiesa.
- 24**Il-purtinara kienu fuq erbat irjieħ: il-Lvant, il-Punent, it-Tramuntana u n-Nofsinhar.
- 25**U ħuthom, li kienu fl-irħula, kellhom jiġu minn żmien għal żmien għal sebat ijiem u joqogħdu magħhom.
- 26**L-erba' purtinara ewlenin, li kienu Leviti, kienu dejjem fi dmirhom, għax kienu inkarigati mill-kmamar u t-teżor ta' dar il-Mulej.
- 27**U kienu jgħammru madwar dar il-Mulej, għax huma kellhom iżommu l-għassa, u jiftħu kull filgħodu.

28 Xi wħud minnhom kellhom jieħdu ħsieb it-tagħmir tas-servizz; huma kellhom jgħoddu kollox kull meta joħorguħom jew idaħħluħom.

29 Oħrajn fosthom kellhom jieħdu ħsieb it-tagħmir u l-ħwejjeg imqaddsa, is-smid, l-inbid u ż-żejt, l-incens u l-ħwawar.

30 Oħrajn minn ulied il-qassisin kellhom jieħdu ħsieb it-taħlita tal-ħwawar għall-fwieħa.

31 U Mattitija mil-Leviti, it-tifel il-kbir ta' Sallum il-Koraħi, kien inkarigat mill-għagna tal-ftajjar.

32 U xi wħud minn ulied il-Keħatin, minn fost ħuthom, kienu jieħdu ħsieb il-ħobż tal-prezenza u jħejjuh minn Sibt għal Sibt.

33 Dawn imbagħad kienu l-kantanti, kapijiet tal-familji tal-Leviti, li kienu joqogħdu fil-kmamar tat-tempju. Kienu ħielsa minn kull xogħol ieħor, għax lej u nhar kellhom dmirhom x'jaqdu.

34 Dawn kienu l-kapijiet tal-familji ta' missirijiet il-Leviti, skont il-generazzjonijiet; kienu l-kapijiet li jgħammru f'Ġerusalem.

Il-familja ta' Sawl

35 F'Gibgħon kien jgħammar Ġegħijel, missier Gibgħon; u martu kien jisimha Magħka.

36 U ibnu l-kbir kien Għabdon, u mbagħad Żur, Kis, Bagħal, Ner u Nadab;

37 u Gedor, Aħiju, Żakkarija u Miklot;

38 u Miklot wiled lil Simam; u dawn kienu jgħammru ma' ħuthom biswithom f'Ġerusalem.

39 U Ner wiled lil Kis, u Kis wiled lil Sawl, u Sawl wiled lil Ġonatan, u lil Malkisugħa, u lil Abinadab, u lil Esbagħal.

40 U bin Ġonatan kien Merib-bagħal, u Merib-bagħal wiled lil Mika.

41 U wlied Mika kienu: Piton, Melek, Tahrigha, u Aħaž.

42 U Aħaž wiled lil Ġagħra, u Ġagħra wiled lil Għalemet u lil Għazmawet, u lil Żimri; u Żimri wiled lil Mosa;

43 u Mosa wiled lil Bingħa, u Refajja kien ibnu, Elgħaxa ibnu, Asel ibnu.

44 U Asel kellu sitt subien, u dawn kien jisimhom: Għažrikam, ibnu l-kbir, Ismagħel, Segħarija, Għobadija, u Hanan. Dawn kollha wlied Asel.

1 Kronaki 10

Il-mewt ta' Sawl

- ¹U l-Filistin ħabtu għal Izrael, u n-nies ta' Izrael ħarbu minn quddiem il-Filistin, u waqgħu mejta fuq il-muntanja ta' Gilbogħa.
- ²U mbagħad il-Filistin għamlu għal wara Sawl u għal wara wliedu, u qatlu lil Ġonatan, lil Abinadab, u lil Malkisugħa, ulied Sawl.
- ³Imbagħad it-taqbida ħraxet madwar Sawl, u laħquh l-arciera, u darbuh.
- ⁴U Sawl qal lill-iskudier tiegħu: "Islet ix-xabla tiegħek u infidni biha, li ma jiġux dawn in-nies bla ħtin u jiżżufjettaw bija." L-iskudier ma ssugrax, għax baża' ħafna. U Sawl qabad ix-xabla, u nxeħet fuqha.
- ⁵U malli l-iskudier ra lil Sawl mejjet, inxeħet hu wkoll fuq ix-xabla, u miet.
- ⁶Hekk miet Sawl u t-tliet uliedu, u daru mietu lkoll flimkien.
- ⁷U n-nies kollha ta' Izrael li kienu fil-wied, meta raw li kienu ħarbu, u li mietu Sawl u wliedu, telqu l-ibliet tagħhom u ħarbu; u mbagħad ġew jgħammru fihom il-Filistin.
- ⁸U ġara li l-għada ġew il-Filistin ineżżgħu l-maqtulin, u sabu lil Sawl u lil uliedu mixħutin mejta fuq il-muntanja ta' Gilbogħa.
- ⁹Neżżgħuh, ħadulu rasu, u l-armi tiegħu, u bagħtu messaggjiera f'art il-Filistin ta' madwar, biex jagħtu l-aħbar lill-idoli tagħhom u lill-poplu.
- ¹⁰U l-armi tiegħu qegħduhom f'dar allathom u 'l rasu dendluha fit-tempju ta' Dagon.
- ¹¹Imma meta n-nies ta' Ġabes-gilgħad semgħu lkoll b'kulma kienu għamlu l-Filistin lil Sawl,
- ¹²qamu lkoll l-irġiel ta' ħila, u ħadu l-katavru ta' Sawl u l-katavri ta' wliedu, u ġibuhom f'Ġabes u difnu għadamhom taħt il-balluta f'Ġabes; u samu għal sebat ijiem.
- ¹³Hekk Sawl miet minħabba l-infedeltà tiegħu; kien infidil kontra l-Mulej, għax ma samax mill-kelma tal-Mulej, u saħansitra mar għand min jeħber bil-mejtin,
- ¹⁴u ma fittixx il-Mulej. Għalhekk il-Mulej qatlu, u dawwar is-saltna għal għand David bin Ġesse.

1 Kronaki 11

David sultan ta' Izrael

- ¹Imbagħad ingabar Izrael kollu għand David f'Hebron, u qalulu: "Ara, aħna għadmek u laħmek.

²Fl-imghoddi, meta Sawl kien sultan, int kont toħroġ lil Iżrael għall-gwerra u gġibhom lura; u l-Mulej Alla tiegħek qallek: 'Int għad tirgħa l-poplu tiegħi, u inti tkun prinċep fuq il-poplu tiegħi Iżrael.' ”

³U x-xjuħ kollha ta' Iżrael ġew għand is-sultan f'Hebron u s-sultan David għamel patt magħhom f'Hebron quddiem il-Mulej; u 'l David dilkuh sultan fuq Iżrael skont il-kelma tal-Mulej permezz ta' Samwel.

⁴U David u Iżrael marru lkoll Ġerusalem, - li hi Ġebus - fejn kienu jgħammru l-Ġebusin, in-nies li kienu jgħammru fil-pajjiż.

⁵U n-nies ta' Ġebus qalu lil David: “Ma tidħolx hawn.” Imma David ħa f'idejh il-fortizza ta' Sijon, li hi l-belt ta' David.

⁶U David qal: “Min jaħbat għall-Ġebusin l-ewwel, ikun kap u prinċep.” U Ġowab bin Seruja tala' l-ewwel, u sar kap.

⁷U David beda jgħammru fil-fortizza, u għalhekk bdiet tissejjaħ il-belt ta' David.

⁸U bena l-belt dawramejt minn Millu madwarha kollu; u Ġowab sewwa l-bqija tal-belt.

⁹U David baqa' dejjem jissaħħaħ, u l-Mulej tal-eżerċiti kien dejjem miegħu.

Il-qalbiena ta' David

¹⁰Dawn huma l-kapijiet tal-qalbiena ta' David, li kienu għenuh bis-shiħ meta kien sultan, flimkien ma' Iżrael kollu, biex sar sultan fuq Iżrael kollu, skont il-kelma tal-Mulej għal Iżrael.

¹¹U dan hu l-għadd tal-qalbiena ta' David: Jesbogħam, il-Ħakmuni, l-aqwa fost it-tlieta; kien hu li venven il-lanza tiegħu fuq tliet mitt ruħ, u qatilhom f'darba waħda.

¹²Warajh jigi Elgħazar bin Dodu, l-Aħuħi, wieħed mit-tliet qalbenin.

¹³Hu kien ma' David f'Pas-dammim, meta l-Filistin ingabru għall-ġlied. Kien hemm għalqa mimlija xgħir, u l-poplu kien ħarab minn quddiem il-Filistin.

¹⁴Imma hu baqa' hemm wieqaf f'nofs l-għalqa, ħelisha, u ħarbat il-Filistin. Dakinhar il-Mulej għamel rebħa kbira.

¹⁵Tlieta minn fost it-tletin il-kbar kienu nizlu fil-kenn tal-blat hdejn David fl-għar ta' Għadullam; u l-Filistin kienu fil-kamp f'wied Refajm.

¹⁶U David kien fil-fortizza; u f'Betlehem kien hemm l-għases Filistin.

¹⁷U David gietu xewqa u qal: “Min se jisqini mill-ilma tal-bir li hemm fil-bieb ta' Betlehem?”

18 U t-tliet qalbenin qasmu minn nofs il-kamp tal-Filistin, u mlew l-ilma mill-bir fil-bieb ta' Betlehem; u qabduh u ġabuh lil David. Imma hu ma riedx jixorbu, u sawbu fl-art b'offerta lill-Mulej,

19 u qal: "Iħarisni Alla tiegħi milli nagħmel dan: li nixrob jien id-demmi ta' dawn in-nies li marru jtarrfu ħajjithom. Għax tassew b'sogru ta' ħajjithom ġabuh!" Għalhekk ma riedx jixrob. Dan hu li għamlu t-tliet qalbenin.

20 L-aqwa fost it-tletin kien Abisaj, hu Ġowab; hu li kien venven il-lanza tiegħu fuq tliet mitt ruħ, u qatilhomm. Hekk għamel isem bħal dak tat-tlieta.

21 Fost it-tletin hu li kellu l-aqwa ġieħ, u sar il-kmandant tagħhom, imma ma laħħaqx mat-tlieta.

22 Benajja bin Ġeħojada, minn Kabsel, kien raġel ta' ħila, li għamel ħafna ħwejjeg tal-għageb. Kien hu li għeleb iż-żewġ ulied ta' Arijel ta' Mowab. Kien hu wkoll li niżel u qatel l-iljun f'nofs il-ġiebjha dakinhar li għamel is-silġ.

23 Kien hu li qatel lil wieħed Eġizzjan. Dan l-Eġizzjan kien twil ħafna, ħamest idriegħ twil, u f'idu kellu lanza bħall-motwa tan-nissieġa; iżda hu niżel għalih bil-ħatar, ħa l-lanza minn id l-Eġizzjan, u qatlu bil-lanza tiegħu stess.

24 Dan għamel Benajja bin Ġeħojada, u għamel isem fost it-tliet qalbiena.

25 Fost it-tletin kien hu li kellu l-aqwa ġieħ, imma ma laħħaqx mat-tlieta. David qiegħdu fuq il-kunsill tiegħu.

26 Il-qalbenin tal-eżerċtu kienu: Għaxajel, hu Ġowab; Elħanan bin Dodu minn Betlehem;

27 Sammot il-Harodi; Heles il-Peluni;

28 Għira bin Għikkas, minn Tekuġa; Abigħeżer l-Għanatoti;

29 Sibbekaj il-Husati; Għilaj l-Aħoħi;

30 Maħaraj in-Netufi; Heled bin Baġħna in-Netufi;

31 Itaj bin Ribaj, minn Gibġa ta' Benjamin; Benajja l-Pirgħatuni;

32 Huraj mill-widien ta' Ġagħas; Abijel l-Għarbati;

33 Għaźmawet minn Baħurim; Elijaħba s-Sagħalbuni;

34 Hasem il-Ġizuni; Ġonatan bin Sagi l-Harari;

35 Aħijam bin Sakar il-Harari; Elifal bin Ur;

36 Hefer il-Mekerati; Aħijaħ il-Peluni,

37 Hesru l-Karmeli; Nagħraj bin Ezba;

38 Ġoel hu Natan; Mibħar bin Hagri;

- ³⁹Selek l-Għammoni; Naħaraj il-Biroti, skudier ta' Ġowab bin Seruja;
- ⁴⁰Għira l-Ġetri; Gareb il-Ġitri;
- ⁴¹Urija l-Hitti; Żabad bin Aħlaj;
- ⁴²Għadina bin Siża r-Rubeni, kap tar-Rubenin, bi tletin miegħu;
- ⁴³Hanan bin Magħka; Ġosafat il-Mitni;
- ⁴⁴Għużżija l-Għastaroti; Sama u Ġegħijel, ulied Hotam l-Għarogħeri;
- ⁴⁵Ġedighajel bin Simri; u Ġoħa, ħuh, it-Tisi;
- ⁴⁶Elijel il-Moħawi; u Ġeribaja u Ġosawija ulied Elnagħam; Ġetma l-Mowabi;
- ⁴⁷Elijel, Għobed, Ġagħsijel minn Soba.

1 Kronaki 12

Il-ħbieb ta' David

- ¹Dawn kienu n-nies li ġew għand David f'Siklag, meta kien għadu magħluq minħabba Sawl bin Kis. Kienu huma wkoll fost il-qalbenin li għenuh fil-gwerra;
- ²imħarrġa fil-ġbid tal-qaws; iwaddbu bil-lemin u bix-xellug, ħaġar u vleġeġ, bil-qaws. Kienu kollha qraba ta' Sawl minn Benjamin.
- ³Il-kap kien Aħigħeżer; imbagħad Ġowas ulied Semajja ta' Gibgħa; Ġeżighel u Pelet, ulied Għaźmawet; Beraka u Ġeħu l-Għanatoti;
- ⁴Ismaja l-Gibgħuni, raġel qalbieni mit-tletin, u fuq it-tletin;
- ⁵Ġeremija, Ġagħsijel, Ġoħanan, Ġożabad minn Gedera;
- ⁶Elgħaźaj Ġerimot, Bagħlija, Semarija, Seratija l-Harufi;
- ⁷Elkana, Issija, Għaźarijel, Ġogħeżer, Ġasobgħam il-Koraħi,
- ⁸Gogħela, Żebadija, ulied Ġeroħam minn Gedor.
- ⁹Mill-Gadin marru għal ma' David fil-fortizza fid-deżert qalbenin ta' qawwa, nies imħarrġa għall-gwerra, armati bit-tarka u l-lanza, wiċċhom wiċċ l-iljuni u ħfief bħall-għaźziela fuq il-muntanji:
- ¹⁰Għeżer il-kap; Għobadija t-tieni; Elijab it-tielet;
- ¹¹Mismanna r-raba'; Ġeremija l-ħames;
- ¹²Għattaj is-sitta; Elijel is-seba';
- ¹³Ġoħanan it-tmienja; Elżabad id-disa';
- ¹⁴Ġeremija l-għaxra; Makbannaj il-ħdax.

- ¹⁵Dawn kienu minn ulied Gad, kapijiet tal-qtajja'; l-iżgħar wieħed kien jikkmanda mija, u l-ikbar elf.
- ¹⁶Dawn kienu li qasmu l-Ġordan fl-ewwel xahar, meta s-soltu jkun mimli sa xfaru kollha, u ħarrbu lil dawk kollha li kienu fil-widien lejn il-Lvant u lejn il-Punent.
- ¹⁷U ġew ukoll uħud minn Benjamin u Ġuda għand David fil-fortizza.
- ¹⁸David ħareġ jilqagħhom u qalilhom: "Jekk intom ġejtu għandi bis-sliem biex tgħinuni, inkun qalb waħda magħkom; imma jekk intom ġejtu tqarrqu bija, u terħuni f'idejn l-għedewwa tiegħi - għalkemm m'hemm ebda qerq f'idejja, - jalla jarah Alla ta' missirijietna, u jagħmel ħaqq hu."
- ¹⁹Imbagħad l-ispirtu ġie fuq Għamasaj, il-kap tat-tletin, u qal: "Tiegħek, aħna, o David! Miegħek aħna bin Ġesse! Is-sliem, is-sliem għalik! U s-sliem lil min jgħinek, għax għenek Alla tiegħek." U David laqagħhom u għamilhom kapijiet fuq l-eżerċtu.
- ²⁰U xi wħud minn Manassi marru għal ma' David, meta hu kien mar mal-Filistin għall-gwerra kontra Sawl. Izda hu ma għenhomx, għaliex il-kbarat tal-Filistin ftiehm u bagħtuh, għax qalu: "Li ma jmurx idur għal ma' sidu Sawl bi ħsara għal rasna."
- ²¹Meta ġie Siklag minn Manassi marru għal miegħu: Għadna, Ġozabad, Ġedighajel, Mikiel, Ġozabad, Eliħu u Silletaj, kapijiet tal-eluf ta' Manassi.
- ²²U dawn għenu lil David kontra l-qtajja' tal-ħallelin, għax kienu kollha nies qalbiena ta' qawwa kbira, u saru fizzaġali fl-eżerċtu.
- ²³Minn jum għal ieħor kienu dejjem ġejjin irġiel għand David biex jgħinuh, sakemm il-kamp tiegħu sar kbir daqs il-kamp ta' Alla.

L-armata ta' David

- ²⁴Dan hu l-għadd tal-kapijiet tal-qtajja' armati għall-gwerra, li ġew għand David f'Hebron biex jgħaddulu s-saltna ta' Sawl skont il-kelma tal-Mulej.
- ²⁵Ulied Ġuda armati bit-tarka u l-lanza; sitt elef u tmien mija, armati għall-gwerra.
- ²⁶Minn ulied Simgħon, qalbenin ta' qawwa kbira għall-gwerra: sebat elef u mija.
- ²⁷Minn ulied Levi, erbat elef u sitt mija.
- ²⁸U Ġeħojada, kap tad-dar ta' Aron, u miegħu tlitt elef u seba' mija.
- ²⁹Sadok, żagħżuġ qalbieni u ta' ħila, bi tnejn u għoxrin fizzaġal minn dar missieru.
- ³⁰U minn ulied Benjamin, ħut Sawl, tlitt elef, il-biċċa l-kbira minnhom sa dakinhar kienu jżommu mad-dar ta' Sawl.

31 Minn ulied Efrajm, għoxrin elf u tmien mija, irġiel qalbiena u ta' ħila, u nies ta' isem f'dar missirijethom.

32 U minn nofs it-tribù ta' Manassi: tmintax-il elf, li kienu magħżula b'isimhom, biex jiġu u jagħmlu lil David sultan.

33 U minn ulied Issakar, nies li kienu jafu jifhmu ż-żminijiet u jagħrfu x'għandu jagħmel Izrael, mitejn kap tagħhom u ħuthom, ilkoll taħt il-kmand tagħhom.

34 Minn Żebulun: ħamsin elf ruħ lesti għall-gwerra armati b'kull xorta ta' tagħmir għall-gwerra biex jgħinu lil David b'qalb sħiħa.

35 U minn Naftali: elf fizzjal u magħhom sebgħa u tletin elf armati bit-tarka u l-lanza.

36 U minn Dan: tmienja u għoxrin elf u sitt mitt ruħ lesti għall-gwerra.

37 U minn Aser: erbgħin elf ruħ lesti għall-gwerra.

38 Min-naħa l-oħra tal-Ġordan, mir-Rubenin, mill-Gadin u min-nofs tribù ta' Manassi: mija u għoxrin elf bl-armi kollha tal-gwerra.

39 Dawn kollha kienu nies gwerriera, imqassmin għall-battalja, u ġew Hebron bil-fehma sħiħa li jagħmlu lil David sultan fuq Izrael kollu. U l-bqija ta' Izrael kienu fehma waħda li jagħmlu lil David sultan.

40 U baqgħu hemm tlitt ijiem ma' David, jieklu u jixorbu, għax ħuthom kienu lestewlhom kollox.

41 U dawk ukoll li kienu joqogħdu fil-qrib tagħhom sa Issakar u Żebulun u Naftali, kienu ġiebu l-ikel fuq il-ħmir, iġmla, bghula u gniedes: ħażniet tal-qamħ, tin imqadded, għenieqed taż-żbib, inbid u żejt, baqar u nagħaġ, kollox bil-ħafna, għax kien hemm il-ferħ f'Izrael.

1 Kronaki 13

L-arka għand Għobededom

1 U David ħa l-parir tal-fizzjali tal-eluf u l-mijiet u tal-kapijiet kollha.

2 David imbagħad kellel lill-ġemgħa kollha ta' Izrael: "Jekk intom jidhrilkom li hu tajjeb, u jekk inhu ġej mill-Mulej, Alla tagħna, nibagħtu għal ħutna li għad fadal fl-art ta' Izrael, u magħhom il-qassisin u l-Leviti, fl-ibliet tal-mergħat tagħhom, biex jingabru magħna,

3 u ngibu l-arka ta' Alla tagħna għandna, għax ma fittixnihex fi żmien Sawl."

4 U l-ġemgħa kollha qablet li jsir dan, għax għogbot din il-ħaġa lill-poplu kollu.

5 Għalhekk David laqqa' lil Izrael kollu minn Siħor tal-Eġittu sa dħul Hamat, biex iġibu l-arka ta' Alla minn Kirjat-geġharim.

⁶U tala' David u Izrael kollu Bagħla, lejn Kirjat-gegħarim ta' Ġuda, biex italla' minn hemm l-arka ta' Alla, li gġib l-isem tal-Mulej li qiegħed fuq il-kerubini.

⁷U għabbew l-arka ta' Alla fuq karru gdid, mid-dar ta' Abinadab; u Għużza u Aħiju kienu jsuqu l-karru.

⁸U David u Izrael kollu bdew jaqbzu u jiżfnu bil-ferħ quddiem Alla b'kemm kellhom saħħa, bl-għana u bid-daqq taç-çetri, tal-arpi u t-tnabar, iç-çnieçel u t-trombi.

⁹Xhin waslu hdejn il-qiegħa ta' Kidon, il-gniedes tfixklu, u Għużza medd idu biex iżomm l-arka.

¹⁰U l-Mulej għadab għal Għużza, u ħabat għalih talli medd idu fuq l-arka, u baqa' mejjet tal-post quddiem Alla.

¹¹David għela għax il-Mulej laqat lil Għużza, u sejjaħ il-post: Perez-għużza sal-lum.

¹²Dakinhar David ħass ruħu beżgħan quddiem Alla u qal: "Kif nista' ndaħħal l-arka ta' Alla għandi?"

¹³U David ma riedx idaħħal l-arka għandu fil-belt ta' David, imma ħadha fid-dar ta' Għobededom, il-Gitti.

¹⁴U l-arka ta' Alla baqgħet f'dar Għobededom, f'daru, għal tliet xhur sħaħ; u l-Mulej bierek id-dar ta' Għobededom u kulma kellu.

1 Kronaki 14

Ir-rebħa fuq il-Filistin

¹U Hiram, is-sultan ta' Tir, bagħat messagġiera għand David, u injam taç-çedru u mastrudaxxi u naġġara biex jibnulu dar.

²U David għaraf li l-Mulej wettqu sultan fuq Izrael, u li għolla saltnatu minħabba l-poplu tiegħu Izrael.

³U David ħa aktar nisa f'Ġerusalemm, u David wiled aktar subien u bniet.

⁴U dawn huma l-ismijiet tal-ulied li tweldulu f'Ġerusalemm: Sammugħa, Sobab, Natan, Salamun,

⁵Ibħar, Elisugħa, Elfelet,

⁶Nogaħ, Nefeg, Ġafigħa,

⁷Ellisama, Begħeljada, u Elifelet.

⁸U l-Filistin semgħu li David kien midluk sultan fuq Izrael kollu; u telgħu l-Filistin kollha jfittxu lil David; u malli David sama' ħareġ għalihom.

⁹U l-Filistin ġew u xterdu fil-wied ta' Refajm.

¹⁰U David sħarreg lil Alla u qal: "Nitla' kontra l-Filistin? Terħihomli int f'idejja?"
U l-Mulej wieġeb lil David: "Itla', u nerħihom f'idejk."

¹¹U telgħu lejn Bagħal-perasim, u David tahom xebgħa hemm. U mbagħad David qal: "Harbat Alla quddiemu l-għedewwa tiegħi b'idejja, bħalma jharbat l-ilma kollox quddiemu." Għalhekk semmew il-post Bagħal-perasim.

¹²U l-Filistin ħallew hemm l-allat tagħhom, u David ordna li jagħtuhom in-nar.

¹³Imma l-Filistin reġgħu telgħu u tqassmu fil-wied.

¹⁴U David sħarreg lil Alla, u Alla wieġbu: "Titlax għalihom: dur għal warajhom, u ħudhom minn wara, minn biswit is-siġar tal-balzmu.

¹⁵Malli tisma' t-tħaxwix tal-mixi fuq il-qċaċet tas-siġar tal-balzmu, dak il-ħin oħroġ għat-taqbida, għax Alla joħroġ quddiemek, u jkisser il-kamp tal-Filistin."

¹⁶U David għamel bħalma ordnalu Alla, u harbat il-kamp tal-Filistin minn Gibgħon sa Gezer.

¹⁷U isem David xtered mal-pajjiż kollu, u l-Mulej xeħet il-biza' tiegħu fuq il-ġnus kollha.

1 Kronaki 15

L-arka f'Ġerusalemm

¹David bena għalih djar fil-Belt ta' David, u hejja post għall-arka ta' Alla u talla' għarix għaliha.

²U mbagħad David qal: "Hadd ma jista' jgorr l-arka ta' Alla ħlief il-Leviti: għax lilhom għażel il-Mulej biex igorru l-arka tal-Mulej, u jservuh għal dejjem."

³U David laqqa' lill-poplu ta' Izrael kollu f'Ġerusalemm biex italla' l-arka tal-Mulej f'postha li kien hejja għaliha.

⁴U David laqqa' lil ulied Aron u 'l-Leviti.

⁵Minn ulied Keħat: Urijel il-kap, b'mija u għoxrin minn ħutu.

⁶Minn ulied Merari: Għaxajja l-kap, b'mitejn u għoxrin minn ħutu.

⁷Minn ulied Gersum: Ġoel il-kap, b'mija u tletin minn ħutu.

⁸Minn ulied Elisafan: Semajja l-kap, b'mitejn minn ħutu.

⁹Minn ulied Hebron: Elijel il-kap, bi tmenin minn ħutu.

¹⁰Minn ulied Għużżijel: Għamminadab il-kap, b'mija u tnax minn ħutu.

11 Imbagħad David sejjaħ lill-qassisin Sadok u Abjatar, u 'l-Leviti: Urijel, Għaxajja, Ġoel, Semajja, Elijel, u Għamminadab,

12 u qalilhom: “Intom il-kapijiet tal-familji ta’ missirijiet il-Leviti. Tqaddsu intom u ħutkom, u tellgħu l-arka tal-Mulej, Alla ta’ Izrael, fil-post li jien hejjejt għaliha.

13 Billi l-ewwel darba ma kontux intom, il-Mulej, Alla tagħna, habat għalina, għax ma konniex fittixnieh kif inhu ordnat.”

14 U l-qassisin u l-Leviti tqaddsu, biex itellgħu l-arka tal-Mulej, Alla ta’ Izrael.

15 U l-Leviti ġarrew l-arka ta’ Alla bil-lasti fuq spallejhom, kif kien ordna Mosè skont il-kelma tal-Mulej.

16 U David ordna lill-kapijiet tal-Leviti li jqassmu 'l ħuthom, il-mużiċisti bl-istrumenti tad-daqq - arpi, ċetri, ċnieċel - u jgħollu u jsemmgħu leħinhom għoli b’sinjal ta’ ferħ.

17 U l-Leviti għażlu lil Heman bin Ġoel, u minn ħutu lil Asaf bin Barakija; u minn ulied Merari, ħuthom, lil Etan bin Kusaja,

18 u magħhom ħuthom tat-tieni grad: Żakkarija, Ġagħsijel, Semiramot, Ġeħijel, Għunni, Elijab, Benaja, Magħxija, Mattitija, Elifleħu, u Mikneja, u Għobededom u Ġeħijel, il-purtinara.

19 U l-kantanti, Heman, Asaf u Etan kellhom idoqqu ċ-ċnieċel tal-bronż iżarżru.

20 Żakkarija, Għażijel, Semiramot, Ġeħijel, Għunni, Elijab, Magħxija u Benaja kellhom idoqqu l-arpi b’lehen għoli;

21 u Mattitija, Elifleħu, Mikneja, Għobededom, Ġeħijel u Għażażija, kellhom idoqqu ċ-ċetri b’lehen baxx, biex isostnu l-vuċi.

22 U Kenanija, kap tal-Leviti fil-kant, kellu jiddiriegħi l-kant għax kien jifhem.

23 U Barakija u Elkana kellhom ikunu purtinara tal-arka.

24 Il-qassisin Sebanija, Ġosafat, Netanjel, Għamasaj, Żakkarija, Benaja u Eligheżer, kellhom idoqqu t-trombi quddiem l-arka ta’ Alla. U Għobededom u Ġeħijja kienu purtinara tal-arka.

David quddiem l-arka

25 U ġara li David, u x-xjuħ ta’ Izrael, u l-kapijiet tal-eluf marru jtellgħu l-arka tal-patt tal-Mulej minn dar Għobededom bil-ferħ.

26 U ġara li billi Alla għen lil-Leviti, li kienu jgħorru l-arka tal-patt tal-Mulej, offrew b’sagrifiċċju seba’ għoġiela u seba’ mtaten.

27 U David kien liebes mantar tal-għażel fin, u wkoll il-Leviti li kienu jgħorru l-arka, il-kantanti, u Kenanija, il-kap li kien jiddiriegħi l-kant. David kellu fuqu l-efod tal-kittien.

²⁸Hekk Izrael kollu wasslu l-arka tal-patt tal-Mulej b'għajjat ta' ferħ u d-daqq tat-trombi, u ċ-ċnieċel u l-platti; u daqqew ukoll l-arpj u ċ-ċetri bil-qawwa kollha.

²⁹U ġara li hi u diehla l-arka tal-patt tal-Mulej fil-belt ta' David, Mikal, bint Sawl, ittawlet mit-tieqa u lemħet is-sultan David jaqbeż u jiżfen, u stmerrietu f'qalbha.

1 Kronaki 16

Offerti u sagrafiċċji

¹U hekk ġiebu l-arka ta' Alla u qegħduha f'nofs it-tinda li kien waqqaf għaliha David, u offrew sagrafiċċji tal-ħruq u sagrafiċċji tas-sliem quddiem Alla.

²Meta kien offra s-sagrafiċċji tal-ħruq u s-sagrafiċċji tas-sliem, David bierek il-poplu b'isem il-Mulej,

³u qassam lin-nies kollha ta' Izrael, irġiel u nisa, ħobża, biċċa laħam, u ċappa żbib.

⁴U qiegħed xi wħud mil-Leviti għas-servizz quddiem l-arka tal-Mulej biex ifakkru, iroddu l-ħajr, u jfaħħru lill-Mulej, Alla ta' Izrael:

⁵Asaf il-kap, u Żakkarija ta' warajh, Ġagħsijel, Semiramot, Ġeħijel, Mattitija, Elijab, Benaja, Ġħobededom u Ġeħijel, li kellhom l-arpj u ċ-ċetri. Asaf kellu jdoqq il-platti.

⁶Benaja u Ġaħsijel, il-qassisin, kellhom idoqqu t-trombi quddiem l-arka tal-patt ta' Alla dejjem.

⁷Dak in-nhar David qabbaad għall-ewwel darba lil Asaf u 'l ħutu biex ifaħħru lill-Mulej:

⁸Faħħru l-Mulej u xandru ismu, Ġħarrfu lill-ġnus bl-għemejjel tiegħu.

⁹Għannulu u doqqulu, xandru l-għegubijiet tiegħu kollha.

¹⁰Ftaħru bl-isem qaddis tiegħu, tifraħ il-qalb ta' dawk li jfittxu lill-Mulej.

¹¹Habirku biex tagħrfu lill-Mulej u l-qawwa tiegħu, fittxu 'l wiċċu l-ħin kollu.

¹²Ftakru fil-ħwejjeg kbar li għamel, fl-għegubijiet u l-ġudizzji tiegħu.

¹³Nisel Izrael, il-qaddej tiegħu, ulied Ġakobb, il-maħtur tiegħu.

¹⁴Jaħweh hu Alla tagħna! Mal-art kollha l-ġudizzji tiegħu.

¹⁵Ftakru għal dejjem fil-patt tiegħu, fil-kelma li ta għal elf nisel;

¹⁶fil-patt li għamel ma' Abraham, fil-wegħda li ħalef lil Izakk;

¹⁷li ġedded lil Ġakobb b'ligi, lil Izrael b'patt għal dejjem,

¹⁸meta qal: "Lilek nagħti l-art ta' Kangħan, bħala sehem tal-wirt tagħkom."

- ¹⁹Ftit kontu għadkom tgħoddu, ma kontux ħlief ftit u barranin f'dik l-art;
- ²⁰jigġerrew minn ġens għal ieħor, minn saltna għal għand poplu ieħor.
- ²¹Hu ma ħalla 'l ħadd jaħqarhom; slaten razżan minħabba fihom.
- ²²“Tmissux lil dawk li huma kkonsagrati lili, tagħmlux deni lill-profeti tiegħi.”
- ²³Għannu, art kollha, lill-Mulej. Habbbru minn jum għal ieħor is-salvazzjoni tiegħu.
- ²⁴Xandru fost il-ġnus is-sebħ tiegħu, fost il-popli kollha l-għegubijiet tiegħu.
- ²⁵Kbir il-Mulej, ta' min ifaħhru ħafna, tal-biża' aktar mill-allat kollha.
- ²⁶Għax kollha frugħa l-allat tal-popli, Jaħweh hu li għamel is-smewwiet.
- ²⁷Ġmiel u sebħ huma quddiemu, qawwa u ferħ hemm f'postu.
- ²⁸Agħtu lill-Mulej, familji tal-popli, agħtu lill-Mulej sebħ u qawwa,
- ²⁹agħtu lill-Mulej is-sebħ ta' ismu. Ġibulu l-offerti u idħlu quddiemu; inxteħtu quddiem il-Mulej b'tiżjin qaddis.
- ³⁰Triegħdu, art kollha, quddiemu. Hu jżomm sħiħa d-dinja biex qatt ma titharrek.
- ³¹Ha jifirħu s-smewwiet u tithenna l-art. Halli jgħidu fost il-ġnus: “Il-Mulej isaltan.”
- ³²Ha jhabbat il-baħar u kulma fih. Ha jifraħ ir-raba' u kulma fih,
- ³³u jgħannu bil-ferħ is-siġar tal-bosk, quddiem il-Mulej, għax ġej biex jagħmel haqq mid-dinja.
- ³⁴Roddu ħajr lill-Mulej, għax hu tajjeb, għax għal dejjem it-tjieba tiegħu.
- ³⁵Għidu: Salvana, Alla tas-salvazzjoni tagħna, u iġmagħna minn fost il-ġnus, biex irroddu ħajr lill-isem imqaddes tiegħek, u niftaħru bit-tifhir tiegħek.
- ³⁶Imbierrek il-Mulej Alla ta' Izrael minn dejjem għal dejjem!” U l-poplu kollu wiegeb: “Ammen”. U bdew ifaħhru l-Mulej.

Il-ministeru tal-arka

- ³⁷U ħalla hemm lil Asaf u 'l ħutu quddiem l-arka tal-patt tal-Mulej, biex iservu hemm dejjem quddiem l-arka, skont ma jkun hemm bżonn minn jum għal ieħor.
- ³⁸Kif ukoll lil Għobededom u tmienja u sittin minn ħutu; u Għobededom bin Ġedutun, u Hosa bħala purtinara.
- ³⁹U 'l Sadok, il-qassis, u 'l ħutu l-qassisin ħalliehom quddiem it-tabernaklu tal-Mulej fuq l-għolja ta' Gibgħon,

⁴⁰biex joffru s-sagrificċji tal-ħruq lill-Mulej fuq l-artal tas-sagrificċju għal dejjem, filgħodu u filgħaxija, kollox skont ma hemm miktub fil-Liġi, li l-Mulej kien ordna lil Izrael.

⁴¹U magħhom kien hemm Heman, Ġedutun, u l-bqija li kienu magħżulin, u msemmija b'isimhom, biex ifaħħru lill-Mulej: “Għax għal dejjem hi t-tjieba tiegħu.”

⁴²U Heman u Ġedutun kellhom trombi u ċnieċel għall-mużiċisti, u tagħmir ieħor għall-kant lil Alla. U wlied Ġedutun kienu mal-bieb.

⁴³U l-poplu kollu mar, kulhadd għal daru, u David mar id-dar biex ibierek lil niesu.

1 Kronaki 17

Natan u David

¹Meta David mar joqgħod f'daru qal lil Natan, il-profeta: “Issa jien qiegħed f'dar taċ-ċedru, u l-arka tal-patt tal-Mulej qiegħda taħt tinda.”

²U qal Natan lil David: “Kulma għandek fi ħsiebek li tagħmel, agħmlu; għax Alla miegħek.”

³Imma dak il-lejl stess Alla kellem lil Natan u qallu:

⁴“Mur u għid lill-qaddej tiegħi David: Dan jgħid il-Mulej: ‘Mhux inti se tibnili dar biex noqgħod fiha.

⁵Jiena ma għammart f'ebda dar minn mindu tellajt lil Izrael sal-lum. Jien kont niġgerra minn tinda għal oħra u f'għarix.

⁶F'dak iż-żmien kollu li kont niġgerra 'l hawn u 'l hinn ma' Izrael kollu, qatt għedt lil xi hadd mill-Imħallfin ta' Izrael, li jien kont qabbadt biex jirgħu l-poplu tiegħi Izrael; għaliex ma bnejtlix dar taċ-ċedru?’

⁷“U issa għid lill-qaddej tiegħi David: Dan jgħid il-Mulej tal-eżerċi: ‘Ara, jiena hadtek mill-mergħat, minn wara l-imrieħel, biex tkun prinċep fuq il-poplu tiegħi Izrael.

⁸Dejjem kont miegħek kull fejn kont tmur; jiena qridt l-għedewwa tiegħek kollha minn quddiemek. Jiena nibnilek isem jixbah l-ismijiet il-kbar li hawn fid-dinja.

⁹Nagħmel post għall-poplu tiegħi Izrael, u nqiegħdu hemm, fejn jgħammar bla biża', u ma jgħakksuhx iżjed il-ħżiena bħal qabel,

¹⁰jigifieri sa minn meta qajjimt l-Imħallfin fuq il-poplu tiegħi Izrael; u rrażzan l-għedewwa tiegħek kollha. “Lilek imbagħad il-Mulej jagħtik kelma li jibnilek dar.

11U meta inti ttemm żmienek, u tkun ingbart ma' missirijietek, jiena nqajjem nislek warajk, wieħed minn uliedek, u nsaħħaħ is-saltna tiegħu.

12Hu jibnili dar, u jiena nsaħħaħ it-tron tiegħu għal dejjem.

13Jiena nkun għalih missier, u hu jkun għalija iben, u t-tjieba tiegħi qatt ma nwarrabha minnu, bħalma warrabtha mis-sultan ta' qablek;

14imma nwaqqfu għal dejjem fid-dar tiegħi u fis-saltna tiegħi, u t-tron tiegħu jibqa' sħiħ għal dejjem."

15Natan tkellem ma' David skont dan il-kliem u din il-viżjoni.

It-talba ta' David

16Imbagħad is-sultan David mar quddiem il-Mulej u qal: "Min jiena jien, Mulej Alla, u min hi l-familja tiegħi, biex wassaltni sa hawn?"

17Imma dan kien għadu ftit f'għajnejk, o Alla! Issa tkellimt mill-familja tal-qaddej tiegħek għal żmien li għadu 'l bogħod, u wrejtni bħal dehra ta' bniedem dejjem tiela' 'l fuq, o Mulej Alla.

18X'jista' jgħidlek iżjed David talli onorajt lill-qaddej tiegħek daqshekk, la darba int tafu l-qaddej tiegħek?

19Mulej, minħabba l-qaddej tiegħek, u skont qalbek, għamilt dan il-kobor kollu meta int għarraftu b'dawn il-ħwejjeg kbar.

20Mulej ma hawn ħadd daqsek, u ebda Alla ieħor ħliefek, skont kulma smajna b'widnejna.

21U liema poplu ieħor fid-dinja hu bħal Izrael, il-poplu tiegħek, li Alla jinqala' biex jifdih u jagħmlu l-poplu tiegħu, u tagħmel isem għalik b'għemejjel kbar u tal-għageb biex keċċejt il-ġnus minn quddiem il-poplu tiegħek li int fdejt mill-Egittu?

22U int għamilt il-poplu tiegħek Izrael poplu tiegħek għal dejjem; u inti, Mulej, sirt Alla tagħhom.

23U issa Mulej, il-kelma li int għedt dwar il-qaddej tiegħek u dwar il-familja tiegħu jalla tibqa' għal dejjem, u agħmel kif għedt.

24B'hekk ismek jibqa' u jitfahħar għal dejjem billi jgħidu: 'Il-Mulej tal-eżerċti, Alla ta' Izrael, hu Alla għal Izrael.' U l-familja ta' David, il-qaddej tiegħek, tibqa' sħiħa quddiemek.

25Għax int, Alla tiegħi, għarraft lill-qaddej tiegħek li għad tibnilu dar, għalhekk il-qaddej tiegħek għamel il-qalb jitlob quddiemek.

26U issa, Mulej, int hu Alla, u wegħedt dan il-ġid lill-qaddej tiegħek,

²⁷issa ħa jogħġbok tbierrek il-familja tal-qaddej tiegħek, ħalli tibqa' shiħa quddiemek għal dejjem, għax kulma tbierrek inti, Mulej, jibqa' mbierrek għal dejjem.”

1 Kronaki 18

Ir-rebħ ta' David

¹Ġara li wara dan David ħabat għall-Filistin, għelibhom u ħadilhom minn taħt idejhom Gatt u l-irħula tagħha.

²Kisser ukoll lil Mowab, u l-Mowabin saru suġġetti għal David u bdew iħallsu l-ħaraġ.

³Rebaħ ukoll David lil Hadad-għeżer, sultan ta' Soba, lejn Hamat, meta mar biex iwaqqaf saltnatu sax-xmara tal-Ewfrat.

⁴U David ħadlu elf karru, sebat elef rikkieb, u għoxrin elf ruħ tal-fanterija. U David qata' l-għeruq tal-għarqub taż-żwiemel kollha tal-karrijiet, u ħalla shaħ minnhom għal mitt karru.

⁵Aram ta' Damasku mar jgħin lil Hadad-għeżer, sultan ta' Soba: u David ħabat għal Aram u qered minnhom tnejn u għoxrin elf raġel.

⁶U David ħalla l-għases f' Aram ta' Damasku; u l-Aramin saru suġġetti għal David u bdew iħallsu l-ħaraġ. U l-Mulej kien jgħin lil David f'kulma kien jidhol għalih.

⁷U David ħa t-tarkiet tad-deheb li kellhom fuqhom il-qaddejja ta' Hadad-għeżer, u giebhom f'Ġerusalemm.

⁸U minn Tibħat u minn Kun, bliet ta' Hadad-għeżer, David ħa ħafna bronż. Bih Salamun għamel il-baħar tal-bronż, il-kolonna, u tagħmir ieħor tal-bronż.

⁹U Togħu, sultan ta' Hamat, sar jaf li David kien qered il-forza kollha ta' Hadad-għeżer, sultan ta' Soba.

¹⁰U baġhat lil ibnu Hadoram għand is-sultan David biex iselli għalih u jifraħlu talli ħabat għal Hadad-għeżer u għelbu; għax Hadad-għeżer kien migġieled ma' Togħu. U baġhatlu tagħmir tad-deheb, fidda u bronż.

¹¹U s-sultan David ikkonsagrahom lill-Mulej flimkien mal-fidda u d-deheb li ħa mingħand il-ġnus kollha, minn Edom, minn Mowab, minn ulied Għammon, u mill-Filistin, u minn Għamalek.

¹²Abisaj bin Seruja kisser lil Edom f'Wied il-Melħ, tmintax-il elf raġel.

¹³U ħalla għases f'Edom; u l-Edumin kollha saru suġġetti għal David. Hekk il-Mulej kien irebbaħ lil David kull fejn kien imur.

14U David kien isaltan fuq Izrael kollu, u kien jagħmel il-ħaqq u s-sewwa mal-poplu kollu tiegħu.

15Ġowab bin Seruja kien jikkmanda l-eżerċtu; u Ġosafat bin Aħilud kien segretarju;

16Sadok bin Aħitub u Aħimelek bin Abjatar, qassisin; u Sawsa kien kronista;

17u Benajja bin Ġeħojada kien fuq il-Keretin u l-Peletin; u wlied David kienu l-uffiċjali kbar madwar is-sultan.

1 Kronaki 19

David u l-Għammonin

1Ġara li wara dan miet Naħas, is-sultan ta' wlied Għammon, u daħal isaltan floku ibnu.

2U David qal: "Ha rrodd lil Hanun bin Naħas il-favur li missieru għamel miegħi." U David baġħat messaggiera jagħtuh l-għomor għall-mewt ta' missieru. U l-qaddejja ta' David marru fl-art ta' wlied Għammon għand Hanun biex jagħtuh l-għomor.

3U l-kapijiet ta' wlied Għammon qalu lil Hanun: "Taħseb int li David baġħat jagħtik l-għomor biex permezz tal-qaddejja tiegħu jagħti ġieħ lil missierek? Mhux biex jistħarrġu u jitkixxfu u jgarrfu l-pajjiż ġew il-qaddejja tiegħu għandek?"

4U Hanun qabad lill-qaddejja ta' David, qaxxrilhom leħjithom u qatgħalhom nofs ilbieshom min-nofs sal-maqgħad u telaqhom.

5U marru u għarrfu lil David dwar dawn in-nies. U baġħat lil min jilqagħhom - għax dawn l-irġiel ħassew ruħhom avviliti għall-aħħar. U s-sultan qalilhom: "Oqogħdu f'Ġeriko sakemm tikbrillkom il-leħja, imbaġħad erġġhu lura."

6Meta wlied Għammon raw li kisruha ma' David, Hanun u wlied Għammon baġħtu elf talent tal-fidda biex jikru mingħand Aram-naħarajm, minn Aram-maġħka u minn Soba karrijiet u rikkieba;

7u krew tnejn u tletin elf karru, u s-sultan ta' Maġħka u n-nies tiegħu; u ġew u waqqfu l-kamp quddiem Medeba. U wlied Għammon ingabru minn bliethom, u ġew għall-gwerra.

8U David sama' b'dan, u baġħat lil Ġowab u l-eżerċtu kollu u n-nies qalbiena.

9U l-Għammonin ħarġu u ħadu posthom għall-ġlied fil-bieb tal-belt; u s-slaten li kienu ġew tqassmu għalihom weħidhom fir-raba'.

10Meta Ġowab ra li kien mhedded minn quddiem u minn wara għażel l-aħjar min-nies kollha ta' Izrael, u qassamhom quddiem l-Aramin.

11 U l-bqija tal-poplu ħallieh f'idejn ħuh Abisaj, u qassamhom quddiem l-Għammonin

12 u qallu: “Jekk l-Aramin insibhom aqwa minni, int ejja għinni; u jekk int issib l-Għammonin aqwa minnek, niġi ngħinek jien.

13 Agħmel il-ħila, u nissieltu għall-poplu tagħna u għall-ibliet ta' Alla tagħna, imbagħad il-Mulej jagħmel dak li jidhirlu li hu tajjeb.”

14 U Ġowab u n-nies li kellu miegħu resqu quddiem Aram biex jitqabdu; u dawn ħarbu minn quddiemu.

15 U malli wlied Għammon raw li l-Aramin kienu ħarbu, ħarbu huma wkoll minn quddiem Abisaj, ħu Ġowab, u daħlu l-belt; Ġowab imbagħad mar u telaq lejn Ġerusalem.

16 Meta l-Aramin raw li marru minn taħt quddiem Izrael, bagħtu messagġiera u ħargu lill-Aramin li kien hemm in-naħa l-oħra tax-xmara, u lil Sofak, il-kmandant tal-eżerċtu ta' Hadad-għeżer, miexi quddiemhom.

17 David sar jaf b'dan u gama' lil Izrael kollu, qasam il-Ġordan u gie għalihom. U malli David qassam l-eżerċtu quddiem l-Aramin għat-taqbida, huma ħabtu għalih.

18 U l-Aramin ħarbu minn quddiem Izrael, David qatel mill-Aramin sebat elef rikkieb tal-karrijiet u erbgħin elf raġel tal-fanterija; lil Sofak, il-kmandant tal-eżerċtu, qatlu wkoll.

19 Meta l-qaddejja ta' Hadad-għeżer raw li tkissru quddiem Izrael, għamlu paċi ma' David, u saru sugġetti għalih; u hekk l-Aramin ma għewx aktar jgħinu lil ulied Għammon.

1 Kronaki 20

1 U ġara li fil-bidu tas-sena, meta s-slaten is-soltu joħorġu għall-gwerra, Ġowab ħareġ bl-eżerċtu, u ħarbat l-art tal-Għammonin, imbagħad mar idawwar il-belt ta' Rabba. U David kien baqa' Ġerusalem. U Ġowab ħabat għal Rabba u ġarrafha.

2 U David qabad il-kuruna tas-sultan tagħhom minn fuq rasu, u sab li kienet tiżen talent deheb, u fiha kien hemm ħagra prezzjuża, u tqiegħdet fuq ras David. Ha wkoll priża kbira mill-belt.

3 In-nies tagħha mbagħad ħarighom u qabbadhom jaħdmu bil-munxar, bil-bqaqen u bil-fisien tal-ħadid. Hekk għamel David lill-ibliet kollha tal-Għammonin. Imbagħad David raġa' lura lejn Ġerusalem bl-eżerċtu kollu.

4 Wara dan qam il-ġlied f'Gezer mal-Filistin. U Sibbekaj minn Husa darab lil Siffaj, li kien minn ulied ir-Refajin; u hekk il-Filistin kienu megħlubin.

⁵U raġa' qam il-ġlied mal-Filistin; u Elhanan bin Ġajir darab lil Laħmi, hu Gulija l-Gatti, li kellu l-lastat tal-lanza bħal motwa tan-nissieġa.

⁶U raġa' qam il-ġlied f'Gatt, u kien hemm raġel twil, li kellu erbgħa u għoxrin saba', imqassma sitta sitta. Dan ukoll kien minn nisel Rafa.

⁷U kien iżebłaħ lil Izrael, imma qatlu Ġonatan bin Simgħa, hu David.

⁸Dawn kienu twieldu lil Rafa f'Gatt, u mietu b'id David u b'id il-qaddejja tiegħu.

1 Kronaki 21

Iċ-ċensiment ta' David

¹FU x-Xitan qam kontra Izrael, u xewwex lil David biex jgħodd lil Izrael.

²U David qal lil Ġowab u lill-kbarat tal-poplu: Morru għoddu lil Izrael minn Birsaba sa Dan, u ġibuli rapport biex inkun naf l-għadd tagħhom.

³U Ġowab qallu: "Ha jkattar il-Mulej il-poplu tiegħu mitt darba daqs li hu. Jaqaw mhux sidi s-sultan, u mhumiex huma lkoll qaddejja ta' sidi? Għala qiegħed ifittex dan sidi? Għala għandu jkun hu li jġib il-ħtija fuq Izrael?"

⁴Imma l-kelma tas-sultan għelbet lil Ġowab; u Ġowab ħareġ u dar Izrael kollu; imbagħad ġie Ġerusalemm.

⁵U Ġowab ta l-għadd taċ-ċensiment tal-poplu lil David, u Izrael kollu kien ilaħħaq miljun u mitt elf raġel kapaċi jislet ix-xabla, u Ġuda erba' mija u sebgħin elf raġel kapaċi jislet ix-xabla.

⁶Izda lit-tribù ta' Levi u lit-tribù ta' Benjamin ma għaddhomx magħhom, għax l-ordni tas-sultan lil Ġowab ma għogħbux.

Il-pesta

⁷Izda Alla ma għogħbux dan u ħabat għal Izrael.

⁸U David qal lil Alla: "Dnibt bil-kbir b'li għamilt; issa neħhi, nitolbok, dan il-ħażen tal-qaddej tiegħek, għax tbellaht bis-sħiħ."

⁹U l-Mulej kellem lil Gad, il-vegġent ta' David, u qallu:

¹⁰"Mur u kellem lil David u għidlu: Dan jgħid il-Mulej: 'Tliet ħwejjeg inqegħedlek quddiemek: aghżel waħda minnhom u jien nagħmilhielek'."

¹¹U Gad mar għand David u qallu: "Dan jgħid il-Mulej; 'Aghżel int;

¹²jew tliet snin għaks, jew tliet xhur maħrub minn quddiem l-għedewwa tiegħek bix-xabla tal-għedewwa tigri warajk, jonkella tlitt ijiem taħt ix-xabla tal-Mulej - il-pesta fl-art, bl-anġlu tal-Mulej li jħarbat l-art kollha ta' Izrael. Issa aħsibha u għidli x'għandi ngħid lil min bagħatni.' "

13U wiegeb David lil Gad: “Inħossni f’diqa kbira: Halli naqa’ f’id il-Mulej, għax kbira hija l-ħniena tiegħu, imma ma rridx naqa’ f’idejn il-bniedem.”

14U l-Mulej bagħat il-pesta f’Izrael. U mietu minn Izrael sebghin elf raġel.

15U Alla bagħat anġlu Ġerusalem biex jeqridha; imma meta kien se jeqridha, il-Mulej ra, u sogħob bih mid-deni, u qal lill-anġlu l-qerried: “Biżżejjed! Żomm idek.” U l-anġlu tal-Mulej dak il-ħin kien ħdejn il-qiegħa ta’ Ornan il-Ġebusi.

16U David rafa’ għajnejh, u ra lill-anġlu tal-Mulej qiegħed bejn art u sema bix-xabla misluta f’idu, u mifruxa għal fuq Ġerusalem. Imbagħad David u x-xjuħ, liebsa x-xkejjer, nizlu wiċċhom fl-art.

17U David qal lil Alla: “Jaqaw mhux jien kont li ordnajt l-għadd tal-poplu? Mhux jien li dnibt, u għamilt dan id-deni kollu? Imma dawn in-nagħaġ x’għamlu? Mulej Alla tiegħi, ħa tkun, nitlobok, idek fuqi u fuq dar missieri; imma tħallix din il-pesta fuq il-poplu tiegħek.”

L-artal fuq il-qiegħa ta’ Ornan

18U l-anġlu tal-Mulej qal lil Gad biex jgħid lil David jitla’ u jtalla’ artal lill-Mulej fuq il-qiegħa ta’ Ornan il-Ġebusi.

19U David tala’ skont il-kelma ta’ Gad, li kien qallu f’isem il-Mulej.

20U Ornan dar u ra l-anġlu, u l-erba’ wlied li kienu miegħu nħbew. Ornan kien qiegħed jidres il-qamħ.

21Malli David wasal ħdejh, Ornan ħares u ra lil David, u ħareġ mill-qiegħa u niżel wiċċu fl-art quddiem David.

22U David qal lil Ornan: “Agħtini l-post tal-qiegħa biex nibni fih artal lill-Mulej. Agħtihuli b’kemm jiswa flus u hekk tieqaf il-pesta minn fost il-poplu.”

23U Ornan wiegeb lil David: “Hudu, ħa jagħmel sidi s-sultan dak li jidhirli li hu l-aħjar. Ara, nagħti l-baqar għas-sagrificċju tal-ħruq, u x-xatba għall-ħatab, u l-qamħ għall-offerta; kollox nagħtik.”

24U s-sultan David qal lil Ornan: “Le! Nixtrih b’kemm jiswa flus, għax ma noffrix dak li hu tiegħek lill-Mulej, u lanqas noffri sacrificċji bla ħlas.”

25U David ta lil Ornan għall-post sitt mitt xekel tad-deheb bl-użin.

26U David bena hemm artal lill-Mulej, u offra sacrificċji tal-ħruq u sacrificċji tas-sliem; u sejjaħ lill-Mulej u dan wiegħbu bin-nar mis-sema għal fuq l-artal tas-sagrificċju tal-ħruq.

27Imbagħad il-Mulej ordna lill-anġlu, u dan daħħal ix-xabla f’għantha.

28Dak iż-żmien, meta David ra li l-Mulej wiegħbu fil-qiegħa ta’ Ornan il-Ġebusi, offra sacrificċji hemm.

²⁹It-tabernaklu li kien għamel Mosè fid-deżert u l-artal tas-sagrificċji tal-ħruq, dak iż-żmien kienu għadhom fuq l-għolja ta' Gibgħon.

³⁰U David ma kienx jista' jmur quddiemu jistaqsi lil Alla, għax kien jibza' mix-xabla tal-aᅅglu tal-Mulej.

1 Kronaki 22

¹U David qal: "Hawn ikun it-tempju tal-Mulej Alla, u hawn ikun l-artal għas-sagrificċji tal-ħruq għal Izrael."

Thejjija għall-bini tat-tempju

²David ordna li jiġbru l-barranin li kienu fl-art ta' Izrael, u għażel minnhom naąąara biex jaqtgħu ġebel tal-qjies għall-bini tad-dar ta' Alla.

³U David ukoll ħaseb biex ġabar ħafna ħadid għall-imsiemer, għall-battenti tal-bibien u għall-istaneg; kwantità kbira ta' bronż bla użin,

⁴injam taċ-ċedru ma tgħoddux, għax is-Sidonin u t-Tirin ġiebu 'l David kwantità kbira ta' injam taċ-ċedru.

⁵Għax David qal: "Salamun ibni għadu ząħir u mingħajr esperjenza. U d-dar li se tinbena lill-Mulej trid tkun kbira tassew, biex tkun imsemmija u mfaħħra fil-pajjiżi kollha; nieħu mela ħsieb jien it-tĳejjija tagħha." U David qabel mewtu ĳejja kulma kien meħtieą.

⁶U sejjaħ lil ibnu Salamun, u ordnalu li jibni dar lill-Mulej, Alla ta' Izrael.

⁷U qal David lil Salamun: "Ibni, jien kelli fi ħsiebi li nibni dar lil isem il-Mulej, Alla tiegħi,

⁸imma l-kelma tal-Mulej waslet għandi tgħidli: 'Int xerridt demm bil-kotra, u tqabadt taqbid bil-bosta, għalhekk ma tibnix inti dar lil ismi, għaliex xerridt ħafna demm fl-art quddiem.

⁹Ara, jĳwelidlek iben; hu jkun bniedem ta' sliem, u nserrħu mill-għedewwa kollha tiegħu ta' madwaru, għax ismu jkun Salamun, u nagħti sliem u kwiet lil Izrael fiż-żmien kollu tiegħu.

¹⁰Hu jibni dar lil ismi. Hu jkun għaliĳa iben, u jien inkun għalih missier; u nwaqqaf it-tron tiegħu fuq Izrael għal dejjem.'

¹¹"U issa, ibni, ikun miegħek il-Mulej biex tkun tiflaħ tibni dar lill-Mulej Alla tiegħek, kif tkellem fuqek.

¹²Biss, jagħtik il-Mulej għaqal u dehen, biex meta jqiegħdek fuq Izrael, int tħares il-liĳi tal-Mulej, Alla tiegħek.

¹³Ikollok ir-risq jekk inti tfittex li tħares il-ligijiet u l-kmandamenti li l-Mulej ordna lil Mosè għal Izrael. Qawwi qalbek u aghmel il-ħila! Tibzax u taqtax qalbek!

¹⁴Ara, b'taħbit kbir ħejjejt għal dar il-Mulej mitt elf talent tad-deheb u miljun talent tal-fidda; u bronż u ħadid bla qjies għax hemm bil-kotra; u injam u ħaġar ħejjejt ukoll, u int tkompli żżid magħhom.

¹⁵Għandek ukoll kotra ta' ħaddiema: naġġara, bennejja, mastrudaxxi, u nies tas-sengħa bla għadd għax-xogħol

¹⁶tad-deheb, tal-fidda, tal-bronż u tal-ħadid. Qum, mela, u midd idejk; u l-Mulej ikun miegħek."

¹⁷U David ordna lill-prinċipijiet kollha ta' Izrael biex jgħinu lil Salamun, ibnu, u qalilhom:

¹⁸"Mhux magħkom il-Mulej Alla tagħkom? Ma serraħkomx minn kullimkien? Għax hu reħa f'idejja n-nies kollha tal-pajjiż, u l-art kollha maħkuma quddiem il-Mulej u quddiem il-poplu tiegħu.

¹⁹Mela agħtu ruħkom u qalbkom biex tfittxu l-Mulej Alla tagħkom. Qumu u ibnu s-santwarju tal-Mulej Alla biex l-arka tal-patt tal-Mulej u t-tagħmir imqaddes ta' Alla jingiebu fid-dar li se tinbena lil isem il-Mulej."

1 Kronaki 23

It-tqassim tal-Leviti

¹David, xiħ u mimli bl-għomor, għamel lil Salamun, ibnu, sultan fuq Izrael.

²U għabar il-prinċipijiet kollha ta' Izrael u l-qassisin u l-Leviti.

³U għadd il-Leviti minn tletin sena 'l fuq; l-għadd tagħhom, wieħed wieħed, kien ta' tmienja u tletin elf wieħed.

⁴Minn dawn erbgħa u għoxrin elf kellhom jieħdu ħsieb ix-xogħol ta' dar il-Mulej; u sitt elef ikunu uffiċjali u mħallfin;

⁵erbat elef purtinara u erbat elef jagħtu tifhir lill-Mulej bl-istrumenti li kien għamel għat-tifhir.

⁶David imbagħad qassamhom f'taqsimiet skont ulied Levi: Gersun, Keħat u Merari.

⁷Mill-Gersunin kien hemm: Lagħdan u Simgħi.

⁸Ulied Lagħdan: Ġeħijel il-kap, Żetam, Ġoel, tlieta kollox.

⁹Ulied Simgħi: Selomot, Hażijel, Haran, tlieta kollox. Dawn kienu l-kapijiet tal-familji ta' Lagħdan.

- 10** U wlied Simgħi kienu: Ġaħat, Żina, Ġegħus u Berigħa. Dawn kienu wlied Simgħi, erbgħa kollox.
- 11** U Ġaħat kien il-kap, u Żiza t-tieni, Ġegħus u Berija ma kellhomx ħafna tfal, għalhekk kienu magħdudin b'familja waħda għal xogħol wiehed.
- 12** Ulied Keħat: Għamram, Isħar, Hebron, Għużżijel, erbgħa kollox.
- 13** Ulied Għamram: Aron u Mosè. Aron kien magħżul biex jikkonsagra l-aktar ħwejjeg qaddisa, hu u wliedu, għal dejjem: jigifieri jaħarqu l-inċens quddiem il-Mulej, li jservu quddiemu, u jbierku f'ismu għal dejjem.
- 14** Mosè, il-bniedem ta' Alla, uliedu kienu magħduda mat-tribù ta' Levi.
- 15** Ulied Mosè: Gersum u Eligħeżer.
- 16** Ulied Gersum: Sebuwel, il-kap.
- 17** U wlied Eligħeżer kienu Reħabija, il-kap; Eligħeżer ma kellux tfal aktar, imma wlied Reħabija kienu ħafna.
- 18** Ulied Isħar: Selomit, il-kap.
- 19** Ulied Hebron: Ġerija, il-kap; Amarija, it-tieni; Ġaħsijel, it-tielet; Ġekamgħam, ir-raba'.
- 20** Ulied Għużżijel: Mika, il-kap; Issija, it-tieni.
- 21** Ulied Merari: Maħli u Musi. Ulied Maħli, Elgħazar u Kis.
- 22** Elgħazar miet u ma kellux subien, imma bniet; u żżewgħom ħuthom, ulied Kis.
- 23** Ulied Musi kienu Maħli, Għeder, u Ġeremot, tlieta kollox.
- 24** Dawn kienu wlied Levi skont il-familji ta' missirijiethom, il-kapijiet tal-familji ta' missirijiethom kif kienu magħduda, wiehed wiehed, skont isimhom. Kienu jagħmlu x-xogħol tas-servizz f'dar il-Mulej minn għoxrin sena 'l fuq.
- 25** Għax David qal: "Il-Mulej, Alla ta' Izrael, ta l-mistrieħ lill-poplu tiegħu, u hu għamel l-għamara tiegħu f'Ġerusalemm għal dejjem.
- 26** Għalhekk il-Leviti ma għandhomx għalfejn igorru t-tabernaklu u t-tagħmir għas-servizz tiegħu."
- 27** Għaliex skont l-aħħar kliem ta' David, il-Leviti jingħaddu minn għoxrin sena 'l fuq.
- 28** Ix-xogħol tagħhom kien li jgħinu lil ulied Aron fis-servizz tad-dar tal-Mulej fil-btieħi, fil-kmamar, fit-tindif ta' kulma hu kkonsagrat, u kull xogħol ieħor fis-servizz tad-dar ta' Alla.

²⁹Kellhom jieħdu ħsieb il-ħobż tal-preżenza, kull ħami fit-taġen, l-offerta mħallta biż-żejt, u kull użin u kejl.

³⁰Kull filgħodu kellhom imorru jroddu ħajr u jfaħħru lill-Mulej, u hekk ukoll filgħaxija,

³¹u wkoll kull meta kienu jkunu offruti lill-Mulej is-sagrificċji tal-ħruq fis-Sibtijiet, fil-qamar ġdid u fil-festi, skont in-numru li jkun imisshom skont il-Liġi għal dejjem quddiem il-Mulej.

³²Kellhom jieħdu ħsieb is-servizz fit-tinda tal-laqgħa, is-servizz tal-ħwejjeg sagri, u s-servizz ta' wlid Aron, ħuthom fis-servizz ta' dar il-Mulej.

1 Kronaki 24

It-tqassim tal-qassisin

¹Ulied Aron kienu mqassma hekk: Ulied Aron kienu: Nadab, Abiħu, Elgħazar u Itamar.

²Nadab u Abiħu mietu qabel missierhom, u ma kellhomx tfal, għalhekk Elgħazar u Itamar għamluha ta' qassisin.

³David bl-għajjnuna ta' Sadok minn ulied Elgħazar, u Ahimelek minn ulied Itamar, qassamhom skont ix-xogħol tagħhom fis-servizz.

⁴U billi fost ulied Elgħazar instabu kapijiet irġiel aktar milli minn fost ulied Itamar, qassmuhom hekk: minn ulied Elgħazar, skont il-kapijiet ta' dar missirijiethom, sittax-il wieħed; u lil ulied Itamar, skont id-djar ta' missirijiethom, tmienja.

⁵Qassmuhom bix-xorti, wieħed bħall-ieħor, għax kien hemm prinċipijiet tas-santwarju u prinċipijiet ta' Alla, kemm minn ulied Elgħazar kemm minn ulied Itamar.

⁶Semajja bin Netanjel, l-iskriba, minn Levi, kitibhom quddiem is-sultan u l-prinċipijiet, u Sadok, il-qassis, u Ahimelek bin Ebijatar, u l-kapijiet tad-djar ta' missirijiet il-qassisin u l-Leviti; dar waħda kienet magħzula għal Elgħazar, u oħra għal Itamar.

⁷L-ewwel xorti li telgħet messet lil Ġeħojarib; it-tieni lil Ġedajja;

⁸it-tielet lil Harim; ir-raba' lil Segħorim;

⁹il-ħames lil Malkija; is-sitta lil Mijjamin;

¹⁰is-seba' lil Hakkus; it-tmienja lil Abija;

¹¹id-disa' lil Ġożwè; l-għaxra lil Sekanija;

¹²il-ħdax lil Eljasib; it-tnax lil Ġakim;

- ¹³it-tlittax lil Huffa; l-erbatax lil Ġesebab;
- ¹⁴il-ħmistax lil Bilga; is-sittax lil Immer;
- ¹⁵is-sbatax lil Hezir; it-tmintax lil Haffisses;
- ¹⁶id-dsatax lil Petaħija; l-għoxrin lil Eżekjel;
- ¹⁷il-wieħed u għoxrin lil Ġakin; it-tnejn u għoxrin lil Gamul;
- ¹⁸it-tlieta u għoxrin lil Delaja; l-erbgħa u għoxrin lil Magħżija.
- ¹⁹Hekk qassmuhom għax-xogħol li kellhom jagħmlu fis-servizz tagħhom meta jidhlu f'dar il-Mulej, skont ma jkun imisshom kif qassamhom Aron missierhom fuq l-ordni tal-Mulej, Alla ta' Izrael.
- ²⁰Il-bqija ta' wlied Levi kienu: minn ulied Għamram: Subajel; minn ulied Subajel: Ġeħdija
- ²¹ta' Reħabija; minn ulied Reħabija; Issija, il-kap.
- ²²Mill-Isharin: Selomot; minn ulied Selomot: Ġaħat.
- ²³U minn ulied Hebron: Ġerija, il-kap; Amarija, it-tieni; Ġaħsijel, it-tielet; Ġekamgħam, ir-raba'.
- ²⁴Minn ulied Għużżijel: Mika; u minn ulied Mika: Samur.
- ²⁵Hu Mika: Issija; u minn ulied Issija: Żakkarija.
- ²⁶Ulied Merari: Maħli u Musi. Ulied Ġagħżija: Benu.
- ²⁷Ulied Merari, minn Għużżijel: Benu, Soħam, Żakkur, u Għibri.
- ²⁸Minn Maħli: Elgħazar, li ma kellux tfal.
- ²⁹Minn Kis, ulied Kis; Ġeraħmijel.
- ³⁰U wlied Musi: Maħli, Għeder, Ġerimot. Dawn kienu wlied il-Leviti, skont id-djar ta' missirijiethom.
- ³¹Dawn ukoll tellgħu x-xorti bħal ħuthom ulied Aron, quddiem is-sultan David, Sadok u Aħimelek, u l-kapijiet tal-familja tal-qassisin u l-Leviti mill-kapijiet il-kbar sa ħuthom iż-żgħar.

1 Kronaki 25

Il-kant u l-mużika

- ¹David u l-kapijiet tas-servizz qassmu wkoll għas-servizz lil ulied Asaf, Heman u Ġedutun, li kellhom jipprofetizzaw biċ-ċetri, bl-arpi, u bil-platti. Dan hu l-għadd tan-nies tax-xogħol skont is-servizz tagħhom.

- ²Minn ulied Asaf: Żakkur, Ġużeppi, Netanija, Asarela, ulied Asaf, taħt it-tmexxija ta' Asaf, li kien jipprofetizza skont l-ordni tas-sultan.
- ³Minn Ġedutun, ulied Ġedutun: Gedalija, Seri, Isaija, Simgħi, Hasabija, Mattitija, sitta kollox, taħt id-direzzjoni ta' missierhom Ġedutun, li kienu jipprofetizzaw biċ-ċetra b'radd il-ħajr u tifhir lill-Mulej.
- ⁴Minn Heman, Ulied Heman: Bukkija, Mattanija, Ġhużżijel, Sebuwel, u Ġerimot, Hananija, Hanani, Eljata, Giddalti u Romanti-għeżer, Ġosbeksa, Malloti, Hotir, Maħażijot.
- ⁵Dawn kollha kienu wlied Heman, il-vegġent tas-sultan fil-ħwejjeġ ta' Alla; u biex ikattarlu ġieħu, skont ma kien wiegħdu, Alla tah erbatax-il tifel u tlitt ibniet.
- ⁶Dawn kollha kienu taħt id-direzzjoni ta' missierhom fil-kant f'dar il-Mulej, imsieħeb mill-platti, l-arpji u ċ-ċetri, għas-servizz tad-dar ta' Alla taħt id-direzzjoni tas-sultan, Asaf, Ġedutun, u Heman.
- ⁷L-għadd tagħhom, flimkien ma' dak ta' ħuthom imħarrġa fil-kant lill-Mulej, ilkoll jinqalgħu, kien ta' mitejn u tmienja u tmenin.
- ⁸U huma lkoll, kbar u żgħar, imgħallem u skular, ilkoll xorta, tellgħu x-xorti għat-tqassim tas-servizz.
- ⁹L-ewwel xorti li telgħet messet lil Ġużeppi minn Asaf; it-tieni messet lil Gedalija, hu flimkien ma' ħutu u wliedu, tmax kollox;
- ¹⁰it-tielet messet lil Żakkur, uliedu u ħutu, tmax kollox;
- ¹¹ir-raba' messet lil Isri, uliedu u ħutu, tmax kollox;
- ¹²il-ħames messet lil Netanija, uliedu u ħutu, tmax kollox;
- ¹³is-sitta lil Bukkija, uliedu u ħutu, tmax kollox;
- ¹⁴is-seba' lil Asarel, uliedu u ħutu, tmax kollox;
- ¹⁵it-tmienja lil Isaija, uliedu u ħutu, tmax kollox;
- ¹⁶id-disa' lil Mattanija, uliedu u ħutu, tmax kollox;
- ¹⁷l-għaxra lil Simgħi, uliedu u ħutu, tmax kollox;
- ¹⁸il-ħdax lil Għażarel, uliedu u ħutu, tmax kollox;
- ¹⁹it-tmax lil Hasabija, uliedu u ħutu, tmax kollox;
- ²⁰it-tlittax lil Subajel, uliedu u ħutu, tmax kollox;
- ²¹l-erbatax lil Mattitija, uliedu u ħutu, tmax kollox;
- ²²il-ħmistax lil Ġerimot, uliedu u ħutu, tmax kollox;

- ²³is-sittax lil Hananija, uliedu u ħutu, tnax kollox;
²⁴is-sbatax lil Ġosbeksa, uliedu u ħutu, tnax kollox;
²⁵it-tmintax lil Hanani, uliedu u ħutu, tnax kollox;
²⁶id-dsatax lil Malloti, uliedu u ħutu, tnax kollox;
²⁷l-għoxrin lil Elijata, uliedu u ħutu, tnax kollox;
²⁸il-wieħed u għoxrin lil Hotir, uliedu u ħutu, tnax kollox;
²⁹it-tnejn u għoxrin lil Giddalti, uliedu u ħutu, tnax kollox;
³⁰it-tlieta u għoxrin lil Maħżijot, uliedu u ħutu, tnax kollox;
³¹l-erbgħa u għoxrin lil Romanti-għeżer, uliedu u ħutu, tnax kollox.

1 Kronaki 26

Il-purtinara

- ¹Dan kien it-tqassim tal-purtinara: mill-Koraħin kien hemm: Meselemija bin Kore minn Ebijasaf.
- ²U Meselemija kellu dawn l-ulied: Żakkarija, il-kbir; Ġedighajel, it-tieni; Żebadija, it-tielet; Ġatnijel, ir-raba’;
- ³Għelam, il-ħames; Ġeħoħanan, is-sitta; Eljeħughenaj, is-seba’.
- ⁴Għobededom kellu dawn l-ulied: Semajja, il-kbir; Ġeħożabad, it-tieni; Ġowaħ, it-tielet; Sakar, ir-raba’; Netanjel, il-ħames;
- ⁵Għammijel, is-sitta; Issakar, is-seba’; Pegħulletaj, it-tmienja; għax Alla kien bierku.
- ⁶U Semajja, ibnu, twildulu wlied li kienu jaħkmu fuq il-familji ta’ missirijiethom, għax kienu rġiel ta’ ħila kbira.
- ⁷Ulied Semajja kienu: Għotni, Refel, Għobed, Elżabad, li ħutu kienu nies ta’ ħila, Eliħu u Semakija.
- ⁸Dawn kienu kollha minn ulied Għobededom, huma u wliedhom u ħuthom, nies ta’ ħila, tajbin għas-servizz - tnejn u sittin minn Għobededom.
- ⁹U Meselemija kellu wlied u aħwa, nies ta’ ħila - tmintax kollox.
- ¹⁰U Hosa, minn ulied Merari, kellu wliedu: Simri, il-kap, għax għalkemm ma kienx il-kbir, missieru għamlu kap;
- ¹¹Hilkija, it-tieni; Tebalija, it-tielet; Żakkarija, ir-raba’; l-ulied kollha ta’ Hosa u ħutu kienu tlittax.

- 12** Dawn kienu t-taqsimiet tal-purtinara skont il-kapijiet tagħhom; kellhom is-servizz tagħhom bħalma huthom kienu jservu fid-dar tal-Mulej.
- 13** U huma tellgħu x-xorti għal kull bieb skont id-djar ta' missirijiethom, ilkoll xorta, kbar u żgħar.
- 14** U x-xorti tan-naħa tal-Lvant messet lil Selemija. Tellgħu x-xorti għal Żakkarija ibnu, kunsillier għaqli, u x-xorti messitu n-naħa tat-Tramuntana.
- 15** Lil Ghobededom messitu n-naħa tan-Nofsinhar, u lil ibnu u lil uliedu messithom id-dar tal-imħażen.
- 16** Lil Suffim u lil Hosa n-naħa tal-Punent, il-bieb ta' Salleket, fit-triq tat-telgħa, għassa biswit għassa.
- 17** Fuq in-naħa tal-Lvant kien hemm sitt Leviti kuljum, in-naħa tat-Tramuntana erbgħa kuljum, in-naħa tan-Nofsinhar erbgħa kuljum, u fl-imħażen kien hemm tnejn u tnejn.
- 18** U tnejn tal-Parbar fuq il-Punent, erbgħa hdejn it-triq, u tnejn għall-Parbar.
- 19** Dan kien it-taqsim tal-purtinara minn fost ulied Korah u wlied Merari.
- 20** Il-Leviti, huthom, kellhom jieħdu hsieb l-imħażen tad-dar ta' Alla, u l-imħażen tal-offerti mqaddsa.
- 21** Ulied Lagħdan, ulied il-Gersunin minn Lagħdan, il-kapijiet ta' djar missirijiethom minn Lagħdan il-Gersuni: Ġehijeli.
- 22** U wlied Ġehijeli, Żetan u Ġoel, huh, kellhom jieħdu hsieb l-imħażen ta' dar il-Mulej.
- 23** Mill-Għamramin, l-Isharin, il-Hebronin, l-Għużżijelin,
- 24** Sebuwel bin Gersum bin Mosè kien suprentendent tal-imħażen.
- 25** U minn hutu minn Elighezer: Reħabija, u ibnu Isaija; Ġoram, ibnu; Żikri, ibnu; Selomot, ibnu.
- 26** Dan Selomot u hutu kellhom jieħdu hsieb il-ħażniet kollha tal-offerti mqaddsa, li s-sultan David u l-kapijiet tal-familji, u l-kmandanti tal-eluf u l-mijiet, u l-ġenerali tal-eżerċtu, kienu kkonsagraw.
- 27** Kienu kkonsagrawhom mid-dħul tal-gwerra u l-priži għall-manutenzjoni ta' dar il-Mulej.
- 28** U kulma kien ikkonsagra Samwel, il-veġġent, Sawl bin Kis, Abner bin Ner, u Ġowab bin Seruja - dawn il-hwejjeġ kollha kkonsagrati kienu fi hsieb Selomot u hutu.

²⁹Mill-Isharin, Kenanija u wliedu kellhom jieħdu ħsieb l-affarijiet ċivili ta' Izrael, bħala kummissarji u mħallfin.

³⁰Mill-Hebronin, Hasabija u ħutu, elf u seba' mitt raġel ta' ħila kbira, kellhom jieħdu ħsieb Izrael, in-naħa tal-Punent tal-Ġordan, fil-ħwejjeġ kollha tal-Mulej u s-servizz tas-sultan.

³¹Mill-Hebronin, Ġerija kien il-kap tal-Hebronin skont nisilhom u d-djar ta' missirijiethom. Fis-sena erbgħin tas-saltna ta' David bdew ifittxu u sabu f'nofshom nies ta' ħila kbira f'Ġagħzer ta' Gilgħad.

³²Is-sultan David, lilu u ħutu - elfejn u seba' mitt raġel ta' ħila, kapijiet ta' djar missirijiethom - tahom is-setgħa fuq ir-Rubenin, il-Gadin u nofs it-tribù ta' Manassi, biex jieħdu ħsieb kulma kellu x'jaqsam mal-Mulej u jmiss lis-sultan.

1 Kronaki 27

L-eżerċtu u l-amministrazzjoni ċivili

¹Dan hu l-għadd ta' wlied Izrael, il-kapijiet ta' djar il-missirijiet, il-kmandanti tal-eluf u l-mijiet, u l-fizzjali li kienu jservu lis-sultan f'dak kollu li kellu x'jaqsam mat-taqsimiet tal-eżerċtu, li kienu jidħlu u joħorgu, waħda wara l-oħra, minn xahar għal xahar, matul is-sena. Kull taqsima kien fiha erbgħa u għoxrin elf ruħ.

²Fuq l-ewwel taqsima għall-ewwel xahar kien hemm Ġasobgħam bin Żabdijel. U t-taqsima tiegħu kien fiha erbgħa u għoxrin elf ruħ.

³Kien hemm ulied Perez, u kien kap fuq il-kmandanti kollha tal-eżerċtu għall-ewwel xahar.

⁴Fuq it-taqsima għat-tieni xahar kien hemm Elgħazar bin Dodaj l-Aħoħi; fit-taqsima tiegħu kien hemm erbgħa u għoxrin elf ruħ.

⁵Kmandant tat-tielet taqsima għat-tielet xahar kien Benajja bin Ġeħojada, il-qassis, bħala kap. It-taqsima tiegħu kien fiha erbgħa u għoxrin elf ruħ.

⁶Dan Benajja kien raġel qalbieni fost it-tletin u fuq it-tletin; u Għam-mizabad, ibnu, kien inkarigat mit-taqsima tiegħu.

⁷Ir-raba', għar-raba' xahar, kien hemm Għaxajel, ħu Ġowab, u warajh Żebadija ibnu. Fit-taqsima tiegħu kien hemm erbgħa u għoxrin elf ruħ.

⁸Il-ħames, għall-ħames xahar, kien hemm il-kmandant Samħut l-Ezraħi; u fit-taqsima tiegħu kien hemm erbgħa u għoxrin elf ruħ.

⁹Is-sitta, għas-sitt xahar, Għira bin Għikkas it-Tekugħi; u fit-taqsima tiegħu kien hemm erbgħa u għoxrin elf ruħ.

¹⁰Is-seba', għas-seba' xahar, Heles il-Peluni, minn ulied Efrajm; u fit-taqsima tiegħu kien hemm erbgħa u għoxrin elf ruħ.

- 11** It-tmienja, għat-tmien xahar, Sibbekaj il-Husati taż-Żeraħin; u fit-taqsima tiegħu kien hemm erbgħa u għoxrin elf ruħ.
- 12** Id-disa', għad-disa' xahar, kien hemm Abigheżer l-Għanatoti, mill-Benjaminin; u fit-taqsima tiegħu kien hemm erbgħa u għoxrin elf ruħ.
- 13** L-għaxra, għall-għaxar xahar, kien hemm Maħaraj, in-Netufi, miż-Żeraħin; u fit-taqsima tiegħu kien hemm erbgħa u għoxrin elf ruħ.
- 14** Il-ħdax, għall-ħdax-il xahar, kien hemm Banajja l-Piragħtuni, minn ulied Efrajm; u fit-taqsima tiegħu kien hemm erbgħa u għoxrin elf ruħ.
- 15** It-tnax, għat-tnax-il xahar, kien hemm Heldaj, in-Netufi, minn Għotnijel; u fit-taqsima tiegħu kien hemm erbgħa u għoxrin elf ruħ.
- 16** Dawn kienu l-kapijiet fuq it-tribujiet ta' Izrael: fuq ir-Rubenin kien hemm il-prinċep Eligheżer bin Żikri; fuq is-Simghonin, Sefatija bin Magħka;
- 17** fuq il-Leviti, Hasabija bin Kemuwel; u fuq nies Aron, Sadok;
- 18** fuq Ġuda, Eliħu, minn ħut David; fuq Issakar, Għomri bin Mikiel;
- 19** fuq Żebulun, Ismajja bin Għobadija; fuq Naftali, Ġeremot bin Għazrijel;
- 20** fuq Efrajm, Hosegħa bin Għazażija; fuq nofs it-tribù ta' Manassi, Ġoel bin Pedaja;
- 21** fuq in-nofs l-ieħor tat-tribù ta' Manassi f'Gilghad, Iddu bin Żakarija; fuq Benjamin, Ġagħsijel bin Abner;
- 22** fuq Dan, Għazarel bin Ġeroħam. Dawn kienu l-prinċipijiet tat-tribujiet ta' Izrael.
- 23** Dawk li kellhom minn għoxrin sena 'l isfel David ma għaddhomx għax il-Mulej kien wiegħed li jkattar lil Izrael bħall-kwiekeb tas-sema.
- 24** Ġowab bin Seruja beda jgħodd, imma ma spiċċax, għax minħabba f'hekk waqgħet il-korla fuq Izrael, u anqas l-għadd ma kien immiżżel fi Ktieb il-Ġrajja tas-Sultan David.
- 25** U biex jieħu ħsieb il-ħażniet tas-sultan kien hemm Għazmawet bin Għaddijel; u Ġonatan bin Għużżija kien jieħu ħsieb il-ħażniet li kellu fir-raba', fl-ibliet, u fl-irħula u fit-torrijiet.
- 26** Għezri bin Kelub kien jieħu ħsieb il-ħaddiema tar-raba', li kienu jaħdmu l-art.
- 27** U fuq l-oqsma tad-dwieli kien hemm Simgħi r-Rami; u Żabdi s-Sifmi kien jieħu ħsieb il-ħażniet tal-inbid f'dawn l-oqsma.
- 28** U fuq l-oqsma taż-żebbuġ u tal-gummajż fis-Sefela kien hemm Bagħal-ħanan il-Gederi; u Ġowas kien jieħu ħsieb il-ħażniet taż-żejt.

²⁹Jieħu ħsieb il-baqar li kienu jirgħu f'Saron kien hemm Sitraj is-Saroni; u l-baqar li kienu fil-widien kien jieħu ħsiebhom Safat bin Għadlaj.

³⁰Fuq l-iġmla kien hemm Obil l-Ismagheli; u fuq il-ħmariet kien hemm Ġeħdeja l-Meronoti.

³¹Fuq l-imrieħel kien hemm Ġaziż il-Hagri. Dawn kollha kienu jieħdu ħsieb il-ġid li kellu s-sultan David.

³²Ġonatan, iz-ziju ta' David, bniedem jilħaqlu u segretarju, kien kunsillier; u hu u Ġeħijel bin Ĥakmoni kienu jieħdu ħsieb ulied is-sultan.

³³U Aħitofel kien kunsillier tas-sultan u Husaj l-Arki kien ħabib tas-sultan.

³⁴Wara Aħitofel laħaq Ġeħojada bin Banajja, u Abjatar. Il-kmandant tal-eżerċtu tas-sultan kien Ġowab.

1 Kronaki 28

L-aħħar laqgħa f'Ġerusalemm

¹U David laqqa' f'Ġerusalemm il-kapijiet kollha ta' Izrael, il-kapijiet tat-tribujiet, il-kapijiet tat-taqsim għas-servizz tas-sultan, il-kmandanti tal-eluf u tal-mijiet, l-uffiċjali li kienu jieħdu ħsieb il-ġid u l-imrieħel tas-sultan u wliedu, flimkien mal-uffiċjali tal-palazz u l-qalbenin u l-gwerriera qalbiena.

²Is-sultan David qam fuq riglejh u qal: "Isimgħu, intom ħuti u l-poplu tiegħi! Jien kont bi ħsiebni nibni dar għall-mistrieħ tal-arka tal-patt tal-Mulej, u l-mirfes ta' riglejn Alla tagħna, u kont lestejt kollox għall-bini.

³Imma Alla qalli: 'Int ma tibnix dar lil ismi, għax int bniedem tal-ġlied, u xerridt id-demm.'

⁴Imma l-Mulej, Alla ta' Izrael, għażilni minn fost dar missieri li nkun sultan fuq Izrael għal dejjem. Għax hu għażel lil Ġuda bi prinċep, u mid-dar ta' Ġuda, id-dar ta' missieri, u minn fost ulied missieri għoġbu jagħmel lili sultan fuq Izrael kollu.

⁵"U minn fost uliedi kollha - għax il-Mulej tani kotra ta' wlied - hu għażel lil Salamun, ibni, biex joqgħod fuq it-tron tas-saltna tal-Mulej fuq Izrael.

⁶"U qalli: 'Salamun, ibnek, hu jibni dari u l-btieħi tiegħi, għax lilu ħtart b'ibni, u jien inkun għalih missier.

⁷U jien inwettaqlu għal dejjem is-saltna tiegħu, jekk jibqa' sħiħ fil-fehma tiegħu li jagħmel il-liġijiet u l-ordnijiet tiegħi, bħalma għamel sal-lum.'

⁸"Mela issa hawn quddiem Izrael kollu, il-ġemgħa tal-Mulej, u quddiem Alla tagħna li qiegħed jismagħna; ħarsu u fittxu l-liġijiet kollha tal-Mulej, Alla tagħkom, sabiex tibqgħu żżommu f'idejkom din l-art għammiela u tgħadduha b'wirt lil uliedkom warajkom għal dejjem.

⁹“U inti, Salamun, ibni, agħraf ’l Alla ta’ missierek u aqdi b’qalbek sħiħa u b’rieda soda għaliex il-Mulej jistħarreg il-qlub u jifhem kull għamla ta’ ħsieb. Jekk inti tfittxu, iħallik issibu; imma jekk int titilqu, hu jwarrbek għal dejjem.

¹⁰Ara, issa li l-Mulej għazlek biex tibnilu dar bħala santwarju, aghmel il-qalb u ibda!”

¹¹U David ta lil Salamun, ibnu, il-mudell tal-portiku, tal-bini stess, l-imħażen, il-kmamar ta’ fuq, il-kmamar ta’ ġewwa, u l-kamra tal-propizjatorju.

¹²Tah il-mudell ta’ kulma kellu f’moħħu dwar il-btieħi ta’ dar il-Mulej u tal-kmamar kollha dawramejt għall-ħażniet tad-dar ta’ Alla u għall-ħażniet tal-offerti mqaddsa;

¹³għat-taqsim tal-qassisin u l-Leviti, u x-xogħol kollu tas-servizz ta’ dar il-Mulej u t-tagħmir għas-servizz ta’ dar il-Mulej.

¹⁴Qallu wkoll l-użin tad-deheb meħtieġ għal kull tagħmir għal kull servizz, u l-użin tal-fidda għat-tagħmir kollu tal-fidda għal kull servizz;

¹⁵l-użin tad-deheb għall-immnariet tad-deheb u l-imsiebaħ tagħhom tad-deheb, u l-użin tal-fidda tal-immnariet tal-fidda, bl-użin ta’ kull immnara u l-imsiebaħ tagħha, skont l-użu ta’ kull immnara fis-servizz.

¹⁶U mbaġħad l-użin tad-deheb meħtieġ għall-imwejjed tal-ħobż tal-preżenza u tal-fidda għall-imwejjed tal-fidda;

¹⁷il-mudell tal-frieket, tal-bwieqi, tat-tazzi tad-deheb fin; u tal-buqari tad-deheb, bl-użin għal kull buqar, u għall-buqari tal-fidda skont l-użin ta’ kull buqar;

¹⁸mudell għall-artal tal-incens, deheb fin bl-użin; u l-mudell tal-karru tal-kerubini tad-deheb, li kellhom jgħattu l-arka tal-patt bi gwenħajhom mifruxa.

¹⁹Dan kollu għarrfu bil-miktub, minn id il-Mulej, ix-xogħol kollu li kellu jsir skont il-mudell.

²⁰U David qal lil ibnu Salamun: “Aghmel il-ħila, aghmel il-qalb u idħol għax-xogħol! La tibżax, u la taqtax qalbek, għax il-Mulej, Alla tiegħi, miegħek. Mhux se jħallik u anqas jitolqek sa ma ttemm ix-xogħol għas-servizz ta’ dar il-Mulej.

²¹“Hawn ukoll it-taqsimiet tal-qassisin u l-Leviti għas-servizz kollu tad-dar ta’ Alla; għandek ukoll għal kull xogħol nies jinqalgħu u lesti minn qalbhom għal kull xogħol; u l-kapijiet u l-poplu kollu joqogħdu għal kliemek.”

1 Kronaki 29

David iheggeg il-poplu

- ¹U David kellew lill-gemgħa kollha: “Ibni Salamun - lilu waħdu Alla għażel - għadu tfajjel u dgħajjed, u x-xogħol hu kbir, għax dan mhuwiex xi palazz għal xi bniedem, imma għall-Mulej Alla.
- ²Jien għamilt kulma stajt u hejjejt kollox għad-dar ta’ Alla tiegħi, id-deheb għall-oġġetti tad-deheb, u l-fidda għall-oġġetti tal-fidda, bronż għall-oġġetti tal-bronż, ħadid għall-oġġetti tal-ħadid, injam għall-oġġetti tal-injam, kwantità kbira ta’ ħaġar tal-oniċi u ħaġar ieħor għall-ingastar, irħam aħdar u kkulurit, kull xorta oħra ta’ ħaġar prezzjuż u rħam bil-kotra.
- ³“U aktar, minħabba l-għaxxa tiegħi bid-dar ta’ Alla tiegħi, kulma għandi tad-deheb u l-fidda tajtu lid-dar ta’ Alla, minbarra dak li lestejt għas-santwarju:
- ⁴tlitt elef talent tad-deheb, deheb ta’ Ofir, u sebat elef talent tal-fidda fina għall-kisi tal-ħitan tas-swali;
- ⁵deheb għall-oġġetti tad-deheb, u fidda għall-oġġetti tal-fidda għal kull xogħol tan-nies tas-sengħa. Min hu issa lest li jersaq b’idejh mimlija u jagħti minn qalbu offerta lill-Mulej?”
- ⁶U l-kapijiet tad-djar ta’ missirijiethom, il-kapijiet tat-tribujiet ta’ Izrael, u l-kmandanti tal-eluf u tal-mijiet, u s-suprentendenti tax-xogħol tas-sultan tħajru,
- ⁷u offrew minn rajhom għas-servizz tad-dar ta’ Alla ħamest elef talent u għaxart elef darik tad-deheb, għaxart elef talent tal-fidda, tmintax-il elf talent tal-bronż u mitt elf talent tal-ħadid.
- ⁸U kull min sab li kellu ħaġar prezzjuż, tah f’idejn Ġehijel il-Gersuni għat-teżor ta’ dar il-Mulej.
- ⁹U l-poplu feraħ bl-offerti minn rajhom, għax tassew taw minn qalbhom lill-Mulej, u feraħ ukoll David is-sultan b’ferħ kbir.
- ¹⁰U David bierek il-Mulej quddiem il-gemgħa kollha u qal: “Imbierek int, Mulej, Alla ta’ Izrael, missierna, minn dejjem għal dejjem.
- ¹¹Tiegħek, Mulej, il-kobor u l-qawwa, il-gieħ, is-sebħ u t-tifhir: kulma hemm fis-sema u fl-art. Tiegħek is-saltna, Mulej, int kap fuq kulħadd.
- ¹²Minnek l-għana u s-sebħ; int taħkem fuq kollox. F’idejk il-qawwa u s-saħħa; f’idejk is-setgħa li tkabbar u ’l kulħadd issaħħaħ.
- ¹³U issa nfaħħruk, Alla tagħna, u nsebbħu l-isem gloriuż tiegħek.
- ¹⁴“Iva, jien min jien u min hu dan il-poplu tiegħi biex stajna nagħtu daqshekk minn rajna? Għax kollox minnek ġej; u minn idejk nagħtuh lilek.
- ¹⁵Għax tassew frustieri aħna quddiemek, u barranin bħalma kienu missirijietna. Bħad-dell għomorna fuq l-art, u m’hemm xejn sod.

- 16“Mulej Alla tagħna, dan il-ġid kollu li hejjejna għall-bini ta’ dar għall-isem qaddis tiegħek, minn idejk ġej, u kollu hu tiegħek.
- 17“Jiena naf, Alla tiegħi, li int tgħarbel il-qalb, u titgħaxxaq bis-sewwa. Jien b’qalb sinciera tajt dan kollu minn rajja, u issa qieghed nara dan il-poplu tiegħek li jinsab hawn joffrilek dan kollu ferħan minn qalbu.
- 18“Mulej, Alla ta’ Abraham, Izakk, u Izrael, missirijietna, zomm din il-fehma u ħsibijiet f’qalb il-poplu tiegħek, u iġbdilhom qalbhom lejck.
- 19“Lil ibni Salamun agħtih qalb shiħa, biex iħares il-kmandamenti, il-preċetti u l-liġijiet tiegħek, u biex jagħmel minn kollox u jibni l-palazz li jien hejjejt.”
- 20U David imbagħad qal lill-ġemgħa kollha: “Bierku lill-Mulej Alla tagħkom.” U l-ġemgħa kollha bierket lill-Mulej, Alla ta’ missirijiethom, u baxxew rashom u niżlu wiċċhom fl-art quddiem il-Mulej u quddiem is-sultan.
- 21U l-għada ta’ dak il-jum offrew vittmi lill-Mulej u sagrafiċċji tal-ħruq: elf gendus, elf muntun, elf ħaruf, bil-libazzjonijiet tagħhom, u kotra kbira ta’ vittmi għal Izrael kollu.
- 22U kielu u xorbu dakinhar b’ferħ kbir quddiem il-Mulej, u għamlu lil Salamun bin David, sultan għat-tieni darba, u dilkuh prinċep quddiem il-Mulej, u lil Sadok bħala qassis.
- 23U Salamun qagħad fuq it-tron tal-Mulej bħala sultan flok David missieru, u kellu r-rizq; u Izrael kollu kien jisma’ minnu.
- 24U l-kapijiet kollha u l-qalbiena u l-ulied kollha tas-sultan David qagħdu għas-sultan Salamun.
- 25U l-Mulej kabbar u għolla lil Salamun quddiem Izrael kollu, u xeħet fuqu l-glorja ta’ saltna, li qatt qablu ma kellu ebda sultan fuq Izrael.
- 26U David bin Ġesse saltan fuq Izrael kollu;
- 27u ż-żmien li saltan fuq Izrael kien ta’ erbgħin sena: għal seba’ snin saltan f’Hebron, u għal tlieta u tletin sena f’Ġerusalemm.
- 28U miet bi kwietu fi xjuhitu, mimli bl-għomor, bl-għana, u bil-glorja; u beda jsaltan floku Salamun, ibnu.
- 29U l-ġrajja ta’ David, mill-bidu sal-aħħar, jinsabu miktuba fil-ġrajja ta’ Samwel il-vegġent, u l-ġrajja ta’ Natan il-profeta, u l-ġrajja ta’ Gad il-vegġent,
- 30flimkien mas-saltna tiegħu kollha, l-għemejjel qalbiena tiegħu, u kulma għadda minn għalih u minn Izrael kollu u mis-saltniet kollha tal-artijiet l-oħra ta’ madwaru.

2 Kronaki

2 Kronaki 1

Salamun isaħħaħ is-saltna

- ¹U ssaħħaħ Salamun bin David fis-saltna tiegħu, u l-Mulej, Alla tiegħu, kien miegħu u kabbru bis-shiħ.
- ²U Salamun kellem lil Izrael kollu, u l-kmandanti tal-eluf, u tal-mijiet, u lill-imħallfin u lill-prinċipijiet ta' Izrael kollu, u l-kapijiet tal-familji ta' missirijietom.
- ³U marru Salamun u l-gemgħa kollha miegħu lejn l-għolja li kien hemm f'Gibghon, fejn kien hemm it-tinda tal-laqgħa ta' Alla, li Mosè, il-qaddej tal-Mulej, kien għamel fid-dezert.
- ⁴Imma l-arka ta' Alla kien tellagħha David minn Kirjat-gegharim fejn kien hejjielha postha, billi David kien tellgħalha tinda f'Ġerusalemm.
- ⁵L-artal tal-bronż, li kien għamel Besalel bin Uri, bin Hur, kien hemm quddiem l-għamara tal-Mulej, u hawn ġew ifittxu l-Mulej Salamun u l-gemgħa.
- ⁶U tala' Salamun quddiem l-artal tal-bronż quddiem il-Mulej, li kien fit-tinda tal-laqgħa, u offra fuqu elf sagriċċju tal-ħruq.
- ⁷Billejl deher Alla lil Salamun u qallu: "Itlobni x'nagħtik."
- ⁸U Salamun wieġeb lil Alla: "Int urejt tjeba kbira ma' David missieri, u qegħedtni sultan floku.
- ⁹Issa, Mulej Alla, ħa sseħħ il-wegħda tiegħek lil David missieri. Għax int qegħedtni sultan fuq poplu kotran daqs it-trab tal-art.
- ¹⁰Agħtini mela issa għerf u dehen ħalli nagħraf noħroġ u nidhol f'ras dan il-poplu, għax min jista' jaħkem dan il-poplu tiegħek hekk kbir?"
- ¹¹U Alla wieġeb lil Salamun: "Billi dan huwa għal qalbek u ma tlabtx għana, ġid u glorja; ma tlabtx il-ħajja tal-għedewwa tiegħek, u lanqas għomor twil, imma tlabt għalik għerf u dehen, biex tkun tista' tiggverna l-poplu tiegħi li fuqu jien għamiltek sultan,
- ¹²l-għerf u d-dehen huma mogħtija lilek; u nagħtik ukoll għana, ġid u glorja, li qatt bħalhom ma kellhom is-slaten ta' qablek, u lanqas ta' warajk qatt ma jkollhom."
- ¹³U Salamun ġie lura Ġerusalemm, mill-għolja li kien hemm f'Gibghon, minn quddiem it-tinda tal-laqgħa, u beda jsaltan fuq Izrael.

14U Salamun ġabar karrijiet u rikkieba; u kellu elf u erba' mitt karru u tnax-il elf rikkieb, u qassamhom fl-ibliet tal-karrijiet u f'Ġerusalemm madwar is-sultan.

15U l-fidda u d-deheb f'Ġerusalemm is-sultan ġiebhom bħall-ġebel; u l-injam taċ-ċedru għamlu bħall-injam tat-tin selvaġġ li hemm fis-Sefela.

16Kienu jġibu ż-żwiemel lil Salamun minn Musri u minn Kuwi; kienu jġibuhom in-neguzjanti tas-sultan minn Kuwi bil-prezz tas-suq.

17Kienu jitolgħu Musri u joħorġu karru bil-prezz ta' sitt mitt xekel u żiemel b'mija u ħamsin. Hekk ukoll permezz ta' dawn in-neguzjanti kienu jinbiegħu lis-slaten tal-Hittin u lis-slaten ta' Aram.

Thejjija għall-bini tat-tempju

18U Salamun qatagħha li jibni tempju lil isem il-Mulej, u palazz ta' sultan għalih innifsu.

2 Kronaki 2

1U Salamun ġabar sebghin elf raġel għall-ġarr tat-tagħbijiet, u tmenin elf raġel għall-qtuġħ tal-ġebel mill-muntanja, u qiegħed fuqhom tlitt elef u sitt mitt suprentendent.

2Imbagħad Salamun baġhat jgħid lil Hiram, sultan ta' Tir: "Bhalma għamilt ma' David missieri u bghattlu ċ-ċedru biex jibni dar għalih biex jgħammar fiha, aġmel hekk issa ma' ibnu.

3Jien se nibni tempju lil isem il-Mulej, Alla tiegħi, biex nikkonsagrah lilu, biex naħraq quddiemu l-inċens tal-ħwawar ifuħu, biex inqiegħed il-ħobż tal-preżenza għal dejjem, biex noffri s-sagrificċji tal-ħruq filgħodu u filgħaxija, fis-Sibtijiet u fl-ewwel tax-xahar, u fil-festi tal-Mulej, Alla tagħna - kif inhu ordnat lil Iżrael għal dejjem.

4It-tempju li bi ħsiebni nibni hu kbir, għax kbir hu Alla tagħna 'l fuq mill-allat kollha.

5U min għandu l-ħila jibnilu dar, meta s-sema u s-sema tas-smewwiet ma jesgħuhx? U min jiena jien biex nibnilu dar? Post biss irrid biex naħraq fih l-inċens.

6"Mela issa ibgħatli bniedem imħarreġ fix-xogħol tad-deheb u l-fidda, tal-bronż u l-ħadid, tal-porpra u tal-kremżi u tal-vjola, li jaf inaqqax, biex jingħaqad man-nies tas-sengħa li hawn madwari f'Ġuda u f'Ġerusalemm, li kien hejjiehom David missieri.

7Ibgħatli injam taċ-ċedru, taċ-ċipress, u tas-sandlu mil-Libanu, għax jien naf li l-qaddejja tiegħek jafu kif jaqtgħu s-siġar tal-Libanu, u l-qaddejja tiegħi jkunu ma' tiegħek,

⁸biex iħejjuli injam bil-kotra, għax kbir u tal-għageb it-tempju li bi ħsiebni nibni.

⁹U, ara, lil dawk li jaqtgħu l-injam, lill-qaddejja tiegħek, nagħtihom b'ikel għoxrin elf kor qamħ, għoxrin elf kor xgħir, għoxrin elf batt inbid u għoxrin elf batt żejt."

¹⁰U Huram, is-sultan ta' Tir, wiegħeb bil-miktub lil Salamun: "Billi l-Mulej iħobb lill-poplu tiegħu, qiegħdek sultan fuqhom."

¹¹U ssokta jgħidlu Huram: "Imbierrek il-Mulej, Alla ta' Izrael, li għamel is-sema u l-art, li ta lis-sultan David iben għaref, għaqli u dehni, biex jibni tempju għall-Mulej u palazz għas-sultan tiegħu.

¹²Issa nibgħatlek bniedem li jifhem u tas-sengħa, Huram-abi,

¹³bin mara mill-bniet ta' Dan, u missieru raġel minn Tir, li jaf jaħdem fid-deheb u l-fidda, fil-bronż u l-ħadid, fil-ġebel u l-injam, fil-porpra, fil-vjola, fl-għażel u fil-kremżi, u fl-inqix ta' kull xorta, u li jfassal kull xogħol li jingħatalu flimkien man-nies tas-sengħa tiegħek, u n-nies tas-sengħa ta' sidi David missierek.

¹⁴U l-qamħ, ix-xgħir, iż-žejt u l-inbid li semma sidi, ħa jibgħathom lill-qaddejja tiegħu,

¹⁵u aħna naqtgħu s-siġar mil-Libanu skont ma teħtieġ, u ngibuhomlok bil-baħar fuq iċ-ċattri sa Ġaffa, u int imbagħad tellagħhom Ġerusalem."

¹⁶U Salamun għadd l-irġiel kollha barranin li kien hemm jgħixu f'Izrael, skont iċ-ċensiment li kien għamel missieru David, u sab li kienu mija u tlieta u ħamsin elf u sitt mitt wieħed.

¹⁷Sebghin elf minnhom ħadhom għat-tagħbija u tmenin elf għall-qtugħ tal-ġebel minn fuq il-muntanja, u tlitt elef u sitt mija suprentendenti biex iżommu l-poplu fuq ix-xogħol.

2 Kronaki 3

Il-bini tat-tempju

¹U Salamun beda jibni t-tempju tal-Mulej f'Ġerusalem, fuq l-għolja ta' Morija, fejn il-Mulej kien deher lil David missieru, fil-post li kien ħejja David fuq il-qiegħa ta' Ornan il-Ġebusi.

²U beda jibnih fit-tieni xahar tar-raba' sena tas-saltna tiegħu.

³Dawn huma l-qisien ta' Salamun għall-bini tat-tempju ta' Alla; sittin driegħ - fuq il-qjies il-qadim - tul; għoxrin driegħ wisa'.

⁴Il-portiku ta' quddiem it-tempju kien għoxrin driegħ tul mal-wisa' tat-tempju, u mija u għoxrin driegħ għoli. U ksieh minn ġewwa bid-deheb fin.

- ⁵Id-dar il-kbira ksieha bl-injam taċ-ċipress, li mbagħad ksieħ b'deheb fin, u naqqax fuqu palm u girlandi madwaru.
- ⁶U kesa d-dar u żejġinħa b'ħaġar prezzjuż - id-deheb kien deheb ta' Parwajm.
- ⁷U kesa d-dar - it-travi, l-għetiebi, il-ħitan u l-bibien tagħħa - bid-deheb, u naqqax il-kerubini fuq il-ħitan.
- ⁸U għamel il-kamra tal-post il-qaddis. It-tul tagħħa skont il-wisa' tad-dar għoxrin driegħ u l-wisa' tagħħa għoxrin driegħ, u ksieħa b'sitt mitt talent deheb fin.
- ⁹L-użin tal-imsiemer kien ta' ħamsin xekel tad-deheb. U kesa wkoll bid-deheb il-kmamar ta' fuq.
- ¹⁰U fil-post il-qaddis għamel żewġ kerubini, xogħol tal-iskultur, u ksiehom bid-deheb.
- ¹¹U l-gwienah tal-kerubini kienu wiesgħa għoxrin driegħ; il-gewnah tal-wieħed, b'medda ta' ħamest idriegħ, kien jilħaq sal-ħajt tal-kamra, u l-gewnah l-ieħor, b'medda ta' ħamest idriegħ, kien jilħaq il-gewnah tal-kerubin l-ieħor.
- ¹²Il-gewnah tal-kerubin l-ieħor b'medda ta' ħamest idriegħ, kien jilħaq sal-ħajt tal-kamra, u l-gewnah l-ieħor b'medda ta' ħamest idriegħ, kien jilħaq mal-gewnah tal-kerubin l-ieħor.
- ¹³Il-gwienah miftuħa ta' dawn il-kerubini kellhom medda ta' għoxrin driegħ; kienu wieqfa fuq rigleħom b'wiċċhom iħares lejn id-dar.
- ¹⁴Għamel imbagħad il-purtiera tal-porpra vjola, porpra ħamra u kremżi tal-għażel, u rrakkma fuqha l-kerubini.
- ¹⁵U għamel żewġ kolonni quddiem id-dar, kull waħda ħamsa u tletin driegħ għoli, u l-kapitelli għal fuq ras kull waħda minnhom ħamest idriegħ għoli.
- ¹⁶U għamel girlandi bħal kullani, u dawwarhom ma' ras il-kolonni, u għamel ukoll mitt rummiena u dendilhom mal-girlandi.
- ¹⁷Imbagħad waqqaf il-kolonni quddiem it-tempju, waħda fuq il-lemin u l-oħra fuq ix-xellug, u l-leminija semmieħa Ġakin u l-oħra semmieħa Bogħaž.

2 Kronaki 4

It-tagħmir tat-tempju

- ¹U għamel artal tal-bronż, għoxrin driegħ twil, u għoxrin driegħ wiesa', u għaxart idriegħ għoli.
- ²U għamel ukoll vaska tal-bronż fondut għall-ilma; kienet tonda, għaxart idriegħ minn xifer sa xifer, u għolja ħamest idriegħ, b'dawra tal-qjies ta' tletin driegħ.

- ³Taħt ix-xifer kien hemm indana xbihat ta' gniedes, għaxra għal kull driegħ, iddur dawramejt mal-vaska kollha. U l-gniedes kienu f'żewġ saffi mdewba biċċa waħda magħha.
- ⁴Il-vaska kienet isserrah fuq tnax-il gendus, tlieta jħarsu lejn it-Tramuntana, tlieta lejn il-Punent, tlieta lejn in-Nofsinhar, u tlieta lejn il-Lvant, u l-vaska kienet fuqhom; u l-warrani tagħhom kien iħares 'il ġewwa.
- ⁵Il-ħxuna tagħha kienet ta' erbat iswaba', u x-xifer kien qisu xifer ta' bieqja, u jixbah fl-għamla lill-warda tal-ġilju. Kienet tasa' tlitt elef batt ilma.
- ⁶Għamel ukoll għaxart injiebi, u qiegħed ħamsa fuq il-lemin u ħamsa fuq ix-xellug, biex jaħslu u jlaħalħu fihom il-meħtieġ għas-sagrifiċċju tal-ħruq. U l-vaska kienet isservi biex jinħaslu fiha l-qassisin.
- ⁷U għamel għaxar immnariet tad-deheb, skont ma kien ordnat dwarhom u qegħedhom fit-tempju, ħamsa fuq il-lemin, u ħamsa fuq ix-xellug.
- ⁸U għamel għaxar imwejjed u qegħedhom fit-tempju, ħamsa fuq il-lemin, u ħamsa fuq ix-xellug; u għamel mitt bieqja tad-deheb.
- ⁹U għamel il-biħħa tal-qassisin, il-biħħa l-kbira, u l-bibien għall-biħħa, u dawn il-bibien ksiehom bil-bronż.
- ¹⁰U l-vaska qegħedha fil-ġenb tal-lemin, in-naħa tal-Lvant lejn in-Nofsinhar.
- ¹¹U Huram għamel il-borom, il-pwali u l-bwieqi. Hemm Huram temm ix-xogħol kollu li kellu jagħmel lis-sultan Salamun għat-tempju ta' Alla;
- ¹²iż-żewġ kolonni, il-kapitelli mżaqqin għal fuq ras iż-żewġ kolonni, u ż-żewġ girlandi biex jiksu ż-żewġ kapitelli mżaqqin ta' fuq il-kolonni;
- ¹³u l-erba' mitt rummiena għaž-żewġ girlandi, iż-żewġ indani ta' rummien għal kull girlanda li kienet tiksi ż-żaqq taż-żewġ kapitelli ta' fuq ras il-kolonni;
- ¹⁴l-għaxar imqagħad u l-għaxart injiebi għal fuq l-imqagħad;
- ¹⁵il-vaska waħdanija u t-tnax-il baqra għal taħtha
- ¹⁶u l-borom, il-pwali u l-bwieqi u l-frieket. U Huram-abi għamel it-tagħmir kollu tagħhom tal-bronż ileqq lis-sultan Salamun għat-tempju tal-Mulej.
- ¹⁷Is-sultan dewwibhom fil-wita tal-Ġordan, hdejn il-mogħdija ta' Adama, bejn Sukkot u bejn Saretan.
- ¹⁸Salamun għamel dan it-tagħmir kollu b'kotra kbira, tant li l-użin baqa' ma tqiesx minħabba l-kotra kbira tal-bronż.
- ¹⁹Hekk Salamun għamel it-tagħmir kollu meħtieġ għat-tempju ta' Alla: l-artal tad-deheb, l-imwejjed li fuqhom kien jitqiegħed il-ħobż tal-preżenza,

²⁰l-imsiebaħ tad-deheb fin biex jinxtegħlu skont l-ordni quddiem is-santwarju,

²¹u l-ward, u l-imsiebaħ u l-imqassijiet mill-ifjen deheb.

²²U l-imqassijiet, il-bwieqi, l-imgħaref u ċ-ċnieser, kollox kien tad-deheb fin; u d-dħul tat-tempju, u l-bibien ta' ġewwa nett tal-post il-qaddis, u l-bibien tal-korsija tat-tempju, kollox kien tad-deheb.

2 Kronaki 5

¹Meta ntemm ix-xogħol kollu li għamel Salamun għat-tempju tal-Mulej, ġieb Salamun l-offerti li kien għamel David missieru - il-fidda, id-deheb u l-ħwejjeg l-oħra kollha - u qiegħed kollox fl-imħażen tat-tempju ta' Alla.

L-arka fit-tempju

²Salamun imbagħad laqqa' flimkien f'Ġerusalem ix-xjuħ ta' Izrael, u l-kapijiet tat-tribujiet, il-prinċipijiet tal-familji ta' wlied Izrael, biex l-arka tal-patt tal-Mulej itellgħuha mill-belt ta' David, jġigifieri minn Sijon.

³Ingabru għalhekk madwar is-sultan l-irġiel kollha ta' Izrael fil-festa li taħbat fis-seba' xahar.

⁴U kif ġew ix-xjuħ kollha ta' Izrael, il-Leviti refgħu l-arka.

⁵U tellgħu l-arka u wkoll it-tinda tal-laqgħa flimkien ma' kull haġa mqaddsa, li kien hemm fit-tinda; tellgħuhom il-qassisin u l-Leviti.

⁶U s-sultan Salamun u l-ġemgħa kollha ta' Izrael, miġbura madwaru quddiem l-arka, offrew sagrificċji ta' nagħaġ u baqar li ma kontx issib tarf tgħodhom.

⁷Imbagħad il-qassisin wasslu l-arka tal-patt tal-Mulej f'postha fis-santwarju tat-tempju, jġigifieri fil-post il-qaddis, u qegħduha taħt il-ġwienah tal-kerubini,

⁸għax il-kerubini kellhom ġwenħajhom miftuħin fuq post l-arka, hekk li l-kerubini kienu jgħattu huma stess il-wiċċ tal-arka u l-lasti tagħha.

⁹Il-lasti kienu tant twal li rjushom kienu jidhru mill-post qaddis quddiem is-santwarju; imma ma kinux jidhru minn barra - u għadhom hemm sal-lum.

¹⁰Xejn ma kien hemm ġol-arka ħlief iż-żewġ twavel li kien qiegħed hemm Mosè meta kien Horeb; dawn kienu t-twavel tal-patt li bih il-Mulej intrabat ma' wlied Izrael meta ħarġu mill-Egittu.

¹¹Ġara li l-qassisin ħarġu mill-post il-qaddis, wara li l-qassisin kollha li kien hemm tqaddsu bla ma taw kas tat-taqsimiet tagħhom;

¹²il-Leviti kantanti kollha, jġigifieri Asaf, Heman, Ġedutun, uliedhom u ħuthom, libsin l-għażel, kienu bilwieqfa n-naħa tal-Lvant tal-artal, bil-platti u l-arpi u ċ-ċetri, u magħhom mija u għoxrin qassis idoqqu t-trombi.

¹³U kif it-trumbettieri u l-kantanti kollha bdew isemmghu hoss wieħed flimkien biex isebbħu u jfaħħru l-Mulej, kif kienu jsemmghu d-daqq tat-trumbetti u l-platti u l-istrumenti tad-daqq biex isebbħu l-Mulej “għax hu tajjeb, għax għal dejjem it-tjieba tiegħu,” gara li t-tempju tal-Mulej imtela bi sħaba.

¹⁴U ma setgħux il-qassisin ikomplu s-servizz tagħhom minħabba s-sħaba, għax il-glorja tal-Mulej imliet id-dar ta’ Alla.

2 Kronaki 6

Id-diskors ta’ Salamun u t-talba

¹Imbagħad Salamun qal: “Il-Mulej qal li jrid jgħammar fid-dlam.

²Imma jien bnejtlek dar fejn tgħammar, post fejn toqgħod għal dejjem.”

³Imbagħad is-sultan dawwar wiċċu, u bierek il-ġemgħa kollha ta’ Izrael, waqt li l-ġemgħa kollha ta’ Izrael kienet bilwieqfa,

⁴u qal: “Imbierek il-Mulej, Alla ta’ Izrael, li temm b’idu kulma kien qal b’fommu lil David missieri, meta qallu:

⁵‘Mindu ħriġt lill-poplu tiegħi mill-art tal-Egittu ma għażilt ebda belt mit-tribujiet kollha ta’ Izrael, biex fiha nibni tempju li fih ikun hemm ismi, u lanqas ma għażilt bniedem li jkun prinċep fuq il-poplu tiegħi Izrael,

⁶imma għażilt lil Ġerusalem biex jgħammar ismi fiha, u għażilt lil David biex isaltan fuq il-poplu tiegħi Izrael.’

⁷“David missieri, kellu f’moħħu li jibni tempju lil isem il-Mulej, Alla ta’ Izrael.

⁸U l-Mulej qal lil David, missieri: ‘Sewwa li kellek f’qalbek li tibni tempju lil ismi, tajjeb li ġiek f’rasek dan.

⁹“ ‘Imma mhux int tibnih it-tempju, imma ibnek li johroġ mill-ġewwieni tiegħek, għad jibni tempju lil ismi.’

¹⁰U l-Mulej żamm kelmtu kif kien qal: ilhaqt jien flok David missieri, u qgħadt fuq it-tron ta’ Izrael bħalma kien wiegħed il-Mulej, u bnejt it-tempju lil isem il-Mulej, Alla ta’ Izrael.

¹¹U hemm qegħedt l-arka li fiha hemm il-patt tal-Mulej, li għamel ma’ wlied Izrael.”

It-talba ta’ Salamun

12 Imbagħad qam bilwieqfa quddiem l-artal tal-Mulej quddiem il-ġemgħa kollha ta' Izrael u fetaħ dirgħajh beraħ.

13 Salamun kien għamel bħal palk tal-bronż twil ħamest idriegħ, wiesa' ħamest idriegħ, u għoli tlieta, u qiegħdu f'nofs il-bitħa, u tala' bilwieqfa fuqu, niżel għarkupptejh quddiem il-ġemgħa kollha ta' Izrael, fetaħ idejh lejn is-sema u qal:

14 "Mulej, Alla ta' Izrael, mhawnx Alla ieħor bħalek, la fis-sema u lanqas fl-art, għaliex inti, lil dawk il-qaddejja tiegħek li jimxu fil-preżenza tiegħek b'qalbhom kollha, ma tiksrihomx il-patt li int għamilt magħhom, lanqas ma tonqoshom mill-imħabba li dejjem urejthom.

15 Int li żammejt il-wegħda li għamilt lill-qaddej tiegħek David missieri, u kulma tkellimt b'fommok, issa temmejt lill-illum b'idek.

16 U issa, Mulej, Alla ta' Izrael, żomm il-wegħda li għamilt lill-qaddej tiegħek David meta għedtli: 'Qatt ma jonqos minn nislek min joqgħod fuq it-tron ta' Izrael kemm-il darba jżommu triqthom u jimxu skont il-liġi tiegħi, bħalma kont timxi int fil-preżenza tiegħi.'

17 U issa, Alla ta' Izrael, ħa sseħħ kelmtek, li għedt lill-qaddej tiegħek David.

18 "Imma, tgħid, tassew li Alla se jibqa' jgħix fuq l-art mal-bnedmin? Ara! Lanqas is-smewwiet u s-smewwiet tas-smewwiet ma jesgħuk, aħseb u ara dan id-daqsejn ta' tempju li bnejt jien!

19 Agħti widen għalhekk, Mulej, Alla tiegħi, għat-talba tal-qaddej tiegħek u għas-supplika tiegħu; isma' l-għajta ta' ferħ u t-talba li l-qaddej tiegħek qiegħed iressaq illum quddiemek.

20 Nhar u lejl ħarstek taqlagħhiex minn fuq dan it-tempju, minn fuq dan il-post, li għalih int kont għedt li tqiegħed ismek fih. Isma' t-talba li jagħmillek il-qaddej tiegħek għal dan il-post.

21 Isma' mela din is-supplika li l-qaddej tiegħek mal-poplu tiegħek Izrael, sewwasew f'dan il-post, qegħdin jagħmlulek. Ismagħna int, mis-sema fejn inti toqgħod, isma' u aħfer.

22 "Jekk xi ħadd ikun offenda lil għajru, u jkollu jaħlef, u jigi jaħlef quddiem l-artal tiegħek f'dan it-tempju,

23 isma' int mis-sema, qum u aghmel ħaqq mal-qaddejja tiegħek, billi tikkundanna lill-ħati u tnizzillu fuq rasu għemilu, u tagħmel il-ġustizzja mal-ġust, u tħallsu skont il-ġustizzja tiegħu.

24 "Meta l-poplu tiegħek jtkisser quddiem l-għadu tiegħu minħabba li jkunu dinbu kontrik, u jerggħu lura għal għandek, u jfaħħru ismek, jitolbu u jitkarrbu għall-ħniena tiegħek f'dan it-tempju,

25 isma' int mis-sema u aħfer il-ħtija tal-poplu tiegħek Izrael, u reġġgħu lura lejn l-art li int tajt lilhom u lil missirijethom.

26 "Meta jingħalqu s-smewwiet u tonqos ix-xita minħabba li Izrael ikun dineb kontrik, u jiġu jitolbu f'dan il-post, u jfaħħru lil ismek, u jerggħu lura minn dnuhom, għax int tkun għakkisthom,

27 isma' int mis-sema, u aħfer id-dnub tal-qaddejja tiegħek u l-poplu tiegħek Izrael; urihom it-triq it-tajba li minnha għandhom jgħaddu, u aġhti x-xita lil artek, li int tajt b'wirt lill-poplu tiegħek.

28 "Meta jaqa' l-ġuħ fuq l-art, jitfaċċaw il-pesta, l-eħtrieq, it-tinwir tas-siġar, il-ġradi u d-dud tal-farfett; meta l-għadu tiegħu jagħlqu fl-ibliet tiegħu fil-pajjiż; meta jfegġ xi flagell jew mard;

29 imqar jekk bniedem waħdu jonkella l-poplu tiegħek kollu ta' Izrael, jitlob u jitkarrab bil-ħniena; kull meta xi ħadd jistqarr il-ġrieħi ta' qalbu u n-niket tiegħu u jiftaħ idejh lejn din id-dar,

30 isma' int mis-smewwiet fejn tgħammar, u aħfer, u aġhti lil kulħadd skont imġibtu, għax tagħraf qalbu; int waħdek tagħraf il-qalb ta' kull bniedem.

31 Hekk jibzġgħu minnek u jimxu fi triqatek il-jiem kollha ta' ħajjithom fuq wiċċ l-art li int tajt lil missirijietna.

32 "U 'l-barrani wkoll, li ma jkunx mill-poplu tiegħek ta' Izrael, li għad jiġi minn art imbiegħda minħabba ismek - għax ikun sama' bl-isem kbir tiegħek, bil-qawwa ta' idek u bi driegħek merfugħ, - meta dan għad jiġi u jitlob f'dan it-tempju,

33 isimgħu int mis-sema fejn tgħammar u aġmel kulma jitolbok il-barrani, ħa jkunu jafu b'ismek il-ġnus kollha tal-art, u jibzġgħu minnek bħall-poplu tiegħek Izrael, u jagħrfu li ismek jissejjaħ fuq dan it-tempju li bnejt jien.

34 "Meta l-poplu tiegħek joħroġ jitqabad kontra l-għedewwa tiegħu u jaqbad it-triq li int tkun urejthom, u jitolbok b'wiċċu lejn din il-belt li int għazilt u lejn it-tempju li jiena bnejt għal ismek,

35 isma' int mis-sema fejn tgħammar, it-talb u s-suppliki tagħhom, u aġmel gustizzja magħhom.

36 "Meta jidinbu kontrik - ma hemmx bniedem li ma jidnibx - u int tagħdab għalihom u terħihom f'idejn l-għadu u dawn jegħlbuhom u jeħduhom fl-eżilju f'art, fil-bogħod jew fil-qrib,

37 u mbagħad ireġġgħu qalbhom lejki fl-art tal-jasar tagħhom, u jindmu u jitolbu l-ħniena fl-art fejn ikunu lsiera u jgħidulek: 'Hatja aħna, dnibna u għamilna l-ħażin,'

³⁸u jerġgħu lura għal għandek b'qalbhom kollha u b'ruħhom kollha f'art il-jasar tagħhom fejn ikunu jassruhom, u jitolbuk b'wiċċhom lejn arthom li int tajt lil missirijietom, lejn il-belt li int ħtart, u lejn it-tempju li jien bnejt lil ismek;

³⁹isma' int mis-sema fejn tgħammar it-talb u s-suppliki tagħhom, u aghmel gustizzja magħhom. Ahfirlu l-poplu tiegħek il-ħtijiet kollha li jkunu għamlu kontra tiegħek.

⁴⁰“U issa, Alla tiegħi, ha jkunu miftuħa għajnejk u widnejk attenti għat-talb li jsir f'dan il-post.

⁴¹“U issa, qum, Mulej Alla, lejn il-mistrieħ tiegħek, int u l-arka tal-qawwa tiegħek! Il-qassisin tiegħek, Mulej Alla, jilbsu s-salvazzjoni, u l-ħbieb tiegħek jifirħu bil-gid.

⁴²Mulej Alla, tiksirx wiċċ is-sultan, il-midluk tiegħek, ftakar fit-tjieba tiegħek lejn David, il-qaddej tiegħek.”

2 Kronaki 7

In-nar tal-Mulej

¹Xhin Salamun temm jitlob niżel nar mis-sema u kkonsma s-sagrificċju tal-ħruq, u l-vittmi; u l-glorja tal-Mulej imliet id-dar,

²u l-qassisin ma setgħux jidhlu f'dar il-Mulej, għax il-glorja tal-Mulej imliet dar il-Mulej.

³U wlied Izrael malli raw in-nar nieżel u l-glorja tal-Mulej fuq id-dar inxteħtu lkoll wiċċhom għall-qiegħa tal-art, qiemu u faħħru lill-Mulej: ‘Għax hu tajjeb u għal dejjem it-tjieba tiegħu.’

⁴U s-sultan u l-poplu kollu offrew sagrificċji quddiem il-Mulej.

⁵U s-sultan Salamun offra b'sagrificċju tnejn u għoxrin elf gendus, u mija u għoxrin elf nagħga. Hekk is-sultan u l-poplu kollu kkonsagraw it-tempju ta' Alla.

⁶U l-qassisin kienu qegħdin jagħmlu s-servizz tagħhom f'posthom, u l-Leviti bl-istrumenti tad-daqq tal-Mulej, li kien għamel is-sultan David għat-tifhir tal-Mulej - ‘għax għal dejjem it-tjieba tiegħu.’ Hekk David kien ifaħħar il-Mulej permezz tagħhom. Il-qassisin kienu jdoqqu t-trombi biswithom, u l-Izraelin ilkoll kienu bilwieqfa.

⁷U Salamun ikkonsagra l-biċċa tan-nofs tal-wesgħa li kienet quddiem dar il-Mulej, għax hemm offra s-sagrificċju u x-xaħam tas-sagrificċji tas-sliem, għax l-artal tal-bronż li kien għamel Salamun ma kienx jasa' l-vittmi tas-sagrificċji tal-ħruq u l-offerti tal-qmuħ u x-xaħam.

- 8**U Salamun f'dak iż-żmien għamel festa għal sebat ijiem, b'Iżrael kollu miegħu, gemgħa kbira ħafna mid-dhul ta' Hamat sal-wied tal-Egittu.
- 9**U fit-tmien jum għamlu l-festa tal-għeluq, għax il-konsagrazzjoni tal-artal ħadet sebat ijiem, u l-festa sebat ijiem oħra.
- 10**U fit-tlieta u għoxrin jum tas-seba' xahar baġhat il-poplu lejn it-tined tiegħu, kollhom ferħana u qalbhom hienja għall-ġid kollu li kien għamel il-Mulej ma' David u ma' Salamun u ma' Iżrael, il-poplu tiegħu.
- 11**Hekk temm Salamun it-tempju tal-Mulej, u l-palazz tas-sultan; u rnexxa f'dak kollu li kien gieħ f'moħħu li jagħmel fit-tempju tal-Mulej u fil-palazz tiegħu.
- 12**Imbagħad il-Mulej deher lil Salamun billejl u qallu: "Jien smajt it-talba tiegħek, u ħtart għaliya dan il-post bħala dar għas-sagrifiċċji.
- 13**Jekk jien nagħlaq is-sema u ma jkunx hemm xita; jekk nordna lill-ġradi li jieklu l-art; jekk il-poplu tiegħi nibgħatlu l-pesta;
- 14**u l-poplu tiegħi, li fuqu jissejjaħ ismi, jumilja ruħu u jitlob u jfittex lil wiċċi, u jerggħu lura mit-triq il-ħażina, jien nismagħhom mis-sema, u naħfrilhom dnubiethom u nfejqlhom 'l arthom.
- 15**U minn issa 'l quddiem għajnejja huma miftuħa u widnejja attenti għat-talb f'dan il-post.
- 16**U issa jien għażilt u qaddist dan it-tempju biex jgħammar fih ismi għal dejjem: hemm ikunu għajnejja u qalbi għal dejjem.
- 17**U issa, jekk inti timxi fil-preżenza tiegħi bħalma mexa David missierek, u tagħmel kulma ordnajtek, tħares il-liġijiet u d-digrietijiet tiegħi,
- 18**jien insaħħaħ it-tron tas-saltna tiegħek bħalma ntrabatt li nagħmel ma' David missierek, u għedtlu: 'Qatt ma jonqos minn nislek min isaltan fuq Iżrael.'
- 19**Imma jekk intom tergħu lura, u tħallu l-liġijiet u l-ordnijiet tiegħi li jien qegħedtilkom quddiemkom, u tmorru wara allat oħra, taqduhom u tadorawhom,
- 20**jien neqridkom mill-art tiegħi li jien tajtkom, u dan it-tempju li jien ikkonsagrajt għal ismi narmih minn quddiem, u ngibu f'isien in-nies u jaqa' għaž-żebliħ fost il-ġnus kollha.
- 21**U dan it-tempju, li llum hu għoli fil-gieħ, isir ħerba, u kull min jgħaddi minn ħdejħ jibqa' mistagħġeb u jgħid: 'Għaliex il-Mulej għamlilhom hekk lil din l-art u lil dan it-tempju?'
- 22**U jwegħbuhom: 'Għaliex telqu lill-Mulej Alla ta' missirijietom li ħariġhom mill-art tal-Egittu, u qabdu ma' allat oħra, u adurawhom wiċċhom fl-art u qdewhom. Għalhekk il-Mulej gieħ fuqhom din il-ħerba kollha.' "

2 Kronaki 8

L-ibliet u l-imħażen ta' Salamun

- ¹Wara li kienu għaddew għoxrin sena biex Salamun bena t-tempju tal-Mulej u l-palazz tiegħu,
- ²Salamun bena l-ibliet li kien tah Hiram, u bagħat l-Iżrael in jgħammru fihom.
- ³U mar Salamun Hamat-soba u rebaħha.
- ⁴U bena Tadmor fid-deżert, u l-ibliet kollha tal-imħażen li hemm f'Hamat.
- ⁵Bena wkoll Bethoron ta' fuq u Bethoron ta' isfel, bliet iffortifikati bis-swar, bwieb u żbarri;
- ⁶u Bagħlat, u l-ibliet kollha tal-imħażen li kellu Salamun, u l-ibliet għall-karrijiet u l-ibliet għar-rikkieba u kulma xtaq jibni Salamun f'Ġerusalemm u fil-Libanu, u fl-art kollha tas-saltna tiegħu.
- ⁷In-nies kollha li kien baqa' mill-Hittin, l-Amurrin, il-Perizzin, il-Hiwwin, u l-Ġebusin, li ma kinux mill-Iżraelin,
- ⁸jigifieri wliedhom li kienu baqgħu fil-pajjiż warajhom u li wlied Izrael ma rnexxilhomx jeqirdu, Salamun gaghalthom jahdmu bhala lsiera, kif ghadhom sa llum.
- ⁹Izda minn ulied Izrael Salamun ma qabbad lil hadd b'ilsir ghax-xoghol tiegħu, ghax huma nies tal-gwerra u ministri tiegħu, u kmandanti tal-karrijiet u r-rikkieba tiegħu.
- ¹⁰U dawn kienu l-kapijiet ewlenin tas-sultan Salamun: mitejn u hamsin li kienu jikkmandaw il-poplu.
- ¹¹U 'l bint il-Fargħun Salamun tellagħha mill-belt ta' David fid-dar li kien bnielha ghax qal: "Ebda mara minn tiegħi ma għandha tghammar fil-belt ta' David, sultan ta' Izrael, ghax qaddis il-post li daħlet fih l-arka tal-Mulej."

L-offerta tas-sagrificċji

- ¹²Imbagħad Salamun offra sacrificċji tal-ħruq fuq l-artal tal-Mulej, li kien bena quddiem il-portiku.
- ¹³U kien joffri, skont l-ordnijiet ta' Mosè, is-sagrificċju ta' kuljum, tas-Sibtijiet, tal-ewwel tax-xahar u tat-tliet festi matul is-sena: il-festa tal-Azzmi, il-festa tal-Ġimgħat u l-festa tal-Għerejjex.
- ¹⁴U waqqaf, skont l-ordnijiet ta' David missieru, it-taqsimiet tal-qassisin għas-servizz tagħhom, u l-Leviti skont is-servizz tagħhom mal-qassisin ta' kuljum, u l-

purtinara skont it-taqsim tagħhom bieb bieb, għax hekk kienet l-ordni ta' David, bniedem ta' Alla.

¹⁵U ma warrbux l-ordnijiet tas-sultan dwar il-qassisin u l-Leviti fuq l-ebda haġa, anqas fuq it-teżori.

¹⁶U hekk intemm ix-xogħol kollu ta' Salamun minn jum it-tqegħid tas-sisien tad-dar tal-Mulej sakemm temmha. Hekk id-dar tal-Mulej kienet mitmuma għalkollox.

¹⁷Imbagħad mar Salamun Għesjon-geber u Elat f'xatt il-baħar f'art Edom.

¹⁸U Hiram bagħatlu, permezz tal-qaddejja tiegħu, ġfien u qaddejja jifhmu fil-baħar, u marru mal-qaddejja ta' Salamun f'Ofir, u ġiebu minn hemm erba' mija u hamsin talent deheb u ġibuhom lis-sultan Salamun.

2 Kronaki 9

Iż-zjara tas-sultana ta' Saba

¹U semgħet is-sultana ta' Saba, bil-fama ta' Salamun, u ġiet biex iggarrbu b'mistoqsijiet tqal f'Ġerusalem, b'qatgħa ġmielha ta' kbarat magħha, u b'igmla mgħobbija bi ħwawar u ħafna deheb u haġar prezzjuż. U ġiet għand Salamun u qaltli kulma kellha maħzun f'qalbha.

²U Salamun wieġeb għal kulma staqsietu: ma kien hemm xejn li ma kienx jista' jgħidilha.

³U meta s-sultana ta' Saba rat l-għerf kollu ta' Salamun u d-dar li kien bena,

⁴u l-ikel tal-mejda tiegħu, il-kunsill ta' madwaru, is-servizz tal-qaddejja u lbieshom, u l-kuppieri tiegħu u lbieshom, u s-sagrifiċċji tal-ħruq li kien joffri fit-tempju tal-Mulej, baqgħet miblugħa.

⁵U qalet lis-sultan: "Tassew kien minnu dak li smajt f'arti fuqek, u fuq għerfek;

⁶ma ridtx nemmen dawn il-ħwejjeġ qabel ma ġejt u rajt b'għajnejja. U ma kinux habbruli nofs il-kobor ta' għerfek. Akbar inti mill-aħbar li smajt.

⁷Henjin in-nies tiegħek, henjin il-qaddejja tiegħek, li qegħdin miegħek u jisimgħu dejjem l-għerf tiegħek!

⁸Ikun imbierek il-Mulej, Alla tiegħek, li tgħaxxaq bik, u qiegħdek fuq it-tron tiegħu, b'sultan tal-Mulej, Alla tiegħek; għax Alla tiegħek ħabb lil Izrael, u jrid iżommu ħaj għal dejjem, u għamlek sultan fuqhom biex tagħmel il-ħaqq u l-ġustizzja."

⁹Imbagħad tat lis-sultan mija u għoxrin talent deheb, u kotra kbira ta' ħwawar u haġar prezzjuż; u qatt ma kien hemm kotra ta' ħwawar daqs dik li tat is-sultana ta' Saba lis-sultan Salamun.

10 Il-qaddejja wkoll ta' Hiram, mal-qaddejja ta' Salamun, li kienu jgibu d-deheb minn Ofir, giebu injam tas-sandal u haġar prezzjuż.

11 U mill-injam tas-sandal is-sultan għamel taraġ għad-dar tal-Mulej, u għad-dar tas-sultan, u kitarri u arpi għall-kantanti. U qatt hadd qabel ma kien ra bħalhom fl-art ta' Ġuda.

12 U s-sultan Salamun ta lis-sultana ta' Saba kulma kienet tixtieq u talbitu, aktar milli kienet giebet hi lis-sultan, u reġgħet marret lejn artha, hija u l-qaddejja tagħha.

L-għana u l-għerf ta' Salamun

13 U d-deheb li kien idahħal kull sena Salamun kien ilaħħaq sitt mija u sitta u sittin talent deheb,

14 barra dak li kienu jgibulu n-neguzjanti u l-bejjiegħa; u s-slaten kollha tal-Għarabja u l-gvernaturi tal-pajjiż kienu jgibu wkoll deheb u fidda lil Salamun.

15 U s-sultan Salamun għamel ukoll mitejn tarka tad-deheb battut - u kull waħda ħadet sitt mitt xekel deheb battut -

16 u tliet mitt tarka żgħira tad-deheb battut, li kull waħda ħadet tliet mitt xekel deheb, u qegħedhom is-sultan f'Dar il-Foresta tal-Libanu.

17 U s-sultan għamel tron kbir tal-avorju u ksieh b'deheb mill-ifjen.

18 U t-tron kellu sitt targiet u mirfes tad-deheb imwaħħlin miegħu; u żewġ dirgħajn wieħed fuq kull naħa tal-maqgħad, u żewġ iljuni ħdejn id-dirgħajn;

19 u tnax-il ljun fuq is-sitt targiet, wieħed f'kull tarf ta' tarġa, 'l hemm u 'l hawn; haġa bħal din qatt ma kienet saret, f'ebda saltna.

20 U l-koppjet li kien jixrob minnhom is-sultan Salamun kienu kollha tad-deheb, u hekk ukoll kienu tad-deheb fin il-koppjet tad-dar tal-Foresta tal-Libanu. Xejn ma kien hemm tal-fidda, għax xejn ma kienu jqisuha l-fidda fi żmien Salamun.

21 Għax l-iġfien tas-sultan kienu jmorru Tarsis mal-qaddejja ta' Hiram; darba kull tliet snin l-iġfien ta' Tarsis kienu jerggħu lura u jgibu deheb u fidda, avorju, xadini u paguni.

22 U s-slaten tal-art għaddiehom ilkoll is-sultan Salamun fl-għana u fl-għerf.

23 U s-slaten kollha tal-art kienu jfittxu wiċċ Salamun biex jisimgħu għerfu li Alla żejtinlu moħħu bih.

24 U kulhadd kien igiblu l-offerti tiegħu: oġġetti tal-fidda u oġġetti tad-deheb, ilbies, armi u hwawar, u żwiemel u bgħula, ta' kull sena.

25 U kellu Salamun erbat elef stalla għaž-żwiemel u għall-karrijiet, u tnax-il elf rikkieb; u qassamhom fl-ibliet tal-karrijiet u f'Ġerusalem madwar is-sultan.

²⁶U hu kien jaħkem fuq is-slaten kollha mix-xmara sal-art tal-Filistin u l-fruntieri tal-Egittu.

²⁷U l-fidda li kien hemm f'Ġerusalem kattarha bħall-ġebel, u l-injam taċ-ċedru għamlu bħall-injam tat-tin selvaġġ li jikber fil-wita.

²⁸U kienu joħorgu ż-żwiemel għal Salamun minn Musri u mill-artijiet kollha.

Tmiem is-saltna ta' Salamun

²⁹U l-bqija tal-ġrajja ta' Salamun, mill-ewwel sal-aħħar, huma miktuba fil-Ġrajja ta' Natan il-Profeta, fil-Profeziji ta' Aħija s-Siluni, u fid-Dehra ta' Għiddu l-Veggent dwar Ġerobogħam bin Nebat.

³⁰U Salamun saltan f'Ġerusalem fuq Izrael kollu għal erbgħin sena.

³¹U Salamun strieħ ma' missirijietu, u difnuh fil-belt ta' David missieru; u floku beda jsaltan Reħobogħam.

2 Kronaki 10

Reħobogħam u Izrael

¹Reħobogħam mar f'Sikem, għax f'Sikem kien iltaqa' Izrael kollu biex jagħmluh sultan.

²Ġara li Ġerobogħam bin Nebat kien l-Egittu, fejn kien ħarab minn quddiem is-sultan Salamun; malli sama' b'dan raġa' lura mill-Egittu.

³Imbagħad baġhtu jsejħulu u hu ġie. U Ġerobogħam u Izrael kollu ġew u qalu lil Reħobogħam:

⁴"Missierek qegħdilna madmad iebes fuqna; issa ħaffilna dan il-jasar ta' missierek u dan it-toqol ta' madmad, u aħna nservuk."

⁵U hu weġibhom: "Morru u ħallu tlitt ijiem jgħaddu, u erġġhu ejjew għandi." U l-poplu mar.

⁶Imbagħad is-sultan Reħobogħam ħa parir mingħand ix-xjuħ tal-kunsill, li missieru Salamun, kemm dam ħaj, kien iżommhom madwaru biex jgħinuh. U Reħobogħam staqsiehom: "Xi twegiba jidhrilkom li għandi nagħti lil dan il-poplu?"

⁷U huma weġbuh: "Jekk illum inti tkun twajjeb ma' dan il-poplu u tagħraf toġġogħom u tfittex tkellimhom bit-tajjeb, huma jkunu l-qaddejja tiegħek għal dejjem."

⁸Izda hu warrab fil-ġenb dan il-parir li tawh ix-xjuħ tal-kunsill, u fittex il-parir taż-żgħażaġħ li kienu trabbew miegħu u kienu madwaru.

⁹U staqsiehom: “Xi twegiba jidhrilkom li għandi nagħti lil dan il-poplu li kellmuni u qaluli, ‘Haffilna l-madmad li qegħdilna missierek?’”

¹⁰U ż-żgħażagħ li kienu trabbew miegħu wegħuh u qalulu: “Hekk għid lil dan il-poplu, li kellmuk u qalulek: ‘Missierek taqqal il-madmad fuqna, issa haffifhulna inti,’ hekk għidilhom: “Sebghi ż-żgħir eħxen minn ġenbejn missieri.”

¹¹Missieri taqqalikom il-madmad u jien se nżid fuqu. Missieri kien isawwatkom bil-frosta, jien insawwatkom bl-iskorpjuni.”

¹²Fit-tielet jum ġie Ġerobogħam flimkien mal-poplu kollu għand Rehobogħam hekk kif kien ordnalhom is-sultan stess meta qalilhom: “Erggħu ejjew għandi fit-tielet jum.”

¹³Iżda kiefra kienet it-twegiba tas-sultan wara li s-sultan Rehobogħam kien warrab fil-ġenb il-parir tax-xjuħ tal-kunsill

¹⁴u qagħad għall-parir taż-żgħażagħ. Għalhekk qalilhom: “Missieri taqqalikom il-madmad tagħkom u jien se nżid fuqu. Missieri kien isawwatkom bil-frosti, imma jien insawwatkom bl-iskorpjuni.”

¹⁵U hekk is-sultan baqa’ ma tax widen lill-poplu, ladarba din il-ħaġa seħħet kif kien riedha Alla, biex il-Mulej isaħħaħ kelmtu, li kien qal lil Ġerobogħam bin Nebat permezz tal-profeta Aħija s-Siluni.

¹⁶Meta Izrael kollu ra li s-sultan ma tahomx widen, il-poplu wieġeb lis-sultan u qallu: “Ebda sehem ma għandna ma’ David; ebda wirt ma’ bin Ġesse. Għat-tined tiegħek, Izrael! Issa aħseb int għal darek, David!” U Izrael kollu telqu għat-tined tagħhom.

¹⁷Iżda Rehobogħam baqa’ jsaltan fuq ulied Izrael li kienu joqogħdu fl-ibliet ta’ Ġuda.

¹⁸Meta mbagħad is-sultan Rehobogħam bagħat lil Hadoram, dak li kien jieħu ħsieb ix-xogħol tal-lieva, ulied Izrael haġġruh u qatluh. Imbagħad is-sultan Rehobogħam fittex jirkeb il-karru biex jaħrab lejn Ġerusalem.

¹⁹Hekk Izrael inqata’ minn David, u baqgħu mifrudin sal-lum.

2 Kronaki 11

Il-profezija ta’ Semajja

¹U Rehobogħam mar Ġerusalem u laqqa’ d-dar kollha ta’ Ġuda u Benjamin, mija u tmenin elf gwerrier magħżul, biex jaħbtu għal Izrael u jgħibu lura s-saltna lil Rehobogħam.

²Imma l-Mulej kellem lil Semajja, bniedem ta’ Alla, u qallu:

³“Kellem lil Reĥobogħam bin Salamun, sultan ta’ Ġuda, u lil Izrael kollu li hemm f’Ġuda u f’Benjamin u għidilhom:

⁴“Dan jgħid il-Mulej: La titilgħux u la tissiltux ma’ ĥutkom. Kulħadd imur lejn daru, għax minni ġej dan kollu.” U huma semgħu dan il-kliem tal-Mulej, u reggħu lura, u ma marrux kontra Ġerobogħam.

Il-fortifikazzjonijiet ta’ Ġerobogħam

⁵U Reĥobogħam għammar f’Ġerusalem, u bena bliet iffortifikati f’Ġuda.

⁶Bena lil Betlehem, lil Għetam, lil Tekugħa,

⁷lil Betsur, lil Xoku, lil Għadullam,

⁸lil Gatt, lil Maresa, lil Żif,

⁹lil Adorajm, lil Lakis, lil Għażeka,

¹⁰lil Sorgħa, lil Ajjalon, lil Hebron, kollha bliet iffortifikati li kien hemm f’Ġuda u Benjamin.

¹¹Saħħaħ il-fortifikazzjonijiet u qiegħed fihom kmandanti u ĥażniet tal-ikel, żejt u nbid.

¹²U f’kull belt qiegħed tarki u lanez; u hekk saħħaħhom b’forzi kbar. Lilu baqgħulu biss Ġuda u Benjamin.

Qassisin u Leviti f’Ġerusalem

¹³U l-qassisin u l-Leviti li kienu f’Izrael kollu ngabru madwaru mill-inħawi kollha.

¹⁴U l-Leviti ĥallew il-mergħat u l-ġid tagħhom u marru Ġuda u Ġerusalem. Għax Ġerobogħam u wliedu ma ĥallewhomx jaqdu lill-Mulej bħala qassisin,

¹⁵imma għamel qassisin oħra għas-santwarji, għall-allat-mogħoż u għall-allat-għogiela li hu stess kien għamel.

¹⁶U warajhom baqgħu ġejjin Ġerusalem it-tribujiet kollha ta’ Izrael, dawk li baqgħu jfittxu minn qalbhom lill-Mulej, Alla ta’ Izrael, u joffru s-sagrificċji lill-Mulej, Alla ta’ missirijietom.

¹⁷U saħħew is-saltna ta’ Ġuda, u wettqu lil Reĥobogħam bin Salamun għal tliet snin, għax għal tliet snin baqgħu miexja fit-triq ta’ David u Salamun.

Il-familja ta’ Reĥobogħam

¹⁸U Reĥobogħam ĥa b’martu lil Maħalat bint Ġerimot bin David u Abiħajl bint Elijab bin Ġessi

¹⁹u hi welditlu dawn is-subien: Ġegħus, Semarija u Żaħam.

²⁰U warajha ha lil Magħka bint Absalom, u welditlu lil Abija, lil Għattaj, lil Żiza u lil Selomit.

²¹U Reħobogħam kien ħabbha lil Magħka bint Absalom aktar min-nisa u l-konkubini l-oħra tiegħu kollha - għax kien ha tmintax-il mara u sittin konkubina, u nissel tmienja u għoxrin tifel u sittin tifla.

²²Għalhekk Reħobogħam għamel lil Abija bin Magħka prinċep fuq ħutu, biex hekk ikun jista' jagħmlu sultan.

²³U kien għaqli biżżejjed biex qassam lil uliedu mal-art kollha ta' Ġuda u Benjamin fl-ibliet kollha ffortifikati; u tahom ikel bl-abbundanza u kisbilhom ħafna nisa.

2 Kronaki 12

L-invażjoni ta' Ġerusalem

¹Ġara li malli ssaħħet is-saltna tiegħu, Reħobogħam warrab il-ligi tal-Mulej u Izrael kollu miegħu.

²Għalhekk fil-ħames sena tas-sultan Reħobogħam tala' Sisak, sultan tal-Egittu, għal Ġerusalem għax kienu dinbu kontra l-Mulej.

³Tala' b'elf u mitejn karru u b'sittin elf rikkieb, u kotra bla qjies ta' nies, li telgħu miegħu mill-Egittu, Lubim, Sukkijjin u Kusim.

⁴U ħataf f'idejh l-ibliet iffortifikati ta' Ġuda u wasal sa Ġerusalem.

⁵U l-profeta Semajja mar għand Reħobogħam u l-prinċipijiet ta' Ġuda li kienu ngabru f'Ġerusalem minħabba Sisak. U l-profeta qalilhom: "Dan jgħid il-Mulej: 'Intom tlaqtuni u issa jien tlaqtkom f'idejn Sisak.' "

⁶U l-prinċipijiet ta' Izrael u s-sultan daħlu fihom infushom u qalu: "Ġust hu l-Mulej!"

⁷U meta l-Mulej rahom li daħlu fihom infushom waslet il-kelma tal-Mulej lil Semajja u qallu: "Daħlu fihom infushom, ma neqridhomx; imma ftit ieħor nagħtihom il-ħelsien, u ma jissawwabx l-għadab tiegħi fuq Ġerusalem permezz ta' Sisak;

⁸imma jsiru sugġetti għalih, ha jkunu jafu x'jigifieri sservu lili u sservu s-slaten tal-art."

⁹U Sisak, sultan tal-Egittu, tala' għal Ġerusalem, u ħataf f'idejh it-teżori tat-tempju tal-Mulej, u t-teżori tal-palazz tas-sultan; kollox ha. Ha wkoll it-tarkiet tad-deheb li kien għamel Salamun.

¹⁰Flokhom is-sultan Reħobogħam għamel tarki tal-bronż, u ħalliehom fil-ħsieb tal-kmandant tal-gwardji li kienu jgħassu f'bieb il-palazz tas-sultan.

11 U kull meta s-sultan kien imur fit-tempju tal-Mulej, kienu jiġu l-gwardji u jeħduhom, u mbaġħad kienu jergġħu jqegħduhom fil-kamra tal-gwardji.

12 U talli Reħobogħam daħal fih innifsu dar minn fuqu l-għadab tal-Mulej, u ma qerdux għalkollox; u f'Ġuda wkoll kien hemm ir-risq tajjeb.

Is-saltna ta' Reħobogħam

13 U ssaħħaħ is-sultan Reħobogħam f'Ġerusalemm u baqa' jsaltan. Kellu wieħed u erbghin sena meta beda jsaltan, u saltan sbatax-il sena f'Ġerusalemm, il-belt li l-Mulej għazel minn fost it-tribujiet kollha ta' Izrael, biex fiha jqiegħed ismu. Ommu kien jisimha Nagħma l-Għammonija.

14 Hu għamel il-ħażin, għax ma dawwarx qalbu biex ifittex il-Mulej.

15 U l-ġrajja ta' Reħobogħam mill-bidu sal-aħħar huma miktuba fil-Ġrajja ta' Semajja l-Profeta, u Għiddu l-Vegġent, fi ktieb in-nisel. U kien hemm dejjem il-gwerra bejn Reħobogħam u Ġerobogħam.

16 U Reħobogħam strieħ ma' missirijietu, u difnuh fil-belt ta' David; u Abija, ibnu, beda jsaltan minfloku.

2 Kronaki 13

Abija sultan ta' Ġuda

1 U fis-sena tmintax tas-sultan Ġerobogħam beda jsaltan Abija fuq Ġuda.

2 Tliet snin dam isaltan f'Ġerusalemm, u ommu kien jisimha Mikija bint Urjel minn Gibgħa; u kien hemm il-gwerra bejn Abija u bejn Ġerobogħam.

3 Abija daħal għall-gwerra b'ezerċtu ta' nies qalbiena għall-għied, erba' mitt elf raġel magħżul, u Ġerobogħam qassam kontrih għat-taqbida tmien mitt elf raġel magħżul, gwerriera qalbiena.

4 U qam Abija fuq il-muntanja ta' Żemarajm li hemm fil-muntanji ta' Efrajm u qal: "Ismagħni Ġerobogħam u Izrael kollu.

5 Ma tafuhiex jaqaw, li l-Mulej, Alla ta' Izrael, ta lil David is-saltna fuq Izrael għal dejjem, lilu u lil uliedu, b'patt li ma jiħassarx?

6 U qam Ġerobogħam bin Nebat, qaddej ta' Salamun bin David, u rvilla kontra sidu.

7 U ngabru madwaru nies ta' xejn, nies ta' qattagħni u għelbu lil Reħobogħam bin Salamun. Reħobogħam kien għadu żagħżuġħ, bla ħila u ma felaħx jeqfilhom.

8 U issa intom tgħidu li tifiħu għas-saltna tal-Mulej li qiegħda f'idejn ulied David, għax intom kotra kbira u magħkom hemm l-għogiela tad-deheb li għamlilkom b'allat Ġerobogħam.

- ⁹Ma keċċejtux intom il-qassisin tal-Mulej, ulied Aron, u l-Leviti, u għamiltu għalikom qassisin bħall-popli ta' artijiet oħra? Kull min jiġi b'għoġol ta' seba' mtaten biex ikun ikkonsagrat, isir qassis ta' min mhux Alla.
- ¹⁰Imma aħna, il-Mulej hu Alla tagħna, u aħna ma tlaqniehx. U l-qassisin li jservu lill-Mulej huma wlied Aron u l-Leviti fis-servizz tagħhom.
- ¹¹Huma joffru lill-Mulej kull filgħodu u kull filgħaxija sagrificċji tal-ħruq u incens tal-ħwawar ifuħu u jqiegħdu l-ħobż tal-preżenza fuq il-mejda safja u jixegħlu l-imbarna tad-deheb u l-imsiebaħ tagħha, kull filgħaxija, għax aħna nħarsu l-ordnijiet tal-Mulej, Alla tagħna, imma intom tlaqtuh.
- ¹²Araw, magħna, fuq quddiem, hemm Alla u l-qassisin tiegħu bit-trombi biex jagħtu s-sinjal tal-battalja kontrikom. Uljed Izrael, titqabdux kontra l-Mulej, Alla ta' missirijietkom, għax ma jirnexxikomx."
- ¹³U Ġerobogħam kien bagħat nies bil-moħbi biex jieħdu l-għadu minn wara; u ġara li quddiem Ġuda kien hemm l-eżerċtu u minn warajhom in-nies moħbija.
- ¹⁴Malli Ġuda raw li kellhom jiġġieldu minn quddiem u minn wara, huma sejħu lill-Mulej u l-qassisin daqqew it-trombi.
- ¹⁵In-nies ta' Ġuda għajtu l-għajta tal-gwerra, u malli dan Alla darab lil Ġerobogħam u lil Izrael kollu quddiem Abija u Ġuda.
- ¹⁶U ħarbu wlied Izrael minn quddiem Ġuda u Alla rħiehom f'idejhom.
- ¹⁷U Abija u n-nies tiegħu tawhom xebgħa kbira u baqgħu mejta minn Izrael ħames mitt elf raġel mill-aħjar.
- ¹⁸Hekk dakinhar ulied Izrael kienu umiljati u wlied Ġuda msaħħa għax huma striegħu fuq il-Mulej, Alla ta' missirijietkom.
- ¹⁹U Abija għamel għal wara Ġerobogħam, u ħadlu l-ibliet ta' Betel u l-irħula tagħha, Ġesana bl-irħula tagħha, Efron bl-irħula tagħha.
- ²⁰U Ġerobogħam qatt ma sata' jieħu ruħ fi żmien Abija. Imbagħad laqtu l-Mulej u miet.
- ²¹Imma Abija ssahħaħ, u żżewweġ erbatax-il mara, u nissel tnejn u għoxrin tifel u sittax-il tifla.
- ²²Il-bqija tal-ġrajja, l-imgiba tiegħu u l-għemejjel tiegħu huma kollha miktuba fl-Istorja ta' Għiddu l-profeta.
- ²³U Abija striegħ ma' missirijietu u difnuh fil-belt ta' David. Daħal isaltan floku Asa, ibnu; u fi żmienu l-pajjiż kien fil-kwiet għal għaxar snin.

2 Kronaki 14

Is-saltna ta' Asa

- ¹Asa għamel it-tajjeb u s-sewwa f'għajnejn il-Mulej Alla tiegħu.
- ²Nehħa l-artali barranin, u s-santwarji, u kisser il-plieri, u farrak ix-xbihat tal-Asera.
- ³U ordna lil Ġuda biex ifittxu lill-Mulej, Alla ta' missirijethom, u li jħarsu l-ligi u l-kmandamenti.
- ⁴Nehħa mill-ibliet kollha ta' Ġuda s-santwarji, u l-artali tal-incens, u s-saltna tiegħu kellha l-kwiet.
- ⁵U bena wkoll bliet iffortifikati f'Ġuda għax il-pajjiż kien kwiet u ma kellux gwerer f'dawk is-snin; għax il-Mulej kien tah il-mistrieħ.
- ⁶U qal lil Ġuda: "Ha nibnu dawn l-ibliet, u ndawruhom bis-swar, u t-torrijiet, bibien u żbarri, waqt li l-art għadha f'idejna. Aħna fittixna lill-Mulej, Alla tagħna, fittixnieh u hu tana l-mistrieħ madwarna." U bnewhom u kellhom ir-risq.
- ⁷Asa kellu eżerċtu ta' tliet mitt elf ruħ minn Ġuda, armati bit-tarkiet il-kbar u l-lanez, u mitejn u tmenin elf ruħ minn Benjamin armati b'tarkiet żgħar, u mħarrġa fil-ġbid tal-qaws, kollha rġiel qalbiena.
- ⁸U ħareġ għalihom Żeraħ il-Kusi, b'eżerċtu ta' miljun ruħ u tliet mitt karru; u waslu sa Maresa.
- ⁹U Asa ħareġ għalih, u tqassmu għall-battalja fil-wied ta' Sefata hdejn Maresa.
- ¹⁰U sejjaħ Asa lill-Mulej, Alla tiegħu, u qal: "Mulej, mhu xejn għalik tgħin wiehed qawwi u tgħin wiehed bla saħħa. Għinna, Mulej, Alla tagħna, fuqek nistrieħu; f'ismek ġejna kontra din il-kotra. Mulej inti Alla tagħna; ma jkunx hemm bniedem aqwa minnek!"
- ¹¹U l-Mulej għeleb lill-Kusin quddiem Asa u Ġuda; u l-Kusin ħarbu.
- ¹²U għamel għal warajhom Asa u n-nies li kellu miegħu sa Gerar; u mill-Kusin tant waqgħu mejta li ma baqgħalhom hadd ħaj, għax tkissru quddiem il-Mulej u quddiem l-eżerċtu tiegħu. U ħadu priża kbira ħafna.
- ¹³U ħarbtu l-ibliet kollha ta' madwar Gerar, għax waqa' fuqhom il-biza' tal-Mulej, u ħatfu kulma kien hemm fl-ibliet, għax fihom kien hemm priża kbira.
- ¹⁴Habtu wkoll għall-għerejjex tal-imrieħel, u ħadu ħafna nagħaġ u igmla. U reġgħu lura lejn Ġerusalemm.

2 Kronaki 15

Il-parir ta' Għazarija

- ¹U Għazarija bin Ghoded niżel fuqu l-ispirtu tal-Mulej.
- ²U mar quddiem Asa u qallu: “Isimgħuni, Asa u intom ukoll, Ġuda u Benjamin: Il-Mulej ikun magħkom, meta intom tkunu miegħu; u meta intom tfittxuh, intom issibuh; u meta intom titilquh, hu jitlaqkom.
- ³Għal żmien twil Izrael kien bla Alla veru, bla qassis għalliem, u bla liġi.
- ⁴Imma fid-dwejjaq tiegħu raġa’ lura għal għand il-Mulej, Alla ta’ Izrael, fittxewh u sabuh.
- ⁵Dak iż-żmien ma kienx hemm sliem għal min joħroġ u għal min jidhol, għaliex taħwid kbir kien hemm għal kull min kien jgħammar f’dawk l-artijiet.
- ⁶U kienu mfarrka bcejjeċ, ġens kontra ġens u belt kontra belt, għax Alla ħabbathom b’kull xorta ta’ inkwiet.
- ⁷Imma intom aghmlu l-qalb! Thallux li jintelqu idejkom, għax ikun hemm il-ħlas għal għemilkom.”
- ⁸Malli Asa sama’ dan il-kliem u l-profezija ta’ Għazarija bin Ghoded, il-profeta, għamel il-qalb u neħħa l-idoli moqżieža mill-art kollha ta’ Ġuda u Benjamin, u mill-ibliet li kien ħa f’idejh fuq il-muntanji ta’ Efrajm, u gedded l-artal tal-Mulej, li kien hemm quddiem il-portiku tal-Mulej.
- ⁹U ġama’ lil Ġuda kollu u l Benjamin u l-barranin li kienu magħhom minn Efrajm u Manassi u Simgħon. Għax waqgħu f’idejh ħafna minn Izrael, malli raw li l-Mulej, Alla tiegħu, kien miegħu.
- ¹⁰U ngemgħu f’Ġerusalem fit-tielet xahar tas-sena ħmistax tas-saltna ta’ Asa.
- ¹¹U dakinhar offrew sagriċċji lill-Mulej mill-priza li kienu ġiebu: seba’ mitt baqra u sebat elef nagħga.
- ¹²U daħlu f’patt u wiegħdu li jfittxu l-Mulej, Alla ta’ missirijiethom, b’qalbhom kollha u b’ruħhom kollha.
- ¹³U kull min ma fittixx lil Alla ta’ Izrael tawh il-mewt, miż-żgħir sal-kbir, raġel jew mara.
- ¹⁴U ħalfu lill-Mulej b’lehen għoli u b’għajta kbira bid-daqq tat-trombi u tal-kornu.
- ¹⁵U ferħu Ġuda bil-ħalfa, għax b’qalbhom kollha kienu ħalfu, u b’rieda sħiħa kienu fittxewh u sabuh; u l-Mulej tahom il-mistrieħ madwarhom kollu.
- ¹⁶U saħansitra Magħka, omm is-sultan, Asa neħħieha minn reġina-omm għax kienet għamlet idolu moqżiež lill Asera; u Asa kisser dan l-idolu tagħha, u għamlu trab, u ħarqu fil-wied ta’ Kedron.

¹⁷Imma s-santwarji ma tneħħewx minn Izrael. Biss qalb Asa kienet shiħa mal-Mulej għal għomru kollu.

¹⁸U dahħal fit-templu ta' Alla l-offerti mqaddsa ta' missieru: fidda, deheb u hwejjeg oħra.

¹⁹U ma kien hemm qatt gwerra sal-ħamsa u tletin sena tas-saltna ta' Asa.

2 Kronaki 16

Asa u Benħadad

¹Fis-sena sitta u tletin tas-saltna ta' Asa, Bagħsa, sultan ta' Izrael, tala' kontra Ġuda, u bena Rama biex ma jhalli lil ħadd joħroġ jew jidħol għand Asa, sultan ta' Ġuda.

²U Asa ħareġ il-fided u d-deheb mill-imħażen ta' dar il-Mulej, u mill-palazz tas-sultan, u bagħathom lil Benħadad, is-sultan ta' Aram, li kien jgħammar f'Damasku u qallu:

³“Ha jkun hemm patt bejni u bejneq, bħalma kien hemm bejn missieri u bejn missierek. Hawn qiegħed nibgħatlek ir-rigali tal-fidda u d-deheb. Holl il-patt li għandek ma' Bagħsa, sultan ta' Izrael, ħalli jwarrab minni.”

⁴U Benħadad sama' mis-sultan Asa, u bagħat il-kmandanti tal-eżerċtu li kellu biex jaħbtu għall-ibliet ta' Izrael, u ħarbtu l-ibliet ta' Ghijjon, Dan, Abel-majm, u l-imħażen tal-ibliet ta' Naftali.

⁵U malli Bagħsa sama' b'dan kollu waqqaf il-bini ta' Rama u waqqaf ix-xogħol tiegħu kollu.

⁶U Asa s-sultan ħa 'l Ġuda kollu u ġarrew il-ġebel kollu u l-injam kollu ta' Rama, li bihom kien bniewha Bagħsa u bena bihom Geba u Misfa.

Il-vegġent Hanani

⁷F'dak iż-żmien ġie l-vegġent Hanani għand Asa, sultan ta' Ġuda, u qallu: “Talli int striħajt fuq is-sultan ta' Aram u ma striħajt fuq il-Mulej, Alla tiegħek, l-eżerċtu tas-sultan ta' Aram ħarab minn taħt idejk.

⁸Jaqaw ma kinux il-Kusin u l-Libin eżerċtu kbir b'ħafna karrijiet u rikkieba? Imma għax int striħajt fuq il-Mulej, hu rħiehom f'idejk.

⁹Għax għajnejh jiġru fuq l-art kollha, isaħħaħ lil dawk li qalbhom marbuta fis-shiħ miegħu. Tbellaht f'dan, għax minn issa 'l quddiem ma jkollokx ħlief gwerer.

¹⁰U Asa għadab għall-vegġent, u xeħtu l-ħabs, għax kellu dagħdigha fuqu minħabba dan. U dik il-ħabta Asa beda jgħakkes lil xi wħud mill-poplu.

11 U l-ġrajja ta' Asa mill-bidu sal-aħħar huma miktuba fi Ktieb is-Slaten ta' Ġuda u Izrael.

12 Fid-disgħa u tletin sena tas-saltna tiegħu, Asa marad b'riglejh u l-marda għafsitu sewwa, u lanqas fil-mard ma fittex lill-Mulej, imma lit-tobba.

13 U strieħ Asa ma' missirijietu, u miet fis-sena wiehed u erbghin tas-saltna tiegħu.

14 U difnuh fil-qabar li kien ħaffer fil-belt ta' David, u qegħduh fuq sodda mimlija fwejjaħ u ħafna ħwawar maħduma bis-sengħa tal-fewwieħ, u qabbdulu ħuġġieġa kbira.

2 Kronaki 17

Ġosafat sultan ta' Ġuda

1 U daħal isaltan floku Ġosafat, ibnu; u rama ruħu kontra Izrael.

2 U qiegħed gwarniġjun fl-ibliet iffortifikati ta' Ġuda, u għases fl-art ta' Ġuda u fl-ibliet ta' Efrajm li kien ħa f'idejh Asa, missieru.

3 U l-Mulej kien ma' Ġosafat għax kien miexi skont l-ewwel triqat ta' missieru, u ma fittixx lill-Baġħlim.

4 Fittex tassew lil Alla ta' missirijietu, u mexa skont il-kmandamenti tiegħu, u mhux skont għemil Izrael.

5 U l-Mulej wettaqlu s-saltna f'idejh, u Ġuda kollu kienu jgħibu t-tribut lil Ġosafat, u hu kien igawdi ġid u gieħ bix-xaba'.

6 U qalbu kienet imkabbra bit-triqat tal-Mulej; u barra dan neħħa wkoll is-santwarji u l-artali tal-Asera minn Ġuda.

7 Fit-tielet sena tas-saltna tiegħu baġħat lill-prinċipijiet tiegħu Benħajil, Għobadija, Żakkarija, Natanjel u Mika, biex jgħallmu fl-ibliet ta' Ġuda.

8 U magħhom il-Leviti Semajja, Netanija, Żebadija, Għaxajel, Semiramot, Ġonatan, Adonija, Tobija, Tobadonija, u magħhom il-qassisin Elisama u Ġeħoram.

9 U marru jgħallmu f'Ġuda bil-Ktieb tal-Liġi tal-Mulej f'idejhom, u daru l-ibliet kollha ta' Ġuda jgħallmu lill-poplu.

Il-qawwa ta' Ġosafat

10 Ġara li l-biża' tal-Mulej ħakem is-saltniet kollha tal-artijiet kollha ta' madwar Ġuda, u ħadd ma kien miġġieled ma' Ġosafat.

11 U saħansitra minn fost il-Filistin kienu jgħibu lil Ġosafat rigali u fidda bħala tribut; u l-Għarab ukoll kienu jgħibulu mrieħel sħaħ; sebat elef u seba' mitt muntun, u sebat elef u seba' mitt bodbod.

¹²Hekk Ġosafat baqa' dejjem jikber u jogħla. U bena f'Ġuda fortizzi u bliet għall-imħażen.

¹³U kellu hażniet kbar fl-ibliet ta' Ġuda, u gwerriera qalbiena f'Ġerusalemm.

¹⁴U dan hu l-għadd tagħhom skont djar missirijiethom. Mit-tribù ta' Ġuda l-kmandanti tal-eluf kienu: il-kmandant Għadna bi tliet mitt elf gwerrier qalbieni miegħu;

¹⁵u warajh il-kmandant Ġeħoħanan b'mitejn u tmenin elf ruħ miegħu;

¹⁶warajh Amasija bin Żikri li ta ruħu lill-Mulej minn rajh b'mitejn elf gwerrier qalbieni miegħu.

¹⁷Mit-tribù ta' Benjamin: Eljada, gwerrier qalbieni, b'mitejn elf ruħ armati bil-qaws u t-tarka.

¹⁸Warajh Ġeħożabad b'mija u tmenin elf armati għall-gwerra.

¹⁹Dawn kienu fis-servizz tas-sultan barra dawk li kienu mqassma mis-sultan fl-ibliet iffortifikati mal-art kollha ta' Ġuda.

2 Kronaki 18

Ftehim bejn Ġosafat u Aħab

¹Ġosafat kellu gid bla qjies, u tħallat bi żwieg ma' Aħab.

²Wara li għaddew xi snin nizel għand Aħab f'Samarija. Aħab offra b'sagrificċju kotra ta' baqar u nagħaġ, għalih u għan-nies li kellu miegħu, u ħajru jitla' miegħu kontra Ramot-gilgħad.

³U Aħab, is-sultan ta' Izrael, qal lil Ġosafat sultan ta' Ġuda: "Tigi miegħi Ramot-gilgħad?" U dak wiegħbu: "Lili qisni int; lill-poplu tiegħi qisu l-poplu tiegħek; u aħna miegħek għall-gwerra."

⁴U Ġosafat qal lis-sultan ta' Izrael: "S'tħarreg issa l-kelma tal-Mulej!"

⁵U s-sultan ta' Izrael gabar il-profeti, erba' mitt wieħed, u staqsiehom: "Immorru għal Ramot-gilgħad, jew nibqa' hawn?" U huma wegħbuh: "Itla', u jerħilha Alla f'idejn is-sultan."

⁶U Ġosafat qal: "Ma għadx baqa' xi profeta tal-Mulej biex nistaqsu lilu?"

⁷U s-sultan ta' Izrael wiegħeb lil Ġosafat: "Għad fadal ieħor biex nistaqsu lill-Mulej permezz tiegħu. Imma jiena nobogħdu għax qatt ma jħabbarli r-riżq imma dejjem id-deni - Mikaja bin Imla." U Ġosafat wiegħeb: "Ma għandux jgħid hekk is-sultan."

⁸U s-sultan ta' Izrael sejjaħ wieħed mill-uffiċjali u qallu: "Ġib malajr lil Mikaja bin Imla."

⁹U s-sultan ta' Izrael u Ġosafat, is-sultan ta' Ġuda, kienu qegħdin kull wieħed fuq it-tron tiegħu, libsin gala, fil-misraħ hdejn id-daħla tal-bieb ta' Samarija, u l-profeti kollha jħabbru quddiemhom.

¹⁰U Sedekija bin Kengħana għamel qrun tal-ħadid u qal: “Dan jgħid il-Mulej: B'dawn tidrob lil Aram sa ma gġibhom fix-xejn.”

¹¹U l-profeti lkoll ħabbru l-istess u bdew jgħidu: “Itla' għal Ramot-gilgħad u r-rizq miegħek, għax il-Mulej jerħiha f'idejn is-sultan.”

Il-profezija ta' Mikaja

¹²U l-messaġġier li kien mar isejjaħ lil Mikaja, kellmu u qallu: “Ara, il-profeti lkoll kelma waħda jħabbru l-ġid lis-sultan. Tkun mela l-kelma tiegħek bħall-kelma ta' kull wieħed minnhom, u ħabbar il-ġid.”

¹³U Mikaja wiegħbu: “Daqs kemm hu ħaj il-Mulej, dak li jgħidli Alla tiegħi, ngħidhulu!”

¹⁴U wasal għand is-sultan u s-sultan qallu: “Mikaja, immorru naħbtu għal Ramot-gilgħad jew nibqa' hawn?” U dan wiegħbu: “Itilgħu u r-rizq magħkom; għax jintreħew f'idejkom.”

¹⁵U s-sultan qallu: “Kemm-il darba għandi ngagħlek taħlef jien, biex ma tgħidx ħlief is-sewwa f'isem il-Mulej.”

¹⁶U l-profeta wiegħbu: “Rajt lil Izrael kollu mxerred fuq il-muntanji bħan-nagħaġ bla ragħaj. U l-Mulej qal: ‘Ma għandhomx sidien dawn. Ha jerġgħu bis-sliem kulħadd għal daru.’”

¹⁷U s-sultan ta' Izrael qal lil Ġosafat: “Ma għedtlikx jien li mhux se jħabbarli r-rizq, imma d-deni?”

¹⁸Imma l-profeta qal: “Isimgħu l-kelma tal-Mulej: Jien rajt lill-Mulej bilqiegħda fuq it-tron tiegħu, u l-eżerċti kollha tas-sema qegħdin fuq il-lemin u fuq ix-xellug tiegħu.

¹⁹U qal il-Mulej: ‘Min se jqarraq b'Aħab, sultan ta' Izrael, biex jitla' u jibqa' mejjet f'Ramot-gilgħad?’ U min wiegħbu mod u min wiegħbu ieħor.

²⁰U mbagħad ħareġ spirtu u ppreżenta ruħu quddiem il-Mulej u qallu: ‘Jiena nqarraq bih.’ U l-Mulej staqsieh: ‘Biex?’

²¹U dak wiegħbu: ‘Jien noħroġ u nkun l-ispirtu tal-gideb fuq fomm il-profeti tiegħu kollha.’ U wiegħbu: ‘Int tqarraq bih u tirbaħ żgur. Mur u aġmel hekk.’

²²U issa, ara, il-Mulej qiegħed l-ispirtu tal-gideb fuq fomm dawn il-profeti tiegħek u l-Mulej qatagħha li jibgħatlek id-deni.”

²³U resaq Sedekija bin Kengħana u ta daqqa ta' ħarta lil Mikaja u qallu: “Kif inhi din li l-ispirtu tal-Mulej għadda mingħandi biex ikellem lilek?”

24 U Mikaja wiegħbu: “Għad tarah int stess dakinhar li tibda tigri minn kamra għal oħra tfittex tistaħba.”

25 U s-sultan ta’ Izrael ordna: “Aqbd u lil Mikaja u ħuduh għand Amon, il-prinċep tal-belt, u għand Ġowas bin is-sultan.

26 U għidilhom: ‘Dan jordna s-sultan: ixħtu lil dan fil-ħabs u titimgħuh bi ftit ħobż u ilma sakemm nerga’ lura bis-sliem.’ ”

27 U Mikaja qallu: “Jekk int terga’ lura bis-sliema, ma jkunx tkellem il-Mulej bija.” U ssokta: “Isimgħu, ġnus, ilkoll kemm intom.”

It-telfa u l-mewt ta’ Aħab

28 U s-sultan ta’ Izrael u Ġosafat, sultan ta’ Ġuda, telgħu għal Ramot-gilgħad.

29 U s-sultan ta’ Izrael qal lil Ġosafat: “Se nbiddel ħwejġi qabel ma niġi għall-battalja, iżda inti tibqa’ bi ħwejġek.” U s-sultan ta’ Izrael biddel ħwejġu, u marru għall-battalja.

30 U s-sultan ta’ Aram ordna lill-fizzjali tal-karrijiet tiegħu u qalilhom: “Titqabdux maż-żgħir u l-kbir, imma fittxu lis-sultan ta’ Izrael biss.”

31 U ġara li malli l-fizzjali lemħu lil Ġosafat qalu: “Dak hu s-sultan ta’ Izrael.” U daru biex jaħbtu għalih: imma Ġosafat beda jgħajjat, u l-Mulej għenu, u Alla beghedhom minnu.

32 Xhin il-fizzjali tal-karrijiet raw li ma kienx is-sultan ta’ Izrael, reggħu lura minnu.

33 U wieħed ġibed il-qaws bl-addoċċ, u laqat is-sultan ta’ Izrael bejn il-malji u l-kurazza. U mbagħad is-sultan qal lis-sewwieq tal-karru: “Dawwar idek, u oħroġni barra mill-kamp, għax qiegħed inħossni ħażin.”

34 U dakinhar il-battalja ħraxet, u s-sultan ta’ Izrael kien wieqaf fuq il-karru biswit Aram il-jum kollu, u miet hi u niezla x-xemx.

2 Kronaki 19

Ir-riforma ta’ Ġosafat

1 Ġosafat, sultan ta’ Ġuda, raġa’ lura bis-sliem lejn daru f’Ġerusalemm.

2 U ħareġ jilqgħu Ġeħu bin Ħanani l-vegġent, u qal lis-sultan Ġosafat: “Kellek int tghin lill-ħażin u tħobb lil min jobgħod il-Mulej? Minħabba f’hekk waqa’ fuqek l-għadab minn quddiem il-Mulej.

3 Imma fik instabu wkoll ħwejjeġ tajba, għaliex int neħhejt ix-xbihat tal-Asera mill-pajjiż, u dawwart ’il qalbek biex tfittex ’l Alla.”

⁴U għammar Ġosafat f'Ġerusalemm, u raġa' beda diehel u ħiereg fost il-poplu minn Birsaba sal-muntanji ta' Efrajm u reġgagħhom lura għal għand il-Mulej, Alla ta' missirijethom.

⁵U qieghed imħallfin fil-pajjiż fl-ibliet kollha ffortifikati ta' Ġuda, belt belt.

⁶U Ġosafat qal lill-imħallfin: "Araw xi tkunu tagħmlu, għax m'intomx tiġġudikaw f'isem il-bnedmin, imma f'isem il-Mulej, u hu jkun magħkom meta tiġġudikaw.

⁷Ha jkun il-biża' tal-Mulej fuqkom. Qisu x'tagħmlu, għax fil-Mulej, Alla tagħna, ma hemmx qerq; la jħares lejn l-uçuħ u lanqas jilqa' r-rigali."

⁸F'Ġerusalemm ukoll Ġosafat qieghed xi wħud mil-Leviti u l-qassisin u l-kapijiet tal-familji ta' Izrael għall-ġudizzju tal-Mulej, u għat-tilwim bejn in-nies li jgħammru f'Ġerusalemm.

⁹U hu ordnalhom u qalilhom: "Hekk għandkom tagħmlu bil-biża' tal-Mulej, u bil-fedeltà u b'qalb sħiħa.

¹⁰F'kull tilwima li tiġi quddiemkom minn fost ħutkom li jgħammru fi bliethom, fuq tixrid ta' demm, liġi, kmandamenti, preċetti jew digrieti, wissuhom biex ma jkunux ħatja quddiem il-Mulej, u ma jaqax l-għadab fuqkom u fuq ħutkom. Aghmlu dan u ma tidinbux.

¹¹U, araw, hemm Amarija, il-qassis il-kbir, fuqkom f'dak kollu li għandu x'jaqsam mal-Mulej, u Żebadija bin Ismagħel, prinċep tad-dar ta' Ġuda, għal kulma għandu x'jaqsam mas-sultan; il-Leviti jkunu għas-servizz tagħkom. Aghmlu l-qalb u aħdmu. Ikun il-Mulej mat-tajjeb."

2 Kronaki 20

It-talba ta' Ġosafat

¹Wara dawn il-ġrajja ġew għal Ġosafat biex jitqabdu miegħu wlied Mowab u wlied Għammon flimkien ma' xi wħud mill-Megħunin.

²U ġew xi messaggiera u qalu lil Ġosafat: "Ġejja għal fuqek kotra kbira min-naħa l-oħra tal-baħar, minn Edom, u qegħdin f'Hasson-tamar, li hi Għajn-geddi."

³U Ġosafat baża' u dawwar wiċċu biex jitlob il-Mulej, u nieda sawma għal Ġuda kollu.

⁴U Ġuda kollu ngama' biex jitolbu l-Mulej; mill-bliet kollha ta' Ġuda ġew jitolbu l-Mulej.

⁵Ġosafat waqaf f'nofs il-ġemgħa kollha ta' Ġuda u Ġerusalemm, fid-dar tal-Mulej, quddiem il-bitħa l-ġdida,

⁶u qal: "Mulej, Alla ta' missirijetna, mhux int Alla fis-sema? Mhux int taħkem fuq is-saltniet kollha tal-ġnus? F'idejk il-qawwa u s-setgħa, u ħadd ma jista' jiqaflek.

⁷Mhux int, o Alla tagħna, keċċejt in-nies li kienu jgħammru f'din l-art minn quddiem il-poplu tiegħek Izrael, u tajtha għal dejjem lil nisel Abraham ħabibek?

⁸Huma għammru fiha, u bnewlek fiha tempju lil ismek, u qalu:

⁹'Jekk tiġi fuqna l-ħsara, is-sejf, il-ħaqq, il-pesta, jew il-ġuħ, aħna niġu u nieqfu quddiem din id-dar, quddiemek, għax ismek hu f'din id-dar; u nsejhulek fl-hemm tagħna, u int tismagħna u ssalvana.'

¹⁰U issa, ara wlied Għammon u Mowab u n-nies tal-muntanji ta' Xegħir, l-artijiet li int ma ħallejtx lil Izrael jidħol fihom meta ħargu mill-Egittu - għax huma daru magħhom u ma qerduhomx.

¹¹Ara issa kif qegħdin ihallsuna, billi jiġu u jaqilgħuna mill-art tiegħek li int tajtna b'wirt.

¹²Alla tagħna, ma tagħmilx int ħaqq minnhom? Għax aħna ma għandniex saħħa quddiem din il-kotra hekk kbira li ġejja kontra tagħna, u aħna ma nafux x'għandna nagħmlu; imma għajnejna huma fik!"

¹³Ġuda kollu kienu weqfin quddiem il-Mulej bit-trabi tagħhom, u n-nisa tagħhom, u wliedhom.

Il-profezija ta' Ġaħsijel

¹⁴U l-ispirtu tal-Mulej ġie fuq Ġaħsijel bin Żakkarija, bin Benajja, bin Ġegħijel, bin Mattanija, Levita minn ulied Asaf, f'nofs il-ġemgħa kollha,

¹⁵u qal: "Isimghuni, intom nies ilkoll ta' Ġuda, intom li tgħammru f'Ġerusalemm, u int, o sultan Ġosafat! Dan jgħid il-Mulej: Tibzghux! Titwerwrux quddiem din il-kotra kollha, għaliex it-taqbida mhijiex tagħkom, imma ta' Alla.

¹⁶Għada inżlu għalihom; ara, huma jtilgħu mit-telgħa ta' Sis; issibuhom f'tarf il-wied, biswit id-deżert ta' Ġerwel.

¹⁷Intom ma tiġgildux f'din il-battalja; oqogħdu f'postkom, tiċcaqilqux, u taraw ir-rebħa tal-Mulej għalikom, o Ġuda u Ġerusalemm. Tibzghux, titwerwrux; għada oħorgu għalihom, u l-Mulej ikun magħkom."

¹⁸U Ġosafat niżel wiċċu fl-art; u Ġuda kollu, u dawk kollha li jgħammru f'Ġerusalemm inxteħtu quddiem il-Mulej biex jadurawh.

¹⁹U l-Leviti minn ulied Keħat u minn ulied Korah qamu jfahħru l-Mulej, Alla ta' Izrael, b'lehen qawwi u għoli.

²⁰U filgħodu bakkru u ħargu lejn id-deżert ta' Tekugħa; u huma u sejrini, Ġosafat waqaf u qal: "Isimghuni, intom nies ta' Ġuda, intom li tgħammru f'Ġerusalemm! Emmnu fil-Mulej, Alla tagħkom, u titwettqu; emmnu fil-profeti tiegħu u tirbħu."

21 Imbagħad, wara li ftiehem mal-poplu, għażel lil dawk li kellhom jgħannu u jfaħħru lill-Mulej, libsin ilbies sagru, u mixjin quddiem l-eżerċtu jgħidu: “Faħħru lill-Mulej, għax għal dejjem it-tjieba tiegħu.”

22 U meta bdew jgħannu u jfaħħru lil Alla, il-Mulej qieghed nasba għal ulied Għammon u Mowab u għal dawk li jgħammru fuq il-muntanja ta' Xeghir, li gew għal Ġuda; u sfaw mirbuħa.

23 Għaliex in-nies ta' Għammon u ta' Mowab qamu għan-nies li jgħammru fuq il-muntanja ta' Xeghir, u qerduhom għalkollox. Wara li qerdu lin-nies ta' Xeghir, għenu lil xulxin biex jeqirdu wiehed lil ieħor.

24 Xhin Ġuda waslu l-għolja li tħares fuq id-deżert, ħarsu lejn il-kotra, u rawhom mejtin fl-art: hadd minnhom ma kien heles.

25 U Ġosafat gie bin-nies tiegħu biex jigbru l-priża minn fuqhom u sabu kotra ta' bhejjem, u ġid, u lbies, u oġġetti oħra prezzjużi, u tant ħadu minnhom li ma setgħux igorruhom. Damu tlitt ijiem shaħ igorru, tant kienet kbira l-priża.

26 Fir-raba' jum ingabru Wied Berakah - għax hemm bierku l-Mulej; għalhekk dak il-post isejħulu: Wied Berakah.

27 Imbagħad reggħu lura n-nies kollha ta' Ġuda u Ġerusalemm, bis-sultan Ġosafat quddiemhom, lejn Ġerusalemm kollha ferħana, għax il-Mulej ferraħhom birrebħa fuq l-għedewwa tagħhom.

28 U daħlu Ġerusalemm u fid-dar tal-Mulej bid-daqq tal-arpj, iċ-ċetri u t-trombi.

29 U l-biża' ta' Alla waqa' fuq is-salt njet kollha tal-art, meta semgħu kif il-Mulej tqabad mal-għedewwa ta' Izrael.

30 U s-saltna ta' Ġosafat sabet il-kwiet għaliex Alla tiegħu tah il-mistrieħ minn kull naħa.

Il-mewt ta' Ġosafat

31 U Ġosafat saltan fuq Ġuda; ħamsa u tletin sena kellu meta beda jsaltan, u saltan ħamsa u għoxrin sena f'Ġerusalemm; ommu kien jisimha Għazuba bint Silhi.

32 U mexa fit-triq ta' missieru Asa bla ma tbiegħed xejn minnha, u għamel dak li jogħgob lill-Mulej.

33 Imma ma qeridx is-santwarji u l-poplu kien għadu ma dawwarx qalbu lejn Alla ta' missirijietom.

34 U l-bqija tal-ġrajja ta' Ġosafat, mill-bidu sal-aħħar, huma miktuba fil-Ktieb tal-Ġrajja ta' Ġeħu bin Hanani, u mdaħħlin fi Ktieb is-Slaten ta' Izrael.

35 Wara dawn il-ġrajja Ġosafat, sultan ta' Ġuda, issieħeb ma' Aħazija, sultan ta' Izrael, li kien qieghed jagħmel il-ħażin.

³⁶Issieħeb miegħu biex jibnu iġfna li jmorru Tarsis, u bnew iġfna f'Ġhesjon-geber.

³⁷Imma Elighezer bin Dodawa, minn Maresa, beda jħabbar kontra Ġosafat u jgħid: "Talli int isseħibt ma' Aħazija, qered il-Mulej kulma għamilt." U l-iġfna tkissru u ma setgħux imorru Tarsis.

2 Kronaki 21

¹U Ġosafat strieħ ma' missirijietu, u difnuh ma' missirijietu fil-belt ta' David, u daħal isaltan floku Ġeħoram, ibnu.

Is-saltna ta' Ġeħoram

²Ġeħoram kellu ħutu, ulied Ġosafat: Għazarija, Ġehijel, Żakkarija, Għazrijahu, Mikiel u Sefatija. Dawn kollha wlied Ġosafat, sultan ta' Izrael.

³Missierhom kien tahom ħafna rigali, fidda, u deheb, u ħwejjeg prezżjużi, u bliet iffortifikati f'Ġuda, imma s-saltna taha lil Ġeħoram, għax kien il-kbir.

⁴Meta Ġeħoram ħa s-saltna ta' missieru u ssaħħaħ sewwa, qatel lil ħutu kollha bix-xabla u lil xi wħud mill-prinċipijiet ta' Izrael ukoll.

⁵Kellu tnejn u tletin sena meta Ġeħoram laħaq sultan, u saltan għal tmien snin f'Ġerusalemm.

⁶U qabad l-istess triq tas-slaten ta' Izrael bħalma kienu għamlu dawk tad-dar ta' Aħab; għax kellu b'martu lil bint Aħab; u għamel il-ħazin f'għajnejn il-Mulej.

⁷Imma l-Mulej ma riedx jeqred id-dar ta' David minħabba l-patt li kien għamel ma' David, u billi kien wiegħdu li jħallilu xrara għal dejjem, lilu u lil uliedu.

⁸Fi żmien ta' l-Edumin qamu kontra l-ħakma ta' Ġuda, u għamlu sultan għalihom.

⁹U Ġeħoram telaq bil-kmandanti u l-karrijiet kollha miegħu; u qam billejl u kisser lil Edom, li kienu dawru lilu u l-kmandanti bil-karrijiet.

¹⁰Imma Edom ħeles minn idejn Ġuda sal-lum. Imbagħad f'dak iż-żmien stess ħelset Libna wkoll minn taħt idejh, għax kien telaq lill-Mulej, Alla ta' missirijietu.

¹¹Saħansitra bena s-santwarji fuq l-għoljiet ta' Ġuda, u waqqa' fiż-żina lin-nies ta' Ġerusalemm, u xeħet lil Ġuda fid-dnub.

Elija jħabbar il-pesta

¹²U waslitlu ittra mingħand Elija, il-profeta, fejn qallu: "Dan jgħid il-Mulej, Alla ta' David missierek: 'Talli int ma mxejtx fit-triqat ta' Ġosafat missierek, u fi triqat Asa, sultan ta' Ġuda,

13 imma mxejt fit-triqat tas-slaten ta' Izrael, u waqqajt fiż-żina lil Ġuda u n-nies ta' Ġerusalem, bħalma waqqgħethom fiż-żina d-dar ta' Aħab, u qtilt ukoll lil ħutek, id-dar ta' missierek, li kienu aħjar minnek,

14 ara, il-Mulej issa se jolqot bi flagell kbir sewwa l-poplu tiegħek, 'l uliedek u n-nisa tiegħek, u kulma għandek.

15 U int tirkbek marda qalila, marda f'imsarnek sakemm joħorġu barra msarnek minħabba l-marda minn jum għal ieħor.' ”

16 U l-Mulej qajjem kontra Ġeħoram il-korla tal-Filistin u tal-Għarab li jgħammru hdejn il-Kusin,

17 u telgħu kontra Ġuda, daħlu ġo fih u ħatfu l-ġid kollu li sabu f'dar is-sultan, u 'l uliedu u n-nisa tiegħu, u ma baqagħlu ebda tifel ħlief Ġeħowaħaž, l-iżgħar fost uliedu.

18 Wara dan kollu l-Mulej bagħatlu marda bla fejqan f'imsarnu.

19 U ġara li jum wara ieħor, meta kienu għoddhom għaddew sentejn, ħargulu msarnu barra minħabba l-marda li kellu, u miet b'uġiġħ qalil. U l-poplu m'għamillux ħuġġieġa bħalma għamel ma' missirijietu.

20 Kellu tnejn u tletin sena meta beda jsaltan, u għal tmien snin saltan f'Ġerusalem. U mar bla ma tħassruh, u difnuh fil-belt ta' David, iżda mhux fl-oqbra tas-slaten.

2 Kronaki 22

Aħażija sultan ta' Ġuda

1 U n-nies ta' Ġerusalem għamlu sultan floku lil Aħażija, ibnu ż-żgħir, għax l-oħrajn ta' qablu kollha qatlithom il-ġġajta li kienet daħlet mal-Għarab fil-kamp. U Aħażija bin Ġeħoram sar sultan ta' Ġuda.

2 Kellu tnejn u erbgħin sena Aħażija meta beda jsaltan, u saltan għal sena f'Ġerusalem. Ommu kien jisimha Għatalija bint Għomri.

3 U hu wkoll qabad it-triq ta' dar Aħab, għax ommu kienet tagħtih pariri ħżiena.

4 U għamel il-ħażin f'għajnejn il-Mulej bħad-dar ta' Aħab, għax wara l-mewt ta' missieru, kienu huma li kienu l-kunsillieri tiegħu għall-querda tiegħu.

5 Kien ukoll fuq il-parir tagħhom li qabad, u mar ma' Ġeħoram bin Aħab, sultan ta' Izrael, biex jitqabad ma' Ĥażajel, sultan ta' Aram f'Ramot-gilgħad. Imma 'l Ġoram darbuh l-Aramin.

6 U hu raġa' lura f'Ġeżragħel biex jiddewwa mill-ġrieħi li għamlulu f'Rama hu u jitqabad kontra Ĥażajel, sultan ta' Aram. U Aħażija bin Ġeħoram, sultan ta' Ġuda, niżel jara lil Ġoram bin Aħab f'Ġeżragħel, għax kien marid.

Ġeħu joqtol lil Aħażija

⁷Minn Alla kien ġej li Aħażija mar jara lil Ġoram, u hemm sab il-qerda tiegħu. Malli wasal ħareġ ma' Ġeħoram kontra Ġeħu bin Nimsi, li l-Mulej kien ikkonsagraħ biex ikisser id-dar ta' Aħab;

⁸u ġara li wara li Ġeħu kien għamel il-kontijiet mad-dar ta' Aħab, sab il-prinċipijiet ta' Ġuda u wlied ħut Aħażija, li kienu jservu lil Aħażija, u qatilhomm.

⁹Imbagħad beda jfittex lil Aħażija u sabu f'Samarija, fejn kien moħbi; u ġabuh quddiem Ġeħu, u qatluh, u difnuh, għax, qalu, dan hu bin Ġosafat, li kien iffittex il-Mulej b'qalbu kollha. U ma kien fadal ħadd mid-dar ta' Aħażija li seta' jzomm is-saltna sħiħa.

Il-qerda tal-familja rjali

¹⁰U Għatalija, omm Aħażija, malli rat li miet binha, qamet u qerdet in-nisel kollu tas-saltna tad-dar ta' Ġuda.

¹¹Imma Ġeħosabat bint is-sultan ħadet lil Ġowas bin Aħażija, ħatfitu minn nofs ulied is-sultan, li kienu lesti għall-mewt, u qegħditu flimkien mal-imraddgħa tiegħu fil-kmamar tas-sodod. Hekk ħbietu Ġeħosabat, bint is-sultan Ġeħoram, mart il-qassis il-kbir Ġeħojada, li kienet oħt Aħażija, minn quddiem għajnejn Għatalija; u hekk din ma qatlitux.

¹²U dam magħhom moħbi fid-dar ta' Alla għal sitt snin, filwaqt li Għatalija kienet issaltan fuq il-pajjiż.

2 Kronaki 23

Ir-rewwixta

¹Fis-seba' sena, Ġeħojada għamel il-qalb u bagħat iġib kapijiet tal-mija: Għażarija bin Ġeroħam, Ismagħel bin Ġeħoħanan, Għażarija bin Għobed, Magħxija bin Għadajja, u Elisafat bin Żikri, u daħal f'patt magħhom.

²Daru ma' Ġuda kollu u ġabru l-Leviti mill-ibliet kollha ta' Ġuda, u l-kapijiet tal-familji ta' Izrael, u ġew Ġerusalem.

³U l-ġemgħa kollha ntrabtet b'patt mas-sultan f'dar Alla u qalilhom Ġeħojada: "Hawn hu bin is-sultan! Ha jsaltan bħalma qal il-Mulej dwar ulied David.

⁴Dan li għandkom tagħmlu. Terz minnkomm li tkunu għassa s-Sibt, qassisin u Leviti, oqogħdu ħdejn l-għetiebi tal-bibien;

⁵terz ieħor ħdejn il-palazz tas-sultan, u t-terz l-ieħor f'bieb Sur. U l-poplu kollu fil-bitħa ta' dar il-Mulej.

6U hadd ma jidħol f'dar il-Mulej, ħlief il-qassisin u l-Leviti li jkunu fis-servizz; jidħlu huma biss għax huma kkonsagrati. U l-poplu kollu għandu jħares l-ordnijiet tal-Mulej.

7U l-Leviti jduru madwar is-sultan dawramejt, kulhadd bl-armi f'idu; u kull min jipprova jidħol fid-dar oqtluh. Ibqgħu mas-sultan, jidħol jew joħroġ."

8U l-Leviti u l-poplu kollu ta' Ġuda għamlu kulma ordnalhom Ġeħojada, il-qassis, u kull wieħed ħa n-nies tiegħu - sew dawk li kienu deħlin is-Sibt sew dawk li kienu ħerġin is-Sibt, għax Ġeħojada, il-qassis, ma ħalla ebda taqsima toħroġ.

9U Ġeħojada, il-qassis, ta lill-kapijiet tal-mija l-lanez, it-tarkiet il-kbar u t-tarkiet iż-żgħar tas-sultan David, li kien hemm fid-dar ta' Alla.

10Imbagħad qassam il-poplu kollu, kull wieħed bl-armi f'idu, min-naħa ta' Nofsinhar tat-tempju għan-naħa tat-Tramuntana, kollha jħarsu lejn l-artal u t-tempju madwar is-sultan.

11Imbagħad ħarġu 'l bin is-sultan, u xeddewlu l-kuruna u tawh il-proklama u hekk għamluh sultan; u dilkuh Ġeħojada u wliedu, u bdew jgħajtu: "Viva s-Sultan".

Il-qtil ta' Għatalija

12U Għatalija, malli semgħet l-għajta tal-poplu jigri u jfaħħar lis-sultan, marret għal fuq il-folla f'dar il-Mulej.

13U ħarset, u hemm kien is-sultan wieqaf fuq tribuna ħdejn id-dħul; u maġenb is-sultan il-prinċipijiet, u t-trumbettieri u l-poplu kollu tal-pajjiż kien ferħan u jdoqq it-trumbetti, filwaqt li l-kantanti bl-istrumenti tagħhom imexxu l-kant ta' tifhir. U Għatalija ċarrtet ħwejjigħa u bdiet tgħajjat: "Tradiment, Tradiment".

14U Ġeħojada l-qassis ħareġ il-kapijiet tal-mija u l-fizzjali tal-eżerċtu u qalilhom: "Oħorġuha 'l barra mill-palazz bejn żewġ fillieri, u kull min imur warajha, agħtuh il-mewt bix-xabla." Għax il-qassis kien qal: "La toqtluhiex f'dar il-Mulej."

15U kif waslet fid-daħla taż-żwiemel għal ġewwa l-palazz tas-sultan, meddew idejhom fuqha u qatluha hemmhekk.

16U għamel Ġeħojada patt bejnu u bejn il-poplu kollu, u bejn is-sultan, li jkunu l-poplu tal-Mulej.

17U l-poplu kollu mar fit-tempju ta' Bagħal, u ġarrfuh u farrku għalkollox l-artali u x-xbihat tiegħu; u 'l Mattan, qassis ta' Bagħal, qatluh quddiem l-artali.

18U Ġeħojada, il-qassis, ħalla s-servizzi tat-tempju tal-Mulej f'idejn il-qassisin u l-Leviti, li David kien qassam fit-tempju tal-Mulej, biex joffru s-sagrificċji tal-ħruq lill-Mulej - kif inhu miktub fil-Liġi ta' Mosè - b'kant ferrieħi skont l-ordnijiet ta' David.

¹⁹Qiegħed ukoll purtinara fil-bibien tat-tempju tal-Mulej biex ebda ħaġa mniġġsa ma tidhol.

²⁰Imbagħad ħa l-kapijiet tal-mija u l-kbarat u n-nies li kellhom xi setgħa fuq il-poplu, u l-poplu kollu tal-pajjiż, u niżżlu s-sultan mit-tempju tal-Mulej; u għaddewh mill-Bieb il-Kbir għall-palazz tas-sultan, u qegħduh fuq it-tron tas-saltna.

²¹Feraħ il-poplu kollu tal-pajjiż, u l-belt strieħet, u lil Għatalija qatluha bix-xabla.

2 Kronaki 24

Is-saltna ta' Ġowas

¹Seba' snin kellu Ġowas meta sar sultan, u dam erbgħin sena jsaltan f'Ġerusalem, u ommu kien jisimha Sibja minn Birsaba.

²U Ġowas għamel is-sewwa f'għajnejn il-Mulej sakemm dam ħaj Ġeħojada, il-qassis.

³U Ġeħojada sablu żewġ nisa, u kellu subien u bniet.

It-tigdid tat-tempju

⁴Wara dan Ġowas gieħ f'moħħu li jirrestawra t-tempju tal-Mulej,

⁵u gābar il-qassisin u l-Leviti u qalilhom: "Oħorġu fl-ibliet ta' Ġuda u iġbru l-flus mingħand Izrael kollu biex insewwu t-tempju ta' Alla tagħkom minn sena għal sena, u qisu li tgħaġġlu f'din il-ħaġa." Imma l-Leviti ma għaġġlu xejn.

⁶Għalhekk is-sultan sejjaħ lil Ġeħojada, il-kap, u qallu: "Għaliex ma ħadt x ħsieb li l-Leviti jgħibu minn Ġuda u minn Ġerusalem it-taxxa ordnata minn Mosè, il-qaddej tal-Mulej, lill-gemgħa ta' Izrael għat-tinda tax-xhieda miktuba?"

⁷Għax Għatalija, il-mara l-ħażina, u wliedha għamlu l-ħsara fit-tempju ta' Alla, u saħansitra nqadew bl-offerti mqaddsa għas-servizz tal-Bagħlim.

⁸Imbagħad ordnalhom is-sultan u għamlu senduq u qegħduh barra ħdejn il-bieb tat-tempju.

⁹U għamlu sejħa f'Ġuda u f'Ġerusalem biex iġibu lill-Mulej it-taxxa li Mosè, il-qaddej ta' Alla, kien ordna lil Izrael fid-deżert.

¹⁰U ferħu l-prinċipijiet kollha u l-poplu kollu, u ġiebu l-flus u xeħtuhom fis-senduq sakemm imtela.

¹¹Meta mbagħad kienu jieħdu s-senduq għand l-ufficjali tas-sultan permezz tal-Leviti, u meta kienu jaraw li kien hemm ħafna flus, kien jigi s-segretarju tas-sultan u l-ispettur tal-qassis kap, u jbattlu s-senduq u jerggħu jqegħduh f'postu. U hekk kienu jagħmlu minn jum għal ieħor. U gābru ħafna flus.

12 U s-sultan u Ġeĥojada tawhom lin-nies tas-sengħa li kellhom f'idejhom ix-xogħol tat-tempju tal-Mulej. U huma qabbdu bennejja u mastrudaxxi biex isewwu t-tempju tal-Mulej, u nies imħarrġa fix-xogħol tal-ħadid u l-bronż, biex isaħħu dar il-Mulej.

13 U l-ħaddiema ħadmu, u x-xogħol tat-tiswija tala' f'idejhom, u waqqfu mill-ġdid it-tempju ta' Alla kif kellu jkun u ssudawh.

14 U meta temmew ix-xogħol, ġiebu quddiem is-sultan u Ġeĥojada l-flus li kien fadal, u bihom għamlu tagħmir għat-tempju tal-Mulej, tagħmir għas-servizz u għas-sagrifiċċji tal-ħruq, u bwieqi għall-incens, u oġġetti oħra tad-deheb u l-fidda. U kienu joffru dejjem sagrifiċċji fit-tempju tal-Mulej, sakemm baqa' ħaj Ġeĥojada.

15 Ġeĥojada xjiegħ u mtela bl-għomor, u miet; kellu mija u tletin sena meta miet.

16 U difnuh fil-belt ta' David mas-slaten, għax għamel is-sewwa f'İzrael ma' Alla u t-tempju tiegħu.

17 Meta miet Ġeĥojada l-prinċipijiet ta' Ġuda marru jsellmu lis-sultan b'wicċhom fl-art, u mbagħad is-sultan tahom widen.

18 Huma ħallew it-tempju tal-Mulej, Alla ta' missirijietom, u marru jaqdu x-xbihat tal-Asera u l-idoli. U l-korla tal-Mulej xegħlet kontra Ġuda u Ġerusalemm minħabba din il-ħtija tagħhom.

19 Hu bagħat profeti biex iregġgħuhom lura għand il-Mulej; dawn widdbuhom, iżda huma ma tawx widen.

20 Imbagħad l-ispirtu ta' Alla mela ruħ Żakkarija, bin il-qassis Ġeĥojada, u qam f'nofs il-poplu u kellimhom hekk: "Dan jgħid Alla: 'Għala qegħdin tiksru l-kmandamenti tal-Mulej? Għalhekk ma tistgħux issibu riżq. Intom tlaqtu lill-Mulej, u hu telaq lilkom.' "

21 Iżda huma ftiehm bejniethom, u bl-ordni tas-sultan ħaġġruh fil-bitħa tat-tempju tal-Mulej.

22 Is-sultan Ġowas nesa l-ġid li Ġeĥojada, missier Żakkarija, kien għamel miegħu, qatillu lil ibnu li, hu u jmut, qal: "Ha jara l-Mulej, u jitlob il-kont hu."

Il-mewt ta' Ġowas

23 Ġara li f'għeluq is-sena, l-eżerċtu ta' Aram tala' għal Ġowas, daħlu f'Ġuda u f'Ġerusalemm, u qerdu mill-poplu l-prinċipijiet kollha tiegħu, u bagħtu l-priża tagħhom kollha lis-sultan f'Damasku.

24 Għad li l-eżerċtu ta' Aram ġie bi ftit nies, il-Mulej telaq f'idejhom l-eżerċtu kbir ħafna, għaliex kienu telqu l-Mulej, Alla ta' missirijietom. B'hekk għamlu ħaqq minn Ġowas.

²⁵U wara li telqu minn ħdejh u ħallewh midrub sewwa, il-qaddejja tiegħu għamlu konfossa kontrih biex jithallsu minnu talli kien xerred demm bin Ġeĥojada, il-qassis; u qatluh f'soddu u hekk miet. U difnuh fil-belt ta' David, imma mhux fl-oqbra tas-slaten.

²⁶Dawk li kienu kkonfossaw kontrih kienu: Żabad bin Simgħat, l-Għammonija; u Ġeĥozabad bin Simrit, il-Mowabija.

²⁷Dwar uliedu, l-orakli kontra tiegħu u t-tigdid tat-tempju ta' Alla, kollox hu miktub fit-tagħlim tal-Ktieb tas-Slaten. U Amasija, ibnu, beda jsaltan floku.

2 Kronaki 25

Is-saltna ta' Amasija

¹Amasija kellu ħamsa u għoxrin sena meta beda jsaltan; u saltan f'Ġerusalemm għal disgħa u għoxrin sena u ommu kien jisimha Ġeĥoghaddan minn Ġerusalemm.

²U għamel is-sewwa f'għajnejn il-Mulej, imma mhux b'qalbu kollha.

³Ġara li, malli saħħaħ is-saltna f'idejh, qatel il-qaddejja tiegħu li kienu qatlu lis-sultan missieru;

⁴imma lil uliedhom ma qatilhomm, skont ma hemm miktub fil-liġi fil-Ktieb ta' Mosè fejn il-Mulej ordna u qal: "Ma jmutux il-missirijiet għall-ulied, u l-ulied ma jmutux għall-missirijiet, imma kulhadd imut għal dnuhu."

Il-gwerra kontra Edom

⁵U Amasija għabar 'il Ġuda, u qassamhom skont id-djar ta' missirijiethom, bil-fizzjali tal-eluf u l-kapijiet tal-mijiet għal Ġuda u Benjamin kollha; u għaddhom ilkoll minn għoxrin sena 'l fuq, u sab li kien hemm tliet mitt elf ruħ magħzula, tajbin għall-gwerra, li kellhom il-ħila jużaw il-lanza u t-tarka.

⁶U qabbad mitt elf gwerrier qalbieni minn Izrael b'mitt talent tal-fidda.

⁷U gie għandu bniedem ta' Alla u qallu: "O Sultan, thallix jigi miegħek l-eżerċtu ta' Izrael għax il-Mulej mhuwiex ma' Izrael, ilkoll ulied Efrajm.

⁸Imma jekk inti tmur, agħmel il-ħila u tqabad waħdek, inkella Alla jixhtek fl-art quddiem l-għedewwa tiegħek, għax Alla għandu l-ħila li jgħin jew ifixkel."

⁹U Amasija wieġeb lill-bniedem ta' Alla: "U x'nagħmel għall-mitt talent li tajt għall-eżerċtu ta' Izrael?" U l-bniedem ta' Alla wieġbu: "Il-Mulej jista' jagħtik ħafna aktar minn dan."

¹⁰Imbagħad Amasija bagħat lura l-eżerċtu li kien gie għandu minn Efrajm. U xegħlu bl-għadab għal Ġuda, u marru lura f'pajjiżhom b'dagħdigħa u saħna fuqhom.

11 U Amasija għamel il-qalb, u ħareġ bin-nies tiegħu, u telaq lejn Wied il-Melħ, u darab għaxart elef minn ulied Xegħir.

12 U wlied Ġuda qabdu għaxart elef oħra ħajjin, u ħaduhom fuq il-quċċata ta' blata, u waddbuhom għal isfel minn fuq il-quċċata tal-blata, u tfarrku lkoll.

13 U n-nies tal-ezerċtu, li Amasija kien bagħat lura biex ma jmorrux miegħu għall-gwerra, inxteħtu għal fuq l-ibliet ta' Ġuda mis-Samarija sa Bethoron, u qatlu tlitt elef ruħ, u qabdu priża kbira.

14 Ġara li wara li Amasija kien ġie lura mill-qerda tal-Edumin, ġieb l-allat ta' wlied Xegħir u għamilhom allat tiegħu, u beda jadurahom u jaħraq l-incens quddiemhom.

15 U l-Mulej xegħel bil-korla għal Amasija, u bagħatlu profeta u qallu: "Għaliex fittixt l-allat tal-poplu li ma rnexxilhomx jehilsu l-poplu tagħhom minn idejk?"

16 Hu u jitkellem, Amasija qallu: "Jaqaw għamilniek kunsillier tas-sultan? Biżżejjed! Għax tridhom joqtluk?" U l-profeta ma tkellimx aktar, imma qallu: "Naf li Alla għamel il-ħsieb li jeqirdek għax għamilt dan, u ma smajtx mill-parir tiegħi."

Gwerra bejn Ġuda u Izrael

17 Imbagħad Amasija, sultan ta' Ġuda, ħa parir u bagħat jgħid lil Ġowas bin Ġehowaħaž, bin Ġeħu, sultan ta' Izrael: "Ejja ħa niltaqgħu wiċċ imb wiċċ."

18 U Ġowas, is-sultan ta' Izrael, bagħat jgħid lil Amasija, sultan ta' Ġuda, u qallu: "Il-ħorfox tal-Libanu bagħat jgħid liċ-ċedru li hemm fil-Libanu u qallu: 'Agħtini l bintek għal ibni b'martu.' Imma għaddew il-bhejjem selvaġġi li hemm fil-Libanu u għaffgu l-ħorfox.

19 Int għedt: 'Ara, jien kissirt lil Edom,' u qalbek tkabbret bil-glorja! Issa oqgħod f'darek. Għaliex tistieden il-gwaj biex tiflef, int u Ġuda miegħek?"

20 Imma Amasija ma semax; għax minn Alla kien ġej li jagħtihomlu f'idejh, għax kienu fittxew lill-allat ta' Edom.

21 U Ġowas, sultan ta' Izrael, tala' u ltaqgħu wiċċ imb wiċċ, hu u Amasija, sultan ta' Ġuda, f'Betxemex li hemm f'Ġuda.

22 U Ġuda tħarbat quddiem Izrael, u ħarbu, kulhadd lejn l-għarix tiegħu.

23 U Ġowas, sultan ta' Izrael, qabad f'idejh lil Amasija, sultan ta' Ġuda, bin Ġowas, bin Aħažija, f'Betxemex u ġiebu f'Ġerusalemm. Hemm fetaħ tiċrita ta' erba' mitt driegħ fil-ħajt ta' Ġerusalemm minn bieb Efrajm sal-bieb tal-kantuniera.

24 U ħa d-deheb kollu, u l-fidda, u t-tagħmir kollu li kien jinsab fit-tempju ta' Alla, li kienu għand Ghobededom, u t-teżori tal-palazz tas-sultan flimkien ma' xi rġiel b'rahan, u raġa' lura lejn Samarija.

²⁵U Amasija bin Ġowas, sultan ta' Ġuda, għex ħmistax-il sena wara l-mewt ta' Ġowas bin Ġeħowaħaž, sultan ta' Izrael.

²⁶U l-bqija tal-ġrajja ta' Amasija, mill-bidu sal-aħħar, jinsabu miktuba fi Ktieb is-Slaten ta' Ġuda u Izrael.

²⁷U mindu warrab Amasija minn wara l-Mulej, għamlu konfokka kontra tiegħu f'Ġerusalem, u hu ħarab lejn Lakis, u bagħtu nies warajh f'Lakis u qatluh hemm.

²⁸Ġarrewh fuq iż-żwiemel, u difnuh ma' missirijietu fil-belt ta' Ġuda.

2 Kronaki 26

Is-saltna ta' Għużżija

¹U l-poplu kollu ta' Ġuda qabad lil Għużżija, li kellu sittax-il sena, u għamluh sultan flok missieru Amasija.

²Hu bena Elat, u ġieba lura lil Ġuda, wara li strieħ is-sultan ma' missirijietu.

³Sittax-il sena kellu Għużżija meta beda jsaltan, u saltan għal tnejn u ħamsin sena f'Ġerusalem. Ommu kien jisimha Ġekalija minn Ġerusalem.

⁴U għamel is-sewwa f'għajnejn il-Mulej bħalma kien għamel Amasija missieru.

⁵Kien ifittex lil Alla sakemm dam ħaj Żakkarija, li kien jgħallmu jibza' minn Alla. U sakemm dam ifittex il-Mulej, Alla kien jagħtih ir-risq.

⁶U ħareġ jitqabad mal-Filistin, u fetaħ ticrita fil-ħitan ta' Gatt, u fil-ħitan ta' Ġabni, u fil-ħitan ta' Asdod; u bena bliet f'Asdod u bnadi oħra fost il-Filistin.

⁷U Alla kien jgħinu kontra l-Filistin u kontra l-Għarab li kienu jgħammru f'Gurbagħal, u kontra l-Megħunin.

⁸U l-Għammonin kienu jħallsu t-tribut lil Għużżija, u ismu wasal sal-Egittu, għax tqawwa fuq li tqawwa.

⁹U Għużżija bena torrijiet f'Ġerusalem fuq il-bieb tal-kantuniera, u fuq il-bieb tal-wied, u fil-kantuniera tas-sur, u ffortifikahom.

¹⁰Bena wkoll fortizzi fid-deżert, u ħaffer ħafna bjar, għax kellu ħafna mrieħel, sew fis-Sefela sew fl-għoljiet, u ħaddiema fir-raba' u ħaddiema fid-dwieli fuq l-għoljiet u fl-oqsma għammiela; għax kien iħobb ir-raba'.

¹¹U kellu wkoll Għużżija eżerċtu ta' nies lesti għall-gwerra; kienu joħorġu qatgħa qatgħa, imqassmin skont l-għadd li għamel permezz ta' Ġegħijel il-kittieb, u Magħxija l-uffiċjal, taħt it-tmexxija ta' Hananija, wieħed mill-uffiċjali tas-sultan.

¹²L-għadd kollu tal-kapijiet tal-familji tal-gwerriera qalbiena kien ta' elfejn u sitt mitt ruħ.

13 Taħt idejhom kellhom eżerċtu ta' tliet mija u sebat elef u ħames mitt ruħ, kapaci jitqabdu b'ħila kbira biex jgħinu lis-sultan kontra l-għedewwa tiegħu.

14 U dan l-eżerċtu kollu Għużżija armah b'tarkiet, lanez, elmijiet, kurazzi, qwas u ġebel għall-iżbandoli.

15 F'Ġerusalem imbagħad għamel ingeni, maħsuba min-nies tas-sengħa, għal fuq it-torrijiet u għal fuq il-kantunieri tas-swar biex iwaddbu vleġeġ u ġebel kbir. Hekk ismu xtered sa fil-bogħod, għax kellu għajnuna tal-għaġeb sa ma tqawwa sewwa.

Id-dnub u l-kastig ta' Għużżija

16 Imma malli tqawwa, qalbu tkabbret sa tħassar, u dineb kontra l-Mulej, Alla tiegħu, u daħal fis-santwarju tal-Mulej biex jaħraq l-inċens fuq l-artal tal-inċens.

17 U mar warajh Għazarija, il-qassis, b'xi qassisin tal-Mulej miegħu, tmenin raġel qalbieni.

18 U waqfu quddiem Għużżija, is-sultan, u qalulu: "Ma jmissx lilek, Għużżija, li taħraq l-inċens lill-Mulej, iżda lill-qassisin, ulied Aron, ikkonsagrati biex jaħriqu l-inċens. Ohroġ 'il barra mis-santwarju, għax int dnibt u dan ma jagħmillek ebda ġieħ quddiem il-Mulej Alla."

19 U Għużżija, li kellu f'idu ċ-ċensier għall-ħruq tal-inċens, xegħel bil-korla, u kif kien imdagħdagħ mal-qassisin, tfaċċat l-lebbra fuq ġbinu quddiem il-qassisin fid-dar tal-Mulej, ħdejn l-artal tal-inċens.

20 U dar lejha Għazarija, il-qassis il-kbir, u l-qassisin kollha, u rawh bil-lebbra fuq ġbinu, u warrbuh minn hemm minnufih u hu stess fittex johroġ għax il-Mulej kien darbu.

21 U s-sultan Għużżija baqa' marid bil-lebbra sa ma miet, u kien jgħammar f'dar ta' lebbruż maqtugħa għaliha, għax kien maqtugħ minn dar il-Mulej; u Ġotam, ibnu, kien jieħu ħsieb il-palazz u jamministra l-gustizzja lill-poplu tal-pajjiż.

22 U l-bqija tal-ġrajja ta' Għużżija, mill-bidu sal-aħħar, kitibhom il-profeta Isaija bin Għamos.

23 U strieħ Għużżija ma' missirijietu, u difnuh ma' missirijietu fl-għalqa tal-oqbra tas-slaten, għax qalu: "Hu marid bil-lebbra." U beda jsaltan floku ibnu Ġotam.

2 Kronaki 27

Is-saltna ta' Ġotam

1 Kellu ħamsa u għoxrin sena Ġotam meta beda jsaltan, u dam isaltan sittax-il sena f'Ġerusalem; u ommu kien jisimha Ġerusa bint Sadok.

- ²U għamel is-sewwa f'għajnejn il-Mulej bħalma kien għamel Għużżija, missieru. Biss ma daħalx fis-santwarju tal-Mulej u l-poplu kompli jithassar.
- ³Huwa bena l-Bieb il-Kbir tat-tempju tal-Mulej, u bena ħafna fis-swar tal-Għofel.
- ⁴Bena wkoll bliet fuq l-għoljiet ta' Ġuda; u fil-foresti bena fortizzi u torrijiet.
- ⁵U tqabad ukoll mas-sultan ta' wlied Għammon, u għalibhom; u tawh ulied Għammon dik is-sena mitt talent tal-fidda u għaxart elef kor qamħ u għaxart elef oħra xgħir. Dan it-tribut gabuhulu wlied Għammon fit-tieni u t-tielet sena wkoll.
- ⁶U Ġotam kompli ssaħħaħ għax żamm sewwa fi triqtu quddiem il-Mulej, Alla tiegħu.
- ⁷Il-bqija tal-grajja ta' Ġotam, u l-gwerer u l-impjig kollha tiegħu huma miktuba fi Ktieb is-Slaten ta' Izrael u Ġuda.
- ⁸Kellu ħamsa u għoxrin sena meta beda jsaltan, u dam isaltan sittax-il sena f'Ġerusalemm.
- ⁹U strieħ Ġotam ma' missirijietu, u difnuh fil-belt ta' David; u daħal isaltan floku Aħaž ibnu.

2 Kronaki 28

Is-saltna ta' Aħaž

- ¹Għoxrin sena kellu Aħaž meta beda jsaltan, u dam isaltan sittax-il sena f'Ġerusalemm; u ma għamilx is-sewwa f'għajnejn il-Mulej, bħalma kien għamel David missieru.
- ²U qabad it-triq tas-slaten ta' Izrael, u saħansitra għamel xbihat imdewba lill-Bagħlim.
- ³U kien jaħraq l-incipens fil-wied ta' Benħinnom, u kien jgħaddi lil uliedu min-nar skont id-drawwa kerha tal-ġnus, li l-Mulej kien kecciehom minn quddiem ulied Izrael.
- ⁴U offra sagraficcji u ħaraq l-incipens fuq l-għoljiet u l-għaqbiet, u taħt kull sigra tħaddar.
- ⁵Imma l-Mulej Alla tiegħu rħieh f'id is-sultan ta' Aram; kissruh u ħadulu ħafna prigunieri u ħaduhom Damasku. Kien mitluq ukoll f'idejn is-sultan ta' Izrael, u dan tah xebgħa kbira.
- ⁶F'jum wieħed Pekaħ bin Remalija qatel mija u għoxrin elf ruħ f'Ġuda, ilkoll nies ta' ħila, għax kienu telqu l-Mulej, Alla ta' missirijiethom.
- ⁷U Żikri, bniedem qalbieni minn Efrajm, qatel lil Magħxija bin is-sultan, u lil Għažrikam, l-inkarigat mill-palazz, u lil Elkana, it-tieni wara s-sultan.

⁸U wlied Izrael ħadu mitejn elf ruħ prigunier minn ħuthom, nisa, subien u bniet, u ħadulhom ukoll priża kbira, u ġiebu din il-priża f'Samarija.

⁹Hemm kien hemm profeta tal-Mulej, jismu Għoded, u ħareġ jiltaqa' mal-eżerċtu li kien wasal Samarija u qalilhom: "Araw, minħabba s-saħta tiegħu kontra Ġuda rħiehom f'idejkom il-Mulej, Alla ta' missirijietkom, u intom qtiltuhom b'qilla li waslet sas-sema.

¹⁰U issa intom ħsibtu biex tagħmlu lsiera tagħkom, irġiel u nisa, lil ulied Ġuda u Ġerusalem. Jaqaw ma għandkomx intom ukoll dñubiet kontra l-Mulej, Alla tagħkom?

¹¹Issa isimgħu minni, u ibagħtu lura l-prigunieri li intom qbadtu minn fost ħutkom, għax is-saħna tal-korla tal-Mulej hi fuqkom."

¹²U qamu xi nies minn fost il-kapijiet ta' wlied Efrajm: Għazarija bin Ġoħanan, Barakija bin Mesillemot, Hezekija bin Sallum, u Għamaxa bin Hadlaj għal dawk li kienu ġejjin mill-gwerra

¹³u qalulhom: "La ddaħħlux hawn il-prigunieri, għax nitgħabbew bid-dñub kontra l-Mulej. Intom qegħdin tfittxu biex iżżidu fuq ħtijietna u fuq dñubietna, meta dñubna diġà kbir bizżejjed u diġà hemm fuqna s-saħna tal-korla kontra Izrael."

¹⁴Imbagħad il-gwerriera telqu l-prigunieri u l-priża quddiem il-kapijiet u l-ġemgħa kollha.

¹⁵U qamu n-nies li kienu msejħin b'isimhom u għamli l-qalb lill-prigunieri, u libbsu lill-għarwenin bl-ilbies tal-priża, libbsuhom u xiddewlhom il-qrieg; temgħuhom u sqewhom u dilkuhom: u 'l dawk kollha li ma kinux jifilħu għabbewhom fuq il-ħmir u ħaduhom lejn Ġeriko, il-belt tat-tamar, ħdejn ħuthom, u mbagħad reġgħu lura lejn is-Samarija.

It-telf u l-mewt ta' Aħaž

¹⁶Dak iż-żmien is-sultan Aħaž baġat għand is-sultan tal-Assirja biex jgħinu.

¹⁷U l-Edumin ukoll ġew u ħabtu għal Ġuda u ħadu l-prigunieri.

¹⁸U l-Filistin għamli ħerba mill-ibliet tas-Sefela u n-Negeb ta' Ġuda, u ħatfu f'idejhom lil Betxemex u Ajjalon, 'l Gederot, 'l Xoku bl-irħula tagħha, u 'l Timna bl-irħula tagħha u 'l Gimzu bl-irħula tagħha, u baqgħu fihom.

¹⁹Għax il-Mulej ġieb fix-xejn lil Ġuda minħabba Aħaž, sultan ta' Izrael, għax ħalla 'l Ġuda jagħmlu li jridu, u mexa ta' infidil mal-Mulej.

²⁰U ġie għalih Tiglat-pileser, sultan tal-Assirja; imma minflok għenu, aktar għakksu.

- ²¹Għalkemm Aħaż neżża' t-tempju tal-Mulej u l-palazz tas-sultan u tal-prinċipijiet, u ta kollox lis-sultan tal-Assirja, minnu ma kellu ebda għajnuna.
- ²²Madankollu mqar fi żmien l-għaks baqa' infidil lejn il-Mulej, hu, is-sultan Aħaż.
- ²³Kien joffri s-sagrificċji lill-allat ta' Damasku, ta' dawk li kienu ħarbtuh, għax kien jgħid: "L-allat tas-slaten ta' Aram, lil dawn kienu jgħinuhom, għalhekk jien noffrilhom is-sagrificċji, ħalli jgħinuni." Imma huma kienu l-qerda tiegħu u ta' Izrael kollu.
- ²⁴U Aħaż gābar it-tagħmir kollu tat-tempju ta' Alla, u għamel bċejjeċ it-tagħmir tat-tempju ta' Alla, u sakkar il-bibien tat-tempju tal-Mulej, u għamel artali f'kull rokna ta' Ġerusalem.
- ²⁵U bena santwarji f'kull belt ta' Ġuda biex jaħarqu fuqhom l-inċens lil allat oħra, u hekk kompli saħħan il-korla tal-Mulej, Alla ta' missirijietu.
- ²⁶Il-bqija tal-ġrajja tiegħu u l-imġiba tiegħu kollha, mill-bidu sal-aħħar, huma miktuba fi Ktieb is-Slaten ta' Ġuda u Izrael.
- ²⁷U Aħaż strieħ ma' missirijietu, u difnuh fil-belt f'Ġerusalem, imma ma ħaduhx fl-oqbra tas-slaten ta' Izrael; u daħal isaltan floku Hezekija, ibnu.

2 Kronaki 29

Is-saltna ta' Hezekija

- ¹Hezekija beda jsaltan meta kellu ħamsa u għoxrin sena u baqa' jsaltan Ġerusalem għal disgħa u għoxrin sena, u ommu kien jisimha Abija, bint Żakkarija.
- ²U għamel is-sewwa f'għajnejn il-Mulej bħal kulma kien għamel David missieru.
- ³Fl-ewwel sena tas-saltna tiegħu, fl-ewwel xahar, fetaħ il-bibien tat-tempju tal-Mulej u sewwiehom.
- ⁴Ġieb il-qassisin u l-Leviti, u laqqagħhom fil-misraħ tal-Lvant
- ⁵u qalilhom: "Isimgħuni, Leviti. Issa tqaddsu u qaddsu dar il-Mulej, Alla ta' missirijietkom, u oħorġu 'l barra t-tingis mis-santwarju.
- ⁶Għax dinbu missirijietna, u għamlu l-ħażin f'għajnejn il-Mulej, Alla tagħna, telquh, u dawru wiċċhom 'l hemm mill-għamara tal-Mulej, u tawh daharhom.
- ⁷U saħansitra sakkru l-bibien tal-portiku, tfew l-immariet, u ma ħarqux aktar l-inċens, u ma offrewx aktar sagrificċji fis-santwarju lil Alla ta' Izrael.
- ⁸Għalhekk għadab il-Mulej waqa' fuq Ġuda u Ġerusalem, u għamel minnhom waħx u għageb u ogġett għat-tisfir, bħalma taraw b'għajnejkom.

⁹U araw, waqgħu missirijietna bix-xabla, u s-subien u l-bniet u n-nisa tagħna spiċċaw fil-jasar minħabba dan.

¹⁰“Issa għamilt il-ħsieb li nagħmel patt mal-Mulej, Alla ta’ Izrael, biex iragġa’ lura s-sahna tiegħu ’l bogħod minna.

¹¹Issa, uliedi, titnikkrux, għax il-Mulej għażilkom biex toqogħdu quddiemu u sservuh, u tkunu l-ministri tiegħu biex taħarqulu l-incens.”

Il-Leviti jnaddfu t-tempju

¹²U qamu l-Leviti: Maħat bin Għamaxaj, u Ġoel bin Għażarija, minn ulied il-Kehatin; u minn ulied Merari: Kis bin Għabdi u Għażarija bin Ġehallelijel: u mill-Gersunin: Ġowaħ bin Żimma u Għeden bin Ġowaħ;

¹³minn ulied Elisafan: Simri u Ġegħijel; minn ulied Asaf: Żakkarija u Mattanija;

¹⁴minn ulied Heman: Ġehijel u Simgħi; minn ulied Ġedutun: Semajja u Għużżijel.

¹⁵U ġemgħu lil ħuthom u tqaddsu, u ġew biex inaddfu dar il-Mulej, skont l-ordni tas-sultan fuq il-kelma tal-Mulej.

¹⁶U l-qassisin daħlu ’l ġewwa nett fid-dar tal-Mulej biex inaddfuha, u ħarġu l-ħmieġ kollu li sabu fis-santwarju tal-Mulej, fil-bitħa tat-tempju tal-Mulej, u ħaduh il-Leviti biex jeħduh ’il barra lejn il-wied ta’ Kedron.

¹⁷U bdew iqaddsu fl-ewwel jum tal-ewwel xahar, u waslu ħdejn il-portiku tal-Mulej; u ħadu tmint ijiem oħra biex qaddsu dar il-Mulej, u spiċċaw fis-sittax-il jum tal-ewwel xahar.

¹⁸U mbagħad daħlu għand is-sultan Hezekija, u qalulu: “Naddafna t-tempju kollu tal-Mulej, u l-artal tas-sagrificċju tal-ħruq bit-tagħmir kollu tiegħu, u l-mejda tal-ħobż tal-preżenza bit-tagħmir kollu tagħha.

¹⁹U t-tagħmir kollu li Aħaž, is-sultan, kien warrab fis-saltna tiegħu minħabba dñubietu, lestejniehom u qaddisniehom; u hemm huma quddiem l-artal tal-Mulej.”

²⁰U s-sultan Hezekija qam kmieni u ġabar il-prinċipijiet tal-belt u tala’ fid-dar tal-Mulej.

²¹Ġiebu seba’ gniedes, u seba’ mtaten, u sebat iħrief, u seba’ bdabad għas-sagrificċju tal-purifikazzjoni għas-saltna, għas-santwarju, u għal Ġuda. U ordna lil ulied Aron, il-qassisin, li joffru s-sagrificċji fuq l-artal tal-Mulej.

²²U qatlu l-gniedes, u l-qassisin ħadu d-demmm u raxxewh mal-artal; u qatlu l-imtaten u raxxew demmmhom mal-artal; u qatlu l-ħrief u raxxew demmmhom mal-artal;

²³imbagħad ressqu l-bdabad għas-sagrificċju tal-purifikazzjoni quddiem is-sultan u l-ġemgħa, u qiegħdu idejhom fuqhom.

24 Imbagħad il-qassisin qatluhom, u offrew demmhom b'purifikazzjoni tad-dnub fuq l-artal, biex jaqilgħu l-maħfra għal Iżrael kollu, għax is-sultan kien ordna li jsiru sagrafiċċji tal-ħruq u sagrafiċċji tal-purifikazzjoni għal Iżrael kollu.

25 U hu qiegħed il-Leviti f'dar il-Mulej biċ-ċnieċel, bl-arpi u biċ-ċetri, skont l-ordni ta' David, u Gad, il-vegġent tas-sultan, u Natan, il-profeta. Għax mingħand il-Mulej kien gēj l-ordni permezz tal-profeti.

26 U l-Leviti qagħdu bl-istrumenti ta' David, u l-qassisin bit-trombi.

27 U Hezekija ordna li joffru s-sagrafiċċju tal-ħruq fuq l-artal. Malli beda s-sagrafiċċju, beda l-kant lill-Mulej, u d-daqq tat-trombi msieħba mill-istrumenti ta' David, is-sultan ta' Iżrael.

28 U l-ġemgħa kollha nizlet wiċċha fl-art tadura, fost id-diwi tal-kant u d-daqq tat-trombi sa ma ntemm is-sagrafiċċju tal-ħruq.

29 U xhin intemm is-sagrafiċċju tal-ħruq, is-sultan u dawk kollha li kienu miegħu niżlu wiċċhom fl-art jaduraw.

30 U Hezekija u l-prinċipijiet ordnaw lil-Leviti li jfaħħru lill-Mulej bi kliem David u Asaf, il-vegġent; u bdew ikantaw għana ta' tifhir u ferħ, u jaduraw wiċċhom fl-art.

31 U Hezekija beda jitkellem u jgħid: "Issa li tqaddistu għall-Mulej, ersqu u ġibu vittmi u offerti ta' radd il-ħajr f'dar il-Mulej." U l-ġemgħa ġiebu vittmi u offerti ta' radd il-ħajr, u xi wħud ta' qalb kbira ġiebu vittmi għas-sagrafiċċju tal-ħruq.

32 U l-għadd tal-vittmi għas-sagrafiċċju tal-ħruq li ġiebet il-ġemgħa laħaq sebgħin gendus, mitt muntun, mitejn ħaruf - dawn kollha għas-sagrafiċċju tal-ħruq lill-Mulej.

33 L-offerti mqaddsa kienu sitt mitt gendus, u tlitt elef nagħga.

34 Imma l-qassisin kienu ftit u ma setgħux ilaħħqu biex jisolħu l-vittmi kollha tas-sagrafiċċju tal-ħruq; u ħuthom il-Leviti għenuhom sa ma ntemm ix-xogħol u l-qassisin laħqu tqaddsu - għax il-Leviti kienu aktar mill-qassisin qalbhom ħerqana biex jitqaddsu.

35 U kien hemm abbondanza ta' vittmi għall-ħruq, u xaħam tal-vittmi tas-sliem u l-libazzjonijiet tas-sagrafiċċji tal-ħruq. Hekk is-servizz f'dar il-Mulej beda jseħħ mill-ġdid.

36 U feraħ Hezekija u l-poplu kollu b'dak kollu li l-Mulej għamel għall-poplu, għax kollox sar malajr.

2 Kronaki 30

Iċ-ċelebrazzjoni tal-Għid

- ¹U Hezekija bagħat messagġiera ma' Izrael u Ġuda kollu, u kiteb ittri wkoll lil Efrajm u Manassi, biex jiġu f'dar il-Mulej f'Ġerusalem biex jagħmlu l-festa tal-Għid f'ġieħ il-Mulej, Alla ta' Izrael.
- ²U s-sultan u l-prinċipijiet tiegħu u l-ġemgħa kollha f'Ġerusalem ftiehm u biex jagħmlu l-festa tal-Għid fit-tieni xahar,
- ³għax ma setgħux jagħmluha fi żmienha billi ma kinux tqaddsu qassisin biżżejjed, u l-poplu ma laħaqx ingabar Ġerusalem.
- ⁴U dan deher sewwa f'għajnejn is-sultan u f'għajnejn il-ġemgħa kollha.
- ⁵U ddeċidew li jniedu ma' Izrael kollu, minn Birsaba sa Dan, biex jingabru Ġerusalem ħa jagħmlu l-festa tal-Għid f'ġieħ il-Mulej, Alla ta' Izrael, għax kienet ilha ma ssir skont ma kien miktub.
- ⁶U l-messagġiera marru bl-ittri minn id is-sultan u l-prinċipijiet tiegħu f'Izrael kollu u Ġuda skont l-ordni tas-sultan, u qalulhom: "Uljed Izrael, erġgħu lura għal għand il-Mulej, Alla ta' Abraham, Izakk u Izrael, u huwa jerga' lura lejn il-fdal li ħeles minn id is-sultan tal-Assirja.
- ⁷Tkunux bħal missirijietkom u ħutkom li qarrqu bil-Mulej, Alla ta' missirijietkom, u hu għamel minnhom ħerba kif intom qegħdin taraw.
- ⁸Issa la twebbsux raskom bħal missirijietkom; newlu idejkom lill-Mulej, u ejjew fis-santwarju tiegħu, li hu qaddes għal dejjem, u aqdu lill-Mulej Alla tagħkom; u hekk titbiegħed minnkom is-saħna tal-korla tiegħu.
- ⁹Għax jekk intom terġgħu lura għal għand il-Mulej, ħutkom u wliedkom isibu ħniena quddiem dawk li ħaduhom ilsiera, u jerggħu lura lejn din l-art. Għax ħanin u ta' qalb tajba hu l-Mulej, Alla tagħkom, u ma jdawwarx wiċċu minnkom jekk terġgħu għal għandu."
- ¹⁰U l-messagġiera għaddew minn belt għal belt, fl-art ta' Efrajm u Manassi sa Żebulun; iżda ħaduhom biċ-ċajt u ddieħku bihom.
- ¹¹Imma xi nies minn Aser, Manassi u Żebulun umiljaw ruħhom, u ġew Ġerusalem.
- ¹²U f'Ġuda wkoll l-id ta' Alla kienet magħhom biex tahom qalb waħda, biex jagħmlu skont l-ordni tas-sultan u l-prinċipijiet, skont il-kelma tal-Mulej.
- ¹³U ngabar f'Ġerusalem poplu kbir biex jagħmlu l-festa tal-ħobż azzmu fit-tieni xahar; u kienet ġemgħa tassew kbira.
- ¹⁴U qamu u neħħew l-artali li kien hemm f'Ġerusalem, u neħħew ukoll l-artali tal-incens, u xeħtuhom fil-wied ta' Kedron.
- ¹⁵U qatlu l-ħaruf tal-Għid fl-erbatax tat-tieni xahar. Il-qassisin u l-Leviti stħaw u tqaddsu, u ġiebu vittmi għas-sagrificċju tal-ħruq f'dar il-Mulej.

16U ħadu posthom kif kien imisshom skont il-Ligi ta' Mosè, il-bniedem ta' Alla; u l-qassisin bdew iroxxu d-demmi li ħadu minn idejn il-Leviti.

17Għax kien hemm ħafna fil-ġemgħa li ma kinux tqaddsu, u l-Leviti, għalhekk, bdew jieħdu hsieb il-qtil tal-vittmi tal-Għid għal kull min ma kienx nadif, biex iqaddishom lill-Mulej.

18Billi kotra kbira mill-poplu, l-aktar minn Efrajm, Manassi, Issakar u Żebulun, ma kinux tnaddfu, imma kielu l-ħaruf tal-Għid mhux skont ma kien miktub, Hezekija talab għalihom u qal: "Jaħfer il-Mulej, li hu tajjeb,

19lil kull min minn qalbu qiegħed ifittex lil Alla l-Mulej, Alla ta' missirijietu, għalkemm mhux nadif kif jixraq lis-santwarju."

20U l-Mulej sama' 'l Hezekija u ħafer lill-poplu.

21U wlied Izrael, li kienu jinsabu Ġerusalem, għamli l-festa tal-ħobż azzmu għal sebat ijiem shaħ b'festi kbar; u kull jum il-Leviti u l-qassisin kienu jfaħħru lill-Mulej b'kemm kellhom saħħa.

22Hezekija mbagħad, lil-Leviti kollha li wrew għaqal u dehen tassew fis-servizz tal-Mulej, kellimhom b'mod li jmissilhom qalbhom. U temmew il-festa f'sebat ijiem, li fihom kienu joffru s-sagrificċji tas-sliem u jizzu ħajr lill-Mulej, Alla ta' missirijiethom.

23U l-ġemgħa kollha ftieħmu li jkomplu l-festa għal sebat ijiem oħra, u hekk baqgħu sejr in għal sebat ijiem oħra kollha ferħ.

24Għax Hezekija, sultan ta' Ġuda, ta lill-ġemgħa elf gendus u sebat elef nagħga; u l-prinċipijiet taw lill-ġemgħa elf gendus u għaxart elef nagħga; u tqaddsu ħafna qassisin.

25U ferħet il-ġemgħa kollha ta' Ġuda, u l-qassisin u l-Leviti, u l-ġemgħa kollha li ġew minn Izrael, u l-barranin li ġew mill-art ta' Izrael, u dawki li kienu jgħammru f'Ġuda.

26U kien hemm ferħ kbir f'Ġerusalem, għax sa minn żmien Salamun bin David, sultan ta' Izrael, qatt ma kien hemm festa bħal din f'Ġerusalem.

27U l-qassisin u l-Leviti qamu u bierku 'l poplu. U leħinhom instama', u t-talba tagħhom waslet fl-għamara qaddisa tiegħu fis-smewwiet.

2 Kronaki 31

Il-qerda tas-santwarji

1Meta ntemm dan kollu, l-Izraelin kollha li kienu preżenti telqu lejn l-ibliet ta' Ġuda, u kissru l-plieri wieqfa, u qaċċtu x-xbihat tal-Asera, u farrku s-santwarji u l-artali kollha mill-art ta' Ġuda u Benjamin, u f'Efrajm u Manassi, u qerduhom

għalkollox. Imbagħad ulied Izrael il-koll reggħu lura, kull wieħed lejn daru jew lejn beltu.

It-tqassim tal-Leviti

²U Heżekija waqqaf it-taqsim tal-qassisin u l-Leviti, kulhadd fit-taqsim tiegħu skont is-servizz tiegħu, sew il-qassisin sew il-Leviti, għas-sagrifiċċji tal-ħruq u s-sagrifiċċji tas-sliem, biex jagħmlu s-servizz, u jroddu ħajr u tifhir fil-bibien tal-kamp tal-Mulej.

³U s-sultan kien jagħti sehem minn ġidu għas-sagrifiċċji; is-sagrifiċċji tal-ħruq ta' filgħodu u s-sagrifiċċji tal-ħruq ta' filgħaxija, u s-sagrifiċċji tal-ħruq tas-Sibtijiet u tal-qamar ġdid u tal-festi, skont ma hemm miktub fil-Liġi tal-Mulej.

⁴U ordna lill-poplu li kien jgħammar f'Ġerusalem, li jagħti sehem lill-qassisin u lil-Leviti, biex iżommu shiħ mal-liġi tal-Mulej.

⁵U malli griet l-ordni, ulied Izrael ġiebu bl-abbundanza l-bikri tal-qmuħ, tal-inbid il-ġdid, taż-żejt u tal-għasel, u tal-uċuħ kollha tar-raba', u l-għexur ta' kolloxx bl-abbundanza.

⁶U wlied Izrael u Ġuda li kienu jgħammru fl-ibliet ta' Ġuda, huma wkoll ġiebu l-għexur tal-baqar u tal-imrieħel u tal-ħwejjeġ imqaddsa, li kellhom jitqaddsu lill-Mulej, Alla tagħhom: ġiebu kolloxx u għamluhom gzuz gzuz.

⁷Fit-tielet xahar bdew jiġbru dawn il-gzuz, u temmewhom fis-seba' xahar.

⁸U ġew Heżekija u l-prinċipijiet, u raw dawn il-gzuz, u bierku l-Mulej u l-poplu tiegħu Izrael.

⁹U Heżekija stħarreg il-qassisin u l-Leviti dwar il-gzuz,

¹⁰u wiegħbu Għażarija, il-qassis il-kbir, minn dar Sadok u qallu: "Sa minn meta bdew iġibu l-offerti f'dar il-Mulej, kilna u xbajna, u fadlilna ħafna għax il-Mulej bierek il-poplu tiegħu, u għalhekk dan il-fdal bl-abbundanza."

¹¹U Heżekija ordna li jibnu mħażen f'dar il-Mulej, u bnewhom.

¹²U ġiebu l-offerti, u l-għexur, u l-ħwejjeġ imqaddsa bir-reqqa. U kien jieħu ħsiebhom Konanija l-Levita, u ħuh Simgħi kien jgħinu;

¹³u Ġehijel, Għażarija, Naħat, Għaxajel, Ġerimot, Ġozabad, Elijel, Ismakija, Maħat, Benajja, dawn kienu suprentendenti taħt is-setgħa ta' Konanija u ħuh Simgħi, skont ma qassam Heżekija, is-sultan, u Għażarija, il-kap tad-dar ta' Alla.

¹⁴U Kore bin Imna, il-Levita, il-purtinar tal-bieb tal-Lvant, kellu jieħu ħsieb l-offerti volontarji lil Alla u jqassam il-porzjon merfugħ għall-Mulej, u l-ħwejjeġ l-aktar qaddisa.

¹⁵Kellu jgħinuh lil Għeden, Minjamin, Ġożwè, Semajja, Amarija, u Sekanija fl-ibliet tal-qassisin, biex jagħtu bir-reqqa lil ħuthom kbar u żgħar, skont it-taqsim tagħhom.

¹⁶Kien hemm imnizzlin skont in-nisel tagħhom l-irġiel kollha minn tliet snin 'il fuq, fosthom dawk li kellhom jidhlu f'dar il-Mulej skont is-servizz tagħhom minn jum għal ieħor, biex jagħmlu x-xogħol tagħhom skont is-servizz u t-taqsim tagħhom.

¹⁷Ir-registrazzjoni tal-qassisin kienet skont id-djar ta' missirijiethom; filwaqt li dik tal-Leviti, minn għoxrin sena 'l fuq, skont is-servizz u t-taqsim tagħhom.

¹⁸U kienu jinkitbu bit-trabi u n-nisa tagħhom, u s-subien u l-bniet tagħhom, il-gemgħa kollha, għaliex kienu jaqdu bir-reqqa d-dmirijiet qaddisa.

¹⁹Il-qassisin, ulied Aron, li kienu jgħammru fir-raba' madwar bliethom, f'kull belt, kien hemm għalihom xi rġiel imsemmijin b'isimhom biex iqassmu l-porzjonijiet lil kull raġel fost il-qassisin u lil kull min kien miktub fost il-Leviti.

²⁰Hekk għamel Heżekija f'Ġuda kollu; u għamel it-tajjeb, il-ħaqq u s-sewwa f'għajnejn il-Mulej, Alla tiegħu,

²¹u f'kull xogħol li daħal għalih għas-servizz tad-dar ta' Alla, għal-liġi u l-kmandamenti, kellu f'rasu li jfittex lil Alla tiegħu b'qalbu kollha, u għalhekk ħadem u kellu r-rizq.

2 Kronaki 32

L-invażjoni ta' Sanherib

¹Wara dawn il-ġrajja u r-rizq ta' Heżekija, ġie Sanherib, sultan tal-Assirja, u daħal Ġuda; u waqqaf il-kamp kontra l-ibliet iffortifikati u ried li jidhlu jeħduhom.

²U meta Heżekija ra li ġie Sanherib u ħsiebu kien li jaħbat għal Ġerusalem, u

³ħa l-parir tal-prinċipijiet u tal-qalbenin tiegħu biex jagħlaq l-għejjun tal-ilma li kienu barra l-belt; u huma qablu miegħu.

⁴U ngemgħet kotra kbira ta' nies, u għalqu l-għejjun kollha u n-nixxiġħat għaddejja minn nofs l-art għax qalu: "Għaliex is-slaten tal-Assirja għandhom jiġu, u jsibu ħafna ilma?"

⁵U għamel il-qalb, u bena l-ħajt kollu li kien iżzaqqaq, u talla' fuqu torrijiet, u ħajt ieħor fuq in-naħa ta' barra; u saħħaħ il-Millu tal-belt ta' David, u għamel għodod tal-gwerra u tarkiet bil-kotra.

⁶U qiegħed fizzjali tal-gwerra fuq il-poplu. U għabarhom madwaru fil-misraħ hdejn il-bieb tal-belt, u kellimhom b'mod li jmissilhom qalbhom u qalilhom:

⁷“Agħmlu l-ħila u qawwu qalbkom: la tibżgħux u la titwerwruq quddiem is-sultan tal-Assirja, u quddiem il-kotra li hemm miegħu, għax magħna hemm aktar milli hemm miegħu.

⁸Miegħu hemm id-driegħ tal-laħam, imma magħna hemm il-Mulej, Alla tagħna, biex jgħinna u jitqabad fit-taqbid tagħna.” U l-poplu qawwa qalbu bi kliem Hezekija, sultan ta’ Ġuda.

⁹Wara dan kollu Sanherib, is-sultan tal-Assirja, li kien ħdejn Lakis bl-eżerċtu tiegħu kollu miegħu, baġhat il-qaddejja tiegħu Ġerusalem għand Hezekija, sultan ta’ Ġuda, u għand in-nies ta’ Ġuda, u qalilhom:

¹⁰“Dan jgħid Sanherib, sultan tal-Assirja: ‘Fuqieq qegħdin isserrħu raskom intom l-assedjati f’Ġerusalem?’

¹¹Ja qaw Hezekija mhux iqarraq bikom biex jerħikom għall-mewt bil-ġuħ u bil-ġhatx meta jgħidilkom: ‘Il-Mulej Alla tagħna jeħlisna minn id is-sultan tal-Assirja?’

¹²Mhux Hezekija stess neħħielu s-santwarji u l-artali tiegħu, u ordna lil Ġuda u lil Ġerusalem u qalilhom: ‘Quddiem artal wieħed tinżlu taduraw u fuqu taħarqu l-inċens?’

¹³Ja qaw ma tafux x’għamilt jien u missirijeti lill-ġnus tal-artijiet kollha? Kellhom ħila l-allat tal-ġnus tal-artijiet jeħilsu l-artijiet tagħhom minn idejja?

¹⁴Fost l-allat kollha ta’ dawn il-ġnus meqruda minn missirijeti, min minnhom kellu l-ħila jeħles il-poplu tiegħu minn idejja, biex issa Alla tagħkom jista’ jeħles lilkom minn idejja?

¹⁵Mela issa tħallux lil Hezekija jqarraq u jidħak bikom b’dan il-mod; la temnuhx, għax ebda alla minn ta’ dawk il-popli jew salt njet ma kellu l-ħila jeħles il-poplu tiegħu minn idejja, u minn idejn missirijeti. Kemm anqas se jeħles lilkom Alla tagħkom, issa, minn idejja.”

¹⁶U l-messaġġiera ta’ Sanherib komplew jgħidu ħafna aktar kliem kontra l-Mulej Alla u kontra Hezekija, il-qaddej tiegħu.

¹⁷U saħansitra kitiblu ittri biex iżebłaħ lill-Mulej, Alla ta’ Izrael, u qallu: “Bħalma l-allat tal-ġnus tal-artijiet l-oħra ma ħelsux il-popli tagħhom minn idejja, hekk anqas jeħles minn idejja l-poplu tiegħu Alla ta’ Hezekija.”

¹⁸U bdew jgħajtu b’leħen għoli bil-Lhudi lill-poplu ta’ Ġerusalem, li kien hemm fuq il-ħajt, biex ibeżżgħuhom u jwerwruhom ħalli hekk jieħdu l-belt.

¹⁹U tkellmu minn Alla ta’ Ġerusalem bħallikieku mill-allat tal-ġnus, xogħol ta’ idejn il-bniedem.

20 U s-sultan Heżekija u l-profeta Isaija bin Amos bdew jitolbu minħabba dan u jgħajtu lejn is-sema.

21 U baġħat il-Mulej anġlu, u qered kull raġel qalbieni, u l-generalu u l-fizzjali fil-kamp tas-sultan tal-Assirja; u dan kellu jerga' lura kollu mistħi u daħal fid-dar tal-alla tiegħu, u hemm qatluh bix-xabla dawk stess li ħarġu mill-ġewwieni tiegħu.

22 Hekk il-Mulej salva 'l Heżekija u n-nies li jgħammru f'Ġerusalemm minn id Sanħerib, sultan tal-Assirja, u minn id kulħadd; u tahom il-mistrieħ madwarhom.

23 U ħafna bdew iġibu offerti lill-Mulej f'Ġerusalemm, u ħwejjeġ prezzjużi lil Heżekija, sultan ta' Ġuda, u dan għola ħafna f'għajnejn il-ġnus minn dakinhar 'il quddiem.

Il-marda u l-mewt ta' Heżekija

24 Dak iż-żmien Heżekija marad għall-mewt, u talab lill-Mulej, u dan wiegħbu u tah sinjal.

25 Imma Heżekija ma raddx ħajr skont il-ġid li sarlu, għax qalbu tkabbret, u waqgħet il-korla tal-Mulej fuqu u fuq Ġuda u Ġerusalemm.

26 Imma Heżekija umilja ruħu mill-kburija ta' qalbu, hu u miegħu n-nies ta' Ġerusalemm, u l-korla tal-Mulej ma laħqithomx fi żmien Heżekija.

27 U Heżekija kellu għana u ġieħ kbir; għamel imħażen għall-fidda u d-deheb, għall-ħaġar prezzjuż u l-fwejjaħ, għat-tarkiet u oġġetti oħra prezzjużi;

28 u mħażen għall-ġabra tal-qamħ u għall-inbid ġdid u ż-żejt, imqawel għal kull xorta ta' bhejjem u oqsma għall-imrieħel.

29 U għamel kwartieri u mandriet għall-imrieħel u l-baqar, għax Alla tah ġid bl-abbundanza.

30 Kien hu, Heżekija, li sadd l-għajn tal-ilma ta' Giħon ta' fuq, u dawru għan-naħa tal-Punent tal-belt ta' David. U Heżekija sab ir-risq f'kulma kien jagħmel.

31 Imma fil-każ tal-messaġġiera tal-prinċipijiet ta' Babilonja, li kienu mibgħuta għandu biex jistħarrġuh fuq il-ħwejjeġ tal-għaġeb li kienu saru fil-pajjiż, Alla telqu biex iġarrbu u jagħraf kulma kellu f'qalbu.

32 U l-bqija tal-ġrajja ta' Heżekija u l-opri tajba tiegħu huma miktuba fid-dehriet ta' Isaija bin Amos, il-profeta, u fi Ktieb is-Slaten ta' Ġuda u Izrael.

33 U Heżekija strieħ ma' missirijietu, u difnuh fit-telgħa tal-oqbra ta' wlied David; u Ġuda kollu u dawk li kienu jgħammru f'Ġerusalemm tawh il-ġieħ f'mewtu. U beda jsaltan floku Manassi, ibnu.

2 Kronaki 33

Is-saltna ta' Manassi

- ¹Kellu tnax-il sena Manassi meta beda jsaltan, u dam isaltan ħamsa u ħamsin sena f'Ġerusalemm;
- ²u għamel il-ħażin f'għajnejn il-Mulej, bħall-qżizijiet tal-ġnus li Alla kien keċċa minn quddiem ulied Izrael.
- ³Bena s-santwarji li kien ġarraf Heżekija, missieru, u waqqaf artali lill-Bagħlim, u għamel ix-xbihat tal-Asera, u beda jqim l-eżerċti tas-sema u jaqdihom.
- ⁴U bena wkoll artali fit-tempju tal-Mulej minkejja li l-Mulej kien qalilhom: "F'Ġerusalemm ikun hemm ismi għal dejjem."
- ⁵U bena artal lill-eżerċti kollha tas-sema fiż-żewġ btiehi tat-tempju tal-Mulej.
- ⁶U hu għadda lil uliedu min-nar b'sagrifiċċju fil-wied ta' Benħinnom, u taha għat-teħbir u s-seher u l-magħmul, u daħħal it-teħbir tal-mejtin u l-qari tal-gejjieni. U għamel kemm felaħ il-ħażin f'għajnejn il-Mulej, tant li inkurlah sewwa.
- ⁷Qiegħed saħansitra xbieha tal-idolu, li kien għamel, fit-tempju ta' Alla, li fuqu Alla kien qal lil David u Salamun, ibnu: "F'dan it-tempju u f'Ġerusalemm, li jien għazilt minn fost it-tribujiet kollha ta' Izrael, jiena nqiegħed ismi għal dejjem.
- ⁸U ma nħallix iżjed li riġel Izrael jitbiegħed mill-art li fiha jien qegħedt lil missirijietkom; imma dan iseħħ biss jekk iqisu li jħarsu kulma ordnajtilhom skont il-liġi, il-kmandamenti u d-digrietni permezz ta' Mosè."
- ⁹U Manassi ħareġ mit-triq lil Ġuda u n-nies ta' Ġerusalemm u gaghħalhom jagħmlu aġħar mill-ġnus li l-Mulej kien qered minn quddiem Izrael.
- ¹⁰U l-Mulej kellem lil Manassi, u lill-poplu, imma dawn ma tawhx widen.
- ¹¹U l-Mulej gieb għalihom il-kmandanti tal-eżerċtu tas-sultan tal-Assirja, u qabdu 'l Manassi, għamlulu ħolqa, rabtuh b'żewġ ktajjen tar-ram, u ħaduh f'Babilonja.
- ¹²U kif kien fil-hemm talab il-ħniena mill-Mulej Alla tiegħu, u umilja ruħu sewwa quddiem Alla ta' missirijietu.
- ¹³U talbu, u Alla laqa' t-talba tiegħu, u sama' l-krib tiegħu u regġgħu lura lejn Ġerusalemm f'saltnatu. U Manassi għaraf li l-Mulej hu Alla.
- ¹⁴U wara dan bena ħajt fuq in-naħa ta' barra tal-belt ta' David, fuq il-Punent ta' Giħon, fil-wied sad-dħul tal-Bieb tal-Hut, u madwar l-Għofel, u għamlu għoli ħafna. U qiegħed fizzaġli tal-eżerċtu fl-ibliet kollha ffortifikati ta' Ġuda.
- ¹⁵U neħħa l-allat tal-barranin, u l-idolu mid-dar tal-Mulej, u l-artali kollha li kien bena fuq il-muntanja ta' dar il-Mulej u f'Ġerusalemm, u rmiehom 'il barra mill-belt.

16U raġa' talla' l-artal tal-Mulej, u offra fuqu s-sagrificċji tas-sliem u radd il-ħajr. U ordna lil Ġuda li jaqdu l-Mulej, Alla ta' Izrael.

17U l-poplu baqa' joffri s-sagrificċji fis-santwarji, iżda biss lill-Mulej, Alla tagħhom.

18U l-bqija tal-ġrajja ta' Manassi, u t-talba tiegħu lil Alla tiegħu, u l-kliem li qalulu l-veġġenti f'isem il-Mulej, Alla ta' Izrael, jinsabu fil-Ġrajja tas-Slaten ta' Izrael.

19U t-talba tiegħu, u kif Alla semgħu, u dnubietu kollha u ħtijietu, il-postijiet fejn bena s-santwarji u waqqaf ix-xbihat tal-Asera u l-idoli qabel ma umilja ruħu, dan kollu miktub fil-Ġrajja ta' Hożaj.

20U Manassi strieħ ma' missirijietu, u difnuh f'daru. U beda jsaltan floku Amon, ibnu.

Is-saltna ta' Amon

21Amon kellu tnejn u għoxrin sena meta beda jsaltan, u saltan sentejn f'Ġerusalemm.

22U għamel il-ħażin f'għajnejn il-Mulej, bħalma kien għamel Manassi missieru. U l-idoli kollha li kien għamel Manassi, missieru, Amon beda joffrilhom is-sagrificċji u jaqdihom;

23u qatt ma umilja ruħu quddiem il-Mulej, bħalma kien umilja ruħu Manassi, missieru, imma hu, Amon, kompla jidneb kemm kien jiflaħ.

24U l-qaddejja tiegħu kkonfoffaw kontrih, u qatluh f'daru.

25Imma n-nies tal-pajjiż qatlu lil dawk kollha li kienu kkonfoffaw kontra s-sultan Amon; u għamlu sultan floku lil Ġosija, ibnu.

2 Kronaki 34

Is-saltna ta' Ġosija

1Ġosija kellu tmien snin meta beda jsaltan, u saltan wieħed u tletin sena f'Ġerusalemm.

2U għamel is-sewwa f'għajnejn il-Mulej, u mexa fit-triqat kollha ta' David, missieru, u ma kisirx la lejn il-lemin u lanqas lejn ix-xellug.

3Fit-tmien sena tas-saltna tiegħu, meta kien għadu żagħżuġh, beda jfittex lil Alla ta' David, missieru, u fit-tnax-il sena beda jnaddaf l-art ta' Ġuda u l-belt ta' Ġerusalemm mis-santwarji u mix-xbihat tal-Asera, mix-xbihat minquxa, mill-idoli mdewba;

4u kisser l-artali tal-Baġħlim minn quddiemu, u ġarraf l-artali tal-incens li kien hemm fuqhom. U x-xbihat tal-Asera u x-xbihat minquxa, u l-idoli mdewba

farrakhom, saħaqhom u xerridhom fuq l-oqbra ta' dawk li kienu joffruhom sagrificcji;

⁵U ħaraq l-għadam tal-qassisin fuq l-artali tagħhom stess, u hekk naddaf lil Ġuda u lil Ġerusalem.

⁶U fl-ibliet ta' Manassi u Efrajm u Simghon sa Naftali u fl-inħawi ta' madwarhom,

⁷kisser l-artali u x-xbihat tal-Asera, u farrak ix-xbihat u għamilhom trab, u ħatt l-artali tal-incens fl-art kollha ta' Izrael; imbagħad raġa' lura Ġerusalem.

It-tiswija tat-tempju

⁸U fit-tmintax-il sena tas-saltna tiegħu, meta kien naddaf il-pajjiż u d-dar tal-Mulej, Ġosija baġhat lil Safan bin Asalija u 'l Magħxija, il-kmandant tal-belt, u 'l Ġowaħ bin Ġowaħas, il-kronista, biex isewwu d-dar tal-Mulej, Alla tiegħu.

⁹U huma marru għand Hilkiya, il-qassis il-kbir, u tawh il-flus li ġiebu fid-dar ta' Alla - li kienu ġabru l-Leviti, l-għassiesa tal-bieb, minn id Manassi u Efrajm, u mill-bqija ta' Izrael, u minn Ġuda kollu, u Benjamin u min-nies li kienu jgħammru Ġerusalem.

¹⁰U tawhom f'idejn is-suprentendenti fuq ix-xogħol fit-tempju tal-Mulej, u dawn kellhom jagħtuhom lill-ħaddiema li kienu jaħdmu f'dar il-Mulej, biex isewwu u jsaħħu t-tempju.

¹¹Tawhom lill-mastrudaxxi u lill-bennejja biex jixtru l-ġebel maqtuġh u l-injam għat-travi u t-tisqif tal-kmamar, li s-slaten ta' Ġuda kienu ħallewhom ħerba.

¹²Dawn in-nies kienu jagħmlu x-xogħol sewwa, u fuqhom kellhom jieħdu ħsiebhom: Ġaħat, Għobadija, Leviti minn ulied Merari; Żakkarija u Mesullam, minn ulied Keħat, biex imexxu x-xogħol; u l-Leviti, li kienu mħarrġa fl-istrumenti tad-daqq,

¹³kienu mqegħdin fuq ir-reffiegħa tat-tagħbija, u kienu jmexxu l-ħaddiema kollha f'kull xorta ta' xogħol; u xi wħud mil-Leviti kienu kittieba, uffiċjali u purtinara.

¹⁴Huma u joħorġu l-flus li kienu ġiebu n-nies f'dar il-Mulej, Hilkiya, il-qassis, sab il-ktieb tal-liġi tal-Mulej mogħtija permezz ta' Mosè.

¹⁵U qabad Hilkiya u qal lil Safan, is-segretarju: "Sibt il-ktieb tal-Liġi f'dar il-Mulej." U Hilkiya ta l-ktieb lil Safan.

¹⁶U Safan ħa l-ktieb għand is-sultan, wassallu r-risposta, u qallu: "Kulma kien fdat f'idejn il-qaddejja tiegħek, huma għamluh.

¹⁷Il-flus li kienu jinsabu f'dar il-Mulej ġabruhom u tawhom f'idejn is-suprentendenti u f'idejn il-ħaddiema."

18U mbagħad Safan is-segretarju, qallu wkoll: “Hilkija, il-qassis, tani ktieb.” U Safan qara minnu quddiem is-sultan.

19Malli sama’ kliem il-Liġi s-sultan ċarrat hwejġu.

20Imbagħad is-sultan ordna lil Hilkija u lil Aħikam bin Safan, u ’l Għabdon bin Mikija, u ’l Safan is-segretarju, u lil Għaxajja, qaddej tas-sultan, u qalilhom:

21“Morru stħarrġu l-Mulej għalija u għall-fdal f’Izrael u Ġuda dwar il-kliem li hawn f’dan il-ktieb li nstab, għax kbira hi l-korla tal-Mulej li waqgħet fuqna, għax ma semgħux missirijietna l-kelma tal-Mulej, biex jagħmlu kulma hu miktub f’dan il-ktieb.”

22U mar Hilkija u dawk li bagħat is-sultan għand Hulda, il-profetissa, mart Sallum bin Tokat, bin Hasra, li kien jieħu ħsieb l-ilbies; din kienet toqgħod Ġerusalem fit-tieni kwartier, u qalulha b’dan;

23u hi wegħbithom: “Dan jgħid il-Mulej, Alla ta’ Izrael: ‘Għidu lil min bagħatkom għandi;

24dan jgħid il-Mulej: Arawni, se ngib il-ħsara fuq dan il-post u fuq kull min jgħammar fih is-saħtiet kollha miktuba fil-ktieb li qraw quddiem is-sultan ta’ Ġuda.

25Għax huma telquni biex ħarqu l-incens lil allat oħra, u inkurlawni b’kulma għamlu idejhom, u għalhekk tixgħel il-korla tiegħi u ma tintefiex.’

26U lis-sultan ta’ Ġuda li bagħatkom tistħarrġu lill-Mulej dan tgħidulu: ‘Dan jgħid il-Mulej Alla ta’ Izrael: Dwar il-kliem li int smajt:

27billi trattbet qalbek, u umiljajt ruħek quddiem Alla malli smajt bi kliemu dwar dan il-post, u dwar dawk li jgħammru fih, u umiljajt ruħek quddiem i u ċarratt hwejġek u bkejt quddiem i, jien ukoll smajtek. Oraklu tal-Mulej.

28Arawni, għalhekk jien nigbrok ma’ missirijietek u tinzel f’qabrek bis-sliem. U għajnejk ma jarawx il-ħsara, li se ngib fuq dan il-post, u fuq min jgħammar fih.’ ” U wasslu dan il-kliem lis-sultan.

29Imbagħad is-sultan bagħat jigbor ix-xjuħ kollha ta’ Ġuda u ta’ Ġerusalem.

30U s-sultan tala’ fit-tempju tal-Mulej, u miegħu n-nies kollha ta’ Ġuda u dawk kollha li kienu jgħammru Ġerusalem, u l-qassisin u l-Leviti, u l-poplu kollu, mill-kbir saż-żgħir; u b’mod li jisimgħuh qara l-kliem kollu tal-ktieb tal-patt, li nstab fit-tempju tal-Mulej.

31U s-sultan wieqaf fuq it-tribuna għamel patt quddiem il-Mulej li jimxi wara l-Mulej, u jħares il-kmandamenti, il-preċetti u l-liġijiet, b’qalbu kollha u b’ruħu kollha, biex iżomm il-kliem kollu tal-patt li hu miktub fuq dan il-ktieb.

³²U gaghāl joqgħod għal dan il-patt lil kull min kien jinsab f'Ġerusalemm u f'Benjamin. U n-nies ta' Ġerusalemm għamlu skont il-patt ta' Alla, Alla ta' missirijiethom.

³³U Ġosija nehħa l-qżizijiet kollha mill-artijiet kollha li kellhom ulied Izrael, u gaghāl lil kull min kien jinsab f'Izrael li jservi lill-Mulej, Alla tagħhom. Kemm dam haj hu ma warrbux mill-Mulej, Alla ta' missirijiethom.

2 Kronaki 35

Il-festa tal-Għid

¹U Ġosija għamel il-festa tal-Għid f'għieħ il-Mulej f'Ġerusalemm; u qatlu l-ħaruf tal-Għid fl-erbatax tal-ewwel xahar.

²U l-qassisin qegħedhom f'posthom għas-servizz tagħhom, u għamlilhom il-qalb biex iservu fid-dar tal-Mulej.

³U l-Leviti, li kienu jgħallmu lil Izrael kollu u kienu kkonsagrati lill-Mulej, qalilhom: "Qiegħdu l-arka mqaddsa fid-dar li bena Salamun, bin David, sultan ta' Izrael. Ma gğorruhiex aktar fuq spallejkom. Issa servu lill-Mulej Alla tagħkom, u l-poplu tiegħu Izrael.

⁴Lestu ruhkom skont il-familji ta' djar missirijietkom, skont it-taqsimiet tagħkom, skont ma kiteb David, sultan ta' Izrael, u l-kitba ta' Salamun, ibnu.

⁵Tqassmu fis-santwarju skont it-taqsim tad-djar ta' missirijiet ħutkom, ulied il-poplu, taqsima ta' dar il-missirijiet tal-Leviti għal kull taqsima;

⁶u oqtlu l-ħaruf tal-Għid, u tqaddsu intom u lestu għal ħutkom, ħalli jagħmlu skont il-kelma tal-Mulej permezz ta' Mosè."

⁷U Ġosija ta lil ulied il-poplu mill-imrieħel, ħrief u gidjien, kollha għall-vittma tal-Għid, għal kull min kien hemm, b'kollox tletin elf; u tlitt elef gendus minn ħwejjeg is-sultan.

⁸U l-prinċipijiet tiegħu, minn rajhom, taw offerti lill-poplu, lill-qassisin u lil-Leviti. Hilkiya, Żakkarija u Ġeħijel, prinċipijiet fid-dar ta' Alla, lill-qassisin tawhom elfejn u sitt mitt ħaruf u gidi għall-vittma tal-Għid; u tliet mitt gendus.

⁹U Konanija, Semajja u Netanjel, ħutu, u Hasabija, u Ġeħijel u Ġożabad, prinċipijiet tal-Leviti, lil-Leviti tawhom ħamest elef ħaruf u gidi għall-vittma tal-Għid, u ħames mitt gendus.

¹⁰Malli kien kollox lest għas-servizz, il-qassisin ħadu posthom u l-Leviti qagħdu fit-taqsimiet tagħhom skont l-ordni tas-sultan.

¹¹U qatlu l-vittmi tal-Għid: il-qassisin raxxew id-demmi li kienu jieħdu minn idejhom, u l-Leviti kienu jisolħu l-vittmi.

12U warrbu l-vittmi għall-ħruq, biex iqassmuhom lil djar il-missirijiet ta' wlied il-poplu, biex joffruhom lill-Mulej kif inhu miktub fil-ktieb ta' Mosè; u hekk għamlu wkoll bil-gniedes.

13U huma xwew il-ħaruf tal-Għid bin-nar skont il-Ligi; imma l-offerti mqaddsa għallewhom fil-borom, kaldaruni u twaġen u qassmuhom malajr lil ulied il-poplu kollha.

14Imbagħad lestew għalihom stess u għall-qassisin; għax il-qassisin, ulied Aron, baqgħu joffru s-sagrificċju tal-ħruq u x-xaħmijiet sa billejl; u l-Leviti lestew għalihom stess u għall-qassisin, ulied Aron.

15Il-kantanti, ukoll, ulied Asaf, ħadu posthom skont l-ordni ta' David: Asaf, Heman, u Ġedutun, il-vegġent tas-sultan; u l-purtinara qagħdu f'kull bieb. Hadd minnhom ma warrab is-servizz tiegħu għax ħuthom il-Leviti ħasbu għalihom.

16Hekk qassmu s-servizz tal-Mulej dakinhar biex jagħmlu l-festa tal-Għid, u biex joffru s-sagrificċji tal-ħruq fuq l-artal tal-Mulej, skont l-ordni tas-sultan Ġosija.

17Hekk għamlu wlied Izrael il-festa tal-Għid f'dak iż-żmien u l-festa tal-ażżmi għal sebat ijiem.

18Qatt ma saret f'Izrael festa tal-Għid bħal dik sa minn żmien il-profeta Samwel; u ebda wieħed mis-slaten ta' Izrael qatt ma għamel festa tal-Għid bħal dik li għamel Ġosija, il-qassisin u l-Leviti, u Ġuda u Izrael kollu li kienu hemm u dawk li kienu jgħammru Ġerusalem.

19Dan l-Għid sar fis-sena tmintax tas-saltna ta' Ġosija.

Il-mewt ta' Ġosija

20Wara dan kollu, meta Ġosija kien sewwa d-dar tal-Mulej, Neko, is-sultan tal-Eġittu, tala' biex jitqabad f'Karkemis ħdejn l-Ewfrat, u Ġosija ħareġ iżommu.

21Imma dak baġhatlu messaġġiera jgħidulu: "X'hemm bejni u bejneq, sultan ta' Ġuda? M'iniex ġej għalik illum, imma ġej kontra d-dar li magħha qiegħed nagħmel gwerra, u Alla ordnali li nġaġġel. Tiqafx lil Alla għax hu miegħi, li ma jeqirdikx."

22U Ġosija ma dawwarx wiċċu minnu, imma għamel il-qalb biex jitqabad miegħu, u ma tax widen għal dak li Neko qallu minn fomm Alla, u mar jitqabad miegħu fil-wied ta' Megiddu.

23U l-arċieri ġibdu għal fuq is-sultan Ġosija, u s-sultan qal lill-qaddejja tiegħu: "Huduni minn hawn għaliex midrub sewwa!"

24U l-qaddejja tiegħu ħaduh minn fuq il-karru, u għabbewh fuq karru ieħor minn tiegħu, u ġabuh Ġerusalem; u miet u difnuh fl-oqbra ta' missirijietu, u Ġuda kollu u Ġerusalem għamlu l-vistu għal Ġosija.

²⁵Ġeremija wkoll kiteb għanja ta' lamentazzjoni għal Ġosija; u l-kantanti kollha, nisa u rġiel, baqgħu sal-lum isemmu lil Ġosija fil-lamentazzjonijiet tagħhom u hađuha drawwa f'İzrael; u dawn jinsabu miktuba fil-ktieb tal-lamentazzjonijiet.

²⁶U l-bqija tal-ġrajja ta' Ġosija u l-opri tajba tiegħu skont ma hemm miktub fil-Liġi tal-Mulej;

²⁷il-ġrajja tiegħu, mill-bidu sal-aħħar, huma miktubin fi Ktieb is-Slaten ta' İzrael u Ġuda.

2 Kronaki 36

Is-saltna ta' Ġehowaħaž

¹U l-poplu tal-pajjiż hađu lil Ġehowaħaž bin Ġosija u għamluh sultan flok missieru f'Ġerusalemm.

²Ġehowaħaž kellu tlieta u għoxrin sena meta beda jsaltan, u baqa' jsaltan tliet xhur f'Ġerusalemm.

³Imbagħad is-sultan tal-Egittu neħħieh mis-saltna f'Ġerusalemm, u għabba 'l pajjiż bil-piż ta' mitt talent tal-fidda u talent tad-deheb.

⁴U s-sultan tal-Egittu għamel minn floku lil ħuh Elijakim, sultan fuq Ġuda u Ġerusalemm, u biddillu ismu f'Ġehojakim. U lil ħuh Ġehowaħaž, Neko qabdu u hađu l-Egittu.

Is-saltna ta' Ġehojakim

⁵Ġehojakim kellu ħamsa u għoxrin sena meta beda jsaltan, u dam isaltan ħdax-il sena f'Ġerusalemm. U għamel il-ħażin f'għajnejn il-Mulej, Alla tiegħu.

⁶U tala' għalih Nabukodonosor, sultan tal-Babilonja, u rabtu bil-ktajjen tal-bronż biex jieħdu f'Babilonja.

⁷U Nabukodonosor ħa mit-tagħmir ta' dar il-Mulej, u qiegħdu fit-tempju tiegħu f'Babilonja.

⁸U l-bqija tal-ġrajja ta' Ġehojakim, u l-qżizijiet li għamel u dak li ġralu, huma miktuba fi Ktieb is-Slaten ta' İzrael u Ġuda. U beda jsaltan minflok u Ġehojakin ibnu.

Is-saltna ta' Ġehojakin

⁹Ġehojakin kellu tmien snin meta beda jsaltan, u dam isaltan tliet xhur u għaxart ijiem f'Ġerusalemm, u għamel il-ħażin f'għajnejn il-Mulej.

¹⁰Fil-bidu tas-sena s-sultan Nabukodonosor baġhat iġibu f'Babilonja, lilu u t-tagħmir prezzjuż tad-dar ta' Alla, u qiegħed sultan floku lil ħuh Sedekija fuq Ġuda u Ġerusalemm.

Is-saltna ta' Sedekija

11 Sedekija kellu wieħed u għoxrin sena meta beda jsaltan u dam ħdax-il sena jsaltan f'Ġerusalem.

12 U għamel il-ħażin f'għajnejn il-Mulej, Alla tiegħu. U ma umiljax ruħu quddiem Ġeremija l-profeta li kien jitkellem minn fomm Alla.

13 U qam ukoll kontra Nabukodonosor, li kien gaghlu jaħlef b'Alla, u rafa' rasu; u webbes qalbu biex ma jergax lura għal għand il-Mulej, Alla ta' Izrael.

14 Il-kbarat kollha tal-qassisin u l-poplu komplew jidinbu u jagħmlu l-qżizijiet kollha tal-ġnus, u niġġsu t-tempju tal-Mulej li hu kien qaddes f'Ġerusalem.

15 U billi gietu ħasra mill-poplu tiegħu u mill-għamara tiegħu, il-Mulej, Alla ta' missirijietom, kien ta' sikwit jibgħat iwiddibhom bil-messaggjiera tiegħu.

16 Izda huma kienu jiddieħku bil-mibgħutin tiegħu, imaqdru kliemu, u jkasbru l-profeti tiegħu, sa ma saħnet il-korla tal-Mulej għall-poplu tiegħu, hekk li ma setgħux jehilsuha aktar.

Il-waqgħa ta' Ġerusalem u l-eżilju (587QK)

17 U l-Mulej talla' għalihom is-sultan tal-Kaldin; u dan qatlihom l-aħjar irġiel tagħhom bix-xabla fid-dar tas-santwarju tagħhom; ma kellux ħniena la miż-zagħżuġh, la mix-xebba, la mix-xwejjaħ, u lanqas mix-xiħ, ilkoll erħiehom f'idejh;

18 u t-tagħmir kollu tat-tempju ta' Alla, kbir u żgħir, u t-teżori tad-dar tal-Mulej u t-teżori tas-sultan u tal-prinċipijiet, hadhom kollha f'Babilonja.

19 U ħarqulhom it-tempju ta' Alla, garrfu s-swar ta' Ġerusalem, taw in-nar lill-palazzi kollha tagħha, u hekk qerdulha kulma kellha prezzjuż.

20 U dawk li ħelsu mill-qerda tax-xabla, Nabukodonosor eżiljahom lejn il-Babilonja, u baqgħu sugġetti għalih u għal uliedu, sa ma ġew jaħkmu fuqhom il-Persjani.

21 Hekk seħħ dak li qal Alla b'fomm Ġeremija: "Sakemm tgawdi l-art il-mistrieħ ta' Sibtijietha, ma tinħadimx l-art iż-żmien kollu tal-ħerba tagħha, sa ma jgħaddu sebghin sena."

Il-ħelsien (538 QK)

22 Fl-ewwel sena ta' Ċiru, sultan tal-Persja, biex isseħħ il-kelma tal-Mulej li kienet intqalet b'fomm Ġeremija, il-Mulej qanqal lil Ċiru, sultan tal-Persja, u dan xandar proklama fis-saltna tiegħu kollha, saħansitra bil-miktub, li kienet tgħid:

23 "Dan jgħid Ċiru sultan tal-Persja: 'Il-Mulej, Alla tas-sema, tani f'idejja s-saltniet kollha tal-art, u hu qabbadni nibnilu tempju f'Ġerusalem, li hi f'Ġuda. Kull min minnkom hu mill-poplu tiegħu, ħa jkun il-Mulej miegħu, u jitla'."

Esdra

Esdra 1

L-eżiljati jergħu lura

¹Fl-ewwel sena ta' Ċiru, sultan tal-Persja, biex iseħħ dak li kien qal il-Mulej minn fomm Ġeremija, il-Mulej qanqal lil Ċiru, sultan tal-Persja, biex joħroġ proklama fis-saltna tiegħu kollha, saħansitra bil-miktub, li tgħid:

²"Hekk jgħid Ċiru s-sultan tal-Persja: 'Il-Mulej, Alla tas-smewwiet, tani s-saltniet kollha tal-art, u qabbadni nibnilu tempju f'Ġerusalemm, belt ta' Ġuda.

³Kull min hemm fostkom mill-poplu kollu tiegħu, ħa jkun miegħu Alla tiegħu! Ha jitla' Ġerusalemm, belt ta' Ġuda, u jibni t-tempju tal-Mulej, Alla ta' Izrael. Hu Alla li qiegħed Ġerusalemm.

⁴U kull min fadal mill-poplu tiegħu, qiegħed fejn qiegħed, ħa jgħinuh in-nies tal-post b'fidda, deheb, ġid, bhejjem, u offerti oħra minn rajhom lit-tempju ta' Alla, li hemm f'Ġerusalemm."

⁵Il-kapijiet ta' djar missirijiethom ta' Ġuda u ta' Benjamin, il-qassisin u l-Leviti, u dawk kollha li Alla qanqalhom, qamu għalhekk biex jitilgħu Ġerusalemm ħa jibnu t-tempju tal-Mulej hemmhekk.

⁶Barra kull xorta ta' offerti li għamlu minn rajhom, dawk kollha li kienu joqogħdu madwarhom tawhom ukoll kull xorta ta' offerti ta' fidda u deheb, ġid u bhejjem, u offerti ta' valur kbir.

⁷U s-sultan Ċiru ħareġ l-oġġetti tat-tempju tal-Mulej li Nabukodonosor kien ġieb minn Ġerusalemm biex qegħedhom fit-tempju tal-allat tiegħu.

⁸Harighom Ċiru, sultan tal-Persja, permezz ta' Mitredat, it-teżorier, u dan għaddhom quddiem Sesbassar, il-prinċep ta' Ġuda.

⁹Din hi l-lista tagħhom: tletin bieqja tad-deheb, elf bieqja tal-fidda, disgħa u għoxrin ċensier,

¹⁰tletin reċipjent tad-deheb, erba' mija u għaxar reċipjenti tal-fidda ta' xorta oħra, elf reċipjent ieħor.

¹¹Ir-reċipjenti tad-deheb u tal-fidda kienu ħamest elef u erba' mija. Sesbassar ħa miegħu dan kollu meta talla' lill-eżiljati minn Babilonja lejn Ġerusalemm.

Esdra 2

Il-lista tal-eżiljati li reġgħu lura

¹Dawn huma n-nies tal-provincja li telgħu mill-jasar tal-eżilju. Nabukodonosor, sultan ta' Babilonja, kien eżiljahom fil-Babilonja; huma reggħu lura Ġerusalem u Ġuda, kulhadd lejn il-belt tiegħu.

²Dawn ġew ma' Żerubbabel, Ġozwè, Nehemija, Xeraja, Regħlaja, Mordekaj, Bilsan, Misfar, Bigwaj, Rehum, u Bagħana. L-għadd tan-nies ta' Izrael li reggħu lura kien hekk:

³Ulied Pargħos kienu elfejn, mija u tnejn u sebgħin;

⁴ulied Sefatija, tliet mija u tnejn u sebgħin;

⁵ulied Araħ, seba' mija u ħamsa u sebgħin;

⁶ulied Paħat-mowab, jġigifieri ulied Ġozwè u Ġowab, elfejn, tmien mija u tnax;

⁷ulied Għalam, elf, mitejn u erbgħa u ħamsin;

⁸ulied Żattu, disa' mija u ħamsa u erbgħin;

⁹ulied Żakkaj, seba' mija u sittin;

¹⁰ulied Bani, sitt mija u tnejn u erbgħin;

¹¹ulied Bebaj, sitt mija u tlieta u għoxrin;

¹²ulied Għažgad, elf, mitejn u tnejn u għoxrin;

¹³ulied Adonikam sitt mija u sitta u sittin;

¹⁴ulied Bigwaj, elfejn, sitta u ħamsin;

¹⁵ulied Għadin, erba' mija u erbgħa u ħamsin;

¹⁶ulied Ater, jġigifieri ulied Hezekija, tmienja u disgħin;

¹⁷ulied Besaj, tliet mija u tlieta u għoxrin;

¹⁸ulied Ġoraħ, mija u tnax;

¹⁹ulied Hasum, mitejn u tlieta u għoxrin;

²⁰ulied Gibbar, ħamsa u disgħin;

²¹ulied Betlehem kienu mija u tlieta u għoxrin;

²²in-nies ta' Netufa, sitta u ħamsin,

²³in-nies ta' Għanatot, mija u tmienja u għoxrin;

²⁴ulied Bet-għažmawet, tnejn u erbgħin;

²⁵ulied Kirjat-gegħarim, Kefira u Birot, seba' mija u tlieta u erbgħin;

²⁶ulied Rama u Geba, sitt mija u wieħed u għoxrin;

- 27in-nies ta' Mikmas, mija u tnejn u għoxrin,
 28in-nies ta' Betel u Għaj, mitejn u tlieta u għoxrin;
 29ulied Nebu kienu tnejn u ħamsin;
 30ulied Magbis, mija u sitta u ħamsin;
 31ulied Għelam l-ieħor, elf, mitejn u erbgħa u ħamsin;
 32ulied Harim, tliet mija u għoxrin;
 33ulied Lod, Hadid u Onu, seba' mija u ħamsa u għoxrin;
 34ulied Ġeriko, tliet mija u ħamsa u erbgħin;
 35ulied Sena kienu tlitt elef, sitt mija u tletin.
 36Il-qassisin: ulied Ġedajja, mid-dar ta' Ġożwè, kienu disa' mija u tlieta u sebgħin;
 37ulied Immer, elf u tnejn u ħamsin;
 38ulied Pashur, elf, mitejn u sebgħa u erbgħin;
 39ulied Harim, elf u sbatax.
 40Il-Leviti: ulied Ġożwè u Kadmijel, ulied Hodawija, kienu erbgħa u sebgħin.
 41Il-kantanti: ulied Asaf kienu mija u tmienja u għoxrin.
 42Il-purtinara tat-tempju: ulied Sallum, ulied Ater, ulied Talmon, ulied Għakkub, ulied Hatita, ulied Sobaj, il-koll flimkien kienu jgħoddu mija u disgħa u tletin.
 43L-ilsiera tat-tempju: ulied Siħa, ulied Haxufa, ulied Tabgħot,
 44ulied Keros, ulied Sigħaħa, ulied Padon,
 45ulied Lebana, ulied Hagaba, ulied Għakkub,
 46ulied Hagab, ulied Salmaj, ulied Hanan,
 47ulied Giddel, ulied Gaħar, ulied Raja,
 48ulied Resin, ulied Nekoda, ulied Ġažżim,
 49ulied Għużża, ulied Paseħa, ulied Besaj,
 50ulied Asna, ulied Megħunim, ulied Nefusin,
 51ulied Bakbuk, ulied Hakufa, ulied Harħur,
 52ulied Baslut, ulied Mehida, ulied Harsa,
 53ulied Barkos, ulied Sisera, ulied Tamaħ,
 54ulied Nesijaħ, ulied Hatifa.

- 55** Ulied il-qaddejja ta' Salamun: ulied Sotaj, ulied Hassoferet, ulied Peruda,
- 56** ulied Ġagħala, ulied Darkon, ulied Giddel;
- 57** ulied Sefatija, ulied Hattil, ulied Pokret-ħasbajim, ulied Ami.
- 58** L-ilsiera tat-tempju u wlied il-qaddejja ta' Salamun ilkoll flimkien kienu jġibu tliet mija u tnejn u disgħin.
- 59** Kien hemm dawk li telgħu minn Tel-melaħ, Tel-ħarsa, Kerub, Addan, u Immer, mingħajr ma setgħu jgħidu liema kienet dar missierhom u x'kien in-nisel tagħhom, jekk kinux minn Izrael jew le.
- 60** Dawn kienu: ulied Delaja, ulied Tobija, u wlied Nekoda, b'kollox sitt mija u tnejn u ħamsin.
- 61** Minn ulied il-qassisin kien hemm ulied Ħabajja, ulied Hakkos, ulied Barzillaj, li kien ħa b'martu waħda mill-bniet ta' Barzillaj il-Gilgħadi, u beda jissejjaħ b'isimhom.
- 62** Dawn fittxew isimhom fir-registri tal-arblu tar-razza, imma ma sabu; għalhekk ġew imneħħija minn mal-qassisin għax imniġġsa.
- 63** U l-gvernatur qalilhom biex ma jiklux mill-ikel qaddis sa ma jkun hemm qassis li jikkonsulta lil Alla bl-Urim u t-Tummim.
- 64** Il-ġemgħa kollha f'daqqa kienet ta' tnejn u erbgħin elf, tliet mija u sittin ruħ.
- 65** Dawn barra l-qaddejja tagħhom, irġiel u nisa, li kienu sebat elef, tliet mija u sebgħa u tletin, u barra l-kantanti tagħhom, irġiel u nisa, li kienu mitejn.
- 66** Iz-żwiemel tagħhom kienu jgħoddu seba' mija u sitta u tletin; il-bgħula tagħhom, mitejn u ħamsa u erbgħin;
- 67** l-iġmla tagħhom, erba' mija u ħamsa u tletin; u l-ħmir tagħhom sitt elef, seba' mija u għoxrin.
- 68** U meta xi wħud mill-kapijiet tal-familji waslu ħdejn it-tempju tal-Mulej f'Ġerusalem, minn rajhom għamlu offerti lit-tempju ta' Alla ħalli jerga' jitla' fil-post fejn kien qabel.
- 69** Skont ma kienu jistgħu, taw lit-teżor li kienu qegħdin jġbru għall-bini, wieħed u sittin elf darik tad-deheb, ħamest elef mina tal-fidda, u mitt libsa tal-qassisin.
- 70** U l-qassisin, il-Leviti u biċċa mill-poplu, qagħdu Ġerusalem, imma l-kantanti, il-purtinara tat-tempju, u l-ilsiera tat-tempju, marru joqogħdu fl-ibliet tagħhom. L-Izraelin kollha marru joqogħdu fl-ibliet tagħhom.

Esdra 3

Jerga' jibda l-kult

- ¹Uljed Iżrael kienu fl-ibliet tagħhom, imma meta wasal is-seba' xahar iltaqgħu lkoll Ġerusalemm,
- ²u qamu Ġozwè bin Ġosadak u ħutu l-qassisin, u Żerubbabel bin Sijaltijel u ħutu, u bnew l-artal ta' Alla ta' Iżrael biex joffru fuqu sagrafiċċji tal-ħruq skont kif hemm miktub fil-liġi ta' Mosè, il-bniedem ta' Alla.
- ³Għalkemm kienu jibżgħu mill-ġnus tal-artijiet ta' madwarhom, waqqfu l-artal fuq is-sisien li kellu qabel, u offrew fuqu bhejjem għall-ħruq b'sagrafiċċju lill-Mulej filgħodu u filgħaxija.
- ⁴U għamlu l-festa tal-Għerejjex skont kif inhu miktub. Minn jum għal ieħor, kienu jaħarqu bhejjem sħaħ b'sagrafiċċju; l-għadd tas-sagrafiċċji kien dak preskritt għal kull jum mil-Liġi.
- ⁵Wara dan offrew sagrafiċċji ma jaqtgħu xejn, sagrafiċċji ta' nhar il-qamar ġdid u sagrafiċċji taż-żminijiet qaddisa tal-Mulej. Kien hemm ukoll min, minn rajh, offra sagrafiċċju lill-Mulej.
- ⁶Mill-ewwel jum tas-seba' xahar bdew joffru bhejjem għall-ħruq b'sagrafiċċju lill-Mulej, imma s-sisien tat-tempju kienu għadhom ma tqegħdux.

Il-bini tat-tempju (535 QK)

- ⁷Imbagħad taw il-flus lill-bennejja u lill-mastrudaxxi. Taw ukoll ikel, xorb u żejt lin-nies ta' Tir u Sidon, biex igibu bil-baħar injam taċ-ċedru mil-Libanu sa Ġaffa skont il-permess li kien tahom Ċiru, sultan tal-Persja.
- ⁸Fit-tieni xahar tat-tieni sena minn mindu kienu ġew f'dar Alla f'Ġerusalemm, Żerubbabel bin Sijaltijel, Ġozwè bin Ġosadak, il-bqija ta' ħuthom il-qassisin, il-Leviti, u dawk kollha li kienu ġew Ġerusalemm mill-eżilju, bdew ix-xogħol, u qabbdu l-Leviti minn għoxrin sena 'l fuq biex jieħdu ħsieb ix-xogħol fuq it-tempju tal-Mulej.
- ⁹U qamu flimkien Ġozwè u wliedu u ħutu, Kadmijel u wliedu, uljed Ġuda, uljed Henadad u wliedhom u ħuthom il-Leviti, biex imexxu l-ħaddiema fil-bini tat-tempju ta' Alla.
- ¹⁰Meta l-bennejja qieghdu s-sisien tat-tempju tal-Mulej, il-qassisin, libsin l-ilbies sagra, resqu bit-trombi, u l-Leviti, uljed Asaf, resqu biċ-ċimbali, biex ifaħħru lill-Mulej skont l-ordnijiet ta' David, sultan ta' Iżrael.
- ¹¹U kantaw għanjiet ta' tifhir u ta' radd il-ħajr lill-Mulej "għax hu tajjeb, għax għal dejjem it-tjieba tiegħu" għal Iżrael. U l-poplu kollu għajjat għajta kbira ta' tifhir lill-Mulej, għax kienu tqieghdu s-sisien tat-tempju tal-Mulej.
- ¹²Hafna mill-qassisin, mil-Leviti, u mill-kapijiet tad-djar ta' missirijiethom u x-xjuħ, li kienu raw it-tempju li kien hemm qabel, bkew b'lehen għoli meta

tqiegħdu s-sisien il-ġodda tat-tempju tal-Mulej; imma ħafna oħrajn għajtu għajjat kbir ta' ferħ.

¹³Għalhekk ħadd ma sata' jagħraf l-għajjat ta' ferħ mill-għajjat ta' biki tal-poplu; il-poplu kien qiegħed jgħajjat għajjat kbir, u leħnu kien jinstama' mill-bogħod.

Esdra 4

Is-Samaritani jfixklu l-bini tat-tempju

¹Mela semgħu l-għedewwa ta' Ġuda u Benjamin li dawk li ġew mill-eżilju kienu qed jibnu tempju lill-Mulej, Alla ta' Izrael;

²u resqu fuq Żerubbabel u l-kapijiet tad-djar ta' missirijiethom u qalulhom: "Ha nibnu magħkom it-tempju tal-Mulej, għax aħna wkoll inqimu lil Alla tagħkom, imma għadna ma offrejna l-ebda sagriċċju minn mindu Esarħaddun, sultan tal-Assirja, ġiebna hawnhekk."

³U wegħuhom Żerubbabel, Ġozwè u l-bqija tal-kapijiet tad-djar ta' missirijiethom ta' Izrael: "Mhux sewwa li aħna u intom nibnu flimkien it-tempju ta' Alla tagħna. Aħna t-tempju lill-Mulej, Alla ta' Izrael, nibnuh weħidna, għax hekk ordnalna Ċiru, is-sultan tal-Persja."

⁴Imbagħad in-nies tal-art bdew jaqtgħu qalb in-nies ta' Ġuda u jissikkawhom biex ma jkomplux jibnu t-tempju.

⁵U krew xi nies kontrihom biex bil-parir tagħhom iġibu fix-xejn il-pjan tan-nies ta' Ġuda. Dan dam sejjer minn żmien Ċiru, sultan tal-Persja, sa żmien Darju, sultan tal-Persja.

⁶Meta kien isaltan Assweru, sewwasew fil-bidu tas-saltna tiegħu, kitbu lis-sultan biex jixlu lin-nies ta' Ġuda u Ġerusalem.

⁷Fi żmien Artasersi, imbagħad, Bislam, Mitredat, Tabel, u l-bqija ta' sħabhom, kitbu ittra lis-sultan tal-Persja; din l-ittra kienet miktuba bl-Aramajk u mfissra mill-Aramajk.

⁸Reħum, il-kmandant, u Simsaj, is-segretarju, kitbu ittra kontra Ġerusalem lil Artasersi, is-sultan.

⁹L-ittra mbagħad intbagħtet minn Reħum, il-kmandant, Simsaj, is-segretarju, u l-bqija ta' sħabhom: l-imħallfin, il-gvernaturi, l-uffiċjali, il-Persjani, in-nies ta' Uruk u ta' Babilonja, in-nies ta' Susa, jġigifieri l-Għelamin,

¹⁰il-bqija tal-ġnus li kien ġieb il-kbir u nobbli Osnaffar, u qegħedhom fl-ibliet tas-Samarija, u fil-bqija tal-ibliet in-naħa l-oħra tal-Ewfrat.

¹¹Din hija l-kopja tal-ittra li baġtu: "Lil Artasersi, is-sultan: mill-qaddejja tiegħek, in-nies li joqogħdu n-naħa l-oħra tal-Ewfrat.

12“Is-sultan għandu jkun jaf li l-Lhud, li telgħu minn hdejk biex jiġu Ġerusalem, reggħu qegħdin jibnu din il-belt mill-agħar li qatt ma toqgħod għal hadd. Dalwaqt jispiċċaw jibnu l-ħitan, u qegħdin isewwu s-sisien tagħha.

13Is-sultan għandu jkun jaf ukoll li, jekk din il-belt terġa’ tinbena u jilħaq jispiċċa x-xogħol fuq il-ħitan tagħha, ma jhallsux iktar tribut, taxxa, u ħaraġ, u dan jagħmel ħsara għat-teżor tas-sultan.

14Billi aħna nieklu mill-ikel tal-palazz, mhux sewwa li aħna noqogħdu naraw unur is-sultan imżeblaħ; għalhekk qegħdin nibagħtu ngħarrfu lis-sultan b’kollox.

15Ha jsir tiftix, mela, fil-kotba fejn missirijietek kienu jzommu t-tifkiriet tagħhom. Hemmhekk għandek issib li din il-belt ma toqgħod għal hadd, iżżeblaħ is-slaten u l-provincji, u minn żminijiet tal-qedem kien hemm dejjem min ixewwex fiha. Għalhekk din il-belt kienu qerduha.

16Aħna rridu ngħarrfu lis-sultan li, jekk din il-belt terġa’ tinbena u jilħaq jispiċċa x-xogħol fuq il-ħitan tagħha, l-artijiet li hemm in-naħa l-oħra tal-Ewfrat ma jibqgħux tiegħek.”

17U s-sultan bagħat din it-twegiba: “Lil Reħum, il-kmandant, lil Simsaj, is-segretarju, lill-bqija ta’ shabhom li joqogħdu s-Samarija, u lill-bqija ta’ dawki li joqogħdu n-naħa l-oħra tal-Ewfrat: is-sliem!

18“L-ittra li bgħattulna nqrat u tfissritli quddiem.

19Imbagħad jien tajt ordni, u sar tiftix u nstab li din il-belt minn dejjem qamet kontra s-slaten, u kien hemm rewwixti u tixwix fiha.

20U kien hemm slaten setgħana f’Ġerusalem li kienu jaħkmu wkoll fuq l-inħawi kollha tan-naħa l-oħra tal-Ewfrat; kienu jiġbru wkoll taxxa, tribut, u ħaraġ.

21Oħroġ għalhekk digriet biex twaqqaf lil dawn in-nies. Din il-belt m’għandhiex terġa’ tinbena sa ma noħroġ digriet ieħor.

22Oqgħod attent li ma tonqosx li tagħmel dan. Għaliex għandu jibqa’ jikber id-deni, u jkun imżeblaħ is-sultan?”

23Kif il-kopja tal-ittra tas-sultan Artasersi nqrat lil Reħum, il-kmandant, lil Simsaj, is-segretarju, u lill-bqija ta’ shabhom, dawn telqu jgħaġġlu għal għand il-Lhud ta’ Ġerusalem u bis-saħħa u l-forza waqqfuhom mix-xogħol li kienu qegħdin jagħmlu.

24Hekk waqaf ix-xogħol tal-bini tat-tempju ta’ Alla f’ Ġerusalem, u dam wieqaf sat-tieni sena tas-saltna ta’ Darju, sultan tal-Persja.

Esdra 5

Il-bini tat-tempju (520-515 QK)

- ¹Hargu mbagħad il-profeta Haggaj u l-profeta Żakkarija bin Ghiddu jħabbru kontra l-Lhud li kien hemm f'Ġuda u f'Ġerusalemm f'isem Alla ta' Izrael, li kien magħhom.
- ²U meta Żerubbabel bin Sijaltijel u Ġozwè bin Ġosadak qabdu jibnu t-tempju ta' Alla f'Ġerusalemm, il-profeti ta' Alla kienu magħhom jagħmlulhom il-qalb.
- ³F'dak iż-żmien ġew għandhom Tattenaj, il-gvernatur tal-inħawi n-naħa l-oħra tal-Ewfrat, Setar-bożnaj, u sħabhom, u staqsewhom: "Min takom il-permess tibnu dan il-tempju u ttellgħu dan il-bini?"
- ⁴U staqsewhom ukoll: "X'jisimhom dawk in-nies li qed itellgħu dan il-bini?"
- ⁵Imma Alla tagħhom kien b'għajnejh fuq il-kapijiet tal-Lhud. U ħadd ma sata' jwaqqafhom qabel ma ntbagħat rapport lil Darju u mbagħad waslet it-twegiba mingħandu fuq din il-kwistjoni.
- ⁶Din hi l-kopja ta' ittra li Tattenaj, gvernatur tal-inħawi tan-naħa l-oħra tal-Ewfrat, Setar-bożnaj, u sħabhom l-uffiċjali tan-naħa l-oħra tal-Ewfrat, bagħtu lis-sultan Darju.
- ⁷Bagħtulu ittra, fejn kitbulu hekk: "Lil Darju s-sultan: Kull sliem!
- ⁸Is-sultan għandu jkun jaf li aħna morna fil-provincja tal-Lhudija, fit-tempju ta' Alla l-kbir. Dan qiegħed jinbena b'gebel kbir, u qiegħed jitqiegħed injam mal-ħitan tiegħu. Dan ix-xogħol qegħdin jagħmluh b'reqqa kbira, u dawk li qed jagħmluh qegħdin imexxuh 'il quddiem sewwa.
- ⁹Aħna kellimna lill-kapijiet, u staqsejniehom, 'Min takom il-permess tibnu dan it-tempju u ttellgħu dan il-bini?'
- ¹⁰Tlabniehom ukoll l-ismijiet ta' dawk responsabbli biex nibagħtu ngħarrfuk; ridna niktbu l-ismijiet ta' dawk li qegħdin imexxu kollox.
- ¹¹"U huma wegħbuna b'dan il-kliem: 'Aħna l-qaddejja ta' Alla tas-sema u l-art, u qegħdin nibnu t-tempju li kien digà mibni minn żmien ilu ħafna; kien sultan kbir ta' Izrael li bnieh u lestieh.
- ¹²Imma missirijietna inkurlaw lil Alla tas-smewwiet u hu tahom f'idejn Nabukodonosor, il-Kaldew, sultan tal-Babilonja li kien qered it-tempju u ħa l-poplu fl-eżilju.
- ¹³Imma fl-ewwel sena ta' Ċiru, sultan tal-Babilonja, dan ħareġ digriet biex nerġgħu nibnu dan it-tempju ta' Alla.
- ¹⁴Saħansitra l-oġġetti tad-deheb u tal-fidda tat-tempju ta' Alla li Nabukodonosor kien ħareġ mit-tempju ta' Ġerusalemm biex ħadhom fit-tempju tal-Babilonja;

dawn is-sultan Ċiru ħariġhom mit-tempju tal-Babilonja, u tahom lil wieħed jismu Sesbassar, li kien ħatru gvernatur.

¹⁵U qallu: ‘Hu dawn l-oġġetti; itlaq u ħudhom miegħek għat-tempju ta’ Ġerusalem, u t-tempju ta’ Alla għandu jinbena fil-post fejn kien qabel.’

¹⁶Dan Sesbassar ġie, u qiegħed is-sisien tat-tempju ta’ Alla f’Ġerusalem, u ilhom minn dakinhar jibnuh, imma għadhom ma lestewhx.

¹⁷U issa, jekk is-sultan jogħġbu, ħa jsir tiftix fl-arkivji li s-sultan għandu hemmhekk, fil-Babilonja, biex naraw jekk hemmx xi proklama li kien ħareġ is-sultan Ċiru biex jinbena dan it-tempju ta’ Alla f’Ġerusalem. Jekk jogħġbu, imbagħad, is-sultan jibgħat jgħarrafna fuq din il-kwistjoni.”

Esdra 6

¹Imbagħad, fuq ordni tas-sultan Darju, fittxew fl-arkivji fejn jintrefgħu d-dokumenti fil-Babilonja.

²U sabu romblu f’Ekbatana, il-fortizza li hemm fil-provincja tal-Medi; fih kien hemm miktub hekk: “B’tifkira

³“Fl-ewwel sena tas-saltna tiegħu s-sultan Ċiru ħareġ proklama fuq it-tempju ta’ Alla f’Ġerusalem: ‘It-tempju għandu jerga’ jinbena bħala post fejn isiru sagrafiċċji u jingiebu vittmi għall-ħruq. L-għoli tiegħu jkun sittin driegħ u l-wisa’ sittin driegħ

⁴bi tliet filati ġebel kbir u filata injam. L-ispejjeż tiegħu jithallsu mit-teżor tas-sultan.

⁵Barra minn hekk, jingħataw lura l-oġġetti tad-deheb u tal-fidda tat-tempju ta’ Alla li Nabukodonosor kien ħareġ mit-tempju ta’ Ġerusalem u ġarr miegħu lejn Babilonja. Dawn jittieħdu fit-tempju ta’ Ġerusalem, u kull oġġett jitqiegħed lura f’postu. Għandkom tqiegħdu kollox fit-tempju ta’ Alla.’

⁶“Issa int, Tattenaj, gvernatur tal-inħawi tan-naħa l-oħra tal-Ewfrat, int, Setarbożnaj, u sħabkom l-uffiċjali tal-inħawi tan-naħa l-oħra tal-Ewfrat: zommu ruħkom ’il bogħod minn hemm.

⁷Hallu x-xogħol fuq dan it-tempju ta’ Alla jibqa’ miexi; ħallu l-gvernatur u l-kapijiet tal-Lhud jibnu dan it-tempju ta’ Alla fil-post li kellu qabel.

⁸U nordna b’digriet: Dan hu li għandkom tagħmlu għall-kapijiet tal-Lhud għall-bini ta’ dan it-tempju ta’ Alla: l-ispejjeż għandhom jithallsu lil dawn in-nies bla waqfien mit-taxxi tan-naħa l-oħra tal-Ewfrat, li huma proprjetà tas-sultan.

⁹U dak kollu li hu meħtieġ għas-sagrafiċċji lil Alla tas-smewwiet - għoġiela, imtaten, ħrief, qamħ, melħ, inbid, u żejt - għandu jibqa’ jingħata lilhom bla waqfien minn jum għal ieħor skont ma jitolbu l-qassisin ta’ Ġerusalem.

- 10** Hekk, dawn joffru sagrafiċċji li jogħġbu lil Alla tas-smewwiet, u jitolbu għas-sultan, u għal uliedu biex Alla jagħtihom ħajja twila.
- 11** U nordna wkoll b'digriet li, jekk xi ħadd ibiddel din l-ordni għandhom idendlu ma' arblu li jkunu qalġu mid-dar tiegħu stess u jagħmlu miżbla minn daru.
- 12** Jalla dak Alla li għażel dak il-post biex ismu jgħammar fih, jeqred lil kull sultan jew poplu li jerfa' idejh u jbidel jew jeqred dan it-tempju ta' Alla f'Ġerusalemm. Jien, Darju, nordna dan b'digriet. Ha jkun obdut kollu kemm hu."
- 13** Imbagħad Tattenaj, il-gvernatur tal-inħawi tan-naħa l-oħra tal-Ewfrat, Setar-boznaj, u sħabhom, għamlu kulma kien bagħat jgħidilhom is-sultan Darju.
- 14** Il-kapijiet tal-Lhud komplew jibnu u jmexxu x-xogħol 'il quddiem imħegġin mill-profeta Haggaj u mill-profeta Żakkarija bin Għiddu. U lestew il-bini kif ordnalhom Alla ta' Izrael, u kif kienu ordnawilhom Ċiru, u Darju, u Artasersi, slaten tal-Persja.
- 15** Dan it-tempju lestewh fit-tlieta tax-xahar ta' Adar, fis-sitt sena tas-saltna tas-sultan Darju.
- 16** U wlied Izrael, il-qassisin, il-Leviti, u l-bqija ta' dawk li kienu ġew lura mill-eżilju, kollhom ferħana għamlu l-festa tal-konsagrazzjoni ta' dan it-tempju.
- 17** U għall-konsagrazzjoni ta' dan it-tempju offrew b'sagrafiċċju mitt gendus, mitejn muntun, erba' mitt ħaruf; u għal dñubiet Izrael kollu offrew tnax-il gidi skont kemm kienu t-tribujiet ta' Izrael.
- 18** Imbagħad qassmu l-qassisin skont it-taqsimiet tagħhom u l-Leviti fil-ġemgħat tagħhom għas-servizz ta' Alla f'Ġerusalemm, kif inhu miktub fil-Liġi ta' Mosè.

Il-festa tal-Għid (515 QK)

- 19** Dawk li ġew lura mill-eżilju għamlu l-festa tal-Għid fl-erbatax tal-ewwel xahar.
- 20** Il-qassisin u l-Leviti ssaffew flimkien, u għax kienu safja setgħu joqtlu l-ħaruf tal-Għid għal dawk kollha li kienu ġew lura mill-eżilju u għal ħuthom il-qassisin, u għalihom stess.
- 21** Imbagħad kielu minnu wlied Izrael li kienu ġew lura mill-Eżilju, u dawk kollha li kienu nqatgħu mit-tingis tan-nies tal-art, biex ifittxu lill-Mulej, Alla ta' Izrael.
- 22** U kollhom ferħana għamlu l-festa tal-Azzmi għal sebat ijiem, għax il-Mulej kien imliehom bil-ferħ u dawwar lejhom qalb is-sultan tal-Assirja, li għenhom fil-bini tat-tempju ta' Alla, Alla ta' Izrael.

Esdra 7

Il-missjoni ta' Esdra

- ¹Wara dawn il-ġrajja, meta kien qiegħed isaltan Artasersi, sultan tal-Persja, kien hemm wieħed jismu Esdra li kien jiġi bin Xeraja, bin Għazarija, bin Hilkiya,
- ²bin Sallum, bin Sadok, bin Aħitub,
- ³bin Amarija, bin Għazarija, bin Merajot,
- ⁴bin Żeraħija, bin Għużzi, bin Bukki,
- ⁵bin Abisugħa, bin Fineħas, bin Elgħazar, bin Aron, il-qassis il-kbir.
- ⁶Dan Esdra tala' minn Babilonja; kien skriba jaf tajjeb il-Liġi ta' Mosè li kienet giet mogħtija mill-Mulej, Alla ta' Izrael. Billi id il-Mulej kienet fuqu, is-sultan kien jagħtih kulma kien jitolbu.
- ⁷Fis-seba' sena mindu beda jsaltan Artasersi telgħu Ġerusalem xi wħud minn ulied Izrael, xi qassisin, xi Leviti, xi kantanti, xi wħud mill-purtinara tat-tempju u xi lsiera tat-tempju.
- ⁸Esdra gie Ġerusalem fil-ħames xahar tas-seba' sena mindu kien ilu jsaltan Artasersi.
- ⁹Kien qatagħha li jitlaq minn Babilonja fil-bidu tal-ewwel xahar, u wasal imbagħad fil-bidu tal-ħames xahar Ġerusalem għax l-id ħanina ta' Alla kienet fuqu.
- ¹⁰Esdra kien ingħata minn qalbu għall-istudju tal-Liġi tal-Mulej, għall-osservanza tagħha, u għat-tagħlim tad-digriet u l-preċetti tagħha lil Izrael.

L-editt ta' Artasersi

- ¹¹Esdra kien skriba jaf sewwa l-kliem tal-kmandamenti tal-Mulej u tal-liġijiet tiegħu għal Izrael. Din hija kopja tal-ittra tas-sultan Artasersi lil Esdra, il-qassis u l-iskriba, imgħallem tal-kmandamenti tal-Mulej u l-preċetti tiegħu għal Izrael:
- ¹²“Artasersi, sultan tas-slaten, lil Esdra, qassis u skriba tal-Liġi ta' Alla tas-smewwiet: sliem sħiħ!
- ¹³“Nordna b'digriet li jekk xi ħadd fis-saltna tiegħi mill-poplu ta' Izrael, mill-qassisin tiegħu, mil-Leviti tiegħu, juri xewqtu li jmur Ġerusalem miegħek, ħa jmur.
- ¹⁴Jien qiegħed nibagħtek minn ħdejja flimkien ma' seba' kunsillieri tiegħi biex, skont il-Liġi ta' Alla tiegħek li għandek f'idek, tara fiex inhuma l-Lhud u fiex inhi Ġerusalem.
- ¹⁵Qiegħed nibagħtek ukoll biex tiegħu miegħek il-fidda u d-deheb, li jien qiegħed noffri flimkien mal-kunsillieri tiegħi minn rajna lil Alla ta' Izrael, li joqgħod f'Ġerusalem,

16 u biex tieġu miegħek ukoll il-fidda u d-deheb li tista' ssib fil-provincja kollha ta' Babilonja flimkien mal-offerti li l-poplu u l-qassisin joffru minn rajhom għat-tempju ta' Alla f'Ġerusalem.

17 Hu ħsieb ixtri b'dawn il-flus għogiela, imtaten, ħrief, u offerti ta' ikel u xorb, biex toffrihom fuq l-artal fit-tempju ta' Alla tagħkom f'Ġerusalem.

18 Bil-bqija tal-fidda u tad-deheb, aghmlu dak li jidhrilkom li hu tajjeb, int u ħutek, skont kif jogħgob lil Alla tagħkom.

19 U l-oġġetti li jagħtuk għas-servizz fit-tempju ta' Alla tagħkom, qegħedhom kollha quddiem Alla f'Ġerusalem.

20 U l-bqija tal-ħwejjeġ meħtieġa għat-tempju ta' Alla tiegħek li int tħossok li għandek tagħti, oħroġhom mit-teżor tas-sultan.

21 "Jien, Artasersi, is-sultan, nordna b'digriet lil dawk li jiġbru għat-teżor in-naħa l-oħra tal-Ewfrat: Kulma jitlobkom Esdra, il-qassis u skriba tal-Liġi ta' Alla tas-smewwiet, għandkom tagħtuhulu bla tnikkir:

22 sa mitt talent tal-fidda, sa mitt kor qamħ, sa mitt batt inbid, sa mitt batt żejt, u melħ bla qjies.

23 Kulma jordna Alla tas-smewwiet għandu jsir sewwa għat-tempju ta' Alla tas-smewwiet, li ma jmurx jagħdab għas-saltna tas-sultan u ta' wliedu.

24 Għandkom tkunu tafu wkoll li mhuwiex permess li tgħabbu b'taxxi, tribut u ħaraġ, lil xi qassis, Levita, kantant, lil xi ħadd mill-purtinara tat-tempju, lil xi lsir tat-tempju, jew lil xi ħadd minn dawk li jaħdmu fit-tempju.

25 "U int, Esdra, aħtar maġistrati u mħallfin skont l-Għerf ta' Alla tiegħek li għandek f'idek, biex jagħmlu l-ħaqq għall-poplu kollu li hemm in-naħa l-oħra tal-Ewfrat, għal kull min jaf il-Liġi ta' Alla tiegħek. Dawk li ma jafuhiex għallimhielhom.

26 Jekk xi ħadd ma joqgħodx għal-Liġi ta' Alla tiegħek, li hi l-Liġi tas-sultan ukoll, isir ħaqq sewwa minnu, kemm jekk jaqtgħuhielu għall-mewt, kemm jekk jaqtgħuhielu li għandu jitkeċċa 'l barra, jew li għandu jitteħidlu ġidu, jew li għandu jiġi mitfugħ il-ħabs."

Il-vjaġġ ta' Esdra minn Babilonja għal-Lhudija

27 Ikun imbierek il-Mulej, Alla ta' missirijietna, li qanqal lis-sultan biex iseבבאħ it-tempju tal-Mulej f'Ġerusalem,

28 li wera t-tjieba tiegħu miegħi biex nogħgob lis-sultan, lill-kunsillieri tiegħu, u lill-oghla ufficjali tas-saltna. Jien għamilt il-qalb, għax id il-Mulej, Alla tiegħi, kienet fuqi, u gbart madwari xi kapijiet ta' Izrael biex intellagħhom miegħi Ġerusalem.

Esdra 8

- ¹Dawn huma l-kapijiet ta' djar missirijiethom, skont l-arblu tar-razza tagħhom, li telgħu miegħi minn Babilonja meta kien qiegħed jaħkem is-sultan Artasersi.
- ²Minn ulied Finehas kien hemm Gersum; minn ulied Itamar, Danjel; minn ulied David, Hattus;
- ³minn ulied Sekanija ...; minn ulied Pargħos, Żakkarija li miegħu kien hemm irregistrati mija u ħamsin raġel;
- ⁴minn ulied Paħat-mowab, Eljeħugħenaj bin Żeraħija, u miegħu mitejn raġel;
- ⁵minn ulied Żattu, Sekanija bin Ġaħsijel, u miegħu tliet mitt raġel;
- ⁶minn ulied Għadin, Għebed bin Ġonatan, u miegħu ħamsin raġel;
- ⁷minn ulied Għelam, Isagħija bin Għatalija, u miegħu sebgħin raġel;
- ⁸minn ulied Sefatija, Żebadija bin Mikiel, u miegħu tmenin raġel;
- ⁹minn ulied Ġowab, Għobadija bin Ġeħijel, u miegħu mitejn u tmintax-il raġel;
- ¹⁰minn ulied Bani, Selomit bin Ġosifija, u miegħu mija u sittin raġel;
- ¹¹minn ulied Bebaj, Żakkarija bin Bebaj, u miegħu tmienja u għoxrin raġel;
- ¹²minn ulied Għažgad, Ġoħanan bin Hakkatan, u miegħu mija u għaxart irġiel;
- ¹³minn ulied Adonikam, li kienu tal-aħħar, li kien jisimhom Elifelet, Ġeħijel, u Semajja, u magħhom sittin raġel;
- ¹⁴minn ulied Bigwaj, Għutaj bin Żakkur, u magħhom sebgħin raġel.
- ¹⁵Ġbarthom ħdejn ix-xmara li tmur lejn Aħawa, u għaddejna tlitt ijiem hemmhekk taħt it-tined. U ħarist lejn il-poplu u l-qassisin, iżda fosthom Leviti ma sibtx.
- ¹⁶Għalhekk bgħatt għal Eligħeżer, Arjel, Semajja, Elnatan, Ġarib, Elnatan, Natan, Żakkarija, u Mesullam, kapijiet għaqlin.
- ¹⁷U bgħatthom għand Iddu, kap tal-inħawi ta' Kasifija, u għedtilhom x'għandhom jgħidu lil Iddu u lil ħutu, l-ilsiera tat-tempju li kienu joqogħdu fl-inħawi ta' Kasifija u biex igibulna ministri għat-tempju ta' Alla tagħna.
- ¹⁸U għax Alla kien tajjeb magħna, għabulna wieħed jinqala' minn ulied Naħli bin Levi, bin Izrael, jismu Serebija; dan gie flimkien ma' wliedu u ħutu, b'kollox tmintax-il ruħ.
- ¹⁹Magħhom għabulna wkoll minn ulied Merari, lil Hasabija u 'l ħuh Isagħija u 'l uliedhom, b'kollox għoxrin ruħ.

- 20** Mill-ilsiera tat-tempju, li David kien ħatar biex jaqdu lil-Leviti, ġabulna mitejn u ġoxrin ilsir. Dawn kollha ġew irregistrati b'isimhom.
- 21** Hemm, imbagħad, ħdejn ix-xmara Aħawa, jien għamilt sejħa lil kulħadd biex isum, ħa numiljaw ruħna quddiem Alla u nitolbuh jagħtina vjaġġ tajjeb, lilna, lil uliedna u 'l-ġid tagħna.
- 22** Għax jien kont sħajt nitlob lis-sultan jagħtina eżerċtu u kavallerija biex iħarsuna mill-għedewwa matul it-triq. Aħna konna għedna lis-sultan: "Alla tagħna hu ħanin ma' kull min idur lejħ, imma hu qalil fl-għadab tiegħu ma' kull min jitolqu."
- 23** Għalhekk, somna u tlabna lil Alla tagħna, u hu sama' talbna.
- 24** U għażilt tnax mill-kapijiet tal-qassisin, jġigfieri lil Serebija, Hasabija, u għaxra minn ħuthom,
- 25** u wiżintilhom il-fidda, id-deheb, l-oġġetti sagri, u l-offerti li kienu taw lit-tempju ta' Alla tagħna s-sultan, il-kunsillieri tiegħu, l-uffiċjali għolja tiegħu, u l-Iżraelin kollha li kienu joqogħdu hemm.
- 26** Wiżintilhom f'idejhom stess sitt mija u ħamsin talent tal-fidda, oġġetti tal-fidda jiswew mitt talent, u mitt talent tad-deheb.
- 27** Għoxrin bieqja tad-deheb jiswew għoxrin darik, u żewġ oġġetti ta' bronż mill-ifjen jiswew daqs id-deheb.
- 28** Jiena mbagħad għeditilhom: "Intom ikkonsagrati lill-Mulej. Dawn huma oġġetti sagri, u l-fidda u d-deheb huma offerti li xi wħud għamlu minn rajhom lill-Mulej, Alla ta' missirijietkom.
- 29** Hudu ħsiebhom għalhekk, u ħarsuhom sakemm tiġu biex tiżnuhom fis-swali tat-tempju tal-Mulej quddiem l-oġġla qassisin u Leviti, u quddiem il-kapijiet ta' Iżrael f'Ġerusalemm."
- 30** U l-qassisin u l-Leviti ħadu l-fidda, id-deheb u l-oġġetti sagri li kienu wiżnu biex jeħduhom Ġerusalemm fit-tempju ta' Alla tagħna.
- 31** Tlaqna mbagħad minn ħdejn ix-xmara Aħawa fit-tnax tal-ewwel xahar biex immorru Ġerusalemm, u Alla tagħna żamm idu fuqna u ħelisna minn id l-għadu u minn id kull min kien qiegħed għassa tagħna fit-triq.
- 32** U wasalna Ġerusalemm, u qgħadna hemm tlitt ijiem.
- 33** Fir-raba' jum, imbagħad, reġġu wiżnu l-fidda, id-deheb u l-oġġetti sagri, fit-tempju ta' Alla tagħna f'idejn Meremot bin Urija, il-qassis. Kien hemm miegħu Elgħazar bin Fineħas, u kien hemm ukoll Ġozabad bin Ġozwè u Nogħadija bin Binnuwi, Leviti.
- 34** Għaddew u wiżnu kollox, u l-piż ta' kull oġġett ġie rregistrat f'dak iż-żmien.

³⁵Dawk li ġew lura mill-eżilju, jiġifieri l-eżiljati, offrew bhejjem sħaħ b’sagrificċju tal-ħruq lil Alla ta’ Izrael: tnax-il għogol għal Izrael kollu, sitta u disgħin muntun, sebgħa u sebgħin ħaruf, u tnax-il bodbod b’sagrificċju tal-purifikazzjoni. Dawn kollha offrewhom b’sagrificċju tal-ħruq lill-Mulej.

³⁶Għaddew ukoll l-ordnijiet tas-sultan lill-uffiċjali tas-sultan u lill-gvernaturi tal-inħawi n-naħa l-oħra tax-xmara, u dawn għenu lill-poplu u lit-tempju ta’ Alla.

Esdra 9

Jinħallu ż-żwiġijiet mal-barranin

¹Meta temmew jagħmlu dan kollu, resqu fuqi l-mexxejja u qaluli: “Il-poplu ta’ Izrael, il-qassisin, u l-Leviti, mhumiex maqtugħin min-nies ta’ artijiet barranin bil-ħwejjeġ moqżieža tagħhom; mhumiex maqtugħin mill-Kangħanin, mill-Hittin, mill-Perizzin, mill-Ġebusin, mill-Għammonin, mill-Mowabin, mill-Egizzjani, u mill-Amurrin.

²Għax ħadu mill-bniet tagħhom għalihom u għal uliedhom biex iżzewgħom, u hekk in-nisel qaddis tħallat man-nies tal-art. F’dan it-tradiment, il-mexxejja u l-kapijiet kienu minn ta’ quddiem.”

³Kif smajt dal-kliem, ċarratt ħwejġi u l-mantar tiegħi, qattajt xagħri u l-leħja tiegħi, u qgħadt bilqiegħda inkwetat ħafna.

⁴Minħabba dan it-tradiment, ingħaqdu miegħi mbaġhad dawk kollha li jirrispettaw il-kelma ta’ Alla ta’ Izrael. U jien bqajt bilqiegħda inkwetat ħafna sas-sagrificċju ta’ filgħaxija.

⁵Xhin kienu qed joffru s-sagrificċju ta’ filgħaxija, jien qomt mill-għajb tiegħi, u bi ħwejġi u l-mantar tiegħi mċarrtin inżilt għarkupptejja, u ftaħt idejja lejn il-Mulej, Alla tiegħi,

⁶u għedt: “Alla tiegħi, jien inħossni nistħi, u wiċċi ma jagħtinix li nerfa’ ħarsti lej, Alla tiegħi. Għax dñubietna tant kotru li ninsabu mgħaddsin sa rasna fihom, u htijietna għolew m’oghla s-smewwiet.

⁷Minn żmien missirijietna sal-lum waqajna fi htijiet kbar u minħabba fi dñubietna, aħna, is-slaten tagħna, u l-qassisin tagħna, ġejna mogħtija f’idejn slaten barranin. Dawn darbuna bix-xabla, ħaduna fl-eżilju, ħadulna ġidna, u ġejna fl-għajb li qegħdin fih illum.

⁸Imma issa, il-Mulej, Alla tagħna, tana grazzja għal ftit taż-żmien, billi ħallielna fdal u tana fuqieħ nafdaw, jiġifieri dan il-post qaddis. B’hekk Alla tagħna ried iferraħna u jgħajjixna għal ftit fl-eżilju tagħna.

⁹Għax aħna lsiera; imma Alla tagħna ma nsiniex fl-eżilju tagħna, għax wera l-ħniena tiegħu magħna quddiem is-slaten tal-Persja, meta tana mill-ġdid il-ħajja

ha nerggħu ntellgħu t-tempju ta' Alla tagħna, u nerggħu nibnuh mill-herba tiegħu u b'hekk ikollna kenn f'Ġuda u Ġerusalem.

¹⁰Imma issa, x'nistgħu ngħidu, o Alla tagħna, jekk wara dan kollu nsejna l-kmandamenti tiegħek?

¹¹Għax inti kmandajtna, permezz tal-qaddejja tiegħek il-profeti, u għeditilna 'Intom sejr in biex tiegħu taht idejkom art imnigġsa b'tingis il-ġnus ta' artijiet barranin; il-hwejjeg moqzieza tagħhom imlewha bi hmieghom minn tarf għal ieħor.

¹²Issa, mela, il-bniet tagħkom tagħtuhomx lis-subien tagħhom biex jizzewgħom, u l-bniet tagħhom teħduhomx għas-subien tagħkom. Tfittxu qatt is-sliem u l-ġid magħhom, u hekk tkunu b'saħħitkom, tieklu mill-ġid tal-art, u tħalluha 'l uliedkom b'wirt għal dejjem.'

¹³Wara dak kollu li għadda minn fuqna minħabba fl-għemejjel ħżiena tagħna u fi dñubietna kbar - għalkemm int, Alla tagħna, ikkunsidrajt htijietna inqas milli tabilhaqq kienu u ħallejtilna dan il-fdal -

¹⁴u se nerggħu forsi niksru l-kmandamenti tiegħek u nithalltu biż-żwieġ mal-ġnus li jagħmlu hwejjeg moqzieza? Ma jkunx forsi l-għadab tiegħek għalina hekk kbir li teqridna, u ma jehlisha ħadd u ma jibqa' l-ebda fdal?

¹⁵Mulej, Alla ta' Izrael, int ġust, għax fadal aħna li ħlisnieha llum. Ara, aħna nistqarru dñubietna quddiemek, għax minħabba fihom ħadd ma jibqa' wieqaf quddiemek."

Esdra 10

¹Xhin Esdra kien qiegħed jitlob u jistqarr dñubiet il-poplu b'wiċċu fl-art jibki quddiem it-tempju ta' Alla, ingabret madwaru ġemgħa kbira ta' Izraelin, irġiel, nisa u tfal, ilkoll jibku kemm jifilħu.

²Imbagħad Sekanija bin Ġehijel, mill-familja ta' Ghelam, qal lil Esdra: "Aħna konna ttradejna lil Alla tagħna, għax iżżewwigna nisa barranin minn ulied in-nies tal-art, imma minkejja dan għad hemm tama għal Izrael.

³Nagħmlu issa patt ma' Alla tagħna, u nkeċċu n-nisa barranin kollha u 'l uliedhom skont ma twissina int, sinjur, u dawk li jitriegħdu quddiem dak li Alla tagħna kkmāda. Isir kollox skont kif inhu miktub fil-Liġi.

⁴Qum, għax din hi biċċa tiegħek; aħna nkunu miegħek. Aghmel il-qalb u aghmel xi haġa."

⁵Esdra mbagħad qam, u ġiegħel lill-kapijiet tal-qassisin, lil-Leviti u lil Izrael kollu, jaħilfulu li jagħmlu skont ma kien intqal. U huma ħalfulu.

⁶Imbagħad Esdra qam minn quddiem it-tempju ta' Alla, u telaq lejn il-kamra ta' Ġoħanan bin Eljasib, u għadda l-lejl hemmhekk. Imma ma missx ikel jew xorb, għax sewwed qalbu ħafna minħabba t-tradiment ta' dawk li kienu ġew lura mill-eżilju.

⁷Mela, il-mexxejja tal-poplu għamlu sejħa f'Ġuda u Ġerusalem biex jingabru f'Ġerusalem dawk kollha li kienu ġew lura mill-eżilju,

⁸u wissew li jekk xi ħadd ma jmurx fi żmien tlitt ijiem ġidu kienu jeħduhulu u hu kien jitkeċċa 'l barra mill-komunità ta' dawk li ġew lura mill-eżilju.

⁹Għalhekk, fi żmien tlitt ijiem l-irġiel kollha ta' Ġuda u Benjamin ingabru Ġerusalem; dan kien fl-ghoxrin tad-disa' xahar. Imbagħad il-poplu kollu ngabar fil-misraħ quddiem it-tempju ta' Alla, u kulhadd kien qiegħed jirtogħod minħabba dak li kien qiegħed jiġri, u minħabba x-xita li kienet niezla.

¹⁰U Esdra, il-qassis, qam u qalilhom: "Intom kontu infidili u żżewwiġtu nisa barranin, u hekk komplejtu żidtu mad-dnubiet ta' Izrael.

¹¹Imma issa, roddu ħajr lill-Mulej, Alla ta' missirijietkom, u aghmlu r-rieda tiegħu, infirdu min-nisa tal-art u min-nisa barranin tagħkom."

¹²U wegbitu l-ġemgħa kollha b'lehen għoli: "Hekk hu, nagħmlu kif qed tgħidilna.

¹³Imma hawn folla kbira hawnhekk, u billi hu żmien ix-xita ma nifilhux noqogħdu barra. Dan mhux xogħol ta' ġurnata jew tnejn, għax f'din il-bieċa konna ħafna li żbaljajna.

¹⁴Ha joqogħdu l-mexxejja tagħna minflok il-ġemgħa kollha. Kull min, imbagħad, mill-ibliet tagħna żżewweg mara barranija, jiġi fi żmien stabbilit flimkien max-xjuħ u l-imħallfin ta' kull belt, sakemm inkunu regġajna lura minn fuqna l-għadab ta' Alla għalina minħabba dak li għamilna."

¹⁵Ġonatan bin Għaxajel u Ġaħzija bin Tikwa biss ma qablux ma' dan, u Mesullam u Sabtaj, il-Levita, żammew magħhom.

¹⁶Imma dawk li kienu ġew mill-eżilju laqgħu li jagħmlu kif kien intqal. Esdra, il-qassis, għażel għalhekk xi wħud li kienu jiġu l-kapijiet ta' djar missirijiethom, u 'l kull wiegħed minnhom sejjaħlu b'ismu. Fl-ewwel tal-għaxar xahar qagħdu bilqiegħda biex jistħarrġu dak li kien ġara,

¹⁷u temmew jistħarrġu l-irġiel li kienu żżewwiġu nisa barranin fl-ewwel tal-ewwel xahar.

Il-lista ta' dawk li kienu żbaljaw

¹⁸Instab li minn fost il-qassisin kien hemm uħud li kienu żżewwiġu nisa barranin. Fost ulied Ġożwè bin Ġosadak u ħutu kien hemm Magħxija, Eligħeżer, Ġarib, u Gedalija.

- ¹⁹Imma dawn taw il-kelma tagħhom li jibagħtu n-nisa tagħhom; u għax kienu hatja offrew muntun mill-merħla tagħhom għal dnubiethom.
- ²⁰Fost ulied Immer kien hemm Hanani u Żebadija.
- ²¹Fost ulied Harim kien hemm Magħxija, Elija, Semajja, Ġehijel, u Għużżija;
- ²²u fost ulied Pašhur kien hemm Elijugħenaj, Magħxija, Ismagħel, Netanjel, Ġożabad, u Elgħaxa.
- ²³Fost il-Leviti kien hemm Ġożabad, Simgħi, Kelaja (jigifieri Kelita), Petaħija, Ġuda, u Eligħeżer.
- ²⁴Fost il-kantanti kien hemm Eljasib, u fost il-purtinara tat-tempju kien hemm Sallum, Telem, u Uri.
- ²⁵Minn Izrael, fost ulied Pargħos kien hemm Ramija, Izzija, Malkija, Mijjamin, Elgħazar, Malkija, u Benaja.
- ²⁶Fost ulied Għelam kien hemm Mattanija, Żakkarija, Ġehijel, Għabdi, Ġeremot, u Elija.
- ²⁷Fost ulied Żattu kien hemm Elijugħenaj, Eljasib, Mattanija, Ġeremot, Żabad, u Għažiża.
- ²⁸Fost ulied Bebaj kien hemm Ġeħoħanan, Hananija, Żabbaj, u Għattaj.
- ²⁹Fost ulied Bani kien hemm Mesullam, Malluk, Għadaja, Ġasub, Sijal, u Ġeremot.
- ³⁰Fost ulied Paħat-mowab kien hemm Għadna, Kelal, Benaja, Magħxija, Mattanija, Besalel, Binnuwi, u Manassi.
- ³¹Fost ulied Harim kien hemm Eligħeżer, Issija, Malkija, Semajja, Simgħon,
- ³²Benjamin, Malluk, u Semarija.
- ³³Fost ulied Hasum kien hemm Mattenaj, Mattatta, Żabad, Elifelet, Ġeremaj, Manassi, u Simgħi.
- ³⁴Fost ulied Bani kien hemm Magħdaj, Għamram, u Uwel,
- ³⁵Benajja, Bedija, Keluħi,
- ³⁶Wanija, Meremot, Eljasib,
- ³⁷Mattanija, Mattenaj, u Ġagħsu.
- ³⁸Fost ulied Binnuwi kien hemm Simgħi,
- ³⁹Selemija, Natan, Għadajja,
- ⁴⁰Maknadbaj, Sasaj, Saraj,
- ⁴¹Għazarel, Selemija, Semarija,

⁴²Sallum, Amarija, u Ġużeppi.

⁴³Fost ulied Nebu kien hemm Ġegħijel, Mattitija, Żabad, Żebina, Ġaddaj, Ġoel, Benaja.

⁴⁴Dawn kollha kienu żżewġu nisa barranin, imma keċċewhom bit-tfal tagħhom b'kollox.

Neħemija

Neħemija 1

Il-missjoni ta' Neħemija fil-Lhudija

- ¹Il-ġrajja ta' Neħemija bin Ħakalija. Fix-xahar ta' Kaslew tas-sena għoxrin, meta jien kont fiċ-ċittadella ta' Susa,
- ²wasal għandi Hanani, wieħed minn ħuti, flimkien ma' xi nies ta' Ġuda. Jien staqsejthom għal-Lhud li kienu ħelsuha, għal dawk li kien fadal wara l-eżilju, u għal Ġerusalemm.
- ³U huma weġbuni: "Dawk li kien fadal wara l-eżilju hemmhekk, fil-provincja, jinsabu ħażin ħafna u fil-għajb. Is-swar ta' Ġerusalemm għadhom imħarbta, u l-bibien tagħhom maħruqa bin-nar."
- ⁴Kif smajt dan il-kliem, inxhett bilqiegħda nibki, u nitniehed għal jiem sħaħ, u bqajt sajjem nitlob lil Alla tas-smewwiet.
- ⁵Jien tlabt: "O Mulej, Alla tas-smewwiet, Int Alla kbir u tal-biża', Int iżzomm il-patt u turi ħniena ma' dawk li jhobbuk u jħarsu l-preċetti tiegħek.
- ⁶Agħti widen u zomm għajnejk miftuħa ħa tisma' t-talba li jien, il-qaddej tiegħek, qiegħed nagħmillek illum, billejl u binhar, għal ulied Izrael, il-qaddejja tiegħek. Nistqarr id-dnubiet li għamlu wlied Izrael kontrik; jien ukoll u dar missieri dnibna.
- ⁷Imxejna ħażin ħafna miegħek, u ma ħarisniex il-preċetti, il-kmandamenti, u d-digrieti li tajt lil Mosè, il-qaddej tiegħek.
- ⁸Ftakar fil-kelma li kont tajt lil Mosè, il-qaddej tiegħek, meta għedtlu: 'Jekk intom tiksruhom, jien inxerridkom fost il-ġnus,
- ⁹imma jekk tergħu lura lejja u tħarsu l-preċetti tiegħi, u tagħmlu skont ma jgħidulkom, imqar jekk l-imxerrdin tagħkom ikunu fi truff is-smewwiet, jien niġborhom u niġbhom fil-post li għażilt biex jgħammar ismi fih.'
- ¹⁰Dawn huma l-qaddejja tiegħek u l-poplu tiegħek, li int fdejt bil-qawwa kbira tiegħek u bi driegħek setgħan.
- ¹¹Nitolbok, Mulej, agħti widen għat-talba tal-qaddej tiegħek u għat-talba tal-qaddejja tiegħek, li jixtiequ jagħtu ġieħ lil ismek. Ibgħat ir-risq fuq il-qaddej tiegħek illum, u agħtih li jingħogob minn dan ir-raġel." Issa jien kont il-kuppier tas-sultan.

Neħemija 2

¹Fix-xahar ta' Nisan tas-sena għoxrin tas-saltna ta' Artasersi, is-sultan kellu l-inbid quddiemu, u jien ħadt l-inbid u newwilthulu. Qatt ma kont wiċċi mqarras quddiemu.

²U hu qalli: "Għaliex int wiċċek imqarras? Marid m'intix: għalhekk dan tiegħek mhuxwix ħlief swied il-qalb." Imbagħad jien bżajt ħafna;

³Imma wegibt lis-sultan; "Sultan, jalla tgħix għal dejjem! Għax m'għandix inqarras wiċċi meta l-belt fejn hemm l-oqbra ta' missirijeti hi ħerba waħda u l-bibien tagħha maħruqa bin-nar?"

⁴Qalli mbagħad is-sultan: "X'inhu li qiegħed titlobni?" Jien tlabt lil Alla tas-smewwiet,

⁵u wegibt lis-sultan: "Jekk is-sultan jidhirlu li hi ħaġa sewwa u jekk il-qaddej tiegħek jogħgob lis-sultan, nixtieq li tibgħatni f'art Ġuda, fil-belt fejn hemm l-oqbra ta' missirijeti, ħalli nerga' nibniha."

⁶Imbagħad, bis-sultana bilqiegħda magenbu, is-sultan staqsieni: "Kemmm iddum il-mawra tiegħek? Kemmm iddum ma terġa' lura?" U meta jien tajtu ż-żmien, is-sultan għoġbu jibgħatni.

⁷Jien għalhekk għedt lis-sultan: "Jekk is-sultan jogħgbu, ħa jagħtini ittri għall-gvernaturi tan-naħa l-oħra tal-Ewfrat, biex iħalluni ngħaddi min-naħa għall-oħra sa ma nasal f'art Ġuda.

⁸Ha jagħtini wkoll ittra għal Asaf, li jieħu ħsieb il-foresti tas-sultan, biex jagħtini injam għat-travi fid-daħliet tal-fortizza li tħares it-tempju, tas-swar tal-belt, u tad-dar fejn se noqgħod." U s-sultan tani dan kollu, għax id Alla tiegħi kienet ħanina miegħi.

⁹Imbagħad mort għand il-gvernaturi tan-naħa l-oħra tal-Ewfrat, u tajthom l-ittri tas-sultan. Is-sultan bagħat miegħi fizzaġali tal-eżerċtu u kavallerija.

¹⁰Mela jisimgħu b'dan Sanballat il-Horoni u Tobija, l-uffiċjal Għammoni, u qabdithom diqa kbira għax kien gie wieħed li ried jagħmel il-ġid lil ulied Izrael.

Neħemija jibni s-swar ta' Ġerusalem

¹¹Mort imbagħad Ġerusalem, u meta kont ili hemm tlitt ijiem

¹²qomt billejl ma' ftit irġiel oħra, imma ma wrejt lil ħadd x'kien nebbiħni nagħmel Alla tiegħi għal Ġerusalem. Lanqas bhima ma kelli miegħi, ħlief dik li kont riekeb fuqha.

¹³Hriġt billejl minn Bieb il-Wied għan-naħa ta' Għajn id-Dragun u lejn Bieb id-Demel, u flejt is-swar imħarbita ta' Ġerusalem u l-bibien tagħha maħruqa bin-nar.

¹⁴Qsamt imbagħad għal Bieb il-Għajn u lejn il-Menqgħa tas-sultan, u hemm ma kienx hemm post fejn setgħet taqsam il-bhima li kelli taħti.

¹⁵Tlajt il-wied billejl u flejt is-swar; imbagħad ġejt mill-ġdid f' Bieb il-Wied, u rgajt lura.

¹⁶L-uffiċjali Persjani ma ntebhux fejn kont mort u x'kont qed nagħmel; u jien s'issa kont għadni m'għarraft b'xejn lil-Lhud, lill-qassisin, lill-kbarat, lill-uffiċjali Persjani, u 'l-oħrajn li kellhom jagħmlu din il-biċċa xogħol miegħi.

¹⁷Imbagħad għeditilhom: “Qegħdin taraw kemm hi ħażina l-qagħda li ninsabu fiha: Ġerusalem hi ħerba waħda u l-bibien tagħha huma maħruqa bin-nar. Ejjew nibnu s-swar ta' Ġerusalem, u ma nibqgħux iktar f'dan l-għajb.”

¹⁸Meta mbagħad għeditilhom kemm kienet ħanina id Alla tiegħi miegħi, u x'kien qalli s-sultan, qaluli: “Inqumu u nibnuhom!” U huma għamlu l-qalb għal din il-biċċa xogħol ta' fejda.

¹⁹Meta semgħu Sanballat il-Horoni, Tobija, l-uffiċjal Għammoni, u Gesem, l-Għarbi, bdew jiddieħku bina u jzibilhuna. U qalulna: “X'inhu dan li qed tagħmlu? Jaqaw se tqumu kontra s-sultan?”

²⁰Imma jien bgħatt ngħidilhom: “Hu Alla tas-smewwiet li jibagħtilna r-rizq, għax aħna qaddeja tiegħu. Aħna nqumu ħa nibnu, imma intom f'Ġerusalem ma jkollkomx sehem, dritt, jew tifikira.”

Nehemija 3

Il-bini tas-swar ta' Ġerusalem

¹Imbagħad qamu Eljasib, il-qassis il-kbir, u ħutu l-qassisin u bnew Bieb in-Nagħaġ, u qegħdulu t-travi u l-bibien tiegħu. Bnew ukoll sat-Torri tal-Mija u sat-Torri ta' Hananel.

²Lil hinn minnhom bnew in-nies ta' Ġeriko, u lil hinn minn dawn bena Żakkur bin Imri.

³Bieb il-Hut bnewh ulied Hassena; qegħdulu t-travi u l-bibien tiegħu, u l-lukketti u l-istaneg tiegħu.

⁴Lil hinn minnhom sewwieh Meremot bin Urija, bin Kos. Lil hinn minn dan sewwieh Mesullam bin Berekija, bin Mesežabel. Lil hinn minn dawn sewwieh Sadok bin Baġna.

⁵Lil hinn minn dan sewwewh in-nies ta' Tekugħa, imma l-kbarat tagħhom ma meddewx għonqhom għax-xogħol tal-Mulej tagħhom.

⁶Il-Bieb il-Qadim sewwewh Ġojada bin Paseħa u Mesullam bin Besodija; qiegħdu t-travi u l-bibien tiegħu, u l-lukketti u l-istaneg.

- ⁷Lil hinn minnhom għamlu tiswijiet Melatija il-Gibgħoni u Ġadon il-Meronoti, u nies minn Gibgħon u Misfa, li kienu jaqgħu taħt l-awtorità tal-Gvernatur tal-inħawi n-naħa l-oħra tal-Ewfrat.
- ⁸Lil hinn minnhom sewwieh Ghuzzijel bin Harhaja, wiehed minn dawk li jahdmu d-deheb. Lil hinn minnu sewwieh Hananija, wiehed minn dawk li jhalltu l-fwejjah. Hekk dawn bnew is-sur ta' Ġerusalem sal-Hajt il-Wiesa'.
- ⁹Lil hinn minnhom sewwieh Refaja bin Hur, il-kap ta' nofs id-distrett ta' Ġerusalem.
- ¹⁰Ġedajja bin Harumaf sewwa lil hinn minnu, jigifieri biswit id-dar tiegħu. Lil hinn minnu sewwieh Hattus bin Hasabnija.
- ¹¹Malkija bin Harim sewwa biċċa oħra flimkien ma' Hassub bin Paħat-mowab sat-Torri tal-Ifran.
- ¹²Lil hinn minnhom sewwieh Sallum bin Halloħes, kap ta' nofs id-distrett ta' Ġerusalem, flimkien ma' wliedu bniet.
- ¹³Bieb il-Wied sewwewh Hanun u nies ta' Żanuħa; dawn bnew id-daħla, qiegħdu l-bibien, il-lukketti, u l-istaneg tagħhom. Bnew ukoll tul ta' elf driegħ fil-ħajt sa Bieb id-Demel.
- ¹⁴Bieb id-Demel sewwieh Malkija bin Rekab, il-kap tad-distrett ta' Bet-ħakkerem; bnies u qiegħed il-bibien bil-lukketti u l-istaneg tagħhom.
- ¹⁵Bieb il-Għajn sewwieh Sallum bin Kolħozi, kap tad-distrett ta' Misfa; bena d-daħla u saqqafha, u qiegħed il-bibien bil-lukketti u l-istaneg tagħhom. Bena wkoll il-ħajt tal-Menqgħa ta' Birket Hassela ħdejn Ġnien is-Sultan sat-taraġ li jinżel mill-belt ta' David.
- ¹⁶Lil hinn minnu Neħemija bin Għažbuk, kap ta' nofs id-distrett ta' Betsur, sewwa sa quddiem l-oqbra ta' David, sa quddiem il-Menqgħa Għaxaja, u sa Dar il-Qalbenin.
- ¹⁷Warajh il-Leviti komplew it-tiswija: Reħum bin Bani. Lil hinn minnu sewwieh għad-distrett tiegħu Hasabija, kap ta' nofs id-distrett ta' Kegħila.
- ¹⁸Lil hinn minnhom sewwewh ħuthom: Bawwaj Bin Henadad, kap ta' nofs id-distrett ta' Kegħila, sewwa biċċa;
- ¹⁹ħdejh Għeser bin Ġożwè, kap ta' Misfa, sewwa biċċa oħra, minn biswit l-Għolja tal-Armerija fir-rokna;
- ²⁰ħdejh sewwa biċċa oħra Bàruk bin Żabbaj mir-rokna sad-daħla ta' dar Eljasib, il-qassis il-kbir;
- ²¹u ħdejh sewwa biċċa oħra Meremot bin Urija, bin Hakkos, mid-daħla ta' dar Eljasib sat-tarf tagħha.

- ²²Lil hinn minn dan sewwewh il-qassisin li kienu joqogħdu fid-distrett.
- ²³Benjamin u Hassub sewwew quddiem id-dar tagħhom. Lil hinn minnhom Għazarija bin Magħxija, bin Għananija, sewwa maġenb id-dar tiegħu.
- ²⁴Lil hinn minnu sewwa biċċa oħra Binnuwi bin Henadad, minn dar Għazarija sal-kantuniera sa hdejn it-Torri.
- ²⁵Palal bin Uzaj sewwa minn biswit il-kantuniera u t-Torri li hemm ħiereg 'il barra mill-palazz ta' fuq tas-sultan fil-wesgħa tal-ħabs. Lil hinn minnu sewwieh Pedaja bin Pargħos.
- ²⁶U l-ilsiera tat-tempju li kienu joqogħdu fuq l-Għofel sewwew minn biswit Bieb l-Ilma, in-naħa tal-Lvant u tat-torri, li hemm ħiereg 'il barra.
- ²⁷Lil hinn minnu sewwew biċċa oħra n-nies ta' Tekugħa, minn quddiem it-Torri l-Kbir li hemm ħiereg 'il barra sal-ħajt tal-Għofel.
- ²⁸Fuq Bieb iż-Żwiemel sewwewh il-qassisin; kull wieħed minnhom sewwa quddiem id-dar tiegħu.
- ²⁹Lil hinn minnhom Sadok bin Immer sewwa quddiem id-dar tiegħu; u lil hinn minnu sewwieh Semajja bin Sekanija, l-għassies ta' Bieb il-Lvant.
- ³⁰Lil hinn minnu sewwew biċċa oħra Hananija bin Selemija u Hanun, is-sitt iben ta' Salaf. Lil hinn minn dawn Mesullam bin Berekija sewwa biswit il-kamra tiegħu.
- ³¹Lil hinn minnu Malkija, wieħed minn dawk li jaħdmu d-deheb, sewwa sa dar l-ilsiera tat-tempju u l-bejjiegħa, biswit Bieb l-Għassa, sal-għorfa tal-kantuniera.
- ³²U bejn l-għorfa tal-kantuniera u Bieb in-Nagħaġ sewwewh dawk li jaħdmu d-deheb u l-bejjiegħa.

Ir-relazzjoni tal-għedewwa tal-Lhud

- ³³Kif sama' Sanballat li aħna konna qegħdin nibnu s-swar saħan u għadab mhux ftit; u qabad jiddieħek bil-Lhud.
- ³⁴Mela tkellem quddiem ħutu u l-eżerċtu tas-Samarija, u qal: "X'inhuma jagħmlu dawk il-Lhud bla saħħa? Jaqaw se jħalluhom jagħmlu dan? Jaqaw se joffru s-sagrificċji u jlestu kollox f'gurnata? Jaqaw se jerġgħu jgħibu lura minn gozz trab il-ġebel li ġie maħruq?"
- ³⁵Kien hemm maġenbu Tobija l-Għammoni, u dan qal: "Halluhom jibnu li jridu! Dak il-ħajt tal-ġebel bizzejjed jaħbat għalih volpi biex jagħmlu ħerba!"
- ³⁶Isma', o Alla, kif qegħdin iwaqqgħuna għaċ-ċajt. Raġġa' lura fuq rashom iż-żebliħ tagħhom, u aghmel li jkunu mwaqqgħin huma għaž-żebliħ f'art il-jasar.

³⁷Il-ħażen tagħhom taħbihx, u d-dnub tagħhom tħassrux minn quddiemek, għax huma offendewk quddiem dawk li kienu qegħdin jibnu.”

³⁸U aħna bqajna sejr in nibnu s-swar, u billi l-poplu kien kollu hegga għax-xogħol, ma domniex ma tellajna l-ħitan kollha sa nofshom.

Nehemija 4

¹Kif Sanballat, Tobija, l-Għarab, l-Għammonin u l-Asdodin semgħu li t-tiswijiet tas-swar kienu mexjin 'il quddiem, u li l-ħitan imkissra kienu bdew jagħqdu, saħnu sewwa.

²Ftiehmu għalhekk bejniethom li jtilgħu jaħbtu għal Ġerusalem biex iħawduna.

³Imma aħna tlabna 'l Alla tagħna, u konna għassa tagħhom lejli u nhar.

⁴Madankollu, in-nies f'Ġuda bdiet tgħid: “Is-saħħa tar-reffiegħa ddgħajfet, it-trab kotran bla qjies; U aħna ma għandniex ħila biex nibnu s-swar.”

⁵L-għedewwa tagħna qalu: “Ma jkunux jafu, u ma jintebħu b'xejn sakemm immorru f'nofshom, noqtluhom u nwaqqfuhom minn dak li qegħdin jagħmlu”.

⁶Ġew imbagħad għandna xi Lhud li kienu joqogħdu hdejhom, u minn kull fejn ġew qalulna x'kien qiegħed jigril. Meta kienu kellmuna xi għaxar darbiet

⁷aħna qgħadna fin-naħiet t'isfel wara l-ħajt fejn dan kien miftuħ, u jien qassamt il-poplu skont il-familji bix-xwabel, il-lanez u l-qwas tagħhom.

⁸U mort nara. U mbagħad qomt, u lill-kbarat, lill-uffiċjali u lill-bqija tan-nies għeditilhom: “Tibzghux minnhom! Ftakru li l-Mulej hu kbir u tal-biża'. Iggieldu għal ħutkom, għal uliedkom, subien u bniet, għan-nisa tagħkom, u għal djarkom.”

⁹Meta mbagħad l-għedewwa tagħna semgħu li aħna konna sirna nafu b'kollox, u li Alla kien gieb fix-xejn il-pjan tagħhom, ilkoll kemm aħna rgajna lura lejli is-swar, kulhadd għal xogħlu.

¹⁰Imma minn dakinhar nofs il-qaddejja tiegħi kienu jaħdmu, u n-nofs l-ieħor kienu jkunu mal-kapijiet wara kull dar ta' Ġuda armati bil-lanez, bit-tarki, bil-qwas, u bil-kurazzi.

¹¹Dawk li kienu qed jibnu s-swar u dawk li kienu jgħorru t-tagħbijiet, kienu jkunu armati; b'id waħda kienu jkunu fuq ix-xogħol, u bl-oħra fuq ix-xabla.

¹²Il-bennejja kienu jibnu, kull wieħed minnhom imħazzem bix-xabla ma' qaddu. U jien kien ikolli maġenbi t-trumbettier.

¹³U lill-kapijiet, lill-uffiċjali, u lill-bqija tal-poplu, jien għeditilhom: “Din hi biċċa xogħol ġmielha u mifruxa u aħna ninsabu mxerrdin fuq is-swar 'il bogħod wieħed minn ieħor.

¹⁴Ingħaqdu magħna għalhekk fil-post fejn tisimgħu d-daqq tat-tromba, u Alla tagħna jiggielied għalina.”

¹⁵U hekk, filwaqt li nofsna kienu joqogħdu bil-lanez, aħna konna nagħmlu x-xogħol tagħna minn sbieħ il-jum sa ma jfegġu l-kwiekeb.

¹⁶Dak iż-żmien lill-poplu għedtlu wkoll: “Kull wieħed minnkomb jgħaddi l-lejl mal-qaddej tiegħu f’Ġerusalemm, u hekk tagħmlulna l-għassa billejl u x-xogħol binhar.”

¹⁷U la jien, la ħuti, la l-qaddejja tiegħi, u lanqas l-għases, li kienu warajja, ma konna nneħħu hwejjigna minn fuqna, u kull wieħed minna kien ikollu l-lanza f’idu l-leminija.

Neħemija 5

Id-diffikultajiet soċjali ta’ Neħemija

¹Kien hemm ħafna tgergir fost il-poplu, l-aktar fost in-nisa, kontra ħuthom il-Lhud.

²Kien hemm min kien jgħid: “Aħna tajna b’rahan lil uliedna, subien u bniet, ħa jagħtuna qamħ x’nieklu biex ngħixu.”

³Oħrajn kienu qegħdin jgħidu: “Ir-raba’ tagħna, l-għelieqi tad-dwieli tagħna, u d-djar tagħna, aħna tajniehom b’rahan biex jagħtuna qamħ fi żmien il-guħ.”

⁴Kien hemm ukoll min kien jgħid: “Aħna kellna nissellfu l-flus biex inħallsu t-taxxa tas-sultan fuq ir-raba’ tagħna u l-għelieqi tagħna.

⁵Jaqqaw laħamna mhux bħal laħam ħutna? Uliedna mhux bħal uliedhom? Araw, se jkollna nitfgħu fil-jasar is-subien u l-bniet tagħna biex jaħdmu għal ħaddieħor! Xi wħud mill-bniet tagħna diġà mjassrin, u ma għandniex aktar jedd fuqhom, u r-raba’ tagħna, l-għelieqi tad-dwieli tagħna qegħdin f’idejn ħaddieħor.”

⁶Għadabt bl-ikrah meta smajt dan il-kliem, u dawn l-ilmenti.

⁷Thassibt ħafna, imma mbagħad ċanfart lill-kapijiet u lill-uffiċjali u għeditilhom: “Kull wieħed minnkomb qiegħed jitlob l-imgħax minn fuq ħutu!” U laqqajt ġemgħa kbira kontra tagħhom.

⁸U għeditilhom: “Meta konna nistgħu, aħna dejjem fdejna ’l ħutna Lhud mibjugħa lill-ġnus, imma intomb qegħdin tbighu lil ħutkomb biex ħaddieħor ibighħom lura lilna.” U huma baqqu siekta, u ma sabux xi jwieġbu.

⁹Għeditilhom ukoll: “Dak li qed tagħmlu mhuxew sewwa! Jaqqaw m’għandkomb timxu fil-biża’ ta’ Alla tagħna biex ma tiġux fil-għajb quddiem il-ġnus għedewwa tagħna?”

¹⁰Jien ukoll, ħuti u l-qaddejja tiegħi, slifniehom flus u qamħ; imma issa ejjew inwaqqfu dan il-qligh.

¹¹Roddulhom lura, nitlobkom, ir-raba' tagħhom, l-għelieqi tad-dwieli u taż-żebbuġ tagħhom, u djarhom, u wiehed fil-mija tal-flus, tal-qamħ, u tal-inbid ġdid u ż-żejt ġdid, li għandkom tiegħu mingħandhom."

¹²U huma wegħuni: "Irroddulhom lura, u ma nitolbuhom xejn lura. Nagħmlu kif għeditilna int." Imbagħad sejjaħt il-qassisin, u għaġalthom jaħilfu li jagħmlu hekk.

¹³U jien farfart il-bwiet tal-libsa tiegħi, u għeditilhom: "Hekk Alla għad ifarfar 'il barra minn daru u minn ġidu lil kull min ma jzommx kelmtu, u jkun hekk imfarfar u battal." U l-ġemgħa kollha wiegħbet: "Ammen." U faħħret lill-Mulej. U l-poplu għamel skont ma kien wiegħed.

L-amministrazzjoni ta' Neħemija

¹⁴Minn dakinhar li s-sultan ordnali li nkun il-gvernatur fl-art ta' Ġuda, jġifieri mis-sena għoxrin sas-sena tnejn u tletin tas-saltna ta' Artasersi, għal tnax-il sena shaħ, jien u ħuti ma kilniex mill-ikel li jmiss lill-gvernatur.

¹⁵Il-gvernaturi li kien hemm qabli, madankollu, kienu għabbew il-poplu b'piż tqil; kienu jieħdu kuljum mingħandu erbgħin xekel tal-fidda għall-ikel. Saħansitra l-ministri tagħhom kienu jgħakksu l-poplu. Imma jien m'għamiltx hekk, għax kont nibza' minn Alla.

¹⁶Meta kien qiegħed isir ix-xogħol fuq is-swar, jien sewwejt magħhom u ma xtrajtx għelieqi. U l-qaddejja tiegħi kollha kienu jingabru hemm biex jaħdmu.

¹⁷Il-Lhud u l-ufficjali, b'kollox mija u ħamsin ruħ, u dawk li ġew għandna mingħand il-ġnus ta' madwarna, kienu jieklu minn fuq il-mejda tiegħi.

¹⁸Kienu jlestuli kuljum għogol, sitt nagħgiet, u xi tajr, u kull għaxart ijiem kien ikun hemm ħafna nbid ta' kull xorta. Barra minn dan jien ma fittix li nieħu l-ikel li jmiss lill-gvernatur, għax il-poplu kien isibha bi tqila li jagħtih dan.

¹⁹Dak kollu li għamilt ma' dan il-poplu, ibqa' ftakru, Mulej, għall-ġid tiegħi.

Neħemija 6

It-tnassis kontra Neħemija

¹Mela jisimghu Sanballat, Tobija, Gesem, l-Għarbi, u l-bqija tal-għedewwa tagħna, li kont bnejt is-swar u ma kienx fadal ticrit fihom, għalkemm kont għadni ma qegħedtx il-bibien fid-daħliet.

²U bagħtu jgħiduli Sanballat u Gesem: "Ejja niltaqgħu flimkien f'Kefirim, fil-wita ta' Onu." Il-ħsieb tagħhom kien li jagħmluli d-deni.

³Jien għalhekk bghatt messaggiera jghidulhom: “Għandi biċċa xogħol ġmielha x’nagħmel; għalhekk ma nistax ninzel niltaqa’ magħkom għax għandi nitlaq kollox u jieqaf ix-xogħol biex ninzel għandkom?”

⁴Imma huma bagħtu jghiduli l-istess haġa erba’ darbiet u jien dejjem bghattilhom l-istess twegiba.

⁵U għall-ħames darba Sanballat bagħat għandi, bħal qabel, il-qaddej tiegħu. Dan kellu f’idu ittra miftuħa,

⁶li fiha kien hemm miktub hekk: “Qegħdin jingħadu xi xnighat fost il-ġnus. Gesem qieghed jghid li int u l-Lhud għandkom il-ħsieb li tirvellow, u għalhekk qegħdin tibnu s-swar. Skont ma qieghed jingħad, int trid tkun is-sultan tagħhom,

⁷u wasalt biex qegħedt profeti li jħabbru fuqek f’Ġerusalem u jghidu: ‘Għandna sultan f’Ġuda!’ Issa s-sultan jisma’ b’dan kollu. Ejja għalhekk ħa nithaddtu bejnietna.”

⁸Imma jien bghatt ngħidlu: “Dak li qed tgħid mhuwiex minnu! Qlajtu int minn żniedek!”

⁹Għax kollha kemm huma riedu jbezzgħuna meta qalu: “Idejhom ma jkunux jifilħu għal dan ix-xogħol, u ma jispiċċawhx.” Imma jien issa aktar għamilt il-qalb.

¹⁰Jien imbagħad mort id-dar ta’ Semajja bin Delaja, bin Mehetabel, fejn kien joqgħod magħluq. U hu qalli: “Ejja niltaqgħu fid-dar ta’ Alla, fil-qalba tat-tempju, u nagħlqu warajna l-bibien tat-tempju, għax ġejjin joqtluk. Ġejjin joqtluk billejl.”

¹¹Imma jien wegibtu: “U raġel bħali se jaħrab? Jew min hu bħali jista’ jidħol fit-tempju u jibqa’ ħaj? Le, ma mmurx!”

¹²Għax, ara, jien fhimt li ma kienx mibgħut minn Alla, imma kien kellimni bħallikieku kien imnebbaħ, għax Tobija u Sanballat kienu xtrawh.

¹³Hu kien ġie mħallas biex ibezzagħni, ħa nagħmel dak li qalli, u nidneb; u hekk ikolli isem ħażin magħhom, u jkollhom fuqieħ iċanfruni.

¹⁴Ftakar, Alla tiegħi, f’Tobija u f’Sanballat minħabba f’dak li għamli. Ftakar ukoll f’Nogħadija, il-profetissa, u fil-bqija tal-profeti, li kienu qegħdin ibezzgħuni.

¹⁵Is-swar tlestew fil-ħamsa u għoxrin tax-xahar ta’ Elul, fi żmien tnejn u ħamsin ġurnata.

¹⁶U meta semgħu b’dan l-għedewwa tagħna kollha u rawh il-ġnus li kienu joqogħdu madwarna, intebħu li kienu waqgħu fl-istima tagħhom stess; u saru jafu li dan ix-xogħol kien sar bl-għajjnuna ta’ Alla tagħna.

¹⁷Saħansitra f’dawk il-jiem il-kbarat ta’ Ġuda bagħtu ħafna ittri lil Tobija, u Tobija bagħtilhom ħafna wkoll.

¹⁸Hafna f'Ġuda kienu konfossa waħda miegħu billi hu kien jigi r-raġel ta' bint Sekanija bin Araħ, u ibnu Ġeħoħanan kien iżżewweg lil bint Mesullam bin Berekija.

¹⁹Kienu saħansitra jittkellmu quddiem fuq it-tajjeb tiegħu, u kliemi kienu jwassluhulu. U Tobija kien jibgħat ittri biex ibeżzagħni.

Neħemija 7

¹Meta konna bnejna s-swar, jien kont qegħedt il-bibien u ħtart il-purtinara, il-kantanti u l-Leviti.

²Biex jamministraw lil Ġerusalem, qegħedt lil ħija Hanani u lill-kap tal-fortizza Hananija, billi dan kien jidher raġel ta' kelmtu u jibza' minn Alla iktar minn ħafna oħrajn.

³U għeditilhom: "Ma jinfethux il-bibien ta' Ġerusalem qabel ma tibda tisreg ix-xemx, u malli tieqaf is-sħana l-bibien zommuhom magħluqa u sakkruhom bl-istaneg. Għases qiegħdu 'l dawk li joqogħdu Ġerusalem; qiegħdu 'l kull wieħed fil-post fejn għandu joqgħod għassa, kulħadd quddiem id-dar tiegħu."

Nies godda jinġiebu Ġerusalem

⁴Il-belt kienet kbira u l-medda tagħha kienet ġmielha, imma n-nies li kienu jgħixu fiha kienu ftit, u djar mibnija ma kienx hemm.

⁵Alla mbaġħad nebbahni, u jien ġbart il-kbarat, l-uffiċjali, u l-poplu, biex nagħmlilhom ċensiment skont l-arblu tar-razza, u sibt il-ktieb taċ-ċensiment ta' dawk li kienu telgħu qabel mill-eżilju. Fih sibt miktub hekk:

⁶"Dawn huma n-nies tal-provincja li telgħu mill-jasar tal-eżilju fejn kien ħadhom Nabukodonosor, sultan ta' Babilonja; huma reġgħu lura f'Ġerusalem u f'Ġuda, kull wieħed minnhom reġa' lura f'beltu.

⁷Dawn ġew lura ma' Żerubbabel, Ġozwè, Neħemija, Għazarija, Raġhamija, Naħamani, Mardokaj, Bilsan, Misferet, Bigwaj, Neħum, u Baġħna. In-numru tal-irġiel tal-poplu ta' Izrael kien dan;

⁸ulied Pargħos kienu elfejn, mija u tnejn u sebgħin;

⁹ulied Sefatija, tliet mija u tnejn u sebgħin;

¹⁰ulied Araħ, sitt mija u tnejn u ħamsin;

¹¹ulied Paħat-mowab, jiġifieri ulied Ġozwè u Ġowab, elfejn, tmien mija u tmintax;

¹²ulied Ghelam, elf, mitejn u erbgħa u ħamsin;

¹³ulied Żattu, tmien mija u ħamsa u erbgħin;

- 14

15

16

17

18

19

20

21

22

23

24

25

26in-nies ta' Betlehem u Netufa, mija u tmienja u tmenin;

27in-nies ta' Għanatot, mija u tmienja u għoxrin;

28in-nies ta' Bet-għažmawet, tnejn u erbgħin;

29in-nies ta' Kirjat-gegħarim, Kefira, u Birot, seba' mija u tlieta u erbgħin;

30in-nies ta' Rama u Geba, sitt mija u wieħed u għoxrin;

31in-nies ta' Mikmas, mija u tnejn u għoxrin;

32in-nies ta' Betel u Għaj, mija u tlieta u għoxrin;

33in-nies ta' Nebu l-oħra, tnejn u ħamsin;

34

35

36in-nies ta' Ġeriko, tliet mija u ħamsa u erbgħin;

37in-nies ta' Lod, Hadid, u Onu, seba' mija u wieħed u għoxrin;

38u n-nies ta' Sena, tlitt elef, disa' mija u tletin.

39Il-qassisin kienu: wlied Ġedajja, jġigifieri l-membri tal-familja ta' Ġożwè, disa' mija u tlieta u sebgħin;

40

41

- ⁴²ulied Harim, elf u sbatax.
- ⁴³Il-Leviti kienu wlied Ġożwè, jìgifieri ulied Kadmijel, u wlied Hodewa, b'kollox erbgħa u sebgħin.
- ⁴⁴Il-kantanti, ulied Asaf, kienu mija u tmienja u erbgħin.
- ⁴⁵Il-purtinara tat-tempju kienu wlied Sallum, ulied Ater, ulied Talmon, ulied Għakkub, ulied Hatita, u wlied Sobaj, b'kollox mija u tmienja u tletin.
- ⁴⁶L-ilsiera tat-tempju kienu wlied Siħa, ulied Hasufa, ulied Tabgħot,
- ⁴⁷ulied Keros, ulied Sigħa, ulied Padon,
- ⁴⁸ulied Lebana, ulied Hagaba, ulied Salmaj,
- ⁴⁹ulied Hanan, ulied Giddel, ulied Gaħar,
- ⁵⁰ulied Raja, ulied Resin, ulied Nekoda,
- ⁵¹ulied Gażżam, ulied Għużza, ulied Paseħa,
- ⁵²ulied Besaj, ulied Megħunin, ulied Nefisesin,
- ⁵³ulied Bakbuk, ulied Hakufa, ulied Harħur,
- ⁵⁴ulied Baslit, ulied Meħida, ulied Harsa,
- ⁵⁵ulied Barkos, ulied Sisera, ulied Tamaħ,
- ⁵⁶ulied Nesijaħ, u wlied Hatifa.
- ⁵⁷Ulied il-qaddejja ta' Salamun kienu wlied Sotaj, ulied Soferet, ulied Perida,
- ⁵⁸ulied Ġagħla, ulied Darkon, ulied Giddel,
- ⁵⁹ulied Sefatija, ulied Hattil, ulied Pokret-ħasbajim, u wlied Amon.
- ⁶⁰L-ilsiera tat-tempju u wlied il-qaddejja ta' Salamun, kienu jgħoddu tliet mija u tnejn u disgħin b'kollox.
- ⁶¹Dawn imbagħad telgħu minn Tel-melaħ, Tel-ħarsa, Kerub, Addon, u Immer, u mingħajr ma setgħu juru liema kienet dar missirijietom u liema kien in-nisel tagħhom jew jekk kinux minn Izrael:
- ⁶²ulied Delaja, ulied Tobija, ulied Nekoda, b'kollox sitt mija u tnejn u erbgħin.
- ⁶³Minn fost il-qassisin kien hemm ulied Habaja, ulied Hakkos, ulied Barzillaj, li kien iżżewweġ waħda mill-bniet ta' Barzillaj, il-Gilgħadi, u beda jissejjaħ b'isimhom.
- ⁶⁴Dawn fittxew ir-registri tal-arblu tar-razza tagħhom, imma ma sabuhomx; u għalhekk tneħħew minn fost il-qassisin.

⁶⁵U l-gvernatur qalilhom biex ma jiklux mill-ikel ikkonsagrat sa ma jinsab qassis bl-Urim u t-Tummim.

⁶⁶Il-ġemgħa kollha f'daqqa kienet tghodd tnejn u erbgħin elf, tliet mija u sittin.

⁶⁷Dan mingħajr il-qaddejja tagħhom irġiel u nisa, li kienu jgħoddu sebat elef, tliet mija u sebgħa u tletin, u mingħajr il-kantanti tagħhom, rġiel u nisa, li b'kollox kienu mitejn u ħamsa u erbgħin.

⁶⁸L-iġmla kienu erba' mija u ħamsa u tletin, il-ħmir sitt elef, seba' mija u għoxrin.

⁶⁹Uħud mill-kapijiet tal-familji taw offerti, biex ikun jista' jsir ix-xogħol. Il-gvernatur ta lit-teżor elf darik tad-deheb, ħamsin bieqja, u ħames mija u tletin libsa tal-qassisin.

⁷⁰Xi wħud mill-kapijiet tal-familji taw lit-teżor, li kien qiegħed jiġbor għax-xogħol, għoxrin elf darik tad-deheb u elfejn u mitejn mina tal-fidda.

⁷¹Dak li ta l-bqija tal-poplu kien ilaħħaq għoxrin elf darik tad-deheb, elfejn mina tal-fidda, u sebgħa u sittin libsa tal-qassisin.

⁷²U l-qassisin, il-Leviti, l-għases tal-bibien tat-tempju, il-kantanti, xi wħud mill-poplu, u l-ilsiera tat-tempju, u Izrael kollu, marru joqogħdu fl-ibliet tagħhom.

Nehemija 8

Il-qari tal-Liġi u l-festa tal-Għerejjex

¹Ulled Izrael kienu fl-ibliet tagħhom imma meta wasal is-seba' xahar il-poplu kollu ngabar flimkien fil-misraħ ta' quddiem Bieb l-Ilma, u talbu lil Esdra l-iskriba biex iġib il-Ktieb tal-Liġi ta' Mosè li l-Mulej kien ta lil Izrael.

²Kien l-ewwel tas-seba' xahar mela, u Esdra l-qassis ġieb il-Liġi quddiem il-ġemgħa, li kienet magħmula minn irġiel, nisa u oħrajn, li kienu jifhmu dak li jisimgħu.

³U mis-sebħ sa nofsinhar qara minnu quddiem l-irġiel, in-nisa, u dawk li kienu kapaċi jifhmu, iħares lejn il-misraħ li hemm quddiem Bieb l-Ilma. U l-poplu kollu kien attent jisma' l-qari tal-Ktieb tal-Liġi.

⁴Esdra l-iskriba kien wieqaf fuq palk tal-injam, li kienu waqqfu għall-okkażjoni; fuq il-lemin tiegħu kien hemm weqfin hdejh Mattitija, Sema, Għanajja, Urija, Hilkiya, Magħxija; u fuq ix-xellug Pedaja, Misael, Malkija, Hasum, Hasabbana, Żakkarija, u Mesullam.

⁵Imbagħad Esdra fetaħ il-Ktieb u rah kulħadd jagħmel dan billi kien fil-għoli 'l fuq mill-poplu kollu. U meta fetaħ il-ktieb kulħadd qam bilwieqfa.

⁶U Esdra bierek il-Mulej, Alla l-kbir, u l-poplu kollu b'idejh merfughin 'il fuq wiegeb: "Ammen, ammen." U ntxtehtu għarkupptejhom b'wiċċhom mal-art jagħtu qima lill-Mulej.

⁷Ġożwè, Bani, Serebija, Ġamin, Għakkub, Sabtaj, Hodija, Magħxija, Kelita, Għazarija, Ġożabad, Hanan, Pelaja, u l-Leviti, qagħdu jgħallmu l-Liġi lill-poplu, u l-poplu baqa' wieqaf fejn kien.

⁸Dawn qraw mill-Ktieb tal-Liġi b'mod li jiftiehem, fissruh, u spjegaw il-qari.

⁹Imbagħad il-gvernatur, Esdra, il-qassis u skriba, u l-Leviti li kienu qegħdin jgħallmu lill-poplu, qalu lin-nies kollha: "Dan hu jum qaddis, ikkonsagrat lill-Mulej Alla tagħkom. Titnikktux u tibkux!" Għax il-poplu kollu kien infexx jibki meta sama' kliem il-Liġi.

¹⁰U ziedu jgħidulhom: "Morru u kulu laħam imsemmen u ixorbu nbid ħelu, u lil dak li ma ħejjewlu xejn ibagħtulu sehem minn dak li għandkom. Dan hu jum qaddis għall-Mulej. La ssewdux qalbkom, għax il-ferħ tal-Mulej il-qawwa tagħkom."

¹¹U l-Leviti komplew iqawwu qalb il-poplu u jgħidulu: "Isktu! Dan hu jum qaddis. La ssewdux qalbkom."

¹²Imbagħad il-poplu kollu telaq biex jiekol u jixrob, u jibgħat jaqsam ma' ħaddieħor, u biex jagħmel festa b'ferħ kbir, għax kien fehem dak kollu li kienu għallmuh.

¹³Fit-tnejn tax-xahar, imbagħad, iltaqgħu għand Esdra l-iskriba, il-kapijiet tal-familji tal-poplu kollu, il-qassisin, u l-Leviti, biex jistudjaw kliem il-Liġi.

¹⁴U sabu miktub fil-Liġi li l-Mulej kien ordna permezz ta' Mosè li nhar il-festa tas-seba' xahar ulied Izrael għandhom jgħammru fl-għerejjex,

¹⁵u li għandhom isemmghu u jwasslu leñenhom fl-ibliet kollha u f'Ġerusalemm, u jgħidu: "Oħorġu lejn il-muntanji, u ġibu friegħi taż-żebbuġ, friegħi tal-arżnu, friegħi tar-riħan, friegħi tal-palm, u friegħi ta' sigar li jagħmlu ħafna weraq, ħa tibnu għerejjex skont ma hu miktub."

¹⁶U l-poplu kollu ħareġ u ġieb il-friegħi, u kulħadd bena għerejjex: fuq il-bjut, fil-btieħi, fil-btieħi tat-tempju ta' Alla, fil-misraħ ta' quddiem Bieb l-Ilma, u fil-misraħ ta' quddiem Bieb Efrajm.

¹⁷Il-ġemgħa kollha li kienet reggħet lura mill-eżilju bniet għerejjex, u għammret fihom; ulied Izrael ma kinux għamlu dan sa minn żmien Ġożwè bin Nun sa dakinhar. U kien hemm ferħ kbir.

¹⁸U Esdra kien jaqra kuljum mill-Ktieb tal-Liġi ta' Alla, mill-ewwel jum sal-aħħar jum taċ-ċelebrazzjonijiet. Għamlu festa għal sebat ijiem, u fit-tmien jum iltaqgħu flimkien skont ma hu preskritt.

Nehemija 9

L-istqarrija tad-dnubniet

- ¹Fl-erbgħa u għoxrin ta' dak ix-xahar iltaqgħu ulied Izrael lebsin l-ixkejjer u bit-trab fuq rashom biex jagħmlu sawma.
- ²U nisel Izrael infired minn ulied il-barranin, u qamu u stqarrew dnubiethom u l-ħażen ta' missirijethom.
- ³Qamu bilwieqfa fejn kienu u qraw mill-Ktieb tal-Ligi tal-Mulej Alla tagħhom għal kwart ta' jum, u għal tliet sigħat oħra stqarrew dnubiethom, u taw qima lill-Mulej Alla tagħhom.
- ⁴Telgħu fuq il-palk il-Leviti Ġozwè, Bani, Kadmijel, Sebanija, Bunni, Serebija u Kenani, u sejħu b'lehen għoli lill-Mulej, Alla tagħhom.
- ⁵U l-Leviti Ġozwè, Kadmijel, Bani, Hasabnija, Serebija, Hodija, Sebanija u Petaħija qalu: "Qumu u bierku lill-Mulej Alla tagħkom għal dejjem ta' dejjem. Ha jbierku fuq kull barka oħra, u tifhir ieħor l-isem glorjuż u għoli tiegħek.
- ⁶Int waħdek il-Mulej int għamilt is-smewwiet, is-smewwiet tas-smewwiet, u l-eżerċti kollha tagħhom, u l-art u kulma fiha, l-ibħra u kulma fihom. Int iżżommhom ħajja, lilek iqimu l-eżerċti tas-smewwiet.
- ⁷Int il-Mulej Alla, li għażilt lil Abram, ħriġtu minn Ur tal-Kaldin, u bdiltu ismu f'Abraham,
- ⁸Sibtu fidil lejk u għamilt patt miegħu, li tagħti lin-nisel tiegħu, art il-Kangħanin, il-Hittin, l-Amurrin, il-Perizzin, il-Ġebusin, u l-Girgasin. U Int żammejt kelmtiek għax int ġust.
- ⁹"Int rajt il-miżerja ta' missirijietna fl-Egittu, u tajt widen għall-għajta tagħhom meta kienu ħdejn Baħar il-Qasab.
- ¹⁰U għamilt sinjali u għeġubijiet kontra l-Fargħun, il-qaddejja tiegħu kollha, u nies artu, għax int kont taf li kienu tkabbri ma' missirijietna, u dakinhar għamilt għalik isem li għadu jissemma sal-lum.
- ¹¹U l-baħar fraqt quddiemhom, u f'mogħdija niexfa qasmu f'nofs ta' baħar, imma lil dawk li kienu miexja wraġhom, fil-qiegħ nizzilthom, bħallikieku gebla f'ilmiet qawwija.
- ¹²B'kolonna ta' sħab mexxejthom matul il-jum, u b'kolonna ta' nar matul il-lejl, biex idawllhom it-triq li kellhom jgħaddu minnha.
- ¹³U int inżilt fuq il-muntanja tas-Sinaj, u tkellimt magħhom mis-smewwiet, u tajthom digrieti ġusti, ligijiet ta' min jorbot fuqhom, u kmandamenti u preċetti tajbin.

- 14** Qaddist is-Sibt u għarraftom bih, u permezz ta' Mosè l-qaddej tiegħek tajthom preċetti, kmandamenti, u liġi.
- 15** Tajthom ħobż mis-sema biex jaqtgħu l-guħ, ħriġtilhom ilma mill-blata biex jaqtgħu l-għatx, u għedtilhom biex imorru jirtu l-art, li b'idejk merfugħa ħlift li tagħtilhom.
- 16** "Imma huma u missirijietna tkabbru u webbsu rashom, u ma tawx widen għall-preċetti tiegħek.
- 17** Ma riedu jjsimgħu b'xejn, u ma ftakrux fl-għegubijiet li inti kont għamilt magħhom; u baqgħu rashom iebsa. Anzi waħħlu f'rashom li jerġgħu lura lejn il-jasar tagħhom fl-Eġittu. Imma int Alla taħfer, ħafif biex tħenn, bil-mod biex tagħdab, imma tħenn ħafna, għalhekk int ma tlaqthomx weħidhom.
- 18** Saħansitra meta għamlu għogol tal-metall imdewweb, u qalu: 'Dan hu Alla tagħkom li ħariġkom mill-Eġittu,' u għamlu dñubiet kbar.
- 19** Int, fit-tjieba kbira tiegħek, ma tlaqthomx weħidhom fid-deżert; il-kolonna ta' sħab ma warrbitx minn magħhom matul il-jum, imma baqgħet turihom it-triq, u l-kolonna tan-nar baqgħet iddawlilhom billejl it-triq li kienu mexjin fiha.
- 20** Biex jgħallimhom tajthom l-ispirtu tajjeb tiegħek, ma ċħadtilhomx li jieklu l-manna tiegħek, u tajthom ilma biex jaqtgħu għatxhom.
- 21** Għal erbgħin sena tajthom kulma kienu jeħtieġu fid-deżert, u ma kien jonqoshom xejn. L-ilbies tagħhom ma therriex, u riglejhom ma ntefħux.
- 22** Tajthom ukoll saltniet u popli, u ffsajtilhom il-fruntieri tagħhom. Hadu f'idejhom art Siħon, sultan ta' Hesbon, u art Ghog, sultan ta' Basan.
- 23** Kattart 'l uliedhom daqs il-kwiekeb tas-sema, u wassalthom sal-art li kont wegħedt lil missirijietom li għad jiġu fiha biex jeħduha f'idejhom.
- 24** U wliedhom ġew, u ħadu f'idejhom l-art; u baxxejt quddiemhom u tajthom f'idejhom lil dawk li kienu joqogħdu fil-pajjiż - il-Kangħanin - is-slaten tal-art u n-nies tagħha, biex jagħmlu bihom dak li kien jogħgobhom.
- 25** Hadu f'idejhom bliet bis-swar u art għammiela, u wirtu djar mimlija b'kull xorta ta' ħwejjeġ tajba, bjar imħaffra minn ħaddieħor, għelieqi tad-dwieli u ż-żebbuġ, u siġar li jagħmlu ħafna frott. U kielu u xebgħu, simnu u thennew, għax int kont tajjeb ħafna magħhom.
- 26** "Imma huma lilek iddisprezzaw, u qamu kontra tiegħek; il-liġi tiegħek tefgħuha wara spallejhom, u qatlu l-profeti tiegħek, għax ħaduha magħhom, biex iregġgħuhom lura lej. Huma baqgħu jidinbu bl-ikrah.
- 27** Tajthom f'idejn l-għedewwa tagħhom u għakksuhom; imma fi żmien id-dwejjaq tagħhom sejħu lilek, u int, mis-smewwiet, smajthom, u bgħattilhom

feddejja skont il-ħniena kbira tiegħek, u dawn fdewhom minn idejn l-għedewwa tagħhom.

28 Imma kif kienu jsibu l-mistrieħ, kienu jerggħu bħal qabel, u jagħmlu dak li hu ħażin quddiemek. Int kont titlaqhom f'idejn l-għedewwa tagħhom, u dawn kienu jaħkmu fuqhom. Imma mbagħad kienu jerggħu lura, u jsejħu lilek, u int mis-smewwiet kont tismagħhom. Kemm-il darba ħlisthom skont il-ħniena tiegħek.

29 U ħadtha magħhom biex treggagħhom lura għal-Liġi tiegħek, imma huma tkabbru, u ma tawx widen għall-kmandamenti tiegħek, u dinbu meta ma qagħdux għall-ġudizzju tiegħek. Jekk wieħed joqgħod għall-ġudizzji tiegħek ikollu l-ħajja permezz tagħhom, imma huma ma ridux jerfgħu l-piż tagħhom, u webbsu rashom, u ma ridux jisimgħu.

30 Int stabart bihom għal ħafna snin, u ħadtha magħhom permezz tal-profeti tiegħek, li kellhom l-ispirtu tiegħek, imma huma ma tawx widen. Int għalhekk tlaqthom f'idejn il-ġnus barranin.

31 Imma fil-ħniena kbira tiegħek, int ma ġibthomx fix-xejn, u lanqas ħallejthom weħidhom, għax int Alla ħanin u twajjeb.

32 “U issa, o Alla tagħna, int Alla kbir, qawwi, u tal-biża’, tħares il-patt u tagħmel il-ġid, tħarisx fuq it-tbatijiet tagħna bħallikieku kienu ħaġa ta’ xejn, it-tbatijiet li minn żmien is-slaten tal-Assirja sal-lum ġew fuqna, fuq is-slaten tagħna, il-kapijiet tagħna, il-qassisin tagħna, il-profeti tagħna, missirijietna, u l-poplu kollu.

33 Madankollu, int kont ġust f’dak kollu li ġie fuqna, għax int żammejt kelmtek, filwaqt li aħna għamilna dak li hu ħażin.

34 Is-slaten tagħna, il-kapijiet tagħna, il-qassisin tagħna, u missirijietna, ma qagħdux għal-Liġi tiegħek, u ma tawx widen għall-kmandamenti u l-preċetti tiegħek, li kont widdibthom fuqhom.

35 Huma gawdew is-saltna tagħhom, il-ġid kbir li għamilt magħhom, l-art kbira u għammiela li tajthom quddiemhom; imma lilek ma qdewkx, u ma reġgħux lura mill-għemejjel ħżiena tagħhom.

36 Ara, aħna illum ilsiera; l-art, li tajt lil missirijietna biex jieklu mill-frott u mill-ġid tagħha, ara, aħna qegħdin ngħixu qisna lsiera fiha.

37 L-art tkattar l-uċuħ tagħha għas-slaten, li qegħedtilna fuqna minħabba dñubietna; u huma jaħkmu fuq ġisimna u fuq il-bhejjem tagħna kif jogħgobhom. Ninsabu mdejquin għall-aħħar.”

Nehemija 10

Ftehim bil-miktub għar-riforma

- ¹Minħabba f'dan kollu għamilna ftehim bil-miktub, u qiegħdu s-sigill tagħhom fuqu l-kapijiet tagħna, il-Leviti tagħna, u l-qassisin tagħna.
- ²Dawk li ffirmawh kienu: Neħemija l-gvernatur, bin Hakalija, u Sedekija.
- ³Xeraja, Għazarija, Ġeremija,
- ⁴Pasħur, Amarija, Malkija,
- ⁵Hattus, Sebanija, Malluk,
- ⁶Harim, Meremot, Għobadija,
- ⁷Danjel, Ginneton, Bàruk,
- ⁸Mesullam, Abija, Mijjamin,
- ⁹Magħzija, Bilgaj u Semajja; dawn kienu l-qassisin.
- ¹⁰Il-Leviti kienu: Ġozwè bin Azanija, Binnuwi, wieħed minn ulied Henadad, u Kadmijel;
- ¹¹ħuthom Sebanija, Hodija, Kelita, Pelaja, Hanan,
- ¹²Mika, Reħob, Hasabija,
- ¹³Żakkur, Serebija, Sebanija,
- ¹⁴Hodija, Bani u Beninu.
- ¹⁵Il-kapijiet tal-poplu kienu: Pargħos, Paħat-mowab, Għelam, Żattu, Bani,
- ¹⁶Bunni, Għazgad, Bebaj,
- ¹⁷Adonija, Bigwaj, Għadin,
- ¹⁸Ater, Hezekija, Għażzur,
- ¹⁹Hodija, Hassum, Besaj,
- ²⁰Harif, Għanatot, Nebaj,
- ²¹Magfigħas, Mesullam, Hezir,
- ²²Mesezabel, Sadok, Gaddugħa,
- ²³Pelatija, Hanan, Għananija,
- ²⁴Hosegħa, Hananija, Hasub,
- ²⁵Halloħes, Pilħa, Sobek,
- ²⁶Reħum, Hasabna, Magħxija,
- ²⁷Aħija, Hanan, Għanan,
- ²⁸Malluk, Harim, u Bagħna.

29 Il-bqija tal-poplu, il-qassisin, il-Leviti, il-purtinara, il-kantanti, u l-ilsiera tat-tempju, kull min kien infired minn nies l-art biex joqgħod għal-Ligi ta' Alla, innisa tagħhom u wliedhom, subien u bniet, dawk kollha li kellhom il-ħila jagħrfu u jifhmu,

30 issieħbu ma' ħuthom oghla minnhom, u ħadu ġurament u ħalfu li jimxu skont il-Ligi li Alla kien ta permezz ta' Mosè, il-qaddej ta' Alla, u li jħarsu u josservaw il-kmandamenti kollha tal-Mulej, Sidna, u d-digrieti u l-preċetti tiegħu.

31 Ħalfu li ma nagħtux il-bniet tagħna lin-nies tal-art biex jizzewgħuhom, u li ma niħdux il-bniet tagħhom għas-subien tagħna.

32 U jekk in-nies tal-art iġibu xi affarijiet jew xi xorta ta' qamħ biex ibiġhuhom nhar ta' Sibt, jew f'xi jum ieħor qaddis, ma nixtruhomx mingħandhom. Naħfru wkoll dak li jmissna u dak li għandna nieħdu darba kull seba' snin.

33 Intrabatna wkoll b'Liġi li nagħtu terz ta' xekel fis-sena għas-servizz fit-tempju ta' Alla tagħna;

34 ħobż tal-preżenza għal quddiem il-Mulej, għall-offerta ta' kuljum, għas-sagrificċju tal-ħruq li ma kien jaqta' xejn, għas-Sibtijiet, għal jiem il-qamar ġdid, għall-festi, għall-jiem qaddisa, għas-sagrificċji tal-purifikazzjoni ta' Izrael, u għal kull haġa oħra li kienet issir fit-tempju ta' Alla tagħna.

35 U tellajna x-xorti, qassisin, Leviti, u poplu, għall-offerta tal-injam li sena wara sena għandha tingieb fit-tempju ta' Alla tagħna mill-familji ta' missirijietna fi żminijiet fissi biex tiġi maħruqa fuq l-artal tal-Mulej, Alla tagħna, kif inhu miktub fil-Ligi.

36 Intrabatna wkoll li kull sena ngibu l-uċuħ bikrija tar-raba' tagħna u l-frott bikri tas-siġar tagħna fit-tempju tal-Mulej,

37 ukoll l-ewwel ulied ta' wliedna u tal-bhejjem tagħna kif inhu miktub fil-Ligi. Ingibu wkoll fit-tempju ta' Alla tagħna l-ewwel frieħ tal-imrieħel tal-bhejjem kbar u zġħar tagħna għand il-qassisin li jagħtu s-servizz tagħhom fit-tempju ta' Alla tagħna.

38 U l-ewwel għagna tagħna, l-għotjiet tagħna, il-frott tas-siġar tagħna, u l-inbid u ż-żejt tagħna, ingibuhom lill-qassisin fil-kmamar tat-tempju ta' Alla tagħna. L-għexur tal-art tagħna nagħtuhom lil-Leviti, għax huma l-Leviti li jiġbru l-għexur tal-ibliet tagħna fejn naħdmu aħna.

39 Meta l-Leviti jiġbru l-għexur tagħhom għandu jkun hemm magħhom qassis min-nisel ta' Aron. Il-Leviti, imbagħad, iġibu l-għexur tal-għexur tagħhom fit-tempju ta' Alla tagħna, fl-imħażen tat-teżor,

40 għax hu fil-kmamar tat-tempju li wlied Izrael u wlied il-Leviti jgibu l-offerti tal-qamħ, tal-inbid, u taż-żejt. Hemm l-oġġetti sagri, u hemm joqogħdu l-qassisin li

jagħtu s-servizz tagħhom fit-tempju, il-purtinara u l-kantanti. Aħna ma nitilqux it-tempju ta' Alla tagħna.

Nehemija 11

Iżjed nies jiġi joqogħdu Ġerusalem

¹Ġerusalem kienu joqogħdu l-kapijiet tal-poplu; għalhekk il-poplu tella' x-xorti biex wiehed minn kull għaxra minnhom iġibuh joqogħod Ġerusalem, il-belt qaddisa, u d-disgħa l-oħra jibqgħu fl-ibliet.

²Il-poplu bierek l-irġiel li minn rajhom iddeċidew li joqogħdu Ġerusalem.

³Dawn huma l-kapijiet tal-provincja li kienu joqogħdu Ġerusalem. Izrael, il-qassisin, il-Leviti, l-ilsiera tat-tempju, u wlied il-qaddejja ta' Salamun, kienu joqogħdu fl-ibliet ta' Ġuda, kulhadd fil-wirt tiegħu, kulhadd fil-belt tiegħu.

Dawk li kienu joqogħdu Ġerusalem

⁴Ġerusalem kienu joqogħdu wħud minn ulied Ġuda u oħrajn minn ulied Benjamin. Minn ulied Ġuda kien hemm: Għatajja bin Għużżija, bin Żakkarija, bin Amarija, bin Sefatija, bin Mehlalel, wiehed minn ulied Perez;

⁵u Magħxija bin Bàruk, bin Kolħozi, bin Hażajah, bin Għadaja, bin Ġojarib, bin Żakkarija, wiehed mis-Siloni.

⁶Ulied Perez li kienu joqogħdu Ġerusalem kienu b'kollox erba' mija u tmienja u sittin, ilkoll irġiel b'saħħithom.

⁷Dawn kienu wlied Benjamin: Sallu bin Mesullam, bin Ġogħed, bin Pedajja, bin Kolaja, bin Magħxija, bin Itjel, bin Isaija, u

⁸warajh kien hemm Gabbaj, Sallaj, disa' mija u tmienja u għoxrin minn ħutu.

⁹Ġoel bin Żikri kien il-kap tagħhom, u Ġuda bin Hassenuwa kien it-tieni wiehed fl-amministrazzjoni tal-belt.

¹⁰Mill-qassisin kien hemm: Ġedajja bin Ġojarib, Ġakin,

¹¹Xeraja bin Hilkiya, bin Mesullam, bin Sadok, bin Merajot, bin Aħitub, il-kap tat-tempju ta' Alla,

¹²u ħuthom li jagħmlu s-servizz fit-tempju, b'kollox tmien mija u tnejn u għoxrin; u Għadajja bin Ġeroħam, bin Pelalija, bin Amsi, bin Żakkarija, bin Paħur, bin Malkija,

¹³u ħutu, il-kapijiet tal-familji, li kienu jgħoddu mitejn u tnejn u erbghin; u Għamassaj bin Għażarel, bin Aħżaj, bin Mesillemot, bin Immer,

¹⁴u ħuthom li kienu jgħoddu mija u tmienja u għoxrin, ilkoll irġiel b'saħħithom. Il-mexxej ta' dawn kien Żabdijel, bin il-kbarat tal-belt.

15 Mil-Leviti kien hemm: Samajja bin Hassub, bin Għazrikam, bin Hasabija, bin Bunni;

16 u Sabtaj u Ġożabad, tnejn mill-kapijiet tal-Leviti, li kienu jmexxu x-xogħol barra t-tempju ta' Alla;

17 u Mattanija bin Mika, bin Żabdi, bin Asaf, il-mexxej li kien jibda t-talb ta' radd il-ħajr, u Bakbukija, it-tieni wiehed fost ħutu, u Għabda bin Sammugħa, bin Galal, bin Ġedutun.

18 Il-Leviti kollha li kienu joqogħdu fil-belt qaddisa kienu mitejn u erbgħa u tmenin.

19 U l-purtinara kienu: Għakkub, Talmon, u ħuthom li kienu jieħdu ħsieb il-bibien, b'kollox mija u tnejn u sebgħin.

Gruppi oħra

20 Il-bqija ta' Izrael, tal-qassisin, u tal-Leviti kienu joqogħdu fl-ibliet l-oħra ta' Ġuda, kulħadd fil-wirt tiegħu.

21 Imma l-ilsiera tat-tempju kienu joqogħdu fl-Għofel; u Siħa u Gisfa kienu l-kapijiet tagħhom.

22 Il-kap tal-Leviti f'Ġerusalem kienu Għużzi bin Bani, bin Hasabija, bin Mattanija, bin Mika, wiehed minn ulied Asaf, li kienu jkantaw fis-servizz fit-tempju ta' Alla.

23 Dawn kienu marbutin b'ordni tas-sultan; kienet toħroġ ordni għalihom b'dak li għandhom jagħmlu minn jum għal ieħor.

24 Petaħija bin Mesezabel, wiehed minn ulied Żeraħ bin Ġuda, kien il-mibgħut tas-sultan għal dak kollu li għandu x'jaqsam mal-poplu.

Dawk li kienu joqogħdu barra Ġerusalem

25 Uħud minn ulied Ġuda kienu joqogħdu fl-irħula bir-raba' tagħhom: F'Kirjat-arba u l-irħula tagħha, f'Dibon u l-irħula tagħha, u f'Ġekabsel u l-irħula tagħha,

26 f'Ġesugħa, f'Molada, f'Bet-pelet,

27 f'Hasar-sugħal, f'Birsaba u l-irħula tagħha,

28 f'Siklag, f'Mekuna u l-irħula tagħha,

29 f'Għajn-rimmon, f'Sorgħa, f'Ġarmut,

30 f'Žanuħa, f'Għadullam u l-irħula tagħha, f'Lakis u l-inħawi tagħha, f'Għazeka u l-irħula tagħha. Kienu jgħammru minn Birsaba sal-Wied ta' Hinnom.

31 Uljed Benjamin kienu jgħammru minn Geba 'l hemm, f'Mikmas, Għaj, Betel u l-irħula tagħha,

- ³²Għanatot, Nob, Għananija,
³³Hasor, Rama, Gittajm,
³⁴Hadid, Sebogħim, Neballat,
³⁵Lod, Onu, Ge-ħaħarasim.
³⁶Fost il-Leviti kien hemm biċċa joqogħdu f'Ġuda u biċċa f'Benjamin.

Neħemija 12

Qassisin u Leviti li reġgħu lura ma' Żerubbabel u Ġozwè

- ¹Dawn huma l-qassisin u l-Leviti li telgħu mill-eżilju ma' Żerubbabel bin Sijaltijel, u Ġozwè: Xeraja, Ġeremija, Esdra,
²Amarija, Malluk, Hattus,
³Sekaniya, Reħum, Meremot,
⁴Għiddu, Ginnetoj, Abija,
⁵Mijjamin, Magħdija, Bilga,
⁶Semajja, Ġojarib, Ġedajja,
⁷Sallu, Għamok, Hilkiya, u Ġedajja. Dawn kienu l-kapijiet tal-qassisin u ħuthom fi żmien Ġozwè.
⁸Il-Leviti kienu: Ġozwè, Binnuwi, Kadmijel, Serebija, Ġuda, Mattanija li flimkien ma' ħutu kien imexxi l-kant tal-innijiet;
⁹ħuthom Bakbukija u Għunni kienu joqogħdu f'taqsimiet biswit tagħhom.
¹⁰Ġozwè wiled lil Ġojakim; Ġojakim wiled lil Eljasib; Eljasib wiled lil Ġojada;
¹¹Ġojada wiled lil Ġonatan; Ġonatan wiled lil Gaddugħa.

Qassisin u Leviti fi żmien Ġojakim

- ¹²Fi żmien Ġojakim, il-qassisin kapijiet tal-familji kienu: Meraja, kien il-kap tal-familja ta' Xeraja; tal-familja ta' Ġeremija kien Hananija;
¹³tal-familja ta' Esdra, Mesullam; tal-familja ta' Aramija, Ġeħoħanan;
¹⁴tal-familja ta' Meliki, Ġonatan; tal-familja ta' Sebanija, Ġużepi;
¹⁵tal-familja ta' Harim, Għadna; tal-familja ta' Merajot, Halkaj;
¹⁶tal-familja ta' Għiddu, Żakkarija; tal-familja ta' Ginneton, Mesullam;
¹⁷tal-familja ta' Abija, Żikri; tal-familja ta' Mijjamin ...; tal-familja ta' Mogħadija, Peltaj;

- ¹⁸tal-familja ta' Bilga, Sammugħa; tal-familja ta' Semmajja, Ġeħonatan;
- ¹⁹tal-familja ta' Ġeħojarib, Mattenaj; tal-familja ta' Ġedajja, Għużżi;
- ²⁰tal-familja ta' Sallaj, Kallaj; tal-familja ta' Għamok, Għeber;
- ²¹tal-familja ta' Hilkija, Hasabija; tal-familja ta' Ġedajja, Netanjel.
- ²²Fi żmien Eljasib, Ġojada, Ġoħanan, u Gaddugħa, il-Leviti kienu ġew irregistrati bħala kapijiet tal-familji, filwaqt li l-qassisin kienu ġew irregistrati sa żmien Darju, sultan tal-Persja.
- ²³Il-Leviti, kapijiet tal-familji, kienu ġew irregistrati fil-Ktieb tal-Kronaki sa żmien Ġoħanan bin Eljasib.
- ²⁴Il-kapijiet tal-Leviti kienu: Hasabija, Serebija, Ġożwè, Binnuwi, Kadmijel, u huthom li kienu joqogħdu biswit tagħhom, ġemgħa daqs oħra, biex ifahħru u jizzu ħajr skont ma kien ordna David, il-qaddej ta' Alla.
- ²⁵Mattanija, Bakbukija, Għobadija, Mesullam, Talmon, Għakkub, kienu joqogħdu mal-bibien għassa tal-imħażen ta' hdejn il-bibien.
- ²⁶Dawn kienu jgħixu fi żmien Ġojakim bin Ġożwè, bin Ġosadaj, u fi żmien Neħemija, il-gvernatur, u Esdra, il-qassis u skriba.

Id-dedikazzjoni ta' Ġerusalem

- ²⁷Għad-dedikazzjoni tas-swar ta' Ġerusalem fittxew kullimkien għal-Leviti u gabuom Ġerusalem biex jiċcelebraw id-dedikazzjoni bil-ferħ, b'tifhir, b'għana, u b'daqq taċ-ċimbali, tal-arpi u taċ-ċetri.
- ²⁸Ingabru wkoll il-kantanti mill-inħawi ta' madwar Ġerusalem, mill-irħula tan-Netufin,
- ²⁹minn Bet-gilgal, u mill-inħawi ta' Geba u Għažmawet, għax il-kantanti kienu bnew għalihom għadd ta' rħula madwar Ġerusalem.
- ³⁰U l-qassisin u l-Leviti ppurifikaw irwieħhom, u mbagħad ippurifikaw il-poplu, id-daħliet, u s-swar.
- ³¹Imbagħad jien tellajt fuq is-swar il-kbarat ta' Ġuda. Waqqaft ukoll żewġ korijiet kbar, u wieħed minnhom mexa lejn il-lemin fuq is-swar, lejn Bieb id-Demel.
- ³²Warajhom imxew Hosajja u nofs il-kbarat ta' Ġuda,
- ³³Għažarija, Esdra, Mesullam,
- ³⁴Ġuda, Benjamin, Semajja, Ġeremija,
- ³⁵u wħud mill-qassisin bit-trumbetti. Żakkarija bin Ġonatan, bin Semajja, bin Mattanija, bin Mikija, bin Żakkur, bin Asaf,

³⁶u ħutu Semajja, Għazarel, Milalaj, Gilalaj, Magħaj, Netanjel, Ġuda, u Hanani, imxew bl-istrumenti tad-daqq ta' David, il-bniedem ta' Alla. Quddiemhom mexa Esdra l-iskriba.

³⁷F'Bieb il-Għajn telgħu t-taraġ ta' quddiemhom għall-belt ta' David fejn jogħla l-ħajt, għaddew il-Palazz ta' David, u waslu f'Bieb l-Ilma n-naħa tal-Lvant.

³⁸It-tieni kor mexa lejn ix-xellug; jien kont fuq wara. Nofs il-poplu mexa fuq is-swar mit-Torri tal-Ifran lejn il-Ĥajt il-Wiesa',

³⁹għaddew minn fuq Bieb Efrajm, Bieb Ġesena, Bieb il-Hut, it-Torri ta' Hananel, it-Torri tal-Mija, sa Bieb in-Nagħaġ, u waqfu f'Bieb il-Għassa.

⁴⁰Imbagħad iż-żewġ korijiet waqfu fit-tempju ta' Alla; jien kont hemm ukoll flimkien ma' nofs l-uffiċjali tal-poplu.

⁴¹Kienu hemm ukoll bit-trumbetti l-qassisin Eljakim, Magħxija, Minjamin, Mikija, Elijugħenaj, Żakkarija, u Hananija.

⁴²Kien hemm ukoll Magħxija, Semajja, Elgħazar, Għuzzi, Ġeħoħanan, Malkija, Għelam, u Għeżer. Il-kantanti kantaw b'lehen sod taħt it-tmexxija ta' Ġeżrahija.

⁴³Dakinhar il-poplu offra sagrafiċċji kbar, u kulħadd kien ferħan għax Alla kien imliehom b'ferħ kbir. Ferħu wkoll in-nisa tagħhom u wliedhom, u l-għajjat ta' ferħ f'Ġerusalemm kien jinstema' mill-bogħod.

Il-proviżjon għall-ministri tal-kult

⁴⁴Dakinhar ġew maħtura xi wħud biex jieħdu ħsieb il-kmamar tat-teżor, tal-offerti, tal-frott tal-bikri, u tal-għexur, u biex jiġbru fihom mill-għelieqi ta' madwar l-ibliet is-sehem li kien imiss lill-qassisin u lil-Leviti skont il-Liġi. Għax il-Lhud kienu ferħanin li kien hemm mill-għdid qassisin u Leviti,

⁴⁵li flimkien mal-kantanti u mal-purtinara kienu jieħdu ħsieb il-kult ta' Alla tagħhom u r-riti tal-purifikazzjoni skont kif kienu ordnawhom David u ibnu Salamun.

⁴⁶Mill-qedem, minn żmien David u Asaf, il-kantanti kellhom il-kapijiet tagħhom, u kienu jkantaw għana ta' tiffir u ta' radd il-ħajr lil Alla.

⁴⁷U fi żmien Żerubbabel u fi żmien Neħemija Izrael kollu, jum wara ieħor, kien jagħti sehem minn ġidu lill-kantanti u lill-purtinara. Kienu jagħtu wkoll il-partijiet ikkonsagrati lil-Leviti, u l-Leviti kienu jagħtuhom lil ulied Aron.

Neħemija 13

It-tkeċċija tal-barranin

¹Dakinhar inqraw quddiem il-poplu siltiet mill-Ktieb ta' Mosè u nstab miktub fih li l-Għammonin u l-Mowabin ma għandhom qatt jidħlu fil-ġemgħa tal-Mulej.

²Għax dawn ma laqgħux 'l ulied Izrael b'ikel u xorb, imma krew kontra tagħhom lil Balgham biex jishethom. Madankollu, Alla tagħna dawwar is-saħta f'barka.

³Meta semgħu l-Liġi, bagħtu 'l barra minn Izrael il-barranin kollha.

Neħemija jkeċċi lil Tobija

⁴Qabel dan kien hemm Eljasib, il-qassis li kien jieħu ħsieb il-kmamar tat-tempju, u dan kellu wieħed jiġi minnu jismu Tobija.

⁵U Eljasib irrangalu kamra kbira fejn qabel kienu jintrefgħu l-offerti, l-incens, l-oġġetti sagri, l-għexur tal-qamħ, inbid u żejt, li skont il-Liġi kienu jmissu lil-Leviti, lill-kantanti, u lill-purtinara, u fejn qabel kienu jintrefgħu l-offerti tal-qassisin.

⁶Meta kien qiegħed jiġri dan kollu jien ma kontx Ġerusalem, għax kont mort lura għand is-sultan fit-tnejn u tletin sena ta' Artasersi, sultan ta' Babilonja, u kien wara xi żmien li jien tlabt li nħalli lis-sultan.

⁷Imbagħad ġejt Ġerusalem, u fhimt li dak li Eljasib kien għamel għal Tobija kien ħażin, jiġifieri li rrangalu kamra fit-tempju ta' Alla.

⁸Deherli li dan kien ħażin ħafna u tfajt 'il barra mill-kamra l-għamara kollha ta' Tobija,

⁹u ordnajt li jiġu ppurifikati l-kmamar. Imbagħad ħadt lura hemm l-oġġetti tat-tempju ta' Alla, l-offerti, u l-incens.

Jerggħu jibdew jingħataw l-għexur lil-Leviti

¹⁰Sirt naf ukoll li ma kinux qed jingħataw offerti lil-Leviti, u għalhekk il-Leviti u l-kantanti, li soltu kienu jagħmlu s-servizz fit-tempju, telqu kollha lejn l-għelieqi tagħhom.

¹¹Hadtha mal-uffiċjali u għeditilhom: "Għala ġie mitluq it-tempju ta' Alla?" Imbagħad ġbarthom, u qegħedthom lura f'pothom.

¹²U l-Lhud kollha ġiebu l-għexur tal-qamħ, tal-inbid, u taż-żejt fit-teżor.

¹³Biex jieħdu ħsieb it-teżor jien ħtart lil Selemija, il-qassis, lil Sadok, l-iskriba, lil Padajah, wieħed mil-Leviti, u biex jgħinhom lil Hanan bin Żakkur, bin Mattanija. Dawn kienu miżmumin bħala nies onesti. Xogħolhom kien li jqassmu lil ħuthom dak li kien imisshom.

¹⁴Minħabba f'dan kollu, ftakar f'ija, o Alla tiegħi, u la tħassarx l-opra tajba li għamilt għat-tempju ta' Alla tiegħi u għas-servizz tiegħu.

Regolamenti għas-Sibt

¹⁵F'dawk il-jiem rajt f'Ġuda min jagħsar l-inbid b'saqajh is-Sibt, min iġorr il-qatet, min jgħabbi l-ħmir, u saħansitra min iġib Ġerusalem is-Sibt inbid,

għeneb, tin, u kull tagħbija oħra. Dakinhar li bieghu l-affarijiet tal-ikel jien widdibthom bl-aħrax.

16 Kien hemm xi nies minn Tir joqogħdu Ġerusalem, u kienu jgibu hut u kull xorta ta' ogġetti għall-bejgħ, u kienu jbigħuhom nhar ta' Sibt lil-Lhud f'Ġerusalem.

17 Jien għalhekk hadtha mal-kbarat ta' Ġuda, u għeditilhom; "X'inhu dan il-ħażen li qegħdin tagħmlu li tipprofanaw is-Sibt?"

18 Jaqaw mhux hekk għamlu missirijietkom u Alla tagħna gieb din il-ħsara kollha fuqna u fuq din il-belt? U intom issa qegħdin iżżidu l-għadab tiegħu għal Izrael billi tipprofanaw is-Sibt?"

19 Ġara mbagħad li, kif waqa' d-dlam fuq id-daħliet ta' Ġerusalem qabel is-Sibt, jien tajt ordni li jissakkru l-bibien, u ordnajt li ma jinfethux sa ma jkun għadda s-Sibt. Lil xi qaddejja tiegħi jien qegħedthom fuq id-daħliet biex ma jidhlux tagħbijiet nhar ta' Sibt.

20 U n-neguzjanti u dawk li kienu jbigħu kull xorta ta' ogġetti għaddew il-lejl barra Ġerusalem għal darba tnejn.

21 Jien imbagħad hadtha magħhom u għeditilhom: "Għala qegħdin tgħaddu l-lejl taht is-swar? Jekk tergħu darb'ohra, nahbat għalikom!" U minn dakinhar ma gewx iktar nhar ta' Sibt.

22 Imbagħad għedt lil-Leviti biex jippurifikaw ruħhom u jmorru jgħassu l-bibien ha jquddsu jum is-Sibt. Dan ukoll, Alla tiegħi, ibqa' ftakarhuli, u ħenn għalija skont il-ħniena kbira tiegħek.

Neħemija jholl iż-żwiġijiet mal-barranin

23 F'dawk il-jiem rajt ukoll li l-Lhud kienu żżewġu nisa minn Asdod, minn Għammon, u minn Mowab,

24 u li nofs uliedhom subien kienu jitkellmu bl-ilsien ta' Asdod, u ma kinux jafu jitkellmu bil-Lhudi. Kienu jitkellmu l-ilsien ta' xi poplu jew ieħor.

25 Jien għalhekk hadtha magħhom u sħetthom, ħbatt għal xi wħud minnhom, u qlajtilhom xagħarhom. Jien imbagħad għagħalthom jaħilfu quddiem Alla li ma jżewgux il-bniet tagħhom ma' subien barranin, u li ma jiħdux nisa għalihom u għal uliedhom subien minn fost il-bniet tal-barranin, u għeditilhom:

26 "Ma kienx forsi minħabba fihom li dineb Salamun, sultan ta' Izrael? Għalkemm ma kienx hemm sultan bħalu fost ħafna ġnus, kien maħbub minn Alla tiegħu, u Alla kien qiegħdu sultan fuq Izrael kollu, in-nisa barranin għagħluh jidneb.

27 Taħsbu intom li aħna se nisimgħu minnkom, u nagħmlu dan il-ħażen kbir kollu, u nidinbu kontra Alla tagħna billi niżżewġu nisa barranin?"

28Wieħed minn ulied Ġojada bin Eljasib, il-Qassis il-Kbir, kien iżżewweg lil bint Sanballat il-Horoni; jien għalhekk keċċejtu minn miegħi.

29Ftakar fihom, Alla tiegħi, talli pprofonaw is-saċerdozju u l-platt tal-qassisin u l-Leviti.

30Jien għalhekk naddafthom mill-barranin kollha. U qassamt ix-xogħol lill-qassisin u l-Leviti; kull wieħed minnhom kellu x-xogħol tiegħu x'jagħmel.

31Hsibt ukoll għall-offerta tal-injam li tingħata fi żminijiet fissi, u dwar il-frott tal-bikri. Ftakar fija, Alla tiegħi, biex ikunli ta' ġid.

Ester Bil-grieg

Ester Bil-grieg 1

Festa tas-sultan Assweru

18 18 [1] Kien fi żmien Assweru - dak Assweru li kien isaltan fuq mija u sebgha u għoxrin provinċja mill-Indja sal-Etjopja.

19 19 [2] Dik il-ħabta s-sultan Assweru kien fuq it-tron tas-saltna tiegħu fiċ-ċittadella ta' Susa.

20 20 [3] Fit-tielet sena tas-saltna għamel festa għall-kbarat u l-ministri, għall-fizzjali tal-Persja u l-Medja, għall-kbarat u gvernaturi tal-provinċji li kienu madwaru.

21 [4] Urihom il-ġid u l-kobor ta' saltnatu, il-lussu u l-glorja tal-maestà tiegħu. Il-festi damu mija u tmenin jum.

22 22 [5] Meta għaddew dawn il-jiem is-sultan għamel pranzu għall-poplu kollu, mill-kbir saż-żgħir, li kien joqgħod fiċ-ċittadella ta' Susa; il-pranzu sar fil-bitħa tal-ġnien tal-palazz tas-sultan, u dam sejjer sebat ijiem.

23 23 [6] Kien hemm purtieri bojod u vjola mdendla bi ħbula tal-għażel u l-porpra b'holoq tal-fidda ma' kolonni tar-rħam. Pogġew divani rrakkmati bid-deheb u l-fidda fuq paviment iċċangat bil-mużajk tal-porfir, irħam, madriperla, u ħaġar imżewwaq.

24 24 [7] Bdew iservu x-xorb f'koppi tad-deheb ta' kull għamla. Is-sultan imbagħad, ta' sultan li kien, tahom inbid bix-xaba'.

25 25 [8] Kollox skont il-liġi, u ħadd ma kien iġiegħel lil ħadd; għax is-sultan lis-servi tal-palazz ordnalhom li jagħmlu ma' kull wieħed kif ikun jogħġbu.

26 26 [9] Is-sultana Vasti wkoll għamlet pranzu għan-nisa fil-palazz tas-sultan Assweru.

Assweru jwarrab lil Vasti

27 27 [10] Fis-seba' jum, meta ħass qalbu ferħana bl-inbid, is-sultan ordna lil Meħuman, lil Biżta, lil Harbuna, lil Bigta, lil Abgata, lil Żetar, lil Karkas, is-seba' uffiċjali li kienu jservu s-sultan Assweru,

28 28 [11] li jgħibulu lis-sultana Vasti quddiemu bil-kuruna ta' sultana fuqha biex juri ġmielha lill-popli u lill-kbarat, għax kienet tassew sabiħa fl-għajn.

29 29 [12] Izda s-sultana Vasti ma riditx tiġi u tobdi l-ordni tas-sultan, li wassluha l-uffiċjali. Is-sultan inkorla bis-sħiħ u nnextgħel bil-qilla.

- ³⁰ 30 [13] Imbagħad sejjaħ lill-għorrief, dawk li kienu jagħrfu ż-żminijiet - għax din kienet id-drawwa tas-sultan, li jieħu l-parir ta' dawk li kienu jafu l-liġi u l-ħaqq.
- ³¹ 31 [14] L-eqreb lejħ kienu Karsena, Setar, Admata, Tarsis, Meres, Marsena, Memukan, is-seba' prinċipijiet tal-Persja u l-Medja, li kienu jaraw wiċċ is-sultan u kellhom l-ewwel postijiet fis-saltna.
- ³² 32 [15] Imbagħad staqsiehom: "X'titlob il-liġi li jsir mis-sultana Vasti talli ma għamlitx skont ma kkmanda s-sultan Assweru permezz tal-uffiċjali?"
- ³³ 33 [16] Wieġeb Memukan quddiem is-sultan u l-prinċipijiet: "Is-sultana Vasti naqset u għamlet id-deni mhux biss lis-sultan, iżda lill-prinċipijiet kollha, u l-popli kollha li jinsabu fil-provincji tas-sultan Assweru.
- ³⁴ 34 [17] Żgur li toħroġ l-aħbar x'għamlet is-sultana, u tasal għand in-nisa, u issa lkoll kemm huma ma jistmawx aktar lil żwieġhom, u jgħidu: 'Is-sultan Assweru ordna li jgibu lil Vasti quddiemu, u din ma gietx.'
- ³⁵ 35 [18] U llum stess in-nisa tal-kbarat tal-Persja u l-Medja, li semgħu b'din l-imġiba tas-sultana, imorru jgħiduha lill-prinċipijiet tas-sultan, u jkun hawn biżżejjed stmerrija u ġlied.
- ³⁶ 36 [19] Mela, jekk jogħġob lis-sultan, ħa joħroġ digriet tas-saltna mingħandu, u jitniżżel fil-liġijiet tal-Persja u tal-Medja, digriet li ma jithassarx, li Vasti ma tersaqx aktar quddiem is-sultan Assweru, u postha ta' sultana s-sultan jagħtih lil xi oħra aħjar minnha.
- ³⁷ 37 [20] U meta dan id-digriet tas-sultan jisimgħu bih mal-imperu kollu - imperu kbir tassew - in-nisa kollha, mill-kbira saż-żgħira, jibdew jirrispettaw lil żwieġhom."
- ³⁸ 38 [21] Dan il-kliem għoġob lis-sultan u lill-prinċipijiet, u s-sultan għamel dak li qallu Memukan.
- ³⁹ 39 [22] U bagħat ittri lill-provincji kollha, kull provincja skont il-kitba tagħha, u lil kull poplu skont l-ilsien tiegħu, li kull raġel għandu jkun kmand f'daru u jitkellem kif jgħid f'ilsien.

Ester Bil-grieg 2

Tfittxija għal xebba sabiħa

- ¹[1] Wara dawn il-ġrajja, xhin għaddietlu l-korla, is-sultan Assweru ftakar f'Vasti, x'kienet għamlet u x'kien iddeċieda kontriha hu.
- ²[2] Il-ministri ta' madwaru qalulu: "Ha jfittxu tfajliet vergni u sbieħ fl-għajn.

³[3] Ha jibgħat is-sultan uffiċjali mal-ibliet tal-imperu kollu, u jgħibu lil kull tfajla verġni u sabiħa fl-għajn; imbagħad jgħbruhom fil-ħarem tan-nisa f'Susa, iċ-ċittadella, u jħalluhom f'idejn Hegaj, l-uffiċjal tas-sultan, l-inkarigat min-nisa, u jipprovduhom il-fwejjaħ.

⁴[4] It-tfajla, imbagħad, li tkun toghgħob lis-sultan, issaltan flok Vasti." Dan il-kliem għogħob lis-sultan, u għamel hekk.

⁵[5] Fiċ-ċittadella ta' Susa kien hemm raġel Lhudi jismu Mordekaj bin Ġajir, bin Simgħi, bin Kis, mit-tribù ta' Benjamin.

⁶[6] Dan kien meħud fl-eżilju minn Ġerusalemm, flimkien mas-sultan Ġekonija, sultan ta' Ġuda, u ma' dawk kollha li kien ħa miegħu Nabukodonosor, sultan ta' Babilonja.

⁷[7] Dan kien qieghed irabbi lil Hadassa, li hi Ester, bint zijuh, għax la kellha omm u lanqas missier. It-tfajla kienet sabiħa fis-sura tagħha u għmielha kien jolqot l-għajn; meta mietu missierha u ommha, Mordekaj ħadha b'bintu.

⁸[8] Meta nstemgħet l-ordni tas-sultan u d-digriet kien imxandar, u giebu ħafna tfajliet fiċ-ċittadella ta' Susa, u rħewlhom f'idejn Hegaj, ħadu wkoll lil Ester f'dar is-sultan f'idejn Hegaj, l-inkarigat min-nisa.

⁹[9] It-tfajla għogħbitu u ħa grazzja magħha. Fittex taha l-fwejjaħ u r-razzjon tal-ikel; u taha wkoll seba' tfajliet magħżula mill-palazz tas-sultan, u qieghed lilha u t-tfajliet tagħha fl-aħjar taqsima tal-ħarem tan-nisa.

¹⁰[10] Ester ma wrietx la ġensha u lanqas il-familja tagħha, għax Mordekaj wissieha biex ma turi xejn.

¹¹[11] U Mordekaj kuljum kien joqgħod jitlajja biswit il-bitħa tal-ħarem tan-nisa ħa jkun jaf kif kienet sejra Ester, u x'kien se jsir minnha.

¹²[12] It-tfajliet kienu jidħlu ħdejn is-sultan Assweru, kull waħda meta kien imissha, wara preparazzjoni ta' tnax-il xahar kif kien preskritt għan-nisa mqassam b'dan il-mod; sitt xhur kienu jindilku biż-zejt tal-mirra u sitt xhur bil-fwejjaħ u bl-ingwent għan-nisa.

¹³[13] U meta t-tfajla kienet tiġi biex toħroġ b'dan il-mod mill-ħarem tan-nisa għall-palazz tas-sultan kienet tista' tieħu magħha kulma kienet titlob.

¹⁴[14] Kienet tidħol filgħaxija, u terġa' lura l-għada filgħodu lejn ħarem ieħor tan-nisa, taħt il-ħarsien tal-uffiċjal tas-sultan, Sagħasgaż, l-inkarigat mill-konkubini; ma kinitx tmur iżjed għand is-sultan jekk ma tkunx għogħbitu u ma tkunx imsejħa b'isimha.

Ester sultana

¹⁵[15] U meta mess lil Ester, bint Abiħajl, iz-ziju ta' Mordekaj, li ħadha bħala bintu, biex tmur għand is-sultan, ma fittxet xejn iżjed ħlief dak li qalilha Hegaj, l-uffiċjal tas-sultan, l-inkarigat min-nisa; u Ester saħħret għajnejn kull min raha.

¹⁶[16] Lil Ester ħaduha għand is-sultan Assweru, fil-palazz tas-sultan, fl-għaxar xahar, fix-xahar ta' Tebet, fis-seba' sena ta' saltnatu.

¹⁷[17] Is-sultan ħabb lil Ester fuq in-nisa l-oħra kollha; u hi sabet fih grazzja u mħabba aktar mix-xebbiet l-oħra, u qegħdilha l-kuruna tas-saltna f'rasha, u għamilha sultana flok Vasti.

¹⁸[18] Imbagħad is-sultan għamel pranzu lill-prinċipijiet u l-ministri tiegħu kollha, pranzu f'għieħ Ester; ta wkoll festa lill-provinċji kollha, u qassam rigali ta' sultan li kien.

¹⁹[19] Meta kienu qegħdin iressqu xebbiet oħra, Mordekaj kien joqgħod ħdejn il-bieb tal-palazz.

²⁰[20] Ester ma wrietx, la l-familja u lanqas il-poplu tagħha, kif kien wissieha Mordekaj; għax hi baqgħet tagħmel skont ma kien jordnalha Mordekaj, bħal meta kienet miegħu.

²¹[21] F'dawk il-jiem Mordekaj kien qiegħed ħdejn il-bieb tal-palazz; Bigtan u Teres, uffiċjali tas-sultan u għassiesa tal-bieb, kienu inkurlati u riedu jmiddu idejhom fuq is-sultan Assweru.

²²[22] Mordekaj sar jaf b'din il-biċċa u għarraf lis-sultana Ester, u Ester qalet lis-sultan f'isem Mordekaj.

²³[23] Meta tkixxfu din il-biċċa u sabu li kien hekk, għallquhom ma' sigra, u niżżlu kollox fil-ktieb tal-ġrajja ta' żmien is-sultan.

Ester Bil-grieg 3

Haman jikkonfoffa kontra l-Lhud

¹[1] Wara dawn il-ġrajja s-sultan Assweru għolla fid-dinjità lil Haman bin Hammedata, l-Agagi, għollieh fil-grad u qiegħed is-siġġu tiegħu 'l fuq mit-tronijiet tal-prinċipijiet sħabu kollha.

²[2] U l-uffiċjali kollha li kienu jservu fil-palazz tas-sultan kienu jinżlu għarkupptejhom u jbaxxu rashom fl-art quddiem Haman, għax din kienet l-ordni tas-sultan.

³[3] Imma Mordekaj ma riedx jinżel għarkupptejh u jbaxxi rasu fl-art quddiemu. U l-uffiċjali tal-palazz tas-sultan, li kienu fil-bieb, qalu lil Mordekaj: "Għala int ma tobdux il-kmand tas-sultan?"

⁴[4] U baqgħu jgħidulu hekk minn jum għal ieħor, u hu ma samax minnhom; fl-aħħar għarrfu lil Haman ħa jaraw jekk din il-biċċa ta' Mordekaj tistax tibqa' għaddejja lixxa, billi hu kien qalilhom li hu Lhudi.

⁵[5] U meta Haman ra li Mordekaj la kien jinzel għarkupptejh u lanqas ibaxxi rasu fl-art quddiemu, xegħel bil-korla.

⁶[6] Deherlu li ma kienx biżżejjed li jmidd idu fuq Mordekaj waħdu; u billi qalulu li kien Lhudi, Haman fittex li jeqred il-Lhud kollha, il-poplu kollu ta' Mordekaj, mill-imperu ta' Assweru.

⁷[7] F'Nisan, l-ewwel xahar tas-sena, fit-tnax-il sena tas-saltna ta' Assweru, tefgħu l-Pur, jiġifieri tefgħu x-xorti, quddiem Haman għall-jum u għax-xahar, biex hekk jagħzlu x-xahar u l-jum għall-qerda tal-Lhud, il-poplu ta' Mordekaj, f'jum wieħed, mis-saltna ta' Assweru; u x-xorti waqgħet fuq il-jum tlittax ta' Adar, it-tnax-il xahar.

⁸[8] Haman imbagħad qal lis-sultan Assweru: “Fost il-popli kollha tal-provinċji tal-imperu tiegħek hemm imxerred u mferrex poplu; il-liġi tagħhom ma taqbel xejn ma' tal-popli l-oħra; u huma ma jħarsux il-liġi tas-sultan. Ma jaqbillux is-sultan li jħallihom jgħixu.

⁹[9] Jekk jogħgob lis-sultan ħa jkun miktub digriet biex neqirduhom, u jien ngħaddi għaxart elef talent tal-fidda f'idejn l-amministraturi biex iqegħduhom fit-teżor tas-sultan.”

¹⁰[10] U s-sultan qala' ċ-ċurkett minn sebghu u tah lil Haman bin Hammedata, l-Agagi, l-għadu tal-Lhud,

¹¹[11] u qallu: “Il-flus tajthomlok, u l-poplu wkoll, biex tagħmel minnu kulma jogħgħbok.”

¹²[12] Fit-tlittax tal-ewwel xahar kienu msejħa l-kittieba tas-sultan, u kitbu kulma ordnalhom Haman lis-satrapa tas-sultan u lill-gvernaturi ta' kull provinċja u lill-prinċipijiet ta' kull poplu, lil kull provinċja bil-kitba tagħha, u lil kull poplu b'is-sultan. Kollox kien miktub f'isem is-sultan Assweru u ssiġillat biċ-ċurkett tiegħu.

¹³[13] Imbagħad bagħtu dawn l-ittri permezz tal-kurrieri lil kull provinċja tas-sultan sabiex f'jum wieħed, fit-tlittax tat-tnax-il xahar, ix-xahar ta' Adar, jeqirdu, joqtlu u jgħibu fix-xejn il-Lhud kollha, kbar u żgħar, nisa u rġiel, u jeħdulhom ħwejjigħom. ²¹[14] Kopja ta' dan id-digriet, li kellu jitnieda fil-provinċji kollha, kellha tintbagħat lill-popli kollha biex ilestu ruħhom għal dak il-jum.

²²[15] Il-kurriera telqu minnufih skont l-ordni tas-sultan. Id-digriet kien inniedi wkoll fiċ-ċittadella ta' Susa; il-belt ta' Susa nqalbet ta' taħt fuq, imma s-sultan u Haman qagħdu jixorbu.

Ester Bil-grieg 4

Mordekaj jitlob l-għajnuna ta' Ester

- ¹[1] Malli Mordekaj sar jaf b'dak li kien għaddej, ċarrat hwejġu u libes ilbies tax-xkejjer, xeħet l-irmied fuq rasu, u ħareġ f'nofs il-belt u beda jgħajjat għajjat kbir ta' qsim il-qalb.
- ²[2] Wasal sa quddiem il-bieb tal-palazz tas-sultan, għax hadd ma kien jista' jgħaddi 'l ġewwa mill-bieb tal-palazz b'ilbies tax-xkejjer.
- ³[3] Fil-provinċji kollha, kull fejn wasal id-digriet tas-sultan u l-liġi tiegħu, kien hemm vistu kbir, sawm u biki u tinwiħ fost il-Lhud; ħafna kienu jorqdu fuq ix-xkejjer u l-irmied.
- ⁴[4] It-tfajliet u l-uffiċjali, li kienu jservu lil Ester, ġew u qalulha; u s-sultana nħasdet sewwa. Imbagħad bagħtet hwejjeġ lil Mordekaj biex jilbishom u jneħhi minn fuqu l-ilbies tax-xkejjer, iżda huwa ma haddhomx.
- ⁵[5] Ester sejħet lil Hatak, wieħed mill-uffiċjali tas-sultan, li kien iserviha, u ordnatlu li jitkixxef fuq Mordekaj u jara x'gara, u għaliex dan.
- ⁶[6] U Hatak mar hdejn Mordekaj fil-pjazza tal-belt quddiem il-bieb tal-palazz tas-sultan.
- ⁷[7] Mordekaj għarrfu b'kulma ġralu, u bis-somma shiħa ta' flus li Haman wiegħed li jixħet fit-teżor tas-sultan biex ikun jista' jeqred il-Lhud.
- ⁸[8] Tah ukoll kopja tal-liġi li xxandret f'Susa biex jeqridhom, ħalli taqraha Ester, u jfehema u jipperswadiha tidhol għand is-sultan, u titlob ħniena u taqbeż għall-poplu tagħha: "Għidilha: 'Ftakar fi żmien hemmek, meta kont nieħu ħsiebek jien, għax Haman, li jiġi wara s-sultan, kellmu kontrina biex jeqridna. Itlob lill-Mulej, u idhol għalina u kellem lis-sultan u eħlisna mill-mewt.'"
- ⁹[9] Hatak mar u għarraf lil Ester b'kulma qallu Mordekaj.
- ¹⁰[10] Ester imbagħad wiegħbet lil Hatak u qaltlu x'għandu jgħid lil Mordekaj:
- ¹¹[11] "Il-qaddejja tas-sultan," qaltlu, "u l-poplu kollu tal-provinċji kollha tas-sultan jafu li kull mara jew raġel li jersaq lejn is-sultan fil-bitħa ta' ġewwa bla ma jkun imsejjaħ, kastig wieħed hemm għalih: il-mewt, barra 'l min is-sultan imissu bix-xettru tad-deheb biex jibqa' ħaj. U jien għal dawn l-aħħar tletin jum is-sultan ma sejjaħlix biex nersaq lejh."
- ¹²[12] U għarrfu lil Mordekaj bil-kliem ta' Ester.
- ¹³[13] U Mordekaj qalilhom biex iwasslu din it-tweġiba lil Ester: "La taħsibx li għax qiegħda fil-palazz tas-sultan int waħdek se tkun l-ixxurtjata minn fost il-Lhud l-oħra kollha, li se teħlisha.

¹⁴[14] Jekk int iżżomm is-skiet f'waqt bħal dan, il-Lhud għajnuna u ħelsien jġuħom minn ximkien ieħor, imma int u dar missierek tintemmu. Min jaf jekk hux għal mument bħal dan li int ilħaqt sultana?"

¹⁵[15] U Ester qaltilhom iwasslu din it-twegiba lil Mordekaj:

¹⁶[16] "Mur u iġbor il-Lhud kollha ta' Susa, u sumu għalija, la tiklux u la tixorbux għal tlitt ijiem, lejl u nhar, u hekk ukoll insumu jien u t-tfajliet ta' madwari. Imbagħad nidhol għand is-sultan, għalkemm mhux skont il-liġi, u jekk immut, immut."

¹⁷[17] Mordekaj mar u għamel bħalma ordnatlu Ester.

Ester Bil-grieg 5

L-ewwel pranzu ta' Ester

[1] Fit-tielet jum Ester, libset ta' sultana, u marret fil-bitħa ta' ġewwa tal-palazz tas-sultan, u waqfet biswit id-dar tas-sultan, li kien bilqiegħda fuq it-tron fis-sala tiegħu quddiem id-dħul tal-palazz. [2] Malli s-sultan ra lis-sultana Ester wieqfa fil-bitħa messitlu qalbu, u medd ix-xettru tad-deheb li kellu f'idu lejha, u Ester resqet u messet ras ix-xettru.

¹⁷ 17 [3] Imbagħad is-sultan staqsieha: "X'għandek sultana Ester, x'inti titlob, imqar nofs is-saltna tiegħi, nagħtihulek."

¹⁸ 18 [4] Ester wiegħbet: "Jekk jogħgob lis-sultan, ħa jġi s-sultan u Haman illum għall-pranzu li jien hejjejt għalih."

¹⁹ 19 [5] Is-sultan ordna: "Fittxu malajr lil Haman biex isir kif qalet Ester. U s-sultan u Haman marru għall-pranzu ta' Ester.

²⁰ 20 [6] Huma u jixorbu l-inbid, is-sultan staqsa lil Ester: "X'inhu li qiegħda titlob, ħa nagħtihulek? X'tixtieq? Imqar nofs saltnati, nagħtihielek."

²¹ 21 [7] Ester wiegħbet: "Dan hu li qiegħda nitlob, u dan li nixtieq:

²² 22 [8] jekk sibt grazzja f'għajnejn is-sultan u jekk jogħgbu, ħa jagħtini li qiegħda nitlob, u jagħmel li nixtieq; ħa jġi għada s-sultan flimkien ma' Haman għall-pranzu li se nagħmel għalihom, u għada nagħmel skont ma jgħid is-sultan."

Ħaman jiddeċiedi li joqtol lil Mordekaj

²³ 23 [9] Dakinhar Haman ħareġ hieni u b'qalbu ferħana; kif lemaħ lil Mordekaj f'bieb il-palazz bla ma qam u lanqas biss iċċaqlaq minn postu, Haman imtela bl-għadab għalih.

²⁴ 24 [10] Imma razżan lili nnifsu u baqa' sejjer dritt id-dar; u baġhat għal ħbiebu u ġieħom flimkien ma' martu Żeres.

²⁵ 25 [11] Qalilhom Haman bil-kobor ta' ġidu, il-kotra ta' wliedu, u kif onorah is-sultan u għollieh 'il fuq mill-prinċipijiet l-oħra kollha u l-qaddejja tiegħu.

²⁶ 26 [12] U kompli: "Saħansitra s-sultana Ester lil ħadd ħliefi ma sejħet għall-pranzu li hejjiet għas-sultan; u għada wkoll stednitni mas-sultan.

²⁷ 27 [13] Izda dan xejn ma jiswa għalija, sakemm nibqa' nara lil Mordekaj, il-Lhudi, bilqiegħda fil-bieb tas-sultan."

²⁸ 28 [14] U wegħbuh, martu Żeres u ħbiebu lkoll: "Ha jtellgħu forka għolja ħamsin driegħ, u għada filgħodu għid lis-sultan biex idendel lil Mordekaj magħħa; u mbagħad mur kuntent għall-pranzu." Haman dan il-parir għogħbu u ħaseb biex iħejji l-forka.

Ester Bil-grieg 6

Is-sultan iħallas lil Mordekaj

¹[1] Dak il-lejl is-sultan ma setax jorqod; għalhekk ordna li jġibulu l-ktieb tal-annali, u qagħdu jaqrawhomlu quddiemu.

²[2] U sabu miktub kif Mordekaj kien kixef lil Bigtan u Teres, iż-żewġ ufficjali tas-sultan u għassiesa tal-bieb, li kienu riedu jmiddu idejhom fuq is-sultan Assweru.

³[3] U s-sultan staqsa: "X'unur jew glorja kellu Mordekaj għal dan?" U l-qaddejja u l-għases ta' madwaru wegħbuh: "Xejn ma sar!"

⁴[4] U staqsiehom: "Min hemm fil-bitħa?" Dak il-ħin daħal Haman fil-bitħa ta' barra tal-palazz tas-sultan, biex ikellmu ħalli jgħallaq lil Mordekaj mal-forka li kien hejjielu.

⁵[5] U l-qaddejja tas-sultan wegħbuh: "Hemm Haman fil-bitħa." U s-sultan ordna li jdaħħluh.

⁶[6] Kif daħal Haman, is-sultan staqsieh: "X'għandhom jagħmlulu lill-bniedem li s-sultan ikun irid jonorah?" Haman beda jgħid f'qalbu: "Lil min jista' s-sultan irid junura l-aktar ħlief lili?"

⁷[7] U Haman wieġeb: "Bniedem li s-sultan ikun jixtieq jonorah,

⁸[8] għandhom iġibulu libsa li jkun libes is-sultan, u żiemel li jkun rikeb fuqu s-sultan, li tqiegħdet fuq rasu l-kuruna tas-saltna.

⁹[9] Imbagħad il-libsa u ż-żiemel jagħtuhom lil wieħed mill-ogħla prinċipijiet tas-sultan u dan ilibbes il-bniedem li s-sultan ikun irid jagħtih il-ġieħ, u jrikkbu fuq iż-żiemel, u jgħaddih mill-pjazza tal-belt, u jibdew jgħajtu quddiemu: "Hekk jagħmlulu l-bniedem li s-sultan ikun irid jonorah."

¹⁰[10] U s-sultan wiegeb lil Haman: “Isa, mela hu malajr il-libsa u ż-żiemel kif għedt u aghmel hekk lil Mordekaj il-Lhudi li soltu joqghod fil-bieb tal-palazz. Qis li ma tħalli xejn milli għedt.

¹¹[11] U Haman ha l-libsa u ż-żiemel, u libbes lil Mordekaj, u rikkbu, u għaddieh mill-pjazza tal-belt, u beda jgħajjat quddiemu: “Hekk jagħmlulu lill-bniedem li s-sultan ikun irid jonorah.”

¹²[12] U Mordekaj raġa’ lura lejn il-bieb tal-palazz u Haman mar jigrri lejn id-dar b’qalbu sewda u rasu mgħottija.

¹³[13] U qal kulma ġralu lil Żeres, martu, u lil ħbiebu kollha. U l-għorrief tiegħu u martu Żeres qalulu: “Jekk Mordekaj, li int bdejt iċċedi quddiemu, hu ta’ nisel Lhudi, int ma tista’ tagħmel xejn miegħu; ibqa’ żgur li għad tiflef.”

¹⁴[14] Huma u jkellmuh waslu l-uffiċjali tas-sultan, u ħaduh malajr għall-pranzu li hejjiet Ester.

Ester Bil-grieg 7

Il-kundanna ta’ Haman

¹[1] Is-sultan u Haman marru jieklu għand Ester, is-sultana.

²[2] Din it-tieni darba wkoll, huma u jixorbu l-inbid, is-sultan staqsa lil Ester u qalilha: “X’inhu li qieghda titlob, sultana Ester, biex nagħtihulek? X’tixtieq? Imqar jekk tixtieq nofs is-saltna tiegħi, nagħtihielek.”

³[3] U Ester, is-sultana, wiegbet u qalet: “Jekk jien sibt grazzja quddiemek u joqghob lis-sultan, nixtieq u nitlob li ssalvali ħajti, u x-xewqa tiegħi hi l-ħajja tal-poplu tiegħi.

⁴[4] Għax jien u l-poplu tiegħi ninsabu mibjugħa biex igibuna fix-xejn, joqtluna u jeqirduna. Ma kontx nitkellem li kieku biss ibighuna, irġiel u nisa, b’ilsiera, imma dan ma joqghodx hdejn il-ħsara li se jagħmel l-għadu lis-sultan.”

⁵[5] U s-sultan Assweru wiegeb lil Ester, is-sultana: “Min hu, u fejn hu dan, li għandu l-ħila jagħmel dan?”

⁶[6] Ester wiegbet: “In-nassies u l-għadu tagħna, dan hu, dan il-bniedem ħazin ta’ Haman.” Haman baqa’ mwerwer quddiem is-sultan u s-sultana.

⁷[7] Is-sultan qam b’saħna minn fuq il-mejda, u mar fil-ġnien tal-palazz; imma Haman baqa’ hemm jitlob ħajtu lis-sultana Ester għax ra li s-sultan qatagħha li jeqirdu.

⁸[8] U s-sultan raġa’ lura mill-ġnien għall-kamra fejn kienu jixorbu l-inbid, u Haman kien mixħut fuq id-divan fejn kienet qieghda Ester, u s-sultan qal: “Jaqaw

issa se jkasbar is-sultana wkoll, quddiemi u f'dari?" Malli l-kelma ħarġet minn fomm is-sultan, għattew wiċċ Haman.

⁹[9] Imbagħad Harbuna, wiehed mill-uffiċjali ta' madwar is-sultan, qallu: "Hemm hi l-forka wkoll li Haman hejja għal Mordekaj, li tkellem għall-ġid tas-sultan, wieqfa f'dar Haman, għolja ħamsin driegħ!" U s-sultan qal: "Dendluh magħha."

¹⁰[10] U dendlu lil Haman mal-forka li hu stess kien hejja għal Mordekaj; u s-sultan għaddietlu s-saħna.

Ester Bil-grieg 8

¹ Dakinhar is-sultan Assweru għadda lis-sultana Ester il-ġid kollu ta' Haman, l-għadu tal-Lhud, u Mordekaj resaq quddiem is-sultan għax Ester għarrfitu li jigi minnha.

² Is-sultan imbagħad neħħa ċ-ċurkett li kien ħa minn Haman, u tah lil Mordekaj, u Ester qiegħdet lil Mordekaj fuq il-ġid ta' Haman.

It-tieni digriet ta' Assweru

³ Ester reġgħet kellmet lis-sultan, u nxejtet f'riġlejh, bkiet u talbitu bil-ħniena biex isewwi l-ħsara li kien għamel Haman, l-Agagi, u jħassar il-pjan li kien fassal kontra l-Lhud.

⁴ U s-sultan medd ix-xettru tad-deheb lejn Ester, u qamet u baqgħet bilwieqfa quddiem is-sultan

⁵ u qaltu: "Jekk jogħġob lis-sultan, u jien sibt grazzja quddiemu, u jekk jidhirli li hi ħaġa xierqa, u jien għogobtu, ħa toħroġ ordni biex jitreggġhu lura l-ittri miktuba minnu bit-tnassis ta' Haman bin Hammedata, l-Agagi, għall-qerda tal-Lhud, li joqogħdu f'kemm hemm provincji tas-sultan.

⁶ Għaliex kif nista' nibqa' nħares bi kwieti fuq il-ħsara li waqgħet fuq il-poplu tiegħi u kif nista' nibqa' nħares bi kwieti fuq il-qerda ta' niesi?"

⁷ U s-sultan Assweru wieġeb lis-sultana Ester u lil Mordekaj, il-Lhudi: "Ara, jien tajt il-ġid ta' Haman lil Ester, u lili għallquh mal-forka għax medd idejh fuq il-Lhud.

⁸ Issa iktbu intom f'isem is-sultan favur il-Lhud u ssigillaw l-ittri bis-sigill tas-sultan, għax la darba ittra tkun ħarġet f'isem is-sultan bis-sigill tas-sultan, din ma tkunx tista' titreggħa' lura."

⁹ U sejħu lill-iskribi tas-sultan dak il-ħin stess, fit-tielet xahar, ix-xahar ta' Siwan, fit-tlieta u għoxrin tax-xahar, u kitbu kulma ordna Mordekaj lil-Lhud, lis-satrap, u lill-gvernaturi u lill-uffiċjali ta' kull provincja mill-Indja sa Kus, il-mija u sebgħa

u għoxrin li huma, lil kull provinċja bil-kitba tagħha, u lil kull poplu b'islienu, u lil-Lhud bil-kitba u l-ilsien tagħhom.

¹⁰ U l-kitba saret f'isem is-sultan Assweru, u kienet issigillata bis-sigill tas-sultan; u l-ittri ntbagħtu permezz ta' kurrieri biż-żwiemel tal-giri mrobbija fl-istalel tas-sultan, żwiemel tar-razza.

¹¹ Permezz ta' dawn l-ittri s-sultan ta l-permess lil-Lhud li jinsabu f'kull belt biex jingabru u jiddefendu ħajjithom billi jeqirdu, joqtlu u jgibu fix-xejn l-irġiel armati, bit-fal u n-nisa tagħhom, ta' kull poplu u provinċja li jaħbtu għalihom, u jaqbdulhom ġidhom bi priża;

¹² u dan f'jum wiehed mill-provinċji kollha tas-sultan Assweru, fit-tlettax tat-tnax-il xahar, ix-xahar ta' Adar.

³⁷ 37 [13] U kopja tal-ittri li kellha tkun ipproklamata bħala liġi f'kull provinċja, waħda waħda, kienet imxandra fost il-ġnus kollha, biex il-Lhud ilestu ruħhom għal dak in-nhar li jithallsu mill-għedewwa tagħhom.

³⁸ 38 [14] Il-kurrieri telqu mgħaġġla b'heffa kbira, skont l-ordni tas-sultan, riekba fuq iż-żwiemel tal-giri, żwiemel tas-sultan. Id-digriet kien imxandar ukoll fiċ-ċittadella ta' Susa.

³⁹ 39 [15] Mordekaj ħareġ minn quddiem is-sultan liebes l-ilbies ta' sultan, kulur vjola u abjad, u b'kuruna kbira tad-deheb u mantell tal-għażel fin u l-porpra; il-belt ta' Susa kienet kollha għajjat u ferħ.

⁴⁰ 40 [16] U fuq il-Lhud feġġ dawl u ferħ, hena u ġieħ.

⁴¹ 41 [17] U f'kull provinċja u f'kull belt, kull fejn ixxandar id-digriet u l-ordni tas-sultan, il-Lhud ferħu u thennew, kielu u għamlu festa. U ħafna mill-ġnus saru Lhud, għax beżgħu minnhom.

Ester Bil-grieg 9

Ir-rebħa tal-Lhud

¹[1] Fit-tlittax ta' Adar, ix-xahar tnax, il-jum li fih kellhom iseħħu l-ordni u l-liġi tas-sultan, u l-għedewwa tal-Lhud kienu jittamaw li fih igibuhom taħt idejhom, dak il-jum stess ġara l-maqlub, għax il-Lhud ġiebu taħt idejhom l-għedewwa tagħhom.

²[2] Il-Lhud ingabru fl-ibliet kollha tagħhom fil-provinċji tas-sultan Assweru, biex imiddu idejhom fuq dawk li kienu jfittxu jagħmlulhom id-deni; u ħadd ma sata' jeqfilhom, għax il-biża' tagħhom waqa' fuq il-popli kollha.

³[3] Il-prinċipijiet tal-provinċji, is-satrapji u l-gvernaturi, u dawk kollha li kienu jieħdu ħsieb l-affarijiet tas-sultan, għenu lil-Lhud għax bdew jibżgħu minn Mordekaj.

⁴[4] Għax Mordekaj kellu setgħa kbira fil-palazz tas-sultan, u l-fama tiegħu xterdet mal-provincji kollha u kulma jmur kien jitqawwa.

⁵[5] U l-Lhud qabdu x-xabla u għamlu ħerba mill-għedewwa tagħhom, qatluhom u qerduhom; għamlu minnhom dak li għogobhom.

⁶[6] Fiċ-ċittadella ta' Susa qatlu u qerdu ħames mitt raġel:

⁷[7] u qatlu 'l Parsandata, u 'l Dalfon, 'l Asfata,

⁸[8] 'l Porata, 'l Adalija, u 'l Aridata,

⁹[9] 'l Parmasta, 'l Arisaj, 'l Aridaj, 'l Vajzata,

¹⁰[10] u lill-għaxar ulied ta' Haman bin Hammedata, l-għadu tal-Lhud. Izda ma meddewx idejhom fuq il-priża.

¹¹[11] Dakinhar waslet quddiem is-sultan l-aħbar tal-maqtulin fiċ-ċittadella ta' Susa,

¹²[12] u s-sultan qal lis-sultana Ester: “Fiċ-ċittadella ta' Susa l-Lhud qatlu u qerdu ħames mitt ruħ, u l-għaxar ulied ta' Haman; x'għamlu fil-bqija tal-provincji tal-imperu tas-sultan? U issa xi trid iżjed biex nagħtihulek? X'int tfittex aktar biex iseħħlek?”

¹³[13] U Ester wiegħbet: “Jekk jogħgob lis-sultan, ħalli l-Lhud li hawn f'Susa jingħatalhom għada wkoll biex jagħmlu skont il-liġi tal-lum, u ħalli l-għaxar ulied ta' Haman jiddendlu ma' forka.”

¹⁴[14] U s-sultan ordna li jsir hekk: u ħareġ digriet f'Susa. U l-għaxar ulied ta' Haman dendluhom ma' forka.

¹⁵[15] U l-Lhud li kienu f'Susa ngabru wkoll fl-erbatax-il jum tax-xahar ta' Adar u qatlu f'Susa tliet mitt ruħ, izda ma meddewx idejhom fuq il-priża.

¹⁶[16] U l-bqija tal-Lhud li kienu fil-provincji tas-sultan ingabru, u qamu jiddefendu ħajjithom u strieħu mill-għedewwa tagħhom, u qatlu minn dawk li kienu jobogħduhom ħamsa u sebgħin elf; izda ma meddewx idejhom fuq il-priża.

¹⁷[17] Dan ġara fit-tlittax tax-xahar ta' Adar. L-erbatax għamlu minnu jum il-festa u l-ferħ.

¹⁸[18] Imma l-Lhud li kienu f'Susa ngabru fit-tlittax u fl-erbatax tax-xahar; u strieħu fil-ħmistax u għamlu minnu jum il-festa u l-ferħ.

¹⁹[19] Għalhekk il-Lhud, li jgħammru fil-kampanja, fi bliet bla swar, jagħmlu mill-erbatax tax-xahar ta' Adar jum ta' ferħ u festa, u jum ta' btala u dak in-nhar jibagħtu porzjonijiet ta' ikel lil xulxin.

Il-festa tal-Purim

- ²⁰[20] Mordekaj kiteb dawn il-ġrajjet kollha u baġhat ittri lil-Lhud li jinsabu fil-provinċji kollha tas-sultan Assweru tal-qrib u tal-bogħod,
- ²¹[21] biex jordnalhom li ta' kull sena jzommu b'jiem ta' btala l-erbatax u l-ħmistax tax-xahar ta' Adar,
- ²²[22] bħalma kienu għamli b'dawk il-jiem li fihom il-Lhud strieħu mill-għedewwa tagħhom, ix-xahar li nbidlihom mill-għali għall-ferħ, u minn jum in-niket għal jum ta' btala. F'dawn il-jiem għandhom jagħmlu festa u jifirħu; jaqsmu l-ikel bejniethom u jagħtu sehem lill-fqar.
- ²³[23] Il-Lhud imbagħad ħaduha drawwa li jagħmlu dak li għamli dak in-nhar, kif kitbilhom Mordekaj.
- ²⁴[24] Haman bin Hammedata, l-Agagi, u l-għadu tal-Lhud kollha kien għamel il-fehma li jeqridhom u tafa' l-Pur, jigifieri x-xorti, biex jifnihom u jeqridhom.
- ²⁵[25] Izda meta Ester daħlet quddiem is-sultan u dan sar jaf bil-biċċa, is-sultan ordna bil-miktub biex jaqilbu għal fuq rasu d-deni kollu li kien ħaseb għal-Lhud; u dendlu lilu u lil uliedu mal-forka.
- ²⁶[26] Għalhekk sejħu lil dawk il-jiem Purim mill-kelma Pur, skont ma kienet tgħid l-ittra, u skont ma raw u kulma għalhom dik il-ħabta.
- ²⁷[27] Il-Lhud għamliha liġi, li ma tistax titħassar, għalihom u għal nisilhom u għal kull min jingħaqad magħhom, liġi li jibqgħu jzommu dawn il-jumejn fiż-żmien u l-mod preskritt.
- ²⁸[28] Dawn il-jumejn għandhom jiftakruhom u jiċcelebrawhom minn generazzjoni għal generazzjoni, kull familja, kull provinċja u kull belt. Dawn il-jiem tal-Purim ma għandhomx jonqsu minn fost il-Lhud u t-tifkira tagħhom ma titħassarx minn fost il-generazzjonijiet tagħhom.
- ²⁹[29] Is-sultana Ester, bint Abiħajil, flimkien ma' Mordekaj, il-Lhudi, kitbet bil-qawwa kollha biex twettaq din it-tieni ittra tal-Purim.
- ³⁰[30] U ntbagħtu ittri lil-Lhud kollha li kienu jgħammru fil-mija u sebgħa u għoxrin provinċja tal-imperu ta' Assweru bi kliem ta' sliem u s-sewwa,
- ³¹[31] biex iżommu dawn il-jiem tal-Purim fi żmienhom, bħalma ordnalhom Mordekaj il-Lhudi u s-sultana Ester, kif stabbilew għalihom infushom u għan-nisel tagħhom, b'tifkira tas-sawm u tal-krib tagħhom.
- ³²[32] Il-kmand ta' Ester wettaq il-liġi tal-Purim u kien miktub fi ktieb.

Ester Bil-grieg 10

- ¹[1] Is-sultan Assweru mbagħad għamel taxxa fuq il-pajjiżi tal-art u l-gzejjer tal-baħar.

²[2] U l-opri kollha l-oħra tal-ħila u l-qawwa tiegħu, u t-tagħrif kollu tal-kobor ta' Mordekaj li bih kabbru s-sultan, jinsabu miktuba fil-kotba tal-ġrajja tas-slaten tal-Medja u l-Persja.

³[3] Għax Mordekaj, il-Lhudi, kellu t-tieni post wara Assweru, u l-Lhud kienu jirrispettawh u l-kotra ta' ħutu jhobbuh, għax kien ifittex il-ġid tal-poplu tiegħu u s-sliem lin-nisel tiegħu kollu.

Ġob

Ġob 1

Daħla

It-tjieba u l-hena ta' Ġob

¹Kien hemm raġel fl-art ta' Għus jismu Ġob, raġel perfett u tajjeb, jibza' minn Alla u mbiegħed mill-ħażen.

²Tweldulu seba' subien u tlitt ibniet.

³L-imrieħel tiegħu kienu jgħoddu sebat elef nagħġa, tlitt elef ġemel, ħames mitt żewġ barrin, ħames mitt ħmara u kotra kbira ta' qaddejja. Dar-raġel kien l-aqwa wieħed fost il-popli kollha tal-Lvant.

⁴Uliedu s-subien kienu jmorru għal ikla li kull wieħed, fil-jum li jmissu, kien jagħmel f'daru. Kienu jistiednu wkoll lit-tliet ħuthom bniet biex jieklu u jixorbu magħhom.

⁵U kull meta kienet tgħaddi dawra shiħa ta' festi, Ġob kien jibgħat għalihom biex jagħmlilhom ir-rit tal-purifikazzjoni tagħhom. L-għada kien iqum kmieni u joffri sagriċċju ta' vittmi maħruqa għal kull wieħed minnhom, għax Ġob kien jgħid: "Għandu mnejn dinbu wliedi u seħtu lil Alla f'qalbhom." Hekk kien soltu jagħmel Ġob.

Tiġrib u sabar ta' Ġob

⁶Ġara darba li wlied Alla resqu quddiem il-Mulej, u fosthom ġie wkoll ix-Xitan.

⁷U l-Mulej staqsa lix-Xitan: "Mnejn inti ġej?" Ix-Xitan wieġeb lill-Mulej u qallu: "Minn dawra mad-dinja, kont nitlajja 'l hawn u 'l hemm."

⁸Il-Mulej raġa' staqsa lix-Xitan: "Il-qaddej tiegħi Ġob ħsibt fih? Ma hawnx ieħor bħalu fid-dinja, raġel perfett u tajjeb, jibza' minn Alla u mbiegħed mill-ħażen."

⁹Ix-Xitan wieġeb u qal: "Tgħid għal xejn Ġob jibza' minn Alla?"

¹⁰Forsi int ma bnejtx ħajt madwaru u madwaru, u madwar kulma għandu kif iddur? Berikt kulma għamlu idejħ, u ġidu kotor mal-art kollha kemm hi.

¹¹Imma midd idek u olqot kulma għandu, u tara jekk jisħtejk f'wiċċek."

¹²U l-Mulej wieġeb lix-Xitan: "Ara, kulma għandu f'idejk. Biss terfax idek fuqu." U x-Xitan telaq minn quddiem il-Mulej.

¹³Mela darba wlied Ġob, subien u bniet, kienu qegħdin jieklu u jixorbu l-inbid għand ħuħom il-kbir.

¹⁴U ġie għand Ġob messagġier jgħidlu: "Il-gniedes kienu jaħartu, bil-ħmir jirgħu hdejħom:

¹⁵qabżu fuqhom is-Sabijin u ħatfuhom, u lill-qaddejja darbuhom b'xifer is-sejf. Bqajt jien waħdi biex ngħarrfek b'dan."

¹⁶Kien għadu ma waqafx jitkellem dan, meta gie ieħor jgħidlu: "Niżel nar ta' Alla mis-sema, ħaraq l-imriehel u l-qaddejja, u belagħhom. Bqajt jien waħdi biex ngħarrfek b'dan."

¹⁷Kif kien għadu jitkellem, gie ieħor jgħidlu: "Il-Kaldin niżlu fi tliet ġemgħat, u nxeħtu fuq l-iġmla u ħatfuhom, u lill-qaddejja darbuhom b'xifer is-sejf. Bqajt jien waħdi biex ngħarrfek b'dan."

¹⁸Kif kien għadu jitkellem, gie ieħor jgħidlu: "Uliedek, subien u bniet, kienu qegħdin jieklu u jixorbu l-inbid għand ħuhom il-kbir,

¹⁹u dlonk qam riħ qawwi min-naħa tad-deżert, u ħabat għad-dar min-naħa tal-erba' kantunieri tagħha u waqgħet fuq iż-żgħażagħ u mietu. Bqajt jien waħdi biex ngħarrfek b'dan."

²⁰Imbagħad Ġob qam, ċarrat ħwejġu, qaxxar rasu, niżel wiċċu fl-art u beda jsalli u jgħid:

²¹"Għeri ħriġt minn ġuf ommi, għeri nerga' mmur hemm. Il-Mulej tani, il-Mulej ħadli: ikun imbierek isem il-Mulej."

²²F'dan kollu Ġob ma dinibx u xejn ma ħadha kontra Alla.

Ġob 2

Tiġrib eħrex

¹Darb'oħra wlied Alla resqu quddiem il-Mulej; fosthom kien hemm ix-Xitan ukoll.

²Il-Mulej staqsa lix-Xitan: "Mnejn ġej?" U x-Xitan wiegħbu: "Minn dawra mad-dinja, kont nitlajja 'l hemm u 'l hawn."

³Il-Mulej raġa' staqsa lix-Xitan: "Il-qaddej tiegħi Ġob ħsibt fih? M'hawnx ieħor bħalu fid-dinja, raġel perfett u tajjed, jibza' minn Alla u mbiegħed mill-ħażen. U għadu jzomm sħiħ fil-perfezzjoni tiegħu, għad li int xewwixtni biex neqirdu għal xejn b'xejn."

⁴U x-Xitan wiegħeb lill-Mulej u qallu: "Ġild b'ġild, u l-bniedem jagħti kulma jkollu għal ħajtu!

⁵Issa midd idek u olqtu f'għadmu u laħmu, u ara jisħtekk f'wiċċek."

⁶U l-Mulej wiegħeb lix-Xitan: "Ara, inħalli f'idejk. Biss, ibza' għal ħajtu."

⁷U x-Xitan telaq minn quddiem il-Mulej, u mela lil Ġob bi nfafet qalila minn qiegħ riglejħ sal-qorriegħa ta' rasu.

⁸U dan ħa xaqqufa biex jinħakk biha u mar intasab fl-irmied.

⁹U qaltlu martu: “Għadek iżzomm shiħ fil-perfezzjoni tiegħek? Isħet 'l Alla u mut!”

¹⁰U hu wieġeb: “Qiegħda titkellem ta' waħda belha. Nilqgħu t-tajjeb mingħand Alla, u l-ħazin ma nilqgħuhx?” F'dan kollu Ġob ma dinibx b'xufftejh.

Tlitt iħbieb iżuru 'l Ġob

¹¹Mela tlitt iħbieb ta' Ġob semgħu b'dan l-hemm kollu li waqa' fuqu u ġew kull wieħed minnhom minn pajjiżu, Elifaż minn Teman, Bildad minn Suħa u Sofar minn Nagħma. U ftiehm u li jmorru flimkien biex juruh is-sogħba tagħhom u jfarrgħu.

¹²Iżda kif lemħuh minn ftit 'il bogħod ma għarfuhx u nfexxu f'għajjat ta' biki, ċarrtu kull wieħed il-mantar tiegħu u tefgħu t-trab fl-għoli għal fuq rashom.

¹³U qagħdu fl-art maġenbu għal sebat ijiem u sebat iljieli, iżda ħadd minnhom ma qallu kelma, għax raw li kien kbir wisq in-niket tiegħu.

Ġob 3

Ġob jisħet xortih

¹Wara dan Ġob fetaħ fomm u, seħet jum twelidu,

²u qabad jgħid:

³“Qerda għal jum twelidi, għal-lejl li qal ‘Tnissel raġel.’

⁴Ha jinbidel fi dlam dak il-jum, ma jfittxux Alla mill-għoli, u ma jfiġġ qatt id-dawl fuqu!

⁵Jagħmluh tagħhom id-dlam u s-swied, ħa jiksuh is-sħab oħxon, u twaħħxu l-eklissi.

⁶Dak il-lejl ħa tkeffnu dalma, ma jidhirx mal-jiem tas-sena, u ma jidħolx fl-għadd tax-xhur.

⁷Ha jkun, iva, dak il-lejl bla ħajja, u ma jidwix fih għajjat ta' ferħ.

⁸Ha jisħtuh dawk li jisħtu l-jum, l-imħarrġin biex iqajmu l-Levjatan.

⁹Jiddallmu l-kwiekeb taż-żerniq tiegħu, jistenna għal xejn li jfiġġ id-dawl, u ma jarax tbexbix is-sebħ,

¹⁰talli ma żammlix magħluqa bwieb il-ġuf, u t-taħbit minn għajnejja ma ħebix.

¹¹Għaliex ma mittx fi ħdan ommi? Għaliex ma bqajtx fil-ġuf u mitt?

¹²Għaliex laqgħuni l-irkupptejn? Għaliex sidrejn biex nerda'?

- ¹³Kieku issa jien mimdud u sieket, kont inkun rieqed u mistrieħ
- ¹⁴mas-slaten u l-kunsillieri tal-art, jew mal-kbarat li bnew mill-ġdid il-ħerbiet;
- ¹⁵u mal-prinċipijiet li kellhom id-deheb, li mlew djarhom bil-fidda.
- ¹⁶Għaliex ma kontx bħal rimi moħbi, bħat-trabi li qatt ma raw id-dawl?
- ¹⁷Hemm il-ħżiena jehdew mill-inkwiet, u l-għajjenin isibu l-mistrieħ.
- ¹⁸Hemm il-prigunieri lkoll fil-kwiet, bla ma jisimgħu lehen l-argużin.
- ¹⁹Iż-żgħir u l-kbir hemmhekk qegħdin, u l-ilsir ħieles minn sidu.
- ²⁰Għaliex jingħata d-dawl lill-imsejken, u l-ħajja lil min qalbu kollha mrar?
- ²¹Lil dawk li jixxennqu għall-mewt bla ma tigihom, u jħaffru għaliha aktar milli għal teżor;
- ²²li jifirħu u jaqbzu bil-ferħ, jogħxew meta jsibu l-qabar?
- ²³Għaliex il-ħajja lil min triqtu magħluqa, li Alla għalaq minn kull naħa?
- ²⁴Għalhekk sar il-krib l-ikel tiegħi, u jgelgel bħall-ilma t-tnehid tiegħi.
- ²⁵Għax dak li nibza' minnu jiġi fuqi, u dak li jwerwirni jilħaqni.
- ²⁶M'hemmx kwiet għaliya, lanqas sliem, dejjem bl-inkwiet, ma nistrieħ qatt."

Ġob 4

Diskors ta' Elifaż

- ¹Wiegeb Elifaż it-Temani u qal:
- ²Jekk ngħidulek kelma tiflaħ għaliha? Imma min jista' jżomm fommu sieket?
- ³Ara, lix-xjuħ int kont tgħallimhom, u l-idejn merħija kont issaħħaħ.
- ⁴Min kien jogħtor kien iqajmu kliemek, u l-irkupptejn mitruħa jsaħħaħlu.
- ⁵Issa li ġie dan fuqek, tibel, għax l-għawg laqat lilek, tinstaram.
- ⁶Ma jagħmillekx iżjed il-qalb twemminek? Ma tnissillekx tama ħajtek bla tebgħa?
- ⁷Ftakar: liema bniedem bla ħtija ntilef? Fejn qatt rajt in-nies sewwa meqruda?
- ⁸Milli rajt jien, dawk li jaħdmu l-ħażen u l-għawg jizirgħu, ħażen u għawg jaħsdu;
- ⁹b'nifs ta' Alla jinqerdu, b'riefnu tal-korla tiegħu jintemmu.
- ¹⁰Jiskot għajjat l-iljun u tgargir l-iljuna, u l-frieħ tal-ljun jitfarrkulhom snienhom.
- ¹¹Imut l-iljun għax tonqsu l-priża, u l-frieħ tal-ljuna jixterdu.
- ¹²Issa lili waslet kelma bil-ħatfa, u ħakmet widinti d-diwi tagħha;

- ¹³fit-tħassib dwar fantazmi billejl, meta jaqa' n-nghas tqil fuq il-bnedmin,
- ¹⁴qabadni biża' u tkexkix, li regħedli għadmi kollu.
- ¹⁵Għadda riħ minn fuq wiċċi, riefnu qajjem xewk xewk lil ġismi.
- ¹⁶Xi ħadd kien wieqaf, ma stajtx nagħraf wiċċu, tfaċċat xbieha quddiem għajnejja, skiet ... u mbagħad smajt lehen:
- ¹⁷“Jista' l-bniedem ikun ġust quddiem Alla, il-maħluq ikun safi f'għajnejn Dak li ħalqu?
- ¹⁸Jekk lanqas il-qaddejja tiegħu Alla ma jafda, u sal-angli tiegħu jsib xi jgħid fihom,
- ¹⁹kif jistgħu dawk li jgħammru fi djar tat-tafal, li s-sisien tagħhom imwaqqfa fit-trab, ikunu safja f'għajnejn min għamilhom?
- ²⁰Bejn tluġħ ix-xemx u nżulha jitfarrku, u jgħibu għal dejjem bla isem.
- ²¹Iva, jinqata' l-ħabel tat-tinda tagħhom, u jmutu nieqsa mill-għerf.”

Gob 5

- ¹“Għajjat issa! Min se jwieġbek? Lejn liema qaddis tista' ddur int?
- ²Iva, il-korla tifni lill-iblah, l-għira teqred lill-bniedem bla għaqal.
- ³Jien rajt lill-iblah ixenxel għeruqu, u malajr jinsteħet ix-xitel tiegħu;
- ⁴mitluqa wliedu bla m'għandhom min jgħinhom, mishuqa f'bieb il-belt bla min jaqbeż għalihom.
- ⁵Il-ħsad tiegħu jikluh l-imġewħin, ilaqqtuh sa minn qalb ix-xewk, u l-għatxana jagħmlu għal ġidu.
- ⁶Le, ma jitnissilx mill-art in-niket, lanqas ma jinbet mill-art il-hemm.
- ⁷Huwa l-bniedem li jiled l-għawg, bħalma 'l fuq ix-xrar jittajjar.
- ⁸Li kont minnek 'l Alla kont infittex, u l-kawża tiegħi quddiemu nqiegħed.
- ⁹Hu jagħmel ħwejjeġ kbar ma nifhmuhomx, għegubijiet li ma jingħaddux.
- ¹⁰Hu jagħti x-xita lill-art, u jibgħat l-ilma fuq wiċċ ir-raba'.
- ¹¹Hu jtalla' fil-għoli lill-umli, u jqiegħed fis-sod lill-imsejknin.
- ¹²Huwa jħarbat il-pjanijiet ta' dawk li moħħhom jilħqilhom, biex ma jirnexxix għemil idejhom.
- ¹³Hu jaqbad l-għorrief fil-ħażen ta' moħħhom, u l-ħsieb tal-qarrieqa jiġi fix-xejn;
- ¹⁴binhar isibu d-dlam ma' wiċċhom, u fl-aqwa tax-xemx iteftfu qisu billejl.

- ¹⁵Hu jeħles il-fallut minn ħalqhom, u l-miskin minn id il-kefrin.
- ¹⁶Hekk il-miskin jerga' jittama, u l-ħażen ikollu jsodd ħalqu.
- ¹⁷Hieni tassew il-bniedem li Alla jwiddbu; tismerrx, mela, il-kastig mingħand Xaddaj.
- ¹⁸Għax Hu jidrob u jdewwi, Hu jolqot, u jdejh ifejqu.
- ¹⁹Sitt darbiet jeħilsek mill-ħsara, u fis-seba' ma jmissekx id-deni.
- ²⁰Jeħilsek mill-mewt fi żmien il-ġuħ, u fil-gwerra mid-daqqa tas-sejf.
- ²¹Tkun imkennen minn swat l-ilsien, ma tibżax mill-qerda meta tiġi.
- ²²Herba u għaks tiddieħak bihom, u l-bhejjem selvaġġi ma tibżax minnhom.
- ²³Mal-ġebel tar-raba' jkollok fteħima, u l-bhejjem selvaġġi jkunu fis-sliem miegħek.
- ²⁴Ikollok is-sliem fl-għarix tiegħek, kull xħin iżżuru ssibu bla mittiefes.
- ²⁵Tara wkoll li bosta jkunu wliedek, u n-nisel tiegħek bħal ħaxix tar-raba'.
- ²⁶Tasal għall-qabar misjur bl-għomor, bħalma jingabar fi żmienu l-qamħ.
- ²⁷Ara, Ġob, dan flejnieh u hu minnu; agħtih widen u tgħallmu sewwa."

Ġob 6

Ġob jilminta mill-kobor ta' tbatijetu

- ¹Ġob wieġeb u qal:
- ²"Li kellu jintizen l-għali tiegħi, u f'mizien titqiegħed il-ħsara kollha tiegħi,
- ³itqal tkun din minn ramel il-baħar; għalhekk kliem addoċċ jitlaq fommi.
- ⁴Għax weħlu fija l-vleġeġ ta' Xaddaj, u qed tixrob ruħi l-velenu tagħhom; it-twerwir ta' Alla tkeskes għal fuqi.
- ⁵Jaqaw jinħaq il-ħmar bil-ħaxix quddiemu? Se jgħajjat il-gendus bl-għalf taħt geddumu?
- ⁶Jittiekel forsi bla melħ it-tisjir ħelu? Fih xi togħma l-abjad tal-bajd?
- ⁷Ikel bħal dan ma jduqux ħalqi; jitqazżu bħal ikel imħassar.
- ⁸Kemm nixtieq li Alla jisma' talbi! Kemm nixtieq jaqtagħli xewqti!
- ⁹Mhux li kien jaqtagħha li jtemmni, jitlaq idu u jqaċċatni mid-dinja!
- ¹⁰Imqar hekk, jibqa' għalija xi farag, u nifraħ ukoll fl-eqqel tbatija, għax ma ċħadtx kliem il-Qaddis.

11 Imma x'saħħa għandi biex inżomm iebes? X'tamiet għandi li ntawwal għomri?

12 Hija saħħti saħħa taż-żonqor, u ġismi jewwilla bronż?

13 Mhux xejn hi l-qawwa li ngħin ruħi? Mhux kull rifda twarrbet minni?

Ġob jaqta' jiesu minn ħbiebu

14 "Il-magħkus jisthoqqlu ħniena mingħand ħbiebu, imqar ikun warrab il-biża' ta' Xaddaj.

15 Izda ħuti bħal wied qarrqu bija, għabu bħal qiegħ il-widien

16 li jkunu mqallgħin bil-ħalla tas-silġ, xħin togħdos fihom il-borra;

17 fl-istagun tan-nixfa jixxuttaw, bil-qilla tas-sħana jitqaxqxu.

18 Lejhom idawru l-karwani r-rotta tagħhom, jidħlu fl-inxif u jinqerdu.

19 Jgħarrxu għalihom il-karwani ta' Tema, il-merkanti ta' Saba jittamaw fihom.

20 Imma jiregħxu talli ttamaw, xħin jaslu hdejhom jinstarmu.

21 Issa tabilħaqq sirtu xejn għalija, rajtu l-ħsara u qabadkom saram.

22 Qatt għedtilkom tagħtuni xi ħaġa, jew għalija tħallsu minn ġidkom?

23 Teħilsuni minn dwiefer l-għadu, jew tifduni minn idejn il-kiefra?

24 Għallmuni, mela, u jiena niskot, fehmuni fejn stajt mort żball.

25 X'qawwa fih il-kliem sincier! Imma x'jiswa t-tmegħir tagħkom!

26 Jaqaw intom il-kliem tridu tllumu, u tqisu riħ kliem min qata' qalbu?

27 Intom sa fuq iltim titfgħu x-xorti, u mqar ħabib tagħkom tinneguzjawh.

28 Imma issa, nitlobkom, ħarsu lejja, f'wiċċkom żgur li ma nigdibx.

29 Erggħu aħsbuha li ma ssirx ingustizzja. Aħsbuha, hawn fin-nofs il-kawża tiegħi.

30 Jinsab forsi xi qerq fuq ilsieni? Tgħid ma jtighemx ħalqi l-ħwejjeġ ħżiena?

Ġob 7

Ġob jipprotesta quddiem Alla

1 "Hajjet il-bniedem mhix forsi xogħol bilfors fuq l-art? u għomru mhux bħal jiem il-ħaddiem mikri?

2 Bħalma lsir jixxennaq għad-dell, u bħalma l-mikri jistenna l-ħlas,

3 hekk xhur fiergħa kienu sehmi, u ljieli dwejjaq messew lili.

- ⁴Jekk nimtedd, ngħid: “Meta se nqum?” u meta nqum, ngħid: “Meta se jidlam?” u hekk nixba’ nnewden sa ma jidlam.
- ⁵Laħmi ddewwed u mtela qxur, ġildi nqasmet u tnixxi l-marċa.
- ⁶Eħfef minn mekkuk għaddew jiemi, u bla tama ntemmu.
- ⁷Ftakar li ħajti buffura riħ, u għajnejja ma jerggħux jaraw ir-risq.
- ⁸L-għajn li kienet tarani ma tilmahnix iżjed, int twaħħal għajnejk fuqi u jien nispiċċa.
- ⁹Bħalma ddub sħaba u ma tidhirx aktar, hekk min jinzel fil-qabar ma jergax jitla’;
- ¹⁰qatt iżjed ma jerga’ lejn daru, u daru ma tafux aktar.
- ¹¹Għalhekk m’iniex se nżomm fommi sieket, irrid niżfoga mid-diqta ta’ ruħi, ninfexx fit-tgemgim fl-imrar ta’ ħajti.
- ¹²Jaqaw jien il-baħar jew il-mostru tal-qiegħ, biex int tqiegħed għassa fuqi?
- ¹³Jekk ngħid: ‘Issa jserrahni friexi, is-sodda tnaqqasli l-krib tiegħi,’
- ¹⁴hemm int bil-ħolm tiġi taqtagħni u twaħħaxni bil-fantażmi.
- ¹⁵Għalhekk jagħzel it-tagħliq għonqi, nippreferi l-mewt għal għadmi.
- ¹⁶M’iniex se ngħix għal dejjem, ħallini, mela, għax jiemi buffura riħ.
- ¹⁷X’inhu l-bniedem biex int tagħti daqshekk kasu, twaqqaf ħsiebek fuqu,
- ¹⁸iżżuru kull filgħodu, u toqgħod tifliħ kull waqt?
- ¹⁹Se twarrab ħarstek minn fuqi, għallinqas sakemm nibla’ r-riq tiegħi?
- ²⁰Jekk jiena dnibt, x’għamiltlek lilek, int li tgħarrex b’għajn miftuħa fuq il-bniedem? L-għala ħadtni b’mira tad-daqqiet tiegħek, l-għala jien ta’ piż għalik?
- ²¹Ma tistax tagħder in-nuqqas tiegħi u thalli għaddejja l-ħtija tiegħi? Għax jien ma ndumx ma nkun mimdud taħt l-art; Int tfittixni u jiena ma nkunx iżjed.”

Ġob 8

Diskors ta’ Bildad: Alla ġust

- ¹Qabeż jitkellem Bildad is-Suħi u qal:
- ²“Kem se ddum titkellem hekk, tvenven bħal riħ qawwi kliem fommok?
- ³Jista’ Alla jgħawweġ is-sewwa? Jista’ Xaddaj imur kontra l-ġustizzja?
- ⁴Bilfors li dinbu kontriħ uliedek, biex hu raddilhom il-ħlas ta’ ħtijiethom.
- ⁵Issa jekk inti tfittex lil Alla u tittallab il-ħniena ta’ Xaddaj,

- ⁶Jekk safi int u sewwa għemilek minn issa jdur favur tiegħek u jroddlok id-dar li tistħoqq lilek.
- ⁷Haġa żgħira jkun il-ġid ta' qabel hdejn il-kobor li għad ikollok.
- ⁸Staqsij biex tara lin-nisel ta' qabilna, u seddqu billi tistħarreg għajdut ix-xjuħ.
- ⁹Għax aħna ġejna lbieraħ u xejn ma nafu, bħal dell li jgħaddi ħajjitna fuq l-art.
- ¹⁰Mhux huma li jgħallmuk u jgħidulek dan il-kliem ħiereg minn qalbhom?
- ¹¹'Ma jikbirx il-papir barra mill-għadira, lanqas jagħmel is-simar mingħajr l-ilma,
- ¹²ikun għadu jtalla', mhux tal-qtugħ, u jinxf qabel il-ħxejjex kollha.
- ¹³Hekk jiġrilu kull min jinsa 'l Alla, it-tama ta' min iwarrbu tinqered.
- ¹⁴Għax irqiqa sifja t-tama tiegħu, għanqbuta l-fiduċja tiegħu.
- ¹⁵Iserraħ fuq daru iżda ma tiflaħx, jaqbad magħha iżda ma żzommx.
- ¹⁶Ihaddar ġmielu għal għajn ix-xemx, jifrex iż-żraġen mal-ġnien tiegħu,
- ¹⁷ixeblek ma' munzell ġebel għeruqu, u jieħu t-tira mill-blat.
- ¹⁸Xhin, imbagħad, jinqala' minn postu jiċċdu dan u jgħid: 'Ma nafikx'.
- ¹⁹Dan hu, mela, it-tmiem ta' ħajtu, u mit-trab jinbtu oħrajn.'
- ²⁰Le, Alla ma jwarrabx il-bniedem sewwa, lanqas ma jwieżen lil min jagħmel id-dnewwa.
- ²¹Hu jerga' jimla bit-tbissima lil fommok, u 'l xufftejk b'għajjat ta' ferħ.
- ²²Imbagħad jinksew bil-mistħija l-għedewwa tiegħek, u l-għarix tal-ħżiena ma jkunx iżjed."

Gob 9

Gob jammetti l-ġustizzja ta' Alla

- ¹Ġob wieġeb u qal:
- ²"Hekk hu, tassew, u hekk inżomm jien: Kif jista' l-bniedem jieħu raġun ma' Alla?
- ³Jekk jogħġbu jidħol f'qorti miegħu, lanqas iwieġbu waħda minn elf.
- ⁴Hu għaref minn moħħu u ta' ħila kbira; min qatt ħarraxha miegħu u ħareg bis-sliem?
- ⁵Hu jheżżeż il-muntanji bla ma jintebħu, u jaqlibhom ta' taħt fuq fil-korla tiegħu.
- ⁶Hu jcaqlaq l-art mis-sisien tagħha, u l-kolonna tagħha jitriegħdu.

- 7Jikkmanda x-xemx u ma titlax, jaqfel il-kwiekeb u ma jfiġġux.
- 8Hu waħdu firex is-smewwiet, u saħaq dahar il-mostru tal-baħar.
- 9Hu ħalaq l-Orsa u l-Ġgant, it-Trajja u l-Kmamar ta' Nofsinhar.
- 10Hu jagħmel ħwejjeg kbar ma nifhmuhomx, għegubijiet bla għadd.
- 11Jekk jgħaddi minn ħdejja ma narahx, iwarrab minni bla nittendi bih.
- 12Jekk jiġi jaħtaf min se jzommu? Min se jgħidlu: 'X'int tagħmel hemm?'
- 13Alla ma jregġax lura l-korla tiegħu. Dawk li għenu lil Raħab għotru taħtu.
- 14Kif nista' mela nwieġeb jiena? Xi kliem nagħżel għal quddiemu?
- 15Għad li jien ġust ma nistax inwieġeb, u flok id-dritt ikolli nitlob il-ħniena.
- 16Jekk inħarrku ma jwegibni xejn, għad li nemmen li leħni jisimgħu.
- 17Hu jgħaffiġni mqar għal xagħra, u jkattarli l-ġrieħi għal xejn b'xejn.
- 18Lanqas nifs ma jħallini nieħu, għax sax-xaba' bl-imrar jimlieni.
- 19Jekk niġu għall-qawwa, min aqwa minnu? Jekk niġu għall-ħaqq, min se jħarrku?
- 20Għalkemm innoċenti fommi, jikkundannani, għalkemm bla ħtija, Hu joħroġni b'ħati.
- 21Bla ħtija jien; ma rridx naf bija nnifsi, ħajti sirt nistmellha.
- 22Hu kollu wieħed, għalhekk ngħid, 'L-innoċenti u l-ħatja Hu jeqred xorta waħda.'
- 23Jekk jaqa' għal għarrieda flagell tal-mewt, Hu jidħak bit-twegħir tal-innoċenti.
- 24Jekk taqa' xi art f'idejn wieħed kiefer, Hu li jgħammad għajnejn l-imħallfin tagħha. Jekk mhux Hu, min jista' jkun?
- 25Jiemi għaddejja eħfef minn ġerrej, igerbu malajr bla ma jaraw riżq,
- 26jiżgiċċaw qishom dgħajjes bil-qasab, bħal ajkla niezla b'salt għall-priza.
- 27Għalkemm ngħid: 'Irrid ninsa l-għali tiegħi, ħa nibdel wiċċi u nidher ferrieħi,'
- 28naqta' qalbi bit-tbatija kollha tiegħi, għax naf li int ma żzommnix bla ħtija.
- 29Ladarba tqisni ħati, għalfejn noqgħod nithabat għal xejn?
- 30Imqar jekk ninħasel bis-soder, u nnaddaf idejja bil-lissija,
- 31fil-ħama terġa' tgħaddasni, u ħwejġi stess jitqazżuni.
- 32Alla mhux bniedem bħali biex nisfidah, jew immorru flimkien għall-qorti.

- ³³M'hawn hadd li jaqta' l-ħaqq bejnietna, u juża s-setgħa fuqna t-tnejn,
³⁴biex ibiegħed minn fuqi l-virga tiegħu, u ma jwerwirnix id-driegħ tiegħu.
³⁵Kieku żgur nitkellem u ma nibżax minnu; imma mhux hekk il-każ tiegħi miegħu.”

Gob 10

- ¹“Ladarba ħajti nistmellha, irrid niftaħ il-bieb għat-tgemgim tiegħi, inferragħ l-imrar ta' ruħi.
²Nghid lil Alla: “Tikkundannanix, urini l-għala għandek għalija.
³Hu sewwa għalik li tagħsarni, li tmaqdar xogħol idejk, u tgħin il-ħsibijiet tal-ħżiena?
⁴Għandek int għajnejn tal-laħam, jew tħares kif iħarsu l-bnedmin?
⁵Hu għomrok qasir bħal għomor il-bniedem, u jgħaddu bħal jiemu sninek?
⁶Int, li tgħarrex għan-nuqqas tiegħi u tfittixli d-dnub tiegħi,
⁷int taf tajjeb li jien bla ħtija, u li hadd minn taħt idejk ma jeħlisni.
⁸Kienu jdejk li sawruni u għamluni; issa bdielek u trid teqridni?
⁹Ftakar li għamilti bħal mit-tafal, u li lejn it-trab għad treggagħni.
¹⁰Mhux bħall-ħalib sawwabtni u bħall-baqta għaqqadtni,
¹¹bil-gilda u l-laħam libbistni, u nsigtini bl-għadam u bl-għeruk?
¹²Hajja tajtni u favuri għamilt miegħi, u l-providenza tiegħek ħarsitli ruħi.
¹³Iżda ħbejt xi haġa f'qalbek; issa naf li din kellek f'moħħok.
¹⁴Jekk nidneb, int tkun għassa tiegħi biex ma tħallix għaddejja l-ħtija tiegħi.
¹⁵Jekk ninstab hati, ħażin għalija, jekk bla ħtija, lanqas nerfa' rasi, miksi bl-għajb u mgħargħar fin-niket.
¹⁶Jekk nerfa' rasi, qisek iljun toħroġ għalija u qawwietek terġa' turi fuqi.
¹⁷Iggedded kontrija l-għlied tiegħek, u l-għadab iżżid kontrija, bi qtajja' godda jitqabdu miegħi.
¹⁸Għalfejn mela ħriġtni mill-guf? Messni mitt bla ma għajn qatt ratni;
¹⁹messni kont qisni qatt ma kont; meħud dritt mill-guf għall-qabar.
²⁰Mhux haġa zghira huma jiem ħajti? Erħini, mela, ħa nduq ftit l-hena,
²¹qabel ma mmur u ma niġix lura, lejn art id-dlam u d-dellijiet,

²²art imghargħra fis-swied u t-taħwid, fejn id-dawl hu nnifsu dlam.”

Gob 11

Diskors ta' Sofar: Alla hu għaref

¹Imbagħad wiegeb Sofar in-Nagħmi u qal:

²“Se jithalla bla twegiba dan il-lablabi? Jaqaw min jgħid ħafna jieħu raġun?

³Taħseb int li se jsikket in-nies tpaċpiċek? Se tibqa' żżeblaħ u ma jċanfrek ħadd?

⁴Int tgħid: ‘Safi t-tagħlim tiegħi, bla ħtija jien quddiem Alla.’

⁵Mhux li kien jitkellem Alla u jiftaħ miegħek fommu!

⁶Li kien jurik il-misteri ta' għerfu, li huma tqal biex tifhimhom, kont tagħraf kemm iħallsek inqas milli ħaqqu dñubek!

⁷Taħseb inti li se tikxef il-misteru ta' Alla, jew tilħaq it-tarf ta' Xaddaj?

⁸Hu oġħla mis-smewwiet: kif se tilħqu? Hu aktar fond mill-Qiegħ: x'taf int bħalek?

⁹Jgħaddiha l-art minn tulu, u l-baħar mill-wisa' tiegħu.

¹⁰Jekk jiġi jaqbad u jarresta 'l xi ħadd u għall-ħaqq isejjahlu, min iżommu?

¹¹Hu jaf min huma l-bnedmin qarrieqa, jara l-ħażen u jiżnu sewwa.

¹²Iżda l-iblah idahħal f'moħħu meta l-ħmar selvaġġ jitwieled mans.

¹³Jekk iddawwar lejn Alla qalbek, u tiftaħ lejħ idejk;

¹⁴jekk tbiegħed minn idejk il-ħażen, u ma tħallix jgħammar id-dnewwa f'darek,

¹⁵tkun tista' terfa' wiċċek bla mistħija, tkun fis-sod u ma jkollokx mniex tibza'.

¹⁶Għax int tinsieh in-niket tiegħek, jew tiftakru bħal ilma li għadda.

¹⁷Aktar mid-dawl ta' nofsinħar tkun tiddi ħajtek; għalik id-dlam ikun bħas-sebħ.

¹⁸Moħħok mistrieħ għall-gejjieni tiegħek, hemm x'jagħmillek tajjeb u torqod fil-kwiet.

¹⁹Timtedd u ħadd ma jqajmek, u ħafna jziegħlu bik.

²⁰Iżda l-ħżiena jinfnewlhom għajnejhom, ma jkollhomx aktar fejn jagħtu rashom, il-mewt biss it-tama tagħhom.”

Gob 12

Gob iwiegeb lil Sofar

- 1** Ġob wieġeb u qal:
- 2** “Tassew li intom biss il-bravi, u l-għerf jispiċċa xħin tmutu intom!
- 3** Imma jien għandi moħħ bħal tagħkom, xejn ma jiena inqas minnkom. U min ma jafx hwejjeġ bħal dawn?
- 4** Izda sirt jien tad-daħk għal ħbiebi: ‘Arawh, sejjaħ ’l Alla u wieġbu!’ Tad-daħk il-ġust, il-bniedem sewwa!
- 5** ‘Aghar għalih il-magħkus,’ jgħid il-paxxut, ‘gambetta għal min riġlu mriegħed.’
- 6** Izda hemm ir-risq fl-għerejjex tal-ħallelin, u ħadu r-riħ dawk li jinbxu ’l Alla, donnhom għandhom ’l Alla f’idhom.
- 7** Issa staqsi ’l-bhejjem u jgħallmuk; lit-tjur tal-ajru u jgħidulek;
- 8** staqsi lill-ħniex tal-art u jgħallmuk; u l-ħut tal-baħar ukoll jgħidlek.
- 9** Min fost dawn kollha ma jafx li id il-Mulej għamlet kollox?
- 10** F’idejh hi ħajjet kulma jgħix, f’idejh nifs il-ħajjin kollha.
- 11** Forsi l-widna ma ġgarrabx il-kliem bħalma l-ħalq itieghem l-ikel?
- 12** Mhux fix-xjuħija ssibu l-għerf? M’hux il-ħajja twila li ġġib d-dehen?
- 13** Izda għand Alla hemm l-għerf u l-qawwa, tiegħu l-parir u tiegħu d-dehen.
- 14** Dak li jgarraf hu, ma jergax jinbena; lil min isakkar hu, ħadd ma jista’ jiftaħlu.
- 15** Hu jzomm l-ilmijiet, u taqa’ n-nixfa; hu jerħilhom, u jifqgħu l-art.
- 16** Fih hemm il-qawwa u l-għaqaq, tiegħu hu min jitqarraq u min iqarraq.
- 17** Hu jibgħat ħafjin lill-kunsillieri, u jbellah lill-imħallfin.
- 18** Hu jħoll il-ħziem tas-slaten, u jdawrilhom ħabel ma’ qaddhom.
- 19** Hu jibgħat ħafja lill-qassisin, u jniżżel minn posthom lis-setgħanin.
- 20** Hu jbikkem lil dawk li jafu jtkellmu, u lix-xjuħ jeħdilhom moħħhom.
- 21** Jixħet it-tmaqdir fuq il-kbarat, u jdgħajjef ħziem il-qawwijin.
- 22** Hu joħroġ mid-dlam hwejjeġ mistura, u fuq id-dlam jixħet id-dawl.
- 23** Jibni l-ġnus u jgarrafhom, jifrex il-popli u jeqridhom.
- 24** Il-mexxejja tal-pajjiż jeħdilhom id-dehen, u jitlaqhom jiggerrew f’dezert bla triq;
- 25** iteftfu fid-dlam mingħajr dawl, u jixxenglu qishom fis-sakra.

Ġob 13

- ¹“Iva, dan kollu rawh għajnejja; semgħuh widnejja u fehmuh sewwa.
- ²Dak li tafu intom nafu jiena wkoll, xejn ma jiena inqas minnkom.
- ³Izda ma’ Xaddaj ridt kieku nitkellem, ma’ Alla nixtieq niddiskuti.
- ⁴Għax intom qerq tafu tinsgu, tobbja ta’ ħabba lkoll intom.
- ⁵Mhux li kontu tisktu għalkollox! Hekk, iva, turu għerfkom.
- ⁶Isimgħu, nitlobkom, l-argument tiegħi, ifthu widnejkom għad-difiża ta’ fommi.
- ⁷Tridu intom titkellmu għal Alla bil-gideb, taqbzu għalih bit-tagħwiġ?
- ⁸U tassew li intom iżzommu miegħu, u qed tiddefendu l-kawża tiegħu?
- ⁹Se tgħadduha lixxa jekk jiġi jgħarbilkom? Jew tqarrqu bih kif jitqarraq bniedem?
- ¹⁰Oqogħdu żguri li bl-aħrax jeħodkom, jekk bil-moħbi timxu bil-partit.
- ¹¹Ma jwerwirkomx forsi l-kobor tiegħu, u jkexxkom il-biża’ li jgħibilkom?
- ¹²Iva, il-qwiel tagħkom huma qwiel tat-trab, u t-twegib tagħkom twegib tat-tafal.
- ¹³Isktu, mela, ħalluni ngħid tiegħi, ħa jiġrili mbagħad li jrid.
- ¹⁴Ha nieħdu jiena laħmi bejn snieni, u ħajti nqegħedha f’idejja.
- ¹⁵Ha joqtolni ‘k irid, m’iniex se nitkexkex, imma niddefendi l-kawża tiegħi quddiemu.
- ¹⁶U dan ikunli r-ghan tar-rebħa, li wieħed ħazin anqas jersaq quddiemu.
- ¹⁷Isimgħu sewwa x’irrid ngħid, agħtu widen għall-istqarrija tiegħi.
- ¹⁸Araw, hejjejt il-kawża tiegħi, naf li noħroġ ħieles.
- ¹⁹Min hu li se jiġi jmerini? Kieku niskot u nistenna l-mewt.
- ²⁰Biss nitlob, O Alla, żewġ favuri, biex minn quddiemek ma ninħebix:
- ²¹Warrab minn fuqi idek, u bi driegħek twerwirnix.
- ²²Sejjaħli mbagħad u jiena nwieġeb, jew nitkellem jien u int wegibni.
- ²³Kemm huma dñubiet u ħtijiet? Urini fejn dñibt u x’għamilt ħazin?
- ²⁴Għaliex taħbi wiċċek minni, u tqisni għadu tiegħek?
- ²⁵Trid int tbażza’ werqa niexfa, u tagħmel għal wara sifja?
- ²⁶Għax ħwejjeġ ta’ mrar tikteb fuq ismi, u twaħħalni bid-dñubiet ta’ żgħożiti;
- ²⁷tqegħedli fiċ-ċipp riglejja, titkixxef il-passi kollha tiegħi u tqis il-marki li jħallu saqajja!

Gob 14

Qosor hajjet il-bniedem

- ¹“Il-bniedem imwieled minn mara ghandu hajja qasira, imma tbatija ghandu bizzejjed.
- ^{2a} Bhal warda, jiftaħ u mbagħad jidbiel, u jaħrab bhal dell li ma jiqafx.
- ^{2b} Jintemm bhal għuda msewsa, bhal ilbies mikul mill-kamla.
- ³U fuq dan jixraqlek iżzomm għajnejk miftuħa u ssejjaħlu quddiemek għall-ħaqq?
- ⁴Xi ħadd, mela, jista’ jislet is-safi mill-inniġges? Hadd!
- ⁵La darba jiemu magħdudin, la darba l-għadd tax-xhur qiegħed f’idejk, u ħażżiżtlu tarf li ma jistax jaqbzu,
- ⁶warrab għajnejk minn fuqu, u ħallih itemm il-jum tiegħu bhal ħaddiem mikri.
- ⁷Sigra għallinqas għandha tama, li jekk tinqata’ terġa’ ttella’, u ma jigux nieqsa ż-żraġen tagħha.
- ⁸Imqar jixjieħu fl-art għeruqha, u jinxef fit-trab iz-zokk tagħha,
- ⁹kif tħoss l-ilma terġa’ tarmi, u tagħmel il-friegħi bhal xitla ġdida.
- ¹⁰Iżda l-bniedem imut u jispiċċa; xhin toħroġ ruħu fejn ikun?
- ¹¹Bħalma jinxtorob l-ilma mill-baħar, jew tinxef xmara u titqaxqax,
- ¹²hekk il-bniedem li jmut, ma jqumx aktar, sa ma jintemmu s-smewwiet ma jistenbaħx, le, ma jqumx mir-raqda tiegħu.
- ¹³Mhux li kont taħbini f’Art l-Imwiet fejn nistkenn sa ma tibred il-korla tiegħek u tiffissali żmien li tiftakar fija.
- ¹⁴Li kien jista’ bniedem imut u jerġa’ għall-ħajja, iż-żmien kollu tas-servizz tiegħi kont nissaporti sa ma jasal il-waqt tal-bidla tiegħi.
- ¹⁵Kont tgħajjatli u jiena nwieġbek, kont titgħaxxaq bl-opra ta’ jdejk.
- ¹⁶Ma kontx tgħoddli l-passi tiegħi, lanqas tgħassisli għal dnubiet, i,
- ¹⁷kont tissigilla f’sorra l-ħtija tiegħi, u tiksi bil-ġir il-ħżunija tiegħi.
- ¹⁸Bħalma tittiekel muntanja u tiggarraf u jitqanqal minn postu l-blat,
- ¹⁹bħalma jiekol l-ilma l-ġebel, u jiknes l-għargħar il-ħamrija, hekk int ixxejjen it-tama tal-bniedem.

²⁰Int iżżarmah u hu jitlaq għalkollox, tħassarlu surtu u tibagħtu.

²¹Jekk jiksbu għeħ uliedu, hu ma jkunx jaf, jekk jaqgħu fl-għajb, lanqas jintebaħ.

²²Għalih biss ibati għismu, għalih waħdu titniehed ruħu.”

Ġob 15

t-tieni diskors ta' Elifaż

¹Wiegħeb Elifaż it-Temani u qal:

²“Huwa l-għaref iwiegħeb b'argumenti fiergħa, u joqgħod jimraħ fuq ir-riħ Xlokk?

³Se jieħu raġun b'diskors bla fejda, u bi kliem li ma jiswa għal xejn?

⁴Int qed tħassar il-biża' ta' Alla, u għgħib fix-xejn ir-religjon.

⁵Billi dnubek inebbaħ lil fommok u għogħbok tħaddem ilsien il-ħżunija,

⁶fommok stess jgħaddik b'ħati, mhux jiena, huma xufftejk li jixhdu kontrik.

⁷Twelidt int qabel il-bnedmin? Tnissilt inti qabel l-għoljiet?

⁸Jaqaqaw kont tisma' fil-kunsill ta' Alla, u żammejt għalik waħdek l-għerf?

⁹X'taf int li ma nafuhx aħna? X'tagħrif għandek li qabzilna?

¹⁰Għandna fostna xjuħ meqjuma ikbar fiż-żmien minn missierek.

¹¹Mhu xejn għalik il-faraġ ta' Alla, u l-kliem tagħna li jieħdok bil-ħlewwa?

¹²Għaliex tħalli l-passjoni tegħlbek? L-għala tberraq l-għajnejn tiegħek?

¹³Għala ddawwar fuq Alla l-qilla tiegħek, u titlaq minn fommok kliem bħal dan?

¹⁴X'inhu l-bniedem biex ikun safi, bin il-mara biex ikun bla ħtija?

¹⁵Jekk anqas fl-anġli tiegħu Alla ma jafda, u s-smewwiet mhumiex safja quddiemu,

¹⁶kemm inqas dil-ħlejqa moqzieża u mhassra, il-bniedem li jixrob bħall-ilma l-ħażen?

¹⁷Ismagħni, Ġob, ħalli nurik, u l-ħwejjeġ li rajt jien żgur nistqarrlek,

¹⁸dak li jgħidu l-għorrief tagħna, u ma ħbewlhomx missirijiethom;

¹⁹dawk li lilhom weħidhom kienet l-art mogħtija, u ebda barrani ma tħallat magħhom.

²⁰Il-ħażin ħajtu kollha jieħu go qalbu, magħdudin is-snin merfugħa għal bin id-dnewwa.

²¹Jidwu f'widnejh ħsejjes ta' biża', fis-sliem jistħajjel ġej għalih xi qerried.

- ²²M'għandux tama li mid-dlam se jeħlisha, hu li jqis ruħu mmarkat għas-sejf;
- ²³mitfugħ bħala ikel għall-isqra, jaf li maqtugħa l-qerda tiegħu.
- ²⁴Ibeżżgħu jum id-dlam, jaħkmuh in-niket u d-dwejjaq bħal sultan lest għat-taqbida.
- ²⁵Għax rafa' idu kontra Alla, ried jisfida lil Xaddaj.
- ²⁶Ġera għalih kollu mżarġan, bil-ħxuna tat-tarki bbuzzati tiegħu.
- ²⁷Għax mela bis-simna wiċċu, u taqqal ġenbejh bis-sonza.
- ²⁸Imur jgħammar fi bliet meqruda u fi djar mitluqa min-nies, u għoddhom se jiggarrfu.
- ²⁹Ma jistagħniex, lanqas idum riżqu, ma jifrixx ġidu 'l hemm mill-qabar.
- ³⁰Mid-dlam żgur ma jeħlishiex; inixxef in-nar iż-żraġen tiegħu, u r-rimi tiegħu jtajru r-riħ.
- ³¹Qis li ħadd ma jafda fil-frugħa u jitqarraq, għax frugħa jkun il-ħlas li jieħu.
- ³²Jinxfu qabel iż-żmien iż-żraġen tiegħu, il-friegħi tiegħu ma jħaddrux aktar.
- ³³Iwaqqa' bħad-dielja l-għeneb nej, jobzoq bħaż-żebbuġa n-nwar tiegħu.
- ³⁴Le, ma jkollhiex nisel ir-razza tal-ħżiena, id-djar tal-qarrieqa jeqridhom in-nar.
- ³⁵Inisslu l-inkwiet u jildu l-ħsara, u gufhom bit-tqala tal-qerq."

Ġob 16

Il-faraġ fieragħ ta' ħbieb Ġob

- ¹Ġob wieġeb u qal:
- ²"Hwejjeġ bħal dawn ili ħafna nisma', farraga msejkna intom ilkoll.
- ³M'hemmx li jintemm dan il-kliem fieragħ? U int x'inhu jgagħlek tibqa' tgħid tiegħek?
- ⁴Jien kont naf nitkellem bħalkom, kieku intom kontu minfloki; bi kliemi kont nordomkom, u nħarrek għalikom rasi;
- ⁵b'li ngħidilkom kont nirfidkom, u ma nehdiex inħarrek xufftejja.
- ⁶Ukoll jekk nitkellem ma jittaffiex hemmi, u jekk niskot mhux se jgħaddili.
- ⁷Għax issa fnieni dak li għandu għaliya, il-ġemgħa tiegħu kollha qabdet fija.
- ⁸Sar xhud u qam kontrija, dak li infamani jixlini f'wiċċi,

- ⁹Ihebb għalija l-għadab ta' Alla u jbiċċirni, jgħažgħaž għalija snien, u jħares lejja biċ-ċiera.
- ¹⁰Fethu mbağħad ħalqhom kontriya, bi tkasbir tawni bil-ħarta, ngħaqdu għalenija kontra tiegħi.
- ¹¹Alla telaqni f'idejn min jagħmel il-ħażen, iva f'idejn il-ħżiena rħieni.
- ¹²Kont ngħix bi kwieti u għarraqni, qabadni minn għonqi u għafasni, ħadni b'mira tal-wadab tiegħu.
- ¹³Dawwarni minn kull naħa bil-vleġeġ tiegħu, qattagħli bla ħniena l-ġewwieni tiegħi, u ħariġli għal fuq l-art imsarni.
- ¹⁴B'xaqq fuq ieħor qasamni, bħal gwerrier intafa' fuqi.
- ¹⁵Hitt xkora madwar ġildi, u għaddast rasi fit-trab.
- ¹⁶Minfuħ wiċċi bid-dmugh, mgħammxin il-ħbub t'għajnejja,
- ¹⁷għalkemm bl-ebda dnewwa ma ċcappsu jdejja, u t-talba tiegħi hi sinċiera.
- ¹⁸O art, la tgħattix id-demmi tiegħi, biex ma tindifinx l-għatja tiegħi.

Ġob jappella lil Alla

- ¹⁹"Iva, imqar issa għandi xhud fis-sema, hemm fil-għoli min jaqbez għalija.
- ²⁰Ifisser hu ħsibijeti quddiem Alla li lejħ nerfa' għajnejja bil-biki
- ²¹u jkun l-imħallef bejn bniedem u Alla bħalma jsir bejn bniedem u għajru.

Krib ieħor ta' Ġob

- ²²"Jgħaddu s-snin magħduda ta' ħajti, u naqbad it-triq li ma nergax lura minnha.

Ġob 17

- ¹Ruħi mifnija, ħajti fix-xifer, u l-qabar jistennieni.
- ²M'għandix ħdejja ħlief żeblieħa, u għajni tishar qalb it-tinbix tagħhom.
- ³Żommlu għandek ir-raham tiegħi, għax min inkella se jagħtini idu?
- ⁴Lil ħbiebi int qtajtilhom il-fehma, għalhekk ma tħallihomx jittrijunfaw.
- ⁵Jstiednu l-ħbieb biex jaqsmu l-wirt magħhom, waqt li għajnejn uliedhom mifnija jixxennqu.
- ⁶Izda Hu ġiebni fi lsien in-nies, jien hu dak li jobżqulu f'wiċċu.
- ⁷Tgħammxuli bin-niket għajnejja, saru bħal dell idejja u riglejja.
- ⁸Jistagħġbu b'dan it-tajbin, jitmaħhan il-ġust għall-ħażin.

- ⁹Iżda l-ġust iżomm sħiħ fl-imġiba tiegħu, jissokta jitqawwa dak ta' jdejh safja.
- ¹⁰Ergġħulha, mela, ejjew ilkoll, żgur ma nsibx fostkom wieħed għaref.
- ¹¹Għosfru jiemi bil-proġetti tiegħi, ġew fix-xejn ix-xewqat ta' qalbi.
- ¹²Il-lejl ħbiebi jagħmluh nhar, jgħidu 'Qrib id-dawl' ġo wiċċ id-dlam.
- ¹³Jekk nistenna l-Imwiet b'għamara tiegħi, u fid-dlam ta' taħt l-art nifrex soddti,
- ¹⁴jekk ngħid lill-qabar 'missieri int', u lid-dud 'ommi jew oħti',
- ¹⁵fejn hi, mela, it-tama tiegħi? U t-tama tiegħi min se jaraha?
- ¹⁶Lejn bwieb l-Imwiet hi tinżel, xħin flimkien nindifnu fit-trab."

Gob 18

It-tieni diskors ta' Bildad

- ¹Wieġeb imbagħad Bildad is-Suħi u qal:
- ²"Kem m se ddum bħalek taqla' kawtieli? Agħti ftit widen, ħallina nkellmuk.
- ³L-għala nitqiesu minnek bħala bhejjem, u fil-fehma tiegħek ma niswew xejn?
- ⁴Int li tifni ruħek bil-korla tiegħek, taħseb li għandha tintelaq minħabba fik id-dinja jew jitqanqal minn postu l-blat?
- ⁵Imma żgur jintefa d-dawl tal-ħażin, u l-fjamma tan-nar tiegħu ma tiddix aktar.
- ⁶Inin id-dawl fl-għarix tiegħu, u l-lampa ta' fuq rasu tintefa.
- ⁷Jiqsaru l-passi qawwija tiegħu, u l-fehma tiegħu stess iġġarrfu.
- ⁸B'riġlejh stess jidħol fix-xibka, fuq il-mansab imidd passih.
- ⁹Taqbdu ingassa minn għarqubu, u n-nassa tingħalaq fuqu.
- ¹⁰Moħbi fl-art għalih il-ħabel, u t-trabokk fil-mogħdija.
- ¹¹Minn kull naħa jħebb għalih il-biża', u jibqa' jsus wara riġlejh.
- ¹²Jgħum fil-ġid imma bil-ġuħ, u l-qerda tiegħu tistennieh maġenbu.
- ¹³Tikollu ġildu marda kerha, l-iben il-kbir tal-Mewt jirgħa fuq ġismu.
- ¹⁴Jinħataf mill-għarix komdu tiegħu, u jgorrhuh għand Sultan il-waħxijiet.
- ¹⁵L-għarix tiegħu jagħtuh in-nar, fejn kien joqgħod iferrxu l-kubrit.
- ¹⁶Minn taħt jinxfulu għeruqu, u minn fuq jinxfulu l-friegħi.
- ¹⁷Tgħib mid-dinja tifikirtu, u fit-toroq ma jkollux isem.
- ¹⁸Iwaddbuh mid-dawl għal ġod-dlam, u jqaċċtuh minn wiċċ did-dinja.

¹⁹Ma jkollux nisel fost il-poplu tiegħu, lanqas ħadd ma jibqagħlu f'għamartu.

²⁰Għal li ġralu jistagħġbu n-nies tal-Punent, u dawk tal-Lvant jitkexkxu.

²¹Iva, dan hu tmiem l-għamara tal-ħażin, dan imissu min ma jridx jaf b'Alla.”

Gob 19

Gob ifittex jistkenn fi twemminu

¹Gob wieġeb u qal:

²“Kem se ddumu tkidduni, u bi kliemkom tagħsruni?

³Għaxar darbiet s'issa żeblaħtuni, u xejn ma sħajtu tkagħbruni.

⁴Nagħmluha li tassew għawwiġt triqti, se jbejjet b'daqshekk l-iżball fija?

⁵Intom tieħdu r-riħ fuqi, għax twikkuli bi ħtija l-għajb li għandi.

⁶Kunu afu li Alla hu li qalibhieli, hu li xeħet madwari x-xibka tiegħu.

⁷Ngħajjat: 'Mohqrija!' u ħadd ma jwegibni, nittallab l-għajnuna u ma ssirlix ġustizzja.

⁸Alla għalaqli t-triq biex ma ngħaddix, firixli d-dlam fuq il-mogħdija.

⁹Neżzagħli l-gieħ tiegħi, neħhieli l-kuruna minn fuq rasi.

¹⁰Ġarrafni għalkollox u ġejt fix-xejn, qalagħli bħal sigra t-tama tiegħi.

¹¹Kebbes għalija l-korla tiegħu, u żammni b'għadu tiegħu.

¹²Ingħaqdu flimkien il-qtajja' tiegħu, qabdu għal fuqi triqthom u waqqfu l-kamp madwari.

¹³Hadli 'l ħuti 'l bogħod minni. Hbiebi saruli barranin.

¹⁴Għebu qrabati u l-ħbieb tal-qalba, dawk li kont nilqa' f'dari nsewni.

¹⁵San-nisa li jaqduni jzommuni bi frustier, sirt għalihom bħal wieħed barrani.

¹⁶Insejjaħ lill-qaddej tiegħi u ma jwegibx, għalkemm jiena nitolbu b'fomm il-ħniena.

¹⁷Nifsi jqazzeż lil marti, sirt ninten għal nies dari.

¹⁸Iż-żgħar imqarqċin ukoll jistmerruni, jgħadduni biż-żmien kif nidher quddiemhom.

¹⁹Il-ħbieb tal-qalb ilkoll jistkerrhuni, dawk li ħabbejt daru kontrija.

²⁰Leħni dab, sirt għadma u ġilda, bilkemm baqagħli ġilda ma' ħnieki.

²¹Hennu għalija, hennu għalija intom, ħbiebi għax id Alla laqtitni.

- ²²Għaliex tagħmlu għalija bħal Alla, u minn laħmi ma tixbgħu qatt?
- ²³Kemm nixtieq li kliemi jinkiteb, kemm nixtieq li jitnaqqax fil-bronż,
- ²⁴jew b'xafra tal-ħadid u b'mili taç-çomb jitnizzel għal dejjem fil-blat!
- ²⁵Jien naf li d-Difensur tiegħi ħaj u fl-aħħar fuq it-trab iqum,
- ²⁶u wara li jintemm ġildi, għoddni bla laħam, nara 'l Alla.
- ²⁷Lilu narah b'ħabib tiegħi, Dak li jilmħu għajnejja ma jkunlix barrani! Qed iddub qalbi ġo fija ...
- ²⁸La qed tgħidu: 'Kif se nagħmlu għalih?', u 'Fih tinsab il-kawża ta' li ġralu',
- ²⁹nghidilkom: 'Ibżgħu mis-sejf lest għalikom għax b'korla għall-ħtijiet is-sejf jigi, u tkunu tafu li hemm Imħallef.' "

Għob 20

It-tieni diskors ta' Sofar

- ¹Qabeż jittellem Sofar in-Nagħmi, u qal:
- ²"Ara, qabbżuni mill-ġdid ħsibijiet, u t-tqanqil ta' ruħi ġo fija.
- ³Għax kif nisma' çanfirek iregħexni, l-ispirtu ġo fija jgagħalni nwieġbek.
- ⁴Taf xejn int li minn dejjem, mindu deher fid-dinja l-bniedem,
- ⁵it-trijonf tal-ħżiena ħajtu qasira, u l-ferħ ta' bin id-dnewwa jdum waqt wieħed?
- ⁶Imqar tilħaq sas-sema kburitu, u rasu tmiss is-sħab,
- ⁷bħall-ħmieġ ta' ġo msarnu jintrema għal dejjem, u jgħid min kien jafu: 'Fejn hu?'
- ⁸Jgħib bħal ħolma u ħadd ma jsibu, bħall-fantażmi tal-lejl jitharrab.
- ⁹L-għajn li kienet tarah ma tilmħux aktar, lanqas ma tibqa' tafu daru.
- ¹⁰Uliedu jittallbu bħal foqra għax kellu jrodd il-ġid tiegħu.
- ¹¹Għadmu mimli biż-żgħożija, miegħu fit-trab jimtedd.
- ¹²Għalkemm jigħi helu l-ħażen f'ħalqu, u joqgħod ilebbtu bi lsienu;
- ¹³għalkemm idewmu u ma jħallihx jinzel, u f'nofs ħalqu jzommu tajjed,
- ¹⁴dak l-ikel jithassar fl-istonku tiegħu, isir velenu ta' lifgħa f'imsarnu.
- ¹⁵Il-ġid li bala' jkollu jaqilgħu, iqallagħhulu Alla mill-istonku.
- ¹⁶Velenu tas-sriep hu reda', u lsienu il-lifgħa joqtlu.
- ¹⁷Ma jarax aktar il-gliegel taż-żejt, lanqas in-nixxigħat tal-għasel u l-ħalib.

- ¹⁸Irodd kulma kiseb bla ma jistgħallu, mill-ġid li ħażen ma jgawdi xejn,
¹⁹talli għaffeg il-fqir flok ħa ħsiebu, u seraq djar ħaddieħor flok bena tiegħu.
²⁰Billi qatt ma kienet xebgħana żaqqu, ma jehilsux il-ġid li rekken.
²¹Billi xejn ma ħarab il-kilba tiegħu, ma jdum xejn ir-risq tiegħu.
²²Fl-aqwa tal-ġid jaħkmuh id-dwejjaq, kull xorta ta' ħsara tiġi fuqu.
²³Hu u jaħseb biex jimla żaqqu, Alla jimlihielu bin-nar tal-korla tiegħu, u jsawwabhulu sa ġo msarnu.
²⁴Jekk jaħrab mis-sejf tal-ħadid, jilħqu l-qaws tal-bronż.
²⁵Il-vlegġa tinfidlu dahru, il-ponta tleqq toħroġ minn fwiedu, u t-twerwir jaħkimlu qalbu.
²⁶Merfugħin għalih id-dlamijiet kollha, nar li ħadd ma qabbd u jaħarqu u jtemm kulma baqa' fl-għarix tiegħu.
²⁷Is-smewwiet jikxfulu ħżunitu u l-art tqum kontrih.
²⁸Daru jkaxkarha l-għargħar, l-ilma qawwi li jinzel f'jum il-korla.
²⁹Dan sehem il-ħażin mingħand Alla, dan hu l-wirt li refagħlu Alla."

Gob 21

Tweġiba ta' Gob

- ¹Gob wieġeb u qal:
²"Isimghuni, isimghuni kelma, u jkunli dan il-faraġ tagħkom.
³Stabru bija, ħalluni nitkellem, u xħin nispiċċa ddieħku kemm tridu.
⁴Jewwilla ma' bniedem li għandi xi ngħid jien? M'għandix forsi għax nitlef sabri?
⁵Araw xi ġrali u għandkom titbikkmu, u tqiegħdu jdejkom fuq fommkom.
⁶Għax jien imqar naħseb biss nibqa' mnixxef, u taqbadni tkexkixa ma' ġismi kollu.
⁷L-għala l-ħżiena ħajjithom twila, u kulma jmorru jikbru fis-setgħa?
⁸Imqabbda fis-sod il-familja tagħhom: missirijethom għadhom magħhom, u wliedhom taħt għajnejhom.
⁹Djarhom fiż-żgur, m'għandhomx minn xiex jibzġu, mhuwiex fuqhom il-bastun ta' Alla.
¹⁰Inissel il-barri tagħhom u ma jfallix, tferragħ il-baqra tagħhom u ma tkorrix.

- 11Jerħu ż-żgħar tagħhom jimirħu bħall-ħrief, u lit-tfal tagħhom jogħxew fiż-żfin.
- 12Jgħannu biċ-ċetra u t-tanburlin, u jixxalaw bid-daqq tal-flawt.
- 13Jgħadduha tajjeb ħajjithom kollha, u jinżlu bis-sliem fl-Imwiet.
- 14U dawn qalu 'l Alla: 'Hallina bi kwietna, minn triqatek ma jimpurtaniex.
- 15X'inhu Xaddaj biex aħna nobduh? X'se ndaħħlu jekk nitolbuh?'
- 16M'għandhomx forsi l-ħżiena xortihom f'idejhom għalkemm ħsiebhom imbiegħed minn Alla?
- 17Kemmlil darba ntfiet il-lampa tal-ħżiena, jew messithom il-ħsara li ħaqqhom, jew qassmitilhom ugiħ il-korla ta' Alla?
- 18Kemmlinnhom saru bħat-tiben mar-riħ, jew bħal sifja maħtufa mir-riefnu?
- 19Tgħidu: 'Alla jerfa' l-kastig tagħhom għal uliedhom'; le, ngħidilkom, lill-ħati jmissu jagħtih ħalli jitgħallem,
- 20ħa jaraw għajnejh stess il-kalċi tiegħu, u jixrob huwa nnifsu mill-korla ta' Xaddaj.
- 21Għax x'jimpurtah minn daru wara mewtu, meta jkun għalaq l-għadd ta' xhuru?
- 22Tgħiduli: 'Se jgħallem xi ħadd l-għerf lil Alla, Hu li jagħmel ħaqq mill-ogħla ħlejjaq?'
- 23Araw: wieħed imut fl-aħjar ta' saħħtu kollu hieni u kuntent,
- 24genbejh mimlija bis-simna u l-mudullun ta' għadmu tari.
- 25Ieħor imut bl-imrar ġo qalbu, mingħajr qatt ma daq xi hena.
- 26U lkoll xorta fit-trab jimteddu, 'il wieħed u 'l ieħor jiksi d-dud.
- 27Ara: jiena naf tajjeb ħsibijietkom, x'qegħdin tfasslu biex tonsbuni.
- 28Se tgħiduli: 'Fejn hi issa dar il-prinċep? Fejnhom issa l-għamajjar tal-ħżiena?'
- 29Ngħidilkom: 'Staqsu 'l dawk li siefru, u tirruftawx it-tagħrif li ġabru.
- 30Il-ħażin ma jintmessx minn jum il-ħsara, ikun meħlus xħin tigi l-korla.
- 31Hadd ma jċanfru f'wiċċu għal imġibtu, ħadd ma jħallsu talli għamel.
- 32U xħin imorru bih għad-difna, tmur warajh in-nies bi ħgarha, u timxi quddiemu folla kbira;
- 33tagħmillu fuq qabru sahra, u jkunlu ħelu t-trab tal-wied.'
- 34Kif tridu, mela, tfarrġuni? Bil-frugħa? Mhux gideb biss baqa' fi twegibkom?''

Gob 22

It-tielet diskors ta' Elifaz

- ¹Wiegħbu Elifaz it-Temani:
- ²“Jista' l-bniedem jiswa lil Alla? Jiswielu għallinqas l-għaref?
- ³X'se żżidlu 'l Xaddaj bil-ħajja tajba tiegħek? X'se jdaħħal Alla minn imġibtek bla tebgħa?
- ⁴Jewwilla għat-tjieba tiegħek li Hu jcanfrek u jgibek għall-ħaqq tiegħu?
- ⁵Mhux għax kbira hi ħżunitek, u ħtijietek ma ssibx tarfhom?
- ⁶Int ħadt ir-raham lil ħutek għal xejn b'xejn, u nezzajt għerja lill-imċerċrin.
- ⁷Int ħadt l-ilma lill-għajjenin u ma tmajtx lill-imġewħin.
- ⁸Int għax tiflaħ ksibt l-art, u tgħammar fiha b'rasek merfugħa.
- ⁹Int bgħatt ir-romol b'idejhom vojta, u sħaqt dirgħajn l-iltiema.
- ¹⁰Għalhekk tara nases madwarek, u biża' li jaħkmek għal għarrieda.
- ¹¹Jew kont taħseb li ma tarax id-dlam, u li ma jgħerrqikx l-għargħar?
- ¹²Mhuwiex Alla l-Ogħla tas-sema, u jara ras il-kwiekeb li huma fl-għoli?
- ¹³U int tiġi tgħid: 'X'jaf Alla? Kif jista' jiggudika b'dak is-sħab iswed?
- ¹⁴Jgħattih is-sħab u ma jħallihx jara, fuq il-ħnejja tas-sema Hu jimxi.'
- ¹⁵Trid int taqbad it-triq il-mudlama, li għaddew minnha n-nies il-ħżiena,
- ¹⁶nies li nħatfu qabel żmienhom, meta xmara garrfet is-sisien tagħhom?
- ¹⁷Dawn qalu 'l Alla: 'Hallina bi kwietna; x'jista' jagħmel Xaddaj għalina?'
- ¹⁸Iżda kien Hu li mela bil-gid lil djarhom, għad li ħsieb il-ħżiena mbieghed minnu.
- ¹⁹Jaraw dan il-gusti u jfiriħu, dawk ta' bla ħtija jiddieħku u jgħidu:
- ²⁰'Gie fix-xejn il-kobor tagħhom, u l-gid tagħhom belgħu n-nar.'
- ²¹Erga' lejn Alla, agħmel ħbieb miegħu, u mbagħad ikollok riżq tajjeb.
- ²²Ilqa' t-tagħlim ħiereg minn fommu, u aħžen go qalbek kliemu.
- ²³Jekk iddur lejn Xaddaj terga' tintrafa'; jekk tbiegħed minn darek id-dnewwa,
- ²⁴jekk tarmi fit-trab id-deheb tiegħek, u qalb iċ-ċagħak tal-wied id-deheb fin tiegħek,

- ²⁵ ikun Xaddaj id-deheb tiegħek, u l-ħażniet tal-fidda tiegħek.
- ²⁶ Issib f'Xaddaj l-għaxxa tiegħek u lejn Alla int terfa' wiċċek.
- ²⁷ Xhin titolbu Hu jagħtik widen, u int troddlu l-wegħdiet tiegħek.
- ²⁸ Kulma trid tagħmel jirnexxilek, għax jiddi d-dawl fuq mogħdijietek.
- ²⁹ Jekk ibaxxuk, għid: 'Jigi l-qawmien,' għax jingħata l-għajnuna min ibaxxi rasu.
- ³⁰ Alla jehles lil kull min hu bla ħtija, u int tinheles għas-safa ta' jdejk."

Ġob 23

Twegiba ta' Ġob

- ¹ Ġob wiegħeb u qal:
- ² "Illum ukoll bi rvell se jkun twegibi, għax idu tħarrax it-tnehid tiegħi.
- ³ Mhux li kont naf fejn insibu, jew xi triq nieħu lejn it-tron tiegħu!
- ⁴ Kont irressaq quddiemu l-kawża tiegħi b'kotra ta' raġunijiet lesti fuq fommi,
- ⁵ u nkun naf xi twegib għandu għalija, u nifhem dak li jrid jgħidli.
- ⁶ Jaqaw b'wiri ta' saħħa jitlewem miegħi? Le! Imma aktar naħseb li joqgħod jismagħni.
- ⁷ Hemm jista' l-gust jirraġuna miegħu, u jien nirbaħ żgur il-kawża tiegħi.
- ⁸ Jekk immur lejn il-Lvant Hu mhux hemm, jekk lejn il-Punent anqas ma nilmħu.
- ⁹ Indur lejn it-Tramuntana u ma nsibux, nilwi lejn in-Nofsinhar u lanqas ma narah hemm.
- ¹⁰ Għax Hu jaf sewwa l-mixi ta' riġlejja, jekk jgħarbilni niddi bħad-deheb.
- ¹¹ Riġli żamm sħiħ fuq il-passi tiegħu, ħarist triqtu u ma gġennibtx minnha.
- ¹² Ma warrabtx il-kmandamenti ta' xufftejh, għożżejt f'qalbi d-digrieti ta' fommu.
- ¹³ Izda Hu qatagħha, min se jreggħu lura? Dak li jrid jagħmlu.
- ¹⁴ Hu jtemm is-sentenza li qatagħli, u ħafna oħrajn li għandu f'moħħu.
- ¹⁵ Għalhekk nitkexkex quddiemu, u m qar naħseb biss nibza' minnu.
- ¹⁶ Alla mewwitli qalbi, Xaddaj werwirni.
- ¹⁷ Għax ninsab imxekkel mid-dlam, u miksi kollni miċ-ċpar.

Ġob 24

Il-moħqrija tal-imsejkna

- 1“L-għala Xaddaj iżomm moħbija ż-żminijiet, u dawk li jħobbuh ma jarawx jiem il-ħaqq?
- 2Il-ħżiena jneħħu s-sinjali ta’ qsim l-għelieqi, jisirqu l-imrieħel u jirgħuhom huma.
- 3Jieħdu l-ħmar tal-iltim, u jzommu b’rahan il-barri tal-armla.
- 4Ikeccu mit-triq tagħhom l-imsejkna, u l-fqar tal-pajjiż ikollhom jinħbew.
- 5Bħal ħmir fix-xagħri joħorgu jithabtu ħa jsibu l-ikel tagħhom, ix-xagħri jitmgħalhom ’l uliedhom.
- 6Jaħsdu għelieqi li mhumiex tagħhom, ilaqqtu mid-dwieli tal-għonja.
- 7Jgħaddu l-lejl għerja mingħajr għata, m’għandhomx ilbies x’jilqgħalhom ilksieħ.
- 8Jixxarrbu għasra bix-xita tal-muntanji, jitrekknu mal-blat għax m’hemmx fejn jistkennu.
- 9Jaħtfu l-iltim minn sider ommu u jzommu b’rahan it-tifel tal-fqir.
- 10Jigğerrew għerja mingħajr ilbies, imorru bil-ġuħ bil-qatet f’idejhom.
- 11Jishqu fil-magħsar iż-żebbuġ, jagħsru l-għeneb, u mejta bil-għatx.
- 12Fil-belt jokorbu dawk li qed imutu, grizmejn il-feruti jgħajtu għall-għajnuna, u Alla ma jagħtix kas tat-talba tagħhom.
- 13Hemm uħud li rvillaw għad-dawl, li ma jridux jafu bi triqatu u f’mogħdijietu ma jzommux.
- 14Iqum qabel jisbaħ l-assassin, biex joqtol il-fqir u l-imsejken. Billejl iħuf ilħalliel,
- 15Iż-żieni wkoll jistenna d-dlam, jgħid lilu nnifsu: “Hadd ma jarani”, u jqiegħed maskra ma’ wiççu.
- 16ajjżgassa d-djar fis-satra tad-dlam.
- 16bBinhar jinqaflu ġewwa dawn li ma jridux jafu bid-dawl.
- 17Għalihom il-koll dlam hi l-għodwa, malli jisbaħ jaqbadhom il-biża’.
- 18Bil-ħeffa jingarr il-ħażin fuq wiçç l-ilma, mişhut ikun wirtu fuq l-art, ma jaqbadx aktar it-triq lejn id-dwieli.
- 19Bħalma n-nixfa u s-sħana jixorbu l-ilma tas-silġ, hekk jagħmel l-Imwiet lill-midneħ.

²⁰ Jinsieh il-ġuf li ġiebu, u ismu ma jiftakrux iżjed; hekk, bħal siġra, jtkisser il-ħażin.

²¹ Hu ħaqar il-mara ħawlija bla nisel, u lill-armla ma tahiex għajnuna.

²² Izda jqum Dak li jaqbad is-setgħana bil-ħila tiegħu, u l-ħażin ma jkunx aktar żgur minn ħajtu.

²³ Rħielu Alla jixxettel b'tama qarrieqa, izda għajnejh kienu fuq triqtu.

²⁴ Għola għal ftit u m'għadux aktar, intelaq bħal ħaxix mielaħ kif jinqata', inħasad bħal ras ta' sbula.

²⁵ Jekk mhux hekk min ġej igiddibni, u jġib fix-xejn l-argument tiegħi?"

Ġob 25

Tweġiba ta' Bildad

¹ U Bildad minn Suħa wieġeb:

² "X'kobor ta' setgħa għandu u x'biza' jnissel Alla li jżomm l-ordni fl-ogħla smewwiet tiegħu!

³ Min jista' jgħoddhom l-eżerċti tiegħu? U 'l min ma tilħaqx l-għassa tiegħu?

⁴ Kif jista' l-bniedem joħroġ ġust quddiem Alla? Kif jista' jkun safi l-imwieved minn mara?

⁵ Anqas il-qamar ma jiddi għalih, u f'għajnejh il-kwiekeb mhumiex safja;

⁶ wisq inqas il-bniedem li hu ħanex, bin il-bniedem, li mhux għajr dudu.

Ġob 26

Kliem Bildad bla sugu

¹ Wieġeb Ġob u qal:

² "M'hawnx għalik kemm tgħinu lid-dgħajjef, kemm taf issaħħu d-driegħ mitruħ!

³ Kemm tagħtih parir lill-injurant, u hekk turi kemm tinqala'!

⁴ Izda għal min fhimt tgħidu kliemek? Ta' min hu l-ispirtu li webblek?"

⁵ "Jirtogħdu fil-qiegħ l-erwieħ tal-mejtin, il-baħar u kulma jgħammar fih.

⁶ Mikxuf quddiemu l-Imwiet, xejn ma jistorlu Art it-Telfien.

⁷ Hu jifrex fuq il-vojt tas-smewwiet, iżomm l-art imdendla fuq ix-xejn.

⁸ Jagħlaq l-ilma fis-sħab tiegħu, u ma jinfaqax is-sħab bit-toqol tiegħu.

⁹ Hu jgħatti wiċċ il-qamar mimli, jifrex fuqu s-sħaba tiegħu.

- ¹⁰Hazzeż ċirku fuq wiċċ il-baħar, fejn jinferaq id-dawl mid-dlam.
- ¹¹Il-kolonna tas-sema jirtogħdu, jitwerwru biċ-ċanfir tiegħu.
- ¹²Bil-qawwa ta' driegħu sikket il-Baħar, bil-ħila ta' moħħu saħaq lil Raħab.
- ¹³B'nifsu jiċċaraw is-smewwiet, idu tinfed is-serp ħafif.
- ¹⁴Dawn biss intietef ta' qawwietu, tfesfisa dgħajfa li nisimghu fuqu! Min jifhmu, mela, r-ragħad ta' setegħtu?"

Gob 27

Gob isostni sal-aħħar l-innoċenza tiegħu

- ¹Gob issokta jitkellem u qal:
- ²"Naħlef b'Alla l-ħaj, li ċaħħadni mid-dritt tiegħi, b'Xaddaj li mela bl-imrar lil ruħi,
- ³li sakemm iddum il-ħajja fija, u nifs Alla f'imnifsejja,
- ⁴l-ebda ħażen ma jliissnu xufftejja, anqas gidba ma jgħid ilsieni.
- ⁵Ma jkun qatt li nagħtikom raġun, insostni sa ma mmut is-sewwa tiegħi.
- ⁶Inzomm shiħ mas-sewwa tiegħi u ma nċedix, ma ċċanfarnix il-kuxjenza dwar ħajti.
- ⁷Ha jkun magħdud mal-ħżiena l-għadu tiegħi, u ma' wlied id-dnewwa dak li jmerini.
- ⁸Għax, x'tama għandu l-ħażin xhin jitqacċat, meta Alla jeħodlu ħajtu?
- ⁹Ja qaw jisma' Alla l-għajjat tiegħu, meta taqa' fuqu l-ħsara?
- ¹⁰Isib forsi f'Xaddaj l-għaxqa tiegħu? Isejjaħ hu lil Alla f'kull żmien?
- ¹¹Ngħallimkom jien dwar il-qawwa ta' Alla, il-ħsieb li għandu Xaddaj ma naħbihx.
- ¹²Imma għalfejn? Ilkoll rajtuh dan; l-għaliex, mela, tintilfu fi kliem fieragħ?"

Twegiba ta' Sofar

- ¹³"Ara kif iħallas Alla lill-ħażin, x'wirt jerfa' Xaddaj għal min jaħqar.
- ¹⁴Jekk joktor nislugħas-sejf ikun dan, uliedu ma jkollhomx x'jieklu.
- ¹⁵Dawk li jħalli warajh tidfinhom il-pesta, u r-romol tiegħu ma jibkuhx.
- ¹⁶Jekk jaħżen bħat-trab il-fidda, u jross bħat-tafal balal ta' ħwejjeg,
- ¹⁷il-ħwejjeg li rafa' jilbishom wieħed gust, u l-fidda jiritha bniedem bla ħtija.

- ¹⁸Ikun bena daru bħal għanqbuta, bħala għarix li talla' għassies.
- ¹⁹Jimtedd għani iżda ma jergax, xħin jistenbaħ ġidu jkun għosfor.
- ²⁰It-twerwir ikaxkru bħal għargħar, il-lejl ikaxkru bħal riefnu.
- ²¹Riħ mil-Lvant jobormu u jgħorru, jikinsu mill-għamara tiegħu.
- ²²Bla ħniena jonfoħ fuqu, hu u jaħrab mill-qabda tiegħu.
- ²³Iċapċap għalih idu, u bi tvenvina jkaxkru minn postu.”

Għob 28

Innu ta' tiffir lill-Għerf ta' Alla

- ¹Iva, għandha l-fidda l-minjiera tagħha u d-deheb il-post fejn jissaffa.
- ²Jittieħed mit-trab il-ħadid, u r-ram mill-ħaġar imdewweb.
- ³Jagħmel il-bniedem tarf għad-dlam, sal-qiegħ nett hu jistħarreg. Fil-blat sewdieni u mdallam
- ⁴jaqta' mina 'l bogħod mid-djar. Fi mkejjen minsija mir-rigel jiddendel, imbiegħed min-nies jitbandal.
- ⁵Dik l-art li minnha joħroġ il-ħobż, minn taħt imqallba bin-nar.
- ⁶Minjiera taż-żaffir il-ħaġar tagħha, it-trab tagħha fih id-deheb.
- ⁷It-triq għal hemm l-ebda għasfur tal-ħtif ma jafha, anqas għajn il-bies ma tilmaħha.
- ⁸Ma jirfsux fuqha l-bhejjem selvaġġi, anqas ma jgħaddi minnha l-iljun.
- ⁹Il-bniedem imidd idu għall-blata taż-żnied, iqalleb mill-qiegħ il-muntanji.
- ¹⁰Minn ġol-blat jaqta' mini, u jaraw għajnejh minn kull ħaġar prezzjuż.
- ¹¹Iħammel ir-ramel tal-widien, u joħroġ għad-dawl ħwejjeġ moħbija.
- ¹²Imma l-għerf minn fejn jiġi, u fejn hu postu d-dehen?
- ¹³Fejn qiegħed l-għerf ma jafx il-bniedem, l-għerf ma jinstabx f'art il-ħajjin.
- ¹⁴Il-Qiegħ jistqarr: 'Mhux fija'; il-Baħar jgħid: 'Mhux għandi'.
- ¹⁵Bl-ifjen deheb ma jinxtarax, anqas ma jithallas b'mitqlu fidda.
- ¹⁶Ma jintizinx mad-deheb ta' Ofir, anqas mal-aħjar oniċi jew maż-żaffir.
- ¹⁷Ma jiswiex daqsu d-deheb u l-ħgieg, ma jinbidilx ma' vazun tad-deheb fin.
- ¹⁸Il-qroll u l-kristall anqas ma nsemmuhom; tikseb l-għerf aqwa mill-gawhar.

¹⁹It-topaz tal-Etjopja ma jiswiex daqsu, anqas joqgħod hdejh id-deheb l-aktar fin.

²⁰L-Għerf, mela, minn fejn jigi? U fejn hu postu d-dehen?

²¹Hu moħbi minn għajnejn il-ħajjin kollha, hu mistur imqar għat-tjur tal-ajru.

²²It-Telfien u l-Imwiet jgħidu: 'B'widnejna ħadna ħbaru.'

²³Triq l-Għerf Alla biss jagħrafha, Hu biss jafu postu.

²⁴Għax hu jħares lejn truf l-art, u jara taħt is-sema kollu.

²⁵Meta ffissa lir-riħ il-qawwa tiegħu, u qassam bil-qjies l-ilmijiet;

²⁶meta għamel sieqja għax-xita, u triq għall-beraq tar-ragħad,

²⁷dak il-ħin rah u qiesu, stħarrġu għalkollox u wettqu.

²⁸U qal lill-bniedem: 'Ara, li tibza' mill-Mulej hu l-għerf, li titbiegħed mill-ħażen, l-għaqal.'

Ġob 29

Ġob jibki l-imghoddi

¹Ġob raġa' qabad jitkellem u qal:

²"M'hemmx li nerga' għaż-żmien ta' dari, għall-jiem meta Alla kien iħarisni,

³meta kienet tiddi fuq rasi l-imnara tiegħu, u fid-dawl tiegħu kont nofroq id-dlam!

⁴M'hemmx li nerga' għall-aħjar ta' żmieni, meta Alla l-Għoli waqqaf l-għarix tiegħi,

⁵u Xaddaj kien għadu jgibni u madwari kelli ż-żgħażagħ tiegħi!

⁶Meta kont naħsel saqajja fil-ħalib u l-balzmu, u nferragħ fuq riglejja gliegel ta' żejt!

⁷Meta kont noħroġ lejn bieb il-belt biex nieħu posti fil-misraħ

⁸iż-żgħażagħ kif jarawni kienu jinħbew, u x-xjuħ iqumu bilwieqfa.

⁹Il-kapijiet kien jaqtgħu kliemhom, u jqiegħdu subgħajhom fuq fommhom.

¹⁰Lehen il-kbarat kien jieqaf, u lsienhom jeħel mas-saqaf ta' ħalqhom.

¹¹Min kien jismagħni kien iberikni, min kien jarani kien ifaħħarni.

¹²Għax kont nehles il-fqir li jittallab l-għajnuna, u l-iltim li ma kellux min jaqbeż għalih.

- ¹³Fuqi kienet tinzel il-barka tal-magħkus, u l-qalb tal-armla kont inferraħ.
- ¹⁴Ilbist il-ġustizzja u hi libbset lili, bħal mantar u turbant sarli s-sewwa tiegħi.
- ¹⁵Kont għajn għall-agħma, u riġel għall-magħtub.
- ¹⁶Kont missier għall-foqra, u l-kawża ta' wieħed ma nafux kont nistħarreg.
- ¹⁷Kont inkisser ix-xedaq tal-kiefer, u ngagħlu jerħi l-priża minn ħalqu.
- ¹⁸Jien għedt: 'Fil-bejta tiegħi mmut wara jiem kotrana daqs ir-ramel.
- ¹⁹Għeruqi nfirxu sa ħdejn l-ilma, u billejl kelli n-nida fuq il-friegħi.
- ²⁰Sebħi baqa' jiggdedded miegħi, dejjem ġdid il-qaws f'idejja.'
- ²¹In-nies kienet tismagħni siekta, tistenna l-parir mingħandi.
- ²²Wara li nitkellem jien ma kinux jerggħu huma, kliemi kien jinzel fuqhom qatra fuq qatra.
- ²³Bħax-xita bikrija kienu jistennew kliemi, u jixorbuh bħax-xita tar-rebbiegħa.
- ²⁴Jekk kont nitbissmilhom, ma kinux jemmnu lil għajnejhom, u l-ferħ ta' wiċċi xejn ma kienu jitilfu minnu.
- ²⁵Kont nurihom it-triq qisni rajjes, kont bħal sultan qalb is-suldati, fejn immexxihom jien kienu jimxu huma.

Gob 30

- ¹"Imma issa jwaqqgħuni għaż-żufjett dawk li huma iżgħar minni, u li missirijiethom mank kont irridhom joqogħduli mal-klieb tal-merħla tiegħi.
- ²Għax x'kienet tiswieli l-qawwa ta' jdejhom, dawk li telqithom saħħithom kollha?
- ³Mifnija bil-ghaks u bil-ġuħ, kienu jiggerrew fix-xagħri, f'art il-waħx u l-ħrieb;
- ⁴ilaqqtu minn qalb l-għollieq il-ħaxix mielaħ, u jieħdu b'ikilhom għeruq il-ġummar.
- ⁵Imkeċċijin minn fost in-nies, jgħajtu warajhom qishom għal ħalliel,
- ⁶marru joqogħdu f'xi ħandaq, fil-gandotti jew fi xquq il-blat;
- ⁷jokorbu qalb l-imsaġar, u jitgeddsu taħt l-għollieq.
- ⁸Razza tal-boloh u nies bla isem, imwarrbin bil-frosta mill-pajjiż.
- ⁹U issa jien sirt iż-żufjett tagħhom, il-bniedem li ġejt f'ilsienhom.
- ¹⁰Jistmerruni u jwarrbu minni, xejn ma jzommhom milli jobżquli f'wiċċi.

- 11** Jitkixxfu għal biebi b'għajnejhom fuqi, kull rażan irmew quddiemi.
- 12** Qam l-irmixk fuq il-lemin tiegħi, xeħtuli xkiel ma' saqajja, hejjew it-triq għat-telfien tiegħi.
- 13** Hassruli l-mogħdijiet tiegħi, ħsiebhom biss kif jeqirduni, m'hemmx min jeħlisni minnhom.
- 14** Bħal minn selħa wiesgħa jidħlu għalija, jgħaddu jitgerbu qalb it-tigrif.
- 15** Twerwir fuq ieħor waqa' fuqi, inkines bħar-riħ il-kobor tiegħi, u l-hena tiegħi għadda bħal sħaba.
- 16** Issa qed iddub ġo fija ruħi, u ħakmuni jiem ta' dwejjaq.
- 17** Billejl għadmi jaħraq aktar minn kaldarun, u n-nervi ta' ġismi ma jistriħux.
- 18** B'saħħa kbira qabadni minn ħwejġi, rassni mill-għonq tal-qmis;
- 19** Alla tefagħni fil-ħama, u sirt bħat-trab u r-rmied.
- 20** Jien ngħajjatlek u ma twegibnix nibqa' nsejjaħ u ma tagħtix kasi!
- 21** M'għadekx li kont, sirt krudil miegħi, bil-qawwa kollha ta' driegħek tagħmel għalija,
- 22** taqtagħni mill-art, trikkibni fuq ir-riħ, u titlaqni nitkaxkar mat-tempesta.
- 23** Jien naf li lejn l-Imwiet qed treggagħni, lejn dar il-laqgħa għall-ħajjin kollha.
- 24** Se jerfa' xi hadd idu fuq l-imgħarraq meta fl-hemm tiegħu jitolbu l-għajnuna?
- 25** U ma bkejtx jien għal min kienet iebsa għalih il-ħajja? Ma għalejtx jien għall-bniedem fil-bżonn?
- 26** Stennejt ir-risq u ġieni d-deni; ittamajt id-dawl u ġieni d-dlam.
- 27** Imsarni jbaqbqu bla mistrieħ, ġew għal wiċċi jiem ta' niket.
- 28** B'qalbi sewda niġgerra bla faraġ, inqum fil-ġemgħa u ngħajjat:
- 29** Sirt jiena hu x-xakalli, għandi bi sħabi n-ngħam.
- 30** Swiditli l-ġilda aktar minn kaldarun, għadmi jaħraq aktar minn riħ jikwi.
- 31** Qalbet iċ-ċetra tiegħi għal daqq in-niket, u għall-għanja tal-bekkejja l-flawt tiegħi.

Gob 31

- 1** "Għamilt patt ma' għajnejja li fuq xebba ma nixħethomx.
- 2** U x'inhu s-sehem li qassam Alla mill-għoli? X'wirt hejja Xaddaj mis-smewwiet?

- ³Mhux il-ħsara għall-midneb u l-iżventura għall-ħżiena?
- ⁴Iżda ma jarax Alla l-imġiba tiegħi? Ma jgħoddlix il-passi kollha tiegħi?
- ⁵Qatt imxejt jien bil-gideb? Qatt ħaffift il-pass lejn il-qerq?
- ⁶Ha jizinni Alla b'mizien tajjeb, u jagħraf il-ħajja bla tebgħa tiegħi.
- ⁷Jekk ilwejt mit-triq id-dritta, u qalbi strieħet wara t-ħajjir t'għajnejja, jew weħlet xi tebgħa ma' jdejja,
- ⁸ħa nizra' jien u l-frott jieħdu ħaddieħor, u dak li jinbitli jinqala' mill-għeruq.
- ⁹Jekk issaħħret qalbi wara mara oħra, u ssajjajt għaliha wara bieb għajri,
- ¹⁰ħa tithan marti għal ħaddieħor, u jmilu fuqha rgħiel oħrajn.
- ¹¹Għax dan hu għamil faħxi, dnuh li jiggudikawh l-imħallfin.
- ¹²Hu nar li jaħraq sat-Telfien, u jeqidli ġidi kollu.
- ¹³Qatt ċħadt il-jedd lill-qaddej tiegħi, jew lill-qaddejja xħin tlewmu miegħi?
- ¹⁴Le, għax x'kont nagħmel li kellu jqum Alla? X'kont inwieġeb li kien jiġi jistħarriġni?
- ¹⁵Min għamel lili fil-ġuf, ma għamilx ukoll lilu? Mhux l-istess wieħed sawwarna fi ħdan ommijietna?
- ¹⁶Qatt ċħadt jien lill-foqra dak li xtaqu? Hallejt jien għajnejn armla jinfnew?
- ¹⁷Qatt kiltu waħdi l-bukkun tiegħi? Ma kielx ukoll minnu l-iltim,
- ¹⁸li minn ċkunitu rabbejt bħal missier, u mexxejtu sa minn ġuf ommu?
- ¹⁹Jekk rajt xi msejken mifni bl-għera, jew xi fqir li ma kellux għata,
- ²⁰u ma berkunix ġenbejh, jew ma ssaħħanx bis-suf tan-nagħaġ tiegħi;
- ²¹jekk erfajt idi kontra l-innoċenti, għax kelli fil-qorti min jaqbeż għaliha,
- ²²ħa tinqala' spallti minn ġo għonqi, u driegħi jinkiser mill-minkeb.
- ²³Għax kont nibza' mill-kastig ta' Alla, u ma niflaħx għall-kobor ta' sebħu.
- ²⁴Qatt għedt lid-deheb: 'Inti t-tama tiegħi,' jew lid-deheb fin: 'Bik mistrieħa rasi'?
- ²⁵Fraħt xi darba bil-kotra ta' ġidi, jew bil-qligħ kbir li kisbuli jdejja?
- ²⁶Jekk rajt ix-xemx tiddi, u l-qamar tiela' bi ġmielu,
- ²⁷tgħawwiet forsi qalbi bis-serqa, u tajthom bewsa b'idi ma' fommi?
- ²⁸Mhuwiex delitt li jiggudikawh l-imħallfin, talli nkun ċħadt 'l Alla li jsaltan fl-għoli?

- ²⁹Hadit xi gost bid-deni tal-għadu tiegħi, inkella fraħt meta laqtitu l-ħsara?
- ³⁰Le, anqas ilsieni ma ħallejt jidneb b'xi talba ta' saħta fuq ħajtu.
- ³¹Qatt qalu n-nies ta' dari: 'Mhux li konna nixbgħu mill-mejda tiegħu?'
- ³²L-ebda frustier ma ħallejt jgħaddi l-lejl barra, dari ftaħtha lill-vjaġġatur.
- ³³Qatt ħbejt bħal Adam dnubi, jew sarrejt fi ħdani ħtijieti,
- ³⁴jew bqajt sieket magħluq ġewwa dari, għalkemm l-għagħa tal-kotra kienet tbezzagħni, u jkexkixni t-tmaqdir tat-tribù?
- ³⁵Mhux li kien jisma' xi ħadd il-kawża tiegħi! Hawn hi l-firma tiegħi! Ha jwegibni Xaddaj!
- ³⁶M'hux li kelli l-att tal-akkuża ta' min xlieni! Fuq spallti kont ingorru, jew ma' rasi ndawru bħal kuruna.
- ³⁷Kont ngħoddlu wiehed wiehed il-passi tiegħi, kont nersaq lejħ bħal wiehed kbir.
- ³⁸Jekk għajjat kontrija r-raba' tiegħi, u bkew flimkien ir-raddi tiegħu,
- ³⁹għax kilt bla ħlas mill-frott tiegħu, u dawk li ħadmuh fnejtilhom ruħhom,
- ⁴⁰flok qamħ jinbitli x-xewk, flok xgħir ħaxix ħazin." Tmiem id-diskors ta' Ġob.

Ġob 32

Jindaħal Eliħu bejn Ġob u ħbiebu

- ¹Imbagħad dawk it-tlitt irġiel ma wegħbux iżjed għax hu baqa' jzomm ruħu b'għust.
- ²Hawn xegħlet il-korla ta' Eliħu bin Barakel, il-Buži, mill-familja ta' Ram. Inkorla għal Ġob għax baqa' jzomm li għandu raġun fil-kawża tiegħu ma' Alla;
- ³inkorla wkoll għal tlitt iħbieb tiegħu għax ma sabux xi jwegħbux u hekk jiġi li taw tort lil Alla.
- ⁴Eliħu kien baqa' sieket waqt li kienu jitekellmu huma ma' Ġob għax kienu akbar minnu fiż-żmien.
- ⁵Izda kif ra li dawn it-tlitt irġiel ma kienux baqgħalhom twegħiba fuq fommhom, Eliħu ried jizfoga l-korla tiegħu.
- ⁶Mela qabad iwieġeb Eliħu bin Barakel, il-Buži, u qal: "Jien żgħir fiż-żmien u intom mgħobbija bis-snin; għalhekk qgħadt lura, u bżajt quddiemkom inperreċ għerfi.
- ⁷Kont inżomm li l-jiem jitekellmu, u l-ħafna snin jgħallmu l-għerf.

- ⁸Iżda hu l-ispirtu fil-bniedem, nifs Xaddaj li jagħti d-dehen,
- ⁹u mhux għax xjuħ il-bnedmin jifhmu, lanqas għax anzjani ma jafu x'inhum s-sewwa.
- ¹⁰Għalhekk ngħid: 'Isimgħu lili, jien ukoll irrid nuri fehemti.'
- ¹¹Ara qgħadt b'sabri nismagħkom titkellmu, u niżen ir-raġunijiet li ggħibu; intom u tagħzlu l-argumenti tagħkom
- ¹²ħsiebi kien wieqaf fuqkom. Iżda ma sibtx wieħed li jmeri 'l Ġob sewwa, ħadd minnkom ma għaraf iwaqqagħlu kliemu.
- ¹³Tigux tgħidu: 'Sibna l-Għerf ma' wiċċna; li Alla biss jista' jegħlbu u mhux il-bniedem.'
- ¹⁴Għalhekk mhux b'dal-mod infassalhom l-argumenti, mhux bi kliemkom se nwiegħbu 'l Ġob.
- ¹⁵Arahom! tbikkmu, ma ssuktawx iwiegħbu, il-kliem naqashom.
- ¹⁶Se nibqa' nistenna meta huma siktu, meta waqfu u ma wegħbux aktar?
- ¹⁷Le! Inwiegħeb jien ukoll kif imissni, jien ukoll irrid nuri fehemti!
- ¹⁸Imfawwar jien bil-kliem li għandi, u jrossni l-ispirtu ta' go fija.
- ¹⁹Hdani qisu mimli b'inbid jiffermenta, irid jinfaqa' bħal ġarar b'inbid għdid.
- ²⁰Ikolli nitkellem ha nsib mistrieħ, niftaħ fommi u nwiegħeb,
- ²¹bla ma nzomm ma' xi ħadd, bla ma mmelles 'l ebda bniedem.
- ²²U tabilhaqq anqas naf immelles, u għax kieku dlonk jaħtafni l-Hallieq tiegħi.

Ġob 33

Eliħu jtkellem fuq il-misteru ta' Alla

- ¹"Issa, Ġob, qis li tisma' kliemi, u tagħti widen għal kulma ngħidlek.
- ²Ara, se niftaħ fommi, kliemi qiegħed fil-ponta ta' lsieni.
- ³Se ngħid għad-dritt dak li għandi f'moħħi, u xufftejja jtkellmu s-sewwa,
- ⁴għax l-ispirtu ta' Alla għamilni, u n-nifs ta' Xaddaj jagħtini l-ħajja.
- ⁵Isa, wegħibni jekk għandek ħila, hejji ruħek ha teħodha miegħi.
- ⁶Ara, jien bħalek quddiem Alla, jiena wkoll imsawwar mit-tajn;
- ⁷xejn ma għandek għax tibza' minni, mhux se tkun tqila idi fuqek.
- ⁸Żgur li għedt int quddiem għedtu, u lehen kliemk smajtu.

- ⁹Int għedt: 'Jien safi, f'xejn ma nqast; safi jien, nadif jien.
- ¹⁰Iżda Hu jfittex fiex jaqbad miegħi, u jzommni b'għadu tiegħu.
- ¹¹Iqeghedli fiċ-ċipp riglejja, u jgħassisli triqati kollha.'
- ¹²Ara, għal dan inwiegħbek: 'Sejjer żball', għax Alla hu akbar mill-bniedem.
- ¹³Għaliex trid teħodha miegħu jekk ma jwegħibx għal kull kelma tiegħek?
- ¹⁴Alla jitkellem darba, u kelmtu ma jtennihiex.
- ¹⁵Fil-ħolm, f'xi dehra billejl, xħin jaqa' n-nghas fuq il-bnedmin, u jkunu reqdin fuq friexhom,
- ¹⁶dak il-ħin Alla jnebbahhom, u bit-twiddib ibezzagħhom,
- ¹⁷biex idawwar il-bniedem minn triq il-ħazin u jħarsu mill-kburija;
- ¹⁸biex iħarislu ruħu mill-qabar, u 'l ħajtu milli taqsam il-ħondoq.
- ¹⁹Iwiddbu wkoll bl-uġiġħ fuq is-sodda tiegħu, u bit-torturi bla heda f'għadmu;
- ²⁰meta titmeżmeż gerzumtu mill-ħobż, u ma jithajjarx aptitu mill-ikel bnin;
- ²¹meta jdub laħmu u ma jidhirx iżjed, u l-għadam li ma kienx jidher jaqbeż 'il barra;
- ²²meta toqrob ruħu lejn il-qabar, u ħajtu lejn dar il-mejtin,
- ²³imma jekk ikollu hdejh anglu, wieħed minn elf, medjatur, li juri bniedem kif għandu jgħib ruħu, u jreggħu lejn is-sewwa tiegħu,
- ²⁴u jħenn għalih u jgħid 'l Alla: 'Aħfirhielu, tibagħtux il-qabar, sibt rahan għall-fidwa ta' ħajtu,'
- ²⁵jixxettel għismu bħal meta kien tfajjel u jerga' għaż-żmien ta' zgħożitu.
- ²⁶Jitlob 'l Alla u jkun milqugħ tajjeb, u jara bil-ferħa wiċċ Alla li jreggħu għal li kien.
- ²⁷U jmur itenni lin-nies u jgħid: 'Kont dnibt u għawwiġt is-sewwa, imma Alla ma ħallasnix kif imiss;
- ²⁸ħelisli 'l ruħi milli tmur fil-qabar, u qed tgawdi ħajti d-dawl.'
- ²⁹Ara: dan kollu jagħmel Alla, darbtejn tlieta, b'risq il-bniedem,
- ³⁰biex ireggagħlu ħajtu mill-fossa lejn id-dawl f'art il-ħajjin.
- ³¹Hsiebek hawn, Ġob, ismagħni! Stabar sa ma nitkellem.
- ³²Jekk għandek xi tgħid, wegħibni, tkellem, għax nixtieq li jidher is-sewwa tiegħek.

³³Jekk m'għandekx, agħtini widen, iskot u ngħallmek l-għerf.”

Ġob 34

Alla ma jgħawwiġx is-sewwa

¹Elihu ssokta jgħid:

²“Isimgħu, għorrief, kliemi, intom li tifhmu, iftħu widnejkom;

³għax il-widna tiżen il-kliem bħalma l-ħalq itiegħem l-ikel.

⁴Ha nistħarrġu għalina x'inhu s-sewwa, u naqtgħuha bejnieta x'inhu t-tajjeb.

⁵Ġob qal: ‘Ġust jien, iżda Alla ċaħħadni mid-dritt tiegħi.

⁶Kontra l-ġustizzja jien ħadt it-tort, midrub jien bil-vleġeġ tiegħu għalkemm bla ħtija.’

⁷Hawnx bniedem bħal Ġob jixrob bħall-ilma ż-żebliħ?

⁸Hu ssieheb man-nies il-ħżiena, u jaqbel ma' dawk ta' fehmiel mgħawġa.

⁹Hu stqarr: ‘Xejn ma jiswielu l-bniedem li jfittex jimxi sewwa ma' Alla.’

¹⁰Imma intom, nies bil-għaqal, isimgħuni: Ma jistax ikun li Alla jagħmel id-deni, li Xaddaj jagħmel dak li hu ħażin.

¹¹Għax Hu jhallas il-bniedem skont għemilu, lil kull wieħed skont ma jgħib ruħu.

¹²Le, Alla qatt ma jaħdem id-dnewwa, Xaddaj qatt ma jmur kontra l-ġustizzja.

¹³Min tahielu l-ħakma fuq l-art tiegħu? Min irħieha fi ħsiebu t-tmexxija tad-dinja?

¹⁴Jekk iragġa' għal għandu l-ispirtu tiegħu, u jieħu lura nifs il-ħajja,

¹⁵jinqered kull ħaj f'salt wieħed, u jerga' l-bniedem lejn it-trab.

¹⁶Issa, jekk għandek għaqal isma' x'se ngħidlek, iftaħ widnejk għas-sens ta' kliemi.

¹⁷Jista' jiggverna min jobgħod is-sewwa? Trid int tikkundanna l-Ġust innifsu?

¹⁸Lil Dak li jgħid lis-sultan: ‘Ja vili’, u ‘Ja nies ħżiena’ lill-prinċipijiet?

¹⁹Hu ma jimxix bil-favuri mal-kbarat, lanqas jistma l-għani aktar mill-fqir, għax kollha huma xogħol idejh.

²⁰F'sabta jmutu mqar f'nofs ta' lejl, għad-daqqa t'idu jispiċċaw l-għonja, u jgħibu t-tiranni bla taħbit.

²¹Għax Alla għajnejh fuq l-imġiba tal-bniedem, u jiflilu passih kollha.

- ²²M'hemmx dlam lanqas swied, fejn jista' jinħeba min jagħmel id-dnewwa.
- ²³Lil ħadd ma jagħti żmien fiss, biex jersaq quddiemu għall-ħaqq.
- ²⁴Igarraf, bla ma jistaqsi, lill-qawwijin, u jqiegħed oħrajn minflokhom.
- ²⁵U billi jaf tajjeb għemilhom, jaqlibhom billejl u jiġġarrfu.
- ²⁶Ta' ħżiena li huma jaħbathom, f'post fejn jistgħu jarawhom,
- ²⁷talli tbiegħdu minnu, u warrbu kull twissija tiegħu,
- ²⁸hekk li gāgħlu l-għajjat tal-fqir jitla' quddiemu, u Hu sama' l-krib tal-maħqurin.
- ²⁹U jekk jibqa' ħiemed, min jista' jagħtih tort? U min sa jilmħu jekk jaħbi wiċċu? Izda fuq ġnus u bnedmin Hu jishar,
- ³⁰biex la jsaltan wieħed ħazin, lanqas ma jinstaram il-poplu.
- ³¹Issa nagħmluha li wieħed jgħid lil Alla: 'Tqarraqt, izda ma nżidx nidneb,
- ³²sa ma nagħraf dan għallimni int, jekk għamilt id-deni ma nissuktax,'
- ³³taħseb li għandu jħallsu kif jidher lilek, għax inkella ma toqgħodx għalih? Għandu jgħid lilek: 'Int tagħżel, mhux jien'? Għidli, mela, x'jidhirlek!
- ³⁴Jgħiduli n-nies bil-għaqal, u bħalhom jgħid l-għaref li jismagħni:
- ³⁵'Ġob ma tkellimx ta' għaref, dak li qal kien bla għaqal.
- ³⁶Izda Ġob sal-aħħar għandu jiġġarrab għat-twegib tiegħu ta' midgħi.
- ³⁷Hu jżid dan ma' dñubietu, li jiċhad f'wiċċna stess it-tort tiegħu, u ma jehdiex imaqdar lil Alla.' "

Ġob 35

Alla mhuwiex indifferenti għal ġrajjet il-bniedem

- ¹Eliħu ssokta jgħid:
- ²"Taħseb int li dan huwa sewwa, tgħid: 'Jien għandi raġun, mhux Alla',
- ³jew xħin tgħid: 'X'jiswieli? Fiex jien aħjar jekk ma nidnibx?'
- ⁴Għal dan jien hekk inwieġeb, lilek u 'l ħbiebek f'daqqa:
- ⁵'Erf' għajnejk lejn is-sema, ħares, qis is-sħab kemm hu oġġla minnek!
- ⁶Jekk tidneb x'deni tagħmel lil Alla? U mqar tkattar ħtijietek, x'tagħmillu?
- ⁷Jekk tagħmel is-sewwa x'tagħtih? X'se jieħu b'daqshekk mingħandek?
- ⁸Lil bniedem bħalek tolqot ħżunitek, lill-bnedmin ħutek jiswa s-sewwa tiegħek.

- ⁹Taħt it-toqol tal-moħqrija n-nies tgħajjat, u kontra driegħ il-qawwijin titlob l-għajnuna.
- ¹⁰Izda ħadd minnhom ma jgħid: 'Fejn hu Alla li ħalaqni, li jagħti l-wens billejl,
- ¹¹li jgħallimna aktar mill-bhejjem tal-art, u jagħmilna egħref mit-tajr tal-ajru.'
- ¹²Uħud jgħajtu izda Hu ma jwegibx, minħabba kburithom ta' nies ħżiena.
- ¹³Kollu ta' xejn, Alla ma jagħtix widen għall-kliem fieragħ, Xaddaj ma jagħtix kasu.
- ¹⁴Kemm inqas, mela, xħin int tgħid li ma tilmħux, li ressaqt kawża quddiemu u qed tistennieh,
- ¹⁵jew xħin tgħid li xejn ma tikkastiga l-korla tiegħu, u li Hu ma jagħrafx sewwa l-ħtija?
- ¹⁶Tassew, fil-vojt Ġob jiftaħ ħalqu, ipaċpaċ ħafna u bla sens."

Ġob 36

Ir-raġuni vera ta' tbatijiet Ġob

- ¹Eliħu ssokta jgħid:
- ²"Stenna, Ġob, ftit ieħor ħalli nurik raġunijiet oħra favur Alla.
- ³Naqla' mill-qiegħ tal-ħażna t'għerfi ħa nagħti raġun lill-Hallieq tiegħi.
- ⁴Emminni ngħidlek: 'M'hemmx tagħwiġ fi kliemi; għaref kif imiss għandek quddiemek.'
- ⁵Ara, Alla hu ta' qawwa liema bħalha, izda ma jistmellx lis-sinciera.
- ⁶Ma jħallix lill-ħżiena jgħixu, u jagħmel ħaq mal-maħqurin.
- ⁷Ma jwarrabx għajnejh minn fuq il-ġusti; fuq tron iqegħedhom mas-slaten; għal dejjem ikunu merfugħa.
- ⁸Izda jekk jiġu marbuta bil-ktajjen, u miżmuma fil-ħbula tan-niket,
- ⁹Hu jurihom dak li għamlu, li dinbu għax refgħu rashom.
- ¹⁰Jifthilhom widnejhom għat-twissija, u jordnalhom iduru mill-ħażen.
- ¹¹Jekk jisimgħu u joqogħdu jgħaddu jiemhom fil-ġid, u sninhom fit-tgawdija.
- ¹²Jekk ma jobdux jgħaddu għal Art l-Imwiet, imutu bla ma jintebħu.
- ¹³Dawk ta' ras iebsa jsorru l-korla, u ma jitolbux għajnuna xħin jgħakkishom,
- ¹⁴imutu fil-fjur ta' zgħożithom, itemmu ħajjithom bħaż-żienja.

- 15 Hu jifdi l-magħkus bit-tagħkis tiegħu, jiftaħlu għajnejh bin-niket tiegħu.
- 16 Lilek ukoll mill-għawg jaqilgħek f'post komdu jqiegħdek u bla xkiel, u jkollok mejda mimlija bl-aħjar ikel.
- 17 Izda int tiddefendix il-kawża tal-ħżiena u żomm imħarsa d-digrieti tiegħu.
- 18 La tħallix l-għana jħassrek, tixxaħhamx b'xi rigal kbir.
- 19 Se jiswa quddiemu fil-hemm gidek, u s-setgħa kollha li ksibt minnu?
- 20 Tixxennaqx għal dak il-lejl, meta jgħibu l-popli mnejn ikunu.
- 21 Qis li ma ddurx lejn il-ħażen, għax għalhekk ġejt imgarrab mill-hemm.

Tiffir lill-Għerf u s-Setgħa bla qjies ta' Alla

- 22 Ara, Alla jgħaddi 'l kulħadd fil-qawwa tiegħu; u liema mgħallem iħabbatha miegħu?
- 23 Min urieh kif għandu jimxi? Min jista' jgħidlu 'għamilt ħażin'?
- 24 Qis li tfahħar il-kobor t'għemilu, il-ħolqien li għannewh il-bnedmin.
- 25 Iħares lejha kull bniedem, jarawh mill-bogħod il-bnedmin.
- 26 Alla hu hekk kbir li anqas nifhmuh, u l-għadd ta' sninu ma nsibux tarfu.
- 27 Hu jigbed il-qtari tal-ilma, li jqattru x-xita mill-gibjun tiegħu,
- 28 sa ma jimtela s-sħab bihom u jsawbuhom fuq l-art f'ħalbiet.
- 31 Bihom Hu jitma' l-popli, jagħtihom ikel bil-kotra.
- 29 Min jista' jifhem kif jinfirex is-sħab u jkarwat ir-ragħad fit-tinda tiegħu?
- 30 Hu jifrex madwaru d-dawl tiegħu, iwaqqaf fuq għejun il-baħar it-tron tiegħu.
- 32 Fuq kefef idejh tleħħ il-berqa, u jwaddabha fejn irid jolqot.
- 33 L-Għoli jitkellem bir-ragħad tiegħu, jiżfoga fuq il-ħażen il-qilla tiegħu!

Gob 37

- 1 Minħabba f'hekk tħabbat qalbi, trid taqbeż barra minn postha.
- 2 Isimgħu sewwa 'l leħnu jriegħed, it-tkarwit ħiereg minn fommu.
- 3 Ileħħ taħt is-sema kollu l-beraq tiegħu, u jilħaq l-art minn tarf għal ieħor.
- 4 Wara dan iddamdam ir-ragħda, il-leħen tal-kobor tiegħu, u ħadd ma jiflaħ għall-ħsejjes tagħha.
- 5 Iriegħed Alla b'leħnu tal-għageb, jagħmel hwejjeġ kbar ma nifhmuhomx.
- 6 Hu jgħid lis-silg: 'Inzel fuq l-art', u lill-ilma tax-xita: 'Aghmel bil-qliel'.

- ⁷Hu jaqfel ġewwa l-bnedmin kollha biex jagħraf kulhadd li Hu għamel dan.
- ⁸U jidhlu l-bhejjem fl-għerien tagħhom, joqogħdu għall-kenn fil-bejta tagħhom.
- ⁹Mill-kamra tan-Nofsinhar joħroġ ir-riefnu, u l-ksieħ mir-riħ tat-Tramuntana.
- ¹⁰Bin-nifs ta' Alla jingħata s-silġ, u l-firxiet tal-ilma bl-infiħ ta' mnifsejh.
- ¹¹Ix-xemx tiegħu tiknes iċ-ċpar, id-dawwala tiegħu tferrex is-sħab.
- ¹²U jdur is-sħab 'l hawn u 'l hemm, ibiddel ir-rota skont it-tmexxija tiegħu, u jagħmel kulma jordnal fuq wiċċ id-dinja kollha tiegħu.
- ¹³Sew b'kastig, jekk ma jobdix, sew bi ħniena, li jrid hu jsir.
- ¹⁴Isa, Ġob, agħti widen għal dan, aħseb fuq l-għegubijiet ta' Alla!
- ¹⁵Taf xejn kif Alla jriegi l-ħlejjaq, kif iġiegħel tberraq is-sħaba tiegħu?
- ¹⁶Taf int kif iżomm fl-ajru s-sħab, għageb ta' Dak li għerfu perfett?
- ¹⁷Int, li ħwejġek jishnu fuqek xħin taqa' l-kalma bir-riħ isfel,
- ¹⁸frixtha int miegħu l-ħnejja tas-sema, iebsa daqs mera tal-bronż imdewweb?
- ¹⁹Għarrafna int x'għandna ngħidulu, għax aħna fid-dlam u ma nsibux kliem.
- ²⁰Jista' bniedem jgħid 'l Alla xħin għandu jitkellem jew iġagħlu jagħmel xi stqarrija?
- ²¹Jiġi ħin li d-dawl ma narawhx, ikun imdallam mis-sħab oħxon. Izda mbagħad jonfoħ riħ li jiknishom,
- ²²u tfigg dija tad-deheb mit-Tramuntana, Alla mdawwar b'sebħu tal-biża'.
- ²³Xaddaj li jista' kollox aħna ma nilhquhx; Hu għoli fil-qawwa u l-ħaqq, Hu sid il-gustizzja, m'għandux iwieġeb.
- ²⁴Għalhekk għandu kulhadd jibza' minnu, u jagħtih qima kull min hu għaref."

Ġob 38

Alla jhawnad lil Ġob

- ¹Il-Mulej wieġeb lil Ġob minn got-tempesta u qallu:
- ²"Min hu dan li jrid joscura l-pjan ta' Alla bi kliem bla għaqal?
- ³Isa, ħazzem bħal qalbieni ġenbejk, ħa nsaqsik u inti weġibni.
- ⁴Fejn kont int jien u nqiegħed sisien l-art? Għidli, jekk għandek id-dehen.
- ⁵Min ħazzizhom il-qisien tagħha? Min ħadulha l-qjies? Żgur taf int!
- ⁶Fuqieq qed iżommu l-kolonna tagħha? Min qiegħed ras il-għareb tagħha,

- 7hi u tgħanni l-ġemgħa tal-kwiekeb ta' filgħodu, u tgħajjat bil-ferħ ix-xirka ta' wlied Alla?
- 8Min kien dak li għalaq il-baħar b'bibien, meta dan b'qawwa ħareġ mill-ġuf,
- 9meta bis-sħab libbistu, u bid-dlam fisqejt, u
- 10meta t-truf tiegħu qegħedtlu bħal xatbiet, u bibien li bihom għalaqtu
- 11u għedtlu: 'Sa hawn biss tasal u mhux aktar, ma taqbiżx minn hawn il-qawwa ta' mwieġek'?
- 12Qatt kemm ilek fid-dinja kkmandajt is-sebħ, jew urejt liż-żerniq postu,
- 13biex jaqbad l-art mit-truf tagħha, u jfarfar minnha l-ħżiena?
- 14Bih tinbidel bħal tafal taħt is-sigill, u tiġi mżewqa bħal libsa.
- 15Jinqata' lill-ħżiena d-dawl tagħhom, u d-driegħ merfugħ jtkisser.
- 16Qatt wasalt sa għejun il-baħar, u mxejt fuq il-qiegħ tiegħu?
- 17Qatt urewk bibien l-Imwiet? Qatt rajt b'għajnejk bibien id-Dlam?
- 18Qatt ħaddant b'ħarstek il-medda sħiħa tal-art? Taf tgħidli l-wisa' kollu tagħha?
- 19Minn fejn tgħaddi għal ħdejn id-dawl, u fejn joqogħdu d-dlamijiet,
- 20biex tmexxihom sas-saltna tagħhom, jew tqabbadhom it-triq lejn darhom?
- 21Int tafu dan la diġà kont imwieled, u l-għadd ta' sninek kbir tassew!
- 22Qatt wasalt sal-imħażen tal-borra? Rajthom xejn il-ħażniet tas-silġ,
- 23li għandi merfugħa għal żmien il-ħsara, għal jiem it-taqbid u l-gwerra?
- 24Kif tinfirex is-sħana, u jixtered fuq l-art ir-riħ isfel?
- 25Min fetaħ għall-għargħar is-swieqi, u t-triq għall-beraq tar-ragħad,
- 26biex jagħmel ix-xita fuq art bla nies, fuq deżert li ħadd ma jgħix fih,
- 27biex isaqqi art żdingata u mitluqa, u jnibbet ħxejjex minn art maħruqa?
- 28Jaqaw għandha xi missier ix-xita? U l-qtar tax-xita min nisslu?
- 29Minn ħdan min ħareġ is-silġ? Min ta t-twelid lill-ġlata tas-sema,
- 30li biha jibbies daqs il-ġebel l-ilma, u jagħqad wiċċ il-baħar bla qiegħ?
- 31Għandek il-ħila tgħaqqad il-kwiekeb tat-Trajja, jew tħoll minn xulxin l-istilel tal-Ġgant?
- 32Toħroġ inti f'waqtha l-kewkba Mazarot, jew tmexxi l-Orsa biż-żgħar tagħha?
- 33Taf hekk sewwa l-liġijiet tas-sema, li tikteb għall-art l-ordni tagħhom?

- ³⁴Tista' tgholli sas-sħab leħnek, u tniżżel fuqek ħalba xita?
- ³⁵Tibgħat int il-beraq u jmorrulek? Se jgħidulek: 'Arana, sejrjn'?
- ³⁶Min nissel f'Thot l-għerf? Min żejjen bid-dehen lil Sekwi?
- ³⁷Min jista' b'għerfu jgħodd is-sħab, jew jaqleb il-qliel tal-ilma tas-sema,
- ³⁸meta tkun għaqdet ġebli l-ħamrija u t-tub imwaħħal flimkien?
- ³⁹Taqbad int il-priża għall-iljuna, u ttaffi l-ġuħ tal-frieħ tagħha,
- ⁴⁰xħin ikunu mixħuta fl-għar tagħhom jew jissajjaw fil-moħbi għall-ħatfa?
- ⁴¹Min iħejji liċ-ċawlun l-ikla tiegħu xħin jgħajtu 'l Alla ż-żgħar tiegħu, u jkunu jwerżqu bil-ġuħ?

Gob 39

- ¹"Taf int meta jferrgħu l-mogħoż tal-muntanji? Qatt rajt iċ-ċriev waqt il-ħlas tagħhom?
- ²Tgħodd int ix-xhur tat-tqala tagħhom, u tkun taf xħin għandhom jeħilsu?
- ³Huma jinżlu kokka u jferrgħu l-boton, u jerħu fix-xagħri l-frieħ tagħhom.
- ⁴Meta jissaħħu l-frieħ u jikbru, jitolqu u ma jigux lura lejhom.
- ⁵Min telaq ħieles lill-ħmar selvaġġ? Min qatagħlu l-irbit tiegħu?
- ⁶Kont jien li tajtu d-deżert b'daru, u l-art selvaġġa b'għamara tiegħu.
- ⁷Hu jistmerr il-ħsejjes tal-belt, u ma jridx jisma' ordnijiet tas-sewwieq.
- ⁸Idur fuq l-għoljiet għall-mergħa tiegħu, ifittex kull roqgħa ta' ħdura.
- ⁹Irid jewwilla l-gendus selvaġġ jaħdimlek, jew jgħaddi l-lejl ħdejn il-maxtura tiegħek?
- ¹⁰Torbotlu inti ħabel m'għonqu, u żzommu jxattab ir-raddi warajk?
- ¹¹Tafdah int għax b'saħħtu ħafna, u terħi lili x-xogħol iebes tiegħek?
- ¹²Temmen int li jigix lura biex jidres il-qamħ fuq il-qiegħa tiegħek?
- ¹³Ġewnaħ in-nagħma jħabbat bil-qawwa, iżda n-nagħma bħall-għarnuq ma ttirx.
- ¹⁴Meta titlaq fuq l-art il-bajd tagħha, u tħallihom jishnu fit-trab,
- ¹⁵ma jigix f'moħħha li xi riġel jista' jgħaffiġhom, jew tirfishom xi bhima selvaġġa.
- ¹⁶Twebbes qalbha għal frieħha, qishom mħumiex tagħha, ma tinkeddx jekk jisfa fix-xejn ix-xogħol tagħha.
- ¹⁷Dan għax Alla ċaħħadha mill-għerf, u ma taha l-ebda sehem fid-dehen.

- ¹⁸Iżda xhin tagħti s-salt u tirranka, tisfida liż-żiemel u r-rikkieb.
- ¹⁹Tagħti int liż-żiemel is-saħħa, jew tlibbislu għonqu bix-xuxa?
- ²⁰Iggagħlu inti jaqbez bhall-grad, hu li jbeżżgħek xhin jizher u jonfor?
- ²¹Kollu ferħan iħabbat bil-qawwa nagħlu, u joħroġ b'saħħa għal quddiem l-armi.
- ²²Jisfida l-periklu, ma jitwerwirx, lanqas jinqata' quddiem is-sejf.
- ²³Fuq dahru ċčekček il-barzakka, tleqq il-lanza u x-xabla magħha.
- ²⁴Bil-ħegga u l-leblieba t-triq jiblagħha, ma jibqax sabar fih kif jisma' t-tromba.
- ²⁵Għal kull żarżira jizher waħda, ixomm mill-bogħod it-taqbida, it-tħambiq tal-fizzjali u l-għajjat ta' gwerra.
- ²⁶Jaqaw għallimtu int jittajjar is-seqer, u jifrex gwenħajh lejn in-Nofsinhar?
- ²⁷U l-ajkla b'ordni tiegħek li titla' fl-għoli, u tagħmel hemm fuq nett il-bejta tagħha?
- ²⁸Fuq l-irdum hi toqgħod u tgħaddi l-lejl, fuq il-qċaċet il-fortizza tagħha.
- ²⁹Minn hemm fuq tgħarrex għall-priża, jarawha mill-bogħod għajnejha.
- ³⁰Il-frieħ tagħha jsoffu d-demmi, fejn ikunu l-maqtulin hemm tkun hi."

Ġob 40

Ġob ibaxxi rasu quddiem il-kobor ta' Alla

- ¹Il-Mulej kellem lil Ġob u qallu:
- ²"Bi ħsiebu jċediha min qabad kawża ma' Xaddaj? Ha jwieġeb, mela, dak li għandu xi jgħid f'Alla!"
- ³Ġob wieġeb lill-Mulej u qallu:
- ⁴"X'nista' nwieġeb jien li ma niswiex karfa? Ikolli nqiegħed idi fuq ħalqi!
- ⁵Darba tkellimt u ma nergax; darbtejn, u ma nissuktax."
- ⁶U l-Mulej wieġeb lil Ġob minn got-tempesta:
- ⁷"Hazzem ġenbejk bħal wieħed qawwi, ħa nsaqsik u int għallimni.
- ⁸Trid int twaqqa' s-sentenza tiegħi, tagħti tort lili biex tieħu raġun int?
- ⁹Għandek inti driegħ bħal ta' Alla? Tista' theżzeż b'lehen bħal tiegħu?
- ¹⁰Iżzejjien, mela, bil-kobor u l-foħrija, ilbes is-sebħ u l-ġmiel;
- ¹¹sawwab il-fawra tal-qilla tiegħek, ħares lejn kull kburi u waqqgħu,

- 12 Hares lejn kull kburi u baxxih, kexkex bid-dija tieghek il-ħżiena,
- 13 idfinhom fit-trab flimkien, għammadilhom wiċċhom fil-qabar,
- 14 imbagħad jiena stess infahħrek, talli rebbħitek il-leminija tieghek.
- 15 Hares issa lejn l-ippopotamu li jien ħlaqt bħalma ħlaqt lilek; ħaxix jiekol dak bħall-baqar.
- 16 Izda x'saħħa għandu f'genbejh! Fil-muskoli ta' żaqqu l-qawwa tiegħu.
- 17 Denbu iebes daqs iċ-ċedru, l-għeruq ta' kuxxtejh mibruma.
- 18 Għadmu kanen tal-bronż, u l-kustilji vireg tal-ħadid.
- 19 Hu l-aqwa fost l-opri ta' Alla, min għamlu biss jista' għalih;
- 20 l-għoljiet igibulu l-għelejjel tagħhom, hemm jitliegħbu l-bhejjem selvaġġi.
- 21 Hu jimtedd taħt is-sigar tas-seder, jinħeba qalb il-qasab u fl-għadajjar.
- 22 Ikollu d-dell mill-weraq tas-seder, u ż-żafżâf tal-wied idur miegħu.
- 23 Jekk tfur ix-xmara ma jinstaramx, lanqas jekk jogħla sax-xifer il-Ġordan.
- 24 Min sa jaqbdu minn għajnejh, u min jiggangah minn imnieħru?
- 25 Xi ngħidu mbagħad għall-kukkudrill? Se taqbdu inti b'sunnara, jew torbotlu b'ħabel ilsien?
- 26 Se tgħaddilu lenza minn imnieħru, jew tinfidlu b'ganċ ix-xedaq?
- 27 Se joqgħod jittallab ħniena mingħandek, jew ifissdek bi kliem mieles?
- 28 Taħseb int li jintrabat mieghek, biex joqgħodlok b'qaddej għal dejjem?
- 29 Se tilgħab bih bħal għasfur, u torbtu għall-bniet iż-żgħar tieghek.
- 30 Se jiftieħmu fuq prezzu s-sajjeda, u jitqassam lill-bejjiegħa?
- 31 Timlielu int bil-vleġeġ ġildu, jew rasu bil-foxxni?
- 32 Ipprova midd idek fuqu; tibqa' tiftakar it-taqtigħa, u darb'oħra ma tergax.

Ġob 41

- 1 Ara, giet fix-xejn it-tama ta' min ipprova, sa l-allat marru għal tulhom għad-dehra tiegħu.
- 2 Ma jiħraxx jewwilla xħin wieħed iqajmu? Min għandu l-ħila jieqaf quddiemu?
- 3 Min tqabad miegħu u ħareġ bis-sliema? Anqas wieħed mis-sema 'l isfel.
- 4 Għalhekk ma noqgħodx sieket dwar ġismu, irrid nitkellem fuq saħħtu liema bħalha.

- ⁵Min jista' jċarrat il-libsa ta' fuqu? Min ixoqqha l-kurazza doppja tiegħu?
- ⁶Min jista' jiftaħ dawk ix-xatbiet ta' ħalqu, imdawrin bi snien li jwerwru?
- ⁷Dahru ringieli ta' tarki, is-sinsla sigill magħluq.
- ⁸Marbutin it-tarki waħda mal-oħra u ma tgħaddix arja bejniethom.
- ⁹Kull waħda mqabbda ma' seħbitha, marbuta sew u ma tinqalax.
- ¹⁰L-għatis tiegħu jagħti d-dawl, għajnejh bħat-tbexbix tal-għodwa.
- ¹¹Minn ħalqu joħorgu fjammi, u jittajjar xrar tan-nar.
- ¹²Minn immifsejh joħroġ il-fwar bħal minn borma tagħli kemm tiflaħ.
- ¹³In-nifs tiegħu jqabbad il-ġamar u jtajjar minnu x-xrar.
- ¹⁴F'għonqu tbejjet is-saħħa, id-dgħufija taħrab minn quddiemu.
- ¹⁵Il-faldi ta' laħmu magħquda haġa waħda, marsusa miegħu bla ma jitharrku.
- ¹⁶Shiħa daqs blata qalbu, iebsa daqs mola ta' mithna.
- ¹⁷Bil-biża' li jnissel jitkexkxu l-qawwijin, jintelqu fl-art imwerwrin.
- ¹⁸Is-sejf li jolqtu xejn ma jagħmillu, lanqas il-lanza, il-vlegġa u l-ġavellott.
- ¹⁹Il-ħadid jistmah tiben, u l-bronż għuda mherrija.
- ²⁰L-ebda vlegġa ma ġgagħlu jaħrab, il-ħaġar li jwaddbulu jsir fuqu tiben.
- ²¹Għalih il-mazza mhix għajr qasba, hu jiddieħak b'min ixejjirlu l-lanza.
- ²²Żaqqu bil-ponot bħal xaqquf jaqta', jifrex it-tajn qisu xatba.
- ²³Iqalla' l-qiegħ bħal borma tagħli, jixkuma l-baħar bħal grigjol.
- ²⁴Ihalli mnejn jgħaddi tranja bajda, il-qiegħ tistħajlu talla' x-xagħar qotni.
- ²⁵M'hawnx fid-dinja ieħor bħalu maħluq ma jibza' minn ħadd.
- ²⁶Iħares f'wiċċ kull min hu kburi; hu sultan fuq il-bhejjem selvaġġi kollha."

Ġob 42

Ġob iragġa' lura kliemu

- ¹Ġob wieġeb lill-Mulej u qallu
- ²"Jien naf li inti tista' kollox, u ebda ħsieb minn tiegħek ma jfixkluh.
- ³Int għedt, 'Min hu dan li jrid joscura fehemti bla ma jifhem?' U tassew jien tkellimt fuq ħwejjeġ ma nifhimhomx, ħwejjeġ kbar wisq għalija, ma nafhomx.
- ⁴Int għedt: 'Ismagħni, u jien nitkellem; nistaqsik, u int għallimni.'

⁵Fuqek jien b'widnejja smajt; imma issa b'għajnejja rajtek.

⁶Għalhekk inċedi u nindem fit-trab u r-rmied.”

Għeluq
Alla jiġġustifika lil Ġob

⁷Wara li l-Mulej temm jgħid dan il-kliem lil Ġob, qal lil Elifaż it-Temani: “Jiena inkurlat għalik u għaž-żewġt iħbieb tiegħek. Għax intom ma għedtux is-sewwa fuqi bħalma għamel il-qaddej tiegħi Ġob.

⁸Hudu, mela, seba' għoġiela u seba' mtaten u morru għand il-qaddej tiegħi Ġob u offrhom b'sagrifiċċji maħruqa għalikom. Ġob, il-qaddej tiegħi, jitlob għalikom u jiena minħabba fih ma nikkastigakomx għall-bluha li wrejtu meta ma tkellimtx is-sewwa fuqi bħal Ġob il-qaddej tiegħi.”

⁹Elifaż it-Temani, Bildad is-Suħi, u Sofar in-Nagħmi marru u għamlu kif qalilhom il-Mulej. U l-Mulej ta wiċċ lil Ġob.

¹⁰Lilu, għax talab għal ħbiebu, regġgħu għal li kien qabel u kattarlu għal darbtejn il-gid kollu li kellu.

¹¹Imbagħad ħutu kollha, subien u bniet, u dawk li kienu jafuh qabel, ġew għandu jarawh u kielu miegħu f'daru. Huma wrewh is-sogħba tagħhom u farrgħuh għad-diżgrazzji kollha li l-Mulej baġhat fuqu, u tawh kull wieħed minnhom munita u ċurkett tad-deheb.

¹²U l-Mulej bierek il-ħajja l-gdida ta' Ġob aktar minn dik ta' qabel, u kellu Ġob erbatax-il elf nagħga u sitt elef ġemel, elf żewġ barrin u elf ħmara.

¹³Kellu wkoll seba' subien u tlitt ibniet.

¹⁴Bintu l-kbira semmieha Ġemima, lil ta' warajha Kesigħa, u liż-żgħira Kerenħappuk.

¹⁵U ma kienx hemm fil-pajjiż kollu nisa li fil-ġmiel iħabbtuha mal-bniet ta' Ġob. Missierhom tahom qasma mill-wirt ma' ħuthom is-subien.

¹⁶Wara dan kollu Ġob għex mija u erbgħin sena u ra 'l uliedu u wlied uliedu sar-raba' nisel,

¹⁷u miet xiħ u mimli bl-ġhomor.

Salmi

Salmi 1

L-EWWEL KTIEB

Salmi 1—41

L-hena veru tal-bniedem

- ¹Hieni l-bniedem li ma jimxix fuq il-pariri tal-ħżiena, li ma jiqafx fi triq il-ħatjin, li ma joqgħodx fil-laqgħat taż-żebliċha;
- ²imma fil-ligi tal-Mulej hi l-għaxxa tiegħu, lejl u nhar jaħseb fil-ligi tiegħu.
- ³Hu bħal sigra mhawla ħdejn nixxigħat tal-ilma li tagħmel il-frott fi żmienha, u l-weraq tagħha ma jidbielx; hu jirnexxi f'kulma jagħmel.
- ⁴Mhux hekk il-ħżiena, mhux hekk; iżda huma bħal tibna li jtajjarha r-riħ.
- ⁵Għalhekk il-ħżiena ma jifilħux għall-ħaqq, ma joqogħdux il-ħatja fil-gemgħat tat-tajbin.
- ⁶Għax triq it-tajbin il-Mulej jafha; imma triq il-ħżiena tintemm fix-xejn.

Salmi 2

Is-saltna universali tal-Messija

- ¹Għaliex jixxewxu l-ġnus, u l-popli jreddnu għal xejn?
- ²Is-slaten tal-art iqumu, u l-kbarat jiftiehm u bejniethom kontra l-Mulej u l-Midluk tiegħu:
- ³“Ha nkissru l-ktajjen tagħhom, u ntajru minn fuqna l-irbit tagħhom!”
- ⁴Dak li hu fis-smewwiet jidħak bihom, il-Mulej biċ-ċajt jeħodhom.
- ⁵Imbagħad ikellimhom bil-herra, bil-qilla tiegħu jkexkixhom:
- ⁶“Għax jien għamiltu s-sultan tiegħi, fuq Sijon, l-għolja mqaddsa tiegħi!”
- ⁷Irrid inxandar id-digriet tal-Mulej; hu qalli: “Ibni int, jien illum nissiltek.
- ⁸Itlobni, u l-ġnus nagħtik b'wirtek, u truf l-art bi priża tiegħek.
- ⁹B'virga tal-ħadid int tkissirhom, bħal ġarra tal-fuħħar fraq tagħmilhom.”
- ¹⁰U issa, slaten, ifhm u sewwa; twiddu, intom li taħkmu l-art.
- ¹¹Aqdu lill-Mulej bil-biża', u bir-roġħda riglejha busu,
- ¹²li ma jagħdabx u intom tinqerdu, għax malajr tixgħel il-qilla tiegħu. Hienja dawk kollha li jistkennu fih!

Salmi 3

Tama fit-tigrib

- ¹Salm ta' David, meta ħarab minn quddiem ibnu Absalom.
- ²Kemm kotru, Mulej, l-għedewwa tiegħi! Hafna huma dawk li qamu għalija;
- ³ħafna huma dawk li jgħidu fuqi: "M'hemmx salvazzjoni għalih f'Alla!"
- ⁴Imm'int, Mulej, tarka madwari, inti l-gieħ tiegħi, int terfagħli rasi.
- ⁵Jien b'lehen għoli l-Mulej insejjaħ; hu jwegibni mill-għolja mqaddsa tiegħu.
- ⁶Immur nimtedd u norqod, u nqum, għax il-Mulej iżommni.
- ⁷Ma nibzax minn poplu shiħ li jingema' madwari kontrija.
- ⁸Qum, Mulej, salvani, Alla tiegħi! Int tajt bil-ħarta lill-għedewwa tiegħi kollha, lill-ħżiena kissirtilhom snienhom.
- ⁹Tiegħek, Mulej, ir-rebħa; il-barka tiegħek fuq il-poplu tiegħek.

Salmi 4

L-hena tat-tama f'Alla

- ¹Għall-mexxej tal-kor. Fuq l-istrumenti tal-korda. Salm ta' David.
- ²Wegibni, meta nsejjaħlek, Alla tal-gustizzja tiegħi; ohrogni fil-wisa' meta nkun imdejjaq, ħenn għalija u isma' talbi.
- ³Intom, bnedmin, kemm se ddumu twebbsu qalbkom? Għax tħobbu l-frugħa u tfittxu l-gideb?
- ⁴Kunu afu li l-Mulej wera tjeiba kbira miegħi; jismagħni l-Mulej meta nsejjaħlu.
- ⁵Triegħdu bil-biza', u la tidinbux; aħsbu f'qalbkom billejl, u isktu!
- ⁶Offru s-sagrificċji li għandkom tagħmlu, u ittamaw fil-Mulej.
- ⁷Hafna jgħidu: "Min jurina r-rizq?" Ixħet fuqna, Mulej, id-dawl ta' wiċċek.
- ⁸Int nissilt l-hena f'qalbi, aktar mill-kotra tal-qamħ u l-inbid tagħhom.
- ⁹Nimtedd u norqod minnufih fis-sliem, għax int waħdek, Mulej, fis-sod tqegħedni.

Salmi 5

Talba għall-għajnuna kontra l-ħażen

¹Għall-mexxej tal-kor. Fuq il-flawti. Salm ta' David.

- ²Mulej, agħti widen għal kliemi; agħti kas tat-tnehid tiegħi.
- ³Isma' l-għajjat tat-talb tiegħi, Sultan tiegħi u Alla tiegħi, għax lilek jiena nitlob.
- ⁴Mulej, filgħodu int tisma' leħni, filgħodu rressaqlek talbi, u nistenna.
- ⁵Għax int m'intix Alla li tħobb il-ħażen; il-ħażin ma jsibx postu għandek.
- ⁶Ma jiqfux il-kburin quddiem għajnejk; int tobghod kull min jagħmel id-deni.
- ⁷Int teqred min jitkellem bil-gideb. Nies qattiela u qarrieqa jistmellhom il-Mulej.
- ⁸Imma jien għat-tjieba kbira tiegħek nista' nidhol għewwa darek; ninxtehet quddiem is-santwarju mqaddes tiegħek, mimli bil-biza' tiegħek.
- ⁹Mexxini, Mulej, fis-sewwa tiegħek minħabba l-għedewwa tiegħi; wittili t-triq tiegħek quddiemi.
- ¹⁰Is-sewwa mhuwix fuq fommhom, qalbhom bil-ħażen mimlija; ħalqhom bħal qabar miftuħ, imellisu biss bi lsienhom.
- ¹¹Ha jieħdu, o Alla, il-ħlas li ħaqqhom; ħa jaqgħu bit-tnassis tagħhom. Warrabhom għall-ħafna ħtijiet tagħhom, għax kontrik ħaduha.
- ¹²Ha jifirħu dawk li jafdaw fik, u jithennew għal dejjem; ħarishom, u bik jithennew dawk li jħobbu 'l ismek.
- ¹³Għax int tbierek il-gust, Mulej; int tħaddnu bħal tarka bi tjubitek.

Salmi 6

Talba fil-periklu tal-mewt

¹Għall-mexxej tal-kor. Fuq l-istrumenti tal-korda. Fuq "Is-Seminit". Salm ta' David.

- ²Mulej, la ċċanfarnix fil-korla tiegħek; la twiddibnix fis-saħna tiegħek.
- ³Henn għalija, Mulej, għaliex inħossni mifni; fejjaqni, Mulej, għaliex għadmi mfarrak;
- ⁴ruħi mħawda għall-aħħar. Mulej, int kemm se ddum ma tismagħni?
- ⁵Dur lejja, Mulej, u eħlisni; salvani f'għieħ it-tjieba tiegħek.
- ⁶Għax ħadd mill-mejtin ma jiftakar fik; min ifaħħrek f'art l-imwiet?
- ⁷Infnejt bit-tnehid tiegħi, kull lejl nibki fuq friexi, bid-dmugh inxarrab soddti.
- ⁸Għajnejja bil-biki tgħarrqu, u nfnew minħabba l-għedewwa tiegħi.
- ⁹Tbiegħdu minni, intom li tagħmlu l-ħażen, għax sama' l-Mulej il-biki tiegħi.

¹⁰Sama' l-Mulej it-tħannin tiegħi; jilqa' l-Mulej it-talba tiegħi.

¹¹Jistħu u jinfixlu għall-aħħar l-għedewwa tiegħi kollha, u minnufih jerggħu lura mħawda.

Salmi 7

Sejħa tal-ġusti lill-Imħallef Divin

¹Għanja ta' David, li għanna lill-Mulej minħabba f'Kus ta' Benjamin.

²Mulej, Alla tiegħi, fik il-kenn tiegħi; salvani minn kull min iħabbatni, u eħlisni,

³li ma jaħtfunix bħal iljun u jqattgħuni, u ma jkunx hemm min jeħlisni.

⁴Mulej, Alla tiegħi, jekk dan jien għamilt, jekk ħatja ta' xi ħażen huma idejja,

⁵jekk b'deni għall-ġid ħallast lil ħabibi, jew għal xejn b'xejn ħarbatt l-għadu tiegħi,

⁶ħa jqum l-għadu kontrija u jirbaħni, mal-art taħt riglejħ jifagħni, u ġieħi fit-trab ikasbarli.

⁷Qum, Mulej, bil-qilla tiegħek, ieqaf kontra s-saħna tal-għedewwa tiegħi; stenbaħ, u aghmilli l-ħaqq li int ordnajt.

⁸Ha jingemgħu l-ġnus madwarek; fuqhom int toqgħod fil-għoli.

⁹Mulej, int li tagħmel ħaqq mill-popli, aghmel ħaqq minni, Mulej, skont is-sewwa tiegħi u skont it-tjubija li hemm fija.

¹⁰Ha jintemm il-ħażen tal-ħżiena, u jitwettaq il-bniedem sewwa. Int li tgħarbel il-moħħ u l-qalb, int Alla ġust.

¹¹It-tarka tiegħi hu Alla, li jsalva 'l min hu qalbu safja.

¹²Alla hu mħallef ġust, Alla li dejjem jithallas mill-ħażen.

¹³Tassew li l-għadu jigi u jsinn is-sejf, l-ark jissikka u jimmirah.

¹⁴Digà hejja l-armi tal-mewt, il-vleġeġ għamilhom għodda mikwija.

¹⁵Arah, l-għadu jnissel il-ħażen, jitqal bil-qerq u jiled il-gideb.

¹⁶Fetaħ bir u ħaffru sewwa; izda jaqa' fil-ħofra li għamel hu.

¹⁷Fuq rasu taqa' l-ħsara li għamel; fuqu tinzel id-dnewwa tiegħu.

¹⁸Inrodd ħajr lill-Mulej għall-ġustizzja tiegħu; ngħanni isem il-Mulej, isem l-Għoli.

Salmi 8

Il-kobor ta' Alla u d-dinjità tal-bniedem

1Għall-mexxej tal-kor. Fuq "Il-Gittit". Salm ta' David.

- 2Mulej, Sid tagħna, kemm hu kbir ismek fl-art kollha! Int qegħedt is-sebħ tiegħek 'il fuq mis-smewwiet.
- 3Int, li s-sebħ tiegħek jgħannih fomm it-tfal u t-trabi tal-ħalib; int, li bnejt sur kontra l-għedewwa, biex iġġib fix-xejn l-għadu u 'l min iqum kontrik.
- 4Inħares lejn is-smewwiet, għemil subgħajk, il-qamar u l-kwiekeb li int qegħedt fihom!
- 5X'inhu l-bniedem biex tiftakar fih, bin il-bniedem, biex taħseb fih?
- 6Ftit inqas mill-allat għamiltu, bis-sebħ u l-gmiel żejjintu,
- 7qegħedtu fuq l-għemejjel kollha ta' idejk! Kollox taħt riglejha qegħedtlu:
- 8in-nagħaġ u l-baqar kollha, sal-bhejjem tax-xagħri;
- 9l-għasafar tal-ajru u l-ħut tal-baħar, dak kollu li jterraq fil-baħar.
- 10Mulej, Sid tagħna, kemm hu kbir ismek fl-art kollha!

Salmi 9

Radd il-ħajr għar-rebħa fuq l-għedewwa

1Għall-mexxej tal-kor.

Fuq l-għanja "Mut-labben". Salm ta' David.

- 2Infahħrek, Mulej, b'qalbi kollha; inxandar għegubijietek kollha!
- 3Nifraħ u nithenna bik; ngħanni lil ismek, int Alla l-għoli.
- 4Xhin jiġu lura l-għedewwa tiegħi, jitfixklu u jgħibu quddiemek.
- 5Għax int ħadt f'idejk id-dritt u l-kawża tiegħi, ta' mħallef gust qgħadt fuq it-tron tiegħek.
- 6Ċanfart il-ġnus u qridt il-ħżiena; ħassart isimhom għal dejjem ta' dejjem.
- 7Intemmu l-għedewwa mħarbtin għal dejjem; bliethom qridtilhom, u tifkirithom intilfet magħhom.
- 8Imma l-Mulej isaltan għal dejjem, iwaqqaf għall-ħaqq it-tron tiegħu.
- 9Hu jagħmel ħaqq mid-dinja bil-gustizzja, jiġġudika l-popli bis-sewwa.
- 10Ikun il-Mulej kenn għal min hu mgħakkes, kenn għalih fi żmien id-dwejjaq.
- 11Fik jittama min jagħraf lil ismek, għax int, Mulej, ma titlaqx 'il min ifittxek.

- ¹²Għannu lill-Mulej li joqgħod f'Sijon, xandru fost il-popli l-għemejjel tiegħu.
- ¹³Hu, li jithallas mid-demmi, jiftakar fihom, ma jinsiex għajjat l-imsejknin.
- ¹⁴Henn għalija, Mulej; ara n-niket tiegħi; inti rfajtni u hriġtni minn bibien il-mewt;
- ¹⁵biex inxandar tifhirek kollu f'bibien il-belt ta' Sijon; biex nifraħ minhabba l-helsien tiegħek.
- ¹⁶Waqqgħu l-ġnus fil-ħofra li ħaffru; fix-xibka li ħbew inqabad riġilhom.
- ¹⁷Għarraf il-Mulej lilu nnifsu u għamel il-ħaqq, b'għemil idejh inqabad il-ħażin.
- ¹⁸Jinżlu l-ħżiena f'qiegħ l-art, il-ġnus kollha li jinsew 'l Alla.
- ¹⁹Għax l-imsejken ma jintesiex għal dejjem, it-tama tal-fqajrin ma tkunx għal dejjem fiergħa.
- ²⁰Qum, Mulej! Ma jirbaħx il-bniedem! Ha jidhru l-ġnus għall-ħaqq quddiemek.
- ²¹Itfa', Mulej, it-twerwir fuqhom, ha jagħrfu l-ġnus li bnedmin huma.

Salmi 10

Talba għall-għajjnuna kontra l-għadu

- ¹Għaliex, Mulej, int hekk imbiegħed? Għaliex tinheba waqt il-bżonn?
- ²Fi kburitu l-ħażin lill-fqir jaħqar, jaqbd u fin-nases li nasablu.
- ³Il-ħażin jiftaħar bix-xewqat ta' qalbu, fir-regħba tiegħu jishet u jzeblaħ lill-Mulej.
- ⁴Fi kburitu jkasbar lill-Mulej, u f'xejn ma jfittxu; u Alla ma jidholx fi ħsibijietu.
- ⁵Jirnexxi dejjem fi triqtu, xejn ma jilħquh il-ġudizzji tiegħek, bl-għedewwa tiegħu jiddieħak.
- ⁶Jgħid f'qalbu: "Ma niċċaqlaqx! Minn nisel għal nisel ebda ħsara ma tilhaqni!"
- ⁷Saħta, qerq u dnewwa fuq fommju; għawg u ħsara fuq ilsienju.
- ⁸Wara l-ħitan tas-sejjeħ jissajja, fil-moħbi joqtol nies bla ħtija; għajnejh ifittxu lill-imsejken.
- ⁹Jgħasses fil-moħbi bħal iljun fil-bejta; jgħasses biex lill-fqajjar jaħtaf, jaqbd u jkaxkru fix-xibka.
- ¹⁰Jitbaxxa, mal-art jinxteħet; l-imsejkna jaqgħu taħt il-qilla tiegħu.
- ¹¹Jgħid bejnu u bejn ruħu: "Alla nesa; heba wiċċu, ma jħarisx iżjed."
- ¹²Qum, Mulej! Erfa' idek, o Alla! La tinsihomx lill-imsejknin.

- ¹³Għax għandu l-ħażin ikasbrek, o Alla, u jaħseb li int ma tfittxux?
- ¹⁴Int tara, tabilhaqq, l-għawġ u l-ħsara, u taħseb biex f'idejk teħodhom. F'idejk jintelaq l-imsejken; tal-iltim int sirt l-għajnuna.
- ¹⁵Kisser int driegħ il-ħażin u l-midneb, ilħaqlu ħżunitu sakemm ma ssiblax iżjed.
- ¹⁶Sultan hu l-Mulej għal dejjem ta' dejjem; inqerdu l-ġnus minn artu.
- ¹⁷It-talba tal-imsejknin smajtha, Mulej; int taqtgħalhom ix-xewqa ta' qalbhom,
- ¹⁸biex tagħti raġun lill-iltim u l-maħqur; u bniedem tal-art ma jbezzax aktar.

Salmi 11

Tama sħiħa f'Alla

¹Għall-mexxej tal-kor. Ta' David.

- Fil-Mulej hu l-kenn tiegħi; mela kif tgħiduli: "Aħrab bħal għasfur lejn l-għolja;
- ²għax, ara, il-midinbin qed jiġbdu l-qaws, u jqabbdu mal-watar il-vlegġa, biex jolqtu fid-dlam lin-nies ta' qalb safja.
- ³Jekk is-sisien jinqalbu, il-bniedem ġust x'jista' jagħmel?"
- ⁴Il-Mulej hu fit-tempju mqaddes tiegħu, il-Mulej fis-sema għandu t-tron tiegħu; għajnejh fuq il-bnedmin jitfa', bi xfar għajnejh jiflihom.
- ⁵Jgħarbel il-Mulej il-ġust u l-ħażin; hu jobgħod 'il min iħobb id-dnewwa.
- ⁶Xita ta' ġamar u kubrit jitfa' fuq il-ħżiena; riħ jikwi jkun is-sehem li ħaqqhom.
- ⁷Għax ġust hu l-Mulej, u jħobb il-ġustizzja; wiċċu jdawwar lejn min hu sewwa.

Salmi 12

Kontra l-ilsna ħżiena

¹Għall-mexxej tal-kor. Fuq "Is-Seminit". Salm ta' David.

- ²Għajnuna, Mulej, għax m'hawnx aktar twajbin; għabu s-sinciera minn fost il-bnedmin.
- ³Wieħed lil ieħor bil-gideb ikellem; b'xufftejn qarrieqa, b'żewġt iqlub jitekellmu.
- ⁴Jaqta' l-Mulej ix-xufftejn qarrieqa, kull ilsien li jitekellem bil-kburija,
- ⁵dawk li jgħidu: "Saħhitna fi lsienna, kliem xufftejna magħna; min hu sidna?"
- ⁶"Minħabba t-tgħakkis tal-fqajrin u l-krib tal-imsejknin, jien issa se nqum," jgħid il-Mulej, "inqum biex neħilsu, kif hu jixtieq."

⁷Kliem il-Mulej kliem safi, fidda mgħoddija min-nar, seba' darbiet imsoffija mit-trab.

⁸Int, Mulej, tiehu ħsiebna tħarisna minn dan in-nisel għal dejjem.

⁹Għax il-ħżiena ma' kullimkien juru ruħhom, aktar ma titgħolla d-dnewwa fost il-bnedmin.

Salmi 13

Talba fin-niket minħabba l-għadu

¹Għall-mexxej tal-kor. Salm ta' David.

²Mulej, għal dejjem se tinsieni? Kemm se ddum taħbi wiċċek minni?

³Kemm se ndum b'qalbi ttaqtaq, bl-imrar kuljum f'qalbi? Kemm se jdum jintrefa' l-għadu fuqi?

⁴Hares u wegibni, Mulej, Alla tiegħi, agħti d-dawl lil għajnejja, li ma naqax fir-raqda tal-mewt;

⁵li ma jgħidx l-għadu tiegħi: "Għelibtu!", li ma jfiriħux l-għedewwa għax jarawni nogħtor.

⁶Imma jien fit-tjieba tiegħek nitma, tifraħ qalbi għall-għajnuna tiegħek. Ngħanni lill-Mulej għall-gid li għamilli.

Salmi 14

Ilment minħabba l-ħażen

¹Għall-mexxej tal-kor. Ta' David.

Jgħid l-iblah f'qalbu: "M'hemmx Alla!" Tħassru l-bnedmin, għamlu ħwejjeg ta' min jistmellhom, m'hemm ħadd li jagħmel is-sewwa.

²Il-Mulej mis-sema jittawwal fuq il-bnedmin, biex jara jekk hemmx min hu għaqli, min ifittex lil Alla.

³Ilkoll intilfu, ilkoll flimkien tħazznu; ħadd ma jagħmel is-sewwa, anqas biss wieħed.

⁴Ma jintebħux dawk kollha li jagħmlu l-ħażen, dawk li qatt ma jsejħu l-Mulej, li jaħtfu l-poplu tiegħi, kif wieħed jaħtaf il-ħobż?

⁵Biza' kbir waqa' fuqhom, għax Alla hu ma' nisel il-gust.

⁶Intom tidħku bil-ħsieb tal-imsejken; imma l-Mulej hu l-kenn tiegħu.

⁷Min igib minn Sijon il-ħelsien ta' Izrael? Meta jerga' jqajjem il-Mulej il-poplu tiegħu, jifraħ Ġakobb, jithenna Izrael.

Salmi 15

Min jista' jgħix ma' Alla

1Salm ta' David.

Mulej, min jgħammar fid-dar tiegħek? Min joqgħod fuq l-għolja mqaddsa tiegħek?

2Min jgħix bla ħtija u jagħmel it-tajjeb, min jgħid is-sewwa f'qalbu;

3min ma jqassasx bi lsienu, ma jagħmilx deni lil ġaru, u ma jgħajjarx lil għajru;

4min ma jistmax lill-bniedem ħażin, imma jweggħaħ lil dawk li jibzġhu mill-Mulej; min iwiegħed u jzomm kelmtu;

5min jislef u ma jitlobx imgħax, u ma jixxaħhamx kontra min hu bla ħtija. Min jagħmel dan qatt ma jitharrek.

Salmi 16

Alla l-aqwa ġid u hena

1Miktam. Ta' David.

Harisni, o Alla, għax fik jien nistkenn.

2Jien għedt lill-Mulej: "Int Sidi, m'għandix ġid ieħor ħliefek."

3It-twajbin huma l-kbar f'din l-art; fihom hi l-għaxqa kollha tiegħi.

4L-hemm tagħhom ikattru dawk li jaħtru allat oħra. Lil dawn ma nsawwabx id-demmi b'sagrificċju, anqas isimhom ma nsemmi b'xufftejja.

5Mulej, inti s-sehem tal-wirt u r-rizq tiegħi, inti żzomm f'idejk xortija.

6Il-kejl tani art li tgħaxxaq: messni sehem tassew għal qalbi.

7Imbierek lill-Mulej li tani l-fehma; imqar billejl qalbi tgħallimni.

8Inzomm il-Mulej dejjem quddiemi, għax bih f'leminti qatt ma nitharrek.

9Hekk tifraħ qalbi u tithenna ruħi, u ġismi wkoll jistrieħ fil-kwiet.

10Għax int ma titlaqnix fl-imwiet, ma tħallix il-maħbub tiegħek jara l-qabar.

11Int tgħallimni t-triq tal-ħajja; hemm il-milja tal-ferħ quddiemek, hemm l-għaxqa għal dejjem f'lemintek.

Salmi 17

Sejha lil Alla kontra l-persekuturi

1Talba. Ta' David.

Isma', Mulej, il-kawża gusta tiegħi, ilqa' l-għajta tiegħi, agħti widen għat-talb tiegħi; bla qerq huma xufftejja.

²Mingħandek toħroġ il-gustizzja għalija, għajnejk jaraw is-sewwa.

³Jekk qalbi tiflil, jekk billejl iżżurni, jekk inti ġġarrabni, ma ssib ebda qerq fija.

⁴Ma żbaljajtx bi kliemi, kif jagħmlu n-nies; ħarist ruħi bi kliemek minn triqat il-ħżiena.

⁵Il-mixi tiegħi zammejt fi triqatek, qatt ma għotru ringlejja.

⁶Insejjaħlek, għax int twegibni, o Alla; ressaq widintek lejja, isma' kliemi.

⁷Uri t-tjieba tiegħek tal-għageb; int li teħles mill-għedewwa lil min jittama fil-leminja tiegħek.

⁸Bħal ħabba tal-għajn ħarisni, għad-dell ta' gwenħajk kenninni

⁹mill-ħżiena li jagħfsu fuqi, mill-għedewwa qattiela li jdawruni.

¹⁰Għalqu qalbhom għall-ħniena, minn fommhom joħroġ kliem kburi.

¹¹Jiġu għal fuqi, minn kull naħa għalquni, ħarsithom fuqi, biex mal-art jitfgħuni.

¹²Huma bħal iljun imxennaq għall-priża, bħal ferħ ta' ljun moħbi wara l-mansab.

¹³Qum, Mulej, oħroġ għall-għadu u ġarrfu; eħlisli ħajti minn id il-ħażin.

¹⁴B'sejfek, Mulej, b'idek mill-bnedmin eħlisni, mill-bnedmin li ħajjet din l-art sehemhom. Ha jimtlew bil-ġid tiegħek, ħa jieklu sax-xaba' wliedhom, u jibqgħalhom xi jhallu liż-żgħar tagħhom!

¹⁵Imma jien, fil-ħaqq, għad nara 'l wiċċek; meta nqum, nithenna bid-dehra tiegħek.

Salmi 18

Tifhir u ħajr wara r-rebħa

¹Għall-mexxej tal-kor. Ta' David, il-qaddej tal-Mulej, li qal il-kliem ta' din l-għanja lill-Mulej dakinhar li hu ħelsu minn id l-għedewwa kollha tiegħu u minn Sawl. ²Hu qal:

Inħobbok, Mulej, qawwa tiegħi!

³Il-Mulej blata tiegħi, fortizza u ħellies tiegħi, Alla tiegħi, sur tal-kenn tiegħi u tarka tiegħi, qawwa tas-salvazzjoni tiegħi u kenn tiegħi!

⁴Insejjaħ il-Mulej, li hu ta' min ifaħħru, u nkun meħlus mill-għedewwa tiegħi.

⁵Imwieġ tal-mewt ħakmuni, widien tal-biża' werwruni,

- ⁶ħbula tal-imwiet dawruni, xbiek tal-mewt inqaleb fuqi.
- ⁷Fl-hemm tiegħi lill-Mulej sejjaħt, tlabt l-għajnuna 'l Alla tiegħi; hu sama' leħni mit-tempju tiegħu, f'widnejh waslet l-għajta tiegħi.
- ⁸Tqanqlet u theżżet l-art, triegħdu s-sisien tal-muntanji, u tqanqlu bis-saħna tal-korla tiegħu.
- ⁹Duħħan ħareġ minn immifsejh, u nar li jħarbat minn fommu, minnu jarmi ilsna tan-nar.
- ¹⁰Feraq is-smewwiet u niżel, bi ċpar iswed taħt riglejha.
- ¹¹Fuq kerubin rikeb u tar, niżel b'ħeffa fuq ġwienah ir-riħ.
- ¹²Bid-dlam insatar bħal b'libsa, sħab iswed u magħqud l-għarix tiegħu.
- ¹³Mid-dija ta' quddiemu sħab joħroġ, silġ u ilsna tan-nar.
- ¹⁴Rieġhed il-Mulej mis-smewwiet, l-Għoli semma' leħnu.
- ¹⁵Telaq il-vleġeġ tiegħu u xerridhom, għamel il-beraq u ħarrabhom.
- ¹⁶U dehru qigħan il-baħar, inkixfu s-sisien tal-art, mat-theddida tiegħek, Mulej, man-nefha ta' mnifsejk.
- ¹⁷Mill-għoli medd idu u ħatafni, ħarigni minn baħar ta' ilma.
- ¹⁸Mill-għedewwa b'saħħithom ħelisni, mill-għedewwa li jifilhu aktar minni.
- ¹⁹Ġew fuqi f'sieġha ħażina, iżda l-Mulej waqaf miegħi.
- ²⁰Harigni 'l barra fil-wisa'; ħelisni, għax lili jħobbni.
- ²¹Hallasni l-Mulej skont il-ġustizzja tiegħi, raddli skont is-safa ta' idejja.
- ²²Għax jien żammejt triqat il-Mulej, ma tbeġhidtx bid-dnub minn Alla tiegħi.
- ²³Quddiemi huma d-digrieti kollha tiegħu; ma warrabtx minni l-precetti tiegħu.
- ²⁴Bla tebgħa kont quddiemu, mill-ħtija ħarist lili nnifsi.
- ²⁵Raddli l-Mulej skont il-ġustizzja tiegħi, skont is-safa ta' idejja li ra b'għajnejha.
- ²⁶Ma' min hu tajjeb inti timxi bit-tajjeb, ma' min hu bla ħtija inti timxi bla ħtija;
- ²⁷ma' min hu safi inti timxi bis-safa, ma' min jgħawweg timxi bil-għaqal.
- ²⁸Għax inti ssalva l-poplu fqajjar, u l-għajnejha kburin tbaxxihom.
- ²⁹Inti tixgħel, Mulej, il-musbieħ tiegħi; Alla tiegħi jdawwal id-dlam tiegħi.
- ³⁰Bik jien negħleb il-qtajja' tal-għedewwa; bl-għajnuna ta' Alla tiegħi nirbaħ is-swar!

- 31** Dritta hi t-triq ta' Alla; safja hi l-kelma tal-Mulej. Tarka huwa Alla għal kull min jistkenn fih.
- 32** Għax min hu Alla ħlief Jaħweh? Min hu blata ħlief Alla tagħna?
- 33** Hu Alla, li ħazzimni bil-qawwa; fetaħli triq dritta quddiemi.
- 34** Bħal taç-criev jagħmilli riġlejja, fuq l-għoljiet fis-sod iqeghedni.
- 35** Idejja jħarriġli għat-taqbida; ark tal-bronż jiġbdu dirgħajja.
- 36** Int tajtni t-tarka tas-salvazzjoni tiegħek, lemintek għenitni, l-għajnuna tiegħek kabbritni.
- 37** Int wessajtli t-triq quddiemi, u ma tfixklux riġlejja.
- 38** Neħodha għal wara l-għedewwa u nilħaqhom, ma nergax lura qabel neqridhom.
- 39** Nagħtihom daqqa, ma jqumux iżjed minnha; jaqgħu mirbuħa taħt riġlejja.
- 40** Int tħazzimni bil-qawwa għat-taqbida, taħti titfa' 'l dawk li jqumu għalija.
- 41** Iggiġegħel l-għedewwa jaħarbu quddiemi; jien neqred 'il dawk li jobogħduni.
- 42** Jgħajtu għall-għajnuna, u ħadd ma jgħinhom; lill-Mulej isejħu, u ma jwegibhomx.
- 43** Bħat-trab itir mar-riħ nagħmilhom, bħat-tajn tat-triqat ngħaffeg fuqhom.
- 44** Int teħlisni minn poplu ġellied, fuq il-ġnus inti tqeghedni; u poplu, li ma nafux, jaqđini.
- 45** Malli jisimġu bija, joqogħdu għalija; il-barranin jinxteħtu sal-art quddiemi.
- 46** Il-barranin jaqgħu mifnija, joħorgu mwerwra mill-fortizza tagħhom.
- 47** Haj il-Mulej! Imbierrek hu, il-blata tiegħi! Ikun imfaħħar Alla tas-salvazzjoni tiegħi!
- 48** Alla, li għenni biex tħallast mill-għedewwa, li qeghedli l-ġnus taħt riġlejja!
- 49** Int teħlisni mill-għedewwa tiegħi, tqeghedni fuq min jaħbat għalija, teħlisni min-nies vjolenti.
- 50** Għalhekk infahħrek fost il-ġnus, Mulej, u ngħanni t-tifhir ta' ismek.
- 51** Hu jkabbar ir-rebħ lis-sultan tiegħu, juri mħabbtu mal-midluk tiegħu; ma' David u nislugħal dejjem.

Salmi 19

Alla awtur tal-ħolqien u l-liġi

1Għall-mexxej tal-kor. Salm ta' David.

- 2Is-smewwiet ixandru l-glorja ta' Alla, għemil idejh tħabbar il-firxa tas-sema.
- 3Jum lil ieħor jagħti l-aħbar, lejl lil ieħor iwassal it-tagħrif.
- 4Ma hemmx aħbar u anqas kliem, ma hemmx lehen li ma jinstemax.
- 5Mal-art kollha jasal lehenhom, mad-dinja kollha jixtered kliemhom. Lix-xemx għamlilha għarix fihom;
- 6u hi, bħal għarus ħiereg minn kamartu, ferħana bħal ggant għall-girja tagħha,
- 7minn truf is-smewwiet hi toħroġ, sat-truf l-oħra d-dawran tagħha; xejn ma jinheba mis-sħana tagħha.
- 8Il-liġi tal-Mulej perfetta, u tagħti l-ħajja; ix-xhieda tal-Mulej hi sewwa, u tghallem lil min ma jafx.
- 9Il-preċetti tal-Mulej dritti, u jferrħu l-qalb; il-kmandament tal-Mulej safi, u jdawwal l-għajnejn.
- 10Il-biża' tal-Mulej sinċier, u jibqa' għal dejjem; il-gudizzji tal-Mulej sewwa, u mseddqa għalkollox;
- 11egħżeż mid-deheb, mid-deheb l-aktar fin, oħla mill-għasel u mill-qtar tax-xehda.
- 12Fehemhom sewwa l-qaddej tiegħek; ħlas tajjeb għandu min iħarishom.
- 13In-nuqqas min jista' jagħrfu? Minn dak li ma nafx bih saffini.
- 14U mill-kburija wkoll ħares il-qaddej tiegħek, tħalliha qatt taħkimni. Imbagħad inkun bla ħtija u ħieles minn dnub kbir.
- 15Ha jkunu milqugħa quddiemek kliem fommi u ħsieb qalbi, Mulej, blata tiegħi u feddej tiegħi.

Salmi 20

Talba għas-sultan fi żmien il-gwerra

1Għall-mexxej tal-kor. Salm ta' David.

- 2Jisimgħek il-Mulej fi żmien in-niket; iħarsek l-isem ta' Alla ta' Ġakobb!
- 3Mit-tempju mqaddes tiegħu jibgħatlek l-għajnuna, u minn Sijon jagħtik is-saħħa.
- 4Jiftakar fl-offerti tiegħek kollha, u jilqa' bil-qalb is-sagrificċju tiegħek.
- 5Jagħtik dak li tixtieq qalbek, u jtemm ħsibijietek kollha.

⁶Naqbzu bil-ferħ għar-rebħa tiegħek, ngħollu l-bnadar f'isem Alla tagħna. Jagħtik il-Mulej kulma titolbu!

⁷Jien issa naf li l-Mulej irebbaħ lis-sultan, il-midluk tiegħu, u jwiegħbu mis-sema mqaddes tiegħu bir-rebħa qawwija tal-leminja tiegħu.

⁸Xi wħud fil-karrijiet, oħrajn fiż-żwiemel, imma aħna f'isem il-Mulej Alla l-qawwa tagħna.

⁹Huma jixxenglu u jaqgħu; imma aħna b'saħħitna, weqfin fuq ringlejna.

¹⁰Mulej, salva s-sultan; wegħibna meta nsejħulek.

Salmi 21

Radd il-ħajr u talb għas-sultan

1Għall-mexxej tal-kor. Salm ta' David.

²Mulej, bil-qawwa tiegħek jifraħ is-sultan; kemm jithenna bir-rebħa tiegħek!

³Ix-xewqa ta' qalbu int qtajthielu, ma ċħadtlux it-talba ta' fommu.

⁴Għax inti lqajtu bil-barka u r-rizq, kuruna ta' deheb fin qegħedtlu fuq rasu.

⁵Il-ħajja talbek, u int tajthielu, għomor twil minn żmien għal żmien.

⁶Kbir hu sebħu bir-rebħa li tajtu; gieħ u ġmiel int tqiegħed fuqu.

⁷Lilu tagħti barkiet għal dejjem, tferrħu u thennih bis-sebħ ta' wiċċek.

⁸Għalhekk is-sultan fil-Mulej jittama, għall-ħniena tal-Għoli qatt ma jitharrek.

⁹Tilħaq idek l-għedewwa kollha tiegħek, tilħaq lemintek 'il min jobogħdok.

¹⁰Malli int tidher, forn tan-nar tagħmilhom. Fil-qilla tiegħu jiblagħhom il-Mulej, u n-nar jeqridhom.

¹¹Nisilhom mill-art int teqred, 'l uliedhom minn fost il-bnedmin.

¹²Għax riedu jagħmlu l-ħsara lilek; nasbu d-deni, iżda ma rnexxilhomx.

¹³Għax inti gġegħelhom jaħarbu, xħin timmira l-qaws kontrihom.

¹⁴Tkabbar, Mulej, bil-qawwa tiegħek! Ha ngħannu u nfaħħru s-saħħa tiegħek.

Salmi 22

Tbatijiet u rebħ tal-Messija

1Għall-mexxej tal-kor. Fuq l-għanja "Iċ-ċerva tas-sebħ". Salm ta' David.

²Alla tiegħi, Alla tiegħi, għaliex tlaqtني? Bqajt 'il bogħod u ma salvajtnix, ma tajtx widen għall-għajjat tiegħi!

- ³Alla tiegħi, ngħajjat binhar u ma twegibx, ngħajjat billejl u ma nsibx mistrieħ.
- ⁴Imma int tgħammar fis-santwarju, u lilek ifaħħar Izrael!
- ⁵Fik ittamaw missirijetna, fik ittamaw, u inti ħlisthom.
- ⁶Lejk għajtu, u inti ħlisthom; fik ittamaw u ma tfixklux.
- ⁷Jien dudu tal-art, u mhux bniedem, żebliħ tan-nies, tkasbir tal-poplu.
- ⁸Dawk kollha li jarawni jidħku bija, jgħajbuni, iħarrku rashom u jgħidu:
- ⁹“F’idejn il-Mulej intelaq; ħa jeħilsu hu! Ha jsalvah hu, la bih jitgħaxxaq!”
- ¹⁰Imma int minn ġuf ommi lqajtني; fi ħdan ommi fis-sod qegħedtni.
- ¹¹Fuqek qegħduni sa minn twelidi; int Alla tiegħi sa minn ġuf ommi.
- ¹²La titbegħidx minni, għax qrib hu t-taħbit, u m’hawn ħadd biex jgħinni.
- ¹³Qatgħa gniedes daru miegħi; barrin qawwija ta’ Basan għalquni,
- ¹⁴b’ħalqhom miftuħ għal fuqi, bħal iljun li jaħtaf u jgħajjat.
- ¹⁵Ninsab bħall-ilma msawwab, għandi għadmi maqluġħ kollu; qalbi hi bħal xemgħa, iddub ġewwa fija.
- ¹⁶Halqi niexef bħal xaqqufa, ilsieni mwahħal ma’ ħnieki; ninsab mitfugħ fuq trab il-mewt.
- ¹⁷Qabda klieb daru għalija; ġemgħa nies ħżiena rassewni. Taqqbuli idejja u riglejja;
- ¹⁸nista’ ngħodd għadmi kollu. B’għajnejhom fuqi jħarsu lejja.
- ¹⁹Hwejġi jaqsmu bejniethom; jaqtgħu x-xorti għal-libsa tiegħi.
- ²⁰Mulej, la titbegħidx minni; qawwa tiegħi, fittex għinni!
- ²¹Eħlisli mis-sejf lil ħajti, u mill-klieb lil ħajti l-għażiża.
- ²²Minn ħalq l-iljun salvani, minn qarn il-gniedes lili msejken.
- ²³Inxandar ismek lil ħuti; infaħħrek f’nofs il-ġemgħa.
- ²⁴Faħħru l-Mulej, intom li tibzġħu minnu; sebbħuh ilkoll, nisel Ġakobb; ibzġħu minnu lkoll, ulied Izrael.
- ²⁵Għax ma warrabx minnu l-imsejken, ma stmellx in-niket tiegħu; anqas wiċċu ma ħeba minnu, imma semgħu meta sejjaħlu.
- ²⁶Għalhekk nagħtik it-tifhir tiegħi f’ġemgħa kbira; inrodd il-wegħdiet tiegħi quddiem dawk li jibzġħu minnu.

²⁷Jiekl u l-fqajrin u jixbgħu; ifaħħru l-Mulej dawk li jfittxuh. Ha tgħix qalbhom għal dejjem!

²⁸Jiftakru t-truf kollha tal-art, u jerggħu lura lejn il-Mulej; u quddiemu jinxteħtu r-razez kollha tal-ġnus.

²⁹Għax tal-Mulej hi s-saltna; hu fuq il-ġnus isaltan.

³⁰Lilu jqimu l-bnedmin, li jmutu; quddiemu jmil kull min nieżel got-trab. U għalih tgħix ruħi,

³¹lilu jaqdi n-nisel tiegħi.

³²Ixandru 'l Sidi lin-nisel li għad jiġi, ixandru l-ġustizzja tiegħu lill-poplu li għad jitwieled: "Dan għamlu l-Mulej!"

Salmi 23

Il-Mulej hu r-ragħaj tiegħi

¹Salm ta' David.

Il-Mulej hu r-ragħaj tiegħi, xejn ma jonqosni;

²Fmergħat kollha ħdura jqegħedni. Hdejn l-ilma, fejn nistrieħ, jeħodni;

³hemm hu jrejjaqni. Imexxini fit-triq tas-sewwa minħabba l-isem tiegħu.

⁴Imqar jekk nimxi f'wied mudlam, ma nibzax mill-ħsara, għax inti miegħi. Il-ħatar tiegħek u l-għasluġ tiegħek, huma jwennsuni.

⁵Int tħejji mejda għalija quddiem l-għedewwa tiegħi. Biż-żajt tidlikli rasi, u l-kalċi tiegħi tfawwarli.

⁶Miegħi, iva, jimxu t-tjieba u l-ħniena il-jiem kollha ta' ħajti. U ngħammar f'dar il-Mulej sakemm indum ħaj!

Salmi 24

Id-daħla trijonfali tal-arka fit-tempju

¹Salm ta' David.

Tal-Mulej hi l-art u kulma fiha, id-dinja u kulma jgħix fiha.

²Għax hu fuq l-ibħra waqqafha, u fuq ix-xmajjar fis-sod qegħedha.

³Min jista' jitla' fuq l-għolja tal-Mulej, min joqgħod fil-post imqaddes tiegħu?

⁴Min għandu jdejh indaf u qalbu safja, min ma jagħtix ruħu għall-frugħa, u anqas ma jaħlef bil-qerq.

⁵Dan ikollu barka mingħand il-Mulej, u l-ħlas li ħaqqu minn Alla, is-Salvatur tiegħu.

⁶Dan hu n-nisel ta' dawk li jfittxuh; li jfittxu 'l wiċċek, Alla ta' Ġakobb.

⁷Intrefgħu, bibien, infetħu, intom bibien ta' dejjem, ħalli jidħol is-Sultan tal-glorja!

⁸Min hu dan is-Sultan tal-glorja? Hu l-Mulej setgħan u qawwi, il-Mulej qawwi fit-taqbida.

⁹Intrefgħu, bibien, infetħu, intom bibien ta' dejjem, ħalli jidħol is-Sultan tal-glorja!

¹⁰Min hu dan is-Sultan tal-glorja? Hu l-Mulej tal-eżerċiti: dan hu s-Sultan tal-glorja!

Salmi 25

Talba għall-għajjnuna u l-maħfra

¹Ta' David.

Lejk jien nerfa' ruħi, Mulej, Alla tiegħi.

²Fik jien nittama, ma jkollix għax nithawwad; ma jfirħux l-għedewwa tiegħi minħabba fija.

³Kull min jittama fik ma jkollux għax jithawwad; jithawwad min malajr jonqsok mill-kelma.

⁴Triqatek, Mulej, għarrafni, il-mogħdijiet tiegħek għallimni.

⁵Mexxini fis-sewwa tiegħek u għallimni, għax int Alla tas-salvazzjoni tiegħi. Għalik nixxennaq il-jum kollu.

⁶Ftakar fil-ħniena u t-tjieba tiegħek, għax huma minn dejjem, Mulej.

⁷Tiftakarx fil-ħtijiet u d-dnubiet ta' zgħożiti: inti tajjeb, Mulej; ftakar fija skont it-tjieba tiegħek.

⁸Tajjeb u sewwa l-Mulej; għalhekk juri triqtu lill-ħatja.

⁹Imexxi l-imsejkna fis-sewwa, jgħallem lill-fqajrin it-triq tiegħu.

¹⁰Il-mogħdijiet tal-Mulej kollhom tjieba u fedeltà għal min iħares il-patt u l-ligijiet tiegħu.

¹¹Minħabba l-isem tiegħek, Mulej, aħfirli ħżuniti, kbira kemm hi kbira.

¹²Min hu dak li għandu l-biża' tal-Mulej? Lilu hu juri t-triq li għandu jagħżel.

¹³Fil-gid hu jgħammar, uliedu jiksbu l-art.

- ¹⁴Midhla l-Mulej ta' dawk li jibzġhu minnu, lilhom jgħarraf il-patt tiegħu.
- ¹⁵Għajnejja dejjem fil-Mulej, għax hu mix-xbiek jaqlagħli riglejja.
- ¹⁶Dur lejja u kun twajjeb miegħi, għax jiena fqajjar u waħdi.
- ¹⁷Serrahli qalbi mid-dwejjaq, min-niket tiegħi eħlisni.
- ¹⁸Ara n-niket u d-diqa tiegħi, u aħfirli htijiet kollha.
- ¹⁹Ara kemm kotru l-għedewwa tiegħi, x'mibegħda qawwija għandhom għalija.
- ²⁰Harisli ħajti u eħlisni; la nistkenn fik, m'għandix għax ninfixel.
- ²¹Is-sewwa u d-dritt iħarsuni, għax jien fik ittamajt.
- ²²Eħles, o Alla, lil Izrael, mid-dwejjaq tiegħu kollha!

Salmi 26

Talba tal-innoċenti

fTa' David

Aghmel haqq miegħi int, Mulej! Bla htija l-imġiba tiegħi, sħiħa fil-Mulej it-tama tiegħi.

- ²Ġarrabni, Mulej, u għarbilni, iflili mohħi u qalbi.
- ³Tjubitek quddiem għajnejja, imxejt skont is-sewwa tiegħek.
- ⁴Ma qgħadtx man-nies giddieba, ma sseħibtx ma' nies qarrieqa.
- ⁵Nobgħod il-ġemgħa tal-ħżiena, ma nagħmilhiex mal-midinbin.
- ⁶Naħsel fis-safa jdejja, u ndur madwar l-artal tiegħek, Mulej,
- ⁷biex ngħannilek ir-radd ta' ħajr, u nxandar għegubijietek kollha.
- ⁸Mulej, inħobb id-dar tal-għamara tiegħek, il-post fejn jgħammar sebħek.
- ⁹Tgħoddnix man-nies midinba, anqas ma' min ixerred id-dmija;
- ¹⁰dawk li għandhom f'idejhom il-ħażen, u f'leminthom rigali qarrieqa.
- ¹¹Izda jien nimxi bla htija; eħlisni int, u ħenn għalija.
- ¹²Jien b'rigli wieqaf fil-wita; fil-ġemgħat, Mulej, lilek inbierek.

Salmi 27

Fiduċja kbira f'Alla

fTa' David

Il-Mulej id-dawl u s-salvazzjoni tiegħi; minn min għandi nibża'? Il-Mulej hu l-kenn tiegħi; quddiem min għandi nitwerwer?

²Meta jqumu għalija l-ħżiena, biex jaħtfuni u jikluni, dawk li għandhom għalija, l-għedewwa tiegħi, huma jitfixklu u jaqgħu.

³Imqar jekk eżerċtu jqum għalija, xejn ma tibża' qalbi; imqar jekk gwerra tqum kontrija, jiena nibqa' qalbi qawwija.

⁴Haġa waħda tlabt lill-Mulej, haġa waħda nfittex: li ngħammar f'dar il-Mulej tul il-jiem kollha ta' ħajti; biex nitgħaxxaq bil-ħlewwa tal-Mulej jien u nħares lejn it-tempju tiegħu.

⁵Għax hu jaħbini fl-għarix tiegħu meta nsib ruħi fil-għawg; jistorni fis-satra ta' daru, fuq blata fl-għoli jqeghedni.

⁶U issa tintrefa' rasi fuq l-għedewwa ta' madwari. U jien noffri fit-tempju tiegħu sagrificċju b'għajjat ta' ferħ. Ngħanni u nfahħar il-Mulej!

⁷Isma', Mulej, lehen l-għajta tiegħi, ħenn għalija u wegibni.

⁸"Ejja," għedt f'qalbi, "fittex 'il wiċċu"; jien wiċċek infittex, Mulej.

⁹La taħbix wiċċek minni, la twarrabx bl-herra l-qaddej tiegħek. Inti l-għajnuna tiegħi; tħallinix u titlaqnix, Alla tas-salvazzjoni tiegħi.

¹⁰Għalkemm telquni missieri u ommi, il-Mulej jilqagħni għandu.

¹¹Urini, Mulej, it-triq tiegħek, mexxini minn mogħdija dritta minħabba l-għedewwa tiegħi.

¹²Titlaqnix għax-xewqa tal-għedewwa tiegħi; għaliex xhieda qarrieqa qamu kontrija, li l-qerq jarmu man-nifs tagħhom.

¹³Nemmen li għad nara t-tjieba tal-Mulej f'art il-ħajjin.

¹⁴Ittama fil-Mulej, żomm shiħ u qawwi qalbek; ittama fil-Mulej.

Salmi 28

Talb u radd il-ħajr

1Ta' David.

Lilek, Mulej, insejjaħ; blata tiegħi, la tittarraxx għalija. Jekk int tibqa' sieket miegħi, inkun nixbah lil min jinzel fil-ħofra.

²Isma' lehen it-tnehid tiegħi meta nsejjaħ l-għajnuna tiegħek, kull meta nerfa' jdejja lejn is-santwarju mqaddes tiegħek.

³Tiġbornix man-nies ħżiena, ma' dawk li jagħmlu l-ħażen, li kliem ta' sliem jgħidu lil għajrhom, u qalbhom bil-qerq mimlija.

⁴Hallashom skont għemilhom, skont l-għemejjel ħżiena tagħhom; skont dak li għamlu jdejhom, roddilhom il-ħlas li ħaqqhom.

⁵Għax ma jaħsbux f'dak li għamel il-Mulej, dak li għamlu jdejh. Hu jeqridhom u ma jqajjimhomx iżjed!

⁶Imbierrek il-Mulej, għax sama' lehen it-tnehid tiegħi.

⁷Il-Mulej hu l-qawwa tiegħi u t-tarka tiegħi, fih ittamat qalbi; ksibt l-għajnuna u ferħet qalbi; irroddlu ħajr bil-għana tiegħi.

⁸Il-Mulej hu s-saħħa tal-poplu tiegħu, kenn tas-salvazzjoni għas-sultan, il-midluk tiegħu.

⁹Salva l-poplu tiegħek, bierrek 'il wirtek, kun ir-ragħaj tagħhom, erfagħhom għal dejjem!

Salmi 29

Il-Mulej, sid tat-tempesti

1Salm ta' David.

Agħtu lill-Mulej, ulied Alla, agħtu lill-Mulej glorja u qawwa.

²Agħtu lill-Mulej il-glorja ta' ismu, qimu l-Mulej fl-għamara mqaddsa tiegħu.

³Lehen il-Mulej fuq l-ibħra; Alla tal-glorja jriegħed, il-Mulej fuq l-ibħra kotrana.

⁴Lehen il-Mulej bil-qawwa, lehen il-Mulej bil-glorja.

⁵Lehen il-Mulej ikisser iċ-ċedri; ikisser il-Mulej iċ-ċedri tal-Libanu.

⁶Igiegħel il-Libanu jaqbez bħal għoġol, is-Sirjon bħal ferħ ta' gendus selvaġġ.

⁷Lehen il-Mulej itajjar ilsna tan-nar.

⁸Lehen il-Mulej jheżżeż id-deżert; jheżżeż il-Mulej id-deżert ta' Kades.

⁹Lehen il-Mulej jobrom il-ballut, u jżarma l-foresti; u fit-tempju tiegħu kulħadd jgħid: Glorja!

¹⁰Il-Mulej jaħkem fuq l-għargħar; isaltan il-Mulej għal dejjem.

¹¹Il-Mulej jagħti l-qawwa lill-poplu tiegħu; ibierrek il-Mulej bis-sliem il-poplu tiegħu!

Salmi 30

Radd il-ħajr għall-ħelsien mill-mewt

1Salm. Innu għad-Dedikazzjoni tat-Tempju. Ta' David.

- ²Ngħollik, Mulej, għax erfajtني, u ma ferrahtx l-għedewwa tiegħi bija.
- ³Mulej, Alla tiegħi, jien sejjahtlek; sejjahtlek, u int fejjaqtني.
- ⁴Mulej, tellajtli mill-mewt 'il ruhi, hlistني minn fost dawk li jinzlu fil-ħofra.
- ⁵Għannu lill-Mulej, hbieb tiegħu, faħħru l-isem imqaddes tiegħu.
- ⁶Għax ftit iddum is-saħna tiegħu, izda għomor sħiħ l-imħabba tiegħu. Filgħaxija jidhol il-biki, filgħodu jidwi l-għajjat ta' ferħ.
- ⁷Mela jien għedt fl-aħjar tiegħi: "Zgur li qatt ma niċcaqlaq!"
- ⁸Mulej, bil-pjaċir tiegħek fuq muntanja qawwija qegħedtني; imbagħad hbejt wiċċek minni, u jien thawwad għalkollox.
- ⁹Lilek sejjaht, Mulej; lil Sidi tlabt il-ħniena.
- ¹⁰X'tieħu int jekk inkun mejjet, jekk jiena ninzel fil-qabar? Se jfaħħrek forsi t-trab? Se jxandar il-fedeltà tiegħek?
- ¹¹Ismagħni, Mulej, u henn għalija; kun, Mulej, l-għajnuna tiegħi.
- ¹²Int bdilt fi żfin l-għali tiegħi, nezzajtني min-niket, bil-ferħ hażzimtني.
- ¹³Għalhekk ruhi tgħannilek bla heda; Mulej, Alla tiegħi, infahħrek għal dejjem!

Salmi 31

Talba fil-hemm u ħajr għall-helsien

¹Għal mexxej tal-kor. Salm ta' David.

- ²Fik, Mulej, jien nistkenn; ma jkolli qatt għax nirgħex. Fil-gustizzja tiegħek salvani,
- ³agħtني widen u fittex eħlisني. Kun blata tal-kenn għalija, fortizza qawwija ta' salvazzjoni.
- ⁴Inti l-blata u l-fortizza tiegħi; f'għieħ ismek mexxini u wassalni.
- ⁵Oħroġني mix-xibka li hbew għalija, għax inti l-qawwa tiegħi.
- ⁶F'idejk jien nerħi ruħi; int teħlisني, Mulej, Alla tas-sewwa.
- ⁷Int tobghod 'il min iqim allat fiergħa; imma jien fil-Mulej nittama.
- ⁸Nifraħ u nithenna għat-tjieba tiegħek, int, li rajt l-hemm tiegħi, li għaraft id-diqa ta' qalbi.
- ⁹Ma tlaqtnix f'idejn l-għedewwa, imma qegħedtني fil-wisa' riglejja.

- ¹⁰Henn għalija, Mulej, għax ninsab fil-hemm, infnew għajnejja minħabba d-dwejjaq, ruħi wkoll u l-ġewwieni tiegħi.
- ¹¹Infriet ħajti bl-għali, u bl-ilfiq is-snin ta' ħajti; minħabba fil-hemm naqsitni saħħti, u tmermer għadmi kollu.
- ¹²Minħabba l-għedewwa tiegħi kollha, jien sirt haġa ta' min ikasbarha; jitwerwru l-ġirien tiegħi, u min jafni jibza' minni. Dawk li jarawni barra jaħarbu minni.
- ¹³Insewni bħal wieħed mejjet, sirt bħal ġarra mkissra.
- ¹⁴Għax smajt l-għajdut tal-kotra fuqi; biża' minn kullimkien madwari. Jiftiehm bejniethom kontrija, jonsbuni biex jeħduli ħajti.
- ¹⁵Imma jien fik nittama, Mulej; jien ngħidlek: "Alla tiegħi int!"
- ¹⁶F'idejk hi xortija, eħlisni minn id l-għedewwa, minn id dawk li jeħduha kontrija.
- ¹⁷Uri d-dawl ta' wiċċek lill-qaddej tiegħek; fit-tjieba tiegħek eħlisni.
- ¹⁸Mulej, tħallinix ninfixel, lili li qed insejjaħlek; ħa jinfixlu l-ħżiena, u jinzlu mbikkma f'art l-imwiet!
- ¹⁹Ha jisktu x-xufftejn giddieba, li jmaqdr u jkasbru l-ġust bil-kburija!
- ²⁰Kemm hu kbir il-ġid tiegħek, Mulej, li inti rfajt għal min jibza' minnek, li int hejjejt għal min jafda fik, quddiem il-bnedmin kollha!
- ²¹Bil-ħarsien tiegħek tkenninhom kontra t-tnassis tal-bnedmin; fl-għarix tiegħek taħbihom kontra t-tqassis tal-ilsna.
- ²²Imbierek il-Mulej li minn belt qawwija għamel miegħi għegubijiet ta' tjieba.
- ²³Jien għedt fil-fixla li kelli: "Ninsab maqtuġħ minn taħt għajnejk." Imma int smajt lehen it-tħannin tiegħi meta sejjaħt l-għajnuna tiegħek.
- ²⁴Hobbu l-Mulej, ħbieb tiegħu kollha. Lit-twajbin iħarishom il-Mulej, imma jpattiha sewwa lil min jimxi bil-kburija.
- ²⁵Issaħħu u qawwu qalbkom, intom ilkoll li tittamaw fil-Mulej.

Salmi 32

L-hena ta' min jaqla' l-maħfra

1Ta' David. Maskil.

- ²Hieni l-bniedem li ħtijietu maħfura, li għandu d-dnub tiegħu mistur! Hieni l-bniedem li ebda ħażen ma jgħoddlu l-Mulej, u ma għandu ebda qerq f'qalbu!

- ³Jien bqajt sieket, u nfena ġismi, jiena u nokrob il-jum kollu.
- ⁴Għax lejl u nhar it-toqol ta' idek fuqi; saħħti nfiet bħal bis-sħana tas-sajf.
- ⁵Id-dnub tiegħi jien stqarrejtlek, u l-ħażen tiegħi ma hbejthulekx. Jien għedt: "Quddiem il-Mulej nistqarr ħtijiet." U int ħfirtli l-ħażen tad-dnub tiegħi.
- ⁶Għalhekk kull min hu twajjeb lilek jitlob fi żmien in-niket. Jekk ifuru ilmijiet kotrana, lilu qatt ma jilħquh.
- ⁷Int kenn għalija, mit-taħbit tħarisni, iddawwarni u tferraħni bil-ħelsien tiegħek.
- ⁸Nghallmek u nurik it-triq li għandek tiegħu; inwissik, u nżomm għajnejja fuqek.
- ⁹Tkunux bla sens bħaż-żiemel u l-bagħal, li bil-lġiem u r-riedni trażżanhom, biex jirnexxilek tiġbidhom lej.
- ¹⁰Hafna huma t-tbatijiet tal-ħżiena; izda min jittama fil-Mulej jithaddan bil-ħniena.
- ¹¹Ifirħu, twajbin, u thennew fil-Mulej; għajtu bil-ferħ, intom ilkoll ta' qalbkom safja.

Salmi 33

Tiffir lis-setgħa u l-provvidenza ta' Alla

- ¹Għannu, ġusti, bil-ferħ lill-Mulej; jixirqilhom ifaħħruh in-nies sewwa.
- ²Faħħru l-Mulej bid-daqq taç-çetra; għannulu fuq l-arpa b'għaxar kordi.
- ³Għannulu għanja ġdida; doqqulu bis-sengħa u b'lehen qawwi.
- ⁴Għax sewwa hi l-kelma tal-Mulej, kollox bil-fedeltà huwa għamel.
- ⁵Hu jhobb id-dritt u s-sewwa; bit-tjieba tal-Mulej mimlija l-art.
- ⁶Bil-kelma tal-Mulej saru s-smewwiet, u b'nifs fommu t-tizjin kollu tagħhom.
- ⁷Bħal f'garra l-ilmijiet ġabar, u l-ibħra kbar fi mħażen.
- ⁸Ha tibza' mill-Mulej l-art kollha; jitbeżza' minnu kull min jgħammar fid-dinja.
- ⁹Għax hu tkellem, u hi saret; hu ordna, u hi twaqqfet.
- ¹⁰Il-Mulej ixejjen il-fehmiet tal-ġnus, ifixkel il-ħsibijiet tal-popli.
- ¹¹Imma l-fehma tal-Mulej tibqa' għal dejjem, minn żmien għal żmien il-ħsibijiet ta' moħħu.
- ¹²Hieni l-ġens li l-Mulej hu Alla tiegħu, il-poplu li hu għażel b'wirtu.
- ¹³Mill-għoli tas-smewwiet iħares il-Mulej, u jara l-bnedmin kollha;

- ¹⁴mill-post fejn jgħammar jistħarreg fuq dawk kollha li jgħixu fuq l-art.
- ¹⁵Hu jsawwar il-qalb ta' kull wieħed, u jagħraf għemilhom kollu.
- ¹⁶Ma jagħmel xejn is-sultan bl-eżerċtu tiegħu kollu, anqas ma jeħlisha l-gwerrier bil-ħila kollha tiegħu.
- ¹⁷Xejn ma jiswa ż-żiemel għar-rebħa, b'saħħtu kollha 'l hadd ma jeħles.
- ¹⁸Ara, għajnejn il-Mulej fuq dawk li jibżgħu minnu, fuq dawk li jittamaw fit-tjieba tiegħu,
- ¹⁹Biex jeħilsilhom mill-mewt ħajjithom, u jaħjihom fi żmien il-ġuħ.
- ²⁰Ruħna tixxennaq għall-Mulej, hu l-għajnuna u t-tarka tagħna.
- ²¹Fih jinsab l-hena ta' qalbna, fl-isem qaddis tiegħu t-tama tagħna.
- ²²Ha tkun, Mulej, it-tjieba tiegħek fuqna, kif fik hi t-tama tagħna.

Salmi 34

Tifhir lil Alla difensur tal-ġustizzja

¹Ta' David, meta għamilha ta' iblah quddiem Abimelek u dan keccieh, u hu telaq.

- ²Kull ħin inbierek il-Mulej; tifhiru dejjem fuq fommei.
- ³Bil-Mulej tiftaħar ruħi; jisimgħu l-fqajrin u jifirħu.
- ⁴Xandru l-kobor tal-Mulej miegħi; ħa ngħollu ismu flimkien.
- ⁵Jien fittixt il-Mulej, u wegibni, minn kull biża' tiegħi ħelisni.
- ⁶Harsu lejħ u jiddi bil-ferħ wiċċkom, u ma jkollkomx għax tistħu.
- ⁷Dan il-fqajjar sejjaħ u l-Mulej semgħu, u mid-dwejjaq tiegħu kollha ħelsu.
- ⁸L-anġlu tal-Mulej jgħasses madwar dawk li jibżgħu minnu, u jeħlishom.
- ⁹Ippruvaw u taraw kemm hu tajjeb il-Mulej; hieni l-bniedem li jistkenn fih.
- ¹⁰Ibżgħu mill-Mulej, qaddisin tiegħu; xejn ma jonqsu min jibza' minnu.
- ¹¹Is-setgħana jiftaqr u jbatu l-ġuħ; min ifittex lill-Mulej xejn ma jkun jonqsu.
- ¹²Ejjew uliedi, isimgħu lili; jiena l-biża' tal-Mulej ngħallimkom.
- ¹³Min hu l-bniedem li jħobb il-ħajja, u jixtieq jara għomru kollu riżq?
- ¹⁴Hares ilsienek mill-ħażen, u xufftejk minn kliem il-qerq.
- ¹⁵Tbiegħed mill-ħażen u aghmel it-tajjeb, fittex is-sliem u imxi warajħ.

- 16** Għajnejn il-Mulej lejn il-ġusti, u widnejh miftuħa għall-għajta tagħhom.
- 17** Il-ħarsa tal-Mulej fuq il-ħżiena, biex jeqred minn fuq l-art tifikirithom.
- 18** Jgħajtu l-ġusti għall-għajnuna, u l-Mulej jismagħhom; mid-dwejjaq kollha tagħhom jeħlishom.
- 19** Qrib il-Mulej lejn dawk b'qalbhom maqsuma, jgħin lil dawk b'ruħhom mifnija.
- 20** Kbar huma l-ħsarat tar-raġel sewwa, iżda minnhom kollha jeħilsu l-Mulej.
- 21** Iħarislu għadmu kollha, ebda waħda ma titkissirlu.
- 22** Il-ħazin ħżunitu teqirdu; min jobgħod il-ġust iħallas għall-ħtija.
- 23** Jifdi l-Mulej il-ħajja tal-qaddejja tiegħu; kull min jistkenn fih ma jkollux xi jpatti.

Salmi 35

Talba tal-ġust ippersegwitat

1Ta' David.

Hudha, Mulej, ma' min jeħodha miegħi, tqabad ma' min jitqabad kontrija.

2 Aqbad it-tarka, il-kbira u ż-żgħira, u qum biex tagħtini l-għajnuna.

3 Xejjer il-lanza u islet is-sejf għal dawk li jagħmlu għalija. Għidli: "Jiena s-salvazzjoni tiegħek!"

4 Jitfixklu u jistħu dawk li jfittxu jneħħuli ħajti. Jerggħu lura mifxula dawk li ħsiebhom kif jagħmluli l-ħsara.

5 Ha jkunu bħal karfa mar-riħ, imkeċċija mill-anġlu tal-Mulej.

6 Tkun triqithom dlam u żliq; u l-anġlu tal-Mulej isuqhom.

7 Għal xejn b'xejn nasbuli xibka, għal xejn ħaffruli ħofra.

8 Tiġi fuqhom qerda għal għarrieda, taħkimhom ix-xibka li nasbu, jaqgħu fil-ħofra li ħaffru.

9 Imma jien fil-Mulej nifraħ, nitgħaxxaq bis-salvazzjoni tiegħu.

10 Saħansitra għadmi kollu jgħid: "Min hu bħalek, Mulej! Int teħles l-imsejken minn min hu aqwa minnu, l-imsejken u l-fqajjar minn dawk li jisirquh."

11 Iqumu xhieda qarrieqa, jistaqsuni dak li ma nafx;

12 bid-deni għall-ġid iħallsuni; qerduli ruħi.

13 Iżda meta huma kienu morda, jien kont nilbes l-ixkora; kont ngħakkes bis-sawm lili nnifsi, u nitlob b'rasi mgħaddsa fi ħdani.

- 14** Bħal ħbiebi, bħal ħuti mxejt magħhom; bħal min jagħli għal ommu nxxħett fin-niket.
- 15** Meta wqajt jien, ingemgħu flimkien jifirħu, ingħaqdu flimkien kontrija. Bla ma naf għaliex jaħbtu għalija, bla heda jtertquni.
- 16** Mal-ħżiena jkasbruni u jiddieħku bija, jgħażgħzu snienhom kontrija.
- 17** Int, Mulej Sidi, kemm se ddum tħares? Eħlisni mill-qerda tagħhom, eħlisli mill-iljuni ħajti l-għażiża.
- 18** Niżżik ħajr qalb ġemgħa kbira, qalb kotra ta' nies infahħrek.
- 19** Tħallix l-għedewwa qarrieqa jithennew minħabba fija; anqas 'il dawk li għal xejn jobogħduni jegħmzu 'l xulxin kontrija.
- 20** Għax huma ma jitekellmux bis-sliem; imqar kontra nies kwieti kliem ta' qerq jaqilgħu.
- 21** Halqhom jifħu beraħ fuqi: "Arah!", jgħidu ferħana. "Hawn hu taħt għajnejna!"
- 22** Int rajtu dan, Mulej; la tibqax sieket; Sidi, titbegħidx minni.
- 23** Stenbaħ u qum biex tagħtini raġun, biex taqbez għall-kawża tiegħi, Alla tiegħi u Sid tiegħi.
- 24** Skont il-ġustizzja tiegħek agħtini li ħaqqni, Mulej, Alla tiegħi; tħallihomx jifirħu minħabba fija.
- 25** Halli ma jgħidux f'qalbhom: "Qtajna xewqitna!" Halli ma jgħidux: "Ġibnieħ fix-xejn."
- 26** Ha jistħu u jinfixlu lkoll flimkien dawk li jifirħu bid-deni tiegħi. Jitgħabbew bl-għajb u bil-mistħija dawk li jitekabbu minħabba fija.
- 27** Jifirħu u jithennew dawk li jgħożzu l-ġustizzja tiegħi; u jgħidu dejjem: 'Kbir il-Mulej, li jgħożż is-sliem tal-qaddej tiegħu!'"
- 28** Imbagħad ixandar ilsieni l-ġustizzja tiegħek, il-jum kollu t-tifhir tiegħek.

Salmi 36

Il-ħażen tal-midneb u t-tjieba ta' Alla

1 Għall-mexxej tal-kor. Ta' David, il-qaddej tal-Mulej.

- 2** Il-ħażen ifesfes lill-ħażin f'qiegħ qalbu; m'hemmx biza' ta' Alla quddiem għajnejh.
- 3** Għax hu jiddandan bil-fehma tiegħu, li Alla ma jsibx fih ħtija x'jistmell.
- 4** Kliem fommu kollu qerq u gideb, ma jimxix bil-għaqal, ma jagħmilx il-ġid.

- ⁵Fuq friexu jaħseb kif se jqarraq, triq ħażina qabad, ma jwarrabx dak li hu ħażin.
- ⁶Mulej, sas-smewwiet tasal it-tjieba tiegħek, sas-sħab il-fedeltà tiegħek.
- ⁷M'oghla s-smewwiet il-ġustizzja tiegħek, baħar bla qiegħ il-ħaqq tiegħek; bnedmin u bhejjem int tgħinhom, Mulej!
- ⁸Kemm hi għażiża t-tjieba tiegħek, o Alla! Għad-dell ta' gwenħajk jistkennu wlied il-bnedmin.
- ⁹Jixbgħu bil-ġid tad-dar tiegħek, tisqihom ix-xmara tal-hena tiegħek.
- ¹⁰Għax għandek hemm l-għajn tal-ħajja, fid-dawl tiegħek naraw id-dawl.
- ¹¹Żomm it-tjieba tiegħek ma' min jagħrfek, il-ġustizzja tiegħek ma' min hu qalbu safja.
- ¹²Ma jersaqx għal fuqi rigel il-kburi, ma titfagħnix 'il barra id il-ħażin.
- ¹³Hemm waqgħu dawk li jagħmlu l-ħażen, intefgħu 'l isfel u ma jistgħux iqumu.

Salmi 37

Il-premju tat-tajbin u l-kastig tal-ħżiena

1Ta' David.

- La tagħdabx minħabba l-ħżiena, la tgħirx għal dawk li jagħmlu d-deni;
- ²għax bħall-ħaxix malajr jidbielu, u bħan-nibbieta malajr jinxfu.
- ³Afda fil-Mulej, u aghmel it-tajjeb; għammar fl-art, u tgħix b'moħħok mistrieħ;
- ⁴qiegħed fil-Mulej l-għaxqa tiegħek, u jagħtik dak li tixtieq qalbek.
- ⁵Erħi fil-Mulej it-triq tiegħek, afda fih, u jagħmel hu.
- ⁶Hu juri bħad-dawl is-sewwa tiegħek, u d-dritt tiegħek bħal nofsinhar.
- ⁷Serrah rasek fil-Mulej u ittama fih; tinkeddx minħabba f'min jirnexxi u f'min jimxi bil-ħżunija.
- ⁸Hallik mill-korla u la tirrabjax; tinkedd xejn, għax deni jiswielek.
- ⁹Għax il-ħżiena jitqaççtu 'l barra; min jittama fil-Mulej jikseb l-art.
- ¹⁰Ftit ieħor, u l-ħażin ma jkunx aktar; għad tħares fejn kien u ma ssibux.
- ¹¹Imma l-ġwejdin għad jirtu l-art, u bi sliem kotran jitgħaxxqu.
- ¹²Jonsob il-ħażin għall-bniedem ġust, u jgħażgħeż snienu kontra tiegħu,
- ¹³imma l-Mulej bil-ħażin jidħak, għax jara li wasal żmienu.

- 14** Jisiltu s-sejf il-ħżiena u jigbdu l-ark tagħhom, biex joqtlu l-imsejken u l-fqajjar, u joqtlu 'l min jimxi sewwa.
- 15** Imma sejfhom jinfdilhom qalbhom, u l-ark tagħhom jitkisser.
- 16** Ahjar il-ftit li għandu l-gust mill-gid kotran tal-ħżiena;
- 17** Ghax dirghajn il-ħażin jitkissru, imma l-Mulej iżomm il-gusti.
- 18** Fi ħsieb il-Mulej il-ħajja tat-tajbin, u wirthom jibqa' għal dejjem.
- 19** Ma jitfixklux f'siegha ħażina, u jixbgħu fi żmien il-guħ.
- 20** Imma l-ħżiena għad jintilfu; l-għedewwa tal-Mulej jintemmu bħal ġmiel ir-raba', u jgħibu kif jgħib id-duħhan.
- 21** Jissellef il-ħażin u ma jroddx; imma l-gust iħenn u jagħti.
- 22** Dawk li l-Mulej ibierek jiksbu l-art; imma dawk li hu jišhet jitqaççtu 'l barra.
- 23** Il-Mulej isahħaħ il-mixi tal-bniedem, iwettqu u jitgħaxxaq bi triqtu.
- 24** Jekk jaqa', ma jmurx għal tulu fl-art, ghax il-Mulej iżommlu idu.
- 25** Kont zağħżuğħ, u issa xjeħt, u qatt ma rajt il-gust minsi, jew uliedu jittallbu ħobżhom.
- 26** Dejjem iħenn u jislef bil-qalb, u wliedu jgħixu bil-barka.
- 27** Tbiegħed mill-ħażen u aghmel it-tajjeb, biex tibqa' tgħammar għal dejjem.
- 28** Ghax il-Mulej iħobb is-sewwa, u ma jitlaqx it-twajbin tiegħu; hu jħarishom għal dejjem, imma wlied il-ħżiena jeqridhom.
- 29** Il-gusti jirtu l-art, u jgħammru fiha għal dejjem.
- 30** Minn fomm il-gust joħroğ kliem l-għerf, u lsienu jgħid is-sewwa.
- 31** Il-liğı ta' Alla tiegħu għal qalbu, ma jitfixkilx fil-mixi tiegħu.
- 32** Il-ħażin jgħasses għall-gust, u jfittex li jneħħilu ħajtu.
- 33** Imma l-Mulej ma jitolqux f'idejh, ma jħallihx jaqa' taħt il-ħaqq tiegħu.
- 34** Ittama fil-Mulej u ħares triqtu, hu jerfgħek biex tikseb l-art; imbagħad tara l-ħżiena meqruda.
- 35** Jien rajt wieħed ħażin jitkabbar jinfirex qisu ċedru tal-Libanu.
- 36** Ergajt għaddejt, u ma rajtux; fittixtu, u ma sibdux.
- 37** Hares lejn min hu tajjeb, ara l-bniedem sewwa; ghax ulied iħalli min iħobb is-sliem.
- 38** Imma l-midinbin flimkien jinqerdu; ulied il-ħżiena jitqaççtu 'l barra.

³⁹Is-salvazzjoni tal-ġusti mill-Mulej; hu l-kenn tagħhom fi żmien l-ġhawġ.

⁴⁰Il-Mulej jgħinhom u jeħlishom mill-ħżiena, isalvahom għax fih jistkennu.

Salmi 38

Talba ta' midneb maħkum mill-mard

¹Salm ta' David. B'tifkira.

²Mulej, la ċċanfarnix fil-korla tiegħek, la twiddibnix fis-saħna tiegħek!

³Għax il-vleġeġ tiegħek daħlu fija, u idek tagħfas fuqi.

⁴Xejn mhu sħiħ f'ġismi minħabba l-għadab tiegħek; m'hemmx saħha f'għadmi minħabba htijiet.

⁵Għax dñubiet i telgħu 'l fuq minn rasi, bħal toqol kbir għalija jagħfsu fuqi.

⁶Irejħu u jdennu l-ġrieħi tiegħi, htija tal-bluha tiegħi.

⁷Ninsab milwi u mifni għall-aħħar; il-jum kollu ngħaddih fid-dwejjaq.

⁸Għax qabadni ħruq f'ġenbejja, u xejn sħiħ ma għandi f'ġismi.

⁹Mifni nħossni u mfarrak għalkollox; ngħajjat minħabba t-tferfir ta' qalbi.

¹⁰Sidi, quddiemek hi x-xewqa kollha tiegħi; it-tnehid tiegħi mhux moħbi minnek.

¹¹Qalbi tħabbat, saħhti ħallietni, id-dawl ta' għajnejja wkoll naqasni.

¹²Hbiebi u sħabi mill-mard tiegħi jitgerrxu; qrabati jzommu 'l bogħod minni.

¹³Xibka hejjewli dawk li jonsbuli ħajti, iqassu fuqi dawk li jixtiquli d-deni, il-ħin kollu l-qerq inassu.

¹⁴Imma jien bħal trux li ma jismax; bħal imbikkem li ma jiftaħx ħalqu.

¹⁵Nagħmilha ta' wieħed li ma jismax, bħal wieħed li xejn ma għandu xi jgħid.

¹⁶Għax fik, Mulej, jien nittama; int li twieġeb, Sid u Alla tiegħi.

¹⁷Jien għedt: "Ma jifirħux minħabba fija, ma jiftaħrux fuqi jekk riġli jogħtor."

¹⁸Għax jien wasalt biex naqa', u tbatijiet i dejjem quddiem għajnejja.

¹⁹Htijiet i jien nistqarrhom; nitħasseb fuq id-dñub tiegħi.

²⁰Tqawwew dawk li għal xejn b'xejn huma kontrija; ždiedu dawk li għal xejn jobogħduni;

²¹dawk li jrodduli għall-ġid id-deni; dawk li jiqfuli għax nimxi sewwa.

²²La tħallinix, Mulej; Alla tiegħi, titbegħidx minni.

²³Fittex agħtini l-għajnuna, Sidi, is-salvazzjoni tiegħi.

Salmi 39

Hajjitna qasira u kollha frugħa

¹Għall-mexxej tal-kor. Għal Ġedutun. Salm ta' David.

²Jien għedt: "Irrid nara kif nimxi, biex ma nagħmilx dñubiet bi lsieni; inqiegħed fuq fommi sarima, sakemm idum il-ħażen quddiem." "

³Għalaqt ħalqi u bqajt sieket, żammejt il-kwiet, u xejn ma swieli, l-uġiġħ tiegħi aktar ħraxli.

⁴Thēgget qalbi ġewwa fija; għall-ħsieb biss, nar tkebbes fija. Inhall imbagħad ilsieni, u jien għedt:

⁵"Għarrafni, Mulej, it-tmiem tiegħi, u kemm hu twil żmien il-jiem tiegħi, ħa nkun naf kemm xejn ma niswa.

⁶Ara, tul xibrejn għamiltli jiemi, żmien ħajti qisu xejn quddiemek. Tassew, daqsxejn ta' nifs kull bniedem.

⁷Bħal dell jgħaddi l-bniedem, għalxejn joqgħod jithabat, jaħzen il-ġid bla ma jaf min għad jiġbru.

⁸U issa, Mulej, jien x'nistenna? Fik biss hija t-tama tiegħi.

⁹Eħlisni minn ħtijiet kollha, titlaqnx għaż-żebliħ tal-iblah.

¹⁰Niskot jien, ma niftaħx ħalqi, għax dan hu għemil tiegħek.

¹¹Warrab minni d-daqqiet tiegħek; mifni jien bis-swat ta' jdejk.

¹²B'kastig tal-ħażen int tgħakkes il-bniedem, bħal kamla tgħarraqlu ġmielu. Tassew, daqsxejn ta' nifs kull bniedem.

¹³Isma', Mulej, it-talba tiegħi, agħti widen għall-għajta tiegħi, tibqax trux għad-dmugħ tiegħi. Għax jien mhux ħlief mistieden għandek, barrani, bħal missirijiet kollha.

¹⁴Warrab ħarstek minn fuqi, biex nieħu n-nifs, qabel ma nitlaq u nintemm għalkollox."

Salmi 40

Radd il-ħajr u talba għall-għajnuna

¹Għall-mexxej tal-kor. Salm ta' David.

²Ittamajt b'tama qawwija fil-Mulej; hu niżel ħdejja u sama' l-għajta tiegħi.

- ³Minn bir waħxi tellagħni, minn qalb il-ħama u t-tajn; fuq il-blat qegħedli riglejja, u saħħaħli l-mixi tiegħi.
- ⁴Qegħedli fuq fommi għanja ġdida, għanja ta' tiffhir lil Alla tagħna. Hafna jaraw u jimtlew bil-biża' tiegħu, u jittamaw fil-Mulej.
- ⁵Hieni l-bniedem li jqiegħed fil-Mulej it-tama tiegħu, u ma jmurx mal-kburin, mogħtija għall-gideb.
- ⁶Bla għadd l-għemejjel tiegħek, Mulej, Alla tiegħi; tal-għageb il-ħsibijiet tiegħek għalina; ħadd ma jħabbatha miegħek! Irrid inxandarhom u fuqhom nitkellem; iżda huma ħafna biex insemmihom.
- ⁷Int ma titgħaxxaqx b'sagrificċji u offerti; imma widnejja inti ftaħtli; ma tlabtnix vittmi tal-ħruq u tat-tpattija.
- ⁸Imbagħad jien għedt: "Hawn jien, ġej. Fil-bidu tal-ktieb hemm miktub fuqi
- ⁹li nagħmel ir-rieda tiegħek. Alla tiegħi, dan jogħgobni; il-liġi tiegħek ġewwa qalbi."
- ¹⁰Xandart il-ġustizzja f'ġemgħa kbira; xufftejja ma żammejthomx magħluqa. Mulej, dan inti tafu.
- ¹¹Ma ħbejtx f'qalbi l-ġustizzja tiegħek; il-fedeltà u s-salvazzjoni tiegħek jien ħabbarthom; ma ħbejtx it-tjieba u l-fedeltà tiegħek lill-ġemgħa kbira.
- ¹²Int, Mulej, la ćcaħħadnix mill-ħniena tiegħek; it-tjieba u l-fedeltà tiegħek iħarsuni għal dejjem!
- ¹³Għax għalquni minn kull naħa ħsarat li ma jingħaddux; ħakmuni ħtijiet u ma nistax nara; huma aktar mix-xagħar ta' rasi; għandi qalbi maqtugħa.
- ¹⁴Ha jogħgbok, Mulej, teħlisni; Mulej, fittex għinni.
- ¹⁵Ha jistħu u jinfixlu lkoll flimkien dawk li jfittxu jneħħuli ħajti. Ha jerggħu lura mħawda dawk li jfiriħu bid-deni tiegħi.
- ¹⁶Jitbellhu bil-mistħija tagħhom dawk li jiddieħku bija.
- ¹⁷Jithennew u jfiriħu bik dawk kollha li jfittxuk; jgħidu dejjem: "Kbir il-Mulej!" dawk li jħobbu s-salvazzjoni tiegħek.
- ¹⁸Imma jien, fqajjar u msejken, għandi 'l Sidi jaħseb fija. Inti l-għajnuna u l-ħelsien tiegħi; iddumx ma tgħinni, Alla tiegħi!

Salmi 41

Radd il-ħajr għall-fejqan mill-mard

1Għall-mexxej tal-Kor. Salm ta' David

- ²Hieni min jaħseb fil-fqir u d-dgħajjed; f'jum l-għawg jeħilsu l-Mulej.
- ³Il-Mulej iħarsu, jagħtih il-ħajja u jhennih fuq l-art; ma jitolqux għar-rieda tal-għedewwa tiegħu.
- ⁴Il-Mulej jieqaf miegħu fuq is-sodda tal-mard; ifejqu mill-mard meta jkun mixħut.
- ⁵Jien għedt: “Henn għalija, Mulej; fejjaqni, għax dnibt kontra tiegħek.”
- ⁶L-għedewwa jixtiquli d-deni u jgħidu: “Meta se jmut u jintemm ismu?”
- ⁷Min jiġi jżurni jgħid kliem fieragħ; jixtieq isir jaf aħbarijiet ħżiena, biex ixandarhom kif joħroġ barra.
- ⁸Dawk kollha li jobogħduni jfesfsu bejniethom kontriya; jaħsbu dak li hu ħażin għalija,
- ⁹“Marda mill-agħar ġiet fuqu; ma jqumx iżjed mnejn hu mixħut!”
- ¹⁰Imqar ħabibi, li fih kont nafda, li kiel minn ħobzi, intrefa' kontriya.
- ¹¹Imma int, Mulej, henn għalija u qajjimni, u nkun nista' nagħtihom li ħaqqhom.
- ¹²Minn dan nagħraf li int kuntent bija, li l-għadu ma jifraħx minħabba fija.
- ¹³U lili inti żzommni, għax jien bla ħtija, u tqegħedni għal dejjem quddiemek.
- ¹⁴Imbierek il-Mulej, Alla ta' Izrael, minn dejjem għal dejjem. Ammen! Ammen!

Salmi 42

IT-TIENI KTIEB

Salmi 42—72

Xewqa kbira għat-tempju ta' Alla

¹Għall-mexxej tal-kor. Maskil. Ta' wlied Korah.

- ²Bħalma għażziela tixxennaq għan-nixxigħat tal-ilma, hekk tixxennaq ruħi għalik, o Alla.
- ³Ruħi għatxana għal Alla, għal Alla l-ħaj; meta niġi u nara wiċċ Alla?
- ⁴Id-dmugħ lejl u nhar kien l-ikel tiegħi, meta l-jum kollu kienu jgħiduli: “Fejn hu Alla tiegħek?”
- ⁵Dan niftakar, u nħoss qalbi tinħall ġewwa fija, kif kont nimxi lejn it-tabernaklu tas-sebħ sad-dar ta' Alla, fost għajjat ta' ferħ u ta' radd il-ħajr, qalb folla ferħana.
- ⁶Għaliex tintelaq, ruħ tiegħi, u titħawwad ġewwa fija? Ittama f'Alla, għax jien nibqa' nfahħru;

⁷hu l-għajnuna tiegħi u Alla tiegħi! Tintelaq ruħi go fija; għalhekk fik niftakar minn art il-Ġordan u mill-Hermon u mill-muntanja ta' Misgħar.

⁸Minn irdum għal irdum jidwu l-ħsejjes qawwija tal-ilmijiet tiegħek; il-ħalel u l-imwieg kollha tiegħek għaddew minn fuqi.

⁹Lejl u nhar il-Mulej jurini l-ħniena tiegħu; jien ngħanni u nitlob lil Alla l-ħaj.

¹⁰Ngħid lil Alla, il-blata tiegħi: "Għaliex tlaqtni? Għax għandi ngħix imdejjaq taħt it-tagħkis tal-għadu?"

¹¹Kull meta jgħajruni l-għedewwa tiegħi, qishom qed ikissruli għadmi; meta jgħiduli l-ħin kollu: "Fejn hu Alla tiegħek?"

¹²Għaliex tintelaq, ruħ tiegħi, u titħawwad gēwwa fija? Ittama f'Alla, għax jien nibqa' nfahħru; hu l-għajnuna tiegħi u Alla tiegħi!

Salmi 43

Tnehid għall-ħelsien u x-xewqa għat-tempju

¹Agħmel haqq miegħi int, Mulej, u min-nies bla tjeiba ddefendi l-kawża tiegħi; min-nies qarrieqa u ħziena eħlisni.

²Inti l-kenn tiegħi, o Alla; għaliex warrabtني? Għax għandi ngħix imdejjaq taħt it-tagħkis tal-għadu?

³Ibghat id-dawl tiegħek u s-sewwa tiegħek; huma jmexxuni; iwassluni sl-għolja mqaddsa tiegħek u sal-għerejjex tiegħek.

⁴U nidħol ħdejn l-artal ta' Alla, ħdejn Alla, ferħ u hena tiegħi. U rroddlok ħajr biċ-ċetra, o Alla, Alla tiegħi.

⁵Għaliex tintelaq, ruħ tiegħi, u titħawwad gēwwa fija? Ittama f'Alla, għax jien nibqa' nfahħru; hu l-għajnuna tiegħi u Alla tiegħi!

Salmi 44

Talba għall-qawmien ta' Izrael mirbuħ

¹Għall-mexxej tal-kor. Ta' wlied Korah. Maskil.

²O Alla, b'widnejna aħna smajna, qaluhulna missirijietna, dak li int għamilt fi żmienhom,

³li għamilt b'idek fiż-żmien l-imghoddi. Il-ġnus keċċejt, u lilhom ħawwilt f'arthom; il-popli għakkist, u lilhom frixt bħal friegħi.

⁴Ma kienx b'sejfhom li huma ħadu l-art, jew bi driegħhom li kisbu r-rebħa; kienet il-leminja tiegħek u d-driegħ tiegħek, u d-dija ta' wiċċek, għax int ħabbejthom.

- ⁵Inti s-sultan tiegħi u Alla tiegħi, li tajt ir-rebħa lil Ġakobb.
- ⁶Bik nitfgħu lura l-għedewwa tagħna, f'ismek nirfsu fuq dawk li jqumu għalina.
- ⁷Għax mhux fl-ark tiegħi jien nafda, anqas is-sejf tiegħi ma jrebbaħni.
- ⁸Imma int teħlisna mill-għedewwa tagħna, u tfixkel 'il dawk li jobogħduna.
- ⁹F'Alla niftaħru l-ħin kollu; ismek infahħru għal dejjem.
- ¹⁰Imma issa warrabtna u čekkintna, ma għadekx toħroġ mal-eżerċti tagħna.
- ¹¹Ġagħaltna nduru lura minn quddiem l-għadu; dawk li jobogħduna ħatfulna hwejjigħna.
- ¹²Tlaqtna bħal nagħaġ għall-qatla, u fost il-ġnus xerridtna.
- ¹³Begħt il-poplu tiegħek għal ħaġa żgħira; ma qlajtx wisq mill-bejgħ tiegħu.
- ¹⁴Waqqaajtna għaž-żebliħ tal-ġirien tagħna, għaċ-ċajt u t-tkasbir ta' dawk ta' madwarna.
- ¹⁵Ġibtna fi lsien il-ġnus, u l-popli jħarsu lejna u jħarrku rashom.
- ¹⁶L-għajb tiegħi quddiem l-jum kollu, il-mistħija tgħattili wiċċi,
- ¹⁷għall-kliem ta' żebliħ u tkasbir, quddiem l-għadu li jithallas minni.
- ¹⁸Dan kollu ġralna, għalkemm ma nsejniekx, għalkemm ma ksirniek il-patt tiegħek.
- ¹⁹Ma dorniex mill-fehma tagħna, anqas ħarġu minn triqtek riglejna.
- ²⁰Imma int sħaqtna f'art il-klieb selvaġġi, u b'dell il-mewt għattejtna.
- ²¹Li kieku nsejna isem Alla tagħna, jew ftaħna idejna quddiem xi alla barrani,
- ²²ma kienx Alla b'dan jintebaħ, hu li jagħraf x'hemm moħbi fil-qalb?
- ²³Minħabba fik joqtluna l-jum kollu, jgħodduna bħal nagħaġ għall-qatla.
- ²⁴Qum! Għax int rieqed, Sid tiegħi? Stenbaħ! La twarrabniek għal dejjem.
- ²⁵Għaliex taħbi wiċċek minna? Għaliex tinsa d-dwejjaq u t-tagħkis tagħna?
- ²⁶Għax fit-trab ninsabu mitluqa, mixħuta mal-art minn tulna.
- ²⁷Qum! Ejja biex tgħinna! Eħlisna, f'ġieħ it-tjieba tiegħek!

Salmi 45

Għanja għat-tieg tal-Messija-Sultan

¹Għall-mexxej tal-kor. Fuq "Il-Ġilji". Ta' wlied Korah. Maskil. Għanja ta' mħabba.

- ²Qalbi tfawwar bi kliem sabiħ; ngħanni l-għanja tiegħi lis-sultan; ilsieni pinna ta' kittieb ħafif.
- ³Int l-isbaħ fost ulied il-bnedmin, imsawba l-ħlewwa fuq xufftejk; għalhekk bierkek Alla għal dejjem.
- ⁴Tħazzem, qalbieni, b'sejfek fuq ġenbek; ilbes il-ġieħ u l-ġmiel tiegħek!
- ⁵Irkeb għar-rebħa tas-sewwa u l-ħaqq; turik lemintek ħwejjeg tal-għageb!
- ⁶Il-vleġeg tiegħek jinfdi, taħtek jaqgħu l-popli; jaqtgħu qalbhom l-għedewwa tas-sultan.
- ⁷It-tron tiegħek, Alla, għal dejjem ta' dejjem; xettru tas-sewwa hu x-xettru ta' saltnatek!
- ⁸Int tħobb il-ġustizzja u tobġhod il-ħażen; għalhekk dilkek Alla, Alla tiegħek, b'zejt il-hena aktar minn sħabek.
- ⁹Bil-mirra u s-sabbara u l-kassja, kollha fwieħa lbiesek. Mill-palazzi tal-avorju jferrħek id-daqq tal-kordi.
- ¹⁰Bniet is-slaten joħorgu jilqgħuk; f'lemintek is-sultana mzejna b'deheb ta' Ofir.
- ¹¹Isma', binti, ħares u aġħti widen, insa 'l ġensek u 'l dar missierek.
- ¹²Jitgħaxxaq is-sultan bi ġmielek; u int, għax hu sidek, aġħti qima.
- ¹³In-nies ta' Tir bir-rigali jiġu, il-kbarat ifittxu l-favuri tiegħek.
- ¹⁴Kollha ġmiel bint is-sultan bil-ġawhar, minsuġ bid-deheb ilbiesha.
- ¹⁵Għand is-sultan jeħduha bix-xbejbiet warajha, it-tfajliet li jingħatawliha bi sħabha.
- ¹⁶Jittieħdu b'għajjat ta' ferħ u hena; jidħlu fil-palazz tas-sultan.
- ¹⁷Flok missirijietek jilħqu wliedek; inti tqegħedhom kapijiet fuq l-art kollha.
- ¹⁸Infakkar ismek minn nisel għal nisel; ifaħħruk il-popli għal dejjem ta' dejjem!

Salmi 46

Alla l-kenn u l-qawwa tagħna

- ¹Għall-mexxej tal-kor. Ta' wlied Korah. Fuq "Għalamôt". Għanja.
- ²Kenn u qawwa hu Alla għalina, għajnuna kbira sibnieh fid-dwejjaq.
- ³Għalhekk ma nibzghux jekk l-art titriegħed, jew jiġġarrfu l-muntanji f'nofs ta' baħar;

⁴anqas jekk jgħajtu u jogħlew ilmijietu, jew jithezzu l-muntanji bit-tqanqil tiegħu. Il-Mulej tal-eżerċti magħna, fortizza għalina Alla ta' Ġakobb!

⁵Hemm xmara li s-swieqi tagħha iferrħu l-belt ta' Alla, l-għamara qaddisa tal-Għoli.

⁶Hemm Alla f'nofsha, ma titħarrikk; jgħinha Alla mat-tbexbix tas-sebħ.

⁷Triegħdu l-għnus, iġġarrfu s-saltniet, iddewbet l-art, malli samma' leħnu.

⁸Il-Mulej tal-eżerċti magħna, fortizza għalina Alla ta' Ġakobb!

⁹Ejjew, araw x'għamel il-Mulej, għemejjel tal-għageb fuq l-art.

¹⁰Iwaqqaf il-gwerer sa tarf l-art; l-ark jaqsam u l-lanza jkisser, jaħraq it-tarki bin-nar, u jgħid:

¹¹"Biżżejjed! Kunu afu li jien Alla, għoli fuq il-għnus, għoli fuq l-art!"

¹²Il-Mulej tal-eżerċti magħna, fortizza għalina Alla ta' Ġakobb!

Salmi 47

Il-Mulej sultan tal-popli kollha

¹Għall-mexxej tal-kor. Ta' wlied Korah. Salm.

²Popli kollha, ċapċpu idejkom, għajtu b'lehen ta' ferħ lil Alla!

³Għax il-Mulej, l-Għoli, hu tal-biza', sultan kbir fuq l-art kollha.

⁴Irazżan il-popli taħtna, il-għnus iqiegħed taħt riglejna.

⁵Hu jagħżzilna l-wirt tagħna, il-kburija ta' Ġakobb, il-maħbub tiegħu.

⁶Tela' Alla b'għajjat ta' ferħ, il-Mulej bid-daqq tat-trombi.

⁷Għannu lil Alla, għannu, għannu lis-sultan tagħna, għannu.

⁸Għax Alla s-sultan tal-art kollha: għannulu bis-sengħa għanja sabiħa.

⁹Isaltan Alla fuq il-għnus kollha, joqgħod Alla fuq it-tron imqaddes tiegħu.

¹⁰Jingemgħu l-kbarat tal-popli mal-poplu ta' Alla ta' Abraham. Għax ta' Alla huma l-kapijiet tal-art; hu fl-għoli fuq kulhadd.

Salmi 48

Radd il-ħajr għall-ħelsien ta' Ġerusalem

¹Għanja. Salm ta' wlied Korah.

²Kbir il-Mulej, ta' min ifaħħru ħafna fil-belt ta' Alla tagħna. L-għolja qaddisa tiegħu,

- ³għolja mill-isbaħ, l-għaxqa tal-art kollha. L-għolja ta' Sijon fil-qalba tat-Tramuntana; hi l-belt tas-sultan il-kbir.
- ⁴Alla fil-fortizzi tagħha wera ruħu bħal sur qawwi.
- ⁵Ara, is-slaten ingħaqdu, imxew ilkoll flimkien;
- ⁶kif rawha, baqgħu mistagħgħba, tfixklu u ħarbu.
- ⁷Hemm qabdithom roghda kbira, u wġiġh bħal dak tal-ħlas.
- ⁸Bir-riħ tal-Lvant int tfarrak l-iġfna ta' Tarsis.
- ⁹Kif smajna, hekk rajna f'belt il-Mulej tal-eżerċti, fil-belt ta' Alla tagħna. Alla jżommha sħiħa għal dejjem!
- ¹⁰Naħsbu, o Alla, fuq it-tjieba tiegħek f'nofs it-tempju tiegħek.
- ¹¹Bħal ismek, o Alla, hekk tifhirek, sa truf l-art jasal. Il-lemnija tiegħek bis-sewwa mimlija.
- ¹²Tithenna l-għolja ta' Sijon, jifirħu l-bliet ta' Ġuda, minħabba l-gudizzji tiegħek.
- ¹³Duru ma' Sijon, duru dawra magħha, araw kemm-il torri għandha.
- ¹⁴Harsu sewwa lejn is-swar tagħha, duru bir-reqqa l-fortizzi tagħha, biex ixxandru lin-nisel ta' wrajkom:
- ¹⁵Dan hu Alla! Alla tagħna għal dejjem ta' dejjem. Hu jmexxina għal dejjem!

Salmi 49

Il-frugħa tal-għana tal-art

¹Għall-mexxej tal-kor. Ta' wlied Korah. Salm.

- ²Isimġhu dan, popli kollha; agħtu widen, intom ilkoll li tgħixu fid-dinja;
- ³kemm iż-żgħar u l-kbar tal-poplu, kemm il-għonja u kemm il-fqar.
- ⁴Fommi jitkellem l-għerf, u nxandar il-fehmiet ta' qalbi.
- ⁵Nagħti widen għal kliem l-għerf; se nfisser fuq iċ-ċetra l-kliem tqil tiegħi.
- ⁶Għax għandi nibza' mill-jiem ħżiena, meta jdur għalija l-ħażen ta' dawki li jonsbuni?
- ⁷F'g'idhom it-tama tagħhom; jiftaħru bil-kotra tal-għana tagħhom.
- ⁸Hadd ma jista' jifdi lilu nnifsu, jew jagħti lil Alla l-prezz tal-fidwa tiegħu.
- ⁹Għoli wisq il-prezz ta' ħajtu, qatt ma jkun biżżejjed,
- ¹⁰biex wiehed jgħix għal dejjem u ma jara qatt il-qabar.

- ¹¹Jara mqar l-għorrief imutu, l-iblah u l-belhieni lkoll jintemmu, u lil ta' wrajhom iħallu gidhom.
- ¹²Qabarhom hu darhom għal dejjem, għamara tagħhom minn nisel għal nisel, għalkemm għamlu isem f'artijiethom.
- ¹³Imma l-bniedem ma jibqax fil-gieħ, qisu bħall-bhejjem li jintemmu.
- ¹⁴Din xortih min jittama fih innifsu; hekk jintemm min jitgħaxxaq bi frugħatu.
- ¹⁵Bħan-nagħaġ lejn l-imwiet mexjin, il-mewt tkun ir-ragħaj tagħhom; dritt lejn il-qabar jinżlu, jintemmu fl-imwiet bla gieħ ta' xejn.
- ¹⁶Imma lili Alla jifdili ħajti, mis-setgħa tal-imwiet żgur jaħtafni.
- ¹⁷Tibżax meta xi ħadd jistagħna, meta joktor il-gieħ ta' daru.
- ¹⁸Għax xejn ma jieħu f'mewtu, gieħu ma jinżilx warajh.
- ¹⁹Imqar jekk f'ħajtu jhoss ruħu hieni, u jgħid li jfaħħruh għax jgħaddiha tajjeb;
- ²⁰imur ukoll mal-gemgħa ta' missirijietu, li qatt aktar ma jaraw id-dawl.
- ²¹Imma l-bniedem ma jibqax fil-gieħ, qisu bħall-bhejjem li jintemmu.

Salmi 50

Is-sagrificċji li jogħġbu lil Alla

¹Salm. Ta' Asaf,

- Alla, il-Mulej Alla, tkellem u sejjaħ l-art. Minn fejn titla' x-xemx sa fejn tinżel,
- ²minn Sijon, il-gmiel tagħha, Alla wera d-dija tiegħu.
- ³Ġej Alla tagħna, ma jibqax sieket; quddiemu nar li jeqred, madwaru tempesta qalila.
- ⁴Hu jsejjaħ is-smewwiet mill-għoli u l-art, biex jagħmel ħaqq mill-poplu tiegħu:
- ⁵"Iġimgħu 'l ħbiebi quddiemi, li għamlu patt miegħi bis-sagrificċju."
- ⁶U jħabbru s-smewwiet il-gustizzja tiegħu, għaliex Alla nnifsu jagħmel il-ħaqq.
- ⁷"Isma', poplu tiegħi, għax se nitkellem, Izrael, għax se nixhed kontrik. Jiena Alla, Alla tiegħek.
- ⁸Ma ncanfrekx għas-sagrificċji tiegħek; il-vittmi tiegħek maħruqa huma dejjem quddiemi.
- ⁹Ma neħtieġ ebda għoġol minn tiegħek, jew gidjien mill-imrieħel tiegħek.
- ¹⁰Għax tiegħi huma l-bhejjem tax-xagħri, eluf huma l-bhejjem fuq l-għoljiet tiegħi.

- ¹¹Jien nagħraf it-tjur kollha tal-ajru, taħt għajnejja kulma jimxi fir-raba’.
- ¹²Li kont bil-ġuħ, mhux se ngħid lilek, għax tiegħi l-art u kulma fiha.
- ¹³Huwa jien se niekol laħam il-gniedes, jew nixrob id-demmi tal-gidjien?
- ¹⁴Agħti 'l Alla sagrificċju ta' radd il-ħajr, u rodd lill-Għoli l-wegħdiet tiegħek.
- ¹⁵Imbagħad sejjaħli f'jum id-dwejjaq; jien neħilsek, u int twegġaħni.”
- ¹⁶Lill-ħażin, imma, Alla jgħidlu: “Kif titkellem fuq il-kmandamenti tiegħi, u żżomm fuq xufftejk il-patt tiegħi,
- ¹⁷int, li tobġhod it-twiddib, u tixhet kliemi wara dahrek?
- ¹⁸Jekk tiltaqa' ma' ħalliel, tissieheb miegħu; sehmeq taqşam maż-żienja.
- ¹⁹Fommok ftaħt għall-ħażen, u lsienek il-qerq jinseg.
- ²⁰Kontra ħuk toqġhod tpaċpaċ, kontra bin ommok tqassas.
- ²¹Dan int għamilt, u jien bqajt sieket; forsi ħsibt li jiena bħalek. Issa se nċanfrek, u dan kollu nqiegħed quddiemek.
- ²²Ifhmuha sewwa, intom li tinsew 'l Alla, li ma naħtafkomx, u ħadd ma jeħliskom.
- ²³Min iroddli sagrificċju ta' radd il-ħajr, dan isebbahni; lil min jimxi bis-sewwa nurih is-salvazzjoni ta' Alla.”

Salmi 51

Il-qalb niedma u sogħbiena

- ¹Għall-mexxej tal-kor. Salm ta' David, 2meta Natan il-profeta gie għandu għax hu kien resaq lejn Batseba.
- ³Ikollok ħniena minni, o Alla, fi tjubitek; fil-kobor tal-ħniena tiegħek ħassar ħtijiet.
- ⁴Aħsilni kollni mill-ħtija tiegħi; naddafni mid-dnub tiegħi.
- ⁵Għax jien nagħrafhom ħtijiet; id-dnub tiegħi dejjem quddiemi.
- ⁶Kontrik biss jiena dnibt, u dak li hu ħażin f'għajnejk għamilt. Hekk jingħaraf is-sewwa tal-kelma tiegħek, u bla tebgħa jidher il-ħaqq tiegħek.
- ⁷Ara, jiena ssawwart fil-ħtija, u fid-dnub nisslitni ommi.
- ⁸Int li tħobb il-qalb sinciera, għallimni l-għerf fil-fond ta' qalbi.
- ⁹Roxxi bl-ilma, u nissaffa; aħsilni, u aktar mis-silġ nibjad.
- ¹⁰Agħmel li nisma' l-ferħ u l-hena, biex għadmi, li int sħaqt, jithenna.

- ¹¹Dawwar wiċċek minn htijeti; ħassar ħzuniti kollha.
- ¹²Oħloq fija qalb safja, o Alla, u spirtu qawwi ġedded fija.
- ¹³La twarrabnix minn quddiemek; tneħħix minni l-ispirtu qaddis tiegħek.
- ¹⁴Roddli l-hena tas-salvazzjoni tiegħek, u bi spirtu qalbieni wettaqni.
- ¹⁵Lill-midinbin ngħallem triqatek, u l-ħatjin lejgħu jerggħu lura.
- ¹⁶Eħlisni mill-piena tal-mewt, o Alla, Alla tas-salvazzjoni tiegħi; u lsieni jfaħħar il-ġustizzja tiegħek.
- ¹⁷Iftaħli xufftejja, Sidi, u fommi jxandar it-tifhir tiegħek.
- ¹⁸Għax lilek ma jogħgħbokx is-sagrificċju; noffrulek vittmi maħruqa, u ma tilqagħhomx.
- ¹⁹Is-sagrificċju tiegħi, o Alla, hu l-qalb niedma; qalb maqsuma u sogħbiena ma twarrabhiex, o Alla.
- ²⁰Agħmel il-ġid lil Sijon fi tjubitek; erga' ibni l-ħitan ta' Ġerusalemm.
- ²¹Imbagħad tilqa' bil-qalb vittmi xierqa, sagrificċji ta' vittmi maħruqa u mitmuma; imbagħad joffrulek għoġiela fuq l-artal tiegħek.

Salmi 52

L-ilsien qarrieq

- ¹Għall-mexxej tal-kor. Maskil. Ta' David, zmeta Duweg ta' Edom ġie għand Sawl u qallu: "David wasal f'dar Aħimelek."
- ³Xi trid tiftaħar, bniedem b'saħħtek, bi ħzunitek kontra t-twajjeb?
- ⁴Dejjem ħsiebek kif tagħmel id-deni, ilsienek bħal xafra taqta', ja qarrieq!
- ⁵Tħobb il-ħażen aktar mit-tajjeb, u l-gideb aktar mis-sewwa.
- ⁶Tħobb kull xorta ta' kliem ta' ħsara, ilsien qarrieq!
- ⁷Imma Alla jxejnek għal dejjem, jaħtfek u jaqilgħek 'il barra minn għamartek, jeqirdek minn art il-ħajjin.
- ⁸Il-ġusti mbagħad iħarsu miblugħa, jidħku bih u jgħidu:
- ⁹"Araw il-bniedem li m'għamilx 'l Alla fortizza tiegħu, imma ttama fl-għana kbir tiegħu, qiegħed f'ġidu l-qawwa tiegħu!"
- ¹⁰Imma jien, bħal sigra taż-żebbuġ li tħaddar fid-dar ta' Alla, nittama fit-tjieba ta' Alla għal dejjem ta' dejjem.

¹¹Infahhrek għal dejjem għax dan int għamiltu; inxandar ismek quddiem ħbiebek, għax hu tajjeb.

Salmi 53

Il-bniedem mingħajr Alla

¹Għall-mexxej tal-kor. Fuq “Maħalat”. Maskil. Ta’ David.

²Jgħid l-iblah f’qalbu: “M’hemmx Alla!” Tħassru l-bnedmin, għamlu hwejjeg ta’ min jistmellhom; m’hemm ħadd li jagħmel is-sewwa.

³Alla mis-sema jittawwal fuq il-bnedmin, biex jara jekk hemmx min hu għaqli, min ifittex lil Alla.

⁴Ilkoll intilfu, ilkoll flimkien tħazznu; ħadd ma jagħmel is-sewwa, anqas biss wieħed.

⁵Ma jintebħux dawk kollha li jagħmlu l-ħażen, dawk li qatt ma jsejħu lil Alla? li jaħtfu l-poplu tiegħi kif wieħed jaħtaf il-ħobż, u lil Alla ma jsejħux?

⁶Biża’ kbir waqa’ fuqhom, bla ma kellhom għalfejn; għax Alla kissrilhom għadamhom lil dawk li dawruk; tħawdu, għax Alla telaqhom.

⁷Min iġib minn Sijon il-ħelsien ta’ Izrael? Meta jerga’ jqajjem Alla l-poplu tiegħu, jifraħ Ġakobb, jithenna Izrael.

Salmi 54

Talba għall-ħelsien mill-għedewwa

¹Għall-mexxej tal-kor. Fuq l-istrumenti tal-korda. Maskil. Ta’ David, 2meta n-nies ta’ Żif ġew jgħidu lil Sawl: “David moħbi fostna.”

³B’ismek, o Alla, salvani; agħmilli ħaqq bil-qawwa tiegħek.

⁴Isma’, o Alla, it-talba tiegħi; agħti widen għal kliem fommi.

⁵Għax nies kburin qamu kontrija, nies kefrin jonsbuli ħajti; ma jzommux ‘l Alla quddiem għajnejhom.

⁶Ara, Alla l-għajnuna tiegħi; il-Mulej hu dak li jzommni.

⁷Hu jdawwar id-deni għal fuq l-għedewwa tiegħi. Għall-fedeltà tiegħek eqridhom, Mulej!

⁸Minn qalbi noffrilek is-sagrifiċċju; irrodd ħajr lil ismek, għax hu tajjeb.

⁹Għax minn kull hemm ħelisni l-Mulej; jitpaxxew għajnejja bl-għedewwa mirbuħa.

Salmi 55

Ħabib fost l-għedewwa

¹Għall-mexxej tal-kor. Fuq l-istrumenti tal-korda. Maskil. Ta' David.

- ²Agħti widen, o Alla, għat-talba tiegħi, titwarrabx mit-talb umli tiegħi.
- ³Ismagħni u weġibni, m'għandix mistrieħ fid-dwejjaq tiegħi!
- ⁴Nirtogħod bil-biża' għall-ħoss tal-għedewwa, minħabba l-għajjat tal-ħżiena; għax huma jgibu fuqi l-ħsara, fl-għadab tagħhom jehduha kontriya.
- ⁵Qalbi tinfena ġewwa fija, biża' tal-mewt waqa' fuqi.
- ⁶Biża' u tregħid jigu fuqi, u twerwir jaħkimni.
- ⁷U ngħid: "Mhux li kelli l-ġwienah bħal ħamiema, biex intir u mmur nistrieħ!
- ⁸Kont 'il bogħod immur niġġerra, u fid-deżert insib fejn noqgħod.
- ⁹Kont malajr insib fejn nistkenn mir-riħ qawwi u r-riefnu."
- ¹⁰Eqridhom, Sidi, ħawdilhom kliemhom, għax dnewwa u ġlied fil-belt qiegħed nara.
- ¹¹Lejl u nhar jiġġerrew fuq il-ħitan tagħha, fiha m'hemmx ħlief ħsara u dwejjaq.
- ¹²Il-herba tinsab ġo nofsha, moħqrija u qerq ma jwarrbux mill-misraħ tagħha.
- ¹³Mhuwiex xi għadu dak li jċanfarni; li kien hekk, kont nissaporti. Mhux xi wieħed kontriya dak li jkasbarni; li kien hekk, kont ninħeba minnu.
- ¹⁴Imma int, wieħed bħali, sieħbi u ħabib tal-qalb,
- ¹⁵li kont nitgħaxxaq nitkellem miegħek, ħaġa waħda konna nkunu fid-dar ta' Alla.
- ¹⁶Ha taqa' l-mewt fuqhom, ħa jinżlu ħajjin fl-imwiet, għax il-ħazen jgħammar fosthom.
- ¹⁷Imma jien lil Alla nsejjaħ, u l-Mulej isalvani.
- ¹⁸Filgħaxija, filgħodu u f'nofsinhar nokrob u nitniehed; u hu jisma' l-lehen tiegħi.
- ¹⁹Jehlisli 'l ħajti fis-sliem mill-ġlied li qajmu kontriya, għax ħafna huma li ħabtu għalija.
- ²⁰Alla jismagħni u jrażżanhom, hu li qiegħed fuq it-tron minn dejjem; għax huma ma jridux jindmu, ma għandhomx il-biża' ta' Alla.
- ²¹Idu rafa' kontra ħbiebu, kiser il-ftehim tiegħu.

²²Aktar mill-butir hu ħelu fomm, imma qalbu bil-ġlied mimlija. Aktar miż-żejt hu artab kliemu, imma hu bħal sejf mislut.

²³Halli xortik f'idejn il-Mulej, u hu jgħinek u jwieżnek; hu qatt ma jħalli l-ġust jitfixkel.

²⁴U int, o Alla, itfagħhom fil-ħofra tat-telfien. Nies tad-dem u tal-qerq, ma jgħixux nofs ħajjithom! Imma jien fik nittama.

Salmi 56

Alla magħna fit-tigrib

¹Għall-mexxej tal-kor. Fuq "Il-ħamiema tal-ballut imbiegħed". Miktam. Ta' David, meta nqabad mill-Filistin f'Gatt.

²Henn għaliya, o Alla, għax qegħdin ikasbruni, il-jum kollu jagħmlu għaliya u jagħfsu fuqi.

³Il-jum kollu jkasbruni l-għedewwa tiegħi, għax ħafna huma dawk li jeħduha miegħi.

⁴Fik, Alla l-Għoli, jien nittama, meta jkolli għal xiex nibza'.

⁵Bl-għajnuna ta' Alla nfaħħar kelmtu; f'Alla nafda, m'għandix għax nibza'; x'jista' jagħmilli l-bniedem?

⁶Il-jum kollu jqassu u jgħidu fuqi, ħsiebhom biss kif jagħmluli l-ħsara.

⁷Jingemgħu flimkien u jistaħbew, jgħassu l-mixi tiegħi, bit-tama li jneħħuli ħajti.

⁸Għall-ħażen tagħhom ħallashom int, o Alla; bl-għadab tiegħek xejjen il-popli.

⁹Int għaddejt kull ċaqliqa tiegħi; iġma' fi flixkun id-dmugħ tiegħi. Mhuwiex dan fil-ktieb tiegħek?

¹⁰Imbagħad jerggħu lura l-għedewwa tiegħi, meta jiena nsejjaħlek. Dan jien naf, li Alla hu miegħi.

¹¹Bl-għajnuna ta' Alla nfaħħar kelmtu; bl-għajnuna tal-Mulej infahħar kelmtu.

¹²F'Alla nitma, m'għandix għax nibza'; x'jista' jagħmilli l-bniedem?

¹³O Alla, jien marbut bil-wegħdiet tiegħek; għalhekk irroddlok sagrificċji ta' tifhir.

¹⁴Għax mill-mewt int ħlistli 'l ħajti u 'l rigli mill-waqgħa, biex nimxi quddiem Alla fid-dawl tal-ħajjin.

Salmi 57

Min jafda f'Alla ma jibza' minn xejn

- ¹Għall-mexxej tal-kor. Fuq "La teqridx". Miktam. Ta' David meta ħarab minn quddiem Sawl u nħeba fl-għar.
- ²Henn għalija, o Alla, ħenn għalija, għax fik jiena nsib il-kenn tiegħi; għad-dell ta' gwenħajk nistkenn, sakemm jgħaddi l-hemm minn fuqi.
- ³Insejjaħ lil Alla l-Għoli, lil Alla, li jieħu ħsiebi.
- ⁴Jibgħat mis-sema u jsalvani; jitfa' l-għajb fuq min jgħaffiġni; jibgħat Alla t-tjieba u l-fedeltà tiegħu.
- ⁵Ninsab mimdud qalb l-iljuni, li jaħtfu lill-bnedmin; snienhom lanez u vleġeġ, u lsienhom sejf misnun.
- ⁶Ogħla 'l fuq mis-smewwiet, o Alla! Uri l-glorja tiegħek fuq l-art kollha!
- ⁷Xibka hejjewli fil-mogħdija; għal ftit ma waqajtx fiha. Hofra ħaffruli quddiemi, iżda huma waqgħu fiha.
- ⁸Sħiħa qalbi, o Alla, sħiħa qalbi; ħa ngħanni u ninseġ għanja:
- ⁹"Qum, ruħ tiegħi, qum, arpa u ċetra! Ha nqajjem sbieħ il-jum!"
- ¹⁰Infahħrek, Sidi, fost il-popli, ngħannilek fost il-ġnus;
- ¹¹għax m'ogħla s-smewwiet it-tjieba tiegħek, sas-sħab il-fedeltà tiegħek.
- ¹²Ogħla 'l fuq mis-smewwiet, o Alla! Uri l-glorja tiegħek fuq l-art kollha!

Salmi 58

Kundanna tal-imħallfin ħziena

- ¹Għall-mexxej tal-kor. Fuq "La teqridx". Ta' David. Miktam.
- ²Intom, kbarat, qegħdin tagħmlu ħaqq sewwa? Qegħdin tiġġudikaw sewwa l-bnedmin?
- ³Le, anzi f'qalbkom il-ħażin taħsbu, fuq l-art dnewwa jxerrdu jdejkom.
- ⁴Minn ġuf ommhom il-ħziena qabdu triq ħażina, minn twelidhom żbaljaw dawk li jgħidu l-gideb.
- ⁵Għandhom semm bħal dak tas-serp, bħal tal-lifgħa truxa, li ssodd widnejha,
- ⁶biex ma tismax is-sejħa tas-saħħar, imqar jekk isaħħar b'sengħa kbira.
- ⁷O Alla, farrkilhom snienhom f'ħalqhom, kisser dras il-frieħ tal-iljun, Mulej.
- ⁸Ha jgħibu bħal ilma li jintrema, bħal ħaxix jintrifsu u jinxfu.

⁹Ikunu bħal bebbuxu li jinxf u jintemm, bħal tarbija barra minn żmienha li ma tarax ix-xemx.

¹⁰Qabel ma tinħass is-sħana tax-xewk jaqbad, ħajjin ikaxkarhom bis-saħna ta' għadbu.

¹¹Jifrah il-gust xħin jara l-ħaqq iseħħ, saqajh jaħsel fid-demmi tal-ħżiena.

¹²U kulħadd jgħid: "Tassew hemm ħlas tajjeb għall-gust; tassew li hemm Alla jagħmel ħaqq fuq l-art."

Salmi 59

Talba għall-ħelsien mill-għedewwa

¹Għall-mexxej tal-kor. Fuq "La teqridx." Miktam. Ta' David, meta Sawl bagħat in-nies jgħassulu f'daru biex joqtlu.

²Eħlisni mill-għedewwa, o Alla tiegħi, ħarisni minn dawk li jqumu għalija.

³Eħlisni minn dawk li jagħmlu l-ħażen, salvani min-nies qattiela.

⁴Għax huma jinħbew biex jonsbuli ħajti, nies qalila jingemgħu kontrija; u dan, Mulej, bla tort u bla ħtija tiegħi.

⁵aGħalkemm jien bla ħtija, huma jiġru u jlestu għalija.

⁶aImma int, Mulej tal-eżerċiti, Alla ta' Izrael,

⁵bqum, ejja u ara b'għajnejk.

⁶bStenbaħ biex tħallas il-ġnus kollha; la tħennx għal min jagħmel il-ħażen bil-qerq.

⁷Jersqu kull filgħaxija, jinbħu bħal klieb, jiġġerrew 'l hawn u 'l hemm mal-belt.

⁸Arahom, kliemhom ibaqbaq fuq fommhom, kliem li jniggeż fuq xufftejhom. "Min se jismagħna?" huma jgħidu.

⁹Imma int, Mulej, tidħak bihom, il-ġnus kollha biċ-ċajt teħodhom.

¹⁰Qawwa tiegħi, jiena lilek nistenna, għax inti, Alla, fortizza tiegħi.

¹¹Alla tiegħi, imħabba tiegħi, jiġi jilqagħni; jurini Alla l-għedewwa tiegħi mirbuħa.

¹²Eqridhom, o Alla, biex ma jinsieqx il-poplu tiegħi, ferrixhom u xejjinhom bil-qawwa tiegħek; int, Sidi, it-tarka tagħna!

¹³Għal dnub fommhom u għal kliem xufftejhom jinqabdu fi kburithom; għall-kliem ta' saħta u ta' gideb jinsteħtu.

- ¹⁴Temmhom b'qilltek, temmhom biex ma jkunux iżjed, biex kulhadd jagħraf li Alla jaħkem fuq Ġakobb sa trufijiet l-art.
- ¹⁵Jersqu kull filgħaxija, jinbħu bħal klieb, jiġgerrew 'l hawn u 'l hemm mal-belt.
- ¹⁶Jiġgerrew u jimirħu biex isibu x'jieklu; u jekk ma jixbghux, tismagħhom jinbħu.
- ¹⁷Izda jien ngħanni lill-qawwa tiegħek; ngħanni ferħan filgħodu fit-tjieba tiegħek għax int sirt fortizza għalija, kenn tiegħi f'jum id-dwejjaq.
- ¹⁸Qawwa tiegħi, lilek ferħan ngħanni; għax inti, Alla, fortizza tiegħi, Alla tiegħi, imħabba tiegħi!

Salmi 60

Fiduċja f'Alla wara t-telfa

¹Għall-mexxej tal-kor. Fuq "Susân Ghedût". Miktam. Ta' David. Għat-tagħlim. ²Meta David ħadha kontra Aram-Naħarajm u kontra Aram-Soba; u meta Ġowab, hu u ġej lura, qatel tnax-il elf min-nies ta' Edom f'Wied il-Melħ.

- ³O Alla, inti warrabtna u kissirtna, għadabt għalina; erga' dur lejna!
- ⁴Int heżziżt l-art u xaqqaqtha; sewwi l-qsim tagħha, għax saret ħerba.
- ⁵Urejt l-iebes lill-poplu tiegħek, szejtna nbid li jsakkar.
- ⁶Waqqaft standard għal dawk li jibzghu minnek, biex lejħ jaħarbu u jitbiegħdu mill-ark,
- ⁷biex ikunu meħlusa l-għeżieħ tiegħek; għinna bil-leminja tiegħek u wegibni!
- ⁸Tkellem Alla fis-santwarju tiegħu: "Ferħan nieħu b'sehmi lil Sikem, nagħmel oqsma mill-wied ta' Sukkot.
- ⁹Tiegħi hu Gilgħad, tiegħi Manassi, Efrajm hu l-elm u ta' rasi, u Ġuda x-xettru tiegħi.
- ¹⁰Mowab lenbija fejn ninħasel, fuq Edom inqiegħed il-qorq tiegħi, fuq Filistja nifraħ rebbieħ!"
- ¹¹Min se jwassalni fil-belt bis-swar? Min se jeħodni sa Edom?
- ¹²Mhux int, o Alla, li warrabtna, u li m'għadekx toħroġ mal-eżerċi tagħna?
- ¹³Agħtina l-għajnuna kontra l-għadu; għax xejn ma tiswa l-għajnuna tal-bniedem.
- ¹⁴Bl-għajnuna ta' Alla nuru ħilitna; hu li jišħaq l-għedewwa tagħna.

Salmi 61

Talba ta' wiehed itturufnat

¹Għall-mexxej tal-kor. Bl-istrumenti tal-korda. Ta' David.

- ²Isma', o Alla, l-għajta tiegħi, agħti widen għat-talba tiegħi.
- ³Minn truf l-art lilek insejjaħ, meta nkun qalbi maqtugħa; minn hemm inti mexxini lejn il-fortizza fuq l-għolja.
- ⁴Għax int sirt kenn għalija, torri qawwi quddiem l-għadu.
- ⁵M'hux li kont ngħix f'għamartek għal dejjem, nistkenn għas-satra ta' gwenħajk!
- ⁶Għax int, o Alla, smajt il-wegħda tiegħi, u tajtni l-wirt ta' min iqim lil ismek.
- ⁷Lis-sultan kattarlu ż-żmien ta' ħajtu; ikunu snin ħajtu minn nisel għal nisel.
- ⁸Isaltan quddiem Alla għal dejjem. Agħmel li jħarsuh it-tjieba u l-fedeltà.
- ⁹Hekk infahhar ismek għal dejjem, jien u rrodd kuljum il-wegħdiet tiegħi.

Salmi 62

It-tama tagħna f'Alla wiehed

¹Għall-mexxej tal-kor. Fuq "Ġedutun." Salm. Ta' David.

- ²F'Alla biss il-mistrieħ ta' ruħi: mingħandu tiġini s-salvazzjoni.
- ³Hu biss il-blata u s-salvazzjoni tiegħi, hu l-kenn tiegħi; xejn ma jcaqlaqni.
- ⁴Kemm se ddumu teħduha kontra wiehed waħdu, biex taqilbuh ilkoll flimkien, bħal ċint qed jiġġarrat, bħal ħajt qed jaqa'?
- ⁵Hsiebhom biss biex iwaqqgħuh mill-għoli tiegħu; iħobbu l-gideb; b'fommhom ibierku, imma f'qalbhom jisħtu.
- ⁶F'Alla biss il-mistrieħ ta' ruħi, għax mingħandu tiġini t-tama.
- ⁷Hu biss il-blata u s-salvazzjoni tiegħi, hu l-kenn tiegħi; xejn ma jcaqlaqni.
- ⁸F'Alla s-salvazzjoni u l-gieħ tiegħi, hu l-blata qawwija tiegħi, u l-kenn tiegħi f'Alla.
- ⁹Ittama fih f'kull żmien, o poplu; iftħu qalbkom quddiemu. Alla hu kenn għalina!
- ¹⁰Duħħan biss huma l-bnedmin, gidba huma wlied il-bniedem. Fil-mizien 'il fuq jogħlew, eħfef mid-duħħan ilkoll flimkien.
- ¹¹Isserrħux raskom bis-serq, tittamawx fi ħwejjeġ maħtufa; imqar jekk joktor l-għana, torbtux qalbkom miegħu.
- ¹²Haga waħda qal Alla, jien dawn it-tnejn tgħallimt: li "l-qawwa hi ta' Alla",

¹³u li “tiegħek, Sidi, hi t-tjieba”. Għax int tagħti 'l kulħadd skont għemilu.

Salmi 63

Xewqa kbira għal Alla

¹Salm. Ta' David, meta kien fid-deżert ta' Ġuda.

²Alla, Alla tiegħi int; lilek ħerqan infittex. Ruħi bil-għatx għalik, għalik imxennaq jiena, bħal art niexfa, maħruqa, bla ilma.

³Għalhekk ġejt narak fit-tempju mqaddes tiegħek, biex nitgħaxxaq bis-setgħa u l-glorja tiegħek.

⁴Għax it-tjieba tiegħek aħjar mill-ħajja, xufftejja jxandru t-tifhir tiegħek.

⁵Għalhekk inbierkek tul ħajti kollha; ngħolli idejja u nsejjaħ ismek.

⁶Bħal b'ikel mill-aħjar li jsemmen nimtela, u jgħannilek fommi b'xufftejn ferrieħa,

⁷meta, mimdud fuq friexi, fik niftakar, u naħseb fuqek fis-sahriet tal-lejl.

⁸Għax int kont għajnuna għalija, għad-dell ta' gwenħajk ngħanni bil-ferħ.

⁹Miegħek tingħaqad ruħi, int twezinni bil-leminja tiegħek.

¹⁰Dawk li jfittxu jnehħuli ħajti jinżlu fil-qiegh nett tal-art.

¹¹Taħt is-setgħa tas-sejf jaqgħu, isiru ikel għall-klieb selvaggi.

¹²Imma s-sultan f'Alla jifraħ; jiftaħar kull min jahlef bih; imma jintebaq fomm il-giddieba.

Salmi 64

Il-kastig tal-ilsna ħziena

¹Għall-mexxej tal-kor. Salm ta' David.

²Isma', o Alla, leħen it-tnehid tiegħi; mill-biża' tal-għadu ħarisli ħajti.

³Aħbini mill-konfoffa tal-ħziena, mit-tixwix ta' dawk li jagħmlu l-ħażen,

⁴dawk li jsinnu bħal sejf ilsienhom, jitfgħu kliem iebes bħal vleġeġ,

⁵biex mill-moħba jolqtu 'l min hu bla ħtija, jolqtuh għal għarrieda, bla biża' ta' xejn.

⁶Moħħhom shiħ fil-ħsieb ħażin tagħhom, jiftiehm u kif jonsbu bil-moħbi, u jgħidu: “Min se jarana?”

⁷Ifittxu l-ħażen, ifasslu pjan maħsub sewwa. Min jifhem moħħ u qalb il-bniedem?

- ⁸Imma Alla bil-vleġeġ jolqothom; f'daqqa waħda jimtlew kollhom ġrieħi.
- ⁹Minħabba lsienhom isiru ħerba; kull min jarahom iħarrek rasu.
- ¹⁰U lkoll jimtlew bil-biża' ta' Alla, u għemilu jxandru, u jifhmu sewwa kulma għamel.
- ¹¹Jifraħ il-ġust fil-Mulej u fih jistkenn; jiftaħru dawk kollha ta' qalbhom safja.

Salmi 65

Radd il-ħajr għall-ġid tas-sema

†Għall-mexxej tal-kor. Salm ta' David. Għanja.

- ²Tifhir lilek jisthoqq, o Alla, f'Sijon; lilek irroddu l-wegħda,
- ³int, li tisma' talbna.
- ⁴Quddiemek jersaq kull bniedem, minħabba fi ħtijietu. Kbar wisq għalina dñubietna; iżda inti taħfirhomlna.
- ⁵Hieni l-bniedem li inti tagħzel u tqiegħdu jgħammar fit-tempju tiegħek. Bil-ġid ta' darek nixbgħu fit-tempju mqaddes tiegħek.
- ⁶Tal-għageb kif twegibna bil-ġustizzja tiegħek, o Alla tas-salvazzjoni tagħna. Int tama ta' min jgħix fi truf l-art u fi gzejjer fl-ibħra mbiegħda.
- ⁷Int twaqqaf fis-sod il-muntanji b'qawwietek, int imħazzem bis-saħħa.
- ⁸Int issikket l-għajjat tal-ibħra, u l-ħsejjes tal-imwieġ tagħhom, u t-tixwix tal-popli.
- ⁹U jibzġu dawk li jgħammru fi truf l-art quddiem l-għegubijiet tiegħek. Il-Lvant u l-Punent inti timliehom bil-ferħ.
- ¹⁰Inti żżur l-art u ssaqqiha, u tagħniha bil-ġid tiegħek. Il-wied ta' Alla mimli bl-ilma; il-qamħ tagħhom ħejjejtihom.
- ¹¹Hekk int tħejjiha: issaqqi r-raddiet u twitti t-tub tagħha, bl-irxiex trattabha u tberkilha ż-żrieragħ.
- ¹²Fawwart is-sena bi tjubitek, triqatek bil-ġid joqtru.
- ¹³Joqtru bin-nida l-mergħat tad-deżert, u bil-ferħ jithazzmu l-għoljiet.
- ¹⁴Il-mergħat jimtlew bl-imrieħel, il-widien jinksew bil-qamħ; jgħajtu lkoll u jgħannu bil-ferħ!

Salmi 66

Ferħ, tifhir u ħajr

1Għall-mexxej tal-kor. Għanja. Salm.

Għajtu bil-ferħ lil Alla, bnedmin tad-dinja kollha;

2għannu s-sebħ ta' ismu, xandru s-sebħ u t-tifħir tiegħu.

3Għidu lil Alla: "Kemmi int tal-biza' f'għemilek! Għall-kobor tal-qawwa tiegħek jtilfu l-ħila quddiemek l-għedewwa tiegħek.

4L-art kollha tagħtik qima, tgħannilek u tgħanni lil ismek."

5Ejjew, araw l-għemejjel ta' Alla; tal-biza' f'għemilu fost il-bnedmin.

6Biddel il-baħar f'art niexfa, għaddew bil-mixi minn nofs ix-xmara. Għalhekk, nifirħu bih!

7Hu jsaltan bil-kobor tiegħu għal dejjem; b'għajnejh fuq il-ġnus jgħasses; ma jerfghux rashom in-nies xewwiexa.

8Bierku, popli, lil Alla tagħna, semmgħu l-għana tat-tifħir tiegħu.

9Hu li jzommna fost il-ħajjin, u ma jħallix riglejna jogħtru.

10Għax int, o Alla, garrabtna, għaddejtna mill-prova bħall-fidda.

11Hallejtna naqgħu fix-xibka, issikkajtilna bi ħziem ġenbejna.

12Hallejt in-nies jirkbu fuq rasna, għaddejtna min-nar u mill-ilma; iżda mbagħad ħrigtina fil-wisa'.

13Nidħol f'darek bil-vittmi maħruqa, intemm il-wegħdiet li għamiltlek;

14il-wegħdiet li tennew xufftejja, u fommi wiegħed fl-hemm tiegħi.

15Sagrificċji ta' bhejjem imsemmna, duħħan ifuħ ta' ħrief maħruqa, mogħoż u gniedes inħejjilek.

16Ejjew, isimgħu, u ngħidilkom, intom ilkoll li tibzghu minn Alla, ngħidilkom x'għamel miegħi.

17Lilu sejjaħ fommi, tifħiru kien fuq ilsieni.

18Kieku zammejt il-ħażen f'qalbi, ma kienx jismagħni Alla Sidi.

19Izda Alla tassew semagħni, ta widen għat-talba tiegħi.

20Imbierrek Alla, li ma warrabx it-talba tiegħi; ma warrabx minn fuqi t-tjieba tiegħu!

Salmi 67

Ha jfaħħru l-popli lil Alla

1Għall-mexxej tal-kor. Bl-istrumenti tal-korda. Salm. Għanja.

- ²Ihenn għalina Alla, u jberikna; idawwar għal fuqna d-dija ta' wiċċu!
- ³Biex jingħarfu fuq l-art triqatek, fost il-ġnus kollha s-salvazzjoni tiegħek.
- ⁴Ifaħħruk il-popli, o Alla, ifaħħruk il-popli kollha.
- ⁵Jithennew il-ġnus u jgħannu bil-ferħ, għax triegi l-popli bis-sewwa, u l-ġnus fuq l-art inti tmexxihom.
- ⁶Ifaħħruk il-popli, o Alla, ifaħħruk il-popli kollha.
- ⁷L-art tat il-frott tagħha; iberikna Alla, Alla tagħna!
- ⁸Iberikna Alla, u tibza' minnu l-art kollha minn tarf għall-ieħor!

Salmi 68

Il-Mulej jidhol rebbieh f'Sijon

1Għall-mexxej tal-kor. Salm ta' David. Għanja.

- ²Iqum Alla! Jixxerrdu l-għedewwa tiegħu; jaħarbu minn quddiemu dawk li jobogħduh.
- ³Bħalma d-duhhan mar-rih jixtered, bħalma jdub ix-xama' quddiem in-nar, hekk jinqerdu l-ħżiena quddiem Alla.
- ⁴Imma l-ġusti jithennew quddiem Alla, jifirħu u jaqbzu bil-ferħ.
- ⁵Għannu lil Alla, faħħru ismu, wittu t-triq lil dak li ġej riekeb fuq is-sħab. Tgħaxxqu fil-Mulej, aqbzu bil-ferħ quddiemu.
- ⁶Missier l-iltiema u difensur tar-romol, hekk hu Alla fl-għamara mqaddsa tiegħu.
- ⁷Alla jagħti d-dar lil dawk li huma wehidhom, u lill-ħabsin bir-riżq johroghom; imma s-suppervi telaqhom jgħammru fid-deżert jikwi.
- ⁸O Alla, int u ħiereg quddiem il-poplu tiegħek, int u tiela' mid-deżert,
- ⁹triegħdet l-art, u sa s-smewwiet inhallu quddiem Alla tas-Sinaj, quddiem il-Mulej, Alla ta' Izrael.
- ¹⁰Xita bil-kotra inti bgħatt, o Alla, fuq l-art, wirt tiegħek, u meta kienet bil-għatx inti ħjejtha.
- ¹¹Il-poplu tiegħek għammar fiha, fi tjubitek, o Alla, għall-fqajjar ħejjejtha.
- ¹²Il-Mulej Sidi jagħti ordni, u ħafna huma n-nisa li jagħtu l-bxara:
- ¹³a“Harbu, ħarbu s-slaten bl-eżerċti!
- ¹⁴aX'intom titnikkru qalb l-imrieħel?

- ¹³ bIn-nisa tad-dar qegħdin jaqsmu l-priza,
- ¹⁴ bsbieħ bħal ħamiema bi ġwienaħ bħall-fidda,
- ¹⁴ cb'rixha mzejjen b'deheb safrani.
- ¹⁵ Meta Alla li jista' kollox ferrex is-slaten, xita ta' silġ nizlet fuq Salmon.”
- ¹⁶ Għolja ta' Alla hi l-għolja ta' Basan, għolja b'ħafna qċaċet hi l-għolja ta' Basan.
- ¹⁷ Imma għax tħares bl-għira, għolja ta' ħafna qċaċet, lejn l-għolja li Alla għażel b'għamartu? Fiha għoġbu joqgħod il-Mulej għal dejjem.
- ¹⁸ L-imriekeb tal-Mulej eluf ta' eluf; bihom ġie Sidi mis-Sinaj għas-santwarju.
- ¹⁹ Int tlajt fil-għoli, bl-ilsiera warajk, bnedmin int ħadt b'għotjiet tiegħek, imqar dawk li ma ridux joqogħdu għalik, Mulej Alla.
- ²⁰ Imbierrek Sidi l-Mulej minn jum għal ieħor! Jieħu ħsiebna Alla, is-salvatur tagħna.
- ²¹ Alla tagħna hu Alla li jsalvana; il-Mulej Sidna mill-mewt jeħlisna.
- ²² Alla jfarrak l-għedewwa tiegħu, ikisser ir-ras ta' min jimxi bil-ħazen.
- ²³ Qal Sidi l-Mulej: “Minn Basan ingibhom, lura ngibhom minn qiegħ il-baħar,
- ²⁴ biex tgħaddas riġlek f'demmhom, u l-għedewwa tiegħek jikluhom il-klieb.”
- ²⁵ Tfaċċa d-dħul tiegħek, o Alla, fis-santwarju, id-dħul ta' Alla tiegħi, is-sultan tiegħi.
- ²⁶ L-għannejja quddiem, l-istrumenti wara, f'nofshom it-tfajliet bit-tanburlin:
- ²⁷ “Bierku 'l Alla fil-laqgħat tagħkom; bierku l-Mulej fil-ġemgħat ta' Izrael.”
- ²⁸ Quddiem miexi Benjamin, l-iżgħar fost it-tribù, il-kapijiet ta' Ġuda bi ħgarhom, il-kapijiet ta' Żebulun, il-kapijiet ta' Naftali.
- ²⁹ Ibgħat, o Alla, il-qawwa tiegħek, wettaq, o Alla, dik il-qawwa li ħaddimt għalina.
- ³⁰ Lejn it-tempju tiegħek f'Ġerusalemm, għalik is-slaten iġibu l-għotjiet.
- ³¹ Ċanfar dik il-bhima fil-qasab tan-Nil, dawk il-popli, bħal qabda gniedes bl-għoġiela tagħhom, sa ma jumiljaw ruħhom u jiguk b'rigali tal-fidda; ferrex il-popli li jħobbu l-gwerer.
- ³² Ha jigū l-kbarat mill-Egittu; tiftaħ l-Etjopja idejha lejn Alla.
- ³³ Slaten tal-art, għannu lil Alla, faħħru bid-daqq lil Sidi l-Mulej:
- ³⁴ lil dak li jirkeb fuq is-smewwiet, fuq is-smewwiet ta' dejjem. Arawh! Se jsamma' leħnu, leħen qawwi:

³⁵“Aghrfu l-qawwa ta’ Alla!” Fuq Izrael il-kobor tiegħu; fis-smewwiet il-qawwa tiegħu.

³⁶Tal-biża’ Alla fis-santwarju tiegħu! Hu Alla ta’ Izrael, li jagħti qawwa u ħila lill-poplu tiegħu. Imbierek Alla!

Salmi 69

Tnehid f’hemm kbir

1Għall-mexxej tal-kor. Fuq “Il-Ġilji”. Ta’ David.

²Salvani, o Alla, għax l-ilma laħaq sa grizmejjja.

³Sibt ruħi mgħaddas f’ħama fond; ma hemmx fejn inserraħ riglejja. Sib t ruħi f’ilma għoli; il-mewg qed ikaxkarni.

⁴Ma niflaħx ngħajjat iżjed, grizmejjja nħanqu; tgħammxu għajnejja, jien u nistenna ’l Alla tiegħi.

⁵Dawk li għal xejn jobogħduni huma iżjed mix-xagħar ta’ rasi; dawk li bil-gideb jixluni huma b’saħħithom aktar minn għadmi; gāgħluni rrodd dak li ma sraqtx.

⁶Int, o Alla, taf bil-bluha tiegħi; htijiet mhumiex moħbija minnek.

⁷Ma jinfixlix minħabba fija min jittama fik, Mulej tal-ezerċti; ma jistħix minħabba fija min ifittex lilek, Alla ta’ Izrael.

⁸Għax minħabba fik qieghed nilqa’ t-tmaqdir, u l-mistħija tiksili wiċċi.

⁹Sirt barrani għal ħuti; ulied ommi ma jagħrfunx.

¹⁰Għax il-ħegga għal darek fnietni, it-tagħjir ta’ min jgħajjar lilek waqa’ fuqi.

¹¹Għakkist bis-sawm lili nnifsi, u swieli biss biex żebilħuni.

¹²L-ixkora li tfajt fuqi bi lbiesi għibdet fuqi t-tpaċpiċ tagħhom.

¹³Jgħidu fuqi bilqiegħda f’bieb il-belt; jixorbu l-inbid u jgħannu fuqi.

¹⁴Imma jien lilek nitlob, Mulej; meta jogħgħbok, o Alla, wegibni, fil-kobor ta’ tjubitek u skont il-wegħda tas-salvazzjoni tiegħek.

¹⁵Aqlagħni mill-ħama u ma nibqax niezel; ħarisni minn min jobgħodni u eħlisni mill-ilma fond.

¹⁶Thallix igorri l-ilma, jew jiblagħni d-dagħbien, u jingħalaq fuqi l-bir!

¹⁷Wegibni, Mulej, għax mill-aħjar tjubitek; dur lejja fil-kobor tal-ħniena tiegħek.

¹⁸Taħbix wiċċek mill-qaddej tiegħek; fittex wegibni, għax ninsab fil-hemm.

¹⁹Ersaq qrib lejja u ifdini; eħlisni minħabba l-għedewwa tiegħi.

- 20** Int taf bit-tkasbir u l-mistħija u l-għajb tiegħi; quddiemek huma l-għedewwa kollha tiegħi.
- 21** It-tagħjir qasamli qalbi u fnieni; fittixt min jagħdirni, u ma sibt 'il hadd; u min ifarraġni, u ma kelli 'l hadd.
- 22** Tawni b'ikel il-velenu; sqewni l-ħall meta kont bil-għatx.
- 23** Tkun il-mejda tagħhom xibka quddiemhom, u sħabhom stess in-nassa tagħhom.
- 24** Jiddallmu għajnejhom biex ma jarawx, jirtogħdu f'genbejhom għal dejjem.
- 25** Ixhet fuqhom il-qilla tiegħek; jaħkimhom l-għadab imħeggeġ tiegħek.
- 26** Isiru ħerba l-għamajjar tagħhom; hadd ma jgħammar fl-għerejjex tagħhom.
- 27** Lil min int sawwatt jagħmlu għalih, u jxandru t-tbatija ta' min inti lhaqt.
- 28** Agħtihom kastig fuq ieħor; ma jilħqux is-salvazzjoni tiegħek.
- 29** Jithassru mill-ktieb tal-ħajjin; ma jinkitbux man-nies sewwa.
- 30** Imma jiena msejken u batut; terfagħni, o Alla, is-salvazzjoni tiegħek!
- 31** Infahħar l-isem ta' Alla bl-għana, inkabbru b'għana ta' radd il-ħajr.
- 32** Dan jogħgob lill-Mulej aktar minn offerta ta' gendus, jew ta' barri bil-qrun u dwiefer ħierġa.
- 33** Hekk jaraw l-imsejkna u jifirħu; u tagħmlu l-qalb, intom li tfittxu lil Alla.
- 34** Għax jisma' l-fqajrin il-Mulej, ma jistmellx l-imjassrin tiegħu.
- 35** Ifahħruh is-sema u l-art, l-ibħra u kulma jitharrek fihom.
- 36** Għax Alla jsalva 'l Sijon, u jibni l-bliet ta' Ġuda; u huma jerggħu lura u jgħammru fiha.
- 37** Jirtuha wlied il-qaddejja tiegħu; dawk li jħobbu lil ismu joqogħdu fiha.

Salmi 70

Karba fin-niket

1Għall-mexxej tal-kor. Ta' David. B'tifkira.

- 2** O Alla, ejja eħlisni! Mulej, fittex għinni!
- 3** Ha jistħu u jinfixlu dawk li jfittxu jnehħuli ħajti. Ha jerggħu lura mhawda dawk li jifirħu bid-deni tiegħi.
- 4** Ha jerggħu lura kollhom mistħija dawk li jiddieħku bija.

⁵Jithennew u jifirġu bik dawk kollha li jfittxuk; jgħidu dejjem: “Kbir hu Alla,” dawk li jhobbu s-salvazzjoni tiegħek.

⁶Imma jien, fqajjar u msejken; o Alla, fittex għinni! Inti l-għajjnuna u l-helsien tiegħi: iddumx ma tghinni, Mulej!

Salmi 71

Talba ta' wieħed imdaħħal fiż-żmien

¹Fik, Mulej, jien nistkenn; ma jkolli qatt għax ninfixel.

²Għall-gustizzja tiegħek salvani u ħarisni; agħtini widen u fittex eħlisni.

³Kun sur ta' kenn għalija; int wegħedt li tiġi dejjem issalvani, għax blata u fortizza int għalija.

⁴Alla tiegħi, ħarisni minn id il-ħażin, minn id il-qarrieq u l-kiefer.

⁵Għax inti, Sidi, it-tama tiegħi; Mulej, inti l-fiduċja tiegħi sa minn żgħożiti.

⁶Fuqek serraħt sa minn twelidi, sa minn guf ommi inti ħadtni; inti dejjem it-tifhir tiegħi.

⁷Hafna huma li stagħġbu bija, iżda inti l-kenn qawwi tiegħi.

⁸Mimli fommi b'tifhitek, u b'sebħek il-jum kollu.

⁹Twarrabnix meta nasal għax-xjuħija; titlaqnix meta thallini saħħti.

¹⁰Għax fuqi jitekellmu l-għedewwa tiegħi; dawk li jonsbuli ħajti flimkien ifesfsu.

¹¹“Alla nsieh!”, huma jgħidu, “Għalih! Aqbduh! Hadd ma jeħilsu.”

¹²O Alla, toqgħodx 'il bogħod minni; Alla tiegħi, fittex għinni.

¹³Ha jistġu u jinfnew dawk li jixluni; jimtela biż-żebliħ u l-għajb minn iridli d-deni.

¹⁴Imma jien nibqa' dejjem nittama, u nkattar tifhitek kollu.

¹⁵Fommi jxandar il-gustizzja tiegħek, il-jum kollu l-għemejjel tal-għajjnuna tiegħek, għalkemm jien stess ma nafx kif ngħodhom.

¹⁶Nersaq quddiem il-kobor tiegħek, Mulej Sidi, biex il-gustizzja tiegħek waħdek inxandar.

¹⁷O Alla, sa minn żgħożiti int għallimtni; u jien s'issa għadni nxandar għegubijietek.

¹⁸Imqar meta nixjieħ u jibjad xagħri, la tinsinix, o Alla; sakemm inxandar għemil idejk lil kull nisel, il-qawwa tiegħek lil kull min għad jiġi.

19 M'ogħla s-smewwiet il-ġustizzja tiegħek o Alla! Hwejjeg kbar int għamilt; min hu bħalek o Alla!

20 Minn għawg kbir u qalil int għaddejtni; iżda int terġa' tagħtini l-ħajja, minn qiegħ l-art terġa' ttellagħni.

21 Kattarli l-kobor tiegħi; erga' agħtini l-faraġ tiegħek.

22 U jiena nfahħrek bl-arpa għall-fedeltà tiegħek, Alla tiegħi; ngħannilek biċ-cetra, Qaddis ta' Izrael.

23 Jifirħu xufftejja jien u ngħannilek; tifraħ ruħi, li inti fdejtli.

24 U Isieni l-jum kollu jithaddet fuq il-ġustizzja tiegħek, għax waqa' fl-għajb u l-mistħija min iridli d-deni.

Salmi 72

Is-saltna tal-Messija

1Ta' Salamun.

O Alla, agħti lis-sultan il-ħaqq tiegħek, il-ġustizzja tiegħek lil bin is-sultan,

2 biex jiġġudika l-poplu tiegħek bil-ġustizzja, u bil-ħaqq l-imsejknin tiegħek.

3 Jinzel mill-muntanji s-sliem lill-poplu, tinzel mill-għoljiet il-ġustizzja.

4 Hu jħares id-dritt tal-imsejknin tal-poplu, isalva l-fqajrin u jrazzan 'il min jgħakkishom.

5 Ha jdum kemm iddum ix-xemx; kemm idum il-qamar, minn żmien għal żmien.

6 Jinzel bħax-xita fuq ir-raba' maħsud, bħal ħalba xita li ssaqqi l-art bil-għatx.

7 Thaddar f'jiemu l-ġustizzja, u sliem kotran sa ma jintemm il-qamar.

8 Isaltan minn baħar sa baħar, u mix-Xmara sa truf l-art.

9 Quddiemu jitbaxxew l-għedewwa tiegħu; dawk li huma kontrih it-trab jilagħqu.

10 Is-slaten ta' Tarsis u tal-gzejjer jagħtuh ir-rigali, is-slaten ta' Saba u ta' Seba għotjiet igibulu.

11 Iqimuh is-slaten kollha, il-ġnus kollha lilu jaqdu.

12 Għax hu jehles lill-fqir li jsejjaħlu, u lill-imsejken li m'għandux min jgħinu.

13 Ihenn għad-dgħajjed u għall-fqajjar; il-ħajja tal-fqajrin isalva.

14 Jehlishom mill-qerq u mill-moħqrija; demmhom għaziż quddiem għajnejh.

15 Ha jgħix is-sultan għal dejjem, jingħata lilu deheb ta' Saba! Ha jitolbu għalih dejjem, u jberkuh il-jum kollu!

¹⁶Ikun kotran il-qamħ fuq l-art, jogħla sal-qċaċet tal-għoljiet. Ikun il-frott tiegħu bħal-Libanu, iħaddru l-uċuħ bħall-ħaxix tar-raba’.

¹⁷Ismu jibqa’ jissemma għal dejjem; idum ismu sakemm iddum ix-xemx! Bih jitbierku l-ġnus kollha tal-art; il-popli kollha jsejnhulu hieni.

¹⁸Imbierek il-Mulej, Alla ta’ Izrael, li waħdu jagħmel hwejjeg tal-għageb.

¹⁹Imbierek għal dejjem ismu msebbaħ; timtela l-art kollha b’sebħu! Ammen! Ammen!

²⁰Tmiem it-talb ta’ David, bin Ġesse.

Salmi 73

IT-TIELET KTIEB

Salmi 73—89

Ħsibijiet fuq il-frugħa tal-ġid tal-ħżiena

*1*Salm ta’ Asaf.

Tassew twajjeb hu Alla ma’ min hu sewwa, ma’ dawk li għandhom qalbhom safja.

²Izda jien għal ftit ma għotrux riglejja, għal ftit ma żlaqtx fil-mixi tiegħi.

³Għax ġietni l-għira għall-kburin, xhin rajt il-ħżiena jimxu ’l quddiem.

⁴Għax dawn ma għandhom ebda tbatija, qawwijin u shaħ f’ġisimhom.

⁵M’għandhomx taħbit bħall-bnedmin tad-dinja; mhumiex imsawtin ma’ wlied Adam.

⁶Bħal ħannieqa ġawhar iżżejjinhom kburithom; tgħattihom bħal libsa d-dnewwa tagħhom.

⁷Mis-simna tagħhom toħroġ ħżunithom, qalbhom tfawwar bi ħsibijiet fiergħa.

⁸Jiddieħku u bil-qerq jitkellmu; kollhom imkabbra jheddu bil-moħqrija.

⁹Sa kontra s-sema jqassu; lsienhom mal-art kollha jlaħħaq.

¹⁰Għalhekk magħhom iżomm il-poplu tiegħi, u jixrob kliemhom bħall-ilma.

¹¹U jgħidu: “X’jista’ jaf Alla? Huwa l-Għoli jaf b’xi ħaġa?”

¹²Dawn, ara, huma l-ħżiena: moħħhom dejjem mistrieħ, u jistagħnu dejjem.

¹³Mela għal xejn zammejt qalbi safja, u ħsilt idejja b’sinjal ta’ ndafa.

¹⁴Xorta waħda kuljum ġejt imsawwat, u kull filgħodu ħadt il-kastig.

¹⁵Kieku għedt li hekk għandi nitkellem, kont niċhad ir-razza ta’ wliedek.

¹⁶Fittixt kif għandi nifhimha, u sibtha wisq bi tqila.

- ¹⁷Imbagħad dħalt fit-tempju ta' Alla, u għaraft sewwa x'inhum t-tmiem tal-ħżiena.
- ¹⁸Tassew li int fuq art tizloq tqegħedhom, u fit-tigri twaqqagħhom.
- ¹⁹Ara, kif tħarbtu f'daqqa waħda; kif għebu u ntemmu bil-biża'!
- ²⁰Bħal ħolma ta' min jistenbaħ, Mulej Sidi, hekk int, malli tqum, ma tqishom xejn.
- ²¹Meta kienet tinkedd qalbi u kont ninfena ġewwa fija,
- ²²kemm kont iblah, xejn ma fhimt, bħal bhima jien kont quddiemek.
- ²³Imma jiena dejjem miegħek; inti żżommni minn idi l-leminja;
- ²⁴skont il-ħsieb tiegħek tmexxini, imbagħad fis-sebħ tilqagħni.
- ²⁵Lil min għandi fis-sema ħliefek? U meta għandi lilek, x'jonqosni fuq l-art?
- ²⁶Qegħdin jinfnew ġismi u qalbi; Alla l-qawwa ta' qalbi u sehmi għal dejjem.
- ²⁷Għax kull min jitbiegħed minnek jintilef; int teqred 'il kull min jinfired minnek.
- ²⁸Iżda jiena l-hena tiegħi li nkun qrib Alla; f'Sidi l-Mulej qegħedt il-kenn tiegħi; u nxandar l-għemejjel tiegħek kollha.

Salmi 74

Ilment għall-herba tat-tempju

¹Maskil. Ta' Asaf,

Għaliex, o Alla, warrabtna għal dejjem? Għaliex ttegħeg qilltek kontra n-nagħaġ tal-merħla tiegħek?

²Ftakar fil-ġemgħa li ksibt għalik mill-qedem, it-tribù li int fdejt biex ikun wirtek; ftakar f'Sijon, li fuqha bnejt l-għamara tiegħek.

³Itna' sal-post li sar herba waħda: kollox qered l-għadu fis-santwarju.

⁴Għajtu l-għedewwa fil-post tal-laqqgħat tiegħek; hemm waħħlu l-istendardi tarrebħa tagħhom.

⁵Bħal dawk li jxejru l-mannara fl-għoli biex iqacċtu s-siġar minn qalb il-bosk,

⁶hekk huma kissru l-bibien tat-tempju, bl-imterqa u l-mazza farrkuhom.

⁷Taw in-nar lis-santwarju tiegħek; kasbru għalkollox l-għamara tiegħek.

⁸Qalu f'qalbhom: "Ha nfarrkuhom għalkollox!" Harqu kull post imqaddes ta' Alla f'artna.

⁹Ma għadniex naraw sinjali mis-sema, m'hawnx iżjed profeti; ħadd fostna ma jaf kemm se ndumu hekk.

- ¹⁰Kemm se jdum iżebilhek l-għadu, o Alla? Se jibqa' jkasbarlek ismek għal dejjem?
- ¹¹Għaliex qiegħed iżzomm idek lura? Għax taħbi f'ħobbok il-leminja tiegħek?
- ¹²Iżda int, Alla, sultan tiegħi sa mill-qedem; int tikseb ir-rebħa fl-art kollha.
- ¹³Int fridt b'qawwietek il-baħar, u sħaqt irjus id-draguni tal-ilma.
- ¹⁴Int farrakt l-irjus tal-Levjatan, u tajtu b'ikel lil klieb il-baħar.
- ¹⁵Int ftaħt għejun u widien, u nixxift xmajjar dejjem għaddejja.
- ¹⁶Tiegħek il-jum u tiegħek il-lejl; il-kwiekeb u x-xemx int għamilthom.
- ¹⁷Int hażzejt it-truf kollha tal-art; is-sajf u x-xitwa inti hlaqthom.
- ¹⁸Ftakar, Mulej, kif qiegħed ikasbrek l-għadu, kif il-boloh qegħdin iżebilħu ismek.
- ¹⁹Titlaqx lill-bhejjem lil min ifaħħrek; tinsiex għal dejjem il-ħajja tal-fqajrin tiegħek.
- ²⁰Żomm quddiem għajnejk il-patt tiegħek, għax l-art mimlija dlamijiet u dnewwa.
- ²¹Thallix l-imgħakkes fil-mistħija, biex il-fqajjar u l-imsejken ifaħħru ismek.
- ²²Qum, o Alla, aqbeż għall-kawża tiegħek; ftakar kif l-iblah qiegħed ikasbrek il-ħin kollu.
- ²³Tagħlaqx widnejk għall-għajjat tal-għedewwa tiegħek, għall-hsejjes bla heda ta' min jeħodha miegħek.

Salmi 75

Alla hu l-imħallef

¹Għall-mexxej tal-kor. Fuq "La teqridx". Salm ta' Asaf.

- ²Lilek infaħħru, o Alla, lilek infaħħru; ismek inxandru, għemilek tal-għageb inħabbru.
- ³"Meta jasal il-waqt li jien għażilt, jien nagħmel ħaqq bis-sewwa.
- ⁴Jekk titriegħed l-art u kulma fiha, jiena nżomm sħaħ il-pilastri tagħha."
- ⁵Lill-kburin ngħidilhom: "La titkabbrux," u lill-ħżiena: "La terfgħux raskom."
- ⁶Terfgħux kontra s-sema raskom; titkabbrux ma' Alla bi kliemkom.
- ⁷Għax ebda għajnuna ma ssibu, la mil-Lvant, la mill-Punent, la mit-Tramuntana u lanqas minn Nofsinhar;

- ⁸għax Alla hu l-imħallef: lil wieħed inizzlu, lil ieħor jgħollih.
- ⁹Il-Mulej għandu f'idu bieqja, bi nbid qawwi, imħawwar tajjed; minnha jisqihom sal-aħħar qatra: il-ħżiena kollha tal-art jixorbuha.
- ¹⁰Izda jien għal dejjem nifraħ; ngħanni lil Alla ta' Ġakobb.
- ¹¹L-irjus kollha tal-ħżiena jtkissru; u jintrefgħu l-irjus tal-gusti.

Salmi 76

Tifhir lil Alla wara r-rebħa

- ¹Għall-mexxej tal-kor. Fuq l-istrumenti tal-korda. Salm ta' Asaf. Għanja.
- ²Magħruf hu Alla f'Ġuda, kbir hu ismu f'İzrael.
- ³F'Salem hemm l-għarix tiegħu, u l-għamara tiegħu f'Sijon.
- ⁴Hemm hu kisser il-vleġeġ tal-ark, it-tarka, is-sejf u l-armi tal-gwerra.
- ⁵Int kollok dija u glorja, aktar mill-aqwa muntanji.
- ⁶L-irġiel ta' qalbhom qawwija tilfu l-priża tagħhom; il-gwerriera qalbiena waqgħu f'raqda, idejhom tmewtulhom.
- ⁷Għall-għajta tiegħek, Alla ta' Ġakobb, f'hedla jaqgħu r-rikkieba u ż-żwiemel.
- ⁸Tal-biża' int; int, min jiqaflek, meta tqum fuq tiegħek, Mulej?
- ⁹Mis-smewwiet semmajt il-ħaqq tiegħek; twerwret l-art u tbikkmet,
- ¹⁰meta Alla qam biex jagħmel il-ħaqq, biex isalva l-imsejtna kollha tal-art.
- ¹¹Imqar fil-korla tiegħek il-bnedmin ifaħħruk; u kull min jeħles mill-għadab tiegħek ifaħħrek.
- ¹²Wiegħdu u roddu lill-Mulej, Alla tagħkom; ta' madwaru lkoll igibulu d-doni, lilu, li hu tal-biża';
- ¹³lil dak li jifni l-kbarat, u jnissel il-biża' fis-slaten tal-art.

Salmi 77

Ilment u tama fl-hemm

- ¹Għall-mexxej tal-kor. Fuq "Ġedutun". Salm ta' Asaf.
- ²B'lehen qawwi 'l Alla nsejjaħ, insejjaħ 'l Alla biex jismagħni.
- ³Fid-diqa tiegħi lil Sidi nfittex; ma negħjiex billejl nerfa' idi u nitlob; ma tridx taf b'faraġ qalbi.
- ⁴Niftakar f'Alla u nitniehed; jien u naħseb, tinfena qalbi.

- ⁵Inzomm miftuħa xfar għajnejja; jiena mħawwad u ma nistax nitkellem.
- ⁶Naħseb fiż-żmien l-imgħoddi, niftakar fis-snin ta' qabel;
- ⁷billejl nithaddet f'qalbi, naħseb u nixtarr ġewwa fija.
- ⁸Tgħid għal dejjem se jwarrabna Sidna? Mhux se jibqa' jurina mħabbtu?
- ⁹Waqfet għal dejjem it-tjieba tiegħu? Mhux se jibqa' jzomm kelmtu minn nisel għal ieħor?
- ¹⁰Nesa Alla juri ħniena magħna? Jew ħeba ħnientu fl-għadab tiegħu?
- ¹¹Ikolli ngħid: "Dan hu l-għali tiegħi: li Alla l-Għoli biddel għemil lemintu."
- ¹²Imbagħad niftakar f'għemilek, Mulej; naħseb fl-għegubijiet li għamilt fl-imgħoddi.
- ¹³Naħseb f'kulma int għamilt; nixtarr l-għemejjel kbar tiegħek.
- ¹⁴Qaddisa triqtek, o Alla! Liema alla hu kbir bħal Alla tagħna?
- ¹⁵Int Alla li tagħmel ħwejjeġ tal-għageb, li turi qawwietek fost il-popli.
- ¹⁶Bi driegħek fdejt il-poplu tiegħek, l-ulied ta' Ġakobb u ta' Ġuzeppi.
- ¹⁷Rawk l-ilmijiet, o Alla, rawk l-ilmijiet u twerwru; u sa qiegħ il-baħar triegħed.
- ¹⁸Mis-sħab niżlet ix-xita, u s-smewwiet triegħdu; leħħ ma' kullimkien il-beraq tiegħek.
- ¹⁹Il-ħsejjes tar-ragħad tiegħek waħda f'waħda, il-beraq dawwal id-dinja; triegħdet u theżżet l-art.
- ²⁰Triqtek fuq il-baħar, fuq l-ibħra l-kbar il-mixja tiegħek; u ħadd ma jsibhom il-passi tiegħek.
- ²¹Mexxejt bħal merħla l-poplu tiegħek, b'id Mosè u Aron.

Salmi 78

Tagħlim mill-istorja ta' Izrael

¹Maskil. Ta' Asaf.

Poplu tiegħi, agħtu widen għal-liġi tiegħi, iftħu widnejkom għal kliem fommi.

²Niftaħ fommi biex inxandar kliem l-għerf; nitkellem fuq ħwejjeġ moħbija mill-qedem.

³Dak li smajna u tgħallimna, dak li qalulna missirijietna,

⁴aħna ma naħbuhx lil uliedhom, iżda nxandruh lin-nisel ta' warajhom: tifhir il-Mulej u l-qawwa tiegħu, u l-għegubijiet li għamel.

- ⁵Waqqaf drawwa b'tifkira għall-poplu ta' Ġakobb, għamel ligijiet għal Izrael; u ordna lil missirijietna biex jgħallmuhom lil uliedhom,
- ⁶ħalli jkun jafhom in-nisel ta' warajhom; u l-ulied li jitwiendu minnhom jgħarrfuhom ukoll lil uliedhom,
- ⁷biex f'Alla jqiegħdu t-tama tagħhom; ma jinsewx l-għemejjel ta' Alla, iżda jħarsu l-kmandamenti tiegħu;
- ⁸u ma jkunux bħal missirijiethom, nies ta' ras iebsa li b'xejn ma tisma', li qalbhom kienet bla mistrieħ, u ruħhom lejn Alla infidila.
- ⁹Uljed Efrajm, imħarrġa fl-ark, treggħu lura f'jum it-taqbida;
- ¹⁰ma ħarsux il-patt ta' Alla, ma ridux jimxu fuq il-ligi tiegħu.
- ¹¹Insew l-għemejjel tiegħu u l-għegubijiet li kien uriehom:
- ¹²l-għegubijiet li għamel quddiem missirijiethom f'art l-Egittu, fir-raba' ta' Sogħan.
- ¹³Feraq il-baħar biex għaddiehom minnu, l-ilmijiet bħal ħitan waqqaf;
- ¹⁴mexxiehom bi sħaba binhar, u b'ħuġġieġa ta' dawl billejl.
- ¹⁵Xaqqaq il-blat fid-deżert, sqiehom bħal b'baħar tal-ilma;
- ¹⁶ħareġ il-gliegel mill-blata, gerra bħax-xmajjar l-ilma.
- ¹⁷Izda huma kontrih komplew dinbu, qamu kontra Alla fid-deżert.
- ¹⁸Ġarrbu lill-Għoli f'qalbhom, billi talbuh l-ikel li xtaqu.
- ¹⁹Tkellmu kontra Alla, u qalu: "Jista' Alla jhejji mejda fid-deżert?"
- ²⁰Hu ħabat il-blat, u l-ilma ħareġ, widien tal-ilma gelglu; ma jistax jagħti ħobż ukoll, jew ihejji laħam għall-poplu tiegħu?"
- ²¹Għal dan il-kliem għadab il-Mulej; tkebbes in-nar għal Ġakobb, u s-saħna tiegħu xegħlet għal Izrael.
- ²²Għax huma ma emmnux lil Alla, ma ttamawx fl-għajnuna tiegħu.
- ²³Imma hu ordna s-sħab fl-għoli, u fetaħ bwieb is-smewwiet;
- ²⁴u xita ta' manna bagħtilhom x'jieklu, tahom il-qamħ mis-sema.
- ²⁵Kull wieħed kiel il-ħobż tal-qalbenin, ikel bix-xaba' bagħtilhom.
- ²⁶Tella' r-riħ ilvant fis-smewwiet, ħareġ ir-riħ isfel b'qawwietu.
- ²⁷Xita ta' laħam bħat-trab bagħtilhom, għasafar bħar-ramel tal-baħar;

- 28u waqqagħhom f'nofs it-tined tagħhom, madwar l-għerejjex fejn kienu jgħammru.
- 29Huma kielu u xebgħu għalkollox, għax hu tahom kemm kienu xtaqu.
- 30Anqas laħqu temmew xewqithom, kienu għadhom bl-ikel f'ħalqhom,
- 31xhin il-Mulej raġa' inkorla għalihom; qatlihom l-aħjar nies tagħhom, iż-żgħażaġh ta' Izrael mal-art xeħtilhom.
- 32B'danakollu baqgħu jidinbu, ma emmnux fl-għegubijiet tiegħu.
- 33U temm ħajjithom f'nifs wieħed, is-snin tagħhom b'mewt għal għarrieda.
- 34Imbagħad kienu jfittxuh meta kien jeqridhom, kienu jindmu u jfittxu 'l Alla bil-herqa;
- 35kienu jiftakru li Alla l-blata tagħhom, Alla l-Għoli l-feddej tagħhom.
- 36Imma kienu jqarrqu bih bi kliemhom, kienu jigdbulu bi lsienhom.
- 37Għax qalbhom ma kinitx sewwa miegħu, ma kinux fidili mal-patt tiegħu.
- 38Izda hu kien iħenn u jaħfrilhom il-ħtija, ma kienx jasal biex jeqridhom; hafna drabi kien iżomm il-korla, ma kienx jixgħel qilltu kollha.
- 39Kien jiftakar li bnedmin huma, bħal żiffa li tgħaddi u ma tergax lura.
- 40Kemm-il darba qamu kontrih fid-deżert, kemm-il darba nikktuh fl-art niexfa!
- 41Kienu jerggħu jgarrbu lil Alla, u jheggu l-korla tal-Qaddis ta' Izrael.
- 42Ma kinux jiftakru f'għemil idejh, fil-jum li fdiehom mill-għadu,
- 43meta għamel il-mirakli fl-Egittu, l-għegubijiet fir-raba' ta' Sogħan.
- 44Bidel f'demm ix-xmajjar tagħhom, ma setgħux jixorbu min-nixxighat tagħhom.
- 45Bagħtilhom dubbien li qeridhom, u żringijiet li ħarbtuhom.
- 46Telaq għad-dud l-uçuħ tar-raba', u għall-gradijiet ix-xogħol ta' idejhom.
- 47Harbtihom bis-silg id-dwieli tagħhom, u s-siġar tat-tin bil-ġlata.
- 48Qered bis-silg il-bhejjem tagħhom, u bis-sajjetti l-imrieħel tagħhom.
- 49Fetaħ għal fuqhom qawwet qilltu, is-saħna, l-għadab u l-hemm. Bagħtilhom l-anġli tal-ħsara,
- 50u witta t-triq għall-għadab tiegħu. Ma ħafrilhomx il-mewt, imma telaqhom għall-pesta.
- 51Qatel l-ulied il-kbar fl-Egittu, l-ewwel frott ta' rgulithom fl-għerejjex ta' Ham.
- 52U ħareg bħal nagħaġ il-poplu tiegħu, bħal merħla fid-deżert mexxiehom.

- ⁵³Qeghedhom fiż-żgur, u ma beżgħux; imma l-għedewwa tagħhom għattiehom il-baħar.
- ⁵⁴U daħħalhom fl-art imqaddsa tiegħu, fuq l-għolja li kisbet il-leminija tiegħu.
- ⁵⁵Keċċa l-għnus minn quddiemhom, u arthom qassam b'wirt lil Izrael, fi djarhom daħħal il-poplu tiegħu.
- ⁵⁶Ġarrbu u kiddu lil Alla l-Għoli, ma ħarsux il-kmandamenti tiegħu.
- ⁵⁷Reġgħu lura u naqsu bħal missirijiethom, għawġu triqthom bħal ark li jqarraq bik.
- ⁵⁸Regħxuh fuq l-għoljiet tagħhom, kebbsulu l-għira bl-idoli tagħhom.
- ⁵⁹Sama' b'dan Alla, u nxtegħel bl-għadab, u warrab għalkollox lil Izrael.
- ⁶⁰Telaq is-santwarju ta' Silo, l-għarix fejn kien jgħammar fost il-bnedmin.
- ⁶¹Halla f'idejn l-għadu l-arka tiegħu, fejn kien hemm il-qawwa u l-glorja tiegħu.
- ⁶²Telaq għas-sejf il-poplu tiegħu, hadha bl-aħrax kontra wirtu.
- ⁶³In-nar qered liż-żgħażaġh tagħhom, siket l-għana taż-żwieġ għax-xbejbiet tagħhom.
- ⁶⁴Il-qassisin tagħhom mis-sejf intlaqtu, u ma setgħux jibkuhom ir-romol tagħhom.
- ⁶⁵Qam imbagħad Sidi l-Mulej bħal minn raqda, bħal gwerrier li jqum minn sakra.
- ⁶⁶Laqat fuq wara l-għedewwa tiegħu, tefagħhom fl-għajb għal dejjem.
- ⁶⁷U warrab id-dar ta' Ġużeppi, ma għażilx it-tribù ta' Efrajm;
- ⁶⁸iżda għażel it-tribù ta' Ġuda, u l-għolja ta' Sijon li kien iħobb.
- ⁶⁹Hemm bena s-santwarju tiegħu bħall-oghla smewwiet, bnieh fis-sod bħall-art għal dejjem.
- ⁷⁰Għażel lil David, qaddej tiegħu, ħadu minn qalb l-imrieħel;
- ⁷¹minn wara n-nagħaġ bil-ħrief tagħhom giebu, biex jirgħa 'l Ġakobb il-poplu tiegħu, u lil Izrael il-wirt tiegħu.
- ⁷²Hu kien jirgħahom b'qalb safja, bil-ħila ta' idejh mexxiehom.

Salmi 79

Ilment għall-herba ta' Ġerusalemm

1Salm ta' Asaf.

O Alla, daħlu l-ġnus f'wirtek, niġġsu t-tempju mqaddes tiegħek, għamlu 'l Ġerusalem ħerba waħda.

²Taw l-iġsma tal-qaddejja tiegħek b'ikel lit-tjur tal-ajru; taw laħam ħbiebek lill-bhejjem tal-art.

³Xerrdulhom demmhom bħal ilma madwar Ġerusalem; u ma kienx hemm min jidfinhom.

⁴Waqajna għaċ-ċajt mal-ġirien tagħna, għad-daħk u ż-żebliħ għal ta' madwarna.

⁵Mulej, għal dejjem se tibqa' inkurlat magħna? Se tibqa' mkebbesa bħan-nar il-ħegga tiegħek?

⁶Sawwab qilltek fuq il-ġnus li ma jagħrfukx, fuq is-saltniet li ma jsejħux ismek.

⁷Għax huma belgħu l-poplu ta' Ġakobb, u ħarbtu l-art fejn jgħammar.

⁸Tiftakrilniex il-ħtijiet tal-imġhoddi; fittex ejja u lqagħna bi ħnientek, għax ninsabu mifnija għall-aħħar.

⁹Għinna, o Alla, Salvatur tagħna, f'ġieħ is-sebħ tal-isem tiegħek; eħlisna u aħfrilna dnubietna, minħabba l-isem tiegħek.

¹⁰Għaliex għandhom jgħidu l-ġnus: "Fejn hu Alla tagħhom?" Ha jkunu jafu l-ġnus quddiem għajnejna li int titħallas tad-demmi li xerrdu tal-qaddejja tiegħek.

¹¹Ha jasal quddiemek ilfiq l-imjassrin; fil-kobor ta' qawwietek salva 'l dawk li huma għall-mewt.

¹²Dawwar għal seba' darbiet għal fuq il-ġnus ta' madwarna it-tkasbir li tefgħu fuqek, Sidna.

¹³U aħna, il-poplu tiegħek u l-merħla tal-mergħa tiegħek, niżżuk ħajr għal dejjem; minn żmien għal żmien inxandru tifħirek.

Salmi 80

Talba tal-mirbuħin

¹Lill-mexxej tal-kor. Fuq "Il-Ġilji". Xhieda. Ta' Asaf. Salm.

²O Ragħaj ta' Izrael, agħti widen, int li tmexxi bħal merħla 'l Ġużepi. Int li qiegħed fuq il-kerubini,

³iddi quddiem Efrajm, Benjamin u Manassi. Qajjem il-qawwa tiegħek, u ejja ħa ssalvana.

⁴Reġgagħna għal li konna, Alla tal-eżerċiti; itfa' fuqna d-dija ta' wiċċek, u nkunu salvi.

- ⁵Mulej, Alla tal-eżerċti, kemm se ddum tinkorla minkejja t-talb tal-poplu tiegħek?
- ⁶Tmajthom il-ħobż magħgun bid-dmugh, sqejthom id-dmugh bix-xaba’.
- ⁷Għamilt minna t-tilwim tal-girien tagħna, l-għedewwa tagħna jiddieħku bina.
- ⁸Reggagħna għal li konna, Alla tal-eżerċti; itfa’ fuqna d-dija ta’ wiċċek, u nkunu salvi.
- ⁹Int qlajt dielja mill-Egittu, warrabt il-ġnus biex tħawwel lilha.
- ¹⁰Hejjejt l-art għaliha; hi xenxlet għeruqha u mliet l-art.
- ¹¹Tgħattew l-għoljiet bid-dell tagħha, bħaċ-ċedri l-kbar il-friegħi tagħha.
- ¹²Meddet sal-baħar il-friegħi tagħha, sax-Xmara ż-żraġen tagħha.
- ¹³Għaliex, mela, ġarraft il-ħitan tagħha, u kull min jgħaddi jqaċċat minnha?
- ¹⁴Iharbatha l-ħanzir selvaġġ, il-bhejjem tar-raba’ jirgħu fiha.
- ¹⁵Erga’ ejja, Alla tal-eżerċti; ħares mis-sema, u ara, u żur ’il din id-dielja.
- ¹⁶Hu ħsieb dak li ħawlet lemintek, ir-rimja li int kabbar għalik.
- ¹⁷Jinqerdu mal-ħarsa qalila ta’ wiċċek dawk li tawha n-nar u qaċċtuha.
- ¹⁸Ha tkun idek fuq il-bniedem ta’ lemintek, fuq il-bniedem li int saħħaħt għalik.
- ¹⁹Aħna ma nitbegħdux minnek; roddilna l-ħajja, u aħna nsejġu ismek.
- ²⁰Reggagħna għal li konna, Alla tal-eżerċti; itfa’ fuqna d-dija ta’ wiċċek, u nkunu salvi.

Salmi 81

L-għanja tal-Festa tal-Għerejjex

1Għall-mexxej tal-kor. Fuq “L-Imgħasar”. Ta’ Asaf.

- ²Għannu bil-ferħ lil Alla, qawwa tagħna, għajtu bil-ferħ lil Alla ta’ Ġakobb!
- ³Għollu leħen l-għana, doqqu t-tnabar, doqqu ċ-ċetra ħelwa mal-arpa.
- ⁴Doqqu t-tromba mal-qamar ġdid, mal-qamar mimli f’jum il-festa tagħna.
- ⁵Għax dan hu kmandament għal Izrael, din liġi ta’ Alla ta’ Ġakobb.
- ⁶Dan l-ordni hu tah lil Ġużeppi, huwa u ħiereġ minn art l-Egittu. Kliem li ma nafux qieghed nisma’:
- ⁷“Neħhejtlek it-tagħbija minn fuq dahrek, ħlistlek idek mill-irfigħ tal-qoffa.

⁸Fid-dwejjaq sejjaħtli, u jiena ħlistek; b'leħen moħbi, bħal f'ragħda, wegibtek; ħdejn l-ilma ta' Meriba ġarrabtek.

⁹Ismagħni, poplu tiegħi, ħa llumek: Izrael, mhux li kont tismagħni!

¹⁰Ma jkollokx alla ieħor f'nofskom, tinxteħitx quddiem alla barrani.

¹¹Jiena l-Mulej, Alla tiegħek, li tellajtek mill-art tal-Egittu. Iftaħ ħalqek u jien nimlihulek.

¹²Izda l-poplu tiegħi ma semax minni, Izrael ma riedx jaf bija.

¹³Għalhekk tlaqthom għall-ebusija ta' qalbhom, biex imxew skont il-fehmiet tagħhom.

¹⁴Jekk il-poplu tiegħi jisma' minni, jekk Izrael jimxi fi triqati,

¹⁵minnufih inniżżel l-għedewwa tagħhom, idi ndawwar fuq dawk li huma kontrihom.

¹⁶Dawk li jobogħduhom jersqu jitkaxkru quddiemhom; din tkun xortihom għal dejjem.

¹⁷U lilhom nitmagħhom b'qamħ mill-aħjar, inxebbagħhom bl-għasel mill-blat."

Salmi 82

L-Imħallef fuq l-imħallfin

†Salm ta' Asaf.

Alla joqgħod fil-laqgħa tal-allat, f'nofs l-allat jaqta' s-sentenza:

²"Kemmm se ddumu taqtgħu l-ħaqq bil-ħażen, u tħarsu lejn wiċċ il-ħżiena?

³Agħmlu l-ħaqq mal-miskin u l-iltim; mal-magħkus u l-fqir agħmlu s-sewwa.

⁴Eħilsu d-dgħajjed u l-fqajjar, minn id il-ħżiena salvawhom."

⁵La jafu u lanqas jifhmu, fid-dlam qegħdin jimxu; u s-sisien kollha tal-art qed jitheżżu.

⁶Jien għedt li allat intom, ulied l-Għoli lkoll kemm intom.

⁷Imma bħal kull bniedem intom tmutu, bħal kull wieħed mill-kbarat taqgħu.

⁸Qum, o Alla, agħmel ħaqq mill-art; għax tiegħek huma l-ġnus kollha!

Salmi 83

Kontra l-ġemgħa tal-għedewwa

†Għanja. Salm ta' Asaf.

- ²O Alla, la torqodx, tiqafx u tiskotx, o Alla!
- ³Għax, ara, qamu l-għedewwa tiegħek, dawk li jobogħduk refgħu rashom.
- ⁴Jiftiehm u bejniethom kontra l-poplu tiegħek, jingħaqdu kontra l-poplu l-għażiż tiegħek.
- ⁵U jgħidu: “Ejjew, ha nwarribuhom minn fost il-ġnus; ma jissemmiex iżjed isem Iżrael!”
- ⁶Huma ngħaqdu fehma waħda, u għamlu patt bejniethom kontra tiegħek.
- ⁷Ir-razez ta’ Edom u l-Ismagħelin, Mowabin u Hagarin,
- ⁸Gebal, Għammon u Għamalek, il-Filistja man-nies ta’ Tir;
- ⁹Assur ukoll ingħaqad magħhom, saru d-driegħ qawwi ta’ wlied Lot.
- ¹⁰Imxi magħhom kif imxejt ma’ Midjan u ma’ Sisera, ma’ Ġabin hdejn il-wied ta’ Kison,
- ¹¹li ngerdu hdejn Għajn-dor, saru bħal demel tal-art.
- ¹²Agħmel lill-kbarat tagħhom bħal Għoreb u bħal Żeb; bħal Żebaħ u Salmunna lill-kapijiet tagħhom ilkoll.
- ¹³Għax ilkoll kienu qalu: “Ha nieħdu taħt idejna l-aħjar oqsma tal-poplu ta’ Alla.”
- ¹⁴Alla tiegħi, agħmilhom bħal tromba tar-riħ, bħal karfa li ttir maż-żiffa,
- ¹⁵bħal nar li l-bosk iqabbad, bħal huġġieġa li tkebbes l-għoljiet.
- ¹⁶Hekk ilhaqhom bit-tempesta tiegħek, werwirhom bir-riefnu tiegħek.
- ¹⁷Iksilhom wiċċhom bil-mistħija, li jaslu biex ifittxu ismek, Mulej.
- ¹⁸Jistħu u jinfixlu darba għal dejjem, jithawdu sa ma jintilfu.
- ¹⁹Biex jagħrfu li Jahweh hu ismek, li int waħdek l-Għoli fuq l-art kollha.

Salmi 84

Xewqa kbira għat-tempju

¹Għall-mexxej tal-kor. Fuq “L-Imgħasar”. Salm ta’ wlied Korah.

- ²Kemm hi għażiża d-dar tiegħek, Mulej tal-eżerċi!
- ³Tixxennaq u tinfena ruħi għat-tempju tal-Mulej; ngħanni ferħan b’ruħi u ġismi lil Alla l-ħaj.
- ⁴Sal-għasfur isib fejn jgħammar, u l-ħuttafa ssib il-bejta hdejn l-artali tiegħek; hemm hi tqiegħed iż-żgħar tagħha, Mulej tal-eżerċi, Sultan u Alla tiegħi!

- ⁵Henjin dawk li jgħammru f'darek; huma jfaħħruk għal dejjem.
- ⁶Henjin dawk li jsibu fik il-qawwa tagħhom, li għandhom għal qalbhom il-pellegrinagg għat-tempju.
- ⁷Huma u għaddejja minn wied niexef, ibiddluh f'nixxiegha ta' ilma; u x-xita bikrija tbiddu f'għadajjar.
- ⁸Jimxu u aktar jissahhu, sa ma jidhru quddiem Alla f'Sijon.
- ⁹Mulej, Alla tal-ezercti, isma' talbi; agħti widen, Alla ta' Ġakobb.
- ¹⁰Hares, o Alla, lejn it-tarka tagħna, ħares lejn is-sultan, il-midluk tiegħek.
- ¹¹Għax jum wiehed fit-tempju tiegħek aħjar minn elf jum f'post ieħor; aħjar noqgħod fuq l-għatba ta' dar Alla tiegħi milli ngħammar fit-tined tal-ħżiena.
- ¹²Għax xemx u tarka l-Mulej Alla, ħniena u gieħ hu jagħti lilna. Ebda gid ma jichad il-Mulej lil min jimxi bis-sewwa.
- ¹³Mulej tal-ezercti, hieni l-bniedem li jittama fik!

Salmi 85

Talba għall-qawmien ta' Izrael

¹Lill-mexxej tal-kor. Salm ta' wlied Korah.

- ²Urejt imħabbtek, Mulej, lejn artek; reggajt 'il Ġakobb lura mill-jasar.
- ³Nehhejt il-ħtija tal-poplu tiegħek; ħfirtilhom dnubiethom kollha.
- ⁴Reggajt lura l-qilla tiegħek; taffejt is-saħna tal-korla tiegħek.
- ⁵Reggaghna għal li konna, Alla tas-salvazzjoni tagħna, warrab minn fuqna l-qilla tiegħek.
- ⁶Se tibqa' għal dejjem tinkorla għalina? Se tibqa' għal dejjem tagħdab kontrina?
- ⁷Mhux int li terga' tagħtina l-ħajja, biex jifraħ bik il-poplu tiegħek?
- ⁸Uri lilna, Mulej, it-tjieba tiegħek, u s-salvazzjoni tiegħek agħtina.
- ⁹Ha nisma' xi jgħid Alla; il-Mulej is-sliem ixandar, għall-poplu u l-ħbieb tiegħu, u għal dawk li jafdaw fih.
- ¹⁰Qrib hi tassew is-salvazzjoni tiegħu għal dawk li jibzghu minnu, biex jgħammar is-sebħ f'artna.
- ¹¹It-tjieba u l-fedeltà jiltaqgħu, il-gustizzja u s-sliem jitbewsu.
- ¹²Il-fedeltà mill-art tinbet, u l-gustizzja mis-sema tixref.
- ¹³Il-Mulej ukoll jagħti l-gid tiegħu, u artna tagħti l-frott tagħha.

¹⁴Il-ġustizzja quddiemu timxi, u s-sliem fuq il-passi tiegħu.

Salmi 86

Talba fin-niket

¹Talba. Ta' David.

Agħtini widen, Mulej, u wegibni, għaliex jiena msejken u fqajjar.

²Harisli ħajti, għax jiena twajjeb, salva l-qaddej tiegħek, għax fik jittama.

³Int Alla tiegħi, henn għaliya, Sidi, għax lilek ngħajjat il-ħin kollu.

⁴Ferraħ ruħ il-qaddej tiegħek, għax lejki, Sidi, jien nerfa' ruħi.

⁵Għax int, Sidi, twajjeb u taħfer, kollok tjieba għal kull min isejjaħlek.

⁶Agħti widen, Mulej, għat-talba tiegħi, isma' l-lehen tal-ilfiq tiegħi.

⁷F'jum in-niket tiegħi nsejjaħlek, għax inti żgur twegibni.

⁸Hadd mhu bħalek fost l-allat, Mulej, u xejn bħall-għemil tiegħek.

⁹Il-ġnus kollha, li għamilt, jigu jinxteħtu quddiemek, u jsebbħu ismek, Sidi.

¹⁰Għax kbir int, u għemejjel tal-għageb tagħmel; int waħdek Alla!

¹¹Urini, Mulej, triqatek, biex nimxi fis-sewwa tiegħek; agħtini qalb waħda, biex ikolli l-biza' ta' ismek.

¹²B'qalbi kollha niżżik ħajr, Mulej Alla tiegħi, u nsebbaħ ismek għal dejjem.

¹³Għax kbira hi t-tjieba tiegħek miegħi, int ħlistni minn qiegħ l-imwiet.

¹⁴O Alla, nies kburin qamu għaliya, ġemgħa nies qawwija jonsbuli ħajti; huma nies li ma jagħtux kasek.

¹⁵Int, Alla Sidi, ħanin u twajjeb, iddum biex tagħdab, kollok tjieba u fedeltà.

¹⁶Hares lejja u henn għaliya, agħti qawwa lill-qaddej tiegħek, salva l-iben tal-qaddejja tiegħek.

¹⁷Urini sinjal ta' tjubitek, ħa jaraw u jithawdu l-għedewwa tiegħi; għax int, Mulej, tghinni u tfarraġni.

Salmi 87

Sijon, omm il-popli

¹Salm ta' wlied Korah. Għanja.

Il-Mulej bena 'l Sijon fuq l-għoljiet imqaddsa;

²hu jhobb il-bibien tagħha aktar mill-għamajjar kollha ta' Ġakobb.

³O belt ta' Alla, hwejjeg sbieħ hu jgħid fuqek:

⁴"Ngħodd 'il Raħab u 'l Babilonja ma' dawk li jagħrfuni. Araw, in-nies tal-Filistja, Tir u l-Etjopja, dawn twieldu hemm!"

⁵U għal Sijon jingħad: "Ilkoll, il-wieħed u l-ieħor, twieldu fiha! U Alla l-Għoli nnifsu jwettaqha f'postha."

⁶Jikteb il-Mulej fil-ktieb tal-popli: "Dan twieled hemm!"

⁷U jgħannu, huma u jiżfnu, dawk kollha li jgħammru fik.

Salmi 88

Krib u lmenti fin-niket

¹Għanja. Salm ta' wlied Korah. Għall-mexxej tal-kor. Fuq "Fi żmien il-mard" (?). Maskil. Ta' Heman, l-Ezraħi,

²Mulej, Alla tiegħi, binhar jien ngħajjat, billejl jien nitniehed quddiemek.

³Ha tasal it-talba tiegħi għandek, agħti widen għat-talba tiegħi.

⁴Għax ruħi mimlija bil-hemm, lejn il-qabar qed toqrob ħajti.

⁵Jien magħdud ma' min nieżel fil-ħofra, sirt qisni bniedem bla saħħa.

⁶Fost il-mejtin hu friexi, bħall-maqtulin mimduda fil-qabar, li fihom ma tiftakarx iżjed u mhumiex aktar taħt idejk.

⁷Inti xhettini f'qiegħ il-ħofra, fid-dlamijiet, f'qiegħ l-art.

⁸Fuqi tagħfas il-qilla tiegħek, fuqi tfajt l-imwiegħ kollha tiegħek.

⁹Hadtli 'l ħbiebi 'l bogħod minni, għamilti niħa ta' għajb għalihom; ninsab magħluq, u ma nistax noħroġ;

¹⁰għajnejja mdallma bil-għali. Lilek, Mulej, kuljum insejjaħ, lejk immidd idejja.

¹¹Tagħmel int għegubijet mal-mejtin, jew se jqumu l-erwieħ biex ifaħħruk?

¹²Tixxandar fil-qabar it-tjieba tiegħek, jew f'post it-telfien il-fedeltà tiegħek?

¹³Jingħarfu fid-dlam l-għegubijiet tiegħek, jew f'art il-minsija l-gustizzja tiegħek?

¹⁴Imma jien, Mulej, lejk ngħajjat, filgħodu għandek tasal it-talba tiegħi.

¹⁵Għaliex, Mulej, twarrabni, u taħbi wiċċek minni?

¹⁶Imsejken jien, u qisni mejjet sa minn zgħożiti, inhossni mifni, imgħobbi bil-biża' tiegħek.

¹⁷Għaddiet minn fuqi l-qilla tiegħek, fnietni l-imgiba tiegħek tal-biża’.

¹⁸Kuljum bħall-ilma jdawruni, flimkien minn kull naħa jagħlquni.

¹⁹Int bigħedt minni l-ħbieb u l-qraba, sħabi huma d-dlamijiet.

Salmi 89

Iżrael u l-wegħda ta’ Alla lil David

¹Maskil. Ta’ Etan, l-Ezraħi.

²It-tjieba tal-Mulej irrid dejjem ngħanni; f’kull żmien ixandar fommi l-fedeltà tiegħek.

³Għax jien għedt: “Tjubitek tibqa’ sħiħa għal dejjem; bħas-smewwiet int wettaqt il-fedeltà tiegħek.”

⁴“Għamilt patt mal-magħżul tiegħi, ħlift lil David, il-qaddej tiegħi:

⁵‘Jien nagħmel li nislek jibqa’ għal dejjem, li f’kull żmien jibqa’ sħiħ it-tron tiegħek.’ ”

⁶Ifaħħru s-smewwiet għegubijietek, Mulej, u l-fedeltà tiegħek fil-gemgħa tal-qaddisin.

⁷Għax min hemm fis-sema daqs il-Mulej? Min jixbah lill-Mulej fost dawk li hemm fis-sema?

⁸Tal-biża’ Alla fil-laqgħa tal-qaddisin, kbir u tal-biża’ fuq dawk kollha ta’ madwaru.

⁹Mulej, Alla tal-eżerċti, min hu bħalek? Int qawwi, Mulej, u kollok fedeltà.

¹⁰Int taħkem fuq il-baħar imqalleb; meta jqumu l-imwiegħ int trażżanhom.

¹¹Int tishaq ’il Raħab bħal midrub għall-mewt; bi driegħek setgħani tferrex l-għedewwa tiegħek.

¹²Tiegħek is-smewwiet u tiegħek l-art, id-dinja b’kulma fiha int waqqaftha.

¹³It-Tramuntana u n-Nofsinhar inti ħlaqthom; b’ismek jifirħu t-Tabor u l-Hermon.

¹⁴Driegħ kollu qawwa hu driegħek, b’saħħitha idek, merfugħa lemintek.

¹⁵Fuq id-dritt u l-gustizzja mibni t-tron tiegħek; tjieba u fedeltà jgħaddu quddiemek.

¹⁶Hieni l-poplu li jaf jgħajjat bil-ferħ, li jimxi, Mulej, fid-dawl ta’ wiċċek.

¹⁷B’ismek jithennew il-jum kollu, u bil-gustizzja tiegħek jifirħu.

- 18 Għax inti l-foħrija tal-qawwa tagħhom; għal tjubitek nerfgħu rasna fl-għoli.
- 19 Għax il-Mulej it-tarka tagħna; il-Qaddis ta' Izrael is-sultan tagħna.
- 20 Dhert fl-imghoddi lil ħbiebek u għeditilhom: "Jien qeghedt il-kuruna fuq ras wiehed qalbieni; ħtart żagħżuġ u għollejtu fuq il-poplu.
- 21 Sibt 'il David, qaddej tiegħi, biż-żejt imqaddes tiegħi dliktu;
- 22 tkun idi dejjem miegħu, u nsaħħu wkoll bi driegħi.
- 23 Ma jgħakksux l-għadu tiegħu; ma jbaxxihx il-bniedem ħażin.
- 24 Inxejjen quddiemu l-għedewwa tiegħu, u nsawwat lil min jobogħdu.
- 25 Miegħu jkunu l-fedeltà u t-tjieba tiegħi; b'ismi tissaħħaħ il-qawwa tiegħu.
- 26 Is-setgħa ta' jdejh nifrex fuq il-baħar; fuq ix-xmajjar taħkem il-leminija tiegħu.
- 27 Hu jsejjaħli: Int missieri u Alla tiegħi, fortizza u salvazzjoni tiegħi!
- 28 U jiena nagħmlu l-iben il-kbir tiegħi, l-ogħla fost is-slaten tal-art.
- 29 It-tjieba tiegħi nżommha fuqu għal dejjem, u l-patt tiegħi miegħu jibqa' sħiħ.
- 30 Nagħmel li nislu jibqa' għal dejjem; it-tron tiegħu jkun bħall-jiem tas-sema.
- 31 Jekk uliedu jhallu l-ligi tiegħi, u ma jimxux skont il-preċetti tiegħi;
- 32 jekk huma jiksru l-ligijiet tiegħi, u ma jħarsux il-kmandamenti tiegħi,
- 33 jien nikkastiga ħtijiethom bil-virga, u bis-swat il-ħażen tagħhom.
- 34 Izda ma nwarrabx tjubiti minnu; ma niksirx il-kelma li tajtu.
- 35 Ma nonqosx mill-patt tiegħi; ma nergax lura minn kelmti.
- 36 Hlift bi qdusiti darba għal dejjem, żgur li b'David ma nqarraqx.
- 37 Nislu għal dejjem jibqa'; it-tron tiegħu bħax-xemx quddiem.
- 38 Bħall-qamar jibqa' għal dejjem; it-tron tiegħu aktar sod mis-sema."
- 39 Imma int warrabt is-sultan midluk tiegħek; għadabt għalih u begħedtu minnek.
- 40 Hassart il-patt mal-qaddej tiegħek; kasbart mal-art il-kuruna tiegħu.
- 41 Ġarraft il-ħitan tiegħu kollha; għamilt ħerba mis-swar tiegħu.
- 42 Kull min jgħaddi minn ħdejh jisirqu; sar iż-żebliħ tal-girien tiegħu.
- 43 Qajjimt il-leminija tal-għedewwa tiegħu, ferraħt 'il dawk kollha li huma kontrih.
- 44 Reggajtlu lura s-sejf misnun tiegħu; ma waqaf tx miegħu fit-taqbida.

- ⁴⁵Kissirtlu x-xettru ta' gieħu; mal-art tfajtlu t-tron tiegħu.
- ⁴⁶Qassartlu ż-żmien ta' żgħożitu, u ksejtu bil-mistħija.
- ⁴⁷Mulej, se tibqa' għal dejjem tinħeba minna? Se jibqa' ħugġieġa nar l-għadab tiegħek?
- ⁴⁸Ftakar li ffit huma jiem ħajti. Għal daqshekk int ħlaqtu l-bniedem?
- ⁴⁹Min hu li jgħix u ma jarax il-mewt? Min jeħlisha mis-setgħa tal-imwiet?
- ⁵⁰Fejn hi, Sidi, it-tjieba tiegħek ta' dari? Fejn hi l-fedeltà li biha ħlift lil David?
- ⁵¹Ftakar, Sidi, kif inhu mkasbar il-qaddej tiegħek; kif qed nilqa' ġo fija ż-żebliħ tal-popli,
- ⁵²iż-żebliħ li qed jagħmlulna l-għedewwa tiegħek, Mulej, li qed ikasbru kull ħjiel tas-sultan midluk tiegħek.
- ⁵³Imbierek il-Mulej għal dejjem! Ammen! Ammen!

Salmi 90

IR-RABA' KTIEB

Salmi 90—106

Ix-xejn tal-bniedem quddiem Alla

*1*Talba ta' Mosè, il-bniedem ta' Alla.

Mulej, int kont għalina kenn minn nisel għal nisel.

- ²Qabel ma twieldu l-muntanji, qabel ma tniisslu l-art u d-dinja, minn dejjem ta' dejjem int, o Alla!
- ³Int traġġa' l-bnedmin lejn it-trab, u tgħidilhom: "Erggħu lura, intom bnedmin!"
- ⁴Elf sena huma għalik bħal jum ta' lbieraħ li għadda, jew bħal sahra tal-lejl.
- ⁵Int taħsadhom, u jsiru bħal ħolma. Huma bħall-ħaxix li jinbet filgħodu;
- ⁶filgħodu jwarrad u jħaddar, filgħaxija jidbiel u jinxf.
- ⁷Ninsabu mifnija bil-qilla tiegħek, mibluha minħabba l-għadab tiegħek.
- ⁸Int ġibt quddiem għajnejk ħtjietna, dnuvietna l-moħbija fid-dawl ta' wiċċek.
- ⁹Jiemna kollha jgħibu minħabba qilltek, jintemmu bħal tnehida s-snin ta' ħajjitna.
- ¹⁰Żmien ħajjitna hu b'kollox sebgħin sena; l-iżjed tmenin, jekk inkunu f'saħħitna; u l-biċċa l-kbira taħbit u niket; malajr jgħaddu, u aħna mmorru magħhom.
- ¹¹Min jista' jifhem il-qawwa ta' qilltek? Min jista' jqis il-biża' ta' għadbek?

- ¹²Għalhekk għallimna ngħoddu jiem ħajjitna, sabiex aħna nimxu bil-għaqal.
- ¹³Dur lejna, Mulej! Kemm se ddum? Henn għall-qaddejja tiegħek.
- ¹⁴Imliena kmieni bit-tjieba tiegħek, biex nifirħu u nithennew ħajjitna kollha.
- ¹⁵Ferraħna daqs kemm għakkistna, għas-snin li fihom rajna l-ħsara.
- ¹⁶Ha jidher għemilek quddiem il-qaddejja tiegħek, u l-kobor tiegħek quddiem uliedhom.
- ¹⁷Ha tkun fuqna l-grazzja ta' Alla Sidna! Wettqilna inti x-xogħol ta' jdejna, wettaq, iva, xogħol idejna.

Salmi 91

Taħt il-ħarsien ta' Alla

- ¹Int li tgħix għall-kenn tal-Għoli, li tgħammar għad-dell ta' dak li jista' kollox,
- ²għid lill-Mulej: "Kenn tiegħi u qawwa tiegħi int, Alla tiegħi, jien fik nittama."
- ³Għax hu jeħilsek mix-xibka tan-nassab, u mill-mard tal-mewt.
- ⁴Bir-rix tiegħu jgħattik, u taħt gwenħajh tistkenn, għax tarka u kurazza l-fedeltà tiegħu.
- ⁵Ma tibżax mill-biża' tal-lejl, anqas minn vlegġa li tittajjar binhar,
- ⁶minn pesta li tixtered fid-dlam, jew minn marda li ġġib ħerba f'nofsinhar.
- ⁷Elf ruħ jaqgħu maġenbek, u għaxart elef fuq lemintek. Imma lejki id-deni ma jersaqx, għax tarka u kurazza l-fedeltà tiegħu.
- ⁸Int dan tarah biss b'għajnejk, tara l-ħlas li jieħdu l-ħżiena.
- ⁹Għax int għandek il-Mulej kenn tiegħek, għamilt l-Għoli għamara tiegħek.
- ¹⁰Ebda deni ma jiġrilek, ebda ħsara ma tersaq lejni darek.
- ¹¹Għax l-angli tiegħu hu jibgħatlek, u jħarsuk fi triqatek kollha.
- ¹²Fuq idejhom jerfġhuk, li ma taħbatx ma' xi ġebli riglek.
- ¹³Fuq l-iljun u l-lifgħa int timxi, ferħ ta' ljun u serp int tinfes.
- ¹⁴La tħabbej miegħi, jien neħilsu; la għaraf ismi, jiena nħarsu.
- ¹⁵Hu jsejjaħli, u jiena nwiegħbu; miegħu nkun fid-dwejjaq tiegħu, neħilsu u nerfagħlu ġieħu;
- ¹⁶u b'għomor twil nimlieh, nurih is-salvazzjoni tiegħi.

Salmi 92

L-għanja tal-ġust

1Salm. Għanja għal jum is-Sibt.

- 2Tajjeb li nfaħħru l-Mulej, li ngħannu lil ismek, inti l-Għoli,
 3Inxandru filgħodu t-tjieba tiegħek, u billejl il-fedeltà tiegħek,
 4fuq l-għaxar kordi u fuq l-arpa, u bid-daqq taç-çetra.
 5Għax inti, Mulej, ferraħtni b'għemilek; għal għemil idejk jien ngħanni bil-ferħ.
 6Kemm huma kbar, Mulej, l-għemejjel tiegħek, kemm huma għolja ħsibijietek!
 7Il-bniedem bla mohħ ma jagħrafhomx, u l-iblah ma jifhimhomx.
 8Imqar jekk iħaddru bħall-ħaxix il-ħżiena, u jwarrdu dawk kollha li jagħmlu l-ħażen, ilkoll għad jinqerdu għal dejjem.
 9Imma inti, Mulej, għal dejjem fl-għoli.
 10Għax l-għedewwa tiegħek, Mulej, l-għedewwa tiegħek jintilfu; jiferrxu dawk kollha li jagħmlu l-ħażen.
 11Imma lili daqs gendus saħħaħtni, żejt ifuħ sawwabtli fuqi.
 12Għajnejja jaqgħu fuq l-għedewwa tiegħi, widnejja jisimghu bit-telfa tal-ħżiena li qamu għalija.
 13Il-bniedem ġust bħall-palma jħaddar, bħal çedru tal-Libanu jikber.
 14Imħawlin f'dar il-Mulej, iħaddru fil-btieħi tat-tempju ta' Alla tagħna.
 15Sa fi xjuħithom il-frott jagħmlu, kollhom ħajja u ħdura,
 16biex ixandru li ġust hu l-Mulej, blata tiegħi, u ebda qerq ma jinsab fih.

Salmi 93

Alla sultan kbir

- 1Il-Mulej isaltan; il-kobor libes, libes il-Mulej u tħazzem bil-qawwa. Izomm sħiħa d-dinja; qatt ma titħarrek.
 2Imwaqqaf it-tron tiegħek fis-sod minn dejjem; minn dejjem ta' dejjem int.
 3Jgħollu x-xmajjar, Mulej, jgħollu x-xmajjar leħinhom, jgħollu x-xmajjar il-ħsejjes tagħhom.
 4Aqwa mill-ħsejjes tal-ilma kotran, aqwa mill-imwieg tal-baħar, qawwi l-Mulej fl-għoli.
 5Il-kmandamenti tiegħek ta' min joqgħod fuqhom; qdusija lil darek tixraq, Mulej, sa kemm itul iż-żmien.

Salmi 94

Alla jaf jithallas

- ¹Mulej, Alla li taf titħallas, Alla li taf titħallas, tfaċċa!
- ²Qum, imħallef tad-dinja, roddilhom li ħaqqhom lill-kburin.
- ³Kemm se jdumu l-ħżiena, Mulej, kemm se jdumu l-ħżiena jifirħu?
- ⁴Kliem kburi joħroġ minn fommhom; kull min jagħmel il-ħażen jiftaħar.
- ⁵Huma jkasbru, Mulej, lill-poplu tiegħek, u jgħakksu lill-poplu ta' wirtek.
- ⁶Joqtlu l-armla u l-barrani, u l-mewt jagħtu lill-iltiema;
- ⁷u jgħidu: "Ma jarax il-Mulej; ma jintebaħx Alla ta' Ġakobb."
- ⁸Ifmuha, intom nies boloh fost il-poplu! Nies bla moħħ, meta se tintebħu?
- ⁹Forsi min għamel il-widnejn ma jismax? Jew min sawwar l-għajnejn ma jarax?
- ¹⁰Taħsbu li min iwiddeb lill-ġnus ma jrażżanx? Jew m'għandux għerf min jgħallem lill-bniedem?
- ¹¹Jagħraf il-Mulej il-ħsibijiet tal-bniedem, u jaf li mhumiex ħlief frugħa.
- ¹²Hieni l-bniedem li int twiddu, Mulej, li tgħallmu l-ligi tiegħek,
- ¹³biex isserrħu f'jiem l-għawġ, sa ma jithaffer il-qabar għall-ħati.
- ¹⁴Għax il-Mulej ma jitlaqx il-poplu tiegħu, ma jhallix il-poplu, il-wirt tiegħu.
- ¹⁵Għax il-ħaqq jerga' jsir bil-ġustizzja, u fuqu jimxu dawk kollha ta' qalb safja.
- ¹⁶Min se jaqbeż għalija kontra l-ħżiena? Min se jzomm miegħi kontra min jagħmel il-ħażen?
- ¹⁷Li kieku l-Mulej ma tanix l-għajnuna, għal ftit ma dħaltx fis-skiet tal-mewt.
- ¹⁸Biżżejjed ngħid: "Qiegħed jizloq riġli," biex tjubitek, Mulej, twezinni.
- ¹⁹Meta joktor l-hemm go qalbi, il-faraġ tiegħek ihennili ruħi.
- ²⁰Jistgħu mħallfin ħżiena jissieħbu miegħek, li jagħmlu l-qerq taħt il-lisba tal-ligi?
- ²¹Jiftiehm bejniethom kontra l-ħajja tal-ġust, u jikkundannaw in-nies bla ħtija.
- ²²Iżda l-Mulej hu fortizza għalija, u Alla tiegħi l-blata tal-kenn tiegħi.
- ²³Hu jdawwar għal fuqhom ħzunithom, għall-ħażen tagħhom jeqridhom; jeqridhom il-Mulej Alla tagħna!

Salmi 95

Sejha għat-tiffir lil Alla u għall-indiema

- ¹Ejjew, ha nfaħhru bl-hena l-Mulej, ha ngħajtu bil-ferħ lill-blata tas-salvazzjoni tagħna!
- ²Nersqu quddiemu b'għana ta' radd il-ħajr, ngħannulu b'għajjat ta' ferħ.
- ³Għax Alla kbir hu l-Mulej, sultan kbir fuq l-allat kollha.
- ⁴F'idejh huma qigħan l-art, tiegħu huma qcaċet l-għoljiet.
- ⁵Tiegħu l-baħar, għax hu għamlu; tiegħu l-art, għax b'idejh saret.
- ⁶Ejjew inqimuh u ninxteħtu quddiemu, għarkupptejna quddiem il-Mulej li ħalaqna!
- ⁷Għaliex hu Alla tagħna, u aħna l-poplu tal-mergħa tiegħu u n-nagħaġ tiegħu. Mhux li kontu llum tisimġu leħnu!
- ⁸"La twebbsux qalbkom bħal f'Meriba, bħal dakinhar f'Massa, fid-deżert,
- ⁹meta garrbuni u ttantawni missirijietkom, għalkemm raw dak li jien għamilt.
- ¹⁰Għal erbghin sena domt nistmellu dan in-nisel; u jien għedt: 'Qalbu mhassra dan il-poplu, u triqati ma jagħrfux.'
- ¹¹Għalhekk ħlift fl-għadab tiegħi: Ma jidħlux fil-mistrieħ tiegħi!"

Salmi 96

Tiffir lis-Sultan tad-dinja

- ¹Għannu lill-Mulej għanja ġdida; għannu lill-Mulej fl-art kollha!
- ²Għannu lill-Mulej, bierku ismu! Habbru minn jum għal ieħor is-salvazzjoni tiegħu.
- ³Xandru fost il-ġnus is-sebħ tiegħu, fost il-popli kollha l-għeġubijiet tiegħu.
- ⁴Għax kbir il-Mulej, ta' min ifaħhru ħafna, tal-biża' aktar mill-allat kollha.
- ⁵Għax kollha frugħa l-allat tal-popli; Jaħweh hu li għamel is-smewwiet!
- ⁶Ġmiel u sebħ huma quddiemu, qawwa u sbuħija fis-santwarju tiegħu.
- ⁷Agħtu lill-Mulej, familji tal-popli, agħtu lill-Mulej sebħ u qawwa;
- ⁸agħtu lill-Mulej is-sebħ ta' ismu! Ġibulu l-offerti, u idħlu fil-btieħi tat-tempju tiegħu;

⁹inxteħtu quddiem il-Mulej b'tizjin qaddis; triegħdu quddiemu, nies kollha tal-art!

¹⁰Għidu fost il-ġnus: "Il-Mulej isaltan!" Hu jzomm sħiħa d-dinja biex qatt ma titharrek; hu li jiġġudika l-popli bis-sewwa.

¹¹Ha jifirħu s-smewwiet u tithenna l-art, ħa jħabbat il-baħar u kulma fih,

¹²ħa jifraħ ir-raba' u kulma fih, u jgħannu bil-ferħ is-siġar kollha tal-bosk

¹³quddiem il-Mulej, għax ġej, għax ġej biex jagħmel ħaqq mill-art. Hu jagħmel ħaqq mid-dinja bil-ġustizzja, u mill-popli bis-sewwa tiegħu.

Salmi 97

Is-setgħa u l-kobor ta' Alla Sultan

¹Il-Mulej isaltan! Ħa taqbeż l-art bil-ferħ, u jifirħu l-ħafna gzejjer!

²Šhab u dlam hemm madwaru; is-sewwa u l-ħaqq is-sisien tat-tron tiegħu.

³In-nar jimxi quddiemu, u jeqred madwaru l-għedewwa tiegħu.

⁴Il-beraq tiegħu jdawwal id-dinja; tara dan l-art u titriegħed.

⁵Bħax-xama' jdubu l-muntanji quddiem il-Mulej, quddiem is-Sid tal-art kollha.

⁶Ixandru s-smewwiet il-ġustizzja tiegħu; jaraw il-popli kollha s-sebħ tiegħu.

⁷Jinfixlu dawk kollha li jqimu l-idoli, li jiftaħru bix-xbihat fiergħa tagħhom; u quddiemu jinxteħtu l-allat kollha.

⁸Tisma' dan u tifraħ Sijon, jaqbzu bil-ferħ l-ibliet ta' Ġuda, minħabba l-ġustizzja tiegħek, Mulej.

⁹Għax int, Mulej, inti l-Għoli, 'il fuq mill-art kollha, oġħla ħafna mill-allat.

¹⁰Iħobb il-Mulej lil min jobgħod il-ħażen, iħares il-ħajja ta' ħbiebu, jeħlishom minn idejn il-ħżiena.

¹¹Ifegġ id-dawl fuq il-ġust, u l-hena għal qalb in-nies sewwa.

¹²Ifirħu, ġusti, fil-Mulej, u faħħru l-isem qaddis tiegħu.

Salmi 98

Ferħ u tifhir wara r-rebħa

1Salm.

Għannu lill-Mulej għanja ġdida, għax għamel ħwejjeġ tal-għageb. Ġibitlu r-rebħa l-leminja tiegħu, u d-driegħ imqaddes tiegħu.

- ²Għarraf il-Mulej is-salvazzjoni tiegħu, f'għajnejn il-ġnus wera l-ġustizzja tiegħu.
- ³Ftakar fit-tjieba u l-fedeltà tiegħu mal-poplu ta' Izrael. L-art kollha, minn tarf għall-ieħor, rat is-salvazzjoni ta' Alla tagħna.
- ⁴Għajtu bil-ferħ lill-Mulej fl-art kollha, infexxu fil-hena, ifirħu u għannu!
- ⁵Għannu lill-Mulej biċ-ċetra, biċ-ċetra u bil-ħlewwa tal-għana,
- ⁶bit-trombi u bid-daqq tat-trumbetti; għajtu bil-ferħ quddiem il-Mulej is-sultan!
- ⁷Ha jriegħed il-baħar u kulma fih, id-dinja u kulma jgħammar fiha.
- ⁸Ha jċapċpu x-xmajjar idejhom, u l-muntanji flimkien jgħajtu bil-ferħ
- ⁹quddiem il-Mulej, għax ġej biex jagħmel haqq mill-art; hu jagħmel haqq mid-dinja bil-ġustizzja, u mill-popli bis-sewwa.

Salmi 99

Alla sultan ġust

- ¹Il-Mulej isaltan; jitkexkxu l-ġnus! Fuq il-kerubini t-tron tiegħu; ħa titheżżeż l-art!
- ²Kbir il-Mulej f'Sijon; hu jaħkem fuq il-popli kollha.
- ³Ha jfaħħru ismek, kbir u tal-biża', għax hu qaddis u qawwi.
- ⁴Int sultan li tħobb il-ġustizzja u waqqaft is-sewwa; id-dritt u s-sewwa tagħmel ma' Ġakobb.
- ⁵Għollu bit-tifhir lill-Mulej, Alla tagħna, inxteħtu quddiem mirfes riglejha, għax hu qaddis!
- ⁶Mosè u Aron fost il-qassisin tiegħu, u Samwel fost dawk li jsejħu ismu, kienu jsejħu l-Mulej, u hu jwegibhom.
- ⁷F'kolonna ta' sħab kien jitkellem magħhom; kienu jħarsu l-preċetti u l-liġi li tahom.
- ⁸Mulej, Alla tagħna, inti smajthom; int Alla li tagħder kont għalihom; izda tħallast tal-imġiba ħażina tagħhom.
- ⁹Għollu bit-tifhir lill-Mulej, Alla tagħna, u nxteħtu quddiem l-għolja mqaddsa tiegħu; għax qaddis hu l-Mulej, Alla tagħna!

Salmi 100

Sejħa għat-tifhir fit-tempju

¹Salm. Għal radd il-ħajr.

Għajtu bil-ferħ lill-Mulej, nies kollha tal-art,

²aqdu bil-ferħ lill-Mulej, idhlu quddiemu b'għana ferrieħi.

³Kunu afu li Jahweh hu Alla, hu ħalaqna, u aħna tiegħu, aħna l-poplu tiegħu u n-nagħaġ tal-mergħa tiegħu.

⁴Idhlu b'għana ta' ħajr mill-bibien tiegħu, bit-tifhir fil-btieħi tat-tempju tiegħu; roddulu ħajr u bierku ismu!

⁵Għax twajjeb il-Mulej, għal dejjem it-tjieba tiegħu; minn żmien għal żmien il-fedeltà tiegħu.

Salmi 101

L-imġiba tajba tal-mexxejja tal-poplu

¹Salm ta' David.

Ngħanni u nxandar it-tjieba u l-gustizzja; lilek, Mulej, irrid ngħanni.

²Irrid nimxi bl-għaqal fit-triq il-perfetta; meta sa tiġi għandi? Ingib ruħi b'qalb safja ġewwa dari;

³ebda ħaġa ħażina ma nżomm quddiem għajnejja. Nobgħod 'il min jagħmel il-ħażen, u ma norbotx qalbi miegħu.

⁴Qalb imħassra nżommha 'l bogħod minni; il-ħażin ma rridx naf bih.

⁵Min iqassas bil-moħbi fuq għajru, lil dan jien neqirdu. Min għajnejh merfugħa u qalbu mkabbra, ma nistax ingerrgħu.

⁶Inżomm għajnejja fuq it-twajbin tal-art, biex dawn joqogħdu miegħi. Min jimxi fit-triq il-perfetta, dan hu li jaqdini.

⁷Ma jgħammarx f'dari min jimxi bil-qerq; ma jzommx quddiem min jitkellem bil-gideb.

⁸Għodwa wara l-oħra neqred il-ħżiena kollha tal-art, biex inwarrab mill-belt tal-Mulej 'il kull min jagħmel il-ħażen.

Salmi 102

Krib u talb fl-hemm

¹Talba ta' wieħed imnikket, li fit-telqa tiegħu jiftaħ qalbu mdejqa quddiem il-Mulej.

²Mulej, isma' t-talba tiegħi, ħa tasal għandek l-għajta tiegħi.

- ³Taħbix wiċċek minni f'jum id-dwejjaq tiegħi; ressaq widintek lejja, meta nsejjaħlek fittex wegibni!
- ⁴Għax jiemi bħal duħħan jgħibu; u għadmi bħal ħuġġieġa jaqbad.
- ⁵Nixfet qalbi bħal ħaxix maqtuġħ; ninsa niekol sal-ħobż tiegħi.
- ⁶Bl-ilfiq qawwi tiegħi sirt għadma u ġilda.
- ⁷Qisni xi tajra fix-xagħri; sirt bħal kokka qalb xi ħerba.
- ⁸Nibqa' mqajjem u nitniehed, bħal għasfur waħdu fuq bejt.
- ⁹Il-jum kollu jgħajruni l-għedewwa tiegħi, jixegħlu għalija u jidgħu bija.
- ¹⁰Niekol l-irmied bħal ħobż, u x-xorb tiegħi bid-dmugħ inħallat,
- ¹¹minħabba l-għadab u s-saħna tiegħek, għax inti rfajtني, u mbagħhad tlaqtني.
- ¹²Jiemi qed jonqsu bħad-dell ta' filgħaxija; u jien bħal ħaxix qiegħed ninxef.
- ¹³Imma int, Mulej, għal dejjem tibqa'; minn nisel għal nisel it-tifkira tiegħek.
- ¹⁴Inti tqum u tħenn għal Sijon, għax hu ż-żmien u l-waqt li tħenn.
- ¹⁵Għax għaziż għall-qaddejja tiegħek il-ġebel tagħha; tiġihom hasra mit-trab tagħha.
- ¹⁶Ha jkollhom il-ġnus il-biża' ta' ismek, Mulej, u s-slaten kollha tal-art il-biża' tas-sebħ tiegħek,
- ¹⁷meta l-Mulej jerga' jibni lil Sijon, u jidher fis-sebħ tiegħu.
- ¹⁸U jisma' t-talb tal-mitluqin, ma jistmellx it-talb tagħhom.
- ¹⁹Jinkiteb dan għan-nisel li għad jiġi, u poplu ġdid għad ifaħħar lill-Mulej.
- ²⁰Il-Mulej iħares 'l isfel mill-għoli tas-santwarju tiegħu, u jittawwal mis-sema lejn l-art,
- ²¹biex jisma' l-krib tal-ilsiera, biex jehles 'il dawk li huma għall-mewt.
- ²²U hekk jixxandar f'Sijon isem il-Mulej, u f'Ġerusalemm it-tifħir tiegħu,
- ²³meta l-popli flimkien jingemgħu, u saltniet biex jaqdu l-Mulej.
- ²⁴Neħħieli saħħti f'nofs it-triq, qassarli ż-żmien ta' ħajti.
- ²⁵Jien ngħidlu: "Alla tiegħi, la teħodnix f'nofs ħajti, la darba żmienek idum għal dejjem.
- ²⁶L-art int waqqaftha sa mill-bidu; għemil idejk huma s-smewwiet.
- ²⁷Huma jgħaddu, imma int tibqa'; bħal libsa huma lkoll jiqdiemu, tbiddilhom bħal libsa u jintemmu.

²⁸Imma int li int tibqa'; bla tmiem huma s-snin tiegħek.

²⁹Ulied il-qaddejja tiegħek ikollhom darhom; nisilhom jibqa' għal dejjem quddiemek."

Salmi 103

L-imħabba u l-ħniena ta' Alla

¹Ta' David.

Bierek, ruħ tiegħi, il-Mulej! B'qalbi kollha nbierrek l-isem qaddis tiegħu.

²Bierek, ruħ tiegħi, il-Mulej, u la tinsieq il-ġid kollu li għamel miegħek.

³Hu li jaħfer dñubietek kollha; ifejjaq il-mard tiegħek kollu;

⁴jifdi lil ħajtek mill-qabar; iħaddnek bit-tjieba u l-ħniena;

⁵ixabba' bil-ġid snin ħajtek, u bħal tal-ajkla tiġġedded żgħożitek.

⁶Il-Mulej jagħmel is-sewwa, u l-ħaqq mal-maħqurin kollha.

⁷Hu għarraf lil Mosè l-ħsieb tiegħu, l-għemejjel tiegħu lil ulied Izrael.

⁸Hanin u twajjed il-Mulej, idum ma jagħdab u kollu mogħdrija.

⁹Ma joqgħodx jitlewwem magħna, u anqas jinkorla għal dejjem.

¹⁰Ma mexiex magħna skont ma ħaqqhom ħtijietna; ma ħallasniex skont ma ħaqqha ħżunitna.

¹¹Daqskemm huma s-smewwiet 'il fuq mill-art, hekk hi kbira tjubitu ma' min jibza' minnu;

¹²daqs kemm hu mbiegħed il-Lvant mill-Punent, hekk hu jbiegħed minna ħtijietna.

¹³Bħalma jhenn il-missier għal uliedu, hekk ihenn il-Mulej għal min għandu l-biża' tiegħu.

¹⁴Għax hu jaf kif aħna magħġuna, jiftakar li aħna trab.

¹⁵Bħall-ħaxix il-ħajja tal-bniedem, bħall-fjur tar-raba', hekk jikber.

¹⁶Tgħaddi ż-żiffa minn fuqu, u jispiċċa, u ħadd aktar ma jagħraf fejn kien.

¹⁷Imma t-tjieba tal-Mulej minn dejjem għal dejjem ma' dawk li għandhom il-biża' tiegħu, u s-sewwa tiegħu ma' wlied uliedhom;

¹⁸ma' dawk li jharsu l-patt tiegħu, u jiftakru fil-preċetti tiegħu u jharsuhom.

¹⁹Waqqaf il-Mulej it-tron tiegħu fis-sema, u saltnatu fuq kollox taħkem.

²⁰Bierku l-Mulej, angli tiegħu kollha, setgħana u qawwija li tagħmlu l-ordni tiegħu, malli tisimgħu lehen il-kelma tiegħu.

²¹Bierku l-Mulej, eżerċti tiegħu kollha, qaddejja tiegħu, li tagħmlu r-rieda tiegħu.

²²Bierku l-Mulej, għemejjel tiegħu kollha, kullimkien fis-saltna tiegħu. Bierek, ruħ tiegħi, il-Mulej!

Salmi 104

Tifhir lil Alla l-ħallieq

¹Bierek ruħ tiegħi, il-Mulej! Mulej, Alla tiegħi, inti kbir bil-bosta! Bis-sebħ u l-gmiel inti mlabbes,

²bid-dawl, bħal b'mantell, inti mkebbeb. Inti frixt is-smewwiet bħal tinda,

³waqqaft fuq l-ilma l-għamajjar għolja tiegħek. Inti tagħmel is-shab mirkeb tiegħek, fuq gwienah ir-riħ tiggerra.

⁴L-irjiegħ tagħmilhom ħabbara tiegħek, u l-ilsna tan-nar qaddejja tiegħek.

⁵Int waqqaft l-art fuq is-sisien tagħha, b'mod li qatt ma titħarrek;

⁶bl-ibħra, bħal b'libsa, inti ksejtha; u l-ilmijiet waqfu fuq qċaċet l-għoljiet.

⁷Malli inti ċċanfarhom, jaħarbu; malli jriegħed leħnek, jitkexkxu.

⁸Mal-għoljiet jogħlew, fil-widien jinżlu; posthom, li int tajthom, jieħdu.

⁹Ma jaqbzux it-tarf li int ħażziżtilhom, biex qatt aktar ma jerggħu jgħattu l-art.

¹⁰L-għejjun tifthilhom għal ġol-widien, u huma jigru qalb l-għoljiet.

¹¹Jisqu l-bhejjem kollha tar-raba', u l-ħmir selvaġġi jaqtgħu l-għatx tagħhom.

¹²Hdejhomm jgħammru l-għasafar tal-ajru, minn qalb il-friegħi jsemmgħu l-għana tagħhom.

¹³Inti ssaqqi l-muntanji mill-imħażen għolja tiegħek, u tixba' l-art bil-frott ta' għemilek.

¹⁴Inti tnibbet il-ħdura għall-bhejjem, u l-ħxejjex li bihom jinqeda l-bniedem, biex johroġ il-ħobż mill-art,

¹⁵inbid li jferraħ qalb il-bniedem, żejt li jsebbħilhom wiċċhom, u ħobż li jsaħħilhom qalbhom.

¹⁶Jixbgħu bl-ilma s-sigar tal-Mulej, iċ-ċedri tal-Libanu li hu ħawwel.

¹⁷Fihom ibejtu l-għasafar, iċ-ċikonja tgħammar fil-qċaċet tagħhom.

¹⁸Fl-għoljiet il-kbar joqogħdu ċ-ċriev, l-irdum jagħti l-kenn lill-fniek tax-xagħri.

- ¹⁹Il-qamar int għamilt biex juri ż-żmien, u lix-xemx urejtha xhin għandha tinzel.
- ²⁰Titfa' d-dlam, u jsir il-lejl; fih jiġgerrew il-bhejjem kollha tal-bosk.
- ²¹Frieħ l-iljun jgħajtu biex jaħtfu, jittallbu mingħand Alla l-ikel tagħhom.
- ²²Malli titla' x-xemx jingabru, fl-għerien tagħhom jitgeddsu.
- ²³U l-bniedem johroġ għax-xogħol, u jibqa' jaħdem sa filgħaxija.
- ²⁴Kemm huma kotrana l-għemejjel tiegħek, Mulej! Kollha bl-għerf għamilthom; Mimlija l-art bil-ħlejjaq tiegħek.
- ²⁵Dan il-baħar ta' kobor u wisa' bla tarf, li fih jimraħ ħut bla għadd; bhejjem żgħar u bhejjem kbar.
- ²⁶Id-dgħajjes jimxu fuq il-mewġ tiegħu, fih jitliegħeb il-Levjatan, li int għamilt.
- ²⁷Minnek jistennew il-ħlejjaq kollha li tagħtihom ikilhom f'waqtu.
- ²⁸Inti tagħtihom, u huma jiġbru; tiftaħ idejk, u jixbgħu bil-ġid.
- ²⁹Jekk taħbi wiċċek, huma jinfixlu; jekk teħdilhom nifishom, imutu, u lejn it-trab jerġgħu jmorru.
- ³⁰Malli tibgħat in-nifs tiegħek, jinħolqu, u inti ġgedded il-wiċċ tal-art.
- ³¹Jibqa' sebħ il-Mulej għal dejjem! Jifraħ il-Mulej bl-għemejjel tiegħu!
- ³²Kif hu jħares lejn l-art titheżzeż; kif imiss l-għoljiet, idaħħnu.
- ³³Ngħanni lill-Mulej tul ħajti kollha, indoqq lil Alla tiegħi kemm indum ħaj.
- ³⁴Ha togħgħbu l-għanja tiegħi, għax jiena fil-Mulej l-hena tiegħi.
- ³⁵Jintemmu minn fuq l-art il-midinbin, u jgħibu l-ħżiena. Bierek, ruħ tiegħi, il-Mulej. Hallelujah!

Salmi 105

It-tjieba ta' Alla ma' Izrael

- ¹Faħħru l-Mulej u xandru ismu, għarrfu lill-ġnus bl-għemejjel tiegħu.
- ²Għannulu u doqqulu, xandru l-għegubijiet tiegħu kollha.
- ³Ftaħru bl-isem qaddis tiegħu; tifraħ il-qalb ta' dawk li jfittxu l-Mulej.
- ⁴Habirku biex tagħrfu l-Mulej u l-qawwa tiegħu, fittxu 'l wiċċu l-ħin kollu.
- ⁵Ftakru fil-ħwejjeg kbar li għamel, fl-għegubijiet u l-ġudizzji tiegħu.
- ⁶Nisel Abraham, il-qaddej tiegħu, ulied Ġakobb, il-maħtur tiegħu,
- ⁷Jaħweh hu Alla tagħna! Mal-art kollha l-ġudizzji tiegħu!

- 8Jiftakar għal dejjem fil-patt tiegħu, fil-kelma li ta għal elf nisel,
 9fil-patt li għamel ma' Abraham, fil-wegħda li ħalef lil Izakk,
 10li gedded lil Ġakobb b'ligi, lil Izrael b'patt għal dejjem,
 11meta qal: "Lilek nagħti l-art ta' Kangħan, bħala sehem wirtkom."
 12Ftit kienu għadhom jgħoddu, ma kinux ħlief ftit barranin f'dik l-art,
 13jigğerrew minn ġens għal ieħor, minn saltna għal għand poplu ieħor.
 14Hu ma ħalla 'l ħadd jaħqarhom; slaten rażżan minħabba fihom:
 15"Tmissux 'il dawk li huma kkonsagrati lili, tagħmlux deni lill-profeti tiegħi."
 16Imbagħad bagħat il-ġuħ fuq l-art, qerdilhom il-qamħ minn wiċċ ir-raba' tagħhom.
 17Kien bagħat qabilhom raġel, 'il Ġużeppi, mibjugħ bi lsir.
 18Rabtulu riglejħ bil-ktajjen, dawrulu l-ħadid ma' għonqu,
 19sakemm seħħ dak li kien ħabbar, u l-kelma tal-Mulej rebbieħ ħarġitu.
 20Is-sultan bagħat iħollu, dak li jaħkem il-popli ħelsu.
 21Għamlu sid fuq id-dar tiegħu, ħallielu f'idejħ ġidu kollu,
 22biex jgħallem hu stess lill-kbarat, u juri l-għerf lill-kapijiet tiegħu.
 23Imbagħad Izrael niżel fl-Eġittu, Ġakobb għex barrani fl-art ta' Ham.
 24U kattar ħafna l-poplu tiegħu, saħħu aktar mill-għedewwa tiegħu.
 25Dawrilhom qalbhom biex jobogħdu l-poplu tiegħu, biex jimxu bil-qerq mal-qaddejja tiegħu.
 26Bagħat lil Mosè, il-qaddej tiegħu, u lil Aron, li hu kien għażel.
 27Wera bihom għegubijietu, ħwejjeġ tal-għageb fl-art ta' Ham.
 28Bagħat id-dlam, u dalam; iżda huma webbsu rashom għal kliemu.
 29Biddilhom l-ilma f'demm, qerdilhom il-ħut tagħhom.
 30Arthom imtliet biż-żringijiet, sa ġol-kmamar tas-slaten tagħhom.
 31Mal-kelma tiegħu ġew qtajja' ta' dubbien, u nemus ma' arthom kollha.
 32Tahom is-silġ minflok ix-xita; ilsna tan-nar ileħħu f'arthom.
 33Laqtilhom id-dwieli u s-siġar tat-tin, qerdilhom is-siġar tar-raba' tagħhom.
 34Mal-kelma tiegħu ġew il-ġradijiet, ġradijiet zġħar li ħadd ma jgħoddhom.
 35U belgħu l-ħxejjex kollha f'arthom, kielu l-frott tar-raba' tagħhom.

- ³⁶Qatel l-ulied il-kbar kollha ta' arthom, l-ewwel frott tas-saħħa tagħhom.
- ³⁷Harighom mgħobbija bil-fidda u d-deheb, ħadd ma kien għajjen fit-tribù tagħhom.
- ³⁸Ferħu l-Egizzjani bit-tluq tagħhom, għax fuqhom kien waqa' l-biza' tagħhom.
- ³⁹Firex sħaba biex ikenninhom, xeghel in-nar għad-dawl billejl.
- ⁴⁰Talbuh u bagħtilhom is-summien; temagħhom sax-xaba' bil-ħobż mis-sema.
- ⁴¹Xaqqaq blata u minnha ħareg l-ilma, li gera mad-deżert bħal xmara.
- ⁴²Għax ftakar fil-kelma qaddisa tiegħu, u f'Abraham, il-qaddej tiegħu.
- ⁴³U ħareg bil-ferħ lill-poplu tiegħu, b'għajjat ta' ferħ lill-magħżulin tiegħu.
- ⁴⁴U tahom artijiet il-ġnus, u xogħol il-popli wirtuh huma,
- ⁴⁵biex iħarsu l-kmandamenti tiegħu, u jzommu l-liġijiet tiegħu. Hallelujah!

Salmi 106

Stqarrija tal-poplu ta' Alla

- ¹Hallelujah! Roddu ħajr lill-Mulej, għax hu tajjeb, għax għal dejjem it-tjieba tiegħu!
- ²Min jista' jsemmi l-għemejjel kbar tal-Mulej, jew isemma' t-tifhir tiegħu kollu?
- ³Hieni min jimxi bid-dritt, min jagħmel dejjem is-sewwa.
- ⁴Ftakar fija, Mulej, fi mħabbtek għall-poplu tiegħek; aħseb fija bis-salvazzjoni tiegħek,
- ⁵biex nara l-ġid tal-magħżulin tiegħek, biex nifraħ għall-ferħ ta' ġensek, u niftaħar mal-poplu ta' wirtek.
- ⁶Aħna dnibna, bħal missirijietna, waqajna fil-ħtija, għamilna l-ħażen.
- ⁷Missirijietna fl-Egittu ma għarfux l-għegubijiet tiegħek, ma ftakrux fit-tjieba kbira tiegħek; u ħaduha kontra Alla l-Għoli ħdejn il-Baħar tal-Qasab.
- ⁸Izda hu salvahom minħabba f'ismu, biex juri l-qawwa tiegħu.
- ⁹Ċanfar lill-Baħar tal-Qasab, u dan nixef; mexxiehom f'qiegħ il-baħar bħal f'deżert.
- ¹⁰Salvahom minn id dawk li jobogħduhom; fdiehom minn id l-għedewwa tagħhom.
- ¹¹L-ilma għatta lil dawk li għakksuhom; anqas wieħed ma baqa' minnhom.
- ¹²Imbagħad emmnu fi kliemu, u għana ta' tifhir għannewlu.

- 13 Iżda malajr in sew għemilu; mank stennew li jseħħ ħsiebu.
- 14 U qabdithom kilba bla lġiem fid-deżert, u garrbu lil Alla fix-xagħri,
- 15 u tahom kulma talbuh, anzi fgahom bl-ikel sa mnifsejhom.
- 16 Ġiethom l-għira għal Mosè fl-għerejjex, u għal Aron, il-qaddis tal-Mulej.
- 17 Infethet l-art u belgħet 'il Datan, u għalqet taħtha 'l Abiram u 'l šhabu.
- 18 Haraq in-nar il-gemgħa tan-nies tagħhom, nqerdu l-ħżiena fil-ħuġġieġa tan-nar.
- 19 Għamlu għogol hdejn il-Horeb, qiemu xbieha tal-metall imdewweb.
- 20 Bidlu 'l Alla, il-glorja tagħhom, ma' xbieha ta' gendus jiekol il-ħaxix.
- 21 U n sew 'l Alla, li salvahom, li għamel hwejjeg kbar fl-Egittu,
- 22 għegubijiet fl-art ta' Ham, hwejjeg tal-biza' fil-Baħar tal-Qasab.
- 23 Kien għamel il-ħsieb li jeqridhom, li ma kienx għal Mosè, il-magħżul tiegħu, li waqaf fis-selħa tas-sur quddiemu, biex iberrdu u ma jeqridhomx.
- 24 Imbagħad maqdru l-art li tgħaxxaq, għax ma emmnux fil-kelma tiegħu.
- 25 Qagħdu jgergru fl-għerejjex tagħhom, ma ridux jisimgħu lehen il-Mulej.
- 26 Għalhekk rafa' idu kontrihom, b'ħalfa li jmiddhom fid-deżert,
- 27 li fost il-ġnus ixerred 'l uliedhom u mal-artijiet iferrixhom.
- 28 Huma ngħataw lil Bagħal-pegħor, kielu mill-vittmi maqtula lill-allat mejta.
- 29 Irrabjawh bl-imġiba tagħhom, u marda kerha faqqgħet fosthom.
- 30 Qam imbagħad Fineħas u tħallas, u l-kastig waqaf għalkollox.
- 31 Dan swielu għall-ġid tiegħu, minn nisel għal nisel, għal dejjem.
- 32 Inkurlawh ukoll hdejn l-ilma ta' Meriba, imqar Mosè wehel minħabba fihom;
- 33 għax huma tellfulu sabru, u qal dak li ġie fi lsienu.
- 34 Huma ma qerdux il-popli, kif il-Mulej kien qalilhom;
- 35 imma tħalltu mal-ġnus, u tgħallmu d-drawwiet tagħhom.
- 36 Taw qima lill-idoli tagħhom, li saru bħal nassa għalihom.
- 37 Qatlu b'sagrifiċċji lix-xjaten lil uliedhom subien u bniet.
- 38 Xerrdu demm bla ħtija, demm uliedhom subien u bniet, li ssagrifikaw lill-idoli ta' Kangħan; u l-art tniġġset bid-dmija.
- 39 Hekk tħassru bl-għemejjel tagħhom, u żnew bl-imġiba tagħhom.

- ⁴⁰Għalhekk inkorla l-Mulej għall-poplu tiegħu, u stmel il-wirt tiegħu.
- ⁴¹U telaqhom f'idejn il-ġnus, ħakmuhom dawk li jobogħduhom.
- ⁴²Għakksuhom l-għedewwa tagħhom, u kellhom joqogħdu taħt idejhom.
- ⁴³Hafna drabi hu ħelishom, iżda huma webbsu rashom miegħu, u ġgarrfu bil-ħażen tagħhom.
- ⁴⁴Izda hu ħares lejn l-hemm tagħhom, xhin sama' t-tnehid tagħhom.
- ⁴⁵Ftakar fil-patt tiegħu magħhom; u fit-tjieba kbira tiegħu henn għalihom.
- ⁴⁶U għamel li jsibu l-ħniena minn dawk kollha li kienu jassruhom.
- ⁴⁷Salvana, Mulej, Alla tagħna, u iġmagħna minn fost il-ġnus, biex irroddu ħajr lill-iseem qaddis tiegħek u niftaħru bit-tifhir tiegħek.
- ⁴⁸Imbierek il-Mulej, Alla ta' Izrael, minn dejjem għal dejjem! Ha jgħid il-poplu kollu: "Ammen!" Hallelujah!

Salmi 107

IL-ĦAMES KTIEB

Salmi 107—150

Alla jsalvana minn kull periklu

- ¹Roddu ħajr lill-Mulej, għax hu tajjeb, għax għal dejjem it-tjieba tiegħu.
- ²Ha jgħidu hekk il-mifdijin tal-Mulej, dawk li hu fdiehom mill-ħakma tal-għadu;
- ³gabarhom minn ħafna artijiet, mil-Lvant u l-Punent, mit-Tramuntana u n-Nofsinhar.
- ⁴Kienu jġġerrew fid-deżert, u jterru fix-xagħri; belt fejn jgħammru ma sabux.
- ⁵Bil-għatx u bil-ġuħ, saħħithom bdiet tħallihom.
- ⁶Għajtu lill-Mulej fl-hemm tagħhom, u mid-dwejjaq tagħhom ħelishom.
- ⁷U qabbadhom it-triq it-tajba, biex imorru f'belt fejn jgħammru.
- ⁸Ha jroddu ħajr lill-Mulej għal tjubitu, għall-għegubijiet tiegħu mal-bnedmin.
- ⁹Għaliex hu jxabba' lil min hu bil-għatx, u jimla bil-ġid lil min hu bil-ġuħ.
- ¹⁰Kienu fid-dlam u f'dell il-mewt, miżmuma fl-għaks u l-ktajjen,
- ¹¹għax ħaduha kontra l-kelma ta' Alla, u warrbu l-ħsieb tal-Għoli.
- ¹²Għalhekk b'xogħol iebes għakkishom; waqgħu mitluqa bla ma sabu għajnuna.
- ¹³Għajtu lill-Mulej fl-hemm tagħhom, u mid-dwejjaq tagħhom ħelishom.

- 14 U ħariġhom mid-dlam u minn dell il-mewt, u kisser il-ktajjen tagħhom.
- 15 Ha jroddu ħajr lill-Mulej għal tjubitu, għall-għegubijiet tiegħu mal-bnedmin.
- 16 Kisser il-bwieb tal-bronż, u qaċċat l-istaneg tal-ħadid.
- 17 Infnew minħabba l-imġiba ħażina tagħhom; sofrew minħabba ħżunithom.
- 18 L-ikel kien jġihom ħazin; kienu waslu sa wara bieb il-mewt.
- 19 Għajtu lill-Mulej fl-hemm tagħhom, u mid-dwejjaq tagħhom ħelishom.
- 20 Bagħat il-kelma tiegħu u fejjaqhom, u ħelishom mit-telfien.
- 21 Ha jroddu ħajr lill-Mulej għal tjubitu, għall-għegubijiet tiegħu mal-bnedmin.
- 22 U joffrulu sagrafiċċji ta' radd il-ħajr, u jxandru l-għemejjel tiegħu b'għana ferrieħi.
- 23 Dawk li jbaħħru fuq l-iġfna, li jinnegozjaw fuq l-ibħra bla tarf,
- 24 raw l-opri tal-Mulej u l-għegubijiet tiegħu f'qiegħ il-baħar.
- 25 Hu ordna u qajjem riefnu, li qanqal imwiegħ il-baħar.
- 26 Għolew sas-smewwiet u niżlu sa qiegħ il-baħar; qalbhom bdiet tferfer bil-biża'.
- 27 Bdew jitbandlu u jixxenglu bħal nies fis-sakra, u s-sengħa tagħhom xejn ma switilhom.
- 28 Għajtu lill-Mulej fl-hemm tagħhom, u mid-dwejjaq tagħhom ħelishom.
- 29 U bidel ir-riefnu f'żiffa, u sikket mewgħ il-baħar.
- 30 Huma ferħu għax ibbnazza; u hu wassalhom sal-port li xtaqu.
- 31 Ha jroddu ħajr lill-Mulej għal tjubitu, għall-għegubijiet tiegħu mal-bnedmin.
- 32 Ikabbruh fil-ġemgħa tal-poplu, u jfaħħruh fil-laqgħa tal-kbarat.
- 33 Hu jbidel ix-xmajjar f'deżert, u n-nixxiġat f'art niexfa.
- 34 Art tajba jbidilha f'art mielħa, minħabba l-ħażen ta' dawk li jgħixu fiha.
- 35 Hu jbidel id-deżert f'għadajjar, u l-art niexfa f'nixxiġat tal-ilma.
- 36 Hemmhekk lill-imġewħin jagħtihom fejn jgħammru; u huma jibnu l-belt fejn joqogħdu.
- 37 Jjizirgħu r-raba' u jħawlu d-dwieli, u jġibru ħafna frott.
- 38 Hu jberikhom u joktru ħafna, ma jnaqqsilhomx l-imrieħel tagħhom.
- 39 Jekk jiġu li jonqsu u jintelqu, magħkusa mill-hemm u mill-għali,
- 40 hu jixħet it-tmaqdir fuq il-kbarat, u jitlaqhom jġiggerrew f'deżert bla triqat.

⁴¹Imma joħroġ mill-hemm lill-imsejkna, u jkattrilhom bħal merħla 'l nieshom.

⁴²Jaraw dan it-twajbin u jifirħu, u l-ħżiena kollha jagħlqu ħalqhom.

⁴³Min hu bil-għaqal iżomm dan f'moħħu, u jifhem it-tjieba tal-Mulej.

Salmi 108

Talba għar-rebħa

1Għanja. Salm ta' David.

²Šhiħa qalbi, o Alla! Ha ngħanni u ninseġ għanja:

³Qum, ruħ tiegħi, qum arpa u ċetra! Ha nqajjem sbieħ il-jum!

⁴Infahħrek, Mulej, fost il-popli, ngħannilek fost il-ġnus;

⁵għax m'ogħla s-smewwiet it-tjieba tiegħek, sas-sħab il-fedeltà tiegħek.

⁶Ogħla 'l fuq mis-smewwiet, o Alla! Uri l-glorja tiegħek fuq l-art kollha,

⁷biex ikunu meħlusa l-għeżież tiegħek; għinna bil-leminja tiegħek u wegibna!

⁸Tkellem Alla fis-santwarju tiegħu: "Ferħan nieħu b'sehmi lil Sikem, nagħmel oqsma mill-wied ta' Sukkot.

⁹Tiegħi hu Gilgħad, tiegħi Manassi, Efrajm hu l-elmu ta' rasi, u Ġuda x-xettru tiegħi.

¹⁰Mowab lenbija fejn ninħasel, fuq Edom inqiegħed il-qorq tiegħi, fuq Filistja nifraħ rebbieħ!"

¹¹Min se jwassalni sal-belt bis-swar? Min se jeħodni sa Edom?

¹²Mhux int, o Alla, li warrabtna, u li m'għadekx toħroġ mal-eżerċti tagħna?

¹³Agħtina l-għajnuna kontra l-għadu; għax xejn ma tiswa l-għajnuna tal-bniedem.

¹⁴Bl-għajnuna ta' Alla nuru ħilitna; hu li jišħaq l-għedewwa tagħna.

Salmi 109

Talba kontra min ixerred il-kalunji

1Għall-mexxej tal-kor. Salm ta' David.

O Alla, li jiena nfahħar, tibqax sieket!

²Għax nies ħżiena u qarrieqa fetħu fommhom kontrija; tkellmu u gidbu fuqi.

³Bi kliem il-mibegħda dawruni, għal xejn b'xejn ħaduha kontrija.

- ⁴Għad li jien ħabbejthom, huma jixluni; imma jiena bqajt nitlob.
- ⁵Iħallsuni għall-ġid bid-deni, u għal imħabbti bil-mibegħda.
- ⁶Qegħedlu fuqu bniedem ħażin, ħa jkollu min jixlih fuq lemintu.
- ⁷Quddiem il-ħaq q ħa joħroġ ħati, u t-talba tiegħu titqies bi dnu.
- ⁸Ftit ikunu l-jiem ta' ħajtu, ħaddieħor jeħodlu xogħlu.
- ⁹Ikunu wliedu ltiema, u martu armla.
- ¹⁰Jigġerrew u jittallbu wliedu, jitkeċċew minn djarhom imħarbta.
- ¹¹Jeħodlu kulma għandu minn silfu, jaħtaflu l-barrani qligħ xogħlu.
- ¹²Hadd ma juri tjeba miegħu, ħadd ma jhenn għall-iltiema tiegħu.
- ¹³Jinqata' darba għal dejjem nislu, f'nisel wieħed jithassar ismu.
- ¹⁴Titfakkar il-ħtija ta' missirijietu, u dnu ommu ma jintesiex:
- ¹⁵Ikunu dejjem quddiem il-Mulej, u tinqered mill-art it-tifkira tiegħu.
- ¹⁶Għax ma ħasibx biex jagħmel il-ħniena, imma ħabbat l-imsejken u l-fqajjar, biex joqtol 'il min hu qalbu maqsuma.
- ¹⁷Is-saħta ħabb; u s-saħta tinzel fuqu; u l-barka li ma ħabbx titbiegħed minnu!
- ¹⁸Hu libes is-saħta bħal libsa; ħa tidħollu bħall-ilma f'gismu, u bħal żejt f'għadmu!
- ¹⁹Tkunlu bħal libsa li tkebbu, u bħal ħziem li dejjem iħazzmu.
- ²⁰Hekk iħallas il-Mulej lil dawk li jixluni, lil dawk li jgħidu l-ħażin fuqi.
- ²¹Imma int, Mulej Sidi, aqbez għalija f'għieħ ismek, eħlisni fil-ħniena u t-tjeba tiegħek.
- ²²Għax jiena msejken u fqajjar, u qalbi muġuġha ġewwa fija.
- ²³Qiegħed ngħib bħal dell li jgħaddi, imtajjar qisni ġrad.
- ²⁴Bis-sawm dgħajfa rkupptejja, niexef ġismi u magħlub.
- ²⁵Fuqi waqa' t-tmaqdir tagħhom, iħarsu lejja u jħarrku rashom.
- ²⁶Għinni, Mulej, Alla tiegħi; salvani fit-tjeba tiegħek.
- ²⁷Ha jagħraf li dan hu għemil tiegħek, li dan, Mulej, int għamiltu.
- ²⁸Jishtuni huma, imma int tberikni; ħa jqumu l-għedewwa u jistħu, imma jifraħ il-qaddej tiegħek.
- ²⁹Jitgħattew bit-tmaqdir dawk li jixluni, jitkebbu bħal b'mantell bil-mistħija.

³⁰Nizzzi ħajr ħafna lill-Mulej, f'għemgħa kbira ta' nies infahħru.

³¹Għax hu joqgħod fuq il-lemin tal-fqajjar, biex isalvah minn dawk li jaqtgħuhielu għall-mewt.

Salmi 110

Il-Messija, sultan u qassis rebbieħ

¹Salm ta' David.

Il-kelma tal-Mulej lil Sidi: "Oqgħod fuq leminti, sa ma nqiegħed l-għedewwa tiegħek mirfes taħt riglejtk."

²Ix-xettru tal-qawwa tiegħek jibgħat il-Mulej minn Sijon: aħkem f'nofs l-għedewwa tiegħek.

³Tiegħek is-setgħa sa minn twelidek fuq l-għoljiet imqaddsa, sa minn qabel is-sebħ bħan-nida jien nissiltek.

⁴Halef il-Mulej, u ma jisgħobx bih: "Inti qassis għal dejjem bħal Melkisedek!"

⁵Sidi fuq lemintek, jidrob is-slaten f'jum qilltu.

⁶Jagħmel haqq mill-għnus, kullimkien bil-mejtin jimtela; ifarrak l-irjus fil-wesgħa tal-art.

⁷Mill-wied jixrob fi triqtu, għalhekk jerfa' 'l fuq rasu.

Salmi 111

Kbir u twajjeb il-Mulej

¹Hallelujah! Irrodd ħajr lill-Mulej b'qalbi kollha, fil-laqgħa tat-tajbin flimkien migbura.

²Kbar huma l-għemejjel tal-Mulej; ifittxuhom dawk kollha li jitgħaxxqu bihom.

³Kollu għmiel u kobor għemil il-Mulej; għal dejjem tibqa' l-għustizzja tiegħu.

⁴Waqqaf tifikira bl-għegubijiet tiegħu; twajjeb u ħanin il-Mulej.

⁵Hu jagħti l-għajxien lil min jibza' minnu, jiftakar għal dejjem fil-patt tiegħu.

⁶Wera lill-poplu tiegħu l-qawwa ta' għemilu, meta qassam lilhom art il-għnus.

⁷Is-sewwa u l-ħaqq għemil idejh; ta' min joqgħod fuqhom il-preċetti tiegħu,

⁸imwettqa għal dejjem ta' dejjem, magħmula bis-sewwa u bid-dritt.

⁹Bagħat jifdi lill-poplu tiegħu, waqqaf għal dejjem il-patt tiegħu. Qaddis u tal-biża' hu ismu!

¹⁰Il-bidu tal-għerf hu l-biża' tal-Mulej; tassew bil-għaqal kull min jimxi bih, għal dejjem jibqa' t-tifhir tiegħu!

Salmi 112

Sliem u ġid tal-bniedem sewwa

¹Hallelujah! Hieni l-bniedem li jibża' mill-Mulej, li jitgħaxxaq ħafna bil-kmandamenti tiegħu!

²Setgħan fuq l-art ikun nisl; nisel it-tajbin ikun imbierek.

³Ġid u għana jkunu f'daru; għal dejjem tibqa' l-ġustizzja tiegħu.

⁴Dawl fid-dlam ifegġ għat-tajbin; twajjeb u ħanin il-bniedem sewwa.

⁵Tajjeb il-bniedem li jhenn u jislef, li jmexxi hwejġu bir-reqqa.

⁶Għax il-bniedem ġust qatt ma jitfixkel; għal dejjem tibqa' t-tifkira tiegħu.

⁷Xejn ma jibża' minn aħbar ħażina; qalbu qawwija bit-tama tal-Mulej.

⁸Qalbu qawwija, m'għandux mniex jibża', sa ma jara mxejjen l-għadu tiegħu.

⁹Iqassam u jagħti lill-foqra; għal dejjem tibqa' l-ġustizzja tiegħu; rasu merfugħa bil-ġieħ.

¹⁰Jarah il-ħażin u jinkedd, jgħażgħaż snien u jtertaq qalbu. Imma x-xewqa tal-ħżiena tibqa' bla temma.

Salmi 113

Alla l-Għoli jħares lejn iż-żgħar

¹Hallelujah! Faħħru, qaddejja tal-Mulej, faħħru isem il-Mulej.

²Ikun isem il-Mulej imbierek, minn issa u għal dejjem!

³Minn tluġ ix-xemx sa nżulha ikun imfaħħar isem il-Mulej!

⁴Għoli fuq il-ġnus kollha l-Mulej, oġhla mis-smewwiet hu sebħu.

⁵Min hu bħall-Mulej, Alla tagħna, li qieghed fl-għoli?

⁶Hu li jħares 'l isfel, lejn is-smewwiet u lejn l-art.

⁷Hu li jqajjem mit-trab l-imsejken, u jerfa' mill-mizbla l-fqajjar,

⁸biex mal-kbarat iqiegħdu, mal-kbarat tal-poplu tiegħu.

⁹Il-mara bla wlid iqegħedha f'darha, jagħmilha omm ferħana b'uliedha. Hallelujah!

Salmi 114

L-għanja tal-Għid

- ¹Meta ħareġ Iżrael mill-Egittu, Ġakobb minn poplu ta' lsien barrani,
²Ġuda sar is-santwarju tiegħu, Iżrael is-saltna tiegħu.
³Il-baħar rah u ħarab, il-Ġordan raġa' lura.
⁴Qabżu bħal kbiex il-muntanji, u bħal ħrief il-għoljiet.
⁵Xi ġralek, baħar, biex taħrab? Xi ġralek, Ġordan, biex terġa' lura?
⁶Xi ġralkom, muntanji, biex taqbżu bħal kbiex, u intom, għoljiet, biex taqbżu bħal ħrief?
⁷Triegħed, art, quddiem is-Sid, quddiem Alla ta' Ġakobb,
⁸li jbidel il-blat f'għadira, iż-żonqor f'għajn ta' ilma.

Salmi 115

Il-Mulej waħdu hu Alla

- ¹Mhux lilna, Mulej, mhux lilna, iżda lil ismek sebbaħ, għat-tjieba u l-fedeltà tiegħek.
²Għaliex għandhom jgħidu l-ġnus: "Fejn hu Alla tagħhom?"
³Fis-smewwiet hu Alla tagħna; hu jagħmel kulma jogħgħbu.
⁴Fidda u deheb huma l-allat tagħhom, xogħol ta' idejn il-bniedem.
⁵Għandhom il-fomm, u ma jirkellmox; għandhom l-għajnejn, u ma jarawx;
⁶għandhom il-widnejn, u ma jisimgħux; għandhom l-imnieher, u ma jxommux;
⁷għandhom l-idejn, u ma jmissux; għandhom ir-riglejn, u ma jimxux; ebda lehen ma joħroġ minn fommhom.
⁸Bħalhom ikunu dawk li jagħmluhom, u dawk kollha li jittamaw fihom.
⁹Iżrael ittama fil-Mulej; hu l-għajnuna u t-tarka tagħhom.
¹⁰Dar Aron ittamaw fil-Mulej; hu l-għajnuna u t-tarka tagħhom.
¹¹Dawk li jibzġu mill-Mulej ittamaw fil-Mulej; hu l-għajnuna u t-tarka tagħhom.
¹²Il-Mulej jiftakar fina u jberikna; ibierek 'il dar Iżrael, ibierek 'il dar Aron.
¹³Ibierek 'il dawk li jibzġu mill-Mulej, kemm iż-żgħar u kemm il-kbar.
¹⁴Ikattarkom ħafna l-Mulej, lilkom u 'l uliedkom.

- ¹⁵Imberkin intom mill-Mulej, li għamel is-sema u l-art.
¹⁶Is-smewwiet huma s-smewwiet tal-Mulej; imma l-art hu taha lill-bnedmin.
¹⁷Mhumiex il-mejtin li jfaħħru l-Mulej, anqas hadd minn dawk li jmorru fis-skiet;
¹⁸imma aħna li nbierku l-Mulej, minn issa u għal dejjem. Hallelujah!

Salmi 116

Fiduċja sħiħa fil-Mulej

- ¹Inħobb il-Mulej, għax sama' lehen it-tħannin tiegħi;
²għaliex hu tani widen fil-jum li fih sejjaħtlu.
³Il-ħbula tal-mewt dawruni, l-irbit tal-Imwiet ħakimni; fin-niket u l-hemm sibt ruħi.
⁴Imma isem il-Mulej sejjaħt: "Mulej, nitolbok, salvani!"
⁵Hanin il-Mulej, u ġust; twajjeb hu Alla tagħna.
⁶Iħares id-dgħajfa l-Mulej; jien kont magħkus, u hu ħelisni.
⁷Erga', ruħ tiegħi, għall-mistrieħ tiegħek, għax il-Mulej għamillek il-ġid.
⁸Għax mill-mewt ħelisli 'l ħajti, lil għajnejja mid-dmugħ u 'l riglejja mit-tfixkil.
⁹Jien nimxi quddiem il-Mulej f'art il-ħajjin.
¹⁰Bqajt nemmen, imqar meta għedt: "Jiena mdejjaq ħafna!"
¹¹Jien għedt fin-niket tiegħi: "Qarrieq hu kull bniedem."
¹²Xi rrodd lill-Mulej għall-ġid kollu li għamel miegħi?
¹³Ngħolli l-kalċi tas-salvazzjoni, u isem il-Mulej insejjaħ.
¹⁴Intemm lill-Mulej il-wegħdiet tiegħi, quddiem il-poplu tiegħu kollu.
¹⁵Għaziza f'għajnejn il-Mulej hi l-mewt tal-ħbieb tiegħu.
¹⁶Iva, Mulej, jien qaddej tiegħek, jien qaddej tiegħek, bin il-qaddejja tiegħek. Int ħallejtli l-irbit tiegħi.
¹⁷Lilek noffri sagrificċju ta' radd il-ħajr, u isem il-Mulej insejjaħ.
¹⁸Intemm lill-Mulej il-wegħdiet tiegħi, quddiem il-poplu tiegħu kollu,
¹⁹fil-btieħi ta' dar il-Mulej, go nofsok, Ġerusalem! Hallelujah!

Salmi 117

Il-popli jfaħħru lil Alla

- ¹Faħħru l-Mulej, intom ġnus kollha, sebbħuh, intom popli lkoll!
²Għax kbira hi t-tjieba tiegħu magħna, il-fedeltà tal-Mulej tibqa' għal dejjem. Hallelujah!

Salmi 118

Purċissjoni trijonfali

- ¹Faħħru l-Mulej, għaliex hu tajjeb, għax għal dejjem it-tjieba tiegħu!
²Ha jgħidu wlied Izrael: "Għal dejjem it-tjieba tiegħu."
³Ha tgħid dar Aron: "Għal dejjem it-tjieba tiegħu."
⁴Ha jgħidu dawk li jibżgħu mill-Mulej: "Għal dejjem it-tjieba tiegħu."
⁵Sejjaħt il-Mulej fid-dwejjaq tiegħi; u l-Mulej wegibni, u ħarigni fil-wisa'.
⁶La l-Mulej miegħi, m'għandix għax nibza'; x'jista' jagħmilli l-bniedem?
⁷Il-Mulej miegħi, hu l-għajnuna tiegħi, u nħares b'wiċċi minn quddiem lejn l-għedewwa tiegħi.
⁸Aħjar tiskenn fil-Mulej milli tittama fil-bnedmin.
⁹Aħjar tiskenn fil-Mulej milli tittama fil-kbarat.
¹⁰Il-ġnus kollha dawruni; imma f'isem il-Mulej irbaħthom.
¹¹Dawruni, minn kull naħa rassewni; imma f'isem il-Mulej irbaħthom.
¹²Bħan-naħal daru miegħi, bħan-nar tax-xewk madwari jħeggu; imma f'isem il-Mulej irbaħthom.
¹³B'saħħithom kollha mbuttawni biex naqa'; imma l-Mulej tani l-għajnuna.
¹⁴Qawwa tiegħi u għana tiegħi l-Mulej; hu kien għaliya s-salvazzjoni tiegħi.
¹⁵Għajjat ta' ferħ u rebħ fl-għerejjex tat-tajbin: il-leminja tal-Mulej għamlet ħwejjeġ ta' ħila!
¹⁶Il-leminja tal-Mulej 'il fuq merfugħa, il-leminja tal-Mulej għamlet ħwejjeġ ta' ħila.
¹⁷Ma mmutx, imma nibqa' ngħix, u nħabbar l-għemejjel tal-Mulej.
¹⁸Haqarni tassew il-Mulej, iżda ma telaqnix għall-mewt.
¹⁹Ifthuli l-bibien tal-ġustizzja; ħa nidħol minnhom u rrodd ħajr lill-Mulej.
²⁰Dan hu bieb il-Mulej; il-ġusti jidħlu minnu.

- ²¹Nizzik ħajr talli wegibtu u kont għalija s-salvazzjoni tiegħi.
- ²²Il-gebla li warrbu l-bennejja saret il-gebla tax-xewka.
- ²³Bis-saħħa tal-Mulej seħħ dan: ħaġa tal-għageb f'għajnejna.
- ²⁴Dan hu l-jum li għamel il-Mulej; ħa nifirħu u nithennew fih!
- ²⁵Ejja, nitolbuk, Mulej, salvana! Ejja, nitolbuk, Mulej, agħtina r-rizq!
- ²⁶Imbierek minn ġej f'isem il-Mulej! Inberkukom minn dar il-Mulej.
- ²⁷Jahweh hu Alla; hu d-dawl tagħna. Tqassmu f'purċissjoni bil-friegħi f'idejkom sa ħdejn l-artal.
- ²⁸Alla tiegħi int, jien nizzik ħajr; Alla tiegħi, jien lilek inkabbar.
- ²⁹Fahħru l-Mulej, għaliex hu tajjeb, għax għal dejjem it-tjieba tiegħu!

Salmi 119

Il-ġmiel tal-Liġi ta' Alla

Alef

- ¹Henjin dawk li triqthom bla ħtija, li jimxu fil-liġi tal-Mulej.
- ²Henjin dawk li jħarsu l-precetti tiegħu, u li jfittxuh b'qalbhom kollha.
- ³Huma ma jagħmlux ħażen, imma jimxu fit-triqat tal-Mulej.
- ⁴Int tajt il-precetti tiegħek, biex inħarsuhom bir-reqqa.
- ⁵Ha jzomm sħiħ il-mixi tiegħi fil-ħarsien tal-kmandamenti tiegħek!
- ⁶Imbagħad ma jkollix għax nistħi, la naħseb fuq il-kmandamenti tiegħek kollha.
- ⁷Imbagħad infahħrek b'qalb safja. Meta nitgħallem id-digrieti ġusti tiegħek.
- ⁸Irrid inħares il-kmandamenti tiegħek; la tħallinix għalkollox!

Bet

- ⁹Kif jista' żagħżuġħ jimxi safi fi triqtu? Billi jħares il-kelma tiegħek.
- ¹⁰B'qalbi kollha jiena nfittxek; tħallinix nitbiegħed mill-kmandamenti tiegħek.
- ¹¹Jien żammejt kelmti f'qalbi, biex ma nidneb qatt kontrik.
- ¹²Imbierek int, Mulej! Għallimni l-kmandamenti tiegħek.
- ¹³B'xufftejja jiena nxandar id-digrieti kollha ta' fommok.
- ¹⁴Nifrah fit-triq tal-precetti tiegħek, daqs kieku kelli l-għana kollu.
- ¹⁵Fuq il-precetti tiegħek irrid naħseb, u nżomm għajnejja fuq triqatek.

¹⁶Bil-kmandamenti tiegħek irrid nitgħaxxaq, qatt ma ninsa l-kelma tiegħek.

Gimel

¹⁷Kun twajjed mal-qaddej tiegħek, agħtini li ngħix u nħares il-kelma tiegħek.

¹⁸Iftaħli għajnejja, biex nara l-ghegubijiet tal-ligi tiegħek.

¹⁹Barrani jien fuq l-art; taħbix minni l-kmandamenti tiegħek.

²⁰Tinfena qalbi l-ħin kollu bix-xewqa tad-digrieti tiegħek.

²¹Il-kburin inti ċcanfarhom; mišħut min jitbiegħed mill-kmandamenti tiegħek.

²²Neħhi minn fuqi t-tagħjir u tkasbir tagħhom, għax jiena nħares il-preċetti tiegħek.

²³Imqar jekk il-kbarat joqogħdu jqassu fuqi, fuq il-kmandamenti tiegħek jibqa' jaħseb il-qaddej tiegħek.

²⁴Il-preċetti tiegħek huma l-għaxxaq tiegħi, huma jagħtuni l-parir tajjed.

Dalet

²⁵Mixħuta fit-trab hi ruħi; aħjini int skont kelmtek.

²⁶Triqati wrejtek, u int wegibtni; għallimni l-kmandamenti tiegħek.

²⁷Fehemni t-triq tal-preċetti tiegħek, biex naħseb fuq ghegubijietek.

²⁸Jiena nfnejt bin-niket; erfagħni int skont kelmtek.

²⁹Biegħed minni triq il-gideb; agħtini fi tjubitek il-ligi tiegħek.

³⁰Jiena għazilt it-triq tas-sewwa; ħtart għalija d-digrieti tiegħek.

³¹Inzomm sħiħ mal-preċetti tiegħek; Mulej, tħallnix naqa' fil-mistħija.

³²Jien nigri fit-triq tal-kmandamenti tiegħek, għax int saħħaħtli qalbi.

He

³³Għallimni, Mulej, it-triq tal-kmandamenti tiegħek; jiena rrid nibqa' fiha sal-aħħar.

³⁴Fehemni biex inħares il-ligi tiegħek u nagħmilha b'qalbi kollha.

³⁵Mexxini mill-mogħdija tal-kmandamenti tiegħek, għax fiha nsib l-għaxxaq tiegħi.

³⁶Igħbidli qalbi lejn il-preċetti tiegħek, u mhux lejn ir-regħba.

³⁷Tħallix lil għajnejja jħarsu lejn il-frugħa; agħtini l-ħajja bil-kelma tiegħek.

³⁸Żomm il-wegħda li għamilt mal-qaddej tiegħek, li int għamilt ma' dawk li jibzghu minnek.

³⁹Warrab minni l-għajb li nibza' minnu, għax tajbin huma d-digrieti tiegħek.

⁴⁰Ara kif jiena mxennaq għall-preċetti tiegħek; fil-gustizzja tiegħek agħtini l-ħajja.

Waw

⁴¹Ha tinzel fuqi tjubitek, Mulej, u s-salvazzjoni tiegħek skont il-wegħda tiegħek.

⁴²Imbagħad nagħti tweġiba lil min jgħajjarni, għax jien nafda fil-kelma tiegħek.

⁴³Tneħħili qatt minn fommi kliem is-sewwa, għax jien fid-digrieti tiegħek nittama.

⁴⁴Inħares il-ligi tiegħek għal dejjem, u għal dejjem ta' dejjem.

⁴⁵U nkun bla xkiel fil-mixi tiegħi, għax jiena nfittex il-preċetti tiegħek.

⁴⁶U nitkellem fuq il-preċetti tiegħek quddiem is-slaten, u ma nistħix.

⁴⁷Nitgħaxxaq bil-kmandamenti tiegħek, li jiena ħabbejt.

⁴⁸Nerfa' jdejja lejn il-kmandamenti tiegħek, u naħseb fuq il-preċetti tiegħek.

Žajin

⁴⁹Ftakar fil-kelma li tajt lill-qaddej tiegħek, li biha inti ttamajtni.

⁵⁰Dan hu l-faraġ fin-niket tiegħi: li l-wegħda tiegħek tagħtini l-ħajja.

⁵¹Jiddieħku bija l-kburin għall-aħħar; imma jiena ma nitbigħedx mil-ligi tiegħek.

⁵²Niftakar fid-digrieti tiegħek ta' dari; fihom, Mulej, jiena nsib il-faraġ tiegħi.

⁵³Nagħdab għall-aħħar minħabba l-ħżiena li jtilqu l-ligi tiegħek.

⁵⁴L-għanja tiegħi l-kmandamenti tiegħek, f'dan il-post fejn jien barrani.

⁵⁵Billejl f'ismek niftakar, Mulej, u nħares il-ligi tiegħek.

⁵⁶Din hi l-barka li messet lili: li jiena nħares il-preċetti tiegħek.

Ħet

⁵⁷Jien għedt, Mulej: "Dan hu sehmi, li nħares il-kelma tiegħek."

⁵⁸Quddiemek nitlob b'qalbi kollha; henn għalija skont il-wegħda tiegħek.

⁵⁹Jien qist sewwa l-mixi tiegħi, u rgajt lura lejn il-preċetti tiegħek.

⁶⁰Nghagġel u ma nitnikkirx, biex inħares il-kmandamenti tiegħek.

⁶¹Il-ħbula tal-ħżiena dawramejt għalquni, imma jien ma nsejtx il-ligi tiegħek.

⁶²F'nofs il-lejl inqum infahħrek minħabba d-digrieti gusti tiegħek.

⁶³Nissieheb ma' kull min għandu l-biza' tiegħek, ma' dawk li jharsu l-preċetti tiegħek.

⁶⁴Mimlija, Mulej, l-art bit-tjieba tiegħek; għallimni l-kmandamenti tiegħek.

Tet

⁶⁵Ġid għamilt mal-qaddej tiegħek, Mulej, skont il-kelma tiegħek.

⁶⁶Fehma tajba u għerf għallimni, għax jien nemmen fil-kmandamenti tiegħek.

⁶⁷Qabel ma għakkistni, jien kont fl-iżball; imma issa nħares il-kelma tiegħek.

⁶⁸Twajjeb int, u l-ġid tagħmel; għallimni l-kmandamenti tiegħek.

⁶⁹Jixluni l-kburin bil-gideb; imma jien b'qalbi kollha nħares il-preċetti tiegħek.

⁷⁰Smina bil-ħażen bħax-xaħam qalbhom; imma jien bil-liġi tiegħek nitgħaxxaq.

⁷¹Swieli ta' ġid li għakkistni, għax tgħallimt il-kmandamenti tiegħek.

⁷²Aħjar għalija l-liġi ta' fommok mill-eluf ta' flejjes tad-deheb u l-fidda.

Jod

⁷³Idejki għamluni u sawruni; fehemni u għallimni l-kmandamenti tiegħek.

⁷⁴Jarani u jifraħ min għandu l-biza' tiegħek, għax jiena ttamajt fil-kelma tiegħek.

⁷⁵Jien naf, Mulej, li ġusti d-digrietni tiegħek; u li skont is-sewwa għakkistni.

⁷⁶Tkun it-tjieba tiegħek il-faraġ tiegħi, skont il-wegħda li għamilt mal-qaddej tiegħek,

⁷⁷Tiġi fuqi tjubitek, biex ikolli l-ħajja; għax il-liġi tiegħek hi l-għaxxaq tiegħi.

⁷⁸Jistħu l-kburin, li bil-qerq jaħqrni; imma jien naħseb fil-preċetti tiegħek.

⁷⁹Ha jduru lejja dawk li jibzghu minnek, dawk li jagħrfu l-preċetti tiegħek.

⁸⁰Tkun qalbi bla ħtija fil-kmandamenti tiegħek, biex ma jkollix għax nistħi.

Kaf

⁸¹Ninfena bix-xewqa tas-salvazzjoni tiegħek; jien nittama fil-kelma tiegħek.

⁸²Għejew għajnejja jistennew il-wegħda tiegħek; u jien nistaqsi: "Meta se tfarragni?"

⁸³Sirt qisni ġild immixxef fid-duħħan; imma ma nsejtx il-kmandamenti tiegħek.

⁸⁴Kemm se jdum jistenna l-qaddej tiegħek? Meta se tagħmel haqq minn dawk li jħabbtuni?

⁸⁵Haffru l-kburin ħofra għalija, dawk li ma jimxux skont il-liġi tiegħek.

⁸⁶Sewwa huma l-kmandamenti tiegħek kollha; għinni int, meta bil-qerq iħabbtuni.

⁸⁷Għal ftit ma qerdunx minn din l-art; imma jien ma ħallejtx il-preċetti tiegħek.

⁸⁸Fit-tjieba tiegħek agħtini l-ħajja; u jiena nħares il-preċetti ta' fommok.

Lamed

⁸⁹Għal dejjem, Mulej, il-kelma tiegħek; hi mwaqqfa fis-sod fis-smewwiet.

⁹⁰Minn nisel għal nisel il-fedeltà tiegħek; fuq l-art waqqaftha, u żammet fis-sod.

⁹¹B'digriet tiegħek għadhom shaħ sa llum; għax kollox hu għall-qadi tiegħek.

⁹²Li ma sibtx l-hena fil-liġi tiegħek, kont nintemm fin-niket tiegħi.

⁹³Ma ninsa qatt il-preċetti tiegħek, għax bihom int tagħtini l-ħajja.

⁹⁴Tiegħek jien; salvani int! Jiena nfittex il-preċetti tiegħek.

⁹⁵Jgħassuli l-ħżiena biex jeqirduni; imma jien ħsiebi fil-preċetti tiegħek.

⁹⁶Jien rajt it-tmiem ta' kulma jgħaddi; imma bla tarf il-kmandamenti tiegħek.

Mem

⁹⁷Kemm inħobbha l-liġi tiegħek! Il-jum kollu ħsiebi fiha.

⁹⁸Il-kmandament tiegħek għal dejjem miegħi, jagħmilni eghref mill-għedewwa tiegħi.

⁹⁹Jien nifhem aktar mill-imgħallmin tiegħi kollha, għax ħsiebi fil-kmandamenti tiegħek.

¹⁰⁰Aktar mix-xjuħ jien bil-għaqal, għax inħares il-preċetti tiegħek.

¹⁰¹Minn kull triq ħażina nwarrab riglejja, biex inħares il-kelma tiegħek.

¹⁰²Mid-digrieti tiegħek qatt ma nitbiegħed, għax int kont li għallimthomli.

¹⁰³Kemm hi ħelwa l-wegħda tiegħek! Ohla mill-għasel għal fommi.

¹⁰⁴Jien ksibt id-dehen bil-preċetti tiegħek; għalhekk nobgħod kull triq qarrieqa.

Nun

¹⁰⁵Fanal għal riglejja l-kelma tiegħek, u dawl fil-mogħdija tiegħi.

¹⁰⁶Hlift, u rrid inżomm kelmti, li nħares id-digrieti ġusti tiegħek.

¹⁰⁷Ninsab innikket għall-aħħar, Mulej; agħtini l-ħajja skont il-kelma tiegħek.

¹⁰⁸Ilqa', Mulej, il-qima ta' fommi, u għallimni d-digrieti tiegħek.

¹⁰⁹Hajti dejjem fit-tiġrif, imma qatt ma ninsa l-liġi tiegħek.

110 Il-ħżiena nasbuli x-xibka, imma jien ma warrabtx mill-preċetti tiegħek.

111 Il-preċetti tiegħek wirti għal dejjem; huma l-għaxxa ta' qalbi.

112 Inħajjar 'il qalbi biex tħares il-kmandamenti tiegħek, għal dejjem u sal-aħħar.

Samek

113 In-nies ta' żewġt iqlub nobgħodhom; imma l-liġi tiegħek inħobbha.

114 Inti l-kenn u t-tarka tiegħi; fil-kelma tiegħek jien nittama.

115 Tbiegħdu minni, intom nies ħżiena, biex inħares il-kmandamenti ta' Alla tiegħi.

116 Żommni skont il-wegħda tiegħek, biex nibqa' ħaj; tħallix bla temma t-tama tiegħi.

117 Ghinni int, u jiena nsalva; u ħsiebi jkun dejjem fil-kmandamenti tiegħek.

118 Int tismell 'il kull min jitbiegħed mill-kmandamenti tiegħek, għax qarrieqa l-fehma tagħhom.

119 Bħal skart għalik il-ħżiena tal-art; għalhekk inħobb il-preċetti tiegħek.

120 Jitkexkex ġismi bil-biża' tiegħek; mid-digrieti tiegħek nibża'.

Għajn

121 Jien għamilt il-ħaqq u s-sewwa; titlaqnix f'idejn dawk li jaħqrni.

122 Serrah ras il-qaddej tiegħek li tridlu l-ġid; tħallix li l-kburin jgħakksuni.

123 Ghejew għajnejja jistennew is-salvazzjoni tiegħek, u l-wegħda tal-ġustizzja tiegħek.

124 Imxi mal-qaddej tiegħek skont it-tjieba tiegħek, għallimni l-kmandamenti tiegħek.

125 Qaddej tiegħek jien; agħtini d-dehen, biex nagħraf il-preċetti tiegħek.

126 Issa l-waqt li tindaħal, Mulej, għax kisru l-liġi tiegħek.

127 Għalhekk inħobb il-kmandamenti tiegħek, aktar mid-deheb, mid-deheb l-aktar fin.

128 Għalhekk jien nimxi dritt fuq il-preċetti tiegħek, u nobgħod kull triq qarrieqa.

Pe

129 Tal-għageb huma l-preċetti tiegħek, għalhekk tħarishom qalbi.

130 It-tifsir ta' kelmtek jagħti d-dawl, ifiehem lil min ma jafx.

131 Niftaħ fommi u nieħu r-ruħ, għax nixxennaq għall-kmandamenti tiegħek.

- 132 Dur lejja u henn għalija, kif dejjem tagħmel ma' min iħobb 'l ismek.
- 133 Żomm sħiħ il-mixi tiegħi skont il-wegħda tiegħek, u ebda deni ma jaħkem fuqi.
- 134 Eħlisni mill-moħqrija tal-bniedem, u nħares il-preċetti tiegħek.
- 135 Ha jiddi wiċċek fuq il-qaddej tiegħek, għallimni l-kmandamenti tiegħek.
- 136 Id-dmugh bħal wied igelben minn għajnejja, għax ma jħarsux il-bnedmin il-ligi tiegħek.

Sade

- 137 Ġust int, Mulej; u sewwa d-digrieti tiegħek.
- 138 Bil-ġustizzja għamilt il-preċetti tiegħek, u b'fedeltà mill-akbar.
- 139 Tifnini l-ħegga tiegħi, għax insew kelmtek l-għedewwa tiegħi.
- 140 Il-wegħda tiegħek jien ippruvajtha; għalhekk iħobbha l-qaddej tiegħek.
- 141 Għalkemm jien żgħir u mżeblaħ, ma ninsiex il-preċetti tiegħek.
- 142 Ġustizzja ta' dejjem hi l-ġustizzja tiegħek, u sewwa l-ligi tiegħek.
- 143 Għalkemm id-diqa u n-niket waqgħu fuqi, il-kmandamenti tiegħek baqgħu l-għaxqa tiegħi.
- 144 Ġustizzja ta' dejjem il-preċetti tiegħek; agħtini d-dehen biex ikolli l-ħajja.

Qof

- 145 B'qalbi kollha ngħajjatlek; wegibni, Mulej; irrid inħares il-kmandamenti tiegħek.
- 146 Lilek insejjaħ: salvani int; u nħares il-preċetti tiegħek.
- 147 Sa minn qabel is-sebħ nitlob l-għajnuna; u fi kliemk jien nittama.
- 148 B'għajnejja miftuħa tul is-sahriet tal-lejl, jien noqgħod naħseb fuq il-wegħda tiegħek.
- 149 Isma' leħni, Mulej, fit-tjieba tiegħek; u zommni ħaj skont id-digrieti tiegħek.
- 150 Qorbu lejja dawk li jfittxu l-ħażen, dawk li tbiegħdu mil-ligi tiegħek.
- 151 Imm'inti ħdejja, Mulej; sewwa huma l-kmandamenti tiegħek.
- 152 Jien ili naf mill-preċetti tiegħek li għal dejjem int waqqafthom.

Rex

- 153 Hares lejn in-niket tiegħi, u eħlisni, għax jien ma nsejtx il-ligi tiegħek.
- 154 Iddefendi l-kawża tiegħi, u ifdini; agħtini l-ħajja skont il-wegħda tiegħek.
- 155 Il bogħod mill-ħżiena s-salvazzjoni, għax ma jfittxux il-kmandamenti tiegħek.

- 156 Kbirra l-ħniena tiegħek, Mulej; agħtini l-ħajja skont id-digrieti tiegħek.
- 157 Hafna li jagħmlu għalija u jħabbtuni; imma jien ma nitbigħedx mill-preċetti tiegħek.
- 158 Nara 'l dawk li ħallewk u nistkerrahom, għax ma jħarsux il-kelma tiegħek.
- 159 Ara, kif inħobb il-preċetti tiegħek, Mulej; agħtini l-ħajja skont it-tjieba tiegħek.
- 160 Is-sewwa tiegħek il-qofol ta' kelmtek; għal dejjem id-digrieti tal-ġustizzja tiegħek.

Sin

- 161 Il-kbarat għal xejn b'xejn jagħmlu għalija, imma minn kelmtek tibza' qalbi.
- 162 Ferħan jien minħabba l-wegħda tiegħek, bħal min isib xi priża kbira.
- 163 Il-qerq nobogħdu u nistkerrhu, imma l-liġi tiegħek inħobbha.
- 164 Seba' darbiet kull jum infahħrek għad-digrieti ġusti tiegħek.
- 165 Sliem bil-kotra għal min iħobb il-liġi tiegħek; ma hemm ebda tfixkil għalihom.
- 166 Nistenna s-salvazzjoni tiegħek, Mulej; u nħares il-kmandamenti tiegħek.
- 167 Ruħi tħares il-preċetti tiegħek; u jiena nħobbhom ħafna.
- 168 Inħares il-preċetti u l-kmandamenti tiegħek; quddiem għajnejk l-imġiba tiegħi kollha.

Taw

- 169 Ha tasal quddiemek, Mulej, l-għajta tiegħi; agħtini d-dehen skont il-kelma tiegħek.
- 170 Ha jasal quddiemek it-tħannin tiegħi; eħlisni skont il-wegħda tiegħek.
- 171 Jinfexxu xufftejja fit-tifhir tiegħek, għax int tgħallimni l-kmandamenti tiegħek.
- 172 Ixandar ilsieni l-wegħda tiegħek, għax kollha ġusti l-kmandamenti tiegħek.
- 173 Ha tkun idek l-għajnuna tiegħi, għax jien ħtart il-preċetti tiegħek.
- 174 Jien nixtieq is-salvazzjoni tiegħek, Mulej; il-liġi tiegħek hija l-għaxqa tiegħi.
- 175 Ha nibqa' ħaj, biex infahħrek! Ikunu d-digrieti tiegħek l-għajnuna tiegħi!
- 176 Jien ħriġt mit-triq bħal naghġa mitlufa; fittex il-qaddej tiegħek, għax jien ma nsejtx il-kmandamenti tiegħek.

Salmi 120

Ilment kontra l-ilsna qarrieqa

1Għanja tat-Telgħat.

Fid-dwejjaq tiegħi l-Mulej sejjaħt; u hu wegibni.

²Mulej, eħlisni mix-xufftejn giddieba u mill-ilsna qarrieqa.

³X'se tieħu b'dan, u x'se jiswielek, ilsien qarrieq?

⁴Vleġeġ misnuna ta' wieħed b'saħħtu, u ġamar tal-ġummar.

⁵Imsejken jien, li ngħix barrani f'Mesek; li ngħammar fl-għerejjex ta' Kedar!

⁶Ili ngħix biżżejjed ma' dawk li joboġħdu s-sliem.

⁷Jien sliem irrid; imma malli nitkellem, insibhom lesti għall-ġlied.

Salmi 121

Il-Mulej jgħasses fuqna

¹Għanja tat-Telgħat

Nerfa' għajnejja lejn l-għoljiet; mnejn se tiġini l-għajnuna?

²L-għajnuna tiegħi mingħand il-Mulej, li għamel is-sema u l-art.

³Ma jħalli qatt li riġlek jogħtor; ma jongħosx dak li jħarsek.

⁴Ara, la jongħos u lanqas jorqod dak li jħares lil Izrael.

⁵Il-Mulej hu dak li jħarsek; il-Mulej hu d-dell tiegħek fuq lemintek.

⁶Ma tolqtokx ix-xemx binhar, anqas il-qamar billejl.

⁷Iħarsek il-Mulej minn kull deni; hu jħarislek ħajtek.

⁸Il-Mulej iħarsek fil-ħruġ u d-dħul tiegħek, minn issa u għal dejjem.

Salmi 122

Pellegrinaġġ għal Ġerusalem

¹Għanja tat-Telgħat. Ta' David.

Fraħt meta qaluli: "Sejrin f'dar il-Mulej!"

²Diġà qegħdin riġlejna fi bwiebek, Ġerusalem!

³Ġerusalem, mibnija bħal belt, magħquda ħaġa waħda.

⁴Lejha t-tribujiet jitolgħu, it-tribujiet tal-Mulej, biex, skont il-liġi ta' Izrael, ifaħħru isem il-Mulej.

⁵Għax hemm twaqqfu t-tronijiet tal-ħaqq, it-tronijiet tad-dar ta' David.

⁶Itolbu s-sliem għal Ġerusalem: "Ha jkollhom is-sliem dawk kollha li jħobbuk!"

⁷Ha jkun hemm is-sliem ġewwa l-ħitan tiegħek, u l-ġid fil-palazzi tiegħek!”

⁸Minħabba ħuti u ħbiebi, ħallini ngħidlek: “Is-sliem għalik!”

⁹Minħabba f’ dar il-Mulej, Alla tagħna, nixtieq illi jkollok il-ġid.

Salmi 123

Fiduċja f’Alla fit-tigrib

1Għanja tat-Telgħat.

Lejk nerfa’ għajnejja, int li tgħammar fis-smewwiet.

²Ara, bħal għajnejn il-qaddejja lejn id sidhom; bħal għajnejn il-qaddejja lejn id sidtha; hekk għajnejna lejn il-Mulej, Alla tagħna, sa ma jkollu ħniena minna.

³Henn għalina, Mulej, henn għalina, għax mitmugħa sax-xaba’ bit-tagħjir.

⁴Imxebbgħa għall-aħħar ruħna biż-żebliħ tal-għonja, bit-tagħjir tal-kburin.

Salmi 124

Alla waħdu jeħles il-poplu

1Għanja tat-Telgħat. Ta’ David.

Li ma kienx il-Mulej magħna

- ħa jgħid hekk Izrael -

²li ma kienx il-Mulej magħna, meta qamu għalina n-nies,

³ħajjin kienu jibilgħuna, meta nxtegħlu bl-għadab għalina.

⁴L-ilma kien jgħerriqna, il-wied kien jgħaddi minn fuqna;

⁵minn fuqna kien jgħaddi mewg tal-ilma qawwi.

⁶Imbierek il-Mulej, li ma telaqniex priża għal snienhom.

⁷Hajjitna bħal għasfur ħelset mix-xbiek tan-nassaba. Ix-xibka tqattgħet, u aħna ħrabna.

⁸L-għajnuna tagħna f’ isem il-Mulej, li għamel is-sema u l-art.

Salmi 125

Alla jħares lill-poplu

1Għanja tat-Telgħat.

Min jittama fil-Mulej hu bħall-għolja ta’ Sijon, li qatt ma titharrek, imma fis-sod għal dejjem.

²Bħalma l-għoljiet iduru madwar Ġerusalemm, hekk il-Mulej madwar il-poplu tiegħu, minn issa u għal dejjem.

³Ma jithalliex ix-xettru tal-ħżiena fuq l-art, wirt il-ġusti, biex ma jġgrix li l-ġusti imiddu idejhom għall-ħażen.

⁴Aghmel il-ġid, Mulej, lit-tajbin u lil dawk ta' qalbhom safja.

⁵Imma 'l dawk li jgħawġu triqthom jitlaqhom il-Mulej ma' dawk li jagħmlu l-ħażen. Sliem għal Izrael!

Salmi 126

Il-ferħ tal-meħlusin

1Għanja tat-Telgħat.

Meta l-Mulej regġa' lura l-imjassra ta' Sijon, konna qisna mitlufa f'ħolma;

²imbagħad bid-daħk imtela fommna, u bl-għajjat ta' ferħ ilsienna. Imbagħad bdew jgħidu fost il-ġnus: "Kbir f'għemilu l-Mulej magħhom!"

³Kbir f'għemilu l-Mulej magħna! U aħna bil-ferħ imtlejna.

⁴Biddel, Mulej, xortina bħall-widien tan-Negeb!

⁵Dawk li jizirgħu fid-dmugħ jaħsdu bl-għana ta' ferħ.

⁶Huma u sejr in, imorru jibku, iġorru ż-żerriegħa għaž-żriġħ. Izda huma u ġejjin lura, jigu b'għana ta' ferħ, iġorru l-qatet f'idejhom.

Salmi 127

L-ulied don u barka ta' Alla

1Għanja tat-Telgħat. Ta' Salamun.

Jekk il-Mulej ma jibnix id-dar, għalxejn jithabtu l-bennejja. Jekk il-Mulej ma jħarisx il-belt, għalxejn jishar l-għassies.

²Ma jiswielkom xejn li tbakkru, jew li ddumu ma tistrieħu u li tieklu ħobż it-tbatija; għax sa fl-irqad hu jipprovdi lill-għeżież tiegħu.

³Ara, wirt il-Mulej huma l-ulied, ħlas tiegħu hu frott il-ġuf.

⁴Bħal vleġeġ f'id il-ġellied, hekk huma wlid iż-żgħożija.

⁵Hieni l-bniedem li għandu l-ħorġa mimlija bihom! Ma jinfixilx meta jiltaqa' mal-għedewwa f'bieb il-belt.

Salmi 128

Familja tajba u hienja

1Għanja tat-Telgħat.

Hieni kull min jibza' mill-Mulej, kull min jimxi fit-triqat tiegħu!

²Mix-xogħol ta' jdejk inti tiekol; hieni int, u riżqek tajjeb!

³Martek tkun bħal dielja għammiela fl-irkejjen ta' darek; uliedek bħal xitel taż-żebbuġ madwar il-mejda tiegħek.

⁴Ara, kif ikun imbierek il-bniedem li jibza' mill-Mulej!

⁵Ibierkek il-Mulej minn Sijon! Jalla tara l-gid ta' Ġerusalemm tul ħajtek kollha!

⁶Jalla tara wlied uliedek! Sliem għal Izrael!

Salmi 129

Kontra l-għedewwa ta' Izrael

1Għanja tat-Telgħat.

Habbtuni ħafna sa minn żgħożiti

- ħa jgħid hekk Izrael -

²ħabbtuni ħafna sa minn żgħożiti, imma ma rnexxilhomx jegħlbuni.

³Bil-moħriet għaddew minn fuq dahri, raddiet twal bis-swat għamluli.

⁴Imma ġust hu l-Mulej, u qatta' minn fuqi l-irbit tal-ħżiena.

⁵Ha jinfixlu u jmorru lura dawk kollha li jobogħdu 'l Sijon.

⁶Ikunu bħall-ħaxix tal-bjut, li jinxef qabel ma jikber,

⁷li bih il-ħassad ma jimliex idu, lanqas hđanu min jorbot il-qatet.

⁸U ma jgħidux dawk li jkunu għaddejja: "Il-barka ta' Alla fuqkom! Inberkukom f'isem il-Mulej!"

Salmi 130

Talba għall-maħfra tad-dnubiet

1Għanja tat-Telgħat.

Minn qiegħ l-art insejjaħlek, Mulej:

²isma', Sidi, il-leħen tiegħi! Ha jkunu widnejk miftuħa, jiena u nitolbok bil-ħniena.

³Jekk tal-ħtijiet int tagħti kas, Mulej, Sidi, min jista' jzomm sħiħ?

⁴Imma għandek hemm il-maħfra, biex hekk inqimuk fil-biża' tiegħek.

⁵Jien lill-Mulej nistenna, ruħi f'kelmtu tittama.

⁶Tistenna ruħi lil Sidi, aktar milli l-għassiesa s-sebħ. Aktar milli l-għassiesa s-sebħ,

⁷Jistenna Izrael lill-Mulej! Għax għand il-Mulej hemm it-tjieba, u l-fidwa għandu bil-kotra.

⁸Hu li jifdi lil Izrael minn htijietu kollha.

Salmi 131

Umiltà u fiduċja

¹Għanja tat-telgħat. Ta' David.

Mulej, ma tkabbritx qalbi, anqas ma ntrefgħu għajnejja; jien ma grejtx wara hwejjeg kbar, jew wara hwejjeg oghla minni.

²Imma żammejt ruħi fis-skiet u l-mistrieħ, bħal tarbija f'hoġor ommha; bħal tarbija miftuma, hekk hi ruħi ġewwa fija.

³Ittama, Izrael, fil-Mulej, minn issa u għal dejjem!

Salmi 132

Il-wegħda ta' Alla lil David

¹Għanja tat-Telgħat.

Ftakar, Mulej, f'David u fl-hemm tiegħu kollu.

²Ftakar kif hu ħalef lill-Mulej, u wiegħed lil Alla, il-Qawwi ta' Ġakobb:

³"Ma nidholx taħt is-saqaf ta' dari, ma nitlax fuq il-friex ta' soddti,

⁴ma naghlaqx għajnejja u norqod u anqas naghlaq xfar għajnejja bin-nghas,

⁵sa ma nsib post għall-Mulej, għamara għal Alla, il-Qawwi ta' Ġakobb."

⁶Araw, smajna bl-arka f'Efrata, sibnieha fir-raba' ta' Ġagħar.

⁷Ha nidhlu fl-għamara tiegħu, ninxteħtu quddiem il-mirfes ta' riglejha!

⁸Qum u ejja, Mulej, lejn il-mistrieħ tiegħek, int u l-arka tal-qawwa tiegħek.

⁹Jilbsu l-ġustizzja l-qassisin tiegħek, jgħajtu bil-ferħ il-ħbieb tiegħek.

¹⁰Minħabba f'David, il-qaddej tiegħek, twarrabx wiċċ is-sultan, il-midluk tiegħek.

- ¹¹Il-Mulej ħalef wegħda lil David, u żgur li ma jergax lura minnha: “Wieħed min-nisel tiegħek jiena nqiegħed fuq it-tron tiegħek.
- ¹²Jekk uliedek iħarsu l-patt tiegħi u l-preċetti li jien nagħtihom, uliedhom ukoll għal dejjem joqogħdu fuq it-tron tiegħek.”
- ¹³Għax il-Mulej għazel 'il Sijon, u xtaqha tkun id-dar tiegħu:
- ¹⁴“Hawn insib il-mistrieħ tiegħi għal dejjem! Fiha rrid noqgħod, għax ħabbejtha!
- ¹⁵Bil-barka nimla l-ħażniet tagħha, bil-ħobż inxabba' l-foqra tagħha.
- ¹⁶Bis-salvazzjoni llibbes il-qassisin tagħha, bil-ferħ jgħajtu l-ħbieb tagħha.
- ¹⁷Hemm inqajjem qawwa lil David, inħejji mnara għas-sultan, il-midluk tiegħi.
- ¹⁸Bil-mistħija llibbes l-għedewwa tiegħu, imma fuqu tiddi l-kuruna tiegħu.”

Salmi 133

Tiffir lill-imħabba tal-aħwa

1Għanja tat-Telgħat. Ta' David.

Kemm hi ħaġa sabiħa u ħelwa, li l-aħwa jgħammru flimkien!

²Bħal żejt mill-aħjar imsawwab fuq ir-ras, li jinżel mal-leħja tiegħu, li jinżel mal-leħja ta' Aron, sa fuq l-għonq ta' ħwejġu.

³Hu bħan-nida tal-Hermon, li tinżel fuq l-għoljiet ta' Sijon; għax hemm il-Mulej jagħti l-barka, hemm jagħti l-ħajja għal dejjem.

Salmi 134

L-aħħar tislina lit-tempju

1Għanja tat-Telgħat.

Ejjew, bierku l-Mulej, qaddejja kollha tal-Mulej, intom li toqogħdu f'dar il-Mulej.

²Erfgħu idejkom lejn it-tempju, u bierku l-Mulej fil-ljeli.

³Ibierkek il-Mulej minn Sijon, hu li għamel is-sema u l-art!

Salmi 135

Tiffir lil Alla għall-għegubijiet tiegħu

¹Hallelujah! Faħħru isem il-Mulej, faħħruh, qaddejja tal-Mulej,

²intom li qegħdin f'dar il-Mulej, fil-wesgħat ta' madwar it-tempju ta' Alla tagħna.

³Faħħru l-Mulej, għax hu tajjeb, għannu lil ismu, għax hu sabiħ.

- ⁴Għax għażel il-Mulej 'il Ġakobb, lil Izrael, biex ikun il-poplu tiegħu.
- ⁵Naf tassew li kbir il-Mulej; fuq l-allat kollha Alla Sidna.
- ⁶Kulma jogħġbu l-Mulej jagħmlu fis-smewwiet u fuq l-art, fil-baħar u f'qiegħ l-ibħra kollha.
- ⁷Hu jtella' s-sħab minn truf l-art, jibgħat il-beraq u x-xita, johrog l-irjieħ mill-imħażen tiegħu.
- ⁸Hu darab l-ulied il-kbar tal-Egittu, kemm bnedmin u kemm bhejjem.
- ⁹Sinjali u għegubijiet għamel f'nofsok, Egittu, u laqtu l-Fargħun u l-qaddejja tiegħu kollha.
- ¹⁰Hu darab ġnus bla għadd, u qered slaten qawwija.
- ¹¹Qered 'il Siħon, sultan tal-Amurrin, lil Għog, sultan ta' Basan, u s-saltniet kollha ta' Kangħan.
- ¹²U l-art tagħhom qassamha b'wirt, b'wirt lil Izrael, il-poplu tiegħu.
- ¹³Mulej, għal dejjem idum ismek! Mulej, minn żmien għal żmien il-fama tiegħek!
- ¹⁴Għax il-Mulej jagħmel haqq mal-poplu tiegħu, juri ħniena mal-qaddejja tiegħu.
- ¹⁵L-idoli tal-ġnus mhumiex ħlief deheb u fidda, xogħol ta' id il-bniedem:
- ¹⁶għandhom il-fomm, u ma jitkellmux; għandhom l-għajnejn, u ma jarawx;
- ¹⁷għandhom il-widnejn, u ma jisimghux; anqas nifs ma għandhom fi mnifsejhom.
- ¹⁸Bħalhom ikunu dawk li jagħmluhom, u dawk kollha li jittamaw fihom.
- ¹⁹Bierek, Izrael, il-Mulej; bierek, dar Aron, il-Mulej;
- ²⁰bierek, dar Levi, il-Mulej; bierku l-Mulej, intom li tibzġħu mill-Mulej.
- ²¹Imbierek il-Mulej minn Sijon, hu li joqgħod f'Ġerusalemm! Hallelujah!

Salmi 136

Litanija ta' radd il-ħajr

- ¹Roddu ħajr lill-Mulej, għax hu tajjeb, għax għal dejjem it-tjieba tiegħu.
- ²Roddu ħajr lil Alla fuq l-allat, għax għal dejjem it-tjieba tiegħu.
- ³Roddu ħajr lis-Sid tas-sidien, għax għal dejjem it-tjieba tiegħu.
- ⁴Hu waħdu għamel għegubijiet kbar, għax għal dejjem it-tjieba tiegħu.
- ⁵Hu li għamel is-smewwiet bil-ħsieb, għax għal dejjem it-tjieba tiegħu.
- ⁶Li firex l-art fuq l-ilmijiet, għax għal dejjem it-tjieba tiegħu.

- ⁷Li għamel id-dwal il-kbar, għax għal dejjem it-tjieba tiegħu.
- ⁸Għamel ix-xemx biex taħkem fuq il-jum, għax għal dejjem it-tjieba tiegħu.
- ⁹Il-qamar u l-kwiekeb biex jaħkmu fuq il-lejl għax għal dejjem it-tjieba tiegħu.
- ¹⁰Hu darab l-Egizzjani f'uliedhom il-kbar, għax għal dejjem it-tjieba tiegħu.
- ¹¹U ħareġ lil Izrael minn go nofshom, għax għal dejjem it-tjieba tiegħu.
- ¹²Hariġhom b'id qawwija u bi driegħ merfugħ, għax għal dejjem it-tjieba tiegħu.
- ¹³Hu feraq fi tnejn il-Baħar tal-Qasab, għax għal dejjem it-tjieba tiegħu.
- ¹⁴U għadda lil Izrael minn go nofshom, għax għal dejjem it-tjieba tiegħu.
- ¹⁵Ġarraf il-Fargħun u l-eżerċtu tiegħu fil-Baħar tal-Qasab, għax għal dejjem it-tjieba tiegħu.
- ¹⁶Hu mexxa fid-deżert il-poplu tiegħu, għax għal dejjem it-tjieba tiegħu.
- ¹⁷U xejjen slaten qawwija, għax għal dejjem it-tjieba tiegħu.
- ¹⁸Qered slaten kbar, għax għal dejjem it-tjieba tiegħu.
- ¹⁹Qered lil Siħon, sultan tal-Amurrin, għax għal dejjem it-tjieba tiegħu.
- ²⁰U 'l Ghog, sultan ta' Basan, għax għal dejjem it-tjieba tiegħu.
- ²¹U l-art tagħhom qassamha b'wirt, għax għal dejjem it-tjieba tiegħu.
- ²²B'wirt lil Izrael, qaddej tiegħu, għax għal dejjem it-tjieba tiegħu.
- ²³Meta konna magħkusin ftakar fina, għax għal dejjem it-tjieba tiegħu.
- ²⁴U ħelisna mill-għedewwa tagħna, għax għal dejjem it-tjieba tiegħu.
- ²⁵Lil kulhadd hu jagħti l-ikel, għax għal dejjem it-tjieba tiegħu.
- ²⁶Roddu ħajr lil Alla tas-smewwiet, għax għal dejjem it-tjieba tiegħu.

Salmi 137

Għanja tal-itturufnat

- ¹F'xatt ix-xmajjar ta' Babilonja, hemm qgħadna bilqiegħda u bkejna, aħna u niftakru f'Sijon.
- ²Mas-siġar tal-luq tagħha, dendilna ċ-ċetri tagħna.
- ³Għax hemm, dawk li ijassruna, talbuna ngħannulhom xi għanja; dawk li hemm għakksuna stennew minna għana ta' ferħ: "Għannulna mill-għana ta' Sijon."
- ⁴Kif nistgħu ngħannu l-għana tal-Mulej f'art barranija?

⁵Tibbiesli idi l-leminja, jekk qatt ninsa lilek, Ġerusalemm!

⁶Jehilli lsieni mas-saqaf ta' ħalqi, jekk ma niftakarx fik, jekk ma nżommx 'il Ġerusalemm 'il fuq minn kull ferħ tiegħi!

⁷Ftakar, Mulej, x'qalu wlied Edom f'jum il-waqgħa ta' Ġerusalemm, meta bdew jgħidu: "Ġarrfuha, ġarrfuha sal-pedamenti tagħha!"

⁸Ja Belt tal-Babilonja, int għad tinqered! Hieni min iħallsek għal kulma għamiltilna!

⁹Hieni min jaħtaflek it-trabi tiegħek u jsabbathomlok mal-blat!

Salmi 138

Innu ta' radd il-ħajr

¹Ta' David.

Irroddlok ħajr, Mulej, b'qalbi kollha, għaliex int smajt kliem fommi. Quddiem l-allat irrid ngħannilek.

²B'wiċċi fl-art ninxteħet quddiem is-santwarju tiegħek, u rroddlok ħajr għat-tjieba u l-fedeltà tiegħek, għax int kabbar ismek u kelmtok fuq kollox.

³Meta sejjaħtlek, int wegibtini, kattarli l-qawwa f'ruħi.

⁴Iroddulek ħajr, Mulej, is-slaten kollha tal-art, għaliex semgħu l-kliem ta' fommok.

⁵U jgħannu l-imgħiba tal-Mulej, għax kbir hu sebħ il-Mulej.

⁶Kbir il-Mulej, imma jieħu ħsieb iż-żgħar; u, għalkemm fl-għoli, jagħraf mill-bogħod.

⁷Jekk insib ruħi fl-għali, inti tħarisli ħajti; terfa' idek kontra l-għedewwa tiegħi, u l-leminja tiegħek issalvani mill-qilla tagħhom.

⁸Il-Mulej iżomm kelmtu miegħi. It-tjieba tiegħek, Mulej, tibqa' għal dejjem; la titlaqx għemil idejk!

Salmi 139

Alla jinsab kullimkien

¹Lill-mexxej tal-kor. Salm ta' David.

Mulej, int tgħarbilni u tagħrafni;

²int taf meta noqgħod u meta nqum, int tagħraf mill-bogħod ħsiebijeti.

³Int tagħraf il-mixi u l-waqfien tiegħi; triqati kollha inti tafhom sewwa.

- ⁴Inkun għadni anqas lissint il-kelma, meta int, Mulej, tkun ġa tafha kollha.
- ⁵Dawramejt inti tħaddanni, u tqegħedli idek fuqi.
- ⁶L-għerf tiegħek tal-għageb, ma nwassalx għalih; għoli wisq, u ma nlahħaqx miegħu.
- ⁷Fejn immur 'il bogħod mill-ispirtu tiegħek? Jew fejn nista' naħrab minn quddiem wiċċek?
- ⁸Jekk nitla' fis-smewwiet, hemm int; jekk nimtedd f'qiegħ l-art, int hemm ukoll.
- ⁹Jekk nilbes il-ġwienah tas-sebħ, u mmur ngħammar fi truf il-baħar,
- ¹⁰hemm ukoll tilħaqni idek, u taqbadni l-leminija tiegħek.
- ¹¹Jekk ngħid: "Ha jaħbini d-dlam, ha jkunli d-dawl lejl madwari,"
- ¹²anqas id-dlam ma hu mudlam; għalik il-lejl jiddi bħan-nhar; id-dlam bħad-dawl għalik.
- ¹³Għax int sawwart il-ġewwieni tiegħi, u f'guf ommi inti nsigtini.
- ¹⁴Irroddlok ħajr, għax b'mod tal-għageb għamiltni: tal-għageb huma l-għemejjel tiegħek. U 'l ruħi inti tafha tajjeb.
- ¹⁵Ma kienx moħbi għadmi minnek, meta kont qiegħed insir fis-satra u nintiseġ fil-qigħan tal-art.
- ¹⁶Raw għajnejk l-għemejjel tiegħi: kollha nkitbu fil-ktieb tiegħek; u jiemi kienu ġa magħduda meta ebda wieħed ma kien għad hemm.
- ¹⁷Kemm huma tqal ħsibijietek għalija, o Alla! Kemm hu bla tarf l-għadd tagħhom!
- ¹⁸Li kelli ngħoddom, huma aktar mir-ramel; xħin nasal fl-aħħar, inkun għadni fil-bidu miegħek.
- ¹⁹Mhux li kont teqred il-ħżiena, o Alla! Mhux li l-qattiela jitbiegħdu minni!
- ²⁰Nies li b'qerq kontrik jeħduha, li għalxejn kontrik iqumu.
- ²¹Kemm nobgħodhom, Mulej, lil dawk li jobogħduk, kemm nistmellhom lil dawk li jqumu kontrik!
- ²²B'mibegħda mill-akbar nobgħodhom, għalija huma għedewwa tiegħi.
- ²³Għarbilni, o Alla, u agħraf qalbi; iflini, u kun af ħsibijeti.
- ²⁴Ara iniex miexi fi triq ħażina, u mexxini fit-triq ta' dejjem.

Salmi 140

Talba għall-ħelsien mill-ħżiena

1Lill-mexxej tal-kor. Salm ta' David.

- 2Eħlisni, Mulej, mill-bnedmin ħżiena, min-nies tad-dnewwa ħarisni,
 3li f'qalbhom inisslu ħsibijiet ħżiena, li jqajmu l-ġlied kuljum.
 4Ilsienhom daqs tas-serp isinnu, semm ta' lifgħa taħt xufftejhom.
 5Zommni, Mulej, minn idejn il-ħżiena, min-nies tad-dnewwa ħarisni, li ħsiebhom hu li jfixkluni.
 6Nies kburin hejjewli nassa, firxuli l-ħbula bħal xibka, u tul it-triq nasbu għalija.
 7Jien għedt lill-Mulej: "Int Alla tiegħi; isma', Mulej, lehen it-tħannin tiegħi."
 8Sidi Mulej, fortizza tas-salvazzjoni tiegħi, inti l-għata ta' rasi f'jum it-taqbida.
 9Taqtgħalhomx xewqithom, Mulej, lill-ħżiena, tħallihomx jilħqu l-għanijiet tagħhom.
 10Ma jerfgħux rashom dawk li jdawruni; ħa jaħkimhom il-qerq ta' xufftejhom.
 11Ixhet fuqhom ġamar jaqbad, itfagħhom fi bjar mnejn qatt ma jqumu.
 12Ma jgħammrux fl-art in-nies talsien ħazin; id-deni jwassal għall-qerda n-nies tad-dnewwa.
 13Jien naf li l-Mulej jagħmel ħaqq mal-imsejken, u jagħti raġun lill-fqajjar.
 14Iva, il-ġusti jfaħħru ismek; u t-tajbin jgħammru quddiemek.

Salmi 141

Talba għall-ħarsien mill-ħażen

1Salm ta' David.

- Lilek, Mulej, insejjaħ; fittex għinni! Isma' leħni, jiena u nsejjaħlek.
 2Ikun it-talb tiegħi bħal incens quddiemek; ikunu idejja merfugħa 'l fuq bħas-sagrificċju filgħaxija.
 3Qegħedli, Mulej, ilġiem fuq fommi, agħmilli l-għassa ma' bieb xufftejja.
 4Tħallix li qalbi ddu lejn hwejjeġ ħżiena biex jiena nagħmel dak li hu ħazin; tħallix li nissieheb ma' nies ħżiena, u anqas induq l-ikel bnin tagħhom.
 5Ha jsawwatni l-ġust u jċanfarni, għax dan jagħmlu mqanqal mit-tjieba. Imma żejt il-midneb ma jidliklix rasi; jien nibqa' nitlob kontra ħzunithom.
 6Fuq il-blat jitwaddbu l-kapijiet tagħhom; imbagħad jitgħallmu li sabiħ hu kliemi.

⁷Bħall-frac u l-laqx mal-art imxerred, hekk jitferrex għadamhom f'daħlet qiegh l-art.

⁸Imma lej, Mulej Sidi, jiena ndawwar għajnejja, fik nistkenn, la tħallinix nintrema.

⁹Harisni mix-xibka li firxu għalija, min-nassa ta' dawk li jagħmlu l-ħażen.

¹⁰Ha jaqgħu l-ħżiena fix-xbiek tagħhom, waqt li jiena waħdi neħlisha.

Salmi 142

Krib u tnehid fl-hemm

¹Maskil. Ta' David meta kien fl-għar. Talba.

²B'lehen qawwi lill-Mulej insejjaħ, b'lehen qawwi lill-Mulej nitlob.

³Inressaq quddiemu t-tnehid tiegħi, id-dwejjaq tiegħi quddiemu nqiegħed.

⁴Xhin ruħi go fija tinfena, int tkun taf minn xiex għaddej. Fit-triq li fiha nimxi, huma ħbew nassa għalija.

⁵Inħares fuq il-lemin u nara li m'hemm ħadd min jagħti kasi, m'hemmx mnejn nista' naħrab, m'hemm ħadd min jieħu ħsiebi.

⁶Lilek, Mulej, insejjaħ; ngħidlek: "Inti l-kenn tiegħi, inti sehmi f'art il-ħajjin.

⁷Agħti widen għall-għajta tiegħi, għax ninsab mitluq għall-aħħar. Eħlisni minn dawk li daru għalija, għax huma aqwa minni.

⁸Mill-ħabs oħrogni, biex irrodd ħajr lil ismek. Madwari jduru l-gusti, għax int timxi tajjeb miegħi."

Salmi 143

Talba umli u niedma

¹Salm ta' David.

Mulej, isma' t-talba tiegħi, agħtini widen, nitolbok bil-ħniena; wegibni minħabba l-fedeltà u l-gustizzja tiegħek.

²Tressaqx għall-ħaqq lill-qaddej tiegħek, għax ebda bniedem ma hu gust quddiemek.

³Għax l-għadu għamel għalija, mal-art tefagħni taħt riglejħ; fid-dlam xeħetni ngħammar, bħal min imut għal dejjem,

⁴ruħi tinfena minn gewwa, qalbi titniehed gewwa fija.

- ⁵Niftakar fiż-żmien l-imghoddi, naħseb f'kulma int għamilt, għemil idejk dejjem fi ħsiebi.
- ⁶Lejk immidd idejja, ruħi bħal art bil-għatx tixtieqek.
- ⁷Fittex wegħibni, Mulej! Ruħi tinsab bla saħħa. La taħbix wiċċek minni, li ma nkunx bħal min nieżel għall-qabar.
- ⁸Fakkarni mas-sebħ fi tjubitek, għax fik jien nittama. Għarrafni t-triq li minnha għandi ngħaddi, għax lejck jien nerfa' ruħi.
- ⁹Eħlisni mill-għedewwa, Mulej, għax inti l-kenn tiegħi.
- ¹⁰Għallimni nagħmel ir-rieda tiegħek, għax int Alla tiegħi. L-ispirtu tajjeb tiegħek imexxini fuq art watja.
- ¹¹F'gieħ ismek, Mulej, agħtini l-ħajja, oħroġni mill-għawg minħabba l-gustizzja tiegħek.
- ¹²Fit-tjieba tiegħek xejjen l-għedewwa tiegħi, eqred 'il dawck kollha li huma kontriġa; għax jiena l-qaddej tiegħek.

Salmi 144

Rebħ, ġid u sliem

¹Ta' David.

Imbierek il-Mulej, il-blata tiegħi, li jħarrigħi idejja għat-taqbida u subgħajja għat-taqtiġha.

²Tjieba tiegħi u qawwa tiegħi, kenn tiegħi u ħellies tiegħi, tarka tiegħi, fih jien nistkenn; hu li jrażżan il-popli taħti.

³Mulej, x'inhu l-bniedem biex taħseb fih, jew bin il-bniedem biex tiftakar fih?

⁴Bħal daqsxejn ta' nifs hu l-bniedem; bħal dell li jgħaddi huma jiemu.

⁵Ofroq, Mulej, is-smewwiet tiegħek, u inżel; miss l-għoljiet, u huma jdaħħnu.

⁶Agħmel il-beraq u xerridhom; faqqa' s-sajjetti u ħarrabhom.

⁷Midd idek mill-għoli, aħtafni mill-ilma kotran; eħlisni minn id il-barrani,

⁸li b'fommu jgħid il-gideb, u b'lemintu jixhed il-qerq.

⁹O Alla, għanja ġdida rrid ninsiglek, fuq arpa ta' għaxar kordi ngħannihielek.

¹⁰Int li tagħti r-rebħa lis-slaten, li teħles lil David, il-qaddej tiegħek.

¹¹Mis-sejfk tal-ħazin ħarisni; eħlisni minn id il-barrani, li b'fommu jgħid il-gideb, u b'lemintu jixhed il-qerq.

¹²Ha jkunu wliedna f'żgħożithom bħal xitel imlaħħaq sewwa; uliedna l-bniet bħal kolonni minqusa, iżejnu l-irkejjien tal-palazzi.

¹³Ha jkunu l-imħażen tagħna mfawra, u jagħtu kull xorta ta' ġid. L-imrieħel bl-eluf iwelldu, għaxriet ta' eluf fir-raba' tagħna;

¹⁴ħa jkunu mgħobbija il-bhejjem tagħna. Ebda selħa fis-swar, hadd ma jaqa' l-sir, ma jkunx hemm biki fil-pjazez tagħna.

¹⁵Hieni l-poplu li għandu dan kollu! Hieni l-poplu li Jaħweh hu Alla tiegħu!

Salmi 145

Alla kbir u tajjeb

†Tifhir. Ta' David.

Ha nkabbrek, Alla tiegħi, sultan, u nbierrek ismek għal dejjem ta' dejjem.

²Kuljum irrid inbierkek, u nfaħħar ismek għal dejjem ta' dejjem.

³Kbir il-Mulej, ta' min ifaħħru bil-bosta, bla tarf il-kobor tiegħu.

⁴Nisel lil nisel isebbaħ għemilek, u s-setgħa tiegħek ixandru.

⁵Il-ġmiel u l-kobor tas-sebħ tiegħek iħabbbru, u fuq l-għegubijiet tiegħek jithadtu.

⁶Il-qawwa tal-għemejjel tiegħek tal-biza' jxandru; u jien fuq l-għemejjel kbar tiegħek niħaddet.

⁷It-tjubija tiegħek bla qjies ifakkru, jgħajtu bil-ferħ minħabba l-ġustizzja tiegħek.

⁸Twajjeb u ħanin il-Mulej, idum biex jagħdab u kollu tjeba.

⁹Twajjeb ma' kulħadd il-Mulej, tjubitu fuq kulma għamel.

¹⁰Kulma għamilt iroddlok ħajr, Mulej; iberkuk il-ħbieb tiegħek kollha.

¹¹Is-sebħ tas-saltna tiegħek ixandru, fuq is-setgħa tiegħek jitkellmu,

¹²biex jgħarrfu lill-bniedem il-qawwa tiegħek, u s-sebħ u l-ġmiel tas-saltna tiegħek.

¹³Saltnatek hi saltna għaž-żminijiet kollha, minn nisel għal nisel il-ħakma tiegħek. Ta' kelmtu l-Mulej fil-wegħdiet tiegħu kollha, twajjeb f'dak kollu li għamel.

¹⁴Iwieżen il-Mulej 'il kull min se jaqa', iqajjem 'il kull min hu mitluq.

¹⁵Għajnejn kulħadd iħarsu lej, Mulej, u inti tagħtihom l-ikel f'waqtu.

¹⁶Int tiftaħ idek, u xxabba' 'l kulħadd bil-ġid.

- ¹⁷ Ġust il-Mulej fl-imġiba tiegħu kollha, twajjeb f'dak kollu li għamel.
- ¹⁸ Qrib il-Mulej lejn kull min isejjaħlu, lejn kull min isejjaħlu fis-sewwa.
- ¹⁹ Jaqtgħalhom xewqthom 'il dawk li jibzġhu minnu, jisma' l-għajta tagħhom, u jsalvahom.
- ²⁰ Iħares il-Mulej lil ħbiebu kollha, imma lill-ħżiena jeqridhom.
- ²¹ Tifhir il-Mulej ixandar fommi; u jbierek kulħadd l-isem qaddis tiegħu għal dejjem ta' dejjem!

Salmi 146

Tama f'Alla waħdu

- ¹ Hallelujah! Faħħar, ruħ tiegħi, il-Mulej!
- ² Infahħar il-Mulej tul ħajti kollha; ngħanni lil Alla tiegħi kemm indum ħaj.
- ³ La tittamawx fil-kbarat, għax il-bniedem ma jsalvakomx.
- ⁴ Malli toħroġ ruħu, lejn l-art jerga' jmur; jintemmu dakinhar ħsibijietu.
- ⁵ Hieni min f'Alla ta' Ġakobb isib l-għajjnuna tiegħu, min għandu t-tama fil-Mulej, Alla tiegħu,
- ⁶ li għamel is-sema, l-art u l-baħar, u kulma jinsab fihom; hu li jzomm kelmtu għal dejjem,
- ⁷ li jagħmel haqq lill-maħqurin, u jagħti l-ħobz lill-imġewħin. Il-Mulej li jehles lill-imjassrin;
- ⁸ il-Mulej li jiftaħ għajnejn l-għomja; il-Mulej li jerfa' lill-milwijn; il-Mulej li jħobb lill-ġusti;
- ⁹ il-Mulej li jħares lill-barranin; hu li jzomm lill-iltim u lill-armla, imma lill-ħżiena jħarbtihom triqathom.
- ¹⁰ Il-Mulej isaltan għal dejjem; Alla tiegħek, Sijon, minn nisel għal nisel. Hallelujah!

Salmi 147

Il-Mulej benefattur ta' Izrael

- ¹ Hallelujah! Faħħru l-Mulej, għax tajjeb li tgħanni lil Alla tagħna; għax ħelu u xieraq it-tifhir tiegħu.
- ² Jibni 'l Ġerusalemm il-Mulej, jiġma' l-imxerrdin ta' Izrael.
- ³ Hu jfejjaq il-qlub maqsuma, hu jorbot il-ġrieħi tagħhom.

- ⁴Hu jgħodd in-numru tal-kwiekeb; kollha jsejħilhom b'isimhom.
- ⁵Kbir Sidna l-Mulej, u ta' qawwa kbira; bla tarf id-dehen tiegħu.
- ⁶Jerfa' l-imsejknin il-Mulej, u jniżżel sal-art il-ħżiena.
- ⁷Għannu lill-Mulej innu ta' radd il-ħajr; doqqu fuq l-arpa lil Alla tagħna.
- ⁸Hu li jiksi bis-sħab is-smewwiet, iħejji għall-art ix-xita, u jnibbet il-ħaxix fuq l-għoljiet.
- ⁹Hu jipprovdi lill-bhejjem l-għalf tagħhom, u lill-frieħ tač-čawl meta jgħajtu.
- ¹⁰Ma jitgħaxxaqx bis-saħħa taż-żiemel, anqas b'riġlejn l-irġiel b'saħħithom.
- ¹¹Jitgħaxxaq il-Mulej b'min għandu l-biża' tiegħu, u b'min jittama fit-tjieba tiegħu.
- ¹²Sebbaħ, Ġerusalemm, il-Mulej; faħħar 'l Alla tiegħek, Sijon!
- ¹³Hu jsaħħaħ l-istaneg ta' bwiebek, u jbierek ġewwa fik 'l uliedek.
- ¹⁴Hu jqiegħed fis-sliem it-trufijiet ta' artek, u lilek bl-aħjar qamħ ixebbgħek.
- ¹⁵Hu jibgħat fuq l-art il-kmand tiegħu; bil-ħeffa tigril-kelma tiegħu.
- ¹⁶Jibgħat is-silġ bħas-suf; ixerred bħar-rmied il-ġlata.
- ¹⁷Jitfa' s-silġ bħal frak tal-ħobż; u jagħqad l-ilma bil-kesħa tiegħu.
- ¹⁸Isamma' kelmtu, u jinħall is-silġ; jonfoħ ir-riħ tiegħu, u jigril-ilma!
- ¹⁹Hu jxandar kelmtu lil Ġakobb, il-liġijiet u d-digrieti tiegħu lil Izrael.
- ²⁰Ma għamel hekk ma' ebda poplu; lil ħadd ma għarraf id-digrieti tiegħu. Hallelujah!

Salmi 148

Il-ħlejjaq kollha jfaħħru lill-Ħallieq

- ¹Hallelujah! Faħħru l-Mulej mis-smewwiet, faħħruh fl-ogħla smewwiet!
- ²Faħħruh, angli tiegħu kollha, faħħruh, eżerċti tiegħu kollha!
- ³Faħħruh, intom xemx u qamar, faħħruh, kwiekeb kollha li tiddu!
- ⁴Faħħruh, smewwiet l-aktar għolja, u intom ilmijiet ta' fuq is-smewwiet!
- ⁵Ha jfaħħru dawn kollha isem il-Mulej: għax hu kkmānda, u huma nħolqu;
- ⁶hu waqqafhom għal dejjem ta' dejjem; tahom ordni li qatt ma tgħaddi.
- ⁷Faħħru l-Mulej minn fuq l-art, mostri tal-baħar u abbissi kollha.

- ⁸In-nar u s-silġ, il-borra u ċ-ċpar, l-irwiefen, li jisimgħu kelmtu,
⁹il-muntanji u l-għoljiet kollha, is-siġar tal-frott u ċ-ċedri kollha,
¹⁰il-bhejjem selvaġġi u l-annimali kollha, il-bhejjem li jitkaxkru u l-għasafar li jtiru,
¹¹is-slaten tal-art u l-ġnus kollha, il-kbarat u l-imħallfin kollha tal-art,
¹²iż-żgħażaġħ u x-xbejbiet ukoll, ix-xjuħ flimkien mat-tfal:
¹³ha jfaħħru isem il-Mulej, għax ismu waħdu l-għoli, sebħu 'l fuq mill-art u s-sema!
¹⁴Hu għolla l-qawwa tal-poplu tiegħu; dan hu t-tifhir għal ħbiebu kollha, għal ulied Izrael, il-poplu għaziż tiegħu. Hallelujah!

Salmi 149

Għanja tar-rebħa

- ¹Hallelujah! Għannu lill-Mulej għanja ġdida: fil-ġemgħa ta' ħbiebu t-tifhir tiegħu!
²Ha jifraħ Izrael bil-Hallieq tiegħu, u jithennew ulied Sijon bis-sultan tagħhom!
³Ha jfaħħru biż-żfin l-isem tiegħu, bid-daqq tat-tanbur u taċ-ċetra!
⁴Għax il-Mulej jitgħaxxaq bil-poplu tiegħu, u jsebbaħ lill-fqajrin bir-rebħa.
⁵Bil-glorja jithennew ħbiebu, u jaqbzu bil-ferħ fuq friexhom!
⁶It-tifhir ta' Alla jkun fuq fommhom, u sjuf b'żewġt ixfar f'idejhom,
⁷biex jistgħu jithallsu mill-ġnus, u jagħtu l-kastig lill-popli,
⁸jorbtu bil-ktajjen is-slaten tagħhom, bi rbit tal-ħadid il-kbarat tagħhom,
⁹jagħmlu minnhom il-ħaqq miktub għalihom; dan hu gieħ għall-ħbieb tiegħu kollha. Hallelujah!

Salmi 150

L-aħħar hallelujah

- ¹Hallelujah! Faħħru 'l Alla fit-tempju mqaddes tiegħu, faħħruh fil-firxa tas-smewwiet qawwija tiegħu!
²Faħħruh għall-għemejjel kbar tiegħu, faħħruh għall-kobor tiegħu bla tarf!
³Faħħruh bid-daqq tat-tromba, faħħruh bl-arpa u ċ-ċetra!
⁴Faħħruh bit-tanbur u biż-żfin, faħħruh bid-daqq tal-kordi u tas-sfifar!

⁵Faħħruh bid-daqg qawwi taç-çimbali, faħħruh bid-damdim taç-çimbali!

⁶Kulma jieħu nifs, ħa jfaħħar il-Mulej! Hallelujah!

Proverbji

Proverbji 1

L-isem u s-suġġett tal-ktieb

- ¹Il-proverbji ta' Salamun bin David sultan ta' Izrael:
²biex jagħrfu l-bnedmin l-għerf u t-tagħlim, biex jifhmu kliem l-għaqal,
³biex jieħdu tagħlim tajjeb, skont il-gustizzja, id-dritt u s-sewwa;
⁴biex jingħata d-dehen liċ-ċkejknin, l-għerf u l-għaqal liż-żgħażaġħ.
⁵Jisma' wkoll l-għaref, u jżid l-għerf tiegħu, u min jifhem jitgħallem aktar,
⁶biex jifhem il-proverbji u t-tixbihat, u xi jgħidu l-għorrief u l-kliem mistur tagħhom.
⁷Il-biża' tal-Mulej hu l-bidu tal-għerf; l-għerf u t-tagħlim il-boloh imaqdruhom.
⁸Isma', ibni, kliem missierek, u twarrabx tagħlim ommok;
⁹dawn huma għalik kuruna sabiħa fuq rasek, u kullana ta' gieħ madwar għonqok.

Ahrab il-ħżiena

- ¹⁰Ibni, jekk iħajruk il-ħżiena, toqgħodx għalihom.
¹¹Jekk jgħidulek, "Ejja magħna; nissajaw ħa nxerrdu d-dmija, nistahbew ħa naħbtu għal min hu bla ħtija;
¹²nibilgħuhom bħal Art l-Imwiet, ħajjin u shaħ, bħal dawk li jmorru fil-ħofra;
¹³nsibu kull ġid u għana, nimlew djarna bil-priża;
¹⁴itfa' xortik magħna, ikollna lkoll but wieħed."
¹⁵Ibni, tmurx magħhom fi triqthom, warrab riġlejk minn mogħdijiethom;
¹⁶għax riġlejhomm għall-ħażen jigbdu, u għat-tixrid tad-demmi jgħaġġlu.
¹⁷Għalxejn tifrex ix-xibka, fejn kull għasfur jista' jaraha.
¹⁸Iżda dawn għal demmhom stess jissajjaw, u għalihom infushom jonsbu.
¹⁹Din hi x-xorti ta' min jistagħna bid-dnewwa, il-qliġ li jikseb inehħilu ħajtu.

Is-sejħa tal-għerf

- ²⁰L-għerf jgħajjat fit-triqat, leħnu jgħolli fl-imsieraħ,
²¹isejjaħ fil-bidu ta' triq kollha storbju, ixandar fid-daħla ta' bibien il-belt:
²²"Intom, boloh, kemm se ddumu tħobbu l-bluha? Kemm se jdumu l-insolenti jitgħaxxqu bl-insolenzi tagħhom, u l-boloh jobogħdu t-tagħlim?"

- ²³Agħtu widen għat-twiddib tiegħi; jien se nsawwab ħsibijeti fuqkom, se ngħarraf kliemi lilkom.
- ²⁴Talli sejjaħtilkom, u intom ma ridtux tisimgħu, meddejt idejja lejkom, u ħadd ma ta kas;
- ²⁵talli warrabtu fil-ġenb kull parir tiegħi, u xejn ma ridtu t-twiddib tiegħi;
- ²⁶jien ukoll nidħak għall-ħsara tagħkom, nidħak bikom meta jaqbadkom il-biża’;
- ²⁷meta jaqa’ fuqkom bħal tempesta l-biża’, u bħal riefnu tiġi fuqkom il-ħsara, meta l-hemm u d-dwejjaq jaħkmukom.
- ²⁸Imbagħad isejħuli, imma jien ma nwegibhomx; ifittxuni, imma ma jsibunix.
- ²⁹Għax huma t-tagħlim jobogħduh, u l-biża’ tal-Mulej ma jriduhx;
- ³⁰għax il-pariri tiegħi ma laqgħuhomx, u maqdru t-twiddib kollu tiegħi.
- ³¹Mela ħa jieklu frott għemilhom, u jixbgħu bl-għemejjel tagħhom.
- ³²L-ebusija ta’ moħħhom nieqes toqtolhom, u l-bruda tal-boloh teqridhom.
- ³³Imma min jisma’ lili jgħix moħħu mistrieħ, bla ebda tfixkil, bla biża’ tal-ħsara.”

Proverbji 2

Il-ġid tal-għerf

- ¹Ibni, jekk int tilqa’ kliemi, u taħżen ġo fik il-kmandamenti tiegħi
- ²billi tagħti widen għall-għerf, u tħalli lil moħħok jifhem sewwa;
- ³jekk issejjaħ l-għerf, u tgħolli leħnek għall-fehma t-tajba;
- ⁴jekk tfittex l-għerf bħall-fidda, u tħaffer għalih bħal teżor moħbi;
- ⁵imbagħad tifhem il-biża’ tal-Mulej, u ssib it-tagħrif ta’ Alla.
- ⁶Għax il-Mulej jagħti l-għerf, minn fomm u ġej it-tagħrif u d-dehen.
- ⁷Hu jaħżen l-għajnuna għal min hu sewwa, hu tarka għal min jimxi bla ħtija;
- ⁸hu jħares it-triqat tal-ġusti, u jgħasses it-triq tat-twajbin tiegħu.
- ⁹Imbagħad int tifhem il-ħaqq u s-sewwa, u timxi f’kull triq li hi tajba.
- ¹⁰Għax l-għerf jidholllok f’moħħok, u t-tagħrif ikun l-għaxxa ta’ qalbek.
- ¹¹L-għaqal jgħasses fuqek, il-fehma tajba tħarsek,
- ¹²teħilsek minn triq il-ħażen, minn nies ta’ kliem il-għawġ;
- ¹³li tilfu t-triq it-tajba, biex jimxu f’toroq mudlama;

- ¹⁴li l-hena tagħhom jagħmlu l-ħażen, l-għaxqa tagħhom il-ħażen mill-agħar;
- ¹⁵nies li triqathom mgħawġa, u l-mixi tagħhom barra mit-triq.
- ¹⁶Jehilsek l-għerf minn mart ħaddieħor, mill-mara barranija li tmelles bi kliemha,
- ¹⁷li twarrab sieħeb żgħożitha, u tinsa l-patt li għamlet ma' Alla tagħha;
- ¹⁸darha lejn il-mewt niezla, u l-mixi tagħha lejn Art l-Imwiet;
- ¹⁹ħadd ma jmur għandha u jerga' lura, jew jerga' jaqbad triq il-ħajja.
- ²⁰Int, mela, imxi fi triq it-tajbin, u żomm ma' mogħdijiet il-ġusti;
- ²¹għax it-tajbin jgħammru fl-art, u n-nies sewwa joqogħdu fiha;
- ²²imma l-ħżiena mill-art jitqaççtu, u l-qarrieqa jinqalgħu minnha.

Proverbji 3

Il-ġmiel ta' ħajja sewwa

- ¹Ibni, tinsiex it-tagħlim tiegħi, iżda żomm f'qalbek il-kmandamenti tiegħi;
- ²għax għomor twil u ħafna snin, u riżq tajjeb iġibulek.
- ³It-tjieba u l-fedeltà tħallihomx iħalluk; ma' għonqok orbothom; iktibhom f'qalbek.
- ⁴Hekk issib xorti u isem tajjeb quddiem Alla u l-bnedmin.
- ⁵Ittama fil-Mulej b'qalbek kollha, u tafdux fl-għaqal tiegħek.
- ⁶Fih aħseb f'kulma tagħmel, u hu jwittilek triqatek.
- ⁷Toqgħodx taħseb kemm inti għaref, imma ibza' mill-Mulej u warrab mill-ħażen.
- ⁸Ha jkun dan is-saħħa ta' ġismek, u d-duwa għal għadmek.
- ⁹Wegġaħ lill-Mulej b'gidek, u bl-ewwel dħul tal-qligħ tiegħek;
- ¹⁰u jimtlew bil-qamħ l-imħażen tiegħek, u l-imgħasar bl-inbid ifuru.
- ¹¹Ibni, tistmerrx it-tagħlim tal-Mulej, u tiddejjaqx bit-twiddib tiegħu,
- ¹²għax il-Mulej iwiddeb lil min iħobb, u jgħakkes 'l ibnu l-maħbub.
- ¹³Hieni min isib l-għerf, u l-bniedem li jikseb id-dehen,
- ¹⁴għax qligħ l-għerf jiswa aktar mill-fidda, u l-ġid li jgiblu hu aħjar mid-deheb.
- ¹⁵L-għerf hu eghżeż mill-ħaġar prezzjuż, kulma tixtieq qalbek ma jiswiex daqsu.
- ¹⁶Għomor twil f'idu l-leminija, għana u ġieħ fix-xellugija.

- ¹⁷Fihom għaxqa triqatu, kollha sliem mogħdijietu.
- ¹⁸Hu sigra tal-ħajja għal min iħaddnu; hieni hu min iżomm sħiħ miegħu.
- ¹⁹Bl-għerf il-Mulej waqqaf l-art, bid-dehen saħħaħ is-smewwiet;
- ²⁰bl-għerf tiegħu nfethu qigħan il-baħar, u s-sħab iraxxax il-qtar tan-nida.
- ²¹Ibni, żomm l-għaqal u l-qjies, twarrabhomm minn quddiem għajnejk;
- ²²huma jkunu l-ħajja ta' ruħek, u t-tizjin ta' għonqok.
- ²³Imbagħad timxi bla biża' fi triqtek, u ma jogħtrux riġlejk.
- ²⁴Jekk tmur torqod, ma jkollokx għax tibża'; xħin timented, jigik ħelu l-irqad.
- ²⁵Tibżax meta tara l-boloh jitwerwru, jew tiġi fuqhom il-ħsara tal-ħżiena,
- ²⁶għax il-Mulej ikun maġenbek, u jħarislek riġlek biex ma tinqabadx.

L-imġiba mal-proxxmu

- ²⁷Min ħaqqu l-gid tiċħadhulux, meta dan tista' tagħmlu.
- ²⁸Tgħidx lil għajrek: "Mur, u erga' eja; nagħtik għada," meta għandek mnejn tagħtih.
- ²⁹Tfassalx il-ħsara kontra għajrek, hu u jserraħ bit-tama fik.
- ³⁰Titlewwimx ma' ħaddieħor għal xejn b'xejn, jekk ma għamillek l-ebda deni.
- ³¹Tgħirx għall-bniedem vjolenti, u titħajjarx timxi fuq xi mġiba tiegħu;
- ³²għax min jimxi bl-imgħawweg jistkerrhu l-Mulej, imma f'idejh huma dawk li jimxu bis-sewwa.
- ³³Is-saħta tal-Mulej f'dar il-ħżiena, imma hu jbierek djar it-tajbin.
- ³⁴Min iżeblaħ lill-oħrajn jistmellu l-Mulej, imma lit-twajbin jagħtihom il-grazzja.
- ³⁵L-għorrief jirtu l-gieħ, imma l-boloh jiksbu l-għajb.

Proverbji 4

Tagħlim ta' missier

- ¹Isimgħu, uliedi, it-tagħlim ta' missier, qisu li titgħallmu l-għaqal;
- ²għax jien tagħlim tajjeb nagħtikom; għalhekk tinsewx twissijiet.
- ³Kont għadni tifel ma' missieri, żgħir u waħdieni taħt għajnejn omni.
- ⁴Hu kien jgħallimni u jgħidli: "Żomm kliemi b'qalbek kollha; ħares il-kmandamenti tiegħi, u jkollok il-ħajja.

- ⁵Ikseb l-għerf, ikollok id-dehen, tinsihomx, u titwarrabx minn kliem fommi.
- ⁶Twarrbux minnek, u hu jzommok, ħobbu, u hu jieqaf miegħek.
- ⁷L-aqwa ħaġa, li tikseb l-għerf; ikseb id-dehen akkost ta' kollox.
- ⁸Għożżu, u hu jzommok fl-għoli, tgħannaq miegħu, u jkunlek ta' ġieħ.
- ⁹Iqegħedlek fuq rasek kuruna sabiħa, jitfa' fuqek tiżjin kollu ġmiel."
- ¹⁰Isma' ibni, u ilqa' kliemi, u joktru s-snin ta' ħajtek.
- ¹¹Jien nurik it-triq tal-għerf, immexxik fil-mogħdija tas-sewwa.
- ¹²Fil-mixi tiegħek ma ssibx xi jfixklek, u jekk tigri, ma taqax.
- ¹³Zomm mat-tagħlim, u tħallih qatt, ħarsu sewwa, għax hu ħajtek.
- ¹⁴Taqbadx il-mogħdija tal-ħżiena, timxix fit-triq ta' min jagħmel id-deni.
- ¹⁵Aħrabha, tgħaddix minnha; mur fuq naħa oħra, u ibqa' sejjer.
- ¹⁶Għax il-ħżiena ma jorqdux, jekk ma jagħmlux id-deni, itirilhom ngħashom, jekk ma jwaqqgħux lil xi ħadd.
- ¹⁷Huma jieklu ħobż il-ħażen, u jixorbu nbid il-vjolenza.
- ¹⁸Imma triq it-tajbin bħal dawl iż-żerniq, li jżid jitqawwa sal-milja tal-jum.
- ¹⁹Triq il-ħżiena bħal dalma kbira, lanqas biss jilmħu dak li jgēgħelhom jaqgħu.
- ²⁰Ibni, agħti widen għal kliemi, iftaħ widnejk għal dak li ngħid jien.
- ²¹Tħallihomx iwarrbu minn quddiem għajnejk, zommhom fil-qiegħ ta' qalbek.
- ²²Għax huma l-ħajja għal min isibhom, u s-saħħa għal ġismu kollu.
- ²³Hares lil qalbek bir-reqqa kollha, għax minnha ġejja l-ħajja.
- ²⁴Warrab minnek ħażen il-fomm, bieghed minnek qerq ix-xufftejn.
- ²⁵Zomm għajnejk dritti quddiemek, u ħarstek 'il quddiem itfagħha.
- ²⁶Ara fejn titfa' riglek fi triqtek, u li triqatek kollha jkun ta' tajba.
- ²⁷Tgħawwiġx 'l hawn u 'l hemm, u warrab riglejk mill-ħażen.

Proverbji 5

Aħrab il-mara żienja

- ¹Ibni, agħti kas għerfi, agħti widen għal tagħlimi,
- ²biex tagħraf iżzomm il-qjies, u kliemek ikun mogħni bl-għerf.
- ³Xufftejn il-mara żienja għasel iqattru, u kliemha mieles aktar miż-żejt;

- ⁴Imma fl-aħħar hi morra daqs l-assenzju, taqta' daqs sejf b'zewġt ixfar.
- ⁵Lejn il-mewt jinżlu riġlejha, lejn qiegħ l-art jieħu l-mixi tagħha.
- ⁶Ma tagħtix kas triq il-ħajja, 'l hawn u l'hemm timxi, m'għandhiex kwiet.
- ⁷Imma, ibni, isma' lili, titbigħedx minn kliem fommi.
- ⁸Żomm triqtek 'il bogħod minnha, u tersaqx qrib bieb darha,
- ⁹biex ma titlifx gieħek quddiem ħaddieħor; u lanqas titlaq sninek lil xi ħadd bla ħniena,
- ¹⁰biex ma jitpaxxewx b'gidek il-barranin, u frott xogħlok imur f'dar ħaddieħor.
- ¹¹U int toqgħod tokrob fl-aħħar ta' ħajtek, huma u jintemmu laħmek u ġismek.
- ¹²Imbagħad tgħid: "Kemmm kont nobogħdu t-tagħlim, u ma kontx naħmel it-twiddib!
- ¹³Ma smajtx kliem min ried jgħallimni, ma tajtx widen lil min kien iwissini.
- ¹⁴Kont wasalt biex nitlef kollox quddiem il-laqgħa tal-ġemgħa!"
- ¹⁵Ixrob l-ilma mill-bir tiegħek, u l-ilma ġieri min-nixxiegħa tiegħek.
- ¹⁶Trid l-ilma tal-għajn tiegħek jixxerred barra, u n-nixxigħat tal-ilma f'nofs it-triq?
- ¹⁷Żommhom għalik waħdek, isseħibx lil ħaddieħor miegħek.
- ¹⁸Tkun imbierka l-għajn tiegħek, mart żgħozitek! Ifraħ biha.
- ¹⁹Hi bħal ċerva għażiża, bħal għażziela ħelwa. Jimliek dejjem bl-għaxxa ż-żegħil tagħha, issaħħrek bla heda mħabbitha.
- ²⁰Għaliex tigġennen, ibni, wara mara oħra, u tħaddan miegħek mara żienja?
- ²¹Quddiem il-Mulej l-imġiba tal-bniedem; il-Mulej jgħasses il-mixi kollu tiegħu.
- ²²Il-ħażin bi ħżunitu jinqabad, u bil-ħbula ta' ħtijietu jintrabat;
- ²³jintemm minħabba n-nuqqas ta' għaqal, jintilef minħabba l-bluha kbira tiegħu.

Proverbji 6

La tintrabatx

- ¹Ibni, jekk għamilt tajjeb għal ħaddieħor, jekk tajt rahan għal min hu barrani,
- ²jekk inqbadt bi kliem fommok, u tħabbilt b'xi wegħda li għamilt;
- ³agħmel dan, ibni, biex issalva, għax int waqajt f'idejn ħaddieħor; mur malajr, u ffittah,

⁴tagħtix mistrieħ lil għajnejk, lanqas irqad lil xfar għajnejk.

⁵Eħles bħal għażziela mix-xibka, bħal għasfur minn id in-nassab.

La titgħazzinx

⁶Mur għand in-nemla, ja għażzien, ara kif tghix, u tgħallem minnha.

⁷M'għandhiex min hu fuqha, la għassies u lanqas ħakem;

⁸madankollu taħzen ikilha fis-sajf, tħejji għajxienha fi żmien il-ħsad.

⁹Kemm se ddum rieqed, ja għażzien? Meta se tqum minn ngħasek?

¹⁰Daqqa torqod, daqqa tongħos, daqqa tistrieħ b'idejk marbuta,

¹¹u jiġi fuqek bħal ħalliel il-faqar, u bħal wieħed ġellied l-għaks.

La taqlax ġlied

¹²Bniedem brikkun, min hu ħażin, jimxi bit-tagħwiġ ta' kliemu:

¹³jegħmeż għajnejh, iħabbat riġlejha, jagħmel sinjali b'subgħajh,

¹⁴moħħu kif se jagħmel il-ħsara, il-ħin kollu jaqla' l-ġlied.

¹⁵Għalhekk għal għarrieda tigi fuqu l-ħsara, f'daqqa waħda jinqered u ma jqumx iżjed.

X'jobgħod Alla

¹⁶Sitt ħwejjeġ jobgħod il-Mulej, sebgħa huma li ma jaħmilhomx:

¹⁷għajnejn merfugħa, ilsien giddieb, idejn li jxerrdu demm bla ħtija,

¹⁸qalb li trawwem ħsibijiet qarrieqa, riġlejha li jiġru ħfief għall-ħażen,

¹⁹fomm li jixhed bil-qerq il-gideb, u bniedem li jaqla' l-ġlied bejn l-aħwa.

Aħrab il-mara żienja

²⁰Hares, ibni, ordnijiet missierek, u twarrbux tagħlim ommok.

²¹Żommhom dejjem marbutin ma' qalbek, dendilhom madwar għonqok.

²²Huma jmexxuk fil-mixi tiegħek, iħarsuk meta tkun rieqed, ikellmuk meta tqum.

²³Għax l-ordni musbieħ u l-ligi dawl, u t-twiddib tat-tagħlim hu t-triq tal-ħajja.

²⁴Huma jħarsuk minn mart ħaddieħor, mill-kliem ħelu tal-mara mitlufa.

²⁵Tixxennaqx f'qalbek għal sbuħitha, tħallihiex taqbdek b'ħarset għajnejha.

²⁶Għax mara żienja b'biċċa ħobż tixtriha, iżda mara miżżewġa tiswielek ħajtek.

²⁷Jista' xi ħadd iġorr in-nar f'ħobbu, u ħwejġu ma jinħarqulux?

- ²⁸Jista' xi hadd jimxi fuq il-gamar, u saqajh ma jinxtwewlux?
- ²⁹Hekk jiġrilu min imur għand mart haddieħor; kull min jersaq lejha jpattiha qares.
- ³⁰Mhux kulhadd jismell il-ħalliel, li jisraq biex jixba' għax ikun bil-ġuħ?
- ³¹Jekk jinqabad, għal seba' darbiet iħallas, ikollu jagħti l-ġid kollu ta' daru.
- ³²Hekk min jiżni hu bniedem bla moħħ, jeqred lilu nnifsu min jagħmel hekk.
- ³³Swat u mistħija jkollu, u l-għajb tiegħu ma jithassar qatt;
- ³⁴għax l-għira tgħaddab lil żewġha, li ma jaħfirhilux meta tigħ is-sieġha;
- ³⁵ma jilqa' ebda tpattija; ebda hlas, kbir kemm ikun kbir, ma jberrdu.

Proverbji 7

Attent mill-mara żienja

- ¹Ibni, ħares kliemi, u żomm ġo fik il-kmandamenti tiegħi.
- ²Hares il-kmandamenti tiegħi u jkollok il-ħajja, għożż tagħlimi bħal ħabbet għajnek.
- ³Orbothom ma' subgħajk, iktibhom fuq qalbek.
- ⁴Lill-għerf għidlu: "Inti ħija", u lid-dehen sejjaħlu ħabib tal-qalb,
- ⁵biex huma jħarsuk mill-mara żienja, mill-mara barranija li ssaħħar bi kliemha.
- ⁶Kont qiegħed fit-tieqa ta' dari, inħares mill-grada tat-tieqa,
- ⁷u rajt fost il-boloh, ilmaħt fost iċ-ċkejknin, żagħżuġh bla moħħ,
- ⁸għaddej mit-triq ħdejn il-kantuniera ta' darha, miexi lejn in-naħa tad-dar tagħha,
- ⁹filgħaxija, fi tmiem il-jum, xħin kien dieħel il-lejl u joktor id-dlam.
- ¹⁰U ħarġet mara tiltaqa' miegħu, liebsa ta' żienja, qalbha kollha qerq.
- ¹¹Kollha storbju u bla sabar; m'għandhomx kwiet f'darha riglejha;
- ¹²issa fit-triq, issa fil-pjazez, f'kull rokna ssibha tistenna.
- ¹³Qabditu u bisitu, u bil-wiċċ tost kollu qaltlu:
- ¹⁴"Kelli noffri sagriċċju tas-sliem, u llum raddejt il-wegħdiet tiegħi;
- ¹⁵għalhekk ħriġt niltaqa' miegħek, ħriġt infittxek, u issa sibtek.
- ¹⁶Frixt l-għata fuq is-sodda tiegħi, lożor tal-kulur b'ħajt tal-Egittu;

- ¹⁷fewwaħt soddti bil-mirra, u friexi bis-sabbâra u l-kannella.
- ¹⁸Ejja, ħa niskru bl-għaxqa tal-imħabba, nitpaxxew bl-imħabba sa filgħodu.
- ¹⁹Żewġi mhux qiegħed id-dar, telaq għal vjaġġ fil-bogħod;
- ²⁰ħa miegħu borża bil-flus; ma jġix id-dar qabel il-qamar mimli.”
- ²¹Bi kliemha qarrieqi ħajritu, bil-kliem ħelu tagħha waqqgħetu.
- ²²Iblah li hu, mar warajha, bħal gendus sejjer għall-qatla, bħal ċerv marbut rabta sewwa,
- ²³sakemm vlegġa tinfidlu fwiedu; bħal għasfur jittajjar lejn ix-xibka, bla ma jaf li hemm ħajtu fin-nofs.
- ²⁴Għalhekk, issa, ibni, isma' minni, agħti widen għal kliem fommi.
- ²⁵Thallix qalbek titħajjar minn imġibitha, tilwix lejn triqatha;
- ²⁶għax ħafna huma li rebħet u waqqgħet, bla għadd dawk li hi qatlet.
- ²⁷Triq lejn qiegħ l-art hi darha, tieħdok lejn għamajjar il-mewt.

Proverbji 8

Is-sejħa tal-għerf

- ¹Mhuwiex isejjaħ l-għerf u d-dehen mhuwiex qiegħed jgħajjat?
- ²Fil-quċcata tal-għoljiet matul it-triq, qagħad l-għerf f'salib it-toroq,
- ³ħdejn il-bieb, quddiem il-belt, fid-daħla tal-bieb jgħajjat bil-qawwa:
- ⁴“Lilkom, nies, qiegħed insejjaħ, għall-bnedmin hi l-għajta tiegħi.
- ⁵Tgħallmu, ċkejknin, l-għaqal; nies bla moħħ, ifhmu daqsxejn.
- ⁶Isimgħu, għax ħwejjeġ kbar se ngħidilkom, kliem is-sewwa se joħroġ minn fommi;
- ⁷għax fommi jitkellem is-sewwa; u xufftejja jistmellu l-gideb.
- ⁸Kliem fommi hu kollu sewwa, ma fih ebda tidwir jew tagħwiġ.
- ⁹Kollu dritt għal min għandu d-dehen, kollu sewwa għal min għandu l-għerf.
- ¹⁰It-tagħlim tiegħi ilqa', u mhux il-fidda, u l-għerf aktar mid-deheb safi;
- ¹¹għax l-għerf aħjar mill-qroll aħmar, mhu xejn ħdejh il-ħaġar prezzjuż.
- ¹²Jien, l-għerf, ngħix mal-għaqal, u nimxi bil-ħsieb u l-qjies.
- ¹³Il-biża' tal-Mulej jobgħod il-ħażen. Kburija, ksuħat, għemejjel ħżiena, kliem ta' ħsara jien nobgħodhom.

- ¹⁴Jiena għandi l-fehma u l-għaqal, jiena għandi d-dehen u l-qawwa.
- ¹⁵Bil-ħila tiegħi jsaltnu s-slaten, u l-mexxejja jagħmlu ligijiet tajba.
- ¹⁶Bil-ħila tiegħi jaħkmu l-ħakkiema, u l-kbarat imexxu l-art.
- ¹⁷Jiena nħobb lil min iħobbni, jien, min ifittixni jsibni.
- ¹⁸Tiegħi huma l-għana u l-gieħ, il-gid bla tarf u s-saħħa.
- ¹⁹Il-frott tiegħi aħjar mid-deheb fin, u d-dħul tiegħi aqwa mill-fidda magħżula.
- ²⁰Jien fit-triq tal-gustizzja nimxi, mill-mogħdijiet tas-sewwa ngħaddi,
- ²¹nagħti l-gid lil dawk li jħobbuni, u nimlielhom il-ħażniet tagħhom.
- ²²Il-Mulej kellu lili sa mill-bidu ta' għemilu, sa minn qabel l-eqdem għemejjel tiegħu.
- ²³Sa minn dejjem twaqqaft, mill-bidu, qabel ma nbdiet id-dinja.
- ²⁴Kien għad m'hemmx l-ibħra l-kbar, meta tnissilt jien, kien għad m'hemmx għejun inixxu l-ilma;
- ²⁵qabel ma tqiegħdu l-muntanji, qabel l-għoljiet jien twelidt.
- ²⁶Kien għadu ma għamilx l-art bir-raba' tagħha, u lanqas l-ewwel traba tal-art.
- ²⁷Meta hejja s-smewwiet jien kont hemm, meta ħażzeż dawra fuq wiċċ il-baħar kbir,
- ²⁸meta saħħaħ is-smewwiet hemm fuq, u qiegħed fis-sod in-nixxighat ta' qiegħ il-baħar;
- ²⁹meta ħażzeż trufijiet il-baħar, biex l-ilmijiet ma jaqbzux trufhom; meta qiegħed sisien l-art,
- ³⁰jien kont maġenbu bħala tfajjel, l-għaxxa tiegħu, jum wara ieħor, nitliegħeb il-ħin kollu quddiemu;
- ³¹nitliegħeb fuq l-art imħejjija għall-bnedmin, nitgħaxxaq b'ulied il-bnedmin.
- ³²U issa wliedi, isimgħu lili: henjin dawk li jimxu fi triqati.
- ³³Isimgħu t-tagħlim u tiksbu l-għerf, u twarrbux it-tagħlim.
- ³⁴Hieni l-bniedem li jismagħni, li jishar kuljum wara biebi, li jgħasses kuljum mal-għatba ta' biebi;
- ³⁵għax min isib lili jsib il-ħajja, u jikseb l-imħabba tal-Mulej;
- ³⁶iżda min jitlef lili, hu jbati; kull min jobgħod lili jħobb il-mewt."

Proverbji 9

L-għerf u l-bluha

- ¹L-għerf bena d-dar tiegħu, waqqaf is-seba' kolonni tagħha;
- ²qatel il-bhejjem imsemmna, hejja l-inbid u l-mejda tiegħu.
- ³U bagħat il-qaddejja jxandru l-istedina minn fuq l-imkejjen għolja tal-belt:
- ⁴“Min hu ckejken ħa jiġi għandi!” U lil min hu bla moħħ jgħidlu:
- ⁵“Ejjew, kulu l-ħobż tiegħi u ixorbu l-inbid li hejjejt għalikom.
- ⁶Warrbu l-bluhat tagħkom, u tgħixu, u timxu 'l quddiem fl-għaqal.”
- ⁷Min iwissi lill-insolenti, jaħbatlu ħażin, min iwiddeb il-ħażin, jaqla' t-tagħjir.
- ⁸Twiddibx lill-insolenti, għax jobogħdok; widdeb l-għaref, u jħobbok.
- ⁹Għallem lill-għaref, u jsir iżjed għaref; għarraf lill-gust, u iżjed jitgħallem.
- ¹⁰Il-biża' tal-Mulej hu l-bidu tal-għerf, u li tagħraf lill-Qaddis hu d-dehen;
- ¹¹għax bija jtkattrulek jiem ħajtek, u jiżdidulek snin għomrok.
- ¹²Jekk int għaref, lilek jiswa, jekk int insolenti, int biss tbatu.
- ¹³Il-bluha hi mara mferfxa, moħħ ir-riħ u ma taħsibhiex.
- ¹⁴Tintefa' f'bieb darha, bilqiegħda fl-għoli fil-belt,
- ¹⁵issejjaħ lil min ikun għaddej, hu u sejjer dritt għal triqtu:
- ¹⁶“Min hu belhieni, jidħol hawn”; u tgħid lil min hu bla moħħ:
- ¹⁷“Helu hu l-ilma misruq, u tajjeb il-ħobż meħud bil-moħbi.”
- ¹⁸U dak ma jindunax li hemm il-mejtin, li l-mistednin tagħha huma f'qiegħ l-art.

Proverbji 10

Il-proverbji ta' Salamun

- ¹Il-proverbji ta' Salamun: Iben għaref iferraħ lil missieru, iben iblah inikket 'l ommu.
- ²Ma fihx qligħ l-għana bid-dnewwa, mill-mewt jinheles min jimxi bis-sewwa.
- ³Ma jħallix il-Mulej il-gust bil-guħ, iżda jgħib fix-xejn xewqat il-ħżiena.
- ⁴Id l-għazzien iggib fuqu l-faqar, imma id il-biežel iggiblu l-għana.
- ⁵Bil-għaqal hu min jaħzen fis-sajf, imma għajb għalih min jorqod fil-ħsad.
- ⁶Barkiet jinżlu fuq ras il-gust, imma fomm il-ħżiena jaħbi l-vjolenza.
- ⁷It-tifkira tal-gust titbierek, imma isem il-ħżiena jithassar.

- ⁸Min hu tassew għaref jilqa' l-kmandamenti, iżda min hu iblah fi kliemu jiġi fil-għali.
- ⁹Min jimxi dritt, jimxi sod, iżda min jgħawweġ triqatu jinqabad.
- ¹⁰Min jagħlaq għajnejh għall-ħażen, iġib l-inkwiet, iżda min iwiddeb fil-beraħ, iġib is-sliem.
- ¹¹Fomm il-gust hu għajn tal-ħajja, imma fomm il-ħżiena jaħbi d-dnewwa.
- ¹²Il-mibegħda tqanqal il-għied, imma l-imħabba tgħatti kull ħtija.
- ¹³L-għerf jinsab fuq fomm min jifhem, imma l-bastun għal dahar min hu bla moħħ.
- ¹⁴In-nies bil-għaqal jaħznu l-għerf, imma kliem l-iblah iqarreb il-qerda.
- ¹⁵Ġid l-għani hu l-belt qawwija tiegħu, faqar il-foqra hu l-qerda tagħhom.
- ¹⁶Xogħol il-gust iwassal għall-ħajja, qligħ il-ħażen jintemm fid-dnub.
- ¹⁷Min jilqa' t-tagħlim, hu fi triq il-ħajja, iżda min iwarrab it-twiddib, jitlef it-triq.
- ¹⁸Min jgħid il-gideb jaħbi l-mibegħda, min iqassas fuq l-oħrajn hu iblah.
- ¹⁹Il-kliem żejjed mhux nieqes mill-ħtija; meqjus fi kliemu min hu bil-għaqal.
- ²⁰Ilsien il-gust fidda magħzula; moħħ il-ħżiena ftit li xejn jiswa.
- ²¹Xufftejn il-gust jgħallmu lil ħafna, imma l-boloh jintemmu għax bla moħħ.
- ²²Il-barka tal-Mulej iġġib l-għana, u xejn ma jżid magħha t-taħbit tagħna.
- ²³Il-gost tiegħu l-iblah jagħmel il-ħażen, imma l-hena tal-għaref li jimxi bil-għaqal.
- ²⁴Dak li minnu l-ħażin jibza', jiġi fuqu, imma tinqatgħalhom xewqithom lit-tajbin.
- ²⁵Tgħaddi t-tempesta, u jgħib il-ħażin, imma l-gust jibqa' fis-sod għal dejjem.
- ²⁶Bħall-ħall għas-snien u bħad-duħħan għall-għajnejn, hekk hu l-għazzien għal min jibagħtu jaqdi.
- ²⁷Il-biża' tal-Mulej ikattar l-għomor, imma l-ħżiena għomorhom qasir.
- ²⁸It-tajbin jistennew u jithennew, imma l-ħżiena jittamaw għalxejn.
- ²⁹Il-Mulej hu sur għal min jimxi sewwa, imma hu qerda għal min jagħmel il-ħażen.
- ³⁰Il-bniedem gust qatt ma jiħharrek, imma l-ħżiena ma jdumux fuq l-art.
- ³¹Minn fomm il-gust joħroġ l-għerf, imma l-ilsien qarrieq jinqata' barra.
- ³²Fomm il-gust jgħid dak li jingħogob, imma fomm il-ħżiena jitkellem bil-qerq.

Proverbji 11

- ¹Mizien falz jobogħdu l-Mulej imma jogħgħbu l-użin tajjeb.
- ²Fejn tidħol il-kburija, jidħol l-għajb; imma l-umli jkollhom l-għerf.
- ³L-onestà tmexxi n-nies sewwa, imma l-brikkuni jinqerdu bit-tagħwiġ tagħhom.
- ⁴Għal xejn ma jiswa l-gid f'jum l-għadab, imma l-gustizzja teħles mill-mewt.
- ⁵Il-gustizzja lit-tajbin tħarsilhom triqthom, imma l-ħażin bi ħżunitu jaqa'.
- ⁶Il-gustizzja tan-nies sewwa teħlishom, imma l-brikkuni f'xewqathom jinqabdu.
- ⁷Malli jmut il-ħażin, ma jibqagħlux tama, u xewqat il-ħżiena jintemmu fix-xejn.
- ⁸Il-bniedem gust jinheles mill-għawg, u minfloku l-ħażin jintefa' fih.
- ⁹Bi kliemu l-ħażin jagħmel ħsara 'l għajru, imma l-gusti bil-għaqal jinħelsu.
- ¹⁰B'gid il-gusti tifraħ il-belt, u tgħajjat bil-ferħ għall-qerda tal-ħżiena.
- ¹¹Bil-barka tat-tajbin tinbena l-belt, imma tiġġarraff b'fomm il-ħżiena.
- ¹²Min hu bla moħħ imaqdar 'l għajru, min hu bil-għaqal joqgħod kwiet.
- ¹³Min ilablab jikxef ħwejjeg moħbija, imma min hu ta' min jafdah iżomm sigriet.
- ¹⁴Fejn m'hemmx min imexxi sewwa jaqa' l-poplu; fejn hemm ħafna mexxejja tajba, hemm il-kwiet.
- ¹⁵Min jagħmel tajjeb għal haddieħor hu jbati; min jobgħod jirhan ikun fiż-żgur.
- ¹⁶Mara helwa ġieħ ikollha; mara għadu tas-sewwa t-tmaqdir. L-għażzenin jiftaqr, imma l-beżlin jistagħnu.
- ¹⁷Min hu ħanin gid lilu nnifsu jagħmel, imma ħsara jgib fuqu nnifsu l-kiefer.
- ¹⁸Il-ħażin ħlasu jkun fieragħ, imma min jizra' s-sewwa qligħ tajjeb ikollu.
- ¹⁹Min iżomm mas-sewwa jkollu l-ħajja, imma min jimxi bil-ħażen jimxi lejn il-mewt.
- ²⁰Nies ta' qlub mgħawġa jistmellhom il-Mulej, imma jitgħaxxaq b'dawk li triqthom dritta.
- ²¹Oqgħod żgur: il-ħażin ma jeħlishiex; imma wlied il-gust meħlusa jkunu.
- ²²Bħal ħolqa tad-deheb fi mnieħer ħanzir, hi mara sabiħa imma bla għaqal.
- ²³It-tama tat-tajbin fil-gid tintemm, imma l-ħżiena ħlief qerda m'għandhomx jistennew.

- ²⁴Hawn min iqassam minn ġidu u aktar jistagħna; u hawn min irekken u jgħix ta' fqir.
- ²⁵Min jagħti bil-qalb ikollu l-barka, u min ixabba' l-oħrajn ikollu bix-xaba'.
- ²⁶Min jaħbi l-qamħ jishtuh in-nies, imma 'l dak li jbigħu jberkuh.
- ²⁷Min iħabrek għall-ġid ikun milqugħ tajjeb, imma min ifittex id-deni, deni jsib.
- ²⁸Min iserraħ fuq ġidu jispiċċa biex jaqa', imma l-ġusti bħal werqa jħaddru.
- ²⁹Min iħarbat daru jiret ir-riħ, u l-iblah isir qaddej l-għaqli.
- ³⁰Il-frott tal-ġust hu sigra tal-ħajja, imma d-dnewwa tneħhi l-ħajja.
- ³¹Jekk il-ġust jithallas fuq din l-art, kemm aktar il-midnebb u l-ħazin!

Proverbji 12

- ¹Min iħobb id-dixxiplina, iħobb it-tagħlim, imma min jobgħod iċ-ċanfir hu bla moħħ.
- ²Min hu tajjeb jaqla' ħniena mingħand il-Mulej, imma l-brikkun ikun ikkundannat.
- ³Il-ħżiena ma jkun qatt fis-sod, imma għerq il-ġusti ma jinqala' b'xejn.
- ⁴Mara tinqala' l-foħrija ta' żewġha, mara bla ġieħ bħal taħsir f'għadmu.
- ⁵Hsibijiet il-ġusti skont is-sewwa, imma fehmiel il-ħżiena kollha qerq.
- ⁶Bi kliemhom il-ħżiena jonsbu għall-ħajja, imma kliem it-tajbin iġib il-ħelsien.
- ⁷Il-ħżiena jintrebħu u jintemmu, imma nisel it-tajbin jibqa' shiħ.
- ⁸Bniedem bil-għaqal ta' min ifaħħru, bniedem ta' qalb mgħawġa ta' min jistmerru.
- ⁹Aħjar wieħed fqajjar li jaqla' kemm jgħix, minn wieħed kburi li m'għandux ħobż.
- ¹⁰Il-ġust jieħu ħsieb sal-bhima tiegħu, imma l-ħazin qalbu kiefra.
- ¹¹Min jaħdem l-għalqa tiegħu jiekol bix-xaba', min jagħtiha għall-frugħat hu bla moħħ.
- ¹²Id-dar b'saħħitha tal-ħazin tiġġarrat, imma nisel it-tajbin iżomm shiħ sal-aħħar.
- ¹³Il-ħazin jinqabad mill-qerq ta' kliemu, imma l-ġust jeħles mill-għawġ.
- ¹⁴Bi kliem fomu jirnexxi l-bniedem, u bix-xogħol ta' jdejh ikollu l-ħlas.
- ¹⁵Triqtu l-iblah jaraha tajba, imma l-għaref jieħu parir ħaddieħor.

- ¹⁶L-iblah malajr juri s-saħna tiegħu, imma l-għaqli jaħbi l-għajb li jhoss.
- ¹⁷Min iħobb is-sewwa jixhed is-sewwa, imma min jixhed ħażin hu kollu qerq.
- ¹⁸Min iqassas b'ilsienu jinfed bħal sejf, imma lsien l-għorrief idewwi.
- ¹⁹Kliem is-sewwa jżomm sħiħ għal dejjem, imma l-ilsien giddieb għomru qasir.
- ²⁰Il-qerq fil-qalb ta' min ifassal il-ħsara, u l-hena f'dawk li jfittxu l-gid.
- ²¹L-ebda ħsara ma tiġi fuq il-gust, imma l-ħżiena kollhom għawg.
- ²²Jistmell il-Mulej lil min hu giddieb, imma jitgħaxxaq b'min jagħmel is-sewwa.
- ²³Bniedem għaqli jaħbi għerfu, imma l-iblah ixandar bluhitu.
- ²⁴Min hu biezel jimxi 'l quddiem, imma l-għažżien jibqa' qaddej.
- ²⁵L-inkwiet ikiddha qalb il-bniedem, imma kelma tajba tferraħha.
- ²⁶Il-gust jaħrab mill-ħażen, imma triq il-ħżiena tmexxihom ħażin.
- ²⁷L-għažżien ma jaqbadx x'jiekol, imma l-ħabrieċa jiksbu ħafna gid.
- ²⁸Triq is-sewwa twassal għall-ħajja, imma l-ħażina tieħu għall-mewt.

Proverbji 13

- ¹Iben bil-għaqal jisma' tagħlim missieru, imma l-insolenti ma joqgħodx għaċ-ċanfir.
- ²Min jagħmel il-gid bi kliemu, gid ikollu, imma ħsieb il-qarrieq iwassal għall-vjolenza.
- ³Min jgħasses kliemu jħares ħajtu, min jgħid wisq jiġi fl-għali.
- ⁴Ix-xewqa tal-għažżien tibqa' bla temma, imma l-beżlin ikollhom bix-xaba'.
- ⁵Min hu gust jobgħod il-gideb, il-ħażin jizra' l-għajb u l-mistħija.
- ⁶Min jimxi bis-sewwa jithares mis-sewwa, imma l-ħażin bi ħżunitu jiġġarrarf.
- ⁷Hawn min jagħmilha ta' għani u m'għandu xejn; u hawn min jagħmilha ta' fqir u għandu ħafna.
- ⁸L-għani b'gidu jifdi lili nnifsu, imma l-fqir m'għandux biex jinfeda.
- ⁹Dawl il-gust jiddi bil-qawwa, imma jintefa musbieħ il-ħżiena.
- ¹⁰Min hu moħħu ħafif iġib il-glied bi kburitu, min jieħu l-parir isib l-għerf.
- ¹¹Il-gid miksub ta' malajr, malajr jinħela, imma min jiġma' ftit ftit, ikattar gidu.
- ¹²It-tama mtawla tmarrad il-qalb, imma xewqa maqtugħa hi bħal sigra tal-ħajja.

- ¹³Min iwarrab kelma tajba jgħarraq lilu nnifsu, min iweggaħ il-kmand ikollu ħlas tajjeb.
- ¹⁴Tagħlim l-għaref hu għajn il-ħajja għal min irid jehles mix-xibka tal-mewt.
- ¹⁵Min hu bil-għaqal jirbaħ l-imħabba, min jimxi bil-qerq jiggarraf.
- ¹⁶L-għaqli jagħmel kollox bi ħsieb, imma l-iblah juri fil-beraħ bluhitu.
- ¹⁷Ambaxxatur ħazin jaqla' l-inkwiet, messagġier tajjeb igib il-kwiet.
- ¹⁸Faqar u għajb fuq min iwarrab it-tagħlim, imma gieħ ikollu min jilqa' t-twiddib.
- ¹⁹Xewqa maqtugħa tferraħ il-qalb; il-boloh ma jhobbux jitbiegħdu mill-ħazin.
- ²⁰Min jagħmilha mal-għaref, isir għaref, min imur mal-boloh, jaqa' fl-hemm.
- ²¹Il-midinbin riżqhom ħazin, u l-ġusti jitħallsu bil-ġid.
- ²²Ġid it-tajjeb jgħaddi b'wirt għal ulied uliedu, imma ġid il-midneb jirtuh il-ġusti.
- ²³L-art mhix maħduma tista' tgħajjex lill-fqir, imma dan ma jsirx minħabba l-ingustizzja.
- ²⁴Min iżomm lura l-bastun jobgħod lil ibnu, imma min iħobbu jieħu ħsieb iwiddbu.
- ²⁵Il-ġust jiekol u jixba', imma l-ħżiena jibqgħu bil-ġuħ.

Proverbji 14

- ¹Għerf il-mara jibnilha darha u bluhitha b'idejha ggarrafha.
- ²Min jimxi bis-sewwa għandu l-biża' tal-Mulej, min jimxi bl-imgħawweg jistmerru.
- ³Kliem l-iblah hu bastun għal dahru, imma xufftejn l-għorrief il-ħarsien tagħhom.
- ⁴Fejn m'hemmx il-baqar, m'hemmx il-qamħ; b'saħħet il-gendus jinkisbu l-uçuħ tajba.
- ⁵Xhud tajjeb ma jgħidx il-falz, imma xhud qarrieq gideb jgħid.
- ⁶Għalxejn l-insolenti jfittex l-għerf, imma ħafif it-tagħlim għal min hu bil-għaqal.
- ⁷Tagħmilhiex ma' min hu iblah, għax ma titgħallimx l-għerf minn fommu.
- ⁸B'għerfu l-għaqli jsib it-triq it-tajba, imma bluhiet il-boloh ħazin tmexxihom.
- ⁹Il-boloh jibqgħu fil-ħtija, imma t-tajbin ikollhom l-għaxqa ta' Alla.
- ¹⁰Qalb il-bniedem tagħraf l-imrar tagħha, u hadd barra minnha ma jissieħeb fil-ferħ tagħha.

- 11** Dar il-ħżiena tiġġarraf, imma l-għamara tat-tajbin tigi 'l quddiem.
- 12** Xi ħadd jista' jaħseb li triqtu dritta, iżda mbagħad tmiemha jwassal għall-mewt.
- 13** Imqar fid-daħk titnikket il-qalb, u l-ferħ jintemm fin-niket.
- 14** Il-ħażin jixba' bi frott għemilu, u t-tajjeb jiekol minn għemejjel idejh.
- 15** Min hu nieqes minn moħħu jemmen kollox, min moħħu jilħaqlu jara sewwa qabel jemmen.
- 16** L-għaref jaħsibha sewwa u jitbiegħed mid-deni, imma l-iblah jibqa' għaddej moħħu mistrieħ.
- 17** Min hu bla sabar bluhat jagħmel, min hu tal-ħsieb jaf jistenna.
- 18** Il-boloh bluhat jirtu, imma l-għaqlin jizzejnu bl-għerf.
- 19** Il-ħżiena jbaxxu rashom quddiem it-tajbin, u jitbaxxew il-midinbin wara bieb il-gusti.
- 20** Lill-fqir lanqas qrabatu ma jriduh, imma l-għani għandu ħafna ħbieb.
- 21** Ħażin jagħmel min imaqdar lil għajru, imma hieni hu min iħenn għall-fqir.
- 22** Min jagħmel id-deni, mhux żbalji jagħmel? Min jagħmel il-gid għandu t-tjieba u l-fedeltà.
- 23** Kull xogħol fih il-qligh, imma l-kliem biss faqar igib.
- 24** L-għaqal hu ġieħ l-għorrief, u l-bluha tiżjin il-boloh.
- 25** Min jixhed is-sewwa jsalva l-ħajja, imma l-giddieb hu traditur.
- 26** Tama qawwija jkollu min għandu l-biża' tal-Mulej, u wliedu wkoll isibu l-kenn.
- 27** Il-biża' tal-Mulej hu għajn tal-ħajja, bih wieħed jeħles mix-xibka tal-mewt.
- 28** Kbir hu s-sultan li għandu poplu kbir sultan bla poplu ma jiswa għal xejn.
- 29** Min għandu s-sabar jimxi b'għaqal kbir, min jisbel malajr bluhat kbar jagħmel.
- 30** Mistrieħ il-moħħ hu ħajja għall-ġisem, imma l-għira tħassarlu l-għadam.
- 31** Min jgħakkes il-fqir imaqdar lil min ħalqu, imma min iħenn għall-imsejken iweggħu.
- 32** Il-ħażin jiġġarraf bi ħżunitu, it-tajjeb jistkenn fi tjubitu.
- 33** L-għerf jgħammar f'moħħ min hu bil-għaqal, imma ma ssibux f'qalb il-boloh.
- 34** Is-sewwa jkabbar ġieħ il-poplu, imma d-dnub iwaqqgħu fl-għajb.
- 35** Is-sultan jingibed lejn il-qaddej bil-għaqal, imma jistmerr il-qaddej bla ħila.

Proverbji 15

- ¹Twegiba ħelwa ttaffi l-korla, kelma iebsa tqajjem l-għadab.
- ²Ilsien l-għorrief ixerred it-tagħlim; fomm il-boloh iferragħ il-bluha.
- ³Kullimkien iħarsu għajnejn il-Mulej, jgħassu fuq il-ħżiena u fuq it-tajbin.
- ⁴Ilsien ħelu bħal sigra tal-ħajja, imma lsien ħażin imewwet il-qalb.
- ⁵L-iblah jistmell tagħlim missieru; bil-għaqal hu min jaf jilqa' t-twiddib.
- ⁶F'dar il-gust hemm gid kbir, imma qligħ l-ingust igib l-għawg.
- ⁷Xufftejn l-għorrief ixerrdu t-tagħlim; minn qalb il-boloh joħroġ il-qerq.
- ⁸Il-Mulej jistkerrah is-sagrificċju tal-ħżiena, imma jitgħaxxaq bit-talba tat-tajbin.
- ⁹Il-Mulej jistkerrah l-imgiba tal-ħżiena, imma jħobb 'il min ifittex is-sewwa.
- ¹⁰Tbezbiża ħarxa jrid min joħroġ barra mit-triq; min jobgħod it-twiddib il-mewt isib.
- ¹¹Qiegħ l-Art u l-Imwiet quddiem għajnejn il-Mulej; kemm aktar qlub il-bnedmin.
- ¹²L-insolenti ma jħobbx lil min iwiddbu, u ma jmurx għand l-għorrief.
- ¹³Il-qalb ferħana tagħmel il-wiċċ daħkan, imma l-qalb imnikkta tmewwet ir-ruħ.
- ¹⁴Min hu bil-għaqal ifittex it-tagħlim, imma l-boloh jirgħu fil-bluha.
- ¹⁵L-imsejken għomru kollu fid-dwejjaq, imma qalb il-hieni dejjem festa.
- ¹⁶Aħjar ikollok il-ftit bil-biża' tal-Mulej, milli jkollok teżor kbir bl-inkwiet tiegħu.
- ¹⁷Aħjar platt ħaxix mogħti bl-imħabba, minn gendus smin bil-mibegħda miegħu.
- ¹⁸Min jagħdab ħafna jgib l-inkwiet, min jimxi bis-sabar isikket il-għied.
- ¹⁹Triq l-għażżien hi kollha xewk, imma l-mogħdija tal-bieżla hi triq tajba.
- ²⁰Iben bil-għaqal iferraħ 'il missieru, imma l-iblah ikasbar 'l ommu.
- ²¹Min hu bla moħħ jifraħ bil-bluha; min hu bil-għaqal jimxi sewwa.
- ²²Tifsil ta' xogħol bla ħsieb jisfa' fix-xejn, imma bil-pariri ta' ħafna jmur tajjeb.
- ²³Jifraħ min jaf jagħti twegiba tajba; kelma f'waqtha, kemm hi sabiħa!
- ²⁴Triq l-għaref tiegħdu 'l fuq lejn il-ħajja, u tbiegħdu mill-mewt ta' taħt l-art.
- ²⁵Il-Mulej igarraff dar il-kburin, imma jżomm sħaħ ħitan l-armla.
- ²⁶Il-Mulej jistkerrah ħsibijiet il-ħżiena, imma jitgħaxxaq bi kliem it-tajbin.

- ²⁷ Ir-rgħib għall-qligh inkwiet f' daru jgħib, imma min jobgħod it-tixħim jgħix aħjar.
- ²⁸ Moħħ il-ġust jaħsibha qabel iwieġeb, imma lsien il-ħżiena jinfexx fil-ħażen.
- ²⁹ Il-Mulej jitbiegħed mill-ħżiena, imma jisma' talb il-ġusti.
- ³⁰ Wiċċ imdawwal iferraħ il-qalb, u aħbar tajba ssaħħaħ l-għadam.
- ³¹ Min jilqa' t-twiddib għall-ġid, jagħmilha mal-għorrief.
- ³² Min iwarrab it-tagħlim imur kontra tiegħu nnifsu, imma min jisma' t-twiddib jikseb id-dehen.
- ³³ Il-biża' tal-Mulej hu tagħlim l-għerf; u biex tasal għall-ġieħ, trid tiċċekken.

Proverbji 16

- ¹ Il-bniedem jista' jfassal ħsibijietu, imma l-Mulej iqegħedlu l-kliem fuq ilsien.
- ² Kulma jagħmel il-bniedem hu safi f'għajnejh, imma l-Mulej jaf x'tiswa qalbu.
- ³ Halli f'idejn il-Mulej il-ħidma tiegħek, u jseħħu ħsibijietek.
- ⁴ Kulm'għamel il-Mulej, għamlu bi ħsieb, saħansitra l-ħażin għal jum il-hemm.
- ⁵ Il-Mulej jistmell lil kull min hu mkabbar; illum jew għada, ma jehlishiex.
- ⁶ Bit-tjieba u l-fedeltà tpatti għall-ħtija; u bil-biża' tal-Mulej taħrab il-ħażen.
- ⁷ Min jogħgħob lill-Mulej bl-imġiba tiegħu, ukoll mal-għedewwa jzomm is-sliem.
- ⁸ Aħjar il-ftit bis-sewwa, minn ħafna qligh bl-ingustizzja.
- ⁹ Il-bniedem jaħseb u jfassal triqtu, imma l-Mulej imexxih minnha.
- ¹⁰ Il-kelma ta' Alla fuq fomm is-sultan, ma jiżbaljax, hu u jaqta' l-ħaqq.
- ¹¹ L-istasija u l-miżien huma tal-Mulej, xogħlu, kull użin, li jinżamm fil-borża.
- ¹² Hu għajb għas-slaten li jagħmlu d-deni, għax it-tron tagħhom fuq il-ġustizzja biss iserraħ.
- ¹³ Kliem il-ġust jogħgħob lis-slaten; huma jħobbu lil min jgħid is-sewwa.
- ¹⁴ L-għadab ta' sultan sinjal tal-mewt, u l-bniedem għaref jaf iberrdu.
- ¹⁵ Wiċċ hieni ta' sultan jagħtik il-ħajja, u ħnientu bħal sħaba xita tar-rebbiegħa.
- ¹⁶ Li tikseb l-għerf aħjar mid-deheb, li tikseb id-dehen aħjar mill-fidda.
- ¹⁷ Triq il-ġusti mhijiex triq il-ħażen; min iħares triqtu jsalva ħajtu.
- ¹⁸ Qabel il-qerda tigi l-kburija, u qabel il-waqgħa t-tkabbir.
- ¹⁹ Aħjar tiċċekken mal-fqajrin, milli taqsam il-priża mal-kburin.

- ²⁰Min jagħti widen għall-Kelma jmur tajjeb; hieni hu min jafda fil-Mulej!
- ²¹Min għandu d-dehen hu bniedem bil-għaqal, min jitkellem bil-ħlewwa hu qawwi fi kliemu.
- ²²Min għandu l-għerf għandu għajn tal-ħajja, imma l-boloh jissawtu bi bluhathom.
- ²³Moħħ l-għaref iqeghedlu l-għaqal fuq fommu, u jkattarlu l-qawwa ta' kliemu.
- ²⁴Il-kliem ħelu bħal xehda għasel, hu ħlewwa tar-ruħ u saħħa tal-gisem.
- ²⁵Hemm min jaħseb li triqtu dritta, imbagħad tmiemha jwasslu għall-mewt.
- ²⁶Il-ħaddiem jaħdem għax irid jiekol, għax il-guħ iġiegħlu jaħdem.
- ²⁷Min ma jiswa għal xejn ħsara biss jagħmel, kliemu hu bħal nar iħegġegġ.
- ²⁸Min iħobb l-inkwiet iġib il-għlied, u min ifesfes jifred il-ħbieb.
- ²⁹Il-bniedem vjolenti jiġbed lil għajru miegħu, u jqabbdu triq ħażina.
- ³⁰Min jagħmeż għajnejh jaħseb il-ħażin, min iross xufftejh jistieden id-deni.
- ³¹Ix-xagħar abjad kuruna ta' gieħ, li tinkiseb b'ħajja tajba.
- ³²Min għandu s-sabar aħjar mill-qalbieni, min jitrazzan aħjar mir-rebbieħ ta' belt.
- ³³Ix-xorti tintafa' f'ħogorna, iżda hu l-Mulej li jtellagħha.

Proverbji 17

- ¹Aħjar loqma ħobż niexfa bis-sliem, minn dar mimlija bl-ikel u l-għlied.
- ²Qaddej bil-għaqal jikkmanda iben bla gieħ, u jaqsam il-wirt mal-aħwa.
- ³Il-fidda tissaffa fil-griġjol u d-deheb fin-nar, imma qlub il-bnedmin iġarrabhom il-Mulej.
- ⁴Il-ħażin iħobb jisma' kliem il-qerq, u l-giddieb jagħti widen għall-ilsien ħażin.
- ⁵Min jidħak bil-fqir ikasbar lil min ħalqu; min jifraħ bid-deni jħallas għalih.
- ⁶Ulied l-ulied huma l-gieħ tax-xjuħ, u l-kburija tal-ulied missirijiethom.
- ⁷Il-kliem sabiħ ma jixraqx lil min hu iblah; kemm aktar ma jixraqx il-gideb lil min hu kbir.
- ⁸Rigal min ixaħħam bħal seher fl-għajnejn, bih wieħed jirnexxi kull fejn imur.
- ⁹Min jistor il-ħtija jzomm l-imħabba, imma min itenniha jikser il-ħbiberija.
- ¹⁰Ċanfira waħda tolqot aktar lill-għaqli, minn mitt daqqa lill-iblah.

- 11** Il-ħażin iqum kontra min għandu s-setgħa, imma mbaġhad messagġier aħrax jintbaġhat għalih.
- 12** Aħjar tħabbat wiċċek ma' orsa li ħadulha l-frieħ, milli mal-iblah fis-siegħa ta' bluhatu.
- 13** Min irodd id-deni għall-ġid, id-deni ma jwarrabx minn daru.
- 14** Il-bidu tal-ġlied bħal żbroff tal-ilma, warrab qabel tibda xi ġlieda.
- 15** Kemm min jeħles il-ħażin u kemm min jikkundanna l-ġust, it-tnejn jistmellhom il-Mulej.
- 16** X'jiswew il-flus f'id l-iblah? Se jixtri bihom l-għerf, jekk m'għandux moħħ?
- 17** Il-ħabib iħobbok kull ħin, bħal ħuk imwieled għal żmien l-hemm.
- 18** Min hu bla moħħ jidħol garanti, u jagħmel tajjeb għal ħaddieħor.
- 19** Min iħobb il-ġlied iħobb id-dnub; min jagħmel bieb għoli jistieden it-tiġrif.
- 20** Il-qalb qarrieqa ma ssibx kwiet, u l-ilsien ħażin jiġi fl-għali.
- 21** Missier l-iblah għali jkollu, m'għandux biex jifraħ b'iben bla moħħ.
- 22** Qalb ferħana tagħti s-saħħa, ruħ innikkta tmewwet il-ġisem.
- 23** Il-ħażin jieħu r-rigali bil-moħbi, biex ma jaqtax il-ħaqq skont is-sewwa.
- 24** L-għaqli jzomm l-għerf quddiem għajnejh, imma l-iblah idawwar għajnejh kullimkien.
- 25** Iben iblah hu l-għali ta' missieru, u l-imrar ta' ommu li wilditu.
- 26** Mhux sewwa tikkastiga 'l min hu bla ħtija; ħażin li ssawwat nies ta' ġieħ.
- 27** Min għandu l-għerf kliemu meqjus, min għandu l-għaqqal moħħu kalm.
- 28** Lill-iblah ukoll, jekk jiskot, jaħsbuh għaref, u b'għaqli jgħodduh, jekk iżomm fomm u sieket.

Proverbji 18

- 1** Min irid jinfired mill-oħrajn jara x'jaqla', u għal kull xejn jiġġieled.
- 2** L-iblah ma jħobbx jimxi bl-għaqqal, irid biss juri fehemtu.
- 3** Il-ħażen iġib it-tmaqdir miegħu; jiġi l-għajb fuq min jitlef ġieħu.
- 4** Kliem l-għaref bħal ilma fond, għajn l-għerf nixxieġha ta' ilma ħaj.
- 5** Mhux sewwa raġun tagħti lill-ħażin, biex tagħti tort lill-ġust fil-ħaqq.
- 6** Kliem l-iblah jaqla' l-inkwiet, kliem fomm u jġib il-ġlied.

- ⁷Bi kliemu l-iblah jiggarraf, fommu xibka għalih innifsu.
- ⁸Kliem ix-xewwiex bħal ikel bnin, li jinzel sa qiegħ l-istonku.
- ⁹Min jitnikker fuq xogħlu, jigi ħu dak li jgarraf.
- ¹⁰Isem il-Mulej hu torri qawwi; fih jistkenn il-ġust b'moħħu mistrieħ.
- ¹¹Ġid l-għani hu belt qawwija għalih; jistħajlu sur għoli madwaru.
- ¹²Il-bniedem jitkabbar, sakemm ma jaqax, biex tasal għall-ġieħ, trid tiċċekken.
- ¹³Min iwieġeb qabel ma jisma', bluha jagħmel u mistħija jkollu.
- ¹⁴Min hu ta' kuraġġ jiflaħ għall-mard, imma min qalbu maqtugħa, biex jintrefa'?
- ¹⁵Moħħ miftuħ jikseb l-għerf; l-għorrief jagħtu widen għat-tagħlim.
- ¹⁶Min jagħti r-rigali jiftaħ it-triq quddiemu, u jibqa' diehel sa quddiem il-kbar.
- ¹⁷Min jitkellem l-ewwel taħsbu għandu raġun, sakemm haddiehor jgħarblu u jistaqsih.
- ¹⁸Bix-xorti twaqqaf il-ġlied, u taqta' min għandu raġun f'tilwima kbira.
- ¹⁹Huk imwegġa' jsir għalik bħal belt qawwija, u l-ġlied iebes daqs bieb ta' fortizza.
- ²⁰Bi frott kliemu jixba' l-bniedem, bi kliem fommu jaqla' x'jiekol.
- ²¹Fis-setgħa ta' lsien il-mewt u l-ħajja, min jinqeda bih tajjeb jiekol minn frottu.
- ²²Min isib mara jsib il-ġid, u jikseb il-barka tal-Mulej.
- ²³Il-fqir jitlob bil-ħniena, u l-għani jwieġeb bil-herra.
- ²⁴Hemm ħbieb tal-isem biss; ħabib tassew jintrabat miegħek aktar minn ħuk.

Proverbji 19

- ¹Aħjar fqir li jgħix bla ħtija, minn wiehed għani li jqarraq bi kliemu.
- ²Mhix tajba l-ħegġa mingħajr il-ħsieb; u min jimxi bl-għaġla jitlef triqtu.
- ³Bi bluhatu l-bniedem jgħarraq ħajtu, u mbagħad jeħodha kontra l-Mulej.
- ⁴L-għana jigbed ħafna ħbieb, imma l-fqir sa ħabibu jitolqu.
- ⁵Min jixhed il-falz ma jibqax bla kastig, u min ilissen il-gideb ma jehlishiex.
- ⁶ħafna jfittxu jinħabbu ma' min hu jdejh miftuħa, kulhadd ħabib ta' min iħobb jagħti.
- ⁷Lill-fqir sa ħutu jaħarbuh; kemm aktar ħbiebu jitbiegħdu minnu! Ifittixhom bi kliemu, imma kollu għalxejn.

- ⁸Min jikseb id-dehen iħobb lilu nnifsu, min jgħożż l-għaqal ikollu r-rizq.
- ⁹Min jixhed il-falz ma jibqax bla kastig, u min ilissen il-gideb jintilef.
- ¹⁰Ma jixraqlux lill-iblah il-lussu; kemm anqas lill-ilsir li jaħkem fuq il-kbarat!
- ¹¹Bniedem bil-għaqal idum ma jagħdab, hu gieħ għalih jagħlaq għajnejh għall-offiża.
- ¹²L-għadab ta' sultan bħal għajta ta' ljun, imma ħnientu bħal nida fuq il-ħaxix.
- ¹³Iben iblah hu l-għali ta' missieru, u mara għellieda bħall-ilma jqattar dejjem.
- ¹⁴Id-dar u l-għana wirt il-missirijiet, imma mara bil-għaqal hi don tal-Mulej.
- ¹⁵L-għażż igib in-ngħas, u l-għażżien ibati l-guħ.
- ¹⁶Min iħares il-ligi jħares lilu nnifsu; min imaqdar il-kelma ta' Alla jmut.
- ¹⁷Min iħenn għall-fqir ikun qed jislef lill-Mulej, u hu jroddhulu bi ħlas tajjeb.
- ¹⁸Widdeb 'l ibnek dment li hemm tama għalih; imma tkunx daqshekk aħrax li twasslu għall-mewt.
- ¹⁹Min jagħdab iżzejjed ibati hu; u jekk teħilsu mill-kastig, jagħmel aghar.
- ²⁰Isma' l-parir u ilqa' t-tagħlim, biex ikollok l-għerf sal-aħħar ta' ħajtek.
- ²¹Wieħed jista' jfassal ħafna ħsibijiet, imma dak li jseħħ hu l-ħsieb tal-Mulej.
- ²²Il-bniedem jigbdek bi tjubitu; aħjar tkun fqir milli giddieb.
- ²³Il-biża' tal-Mulej iwassal għall-ħajja; min jimtela bih ma jilħqux id-deni.
- ²⁴L-għażżien idaħħal idu fil-platt, u mank iregġgagħha lura lejn ħalqu.
- ²⁵Jekk issawwat il-vjolenti, jitgħallem iċ-ċkejken, widdeb l-għaqli, u hu jifhmek u jitgħallem.
- ²⁶Min jgħakkes lil missieru u jkeċċi 'l barra 'l ommu, hu iben bla gieħ u kollu għajb.
- ²⁷Tisma' xejn it-tagħlim, ibni, la trid titwarrab minn kliem l-għerf.
- ²⁸Xhud ħażin jidħak bil-gustizzja, u fomm il-ħżiena jibla' l-qerq.
- ²⁹Għall-vjolenti hemm il-kundanna, u s-swat għal dahar il-boloh.

Proverbji 20

- ¹L-inbid jagħmlek vjolenti, u x-xorb qawwi storbuż; mħuwieħ għaqli min jingħata għalihom.
- ²Għadab is-sultan bħal għajta ta' ljun; min jiksirha miegħu, hemm ħajtu fin-nofs.

- ³Hu gieħ għal bniedem li jitbiegħed mill-ġlied; kull min hu iblah jistieden it-tilwim.
- ⁴L-għażżien ma jaħdimx ir-raba' fil-ħarifa; imbagħad għal xejn ifittex fi żmien il-ħsad.
- ⁵Il-ħsieb f'moħħ il-bniedem bħall-ilma f'bir fond; min moħħu jilħaqlu jaf joħroġhulu.
- ⁶Hafna jiftaħru bi tjubithom; imma min jista' jsib wieħed sincier?
- ⁷Hu l-ġust li jimxi bir-reqqa; henjin uliedu li jiġu warajh!
- ⁸Sultan li joqgħod fuq it-tron tal-ħaqq, ixejjen il-ħażen bil-ħarsa t'għajnejh.
- ⁹Min jista' jgħid: 'Jien qalbi safja; jien nadif minn ħtijiet?'
- ¹⁰Użin doppju u kejl doppju, it-tnejn jobgħodhom il-Mulej.
- ¹¹Imqar tifel jingħaraf minn għemilu, jekk hux safi u tajjeb f'imġibtu.
- ¹²Il-widna li tisma' u l-għajn li tara, it-tnejn il-Mulej għamilhom.
- ¹³Tħobbx l-irqad, għax tiftaqar; iftaħ għajnejk, u jkollok ħobż bix-xaba'.
- ¹⁴Imaqdar biss jaf ix-xerrej, u jmur jiftaħar b'dak li jkun xtara.
- ¹⁵Hemm id-deheb u ħaġar prezzjuż bil-kotra, imma kliem l-għerf hu eġġeż minnhom.
- ¹⁶Żommlu lbiesu 'l min jagħmel tajjeb għal ħaddieħor, zommhomlu b'rahan għal min hu barrani.
- ¹⁷Helu l-ħobż maqluġ bis-serq, iżda mbagħad jimlielek ħalqek biż-żrar.
- ¹⁸Il-ħsibijiet jirnexxu bil-parir tajjeb, u aġmel il-gwerra wara ħafna ħsieb.
- ¹⁹Min ipaċpaċ ħafna ma jzommx sigriet; tagħmilhiex ma' min ilablab wisq.
- ²⁰Min jišhet 'il missieru u 'l ommu, jintfielu d-dawl fl-aqwa tad-dlam.
- ²¹Il-ġid miksub bl-għaġla mill-ewwel, ma jkollux barka fi tmiemu.
- ²²Tgħidx: 'Ha rrodd id-deni b'deni' imma stenna li l-Mulej jehilsek hu.
- ²³Użin doppju jobogħdu l-Mulej, miżien falz mhux sewwa quddiemu.
- ²⁴Il-ħajja tal-bniedem imexxiha l-Mulej; u kif jista' l-bniedem jifhem triqtu?
- ²⁵Jidħol f'xibka min jagħmel wegħda bl-għaġla, għax imbagħad jerġa' jibdielu.
- ²⁶Sultan għaref itajjar il-ħżiena, u minn fuqhom jgħaddi r-romblu.
- ²⁷Ir-ruħ fil-bniedem hi dawl il-Mulej, li jgħarrex il-moħbiet kollha tal-qalb.
- ²⁸It-tjieba u l-fedeltà jħarsuh lis-sultan, u bil-ħniena jissahħaħ it-tron tiegħu.

²⁹Il-foħrija taż-żgħażagħ hi saħħithom, u l-bjuda ta' xagħarhom il-ġieħ tax-xjuħ.

³⁰Is-swat li jfieri sewwa jfejjaq il-ħsara, u d-daqqiet inaddfu sa qiegħ il-qalb.

Proverbji 21

¹Qalb is-sultan nixxieġha ilma f'id il-Mulej; hu jmexxiha kull fejn jogħġbu.

²Kulma jagħmel il-bniedem hu safi f'għajnejh, imma l-Mulej jiżinlu qalbu.

³Li tagħmel il-ħaqq u s-sewwa jogħġob lill-Mulej aktar mis-sagrificċju.

⁴Għajnejn merfugħa u qalb imkabbra; dan hu s-sinjal tal-ħżiena, u hu dñub.

⁵Min hu bil-għaqal jaħsibha tajjeb u jirnexxilu; imma min jgħaġġel jiġi fil-bżonn.

⁶Min jaħžen il-ġid bil-qerq ta' lsienu bħal duħħan li jgħib u bħal xibka tal-mewt.

⁷Il-vjolenza tal-ħżiena għad teqridhom, għax ma jridux jagħmlu s-sewwa.

⁸Imgħawġa hi mgħibet il-midneb, imma dritt għemil il-ġust.

⁹Aħjar tgħix f'rokna fuq bejt, milli f'dar kbira ma' mara ġellieda.

¹⁰Qalb il-ħażin tixtieq id-deni; m'għandux ħniena lanqas minn ħbiebu.

¹¹Bit-twiddib tal-vjolenti jitgħallem iċ-ċkejken; u l-għaref bit-tagħlim ikattar għerfu.

¹²Alla l-ġust iħares lejn dar il-ħażin; il-ħżiena jitfagħhom fil-ħsara.

¹³Min jagħlaq widnejh għall-għajta tal-fqir, ħadd ma jwieġbu meta jgħajjat hu.

¹⁴Għotja bil-moħbi ttaffi l-korla, rigal minn taħt iberred saħna kbira.

¹⁵Jifraħ il-ġust meta jsir ħaqq tajjeb, imma jibzġhu dawk li jagħmlu l-ħażen.

¹⁶Min joħroġ 'il barra mit-triq tal-għaqal, isib postu fil-ġemgħa tal-mejtin.

¹⁷Min iħobb ix-xalar jaqa' fil-faqar; min iħobb l-inbid u ikel bnin qatt ma jistagħna.

¹⁸Iħallas il-ħażin għall-fidwa tal-ġust; u t-traditur għal min hu leali.

¹⁹Aħjar tgħix waħdek f'deżert, milli ma' mara ġellieda u inkejjuża.

²⁰Teżori prezzjużi u fwieħa jibqgħu f'dar l-għaref, imma l-iblah iberbaq kollox.

²¹Min jimxi bil-ġustizzja u t-tjieba, ikollu ħajja u ġieħ.

²²L-għaref jaħbat għal belt ta' nies qawwija, u jgarraf is-swar, il-mistrieħ ta' moħħhom.

²³Min irazzan fomm u lsienu, iħares mill-għawġ lili nnifsu.

²⁴Arroganti jissejjaħ min hu kburi u fieragħ, min hu mkabbar u mimli bih innifsu.

²⁵Ix-xewqa tal-għażżien għall-mewt twasslu, għax ma jridx imidd idejh għax-xogħol.

²⁶Il-jum kollu l-ħażin jixtieq aktar, imma l-gust jagħti b'idejh miftuħa.

²⁷Is-sagrificċju tal-ħżiena jistmellu l-Mulej; kemm aktar meta jsir b'fehma ħażina.

²⁸Min jixhed il-falz jintilef; iżda min joqgħod għas-sewwa jzomm sħiħ.

²⁹Il-ħażin wiċċu sfiq, u t-tajjeb ħsiebu f'għemilu.

³⁰La l-għerf, la d-dehen u lanqas il-fehma ma jiswew xi ħaġa quddiem il-Mulej.

³¹Jista' jkun lest iż-żiemel għal nhar it-taqbida, imma r-rebħa tigi mingħand il-Mulej.

Proverbji 22

¹Aħjar isem tajjeb minn ħafna ġid, aħjar fama tajba mill-fidda u d-deheb.

²L-għani u l-fqir f'dan huma xorta waħda; li t-tnejn il-Mulej għamilhom.

³Min hu bil-għaqal jara l-għawg u jwarrab; min hu moħħu ħafif jidħol fih u jhallas għalih.

⁴Min jicċekken u jibza' mill-Mulej, jieħu bi ħlasu għana, ġieħ u ħajja.

⁵Triq il-ħażin hi kollha xewk u għawg; min jgħasses fuqu nnifsu jitbiegħed minnhom.

⁶Harreg tifel jimxi fit-triq it-tajba; ma joħroġx minnha lanqas meta jixjieħ.

⁷L-għani jaħkem fuq il-fqir, u min jissellef jaqa' f'idejn min silfu.

⁸Min jizra' d-dnewwa jaħsad l-għawg, u ħatar għadbu jiġi fix-xejn.

⁹Min hu qalbu tajba jkun imbierek, għax hu jaqsam ħobżu ma' min hu fqir.

¹⁰Warrab l-arroganti u jieqaf it-tilwim, u jintemm il-ġlied u t-tagħjir.

¹¹Il-Mulej iħobb lil min hu qalbu safja; min jitkellem bil-ħlewwa jogħgob lis-sultan.

¹²Il-Mulej iħares it-tagħlim, u jxejjen kliem il-qarrieq.

¹³L-għażżien jgħid: "Hemm iljun hemm barra; jekk noħroġ joqtolni f'nofs it-triq."

¹⁴Kliem il-mara żienja bħal bir bla qieġħ; fih jaqa' min għandu l-Mulej kontrib.

¹⁵Il-bluha b'għeruqha fil-qalb ta' kull tifel; bis-saħħa tat-twiddib taqlagħhielu 'l barra.

¹⁶It-tagħkis tal-fqir jista' jiswielu ta' ġid; min jagħti lill-ghonja jiġi fil-bżonn.

Ġabra oħra ta' għajdut

¹⁷Agħti widen u isma' kliem l-ghorrief, u iftaħ moħħok għal tagħlimi.

¹⁸Ikun jaqbillek iżżommhom ġo fik, biex issibhom dejjem lesti f'fommok.

¹⁹Ha ngħallmek illum triqat il-Mulej, biex fih tkun it-tama tiegħek.

²⁰Ktibtlek jien tletin proverbju, kollhom pariri u tagħlim,

²¹biex nurik it-tajjeb u s-sewwa, ħa tkun taf twieġeb tajjeb lil min bagħtek.

²²Tisraqx il-fqir għax hu fqir, u taħqarx l-imsejken fil-qorti;

²³għax il-Mulej jiddefendi l-kawża tagħhom, u jeqred lil dawk li jridu jeqirduhom.

²⁴Tkunx ħabib ta' min jinkorla, tagħmilhiex ma' min jišhon malajr,

²⁵biex ma tidrax tagħmel bħalu, u ssib ruħek fil-għawġ.

²⁶Tkunx minn dawk li jagħmlu tajjeb għal ħaddieħor, tidholx garanti għad-djun tiegħu;

²⁷għax jekk ma jkollokx biex tħallas, sa friexek jeħdulek minn taħtek.

²⁸Tneħħix il-ġebel qadim ta' bejn għalqa u oħra, li missirijietek qegħduhom b'sinjali.

²⁹Qatt rajt wieħed imħarreġ fis-sengħa tiegħu? Dan mas-slaten issibu, u mhux ma' nies bla isem ta' xejn.

Proverbji 23

¹Meta tkun qed tiekol ma' xi ħadd kbir, aħseb sewwa min għandek quddiemek;

²u jekk int wikkiel ħafna, agħmel sikkina ma' gerżumtek.

³Tixxennaqx għall-ikel bnin tiegħu, għax hu ikel li jqarraq bik.

⁴Tiħabatx biex tikseb il-ġid, dan il-ħsieb neħħih minn moħħok;

⁵kif titfa' għajnejk fuqu, ikun ġa għadda; għax żgur irabbi l-ġwienah, u jtir bħal ajkla fl-ajru.

⁶Tikolx il-ħobż ma' min hu xħiħ, tixxennaqx għall-ikel bnin tiegħu;

⁷għax hu bħal wieħed jgħodd bil-qjies f'qalbu. Jgħidlek: "Kul u ixrob", iżda mhux minn qalbu.

⁸Il-bukkun li tiekol taqilgħu, u tkun ħlejt il-kliem sabiħ tiegħek.

⁹Toqgħodx titkellem ma' min hu iblah, għax hu jmaqdar il-kliem għaqli tiegħek.

- 10 Tneħħix il-ġebel qadim ta' bejn għalqa u oħra, u tidholx fir-raba' tal-iltiema;
- 11 għax min iħarishom qawwi ħafna, hu jiddefendi kontrik il-kawża tagħhom.
- 12 Żomm mohħok fit-tagħlim, agħti widen għal kliem id-dehen.
- 13 Thallix lit-tifel bla twiddib; mhux se jmut għax issawtu bil-bastun.
- 14 Jekk issawtu bil-bastun, tkun qed teħilsu mill-mewt.
- 15 Ibni, jekk qalbek tħobb l-għerf, lili wkoll tferraħli qalbi;
- 16 nifraħ b'qalbi kollha, meta minn fommok joħroġ is-sewwa.
- 17 Thallix lil qalbek tgħir għall-midinbin, iżda ibqa' kuljum fil-biza' tal-Mulej.
- 18 Għax hemm ħajja għalik għaż-żmien li ġej, u t-tama tiegħek ma tkunx fiergħa.
- 19 Isma', ibni, u kun bil-għaqal, u agħraf imxi fit-triq it-tajba.
- 20 Tagħmilhiex ma' dawk li jlegilgu l-inbid, u ma' dawk li għandhom kilba għal-laħam;
- 21 għax l-ikel u x-xorb żejjed iwasslu għall-faqar, u min iħobb l-irqad iċ-ċraret jilbes.
- 22 Isma' minn missierek li tak il-ħajja, u tmaqdarx 'l ommok meta tixjieħ.
- 23 Ixtri s-sewwa u tergax tbigħu; ikseb l-għerf, it-tagħlim u d-dehen.
- 24 Missier il-ġust għandu ħafna għax jifraħ, min għandu ibnu għaref jithenna bih.
- 25 Jithennew bik missierek u ommok, u tifraħ bik dik li wilditek!
- 26 Ibni, agħtini qalbek, u għajnejk jitgħaxxqu bi triqati.
- 27 Mara żienja hi bir bla qiegħ, mara ġerrejja bħal bir dejjaq.
- 28 Bħal ħalliel toqgħod tissajja, u tkattar l-irġiel li jibdlu 'l marthom.
- 29 Min hu fl-għali jew fin-niket? Min hu fil-ġlied u fl-inkwiet? Min hu msawwat bla ma jaf għaliex? Min għandu għajnejh ħomor nar?
- 30 Dawk li jdumu jixorbu l-inbid, dawk li jfittxu jduqu x-xorb imħawwar.
- 31 Tharisx lejn l-inbid meta jkun iħammar, meta jkun itextex fit-tazza.
- 32 Jinzillek ħelu, u mbagħad bħal serp jigdmek, u bħal lifgħa jniggżek.
- 33 Għajnejk jaraw kollox bil-maqlub, u minn mohħok joħroġ kliem imħawwad.
- 34 Tkun qisek mimdud fuq wiċċ il-baħar, bħal wieħed mitluq mal-art fuq ġifen.
- 35 U thewden: 'Laqtuni, imma ma ħassejtx; sawtuni, imma ma wegġajtx. Xħin niġi f'tiegħi, nerga' mmur infittex l-inbid.'

Proverbji 24

- ¹M'għandekx għalfejn tgħir għall-ħżiena jew tixtieq tagħmilha magħhom;
- ²għax fuq id-dnewwa jaħseb mohħhom, u kliem l-għawg joħroġ minn fommhom.
- ³Id-dar bl-għerf tinbena u bid-dehen tissaħħaħ;
- ⁴bl-għaqal jimtlew il-kmamar, b'kull ġid għażiż u jogħgob.
- ⁵L-għaref aqwa minn wieħed b'saħħtu, min għandu t-tagħlim aqwa minn dak li jiflaħ;
- ⁶għax bit-tmexxija għaqlija tintrebaħ il-gwerra, b'ħafna pariri tinkiseb ir-rebħa.
- ⁷L-għerf għoli wisq għall-iblah; f'bieb il-belt l-iblah ma jiftaħx fomm.
- ⁸Min jaħseb biex jagħmel id-deni, jissejjaħ bniedem tal-għawg.
- ⁹Dnubiet huma ħsibijiet l-iblah, u l-arroganti jistmelluh in-nies.
- ¹⁰Jekk int tintreħa fir-riżq it-tajjeb, x'saħħa għandek fir-riżq il-ħażin?
- ¹¹Lil min hu meħud għall-mewt eħilsu, lil min hu mkaxkar għall-qatla salvah.
- ¹²Jekk int tgħid: "Ma kontx naf b'dan"; taħseb li Dak, li jiżen il-qlub, ma jindunax? Dak li jgħasses fuqek, kollox jaf; Hu jrodd lil kulħadd skont għemilu.
- ¹³Ibni, kul l-għasel, għax hu tajjeb, u l-qtar tax-xehda, għax togħmtu ħelwa.
- ¹⁴Kun af li hekk hu l-għerf għalik; jekk issibu, jiswielek għal li ġej, u t-tama tiegħek ma tkunx fiergħa.
- ¹⁵Toqgħodx tissajja għal fejn joqgħod il-ġust, tagħmilx ħsara lil daru.
- ¹⁶Imqar jekk il-ġust jaqa' seba' darbiet, dejjem jerġa' jqum, imma l-ħżiena mill-ħsara jibqgħu mifxula.
- ¹⁷Tifraħx meta jaqa' l-għadu tiegħek, tithenniex f'qalbek meta jogħtor;
- ¹⁸jekk jara dan il-Mulej ma jifraħx bik, u lilu jneħħilu l-korla tiegħu minn fuqu.
- ¹⁹Tinkeddx minħabba l-ħżiena, u tgħirx għal min jagħmel il-ħażen;
- ²⁰għax il-ħżiena m'għandhomx tama għal li ġej, u d-dawl tal-ħżiena għad jintefa.
- ²¹Ibni, ibza' mill-Mulej u mis-sultan, u teħodha qatt kontra tagħhom it-tnejn;
- ²²għax għal għarrieda minnhom tiġi l-ħsara, u l-qerda li minnhom tiġi min jagħrafha?

Kliem l-għorrief

- ²³Dawn ukoll kliem l-għorrief: mhux sewwa żzomm ma' dak u mal-ieħor fil-ħaqq.

- ²⁴Min lil ħati jgħidlu: “Int bla ħtija,” jisħtuh il-popli, jistkerrhuh il-ġnus;
- ²⁵imma dawk li jikkundannaw il-ħati rizqhom tajjeb, ikollhom fuqhom barka bil-kotra.
- ²⁶Min jagħti twegiba onesta, daqs kemm kieku jagħti bewsa fuq ix-xufftejn.
- ²⁷Qis li xogħlok ikun f’postu, u li jkollok kollox lest għal xogħol ir-raba’; u mbagħad ibni darek.
- ²⁸Tixhidx bla raġuni kontra għajrek, u tqarraqx bih b’xufftejk.
- ²⁹Tgħidx: “Kif għamilli hu, nagħmillu jien; rroddlu skont għemilu.”
- ³⁰Għaddejta ħdejn l-għalqa ta’ wiehed għażżien, ħdejn l-għalqa tad-dwieli ta’ wiehed bla moħħ;
- ³¹u rajtha kollha ħaxix ħażin, miksija kollha bil-ħurrieq, u l-ħitan tagħha mgarrfa.
- ³²Harist lejha u qgħadt naħseb; rajtha u ħadt tagħlima:
- ³³daqqa tongħos, daqqa torqod, daqqa torbot idejk biex tistrieħ;
- ³⁴u jigi fuqek bħal ħalliel il-faqar, u bħal wiehed armat l-għaks.

Proverbji 25

Proverbji oħra ta’ Salamun

- ¹Dawn ukoll proverbji ta’ Salamun, migbura min-nies ta’ Hezekija, sultan ta’ Ġuda.
- ²Hu gieħ għal Alla li ħaġa jaħbiha; imma gieħ għas-slaten li jikxfuha.
- ³Għolja s-smewwiet u fond qiegh l-art, u qalb is-slaten ma titkejjilx.
- ⁴Saffi mill-ħmieg il-fidda, u tkun tajba għal min jaħdimha;
- ⁵neħhi l-ħżiena minn quddiem is-sultan, u jitwettaq bil-ġustizzja t-tron tiegħu.
- ⁶Tersaqx ’il quddiem lejn is-sultan, toqgħodx fejn joqogħdu l-kbarat;
- ⁷għax aħjar jgħidulek: “Itla’ ’l fuq”, milli jnizzluk ’l isfel quddiem il-kbarat. Dak li tkun rajt
- ⁸ixxandru malajr quddiem kulħadd, għax x’taġħmel imbagħad, meta fl-aħħar għajrek iħammarlek wiċċek?
- ⁹Il-kawża tiegħek aqtagħha ma’ għajrek, imma tikxifx dak li taf fuq ħaddieħor,
- ¹⁰li ma jmurx jgħajrek min jisimgħek, u t-tebgha kerha ma tmurx minn fuqek.
- ¹¹Bħal tuffieħ tad-deheb fuq platt tal-fidda, hi l-kelma li tingħad f’waqtha.

- ¹²Bħal misluta tad-deheb u bħal kullana tad-deheb, hi t-twissija tal-għaref għal min jismagħha.
- ¹³Bħall-frisk tas-silġ fi żmien il-ħsad, hu l-qaddej fidil għal min jibagħtu; u hu qalb sidu jserrah.
- ¹⁴Bħas-šhab u r-riħ bla xita, hu min jiftaħar li jagħti u ma jagħti qatt.
- ¹⁵Lil min hu kbir bis-sabar tfiehm, bil-kelma t-tajba tkisser l-għadam.
- ¹⁶Jekk issib l-għasel, kul kemm teħtieġ; ticolx iż-żejjed għax ikollok taqilgħu.
- ¹⁷Toqgħodx ġej u sejjer f'dar ġarek, għax iddejqu u jixba' minnek.
- ¹⁸Bħal mazza jew sejf jew vlegġa misnuna, min jixhed ħażin kontra sieħbu.
- ¹⁹Bħal sinna mħassra u sieq imfekka, min jitma fi bniedem ħajjen fi żmien l-inkwiet.
- ²⁰Bħal ħall fuq ġerħa min joqgħod jgħanni lill-qalb muġugħa.
- ²¹Jekk l-għadu tiegħek bil-ġuħ, itimgħu; jekk inhu bil-għatx, isqih;
- ²²hekk tigmagħlu l-ġamar fuq rasu, u jkun il-Mulej li jroddlok.
- ²³Kif ir-riħ fuq iġib ix-xita, hekk l-ilsien li jqassas iġib il-ħars bl-ikrah.
- ²⁴Aħjar tgħix f'rokna fuq bejt, milli f'dar kbira ma' mara ġellieda.
- ²⁵Bħall-ilma frisk għal min hu bil-għatx, hekk hi aħbar tajba minn art imbiegħda.
- ²⁶Bħal nixxieġha mdardra u għajn imniġġsa, hu l-ġust li jaqa' quddiem min hu ħażin.
- ²⁷Mhux tajjeb tiekol ħafna għasel; hekk ukoll min ifittex ġieħ fuq ieħor.
- ²⁸Bħal belt miftuħa u bla ħitan, hekk hu l-bniedem li ma jitrażżanx.

Proverbji 26

- ¹Bħas-silġ fis-sajf u x-xita waqt il-ħsad, hekk il-ġieħ lill-iblah ma jixraqqu xejn.
- ²Bħal għasfur maħrub, bħal ħuttafa tittajjar, saħta għal xejn b'xejn ma sseħħx fis-sema.
- ³Il-frosta għaž-żiemel, ir-riedni għall-ħmar, u l-ħatar għal dahar il-boloh.
- ⁴Tweġibx lill-iblah skont bluhatu, biex ma tkunx bħalu int ukoll.
- ⁵Wieġeb lill-iblah skont bluhatu, biex ma jaħsibx li hu xi għaref.
- ⁶Min jibgħat lill-iblah jagħmillu xi qadja, ikun qed jaqta' riglejha u jixrob l-inkwiet.
- ⁷Bħar-riglejha imdendla ta' wieħed zopp, hekk proverbju fuq fomm l-iblah.

- ⁸Bħal min jorbot iż-żrar mal-iżbandola, hekk hu min jagħti gieħ lill-iblah.
- ⁹Bħal xewka f'id wieħed fis-sakra, hu proverbju fuq fomm l-iblah.
- ¹⁰Bħal min itajjar il-vleġeġ fuq kull min jgħaddi, min jinqeda bl-iblah u s-sakranazz.
- ¹¹Bħal kelb li jerga' jiekol dak li jaqla', hekk l-iblah li jtenni bluhatu.
- ¹²Qatt rajt wieħed jidhirlu li hu għaref? Hemm aktar tama għall-iblah milli għalih.
- ¹³L-għażżien jgħid: "Hemm iljun fit-triq! Hemm iljun f'salib it-toroq!"
- ¹⁴Il-bieb idur fuq iċ-ċappetti, u l-għażżien jitqalleb fuq friexu.
- ¹⁵L-għażżien idaħħal idu fil-platt, u qajla jreggagħha lura lejn ħalqu.
- ¹⁶L-għażżien jidhirlu li hu aktar għaref, minn sebgħa li jafu jwieġbu sewwa.
- ¹⁷Min jindaħal fi ġlied ħaddieħor, ikun qed jaqbad kelb minn widnejh.
- ¹⁸Bħal wieħed mignun li jwaddab xrar tan-nar u vleġeġ tal-mewt,
- ¹⁹hekk min iqarra q b'ħaddieħor, imbagħad jgħid: "Dan biex niċċajta."
- ²⁰Jekk ma jkunx hemm ħatab, jintefa n-nar, u jekk ma jkunx hemm min isefsef, jieqaf il-ġlied.
- ²¹Bħall-faħam għall-gamar u l-ħatab għan-nar, hekk il-ġellied biex ikebbes it-tilwim.
- ²²Kliem is-sefsief bħal ikel bnin, li jinżel sa qiegħ l-istonku.
- ²³Kisja tal-fidda fuq biċċa tal-fuħħar, huma x-xufftejn ħelwin ma' qalb qarrieqa.
- ²⁴Min jobogħdok jinħeba fi kliemu; f'qalbu jbejjet il-qerq;
- ²⁵jekk ikellmek bil-ħlewwa, temmnux; f'qalbu għandu seba' saħtiet.
- ²⁶Bil-qerq jaħbi l-mibegħda tiegħu, imma ħżunitu tinkixef quddiem il-ġemgħa.
- ²⁷Min iħaffer ħofra jaqa' go fiha, min igerbeb blata, tinqaleb fuqu.
- ²⁸Ilsien giddieb jobgħod is-sewwa, u fomm imelles iwassal għat-tigrif.

Proverbji 27

- ¹Tiftaħarx bil-jum ta' għada, għax ma tafx x'se jgħib miegħu l-jum.
- ²Ha jfaħħrek ħaddieħor, iżda mhux fommok; min hu barrani, iżda mhux xufftejk.
- ³Il-ġebel qawwi u r-ramel tqil, imma qillet l-iblah itqal minnhom it-tnejn.
- ⁴Il-qilla kiefra u l-għadab ikaxkar; imma l-għira min jista' għaliha?

- ⁵Aħjar ċanfira f'wiċċek, minn imħabba moħbija.
- ⁶Is-swat ta' min iħobb, sinċier, il-bews ta' min jobgħod, qarrieq.
- ⁷Min hu xebgħan sal-għasel idejqu, min hu bil-guħ kull morr jìgih helu.
- ⁸Bħal għasfur li jitbiegħed mill-bejta, hekk hu dak li jitbiegħed minn daru.
- ⁹Il-fwieħa u l-inċens iferrħu l-qalb, u l-ħlewwa ta' ħabib hena tar-ruħ.
- ¹⁰Tinsiex lil ħabibek u 'l ħabib missierek, tmurx f'dar ħuk meta tkun fl-inkwiet. Aħjar ġar fil-qrib minn ħuk fil-bogħod.
- ¹¹Kun għaref, ibni, u ferraħli qalbi, biex inkun nista' nwieġeb lil min jgħajjarni.
- ¹²Min hu bil-għaqal jara l-għawg u jwarrab; min moħħu ħafif jidħol fih u jhallas għalih.
- ¹³Żommlu lbiesu 'l min jagħmel tajjeb għal ħaddieħor; zommmhomlu b'rahan għal min hu barrani.
- ¹⁴Min ibierek lil ġaru b'lehen għoli, sa minn sbieħ il-jum, tistħajlu aktar qiegħed jisħtu.
- ¹⁵L-ilma jqattar dejjem f'jum ix-xita, u mara ġellieda, it-tnejn xorta;
- ¹⁶tipprova żzommilha, qisek qed iżzomm ir-riħ, jew taqbad b'idek iż-żejt.
- ¹⁷Kif il-ħadid isinn il-ħadid, hekk bniedem jirfina lil sieħbu.
- ¹⁸Min jieħu ħsieb is-sigra tat-tin jiekol minn frothta, u min iħares lil sidu jkollu l-ġieħ.
- ¹⁹Kif fl-ilma tara wiċċek, hekk f'qalb ħaddieħor tara qalbek.
- ²⁰Qiegħ l-Art u l-Imwiet qatt ma jimtlew; hekk qatt ma jixbgħu għajnejn il-bniedem.
- ²¹Il-fidda tidher bin-nar u d-deheb fil-forn; u l-bniedem jintwera bil-fomm ta' min ifaħħru.
- ²²Lanqas jekk tishqu f'mehrież lill-iblah, ma tneħħilu minn fuqu bluhatu.
- ²³Agħraf sewwa n-nagħaġ tiegħek, ħu ħsieb l-imrieħel tiegħek;
- ²⁴għax l-għana ma jibqax għal dejjem, u lanqas il-ġieħ minn nisel għal ieħor.
- ²⁵Jintemm il-ħaxix u jidher inbiet ieħor, u jingabar il-ħaxix tal-għoljiet;
- ²⁶il-ħrief jagħtuk x'tilbes, il-gidjien jiswewlek daqs għalqa;
- ²⁷il-mogħoż jagħtuk ħalib biżżejjed għall-ikel tiegħek u tan-nies ta' darek, u għall-għajxien tax-xbejbiet tiegħek.

Proverbji 28

- ¹Il-ħażin jaħrab għalkemm ħadd ma jigri warajh; imma l-gust qalbieni bħal iljun.
- ²Minħabba l-ħtija ta' pajjiż ħafna huma l-ħakkiema; imma b'raġel dehni u għaref, il-pajjiż iżomm shiħ fit-tul.
- ³Bniedem setgħan li jgħakkes il-fqar, bħax-xita bil-qliel li ma tagħtix hobż.
- ⁴Dawk li jwarrbu l-Liġi jfaħhru l-ħażin, imma dawk li jħarsuha jeħduha kontrih.
- ⁵In-nies ħżiena ma jifhmux fil-ħaqq, imma dawk li jfittxu l-Mulej kollox jifhmu.
- ⁶Aħjar il-fqir li jgħix bla ħtija, mill-għani li jimxi bit-tagħwiġ.
- ⁷Min iħares il-Liġi hu tifel bil-għaqal, iżda min jagħmilha mal-wikkiela hu l-għajb ta' missieru.
- ⁸Min ikattar ġidu bl-imgħax u l-qliġħ żejjed, ikun ifaddal għal dak li jhenn għall-foqra.
- ⁹Min isodd widnejh biex ma jismax il-Liġi, Alla wkoll jistmell it-talb tiegħu.
- ¹⁰Min idaħħal it-tajbin fi triq ħażina, jaqa' fil-ħofra li jkun ħaffer. Imma min hu bla ħtija jkollu wirt tajjeb.
- ¹¹L-għani jaħseb li hu għaref, imma l-fqir bil-għaqal jagħrfu sewwa.
- ¹²Meta jirbħu l-gusti, ikun hemm ferħ kbir; imma meta jitilgħu l-ħżiena, in-nies tinheba.
- ¹³Min jaħbi ħtijietu ma jiksibx ġid, imma min jistqarrhom u jaqtagħhom jaqla' l-ħniena.
- ¹⁴Hieni l-bniedem li dejjem jibza' minn Alla! Imma min iwebbes qalbu jiġi fl-għali.
- ¹⁵Bħal iljun jgħajjat u ors bil-għatx, hu mexxej ħażin ta' poplu msejken.
- ¹⁶Mexxej nieqes minn moħħu jgħakkes dejjem aktar; imma min jobgħod il-qliġħ ħażin jgħix għomor twil.
- ¹⁷Min xerred demm ħaddieħor, jigri lejn il-qabar u ħadd ma jeħilsu.
- ¹⁸Min jimxi bis-sewwa jsalva, imma min jimxi bl-imgħawweġ jaqa' fil-ħofra.
- ¹⁹Min jaħdem ir-raba' tiegħu jiekol bix-xaba', imma min jingħata għall-frugħat jirkbu l-għaks.
- ²⁰Bniedem onest ikollu barka bil-kotra, imma kastig ikollu min irid jistagħna malajr.
- ²¹Mhux sewwa tħares lejn l-uçuħ; għal loqma ħobż tagħmel il-ħażin.

- ²²Min hu rġhib irid jistagħna f'qasir żmien, bla ma jaħseb li għad jilħqu l-għaks.
- ²³Jekk twissi lil xi ħadd, fl-aħħar tirbaħ imħabbtu, aktar minn dak li jżiegħel bih bi kliemu.
- ²⁴Min lil missieru u 'l ommu jisraq u jgħid mhux dnuh, ikun qed jissieheb mal-halliel.
- ²⁵Min hu rġhib iġib il-ġlied, imma min jittama fil-Mulej jistagħna.
- ²⁶Min jafda fih innifsu hu iblah, imma min jimxi fit-triq tal-għerf jimxi fis-sod.
- ²⁷Min jagħti lill-fqir ma jkun jonqsu xejn, imma min jagħlaq għajnejh saħtiet ikollu.
- ²⁸Meta jitilgħu l-ħżiena, in-nies tinheba, imma meta jaqgħu, joktru t-tajbin.

Proverbji 29

- ¹Min ikun imwiddeb u jibqa' jwebbes rasu, malajr jiġġarraf u ma jkollux fejqan.
- ²Meta s-setgħa tkun f'idejn il-ġusti, jifraħ il-poplu, imma meta jaħkmu l-ħżiena, il-poplu jitniehed.
- ³Min iħobb l-għerf iferraħ lil missieru, min imur man-nisa żienja jberbaq ġidu.
- ⁴Is-sultan bil-ġustizzja jżomm l-art sħiħa, imma jekk jixxaħham, iġibha fix-xejn.
- ⁵Min iżiegħel b'ħabibu, ikun jifrixlu xibka għal riglejha.
- ⁶Bi ħżunitu l-ħażin jinqabad f'nassa, imma l-ġust jiġri u jifraħ.
- ⁷Il-ġust jagħraf drittijiet il-fqajrin, imma l-ħażin dan ma jifhmux.
- ⁸L-arroganti jkebbu n-nar fil-belt, imma l-għorrief iberrdu l-qilla.
- ⁹Jekk l-għaref ikollu xi jgħid mal-iblah, dan erħilu jgħajjat u jidħak bla waqfien.
- ¹⁰Il-qattiel jobogħduh lil min hu bla ħtija, iżda l-ġusti jħarsulu ħajtu.
- ¹¹L-iblah jagħdab b'saħħtu kollha, imma l-għaref irażżan għadbu.
- ¹²Jekk mexxej jagħti kas tal-gideb, il-kbarat tiegħu kollha jkunu ħżiena.
- ¹³Il-fqir u min jaħqru f'dan jaqblu: lilhom it-tnejn il-Mulej jagħtihom id-dawl.
- ¹⁴Jekk sultan jagħmel haqq lill-fqajrin bis-sewwa, it-tron tiegħu jibqa' għal dejjem.
- ¹⁵Il-bastun u t-twiddib jagħmlu l-għorrief; imma tifel mitluq għal riħu jagħmel għajb lil ommu.
- ¹⁶Sakemm jaħkmu l-ħżiena, joktor il-ħażen, imma l-ġusti jaraw il-waqgħa tagħhom.

- ¹⁷Widdeb lil ibnek, u hu jkun l-hena tiegħek; ikun l-għaxqa ta' qalbek.
- ¹⁸Jekk ma jkunx hemm min iwissi, il-poplu jsir bla rażan; imbierek hu min iħares il-Liġi!
- ¹⁹Bil-kliem biss ma twiddibx il-qaddej; għax hu jifhmek, imma ma jobdikx.
- ²⁰Tara xi wieħed dejjem mgħaġġel biex jitkellem? Hemm aktar tama għall-iblah milli għalih.
- ²¹Min ifissed il-qaddej minn ċkunitu, fl-aħħar jispiċċa biex jidħol floku.
- ²²Min jagħdab ħafna jqajjem il-ġlied, u min jisbel jagħmel ħafna żbalji.
- ²³Il-kburija ċċekken il-bniedem, imma min jiċċekken jikseb il-ġieħ.
- ²⁴Min jissieħeb mal-ħalliel jobghod lilu nnifsu; meta jkun mitlub jaħlef, ma jikxfux.
- ²⁵Min jibza' mill-bniedem jaqa' fi xkiel; imma min jittama fil-Mulej ikun fil-kenn.
- ²⁶Hafna jfittxu l-favuri ta' min hu kbir; imma l-Mulej biss jagħmel haqq mal-bniedem.
- ²⁷Il-ġusti jistmellu 'l min hu ħażin, u l-ħżiena jistmellu 'l min jimxi sewwa.

Proverbji 30

Kliem ta' Agur

- ¹Kliem ta' Agur bin Ġaki, minn Massa. Hekk jgħid il-bniedem: "Ghejejt, O Alla, ghejejt, O Alla, u nħossni mifni.
- ²Tassew, iblah jien aktar minn kulhadd, m'għandix fija l-għaqal tal-bniedem.
- ³L-għerf jien ma tgħallimtux, u 'l Dak li hu Qaddis ma nagħrfux.
- ⁴Min qatt tala' s-sema u raġa' nizel? Min ħakem ir-riħ fil-keffa ta' idu? Min ġabar l-ilma fi ħwejġu? Min ħażżeż it-trufijiet kollha tal-art? Taf x'jismu, u x'jismu ibnu?
- ⁵Kull kelma ta' Alla għaddiet mill-prova; hu tarka għal kull min jistkenn fih.
- ⁶Iżżid xejn ma' kliemu, għax hu jċanfrek u jgiddbek.
- ⁷Dawn it-tnejn jien nitlob mingħandek, tiċċadhomlix qabel ma mmut:
- ⁸Biegħed minni l-qerq u l-gideb; tagħtinix la faqar u lanqas għana, izda agħtini l-ikel li neħtieġ.
- ⁹Għax jekk ikolli bix-xaba', nista' niċċdek, u ngħid: "Min hu l-Mulej?" Jekk niftaqar, nasal biex nisraq u nkasbar isem Alla.
- ¹⁰Tgħidx kontra l-qaddej ma' sidu, għax hu jisħtek, u tħallasha qares.

- 11 Xi wħud jisħtu 'l missierhom, u 'l ommhom ma jberkuhiex.
- 12 Xi wħud jidhrilhom li huma safja, imma ma tnaddfux minn ħmieġhom.
- 13 Oħrajn, kemm għandhom għajnejhom merfugħa, u x'ħarsa għandhom ta' kburin!
- 14 Xi wħud li għandhom snienhom sjuf u drashom skieken; jaħtfu l-fqir minn fuq l-art, u l-imsejken minn fost il-bnedmin.
- 15 Is-sangisuga għandha żewġt ibniet, u dejjem jgħidu: "Tini, tini". Tlieta huma li qatt ma jixbgħu, u r-raba', li qatt ma tgħid: "Biżżejjed!":
- 16 Art l-Imwiet, il-ġuf bla wlied, l-art niexfa bl-għatx, u n-nar li qatt ma jgħid: "Biżżejjed!"
- 17 Min jiddieħak b'missieru, u jagħmel il-ħsieb li ma jismax minn ommu, wara mewtu jaqlagħlu għajnejh iċ-ċawl, u jikluh il-frieħ tas-seqer.
- 18 Tliet ħwejjegħ huma tal-għageb għaliya, anzi erbgħa li ma nifhimhomx:
- 19 it-triq tal-ajkla fl-ajru, it-triq tas-serp fuq il-blat, it-triq tal-ġifen f'nofs ta' baħar, it-triq ta' raġel lejn xebba.
- 20 Din hi l-ħajja tal-mara żienja: tiekol u timsaħ ħalqha; imbagħad tgħid: "Ma għamilt xejn ħażin."
- 21 Minħabba tlieta titriegħed l-art, u r-raba' ma tiflaħx għaliha:
- 22 ilsir li jilħaq sultan, iblah li jixba' bil-ħobż,
- 23 mara tizzewwegħ bla maħbuba, u qaddejja li tilħaq flok sidtha.
- 24 Erba' ħwejjegħ huma l-iżgħar fl-art, iżda huma wkoll l-aktar għorrief:
- 25 in-nemel mhumiex qawwija, iżda jħejju fis-sajf ikilhom;
- 26 il-fniek selvaġġi huma bla saħħa, iżda jagħmlu fil-blat il-bejta tagħhom;
- 27 il-ġradijiet li m'għandhomx sultan, iżda kollha jtiru mqassmin fi qtajja';
- 28 il-gremxula b'idek taqbadha, iżda hi tidħol f'dar is-sultan.
- 29 Tlieta għandhom mixja sabiħa, u r-raba' joħroġ b'bixra ta' ġieħ:
- 30 l-iljun, l-aqwa fost il-bhejjem, li xejn ma jregġgħu lura;
- 31 is-serduq wieqaf, il-bodbod, u s-sultan f'ras il-poplu tiegħu.
- 32 Jekk tbellaht għax tkabbart, jew jekk fassalt il-ħażen, qiegħed idek fuq fommok;
- 33 għax jekk tagħsar il-ħalib, toħroġ il-baqta, jekk tagħsar imnieħrek, joħroġ id-demm, u jekk tagħsar l-għadab, joħroġ il-ġlied.

Proverbji 31

Kliem Lemuwel

- ¹Kliem Lemuwel, sultan ta' Massa, li tgħallem mingħand ommu.
- ²X'se ngħidlek, ibni? X'se ngħidlek, bin ġufi? X'se ngħidlek, bin il-wegħdi tiegħi?
- ³Taħlix saħħtek man-nisa, tagħtix ħajtek lil dawk li jgħarrqu s-slaten.
- ⁴Ma jixraqx li s-slaten jixorbu l-inbid, u li l-mexxejja jieħdu xorb qawwi.
- ⁵Jekk ikunu xurbana, jinsew il-ligi, u jdawru l-ħaqq kontra kull imsejken.
- ⁶Ix-xorb qawwi hu għal min hu mdejjaq, u l-inbid għal min hu qalbu sewda.
- ⁷Jixrob u jinsa l-faqar tiegħu, u ma jiftakarx iżjed fl-hemm tiegħu.
- ⁸Iftaħ fommok għall-imbikkmin, biex taqbeż għal kull min hu msejken.
- ⁹Iftaħ fommok u agħmel ħaqq bis-sewwa, ħares id-drittijiet tal-fqir u l-imsejken.

Il-mara għaqlija

- ¹⁰Mara ta' ħila min isibha? Tiswa ħafna aktar mill-ġawhar.
- ¹¹Fuqha tistrieħ qalb żewgħa, u dan żgur ikunlu ta' ġid.
- ¹²Riżq tajjeb iġġiblu, u mhux ħażin, il-jiem kollha ta' ħajjitha.
- ¹³Tfittex suf u ħjut tal-qoton, u taħdmu bil-qalb b'idejha.
- ¹⁴Bħal ġifen tal-merkanti, hi ġġib mill-bogħod ikilha.
- ¹⁵Tqum ikun għadu billejl, tħejji l-ikel għan-nies ta' darha, u x-xogħol lix-xebbiet tagħha.
- ¹⁶Titfa' għajnejha fuq għalqa, u tixtriha; bil-qligħ ta' idejha tħawwilha dwieli.
- ¹⁷Tħażżem ġenbejha bil-qawwa, u ssaħħaħ għax-xogħol dirgħajha.
- ¹⁸Tara r-riżq tax-xogħol tagħha; lanqas billejl ma titfi l-musbieħ tagħha.
- ¹⁹Tmidd idejha għall-magħżel, jaqbd u d-dussies idejha.
- ²⁰Tiftaħ mal-fqir idejha, tmidd idejha lejn l-imsejken.
- ²¹Ma tibżax mis-silġ għan-nies ta' darha, għax kollha għandhom żewġt ilbiesi.
- ²²Hwejjigħa hi tagħmilhom; għażel fin u porpra lbiesha.
- ²³Żewgħa magħruf f'bieb il-belt, meta joqgħod mal-kbarat tal-pajjiż.
- ²⁴Tinseġ drapp tal-għażel u tbighu; u tagħti trieħi lill-merkanti.
- ²⁵Tilbes bil-ġieħ u l-qawwa, tħares daħkana lejn il-ġejjieni.

- ²⁶Kliem l-għerf għandha fuq fommha, kliem it-tjieba fuq ilsienha.
- ²⁷Hsiebha fit-tmexxija ta' darha, minn ħobż l-għażż ma tiekol qatt.
- ²⁸Uliedha jqumu u hienja jsejħulha; u żewġha wkoll ifaħħarha u jgħidilha:
- ²⁹“Hafna nisa wrew ħila kbira imma inti lkoll għaddejthom.”
- ³⁰Qarrieqa l-ħlewwa tal-mara, fiergħa sbuħitha; mara li tibża' mill-Mulej ta' min ifaħħarha.
- ³¹Agħtuha mill-frott ta' xogħol idejha. Ha jfaħħruha f'bibien il-belt l-għemejjel tagħha.

Koħèlet

Koħèlet 1

Kollox frugħa

- ¹Kliem Koħèlet bin David, sultan f'Ġerusalemm.
- ²O frugħa tal-frugħat, jgħid Koħèlet. O frugħa tal-frugħat! Kollox frugħa!
- ³Xi qligh għandu l-bniedem mit-taħbit tiegħu kollu, li jgarrab taħt ix-xemx?

Xejn ġdid

- ⁴Ġenerazzjoni tmur u oħra tiġi, imma l-art tibqa' għal dejjem.
- ⁵Ix-xemx titla', ix-xemx tinzel, u tgħagġel lejn mnejn titla'.
- ⁶Jonfoħ ir-riħ lejn in-Nofsinhar, u lejn it-Tramuntana jdur, u jerga' lura lejn it-tidwir tiegħu.
- ⁷Ix-xmajjar kollha lejn il-baħar jigrū, iżda ma jimteliex il-baħar bihom; mnejn ikunu bdew il-mixja tagħhom, 'l hemmhekk ix-xmajjar jerggħu jmorru.
- ⁸Kollox fih it-taħbit tiegħu, u dan il-bniedem ma jasalx li jfissru; l-għajn ma tixbax tara, u ma timtela qatt bis-smigh il-widna.
- ⁹Dak li ġa sar hu dak li għad isir, li ġara huwa dak li għad jigrū; xejn ġdid m'hemm taħt ix-xemx.
- ¹⁰Hemm xi haġa li fuqha tista' tgħid: "Ara din haġa ġdida?" Le, din diġà kienet fiż-żminijiet qabilna.
- ¹¹La dak li sar qabilna ma niftakru, lanqas jiftakru dak li jsir warajna.

Il-frugħa tal-għerf

- ¹²Jien Koħèlet, kont Ġerusalemm, insaltan fuq Izrael.
- ¹³U tajt ruħi biex infittex u nistħarreg bl-għerf dak kollu li jsir taħt is-sema. Biċċa xogħol iebbsa din li Alla ta 'l ulied il-bniedem biex jedhew fiha.
- ¹⁴Rajt l-għemejjel kollha li jsiru taħt ix-xemx, u ara x'sibt: kollox frugħa u ġiri wara r-riħ.
- ¹⁵L-imgħawweg ma tistax tiddrittah, u n-nieqes ma tistax issib tarfu.
- ¹⁶Għedt bejni u bejn ruħi: "Ara, jien kbirt u geddist l-għerf, għaddejt lil ta' qabli kollha f'Ġerusalemm; sirt midħla sewwa tal-għerf u x-xjenza."
- ¹⁷Xhin imbagħad inxhett nistħarreg l-għerf u x-xjenza, il-bluha u n-nuqqas ta' moħħ, għaraft li dan ukoll hu ġiri wara r-riħ.

¹⁸Għax il-kotra tal-għerf iggib ħafna tħassib, u aktar ma taf aktar għandek biex titnikket.

Koħelet 2

Il-frugħa ta' xewqat u ta' għemil il-bniedem

¹Għedt lili nnifsi: "Ejja, mela, ħa nippruvak bl-hena u ndewqek il-pjaċir." Izda hemm hi: frugħa mill-ġdid.

²"Dan id-daħk," għedt jien, "hu ġenn, u l-pjaċir x'gid iħalli?"

³Qtajtha li nferraħ lil ġismi bl-inbid u, waqt li nżomm ħsiebi fl-għerf, nieħu li nista' mill-ferħ tal-boloh ħa nara jekk hux hawn l-hena tal-bniedem, f'dak kollu li jagħmlu l-bnedmin taħt is-sema tul il-jiem magħduda ta' ħajjithom.

⁴Indħalt għal opri kbar: bnejt għalija palazzi,

⁵ħawwilt dwieli, għamilt ġonna u oqsma, ħawwilt fihom sigar tal-frott ta' kull xorta;

⁶għamilt vaski bl-ilma biex minnhom insaqqi s-sigar tal-mixtla.

⁷Ksibt ilsiera rġiel u nisa, oħrajn twilduli d-dar; imrieħel ukoll kelli bil-kotra, iżjed minn dawk li saltnu qabli f'Ġerusalem, għerfi wkoll baqa' miegħi.

⁸Geddast ukoll deheb u fidda u teżori ta' slaten u ta' provinċji. Hassilt għannejja rġiel u nisa, għadd kbir ta' kortiġjani u kulma jgħaxxaq qalb il-bniedem.

⁹Ilħaqt kobor u stagħnejt; u għaddejta lil dawk kollha li saltnu qabli f'Ġerusalem, u għerfi wkoll baqa' miegħi.

¹⁰Kulma riedu għajnejja ma' ċħadthulhomx, mill-ebda pjaċir ma ħallejt nieqsa lil qalbi. Għax qalbi kienet titgħaxxaq b'kull taħbit, u dan hu l-ħlas għat-taħbit tiegħi kollu.

¹¹U mbagħad dort nara l-opri li għamilt u kemm tħabatt biex għamilthom. U ara x'sibt: kollox frugħa u ġiri wara r-riħ, imma ebda qligħ ma hemm taħt ix-xemx.

¹²U dawwart ħsiebi fuq l-għerf ħa nqabblu mal-ġenn u l-bluha; għax x'se jagħmel dak li jigi wara s-sultan? Dak li diġà għamel ta' qablu.

¹³U rajt dan: l-għaref għandu vantaġġ fuq l-iblah daqskemm għandu d-dawl fuq id-dlam.

¹⁴Għax, l-għaref għajnejh f'wiċċu, izda l-iblah jimxi fid-dlam. Kollox sew! Imma jien naf ukoll li t-tnejn se tmisshom l-istess xorti.

¹⁵"Kos!," għedt f'qalbi, "ix-xorti tal-iblah se tkun ukoll xortija; x'jiswieli, mela, li sirt għaref?" Għalhekk ngħid f'qalbi li dan kollu frugħa,

¹⁶għax la tal-għaref u lanqas tal-iblah, ma ssaddad it-tifkira; jgħaddu ftit jiem u t-tnejn ikunu ntesew. Jaħasra għall-għaref kif imut bħall-iblah!

¹⁷Bdejt, għalhekk, nistmerr il-ħajja għax kollox kien idejjaqni minn dak li jsir taħt ix-xemx. Kollox frugħa u giri wara r-riħ.

¹⁸Stmerrejt ukoll ix-xogħol kollu taħt ix-xemx li fih tħabatt u li jkolli nħallih għal min jigi warajja.

¹⁹U dan min jaf ikunx għaref inkella iblah? Ikun xi jkun hu jsir is-sid ta' xogħli kollu, li fih ħlejt saħħti u għaqli taħt ix-xemx. Dan ukoll hu frugħa.

²⁰Bdejt allura nithassar it-taħbit kollu li ħadt taħt ix-xemx.

²¹Għax dan jigri: wiehed, li jkun ħadem bl-għaqal u l-ħila u b'suċċess, ikollu jgħaddi sehmu lil ħaddieħor li xejn ma tħabat għalih. Dan ukoll frugħa u ħaġa mill-agħar.

²²Għax x'se jmissu l-bniedem mit-taħbit u l-kedda li jkun ħa taħt ix-xemx?

²³Għomru kollu jbati u jinħaqar bil-kedda u lanqas billejl ma jserraħ rasu. Dan ukoll hu frugħa.

²⁴M'hemmx aħjar għall-bniedem milli jiekol u jixrob u li jgawdi l-frott ta' xogħlu. Imma fhimt li dan ukoll minn id Alla ġej,

²⁵għax min jista' jiekol u jgawdi ħlief bis-saħħa tiegħu?

²⁶U tabilhaqq, lil min hu sewwa quddiemu Alla jagħtih għerf, xjenza u hena, imma lill-midneb jagħtih it-taħbit li jgeddes u jigma' biex imbagħad jgħaddih lil min jogħgob lil Alla.

Koħelet 3

Kollox žmienu

¹Kollox għandu žmienu, u kull ħaġa għandha waqtha taħt is-sema:

²Žmien li titwieled, u žmien li tmut; žmien li tħawwel, u žmien li taħsad l-imħawwel;

³žmien li toqtol, u žmien li tfejjaq; žmien li ġġarraf, u žmien li tibni;

⁴žmien li tibki, u žmien li tidħak; žmien li tagħli, u žmien li tiżfen;

⁵žmien li tarmi l-ġebel, u žmien li tiġbru; žmien li tgħannaq, u žmien li tiċċaħhad mit-tagħniq;

⁶žmien li tikseb, u žmien li tiflef; žmien li terfa', u žmien li tarmi;

⁷žmien li tqatta', u žmien li ssewwi; žmien li tiskot, u žmien li titkellem;

⁸Żmien li tħobb, u żmien li tobgħod; żmien it-taqbid, u żmien il-paċi.

⁹Xi qligh għandu l-bniedem mix-xogħol li jagħmel?

Biex tkun ferħan

¹⁰Jiena rajt ix-xogħol li Alla ta lil ulied il-bniedem biex ikollhom fiex jedhew.

¹¹Kollox għamel tajjeb f'waqtu; nissel ukoll sens tal-imgħoddi u l-gejjieni f'moħħ il-bniedem, iżda bla ma dawn jirnexxihom jikxfu x'jagħmel Alla mill-bidu sat-tmiem.

¹²Hekk fhimt li għall-bnedmin m'hemmx aħjar milli jkunu ferħana u jgawdu gidhom f'ħajjithom.

¹³Għax li wieħed jiekol u jixrob u jduq mill-frott ta' xogħlu, dan ukoll hu don ta' Alla.

¹⁴Jien naf li kulma jagħmel Alla jibqa' għal dejjem; la jista' wieħed iżid miegħu u lanqas inaqas minnu. Alla għamel hekk biex inissel fil-bniedem il-biza' tiegħu.

¹⁵Dak li hu issa, digà kien; u dak li għad ikun digà kien qabel, għax l-imgħoddi Alla jerga' jgibu.

Il-frugħa tal-ħajja

¹⁶Hag'oħra lmaħt taħt ix-xemx: fejn għandu jkun hemm il-ħaqq hemm l-ingustizzja, fejn għandu jkun hemm is-sewwa hemm il-ħażen.

¹⁷U għedt f'qalbi: "Il-gust u l-ħażin Alla jagħmel ħaqq minnhom, għax kull haġa għandha waqtha u kull għemil hemm ħaqq għalih."

¹⁸Għall-bnedmin għedt dan go fija: "Alla jrid iġarrabhom biex juri li huma nfushom bħall-bhejjem.

¹⁹Dak li jigri lill-bniedem jigri lill-bhima, għax it-tnejn tmiem wieħed għandhom; bħalma tmūt il-bhima jmut ukoll il-bniedem, għax l-istess hu nifs il-ħajja li hemm fihom ilkoll. Xejn mhu aħjar il-bniedem mill-bhima, ladarba kollox hu frugħa.

²⁰Lejn l-istess post imorru t-tnejn; ilkoll mit-trab saru, u lkoll lejn it-trab jerggħu jmorru.

²¹U min jaf jekk nifs il-ħajja tal-bniedem jitlax 'il fuq, u nifs il-ħajja tal-bhima jinżilx 'l isfel lejn l-art?"

²²Minn hawn nara li m'hemmx aħjar għall-bniedem milli jgawdi xogħol idejh, għax dan hu kulma jmissu. U min jista' jgibu jara dak li jsir warajh?

Koħèlet 4

Kemm għawġ fid-dinja

¹Imbagħad dort biex nara l-moħqrijiet kollha li jsiru taħt ix-xemx. Rajt il-maħqurin jibku bla ma għandhom min ifarraġhom; rajt il-qawwa li biha jaħqruhom u li ma hemmx min ifarraġhom.

²Għalhekk il-mejtin li digà ħallewna qisthom hienja aktar mill-ħajjin li għadhom magħna;

³Imma hieni aktar mit-tnejn min għadu ma twelidx u ma rax b'għajnejh l-għemejjel ħżiena li jsiru taħt ix-xemx.

⁴Rajt ukoll li t-taħbit kollu u l-ħerqa għax-xogħol mħumiex ħlief għira ta' wieħed għal iehor. Dan ukoll frugħa u ġiri wara r-riħ.

⁵L-iblah jorbot idejh u jherri ġismu.

⁶Aħjar id waħda mimlija u fil-mistrieħ, milli tnejn imfawra u fit-taħbit, u l-ġiri wara r-riħ.

⁷Ergajt ħarist u rajt frugħa oħra taħt ix-xemx:

⁸wieħed waħdu, bla tfal u bla aħwa, u b'danakollu qatt ma jehda mit-taħbit u lanqas ma jixbgħu għajnejh bil-għana. U ma jġihx li jistaqsi: "Għal min qiegħed niħabat u niċċaħħad mill-ġid?" Mħuwiex ukoll frugħa dan, u xogħol bla fejda?

⁹Tnejn min-nies aħjar minn wieħed waħdu, għax fejda akbar ikollu xogħolhom.

¹⁰Jekk jaqa' wieħed, l-ieħor jista' jqajmu, imma miskin hu min hu waħdu, għax m'għandux min iqajmu.

¹¹Jekk tnejn jorqdu flimkien jistgħu jissaħħnu; imma min hu waħdu kif jista' jisħon?

¹²Jekk xi ħadd jaħbat għal wieħed minnhom, it-tnejn flimkien jistgħu jrażżnuh; imma min hu waħdu ma jagħmel xejn ma' min iħebb għalih; għax ħabel bi tlieta mhux lakemm jinqata'.

¹³Aħjar żagħżuġ fqir u għaqli minn sultan xiħ u iblah, li ma jridx jilqa' parir,

¹⁴għax dak mill-ħabs jista' joħroġ u jilħaq sultan, għalkemm twieled fqir meta kien isaltan l-ieħor.

¹⁵Rajt il-ħajjin kollha li jgħixu hawn taħt ix-xemx iżommu maż-żagħżuġ li laħaq sultan floku;

¹⁶ma tgħoddhiex il-kotra li sar mexxej tagħha; imma ma jifirħux bih dawk li jġu warajhom. Dan ukoll frugħa u ġiri wara r-riħ.

Dmirijiet lejn Alla

¹⁷Qis il-pass li tagħmel inti u tersaq lejn id-dar ta' Alla. Li tersaq biex tisma' hi ħaġa aqwa mill-offerta tas-sagrifiċċju tal-boloh, li anqas biss jafu x'qegħdin jagħmlu ħażin.

Kohèlet 5

- ¹Tiftaħx fommok kif ġieb u laħaq, u tiddeċiedi xejn addoċċ quddiem Alla, għax Alla fis-sema qiegħed u inti fuq l-art; ħa jkun, mela, ftit il-kliem tiegħek.
- ²Għax, mill-ħafna tħassib jiġi l-ħolm ikrah, u mill-ħafna tpaċpiċ il-kliem bla għaqal.
- ³Jekk tagħmel xi wegħda 'l Alla ddumx ma ttemmha, għax Alla ma jiħux pjaċir bil-boloh. Dak li twiegħed qis li tagħmlu.
- ⁴Aħjar ma twiegħed xejn milli ma żzommx dak li twiegħed.
- ⁵Tħallix ilsienek iwaqqgħek fil-ħtija u mbagħhad tmur quddiem il-qassis tgħidlu: "Dan kien nuqqas ta' ħsieb".
- ⁶Għaliex trid bi kliemek iġġiegħel 'l Alla jinkorla u jġib fix-xejn dak li għamlu idejk? Għax fejn joktor il-ħolm, joktor il-kliem fieragħ. Inti, mela, ibza' minn Alla.
- ⁷Jekk f'xi qasam tal-pajjiż tara l-fqir jinħaqar u d-dritt u l-ħaqq mirfusa, m'għandekx tistagħgeb b'dan, għax kull ufficjal hemm wieħed oghla għassa tiegħu, u fuqhom it-tnejn hemm ieħor oghla minnhom.
- ⁸Dak li tagħti l-art hu għal kulhadd, imma huwa s-sultan li jinqeda l-ewwel mir-raba'.

Il-frugħa tal-għana

- ⁹Min iħobb il-flus ma jixbax bil-flus, u min iħobb l-għana ma jixbax bil-qligħ. Dan ukoll hu frugħa.
- ¹⁰Jekk joktor il-ġid joktru wkoll dawk li jberbquh, u x'jibqagħlu s-sid ħlief li jarah biss b'għajnejh?
- ¹¹Il-ħaddiem, jiekol ftit jew jiekol wisq, jiġih ħelu l-irqad, imma l-għani x-xaba' ma jhallihx jieħu nagħsa.
- ¹²Rajt gwaj ieħor taħt ix-xemx: il-ġid li sid jerfa' jisfagħlu ta' ħsara.
- ¹³Imur ħazin f'xi negozji u ġidu jintilef; imbagħhad ikollu iben u dan ma jsib xejn f'idu.
- ¹⁴Għeri jkun ħareġ minn ġuf ommu, u għeri, kif ġie, jerga' lura, bla ma jkun gābar xejn x'jieħu miegħu mit-taħbit tiegħu.
- ¹⁵Jaqaw mhux ukoll gwaj ikrah li wieħed jerga' jitlaq bħalma jkun ġie? X'jiswielu la jithabat għar-riħ,
- ¹⁶la jiemu kollha fid-dlam jgħaddihom qalb ħafna għali, mard u inkwiet.

¹⁷Ara, mela, x'sibt li hemm tajjeb u jaqbel għall-bniedem: li jiekol u jixrob u jgawdi l-frott ta' kull taħbit li jgarrab taħt ix-xemx tul l-għomor li Alla jisilfu: għax dan hu li jmissu.

¹⁸U kull min Alla tah gid u għana u setgħa li jgawdihom, ha jieħu sehem u jifraħ b'xogħlu, għax dan ukoll hu don ta' Alla.

¹⁹Hekk ma joqgħodx jithasseb wisq fuq għomru meta Alla jzommu medhi bil-ferħ ta' qalbu.

Koħèlet 6

¹Hemm gwaj ieħor li rajt taħt ix-xemx u dan jifni ħafna lill-bniedem.

²Lil wieħed Alla tah għana, gid u unuri, hekk li xejn ma jonqsu minn dak li tixtieq qalbu; u mbagħad ma jhallihx igawdih hu, iżda ieħor barrani jgawdih. Dan ukoll frugħa u gwaj tassew kiefer.

³Li kellu bniedem inissel mitt tifel u jgħix għal bosta snin u jtawwal għomru, jekk qalbu ma timentelx b'dan il-gid u ma jkollux qabar fejn jindifen, jien ngħid: "Aħjar minnu frott il-guf li twieled mejjet;

⁴għax għalkemm gie għal xejn u jmur fid-dlam fejn jibqa' mistur ismu,

⁵għalkemm ma rax ix-xemx, u lanqas jaf biha, dan għandu mistrieħ akbar mill-ieħor.

⁶U li kellu l-għani jgħix elfejn sena u ma jkollux tgawdija minn gidu, mhux fl-istess post imur bħall-imwieled mejjet?"

⁷It-taħbit tal-bniedem hu kollu għal żaqqu, u b'danakollu qatt mhi xebgħana qalbu.

⁸U x'għandu aħjar l-għaref mill-iblah, jew il-fqir li jaf imur tajjeb mal-ħajjin?

⁹Aħjar tara b'għajnejk milli ssiefer bil-ħsieb. Imma dan ukoll frugħa u giri wara r-riħ.

¹⁰Kulma jezisti digà magħruf minn ismu; għalhekk nafu x'inhu l-bniedem. Ma jistax dan iħaqqaqha ma' min hu aqwa minnu.

¹¹Aktar ma jkun hemm kliem, akbar tkun il-frugħa; imbagħad x'se jieħu l-bniedem minn dan kollu?

¹²Min jaf x'inhu tajjeb għall-bniedem f'ħajtu, tul il-granet magħduda tal-ħajja fiergħa tiegħu li hu jqatta' bħal dell? Min jista' jurih lill-bniedem x'għad isir warajh taħt ix-xemx?

Koħèlet 7

Tippretendix tkun taf aktar milli hu meħtieġ

- ¹Aħjar fama tajba miż-żejt prezzjuż, aħjar jum il-mewt minn jum it-twelid.
- ²Aħjar tmur f'dar il-vistu milli f'dar fejn hemm festa; għax hemm il-ħaj igib f'moħħu kif dak hu tmiem il-bniedem.
- ³Aħjar wiċċ imnikket milli daħkan, għax b'niket il-wiċċ titjeb il-qalb.
- ⁴Qalb l-għorrief tkun f'dar il-vistu, u qalb il-boloh f'dar il-ferħ.
- ⁵Aħjar tisma' ċ-ċanfir tal-għaref, milli tisma' l-għana tal-boloh:
- ⁶għax bħaċ-ċaqċiq tax-xewk jaqbad taħt il-borma, hekk id-daħka tal-iblah. Imma dan ukoll hu frugħa,
- ⁷għax il-moħqrija thawwad moħħ l-għaref, u r-rigali jħassrulu qalbu.
- ⁸Aħjar ittemm haġa milli tibdieha, aħjar tistabar milli titkabbar.
- ⁹Tħallix il-korla tikbes malajr f'qalbek, għax f'qalb il-boloh tbejjet il-korla.
- ¹⁰Tistaqsix: "Kif inhi li ż-żminijiet ta' dari kienu aħjar minn tal-lum?" Mhix ta' għaref mistoqsija bħal din.
- ¹¹Tajjeb l-għerf flimkien mal-ġid, u jiswa għal min jara dawl ix-xemx.
- ¹²Fih kenn l-għerf u fihom kenn il-flus; imma aħjar l-għerf għax iħarreġ għall-ħajja lil min għandu lilu.
- ¹³Hares lejn għemil Alla: jista' xi ħadd jiddritta dak li Hu għamel mgħawweġ?
- ¹⁴F'jum ir-risq fittex gawdi u f'jum l-għawġ oqgħod aħseb: l-għawġ u r-rizq qassamhom Alla biex il-bniedem xejn ma jikxef dwar il-ġejjieni tiegħu.
- ¹⁵Minn kollox rajt matul il-ħajja fiergħa tiegħi: mill-ġust li jmut minkejja tjubitu sal-ħażin li jtawwal għomru minkejja ħzunitu.
- ¹⁶La għandek tkun ġust iżżejjed u lanqas għaref bil-bosta. Għalfejn toqgħod tinfena?
- ¹⁷Tkunx ħażin iżżejjed u tagħtihiex għall-bluha. Għala trid tmut qabel jasallek il-waqt?
- ¹⁸Tajjeb iżzomm din it-twissija bla ma titlaq lill-oħra, għax min jibza' minn Alla jmur tajjeb mat-tnejn.
- ¹⁹L-għerf jagħti qawwa lill-għaref aktar minn għaxra bis-setgħa fil-belt.
- ²⁰B'danakollu ma ssibx bniedem ġust fid-dinja li jagħmel is-sewwa bla ma jaqa' f'xi ħtija.

²¹Hag'oħra: tagħtix widen għall-għajdut kollu tan-nies li ma tmurx tisma' l-qaddej tiegħek jidgħilek ħażin fuqek,

²²għax qalbek stess tgħidlek li kemm-il darba int ukoll dgħajt lil ħaddieħor.

²³Dan kollu garrabtu bl-għerf għax għedt: "Irrid nifhmu". Imma kemm għadni lura!

²⁴Kulma jezisti qiegħed fil-bogħod, u kulma hu fil-fond, hu fil-fond ħafna. Min jista' jilħqu?

²⁵Imma rgajt qtajtha li nikseb tagħrif u ngħarblu sewwa ħa nsib l-għerf u r-raġuni għala l-ħażen hu nuqqas ta' għaqal u l-bluha ġenn.

²⁶U nsib dan: li aktar morra mill-mewt hi l-mara; hi nassa minn fuq s'isfel, qalbha xibka u dirgħajha ktajjen. Min jogħgob 'l Alla jaħrab minnha, iżda l-midneb jibqa' maqbud minnha.

²⁷"Ara x'sibt," jgħid Koħèlet "wara li flejt ħaġa b'ħaġa biex insib tarf il-problema

²⁸u għadni nfitte u ma sibtux: raġel f'elf sibtu, iżda mara fost in-nisa ma sibtu waħda"

²⁹Ara dan biss sibt: li Alla għamel il-bniedem dritt, iżda huma jfittxu tagħwiġ bla għadd.

Koħèlet 8

Il-bniedem għaref

¹Min hu bħall-għaref li jaf iħoll problema? L-għerf idawwal wiċċ il-bniedem u jnehħilu ebusitu.

²Hares l-ordni tas-sultan ukoll minħabba l-ħalfa quddiem Alla.

³Tgħaġġilx titlaq minn quddiem is-sultan, u twebbisx rasek f'ħaġa ħażina.

⁴Għax il-kelma tas-sultan fuq kollox qiegħda, u min se jindaħallu f'dak li jagħmel?

⁵Min jobdi l-liġi f'ebda għawġ ma jsib ruħu. Jaf tajjeb moħħ l-għaref li hemm waqt u ħaqq:

⁶u tabilhaqq għal kull ħaġa hemm il-waqt u l-ħaqq, waqt li ħsarat kbar huma mdendla fuq il-bniedem.

⁷Għax hu ma jafx x'se jkun il-gejjieni, u min jaf jgħidlu meta se jkun?

⁸L-ebda bniedem mhu sid ta' nifs ħajtu biex iżommu, u ħadd mhu sid il-jum ta' mewtu; mit-taqbida ħadd ma jeħlisha, lanqas il-ħażen ma jeħles lil min jagħmlu.

⁹Dan kollu rajt jien u naħseb fl-għemil kollu li jsir taħt ix-xemx meta bniedem jaħkem fuq ieħor u jagħmillu l-ħsara.

¹⁰Għaldaqstant jien rajt jindifnu l-ħżiena. Dawn kienu deħlin u ħerġin is-santwarju, u mfaħħrin fil-belt fejn kienu għamlu ħwejjeġ bħal dawn. Dan ukoll hu frugħa.

¹¹Għax l-għemejjel tal-ħżiena ma jeħdux minnufih il-kundanna li jkun jistħoqqilhom; għalhekk qalb il-ħżiena titħajjar ħafna biex tagħmel id-deni;

¹²għax il-ħażin, imqar jidneb mitt darba, idum jgħix ħafna.

¹³Iżda naf fiż-żgur li jkollhom l-hena dawk li jibzġħu minn Alla talli jgħixu fil-biża' tiegħu; u li ma jkollux hena l-ħażin u lanqas itawwal bħal dell jiem ħajtu għax m'għandux il-biża' ta' Alla.

¹⁴Iżda fuq l-art tinsab frugħa oħra; hemm nies ġusti li jieħdu l-ħlas li jmiss l-għemejjel tal-ħżiena, u hemm nies ħżiena li jieħdu l-ħlas li jmiss l-għemejjel tal-ġusti. Jiena ngħid: "Dan ukoll hu frugħa."

¹⁵Għalhekk jien infahħar it-tgawdija, għax il-bniedem m'għandux hena ieħor taħt ix-xemx ħlief li jiekol u jixrob, u jkun ferħan; ħa jkunu dawn sħabu fit-taħbit tiegħu tul l-għomor li Alla jagħtih taħt ix-xemx.

¹⁶Meta ntfajt biex nikseb l-għerf osservajt l-għemejjel li fihom jedha l-bniedem fuq l-art bla ma jistrieħ, la billejl u lanqas binhar.

¹⁷Rajt dwar l-għemil kollu ta' Alla kif il-bniedem ma jistax isib tarf ta' kulma jsir taħt ix-xemx; jithabat kemm jithabat biex ifittex, ma jasalx biex isibu; lanqas l-għaref, li jahseb li jaf xi ħaġa, ma jista' jsib xejn.

Koħèlet 9

Kollox f'idejn Alla

¹Jien dan kollu qistu u fhimtu tajjeb, li l-ġusti u l-għorrief bl-għemejjel tagħhom kollha huma f'idejn Alla; jekk hux imħabba jew mibegħda ma jafux x'ħaqqhom. It-tnejn huma quddiemhom!

²Għax xorti waħda hemm għal kulhadd, sew għat-tajjeb sew għall-ħażin, sew għas-safi sew għall-immiġġes, sew għal min joffri s-sagrificċju, sew għal min ma joffrix, sew għall-ġust sew għall-midneb, sew għal min jahlef sew għal min jibza' mill-ħalf.

³U hawn hu l-gwaj f'kulma jigri taħt ix-xemx, li xorti waħda hemm għal kulhadd; u biex tkompli tagħqad, qalb il-bniedem mimlija ħażen, u l-bluha tul għomorphom kollu tgħammar fihom, biex imbagħad imorru mal-mejtin.

⁴Min għadu msieħeb mal-ħajjin fadallu tama: għax "aħjar kelb ħaj minn iljun mejjet".

⁵Il-ħajjin, għallinqas, jafu li għad imutu, iżda l-mejtin ma jafu xejn; lanqas ħlas ma baqa' għalihom għax imqar it-tifkira tagħhom intesiet.

⁶L-imħabba tagħhom, il-mibegħda u l-għira li kellhom, issa ntemmu u l-ebda sehem ma jkollhom aktar f'dak kollu li jsir taħt ix-xemx.

⁷Isa, mela, kul bil-ferħ il-ħobża tiegħek, u ixrob għal qalbek l-inbid tiegħek, għax Alla ġa laqagħhom l-għemejjel tiegħek.

⁸Ha jkunu f'kull żmien bojod ilbiesek, qis li l-fwieħa fuq rasek ma tonqosx.

⁹Gawdi l-ħajja ma' martek l-għażiża, il-jiem kollha ta' ħajtek fiergħa, li Alla silfek taħt ix-xemx, għax dan hu sehemk mill-ħajja u mit-taħbit li inti gġarrab taħt ix-xemx.

¹⁰Kulma ssib x'tagħmel, aghmlu b'ħiltek kollha għax ma jkunx hemm ħidma jew ħsieb, xjenza jew għerf, f'Art l-Imwiet fejn inti sejjer.

¹¹Rajt ukoll taħt ix-xemx li ma tintrebaħx mill-ħfief it-tigrija, lanqas mill-felħana t-taqbida. Mhuwiex tal-għorrief il-ħobż jew ta' min jifhem il-ġid; lanqas ta' min jinqala' s-success, iżda f'kollox jidhol iż-żmien u ċ-ċirkustanzi.

¹²Il-bniedem ma jafx xħin tasal sigħetu: bħall-ħut li jidhol f'xibka qarrieqa, bħat-tajr li jinqabad fix-xbiek, hekk jinqabdu l-bnedmin minn siegħa ħażina xħin tiġi fuqhom għal għarrieda.

¹³Rajt ukoll taħt ix-xemx dan il-każ li laqatni ħafna.

¹⁴Kien hemm belt żgħira bi ftit nies jgħammru fiha u sultan kbir mar jaħbat għaliha. Dawwarha b'assedju u talla' madwarha torrijiet għolja.

¹⁵Mela jkun hemm fiha raġel fqir iżda għaref, u bil-ħila ta' moħħu rnexxielu jehles il-belt; b'danakollu ħadd ma baqa' jiftakru 'l dak il-fqir.

¹⁶Imbagħad jien għedt: "Tassew li l-għerf aħjar mis-saħħa; b'danakollu l-għerf tal-fqir jistmerruh u għal kliemu ma jagħtux widen.

¹⁷Jinstama' aħjar kliem l-għorrief imlissen bil-kalma, mill-ħafna għajjat ta' kmandant fost il-boloh.

¹⁸Aħjar l-għerf mill-armi tal-gwerra, iżda żball wieħed jista' jgħarraq ġid kbir.

Koħèlet 10

L-għerf u l-bluha

¹Bħalma d-dubbien mejjet initten il-fwieħa fil-vażett, hekk il-fama kbira tal-għaref tgħarraqha ftit tal-bluha.

²Qalb l-għaref issuqu lejn il-lemin, u qalb l-iblah lejn ix-xellug.

- ³L-iblah ikun bla moħħ imqar xħin jimxi fit-triq; għal kull min jara jgħid: “Dak iblah”.
- ⁴Jekk jinkorla għalik il-kap tiegħek terħix postok, għax il-kalma twitti żbalji kbar.
- ⁵Rajt taħt ix-xemx dan l-għawg, l-iżball li ġej minn min għandu s-setgħa:
- ⁶lill-boloh imlaħħqin fil-postijiet għolja; u n-nies li jinqalgħu qiegħda fil-baxx.
- ⁷Rajt ilsiera rekbın fuq iż-żwiemel, u nobbli jimxu fl-art bħall-ilsiera.
- ⁸Jekk tħaffer bir tista’ taqa’ fih, u jekk iġġarraf ħajt jista’ jigdmek serp.
- ⁹Jekk tqanqal il-ġebel tista’ tithaxxem bih, jekk tqatta’ l-ħatab tindarab bil-laqx.
- ¹⁰Jekk tixxellef il-lexxuna u ma ssinnhiex, trid tisforza aktar biex taqta’ biha; jiswa, mela, li żżomm għaqlek jaħdem.
- ¹¹Jekk is-serp jigdem qabel ma jkun imsaħħar, xejn ma jiswielu ’l min jaf isaħħru.
- ¹²L-għaref kliem fommu jiksiblu ġieħ, imma l-iblah ilsienu stess jeqirdu;
- ¹³il-bidu ta’ kliemu bluha, u t-tmiem tiegħu ġenn mill-ikreh.
- ¹⁴Imma l-iblah xorta jibqa’ jkattar kliemu. Il-bniedem ma jafx x’għad ikun, u xi jsir wara mewtu min jista’ jgħidlu?
- ¹⁵Jifnih lill-iblah it-taħbit tiegħu, għax lanqas sal-belt ma jaf imur.
- ¹⁶Jaħasra għalik, o art, li s-sultan tiegħek tifel, u l-kbarat tiegħek jisbħu jieklu.
- ¹⁷Ixxurtjat int, pajjiż, li s-sultan tiegħek bin in-nobbli, u l-kbarat tiegħek jieklu f’waqtu, kemm jeħtieġu u bla tbahrid.
- ¹⁸Għal għażż l-għajnejn jisfronda s-saqaf; għal għażż l-idejn joqtor l-ilma fid-dar.
- ¹⁹Biex jgħadduha tajjeb iħejju l-mejda, u l-inbid iferraħhom, u l-flus jagħmlu tajjeb għal kollox.
- ²⁰Tišetx lis-sultan lanqas ġo qalbek, u tidgħix lis-setgħan lanqas fis-satra ta’ fejn torqod, għax l-għasafar tal-ajru għandhom mnejn iġorru leħnek, u t-tjur iwasslu kliemek.

Koħelet 11

Agħmel it-tajjeb dment li tista’

- ¹Ibghat ħobżok fuq wiçç il-baħar, għax wara żmien twil jergagħlek lura.
- ²Qassmu f’sebat ishma, anzi fi tmienja, għax ma tafx xi ħsara tista’ tiġi fuq l-art.
- ³Jekk is-sħab ikun mgħobbi jagħmel ix-xita; u jekk sigra taqa’, lejn in-Nofsinhar jew it-Tramuntana, hemm fejn taqa’ tibqa’.

- ⁴Min jgħarrex għar-riħ ma jizra' qatt, u min jagħti kas tas-sħab ma jaħsadx.
- ⁵Bħalma ma tafx kif jidħol nifs il-ħajja fl-għadam f'guf ta' mara tqila, hekk ukoll ma tafx l-għemil ta' Alla li għamel kollox.
- ⁶Izra' filgħodu ż-żerriegħa tiegħek, u tagħtix mistrieħ lil idek filgħaxija, għax ma tafx liema tinbet, hux din jew l-oħra, jew jagħtux it-tnejn frott tajjeb xorta waħda.
- ⁷Helu tassew id-dawl, u għaziża għall-għajnejn id-dehra tax-xemx.
- ⁸Iva, jekk il-bniedem jgħix bosta snin, ħa jgawdihom kollha, ħa jiftakar ukoll li ħafna jkunu l-jiem mudlama; kulma jiġi mbaġhad hu kollu frugħa.
- ⁹Thenna, o żagħżuġħ, fir-rebbiegħa ta' ħajtek, u ħa tkun ferħana qalbek f'jiem żgħożitek. Imxi wara t-taħbit ta' qalbek, u wara l-għaxxa ta' għajnejk. Izda kun af li ta' dan kollu jitolbok kont Alla fil-ħaqq tiegħu.
- ¹⁰Harrab ukoll minn moħħok it-tħassib, u zomm il-ħsara 'l bogħod minn ġismek; għax it-tfulija u ż-żgħożija buffura riħ.

Koħèlet 12

Ix-xjuħija

- ¹Ftakar f'min ħalqek f'jiem żgħożitek qabel ma jaslu jiem in-niket, u joqorbu snin li tgħid għalihom: "Xejn ma jogħgbuni";
- ²qabel ma jiddallmu x-xemx u d-dawl, u l-qamar u l-kwiekeb, u s-sħab jerga' jidher wara x-xita;
- ³meta dawk li jgħassu d-dar jibdew jitriegħdu, meta l-qalbenin jitgħawgu, u jieqfu dawk li jithnu, għax jonqsu fl-għadd, u jiddallmu dawk li jħarsu 'l barra mit-tieqa;
- ⁴meta l-bibien jingħalqu fuq it-triq, u l-ħoss tal-mithna jonqos, u l-għana tal-għasfur jintefa, u kull għana jieqaf;
- ⁵meta kull telgħa tbażza', u t-triq issir tkexkix, meta s-siġra tal-lewż tarmi ż-żahar, u l-grad jitqal fil-mixi; u l-kappara tiflef gostha, għax il-bniedem imur id-dar tiegħu ta' dejjem, u l-bekkejja jiġgerrew mat-toroq;
- ⁶qabel ma l-ħajta tal-fidda tinqata', u l-musbieħ tad-deheb jifarrak; qabel ma l-garra fuq l-għajn tinkiser, u t-tarjola fuq il-bir tinqasam;
- ⁷u t-trab jerga' jmur fl-art mnejn ġie, u n-nifs tal-ħajja jitlaq lejn Alla, minn fejn ġie.
- ⁸O frugħa tal-frugħat, jgħid Koħèlet, kollox frugħa.

L-awtur ta' dan il-ktieb

⁹Barra milli kien għaref, Koħèlet għallem l-għerf lill-poplu; b'ħafna ħsieb u tiftix niseġ kotra ta' proverbji.

¹⁰Koħèlet fittex li jsib qwiel sbieħ u li jikteb bir-reqqa kliem is-sewwa.

¹¹Kliem l-għorrief hu bħal xpruni, bħal puntali sodi l-gabriet ta' qwiellhom; ilkoll mogħtija minn ragħaj wieħed.

¹²Aktar minn daqshekk, ibni, m'għandekx xi tridu; għax il-kotba joktru bla heda, u l-istudju żejjed jgħajji l-gisem.

¹³Hawn hu l-qofol tad-diskors wara li nstama' kollox: "Hobb lil Alla u ħares il-kmandamenti tiegħu, għax f'dan jingabar il-bniedem kollu."

¹⁴Għax Alla jgib għall-ħaqq tiegħu l-għemejjel kollha, sal-inqas ħaġa mohbija, sew tajba u sew ħażina.

L-għanja tal-Għanjiet

L-għanja tal-Għanjiet 1

Titlu u daħla

¹L-Għanja tal-Għanjiet ta' Salamun.

L-għarusa

²Ha jigi jbusni bil-bewsiet ta' fommu. Imħabbtek hija oħla mill-inbid;

³fwiħatek fihom għaxqa għar-riħa tagħhom, ismek żejt li jitferragħ, għalhekk iħobbuk, lilek, ix-xebbiet.

⁴Igħbidni wrajk, eja nigru! Lili s-sultan daħħalni għewwa, fil-kmamar tiegħu; ejjew nifirħu, ej' nithennew bik. Bil-ferħ infakkru mħabbtek wisq aktar mill-inbid. Iva, għandhom raġun iħobbuk!

L-ewwel taqsima tal-Għanja

L-għarusa

⁵Jien samra, imma sbejħa, bniet ta' Ġerusalem, bħat-tined ta' Kedar, bħall-purtieri ta' Salma.

⁶Oh! La tqisux il-lewn samrani tiegħi: dak għax ħarqitni x-xemx. L-ulied ta' omni xegħlu wisq għaliya, għew iqegħduni għassa fuq id-dwieli, lili, li d-dielja tiegħi, li hi tiegħi, għassa tagħha ma qgħadtx!

⁷Inti, li qalbi tħobbok, fittex għidli: fejn tmur biex tirgħa l-merħla, fejn, f'nofsinhar, teħodha biex tistrieħ? Biex ma negħjiex nigğerra wara l-merħliet ta' sħabek!

Il-kor

⁸Jekk dan int ma tafux, l-isbaħ fost in-nisa, mur mnejn għaddiet il-merħla, u irgħa l-gidjien tiegħek ħdejn l-għerejjex tar-rgħajja.

L-għarus

⁹Lid-debba tiegħi f'karru tal-Fargħun marbuta inxebbhek jiena, maħbuba tiegħi.

¹⁰Helwin huma ħaddejek bejn dawk l-imsielet, għonqok bil-gizirani.

¹¹Hnienaq tad-deheb nagħmlulek, u wkoll zibeġ tal-fidda.

Djalogu bejn l-għarajjes

¹²Waqt li s-sultan fuq id-divan kien qiegħed, l-ispika tiegħi tat il-fwieħa tagħha.

¹³Il-maħbub tiegħi borża mirra għaliya, bejn ħobbejja mqiegħda.

¹⁴Il-maħbuba tiegħi għanqud ward tal-ħenna fid-dwieli ta' Għajn-geddi.

¹⁵Kemm int sabiħa, maħbuba tiegħi, kemm int sabiħa! Għajnejk qishom ħamiema.

¹⁶U int, kemm int sabiħ, maħbub tiegħi, int ħelu tabilħaqq! Tassew, sodditna l-ħdura.

¹⁷It-travi tad-dar tagħna huma taċ-ċedru, bis-saqaf taċ-ċipress.

L-għanja tal-Għanjiet 2

¹Jiena r-rangisa ta' Saron, il-gilju tal-widien.

²Bħal gilju qalb ix-xewk, hekk hi l-maħbuba tiegħi fost ix-xebbiet.

³Tuffieħa qalb is-sigar tal-foresta hekk huwa l-maħbub tiegħi qalb iż-żgħażagħ. Kollni mixtieqa qgħadt bilqieghda f'dellu, u ħelu hu l-frott tiegħu għal toghmti.

⁴Daħħalni fil-kantini tal-inbid, l-istendard tiegħu fuqi hi l-imħabba.

⁵Ejjew għinuni bil-ftajjar taż-żbib, aħjuni bit-tuffieħ, għax imradt bl-imħabba.

⁶Bi driegħu tax-xellug iwieżen rasi, u bil-lemin jgħannaqni.

⁷Bniet ta' Ġerusalem, nitlobkom b'ħerqa, f'għieħ l-għażziela jew iċ-ċriev tar-raba', la tqajmux, le, la tqajmux l-imħabba, qabel ma jogħgob lilha.

It-tieni taqsima tal-Għanja L-għarusa

⁸Leħen il-maħbub tiegħi: arah, hu ġej, jaqbez fuq il-muntanji, jitqâbez fuq l-għoljiet.

⁹Il-maħbub tiegħi qisu xi għażziela, jew ferħ iċ-ċriev. Hemm huwa, wieqaf, wara l-ħajt tagħna, iħares minn ġot-tieqa, u jgħarrex wara l-grad tal-ħadid.

¹⁰Qabad jittellem hu, il-maħbub tiegħi, u qieghed jgħidli: "Maħbuba tiegħi, qum, ejja, sabiħa tiegħi!"

¹¹Għax, ara, għaddiet ix-xitwa, spiċċat ix-xita, marret.

¹²Fuq l-art ġa deher il-ward, iż-żmien tal-għana wasal, fuq artna nstama' leħen il-gamem.

¹³Digà beda mit-tin ħiereg il-frott, in-nwar tad-dwieli jxerred riħa ħelwa. Maħbuba tiegħi, qum, ejja, ġmiel tiegħi!

¹⁴Ħamiema tiegħi ġewwa x-xquq tal-blat, moħbija ġo xi rdum, urini wiċċek, semmagħli leħnek, għax leħnek ħlejj, u sbejjah wiċċek.

¹⁵Aqbdulna l-volpijiet, il-frieħ tal-volpijiet, dawk li jeqirdu d-dwieli, għaliex id-dwieli tagħna ħargu n-nwar."

¹⁶Hu tiegħi l-maħbub tiegħi, jiena tiegħu, li jirgħa qalb il-gilji.

¹⁷Qabel ma taqa' s-sirda u d-dellijiet jaħarbu, dur 'l hawn ...! Maħbub tiegħi, kun ixbah lill-għażziela, inkella 'l ferħ iċ-ċriev, fuq il-muntanji ta' Beter.

L-għanja tal-Għanjiet 3

¹Matul il-lejl fuq soddti jien fittixt lil dak li qalbi thobb. Fittixtu; ma sibtux!

²“Ha nqum, għalhekk, u mmur indur mal-belt, u fit-triqat u l-pjazez noqgħod infittex il-maħbub ta' qalbi.” Fittixtu; ma sibtux!

³Iltaqgħu miegħi mbagħad in-nies tal-għassa, dawk li mal-belt iduru. Rajtuh xejn lill-maħbub ta' qalbi?

⁴Bilkemm ilhaqt għaddejthom li ma sibtux lill-maħbub ta' qalbi. Żammejtu, u le ma nitilqu, qabel ma nkun daħħaltu fid-dar t'ommi, fil-kamra wkoll ta' dik illi nislitni.

L-għarus

⁵Bniet ta' Ġerusalemm, nitlobkom b'herqa, f'għieħ l-għażziela jew iċ-ċriev tar-raba', la tqajmux, le, la tqajmux l-imħabba, qabel ma jogħgob lilha.

It-tielet taqsima tal-Għanja

⁶X'inhuwa dan li tiela' mid-deżert, bħal sħaba ta' duħħan, mimli bir-riħa tfuli ta' mirra u incens, b'kull fwieħa tal-merkanti?

⁷Ara, il-lettiga, dik ta' Salamun! Sittin raġel qalbiena hemm madwarha, magħzula minn fost l-aqwa ta' Izrael.

⁸Ilkoll kemm huma jħaddmuh sewwa s-sejf imħarrġin sew fil-gwerra. Kull wieħed minnhom għandu s-sejf fuq ġenbu, għall-biża' ta' xi ħasda tul il-lejl.

⁹Is-sultan Salamun għalih innifsu tron għamel mill-injam tal-Libanu.

¹⁰Tal-fidda għamilhom il-kolonna tiegħu, id-dahar u l-ġnub tad-deheb, is-siġġu ksieh bil-porpra, l-isfond intarsjat bl-ebbanu ġo fih.

¹¹Ejjew, bniet ta' Ġerusalemm, ejjew, araw, bniet ta' Sijon, is-sultan Salamun, b'dik il-kuruna li xidditlu ommu nhar l-għerusija tiegħu, fil-jum tal-ferħ ta' qalbu.

L-għanja tal-Għanjiet 4

L-għarus

¹Kemm int sabiħa, maħbuba tiegħi, kemm int sabiħa! Għajnejk qishom ħamiem minn wara l-istar tiegħek. Dak xagħrek merħla mogħoż imewġu mal-muntanji ta' Gilgħad.

²Dawk snienek qishom merħla nagħaġ imġizża telgħin wara l-ħasil. Kull waħda minnhom hemm tewmija magħha, ma hemm mingħajrha ebda waħda minnhom.

³Hajta ħamra dagħmiena huma xufftejk, id-diskors tiegħek ħelu. Haddejk biċċtejn rummien minn wara l-istar tiegħek.

⁴Għonqok, torri ta' David, li nbena ħalli fih jintrefgħu l-armi. Elf tarka hemm fih imdendla, tarkiet tal-qalbenin, ilkoll kemm huma.

⁵Jixbah lil żewgħt ifrieħ taċ-ċerva sidrek, ulied tewmin t'għazziela, li jirgħu qalb il-gilji.

⁶Qabel ma taqa' s-sirda u d-dellijiet jaħarbu, lejn il-muntanja rrid immur tal-mirra, lejn tal-incens l-għoljiet.

⁷Kollok sabiħa, maħbuba tiegħi, u tebgħa fik ma hemmx!

⁸Ejja minn fuq il-Libanu, għarusa tiegħi, ejja mil-Libanu għad-daħla tiegħek. Hares minn fuq il-qċaċet ta' Amana, minn fuq dawk ta' Senir u ta' Hermon, minn dawk l-għerien tal-ljuni, muntanji tal-ljupardi.

⁹Inti sraqtli lil qalbi, għarusa tiegħi, inti sraqtli lil qalbi, oħti, sa b'ħarsa waħda tiegħek, sa b'waħda biss mill-gawħar ta' fuq għonqok!

¹⁰Imħabbtek kemm hi ħelwa, oħti, għarusa, kemm hi aħjar imħabbtek mill-inbid! Riħet fwiħatek oħla minn kull balzmu!

¹¹Xufftejk, għarusa tiegħi, iqattru għasel safi, u taħt ilsienek għasel u ħalib. Riħet l-ilbiesi tiegħek bħal dik tal-Libanu.

¹²Ġnien magħluq tajjeb int, oħti, għarusa tiegħi, ġnien magħluq tajjeb, għajn issigillata.

¹³Jinbet ġnien tar-rummien minn ilmijietek, flimkien mal-ogħla ħxejjex: il-ward tal-ħenna, u l-ispika,

¹⁴spika u zagħfran, qasab ifuħ, kannella, kull sigra tal-incens, mirra, sabbara, u l-aqwa balzmi kollha.

¹⁵Int għajn tal-ġonna, int ġiebjta tilma ġieri, nieżel mil-Libanu!

L-għarusa

¹⁶Qum, Tramuntana, riħ isfel, ejja, onfoħ fuq il-ġnien tiegħi, ħalli s-siġar tal-balzmu tiegħu jqattru! Ha jiġi l-maħbub tiegħi fil-ġnien tiegħu u jiekol mill-frott tiegħu kollu benna!

L-għanja tal-Għanjiet 5

L-għarus

¹Jien ġejt fil-ġnien tiegħi, oħti, għarusa tiegħi, niġbor il-mirra tiegħu, u l-balzmu wkoll, niekol ix-xehda tiegħi, u wkoll l-għasel, nixrob mill-inbid tiegħi, u l-ħalib tiegħi. Kulu, ħbieb tiegħi, għeżiež, ixorbu u iskru!

Ir-raba' taqsima tal-Ghanja L-għarusa

²Jiena rieqda, iva, iżda qalbi tishar. Lehen il-maħbub tiegħi! Qed iħabbat: “Oħti, ħabiba tiegħi, ejja iftaħli, ħamiema tiegħi, int bla nuqqas! Rasi mimlija nida, in-nokkli bin-nida ta' billejl.”

³Jien ġa neħhejt minn fuqi l-libsa tiegħi, kif nerga' nxiddha? Jiena ġa ħsilt riglejja, u kif nerga' nħammighom?

⁴Imbagħad il-maħbub tiegħi daħħal idu mir-rewwieħa tal-bieb; ħassejt tregħid ġo fija minħabba fih.

⁵Qomt jiena stess niftaħ lill-maħbub tiegħi; u jdejja qattru l-mirra subgħajja l-mirra safja, fuq maqbad il-lukkett.

⁶Lill-maħbub tiegħi jiena stess mort ftaħtlu iżda l-maħbub kien diġà dar u telaq! Ĥassejtni ruħi ħierġa minħabba fih. Fittixtu, u ma sibtux, sejjatlu, u ma wegibx!

⁷Iltaqgħu miegħi mbagħad in-nies tal-għassa, dawk li mal-belt iduru, u tawni s-swat, ġerrħuni, ħaduli sal-mantell l-għassiesa tas-swar.

⁸Bniet ta' Ġerusalem, nitlobkom b'ħerqa, jekk intom issibuh il-maħbub tiegħi, x'sejrin tgħidulu? Li mradt bl-imħabba.

Il-kor

⁹X'inhum aħjar mill-bqija l-maħbub tiegħek, l-isbaħ fost in-nisa? X'inhum aħjar mill-bqija l-maħbub tiegħek, biex inti qed titlobna hekk bil-ħerqa?

L-għarusa

¹⁰Il-maħbub tiegħi abjad u ħamrani, jagħrfuh fost għaxart elef;

¹¹rasu hi deheb mill-ifjen, bħall-palm in-nokkli tiegħu, u suwed daqs iċ-ċawl.

¹²Għajnejh bħal ħamimiet maġenb nixxieġha ilma, jinħaslu fil-ħalib, qegħdin ħdejn fawwara.

¹³Haddejeh ħmiemel tal-balzmu, mixtliet ta' ħxejjex ifuħu ħafna. Xufftejh qishom ġilji, iqattru mirra safja.

¹⁴Idejeh boċċi tad-deheb, b'ħaġar għani ta' Tarsis imwaħħal fihom. U ħdanu biċċa avorju miksi bis-saffiri.

¹⁵Riglejeh bħal żewġ kolonni tar-rħam abjad, imqiegħda fuq sisien ta' deheb mill-ifjen. Is-sura tiegħu bħal tal-Libanu, maestuża bħaċ-ċedri.

¹⁶Kliemu kollu ħlewwa; u kollox jgħaxxqek fih. Dan huwa l-maħbub tiegħi, dan ħabibi, bniet ta' Ġerusalem.

L-għanja tal-Għanjiet 6

Il-Kor

¹Fejn mar il-maħbub tiegħek, l-isbaħ fost in-nisa? Fejn mar il-maħbub tiegħek, biex aħna nfittxuh miegħek?

L-għarusa

²Il-maħbub tiegħi niżel fil-ġnien tiegħu, ħdejn il-ħmiemel tal-balzmu, halli fil-ġonna jirgħa, u jaqta' l-ġilji.

³Jien tal-maħbub, u tiegħi l-maħbub tiegħi li jirgħa qalb il-ġilji.

Il-ħames taqsima tal-Għanja L-għarus

⁴Int helwa, bħal Tirsu, maħbuba tiegħi, inti sabiħa, bħal Ġerusalemm.

⁵Dawwar għajnejk minn fuqi, għax isahħruni. Dak xagħrek merħla mogħoż, imewġu mal-muntanja ta' Gilgħad.

⁶Dawk snienek merħla nagħaġ telgħin wara l-ħasil. Kull waħda minnhom hemm tewmija magħha, ma hemm mingħajrha ebda waħda minnhom.

⁷Haddejki biċċtejn rummien minn wara l-istar tiegħek.

⁸Irgejjen hemm sittin, tmenin hemm konkubini, xebbiet bla għadd.

⁹Imma waħda biss il-ħamiema tiegħi, waħda l-perfetta tiegħi. Hi l-waħdanija t'ommha, hi biss l-għažiża ta' dik li wilditha. Rawha x-xebbiet, qalulha li hi hienja, irgejjen, konkubini, ilkoll faħħruha:

¹⁰"Min hija dik li tielgħa bħaż-żerniq, sabiħa donnha l-qamar, tidli bħax-xemx, tal-biża' bħall-eżerċtu lest għat-taqbida?"

¹¹Fil-ġnien tal-ġewż inżilt, sabiex inħares lejn tal-wied il-ħdura, biex nara jekk id-dielja hix qed tarmi, jekk ir-rummien diġà ħariġx in-nwar.

¹²Jien stess ma nafx, imma refgħetni xewqti għal fuq il-karru flimkien mal-prinċep.

L-għanja tal-Għanjiet 7

Il-Kor

¹Erg'ejja, erg'ejja, Sulamija, erg'ejja, erg'ejja, halli nħarsu lejki!

L-għarus

Xi tridu tħarsu lejn is-Sulamija, bħal f'żifna ta' żewġ kori?

²Kemm huma sbieħ riglejk fis-sandli tiegħek, bint ta' prinċep! Id-dawra ta' ġenbejk qisha ħannieqa, xogħol id wieħed tas-sengħa.

³Żokortok tazza tonda, minn fejn l-inbid imħawwar qatt ma jonqos. Il-ħodon tiegħek qisu għamra qamħ, bil-ġilji mdawwar.

⁴Jixbah lil żewġt ifrieh taç-çerva sidrek, ulied tewmin t'għażziela,

⁵Dak għonqok qisu torri tal-avorju. Għajnejk donnhom l-għadajjar ta' Hesbon, f'bieb Bat-rabbim. Torri tal-Libanu nqisu mniefrek, li qiegħed għassa jħares lejn Damasku.

⁶Rasek 'il fuq, xebbahtha lill-Karmel, xagħar rasek donnu porpra; sultan baqa' maqbud fin-nokkli.

⁷Kemm int sabiħa u kemm tassew int ħelwa, imħabba fost l-għaxqiet!

⁸Fis-sura għolja tiegħek qisek palma, sdierrek l-għenieqed tagħha.

⁹U jien għedt: "Ha mmur nitla' mat-tamra, naqbad mal-friegħi tagħha. Ha jkunu sdierrek bħal għenieqed l-għeneb, u riħet nifsek tkun bħal tat-tuffieħ;

¹⁰u t-togħma tiegħek bħall-aħjar inbid!"

L-għarusa

Hu jinzel sewwa lejn il-maħbub tiegħi filwaqt li jkun iċarċar fuq ix-xufftejn ta' dawn li jkunu rieqda.

¹¹Jiena tal-maħbub tiegħi u xewqtu tiġbdu lejja.

¹²Maħbub tiegħi, ejja, nitilqu lejn l-għelieqi! Inqattgħu l-lejl fl-irħula;

¹³għada filgħodu nbakkru lejn id-dwieli, ħalli naraw ħariġx l-inwar tad-dielja, u jekk fetaħx iż-żahar; jekk ir-rummien huwiex qed jarmi l-ward. Imbagħad nagħtik imħabbi.

¹⁴Tfewweg il-mandragora bil-fwieħa tagħha kull frott mill-aktar bnin għandna fi bwiebna, ġdid u qadim, maħbub tiegħi, jiena rfajtu għalik.

L-għanja tal-Għanjiet 8

¹Mhux li kont ħija, li rdajt minn sider ommi! Għaliex jekk barra kont niltaqa' miegħek, kont nista' nbusek bla ma jregħexni ħadd.

²U kont ingaħlek tidħol fid-dar t'ommi, int kont tharrigni! U jiena nbid imħawwar kont nisqik, għasir ir-rummien tiegħi.

³- Bi driegħu tax-xellug iwiežen rasi, u bil-lemin jgħannaqni.

L-għarus

⁴Bniet ta' Ġerusalem, nitlobkom b'herqa, la tqajmux le, la tqajmux l-imħabba, qabel ma jogħgob lilha.

Għeluq: Ir-Rabta Il-kor

⁵Min hija din li tielgħa mid-deżert, tielgħa mistrieħa fuq il-maħbub tagħha?

L-Għarus

Taħt it-tuffieħa jiena ġejt inqajmek, hemm fejn nisslitek ommok, hemm fejn batiet bil-ħlas dik li wilditek.

L-Għarusa

⁶Qegħedni bħal sigill fuq qalbek, sigill fuq driegħek. Għaliex bħall-mewt qawwija l-imħabba; daqs Art l-Imwiet hi kiefra l-għira; ix-xrar tagħha xrar tan-nar, nar tal-Mulej.

⁷Ilmijiet kbar mhuma sa jaslu qatt biex jitfu l-imħabba, lanqas ix-xmajjar ma jggorruha magħhom. Il-bniedem li jrid jagħti l-ġid kollu ta' daru biex jixtri l-imħabba tmaqdir isib.

Żjieda

⁸Oħtna żgħira, u ħobb ma għandhiex. X'se nagħmlulha lil oħtna dakinhar li jkun hemm min jistaqsi għaliha?

⁹Jekk inhi sur, nibnulha rampa tal-fidda; jekk inhi bieb, nagħmlulha injam taċ-ċedru.

¹⁰"Jiena sur, u sidri bħal torrijiet; ġa sirt f'għajnejh bħal waħda li sabet is-sliem."

Id-dwieli ta' Salamun

¹¹Salamun kellu għalqa tad-dwieli f'Bagħal-ħamon; din l-għalqa ħallieha f'idejn l-għassiesa, u kull wieħed kellu jagħtih il-frott tiegħu: elf biċċa tal-fidda.

¹²L-għalqa tiegħi tad-dwieli, li hi tiegħi, tinsab quddiemi: Salamun, l-elf biċċa għalik, u mitejn għal dawk li jgħassu l-frott tagħha.

Il-kunsens

¹³Inti li tgħammar fil-ġonna, sħabi qegħdin b'widnejhom miftuħa għal leħnek: semmagħhuli!

¹⁴Aħrab, maħbub tiegħi, kun ixbah lill-għażziela, inkella 'l ferħ iċ-ċriev, fuq il-muntanji kollhom riħa tfuħ.

Isaija

Isaija 1

L-Ewwel Parti: Kap 1 sa 39

¹Il-viżjoni ta' Isaija bin Amos, li kellu dwar Ġuda u Ġerusalem fi żmien Għużżija, Ġotam, Aħaż, Heżekija, slaten ta' Ġuda.

Ġens midneb

²Isimgħu, smewwiet! Agħti widen, art! Għax tkellem il-Mulej: “Uljed rabbejt u kabbar, u huma qamu kontrija.

³Il-gendus jagħraf lil sidu, u l-ħmar il-maxtura ta' sidu; imma Izrael ma jagħraf, il-poplu tiegħi ma jifhimx.”

⁴Jaħasra għalik, ġens midneb, poplu mgħobbi bil-ħażen, nisel il-ħżiena, uljed imħassrin! Telqu lill-Mulej; maqdru l-Qaddis ta' Izrael, ingibdu lura minnu.

⁵Għaliex tridu tissawtu aktar? Għaliex tibqgħu tirvillaw? Ir-ras kollha marida, il-qalb kollha mifnija.

⁶Minn qiegħ ir-rigiel sar-ras, xejn ma hemm sħiħ fih. Xejn ħlief drib, tbengil u grieħi jnixxu. Ma naddfuhomx, anqas rabtuhom, lanqas dewwewhom biż-żejt.

⁷Artkom imħarbta, blietkom maħruqa bin-nar; ir-raba' tagħkom quddiemkom għad jikluh il-barranin; kollox ħerba bħal Sodoma fit-tigrif.

⁸Waħedha baqgħet bint Sijon, bħal għarix f'qasam dwieli, bħal girna f'għalqa bħajra, bħal belt imdawra.

⁹Li kieku l-Mulej tal-eżerċiti ma ħallilniex fdal żgħir, bħal Sodoma konna nkunu, lil Gomorra konna nixbhu.

Sejfa għall-konverżjoni

¹⁰Isimgħu l-kelma tal-Mulej, intom prinċipijiet ta' Sodoma; agħtu widen għat-tagħlim ta' Alla tagħna, intom nies ta' Gomorra.

¹¹X'tiswieli l-kotra tas-sagrificċji tagħkom?”, jgħid il-Mulej. Xbajt mis-sagrificċji tal-ħruq tal-bdabad, u mix-xaħam tal-bhejjem smien. Id-demmi tal-gniedes u l-ħrief, u tal-imtaten ma jogħgobnix.

¹²Meta tigu taraw wiċċi min ifittex dawn mingħandkom, biex tigu tikkalpestawli l-btieħi tiegħi?

¹³Igġibux iżjed offerti fiergħa; sirt nistkerrhu l-bħur, il-qamar ġdid, is-sibt, u l-laqgħat li ssejħu: ma niflahx għall-ħażen flimkien mal-festi.

¹⁴L-ewwel tax-xhur u l-festi tagħkom, jien nobgħodhom, piż huma għalija, għejejt nerfġu.

15 Meta intom tifthū idejkom, jien inwarrab għajnejja minnkom; ukoll jekk tkattru t-talb, jien ma nismagħkomx, għax idejkom mimlija demm.

16 Inħaslu u tnaddfu, neħhu l-ħażen ta' għemilkom minn quddiem għajnejja, ieqfu mill-ħażen.

17 Tgħallmu għamlu t-tajjeb, fittxu d-dritt, sewwu l-ingustizzji, iddefendu l-iltim, aqbzu għall-armla.

18 Ejjew, mela, nirraġunaw flimkien, jgħid il-Mulej, imqar jekk dñubietkom ikunu ħomor bħall-iskarlatt, isiru bojod bħas-silġ; imqar jekk ikunu ħomor bħall-kremżi, isiru bojod bħas-suf.

19 Jekk intom tridu u tobdu, intom tieklu l-ġid tal-art.

20 Izda jekk tgħidu le u twebbsu raskom, ix-xabla tikolkom, għax fomm il-Mulej tkellem.”

Il-ġudizzju u l-fidwa ta' Sijon

21 Kif saret żienja l-belt fidila! Kienet mimlija bil-ġustizzja, kien jgħammar fiha s-sewwa, imma issa l-qattiela.

22 Il-fidda tiegħek inbidlet f'karfa, l-inbid tiegħek mifqugħ bl-ilma.

23 Il-prinċipijiet tiegħek qamu fuq tagħhom, u ssieħbu mal-ħallelin. Ilkoll iħobbu r-rigali, u jagħmlu għal wara l-qligħ. L-iltim ma jagħmlulux ġustizzja, u l-kawża tal-armla għandhom ma tasalx.

24 Għalhekk dan hu l-oraklu ta' Sidna, il-Mulej tal-eżerċi, il-Qawwi ta' Izrael: “Ah! Nivvendika ruħi mill-għedewwa tiegħi; niħallas mill-għedewwa tiegħi.

25 Inmidd idejja għal fuqek, u nsaffik fil-forġa minn ħmieġek, u ċ-ċomb kollu nneħħilek.

26 U rraġġa' l-imħallfin tiegħek għal li kienu dari, u l-kunsillieri tiegħek għal li kienu fil-bidu. Imbagħad isejhulek: ‘Belt is-Sewwa, il-Belt Fidila’.”

27 Bil-ġustizzja Sijon għad tinfedu; u dawk li jikkonvertu jinfedew bis-sewwa.

28 Imma l-midinbin u l-ħatjin flimkien jitkissru; u dawk li jitolqu l-Mulej jintemmu.

29 Għax intom għad tistħu mill-ballut li ħabbejtu; u għad titriegħxu minħabba l-ġonna li għażiltu.

30 Għad tkunu bħal balluta bil-weraq midbiel; bħal ġnien bla ilma fih.

31 U l-bniedem b'saħħtu jsir stoppa, u għemilu xrar, u jieħdu n-nar flimkien, bla ma ħadd jitfihom.

Isaija 2

Is-saltna tas-sliem

- ¹Il-kelma li ġiet f'dehra lil Isaija bin Amos, dwar Ġuda u Ġerusalem.
- ²Għad jigrri fl-ahħar jiem li l-għolja tad-dar tal-Mulej toghla 'l fuq mill-qċaċet tal-muntanji, u tintrefa 'l fuq mill-għoljiet, lejha għad jigr u l-ġnus kollha.
- ³Kotra ta' popli għad jigr u jgħidu: "Halli mmorru u nitilgħu fuq l-għolja tal-Mulej, lejn id-dar ta' Alla ta' Ġakobb, biex jgħallimna triqatu, u nimxu fil-mogħdijiet tiegħu. Għax minn Sijon johroġ it-tagħlim, u l-kelma tal-Mulej minn Ġerusalem."
- ⁴Il-Mulej jagħmel il-ħaq q bejn il-ġnus, u jaqta' s-sentenza bejn ħafna popli; u huma jibdlu x-xwabel tagħhom f'sikek tal-moħriet, u l-lanez tagħhom fi mnieġel. Ebda ġens ma jerfa' x-xabla kontra ġens ieħor, u s-sengħa tal-gwerra ma jitgħallmuhiex iżjed.
- ⁵Ejja, dar Ġakobb, ħalli nimxu fid-dawl tal-Mulej!

Il-ġudizzju tal-imkabbrin

- ⁶Iva! Int abbandunajt il-poplu tiegħek, id-dar ta' Ġakobb, għax imtlew bis-saħħara u bil-bassara bħall-Filistin, u ħadu b'idejn il-barranin.
- ⁷U arthom imtliet bil-fidda u d-deheb, u t-teżori tagħhom bla qjies; pajjiżhom mimli biż-żwiemel, u l-karrijiet tagħhom bla qjies.
- ⁸U mtliet arthom bl-idoli; iqimu xogħol idejhom, u kulma ħadmu subgħajhom.
- ⁹U l-bniedem jiċċekken, u r-raġel jaqa' fix-xejn, għalhekk la taħfrilhomx!
- ¹⁰Idħol fil-blata u nħeba fit-trab, minħabba t-twerwir tal-Mulej u d-dija tal-kobor tiegħu.
- ¹¹Titbaxxa l-ħarsa mkabbra tal-bniedem, u s-supervja tal-bniedem tiġi fix-xejn, u dakinhar jitgħolla waħdu l-Mulej.
- ¹²Għax għad ikun hemm jum għall-Mulej tal-eżerċi, għal kull min hu kburi u superv, għal kull min hu merfuġ u mkabbar;
- ¹³għaċ-ċedri kollha tal-Libanu, imkabbra u għolja, għall-ballut kollu ta' Basan;
- ¹⁴għall-muntanji kollha għolja, għall-għoljiet kollha merfuġa;
- ¹⁵għat-torrijiet kollha għolja; għal kull sur imsaħħaħ;
- ¹⁶għal kull ġifen ta' Tarsis, għal kull xini kollu ġmiel.
- ¹⁷Tiġġarraf il-kburija tal-bniedem, u titniżzel is-supervja tal-bniedem; u dakinhar, jitgħolla waħdu l-Mulej,
- ¹⁸U l-idoli jdubu għalkollox,

¹⁹u n-nies jidhlu fl-għerien tal-blat, u fil-ħofor tat-trab tal-art, minħabba t-twerwir tal-Mulej, u d-dija tal-glorja tiegħu, meta jqum biex iriegħed l-art.

²⁰Dakinhar il-bniedem jarmi xbihat allatu, tal-fidda u d-deheb li għamel biex iqimhom; jixhethom għall-grieden u għall-friefet il-lejl;

²¹biex jidhol fl-għerien tal-blat u fi xquq l-irdum, minħabba t-twerwir tal-Mulej u d-dija tal-glorja tiegħu, meta jqum biex iriegħed l-art.

²²Hallikom minnu l-bniedem, għax nifs biss għandu fi mnifsejh, ma jiswa xejn!

Isaija 3

Il-ġudizzju ta' Ġuda u Ġerusalem

¹Iva, araw, is-Sid, il-Mulej tal-eżerċti ineħhi minn Ġerusalem u minn Ġuda kull irfid u rifda: kull matmura ta' ħobż u kull ħażna ta' ilma;

²il-qalbieni u l-gwerrier, l-imħallef u l-profeta, il-bassâr u l-anzjan,

³il-fizzjal tal-ħamsin u n-nobbli, il-kunsillier u l-imgħallem tas-sħarijiet, u l-imħarreg fil-magħmul.

⁴U nagħtihom tfal bi prinċipjiethom; u t-trabi għad jaħkmuhom.

⁵Il-poplu jgħakkes wiehed lil ieħor, ħabib lil ieħor. Iz-żgħażagħ jizzarġnu fuq ix-xjuħ, il-bniedem ta' xejn fuq in-nobbli.

⁶U jaqbad wiehed lil ħuh f'dar missieru u jgħidlu: "Int għandek mantar, ejja u aħkem fuqna, ħa tkun din il-herba taħt idejk."

⁷Imma dakinhar dan iwieġeb: "Jien m'iniex tabib, m'għandix f'dari u la ħobż u lanqas mantar. La tagħmlunx ħakem tal-poplu!"

⁸Għax iġġarrfet Ġerusalem u Ġuda waqgħet. Għax ilsienhom u għemilhom kontra l-Mulej, biex jeħduha kontra l-glorja tiegħu.

⁹Il-ħarsa ta' wiċċhom tixhed kontrihom, dnu biethom bħal Sodoma jxandru bla ma jaħbuhom. Ħażin għalihom, għax b'idejhom igibu fuqhom stess il-ħsara.

¹⁰Hieni l-gust għax tigih tajba, għax għad jiekol frott għemilu.

¹¹Gwaj għall-ħażin, għax tigih ħażina, għax għemil idejh għad jilhquh.

¹²Il-poplu tiegħi, it-tfal għad jaħkmuhom, u n-nisa għad iżarġnu fuqhom. Poplu tiegħi, ħżiena huma l-mexxejja tiegħek, iħarbtu t-triq tal-mogħdija tiegħek.

¹³Il-Mulej iqum biex jeħodha magħhom, u jagħmel ħaqq mill-poplu tiegħu.

¹⁴Il-Mulej ġej jagħmel il-ħaqq mill-anzjani u l-prinċipijiet tal-poplu tiegħu: "Intom ħarbattu qasam id-dwieli, sraqtu l-fqir u mlejtu djarkom.

¹⁵Għaliex tgħakksu l-poplu tiegħi, u titħnu wiċċ il-fqir?” Oraklu ta’ Sidi, il-Mulej tal-eżerċiti.

Il-ġudizzju ta’ bniet Sijon

¹⁶U jgħid il-Mulej: “Il-bniet ta’ Sijon tkabbru, jimxu b’għonqhom imserdak, u b’għajnejhom jegħmżu, jgħaddu jiżżegilgu, u jċekċku ċ-ċnieċel ta’ riglejhom.

¹⁷Għalhekk Sidi għad jiksi bil-qxur il-qorriegħa ta’ bniet Sijon, u għerithom jikxfilhom il-Mulej.

¹⁸Dakinhar Sidi jneżżagħhom mit-tlellix tal-ħoloq tal-għekiesi, mix-xmux u l-oqmra,

¹⁹mill-imsielet u l-brazzuletti, mill-filoxx

²⁰u l-faxex tar-ras, mill-ġawhar imsensel mar-riglejn, mit-trieħi u l-kwies tal-fwejjaħ, mill-amuleti

²¹u ċ-ċrieket, mill-ħoloq għall-imnieħer,

²²mill-ilbies rikk u mill-imnatar, mix-xalel u mill-boroż,

²³mill-mirja u x-xalpi tal-filoxx, mill-ilbies tal-għažel fin, mit-trabant u mill-krâkar.

²⁴U jkun hemm dakinhar minflok fwieħa, intejjen; minflok trieħi, ħbula; minflok xagħar midfur, qriegħi; minflok ilbies rikk, tgeżwir bix-xkejjer; minflok ġmiel, it-timbru tal-jasar.

²⁵L-irġiel tiegħek jaqgħu taħt ix-xabla, u l-qalbiena fit-taqtigħa.

²⁶U l-bwieb tagħha jibku u jixhru, u hi għerja, mitluqa mal-art.

Isaija 4

¹U dakinhar jaqbd u seba’ nisa ma’ raġel wieħed u jgħidulu: “Nieklu ħobżna u nxiddu lbiesna, biżżejjed nissejħu b’ismek; neħħi l-għajb minn fuqna.”

Il-glorja ta’ Ġerusalem

²Dakinhar ir-rimja tal-Mulej tkun ġmiel u gloriya, u l-frott tal-art ikun kburiya u żina tal-fdal ta’ Izrael.

³U jġri li min jibqa’ f’Sijon u min jithalla f’Ġerusalem, qaddis jissejjaħ, min hu miktub għall-ħajja f’Ġerusalem.

⁴Meta Sidi jkun naddaf il-ħmieġ tal-bniet ta’ Sijon, u ħasel id-dmija ta’ Ġerusalem minn go nofsha b’ruħ il-ġustizzja u b’riħ il-qerda,

⁵Johloq il-Mulej fuq il-medda kollha tal-muntanja ta' Sijon, u fuq in-nies migmugħa fiha shaba binhar u duhhan, u dija ta' nar iheggeg billejl, ghax fuq kollox tinfirex il-glorja

⁶bhal gharix ghad-dell mis-shana binhar u kenn u lqugh mill-irwiefen u x-xita.

Isaija 5

Il-parabbola tal-għalqa tad-dwieli

¹Ha ngħanni lill-maħbub tiegħi l-għanja ta' mħabbtu għall-għalqa tad-dwieli tiegħu. Il-maħbub tiegħi kellu għalqa tad-dwieli fuq għolja għammiela.

²Għażaqha u naddafha miż-żrar, u ħawwel fiha dwieli mill-aħjar; bena torri f'nofsha, u wkoll ħaffer magħsar fiha. Stennieha tagħmel l-għeneb tajjed, iżda kulma għamlet kien għeneb qares.

³U issa, intom li tgħammru f'Ġerusalemm, irgiel ta' Ġuda, aghmlu intom ħaqq bejni u bejn l-għalqa tad-dwieli tiegħi.

⁴X'kien fadalli nagħmel għall-għalqa tiegħi u ma għamiltux? Stennejtha tagħmel għeneb tajjed, u kulma għamlet kien għeneb qares.

⁵U issa ħa nurikom x'sejjer nagħmel jien lill-għalqa tiegħi tad-dwieli. Inneħhilha l-ilqugh ta' madwarha, u jharbtuha; igarrfilha l-ħajt, biex in-nies tgħaffiġha.

⁶Nagħmel minnha xagħra; ħadd ma jiżborha jew jaħdimha, u jinbet fiha x-xewk u l-ħurrieq. Jien ngħid lis-shab biex ma jagħmilx xita fuqha!

⁷Għax l-għalqa tad-dwieli tal-Mulej tal-eżerċti hija d-dar ta' Izrael; u l-irgiel ta' Ġuda huma l-mixtla tal-għalqa tiegħu. Huwa stenna l-gustizzja, u araw sab it-tixrid tad-dem, stenna s-sewwa, u araw sama' l-għajjat tal-maħqura.

Il-kastig tal-ħżiena

⁸Gwaj għal dawk li jzidu dar ma' dar, u jgħaqqdu għalqa ma' għalqa, sakemm ma jibqax aktar wisa' u tibqgħu tgħammru weħidkom f'nofs il-pajjiż!

⁹Jien smajt b'widnejja l-Mulej tal-eżerċti: "Naħlef li dawn il-ħafna djar isiru ħerba, djar kbar u sbieħ, u ħadd ma jgħammar fihom.

¹⁰Għax għaxar fiddien dwieli jagħtu bat wieħed; u ħomer żerriegħa jagħmlu efa."

¹¹Gwaj għal dawk li jbakru filgħodu, u jigru għal wara s-sokor; jiddawru billejl sa ma jisħnu bl-inbid.

¹²Kitarra u arpa, tanbur u flawt, u nbid x'jixorbu fl-ikliet tagħhom, u xejn ma jaħsbu f'għemil il-Mulej, u għemil idejħ ma jagħtux kasu.

¹³Għalhekk il-poplu tiegħi jitturufnawh, ghax hu poplu bla moħħ. U l-kbarat tiegħu bil-guħ imutu, tinxef bil-għatx il-kotra tiegħu.

¹⁴Għalhekk iwassa' x-Xeol grizmejh u jiftaħ ħalq daqsieħ, u fih jinżlu n-nobbli u l-kotra, u l-għajjat u t-tbahrid tal-belt.

¹⁵Jiċċekken il-bniedem, jitgħakksu l-uħud, u jitniżżlu għajnejn l-imkabbrin.

¹⁶U l-Mulej tal-eżerċti jitkabbar f'jum il-ħaqq, u Alla l-Qaddis jitqaddes bil-gustizzja.

¹⁷Imbagħad jirgħu l-ħrief bħallikieku f'mergħathom, u l-gidjien jixtarru qalb il-ħrieb.

¹⁸Gwaj għal dawk li jiġbdu l-ħażen lejhom bil-ħbula tal-barrin; u d-dnub bil-ħbula tal-karrijiet.

¹⁹Gwaj għal dawk li jgħidu: "Ha jfittex jagħmel li għandu jagħmel ħalli narawh; ħa joqrob u jseħħ ħsieb il-Qaddis ta' Izrael, ħalli nagħrfuh!"

²⁰Gwaj għal dawk li jsejħu tajjeb il-ħażin, u ħażin it-tajjeb; u jibdlu d-dlam mad-dawl, li jibdlu l-morr mal-ħelu, u l-ħelu mal-morr.

²¹Gwaj għad dawk li huma għorrief f'għajnejhom, u mingħalihom għandhom id-dehen.

²²Gwaj għal dawk qalbiena għal xorb l-inbid, u rġiel jinqalġu għat-taħlit ta' xorb is-sokor.

²³Gwaj għal dawk li jehilsu l-ħati mit-tixħim; u mid-dritt tiegħu jcaħħdu l-bniedem sewwa.

²⁴Għalhekk kif ilsien in-nar jikkonsma l-qasab, u bħalma l-ħaxix niexef in-nar jibilgħu, hekk għerqhom għad jithassar, u n-nwar tagħhom bħat-trab jittajjar. Għax huma warrbu l-liġi tal-Mulej tal-eżerċti u stmerrew il-kelma tal-Qaddis ta' Izrael.

²⁵Għalhekk xegħlet il-korla tal-Mulej għall-poplu tiegħu u medd idu fuqu u darbu; u theżżu l-muntanji, il-katavri tagħhom sfaw bħaż-żibel f'nofs it-triq. B'danakollu ma waqfitx il-korla tiegħu, u mimduda għandha idu.

L-invażjoni ta' Izrael

²⁶U għolla stendard lill-ġens mill-bogħod; u saffarlu minn truff l-art; arawh ġej ħafif ħafif.

²⁷Hadd minnhom mhu għajjen, ħadd ma jogħtor; ħadd ma jongħos, ħadd mhu rieqed. Hżiem ġenbejhom mhux merħi, u lanqas maħlula l-qafla ta' qrieqhom.

²⁸Misnuna l-vleġeġ tagħhom, u qwieshom kollha migbuda; bħaż-żnied dwiefer iż-żwiemel tagħhom, bħal riefnu r-roti ta' karrijethom;

²⁹it-tgargir tagħhom bħal tal-iljun, bħal-frieħ l-iljun igargru jgħajtu u jaħtfu l-priża, jaħarbu biha u ħadd ma jehodhielhom;

³⁰Jgħajtu għalih dakinhar, bħall-għajjat tal-baħar. U jħares lejn l-art, u ara, dalma u diqa, u d-dawl imdallam bis-sħab iswed tagħha.

Isaija 6

Is-sejha ta' Isaija

¹Fis-sena li fiha miet is-sultan Għużżija, jien rajt lil Sidi bilqiegħda fuq tron għoli merfugħ 'il fuq; djul il-lipsa tiegħu kienu jimlew it-tempju.

²Il fuq minnu kien hemm serafini, kull wieħed b'sitt ġwienañ: bi tnejn kienu jgħattu wiċċhom, bi tnejn kienu jgħattu riglejhom, u bi tnejn jittajru.

³U kienu jgħajtu u jwieġbu lil xulxin: "Qaddis, qaddis, qaddis hu l-Mulej tal-eżerċti. L-art kollha mimlija bil-glorja tiegħu."

⁴Bl-għajjat tagħhom is-sisien tal-għetiebi theżzu, u t-tempju mtela bid-duħħan.

⁵Imbagħad jiena għedt: "Jaħasra għalija! Mitluf jien! Bniedem b'xufftejh imniġġsa jien! U f'nofs poplu b'xufftejh imniġġsa ngħammar; madankollu rajt b'għajnejja lis-Sultan, Il-Mulej tal-eżerċti."

⁶Wieħed mis-serafini ttajjar lejja, b'gamra nar f'idu, li hu kien qabad bi mqass minn fuq l-artal,

⁷u messli fommi biha u qalli: "Ara, din messitlek xufftejk: ħżunitek għebet, u dnubek inħafer."

⁸Imbagħad smajt lehen Sidi jgħid: "Lil min se nibgħat? Min se jmurilna?" U jien wegibt: "Hawn jien: ibgħat lili!"

⁹U hu wieġeb: "Mur u għid lil dan il-poplu: Tisimgħu, iva, imma ma tifhmux, taraw, iva, imma la tagħrfux.

¹⁰Semmen qalb dan il-poplu, soddlu widnejh, agħmilu għajnejh, li ma jmurx jara b'għajnejh, u jisma' b'widnejh, u f'qalbu jifhem, u jdur u jfiq."

¹¹U jien għedt: "Sakemm Sidi?" U hu wieġeb: "Sakemm jitharbtu l-bliet, u ħadd ma jgħammar fihom, u d-djar jibqgħu bla nies, u r-raba' jinbidel f'xagħri.

¹²U l-Mulej ibiegħed lin-nies u bosta jkunu l-imkejjen fil-pajjiż mitluqa.

¹³U tibqa' l-waħda fl-għaxra, imma wkoll din terġa' tilħaq il-herba. Bħalma l-balluta u t-terebint meta jqacċtuhom, minnhom jibqa' biss iz-zokk." Żerriegħa qaddisa jkun iz-zokk tagħha.

Isaija 7

Il-messaġġ ta' Isaija lil Aħaz

¹Fi żmien Aħaż bin Ġotam, bin Għużżija, sultan ta' Ġuda, gara li Resin, sultan ta' Aram, u Pekaħ bin Remalija, sultan ta' Izrael, telgħu Ġerusalem biex jaħbtu għaliha, imma ma felhux għaliha.

²U wasslu l-aħbar f'dar David u qalulu: "Aram waqqaf il-kamp f'Efrajm." U qalbu u qalb il-poplu triegħdu bħalma jitriegħdu l-friegħi fil-masġar bir-riħ.

³U l-Mulej qal lil Isaija: "Mur iltaqa' ma' Aħaż, int u ibnek Sijarjasub, f'tarf is-sieqja tal-ġiebjja l-fuqanija, fuq triq l-għalqa tal-Hassiel.

⁴U għidlu, "Qis li sserraħ rasek, la tibżax, la taqtax qalbek quddiem dawk iż-żewġt ifdal ta' ħatbiet idahħnu, mill-qilla tar-rabja ta' Resin, ta' Aram u ta' bin Remalija.

⁵Għax Aram, Efrajm u bin Remalija nasbu d-deni kontrik

⁶u qalu: 'Ha nitilgħu għal Ġuda, naħtfuha f'idejna, u ngegħluha toqgħod għalina, u nqiegħdu sultan fuqha lil bin Tabal.'

⁷"Dan jgħid Sidi l-Mulej: 'Dan ma jseħx u ma jkun qatt.

⁸Għax ras Aram Damasku, u ras Damasku Resin; ħamsa u sittin sena oħra u Efrajm isir b'cejjeċ, ma jibqax poplu.

⁹U ras Efrajm Samarija, u ras Samarija bin Remalija. Jekk ma temmnux, ma tibqgħux shaħ.' "

Il-profezija fuq Ghimmanu-el

¹⁰Il-Mulej issokta jkellem lil Aħaż u jgħidlu:

¹¹"Itlob sinjal għalik mingħand il-Mulej, Alla tiegħek, f'qiegħ l-art jew fl-għoli tas-smewwiet."

¹²U Aħaż wieġeb: "Ma nitlobx: ma rridx nittanta lill-Mulej."

¹³U l-profeta wieġeb: "Isimgħu, mela, dar David: mhux biżżejjed għalikom li tkiddu lill-bnedmin, biex issa se tkiddu lil Alla tiegħi?"

¹⁴Għalhekk is-sinjal jagħtihulkom Sidi stess: Araw, ix-xebba titqal u tiled iben, u ssemih Ghimmanu-el.

¹⁵Baqta u għasel jiekol, meta jasal biex jagħraf iwarrab il-ħażin u jagħzel it-tajjeb.

¹⁶Għaliex qabel ma t-tifel jagħraf iwarrab il-ħażin u jagħzel it-tajjeb, titharbat l-art, li quddiem is-slaten tagħha inti mbażza'.

¹⁷U l-Mulej igib fuqek, u fuq il-poplu tiegħek, u fuq dar missierek, jiem li qatt ma ġew mindu nfirdu Efrajm minn Ġuda: is-sultan tal-Assirja!"

¹⁸U jgħri f'dak il-jum: isaffar il-Mulej lid-dubbiena, li hemm f'ras ix-xmajjar tal-Egittu, u lin-naħla li hemm fl-art tal-Assirja.

¹⁹U jigu u jistrieħu lkoll fil-widien, fl-irdumijiet, fi xquq il-blat, fuq l-għollieq imxewwek u fuq kemm hemm wesgħat.

²⁰Dakinhar iqaxxar Sidi b'mus mikri min-naħa l-oħra tax-xmara, bis-sultan tal-Assirja, il-qorriegħa tar-ras u x-xagħar tar-riglejn, u jgizż il-leħja wkoll.

²¹U jigri dakinhar, li kull wieħed irabbi baqra u żewg nagħgiet,

²²u minħabba l-kotra tal-ħalib li jagħmlu jiekol il-baqta, għax baqta u għasel jiekol, kull min jifdal f'nofs l-art.

²³U jigri wkoll dakinhar li kull imkien li fih elf dielja jiswew elf xekel tal-fidda, hemm jitla' x-xewk u l-ħurrieq.

²⁴Bil-vlegeg u l-qaws jgħaddu minnha għax fl-art kollha jkun hemm xewk u ħurrieq.

²⁵U l-muntanji kollha fejn kienu jagħzqu bl-imgħazqa, ma tgħaddix minħabba l-biża' tax-xewk u l-ħurrieq. Imma hemm jitolqu l-gniedes, u jirgħu n-nagħag.

Isaija 8

Isem bin il-profeta

¹U l-Mulej qalli: "Hu tavlozz kbir u ikteb fuqu b'ittri komuni: 'Lil Maħer-salal-ħas-baž'."

²U ħadt xhieda ta' fiduċja, il-qassis Urija u 'l Żakkarija bin Ġeberkija.

³Imbagħad jien ersaqt lejn il-profetissa, u tqalet, u wildet iben. U l-Mulej qalli: "Semmih: 'Maħer-salal-ħas-baž'."

⁴Għaliex qabel ma t-tifel jitgħallem jgħid: 'pa u ma' jittieħed il-gid ta' Damasku u l-priża ta' Samarija quddiem is-sultan tal-Assirja."

⁵U l-Mulej issokta jkellimni u jgħidli:

⁶"Ladarba dan il-poplu stmell l-ilma ta' Silwam, li jgħaddi ħelu ħelu u nħall bil-biża' quddiem Resin u bin Remalija,

⁷għalhekk, araw, Sidi jtella' għal fuqhom l-ilma tax-xmara kotran u qawwi, is-Sultan tal-Assirja u l-qawwa tiegħu kollha, u toghla 'l fuq mis-swieqi kollha tagħha, u taqbež xtutha kollha;

⁸u tixtered fuq art Ġuda, tgħarraq u tfawwar, sa ma tilħaq sal-għonq. Il-medda ta' gwenħajh, tgħatti l-wisa' kollu ta' artek, Għimmanu-el!

⁹Kunu afu, gnus, li għad titkissru; agħtu widen, intom ilkoll mill-ibgħad artijiet, tħažżmu, imma għad titkissru, tħažżmu, imma għad titkissru.

10Fasslu pjan u jisfrattalkom, tkellmu bejnietkom, imma kliemkom ma jseħħx: għax Alla magħna!

Ibżgħu mill-Mulej

11Dan jgħidli l-Mulej, hu u jaqbadni b'id qawwija biex ma jhallinix nimxi fi triq dan il-poplu:

12"Issejħulux ftehim dak li dan il-poplu jsejjaħlu ftehim. La tibżgħux mit-tbezzigħ tiegħu, u la titregħdux minnu.

13Il-Mulej tal-eżerċti, lilu għandkom tqaddsu, minnu għandkom tibżgħu, minnu għandkom titriegħdu.

14U jkun għalikom maqdes, imma ġebbla għat-tfixkil, u blata għall-waqgħa taż-żewġt idjar ta' Izrael; xbiek u mansab għal min jgħammar f'Ġerusalemm.

15Hafna minnhom għad jogħtru, jaqgħu u jitfarrku, fix-xbiek jinqabdu u jaħtfuhom."

16Jien naqfel din ix-xhieda u nissigilla t-tagħlim fid-dixxipli tiegħi;

17nittama fil-Mulej, li ħeba wiċċu minn dar Ġakobb; u nafda fih.

18Arawni, jien u wliedi li tani l-Mulej, aħna sinjali u għegubijiet f'Izrael, mingħand il-Mulej tal-eżerċti, li jgħammar fuq l-għolja ta' Sijon.

19In-nies jgħidulkom: "Staqsu l-ispirti u l-bassara, lis-sefsefin u l-gedwed. Forsi m'għandux il-poplu jistaqsi lill-allat tiegħu, u għall-ħajjin ma jistħarrġux lill-mejtin?"

20Wiegħbu: 'Għandna t-tagħlim u x-xhieda.' Min ma jgħidx kliem bħal dan, qisu wieħed bla dawl is-sebħ.

21U jgħaddi mill-art magħkus u mgewwaħ; u meta jieħdu l-ġuħ jitmaħhan u jishet lis-sultan u lill-allat tiegħu; jgħolli wiċċu 'l fuq,

22u jħares lejn l-art; imma ħlief diqa u dlam ma jarax, dlam u taħbit. Imma l-lejl għad jgħib;

23adlam aktar ma jkunx hemm, fejn qabel kien hemm id-dwejjaq.

Il-Princep tas-sliem

23bBħalma qabel fl-imgħoddi kien mela bl-għajb l-art ta' Żebulun u l-art ta' Naftali, hekk issa fl-aħħar isebbaħ it-triq tal-baħar, 'l hemm mill-Ġordan, il-Galilija tal-ġnus.

Isaija 9

1Il-poplu li kien miexi fid-dlam ra dawl kbir; in-nies li joqogħdu f'art id-dlam dawl idda fuqhom.

²Int kattart il-ġens, kabbar l-hena; huma ferħu quddiemek, bħalma jifirħu fi żmien il-ħsad, bħalma jifirħu fi qsim il-priża.

³Għax il-madmad li kien itaqqlu, u l-ħatar ta' fuq spallejh, u l-bastun tal-argużin, int kissirthom bħal f'jum Midjan.

⁴Għax kull qorq li jħabbat fit-taqtigħa, kull mantell mgħargħar fid-demmi jispicċa għall-ħruq, biex jieklu n-nar.

⁵Għax tweldilna tifel, ingħatalna iben; is-setgħa tkun fuq spallejh, u jsemmuh: "Kunsillier tal-għaġeb, Alla setgħan, Missier għal dejjem, Prinċep tas-sliem."

⁶Kbira tkun setegħtu, u s-sliem bla qjies fuq it-tron ta' David u s-saltna tiegħu. Hu jwettaqha u jsaħħaħha bil-ħaqq u s-sewwa, minn issa u għal dejjem. Il-ħegġa tal-Mulej tal-eżerċiti tagħmel dan.

L-għadab ta' Alla kontra Izrael

⁷Bagħat Sidi kelma kontra Ġakobb, u waqgħet fuq Izrael.

⁸Il-poplu kollu jkun jaf, Efrajm u dawki li jgħammru f'Samarija, dawki li jgħidu mkabbra u supervi f'qalbhom:

⁹"Waqa' x-xaqquf, nibnu bil-ġebel mingur; tqacċat il-ġummajż, inxettlu ċ-ċedru."

¹⁰U l-Mulej qajjem kontrih l-avversarji tiegħu, u xewwex l-għedewwa tiegħu:

¹¹Lil Aram mil-Lvant, u l-Filistin mill-Punent, li belgħu lil Izrael b'ħalq daqsieħ. B'danakollu l-kotra tiegħu ma reġgħetx lura, u idu għadha merfugħa.

¹²Il-poplu ma darx lejn min darbu, u l-Mulej tal-eżerċiti ma fittxewhx.

¹³Għalhekk il-Mulej qata' minn Izrael ir-ras u d-denb, il-palma u s-simar f'jum wieħed;

¹⁴l-anzjan u n-nobbli huma r-ras, u l-profeta, mgħallem il-gideb, id-denb!

¹⁵Il-mexxejja ta' dan il-poplu mexxewh ħażin, u ntilfu l-immexxijin.

¹⁶Għalhekk Sidi ma jhennx għaž-żgħažagħ tagħhom; ma jithassarx l-iltiema u r-romol tagħhom. Għax il-koll midgħajja u ħżiena; kull fomm jitellem il-bluha. Minkejja dan għadbu ma reġax lura, u idu għadha merfugħa.

¹⁷Għax il-ħażen bħal ħuġġieġa nar, jibla' x-xewk u l-ħurrieq, u jqabbad il-ħatab tal-masġar, u jinbarmu 'l fuq f'kolonna duħħan.

¹⁸Bl-għadab tal-Mulej tal-eżerċiti maħruqa l-art, u l-poplu bħal ikel in-nar, u ma jaħmilx wieħed lil ieħor.

¹⁹Jaħtaf min-naħa tal-lemin, u jibqa' bil-ġuħ, jiekol min-naħa tax-xellug, u ma jixbax, kull wieħed jiekol laħam għajru.

²⁰Manassi kontra Efrajm, Efrajm kontra Manassi, it-tnejn flimkien kontra Ġuda. Minkejja dan għadbu ma reġax lura, u idu għadha merfugħa.

Isaija 10

¹Gwaj għal dawk li jagħmlu l-haqq hażin, u għall-kittieba hfief biex jiktbu d-dnewwa;

²li jwarrbu mill-gustizzja l-imsejknin, u jisirqu jedd il-fqar tal-poplu tiegħi; jagħmlu priża mir-romol, u jaħtfu gid l-iltiema.

³X'se tagħmlu f'jum il-kastig? Fil-herba li ġejja mill-bogħod? Lejn min sa dduru għall-għajnuna? U gidkom fejn se tħalluh?

⁴Ma jibqgħalkomx hlief titreknu qalb l-ilsiera, jew taqgħu fost il-mejtin. Madankollu għadbu ma reġax lura u idu għadha merfugħa.

L-Assirja l-ħatar f'idejn il-Mulej

⁵Gwaj għall-Assirja, il-ħatar ta' għadbi u l-għasluġ fil-qilla tiegħi.

⁶Għall-poplu midgħi jien nibagħtu, u kontra l-gens tad-dagħdigħa tiegħi jien nordnalu, li jħarbtu bla ħniena, jaħtaflu l-priża, u jgħaffeg fuqu bħat-tajn tal-art.

⁷Imma hu ma jifhimhiex hekk, u f'qalbu ma jidhirlux hekk: għax f'qalbu għandu li jħarbat, u jeqred ġnus fuq ġnus.

⁸Għax jgħid: "Jaqqaw il-prinċipijiet tiegħi mhumiex kollha slaten?"

⁹Mhijiex Kalnu bħal Karkemis? Mhijiex Hamat bħal Arfad? Mhijiex Samarija bħal Damasku?

¹⁰Bħalma idejja laħqu dawn is-saltniet tal-allat, fejn kellhom idoli aktar minn Ġerusalemm u Samarija;

¹¹bħalma għamilt lil Samarija u lil allatha, ma nagħmilx lil Ġerusalemm u lil allatha?"

¹²U meta Sidi jtemm li għandu jagħmel fuq l-għolja ta' Sijon u Ġerusalemm, hu jikkastiga l-frott tal-kburija ta' qalb is-sultan tal-Assirja u l-ħarsa mżargna tar-refgħa ta' għajnejh.

¹³Għax hu qal: "Bis-saħħa ta' jdejja għamilt dan; u bl-għaqal tiegħi, għax moħħi jilhaqli, neħhejt il-fruntieri tal-popli, u ħtaftilhom gidhom, u bħall-gorf nizzilt lis-slaten.

¹⁴U idi, bħallikieku sabet bejta, ħatfet gid il-popli. Bħalma jigbru l-bajd mitluq, jien ġbart l-art kollha, bla ma ħadd ħarrekk gwenħajh, jew fetaħ munqaru u pespes."

15 Forsi qatt ftaħret il-mannara kontra min iqaċċat biha? Forsi l-munxar qatt qam għal min jaħdem bih? Bħallikieku l-ħatar jista' jħarrek lil min jerfgħu, jew l-għasluġ lil dak li mhux xi biċċa għuda?

16 Għalhekk għad jibgħat is-Sid, il-Mulej tal-eżerċti, l-għelubija f'simnit, u f'għewwenih iqabbadlu l-ħruq, il-ħruq tan-nar.

17 U x-xrara ta' Izrael issir nar, il-Qaddis ta' Izrael nar iħegġeg, jaħraq u jikkonsma f'jum wieħed il-ħurrieq u x-xewk.

18 U l-għmiel tal-masġar u tal-għnien tiegħu itemmu għalkollox, bħal bniedem mifni u mitluq.

19 U jingħadd il-fdal tas-siġar tal-masġar tiegħu; biżżejjed tfajjel biex jgħoddhom.

Il-fdal ta' Izrael

20 U jigri dakinhar li l-fdal ta' Izrael u l-bqija ta' dar Ġakobb ma jibqgħux iżjed jistrieħu fuq min sawwathom, imma jitwieżnu bis-sewwa fuq il-Mulej, il-Qaddis ta' Izrael.

21 Fdal jerga' lura, il-fdal ta' Ġakobb, lejn Alla, il-Qawwi tagħhom.

22 Għax, imqar jekk il-poplu tiegħek Izrael, ikun bħar-ramel tal-baħar, fdal biss minnu għad jerga' lura: għax il-qerda tagħhom hi deċiża, deċizjoni tfawwar bil-gustizzja.

23 Iva, deċiża l-qerda li se jagħmel Sidi, il-Mulej tal-eżerċti, fl-art kollha.

24 Għalhekk dan jgħid Sidi, il-Mulej tal-eżerċti: "La tibzax, poplu tiegħi, int li tgħammar f'Sijon, mill-Assirja li sawtitek, refgħet fuqek il-bastun tagħha, bħalma għamlulek fl-Egittu.

25 F'qasir żmien għad tibred is-saħna tiegħi, u l-korla tiegħi ddur għall-qerda tagħhom.

26 Imbagħad il-Mulej tal-eżerċti ixejjer sawt għal fuqu, bħalma darba ħabat għal Midjan ħdejn il-blata ta' Ghoreb; u l-bastun jerfa' għal fuq il-baħar, bħalma refgħu għall-Egittu.

27 U jigri dakinhar li titneħħa minn fuq spalltek it-tagħbija, u l-madmad tiegħu jitkisser minn fuq għonqok.

L-avanzata tal-Assirja

U l-qerried tala' minn Rimmon,

28 wasal Għajjat, qasam minn Migron, f'Mikmas ħalla t-tagħmir tiegħu;

29 qasmu l-mogħdija, f'Geba waqqfu l-kamp, Rama titriegħed, Gibgħa ta' Sawl ħarbet.

30 Għolli leħnek, Bat-gallim. Agħti widen, Lajsa; wieġeb, Għanatot.

³¹Madmena maħruba, in-nies ta' Gebim ifittxu l-kenn.

³²Illum stess ikun f'Nob, u jxejjer idu lejn l-għolja ta' bint Sijon, il-muntanja ta' Ġerusalem.

³³Arawh is-Sid, il-Mulej tal-eżerċti, iqaċċat il-friegħi bil-mannara, jitqaċċtu l-ogħla, u jiġġarrfu l-għoljin.

³⁴Jaħsad il-qalba tal-masgar bil-ħadid, u jiġġarraf il-Libanu bi ġmielu.

Isaija 11

Is-saltna ta' nisel Ġesse

¹Għad toħroġ fergħa miz-zokk ta' Ġesse, għad tinbet rimja minn għeruqu:

²fuqu jistrieħ l-ispirtu tal-Mulej, l-ispirtu tal-għerf u d-dehen, l-ispirtu tal-għaqal u l-qawwa, l-ispirtu tal-għerf u l-biża' tal-Mulej,

³u l-għaxxa tiegħu fil-biża' tal-Mulej. Ma jiġġudikax skont ma jidher fl-għajnejn, u ma jagħtix sentenza skont ma jisma',

⁴iżda jiġġudika l-imsejknin skont il-ġustizzja, u jagħti sentenza skont is-sewwa lill-fqajrin tal-art. Isawwat il-kiefra bix-xettru ta' fommu, u b'nifs xufftejh joqtol lill-ħażin.

⁵Il-ħziem ta' ġenbejh tkun il-ġustizzja, u l-fedeltà l-ħziem ta' qaddu.

⁶Il-lupu jibda jgħix mal-ħaruf, il-leopard mal-gidi, u jirgħu flimkien l-għogol u ferħ l-iljun, daqsxejn ta' tfajjel isuqhom.

⁷Il-baqra u l-ors jirgħu flimkien, u l-frieħ tagħhom flimkien jistrieħu. L-iljun bħall-gendus jiekol it-tiben.

⁸It-tarbija tal-ħalib titliegħeb fil-ħofra tas-serp; u t-tifel miftum idahħal idu fil-bejta tal-lifgħa.

⁹Ma jagħmlux aktar deni u anqas ħsara fuq il-muntanja qaddisa kollha tiegħi, għax mimlija hi l-art bl-għarfien tal-Mulej bħalma l-baħar hu miksi bl-ilmijiet.

¹⁰Imbagħad jigrri f'dak il-jum li l-għerq ta' Ġesse jieqaf bħala sinjal għall-popli. Lilu jfittxu l-ġnus, u l-għamara tiegħu tkun imsebbħa.

¹¹U jigrri f'dak il-jum, il-Mulej jerga' jmid idu, biex jikseb fdal il-poplu tiegħu, li jkun fadal, mill-Assirja u mill-Eġittu, minn Patros u minn Kus, minn Ghelam u minn Singħar, minn Hamat u mill-gzejjer tal-baħar.

¹²U jgħolli sinjal lill-ġnus, u jiġbor il-mormijin ta' Izrael, u jiġbor l-imxerrdin ta' Ġuda mill-erbat itruf tal-art.

¹³Tintemm l-għira ta' Efrajm, u jinquerdu l-għedewwa ta' Ġuda. Efrajm ma jgħirx aktar għal Ġuda, u Ġuda ma jobgħodx lil Efrajm.

¹⁴Itiru għal fuq għoljiet il-Filistin lejn il-Punent, u flimkien jahtfu lin-nies tal-Lvant. Fuq Edom u Mowab imiddu idejhom, u jaħkmu lil ulied Ghammon.

¹⁵U l-Mulej inixxef ilsien il-baħar tal-Egittu, u jxejjer idu fuq ix-xmara bis-sħana tar-riħ tiegħu; u jofroqha f'seba' widien, u jaqsmuha bil-qrieq.

¹⁶U jkun hemm mogħdija għal dawk li jifdal mill-poplu tiegħi, għal dawk li jifdal fl-Assirja, bħalma kien hemm għal Izrael, dakinhar li telgħu mill-art tal-Egittu.

Isaija 12

Għanja ta' radd il-ħajr

¹U inti tgħid dakinhar: "Irroddlok ħajr, Mulej, għaliex għadabt għalija; imma l-korla tiegħek reġgħet lura, u farragħtni.

²Ara, Alla s-salvazzjoni tiegħi, jiena nittama u ma jkollix mniex nibza'. Għax qawwieti u għanjieti hu l-Mulej, għalija sar is-salvazzjoni."

³Kollkom ferħana timlew l-ilma mill-għejjun tas-salvazzjoni.

⁴F'dak il-jum għad tgħidu: "Roddu ħajr lill-Mulej, sejħu ismu, għarrfu lill-ġnus bl-għemejjel tiegħu, xandru li ismu huwa fl-għoli.

⁵Għannu lill-Mulej għax għamel hwejjeġ kbar; ħa jkun dan magħruf mal-art kollha.

⁶Aqbez bil-ferħ, għanni, int li tgħammar f'Sijon, għax kbir hu f'nofsok il-Qaddis ta' Izrael!"

Isaija 13

L-oraklu fuq Babilonja

¹Oraklu fuq Babilonja. Viżjoni li kellu Isaija bin Amos:

²Fuq għolja xagħrija tellgħu stendard; għollu leħinkom lejhom, xejrulhom idkom, ħalli jidħlu minn bwieb il-kbarat.

³Jien tajt l-ordni lill-qaddisin tiegħi, sejjaħt lill-gwerriera qalbiena tiegħi, kollhom hegga għall-glorja tiegħi, biex jagħmlu li jrid għadbi.

⁴Isimgħu l-għagħa fuq il-muntanji, għagħa ta' poplu sħiħ. Isimgħu t-tgegwiġ ta' saltniet u ġnus miġmugħa; il-Mulej tal-eżerċti għaddej minn nofs eżerċtu lest għall-gwerra.

⁵Ġejjin minn art imbiegħda, minn truf is-smewwiet, il-Mulej u t-tagħmir ta' għadbu, biex jagħmel ħerba mid-dinja kollha.

⁶Ixhru, għax qorob Jum il-Mulej, bħal qerda mingħand is-Setgħan.

⁷Għalhekk idejn kulħadd jintelqu, u qalb kull bniedem tinħall, u lkoll jitwerwru.

⁸Ugigħ u brim jaqbadhom, bħal mara fil-ħlas jitkagħwgu; mibluġhin iħarsu lejn xulxin, wiċċhom wiċċ in-nar.

Jum il-Mulej

⁹Araw, Jum il-Mulej għad jasal, kiefer, imgħaddab, ħuġġieġa nar bil-korla, biex jagħmel mill-art ħerba, u jeqred minnha l-midinbin.

¹⁰Il-kwiekeb tas-smewwiet u l-ġemgħat tagħhom ma jarmux aktar id-dija tad-dawl tagħhom. Hi u tielgħa, ix-xemx tiddallam, u l-qamar ma jroxx dawlu.

¹¹Jien niħallas mid-dinja għal ħżunitha, u mill-ħżiena għal ħtijiethom. Ingib fixxejn il-kburija tas-supervi, u n-nies vjolenti mmidd mal-art.

¹²Nagħmel in-nies aktar rari mid-deheb fin, u l-bnedmin jonqsu aktar mid-deheb ta' Ofir.

¹³Is-smewwiet jitqallbu ta' taħt fuq, u minn sisienha titheżzeż l-art, bis-saħna tal-Mulej tal-eżerċi, f'jum in-nar tal-korla tiegħu.

¹⁴Imbagħad bħal għażziela jigru warajha, bħal merħla m'hemm ħadd jigborha, idur kull wieħed lejn il-poplu tiegħu, u kull bniedem lejn artu jaħrab.

¹⁵Kull min jinsab, jinfduh; kull min jinqabad, jgħadduh mix-xabla.

¹⁶Itertqulhom it-trabi quddiem għajnejhom; Jisirqulhom 'il djarhom u san-nisa jkasbrulhom.

¹⁷Arawni, jien inqajjem għalihom il-Medi, li l-fidda ma jaħsbux fiha, u anqas għad-deheb ma jagħmlu.

¹⁸Qwieshom itertqu ż-żgħażagħ, bla ħniena għal frott il-ġuf, bla ħasra għall-ulied.

Il-Medi jkissru 'l Babilonja

¹⁹Issir Babilonja, il-gawhra tal-imperi, iż-żina u l-foħrija tal-Kaldin, bħal Sodoma u Gomorra, meta ġgarrfu b'idejn Alla.

²⁰Qatt aktar ma titgħammar, minn żmien għal żmien ħadd aktar ma joqgħod fiha. L-Għarbi ma jtellax l-għarix fiha, u r-rġajja ma jserrħux l-imrieħel tagħhom.

²¹Imma hemm jistrieħu l-bhejjem tax-xagħri; fi djarhom tbejjet il-kokka, u jgħammru n-ngħam. Hemm jaqbzu l-mogħoż selvaġġi;

²²tnewwaħ il-jena fil-kastelli tagħhom, u x-xakalli fi djarhom tal-pjaċir. Is-siegħa tagħha waslet, u jiemha iżjed ma jtulux.

Isaija 14

Il-ħelsien ta' Izrael

¹Iva, il-Mulej iħenn għal Ġakobb, u jerga' jagħzel lil Izrael, u jgibhom jistrieħu f'arthom. Magħhom jissieħbu u l-barranin jitwaħħdu ma' dar Ġakobb.

²Jigbruhom il-popli u jeħduhom f'imkienhom. Tiksihom dar Izrael bħala Isiera, irgiel u nisa, f'art il-Mulej; u jkunu Isiera dawk li kienu ijassruhom, u maħkuma l-ħakkiema tagħhom.

³Dakinhar il-Mulej iserrħek mill-uġiħ, minn inkwietek, mill-jasar iebes li għabuk fih.

L-umiljazzjoni tas-sultan ta' Babilonja

⁴U int tinfexx f'din l-għanja lis-sultan ta' Babilonja u tghidlu: "Ah, kif intemm it-tirann, kif intemet kburitu!"

⁵Kisser il-Mulej ħatar il-ħziena, ix-xettru tal-ħakkiema;

⁶kien isawwat il-popli fis-saħna tiegħu, bi swat ma jaqta' qatt; kien jizzargan f'qilltu fuq il-ġnus, b'tirannija bla lġiem.

⁷U issa li strieħet u ikkwitat l-art kollha, infexxew f'għajjat ta' ferħ.

⁸Imqar iċ-ċipress jifraħ minħabba fik, hekk ukoll iċ-ċedri tal-Libanu, u jghidu: 'Mindu int tinsab mimdud, ħadd ma jitla' jqaċċat minna.'

⁹Art l-Imwiet minn taħt tqanqlet, biex tilqgħek mal-wasla tiegħek; tqajjem għalik l-erwieħ, il-kbarat kollha tal-art; tqajjem mit-tronijiet tagħhom is-slaten kollha tal-ġnus.

¹⁰Ilkoll jinfexxu jtkellmu u jghidulek: 'Int ukoll ġejt fix-xejn bħalna, f'kollox sirt tixbahna.

¹¹Tniżżlet kburitek f'Art l-Imwiet, bid-daqq tal-arpj tiegħek, friexek taħtek it-taħsir, u d-dud għatietek.

¹²Mis-smewwiet kif iġġarraft, int il-kewkba ta' filgħodu, bin iż-żerniq! Kif stabatt mal-art, int li l-ġnus kont tfarrak!

¹³U int kont tghid f'qalbek: 'Nitla' sas-smewwiet, 'il fuq mill-kwiekeb ta' Alla, it-tron tiegħi ngħolli u ngħammar fuq il-muntanja ta' laqgħat l-allat, fi truf it-Tramuntana.

¹⁴Nitla' sa fuq qcaċet is-sħab, insir nixbah lil Alla l-Għoli.

¹⁵Imma issa, arak, imġarraf f'art l-imwiet, f'qiegħ l-għammieq.

¹⁶Jiskantaw, dawk li jarawk, jithassbu fik: ‘Hu dan il-bniedem li qalleb id-dinja ta’ taht fuq, li riegħed is-salt niet,

¹⁷li għamel deżert mill-art, u blietha għamilhom trab, li lill-ilsiera ma ħallihomx imorru d-dar?’

¹⁸Is-slaten kollha tal-ġnus, ilkoll mistrieħa bil-ġieħ, kull wieħed f’qabru.

¹⁹Imma int mormi ‘l bogħod minn qabrek, bħal fergħa mistmerra mlibbes bħall-maqtulin minfuda bis-sejf, li jinżlu sal-qiegħa tal-ħofra, bħal ġisem mirfus taht ir-riglejn.

²⁰Ma’ dawk li tniżzlu f’hoġor il-qabar, int qatt ma tkun midfun. Għax int ħarbatt lil artek, u l-poplu tiegħek qtilt. Qatt iżjed ma jissemma nisel il-ħażin.

²¹Hejju għall-qatla ta’ wliedu minħabba l-ħażen ta’ missierhom, li ma jqumux u jirtu l-art u jimlew bil-ħerba d-dinja.

²²“Jien inqum għalihom, oraklu tal-Mulej tal-eżerċti, neqred lil Babilonja, isimha u fdalha, nisilha u razzitha, oraklu tal-Mulej.

²³Nagħmel minnha għamara għall-qanfud u mistagħdar ta’ ilma qiegħed. Niknisha bl-ixkupa tal-qerda,” oraklu tal-Mulej tal-eżerċti.

Il-qerda tal-Assirja

²⁴Halef il-Mulej tal-eżerċti u qal: “Bħalma ħsibt jien hekk jigri; bħalma jien iddeċidejt, hekk isir.

²⁵Lill-Assirja nkisser f’arti, u fuq il-muntanji tiegħi nišhaqha: u minn fuqhom jitneħħa l-madmad tagħha, minn fuq spallejhom titneħħa tagħbijietha.”

²⁶Din hija d-deċiżjoni li ttieħdet għall-art kollha; u din hi l-id merfugħa fuq il-ġnus kollha.

²⁷Il-Mulej tal-eżerċti ddeċieda, u min se jfixklu? U idu merfugħa min se jniżzilha?

L-oraklu fuq il-Filistja

²⁸Fis-sena li miet is-sultan Aħaž tħabbar dan l-oraklu:

²⁹“La tiftaħarx, Filistja, kollha, talli tkisser il-ħatar li kien isawtek. Minn għerq is-serp toħroġ lifgħa, u frottu jkun serpent tan-nar itir.

³⁰Jirgħu l-foqra fil-mergħat tiegħi, u l-imsejknin jistrieħu b’moħħhom kwiet; imma noqtol bil-ġuħ lil għerqek, u fdalek neqred.

³¹Ixher, ja bieb! Għajjat, ja belt! Triegħed, Filistja, kollok kemm int! Għax dahna riesqa mit-Tramuntana; armata bla diżerturi.”

³²Xi jwieġbu lill-messaġġiera tal-ġnus? “Il-Mulej waqqaf lil Sijon fis-sod, u fiha jistkennu l-imsejknin tal-poplu tiegħu.”

Isaija 15

L-oraklu fuq Mowab

- ¹L-oraklu kontra Mowab: “F’lejl wiehed tħarbtet, Għar-mowab inqerdet; f’lejl wiehed tħarbtet, Kir-mowab inqerdet.
- ²Telgħet bint Dibon, tibki fuq l-għoljiet għal Nebo u Medeba, jixher Mowab. Kull ras imqarwża, kull leħja mqaxxra!
- ³Fi triqtu lebsin l-ixkejjer, u fuq bjutu jnewħu, fil-pjazez tiegħu jixhru bid-dmugħ igelben!
- ⁴U jwerżaq Hesbon u Elgħali, għajjathom jinstama’ sa minn Ġaħas. Għalhekk ġenbejn Mowab jitriegħdu, u jithawwad f’ruħu.
- ⁵Qalbi tgħajjat għal Mowab; il-maħrubin tiegħu jiġru lejn Sogħar, lejn Għeglat-selisija. Iva, it-telgħa ta’ Luħit jitolgħuha jibku; iva, fi triq Horonajm, jgħajtu għajjat ta’ qsim il-qalb.
- ⁶Għax l-ilmijiet ta’ Nimrim saru ħerba, nixef il-ħaxix, għab l-inbiet, m’hemm ebda ħdura.
- ⁷Għalhekk kulma kisbu, u kulma ħażnu, għal Wied il-Luq ġarrewh.
- ⁸Għax it-twerżiq ġera madwar truf Mowab, sa Eglajm jidwi x-xhir tagħha, u l-għajjat sa Bir-elim.
- ⁹L-ilmijiet ta’ Dimon mimlija demm, u għad nissokta nżid kontra Dimon, l-iljuni għall-maħrubin minn Mowab, u għal min jibqa’ fil-pajjiż.

Isaija 16

- ¹Ibagħtu l-ħrief lil sid l-art, minn Sela, mix-xagħra, lejn l-għolja ta’ Sijon!
- ²U jkunu bħal għasafar maħruba, bħal bejta mtajra, il-bniet ta’ Mowab, huma u jaqsmu l-Arnon.
- ³“Aghħtina parir, ħu deċiżjoni! agħmel dellek f’nofsinhar bħal-lejl, aħbi lill-mitlufin, tikkxif il-maħrubin!”
- ⁴Ha jgħammru miegħek il-maħrubin ta’ Mowab, kun kenn għalihom minn quddiem il-qerried; għax kif jintemm it-tirann, u tgħib il-qerda, u jintemm il-qerried mill-art,
- ⁵jitwaqqaf fuq it-tjieba u s-sewwa t-tron, u joqgħod fuqu fis-sod, fit-tinda ta’ David, imħallef li jfittex id-dritt, u ħafif biex jagħmel il-gustizzja.
- ⁶Smajna bis-supervja ta’ Mowab, imkabbar għall-aħħar; smajna bi tkabbiru, bi ftaħiru, b’qilltu u bit-tpaċpiċ vojtt tiegħu.

⁷Għalhekk jixher Mowab għal Mowab; jixhru lkoll għal Mowab, jitniehdu mnikkta għall-ftajjar taż-żbib ta' Kir-ħareset.

⁸Għax ir-raba' ta' Hesbon mejjet, id-dielja ta' Xibna sidien il-ġnus għaffġuha, u ż-żraġen tagħha kienu jilħqu sa Ġagħżer, u jaslu sad-deżert; u l-friegħi tagħha kienu nfirxu u xterdu 'l hinn mill-baħar.

⁹Għalhekk jien nibki, bħalma tibki Ġagħżer, id-dielja ta' Xibna. Bi dmugħi nsaqqikom, 'il Hesbon u 'l Elgħali. Għax fuq l-għelejjel u fuq il-ħsad tiegħek, waqgħet l-għajta tal-gwerra.

¹⁰Għabu l-ferħ u l-hena mill-ġonna, fl-oqsma tad-dwieli m'hemmx aktar għana, u iżjed ma jgħajtux bil-ferħ. Fl-imgħasar ma jagħsarx l-għassar l-inbid; l-għajta siktet tal-għasir.

¹¹Għalhekk ġewwenija bħal arpa jokorbu għal Mowab, u qalbi għal Kir-ħeres.

¹²U Mowab għad jidher u għad tinkedd fuq l-għoljiet, u jidħol jitlob fil-maqdes tagħha, ma jiswielu xejn.

¹³Dan hu kliem il-Mulej, li darba qal għal Mowab.

¹⁴Imma issa l-Mulej qal: "Fi tliet snin, magħdudin bħal tliet snin tal-ħaddiem mikri, il-glorja ta' Mowab bil-kotra kollha tiegħu jżebilhuha u ma jibqax minnu ħlief fdal żgħir ħafna u bla fejda."

Isajja 17

L-oraklu fuq Damasku u Efrajm

¹Oraklu fuq Damasku: "Araw, Damasku ma tibqax aktar belt, imma ssir ħerba!

²Blietha għad jitolquhom għal dejjem, u jibqgħu għall-imrieħel, hemm jimteddu u ħadd ma jgerrixhom.

³Il-fortizza tispicča minn idejn Efrajm, u s-saltna minn Damasku. U jiġrilu fdal Aram kif se jiġri lil sebħ ulied Izrael, oraklu tal-Mulej tal-eżerċti.

⁴U jiġri f'dak il-jum li s-sebħ ta' Ġakobb jidbiel, u s-simna ta' laħmu toġhlob.

⁵Jiġrilu bħal meta l-ħassad jaqbad iż-żara' u driegħu jaħsad is-sbul; u jiġrilu bħal wieħed li jiġbor is-sbul fil-wied ta' Refajm.

⁶Jifdallu biss x'erba' zebugiet,

- bħal meta jfarfru ż-żebbuġa - tnejn jew tliet żibġiet f'ras il-fergħa, erbgħa jew ħamsa fi truff il-friegħi tas-siġra, oraklu tal-Mulej Alla ta' Izrael.

⁷Dakinhar il-bniedem idur lejn min għamlu; idawwar għajnejh lejn il-Qaddis ta' Izrael.

⁸Ma jħarisx iżjed lejn l-artali li għamli jdejh, ma jħarisx aktar fuq li għamli subgħajh: ix-xbihat tal-Asera u l-plieri tax-Xemx.

⁹Dakinhar blietek jiġrilhom bħalma ġralhom l-ibliet abbandunati mill-Hiwwin u l-Amurrin, meta dawn telquhom minħabba wlied Izrael, u saru herba.

¹⁰Għax int insejt lil Alla, is-Salvatur tiegħek; ma ftakartx fil-Blata, il-Qawwa tiegħek. Int tħawwel il-ġonna ta' Adon; tħawwel iż-żraġen għal alla barrani;

¹¹iddawwarhom b'ħajt meta tħawwilhom; u l-għada filgħodu tniġbet iż-żerriegħa tiegħek; imma l-frott jgħib f'jum il-mard u l-uġiġ bla fejqan.

Il-qerda tal-għedewwa

¹²"Ah! It-tgargir ta' kotra ġnus, bħat-tgargir tal-baħar qawwi. It-tqanqil ta' ġnus setgħana,

¹³bħat-tqanqil ta' halel kbar. Imma l-Mulej jheddidhom u jaħarbu 'l bogħod misjuqa bħal tibna fuq l-għoljiet mir-riħ, u bħal tromba trab quddiem ir-riefnu.

¹⁴Filgħaxija kien hemm il-biża' tagħhom, sa minn qabel is-sebħ għabu lkoll. Din hi x-xorti ta' dawk li jisirquna, dan hu s-sehem ta' dawk li jaħtfulna ġidna."

Isaija 18

L-oraklu fuq l-Etjopja

¹"Gwaj għall-art tal-insetti jżanznu, 'l hemm mix-xmajjar ta' Kus.

²Tibgħat messaggiera bil-baħar, f'dgħajjes tal-bordi fuq wiċċ l-ilma! Morru, messaggiera ħfief, għand ġens ta' nies misluta b'gilda mielsa, għand poplu jbażza' fil-qrib u fil-bogħod, ġens qawwi u rebbieħ, artu jaqsmuha x-xmajjar.

³Intom ilkoll li tgħammru d-dinja, intom li tgħixu fl-art, malli jitla' s-sinjal fuq l-għoljiet, ħarsu; isimgħu malli ddoqq it-tromba.

⁴Għax dan qalli l-Mulej: 'Jien inħares bi kwieti mill-għamara tiegħi, bħas-šhana kalma tas-sirġa tax-xemx, bħal šhaba nida fis-šhana tal-ħsad.'

⁵Għax qabel il-ħsad, meta jintemm l-inwar, il-fjura ssir għanqud misjur, imbagħad jinżabru l-friegħi bl-imqass, u ż-żraġen jitqacċtu u jintremew.

⁶Jithallem gozz għat-tajr tal-priża; u l-bhejjem tal-art. Fuqhom jgħaddu s-sajf it-tajr tal-priża; u l-bhejjem kollha tal-art jgħaddu x-xitwa.

⁷F'dak iż-żmien igib offerta lill-Mulej tal-eżerċti poplu ta' nies misluta b'gilda mielsa

- poplu jbażza' fil-qrib u fil-bogħod, ġens qawwi u rebbieħ, artu jaqsmuha x-xmajjar - fil-post ta' isem il-Mulej tal-eżerċti, fuq l-għolja ta' Sijon."

Isaija 19

L-oraklu fuq l-Egittu

- ¹Oraklu fuq l-Egittu: “Arawh il-Mulej riekeb fuq sħaba ħafifa u dieħel l-Egittu; jitriegħdu l-allat tal-Egittu quddiemu, u qalb l-Egittu tinħall ġo fih.
- ²U nkeskes l-Egizzjani kontra l-Egizzjani, jitqabdu wieħed kontra ħuh, u ieħor kontra sieħbu; belt kontra belt, u saltna kontra saltna.
- ³Toħroġ ruħ l-Egittu minn ġo fih, u jien inħawwadlu ħsiebu; u jmorru jistħarrġu l-allat u s-saħħara, l-erwieħ u l-bassara.
- ⁴Jien nerħi l-Egittu f’idejn sid kiefer, u sultan bla qalb għad jaħkem fuqu, oraklu ta’ Sidi l-Mulej tal-eżerċi.
- ⁵U jinxtorob l-ilma tal-baħar, u x-xmara tinxef u tixxotta għalkollox;
- ⁶u s-swieqi jintnu u l-widien tal-Egittu joforġu u jinxfu; il-qasab u l-ħaxix jidbielu.
- ⁷Il-gummar fi xtut in-Nil jintelaq, u l-mizirgħa kollha fuq xtut in-Nil tinxef, tittajjar, tgħib.
- ⁸Jokorbu s-sajjieda u jitniehdu; kull min jixhet fin-Nil is-sunnara, jew jifrex ix-xbiek fuq wiċċ l-ilma, isewwed qalbu.
- ⁹Jithawdu l-ħaddiema tal-kittien, u l-maxxata u n-nissieġa jisfaru.
- ¹⁰L-għażziela tal-qoton jintelqu, u l-ħaddiema mikrija b’diqa f’qalbhom.
- ¹¹Tassew boloh il-prinċipijiet ta’ Sogħan! L-aqwa għorrief tal-Fargħun parir iblah tawh. Kif tistgħu tgħidu lill-Fargħun: ‘Bin l-għorrief jien, bin is-slaten tal-qedem’?
- ¹²Fejnhom issa l-għorrief tiegħek? Ha jgħidulek u jgħarrfuk x’għandu f’moħħu għall-Egittu il-Mulej tal-eżerċi.
- ¹³Bliehu l-prinċipijiet ta’ Sogħan, tqarrqu l-prinċipijiet ta’ Nof. Il-kapijiet tat-tribù tiegħu lill-Egittu ħarguh ‘il barra mit-triq.
- ¹⁴Xeħet ġo nofshom il-Mulej spirtu ta’ tagħwiġ, u ħawdu lill-Egittu f’kulma għamel. F’kulma għamel ħargu lill-Egittu ‘l barra mit-triq, bħalma jitlef triqtu l-bniedem fis-sakra hu u jitqalla’.
- ¹⁵Xejn ma jsir fl-Egittu, la mir-ras u lanqas mid-denb, la mill-palma u lanqas mill-qasba.
- ¹⁶Dakinhar l-Egittu jkun bħan-nisa, imriegħed u mwerwer, hu u jmidd idu għal fuqhom il-Mulej tal-eżerċi.

¹⁷U art Ġuda tkun ta' biża' għall-Egittu; kull meta xi hadd isemmihielu jitwerwer minhabba l-ħsieb li fassal għalih il-Mulej tal-eżerċti.

¹⁸Dakinhar ikun hemm hamest ibliet fl-art tal-Egittu jtkellmu lsien Kangħan u jaħilfu b'isem il-Mulej tal-eżerċti; waħda minnhom tissejjaħ Belt ix-Xemx.

¹⁹Dakinhar ikun hemm artal għall-Mulej f'nofs l-art tal-Egittu u plier f'gieħ il-Mulej f'tarf l-art.

²⁰U jkun ta' sinjal u xhieda għall-Mulej tal-eżerċti fl-art tal-Egittu. Meta jsejħu lill-Mulej minhabba dawk li jaħqruhom, hu jibagħtilhom salvatur, li jaqbeż għalihom u jeħlishom.

²¹U jgħarraf il-Mulej lilu nnifsu lill-Egizzjani; u l-Egizzjani jagħrfu dakinhar lill-Mulej, iservuh bil-vittmi u l-offerti, u jagħmlu l-wegħdi lill-Mulej u jrodduhom.

²²U l-Mulej isawwat lill-Egittu, isawtu u jfejqu. Huma jerggħu lura għal għand il-Mulej, u hu jikkalma u jfejjaqhom.

²³Dakinhar ikun hemm triq mill-Egittu għall-Assirja, u l-Assirja tiġi l-Egittu u l-Egittu jmur l-Assirja, u l-Egizzjani jservu lill-Mulej flimkien mal-Assiri.

²⁴Dakinhar Izrael ikun it-tielet mal-Egittu u l-Assirja, barka f'nofs l-art.

²⁵Iberikhom il-Mulej tal-eżerċti u jgħid: "Imbierek l-Egittu l-poplu tiegħi, l-Assirja xogħol idejja, u Izrael il-wirt tiegħi."

Isaija 20

Il-jasar tal-Egittu u ta' Kus

¹Fis-sena meta Tartan kien mibgħut minn Sargon, sultan tal-Assirja, u ħabat għal Asdod u ħadha f'idejh,

²f'dak iż-żmien tkellem il-Mulej permezz ta' Isaija bin Amos u qallu: "Mur, holl il-lipsa tax-xkejjer minn ġenbejk u neħhi l-qorq minn riglejk." U għamel hekk, u kien jimxi għarwien u ħafi.

³U l-Mulej qal: 'Bħalma l-qaddej tiegħi Isaija kien jimxi għarwien u ħafi għal tliet snin b'sinjal u theddida għall-Egittu u għal Kus,

⁴hekk issa s-sultan tal-Assirja jkaxkar il-prigunieri mill-Egittu u l-itturufnati minn Kus, zgħażaġħ u xjuħ għeriewen u ħafjin, b'warranihom mikxuf b'għajb għall-Egittu.

⁵U jiħawdu u jistħu minhabba Kus, it-tama tagħhom, u mill-Egittu, il-ftaħir tagħhom.

⁶U dakinhar dawk li jgħammru f'din ix-xtajta jgħidu: "Araw, din kienet it-tama tagħna, għandhom morna maħruba għall-għajnuna biex neħilsu mis-sultan tal-Assirja! U issa aħna kif se nsalvaw?"

Isaija 21

L-oraklu fuq id-deżert tal-baħar

¹Oraklu fuq id-deżert tal-baħar: Bħalma r-rwiefen jgħaddu maħruba min-Negeb, hekk hu ġej mid-deżert, minn art tal-biża'!

²Vizjoni kiefra kienet murija lili. Il-ħalliel jisraq; il-qerried jeqred! Ibla' Għelam, assedja Medja! Hawn jien biex insikket il-krib.

³Għalhekk inħossni mkexkex f'genbejja; nitkagħweg bħal mara fil-ħlas. Inħossni mħawwad wisq biex nisma', imbellah wisq biex nara!

⁴Moħħi storda, qabadni t-tkexkix, kont nixtieq li jaqa' l-lejl, u issa sirt nibza' minnu!

⁵Hejjew il-mejda, firxu l-ħasira, jieklu u jxorbu. Qumu, prinċipijiet, idilku t-tarki!

⁶Dan qalli l-Mulej: "Mur qiegħed għassies, ha jħabbar dak li jara.

⁷U jekk jara rikkieb fuq karru b'zewġt iżwiemel; rikkieb fuq ħmar, rikkieb fuq ġemel, ha jgħarrex sewwa, b'reqqa l-aktar kbira.'

⁸U mbaġħad l-għassies jgħajjat: 'Fuq torri tal-għassa, sidi, jien qiegħed binhar dejjem, u wieqaf dejjem f'posti l-iljieli kollha.

⁹U ara, ġej wieħed riekeb, fuq karru b'zewġt iżwiemel; li beda jgħajjat u jgħid: 'Waqgħet waqgħet Babilonja, u magħha xbihat allatha mfarrka fl-art.'

¹⁰Poplu midrus tiegħi, bin l-andar tiegħi, dak li smajt mingħand il-Mulej tal-eżerċti, Alla ta' Izrael, lilkom ħabbartu."

Oraklu fuq Edom

¹¹Oraklu fuq Edom: Sejjaħli xi ħadd minn Xeghir: "Għassies, fiex inhu l-lejl? Għassies, fiex inhu l-lejl?"

¹²U l-għassies wieġeb: "Għad jasal is-sebħ u l-lejl ukoll. Jekk tridu tistħarrġu, stħarrġu. Erggħu ejjew?"

Oraklu fuq l-Għarabja

¹³"Oraklu fuq l-Għarabja: Fil-masgar, fid-deżert għaddu l-lejl, intom karwani tad-Dedanin!

¹⁴Ilqgħu lill-għatxanin, ġibulhom l-ilma, intom li tgħammru f'art Tema, ilqgħu bil-ħobz il-maħrubin.

¹⁵Għax minn quddiem ix-xabla ħarbu, minn quddiem xabla misluta, minn quddiem il-qaws miġbud, minn quddiem il-qilla tal-battalja.

¹⁶Għax dan qalli Sidi: “Fi żmien sena, kif jgħoddu s-snin ta’ ħaddiem mikri, ikun għab is-sebħ kollu ta’ Kedar.

¹⁷U ftit li xejn jifdal mill-arċieri qalbiena ta’ Kedar.’ Għax tkellem il-Mulej, Alla ta’ Izrael.”

Isajja 22

Oraklu fuq Ġerusalem

¹Oraklu fuq Wied il-Viżjoni: “Xi gralek issa biex tlajt kollok kemm int fuq il-bjut?

²Int li kont mimlija għajjat u għagħa, belt ferrieħa? Il-maqtulin tiegħek ma nqatlux bix-xabla, lanqas mietu fil-battalja.

³Il-kapijiet tiegħek ħarbu lkoll f’daqqa, ħarbu ’l bogħod. Il-qalbiena tiegħek inqabdu lkoll f’salt, bla mank giġbu l-qaws inqabdu lsiera.

⁴Għalhekk għedt: ‘Warrbu ħarstkom minni, ħa nibki bl-imrar li għandi; tfittxux li tfarrguni għall-querda ta’ bint il-poplu tiegħi.’

⁵Għax jum ta’ biża’, qerda u taħwid għandu lest Sidi l-Mulej tal-eżerċti. F’Wied il-Viżjoni tigrif ta’ swar, u għajjat tiela’ lejn l-għolja;

⁶u Għelam qabad il-barżakka, u Aram rikeb iż-żiemel, u Kir hejja t-tarka.

⁷L-isbaħ fost widienek mimlija karrijiet, u rikkieba mqassma biswit il-bieb.

⁸U hekk l-ilqugħ ta’ Ġuda tneħħa. Dakinhar mortu taraw it-tagħmir tal-gwerra f’Dar il-Foresta,

⁹u rajtu kemm kotor it-ticrit fil-belt ta David; gbartu l-ilma tal-giebjja t’isfel;

¹⁰għaddejtu d-djar ta’ Ġerusalem, u ħattejtu d-djar biex issaħħu l-ħitan.

¹¹U għamiltu ħawt bejn iż-żewġt iswar għall-ilma tal-giebjja l-qadima. Imma ma fittixtux lil min għamilhom, u ma tajtux kas ta’ min sawwarhom sa mill-qedem.

¹²U sejħilkom dakinhar is-Sid, il-Mulej tal-eżerċti; sejħilkom għall-biki u għat-tinwiħ, għat-tqarwiż tar-ras u l-ilbies tax-xkejjer.

¹³Imma, araw, intom tajtuha għall-għors u t-tbahrid, qtiltu l-baqar u biċċirtu n-nagħaġ, u kiltu l-laħam u xrobtu l-inbid: ‘Nieklu u nixorbu, għax għada mmutu.’

¹⁴Il-Mulej tal-qtajja’ għarrafni f’widinti: ‘Le, ma jinħafirlikomx dan il-ħażen sa ma tmutu.’ Hekk tkellem Sidi, il-Mulej tal-eżerċti.

¹⁵Dan jgħid Sidi, il-Mulej tal-eżerċti: ‘Mur, asal wasla sa għand dan il-ministru, sa għand Sebna, li jagħmel mill-palazz, u għidlu:

16“X’ għandek hawn, u ’l min għandek hawn, biex qiegħed tibni qabar għalik, bħal min iħaffer għalih qabar fl-għoli u jaqta’ għamara għalih fil-blat?

17Ara l-Mulej sa jwaddbek mal-art, ja bniedem setgħan! U jaqbdek qabda sewwa.

18U jagħmlek kobba u jwaddbek ’il bogħod, bħal ballun f’medda kbira ta’ art. Hemm issib mewtek bil-karrijiet tal-glorja tiegħek, ja għajb ta’ dar sidek!

19Inwarrbek minn postok, u nneħħik minn fejn qiegħed.

20Dakinhar insejjaħ lill-qaddej tiegħi Eljakim bin Hilkija,

21inlibbsu l-libsa tiegħek, u nħazzmu bit-terħa tiegħek, u nagħtih f’idejh il-ħakma tiegħek. U jkun missier għal min jgħammar f’Ġerusalem, u għad-dar ta’ Ġuda.

22Inqiegħed muftieħ dar David fuq spallejh. Jiftaħ hu, u ħadd ma jagħlaq; jagħlaq hu, u ħadd ma jiftaħ.

23U nwaħħlu bħal musmar ma’ ħajt fis-sod, u jkun tron glorjuż għal dar missieru.

24U jdendlu miegħu l-glorja kollha ta’ dar missieru, il-friegħi u r-rimi, it-tagħmir ċkejken, mill-bwieqi sal-garar.

25Dakinhar, oraklu tal-Mulej tal-eżerċi, iċedi l-musmar li kien imwaħħal fis-sod, u titkisser, taqa’ u titfarrak it-tagħbija mdendla miegħu, għax il-Mulej tkellem!”

Isaija 23

L-oraklu fuq il-Feniċi

1Oraklu fuq Tir: “Ixhru, għien ta’ Tarsis, għax il-port tagħkom qerduh! M’hemmx dħul! Minn art il-Kittin waslet l-aħbar!

2Tbikkmu, intom li tgħammru x-xatt, merkanti ta’ Sidon!

3L-aġenti tiegħek kienu jaqsmu l-ibħra kbar. Ġidha kien il-qamħ ta’ Siħor u l-ħsad tan-Nil, u hi kienet is-suq tal-ġnus.

4Għajb għalik, Sidon, il-fortizza tal-baħar, għax il-baħar jgħid: ‘Jien ma kellix uġiġħ il-ħlas, u lanqas ma wliedt. Jien żgħażaġħ ma rabbejtx, lanqas xbejbiet ma rawwimt.’

5Meta tasal l-aħbar l-Egittu, dawn iħossu l-uġiġħ għal li għalha Tir.

6Għaddu għal Tarsis, ixhru intom li tgħammru fix-xtut!

7Hi din il-belt ferrieħa tagħkom, mnissla minn żmien il-qedem, li riglejha kienu jeħduha tgħammar fil-bogħod?

8Min iddeċieda dan għal Tir, il-belt inkurunata, li l-merkanti tagħha kienu prinċipijiet, u n-neguzjanti tagħha stmati mad-dinja kollha?

⁹Il-Mulej tal-eżerċiti ddeċieda dan, biex iwaqqa' fl-għajb kull ġmiel, u jnizzel in-nies stmati mad-dinja kollha.

¹⁰Aħdem artek, bint Tarsis, għax il-port m'għadux hemm.

¹¹Il-Mulej medd idu fuq il-baħar, u rieghed is-saltniet. Il-Mulej ordna lil Kangħan, li tħott il-fortizzi tagħha.

¹²U qal: 'La tifraħx iżjed, xbejba mkasbra, bint Sidon! Qum, mur imqar għand il-Kittin, lanqas hemm ma ssib mistrieħ.'

¹³Ara, art il-Kaldin. Dan il-poplu ma kienx hemm, l-Assirja rħietu għall-bhejjem selvaġġi. Dawret it-torrijiet tagħha madwaru, ġarrfet il-palazzi tiegħu, għamlet herba minnu.

¹⁴Ixhru ġfien ta' Tarsis, għax il-fortizza tagħkom saret herba.

¹⁵Għad jigrì li Tir tintesa għal sebgħin sena, daqs żmien sultan wieħed, u fi tmiem is-sebgħin sena Tir tkun bħall-għanja tal-prostituta:

¹⁶'Aqbad l-arpa, dur mal-belt, ja mara żienja, insewk! Doqq bis-sengħa, kattar l-għana; għandhom mnejn jiftakru fik.'

¹⁷Malli jgħaddu s-sebgħin sena l-Mulej iżur lil Tir, u terga' tinkera bħal qabel u tiżni mas-saltniet kollha fuq wiċċ l-art.

¹⁸U l-qligħ u l-ħlas tal-kiri tagħha jkunu ddedikati lill-Mulej; ma jerfġuhomx u lanqas jaħznuhom, għax il-ħlas tagħha jmur għal dawk li jgħammru quddiem il-Mulej, biex jieklu bix-xaba' u jilbsu lbies mill-isbaħ."

Isaija 24

Il-ġudizzju universali

¹Ara l-Mulej se jbattal l-art, u jagħmel deżert minnha; se jaqlibha ta' taħt fuq u jxerred 'il min jgħammar fiha.

²U l-qassis ikun bħall-poplu, u s-sid bħall-qaddej; is-sidt bħal l-qaddejja tagħha, il-bejjiegħ bħax-xerrej; min jislef bħal min jissellef, min jiddejjen bħal min idejjen.

³Titbattal l-art għalkollox, u d-dinja titnezza' għalkollox, għax lissen il-Mulej din il-kelma.

⁴Imnikkta l-art u midbiela, mifnija u mitluqa d-dinja; is-sema u l-art it-tnejn mifnija.

⁵U tniġġset l-art taħt min jgħammarha, għax ħallew il-ligijiet, ma qagħdux għall-precetti, kisru l-patt ta' dejjem.

- ⁶Għalhekk is-saħta kielet l-art; u dawk li jgħammru fiha ħallsu għall-ħtija. Għalhekk inħarqu dawk li jgħammru fl-art, ftit huma n-nies li baqgħu.
- ⁷Skarsa l-inbid, id-dielja dbielet, jitniehdu dawk ta' qalb ferħana.
- ⁸Siket il-ferħ tat-tnabar, għab l-għajjat tal-ferriħin, waqaf il-ferħ tal-arpa,
- ⁹Ma jixorbux aktar inbid u jgħannu; morr ix-xorb għal min jixorbu.
- ¹⁰Tfarrket il-belt tat-taħwid; issakkret kull dar biex ħadd ma jidħol.
- ¹¹Jgħajtu fit-toroq għax m'hemmx inbid, il-ferħ għab kollu, l-hena tbiegħed mill-art.
- ¹²Kulma baqa' fil-belt tħarbit, u l-bibien tfarrku u saru laqx.
- ¹³Hekk għad jigr i f'nofs l-art u fost il-popli, bħal meta jfarfru s-sigar taż-żebbug, bħall-fdal wara l-gbir tal-għeneb.
- ¹⁴Dawn jgħollu leħinhom u jgħannu ferħana; il-kobor tal-Mulej ixandru mill-Punent:
- ¹⁵'Sebbħu lill-Mulej fil-Lvant, fil-gzejjer tal-Punent, isem il-Mulej, Alla ta' Izrael.'
- ¹⁶Minn tarf l-art smajna l-għana: 'Glorja lill-Ġust.' Imma jiena għedt: 'Imsejken jien, imsejken jien, jaħasra għalija il-ħżiena bil-qerq jimxu, ma jafux ħlief iqarrqu.'
- ¹⁷Biza', ħofra u nassa, hemm għalik li tgħammar fl-art.
- ¹⁸U jigr li min jaħrab mill-għajjat tal-biza' jaqa' fil-ħofra, u min jitla' mill-ħofra jinqabad fin-nassa. Għax jinfethu bwieb is-sema, jitheżżu sisien l-art.
- ¹⁹Għalkollox titfarrak l-art, tixxaqqaq minn fuq s'isfel, titheżżeż b'theżżiża kbira l-art.
- ²⁰Titbandal l-art bħal wieħed fis-sakra, tixxengel bħal għarix. Hżunitha tagħfas fuqha, taqa' u ma tergax tqum.
- ²¹U dakinhar il-Mulej iżur l-eżerċti tas-smewwiet fis-sema, u s-slaten tal-art fl-art.
- ²²U jingemgħu bħal ilsiera f'ħofra, u jingħalqu f'ħabs, u wara ħafna jiem jieħdu l-kastig.
- ²³U l-qamar jithawwad, u x-xemx tistħi. Għax il-Mulej tal-eżerċti jsaltan fuq l-għolja ta' Sijon u f'Ġerusalemm, u juri l-glorja tiegħu quddiem l-anzjani tiegħu.

Isaija 25

Għanja ta' tiffir

¹Mulej, Alla tiegħi int; infahhrek u nsebbaħ lil ismek, għaliex għamilt hwejjeġ tal-għageb, kif ħsibt żmien ilu, u bis-sewwa, kif imiss.

²Għax il-belt għamiltha gozz ġebel, ħerba l-belt bis-swar imdawra. Il-fortizza tal-kburin ma għadhiex belt iżjed, ma tinbena qatt aktar.

³Għalhekk ifahhrek poplu b'saħħtu, il-belt ta' ġnus qawwija tibza' minnek.

⁴Għax inti kenn għall-imsejken, kenn għall-fqir fid-dwejjaq tiegħu, kenn fl-irwiefen u dell fis-sħana. Għaliex l-infiħ tas-setgħanin bħax-xita tħabbat ma' ħajt,

⁵bħas-sħana tax-xemx f'art niexfa. Id-dagħdigħa tal-kburin int trazzan. Bħalma d-dell ta' sħaba jtaffi s-sħana, hekk tissikket l-għanja tas-setgħanin bla qalb.

⁶U jagħmel il-Mulej tal-eżerċti għall-popli kollha fuq din il-muntanja, mejda b'ikel fin, mejda bi nbejjed ħelwa, b'laħam imsemmen bil-mudullun, u nbejjed fini.

⁷U jċarrat minn fuq din il-muntanja il-velu li kien jgħatti wiċċ il-popli kollha, għata li kien jaħbi kollha kemm huma l-ġnus.

⁸Jeqred il-mewt għal dejjem, jixxotta Sidi l-Mulej id-dmugħ minn fuq kull wiċċ, u jħassar l-għajb tal-poplu tiegħu minn wiċċ l-art kollha: għax il-Mulej tkellem.

⁹U dakinhar jgħidu: "Dan hu Alla tagħna: fih ittamajna li jsalvana; dan hu l-Mulej li fih ittamajna: nifirħu u nithennew bis-salvazzjoni tiegħu."

¹⁰Għax id l-Mulej tinzel fuq din il-muntanja. U Mowab jishquh fejn ikun, it-tiben fil-mizbla bħalma jishquh.

¹¹U jmidd idejh ġo fiha, bħalma l-għawwiem imiddhom biex jgħum; imma jkollu jnizzel kburitu, minkejja t-taħbit ta' jdejh.

¹²U jaqleb u jgarraf il-Mulej il-fortizzi għolja tas-swar tiegħu u jwaddabhom fit-trab tal-art.

Isajja 26

L-Għanja tal-ħelsien

¹Dakinhar jitkanta dan l-innu fl-art ta' Ġuda: "Għandna belt qawwija; bnielna swar u ħitan għall-ħelsien tagħna.

²Ifthu l-bibien, biex jidhol il-poplu ġust li jzomm is-sewwa.

³Il-fehma tiegħu sħiħa fik; inti ssaħħaħlu s-sliem, għax fik ittama.

⁴Ittamaw fil-Mulej, għal dejjem, għax il-Mulej hu l-blata ta' dejjem.

⁵Lil min kien fl-għoli nizzlu, il-belt imkabbra nizzilha, waqqagħha għal isfel, fit-trab xeħitha;

- ⁶taħt is-saqajn tirtifes, saqajn il-fqir, ir-rifs tal-imsejknin.”
- ⁷Wietja hi triq il-ġust, mogħdija dritta tħejji għall-ġust.
- ⁸Iva, fi triq il-ġudizzji tiegħek nittamaw, Mulej; għal ismek u tifkirtek tixxennaq ruħna.
- ⁹Billejl tixtieqek ruħi; mas-sebħ tfittxek ġo fija qalbi. Għaliex meta jiddu l-ġudizzji tiegħek fuq l-art, in-nies tad-dinja jitgħallmu l-ġustizzja.
- ¹⁰Ihennu għall-ħażin, imma dan is-sewwa ma jitgħallimx; f'art id-dritt jimxi bl-imgħawweg, u l-kobor tal-Mulej ma jqisux.
- ¹¹Mulej, għollejt idek, u huma ma rawhiex. Ha jaraw il-ħegġa tiegħek għall-poplu u jistħu; ħa jkollhom in-nar lest għall-għedewwa tiegħek.
- ¹²Mulej, int tagħtina s-sliem, għemilna kollu għamiltu int għalina.
- ¹³Mulej, Alla tagħna, ħakmuna sidien oħra, imma aħna lilek u lil ismek biss infahħru.
- ¹⁴Huma mejta, ma jgħixux, erwieħ li ma jqumux. Hekk int ikkastigajthom u qridthom, u hassart kull tifkira tagħhom.
- ¹⁵Imma int kattart il-ġens, Mulej, kattart il-poplu u ssebbaħt, wessajt it-truf kollha tal-pajjiż.
- ¹⁶Mulej fid-dwejjaq fittixniek, sejjaħnielek int u tikkastigana.
- ¹⁷Bħal mara tqila fil-ħlas titkagħweg u tgħajjat bl-uġiġħ, hekk konna aħna quddiemek Mulej.
- ¹⁸Tqâlna u tkagħwigna u wlidna r-riħ; is-salvazzjoni fuq l-art ma ksibnihiex, u ma tweldux nies biex jgħammru fl-art.
- ¹⁹Għax jgħixu mill-ġdid il-mejtin tiegħek, il-katavri jqumu lkoll. Jistenbħu u jgħannu dawk li jgħammru fit-trab. In-nida tiegħek hi nida ta' dawl, u l-art trodd il-mejtin.
- ²⁰Mur, poplu tiegħi, idħol fil-kmamar tiegħek, u sakkar il-bibien warajk! Inħeba għal ftit sa ma tgħaddi l-korla.
- ²¹Għax, araw, il-Mulej ħiereġ minn għamartu, biex jithallas tal-ħażen tan-nies tal-art; l-art tikxef id-demmi li xorbot, u ma tgħattix aktar il-maqtulin tagħha.

Isaija 27

Il-ħelsien ta' Izrael

¹F'dak il-jum jikkastiga l-Mulej bix-xabla qalila, kbira u qawwija tiegħu lil Levjatan, is-serp ħafif, lil Levjatan, is-serp jirkagħweg; joqtol id-dragun li hemm fil-baħar.

²F'dak il-jum jgħidu: "Għannulha lill-ġnejna tad-dwieli, il-ġnejna fiha għaxqa!

³Jiena l-Mulej, l-għassies tagħha. Kull hin u kull waqt insaqqiha. Biex ma tigrilha ebda ħsara, lejl u nhar jien inħarisha.

⁴Ma għadnix imgħaddab. Li kien hemm ix-xewk u l-ħurrieq, kont nagħmlilhom gwerra, naħraqhom il-koll f'salt wieħed,

⁵sakemm ma jfittxux il-kenn fija u ma jagħmlux paċi miegħi, u ma jagħmlux paċi miegħi."

⁶U jfiġġ jum meta jxenxel għerq Ġakobb, meta jarmi u jiżhar Izrael, u wiċċ id-dinja jimlewh bil-frott.

⁷Jaqaw darbu l-Mulej bħalma kien darab lil min darbu? Jaqaw qatlu bħalma kien qatel lil min qatlu?

⁸Ikkastigahom billi keċċiehom u bagħathom 'il barra; kaxkarhom bir-riħ qawwi tiegħu f'jum ix-Xlokk.

⁹B'dan tinħafer il-ħtija ta' Ġakobb; dan ikun il-ħlas għat-tneħħija ta' dnuhu: li jagħmel il-ġebel tal-artal, bħal ġebel mišhuq tal-ġir, li ma jwaqqafx ix-xbihat tal-Asera u l-plieri tax-Xemx.

¹⁰Il-belt qawwija saret ħerba, post battal, mitluq bħad-deżert; fih jirgħa l-għoġol, hemm jimtedd, hemm ilaqat il-friegħi.

¹¹Jinxfu u jitqarqċu l-friegħi tagħha, in-nisa jiġu u bihom iqabbdu n-nar, għax hu poplu bla moħħ; għalhekk ma jhennx għalihom dak li ħalaqhom, u min sawwarhom ma jagħdirhomx.

¹²U dakinhar jiġri li l-Mulej jidres il-qamħ mix-xmara tal-Ewfrat sal-Wied tal-Eġittu, u intom tingabru wieħed wieħed, ulied Izrael.

¹³Dakinhar tindaqq it-tromba l-kbira, u jiġu lura l-mitlufin f'art l-Assirja, u l-imxerrdin fl-art tal-Eġittu, u jqimu lill-Mulej, fuq il-muntanja mqaddsa f'Ġerusalem.

Isaija 28

Twiddiba lil Efrajm

¹Gwaj għall-kuruna mkabbra tas-sakranazzi ta' Efrajm, għaž-żahar midbiel, il-foħrija ta' sebħu fuq ras il-wied għammiel, tal-mitlufin fl-inbid.

²Araw, is-Sid għażel wieħed qawwi u felħan! Bħal ħalba silg, bħal riefnu qerried, bħal għargħar ta' ilma, qawwi u qerried, għad isabbathom mal-art b'kemm għandu saħħa.

³Taħt saqajh jishaq il-kuruna tal-kburija tas-sakranazzi ta' Efrajm.

⁴U ż-żahar midbiel, il-foħrija ta' sebħu li hemm f'ras il-wied għammiel. Jiġrilu bħal tina bikrija qabel is-sajf: jaħtafha malli xi ħadd jaraha, u jiblagħha malli tiġi f'idu.

⁵Dakinhar ikun il-Mulej tal-eżerċti kuruna sabiħa u dijadema ta' gmiel għal fdal il-poplu tiegħu;

⁶spirtu ta' gustizzja għal min joqgħod fit-tribunal, u qawwa għal min jibqa' jitqabad fil-bieb.

Theddida u wegħda lil Ġerusalem

⁷Dawn ukoll jixxenglu bl-inbid, u bix-xorb qawwi jitbandlu. Qassis u profeta jixxenglu bix-xorb, megħlubin mill-inbid, jitbandlu bix-xorb, jixxenglu waqt il-viżjonijiet, jitbandlu meta jagħmlu l-ħaqq.

⁸L-imwejjed kollha tqalligh, ħmieg kullimkien.

⁹"Lil min se jgħallem l-għerf, u lil min se jfiehem il-messaġġ? Lit-trabi bilkemm maqtugħa minn sider ommhom?"

¹⁰Iva: Saw lasaw ; saw lasaw; kaw lakaw; kaw lakaw; zegħer sam; zegħer sam.

¹¹Għax b'xufftejn itemtmu, u b'ilsien barrani jkellem il-Mulej lil dan il-poplu.

¹²Diġà qalilhom: "Dan hu l-mistrieħ! Serrħu lill-għajjien! Dan hu l-faraġ!" Imma huma ma ridux jisimgħu.

¹³Din tkun il-kelma tal-Mulej għalihom: "Saw lasaw; saw lasaw; kaw lakaw, kaw lakaw; zegħer sam; zegħer sam. Biex jimxu u jaqgħu warranijiet u jitfarrku, jixxebbku, u jinqabdu.

¹⁴Għalhekk isimgħu l-kelma tal-Mulej, nies insolenti, ħakkiema ta' dan il-poplu, hawn f'Ġerusalem.

¹⁵Intom tgħidu: "Aħna għamilna patt mal-mewt, u ftehim ma' Art l-Imwiet, biex meta l-frosta tgħaddi bħall-għargħar ma tilħaqniex. Għax għamilna l-gidba l-kenn tagħna, u l-qerq is-satra tagħna."

¹⁶Għalhekk dan jgħid Sidi l-Mulej: "Jien inqiegħed fis-sod ġebbla f'Sijon, ġebbla magħżula u prezzjuża, ġebbla tax-xewka, imsejsa sewwa, u min jemmen fiha ma jitharrikkx.

¹⁷U nagħmel is-sewwa bħala riegla, u l-gustizzja bħala nvell. Is-silg iġarraf kenn il-gideb, u għargħar ta' ilma jgorr il-moħba.

¹⁸Il-patt tagħkom mal-mewt jithassar; il-ftehim tagħkom ma' Art l-Imwiet ma jseħħx; meta tgħaddi l-frosta ssawwat, tbattikom mgħaffġin fl-art.

¹⁹Kull darba li tgħaddi tahta fkom; għax għodwa wara għodwa tgħaddi, binhar u billejl, u haġa tal-biża' tifhem biss il-messaġġ.

²⁰Għax qasir ikun il-friex biex bniedem jimtedd, u dejjaq l-għata biex jitkebbeb fih.

²¹Għax bħalma qam fuq il-muntanja ta' Perasim, iqum issa l-Mulej. Bħalma saħan f'wied Gibgħon, jishon issa biex itemm għemilu, għemil waħdani; biex jagħmel l-opra tiegħu, l-opra tiegħu misterjuża.

²²U issa tkunux aktar insolenti, li ma jissikkawx aktar il-ktajjen tagħkom. Għax jien smajt digriet ta' qerda, mingħand Sidi l-Mulej tal-eżerċti, qerda għal fuq kollha kemm hi l-art.

²³Agħtu widen u isimgħu leħni; oqogħdu attenti u isimgħu kliemi.

²⁴Jaqqaw il-bidwi jaħrat il-jum kollu, jikser u jxattab dejjem l-art?

²⁵Jaqqaw ma jwittix wiċċ l-art, u mbagħad jizra' l-ħlewwa u jxerred il-kemmun? U ma jizrax il-qamħ fir-raddi, u x-xgħir għalih u l-qamħ selvaġġ fit-truf?

²⁶Alla tiegħu għallmu sewwa u wrieh kif.

²⁷Mhux bix-xatba jidirsu l-ħlewwa, anqas rota ta' karettun ma jdawru fuq il-kemmun; iżda bil-ħatar iħabbtu l-ħlewwa, u b'qasba l-kemmun.

²⁸Jaqqaw il-qamħ tal-ħobż jinsaħaq? Le, għax il-bidwi ma jidirsux bla heda, lanqas ma jibqa' għaddej bir-romblu tas-slitta tiegħu, u ż-żiemel tiegħu ma jishqux.

²⁹Dan ukoll ġej mingħand il-Mulej tal-eżerċti; u hekk juri l-għaġeb ta' għaqlu, u l-kobor ta' għerfu.

Isaija 29

Arjel u l-għedewwa tagħha

¹Hazin għalik, Arjel, Arjel, il-belt fejn David waqqaf il-kamp! Żidu sena fuq sena, ha jgħaddu l-festi fid-dawra tagħhom.

²Jien ngħakkes lil Arjel, u jkun hemm ilmenti u krib. Int tkun għalija bħal Arjel.

³U nwaqqaf il-kamp kontrik madwarek, indawrek bit-torrijiet, u nħaffer madwarek trunciċera, u ntella' għodod tal-gwerra kontrik.

⁴Nixħtek mal-art, u mill-art titkellem, u kliemek joħroġ minn ġot-trab; u leħnek jitla' mill-art bħal ta' xi ruh, u kliemek tpespes minn ġewwa t-trab.

⁵Il-kotra tal-għedewwa tiegħek ikunu bħal għabra fina, u bħal karfa mtajra l-kotra tal-qawwijin. Jigri ħin bla waqt,

⁶li l-Mulej tal-eżerċti jżurek bir-ragħad, theżżiż u ħsejjes kbar, b'riefnu u tempesta, u ilsna ta' nar qerried.

⁷Tkun bħal ħolma, dehra billejl, il-kotra kollha tal-ġnus jaħbtu għal Arjel, dawk li jaħbtu għaliha, u għal torrijietha u jrossu fuqha.

⁸U bħal meta wieħed imġewwaħ joħlom li qiegħed jiekol, u jistenbaħ u jsib ħalqu b'xejn; u bħal meta wieħed għatxan joħlom li qiegħed jixrob, jistenbaħ mifni u bi grizmejh niexfa; hekk jigriha l-kotra kollha tal-ġnus li jaħbtu għall-muntanja ta' Sijon.

L-għama u l-wiċċ b'ieħor ta' Izrael

⁹Stagħgħbu u bliehu! Aghlqu għajnejkom, u ibqgħu għomja; iskru, mhux bl-inbid, tbandlu, mhux bix-xorb qawwi!

¹⁰Għax il-Mulej xeħet fikom spirtu ta' ngħas qawwi, għalqilkom għajnejkom - il-profeti; u għattielkom raskom - il-vizjunarji.

¹¹Għalikom kull vizjoni ta' dan kollu tkun bħal kliem ta' ktieb issigillat, li jagħtuh lil xi ħadd li jaf jaqra u jgħidulu: "Aqra dan", u hu jwieġeb: "Ma nistax għax issigillat."

¹²Imbagħad jagħtuh lil min ma jafx jaqra u jgħidulu: "Aqra dan", u jwieġeb: "Ma nafx naqra."

¹³Dan jgħid Sidi: "Dal-poplu resaq ħdejja b'fommu, u b'xufftejh biex iqimni, imma qalbhom 'il bogħod minni, u l-biża' li għandhom minni mhux ħlief preċett mgħallem lilhom mill-bnedmin.

¹⁴Għalhekk, arani, se nerga' nagħmel l-għegubijiet ma' dan il-poplu, għegubijiet mill-aktar kbar, u jintemm l-għerf tal-għorrief tiegħu, u jgħib id-dehen tad-dehnin tiegħu."

¹⁵Hazin għal dawk li jaħbu fil-fond fehmithom lill-Mulej, li għemilhom jinsab fid-dlam, u jgħidu: "Min se jarana? Min se jagħrafna?"

¹⁶X'hażen magħkom! Jaqaw il-fuħħari jitqies bħat-tafal, biex ix-xogħol jgħid fuq min għamlu: "Mhux hu għamilni!" u l-fuħħar jgħid fuq il-fuħħari: "Ma jifhimx!"?

Il-fidwa ta' Izrael

¹⁷Mhux tassew li minn hawn u ffit ieħor, jerga' jsir bħal ġnien il-Libanu, u l-ġnien jitqies bħall-masġar?

¹⁸U dakinhar it-torox jisimgħu kliem il-ktieb; u, meħlusin mis-swied u d-dlam, għajnejn l-għomja jaraw;

¹⁹u l-imsejknin jifirġu fil-Mulej, u l-fqajrin fost il-bnedmin jaqbzu bil-ferħ bil-Qaddis ta' Izrael.

²⁰Għax it-tirann għab, u l-insolenti ntemm, u tqaçċtu dawk kollha li jfittxu d-dnewwa;

²¹li jwaqqgħu l-ħtija fuq ħaddiehor, u jonsbu n-nassa lill-imħallef fil-bieb, u jwarrbu l-gust għal kull xejn.

²²Għalhekk dan jgħid il-Mulej; hu li feda lil Abraham, lid-dar ta' Ġakobb: "Ma jistħix aktar Ġakobb, u wiçċu aktar ma jisfarx.

²³Għax meta jara lil uliedu, l-opra ta' jdejja f'nofsu, iqaddsu ismi; iqaddsu l-qaddis ta' Ġakobb, u jibzġu minn Alla ta' Izrael.

²⁴U dawk li jiżbaljaw f'ruħhom, jiksbu d-dehen, u dawk li jgemgmu, jiksbu t-tagħlim."

Isaija 30

Il-ftehim fieragħ mal-Egittu

¹"Hazin għalikom, ulied xewwiexa, oraklu tal-Mulej. Jippruvaw, iżda mingħajri, jintrabtu u jiftiehm, iżda mhux skont l-ispirtu tiegħi, biex iżidu dnuv fuq dnuv.

²Telqu u niżlu l-Egittu, bla ma stħarrġu x'ngħid jien. Marru jistagħnew bil-qawwa tal-Fargħun, ifittxu l-kenn taħt dell l-Egittu.

³Imma l-qawwa tal-Fargħun tkun għajb għalikom, u l-kenn taħt dell l-Egittu l-mistħija tagħkom.

⁴Meta jaslu l-prinċipijiet tiegħu f'Sogħan, u l-messaġġiera tiegħu jilħqu Hanes,

⁵kulħadd jistħi minn poplu bla fejda, għax mhux ta' għajnuna, anqas ta' siwi, imma ta' għajb u diżunur.

⁶Oraklu għall-bhejjem tan-Negeb: F'art ta' hemm u dwejjaq, fejn hemm l-iljun u l-iljuna jgħajtu, il-lifgħa u s-serp itir, iġorru ġidhom fuq dahar il-ħmir, u t-teżori tagħhom fuq hotbiet l-iġmla għal għand poplu li ma jiswiex.

⁷L-għajnuna tal-Egittu hi fiergħa u vojta; għalhekk jien sejjahtlu: "Raħab l-għażżiena".

⁸Issa, ejja iktibhielhom fuq tavlozz, u naqqaxha quddiemhom fuq il-bronż, biex tkun għaż-żmien li ġej xhieda għal dejjem.

⁹Għax dan il-poplu xewwiex, ulied giddieba; ulied li ma jridux jisimġu il-liġi tal-Mulej.

¹⁰Jgħidu lill-veggenti: 'La tarawx,' u lill-profeti: 'La tħabbru niex is-sewwa. Għidulna li jgħgħobna; ħabbru lna l-ħolm.

11 Oħorgu mit-triq, warrbu mill-mogħdija, neħħulna minn quddiemna l-Qaddis ta' Izrael.'

12 Għalhekk dan jgħid il-Qaddis ta' Izrael: "Talli intom tistmerru dan il-kliem, u tittamaw fil-qerq u l-għawg, u fuqhom tistrieħu,

13 għalhekk dan id-dnub ikun għalikom, bħal biċċa ħajt imzakkra se taqa' mill-għoli, waslet fi tmiemha sakemm tiġġarraf ħabta u sabta;

14 titfarrak bħalma titfarrak ġarra tal-fuħħar, titkisser bla ħniena, u ma tibqax xaqqufa mill-frak tagħha biex tiġbor biha ġamra mill-kenur, jew timla qatra ilma minn gol-ġiebja.

15 Għax dan jgħid Sidi l-Mulej, il-Qaddis ta' Izrael: "Fil-konverżjoni u l-kalma ssibu s-salvazzjoni tagħkom; fil-kwiet u l-fiduċja qiegħda l-qawwa tagħkom." Imma intom ma ridtux, iżda għedtu:

16 "Fuq żwiemel naħarbu," għalhekk tassew għad taħarbu. "Fuq żwiemel ħfief nirkbu," u ħfief ikunu dawk li għad jiġru warajkom.

17 Mit-theddida ta' wieħed jitbeżżgħu elf, quddiem it-theddida ta' ħamsa taħarbu, sakemm tibqgħu bħal arblu fuq quċċata ta' muntanja, bħal lasta fuq għolja.

18 Madankollu mxennaq il-Mulej biex jagħdirkom, u għalhekk iqum biex iħenn għalikom. Għax Alla ġust hu l-Mulej; henjin dawk li jafdaw fih.

Il-ħniena ta' Alla għal Izrael

19 Iva, poplu ta' Sijon, int li tgħammar f'Ġerusalem, ma tibkix aktar. Il-Mulej iħenn għalik mal-ħoss tal-għajta tiegħek, malli jisimgħek jagħtik widen.

20 Tassew li l-Mulej jagħtik ħobż l-imrar, u l-ilma tan-niket, iżda ma jinħebix iżjed minnek l-Imgħallem tiegħek; għajnejk jaraw l-Imgħallem tiegħek.

21 Minn warajk jisimgħu widnejk kliem li jwissik u jgħidlek: "Din hi t-triq; għaddi minnha, sew jekk tikser lejn il-lemin, sew lejn ix-xellug."

22 Imbagħad int tniġġes ix-xbihat imnaqqxa bil-fidda miksija, ix-xbihat imdewba u mdieħba tiegħek; int tarmihom bħal ħwejjeġ maħmuġa, u tgħidilhom: "Morru 'l barra!"

23 U hu jibgħat ix-xita fuq il-miżrugħ tiegħek, u l-qamħ, frott l-art, ikun bnin u mimli. Dakinhar l-imrieħel tiegħek jirgħu f'wesgħat kbar;

24 fir-raba' l-gniedes u l-ħmir tax-xogħol jieklu għalf immellaħ, imderri bil-midra u mghoddi mill-għarbiel.

25 U fuq kull muntanja kbira, fuq kull għolja wieqfa, ikun hemm xmajjar ta' ilma f'jum il-ħerba l-kbira, f'jum it-tiġrif tal-fortizzi.

²⁶Id-dawl tal-qamar ikun jiddi bħad-dawl tax-xemx, u d-dawl tax-xemx jitqawwa seba' darbiet, daqs id-dawl ta' sebat ijiem; dakinhar il-Mulej idewwi l-grieħi tal-poplu tiegħu u jfejjaq it-tbengil tas-swat tiegħu.

Il-kastig tal-Assirja

²⁷Araw, isem il-Mulej ġej mill-bogħod, mixgħul bil-korla u b'duħħan tiela' madwaru, xufftejh mimlija qilla, u lsienu jibla' bħan-nar.

²⁸U nifsu bħal xmara mfawra tilħaq sal-għonq, ġej biex jgħarbel il-ġnus b'għarbiel il-qerda, u jxedd f'xedaq il-popli lġiem, li joħroġhom barra t-triq.

²⁹U jkunilkom l-għana bħal meta billejl tiċċelebraw xi festa, u ferħ ta' qalb bħal min jimxi bid-daqq tal-flawt, u jmur fuq l-għolja tal-Mulej lejn il-Blata ta' Izrael.

³⁰U l-Mulej isamma' l-leħen solenni tiegħu, u juri d-daqqa ta' driegħu, bil-qilla ta' għadbu u lsienu ta' nar wikkiel, b'xita qawwija, tempesta u silġ kbir.

³¹Għax għal leħen il-Mulej titwerwer l-Assirja, meta jidrobha bil-virga tiegħu.

³²Ma' kull daqqa ta' ħatar il-kastig li jniżżel il-Mulej idoqqu t-tnabar u l-arpj flimkien maż-żfin; ixejjer l-armi u jissielet bihom.

³³Ilu mħejji t-Tofet għall-ħruq, lest għas-sultan, fond u wiesa', b'gozz kbir ħatab għan-nar; nifs il-Mulej, bħal wied kubrit, jagħtih in-nar.

Isajja 31

Ix-xejn tal-Eġittu

¹Hażin għalihom dawk li jinżlu l-Eġittu għall-għajnuna, għal dawk li jittamaw fiż-żwiemel; il-fiduċja tagħhom fil-kotra tal-karrijiet, u l-qawwa u s-saħħa tar-rikkieba, imma ma jittamawx fil-Qaddis ta' Izrael, u l-Mulej ma jfittxuhx.

²Imma hu wkoll għaref u jaf iġib id-deni, u kliemu ma jreggħux lura. Hu jqum kontra dar il-ħżiena, u kontra min jgħin għemil il-ħażen.

³L-Eġizzjani bnedmin huma, mħumiex Alla, u ż-żwiemel tagħhom laħam, u mhux ruħ. Meta l-Mulej imidd idu, jogħtor min jgħin, u jaqa' l-megħjun, u lkoll flimkien jintemmu.

⁴Għax dan qalli l-Mulej: "Bħalma jgħajjat fuq il-priża l-iljun u ferħ l-iljun, u tingama' kontrih il-qatgħa tar-rgħajja, imma hu ma jibzax mill-għajjat tagħhom, u anqas jintreħa quddiem il-kotra tagħhom, hekk jinżel il-Mulej tal-eżerċti, biex jitqabad fuq il-muntanja ta' Sijon u l-għolja tagħha.

⁵Bħall-għasafar jittajru, hekk il-Mulej tal-eżerċti iħares 'il Ġerusalemm, ikenninha u jħarisha, jaħfrilha u jehlaha.

⁶Erggħu lura għal għand dak li minnu tbegħedtu sewwa, o wlied Izrael!

⁷F'dak il-jum kulhadd jarmi l-allat tiegħu, l-allat tal-fidda u l-allat tad-deheb, l-allat li għamlu idejkom għad-dnub.

⁸“U taqa’ l-Assirja b’xabla mhux ta’ bniedem; u xabla mhux ta’ bniedem tikolha. Jekk taħrab minn quddiem ix-xabla, iż-żgħażaġh tagħha jispiċċaw ilsiera.

⁹Il-fortizza tagħha ddub bil-biża’ u l-fizzjali tagħha mbeżżgħa jhallu l-istendardi.” Dan hu l-oraklu tal-Mulej, li għandu n-nar fuq Sijon, u l-forġa f’Ġerusalem.

Isaija 32

Is-sultan ġust

¹Araw, sultan għad isaltan bil-ġustizzja, u prinċipijiet jaħkmu bis-sewwa.

²U kull wiehed ikun bħal ilqugħ għar-riħ, u kenn fit-tempesta, bħal swieqi tal-ilma f’art niexfa, bħal dell ta’ blata kbira fuq art imħeddla.

³Ma jitgħammxux għajnejn dawk li jaraw, u jinfetħu widnejn dawk li jisimgħu.

⁴L-imħuħ imħawda jfittxu l-għerf u lsien it-temtiema jinħall u jeħfief.

⁵Lill-bniedem iblah ma jsejħulux aktar nobbli, u l-imbruljun anqas ma jgħidulu galantom.

⁶Għax l-iblah il-bluha jitkellem, u moħħu jfassal il-ħsara, biex jagħmel il-ħazen; u jitkellem mgħawweg kontra l-Mulej, biex imbagħad iħalli għar-riq grizmejn l-imġewwaħ, u lill-għatxan jiċhadlu x-xorb.

⁷Għodod l-imbruljun kollha ħziena; jinseg il-qerq, biex jeqred iż-żgħar bi kliem giddieb imqar meta l-kawża tal-fqir tkun ġusta.

⁸Imma min hu nobbli jaħseb ħwejjeg nobbli; u jindaħal dejjem għal ħwejjeg kbar.

Twiddiba għan-nisa ta’ Ġerusalem

⁹O nisa bla ħsieb, qumu u isimgħu leħni! O xbejbiet moħħkom mistrieħ, aġtu widen għal kliemi!

¹⁰Fi ftit jiem aktar minn sena għad titkexkxu, intom li moħħkom mistrieħ iżzejjed, għax jonqos l-għasir, il-gabra tal-ħsad ma tasal qatt.

¹¹Triegħdu, intom nisa bla ħsieb, tkexkxu intom b’moħħkom mistrieħ. Inzġu u nkixfu, hażżmu xkora ma’ qaddkom,

¹²ħabbtu fuq sidirkom, għar-raba’ sabiħ, għad-dielja għammiela,

¹³għal art il-poplu tiegħi mimlija xewk u għollieq, għad-djar kollha tal-pjaċir, għall-belt ferrieħa.

¹⁴Iva, il-palazz għad jitolquh, l-għagħa tal-belt jintemm, l-għolja ta' Ofel u t-torri ta' Baħan jisfghu għerien għal dejjem, l-għaxxa tal-ħmir selvaġġi, mergħa għall-imrieħel.

¹⁵Imbagħad jissawwab fuqna spirtu mill-għoli, u d-deżert jinbidel f'art għammiela, u l-art għammiela ssir foresta.

¹⁶U tistrieħ il-gustizzja fid-deżert, u s-sewwa jgħammar f'art għammiela.

¹⁷Is-sliem ikun frott il-gustizzja, u l-ħidma tal-gustizzja tkun serħan u tama għal dejjem.

¹⁸U l-poplu tiegħi f'post tas-sliem, jgħammar bla biża', mistrieħ fil-kwiet.

¹⁹U l-foresta taqa' u tiggarraf, u l-belt titnizzel sa isfel nett.

²⁰Henjin intom, li tizirgħu ħdejn kull ilma, u tħollu riglejn il-gendus u l-ħmar.

Isaija 33

Il-Mulej isalva l-poplu

¹Hazin għalik, int li tħarbat u għadhom ma ħarbtukx; int li tqarraq, u għadhom ma qarrqux bik. Meta ma tħarbatx aktar, iħarbtuk; meta ma tqarraqx aktar, iqarrqu bik.

²Mulej ħenn għalina, fik nittamaw. Kun driegħ għalina kull filgħodu, u s-salvazzjoni tagħna fi żmien it-taħbit.

³Għall-ħsejjes tal-għagħa ħarbu l-gnus; mal-qawmien tiegħek xterdu l-popli.

⁴Ingabret il-priża, bħalma jingabru l-gradijiet; jinxteħtu fuqha bħalma jinxteħet il-grad.

⁵Tgħolla l-Mulej, għax jgħammar fl-għoli; lil Sijon imlieha bil-gustizzja u s-sewwa.

⁶U l-qawwa tiegħek fil-ligi tiegħu; u s-salvazzjoni tiegħek fl-għerf u s-sapjenza; il-biża' ta' Alla t-teżor tiegħu.

⁷Ara, in-nies ta' Arjel jgħajtu minn barra, il-messaġġiera ta' Salem jibku bl-imrar.

⁸It-toroq baħħ, ħadd ma hemm li jgħaddi l-mogħdijiet. Kiser il-patt, ix-xhieda stmerrhom, ma ta kas ta' ħadd.

⁹Bil-vistu mifni l-pajjiż, il-Libanu mhawwad u midbiel, Saron sar bħad-deżert u bla weraq Basan u Karmel.

¹⁰"Issa nqum!" jgħid il-Mulej, "Issa nqum fuq qaddi; issa nogħla 'l fuq."

¹¹Intom ħbiltu l-ħuxlief, u issa tildu t-tiben; nifsi bħan-nar jikolkom.

- 12** U l-ġnus jinħarqu bħal kalkara tal-ġir, bħal xwiek maqtugħa u mogħtija n-nar.
- 13** Intom li fil-bogħod tinsabu, isimgħu jien x'għamilt! Intom li qegħdin fil-qrib, kunu afu bis-setgħa tiegħi!
- 14** Il-ħatja f'Sijon twerwru, fuq il-ħżiena waqa' l-biża'. Min minna se joqgħod ma' nar qerriedi? Min minna se joqgħod ma' nirien dejjem iħeggu?
- 15** Min jimxi fis-sewwa u jgħid id-dritt, min jistmerr il-qligħ miksub bil-qerq, min iwarrab idejh biex ma jixxaħħamx, min isodd widnejh biex b'tixrid id-dmija ma jismax, min jagħlaq għajnejh biex ħażen ma jarax:
- 16** dan jgħammar fl-għoli: fortizza taż-żonqor il-kenn tiegħu, il-ħobż tiegħu jsibu, u l-ilma qatt ma jonqsu.
- 17** Jaraw għajnejk sultan fi ġmielu, jaraw art mifruxa 'l bogħod.
- 18** Hsiebek imur fuq it-twerwir li għadda: "Fejn hu dak li jgħodd? Fejn hu dak li jżen? Fejn hu min jgħodd il-fortizzi?"
- 19** Ma tarax iżjed poplu qalil, poplu bi lsien tqil li ma tifhmux, b'lsien itemtem li ma tfissrux.
- 20** Hares lejn Sijon, il-belt tal-festi tagħna! Jaraw għajnejk 'il Ġerusalem, dar isliem, għarix ma jħarrku ħadd; il-kunjardi tagħha ma jaqlagħhom ħadd; il-ħbula tagħha ma jinqatgħu b'xejn.
- 21** Għax hemm għalina jkun il-kobor tal-Mulej, hemmhekk ix-xmajjar u l-widien wesgħin, mnejn ebda ġifen bl-imqadef ma jgħaddi, u lanqas ma jaqsmu xwieni kbar.
- 22** Għax il-Mulej hu l-imħallef tagħna; il-Mulej il-legislatur tagħna. Il-Mulej isultan tagħna, hu li jsalvana.
- 23** Irħew il-ħbula tiegħek, ma jzommux aktar l-arblu f'postu, ma jifirxux aktar il-qlugħ. Imbagħad l-għomja jaqsmu priża kbira, u z-zopop ikollhom sehem fil-ħatfa.
- 24** U ħadd minn min jgħammar hemm ma jgħid: "Jien marid." Il-poplu li hemm fiha tinħafirlu ħżunitu.

Isaija 34

L-għadab ta' Alla kontra l-ġnus

- 1** Ersqu, ġnus, ħa tisimgħu, u intom, popli, agħtu widen! Ha tisma' l-art u kulma fiha, id-dinja u kulma trodd.
- 2** Għax il-Mulej mgħaddab għall-ġnus kollha, u s-saħna tiegħu fuq l-eżerċti kollha tagħhom. Qatagħha li lkoll jeqridhom, u jerħihom għall-qatla.

- ³Il-maqtula tagħhom jintremew, u titla' l-intiena minn ġisimhom. Iċarċru b'demmhom il-muntanji.
- ⁴Il-qtajjiet tas-smewwiet jinħallu, u s-smewwiet bħal ktieb jitkebbu. Il-qtajjiet tagħhom jaqgħu, bħalma jaqa' l-weraq midbiel mid-dielja u l-frott misjur mit-tina.
- ⁵Għax fis-smewwiet sikret ix-xabla tiegħi, u għad tinżel fuq Edom, fuq poplu mitluq għall-qerda, biex minnu tagħmel haqq.
- ⁶Ix-xabla tal-Mulej tħammar bid-demm, tqattar bix-xaħam, bid-demm tal-ħrief u l-bdabad, bix-xaħam tal-kliwi tal-imtaten. Għax ikollu l-Mulej sagrafiċċju f'Bosra, qatla kbira f'Edom.
- ⁷Jaqqgħu l-bufla mal-ghoġiela smien, il-gniedes mal-barrin. Arthom tisker bid-demm, u trabhom bix-xaħam isir tajn.
- ⁸Għax hu jum il-vendetta tal-Mulej, is-sena tal-ħlas għall-għadu ta' Sijon.
- ⁹Il-widien tiegħu jinbidlu f'qatran. U trabu f'kubrit. U artu ssir qatran
- ¹⁰iħeggeġ lejl u nhar. Qatt ma tintefa, id-dħaħen minnha dejjem telgħin. Tkun herba għal dejjem minn żmien għal żmien; qatt iżjed ma jgħaddu minnha.
- ¹¹Jirtuha l-pellikan u l-qanfud, fiha jgħammru l-kokka u ċ-ċawlun. Il-Mulej jifrex fuqha l-ħabel tal-vojt, u ċ-ċomb tal-baħħ.
- ¹²In-nobbli tagħha ma jkunux aktar, u slaten aktar ma jipproklamawx, u prinċipijiet jiġu fix-xejn.
- ¹³Fil-palazzi tagħha jinbet ix-xewk; għollieq u ħurrieq fil-fortizzi tagħha. Issir kenn għax-xakalli, u bitħa għan-ngham.
- ¹⁴Jiltaqqgħu hemm il-jena u l-klieb tax-xagħri; u l-mogħoż selvaġġi jsejħu lil xulxin; hemm ukoll toqgħod il-kokka tad-deżert, u ssib il-mistrieħ tagħha.
- ¹⁵Hemm ibejjet is-serp u jbid, isaħħan u jfaqqas il-bajd. Hemm ukoll jiltaqqgħu l-isqra, is-sieħeb mas-sieħba tiegħu.
- ¹⁶Fittxu fil-ktieb tal-Mulej u aqraw: "Ma tonqos ebda waħda minnhom l-ebda waħda ma tiflew lil seħibha. Għax fommi kkmanda dan." L-ispirtu tiegħu li ġabarhom;
- ¹⁷hu li xeħet xortihom, u idu qassmitilhom l-art bil-ħabel. Tkun wirthom għal dejjem, minn generazzjoni għal oħra jgħammru fiha.

Isaija 35

Is-salvazzjoni tal-poplu ta' Alla

- ¹Ha jifirĥu d-deżert u l-art maħruqa; ĥa jifraĥ ix-xagħri u jwarrad, ĥa jwarrad bħar-rangis.
- ²Ha tifraĥ fuq li tifraĥ, taqbeż u tgħanni. Sebħ il-Libanu jingħata lilha, il-ġmiel tal-Karmel u ta' Saron. Għad jaraw is-sebħ tal-Mulej, il-ġmiel ta' Alla tagħna.
- ³Qawwu l-idejn mitruħa; saħħu l-irkupptejn imriegħda.
- ⁴Għidu lil dawk b'qalbhom imbeżżgħa: "Aghmlu l-ħila, la tibżgħux! Araw, Alla tagħkom ġej jithallas; il-ħlas ta' Alla wasal; Hu stess ġej biex isalvakom.
- ⁵Imbagħad jinfethu għajnejn l-għomja, jinfethu widnejn it-torox.
- ⁶Imbagħad iz-zopp jaqbeż bħal għażziela u lsien l-imbikkma jinħall bil-ferħ. Iva, igelgel l-ilma fid-deżert, u l-widien fix-xagħri.
- ⁷L-art maħruqa tinbidel f'għadira, u l-art niexfa f'għejun ta' ilma ġieri. Fejn qabel kienu jimteddu x-xakalli, issa hemm il-ħmiemel tal-qasab u l-ġummar.
- ⁸Hemm ikun hemm triq, isejħulha: 'It-Triq il-Qaddisa'. Hadd imniġġes ma jgħaddi minnha, u l-boloh ma jiggerrewx fiha.
- ⁹Ma jkunx hemm l-iljun, u ebda bhima feroċi ma titla' minnha: minnha jgħaddu l-mifdijin.
- ¹⁰Jerggħu lura l-mifdijin tal-Mulej, u jidħlu f'Sijon jgħajtu bil-ferħ, b'ferħ ta' dejjem fuq rashom. Il-ferħ u l-hena jiksbu, u jgħibu swied il-qalb u l-krib.

Isaija 36

Sanħerib jaħbat għal Ġuda

- ¹Fis-sena erbatax tas-sultan Hezekija, Sanħerib, sultan tal-Assirja, tala' jaħbat għall-ibliet kollha ffortifikati ta' Ġuda, u ĥadhom f'idejh.
- ²U s-sultan tal-Assirja bagħat minn Lakis il-gran kuppier kontra Hezekija b'eżerċtu kbir f'Ġerusalem. U waqaf ĥdejn l-akwedott tal-għadira l-fuqanija li taħbat fuq it-triq tal-Għalqa tal-Hassiel.
- ³U ĥareġ Eljakim bin Hilkija, li kien jagħmel mill-palazz, u Sebna s-segretarju, u Ġowaħ bin Asaf, il-kronista.
- ⁴U l-gran kuppier qalilhom: "Għidu lil Hezekija: 'Dan jgħid is-sultan il-kbir, is-sultan tal-Assirja: X'inhid din it-tama li int qiegħed tittama?'
- ⁵Taħseb int jaqaw li l-kliem waħdu jfisser għaqal u qawwa għall-gwerra? Issa int f'min qiegħed tittama, biex irvellajt kontrija?'
- ⁶Bħalissa int qiegħed isserraħ rasek bl-Eġittu, dik il-qasba mxaqqa li tidħol f'id min jistrieħ fuqha u ttaqqabhielu. Dan hu l-Fargħun, is-sultan tal-Eġittu, għal min jittama fih.

⁷Tgħiduli intom: 'Fil-Mulej Alla tagħna nittamaw aħna.' Mhux hu kien li Heżekija neħhielu s-santwarji u l-artal tiegħu, u ordna lil Ġuda u 'l Ġerusalem: 'Quddiem dan l-artal taduraw f'Ġerusalem'?

⁸U issa aghmel imħatra ma' sidi s-sultan tal-Assirja u jien nagħtik elfejn ziemel, jekk inti għandek il-ħila ssib rikkieba għalihom.

⁹Kif tista', mela, tragġa' lura lil wieħed mill-iċken qaddejja ta' sidi? U mbagħad int tistenna ż-żwiemel u r-rikkieba mill-Egittu!

¹⁰U issa, jaqaw, jien tlajt biex inħarbat dan il-pajjiż mingħajr ir-rieda tal-Mulej? Il-Mulej qalli: 'Itla' għal din l-art u ħarbatha.' "

¹¹U Eljakim, Sebna u Ġowaħ wiegħbu lill-gran kuppier: "Kellem lill-qaddejja tiegħek bl-Arami, għax aħna nifhmuh. Tkellimniex bil-Lhudi, għax jisma' l-poplu li qiegħed fuq is-sur."

¹²U l-gran kuppier wiegħeb: "Jaqaw sidna bagħatna ngħidu dan il-kliem lilek jew lil sidek? Mhux lill-irġiel li hemm fuq is-sur, jieklu ħmieghom u jixorbu ilmiethom magħkom?"

¹³U l-gran kuppier baqa' hemm u beda jgħajjat b'lehen għoli u jgħid bil-Lhudi: "Isimgħu l-kelma tas-sultan il-kbir, is-sultan tal-Assirja.

¹⁴Dan jgħid is-sultan: Ma jqarraqx bikom is-sultan Heżekija, għax ma jistax jeħliskom minn idejja.

¹⁵Ma jittamakomx Heżekija fil-Mulej u jgħidilkom: "Il-Mulej jeħlisna żgur u din il-belt ma tingħatax f'idejn is-sultan tal-Assirja."

¹⁶La tisimgħux lil Heżekija għax dan jgħid is-sultan tal-Assirja: Aghmlu paċi miegħi u ersqu lejja, u tieklu, kull wieħed mid-dielja tiegħu u kull wieħed mit-tina tiegħu u jixrob l-ilma kull wieħed mill-bir tiegħu.

¹⁷Sakemm niġi u neħodkom f'art bħal artkom, art tal-qmuħ u tal-inbid, art tal-ħobż u tad-dwieli.'

¹⁸La tisimgħux lil Heżekija għax ikun qiegħed iqarraq bikom meta jgħidilkom: "Il-Mulej jeħlisna!" Jaqaw allat il-ġnus ħelsu lil pajjiżhom minn id is-sultan tal-Assirja?

¹⁹Fejn huma l-allat ta' Hamat u Arfad, fejn huma l-allat ta' Sefarwajjim? Helsu huma lil Samarija minn idejja?

²⁰Min huma fost l-allat kollha ta' dawn l-artijiet li ħelsu lil arthom minn idejja, biex issa jeħles il-Mulej lil Ġerusalem minn idejja?" "

²¹U l-poplu baqa' sieket u ma wegħbux, għax is-sultan kien ordnalhom: "La twiġbux."

22 U Eljakim bin Hilkija, li kien jagħmel mill-palazz, u Sebna s-segretarju, u Ġowaħ bin Asaf, il-kronista, marru għand Hezekija bi hwejjighom imċarrta, u għarrfuh b'kulma qalilhom il-gran kuppier.

Isaija 37

It-telfa ta' Sanħerib

1 Malli s-sultan Hezekija sama' b'dan, ċarrat ilbiesu u nkesa bi xkora, u mar fit-tempju tal-Mulej.

2 U bagħat lil Eljakim, li kien jagħmel mill-palazz, u 'l Sebna s-segretarju, u x-xjuħ tal-qassisin liebsa x-xkejjer għand il-profeta Isaija bin Amos.

3 U qalulu: "Dan jgħid Hezekija: 'Jum ta' diqa u kastig u għajb illum; l-ulied waslu għat-twelid, imma n-nisa bla saħħa.

4 Għandu mnejn jisma' l-Mulej Alla tiegħek il-kliem tal-gran kuppier, mibgħut minn sidu s-sultan tal-Assirja, biex iżebłaħ lil Alla l-ħaj, u jrażżnu għall-kliem li sama' l-Mulej Alla tiegħek. Itlob bil-qawwa għall-bqija li għad fadal."

5 U l-qaddejja ta' Hezekija marru għand Isaija.

6 U Isaija qalilhom: "Dan għidu lil sidkom: 'Dan jgħid il-Mulej: La tibżax mill-kliem li smajt, li bih il-qaddejja tas-sultan tal-Assirja żebilħuni.

7 Arawni, se nqajjem spirtu fih, u malli jisma' aħbar jerga' lura lejn artu, u hemm f'pajjiżu neqirdu bix-xabla."

8 Il-gran kuppier raġa' lura u sab lis-sultan tal-Assirja jitqabad kontra Libna; għax kien sama' li dan kien tbiegħed minn Lakis.

9 U s-sultan sama' b'Tirħaka, sultan ta' Kus: "Ara, ħareġ jeħodha kontrik." Għalhekk raġa' bagħat xi messaggiera għand Hezekija u qalilhom:

10 "Dan għidulu lil Hezekija, sultan ta' Ġuda; 'Lil Alla tiegħek, li fih inti tqiegħed it-tama tiegħek, tħallihx iqarraq bik billi jgħidlek li Ġerusalem ma tistax tingħata f'idejn is-sultan tal-Assirja!

11 Inti smajt x'għamlu s-slaten tal-Assirja lill-pajjiżi l-oħra kollha, kif qerduhom għalkollox. Int waħdek se teħles?

12 Jaqaw il-ġnus li missirijeti qerdu - Gozan, Haran, Resef, u l-poplu ta' Għeden, li kienu jgħammru f'Telaxxar - ħelsuhom l-allat tagħhom?

13 Fejn hu s-sultan ta' Hamat, u s-sultan ta' Arfad, u s-sultan tal-belt ta' Sefarwajjin, ta' Hena u Għiwwa?"

14 Hezekija ħa l-ittra minn id il-messaggiera u qraha. Imbagħad tala' fit-tempju tal-Mulej, u firixha quddiem il-Mulej.

- 15** U Hezekija talab lill-Mulej b'dan il-kliem:
- 16** "Mulej tal-eżerċti, Alla ta' Izrael, li qiegħed fuq il-kerubini, int waħdek Alla fuq is-saltniet kollha tal-art; int għamilt is-smewwiet u l-art.
- 17** Agħti widen, Mulej, u isma'; iftaħ għajnejk, Mulej, u ara! Isma' l-kliem ta' Sanherib, li bih bagħat iżebłaħ lil Alla l-ħaj.
- 18** Kollu minnu, Mulej, li s-slaten tal-Assirja ħarbtu l-ġnus u artijiethom;
- 19** u xeħtu l-allat, għax mhumiex ħlief ħatab u ġebel, xogħol ta' id il-bniedem, u għalhekk setgħu jgibuhom fix-xejn.
- 20** Issa, Mulej Alla tagħna, salvana minn idu, u jkunu jafu s-saltniet kollha tal-art li inti waħdek Alla, Mulej."
- 21** Imbagħad Isaija bin Amos bagħat jgħid lil Hezekija: "Dan jgħid il-Mulej, Alla ta' Izrael: 'Kulma tlabtni dwar is-sultan Sanherib, sultan tal-Assirja, jiena smajtu.'
- 22** Dan jgħid il-Mulej kontri: 'Tistmerrek, tiddieħak bik, ix-xebba bint Sijon. Minn warajk tħarrek rasha, bint Ġerusalem.
- 23** Lil min għajjart u lil min żeblaħt? Kontra min għollejt leħnek, u rfajt għajnejk fl-għoli? Kontra l-Qaddis ta' Izrael!
- 24** Bil-messaggiera tiegħek għajjart lis-Sid, u għedt: 'Bil-kotra tal-karrijiet tiegħi jien tlajt fl-għoli fuq il-muntanji, fuq il-qċaċet tal-Libanu. Qaċċatt l-ogħla ċedri tiegħu, l-isbaħ fost iċ-ċipress tiegħu. Dhalt fl-ibgħad irkejjen tiegħu, fil-foresti tiegħu qishom ġonna.
- 25** Jiena ħaffirt u xrobt l-ilma tal-barrani, jien nixxift b'qiegħ saqajja l-widien kollha tal-Eġittu.
- 26** Ma smajtx jaqaw li sa minn żmien ilu dan hejjejt jien? Minn żmien il-qedem jien kont sawwartu, u issa temmejt. Int kellek tagħmel gozz ħerba bliet bis-swar.
- 27** U nishom bla ħila, tħawdu u twerwru, saru bħal ħaxix tar-raba', bħal inbiet tari, bħal ħażiż tal-bjut, u sbul maħruq mir-riħ tal-Lvant.
- 28** Kull meta inti toqgħod, jew toħroġ, jonkella tidħol, u meta tagħdab għalija, jiena nkun naf.
- 29** Ladarba żżarġant kontri, u l-kburija tiegħek waslet f'widnejja, jiena ngħaddi ħolqti minn immifsejk, u lġiemi minn xufftejk, u rreggġgħek lura fi triqtek li minnha ġejt.'
- 30** U dan ikun is-sinjal: Din is-sena tiekol milli jinbet waħdu, sena oħra dak li jinbet minn dan, u fit-tielet sena tiżirgħu u taħsdu, u tħawlu d-dwieli u tieklu mill-għelejjel tagħhom.

31 U l-fdal li jkun heles mid-dar ta' Ġuda jibqgħu u jxenxlu għeruqhom fil-fond u jagħmlu l-frott fil-wiċċ.

32 Ghax minn Ġerusalemm joħroġ il-fdal u mill-muntanja ta' Sijon il-mehlusin. Il-hegga tal-Mulej tagħmel dan.

33 Għalhekk dan jgħid il-Mulej għas-sultan tal-Assirja: 'F'din il-belt ma jidholx; ebda vlegga ma jwaddab fiha; ebda tarka ma jressaq quddiemha; ebda ħajt ma jtella' madwarha.

34 Mit-triq li minnha gie, minnha jerga' lura, u f'din il-belt ma jidholx, oraklu tal-Mulej.

35 Jiena nħares din il-belt u nsalvaha minħabba fija nnifsi, u minħabba David, il-qaddej tiegħi.' "

36 U ħareġ l-anglu tal-Mulej fil-kamp tal-Assiri u qered mija u ħamsa u tmenin elf ruħ. Xhin qamu l-oħrajn filgħodu, hemm isibuhom ilkoll iġsma mejta.

37 Imbagħad Sanħerib, sultan tal-Assirja, rafa' l-kamp u telaq u raġa' lura u baqa' f'Ninwè.

38 U kif kien mixħut fl-art fit-tempju ta' Nisrok, alla tiegħu, Adrammelek u Sareser, uliedu, darbuh bix-xabla u ħarbu lejn l-art ta' Ararat. U saltan minflok u Asarħaddun, ibnu.

Isaija 38

Il-marda u l-fejqan ta' Hezekija

1 F'dak iż-żmien Hezekija marad għall-mewt. U gie għandu l-profeta Isaija bin Amos, u qallu: "Dan jgħid il-Mulej: 'Aħseb għal darek għax se tmut u ma tgħixx.' "

2 U Hezekija dawwar wiċċu lejn il-ħajt, u beda jitlob lill-Mulej u jgħid:

3 "Ftakar, Mulej, nitlobok kif jien imxejt quddiemek b'fedeltà, u qalb sħiħa u għamilt it-tajjeb f'għajnejk." U beka Hezekija biki kbir.

4 Imbagħad il-kelma tal-Mulej giet fuq Isaija u qallu:

5 "Mur u għid lil Hezekija: 'Dan jgħid il-Mulej, Alla ta' David missierek: Jien smajt it-talba tiegħek, rajt id-dmugħ tiegħek. Arani, issa se ntawwal għomrok bi ħmistax-il sena oħra,

6 u neħilsek minn id is-sultan tal-Assirja, lilek u 'l din il-belt, u nħares 'il din il-belt."

21 U Isaija qal: "Ha jieħdu ċappa tin u jogħrku l-ġerħa biha u jfiq."

22 U Hezekija qal lil Isaija: "Liema hu s-sinjal li se nitla' f'dar il-Mulej?"

- ⁷“U dan ikun is-sinjal mill-Mulej, li l-Mulej jagħmel dan.
- ⁸Arani, jiena rraġġa’ lura d-dell għaxar targiet, li x-xemx digà nizlet mat-taraġ ta’ Aħaż.” U x-xemx reġġet lura għaxar targiet mit-taraġ li kienet telgħet.
- ⁹Kantiku ta’ Hezekija, sultan ta’ Ġuda, meta marad u fieq mill-marda tiegħu:
- ¹⁰“Jien għedt: F’nofs ħajti jkolli nitlaq; għall-bqija ta’ snini jzommuni fi bwieb Art l-Imwiet.”
- ¹¹Jien għedt: “M’iniex se nara l-Mulej f’art il-ħajjin; ma nara b’għajnejja lil ħadd iżjed minn fost dawk li jgħammru fid-dinja.
- ¹²Tneħħietli l-għamara tiegħi u giet imwarrba minni, bħal għarix ta’ raġġaj. Int kebbibt ’il ħajti bħan-nissieg, min-newl int qtajtni. Mis-sebħ sad-dlam int tkun temmejtni.
- ¹³Bqajt ngħajjat sa sbieħ il-jum bħal iljun il-Mulej kissirli għadmi. Mis-sebħ sad-dlam int tkun temmejtni.
- ¹⁴Bħal ħuttafa npespes, bħal ħamiema nokrob, għajnejja għejew iħarsu ’l fuq. Mulej, jien magħkus, aqbez għalija!
- ¹⁵X’naqbad nitkellem, u x’għandi ngħidlu? Għax hu kellimni, u hu għamlu dan. Irqadi kollu għab minħabba l-imrar f’ruħi.
- ¹⁶Mulej, qalbi tgħix għalik, aħjili ’l ruħi, fejjaqni u aġhtini saħhti.
- ¹⁷Ara, imrari tbiddel fi sliem, int salvajtli ’l ħajti mill-ħofra tal-qerda, int xħett wara spallejk ħtijiet kollha.
- ¹⁸Għax mhux Art l-Imwiet li troddlok ħajr, anqas il-mewt ma tfaħħrek. Ma jittamawx fil-fedeltà tiegħek dawk li jinżlu fil-ħofra.
- ¹⁹Il-ħaj, min jgħix, jizzik ħajr, bħalma qed nagħmel jien illum; il-missier jgħarraf lil uliedu l-fedeltà tiegħek.
- ²⁰Salvana, Mulej, u aħna ngħannu fuq iċ-ċetri il-jiem kollha ta’ ħajjitna f’dar il-Mulej.

Isaija 39

Hezekija jilqa’ l-ambaxxaturi

- ¹Dak iż-żmien Merodak-baladan bin Baladan, sultan ta’ Babilonja, baġħat ittra u rigal lil Hezekija, għax kien sama’ li Hezekija kien marad u fieq.
- ²Hezekija feraħ bihom u wriehom id-dar tat-teżor, il-fidda u d-deheb, il-fwejjaħ u ż-żejt fin, l-armerija u kulma kien jinsab fl-imħażen tiegħu; ma kien hemm xejn f’daru u f’saltnatu, li Hezekija ma wrihomlhomx.

³U l-profeta Isaija ġie għand Heżekija u qallu: “X’qalulek dawk in-nies? Mnejn ġew għandek?” U Heżekija wiegħbu: “Minn art imbiegħda, ġew għandi minn Babilonja.”

⁴U qallu: “X’raw fil-palazz tiegħek?” U Heżekija wiegħbu: “Raw kulma jinsab fil-palazz tiegħi; ma kien hemm xejn fl-imħażen tiegħi li ma wrejthulhomx.”

⁵U Isaija wiegħeb lil Heżekija: “Isma’ l-kelma tal-Mulej tal-eżerċti:

⁶‘Ara, għad jiġi żmien li jingarr f’Babilonja kulma jinsab f’darek u kulma ħażnu s’issa missirijietek! Ma jifdal xejn. Il-kelma tal-Mulej.

⁷U minn fost uliedek li għad joħorġu minnek, li int għad tnissel, jittieħdu u jkunu ewnuki fil-palazz tas-sultan ta’ Babilonja.”

⁸U Heżekija qal lil Isaija: “Sewwa l-kelma tal-Mulej, li għedt.” Għax ħaseb: “Għallinqas fi żmieni jkun hemm is-sliem u s-sigurtà.”

Isaija 40

It-Tieni Parti: Kap 40 sa 55 (*Fi tmiem l-Eżilju, 539-538 QK*) Ktieb il-Faraġ

¹“Farrġu, farrġu l-poplu tiegħi,” jgħid Alla tagħkom.

²Kellmu lil qalb Ġerusalem u għidulha li ntemm il-jasar tagħha, tħallset ħżunitha, ħadet mingħand il-Mulej darbtejn għal dnubietha kollha.

³Lehen jgħajjat: “Hejju t-triq għall-Mulej fid-deżert, wittu għal Alla tagħna mogħdija fix-xagħri.

⁴Jintradam kull wied, u jitnizzlu l-muntanji u l-għoljiet; kull art imħabbta titwitta kull art imħarbta ssir maqgħad.

⁵U tfigg il-glorja tal-Mulej, u l-bnedmin jarawha lkoll f’daqqa, għax fomm il-Mulej tkellem.”

⁶U lehen qal: “Għajjat.” U jien wegibt: ‘X’ngħajjat?’ Għid: “Kull bniedem ħaxix, u sbuħitu bħal ward ir-raba’;

⁷jinxef il-ħaxix, jidbiel il-ward, meta minn fuqhom jgħaddi nifs il-Mulej.

- Bħal ħaxix il-poplu -

⁸Il-ħaxix jinxef, u l-ward jidbiel, iżda l-kelma tal-Mulej tibqa’ għal dejjem.”

⁹Itla’ fuq il-muntanja għolja, int li ggib il-bxara t-tajba lil Sijon; għolli lehenek bil-qawwa kollha, int li tagħti l-aħbar it-tajba lil Ġerusalem; għajjat, la tibzax. Għid lill-ibliet ta’ Ġuda: “Hawn hu Alla tagħkom!”

10 Hawn hu Sidi l-Mulej, li ġej bil-qawwa, u jaħkem bil-qawwa ta' driegħu. Hawn hu bi ħlasu miegħu, u r-rebħa tiegħu quddiemu.

11 Bħal ragħaj li jirgħa l-merħla tiegħu; bi driegħu jiġmagħha, u l-ħrief fi ħdanu jerfagħhom; u n-nagħaġ ireddgħu bil-mod imexxihom.

Il-kobor ta' Alla ta' Izrael

12 Min kejjel il-baħar f'qiegħ idu, jew qies bix-xiber il-wisa' tas-sema? Min ġabar it-trab tal-art go kejjla, jew wiżen bi stasija l-muntanji, u b'miżien l-għoljiet?

13 Min mexxa l-ispirtu tal-Mulej, x'kunsillier kellu biex jgħallmu?

14 Lil min talab parir biex jiftaħlu għajnejh; jew min għallmu jġib ruħu bil-gustizzja, biex jagħtih id-dawl u l-għerf, u jqabbd u t-triq tal-għaqal?

15 Ara, il-ġnus bħal qatra waħda minn barmil ilma, bħal għabra trab f'miżien, hekk qishom! Ara, ix-xtut ma jiżnux aktar minn traba.

16 Is-siġar tal-Libanu mhumiex biżżejjed biex bihom tqabbd in-nar; anqas il-bhejjem tiegħu mhuma biżżejjed biex toffri lil Alla sagrificċju tal-ħruq.

17 Il-ġnus kollha qishom xejn quddiemu: huma għalih ħwejjeġ fiergħa u battala.

18 Ma' min se jxebbh u lil Alla, u liema xbieha se tqabblu miegħu?

19 L-idolu jdewbu bin is-sengħa, u jindurah ħaddiem id-deheb, u jsensillu ħjut tal-fidda.

20 Xi ħadd fqajjar li ma għandux x'joffri, jagħżel xi għuda li ma ssewwisx, ifittex xi ħaddiem jinqala', biex jagħmillu xbieha ma titħarrikx.

21 Ma tafux? Ma smajtux jaqaw? Ma tħabbrilkomx sa mill-bidu? Ma fhimtux? Min waqqaf l-art?

22 Hu jgħammar 'il fuq minn ħnejjet l-art, u min jgħammar fiha qishom ġradijiet. Hu jħoll is-smewwiet bħal xoqqa, u jifrihom bħal għarix biex tgħammar fih.

23 Hu jġib fix-xejn is-setgħanin, u l-mexxejja tad-dinja jagħmilhom xejn.

24 Bilkemm jithawlu, bilkemm jinżergħu, bilkemm jinbtu u jxenxlu l-għeruq, li ma jonfoħx fuqhom u jinxfu, li r-riefnu ma jgorrhomx bħall-karfa.

25 "Ma' min ixxebbhuni jew tqabbluni?" jistaqsi l-Qaddis.

26 Erfgħu għajnejkom 'il fuq u araw: min ħalaqhom dawn il-ħlejjaq kollha? Imexxi u jgħodd l-eżerċti tiegħu, u jsejħilhom b'isimhom wieħed wieħed. Bis-saħħa ta' qawwietu, bil-qawwa ta' setegħtu, ħadd minnhom ma jonqos.

27 Għaliex titkellem Ġakobb, u int, Izrael, tgħid: "Triqti moħbija mill-Mulej, u mwarrab il-jedd tiegħi minn Alla?"

²⁸Jaqaw ma tafx, lanqas ma smajt: “Il-Mulej hu Alla ta’ dejjem, il-ħallieq ta’ truf l-art?” Ma jegħja qatt, u ma jinkeddx, l-għerf tiegħu ma ssibx tarfu.

²⁹Hu li jagħti l-qawwa lill-għajjen, u jkattar il-qawwa lil min hu bla saħħa.

³⁰Jintelqu ż-żgħażagħ u jegħjew, fl-aħjar tagħhom jogħtru l-irgiel.

³¹Imma dawk li jittamaw fil-Mulej jieħdu saħħithom, itellgħu l-gwienah bħall-ajkli, jiġru bla ma jegħjew, jimxu bla ma jintelqu.

Isaija 41

Alla s-Salvatur ta’ Izrael

¹Isktu quddiemi, intom xtut; u ħalli l-popli jitqawwew mill-ġdid! Ha jersqu l-ewwel, imbagħad jitekellmu: u nersqu għall-ħaqq flimkien!

²Min qajjem mil-Lvant lil dak, li r-rebħ jiġri wara riglejħ? Irħielu l-ġnus f’idejħ, biex irazzan is-slaten? Li b’sejf jagħmilhom trab, u b’qawsu karfa ttir mar-riħ?

³Jiġri warajhom, u jibqa’ għaddej fis-sliem, lanqas biss b’riglejħ ma jmiss it-triq.

⁴Min għamlu u temmu dan? Min sejjaħ il-ġenerazzjonijiet mill-bidu? Jiena, il-Mulej, jiena l-ewwel, u ma’ tal-aħħar, jiena hu!

⁵Jaraw ix-xtut u jibzġħu, truf l-art jitriegħdu. Huma resqu u ġew.

⁶Jgħinu ’l xulxin sieħeb lil ieħor, u l-aħwa jgħidu lil xulxin: “Agħmel il-ħila!”

⁷Il-ħaddied jagħmel il-ħila lil tad-deheb; min jaħfi bil-martell lil min iħabbat fuq l-inkwina, u jgħidu: “Tajba s-saldatura.” U mbagħad jissudah bl-imsiemer, biex ma jitharrikk.

⁸Imma int Izrael, il-qaddej tiegħi, Ġakobb, jien ħtartek, nisel Abraham, ħabibi.

⁹Lilek jien qbadtek minn truf l-art, u sejjaħtlek minn l-ibgħad inħawi tagħha, u għedtlek: “Int il-qaddej tiegħi, jiena ħtartek, u ma rmejtikx.”

¹⁰La tibzax, għax miegħek jien! La tithassibx, għax Alla tiegħek jien! Jiena nwettqek, jiena ngħinek; inwieżnek bil-lemnija rebbieħa tiegħi!

¹¹Ara, għad jistħu u jitriegħxu, dawk kollha li nkurlaw għalik; jiġu fix-xejn u jintemmu n-nies li jħaqquha miegħek.

¹²Tfittixhom u ma ssibhomx, in-nies li jeħduha miegħek; jiġu fix-xejn u jintemmu n-nies li jitqabdu miegħek.

¹³Jiena l-Mulej, Alla tiegħek, inwieżnek minn idek il-lemnija, u ngħidlek: “La tibzax, jiena l-għajnuna tiegħek.”

¹⁴Tibzax, Ġakobb, daqsxejn ta’ dudu fl-art, intom, bnedmin ta’ Izrael! Jiena l-għajnuna tiegħek, oraklu tal-Mulej, il-feddej tiegħek, il-Qaddis ta’ Izrael!

- ¹⁵Arani! Jien nagħmel minnek romblu tad-dris ġdid, jaqta' u kollu snien. Int tidres il-muntanji u tfarrakhom, u l-gholjiet tagħmilhom tliet;
- ¹⁶Int idderrihom u r-riħ iġorrhom, u r-riefnu jxerridhom. Imbagħad int tifraħ fil-Mulej, u tiftaħar bil-Qaddis ta' Izrael.
- ¹⁷Il-foqra u l-imsejknin ifittxu l-ilma u ma jsibux! Ilsienhom niexef bil-ghatx. Jiena, il-Mulej, nismagħhom, Jiena, Alla ta' Izrael, ma ninsihomx.
- ¹⁸Xmajjar ta' ilma nfawwar fuq l-gholjiet għerja, u għejun f'nofs il-widien. Nibdel id-deżert f'għadira ilma, u l-art niexfa f'għejun ta' ilma.
- ¹⁹Inxettel iċ-ċedri fid-deżert, il-gazzi, u r-riħan, u s-siġar taz-żebbuġ; intella' ċ-ċipress fix-xaġhri, u magħhom id-dolf u l-bux;
- ²⁰Biex hekk jaraw u jagħrfu, jaħsbu u jifhmu wkoll, li id il-Mulej għamlet dan, u l-Qaddis ta' Izrael ħalqu.
- ²¹"Ressqu l-kawża tagħkom," jgħid il-Mulej, "Ġibu l-provi tagħkom," jgħid is-sultan ta' Ġakobb.
- ²²Ha jersqu u jgħarrfuna x'se jigri; jgħidulna l-imghoddi x'kien, biex aħna naħsbu fuqu. Jew semmgħuna l-gejjieni sabiex nagħrfu t-tmiem.
- ²³Għidulna x'se jigri fl-aħħar, u nkunu nafu jekk intomx allat. Agħmlu xi haġa, tajba jew hażina, u aħna nistagħgħbu u nibzghu fl-istess waqt.
- ²⁴M'intom xejn u xogħolkom ħrafa; mistmerr hu min jaħtarkom.
- ²⁵Jien qajjimt bniedem mit-Tramuntana u hu ġej; sejjaħtlu b'ismu minn tluġħ ix-xemx: u jgħaffeg il-ħakkiema bħalma jgħaffgu t-tajn, bħalma l-fuħhari jgħaffeg it-tafal taħt saqajh.
- ²⁶Min qatt ħabbar sa mill-bidu, biex aħna nkunu nafu? Sa minn qabel, biex ngħidu: 'Veru'? Qatt ħadd ma qalu; qatt ħadd ma semmgħu; qatt ħadd ma sama' kliemkom.
- ²⁷Dan l-ewwel għarraftu lil Sijon; u 'l Ġerusalemm tajtha ħabbar.
- ²⁸Jien ħarist, ma kien hemm ħadd; ħadd minnhom biex jagħti parir, biex nistaqsihom u jwiegħbu kelma.
- ²⁹Ilkoll kemm huma mhuma xejn, xogħolhom frugħa, riħ u baħħ xbihat allathom.

Isajja 42

Il-Qaddej tal-Mulej

- ¹Araw il-qaddej tiegħi, li jiena nwieżen, il-mahtur tiegħi li fih qalbi strieħet! Qegħedt l-ispirtu tiegħi fuqu, biex igib il-ġustizzja lill-ġnus.

- ²Ma jgħajjatz, ma jgħollix leħnu; ma jsemmax leħnu fil-pjazez,
- ³qasba mgelgla ma jiksirhiex, musbieħ inemnem ma jitfihx. Igib il-gustizzja fis-sewwa.
- ⁴Ma jegħjiex, ma jitfarrakx, sakemm ma jwaqqafx il-gustizzja fuq l-art; u l-gzejjer imbiegħda jistennew il-liġi tiegħu.
- ⁵Dan jgħid Alla, il-Mulej, li ħalaq u firex is-smewwiet, u l-medda tal-art bil-frott u l-ħdura tagħha, li jagħti l-ħajja lill-poplu li hemm fiha, u r-ruħ lil dawk li jgħixu fiha:
- ⁶“Jien, il-Mulej, sejjaħtlek fis-sewwa, qbadtek minn idek u ħaristek, u għamilt minnek patt tal-poplu, dawl għall-ġnus,
- ⁷biex int tiftaħ għajnejn l-għomja, toħroġ lill-ilsiera mill-ħabs, u 'l dawk li hemm fid-dlam minn dar l-għeluq.
- ⁸Jiena l-Mulej, dan hu ismi; ma nċedi lil hadd il-glorja tiegħi; lanqas lill-idoli t-tifhir tiegħi.
- ⁹Il-ġrajjet li tħabbu qabel, ara, veru seħħew. U jiena nħabbar ħwejjeg ġodda, u nsemmagħhom lkom qabel ma jinbtu.”

Għanja ta' tifhir lill-Mulej

- ¹⁰Għannu lill-Mulej għanja ġdida; ha jitla' minn truf l-art it-tifhir tiegħu! Ha jsebbħuh il-baħar u kulma fih, il-gzejjer u min jgħammru fihom.
- ¹¹Jerfa' leħnu d-deżert u l-ibliet tiegħu, l-irħula fejn jgħammru wlied Kedar; jgħannulu ferħana dawk li jgħammru f'Sela, jgħajtu bil-ferħ fuq qċaċet il-muntanji.
- ¹²Ha jagħtu glorja lill-Mulej u jxandru t-tifhir tiegħu fil-gzejjer.
- ¹³Joħroġ il-Mulej bħal wieħed qawwi, u jqanqal bħal gwerrier il-ħegġa tiegħu; jgħajjat l-għajta tal-gwerra, ħa juri kontra l-għedewwa l-qawwa tiegħu.
- ¹⁴Ili ħafna żmien inżomm is-skiet, qgħadt bi kwietu u trażzant. Bħal mara fl-uġiġħ tal-ħlas se ngħajjat, nonfoħ u nilheg f'nifs wieħed.
- ¹⁵Il-muntanji u l-għoljiet nagħmilhom ħerba, innixxfilhom ħdurithom kollha. Inbidel ix-xmajjar f'xagħri, u nnixxef l-ilma qiegħed.
- ¹⁶Inmexxi lill-għomja fi triq li ma jafuhiex; mogħdijiet li ma jafuhomx inqabbadhom. Id-dlam inbiddu f'dawl quddiemhom, it-triqat mgħawġa niddrittahom. Dan kollu nagħmlu għalihom, u qatt iżjed ma nabbandunahom.
- ¹⁷Iduru lura kollhom mistħija, dawk kollha li jittamaw fl-idoli, dawk li jgħidu lix-xbihat: “Intom allatna.”

Qatt ma jitgħallmu

- ¹⁸Intom torox, isingħu! Intom għomja, ħarsu u araw!
- ¹⁹Min hu aghma ħlief il-qaddej tiegħi? Min hu trux bħall-messaggier li bghatt? Min hu aghma bħall-maħbub tiegħi? U trux bħall-qaddej tal-Mulej?
- ²⁰Jara ħafna ħwejjeg, u ma jagħtix kas; widnejh miftuħa, iżda ma jismax.
- ²¹Għad li għogob lill-Mulej bil-gustizzja tiegħu li jkabbar u jsebbaħ il-ligi tiegħu,
- ²²hu poplu misruq u mnezza'; maqbudin il-koll fil-ħofor, magħluqin fil-ħabsijiet. Hatfuhom u ħadd ma ħelishom; nezzgħuhom u ħadd ma jgħajjat: Rodd!
- ²³Min minnkom jagħti widen għal dan, u jaħseb fih u jisma' għal li ġej?
- ²⁴Min kien li telaq lil Ġakobb biex jisirquh? Min telaq lil Izrael għall-priża? Mhux il-Mulej, għax kontrih dinbu? Ma ridux jimxu fi triqatu, u l-ligi tiegħu ma obdewhiex.
- ²⁵Għalhekk sawwab fuqu n-nar tal-korla tiegħu, u l-qilla tal-gwerra, qabdet ħuggiega madwaru u ma ndunax; ikkunsmatu, u ma daħħalx f'rasu.

Isaija 43

Il-Mulej waħdu s-Salvatur ta' Izrael

- ¹Imma issa dan jgħid il-Mulej, dak li ħalqek, Ġakobb, dak li sawrek, Izrael: "La tibzax, għax jien fdejtek: jien sejjaħtlek b'ismek; inti tiegħi.
- ²Anki jekk tgħaddi mill-ilma, jiena miegħek; jekk taqsam ix-xmajjar, ma jgħerrqukx. Anki jekk tgħaddi min-nar, ma tinħaraqx, u l-fjamma ma tibalgħekx.
- ³Għax jiena l-Mulej, Alla tiegħek, il-Qaddis ta' Izrael, is-Salvatur tiegħek. Irhejt l-Egittu b'riskatt għalik, 'il Kus u 'l Seba minflok.
- ⁴Għax int kont għaziz f'għajnejja, kollok gieħ u jien ħabbejtek. Jien irhejt bnedmin minn flokk, u popli sħaħ partatt ma' ħajtek.
- ⁵La tibzax għax jien miegħek; mil-Lvant ingib lil uliedek, mill-Punent jien nigemgħek.
- ⁶Nghid lit-Tramuntana: Agħtihomli, u lin-Nofsinhar: La żzommhomlix! Ġibli s-subien mill-bogħod, 'il bniet minn tarf l-art,
- ⁷lil kull min jissejjaħ b'ismi, lil min ħlaqt għall-glorja tiegħi, lil min sawwart u għamilt."
- ⁸Oħroġ il-poplu aghma, għalkemm għandu għajnejh, u trux, għalkemm għandu widnejh.

⁹Ha jingemgħu l-ġnus ilkoll flimkien, ħa jiltaqgħu l-popli. Min minnhom jista' jħabbar dan, u jsemmgħalna l-ġrajja tal-imgħoddi? Ha jgibu x-xhieda u jippruvaw u n-nies jisimgħuhom u jgħidu: Hekk hu!

¹⁰"Intom ix-xhieda tiegħi, oraklu tal-Mulej, u l-qaddej tiegħi li jiena ħtart, biex tagħrfuni u temmnuni u tifhmu li jiena hu. Qabli qatt ma ssawwar xi alla, u lanqas warajja qatt ma jkun hemm.

¹¹Jiena, jiena l-Mulej, u ħliefi m'hemmx salvatur.

¹²Jiena ħabbart u jien salvajt. Jien semmajt, u fostkom alla barrani ma kienx hemm. Intom ix-xhieda tiegħi," oraklu tal-Mulej. "Jiena Alla,

¹³sa minn dejjem jien hu. M'hemm ħadd li jehles minn taħt idejja; min jista' jraggħa' lura li nagħmel jien?"

¹⁴Dan jgħid il-Mulej, il-feddej tiegħek, il-Qaddis ta' Izrael: "Minħabba fikom nibgħat f'Babilonja u nnizzel l-izbarri kollha, u l-Kaldin jixhru fuq l-iġfien.

¹⁵Jiena, il-Mulej, il-Qaddis tagħkom, il-ħallieq ta' Izrael, is-sultan tagħkom."

¹⁶Dan jgħid il-Mulej, li fetaħ triq fil-baħar, mogħdija fl-ilmijiet qawwija;

¹⁷dak li ħareġ karrijiet u żwiemel, eżerċti u rġiel qalbiena f'daqqa; inxteħtu fl-art, biex aktar ma qamux; inħlew bħal ftala, u ntfew:

¹⁸"La tiftakrux iżjed fi ġrajjet l-imgħoddi; la taħsbux fuq dak li ġara qabel.

¹⁹Arawni, sejjer nagħmel ħaġa ġdida: feġġet issa; għadkom ma ttendejtux? Se niftaħ triq fix-xagħri, xmajjar fid-deżert.

²⁰Ifaħħruni l-bhejjem selvaġġi, ix-xakalli u wlid in-nġham, għax noħroġ l-ilma fix-xagħri, xmajjar fid-deżert, biex nisqi l-poplu tiegħi, il-maħtur tiegħi,

²¹il-poplu li sawwart għalija, biex ixandar it-tifhir tiegħi.

²²B'danakollu, int, Ġakobb, ma sejjaħtlix, għax int xbajt minni, o Izrael!

²³Ma ġibtlix in-nagħaġ tiegħek għas-sagrificċju tal-ħruq, u ma weggaħtnix bis-sagrificċji tiegħek. Jien ma għabbejtekx bl-offerti, lanqas fnejtek bl-incens.

²⁴Ma xtrajtlix bi flusek qasab bil-fwieħa, lanqas xebbajtني bix-xaħam tal-vittmi. Imma għabbejtni bi dñubietek, fnejtni bi ħżunitek.

²⁵Jien, jien hu, li nħassar dñubietek minħabba fija, u li ħtijietek iżjed ma niftakarhomx.

²⁶Fakkarni, ħa nithadtuha; tkellem int u uri s-sewwa tiegħek.

²⁷L-ewwel ma dineb missierek; u l-medjaturi tiegħek ixxewxu għalija.

28 Għalhekk jien kasbart il-prinċipijiet tas-santwarju, u rġejt għall-querda lil Ġakobb, lil Izrael għat-tagħjir.”

Isaija 44

Il-Mulej waħdu Alla

1 U issa, isma', Ġakobb il-qaddej tiegħi, Izrael, il-maħtur tiegħi.

2 Dan jgħid il-Mulej, li għamlek, dak li sawrek sa mill-ġuf, l-għajjnuna tiegħek. La tibżax, Ġakobb, il-qaddej tiegħi; Ġesurun, li jien għazilt.

3 Għax jiena nsawwab l-ilma fuq l-art għatxana, u xmajjar fuq in-niexef; hekk fuq nislek insawwab l-ispirtu tiegħi, u l-barka tiegħi fuq uliedek.

4 Jinbtu bħal ħaxix f'nofs l-ilma, bħaż-żafżâf hdejn l-ilma ġieri.

5 Min jgħid: 'jiena tal-Mulej,' u l-ieħor jissejjaħ b'isem Ġakobb, u ieħor jikteb fuq idu: 'Tal-Mulej,' u jitlaqqam b'isem Izrael.”

6 Dan jgħid il-Mulej, is-Sultan ta' Izrael; u l-feddej tiegħek, il-Mulej tal-eżerċiti: “Jien l-ewwel u jiena l-aħħar, u ħliefi m'hemmx alla ieħor.

7 Min hu bħali? Ha jqum jitkellem, ha jxandru u jippruvahuli! Min qatt mill-qedem ħabbar il-ġejjieni? Ha jbassrilna kulma għad isir.

8 La tibżgħux, la tinkwetawx: Ma ħabbartlekx u ma għarraftekx minn qabel? Intom ix-xhieda tiegħi! Hemm xi alla ieħor għajri, jew xi blata oħra ħliefi? Jekk hemm, ma nafx.

Il-bluha tal-allat foloz

9 Dawk li jaħdmu l-idoli kollha bla moħħ, u x-xogħol għażiż għalihom ma jiswa xejn. Huma stess ix-xhieda: ma jarawx, ma jifhmux, imisshom jistħu.

10 Min hu li jsawwar alla u jfassal xbieha tal-fondut li ma tiswa għal xejn?

11 Araw, sħabu kollha jkollhom jistħu, in-nies tas-sengħa huma bnedmin. Ha jingabru lkoll u jersqu 'l quddiem, jitriegħdu u jistħu lkoll flimkien.

12 Il-ħaddied jixhet il-ħadid fil-forġa, jagħtih sura bil-martell, u jirfinah b'qawwiet driegħu. Jieħdu l-ġuħ, tonqsu s-saħħa; u jekk ma jixrobx ilma jhossu mifni.

13 Il-mastrudaxxa jigbed il-ħajt, u jhożžu bil-ġibs aħmar; jonqxu bl-iskalpell, u jkejlu bil-kumpass; jagħmel xbieha ta' bniedem, bħal raġel sabiħ biex jgħammar f'dar.

14 Imur jaqta' l-injam taċ-ċedru, jieħu xi biċċa tal-ballut jew ruvlu, li jikber b'saħħtu fil-forest, jew iħawwel l-arżnu li x-xita tkabbar.

¹⁵Dan kollu jservi l-bniedem għat-tkebbis tan-nar: biċċa minnu jieħdu għas-
 šana, b'oħra jqabbad il-forn ha jaħmi l-ħobż, u l-bqija biex jagħmel xi alla ha
 jqimu; jagħmel xi xbieha u jmil quddiemha.

¹⁶Nofsu jaħarqu fin-nar, u fuq il-gamar jixwi l-laħam, u jiekol ix-xiwi u jixba',
 imbagħad jissaħħan u jgħid: "Issa šant, qiegħed inħoss in-nar!"

¹⁷Mill-fdal imbagħad jagħmel xi alla, ix-xbieha mnaqqxa tiegħu. Imil quddiemu
 u jadurah, jitolbu u jgħidlu: "Eħlisni, int alla tiegħi."

¹⁸Dawn in-nies ma jafux u ma jifhmux, għajnejhom għammadilhom li ma jarawx;
 qalbhom għalqilhom li ma tifhimx.

¹⁹Hadd ma jdaħħal f'qalbu; u la jagħraf u lanqas jifhem, u jgħid: "B'nofs il-ħatab
 kebbist in-nar, fuq il-gamar ħmejt il-ħobż; xwejt il-laħam u kilt minnu. Se
 nagħmel issa minn fdalu ħaġa mistkerrha, u ninzel jien inqim iz-zokk ta' sigra?"

²⁰Bl-irmied jitpaxxa, qalbu mogħwija tellfitu t-triq; ma jistax jehles u jgħid:
 "Jaqaw mhix gidba li għandi f'leminti?"

Il-Mulej il-Feddej ta' Izrael

²¹Ftakar f'dan Ġakobb, int Izrael, għax int il-qaddej tiegħi! Jien sawwartek, int il-
 qaddej tiegħi. Izrael, jien ma ninsiek qatt.

²²Bħal šaba neħhejtlek dñubietek, u bħal ċpar ħtijietek. Erga' lura għal għandi,
 għax jien fdejt看.

²³Għannu, smewwiet, għax il-Mulej għamel dan; għajtu bil-ferħ, qiegħan l-art.
 Infexxu għannu, muntanji, u l-foresta b'kull sigra fiha. Għax il-Mulej feda lil
 Ġakobb, u jitfaħħar b'Izrael.

²⁴Dan jgħid il-Mulej, il-feddej tiegħek, li sawwartek sa mill-ġuf: "Jiena hu l-Mulej
 li għamilt kollox, waħdi frixt is-smewwiet u meddejt l-art. U min kien miegħi?"

²⁵Jiena hu li nxejjen is-sinjali tas-saħħara; u noħroġ ta' boloh il-ħabbarin, li
 rraġġa' lura lill-għorrief, u għerfhom nagħmlu bluha.

²⁶Jiena hu li nwettaq kliem il-qaddej tiegħi, u ntemm il-ħsieb li jxandru l-
 messaġġiera tiegħi. Jiena hu li ngħid lil Ġerusalem: 'Għad jerġġu jgħammru
 fik'. U lill-ibliet ta' Ġuda: 'Terġġu tinbnew', u ntella' mill-ġdid il-ħerbiet tagħha.

²⁷Jiena hu li ngħid lil qiegħ il-baħar: 'Inxef! U nnixxef ix-xmajjar tiegħek.'

²⁸Jiena hu li ngħid lil Ġiru: 'Int tkun ir-ragħaj tiegħi, li jtemm ix-xewqat tiegħi.' U
 jgħid għal Ġerusalem: 'Ha tinbena,' u għat-tempju: 'Ha jqiegħdu l-pedament.'"

Isaija 45

Il-missjoni ta' Ġiru, sultan tal-Persja

¹Dan jgħid il-Mulej lill-midluk tiegħu, lil Ċiru li qbadt minn idu l-leminja biex irrażżan il-ġnus quddiemu u nħoll il-ħżiem ta' ġenbejn is-slaten; niftaħ il-bibien quddiemu u ebda bieb ma jibqa' magħluq:

²“Quddiemek nimxi jien, u l-mogħdijiet imħattba tiegħek inwittilek; inċarrat il-bibien tal-bronż, u l-istaneg tal-ħadid inqatta'.

³Nagħtik it-teżori fid-dlam moħbija, il-ħażniet fil-moħbiet mistura, biex tkun taf li jien il-Mulej, Alla ta' Izrael, li sejjaħtlek b'ismek.

⁴Minħabba Ġakobb, il-qaddej tiegħi, u Izrael, il-maħtur tiegħi, jien sejjaħtlek b'ismek. Tajtek isem ta' ġieħ għad li lanqas tafni.

⁵Jien il-Mulej, m'hemmx ieħor ħliefi, m'hemmx Alla ieħor għajri. Jien ħażzimtek għad li lanqas tafni,

⁶biex mnejn titla' x-xemx safejn tinzel, il-bnedmin jagħrfu li m'hemm ħadd ħliefi. Jiena l-Mulej, m'hemmx ieħor ħliefi.

⁷Jien sawwart id-dawl u ħlaqt id-dlam; jien nagħmel ir-risq u noħloq id-deni; jiena l-Mulej, li nagħmel dan kollu.”

Alla l-ħallieq ta' kollox

⁸“Qattru, smewwiet, mill-għoli, u jraxxax is-sħab il-ġustizzja; tinfetaħ l-art u tinbet is-salvazzjoni, u tinbet magħha l-ġustizzja. Jiena l-Mulej, jien ħlaqtha.

⁹Hazin għal min jitlewwem ma' Min għamli; bħal xaqqufa ma' min jaħdem it-tajn! Jaqaw jgħid it-tafal lill-fuħhari: “X'inti tagħmel?” Jew inkella “xogħlok bla fejda?”

¹⁰Hazin għalih min jgħid lill-missier: “X'inti tnissel?” jew lil xi mara: “X'inti tiled?”

¹¹Dan jgħid il-Mulej, il-Qaddis ta' Izrael u Dak li sawru: “Jaqaw tridu tistaqsuni x'gej fuq uliedi; jew tordnawli fuq xogħol idejja?”

¹²Jiena għamilt l-art, u ħlaqt il-bniedem fuqha. Jiena, idejja firxu s-smewwiet, u l-qtajja' kollha tagħhom nikkmanda.

¹³Jiena qajjimt 'il Ċiru biex jagħmel il-ġustizzja, u wittejtlu triqatu kollha. Hu jibni belt, u jeħles lill-ilsiera tiegħi, bla ħlas u bla għotjiet,” jgħid il-Mulej tal-eżerċi.

¹⁴Dan jgħid il-Mulej: “Il-ġid tal-Egittu u l-qligh ta' Kus, u tas-Sabajn, nies twal, jgħaddu għal għandek u jsiru tiegħek. Jimxu warajk u jgħaddu mxekkla, u quddiemek jinxteħtu fl-art, u jitolbuk u jgħidulek: ‘Għandek biss hemm Alla, u m'hemmx ieħor għajru, m'hemmx Alla ħliefu.’ ”

¹⁵Tassew int Alla moħbi, Alla ta' Izrael, salvatur.

¹⁶Ilkoll imtlew bil-mistħija u l-għajb, telqu lkoll flimkien imriegħxa dawk li jsawru l-idoli.

¹⁷Iżrael salva bis-saħħa tal-Mulej, b'salvazzjoni għal dejjem; qatt ma jkollkom inniex tistħu u tiregħxu, għal dejjem ta' dejjem.

¹⁸Għax dan jgħid il-Mulej li ħalaq is-smewwiet; Hu li hu tassew Alla, li sawwar l-art, għamilha u wettaqha, ma ħalaqhiex għall-baħħ, sawwarha biex jgħammru fiha: "Jien hu l-Mulej, u m'hemm ħadd ħliefi!

¹⁹Ma tkellimtx bil-moħbi f'xi mkien mudlam tal-art. Ma għedtx lil nisel Ġakobb: 'Fittixni fil-baħħ.' Jiena hu l-Mulej li ngħid is-sewwa, u d-dritt inxandar."

L-allat foloz ta' Babilonja

²⁰"Ingemgħu, ejjew, ersqu flimkien, intom il-maħrubin mill-ġnus! M'għandhomx għaqal dawk li jgħorru l-idoli tagħhom tal-għuda, dawk li jitolbu lil Alla li ma jsalvax.

²¹Xandru u ressqu l-kawża tagħkom; ħa jieħdu l-parir ta' xulxin. Min qalu dan żmien ilu? Min xandru fi żmien il-qedem? Mhux jien il-Mulej? U ma hemm ebda Alla ħliefi; Alla ġust u salvatur, ma hemm ħadd għajri.

²²Duru lejja mill-ġdid, truf kollha tal-art, u intom tkunu salvi! għax jien hu Alla, u ma hemm ħadd ħliefi!

²³Bija nnifsi ħlift, minn fommi ħarġet il-ġustizzja, u l-kelma ma terġax lura: għax quddiemni tiltewa kull irkoppa, bija jahlef kull ilsien;

²⁴għalija għad jgħidu; 'Fil-Mulej waħdu hemm il-ħaqq u l-qawwa; għandu għad jiġu, kollhom mistħija, dawk kollha li inkurlaw għalih.

²⁵Fil-Mulej isib il-ġustizzja u jitfaħħar in-nisel kollu ta' Iżrael.'

Isaija 46

¹Iltewa Bel, tgħawweg Nebu! Saru xbihathom tagħbija għall-bhejjem, tagħbija għad-dbejjem; tagħbijietkom tagħbija għall-bhejjem mifnija.

²Tgħawgu u ltewew flimkien, ma jifilħux isalvaw lil min igħorrom; u huma nfushom imorru fil-jasar.

³Isimgħuni, dar Ġakobb, u l-fdal kollu ta' dar Iżrael; ġarrejtkom sa mit-twelid, erfajtkom sa mill-ġuf.

⁴Sa xjuhitkom jien dejjem hu, sa meta jibjad xagħarkom nibqa' ngħorrom. Jiena għamiltkom u jien nitgħabba bikom; u jien ingħorrom u nsalvakom.

⁵Ma' min se xxebbhuni u ddaqqsuni, tqabbluni bħallikieku ndaq?

⁶Dawk li joħorġu d-deheb mill-ħorġa u jiznu l-fidda bil-mizien, jikru l-argentier biex jagħmilhielhom alla, li mbagħad quddiemu jmilu u jqimuh wiċċhom mal-art!

⁷Jerfgħuh fuq l-ispallejn u jgorrh, u jqegħduh f'postu u jibqa' hemm, u minn postu ma jiċċaqlaqx. Jekk xi ħadd isejjahlu, ma jwegibx, u minn hemmu ma jeħilsux.

⁸Ftakru f'dan u kunu rġiel; aħsbu fih, ja midinbin.

⁹Ftakru fl-ibgħad żminijiet, għax jien hu Alla, u ħadd ħliefi m'hemm. Jien Alla u m'hemm ħadd bħali.

¹⁰Sa mill-bidu ngħarraf it-tmiem, u sa minn qabel dak li ma seħħx, u ngħid: 'Il-ħsieb tiegħi għad iseħħ, u nagħmel kulma rrid:

¹¹insejjah tajra tal-priża mil-Lvant, mill-art imbiegħda l-bniedem li jtemm ħsiebi. Hekk tkellimt u hekk nagħmel; hekk iddeċidejt, u nagħmel hekk.

¹²Isimgħuni intom ta' qalb iebsa, intom l-imbegħdin mis-sewwa

¹³Inqarreb il-gustizzja tiegħi: mhijiex fil-bogħod, u s-salvazzjoni tiegħi ma tiddawwarx. U nqiegħed is-salvazzjoni f'Sijon għal Izrael, il-foħrija tiegħi."

Isaija 47

Il-qerda ta' Babilonja

¹Inzel minn hemm, oqgħod fit-trab, xbejba, bint Babilonja. Oqgħod bilqiegħda fl-art, bla tron! Bint il-Kaldin! Hadd ma jsejjahlek iżjed 'Il-Helwa' u 'l-Għaxqana',

²Aqbad il-mithna u ithan id-dqiq; neħhi l-istar minn fuqek; erfa' l-kurkar; ikxef riglejk, aqsam ix-xmajjar.

³Jikxfulek għertek u jarawlek għajbek! "Jien għad niħallas u ma neħlisha lil ħadd."

⁴Jgħid il-feddej tagħna, Jaħweh tal-ezerċti ismu, il-Qaddis ta' Izrael.

⁵Oqgħod fi kwietek u idħol fid-dlam, bint il-Kaldin. Ma jsejhulekx aktar: "Sidt is-saltniet."

⁶Kont mgħaddab għall-poplu tiegħi; niġgħist 'il wirti u rħejthom f'idejk, imma int ma wrejthomx ħniena; taqqalt il-madmad fuq ix-xjuħ kemm flaħt.

⁷U int għedt: "Jien inkun sultan għal dejjem." Ma daħħaltx f'rasek dawn il-ħwejjeg; ma ftakartx fit-tmiem.

⁸U issa isma' dan, ja mxaħxħa fil-pjaċir, int li tgħix b'moħħok mistrieħ; int li tgħid f'qalbek: "Jiena, u ħadd ħliefi, ma normol qatt; ma nkunx bla wlied."

⁹Imma dawn it-tnejn f'jum wieħed f'daqqa għad jilħquk: telfa ta' wlied u rmulija. Għad jilħquk fil-milja tagħhom, minkejja l-kotra ta' sħarijietek, minkejja s-saħħa ta' magħmulek.

¹⁰Int ittamajt fi ħżunijietek; int għedt: “Hadd ma jarani!” Qarrqok għerfek u għaqlek, u int għedt f’qalbek: “Jiena, u hadd ħliefi.”

¹¹Imma għad tilhqeġk ħsara kbira, li ma tagħrafk tegħlibha bi sħarijietek, taqa’ fuqek qerda li ma jkollokx ħila tbiegħed, tilhqeġk ħesrem ħerba li qatt ma tkun bsart.

¹²Żomm sħiħ, mela, fil-magħmul tiegħek, fil-kotra ta’ sħarijietek, li fihom stinkajt sa minn żgħożitek. Għandhom mnejn jiswewlek; għandek mnejn tbażża’ n-nies bihom.

¹³Fnietek il-kotra tal-kunsillieri tiegħek! Ha jqumu issa u jgħinuk, l-għarriexa tas-smewwiet, li jħarsu lejn il-kwiekeb, u ta’ kull xahar jgħidulek x’sa jkun li gēj għalik.

¹⁴Ara, bħat-tiben jahraqhom in-nar; ma jeħilsuhieġ mis-setgħa tan-nirien. Ma jkunx gamar għas-sħana, ma jkunx nar li toqgħod ħdejh.

¹⁵Hekk ikunu għalik dawġ li fnewk, is-saħħara li kellek sa minn żgħożitek; kulhadd jitlaq għal rasu, hadd ma jibqa’ hemm biex jgħinek.

Isaija 48

L-ingritudni ta’ Izrael

¹Isimgħu dan, dar Ġakobb, intom li gēgibu isem Izrael, intom li ħriġtu mill-ġewwieni ta’ Ġuda, intom li taħilfu b’isem il-Mulej, u tfaħħru l-isem ta’ Alla ta’ Izrael, imma mhux bis-sinċerità u lanqas bis-sewwa.

²Mill-belt qaddisa jissemmew, u fuq Alla ta’ Izrael iserrħu, Jahweh tal-eżerċiti jismu.

³“Minn żmien il-qedem ħabbart il-ġrajjet, ħarġu minn fommi, u jien semmajthom, u jien għamilthom minnufih, u seħħew ilkoll.

⁴Għax kont naf li int rasek iebes, għonqok għerq tal-ħadid, u gbinek bronż.

⁵Sa mill-qedem ħabbarthomlok, qabel ma seħħew semmajthomlok li ma tmurx tgħid: ‘L-idolu tiegħi għamilhom, ix-xbieha minquxa u mdewba ordnathom.’

⁶Int smajt u rajt dan kollu, u issa ma tridk ixxandru? Minn issa ‘l quddiem insemmgħek ħwejjeġ godda, ħwejjeġ mistura li int ma tafhomx.

⁷Inħolqu issa, u mhux żmien ilu; u qabel żmienhom int ma smajtx bihom, li ma tmurx tgħid: ‘Arani, jien kont naf bihom.’

⁸Int qatt ma smajt, int qatt m’għaraft; lanqas qatt ma ftaħt widnejk. Kont naf li int qarrieq, u sa mill-guġ sejhulek: ‘Xewwiex.’

⁹Minħabba f'ismi ma nżommx għadbi, u minħabba ġieħi nitrażżan għalik, biex ma neqirdekx.

¹⁰Arani, jien saffejtek mhux bħall-fidda; ippruvajtek fil-forn tan-niket.

¹¹Minħabba fija, minħabba fija nagħmel dan. Għax għandu jitkasbar ismi? Is-sebħ tiegħi lil ħaddieħor ma nagħtihx.”

Il-Mulej jifdi lil Izrael

¹²“Ġakobb, ismagħni, u int Izrael, li jien sejjaħt. Jiena hu, Jiena l-ewwel, u Jiena l-aħħar.

¹³Idejja sejsu l-art, u leminti firxet is-smewwiet. Jiena nsejħilhom, u huma jfegġu lkoll flimkien.

¹⁴Inġabru lkoll u isimghu! Min minnhom ħabbar dan? Il-Mulej iħobbu u hu jagħmel ir-rieda tiegħu fuq Babilonja u nisel il-Kaldin.

¹⁵Jiena, jiena tkellimt u sejjaħtlu wkoll, jiena ġibtu u ngiblu r-rizq fi triqtu.

¹⁶Ersqu lejja u isimghu dan: Sa mill-bidu ma tkellimtx bil-moħbi, u meta seħħew il-ġrajja jien kont hemm.” U issa Sidi l-Mulej bagħat lili u l-ispirtu tiegħu.

¹⁷Dan jgħid il-Mulej, il-feddej tiegħek, il-Qaddis ta' Izrael; “Jien hu l-Mulej, Alla tiegħek; jien ngħallmek għall-ġid tiegħek, u nqabbdek it-triq fejn għandek timxi.

¹⁸Li kieku tajt widen għall-kmandamenti tiegħi, kien ikun bħal xmara sliemek, u sedqek bħal mewġ tal-baħar;

¹⁹In-nisel tiegħek bħar-ramel, l-għelejjel ta' ġewwenik bħat-trab, u ismek la jithassar u la jinqered minn quddiemi.”

²⁰Oħorgu minn Babilonja, aħarbu mill-Kaldin. B'lehen l-għana ħabbruha, u xandruha; xandruha sa truf l-art u għidu: “Feda l-Mulej lil Ġakobb, il-qaddej tiegħu.”

²¹Għaddiehom mid-deżert u ma ħadhomx l-għatx; ilma mill-blat nixxielhom, xaqqilhom il-blat u gelglilhom l-ilma.

²²Għall-ħżiena, m'hemmx sliem, jgħid il-Mulej.

Isaija 49

Il-Qaddej tal-Mulej: dawl għall-ġnus

¹Isimghuni, gzejjer, agħtuni widen, popli mbiegħda! Il-Mulej mill-ġuf sejjahli, mill-ġewwienu ta' omni ftakar f'ismi.

²Għamilli fommi xabla misnuna, taħt id-dell ta' idu ħbieni. Għamel minni vlegġa maħtura, fil-barżakka tiegħu ħbieni.

³U qalli: “Iżrael, inti l-qaddej tiegħi, bik jiena nkun imfaħħar.”

⁴U jien għedt: “Għalxejn inkeddejt, u fix-xejn ħlejt saħħti.” Imma f’idejn il-Mulej il-kawża tiegħi, u l-ħlas tiegħi għand Alla tiegħi.

⁵Issa tkellem il-Mulej, li minn ġuf ommi għamilni qaddej tiegħu, biex għandu rraġġa’ lura l’ Ġakobb, u biex Iżrael jingabar miegħu mill-ġdid, għax jien kont imfaħħar f’għajnejn il-Mulej, u Alla tiegħi kien il-qawwa tiegħi.

⁶Hu qalli: “Tkun haġa zġhira wisq għalik, li inti tkun il-qaddej tiegħi, biex tqajjem it-tribù ta’ Ġakobb, u traġġa’ lura l-fdal ta’ Iżrael. Jien nagħmel minnek dawl għall-ġnus, biex is-salvazzjoni tiegħi sa truf l-art tinfirex.”

⁷Dan jgħid il-Mulej, il-feddej ta’ Iżrael, il-Qaddis tiegħu, lil wieħed imkasbar minnies, mistmerr mill-poplu, lill-qaddej tal-ħakkiema: “Is-slaten għad jaraw u jqimu, u l-prinċipijiet iqimu wiċċhom fl-art, minħabba l-Mulej li hu fidil, il-Qaddis ta’ Iżrael, Dak li ħatrek.”

Sijon tqum mill-ġdid

⁸Dan jgħid il-Mulej: “Fiż-żmien it-tajjeb smajtek, u f’jum is-salvazzjoni għentek. Haristek u għamilt minnek patt mal-poplu, biex nerga’ nqajjem l-art, u nqassam il-wirt imħarbat;

⁹biex ngħid lill-imjassrin: ‘Ohorġu!’ u lil dawk li huma fid-dlam: ‘Ejjew għad-dawl!’ Huma jirgħu matul it-triq, u fuq kull għolja għerja jsibu l-mergħa tagħhom.

¹⁰Ma jehodhomx il-ġuħ u anqas l-għatx, u ma tolqothomx is-sħana u lanqas ix-xemx. Għax min ħenn għalihom imexxihom, u jgħaddihom minn ħdejn għejun ta’ ilma.

¹¹Minn kull muntanja nagħmel triq, u ngħolli l-mogħdijiet tiegħi.

¹²Ara, dawn jiġu mill-bogħod; ara, dawn mit-Tramuntana u l-Punent, u dawn mill-art ta’ Sinim.

¹³Għannu, o smewwiet, aqbez bil-ferħ, o art, infexxu fl-għana, o muntanji! Għax farrag il-Mulej lill-poplu tiegħu; u ħenn għall-imsejknin tiegħu!

¹⁴U Sijon kienet tgħid: ‘Hallieni l-Mulej,’ u: ‘Sidi nsieni.’

¹⁵Tista’ mara tinsa t-tarbija tagħha, u ma tħennx għal bin ġufha? Imqar jekk din tinsa, jien ma ninsiek qatt!

¹⁶Ara! Naqqaxtek fuq kefef idejja; ħitanek dejjem quddiemi.

¹⁷Il-bennejja tiegħek ġejjin imgħaġġla; jitbiegħed minnek min ġarrfek u ħarbtok.

¹⁸Erfa’ għajnejk u ħares madwarek. Ilkoll ingabru, ġejjin lej. Daqs kemm jien ħaj, jgħid il-Mulej, tilbishom kollha biex tiżzejjem, titħazzem bihom bħal għarusa.

¹⁹Għax il-ħrieb tiegħek, it-tħarbit tiegħek, u l-art imħarbita tiegħek, nerga' ntellagħhom. Issa int djeqqt għal niesek, u tbiegħdu dawk li ħarbtuk.

²⁰L-ulied li inti wliedt fl-hemm għad jgħidulek f'widnejk: 'Żgħir il-post għaliya; agħmilli l-wisa' fejn nghanmar.'

²¹Imbagħad int tgħid f'qalbek 'Min welidli 'l dawn, meta jien bla tfal, hawlija, kont ilsira u mitluqa? Min rabbihomli? Ara! Jien kont bqajt waħdi minn fejn gew dawn?'

²²Dan jgħid Sidi l-Mulej: Arawni! Se nagħti sinjal lill-ġnus, u ngħolli l-istandard tiegħi għall-popli, u jgħibu s-subien tiegħek fuq dirgħajhom, u l-bniet tiegħek iġorruhom fuq spallejhom.

²³U jkunu s-slaten li jrabbuk, u l-irgejjen tagħhom li jreddgħuk. Imilu b'wiċċhom fl-art quddiemek, u t-trab ta' riglejtk jilagħqu. U int tkun taf li jien il-Mulej, li min jittama fija, ma jithawwad.

²⁴Tista' tittiehed il-priża minn id il-qawwi? jew jinħelsu l-ilsiera minn id it-tirann?

²⁵Għax dan jgħid il-Mulej: "Iva! Jittiehdu l-ilsiera minn id il-qawwi; il-priża tattirann tinħeles. U jiena stess neħodha ma' dawk li ħaduha miegħek, u jiena stess insalva lil uliedek.

²⁶U 'l dawk li ħaqruk ingaġġalhom jieklu laħamhom stess, u jiskru b'demmhom bħal bl-inbid ġdid. U kull bniedem ikun jaf li jien il-Mulej, il-Hellies tiegħek, il-Feddej tiegħek, il-Qawwi ta' Ġakobb."

Isajja 50

¹Dan jgħid il-Mulej: "Fejn hi l-kitba tad-divorzju, li biha keċċejt lil ommkom? Jew min hu dak li jien imdejjen miegħu u li begħtkom lilu? Arawni, minħabba ħżunitkom begħtkom, u minħabba dñubietkom keċċejt lil ommkom.

²Għaliex meta ġejt ma kien hemm ħadd? Meta sejjajt ma kien hemm ħadd li jwieġeb? Jaqaw idi qsaret li ma tistax tifdi? M'għandix forsi qawwa biex neħles? Arawni, b'tehdida jien innixxef il-baħar, nagħmel deżert mix-xmajjar; il-ħut irejjaħ bin-nuqqas ta' ilma, u jmut bil-għatx.

³Inlibbes is-smewwiet bis-swied, u bl-ixkejjer niksihom."

L-ubbidjenza tal-Qaddej tal-Mulej

⁴Sidi l-Mulej tani lsien ta' wiehed jitgħallem, biex nagħraf ngħin lill-għajjen b'xi kelma. Ta' kull filgħodu jqajjimli 'l widinti, biex nisma' bħal wiehed jitgħallem.

⁵Sidi l-Mulej fetaħli widinti, u jiena ma webbistx rasi, ma rgajttx lura.

⁶Tajt dahri lil dawk li kienu jsawtuni, ħaddejja lil dawk li kienu jnittfuli lħiti; ma ħbejtx wiċċi mit-tagħjir u l-bżieq,

⁷Sidi l-Mulej jgħinni, għalhekk ma nithawwad; għalhekk għamilt wiċċi bħaż-żnied: jien naf li ma jkollix mniex nistħi.

⁸Dak li jagħmel gustizzja miegħi jinsab fil-qrib. Min se jehodha miegħi? Ha noqogħdu għall-ħaqq flimkien! Min hu kontrija? Ha jersaq lejja!

⁹Ara, Sidi l-Mulej jgħinni: min se jagħtini t-tort? Arahom ilkoll kemm huma jitmermru bħal libsa, u tikolhom il-kamla.

¹⁰Min minnkom jibza' mill-Mulej, ħa jisma' l-kelma tal-qaddej tiegħu. Min jimxi fid-dlam b'ebda dawl fih, ħa jittama fil-Mulej, u jistrieħ fuq Alla tiegħu.

¹¹Araw, intom ilkoll tkebbstu n-nar, u tqabbdu l-vleġeġ mixgħula. Imxu mela, fid-dawl ta' narkom, qalb il-vleġeġ li qabbadtu. Dan jigrillkom minn idejja: fl-uġiġħ għad timenteddu.

Isaija 51

Għall-faraġ ta' Sijon

¹Isimgħuni, intom li tiġru wara l-gustizzja; intom li tfittxu lill-Mulej. Harsu lejn il-blata mnejn inqajtu, lejn il-barriera mnejn itteħidtu.

²Harsu lejn Abraham missierkom, u lejn Sarah li wilditkom. Meta kien waħdu jien sejjatlu, u beriktu u kattartu bis-sħiħ.

³Għax il-Mulej iħenn għal Sijon; iħenn għall-ħrieb kollha tagħha. Jagħmel Għeden mid-deżert u ġnien tal-Mulej mix-xagħri tagħha. Fiha jinsabu ferħ u hena, tifħir u għana bid-daqq.

⁴"Isma' minni, poplu tiegħi, u int, ġensi, aġħtini widen. Għax tagħlim joħroġ mingħandi; u s-sewwa tiegħi jkun dawl għall-popli.

⁵Qorbot il-gustizzja tiegħi; ħarġet is-salvazzjoni tiegħi. Driegħi jagħmel ħaqq mill-popli; fija jittamaw il-gzejjer, u 'l driegħi jistennew.

⁶Erfgħu għajnejkom lejn is-smewwiet, u ħarsu lejn l-art hawn taħt. Is-smewwiet jgħibu bħad-duħħan, l-art bħal-libsa titherra; u jmut bħan-nemus min jgħammar fiha. Imma s-salvazzjoni tiegħi tibqa' għal dejjem, u l-gustizzja tiegħi ma tonqos qatt.

⁷Isimgħuni, intom li tagħrfu l-gustizzja; poplu li għandek il-ligi tiegħi f'qalbek. La tibzghux mit-tagħjir tan-nies; u minn tkasbirhom la tiregħxux.

⁸Għax bħal biċċa drapp tikolhom il-kamla, u bħas-suf jikolhom il-wirdien. Il-gustizzja tiegħi tibqa' għal dejjem; u s-salvazzjoni tiegħi minn nisel għal nisel.

- ⁹Stenbaħ, stenbaħ, xidd il-qawwa, driegħ il-Mulej! Stenbaħ bħal fi żmien il-qedem, fiż-żminijiet li ilhom li għaddew. Mhux int kont li għamilt bcejjeċ lil Raħab, li niffidt lid-Dragun?
- ¹⁰Mhux int li nixxift il-baħar, l-ilma tal-abbissi l-kbar? Mhux int li għamilt triq fl-ibħra, biex jgħaddu l-mifdija?
- ¹¹Lura jerggħu l-mifdija tal-Mulej, u jidħlu f'Sijon b'għajjat ta' ferħ. Iroxx fuqhom hena għal dejjem; hena u ferħ jiksbu, u jgħibu n-niket u t-tnehid!
- ¹²Jiena, jien hu li nfarragkom! Min int biex tibza' minn bniedem li jmut? Minn bin Adam li bħal ħaxix jitqies?
- ¹³Int insejt il-Mulej il-ħallieq tiegħek, li firex is-smewwiet, u sejjes l-art. Il-jum kollu kont imbeżza' mill-qilla tal-oppresur. Kien ifittex li jeqirdek, imma issa fejn hi l-qilla tiegħu?
- ¹⁴Il-milwi taħtha dalwaqt jinħeles, ma jmutx u ma jwaddbuhx fil-ħofra, u lanqas ma jonqsu l-ħobż.
- ¹⁵Jiena hu l-Mulej Alla tiegħek, dak li jqanqal il-baħar, u jgargru l-imwieg tiegħu, Jaħweh tal-eżerċi jismu.
- ¹⁶Jien qegħedt kliemi fuq fommok, u b'dell idi għattejtek, biex frixt is-smewwiet, u sejjist l-art, u għedt lil Sijon: "Inti l-poplu tiegħi."
- ¹⁷Stenbaħ! Stenbaħ! Qum Ġerusalem! Int li xrobt il-kus ta' għadbu minn id il-Mulej, xrobt it-tazza tal-mejt sal-qiegħ.
- ¹⁸Ma kellha l-ħadd li jmexxiha, minn fost l-ulied li wildet. Ma kien hemm ħadd li joħdilha idha, minn fost uliedha li rabbiet.
- ¹⁹Żewg ħsarat laħqok, min se jhenn għalik? ħerba u qerda; guħ u xabla. Min sa jfarrgħek?
- ²⁰Uliedek mitruħa mitluqa ma' kull kantuniera, bħal għażziela maqbuda f'xibka. Mimlija bil-qilla tal-Mulej, bit-tehdid ta' Alla tiegħek.
- ²¹Għalhekk isma' din, imsejkna, sakrana, imma mhux bl-inbid.
- ²²Dan jgħid sidek il-Mulej, Alla tiegħek li jaqbeż għall-poplu tiegħu: "Arani, jien neħodlok minn idek il-kus tal-mejt; it-tazza ta' għadbi ma tixrobhiex aktar.
- ²³U nqegħedha f'idejn dawk li ħaqruk, dawk li qalulek: "Tgħawwegħa ngħaddu minn fuqek." U int dahrek għamiltu bħal qiegħa tal-art, u bħal triq biex jgħaddu minnha n-nies.

Isaija 52

Il-ħelsien ta' Sijon mill-jasar

¹Stenbaħ! Stenbaħ! Xidd il-qawwa tiegħek, Sijon! Ilbes mill-isbaħ, Ġerusalemm, belt qaddisa! Fik il-pagan jew l-imnigges ma jidholx aktar.

²Tfarfar mit-trab, qum, ilsira Ġerusalemm, holl l-irbit minn għonqok, ilsira bint Sijon!

³Għax dan jgħid il-Mulej: “Kontu mibjugħa b’xejn, u mingħajr flus tinfedew.”

⁴Għax dan jgħid sidi l-Mulej: “Niżel il-poplu tiegħi żmien ilu fl-Egittu, biex jgħammar hemm barrani; u l-Assirja għakksitu għal xejn b’xejn.

⁵U issa x’se nagħmel jien hawnhekk? Oraklu tal-Mulej. Il-poplu tiegħi kien meħud bla flus, u l-ħakkiema tiegħu jiftaħru b’dan. Oraklu tal-Mulej. Ismi mkasbar kull jum.

⁶Għalhekk il-poplu tiegħi jagħraf ismi; jagħraf dakinhar li hu jien li kont ngħid: ‘Hawn jien!’

⁷Kemm huma sbieħ fuq il-muntanji r-riglejn ta’ min iħabbar il-bxara, ta’ min ixandar is-sliem, ta’ min iħabbar ir-risq, ta’ min ixandar is-salvazzjoni,

⁸u jgħid lil Sijon: “Alla tiegħek isaltan!” Ismagħha l-għajta! L-għassiesa tiegħek għollew lehenhom, ilkoll flimkien jgħajtu bil-ferħ, għax raw b’għajnejhom lill-Mulej rieġa’ lura f’Sijon.

⁹Intom, herbiet ta’ Ġerusalemm, għajtu lkoll bil-ferħ, għax farrag il-Mulej il-poplu tiegħu, feda lil Ġerusalemm.

¹⁰Kixef il-Mulej id-driegħ tiegħu qaddis, quddiem il-ġnus kollha, u raw it-truf kollha tal-art is-salvazzjoni ta’ Alla tagħna.

¹¹Itilqu, itilqu, oħorgu minn hemm, tmissu xejn imnigges. Oħorgu minn go nofsha! Tnaddfu, intom li ġgorru tagħmir il-Mulej.

¹²Għax intom ma toħorgux imgħagġla, u ma titilqux qiskom maħruba, għax jimxi quddiemkom il-Mulej u warajkom Alla ta’ Izrael.

Is-sofferenzi tal-Qaddej tal-Mulej

¹³Araw! il-qaddej tiegħi jsib ir-risq, jintrefa’, jogħla u jkun ’il fuq minn kulħadd.

¹⁴Bħalma ħafna ndiehxu minnu,

- għax wiċċu tħassar, donnu ma kienx bniedem, u s-sura tiegħu ma kontx tqisha ta’ bniedem -

¹⁵hekk għad jistagħgħbu ħafna ġnus minħabba fih. Quddiemu s-slaten jagħlqu ħalqhom, għax għad jaraw grajja li qatt ma ssemmiet, u jifhmu dak li qatt ma semgħu bih.

Isaija 53

- ¹Min kien jemmen dak li smajna, u f' min intwera driegħ il-Mulej?
- ²Bħal xitla kiber quddiemna, u bħal għerq minn art niexfa. Ebda sura ma kellu, u ebda ġmiel biex inħarsu lejha, jew xi sura biex nitgħaxxqu bih.
- ³Kien imżebłaħ u mwarrab mill-bnedmin, bniedem li bata u kien jaf x' inhu l-mard, bħal wieħed li n-nies jaħbu wiċċhom minnu, bniedem imżebłaħ, u aħna xejn ma qisnieh.
- ⁴Iżda hu rafa' fuqu l-mard tagħna, tgħabba bin-niket tagħna. Aħna ħsibnieh bħal wieħed ikkastigat, mitluq minn Alla u miġjub fix-xejn.
- ⁵Iżda hu kien miġruħ minħabba fi dnubietna, mişuq minħabba fi ħżunitna. Għas-saħħa tagħna waqa' l-kastig fuqu, u bis-swat tiegħu sibna l-fejqan tagħna.
- ⁶Aħna lkoll bħal nagħaġ mitlufa, kull wieħed minna qabad triq għal rasu. U l-Mulej xeħet fuqu l-ħażen tagħna lkoll.
- ⁷Haqruh, u hu qagħad għalihom bla biss ma fetaħ fommu; bħal ħaruf meħud għall-qatla, u bħal nagħga mbikkma f'id min iġizzha, ma fetaħx fommu.
- ⁸Bil-forza u l-ħaqq neħhewh; u min qagħad jaħseb fuq xortih? Iva, qaċċtuh mill-art tal-ħajjin, minħabba fi dnub il-poplu tiegħi kien midrub.
- ⁹U tawh qabar mal-ħżiena, u mal-għonja difnuh, għalkemm ma għamel ebda deni, u minn fommu ma ħareġ ebda qerq.
- ¹⁰Iżda l-Mulej għoġbu jgħakksu bil-mard. Talli joffri ruħu b'sagrificċju ta' riparazzjoni, huwa għad jara nisel u jtawwal jiemu; u r-rieda tal-Mulej isseħħ bih.
- ¹¹Wara t-tbatija tiegħu għad jara d-dawl, jixba' bit-tagħrif tiegħu. Il-Ġust jiġġustifika lill-qaddej tiegħu quddiem il-kotra, u l-ħażen tagħhom jitgħabba bih hu.
- ¹²Għalhekk nagħtih il-kotra b'seħmu, u jkollu seħem fil-priża mal-qalbenin, għaliex hu offra ruħu għall-mewt, u kien magħdud mal-midinbin. Hu li neħħa l-ħtijiet tal-kotra, u ndaħal għall-midinbin.

Isaija 54

L-imħabba tal-Mulej għal Izrael

- ¹Ifraħ int, mara bla tfal li ma wlidtx; infexx għanni u għajjat bil-ferħ, int li qatt ma hassejt uġiħ il-ħlas! Għax ħafna aktar huma wlied il-mitluqa minn ulied il-mizzewġa, jgħid il-Mulej.
- ²Kabbar il-post tal-għarix tiegħek, wessa' t-tined tal-għamajjar tiegħek, tibzax għalihom; tawwal il-ħbula tiegħek, waħħal tajjeb il-kunjardi.

³Għax lejn il-lemin għad tinfirex u lejn ix-xellug, u nislek jiret il-ġnus, u fl-ibliet mitluqa jgħammar.

⁴Tibżax, int ma jkollokx mniex tistħi! Thammarx aktar wiċċek, għax għajb ma jkollokx aktar. Int għad tinsa l-għajb ta' rmulitek, ma tiftakarx iżjed fil-misthija tar-romol tiegħek.

⁵L-għarus tiegħek il-Hallieq tiegħek, Jaħweh tal-eżerċti jismu; il-feddej tiegħek, il-Qaddis ta' Izrael, 'Alla tal-art kollha' jissejjaħ.

⁶Iva, bħal mara mitluqa u mdejqa f'qalbha sejjaħlek il-Mulej, 'bħal mara mitluqa f'żgħożitha,' jgħid il-Mulej Alla tiegħek.

⁷Għal ftit jien tlaqtek; imma bi mħabba bla qjies jien nerga' niġbrok.

⁸Fis-saħna tal-korla ħbejt wiċċi għal ftit minnek; bi mħabba ta' dejjem inħenn għalik, jgħid il-Mulej, il-Feddej tiegħek.

⁹Dan għalija bħal fi żmien Noè, meta ħlift li l-ilma ma jergax jgħarraq l-art. Hekk naħlef issa li ma nişonx aktar għalik, u lanqas ma nċanfrek.

¹⁰Jistgħu jitharrku l-muntanji, jitheżżu l-għoljiet, imma mħabbti minn miegħek ma titharrikk, u s-sliem tal-patt tiegħi ma jitheżżiżx, jgħid il-Mulej li jhenn għalik.

Ġerusalem il-ġdida

¹¹"Magħkusa, imħabbta mill-irwiefen, mara bla farag! Jien inqiegħed il-ġebel tiegħek bl-ifjen tajn; u l-pedamenti tiegħek biż-żaffir.

¹²Nagħmel l-amberżuni ta' swarek tar-rubini, u bwiebek tal-karbunkli, u d-dawra tas-swar tal-ħaġar prezzjuż.

¹³Uliedek ilkoll ikunu mgħallma mill-Mulej, kbir għad ikun ġid uliedek.

¹⁴Fuq sies il-ġustizzja titwaqqaf, 'il bogħod mit-tagħkis, għax ma għandekx inniex tibża'; u 'l bogħod mit-twerwir, għax ma jersaqx lej.

¹⁵Jekk jaħbtu għalik, ma jkunx minni; min jaħbat għalik, jaqa' quddiemek.

¹⁶Ara, jiena ħlaqt il-ħaddied li jonfoħ fuq in-nar tal-gamar, u joħroġ l-għodda skont l-għan tagħha, u jiena ħlaqt il-qerried biex iħarbat.

¹⁷Ebda arma magħmula kontrik ma tiswa, u kull ilsien li jħaqqaq kontrik toħroġu b'ħati. Din hi x-xorti tal-qaddejja tal-Mulej; mingħandi jieħdu r-raġun," oraklu tal-Mulej.

Isaija 55

Maħfra għal kulħadd

- ¹“Intom li bikom l-għatx, ejjew għall-ilma; intom ukoll li m’għandkomx flus. Ejjew, ixtru u kulu b’xejn, inbid u ħalib bla ħlas.
- ²Għaliex taħlu fluskom f’dak li mhuwiex ħobż, u għidkom f’dak li ma jxebbax? Isimgħu minni, u tieklu tajjeb, u ruħkom titpaxxa b’ikel bnin.
- ³Agħtuni widen u ersqu lejja, isimgħu u tieħdu r-ruħ. Nagħmel patt magħkom għal dejjem, biex isehħu l-favuri mwiegħda lil David.
- ⁴Ara, jien qeghedtu xhud fost il-ġnus, prinċep u legizlatur fuq il-popli.
- ⁵Int gens li ma tafx bih issejjah; ġnus li ma jafukx jigrū lejk, minħabba fil-Mulej, Alla tiegħek, il-Qaddis ta’ Izrael, għax lilek żejjen bil-ġieħ.
- ⁶Fittxu l-Mulej sakemm tistgħu ssibuh, sejhulu sakemm hu fil-qrib!
- ⁷Ha jħalli triqtu l-midneb, u l-bniedem il-ħazin fehmieta; ha jerga’ lura għand il-Mulej u jhenn għalih, għand Alla tagħna għax hu jaħfer ħafna.
- ⁸“Il-fehmiet tiegħi mhumieq fehmieta, u t-triqat tiegħi mhumieq triqatkom, oraklu tal-Mulej.
- ⁹Għax daqs kemm huma oghla s-smewwiet mill-art, daqshekk ieħor huma triqati ’l fuq minn triqatkom, u l-fehmiet tiegħi mill-fehmiet tagħkom.
- ¹⁰Bħalma x-xita u s-silġ jinżlu mis-smewwiet, u ma jerggħux lura mnejn ġew bla ma jsaqqu l-art, imma jggegħluha tnissel u tnibbet, u tagħti ż-żerriegħa ’l min jizra’ u l-ħobż ’il min jiekol,
- ¹¹hekk jigrū minn kelmti: hija toħroġ minn fommi, u ma terġax lura vojta, imma tagħmel dak li jogħġob lili, u ttemm dak li nkun bgħattha tagħmel.
- ¹²Iva, bil-ferħ għad toħroġu, u bis-sliem titwasslu. Quddiemkom f’għajjat ta’ ferħ jinfexxu l-muntanji u l-għoljiet, u ċċapċap idejha kull sigra tar-raba’.
- ¹³Minflok ix-xewk jitla’ ċ-ċipress, minflok l-għollieq ir-riħan. Dan ikun għall-glorja tal-Mulej, sinjal għal dejjem li ma jithassar qatt.”

Isaija 56

It-Tielet Parti: Kap 56 sa 66

Qtigħ il-qalb u s-salvazzjoni

- ¹Dan jgħid il-Mulej: “Żommu s-sewwa u aghmlu l-gustizzja, għax is-salvazzjoni tiegħi għoddha waslet, u l-gustizzja tiegħi dalwaqt tfegġ.”
- ²Hieni r-raġel li jagħmel dan, u l-bniedem li jzomm sħiħ fih, iħares is-Sibt u ma jiksru, u jzomm idu ’l bogħod mill-għemil ħazin.”

³U ma jgħidx il-frustier li jintrabat mal-Mulej: “Se jifridni l-Mulej mill-poplu tiegħu.” Ma jgħidx l-ewnuku: “Arawni, jiena sigra niexfa!”

⁴Għax dan jgħid il-Mulej: “Għall-ewnuki li jharsu Sibtijiet, u jagħzlu dak li joghġob lili, u jzomm sħiħ fil-patt tiegħi,

⁵jiena nagħtihom f’dari u swari, nagħtihom monument u isem, xi haġa aħjar minn subien u bniet; nagħtihom isem għal dejjem, li ma jithassar qatt.

⁶Uljed il-frustier li ntrabtu mal-Mulej biex jaqduh, u biex iħobbu isem il-Mulej, u jkunu qaddejja tiegħu, kull min iħares is-Sibt u ma jiksrux u jzomm sħiħ fil-patt tiegħi,

⁷lil dawn inwassalhom sal-muntanja mqaddsa tiegħi, u nferraħhom f’dar it-talb tiegħi; il-vittmi maħruqa u s-sagrificċji tagħhom ikunu jogħġbuni telgħin minn fuq l-artal tiegħi, għax dari ‘dar it-talb’ tissejjaħ għall-popli kollha.

⁸Oraklu ta’ Sidi l-Mulej, li jigbor l-imxerrdin ta’ Izrael; “Nissokta nigbor l-itturufnati tiegħu flimkien ma’ dawk li digà gbart.”

Il-kundanna tal-idolatrija ta’ Izrael

⁹Intom bhejjem tar-raba’, ejjew kulu, intom bhejjem tal-foresta.

¹⁰L-għassiesa tal-poplu tiegħi, ilkoll għomja, ma jintebħu b’xejn; ilkoll klieb muti, ma jistgħux jinbħu. Jimteddu u joħolmu, ħsiebhom biex jorqdu.

¹¹Huma klieb rgħiba, ma jixbgħu qatt. Dawn huma r-rgħajja, li ma jafux jaħsbu. Qabdu triqthom ilkoll, kulhadd jaħseb għal rasu.

¹²Ejjew ħa ngibu l-inbid, u niskru bix-xorb qawwi. Għada jkun bħal-lum, anzi aħjar, u ħafna aħjar.”

Isaija 57

¹Il-ġust jinqered, imma ħadd ma jhoss għalih. In-nies twajba jingabru, iżda ħadd ma jagħti kas. Iva, il-ġust jingabar minħabba l-ħażen;

²jidħol fis-sliem, jistrieħu fuq friexu kull min jimxi dritt.

Il-kulti moqzieza tal-fertilità

³“Imma intom, uljed is-saħħara, ersqu ’l hawn, nisel l-adultera u l-prostituta.

⁴B’min qegħdin tiddieħku? Kontra min qegħdin tfetthu ħalqkom, u toħorgu lsienkomp? Jaqaw m’intomx uljed id-dnub, uljed il-qerq?

⁵Intom tmorru b’demmkomp ibaqbaq taħt il-ballut; taħt kull sigra tħaddar; toqtlu t-trabi fil-widien, fi xquq l-irdumijiet.

⁶Fil-ġebel lixx tal-wied sehmeq; dan, dan xortik. Lilhom sawwabt il-libazzjonijiet, ġibt l-offerta tas-sagrificċju. Nista’ jien noqgħod bi kwieti b’dan?

⁷Fuq muntanja għolja u wieqfa, int poġġejt friexek, u hemm fuq tlajt toffri s-sagrificċju.

⁸U wara l-bieb u l-koxox tiegħu, l-arma tiegħek dendilt. U mbiegħda minni xaqlibt il-friex u tlajt; wassajt soddtok u ftehemt magħhom, ma' dawk li habbejt friexhom, u lejn għerithom ħarist ċassa.

⁹Ersajt lejn alla Molek biż-żejt midluka, u żidt il-fwejjah tiegħek. Bgħatt 'il bogħod il-messaġġiera tiegħek, sa tbaxxejt sal-Art l-Imwiet.

¹⁰Minkejja li nkeddejt bl-imġiba tiegħek, qatt ma għedt: "Qtajt qalbi!" Sibt il-qawwa għal ħajtek, għalhekk qatt ma nfnejt.

¹¹Minn min twerwirt u bżajt, biex tħassart daqshekk, biex anqas fija biss ma ftakart, u anqas biss ma ħsibt? Mhux għax jiena bqajt sieket u għalaqt għajnejja li inti bżajt minni?"

¹²Jien għad inxandar is-sewwa tiegħek u għemilek, imma dawn xejn ma jiswewlek.

¹³Ha jsalvawk l-idoli migmugħa tiegħek, meta ssejħilhom. Ir-riħ għad itajjarhom u ż-żiffa ġgorrhom. Imma min jitma fija jiret l-art, u jiret il-muntanja mqaddsa tiegħi.

¹⁴U għad jgħid: "Ifthū, ifthū t-triq, wittuha! Neħħu t-tfixkil minn triq il-poplu tiegħi!"

¹⁵Għax dan jgħid min qiegħed merfugħ fl-għoli, li jgħix għal dejjem u qaddis ismu: "Jien ngħammar fl-għoli u f'post qaddis, imma l-istess jien qiegħed mal-bniedem b'qalb maqsuma u umiljat f'ruħu; biex naħji r-ruħ umiljata, inqawwi l-qalb miksura.

¹⁶Għax ma nitlewwimx għal dejjem, u lanqas ma ninkorla għalkollox; għax kieku tinfena r-ruħ quddiemi, u nifs il-ħajja li jiena ħlaqt.

¹⁷Minħabba ħżunitu għal ftit għadabt, u sawwattu u nħbejt inkurlat, imma xorta waħda baqa' miexi għal rajh fit-triq ta' qalbu.

¹⁸Jiena rajt triqatu, u rrid infejqu, immexxi u nroddlu l-faraġ, u lil dawk li jibkuh, noħolqilhom kelma frott ix-xufftejn:

¹⁹Sliem, sliem, lil kulħadd, fil-bogħod u fil-qrib, jgħid il-Mulej, infejjaqhom ilkoll.

²⁰Imma l-ħżiena bħal baħar imqanqal, li ma jista' jsib kwiet b'xejn, u ilmijietu jqanqlu ħama u tajn.

²¹M'hemmx sliem għall-ħżiena," jgħid Alla tiegħi.

Isaija 58

Is-sawm tassew

- ¹Iftaħ gargik, għajjat u la tiskotx! Għolli leħnek bħal tromba! Dnubhom uri lill-poplu tiegħi, u htijiethom lil dar Ġakobb!
- ²Imma lili kuljum ifittxu, jixtiequ jagħrfu triqati, bħallikieku ġens li jagħmel is-sewwa, u li ma ħalliex l-ordnijiet ġusti ta' Alla tiegħu. Jitolbuni ġudizzji fis-sewwa, jixtiequ jersqu lejn Alla:
- ³'Għaliex somna u int ma ħaristx, għakkisna ruħna u int ma ntbaħtx?' Araw, f'jum is-sawm tagħkom tagħmlu li tridu, u tgħakksu lill-ħaddiem tagħkom.
- ⁴Araw, issumu bil-kwestjonijiet u l-ġlied u tidorbu bil-ponn bla ħaqq. Jekk issumu kif qegħdin issumu issa, leħinkom ma jinstamax fl-għoli.
- ⁵Jaqaw jien jogħgobni sawm bħal dan, jum biex bniedem jgħakkes lilu nnifsu? Biex ibaxxi rasu bħas-simar, u jimtedd fuq ix-xkora u r-rmied? Tgħidlu int dan sawm, jum jogħgob lill-Mulej?
- ⁶Jaqaw mhux dan is-sawm li jiena rrid, jġigifieri, li tħoll l-irbit tal-ħażen, u tqacċat ix-xkiel tal-madmad, li tibgħat ħielsa l-maħqurin, u tkisser kull madmad?
- ⁷Mhux li taqsam ħobżok ma' min hu bil-ġuħ, u ddaħħal f'darek lill-imsejken bla saqaf? Mhux li tlibbes lil min tara għarwien, u n-nies ta' darek ma tinsihomx?
- ⁸Imbagħad ifiġġ bħaż-żerniq id-dawl tiegħek, u malajr tagħlaqlek il-ġerħa tiegħek. Quddiemek timxi l-ġustizzja tiegħek, u l-glorja tal-Mulej timxi warajk.
- ⁹Jekk biss issejjaħlu, iwieġeb il-Mulej; jekk tgħajjatlu, jgħidlek 'Hawn jien'. Jekk tneħħi minn nofsok il-moħqrija, ma tmiddx subgħek u ma tagħmilx deni b'isienek,
- ¹⁰jekk int qalbek toħroġ għall-imġewwaħ, u xxabba' qalb l-imnikket, imbagħad id-dawl tiegħek ifiġġ fid-dlam, u s-swied tiegħek ikun bħan-nofsinhar.
- ¹¹U l-Mulej jibqa' jmexxik għal dejjem, u jxebbagħlek qalbek fl-imkejjen niexfa, u jsaħħaħlek għadmek. Int tkun bħal ġnien bis-saqwi, bħal għajn ta' ilma ma jonqos qatt.
- ¹²U jerġgħu jibnuk mill-ħerbiet tal-qedem, mill-ġdid int tibni s-sisien ta' generazzjonijiet sħaħ. U jsejhulek: 'Bennej tas-swar imgarrfa, li jġedded it-toroq fejn wieħed joqgħod'.
- ¹³Jekk int ma tixhetx is-Sibt taħt riġlejk, billi tagħmel li jogħgħbok fil-jum imqaddes tiegħi; jekk issejjaħ is-Sibt l-għaxxa tiegħek, u l-jum qaddis u mweggaħ mill-Mulej; jekk tagħtih ġieħ billi fih ma tagħmilx ix-xogħol ta' kuljum, u ma tfittixx in-negozju u t-tlablib fieragħ,
- ¹⁴imbagħad issib l-għaxxa tiegħek fil-Mulej, u jiena ntellgħek fuq għoljiet l-art. U nxebbghak b'wirt Ġakobb, missierek. Għax fomm il-Mulej tkellem."

Isaija 59

Il-ħażen nazzjonali

- ¹Araw, id il-Mulej ma qsarix li ma ssalvax, lanqas widnejh ma tqalu biex jisimgħu.
- ²Imma ħzunijietkom firdukomm minn Alla tagħkom, u dnubietkom ħbewlu wiċċu minnkomm, biex ma jismagħkomx.
- ³Għax wiċċ idejkom imcappas bid-demm, u subgħajkom bil-ħażen. Xufftejkom jgħidu l-gideb, u lsienkom itaqtaq il-qerq.
- ⁴Hadd ma jagħmel kawża għall-gustizzja; ħadd ma jiddefendi s-sewwa. Jittamaw fix-xejn u jlissnu l-gideb; inisslu l-ħażen u jildu d-deni.
- ⁵Ifaqqsu bajd is-sriep, u jinsgu għanqbut il-brimb. Min jiekol mill-bajd tagħhom imut; u jekk tkisser waħda minnhom tfaqqas lifgħa.
- ⁶L-għanqbut tagħhom ma jlibbisx, u b'xogħolhom in-nies ma jilbsux għax xogħolhom xogħol il-ħażen, u għemil il-vjolenza għemil idejhom.
- ⁷Riglejhom imgħaġġla għad-deni, u ħfief biex ixerrdu d-demm bla ħtija. Hsibijethom ħsibijiet il-ħażen, qerda u ħerba hemm fi triqathom.
- ⁸Triq is-sliem ma jafuhiex, u ma hemmx id-dritt f'mixjiethom. Għawgu mogħdijethom, u min jgħaddi minnhom ma jafx bi sliem.
- ⁹Għalhekk tbiegħed is-sewwa minna, u l-gustizzja ma taslilniex. Stennejna d-dawl, u sibna d-dlam; stennejna d-dija, u dħalna fis-swied.
- ¹⁰Bħal għomja mal-ħajt intefftu, intefftu bħan-nies mingħajr għajnejn. Nitfixklu f'nofsinhar bħal filgħaxija u fl-aqwa tagħna qisna mejtin.
- ¹¹Ilkoll ingargru bħall-orsijiet, u ngorru dejjem bħall-ħamiam. Nistennew il-gustizzja, u ma ssibhiex; nistennew is-salvazzjoni, u din titbiegħed minna.
- ¹²Għax dnubietna kotru quddiemek; u ħtijietna jixhdu kontrina. Għax dnubietna magħna, u ħzunijietna nafuhom:
- ¹³nidinbu u niċħdu lill-Mulej, u nerggħu lura minn wara Alla tagħna; naħqru u nxewxu, kliem il-gideb minn qalbna llissnu.
- ¹⁴Twarrab is-sewwa, u l-gustizzja baqgħet 'il bogħod. Is-sinċerità tfixklet fil-pjazza, u l-onestà ma tistax tidħol.
- ¹⁵Għabet is-sinċerità, u min jitbiegħed mill-ħażen jisirquh. Il-Mulej ra dan u ddispjaċieh, għax is-sewwa ma kienx hemm.
- ¹⁶U ra li ma kien hemm ħadd, u stagħgeb li ħadd ma ndaħal. Il-qawwa ta' driegħu għenitu, u s-sewwa tiegħu wieżnu.

¹⁷Libes il-gustizzja bħal kurazza, u l-elmu tas-salvazzjoni f'rasu. Libes il-ħwejjeg tal-vendetta, u tgħatta bil-mantar tal-ħegġa.

¹⁸Skont għemilhom iħallashom; saħna kontra l-avversarji tiegħu, u ħlas għall-għedewwa tiegħu, u jagħtihom haqqhom lill-artijiet tax-xtut.

¹⁹U jaraw mill-Punent isem il-Mulej, u minn tluġħ ix-xemx il-glorja tiegħu. Għax tigi bħal xmara mfawra, misjuqa b'nifs il-Mulej.

²⁰U feddej jiġi għal Sijon, u għal nies Ġakobb li jħallu dnuhom, oraklu tal-Mulej.

²¹"Dan hu l-patt tiegħi magħhom, jgħid il-Mulej: L-ispirtu tiegħi li hemm fik u kliemi li qegħedt f'fommok, ma jitbegħdux minn fommok jew minn fomm uliedek, u wlied uliedek, minn issa u għal dejjem," jgħid il-Mulej.

Isajja 60

Il-glorja ta' Sijon

¹Qum! Ha jiddi wiċċek! Id-dawl tiegħek wasal! Jiddi fuqek sebħ il-Mulej!

²Ara d-dlamijiet jiksu l-art, u sħab iswed il-popli: iżda fuqek jiddi l-Mulej, u sebħu jfiġġ fuqek.

³Il-ġnus għad jimxu fid-dawl tiegħek, u s-slaten fid-dija ta' sbiħek.

⁴Għolli u dawwar għajnejk madwarek u ara: ilkoll miġbura ġejjin għandek. Uliedek ġejjin mill-bogħod, u bnietek iġorruhom fuq id-dirgħajn.

⁵Imbagħad tħares u wiċċek jiddi, u tħabbat u timtela qalbek, għax fuqek taqa' l-kotra tal-ġid tal-ibħra, u l-għana tal-ġnus jiġi għandek.

⁶Imrieħel ta' iġmla għad jgħattuk, l-iġmla żgħar ta' Midjan u Għefa; ilkoll minn Saba jiġu, mgħobbija bid-deheb u l-incens, u jxandru t-tifħir tal-Mulej.

⁷L-imrieħel kollha ta' Kedar jingabru fik, u l-kbiex ta' Nebajot jaqduk: jilqgħuhom u joffruhom fuq l-artal tiegħi, u jiena nsebbah dar il-kobor tiegħi.

⁸Min huma dawn li bħal sħab jittajru, bħal ħamiem lejn il-bejtiet tagħhom?

⁹Iva, għalija jingabru l-bastimenti tal-gzejjer, bl-iġfna ta' Tarsis quddiem nett, biex iġibu 'l uliedek mill-bogħod, u magħhom il-fidda u dehebbom, f'ġieħ isem Jaħweh Alla tiegħek, il-Qaddis ta' Izrael, għax hu li sebbħek.

¹⁰U l-barranin jibnulek swarek, u jaqduk is-slaten tagħhom, għax jekk sawwattek fil-qilla tiegħi, fil-ħniena tiegħi jien hennejt għalik.

¹¹U l-bibien tiegħek ikunu miftuħin dejjem, lejl u nhar ma jingħalqux, biex jiġi għandek il-ġid tal-ġnus, u s-slaten tagħhom miexja quddiem;

¹²għax il-ġens u s-saltna li ma taqdikx tinqered: ġnus bħal dawn jinqerdu għalkollox.

¹³Ġmiel il-Libanu jiġi għandek, iċ-ċipress u ċ-ċedru u l-bux magħhom, għat-tiżjin tat-tempju mqaddes tiegħi, u għas-sebħ ta' mirfes riglejja.

¹⁴U jiġu għandek rashom baxxa wlied dawk li haqruk, u jinzlu wiċċhom fl-art quddiemek dawk li żebilhuk, u jsejħulek: 'Belt tal-Mulej', 'Sijon tal-Qaddis ta' Izrael'.

¹⁵Għax kont mitluqa, u kienu jobogħduk, u hadd ma kien jgħaddi minnek, nagħmlek kbira għal dejjem u l-għaxqa ta' kull żmien.

¹⁶Bħal tarbija terda' ħalib il-ġnus, u titmantna minn sider is-slaten, biex tagħraf li jien il-Mulej, is-Salvatur tiegħek, il-Feddej tiegħek, il-Qawwi ta' Ġakobb.

¹⁷Minflok il-bronż, ingiblek id-deheb; flok il-ħadid, il-fidda; flok l-injam, il-bronż; flok il-ġebel, il-ħadid. U nagħmel is-Sliem it-tmexxija tiegħek, u l-Ġustizzja l-ħakma tiegħek.

¹⁸Ma tinstemax aktar dnewwa f'artek, u ħerba u qerda fi trufijietek; swarek jissejħu: 'Helsien', u bwiebek: 'Foħrija'.

¹⁹Ma ddawlekx aktar ix-xemx binhar, u lanqas jiddi għalik il-qamar billejl, għax il-Mulej ikunlek id-dawl għal dejjem u Alla tiegħek ikun sebħek.

²⁰Ma tinzilkx aktar ix-xemx għalik u lanqas jgħib il-qamar, għax il-Mulej ikun id-dawl tiegħek għal dejjem u jintemmu l-jiem tal-vistu tiegħek.

²¹Kulhadd ikun ġust fil-poplu tiegħek u jirtu l-art għal dejjem; huma xitla li jien ħawwilt, xogħol idejja għal foħriti.

²²L-iżgħar fostkom isir tribù u l-iċken isir ġens qawwi. Jien il-Mulej, li nfitteix nagħmel dan kollu f'waqtu.

Isaija 61

Il-bxara t-tajba għal Sijon

¹L-ispirtu ta' Sidi l-Mulej fuqi, għax il-Mulej ikkonsagrani, biex inwassal il-bxara t-tajba lill-fqajrin, bagħatni ndewwi l-qalb miksura; biex inħabbar il-ħelsien lill-imjassrin, u lill-ħabsin il-ftuħ tal-ħabs;

²biex inniedi s-sena tal-grazzja tal-Mulej, u jum il-vendetta ta' Alla tagħna; biex infarraġ lill-imnikktin;

³biex inferraħ lil dawk li jibku f'Sijon, nagħtihom kuruna flok irmied, żejt tal-ferħ flok l-ilbies tal-vistu, l-għana tal-foħrija flok ruħ mitluqa. Isejħulhom ballut tas-sewwa, imħawla mill-Mulej għal foħritu."

⁴Mill-ġdid għad jibnu l-herbiet tal-qedem, itellgħu t-tigrif tal-imghoddi, iġeddu l-bliet imġarrfa, meqruda minn żmien twil.

⁵Ikun hemm il-barranin li jirgħu l-imrieħel tagħkom, ulied il-frustiera jaħdmulkom ir-raba', u jeħdulkom ħsieb id-dwieli.

⁶Lilkom isejħulkom: 'Il-Qassisin tal-Mulej', 'Qaddejja ta' Alla tagħna' isemmukom. Tieklu l-ġid tal-ġnus, tissebbħu bil-glorja tagħhom.

⁷Għaliex id-doppju kien l-għajb tagħhom; mistħija u żebliħ kien sehemhom. Għalhekk id-doppju jirtu f'arthom, u jkollhom hena bla tmiem.

⁸Jien hu l-Mulej, li nħobb id-dritt, u nobgħod il-ħell u l-qerq. U jien bis-sewwa nħallashom, u nagħmel magħhom patt għal dejjem.

⁹Nisilhom ikun magħruf fost il-ġnus, u wliedhom qalb il-popli. Kull min jarahom jagħrafhom li huma nisel imbierek mill-Mulej.

¹⁰Nifraħ fuq li nifraħ bil-Mulej, taqbez bil-ferħ ruħi b'Alla tiegħi. Għax hu libbisni bi lbies is-salvazzjoni, bil-mantar tal-ġustizzja għattieni, bħal għarus imzejjen b'kuruna, bħal għarusa tlellex bil-gawhar tagħha.

¹¹Bħalma l-art tnibbet, bħalma l-ġnien inibbet il-miżrugħ fih, hekk il-Mulej inibbet il-ġustizzja u l-foħrija, quddiem kollha kemm huma l-ġnus.

Isaija 62

Sijon l-għarusa tal-Mulej

¹Minħabba f'Sijon ma nehdiex, minħabba f'Ġerusalem ma niskotx, sa ma tfeġġ bħal dija l-ġustizzja tagħha, tħegġeġ bħal torċa s-salvazzjoni tagħha.

²Il-ġustizzja tiegħek għad jarawha l-ġnus, u s-sebħ tiegħek jarawh is-slaten kollha. B'isem ġdid għad isejħulek, isem li għad jagħzlu fomm il-Mulej.

³Għad tkun kuruna ta' ġmiel f'id il-Mulej, u dijadema ta' sultan f'id Alla tiegħek.

⁴Ma jgħidulekx aktar: 'L-Abbandunata', lanqas lil artek: 'L-Imħarbta'. Lilek għad isejħulek: 'Għaxqti fiha', u lil artek għad jgħidulha: 'Għarusa'; għax l-għaxxa tal-Mulej fik, u artek għad titgħarras.

⁵Bħalma għarus jitgħarras xebba, hekk jitgħarrsek il-Bennej tiegħek; u bħalma l-għarus jitgħaxxaq b'għarustu, hekk jitgħaxxaq bik Alla tiegħek.

⁶Fuq swarek, Ġerusalem, qegħedt l-għassiesa: lejl u nhar qatt ma jisku. Intom li tfakkru l-Mulej, ma hemmx mistrieħ għalikom;

⁷u lilu sserrħuhx sa ma jerga' jwaqqaf lil Ġerusalem, u jagħmilha l-foħrija tal-art.

⁸Halef il-Mulej b'lemintu u bid-driegħ qawwi tiegħu: "Il-qamħ tiegħek ma nagħtihx aktar b'ikel lill-għedewwa tiegħek, u l-barranin ma jixorbux l-inbid tiegħek, li int tħabatt għalih;

⁹imma l-qamħ jikluh dawk li jaħsduh u jfaħħru l-Mulej, u dawk li jiġbru l-għeneb jixorbu l-inbid fil-btieħi tat-tempju tiegħi."

¹⁰Għaddu, għaddu mill-bibien, wittu t-triq għall-poplu! Rawmu, rawmu t-triq, naddfuha miż-żrar! Għollu sinjal għall-popli!

¹¹Araw, il-Mulej isamma' leħnu sa truf l-art: "Għidu lil bint Sijon: Arah, ġej is-salvatur tiegħek! Arah bil-prezz f'idu u l-ħlas quddiemu."

¹²U jibdew isejħulhom: 'Poplu qaddis, il-Mifdijin tal-Mulej', U lilek isejħulek: 'L-Imfittxija', 'Il-Belt qatt abbandunata'.

Isaija 63

Żmien il-fidwa

¹Min hu dan li ġej minn Edom, bi hwejġu ħomor minn Bosra? Hu mzejjen bi lbiesu, miexi fil-milja tal-qawwa tiegħi. "Jiena hu li nxandar il-ħelsien, jiena l-qawwi biex ngħin."

²Għaliex hemm l-aħmar fi lbiesek, u hwejġek bħal min jgħaffeg fil-magħsar?

³"Fil-magħsar għaffiġt jien waħdi, mill-poplu ma kien hemm ħadd miegħi: għaffiġthom fl-għadab tiegħi, sħaqthom fil-qilla tiegħi. U traxxax demmhom fuq hwejġi, u ħammigt ilbiesi kollu.

⁴Għax kien jum ta' vendetta f'qalbi, u s-sena tal-fidwa tiegħi waslet.

⁵Harist, u ma kien hemm ħadd min jgħinni: skantajt li ma kien hemm ħadd li jieqaf miegħi; imma għenni driegħi biex irbaħt, u waqaf miegħi l-għadab tiegħi.

⁶Għaffiġt il-popli f'għadbi, tħanthom fis-saħna tiegħi, u demmhom xerridt mal-art."

L-imħabba tal-Mulej għal Izrael

⁷Irrid infakkar il-grazzji tal-Mulej, insamma' għanja ta' tiffhir lill-Mulej, għal dak kollu li għamel magħna, għax kbira kienet il-ħnientu ma' dar Izrael; mexa magħna skont l-imħabba tiegħu, skont it-tjieba kbira tiegħu.

⁸Hu qal: "Iva, huma l-poplu tiegħi, wliedi li ma jimxux wiċċ b'ieħor." U hu sar għalihom is-Salvatur fid-dwejjaq kollha tagħhom,

⁹Ma kienx xi messagġier jew xi angli, imma hu stess salvahom għall-imħabba u l-ħniena tiegħu. Hu ħelishom, refagħhom, u garrhom dejjem fl-imgħoddi.

¹⁰Iżda huma ħaduha kontrih, u nikktu l-ispirtu qaddis tiegħu, u sar għadu għalihom u tqabad kontrihom.

¹¹U ftakru f'jiem l-imghoddi: Mosè, il-qaddej tiegħu. Fejn hu dak li ħeles mill-baħar, ir-ragħaj tal-poplu tiegħu? Fejn hu dak li qiegħed f'nofshom, l-ispirtu qaddis tiegħu?

¹²Hu li kien jimxi fuq il-leminija ta' Mosè bid-driegħ imsebbaħ tiegħu? Li feraq il-baħar quddiemhom biex jagħmel għalih isem li jibqa' għal dejjem?

¹³Li mexxiehomm qalb il-mewg' u ma għotrux bħal żiemel fid-deżert?

¹⁴Bħal annimal li niezze fil-wied, immexxi mill-ispirtu tal-Mulej, hekk int mexxejt il-poplu tiegħek biex tagħmel għalik isem gloriuż.

Talba għall-ħniena u l-maħfra

¹⁵Hares mis-sema u ara, ħares mill-għamara mqaddsa u gloriuża tiegħek. Fejn hi l-ħegga u l-qawwa tiegħek? Fejn hi l-ħerqa u l-ħniena ta' qalbek? Tonqosx mill-ħniena tiegħek għalina.

¹⁶Għax int, Mulej, missierna; Abraham ma jafniex, Izrael ma jagħrafniex. Int, Mulej, missierna, ismek il-Feddej tagħna sa minn dejjem.

¹⁷Għaliex, Mulej, iġgegħelna nwarrbu minn triqatek, u twebbsilna qalbna biex ma nibzghux minnek? Erga' lura, minħabba l-qaddejja tiegħek, it-tribujiet li huma wirtek.

¹⁸Għaliex rifsu l-ħżiena fis-santwarju tiegħek, u l-għedewwa tagħna middew ringlejhom fit-tempju tiegħek?

¹⁹Sirna bħall-ġnus li int qatt ma ħkimt fuqhom, u lanqas ismek ma jissejjaħ fuqhom. Mhux li kont iċċarrat is-smewwiet u tinzel minn hemm,

Isaija 64

¹u jitheżżu l-muntanji quddiemek! Bħalma n-nar iqabbad il-ħatab, bħalma n-nar jgħalli l-ilma; hekk tgħarraf ismek lill-għedewwa tiegħek, u l-ġnus jitriegħdu quddiemek,

²meta int tagħmel għegubijiet li ma konniex nistennew, u sa mill-qedem qatt ma smajna bihom!

³Widna qatt ma semgħet, għajn qatt ma rat Alla bħalek, Alla li jħabrek għal min jittama fih.

⁴Int tilqa' lil min jagħmel is-sewwa bil-ferħ, lil dawk li jftakru fi triqatek. Ara! Int kont mgħaddab għalina, u aħna dñubna. Domna fi dñubna, u kontrik qomna għal ħafna żmien.

⁵Tniġġisna lkoll kemm aħna, bħal ċarruta maħmuġa l-aħjar għemejjel tagħna; bħal werqa lkoll dbilna u ħzunijietna bħal riħ ġarrewna.

⁶Hadd ma hawn li jsejjaħ ismek, li jitharrek biex iżomm miegħek. Għax int ħbejt wiċċek minna, u rhejtna f'idejn ħzunijietna.

⁷Madankollu, Mulej, int missierna; aħna t-tafal, u inti l-fuħhari; aħna lkoll għemil idejk.

⁸La tinkurlax iżzejjed, Mulej; la tiftakarx fil-ħażen tagħna għal dejjem. Ara, ħares, aħna lkoll il-poplu tiegħek.

⁹Il-bliet imqaddsa tiegħek mitluqa, Sijon saret xagħra u Ġerusalemm ħerba.

¹⁰It-tempju qaddis u gloriuż tagħna, fejn missirijietna kienu jfaħħruk, maħruq bin-nar, u kulma kellna għażiż sar ħerba.

¹¹Quddiem dan kollu ma tiċċaqlaqx, Mulej, se tibqa' sieket u tgħakkisna sal-aħħar?

Isaija 65

Il-kastig tal-midinbin idolatri

¹Kont lest li jsibuni dawk li ma staqsewx għalija. Kont lest li jsibuni dawk li ma fittxewnix. Jiena għedt: "Hawn jien! Hawn jien!" lil poplu li b'ismi ma sejjahlix.

²Il-jum kollu ftaħt idejja lil poplu mxewwex u rasu iebsa; imxew fi triq mhux tajba, skont kapriċċihom.

³Poplu dejjem lest biex jinbixni f'wiċċi: joffru s-sagrificċji fil-gonna, u jaħarqu l-incens fuq ix-xaqquf.

⁴Imorru joqogħdu fl-oqbra, u jgħaddu l-lejl fil-moħbi. Jieklu laħam il-ħanzir, u brodu mnigges fil-borom tagħhom.

⁵Imbagħad jgħidulek: "Oqgħod għalik! La tersaqx lejja, għax jien għalik qaddis." Dawn il-ħwejjeg duħhan f'imnifsejja, nar imkebbes il-jum kollu.

⁶Araw, dan kollu miktub quddiem: "Ma niskotx, jien inħallas, u nħallashom f'ħogorhom,

⁷għal ħzunithom u ħzunit missirijiethom, jgħid il-Mulej. Ħarqu l-incens fuq il-muntanji u żebilħuni fuq l-għoljiet. Għalhekk jien inkejjejl ħlashom, u f'ħogorhom irroddhulhom."

⁸Dan jgħid il-Mulej: "Bħalma wieħed isib l-inbid f'għanqud, u jgħid: 'La teqirdux, hemm il-barka fih', hekk nagħmel jiena minħabba l-qaddejja tiegħi, biex ma neqridhomx ilkoll."

⁹Jien noħroġ nisel minn Ġakobb, u minn Ġuda werriet tal-muntanji tiegħi. Jirtuhom il-maħturin tiegħi, u l-qaddejja tiegħi jgħammru hemm.

¹⁰U jkun Saron merġha għall-imrieħel, u l-wied ta' Ġħakor mistrieħ għall-baqar, għall-poplu tiegħi li jfittixni.

¹¹Imma intom li tlaqtu lill-Mulej, li nsejtu l-għolja mqaddsa tiegħi, li lestejtu mejda għal Gad, u mlejtu l-inbid għal Meni,

¹²Jien għax-xabla kkundannajtkom, u lkoll kemm intom tmilu għall-qatla. Għax jien sejjaħtilkom, u intom ma wegibtux; tkellimt, u ma smajtux. Għamiltu l-ħażin f'għajnejja, u għażiltu dak li ma jogħgobnix."

¹³Għalhekk dan jgħid Sidi l-Mulej: "Araw, il-qaddejja tiegħi jieklu, imma intom tkunu bil-ġuħ;

¹⁴araw, il-qaddejja tiegħi jixorbu, imma intom tkunu bil-għatx; araw, il-qaddejja tiegħi jifirħu, imma intom tistħu; araw, il-qaddejja tiegħi jgħannu bl-hena ta' qalbhom, imma intom tgħajtu bin-niket ta' qalbkom, u tixhru bid-diqta ta' ruħkom.

¹⁵"L-isem li tħallu jisħtu bih il-magħżulin tiegħi 'Ha joqtlok Sidi l-Mulej.' Imma l-qaddejja tiegħi b'isem ieħor jissejħu.

¹⁶Min jitbierek fuq l-art, jitbierek b'Alla tal-verità, u b'Alla tas-sewwa jahlef min jahlef fuq l-art, għax it-taħbit ta' qabel għadda, u għab minn quddiemi.

Folqien ġdid

¹⁷Għax, arani, se noħloq smewwiet godda u art ġdida. Ma jitfakkarx iżjed l-imġhoddi, f'moħħ ħadd aktar ma jġi.

¹⁸Imma għad jifirħu u jaqbzu bil-ferħ għal dejjem, minħabba f'dak li għad noħloq jien. Arani, se noħloq Ġerusalemm għall-hena, il-poplu tagħna għall-ferħ.

¹⁹Jien nifraħ b'Ġerusalemm u nitgħaxxaq bil-poplu tiegħi, ma jinstemax aktar fiha lehen il-biki, lanqas lehen in-niket.

²⁰Ma jkunx hemm iżjed fiha tarbija li tgħix ftit jiem, lanqas xiħ li ma jimteliex bl-għomor. Għax iż-żagħżuġħ imut ta' mitt sena, u ta' mitt sena jkun il-midnebb meta jieħu l-kastig.

²¹Huma għad jibnu djarhom u jgħammru fihom, iħawlu d-dwieli u jieklu frothom.

²²Ma jibnux biex jgħammar ħaddieħor, u ma jħawlux biex jiekol ħaddieħor; għax il-poplu tiegħi jgħix daqs kemm jgħixu s-siġar, u l-magħżulin tiegħi jistgħallu xogħol idejhom.

²³Ma jithabtux għal xejn u ma jildux tfal biex jinqerdu ħesrem, għax ikunu nisel imbierek mill-Mulej, u hekk ukoll uliedhom.

²⁴Qabel ma jsejhuli, inwiegeb; nismagħhom, meta għadhom ikellmuni.

²⁵Il-lupu u l-ħaruf jirgħu flimkien, l-iljun, bħall-barri, jiekol it-tiben, u t-trab ikun ikel is-serp. Ma jagħmlux deni u lanqas ħsara fuq l-għolja mqaddsa tiegħi kollha, jgħid il-Mulej.”

Isaija 66

Il-ġudizzju ta' Alla

¹Dan jgħid il-Mulej: “Is-smewwiet it-tron tiegħi, l-art mirfes riglejja! X'dar tistgħu tibnuli? Fejn hu l-post tal-mistrieħ tiegħi?

²Dawn kollha idejja għamluhom, dawn kollha tiegħi! Oraklu tal-Mulej. Imma fuq dan jien nixhet ħarsti: fuq l-imsejken u n-niedem f'qalbu, u fuq min jitriegħed għal kelmti.

³Hawn min joqtol gendus, imbagħad jidrob bniedem; hawn min joffri n-nagħaġ, imbagħad jifga kelb. Jagħmel l-offerti tal-qmuħ, u joffri demm il-ħanzir; jaħraq l-incens, u jbierek l-idoli. Dawn in-nies għażlu triqathom, u qalbhom għogbuha qżizijethom.

⁴Jien ukoll nagħzel l-hemm għalihom, u dak li jibzgħu minnu nixhtu fuqhom. Għax jien sejjaħt, u ħadd ma wiegeb, tkellimt u ma semgħux. Għamlu l-ħazin f'għajnejja u għażlu dak li ma jogħgobnix.”

It-twelid tan-Nazzjon

⁵Isimgħu l-kelma tal-Mulej, intom li titriegħdu għal kelmtu: “Qalu ħutkom, li jobogħduk, li keċċewkom minħabba ismi: ‘Ha jissebbaħ il-Mulej, ħalli naraw il-ferħ tagħkom.’ Izda huma għad jiregħxu.

⁶Isimgħu! Hoss ta' għagħa mill-belt, ħoss mit-tempju, ħoss il-Mulej, li jrodd il-ħlas lill-għedewwa tiegħu!

⁷Qabel stess ma tkagħwġet, ħelset; qabel ma ġieha wġiħ il-ħlas, wildet iben.

⁸Min qatt sama' b'dan? Minn qatt ra ħaġa bħal din? Jista' pajjiż isir f'jum wieħed? Jista' poplu jitwieled f'waqt wieħed? Iva, Sijon, malli ħasset uġiħ il-ħlas, wildet lil uliedha!

⁹Jien li niftaħ il-ġuf, ma nwellidx? Jgħid il-Mulej. Jien li nwellid, nagħlaq il-ġuf? Jgħid Alla tiegħek.

¹⁰Ifirħu lil Ġerusalem, thennew biha, intom il-koll ħbieb tagħha! Aqbzu bil-ferħ, intom il-koll li qsamtu swied il-qalb magħha,

¹¹Hekk intom terdgħu u tixbgħu minn sieder il-faraġ tagħha; terdgħu u titgħaxxqu mis-sieder mimli tagħha.”

- 12** Għaliex dan jgħid il-Mulej: “Arani! Se nifrex fuqha s-sliem bħal xmara, u bħal xmara tfur il-ġid tal-ġnus. U intom terdġu u fuq id-dirgħajn tintrefgħu, u jżiegħlu bikom fuq l-irkupptejn.
- 13** Bħalma omm tfarraġ lil binha, hekk jiena nfarraġ lilkom u f’Ġerusalemm titfarrġu.
- 14** Taraw u tifraħ qalbkom, u għadamkom bħal ħaxix iħaddar; u jagħrfu fil-qaddejja tiegħu id il-Mulej, u l-korla tiegħu fuq l-għedewwa tiegħu.
- 15** Arawh! Ġej il-Mulej imdawwar bin-nar, bħal riefnu l-imriekeb tiegħu, u jferragħ għadbu fis-saħna tiegħu, u jheddu bl-ilsna tan-nar.
- 16** Għax bin-nar il-Mulej mill-art kollha jagħmel il-ħaqq, bix-xabla tiegħu minn kull bniedem; kotra kbira joqtol il-Mulej.
- 17** Dawk li jitqaddsu u jitnaddfu, u jmorru fil-ġonna wara xulxin fid-dawra tas-sħarijiet, dawk li jieklu l-laħam tal-ħanzir, il-qzizijiet u l-grieden, ilkoll jintemmu f’daqqa, oraklu tal-Mulej.
- 18** Jiena naf b’għemilhom u fehmithom; għad niġi niġbor il-ġnus kollha, u l-popli ta’ kull ilsien; dawn jiġu u jaraw is-sebħ tiegħi.
- 19** Jiena ngħolli għalihom sinjal, u nibgħat lil xi wħud mill-fdal ta’ Izrael għand il-ġnus, f’Tarsis, Put, Lud, u Mesek, Ros, Tubal u Ġawan, u lejn ix-xtut imbiegħda li qatt ma semgħu bija, u qatt ma raw is-sebħ tiegħi, u huma jxandru s-sebħ tiegħi qalb il-ġnus.
- 20** U jġibu lil ħutkom kollha minn kull ġens, bħala offerta lill-Mulej; iġibuhom fuq żwiemel u karrijiet, fuq suġġetti u bġhula u iġmla, għal fuq il-muntanja qaddisa tiegħi, f’Ġerusalemm, jgħid il-Mulej, bħalma wlied Izrael iġibu l-offerti tal-qmuħ tagħhom f’ġarar indaf fit-tempju tal-Mulej.
- 21** U lil xi wħud minnhom neħodhom b’qassisin u Leviti, jgħid il-Mulej.
- 22** Għax bħalma jibqgħu quddiemi s-smewwiet godda, u l-art ġdida li jiena nagħmel, jgħid il-Mulej, hekk jibqa’ nisilkom u isimkom.
- 23** U jiġri li minn xahar għal xahar, u minn Sibt għal Sibt, kulħadd jiġi jinxteħet quddiemi, jgħid il-Mulej.
- 24** U meta joħorgu, jaraw l-iġsma tan-nies li xxewxu kontrija. Id-dud tagħhom ma jmutx, lanqas jintefa n-nar tagħhom, u kulħadd jistmellhom.”

Ġeremija

Ġeremija 1

Dhul

¹Il-kliem ta' Ġeremija bin Hilkija, mill-qassisin li kienu f'Għanatot, fl-art ta' Benjamin.

²Il-kelma tal-Mulej gietu fi żmien Ġosija bin Amon, sultan ta' Ġuda, fis-sena tlittax tas-saltna tiegħu;

³gietu wkoll fi żmien Ġeħojakim bin Ġosija, sultan ta' Ġuda, sa tmiem is-sena ħdax tas-saltna ta' Sedekija bin Ġosija, sultan ta' Ġuda, sa meta n-nies ta' Ġerusalem gew eżiljati, fil-ħames xahar.

Is-sejħa ta' Ġeremija

⁴U gietni l-kelma tal-Mulej u qalli:

⁵“Qabel ma sawwartek fil-ġuf, għaraftek; qabel ma ħriġt minn ħdan ommok, ikkonsagrajtek. Jien qegħedtek profeta fuq il-ġnus.”

⁶Jien wegibt: “Ah, Sidi Mulej, ma nafx nitkellem, għadni żgħir.”

⁷U l-Mulej wegibni: “Tgħidx, ‘Għadni żgħir’. Inti tmur kull fejn nibagħtek, u tgħid kulma nordnalek.

⁸La tibżax minnhom, għax jien miegħek biex neħilsek,” oraklu tal-Mulej.

⁹U l-Mulej ħareġ idu u messli fomme, u qalli l-Mulej: “Ara, qegħedtlek kliemi fuq fommok.

¹⁰Ara, jiena llum qegħedtek fuq il-ġnus u s-saltniet, biex taqla' u ġġarraf, biex teqred u tħott, biex tibni u tħawwel.”

¹¹U gietni l-kelma tal-Mulej u qalli: “X'inti tara, Ġeremija!” Jien wegibt: “Qiegħed nara fergħa ta' lewża.”

¹²U l-Mulej wegibni: “Sewwa rajt, għax jien inħabrek biex kelmti sseħħ.”

¹³U reggħet gietni l-kelma tal-Mulej u qalli: “X'inti tara?” U jien wegibt: “Qiegħed nara borma tagħli, u d-dehra tagħha min-naħa tat-Tramuntana.”

¹⁴U l-Mulej wegibni: “Mit-Tramuntana tfur il-ħsara fuq dawk kollha li jgħammru f'din l-art,

¹⁵għax, ara, jien se nsejjaħ is-saltniet kollha tat-Tramuntana, oraklu tal-Mulej. U jiġu u kull wieħed minnhom iwaqqaf it-tron tiegħu quddiem il-bibien ta' Ġerusalem, u quddiem is-swar tagħha dawramejt, u quddiem il-bliet kollha ta' Ġuda.

¹⁶Jien se nagħmel haqq kontrihom għall-ħażen kollu tagħhom, għaliex huma telquni u ħarqu l-inċens lil allat oħra, u taw qima lil għemil idejhom.

¹⁷U int ħażżem ġenbejk, qum u għidilhom kulma nordnalek. La tibżax minnhom, għax inkella nbeżżghek jien quddiemhom.

¹⁸Arani illum se nagħmel minnek belt fortizza, kolonna tal-ħadid, ħajt tal-bronż, kontra l-pajjiż kollu, kontra s-slaten ta' Ġuda, u l-prinċipijiet tiegħu, kontra l-qassisin tiegħu u l-poplu tal-pajjiż.

¹⁹Huma jeħduha kontrik, imma ma jagħmlulek xejn, għax jien inkun miegħek, oraklu tal-Mulej, biex neħilsek minnhom."

Ġeremija 2

L-infedeltà ta' Izrael

¹U gietni l-kelma tal-Mulej, u qalli:

²"Mur u għajjat f'widnejn Ġerusalem, u għidilha: 'Dan jgħid il-Mulej: ftakart fil-ħlewwa ta' żgħożitek, fl-imħabba tal-għerusija tiegħek, meta kont tigri warajja fid-deżert, f'art mhux miżrugħa.

³Izrael kien ikkonsagrat lill-Mulej, l-ewwel frott tiegħu; dawk kollha li kienu jieklu minnu, kienu jiġbdu fuqhom il-kastig: il-ħsara kienet taqa' fuqhom," oraklu tal-Mulej.

⁴Isimgħu l-kelma tal-Mulej, dar Ġakobb, u intom il-familji kollha tad-dar ta' Izrael.

⁵Dan jgħid il-Mulej: "X'nuqqas sabu fija missirijietkom biex tbiegħdu minni, u mxew wara l-frugħa, u saru huma stess frugħa?"

⁶Ma qalux: 'Fejn hu l-Mulej li tellagħna mill-art tal-Egittu, li mexxiena fid-deżert, minn art niexfa u maħruqa, minn art għatxana u mudlama, minn art li minnha ħadd ma jgħaddi, u fiha ma jgħammar ħadd?"

⁷Jien gibtkom f'art qisha ġnien, biex tieklu l-frott tagħha u dduqu l-benna tagħha. Imma ġejtu u tebbajtuli arti, waqqajtuli l-wirt tiegħi f'għajb.

⁸Il-qassisin ma staqsewx: 'Fejn hu l-Mulej?' L-għorrief tal-ligi ma għarfunix; ir-għajja dinbu kontrija; il-profeti ħabbru f'isem Baġħal, u marru wara ħwejjeg fiergħa.

⁹Għaliex inżid nitlewwem magħkom, oraklu tal-Mulej, u ma' wlied uliedkom.

¹⁰Baħħru sal-gzejjer ta' Kittim, ibagħtu staqsu f'Kedar, u araw jekk qatt saritx haġa bħal din.

¹¹Hemm xi ġens li qatt biddel l-allat tiegħu?"

- U dawn mhumiex allat! Izda poplu tiegħi bidel il-glorja tiegħu max-xejn!

¹²Stagħgħbu smewwiet b'dan, tkexkxu fuq li tkexkxu, oraklu tal-Mulej.

¹³Għax tnejn huma d-dnubiet tal-poplu tiegħi: telqu lili, l-għajn tal-ilma ġieri, biex hafru bjar għalihom, bjar miksura li ma jzommux ilma.

¹⁴Jaqaw Izrael xi lsir jew qaddej imwieled fid-dar? Għaliex, mela, waqa' priza,

¹⁵li għaliha jgargru frieħ l-iljuni, u jsemmgħu lehenhom? Artu għamluhielu herba, blietu harquhomlu, u sfaw bla nies.

¹⁶Saħansitra ulied Nof u Taħfanħes iqaxxrulek rasek.

¹⁷Forsi dan ma ġralekx għax tlaqt lill-Mulej Alla tiegħek, meta kien qiegħed imexxik fit-triq?

¹⁸U issa għalfejn trid tieħu triq l-Egittu, biex tixrob l-ilma tan-Nil? Għalfejn trid taqbad triq l-Assirja, biex tixrob l-ilma tal-Ewfrat?

¹⁹Il-ħażen tiegħek, il-kastig tiegħek; u ċčanfrek l-infedeltà tiegħek. Kun af u ara kemm hu ħażin u morr, li int tlaqt il-Mulej Alla tiegħek; li ma għandekx aktar twerwir minni, oraklu ta' Sidi l-Mulej tal-eżerċi.

²⁰Ilu żmien issa li int kissirt il-madmad tiegħek, u ħallejt l-irbit tiegħek, u għedt: 'Ma nagħtix qima.' Għax tassew, fuq kull għolja mdaqqa, taħt kull sigra ħadra, inti mteddejt u żnejt,

²¹għad li kont ħawwiltek bħala dielja tajba, bħala żargun mill-aħjar. Kif inbdilti f' sigra ħażina, dielja bagħlija?

²²U jekk titnaddaf bis-soder u b'ħafna lissija, quddiemi tibqa' t-tebgha ta' dnubietek, oraklu ta' Sidi l-Mulej.

²³Kif tista' tgħid: 'Jien ma tħammigtx, ma ġrejtix wara l-Bagħalim'? Ara, il-passi tiegħek fil-wied: aghraf x'għamilt! Ġemla ħafifa sserrep triqatha!

²⁴Hmara selvagġa mdorrija fid-deżert b'leblieba fuqha xxomm ir-riħ; min se jzommha fis-saħna tagħha? Min ifittixha ma jithabatx biex isibha: malajr issibha fix-xahar tagħha!

²⁵Hares riġlejk mill-ħafa, u griżmejk mill-għatx! Imm'int tgħid: 'Ma jimpurtax! Jien il-barranin inħobb u warajhom irrid immur!'

²⁶Bħalma jirgħex il-ħalliel meta jaqbduh, hekk għad jiregħxu dar Izrael: huma, is-slaten tagħhom u prinċipijiethom, il-qassisin u l-profeti tagħhom.

²⁷Lil biċċa għuda jgħidulha: 'Int missieri!' u lill-gebla: 'Int wilidtni! Għax huma tawni daharhom, u ma tawnix wiċċhom! Imma fi żmien hemmhom jgħajtu: 'Qum u salvana!'

28 Fejn huma l-allat li int għamilt? Ha jqumu jekk għandhom hila jsalvawk fi żmien hemmek! Għax daqs għadd blietek, allatek, ja Ġuda!

29 “Għaliex toħduha miegħi? Ilkoll qomtu kontriya, oraklu tal-Mulej.

30 Għalxejn jien drabt 'l uliedek, it-tagħlima ma ħaduhie; ix-xabla tagħkom stess qerditilkom il-profeti, bħalma jeqred l-iljun il-priża.

31 Ja nisel li intom, araw il-kelma tal-Mulej. Jaqaw kont jien xi deżert għal Izrael? Jew xi art mgħargħra fid-dlam? Għax il-poplu tiegħi qalu: ‘Issa ħlisna, għandek aktar ma niġux.’

32 Forsi x-xbejba tinsa l-ġawhra tagħha? jew l-għarusa l-faxxa tagħha? Imma l-poplu tiegħi nsieni għal żmien bla qjies.

33 Kemm taf issibha triqtek, int u tfittex l-imħabba? Saħansitra lin-nisa ħżiena għandek hila tgħallem triqtek.

34 Sa fil-kefef ta' lbiesek jinsab id-demm ta' nies bla ħtija, minkejja li ma qbadthomx jisirqu.

35 Imbagħad tgħid: ‘Jiena bla ħtija! Iva, il-korla tiegħu tbiegħdet minni.’ Arani, se ngibek għall-ħaq, talli int għedt: ‘Ma dnibtx.’

36 Ah! Kemm waqajt fil-baxx biex biddilt triqtek! Quddiem l-Egittu wkoll għad tħammart wiċċek, bħalma tħammart quddiem l-Assirja!

37 Minn hemm ukoll b'idejk fuq rasek għad terġa' lura, għax il-Mulej rema 'l dawki li fihom qegħedt it-tama tiegħek; fihom ir-risq ma ssibx.

Ġeremija 3

1 “Jekk raġel ikeċċi 'l martu, u din titbiegħed minnu, u ssir il-mara ta' raġel ieħor, jaqaw l-ewwel wieħed se jerġa' lura lejha? Mhijiex forsi mtebbgħa din l-art? Int li żnejt ma' ħafna ħbieb, għandek il-hila terġa' għal għandi? Oraklu tal-Mulej.

2 Erfi' għajnejk lejn l-għoljiet għerja, u ħares: fejn ma tbahradtx? Fit-toroq kont tkun bilqiegħda tistennieh, bħal Għarbi fid-deżert. Int ċappast l-art biż-żina u l-ħażen tiegħek.

3 Għalhekk inżammet ix-xita, u xita mwaħħra naqset ukoll. Ġbinek, ġbin ta' mara żienja, u l-mistħija ma ridthiex.

4 Mhux issa wkoll issejjaħli: ‘Missier! Int il-ħabib ta' zgħożiti!’

5 Se tibqa' mgħaddab għal dejjem u mmasha sal-aħħar? Hekk titkellem, imma tibqa' tagħmel ħażen kemm tiflaħ.”

Ġuda, il-mara infidila

⁶U l-Mulej kellimni fi żmien is-sultan Ġosija: “Rajt x’għamlet Izrael ta’ rasha iebša? Marret fuq kull muntanja għolja u qagħdet tiżni taħt kull sigra ħadra.

⁷U jien għedt: ‘Wara dan kollu li għamlet għad terġa’ lura għal għandi.’ Imma hi ma reġgħetx lura, u rat dan kollu oħtha Ġuda, l-infidila.

⁸Rat li, minħabba l-adulterji kollha li waqgħet fihom Izrael ta’ rasha iebša, jien bgħattha ’l barra u tajtha l-kitba tad-divorzju. Madankollu oħtha, Ġuda l-infidila, ma beżgħetx; telqet u żniet hi wkoll.

⁹Miġbuda minn żinitha ħammġet l-art u żniet mal-ġebel u l-għewied.

¹⁰U wara dan kollu Ġuda l-infidila ma reġgħetx lura lejja minn qalbha, imma taparsi,” oraklu tal-Mulej.

Sejha għall-konverżjoni

¹¹U l-Mulej qalli: “Izrael, ta’ rasha iebša, ġusta aktar minn Ġuda l-infidila!

¹²Mur u xandar dan il-kliem lejn it-Tramuntana u għid: ‘Erga’ lura, ja Izrael ta’ rasha iebša, oraklu tal-Mulej. Ma nħarisx aktar b’wiċċ imqarras lej, għax jien ħanin, oraklu tal-Mulej. Ma nżommx il-korla għal dejjem.

¹³Agħraf biss ħżunitek, għax int qomt kontra l-Mulej, Alla tiegħek, xerridt imħabbtek mal-barranin taħt kull sigra tħaddar, u minn kliemi ma ridtx tisma’! Oraklu tal-Mulej.

¹⁴Erggħu lura, ulied ribelli, oraklu tal-Mulej, għax jiena Sidkom. U neħodkom, wieħed minn belt u tnejn minn kull familja, u ndaħħalkom f’Sijon.

¹⁵U nagħtikom rgħajja għal qalbi, li jirgħu bl-għerf u l-għaqal.

¹⁶Meta intom toktru u tniisslu fuq l-art f’dawk il-jiem, oraklu tal-Mulej, ħadd ma jitkellem aktar fuq l-arka tal-patt tal-Mulej, ma jaħsibx aktar fuqha, u ma jiftakarx fiha, ma jibkuhiex, u ma jagħmlux oħra.

¹⁷F’dak iż-żmien isejħu ’l Ġerusalem: ‘It-tron tal-Mulej’, u jingabru fiha l-ġnus kollha għal isem il-Mulej, u ma jimxux aktar mal-ebusija ta’ qalbhom il-ħażina.

¹⁸Dak iż-żmien tmur dar Ġuda f’dar Izrael, u flimkien jiġu mill-art tat-Tramuntana fl-art li jien tajt b’wirt lill missirijietom.

¹⁹U jien għedt: ‘Kem nixtieq inqiegħdek fost uliedi, u nagħtik art li tgħaxxaq, l-isbaħ fost l-isbaħ wirt tal-ġnus.’ Jien għedt: ‘Missier issejjaħli, u minn warajja ma twarrabx.’

²⁰Izda bħalma mara tqarraq b’sēhibha, hekk intom, dar Izrael, qarraqtu bija, oraklu tal-Mulej.

²¹Fuq l-għoljiet għerja jinstama’ lehen, lehen il-biki u l-krib ta’ wlied Izrael, għax għawġu triqithom, insew lill-Mulej Alla tagħhom.

²²Erggħu lura, ulied ribelli, jiena nfejjaqkom mill-ħsara tat-telfa tagħkom.'
'Arana ġejjin għandek, għax int il-Mulej Alla tagħna!

²³Tassew qerq huma l-għoljiet, u t-tbahrid fuq il-muntanji. Tassew, fil-Mulej Alla tagħna hemm is-salvazzjoni ta' Izrael.

²⁴L-għajb tal-allat sa minn żgħożitna kiel il-frott ta' xogħol missirijietna: l-imrieħel tagħhom u l-baqar tagħhom, is-subien tagħhom u l-bniet tagħhom.

²⁵Ha nimteddu fl-għajb tagħna, u ninksew bil-mistħija, għax dnibna kontra l-Mulej Alla tagħna, aħna u missirijietna, sa minn żgħożitna sal-lum. Ma smajniex minn kelmet il-Mulej, Alla tagħna.'

Ġeremija 4

¹Jekk trid terġa' lura, Izrael, oraklu tal-Mulej, erga' eja għandi. Jekk inti twarrab qżizijietek minn quddiemi, ma jkollokx għalfejn titbiegħed minni;

²u jekk taħlef: 'Daqs kemm hu ħaj il-Mulej', bil-verità, bis-sewwa u bil-gustizzja, imbagħad jitbierku bih il-ġnus u bih jiftaħru.

³Għax dan jgħid il-Mulej lin-nies ta' Ġuda u lil Ġerusalem: 'Aħdmu r-raba' mitluq, u tizirgħux qalb l-għollieq.

⁴Inhatnu għall-Mulej, neħħu l-ħliefha ħażina ta' qalbkom, nies ta' Ġuda, u intom li tghammru f'Ġerusalem li ma toħroġx qillti bħan-nar, u tħegġeg bla ma jitfiha ħadd, minħabba l-ħażen ta' għemilkom.'

Il-qerried mit-Tramuntana: il-Kaldin

⁵Habbru f'Ġuda, semmgħu f'Ġerusalem, u għidu: Doqqu t-tromba fil-pajjiż, għajtu b'kemm għandkom ħila u għidu, 'Ingabru ħalli nidħlu fi bliet bis-swat.'

⁶Għollu bandiera lejn Sijon, fittxu l-kenn, la titnikkrux, għax se ngib il-ħsara mit-Tramuntana, u qerda kbira.

⁷Qabeż l-iljun mill-masġar tiegħu, qam il-qerried tal-ġnus u ħareġ mill-bejta tiegħu, biex minn artek jagħmel ħerba, jiggarrfu bliet u jisfaw bla nies.

⁸Għalhekk tħażżmu bix-xkejjer, ibku u ixhru, għax il-qilla ta' għadab il-Mulej ma warrbitx minn fuqna.

⁹U jigri dakinhar, oraklu tal-Mulej, jaqta' qalbu s-sultan, jaqtgħu qalbhom il-prinċipijiet, jibqgħu miblugħa l-qassisin u mistagħgħba l-profeti.

¹⁰Jien għedt: "Ah! Sidi Mulej! Mela inti dħakt b'dan il-poplu u b'Ġerusalem, meta int għeditilhom: 'Sliem ikollkom', waqt li nifditna sa ruħna x-xabla!"

- 11** Dak iż-żmien għad jgħidu lil dan il-poplu u 'l Ġerusalem: “Riħ jikwi ġej mill-għoljiet tad-deżert, lejn bint il-poplu tiegħi, mhux biex iderri, lanqas biex inaddaf.
- 12** Riħ qawwi jqum għall-kelma tiegħi; u issa jien ukoll illissnilkom is-sentenza.”
- 13** Arah tiela' bħas-sħab, bħar-riefnu l-imriekeb tiegħu; eħfef mill-ajkli ż-żwiemel tiegħu. Jaħasra għalina għax mitlufin.
- 14** Naddaf, Ġerusalem, 'il qalbek mill-ħażen, biex tkun tista' ssalva. Kemm se jdumu jbejtu f'qalbek il-ħsibijiet mgħawġa tiegħek?
- 15** Għax hemm lehen iħabbar minn Dan, u jxandar il-ħsara mill-għoljiet ta' Efrajm.
- 16** Għidu lill-ġnus, araw, ħabbru dwar Ġerusalem: “Minn art imbiegħda ġejjin jaħbtu għalik, jgħajtu kontra l-ibliet ta' Ġuda;
- 17** għax bħal għases ir-raba' dawruha minn kull naħa għax qamet kontra tiegħi,” oraklu tal-Mulej.
- 18** Imgibtek u għemilek għamlulek dan: dan hu l-qliġ tal-ħażen tiegħek, kollu mrar; u nifidlek sa ġo qalbek.
- 19** Ajma l-ġewwieni, il-ġewwieni tiegħi! Ajma l-għeruw ta' qalbi! Qalbi tħabbat qawwi, u niskot ma nistax. Għax lehen it-tromba smajt, is-sejħa għall-gwerra.
- 20** Qerda fuq qerda jħabbru. L-art kollha ħerba, f'waqt wieħed l-għerejjex tiegħi tħarbtu, f'tebqa ta' għajn it-tined tiegħi.
- 21** Kemm se ndum nara l-istendard, nisma' lehen it-tromba?
- 22** “Tassew bla moħħ il-poplu tiegħi, lili ma jagħrfunix; ulied boloh, ulied bla għaqal huma; il-ħażen jinqualgħu biex jagħmluh; jagħmlu t-tajjeb ma jafux.”
- 23** Harist lejn il-pajjiż, u arah, taħwid u baħħ; lejn is-smewwiet, u ma kienx hemm dawl.
- 24** Harist lejn l-iġbla, u arahom jitheżzu, u l-għoljiet kollha jitriegħdu,
- 25** Harist, u ara, ebda bniedem ma kien hemm, u t-tjur tas-sema kollha ħarbu.
- 26** Harist, u arah ir-raba' jsir deżert, u blietha kollha jiggarrfu, quddiem il-Mulej, quddiem is-saħna ta' għadbu.
- 27** Għax dan qal il-Mulej: “Herba l-art kollha ssir, imma għalkollox ma neqridhiex.
- 28** Għalhekk titnikket l-art, u jiddallmu s-smewwiet fil-għoli, għax jien tkellimt, u qtajtha, ma nitbiddilx, ma nergax lura.”
- 29** Mill-għajjat tar-rikkieba u l-arċieri, taħrab kull belt, jinħbew fl-imsaġar, u jixxabtu mal-blat. Kull belt mitluqa, m'hemm ħadd li jgħammar fihom.

³⁰U int imħarbta x'se tagħmel? Imqar jekk tilbes l-iskarlatt, tiżzejjien bid-deheb, tkabbar għajnejk biż-żebgħa, għal xejn tiżzejjien! Hbiebek stmerrewk, lil ħajtek qegħdin ifittxu.

³¹Iva, qiegħed nisma' l-krib ta' mara fil-ħlas, l-għajta ta' mara fl-ewwel ħlas, l-għajta ta' bint Sijon b'nifisha maqtuġħ, tgħolli dirgħajha: "Jaħasra għalija! Mifnija qalbi quddiem il-qattiela."

Ġeremija 5

Il-korruzzjoni tal-poplu

¹Duru mat-triqat ta' Ġerusalemm, araw u ifhmu. Fittxu fl-imsieraħ tagħha, araw jekk issibux bniedem, jekk hemmx min jagħmel is-sewwa, li jfittex li jkun fidil, u jien naħfrilha.

²Imqar jekk jgħidu: "Daqskemm hu ħaj il-Mulej," xorta waħda jaħilfu fil-falz.

³O Mulej, jaqaw għajnejk mhux is-sewwa jfittxu? Iva sawwatthom u ma ħassew xejn; fnejthom u t-tagħlima ma ħaduhix. Webbsu wiċċhom aktar mill-blat, u ma riedu jerġgħu lura b'xejn.

⁴U jiena ħsibt: 'Huma l-baxxi biss li tbellhu, għax ma għarfux triq il-Mulej, id-dritt ta' Alla tagħhom.

⁵Ha ndur lejn l-għoljin u nkellem lilhom. Għax huma jafu triq il-Mulej, id-dritt ta' Alla tagħhom.' Imma huma lkoll kissru l-madmad, qattgħu l-irbit.

⁶Għalhekk jidrobhom l-iljun mill-foresta; jeqridhom il-lupu mid-deżert; jissajjalhom il-ljupard madwar bliethom, lil kull min joħroġ minnhom jiżbranah; għax kotru żzejjed dnubiethom, u rashom webbsu fit-tixwix tagħhom.

⁷"Għax għandi naħfirlek dan? Telquni wliedek, u bdew jaħilfu b'min mhux Alla. Tmajthom u żnew, u bi ħgarhom marru f'dar iż-żienja.

⁸Saru bħal fħal mitmugħa u mlebilba, kulħadd jingħi għal mart għajru.

⁹Għal dan kollu ma nikkastigahomx? Oraklu tal-Mulej. Minn poplu bħal dan ma nithallasx?

¹⁰Itiġgħu għall-indani tagħha, ħarbtuhom, iżda mhux għalkollox; aqilgħu ż-żraġen tagħha, għax mhumiex tal-Mulej.

¹¹Għax qamu bil-kbir kontrija, dar Izrael u dar Ġuda," oraklu tal-Mulej.

¹²Gibbdu lill-Mulej u qalu: "Mhu xejn! Ebda ħsara ma tilhaqna, xabla u guħ ma narawhomx."

¹³Riħ huma l-profeti, kelma fihom m'hemmx. Dan għad jiġrilhom!"

¹⁴Għalhekk dan jgħid il-Mulej, Alla tal-eżerċi: “Talli għedtu dal-kliem, arani, se nagħmel nar minn kelmti fuq xufftejk, u minn dan il-poplu l-ħatab biex jikkunsmah.

¹⁵Arawni, se ngib fuqkom, Dar Izrael, ġens mill-bogħod, oraklu tal-Mulej, ġens li jibqa’, ġens li ilu, ġens li int ma tafx ilsienu, u ma tifhimx li jgħid.

¹⁶Qabar miftuħ il-barżakka tiegħu, kollu nies qalbiena.

¹⁷U jikollok il-ħsad u l-ħobż, jikollok is-subien u l-bniet, jikollok l-imrieħel u l-baqar jikollok id-dwieli u t-tin. Jeqirdulek bix-xabla l-ibliet imdawra li fihom int qegħedt tamietek.

¹⁸“Imma lanqas f’dawk il-jiem, oraklu tal-Mulej, ma neqridkom għalkollox.

¹⁹U meta jistaqsu: ‘Għaliex il-Mulej Alla tagħna għamlilna dan kollu,’ int twegibhom: ‘Bħalma intom tlaqtuni u qdejtuni allat barranin f’artkom, hekk issa intom taqdu l-barranin f’art mhijiex tagħkom.’ ”

L-għama spiritwali

²⁰Habbru dan f’dar Ġakobb, u semmgħuh f’Ġuda, u għidu:

²¹“Isimgħu dan, ja poplu iblah u bla moħħ! Għandhom għajnejn u ma jarawx; għandhom widnejn u ma jisimgħux.

²²Ma tibżgħux minni, oraklu tal-Mulej, ma titregħdux quddiem wiċċi? Jien li għamilt ir-ramel b’tarf il-baħar, barriera għal dejjem li ma jaqbiżhiex; jitqanqlu l-imwieg bla ma jegħlbuha u jgargru l-ħalel bla ma jaqbzuha.

²³Imma dan poplu stinat, ma jismax, tawni daharhom u telquni.

²⁴Ma qalux f’qalbhom: ‘Ha nibżgħu mill-Mulej, Alla tagħna, li jagħtina x-xita f’waqtha, l-ewwel xita u dik tal-aħħar; li waqqfilna l-ġimgħat tal-ħsad u ħarishomlna.’

²⁵Dan kollu begħduhulkom dñubietkom, ħżunijietkom ċaħħdukomm minn dan il-ġid.

²⁶Għax hemm il-ħżiena fost il-poplu tiegħi, jissajjaw bħal nassab, u jqiegħdu n-nassa u n-nies jaqbd.

²⁷Bħal qafas bl-għasafar mimli, hekk djarhom mimlija serq. Għalhekk kibru u stagħnew;

²⁸simnu u tlibbsu sabiħ. Issa għamli ż-żejjed ħażen; ma jagħmlux il-ħaqq, id-dritt tal-iltim jisħqu, u l-kawża tal-fqar ma jaqtgħux.

²⁹U għal dan kollu ma nikkastigahomx? Oraklu tal-Mulej. U minn poplu bħal dan ma nitħallasx?

³⁰Hwejjeg li jkexkxu u jwerwru graw fil-pajjiż:

³¹Il-profeti jħabbbru l-gideb, u l-qassisin imexxu skont kapricċihom, u l-poplu tiegħi hekk iħobb! X'se tagħmlu meta t-tmiem jasal?

Ġeremija 6

L-għadu wara l-bieb

¹Oħorġu għall-kenn lil ulied Benjamin, minn nofs Ġerusalem! Doqqu t-tromba f'Tekugħa, u fuq Bet-kerem tellgħu sinjal, għax ġejja l-ħsara mit-Tramuntana, u l-qerda kbira riesqa.

²Neqridha 'l Bint Sijon, ix-xbejba mħejma u sabiħa.

³Jiġu r-rgħajja għaliha bl-imrieħel tagħhom; kontriha jwaqqfu l-għerejjex dawramejt, kull wieħed jirgħa fil-qasam tiegħu.

⁴"Thejju għall-battalja kontriha, qumu u nitilgħu f'nofsinhar. Jaħsra għalina, il-jum riesaq lejn tmiemu; u d-dellijiet ta' filgħaxija twalu.

⁵Qumu u nitilgħu billejl u neqirdulha l-palazzi!"

⁶Għax dan jgħid il-Mulej tal-eżerċi: "Qacċtu s-siġar tagħha; tellgħu ħajt madwar Ġerusalem. Din il-belt mogħtija għall-kastig; fiha m'hemmx ħlief moħqrija.

⁷Bħalma bir ifawwar ilmijietu, hekk hi tfawwar ħzunietha. Ma tismax fiha ħlief: 'Vjolenza u moħqrija quddiemi ma nilmaħx ħlief mard u ġrieħi.'

⁸Tgħallem Ġerusalem, li ma tmurx qalbi titbiegħed minnek; li ma nagħmilx minnek ħerba, art li ma jgħammar fiha ħadd."

⁹Dan jgħid il-Mulej tal-eżerċi: "Laqqtu, laqqtu bħallikieku minn dielja, il-fdal ta' Izrael, midd idejk fuq il-friegħi bħal min jiġbor l-għeneb."

¹⁰Lil min se nkellem? Lil min inwiddeb li jismagħni? Bla ħtin widnejhom, u ma jistgħux jisimgħu. Araw, il-kelma tal-Mulej żebliħ għalihom, gost biha ma jeħdux!

¹¹Jien nixgħel b'għadab il-Mulej, ma niflaħx aktar! "Ferrgħu fuq it-tfal fit-triq, u fuq iż-żgħażaġħ miġbura flimkien, għax ir-raġel u l-mara jinħatfu f'salt, ix-xiħ u l-mimli bl-għomor.

¹²U djarhom jaqgħu f'idejn il-barranin bir-raba' u n-nisa tagħhom f'daqqa. Għax immidd idejja fuq in-nies ta' dal-pajjiż," oraklu tal-Mulej.

¹³Miż-żgħir sal-kbir, ilkoll ħsiebhom fis-serq, mill-profeta sal-qassis, ilkoll mogħtija għall-qerq.

¹⁴U jippretendu li jdewwu l-gerħa tal-poplu tiegħi bħallikieku xejn u jgħidu: "Sliem, Sliem" u mhuwa sliem xejn.

- 15** Forsi stħaw meta għamlu l-qzizijiet? Ma stħaw xejn; lanqas biss jafu jiħmaru. Għalhekk għad jaqgħu ma' dawk li diġà waqgħu, jiggarrfu f'jum kastighom, jgħid il-Mulej.
- 16** Dan jgħid il-Mulej: "Ieqfu fit-toroq u ħarsu, staqsu għall-mogħdijiet ta' dari, fejn hi t-triq it-tajba u aqbdu lilha, u hekk issibu l-mistrieħ għal ruħkom!" Imma huma wiegħbu: 'Fiha ma nimxux.'
- 17** Jien qegħedt fuqhom l-għassies u għedtilhom: Agħtu widen għal lehen it-tromba.' U huma wiegħbu: 'Ma rridux nagħtu widen.'
- 18** Għalhekk ħa jisimgħu l-għnus, u tifhem il-gemgħa x'se jigri fosthom.
- 19** Isma', art! Arani, se ngħib fuq dan il-poplu ħsara, frott ta' fehmiethom. Għax ma tawx widen għal kliemi u l-ligi tiegħi čaħduha.
- 20** X'jiswieli l-incens ġej minn Saba? U l-kannella tfuħ minn art imbiegħda? Is-sagrificčji tal-ħruq tagħkom ma jogħgħbunx, u l-vittmi tagħkom ma jgħaxxqunx.
- 21** Għalhekk dan jgħid il-Mulej: 'Arawni: jien se nqiegħed it-tfixkil għal dan il-poplu, biex fih jitfixklu žgur, il-missirijiet u wliedhom flimkien, il-gar u sieħbu jinqerdu.'
- 22** Dan jgħid il-Mulej. Araw! għad jigi poplu mit-Tramuntana, u ġens kbir jitqanqal minn truf l-art.
- 23** Il-qaws u l-lanza jaqbdu, qalila u bla ħniena huma; ħosshom ikarwat bħal baħar, riekba fuq iż-żwiemel, lesti għat-taqtigħa kontrik, Bint Sijon.
- 24** Smajna bil-fama tagħhom, u idejna ntelqu, u qabditna d-diqa, u l-uġigħ ta' mara fil-ħlas.
- 25** Toħorgux fir-raba', tmorrux fit-triq, għax hemm ix-xabla tal-għadu, u t-twerwir ma' kullimkien.
- 26** Bint il-poplu tiegħi, ilbes ix-xkora, u tqalleb fl-irmied. Agħmel il-luttu bħallikieku għal iben waħdieni, ibki bl-imrar; għax għal għarrieda fuqna ġej il-qerried.
- 27** Jien qegħedtlek bħal ġarrab fost il-poplu tiegħi, biex int tistħarreg u gġarrab imġibthom,
- 28** Ilkoll kemm huma ribelli fuq li ribelli, mhux ħlief ixerrdu l-qlajja'. Ram u ħadid, ilkoll imħassra.
- 29** Jonfoħ bil-qawwa l-minfaħ, u r-ram jintemm bin-nar; xejn ma jiswa t-tidwib, il-ħziena ma tnaqqewx.
- 30** 'Fidda mormija' jsejħulhom, għax irmiehom il-Mulej.

Ġeremija 7

It-tama fiergħa fit-tempju

- ¹Il-kelma li ġiet lil Ġeremija mill-Mulej:
- ²“Mur oqgħod f’bieb it-tempju tal-Mulej u hemmhekk xandar din il-kelma u għid: ‘Isimgħu l-kelma tal-Mulej, nies kollha ta’ Ġuda, intom li tidħlu minn dawn il-bibien biex tinxteħtu tadoraw il-Mulej.
- ³Dan jgħid il-Mulej tal-eżerċti, Alla ta’ Izrael: Tejbu l-imgħiba tagħkom u għemilkom, u jiena nħallikom tgħixu f’dan il-post.
- ⁴Isserrħux raskom bi kliem qarrieq, u tgħidu: hawn hu t-tempju tal-Mulej, it-tempju tal-Mulej, it-tempju tal-Mulej.
- ⁵Għax jekk tassew ittejbu l-imgħiba tagħkom u għemilkom, jekk tassew tagħmlu l-gustizzja bejn bniedem u sieħbu,
- ⁶jekk ma taħqruq il-barrani, l-iltim u l-armla, u ma xxerrdux demm bla ħtija f’dan il-post, u ma tmorrux wara allat oħra bi ħsara għalikom stess,
- ⁷jiena nħallikom tgħixu f’dan il-post, fl-art li tajt lil missirijietkom minn dejjem għal dejjem.
- ⁸“Imma intom isserrħu raskom bi kliem qarrieq u bla fejda;
- ⁹tisirqu, toqtlu, taqgħu fiż-żina, taħilfu fil-falz, taħarqu l-incens quddiem Bagħal, tmorru wara allat oħra li ma tafuomx,
- ¹⁰u mbagħad tigu u tieqfu quddiem i f’din id-dar li fuqha ssejjaħ ismi, u tgħidu: ‘Aħna salvi,’ mhux ħlief biex tissuktaw f’dawn l-għemejjel mistkerrha kollha.
- ¹¹Huwa din id-dar li fuqha ssejjaħ ismi, saret xi għar tal-ħallelin f’għajnejkom? Araw, dan rajtu jiena nnifsi, oraklu tal-Mulej.
- ¹²“Morru fil-post li kelli f’Silo, fejn fil-bidu qegħedt ismi jgħammar fih, araw x’għamiltilha minħabba l-ħażen tal-poplu tiegħi Izrael!
- ¹³U issa, għax għamiltu dawn l-għemejjel kollha, oraklu tal-Mulej, u ma ridtux tisimgħu meta ħabrikt biex inkellimkom, u ma wegibtux meta sejjaħtilkom,
- ¹⁴jiena se nagħmel ma’ dan is-santwarju li jien tajt lilkom u lil missirijietkom, li fuqu ssejjaħ ismi, u li bih isserrħu raskom, dak li għamilt f’Silo.
- ¹⁵Inkeċċikom minn quddiem i, kif keċċejt lil ħutkom, in-nisel kollu ta’ Efrajm.

L-abbużi fit-tempju

- ¹⁶“U int titlobx għal dan il-poplu, tgħollix leħnek u titlobx għalihom; tidħolx għalihom quddiem i, għax ma nisimgħekx.

- 17**Ma tarax x'inhuma jagħmlu fl-ibliet ta' Ġuda u fit-toroq ta' Ġerusalemm?
- 18**It-tfal jiġbru l-ħatab, il-missirijiet iqabbdu n-nar, u n-nisa jagħgnu biex jagħmlu l-ftajjar għas-sultana tas-sema, u jsawbu l-libazzjonijiet lil allat oħra biex jinkuni.
- 19**Huwa lili li jinku, oraklu tal-Mulej, jew lilhom infushom qegħdin jinku, għall-mistħija tagħhom?
- 20**Għalhekk dan jgħid Sidi l-Mulej: 'Araw, il-qilla tiegħi u l-għadab tiegħi jissawbu fuq dan is-santwarju, fuq in-nies u fuq il-bhejjem, fuq is-sigar tar-raba', u fuq il-frott tal-art: jixgħel u ħadd ma jitfih.' "
- 21**Dan jgħid il-Mulej tal-eżerċi, Alla ta' Izrael: "Židu l-vittmi maħruqa u s-sagrificċji, kulu wkoll laħamhom.
- 22**Dwar sagrificċji u vittmi, jien ma għedt xejn lil missirijietkom u lanqas ma ordnajtilhom xejn dakinhar li ħriġthom mill-art tal-Egittu.
- 23**Dan hu l-kmand li tajt lill-poplu tiegħi u għedtilhom: 'Isimgħu minn kliemi, u jiena nkun Alla tagħkom, u intom tkunu l-poplu tiegħi, u imxu fit-triq kollha li qiegħed nordnalkom, għall-gid tagħkom.'
- 24**Iżda huma ma semgħux, ma tawx widen; imxew skont il-fehmiet tagħhom, skont l-ebusija tal-qalb ħażina tagħhom; marru lura flok 'il quddiem.
- 25**Minn mindu missirijiethom ħarġu mill-Egittu sal-lum, bgħattilhom il-qaddejja kollha tiegħi, il-profeti; kuljum ħabrikt li nibgħathomlkom.
- 26**B'danakollu qatt ma semgħu minni, qatt ma taw widen, anzi webbsu rashom, għamlu aġħar minn missirijiethom.
- 27**U int tgħidilhom dan kollu, imma ma jisimgħux minnek; issejħilhom, iżda ma jwegħbukx.
- 28**Inti tgħidilhom: 'Dan hu l-gens li ma jismax leħen il-Mulej Alla tiegħu, li ma jilqax il-korrezzjoni. Is-sewwa għab u tbiegħed minn fommhom.'
- 29**Aqta' xagħrek u armih! Għolli leħnek u okrob fuq l-għoljiet! Għax rema l-Mulej u nesa n-nisel li għaddbu.

Kastig tal-biża'

- 30**"Għax għamlu l-ħażen f'għajnejja wlied Ġuda, oraklu tal-Mulej. Qiegħdu l-allat moqżieža fid-dar li fuqha jissejjaħ ismi biex ikasbruha.
- 31**U bnew is-santwarju ta' Tofet li hemm fil-wied ta' Ben Hinnom, u hemm ħarqu 'l uliedhom subien u bniet, ħaġa li jiena ma qabbadthomx, u lanqas qatt ma giet f'rasi.

³²Għalhekk, araw, għad jiġi żmien, oraklu tal-Mulej, ma jissejjaħx aktar Tofet jew Wied Ben Hinnom imma Wied il-Qatla. Għad jidfnu f'Tofet, għax ma jkunx hemm post ieħor.

³³U l-iġsma mejta ta' dan il-poplu jkunu ikel għat-tajr tal-ajru u għall-bhejjem tal-art, u ma jkunx hemm min igerrixhom.

³⁴U jien insikket fl-ibliet ta' Ġuda u fit-toroq ta' Ġerusalem għajjat il-ferħ u għajjat l-hena, lehen l-għarus u lehen l-għarusa, għax ħerba ssir mill-pajjiż.

Ġeremija 8

¹“Dakinhar, oraklu tal-Mulej, jaqilgħu mill-oqbra l-għadam tas-slaten ta' Ġuda, u l-għadam tal-prinċipijiet, u l-għadam tal-qassisin, u l-għadam tal-profeti, u l-għadam tan-nies ta' Ġerusalem,

²u jperrċuh għax-xemx u l-qamar u l-qtajja' kollha tas-smewwiet, li huma ħabbewhom u qdewhom u marru warajhom, u ħadu l-parir tagħhom u qiemuhom. Ma jiġbruhomx, u ma jidfnuhomx, imma jhalluhom bħad-demel f'wiċċ l-art.

³Imbagħad jippreferu l-mewt mill-ħajja n-nies li jibqgħu ħajjin minn dan in-nisel ħażin fil-pajjiżi kollha kull fejn għad inxerridhom, oraklu tal-Mulej tal-eżerċi.

Ma jridux jafu

⁴“Inti tgħidilhom, dan jgħid il-Mulej: Jaqaw jekk xi ħadd jaqa', ma jergax iqum? Jew jekk jitlef triqtu, ma jergax lura?

⁵Għaliex, mela, dan il-poplu ntilef b'telfa għal dejjem? Żammew sħiħ fil-qerq, ma jridux jerggħu lura.

⁶Jien qgħadt attent u smajt, u huma jgħidu dak li mhux sewwa. M'hemmx bniedem niedem minn ħżunitu u jgħid: 'X'għamilt?' Ilkoll qabdu l-girja tagħhom, bħal żiemel imlebbet għat-taqtigħa.

⁷Imqar il-laqlâq tal-ajru jagħraf żmienu; il-gamiema, il-ħuttafa, u l-għarnuq iħarsu ż-żmien tal-passa tagħhom. Imma l-poplu tiegħi ma jagħraf id-dritt tal-Mulej.

⁸Kif tistgħu tgħidu: 'Aħna għorrief u l-liġi tal-Mulej magħna?' Għax tassew gidba għamlet minnha il-pinna giddieba tal-iskribi.

⁹L-għorrief jithawdu, jithabblu u jinqabdu. Arawhom, çaðu l-kelma tal-Mulej, u issa x'għerf baqgħalhom?

Korruzzjoni kullimkien

10“Għalhekk jien nerħi lin-nisa tagħhom f’idejn ħaddieħor, ir-raba’ tagħhom lil sidien oħra; għax miż-żgħir sal-kbir, kollha għatxana għas-serq; mill-profeta sal-qassis kollhom qerq f’għemilhom.

11Idewwu l-gerħa ta’ bint il-poplu tiegħi bħallikieku xejn u jgħidu: “Sliem, Sliem,” u sliem m’hemmx!

12Imisshom jistħu bil-qżież li għamlu; imma huma ma jistħux u anqas wiċċhom ma jafu jħammru. Għalhekk għad jaqgħu ma’ dawk li digà waqgħu; jiggarrfu f’jum kastighom, jgħid il-Mulej.

13Għalkollox intemhom, oraklu tal-Mulej, ma jibqax għeneb fid-dielja, lanqas tin fit-tina, sal-weraq jidbiel, u nibagħtilhom min jgħaffighom.

14“Għalfejn qegħdin hawn aħna? Ha ningabru u nidħlu fl-ibliet armati, u nintemmu hemm. Għax il-Mulej, Alla tagħna, se jeqridna! Se jisqina ilma avvelenat, għax dnibna kontra l-Mulej.

15Stennejna s-sliem, imma ma sibna ebda riżq; is-siegħa tal-fejqan, imma ma sibniex ħlief twerwir!

16Minn Dan jinstema’ l-infiħ lehgien; taż-żwiemel tiegħu iż-żehir tal-qawwijin tiegħu titriegħed l-art kollha kemm hi. Jiġu u jibilgħu l-art b’kulma fiha, lill-belt u n-nies li jgħammru fiha.

17Għax, arawni, sriep velenużi se nitlaq f’nofskom, li ebda seħer ma jagħmel bihom, u għad jigdmukom,” oraklu tal-Mulej.

L-għali tal-Profeta

18M’hemmx fejqan għall-għali tiegħi, qalbi nfniet!

19Isimgħu! L-għajta mbikkija ta’ bint il-poplu tiegħi, l-għajta minn art imbiegħda! “Ma għadux il-Mulej f’Sijon? M’għadux hemm is-sultan tagħha?” Għaliex inkewni bl-idoli tagħhom, bil-frugħat tal-barranin?

20“Għadda żmien il-ħsad, intemm is-sajf, u aħna għadna ma ħlisniex.”

21Minħabba l-gerħa ta’ bint il-poplu tiegħi jien miġruħ. Qabadni swied il-qalb, qabadni t-tkexkix.

22M’hemmx aktar balzmu f’Gilgħad? Ebda tabib ma hemm? Għaliex, mela, ma għalqitx il-gerħa ta’ bint il-poplu tiegħi?

23Mhux li kien xi ħadd jagħmel minn rasi għajn ta’ ilma, u min għajnejja nixxiegħa ta’ dmugħ, ħa nibki lejl u nhar il-maqtulin ta’ bint il-poplu tiegħi!

Ġeremija 9

Poplu mħassar

- ¹Mhux li kont insib fejn nistkenn fid-deżert, ha nħalli l-poplu tiegħi, u nitbiegħed minnhom. Għax ilkoll kemm huma adulteri, qatgħa ta' nies ribelli.
- ²U għamlu minn ilsienhom qaws miġbud. Il-qerq, u mhux is-sewwa, isaltan fil-pajjiż. Għax minn ħażen għal ħażen għaddejjin, u bija ma jridux jafu, oraklu tal-Mulej.
- ³Oqogħdu attenti minn xulxin ilkoll; u ħadd ma għandu jafda f'ħuh. Għax l-aħwa jaqilgħu lill-aħwa 'l barra, u kull ħabib sejjer iqassas.
- ⁴Wieħed iqarraq bl-ieħor u s-sewwa ma jgħiduh qatt, għax ilsienhom darrewh fi kliem il-gideb. Għejew jidinbu, u ma jridu jindmu qatt.
- ⁵Qalb il-qerq l-għamara tiegħek, oraklu tal-Mulej, u fil-qerq ma jridux jagħrfuni.
- ⁶Għalhekk dan jgħid il-Mulej tal-eżerċti: "Arani, jien indewwibhom u ngarrabhom. Nista' nagħmel mod ieħor ma' bint il-poplu tiegħi?"
- ⁷Ilsienhom vlegġa misnuna, ħlief qerq fommhom ma jlissinx. "Sliem!" jgħid lill-għajru, u f'qalbu jlestilu n-nasba.
- ⁸U m'għandix nikkastigahom għal dan kollu? Oraklu tal-Mulej. U minn poplu bħal dan m'għandix niħallas?"
- ⁹Ngħolli lehen ta' biki u tinwiħ għall-muntanji, għanja tal-mewt għall-mergħat tad-deżert. Għax maħruqa huma, u ħadd ma jgħaddi aktar minnhom, u ma jisimghux aktar lehen l-imrieħel; mit-tajra tal-ajru sal-bhejjem, kollha ħarbu u telqu.
- ¹⁰U nagħmel gozz ġebel minn Ġerusalem, u bejta tax-xakalli; u ħerba mill-ibliet ta' Ġuda u ħadd ma jgħammar fihom.
- ¹¹Min hu l-għaref li jifhem dan? U jgħid x'qallu fomm il-Mulej: Għaliex l-art tħarbtet u nħarqet bħad-deżert, u ma jista' jgħaddi minnha ħadd?
- ¹²U l-Mulej wieġeb: "Għax telqu l-liġi tiegħi, li jien qegħedt quddiemhom, u ma semghux minn kliemi, u ma mxewx fuqu,
- ¹³u marru wara l-ebusija ta' qalbhom u wara l-Bagħalim, bħalma għallmuhom missirijiethom."
- ¹⁴Għalhekk dan jgħid il-Mulej tal-eżerċti, Alla ta' Izrael: "Arawni, se nitmagħhom l-absint u nisqihom l-ilma avvelenat.
- ¹⁵Inxerridhom qalb ġnus li, la huma u lanqas missirijiethom, qatt ma kienu jafu bihom; u nitlaq għal warajhom ix-xabla sa ma teqridhom."
- ¹⁶Dan jgħid il-Mulej tal-eżerċti: "Qisu li ssejħu lill-bekkejja biex jiġu; ibagħtu l-aħjar fosthom ha jgħaġġlu jiġu,

¹⁷u jfittxu jgħannulna għanja ta' tinwiħ. Ha jgelgel minn għajnejna d-dmugħ, u minn xfarhom inixxi l-ilma!

¹⁸Għax lehen it-tinwiħ jinstama' minn Sijon: 'Ah! X'rovina gietna, x'għajb għalina. Ikollna nitilqu artna, u nħallu 'l djarna.'

¹⁹Iva, isimgħu, nisa, kelmet il-Mulej, ha jilqgħu widnejkom kelmet fommu; għallmuha lil bnietkom it-tinwiħa, u kull waħda lil seħbitha l-għanja tal-mewt.

²⁰Għax telgħet il-mewt mit-twieqi u daħlet fil-palazzi tagħna. Qerdet it-tarbija fit-triq, u ż-żgħażagħ fl-imsieraħ.'

²¹Tkellem: 'Dan jgħid il-Mulej: L-iġsma tan-nies maqtula bħad-demel fuq wiċċ ir-raba', u bħal għamra wara l-ħassad bla ma ħadd jigborha.' "

²²Dan jgħid il-Mulej: "Ma għandux jiftaħar l-għaref b'għerfu, u anqas ma għandu jiftaħar il-qalbieni bi qlubitu; m'għandux jiftaħar l-għani b'għidu.

²³Imma min irid jiftaħar, b'dan għandu jiftaħar: li għandu d-dehen biex jagħrafni, għax jien hu l-Mulej, li nagħmel it-tjieba, il-ħaqq, u s-sewwa fuq l-art, għax b'dawn nitgħaxxaq, oraklu tal-Mulej.

Iċ-ċirkonċiżjoni weħidha ma tiswa xejn

²⁴Araw, għad jiġi żmien, oraklu tal-Mulej, meta jien inħallas lil dawk li huma maħtunin biss f'ġisimhom:

²⁵lill-Egittu, lil Ġuda, lil Edom, lill-Għammonin, lill-Mowabin, u lil dawk kollha li jqaxxru xagħar ngħashom, u jgħammru fid-deżert. Għax dawn il-ġnus, għad-dar ta' Izrael, ilkoll huma bla ħtin f'qalbhom.

Ġeremija 10

Il-bluha tal-idolatrija

¹Isimgħu, dar Izrael, il-kelma li jgħidilkom il-Mulej.

²Dan jgħid il-Mulej: "Drawwiet il-ġnus la titgħallmux, u la tibzghux mis-sinjali tas-smewwiet, il-ġnus jitbezzgħu minnhom.

³Għax ir-religjon tal-popli hija frugħa, għuda maqtugħa minn ġol-bosk, xogħol idejn l-imgħallem bl-iskalpell.

⁴Izejjinha bid-deheb u l-fidda, iwaħħluha bl-imsiemer u l-martell, biex ma titharrikk.

⁵Bħan-nuffara f'għalqa hjar, l-idoli ma jitekllmux. Trid terfagħhom, għax ma jimxux. La tibzghux minnhom, għax deni ma jagħmlux, u riżq ma fihom xejn."

⁶Hadd mhu bħalek, Mulej, int kbir, u kbir ismek f'qawwitu!

⁷Min ma jibżax minnek, Sultan tal-ġnus? Hekk jisthoqqlok; għax fost l-għorrief kollha tal-ġnus, u f'saltniethom kollha, m'hemm hadd bħalek.

⁸Nies boloh u bla moħħ; tagħlim fieragħ, biċċa għuda.

⁹Fidda maħduma miġjuba minn Tarsis, u deheb minn Ofir. Xogħol l-imgħallem u idejn l-argentier, imlibbsa l-vjola u l-iskarlatt; kollox xogħol in-nies tas-sengħa.

¹⁰Imma l-Mulej tassew hu Alla: Alla ħaj u sultan ta' dejjem. Għall-għadab tiegħu titriegħed l-art, u għall-qilla tiegħu l-ġnus ma jifilħux.

¹¹Hekk għandkom tgħidulhom: "L-allat li ma għamlux is-smewwiet u l-art għad jgħibu minn fuq l-art u minn taħt is-smewwiet."

¹²Bil-ħila tiegħu għamel l-art, u d-dinja sejjes b'għerfu, u bid-dehen tiegħu firex is-smewwiet.

¹³Iriegħed leħnu, jitqanqlu l-ilmijiet tas-smewwiet; itella' s-sħab minn truf l-art, iberraq biex tagħmel ix-xita; u minn ħażnietu jitlaq l-irjieħ.

¹⁴Jiblieħ kull bniedem u jitlef deħnu; l-argentier jistħi mill-idolu tiegħu, għax gidba hi x-xbieħa mdewba, u fihom nifs ma hemmx.

¹⁵Frugħa huma, xogħol ta' xejn, fi żmien ħlashom għad jintemmu.

¹⁶Mhux hekk seħem Ġakobb, Hu li għamel kulma hu, u t-tribù ta' Izrael il-wirt tiegħu, "Jaħweh tal-eżerċi" jismu.

Lesti għall-eżilju

¹⁷Igbor mill-art is-sorra tiegħek, int, belt assedjata.

¹⁸Għax dan jgħid il-Mulej: "Arani, din id-darba nkeċċi 'l barra bħal bi żbandola, in-nies li jgħammru fil-pajjiż; irross fuqhom biex isibuni."

¹⁹Hasra għalija! Jien imgarraf, il-gerħa tiegħi bla fejqan. Imma jien għedt: 'Din il-marda tiegħi, ikolli nitqanna biha.'

²⁰Għarixi tħarbat, tqattgħu l-ħbula tiegħi. Uliedi tbiegħdu minni, u m'għadhomx iżjed. Ma fadalx min itellagħli għarixi, u jifrixli t-tined.

²¹Iva! Ir-rghajja tilfu rashom, u l-Mulej ma fittxewhx. Għalhekk ma kellhomx riżq, u xterdu l-imrieħel tagħhom.

²²Instama' ħoss riesaq, u għagħa kbira minn art it-Tramuntana, biex jagħmlu mill-ibliet ta' Ġuda ħerba, bejta tax-xakalli.

Talba ta' Ġeremija

²³Jien naf, Mulej, triq il-bniedem mhijiex f'idejh, anqas min jimxi ma jista' jiddiriegi l-passi tiegħu.

²⁴Għakkisni Mulej, imma bil-qjies, mhux f'għadbek, inkella ggibni fix-xejn.

²⁵Ferragh għadbek fuq il-ġnus li ma jagħrfukx, fuq ir-razez li ismek ma jsejħux. Għax huma belgħu lil Ġakobb, u kkunsmawh u għamartu ħarbtuhielu.

Ġeremija 11

Il-ksur tal-Patt

¹Il-kelma li giet lil Ġeremija mingħand il-Mulej u qallu:

²“Isimghu l-kelma ta’ dan il-patt u ħabbruha lin-nies ta’ Ġuda u lil dawk li jgħammru f’Ġerusalemm.

³Għidilhom: Dan jgħid il-Mulej, Alla ta’ Izrael: Mishut il-bniedem li ma jismax minn kliem dan il-patt,

⁴li jien ordnajt lil missirijietkom dakinhar li ħriġthom mill-art tal-Egittu, mill-forġa tal-ħadid, u għeditilhom: Isimghu minn kliemi u għamlu skont ma kkmandajtkom, u tkunu l-poplu tiegħi u jien inkun Alla tagħkom,

⁵biex jien inżomm il-ħalfa li ħlift lil missirijietkom li nagħtihom art tnixxi ħalib u għasel, bħalma taraw illum.” U jien wegibt u għedt: “Iva, Mulej.”

⁶U l-Mulej qalli: “Xandar dan il-kliem kollu fl-ibliet ta’ Ġuda u fit-toroq ta’ Ġerusalemm u għidilhom: ‘Isimghu l-kliem ta’ dan il-patt u aghmluh.

⁷Għax jien widdibt fuq li widdibt lil missirijietkom dakinhar li tellajthom mill-art tal-Egittu sal-lum stess u għeditilhom: ‘Isimghu minn kliemi!’

⁸Imma huma ma semgħux, u lanqas taw widen; u kull wiehed minnhom gieb ruħu skont l-ebusija ta’ qalbu l-ħażina u għibt fuqhom it-tehdid kollu ta’ dan il-patt, widdibthom li jħarsuh, u huma ma ħarsuhx.”

⁹U l-Mulej qalli: “Saret konfossa qalb in-nies ta’ Ġuda u dawk li jgħammru f’Ġerusalemm.

¹⁰Reggħu lura għall-ħażen ta’ missirijietkom tal-imghoddi, li ma ridux jisimghu kliemi, u marru wara allat oħra biex iservuhom. Id-dar ta’ Izrael u d-dar ta’ Ġuda kisru l-patt li jien għamilt ma’ missirijietkom.

¹¹Għalhekk dan jgħid il-Mulej: ‘Arawni se ngħib fuqhom ħsara, li ma jkunux jistgħu jaħarbuha; għad jgħajtuli, imma jien ma nismagħhomx.

¹²U jmorru l-ibliet ta’ Ġuda u dawk li jgħammru f’Ġerusalemm u jgħajtu ‘l-allat li soltu jmorru jaħarqulhom l-inċens; imma f’jum hemmhom ma jsalvawhomx.

¹³Għaliex daqs kemm huma blietek, daqshekk ieħor huma allatek, Ġuda; u daqs kemm huma triqat Ġerusalemm, daqshekk ieħor huma l-artali li tellajtu lil dak l-għajb, biex taħirqu l-inċens lil Bagħal.

14U int la titlobx għal dan il-poplu u tgħollix leġnek u titlobx għalihom, għax jien ma nismax meta jsejġuli fi żmien hemmhom.

15X'tistenna l-maġbuba tiegħi f'dari, meta għamlet daqshekk ħażen? Jaqaw il-wegħdi u l-laħam ikkonsagrat se jbiegħdu minnek il-ħsara, biex int tkun tista' titferraħ, malli tisma' bl-invażjoni l-kbira?

16“Żebbuġa tħaddar imżejna bi frott sabiħ,” semmiek il-Mulej. Imma issa se jagħtiha n-nar, u jinxfu l-friegħi tagħha.

17U l-Mulej tal-eżerċti li ħawlek ħabbar il-ħsara għalik minħabba l-ħażen ta' dar Izrael u dar Ġuda, il-ħażen li għamlu biex jinkuni bl-inċens li ħarqu lil Baġħal.

Komplott kontra Ġeremija

18Il-Mulej għarrafni, u jien sirt naf; inti wrejtni l-għemejjel tagħhom.

19U jien bħal ħaruf gwejjed meħud għall-qatla, ma kontx naf li kienu jgħaddu kontrija u jgħidu: “Ha noqtlu s-sigra bil-frott tagħha; inqacċtuh mill-art tal-ħajjin, u ismu ma jiftakruhx aktar.”

20Int, Mulej tal-eżerċti, imħallef ġust li tifli l-qalb u l-moħħ, ħallini nara l-vendetta tiegħek minnhom, għaliex f'idejk irġajt il-kawża tiegħi!

21Għalhekk dan jgħid il-Mulej lin-nies ta' Għanatot li jfittxulek ħajtek u jgħidu: “La tħabbarx aktar f'isem il-Mulej, li ma tmutx b'idejna.”

22Għalhekk dan jgħid il-Mulej tal-eżerċti: “Arani, se nħallashom! Il-fjur tagħhom imutu bix-xabla, uliedhom, subien u bniet, imutu bil-ġuħ.

23Hadd ma jifdal minnhom, għax ingib l-hemm fuq in-nies ta' Għanatot fis-sena tal-kastig tagħhom.”

Ġeremija 12

L-ilmenti tal-Profeta

1Ikollok raġun int, Mulej, meta niddiskuti miegħek; imma rrid inħaqqaqha miegħek: Għaliex il-ħżiena jgawdu r-rizq, u l-ħatjin kollha jgħixu fis-sliem?

2Tħawwilhom u jnizzlu l-għerug, jikbru u jagħmlu l-frott. Int qrib fuq fommhom, imma 'l bogħod minn qalbhom.

3Int, Mulej, tafni u tarani, u tiflil qalbi. Iġbidhom bħal nagħaġ għall-mewt, żommhom għall-qatla.

4Kemm se ddum tinkedd l-art, u l-ħaxix jinxfef fir-raba'? Minħabba l-ħażen ta' min jgħammar fiha, imutu l-bhejjem u t-tjur. Għax huma jgħidu: “Ma jarax l-imġiba tagħna.”

⁵“Jekk tegħja tigri ma’ rġiel jigrū, kif se ttellaq maż-żwiemel? Jekk int tintreħa f’art is-sliem, x’se tagħmel fil-masġar tal-Ġordan?”

⁶Imqar ħutek, dar missierek, dawn ukoll iqarrqu bik; dawn ukoll jgħajtu warajk bis-siħ, tafdahomx meta jkellmuk bi kliem sabiħ.

⁷Hallejt ‘il dari, tlaqt ‘il wirti, ħallejt l-għaxxa ta’ qalbi f’idejn l-għedewwa tagħha.

⁸Għax wirti sar għalija bħal iljun fil-masġar: għolla leħnu għalija u jien għalhekk nobogħdu.

⁹Għasfur ta’ lewn imżewwaq hu wirti għalija, imdawwar mill-isqra minn kullimkien! Ejjew ingemgħu, bhejjem kollha tax-xagħri, ejjew għall-ikla!

¹⁰Hafna rgħajja ħarbtu l-għalqa tad-dwieli tiegħi, għaffġu fuq il-wirt tiegħi, għamlu ħerba li twaħħax l-għalqa, li kienet l-għaxxa tiegħi.

¹¹Hartuha u għamluha tbikkik quddiemi; il-pajjiż kollu sar ħerba u ħadd ma jimpurtah.

¹²Fuq l-għoljiet għerja kollha tad-deżert ġew il-qerrieda, għax il-Mulej għandu sejf qerriedi; minn tarf sa tarf tal-art ma hemmx sliem għal ebda ħaj.

¹³Żergħu l-qamħ u ħasdu x-xewk; tħabtu għal xejn; jistħu mill-ħsad tagħhom, minħabba l-qilla ta’ għadab il-Mulej.”

¹⁴Dan jgħid il-Mulej kontra l-girien ħżiena tiegħi, li messew il-wirt li jien tajt lill-poplu tiegħi Izrael: “Arawni, se naqlagħhom minn arthom u d-dar ta’ Ġuda se naqlagħha minn nofshom.

¹⁵Imbagħad jigrū li wara li nkun qlajthom nerga’ nħenn għalihom, irreggagħhom lura ‘l kull wieħed lejn wirtu, lil kull wieħed lejn artu.

¹⁶U jigrū li jekk jitgħallmu sewwa d-drawwiet tal-poplu tiegħi u jaħilfu b’ismi, daqskemm hu ħaj il-Mulej, bħalma għallmu l-poplu tiegħi jaħlef b’Baġħal, huma jitrawmu f’nofs il-poplu tiegħi.

¹⁷Imma jekk ma jisimgħux, naqla’ ‘l dan il-poplu, naqilgħu u neqirdu,” oraklu tal-Mulej.

Ġeremija 13

Ix-xbieha tal-ħżiem

¹Dan qalli l-Mulej: “Mur u ixtri ħżiem tal-għażel għal qaddek, u dawru ma’ ġenbejk bla ma xxarrbu bl-ilma.”

²U jien mort nixtri l-ħżiem bħalma qalli l-Mulej, u dawwartu ma’ ġenbejja.

³Għat-tieni darba kellimni l-Mulej u qalli:

⁴“Aqbad il-ħziem li xtrajt, li hemm ma’ ġenbejk; qum, mur ħdejn ix-xmara Ewfrat, u aħbih hemm f’xaqq ta’ blata.”

⁵U jien mort ħbejtu ħdejn l-Ewfrat, kif qalli l-Mulej.

⁶Wara ħafna żmien il-Mulej raġa’ kellimni u qalli: “Qum, mur ħdejn l-Ewfrat, u hu minn hemm il-ħziem li jien ikkmandajtek taħbi hemm.”

⁷U mort ħdejn l-Ewfrat, ħaffirt, u ġbart il-ħziem minn fejn kont ħbejtu. U l-ħziem sibtu mherri u ma jiswa għal xejn.

⁸U l-Mulej raġa’ kellimni u qalli.

⁹“Dan jgħid il-Mulej: Hekk inxejjen il-kburija ta’ Ġuda u l-kburija bla qjies ta’ Ġerusalem.

¹⁰Dan il-poplu ħazin, li ma jridx jisma’ kliemi, li jrid bilfors jimxi mal-ebusija ta’ qalbu, u mar jaqdi allat oħra u nxejjet wiċċu fl-art quddiemhom, dan il-poplu jigrilu bħal dan il-ħziem li ma jiswa għal xejn.

¹¹Għax bħalma bniedem jorbot il-ħziem ma’ ġenbejh, hekk jien irbatt miegħi d-dar kollha ta’ Izrael, u d-dar kollha ta’ Ġuda, jgħid il-Mulej, biex tkun għalija poplu, isem, foħrija, sebħ; imma ma semgħux.”

Ix-xbieha tal-ġarra

¹²“U int għidilhom ukoll dan il-kliem: ‘Dan jgħid il-Mulej Alla ta’ Izrael: Kull ġarra timtela bl-inbid.’ U huma jweġbuk: ‘Ma nafux li kull ġarra timtela bl-inbid?’

¹³U int twegibhom: ‘Dan jgħid il-Mulej: Arawni, se nimla bis-sokor in-nies kollha li jgħammru f’din l-art, u s-slaten li qegħdin fuq it-tron ta’ David u l-qassisin u l-profeti, u n-nies kollha ta’ Ġerusalem.’

¹⁴Inħabbathom il-wieħed mal-ieħor, il-missirijiet mal-ulied, u nkissirhom f’salt wieħed, oraklu tal-Mulej, ma niħassarhomx, ma nħossx għalihom, ma nħennx għalihom hekk li ma neqridhomx.’ ”

Sejha għall-indiema

¹⁵Isimgħu u agħtu widen, la titkabbrux, għax il-Mulej tkellem.

¹⁶Agħtu glorja lill-Mulej, qabel ma jidlam u qabel ma jitfixklu riġlejkom fuq il-muntanji bejn dawl u dlam. Intom tistennew id-dawl, imma hu jibdlu fis-swied, sa ma jagħmlu dlam.

¹⁷Jekk intom ma tisimgħux, nibki mqar bil-moħbi minħabba kburitkom. Għajnejna jiddemmghu u jxerrdu d-dmugh, għax eżiljaw il-merħla tal-Mulej.

Tehdid ta’ eżilju

¹⁸Għid lis-sultan u lir-regina-omm: “Inzlu u oqogħdu ’l isfel, għax waqgħet minn fuq raskom, il-kuruna tal-glorja tagħkom.”

¹⁹L-ibliet ta' Nofsinhar magħluqa, ma hemmx min jiftaħ. Ġuda kollu eżiljat, eżiljat għalkollox.

L-għajb ta' Ġerusalem

²⁰Għollu għajnejkom u araw min ġej mit-Tramuntana. Fejn hi l-merħla li nġhatat lilek, in-nagħaġ sbieħ tiegħek?

²¹Xi tgħid meta jqegħdulek fuqek b'ħakkiema, dawk li int stess darrejt għal miegħek? Ma jaqbdekx uġiġh ta' mara fil-ħlas?

²²Int tgħid f'qalbek: 'Għaliex ġrali dan?' Minħabba l-kobor tal-ħażen tiegħek, refgħulek djulek u għarqbejk kixfulek.

²³Jaqaw ibiddel ġildu l-Kusi; jew il-ljupard tbajjietu? Daqshekk ieħor tistgħu tagħmlu t-tajjeb, mdorrijin kif intom fil-ħażen.

²⁴Inxerridhom bħall-karfa imtajra mir-riħ tad-deżert.

²⁵Din hi xortik, is-sehem li jmissek minni, oraklu tal-Mulej. Għax inti nsejtni, u ttamajt fil-gideb.

²⁶U jien ukoll nerfagħlek djulek fuq wiċċek, biex b'hekk għawarek jidher.

²⁷Jien rajt qżizijietek: l-adulterji u t-tneġhim tiegħek, l-għajb taż-żina tiegħek fuq l-għoljiet fil-beraħ. Gwaj għalik Ġerusalem! Ma titnaddaf qatt! Kemm se ddum hekk?

Ġeremija 14

In-nixfa

¹Il-kelma tal-Mulej li giet lil Ġeremija minħabba n-nixfa:

²"Ġuda bil-vistu, u bwiebha bla ħajja. Niesha lkoll mixħuta fl-art, u għajta ta' diqa tielgħa minn Ġerusalem.

³Il-kbarat baġħtu l-qaddejja għall-ilma, marru sal-ġwiebi, imma ilma ma sabux. Jerggħu lura bil-ġarar battala. Imtlew bil-mistħija; infixlu u għattew rashom.

⁴Ix-xogħol tar-raba' waqaf, għax xita ma kienx hemm fil-pajjiż. Il-bdiewa mtlew bil-mistħija, regħxu u għattew rashom.

⁵Għax imqar l-għażziela wildet fir-raba', u telqet il-wild waħdu, għax ħdura ma kienx hemm.

⁶Il-ħmir selvaġġi waqfu fuq il-blat, jilgħu għan-nifs bħax-xakalli, b'għajnejhom mejta, għax ma kienx hemm ħaxix.

⁷Imqar jekk htijietna jixhdu kontrina, Mulej, minħabba ismek qum, għax ħafna huma ir-ribelljonijiet tagħna, kontrik aħna dnibna.

⁸Tama ta' Izrael, Salvatur tiegħu fi żmien il-bżonn! Għala qisek barrani fl-art, jew vjaġġatur wieqaf għal-lejl.

⁹Għala qisek bniedem mibluh, bħal wieħed qalbieni ma jistax jgħin? Imma inti f'nofsna Mulej, u fuqna jissejjah ismek. La titlaqniex!

¹⁰Dan jgħid il-Mulej dwar dan il-poplu: 'Ihobbu jiggerrew 'l hemm u 'l hawn, f'riglejhom ma għandhomx kwiet. Għalhekk il-Mulej ma għoġbuhx. Issa jiftakar fi ħzunithom, u jhallashom ta' dnu biethom."

¹¹U l-Mulej qalli: "Titlobx għall-gid ta' dan il-poplu.

¹²Jekk isumu ma nismax it-talb tagħhom, u mqar jekk joffru s-sagrificċji tal-ħruq u jagħmlu l-offerti, ma nilqagħhomx, għax bi ħsiebni neqridhom bix-xabla, bil-ġuħ u bil-pesta."

¹³U jien għedtlu: "Ah! Sidi l-Mulej, ara l-profeti qegħdin jgħidulhom: 'Ma tarawx ix-xabla, u ma jkollkomx il-ġuħ, għax sliem sħiħ nagħtikom f'dan il-pajjiż."

¹⁴U l-Mulej qalli: "Il-gideb ħabbru f'ismi l-profeti, ma bgħatthomx, ma kkmmandajthomx, ma kellimthomx. Vizjonijiet foloz, sħarijiet u tbatbit, u l-ħolm, ta' moħħhom, dan ħabbrulkom."

¹⁵Għalhekk dan jgħid il-Mulej: "Il-Profeti li qegħdin iħabbru f'ismi bla ma jien bgħatthom, u qegħdin jgħidu: 'Xabla u ġuħ ma jkunu qatt f'dan il-pajjiż,' dawn il-profeti bix-xabla u bil-ġuħ għad jintemmu.

¹⁶U n-nies li huma qegħdin iħabbrulhom, ikunu minxura mal-art fit-toroq ta' Ġerusalem minħabba l-ġuħ u x-xabla; u ma jkun hemm ħadd min jidfen lilhom, lin-nisa tagħhom, lil uliedhom, subien u bniet. Ĥzunithom, fuqhom inferragħha.

¹⁷"U int għidilhom dan il-kliem: 'Għajnejja jxerrdu d-dmugħ, lejl u nhar bla heda, għax ix-xebba, bint il-poplu tiegħi, ħadet daqqa kbira u tfarrket, ġerħa bla fejqan ġarrbet.

¹⁸Jekk noħroġ fir-raba', hemm insib il-mejtin bix-xabla. Jekk nidħol fil-belt, insib il-mifnija bil-ġuħ, għax imqar il-profeta u l-qassis jiggerrew mitlufin fil-pajjiż.' "

¹⁹Tlaqt int 'il Ġuda għalkollox? Stmellejt int 'il Sijon? Għaliex sawwattna bla ma hemm fejqan għalina? Stennejna s-sliem u ma għandna ebda riżq; żmien il-fejqan, u arana mwerwra.

²⁰Aħna nafu, Mulej, bi dnu biethna, bil-ħażen ta' missirijietna, għax dnibna kontrik.

²¹Minħabba f'ismek tiċhadniex, tkasbarx it-tron tal-glorja tiegħek, ftakar! Tiksirx il-patt li għamilt magħna.

²²Hemm xi ħadd fost l-allat fiergħa tal-ġnus, li jista' jibgħat ix-xita? Jew jistgħu jagħtu weħidhom is-smewwiet gliegel ta' ilma? Mhux inti l-Mulej, Alla tagħna? Fik it-tama tagħna, għax int għamilt dan kollu."

Ġeremija 15

It-twegiba tal-Mulej

¹Il-Mulej qalli: “Imqar jekk jiġu quddiem Mosè u Samwel, mhijiex se dduq qalbi lejn dan il-poplu. Keċċihom minn quddiem, ha jitolqu 'l barra!

²U jekk jistaqsuk: fejn se mmorru, għidilhom: Dan jgħid il-Mulej: ‘Min tmissu l-mewt, għall-mewt; Min tmissu x-xabla, għax-xabla; Min imissu l-ġuħ, għall-ġuħ; Min imissu l-jasar, għall-jasar.’

³“Jiena rfajtilhom erba’ kastigi, oraklu tal-Mulej, ix-xabla biex toqtolhom, il-klieb biex ikaxkruhom, it-tajr tal-ajru u l-bhejjem tal-art biex jikluhom u jeqirduhom.

⁴U nagħmel minnhom wahx għas-saltniet kollha tal-art, minħabba Manassi bin Hezekija, sultan ta’ Ġuda, għal kulma għamel f’Ġerusalemm.”

It-traġedja ta’ Ġerusalemm

⁵“Min se jhenn għalik Ġerusalemm? Min se jsewwed qalbu għalik? Min se jdur u jistaqsik kif inti, x’minnek, intix fis-sliem?

⁶Int ċhadtni, oraklu tal-Mulej, int ingbidt lura u tlaqt. U jien erfajt idejja fuqek, u gibtek fix-xejn, għax ma flahtx iżjed inħenn għalik.

⁷Derrejthom bil-midra fi bwieb l-art, nezzajthom mit-tfal, u qridt il-poplu tiegħi, imma huma ma darux minn triqathom.

⁸Tkattru r-romol tagħhom aktar mir-ramel tal-baħar; jien għibt fuq omm iż-żagħżuġ, il-qerried f’nofsinhar; u niżzilt fuqhom għal għarrieda diqa u tnehid.

⁹L-omm ta’ seba’ wlied infniet, nifisha nqata’. Ix-xemx tagħha niżlet, meta kien għadu l-jum, sħat u tħawdet. U 'l min fadal minnhom nerħih għax-xabla quddiem l-għedewwa tagħhom,” oraklu tal-Mulej.

L-ilmenti ta’ Ġeremija

¹⁰Imsejken jien, omm! Għaliex ulidtni bniedem ġellied, li għandu xi jgħid mal-pajjiż kollu? Jien la slift u lanqas issellift, u madankollu kulhadd jishetni’?

¹¹Jgħid il-Mulej, “Tassew, qdejtekk tajjeb! Tassew, ħbatt l-għedewwa għalik, fi żmien il-hemm, fi żmien id-dwejjaq!

¹²Jista’ l-ħadid ifarrak il-ħadid u l-bronż tat-Tramuntana?

¹³Ġidek u t-teżori tiegħek nagħti bi priża, mhux bi ħlas, għal dnubietek kollha fit-territorju kollu tiegħek.

¹⁴U nibagħtek fost l-għedewwa tiegħek f’art li int ma tafx għaliex xegħel in-nar tal-korla tiegħi u fuqkom iħegġeġ.

¹⁵Mulej, dan int tafu. Ftakar fija u ejja żurni; tħallas minn dawk li jiġru warajja. Tħallinix ninqered minħabba sabrek. Kun af li minħabba fik qgħadt għat-tagħjir.

¹⁶Jien sibt kliemk, u kiltu; u kelmtk saritli l-ferħ u l-hena ta' qalbi; għax ismek issejjaħ fuqi, Mulej, Alla tal-eżerċi.

¹⁷Jien ma mortx fost iż-żufjettużi, ma fraħtx magħhom; jien qgħadt għalija waħdi quddiem qawwietek għax inti mlejtni bil-korla.

¹⁸Għaliex għandi nibqa' mnikket għal dejjem, u l-marda kronika tiegħi ma tfiq qatt? Se ssir int għalija bħal nixxieġha qarrieqa li tinxef?"

¹⁹Għalhekk dan jgħid il-Mulej: "Jekk iddur lejja, irreggġhek lejja biex tieqaf quddiem; jekk tagħżel dak li jiswa minn dak li ma jiswiex, int tkun bħal fommi. Jergġhu lura huma lej, u mhux int terġa' lura lejhom.

²⁰Nagħmlek sur qawwi tal-bronż kontra dan il-poplu; huma jaħbtu għalik, iżda ma jkunux jifilhu għalik; għax jiena mieghek, biex neħilsek u nsalvak, oraklu tal-Mulej.

²¹Neħilsek mill-qawwa tal-ħżiena, u nifdik minn id it-tiranni."

Ġeremija 16

Il-ħajja tal-profeta twiddiba għall-poplu

¹U gietni l-kelma tal-Mulej u qalli:

²"La tiżzewwiġx, u ma jkollokx la subien u lanqas bniet f'dan il-pajjiż.

³Għax dan jgħid il-Mulej għas-subien u l-bniet li jitwiieldu f'dan il-post, u dwar ommijiethom li jilduhom u għal missirijiethom li jnissluhom f'dan il-pajjiż:

⁴Għad imutu mifnija bil-mard, u ma jibkuhomx, ma jidfnuhomx, imma jħalluhom bħad-demel f'wiċċ ir-raba'. Jintemmu bix-xabla u bil-ġuħ, u l-iġsma tagħhom ikunu ikel għat-tajr tal-ajru u l-bhejjem tal-art.

⁵"Għax dan jgħid il-Mulej: 'La tmurx f'dar il-vistu, la tmurx tibkihom, la tħennx għalihom, għax jien warrabt il-ħbiberija tiegħi, oraklu tal-Mulej, it-tjieba tiegħi u l-ħniena tiegħi minn dan il-poplu.

⁶"U jmutu l-kbar u ż-żgħar f'dan il-pajjiż; u ma jidfnuhomx, ma jibkuhomx, u ħadd ma jqatta' ġismu u lanqas iqarweż rasu għalihom.

⁷Lanqas ħadd ma jaqsam il-ħobż ma' min hu mnikket biex ifarrġuh minħabba l-mejjet. Lanqas ma jisquh il-kus tal-faraġ għall-mewt ta' missieru jew ommu.

⁸U la tmurx f'dar il-festa biex toqgħod magħhom tiekol u tixrob.

⁹“Għax dan jgħid il-Mulej tal-eżerċti, Alla ta’ Izrael: ‘Arawni! Quddiem għajnejkom u fi żmienkom se nsikket f’dan il-post għajjat il-ferħ u għajjat il-hena, lehen l-għarus u lehen l-għarusa.

¹⁰“Jigri li int tgħarraf ’il dan il-poplu b’dan il-kliem u huma jgħidulek: ‘Għaliex il-Mulej iħabbrilna din il-ħsara kbira kollha? X’inhija ħżunitna? X’inquwa dnuhna li għamilna kontra l-Mulej, Alla tagħna?

¹¹“U inti twegibhom: ‘Għaliex missirijietkom ħallewni, oraklu tal-Mulej, u marru wara allat oħra, u qdewhom u nxteħtu wiċċhom fl-art quddiemhom, u lili abbandunawni, u l-liġi tiegħi ma ħarsuhiex.

¹²U intom imbagħad għamiltu aghar minn missirijietkom, u, arakom, kull wieħed minnkom mexa wara l-ebusija ta’ qalbu ħażina u ma semax minni.

¹³Għalhekk inkeċċikom ’il barra minn din l-art f’art oħra li la intom u la missirijietkom ma tafuha, u hemm taqdu allat oħra, lejl u nhar, għax jien ma nurix ħniena magħkom.

Il-wegħda tas-salvazzjoni

¹⁴“Għalhekk għad jiġu jiem, oraklu tal-Mulej, meta ma jgħidux aktar: ‘Daqs kemm hu ħaj il-Mulej li tella’ lil ulied Izrael mill-art tal-Egittu’,

¹⁵imma daqs kemm hu ħaj il-Mulej li tella’ lil ulied Izrael mill-art tat-Tramuntana u mill-artijiet kollha li fihom xerridhom.’ Għax jiena rreġgagħhom lura fl-art li kont tajt lil missirijietkom.

Kastig doppju

¹⁶“Arawni! Jien nibgħat ħafna sajjeda, oraklu tal-Mulej, u jistaduhom. Imbagħad nibgħat ħafna kaċċaturi, u jmorru għalihom fuq kull muntanja u fuq kull għolja u f’kull xaqq blat.

¹⁷Għax għajnejja fuq triqathom kollha u huma ma jistgħux jinħbew minn quddiem, u lanqas jinsatar dnuhkom minn quddiem għajnejja.

¹⁸Qabelxejn inħallashom id-doppju għal ħżunithom u dnuhkom, talli niggsuli arti bil-bluhat moqżieža, u mlew ’il wirti bl-għemejjel mistkerrha tagħhom.”

Il-konverżjoni tal-ġnus

¹⁹Mulej, qawwa tiegħi, fortizza tiegħi! kenn tiegħi f’jum l-hemm! Għandek għad jiġu l-ġnus, minn truf l-art u jgħidlu: “Gideb biss wirtu missirijietna, frugħa bla ebda fejda.

²⁰Jista’ l-bniedem jagħmel allat għalih dawk li mhumieħ allat?”

²¹Għalhekk għad nurihom jien, nurihom din id-darba, idi u l-qawwa tiegħi, u jkunu jafu li ismi hu Jaħweh!”

Ġeremija 17

L-idolatrija d-dnub ta' Ġuda

¹“Id-dnub ta' Ġuda miktub b'pinna tal-bronż, u b'ponta tad-djamant minqux fuq it-tavla ta' qalbhom, u fuq il-qrun tal-artali tagħhom.

²Biex jiftakru wliedhom fl-artali tagħhom, u fl-artali tax-xbihat tal-Asera, u s-siġar iħaddru fuq l-għoljiet għolja

³u l-muntanji fil-wita. Ġidek u t-teżori tiegħek kollha nagħtihom bi priża, għad-dnub li għamilt fuq għoljietek mal-medda kollha ta' artek!

⁴U inti minn jeddek terħi l-wirt li tajtek, u ngiegħlek taqdi lill-għedewwa tiegħek f'art li int ma tafx biha. Għax in-nar tal-korla tiegħi intom xgħeltu, u jibqa' mqabbad għal dejjem.”

⁵Dan jgħid il-Mulej: “Mišhut il-bniedem li jittama fil-bnedmin, li jfittex il-qawwa tiegħu fil-gisem, u titbiegħed qalbu mill-Mulej.

⁶Ikun bħal siġra tal-għargħar fix-xagħri, li ma tara ebda ġid ġej, li tgħammar f'art tikwi fid-deżert, art mielha fejn ħadd ma jgħammar.

⁷Imbierek il-bniedem li jittama fil-Mulej, u l-fiduċja tiegħu fil-Mulej.

⁸Ikun bħal siġra ħdejn l-ilma mħawla, b'għeruqha mxenxla lejn il-wied; ma tibzax meta tiġi s-sħana, il-weraq tagħha jibqa' jħaddar; fis-sena tan-nixfa ma tinkeddx, u ma tehdix milli tagħmel il-frott.

⁹Fuq kollox qalb il-bniedem kollha qerq u mħassra. Min jifhimha?

¹⁰Jien hu l-Mulej, li nifli l-qalb u ngħarbel il-ġewwieni, biex nagħti 'l kull wieħed skont imġibtu, skont ma jkun jisthoqq għemilu.”

Alla, it-tama ta' Izrael

¹¹Bħal-ħaġla li tfaqqas il-bajd li ma tbidx hi; hekk min jaħżen il-ġid, imma mhux bis-sewwa; f'għomru jkollu jħallih, u fl-aħħar ta' ħajtu jitqies bħall-iblah.

¹²Tron ta' gloriya, fl-għoli sa mill-bidu, hu l-post tal-maqdes tagħna.

¹³It-tama ta' Izrael int, Mulej, kull min jabbandunak jithawwad. Dawk li jitbiegħdu minnu fit-trab jinkitbu, għax telqu l-Mulej, l-għajn tal-ilma ġieri.

¹⁴Fejjaqni int, Mulej, u jien infiq, salvani, u jien inkun salv, għax int il-ftaħir tiegħi.

¹⁵Ara x'qegħdin jgħiduli huma: 'Fejn hi l-kelma tal-Mulej? Ha sseħħ!'

¹⁶Jien ma qgħadtx irross fuqek għad-deni, u jum l-hemm qatt ma xtaqtu. Int taf x'ħareġ minn fommi, kollox qiegħed quddiemek.

¹⁷Tkunx waħx għaliġa, int il-kenn tiegħi fi żmien l-hemm.

¹⁸Ha jitħawdu dawk li jsusu warajja, u ma nitħawwadx jien! Ha jitbeżżgħu huma, u ma nitbeżżax jien! Niżżel fuqhom Jum id-deni, u kissirhom għal darba tnejn.

Il-ħarsien tas-Sibt

¹⁹Dan qalli l-Mulej: “Mur u oqgħod quddiem il-Bieb ta’ Benjamin mnejn jidħlu u joħorġu s-slaten ta’ Ġuda u f’kull bieb ieħor ta’ Ġerusalem.

²⁰U għidilhom: ‘Isimgħu l-kelma tal-Mulej, slaten ta’ Ġuda u Ġuda kollha u intom ilkoll li tgħammru f’Ġerusalem u tgħaddu minn dawn il-bwieb.

²¹“Dan jgħid il-Mulej: “Qisu, b’risq ħajjtkom, qisu li ma ggorru ebda tagħbija nhar ta’ Sibt u ddaħħluha minn bwieb Ġerusalem.

²²La toħorġux tagħbijiet minn djarkom f’jum is-Sibt, u ma tagħmlu ebda xogħol, imma qaddsu jum is-Sibt, bħalma jien ordnajt lil missirijietkom.”

²³“Imma huma ma ridux jisimgħu u lanqas jagħtu widen, anzi webbsu rashom biex ma jisimgħux u ma jeħdux it-tagħlima.

²⁴“Jekk intom tassew tisimgħu minni, oraklu tal-Mulej, u ma ddaħħlu ebda tagħbija minn bwieb dil-belt f’jum is-Sibt, u tqaddsu jum is-Sibt, u ma tagħmlu ebda xogħol fih,

²⁵jibqgħu jidħlu minn bwieb din il-belt rekbin fuq il-karrijiet u ż-żwiemel is-slaten u l-prinċipijiet, li joqogħdu fuq it-tron ta’ David, huma u n-nies ta’ Ġuda u n-nies li jgħammru f’Ġerusalem. Il-belt tkun mgħammra għal dejjem.

²⁶U jiġu mill-bliet ta’ Ġuda, u mill-inħawi ta’ madwar Ġerusalem, u mill-art ta’ Benjamin, u mis-Sefela u mill-muntanji u min-Nofsinhar u jgħibu magħhom sagrafiċċji tal-ħruq, sagrafiċċji oħra, offerti tal-qmuħ u incens, u joffru sagrafiċċji ta’ radd il-ħajr f’dar il-Mulej.

²⁷“Imma jekk ma tisimgħux minni li tqaddsu jum is-Sibt u li ma ggorrux tagħbijiet u ma tidħlux minn bwieb Ġerusalem f’jum is-Sibt, jiena nqabbad nar f’dawn il-bwieb, li jibla’ l-palazzi ta’ Ġerusalem, nar li ma jintefiex.”

Ġeremija 18

Il-fuħhari u t-tafal

¹Il-kelma li giet lil Ġeremija mingħand il-Mulej u qallu:

²“Qum u inżel għand il-fuħhari: u hemm jiena nsemmgħek kliemi.”

³Jiena nżilt għand il-fuħhari, u sibtu qiegħed jaħdem fuq ir-rotta.

⁴U hekk kif il-garra li kien qed jaħdem ħargitlu ħażin, kif jiġrilu t-tafal f’idejn il-fuħhari, dan raġa’ għamel oħra minnha kif għogob lilu.

⁵Imbagħad il-Mulej kellimni u qalli:

⁶“Dar Izrael, jaqaw ma nistax nimxi magħkom bħal dan il-fuħhari?” Oraklu tal-Mulej. “Bħalma hu t-tafal f’idejn il-fuħhari, hekk intom f’idejja, dar Izrael.

⁷Hekk jien xi drabi naqtagħha li poplu jew saltna naqlagħha, ingarrafha u neqridha;

⁸jekk imbagħad dan il-ġens jindem mill-ħażen li kontrih inkun tkellimt, jiena nindem mill-ħsara li nkun qtajt li nagħmillu.

⁹“Drabi oħra naqtagħha li poplu jew saltna nibniha u nħawwilha;

¹⁰jekk imbagħad dan il-poplu jagħmel il-ħażen li ma jogħgobnix billi ma jismax kliemi, jiena nindem mill-ġid li nkun qtajt li nagħmillu.

¹¹“Issa mur kellem lin-nies ta’ Ġuda u n-nies li jgħammru f’Ġerusalemm u għidilhom: Dan jgħid il-Mulej, ‘Arawni, jien qieghed inħejji ħsara għalikom u nfassal pjan kontrikom. Erggħu lura, kull wieħed minn triqtu l-ħażina. Sewwu triqatkom u għemilkom!’

¹²“U huma jwiegħbu: ‘Kollu ta’ xejn! Skont fehmieta rridu nimxu, u kull wieħed jimxi skont l-ebusija ta’ qalbu l-ħażina.’ ”

Ġuda żnaturat

¹³“Għalhekk dan jgħid il-Mulej: Stharrġu fost il-ġnus. Min qatt sama’ bi hwejjeġ bħal dawn? Għemil li jkexkex għamlet ix-xbejba ta’ Izrael!

¹⁴Jaqaw jgħib mill-għoli tal-blat, is-silġ tal-Libanu? Jinxfu forsi l-ilmijiet kiesħa li jgelglu ’l isfel mill-muntanji?

¹⁵Imma l-poplu tiegħi nsieni, u marru joffru l-incens lix-xejn. Fixkluhom fi triqathom, il-mogħdijiet ta’ dari, biex qabdu s-sqaqien, u mhux it-triq imbattma.

¹⁶Biex għamlu ħerba minn arthom, haġa taż-żuffjett għal dejjem. Kull min jgħaddi jistagħgeb, u jħarrek rasu.

¹⁷Bħalma jagħmel ir-riħ mil-Lvant, jien inxerridhom quddiem l-għedewwa. Nagħtihom dahri minflok wiċċi, f’jum qerdithom!”

Il-komplott kontra l-Profeta

¹⁸L-għedewwa tiegħi qalu: “Ejjew nonsbu nasba lil Ġeremija, għax il-liġi ma tonqosx lill-qassis, lanqas l-għaqal lill-għaref, jew il-kelma lill-profeta. Ejjew noqtluh bi lsienna, u ma nagħtux aktar kas ta’ kliemu.”

¹⁹Agħtini widen, Mulej, isma’ kliem dawk li huma kontrija.

²⁰Jaqaw il-ġid jithallas bid-deni? Għax huma ħaffru ħofra għal ħajti. Ftakar kif jien waqaft quddiemek, biex nitkellem għall-ġid tagħhom, biex twarrab il-korla tiegħek minn fuqhom.

²¹Għalhekk erħi 'l uliedhom għall-ġuħ, u itlaqhom f'idejn ix-xabla, u jkunu bla tfal u romol in-nisa tagħhom. Ha jmutu l-irġiel tagħhom bil-pesta, u ż-żgħażaġh tagħhom midruba bix-xabla fit-taqbida.

²²Ha jinstama' t-twerziq minn djarhom, meta għal għarrieda tibgħat fuqhom il-hallelin. Għax ħaffru ħofra biex jaqbduni, u nasbu trabokk għal riġlejja.

²³U inti taf, Mulej, fehmiethom kollha biex joqtluni; la taħfrilhomx ħżunithom, u la tħassarx 'il dnuhhom minn quddiemek. Ha jsabbtuhom mal-art quddiemek; aġħmel għalihom fi żmien il-korla tiegħek!

Ġeremija 19

Il-ġarra tal-fuħħar simbolu tal-poplu midneb

¹Dan qal il-Mulej lil Ġeremija “Mur ixtri ġarra tal-fuħħar u ħu lil xi wħud mill-anzjani tal-poplu u mill-anzjani tal-qassisin,

²u mur oħroġ fil-wied ta' Benħinnom li hemm biswit Bieb ix-Xaqquf, u hemm xandar il-kliem li se ngħidlek.

³Inti tgħid: 'Isingħu l-kelma tal-Mulej, intom slaten ta' Ġuda u nies ta' Ġerusalemm. Dan jgħid il-Mulej tal-eżerċti, Alla ta' Izrael: Arawni se ngħib il-ħsara fuq dan il-post, li kull min jisma' biha jżarżru widnejh.

⁴Għax huma telquni u pprofanaw dan il-post billi ħarqu l-incens lill-allat barranin li, la huma, la missirijiethom, u lanqas is-slaten ta' Ġuda ma kienu jafu bihom. Imlew dan il-post bid-demmi tal-innoċenti.

⁵Bnew is-santwarji ta' Bagħal, biex jaħarqu bin-nar lil uliedhom b'sagrificċji tal-ħruq lil Bagħal. Hwejjeġ bħal dawn jien qatt ma kmandajthom jagħmlu, lanqas biss semmejthom, u qatt ma għaddewli minn moħħi.

⁶Għalhekk għad jasal żmien, oraklu tal-Mulej, li dan il-post ma jissejjaħx aktar 'Tofet' jew 'Wied Benħinnom', imma 'Wied il-Qatla'.

⁷U hawn f'dan il-post jien ingħib fix-xejn fehmiethom Ġuda u Ġerusalemm, u nwaqqagħhom bix-xabla quddiem l-għedewwa tagħhom, u b'id dawki li jkunu jfittxulhom ħajjithom, u nħalli l-iġsma tagħhom għall-ikel tat-tjur tal-ajru u l-bhejjem tal-art.

⁸U nagħmel ħerba minn din il-belt u post għaż-żufjett; u kull min jgħaddi minnha jibqa' mistagħġeb biha u jsaffrilha minħabba l-ġrieħi tagħha.

⁹Ingagħhalhom jieklu laħam subienhom u laħam bniethom, għax għad jieklu laħam xulxin fi żmien l-assedju u d-diqa li għad iġibu fuqhom l-għedewwa u dawki li għad ifittxulhom ħajjithom.'

¹⁰“Inti mbaġħad tkisser il-ġarra quddiem in-nies li jiġu miegħek,

11 u tgħidilhom: ‘Dan jgħid il-Mulej tal-eżerċti: Hekk għad inkisser dan il-poplu u din il-belt, bħalma titkisser garrja tal-fuħħar, bla ma tkun tista’ tissewwa. U f’Tofet għad jidfnu għax ma jkunx hemm post ieħor fejn.

12 Dan nagħmel lil dan il-post, oraklu tal-Mulej, u lil min jgħammar fih, u lil din il-belt nagħmilha bħal Tofet.

13 U djar Ġerusalem u djar is-slaten ta’ Ġuda jitnigġsu bħal Tofet, id-djar kollha li fuq bjuthom kienu jaħarqu l-incens lill-eżerċti kollha tas-smewwiet u jsawbu libazzjonijiet lill-allat barranin.’ ”

14 U Ġeremija telaq minn Tofet, fejn il-Mulej kien bagħtu jħabbar, u mar fil-bitħa tat-tempju tal-Mulej u qal lill-poplu kollu:

15 “Dan jgħid il-Mulej tal-eżerċti, Alla ta’ Izrael: ‘Arawni, jien se ngib fuq din il-belt u fuq l-ibliet li jagħmlu minnha l-ħsara kollha li jien ħabbartilha, għax huma webbsu rashom, biex ma jisimghux kliemi.”

Ġeremija 20

Ġeremija mixfūt fil-ħabs

1 U Pašhur bin Immer, il-qassis, kap tal-għassiesa fit-tempju tal-Mulej, sama’ lil Ġeremija jħabbar dan kollu.

2 U Pašhur sawwat lil Ġeremija l-profeta, u tefgħu fiċ-ċipp li hemm fil-bieb l-għoli ta’ Benjamin, fit-tempju tal-Mulej.

3 U l-għada Pašhur ħareġ lil Ġeremija miċ-ċipp, u Ġeremija qallu: “Il-Mulej ma jsemmikx iżjed Pašhur, imma Biża’-minn-kull-naħa.’

4 Għax dan jgħid il-Mulej: ‘Arani se nagħmlek waħx għalik innifsek u għal ħbiebek kollha; għad jaqgħu mejta bix-xabla tal-għedewwa tagħhom, u int tarahom b’għajnejk. Jien nitlaq lil Ġuda kollu f’idejn is-sultan ta’ Babilonja, u hu jitturufnahom f’Babilonja, u jidrobhom bix-xabla.

5 U nerħi l-gid kollu ta’ din il-belt, u l-qligħ kollu tagħha, u l-ħwejjeġ prezzjużi kollha tagħha, u t-teżori kollha tas-sultan ta’ Ġuda, kollox nerħi f’idejn l-għedewwa tagħhom; għad jisirquhom, jeħduhom u jgorrhom f’Babilonja.

6 U inti, Pašhur, u kull min jgħammar f’darek, tmorru fil-jasar; tmur f’Babilonja, u hemm tmut u hemm tindifen, int u ħbiebek kollha, li lilhom kont tħabbar il-gideb.’ ”

Il-karba tal-Profeta

7 Qarraqt, Mulej, u jien tqarraqt: kont aqwa minni, u għelibtni. Jien sirt id-daħka ta’ kuljum, kulħadd jiddieħak bija.

⁸Kull meta niġi biex nitkellem, jien ngħajjat, u nxandar, ‘Moħqrija u ħsara!’ Il-kelma tal-Mulej saret għalija tagħjir u tmaqdir kuljum.

⁹U jien għedt: ‘Ma nsemmihx aktar, ma nitkellimx aktar f’ismu.’ Izda f’qalbi hemm bħal nar jaqbad, magħluq f’għadmi. Għejejt inżommu magħluq ġo fija, ma niflaħx aktar għalih.

¹⁰Ma nismax ħlief taqsis il-kotra; biża’ madwari kollu! “Ixluh! Ha nixluh!” Jgħajtu saħansitra ħbiebi kollha, jfittxu l-qerda tiegħi: “Għandu mnejn jitqarraq u negħlbuh, ta’ kollox niħallsu minnu!”

¹¹Il-Mulej miegħi bħal raġel qalbieni, għalhekk dawk li jagħmlu għalija jogħtru, ma jagħmlu xejn, jithawdu bis-sħiħ, għax ħsiebhom ma jseħħx; għajb għalihom li ma jintesa qatt.

¹²Int, Mulej tal-ezerċti, li ġgarrab il-gust, li tara l-ġewwieni u l-qalb, ħallini nara l-vendetta tiegħek kontriom, għax f’idejk ħallejt il-kawża tiegħi.

¹³Għannu lill-Mulej, faħħru lill-Mulej, għaliex ħajjet l-imsejken ħelisha minn id il-ħżiena.

¹⁴Saħta fuq il-jum li fih twelidt, ebda barka fuq il-jum li fih wilditni omni!

¹⁵Saħta fuq ir-raġel li ħabbar lil missieri, u qallu: “Twelidlek tifel,” u mlieħ fil-ferħ.

¹⁶Ha jkun dar-raġel bħall-ibliet, li ġarrafhom il-Mulej bla ma sogħob bih; ħa jisma’ l-għajjat filgħodu u t-twerziq f’nofsinhar.

¹⁷Għax ma tanix il-mewt f’guf omni? Kienet tkun omni l-qabar tiegħi u jibqa’ gūfha bit-tqala għal dejjem.

¹⁸Għaliex ħriġt mill-guf, biex nara t-taħbit u t-tbatija, u ntemm jiemi fl-għajb?

Ġeremija 21

Ix-xorti ta’ Sedekija u Ġerusalem

¹Il-kelma li waslet lil Ġeremija mingħand il-Mulej meta s-sultan Sedekija baġhatlu lil Paħur bin Malkija, u l-Sefanija bin Magħxija l-qassis, jitolbuh:

²‘Stħarreg il-Mulej għalina, għax Nabukodonosor sar sultan ta’ Babilonja, ħabat għalina; għandu mnejn il-Mulej iġib ruħu magħna skont l-għemejjel tiegħu tal-għageb u dan jitbiegħed minna.”

³U Ġeremija wegħibhom: ‘Dan għandkom tgħidu lil Sedekija:

⁴“Dan jgħid il-Mulej, Alla ta’ Izrael: Arawni, sa ndawwar l-armi li għandkom f’idejkom, li bihom qegħdin titqabdu mas-sultan ta’ Babilonja, u l-Kaldin li qegħdin jassedjawkom minn barra s-swar, u niġborhom f’nofs din il-belt.

⁵Jiena stess nitqabad kontrikom b'id merfugħa u bi driegħi qawwi, b'għadab, b'saħna u b'qilla kbira.

⁶U nidrob lil min jgħammar f'din il-belt, kemm in-nies u kemm il-bhejjem; imutu b'pesta kbira.

⁷U mbagħad, oraklu tal-Mulej, jien nitlaq f'idejn Nabukodonosor, sultan ta' Babilonja, u f'idejn l-għedewwa tagħhom, u f'idejn dawk li qegħdin ifittxulhom ħajjithom, lil Sedekija, sultan ta' Ġuda, u l-qaddejja tiegħu u l-poplu u 'l min jeħles f'din il-belt mill-pesta, mix-xabla u mill-ġuħ, u hu jgħaddihom minn xifer ix-xabla; la jithassarhom, la jhoss għalihom, u lanqas ihenn għalihom.'

⁸"U lil dan il-poplu għandek tgħidlu: 'Dan jgħid il-Mulej: Arawni, se nqiegħed quddiemkom it-triq tal-ħajja u t-triq tal-mewt.

⁹In-nies li jifdal f'din il-belt se jmutu bix-xabla, bil-ġuħ u bil-pesta; u min joħrog u jagħti ruħu lill-Kaldin li qegħdin jassedjawkom jgħix, u jkollu ħajtu bħala priża.

¹⁰Għax jien dawwart wiċċi fuq din il-belt għad-deni u mhux għall-ġid, oraklu tal-Mulej, għad tingħata f'idejn is-sultan ta' Babilonja u dan jagħtiha n-nar u jaħraqha.'

¹¹U lid-dar tas-sultan ta' Ġuda għidilha: "Isimgħu l-kelma tal-Mulej,

¹²dar David, dan jgħid il-Mulej: Aghmlu ħaqq sa minn filgħodu, eħilsu l-maħqur minn id min jgħakksu, li ma tikbisx qillti bħan-nar, u tibqa' ttegħeg bla ma ħadd jitfiha, minħabba l-ħażen ta' għemilkom.

¹³Arani kontrik, int li tgħammar fil-wied, blata tal-wita, oraklu tal-Mulej. Intom li tgħidu: 'Min qatt se jinzel għalina, u min qatt se jidħol go djarna?'

¹⁴U jien inħallaskom skont il-frott ta' għemilkom, oraklu tal-Mulej, u nkebbes in-nar fil-masgar tagħha, u jibla' l-inħawi kollha ta' madwarha!

Ġeremija 22

Oraklu kontra s-slaten ta' Ġuda

¹Dan qalli l-Mulej: "Inzel id-dar tas-sultan ta' Ġuda u hemm ħabbar dan il-kliem.

²Għidlu: 'Isma' l-kelma tal-Mulej, sultan ta' Ġuda, int li qiegħed fuq it-tron ta' David; int u l-qaddejja tiegħek u l-poplu tiegħek, li jgħaddu minn dawn il-bwieb.

³"Dan jgħid il-Mulej: 'Aghmlu l-ħaqq u s-sewwa u eħilsu l-maħqur minn id l-oppressuri u l-barrani, l-iltim u l-armla la tgħakksuhomx, la tagħmlulhomx vjolenza. La xxerrdux demm l-innoċenti f'dan il-post.

⁴Għax jekk intom tassew tharsu dan il-kliem, jibqgħu jidħlu minn dan il-bieb is-slaten, li qegħdin fuq it-tron ta' David, rekbin fuq il-karrijiet u fuq iż-żwiemel, huma u l-qaddejja u l-poplu tagħhom.

⁵Imma jekk ma tisimgħux dan il-kliem, naħlef bija nnifsi, oraklu tal-Mulej, issir herba minn din id-dar.

⁶Għax dan jgħid il-Mulej għad-dar tas-sultan ta' Ġuda: Bħal Gilgħad int għalija, bħall-quċċata tal-Libanu, imma nagħmel minnek deżert, belt bla nies.

⁷Inhejji għalik nies qerrieda, kull wieħed bl-armi tiegħu, u jqaċċtu l-aħjar taċ-ċedri tiegħek u jwaddbu kollox fin-nar.

⁸'U minn din il-belt għad jgħaddu kotra ta' ġnus u jistaqsu lil xulxin: 'Għala l-Mulej għamlilha hekk lil din il-belt kbira,'

⁹u jwegbuhom: 'Għaliex abbandunaw il-patt tal-Mulej, Alla tagħhom, u niżlu wiċċhom fl-art quddiem allat oħra u qdewhom.' "

Is-sultan Sallum

¹⁰La tibkux il-mejjet, la tnewhux għalih, imma ibku sewwa għal min hu sejjer, għax ma jerga' lura qatt, u lanqas qatt ma jara art twelidu.

¹¹Għax dan jgħid il-Mulej lil Sallum bin Ġosija, sultan ta' Ġuda, li kien isaltan flok Ġosija missieru, u ħareġ minn dan il-post: "Mhux se jerga' lura hawn, qatt iżjed.

¹²Għax fil-post fejn eżiljawh, prigunier hemm għad imur. U din l-art ma jaraha qatt iżjed."

Ġeħojakim

¹³Gwaj għal min jibni daru fuq il-ħażen, u l-kmamar ta' fuq bl-ingustizzja; li jhaddem lil għajru għal xejn, u ta' xogħlu ma jhallsux;

¹⁴li jgħid: 'Ha nibni dar għalija kbira, bi kmamar fuq imrewħa sewwa'; li jiftaħ fiha twieqi kbar, jiksiha biċ-ċedru u jiżbogħha bl-aħmar.

¹⁵Taħseb int li qiegħed issaltan, għax miklub għaċ-ċedru? Jaqaw missierek ma kienx jiekol u jixrob? Ma kienx jagħmel il-ħaqq u s-sewwa, u kellu r-riżq?

¹⁶Kien jagħmel il-ħaqq mal-magħkus, u kellu r-riżq u mal-fqir; Mhux dan ifisser tagħraf lili? Oraklu tal-Mulej.

¹⁷Ma għandekx għajnejn u qalb ħlief għall-qligħ tiegħek diżonest, u għat-tixrid ta' demm in-nies bla ħtija, u għat-taqriq u t-tagħkis ta' ħaddieħor.

¹⁸Għalhekk dan jgħid il-Mulej lil Ġeħojakim bin Ġosija, sultan ta' Ġuda; "Ma jitnehdux għalih u jgħidu: 'Jaħasra ħija!' jew 'Jaħasra oħti!' Ma jitnehdux għalih u jgħidu: 'Jaħasra sidi!' jew 'Jaħasra l-kobor tiegħu!'"

¹⁹Difna ta' ħmar jidfnuh, barra bwieb Ġerusalem għad ikaxkruh u jarmuh."

Ġerusalem Imħarbita

²⁰Itla' fuq il-Libanu u għajjat, u għolli leħnek f'Basan; għajjat minn Għabarim, għax ħbiebek ilkoll inqerdu.

²¹Kellimtek meta int kont fir-rizq, u int għedt: “Ma rridx nisma’ ”. Din kienet triqtek sa minn żgħożitek, għax qatt ma smajt minn kliemi.

²²Ir-rgħajja tiegħek kollha jgorrhom ir-riħ, u ħbiebek kollha jmorru fil-jasar. Imbagħad tistħi u tithawwad, minhabba l-ħażen kollu tiegħek.

²³U int li tgħammar fil-Libanu, int li tbejjet fiċ-ċedri, kemm għad trid tokrob, meta jaqbddek l-uġiġħ, l-uġiġħ u t-tkagħwiġ ta’ mara fil-ħlas.

Ġekonija

²⁴Daqs kemm jien ħaj, oraklu tal-Mulej, imqar kieku Konija bin Ġeħojakim, sultan ta’ Ġuda, kien iċ-ċurkett tas-sigill f’idi l-leminija, minn hemm kont naqilgħek.

²⁵Nitilqek f’idejn dawk li qegħdin ifittxulek ħajtek; f’idejn dawk li int tibza’ minnhom u f’idejn Nabukodonosor, sultan ta’ Babilonja, u f’idejn il-Kaldin.

²⁶U jien inwaddab lilek u lil ommok li wilditek, f’art oħra li intom ma tweliddux fiha, u hemm tmutu.

²⁷U l-art, li jixtiequ jerggħu lura fiha, qatt iżjed ma’ jerggħu lura fiha.

²⁸X’inqu Konija? Xi biċċa fuħħar għar-rimi u għat-tkissir? Xi ħaġa ma togħgob lil ħadd? Għala hu u nislu mkeċċija, mitfugħa f’art li biha ma jafux?

²⁹O art, art, art, isimgħu l-kelma tal-Mulej.

³⁰Dan jgħid il-Mulej: “Iktbu ’l dan ir-raġel bħallikieku bla tfal, bniedem bla rizq f’ħajtu. Għax ħadd minn nislu ma jirnexxilu jsib post fuq it-tron ta’ David, u jerga’ jsaltan fuq Ġuda.”

Ġeremija 23

Is-saltna Messjanika

¹“Gwaj għar-rgħajja li jeqirdu u jxerrdu l-merħla tal-mergħa tiegħi, oraklu tal-Mulej.

²Għalhekk dan jgħid il-Mulej, Alla ta’ Izrael, lir-rgħajja, li jirgħu l-poplu tiegħi: ‘Intom xerridtu n-nagħaġ tiegħi, gerrixtuhom u ma ħadtux aktar ħsiebhom. Arawni, se naħseb fikom jien minhabba l-ħażen ta’ għemilkom, oraklu tal-Mulej.

³U jiena niġbor il-fdal tal-nagħaġ tiegħi mill-artijiet kollha li xerridthom fihom, u rreggagħhom lura lejn il-mergħa tagħhom, u jnisslu u joktru.

⁴U nqiegħed fuqhom rgħajja li jirgħuhom, u ma jitbezzgħux aktar, ma jitwaħħxux; u ħadd minnhom ma jonqos, oraklu tal-Mulej.

⁵Araw, għad jasal żmien, oraklu tal-Mulej, meta nqajjem lil David rimja ġusta, li jsaltan ta’ sultan, u jmexxi bil-għaqal u jagħmel is-sewwa u l-ħaqq fil-pajjiż.

⁶Fi żmienu Ġuda jkun salv, U Izrael jgħammar fiż-żgur. U dan hu l-isem li jsejnhulu: 'Il-Mulej is-Sewwa tagħna.'

⁷Għalhekk: Arawhom, ġejjin jiem, oraklu tal-Mulej, meta ma jgħidux iżjed 'Daqs kemm hu ħaj il-Mulej, li tella' 'l ulied Izrael mill-art tal-Egittu'

⁸imma: 'Daqs kemm hu ħaj il-Mulej, li tella' u ħareġ in-nisel ta' dar Izrael mill-art tat-Tramuntana, u mill-artijiet kollha li fihom xerridhom.' Imbagħad jistgħu jgħammru f'arthom."

Orakli kontra l-Profeti

⁹Għall-profeti: Qalbi nqasmet ġewwa fija; għadmi kollu mkexkex; sirt qisni bniedem fis-sakra, bħal raġel ħadu l-inbid, minħabba l-Mulej, u minħabba l-kliem imqaddes tiegħu.

¹⁰Għax il-pajjiż miżgħud bl-adulterji; minħabba fihom l-art tbikkik, u l-mergħat fid-deżert nixfu. U l-ġiri tagħhom kollu ħażin, u saħħithom l-ingustizzja.

¹¹Għax imqar il-profeta u l-qassis, ilkoll midgħajja. Saħansitra f'dari sibt ħżunithom, oraklu tal-Mulej.

¹²Għalhekk triqthom tkunilhom mogħdija kollha żliq, fid-dlam jinxtehtu fiha u jogħtru, għax ingib fuqhom il-ħsara fis-sena ta' kastighom, oraklu tal-Mulej.

¹³U fost il-profeti ta' Samarija rajt ukoll ħwejjeġ li jdardruk: iħabbru f'isem Baġhal, u jqarrqu b'Izrael il-poplu tiegħi.

¹⁴Fost il-profeti ta' Ġerusalem, imbagħad, rajt ħwejjeġ ikexkxuk: adulterji u mgiba giddieba; isaħħu id il-ħżiena, biex ħadd minnhom ma jerga' lura minn ħżunitu. Ilkoll għalija qishom Sodoma, u n-nies tagħha bħal Gomorra.

¹⁵Għalhekk dan jgħid il-Mulej tal-eżerċti kontra l-profeti: "Arawni, sa nitmagħhom l-absint, u nisqihom l-ilma avvelenat, għax mingħand il-profeti ta' Ġerusalem xtered il-ħażen mal-art kollha."

¹⁶Dan jgħid il-Mulej tal-eżerċti: "La tisimgħux kliem li jħabbrulkom il-profeti biex jimlewlkom moħħkom bil-frugħat. Jgħidulkom li jġiġhom f'qalbhom, u mhux li jġiġhom minn fomm il-Mulej.

¹⁷Qegħdin jgħidulkom lil dawk li jistmerru l-kelma tal-Mulej: 'Ikollkom is-sliem,' u lil dawk li jagħmlu li jġiġhom f'moħħhom jgħidulkom: 'Ebda deni mhu se jilħaqkom!'

¹⁸Min minnhom qagħad fil-kunsill tal-Mulej, u ra u sama' kelmtu? Min ta widen għal kelmtu biex isemmagħha?

¹⁹Arawh, ir-riefnu tal-Mulej! Xegħel għadbu bħal tempesta qawwija, li se tfaqqa' fuq ras il-ħżiena.

20 Għax is-saħna tal-Mulej ma tergax lura, qabel ma tkun għamlet u temmet ħsieb moħħu. Fl-aħħar jiem tifhmuh sewwa.

21 Ma bghatthomx jien dawn il-profeti, għalkemm huma marru jigru! Ma kellimthomx, għalkemm huma marru jhabbru.

22 Kieku qagħdu fil-kunsill tiegħi, kienu jsemmgħu kelmti lill-poplu tiegħi, u jreggħuhom lura minn triqathom, u mill-ħażen ta' għemilhom.

Il-ħolm u l-qerq tal-profeti foloz

23 “Jaqaw jien Alla fil-qrib biss, oraklu tal-Mulej, mhux ukoll Alla fil-bogħod?”

24 Jista' bniedem jistaħba fil-moħbiet, u jien ma naraxx? Oraklu tal-Mulej. Ma nimliex jiena is-sema u l-art? Oraklu tal-Mulej.

25 “Jien smajt x'qalu l-profeti li jhabbru l-gideb f'ismi u jgħidulhom: ‘Kelli ħolma! Kelli ħolma!’

26 Kemm se jdum sejjer dan? Jaqaw jien f'qalb il-profeti li jhabbru l-gideb, li jhabbru t-thewdin ta' moħħhom?

27 Jaħsbu li bil-ħolm tagħhom, li jgħidu wieħed lil ieħor, se jnessu ismi lill-poplu, bħalma nsew ismi missirijiethom minħabba Bagħal?

28 Halli l-profeta li jkollu xi ħolma, jirrakkonta l-ħolm, u min ikollu l-kelma tiegħi, ħa jxandarha bis-sewwa. X'għandu x'jaqsam it-tiben mal-qamħ? Oraklu tal-Mulej.

29 Jaqaw mhijiex kelmti bħan-nar, jew bħal imterqa tfarrak il-blat? Oraklu tal-Mulej.

30 “Għalhekk jiena kontra l-profeti, Oraklu tal-Mulej, li jisirqu kliemi mingħand xulxin.

31 Arawni, jien kontra l-profeti, Oraklu tal-Mulej, li jhaddmu lsienhom u jxandru l-orakli.

32 Arawni, jien kontra l-profeti li jhabbru ħolm giddieb, oraklu tal-Mulej, jirrakkuntaw u jqarrqu bil-poplu tiegħi bil-gideb u l-ftaħir fieragħ tagħhom. Jien ma bghatthomx u lanqas ordnajtilhom xejn, u mhuma jagħmlu ebda gid lil dan il-poplu, oraklu tal-Mulej.

33 “Meta jistaqsik dan il-poplu, jew xi profeta jew xi qassis, u jgħidlek: ‘X'inhu l-oraklu tal-Mulej?’ int għandek twiegeb: ‘Intom it-toqol tal-Mulej! Għalhekk jiena rmejtikom, jgħid il-Mulej.’

34 “U jekk xi profeta jew xi qassis jew xi ħadd mill-poplu jsemmi ‘l-oraklu tal-Mulej’, jien nikkastiga 'l dak il-bniedem u l-familja tiegħu.

³⁵“Hekk għandkom tistaqsu wieħed lil ieħor bejnietkom: ‘X’wiegeb il-Mulej?’ jew ‘X’qal il-Mulej?’

³⁶Imma l-oraklu tal-Mulej m’għandkomx issemmu aktar, għaliex għal dak li jkun, l-oraklu jkun kliemu stess. Intom qegħdin tghawgu l-kliem ta’ Alla l-ħaj, il-Mulej tal-eżerċti, Alla tagħna.

³⁷Hekk għandkom tistaqsu lill-profeta: ‘X’wiegeb il-Mulej?’ jew ‘X’qal il-Mulej?’

³⁸Imma jekk tibqgħu tgħidu ‘l-oraklu tal-Mulej’, allura dan jgħid il-Mulej: ‘Talli intom bqajtu tgħidu din il-kelma: ‘oraklu tal-Mulej’, meta jien għedtilkom biex ma tgħidux: ‘oraklu tal-Mulej’,

³⁹arawni, jien se nerfagħkom bħal toqol u nwaddabkom ‘il barra minn quddiemi, lilkom u lill-belt li tajt lilkom u lil missirijietkom,

⁴⁰innizzel għajb fuqkom għal dejjem u mistħija għal dejjem li qatt ma jintesew.’”

Ġeremija 24

Il-qfief bit-tin

¹Il-Mulej urieni żewgħt iqfief mimlija tin, quddiem it-tempju tal-Mulej, wara li Nabukodonosor, sultan ta’ Babilonja, ħa fl-eżilju minn Ġerusalem lil Ġekonija bin Ġeħojakim, sultan ta’ Ġuda, u l-prinċipijiet ta’ Ġuda, u n-nies tas-sengħa u l-ħaddieda, u ħadhom f’Babilonja.

²Qoffa waħda kien fiha tin tajjeb ħafna, bħat-tin tal-bikri, u l-qoffa l-oħra kien fiha tin ħażin ħafna, li ma kontx tista’ tieklu minħabba ħżunitu.

³U l-Mulej qalli: “X’inti tara, Ġeremija?” U jien wegħibt: “Tin! It-tin it-tajjeb, tajjeb tassew; u t-tin il-ħażin, ħażin tassew, u ma tistax tieklu minħabba ħżunitu.”

⁴U għietni l-kelma tal-Mulej u qalli:

⁵“Dan jgħid il-Mulej, Alla ta’ Izrael: Bħal dan it-tin tajjeb, jien nitgħaxxaq bl-itturufnati ta’ Ġuda, li jien bghatthom minn dan il-pajjiż fl-art tal-Kaldin.

⁶Nixhet għajnejja fuqhom għall-ġid tagħhom, u rreggagħhom lura f’din l-art, u nibnihom mill-ġdid u ma nħotthomx; inħawwilhom u ma naqlagħhomx.

⁷Nagħtihom qalb li tagħrafni; għax jien il-Mulej; u huma jkunu l-poplu tiegħi, u jiena nkun Alla tagħhom, meta jerggħu lura lejja b’qalbhom kollha.

⁸“U bħat-tin il-ħażin li ma tistax tieklu minħabba ħżunitu, hekk jgħid il-Mulej, hekk nagħmel ma’ Sedekija, sultan ta’ Ġuda, u mal-prinċipijiet, ma’ min fadal mill-poplu ta’ Ġerusalem, li jibqgħu jgħixu fil-pajjiż, u dawk li marru jgħammru fl-Egittu.

⁹Jien nagħmel minnhom waħx għas-saltniet kollha tal-art, għajb u taqbil, daħk u saħta għall-pajjiżi kollha li fihom inkun xerridthom.

¹⁰U nibgħat f'nofshom ix-xabla, il-ġuħ, il-pesta, sakemm ma ntemmhomx mill-art li jien tajt lilhom u lil missirijiethom.”

Ġeremija 25

Sebghin sena eżilju

¹Il-kelma li giet lil Ġeremija, għall-poplu kollu ta' Ġuda, fir-raba' sena ta' Ġeħojakim bin Ġosija, sultan ta' Ġuda, l-ewwel sena ta' Nabukodonosor, sultan ta' Babilonja -

²il-kelma li xandar Ġeremija lill-poplu kollu ta' Ġuda u n-nies kollha li jgħammru f'Ġerusalem u qalilhom:

³“Mis-sena tlittax ta' Ġosija bin Amon, sultan ta' Ġuda, sa dan il-jum għaddew issa tlieta u għoxrin sena minn meta gietni l-kelma tal-Mulej, u jien kellimtkom bla heda u intom ma smajtux.

⁴U l-Mulej bagħtilkom il-qaddejja tiegħu, il-profeti, bla heda bagħathomlkom, imma intom ma smajtux minnhom, u anqas tajtu widen biex tisimgħu.

⁵Dawn kienu jgħidulkom: ‘Erggħu lura, kull wieħed lura minn triqtu l-ħażina u mill-ħażen ta' għemilkom, u tibqgħu fl-art li l-Mulej ta lilkom u lil missirijietkom minn dejjem u għal dejjem.

⁶Tmorrux wara allat oħra, taqduhomx, tadorawhomx; u la tinkunx b'għemil idejkom, u jien ma nagħmlilkomx ħsara.’

⁷Imma intom ma smajtux minni, oraklu tal-Mulej, biex inkejtuni b'għemil idejkom bi ħsara għalikom stess.”

⁸Għalhekk dan jgħid il-Mulej tal-eżerċiti: ‘Talli ma smajtux kelmti,

⁹arawni, se nibgħat ingib il-ġnus kollha tat-Tramuntana, oraklu tal-Mulej, u Nabukodonosor, sultan ta' Babilonja, il-qaddej tiegħi, u ngibhom kontra din l-art u kontra min jgħammur fiha u kontra dawn il-ġnus kollha ta' madwarha u nitlaqhom għall-qerda, u nagħmel minnhom waħx, daħk u tħarbit għal dejjem.

¹⁰Insikket minn nofshom għajjat il-ferħ u għajjat il-hena, lehen l-għarus u lehen l-għarusa, il-ħoss tal-mithna u d-dawl tal-musbieħ.

¹¹U din l-art kollha tkun ħerba u xagħra; u għal sebghin sena jibqgħu dawn il-ġnus iservu lis-sultan ta' Babilonja.

¹²U jigri, imbagħad, li malli jintemmu s-sebghin sena, jien nikkastiga għal dnuhom is-sultan u l-poplu ta' Babilonja, oraklu tal-Mulej, u l-art tal-Kaldin, u nagħmel minnha tħarbit għal dejjem.

13“U jien nagħmel li jseħħ kliemi li jien lissint kontra tagħha, kulma hu miktub f’dan il-ktieb, li Ġeremija ħabbar kontra l-ġnus kollha.

14Għax għad jaħkmu fuqhom ħafna ġnus u slaten kbar u jien inħallashom skont xogħolhom u għemil idejhom.’”

It-tazza ta’ għadab il-Mulej

15Dan qalli l-Mulej, Alla ta’ Izrael: “Hu minn idejja din it-tazza nbid, inbid ibaqaq, u isqiha lill-ġnus li se nibagħtek għandhom.

16U huma jixorbu, jitbandlu u jitilfu moħħhom minħabba x-xabla li se nibgħat f’nofshom.”

17U jien ħadt it-tazza minn idejn il-Mulej, u sqejtha lill-ġnus kollha li għandhom bagħatni l-Mulej:

18Ġerusalemm u l-ibliet kollha ta’ Ġuda, bis-slaten tagħha, u l-prinċipijiet tagħha, biex nagħmel minnhom ħerba u deżert, daħk u saħta bħalma huma llum;

19il-Fargħun, sultan tal-Eġittu, u l-qaddejja, u l-prinċipijiet tiegħu, u l-poplu tiegħu kollu;

20u t-taħlit ta’ popli u s-slaten kollha ta’ art Għus; u s-slaten kollha ta’ art il-Filistin: Askalon, Gaża, Għekron u l-fdal ta’ Asdod;

21Edom u Mowab u wlied Għammon;

22u s-slaten kollha ta’ Tir, u s-slaten kollha ta’ Sidon, fil-qrib u s-slaten tal-gzejjer ‘il hinn mill-baħar;

23u Dedan, u Tema u Buż u ‘l dawk kollha li jqaxxru d-dawra ta’ rashom;

24u s-slaten kollha tal-Għarab u s-slaten kollha tal-popli mħallta li jgħammru fid-deżert;

25u s-slaten kollha ta’ Żimri u s-slaten kollha ta’ Ghelam u s-slaten kollha tal-Medja;

26u s-slaten kollha tat-Tramuntana, fil-qrib u fil-bogħod, wiehed wara l-ieħor, u s-saltinet kollha fuq wiċċ l-art. U wara dawn kollha jixrob is-sultan ta’ Sesak.

27“U int tgħidilhom: Dan jgħid il-Mulej tal-eżerċti, Alla ta’ Izrael: ‘Ixorbu, iskru, tqallgħu, sa ma taqgħu fl-art u ma tqumux iżjed quddiem ix-xabla li se nibgħat f’nofskom.’

28U jekk jirruftaw jieħdu t-tazza minn idejk biex jixorbuha, għidilhom: ‘Dan jgħid il-Mulej tal-eżerċti: Tixorbuha żgur!

29Għax arawni, jien se ngib il-ħsara, u se nibda mill-belt li fuqha sejjaħ ismi. U taħsbu intom li se teħilsuha? Ma teħilsuhiex, għax jien se nsejjaħ ix-xabla għal fuq kull min jgħammar fl-art, oraklu tal-Mulej tal-eżerċti.

30“U int ħabbrilhom dan kollu u għidilhom: ‘Il-Mulej għad jgħajjat mill-għoli; mill-għamara mqaddsa tiegħu jgħolli leġnu; jgħajjat bil-qawwi għal fuq il-mergħa tiegħu; għajjat bħal tal-għassara jgħajjat, għal kull min jgħammar fl-art.

31Dan l-għajjat jasal sa truf l-art; għax għandu xi jgħid il-Mulej mal-ġnus, u se jagħmel ħaqq minn kull bniedem, u l-ħżiena se jerħilhom għax-xabla,’ ” oraklu tal-Mulej.

32Dan jgħid il-Mulej tal-eżerċti: “Araw! Il-ħsara tgħaddi minn ġens għal ġens, u riefnu kbir se jqum minn truf l-art.

33U jkunu l-maqtulin mill-Mulej dakinhar, imxerrda minn tarf sa tarf tal-art. Ma jibkuhomx, ma jigbruhomx, ma jidfnuhomx; u jsiru demel fuq wiċċ l-art.

34Werżqu, rgħajja, u għajtu, tmiegħku fit-trab, mexxejja tal-merħla, jiemkom magħduda għall-qatla, bħall-aħjar imtaten għad taqgħu mejta.

35U ma jkunx hemm kenn għar-rgħajja, u anqas ħelsien għall-mexxejja tal-merħla.

36Jidwi l-għajjat tar-rgħajja, u t-twerżiq tal-mexxejja tal-merħla, għax iħarbat il-Mulej il-mergħat tagħhom;

37u tħarbtu l-oqsma ħiemda minħabba s-saħna tal-korla tal-Mulej.

38L-iljun iħalli l-bejta tiegħu, għax arthom saret ħerba, minħabba x-xabla qerrieda, u s-saħna tal-għadab tiegħu.”

Ġeremija 26

Id-diskors ta' Ġeremija u l-arrest tal-Profeta

1Fil-bidu tas-saltna ta' Ġeħojakim bin Ġosija, sultan ta' Ġuda, gietni l-kelma tal-Mulej u qalli:

2“Hekk jgħid il-Mulej: ‘Mur u oqgħod fil-bitħa tat-tempju tal-Mulej, kellem lill-ibliet kollha ta' Ġuda, li jiggu biex iqimu fit-tempju tal-Mulej; għidilhom il-kliem kollu li ordnajtlek tgħidilhom, bla ma tħalli kelma waħda biss.

3Għandhom mnejn jisimgħu, u jerġgħu lura kull wieħed minnhom minn triqtu l-ħażina, u jiena nindem mill-ħsara li bi ħsiebni nagħmlilhom minħabba l-ħażen ta' għemilhom.

4“Għidilhom: ‘Dan jgħid il-Mulej: Jekk intom ma tisimgħux minni biex timxu fuq il-liġi tiegħi li tajtkom,

5jigifieri, biex tisimgħu l-kliem tal-qaddejja tiegħi l-profeti li jiena bla heda bgħattikom, imma li intom ma smajtux minnhom,

⁶Jiena nagħmel minn dan it-tempju ħerba bħal Silo, u lil din il-belt nagħmel minnha wirja ta' saħta għall-ġnus kollha tad-dinja.' ”

⁷Il-qassisin, il-profeti u l-poplu kollu semgħu lil Ġeremija jgħid dan il-kliem fit-tempju tal-Mulej.

⁸Malli Ġeremija temm jgħid kulma l-Mulej kien ordnal u jgħid lill-poplu kollu, il-qassisin u l-profeti u l-poplu kollu, qabduh u bdew jgħajtu: “Haqqu l-mewt.

⁹L-għala ħabbart f'isem il-Mulej u għedt li bħal Silo għad jigrilu dan it-tempju, u li din il-belt għad issir ħerba bla nies?” U l-poplu kollu ngabar madwar Ġeremija fit-tempju tal-Mulej.

¹⁰Il-kapijiet ta' Ġuda semgħu b'dan kollu, u telgħu mill-palazz tas-sultan fit-tempju tal-Mulej u ħadu posthom fid-daħla tal-bieb il-ġdid tat-tempju tal-Mulej.

¹¹Il-qassisin u l-profeti kellmu lill-kapijiet u lill-poplu kollu, u qalulhom: “Dan ir-raġel ħaqqu l-mewt, għax ħabbar kontra din il-belt, kif smajtuh b'widnejkom intom stess.”

¹²Izda Ġeremija qal lill-qassisin u lill-poplu kollu: “Il-Mulej bagħatni nħabbar kontra dan it-tempju u l-belt il-ħwejjeg kollha li smajtu.

¹³Issa, mela, sewwu l-imġiba tagħkom u għemilkom, u aġtu widen għas-sejha tal-Mulej, Alla tagħkom, u l-Mulej jindem mid-deni li qal kontra tagħkom.

¹⁴Ngħid għalija, arawni, ninsab f'idejkom: aghmlu bija dak li jidhrilkom tajjeb u sewwa.

¹⁵Imma kunu afu li, jekk intom toqtluni, tiċcappsu b'demm bla ħtija, intom u din il-belt u min jgħammar fiha, għax hu tassew il-Mulej li bagħatni għandkom biex insemmgħalkom f'widnejkom dawn il-ħwejjeg kollha.”

¹⁶Imbagħad il-kapijiet u l-poplu kollu qalu lill-qassisin u l-profeti: “Dan ir-raġel ma ħaqqu xejn il-mewt għax hu kellimna f'isem il-Mulej Alla tagħna.”

¹⁷U qamu xi wħud mill-anzjani tal-pajjiż u kellmu lill-ġemgħa kollha tal-poplu u qalulhom:

¹⁸“Mika l-Morasti li kien ħabbar fi żmien Hezekija, sultan ta' Ġuda, kien kellem lill-poplu kollu ta' Ġuda u qalilhom: ‘Dan jgħid il-Mulej tal-eżerċti: Sijon bħal għalqa għad tinħarat, u borg ġebel għad issir Ġerusalem, u l-għolja tat-tempju masġar għoli ssir.’

¹⁹“Forsi Hezekija, sultan ta' Ġuda, u l-poplu qatgħuhuelu għall-mewt? Forsi ma beżgħux mill-Mulej u talbuh il-ħniena tal-Mulej u l-Mulej nidem mill-ħsara li kien heddidhom biha? Imma aħna se nagħmlu d-dnub kbir bi ħsara għalina stess.”

²⁰U kien hemm bniedem ieħor, li kien ħabbar f'isem il-Mulej, Urija bin Semajja minn Kirjat-jegħarim. U ħabbar kontra din il-belt u kontra din l-art bi kliem ta' Ġeremija.

²¹U sama' kliemu s-sultan Ġeħojakim, u l-qalbiena tiegħu, u l-prinċipijiet kollha, u s-sultan fittex li joqtlu, imma, malli Urija sama', beza', ħarab u mar jistkenn l-Egittu.

²²U s-sultan Ġeħojakim bagħat xi nies l-Egittu, Elnatan bin Għakbor u oħrajn miegħu.

²³U ħarġu lil Urija mill-Egittu u ġibuh quddiem is-sultan Ġeħojakim. Dan qatlu bix-xabla u xeħet 'il ġismu mejjet fil-midfna ta' wlied il-poplu.

²⁴Izda id Aħikam bin Safan, kienet ma' Ġeremija biex ma jtilquhx f'idejn il-poplu u joqtluh.

Ġeremija 27

Il-madmad ta' Babilonja

¹Fil-bidu tas-saltna ta' Ġeħojakim, sultan ta' Ġuda, ġiet din il-kelma lil Ġeremija mingħand il-Mulej:

²"Dan qalli l-Mulej: Aġħmel ħbula u madmad, u qegħedhom fuq għonqok.

³U ibgħathom b'messaġġ lis-sultan ta' Edom u s-sultan ta' Mowab, u s-sultan ta' wlied Għammon, u s-sultan ta' Tir, u s-sultan ta' Sidon, mal-messaġġiera li ġew Ġerusalem għand Sedekija, sultan ta' Ġuda.

⁴U ordnalhom dal-messaġġ għal sidienhom: 'Dan jgħid il-Mulej tal-eżerċti, Alla ta' Izrael, dan għandkom tgħidu lis-sidien tagħkom:

⁵Jien huwa li għamilt l-art, il-bniedem u l-bhejjem, li jinsabu fuq wiċċ l-art, bil-qawwa kbira tiegħi u bi driegħi merfugh, u nagħtiha lil min jogħgobni.

⁶U issa jien tajt dawn l-artijiet kollha f'idejn Nabukodonosor, sultan ta' Babilonja, il-qaddej tiegħi; u sal-bhejjem tax-xaġħri tajtu biex jaqduh.

⁷U l-ġnus kollha għad jaqdu lilu, u lil ibnu u 'l bin ibnu, sakemm jasal żmien pajjiżu wkoll; meta jaħkmuh ħafna slaten qawwija.

⁸U jigri li xi ġens jew xi saltna ma taqdihx lil Nabukodonosor, sultan ta' Babilonja, u ma tmiddx għonqha għall-madmad tas-sultan ta' Babilonja, jien nikkastiga 'l dan il-ġens jew saltna bix-xabla, bil-ġuħ u bil-pesta, oraklu tal-Mulej, sa ma ntemmhom b'idejh.

⁹"Mela intom tisimghux mill-profeti tagħkom, mill-bassara tagħkom, mill-ħalliema tagħkom, mill-ħabbara tagħkom u mis-saħħara tagħkom, li qegħdin jgħidulkom dan il-kliem: Ma taqdux is-sultan ta' Babilonja.

10 Għax dan kollu gideb li qegħdin iħabbrulkom biex ibegħdukomm minn artkom, għax jien inxerridkom, u intom tinqerdu.

11 “Imma l-ġens li jmidd għonqu għall-madmad tas-sultan ta’ Babilonja u jaqdi, jien inħallih bi kwietu f’artu, oraklu tal-Mulej, biex jaħdimha u jgħammar fiha.”

12 U lil Sedekija, sultan ta’ Ġuda, kellimtu u għedtlu dan kollu: “Middu għonqkom għall-madmad tas-sultan ta’ Babilonja u aqduh, lilu u l-poplu tiegħu, u tgħixu.

13 Għaliex għandkom tmutu, inti u l-poplu tiegħek, bix-xabla u bil-ġuħ u bil-pesta bħalma hedded il-Mulej lil dak il-poplu li ma jaqdux lis-sultan ta’ Babilonja?

14 “La tisimgħux mill-kliem tal-profeti li qegħdin jgħidulkom: ‘Le, ma taqdux is-sultan ta’ Babilonja’, għax dan kollu gideb li qegħdin iħabbrulkom.

15 Għax jien ma bgħatthomx, oraklu tal-Mulej, u qegħdin iħabbru l-gideb f’ismi biex jiena jkolli nxerridkom u tinqerdu intom u l-profeti li qegħdin iħabbrulkom.”

16 U lill-qassisin u lil dan il-poplu kollu kellimthom u għeditilhom: “Dan jgħid il-Mulej: ‘La tisimgħux l-għajdut tal-profeti tagħkom li qegħdin iħabbrulkom u jgħidulkom: ‘Araw it-tagħmir tal-Mulej, dalwaqt jiġi lura minn Babilonja’, għax dan kollu gideb li qegħdin iħabbrulkom.

17 La tagħtuhomx widen! Aqdu lis-sultan ta’ Babilonja u tgħixu. Għaliex għandha din il-belt issir ħerba?

18 Jekk inhuma tassew profeti u għandhom il-kelma tal-Mulej magħhom, ħalli jitolbu lill-Mulej tal-eżerċti biex it-tagħmir li għad baqa’ fit-tempju tal-Mulej u fil-palazz tas-sultan ta’ Ġuda u f’Ġerusalem ma jmorrux f’Babilonja.

19 “Għax dan jgħid il-Mulej tal-eżerċti dwar il-kolonna u l-ħawt tal-bronż u l-imqagħad u l-bqija tat-tagħmir li għad baqa’ f’din il-belt,

20 li ma ħax Nabukodonosor, sultan ta’ Babilonja, meta ħa lil Ġekonija bin Ġeħojakim, sultan ta’ Ġuda, minn Ġerusalem għal Babilonja, u l-kbarat kollha ta’ Ġuda u Ġerusalem fl-eżilju.

21 “Għax dan jgħid il-Mulej tal-eżerċti, Alla ta’ Izrael, dwar it-tagħmir li għad fadal fit-tempju tal-Mulej u fil-palazz tas-sultan ta’ Ġuda u Ġerusalem:

22 ‘Kollox għad jittieħed f’Babilonja u hemm jibqgħu saż-żmien meta nfittixhom jien, oraklu tal-Mulej, u ntellagħhom u ngibhom lura f’dan il-post.’ ”

Ġeremija 28

Ġeremija u Ħananija l-profeta falz

¹F'dik is-sena, fil-bidu tas-saltna ta' Sedekija, sultan ta' Ġuda, fil-ħames xahar tar-raba' sena, Hananija bin Għažżur, profeta minn Gibgħon, gie fit-tempju tal-Mulej, u taħt għajnejn il-qassisin u l-poplu kollu qalli:

²"Hekk jgħid il-Mulej tal-eżerċti, Alla ta' Izrael: Jien kissirt il-madmad tas-sultan ta' Babilonja.

³Sa sentejn oħra, ingib lura f'dan il-post it-tagħmir kollu tat-tempju tal-Mulej li Nabukodonosor, is-sultan ta' Babilonja, ħa minn dan il-post u garru fil-Babilonja,

⁴u rraġġa' lura wkoll lejn dan il-post lil Ġekonija bin Ġeħojakim, is-sultan ta' Ġuda, u wkoll l-itturufnati kollha ta' Ġuda li marru f'Babilonja, oraklu tal-Mulej, għax se nkisser il-madmad ta' Babilonja."

⁵Imbagħad il-profeta Ġeremija wieġeb lil Hananija l-profeta taħt għajnejn il-qassisin u taħt għajnejn il-poplu kollu, li kienu qegħdin fit-tempju tal-Mulej;

⁶u l-profeta Ġeremija qallu: "Sewwa! Jalla l-Mulej jagħmel hekk! Jalla l-Mulej jagħmel li jseħħ dak li għadek kemm ħabbart, u jgib lura f'dan il-post it-tagħmir tat-tempju tal-Mulej u l-itturufnati kollha minn Babilonja.

⁷Madankollu nitlobok tisma' dan li se ngħidlek f'widnejk u f'widnejn il-poplu kollu.

⁸Il-profeta li ġew qabli u qablek, sa minn żmien ilu, ħabbru gwerra, ġuħ u pesta għal ħafna pajjiżi u saltniet kbar.

⁹Imma l-profeta li jħabbar is-sliem ma jingħarafx li hu profeta mibgħut tasew mill-Mulej, jekk mhux meta sseħħ il-ħaġa li l-profeta jkun ħabbar."

¹⁰Imbagħad il-profeta Hananija qabad il-madmad minn fuq għonq il-profeta Ġeremija u kissru,

¹¹u qal Hananija quddiem il-poplu kollu: "Hekk jgħid il-Mulej: Sa sentejn oħra, hekk se nkisser minn fuq għonq il-ġnus kollha l-madmad ta' Nabukodonosor, is-sultan ta' Babilonja." U l-profeta Ġeremija qabad triqtu u telaq.

¹²Wara li Hananija, il-profeta, kien kisser il-madmad minn fuq għonq il-profeta Ġeremija, il-Mulej kellem lil Ġeremija u qallu:

¹³"Mur kellem lil Hananija u għidlu: Hekk jgħid il-Mulej: 'Int kissirt madmad tal-ħatab, iżda minfloku għad ikollok madmad tal-ħadid.'

¹⁴Għax hekk jgħid il-Mulej tal-eżerċti, Alla ta' Izrael: 'Madmad tal-ħadid inqiegħed fuq għonq dawn il-ġnus kollha, ħalli jaqgħu lsiera ta' Nabukodonosor, is-sultan ta' Babilonja, u jaqduh; għax jien tajtu saħansitra l-bhejjem tax-xagħri.' "

¹⁵Il-profeta Ġeremija qal lil Hananija l-profeta: "Hananija, ismagħni, nitlobok: ma kienx il-Mulej li bagħtek, imma int gaġħalt lil dan il-poplu jittama f'gidba.

¹⁶Għalhekk dan jgħid il-Mulej: ‘Ara, se nqaċċtek minn fuq wiċċ l-art, u inti tmut dis-sena stess għax bit-taħbir tiegħek ridt ixxewwex kontra l-Mulej!’

¹⁷Hananija l-profeta miet fis-seba’ xahar ta’ dik is-sena stess.

Ġeremija 29

Ittra lill-itturufnati

¹Dan hu l-kliem tal-ittra li baġhat Ġeremija l-profeta minn Ġerusalemm lill-bqija tal-anzjani fl-eżilju u lill-qassisin u lill-profeti u lill-poplu kollu, li kien ħadhom Nabukodonosor fl-eżilju f’Babilonja minn Ġerusalemm,

²wara li kienu ħarġu Ġekonija, is-sultan, u r-regina-omm u l-ewnuki u l-prinċipijiet ta’ Ġuda u Ġerusalemm, in-nies tas-sengħa u l-ħaddieda.

³L-ittra ntbagħtet permezz ta’ Elgħaxa bin Safan, u Ġemarija bin Hilkija, li kien baġhathom Sedekija, sultan ta’ Ġuda, lil Nabukodonosor, sultan ta’ Babilonja, f’Babilonja. L-ittra kienet tgħid hekk:

⁴“Dan jgħid il-Mulej tal-eżerċti, Alla ta’ Izrael, lill-itturufnati li jien itturufnajt minn Ġerusalemm lejn Babilonja:

⁵‘Ibnu djar u għammru fihom; ħawlu ġonna u kulu frotthom;

⁶iżżewġu n-nisa u nisslu subien u bniet; aghżlu nisa għal uliedkom u żewġu lill-bniet tagħkom, biex jildu subien u bniet. Oktru hemm, u tonqsux fl-għadd.

⁷“Fittxu l-ġid tal-pajjiż li tturufnajtkom fih, u itolbu lill-Mulej għalih, għax il-ġid tiegħu jkun il-ġid tagħkom.’

⁸“Għax dan jgħid il-Mulej tal-eżerċti, Alla ta’ Izrael: ‘Thalluhomx iqarrqu bikom il-profeti li hemm f’nofskom u l-ħabbara tagħkom. Tagħtux widen għall-ħolm li qegħdin joħolmu.

⁹Għax mhux veru li f’ismi qegħdin iħabbrulkom; jien ma bġhatthomx,’ oraklu tal-Mulej.

¹⁰“Għax dan jgħid il-Mulej: ‘Malli jgħaddu s-sebghin sena minn fuq Babilonja, jien inżurkom u ntemm il-wegħda t-tajba li rregġgagħkom lura lejn dan il-post.

¹¹Jien naf il-pjanijiet li ħsibt għalikom, oraklu tal-Mulej, pianijiet ta’ ġid u mhux ta’ ħsara, li nagħtikom ġejjieni mimli tama.

¹²Intom issejħuli u tiġu titolbuni u jien nismagħkom,

¹³tfittxuni u ssibuni. Meta tfittxuni b’qalbkollha,

¹⁴issibuni, oraklu tal-Mulej, u jiena nbiddel xortikom u nigborkom minn fost il-ġnus u mill-artijiet kollha li xerridtkom fihom, oraklu tal-Mulej, u rregġgagħkom lura lejn il-post li tturufnajtkom minnu.’ ”

- 15“Billi intom għedtu: ‘Qajmilna l-Mulej profeti f’Babilonja’,
- 16dan jgħid il-Mulej lis-sultan li qiegħed fuq it-tron ta’ David u l-poplu kollu, li jgħammar f’din il-belt, ħutkom li ma ħargux magħkom itturufnati.
- 17Dan jgħid il-Mulej tal-eżerċti: ‘Arawni, se nibgħat f’nofshom ix-xabla, il-guħ u l-pesta, u nagħmilhom bħat-tin imħassar li ma tiklux, tant kemm hu ħazin.
- 18U nsus għal warajhom bix-xabla, bil-guħ u bil-pesta u nagħmel minnhom waħx għas-salnet kollha tal-art, saħta, tkexkix, daħk u għajb għall-ġnus kollha li fosthom inxerridhom,
- 19minħabba li ma semgħux kliemi, oraklu tal-Mulej, li jien bgħattilhom bla heda permezz tal-qaddejja tiegħi, il-profeti.
- 20Intom, imma, isimgħu l-kelma tal-Mulej, intom l-itturufnati kollha, li jien bgħattkom minn Ġerusalem f’Babilonja.
- 21Dan jgħid il-Mulej tal-eżerċti Alla ta’ Izrael dwar Aħab bin Kolaja u dwar Sedekija bin Magħxija, li qegħdin iħabbrulkom il-gideb f’ismi: “Arawni, se nerħihom f’idejn Nabukodonosor, sultan ta’ Babilonja, u joqtolhom quddiemkom.
- 22U mħabba fihom tintuża dis-saħta mill-itturufnati ta’ Ġuda fil-Babilonja: ‘Jalla l-Mulej jagħmillek bħalma għamel ma’ Sedekija u ma’ Aħab, li s-sultan ta’ Babilonja xwiehom ħajjin bin-nar.
- 23Għax huma għamlu ħwejjeġ moqzieza f’Izrael: żnew man-nisa ta’ għajrhom u xandru kliem il-gideb f’ismi li jien ma kkmandajthomx. Jien nafu u nixhdu, oraklu tal-Mulej.
- 24“U lil Semajja, in-Neħelami, għidlu:
- 25‘Dan jgħid il-Mulej tal-eżerċti, Alla ta’ Izrael: Int bgħatt f’ismek ittra lill-poplu kollu li jgħammar f’Ġerusalem, u lil Sefanija bin Magħxija, il-qassis, u lill-qassisin kollha u għedtilhom:
- 26‘Il-Mulej għamlek qassis minflok Ġeħojada, il-qassis, biex ikun hemm min jieħu ħsieb f’dar il-Mulej ta’ kull bniedem miġnun li jħabbar, u torbtu, u tixhtu l-ħabs.
- 27Għaliex mela ma ċanfartx lil Ġeremija minn Għanatot, li qiegħed iħabbar fostkom?
- 28Għax baġat jgħidilna f’Babilonja: ‘Il-biċċa ġejja fit-tul. Ibnu djar u għammru fihom, xettlu ġonna u kulu frotthom.’ ”
- 29Sefanija, il-qassis, qara din l-ittra lil Ġeremija.
- 30U giet il-kelma tal-Mulej lil Ġeremija u qallu:

³¹“Ibghat għid lill-itturufnati kollha dan li ġej: ‘Dan jgħid il-Mulej għal Semajja, in-Neħelami. Talli ħabbrilkom Semajja bla ma jien bghattu u gaghalkom tittamaw f’gidba,

³²għalhekk dan jgħid il-Mulej: Arani, jien se nieħu ħsieb Semajja, in-Neħelami, u nisl: ma jibqagħlu ‘l ħadd minnhom li jgħammar f’nofs dan il-poplu biex jara l-gid li jien se nagħmel lill-poplu tiegħi, oraklu tal-Mulej, għax hu xandar it-tixwix kontra l-Mulej.”

Ġeremija 30

Is-salvazzjoni ta’ Izrael

¹Il-kelma li ġiet lil Ġeremija mill-Mulej:

²“Dan jgħid il-Mulej Alla ta’ Izrael: ikteb fi ktieb il-kliem kollu li għedtlek.

³Għax, araw, ġejjin jiem, oraklu tal-Mulej, meta jien inbidel ix-xorti tal-poplu tiegħi, Izrael u Ġuda, jgħid il-Mulej, u rreggagħhom lura lejn l-art li jien tajt lil missirijietom biex tkun tagħhom.”

⁴Dan huwa l-kliem li qal il-Mulej għal Izrael u għal Ġuda:

⁵Dan jgħid il-Mulej: “Smajna għajta tkexxkek, għajta ta’ biża’, u mhux ta’ sliem!

⁶Stharrġu u taraw, jekk raġel jistax jiled. Għala mela rajt l-irġiel b’saħħithom, kollha b’idejhom fuq ġenbejhom, bħal mara fil-ħlas? Għala l-uċuħ kollha sfaru?

⁷Ah! Għax kbir hu dak il-Jum, u m’hemmx bħalu! Żmien ta’ diqa jkun għal Ġakobb, imma minnu johroġ salv.

⁸“U f’ dak il-Jum, oraklu tal-Mulej tal-eżerċi, inkisser il-madmad tiegħu minn fuq għonqu u nżarrat l-irbit tiegħu, u ma jzommuhx aktar b’ilsir il-barranin.

⁹Huma jservu lill-Mulej Alla tagħhom u lil David, is-sultan tagħhom, li jien għad inqajmilhom.

¹⁰U int, Ġakobb il-qaddej tiegħi, la tibzax, oraklu tal-Mulej, u int Izrael la titriġhedx. Għax, arani, jien se neħilek minn pajjiż ‘il bogħod; u lil nislek minn art jasarhom; u jerga’ lura Ġakobb, u jgħix fis-sliem, u jkun fil-kwiet bla biża’ ta’ xejn.

¹¹Għax jiena miegħek, oraklu tal-Mulej, biex insalvak. Għax nagħmel straġi mill-ġnus kollha, li f’nofshom jien xerridtek. Imma minnek ma nagħmilx straġi. Nikkastigak skont ma ħaqkek; b’xejn ma nħallikx żgur.

¹²Għax dan jgħid il-Mulej: Ma hemmx fejqan għalik; il-ġerħa tiegħek ma tiddewwiex.

13Ma hemmx min jieħu f'idejh il-kawża tiegħek; għal ġerħitek m'għandekx duwa u fejqan.

14Hbiebek kollha nsewk, mhumiex ifittxuk. Għax minħabba l-kotra ta' dnuvietek sawwattek bħallikieku kont l-għadu tiegħek, widdibtek bl-aħrax, għax kibru qatigh ħtijietek.

15Għalfejn tgħajjat bil-ġerħa tiegħek? Ma tfixx mit-tbengil tiegħek; minħabba l-kotra ta' dnuvietek; għax kibru ħtijietek jien ġibt dan fuqek.

16Għalhekk dawk kollha li belgħuk, għad jibilgħuhom; u l-għedewwa tiegħek ilkoll, għad jispiċċaw fl-eżilju. Dawk li nezzgħuk għad inezzgħuhom; u dawk li għamlu minnek priża, għad nagħmel minnhom priża jien.

17U nagħlaqlek ġerħatek, u nfejtek mit-tbengil tiegħek, oraklu tal-Mulej. Għax sejħulek: "L-abbandunata", "Dik Sijon, ħadd ma jfittixha",

18hekk jgħid il-Mulej: Araw, se nbiddel ix-xorti ta' tined Ġakobb, se nħenn għall-għerejjex tiegħu: il-belt tinbena fuq l-għolja tagħha; jerga' jitla' l-palazz fejn kien,

19u minnhom joħroġ għana ta' radd il-ħajr u għana ta' ferħ. Inkattarhom, u ma jkunux ftit; inkabbarhom u ma jċċkinux.

20U wliedhom ikunu bħal qabel, u quddiemi tingabar ġemgħathom. Jien nikkastiga l-għakkiesa tagħhom.

21U l-prinċep tagħhom ikun wieħed minnhom; u l-mexxej tagħhom joħroġ minn nofshom. Jien irressqu lejja u hu jersaq lejja; għax min se jissogra jersaq lejja minn rajh? Oraklu tal-Mulej.

22U intom tkunu l-poplu tiegħi, u jien inkun Alla tagħkom.

23Arawh, ir-riefnu tal-Mulej! Xegħel għadbu bħal tempesta qawwija, li se tfaqqa' fuq ras il-ħżiena.

24Għax is-saħna tal-Mulej ma terġax lura, qabel ma tkun għamlet u temmet ħsieb mohħu. Fl-aħħar jiem għad tifhmuh sewwa."

Ġeremija 31

Ir-restawrazzjoni tal-Poplu ta' Izrael

1"F'dak iż-żmien, oraklu tal-Mulej, jien inkun Alla tat-tribujiet kollha ta' Izrael, u huma jkunu l-poplu tiegħi."

2Dan jgħid il-Mulej: "Il-poplu li ħeles mis-sejf sab ħniena fid-deżert: Izrael terraq lejn il-mistrieħ tiegħu."

3Mill-bogħod il-Mulej deherlu: "Bi mħabba ta' dejjem ħabbejtek, għalhekk il-ħlewwa tiegħi rfajt għalik.

⁴Jien nerga' nwaqqfek fuq riglej, o xebba ta' Izrael, u inti tieqaf. Terga' tizzejjien bit-tnabar tieghek, u toħroġ tizfen ferrieħa.

⁵Terġa' thawwel id-dwieli fuq il-muntanji tas-Samarija; il-bdiewa tieghek iħawlu u jiġbru l-ewwel frott.

⁶Għax jasal jum meta fuq il-muntanja ta' Efrajm l-għassiesa jgħajtu u jgħidu: 'Qumu, ejjew nitilgħu Sijon għand il-Mulej, Alla tagħna.' "

⁷Għax dan jgħid il-Mulej: "Għannu bil-ferħ għal Ġakobb, sellmu lill-ewlieni fost il-ġnus. Xandru, faħħru u niedu: 'Il-Mulej salva l-poplu tiegħu, il-fdal ta' Izrael.'

⁸Arani, se ngibhom minn art it-Tramuntana, niġborhom minn truf l-art, ilkoll kemm huma, l-għomja u z-zopop, in-nisa bit-tfal u n-nisa fil-ħlas: kotra kbira terġa' lura hawn.

⁹Jiġu bil-biki, imma nfarragħom jiena u ngibhom lura. Immexxihom lejn l-ilma ġieri, minn mogħdijiet watja biex ma jitfixklux. Għax jien missier għal Izrael, u Efrajm hu ibni l-kbir.

¹⁰"Isimgħu, ġnus, kelmet il-Mulej, xandruha 'l bogħod fil-gzejjer: għidu: 'Dak li xerred lil Izrael jiġbru, u jħarsu kif ragħaj iħares il-merħla tiegħu.'

¹¹Għax il-Mulej feda lil Ġakobb, ħelsu minn id wieħed aqwa minnu.

¹²Għad jiġu u jgħannu fuq l-għolja ta' Sijon, u wiċċhom jiddi minħabba t-tjieba tal-Mulej; minħabba l-qamħ, u l-inbid ġdid u ż-żejt, u l-imrieħel tan-nagħaġ u l-baqar; u huma jsiru bħal ġnien imsoqqi tajjeb, ma jkunux iżjed mifnija.

¹³"Imbagħad jifirħu x-xbejbiet biż-żfin, jifirħu ż-żgħażaġħ u x-xjuħ; u jiena nbiddel il-vistu tagħhom f'hena, infarragħom u nferraħhom wara l-hemm tagħhom.

¹⁴Il-qassisin nimliehom bl-abbundanza, u l-poplu tiegħi bil-ġid inxebbghu," oraklu tal-Mulej.

Ir-restawrazzjoni ta' Efrajm

¹⁵Dan jgħid il-Mulej; "Instama' lehen f'Rama, ilfiq u biki kollu mrar, Rakel titbekka għal uliedha, ma tridx taf b'sabar, għax iżjed mhumiex."

¹⁶Dan jgħid il-Mulej: "Żomm leħnek 'il bogħod mill-biki, għajnejk 'il bogħod mid-dmugħ, għax hemm ħlas għal taħbitek, oraklu tal-Mulej, għax huma għad jerggħu lura minn pajjiż l-għadu.

¹⁷Hemm tama għall-gejjieni, oraklu tal-Mulej, uliedek għad jerggħu lejn arthom.

¹⁸"Jien smajt tajjeb lil Efrajm jitkarrab: 'Inti kkastigajtni, u jien ħadt il-kastig bħal għoġol bla taħriġ. Reggagħni lura u jien nerga' lura, għax inti l-Mulej Alla tiegħi.

19Wara li tbighedt u ndimt, wara li tgħallimt, jien ħabbatt fuq wirki. Jien stħajt u tħawwadt, għax ingib fuqi l-għajb ta' żgħożiti.'

20Jaqqaw Efrajm l-iben għażiż! Jaqqaw it-tfajjel tal-għaxxa tiegħi? Għax kull meta nitkellem kontrih, jien niftakar aktar fih. Għalhekk gewwenija mqanqla għalih; u żgur li nħenn għalih, oraklu tal-Mulej.

21"Waqqaf għalik il-plieri, qiegħed għalik is-sinjali, mohħok hemm fuq il-mogħdija, it-triq li minnha għaddejt. Erga' lura, xbejba ta' Izrael, erga' lura lejn blietek.

22Kemm se ddum ittalla' u tniżżel, ja bint xewwiexa? Il-Mulej ħalaq ħaġa ġdida fl-art: il-mara ddawwar ir-raġel."

Ir-restawrazzjoni ta' Ġuda

23Dan jgħid il-Mulej tal-eżerċti, Alla ta' Izrael: "Meta jien inkun biddiltihom xortihom fl-art ta' Ġuda u fi blietha, għad jerggħu jgħidu dan il-kliem: 'Jalla jbierkek il-Mulej, għamara tas-sewwa, għolja qaddisa!'

24U għad jgħammru fiha Ġuda u blietha, il-bdiewa u dawk li jiggerrew bl-imrieħel.

25"Għax jien naħji kull ruħ mifnija, u nxabba' kull ruħ għajjiena.

26Għalhekk stenbaħt u ħarist, u ngħasi ħassejtu ħelu.

27"Araw, għad jiġu jiem, oraklu tal-Mulej, meta jien niżra' d-dar ta' Izrael, u d-dar ta' Ġuda, b'żerriegħa tal-bniedem u b'żerriegħa tal-bhejjem.

28U jiġri li bħalma għassist fuqhom biex naqla' u nkisser, biex ingarraf u neqred, biex nagħmel il-ħsara, hekk ngħasses fuqhom biex nibni u nħawwel, oraklu tal-Mulej.

29"F'dawk il-jiem ma jgħidux iżjed: il-missirijiet kielu l-għeneb qares, u ddarrsu snien l-ulied.'

30Iżda kull wieħed imut għal dnuhu; kull min jiekol l-għeneb qares, jiddarrsu snienu."

Il-patt il-ġdid

31"Araw, għad jiġi żmien, oraklu tal-Mulej, meta jien nagħmel patt ġdid ma' dar Izrael u dar Ġuda;

32mhux bħall-patt li għamilt ma' missirijietom fiż-żmien meta qbadthom minn idejhom biex ħriġthom mill-art tal-Eġittu, il-patt tiegħi li huma kisru, għalkemm jien kont l-għarus tagħhom, oraklu tal-Mulej.

33“Imma dan ikun il-patt li għad nagħmel ma’ dar Izrael wara dawk il-jiem, oraklu tal-Mulej. Inqiegħed il-ligi tiegħi fosthom u niktibha f’qalbhom; u jiena nkun Alla tagħhom, u huma jkunu l-poplu tiegħi.

34Ma jgħallmux iżjed lil xulxin, u hadd ma jgħid lil huh: ‘Aghraf il-Mulej’, għaliex ilkoll kemm huma jkunu jafuni, miż-żgħir sal-kbir, oraklu tal-Mulej. Għax jien naħfrilhom ħzunithom, u ħtijiethom aktar ma niftakarhomx.”

35Dan jgħid il-Mulej, li għamel ix-xemx għad-dawl binhar, il-qamar u l-kwiekeb b’ligijiethom għad-dawl billejl; li jqanqal il-baħar u jgargru mwieġu, Jaħweh tal-eżerċti ismu:

36“Daqskemm qatt jistgħu jitwarrbu minn quddiemni dawn il-ligijiet, oraklu tal-Mulej, daqshekk nisel Izrael jieqaf milli jkun għal dejjem poplu quddiemni.”

37Dan jgħid il-Mulej: “Jekk is-smewwiet fl-għoli jistgħu jitkejlu, u jinkixfu s-sisien tad-dinja minn taħt, jien inwarrab in-nisel kollu ta’ Izrael, għal kulma għamlu,” oraklu tal-Mulej.

38“Araw, għad jiġu l-jiem, oraklu tal-Mulej, meta l-belt terġa’ tinbena għall-Mulej, mit-torri ta’ Hananel sa Bieb ix-Xewka.

39U l-ħabel tal-kejl iwassal aktar ‘il quddiem dritt sal-għolja ta’ Gareb u mbagħad idur lejn Gogħa.

40U l-wied kollu tal-katavri u l-irmied, u r-raba’ kollu sal-wied ta’ Kedron sax-xewka ta’ Bieb iż-Żwiemel fuq il-Lvant ikunu kkonsagrati lill-Mulej, u ma jkunu qatt iżjed imġarrfa jew meqruda.”

Ġeremija 32

Ġeremija jixtri għalqa

1Il-kelma li giet ‘il Ġeremija mingħand il-Mulej fl-għaxar sena ta’ Sedekija, sultan ta’ Ġuda, it-tmintax-il sena ta’ Nabukodonosor.

2F’dak iż-żmien l-eżerċtu tas-sultan ta’ Babilonja kien qiegħed jassedja ‘l Ġerusalem, u Ġeremija kien magħluq fil-bitħa tal-għassa li kien hemm fil-palazz tas-sultan ta’ Ġuda.

3Kien għalqu Sedekija u qallu: “Għaliex qiegħed tħabbar u tgħid: ‘Dan jgħid il-Mulej: Arani, sa nitlaq din il-belt f’idejn is-sultan ta’ Babilonja, u hu jaħtafha.

4U Sedekija, sultan ta’ Ġuda, ma jeħlishiex minn idejn il-Kaldin, għax se jkun mitluq żgur f’idejn is-sultan ta’ Babilonja. Għad jitekellmu fomm għal fomm u jaraw lil xulxin wiċċ imb wiċċ.

5U Sedekija jiħduh f’Babilonja u jibqa’ hemm sa ma nieħu ħsiebu jien, oraklu tal-Mulej. Għax jekk intom titqabdu mal-Kaldin, m’intom se tagħmlu xejn.’ ”

⁶U Ġeremija qal: “Ġietni l-kelma tal-Mulej u qalli:

⁷Ara! Hanamel bin Sallun, zjuk, ġej għandek biex jgħidlek: ‘Ixtri għalik l-għalqa tiegħi li hemm f’Għanatot, għax int għandek id-dritt li tixtriha u tiftiha.’ ”

⁸U ġie għandi Hanamel, bin zijuwi, bħalma kien qalli l-Mulej, fil-bitħa tal-għassa u qalli: “Ixtri l-għalqa tiegħi li hemm f’Għanatot li tigi fl-art ta’ Benjamin, għax int għandek id-dritt tal-proprjetà u tiftiha. Ixtriha!” U għaraft li kienet il-kelma tal-Mulej.

⁹U xtrajt l-għalqa mingħand Hanamel, bin zijuwi, li kienet f’Għanatot, u wizintlu l-flus, sbatax-il xekel tal-fidda.

¹⁰U mbagħad ktibt il-kuntratt u ssiġillajtu, sejjaħt ix-xhieda u wizint il-flus fil-miżien.

¹¹U ħadt il-kitba tax-xiri ssiġillata li kien fiha l-ftehim u l-kundizzjonijiet, u l-kopja miftuħa.

¹²U tajt dan il-kuntratt tax-xiri lil Bàruk bin Nerija, bin Maħseja, quddiem Hanamel bin zijuwi, u quddiem ix-xhieda, li kienu ffirmaw dan il-kuntratt tax-xiri, u quddiem il-Lhud kollha li kienu qegħdin fil-bitħa tal-għassa.

¹³U ordnajt lil Bàruk quddiemhom u għedtlu:

¹⁴“Dan jgħid il-Mulej tal-eżerċti, Alla ta’ Izrael: Hu dawn il-kitbiet, dan il-kuntratt tax-xiri, il-kopja ssiġillata u l-kopja l-miftuħa, u qegħedhom f’garra tal-fuħħar biex jibqgħu sħaħ għal ħafna żmien.

¹⁵Għax dan jgħid il-Mulej tal-eżerċti, Alla ta’ Izrael: ‘Għad jerġgħu jinxtraw djar, raba’ u oqsmata tad-dwieli f’dan il-pajjiż.’ ”

It-talba ta’ Ġeremija

¹⁶U wara li tajt il-kuntratt tax-xiri lil Bàruk bin Nerija, tlabt lill-Mulej u għedtlu:

¹⁷“O Sidi, Mulej, ara, int għamilt is-smewwiet u l-art bil-qawwa kbira tiegħek u bi driegħek merfugħ, xejn mhu impossibbli għalik!

¹⁸Inti tagħmel il-ħniena għal elf generazzjoni u tħallas il-ħażen tal-missirijiet f’hoġor uliedhom warajhom. Int Alla kbir u qawwi, Jaħweh tal-eżerċti ismek!

¹⁹Kbir fl-għaqal u setgħan fl-għemil, għajnejk miftuħa fuq it-triqat kollha tal-bnedmin biex tagħti lil kulħadd skont imġibtu u skont frott għemilu.

²⁰Int għamilt sinjali u għegubijiet fl-art tal-Eġittu, u sa issa int għamilt isem fost Izrael u l-bnedmin kollha, kif inhu llum.

²¹Int ħriġt il-poplu tiegħek Izrael mill-art tal-Eġittu b’sinjali u għegubijiet, u b’id qawwija u bi driegħek merfugħ, u b’biża’ kbir.

22 U inti tajthom din l-art li kont wegħedt u ħlift lil missirijiethom, li tagħtihom art tnixxi ħalib u għasel.

23 U dahlu fiha, u ħaduha f'idejhom, imma ma semgħux minn kliemek, u ma mxewx skont il-ligi tiegħek, u kulma int ordnajtilhom li jagħmlu ma għamlux, u int ġibt fuqhom din il-ħsara kollha.

24 "Ara, issa r-rampi laħqu biex jieħdu l-belt, u l-belt tingħata f'idejn il-Kaldin, li qegħdin jaħbtu għaliha, minħabba x-xabla, il-ġuħ u l-pesta. Kulma ħabbartilna int, qiegħed iseħħ.

25 U inti, Sidi l-Mulej, għedtli: 'Ixtri għalik l-għalqa bil-flus, sejjaħ ix-xhieda, għax il-belt se tingħata f'idejn il-Kaldin!'

It-twegjiba ta' Alla

26 U giet il-kelma tal-Mulej lil Ġeremija u qallu:

27 "Arani! Jien il-Mulej, Alla tal-bnedmin kollha: hemm xi ħaġa li ma tistax tkun għalija?

28 Għalhekk dan jgħid il-Mulej: Arani! Jien se nitlaq il-belt f'idejn il-Kaldin u f'idejn Nabukodonosor, is-sultan ta' Babilonja, u jaħtfuha.

29 U jiġu l-Kaldin jaħbtu għal din il-belt, jagħtuha n-nar, u jaħarqu l-incens lil Bagħal, u jsawbu l-libazzjonijiet lil allat oħra biex jinkuni.

30 "Għax ulied Izrael u wlied Ġuda m'għamlux ħlif ħażen taħt għajnejja sa minn żgħożithom; tassew, ulied Izrael m'għamlux ħlif inkewni b'għemil idejhom, oraklu tal-Mulej.

31 Għax din il-belt sa minn minu bnewha sal-lum kienet il-kaġun tal-għadab u l-qilla tiegħi; għalhekk issa jkolli ninknisha minn quddiemi

32 minħabba l-ħażen kollu ta' wlied Izrael u wlied Ġuda li għamlu biex jinkuni, huma, is-slaten tagħhom, il-prinċipijiet tagħhom, il-qassisin tagħhom, il-profeti tagħhom u n-nies ta' Ġuda u dawk li jgħammru f'Ġerusalem.

33 Huma dawru wiċċhom minni u tawni daharhom. Jien għallimthom bla heda, imma huma ma semgħux, u ma kinux lesti jieħdu l-korrezzjoni.

34 Anzi waslu saħansitra li jwaqqfu l-qzież tal-idoli tagħhom fid-dar fejn jissejjaħ ismi, u jnigġsuha.

35 U bnew is-santwarji ta' Bagħal f'wied Ben Hinnom biex jgħaddu min-nar lis-subien u bniet tagħhom f'gieħ Molok, ħaġa li jien ma ordnajtilhomx; qatt ma għaddieli minn moħħi li nagħmel ħaġa mistmella bħal din, li nwaqqa' fid-dnub lil Ġuda.

36“Issa għalhekk: Dan jgħid il-Mulej Alla ta’ Izrael, dwar din il-belt, li intom qegħdin tgħidu li se tintreħa f’idejn is-sultan ta’ Babilonja bix-xabla, bil-ġuħ u bil-pesta:

37“Arawni, jien nigborhom mill-artijiet kollha li fihom xerridthom fl-għadab tiegħi, fis-saħna u l-qilla kbira tiegħi, u ngibhom lura f’dan il-post, u nagħmel li jgħammru fiż-żgur b’moħħhom mistrieħ.

38U huma jkunu l-poplu tiegħi, u jien inkun Alla tagħhom.

39U nagħtihom qalb waħda u nqabbadhom triq waħda, biex dejjem ikollhom il-biza’ tiegħi għall-ġid tagħhom u ta’ wliedhom warajhom.

40U nagħmel magħhom patt għal dejjem li ma niqafx milli nagħmlilhom il-ġid. U nqiegħed il-biza’ tiegħi f’qalbhom, biex ma jitbegħdux minni.

41L-għaxxa tiegħi tkun li nagħmlilhom il-ġid u nħawwilhom f’din l-art fis-sewwa, b’qalbi kollha u b’ruħi kollha.

42“Għax dan jgħid il-Mulej: ‘Kif ġibt fuq dan il-poplu din il-ħsara kollha, hekk issa għad ingib fuqhom il-ġid kollu li jien wegħedthom.

43U jibqa’ jinxtara r-raba’ f’din l-art li intom qegħdin tgħidu li se ssir ħerba, bla nies u bla bhejjem, u tingħata f’idejn il-Kaldin.

44Jinxtara r-raba’ bil-flus, jinkitbu l-kuntratti, jissigillawhom u jissejġu x-xhieda fl-art ta’ Benjamin u fl-inħawi ta’ Ġerusalem, fl-ibliet ta’ Ġuda u fl-ibliet tal-muntanji, u fl-ibliet tas-Sefela u fl-ibliet tan-Negeb, għax jien għad inbiddlilhom xortihom, oraklu tal-Mulej.”

Ġeremija 33

Ir-restawrazzjoni ta’ Ġerusalem

1U giet il-kelma tal-Mulej għat-tieni darba lil Ġeremija, meta kien għadu magħluq fil-bitħa tal-għassa u qallu:

2“Dan jgħid il-Mulej, li għamel l-art, sawwarha u wettaqha, Jaħweh ismu:

3“Sejjaħli u jien inwiegbek u ngħidlek bi ħwejjeġ kbar, ħwejjeġ mistura li int ma toħlomhomx.’

4“Għax dan jgħid il-Mulej, Alla ta’ Izrael, dwar id-djar ta’ din il-belt u d-djar tas-sultan ta’ Ġuda mgarrfin minħabba l-assedju u x-xabla.

5Il-Kaldin ġejjin biex jissieltu u jimlewhom bl-iġsma mejta ta’ nies li jien drabt fl-għadab u l-qilla tas-saħna tiegħi. Jien ħbejt wiċċi minn din il-belt minħabba l-ħażen kollu tagħhom.

6“Arawni, jien se nagħlqilhom il-ġerħa; indewwihom u nfejjaqhom, u nurihom il-kotra tas-sliem sħiħ għal dejjem.

7U jien inbiddel ix-xorti ta' Ġuda u x-xorti ta' Izrael, u nibnihom bħalma kienu fil-bidu.

8U nnaddafhom mill-ħażen kollu tagħhom li bih offendewni u naħfrilhom dnu biethom kollha li bihom offendewni u qamu kontrija.

9U din il-belt tkun għaliya ferħ, tifhir, u glorja fost il-popli tal-art, li għad jisimgħu bil-ġid li nkun għamilt magħhom. U dawn għad jitbezzgħu u jitriegħdu minħabba l-ġid kollu u s-sliem li għad nagħmlilhom.

10“Dan jgħid il-Mulej: F'dan il-post li intom qegħdin tgħidu: ‘Sar ħerba, bla nies li jgħixu fihom u bla bhejjem’, u bl-ibliet ta' Ġuda u fit-toroq ta' Ġerusalem, imħarbtin, bla nies u bla bhejjem, għad jinstema’

11l-għajjat ta' ferħ u l-għajjat ta' hena, lehen l-għarus u lehen l-għarusa, l-għana ta' dawk li jgħidu: ‘Fahħru lill-Mulej tal-eżerċi, għax tajjeb il-Mulej, u l-ħniena tiegħu għal dejjem’, huma u jgħibu f'dar il-Mulej l-offerti ta' radd il-ħajr; għax jien inbiddel ix-xorti tal-pajjiż bħalma kien fil-bidu, jgħid il-Mulej.

12“Dan jgħid il-Mulej tal-eżerċi: Għad ikun hawn f'dan il-post, imħarbat, bla nies u bla bhejjem, u fl-ibliet kollha tiegħu, mergħat fejn ir-rgħajja jserrħu l-imrieħel tagħhom.

13Fl-ibliet kollha tal-muntanji, fl-ibliet tas-Sefela, fl-ibliet tan-Negeb, fl-art ta' Benjamin u fl-inħawi ta' madwar Ġerusalem, fl-ibliet ta' Ġuda, għad jgħaddu l-imrieħel minn taħt idejn min jgħoddhom, jgħid il-Mulej.”

Restawrazzjoni tal-monarkija

14“Ara, għad jigu jiem, oraklu tal-Mulej, meta ngħib fuq dar Izrael u dar Ġuda l-ġid li wegħedthom.

15F'dawk il-jiem u f'dak iż-żmien intalla' min-nisel ta' David rimja tas-sewwa, bniedem li jagħmel il-gustizzja u s-sewwa fil-pajjiż.

16F'dawk il-jiem Ġuda jinħeles u Ġerusalem tgħammar b'moħħha mistrieħ, u għalhekk isejħulha: ‘Il-Mulej is-sewwa tagħna.’

17“Għax dan jgħid il-Mulej; ‘Ma jonqos qatt bniedem min-nisel ta' David biex joqgħod fuq it-tron ta' dar Izrael.

18U ma jonqosx bniedem min-nisel tal-qassisin ta' Levi minn quddiem biex joffri s-sagrificċju tal-ħruq u jaħraq l-offerti u jagħmel is-sagrificċji kull jum.’ ”

19U għet il-kelma tal-Mulej lil Ġeremija u qallu:

20“Dan jgħid il-Mulej: Jistax jinkiser il-patt tiegħi mal-jum u l-patt tiegħi mal-lejl, b'mod li ma jkunx hemm jum jew lejl f'waqthom?

²¹Daqshekk ieħor jista' jinkiser il-patt tiegħi ma' David, il-qaddej tiegħi, u ma jkun hemm ħadd minn uliedu li jsaltan fuq it-tron tiegħu, u mal-Leviti, il-qassisin, qaddejja tiegħi.

²²Għax daqs kemm huma l-qtajja' tas-smewwiet li ma jingħaddux u r-ramel tal-baħar li ma jitkejjilx, daqshekk ieħor għad inkattar nisel David u l-Leviti jservuni."

²³U giet il-kelma tal-Mulej lil Ġeremija u qallu:

²⁴"Ma rajtx x'inhum jgħid dan il-poplu: 'Il-Mulej warrab iż-żewġ tribujiet li kien għażel?' Hekk qegħdin imaqdru l-poplu tiegħi u ma jqisuhx aktar nazzjon f'għajnejhom.

²⁵"Dan jgħid il-Mulej: 'Irid ma jkunx hemm aktar patt bejni u bejn il-jum u l-lejl, irid ma nżommx il-ligijiet tas-sema u l-art,

²⁶biex tassew inwarrab nisel Ġakobb u David il-qaddej tiegħi u ma nagħzilx aktar min-nisel tiegħu nies li jsaltnu fuq nisel Abraham, Izakk u Ġakobb. Għax jien għad inbiddlilhom xortihom u nħenn għalihom.'"

Ġeremija 34

Ġeremija jwiddeb lil Sedekija

¹Il-kelma li giet lil Ġeremija mingħand il-Mulej, meta Nabukodonosor, sultan ta' Babilonja, l-eżerċtu tiegħu kollu, is-saltniet kollha tal-art taħt il-ħakma ta' idejh, u l-popli kollha kienu qegħdin jaħbtu għal Ġerusalem u l-ibliet tagħha, u qallu:

²"Dan jgħid il-Mulej Alla ta' Izrael: mur u kellem lil Sedekija, sultan ta' Ġuda, u għidlu: 'Dan jgħid il-Mulej: Arani se nerħi din il-belt f'idejn is-sultan ta' Babilonja, u dan jaħraqha bin-nar.

³U int ma teħlishiex minn idejh, għax jaqbdur żgur u jerħuk f'idejh, u s-sultan ta' Babilonja tarah wiċċ imb wiċċ, u hu jkellmek minn fomm għal fomm. U int tmur Babilonja.

⁴"Imma isma' l-kelma tal-Mulej, inti Sedekija, sultan ta' Ġuda; għax dan jgħidlek il-Mulej: Int ma tmutx bix-xabla!

⁵Tmut fis-sliem, u bħalma ħarqu l-bħur għal missirijietek li kienu qablek sa mill-bidu, hekk għad jaħarqu l-bħur għalik u jitniehdu għalik: 'Jaħasra, sidi!' Għax jien għedt din il-kelma." Oraklu tal-Mulej.

⁶U kellem il-profeta Ġeremija lil Sedekija, sultan ta' Ġuda, u qallu dan il-kliem kollu f'Ġerusalem,

⁷meta l-eżerċti tas-sultan ta' Babilonja kienu qegħdin jaħbtu għal Ġerusalem u għall-bqija kollha tal-ibliet ta' Ġuda - Lakis u Għażeka - għax dawn biss kien għad fadal mill-ibliet iffortifikati kollha ta' Ġuda.

It-tradiment tal-għonja

⁸Il-kelma li giet lil Ġeremija mingħand il-Mulej wara li s-sultan Sedekija kien għamel patt mal-poplu li kien f'Ġerusalem, meta kien nidielhom il-ħelsien,

⁹jigifieri, li kulhadd jibgħat ħieles l-ilsir tiegħu Lhudi u kull wieħed l-ilsira tiegħu Lhudija, u b'hekk hadd aktar ma jzomm fil-jasar lil ħutu Lhud.

¹⁰U l-prinċipijiet u l-poplu li kienu daħlu f'dan il-patt li kull wieħed jibgħat ħieles l-ilsir tiegħu u kull wieħed l-ilsira tiegħu, sabiex ma jzommhomx aktar fil-jasar, semgħu u bagħtuhom ħielsa.

¹¹Imma mbagħad reġgħu lura minn kelmtom u reġgħu ħadu lura dawn l-ilsiera, irġiel u nisa, li kienu bagħtuhom ħielsa, u għamli minnhom ilsiera, irġiel u nisa, mill-ġdid.

Kastig għal kulhadd

¹²U giet il-kelma tal-Mulej lil Ġeremija u qallu:

¹³"Dan jgħid il-Mulej, Alla ta' Izrael: Jien kont dħalt f'patt ma' missirijietkom dakinhar li ħriġthom mill-art tal-Eġittu, minn dar il-jasar, u għeditilhom:

¹⁴'Fi tmiem is-seba' snin int għandek tibgħat ħieles lil ħuk Lhudi, li jkun inbiegħ lilek; hu jaħdimlek għal sitt snin, imbagħad tibagħtu ħieles minn miegħek!' Imma missirijietkom ma semgħux minni u anqas tawni widen.

¹⁵"Intom illum indimtu, u għamiltu s-sewwa f'għajnejja, u nidejtu l-ħelsien kull wieħed lil għajru, u għamiltu patt quddiemi fid-dar li fuqha jissejjaħ ismi.

¹⁶Imma issa irġajtu lura minn kelmtkom, u kasbartu ismi; ergajtu ħadtu lura kull wieħed l-ilsir tiegħu u kull wieħed l-ilsira tiegħu, li kontu bghattuhom ħielsa b'rajhom f'idejhom u gegħeltuhom iservukom ta' lsiera, irġiel u nisa.

¹⁷"Għalhekk dan jgħid il-Mulej: Intom ma smajtux minni li tniedu l-ħelsien, kull wieħed lil ħuh u kull wieħed li għajru. Arawni, issa nnidilkom il-ħelsien, oraklu tal-Mulej. Nerħikom għax-xabla, għall-pesta, u għall-ġuħ, u nagħmel minnkomp waħx għas-saltniet kollha tal-art.

¹⁸U dawk li kisru l-patt tiegħi, li ma żammewx il-kelma tal-patt li għamli quddiemi, nagħmlilhom bħall-għoġol, li qasmu fi tnejn, u għaddew minn bejn il-bcejjeċ tiegħu.

¹⁹"U l-prinċipijiet ta' Ġuda, u l-prinċipijiet ta' Ġerusalem, l-uffiċjali u l-qassisin, u l-poplu kollu tal-art, li għaddew minn bejn il-bcejjeċ tal-għoġol,

²⁰lil dawn kollha se nerħihom f'idejn l-għedewwa tagħhom, u f'idejn dawk li qegħdin ifittxulhom ħajjithom, u l-iġsma mejta tagħhom ikunu ikel għat-tajr tal-ajru, u l-bhejjem tal-art.

²¹Lil Sedekija, sultan ta' Ġuda, u l-prinċipijiet tiegħu nerħihom f'idejn l-għedewwa tagħhom u f'idejn dawk li qegħdin ifittxulhom ħajjithom, u f'idejn l-eżerċtu tas-sultan ta' Babilonja, li qegħdin jitbiegħdu minnkom.

²²"Arawni, se nagħti ordni, oraklu tal-Mulej, u rreggagħhom lura għal din il-belt, jaħbtu għaliha, jaqbduha f'idejhom, u jaħarquha bin-nar. L-ibliet ta' Ġuda ħerba nagħmel minnhom u ħadd ma jgħammar fihom."

Ġeremija 35

Ir-Rekabin

¹Il-kelma li ġiet lil Ġeremija mingħand il-Mulej fi żmien Ġeħojakim bin Ġosija, sultan ta' Ġuda, u qallu:

²"Mur fid-dar tar-Rekabin, kellimhom u ġibhom f'dar il-Mulej f'waħda mill-kmamar, u isqihom l-inbid.'

³Jiena għalhekk ħadt lil Ġazanija bin Ġeremija, bin Ĥabassinija, u 'l ħuh, u 'l uliedu kollha, u d-dar kollha tar-Rekabin,

⁴u daħħalthom fid-dar tal-Mulej fil-kamra ta' wlied Hanan bin Igdalija, bniedem ta' Alla, li kien qrib il-kamra tal-prinċipijiet fuq il-kamra ta' Magħxija bin Sallum, Għassies l-Għatba.

⁵U jien qegħedt quddiem il-familja tar-Rekabin tazzi u kwies mimlijin bl-inbid u għedtilhom: 'Ixorbu l-inbid.'

⁶U huma qaluli: "Ma nixorbux inbid! Għax Ġeħonadab bin Rekab ordnalna u qalilna: La tixorbu qatt inbid, la intom u lanqas uliedkom.

⁷Tibnux djar, u tiżirgħux żerriegħa, ixxettlux dwieli, u ma jkollkom anqas waħda, għaliex intom tgħixu fit-tined għomorkom kollu, biex tgħixu għal ħafna żmien fuq wiċċ l-art li intom fiha nies strangiera.

⁸Aħna smajna mill-kelma ta' Ġeħonadab bin Rekab, missierna, u qgħadna għal kulma ordnalna, jġifieri li ma nixorbux inbid ħajjitna kollha, aħna, niesna, innisa tagħna, is-subien u l-bniet tagħna;

⁹li ma nibnux djar biex ngħammru fihom u li ma jkollniex dwieli, raba' jew għelieqi għaż-żriġħ.

¹⁰Aħna ngħixu fit-tined u smajna u għamilna kulma ordnalna Ġeħonadab, missierna.

11Meta, imbagħad, Nabukodonosor, sultan ta' Babilonja, tela' għall-pajjiż għedna: Ejjew ħa mmorru Ġerusalem biex neħilsu mill-eżerċtu tal-Kaldin u mill-eżerċtu tal-Aramin; u hekk bqajna ngħammru f'Ġerusalem."

Id-dizubbidjenza ta' Ġuda

12U giet il-kelma tal-Mulej lil Ġeremija u qallu:

13"Dan jgħid il-Mulej tal-eżerċti, Alla ta' Izrael, mur u għid lin-nies ta' Ġuda u n-nies li joqogħdu Ġerusalem: 'Ma teħdux intom it-tagħlima u tisimgħu minn kliemi? Oraklu tal-Mulej.'

14"Kliem Ġeħonadab bin Rekab seħħ, li bih ordna lil uliedu li ma jixorbux inbid; u huma ma xorbux sal-lum, għax qagħdu għall-ordni ta' missierhom. U jiena kellimtkom fuq li kellimtkom bla heda, u intom ma smajtux minni.

15U jien bgħattilkom fuq li bgħattilkom bla heda l-qaddejja tiegħi l-profeti biex jgħidulkom: 'Erggħu kull wieħed lura minn triqtu l-ħażina, u tejbu għemilkom, u la tmorrux wara allat oħra biex isservuhom, u hekk tkunu tistgħu tgħammru fl-art li tajt lilkom u lil missirijietkom; u intom la tajtuni widen u lanqas smajtu minni.

16"Għax tassew żammew ulied Ġeħonadab bin Rekab, l-ordni li tahom missierhom, imma minni dan il-poplu ma semax.

17Għalhekk dan jgħid il-Mulej, Alla tal-eżerċti, Alla ta' Izrael: 'Arawni, se ngib fuq Ġuda u fuq in-nies li jgħammru f'Ġerusalem il-ħsara kollha li semmejtilhom għax jien kellimthom u huma ma semgħux, sejjattilhom u huma ma wegħbux.' "

18U kellem Ġeremija lid-dar tar-Rekabin: "Dan jgħid il-Mulej tal-eżerċti, Alla ta' Izrael: "Talli intom obdejt l-ordni ta' Ġeħonadab missierkom, u ħaristu l-preċetti tiegħu, u għamiltu kollox skont ma ordnalkom,

19għalhekk dan jgħid il-Mulej tal-eżerċti, Alla ta' Izrael: Ma jonqos qatt li xi ħadd min-nisel ta' Ġeħonadab bin Rekab ikun dejjem quddiem.' "

Ġeremija 36

Il-Profeta jikteb l-orakli tiegħu

1U ġara li fir-raba' sena ta' Ġeħojakim bin Ġosija, sultan ta' Ġuda, giet din il-kelma lil Ġeremija mingħand il-Mulej u qallu:

2"Hu romblu tal-kitba, u iktib fuqu l-kliem kollu li jien għedtlik dwar Izrael, u dwar Ġuda, u dwar il-ġnus kollha minn mindu kellimtek fi żmien Ġosija sa dan il-jum.

³Għandu mnejn id-dar ta' Ġuda, meta jisimgħu bil-ħsara li għandi f'raşi li nagħmlilhom, jerggħu kull wieħed lura minn triqtu l-ħażina, u jien naħfrilhom ħżunithom u dnubiethom."

⁴U Ġeremija sejjaħ lil Bàruk bin Nerija, u Bàruk beda jikteb minn fomm Ġeremija l-kliem kollu tal-Mulej, li l-Mulej kien qallu, fuq ir-romblu tal-kitba.

Il-qari tal-orakli fit-tempju

⁵U Ġeremija ordna lil Bàruk u qallu: "Miżmum kif jien, ma nistax immur f'dar il-Mulej.

⁶Mur int u aqra mill-ktieb kulma ktibt minn fomme, il-kliem tal-Mulej, f'widnejn il-poplu, f'dar il-Mulej, f'jum ta' sawm. Aqrah ukoll f'widnejn in-nies ta' Ġuda li jiġu minn blietha.

⁷Għandu mnejn it-talb tagħhom jasal sa quddiem il-Mulej, u jerggħu, kull wieħed minnhom, lura minn triqtu l-ħażina għax kbira hija l-korla u s-saħna tal-Mulej li bihom hedded lil dan il-poplu."

⁸U Bàruk bin Nerija għamel kollox skont ma ordnalu Ġeremija, il-profeta, u qara mill-ktieb il-kliem tal-Mulej f'dar il-Mulej.

⁹Ġara li fil-ħames sena ta' Ġeħojakim bin Ġosija, sultan ta' Ġuda, fid-disa' xahar, nidew sawma quddiem il-Mulej għan-nies ta' Ġerusalemm, u għall-poplu kollu tal-ibliet ta' Ġuda, li kien tela' Ġerusalemm.

¹⁰U Bàruk qara mill-ktieb f'widnejn il-poplu kollu l-kliem ta' Ġeremija f'dar il-Mulej, fil-kamra ta' Ġemarija bin Safan, il-kittieb, fil-bitħa ta' fuq, fid-daħla ta' Bieb il-Ġdid ta' dar il-Mulej.

Il-qari fil-kamra tal-iskriba

¹¹U sama' Mikija bin Ġemarija, bin Safan, il-kliem kollu tal-Mulej minn fuq il-ktieb.

¹²U niżel fil-palazz tas-sultan, fil-kamra tal-kittieb, u kienu hemm il-prinċipijiet kollha: Elisama, il-kittieb, u Delaja bin Samajja, Elnatan bin Għakbor, u Ġemarija bin Safan, u Sedekija bin Hananija u l-prinċipijiet l-oħra kollha.

¹³U Mikija għarrafhom bil-kliem kollu li kien sama' meta Bàruk kien qiegħed jaqra mill-ktieb f'widnejn il-poplu.

¹⁴Imbagħad il-ġemgħa tal-prinċipijiet bagħtu lil Ġeħudi bin Netanija, bin Selemija, bin Kusi, għand Bàruk biex jgħidlu: "Aqbad f'idejk il-ktieb li kont taqra minn fuq f'widnejn il-poplu, u ejja." U Bàruk bin Nerija qabad il-ktieb f'idejh u mar għandhom.

¹⁵U qalulu: "Oqgħod bilqiegħda u aqra minnu li nisimgħuk." U Bàruk beda jaqra li jisimgħuh.

16U ġara li malli semgħu dan il-kliem kollu beżgħu, u bdew iħarsu lejn xulxin, u jgħidu lil Bàruk: “Ikollna ngħarrfu lis-sultan b’dan kollu.”

17U Bàruk bdew jistħarrgħuh u staqsewh: “Għidilna, jekk jogħgħbok, kif ktibt dan il-kliem? Minn fommu?”

18U Bàruk wegibhom: “Hu beda jgħidli dan il-kliem b’fommu, u jiena kont nikteb bil-linka fuq dan il-ktieb.”

19U l-prinċipijiet wiegħbu lil Bàruk: “Mur u nħeba, int u Ġeremija, u ħadd m’għandu jkun jaf fejn intom.”

Is-sultan jaħraq il-ktieb

20Huma mbagħhad marru għand is-sultan, f’daru, fil-kamra tiegħu, wara li ħallew ir-romblu fil-kamra ta’ Elisama l-kittieb, u għarrfu lis-sultan b’kulma kien ġara.

21U s-sultan baġhat lil Ġeħudi jgħib il-ktieb, u dan ħadu mill-kamra ta’ Elisama l-kittieb. U Ġeħudi beda jaqrah f’widnejn is-sultan u f’widnejn il-prinċipijiet li kienu ħdejn is-sultan.

22Is-sultan kien qiegħed fil-palazz tax-xitwa; kien id-disa’ xahar, u quddiemu kien hemm kenur imkebbes.

23U ġara li kull meta Ġeħudi kien jaqra tlieta jew erba’ kolonni, is-sultan kien iqattagħhom b’mus tal-iskriba, iwaddabhom fin-nar fil-kenur, sakemm il-ktieb kollu ntemm fin-nar li kien hemm fil-kenur.

24U ma beżgħux, u anqas ċarrtu ħwejjigħom, la s-sultan u lanqas il-qaddejja tiegħu li kienu semgħu dan il-kliem kollu.

25Għalkemm Elnatan, Delaja, u Ġemarija għafsu fuq is-sultan biex ma jaħraqx il-ktieb, hu ma semax minnhom.

26Anzi s-sultan ordna lil Ġeraħmijel, bin is-sultan, u lil Xeraja bin Għazrijel, u lil Selemija bin Għabdel, li jaqbdu lil Bàruk, il-kittieb, u lil Ġeremija l-profeta; imma l-Mulej kien ħbiehom.

It-tieni edizzjoni tal-ktieb

27U wara li s-sultan kien ħaraq il-ktieb u l-kliem li kien kiteb Bàruk minn fomm Ġeremija, giet il-kelma tal-Mulej lil Ġeremija u qallu:

28“Erga’ ħu romblu ieħor u ikteb fuqu l-kliem kollu ta’ qabel li kien hemm fil-ktieb ta’ qabel, li ħaraq Ġeħojakim, sultan ta’ Ġuda.

29U lis-sultan Ġeħojakim, sultan ta’ Ġuda, tgħidlu: ‘Dan jgħid il-Mulej: Int ħraqt dan il-ktieb u għedt: Għala ktibt fuqu u għedt: Għad jigi s-sultan ta’ Babilonja u jħarbat dan il-pajjiż u jeqred minnu bnedmin u bhejjem?’

30 Għalhekk dan jgħid il-Mulej dwar Ġeħojakim, sultan ta' Ġuda: ma jkollu 'l hadd minn nisl u li joqgħod fuq it-tron ta' David, u l-katavru tiegħu jintrema barra għas-sħana binhar u għall-ksieħ billejl.

31 Jiena nikkastiga lil u lil nisl, u l-qaddejja tiegħu għal hżunithom, u ngib fuqhom u fuq min jgħammar f'Ġerusalem u fuq in-nies ta' Ġuda, il-ħsara kollha li heddidthom biha, u ma semgħux."

32 U Ġeremija ħa romblu ieħor u tah lil Bàruk bin Nerija, il-kittieb, u kiteb fuqu minn fomm Ġeremija l-kliem kollu li kien hemm fil-ktieb li kien ħaraq fin-nar Ġeħojakim, sultan ta' Ġuda; u żied magħhom ħafna kliem ieħor bħal dan.

Ġeremija 37

Sedekija u l-Profeta

1 Kien isaltan is-sultan Sedekija bin Ġosija minflok Konija bin Ġeħojakim, li kien għamlu sultan fuq l-art ta' Ġuda Nabukodonosor is-sultan ta' Babilonja.

2 U ma semgħux minn kliem il-Mulej, li kien qalilhom permezz ta' Ġeremija, la hu, la l-qaddejja tiegħu u lanqas il-poplu tal-pajjiż.

3 U bagħat is-sultan Sedekija lil Ġeħukal bin Selemija u 'l Sefanija bin Magħxija, il-qassis, għand Ġeremija l-profeta biex jgħidulu: "Itlob għalina l-Mulej, Alla tagħna."

4 U l-profeta Ġeremija kien dieħel u ħiereg f'nofs il-poplu, għax kien għadhom ma tefgħuhx il-ħabs.

5 L-eżerċtu tal-Fargħun kien ħareg mill-Egittu, u malli semgħu b'din l-aħbar, il-Kaldin, li kienu qegħdin jaħbtu għal Ġerusalem, qabdu u telqu minn madwar Ġerusalem.

6 U giet il-kelma tal-Mulej lil Ġeremija l-profeta u qallu:

7 "Dan jgħid il-Mulej, Alla ta' Izrael: Dan għandkom tgħidulu lis-sultan ta' Ġuda, li bagħatkom għandi tistħarrguni: Ara l-eżerċtu tal-Fargħun, li ħareg biex jgħinkom, se jerġa' lura lejn pajjiżu fl-Egittu;

8 u l-Kaldin jerġgħu lura biex jaħbtu għal din il-belt, u jaħtfuha, u jagħtuha n-nar."

9 Dan jgħid il-Mulej: "La titqarrqux u tgħidu: 'Jitilqu żgur minn madwarna l-Kaldin', għax ma jitilqux.

10 Lanqas jekk tkissru l-eżerċtu kollu tal-Kaldin, li qegħdin jaħbtu għalikom, u jibqa' minnhom biss migruhin, kull wieħed fit-tinda tiegħu, dawn iqumu u 'l din il-belt jagħtuha n-nar."

11 Ġara, imbagħad, li malli l-Kaldin refgħu l-kamp minn madwar Ġerusalem minħabba l-eżerċtu tal-Fargħun,

12 Ġeremija ħareġ minn Ġerusalem biex imur fl-art ta' Benjamin ħalli jaqsam il-wirt ma' niesu.

13 U kif Ġeremija kien fil-Bieb ta' Benjamin, u kien hemm il-kap tal-għassa jismu Irija bin Selemija, bin Hananija, u dan waqqaf lil Ġeremija l-profeta u qallu: "Int sejjer mal-Kaldin!"

14 U Ġeremija qallu: "Mhux veru. M'iniex sejjer għand il-Kaldin." Imma dan ma emmnux. Imbagħad Irija qabad lil Ġeremija u ħadu għand il-prinċipijiet.

15 Dawn xegħlu għal Ġeremija, u ħabtu għalih, u xeħtuh fil-ħabs fid-dar ta' Ġonatan, il-kittieb, li kienu għamluha ħabs.

16 U lil Ġeremija nizzlul f'għieba bil-ħnejjiet, u dam hemm għal ħafna żmien.

17 U s-sultan Sedekija bagħat iġibu u beda jistħarrġu f'daru bil-moħbi u jgħidlu: "Hemm xi kelma mingħand il-Mulej?" U Ġeremija kien iwieġeb: "Hemm," u qallu: "Int tkun mogħti f'idejn is-sultan ta' Babilonja."

18 U Ġeremija qal ukoll lis-sultan Sedekija: "Fiex inqast jien kontra tiegħek, jew kontra dan il-poplu, biex xħettuni l-ħabs?"

19 U fejn huma l-profeti tagħkom li kienu jħabbrulkom u jgħidulkom: 'Ma jiġix is-sultan ta' Babilonja għalikom u għal dan il-pajjiż?'

20 Issa ismagħni, jekk jogħġbok, sultan sidi; ħa tasal għandek it-talba tiegħi; terġax tibgħatni f'dar Ġonatan il-kittieb, li ma mmutx hemm."

21 Is-sultan Sedekija ta ordni, u lil Ġeremija għalquh fil-bitħa tal-għassa; u kienu jagħtuh ħobza kuljum mit-triq tal-furnara, sakemm kien għad fadal ħobz fil-belt. U Ġeremija baqa' fil-bitħa tal-għassa.

Ġeremija 38

Ġeremija mixħut f'bir

1 U Sefatija bin Mattan, u Gedalija bin Paħhur, u Ġukal bin Selemija u Paħhur bin Malakija semgħu l-kliem li Ġeremija kien jgħid lill-poplu kollu:

2 "Dan jgħid il-Mulej: 'Min jibqa' f'din il-belt għad imut bix-xabla, bil-ġuħ u bil-pesta. U min joħroġ għal mal-Kaldin jgħix u jikseb ħajtu daqs li kieku kienet priża, imma jibqa' ħaj.

3 Dan jgħid il-Mulej: 'Żgur li din il-belt tingħata f'idejn l-eżerċtu tas-sultan ta' Babilonja u dan jaħtafha f'idejh.' "

4 Il-prinċipijiet marru jgħidu lis-sultan: "Ĥalli jiġi maqtul dal-bniedem, għax b'dan il-kliem li qiegħed jgħidilhom qiegħed jaqta' qalb is-suldati li fadal f'din il-belt u qalb il-poplu kollu. Tassew, bniedem bħal dan mhuwiex ifittex il-ġid ta' dan il-poplu, imma l-qerda tiegħu."

⁵U s-sultan Sedekija qalilhom: “Araw, f’idejkom, hu! Għax is-sultan ma jista’ jagħmel xejn magħkom!”

⁶U ħadu lil Ġeremija u xeħtuh fil-bir ta’ Malakija, bin is-sultan, li kien fil-bitha tal-ghassa; imbagħad lil Ġeremija niżżluh bil-ħbula f’dan il-bir; ilma ma kienx fih, imma ħama biss; u Ġeremija għodos fil-ħama.

Għebed-melek italla’ lill-profeta mill-bir

⁷Għebed-melek, il-Kusi, fizza, kien qiegħed fil-palazz tas-sultan meta sama’ li kienu tefgħu lil Ġeremija fil-bir. Issa s-sultan kien bilqiegħda ħdejn il-Bieb ta’ Benjamin.

⁸Għebed-melek ħareg mill-palazz tas-sultan, mar ikellmu u qallu:

⁹“Sidi s-sultan, dawn in-nies giebu ruħhom ħazin f’kulma għamlu lil Ġeremija, il-profeta, li xeħtuh fil-bir, u dalwaqt imut bil-ġuħ, għax ma baqax ħobż fil-belt.”

¹⁰Is-sultan imbagħad ordna lil Għebed-melek, il-Kusi, u qallu: “Hu miegħek tlitt irġiel minn dawn u mur tella’ lil Ġeremija, il-profeta, mill-bir, qabel ma jmut.”

¹¹U Għebed-melek ħa dawn it-tlieta min-nies miegħu, u mar fil-palazz tas-sultan fil-maħżen tal-ħwejjeg, u minn hemm ħa xi ċraret qodma u lbiesi mqattgħin, u niżżilhom bil-ħbula fil-bir lil Ġeremija.

¹²U Għebed-melek, il-Kusi, qal lil Ġeremija: “Isa, qiegħed dawn iċ-ċraret qodma taħt abtek minn taħt il-ħbula.” U hekk għamel Ġeremija.

¹³U għibdu lil Ġeremija bil-ħbula u tellgħuh mill-bir. U baqa’ Ġeremija fil-bitha tal-ghassa.

¹⁴Is-sultan Sedekija bagħat igħib għandu lil Ġeremija, il-profeta, fit-tielet daħla li hemm f’dar il-Mulej, u s-sultan qal lil Ġeremija: “Se nistaqsik ħaġa, u taħbili ebda kelma.”

¹⁵U Ġeremija wiegħeb lil Sedekija: “Forsi ma tagħtinix il-mewt jekk ngħidlek? U jekk nagħtik parir se tisma’ minni?”

¹⁶U s-sultan Sedekija ħalef lil Ġeremija bil-moħbi u qallu: “Daqs kemm hu ħaj il-Mulej li ħalqilna din il-ħajja, ma noqtlokx u ma nagħtikx f’idejn in-nies li qegħdin ifittxulek ħajtek.”

Ġeremija jwiddeb lil Sedekija

¹⁷U Ġeremija qal lil Sedekija: “Dan jgħid il-Mulej, Alla tal-eżerċti, Alla ta’ Izrael: ‘Jekk int toħroġ għal għand il-fizzjali tas-sultan ta’ Babilonja, ħajtek tkun salva u din il-belt ma jagħtuhix in-nar, u tibqa’ ħaj, int u darek.’”

¹⁸Imma jekk ma toħroġx tilqa’ l-fizzjali tas-sultan ta’ Babilonja, jien nitlaq din il-belt f’idejh il-Kaldin u jagħtuha n-nar, u int ma teħlishiex minn idejhom.”

19U s-sultan Sedekija qal lil Ġeremija: “Jiena nibza’ mil-Lhud li qalbu għal mal-Kaldin, li ma jmorru jagħtuni f’idejhom u jżebilhuni.”

20U Ġeremija wieġeb: Ma jtilqux! Isma’ mill-kelma tal-Mulej li jien qiegħed ngħidlek, u jkollok ir-risq u ħajtek tibqa’ salva.

21Jekk int ma tridx toħroġ, dan hu li wrieni l-Mulej:

22Ara, in-nisa kollha li jibqgħu f’dar is-sultan ta’ Ġuda joħroġhom għal għand il-fizzjali tas-sultan ta’ Babilonja, u l-istess nisa jgħidulek: ‘Qarrqu bik u għelbuk il-ħbieb li int kont tafda fihom; issa li riglek għodos fit-tajn, huma reggħu lura minnek.’

23U n-nisa kollha tiegħek, u wliedek, joħroġhom għal għand il-Kaldin, u int ma teħlishiex minn taħt idejhom; għad jaqbdek f’idej is-sultan ta’ Babilonja, u din il-belt jagħtuha n-nar.”

24U Sedekija qal lil Ġeremija: “Qis li ma jkun jaf ħadd b’dan il-kliem, li ma tmutx.

25Jekk il-prinċipijiet jisimgħu li jien tkellimt miegħek u jiġu għandek u jistaqsuk: ‘X’għedt lis-sultan? Taħbilna xejn, inkella noqtluk. Is-sultan x’qallek?’,

26għidilhom: ‘Ressaqt it-talba tiegħi quddiem is-sultan, biex ma jergax jibgħatni fid-dar ta’ Ġonatan, biex immut hemm.’ ”

27U l-prinċipijiet marru għand Ġeremija u staqsewh, u hu wegibhom sewwasew kif ordnalu s-sultan, u ħallewh bi kwietu, għaliex it-taħdita bejniethom ma kinitx instemgħet.

28U Ġeremija baqa’ fil-bitħa tal-għassa sa dakinhar li nqabdet Ġerusalem.

Ġeremija 39

Il-waqgħa u l-qerda ta’ Ġerusalem

1Fid-disa’ sena ta’ Sedekija, sultan ta’ Ġuda, fl-għaxar xahar, gie Nabukodonosor sultan ta’ Babilonja, u l-eżerċtu tiegħu għal Ġerusalem u assedjaha;

2u fil-ħdax-il sena ta’ Sedekija, fir-raba’ xahar, fid-disa’ jum tax-xahar, saret tiċrita fis-swar tal-belt.

3Meta ttieħdet Ġerusalem daħlu fiha l-prinċipijiet kollha tas-sultan ta’ Babilonja u qagħdu fil-Bieb tan-Nofs: Nergalsarser, prinċep ta’ Simmagir, il-fizzjal il-kbir, u Nebusażban, fizzjal għoli, u l-bqija tal-prinċipijiet l-oħra kollha tas-sultan ta’ Babilonja.

4U ġara li malli rawhom Sedekija, sultan ta’ Ġuda, u n-nies kollha tal-eżerċtu, ħarbu u ħargu billejl mill-belt, mit-triq ta’ ġnien is-sultan, mill-bieb ta’ bejn iż-żewġ ħitan, u qabdu t-triq tal-Għaraba.

⁵Imma l-eżerċtu tal-Kaldin telqulha għal warajhom, u laħqu 'l Sedekija fix-xagħri ta' Ġeriko, qabduh u tellgħuh quddiem Nabukodonosor, sultan ta' Babilonja, f'Ribla, fl-art ta' Hamat fejn is-sultan qatagħlu s-sentenza.

⁶U s-sultan ta' Babilonja qatel lil ulied Sedekija f'Ribla taħt għajnejh, u qatel ukoll is-sultan ta' Babilonja l-kbarat kollha ta' Ġuda.

⁷Imbagħad 'il Sedekija qalagħlu għajnejh, u rabtu bil-ktajjen biex jieħdu lejn Babilonja.

⁸U l-palazz tas-sultan u d-djar tal-poplu, il-Kaldin tawhom in-nar, u s-swar ta' Ġerusalem garrfuhom.

⁹U l-bqija tal-poplu, li kien fadal fil-belt, u dawk li kienu ċedew, u l-bqija tal-poplu li kien fadal, Nebużaradan, kmandant tal-għases, ħadhom fl-eżilju f'Babilonja.

¹⁰U Nebużaradan, il-kmandant tal-għases, ħalla fl-art ta' Ġuda l-fqar tal-poplu, li ma kellhom xejn, u dakinhar tahom oqsma tad-dwieli u raba'.

¹¹Nabukodonosor, sultan ta' Babilonja, lil Nebużaradan, kmandant tal-għases, dwar Ġeremija kien ordnal u qallu:

¹²"Hudu u żommu taħt għajnejk, u tagħmillu ebda ħsara, imma aghmel miegħu kif jgħidlek hu."

¹³Għalhekk Nebużaradan, kmandant tal-għases, u Nebużardan, fizzjal għoli, u Nergalsareser, il-fizzjal il-kbir, u l-prinċipijiet kollha tas-sultan ta' Babilonja

¹⁴bagħtu jgibu lil Ġeremija mill-bitha tal-għassa u tawh f'idejn Gedalija bin Aħikam, bin Safan, biex joħorġu u jieħdu f'daru u jibqa' f'nofs il-poplu.

¹⁵U giet il-kelma tal-Mulej lil Ġeremija, meta kien għadu fil-bitha tal-għassa, u qallu:

¹⁶"Mur u għid lil Għebed-melek, il-Kusi: 'Dan jgħid il-Mulej tal-eżerċti, Alla ta' Izrael: Arani, sa ntemm kliemi fuq din il-belt għall-ħsara tagħha u mhux għar-riżq, u dan se jsehħ taħt għajnejk stess.

¹⁷Imma jien dakinhar neħilsek, oraklu tal-Mulej, u ma tingħatax f'idejn dawk in-nies li minnhom qiegħed tibza'.

¹⁸Għax insalvak żgur, ma taqax taħt ix-xabla, tkun għalik ħajtek bi priża, talli int ittamajt fija, oraklu tal-Mulej.' "

Ġeremija 40

Ġeremija meħlus

¹Il-kelma li ġiet lil Ġeremija mingħand il-Mulej wara li Nebuzaradan, kmandant tal-għases, baġtu ħieles minn Rama, għax kien sabu marbut bil-ktajjen f'nofs l-eżiljati minn Ġerusalem u Ġuda, li kienu sejrin fl-eżilju fil-Babilonja.

²U l-kmandant tal-għases qabad lil Ġeremija u qallu: “Il-Mulej Alla tiegħek kien ħabbar din il-ħsara fuq dan il-post.

³U l-Mulej ġiebha u temm kulma kien ħabbar għax intom dnibtu kontra l-Mulej; u ma smajtux minn kelmtu, u għalhekk ġralkom dan kollu.

⁴U issa, arani, jiena neħilsek mill-ktajjen li għandek ma' idejk. Jekk jogħġbok tiġi Babilonja, ejja, u jien inżomm għajnejja fuqek; jekk ma jogħġbokx tiġi miegħi Babilonja, oqgħod hawn. Ara, l-art kollha quddiemek, ara fejn jogħġbok u jaqbillek tmur, u mur hemm.

⁵Jekk le, erga' lura u mur oqgħod ma' Gedalija bin Aħikam, bin Safan, li s-sultan ta' Babilonja għamlu gvernatur fuq l-ibliet ta' Ġuda, u oqgħod miegħu f'nofs il-poplu, jonkella mur fejn jidherlek l-aħjar li għandek tmur.” U l-kmandant tal-għases tah l-ikel u rigal, u baġtu.

⁶U Ġeremija mar għand Gedalija bin Aħikam f'Misfa, u baqa' miegħu f'nofs il-poplu li kien baqa' fil-pajjiż.

Gedalija gvernatur tal-pajjiż

⁷Il-fizzjali tal-eżerċtu li kienu mxerrdin fil-kampanja semgħu, huma u n-nies tagħhom, li s-sultan ta' Babilonja kien qiegħed lil Gedalija bin Aħikam, gvernatur fuq il-pajjiż, u fdalu f'idejh l-irġiel, in-nisa, it-tfal u l-fqar tal-pajjiż, li ma kinux ħaduhom fl-eżilju f'Babilonja.

⁸U ġew għand Gedalija, f'Misfa: Ismagħel bin Netanija, u Ġoħanan u Ġonatat ulied Kareħa, u Xeraja bin Tanħumet, u wlied Għefaj in-Netufi, u Ġezanija bin Magħka, huma u n-nies tagħhom.

⁹U Gedalija bin Aħikam, bin Safan, ħalfilhom, lilhom u lin-nies tagħhom, u qalilhom: “La tibzġħux isservu lill-Kaldin: oqogħdu fil-pajjiż u servu lis-sultan ta' Babilonja, u jkollkom ir-risq.

¹⁰U jiena qiegħed f'Misfa biex nidher quddiem il-Kaldin li jiġu għandna. U intom, mela, iġbru l-inbid, il-frott u ż-żejt, aħżnuhom fil-ġarar, u oqogħdu fl-ibliet li ħadtu f'idejkom.”

¹¹U l-Lhud kollha li kienu f'Mowab, u fost ulied Għammon, u f'Edom u fl-artijiet l-oħra kollha, semgħu li s-sultan ta' Babilonja kien ħalla xi fdal f'Ġuda, u li kien qiegħed fuqhom lil Gedalija bin Aħikam, bin Safan.

¹²Dawn il-Lhud kollha reġgħu lura minn kull art li fihom kienu mxerrda, u ġew fl-art ta' Ġuda, għand Gedalija f'Misfa, u ġabru kotra kbira ta' nbid u frott.

¹³Ġeħonan bin Kareħa u l-kapijiet tal-eżerċtu, li kienu fil-kampanja, marru għand Gedalija f'Misfa

¹⁴u qalulu: “Għandek tkun taf li Bagħlis, is-sultan ta' wlied Għammon, bagħat lil Ismagħel bin Netanija, biex joqtluk.” Imma Gedalija bin Aħikam ma emminhomx.

¹⁵Ġeħonan bin Kareħa kellem bil-moħbi lil Gedalija f'Misfa u qallu: “Halli mmur u noqtol lil Ismagħel bin Netanija, bla ma ħadd ikun jaf. Għala għandu jneħħilek ħajtek, u hekk jixxerrdu l-Lhud kollha li ngabru madwarek, u jinqered dak li fadal minn Ġuda?”

¹⁶Imma Gedalija bin Aħikam wieġeb lil Ġoħanan bin Kareħa: “La tagħmilx din il-ħaġa għax din hi gidba li qiegħed tgħid fuq Ismagħel.”

Ġeremija 41

Il-qtil ta' Gedalija

¹U ġara li, fis-seba' xahar, ġie Ismagħel bin Netanija, bin Elisama, minn nisel is-slaten u l-kbarat tas-sultan, u għaxra min-nies miegħu, għand Gedalija bin Aħikma, f'Misfa, u lkoll flimkien kielu l-ħobż f'Misfa.

²U Ismagħel bin Netanija mal-għaxra min-nies li kellu miegħu qamu għal Gedalija bin Aħikam, bin Safan, li s-sultan ta' Babilonja kien qiegħed gvernatur fuq il-pajjiż, darbuh bix-xabla, u qatluh.

³U Ismagħel qatel ukoll il-Lhud kollha li kienu ma' Gedalija f'Misfa, u lill-Kaldin li nziertaw hemm, suldati wkoll.

⁴U ġara li fit-tieni jum wara l-qtil ta' Gedalija - u ħadd ma kien għadu jaf -

⁵ġew xi nies minn Sikem, minn Silo u minn Samarija; kienu tmenin raġel, bil-leħja mqaxxra, u b'ilbieshom imċarrat, u b'ġisimhom imqatta', b'offerti u incens f'idejhom biex jeħduhom f'dar il-Mulej.

⁶U Ismagħel bin Netanija ħareġ jilqagħhom minn Misfa; huma kienu resqin u jibku. Malli laħaqhom qalilhom: “Ejjew għand Gedalija bin Aħikam!”

⁷U ġara li malli daħlu f'nofs il-belt, Ismagħel bin Netanija u n-nies li kellu miegħu qatluhom, u xeħtuhom ġo ġiebjja; kienet il-ġiebjja kbira.

⁸Fosthom kien hemm għaxart irġiel, u dawn qalu lil Ismagħel: “La toqtolniex, għax għandna moħbija fir-raba' ħażniet ta' qamħ, xgħir, żejt u għasel.” U hu waqaf u ma qatilha ma' ħuthom.

⁹U l-ġiebjja, li fiha Ismagħel xeħet l-iġsma mejta tan-nies li qatel, kienet il-ġiebjja l-kbira li kien ħaffer is-sultan Asa minħabba Bagħsa, sultan ta' Izrael. Din il-ġiebjja Ismagħel bin Netanija mlieha bil-maqtulin.

¹⁰Ismagħel imbagħad qabad b'ilsiera n-nies li kien fadal mill-poplu, li kien hemm f'Misfa - il-bniet tas-sultan u l-bqija tal-poplu li kien f'Misfa, li Nabużaradan, kmandant tal-għases, kien ħalla f'idejn Gedalija bin Aħikam. Ismagħel bin Netanija qabadhom b'ilsiera u telaq biex jgħaddi għal għand ulied Għammon.

Ġoħanan iħarbat lil Ismagħel

¹¹Ġoħanan bin Kareħa, u l-fizzjal tan-nies armati li kellu miegħu, semgħu bil-ħsara kollha li kien għamel Ismagħel bin Netanija.

¹²Ġabru n-nies kollha tagħhom, u marru jaħbtu għal Ismagħel bin Netanija, u sabuh ħdejn l-għadira l-kbira ta' Gibgħon.

¹³Ġara li malli n-nies li kienu ma' Ismagħel raw lil Ġoħanan bin Kareħa, u l-fizzjali kollha tal-eżerċtu miegħu, ferħu.

¹⁴U n-nies kollha, li Ismagħel kien qabad b'ilsiera minn Misfa, daru u telqu għal ma' Ġoħanan bin Kareħa.

¹⁵Imma Ismagħel bin Netanija, bi tmienja min-nies li kellu miegħu, ħarab minn idejn Ġoħanan, u mar għal għand ulied Għammon.

¹⁶U Ġoħanan bin Kareħa, u l-fizzjali kollha tal-eżerċtu li kellu miegħu, ħadu taħt idejhom il-bqija tan-nies li Ismagħel bin Netanija kien ħa b'ilsiera minn Misfa wara l-qtil ta' Gedalija bin Aħikam, irġiel, nies tal-gwerra, nisa, tfal, ufficjali - li Ġoħanan kien ġieb lura minn ħdejn Gibgħon.

¹⁷U telqu u waqfu f'Gerut-kimħam, li taħbat maġenb Betlehem, biex jibqgħu sejrin l-Egittu

¹⁸minħabba l-Kaldin; għax bdew jibzġħu minnhom billi Ismagħel bin Netanija kien qatel lil Gedalija bin Aħikam, li s-sultan ta' Babilonja kien qiegħed gvernatur fuq il-pajjiż.

Ġeremija 42

Il-parir ta' Ġeremija

¹Imbagħad il-fizzjali kollha tal-eżerċtu u Ġoħanan bin Kareħa, Ġezanija bin Hosajja u l-poplu kollu, miż-żgħir sal-kbir, resqu lejn

²Ġeremija l-profeta u qalulu: "Ilqa' t-talba tagħna! Idħol għalina u għal dan il-fdal quddiem il-Mulej, Alla tiegħek, għax, kif tista' tara b'għajnejk, ftit bqajna mill-kotra li konna.

³Jalla jurina l-Mulej, Alla tiegħek, it-triq li għandna naqbd, u x'għandna nagħmlu."

⁴U Ġeremija, il-profeta, qalilhom: “Smajtkom u hawn jien se nitlob lill-Mulej Alla tagħkom kif għedtuli u kulma jwegibkom il-Mulej ngħidulkom; ebda kelma ma naħbilkom.”

⁵U huma qalu lil Ġeremija: “Ha jkun xhud sincier u fidil il-Mulej kontrina jekk ma nagħmlux kollox skont ma jibagħtek tgħidilna l-Mulej.

⁶Tajjeb u ħazin, aħna noqogħdu għall-kelma tal-Mulej, Alla tagħna, li għandu qegħdin nibagħtuk, sabiex ikollna r-rizq, għax inkunu smajna minn kelmet il-Mulej, Alla tagħna.”

⁷Meta kienu għaddew għaxart ijiem giet il-kelma tal-Mulej lil Ġeremija.

⁸U dan sejjaħ lil Ġoħanan bin Kareħa, u l-fizzjali tal-eżerċtu li kienu miegħu, u l-poplu kollu, mill-kbir saż-żgħir,

⁹u qalilhom: “Dan jgħid il-Mulej, Alla ta’ Izrael, li intom bgħattuni għandu biex nitolbu għalikom.

¹⁰Jekk intom tibqgħu tgħammru f’dan il-pajjiż, jien nibnikom mill-ġdid u ma nħottkomx; inħawwilkom u ma naqlagħkomx, għax jien indimt mill-ħsara li għamiltikom.

¹¹La tibzghux mis-sultan ta’ Babilonja li minnu intom imbezzgħin. La tibzghux minnu, oraklu tal-Mulej, għax jien magħkom biex insalvakom u neħliskom minn idejh.

¹²U nqanqlu għall-ħniena lejkom u jhenn għalikom, u jhallikom tgħammru f’artkom.

¹³Imma jekk tgħidu ma ngħammrux f’dan il-pajjiż, u hekk ma tisimgħux minn kliem il-Mulej, Alla tagħkom,

¹⁴u tibdew tgħidu: ‘Le, mmorru fl-art tal-Egittu fejn ma narawx gwerer, lanqas nisimgħu d-daqq tat-tromba, u ma mmutux bil-ġuħ minħabba nuqqas ta’ ikel, u hemm ngħammru’,

¹⁵issa, mela isimgħu l-kelma tal-Mulej, intom il-fdal ta’ Ġuda: Dan jgħid il-Mulej tal-eżerċti, Alla ta’ Izrael: ‘Jekk intom tal-fehma soda li tmorru l-Egittu, u tmorru biex tgħixu hemm,

¹⁶ix-xabla li minnha qegħdin tibzghu, tilhaqkom hemm fl-art tal-Egittu, u l-ġuħ li minnu qegħdin titkexkxu jaqbad magħkom hemm fl-Egittu, u hemm tmutu.

¹⁷In-nies kollha li għandhom il-fehma li jmorru l-Egittu biex jgħixu hemm, hemm imutu bix-xabla, bil-ġuħ, bil-pesta u ħadd minnhom ma jibqa’ ħaj jew jehles mill-ħsara li jien ingib fuqhom.’

¹⁸Għax dan jgħid il-Mulej tal-eżerċti, Alla ta’ Izrael: “Bħalma l-għadab u s-saħna tiegħi ferrajthom fuq in-nies li kienu jgħammru f’Ġerusalem, hekk is-saħna

tiegħi titferragħ fuqkom jekk tmorru l-Egittu. Intom issiru dagħa u waħx, saħta u għajb, u ma taraw qatt iżjed dan il-post.’

¹⁹“Il-Mulej kellimkom, lilkom il-fdal ta’ Ġuda: ‘La tmorrux l-Egittu. Intom tafu ben tajjeb li jien xhud kontrikom illum.

²⁰Għax intom lghabtu b’ħajjtkom meta intom bgħattuni għand il-Mulej Alla tagħkom u għedtuli: ‘Itlob lill-Mulej, Alla tagħna, għalina u kulma jgħid il-Mulej, Alla tagħna, habbarhulna u aħna nagħmluh.’

²¹Jien habbarthulkom illum, u ma smajtux minn kliem il-Mulej, Alla tagħkom, u minn dak kollu li bagħatni ngħidilkom.

²²Mela issa kunu afu sewwa li bix-xabla, bil-ġuħ u bil-pesta għad tmutu fil-pajjiż, fejn ħsibtu li tmorru tghixu.”

Ġeremija 43

Il-ħarba lejn l-Egittu

¹U ġara li malli Ġeremija temm jgħid lill-poplu kollu l-kliem kollu tal-Mulej Alla tagħhom, dan il-kliem kollu li l-Mulej Alla tagħhom bagħtu jgħidilhom

²Għazarija bin Hosagħaja, Ġoħanan bin Kareħa, u n-nies kollha, kburin u xewwiexa, qalu lil Ġeremija: “Int qiegħed tigdbilna! Ma bagħtikx il-Mulej, Alla tagħna, tghidilna: ‘La tmorrux l-Egittu biex tghammru hemm.’

³Bàruk bin Nerija qiegħed jgħawwik għalina biex jerħina f’idejn il-Kaldin ħalli joqtluna jew jeħduna fl-eżilju f’Babilonja.”

⁴U Ġoħanan bin Kareħa, u l-fizzjali kollha tal-eżerċtu, u l-poplu kollu ma semgħux minn kelmet il-Mulej biex joqogħdu fl-art ta’ Ġuda.

⁵Ġoħanan bin Kareħa, u l-fizzjali kollha tal-eżerċtu, qabdu l-fdal ta’ Ġuda, li kienu ġew lura minn fost il-ġnus li xterdu fihom biex jgħammru fl-art ta’ Ġuda,

⁶irġiel, nisa, tfal, il-bniet tas-sultan u n-nies kollha, li Nebużaradan, il-kmandant tal-għases, kien ħalla ma’ Gedalija bin Aħikam, bin Safan, u ’l Ġeremija, il-profeta, u ’l Bàruk bin Nerija;

⁷u marru fl-art tal-Egittu, għax ma semgħux minn kelmet il-Mulej, u waslu sa fl-inħawi ta’ Taħfanħes.

Nabukodonosor u l-Egittu

⁸U giet il-kelma tal-Mulej lil Ġeremija f’Taħfanħes u qallu:

⁹“Hu f’idejk ġebel kbir u waħħlu fit-tajn fil-misraħ ta’ ħdejn bieb id-dar tal-Fargħun f’Taħfanħes, taħt għajnejn il-Lhud

¹⁰U għidilhom: ‘Dan jgħid il-Mulej tal-eżerċti, Alla ta’ Izrael: Arawni, jien se nibgħat ingib lil Nabukodonosor, sultan ta’ Babilonja, il-qaddej tiegħi. U hu jqiegħed it-tron tiegħu fuq dan il-ġebel li int waħħalt u jifrex il-baldakkin tiegħu fuqu.

¹¹U jigi, u jaħbat għall-art tal-Egittu; u min hu għall-mewt, għall-mewt; min hu għall-eżilju, għall-eżilju; u min hu għax-xabla, għax-xabla.

¹²‘U t-tempji tal-allat tal-Egittu jagħtihom in-nar u jaħraqhom; iġorrhom fl-eżilju; u jifli l-art tal-Egittu, bħalma jifli r-ragħaj mantaru, u joħroġ minn hemm rebbieħ.

¹³U jkisser il-plieri ta’ Belt ix-Xemx, li hemm fl-art tal-Egittu; u d-djar tal-allat tal-Egittu jagħtihom in-nar u jaħraqhom.’ ”

Ġeremija 44

L-aħħar parir tal-Profeta

¹Il-kelma li ġiet lil Ġeremija għal-Lhud li kienu jgħammru fl-art tal-Egittu u joqogħdu f’Migdol, f’Taħfanħes, f’Nof, u fl-art ta’ Patros u qalilhom:

²“Dan jgħid il-Mulej tal-eżerċti, Alla ta’ Izrael: Intom rajtu l-ħsara kollha li jiena ġibt fuq Ġerusalem u fuq l-ibliet kollha ta’ Ġuda. Arawhom, illum saru ħerba u ħadd ma hemm jgħammr fihom.

³Minħabba l-ħażen tagħhom li għamlu biex jinkuni u jinkurlawni billi marru jaħarqu l-inċens u jservu allat oħra, li ma kinux jafu bihom, la huma u la intom, u lanqas missirijietom.

⁴“U jien kont nibagħtilkom bla heda l-qaddejja tiegħi l-profeti biex jgħidulkom: ‘Isaw, tagħmlux dawn il-ħwejjeġ moqżieža li jien nistkerrah.’

⁵Imma ma semgħux u lanqas taw widen biex jerggħu lura minn ħżunithom, u ma joffrux aktar inċens lil allat oħra.

⁶U xegħlu s-saħna u l-għadab tiegħi; xegħlu fuq l-ibliet ta’ Ġuda u fuq it-toroq ta’ Ġerusalem, u saret minnhom ħerba u xagħra kif għadhom sal-lum.

⁷“U issa dan jgħid il-Mulej, Alla tal-eżerċti, Alla ta’ Izrael: għala qegħdin tagħmlu din il-ħsara kbira lilkom infuskom, billi teqirdu minn nofs Ġuda rgħiel u nisa, tfal u trabi, u mhu se jibqa’ ħadd minnkom?

⁸Għala qegħdin tinkuni b’għemil idejkom u taħarqu l-inċens lil allat oħra fl-art tal-Egittu fejn intom ġejtu tgħammru, biex se tinqerdu, u se tkunu saħta u għajb fost il-ġnus kollha tal-art.

⁹Jaqaw insejtu l-ħażen ta' missirijietkom, u l-ħażen tas-slaten ta' Ġuda, u l-ħażen tan-nisa tagħhom, u l-ħażen tagħkom u tan-nisa tagħkom, li għamlu fl-art ta' Ġuda u fit-toroq ta' Ġerusalem.

¹⁰Sal-lum għadhom ma nidmux, ma beżgħux, u ma mxewx skont il-liġi tiegħi u l-preċetti li jien qegħedt quddiemkom u quddiem missirijietkom.

¹¹“Għalhekk dan jgħid il-Mulej tal-eżerċti, Alla ta' Izrael: Arawni, se ndawwar wiċċi għal fuqkom biex nagħmlilkom il-ħsara u biex neqred 'il Ġuda kollu.

¹²U naqbad il-fdal ta' Ġuda li dawru wiċċhom biex imorru lejn l-Egittu u jgħammru hemm. Għad jintemmu lkoll fl-art tal-Egittu; u jmutu bix-xabla u bil-guħ; jintemmu miż-żgħir sal-kbir; imutu bix-xabla u bil-guħ; u jsiru dagħa u waħx, saħta u għajb.

¹³U għad nikkastiga lil kull min jgħammru fl-art tal-Egittu, bħalma kkastigajt lil Ġerusalem bix-xabla, bil-guħ u bil-pesta.

¹⁴U ma jkun hemm ħadd li jehles jew jaħrab mill-fdal ta' Ġuda, li ġew jgħammru fl-art tal-Egittu bit-tama li jmorru lura lejn l-art ta' Ġuda, li għaliha mxennqin li jerġgħu lura fiha u jgħammru hemm. Ma jerġgħux lura, ħlief xi maħrubin.”

¹⁵U wiegħbu lil Ġeremija l-irġiel kollha, li kienu jafu li n-nisa tagħhom kienu qegħdin jaħarqu l-inċens lil allat oħra, u n-nisa kollha li kienu miġbura f'għemgħa kbira, u l-poplu kollu li kien jgħammru fl-art tal-Egittu f'Patros u qalulu:

¹⁶“Dak li għedtilna f'isem il-Mulej, m'aħniex se nisimgħu minnek.

¹⁷Għax aħna rridu nagħmlu dak li ħareġ minn fommna, u naħarqu l-inċens lis-sultana tas-smewwiet, u nsawbulha libazzjonijiet bħalma konna nagħmlu, aħna u missirijietna, is-slaten u l-prinċipijiet tagħna, fl-ibliet ta' Ġuda u fit-toroq ta' Ġerusalem; u għalhekk konna mxebbgħin bil-ħobż, konna qegħdin tajjeb, u ħsara ma rajniex.

¹⁸Imma minn mindu waqafna milli naħarqu l-inċens lis-sultana tas-smewwiet, u nsawbulha l-libazzjonijiet, naqasna kollox, u ntemmejna bix-xabla u l-pesta.”

¹⁹U n-nisa qalulu: “U meta aħna konna naħarqu l-inċens lis-sultana tas-smewwiet u noffrulha l-libazzjonijiet jew meta konna nagħmlulha l-kagħak xbieha tagħha u sawwabnielha l-libazzjonijiet, jaqaw dan konna nagħmluh bla ma kienu jriduna żwiegna?”

²⁰U Ġeremija wiegħeb lill-poplu kollu, irġiel u nisa, il-kotra kollha, li kienu wiegħbu b'dan il-mod u qalilhom:

²¹“Jaqaw il-Mulej ma jiftakarx u ma jigħix f'moħħu l-inċens li intom kontu taħarqu fl-ibliet ta' Ġuda u fit-toroq ta' Ġerusalem, intom u missirijietkom, is-slaten u l-prinċipijiet tagħkom u l-poplu tal-pajjiż?

²²Il-Mulej ma felaħx iżjed igerragħkom minħabba l-ħażen ta' għemilkom u l-qżizijiet li kontu tagħmlu; għalhekk artkom saret ħerba, u xagħri, u saħta bla ma ħadd joqgħod fiha, kif inhi llum.

²³Għax intom ħraqtu l-incens, u dnibtu kontra l-Mulej, u ma smajtux minn kliem il-Mulej, u ma mxejtux skont il-ligi, il-preċetti u d-digrietiet tiegħu; għalhekk laħqitkom din il-ħsara kollha, kif inhi llum."

²⁴U Ġeremija qal lill-poplu kollu, l-aktar lin-nisa: "Isimgħu l-kelma tal-Mulej, intom in-nies ta' Ġuda, ilkoll kemm intom, li qegħdin fl-art tal-Egittu:

²⁵Dan jgħid il-Mulej tal-eżerċti, Alla ta' Izrael: Intom u n-nisa tagħkom tgħiduh b'fommkom u tagħmluh b'idejkom, u tgħidu: 'Ahna rridu ntemmu l-wegħdijiet tagħna, irridu li naħarqu l-incens lis-sultana tas-smewwiet u li nsawbulha l-libazzjonijiet.' Żommu l-għewiedi tagħkom u sawbu l-libazzjonijiet tagħkom."

²⁶Imma isimgħu l-kelma tal-Mulej, intom ilkoll, nies ta' Ġuda li qegħdin tgħammru fl-Egittu: 'Arawni, jien naħlef b'ismi l-kbir, jgħid il-Mulej, li qatt iżjed, bl-ebda fomm ta' ħadd min-nies ta' Ġuda, ma jissemma ismi u jgħidu: 'Daqskemm hu ħaj il-Mulej' fl-art kollha tal-Egittu.'

²⁷Arawni, jien nixħet għajnejja fuqhom għad-deni u mhux għall-gid tagħhom. U sal-inqas wieħed minn Ġuda li hemm fl-art tal-Egittu jintemmu bix-xabla u bil-guħ.

²⁸U dawk li jeħilsuha mix-xabla u jerggħu lura mill-art tal-Egittu lejn l-art ta' Ġuda, ikunu ftit fl-għadd. U jkunu jafu l-fdal ta' Ġuda, li ġew biex jgħammru fl-Egittu, il-kelma ta' min isseħħ, tiegħi jew tagħhom.'

²⁹"Dan ikunilkom ta' sinjal, oraklu tal-Mulej, li ser nikkastigakom f'dan il-pajjiż, sabiex tkunu tafu li t-tehdid tiegħi kontrikom iseħħ żgur.

³⁰"Dan jgħid il-Mulej: 'Arani, se nerħi lill-Fargħun Hofra, sultan tal-Egittu, f'idejn l-għedewwa tiegħu u f'idejn dawk li qegħdin ifittxulu ħajtu bħalma jien erħejt lil Sedekija, sultan ta' Ġuda, f'idejn Nabukodonosor, sultan ta' Babilonja, l-għadu tiegħu li kien qiegħed ifittixlu ħajtu."

Ġeremija 45

Kelma lil Bàruk

¹Il-kelma li qal Ġeremija, il-profeta, lil Bàruk bin Nerija, meta dan kiteb fi ktieb dan il-kliem minn fomm Ġeremija fir-raba' sena tas-sultan Ġeħojakim bin Ġosija, sultan ta' Ġuda, u qallu:

²"Dan jgħid il-Mulej, Alla ta' Izrael lilek, Bàruk.

³Inti tgħid: 'Jaħasra għalija, li qiegħed iżidli l-Mulej l-għali man-niket li għandi. Jien għejejt nokrob, u ma nistax insib mistrieħ.'

⁴Hekk tgħidlu: ‘Dan jgħid il-Mulej: Arani, dak li jiena bnejt, inħottu, u dak li jiena hawwilt, naqilgħu, jigifieri l-art kollha.

⁵Jaqaw int qiegħed tfittex hwejjeġ kbar? Tfittixhomx, għax, arani, se ngib il-ħsara fuq kull bniedem, oraklu tal-Mulej, imma lilek inħallilek ħajtek bħallikieku priża tal-gwerra, kull fejn tmur.”

Ġeremija 46

L-orakli kontra l-ġnus

¹Il-Kelma tal-Mulej dwar il-ġnus li giet lil Ġeremija l-profeta.

Oraklu għall-Egittu

²Għall-Egittu. Dwar l-eżerċtu tal-Fargħun Neko, sultan tal-Egittu li kien biswit ix-xmara Ewfrat hdejn Karkemis u li kissru Nabukodonosor, sultan ta’ Babilonja, fir-raba’ sena ta’ Ġeħojakim bin Ġosija, sultan ta’ Ġuda:

³“Hejju t-tarka l-kbira u ż-żgħira, u ersqu għat-taqtigħa.

⁴Xiddu ż-żwiemel, u irkbu, intom rikkieba! Hudu postkom bl-elm u f’raskom, sinnu l-lanez, ilbsu l-kurazzi.

⁵X’qiegħed nara? Reġgħu lura kollha mwerwrin; il-qalbiena tagħhom imkissra, maħruba u mitlufa, ma jħarsux lura, biża’ ma’ kullimkien, oraklu tal-Mulej.

⁶Ma jaħrabx il-ħafif, u l-qalbieni ma jeħlishiex. Lejn it-Tramuntana, hdejn xatt l-Ewfrat, jitfixklu u jaqgħu.

⁷Min hu tiela’ bħan-Nil, bħal xmajjar ilmijietu mqanqla.

⁸L-Egittu tiela’ bħan-Nil, b’ilmijietu mqanqla bħal xmajjar, u hu jgħid: ‘Jien nitla’, ngħatti l-art, u neqred il-belt u lil min jgħammar fiha.’

⁹Itlghu, żwiemel, lebbtu ’l quddiem, imriekeb! Oħorgu, qalbiena! Nies minn Kus u Put, intom li taqbd u t-tarka, nies minn Lud, li tħaddmu l-qaws.

¹⁰Dak il-Jum għal Sidi l-Mulej tal-eżerċti, Jum il-vendetta, ħa jitħallas mill-għedewwa tiegħu. Ix-xabla għad tibra’, għad tixba’ u tisker f’demmhom: tassew sagrificċju għal Sidi l-Mulej, fl-inħawi tat-Tramuntana hdejn ix-xmara Ewfrat.

¹¹Itla’ f’Gilgħad, u ħu l-balzmu, xbejba bint l-Egittu. Għalxejn tkattar id-dwiet, m’hemmx fejqan għalik.

¹²Il-ġnus semgħu b’għajbek, u l-karba tiegħek dwiet mal-art, għax qalbieni jitfixkel f’qalbieni ieħor, u t-tnejn flimkien jaqgħu fl-art.”

Oraklu għal Nabukodonosor

¹³Il-kelma li l-Mulej qal lill-profeta Ġeremija, meta Nabukodonosor, sultan ta’ Babilonja, gie biex jaħbat għall-art tal-Egittu:

14“Habbru fl-Egittu, u semmgħuh f’Migdol, xandruh f’Nof u Taħfanħes. Għidulu: ‘Qum fuq tiegħek u hejji ruħek, għax ix-xabla qiegħda tibra’ kollox madwarek.

15Għaliex ħarab Afi? Għaliex il-gendus tiegħek ma waqafx? Għax il-Mulej xeħtu mal-art.

16Il-kotra tiegħek tfixklet u waqgħet, u bdew jgħidu lil xulxin: ‘Qum, ħa mmorru lura ma’ niesna, u f’art twelidna, ’il bogħod mix-xabla qerrieda.’

17Agħtu dan l-isem lill-Fargħun, sultan tal-Egittu: ‘Hsejjes waħdu, ħalla ż-żmien jgħaddi!’

18Daqs kemm jien ħaj, oraklu tas-Sultan, Jahweh tal-eżerċti ismu, bħat-Tabor fost il-muntanji għad jiġi, bħall-Karmel fuq il-baħar.

19Lesti s-soror għall-eżilju, xbejba, li tgħammar f’bint l-Egittu. Għax Nof ħerba għad issir, irmied, mingħajr ħadd ma jgħammar fiha.

20Erħa sabiħa l-Egittu, xidja mit-Tramuntana giet fuqu.

21Sa l-mikrija li għandu f’nofsu qishom għogiela għas-simna. Saħansitra huma daru u ħarbu lura, u ma żammewx iebes; għax jum it-telfien waslilhom, is-siegħa ta’ kastighom.

22Leħnu bħal serp isaffar, għax ġejjin bil-qawwa tal-eżerċtu; bl-imnajjar ġejjin għalih, bħal dawk li jqaċċtu s-siġar.

23Iqaċċtulu l-masġar tiegħu, oraklu tal-Mulej, għalkemm ma tgħaddix minnu, għax kotrana huma aktar mill-ġradijiet, ma jingħaddux.

24Bint l-Egittu giet fl-għajb, mitluqa f’idejn poplu tat-Tramuntana.”

Oraklu għal Izrael

25Il-kelma tal-Mulej tal-eżerċti, Alla ta’ Izrael: “Arawni! Jien nikkastiga lil Amon ta’ No, l-Egittu, lill-allat tiegħu u s-slaten tiegħu, u lill-Fargħun, u ’l dawk li jafdaw fih.

26U nerħihom f’idejn dawk li jfittxulhom ħajjithom, u f’idejn Nabukodonosor, sultan ta’ Babilonja, u f’idejn il-qaddejja tiegħu, u wara dan l-Egittu jitgħammar bħal fi żmien il-qedem, oraklu tal-Mulej.

27“U int la tibżax, Ġakobb, il-qaddej tiegħi; u la titwerwirx, o Izrael; għax, arani, jien insalvak mill-bogħod, u lil nislek minn art l-eżilju tagħhom. Ġakobb jerga’ lura u jgħix fil-kwiet, fiż-żgur, bla ħadd ma jbeżżgħu.

28Int, Ġakobb il-qaddej tiegħi, la tibżax, oraklu tal-Mulej, għax miegħek jien; jien neqred il-ġnus kollha, li fosthom jien xerridtek; imma minnek ma nagħmilx qerda; nikkastigak kemm jistħoqqlok, bla kastig għalkollox ma nħallikx.”

Ġeremija 47

Oraklu għall-Filistja

¹Il-kelma tal-Mulej li giet lill-profeta Ġeremija għall-Filistin, qabel ma l-Fargħun kien ħabat għal Gaża:

²“Dan jgħid il-Mulej: Araw, l-ilmijiet telgħin mit-Tramuntana u se jsiru xmara mfawra. Se jgħarrqu l-art u kulma fiha, il-belt u n-nies li jgħixu fiha. Jgħajtu n-nies u jwerżqu, dawk kollha li jgħammru fil-pajjiż.

³Għat-tqawqib taż-żwiemel qawwija tiegħu; għall-ħsejjes kbar tal-karrijiet, u l-irbumbjar tar-roti tiegħu, il-missirijiet ma jdurux lejn uliedhom minħabba t-telqa ta' jdejhom.

⁴Għax wasal jum il-qerda tal-Filistin ilkoll kemm huma, biex jinqered għal Tir u għal Sidon, kull min għad fadal jgħinhom. Għax il-Mulej se jeqred il-Filistin, il-bqija tal-gżira ta' Kaftor.

⁵Qriegħet Gaza, intemet Askalon. Int Asdod, fdal l-Għanakin, kemm se ddum tqatta' gismek?

⁶Ah, ix-xabla tal-Mulej, kemm se ddum ma tieqaf? Erga' idhol f'għantek, strieħ u iskot!

⁷Kif tista' tieqaf jekk jikkmandaha l-Mulej? Askalon u x-xtajta tal-baħar, għal hemm hu bagħatha?

Ġeremija 48

Oraklu għal Mowab

¹Għal Mowab: dan jgħid il-Mulej tal-eżerċti, Alla ta' Izrael: “Gwaj għal Nebu, saret herba, waqgħet fl-għajb, inqabdet Kirjatajm; imgħajba u mirbuħa l-fortizza.

²Ma għadhiex aktar il-foħrija ta' Mowab, f'Hesbon ifasslu l-ħażen kontrih: “Ejjew ħa neqirduh minn fost il-ġnus.’ U int ukoll, Madmèn, għad isikkduk; għal warajk għad tigrì x-xabla.

³Isma' l-għajjat minn Horonajm! Herba u tkissir bil-kbir!

⁴Tfarrak Mowab, l-għajjat jinstama' sa minn Segor.

⁵Għax it-telgħa ta' Luhit imbikkija jtilgħuha. Għax fin-niżla ta' Horonajm jisimgħu l-għajta tal-qerda.

⁶Aħarbu! Salvaw ħajjitkom, kunu bħal ħmar selvaġġ fix-xagħri.

⁷Għax int qegħedt it-tama tiegħek fix-xogħol ta' jdejk u t-teżori tiegħek, int ukoll għad jaqbdok. U Kemos jitlaq għall-eżilju bil-qassisin u l-prinċipijiet tiegħu.

⁸U l-qerried jilħaq 'il kull belt, u ebda belt ma teħlisha; jitharbat il-wied, tingered il-wita, bħalma qal il-Mulej.

⁹Agħti l-gwienah lil Mowab ħalli jtir, għax blietu jsiru ħerba, u ħadd aktar ma jgħammar fihom.

¹⁰Miħhut il-bniedem li jagħmel xogħol il-Mulej b'nofs kedda; u miħhut hu min iżomm ix-xabla 'l bogħod mid-demem.

¹¹Mowab kien bi kwietu sa minn zgħożitu, u mistrieħ fil-bittija u qatt ma tferragħ minn ġarra għal ġarra, u fl-eżilju qatt ma mar. Għalhekk dejjem baqgħetlu t-togħma tiegħu, u r-riħa tiegħu qatt ma nbidlet.

¹²Għalhekk arahom ġejjin jiem, oraklu tal-Mulej, meta nibgħat nies li jqallbu l-ġarar, u jqallbuh, u jferrgħu l-ġarar kollha tiegħu, u jithnu l-qolol tagħhom.

¹³U Mowab għad jistħi minn Kemos bħalma stħaw dar Izrael minn Betel, it-tama tagħhom.

¹⁴Kif tistgħu tghidu: 'Qalbiena aħna u rġiel ta' ħila għall-ġlied'?

¹⁵Il-qerried ta' Mowab u blietu tela', u l-aħjar taż-zgħażagħ tiegħu niżlu għall-qatla, oraklu tas-Sultan, Jahweh tal-eżerċiti ismu.

¹⁶Għoddha waslet il-qerda ta' Mowab, ġejja bl-għaġla l-ħsara tiegħu.

¹⁷Ibkuh intom ilkoll ġirien madwaru, u intom li tafu b'ismu u għidu: 'Kif tkisser ix-xettru setgħan, ix-xettru gloriuż!'

¹⁸Inzel mill-glorja tiegħek, oqgħod fuq l-art niexfa, int li tgħammar f'Dibon, għax il-qerried ta' Mowab tela' għalik, ħa jġarraf il-fortizzi tiegħek.

¹⁹Oħroġ fit-triq u ħares, int li tgħammar f'Għarogħer. Stħarreg il-maħrub u l-meħlus; staqsieh: 'X' inhu li ġara?'

²⁰Mowab waqqgħuh fl-għajb, għax tfarrak. Ixhru u għajtu, xandruha ma' xtut l-Arnon li tkisser Mowab.

²¹Wasal il-ħaqq fuq art il-wita; fuq Holon u fuq Ġaħsa, u fuq Mefagħat,

²²fuq Dibon u fuq Nebu, u fuq Bet-diblatajm;

²³fuq Kirjatajm, u fuq Bet-gamul, u fuq Bel-megħon;

²⁴fuq Kirjot u fuq Bosra, u fuq kull belt ta' art Mowab, tal-qrib u tal-bogħod.

²⁵Il-qawwa ta' Mowab tfarrket u driegħu tkisser, oraklu tal-Mulej.

²⁶Sakkruh għax tkabbar quddiem il-Mulej; ħa jitmiegħek fit-taqligh tiegħu, ħa jaqa' għaż-żufjett.

- 27**Ma waqqajt x lil Izrael għaż-żufjett? Kien jaqaw maqbud fost il-ħallelin, biex kull meta kont titkellem fuqu, ixxejjer rasek?
- 28**Hallu l-ibliet u morru għammru fil-blat, intom li tgħammru f'Mowab. Kunu bħall-ħamiema, li tbejjet f'xiifer l-irdum.
- 29**Smajna bil-kburija ta' Mowab, imkabbar bil-bosta: kemm tgħolla, tkabbar u żżargan! Kemm intefhet qalbu!
- 30**Jien naf tajjeb kburitu, oraklu tal-Mulej, bi ftaħiru fil-vojt, b'għemilu fieragħ.
- 31**Għalhekk jien nixher għal Mowab, għal Mowab kollu ngħajjat, għan-nies ta' Kir-ħeres jien nibki.
- 32**Nibkik aktar minn Ġagħżer, ja dielja ta' Sibma! Feragħtek waslu 'l hemm mill-baħar, laħqu sa Ġagħżer. Fuq il-frott u l-ġabra tal-għeneb tiegħek se jinxtehet il-qerried.
- 33**Għelbu l-ferħ u l-hena, mill-art għammiela ta' Mowab. Jien nixxift l-inbid mill-magħsar, l-għassar ma jagħsarx aktar; l-għana ferrieħ m'għadux għana ta' ferħ.
- 34**L-għajjat ta' Hesbon jasal sa Elgħali, sa Ġaħas tasal l-għajta tagħhom, minn Sogħar jinstama' l-għajjat tagħhom, sa Horonajm u Għeglat-selisija, saħansitra l-ilmijiet ta' Nimrin nixfu.
- 35**Jiena ntemm minn Mowab, oraklu tal-Mulej, lil min joffri s-sagrificċji fuq l-għoljiet, u jaħraq l-inċens lill-allat tiegħu.
- 36**Għalhekk qalbi tokrob bħall-flawt għal Mowab; tingħi qalbi bħall-flawt għan-nies ta' Kir-ħeres; għax il-qligħ li għamlu mar fix-xejn.
- 37**Kull ras tqarwżet, kull leħja tqaxxret; u idejhom kollha mqattgħin, u l-ġenbejn miksija bix-xkora.
- 38**Fuq il-bjut kollha ta' Mowab, u fil-pjazez kollha, kullimkien biki, għax jien kissirt 'il Mowab bħal ġarra li ma togħgobnix, oraklu tal-Mulej.
- 39**"Kif tfarrak! Xi jwerżqu! Kif dawwar dahru Mowab kollu għajb; Mowab waqa' għaż-żufjett, u sar waħx u twerwir għall-ġirien madwaru.
- 40**Għax dan jgħid il-Mulej: "Araw, bħal ajkla jittajjar, u jifrex gwenħajh għal fuq Mowab.
- 41**Jinqabdu l-ibliet, jintrebħu l-fortizzi. F'dak il-jum qalb il-qalbiena ta' Mowab, tkun bħal qalb mara fil-ħlas.
- 42**Ma jibqax poplu Mowab, jinqered, għax tkabbar kontra l-Mulej.
- 43**Għalik li tgħammar f'Mowab m'hemmx ħlief biża', ħofra u nassa, oraklu tal-Mulej.

⁴⁴Min jaħrab mill-biża' jaqa' fil-ħofra; u min jitla' mill-ħofra jinqabad fin-nassa. Jien ingib dan kollu fuq Mowab fis-sena ta' kastighom, oraklu tal-Mulej.

⁴⁵Għad-dell ta' Hesbon jistrieħu bla saħħa l-maħrubin; imma nar joħroġ minn Hesbon, u ilsna tan-nar mill-palazz ta' Sihon, u jibilgħu ġbin Mowab u l-qorriegħa tan-nies imkabbra.

⁴⁶Gwaj għalik Mowab, intemm il-poplu ta' Kemos, għax is-subien tiegħek ittieħdu fil-jasar, u bnietek fl-eżilju.

⁴⁷Imma jien inbiddel ix-xorti ta' Mowab, fl-aħħar jiem," oraklu tal-Mulej. Sa hawn il-ġudizzju fuq Mowab.

Ġeremija 49

Oraklu għal Għammon

¹Għal ulied Għammon dan jgħid il-Mulej: "Ma għandux forsi wliedu Izrael? Ma għandux forsi werrieta? Mela għaliex Milkom wiret lil Gad, u l-poplu tiegħu jgħammar fi blietu?"

²Għalhekk, araw, għad jiġu jiem, oraklu tal-Mulej, meta jien insamma' l-għajta tal-gwerra għal Rabba ta' wlied Għammon, u ssir borg ħerba, u blietha n-nar jaħraqhom, u Izrael jiret lil min kien wirtu, il-kelma tal-Mulej.

³Għajjat, Hesbon, għax wasal il-qerried! Werżqu, bniet ta' Rabba. Tħazzmu bix-xkejjer, u ibku, morru ġgerrew b'gildkom imqatta'. Għax Mikom sejjer fl-eżilju, bil-qassisin u l-kbarat miegħu.

⁴X'int tiftaħar bil-widien għammiela, tfajla infidila! Qalbek qawwija bil-ħażniet tiegħek tgħid: 'Min se jiġi għalija?'

⁵Arani se ngib fuqek il-biża', oraklu ta' Sidi l-Mulej tal-eżerċti, minn kull naħa ta' madwarek. Isuqukom 'il barra kulhadd għal rasu, u ma jkun hemm hadd li jiġbor il-maħrubin.

⁶Imma mbagħad irragġa' lura x-xorti ta' wlied Għammon," oraklu tal-Mulej.

Oraklu għal Edom

⁷U lil Edom dan jgħid il-Mulej tal-eżerċti: "Forsi m'hemmx aktar għerf f'Teman? Jaqaw għab l-għaqal mid-dehnin? Intemm l-għerf tagħhom?"

⁸Aħarbu, erġgħu lura, morru inħbew fil-qiegħ, intom li tgħammru f'Dedan. Għax se ngib fuq Għesaw il-qerda tiegħu fi żmien kastigu.

⁹Jekk l-għassara jiġu għandek, jaqaw ma jħallux xi fdal warajhom? Jekk billejl jiġu l-ħallelin, jaqaw ma jeqirdux biss kemm ikollhom bżonn?

¹⁰Hekk jien innazza' lil Ghesaw, nixiflu l-moħbiet tiegħu, bla ma jkun jista' jinħeba. Jinqerdu nisl, u ħutu, u ġirien, u hu ma jibqax iżjed.

¹¹Halli l-iltiema tiegħek, u jien ngħajjixhom u ħalli r-romol tiegħek jafdaw fija."

¹²Għax dan jgħid il-Mulej: "Araw, jekk dawk li ma kellhomx jixorbu l-kalċi issa jkollhom jixorbuh, jaqaw se tibqa' int bla kastig? Int ma teħlishiex, għax ikollok tixrob żgur!

¹³Għax jien ħlift bija nnifsi, oraklu tal-Mulej, li Bosra ssir ħerba, għajb, waħx, saħta, u blietha jkunu kollha ħerba għal dejjem."

¹⁴Jien smajt aħbar mingħand il-Mulej, messagg intbagħat lill-ġnus: "Ingabru u morru għaliha u hejju ruħkom għat-taqtigħa!

¹⁵Arani, se nċekknek fost il-ġnus, nagħmlek għajb fost il-bnedmin.

¹⁶Il-biża' li kont iġġib qarraq bik, il-kburija ta' qalbek, int li tgħammar fi xquq il-blat, tixxabat mal-ogħla qċaċet. Imqar jekk tagħmel il-bejta tiegħek ogħla minn dik tal-ajkla, jien inniżżlek minn hemm, oraklu tal-Mulej.

¹⁷Edom għad issir waħx. Kull min jgħaddi minnha jibqa' mistagħġeb u bla nifs għall-ġerħiet li ġarrbet.

¹⁸Bħal meta ġġarrfu Sodoma u Gomorra u l-ġirien tagħhom, jgħid il-Mulej, ħadd iżjed ma jgħammar hemm, ebda bniedem ma jmur joqgħod fiha.

¹⁹Ara, bħal iljun tiela' mill-masġar tal-Ġordan, għall-mergħat dejiema, hekk f'tebqa t'għajn jiena nħarrbu minnu, u nqiegħed fuqu l-maħtur tiegħi. Għax min hu bħali? Min se jħarrikni? Min hu r-ragħaj li jiqafli?

²⁰Għalhekk isimgħu fehmet il-Mulej, li għamel għal Edom, u l-ħsieb li għandu għal dawk li jgħammru f'Teman. Iva, ikaxkrulhom saż-żgħar tan-nagħaġ tagħhom, ħerba ssirilhom il-mergħa tagħhom.

²¹Titheżzeż l-art għall-ħoss tal-waqgħa tagħhom; sa minn Baħar il-Qasab jinstama' twerziqhom.

²²Arawh! Bħal ajkla jitla' u jittajjar ħafif, għal fuq Bosra jifrex ġwenħajh, u qalb il-qalbenin ta' Edom dakinhar, bħal qalb mara fil-ħlas issir."

Oraklu għal Damasku

²³Dwar Damasku: "Imħawda Hamat u Arfad, għax aħbar ħażina semgħu; imqallba bħall-baħar, tqanqlu u m'għandhomx kwiet.

²⁴Infriet Damasku, daret biex taħrab, qabditha r-roġħda; id-diqa u l-uġiġħ, bħal mara fil-ħlas ħakmuha.

²⁵Kif telquha, belt it-tifhir, belt l-għaxqa!

²⁶Iż-żgħażagħ tagħha għad jaqgħu mejta fil-pjazez tagħha, u jinqerdu l-gwerriera dakinhar, oraklu tal-Mulej tal-eżerċti.

²⁷Inkebbes in-nar fuq swar Damasku, u l-palazzi ta' Benhadad jiblagħhom.

Oraklu għal Kedar

²⁸Għal Kedar u s-saltniet ta' Hasor, li rebahhom Nabukodonosor, sultan ta' Babilonja. Dan jgħid il-Mulej: "Qumu u itilgħu għal Kedar u ħarbtu n-nies tal-Lvant.

²⁹Ha jeħdulhom l-għerejjex u l-imrieħel tagħhom, ix-xaqaq u tagħmirhom kollu; ħa jaqbdulhom l-iġmla tagħhom. Ha jgħajtu minħabba fihom: 'Biża' minn kullimkien.'

³⁰Aħarbu, morru 'l bogħod, għammru f'qiegħ l-art, intom li tgħammru f'Hasor!" Oraklu tal-Mulej. Għax Nabukodonosor, sultan ta' Babilonja, għandu pjan kontrikom, fassal ħsieb kontrikom.

³¹Qumu u itilgħu kontra ġens bi kwietu, li jgħammar fiż-żgur, oraklu tal-Mulej, la għandu bwieb u anqas żbarri, u waħdu jgħammar.

³²U l-iġmla tiegħu jaqbdulhom priża, u jeħdulu l-kotra tal-imrieħel tiegħu; u jien inxerred ma' kull riħ lil dawk li jqarwżu ngħashom, u minn kull naħa l-ħsara ngħib fuqhom, oraklu tal-Mulej.

³³Bejta tax-xakalli ssir Hasor, ħerba għal dejjem. Hadd ma jgħammar fiha u ebda bniedem ma joqgħod hemm."

Oraklu għal Għelam

³⁴Il-kelma tal-Mulej li ġiet lil Ġeremija, il-profeta, fuq Għelam, fil-bidu tas-saltna ta' Sedekija, sultan ta' Ġuda, u qallu:

³⁵Dan jgħid il-Mulej tal-eżerċti: "Arani, se nfarrak qaws Għelam, sies qawwietu.

³⁶U ngħib fuq Għelam l-erbat irjieħ mill-erbat itruf tas-sema, u nxerridhom mal-irjieħ kollha, u ma jkunx hemm ġens fejn ma jaslux fih il-maħrubin minn Għelam.

³⁷Jien inwerwer lil Għelam quddiem l-għedewwa tiegħu, u quddiem dawk li jfittxulu ħajtu; u ngħib fuqhom il-ħsara, is-saħna tal-korla tiegħi, oraklu tal-Mulej. Nibgħat warajhom ix-xabla sakemm inkun qridthom.

³⁸U jien inqiegħed it-tron tiegħi f'Għelam, u nqaċċat minn hemm is-sultan u l-prinċipijiet, oraklu tal-Mulej.

³⁹U jigri fl-aħħar jiem, irragġa' x-xorti ta' Għelam, oraklu tal-Mulej."

Ġeremija 50

Oraklu għal Babilonja

- ¹Il-kelma li qal il-Mulej għal Babilonja u art il-Kaldin permezz tal-profeta Ġeremija:
- ²“Habbru lill-ġnus u xandru, għollu stendard u xandru, taħbu xejn imma għidu: ‘Babilonja ttiehdet, Bel misthi, Merodak imhawwad, allatha misthija; l-idoli tagħha mkissra.’
- ³Għax tiela’ għaliha poplu mit-Tramuntana, u minn artha jagħmel herba. Ma jkun hemm hadd jgħammar fiha; bnedmin u bhejjem telqu u ħarbu.
- ⁴F’dawk il-jiem u f’dak il-waqt, oraklu tal-Mulej, ulied Izrael flimkien ma’ wlied Ġuda jibku huma u ġejjin, għad jigu jfittxu lill-Mulej Alla tagħhom.
- ⁵Għal Sijon jistaqsu, lejha jdawru wiċċhom: “Ejjew nintrabtu mal-Mulej b’patt għal dejjem ma jintesa qatt.’
- ⁶Merħla nagħaġ mitlufa l-poplu tiegħi; ħarguhom mit-triq ir-rgħajja tagħhom; irħewlhom jiggerrew fuq l-għoljiet, minn muntanja għal għolja dejjem sejrini, sa nsew il-maqjel tagħhom.
- ⁷Kien jiblagħhom kull min kien isibhom, l-għedewwa tagħhom kienu jgħidu: ‘Aħna ma nahtu xejn għax huma dinbu kontra l-Mulej. Mergħa tas-sewwa l-Mulej, u t-tama ta’ missirijiethom.’
- ⁸Aħarbu minn nofs Babilonja, mill-art tal-Kaldin, oħorgu u kunu bħall-bdabad f’ras il-merħla.
- ⁹Għax, arani, se nqajjem u ntella’ għal Babilonja ġemgħa ta’ ġnus kbar mill-art tat-Tramuntana; dawn jitqassmu kontra tagħha, minn hemm jahtfuha, il-vleġeġ tagħhom bħal ta’ gwerrier tas-sengħa, li qatt ma jerga’ lura idu f’idu.
- ¹⁰U tkun il-kadilja priża, u jixbgħu dawk li jisirquha, oraklu tal-Mulej.
- ¹¹Ifirħu! Aqbzu bil-ferħ! Intom li sraqtu ‘l wirti. Iva! Aqbzu bħal għoġol fuq il-mergħa, u iżhru bħal fħal.
- ¹²Imma ommkom waqgħet f’misthija kbira, dik li wilditkom waqqgħuha fl-għajb. Arawha, ġiet l-aħħar fost il-ġnus, saret deżert, art niexfa u xagħra.
- ¹³Minhabba l-għadab tal-Mulej, hadd ma jgħammar fiha; kollha kemm hi tkun herba. Kull min jgħaddi minn hdejn Babilonja, jibqa’ mistagħġeb u bla nifs għall-gerħiet li ġarrbet.
- ¹⁴Tqassmu kontra Babilonja dawramejt, intom il-koll li tiġbdu l-qaws. Waddbulha l-vleġeġ; tibzġħux għalihom, għax dinbet kontra l-Mulej.
- ¹⁵Għajtu kontriha minn kull naħa, refgħet idejha, waqgħu torrijietha, ġgarrfu hitanha. Tassew, il-Mulej qed jithallas minnha, tħallsu minnha, bħalma għamlet hi, aghmlu lilha.

¹⁶Eqirdu minn Babilonja lil min jizra', lil min jaqbad il-mingel fi żmien il-ħsad. Minn quddiem ix-xabla qattiela, idur kull wieħed lejn il-poplu tiegħu, u kulħadd jaħrab lejn artu.

Iżrael jerġa' lura lejn artu

¹⁷Naghġa mitlufa kien Iżrael, bl-iljuni jiġru warajha. L-ewwel belagħha s-sultan tal-Assirja; imbagħad Nabukodonosor, sultan ta' Babilonja, gerrmilha għadamha."

¹⁸Għalhekk dan jgħid il-Mulej tal-eżerċi, Alla ta' Iżrael: "Arani, se nikkastiga s-sultan ta' Babilonja u 'l artu, bħalma kkastigajt is-sultan tal-Assirja.

¹⁹Imma rragġa' lura 'l Iżrael lejn meragħtu. Għad jirgħa fuq il-Karmel u f'Basan, u fuq il-muntanji ta' Efrajm u Gilgħad għad jixba'.

²⁰F'dawk il-jiem u f'dak iż-żmien, oralu tal-Mulej, ifittxu l-ħażen ta' Iżrael, u ma jsibuhx, u d-dnubiet ta' Ġuda, u ma jsibuhomx, għax jien naħfer lil min inħalli ħaj.

²¹Itla' għall-art ta' Meratajm, għaliha u għal min jgħammar f'Fekod. Oqtol u eqred li jibqa', oraklu tal-Mulej, u aghmel kulma ordnajtlek.

²²Hsejjes ta' gwerra fil-pajjiż, u qerda kbira.

²³Kif tkisser u tfarrak il-martell tal-art kollha! Kif saret waħx Babilonja fost il-ġnus!

²⁴Insabtlek, u int inqbadt, Babilonja, u int ma ntbahtx. Sibtek u qbadtek, għax int hadtha kontra l-Mulej.

²⁵Il-Mulej fetaħ il-maħzen tiegħu, u ħareġ l-armi tal-korla tiegħu, għax għandu x'jagħmel il-Mulej f'art il-Kaldin.

²⁶Ejjew għaliha minn truf l-art, u ifthu mħażen qmuħha. Geddsu kollox bħal munzell, u eqirdu kollox, li minnha ma jibqa' xejn.

²⁷Oqtlu l-gniedes kollha, ħa jinżlu għall-biċċerija. Gwaj għalihom, għax waslilhom il-Jum, żmien il-kastig.

²⁸Isma'! Il-maħrubin u l-meħlusin minn art Babilonja, marru jħabbru f'Sijon il-vendetta tal-Mulej, Alla tagħna, il-vendetta għat-tempju tiegħu.

²⁹Sejħu l-arcieri kontra Babilonja, lil dawk kollha li jiġbdu l-qaws; waqqfu l-kamp madwarha, biex ħadd ma jeħles minnha. Hallsuha skont ma għamlet, għamlulha skont għemilha. Għax iżżargnet kontra l-Mulej; kontra l-Qaddis ta' Iżrael.

³⁰Għalhekk jaqgħu ż-żgħażaġħ tagħha mejta fil-pjazez tagħha, u jintemmu l-gwerriera dakinhar, oraklu tal-Mulej.

31Arani, wieqaf quddiemek, ja mżarġna, oraklu ta' Sidi l-Mulej tal-eżerċti. Wasal il-Jum tiegħek, żmien kastigek.

32U l-imżarġna togħtor u titgerbeeb, u ma jkunx hemm min iqajjimha. Nagħti n-nar lil blietha, u jibla' l-inħawi kollha ta' madwarha.

33Dan jgħid il-Mulej tal-eżerċti: 'Imgħakksin ulied Izrael, u wlied Ġuda magħhom. Dawk kollha li ħaduhom fl-eżilju, jgħassu fuqhom, ma jridux jitolquhom.'

34Imma l-Feddej tagħhom b'saħħtu, Jaħweh tal-eżerċti jismu. Jiddefendi l-kawża tagħhom, biex jikkwieta d-dinja, imma jħawwad in-nies ta' Babilonja.

35Xabla għal fuq il-Kaldin, oraklu tal-Mulej, u għal fuq in-nies ta' Babilonja; u għal fuq il-prinċipijiet u l-għorrief tagħha.

36Xabla għal fuq dawk li jeħbru ħalli jiggennu. Xabla għal fuq il-gwerriera tagħha, ħalli jitwerwru.

37Xabla għal fuq iż-żwiemel u l-imriekeb tagħha; u għal fuq il-poplu mħallat li hemm f'nofsha; ħa jsiru bħan-nisa. Xabla għal fuq l-imħażen tagħha, ħa jisirquhom.

38Xabla għal fuq l-ilmijiet ħalli jinxfu. Għax art l-idoli hi, u jiftaħru bil-babaw.

39Għalhekk għad jgħammru fiha l-bhejjem tax-xagħri u x-xakalli, u hemm joqogħdu n-ngham. Qatt iżjed ma tkun mgħammra, u aktar fiha ma joqgħod ħadd, minn żmien għal żmien.

40Bħal meta Alla qered lil Sodoma u lil Gomorra, u l-ibliet tal-qrib, oraklu tal-Mulej, hekk ħadd iżjed ma jgħammr hemm, u ebda bniedem ma joqgħod fiha.

41Araw, poplu ġej mit-Tramuntana, ġens kbir u kotra slaten jitqanqlu minn truf id-dinja.

42Il-qaws u l-vleġeġ jaqbdu; kiefra, nies bla ħniena, għajjathom ikarwat bħall-baħar, u ż-żwiemel jirkbu. Lesti bħal bniedem wieħed għat-taqtigħa, għalik, bint Babilonja!

43Sama' s-sultan ta' Babilonja b'aħbarhom, u ntelqu idejh, qabditu d-diqa, l-uġiġħ ta' mara fil-ħlas.

44Arah, bħal iljun tiela' mill-masġar tal-Ġordan, għall-mergħat dejjiema, hekk f'tebqa t'għajn jiena nħarrbu minnu, u nqiegħed fuqu l-maħtur tiegħi. Għax min hu bħali? Min se jħarrikni? Min hu r-ragħaj li se jiqafli?

45Għalhekk isimġhu fehmet il-Mulej li għamel għal Babilonja, u l-ħsieb li għandu għal dawk li jgħammru f'art il-Kaldin. Iva, ikaxkrulhom iż-żgħar tan-nagħaġ tagħhom. Iva, ħerba ssirilhom mergħathom.

⁴⁶Titheżżeż l-art mal-ħoss tal-waqgħa ta' Babilonja, u l-għajta tagħha tinstama' fost il-ġnus."

Ġeremija 51

Il-kastig ta' Babilonja

¹Dan jgħid il-Mulej: "Arani, se nqajjem kontra Babilonja u kontra n-nies tal-Kaldija, riħ qerried.

²Nibgħat f'Babilonja nies derrejja; iderruha u jneżżgħulha artha, għax jinżlu għaliha minn kull naħa f'jum il-ħsara.

³Ma jigbidx l-arċier il-qaws, ma jizzarġanx bil-kurazza tiegħu! Tahfruhiex liż-żgħażagħ tagħha, eqirdulha l-eżerċtu kollu tagħha.

⁴Ha jaqgħu mejta n-nies f'art il-Kaldin, u miġruhin fit-toroq tagħha.

⁵Imma Izrael mhijiex xi armla, anqas Ġuda, mhija mitluqa minn Alla tagħhom, il-Mulej tal-eżerċti, minkejja li arthom mimlija dñubiet kontra l-Qaddis ta' Izrael.

⁶Aħarbu minn nofs Babilonja, u jaħseb kulhadd għal ħajtu. La tinqerdux minħabba ħżunitha; għax hu żmien il-vendetta għall-Mulej, se jroddilha kulma ħaqqha,

⁷Kalċi tad-deheb kienet Babilonja f'id il-Mulej, u bih sakkar l-art kollha. Il-ġnus xorbu minn inbidha, u għalhekk bliehu l-ġnus.

⁸Għal għarrieda waqgħet Babilonja, tfarrket. Ibkuha! Ġibu l-balzmu għall-uġiġħ tagħha, għandha mnejn tfiq.

⁹Konna nfejquha 'l Babilonja, imma hija ma fiqitx. Halluha, immorru kulhadd lejn artu, għax il-ħaqq tagħha laħaq sas-sema, u għola sa ġos-sħab.

¹⁰Għax il-Mulej ħareġ is-sewwa tagħna għad-dawl. Ejjew u nxandru f'Sijon, għemil il-Mulej Alla tagħna."

Il-Medi jithallsu

¹¹"Sinnu l-vleġeġ! Imlew il-barzakki! Għax il-Mulej qajjem ruħ is-slaten tal-Medja, għamel il-ħsieb li 'l Babilonja jfarrakha; għax din hi l-vendetta tal-Mulej, il-vendetta għat-tempju tiegħu.

¹²Biswit il-ħitan ta' Babilonja għollu l-istandard, saħħu l-għases, qiegħdu l-għassiesa, onsbu n-nases. Għax dak li l-Mulej haseb, dak għamel, dak li kien qal għan-nies ta' Babilonja.

¹³Int li toqgħod ħdejn il-gliegel tal-ilma, li għandek teżori kbar, wasal tmiemek, waslet għall-qtuġħ il-medda tiegħek.

- 14** Il-Mulej tal-eżerċti ħalef bih innifsu: ‘Nimliek bin-nies kotrana bħal ġradijiet, u jgħollu kontrik l-għajta tar-rebħa.’
- 15** Għamel l-art bil-ħila tiegħu; issoda d-dinja bl-għerf tiegħu, u bid-dehen tiegħu firex is-smewwiet.
- 16** Mal-ħoss ta’ leħnu, jitqanqlu l-ilmijiet tas-sema, u jtella’ s-sħab minn truf l-art; jagħmel il-beraq għax-xita, u mill-imħażen tiegħu joħroġ l-irjieħ.
- 17** Iblah il-bniedem u bla għerf; l-argentier jistħi għall-idolu tiegħu. Għax gidba x-xbieha mdewba, ma fiha ebda ruħ.
- 18** Frugħat huma u xogħol taċ-ċajt; f’jum kastighom jintemmu lkoll.
- 19** Mhux bħalhom sehem Ġakobb, għax hu għamel kulma hu. Izrael hu t-tribù tal-wirt tiegħu, Jaħweh tal-eżerċti jismu.
- 20** Il-martell kont int għalija, l-għodda tal-gwerra. Bik kissirt il-ġnus; bik ħarbatt is-saltniet;
- 21** bik kissirt iż-żiemel u r-rikkieb; bik kissirt il-mirkeb u s-sewwieq,
- 22** bik kissirt ir-raġel u l-mara; bik kissirt ix-xiħ u t-tifel; bik kissirt iż-żagħżuġ u x-xebba;
- 23** bik kissirt ir-ragħaj u l-merħla; bik kissirt il-bidwi u l-gniedes; bik kissirt gvernaturi u kmandanti.
- 24** Lil Babilonja taħt għajnejkom inħallasha, lilha u n-nies kollha tal-Kaldija, għad-den kollu li għamlu lil Sijon, oraklu tal-Mulej.
- 25** Arani kontrik, muntanja qerrieda, oraklu tal-Mulej, li qridt l-art kollha. Jien immidd idejja għal fuqek, u ngerbek minn fuq il-blat, u nagħmel minnek muntanja nar.
- 26** U minnek ma jiħdux la l-ġebbla tax-xewka, u anqas ħaġar għas-sisien. Għax issir ħerba għal dejjem, oraklu tal-Mulej.
- 27** Għollu stendard fuq l-art, doqqu l-kornu fost il-ġnus. Lestu l-ġnus għaliha, sejħu s-saltniet kontriha: Ararat, Minni u Askenaż. Ibagħtu kontriha l-kittieba tal-eżerċti, tellgħu ż-żwiemel bħal ġradijiet bix-xwiek.
- 28** Hejju l-ġnus għaliha, is-slaten tal-Medja, bil-gvernaturi u l-maġistrati tagħhom bl-art kollha taħt ħakmithom.
- 29** Titkexkex l-art u titriegħed, għax iseħħ ħsieb il-Mulej għal Babilonja, li jagħmel ħerba minn art Babilonja, u ħadd iżjed ma jgħammar fiha.
- 30** Waqfu mill-ġlied il-qalbenin ta’ Babilonja, u baqgħu fil-fortizzi; naqsithom il-qlubija u saru qishom nisa. Id-djar tagħha tawhom in-nar, tkissru l-iżbarri tagħha.

³¹Kurrier jigr̃i wara kurrier, messagġier biex jilħaq messagġier ieħor, biex jgħarraf lis-sultan ta' Babilonja, li beltu ttieħdet minn kullimkien.

³²Il-mogħdijiet inqabdu, u l-fortizzi tawhom in-nar, u l-gwerriera tilfu rashom.

³³Għax dan jgħid il-Mulej tal-eżerċti, Alla ta' Izrael: 'Bint Babilonja qisha l-qiegħa fi żmien id-dris tagħha. Ftit ieħor u jaslilha jum il-ħsad.'

Babilonja ħerba

³⁴"Belagħni, ġiebni fix-xejn, Nabukodonosor, sultan ta' Babilonja; għamel minni ġarra fiergħa. Belagħni bħal dragun, żaqqu mela bl-aħjar li kelli, u mbagħad irmieni 'l barra.

³⁵'Ha tilħaq 'il Babilonja l-moħqrija li laħqet lili u 'l qrabati,' jgħidu n-nies li jgħammru f'Sijon. 'Ha jaqa' demmi fuq in-nies, li jgħammru fil-Kaldija,' tgħid Ġerusalem.

³⁶Għalhekk dan jgħid il-Mulej: "Arani, se niddefendi l-kawża tiegħek, u niħallas għalik. Innixxef il-baħar tagħha, u nqaxqxilha l-għejun tagħha.

³⁷Babilonja ssir borġ ħerba, bejta għax-xakalli, waħx u tmaqdir, għax ħadd ma jkollha jgħammar fiha,

³⁸Ilkoll flimkien jgħajtu bħal iljuni, bħal frieħ ta' ljuni jgargru.

³⁹Meta jkunu fis-sħana nhejjilhom festa, insakkarhom sakemm jistordu, u jorqdu raqda għal dejjem, bla ma qatt iżjed jistenbħu, oraklu tal-Mulej.

⁴⁰Inniżżilhom bħall-ħrief għall-qatla bħall-bdabad u l-imtaten.

⁴¹Kif inħatfet Sesak, u ntrebħet il-foħrija tad-dinja! Kif saret Babilonja waħx fost il-popli!

⁴²Babilonja tela' l-baħar għaliha! u għerqet taħt il-qawwa tal-ħalel tiegħu.

⁴³Blietha saru ħerba, art niexfa u xagħra, u ħadd ma jgħammar fihom, u ebda bniedem ma jgħaddi minnhom.

⁴⁴Jien nikkastiga 'l Bel f'Babilonja, noħroġlu minn ħalqu kulma bela'; il-ġnus ma jigr̃ux aktar lejha. Sas-swar ukoll ta' Babilonja ġgarrfu.

Il-poplu jaħrab

⁴⁵Oħroġu minn nofsha, poplu tiegħi! Ha jsalva kull wieħed ħajtu minn qillet il-korla tal-Mulej.

⁴⁶Taqtgħux qalbkom u la tibżgħux bl-aħbar li xterdet fil-pajjiż. Is-sena tasal aħbar, u oħra s-sena ta' wara. Moħqrija jkun hawn fl-art, u tirann kontra tirann.

⁴⁷Għalhekk għad jigi żmien, meta jien niġi nżur l-idoli ta' Babilonja; u l-pajjiż kollu tagħha għad jistħi, u l-midrubin kollha jaqgħu mejta f'nofsha.

48U għad jgħajtu bil-ferħ għal Babilonja s-sema u l-art u kulma fihom, għax mit-Tramuntana għad jigu għaliha l-qerrieda, oraklu tal-Mulej.

49Babilonja wkoll għad taqa', minħabba l-midrubin ta' Izrael; bħalma waqgħu għal Babilonja l-midrubin tad-dinja kollha.

50Intom li hlistuha mix-xabla, itilqu, la tiqfux. Ftakru fil-Mulej mill-bogħod, u hallu 'l Ġerusalem tfeġġ f'qalbkom.

51Thawwadna bl-għajb li smajna, wiċċna nkesa bil-misthija, għax daħlu l-barranin fis-santwarju ta' dar il-Mulej.

52Għalhekk, araw, għad jigu jiem, oraklu tal-Mulej, u jien nagħmel haqq mill-idoli tagħha, u f'artha kollha jokorbu l-midrubin.

53Imqar jekk Babilonja toġhla sas-smewwiet, u ssaħħaħ l-għoli ta' qawwietha mingħandi jaslulha l-qerrieda, oraklu tal-Mulej.

Il-qerda

54Isimgħu! Twerziq u għajjat minn Babilonja, tkissir kbir minn art il-Kaldin!

55Għax il-Mulej qiegħed iħarbat lil Babilonja, u jsikket l-għajjat kbir tagħha. Igargru l-ħalel tagħhom bħal ilmijiet kotrana u jidwu l-ħsejjes tagħhom ma' kullimkien.

56Għax wasal fuq Babilonja l-qerried; qabduhom il-qalbienna tagħha, u tkissru l-qwies tagħhom. Għax Alla li jħallsu hu l-Mulej, u jħallas fuq li jħallas.

57Insakkar il-prinċipijiet u l-għorrief tagħha, il-gvernaturi, il-kmandanti u l-gwerriera tagħha; jorqdu raqda għal dejjem u ma jistenbħu qatt minnha aktar, oraklu tas-Sultan, Jaħweh tal-eżerċti ismu.

58Dan jgħid il-Mulej tal-eżerċti: "Is-sur wiesa' ta' Babilonja jiggarrat sal-qiegħ, u bibienha l-għolja n-nar jaħraqhom. Għax-xejn jithabtu l-ġnus, u l-popli jinfnew għan-nar.

Il-messaġġ ta' Ġeremija

59Dan hu l-messaġġ li ta Ġeremija, il-profeta, lil Xeraja bin Nerija, bin Maħseja, meta dan mar Babilonja ma' Sedekija, sultan ta' Ġuda, fir-raba' sena tas-saltna tiegħu. Xeraja kien l-uffiċjal li kien ħa ħsieb l-alloggi.

60Ġeremija kiteb fi ktieb wieħed il-ħsara kollha li kellha taqa' fuq Babilonja: dan il-kliem kollu miktub kontra Babilonja.

61U Ġeremija qal lil Xeraja: "Meta tasal Babilonja qis li taqra dan il-kliem kollu

62u għid: 'Mulej, int għedt li trid teqred dan il-pajjiż u ma jkun hemm ħadd li jgħammar fih, u la nies u lanqas bhejjem, imma jkun ħerba għal dejjem.'

63Meta tispicċa taqra dan il-ktieb orbotlu ġebbla miegħu u waddbu f'nofs l-Ewfrat

⁶⁴u għid: 'Hekk għad tegħreq Babilonja u ma tqum qatt iżjed minħabba l-ħsara li jien inkun giġt fuqha.' ” Sa hawn kliem Ġeremija.

Ġeremija 52

L-assedju u l-waqqgħa ta' Ġerusalem

¹Sedekija kellu wieħed u għoxrin sena meta beda jsaltan u dam isaltan ħdax-il sena f'Ġerusalem, u ommu kien jisimha Hamutal, bint Ġeremija minn Libna.

²U għamel il-ħażin f'għajnejn il-Mulej bħal kulma kien għamel Ġeħojakin.

³Dan ġara minħabba l-korla tal-Mulej kontra Ġerusalem u Ġuda, sa ma warrabhom minn quddiem wiċċu. Sedekija qam kontra s-sultan ta' Babilonja.

⁴Fid-disa' sena tas-saltana tiegħu, fl-għaxar xahar, fl-għaxra tax-xahar, Nabukodonosor, sultan ta' Babilonja, tela' għal Ġerusalem, hu u l-eżerċtu tiegħu kollu, u waqqfu l-kamp quddiemha, u tella' ħajt dawramejt magħha.

⁵U l-belt damet magħluqa f'assedju sal-ħdax-il sena tas-sultan Sedekija.

⁶Fir-raba' xahar, fid-disgħa tax-xahar, meta l-ġuħ kien qabad jaħkem sewwa fuq il-belt u ma kienx hemm iżjed ħobż għan-nies tal-pajjiż,

⁷infetħet tiċrita fis-swar tal-belt, u s-sultan, bis-suldati kollha miegħu ħarbu u ħarġu mill-belt billejl, u għaddew mill-bieb ta' bejn iż-żewġ ħitan, li kien jagħti għall-ġnien tas-sultan, u, waqt li l-Kaldin kienu jdawru l-belt minn kull naħa, hu qabad it-triq tal-Għaraba,

⁸Is-suldati Kaldin telquha għal wara s-sultan, u laħqu 'l Sedekija fix-xagħri ta' Ġeriko, fejn l-eżerċtu kollu tiegħu tferrex 'il bogħod minnu.

⁹U qabdu s-sultan, u ħaduh f'Ribla, għand is-sultan ta' Babilonja fil-pajjiż ta' Hamat, u dan qatagħlu s-sentenza.

¹⁰U s-sultan ta' Babilonja qatel 'l ulied Sedekija quddiemu stess, u qatel ukoll il-prinċipijiet ta' Ġuda f'Ribla.

¹¹U lil Sedekija għamieh, rabtu bil-ktajjen, u ħadu Babilonja, u għalqu l-ħabs sa jjem mewtu.

¹²Fil-ħames xahar l-għaxra tax-xahar - kienet id-dsatax-il sena tas-sultan Nabukodonosor, sultan ta' Babilonja - Nebużardan, kmandant tal-għases, wieħed minn ta' madwar is-sultan ta' Babilonja, daħal Ġerusalem.

¹³Haraq it-tempju tal-Mulej, u l-palazz tas-sultan, u d-djar kbar kollha ta' Ġerusalem.

¹⁴U s-suldati kollha tal-Kaldin, li kienu mal-kmandant tal-għases, ġarrfu s-swar kollha ta' madwar Ġerusalem.

15 U kull min kien fadal mill-poplu, li kienu baqgħu fil-belt, u dawk li kienu ċedew u għaddew għal mas-sultan ta' Babilonja, u l-bqija kollha tan-nies, Nebuzardan, il-kmandant tal-għases ħadhom fl-eżilju.

16 Nebuzardan, il-kmandant tal-għases, halla xi wħud minn fost il-fqar tal-pajjiż biex jaħdmu d-dwieli u r-raba'.

17 U l-Kaldin kissru l-kolonna tal-bronż, li kien hemm fit-tempju tal-Mulej, u l-maqgħad u l-vaska tal-bronż li kienet fit-tempju tal-Mulej, u ġarrew il-bronż tagħhom lejn Babilonja.

18 U ħadu l-borom, u l-pwali, u l-imqassijiet, u l-bwieqi, u t-tagħmir kollu tal-bronż li kienu jinqdew bihom fit-tempju.

19 U l-kmandant tal-għases ħa wkoll il-kwies, il-kwiener, il-baċili, il-borom, l-imnajjar, it-tazez u l-kalcijiet, u kulma kien tad-deheb, b'deheb, u kulma kien tal-fidda, b'fidda.

20 U ż-żewġ kolonna, u l-vaska, u t-tnax-il barri tal-bronż li kienu taħtha, u l-imqagħad li kien għamel is-sultan Salamun għat-tempju tal-Mulej: il-bronż tagħhom ma kontx tiżnu.

21 Iż-żewġ kolonna, imbagħad, kull waħda kienet tmintax-il driegħ għolja, u ħajta ta' tnax-il driegħ kienet id-dawra tagħhom, u l-ħxuna tagħha kienet ta' erba' swaba' u vojta minn gewwa.

22 Fuqha kellha kapitell tal-bronż, li kien għoli ħamest idriegħ, u madwar il-kapitell kien hemm girlanda u rummien madwaru, kollox tal-bronż; u l-istess il-kolonna l-oħra: kellha girlanda, iddur magħha u mzejna bir-rummien ukoll.

23 Ir-rummien kienu sitta u disgħin waħda maqluġha 'l barra; b'kollox mitt rummiena madwar il-girlanda.

24 Il-kmandant tal-għassiesa ħa wkoll lil Xeraja, il-qassis il-kbir, u lil Sefonija, il-qassis ta' warajh, u t-tliet għassiesa tal-bieb.

25 U mill-belt ħa wieħed ufficjal, li kien jieħu ħsieb in-nies tal-gwerra; u sebat irġiel oħra li kienu midħla tas-sultan, li kienu jinsabu l-belt; u s-segretarju tal-kmandant tal-eżerċtu, li kien idaħħal in-nies tal-pajjiż fl-eżerċtu; u sittin raġel tal-pajjiż li kienu nstabu f'nofs il-belt.

26 Lil dawn ilkoll Nebuzardan, il-kmandant tal-għases, ħadhom u ġiebhom għand is-sultan ta' Babilonja f'Ribla.

27 U s-sultan ta' Babilonja darabhom u qatilmhom f'Ribla fl-art ta' Hamat. Hekk Ġuda ġie tturufnat 'il bogħod minn artu.

28 Dan hu l-poplu li eżilja Nabukodonosor: Fis-sena sebgħa, tliet elef u tlieta u għoxrin minn nies Ġuda.

29 Fis-sena tmintax, imbagħad, ta' Nabukodonosor, kienu tturufnati tmien mija u tnejn u tletin ruħ minn Ġerusalemm.

30 Fis-sena tlieta u għoxrin ta' Nabukodonosor, Nebuzardan, il-kmandant tal-għases, eżilja seba' mija u hamsa u erbghin minn nies Ġuda, b'kollox erbat elef u sitt mitt ruħ.

31 U ġara li fis-sena sebgħa u tletin tal-eżilju ta' Ġeħojakin, sultan ta' Ġuda, fit-nax-il xahar, fil-ħamsa u għoxrin tax-xahar, Evil-merodak, sultan ta' Babilonja, fis-sena li laħaq sultan, rafa' ras Ġeħojakin, sultan ta' Ġuda, u ħargu mill-ħabs

32 U beda jkellmu bil-ħlewwa u qegħedlu t-tron 'il fuq mit-tronijiet tas-slaten l-oħra li kienu miegħu f'Babilonja.

33 B'hekk Ġeħojakin sata' jbidel ħwejġu li kellu fil-ħabs, u beda jiekol kuljum miegħu tul għomru kollu.

34 U l-ikel tiegħu ta' kuljum kien jingħatalu mingħand is-sultan ta' Babilonja, is-sehem ta' kuljum f'jiem, tul il-jiem kollha ta' ħajtu.

Lamentazzjonijiet

Lamentazzjonijiet 1

Il-herba ta' Ġerusalem

¹Ah! Kif inhi wehidha, il-belt li kienet tiżgħed bin-nies! Saret bħal armla l-kbira fost il-ġnus! Is-sidt fost l-ibliet, il-ħaraġ ikollha tħallas.

²Billejl tibki biki tad-dem, dmugħha jgħelben ma' ħaddejha. Lil ħadd m'għandha jfarragħa, minn fost l-egħżeż tagħha; ħbiebha ttradewha, u sarulha għedewwa.

³Tela' Ġuda minħabba l-għaks, u l-jasar iebes, jgħammar fost il-ġnus bla ma jsib mistrieħ. Dawk kollha li grew warajh laħquh meta kien fl-hemm.

⁴It-toroq ta' Sijon jibku, għall-festi ħadd m'għadu jmur. Bibienha kollha herba; il-qassisin jitniehdu; ix-xebbiet tagħha mnikkta, u hi mgħargħra fl-imrar.

⁵Dawk li ħaqrulha marru minn fuq, stagħnew l-għedewwa tagħha. Il-Mulej għakkisha minħabba l-kotra ta' dnubietha. It-tfal tagħha marru fl-ezilju, misjuqa mill-għadu tagħhom.

⁶U għeb minn fuq bint Sijon ġmielha kollu, il-kbarat tagħha saru bħač-criev, il-mergħa ma sabux; telqu bla saħħa, quddiem is-sewwieq tagħhom.

⁷Ġerusalem tiftakar, f'jiem l-hemm u l-imrar tagħha, fil-ġid għaziż li kien tagħha, sa mill-qedem żminijiet, meta l-poplu tagħha waqa' f'idejn l-għadu, u ħadd ma kien hemm biex jgħinha. Rawha l-għedewwa tagħha u ddieħku b'qerditha.

Dnub Ġerusalem

⁸Ġerusalem dinbet bil-kbir, għalhekk saret haġa moqzieza; stmellewha dawk li kienu jfaħħruha, għax raw l-għera tagħha. Hi stess titkarrab, u ddawwar wičča 'l hemm.

⁹It-tingiż ma' djulha, ma ħasbet qatt fi tmiemha. Għalhekk waqgħetha tgħaġġbek, ħadd m'għandha min isalvaha. "Hares, Mulej, lejn il-mizerja tiegħi, għax l-għadu għelibni."

¹⁰L-għadu medd idejh għall-ġid kollu l-għaziż tagħha. Rat il-ġnus deħlin fis-santwarju tagħha, li int kont għedt ma jidħlux fih waqt il-ġemgħat tiegħek.

¹¹Il-poplu kollu tagħha jokrob, u jfittex il-ħobz. Jibdlu ġidhom l-għaziż mal-ikel, sabiex jinħjew. "Hares, Mulej, ara sewwa, kif sfajt imkagħbra.

¹²U intom ilkoll li għaddejjin mit-triq, ħarsu sewwa u araw, jekk hawnx hemm bħal hemmi, li waqa' fuqi; li bih il-Mulej għabbieni fil-jum ta' saħnet għadbu.

¹³Xeħetli n-nar mill-għoli, nifidli sa ġo għadmi; firex xibka għal riglejja u ġaġħalni nerġa' lura; u għamel minni ħerba sħiħa, għamilli qalbi sewda, mifnija l-jum kollu.

¹⁴Niseġ madmad minn dñubieti, b'idejh stess baramhom; taqqluli għonqi. Nehħieli saħħti; irħieni l-Mulej f'idejhom; ma niflaħx inqum.

L-abbandun ta' Ġerusalem

¹⁵"Iddieħak bil-qalbiena tiegħi, Sidi li kien ġo nofsi; sejjaħ kontrija ġemgħa biex ifarrak iż-żgħażaġħ tiegħi; għaffeg is-Sid bħalkieku f'maġħsar, ix-xebba, bint Ġuda.

¹⁶Għalhekk jien imbikkija, u d-dmugħ iġelben minn għajnejja; għax tbiegħed minni min isabbarni u jaħjini. Uliedi ħerba għax rebaħ l-għadu."

¹⁷Sijon meddet idejha, imma m'hemmx min ifarraġha. Il-Mulej ordna għal Ġakobb, li l-ġirien tiegħu jdawruh; u saret Ġerusalem, koçç qżież ġo nofshom.

¹⁸"Ġust hu l-Mulej, għax jien irvellajt kontra kelmtu. Isimgħu, mela, popli lkoll kemm intom, u araw in-niket tiegħi; ix-xebbiet u ż-żgħażaġħ tiegħi fl-eżilju lkoll marru.

¹⁹Il-maħbubin tiegħi sejjaħtilhom, imma huma daħku bija. Il-qassisin u l-anzjani tiegħi fil-belt intemmu, huma u jfittxu l-ikel, biex jerggħu jieħdu r-ruħ.

²⁰Ara, Mulej, xi dwejjaq għandi, imbaqbqa ġewwinija, imħawda qalbi ġewwa fija, għax ma ridt nisma' b'ebda mod. Barra teqred 'l ulied ix-xabla, u ġewwa l-mewt.

²¹Isimgħuni nitniehed, u ħadd ma jsabbarni. Semgħu l-għedewwa bil-ħsara tiegħi, u ferħu b'kulma int għamilti. Ġib il-jiem li int ħabbart, ħalli jiġrilhom bħali.

²²Ha jiġi quddiemek il-ħażen kollu tagħhom, u għamlilhom kif għamilt lili għal dñubieti kollha, għax l-ilfiq tiegħi kbir, u qalbi nfniet."

Lamentazzjonijiet 2

Il-ġudizzju ta' Alla

¹Kif saħħab f'għadbu Sidi 'l bint Sijon! Mis-sema waddab mal-art il-ġmiel ta' Izrael. U ma ftakarx f'mirfes riglejħ, f'jum il-korla tiegħu.

²Il-Mulej Sidi, mingħajr ebda ħniena, qered l-għamajjar kollha ta' Ġakobb; fil-korla tiegħu ġarrat il-fortizzi ta' Ġuda. Xeħet mal-art u żeblaħ is-saltna u l-kbarat tagħha.

³Farrak fis-saħna ta' għadbu, il-qawwa kollha ta' Izrael; ġibed lura lemintu minn quddiem l-għadu. U xegħel għal Ġakobb bħan-nar iħegġeg u jiekol kulma hemm madwaru.

⁴Ġibed il-qaws tiegħu bħal għadu, medd lemintu bħal avversarju, u qatel kulma jogħgob l-għajn. Fuq l-għarix ta' Sijon, sawwab bħan-nar is-saħna tiegħu.

⁵Sidi sar qisu l-għadu; bela' lil Izrael; qered il-palazzi tiegħu, bela' l-fortizzi tiegħu, u kattar lil bint Ġuda il-krib u t-tnehid.

⁶Harbat bħal ġnien l-għarix tiegħu, ġarraf il-post tal-festi tiegħu. Nessa l-Mulej f'Sijon il-festi u s-sibtijiet. Stmell, fil-qilla ta' għadbu, slaten u qassisin.

⁷Stkerrah il-Mulej l-artal tiegħu, ċaħad is-santwarju tiegħu. Telaq fidejn l-għedewwa s-swar u l-palazzi tagħha. F'dar il-Mulej kien hemm għajjat, bħal f'jum ta' festa.

⁸Il-Mulej għamel ħsieb li jġarraf, is-swar ta' bint Sijon. Medd il-ħabel tal-kejl, u idu ma waqfitx mit-tigrif. Xeħet il-vistu fuq is-sur u l-ħajt quddiemu, u ġġarrfu t-tnejn f'salt wieħed.

⁹Bwiebha ntradmu fl-art, kisser u farrak l-iżbarri tagħha. Is-sultan u l-prinċipijiet tagħha mxerrda fost il-ġnus. M'hemmx aktar Liġi, u l-profeti tagħha wkoll, m'għandhomx aktar dehriet mingħand il-Mulej.

¹⁰Bilqieghda fl-art u siekta, ix-xjuħ ta' bint Sijon; it-trab tefgħu fuq rashom, libsu l-ixkejjer; u niżżlu rashom fl-art ix-xebbiet kollha ta' Ġerusalemm.

¹¹Infnew bid-dmugh għajnejja, u qalbi mħawda; fwiedi mal-art imxerred, għax bint il-poplu tiegħi ħerba waħda; u fil-pjazez tal-belt it-tfal u t-trabi nfnew bla saħħa.

¹²"Fejn huwa l-ħobż u l-inbid?" Staqsew lil ommijiethom, xħin bħal midruba kienu jinfnew fil-pjazez tal-belt, u ruħhom kienet ħierġa fi ħdan ommhom.

¹³X'naqbad ngħid għalik? Ma' min inxebbhek, bint Ġerusalemm? Ma' min inqabblek, u kif nista' nfarrġek, xebba, bint Sijon? Għax kbira l-ġerħa daqs il-baħar, Min jista' jfejjeq?

Il-profeti foloz

¹⁴Kellhom għalik dehriet ta' qerq u frugħa dawk il-profeti tiegħek, li ma kixfulekx ħżunitek, biex jeħilsuk mill-hemm li waqa' fuqek, imma qalulek biss dehriet giddieba, kollha qerq u tagħwiġ.

¹⁵Iċapċpulek idejhom dawk kollha li jgħaddu mit-triq. Isaffrulek u jxejjru rashom għal bint Ġerusalemm u jgħidu: "Din hi l-belt li kienu jgħidulha: 'Kollha ġmiel, għaxqet id-dinja'."

¹⁶Fethulek fommhom l-għedewwa kollha tiegħek. Saffrulek u għażgħzu snienhom, u bdew jgħajtu: "Blajnieha! Dan hu l-ġum li konna nistennew; ilħaqnieh u rajnieh!"

¹⁷Il-Mulej għamel li kien ħaseb, il-kelma tiegħu żammha, li kien lissen sa mill-qedem: ġarraf bla ma ħenn. Ferrah lill-għadu tiegħek bik, u għolla l-qawwa tal-għedewwa.

¹⁸Għajjat lill-Mulej Sidi! Bint Sijon tniehed, u xerred lejl u nhar id-dmugħ bħal xmara. Mingħajr mistrieħ ta' xejn, tħallihomx jieqfu lil għajnejk mill-biki.

¹⁹Qum billejl u għajjat xhin is-sahriet ikunu se jibded; xerred bħall-ilma qalbek quddiem il-Mulej Sidi; erfa' idejk lej u itolbu għall-ħajja tat-tfal tiegħek, mifnija bil-ġuħ f'salib it-toroq.

²⁰"Hares, Mulej, u ara! Lil min għamilt dan? Għandhom in-nisa jieklu 'l uliedhom, it-trabi tad-dirgħajn? Għandhom jinqatlu fit-tempju ta' Sidi, il-qassis u l-profeta?"

²¹Minxura fl-art fil-pjazez it-tfal u x-xjuħ, ix-xbejbiet u ż-żgħażaġħ tiegħi, waqgħu mejta taħt ix-xabla. Qtilthom f'jum is-saħna tiegħek, Qtilt bla ma hennejt.

²²Int sejjaħt bħal f'jum f'xi festa, il-biza' tiegħi minn kullimkien. U f'jum il-korla tal-Mulej ma kien hemm ħadd, li ħarab jew ħelisha. 'Il min qandilt u rabbejt, qeridhom l-għadu tiegħi."

Lamentazzjonijiet 3

It-tigrib tal-profeta u l-poplu

¹Jiena l-bniedem li ġarrabt l-hemm taħt ħatar qilltu.

²Lili saqni u mexxieni, fid-dlam bla ebda dawl.

³Kontrija jdawwar u jerga', il-jum kollu idejh.

⁴Tertaqli laħmi u ġildi, farrakli għadmi.

⁵Bena madwari u dawarni bl-imrar u l-hemm.

⁶Ġagħalni ngħammar fid-dlamijiet, bħall-mejtin minn żmien il-qedem.

⁷Dawwarni b'ħajt li ma noħroġx; għabbieni bi ktajjen tqal.

⁸Imqar jekk ngħajjat u nsejjaħ l-għajnuna, it-talba tiegħi joħnoq.

⁹Imbarrali t-triq b'ġebel mingur, għawwigli mogħdijieti.

¹⁰Ors jissajjali kien għalija, iljun mistoħbi.

¹¹Harigni mit-triq u qattagħni bcejjeċ, u miżerja għamel minni.

¹²Ġibed il-qaws tiegħu, u waqqafni b'mira għall-vlegġa.

¹³Wahħalli fil-kliewi l-vleġeġ ulied il-barżakka tiegħu.

¹⁴Sirt daħk il-poplu kollu, l-għanja tagħhom il-jiem kollha.

- ¹⁵Fawwarni bl-imrar, sakkarni bl-assenzju.
¹⁶Taħanli biż-żrar snieni, u ġagħalni nitmiegħek fit-trab.
¹⁷Ruħi nqatgħet mis-sliem, il-ġid insejtu.
¹⁸Jien għedt: “Marret saħħti; hekk ukoll it-tama tiegħi fil-Mulej!”

It-tama f'Alla

- ¹⁹Il-ħsieb ta' hemmi u inkwieti, assenzju u mrar!
²⁰Tiftakar ruħi u taħseb, u tinfena ġewwa fija.
²¹Dan jien nhewden f'qalbi, biex b'hekk nittama.
²²Il-ħniena tal-Mulej bla tmiem; tjubitu ma tonqos qatt.
²³Jiġgeddu kull filgħodu, kbira l-fedeltà tiegħek.
²⁴“Sehmi hu l-Mulej,” tgħid ruħi, “għalhekk nittama fih.”
²⁵Tajjeb il-Mulej ma' min jistennieh, mar-ruħ li tfittxu.
²⁶Tajjeb min jistenna fis-skiet, is-salvazzjoni tal-Mulej;
²⁷tajjeb għall-bniedem li jerfa' l-madmad sa minn żgħozitu,
²⁸li joqgħod waħdu u sieket, meta jgħabbihulu l-Mulej;
²⁹li qiegħed ħalqu fit-trab, għandu mnejn jifdal xi tama;
³⁰li jagħti ħaddejha lil min isawtu, li jimtela biż-żebliħ.
³¹Għax ma jarmix għal dejjem, lill-bniedem il-Mulej.
³²Għaliex jekk hu jgħakkes iħenn skont il-kotra ta' tjubitu;
³³għax mhux minn qalbu jgħakkes, jew iweġġa' qalb il-bniedem.
³⁴Li xi ħadd jisħaq taħt riġlejh l-ilsiera kollha tal-art;
³⁵li tgħawweġ id-dritt ta' bniedem quddiem wiċċ l-Għoli;
³⁶li tqarraq bi bniedem fil-kawża tiegħu, dan il-Mulej ma japprovahx.
³⁷Min qatt tkellem u seħħet kelmtu, kieku Sidi ma ordnaniex?
³⁸Mhux minn fomm l-Għoli, joħroġ id-deni u l-ġid?
³⁹Għala l-bniedem ħaj igerger, għall-kastig ta' dnuhu?

Nersqu lejn Alla

- ⁴⁰Ngħarblu triqatna u nifluhom, u nerggħu lura għand il-Mulej.
⁴¹Ha ngħollu qlubna u idejna, lejn Alla fis-smewwiet.

- ⁴²Aħna dnibna u rvellajna, u int ma ħfirtilniex.
- ⁴³Int tlibbist bl-għadab, u grejt warajna. Qtiltna bla ma ħennejt.
- ⁴⁴Instart fi sħaba, biex it-talb ma jaqbizhiex.
- ⁴⁵Int għamiltna ż-żibel, l-iskart tal-ġnus.
- ⁴⁶Halqhom fetħu għalina, l-għedewwa tagħna lkoll.
- ⁴⁷Biża' u ħofra kien hemm għalina, qerda u tkissir.
- ⁴⁸Gliegel ta' dmugħ ċarċru minn għajnejja għat-tifrik ta' bint il-poplu tiegħi.
- ⁴⁹Għajni ddemma' bla ma tehda, ma tridx tistrieħ,
- ⁵⁰qabel ma jixref il-Mulej mis-sema u jara.
- ⁵¹Għajnejja jweggħgħuli qalbi, minħabba x-xorti ta' bniet belti.
- ⁵²Nasbuli bħal għasfur l-għedewwa tiegħi għal xejn.
- ⁵³Xeħtuni ħaj gol-bir, u waddbu l-ħaġar fuqi.
- ⁵⁴L-ilmijiet laħqu 'l fuq minn rasi, u għedt: "Jien spicċajt."

Għajta għall-vendetta

- ⁵⁵Jien sejjaħt ismek, Mulej, minn qiegħ il-bir.
- ⁵⁶Int smajt leħni: "La ssoddx widnejk għall-għajta tiegħi għall-għajnuna."
- ⁵⁷Meta jien sejjaħtlek, int qrobt lejja, u għedtli: "La tibzax."
- ⁵⁸Int ħadt il-kawża tiegħi, u fdejtli 'l ħajti.
- ⁵⁹Int rajt id-deni li ġarrabt, Mulej; għamel ħaqq miegħi.
- ⁶⁰Rajt int il-vendikazzjoni tagħhom, ta' dawk li jmorru kontriya.
- ⁶¹Int smajt biż-żebliħ tagħhom, u bit-tnassis tagħhom kontriya.
- ⁶²Xufftejn dawk li qamu għalija u ħsibijiethom, il-jum kollu mhumiex ħlief kontriya.
- ⁶³Arahom, meta joqogħdu jew iqumu, jien l-għanja tagħhom.
- ⁶⁴Agħtihom li ħaqqhom Mulej, skont għemil idejhom.
- ⁶⁵Webbsilhom qalbhom, ixħet is-saħta tiegħek fuqhom.
- ⁶⁶Agħmel għal warajhom fl-għadab tiegħek, eqridhom minn taħt is-sema, O Mulej!"

Lamentazzjonijiet 4

Il-ġuħ ta' Ġerusalemm

- ¹Kif ittappan id-deheb, kif tbiddel id-deheb fin! Il-ġebel jinsab imxerred f'ras kull triq.
- ²Ulied Sijon għeżiež, mitqilhom deheb jiswew! Kif saru issa qishom biċċa xaqquf, xogħol id il-fuħħar!
- ³Imqar ix-xakalli jagħtu sidirhom, u jreddgħu l-frieħ tagħhom. Bint il-poplu tiegħi kiefra bħan-nghama fid-deżert.
- ⁴Ilsien it-tarbija tal-ħalib, weħel mas-saqaf ta' ħalqha, minħabba l-għatx; it-tfal jittallbu l-ikel, imma ma jagħtihom ħadd.
- ⁵Dawk li kienu jieklu t-tajjeb, issa bil-ġuħ fit-toroq; dawk li kienu mrobbija fil-porpra, issa jitmiegħku fiż-żibel.
- ⁶Id-dnub ta' bint il-poplu tiegħi akbar mill-ħtija ta' Sodoma, li nqalbet f'waqt wieħed, bla ma ħadd meddilha jdejh.
- ⁷Jiddu aktar mis-silġ kienu prinċipjietha, bojod aktar mill-ħalib; ġisimhom aħmar aktar mill-qroll, persunithom bħas-saffir.
- ⁸Imma issa wiċċhom iswed aktar mid-dlam, ma jingħarafx fit-toroq; ġildithom weħlet ma' għadamhom, ibbieset daqs l-għewied.
- ⁹Habtuha aħjar il-maqtulin bix-xabla minn dawk li nqerdu bil-ġuħ, li ntemmu bil-mod, bħalkieku midrubin, minħabba n-nuqqas ta' wcuħ l-art.
- ¹⁰In-nisa, minkejja li ħanina, sajru 'l uliedhom b'idejhom stess, saru ikilhom, dakinhar li tkissret bint il-poplu tiegħi.
- ¹¹Il-Mulej temm il-qilla tiegħu, sawwab saħnet il-korla tiegħu; u kebbes in-nar f'Sijon, u qerdilha s-sisien tagħha.
- ¹²Qatt ma emmnu slaten id-dinja, u dawk li jgħammru fl-art, li qatt jidħol gwerrier jew għadu minn bwieb Ġerusalemm.

Il-profeti foloz

- ¹³Minħabba ħtijiet il-profeti tagħha, u dñubiet il-qassisin tagħha, li xerrdu fiha d-demmm tal-ġusti.
- ¹⁴Kienu jixxenglu bħal għomja fit-toroq, u mċappa kollha demm, u lbieshom ħadd ma sata' jmiss.
- ¹⁵"Warrbu! Ja mniġġsin!" kienu jgħidulhom; "Warrbu! Warrbu! La tmissuhomx!" Għad jaħarbu u jiggerrew fost il-ġnus, imma n-nies jgħidu: "Imkien ma jibqgħu."
- ¹⁶Il-Mulej stess xerridhom, aktar lejhom ma jħarisx; ma kienx hemm ġieħ għall-qassisin, lanqas ħniena għax-xjuħ.

L-aħħar jiem tan-nazzjon

¹⁷Għajnejna nfnew, kemm se ndumu nħarsu għalxejn għall-għajnuna. Mill-għases tagħna għarrixna għall-poplu li ma jistax jgħinna.

¹⁸Iqisulna l-passi tagħna, li ma nistgħux nimxu fi triqatna. Qorob tmiemna, magħduda jiemna, għax wasal tmiemna.

¹⁹Ġrew warajna eħfef mill-ajkli tas-smewwiet. Ġrew warajna qalb il-muntanji, issajjawlna fid-deżert.

²⁰In-nifs ta' mnifsejna, il-midluk tal-Mulej, inqabad fil-ħofor tagħhom. Taħt id-dell tiegħu ngħidu: "Nistgħu ngħixu fost il-ġnus."

²¹Ifraħ u thenna, bint Edom, int li tgħammar f'art Għus. Imma għalik ukoll għad jgħaddi l-kalċi, għad tisker u titgħarwen.

²²Intemm dnubek, Bint Sijon, ma jzommokx iżjed fl-eżilju. Imma dnubek, bint Edom, jikkastigah; dnubietek għad jikxifhomlok.

Lamentazzjonijiet 5

Talba għall-ħniena

¹Ftakar, Mulej, xi ġralna! Hares u ara l-għajb tagħna!

²Wirtna għadda għand l-istrangieri; djarna għand il-barranin.

³Sfajna ltiema bla missier, ommijietna sfaw bħar-romol.

⁴Ilmitna bil-flus nixorbu.

⁵Bil-madmad f'għonqna jsuquna, il-ħatab tagħna bil-flus jġina, infnejna u mistrieħ m'għandniex.

⁶Lejn l-Egittu middejna jdejna, u lejn l-Assirja biex bil-ħobż nixbgħu.

⁷Dinbu missirijietna u ntemmu lkoll, u tgħabbejna aħna bi ħzunithom.

⁸Ilsiera jaħkmu fuqna, min jeħlisna m'għandna 'l ħadd.

⁹Nissugraw ħajjitna biex niksbu ħobżna, minħabba x-xabla fid-deżert.

¹⁰Ġildna jikwi bħal forn, minħabba l-ħruq tal-ġuħ.

¹¹Kasbrulna n-nisa f'Sijon, ix-xebbiet tagħna fi bliet Ġuda.

¹²Il-prinċipijiet għallquhom b'idejhom, u wiċċ ix-xjuħ ma tawhx il-ġieħ.

¹³Iż-żgħażagħ tgħabbew bil-miħna; it-tfal jogħtru taħt il-ħatab.

¹⁴Ix-xjuħ ħallew bieb il-belt; iż-żgħażagħ daqq il-korda.

¹⁵Il-ferħ ta' qalbna ntemm; iż-żfin tagħna f'vistu nbidel.

- ¹⁶Il-kuruna fuq rasna waqgħet; jaħasra għalina għax dnibna!
- ¹⁷Għalhekk imradna b'qalbna, u għajnejna ddallmu.
- ¹⁸Għax l-għolja ta' Sijon ħerba, ix-xakalli jiġgerrew fiha.
- ¹⁹Imma int, Mulej, tibqa' għal dejjem, it-tron tiegħek minn żmien għal żmien.
- ²⁰Għaliex sa tinsiena għal dejjem, tabbandunana għal dan it-tul ta' żmien?
- ²¹Reggagħna, Mulej, lej, u nerggħu lura, gēddilna jiemna bħal dari.
- ²²Jaqqaw irmejtna għalkollox? Mhux biżżejjed għadabt għalina?

Eżekjel

Eżekjel 1

¹Ġara li fis-sena tletin, fir-raba' xahar, fil-ħamsa tax-xahar, kif kont fost l-itturufnati ħdejn ix-xmara Kebar, infethu s-smewwiet u rajt viżjonijiet ta' Alla.

Il-viżjoni tal-glorja ta' Alla

²Fil-ħamsa tax-xahar, meta s-sultan Ġeħojakin kien ilu ħames snin itturufnat,

³il-kelma tal-Mulej giet lil Eżekjel, bin il-qassis Buži, fl-art tal-Kaldin ħdejn ix-xmara Kebar; kien hemm li giet fuqu id il-Mulej.

⁴Kont qiegħed inħares, u f'daqqa waħda ħassejt riefnu ġej min-naħa tat-Tramuntana, u rajt sħaba kbira, imdawra bid-dija, u nar ileħħ il-ħin kollu minnha, u ġon-nar bħal bronż ileqq.

⁵F'nofsha kien hemm xbieha ta' erba' ħlejjaq ħajjin, li mid-dehra tagħhom kellhom is-sura ta' bniedem.

⁶Kellhom erba' wcuħ kull wieħed, u erba' ġwienah kull wieħed.

⁷Riglejhom riglejn wieqfa, u qiegħ riglejhom bħal qiegħ rigel ta' għoġol, u kienu jiddu bħal bronż ileqq.

⁸Kellhom sura ta' id ta' bniedem taħt ġwenħajhom, u l-erba' wcuħ tagħhom kienu jħarsu lejn l-erba' naħat.

⁹Ġwenħajhom kienu jmissu wieħed mal-ieħor, u ma kinux idawru wiččhom huma u jimxu, imma kull wieħed minnhom kien jimxi dritt 'il quddiem.

¹⁰U x-xbieha ta' wiččhom kienet wičč ta' bniedem minn quddiem, u wičč ta' ljun fuq il-lemin tagħhom l-erbgħa, u wičč ta' għoġol fuq ix-xellug tagħhom l-erbgħa, u wičč ta' ajkla fuq wara.

¹¹Ġwenħajhom kienu miftuħin 'il fuq; żewġ ġwienah kienu jmissu wieħed mal-ieħor, u żewġ ġwienah kienu jgħattu 'l ġisimhom;

¹²u kollha kienu jimxu dritt 'il quddiem, u kienu jmorru fejn kien imexxihom l-ispirtu, u ma kinux iduru lura huma u miexja.

¹³U f'nofs l-erba' ħlejjaq ħajjin kien hemm bħal ġamar ta' nar jaqbad, bħal torċi jġġerrew qalb il-ħlejjaq ħajjin; in-nar kien jiddi, u minn ġon-nar kien ileħħ il-beraq,

¹⁴u l-ħlejjaq ħajjin kienu jżiġġu 'l hawn u 'l hemm bħall-beraq.

Il-viżjoni tal-erba' roti

¹⁵U ħarist lejn dawk il-ħlejjaq ħajjin, u nara rota ħdejjhom fl-art, waħda ħdejn kull wieħed minnhom l-erbgħa.

16U d-dehra tar-roti u l-għamla tagħhom kienu donnhom haġar ta' Tarsis, kellhom għamla waħda, l-erbgħa li kienu, maħduma qishom imsallbin waħda go oħra.

17U kienu jistgħu jimxu fuq l-erba' naħat tagħhom, bla ma jilwu huma u miexja.

18U harist u rajt li kellhom iċ-crieki, u dawn iċ-crieki kienu mimlija għajnejn madwarhom l-erbgħa.

19U meta l-ħlejjaq ħajjin kienu jimxu, ir-roti kienu jimxu magħhom; meta l-ħlejjaq ħajjin kienu jintrefgħu mill-art, kienu jintrefgħu wkoll ir-roti magħhom.

20U kull fejn l-ispirtu kien jeħodhom kienu jimxu, u r-roti kienu jintrefgħu flimkien magħhom, għax fihom kien hemm ukoll l-ispirtu tal-ħlejjaq ħajjin.

21Kull meta dawn kienu jimxu, kienu jimxu r-roti wkoll; u meta kienu jieqfu, kienu jieqfu; u kull meta l-ħlejjaq kienu jintrefgħu mill-art, kienu jintrefgħu r-roti wkoll magħhom, għax l-ispirtu tal-ħlejjaq ħajjin kien fir-roti wkoll.

22U fuq ras il-ħlejjaq ħajjin kien hemm bħal tisqifa ċara bħall-kristall mifruxa 'l fuq minn rashom.

23Taħt din it-tisqifa gwenħajhom kienu miftuħin wieħed lejn l-ieħor, u kull wieħed minnhom kellu żewġ gwienah oħra jgħattulu gismu.

24U smajt il-ħoss ta' gwenħajhom bħall-ħoss ta' ilma kotran, donnu l-lehen ta' Alla li jista' kollox; huma u mexjin kienu jagħmlu hsejjes li jtarrxu, qisu l-ħoss ta' eżerċtu, u meta jieqfu kienu jnizzlu gwenħajhom.

25Instema' ħoss mill-għoli tas-sema mifrux fuq rashom; u meta huma waqfu nizzlu gwenħajhom.

26Fl-għoli tas-sema, mifrux fuq rashom, kien hemm bħal żaffir f'għamla ta' tron, u fuq din l-għamla ta' tron kien jidher bħal bniedem bilqiegħda fuqu fl-għoli.

27U rajt bħal bronż ileqq donnu nar li kien jagħlqu minn kullimkien, qisu minn ġenbejh 'il fuq; u rajt bħal nar qisu minn ġenbejh 'l isfel u dija madwaru kollu, bħal qawsalla fis-sħab meta tagħmel ix-xita; hekk kont tistħajjilha d-dija ta' madwaru.

28aHekk dehitli x-xbieha tal-glorja tal-Mulej, u malli rajtha ntxhett wiċċi fl-art.

Is-sejha tal-Profeta

28bU smajt il-lehen ta' wieħed jitkellem u jgħidli:

Eżekjel 2

1“O bniedem, qum fuq riglejtk, ħa nkellmek.”

2U daħal fija l-ispirtu u waqqafni fuq riglejja; u smajt x'kien qiegħed jgħidli.

³“O bniedem,” qalli, “qiegħed nibagħtek għand ulied Izrael, ġens ta’ nies rashom iebša, li rvellaw kontra tiegħi; dinbu kontra tiegħi, huma u missirijiethom sal-lum stess.

⁴Huma nies wiċċhom sfiq u qalbhom iebša; se nibagħtek għandhom, biex tgħidilhom: ‘Dan jgħid Sidi l-Mulej’,

⁵jisingħu u ma jisingħux - nies ta’ ras iebša huma - ħa jkunu jafu li hemm profeta f’nofshom.

⁶“Imma int, o bniedem, la tibżax minnhom u la tibżax minn kliemhom: se ssib ruġek qalb l-għollieq u x-xewk u timxi fuq l-iskorpjuni. Titbeżżax minn kliemhom u titwerwirx minn wiċċhom, għax il-koll razza xewwiexa.

⁷Tgħidilhom kliemi, jisingħu u ma jisingħux. Għax huma nies ta’ rashom iebša.”

II-Profeta ordnat jiekol il-ktieb

⁸Dan jgħid il-Mulej: “Imma int, o bniedem, isma’ xi ngħidlek jien; tkunx rasek iebša bħal dawn in-nies ta’ rashom iebša; iftaħ ħalqek u kul dak li se nagħtik.”

⁹Jien ħarist u rajt id riesqa lejja, u ara, f’dik l-id kien hemm ktieb imkebbeb.

¹⁰Fetħu quddiemi, u rajt li kien miktub minn quddiem u minn wara; kien hemm miktub fih tnehid u biki u ħsara.

Eżekjel 3

¹U qalli: “O bniedem, kul dak kollu li ssib; kul dan il-ktieb, u mbagħad mur u kellem lil dar Izrael.”

²Jien ftaħt ħalqi, u hu temmagħni dak il-ktieb.

³U qalli: “O bniedem, ħa jibilgħu l-istonku tiegħek, u jimtela l-ġewwieni tiegħek b’dan il-ktieb li qiegħed nagħtik.” Jien kiltu, u f’ħalqi ħassejtu ħelu għasel.

II-Profeta ordnat ikellem lill-poplu

⁴U qalli: “O bniedem, aqbad u mur għand dar Izrael, u wasslilhom dan il-kliem tiegħi.

⁵M’iniex nibagħtek għand poplu li kliemu ma jinftihemx u lsienu tqil; imma qed nibagħtek għand dar Izrael.

⁶Mhux għand ġnus kbar li kliemhom ma jinftihemx u lsienhom tqil, tant li ma tifhmux; kieku bgħattek għandhom, kienu jisingħuk.

⁷Imma d-dar ta’ Izrael ma tridx tisma’ minnek, għax ma tridx tisma’ minni. Id-dar kollha ta’ Izrael huma rashom iebša u qalbhom xierfa.

⁸Imma ara, jien nagħmlek wiċċek sfiq bħalhom, rasek iebša daqs tagħhom,

⁹u nagħmillek fehemtek aktar iebsa mid-djamant, aktar iebsa miż-żnied. La tibżax minnhom u la titwerwirx quddiemhom għax mhumiex ħlief qabda xewwiexa.”

¹⁰U qalli: “O bniedem, dahħal f’moħħok kulma ngħidlek, isimgħu sewwa,

¹¹u mur għand ulied il-poplu tiegħek itturufnati, u kellimhom. Għidilhom: ‘Dan jgħid il-Mulej’, iridu jew ma jridux jisimgħu.”

Iż-żjara lill-itturufnati

¹²Imbagħad l-ispirtu ħadni minn hemm, u warajja smajt ħoss ta’ theżżiża qawwija, filwaqt li l-glorja tal-Mulej intrefgħet minn postha.

¹³Dan il-ħoss kien tal-gwienah tal-ħlejjaq ħajjin, iħabbtu wieħed mal-ieħor, u ż-zaqżiq tar-roti fl-istess ħin magħhom, ħoss ta’ għagħa kbira.

¹⁴L-ispirtu refagħni u ħadni minn hemm. Tlaqt minn hemm bl-imrar f’qalbi, għax kont imqanqal sewwa f’ruħi.

¹⁵Id il-Mulej ħassejtha tqila fuqi. Wasalt Tel-abib fost l-itturufnati li kienu jgħammru hemm fuq ix-xatt tax-xmara Kebar, fejn kienu joqogħdu. U qgħadt hemm mibluġħ f’nofshom għal sebat ijiem.

Il-Profeta għassies fuq Izrael

¹⁶Fi tmiem is-sebat ijiem waslitli l-kelma tal-Mulej u qaltli:

¹⁷“O bniedem, jiena qegħedtlek għassies fuq dar Izrael: kull meta tisma’ kelma minn fommni, inti għandek twiddibhom f’ismi.

¹⁸Meta jiena ngħid lil xi bniedem ħazin: ‘Int tmut żgur’, jekk inti ma twiddibx il-ħazin u ma tgħidlux biex jerga’ lura minn triqtu l-ħażina ħalli huwa jgħix, il-ħazin imut minħabba l-ħażen tiegħu, imma jiena minn idejk infittex demmu.

¹⁹Imma jekk inti twiddeb lill-ħazin, u dan ma jergax lura mid-dnub tiegħu u minn triqtu l-ħażina, huwa jmut minħabba ħżunitu, imma int tkun salvajt ħajtek.

²⁰“Jekk il-gust iwarrab minn qdusitu u jagħmel il-ħażen, u jiena nfixklu, huwa jmut; billi inti ma tkunx widdibtu, huwa jmut minħabba l-ħtija tiegħu, u jien ma niftakarlux l-għemil tajjeb tiegħu; imma jien minn idejk infittex demmu.

²¹Imma jekk inti twiddeb lill-gust biex ma jidnibx, u hu ma jidnibx, huwa jgħix għax inti tkun widdibtu, u int tkun salvajt ħajtek.”

Il-Profeta mbikkem

²²U kienet hemm id il-Mulej fuqi u qalli: “Qum u mur lejn il-wita u nkellmek hemm.”

²³U jien qomt u ħriġt lejn il-wita u, ara, kien hemm wieqfa l-glorja tal-Mulej, bħall-glorja li kont rajt ħdejn ix-xmara Kebar, u waqajt wiċċi fl-art.

²⁴U daħal fija l-ispirtu u waqqafni fuq riġlejja, kelli minni u qalli: “Mur ingħalaq ġo darek.

²⁵Ara, o bniedem, se jixħtu fuqek il-ħbula tagħhom u jorbtuk bihom, u ma tkunx tista’ toħroġ f’nofshom.

²⁶U nwaħħallek ilsienek ma’ saqaf ħalqek, u titbikkem, u ma tkellimhomx ta’ bniedem li jċanfarhom, għax huma razza ta’ nies rashom iebsa.

²⁷Imma meta nkellmek, iftaħ fommok u kelli minni u għidilhom: ‘Dan jgħid Sidi l-Mulej: Jisma’ min irid, u min ma jridx ma jismax, għax huma nies ta’ razza rashom iebsa.’”

Eżekjel 4

L-assedju ta’ Ġerusalem

¹“U int, o bniedem, hu maduma, qegħedha quddiemek u hażżeż fuqha l-belt ta’ Ġerusalem.

²Imbagħad assedjaha, ibni ħajt madwarha, tella’ rampa magħha, u qassam il-kamp kontriha, u waqqaf dawramejt magħha l-magni għall-ħatt tas-swar.

³Hu taġen tal-ħadid, u qiegħdu bħallikieku ħajt tal-ħadid bejnek u bejn il-belt, u dawwar wiċċek lejha: tkun hi l-assedjata u int li tassedjaha. “Dan hu sinjal għal dar Izrael.

⁴“U int imtedd fuq ġenbek tax-xellug, u jien inqiegħed fuqek il-ħażen ta’ Izrael. Int titgħabba bil-ħażen tagħhom daqs l-għadd tal-jiem li ddum mimdud.

⁵U jiena nagħmillek l-għadd tal-jiem tliet mija u disgħin, daqs kemm jgħoddu s-snin tal-ħażen tagħhom; għal daqshekk żmien int titgħabba bil-ħażen ta’ dar Izrael.

⁶Meta jintemmu dawn, int timtedd għat-tieni darba fuq il-ġenb tal-lemin u titgħabba bil-ħażen ta’ dar Ġuda erbgħin jum, jum għal kull sena.

⁷“Imbagħad dawwar wiċċek lejn l-assedju ta’ Ġerusalem u bi driegħek mikxuf ħabbar kontriha.

⁸U, arani, jien norbtok bil-ħbula, u ma tkunx tista’ ddrur minn ġenb għall-ieħor, sakemm ma tkunx temmejt il-jiem tal-assedju tiegħek.

Il-kastig tal-ġuħ

⁹“Imbagħad hu qamħ u xgħir, ful u għads, millieġ u spelta, ixħethom ġo magħgna, u aghġen minnhom il-ħobż għalik. U tiekol minnu tul il-jiem li int iddum mimdud fuq ġenbejk, jigifieri tliet mija u disgħin jum.

¹⁰L-ikel li tiekol ikun bl-użin ta' għoxrin xekel kull jum; u tiekol minnu darba kull erbgħa u għoxrin siegħa.

¹¹Tixrob l-ilma bil-qjies ukoll: waħda minn sitta ta' ħin, darba kull erbgħa u għoxrin siegħa.

¹²U int ticolha bħal ftira tax-xgħir, moħmija quddiemhom bil-ħmieg ta' bniedem."

¹³"Hekk, jgħid il-Mulej, ħobżhom maħmuġ għad jieklu wlied Izrael fost il-ġnus fejn jien se nsuqhom."

¹⁴U jien għedt: "Ah! Sidi Mulej! Qatt ma tniġġist; sa minn żgħoriti, qatt sal-lum ma kilt minn bhima mejta, jew żbranata, u qatt ma daħal f'ħalqi laħam imniġġes."

¹⁵U qalli: "Ara, se nagħtik il-ħmieg tal-baqar flok ħmieg il-bniedem biex taħbez il-ħobż tiegħek bih."

¹⁶U ssokta jgħidli: "O bniedem: Arani, se naqta' l-provvista tal-ħobż minn Ġerusalem u b'qalbhom ittaqtaq u mriegħda jiżnu l-ħobż li jieklu u jkejlu l-ilma li jixorbu.

¹⁷Hekk, neqsin mill-ħobż u l-ilma, jibqgħu skantati l-wieħed u l-ieħor sakemm jinfnew bi ħzunitom."

Eżekjel 5

Is-simbolu tal-waqgħa u l-herba ta' Ġerusalem

¹"U Int, o bniedem, aqbad sejf misnun, ħudu u għaddih bħal mus tal-leħja fuq rasek u lħitek; imbagħad hu miżien u qassam ix-xagħar.

²Meta jgħaddu jiem l-assedju, aħraq terz minnu f'nofs il-belt; hu terz ieħor u qattgħu bis-sejf madwar il-belt, u l-aħħar terz tajru mar-riħ, u jien nislet ix-xabla għal warajhom.

³Minn dan, imbagħad, hu ftit bil-għadd u sorrhom f'tarf mantarek;

⁴u erga' hu ftit minn dan u itfgħu fin-nar u aħarqu fih; u 'l dar Izrael għidilhom ilkoll kemm huma:

⁵'Dan jgħid Sidi l-Mulej: Din hi Ġerusalem, li jien qegħedt f'nofs il-ġnus b'artijethom ta' madwarha.

⁶Imma hi rvellat b'ħażen kontra l-ordnijiet tiegħi aktar mill-ġnus, u kontra l-ligijiet tiegħi aktar mill-artijiet ta' madwarha. Stmerrew l-ordnijiet tiegħi u ma mxewx skont il-ligijiet tiegħi.'

⁷Għalhekk dan jgħid Sidi l-Mulej: 'Billi intom irvellajtu kontriya aktar mill-ġnus kollha ta' madwarkom u ma għamiltux l-ordnijiet tiegħi u lanqas ħaristu l-ligijiet tiegħi imma għamiltu skont id-drawwiet ta' dawn il-ġnus ta' madwarkom,

⁸għalhekk dan jgħid Sidi l-Mulej: 'Arani, jiena wkoll kontrik u nagħmel haqq minnek f'nofsok quddiem għajnejn il-ġnus.

⁹U minħabba l-kotra ta' qżizijietek, se nagħmel hwejjeġ fik li qatt għadni ma għamilt bħalhom u lanqas għad nagħmel.

¹⁰Għalhekk f'nofsok ikun hemm missirijiet li jieklu 'l uliedhom, u ulied li jieklu 'l missirijietom. Intemm fik il-vendetta tiegħi u nxerred mal-erbat irjieħ 'il min jibqa' minnek.

¹¹Għalhekk, daqs kemm jien ħaj, oraklu ta' Sidi l-Mulej, talli int niġġist is-santwarju tiegħi bil-kruhat u l-qżizijiet tiegħek kollha, jien ukoll inqacċtek, u għajnejja ma jithassrukx u lanqas jien ma nħenn għalik.

¹²Terz minnkom imutu bil-pesta u jinfnew bil-ġuħ f'nofsok; terzi ieħor jaqgħu bix-xabla fl-inħawi ta' madwarek, u terzi ieħor inxerridhom ma' kull riħ, u x-xabla nislet għal warajhom.

¹³U hekk niżfoga l-korla tiegħi u nserraħ il-qilla tiegħi fuqhom, ħa jkunu jafu li jien, il-Mulej, tkellimt, imqanqal bl-għira tiegħi meta nkun serraħt il-qilla tiegħi fuqhom.

¹⁴Nagħmel minnek herba u għajb fost il-ġnus ta' madwarek taħt il-ħars ta' kull min jgħaddi minn hemm.

¹⁵Inti ssir għajb u saħta, twiddiba u biża', għall-ġnus ta' madwarek, meta jiena nkun temmejt fik il-vendetta tiegħi fil-qilla tas-saħna tiegħi bl-eħrex kastigi. Jien, il-Mulej, tkellimt.

¹⁶Jien invenven fuqkom il-vleġeġ tal-ġuħ u l-qerda, li jien inwaddab fuqkom biex neqridkom u nżidilkom il-ġuħ u nkissrilkom l-appoġġ tal-ikel.

¹⁷Inkeskes kontrikom il-ġuħ u l-bhejjem selvaġġi, u jneżżgħuk minn uliedek; il-pesta u d-demmi jgħaddu minn nofsok u jien ngħaddi x-xabla minn fuqek. Jiena l-Mulej tkellimt."

Eżekjel 6

Il-qerda tas-santwarji tal-idoli

¹U gietni l-kelma tal-Mulej u qalli:

²"O bniedem, dawwar wiċċek lejn il-muntanji ta' Izrael, ħabbar kontrihom

³u għidilhom: 'Isimgħu, muntanji ta' Izrael, il-kelma ta' Sidi l-Mulej: Dan jgħid Sidi l-Mulej lill-muntanji u l-għoljiet, lill-irdumijiet u l-widien: Arawni, sa ngib fuqkom ix-xabla u neqred is-santwarji fuq l-għoljiet tagħkom.

⁴Herba jsiru l-artali tagħkom u jitfarrku l-artali tal-incens tagħkom, u nonxor fl-art il-maqtulin tagħkom quddiem l-idoli tagħkom

⁵u nixhet il-katavri tal-poplu ta' Izrael quddiem l-idoli tagħhom, u għadamhom inxerrdu madwar l-artali tagħkom.

⁶Kull fejn tgħammru l-ibliet isiru herba, u s-santwarji tal-għoljiet jinqerdu, biex issir herba u qerda mill-artali tagħkom, u jitfarrku u jgħibu l-idoli tagħkom, u jitkissru l-artali tal-incens tagħkom, u jinqerdu l-opri tagħkom.

⁷Il-mejtin jintaxru fl-art f'nofskom: Hekk tkunu tafu li jien il-Mulej!

Jifdal xi hadd

⁸"Minkejja dan kollu jien inħalli lil xi wħud minnkom ħajjin; dawn jiskansaw mix-xabla, u jaħarbu qalb il-ġnus u nxerridkom f'artijiethom.

⁹Imbagħad il-fdal tagħkom jiftakru fija fost il-ġnus fejn ikunu itturufnati, meta nkun kissirtilhom il-qalb żienja tagħhom, li tbiegħdet minni, u nagħmi lil għajnejhom li żnew mal-allat tagħhom: jiddardru bihom infushom minħabba l-ħażen li jkunu għamlu bil-qżizijiet tagħhom kollha.

¹⁰U jkunu jafu li jien il-Mulej, u li ma heddidtx għal xejn li nagħmlilhom din il-ħsara."

Jagħrfu l-Mulej f'jum il-Ġudizzju

¹¹Dan jgħid Sidi l-Mulej: "ċapċap idejk, u ħabbat riġlejk u għid: Ah! Minħabba qżizijietom u ħzunijietom għad jaqgħu n-nies ta' dar Izrael bix-xabla, bil-pesta, u bil-ġuħ!

¹²Bil-pesta għad jaqa' min hu fil-bogħod; u bix-xabla min hu fil-qrib, u min jibqa' u jeħles imut bil-ġuħ. Hekk intemm qillti fuqhom.

¹³U tkunu tafu li jien il-Mulej, meta l-maqtulin tagħhom ikunu minxura fl-art f'nofs allathom, madwar l-artali tagħhom, fuq kull hotba għolja, fuq il-qċaċet tal-muntanji, u taħt kull sigra ħadra, taħt kull balluta folta, hemm kull fejn kienu joffru incens ifuħ lil allathom.

¹⁴Immidd idi fuqhom u neqred u nagħmel herba mill-pajjiż, mid-deżert sa Ribla, kull fejn jgħammru, ħa jkunu jafu li jien il-Mulej."

Eżekjel 7

Wasal it-tmiem

¹U gietni l-kelma tal-Mulej u qalli:

²“Int, o bniedem, dan jgħid Sidi l-Mulej lill-art ta’ Izrael: ‘Wasal it-tmiem! Wasal it-tmiem għall-erbat itruf tal-pajjiż!

³Issa li wasal tmiemek, jien nibgħat fuqek qillti, u nagħmel haqq minnek skont imġibtek u nwaddab fuqek qżizijietek kollha.

⁴Għajnejja ma jithassrukx; jien ma nħennx għalik! Għax inwaddab imġibtek fuqek, u jinkixfu f’nofsok qżizijietek, ħalli tkunu tafu li jien il-Mulej!

⁵Dan jgħid Sidi l-Mulej: Hsara, ħsara fuq ħsara, waslet!

⁶Wasal it-tmiem! Wasal it-tmiem! Wasal għalik! Arah wasal!

⁷Wasal iż-żmien għalik, għalik li tgħammar fil-pajjiż! Is-siegħa tiegħek waslet, qorob il-Jum, Jum ta’ għagħa, u mhux ta’ festi fuq l-għoljiet!

⁸Issa dalwaqt inferragħ qillti fuqek; għadbi nserragħ fik; nagħmel haqq minnek skont imġibtek, u nwaddab qżizijietek kollha fuqek.

⁹Għajnejja ma jithassrukx; u jiena ma nħennx għalik! Inħallsek skont imġibtek, u jinkixfu f’nofsok qżizijietek, ħalli tkunu tafu li jien il-Mulej li nsawwat.

¹⁰Hawn hu l-Jum. Arah, wasal! Waslet sigħetek! Warrdet l-ingustizzja, irmiet is-supervja.

¹¹Il-vjolenza kibret u saret ħatar f’id il-ħażin. Hadd minnhom ma jifdal, la l-għana tagħhom, la għidhom, la gieħhom ma jibqa’ fihom!

¹²Waslet is-siegħa, qorob il-Jum! Ix-xerrej ma jifraħx; il-bejjiegħ ma jsewwidx qalbu, għax l-għadab imdendel fuq il-kotra kollha!

¹³Il-bejjiegħ ma jergax għal dak li jkun biegh, anki jekk stess jibqa’ fost il-ħajjin. Il-korla kontra l-kotra kollha ma tergax lura; u minħabba ħżunitu ħadd ma jsalva ħajtu.

Il-ħsara tal-poplu

¹⁴“Daqqew it-tromba, tnejja kollox, imma ħadd ma jmur għall-gwerra. Għax l-għadab tiegħi fuq il-poplu kollu.

¹⁵Ix-xabla barra t-triq, u l-pesta u l-guħ ġewwa d-dar. Min hu fir-raba’ jmut bix-xabla, u min hu fil-belt jikkunsmawh il-guħ u l-pesta.

¹⁶U jekk jaħirbu xi wħud minnhom, imorru fuq il-muntanji, il-koll bħall-ħamiem jokorbu, kulħadd wieħed għal dnuhu.

¹⁷Jintelqu d-dirgħajn kollha, u l-irkupptejn kollha jnixxu l-ilma.

¹⁸U jithažżmu bix-xkejjer, u jiksihom il-biża’; il-mistħija fuq kull wiçç, u rjushom kollha qargħa.

¹⁹Il-fidda jarmuha fit-toroq, u dehebbom isir bħaż-żibel. Il-fidda u d-deheb tagħhom ma jeħsiluhomx f'Jum il-korla tal-Mulej. Bihom ma jixbgħux grizmejjhom, lanqas timtela żaqqhom, għax dawn fid-dnub waqqgħuhom.

²⁰Ġmiel il-gawhar tagħhom serviehom għas-supervja; minnhom għamlu x-xbihat moqżieža ta' allathom. Għalhekk nagħmilhom żibel,

²¹u nerħih bi priża f'idejn il-barranin, u f'idejn il-ħżiena għall-ħatfa, u jniġġsuh.

²²U ndawwar wiċċi minnhom, ħa jniġġsu t-teżor tiegħi, jidħlu fih il-ħallelin u jipprofanawh, u jagħmlu minnu l-ktajjen.

Il-profanazzjoni tas-santwarji

²³“Għax l-art miżgħuda bil-qtil u d-dmija, u l-belt mimlija bil-vjolenza.

²⁴Inġib fuqhom ġnus mill-agħar, ħa jeħdulhom djarhom. Intemm is-supervja tas-setgħanin, u niprofana s-santwarji tagħhom.

²⁵Jasal fuqhom l-hemm, u jfittxu s-sliem bla ma jsibu.

²⁶Xnighat waħda fuq oħra jaslu. Ifittxu xi vizjoni mill-profeti; il-liġi mingħand il-qassis tgħib, il-parir jonqos mingħand ix-xjuħ.

²⁷Is-sultan jagħmel il-vistu, il-prinċep jilbes in-niket, u idejn il-poplu tal-pajjiż jitriegħdu. Jien nagħmilhom skont imġibthom u skont il-ġudizzji tagħhom nagħmel haqq minnhom. Ha jkunu jafu li jien il-Mulej.”

Eżekjel 8

Id-dnubiet ta' Ġerusalem

¹Ġara li fis-sitt sena, fil-ħames jum tas-sitt xahar, jien kont qiegħed f'dari, u l-anzjani ta' Ġuda bilqiegħda quddiemi, meta waqgħet hemm fuqi id Sidi l-Mulej.

²U ħarist u rajt ħaġa qisha bniedem: minn fejn kien donnu ġenbejh 'l isfel kien qisu nar, u minn ġenbejh 'il fuq kien jidher jiddi bħal bronż ileqq.

³U medd għamla ta' id u qabadni minn xagħri u l-ispirtu refagħni, bejn l-art u s-sema, u ħadni f'dehra ta' Alla Ġerusalem, ħdejn id-daħla tal-bieb ta' ġewwa, li jħares lejn it-Tramuntana, fejn hemm it-tron tal-idolu tal-għira, li jġib l-għira.

⁴U ara, kien hemm il-glorja ta' Alla ta' Izrael kif kont rajtha f'dehra fil-wita.

⁵U qalli: “O bniedem, ħares lejn it-Tramuntana.” U ħarist lejn it-Tramuntana, u rajt fin-naħa tat-Tramuntana tal-bieb tal-artal, l-idolu tal-għira, li kien fid-daħla.

⁶U qalli: “O bniedem, qed tara x'qegħdin jagħmlu? Qed tara l-għemejjel mistkerrha kollha li qed jagħmlu dar Izrael, biex ikeċċuni 'l barra mit-tempju tiegħi? Għad tara għarukażijiet akbar.”

L-idoli u qżizijethom

- 7**U ħadni ħdejn id-daħla tal-bitha u ħarist, u ara, kien hemm toqba fil-ħajt.
- 8**U qalli: “O bniedem, ħaffer fil-ħajt,” u ħaffirt, u rajt bieb.
- 9**U qalli: “Idħol u ara l-għarukażijiet li jagħmlu hemmhekk.”
- 10**U jien dħalt u ħarist, u rajt ix-xbihat ta’ kull xorta ta’ sriep u bhejjem moqżieža, u kemm allat foloz naqqxet dar Izrael fil-ħajt dawramejt.
- 11**U sebghin wieħed mix-xjuħ ta’ Izrael, fosthom Ġazaniya bin Safan, weqfin fin-nofs quddiemhom, kull wieħed minnhom biċ-ċensier f’idu u sħaba duħħan ta’ incens ifuħ tielgħa ’l fuq.
- 12**U qalli: “Qiegħed tara, o bniedem, x’qegħdin jagħmlu fid-dlam ix-xjuħ ta’ Izrael kull wieħed f’kamart l-idolu tiegħu, għax jgħidu: ‘Hemm il-Mulej ma jaraniex, il-Mulej telaq il-pajjiż!’ ”
- 13**U qalli: “Issa tara x’għarukażijiet akbar qegħdin jagħmlu.”
- 14**U ħadni fid-daħla ta’ bieb dar il-Mulej li qiegħda n-naħa tat-Tramuntana, u hemm rajt in-nisa bilqiegħda jibku lil Tammuz.
- 15**U qalli: “Qiegħed tara, o bniedem? U għad tara għarukażijiet akbar minn dawn.”
- 16**U ħadni fil-bitha ta’ ġewwa tat-tempju tal-Mulej, u hemm fid-daħla tat-tempju tal-Mulej, bejn il-portiku u l-artal, kien hemm xi ħamsa u għoxrin raġel, b’daharhom lejn it-tempju tal-Mulej, u wiċċhom lejn il-Lvant, imilu lejn ix-xemx.
- 17**U qalli: “O bniedem, m’intix tara? Mhux biżżejjed għad-dar ta’ Ġuda li jagħmlu l-għarukażijiet li qegħdin jagħmlu hawn? Li jimlew l-art bil-vjolenza u hekk iqanqlu aktar l-għadab tiegħi? U arahom, bil-fergħa taż-żebbuġ f’imneħirhom.
- 18**Għalhekk jien nimxi bl-għadab magħhom; għajnejja ma jagħdruhom ma nħennx għalihom, jistgħu jgħajtu f’widnejja b’kemm jifilħu, għax jien ma nismagħhomx.”

Eżekjel 9

Il-qerda tal-ħatja

- 1**U għajjat f’widnejja b’leħen qawwi u qal: “Ersqu intom li se tikkastigaw il-belt, kull wieħed minnkom bl-armi qerrieda f’idu.”
- 2**U ara, jersqu sitt irġiel min-naħa tal-bieb ta’ fuq, li jħares lejn it-Tramuntana, kull wieħed minnhom bl-armi f’idu biex ifarrak. F’nofshom kien hemm raġel ieħor liebes l-għażel u kellu fuq ġenbu l-meħtieġ għall-kitba. Dawn l-irġiel marru u qagħdu ħdejn l-artal tal-bronż.

³U l-glorja ta' Alla ta' Izrael intrefgħet 'il fuq mill-kerubini, għax kienet fuqhom, u marret fid-daħla tat-tempju.

⁴Imbagħad il-Mulej sejjaħ lir-raġel liebes l-għażel, li kellu l-meħtieġ għall-kitba fuq ġenbu, u qallu: “Għaddi minn nofs il-belt, minn nofs Ġerusalem, u aghmel il-marka TAW fuq ġbin dawk li ssibhom jitniehdu u jitbikkew minħabba l-qżizijiet kollha li jsiru fiha.”

⁵U lill-oħrajn smajtu jgħidilhom: “Għaddu warajh minn nofs il-belt, u sawtu; tħossu għal hadd u taħfruha 'l hadd;

⁶xjuħ, żgħażaġħ, xebbiet, tfal, nisa, oqtluhom sal-aħħar wieħed; imma tersqu lejn hadd minn dawk li għandhom il-marka fuq ġbinhom. Ibdew mis-santwarju tiegħi.” U huma bdew mix-xjuħ li kien hemm quddiem it-tempju.

⁷U qalilhom: “Ipprofanaw it-tempju, imlew il-btieħi tiegħi bil-maqtulin. Oħorgu!” U huma ħarġu u bdew joqtlu fil-belt.

⁸Kif kienu joqtlu fil-belt, jien bqajt waħdi, u ntxthett għal wiċċi fl-art, u għajjatt: “Ah! Sidi Mulej! Int se teqred il-fdal ta' Izrael, inti u ssawwab l-għadab tiegħek fuq Ġerusalem?”

⁹U qalli: “Il-ħażen tad-dar ta' Izrael u ta' Ġuda hu kbir ħafna, bla qjies, il-pajjiż kollu mimli dmija, il-belt tfur bil-ħażen, għax huma jgħidu: ‘Il-Mulej telaq il-belt, il-Mulej ma jarax.’

¹⁰Mela jiena wkoll ma nagħdirx, ma nurix ħniena. Nitlob minn għandhom il-ħlas ta' għemilhom.”

¹¹U r-raġel liebes l-għażel, li kellu l-meħtieġ għall-kitba fuq ġenbu, ġie b'dan il-messaġġ: “Għamilt dak li ordnajtli.”

Eżekjel 10

Il-glorja twarrab mit-tempju

¹U ħarist u rajt fuq it-tisqifa ta' fuq ras il-kerubini bħal ħagra taż-żaffir, donnha għamla ta' tron, li kienet tidher fuqhom.

²U qal lir-raġel li kien liebes l-għażel: “Idhol bejn ir-roti li hemm taħt il-kerubini, u imla l-keffa ta' jdejk b'gamar tan-nar minn bejn il-kerubini u xerrdu fuq il-belt.” U dak daħal, quddiem għajnejja.

³Meta daħal dak ir-raġel il-kerubini kienu wieqfa n-naħa tal-lemin tat-tempju, u s-sħaba kienet timla l-bitħa ta' ġewwa.

⁴U l-glorja tal-Mulej intrefgħet minn fuq il-kerubini u marret fuq l-għatba tat-tempju; u mtela t-tempju bis-sħaba u l-bitħa mtliet bid-dija tal-glorja tal-Mulej.

⁵U l-ħoss tal-ġwienan tal-kerubini kien jinstama' sa mill-bitħa ta' barra bħal lehen ta' Alla li jista' kollox meta jitkellem.

⁶U ġara li malli ta l-ordni lir-raġel liebes l-ġħażel u qallu: "Hu n-nar minn bejn ir-roti, minn bejn il-kerubini," dan daħal u waqaf hdejn ir-roti.

⁷U wieħed mill-kerubini tawwal idu minn bejn il-kerubini għal fuq in-nar li kien hemm bejn il-kerubini, ħa minnu u qiegħdu fil-keffa ta' id ir-raġel liebes l-ġħażel, u dan ħadu, u ħareġ.

⁸U taħt ġwenħajn il-kerubini kienet tidher għamla ta' id ta' bniedem.

⁹U ħarist u rajt erba' roti hdejn il-kerubini: rota hdejn kull kerubin; u r-roti kienu jiddu qishom ħaġar tat-topazju.

¹⁰Jekk tarahom l-erbgħa kienu ta' għamla waħda, bħallikieku rota mdaħħla ġo oħra.

¹¹Meta kienu jiċcaqalqu, kienu jimxu lejn l-erba' naħat tagħhom, bla ma jilwu huma u miexja, għax kienu jmorru 'l fejn kienet tħares ir-roti ta' quddiem bla ma jilwu huma u miexja.

¹²Ġisimhom kollu - daharhom, idejhom, ġwenħajhom - u r-roti kienu mimlija għajnejn, minn kull naħa, l-erba' roti li kienu.

¹³Kif smajt, ir-roti kienu jsejħulhom 'galgal'.

¹⁴Kull wieħed kellu erba' wcuħ: wieħed wiċċ ta' gendus, it-tieni wiċċ ta' bniedem, it-tielet wiċċ ta' ljun, u r-raba' wiċċ ta' ajkla.

¹⁵Imbagħad il-kerubini ntrefgħu. Kienu l-istess ħlejjaq ħajjin li kont rajt hdejn ix-xmara Kebar.

¹⁶U huma u jimxu l-kerubini, kienu jimxu r-roti hdejhom; u meta l-kerubini kienu jifthu ġwenħajhom biex jogħlew 'il fuq mill-art, ir-roti ma kinux iwarrbu minn hdejhom.

¹⁷Meta l-kerubini kienu jieqfu, kienu jieqfu wkoll ir-roti; u meta kienu jogħlew, kienu jogħlew magħhom huma wkoll, għax kien hemm fihom l-ispirtu tal-ħlejjaq ħajjin.

¹⁸Imbagħad il-ġlorja tal-Mulej telqet mid-daħla tat-tempju, u qagħdet fuq il-kerubini;

¹⁹u l-kerubini fetħu ġwenħajhom, ħargu u ntrefgħu mill-art quddiem għajnejja, bir-roti maġenbhom. Imbagħad waqfu hdejn it-tempju tal-Mulej fid-daħla tal-bieb li jagħti għal-Lvant, bil-ġlorja ta' Alla ta' Izrael fuqhom, min-naħa ta' fuq.

²⁰Dawn kienu l-istess ħlejjaq ħajjin li kont rajt taħt Alla ta' Izrael hdejn ix-xmara Kebar; u għaraft li kienu kerubini.

²¹Kull waħda mill-ħlejjaq ħajjin kellha erba' wcuħ u erba' ġwienaħ, b'sura ta' id ta' bniedem taħt ġwenħajhom.

²²U minn suret wiċċhom kienu l-istess ucuħ li kont rajt ħdejn ix-xmara Kebar. Kull waħda minnhom kienet miexja 'l quddiem.

Ezekjel 11

It-twiddiba lill-prinċipijiet ħżiena

¹Imbagħad l-ispirtu refaġni u ħadni fil-bieb tal-Lvant ta' dar il-Mulej li jħares in-naħa tal-Lvant. U, ara, fid-daħla tal-bieb kien hemm ħamsa u għoxrin raġel; u f'nofshom ilmaħt lil Ġazaniya bin Għazzur u Pelatija bin Benaja, ilkoll prinċipijiet tal-poplu.

²U qalli: "O bniedem, dawn huma n-nies li jfasslu l-ħażen u jagħtu l-pariri ħżiena f'din il-belt, u jmorru jgħidu:

³'M'hemmx għaġla nibnu d-djar. Din hi l-borma, u aħna l-laħam.'

⁴Għalhekk ħabbrilhom, o bniedem, ħabbrilhom!' "

⁵U niżel fuqi l-ispirtu tal-Mulej, u qalli: "Għidilhom: dan jgħid il-Mulej: Intom hekk tgħidu, dar Izrael, u jiena naf x'jigikom f'moħħkom.

⁶Intom qtiltu fuq li qtiltu f'din il-belt, u triqatha mlejtuhom bil-mejtin.

⁷Għalhekk, jgħid Sidi l-Mulej: 'Il-mejtin tagħkom li intom xħettuhom f'nofs il-belt huma l-laħam, u dil-belt hi l-borma; u lilkom noħroġkom minnha.

⁸Intom tibzġħu mix-xabla, imma jien ix-xabla ngib għalikom, oraklu ta' Sidi l-Mulej.

⁹Jien noħroġkom minn go nofsha u nerħikom f'idejn il-barranin, u nagħmel ħaqq minnkom.

¹⁰Jgħaddukom minn xifer ix-xabla; fuq il-fruntieri ta' Izrael nagħmel ħaqq minnkom; tkunu tafu mbagħad, li jien il-Mulej.

¹¹Il-belt ma tkunilkomx bħall-borma u intom ma tkunux il-laħam f'nofsha; fuq il-fruntieri ta' Izrael nagħmel ħaqq minnkom.

¹²U tkunu tafu, imbagħad, li jiena l-Mulej; għax intom ma mxejtux skont il-liġijiet tiegħi, u lanqas ma għamiltu d-digriet tiegħi; biex imxejtu skont il-liġijiet tal-ġnus ta' madwarkom."

Il-wegħda ta' restawrazzjoni

¹³Malli temmejt inħabbar, Pelatija bin Benaja miet u jien inxthett wiċċi fl-art u għajjatt għajta kbira u għedt: "Ah! Sidi Mulej, se teqred int il-fdal ta' Izrael?"

14U gietni l-kelma tal-Mulej, u qalli:

15“O bniedem, lil ħutek, lil sħabek itturufnati miegħek, id-dar kollha ta’ Izrael, lilhom ilkoll, dan qalulhom dawk li jgħammru f’Ġerusalemm: ‘Tbegħedtu mill-Mulej; lilna nġhatat l-art bħala wirt.’

16Mela għid: ‘Hekk qal Sidi l-Mulej: Iva, bgħatthom ‘il bogħod fost il-ġnus, xerridthom f’artijiet barranin, u għal ftit żmien kont tempju għalihom fl-art li marru fiha.’

17Mela għid: ‘Dan jgħid Sidi l-Mulej: Jiena niġborkom minn fost il-ġnus, rreggagħkom lura mill-artijiet fejn kont xerridtkom u nagħtikom l-art ta’ Izrael.

18U jigu fiha u huma jwarrbu minnha l-għajb kollu u l-qżizijiet kollha tagħha.

19U nagħtihom qalb oħra, u nnissel spirtu ġdid ġewwa fihom; naqlgħalhom il-qalb tal-ġebel minn ġisimhom, u nagħtihom qalb tal-laħam,

20biex huma jimxu fuq il-preċetti tiegħi u jħarsu l-liġijiet tiegħi, u jagħmluhom. Imbagħad huma jkunu l-poplu tiegħi u jiena nkun Alla tagħhom.

21Imma dawk li qalbhom marbuta mal-idoli, l-għajb u l-qżizijiet tagħhom, jiena nitlobhom kont tal-imġiba tagħhom, oraklu tal-Mulej.’ ”

22U l-kerubini fetħu gwenħajhom, bir-roti maġenbhom; u l-glorja ta’ Alla ta’ Izrael kienet fuqhom.

23U l-glorja tal-Mulej tqanqlet minn nofs il-belt, u marret qagħdet fuq l-għolja n-naħa tal-Lvant tal-belt.

24L-ispirtu refagħni u ħadni f’art il-Kaldin fost l-itturufnati, f’dehra ta’ Alla; u għabet minn quddiem d-dehra li kont rajt.

25U jien għedt lill-itturufnati kulma wrieni l-Mulej.

Eżekjel 12

L-eżilju

1U gietni l-kelma tal-Mulej u qalli:

2“O bniedem, int qiegħed ma’ nies ta’ rashom iebsa; għandhom l-għajnejn biex jaraw, imma ma jarawx; għandhom il-widnejn biex jisimgħu, imma ma jisimgħux; għax huma nies ta’ rashom iebsa.

3Issa int, o bniedem, ħu miegħek kulma jeħtieġlu wieħed eżiljat, u itlaq binhar quddiemhom; tbiegħed minn fejn int, u quddiemhom stess itlaq lejn post ieħor. Għandhom mnejn jintebħu li huma nies ta’ ras iebsa.

4Hejji binhar quddiemhom il-meħtieġ tiegħek, qisu l-meħtieġ ta’ min sejjer fl-eżilju, u filgħaxija oħroġ quddiemhom bħal wieħed ħiereg għall-eżilju.

- ⁵Haffer toqba fil-ħajt quddiemhom u oħroġ minnha.
- ⁶Ġorr kollox fuq spallejk quddiemhom u oħroġ fid-dlam; għatti wiċċek biex ma tarax l-art. Għax jien għamiltek sinjal għad-dar ta' Izrael.”
- ⁷Jiena għamilt kif ordnali l-Mulej, u binhar hejjejt il-meħtieġ tiegħi, qisu l-meħtieġ ta' min sejjer fl-eżilju; filgħaxija ħaffirt toqba fil-ħajt b'idi stess, u mbagħad ħriġt quddiemhom fid-dlam, bis-sorra fuq spallejja.
- ⁸L-għada filgħodu l-Mulej kellimni u qalli:
- ⁹“O bniedem, dawn in-nies ta' rashom iebsa ta' dar Izrael ma staqsew kx x'inti tagħmel?
- ¹⁰Mela għidilhom: ‘Hekk jgħid il-Mulej: Kontra l-prinċep li hemm Ġerusalem hi din is-sentenza, u kontra d-dar kollha ta' Izrael li tinsab fiha.’
- ¹¹“Għidilhom: ‘Jiena sinjal għalikom. Kif għamilt jien, hekk għad jagħmlu lilkom; fit-turufnament u l-eżilju għad tmorru.
- ¹²U l-prinċep li hemm fosthom għad jerfa' s-sorra tiegħu fuq spallejh fid-dlam, u jħaffer toqba fil-ħajt biex joħroġ minnha, u jgħatti wiċċu biex ma jkunx jista' jara l-art b'għajnejh.
- ¹³U jien nixhet ix-xibka tiegħi fuqu, u naqbd u fin-nassa tiegħi; nieħdu Babilonja f'art il-Kaldin, imma ma jarahiex; hemm imut.
- ¹⁴U dawk kollha ta' madwaru, l-għassiesa tiegħu u l-eżerċiti tiegħu, inxerridhom ma' kull riħ, u nislet ix-xabla tiegħi għal warajhom.
- ¹⁵“U huma jkunu jafu li jiena l-Mulej meta nxerridhom fost il-ġnus, u nferrixhom mal-artijiet kollha.
- ¹⁶Imma nħalli 'l xi wħud minnhom li jehilsu mix-xabla u l-ġuħ u l-pesta biex iħabbu fost il-ġnus, li fosthom imorru, l-għarukażijiet tagħhom, u jkunu jafu li jiena l-Mulej.”

Ir-restawrazzjoni

- ¹⁷U gietni l-kelma tal-Mulej u qalli:
- ¹⁸“O bniedem, ħobżok bir-roġħda tieklu, u l-ilma tiegħek tixorbu b'qalbek ittaqtaq u beżgħana.
- ¹⁹U tgħid lill-poplu tal-pajjiż: Dan jgħid Sidi l-Mulej lil dawk li joqogħdu Ġerusalem f'art Izrael: ‘Hobżhom jikluh beżgħana u l-ilma jixorbuh imdejqa, għax il-pajjiż jitnezza' minn ġidu u jsir ħerba minħabba l-vjolenza tan-nies kollha li jgħammru fih.
- ²⁰L-ibliet bin-nies jiġġarrfu u l-art issir ħerba. Halli tkunu tafu li jien il-Mulej.’ ”
- ²¹U gietni l-kelma tal-Mulej, u qalli:

²²“O bniedem, x’inhu dan l-għajdut tagħkom fil-pajjiż ta’ Izrael: ‘Itul iż-żmien u kull viżjoni tiġi fix-xejn!’?”

²³Għalhekk għidilhom: ‘Dan jgħid Sidi l-Mulej: Inwaqqaf dan l-għajdut u ma tghiduhx aktar fil-pajjiż ta’ Izrael.’ Anzi għidilhom: ‘Iż-żmien qorob, u s-sehħ ta’ kull viżjoni miegħu.’

²⁴Għax f’nofs id-dar ta’ Izrael ma jkunx hemm aktar dehriet foloz jew taħbir qarrieq.

²⁵Għax jien il-Mulej, nitkellem u dak li ngħid iseħħ bla ma jitlajja; u sewwasew fi żmienkom, ja razza ta’ nies xewwiexa, ngħid kelma u nagħmilha, oraklu tal-Mulej.’ ”

²⁶U gietni l-kelma tal-Mulej u qalli:

²⁷“O bniedem: Ara x’inhuma jgħidu d-dar ta’ Izrael: ‘Il-viżjoni li dan kellu għad iddum ma sseħħ; qiegħed iħabbar għal żminijiet fil-bogħod.’

²⁸Mela għidilhom: ‘Dan jgħid Sidi l-Mulej: Ebda kelma minn tiegħi ma tiddawwar biex tasal, għax jien ngħid kelma u sseħħ, oraklu ta’ Sidi l-Mulej.’ ”

Eżekjel 13

Il-profeti foloz

¹U gietni l-kelma tal-Mulej, u qalli:

²“O bniedem, ħabbar kontra l-profeti f’Izrael u għid lil dawk li qegħdin iħabbru minn rashom: Isimgħu l-kelma tal-Mulej:

³Dan jgħid Sidi l-Mulej: Gwaj għall-profeti boloh li jiġru wara l-ħolm ta’ moħħhom bla ma jkunu raw xejn!

⁴Il-profeti tiegħek saru bħall-volpi qalb it-tigrif, o Izrael!

⁵Ma tlajtux fuq is-selħiet tas-swar; ma bnejtu ebda sur għal dar Izrael biex iżomm sħiħ fit-taqbida, f’jum il-Mulej.

⁶Kellhom viżjonijiet foloz u kienu jħabbru l-gideb u jgħidu: ‘Oraklu tal-Mulej’, meta l-Mulej ma kienx ikun bagħathom, u minn fuq kienu jistennewh iwettaq kliemhom.

⁷Mhux intom kellkom viżjonijiet foloz u ħabbartu l-gideb? U minn fuq kontu tghidu: ‘Oraklu tal-Mulej’, meta jien ma kontx inkun tkellimt.”

⁸Għalhekk dan jgħid Sidi l-Mulej: “Talli intom għedtu l-falz u l-viżjonijiet tagħkom huma gideb, jien niġi għalikom, oraklu ta’ Sidi l-Mulej,

⁹u mmidd idi fuq il-profeti li jfantsu l-falz u jhabbru l-gideb. Ma jkunux fil-kunsill tal-poplu tiegħi, ma jinkitbux fil-kotba ta' dar Izrael, u ma jidhlux fil-pajjiż ta' Izrael, u mbagħad tkunu tafu li jien is-Sid, il-Mulej.

¹⁰Talli qarrqu bil-poplu tiegħi meta qalulu: 'Sliem', u sliem ma kienx hemm; u meta l-poplu kien jibni ħajt tas-sejjeħ, huma kienu jkaħħluh bit-tajn;

¹¹għid lil dawk li jkaħħluh bit-tajn: 'Għad jaqa'! Tagħmel xita bil-qliel, nibgħat silg bħaċ-ċagħak, u jvenven riħ ta' riefnu.

¹²U l-ħajt jiggarraf. Imbagħad jgħidulkom: Fejn hu t-tajn tat-tikħil tagħkom?"

¹³Għalhekk dan jgħid Sidi l-Mulej: "Fis-saħna tiegħi nqajjem riefnu u fl-għadab tiegħi nibgħat xita bil-qliel u silg bħaċ-ċagħak fil-qilla tiegħi.

¹⁴U naqleb il-ħajt li kaħħaltu bit-tajn, ingarrfu fl-art, u nikxiflu s-sisien, u jaqa', u intom tintemmu taħtu; imbagħad tkunu tafu li jien il-Mulej.

¹⁵Inserraħ għadbu fuq dak il-ħajt u 'l dawk li jkunu kaħħluh ngħidilhom: "Il-ħajt ma għadux hemm! Fejn huma l-kaħħala tiegħu,

¹⁶il-profeti ta' Izrael li kienu jhabbru lil Ġerusalem u jfantsulha vizjonijiet ta' sliem, u sliem ma kienx hemm? Oraklu ta' Sidi l-Mulej."

Il-profeti nisa

¹⁷"U inti, o bniedem, dawwar wiċċek lejn bniet il-poplu tiegħek, li jhabbru minn rashom u, ħabbar kontrihom. Għidilhom:

¹⁸'Dan jgħid Sidi l-Mulej: Gwaj għalihom dawk li jħitu l-faxex għal kull għaksa tal-id, u jaħdmu velijiet ta' kull daqs għar-ras biex jonsbu għall-erwieħ. Kif? Intom tonsbu għall-erwieħ tal-poplu tiegħi, u taħsbu intom li se tibqgħu ħajjin?

¹⁹Intom żebłaħtuni mal-poplu tiegħi għal ftit qabdiet tax-xgħir u ftit loqom ħobż; billi qtiltu nies li m'għandhomx imutu u zammejtju ħajja nies li ma għandhomx jgħixu, bil-gideb tagħkom lill-poplu tiegħi, dejjem lest biex jisma' l-gideb.

²⁰"Għalhekk jgħid Sidi l-Mulej: "Arawni, ġej għall-faxex tagħkom, li bihom tonsbu għall-erwieħ; jien inqattagħhom minn fuq dirgħajkom, u bħal għasafar nitlaq ħielsa l-erwieħ, li intom insobtu għalihom.

²¹U jien inqattgħalkom il-velijiet u neħles il-poplu tiegħi minn idejkom, u ma jibqgħux aktar priża f'idejkom; u mbagħad tkunu tafu li jien il-Mulej.

²²"Għax intom qsamtu qalb il-ġust bil-gideb tagħkom, meta jien ma kiddejtux; intom qawwejtju id il-ħażin, biex ma jergax lura minn triqtu l-ħażina u jgħix.

²³Għalhekk ma tfantsux aktar vizjonijiet qarrieqa, u gideb aktar ma tħabbru. U jiena neħles il-poplu minn idejkom, u tkunu tafu li jien il-Mulej.' "

Eżekjel 14

Il-kundanna tal-idolatri

- ¹U ġew għandi xi wħud mix-xjuħ ta' Izrael u qagħdu bilqiegħda quddiemi.
- ²U ġietni l-kelma tal-Mulej u qalli:
- ³“O bniedem, dawn in-nies laqgħu f'qalbhom lil allathom u jzommu dejjem quddiem għajnejhom il-kagun ta' dnu biethom. Se nħallihom jistħarrġuni?
- ⁴Mela kellimhom u għidilhom: ‘Dan jgħid Sidi l-Mulej: Kull min minn dar Izrael jilqa’ lil allatu f'qalbu u jzomm quddiem għajnejh il-kagun ta' dnu bu u jmur għand il-profeta, jien stess, il-Mulej, inwiegħbu minkejja l-kotra ta' allatu.’
- ⁵Hekk dar Izrael tħossha f'qalbha li twarrbu minni minħabba l-kotra ta' allathom.
- ⁶“Għalhekk għid lil dar Izrael: ‘Dan jgħid Sidi l-Mulej: Duru u erggħu lura minn allatkom u dawru wiċċkom mill-qżizijiet tagħkom.
- ⁷Għax kull min mar minn dar Izrael, jew mill-barranin li jgħixu f'Izrael, jitwarrab minni u jilqa’ f'qalbu 'l allatu u jzomm quddiem għajnejh il-kagun ta' dnu bu, u mbagħad imur għand il-profeta jistaqsini permezz tiegħu, jiena, jiena stess, il-Mulej inwiegħbu.
- ⁸U ndawwar wiċċi lejha u nagħmel minnu sinjal u proverbju, u nqaċċtu minn fost il-poplu tiegħi, u tkunu tafu li jien il-Mulej.
- ⁹“U jekk il-profeta jitqarraq u jgħid xi kelma, inkun jien, il-Mulej, li nkun qarraq b'dan il-profeta, u mmidd idi għal fuqu u neqirdu minn fost il-poplu tiegħi Izrael.
- ¹⁰U jkollhom jerfgħu l-kastig ta' dnu bhom; bħall-kastig ta' min jistħarreġ, hekk il-kastig tal-profeta.
- ¹¹Biex b'hekk ma jintilfux aktar minn dar Izrael minn warajja, u ma jitniġġsux iżjed bi dnu biethom kollha, imma jkunu l-poplu tiegħi, u jiena nkun Alla tagħhom.’ Oraklu ta' Sidi l-Mulej.”

Id-dnub u l-kastig ta' Ġerusalemm

- ¹²U ġietni l-kelma tal-Mulej u qalli:
- ¹³“O bniedem, jekk xi pajjiż jidneb kontriya u jikser kelmtu miegħi, u jien immidd idejja għalih, u neqidlu l-ħażna tal-ħobż, u nibgħatlu l-ġuħ, u nqaċċat minnu nies u bhejjem,
- ¹⁴imqar jekk fih ikun hemm dawn it-tlieta min-nies: Noè, Danjel, u Ġob, dawn biss isalvaw ħajjithom minħabba l-ġustizzja tagħhom, oraklu ta' Sidi l-Mulej.

¹⁵“Jekk qatt nitlaq il-bhejjem selvaġġi f’xi pajjiż u jnezzgħuh min-nies, u jsir herba u ħadd ma jgħaddi minnu minħabba l-bhejjem,

¹⁶imqar jekk fih ikun hemm dawn it-tlieta min-nies, daqs kemm jien ħaj, oraklu ta’ Sidi l-Mulej, dawn ma jsalvaw lil ħadd, la subien u la bniet; huma biss jeħilsu, u l-art issir herba.

¹⁷“Jekk ngħaddi x-xabla minn fuq dak il-pajjiż u ngħid: Ha tgħaddi x-xabla minn fuq l-art u neqred minnha nies u bhejjem,

¹⁸imqar jekk fih ikun hemm dawn it-tlieta min-nies, daqs kemm jien ħaj, oraklu ta’ Sidi l-Mulej, dawn ma jsalvaw lil ħadd, u la subien u la bniet, iżda huma biss jeħilsu.

¹⁹“Jekk nibgħat il-pesta fuq dak il-pajjiż u nserraħ is-saħna tiegħi fuqu bid-dmija biex neqred minnu nies u bhejjem,

²⁰imqar jekk fih ikun hemm Noè, Danjel, u Ġob, daqs kemm jien ħaj, oraklu ta’ Sidi l-Mulej, dawn ma jsalvaw lil ħadd, u la subien u la bniet; huma biss, minħabba l-ġustizzja tagħhom, jeħilsu ħajjithom.

²¹“Għax dan jgħid Sidi l-Mulej: U mqar jekk jien nibgħat fuq Ġerusalem l-erba’ kastigi ħorox tiegħi, xabla, ġuħ, bhejjem selvaġġi, u pesta, biex jeqirdu minnha nies u bhejjem,

²²ara, għad jibqa’ fiha xi fdal ta’ meħlusin, li joħorġu lis-subien u l-bniet tagħhom! Dawn għad jigu għandkom, u meta taraw l-imġiba u l-għemejjel tagħhom, intom titfarrġu għall-ħsara li nkun ġibt fuq Ġerusalem, għal kulma nkun ġibt fuqha.

²³Huma jfarrġukom u meta taraw l-imġiba tagħhom u l-għemejjel tagħhom, tkunu tafu li dak li nkun għamilt ma nkunx għamiltulha għal xejn, oraklu ta’ Sidi l-Mulej.”

Eżekjel 15

Ġerusalem bħal dielja mejta

¹U gietni l-kelma tal-Mulej u qalli:

²“O bniedem, x’inhu l-ħatab tad-dielja, aħjar mill-bqija tal-ħatab, iż-żargun li hemm fost is-siġar tal-foresta?

³Forsi jieħdu l-injam minnu, biex jagħmlu minnu xi biċċa xogħol? Forsi jieħdu minnu xi kaviġja għad-dendil?

⁴Ara, jitfgħuh fin-nar għall-ħruq, u trufu t-tnejn jikolhom in-nar, u n-nofs ukoll jinħaraq. U meta n-nofs ikun maħruq ukoll, jista’ jiswa għal xi xogħol?

⁵Ara, meta kien għadu shiħ, ma kien jiswa għal ebda xogħol. Kemm inqas issa, li kielu n-nar u qerdu, jista’ jsir xogħol minnu?

⁶Għalhekk dan jgħid Sidi l-Mulej: Bħalma l-ħatab tad-dielja, fost il-ħatab tal-foresta, jien nitfgħu fin-nar għall-ħruq, hekk nitlaq lin-nies ta' Ġerusalemm.

⁷Indawwar wiċċi kontrihom; min-nar ħargu, u n-nar għad jikkunsmahom. U tkunu tafu li jien il-Mulej, meta jien indawwar wiċċi kontrihom.

⁸U nagħmel ħerba mill-pajjiż talli kisru l-kelma li taw," oraklu tal-Mulej.

Eżekjel 16

Ġerusalemm tarbija abbandunata

¹U giet fuqi l-kelma tal-Mulej u qalli:

²"O bniedem, uri 'l Ġerusalemm l-għarukażijiet tagħha,

³u għidilha: 'Dan jgħid Sidi l-Mulej lil Ġerusalemm: Nislek u twelidek mill-art tal-Kangħanin: missierek mill-Amurrin u ommok mill-Hittin.

⁴Fi twelidek, nhar twelidek, ma qatgħulekx il-ħajta ta' żokortok, bl-ilma ma haslukx biex titnaddaf, ma għorkukx bil-melħ u anqas fisqewk fil-faxex.

⁵Ebda għajn ma tħassritek biex tagħmillek xi ħaġa minn dan kollu u tħenn għalik, imma stkerrhuk u rmewk fuq wiċċ ir-raba' f'jum twelidek, dak in-nhar li int twelidt!

⁶"Għaddejt jien minn hdejtk, rajtek titmiegħek f'demmek u għedtlek kif kont mgħargħra f'demmek: 'Int tgħix

⁷u tikber bħal nebbiet tar-raba'.' U int trabbejt, u kbirt u lhaqt il-milja ta' xhubitek; sidrek imtela u xagħrek kiber, imma kont għadek għarwiena u mikxufa.

Xebba sabiħa u ħelwa

⁸"U jiena għaddejt minn hdejtk u ħarist, u rajtek li kont fi żmienek, żmien l-imħabba. Jien frixt fuqek djul mantari u għattejtlek għawarek; u ħliflek u dħalt f'patt miegħek, u int sirt tiegħi, oraklu ta' Sidi l-Mulej.

⁹Ĥsiltek bl-ilma, naddaftlek demmek u biż-żejt dliktek.

¹⁰Libbistek il-brukkat u xeddejtlek sandli tad-delfin, dawwartek bl-għażel u ksejtek bil-ħarir.

¹¹Żejjintek bil-gawhar; qegħedtlek il-brazzuletti f'dirgħajk, u ġizirana ma' għonqok;

¹²qegħedtlek ħolqa f'immifsejk, u msielet f'widnejk, u dijadema sabiħa tlellex f'rasek.

13“Kont imzejna bid-deheb u l-fidda, u lbiesek kien għazel, ħarir, u brukkat. Smid, u għasel, u żejt kont tiekol. Kont sirt sabiħa fuq li sabiħa, u kien jixraqlek tkun sultana.

14“Beda jissemma ġmielek fost il-ġnus: għax xejn ma kien jonqsu t-tizjin li jien qegħedt fuqek, oraklu ta’ Sidi l-Mulej.

Iżrael prostituta

15“Imma int tlift rasek bi ġmielek, u ntlajt għaż-żina, u sawwabt iż-żina tiegħek fuq min ġie ġie.

16Hadt minn ilbiesek, u għamilt santwarji mzejna fuq l-għoljiet u żnejt fuqhom;

17u qbadt il-gawħar ta’ ġmielek, id-deheb u l-fidda li jien stess kont tajtek, u għamilt minnhom xbihat ta’ rġiel u magħhom żnejt.

18Hadt minn ilbiesek tal-brukkat u ksejthom bih, u offrejtilhom iż-żejt u l-incens ifuħ, li tajtek jien.

19Hobzi li kont tajtek - tmajtek smid, żejt u għasel - ħadtu, u offrejtuhom b’sagrificċju jfuħ u jgħaxxaq, oraklu tal-Mulej.

20“Qbadt imbagħad lill-istess uliedek, subien u bniet, li inti wlidtli, u ssagrifikajthomlihom ħa jieklu minnhom. Taħsbu li mhuma xejn dawn l-għemejjel faħxija tiegħek?

21Qtiltli lil uliedi biex offrejthomlihom ħalli jgħadduhom min-nar.

22U meta kont tagħmel dawn l-għarukażijiet u dawn l-għemejjel faħxija tiegħek, ma kontx tiftakar f’żgħožitek meta kont għarwiena u mikxufa titmiegħek f’demmek!

23Issa wara dan il-ħażen kollu tiegħek - gwaj, gwaj għalik, oraklu ta’ Sidi l-Mulej -

24int bnejt kmajra u tellajt għarix f’kull misraħ.

25F’ras kull triq waqqaft għarixek u kasbart ġmielek, u berraħt riglejtk għal kull min ġie ġie u komplejt biż-żina tiegħek.

26“Żnejt ma’ wlied l-Egittu, ġrienek imġissma sewwa, u komplejt židt fiż-żina tiegħek biex tipprovokani.

27“Għalhekk meddejt idejja kontrik, u naqqast sehmeġ, u rħejtek għar-rieda tal-għedewwa tiegħek, il-bniet tal-Filistin, li stħaw mill-imġiba faħxija tiegħek.

28“Int żnejt ukoll ma’ wlied l-Assirja, żnejt magħhom u qatt ma xbajt;

29komplejt għalhekk biż-żina tiegħek f’art il-Kaldin, u lanqas b’dan ma xbajt.

³⁰“Kemm kienet tferfer qalbek, oraklu tal-Mulej, biex għamilt dan kollu, xogħol ta’ prostituta bla mistħija?

³¹Bnejt il-kmajriet tiegħek f’ras kull triq, u f’kull misraħ tellajt l-għerejjex tiegħek. U lanqas kont bħal prostituta għall-qligh, għax kont tismerr il-ħlas,

³²imma bħal mara adultera; minflok ‘il żewgħa, tilqa’ l-barranin.

³³Kull prostituta jagħtuha xi ħaġa, iżda int tajt ir-rigali tiegħek lil ħbiebek kollha; kont ixxaħħamhom biex jiġu jiznu miegħek min-naħat kollha ta’ madwarek.

³⁴Fl-għemejjel żienja tiegħek gara l-maqlub ta’ nisa oħra: lilek ħadd ma kien ifittxek biex jizni miegħek, kont int li tħallas, u lilek ħadd ma kien iħallsek! Miegħek kien kollox bil-maqlub!

Il-kastig ta’ adultera

³⁵“Mela, ja mara żienja, isma’ l-kelma tal-Mulej:

³⁶Dan jgħid Sidi l-Mulej: Talli int intlaqt daqstant f’għemilek, u kxift għawarek biex żnejt ma’ ħbiebek, u minħabba l-idoli moqżieža tiegħek, u l-qtil ta’ wliedek li int offrettilhom,

³⁷jien se niġbor ‘il ħbiebek kollha, l-għaxqa tiegħek, ‘il dawk kollha li int ħabbejt u ‘l dawk kollha li kont tismerr; niġborhom kontrik minn kull naħa. Quddiemhom jien nikxiflek għawarek kollha ħalli jarawhom kollha kemm huma.

³⁸“Jiena nagħmel haqq minnek ta’ mara adultera u qattiela. Niżfoga fuqek fid-demem is-saħna u l-għira tiegħi.

³⁹Nerħik f’idejhom ħa jgarrfulek il-kmajriet u l-għerejjex tiegħek; ineżżgħuk minn ħwejġek, jeħdulek il-gawhar ilellex tiegħek u jħalluk hemm mikxufa u għarwiena.

⁴⁰Ixewxu l-folla kontrik, iħaġġruk u jinfduk bix-xabla;

⁴¹jagħtu n-nar lil djarek, u jagħmlu haqq minnek quddiem għajnejn ħafna nisa.

⁴²Intemm iż-żina tiegħek u ħlas aktar ma tagħtix ‘il ħbiebek. Hekk intemm l-għadab tiegħi għalik, l-għira tiegħek tħallik; inserraħ il-qilla tiegħi u ma nagħdabx għalik aktar.

⁴³Għax int ma ftakartx fil-jiem ta’ żgħożitek u madankollu m’għamiltx ħlif saħħantni għalik; jien nitfa’ fuq rasek ħlas l-imgiba tiegħek, oraklu ta’ Sidi l-Mulej. Ma għallejtnix int bl-għemejjel moqżieža kollha tiegħek?

Iżrael bħal Sodoma u Samarija

⁴⁴“Ara! Kull qabbiel jista’ jqabbillek hekk: ‘Skont l-omm il-bint!’

⁴⁵Bint ommok int, li kienet tismell lil żewġha u lil uliedha; oħt ħutek il-bniet int, li kienu jismellu lil żwieġhom u lil uliedhom. Ommkom, bint il-Hittin, missierkom wild l-Amurrin.

⁴⁶Oħtok il-kbira hi Samarija fuq ix-xellug tiegħek b'uliedha l-bniet; oħtok iż-żgħira hi Sodoma fuq il-lemin tiegħek b'uliedha l-bniet.

⁴⁷"Int għall-ewwel ma qbadtx triqathom, lanqas m'għamilt għarukażijiet, imma biss għal ftit taż-żmien. Izda mbagħad tħassart f'imġibtek kollha aktar minnhom.

⁴⁸"Daqs kemm jien ħaj, oraklu ta' Sidi l-Mulej, oħtok Sodoma u bnietha m'għamlux dak li għamilt int u bnietek.

⁴⁹Ara! Dan kien id-dnub ta' oħtok Sodoma, hi u wliedha l-bniet: kienu kburin, imxebbġhin bil-ħobż, u moħħhom mistrieħ u kwiet, imma lill-imsejken u l-fqir qatt ma weżnuhom.

⁵⁰Imtlew bihom infushom u għamlu kulma jien nismell, u jien ċhadthom malli rajt dan.

⁵¹"U Samarija ma għamlitx in-nofs tad-dnubiet li għamilt int. Int waqajt f'għarukażijiet aktar minnhom, tant li ħutek ħdejk, ħdejn l-għarukażijiet tiegħek, bdew jidhru ġusti.

⁵²"Mela issa gorr l-għajb tiegħek, ladarba għamilt tajjeb għal ħutek! Għax bi dnubietek int tqazżiżt aktar minnhom, u ħdejk saru ġusti aktar minnek. Istħi, mela, u gorr fuqek l-għajb tiegħek, għax għamilt lil ħutek ġusti aktar minnek ħdejk.

⁵³"Imma jien inbidlilhom xortihom: ix-xorti ta' Sodoma u bnietha u x-xorti ta' Samarija u bnietha; u xortik ukoll inbidel f'nofshom,

⁵⁴ħalli int tħoss ukoll it-toqol tal-għajb tiegħek u tistħi minn dak kollu li int għamilt u tajthom pjaċir.

⁵⁵U ħutek, Sodoma u wliedha l-bniet, jergġhu għal li kienu qabel; u wkoll Samarija u wliedha jergġhu għal li kienu qabel; u int wkoll u wliedek terġġhu għal li kontu fl-imġhoddi.

⁵⁶"Ma kellhiex isem ħażin fuq fommok oħtok Sodoma fi żmien kburitek, qabel ma nkixfet ħżunitek?

⁵⁷Bħalha issa sirt int; jgħajruk in-nisa ta' Edom u n-nisa tal-Filistin, il-ġirien tiegħek iżebilħuk ilkoll minn kull naħa.

⁵⁸Int qiegħda tħallas għal għemilek u qżiżijietek, oraklu tal-Mulej."

⁵⁹Hekk jgħid Sidi l-Mulej: "Jien nagħmillek dak li għamilt int meta kasbart il-ħalfa u ksirt il-patt.

⁶⁰Imma jien niftakar fil-patt li għamilt miegħek fi żmien żgħozitek u ngedded il-patt tiegħi miegħek għal dejjem.

⁶¹Int imbagħad tiftakar fl-imġiba tiegħek u tistħi meta tilqa' għandek lil ħutek il-bniet, sew ikbar u sew iżgħar minnek, li jien għad naghtihomlok bħala wliedek, għalkemm mhux bis-saħħa tal-patt.

⁶²U ngedded il-patt tiegħi miegħek, ħa tagħraf li jiena l-Mulej,

⁶³biex tiftakar u timtela bil-mistħija, u ma jkollokx aktar ħila tiftaħ ħalqek minħabba l-għajb tiegħek, meta nkun ħfirtlek dak kollu li għamilt, oraklu ta' Sidi l-Mulej.”

Eżekjel 17

L-allegorija tad-dielja u l-ajkla

¹U gietni l-kelma tal-Mulej u qalli:

²“O bniedem, qabblilhom taqbila u fassal tixbiha għal ulied Izrael.

³Għidilhom: Dan jgħid Sidi l-Mulej: ‘Kien hemm ajkla kbira, gwenħajha kbar, b'pinen twal, u rix imżewwaq, li giet il-Libanu u ħadet fergħa mill-quċcata taċ-ċedru;

⁴ħasdet l-ogħla tarf tal-friegħi tagħha, u ħaditu f'art il-Kangħanin u ħallietu f'belt il-merkanti.

⁵Ħadet ukoll miż-żerriegħa ta' dik l-art, u żergħetha f'għalqa taż-żriġħ, ħawlitha ħdejn gelgul ilma bħas-siġra taż-żafzaf.

⁶Nibtet u saret dielja mifruxa fl-art, u frighetha meddet lejha, u għeruqha baqgħu hemm fejn kienet. U saret dielja, ħarget iż-żraġen, u rmiet il-friegħi.

⁷Imma kien hemm ajkla oħra kbira, gwenħajha kbar u rixha folt. Ara! Dik id-dielja dawret għeruqha lejha, u mill-ħmiemel fejn kienet imħawla meddet frighetha lejha, ħalli ssaqqiha.

⁸Hadha u ħawwilha f'art għammiela, ħdejn gliegel ta' ilma xxettlet, ħalli toħroġ il-friegħi u l-frott tagħmel, biex hekk issir dielja sabiħa.’

⁹Għidilhom: ‘Dan jgħid Sidi l-Mulej: Taħsbu li se tmur tajjeb? Ma taqlagħhiex l-ajkla l-oħra minn għeruqha, taqtgħalha frottha u tħalliha tinxef? Jinxef ir-rimi kollu tal-friegħi tagħha. Ma tkunx meħtieġa saħħa kbira, jew kotra nies biex jaqilgħuha minn għeruqha.

¹⁰Araw! Jewwilla għax imxettla se tmur 'il quddiem? Ma tinxifx għalkollox malli jmissha r-riħ mil-Lvant? Iva, fil-ħmiemel fejn ixxettlet, tinxef.”

It-tifsira ta' allegorija

11 U gietni l-kelma tal-Mulej, u qalli:

12 “Għid lil din ir-razza rasha iebša: Ma tafux xi jfisser dan? Għidilhom: ‘Araw! Ġie s-sultan ta’ Babilonja Ġerusalem, u qabad is-sultan tagħha u l-prinċipijiet tagħha u hadhom miegħu Babilonja.

13 U ha wieħed minn nisel is-saltna, u għamlu sultan u għamel patt miegħu, u rabtu b’gurament. U ha miegħu wkoll il-kbarat tal-pajjiż,

14 biex tiċċekken is-saltna u ma titkabbarx u s-sultan iħares il-patt li ntrabat bih, u hekk is-saltna żżomm sħiħa.

15 “Imma hu qam kontrih u bagħat il-messaggjiera tiegħu l-Eġittu, biex dan jagħtih żwiemel u kotra nies. Tista’ tigħid tajba? Jista’ jeħlisha min għamel dan? Jista’ jikser il-patt u jeħles?”

16 “Daqs kemm jien ħaj, oraklu ta’ Sidi l-Mulej, talli żeblaħ il-ħalfa tiegħu u kiser il-patt li għamel miegħu, f’nofs il-Belt ta’ Babilonja jmut, f’art is-sultan li tellgħu fuq it-tron.

17 Il-Fargħun mhux se jgħinu b’eżerċtu kbir jew b’ħafna nies meta jkun hemm il-ġlied, meta jtellgħu r-rampa u jibnu ħajt madwar għall-qerda ta’ ħafna nies.

18 Hu żeblaħ il-gurament, u kiser il-patt; newwel idu u mbagħad għamel dan kollu: żgur li ma jeħlishiex!

19 “Għalhekk dan jgħid Sidi l-Mulej: ‘Daqs kemm jien ħaj, il-gurament tiegħi li kasbar u l-patt tiegħi li kiser, niħallas tagħhom minn fuq rasu.

20 Nifrex fuqu x-xibka tiegħi, u jinqabad fl-ingassa tiegħi, u nkaxkru f’Babilonja, u hemmhekk nagħmel ħaqq minnu talli kiser kelmtu miegħi.

21 L-aħjar fost il-qtajja’ kollha tal-eżerċtu tiegħu, jaqgħu taħt ix-xabla, u dawk li jeħilsuha jixxerrdu ma’ kull riħ. Imbagħad tkunu tafu li jiena, il-Mulej, tkellimt.”

22 Dan jgħid Sidi l-Mulej: “Jien naqta’ mill-quċcata taċ-ċedru l-għoli, minn tarf il-friegħi l-għolja, rimja żgħira, u nxettilha fuq il-muntanja għolja u kbira;

23 fuq il-muntanja l-għolja ta’ Izrael inxettilha. U hi toħroġ il-friegħi, u tagħmel il-frott, u ssir sigra sabiħa taċ-ċedru. U taħtha jistkenn kull tajr tal-ġwienah, jistkennu għad-dell tal-friegħi tagħha.

24 U jagħrfu s-sigar kollha tar-raba’ li jien il-Mulej, li sigra għolja nċekkinha, u sigra żgħira nkabbarha; nnixxef is-sigra l-ħadra, u n-niexfa bil-weraq inħaddarha. Jien, il-Mulej, tkellimt, u li għedt nagħmlu.”

Eżekjel 18

Imut min jidneb

¹Ġietni l-kelma tal-Mulej, u qalli:

²“Xi tridu tfissru bih dan il-proverbju għall-art ta’ Izrael: Il-missirijiet kielu l-għeneb qares u ddarrsu snien uliedhom?

³Daqs kemm jien ħaj,” oraklu ta’ Sidi l-Mulej, “ma jkollkomx għalfejn ittennuh iżjed dan il-proverbju f’Izrael.

⁴Araw, kulhadd huwa tiegħi; bħall-ħajja tal-missier hekk dik tal-iben tiegħi huma. Min jagħmel id-dnub, ikun hu li jmut.

⁵“Jekk wieħed jgħix ħajja sewwa u jagħmel il-ħaqq u s-sewwa, jigifieri

⁶ma jmurx jiekol fuq il-muntanji, ma jerfax għajnejh lejn l-idoli tad-dar ta’ Izrael, ma jtebbax il-mara ta’ għajru, ma jersaqx lejn mara fl-ingiesa tagħha,

⁷ma jaħqar lil hadd, irodd lura r-raham tad-dejn, ma jisraqx, jagħti ħobzu lil min hu bil-ġuħ, jostor bl-ilbies lill-għeri,

⁸u ma jislixf bl-imgħax, ma jiħux interessi, iżomm idu mill-ħażen, jagħmel il-ħaqq skont is-sewwa bejn bniedem u ieħor,

⁹igib ruħu skont il-kmandamenti tiegħi u jħares id-digrietu tiegħi biex jagħmel is-sewwa, min jagħmel dan kollu huwa ġust, u żgur jgħix,” oraklu ta’ Sidi l-Mulej.

¹⁰“Izda jekk huwa jiled iben li jagħtiha għas-serq u għat-tixrid tad-demmu,

¹¹u jagħmel ħwejjeġ bħal dawn - għalkemm hu qatt ma jkun għamilhom - jekk l-iben imur jiekol fuq il-muntanji, u jtabba’ l-mara ta’ għajru,

¹²u jaħqar lill-fqar u lill-imsejkna, jisraq, ma jroddx lura r-raham tad-dejn, jerfa’ għajnejh lejn l-idoli, jagħmel ħwejjeġ moqzieża,

¹³jislef bl-imgħax u jieħu l-interessi, jaqaw iben bħal dan se jgħix? Le, ma jgħix; hu jkun għamel dawn il-ħwejjeġ moqzieża kollha, u żgur imut, demmu jkun fuqu.

¹⁴“Imma jekk jiled iben, u dan jara d-dnubiet li jkun għamel missieru, jibza’ u ma jagħmilx bħalhom;

¹⁵ma jmurx jiekol fuq il-muntanji u għajnejh ma jerfagħhomx fuq l-idoli ta’ dar Izrael, il-mara ta’ għajru ma jtebbagħhiex,

¹⁶il hadd ma jaħqar, ma jzommx ir-raham, ma jisraqx, jagħti ħobzu lil min hu bil-ġuħ, jostor bl-ilbies lill-għeri,

¹⁷iżomm idu mill-ħażen, imgħax u interessi ma jiħux, u jagħmel id-digrietu tiegħi u jimxi skont il-ligijiet tiegħi; dan ma jmutx minħabba dnubiet missieru, imma jibqa’ ħaj.

¹⁸Imma missieru li jkun żamm jew seraq dak li hu ta’ għajru, u jkun għamel dak li mhux sewwa f’nofs il-poplu tiegħu, minħabba ħżunitu, dan imut.

19U madankollu intom tgħidu: ‘M’għandux l-iben jitgħabba b’ħażen missieru? Jekk l-iben ikun għamel il-ħaqq u s-sewwa u ħares il-liġijiet tiegħi u għamilhom, dan jgħix!

20“Il-bniedem li jidneb, hu għandu jmut; l-iben ma jbatix minħabba fid-dnubiet ta’ missieru, u lanqas il-missier minħabba fid-dnubiet ta’ ibnu. Il-ġustizzja tal-bniedem ġust titqieslu għalih ġid; u l-ħażen tal-bniedem ħażin jitqieslu għalih kastig.

Il-ħażin li jindem jgħix

21“Imma jekk il-bniedem ħażin jerga’ lura minn ħtijietu kollha li jkun għamel, u jħares il-liġijiet kollha tiegħi u jagħmel il-ħaqq u l-ġustizzja, hu jgħix u ma jmutx.

22Ebda dnuv milli jkun għamel ma nfakkarlu; u hu jgħix minħabba fil-ġustizzja li jkun għamel.

23Forsi jien toġġobni l-mewt tal-bniedem il-ħażin?” oraklu ta’ Sidi l-Mulej; “mhux aktar joġġobni li jerga’ lura minn triqatu u jgħix?

24Izda mbagħad forsi se jgħix il-bniedem ġust jekk jerga’ lura mill-ġustizzja tiegħu u jagħmel il-ħażen kollu li jagħmel il-bniedem il-ħażin?” Ebda wieħed mill-għemejjel tajba tiegħu ma nfakkarlu, u minħabba l-qerq li jkun għamel u l-ħtija li fiha jkun waqa’, huwa jmut.

Il-ġustizzja ta’ Alla

25“Intom tgħidu: “Mhijiex sewwa l-imġiba tal-Mulej!’ Issa isimġhu, dar Izrael: Forsi l-imġiba tiegħi mhijiex sewwa? Mhux l-imġiba tagħkom li mhijiex sewwa?

26Jekk wieħed ġust jitbiegħed mill-ġustizzja tiegħu u jagħmel il-ħażen, u jmut minħabba dan, minħabba ħzunitu jkun miet.

27Imma jekk il-midneb jerga’ lura mid-dnuv li jkun għamel, u jagħmel il-ħaqq u l-ġustizzja, hu jsalva ruħu.

28Għax ikun intebaħ u reġa’ lura mid-dnubiet kollha li jkun għamel, u jibqa’ ħaj u ma jmutx.

29Izda dar Izrael jgħidu: ‘Mhijiex sewwa l-imġiba tal-Mulej!’ Forsi l-imġiba tiegħi mhijiex sewwa, dar Izrael? Mhux l-imġiba tagħkom li mhijiex sewwa?

30Għalhekk lil kull wieħed minnkomm niġġudikah skont imġibtu, dar Izrael,” jgħid Sidi l-Mulej. “Indmu, u erġġhu lura minn dnubietkom kollha, biex ma jkollkom xi jwaqqagħkom fil-ħażen.

31Biegħdu minnkomm il-ħtijiet kollha li waqajtu fihom, u ġeddu qalbkomm u ruħkomm. L-għala tridu tmutu, dar Izrael?

32Jiena ma nieħu pjaċir bil-mewt ta’ ħadd,” jgħid Sidi l-Mulej. “Mela indmu u għixu.”

Eżekjel 19

L-allegorija tal-ljun

- ¹U inti għanni għanja tal-biki għall-prinċipijiet ta' Izrael
- ²u għidilhom: X'iljuna kien fiha ommok fost il-ljuni! Imteddet qalb il-ljuni ż-żgħar, u rabbiet il-griewi tagħha.
- ³Minn dawn il-griewi rawmet wiehed, sakemm kiber f'daqsxejn ta' ljun: tgħallem jaħtaf il-priża, u jiekol in-nies.
- ⁴U l-ġnus għajtu u nġemgħu kontrih, u nqabad fil-ħofra tagħhom. Imbagħad ħaduh bil-ħoloq fl-art tal-Eġittu.
- ⁵U meta rat li stenniet għal xejn, li tamitha sfat fix-xejn, ħadet ieħor minn griwitha, u minnu rawmet iljun żgħir.
- ⁶U beda jħuf qalb il-ljuni, u kiber f'daqsxejn ta' ljun; tgħallem jaħtaf il-priża, u beda jiekol in-nies
- ⁷Ġarr il-priża lejn għerien, u ħarbat bliethom. Twerwer il-pajjiż b'kulma kien fih għall-ħoss tat-tgargir tiegħu.
- ⁸Imbagħad il-ġnus daru għalih, mill-ibliet kollha ta' madwar, firxu xbiekhom fuqu, u nqabad f'ħofrithom.
- ⁹Għalquh go gagġa marbut bil-ktajjen, u ħaduh għand is-sultan ta' Babilonja, u dan għalqu f'fortizza biex għajjatu aktar ma jinstamax, fuq l-għoljiet ta' Izrael.

L-allegorija tad-dielja

- ¹⁰Ommok kienet bħal dielja f'qasam dwieli, imxettla ħdejn l-ilma kotran; kienet għammiela u kollha friegħi, minħabba l-ħafna ilma.
- ¹¹Hareġ minnha żargun b'saħħtu, u sar xettru ta' sultan, intrefa' 'l fuq minn bejn il-friegħi, u fl-għoli qalb il-friegħi folti kont tarah.
- ¹²Imma d-dielja qaċċtuha f'saħna, u mal-art meddewha. Ir-riħ mil-Lvant nixxfilha l-frott; iż-żargun b'saħħtu qaċċtuhulha, nixef u ħarqu n-nar.
- ¹³U issa tinsab imħawla fid-deżert, f'art għatxana u taħraq nar.
- ¹⁴Miż-żargun ħareġ in-nar, u l-friegħi u l-frott kililha. Ma baqa' ebda żargun b'saħħtu, ebda xettru għal sultan. Din hi għanja ta' lamentazzjoni u tkun għanja tal-vistu.

Eżekjel 20

L-apostasija ta' Izrael fl-Eġittu

¹U ġara li fis-seba' sena, fl-għaxra tal-ħames xahar, ġew xi wħud mill-anzjani ta' Izrael jistħarrġu lill-Mulej u qagħdu bilqiegħda quddiemi:

²U ġietni l-kelma tal-Mulej u qalli:

³“O bniedem, kellem lix-xjuħ ta' Izrael u għidilhom: Dan jgħid Sidi l-Mulej: ‘Ġejtu intom biex tistħarrġuni? Daqs kemm jien ħaj, ma nħallikomx tistħarrġuni, oraklu ta' Sidi l-Mulej.’

⁴“O bniedem, trid int tagħmel ħaqq minnhom? Trid tiggudikahom? Mela għarrafhom bil-qżizijiet ta' missirijietom.

⁵Għidilhom: ‘Dan jgħid Sidi l-Mulej: Meta jien għazilt lil Izrael u rfajt idi u ħlift lil nisel dar Ġakobb u għarrafhom bija nnifsi fl-art tal-Egittu, għollejt idi u għeditilhom: Jiena l-Mulej Alla tagħkom.

⁶Dakinhar erfajt idi u ħliftilhom li noħroġhom mill-art tal-Egittu lejn art li għazilt għalihom, art tnixxi ħalib u għasel, gawhra fost kemm huma l-artijiet.

⁷U għeditilhom: Armu kull wieħed minnkom il-kruhat li paxxew 'l għajnejkom u titniġġsux bl-allat tal-Egittu. Jiena l-Mulej Alla tagħkom.

⁸Imma huma rvellaw kontriya u ma ridux jagħtuni widen; ma rmewx il-kruhat li paxxew 'l għajnejhom, u l-allat tal-Egittu ma abbandunawhomx. “Imbagħad ħsibt li nsawwab il-qilla tiegħi fuqhom, li niżfoga għadbi fuqhom f'nofs l-art tal-Egittu.

⁹Imma kelli nagħmel mod ieħor minħabba ismi; li ma jkunx imżebļaħ f'għajnejn il-ġnus, li huma kienu f'nofshom, u taħt għajnejhom għarrafhom bija nnifsi, u ħriġthom mill-art tal-Egittu.

¹⁰Ħriġthom mill-art tal-Egittu u ġibthom fid-deżert.

¹¹U tajthom il-liġijiet u l-preċetti tiegħi għarrafthom, li jekk bniedem jagħmilhom jista' jgħix bihom.

¹²U tajthom is-Sibtijiet tiegħi biex ikunu sinjal bejni u bejnhom, u jkunu jafu li jien il-Mulej, li kkonsagrajthom.

L-apostasija ta' Izrael fid-deżert

¹³“Imma dar Izrael irvellaw kontriya fid-deżert; skont il-liġijiet tiegħi ma mxewx u l-preċetti tiegħi abbandunawhom, li jekk bniedem jagħmilhom jista' jgħix bihom. Is-Sibtijiet tiegħi pprofanawhom bis-sħiħ. Jien ħsibt, għalhekk, li nsawwab il-qilla tiegħi fuqhom fid-deżert biex neqridhom.

¹⁴Imma jien kelli nagħmel mod ieħor biex ismi ma jkunx imżebļaħ f'għajnejn il-ġnus li taħt għajnejhom ħriġthom.

¹⁵“Imma jiena rfajt idi fid-deżert u ħliftilhom li ma ndaħħalhomx fl-art li jiena wegħedthom, art tnixxi ħalib u għasel, gawhra fost kemm huma l-artijiet.

16 Stmerrew il-preċetti tiegħi, u ma mxewx fuq il-ligijiet tiegħi, iprofanaw Sibtijiet għax qalbhom marret wara l-allat tagħhom.

17 Izda għajnejja tħassruhom, u ma għamiltihomx deni, u ma qridthomx fid-deżert.

18 “U għedt lil uliedhom fid-deżert: La timxux fuq drawwiet missirijietkom, u l-ligijiet tagħhom tħarsuhomx u b'allathom titniġgsux.

19 Jiena l-Mulej Alla tagħkom. Imxu fuq il-ligijiet tiegħi, u ħarsu d-digrieti tiegħi, u għamluhom.

20 Qaddsu Sibtijiet u jkunu dawn sinjal bejni u bejnkomb ha tkunu tafu li jiena l-Mulej Alla tagħkom.

21 U lanqas uliedhom ma ħarsu d-digrieti tiegħi, li jekk bniedem jagħmilhom jista' jgħix bihom. Sibtijiet pprofanawhom. U jiena qtajtha li nsawwab qillti fuqhom, u nserraħ għadbi fuqhom fid-deżert.

22 Imma ġbidt idi lura, u għamilt mod li ismi ma jkunx imżebłaħ quddiem għajnejn il-ġnus, li quddiemhom ħriġthom.

23 “Imma rfajt idi u ħliltihom fid-deżert li nxerridhom qalb il-ġnus u nferrixhom mal-artijiet,

24 għax id-digrieti tiegħi ma għamluhomx, u l-ligijiet tiegħi stmerrewhom, u Sibtijiet pprofanawhom, u xeħtu għajnejhom fuq allat missirijiethom.

25 Għalhekk tajthom ligijiet mhux tajbin, u digrieti li bihom ma jgħixux.

26 U niġġisthom bl-offerti tagħhom, u ħallejthom jgħaddu min-nar l-ulied tal-ewwel, biex inkexkixhom u jkunu jafu li jien il-Mulej.

L-apostasija f'Kangħan

27 “Mela, kellem, o bniedem, lil dar Izrael u għidilhom: ‘Dan jgħid Sidi l-Mulej. B'dan ukoll komplew iżebilhuni missirijiethom, u jqarrqu bija.

28 Meta jien daħħalthom fl-art li jien għollejt idi u ħliltihom li nagħtihielhom: kull fejn raw hotba daqsxejn għolja jew siġra bi ftit friegħi, hemm offrew is-sagrifiċċji tagħhom, hemm ġiebu l-offerti tagħhom biex jinkuni, u hemm poġġew il-fwejjjaħ jgħaxxqu tagħhom, u sawbu l-libazzjonijiet tagħhom.

29 U għedtilhom: X'inhid din l-għolja biex intom titilgħu fuqha? U għadhom sa llum stess ‘bama’ jsejħulha.

30 “Għalhekk għid lil dar Izrael: ‘Dan jgħid Sidi l-Mulej: Jaqaw bħal missirijietkom tniġġistu, u għadkom tiżnu wara l-qżież ta' allathom?

³¹Wara li tniġġistu bl-offerti tagħkom u għaddejtu lil uliedkom min-nar lill-allat tagħkom sal-lum, taħsbu li se nħallikom tistħarrġuni, dar Iżrael? Daqs kemm jien ħaj, oraklu ta' Sidi l-Mulej, ma nħallikomx tistħarrġuni.

³²Dak li jiġikom f'moħħkom ma jseħħx, dak li qegħdin tghidu: 'Inkunu bħall-ġnus, bħar-razez ta' artijiet oħra: naduraw il-ħatab u l-ħaġar.'

Alla jnaddaf lil Iżrael

³³"Daqs kemm jien ħaj, oraklu ta' Sidi l-Mulej, b'id qawwija, u bi driegħ merfugħ, b'qilla tbaqbaq, jien naħkem fuqkom.

³⁴Imbagħad noħroġkom minn fost il-popli u niġborkom mill-artijiet fejn jien xerridtkom fihom b'id qawwija, u bi driegħ merfugħ, u b'qilla tbaqbaq.

³⁵"Inġibkom fid-deżert tal-ġnus u hemm nagħmel ħaqq minnkom, hemm wiċċ imb wiċċ.

³⁶Bħalma għamilt ħaqq minn missirijietkom fid-deżert tal-Eġittu, hekk nagħmel ħaqq minnkom, oraklu ta' Sidi l-Mulej.

³⁷Ngħaddikom minn taħt il-ħatar u ndaħħalkom bl-għadd.

³⁸U nnaqqi minnkom ix-xewwiexa u l-midinbin kontrija, noħroġhom mill-art fejn huma barranin, imma f'art Iżrael ma jidħlux, u tkunu tafu li jiena l-Mulej.

Fniena għall-poplu

³⁹"U intom, dar Iżrael, dan jgħid Sidi l-Mulej: Ha jmur kull wieħed minnkom wara allatu, ħa jadurahom. Imma mbagħad ma jkun hemm ħadd minnkom li ma jismax minni; ismi l-qaddis ma tkasbrux iżjed bl-offerti tagħkom u b'allatkom.

⁴⁰"Għaliex fuq il-muntanja mqaddsa tiegħi, fuq l-għolja ta' Iżrael, oraklu ta' Sidi l-Mulej, hemm għad isservini d-dar kollha ta' Iżrael, kemm ikun hemm fil-pajjiż; hemm nilqagħhom, hemm nistennihom bl-offerti tagħhom, l-aħjar tal-offerti tagħkom u kulma tikkonsagrawli.

⁴¹Hemm nilqagħkom bħal fwieħa tgħaxxaq meta noħroġkom minn fost il-popli, u niġborkom mill-artijiet fejn xerridtkom, u nuri qdusiti fikom taħt għajnejn il-ġnus.

⁴²Imbagħad tkunu tafu li jiena l-Mulej, meta jien inġibkom fl-art ta' Iżrael, l-art li jien għollejt idi u ħlift li nagħtiha lil missirijietkom.

⁴³Hemm tiftakru fl-imġiba tagħkom u fl-għemejjel tagħkom kollha li bihom tniġġistu, u tiddardru bikom infuskom, minħabba l-ħażen kollu li għamiltu.

⁴⁴U tkunu tafu li jiena l-Mulej, meta jien nimxi magħkom skont ismi, u mhux skont triqatkom il-ħżiena u skont l-għemejjel imħassra tagħkom, dar Iżrael, oraklu ta' Sidi l-Mulej."

Eżekjel 21

L-oraklu kontra n-Negeb

¹U gietni l-kelma tal-Mulej, u qalli:

²“O bniedem, dawwar wiċċek lejn Teman, u ħabbar kontra l-foresta tan-Negeb, tanbar lin-naħa tan-Nofsinhar,

³u għid lill-foresta tan-Negeb: ‘Isma’ l-kelma tal-Mulej: ‘Arawni, se nkebbes fik in-nar, u kull siġra ħadra u kull siġra niexfa fik jikolha, u l-ilsna jħegġu u ma jintfewx; jinħarqu l-uċuħ kollha min-Nofsinhar sat-Tramuntana.

⁴U kull bniedem jara li jien, il-Mulej, qabbadtu u ma nitfihx.”

⁵Imbagħad għedt: “Ah! Sidi Mulej, qegħdin jgħidu: ‘Dan mhux ħlief ħrejjeġ qiegħed iqabbel?’ ”

⁶U gietni l-kelma tal-Mulej u qalli:

⁷“O bniedem, dawwar wiċċek lejn Ġerusalem u tanbar kontra s-santwarji u ħabbar kontra l-pajjiż ta’ Izrael.

⁸Għid lill-art ta’ Izrael: ‘Dan jgħid il-Mulej: Arani ġej għalik u nislet ix-xabla tiegħi minn għantha biex neqred minn ġo nofsok il-ġust u l-ħazin.

⁹Irrid neqred minnek il-ġust u l-ħazin; għalhekk ix-xabla tiegħi se toħroġ mill-għant, tolqot kull bniedem min-Nofsinhar sat-Tramuntana;

¹⁰Kull bniedem ikollu jagħraf li jien il-Mulej li ħriġt ix-xabla tiegħi minn għantha u mhux se terġa’ lura iżjed.’

¹¹“Issa tniehed, o bniedem, tniehed b’qalbek maqsuma bl-imrar quddiem għajnejhom.

¹²U jigri li jgħidulek: ‘Għala qiegħed titniehed?’ U int twegibhom: ‘Minħabba aħbar, li malli tasal tinħall kull qalb, jintelqu d-dirgħajn, u tintreħa kull ruħ, u jimxu fl-ilma l-irkupptejn. Ara! Waslet, seħhet! Oraklu ta’ Sidi l-Mulej.’ ”

L-għanja tax-xabla

¹³U gietni l-kelma tal-Mulej u qalli:

¹⁴“O bniedem, ħabbar u għid hekk: ‘Hekk jgħid Sidi l-Mulej:

¹⁵Xabla misnuna u llimata wkoll, misnuna għall-qatla, illimata biex tleħħ bħal beraq.

¹⁶Ha tinħafen fl-id, bgħattha għall-illimar, xabla misnuna u llimata, lesta għall-qatla.

¹⁷Għajjat, ixher, o bniedem, imdendla fuq il-poplu tiegħi, imdendla fuq il-prinċipijiet kollha ta' Izrael, mogħtija lkoll għax-xabla mal-poplu tiegħi.

¹⁸Agħti għalhekk, fuq gniebek! Tigrib hemm lest għalikom. Min se jeħodha kontra l-ħatar? Jgħid Sidi l-Mulej.

¹⁹U int, O bniedem, ħabbar, ċapċap idejk! Tirdoppja x-xabla u ssir daqs tlieta, ix-xabla tal-massakru; din hi x-xabla tal-qatla l-kbira; tross fuqhom minn kull naħa.

²⁰Biex jinħallu qlubhom bil-biża' jien qegħedt il-ponta tax-xabla f'kull bieb, biex il-maqtulin joktru fi bwiebhom. Iva, jien erġejt ix-xabla għall-massakru, xabla maħduma biex tleħħ bħall-beraq,' misnuna għall-qerda.

²¹Iddur lejn il-lemin, iddur lejn ix-xellug, kull fejn iddur ix-xabla toqtol.

²²U jien ukoll idejja nċapċap, u għadbi nserraħ.' Jiena, il-Mulej, tkellimt."

Nabukodonosor sultan ta' Babilonja f'salib it-toroq

²³U gietni l-kelma tal-Mulej u qalli:

²⁴"U int, o bniedem, ħażżeż żewġ toroq mnejn għad tgħaddi x-xabla tas-sultan ta' Babilonja. It-tnejn joħorgu minn pajjiż wieħed. Naqqax sinjal f'ras it-triq li tieħu għall-Belt.

²⁵Hażżeż waħda mnejn tgħaddi x-xabla għal Rabbât, il-belt ta' wlied Għammon, u oħra għal Ġuda u Ġerusalem f'nofsha.

²⁶"Għax is-sultan ta' Babilonja waqaf f'salib it-toroq, f'ras żewġ toroq, biex jistħarreġ xortih; hu ħallat il-vleġeġ, sħarreġ it-terafim, sħarreġ il-fwied.

²⁷F'idu l-leminija hemm ix-xorti bl-isem, 'Ġerusalem' biex jiftaħ fomm u jordna l-qtil, jgħolli leħnu b'għajta ta' gwerra, iqiegħed fil-bwieb l-għodda tal-gwerra għall-ħatt tas-swar, italla' rampa u jagħlaqha b'ħajt.

²⁸Għal għajnejn Izrael, dan hu kollu teħbir giddieb, billi huma għandhom il-wegħdiet maħlufa, u dan ifakkar il-ħażen tagħhom u hekk jinqabdu.

²⁹"Għalhekk dan jgħid Sidi l-Mulej: 'Talli intom fakkartuni fil-ħażen tagħkom meta nkixfu dñubietkom u deħru ħtijietkom fl-għemejjel kollha tagħkom, ladarba ftakru fihom, tinqabdu żgur fix-xibka tagħhom.

L-umiljazzjoni tas-sultan Sedekija

³⁰"U int, prinċep ta' Izrael, bniedem bla gieħ u midgħi, waslet is-sieġha tiegħek, wasal jumek u żmien il-kastig tal-aħħar, u t-tmiem ta' żmien ħżunitek.

³¹"Dan jgħid Sidi l-Mulej: 'Neħħi t-turbant, aqla' l-kuruna! Li kien m'għadux li kien! Min hu minn taħt jitgħolla, u min hu minn fuq jitniżżel!

³²Herba, ħerba, ħerba nagħmel minnha! Hekk tibqa' sakemm jasal min għandu dritt fuqha, u nagħtihielu.'

L-oraklu kontra l-Għammonin

³³“U int, o bniedem, ħabbar u għid: ‘Hekk jgħid Sidi l-Mulej kontra wlied Għammon u l-għajb tal-alla tagħhom, u għidilhom: ‘Ix-xabla, ix-xabla nsiltet għall-qatla, illimawha biex tleħħ bħall-beraq.

³⁴Huma u juruk viżjonijiet fiergħa, u jħabbrulek il-gideb, ix-xabla tinżel fuq għonq il-ħżiena u l-midgħajja. Wasal żmienhom, waslet is-siegha tal-kastig tal-aħħar.

³⁵Se terġa’ tidħol fl-għant? Fil-post fejn inħloqt, fl-art fejn tnissilt, jien nagħmel haqq minnek.

³⁶Insawwab fuqek id-dagħdigha tiegħi, nonfoħ kontrik in-nar tas-sahna tiegħi, u nerħik f’idejn nies slavaġ, nies jinqalgħu għall-qerda.

³⁷Tkun int ikel in-nar, f’nofs pajjiżek jigrri demmek, u iżjed ħadd ma jiftakrek: għax jien, il-Mulej, tkellimt.”

Eżekjel 22

Id-dnubiet ta’ Ġerusalem

¹U gietni l-kelma tal-Mulej, u qalli:

²“Int, o bniedem, trid tagħmel haqq, trid tagħmel haqq minn belt id-dmija. Mela għarrafha bil-qżizijiet kollha tagħha.

³Għidilhom: ‘Dan jgħid Sidi l-Mulej: Ħazin għaliha l-belt li f’nofsha xxerred id-demm, għax tasal sigħetha! Taħdem allat għaliha biex tiċcappas!

⁴Tad-demm li int xerridt, int ħatja, u b’allatek, li int ħdimt, ittabbajt, u qarribt jiemek, u waslu fi tmiemhom sninek. Għalhekk nagħmel minnek għajb fost il-ġnus u żebliħ għall-pajjiżi kollha.

⁵Tal-qrib u tal-bogħod jiddieħku bik, belt it-taħwid u isem ħazin.

⁶Ara, il-prinċipijiet ta’ Izrael, sa l-inqas wieħed fik, jagħmel l-almu tiegħu biex ixerred id-demm.

⁷Fik lill-omm u l-missier iżebilħuhom; fik lill-barrani jqarrqu bih; fik lill-iltim u l-armla jgħakksuhom.

⁸Kasbartu l-ħwejjeġ qaddisa tiegħi, u pprofanajtu Sibtijiet.

⁹Hemm fik nies li jikkalunjaw biex jigrri d-demm; nies li jmorru jieklu fuq l-għoljiet, nies li jagħmlu għemil faħxi fik.

¹⁰Fik jikxfu l-għera tal-missier, u jivvjolaw il-mara mxahhra fl-ingiesa tagħha.

11Wiehed jagħmel hwejjeġ koroh ma' mart għajru, ieħor itabba' 'l mart ibnu b'għemil faħxi, u ieħor jivvjola 'l oħtu, bint missieru.

12Fik jieħdu r-rigali biex ixerrdu d-demmm. Int ħadt l-imgħax u ż-żejjed, u qlajt minn fuq għajrek bl-ingann, u lili nsejtni, oraklu ta' Sidi l-Mulej."

13"Arani! Inċapċap idejja għall-qligħ bl-ingann li għamilt u għad-demmm li hemm fik.

14Se żżomm sħiħ qalbek u se jkunu jifilħu idejk meta nagħmel miegħek il-kontijiet? Jiena, il-Mulej, tkellimt, u hekk nagħmel.

15Inkeċċik għal qalb il-ġnus, u nxerrdek mal-pajjiżi, u nneħħilek il-ħmieġ kollu.

16Nerġa' nagħmlek tiegħi quddiem għajnejn il-ġnus, u tkun taf li jien il-Mulej."

Il-kastig wasal

17U gietni l-kelma tal-Mulej, u qalli:

18"O bniedem, dar Izrael saret kollha karfa: ram, stann, ħadid, u ċomb ġo forġa, karfa tal-fidda saru.

19Għalhekk dan jgħid Sidi l-Mulej: "Talli lkoll saru karfa, arani, se niġborhom f'Ġerusalem;

20u bħalma jgħbru l-fidda, ir-ram, il-ħadid, iċ-ċomb u l-istann fil-forġa, jonfhu fuqhom in-nar u jdewbu kollox, hekk niġborkom fil-qilla u s-saħna tiegħi; niħetkom hemm u ndewwibkom.

21Niġborkom u nonfoħ fuqkom in-nar tas-saħna tiegħi u ndewwibkom f'Ġerusalem.

22Bħalma jdewbu l-fidda fil-forġa, hekk indewwibkom f'nofsha u tkunu tafu li jien, il-Mulej, żfugajt għadbi fuqkom.' "

Il-kundanna tal-poplu u l-kapijiet

23U gietni l-kelma tal-Mulej u qalli:

24"O bniedem, għidilha: 'Int art li x-xita ma ħaslithiex u lanqas ixxarrbet f'jum it-tempesta.

25Fiha prinċipjietha, bħal iljun jgħajjat u jaħtaf il-priża, jibilgħu n-nies u jaħtfu l-priża, jibilgħu n-nies u jaħtfu l-ġid u l-għana, u ġo fiha jkattru r-romol.

26"Il-qassisin tagħha kisru l-liġi tiegħi, u pprofanaw il-ħwejjeġ qaddisa tiegħi; bejn qaddis u profan m'għažlux, u m'għallmox in-nies jagħzlu bejn dak li hu mnigges u dak li hu nadif; għalqu għajnejhom għal Sibtijiet, u kont imkasbar f'nofshom.

²⁷“Il-kapijiet f’nofsha bħal ilpup jaħtfu l-priża, ixerrdu d-demmm, jeqirdu n-nies, biex jagħmlu l-qliġ diżonest.

²⁸“Il-profeti tagħha jkaħħluhom bil-ħamrija; jaraw ix-xejn, u jħabbrulhom il-gideb u jgħidulhom: ‘Dan jgħid Sidi l-Mulej’, meta l-Mulej ma jkun tkellem xejn.

²⁹Il-poplu tal-pajjiż ħaqruh u serquh, l-imsejken u l-fqir għakksuhom, u l-barrani ħaqruh bla raġun ta’ xejn.

³⁰“Fittixt f’nofshom bniedem, kapaċi jsewwi l-ħajt u joqgħod fis-selħa quddiemi u jiddefendi l-pajjiż, ħalli jien ma nagħmlux ħerba. Imma ma sibtx.

³¹Jien niżfoga fuqhom id-dagħdigha tiegħi; bin-nar tas-saħna tiegħi ngibhom fix-xejn; nixħet fuq rashom il-piż ta’ mgibthom, oraklu ta’ Sidi l-Mulej!”

Eżekjel 23

Iż-żewġt aħwa żienja: Oħola, Samarija, u Oħoliba, Ġerusalem

¹U gietni l-kelma tal-Mulej, u qalli:

²“O bniedem, kien hemm żewġ nisa mill-istess omm.

³It-tnejn f’żgħožithom żnew fl-Eġittu. Hemm kienu jteftfulhom f’sidirhom u jagħfsulhom ħobb xubithom.

⁴Kien jisimhom: Oħola, il-kbira, u Oħoliba, oħta. Saru n-nisa tiegħi u wilduli subien u bniet. Isimhom: Oħola hi Samarija; Oħoliba Ġerusalem.

Id-dnub ta’ Oħola: Samarija

⁵“U Oħola żniet meta kienet għadha marti, u ntilfet għal wara ħbiebha, l-Assiri,

⁶gwerrieri lebsin il-vjola, gvernaturi, u uffiċjali, kollha żgħażaġħ fihom għaxqa, rikkieba jirkbu ż-żwiemel.

⁷U ħliet iż-żina tagħha fuqhom, l-aħjar fost l-Assiri, u ċċappset bl-idoli kollha ta’ dawk li ggennet għal warajhom.

⁸Lanqas m’abbandunat iż-żina tagħha tal-Eġittu; hemm l-Eġizzjani kienu jorqdu magħha f’żgħožitha u hemm kienu jagħfsulha ħobb xubitha u jsawbu fuqha ż-żina tagħhom.

⁹“Għalhekk jien erħejtha f’idejn ħbiebha, f’idejn ulied l-Assirja, li ntilfet warajhom.

¹⁰Dawn, wara li kixfulha għawarha, qabdulha ‘l uliedha, il-bniet u s-subien tagħha, u lilha għaddewha minn xifer ix-xabla. U giet f’ilsien in-nisa, u għamlu haqq minnha.

Id-dnub ta’ Oħoliba: Ġerusalem

11“Oħtha, Oħoliba, rat dan kollu, imma tbellhet aktar minnha, u ż-żina tagħha għadda ż-żina ta’ oħtha.

12Igġennet għal wara ulied l-Assirja; gvernaturi, uffiċjali u gwerrieri lebsin il-vjola. Rikkieba jirkbu ż-żwiemel, kollha żgħażaġh fihom għaxqa.

13Jien rajt li hi wkoll tniġġset; it-tnejn qabdu l-istess triq.

14“U kompliet tiżni. Rat imbagħad irġiel imnaqqxin fil-ħajt, xbihat tal-Kaldin maqluġhin bin-nogħra;

15ġenbejhom imħażżmin bi ħziem, bit-turbanti bil-pendenti f’rashom, mad-daqqa t’għajn donnhom kollha uffiċjali, xbihat ta’ wlied Babilonja, il-Kaldija, art twelidhom.

16U malli għajnejha marru fuqhom xegħlet għalihom; u bagħtet għandhom messaġġiera fil-Kaldija.

17“U wlied Babilonja ġew għandha għal friex l-imħabba u ċapsuha biż-żina tagħhom. Tniġġset magħhom sakemm ma ddardritx minnhom.

18“Meta hi wriet iż-żina tagħha u kixfet għawarha, jien stmellejtha bħalma kont stmellejt lil oħtha.

19Imma hi kompliet tkattar iż-żina tagħha, kompliet tiżni fuq li tiżni, meta ftakret fi żmien żgħożitha kemm kienet tiżni fl-art tal-Egittu.

20Xegħlet għall-irġiel żienja, li laħamhom laħam il-ħmir, u tixridhom tixrid iż-żwiemel.

21Int ergajt lura għall-ħażen ta’ żgħożitek meta l-Egizzjani kienu jteftfulek f’sidrek u jagħfsulek ħobb xbubitek.”

II-kastig ta’ Oħoliba: Ġerusalem

22“Għalhekk, Oħoliba, dan jgħid Sidi l-Mulej: ‘Arani, inxewwex kontrik lil ħbiebek li gġennu għalik, u issa int stmellejthom, u ngibhom fuqek mill-inħawi ta’ madwarek.

23Ulied Babilonja u l-Kaldin kollha, Pekod, Sugħa, u Kugħa, u wlied l-Assiri magħhom, żgħażaġh fihom għaxqa, gvernaturi u uffiċjali, gwerriera ta’ ħila u msemmija, ilkoll rikkieba jirkbu ż-żwiemel.

24U jigu għalik mit-Tramuntana bl-armi, karrijiet, vetturi, b’kotra ta’ popli bit-tarki, kbar u zġhar, u elmijiet, irossu fuqek minn kull naħa, u jien inħalli l-ħaqq f’idejhom, u jagħmlu ħaqq minnek skont drawwiethom.

25U jien niżfoga l-għira tiegħi fuqek. Jittrattawk f’qillthom, iqaċċtulek imnieħrek u widnejk; u dak li jifdal minnek iqattgħuh bix-xabla. Is-subien u l-bniet tiegħek jeħduhomlok, u dak li jifdal minnek jikkunsmah in-nar.

- ²⁶Inezzgħuk minn hwejgek u jeħdulek il-ġawhar sabiħ tiegħek.
- ²⁷Ineħħulek minn fuqek l-għemil faħxi u ż-żina tiegħek fl-art tal-Eġittu; ma terfax aktar għajnejk lejhom, u l-Eġittu ma tiftakarx fih aktar.’
- ²⁸“Għax dan jgħid Sidi l-Mulej: Arani, se nerħik f’idejn dawk li int tobghod, dawk li int stmellejt.
- ²⁹U jagħmlu minnek skont il-mibegħda tagħhom, jeħdulek ġidek u jħalluk imnezzgħa għarwiena, u jinkixef għawar iż-żina tiegħek u l-faħx ta’ għemilek,
- ³⁰Jagħmlulek dan kollu għax int żnejt mal-ġnus, u ċċappast bl-allat tagħhom.
- ³¹Triq waħda ma’ oħtok qbadt, u għalhekk nagħtik kusha f’idejk.”
- ³²Dan jgħid Sidi l-Mulej: “Kus oħtok tixrob, kus fond u wiesa’, mimli żufjett u żebliħ aktar milli jesa’.
- ³³Tintilef fis-sakra u l-għali, kus mimli tkexkix u twerwir, il-kus ta’ oħtok Samarija.
- ³⁴U int tixorbu u tqaxqxu, sax-xaqquf tiegħu tgerrem u tqatta’ sidrek, għax jien tkellimt, oraklu tal-Mulej.”
- ³⁵Għalhekk dan jgħid Sidi l-Mulej: “Talli inti nsejtni u tfajtni wara dahrek issa jkollok iġġorr il-piż tal-faħx u ż-żina tiegħek.”

Il-kastig ta’ Oħola u Oħoliba

- ³⁶Imbagħad il-Mulej qalli: “O bniedem, trid int tagħmel haqq minn Oħola u Oħoliba? Mela għarrafhom bi qżiżiethom.
- ³⁷It-tnejn adulteri u hemm id-demmm f’idejhom; waqgħu fl-adulterju ma’ allathom, u waslu biex għaddewlhom min-nar lil uliedhom, li wilduli, biex jikluhom.
- ³⁸U dan ukoll għamluli: fl-istess żmien tebbgħuli s-santwarju tiegħi u pprofanaw Sibtijeti.
- ³⁹Dakinhar li kienu joqtlu lil uliedhom lil allathom, kienu jidhlu fit-tempju tiegħi u jżebilħuh; u dan kienu jagħmluh f’dari stess!
- ⁴⁰U aktar, kienu jibagħtu għall-irġiel ġejjin mill-bogħod; kienu jibagħtulhom messagġiera, u huma kienu jiġu! Għalihom int kont tinħasel, kont tiżbogħ għajnejk koħol, u tilbes il-ġawhar.
- ⁴¹Kont tinxtehet fuq divan lussuż, u fuq mejda rranġata quddiemek poġġejt żejti u l-fwejjah tiegħi.
- ⁴²U kien instama’ għandha għajjat ta’ għagħa u ferħ, u mal-irġiel mill-bliet kien hemm ukoll is-Sabijin ġejjin mid-deżert. Dawn qiegħdu brazzuletti f’idejn iż-żewġt aħwa, u kuruna sabiħa tlellex fuq rashom.

⁴³U jiena għedt: Ah, mara mkissra fl-adulterji! Issa żgur li jiżnu magħha, tkompli tiżni magħhom hi fost kulhadd!

⁴⁴Kienu jidhlu għandha bħalma jidhlu għand mara żienja; hekk kienu jidhlu għand Ohola u għand Oholiba, it-tnejn nisa faħxija.

⁴⁵Imma l-irġiel sewwa għad jagħmlu haqq minnhom, il-haqq ta' nisa adulteri, il-haqq ta' nisa li xerrdu d-demmm, għax huma adulteri t-tnejn u idejhom iċarċru d-demmm!"

⁴⁶Għax dan jgħid Sidi l-Mulej: "Ha titla' folla nies għalihom u jabbandunawhom għat-twerwir u s-serq;

⁴⁷ha jħaggruhom u jbiċċruhom bix-xwabel tagħhom, joqtluhom is-subien u l-bniet tagħhom, u djarhom jagħtuhom in-nar.

⁴⁸U hekk inneħhi l-faħx mill-pajjiż u n-nisa kollha jieħdu t-tagħlima u ma jkomplux bil-ħażen faħxi tagħhom.

⁴⁹Iroddulkom l-għemil faħxi tagħkom u titgħabbew bid-dnub tal-idolatrija tagħkom, halli tkunu tafu li jien is-Sid, jien il-Mulej!"

Eżekjel 24

L-allegorija tal-borma tagħli

¹Fid-disa' sena, fl-għaxra tal-għaxar xahar, ġietni l-kelma tal-Mulej u qalli:

²"O bniedem, niżżel l-isem ta' dan il-jum għax sewwasew bħal-lum, f'dan il-jum stess, is-sultan ta' Babilonja ħabat għal Ġerusalem.

³"Fasslihomm tixbiha lil din ir-razza rashom iebsa, u għidilhom: 'Dan jgħid Sidi l-Mulej: Qiegħed il-borma, qegħedha; sawwab fiha wkoll l-ilma;

⁴itfa' fiha bċejjeċ tal-laħam, l-aħjar bċejjeċ: il-koxxa u l-ispalla, imlieha bl-aħjar għadam.

⁵Hu mill-aħjar tal-merħla, ixħet il-ħatab taħtha. Halliha tagħli, tbaqbaq sakemm jissajjar l-għadam fiha."

⁶Għalhekk dan jgħid Sidi l-Mulej: "Gwaj għal belt id-dmija, borma msadda b'sadid ma jinqalax. Ohroghom biċċa biċċa, bla ma titfa' x-xorti għalihom.

⁷Għax id-demmm li xerrdet għadu f'nofsha; hallietu fuq blat għeri; ma sawbitux fl-art biex tgħattih bit-trab.

⁸Biex tixgħel il-qilla tiegħi, u nkun nista' nithallas, ħallejtha xxerred demmha fuq il-blat għeri bla ma għattietu."

⁹Għalhekk dan jgħid Sidi l-Mulej: "Gwaj għal belt id-dmija! Jiena wkoll inżid il-ħatab!

10 Żid il-ħatab, kebbes in-nar, sajjar sewwa l-laħam, nixxef il-meraq, ħa jinħaraq l-għadam.

11 Qegħedha mbağħad vojta fuq il-gamar ħa tişon, u jinkewa r-ram tagħha, u ddub l-ingiesa fiha, u jintemm is-sadid tagħha.

12 “Taħbit li jkiddek! Is-sadid fond tagħha lanqas bin-nar ma jmur.

13 “L-ingiesa tiegħek tassew faħxija! Talli jien ridt innaddfek u int ma tnaddaftx mill-ingiesa tiegħek, għalhekk issa ma titnaddaf qatt mill-ingiesa tiegħek sakemm ma nkunx żfugajt fuqek is-saħna tiegħi.

14 “Jiena, il-Mulej, tkellimt, u li għedt għad iseħħ, nagħmlu jien. Ma nergax lura, ma nħennx u ma nagħdirx. Nagħmel ħaqq minnek skont imgibtek u għemilek, oraklu ta’ Sidi l-Mulej.”

Il-mewt ta’ mart Eżekjel

15 Ġietni l-kelma tal-Mulej, u qalli:

16 “O bniedem, arani minnufih se neħodlok l-għaxxa ta’ għajnejk; issa int toqgħodx tnewwaħ jew tibki, u xxerridx dmugħ.

17 Razzan it-tnehid tiegħek u tagħmilx vistu għall-mejtin. Orbot it-turbant fuq rasek, u xidd il-qorq f’riġlejk; tgħattix ilħitek u tikolx ħobż il-vistu.”

18 Filgħodu mort inkellem lill-poplu u filgħaxija mititli marti. Imbağħad l-għada filgħodu għamilt kif qalli l-Mulej.

19 U n-nies qaluli: “Ladarba qiegħed iġġib ruħek hekk, għax ma tgħidilniex xi jfissru dawn il-ħwejjeġ?”

20 U jien wegibthom: “Il-Mulej kellimni u qalli: ‘Għid lil dar Izrael:

21 Dan jgħid Sidi l-Mulej: Araw, se nipprofana s-santwarju tiegħi, il-glorja tal-qawwa tagħkom, l-għaxxa ta’ għajnejkom, u l-għożża ta’ qalbkom; u wliedkom, subien u bniet, li intom ħallejtu, imutu bix-xabla;

22 u intom tagħmlu kif għamilt jien; la tgħattu lħitkom u lanqas tieklu ħobż il-vistu,

23 ikollkom it-turbanti fuq raskom u l-qrieq f’riġlejkom, ma toqogħdux tnewħu, imma tinfnaw fi ħżunitkom u tokorbu bejnietkom.

24 U Eżekjel ikun għalikom sinjal, għax kulma għamel hu għad tagħmluh intom ukoll: meta jigri dan, imbağħad tagħrfu li jien il-Mulej.’ ”

Il-qerda ta’ Ġerusalem

25 “U int, o bniedem, dakinhar li jien neħdilhom il-fortizza tagħhom, il-ferħ u l-glorja tagħhom, l-għaxxa ta’ għajnejhom, l-għożża ta’ qalbhom, l-uliedhom, subien u bniet,

²⁶dakinhar jigik bniedem maħrub biex jagħtik l-aħbar.

²⁷Dakinhar jinfetaħ fommok mal-wasla tal-maħrub, u titkellem, u ma tibqax aktar imbikkem, u tkun għalihom sinjal, u jkunu jafu li jien il-Mulej.”

Eżekjel 25

L-orakli kontra l-ġnus pagani: oraklu kontra Għammon

¹U gietni l-kelma tal-Mulej, u qalli:

²“O bniedem, dawwar wiċċek lejn Għammon, u ħabbar kontrihom:

³Għid lil ulied Għammon: ‘Isimgħu l-kelma ta’ Sidi l-Mulej: Dan jgħid Sidi l-Mulej: Talli int għajjatt ferħan: Ah! Ah! meta tkasbar is-santwarju tiegħi, meta tħarbat il-pajjiż ta’ Izrael, meta dar Ġuda marru fl-eżilju, arani,

⁴għal dan kollu, se nerħik f’idejn in-nies tal-Lvant. Itellgħu fik il-kampijiet tagħhom, iwaqqfu l-għerejjex tagħhom, jieklu l-frott tiegħek, u jixorbu ħalibek.

⁵Nagħmel minn Rabba mergħa għall-igmla, mill-irħula tal-Għammonin mandra għall-imrieħel, u tkunu tafu li jien il-Mulej.

⁶“Għax dan jgħid Sidi l-Mulej: Talli int ċapċapt idejk u ħabbatt saqajk u fraħt mill-ħdura ta’ qalbek għax-xorti ta’ art Izrael,

⁷arani, se mmidd idi għal fuqek u nagħmlek priża għall-ġnus u naqilgħek minn fost il-popli; u neqirdek minn fost il-pajjiżi u nagħmel minnek ħerba, ħalli tkun taf li jien il-Mulej.

Oraklu kontra Mowab

⁸“Dan jgħid Sidi l-Mulej: Talli Mowab u Xegħir qalu: ‘Araw, id-dar ta’ Ġuda bħall-bqija tal-ġnus,’ arani, għalhekk,

⁹se niftaħ in-naħa muntanjuża ta’ Mowab u nġarraf blietha minn tarf għal ieħor, il-ġmiel ta’ artu: Betġesimot, Bagħal-megħon, Kirjatajm.

¹⁰Nerħiha f’idejn in-nies tal-Lvant, bħalma rħejt lil ulied Għammon, ħalli ma tissemmiex aktar fost il-ġnus.

¹¹Hekk nagħmel haqq minn Mowab, u jkunu jafu li jien il-Mulej.

Oraklu kontra Edom

¹²“Dan jgħid Sidi l-Mulej: Talli għamel Edom u vvendika ruħu minn dar Ġuda, u saru ħatja talli tħallsu b’idejhom minnhom,

¹³għalhekk dan jgħid Sidi l-Mulej: immidd idi fuq Edom u neqridlu n-nies u l-bhejjem u nagħmel minnu ħerba; minn Teman sa Dedan, jaqgħu taħt ix-xabla.

¹⁴Permezz tal-poplu tiegħi Izrael niħallas minn Edom u jagħmlu minn Edom skont għadbi u s-saħna tiegħi. Ikunu jafu li l-vendetta tiegħi, oraklu ta' Sidi l-Mulej.

Oraklu kontra l-Filistin

¹⁵“Dan jgħid Sidi l-Mulej: Talli għamli l-Filistin u vvendikaw ruħhom skont il-ħdura ta' qalbhom, biex jeqirduhom minħabba l-mibegħda minn żmien il-qedem,

¹⁶għalhekk dan jgħid Sidi l-Mulej: Arani, se mmidd idi fuq il-Filistin, u neqred il-Keretin, u ngib fix-xejn il-bqija li joqogħdu f'xatt il-baħar.

¹⁷Nivvendika ruħi minnhom bil-kbir u nikkastigahom bl-aħrax, u meta niħallas minnhom ikunu jafu li jien il-Mulej.”

Eżekjel 26

Oraklu kontra l-Feniċi

¹Fil-ħdax-il sena, fl-ewwel tax-xahar, gietni l-kelma tal-Mulej, u qalli:

²“O bniedem, talli Tir qalet għal Ġerusalem: ‘Ah! Ah! Tfarrak il-bieb tal-fortizza, għal għandi jdur il-ġid tal-belt imħarbta,’

³għalhekk dan jgħid Sidi l-Mulej: Arani, kontrik ja Tir: intella' għalik kotra ta' popli bħalma l-baħar itella' l-mewġ.

⁴U jgarrfu s-swar ta' Tir, u jhottu t-torrijiet tagħha. Niknes minnha t-terrapien tagħha, u nagħmilha blata għerja.

⁵Tkun mifrex għax-xbiek f'nofs ta' baħar, għax jien tkellimt, oraklu ta' Sidi l-Mulej. Tkun priża għall-ġnus;

⁶u bnietha fir-raba' jgħadduhomlha minn xifer ix-xabla, u jkun jafu li jien il-Mulej.”

⁷Għax dan jgħid Sidi l-Mulej: “Arani, se ngib mit-Tramuntana għal Tir lil Nabukodonosor, is-sultan ta' Babilonja, Sultan fuq is-slaten, biż-żwiemel u l-karrijiet, bil-kavallerija u l-eżerċtu, u b'qatgħa ta' poplu kbira.

⁸Bnietek fir-raba' jgħaddihomlok minn xifer ix-xabla. Jibnilek ħajt madwarek, u jtella' kontrik rampa, u jgħolli saqaf ta' tarki għal fuqek.

⁹U jdawwar id-daqqiet tal-magni tiegħu għal fuq swarek u jgarraflek il-fortizza bl-imnanar tiegħu.

¹⁰Tgħattik l-għabra tal-kotra taż-żwiemel tiegħu; bil-ħsejjes tal-kavallerija, tar-roti u l-karrijiet; jitriegħdu swarek, meta huwa jidħol minn bwiebek, bħal wieħed diehel f'belt b'ħitanha mċarrta.

11 Bi dwiefer iż-żwiemel jgħaddi, jikkalpestalek triqatek; lil niesek jgħaddihomlok minn xifer ix-xabla, u l-kolonna qawwija tiegħek iwittilek mal-art.

12 Ġidek jagħmluh priża, u l-merkanzija jisirquhielek; igarrfulek hitanek, u jeqirdulek id-djar sbieħ tiegħek, il-ġebel tiegħek, l-injam u t-trab tiegħek, iwaddbuhomlok f'nofs ta' baħar.

13 Insikket l-għagħa tal-għana tiegħek; u d-daqq tal-arpi tiegħek ma jinstemax aktar.

14 Nagħmel minnek blata għerja; tkun mifrex għax-xbiek. Ma tinbena qatt iżjed, għax jien, il-Mulej, tkellimt," oraklu ta' Sidi l-Mulej.

Lamentazzjoni fuq il-prinċipijiet tal-baħar

15 Dan jgħid Sidi l-Mulej lil Tir: "Kif għad jitriegħdu l-gzejjer mal-ħoss ta' waqagħtek, meta l-midruba jgħajtu, meta ssir l-istraġi f'nofsok!

16 Il-prinċipijiet tal-baħar kollha għad jinżlu mit-tron tagħhom, ineħħu l-immatar u l-ilbies tal-brukkat tagħhom. Jilbsu l-vistu, jinżlu bilqiegħda fl-art, jitkexkxu l-ħin kollu u jibqgħu skantati bik.

17 "Imbagħad jgħannu għanja ta' biki għalik u jgħidulek: 'Kif ġejt fix-xejn int, ghebt mill-baħar! Il-belt famuża, l-aqwa fuq l-ibħra, hi u n-nies tagħha, li kienu jbeżżgħu n-nies kollha, li jgħammru mal-baħar.

18 Issa jitriegħdu l-gzejjer f'jiem il-waqgħa tiegħek; jitbellhu l-gzejjer fil-baħar bl-għejbien tiegħek.' "

19 Għax dan jgħid Sidi l-Mulej: "Meta jiena nkun għamilt minnek belt imħarbta bħall-ibliet bla wens; meta nkun tellajt għalik il-baħar u għattewk ħalel kbar ta' ilma,

20 imbagħad inniżżlek fil-qabar ħdejn dawk li diġà niżlu qablek għand poplu ta' żmien ilu. Ingagħlek tghammar f'qiegħ l-art, fost il-ħerbiet ta' darba, ma' oħrajn li diġà niżlu fil-qabar, biex qatt iżjed ma jgħammru fik, u int ma terġax lura f'art il-ħajjin.

21 Jien nagħmel waħx minnek, ifittxuk u ma jsibuk qatt iżjed," oraklu ta' Sidi l-Mulej.

Eżekjel 27

L-allegorija tal-ġifen: Tir

1 U ġietni l-kelma tal-Mulej u qalli:

2 "Inti, o bniedem, għanni għanja ta' biki għal Tir.

³Għid lil Tir, sultana fuq dħul il-baħar, neguzjanta tal-popli f'ħafna gzejjer, dan jgħid Sidi l-Mulej; Tir, int għedt: 'Jiena ġifen ta' ġmiel bla qjies!'

⁴F'nofs l-ibhra trufijietek, il-bennejja tiegħek fawruk bi ġmielek;

⁵biċ-ċipress minn Xenir ħadmulek it-tavlar. Miċ-ċedru tal-Libanu ħadu biex jagħmlulek l-arblu.

⁶Mill-ballut ta' Basan għamlulek l-imqadef. Il-gverta għamluhielek miċ-ċipress mill-gzejjer tal-Kittin, intarsjata bl-avorju.

⁷Għażel irrakkmat mill-Egittu kien il-qluġh tiegħek, u kien iservi ta' bandiera; porpra u skarlatt minn xtut Elisa kienet it-tinda tiegħek.

⁸Ta' Sidon u ta' Arwad kienu l-qaddiefa tiegħek; u l-bdoti tiegħek nies imħarrġa minn Semer.

⁹Ix-xjuħ ta' Gebal u n-nies imħarrġa tagħha kienu l-qlafat ta' xquqek.

Il-kummerċ tal-Feniċi

"L-iġfien kollha tal-baħar u l-baħħara kienu jiġu għandek ipartu l-merkanzija tiegħek.

¹⁰Paras, Lud u Put kienu fl-eżerċtu tiegħek, nies gwerriera; it-tarka u l-elmu dendlu miegħek, u komplew židulek ġmielek.

¹¹"In-nies ta' Arwad u ta' Halek kienu fuq id-dawra tas-swar tiegħek, u l-Gammedin fuq it-torrijiet; u tarkiethom dendluhom ma' swarek dawramejt, u komplew židulek ġmiel fuq ġmiel.

¹²"Tarsis kienet tinnegozja miegħek, minħabba l-ġid kbir li kellek; kienu jpartu l-fidda, il-ħadid, il-landa, u ċ-ċomb mal-merkanzija tiegħek.

¹³"Kienu jinneguzjaw miegħek Ġawan, Tubal u Mesek: kienu jpartu l-ilsiera u l-ħwejjeg tal-bronż mal-merkanzija tiegħek.

¹⁴"In-nies ta' Bet-togarma kienu jpartu žwiemel tat-tagħbija, žwiemel tal-ġiri, u bgħula mal-merkanzija tiegħek.

¹⁵"Kienu jinneguzjaw miegħek in-nies ta' Dedan. Ħafna gzejjer il-kummerċ tagħhom kien f'idejk, u kienu jħallsuk bl-injeb tal-avorju u l-ebbanu.

¹⁶"Kien jinnegozja miegħek Edom minħabba l-ħafna xogħlijiet tiegħek; kienu jpartu miegħek il-karbunklu, il-porpra, il-brukkat, l-għażel fin, il-qroll u r-rubini mal-merkanzija tiegħek.

¹⁷"Ġuda u art Izrael, huma wkoll kienu jinneguzjaw miegħek il-qamħ ta' Minnit, tin, għasel, żejt, u balzmu.

¹⁸"Damasku wkoll kien jinnegozja miegħek minħabba l-ħafna xogħlijiet tiegħek u l-ġid kbir li kellek. Kienu jħallsuk bl-inbid ta' Helbon u s-suf ta' Saħar.

19U Ġawan kienu jpartu l-inbid minn Użal mal-merkanzija tiegħek; ħadid fondut, kassja u qasab tal-fwieħa kienu jpartu miegħek.

20“Dedan kien ukoll jinnegozja s-sruġ għar-rkib.

21“L-Għarab u l-prinċipijiet ta’ Kedar huma wkoll kienu n-neguzjanti tiegħek; kienu jinneguzjaw miegħek il-ħrief, l-imtaten u l-bdabad.

22“Il-merkanti ta’ Saba u Ragħma, huma wkoll kienu jinneguzjaw miegħek, u kienu jpartu mal-merkanzija tiegħek kull xorta ta’ hwawar mill-aħjar u ħaġar prezzjuż u deheb.

23“Haran, Kanni u Għeden, in-neguzjanti ta’ Saba, Assur, u Kilmad kienu wkoll jinneguzjaw miegħek;

24kienu jpartu fis-swieq tiegħek ilbies sabiħ, imnatar tal-propra, brukkat, twapet minsuġin b’kuluri mżewqa, u ħbula mibrumin sewwa u b’saħħithom.

25“U ġ-ġfien ta’ Tarsis kienu jgorrulek il-merkanzija. U hekk stagħnejt u ssebbaħt ħafna f’nofs ta’ baħar,

Il-qerda ta’ Tir

26“Il-qaddiefa tiegħek ħarguk f’nofs l-ibħra bejn sema u ilma, imma l-irjieħ tal-Lvant kissruk f’nofs ta’ baħar.

27“Ġidek, it-tagħbija tiegħek, il-merkanzija, il-baħrin, il-bdoti, il-qlafat ta’ xquqek, in-neguzjanti ta’ ġidek, il-gwerriera tiegħek, li hemm għandek, u l-poplu tiegħek kollu jegħrqu f’qiegħ il-baħar f’jum il-ħerba tiegħek.

28“Mal-ħoss tal-għajjat tal-bdoti tiegħek, tirtogħod ix-xtajta.

29U jinżlu minn fuq ġfienhom, kull min jaqbad il-moqdief, u jinżlu l-art il-baħrin u l-bdoti kollha.

30U jsemmgħu leñhom minħabba fik, u jgħajtu bl-imrar f’qalbhom. Jixħtu t-trab fuq rashom, u jitmiegħku fl-irmied.

31Iqaxxru rashom minħabba fik, u jxiddu l-ixkejjer; jibkuk bl-imrar f’qalbhom, u b’soghba ta’ swied il-qalb.

32U jgħannulek lamentazzjoni, inewħu għalik u jgħidu: ‘Min kien bħal Tir, meqruda f’nofs ta’ baħar?’

33Meta l-merkanzija tiegħek kienet toħroġ mill-ibħra, kont ixxabba’ l-ħafna popli bil-ġid kbir tiegħek; bil-merkanzija tiegħek kont tagħni s-slaten tal-art.

34Issa kissrek il-baħar, u tinsab f’qiegħ l-ibħra; il-merkanzija tiegħek u l-ekwipaġġi kollha għerqu miegħek.

35In-nies li jgħammru fil-gzejjer bliehu minħabba fik; u s-slaten tagħhom tkexxu, u nxtorob wiċċhom.

³⁶In-neguzjanti fost il-popli bdew isaffrulek. Sirt il-waħx tad-dinja, spiċċajt għal dejjem!”

Eżekjel 28

Is-supervja ta' Tir u l-qerda tagħha

¹U gietni l-kelma tal-Mulej u qalli:

²“O bniedem, għid lill-prinċep ta' Tir: Dan jgħid Sidi l-Mulej: Int tkabbart f'qalbek u għedt: 'Jien alla! Jien qiegħed fuq tron l-allat, f'nofs l-ibħra,' meta m'intix ħlief bniedem, u mhux alla; u ħsibt li għerfek hu għerf l-allat.

³Arak! int eghref minn Danjel, ebda moħba mhi mistura għalik:

⁴b'għerfek u b'dehnek int stagħnejt, ħzint deheb u fidda fit-teżori tiegħek.

⁵Bl-għerf kbir tiegħek u bil-kummerċ tiegħek kattart ġidek, u qalbek tkabbret b'dan il-ġid.

⁶Għalhekk dan jgħid Sidi l-Mulej: Talli ħsibt li għerfek hu għerf l-allat,

⁷arani, se ngib fuqek il-barranin, l-aktar nies ħorox fost il-popli, jisiltu x-xwabel tagħhom kontra ġmiel għerfek, u jżebilhulek sebhek.

⁸Iniżżluk fil-ħofra, u tmut il-mewta iebsa tal-midrubin f'nofs ta' baħar.

⁹Tibqa' tgħid imbagħad: 'Jien alla,' quddiem il-qattiela tiegħek, meta m'intix ħlief bniedem, u mhux alla, f'idejn dawk li jidorbuk?

¹⁰Int tmut il-mewt ta' nies bla ħtin, f'idejn il-barranin Għax jien tkellimt.” Oraklu ta' Sidi l-Mulej.

Il-prinċep ta' Tir

¹¹U gietni l-kelma tal-Mulej, u qalli:

¹²“O bniedem, għanni lamentazzjoni għas-sultan ta' Tir u għidlu: 'Dan jgħid Sidi l-Mulej: Int mibni kollok perfett, mimli għerf u kollok ġmiel.

¹³Fl-Għeden, il-ġnien ta' Alla, kont imdawwar b'kull xorta ta' ħaġar prezzjuż, sardju, topazju, djamant, krisoltu, oniċi, djaspru, żaffir, rubin, żmerald. Tad-deheb kienu l-ġlieġel tiegħek, u l-ġawhar li kellek fuqek, f'jum ħolqienek għamluhomlok.

¹⁴Lilek mal-kerubin bi gwenħajh miftuħa, jien għamiltek għassies. Int kont fuq il-muntanja mqaddsa ta' Alla, u kont timxi f'nofs il-ħaġar tan-nar.

¹⁵Bla ħtija kont f'mixjietek sa minn ħolqienek, sakemm ma nkixifx qerqek.

¹⁶Bil-kobor tan-negozju tiegħek imtlejt bl-ingustizzja u dnibt, u jien warrabtek mill-muntanja ta' Alla, u l-kerubin għassies ħarġek minn qalb il-ġamar tan-nar.

¹⁷Qalbek tkabbret bi ġmielek; ħassart għerfek bi tlellixek. Jien sabbattek mal-art, minħabba d-delitti tiegħek, perrictekk quddiem is-slaten biex jitpaxxew bik.

¹⁸Bil-kotra tal-ħażen tiegħek, bil-qerq tan-negożju tiegħek, int żeblaħt is-santwarji tiegħek. Għalhekk jien ħriġt nar minn ġo nofsok, u belgħek u għamlek irmied fuq l-art, quddiem in-nies iħarsu lej.

¹⁹Kull min kien jafek minn fost il-popli baqa' skantat bik: int sirt waħx, u ma terġa' tqum qatt iżjed."

Oraklu kontra Sidon

²⁰Ġietni l-kelma tal-Mulej u qalli:

²¹"O bniedem, dawwar wiċċek lejn Sidon u ħabbrilha

²²u għidilha: 'Dan jgħid Sidi l-Mulej: Arani, jien kontrik, Sidon, għad nissebbaħ ġo nofsok,' u jkunu jafu li jien il-Mulej, meta nagħmel ħaqq minnha u nuri qdusiti fiha.

²³Nibagħtilha fiha l-pesta; u d-demmm jigrri fi triqatha; il-midrubin jaqgħu f'nofsha, bix-xabla li taqa' fuqha minn kull naħa u jkunu jafu li jien il-Mulej."

Ir-restawrazzjoni ta' Izrael

²⁴Ma jkunx hemm aktar għal Izrael, la xewk li jniggeż u anqas għollieq li jwaġġa', minn fost il-ġirien li kienu jobogħduhom, u jkunu jafu li jien is-Sid, il-Mulej."

²⁵Dan jgħid Sidi l-Mulej: "Meta niġbor id-dar ta' Izrael minn qalb il-popli li fosthom xerridthom, jien nuri qdusiti fihom taħt għajnejn il-ġnus, u jgħammru fl-art li jien tajt lill-qaddej tiegħi Ġakobb.

²⁶U jgħammru fiha b'moħħhom mistrieħ u jibnu d-djar, ixettlu d-dwieli, u jgħammru b'moħħhom mistrieħ meta nkun għamilt ħaqq minn għedewwiethom ta' madwarhom li kienu jistmerruhom u jkunu jaf li jien il-Mulej Alla tagħhom."

Eżekjel 29

Oraklu kontra l-Eġittu

¹Fl-għaxar sena, fit-tnax tal-għaxar xahar, ġietni l-kelma tal-Mulej, u qalli:

²"O bniedem, dawwar wiċċek lejn il-Fargħun, sultan tal-Eġittu, u ħabbar kontrih u kontra l-Eġittu kollu.

³Tkellem u għid: Dan jgħid Sidi l-Mulej: Arani kontrik, ja Fargħun, sultan tal-Eġittu, il-kukkudrill il-kbir imxaħxaħ f'nofs in-Nil, li qal: 'Tiegħi n-Nil. Jien għamiltu.'

⁴Indaħħallek il-foxxni fi xdieqek, u nqabbadlek il-ħut tan-Nil ma' qxurek; intellgħek min-Nil tiegħek, u l-ħut kollu tan-Nil, imqabbad ma' qxurek.

⁵U nwaddbek fid-deżert, lilek u l-ħut kollu tan-Nil tiegħek; fuq wiċċ ir-raba' taqa', ma jiġbrukx u ma jidfnukx. Imma nħallik mitluq biex jikluk il-bhejjem tal-art, u l-għasafar tas-sema.

⁶U jkun jaf kull min jgħammar fl-Egittu li jien il-Mulej, għax int kont appoġġ tal-qasab għad-dar ta' Izrael.

⁷U meta qabduk f'idhom, int inqsamt u ċarrattilhom ilkoll idejhom; u meta strieħu fuqek inksirt, u fekkiktilhom ilkoll ġenbejhom.

⁸"Għalhekk dan jgħid Sidi l-Mulej: 'Arani, se ngib fuqek ix-xabla u nqaċċat minnek nies u bhejjem.

⁹U ssir l-art tal-Egittu ħerba u xagħra, u jkunu jafu li jien il-Mulej, għax int għedt: Tiegħi n-Nil, u jien għamiltu.

¹⁰'Għalhekk arani kontrik u n-Nil tiegħek, u nagħmel xagħra mill-art tal-Egittu, minn Migdol sa Suweni u sal-fruntieri ta' Kus.

¹¹U ebda riġel ta' bniedem ma jirfes fih u ebda riġel ta' bhima ma jgħaddi minnu; u għal erbghin sena ma jgħammar ħadd fih.

¹²'Nagħmel mill-Egittu art xagħrija f'nofs artijiet xagħrija oħra, u blietha għal erbghin sena jkunu ħerbiet f'nofs bliet oħra mħarbita: inxerred l-Egizzjani f'nofs il-ġnus u nferrixhom mal-artijiet.

¹³'Għax dan jgħid Sidi l-Mulej: Fi tmiem l-erbghin sena jien niġbor l-Egizzjani minn fost il-ġnus li fihom kienu mxerrda.

¹⁴U nbiddlilhom xortihom, u nerga' ngibhom fl-art ta' Patros, fl-art fejn tniisslu, u hemm ikunu saltna ċkejna.

¹⁵Tkun l-iċken fost is-saltniet, u ma toġħliex aktar fuq is-saltniet l-oħra; inċekkinhom biex ma jogħlewax aktar fuq il-ġnus.

¹⁶U ma jkunux aktar it-tama ta' dar Izrael, imma tifkira ta' ħzunitom, ta' meta kienu jduru għal għandhom. 'U hekk ikunu jafu li jien il-Mulej.' "

¹⁷Fis-sena sebgħa u għoxrin, fl-ewwel tal-ewwel xahar, ġietni l-kelma tal-Mulej u qalli:

¹⁸"O bniedem, Nabukodonosor, sultan ta' Babilonja, ħaddem bis-sħiħ l-eżerċtu tiegħu u għabbiehom b'xogħol iebes kontra Tir; kull ras tfartset, kull spalla saret ġerħa waħda, u b'danakollu ma ħadu xejn minn Tir, u la hu u lanqas l-eżerċtu tiegħu, għat-taħbit li tħabtu għalih.

¹⁹Għalhekk dan jgħid Sidi l-Mulej: "Arani, se nagħti lil Nabukodonosor, sultan ta' Babilonja, l-art tal-Egittu u jeħodlu l-ġid tiegħu, ineżżgħu u jagħmel priża minn ħwejġu, u b'hekk iħallas l-eżerċtu tiegħu.

²⁰Għat-taħbit li tħabat kontra Tir nagħtih l-art tal-Egittu, għax kulma għamlu, għamluh lili,” oraklu ta’ Sidi l-Mulej.

²¹Dakinhar innibbet qarn, bniedem qawwi, għal dar Izrael, u lilek niftaħlek fommok f’nofshom, u jkunu jafu li jien il-Mulej.”

Ezekjel 30

Tmiem l-Egittu fil-qrib

¹U gietni l-kelma tal-Mulej u qalli:

²“O bniedem, ħabbar u għidilhom: Dan jgħid Sidi l-Mulej: Ibku! Jaħasra għal dakinhar!

³Qorob il-Jum, qorob Jum il-Mulej! Jum imsaħħab ikun waqt il-ġnus!

⁴Tasal ix-xabla fuq l-Egittu, u jkun hemm swied il-qalb f’Kus, meta jaqgħu l-maqtulin fl-Egittu. Jehdulhom ġidhom, u jiggarrfu sisienhom.

⁵Kus, u Put, u Lud, u l-Għarabja kollha, u Kub u n-nies tal-pajjiż imsieħeb miegħu jaqgħu taħt ix-xabla.

⁶Dan jgħid il-Mulej; Jaqgħu dawk li għenu lill-Egittu, u l-kburija ta’ qawwietu titniżżel; minn Migdol sa Suweni bix-xabla għad jaqgħu fih, oraklu ta’ Sidi l-Mulej.

⁷“Tkun art xagħrija f’nofs artijiet xagħrija, u blietu jkunu ħerba f’nofs bliet imħarbta.

⁸“U jkunu jafu li jien il-Mulej, meta jien inkebbes nar fl-Egittu u jitfarrku dawk kollha li jgħinuh.

⁹“Dakinhar joħorġu u jtilqu minn għandi messagġiera ħfief biex ibeżżgħu lil Kus bla ħsieb; u dawn jaqbadhom biża’ kbir f’jum l-Egittu, għax tassew ikun wasal.

¹⁰“Dan jgħid Sidi l-Mulej: Jien intemm il-ġid tal-Egittu permezz ta’ Nabukodonosor, sultan ta’ Babilonja.

¹¹Hu u l-poplu tiegħu, l-iktar b’saħħtu fost il-ġnus, jingiebu biex iħarbtu l-art, u jisiltu x-xwabel kontra l-Egittu u l-pajjiż jimlewh bil-maqtulin.

¹²Mix-xmajjar nagħmel art niexfa u nbigħ il-pajjiż lin-nies qalila, inħarbat il-pajjiż b’kulma fih permezz tal-barranin. Jiena, il-Mulej, tkellimt.”

¹³Dan jgħid Sidi l-Mulej: “Jien ingib fix-xejn l-allat, neqred il-kbarat minn Nof u l-prinċipijiet mill-art tal-Egittu; u ma jkunx hemm aktar minnhom. Inqajjem il-biża’ fl-art tal-Egittu.

¹⁴Neqred il-Patros, Sogħan nagħtiha n-nar, u nagħmel ħaqq minn No.

- ¹⁵Insawwab għadbi fuq Sin, fortizza tal-Egittu, u neqred il-kotra ta' No.
- ¹⁶Inqabbad in-nar fl-Egittu, Sin titkagħweg bl-uġiġħ, u No jinfdulha hitanha, u Nof jegħlibha f'jum wieħed.
- ¹⁷Iż-żgħażaġħ ta' On u ta' Pibeset jaqgħu taħt ix-xabla, u l-ibliet stess imorru fil-jasar.
- ¹⁸F'Teħafneħes jidlam binhar meta jien inkisser hemm il-madmad tal-Egittu, u tispicċalu l-kburiya ta' qawwietu; tgħattih sħaba, u wliedu l-bniet imorru fl-eżilju.
- ¹⁹U nagħmel haqq mill-Egittu, u jkunu jafu li jien il-Mulej."

Il-qerda tal-Fargħun

- ²⁰U ġara li fis-sena h̄dax, fl-ewwel xahar, fis-sebġha tax-xahar, ġietni l-kelma tal-Mulej u qalli:
- ²¹"O bniedem, il-Fargħun, sultan tal-Egittu, kissirtlu driegħu, u, ara, mhux infaxxat: ma dewwewhx, ma rabtuhx bil-faxex, biex jieħu saħħtu u jaqbad ix-xabla."
- ²²Għalhekk dan jgħid Sidi l-Mulej: "Arani għal wara l-Fargħun, sultan tal-Egittu, u jien inkissirli dirgħajh it-tnejn, id-driegħ is-sħiħ u d-driegħ il-miksir, u nwaqqagħlu x-xabla minn idu.
- ²³U nxerred l-Egizzjani fost il-ġnus, u nferrixhom fl-artijiet.
- ²⁴"Insaħħaħ dirgħajn is-sultan ta' Babilonja u nagħtih ix-xabla tiegħu f'idu u nkisser dirgħajn il-Fargħun u dan jaqa' midrub u jokrob quddiemu.
- ²⁵Jien insaħħaħ dirgħajn is-sultan ta' Babilonja, u dirgħajn il-Fargħun jintelqu. Ha jkunu jafu li jien il-Mulej, meta nagħti x-xabla tiegħi f'id is-sultan ta' Babilonja, u jvenvinha fuq l-art tal-Egittu.
- ²⁶"U jien inxerred l-Egizzjani fost il-ġnus, u nferrixhom fl-artijiet kollha, u jkunu jafu li jien il-Mulej."

Eżekjel 31

L-allegorija taċ-ċedru tal-Libanu

- ¹Ġara li fis-sena h̄dax, fl-ewwel tat-tielet xahar, ġietni l-kelma tal-Mulej, u qalli:
- ²O bniedem, għid lill-Fargħun, is-sultan tal-Egittu, u l-kotra ta' niesu: Lil min tixbah int bi kburitek?
- ³"Ara, l-Assirja, bħaċ-ċedru tal-Libanu, bil-friegħi sbieħ, u b'dell mifruq, wieqaf fil-ġholi u sa bejn is-sħab tlaħħaq il-quċcata tiegħu.

⁴L-ilma kabbru, u rawmuh l-ilmijiet tal-qiegh, li grew fl-imgieri tagħhom fejn kien mizrugħ, u medd is-swieqi tiegħu lejn is-sigar kollha tar-raba’.

⁵Għalhekk kiber u għola ‘l fuq minn kull sigra tar-raba’, u kotru r-rimjiet tiegħu, u nfirxu l-friegħi tiegħu, minħabba l-gliegel tal-ilma, meta kien qed jikber.

⁶Fi frighetu bejtu t-tjur kollha tal-ajru, u taħt il-friegħi tiegħu wildu l-bhejjem tar-raba’, u taħt dellu għammret kotra ta’ nies minn kull ġens.

⁷Kiber u sbieħ fil-medda tal-friegħi tiegħu, għax kienu għeruqu mxenxla fl-ilma kotran.

⁸Ma kien hemm ebda cedru bħalu fi ġnien Alla; ebda ċipress ma kien ilaħhaq miegħu fi frighetu; ebda sigra tal-platanu ma kienet daqsu fi frighetha; ebda sigra fi ġnien Alla ma kienet tlaħhaq miegħu fi ġmielha.

⁹Jien sebbaħtu bil-kotra ta’ frighetu, u għeru għalih is-sigar kollha tal-Għeden, li kienu fi ġnien Alla.

Il-waqgħa tal-Egittu

¹⁰“Għalhekk dan jgħid Sidi l-Mulej: ‘Talli għola f’tulu, u rafa’ rasu sa ġos-sħab, u talli qalbu tkabbret bl-għoli tiegħu,

¹¹jiena rħejtu f’idejn l-aqwa fost il-ġnus ħalli jagħmillu skont ħżunitu.

¹²Qaċċtuh il-barranin, popli mill-ehrex fost il-ġnus, u waddbuh fuq l-għoljiet, u frighetu twaqqgħu mal-widien kollha, u ż-żraġen tiegħu tkissru fil-ħniedaq kollha tal-art, u ħarbu l-ġnus kollha minn taħt dellu u telquh.

¹³Fuq il-herba tiegħu tistrieħ kull tajra tal-ajru, fuq frighetu toqgħod kull bhima tar-raba’,

¹⁴biex ma tikber ebda sigra ħdejn l-ilma, u toghla u terfa’ rasha fis-sħab, u ebda xitla ħdejn l-ilma ma toghla daqshom, għaliex kollha mitluqin għall-mewt għal taħt l-art, f’nofs il-bnedmin, fost dawk li jinżlu fil-ħofra.”

¹⁵Dan jgħid Sidi l-Mulej: “Fil-jum li fih niżel Art l-Imwiet, gaghalt l-Abbiss jitbekka għalih; zammejt ix-xmajjar tiegħu u ntemmu l-gliegel tal-ilma; minħabba fih libbistu bil-vistu l-Libanu u dbielu s-sigar kollha tar-raba’ minħabba fih.

¹⁶Triegħxu l-ġnus mal-waqgħa tiegħu, meta niżziltu Art l-Imwiet, ma’ dawk li niżlu fil-qabar. Tfarrġu fid-dinja ta’ taħt is-sigar kollha tal-Għeden, l-aħjar u l-isbaħ sigar tal-Libanu, imsoqqija bl-ilma.

¹⁷U wkoll dawk li kellu miegħu niżlu Art l-Imwiet fost il-maqtulin bix-xabla; u dawk li kienu jgħinuh u jgħammru taħt dellu f’nofs il-ġnus jinqerdu miegħu.

¹⁸“Lil min tixbah fi ġmielek u l-kobor tiegħek fost is-sigar tal-Għeden? Imma int titniżzel f’qiegh l-art mas-sigar tal-Għeden, u f’nofs in-nies bla ħtin timtedd

flimkien mal-meqrudin bix-xabla. “Dan hu l-Fargħun u l-kotra ta’ niesu.” Oraklu ta’ Sidi l-Mulej.

Eżekjel 32

Lamentazzjoni għall-waqgħa tal-Fargħun

¹U ġara li fis-sena tnax, fl-ewwel tat-tnax-il xahar, ġietni l-kelma tal-Mulej, u qalli:

²“O bniedem, għanni lamentazzjoni għall-Fargħun, sultan tal-Egittu, u għidlu: Int tistħajlek iljun fost il-ġnus, imma int bħall-kukkudrill fl-ibħra, u terfa’ rasek minn ġox-xmajjar, u tħawwad l-ilma b’riġlejk, u ddardar ix-xmajjar tiegħek.

³Dan jgħid Sidi l-Mulej: Jien nifrex fuqek ix-xbiek tiegħi, b’kotra kbira ta’ ġnus, u jtellgħuk bi xbieki.

⁴U mmiddek mal-art, fuq wiċċ ir-raba’ nonxrok. U nserraħ fuqek it-tajr kollu tas-smewwiet, u bik inxabba’ l-bhejjem kollha tal-art.

⁵U laħmek inperreċu fuq l-għoljiet, u l-widien nimla b’ġismek mejjet.

⁶U nsaqqi bit-tnixxija ta’ demmek l-art sa fuq il-muntanji, u jimtlew il-ħniedaq bik.

⁷Meta int tintemm jien ngħatti s-smewwiet, u ndallam il-kwiekeb tagħhom; ix-xemx nostorha bi sħaba, u l-qamar ma jitfax dawl.

⁸Kulma jiddi fis-sema u jarmi d-dawl, indallmu minħabba fik. U nixhet id-dlam fuq l-art, oraklu ta’ Sidi l-Mulej.

⁹“Inkexkex il-qalb ta’ ħafna popli meta ngibek imjassar fost il-ġnus, f’artijiet li ma tafhomx.

¹⁰Inbellah kotra ġnus bil-biża’ minħabba fik u s-slaten tagħhom jitkexkxu minħabba fik, meta jien invenven quddiemhom ix-xabla tiegħi; u jitriegħdu bla heda, kull wieħed għal ħajtu, f’jum tigrifek.

¹¹“Għax dan jgħid Sidi l-Mulej: Ix-xabla tas-sultan ta’ Babilonja għad tilħqek!

¹²Inxewlaħ mal-art il-kotra tiegħek bix-xwabel tal-qalbenin, l-eħrex fost kollha kemm huma l-ġnus. U jeqirdu l-glorja tal-Egittu, u jġibu fix-xejn il-kotra ta’ niesu.

¹³Intemm fix-xejn il-bhejjem tiegħu kollha mill-ilmijiet kotrana: ebda riġel ta’ bniedem ma jdardarhom aktar, u lanqas difer ta’ bhima ma jħawwadhom.

¹⁴Imbagħad insaffi ilmijiethom, u x-xmajjar tagħhom bħaż-żejt ingerrihom, oraklu ta’ Sidi l-Mulej.

¹⁵“Meta jiena nagħmel ħerba mill-art tal-Egittu, u l-pajjiż jitharbat minn kulma fih; meta nolqot ’il kull min jgħammar fih, imbagħad jagħrfu li jien il-Mulej.

16“Din hi lamentazzjoni li għad jgħannu: jgħannuha l-bniet tal-ġnus, fuq l-Eġittu u l-kotra ta’ niesu,” oraklu ta’ Sidi l-Mulej.

Lamentazzjoni fuq l-Eġittu

17Ġara li fit-tnax-il sena, fl-ewwel xahar, fil-ħmistax tax-xahar, ġietni l-kelma tal-Mulej, u qalli:

18“O bniedem, għanni lamentazzjoni għall-kotra tal-Eġittu, u niżzlu, lilu u l-bniet tal-ġnus qawwija, ma’ dawk li jinżlu fil-ħofra.

19‘Il min tisboq fi ġmielek? Inżel u strieħ man-nies bla ħtin.

20F’nofs il-maqtulin bix-xabla għad jaqgħu, għax ix-xabla lesta, u miegħu tistrieħ il-kotra tiegħu.

21Imbagħad mill-qiegħ ta’ Art l-Imwiet jgħidulu l-aqwa fost il-qalbenin: ‘Inżel, int u l-alleati tiegħek, man-nies bla ħtin, fost il-maqtulin bix-xabla.’

22Hemm issib l-Assirja, bl-eżerċtu tagħha madwar qabarha; waqgħu bix-xabla lkoll maqtula.

23Qabarha fil-fond tal-ħofra, u l-kotra tagħha madwar qabarha; waqgħu bix-xabla lkoll maqtula, niżlu bla ħtin fid-dinja ta’ taħt, għax kienu jxerrdu l-biża’ f’art il-ħajjin.

24Hemm Għelam bil-kotra tiegħu madwar qabru, waqgħu bix-xabla lkoll maqtula niżlu bla ħtin fid-dinja ta’ taħt, għax kienu jxerrdu l-biża’ f’art il-ħajjin. U hekk tgħabbew b’għajbhom ma’ dawk li niżlu fil-ħofra.

25U f’nofs il-maqtulin qegħduh jistrieħ, bil-kotra tiegħu madwar qabru, ilkoll bla ħtin, ilkoll maqtula bix-xabla, għax kienu jxerrdu l-biża’ tagħhom f’art il-ħajjin. U hekk tgħabbew b’għajbhom, ma’ dawk li niżlu fil-ħofra, u xeħtuhom f’nofs il-maqtulin.

26Hemm Mesek u Tubal b’kotriehom, b’qabarhom madwarhom. Ilkoll bla ħtin, maqtulin bix-xabla, għax kienu jxerrdu l-biża’ tagħhom f’art il-ħajjin.

27Mhumiex mistrieħa mal-qalbenin, li waqgħu fi żmien il-qedem, li niżlu f’art il-mejtin, bl-għodod tal-gwerra magħhom; li x-xwabel tagħhom taħt rashom qegħduhomlhom, u t-tarki tagħhom fuq għadamhom; għalhekk il-biża’ tal-qalbenin kien f’art il-ħajjin.

28Imma int f’nofs nies bla ħtin tistrieħ, u fost il-maqtulin bix-xabla.

29“Hemm Edom bis-slaten u l-prinċipijiet tiegħu kollha, li minkejja qawwiethom tqiegħdu mal-maqtulin bix-xabla. Hekk qegħdin jistrieħu man-nies bla ħtin, ma’ dawk li niżlu fil-ħofra.

³⁰“Hemm ukoll flimkien il-prinċipijiet tat-Tramuntana u s-Sidonin li niżlu mal-maqtulin, talli xerrdu l-biża’; u issa hemm mistħija jistrieħu bla ħtin mal-maqtulin bix-xabla, u mgħobbijin bl-għajb ma’ dawk li niżlu fil-ħofra.

³¹“Jarahom il-Fargħun u jitfarrag bil-kotra ta’ niesu, ilkoll maqtula bix-xabla: il-Fargħun u l-eżerċtu tiegħu, oraklu ta’ Sidi l-Mulej.

³²“Għax hu xerred il-biża’ f’art il-ħajjin, għalhekk middewh f’nofs in-nies bla ħtin mal-maqtulin bix-xabla: il-Fargħun u l-kotra kollha tan-nies tiegħu, oraklu ta’ Sidi l-Mulej.”

Eżekjel 33

Il-Profeta għassies ta’ Izrael

¹U gietni l-kelma tal-Mulej u qalli:

²“O bniedem, kellem lil ulied il-poplu tiegħek u għidilhom: ‘Meta ngib ix-xabla fuq l-art, u l-poplu ta’ dik l-art jaħtru lil xi ħadd minn fosthom u jagħmluh għassies tagħhom,

³u dan jara x-xabla riesqa lejn il-pajjiż u jdoqq it-tromba biex javża ’l-poplu;

⁴jekk xi ħadd jisma’ d-daqq tat-tromba, u ma jagħtix kas tal-allarm, u tilħqu x-xabla, u taqbd, demmu jkun fuq rasu;

⁵għax ikun sama’ lehen it-tromba u ma tax kas tal-allarm, demmu jkun fuq rasu. Imma min ikun ta kas l-allarm, isalva ħajtu.

⁶“Imma jekk l-għassies jara x-xabla riesqa, u ma jdoqqx it-tromba, u l-poplu ma jkunx avżat, u tilħqu x-xabla u tieħu ’l xi ħadd minnhom, dan jinqabad fi dnuhu, imma jiena demmu nfittxu minn id l-għassies.

⁷“Lilek, o bniedem, qegħedtek għassies ta’ dar Izrael. Meta tisma’ minn fommi xi kelma, għandek twiddibhom f’ismi.

⁸Jekk jien ngħid lill-midneb: ‘Int tmut żgur,’ u int ma tkellmux u ma twiddbux biex jitlaq triqtu, hu, il-midneb, imut fi ħżunitu, imma demmu nfittxu minn idejk.

⁹Imma jekk inti twiddeb il-midneb dwar triqtu biex jerga’ lura minnha u ma jergax, hu jmut fi dnuhu, imma int tkun salvajt ħajtek.

Il-ħlas individwali

¹⁰“U int, o bniedem, għid lil dar Izrael: ‘Intom qegħdin tgħidu: Dnubietna u ħtijietna fuqna; aħna mifnija bihom; kif se ngħixu?’

¹¹Għidilhom: ‘Daqs kemm jien ħaj, oraklu ta’ Sidi l-Mulej, ma nitgħaxxaqx b’mewt il-midneb, imma bir-reggħa lura tiegħu minn triqtu biex jgħix. “Erggħu, erggħu lura minn triqatkom il-ħżiena. Għax għandkom tmutu, dar Izrael?’

12“U int, o bniedem: għid lil ulied il-poplu tiegħek: ‘Is-sewwa tal-ġust ma jsalvahx f’jum dnuhu, u l-ħażen tal-midneb ma jgarrfux, u lanqas ma jista’ l-bniedem ġust jibqa’ ħaj meta jidneb.

13“Jekk jien ngħid lill-bniedem ġust li jgħix żgur, u hu jafda fis-sewwa tiegħu u jagħmel il-ħażen, is-sewwa tiegħu ma niftakarhulux, imma jmut minħabba l-ħażen li jkun għamel.

14“U meta ngħid lill-ħażin: ‘Int tmut żgur,’ u hu jerga’ lura minn ħtijietu u jagħmel il-ħaqq u s-sewwa,

15irodd ir-raham, ipatti għas-serq, jimxi fuq il-preċetti li jagħtu l-ħajja, bla ma jagħmel il-ħażen, dan żgur jibqa’ ħaj, ma jmutx.

16Htijietu li jkun waqa’ fihom ma niftakarhomlax; għax is-sewwa u d-dritt ikun għamel, għalhekk żgur li jibqa’ ħaj.

17“U wlied il-poplu tiegħek jgħidu: Mhijiex, mhijiex sewwa triq il-Mulej.’ Triqthom li m’hijiex sewwa.

18Jekk il-bniedem sewwa jerga’ lura mis-sewwa tiegħu u jagħmel il-ħażin, imut fih.

19U jekk il-bniedem ħażin jerga’ lura mill-ħażen tiegħu u jagħmel il-ħaqq u s-sewwa, jgħix minħabba fihom.

20“Imbagħad tibqgħu tgħidu: ‘Mhijiex sewwa triq il-Mulej!’ Imma jien għad nagħmel ħaqq minnkoll, minn kulhadd skont triqtu, dar Izrael.”

Il-waqgħa ta’ Ġerusalem

21U ġara li fil-ħames jum tal-għaxar xahar, fit-tnax-il sena tal-eżilju tagħna, wasal għandi wieħed maħrub minn Ġerusalem u qalli: “Il-Belt waqgħet.”

22Id il-Mulej kienet ġiet fuqi l-lejl ta’ qabel il-wasla tal-maħrub u fetħitli fommi qabel ma wasal filgħodu; fommi nfetaħ u ma bqajtx aktar imbikkem.

23U ġietni l-kelma tal-Mulej u qalli:

24“O bniedem, dawk li għadhom jgħammru f’dawk il-herbiet f’art Izrael qegħdin jgħidu: ‘Abraham kien waħdu u kiseb l-art, mela lilna tmiss l-art b’wirt, lilna li aħna ħafna.’

25Mela għidilhom: ‘Dan jgħid Sidi l-Mulej: Tmorru tieklu l-laħam bid-demmm fuq l-għoljiet, terfgħu għajnejkom lejn l-idoli tagħkom, ixxerrdu d-demmm, u issa tippretendu li tirtu l-art?’

26Intom tistrieħu fuq ix-xwabel tagħkom; tagħmlu hwejjeġ moqzieża, tkasbru mart xulxin, u issa tippretendu li tirtu l-art?’

27“Għidilhom dan: ‘Dan jgħid Sidi l-Mulej: Daqs kemm jien ħaj, dawk li għad hemm fuq il-herbiet għad jaqgħu bix-xabla u dawk li qegħdin fil-beraħ tar-raba’

nerħihom b'ikel għall-bhejjem, u dawk li hemm fil-fortizzi u l-għerien għad imutu bil-pesta.

28U l-art nagħmel minnha ħerba, u tintemm il-glorja ta' qawwitha, u l-muntanji ta' Izrael isiru ħerba u ħadd ma jgħaddi minnhom.

29"Hekk ikunu jafu li jien il-Mulej, meta nagħmel mill-art ħerba fuq ħerba minħabba l-qżiżijiet kollha li għamlu.

30"U int, o bniedem, ulied il-poplu tiegħek qegħdin ipaċċu fuqek ħdejn il-ħitan u fi bwieb id-djar, u jgħidu lil xulxin: 'Ejjew ħa nisimġu x'inhi l-kelma ħierga mingħand il-Mulej.'

31U jiġu għandek bħal ġemgħa nies u joqogħdu bilqiegħda quddiemek, il-poplu tiegħi, u jisimġu kliemk u ma jagħmluhx; għax jitgħaxxqu bihom b'fommhom, imma qalbhom tigri wara l-qligħ.

32Int bħal għannej l-imħabba għalihom, b'vuċi ħelwa u daqq jagħtik pjaċir; jisimġu kliemk, u ma jagħmluhx.

33Imma meta dan kollu jseħħ, u jseħħ żgur, ikunu jafu li kien hemm profeta f'nofshom."

Eżekjel 34

L-oraklu kontra r-rgħajja ta' Izrael

1U gietni l-kelma tal-Mulej u qalli:

2"O bniedem, ħabbar kontra r-rgħajja ta' Izrael. Ħabbar u għidilhom lir-rgħajja: 'Hekk jgħid Sidi l-Mulej: Ħażin għalihom ir-rgħajja ta' Izrael li jirgħu lilhom infushom! Jaqaw mhux lin-nagħaġ jirgħu r-rgħajja?'

3"Intom tixorbu l-ħalib u tilbsu s-suf tagħhom, toqtlu n-nagħaġ imsemmna, u l-merħla ma tirgħuhiex.

4"Id-dgħajfa ma saħħaħtuhiex, u l-marida ma fejjaqtuhiex, u l-midruba ma dewwejtuhom, 'l dik li tbiegħdet ma għibtuhiex lura, lanqas ma fittixtu l-mitlufa. Imma mexxejtuhom b'saħħa u qalb iebsa.

5"U huma xterdu għax ma kellhomx ragħaj; u saru l-ikel ta' kull bhima selvaġġa u xterdu.

6Intilfet il-merħla tiegħi fuq kull muntanja u fuq kull għolja; ma' wiċċ l-art kollha xterdet il-merħla tiegħi, u ma hemm ħadd min jistaqsi għaliha, ma hemm ħadd min ifittixha.'

7"Għalhekk, ja rgħajja, isimġu l-kelma tal-Mulej.

8"Daqs kemm jien ħaj, jgħid Sidi l-Mulej, billi l-merħla tiegħi waqgħet priża, u saret il-merħla tiegħi l-ikel ta' kull bhima selvaġġa għax ma kienx hemm ragħaj,

u billi r-rgħajja tiegħi ma fittxewx il-merħla tiegħi, u r-rgħajja qagħdu jirgħu lilhom infushom bla ma jirgħu l-merħla tiegħi,

⁹għalhekk, ja rgħajja, isimgħu l-kelma tal-Mulej.

¹⁰“Hekk jgħid Sidi l-Mulej: ‘Arawni ġej għar-rgħajja, nehðilhom minn taħt idejhom in-nagħaġ tiegħi, u ma nħallihomx jirgħu iżjed il-merħla. U ma jirgħux iżjed ir-rgħajja lilhom infushom. ‘U jien insalva l-merħla tiegħi minn ġo ħalqhom, u ma tibqax aktar l-ikel tagħhom.’

¹¹“Għax dan jgħid Sidi l-Mulej: ‘Arawni, hekk jien se nfittex in-nagħaġ tiegħi u nieħu ħsiebhom.

¹²Bħalma r-ragħaj jaħseb fil-merħla tiegħu meta jsib ruħu f’nofs in-nagħaġ imxerrda tiegħu, hekk naħseb jien fin-nagħaġ tiegħi, u nsalvahom minn kull fejn xterdu fi żmien is-sħab u s-swied tal-ajru.

¹³Nohroġhom minn qalb il-popli, niġborhom mill-artijiet, ngibhom lejn arthom. Nirgħahom fuq il-muntanji ta’ Izrael, fil-widien u l-meddiet kollha tal-art.

¹⁴F’mergħat bnina għad nirgħahom, u fuq l-iġbla għolja ta’ Izrael tkun mergħathom. Hemm jinxteħtu f’mergħa bnina, u jimirħu f’art tajba fuq il-muntanji ta’ Izrael.

¹⁵Jiena stess nirgħa n-nagħaġ tiegħi, u jiena nserrahom, oraklu ta’ Sidi l-Mulej.

¹⁶Jiena nfittex il-mitlufa, irregġa’ lura l-imxerrda, ninfaxxa l-ġrieħi tal-miġrugħa, u nqawwi l-marida. Inħares is-smina u l-qawwija, u nirgħahom bil-gustizzja.”

L-għażla tan-nagħaġ

¹⁷“Imma għalik, merħla tiegħi, hekk jgħid Sidi l-Mulej: ‘Ara, jien nagħmel ħaqq bejn nagħġa u nagħġa, bejn imtaten u bdabad.

¹⁸“Ma kienx biżżejjed għalikom li tirgħu fl-aħjar mergħat, biex tgħaffġu b’riglejkom il-bqija ta’ mergħatkom; li tixorbu l-ilma ċar, u ddardru l-bqija b’riglejkom?

¹⁹U l-merħla tiegħi jkollhom jirgħu tagħfiġ riglejkom, u jixorbu dardir saqajkom!

²⁰“Għalhekk dan jgħidilkom Sidi l-Mulej: Arawni! Se nagħmel ħaqq bejn in-nagħġa s-smina u n-nagħġa l-magħluba.

²¹“Għax intom imbuttajtu b’genbejkom u bi spallejkom, u bi qrunkom ħbattu għad-dgħajfa, sakemm gerrixtuhom ’il barra.

²²“Jien insalva n-nagħaġ tiegħi, u ma jkunux aktar priża, u nagħmel ħaqq bejn nagħġa u oħra.

²³“U nqiegħed fuqhom ragħaj wieħed, il-qaddej tiegħi David, u jieħu ħsiebhom u jirgħahom; hu jirgħahom u jkun ir-ragħaj tagħhom.

²⁴U jiena l-Mulej, inkun Alla tagħhom u l-qaddej tiegħi David ikun il-mexxej tagħhom. Jiena il-Mulej, tkellimt.

²⁵Nagħmel magħhom patt ta' sliem u neqred mill-art il-bhejjem selvaġġi. Ikunu jistgħu jgħammru fid-deżert bla biża' u jorqdu fl-imsaġar.

²⁶Inqegħedhom madwar l-għolja tiegħi, u nibgħat ix-xita f'waqtha, xita ta' barka.

²⁷U s-siġar tar-raba' jagħtu l-frott tagħhom, u l-art in-nebbieta tagħha, u huma joqogħdu bla biża' fl-irziezet tagħhom. U huma jagħrfu li jiena l-Mulej meta nkisser l-irbit tal-madmad tagħhom, u neħlishom minn idejn dawk li ijassruhom.

²⁸Ma jkunux aktar priża għall-ġnus, u ma jklusomx aktar il-bhejjem selvaġġi tal-art, imma jgħixu bi kwiethom u ħadd ma jbeżżagħhom aktar.

²⁹“U nnibbtihom ġmiel ta' ħxejjex u ma jkunux aktar mifnijin mill-ġuħ fil-pajjiż, u lanqas jitgħabbew bit-tagħjir tal-ġnus.

³⁰U jkunu jafu li jiena l-Mulej, Alla tagħhom, jiena magħhom u huma l-poplu tiegħi, id-dar ta' Izrael, oraklu ta' Sidi l-Mulej.

³¹U intom, in-nagħaġ tiegħi, intom in-nagħaġ tal-mergħa tiegħi, jiena l-Mulej, Alla tagħkom, oraklu ta' Sidi l-Mulej.”

Eżekjel 35

L-oraklu kontra Edom

¹Ġara li giet fuqi l-kelma tal-Mulej, u qalli:

²“O bniedem, dawwar wiċċek lejn il-muntanja ta' Xegħir, u ħabbar kontriha,

³u għidilha: ‘Dan jgħid Sidi l-Mulej: Arani! Jien kontrik, muntanja ta' Xegħir, kontrik immidd idi, u nagħmel minnek ħerba fuq ħerba.

⁴Blietek nagħmilhom ħerba, u ħerba ssir minnek! U mbagħad tkun taf li jien il-Mulej!

⁵“Int dejjem kellek l-odju għal ulied Izrael u rħejthom għall-qawwa tax-xabla fi żmien il-qerda tagħhom, fi żmien l-aħħar ħtija.

⁶“Għalhekk, daqs kemm jien ħaj, oraklu tal-Mulej, għad-demmi ħejjejtek, u d-demmi jigrari warajk; int bgħadt lil demmek u d-demmi għad jigrari warajk.

⁷Nagħmel minn Xegħir ħerba u deżert, u neqred minnha 'l min ġej u sejjer.

⁸U nimla bil-mejtin il-muntanji tiegħek; u għoljietek, widienek, il-ħniedaq tiegħek fihom għad jaqgħu l-maqtulin bix-xabla.

⁹Nagħmel minnek ħerba għal dejjem, u blietek aktar ma jitgħammrux; imbagħad tkunu tafu li jien il-Mulej.

10“Int għedt: ‘Iż-żewġ popli u ż-żewġ pajjiżi huma tiegħi u rrid neħodhom’, għalkemm kien hemm il-Mulej;

11għalhekk, daqs kemm jien ħaj, oraklu ta’ Sidi l-Mulej, ingib ruħi miegħek skont l-għadab u l-għira tiegħek, li bihom għibt ruħek magħhom skont il-mibegħda tiegħek, u nurik x’jien meta nagħmel haqq minnek.

12U tkun taf li jien il-Mulej. Smajt it-tagħjir kollu li int lissint kontra l-muntanji ta’ Izrael meta għedt: ‘Saru ħerba! Hekk lesti għalina biex nibilgħuhom.’

13“Tkabbartu kontriya b’fommkom u kattartu kliemkom kontriya, u jiena smajt.

14“Dan jgħid Sidi l-Mulej: Bħalma fraħt int minħabba l-ħerba ta’ arti, hekk nagħmel lilek.

15Bħalma fraħt int bit-tħarbit tal-wirt ta’ dar Izrael, hekk nagħmel minnek. Herba għad tkun il-muntanja ta’ Xegħir u Edom kollu jisfa’ fix-xejn. U mbagħad ikunu jafu li jien il-Mulej.”

Eżekjel 36

It-tigdid ta’ art Izrael

1“U int, o bniedem, ħabbar lill-muntanji ta’ Izrael u għidilhom: Muntanji ta’ Izrael, isimghu l-kelma tal-Mulej:

2Dan jgħid Sidi l-Mulej: Talli l-għadu tagħkom qal għalikom: ‘Ah! Il-muntanji ta’ dejjem saru l-wirt tagħna!’

3Habbar għalhekk, u għid: Dan jgħid Sidi l-Mulej: Sewwasew talli għamlu ħerba minnkom u stmerrewkom minn kull naħa għax sirtu l-wirt tal-bqija tal-ġnus, u ġejtu f’ilsien in-nies u t-tqassis tal-poplu,

4għalhekk: O muntanji ta’ Izrael, isimghu l-kelma ta’ Sidi l-Mulej: Dan jgħid Sidi l-Mulej lill-muntanji, lill-għoljiet, lill-ħniedaq, lill-widien, lill-ħerbiet u ‘l-ibliet mitluqa, li saru l-priża u d-daħk tal-bqija tal-ġnus madwar.

5“Għalhekk dan jgħid Sidi l-Mulej: Iva! Fil-ħegġa tal-għira tiegħi tkellimt kontra l-bqija tal-ġnus u kontra Edom kollu. B’qalbhom kollha ferħ u b’ruħhom kollha tmaqdir, lil arti għamluha tagħhom b’wirt, biex qerduha u serquha.

6“Għalhekk ħabbar lill-art ta’ Izrael, u għid lill-muntanji u ‘l-għoljiet, lill-ħniedaq u l-widien: Dan jgħid Sidi l-Mulej, ‘Arawni, jien tkellimt f’għadbi u l-għira tiegħi, għax intom kellkom toqogħdu għat-tagħjir tal-ġnus,

7għalhekk dan jgħid Sidi l-Mulej: Jien nerfa’ idi u naħlef li l-ġnus ta’ madwarkom huma wkoll għad ikollhom joqogħdu għat-tagħjir.

8Intom, muntanji ta’ Izrael, għad tarmu l-friegħi u tagħmlu l-frott għal Izrael, il-poplu tiegħi, għax waslu biex jerġgħu lura.

⁹Arawni, jien niġi u ndawwar wiċċi lejkom, u intom għad jaħdmukom u jżirgħukom.

¹⁰Jien inkattrilkom in-nies, dar Iżrael kollha; l-ibliet jitgħammru u l-herbiet jinbnew mill-ġdid.

¹¹Inkattrilkom in-nies u l-bhejjem fuqkom; jitkatru u jnisslu. Ngħammarmkom bħalma kontu qabel, u nimliekom bil-ġid aktar minn qatt qabel, u tkunu tafu li jien il-Mulej.

¹²U ngħib fuqkom in-nies, il-poplu tiegħi Iżrael, jeħduk f'idejhom, u tkun int il-wirt tagħhom, u ma ċċaħħadhomx aktar minn uliedhom.

¹³“Dan jgħid Sidi l-Mulej: Talli marru jgħidulek, ‘Int art tiekol in-nies, u tisraq lil ġensek minn uliedu,

¹⁴għalhekk ma tikolx aktar in-nies, u anqas iċċaħħad il-poplu tiegħek minn uliedu, oraklu ta’ Sidi l-Mulej.

¹⁵Ma nħallikx tisma’ aktar it-tagħjir tal-ġnus; ma ġgorrx aktar fuqek l-għajb tal-ġnus, u l-poplu tiegħek ma ċċaħħdux aktar minn uliedu, oraklu ta’ Sidi l-Mulej.’”

It-tiġdid tal-poplu ta’ Iżrael

¹⁶U gietni l-kelma tal-Mulej u qalli:

¹⁷“O bniedem, meta d-dar ta’ Iżrael kienu għadhom f’arthom, huma tebbgħuha bl-imġiba tagħhom u b’għemilhom. Imġibthom quddiem i kienet bħall-ħmieġ ta’ mara mxahhra.

¹⁸U jiena ferrajt qillti fuqhom minħabba fid-demmi li xerrdu fl-art u minħabba fl-idoli li bihom ċappsu l-art.

¹⁹Xerridthom fost il-ġnus, u huma xterdu mal-artijiet; għamilt haqq minnhom skont imġibthom u skont triqathom.

²⁰Meta marru fost il-ġnus, kull fejn marru, kasbru ismi l-qaddis, hekk li n-nies bdew jgħidu għalihom: ‘Dan hu l-poplu tal-Mulej, li kellhom joħorgu minn artu!’

²¹Imma jien bżajt għal ismi l-qaddis li wlied Iżrael kasbru fost il-ġnus fejn marru.

²²“Għalhekk għidilhom lid-dar ta’ Iżrael: Dan jgħid Sidi l-Mulej: Mhux minħabba fikom sejjer nagħmel dan, dar Iżrael, iżda minħabba f’ismi l-qaddis li intom kasbartu fost il-ġnus fejn mortu.

²³Jien inqaddes ismi l-kbir, imkasbar minnkomb fost il-ġnus, li f’nofshom kasbartuh, u l-ġnus ikunu jafu li jiena l-Mulej, meta nuri qdusiti fikomb quddiem għajnejkom, oraklu ta’ Sidi l-Mulej,

²⁴meta neħodkom minn fost il-ġnus u niġmagħkom mill-artijiet kollha, u nerġa’ ndaħħalkomb f’artkom.

25“U rroxx fuqkom ilma safi, u tissaffew mit-tingis kollu tagħkom; mill-idoli kollha tagħkom insaffikom.

26U nagħtikom qalb ġdida, u ruħ ġdida nqiegħed ġo fikom; u nneħhi minn ġisimkom il-qalb tal-ġebel u nagħtikom qalb tal-laħam flokha.

27U nqiegħed ruħi ġo fikom, u nagħmel li timxu skont il-kmandamenti tiegħi, u li żżommu l-preċetti tiegħi u tħarsuhom.

28U tgħammru fl-art li tajt 'il missirijietkom, u intom tkunu l-poplu tiegħi u jiena nkun Alla tagħkom.

29U neħliskom mit-tingis kollu tagħkom, u nsejjaħ lill-qamħ u nkatru, u ma nibagħtilkomx aktar il-ġuħ.

30Inkattar frott is-siġar u r-raba' tagħkom, biex ma jkollkomx aktar l-ġħajb tal-ġuħ fost il-ġnus.

31Imbagħad tiftakru fl-imġiba ħażina tagħkom u fl-ġhemejjel ħżiena tagħkom. U tismerru lilkom infuskom għall-ħażen tagħkom u għall-ġhemejjel mistkerrha tagħkom.

32U kunu afu li mhux minħabba fikom li qed nagħmel dan, oraklu ta' Sidi l-Mulej. Isthū u ħammru wiċċkom minħabba l-imġiba tagħkom, dar Izrael!

33“Dan jgħid Sidi l-Mulej: Fil-jum li fih innaddafkom mit-tingis kollu tagħkom, ngħammar mill-ġdid l-ibliet tagħkom u nibni mill-ġdid il-ħerbiet tagħkom.

34L-art imħarbta, li kienet saret ħerba għal għajnejn kull min kien jgħaddi, terġa' tinħadem.

35U kulħadd jgħid: 'L-art li kienet imħarbta issa qisha l-ġnien tal-Ġheden, u l-ibliet imġarrfa, mitluqa u mħarbta issa huma bliet qawwija u mimlija nies.'

36U l-ġnus li baqa' madwarkom jagħrfu li jien, il-Mulej, bnejt mill-ġdid dak li ġġarraf u tellajt mill-ġdid is-siġar fl-art li kienet ħerba. Jien il-Mulej, dan għedt u dan nagħmel.

37“Dan jgħid Sidi l-Mulej: Dan ukoll inħallihom jitolbuni d-dar ta' Izrael li nagħmlilhom: inkattrilhom in-nies bħan-nagħaġ.

38“Bħan-nagħaġ ikkonsagrati, bħan-nagħaġ f'Ġerusalem fil-festi l-kbar tagħha; hekk ikunu mimlija l-ibliet imġarrfa bl-imrieħel tan-nies, u jkunu jafu li jien il-Mulej.”

Eżekjel 37

Il-qawmien tal-poplu ta' Alla

¹U giet fuqi id il-Mulej u ħaditni fl-ispirtu tal-Mulej u qegħditni f'nofs il-wied. Dan kien miżgħud bl-għadam.

²Huwa għaddieni dawramejt madwarhom, u kien hemm kotra kbira mxerrda mal-wied, u kienu kollha niexfa qoxqox.

³U l-Mulej qalli: “O bniedem, jista’ dan l-għadam jerga’ jieħu l-ħajja?” Jiena wegibt: “Sidi Mulej, dan inti tafu.”

⁴U qalli: ‘Habbar lil dan l-għadam u għidlu: O għadam niexef, isma’ l-kelma tal-Mulej.

⁵Hekk qal Sidi l-Mulej: Ara, jien se ngib fik ir-ruħ, inti terga’ tghix.

⁶U nqiegħed fik in-nervi, u ntellagħlek il-laħam, u niksik bil-gilda, u nqiegħed fik ir-ruħ. U inti terga’ tghix, u tkun taf li jiena l-Mulej.”

⁷Imbagħad ħabbart kif ordnali. U jiena u nħabbar instama’ ħoss, u ara, l-għadam tqanqal, u kollha bdew resqin lejn xulxin, għadma lejn għadma.

⁸Jien ħarist, u ara, ġew fihom in-nervi, telgħalhom il-laħam, fuqhom infirxet il-gilda, imma nifs ma kienx hemm fihom.

⁹U qalli: “Habbar lir-ruħ, ħabbar, o bniedem, u għid lir-ruħ: Hekk qal Sidi l-Mulej: Ejja, ruħ, mill-erbat irjieħ tad-dinja, onfoħ fuq dawn il-mejtin, ħa jerggħu jieħdu l-ħajja.”

¹⁰Jien ħabbart kif ordnali, u r-ruħ dahlet fihom, u reggħu ħadu l-ħajja, u waqfu fuq riglejhom, eżerċtu kbir fuq li kbir.

¹¹U qalli: “O bniedem, dan l-għadam huwa d-dar kollha ta’ Izrael. Ara, huma jgħidu: ‘Nixef għadamna, it-tama tagħna għabet, inqridna għalkollox.’

¹²Għalhekk ħabbrilhom u għidilhom: Hekk qal Sidi l-Mulej: Ara, jiena niftaħ l-oqbra tagħkom, poplu tiegħi, u ngibkom lura f’art Izrael.

¹³Imbagħad tkunu tafu li jiena l-Mulej, meta niftaħ l-oqbra tagħkom u ntellagħkom mill-oqbra tagħkom, poplu tiegħi.

¹⁴U jiena nqiegħed ruħi fikom, u terggħu tieħdu l-ħajja. Inqegħedkom f’artkom u tkunu tafu li jiena l-Mulej. Hekk għedt, u hekk nagħmel, oraklu tal-Mulej.”

L-għaqda bejn Izrael u Ġuda

¹⁵U gietni l-kelma tal-Mulej, u qalli:

¹⁶“O bniedem, ħu biċċa injama u ikteb fuqha, ‘Għal Ġuda u għal ulied Izrael li hemm miegħu.’ Imbagħad ħu biċċa oħra u ikteb fuqha, ‘Għal Ġuzeppi, il-ħatar ta’ Efrajm, u għad-dar kollha ta’ Izrael li hemm miegħu.’

¹⁷“Imbagħad ressaqhom lejn xulxin biex jingħaqdu f’injama waħda f’idejk.

18U meta wlied il-poplu tiegħek ikellmuk u jgħidulek, 'Ma tfissrilniex xi trid tgħid b'dan?'

19għidilhom: Dan jgħid il-Mulej Sidi: Araw, se nieħu l-ħatar ta' Ġużeppi, li hemm f'id Efrajm, u t-tribujiet ta' Izrael li hemm miegħu, u nqiegħed miegħu l-ħatar ta' Ġuda u nagħmilhom ħatar wieħed, biex isiru ħaġa waħda f'idi.'

20"Žomm f'idek quddiem għajnejhom iż-żewġ injamiet li fuqhom ktibt,

21u għidilhom: 'Dan jgħid Sidi l-Mulej: Araw, se nieħu lil ulied Izrael minn fost il-ġnus fejn marru, niġmagħhom minn kull naħa u nġibhom f'arthom.

22U nagħmilhom ġens wieħed fil-pajjiż, fuq il-muntanji ta' Izrael; sultan wieħed ikun is-sultan tagħhom ilkoll. Ma jibqgħux iżjed żewġt ġnus, ma jibqgħux iżjed maqsuma f'żewġ saltniet.

23Ma jitniġġsux aktar bl-allat foloz u l-ħwejjeġ moqżieža tagħhom, u b'ebda dnuh ieħor minn tagħhom. Jien għad insalvahom mid-dnubiet li firduhom minni, jiena nsaffihom; u huma jkunu għaliġa l-poplu tiegħi, u jiena nkun għalihom Alla tagħhom.

24"Il-qaddej tiegħi David ikun is-sultan tagħhom, u huma lkoll ikollhom ragħaj wieħed fuq kulħadd. Huma jimxu fuq il-preċetti tiegħi, u jħarsu l-liġijiet tiegħi u jżommuhom.

25U jgħammru fl-art li jien kont tajt lill-qaddej tiegħi Ġakobb, l-art li fiha għammru missirijiethom; jgħammru fiha huma u wliedhom u wlied uliedhom għal dejjem. U l-qaddej tiegħi David ikun il-prinċep fuqhom għal dejjem.

26Nagħmel magħhom patt ta' sliem, ikun patt magħhom għal dejjem; inwettaqhom u nkattarhom, u nqiegħed fosthom għal dejjem is-santwarju tiegħi.

27Fosthom tkun l-għamara tiegħi, u jiena nkun Alla tagħhom, u huma jkunu l-poplu tiegħi.

28Imbagħad jagħrfu l-ġnus li jiena l-Mulej li nqaddes lil Izrael, meta s-santwarju tiegħi jkun fosthom għal dejjem."

Eżekjel 38

L-ewwel oraklu kontra Gog

1U gietni l-kelma tal-Mulej u qalli:

2"O bniedem, dawwar wiċċek lejn l-art ta' Magog, kontra Gog, il-prinċep il-kbir ta' Mesek u Tubal, u ħabbar kontra tiegħu

3u għidlu: 'Dan jgħid Sidi l-Mulej: Arani ġej għalik, Gog, int il-prinċep ta' Mesek u Tubal.

⁴Jien indawrek u nagħmillek il-granpuni fi xdieqek u noħorgok, bl-eżerċtu kollu tiegħek, żwiemel u rikkieba, ilkoll armati sewwa, eżerċtu kbir bit-tarki żgħar u kbar, ilkoll bix-xwabel misluta.

⁵Magħhom Paras, Kus, u Put, kollha bit-tarka u l-elm.

⁶Gomer u l-qtajja' tiegħu kollha, id-dar ta' Bet-togarma, mill-ibgħad tat-Tramuntana, u l-qtajja' tiegħu: kotra ta' ġnus miegħek.

⁷"Hejji ruħek, int u l-ġemgħa tiegħek kollha, miġbura madwarek, u kun lest għall-ordni tiegħi.

⁸Wara ħafna żmien ikollok l-ordni; fl-aħħar tas-snin int tiġi lejn l-art li ħelset mix-xabla, li nġemgħet minn ħafna ġnus, fuq il-muntanji ta' Izrael, li kienu għal ħafna żmien ħerba, pajjiż miġmugħ minn fost il-ġnus, ilkoll jgħammru fiha b'moħħhom mistrieħ.

⁹Inti titla' għalihom, tasal bħal riefnu, bħal sħaba tgħatti l-art, int u l-qtajjiet tiegħek u miegħek ħafna popli.'

¹⁰"Dan jgħid Sidi l-Mulej: 'Dakinhar jiġuk f'moħħok ħsibijiet u tfassal pjan ta' ħsara,

¹¹u tgħid: 'Ha nitla' kontra pajjiż bla swar, ħa nintefa' fuq nies kwieti, li jgħammru b'moħħhom mistrieħ: nies bla swar; u bibien u żbarri ma għandhomx,'

¹²biex taħtaf il-priża u tisraq, biex tmidd idek fuq ħerbiet mgħammra u fuq poplu miġbur minn fost il-ġnus, poplu li kiseb imrieħel u ġid, u issa jgħammru fil-qalba tal-art.

¹³Saba, Dedan u n-neguzjanti tagħha, Tarsis u l-merkanti tagħha, jgħidulek: 'Ġejt int biex taħtaf il-priża? Ġbart int il-poplu tiegħek biex tagħmel xi serqa kbira, biex iġġorr id-deheb u l-fidda, biex taħtaf l-imrieħel u l-ġid, biex tagħmel xi serqa kbira?'

It-tieni oraklu kontra Gog

¹⁴"Għalhekk, o bniedem, ħabbar u għid lil Gog: 'Dan jgħid Sidi l-Mulej: Iva, meta l-poplu tiegħi Izrael ikun jgħammru bi kwietu int tqum għalih

¹⁵u tiġi minn pajjiżek, minn tarf it-Tramuntana, int u miegħek ħafna ġnus, ilkoll riekba fuq iż-żwiemel, ġemgħa kbira u eżerċtu qawwi.

¹⁶Int titla' għall-poplu tiegħi Izrael bħalma sħaba tgħatti l-art; dan isehħ fl-aħħar jiem. Ingibek f'arti ħalli jkunu jafu x'jien il-ġnus, meta jien nurik qdusiti quddiemhom, Gog!

¹⁷“Dan jgħid Sidi l-Mulej: ‘Int hu li jien tkellimt fuqu fi żmien il-qedem permezz tal-qaddejja tiegħi, il-profeti ta’ Izrael, li ħabbru f’dak iż-żmien, snin ilu, li jien għad ingibek għalihom.

¹⁸“Imbagħad, dakinhar, meta jigi Gog għall-art ta’ Izrael, oraklu ta’ Sidi l-Mulej, għadbi jitla’ fi mnifsejja.

¹⁹Fis-saħna tal-għira u n-nar tad-dagħdigha tiegħi jien għedt: Dakinhar ikun hemm taqliba sħiħa f’art Izrael.

²⁰Jitriegħdu minn quddiem l-ħut tal-baħar, it-tjur tal-ajru, il-bhejjem tar-raba’, u s-sriep jitekaxkru fl-art, u l-bnedmin kollha fuq wiċċ l-art. Jitgerbbu l-muntanji, jiggarrfu l-irdumijiet, u jaqgħu fl-art is-swar.

²¹“Imbagħad insejjaħ kontrih kull xorta ta’ biża’, oraklu ta’ Sidi l-Mulej, u x-xabla tal-wiehed iddur kontra l-ieħor.

²²U jien nivvendika ruħi minnu bil-pesta u bid-demmm; nibgħatlu xita bil-qliel, silg daqs iċ-ċagħak, nar u kubrit, fuq il-qtajja’ tiegħu, fuq il-kotra ta’ popli miegħu.

²³“U hekk nuri l-kobor u l-qdusija tiegħi quddiem kotra ta’ ġnus, u jkunu jafu li jien il-Mulej.”

Eżekjel 39

It-tielet oraklu kontra Gog

¹U int, o bniedem, ħabbar kontra Gog u għidlu: Dan jgħid Sidi l-Mulej: Arani, jien kontrik Gog, il-prinċep il-kbir ta’ Mesek u Tubal.

²Jien indawrek, insuqek u ntellgħek mill-ibgħad trufijiet tat-Tramuntana u ngibek fuq il-muntanji ta’ Izrael,

³imma jien inkissirlek il-qaws mix-xellugija u nwaqqagħlek il-vleġeġ mill-leminja.

⁴Fuq il-muntanji ta’ Izrael taqa’ int u l-qtajja’ tiegħek u l-popli li jkunu miegħek. U nitilqek b’ikel għat-tjur kollha tal-priża u l-bhejjem tax-xagħri.

⁵Fuq wiċċ ir-raba’ għad taqa’, għax jien tkellimt, oraklu ta’ Sidi l-Mulej.

⁶“Jien nibgħat in-nar fuq Magog u fuq in-nies li jgħammru fuq ix-xtut bi kwiethom, u jkunu jafu li jien il-Mulej.

⁷“U ismi l-qaddis ngħarraf f’nofs Izrael, il-poplu tiegħi, u ma nħallix li ismi l-qaddis jitekassar iżjed, u l-ġnus ikunu jafu li jien il-Mulej, il-Qaddis f’Izrael.

⁸Araw: Dan għad jasal u jseħħ, oraklu ta’ Sidi l-Mulej. Dan hu l-Jum li jien minnu tkellimt.

⁹“U joħorġu n-nies li jgħammru fl-ibliet ta’ Izrael, ikebbsu n-nar u jaħarqu t-tagħmir tal-gwerra; tarki kbar u żgħar, qwas u vleġeġ, mazez u lanez, u jdumu jkebbsu n-nar bihom għal seba’ snin sħaħ.

¹⁰Ma jkollhomx bżonn jigbru l-ħatab mir-raba’ u ma jaqtgħux mill-foresti, għax bit-tagħmir tal-gwerra jkebbsu n-nar. Inezzgħu lil dawk stess li nezzgħu lilhom minn ġidhom, u jagħmlu l-priża minn dawk li jkunu għamlu priża minnhom, oraklu ta’ Sidi l-Mulej.

¹¹“U jigri dakinhar li nagħti lil Gog b’qabar post imsemmi f’Izrael, Wied Għabarim, fuq il-Lvant tal-baħar, li jagħlaq it-triq għal dawk li jgħaddu minn hemm, għax hemm għad jidfnu lil Gog u l-kotra tiegħu kollha, u jsejħulu Wied Hamon-gog.

¹²Seba’ xhur sħaħ jieħdu d-dar ta’ Izrael biex jidfnuhom u jnaddfu l-pajjiż.

¹³Jidfinhom il-poplu kollu tal-pajjiż u jkollhom isem dakinhar li nissebbaħ jien, oraklu ta’ Sidi l-Mulej.

¹⁴“U jqabbdu xi nies li jduru dejjem il-pajjiż u jidfnu l-katavri li jkun għad fadal fuq wiċċ l-art biex inaddfuha. Għal seba’ xhur sħaħ idumu jfittxu.

¹⁵Kull meta jkunu jduru l-art u xi ħadd minnhom jara xi għadma ta’ bniedem, iwaqqfu plier ħdejha, sa ma d-deffiena jidfnuha f’Wied Hamon-gog.

¹⁶U l-belt ukoll isemmuha Hamona. U hekk inaddfu l-art.

¹⁷“U int, o bniedem, dan jgħid Sidi l-Mulej: Għid lil kull xorta ta’ tajra u ’l kull xorta ta’ bhima tax-xagħri: ‘Ingabru u ejjew, ingemgħu minn kull naħa għall-qatla tiegħi, li jien se nagħmlilkom, qatla kbira fuq il-muntanji ta’ Izrael, u tieklu l-laħam u tixorbu d-demmm.

¹⁸Tieklu laħam il-qalbenin u tixorbu demm il-prinċipijiet ta’ kull pajjiż: imtaten, ħrief, bdabad, għoġiela, kollha bhejjem smien minn Basan.

¹⁹U tieklu laħam grass sa tixbgħu, u tixorbu demm sa tiskru, mill-qatla li jien hejjejt għalikom.

²⁰Fuq il-mejda tiegħi tixbgħu bi żwiemel u rikkieba, bil-qalbenin u nies tal-gwerra, oraklu ta’ Sidi l-Mulej.

Izrael jerga’ lura

²¹“B’hekk nuri l-glorja tiegħi fost il-ġnus, u jaraw il-ġnus kollha l-ħaqq tiegħi li jien għamilt u idi li meddejt fuqhom.

²²U jkunu jafu d-dar ta’ Izrael minn dakinhar ’il quddiem li jien il-Mulej Alla tagħkom.

²³U jkunu jafu l-ġnus li l-poplu ta' Iżrael kien itturufnat minħabba ħżunitu, u għax imxew ħażin miegħi jien ħbejt wiċċi minnhom, u rĥejthom f'idejn l-għedewwa tagħhom, u lkoll waqgħu taħt ix-xabla.

²⁴Skont tniggishom u skont dnubiethom imxejt magħhom, u ħbejt wiċċi minnhom.

²⁵“Għalhekk dan jgħid Sidi l-Mulej: Issa nbiddel ix-xorti ta' Ġakobb u nħenn għad-dar kollha ta' Iżrael, għax jien għajjur għal ismi l-qaddis.

²⁶Huma għad jinsew l-għajb tagħhom u l-qerq li qarrqu bija meta jibdew jgħammru fil-pajjiż bi kwiethom bla biża' ta' ħadd.

²⁷Meta nkun regġajthom lura minn fost il-ġnus u għbarthom mill-artijiet tal-għedewwa tagħhom, imbagħad nuri qdusiti bihom f'għajnejn il-kotra tal-ġnus.

²⁸U jkunu jafu li jien il-Mulej Alla tagħhom meta, wara li nkun itturufnajthom fost il-ġnus, inkun għbarthom f'arthom u ma nkun ħallejt 'il ħadd minnhom hemm.

²⁹Wiċċi ma naħbihx aktar minnhom għax inkun sawwabt l-ispirtu tiegħi fuq id-dar ta' Iżrael, oraklu ta' Sidi l-Mulej.”

Eżekjel 40

It-tempju l-ġdid

¹Fis-sena ħamsa u għoxrin tat-turufnament tagħha, fil-bidu tas-sena, fl-għaxra tax-xahar, fis-sena erbatax mill-waqgħa tal-belt, dakinhar, giet fuqi id il-Mulej.

²F'dehra ta' Alla ħadni fl-art ta' Iżrael, u qegħedni fuq muntanja għolja ħafna, u fin-naħa tan-Nofsinhar tagħha kien hemm qisha belt mibnija.

³Hadni lejha, u hemm rajt raġel fid-dehra tiegħu qisu tal-bronż, u kellu f'idu ħabel tal-kittien u qasba tal-qjies, u kien wieqaf fil-bieb.

⁴Ir-raġel qalli: “O bniedem, ara sewwa, u isma' tajjeb, u zomm f'moħħok kulma se nurik, għax int ingibt hawn għandi biex nurihulek. Habbar kulma tara lil dar Iżrael.”

Id-daħla ta' barra

⁵Ara! Kien hemm ħajt minn barra madwar it-tempju u f'id ir-raġel qasba tal-qjies ta' sitt idriegħ, kull driegħ kien fih driegħ u erbat iswaba'. U hu qies il-ħxuna li kienet qasba, u l-għoli li kien qasba.

Il-bieb tal-Lvant

⁶Imbagħad mar fil-bieb li jħares lejn il-Lvant, tela' t-taraġ u qies l-għatba tal-bieb, li kienet fonda qasba.

⁷Kull kamra kienet qasba wiesgħa u qasba twila, u bejn il-kmamar kien hemm wisa' ta' hamest idriegħ u l-għatba tal-bieb ta' hdejn il-portiku min-naħa ta' ġewwa kienet fonda qasba.

⁸Hu qies il-portiku tal-bieb li kien tmint idriegħ, u l-pilastru żewġ idriegħ.

⁹Il-portiku tal-bieb kien in-naħa ta' ġewwa.

¹⁰U l-kmamar tal-bieb fuq il-Lvant kienu tlieta fuq ġenb u tlieta fuq il-ġenb l-ieħor. Kienu t-tlieta ta' qjies wieħed, u l-pilastru fuq kull ġenb kienu wkoll qjies wieħed.

¹¹U qies ukoll il-wisa' tal-ftuħ tad-daħla, għaxart idriegħ wisa', u l-wisa' tal-intrata li kien tlethax-il driegħ.

¹²Quddiem il-kamra, fuq kull ġenb, kien hemm rixtellu wiesa' driegħ, u kull kamra kienet ta' sitt idriegħ naħa u sitt idriegħ in-naħa l-oħra.

¹³Qies ukoll l-intrata mis-saqaf ta' kamra għas-saqaf tal-kamra ta' quddiemha: ħamsa u għoxrin driegħ wisa' minn bieb sa bieb.

¹⁴U qies il-portiku li kien għoxrin driegħ, u mal-portiku tad-daħla kien hemm il-bitħa dawramejt.

¹⁵U mill-faċċata tal-bieb ta' barra sal-faċċata tal-portiku tal-bieb fuq in-naħa ta' ġewwa kien hemm ħamsin driegħ.

¹⁶Il-kmamar tal-pilastru 'l ġewwa mid-daħla dawramejt kellhom twieqi falza skorra, u l-portiku wkoll kellu twieqi dawramejt in-naħa ta' ġewwa. Il-pilastru kellhom il-palm minqux fuqhom.

Il-bitħa ta' barra

¹⁷Imbagħad daħħalni fil-bitħa ta' barra, u hemm kien hemm kmamar u bordura ta' art iċċangata madwar il-bitħa. Il-kmamar madwar dan il-paviment kienu tletin.

¹⁸Il-paviment kien mal-bibien, u wiesa' daqs kemm kienu twal il-bibien: dan kien il-paviment t'isfel.

¹⁹U qies il-wisa' tal-bitħa mill-faċċata tal-bieb t'isfel sal-faċċata tal-bieb ta' ġewwa 'l barra, kien fiha mitt driegħ.

Il-bieb tat-Tramuntana

²⁰Imbagħad resaq lejn it-Tramuntana fejn kien hemm bieb iħares lejn it-Tramuntana fil-bitħa ta' barra, u qies it-tul u l-wisa' tiegħu.

²¹Il-kmamar tiegħu, tlieta fuq naħa u tlieta fuq oħra; il-pilastru u l-portiku tiegħu kellhom qjies wieħed bħall-ewwel bieb: ħamsin driegħ tul u ħamsa u għoxrin wisa'.

²²It-twieqi tiegħu, il-portiku, u l-palm minquxa kienu tal-istess daqs bħall-bieb li kien hemm iħares lejn il-Lvant; u kont titla' għalih b'seba' targiet u l-portiku tiegħu kien jagħti għan-naħa ta' gewwa.

²³Il-bitha ta' gewwa kellha bieb biswit il-bieb tat-Tramuntana, l-istess bħal fuq il-Lvant, u kejjel mitt driegħ minn bieb għal bieb.

Il-bieb tan-Nofsinhar

²⁴Imbagħad ħadni lejn in-Nofsinhar, fejn kien hemm bieb iħares lejn in-Nofsinhar, u qies il-kmamar, u l-pilastru u l-portiku tiegħu; kienu tal-istess daqs bħall-oħrajn.

²⁵Il-portiku tiegħu kellu twieqi dawramejt bħat-twieqi l-oħra: ħamsin driegħ tul u ħamsa u għoxrin driegħ wisa'.

²⁶U kont titla' għalih b'seba' targiet, u l-portiku tiegħu kien in-naħa ta' gewwa, u kellu palm minqux fuq il-pilastru wieħed fuq kull naħa.

²⁷U l-bitha ta' gewwa kellha wkoll bieb in-naħa tan-Nofsinhar; u kejjel mitt driegħ minn bieb għal bieb.

²⁸Imbagħad ħadni fil-bitha ta' gewwa mill-bieb tan-Nofsinhar u qies il-bieb tan-Nofsinhar: kien tal-istess qisien.

²⁹Il-kmamar, il-pilastru u l-portiku kienu daqs l-oħrajn. Kellu hu u l-portiku tiegħu twieqi dawramejt.

³⁰Kien twil ħamsin driegħ u wiesa' ħamsa u għoxrin driegħ u kien hemm mal-idwar ħamsa u għoxrin driegħ tul u ħamsa wisa'.

³¹Il-portiku tiegħu kien fuq il-bitha ta' barra, kellu palm minqux fuq il-pilastru u t-taraġ tiegħu kellu tmien targiet.

³²Imbagħad ħadni lejn il-bieb li jħares lejn il-Lvant, kejjel il-bieb, u kien tal-istess qisien.

³³Il-kmamar, il-pilastru u l-portiku kienu tal-istess daqs bħall-oħrajn; il-bieb u l-portiku tiegħu kellhom twieqi dawramejt; kien twil ħamsin driegħ u wiesa' ħamsa u għoxrin driegħ.

³⁴Il-portiku tiegħu kien jagħti għal fuq il-bitha ta' barra; kellu l-palm fuq il-pilastru tiegħu minn naħa u minn oħra, u t-taraġ tiegħu kellu tmien targiet.

³⁵U ħadni lejn il-bieb tat-Tramuntana, u kejjel u sab l-istess qisien;

³⁶kmamar, pilastru u portiku, bit-twieqi dawramejt; twil ħamsin driegħ u wiesa' ħamsa u għoxrin driegħ.

³⁷Il-portiku kien fuq in-naħa ta' barra. Kellu l-palm minqux fuq il-pilastru minn naħa u minn oħra, u t-taraġ tiegħu kellu tmien targiet.

Il-kmamar tal-ġnub

³⁸U kien hemm kamra bid-daħla tagħha fil-portiku tal-bieb, fejn kienu jaħslu l-vittmi għas-sagrifiċċju tal-ħruq.

³⁹Fil-portiku tal-bieb kien hemm żewġ imwejjed fuq naħa u tnejn fuq oħra biex joqtlu fuqhom il-vittmi tal-ħruq u l-vittmi tal-purifikazzjoni u l-vittmi tar-riparazzjoni.

⁴⁰Fuq in-naħa ta' barra, in-naħa tat-Tramuntana għal min ikun tiela' lejn dħul il-bieb, kien hemm żewġ imwejjed u tnejn oħra fuq il-ġenb l-ieħor, ħdejn il-portiku tal-bieb.

⁴¹Erba' mwejjed fuq naħa, u erba' fuq oħra maġenb il-bieb, tmienja b'kollox, fuqhom kienu joqtlu l-vittmi.

⁴²Kien hemm erba' mwejjed oħra għall-vittmi tas-sagrifiċċji tal-ħruq, ta' ġebel mingur, twal driegħ u nofs, u wesgħin driegħ u nofs, u driegħ għolja. Fuqhom kienu jzommu t-tagħmir, li bih kienu joqtlu l-vittmi tas-sagrifiċċju tal-ħruq, ta' ġebel mingur, twal driegħ u nofs, u wesgħin driegħ u nofs, u driegħ għolja. Fuqhom kienu jzommu t-tagħmir, li bih kienu joqtlu l-vittmi tas-sagrifiċċju tal-ħruq u l-vittmi l-oħra.

⁴³Kien hemm imwaħħla fuq ġewwa dawramejt, gancijiet twal xiber, u fuq l-imwejjed kienu jqiegħdu l-laħam tal-vittmi.

⁴⁴U daħħalni fil-bitħa ta' ġewwa fejn kien hemm żewġ ikmamar, waħda ħdejn il-bieb fuq it-Tramuntana tħares lejn in-Nofsinhar u l-oħra ħdejn il-bieb fuq in-Nofsinhar tħares lejn it-Tramuntana.

⁴⁵U qalli: "Din il-kamra li tħares lejn it-Tramuntana qiegħda għall-qassisin li jieħdu ħsieb is-servizz tat-tempju,

⁴⁶u l-kamra li tħares lejn in-Nofsinhar qiegħda għall-qassisin li jieħdu ħsieb l-artal; huma wlied Sadok, dawk li minn fost il-Leviti huma biss jistgħu jersqu lejn il-Mulej u jservuh."

⁴⁷U kejjel il-bitħa, kwadru ta' mitt driegħ tul u mitt driegħ wisa'. U kien hemm l-artal quddiem is-santwarju.

Il-bini tat-tempju

⁴⁸Imbagħad daħħalni fil-portiku tas-santwarju, u kejjel il-pilastri tal-portiku; ħamest idriegħ minn naħa, u ħamest idriegħ mill-oħra. Il-wisa' tal-bieb kien ta' erbatax-il driegħ u l-ġnub tal-bieb kienu tlitt idriegħ minn naħa u tlitt idriegħ mill-oħra.

⁴⁹Il-portiku kien għoxrin driegħ twil u tnax-il driegħ wiesa'. Kont titla' għalih b'għaxar targiet, u ħdejn il-pilastri kien hemm żewġ kolonni waħda naħa u oħra n-naħa l-oħra.

Eżekjel 41

Is-santwarju

- ¹U daħħalni fis-santwarju u kejjel il-pilastri, u kienu wesgħin sitt idriegħ minn ġenb u sitt idriegħ mill-ieħor.
- ²Il-wisa' tal-bieb kien għaxart idriegħ u l-ġnub tal-bieb kienu ħamest idriegħ minn naħa u ħamsa min-naħa l-oħra. U kejjel ukoll it-tul tiegħu, u kien erbgħin driegħ ħxuna u l-wisa' għoxrin driegħ.
- ³U daħal ġewwa u kejjel il-pilastri tad-daħla, żewġt idriegħ; il-bieb kien sitt idriegħ, u l-wisa' tiegħu sebat idriegħ.
- ⁴U kejjel it-tul tiegħu li kien għoxrin driegħ, u l-wisa' għoxrin driegħ ieħor 'il ġewwa min-nava. U qalli: "Dan hu l-Post il-Qaddis."
- ⁵Kejjel il-ħajt tas-santwarju: sitt idriegħ ħxuna u l-wisa' tal-bini tal-ġenb erbat idriegħ, dawramejt mas-santwarju.
- ⁶Kien hemm mal-ġnub tliet sulari fuq xulxin, bi tletin kamra kull wieħed. Kien hemm bħal xfar madwar is-santwarju biex fuqhom iserrħu dawn il-kmamar, u hekk ma jkunux imqabbdin ġol-ħajt tas-santwarju.
- ⁷U l-kmamar kienu jitwessgħu aktar ma kienu jogħlew 'il fuq skont il-qjies taxxfar minn sular għal sular madwar is-santwarju, għax il-ħxuna tal-ħajt tas-santwarju kienet tonqos aktar ma kienet toġħla 'l fuq. Kien hemm ukoll garigor jagħti għal fuq, u hekk kont titla' mis-sular ta' taħt nett, għas-sular tan-nofs, u mbagħad għas-sular ta' fuq nett.
- ⁸U rajt madwar is-santwarju s-sisien tal-kmamar tal-ġnub; kienu għoljin qasba shiħa ta' sitt idriegħ tul.
- ⁹U l-ħxuna tal-ħajt tal-kmamar tal-ġnub kienet ta' ħamest idriegħ; kienu għoljin qasba shiħa u l-bankina kienet wiesgħa ħamest idriegħ.
- ¹⁰Bejn il-kmamar tal-ġenb tas-santwarju u bejn il-kmamar ta' barra kien hemm għoxrin driegħ madwar is-santwarju dawramejt.
- ¹¹U l-bibien tal-kmamar tal-ġenb kienu jagħtu għal fuq il-bankina vojta: bieb wieħed fuq in-naħa tat-Tramuntana u bieb ieħor fuq in-Nofsinhar, u l-wisa' vojta tal-bankina kien ta' ħamest idriegħ dawramejt.
- ¹²U l-bini li kien biswit il-wesgħa vojta, fuq in-naħa tal-Punent, kien wiesa' sebghin driegħ, u l-ħajt tal-bini kien oħxon ħamest idriegħ dawramejt u twil disgħin driegħ.
- ¹³U kejjel is-santwarju li kien fih mitt driegħ tul u l-wesgħa vojta u l-bini u l-ħitan tiegħu kienu mitt driegħ tul.

¹⁴U l-wisa' tal-faċċata tas-santwarju u l-wesgħa vojta n-naħa tal-Lvant kienu wkoll mitt driegħ.

¹⁵Kejjel ukoll it-tul tal-bini biswit il-bitha, fuq in-naħa ta' wara, u l-ħitan tiegħu, minn tarf sa tarf, u kienu ta' mitt driegħ.

Is-santwarju minn ġewwa

Is-santwarju, il-post ta' ġewwa u l-portiku ta' barra,

¹⁶l-għetiebi, it-twieqi falza skorra u l-ħitan dawramejt, it-tlieta, sa mill-għatba, kienu miksija bl-injam dawramejt. Mill-art sat-twieqi, li kienu mgħottija,

¹⁷sa 'l fuq mill-bieb, sal-parti ta' ġewwa nett tat-tempju, fuq barra u fuq kull ħajt dawramejt, minn ġewwa u minn barra,

¹⁸kien hemm xbihat minqusa: kerubini u palm, palma bejn kerubin u ieħor. Kull kerubin kellu żewġt uċuħ:

¹⁹wiċċ ta' bniedem iħares lejn palma minn naħa u wiċċ ta' ljun iħares lejn palma min-naħa l-oħra, minqusa mas-santwarju kollu dawramejt.

²⁰Mill-art sa 'l fuq mill-bieb kien hemm imnaqqxin fil-ħajt tas-santwarju dawramejt kerubini u palm.

²¹Il-ġnub tal-bieb tas-santwarju kienu kwadri u quddiem il-Post il-Qaddis kien hemm xi ħaġa tixbah

²²lil artal tal-injam, għoli tlitt idriegħ u twil żewġt idriegħ u żewġt idriegħ wiesa'. Kellu l-kantunieri, il-maqgħad u l-ġnub tiegħu tal-injam. U qalli: "Din hi l-mejda ta' quddiem il-Mulej."

²³Il-Post il-Qaddis u l-Post Qaddis kellhom żewġ bibien kull wieħed;

²⁴kull bieb kellu żewġ battenti, u kull battent kien b'żewġ tebqiet jiltwew fuq xulxin, tnejn għal battent u tnejn għall-ieħor.

²⁵Fuq il-bibien tal-Post Qaddis kien hemm minqusa kerubini u palm, bħalma kien hemm fuq il-ħitan. Kien hemm ukoll tisqifa tal-injam quddiem il-portiku minn barra;

²⁶u t-twieqi falza skorra, u palm minqux fuq kull naħa fuq il-ġnub tal-portiku, il-bini mal-ġnub tat-tempju u t-tisqifa.

Eżekjel 42

Il-bini tal-qassisin

¹Hariġni barra fil-bitha ta' barra min-naħa tat-Tramuntana, u ħadni ħdejn il-kmamar biswit il-wesgħa vojta u biswit il-bini fuq it-Tramuntana.

- ²It-tul fuq in-naħa tat-Tramuntana kien ta' mitt driegħ, u l-wisa' ħamsin driegħ.
- ³Dan il-bini kien jasal sa għoxrin driegħ 'il barra min-naħa tal-bitħa ta' ġewwa u jieħu għaċ-ċangar tal-bitħa ta' barra. Biswit il-kmamar kien hemm setaħ fuq kull wieħed mit-tliet sulari kmamar.
- ⁴Bejn dawn iż-żewġ sulari kmamar, kien hemm passagġ jieħu għal ġewwa għaxart idriegħ wiesa' u twil mitt driegħ; il-bwieb tagħhom kienu fuq it-Tramuntana.
- ⁵Il-kmamar ta' fuq kienu idjaq minn dawk tas-sular tan-nofs u ta' taħt nett, għaliex is-setaħ kien maqtuġħ minnhom.
- ⁶Kienu mqassma fi tliet sulari u ma kellhomx kolonni bħall-kolonni tal-btieħi, għalhekk il-kmamar ta' fuq kienu idjaq minn dawk tan-nofs u ta' taħt nett fl-art.
- ⁷Kien hemm ħajt fuq barra matul il-kmamar, fuq in-naħa tal-bitħa ta' barra, biswit il-kmamar, twil ħamsin driegħ,
- ⁸għax it-tul tal-kmamar fuq in-naħa tal-bitħa ta' barra kien ħamsin driegħ, u dak tal-kmamar biswit is-santwarju kien ta' mitt driegħ.
- ⁹U 'l isfel minn dawn il-kmamar kien hemm il-bieb biex tidħol għalihom min-naħa tal-Lvant, mill-bitħa ta' barra
- ¹⁰fejn kien jibda l-ħajt tal-bitħa. In-naħa tan-Nofsinhar, quddiem il-wesgħa vojta u quddiem il-bini tas-santwarju, kien hemm ukoll il-kmamar.
- ¹¹Quddiemhom kien hemm passagġ bħal dak tal-kmamar fuq it-Tramuntana bl-istess tul u wisa' tagħhom; ħruġ, tifsila u dħul, kollox bħal tagħhom.
- ¹²U 'l isfel mill-kmamar fuq in-naħa tan-Nofsinhar kien hemm id-dħul fejn jibda l-ħajt ta' barra, biswit il-passagġ maqtuġħ u l-bini, inti u dieħel min-naħa tal-Lvant.
- ¹³U qalli: "Il-kmamar li hemm fuq in-naħa tat-Tramuntana u dik tan-Nofsinhar tal-wesgħa vojta huma l-kmamar tas-santwarju fejn il-qassisin, li jersqu lejn il-Mulej, jieklu l-aktar ħwejjeġ qaddisa; hawn iġibu l-offerti l-aktar qaddisa; l-offerti tal-qamħ, il-vittmi tal-purifikazzjoni u tar-riparazzjoni; għax dan il-post hu post qaddis.
- ¹⁴Meta l-qaddisin ikunu daħlu hawn, ma jkunux jistgħu joħorgu minn dan il-post qaddis għall-bitħa ta' barra qabel ma jneħħu minn fuqhom ilbieshom li bih ikunu għamlu s-servizz, għax qaddis hu. Imbagħad jilbsu lbies ieħor, u jkunu jistgħu jersqu lejn post il-poplu.

Il-qisien tal-bitħa ta' ġewwa

- ¹⁵Meta spiċċa jieħu l-qjies tat-tempju minn ġewwa ħariġni mill-bieb li jħares lejn il-Lvant u qies madwaru kollu.

¹⁶Kejjel in-naħa tal-Lvant bil-qasba tal-qjies: ħames mitt driegħ skont il-qasba tal-qjies. Dar

¹⁷u kejjel in-naħa tat-Tramuntana: ħames mitt driegħ skont il-qasba tal-qjies. Dar

¹⁸lejn in-Nofsinhar u kejjel ħames mitt driegħ skont il-qasba tal-qjies.

¹⁹Imbagħad dar lejn il-Punent u kejjel ħames mitt driegħ skont il-qasba tal-qjies.

²⁰Kejjel mill-erbat irjieħ; kien ħajt wieħed idawwar it-tempju minn kull naħa: twil ħames mitt driegħ u wiesa' ħames mitt driegħ. Kien jifred il-qaddis mill-profan.

Ezekjel 43

Il-glorja tal-Mulej timla t-tempju

¹U ġiebn i ħdejn il-bieb li jħares lejn il-Lvant.

²U, ara, il-glorja ta' Alla ta' Izrael riesqa min-naħa tal-Lvant; il-ħoss tagħha bħall-ħoss ta' gliegel ta' ilma, u l-art kienet tiddi bil-glorja tiegħu.

³U d-dehra li rajt kienet bħal dik id-dehra li kelli meta ġie biex jeqred il-belt u bħal dik li kelli ħdejn ix-xmara Kebar. Jiena nxxthett wiċċi fl-art.

⁴U l-glorja tal-Mulej daħlet fis-santwarju mill-bieb li jagħti għan-naħa tal-Lvant.

⁵L-ispirtu refagħni u daħħalni fil-bitħa ta' ġewwa, u, ara, il-glorja tal-Mulej imliet is-santwarju.

⁶U smajt min ikellimni mis-santwarju waqt li raġel kien wieqaf ħdejja.

⁷U qalli: "O bniedem, dan hu l-post tat-tron tiegħi, il-post fejn inqiegħed qiegħ riġlejja, u li fih jien se ngħammar fost ulied Izrael għal dejjem ta' dejjem. Qatt iżjed dar Izrael, huma u s-slaten tagħhom, ma jkasbru ismi l-qaddis biż-żina tagħhom, u bl-iġsma mejta tas-slaten tagħhom.

⁸Għax huma qiegħdu l-għatba tagħhom ħdejn l-għatba tiegħi, il-ġnieb ta' bwiebhom mal-ġnieb ta' bwiebi; daqsxejn ta' ħajt biss kien hemm bejni u bejnhom. Kasbru bi qżizijiethom ismi l-qaddis, għalhekk blajthom fil-korla tiegħi.

⁹Ha jwarrbu issa 'l bogħod minni ż-żina tagħhom u l-iġsma tas-slaten tagħhom, u jien ngħammar f'nofshom għal dejjem.

Il-liġi tat-tempju

¹⁰U inti, o bniedem, urihom lil dar Izrael x'inhu t-tempju, il-qisien u t-tifsila tiegħu, ħa jistħu minn ħzunithom.

11 U jekk jistħu minn kulma għamlu, urihom is-sura tat-tempju, it-tifsila tiegħu, il-ħruġ u d-dħul tiegħu, it-tqassim tiegħu kollu, ir-riti u l-preskrizzjonijiet tiegħu kollha, u iktibhom lhom quddiem għajnejhom biex huma jħarsu r-riti u l-preskrizzjonijiet kollha, u jagħmluhom.

12 Din hi l-liġi tat-tempju: il-quċcata tal-għolja, il-medda kollha tagħha dawramejt, tkun mill-aktar qaddisa. Din hi l-liġi tat-tempju.

L-artal

13 Dawn huma l-qisien tal-artal bl-idriegħ; id-driegħ hu driegħ bl-erbat iswaba' u wisa' ta' id. Il-baži kienet għolja driegħ, u wiesgħa driegħ ieħor, u madwarha fix-xifer kellha bordura għolja xiber. U l-għoli tal-artal kien dan:

14 mill-baži fl-art sax-xifer tal-pjan ta' taħt żewġt idriegħ, u l-wisa' driegħ; u mill-pjan ta' taħt għall-pjan ta' fuq erbat idriegħ u l-wisa ta' driegħ;

15 il-fuklar tal-artal kien erbat idriegħ għoli; u mill-fuklar kienu ħierġa 'l fuq erbat iqrn.

16 Il-fuklar tal-artal kien tnax-il driegħ twil u tnax wiesa', kwadru fuq l-erbat iġnub.

17 Il-pjan ta' taħt kien ta' erbatax-il driegħ tul b'erbatax-il driegħ wisa' fuq l-erbat iġnub; u l-bordura madwaru kienet għolja nofs driegħ, u l-baži driegħ dawramejt. It-taraġ, imbagħad, kien iħares lejn il-Lvant.

18 Imbagħad qalli: "O bniedem, dan jgħid Sidi l-Mulej: dawn huma l-liġijiet li jmissu l-artal għal meta jigu biex jibnuh biex fuqu joffru s-sagrifiċċju u jroxxu d-demmm fuqu.

19 Int tagħti lill-qassisin Leviti, min-nisel ta' Sadok, li jersqu biex iservuni, oraklu ta' Sidi l-Mulej, għoġol għas-sagrifiċċju tal-purifikazzjoni.

20 U tieħu mid-demmm tiegħu, u ssawbu fuq l-erbat iqrn u l-erba' kantunieri tal-pjan u l-bordura ta' madwaru, u hekk tippurifikah u tagħmel tpattija għalih.

21 U tieħu l-għoġol tas-sagrifiċċju tal-purifikazzjoni u taħarqu fil-post tat-tempju barra s-santwarju.

22 U fit-tieni jum toffri b'sagrifiċċju ta' purifikazzjoni bodbod bla difett għas-sagrifiċċju tal-purifikazzjoni, u tippurifika l-artal bħalma tkun għamilt bl-għoġol.

23 U meta ttemm il-purifikazzjoni toffri għoġol bla difett u muntun bla difett mill-imrieħel;

24 toffrihom lill-Mulej: fuqhom il-qassisin jixħtu l-melħ u joffruhom b'sagrifiċċju tal-ħruq lill-Mulej.

25 Għal sebat ijiem int toffri bodbod kuljum b'sagrifiċċju tal-purifikazzjoni; u joffru wkoll għoġol u muntun mill-imrieħel, it-tnejn bla difett.

²⁶Sebat ijiem tieħu l-purifikazzjoni tal-artal, u jnaddfuh u jikkonsagrawh.

²⁷Meta jkunu ntemmu dawn il-jiem, fit-tmien jum, minn dakinhar 'il quddiem, il-qassisin jibdew joffru fuq l-artal is-sagrificċji tal-ħruq tagħkom u s-sagrificċji tas-sliem. Jiena mbagħad nitgħaxxaq bikom.

Ezekjel 44

Il-bieb il-magħluq

¹U raġa' ħadni lejn il-bieb ta' barra tat-tempju, li jħares lejn il-Lvant: dan kien magħluq.

²U qalli: "Dan il-bieb jibqa' magħluq: m'għandux jinfetaħ, u ħadd m'għandu jgħaddi minnu għax il-Mulej, Alla ta' Izrael, għadda minnu, għalhekk għandu jibqa' magħluq.

³Il-prinċep, għax hu prinċep, jista' joqgħod bilqiegħda fih, u jiekol l-ikel quddiem il-Mulej, imma jidħol u joħroġ mill-portiku." Oraklu ta' Sidi l-Mulej.

Id-dħul fit-tempju

⁴U ħadni lejn il-bieb tat-Tramuntana biswit is-santwarju u, araw, jien rajt il-glorja tal-Mulej timla s-santwarju tal-Mulej u ntxhett wiċċi fl-art.

⁵U qalli l-Mulej: "O bniedem, moħħok hawn! Ara b'għajnejk u isma' b'widnejk kulma se ngħidlek fuq il-preskrizzjonijiet kollha ta' dar il-Mulej u l-ligijiet tagħha, u żomm sewwa f'qalbek dwar min jista' jidħol fit-tempju u min għandu jibqa' barra mis-santwarju.

⁶"U għid lix-xewwiexa ta' dar Izrael: 'Dan jgħid Sidi l-Mulej: Ma kienx biżżejjed għalikom l-għemil mistkerrah tagħkom, dar Izrael,

⁷biex daħħaltu l-barrani bla ħtin f'qalbu u bla ħtin f'gismu, fit-tempju tiegħi biex niġġistuh, waqt li kontu toffruli l-ħobż u x-xaħam u d-demmi; u għibtu fix-xejn il-patt tiegħi bl-għemejjel tagħkom?

⁸Flok ħadtu ħsieb il-ħwejjeg qaddisa intom, qabbadtu oħrajn iservuni fit-tempju tiegħi.

⁹Għalhekk dan jgħid Sidi l-Mulej: Ebda barrani, bla ħtin f'qalbu u bla ħtin f'gismu, ma jidħol fit-tempju tiegħi; ebda barrani minn dawki li jgħammru fost ulied Izrael.

Il-Leviti

¹⁰"Il-Leviti, imbagħad, li tbiegħdu minni meta Izrael twarrab minni għal wara allathom, ikollhom jitgħabbew bil-ħażen tagħhom.

11 Ikollhom iservu fit-tempju tiegħi bħala għases fil-bwieb tat-tempju u qaddejja tat-tempju; joqtlu l-vittma għas-sagrificċju tal-ħruq u l-vittmi l-oħra għall-poplu, u huma jibqgħu hemm biex iservuhom.

12 Għax huma kienu jservuhom quddiem l-allat tagħhom u kienu huma li waqqgħu lil dar Izrael fil-ħażen. Għalhekk jien erfajt idejja u ħlift kontrihom, oraklu ta' Sidi l-Mulej, huma jħallsu ta' dnuh.

13 Ma jersqux lejja biex iservuni ta' qassisin, lanqas jersqu lejn il-ħwejjeġ ikkonsagrati u l-aktar qaddisa tiegħi, imma jħallsu għall-għajb tagħhom u l-għarukażijiet li għamlu.

14 Nagħmilhom servi tat-tempju, għax-xogħol kollu tiegħu u kulma jsir fih.

Il-qassisin

15 "Il-qassisin Leviti, nisel Sadok, li ħadu ħsieb is-servizz tat-tempju tiegħi meta twarrbu minni wlied Izrael, huma jersqu lejja biex iservuni u jibqgħu quddiem biex joffruli x-xaħam u d-demmi, oraklu ta' Sidi l-Mulej.

16 Huma jidhlu fit-tempju tiegħi, u huma jersqu lejn il-mejda tiegħi biex iservuni, u jħarsu s-servizzi tiegħi.

17 "Meta jigu biex jidhlu mill-bieb tal-bitħa ta' ġewwa, għandhom jilbsu lbies tal-għażel, u m'għandhomx ikollhom fuqhom ħwejjeġ tas-suf waqt is-servizz tagħhom fil-bieb tal-bitħa ta' ġewwa jew tas-santwarju.

18 Għandu jkollhom turbanti tal-għażel fuq rashom u srawal tal-għażel ma' qaddhom; ma jithažżmux bi ħwejjeġ li jgagħluhom jegħruq.

19 Meta joħorġu fil-bitħa ta' barra lejn il-poplu, jinżgħu lbieshom li jkunu għamlu s-servizz bih u jqegħduh fil-kmamar tas-santwarju, u mbagħad ixiddu lbies ieħor biex ma jqaddsux il-poplu bi ħwejjigħom.

20 Ma jqaxxru il-qorriegħa ta' rashom, u lanqas m'għandhom iħallu xagħarhom jitwal, imma jzommuh maqtugħ sewwa.

21 L-ebda qassis m'għandu jixrob inbid meta jidhul fil-bitħa ta' ġewwa.

22 Lanqas m'għandhom jieħdu b'marthom mara armla jew miċħuda minn żewġha, imma jieħdu xebbiet minn nisel Izrael jew xi armla minn xi qassis.

23 "Għandhom juru lill-poplu tiegħi kif jagħżel dak li hu sagru minn dak li hu profan, u jgħallmuhom jagħzlu bejn dak li hu mnigges u dak li hu nadif.

24 "Fil-kawzi jagħmluha ta' mħallfin huma: jaqtgħu s-sentenza skont il-ligijiet tiegħi, u jħarsu l-ligijiet u l-preċetti tiegħi fil-festi kollha tiegħi, u jqaddsu Sibtijiet.

25 "Ma jersqux lejn bniedem mejjet, għax jitniġġsu. Jistgħu jitniġġsu biss jekk ikun missier, omm, iben, bint, hu jew oħt li ma jkollhiex raġel.

- ²⁶Wara li wieħed ikun tnaddaf, jgħodd sebat ijiem;
- ²⁷u dakinhar li jidħol fis-santwarju, fil-bitħa ta' ġewwa, biex jagħmel is-servizz fis-santwarju, joffri sagrafikkju tal-purifikazzjoni, oraklu ta' Sidi l-Mulej.
- ²⁸“Wirt ma jkollhomx, għax jiena wirthom, u ma tingħatalhom ebda proprjetà f'Ízrael, jiena l-proprjetà tagħhom.
- ²⁹L-offerti tal-qamħ, u l-vittmi għas-sagrafikkji tal-purifikazzjoni u tar-riparazzjoni, jikluhom huma; u kulma jkun ikkonsagrat f'Ízrael ikun tagħhom.
- ³⁰Lill-qassisin imiss l-aħjar tal-bikri ta' kull xorta u kull għotja mill-offerti tagħkom ta' kull xorta; u l-aħjar tal-għagna tagħkom tagħtuh lill-qassisin, biex tniżżel il-barka fuq darek.
- ³¹L-ebda tajra jew bhima, mejta jew zbranata, m'għandhom jieklu l-qassisin.”

Eżekjel 45

It-tqassim tal-art

- ¹“Meta tiġu biex tqassmu bix-xorti l-art, il-wirt tagħkom, erfgħu sehem għall-Mulej; biċċa art qaddisa, twila ħamsa u għoxrin elf driegħ u wiesgħa għoxrin elf: tkun art sagra fil-medda tagħha kollha dawramejt.
- ²Minn din il-wesgħa tinqata' biċċa kwadra għat-tempju, ħames mija b'ħames mitt driegħ mill-erbat iġnieb tagħha, u wesgħa oħra ta' ħamsin driegħ madwarha.
- ³Minn din il-medda qis ħamsa u għoxrin elf driegħ tul u għaxart elef wisa', fiha jkun hemm it-tempju, il-post l-aktar sagra.
- ⁴Din tkun l-aktar biċċa sagra mill-art kollha; tkun tal-qassisin ministri fis-santwarju, li jersqu biex iservu lill-Mulej, u tkun għalihom il-post għad-djar u l-mergħa għall-imrieħel;
- ⁵U ħamsa u għoxrin elf driegħ tul u għaxart elef wisa' jkunu proprjetà tal-Leviti li jservu fit-tempju, biex ikollhom bliet fejn jgħixu.
- ⁶U bħal proprjetà għall-belt ħallu biċċa ta' ħamest elef wisa' u tul ta' ħamsa u għoxrin elf driegħ matul il-parti sagra, u din tkun tad-dar kollha ta' Ízrael.
- ⁷Lill-prinċep imbagħad tkun tmiss il-medda tal-art fuq il-ġnieb tal-parti sagra u tal-parti tal-belt matul il-waħda u l-oħra, min-naħa tal-Punent sal-baħar, u min-naħa tal-Lvant sal-fruntiera tal-Lvant u t-tul ikun daqs dak ta' parti waħda minn xatt il-baħar sal-fruntiera tal-Lvant.
- ⁸Din tkun l-art tiegħu, proprjetà tiegħu f'Ízrael; hekk il-prinċipijiet tiegħi ma jaħqrux aktar il-poplu tiegħi, imma jħallu art lil dar Ízrael skont it-tribujiet tagħhom.”

Kejl u wżin

⁹Dan jgħid Sidi l-Mulej: “Issa biżżejjed, prinċipijiet ta’ Izrael, warrbu l-vjolenza u l-moħqrija, u agħmlu l-ħaqq u s-sewwa, tisirqux iżjed il-poplu tiegħi, oraklu ta’ Sidi l-Mulej.

¹⁰Ha jkollkom miżien sewwa, efa sewwa, u bat sewwa.

¹¹Ha jkunu l-efa u l-bat ta’ kejl wieħed, li l-bat ikun jesa’ minn għaxra waħda ta’ homer, u l-efa minn għaxra waħda ta’ homer; il-kejl tagħhom ikun skont il-homer.

¹²U x-xekel ikun ta’ għoxrin gera; ħames xwiekel ikunu ħamsa, għoxrin xekel ikunu għoxrin, u ħamsin xekel ikunu l-mina tagħkom.

L-offerti

¹³“Din hi l-offerta li għandkom terfgħu: waħda minn sitta ta’ efa minn kull homer qamħ, u waħda minn sitta ta’ efa minn kull homer xgħir.

¹⁴U r-regola għaż-żejt tkun waħda minn għaxra ta’ bat minn kull kor, għaliex għaxar batiet jagħmlu homer.

¹⁵U nagħga minn kull merħla ta’ mitejn mill-mergħat għammiela ta’ Izrael għall-offerta, u l-vittmi għas-sagrificċji tal-ħruq, is-sagrificċji tas-sliem, biex taqlgħalkom il-maħfra, oraklu ta’ Sidi l-Mulej.

¹⁶“Il-poplu kollu għandu jagħti din l-offerta lill-prinċep ta’ Izrael.

¹⁷Il-prinċep, imbagħad, ikollu d-dmir li jaħseb għas-sagrificċji tal-ħruq, l-offerta tal-qmuħ u l-libazzjonijiet fil-festi, fil-qamar ġdid, fis-Sibtijiet, u fil-btajjel kollha ta’ Izrael; hu għandu jaħseb għas-sagrificċji tal-purifikazzjoni, l-offerta tal-qmuħ, is-sagrificċji tal-ħruq, is-sagrificċji tas-sliem għall-maħfra ta’ dar Izrael.”

Il-festa tal-Għid

¹⁸Dan jgħid Sidi l-Mulej: “Fl-ewwel xahar, fl-ewwel tax-xahar, tieħu għogol bla difett u tnaddaf is-santwarju.

¹⁹U l-qassis jieħu mid-demmi tal-vittma tal-purifikazzjoni u jroxx minnu mal-ġnub tal-bwieb tas-santwarju, fuq l-erba’ kantunieri tal-baži tal-artal u fuq l-ġnub ta’ bwieb il-biħa ta’ ġewwa.

²⁰Hekk ukoll tagħmel fis-sebgha tax-xahar għal kull min ikun dineb b’aljenazzjoni jew għax ma kienx jaf: hekk tippurifika s-santwarju.

²¹Fl-erbatax tal-ewwel xahar ikollhom il-festa tal-Għid, u għal sebat ijiem jittiekel ħobż bla ħmira.

²²Dakinhar il-prinċep joffri għogol b’sagrificċju tal-purifikazzjoni għalih u għall-poplu kollu tal-pajjiż.

23 U matul is-sebat ijiem tal-festa joffri sagrafiċċju tal-ħruq lill-Mulej ta' seba' għogiela u seba' mtaten bla difett kull jum għal sebat ijiem, u bodbod b'sagrafiċċju tal-purifikazzjoni kull jum.

24 U ssir offerta tal-qmuħ: efa mal-għoġol u mal-muntun, u hin żejt ma' kull efa.

Fil-festa tat-Tabernakli

25 "Fil-ħmistax il-jum tas-seba' xahar, fil-festa, joffri għal sebat ijiem dawn l-istess ħwejjeg, sagrafiċċji tal-purifikazzjoni, sagrafiċċji tal-ħruq, offerta tal-qmuħ u taż-żejt."

Eżekjel 46

Is-Sibtijiet

1 Dan jgħid Sidi l-Mulej: "Il-bieb tal-bitha ta' ġewwa li jħares fuq il-Lvant jibqa' magħluq fis-sitt ijiem tax-xogħol, u jinfetaħ nhar ta' Sibt u fl-ewwel tax-xahar, jum il-qamar ġdid.

2 U l-prinċep jidħol mill-portiku tal-bieb min-naħa ta' barra u jieqaf ħdejn il-koxox tal-bieb: imbagħad il-qassisin joffru s-sagrafiċċji tiegħu tal-ħruq u tas-sliem, u hu jadura minn fuq l-għatba tal-bieb u joħroġ. U l-bieb ma jingħalaqx qabel filgħaxija.

3 U l-poplu tal-pajjiż jadura fid-daħla ta' dan il-bieb fis-Sibtijiet u f'jum il-qamar ġdid quddiem il-Mulej.

4 "Is-sagrafiċċju tal-ħruq li joffri l-prinċep nhar ta' Sibt ikun ta' sitt iħrief bla difett u muntun bla difett.

5 L-offerta tal-qmuħ tkun ta' efa mal-muntun; u mal-ħrief din l-offerta tkun ta' kemm ikun jogħġbu jagħti, u jżid hin żejt ma' kull efa.

6 U f'jum il-qamar ġdid ikun għoġol bla difett, sitt iħrief u bodbod bla difett.

7 U l-offerta tal-qmuħ tkun ta' efa mal-għoġol u l-bodbod, u ta' kemm wieħed ikun jogħġbu jagħti dik ta' mal-ħrief, u jżid hin żejt ma' kull efa.

Ligijiet ritwali

8 "Meta jidħol il-prinċep, jidħol u joħroġ mill-portiku tal-bieb.

9 U meta fil-festi jidħol il-poplu tal-pajjiż għal quddiem il-Mulej, min jidħol mill-bieb tan-Nofsinhar joħroġ mill-bieb tat-Tramuntana: Hadd ma jerga' joħroġ mill-bieb li minnu jkun daħal, imma joħorġu minn dak ta' biswitu.

10 Il-prinċep imbagħad li jkun f'nofshom, jidħol meta jidħlu huma u joħroġ meta joħorġu huma.

11“Fil-festi u fis-sollennitajiet l-offerta tal-qmuħ tkun ta’ efa għall-għoġol, u ta’ efa għall-muntun, u għall-ħrief skont ma wieħed ikun jogħġbu jagħti u jżid ħin żejt għal kull efa.

12Meta l-prinċep jagħmel sagrafiċċju minn rajh, sagrafiċċju tal-ħruq jew tas-sliem, lill-Mulej, jifthulu l-bieb li jħares lejn il-Lvant, u jagħmel is-sagrafiċċju tiegħu tal-ħruq u s-sagrafiċċju tas-sliem, bħalma joffrih nhar ta’ Sibt f’jum is-Sibt; imbagħad johroġ, u meta jkun ħareġ jagħlqu l-bieb.

13“Kull jum għandek toffri b’sagrafiċċju tal-ħruq ħaruf ta’ sena bla difett lill-Mulej, toffrih filgħodu.

14U tagħmel ukoll kull filgħodu l-offerta tal-qmuħ miegħu: waħda minn sitta ta’ efa, u żejt waħda minn tlieta ta’ ħin biex troxxu fuq is-smid, offerta lill-Mulej. Din tkun liġi għal dejjem.

15U jagħmlu l-offerta tal-ħaruf u l-offerta tal-qmuħ, u taż-żejt kull filgħodu: sagrafiċċju tal-ħruq għal dejjem.”

Il-prinċep u l-art

16Dan jgħid Sidi l-Mulej: “Jekk il-prinċep jagħti xi rigal mill-wirt tiegħu lil xi ħadd minn uliedu, dan jibqa’ ta’ wliedu; ikun tagħhom b’wirt.

17U jekk jagħti xi rigal mill-wirt tiegħu lil xi ħadd mill-uffiċjali tiegħu, dan jibqa’ tiegħu sas-sena tal-fidwa, imbagħad jerġa’ jmur għand il-prinċep; biss il-wirt ta’ wliedu jibqa’ tagħhom għal dejjem.

18Il-prinċep m’għandu qatt jieħu għalih mill-wirt tal-poplu billi jgħakkishom u jcaħħadhom minn gidhom; dak li hu tiegħu jhallih b’wirt lil uliedu, biex ħadd mill-poplu tiegħi ma jkun imkeċċi mill-proprjetà tiegħu.”

Kċejjen tat-tempju

19U giebni fid-daħla ta’ maġenb il-bieb ħdejn il-kmamar tas-santwarju tal-qassisin li jħarsu lejn it-Tramuntana, u kien hemm post ‘il gewwa n-naħa tal-Punent.

20U qalli: “Hawn hu l-post fejn il-qassisin isajru l-vittmi għas-sagrafiċċju tar-riparazzjoni u dawk tas-sagrafiċċju tal-purifikazzjoni, u fejn jaħmu l-offerta tal-qmuħ biex ma johorġuhomx fil-bitħa ta’ barra; u hekk ma jitqaddisx il-poplu.”

21U ħarigni fil-bitħa ta’ barra, għaddieni mill-erba’ rkejjien tal-bitħa, u ara, kien hemm bitħa f’kull rokna tal-bitħa.

22Fl-erba’ rkejjien tal-bitħa kien hemm btieħi magħluqa għalihom, twal erbgħin driegħ u wesgħin tletin; l-erba’ ta’ qjies wieħed.

23Kien hemm ħajt madwarhom l-erbgħa u dawramejt taħt il-ħajt kien hemm mibnija fuklarijiet.

²⁴U qalli: “Dawn huma l-kçejjien fejn is-servi tat-tempju jsajru l-vittmi tal-poplu.”

Eżekjel 47

L-ilma ġieri mit-tempju

¹Imbagħad ħadni lura ħdejn il-bieb tas-santwarju; u ara, kien hemm l-ilma ħiereg minn taħt l-għatba tas-santwarju lejn il-Lvant - għax is-santwarju kien iħares lejn il-Lvant. U l-ilma kien ħiereg min-naħa tal-lemin tal-għatba, in-naħa tan-Nofsinhar tal-altar.

²Imbagħad ħarigni mill-bieb tat-Tramuntana u mexxieni madwar, minn barra, sal-bieb ta' barra li jħares lejn il-Lvant; u l-ilma kien inixxi min-naħa tal-lemin tal-għatba.

³Xhin ħareg dan ir-raġel għan-naħa tal-Lvant, kellu f'idu il-ħajt tal-qjies. Imbagħad qies elf driegħ, u għaddieni mill-ilma li kien jilħaq sal-għekiesi.

⁴Raġa' qies elf oħra, u għaddieni mill-ilma jilħaq sa rkupptejja. Qies elf oħra, u għaddieni mill-ilma jilħaqli sa ġenbejja.

⁵Imbagħad qies elf oħra, u ma stajtx naqsam, għax l-ilma tant għola li kont tista' tgħum fih, xmara li ma tistax taqsamha.

⁶Imbagħad qalli: “Rajtu dan, o bniedem?” U ħadni fuq xatt ix-xmara u rgajna lura.

⁷U ara, kif konna riegħha lura, rajt ħafna sigar ma' xatt ix-xmara, fuq naħa u fuq oħra.

⁸U qalli: “Dan l-ilma ħiereg lejn in-naħa tal-Lvant u niezel lejn l-Għaraba; u meta jasal fil-Baħar il-Mejjet b'dak l-ilma mielaħ, l-ilma jsir ilma ħelu.

⁹U jġiri li, kull fejn tgħaddi dik ix-xmara, kull haġa ħajja li tiċcaqlaq tgħix; u jkun hemm kotra kbira ta' ħut, għax, minn kull fejn jgħaddi dak l-ilma, l-ilma jitjeb u jkun hemm il-ħajja minn kull fejn tgħaddi x-xmara.

¹⁰U f'xatt ix-xmara jkun hemm is-sajjieda, u x-xbiek tagħhom ikunu mifruxa minn Għajn-geddi sa Għajn Għeglajm, u l-ħut ikun ta' kull ġens u kotran daqs il-ħut tal-baħar il-kbir.

¹¹Imma l-ilma qiegħed u l-għadajjar ma jitjibux, imma jibqgħu mielħa.

¹²Fuq iż-żewġt ixtut tax-xmara jikbru sigar ta' kull ġens ta' frott; il-weraq tagħhom ma jidbielx, il-frott tagħhom ma jonqosx. Kull xahar jagħmlu frott ġdid, għax l-ilma tagħhom ħiereg mit-tempju, u l-frott tagħhom ikun ikel, u l-weraq duwa.”

Iżrael il-ġdid

¹³Dan jgħid Sidi l-Mulej: “Dawn huma l-oqasma li fihom għandkom tqassmu l-art bejn it-tnax-il tribù ta’ Izrael: żewġt ishma lil Ġużepi.

¹⁴U għandkom tqassmuha ’l-wieħed u ’l-ieħor indaq, l-art li jien erfajt idi u ħlift li nagħtiha lil missirijietkom, għax dan il-pajjiż imiss lilkom b’wirt.

¹⁵“Dawn huma l-fruntieri tal-art in-naħa tat-Tramuntana mill-Baħar il-Kbir, tgħaddi minn Hetlon, sad-daħla ta’ Hamat, Sedad,

¹⁶Berot, Sibrajm, li hemm bejn il-fruntiera ta’ Damasku u l-fruntiera ta’ Hamat, sa Hasar-għenon, li jġi fuq il-fruntiera ta’ Hawran.

¹⁷Il-fruntiera mela tibda mill-baħar u tibqa’ sejra sa Hasar-għenon, hekk li fuq nett ikollha l-fruntiera ta’ Damasku u l-fruntiera ta’ Hamat, it-tnejn fuq it-Tramuntana tagħha.

¹⁸In-naħa tal-Lvant il-fruntiera tgħaddi minn bejn Hawran u bejn Damasku, bejn Gilgħad u l-pajjiż ta’ Izrael, il-Ġordan iservi ta’ fruntiera sal-baħar tal-Lvant, sa Tamar. Din hi l-fruntiera fuq il-Lvant.

¹⁹“Il-fruntiera fuq in-naħa tan-Nofsinhar: minn Tamar sal-ilmijiet ta’ Meribat-kades, sal-wied tal-Egittu, sal-Baħar il-Kbir. Din tkun il-fruntiera ta’ isfel, lejn in-Nofsinhar.

²⁰Għan-naħa tal-Punent il-Baħar il-Kbir ikun il-fruntiera minn biswit id-daħla ta’ Hamat. Din tkun il-fruntiera fuq il-Punent.

L-ishma tat-Tramuntana

²¹“Din l-art taqsmuha bejnietkom skont it-tribujiet ta’ Izrael.

²²Ittelligħu x-xorti għaliha biex tirtuha intom u l-barranin li jgħixu f’nofskom, u li wildu ’l uliedhom f’nofskom; tqisuhom bħan-nies tal-pajjiż, bħal ulied Izrael; magħkom itellgħu x-xorti għall-art b’wirt fost it-tribujiet ta’ Izrael.

²³U tagħtuh sehem b’wirt fit-tribù li jkun jgħammar ta’ frustier fiha,” oraklu ta’ Sidi l-Mulej.

Eżekjel 48

¹“Dawn huma l-ismijiet tat-tribujiet: fuq il-fruntiera tat-Tramuntana mill-baħar matul it-triq li tieħu lejn Hetlon sad-daħla ta’ Hamat, sa Hasar-għenon, bl-art ta’ Damasku fuq it-Tramuntana, hdejn Hamat, kull waħda jkollha sehem min-naħa tal-Lvant għan-naħa tal-Punent: Dan sehem wieħed.

²“U jmiss ma’ Aser min-naħa tal-Lvant għan-naħa tal-Punent: Aser, sehem wieħed.

³“U jmiss ma’ Aser min-naħa tal-Lvant għan-naħa tal-Punent: Naftali, sehem wieħed.

⁴“U jmiss ma’ Naftali min-naħa tal-Lvant għan-naħa tal-Punent: Manassi, sehem wieħed.

⁵“U jmiss ma’ Manassi min-naħa tal-Lvant għan-naħa tal-Punent: Efrajm, sehem wieħed.

⁶“U jmiss ma’ Efrajm min-naħa tal-Lvant għan-naħa tal-Punent: Ruben, sehem wieħed.

⁷“U jmiss ma’ Ruben min-naħa tal-Lvant għan-naħa tal-Punent: Ġuda, sehem wieħed.

L-art sagra maqtugħa għaliha

⁸“U jmiss ma’ Ġuda, min-naħa tal-Lvant san-naħa tal-Punent, ikun hemm sehem maqtugħ għalih, wiesa’ ħamsa u għoxrin elf driegħ u twil daqs l-ishma l-oħra, min-naħa tal-Lvant san-naħa tal-Punent: f’nofsu jkun hemm it-tempju.

⁹Is-sehem imbagħad li taqtgħu għall-Mulej ikun twil ħamsa u għoxrin elf driegħ u għoxrin elf wisa’.

¹⁰“Is-sehem sagra jkun merfugħ għal dawn: in-naħa tat-Tramuntana għall-qassisin: ħamsa u għoxrin elf fuq it-Tramuntana u n-naħa tal-Punent għaxart elef driegħ wiesa’, u n-naħa tal-Lvant għaxart elef wiesa’, u n-naħa tan-Nofsinhar ħamsa u għoxrin elf twil, u f’nofsu jkun hemm it-tempju tal-Mulej.

¹¹Ikun dan is-sehem tal-qassisin ikkonsagrati, ulied Sadok, li jieħdu ħsieb is-servizz tiegħi, għax dawn ma twarrbux minni meta twarrbu wlied Levi.

¹²Huma jkollhom dan is-sehem, is-sehem l-aktar qaddis, maqtugħ mill-art matul il-limitu tal-Leviti.

¹³Il-Leviti, imbagħad, ikollhom is-sehem li jmiss mal-limitu tal-qassisin, ħamsa u għoxrin elf driegħ tul u għaxart elf driegħ u wisa’ ta’ għoxrin elf.

¹⁴Ma jistgħu jbigħu ebda biċċa minnu u anqas ipartu jew iwella l-aħjar tal-art, għax hi kkonsagrata lill-Mulej.

¹⁵“Il-ħamest elef driegħ wisa’ li jifdal mill-ħamsa u għoxrin wisa’ tkun art profana merfugħa għall-belt, għad-djar u għar-raba’; u l-belt tkun f’nofsha.

¹⁶Dawn huma l-qisien tagħha: in-naħa tat-Tramuntana erbat elef u ħames mitt driegħ, in-naħa tan-Nofsinhar erbat elef u ħames mija, in-naħa tal-Lvant erbat elef u ħames mija, u dik tal-Punent erbat elef u ħames mija.

¹⁷Il-belt ikollha qatgħa raba’ ta’ mitejn u ħamsin driegħ in-naħa tat-Tramuntana, mitejn u ħamsin in-naħa tan-Nofsinhar, mitejn u ħamsin in-naħa tal-Lvant, u mitejn u ħamsin in-naħa tal-Punent.

18“U l-art li jifdal mit-tul matul il-biċċa sagra, jigiġifieri għaxart elef driegħ fuq il-Lvant, u għaxart elef in-naħa tal-Punent, il-frott tagħha jmur għall-ikel tal-ħaddiema tal-belt.

19Jahdmuha l-ħaddiema tal-belt miġbura mit-tribujiet kollha ta’ Izrael.

20Il-biċċa maqtugħa għaliha tkun kwadru ta’ ħamsa u għoxrin elf driegħ b’ħamsa u għoxrin elf driegħ. Taqtgħu għalihom flimkien l-art sagra u l-proprjetà tal-belt.

21“Il-prinċep, imbagħad, imissu l-bċejjeċ li jifdal fuq iż-żewġ naħat tal-parti sagra u tal-biċċa tal-belt matul il-ħamsa u għoxrin elf driegħ lejn il-Lvant sat-truf tal-Lvant, u fuq in-naħa tal-Punent matul il-ħamsa u għoxrin elf sat-truf tal-Punent matul il-qasmiet tat-tribujiet. Dan kollu jkun tal-prinċep. Il-biċċa art sagra u s-santwarju tat-tempu jkunu f’nofsha.

22Il-parti tal-Leviti u l-parti tal-belt ikunu bejn l-oqsma tal-prinċep, u l-art tiegħu tkun bejn il-limiti ta’ Ġuda u ta’ Benjamin.

L-oqsma tan-Nofsinhar

23Il-bqija tat-tribujiet min-naħa tal-Lvant għan-naħa tal-Punent: Benjamin, sehem wieħed.

24U jmiss ma’ Benjamin min-naħa tal-Lvant għan-naħa tal-Punent: Simgħon, sehem wieħed.

25U jmiss ma’ Simgħon min-naħa tal-Lvant għan-naħa tal-Punent: Issakar, sehem wieħed.

26U jmiss ma’ Issakar min-naħa tal-Lvant għan-naħa tal-Punent: Żebulun, sehem wieħed.

27U jmiss ma’ Żebulun min-naħa tal-Lvant għan-naħa tal-Punent: Gad, sehem wieħed.

28U jmiss ma’ Gad, ’l isfel in-naħa tan-Nofsinhar, il-fruntiera tgħaddi minn Tamar sal-ilmijiet ta’ Meribat-kades sal-wied tal-Egittu, sal-Baħar il-Kbir.

29Din hi l-art li għandkom tqassmu b’wirt bejn it-tribujiet ta’ Izrael, u dawn huma l-oqsma tagħhom,” oraklu tal-Mulej.

Il-bibien tal-belt

30Dawn huma l-bibien tal-belt, min-naħa tat-Tramuntana, medda ta’ erbat elef u ħames mitt driegħ.

31U l-bibien jissemmew għat-tribujiet ta’ Izrael, tlieta fuq it-Tramuntana: bieb Ruben, bieb Ġuda, bieb Levi;

32u fuq in-naħa tal-Lvant, medda ta’ erbat elef u ħames mitt driegħ, ikun hemm tliet bibien: bieb Ġuzeppi, bieb Benjamin, u l-ieħor bieb Dan.

³³U fuq in-naħa tan-Nofsinhar, medda ta' erbat elef u ħames mitt driegħ, ikun hemm tliet bibien: bieb Simġon, bieb Issakar, u bieb Żebulun.

³⁴Fuq in-naħa tal-Punent erbat elef u ħames mitt driegħ, ikun hemm tliet bibien: bieb Gad, bieb Aser, u bieb Naftali.

³⁵Id-dawra tal-belt tkun ta' tmintax-il elf driegħ; u minn dak in-nhar isem il-belt ikun: "Hemm il-Mulej!"

Danjel bil-Grieg

Danjel bil-Grieg 1

Iż-żgħażaġh Għebrej fil-palazz ta' Nabukodonosor

¹Fit-tielet sena tas-saltna ta' Ġeħojakim is-Sultan ta' Ġuda, Nabukodonosor, is-sultan ta' Babilonja, tala' Ġerusalem biex jaħbat għaliha.

²U Alla Sidi telaqlu f'idejh lil Ġeħojakim, sultan ta' Ġuda, u xi haġa mit-tagħmir tat-tempju ta' Alla; u hu garrhom fl-art ta' Singħar, fid-dar tal-alla tiegħu, u qegħedhom fit-teżor tat-tempju tal-alla tiegħu.

³Imbagħad is-sultan ordna lil Asfenaż, il-kbir fost l-uffiċjali tiegħu, biex iġib lil xi wħud mill-Iżraelin, kemm minn nisel is-sultan u kemm minn tal-kbarat,

⁴żgħażaġh li ma jkun fihom ebda difett, sbieħ f'surithom, imħarrġin f'kull għerf, mogħnija bid-dehen, jafu jhaddmu l-għaqal, u li jkunu jinqalġu biex jaqdu fil-palazz tas-sultan, biex lilhom Asfenaż jgħallimhom il-kitba u l-ilsien tal-Kaldin.

⁵Is-sultan ried ukoll li ta' kuljum jibda jingħatalhom sehem mill-ikel tas-sultan u mill-inbid li kien jixrob hu, u li jibqgħu jitharrġu għal tliet snin, meta mbagħad jibdew jidhru quddiem is-sultan.

⁶Fosthom kien hemm Danjel, Hananija, Misael u Għazarija, minn ulied Ġuda.

⁷Lilhom il-kap tal-uffiċjali tahom ismijiet oħra: lil Danjel semmieh Beltesassar, lil Hananija Sidrak, lil Misael Mesak, u lil Għazarija Għabednegu.

⁸Issa Danjel kien għamel il-ħsieb li ma jitnigġisx bl-ikel tas-sultan u bl-inbid li kien jixrob hu, u talab lill-kap tal-uffiċjali biex ma jnigġisx.

⁹U Alla ta lil Danjel li jsib tjeiba u ħniena quddiem il-kap tal-uffiċjali.

¹⁰Dan, iżda, qal lil Danjel: "Nibża' minn sidi s-sultan, li ordna x'għandkom tieklu u tixorbu, li ma jmurx jaralkom wiċċkom mixrub aktar minn dak taż-żgħażaġh l-oħra ta' mparkom; inkella mbagħad rasi jkollha tagħmel tajjeb għalikom quddiem is-sultan!"

¹¹Imbagħad Danjel qal lill-uffiċjal li kien tqabbad mill-kap tal-uffiċjal biex jieħu ħsieb Danjel, Hananija, Misael u Għazarija:

¹²"Nitlobok tagħmel prova ta' għaxart ijiem fuq il-qaddejja tiegħek, biex lilna tagħtina nieklu ħxejjex u nixorbu l-ilma.

¹³Imbagħad ejja ħares lejna u lejn iż-żgħażaġh l-oħra li jieklu mill-ikel tas-sultan, u fuq dak li tara, imxi mal-qaddejja tiegħek."

¹⁴Hu qagħad għal dak li qalulu, u għaddiehom minn prova ta' għaxart ijiem.

¹⁵Meta għaddew l-għaxart ijiem, dehru li kienu sbieħu u tqawwew f'għisimhom aktar miż-żgħażaġh l-oħra li kienu jieklu mill-ikel tas-sultan.

¹⁶Għalhekk l-uffiċjal neħħielhom l-ikel speċjali tagħhom u l-inbid li tahom jixorbu, u newlilhom il-ħxejjex.

¹⁷U lil dawk l-erba' żgħażaġh Alla tahom għerf u għaqal f'kull kitba u għerf, u Danjel sar jifhem id-dehriet u l-ħolm kollu.

¹⁸Meta wasal iż-żmien li fih iż-żgħażaġh kellhom jidhlu quddiem is-sultan, kif hu stess kien ordna, il-kap tal-uffiċjali daħħalhom quddiem Nabukodonosor.

¹⁹Is-sultan qagħad jitkellem magħhom, u fosthom ilkoll ma nstab hadd bħal Danjel, Hananija, Misael u Għazarija; u dawn baqgħu quddiem is-sultan.

²⁰U f'kull haġa ta' għerf u għaqal li kien jistaqsihom is-sultan, kien isibhom għaxar darbiet aqwa mill-maġi u l-bassara kollha li kien hemm fis-saltna kollha tiegħu.

²¹Danjel baqa' hemm sal-ewwel sena tas-sultan Ćiru.

Danjel bil-Grieg 2

Il-ħolma tas-sultan Nabukodonosor:

¹Fit-tieni sena tas-saltna tiegħu, Nabukodonosor ħolom xi ħolm, thawwad fih innifsu, u n-nghas ħarab minn fuqu.

²Is-sultan ordna li jissejħu l-maġi u l-bassara, is-saħħara u l-Kaldin, biex lis-sultan ifissrulu l-ħolm tiegħu. Dawn daħlu u waqfu quddiem is-sultan.

³U s-sultan qalilhom: "Hlomt ħolma, u ninsab imħawwad kif naqbad nifhimha din il-ħolma."

⁴Il-Kaldin qalu lis-sultan (bl-Aramajk): "Sultan, jalla tgħix għal dejjem! Għid il-ħolma lill-qaddejja tiegħek, u aħna nuruk it-tifsira tagħha."

⁵Wieġeb is-sultan u qal lill-Kaldin: "Kelma waħda ngħidilkom: jekk intom ma turunix il-ħolma u t-tifsira tagħha, b'cejjeċ issiru, u djarkom isiru ħerba.

⁶Imma jekk turuni l-ħolma u t-tifsira tagħha, ħlas u rigali u gieħ kbir ikollkom. Għalhekk uruni l-ewwel il-ħolma u mbagħad it-tifsira tagħha."

⁷Għat-tieni darba dawk wiegħbu u qalulu: "Ha jgħid is-sultan il-ħolma lill-qaddejja tiegħu, u aħna nuruh it-tifsira tagħha."

⁸Qabad is-sultan u qalilhom: "Naf sewwa li intom tridu tirbħu ż-żmien, ladarba rajtu li l-kelma ħarġet minni,

⁹jigħifieri li, jekk il-ħolma ma turuhilix, sentenza waħda hemm għalikom. U intom ftehemtu bejnietkom biex, sa ma jilħaq jgħaddi ż-żmien, toħorguli b'xi storja ta'

gideb u tagħwiġ. Mela għiduli l-ħolma, u nkun naf li t-tifsira tagħha se turuhieli wkoll.”

¹⁰Il-Kaldin wieġbu lis-sultan u qalulu: “Ma hemmx bniedem fuq din l-art li għandu l-ħila juri dil-ħaġa tas-sultan, ladarba ebda sultan kbir u setgħani ma qatt staqsa ħaġa bħal din lil xi maġi, bassâr jew Kaldew.

¹¹Il-ħaġa li s-sultan qiegħed jistaqsi hi tqila, ma jinsab ħadd li jista’ jurihielu lis-sultan ħlief l-allat, li l-għamara tagħhom mhix fost il-bnedmin!”

¹²Fuq hekk is-sultan għadab u saħan għall-aħħar, u ordna li jinqerdu l-għorrief kollha ta’ Babilonja.

¹³Hareġ digriet biex jinqatlu l-għorrief; u ’l Danjel u ’l sħabu wkoll marru jfittxuhom biex joqtluhom.

¹⁴Imbagħad Danjel, b’għaqal u dehen, mar ikellem lil Arjok, il-kap tal-għassiesa tas-sultan li ħarġu biex joqtlu l-għorrief ta’ Babilonja.

¹⁵Danjel qabad u qal lil Arjok, il-kmandant tas-sultan: “Dan l-għala ħareġ b’daqshekk għaġla d-digriet minn quddiem is-sultan?” U Arjok imbagħad fisser kollox lil Danjel.

¹⁶Danjel daħal quddiem is-sultan u talbu jagħtih iż-żmien biex lis-sultan jurih it-tifsira.

¹⁷Danjel imbagħad mar id-dar tiegħu, u qal b’kollox lil sħabu Hananija, Misael u Għazarija,

¹⁸u qalilhom ukoll biex jitolbu ħniena quddiem Alla tas-sema dwar dan il-misteru, ħalli ma jinqerdux ukoll Danjel u sħabu mal-bqija tal-għorrief ta’ Babilonja.

Danjel ifisser il-ħolma

¹⁹Imbagħad il-misteru kien irrivelat lil Danjel f’dehra billejl. U Danjel bierek ’l Alla tas-sema.

²⁰Danjel qabad u qal: “Ha jkun l-isem ta’ Alla mbierrek, minn dejjem u għal dejjem, għaliex tiegħu huma l-għerf u l-qawwa.

²¹U hu jbidel f’waqthom il-jiem u l-iżmna, ineħħi slaten u jqajjem slaten, jagħti għerf lill-għorrief, u dehen lil min jagħraf l-għaqal.

²²Hu jikxef ħwejjeg moħbija fil-qiegħ u mistura, jagħraf x’hemm fid-dlamijiet, u d-dawl jgħammar miegħu.

²³O Alla ta’ missirijieti, jiena lilek irrodd ħajr u nfahħar, għax tajt lili għerf u qawwa, u għarraftni li tlabna minnek, għax il-ħwejjeg tas-sultan għarraftna.”

²⁴Għalhekk Danjel daħal għand Arjok, li s-sultan kien qabdu biex jeqred l-għorrief ta' Babilonja, u qallu hekk: "L-għorrief ta' Babilonja teqridhomx; daħħalni quddiem is-sultan, u jiena nurih it-tifsira."

²⁵Imbagħad Arjok bla telf ta' żmien daħħal lil Danjel quddiem is-sultan u qallu hekk: "Fost ulied l-itturufnati ta' Ġuda sibt wieħed li se jgħarraf it-tifsira lis-sultan."

²⁶U s-sultan qabad u qal lil Danjel, li kienu semmewh Beltesassar: "Għandek int hila tgħarrafni l-ħolma li rajt u tfissirhieli?"

²⁷Wieġeb Danjel quddiem is-sultan u qal: "Il-misteru li s-sultan irid jitkixxef, la l-għorrief, la l-bassara, la l-maġi u lanqas l-astroloġi m'għandhom hila juruh lis-sultan.

²⁸Iżda hemm Alla fis-sema li jikxef il-misteri, u li għarraf lis-sultan Nabukodonosor x'sejjer jiġri fl-aħħar jiem. Il-ħolma tiegħek u d-dehriet ta' moħħok li kellek fuq friexek huma dawn:

²⁹Int, sultan, il-ħsibijiet tiegħek fuq friexek ġewk dwar x'għandu jiġri 'l quddiem, u dak li jikxef il-misteri għarrfek x'se jiġri.

³⁰U dan il-misteru kien irrivelat lili, mhux għax jien għandi xi għerf aktar minn kull haddieħor, imma biex it-tifsira tiegħu tkun mgħarrfa lis-sultan, u inti tagħraf il-ħsibijiet ta' qalbek.

³¹"Sultan, int kellek din id-dehra: kien hemm statwa, statwa kbira tassew u tleqq tal-għageb; kienet wieqfa quddiemek, u d-dehra tagħha kienet tal-biża'.

³²Ras din l-istatwa kienet tad-deheb, sidirha u dirgħajha tal-fidda, żaqqha u kuxxtejha tal-bronż,

³³riglejha tal-ħadid, u saqajha biċċa tal-ħadid u biċċa tat-tafal.

³⁴Inti u tħares inqatgħet ġebbla, bla ma messha ħadd, laqtet l-istatwa f'saqajha tal-ħadid u t-tafal, u għamlithomlha frak.

³⁵Imbagħad tfarrku f'daqqa waħda l-ħadid, it-tafal, il-bronż, il-fidda u d-deheb, u saru qishom il-karfa li tittajjar minn fuq il-qiegħa fis-sajf. U r-riħ garrhom miegħu, u ebda ħjiel tagħhom ma baqa'. U l-ġebbla li laqtet l-istatwa saret muntanja kbira li mliet l-art kollha.

³⁶Din hija l-ħolma; issa ħa ngħidu wkoll it-tifsira tagħha quddiem is-sultan.

³⁷"Int, sultan tas-slaten, li lilek Alla tas-sema tak is-saltna, is-setgħa, il-qawwa u l-glorja,

³⁸u li ħallielek f'idejk lil ulied il-bnedmin, il-bhejjem tar-raba' u l-għasafar tal-ajru kull fejn jinsabu, u qiegħdek taħkem fuqhom kollha, inti huwa r-ras tad-deheb.

³⁹Warajk għad tqum saltna oħra, inqas minnek; u mbagħad saltna oħra, it-tielet waħda, tal-bronż, li tkun taħkem fuq l-art kollha.

⁴⁰Ikun hemm ukoll ir-raba' saltna qawwija daqs il-ħadid, u ladarba l-ħadid ifarrak u jishaq kollox, hekk din is-saltna tkisser u tfarrak lill-oħrajn kollha.

⁴¹U billi s-saqajn u s-swaba' rajthom biċċa tafal tal-fuħħari u biċċa tal-ħadid, is-saltna tkun maqsuma, u jkollha fiha mill-qawwa tal-ħadid, ladarba mat-tafal kien hemm imħallat il-ħadid.

⁴²U kif is-swaba' tas-saqajn kienu biċċa tal-ħadid u biċċa tat-tafal, hekk is-saltna tkun biċċa qawwija u biċċa dgħajfa.

⁴³U bħalma int rajt il-ħadid imħallat mat-tafal, hekk huma jitħalltu bejniethom bi żwiġijiet imma ma jingħaqdux waħda mal-oħra, l-istess kif il-ħadid ma jingħaqdx mat-tafal.

⁴⁴Imbagħad, fi żmien dawn is-slaten, Alla tas-sema jqajjem saltna li ma tinqered qatt, u li l-ħakma tagħha ma tgħaddix għal poplu ieħor. Hija tfarrak u ttemm is-saltniet l-oħra kollha, waqt li hi tibqa' wieqfa għal dejjem.

⁴⁵Kien għalhekk li int rajt mill-muntanja tinqata' ġebbla bla ma messha ħadd, u farrket il-ħadid, il-bronż, it-tafal, il-fidda u d-deheb. Il-kbir Alla għarraf lis-sultan b'dak li għad jiġri 'l quddiem. Il-ħolma hija minnha, u t-tifsira tagħha ta' min jemminha."

Is-sultan jistqarr il-fidi

⁴⁶Imbagħad is-sultan Nabukodonosor inxtehet wiċċu fl-art jagħti qima lil Danjel, u ordna li joffrulu sagriċċju u incens.

⁴⁷U s-sultan qabad u qal lil Danjel: "Alla tiegħek hu tabilhaqq Alla tal-allat u Sid is-slaten; huwa dak li jikxef il-misteri, ladarba kellek il-ħila tikxef dan il-misteru."

⁴⁸Imbagħad is-sultan għolla lil Danjel, u tah ħafna rigali kbar, u għamlu gvernatur tal-Provinċja kollha ta' Babilonja, u l-ogħla uffiċjal fuq l-għorrief kollha ta' Babilonja.

⁴⁹U Danjel, wara li talab mingħand is-sultan, qiegħed lil Sidrak, lil Mesak u lil Għabednegu fuq is-servizz pubbliku tal-provinċja ta' Babilonja waqt li hu baqa' fil-palazz tas-sultan.

Danjel bil-Grieg 3

Nabukodonosor iwaqqaf statwa tad-deheb

¹Is-sultan Nabukodonosor għamel statwa tad-deheb, li l-għoli tagħha kien ta' sittin driegħ u l-wisa' tagħha sitta, u waqqafha fil-wita ta' Dura fil-provincja ta' Babilonja.

²U s-sultan Nabukodonosor bagħat jiġma' s-satrap, il-prefetti, il-gvernaturi, il-kunsillieri, it-teżorieri, l-imħallfin, l-avukati, u s-setgħat kollha tal-provincja biex jiġu għad-dedikazzjoni tal-istatwa li waqqaf is-sultan Nabukodonosor, u qagħdu quddiem l-istatwa li kien waqqaf Nabukodonosor.

³Imbagħad is-satrap, il-prefetti, il-gvernaturi, il-kunsillieri, it-teżorieri, l-imħallfin, l-avukati, u s-setgħat kollha tal-provincja ngabru għad-dedikazzjoni tal-istatwa li waqqaf Nabukodonosor; u qagħdu quddiem l-istatwa li kien waqqaf Nabukodonosor.

⁴U wieħed ħabbar beda jaqra b'lehen għoli: "Popli, ġnus u ilsna, għalikom huma dawn l-ordnijiet:

⁵Meta tisingħu l-lehen tal-kornu, tal-fifra, tač-četra, tal-arpa, tas-salterju, taž-žaqq u ta' kull xorta oħra ta' mużika, inżlu fl-art u agħtu qima lill-istatwa tad-deheb li waqqaf is-sultan Nabukodonosor.

⁶U jekk xi ħadd ma jinxtehetx fl-art u ma jagħtihiex qima, minnufih ikun mixħut f'nofs forn ta' nar iħegġeg."

⁷Għalhekk, malli l-popli kollha semgħu l-lehen tal-kornu, tal-fifra, tač-četra, tal-arpa, tas-salterju, taž-žaqq u ta' kull xorta ta' mużika, il-popli kollha, il-ġnus u l-ilsna, inxtehtu fl-art u taw qima lill-istatwa tad-deheb li waqqaf is-sultan Nabukodonosor.

II-Lhud mixlija u kkundannati

⁸Għalhekk dak iż-żmien xi wħud mill-Kaldin resqu u xlew lil-Lhud;

⁹u qabdu u qalu lis-sultan Nabukodonosor: "Sultan, jalla tgħix għal dejjem!

¹⁰Int, sultan, ħriġt digriet biex kull min jisma' l-lehen tal-kornu, tal-fifra, tač-četra, tal-arpa, tas-salterju, taž-žaqq, u ta' kull xorta oħra ta' mużika, jinxtehet fl-art u jagħti qima lill-istatwa tad-deheb,

¹¹u li kull min ma jinxtehitx fl-art u ma jagħtix qima, ikun mixħut f'nofs forn ta' nar iħegġeg."

¹²Issa hemm xi Lhud, li int qegħedthom fuq is-servizz pubbliku tal-provincja ta' Babilonja, jiġifieri Sidrak, Mesak u Għabednegu, u dawn in-nies ma semgħux minnek u mid-digriet tiegħek, sultan; mhumiex jaqdu lil allatek u mhumiex jagħtu qima lill-istatwa tad-deheb li int waqqaft."

¹³Imbagħad Nabukodonosor, b'għadab u saħna fuqu, ordna li jingiebu quddiemu Sidrak, Mesak u Għabednegu; u lil dawn in-nies ġabuhom quddiem is-sultan.

¹⁴Nabukodonosor qabad u qalilhom: “Sirak, Mesak, u Għabednegu, jaqaw għamiltu l-ħsieb li ma taqdux 'l allati u li ma tqimum l-istatwa tad-deheb li jiena waqqaft?

¹⁵Issa, ara, intomx lesti li tinxtehtu fl-art, u tqimu l-istatwa li jiena għamilt, malli tisimghu d-daqq tal-kornu, tal-fifra, taċ-ċetra, tal-arpa, tas-salterju, taż-żaqq, u ta' kull xorta oħra ta' mużika? Għax jekk ma tqimuhie, tkunu minnufih mixħutin f'nofs forn ta' nar iħegġeg. U liema hu dak alla li se jeħliskom minn idejja?”

¹⁶Sidrak, Mesak u Għabednegu wiegħbu lis-sultan u qalulu: “Nabukodonosor, aħna m'għandniex għalfejn inwegħbuk fuq din il-ħaġa.

¹⁷Jekk inhu tassew hekk, Alla tagħna, li aħna nqimu, jista' jeħlisna minn idejk, O Sultan!

¹⁸U mqar jekk le, kun af, sultan, li allatek m'aħniex se naqduhom, u l-istatwa tad-deheb li int waqqaft m'aħniex se nqimuha.”

¹⁹Imbagħad Nabukodonosor imtela bil-korla, u l-bixra ta' wiċċu tbiddlet kontra Sidrak, Mesak u Għabednegu; u, bħala twegħiba, ordna li jqabbdu forn seba' darbiet iħan mis-soltu,

²⁰u ried li xi rġiel b'saħħithom mill-armata tiegħu jorbtu 'l Sidrak, 'il Mesak u 'l Għabednegu, u jixħtuhom ġol-forn tan-nar iħegġeg.

²¹Imbagħad lil dawn in-nies rabtuhom bil-ħwejjeġ b'kollox: imnatar, qomos, trabant, u lbies ieħor, u xeħtuhom f'nofs il-forn bin-nar iħegġeg.

²²Minħabba f'hekk, billi l-ordni tas-sultan kien sod u l-forn imqabbad ħafna, l-ilsna tan-nar qatlu lill-irġiel li kienu qegħdin iwaddbu fih lil Sidrak, 'il Mesak u 'l Għabednegu;

²³dawn it-tlieta min-nies, Sidrak, Mesak u Għabednegu, waqgħu marbutin f'nofs il-forn tan-nar iħegġeg.

Is-sultan jagħraf l-għaġeb li sar

⁹¹ 91(24) Imbagħad is-sultan Nabukodonosor stagħġeb u qam minnufih, u qabad u qal lill-kunsillieri tiegħu: “Mhux tlieta kienu l-irġiel li xħetna marbutin fil-forn tan-nar?” Wiegħbu lis-sultan u qalulu: “U żgur, sultan!”

⁹² 92(25) Izda hu raġa' u qal: “Din x'biċċa hi! Jiena qieghed nara erbat irġiel, maħlulin u mexjin fil-forn tan-nar, u r-raba' wieħed qisu xi wild l-allat!”

⁹³ 93(26) Imbagħad Nabukodonosor resaq lejn il-bieb tal-forn tan-nar iħegġeg, u qabad u qal: “Sidrak, Mesak u Għabednegu, qaddejja ta' Alla l-Għoli, oħorġu u ejjew hawn!” Imbagħad Sidrak, Mesak u Għabednegu ħarġu minn ġo nofs in-nar.

⁹⁴ 94(27) Imbagħad is-satrap, il-prefetti, il-gvernaturi, u l-kunsillieri tas-sultan ingabru biex jaraw lil dawk l-irġiel li n-nar ma kellu ebda setgħa fuq ġisimhom,

u li xagħar rashom ma nħaraqx, l-immnatar tagħhom ma ntmessux, u li ebda riħa ta' ħruq ma kienet tinxtamm fuqhom.

⁹⁵ 95(28) Nabukodonosor qabad u qal: “Imbierek Alla ta' Sidrak, Mesak u Għabednegu, li bagħat l-anglu tiegħu u ħeles lill-qaddejja tiegħu li ttamaw fih u kisru l-ordni tas-sultan, u taw ħajjithom biex ma jaqdux u ma jqimux alla ieħor ħlief lil Alla tagħhom.

⁹⁶ 96(29) Mela nagħti dan id-digriet: kull poplu, ġens u lsien li jonqsu bi kliemhom kontra Alla ta' Sidrak, Mesak u Għabednegu, isiru bċejjeċ, u djarhom isiru ħerba ladarba ma hemmx alla ieħor li għandu ħila jagħti ħelsien bħal dan.”

⁹⁷ 97(30) Imbagħad is-sultan lil Sidrak, Mesak u Għabednegu tahom ufficcju ogħla fil-provincja ta' Babilonja.

Nabukodonosor imwissi f'ħolma

⁹⁸ 98(31) Is-sultan Nabukodonosor lill-popli; ġnus u ilsna, kull fejn jgħammru fuq l-art: jalla s-sliem tagħkom joktor!

⁹⁹ 99(32) Għogobni nxandar is-sinjali u l-għegubijiet li Alla l-Għoli għamel miegħi.

¹⁰⁰ 100(33) Kemm huma kbar is-sinjali tiegħu, u kemm huma qawwija għegubijietu! Saltnatu saltna ta' dejjem, u ħakmietu minn nisel għal nisel!

Danjel bil-Grieg 4

¹Jien, Nabukodonosor, kont waħdi f'dari kuntent u sejjer tajjeb fil-palazz tiegħi.

²U rajt ħolma li werwritni; fuq friexi, il-ħsibijiet u d-dehriet ta' moħħi bezzgħuni.

³U ħriġt digriet biex jingiebu quddiemi l-għorrief kollha ta' Babilonja ħalli jgħarrfuni bit-tifsira tal-ħolma.

⁴Imbagħad ġew il-maġi, il-bassara, il-Kaldin u l-astroloġi u jien għedtilhom il-ħolma, imma t-tifsira tagħha m'għarfux jagħtuhieli.

⁵Sa fl-aħħar ġie quddiemi Danjel li jismu Beltesassar, bħalma jismu l-alla tiegħi; Danjel għandu fih l-ispirtu tal-allat qaddisa; u jien għedtlu l-ħolma:

⁶“Beltesassar, inti l-kbir fost il-maġi, u jiena naf li l-ispirtu tal-allat qaddisa jinsab fik, u li lilek ebda misteru ma jhawdek. Ha ngħidlek x'ħolma kelli, u int fissirhieli.

⁷Id-dehriet ta' moħħi fuq friexi kienu dawn: Kont qiegħed inħares, u ara, ikun hemm sigra f'nofs l-art, għolja ħafna tassew.

⁸U s-sigra kibret u ssaħħet, l-għoli tagħha laħaq sas-sema, u kienet tidher mit-trufijiet kollha tal-art;

⁹il-weraq tagħha kien sabiħ, u kellha fiha ħafna frott, hekk li kien fiha biex jiekol minnha kulhadd. Il-bhejjem tar-raba' kienu jistkennu għad-dell tagħha, u l-għasafar tas-sema jgħammru fil-friegħi tagħha, u l-ħlejjaq kollha kienu jieħdu l-għajxien tagħhom minnha.

¹⁰Jiena u nħares fid-dehriet ta' moħħi fuq friexi, ara mis-sema niżel wieħed għassies u qaddis,

¹¹li għajjat b'leħen qawwi u qal hekk: 'Qacċtu s-sigra u aqtgħu l-friegħi tagħha, farfru l-friegħi u xerrdu l-frott tagħha, ħalli l-bhejjem jaħarbu minn taħtha u l-għasafar mill-friegħi tagħha.

¹²Imma l-fdal li jibqa' miz-zokk ta' għeruqha ħalluh fl-art, miżmum b'ċirku tal-ħadid u l-bronż qalb il-ħaxix tari tar-raba', ħalli jixxarrab bin-nida tas-sema u jaqsam mal-bhejjem mill-ħaxix tal-art.

¹³Qalbu ma tibqax bħal tal-bnedmin, imma tingħatalu qalb ta' bhima, u jgħaddu minn għalih seba' żminijiet!

¹⁴Din is-sentenza ngħatat b'digriet tal-għassies, il-kustjoni nqatgħet b'ordni tal-qaddisin, sabiex il-ħajjin ikunu jafu li l-Għoli jaħkem fuq is-saltna tal-bnedmin, u li hu jagħtiha lil min jogħgħbu u jqiegħed fuqha l-iċken fost il-bnedmin.'

¹⁵Din hi l-ħolma li jien, is-sultan Nabukodonosor, rajt. U int, Beltesassar, fissirħieli, għax l-għorrief kollha tas-saltna tiegħi m'għandhomx ħila juruni t-tifsira tagħha; imma inti iva, għax int għandek fik l-ispirtu tal-allat qaddisa."

Danjel ifisser il-ħolma

¹⁶Imbagħad Danjel, li kien jismu Beltesassar, baqa' għal waqt wieħed mistagħgeb, u tħawwad fi ħsibijietu. Is-sultan qabad u qallu: "Beltesassar, il-ħolma u t-tifsira tagħha tħallihomx iħawduk." Wiegeb Beltesassar u qallu: "Sidi, il-ħolma għal dawk li jobogħduk, u t-tifsira tagħha għall-għedewwa tiegħek!

¹⁷Is-sigra li int rajt, li kibret u ssaħħet, u għoliet sas-sema hekk li setgħet tidher minn kullimkien fuq l-art;

¹⁸li l-weraq tagħha kien sabiħ u l-frott tagħha kotran; li fiha kellha biex jiekol kulhadd, u taħtha ngabru l-bhejjem tar-raba'; u fil-friegħi tagħha sabu l-kenn l-għasafar tas-sema,

¹⁹dik is-sigra hija int, sultan, li kbirt u ssaħħaħt, u l-kobor tiegħek tkattar u laħaq is-sema u saltnatek infirxet sa truf l-art.

²⁰"Issa s-sultan ra għassies - u dan kien qaddis - niezel mis-sema u jgħid: Qacċtu s-sigra u eqirduha, imma l-fdal li jibqa' miz-zokk ta' għeruqha ħalluh fl-art, miżmum b'ċirku tal-ħadid u l-bronż, qalb il-ħaxix tari tar-raba', ħalli jixxarrab bin-nida tas-sema u jkollu sehmu mal-bhejjem tar-raba', sa ma jgħaddu seba' żminijiet.'

- ²¹It-tifsira ta' dan kollu hija din, sultan: hu digriet tal-Għoli għal sidi s-sultan.
- ²²Lilek għad ikeċċuk minn fost il-bnedmin, u l-għamara tiegħek tkun mal-bhejjem tar-raba'; jitimghuk hxejjex bħall-barrin; u jhalluk tixxarrab bin-nida tas-sema; seba' żminijiet jgħaddu minn fuqek, sa ma tagħraf li l-Għoli jahkem fuq is-saltna tal-bnedmin u li hu jagħtiha lil min jogħġbu.
- ²³Huma taw ordni biex iħallu l-fdal li jibqa' miz-zokk ta' għeruq is-sigra. Dan ifisser li s-saltna tiegħek tibqa' żgura għalik wara li tagħraf li s-Sema jsaltan.
- ²⁴Għalhekk, sultan, ilqa' l-parir tiegħi; infatam minn htijietek b'għemejjel tajba, u minn hżunitek, billi tħenn għall-imsejknin; żgur jitwal għalik żmien ir-risq."

Il-ħolma sseħħ

- ²⁵Dan kollu seħħ fuq is-sultan Nabukodonosor.
- ²⁶Tnax-il xahar wara, kien qiegħed jippassigga fuq il-bejt tal-palazz tas-Saltna ta' Babilonja.
- ²⁷U s-sultan qabad u qal: "Hijiex din Babilonja l-kbira li jien, bil-qawwa ta' setegħti, bnejt bħala għamara ta' sultan għal sebħ gieħi?"
- ²⁸Il-kelma kienet għadha f'fomm is-sultan meta nstema' lehen mis-sema: "Seħħ dak li qalu fuqek, sultan Nabukodonosor: is-saltna ħallietek.
- ²⁹U lilek se jkeċċuk minn fost il-bnedmin, u mal-bhejjem tar-raba' tkun l-għamara tiegħek; jitimghuk hxejjex bħall-barrin; u seba' żminijiet jgħaddu minn fuqek, sa ma tagħraf li l-Għoli jahkem fuq is-saltna tal-bnedmin, u li hu jagħtiha lil min jogħġbu."
- ³⁰Minnufih il-kelma seħħet fuq Nabukodonosor; tkeċċa minn fost in-nies; kien jiekol il-ħaxix bħall-barrin, u ġismu baqa' jixxarrab bin-nida tas-sema sa ma xuxtu kibret qisha rix ta' ajkla u dufrejħ sarulu qishom tat-tajr.
- ³¹"Meta għadda ż-żmien, jien, Nabukodonosor, erfajt għajnejja lejn is-sema u għaqli raġa' ġie fija; berikt lill-Għoli, u sebbaħt u tajt gieħ lil Dak li hu għal dejjem, għax setegħtu setgħa għal dejjem, u saltnatu minn nisel għal nisel;
- ³²dawk kollha li jgħammru fuq l-art huma meqjusa bħax-xejn, u li jrid hu jagħmel bl-eżerċtu tas-sema u b'dawk li jgħammru fuq l-art, u ħadd ma hemm li se jżommlu idu u jgħidlu, 'X'qiegħed tagħmel?'
- ³³"Minnufih għaqli raġa' ġie fija, u għall-glorja ta' saltnati raġa' ġieni l-gieħ u s-sebħ tiegħi; il-kunsillieri u l-kbarat tiegħi fittxewni, tqegħidt fis-saltna tiegħi, u żdiedli kobor liema bħalu.
- ³⁴Issa jien, Nabukodonosor, infahħar u ngħolli u nsebbaħ lis-Sultan tas-Sema, għax l-għemejjel tiegħu kollha sewwa u triqatu huma ġusti, u hu għandu s-setgħa jbaxxi 'l dawk li jimxu mkabbra."

Danjel bil-Grieg 5

Il-festa ta' Beltassar

- ¹Is-sultan Beltassar għamel ikla kbira lil elf mill-kbarat tiegħu, u quddiem dawn l-elf qabad jixrob l-inbid.
- ²Kif daq l-inbid, Beltassar baġhat iġib it-tazzi tad-deheb u tal-fidda, li missieru Nabukodonosor kien ġieb mit-tempju ta' Ġerusalem, biex minnhom jixrob is-sultan u l-kbarat tiegħu, in-nisa tiegħu u l-konkubini l-oħra li kellu.
- ³Imbaġhad daħħlu t-tazzi tad-deheb li kienu nġiebu mis-santwarju ta' Alla f'Ġerusalem, u minnhom xorob is-sultan u kbaratu, in-nisa tiegħu u l-konkubini li kellu.
- ⁴Xorbu l-inbid, u faħħru l-allat tad-deheb u tal-fidda, tal-bronż u tal-ħadid, tal-injam u tal-ġebel.
- ⁵Minnufih ħarġu swaba' ta' id ta' bniedem, u bdew jiktbu biswit il-gandlier, fuq il-ġir tal-ħajt tal-palazz tas-sultan. Is-sultan raha dik l-id miftuħa hi u tikteb.
- ⁶Imbaġhad is-sultan wiċċu tbiddel u ħsibijietu ħasduh, il-ġogi ta' ġenbejh inħallu, u rkupptejh bdew iħabbtu ma' xulxin.
- ⁷Is-sultan, jgħajjat kemm jiflaħ, baġhat għall-bassara, għall-Kaldin, u għall-astroloġi. Lil dawn l-għorrief ta' Babilonja s-sultan qabad u qalilhom: "Porpra jilbes min jaqra din il-kitba u jfissirhieli, u kullana tad-deheb ma' għonqu, u jkun it-tielet wieħed fost il-ministri tas-sultan."
- ⁸Daħlu mela l-għorrief kollha tas-sultan, iżda ma kellhomx ħila jaqraw il-kitba lis-sultan jew ifissruhielu.
- ⁹Imbaġhad is-sultan Beltassar beza' tassew, u wiċċu ħa sura oħra. Il-kbarat tiegħu thawdu.
- ¹⁰Għal kliem is-sultan u kbaratu, is-sultana daħlet fil-kamra tal-ikel; u s-sultana qabdet u qalet: "Sultan, għix għal dejjem! M'għandhomx għalfejn jaħsduk ħsibijietek jew jitbiddel wiċċek!"
- ¹¹Fis-saltna tiegħek hemm raġel li ġo fih għandu l-ispirtu tal-allat qaddisa. Fi żmien missierek kien instab li fih kellu dawl, għaqal u għerf bħal għerf l-allat; u s-sultan Nabukodonosor missierek, kien għamlu kap fuq il-maġi, il-bassara, il-Kaldin, u l-astroloġi.
- ¹²Ladarba Danjel, li s-sultan kien semmieh Beltesassar, instab li kellu ġo fih spirtu liema bħalu, u dehen u għaqal biex ifisser il-ħolm, u juri xi jkun hemm moħbi fil-kliem, u jholl problemi tqal, mela ħa jissejjaħ Danjel, u hu jagħti t-tifsira."

- 13** Imbagħad daħħlu lil Danjel quddiem is-sultan. Is-sultan qabad jgħid lil Danjel: “Inti hu Danjel, minn ulied l-itturufnati ta’ Ġuda, dawk li s-sultan missieri kien gieb minn Ġuda?”
- 14** Jien smajt fuqek li int għandek fik l-ispirtu tal-allat, u li fik instab dawl, għaqal u għerf liema bħalu.
- 15** Għadhom kemm ġabuli quddiem l-għorrief u l-bassara biex jaqraw din il-kitba u jgħarrfuni t-tifsira tagħha; iżda ma setgħux juru t-tifsira ta’ din il-ħaġa.
- 16** Jiena smajt fuqek li inti tista’ tagħti tifsir u tħoll problemi tqal. Issa, jekk tista’ taqra l-kitba u tgħarrafni t-tifsira tagħha, inti tilbes il-porpra u kullana tad-deheb ma’ għonqok, u tkun it-tielet fil-ħakma tas-saltna.”
- 17** Imbagħad Danjel wieġeb u qal quddiem is-sultan: “Ha jibqgħu għalik ir-rigali tiegħek, u d-doni tiegħek agħtihom lil ħaddieħor. Madankollu l-kitba naqrahielu lis-sultan, u nagħtih it-tifsira tagħha.
- 18** Inti sultan: lil missierek Nabukodonosor, Alla l-Għoli tah saltna, kobor, gieħ u glorja.
- 19** U, għall-kobor li tah, kull poplu u ġens u lsien kien jitriegħed bil-biża’ quddiemu. Hu kien joqtol ’il min irid, iħalli ħaj ’il min irid, jgħolli ’l min irid, u jbaxxi ’l min irid.
- 20** Iżda meta ntrefa’ f’qalbu, u ruħu xrafet fit-tkabbir, huwa tnizzel minn fuq it-tron ta’ saltnatu, u l-gieħ tiegħu twarrab minn fuqu.
- 21** U hu tkeçça minn qalb il-bnedmin, u qalbu saret bħal tal-bhejjem; għammar mal-ħmir selvaġġi, kienu jitimghuh ħaxix bħall-barrin, u ġismu kien jixxarrab bin-nida tas-sema, sa ma għaraf li Alla l-Għoli hu setgħani fuq is-saltna tal-bnedmin u jqiegħed fuqha ’l min irid.
- 22** U inti ibnu, Beltassar, int ma çčekkintx f’qalbek, għad li dan kollu kont tafu.
- 23** Int ridt titgħolla fuq Sid is-smewwiet, ġibulek quddiemek it-tazzi tat-tempju tiegħu, u minnhom xrobt l-inbid int u l-kbarat tiegħek, in-nisa tiegħek u l-konkubini li għandek; u faħħart l-allat tal-fidda u d-deheb, tal-bronż, tal-ħadid u tal-ħatab, li la jaraw, la jisimghu u lanqas jagħrfu; imma lil Alla, li f’idejh tinsab ħajtek u triqatek kollha, inti ma tajtux gieħ.
- 24** Imbagħad minn quddiemu kien mibgħut tarf ta’ id u kitba, din li nkitbet.
- 25** U din hi l-kitba li nkitbet: ‘Mene, Teqel, Parsin.’
- 26** It-tifsira tal-kliem hija din: Mene, Alla għadd il-jiem ta’ saltnatek u temmha;
- 27** Teqel, intizint fil-miżien u kont misjub nieqes fil-piż;
- 28** Parsin, saltnatek hija maqsuma u mogħtija lill-Medi u lill-Persjani.”

²⁹Imbagħad, fuq ordni ta' Beltassar, lil Danjel libbsuh il-porpra u kullana tad-deheb ma' għonqu, u xandruh li sar it-tielet wieħed fis-saltna.

³⁰Dak il-lejl Beltassar, is-sultan tal-Kaldin, qatluh.

Danjel bil-Grieg 6

Danjel fil-ħofra tal-ljuni

¹U Dariju l-Medi ħa s-saltna meta kellu madwar tnejn u sittin sena.

²Dariju għoġbu jahtar mija u għoxrin satrapa fuq saltnatu, qassamhom fis-saltna kollha,

³u qabbad fuqhom tliet prefetti, wieħed minnhom Danjel; li s-satrapa kellhom jgħarrfuhom b'kollox u hekk is-sultan ma jsofri ebda ħsara.

⁴Dan Danjel kien jinjala' ħafna tassew, u għadda lill-prefetti u s-satrapa l-oħra, għax kellu fih spirtu mill-aqwa hekk li s-sultan għamel il-ħsieb li jqiegħdu fuq is-saltna kollha.

⁵Għalhekk il-prefetti u s-satrapa bdew ifittxu xi skuża ħalli Danjel jinstab ħati ta' xi nuqqas kontra s-saltna; iżda ebda skuża, jew ħtija, ma setgħu jsibu fih. Danjel kien raġel sewwa, bla ebda nuqqas jew ħtija.

⁶Imbagħad dawn l-irġiel qalu: "Ebda skuża m'aħna se nsibu kontra dan Danjel jekk ma nsibulux waħda li għandha x'taqsam mal-ligi ta' Alla tiegħu."

⁷U b'saħna kbira fuqhom dawk il-prefetti u s-satrapa marru jgħaġġlu flimkien għal għand is-sultan u qalulu: "Sultan Dariju, jalla tgħix għal dejjem!"

⁸Il-prefetti tas-saltna, il-kapijiet u s-satrapa, il-kunsillieri u l-gvernaturi, ilkoll jaqblu bejniethom li s-sultan jagħmel digriet u interdett sħiħ biex jekk xi ħadd, fi żmien tletin jum, jitlob lil xi alla jew lil xi bniedem ieħor ħliefek, sultan, jixhtuh fl-ħofra tal-iljuni.

⁹Issa, sultan, oħroġ l-interdett u ffirmat d-dokument, hekk li ma jkunx jista' jitbiddel, skont il-ligi tal-popli tal-Medja u l-Persja, li ma tistax titħassar."

¹⁰Għalhekk is-sultan Dariju ffirmat d-dokument u l-interdett.

¹¹Danjel sar jaf bid-dokument iffirmit; b'danakollu baqa' jagħmel bħas-soltu. Kien jidhōl id-dar, fejn kellu tieqa miftuħa fil-kamra ta' fuq tħares lejn Ġerusalem, tliet darbiet kuljum, kien jinzel għarkupptejh u joqgħod jitlob u jfaħħar lil Alla tiegħu.

¹²B'saħna kbira fuqhom dawk l-irġiel grew flimkien għal hdejn Danjel u sabuh jitlob u jfaħħar lil Alla tiegħu.

13 Bla telf ta' żmien resqu quddiem is-sultan ifakkruh fl-interdett. U qalulu: "Sultan, mhux int kont li ffirmajt l-interdett biex jekk xi ħadd, fi żmien tletin jum, jitlob lil xi alla jew lil bniedem ieħor ħliefek, sultan, jixħtuh fil-ħofra tal-ljuni?" U s-sultan wieġeb: "L-ordni għadu sħiħ, skont il-liġi tal-popli tal-Medja u l-Persja li ma tistax tithassar."

14 Imbagħad qalu lis-sultan: "Dan Danjel, wieħed mill-itturufnati Lhud, la ta kas tiegħek, sultan, u lanqas tal-interdett iffirmit minnek, għax baqa' jitlob tliet darbiet kuljum!"

15 Is-sultan sewwed qalbu ħafna meta sama' dan, u għamel il-ħsieb li jeħles lil Danjel; sa nżul ix-xemx kien għadu jħabbell moħħu biex jara kif jeħilsu.

16 Imma dawk l-irġiel marru jiġru b'saħna fuqhom flimkien għal għand is-sultan u qalulu: "Kun af, sultan, li skont il-liġi tal-popli tal-Medja u l-Persja, ebda interdett jew ordni ma jista' jitbiddel jekk ikun sar mis-sultan."

17 Imbagħad is-sultan ta ordni biex iġibu lil Danjel; u tefgħuh fil-ħofra tal-ljuni. U s-sultan qabad u qal lil Danjel: "Ha jeħilsek Alla tiegħek, li lilu dejjem taqdi."

18 Ressqu ġebli, qegħduha mad-daħla tal-ħofra, u s-sultan għamlilha fuqha l-marka bis-siġill tiegħu u s-siġill tal-kbarat tiegħu, ħalli ma jinbidel xejn minn dak li hu ddecieda fuq Danjel.

19 Imbagħad is-sultan telaq lejn il-palazz tiegħu; il-lejl għaddieh sajjem, u n-nghas ħarab minn xfar għajnejh, imma ma gābulu 'l ħadd biex iderrilu.

20 Filgħodu s-sultan qam kmieni mas-sebħ u ħaffef u mar lejn il-ħofra tal-ljuni.

21 Kif wasal ħdejn il-ħofra, is-sultan sejjaħ lil Danjel b'lehen imnikket u qallu: "Danjel, qaddej ta' Alla l-ħaj, kellu l-ħila jeħilsek mil-ljuni dak Alla li lilu dejjem taqdi?"

22 U Danjel wieġeb lis-sultan: "Jalla tgħix għal dejjem, sultan!"

23 Alla tiegħi baġhat l-anġlu tiegħu jagħlaq ħalq il-ljuni biex ma jagħmluli xejn, għax huwa sab li jiena kont bla ħtija, mhux biss quddiemu, iżda wkoll quddiemek, sultan, għax jien m'għamilt xejn ħażin."

24 Is-sultan feraħ ħafna b'dan u ordna li jtellgħu lil Danjel mill-ħofra. Tellgħu lil Danjel mill-ħofra, u sabu li ma kienet graṭlu ebda ħsara, għaliex hu kien ittama f'Alla tiegħu.

25 Imbagħad, bl-ordni tas-sultan, qabdu lil dawk l-irġiel li gidbu fuq Danjel u xeħtuhom fil-ħofra tal-ljuni, lilhom, lil uliedhom u lin-nisa tagħhom; u anqas biss laħqu messew qiegħ il-ħofra li l-ljuni ma farrkulhomx għadamhom.

26 Imbagħad is-sultan Dariju kiteb lil kull poplu u ġens u lsien, li jgħammru fuq l-art kollha, u qalilhom: "Sliem bil-kotra għalikom!"

²⁷Qiegħed nagħmel dan id-digriet biex fl-art kollha li fuqha jiena nsaltan kulħadd għandu jibza' u jitriegħed quddiem Alla ta' Danjel, għax hu Alla l-ħaj ta' dejjem, li s-saltna tiegħu ma tingridx, u l-ħakma tiegħu ddum sal-aħħar;

²⁸minnu l-ħelsien u s-salvazzjoni, hu jagħmel il-mirakli u l-għegubijiet fis-sema u fl-art; kien hu li ħeles lil Danjel mill-iljuni!"

²⁹Danjel mexa ħafna 'l quddiem, kemm taħt is-sultan Dariju, u kemm taħt Ċiru, is-sultan tal-Persja.

Danjel bil-Grieg 7

L-erba' bhejjem fil-ħolma ta' Danjel

¹Fl-ewwel sena ta' Beltassar, sultan ta' Babilonja, Danjel ħolom ħolma, u kellu dehriet f'moħħu waqt li kien mimdud fuq friexu. Wara mbagħad huwa kiteb gabra tagħha fil-qosor.

²Dan hu li qal Danjel: "Kont qiegħed inħares f'dehra li kelli billejl, u ara, l-erbat irjieħ tas-sema bdew iqanqlu l-baħar il-kbir;

³u mill-baħar ħargu erba' bhejjem kbar, waħda mhijiex bħall-oħra.

⁴L-ewwel waħda kienet qisha ljun bil-gwienah ta' ajkla. Jiena u nħares, gwenħajha nqalgħulha; intrefgħet mill-art, waqqfuha fuq ringlejha bħal bniedem, u tawha qalb ta' bniedem.

⁵U ara, kien hemm bhima oħra, it-tieni waħda, qisha ors, u waqqfuha fuq ġenb wieħed; f'ħalqha, bejn snienha, kellha tliet kustilji. 'Qum,' qalulha, 'kul laħam kemm trid.'

⁶Imbagħad ħarist, u ara, kien hemm oħra, qisha ljuopard b'erba' gwienah ta' tajra fuq dahru; din il-bhima kellha erbat irjus, u tawha setgħa kbira.

⁷Wara dan ħarist fl-istess dehriet li kelli billejl, u ara, kien hemm ir-raba' waħda, bhima tal-biża' u twerwrek, ta' saħħa tal-għageb, bi snien kbar tal-ħadid; bdiet tiekol u tfarrak, u tgħaffeg il-fdal taħt saqajha. Din kellha għaxart iqrin, u ma kinitx bħall-bhejjem l-oħra ta' qabilha.

⁸Qgħadt inħares sewwa lejn il-qrun, u ara f'nofshom nibet qarn ieħor zgħir; tlieta mill-qrun l-oħra nqalgħu minn għeruqhom quddiem dan il-qarn li kellha għajnejn bħal ta' bniedem u fommu jlablab ħafna kliem arroganti.

⁹"Kont għadni qiegħed inħares, meta tqiegħdu xi tronijiet, u wieħed Xiħ fl-għomor qagħad bilqiegħda; ilbiesu abjad silg, u xuxtu bajda suf; ilsna tan-nar it-tron tiegħu, nar iħeggeg ir-roti tiegħu;

¹⁰xmara ta' nar kienet għaddejja, hierġa minn quddiemu; eluf ta' eluf kienu jaqduh, u għaxart elef ta' għaxriet ta' eluf wieqfa quddiemu. Il-Qorti qagħdet bilqiegħda, u l-kotba nfethu.

¹¹"Jien bqajt inħares; imbagħad, minħabba l-għajjat u l-kliem arroganti li kien qiegħed jgħid il-qarn, waqt li kont inħares, lill-bhima qatluha, u ġisimha qerduh u tawh għan-nar.

¹²Lill-bhejjem l-oħra neħhewlhom setgħethom, iżda lilhom ħallewhom ħajjin sa ma jaslulhom il-ħin u l-waqt.

¹³"U billejl deherli qiegħed nara bħal iben ta' bniedem, ġej mis-sħab tas-sema, li baqa' sejjer sax-Xiħ fl-għomor u ressquh quddiemu.

¹⁴U tawh ħakma, ġieħ, u saltna, biex lilu jaqdi kull ġens, u poplu, u lsien. Hakmietu ħakma għal dejjem li ma tghaddix, u saltnatu li ma tingeridx.

¹⁵"Jien, Danjel, ħassejtni mnikket fija nnifsi fl-ispirtu, u d-dehriet ta' moħħi ħawduni.

¹⁶Ersaqt lejn wieħed minn dawk li kienu hemm wieqfa, u staqsejtu fuq dan kollu biex inkun żgur. U hu kellimni u għarrafni xi tfisser din il-ħaġa.

¹⁷'Dawn l-erba' bhejjem kbar huma erba' slaten li għad jigu fuq l-art.

¹⁸Imma s-saltna jirċevuha l-qaddisin ta' Alla l-Għoli, u s-saltna tibqa' tagħhom għal dejjem, u għal dejjem ta' dejjem.'

¹⁹Imbagħad ridt niżgura ruħi mir-raba' bhima li ma kinitx bħall-oħrajn, dik il-bhima tal-biża', li kellha s-snien tal-ħadid, u d-dwiefer tal-bronż, u li kienet tiekol u tfarrak, u tgħaffeg il-fdal taħt saqajha.

²⁰Ridt inkun naf fuq l-għaxart iqrin li kellha fuq rasha, u fuq il-qarn l-ieħor li nibet, u quddiemu nqalghu minn għeruqhom tlieta mill-oħrajn, u kellu l-għajnejn u l-fomm jgħid ħafna kliem arroganti, u deher akbar mill-oħrajn.

²¹Jiena u nħares, ġara li dak il-qarn għamel gwerra lill-qaddisin u għelibhom,

²²sa ma ġie x-Xiħ fl-għomor u għamel il-ħaqq lill-qaddisin ta' Alla l-Għoli, għax iż-żmien kien wasal; u l-qaddisin irċevew is-saltna.

²³"Huwa qal, 'Ir-raba' bhima tfisser ir-raba' saltna, li jkun hawn fuq l-art, u li ma tkunx bħas-saltniet l-oħra; hija tiekol l-art kollha, tishaqha u tgħaffiġha.

²⁴L-għaxart iqrin ifissru li minn din is-saltna jqumu għaxar slaten; u mbagħad warajhom iqum ieħor li ma jkunx bħalhom, u jwaqqa' tliet slaten.

²⁵Huwa jgħid kliem kontra Alla l-Għoli biex jifni lill-qaddisin tal-Għoli, u jkun irid ibiddel iż-żminijiet u l-liġi, u dawn jingħatawlu f'idejha għal żmien, żminijiet u nofs żmien.

²⁶Imbagħad il-Qorti toqgħod bilqiegħda, u s-setgħa tiegħu jeħduhielu, biex ineħħuh u jeqirduh u jtemmuh.

²⁷Is-saltna u s-setgħa u l-kobor tas-saltniet ta' taħt is-smewwiet kollha jingħataw lill-poplu tal-qaddisin ta' Alla l-Għoli. Saltnatu saltna għal dejjem, u kull setgħa taqdiha u tisma' minnu.'

²⁸Sa hawn; tmien id-diskors. Jien, Danjel, tħawwadt ħafna b'dawn il-ħsibijiet, il-bixra ta' wiċċi tbiddlet, u żammejt dan kollu f'qalbi."

Danjel bil-Grieg 8

Il-muntun u l-bodbod fid-dehra ta' Danjel

¹Fit-tielet sena tas-saltna tas-sultan Beltassar, jien, Danjel, kelli dehra oħra wara dik li kelli qabel.

²Harist lejn id-dehra, u jiena u nħares sibt ruħi f'Susa, il-fortizza li hemm fil-provincja ta' Għelam. Bqajt inħares fid-dehra, u sibt ruħi ħdejn ix-xmara Ulaj.

³Erfajt għajnejja nħares, u ara, kien hemm muntun wieqaf quddiem ix-xmara; kellu żewġt iqrin it-tnejn għoljin, imma wieħed kien ogħla mill-ieħor minkejja li ħareġ warajh.

⁴U rajt il-muntun jagħti bi qrunu lejn il-Punent, lejn it-Tramuntana u lejn in-Nofsinhar; ebda bhima ma kellha l-ħila tiqafu, ħadd ma ħelisha minnu; beda jagħmel li jogħġbu u jitkabbar.

⁵Jien qgħadt inħares sewwa, u ara, min-naħa tal-Punent gie bodbod, għaddej miexi fuq wiċċ l-art kollha bla ma jmiss l-art. Dan il-bodbod kellu qarn daqsieħ bejn għajnejh.

⁶Resaq lejn il-muntun ta' żewġt iqrin li rajt wieqaf quddiem ix-xmara, u ħebb għalih b'saħna u saħna kbira.

⁷Rajtu jinxteħet bil-qilla għal fuq il-muntun, u ħebb għalih, u kissirli ż-żewġt iqrin, u l-muntun ma kellux il-ħila jiqafu; xeħtu u għaffġu mal-art, u ħadd ma' sata' jeħles lill-muntun minn taħt idejeh.

⁸U l-bodbod tkabbar ħafna, u meta ssaħħaħ il-qarn il-kbir inkisirli u minfloku telgħulu erbgħa oħra daqsieħ, imdawra lejn l-erbat irjieħ tas-sema.

⁹Imbagħad minn wieħed minnhom nibet qarn ieħor żgħir, li kiber b'mod tal-għageb lejn in-Nofsinhar, lejn il-Lvant u lejn l-art sabiħa;

¹⁰tkabbar sal-qtajja' tas-smewwiet, u lil xi wħud minn dawn il-qtajja' u mill-kwiekeb waddabhom 'l isfel lejn l-art, u għattanhom b'saqajh.

¹¹U baqa' jitkabbar sal-Prinċep tal-qtajja', neħħa s-sagrificċju tal-ħruq li kienu joffrulu kuljum, u żeblaħ il-post imqaddes tiegħu.

12 Huwa waqqa' fl-għajb is-sagrificċju tal-ħruq u floku qiegħed id-dnub, u xeħet mal-art il-verità u baqa' sejjer jagħmel hekk.

13 Imbagħad smajt wieħed mill-qaddisin jitkellem; u qaddis ieħor qal lil dak il-wieħed li kien tkellem: "Kem se ddum din id-dehra dwar is-sagrificċju tal-ħruq ta' kuljum u d-dnub tal-herba tal-post imqaddes mogħti għaż-żebliħ u t-tkasbir?"

14 U qallu dak: "Sa elfejn u tliet mitt lejla u għodwa; imbagħad isir il-ħaq q lill-post imqaddes."

15 Waqt li jien, Danjel, kont inħares lejn id-dehra u nfittex li nifhimha, ara, quddiem i kien hemm wieħed wieqaf qisu bniedem.

16 U smajt lehen ta' bniedem isejjaħ fuq l-Ulaj u jgħid: "Gabrijel, fehemhielu d-dehra lil dan."

17 Hu gie hdejja fejn kont wieqaf, u jien, kif resaq maġenbi, twerwirt u waqajt wiċċi fl-art. Izda hu qalli: "Bin il-bniedem, kun af li din id-dehra tgħodd għal żmien it-tmiem."

18 Malli kellimni ntlift minn sensija kif kont wiċċi mal-art, izda hu ħarrikni, qajjimni bilwieqfa fejn kont,

19 u qalli: "Ara, se ngħarrfek x'se jigr meta tintemm il-korla, jigrifieri, meta jasal il-waqt, fit-tmiem.

20 Iz-żewġt iqrn tal-muntun li rajt huma s-slaten tal-Medja u l-Persja;

21 il-bodbod hu s-sultan tal-Greċja, u l-qarn il-kbir li rajtlu bejn għajnejh hu l-ewwel sultan.

22 L-erbgħa l-oħra li kibru floku meta nkiser huma erba' salt njet li joħorgu minnu, imma ma jkollhomx saħħa bħal tiegħu.

23 "Fl-aħħar tas-saltna tagħhom, meta dnubiethom jilħqu l-quċcata, iqum sultan wiċċu tost u mħarreg fl-intriċċi.

24 Bis-saħħa kbira tiegħu, għalkemm ma tkun saħħtu xejn, jagħmel herba liema bħalha, u jibqa' sejjer hekk b'dan l-għemil, u jeqred il-qawwijin u l-poplu tal-qaddisin.

25 Bil-ħażen ta' moħħu jimxi 'l quddiem fil-qerq ta' għemilu, jitkabbar f'qalbu u jagħmel qerda šiħa qisu mhux hu. Imbagħad jieqaf kontra l-Prinċep tal-prinċipijiet, imma jtkisser bla ma jindaħal ebda bniedem.

26 Id-dehra tal-lejliet u tal-għodwiet li qalu hija minnha; izda int żomm din id-dehra mistura, għax għad irid jgħaddi żmien twil."

²⁷Jien, Danjel, hassni hażin u bqajt marid għal xi żmien; imbagħad qomt, mort naqdi dmiri għas-sultan. Id-dehra li kelli nixxfitni, u ma sibtx min ifehemhieli.

Danjel bil-Grieg 9

Danjel jitlob għall-poplu

¹Fl-ewwel sena ta' Dariju bin Assweru, min-nisel tal-Medi, li kien is-sultan tas-saltna tal-Kaldin,

²fl-ewwel sena tas-saltna tiegħu, jien, Danjel, fittixt fl-Iskrittura biex inkun naf in-numru tas-snin li, skont ma qal il-Mulej lill-profeta Ġeremija, kellhom jgħaddu fuq il-herba ta' Ġerusalemm, jgġifieri, sebgħin sena.

³Dawwart wiċċi lejn Alla Sidi biex infittxu bit-talb umli tiegħi u bis-sawm, tfajt fuqi libsa tax-xkejjer u xerridt l-irmied fuq rasi.

⁴Tlabt lill-Mulej Alla tiegħi, stqarrejt u għedtlu: "Nitolbok, Sidi, Alla l-kbir u tal-biża', li jzomm il-patt ma' dawk li jhobbuh u jharsu il-kmandamenti tiegħu,

⁵aħna dnibna, għibna ruħna hażin, għamilna d-deni, qomna kontra tiegħek, tbeghedna mill-kmandamenti u l-gudizzji tiegħek,

⁶ma smajniex mill-qaddejja tiegħek il-profeti, li f'ismek kellmu lis-slaten u lill-kapijiet tagħna, lil missirijietna u lill-poplu tal-art.

⁷Il-gustizzja, o Sid, hija min-naħa tiegħek; iżda min-naħa tagħna, kif aħna illum, aħna għandna l-mistħija ta' wiċċna, ta' wiċċ kull bniedem ta' Ġuda, ta' wiċċ kull min joqgħod Ġerusalemm, ta' wiċċ kulhadd f'İzrael, sew dawk li huma hawn magħna u sew dawk li huma mbiegħda fl-artijiet li fihom inti tturufnajthom minħabba l-qerq tagħhom kontrik.

⁸Għajb għal wiċċna, Mulej, għal wiċċ is-slaten u l-kapijiet tagħna, għal wiċċ missirijietna, li dnibna kontrik.

⁹Mingħand Alla Sidna l-ħniena u l-maħfra, għax aħna qomna kontrih,

¹⁰u ma tajniex widen għall-Mulej Alla tagħna meta sejħilna biex nimxu skont il-liġijiet li hu qegħdilna quddiemna permezz tal-qaddejja tiegħu l-profeti.

¹¹L-İzraelin kollha kisru l-liġi tiegħek, daru lura biex ma jisimghux leħnek, u għalhekk niżlet fuqna s-saħta u l-ħalfa li Mosè, il-qaddej ta' Alla, kiteb fil-Liġi, għax aħna dnibna kontra Alla.

¹²U hu għamel li sseħħ il-kelma li qal kontra tagħna u kontra l-imħallfin mexxejja tagħna, meta qal li jgħib fuqna għawg hekk kbir li bħalu qatt ma sar mis-sema 'l isfel kif sar f'Ġerusalemm.

13 Dan l-għawg waqa' fuqna kollu, kif inhu miktub fil-Liġi ta' Mosè, u b'danakollu aħna ma taffejniex il-korla tal-Mulej Alla tagħna, għax la dorna lura minn dñubietna u lanqas għibna ruħna tajjeb skont is-sewwa tiegħek.

14 U l-Mulej qagħad jistenna sa ma gieb fuqna l-għawg, għax il-Mulej Alla tagħna huwa ġust f'kulma għamel, u konna aħna li ma smajniex minnu.

15 U issa, Alla Sidna, int li b'id setgħana ħriġt lill-poplu tiegħek mill-art tal-Eġittu u għamilt isem li għad għandek sal-lum, aħna dñibna u għamilna l-ħażin.

16 Nitlobok, Sidi, f'għieħ il-ġustizzja kbira tiegħek, raġġa' lura l-korla u l-għadab minn fuq Ġerusalem, il-belt tiegħek, il-muntanja qaddisa tiegħek, għax minħabba dñubietna u l-ħażen ta' missirijietna Ġerusalem u l-poplu tiegħek waqgħu għaż-żufjett ta' dawk kollha ta' madwarna.

17 Isma' mela, Alla tagħna, it-talba tal-qaddej tiegħek u s-supplika tiegħu, u għall-għieħ tiegħek stess, Sidi, ixhet id-dawl ta' wiċċek fuq is-santwarju tiegħek li sar ħerba waħda.

18 Agħtini widen, Alla tiegħi, u ismagħni; iftaħ għajnejk u ara kif sirna ħerba, aħna u l-belt li ssemmiet għalik; is-supplika tagħna qegħdin irressquha quddiemek mhux għax aħna tajbin, imma għax int kbir fil-ħniena tiegħek.

19 Sidi, ismagħna; Sidi, aħfrilna; Sidi, agħtina widen u ddumx ma tagħmel xi haġa għalina, Alla tiegħi, għall-għieħ tiegħek stess, għax int għandek ismek fuq il-belt u l-poplu tiegħek."

Il-profezija tas-sebghin ġimgħa

20 Kont għadni nitkellem, u nitlob, u nistqarr dñubi u dñub il-poplu tiegħi Izrael; kont għadni rressaq is-supplika tiegħi quddiem il-Mulej Alla tiegħi għall-muntanja qaddisa ta' Alla tiegħi;

21 Kont għadni nitkellem u nitlob, meta r-raġel Gabrijel, li rajt fid-dehra ta' qabel, ittajar bil-ħeffa u resaq lejja u messni f'ħin is-sagrificċju ta' filgħaxija.

22 U kellimni biex ifehemni, u qalli: "Danjel, jien issa ħriġt biex ngħarrfek u nfiehemek.

23 Sa mill-bidu tas-supplika tiegħek ħarġet kelma, u jiena ġejt biex ngħarrafhielek, għax int għaziż. Ifhem il-kelma u kun af x'inhi d-dehra.

24 Hu maqtugħ li sebghin ġimgħa oħra għad baqagħlu l-poplu tiegħek u l-belt qaddisa tiegħek biex jintemm id-dñub, tispicċa l-ħtija, u jithallas il-ħażen, biex imbagħad tigi l-ġustizzja ta' dejjem, u jitqiegħed is-siġill fuq id-dehra u l-profeta, u jkun ikkonsagrat il-Post il-Qaddis.

25 Kun af u ifhem, li minn meta ħarġet il-kelma biex jerġgħu jigu u jibnu lil Ġerusalem sa ma jasal wieħed ikkonsagrat bħala prinċep, għad iridu jgħaddu

seba' ġimgħat. U fi tnejn u sittin ġimgħa terġa' tinbena għal darb'ohra, bil-pjazez u l-fossijiet tagħha; imma dan jġri fi żmien ta' diqa.

²⁶U wara t-tnejn u sittin ġimgħa, wieħed ikkonsagrat jinqatel għad li ma jkollux htija. Il-poplu ta' prinċep li għandu jiġi għad iġarraf il-belt u s-santwarju; tmiemu jsir b'għargħar ta' ilma, u jkun hemm gwerra sal-aħħar u herba, kif ġie maqtuġh li jsir.

²⁷Hu jidhol f'patt shih ma' hafna għal tul ta' ġimgħa waħda, u għal nofs ġimgħa jneħhi s-sagrificċju u l-offerta; il-profanazzjoni u l-herba jaslu fil-quċċata tagħhom, sa ma jseħh kulma hu deċiż u tissawwab il-korla fuq il-qerried."

Danjel bil-Grieg 10

Id-dehra ta' Danjel hdejn it-Tigri

¹Fit-tielet sena ta' Ċiru, sultan tal-Persja, giet irivelata kelma lil Danjel, li jissejjah bl-isem ta' Beltassar; din il-kelma, li hi minnha, tgħid li t-tigrib ikun kbir. Huwa fehem il-kelma u fehem x'kienet id-dehra.

²F'dak iż-żmien jien, Danjel, għaddejt tliet ġimgħat fin-niket.

³Ebda ikel bnin ma kilt, ebda laħam u nbid ma daħal f'ħalqi, u b'xejn ma ndlikt sa ma għaddew it-tliet ġimgħat.

⁴Imbagħad, fl-erbgha u għoxrin tal-ewwel xahar, sibt ruhi f'xatt ix-xmara l-kbira, it-Tigri.

⁵Erfajt għajnejja nħares, u ara, kien hemm raġel liebes l-għazel, bi hżiem tad-deheb fin ta' Ufaz ma' ġenbejh.

⁶Ġismu kien qisu tat-topazju, wiċċu jleħh bħal berqa, għajnejh żewġ ġamriet tannar, dirghajh u riġlejha qishom tal-bronż ileqq, u leħnu huwa u jitkellem kont tistħajlu l-ħoss ta' kotra nies.

⁷Din id-dehra rajtha jiena waħdi, Danjel; in-nies li kienu miegħi ma rawhiex id-dehra, u b'danakollu qabdithom rogħda kbira u telqu jġru biex jinħbew.

⁸Bqajt waħdi nħares lejn din id-dehra kbira; saħħti ħallietni, lewn wiċċi tbiddel u mar, u bqajt bla ħila ta' xejn.

⁹Smajt il-ħoss tal-kliem ta' dak ir-raġel, u kif smajt il-ħoss ta' kliemu waqajt għal wiċċi mitluf minn sensija u bqajt hemm, wiċċi mal-art.

¹⁰U ara, id messitni u qajmitni mriegħed fuq irkupptejja u wiċċ idejja.

¹¹U dak qalli: "Danjel, raġel għaziż, ifhem il-kliem li se ngħidlek; qum fuq tiegħek, għax issa bagħtuni għandek." Kif qalli dan, jien qomt bilwieqfa b'rogħda fuqi.

12 U qalli: “Tibza’ xejn, Danjel, għax kliemek instama’ sa mill-ewwel jum li int għamilt il-ħsieb li tifhem u ċċekkint quddiem Alla tiegħek; u jien għalhekk ġejt, minħabba kliemek.

13 Il-prinċep tas-saltna tal-Persja dam wiehed u għoxrin ġurnata jzomm kontriya iżda ara, Mikiel, wiehed mill-prinċipijiet ewlenin, ġie biex jagħtini l-għajjnuna, u jien bqajt hemm hdejn is-sultan tal-Persja.

14 Issa ġejt biex nurik x’s e jigrilu l-poplu tiegħek fl-aħħar taż-żmien; għax għad baqa’ ż-żmien biex din id-dehra sseħħ.”

15 Kif qalli dan, jien nizzilt ħarsti lejn l-art u tbikkimt.

16 U ara, ġie wiehed, qisu iben ta’ bniedem, u messli xufftejja. Jien ftaħt fommi biex inkellem lil dak li waqaf quddiem, u għedtlu: “Sidi, minħabba d-dehra reġgħu ġew fuqi tbatijiet u ma baqagħlix saħħa.

17 Kif jista’ mela l-qaddej ta’ dan sidi jkellem lil dan sidi meta jien bħalissa ma fadallix saħħa u ebda nifs ma baqa’ fija?”

18 Dak li deherli f’sura ta’ bniedem raġa’ messni, raddli saħħti,

19 u qalli: “Tibza’ xejn, għaziż, is-sliem għalik. Rabbi l-ħila, agħmel il-qalb!” Għal dan il-kliem jien ħassejtni nistejqer, u għedtlu: “Ha jitkellem sidi, għax issa raddejtli saħħti lura.”

20 U hu qalli: “Taf int għalfejn ġejt għandek? Jien issa se nerga’ mmur nitqabad mal-prinċep tal-Persja, u meta mmur, ara, jiġi l-prinċep tal-Greċja.

21 Iva, se ngħarrfek x’hemm miktub fil-ktieb tal-verità; ma jkunx hemm min jagħtini daqqa ta’ id kontrihom ħlief il-prinċep tagħkom Mikiel.”

Danjel bil-Grieg 11

1 U jien fl-ewwel sena tas-sultan Dariju tal-Medja kont wieqaf biex ngħinu u naghmillu l-qalb.

Alessandru l-Kbir (356-323 QK) u l-Persja

2 “Issa ħalli ngħidlek il-verità. Ara, iqumu tliet slaten oħra fil-Persja; imbagħad jiġi ieħor, ir-raba’ wiehed, li jkun għani aktar minnhom ilkoll. Dan, wara li jkun tqawwa bl-għana tiegħu, jibda jxewwex lil kulhadd għas-saltna tal-Greċja.

3 Imma jqum sultan qawwi li jħaddem ħakma kbira u jibda jagħmel li jfettillu.

4 Izda meta jkun waqqaf is-saltna, is-saltna tiegħu tisfaxxa u tinqasam lejn l-erbat irjieħ tas-sema; mhux uliedu jeħduha warajh, anqas ma tkun maħkuma kif ikun ħakimha hu, għax saltnatu tittieħed minn idejn uliedu u tingħata lil oħrajn.

Gwerer bejn is-slaten tas-Sirja u s-slaten tal-Egittu (312-163 QK)

⁵“Is-sultan tan-Nofsinhar jitqawwa, imma wiehed mill-prinċipijiet tiegħu jsir aqwa minnu u jagħmel il-ħakma tiegħu ħakma kbira.

⁶Wara xi snin, dawn it-tnejn jagħmlu għaqda bejniethom; bint is-sultan tan-Nofsinhar tmur għand is-sultan tat-Tramuntana biex isehh il-ftehim, iżda hi ma jkollhiex ħila żżomm setgħetha. Is-sultan ma jibqax ħaj, anqas nisl, u hi tkun mogħtija għall-mewt, flimkien ma’ dawk li jkunu wassluha, ma’ binha u ma’ dak li jkun żamm magħha.

⁷Biż-żmien, minn għeruqha tqum rimja flok is-sultan, jiġi kontra l-eżerċtu, jidħol fil-fortizza tas-sultan tat-Tramuntana, u jġib ruħu bl-iebes magħhom u jirbaħ.

⁸L-allat u l-idoli tagħhom iġorrom lejn l-Egittu bħala priża, flimkien mat-tagħmir prezżjuż tagħhom tal-fidda u d-deheb, u mbagħad għal xi snin ma jeħodhiex kontra s-sultan tat-Tramuntana.

⁹Imbagħad dan imur fis-saltna tas-sultan tan-Nofsinhar u jerga’ lura f’pajjiżu.

¹⁰Uliedu jixxewxu, jiġbru eżerċtu kbir u kotran, u, bħal mewġa qawwija li ġgorr kollox quddiemha u tibqa’ għaddejja, huwa jerga’ jiġi biex għal darba oħra jqanqal taqbida sal-fortizza tiegħu.

¹¹Is-sultan tan-Nofsinhar jimtela bil-qilla u johroġ jitqabad mas-sultan tat-Tramuntana, li jmur jiqafu b’kotra kbira, iżda din il-kotra taqa’ taħt idejh.

¹²U, wara li jkun ġarr din il-kotra miegħu, jibda jitkabbar bih innifsu, u jixħet mal-art eluf ta’ eluf; iżda, minkejja dan kollu, huwa ma jissaħħax.

¹³Imbagħad is-sultan tat-Tramuntana jerga’ jiġbor kotra akbar minn qabel, u wara li għaddu xi snin jiġi b’eżerċtu kbir u mghammar tajjeb ħafna.

¹⁴F’dak iż-żmien ikun hemm ħafna li jqumu kontra s-sultan tan-Nofsinhar, u fost il-poplu tiegħek ukoll ikun hemm dawk li jitfixklu biex issehħ id-dehra, u dawn jaqgħu.

¹⁵Is-sultan tat-Tramuntana jiġi u jtella’ rampi quddiem belt iffortifikata biex jeħodha taħt idejh, u la l-forzi armati tas-sultan tan-Nofsinhar u lanqas l-aħjar nies tiegħu ma jzommuh, għax ma jkollhomx il-ħila jiqfulu.

¹⁶Dak li jkun ġie kontra tiegħu jagħmel bih li jrid bla ma jzommu ħadd, u jibqa’ fis-sod fil-pajjiż gloriuż li jaqa’ kollu kemm hu taħt idejh.

¹⁷Imbagħad iwaħħal f’rasu li jġib saltnatu kollha taħt setegħtu. Għalhekk jirraġa miegħu, jagħtih b’martu lil bintu biex forsi jeqridlu s-saltna, iżda ma jasalx u ma jirnexxilux.

¹⁸Wara dan huwa jdur għall-gzejjer, u ħafna minnhom jeħodhom taħt idejh; iżda jkun hemm prinċep li jrażzanlu l-wiċċ sfiq tiegħu, mhux biss, imma wkoll ipattilu għall-imgiba tiegħu.

¹⁹Imbagħad ikun irid jerga' lura lejn il-fortizzi ta' pajjiżu, imma jaqa' mifni fit-triq u ħadd iżjed ma jsibu.

²⁰Imbagħad iqum minfloku wieħed, li jibgħat uffiċjal tat-taxxi fil-post gloriuż tas-saltna, imma wara ftit granet joqtluh; u mhux f'xi saltna jew fi gwerra.

Il-persekuzzjoni ta' Antijoku IV Epifani (175-163 QK)

²¹"Minfloku jqum wieħed, raġel ta' min imaqdru, li, għalkemm ma tkunx ingħatatlu l-glorja ta' sultan, jindiehes inkiss inkiss u jaħtaf is-saltna bl-ipokrisija tiegħu.

²²L-eżerċti jieħdu tkaxkira kbira u jitfarrku quddiemu, u hekk ukoll jiġrilu l-prinċep tal-patt.

²³Huwa jqarraq b'dawk li jissieħbu miegħu, u jikber u jissaħħaħ minkejja li jkollu miegħu ftit nies biss.

²⁴Minn taħt il-taħt jiddeffes fl-inħawi l-iżjed għonja tal-pajjiż u jagħmel ħwejjeg li la missirijietu u lanqas ta' qabilhom ma jkunu qatt għamlu: ixerred fosthom prejjeż, ħtif u ġid, u għal xi żmien iħejji ruħu għall-fortizza.

²⁵Huwa jagħmel ħiltu u jqawwi qalbu, u b'eżerċtu kbir imur jeħodha kontra s-sultan tan-Nofsinhar. Dan ilesti għall-gwerra b'eżerċtu kbir u qawwi ħafna, iżda ma jagħmel xejn minħabba t-tnassis li jagħmlu kontrih

²⁶dawk stess li jkunu jieklu mill-ikel bnin tiegħu. Dawn ikunu t-telfa tiegħu, l-eżerċtu tiegħu jieħu tkaxkira, u ħafna jaqgħu mejta.

²⁷Iż-żewġ slaten, b'moħħhom ifassal il-ħażen, jgħidu kliem b'ieħor saħansitra waqt li jkunu fuq mejda waħda, imma ma jaslu mkien, għax ikun għadu mhuwix il-waqt.

²⁸U jerga' lura lejn pajjiżu b'ġid kbir, kollu thewdin kontra l-patt imqaddes, iħabrek u jerga' jmur f'pajjiżu.

²⁹Għal darb'oħra, meta jasal il-waqt imur lejn in-Nofsinhar, imma din il-mawra tiegħu tal-aħħar ma tkunx bħal ta' qabel,

³⁰għax jiġu għalih l-iġfna ta' Kittin, u hu jaqta' qalbu u jerga' lura. Mixgħul bil-korla jaħdem kontra l-patt imqaddes, u mill-ġdid iżomm fi ħsiebu lil dawk li jkunu nfirdu mill-patt imqaddes.

³¹Xi forzi mibgħuta minnu joqogħdu jkasbru s-santwarju u l-fortizza, ineħħu s-sagrificċju tal-ħruq ta' kuljum, u jipprofanaw u jħarbtu t-tempju.

³²Hu jgħib ruħu b'ħafna tmellis qarrieq ma' dawk li jkunu kisru l-patt, imma mill-poplu dawk li jkunu jagħrfu lil Alla tagħhom iżommu sħiħ u jibqgħu sejrin b'ħidmiethom.

³³L-għorrief tal-poplu jgħallmu ħafna nies, imma s-sejf u n-nar u l-jasar u s-serq ikunu tfixkil għalihom għal xi żmien.

³⁴Waqt dan it-tfixkil isibu xi ftit tal-għajnuna minn ħafna wcuħ b'oħra li taparsi jingħaqdu magħhom.

³⁵Fost l-għorrief ikun hemm min jitfixkel, imma xi wħud minnhom jissaffew, jintgħazlu mill-bqija u jindafu sal-aħħar taż-żmien, għax ikun għadu mhuwiex il-waqt.

³⁶Is-sultan jagħmel li jfettillu, jintrefa' u jitkabbar fuq kull alla, jgħid ħwejjeg tal-għageb kontra Alla tal-allat, u jibqa' sejjer hekk sa ma tintemm il-korla, għax dak li hu maqtugħ jeħtieg li jsir.

³⁷Lanqas tal-allat ta' missirijietu ma jagħti kas, jew tal-alla għaziż tan-nisa; minn ebda alla ma jħabbel rasu, għax hu jitkabbar fuqhom ilkoll.

³⁸Minflokhom jibda jagħti gieħ lill-alla tal-fortizzi; huwa jqim lil dak l-alla li missirijietu ma kinux jafu bih, u joffrilu deheb u fidda, ħaġar prezzjuż u ħwejjeg oħra ta' siwi kbir.

³⁹Għall-ħarsien tal-fortizzi jagħzel poplu ta' alla barrani, jimla bil-gieħ lil dawk li jqimu lil dan alla, jagħtihom is-setgħa fuq ħafna u jqassmilhom l-art bħala ħlas.

It-tmiem ta' Antijoku IV Epifani (163 QK)

⁴⁰"Fiz-żmien tal-aħħar is-sultan tan-Nofsinhar jaħbat għalih, imma s-sultan tat-Tramuntana joħroġ b'saħna għal fuqu bil-karrijiet u r-rikkieba tiegħu u b'kotra ta' igfna, u jidħol f'artijiet bħal mewġa li ggorr kollox hija u għaddejja;

⁴¹jidħol f'art il-gmiel, u n-nies jaqgħu bl-eluf ta' eluf. Minn taħt idejh jeħilsu dawn: Edom, Mowab, u l-aħjar parti ta' wlied Għammon.

⁴²Imidd idu fuq l-artijiet, u anqas l-art tal-Egittu ma teħlisha.

⁴³Igib taħt setegħtu t-teżori tad-deheb u tal-fidda u kull ħaġa prezzjuża tal-Egittu; lill-popli tal-Libja u tal-Etjopja jkarkarhom warajh.

⁴⁴Iżda x-xnigħat li jaslulu mil-Lvant u t-Tramuntana jaħsduh, u b'saħna ta' korla jitlaq ħalli jeqred qerda lil ħafna.

⁴⁵Itella' t-tined irjali tiegħu fil-wita bejn il-baħar u l-muntanja glorjuża u qaddisa, imma jasal fi tmiemu u ma jsib għajnuna ta' ħadd."

Danjel bil-Grieg 12

Is-salvazzjoni tal-poplu fl-aħħar żmien

¹"F'dak iż-żmien iqum Mikiel, il-prinċep il-kbir, dak li qiegħed fuq ulied il-poplu tiegħek. Imbagħad jiġi żmien ta' għawg, li qatt ma jkun deher ieħor bħalu minn

mindu ġens kien ġens sa dak iż-żmien. Imma jkun żmien li fih il-poplu tiegħek jinħeles, dawk kollha li jkunu nstabu miktuba fil-ktieb.

²U ħafna minn dawk li huma riekda fit-trab tal-art jistenbħu, min għall-ħajja ta' dejjem u min għall-għajb u l-istmerrija għal dejjem.

³Il-bnedmin bil-għaqal ikollhom fuqhom dija bħal dik tas-sema, u dawk li jkunu wasslu 'l ħafna fis-sewwa jkunu jiddu bħal kwiekeb għal dejjem ta' dejjem.

⁴Imma int, Danjel, aghlaq dan id-diskors u ssiġilla l-ktieb saż-żmien tal-aħħar. Hafna bnedmin għad jifluh sewwa u jikbru fl-għaqal."

⁵Imbagħad jien, Danjel, ħarist, u ara, kien hemm tnejn oħra weqfin, wieħed fuq kull naħa tax-xmara.

⁶U wieħed minnhom qal lil dak li kien liebes l-għażel u li kien qiegħed 'il fuq mill-ilma tax-xmara: "Kem baqa' għat-tmiem tal-għegubijiet?"

⁷Ir-raġel liebes l-għażel, li kien qiegħed 'il fuq mill-ilma tax-xmara, rafa' idu l-leminja u idu x-xellugija lejn is-smewwiet, u smajtu jaħlef b'Dak li hu Haj għal dejjem u qal li għad baqa' żmien, żminijiet u nofs żmien, u li dan kollu għad iseħħ meta l-qawwa tal-poplu l-qaddis ma tibqax tixxerred iżjed.

⁸Jiena bqajt nisma' bla ma nifhem; imbagħad għedtlu: "Sidi, x'se jiġri wara dan kollu?"

⁹Iżda hu qalli: "Mur, Danjel, għax dan id-diskors huwa magħluq u ssiġillat saż-żmien tal-aħħar.

¹⁰Ikunu ħafna dawk li jintgħażlu mill-bqija, jindafu u jissaffew; imma l-ħżiena jibqgħu jagħmlu l-ħażin, u ebda wieħed minnhom ma jifhem xejn, jifhmu biss dawk li jkunu bil-għaqal.

¹¹U wara li jitneħħa s-sagrifiċċju tal-ħruq ta' kuljum, wara l-profanazzjoni u l-herba tat-tempju, ikun għad baqa' elf u mitejn u disgħin jum ieħor.

¹²Hieni min jistenna u jasal sa elf u tliet mija u ħamsa u tletin ġurnata oħra.

¹³Imma int ibqa' sejjer lejn l-aħħar mistrieħ tiegħek; u mbagħad, meta jintemm iż-żmien, tqum għall-wirt li jmissek."

Hosegħa

Hosegħa 1

II-Profeta sinjal tal-imħabba ta' Alla għall-poplu tiegħu

- ¹Il-kelma tal-Mulej li giet lil Hosegħa bin Beri, fi żmien Ghuzżija, Ġotam, Aħaż u Heżekija, slaten ta' Ġuda, u fi żmien Ġerobogħam bin Ġowas, sultan ta' Izrael.
- ²Meta fil-bidu l-Mulej tkellem permezz ta' Hosegħa, qallu: "Mur, hu b'martek mara żienja, ħa jkollok ulied iż-żina, għax l-art żniet billi twarrbu mill-Mulej."
- ³U mar u ħa b'martu lil Gomer bint Diblajm, u tqalet u wilditlu tifel.
- ⁴U l-Mulej qallu: "Semmih Ġezragħel, għaliex ftit ieħor, u jien niħallas għad-dem ta' Ġezragħel minn dar Ġehu, u ntemm is-saltna ta' dar Izrael:
- ⁵meta jasal il-jum inkisser il-qaws ta' Izrael fil-wied ta' Ġezragħel.'
- ⁶U reggħet tqalet u wildet tifla; u l-Mulej qallu: "Semmiha Lo-ruħama, għaliex m'iniex se nħobb aktar id-dar ta' Izrael, m'iniex se naħfrilhom aktar.
- ⁷Imma nħobb id-dar ta' Ġuda, u nsalvahom bil-Mulej Alla tagħhom, u mhux bil-qaws, jew bis-sejf, jew bil-lanza, jew biż-żiemel, jew bir-rikkieba.
- ⁸U fatmet 'il dik li kien jisimha Lo-ruħama u reggħet tqalet, u wildet tifel.
- ⁹U qal il-Mulej: "Semmih Lo-għammi, għax intom m'intomx il-poplu tiegħi u jiena m'iniex Alla tagħkom.

Hosegħa 2

It-tigdid tal-poplu

- ¹U jigri li l-għadd ta' wlied Izrael ikun bħar-ramel tal-baħar li ma jitkejjilx u lanqas jingħadd. U jigri li fil-post fejn kienu jgħidulhom: 'M'intomx il-poplu tiegħi,' jibdeu jgħidulhom: 'Intom ulied Alla l-ħaj'.
- ²Imbagħad ulied Ġuda u wlied Izrael jingemgħu flimkien, u jaħtru kap wieħed għalihom u jitolgħu mill-art: għax kbir ikun jum Ġezragħel.
- ³Għidu lil ħutkom subien, 'Għammi', u lil ħutkom bniet, 'Ruħama'.

Id-dnub ta' Gomer

- ⁴"Tlewmu ma' ommkom! Tlewmu magħha! għax hi mhijiex marti, u jien m'iniex żewgħa. Ha twarrab iż-żina tagħha minn fuq wiċċha, u l-adulterji tagħha minn ħobbha.
- ⁵Li ma nnezzagħhiex għarwiena, u nagħmilha bħal dakinhar li twieldet, u ngibha bħad-deżert u nagħmilha bħal art niexfa, u noqtolha bil-għatx.

- ⁶Lanqas għal uliedha ma nħenn għax huma wlied iż-żina;
- ⁷għax ommhom żniet. Dik li wildithom waqgħet fl-għajb għax hi qalet: 'Jiena mmur wara ħbiebi għax huma tawni l-ikel u l-ilma, is-suf u l-għażel, iż-żejt u x-xorb tiegħi.'
- ⁸Għalhekk nagħlqilha triqitha bix-xewk, nibnilha ħajt madwarha, biex ma ssibx mogħdija.
- ⁹Tmur tigri wara ħbiebha, u ma tilħaqhomx; tmur tfittixhom u ma ssibhomx. U tgħid: 'Nerga' lura għand l-ewwel żewġi, għaliex kont aħjar f'dak iż-żmien minn issa.'
- ¹⁰Hi ma għarfitx li kont jien li tajtha l-qamħ u l-inbid u ż-żejt, u kattartilha l-fidda u d-deheb li bihom għamlu 'l Bagħal.
- ¹¹"Għalhekk nerga' nieħu lura l-qamħ tiegħi f'waqtu, l-inbid tiegħi f'waqtu, nieħu lura s-suf u l-għażel tiegħi li kienu jgħattu l-għera tagħha;
- ¹²nikxef l-għajb tagħha quddiem ħbiebha, u ħadd ma jeħlisha minn idejja.
- ¹³U ntemm il-ferħ kollu tagħha, il-festi, il-qamar ġdid, is-Sibtijiet u l-btajjel kollha tagħha.
- ¹⁴Nagħmel ħerba d-dwieli u t-tin tagħha, li għalihom qalet: 'Dawn huma l-ħlas li tawni ħbiebi', nagħmilhom masġar fejn jirgħu l-bhejjem tar-raba'.
- ¹⁵Ingegħelha tħallas għall-jiem kollha li fihom offriet l-incens quddiem Bagħal, u żzejnet bid-deheb u l-ġawhar u ġriet wara ħbiebha; u lili nsietni," jgħid il-Mulej.
- Imħabba mill-ġdid**
- ¹⁶"Għalhekk, araw, jiena se niġbidha, neħodha fid-deżert u lil qalbha nkellem.
- ¹⁷Minn hemm nagħtiha lura l-għelieqi tad-dwieli li kellha, u wied Għakor ikunilha bieb għat-tama. Hemmhekk hi twieġeb bħal fi żmien żgħożitha, bħal fi żmien ħruġha minn art l-Egittu.
- ¹⁸U jigri f'dak il-jum, oraklu tal-Mulej, li hi ssejjaħli: 'Żewġi'; lili ma ssejjaħlix 'Sidi', iżjed.
- ¹⁹Inneħħilha minn fommha isem il-Bagħalim u isimhom ma ssemihx aktar.
- ²⁰U f'dak il-jum nagħmel patt għalihom mal-bhejjem tar-raba' u mat-tjur tal-ajru mal-annimali li jitkaxkru mal-art, u nkisser minn fuq l-art il-qaws, ix-xabla u l-gwerra; kulhadd jorqod moħħu mistrieħ.
- ²¹"Għal dejjem ngħarrsek miegħi, ngħarrsek miegħi fis-sewwa u l-ħaqq, fl-imħabba u l-ħniena,
- ²²b'rabta fidila jiena ngħarrsek miegħi, u int tagħraf lill-Mulej.

²³F'dak il-jum, oraklu tal-Mulej, is-smewwiet ikollhom twegiba mingħandi,

²⁴u l-art ikollha twegiba mingħandhom; u l-qamħ u l-inbid u ż-żejt ikollhom twegiba mill-art, u Ġezragħel ikollu twegiba mingħandhom.

²⁵U niżirgħu għalija fl-art, u nħobb lil 'Lo-ruħama', u lil 'Lo-għammi' ngħidlu: 'Inti l-poplu tiegħi' u hu jgħidli: 'Alla tiegħi'."

Hosegħa 3

Il-maħfra ta' Gomer

¹U qalli l-Mulej: "Erga' mur, u ħobb il-mara, maħbuba minn żewgħa, li ħallietu biex tingħaqad ma' rġiel oħra; l-istess kif il-Mulej iħobb 'l ulied Izrael, għalkemm huma jduru lejn allat oħra u jħobbu l-ftajjar taż-żbib."

²U xtrajtha għal ħmistax-il biċċa tal-fidda u xkora u nofs xgħir,

³u għedtilha: "Int tibqa' miegħi għal żmien twil, ma tiznix u ma tkunx ta' xi raġel ieħor; u hekk ukoll jien nagħmel miegħek."

⁴Għaliex ulied Izrael jibqgħu għal żmien twil bla sultan u bla prinċep, bla saġrificċju u bla plieri, bla efod u bla terafim.

⁵Imbagħad ulied Izrael jerggħu lura jfittxu lill-Mulej, Alla tagħhom, u lil David, is-sultan tagħhom; jersqu jitriegħdu quddiem il-Mulej, jersqu biex jieħdu l-ġid tal-Mulej fil-jiem li għad iridu jġu.

Hosegħa 4

Id-dnubiet ta' Izrael

¹Isimgħu l-kelma tal-Mulej, ulied Izrael. Għax il-Mulej għandu kawża man-nies tal-pajjiż. Għax m'hemmx fedeltà u lanqas tjeba; m'hemmx għarfien ta' Alla fl-art;

²ħalf u gideb, qtil u serq; u kotra ta' adulterji, vjolenza fil-pajjiż, u delitt fuq ieħor.

³Għalhekk il-pajjiż għad jibki, u jinfena kull min jgħammar fih; il-bhejjem tax-xagħri, u t-tajr tal-ajru, u m qar il-ħut ukoll jinqered.

⁴Madankollu ħadd m'għandu jitlewwem, ħadd m'għandu jipprotesta: il-ġlieda tiegħi miegħek, qassis.

⁵Int togħtor binhar, u jogħtor miegħek billejl il-profeta wkoll, u jien neqridlek 'l ommok.

⁶Jinqered il-poplu tiegħi minħabba n-nuqqas ta' għarfien. U billi inti warrabt l-għarfien, inwarrbek jien milli tkun qassis għalija. Talli int insejt il-liġi ta' Alla tiegħek, jien wkoll ninsa lil uliedek.

⁷Aktar ma kotru, aktar dinbu kontrija. Imma jien inbiddel il-glorja tagħhom f'għajb.

⁸Jieklu minn fuq dnub il-poplu tiegħi, imxennqa għal ħzunithom.

⁹Poplu u qassis l-istess jigrilhom. Jien nikkastiga mgibtu, u għemilu rregġa' għal fuqu.

¹⁰Għad jieklu, u ma jixbgħux, jiżnu u ma joktrux. Għax warrbu lill-Mulej, biex marru jgħożžu ż-żina.

¹¹L-inbid ġdid u l-qadim itellfu l-għaqal.

¹²Il-poplu tiegħi jmur jistħarreg l-għuda tiegħu, u l-ħatar tiegħu iħabbarlu; għax l-ispirtu taż-żina tellifhom it-triq, u żnew u tbiegħdu minn Alla tagħhom.

¹³Joffru s-sagrificċji fuq il-qcaċet tal-muntanji, u jaħarqu l-incens fuq l-għoljiet, taħt il-ballut, il-luq u t-terebint, għax dellhom tajjeb. Għalhekk bnietkom jiżnu, u n-nisa ta' wliedkom adulteri.

L-adulterji ta' Izrael

¹⁴Ma nikkastigax 'il bnietkom għax jiżnu, lanqas in-nisa ta' wliedkom għax adulteri. Għax l-irġiel stess iwarrbu man-nisa żienja, u joffru s-sagrificċju man-nisa tas-santwarji, u hekk jintemm poplu bla għaqal.

¹⁵Jekk żienja int, Izrael, tħallix 'il Ġuda jaqa' fil-ħtija. La tmorrux Gilgal u la titilgħux Bet-awen, u la taħilfux: "Daqs kemm hu ħaj il-Mulej."

¹⁶Bħal għoġla rasha iebsa, webbset rasha Izrael: Jista' issa jirgħahom il-Mulej, bħallikieku ħrief fil-mergħat wiesgħa?

¹⁷Efrajm issieħeb mal-allat, erħilu waħdu.

¹⁸Legilgu kemm felħu, u żnew kemm riedu. Habbew l-għajb aktar minn gieħhom.

¹⁹Riefnu għad jaħtafhom taħt ġwinħajh, u huma għad jistħu mill-artali tagħhom.

Hosegħa 5

¹Isimgħu dan, qassisin, aġtu widen, dar Izrael; u isma', dar is-sultan, għalikom hemm il-ħaqq. Intom sirtu nasba f'Misfa, u xibka mifruxa fuq it-Tabor.

²U l-midinbin niżlu fil-qiegħ ta' ħzunithom, imma jien nikkastigahom ilkoll.

³Jien naf lil Efrajm, u Izrael mhuwiex moħbi minni. Għax issa Efrajm żena, u Izrael tniġges.

⁴L-għemejjel tagħhom ma jħalluhomx jerggħu lura lejn Alla tagħhom. Għax l-ispirtu taż-żina fihom, u lill-Mulej ma jagħrfuhx.

⁵Il-kburija ta' Izrael tixhed kontrih, Efrajm jitfixkel fi ħżunietu; u magħhom jitfixkel Ġuda wkoll.

⁶Bl-imrieħel u l-baqar imorru jfittxu lill-Mulej, imma ma jsibuhx, għax warrab minnhom.

⁷Qarrqu bil-Mulej, għax wildu wlied iż-żina. Il-qamar ġdid jeqridhom, u magħhom ir-raba' tagħhom.

⁸Doqqu t-tromba f'Gibgħa, u t-trumbetta f'Rama. Agħtu l-allarm lil Bet-awen: 'Ġejjin għalik, Benjamin!'

⁹Efrajm isir ħerba f'jum il-kastig; għat-tribujiet ta' Izrael, ngħarraf dak li għandu jseħħ.

¹⁰Il-prinċipijiet ta' Ġuda saru bħal dawk li jharrku s-sinjali tal-miżrugħ fir-raba'. Fuqhom għad insawwab, bħall-ilma s-saħna tiegħi.

¹¹Efrajm maħqur, jeddu mzeblaħ, għax mar minn rajh wara x-xejn.

¹²Jien bħall-kamla għal Efrajm; bħas-susa għal dar Ġuda.

¹³Malli ra Efrajm il-marda tiegħu, u Ġuda l-gerħa tiegħu, Efrajm mar għand l-Assirja, u Ġuda bagħat għas-sultan il-kbir; imma dan ma jstax ifejjaqkom, u lanqas ineħħilkom il-gerħa.

¹⁴Għax jien bħal iljun għal Efrajm, u ferħ ta' ljun għad-dar ta' Ġuda. Jien, jien li naħtaf il-priza u nitlaq, naqbadha bla ħadd ma jaħtafhieli.

Indiema u tiġdid

¹⁵Nerġa' lura lejn posti, sakemm ma jhallsux għal dnuħhom, u ma jfittxux 'il wiċċi, u fin-niket tagħhom ma jfittxunx u jgħidu:

Hosegħa 6

¹"Imxi, ħa nerġgħu lura għand il-Mulej, għax huwa tertaqna, imma se jdewwina, hu sawwat, imma se jinfaxxalna l-ġrieħi.

²Wara jumejn jerġa' jagħtina l-ħajja, imbagħad fit-tielet jum jerġa' jqajjimna, sabiex quddiemu ngħixu.

³Nagħrfu l-Mulej, u nfittxu nagħrfuh iżjed, daqs kemm hu żgur is-sebħ, hekk il-ħruġ tiegħu; hu jigi bħalma tiġi x-xita fuqna, bħax-xita mwaħħra illi ssaqqi l-art."

⁴U x'naqbad nagħmel jien bik, Efrajm? X'se naqbad nagħmel bik, Ġuda? It-tjieba tagħkom qisha s-sħab tal-għodwa, tixbah lin-nida li tinxtorob kmieni.

⁵Għalhekk ingarthom jiena bil-profeti, u bi kliem fommi qtilthom, u l-ħaqq tiegħi joħroġ qisu dawl.

⁶Għaliex jiena tjieba rrid, mhux sagrificċju; li tagħrfu 'l Alla rrid, u mhux vittmi maħruqa.

⁷Izda huma bħal Adam kisru l-patt, u ma baqgħux fidili lejja.

⁸Gilgħad hi belt ta' nies li jagħmlu l-ħażen, kollha rfis bid-demm.

⁹Bħal ġemgħa ħallelin jistennew bniedem, qatgħa ta' qassisin miftiehma, jaqbżu u joqtlu fit-triq ta' Sikem; għamlu għemil li jkexkex.

¹⁰F'Betel rajt ħwejjeġ li jwaħħxu, hemm Efrajm jagħtiha għaž-żina, u Izrael jitniġġes.

¹¹Guda, għalik ukoll għad inħejji l-ħsad.

Il-ħażen ta' Izrael

Kull meta rrid, rragġa' x-xorti tal-poplu tiegħi.

Hosegħa 7

¹Meta rrid infejjaq lil Izrael, nsib quddiemi l-ħtija ta' Efrajm, u l-ħażen ta' Samarija: qarrieq għemilhom, bħall-ħallelin jidħlu fid-djar, u bħall-briganti jisirqu minn barra.

²Qatt ma jieqfu jaħsbu li jien naf ħzunithom kollha; għemilhom kollu ta' madwarhom, kollu quddiem għajnejja.

³Bil-ħażen tagħhom iferrħu s-sultan, u bil-qerq tagħhom il-prinċipijiet.

⁴Ilkoll mixgħula bl-għadab, bħal forn imkebbes li l-furnar ma jrewwaħlux in-nar, minn xħin jagħgen sakemm l-għagna togħla.

⁵F'jum is-sultan tagħna, il-prinċipijiet tegħlibhom is-saħna tal-inbid, u hu idu jagħti lin-nies qarrieqa.

⁶Qalbhom bħal forn taħraq bit-tnassis; l-għadab tagħhom billejl jorqod, u mas-sebħ iħeġġeġ bħal nar ilebleb.

⁷Ilkoll mixgħula bħal forn imqabbad, u jikkunsmaw il-mexxejja tagħhom. Is-slaten kollha tagħhom waqgħu, u ħadd minnhom ma sejjahli.

L-alleanzi mal-barranin

⁸Efrajm mal-ġnus jithallat, Efrajm bħal ftira mhux imqallba.

⁹Il-barranin kilulu saħħtu, u hu ma ntebaħx. Ix-xagħar abjad ukoll traxxax fuqu, u anqas intebaħ bih.

¹⁰Is-supervja ta' Izrael tixhed kontrih; imma huma ma jerggħux lura lejn il-Mulej, Alla tagħhom; minkejja dan kollu ma jfittxuhx.

¹¹Efrajm sar qisu ħamiema, belha u bla għaqal; lill-Egittu jsejjaħ, u lejn l-Assirja jmur.

¹²Huma u sejr in, nifrex ix-xbiek fuqhom, u bħat-tajr tas-sema nnizzilhom; nikkastigahom minħabba ħzunitom.

¹³Gwaj għalihom li ħarbu minni, saħta fuqhom, għax irvellaw kontriya. Jiena kieku nifdihom, imma huma mhux ħlief jigdbu kontriya.

¹⁴Qatt ma sejhuli minn qalbhom, meta joqogħdu jnewħu fuq friexhom. Għall-qamħ u l-inbid iqattgħu gisimhom, u jirvellaw kontriya.

¹⁵Jiena kont li saħħaħtilhom dirgħajhom, imma huma bdew ifasslu l-ħażen kontriya.

¹⁶U jduru lejn ix-xejn, qishom qaws li jfalli. Taħt ix-xabla għad jaqgħu prinċipjiethom, minħabba tlaqliq ilsienhom. Dan ikun l-għajb tagħhom fl-art tal-Egittu.

Hosegħa 8

Il-kulti foloz u l-politika ħażina

¹Lejn xufftejk ressaq it-tromba, int li tgħasses fuq dar il-Mulej. Għax kisru l-patt tiegħi, u dinbu kontra l-liġi tiegħi.

²Lili jsejhu u jgħidu: “Aħna nagħrfuk, Alla ta’ Izrael!”

³Izrael stmerr it-tajjeb, l-għadu għad jagħmel għal warajh.

⁴Huma ħatru slaten f’Izrael, izda dan ma kienx ġej minni; għażlu prinċipijiet, bla ma kont naf jien. Il-fidda u d-deheb tagħhom dewbuhom f’idoli għall-qerda tagħhom stess.

⁵Nistmerru l-għoġol tiegħek, Samarija. Il-korla tiegħi xegħlet għalik. Kemm se jdumu wlied Izrael, bla ħila li jissaffew?

⁶Dak għamlu raġel tas-sengħa; dak mhuwiex Alla. L-għoġol ta’ Samarija għad isir frak.

⁷Ladarba huma jizirgħu r-riħ, għad jaħsdu r-riefnu. Il-qamħ ma jsebbilx, ma joħroġx dqiq minnu; u jekk isir, jibilgħuh il-barranin.

⁸Izrael inbala’! Issa qegħdin fost il-ġnus bħal biċċa tagħmir bla ħajr.

⁹Għax huma telgħu l-Assirja, waħdu bħal ħmar selvaġġ; Efrajm kera l-ħbieb.

¹⁰U wkoll jekk isibuhom qalb il-ġnus, jien dalwaqt niġborhom, u jieqfu għal ftit milli jidilku slaten u prinċipijiet.

¹¹Efrajm kattar l-artali biex jidneb, artali biex jidneb saru għalih.

¹²Kieku kelli niktiblu bl-eluf il-ligijiet tiegħi, kieku jqisuhom ligijiet tal-barranin.

¹³Jistgħu joffru l-vittmi u jieklu l-laħam, lill-Mulej ma jogħġbuh xejn. Għad jiftakar fi ħzunithom u ħtijiethom jikkastigahom. Lejn l-Egittu għad jerggħu jmorru.

¹⁴Iżrael nesa lil min għamlu, u bena palazzi; Ġuda kattar l-ibliet fortizzi. Imma jien għad nitlaq in-nar fi blietu, u dan jibla' l-fortizzi tiegħu.

Hosegħa 9

L-eżilju

¹La tifraħx Iżrael, la taqbiżx bil-ferħ bħall-ġnus. Inti żnejt u tlaqt lil Alla tiegħek, ħabbejt ħlas iż-żina fuq kull qiegħa tal-qamħ.

²Il-qiegħa u l-magħsar ma jitimghuhomx, u l-inbid ġdid għad jonqoshom.

³Ma jibqgħux jgħammru f'art il-Mulej; imma Efrajm jerga' jmur lejn l-Egittu, u ikel innigges jieklu fl-Assirja.

⁴Ma jsawbux libazzjonijiet tal-inbid f'gieħ il-Mulej; lanqas jogħġbuh is-sagrifiċċji tagħhom. Ikihom bħall-ikel tal-vistu, kull min jiekol minnu jitnigges, ħobżhom jaqtgħalhom il-ġuħ imma ma jidholx f'dar il-Mulej.

⁵X'se tagħmlu f'jum il-festa, f'jum għid il-Mulej?

⁶Għax, arahom, meta jaħarbu mill-ħerba; jiġborhom l-Egittu, u Menfi għad tidfinhom. Il-ħurrieq għad jiret il-fided għeżiež tagħhom, u l-għollieq jikber fl-għerejjex tagħhom.

⁷Waslu jiem il-kastig, wasal żmien il-ħlas. Ha jkun jaf Iżrael, jekk hux iblah il-profeta, jew miġnun il-bniedem tar-ruħ! Kbira hi ħzunitek, u bla qjies il-mibegħda tiegħek.

⁸Il-profeta hu l-għassies ta' Efrajm, il-poplu ta' Alla tiegħi, imma hemm in-nasba tan-nassab fi triqtu, u l-mibegħda f'dar Alla tiegħi.

⁹Għoddsu sal-qiegħ fi ħzunithom, bħal fi żmien Gibgħa. Imma għad jiftakar fi ħzunithom, u jikkastiga ħtijiethom.

¹⁰Bħall-għeneb fid-deżert sibt lil Iżrael; bħall-bikri tat-tina fl-ewwel żmien tagħha, jien rajt lil missirijietkom. Huma ġew Bagħal-pegħor, u kkonsagraw ruħhom lil dak il-mistkerraħ, u sfaw mistkerrha bħal min ħabbew.

¹¹Efrajm bħal għasfur, gieħhom itir, u jkunu mingħajr wild, bla tqala, bla tnissil.

¹²U mgar jekk irabbu l-ulied, inħallihom bla tfal, sakemm ma jifdal ħadd. Għax tassew, ħażin għalihom meta jien inwarrab minnhom.

¹³Efrajm, kif rajtu, kien bħal Tir, imxettel f'post sabiħ. Imma Efrajm għad joħroġ l'uliedu għall-qatla.

¹⁴Agħtihom, Mulej, u x'se tagħtihom? Agħtihom ġuf bla frott u isdra niexfa qoxqox.

¹⁵Hżunithom kollha f'Gilgal, u hemm bdejt nistmellhom. Minħabba l-ħażen ta' għemilhom, minn dari nkeccihom. Ma nħobbhomx aktar, għax il-prinċipijiet tagħhom kollha rvellaw.

¹⁶Efrajm midrubb, għeruqhom niexfa, frott ma jagħmlux. Imqar jekk jildu, jien noqtilhom l-għozża ta' ġufhom.

¹⁷Ikeccihom Alla tiegħi, għax ma semgħux minnu, u jkunu jigġerrew fost il-ġnus.

Hosegħa 10

Il-qerda tal-idolatrija

¹Iżrael dielja kollha friegħi, tagħmel ħafna frott. Aktar ma kellu frott, aktar bena artali. Aktar ma kienet tagħti l-art, aktar sebbaħ il-plieri sagri.

²Qalbhom mifruda fiha nfisha, u issa jkollhom ipattu. Hu Alla li se jkissrilhom l-artali, u jfarrkilhom il-plieri sagri tagħhom.

³Għax issa huma jgħidu: "M'hemmx sultan għalina. Aħna ma nibzghux mill-Mulej. X'jista' jagħmlilna s-sultan?"

⁴Kollhom tpaċpiċ, jiffirmaw ftehim bil-ħalf fil-vojt; u l-ġustizzja tinbet bħal ħaxix morr fir-raddi tar-raba'.

⁵Għall-għoġol ta' Bet-awen jitkexkxu n-nies ta' Samarija; għax għad jibki l-poplu tiegħu, u jitniehdu l-qassisin tiegħu għax għab minnu ġmielu.

⁶Lilu wkoll jeħduh fl-Assirja, bħal offerta lis-sultan il-kbir. Efrajm jaqa' fl-għajb, u Iżrael jistħi minn fehmieta.

⁷Intemmet Samarija; is-sultan tagħha bħal laqxa f'wiċċ l-ilma.

⁸Jiġġarrfu s-santwarji fuq l-għoljiet tal-ħażen, id-dnub ta' Iżrael; xewk u għolliet għad jinbet fuq l-artali tagħhom. Għad jgħidu lill-muntanji: "Għattuna" u lill-għoljiet: "Ordmana".

⁹Sa minn żmien Gibgħa dnibt, o Iżrael! Hemm baqgħu f'dak il-ħażen. Ma laħqithomx il-gwerra f'Gibgħa,

¹⁰minħabba wlied il-ħażen? Jien niġi u nikkastigahom. Jingemgħu kontrihom il-ġnus, biex jikkastigawhom għaż-żewġ dnubiet.

¹¹Efrajm kien għoġla mharrġa, tħobb id-dris. Imma jiena għabbejt madmad fuq għonqha s-sabiħ, u rbatt lil Efrajm għall-ħrit. Ġuda għad jaħrat, u Ġakobb ixattab.

¹²Iżirgħu għalikom il-gustizzja, u taħsdu l-frott tat-tjieba. Aghżqu l-art mistrieħa, għax wasal żmien li tfittxu l-Mulej. Sakemm jigi u jibgħat ix-xita tas-sewwa fuqkom.

¹³Imma intom żrajtu l-ħażen, u ħsadt u l-għawg, u jkollkom tieklu frott il-gideb, għax int fdajt fl-imriekeb tiegħek, fil-kotra tal-qalbenin tiegħek.

¹⁴Tqum għagħa fost il-poplu tiegħek, u l-fortizzi tiegħek isiru ħerba, bħalma Salman qered lil Bet-arbel, f'jum it-taqtigħa, meta l-omm kienet mišħuqa ma' wliedha.

¹⁵Hekk nagħmlilkom, dar Izrael, minħabba kobor ħżunitek. Mas-sebħ jinqered is-sultan ta' Izrael.

Hosegħa 11

Il-ħniena ta' Alla ma tonqos qatt

¹“Meta kien tfajjel Izrael ħabbejtu, u mill-Egittu sejjaħt lil ibni.

²Imma aktar ma sejjaħtilhom, aktar tbiegħdu minni; offrew sagrificċji lil Bagħalim, u baħħru quddiem l-idoli.

³Kont jien li 'l Efrajm għallimtu jimxi, erfajthom fuq dirgħajja, iżd'huma m'għarfux kemm kont ħadt ħsiebhom!

⁴Bi ħbula ta' bnedmin jien għidthom, b'rabtiet ta' mħabba; u kont għalihom bħal min jerfa' tarbija ma' ħaddejh, u lejha mmil nitmagħha.

⁵Ikollhom jerggħu lura lejn l-Egittu, l-Assirja ssaltan fuqhom, għax ma ridux jerggħu lura lejja.

⁶Is-sejf jgħaddi bil-qilla mill-ibliet tagħhom, u jeqred lil uliedhom, u jagħmel ħerba mill-fortizzi tagħhom.

⁷Il-poplu mgarrab għax tbiegħed minni: isejhu 'l Bagħal, u ma jwegibhomx.

⁸Kif! Jien se nwarrbek minni, Efrajm? Izrael, se nerħik? Kif! Jien se nwarrab lilek minni bħal Adma, nagħmlek bħal Sebojim? Daret għalija qalbi, tqanqlet bil-bosta ħnienti.

⁹Le, ma nħaddimx il-korla mħegġa tiegħi; le, ma nergax ingib fix-xejn 'l Efrajm, għax Alla jien, u mhux bniedem, jien f'nofsok il-Qaddis; jien ma nigix biex neqred.

¹⁰Għax jimxu wara l-Mulej, li bħal iljun jgħajjat; jgħajjat u wliedu jiggu jigru mill-Punent;

¹¹iħaffu mill-Egittu bħal għasfur, u bħal ħamiema jgħagġlu minn art l-Assirja; u jagħtihom li jgħammru fi djarhom,” oraklu tal-Mulej.

Hosegħa 12

L-infedeltà ta' Izrael

- ¹Dawwarni bil-gideb Efrajm, u bil-qerq id-dar ta' Izrael; u Ġuda għadu jtalla' u jniżżel dwar Alla, Alla l-Qaddis u l-fidil.
- ²Efrajm jirgħa r-riħ, u jgri wara x-Xlokk kuljum; u jżid fil-gideb u l-qerq. Jagħmel patt mal-Assirja u lejn l-Egittu jgorr iż-żejt.
- ³Il-Mulej għandu xi jgħid ma' Izrael u jikkastiga lil Ġakobb għal imġibtu, u jroddlu skont għemilu.
- ⁴F'guf ommu qabad għarqub ħuh, u fl-aqwa tiegħu ssara ma' Alla.
- ⁵Issara mal-anġlu u għelbu, beka u talbu l-ħniena, F'Betel sab lil Alla; u hemm Alla tkellem miegħu,
- ⁶il-Mulej, Alla tal-eżerċi, Jaħweh ismu:
- ⁷"Bil-għajnuna ta' Alla tiegħek, int terġa' lura fl-għerejjex tiegħek: ħares it-tjieba u l-gustizzja, u ttama dejjem f'Alla tiegħek."
- ⁸Kangħan għandu f'idu miżien ħażin, u jhobb iqarraq.
- ⁹U Efrajm qal: "Isma', jien stagħnejt, ksibt il-ġid għalija!" Imma milli daħħal xejn ma jibqagħlu, minħabba l-ħażen li għamel.
- ¹⁰Jiena l-Mulej Alla tiegħek sa mill-art tal-Egittu. Nerġa' nqieghdek tgħammar taħt it-tined bħal fil-jiem tal-laqgħa.
- ¹¹U kellimt lill-profeti u kattart id-dehriet; u permezz tal-profeti nitkellem bil-parabboli.
- ¹²Jekk f'Gilgħad hemm il-ħażen, żgur għad jigu fix-xejn. F'Gilgal imbagħad offrew il-gniedes. L-artali tagħhom isiru gzuz tal-ġebel fir-raddi tar-raba'.
- ¹³U Ġakobb ħarab lejn ir-raba' ta' Aram, u Izrael ħadem għal mara, u għal mara għamilha ta' għassies.
- ¹⁴U permezz ta' profeta talla' l-Mulej lil Izrael mill-Egittu, u permezz ta' profeta kien imħares.
- ¹⁵Imma Efrajm lill-Mulej inkorla sewwa, għalhekk demmu jitwaddab fuqu, u Sidu jroddlu l-għajb tiegħu.

Hosegħa 13

Il-kastig ta' Efrajm

¹Meta Efrajm kien jitkellem, kien ibazza' n-nies, għax kien prinċep f'Ízrael: imma dineb minħabba Baġhal u miet.

²U issa baqgħu jidinbu, u jagħmlu xbihat imdewba mill-fided tagħhom; idoli skont kif ifettlilhom, kollha xogħol in-nies tas-sengħa. "Lil dawn," jgħidulhom, "offru s-sagrificċju," u n-nies ibusu l-għogiela!

³Għalhekk ikunu bħal sħaba fis-sebħ, u bħan-nida li tgħib malajr; bħall-karfa li ttir mill-qiegħa, u bħad-duħħan ħiereg mit-tieqa.

⁴U jiena l-Mulej, Alla tiegħek sa mill-art tal-Egittu. Int m'għandek ebda Alla ieħor ħliefi, U m'hemmx għalik salvatur ieħor għajri.

⁵Jiena paxxejtek fid-deżert, fl-art tan-nixfa.

⁶Imma aktar ma paxxejthom, aktar ma mtlew u xebgħu, aktar tkabbret qalbhom, u lili nsewni.

⁷Inkun għalihom bħal iljun, bħal ljuopard fit-triq ngħassilhom.

⁸Inhebb għalihom bħal orsa misruqa mill-frieħ tagħha, u nifthilhom il-qafas ta' sidirhom, u nikolhom fil-post bħal iljun, u bħall-bhejjem selvaġġi nizbranahom.

⁹Jien neqirdek, Ízrael, imbagħad min jista' jgħinek?

¹⁰Fejn hu s-sultan tiegħek biex isalvak? Fejn huma prinċipijietek biex jaqbzu għalik? Int kont għedt għalihom: "Agħtini sultan u prinċipijiet."

¹¹Jien nagħtik sultan f'għadbi, u nneħħihulek fis-saħna tiegħi.

¹²Misrur il-ħażen ta' Efrajm, merfugħ id-dnub tiegħu.

¹³Ugigħ il-ħlas għad jilħqu, imma hu iben bla għaqal; għax meta jasal il-waqt, ma jersaqx lejn fomm il-guf.

¹⁴Neħlishom jien mill-qawwa tax-Xe'ol? Jew mill-mewt nifdihom? Fejn huma l-flagelli tiegħek, mewt? Fejn hija l-qerda tiegħek, Xe'ol? Il-mogħdrija nħbiet minn għajnejja.

¹⁵U għax hu bejn l-aħwa jgħib il-firda, għad jgħih riħ mix-Xlokk, riħ tal-Mulej għej mid-deżert, u jnixxiflu l-għajn, u n-nixxiegħa jixxuttalu. Jisraqlu t-teżor tal-ħwejjeg prezzjużi.

Hosegħa 14

¹Tpatti, għad tpatti Samarija, għax qamet kontra Alla tagħha. Għad jaqgħu taħt ix-xabla, U jishqulhom iż-żgħar tagħhom, U jifthulhom in-nisa tqal.

Sejħa għall-konverżjoni u wegħda ta' fejqan

²Erga' dur, Ízrael, lejn il-Mulej Alla tiegħek, għax int tfixkilt minħabba fi ħżunitek.

³Hudu kliem magħkom, duru mill-ġdid lejn il-Mulej, u għidulu: “Int tneħhi l-ħażen kollu: ilqa’ t-tajjeb, u rroddu frott xufftejna.

⁴L-Assirja ma ssalvaniex, fuq żiemel aktar ma nirkbux, lanqas ma ngħidu iżjed ‘Alla tagħna’ lil xogħol idejna. Għandek l-iltim isib il-ħniena.”

⁵Naħfrilhom, għad li xxewxu kontrija; minn qalbi nħobbhom, għaliex il-korla tiegħi reġgħet lura minn fuqhom.

⁶Jien għad inkun għal Izrael bħal nida. Ha jiftaħ bħal ġilju,

⁷għeruqu jxenxel bħal sigra tal-luq, jinfirxu r-rimjiet tiegħu, sbuħitu ta’ sigra taż-żebbuġ, u jkun ifewwaħ qisu l-Libanu.

⁸U jerggħu jigu jgħammru taħt id-dell tiegħi, isiru qishom ġnien, jisbieħu qishom dielja, inbid tal-Libanu tkun tistħajjlhom.

⁹X’għandi x’naqsam mal-idoli, Efrajm? Kont jiena li wegibtek, u jien inħarsek; għalik jien bħal ċipressa dejjem tħaddar, minni tikseb il-frott.

¹⁰Kull min hu għaref, jifhem dawn il-ħwejjeg; ħa jagħrafhom kull min hu bil-għaqal, għax il-Mulej it-triqat tiegħu dritti, il-ġusti jimxu fihom, iżda jitfixklu fihom il-midinbin.

Ġoel

Ġoel 1

¹Il-kelma tal-Mulej, li giet lil Ġoel bin Petwel.

Swied il-qalb għall-qerda tal-pajjiż

²Isimgħu dan, xjuħ, agħtu widen, intom ilkoll li tgħammru fil-pajjiż! Ġrat xi haġa hekk fi żmienkom, jew fi żmien missirijietkom?

³Għiduha lil uliedkom, u wliedkom lil uliedhom, u wliedhom lin-nisel ta' warajhom.

⁴Dak li ħalla l-grad qattiegħ, kielu l-grad gerriem. Dak li ħalla l-grad gerriem kielu l-grad qabbiež. Dak li ħalla l-grad qabbiež kielu l-grad qerried.

⁵Qumu mir-rqad, ja sakranazzi, u ibku! Intom li tixorbu l-inbid, newħu lkoll għall-inbid ġdid, li twarrbilkom minn ma' fommkom!

⁶Għaliex għall-pajjiż tiegħi tela' poplu, qawwi u bla għadd; snienu, snien ta' ljun, u għandu d-dras ta' ljunessa.

⁷Il-qasam tad-dwieli tiegħi għamlu ħerba, is-sigar tiegħi tat-tin tertaqhom; qaxqaxhom għalkollox u rmiehom, il-friegħi tagħhom bjadu.

⁸Olfoq, kif tagħmel xebba liebsa x-xkejjer, għall-għarus ta' žgħozitha!

⁹L-offerta tal-ikel u tax-xorb inqatgħet minn dar il-Mulej. Kollhom niket il-qassisin, qaddejja tal-Mulej.

¹⁰Imħassar ir-raba', l-art tbikkik. Għax inqered il-qamħ, l-inbid ġdid nixef, għosfor iż-žejt frisk.

¹¹Infixlu, ħaddiema, intom li tieħdu ħsieb id-dwieli, newħu għall-qamħ u x-xgħir, għax intilef il-ħsad tar-raba'.

¹²Il-qasam tad-dwieli sfar, u s-sigar tat-tin dbielu; is-sigar tar-rummien, tal-palm u tat-tuffieħ, u s-sigar kollha tar-raba' nixfu. Kif għeb il-ferħ minn fost il-bnedmin!

Sejħa għall-indiema u għat-talb

¹³Ilbsu x-xkejjer, qassisin, u olfqu, ixhru, qaddejja tal-artal! Ejjew, orqdu bl-ixkejjer fuqkom, qaddejja ta' Alla tiegħi! Għax miżmuma mid-dar ta' Alla tagħkom l-offerta tal-ikel u tax-xorb.

¹⁴Ordnew sawma; sejħu laqgħa mqaddsa; morru igbru x-xjuħ, u n-nies kollha tal-pajjiż fid-dar tal-Mulej Alla tagħkom. Għajtu lill-Mulej:

¹⁵"Ah, x'jum dan! Għax fil-qrib Jum il-Mulej, jasal bħal riefnu mingħand Xaddaj."

¹⁶Forsi mhux quddiem għajnejna naqas l-ikel, l-hena u l-ferħ mid-dar ta' Alla tagħna?

¹⁷Il-qamħ miżrugħ tħassar taħt it-tub tiegħu; il-matmuriet saru herba waħda, l-imħażen tal-qamħ iġġarrfu, għax il-qamħ nixef.

¹⁸X'jokorbu l-bhejjem! Il-baqar jiggerrew mifxula, għax m'għandhomx fejn jirgħu. Sal-imrieħel tan-nagħaġ u l-mogħoż inqerdu.

¹⁹Jien ngħajjat lilek, Mulej! Għax in-nar qered il-ħdura tar-raba', ilsna tan-nar ħarqu s-siġar kollha tal-għelieqi.

²⁰Sal-bhejjem tar-raba' mxennqin għalik, għax nixfu n-nixxiġat tal-ilma, għax in-nar qered il-ħdura tal-kampanja.

Goel 2

Jum il-Mulej

¹Doqqu t-tromba f'Sijon, semmgħu l-aħbar minn fuq il-muntanja mqaddsa tiegħi! Ha jitriegħdu dawk kollha li jgħammru fil-pajjiż, għax Jum il-Mulej wasal, għax hu fil-qrib!

²Jum ta' dlam u ta' swied, jum ta' sħab u ta' ċpar magħqud. Fuq il-muntanji jinfirex bħal sħaba sewda poplu kotran u qawwi, li bħalu ma kien hemm qatt fl-imghoddi, lanqas ma jkun hemm warajh saż-żminijiet l-aktar imbiegħda.

L-armata tal-invażjoni

³Quddiemu jiekol in-nar, warajh iserrpu l-ilsna tan-nar, quddiemu l-pajjiż qisu l-gnien tal-Għeden, warajh ikun deżert bla ħajja. Xejn ma jkun hemm li jaħrablu.

⁴Id-dehra tiegħu bħal dehra ta' żwiemel; u bħal żwiemel tal-giri, hekk ilebbtu.

⁵Bħal ħsejjes ta' karrijiet jaqbzu fuq qcaċet il-muntanji, bħat-tfaqqiġ ta' lsien in-nar iqabbad il-qasbija, bħal armata qawwija mqassma għall-battalja.

⁶Għad-dehra tagħha l-popli jitkexkxu, l-uċuħ kollha jisfaru.

⁷Huma jinxteħtu bħal nies qalbiena, jixxabtu mas-swar bħal suldati. Kull wieħed minnhom iżomm triqtu, ħadd minnhom ma jitlifha.

⁸Ebda wieħed minnhom ma jross fuq ta' ħdejh, kull wieħed iżomm il-passi tiegħu; u jinxteħtu qalb l-armi bla ma jwarrbu minn posthom.

⁹Jintefgħu għal fuq is-swar, jixxabtu mal-ħitan tad-djar, jidħlu mit-twieqi, qishom ħallelin.

Dehra ta' Jum il-Mulej

¹⁰Quddiemhom l-art titriegħed, is-smewwiet jitqanqlu! Ix-xemx u l-qamar jiddallmu, u l-kwiekeb jitilfu dijiethom!

11 U l-Mulej isamma' leħnu f'ras it-truppi tiegħu. Għax bla għadd qtajjietu, għax hu qawwi dak li jagħmel l-ordni tiegħu, għax Jum il-Mulej hu kbir, tal-biza' wisq, u min jiflaħ għalih?

Sejha għall-indiema

12 "Izda m qar issa, oraklu tal-Mulej, erġgħu duru lejja b'qalbkom kollha, bis-sawm, bil-biki u bl-ilfiq;

13 Ċarrtu qalbkom, u mhux ilbieskom, u erġgħu duru lejn il-Mulej, Alla tagħkom, għax hu twajjeb u ħanin, tqil biex jinkorla, u kollu tjeba; u jisgħobbih għall-ħażen.

14 Min jaf jergax jibdielu u jisgħobbih, u jħalli barka wrajh, offerta tal-ikel u tax-xorb lill-Mulej, Alla tagħkom?

15 Doqqu t-tromba f'Sijon! Ordnew sawma, sejhu laqgħa mqaddsa;

16 iġbru l-poplu, qaddsu l-ġemgħa għajtu x-xjuħ, iġbru t-tfal, u t-trabi tal-ħalib! Ha johroġ l-għarus minn ġo kamartu u l-għarusa mill-kmajra tagħha!

17 Bejn il-portiku u bejn l-artal ħa jibku l-qassisin, qaddejja tal-Mulej! U ħa jgħidu: "Henn għall-poplu tiegħek, Mulej, u la tħallix il-wirt tiegħek jaqa' għaż-żebliħ, u jigi fi lsien il-ġnus! L-għala għandu jingħad fost il-popli: "Fejn hu Alla tagħhom?"

Tmiem il-kastig u l-bidu tal-ħelsien

18 U l-Mulej ġietu għira għall-art tiegħu, għader il-poplu tiegħu.

19 Il-Mulej wieġeb u qal lill-poplu tiegħu: "Ara, jiena se nibagħtilkom il-qamħ u l-inbid ġdid u ż-żejt, u jkollkom minnhom bix-xaba'. U ma nħallikomx iżjed taqgħu għaż-żebliħ tal-ġnus.

20 Inbiegħed minnkom lil tat-Tramuntana u nixħtu f'post niexef u d-deżert, il-quddiemi tiegħu lejn il-baħar tal-Lvant, u l-warrani lejn il-baħar tal-Punent. U titla' minnu ntiena, riħa tinten titla' minnu għax għamel ħsara kbira."

Jidher ġid bil-kotra

21 Tibżax, art, ifraħ u thenna, għax ħwejjeg kbar għamel il-Mulej!

22 La tibżgħux, bhejjem tar-raba'! Għax il-ħdura tal-kampanja reggħet nibtet, is-siġar qed jitqalu bil-frott tagħhom, it-tina u d-dielja qed iroddu l-ġid tagħhom.

23 Ulied Sijon, ifirħu, thennew fil-Mulej, Alla tagħkom! Għaliex hu takom ilma bikri kif imiss, bagħtilkom ix-xita bikrija, u x-xita mwaħħra, bħal fl-imgħoddi.

24 L-andrijiet jimtlew bil-qmuħ, l-imgħasar ifuru bi nbid ġdid u żejt.

25 U nerga' nagħtikom l-annati li ttieklu mill-grad qattiegħ u l-grad gerriem, u mill-grad qerried u l-grad qabbiež, l-armata kbira tiegħi, li jien bghatt kontrikom."

²⁶U tieklu sewwa u tixbgħu, u tfaħħru isem il-Mulej, Alla tagħkom, li jkun għamel għegubijiet. Il-poplu tiegħi ma jkollu qatt iżjed mniex jistħi!

²⁷U tagħrfu li jien ninsab f'nofs Izrael, u li jiena l-Mulej, Alla tagħkom, u m'hemmx hliefi! U l-poplu tiegħi ma jkollu qatt iżjed mniex jistħi!

Ġoel 3

Il-Mulej isawwab l-Ispirtu tiegħu

¹“Wara dan, jigri li jiena nsawwab l-Ispirtu tiegħi fuq il-ħlejjaq kollha. Uliedkom iħabbbru, subien u bniet, ix-xjuħ tagħkom ikollhom ħolm, iż-żgħażagħ tagħkom jaraw vizjonijiet.

²U mqar fuq il-qaddejja, irgiel u nisa, insawwab l-ispirtu tiegħi f'dawk il-jiem.

³Fis-sema u l-art nuri sinjali, demm u nar u kolonni ta' duħħan!

⁴Ix-xemx tinbidel fi dlam, u l-qamar f'demm, qabel ma jasal Jum il-Mulej, kbir u tal-biża'!

⁵U kull min isejjaħ isem il-Mulej jinħeles, għax fuq il-muntanja Sijon ikun hemm is-salvazzjoni, kif qal il-Mulej, u f'Ġerusalem jibqgħu xi wħud li l-Mulej isejjaħ.

Ġoel 4

Fuqix isir il-ħaqq

¹“Għax, ara, f'dawk il-jiem, f'dak iż-żmien, li fih ingedded 'il Ġuda u 'l Ġerusalem,

²jiena nigbor il-ġnus kollha, u nnizzilhom fil-Wied ta' Ġosafat; hemmhekk nagħmel ħaqq minnhom minħabba f'Izrael, il-poplu u l-wirt tiegħi, li huma xerrdu fost il-ġnus, u għax il-pajjiż tiegħi qassmuh bejniethom,

³u tefgħu x-xorti fuq il-poplu tiegħi; 'l uliedhom subien bidluhom man-nisa zienja, u 'l uliedhom bniet bieghuom għall-inbid biex xorbuh”.

Tehdid kontra l-Feniċi u l-Filistej

⁴“U intom ukoll, Tir u Sidon, x'intom għalija? U l-inħawi kollha tal-Filistja? Se tagħmlu vendetta intom minni? Imma jekk tagħmlu vendetta intom minni, fis ngħagġel irroddielkom fuq irjuskom!

⁵Intom ħtaftu l-fidda u d-deheb tiegħi, ħadtu l-egħżeż u l-aħjar minn ħwejġi għat-tempji tagħkom,

⁶intom lil ulied Ġuda u Ġerusalem begħtuhom lil ulied il-Griegi, bl-għan li tbeghduhom minn arthom!

⁷Ara, se nqanqalhom minn fejn begħtuhom intom, u d-deni tagħkom irroddhulkom fuq irjuskom.

⁸U lil uliedkom, kemm subien kemm bniet, inbigħhom jien f'idejn ulied Ġuda; u huma jbigħuhom lin-nies ta' Saba, lil ġens imbiegħed; hekk tkellem il-Mulej!"

Sejha tal-ġnus

⁹Xandru dan fost il-ġnus: Hejju għall-gwerra qaddisa! Qajmu l-qalbenin! Ha jersqu, ha jitilgħu l-irġiel kollha tal-gwerra!

¹⁰Is-sikek tagħkom dewbuhom fi sjuf, l-immieġel tagħkom f'lanez. Ha jgħid id-dgħajjed: "Jien qalbieni!"

¹¹Haffu u ejjew, intom ġnus kollha ta' madwar, u ngabru hemm! Niżżel, Mulej, il-qalbenin tiegħek!

¹²Ha jitqanqlu l-ġnus u jmorru fil-Wied ta' Ġosafat! Għax hemm se noqgħod biex nagħmel haqq mill-ġnus kollha ta' madwar.

¹³Ressqu l-mingel; għax lahaq il-ħsad! Ejjew, ishqu b'riġlejk, għax mimli l-magħsar; il-btieti mfawrin, għax kbira ħzunitom!

Jum il-Mulej

¹⁴Rassa bla qjies f'wied is-sentenza! Għax Jum il-Mulej fil-qrib f'wied is-sentenza.

¹⁵Ix-xemx u l-qamar jiddallmu, u l-kwiekeb jitilfu dijiethom.

¹⁶Il-Mulej iriegħed minn Sijon, isamma' leħnu minn Ġerusalemm; u s-smewwiet u l-art jitriegħdu! Izda l-Mulej ikun għall-poplu tiegħu kenn, ikun fortizza għal ulied Izrael!

¹⁷"Imbagħad tagħrfu li jien il-Mulej, Alla tagħkom, li ngħammar f'Sijon, il-muntanja mqaddsa tiegħi! Ġerusalemm tkun post qaddis, qatt iżjed ma jgħaddu minnha l-barranin!

Żmien l-hena tat-tigdid ta' Izrael

¹⁸U jġri dakinhar, il-muntanji jqattru l-inbid ġdid, l-għoljiet inixxu l-ħalib, u l-widien kollha ta' Ġuda ifuru bl-ilmijiet. U minn dar il-Mulej tnixxi għajn Li ssaqqi Wied Sittim.

¹⁹L-Egittu jsir herba waħda, Edom jinbidel f'dezert li jbikki, minħabba fil-moħqrija li wrew ma' wlied Ġuda meta xerrdu demmhom bla ħtija f'arthom.

²⁰Imma art Ġuda tkun mgħammra għal dejjem, u Ġerusalemm għal dejjem ta' dejjem.

²¹U niħallas minn demmhom li s'issa għadni ma tħallastx minnu u l-Mulej jgħammar f'Sijon."

Għamos

Għamos 1

Il-ħaq tal-Mulej kontra l-ġnus

¹Kliem Għamos, li kien mir-rgħajja ta' Tekugħa. Dak li ra dwar Izrael fi żmien Għużżija, sultan ta' Ġuda, u fi żmien Ġerobogħam bin Ġowas, sultan ta' Izrael, sentejn qabel it-terremot.

²Hu qal: "Il-Mulej iriegħed minn Sijon, u jsamma' leħnu minn Ġerusalemm; dbielet il-ħdura tal-mergħat tar-rgħajja u nixfet il-quċcata tal-Karmel."

Damasku

³Dan jgħid il-Mulej: "Għal tliet dnubiet ta' Damasku, erbgħa anzi,' ma rreggax lura kelmti, għax dirsu lil Gilgħad bi xtabi tal-ħadid.

⁴Nibgħat in-nar fid-dar ta' Hazajel u jeqred il-palazzi ta' Benħadad;

⁵inkisser l-istaneg ta' Damasku, u neqred lil dawk li jgħammru f'wied Awen u 'l dak li jzomm ix-xettru f'Bet-għeden; u l-poplu tas-Sirja jittieħed f'Kir," jgħid il-Mulej.

Gaža

⁶Dan jgħid il-Mulej: "Għal tliet dnubiet ta' Gaža, erbgħa anzi, ma rreggax lura kelmti, għaliex kaxkru fl-eżilju poplu sħiħ biex jagħtuh f'idejn Edom;

⁷nibgħat in-nar fuq is-swar ta' Gaža, u jeqred il-palazzi kollha tagħha;

⁸neqred lil dawk li jgħammru f'Asdod, u 'l dak li jzomm ix-xettru f'Askalon; u ndawwar idejja għal fuq Għekron, u jintemmu l-fdal tal-Filistin," jgħid il-Mulej Alla.

Tir

⁹Dan jgħid il-Mulej: "Għal tliet dnubiet ta' Tir, erbgħa anzi, ma rreggax lura kelmti, għaliex kaxkru fl-eżilju poplu sħiħ biex jagħtuh f'idejn Edom, u ma ftakrux fil-patt tal-aħwa;

¹⁰nibgħat in-nar fuq is-swar ta' Tir, u jeqred il-palazzi tagħha."

Edom

¹¹Dan jgħid il-Mulej: "Għal tliet dnubiet ta' Edom, erbgħa anzi, ma rreggax lura kelmti, għaliex għamel għal huh bis-sejf, u warrab kull ħniena, u żamm għadbu għal dejjem, u l-qilla tiegħu żammha sal-aħħar;

¹²għalhekk nibgħat in-nar f'Teman u jeqred il-palazzi ta' Bosra."

Għammon

¹³Dan jgħid il-Mulej: “Għal tliet dñubiet ta’ wlied Għammon, erbgħa anzi, ma rreggax lura kelmti, għaliex ċarrtu hđan in-nisa tqal ta’ Gilgħad, biex iwessgħu trufijiet arthom;

¹⁴inqabbad in-nar fuq is-swar ta’ Rabba, u neqred il-palazzi tagħha, b’għajjat f’jum it-taqbida, u b’tempesta f’jum ir-riefnu;

¹⁵u s-sultan tagħhom imur fl-eżilju, hu u l-prinċipijiet tiegħu miegħu,” jgħid il-Mulej.

Għamos 2

Mowab

¹Dan jgħid il-Mulej: “Għal tliet dñubiet ta’ Mowab, erbgħa anzi, ma rreggax lura kelmti, għax għadam is-sultan ta’ Edom ħarquh irmied;

²nibgħat in-nar f’Mowab, u jeqred il-palazzi ta’ Kerijjot, u Mowab imut fost l-għajjat, u l-għagħa u d-daqq tat-tromba;

³neqred min-nofs ’il min jaħkimha, u miegħu noqtol il-prinċipijiet tagħha kollha,” jgħid il-Mulej.

Il-ħaq tal-Mulej għal Ġuda u Izrael

⁴Dan jgħid il-Mulej: “Għal tliet dñubiet ta’ Ġuda, erbgħa anzi, ma rreggax lura kelmti, għax huma telqu l-ligi tal-Mulej, u ma ħarsux il-kmandamenti tiegħu; ħargu hom barra mit-triq l-idoli tagħhom, li mxew warajhom missirijiethom;

⁵għalhekk jien nibgħat nar fuq Ġuda, u naħraq il-palazzi ta’ Ġerusalem.”

⁶Dan jgħid il-Mulej: “Għal tliet dñubiet ta’ Izrael, erbgħa anzi, ma rreggax lura kelmti, għax huma bieghu l-bniedem ġust għall-fidda, u l-fqir għal żewġt iqrieq;

⁷saħqu ras l-imsejkna mat-trab tal-art, u għawgu t-triq tal-umli; għax huma jidhlu għand l-istess żagħżugħa, sew l-iben, sew missieru, biex iżebilhu l-isem qaddis tiegħi;

⁸u għax hdejn kull artal jimteddu fl-art fuq ħwejjeg mirhunin; u fid-dar ta’ alla tagħhom ilegħu l-inbid ta’ dawk li huma jimmultaw.

⁹U safrattant kont jien li qridtilhom ġens l-Amurrin, minn quddiemhom, minkejja li kien għoli daqs iċ-ċedri, u l-qawwa tiegħu qawwa tal-ballut. U qridtlu l-frott minn fuqu u sal-għeruq minn taħtu.

¹⁰Kont jien li tellajtkom mill-Egittu, mexxejtkom erbgħin sena fid-deżert, biex tiehdu art ġens l-Amurrin.

¹¹Kont jien li għażilt profeti minn uliedkom u nażrin miż-żgħażaġh tagħkom. Mhux hekk għamilt magħkom, ulied Izrael?” jgħid il-Mulej.

- ¹²“Izda intom szejtu l-inbid lin-nażrin, u lill-profeti għedtulhom: ‘Tħabbrulniex!’
- ¹³Araw, se rrosskom mal-art, kif jintrass ’l isfel karettun mgħobbi bil-qatet.
- ¹⁴Il-ħafif ma jibqagħlux ħila biex jaħrab, il-qawwi ma jwettaqx saħħtu; lanqas il-qalbieni ma jsalva ħajtu;
- ¹⁵min jaqbad l-ark ma jiqafx fuq riglejħ, min hu riglejħ ħfief ma jsalvax, lanqas ir-rikkieb ma jsalva ħajtu;
- ¹⁶u m qar l-aqwa wieħed fost il-qalbiena, ikollu jaħrab għarwien dakinhar,” jgħid il-Mulej.

Għamos 3

Il-Mulej u Iżrael

- ¹Uljed Iżrael, isimgħu din il-kelma, li l-Mulej qal kontrikom, u kontra t-tribujiet kollha, li jien tellajt minn art l-Egittu. Huwa qal,
- ²“Mir-razez kollha tal-art ma ridt naf b’ħadd ħliefkom; għalhekk se nikkastigakom minħabba l-ħażen kollu tagħkom.
- ³Forsi tnejn min-nies se jimxu flimkien jekk ma jiftehmux?
- ⁴L-iljun se jriegħed fil-foresta jekk ma jsibx il-priża? Il-ferħ tal-ljun se jsamma’ leħnu fl-għar tiegħu jekk ma jkun qabad xejn?
- ⁵L-għasfur se jaqa’ f’wiċċ l-art, jekk ma jkunx hemm ix-xbiek? Se jinqaleb il-mansab mal-art, jekk ma jkunx hemm x’jaqbad?
- ⁶Forsi tindaqq it-tromba fil-belt u l-poplu ma jibżax? Se tigri xi ħsara f’belt, jekk ma jkunx għamilha l-Mulej?
- ⁷Għax ebda ħaġa ma jagħmel Sidi l-Mulej, jekk ma jurix il-ħwejjeg moħbija tiegħu lill-qaddejja tiegħu l-profeti.
- ⁸L-iljun jgħajjat: min ma jibżax? Sidi l-Mulej jitkellem: min ma jħabbarx?”

Id-dnubiet ta’ Samarija

- ⁹Habbru fil-fortizzi tal-Assirja, u fil-palazzi tal-art tal-Egittu, u għidu: “Ingabru fuq il-muntanji ta’ Samarija u araw: it-taħwid kbir li hemm go fiha, il-moħqrijiet f’nofsha.
- ¹⁰Jagħmlu s-sewwa ma jafux, oraklu tal-Mulej, nies li jrekknu l-vjolenza u s-serq fil-palazzi tagħhom.”
- ¹¹Għalhekk dan jgħid Sidi l-Mulej: “L-għadu għad idawwarlek artek, ineżżgħek minn qawwietek, u jisraqlek il-palazzi tiegħek.”

¹²Dan jgħid il-Mulej: “Bħalma r-ragħaj jaħtaf minn ħalq l-iljun xi żewġ saqajn jew xi biċċa widna tan-nagħaġ tiegħu, daqshekk jeħilsu minn ulied Izrael minn dawk li jgħammru f’Samarija, li jixxaħxħu fl-irkejjen tad-divani, u s-sufanijiet ta’ Damasku.”

¹³“Isimgħu u ixhdu kontra dar Ġakobb, oraklu ta’ Sidi l-Mulej, Alla tal-eżerċi:

¹⁴Dakinhar li nikkastiga ‘l Izrael għal dñubietu, nikkastiga wkoll l-artali ta’ Betel, jitqaċċtu l-qrun tal-artal tagħha, u jiggarrfu fl-art.

¹⁵Naħbat għad-dar tax-xitwa u għad-dar tas-sajf; u jiggarrfu l-palazzi tal-avorju, u jispiċċaw id-djar il-kbar,” oraklu tal-Mulej.

Għamos 4

¹Isimgħu din il-kelma, intom baqar ta’ Basan, li qegħdin fuq il-muntanja ta’ Samarija. Intom li tgħakksu lill-imsejknin, u taħqru l-fqar; li tgħidu lil żwieġkom: ‘Ġibulna x’nixorbu!’

²Sidi l-Mulej ħalef bi qdusitu: ‘Arahom ġejjin jiem fuqkom u jeħdukomm bis-snanar, u bil-foxxni l-aħħar fostkom.

³U toħorġu mit-tiċrit tas-swar, waħda wara l-oħra, u jwaddbukomm lejn Harmon,” oraklu tal-Mulej.

Izrael ma jindimx

⁴“Ejjew f’Betel u idinbu, f’Gilgal u kompli idinbu; offru s-sagrificċji filgħodu, u l-għexur kull tlitt ijiem.

⁵Aħarqu l-ħobż bil-ħmira b’radd il-ħajr; ħabbru u xandru l-offerti minn rajkom. Għax dan ħabbejtu, ulied Izrael,” oraklu ta’ Sidi l-Mulej.

⁶“Jien naddaftilkomm snienkomm fl-ibliet kollha tagħkomm, u naqqastilkomm il-ħobż mill-għamajjar kollha tagħkomm, imma intom ma rgajtux lejja,” oraklu tal-Mulej.

⁷“Jien żammejtilkomm ukoll ix-xita, meta l-ħsad kien għadu tliet xhur bogħod; u bgħatt ix-xita fuq belt, u fuq belt oħra ma bgħatthiex; għalqa waħda ssaqqiet bix-xita, u nixfet l-għalqa l-oħra, għax xita ma bgħattx fuqha.

⁸Tnejn, tlitt ibliet ġew jixxenglu, lejn belt waħda jixorbu l-ilma, u ma xebgħux! B’danakollu ma rgajtux għal għandi,” oraklu tal-Mulej.

⁹“Jien ilqajtkomm bir-riħ Xlokk u bis-sadid, qridtilkomm il-ġonna tagħkomm u l-oqsma tad-dwieli, is-siġar tat-tin u taż-żebbuġ tagħkomm kilhomkomm il-grad. Imma intom ma rgajtux għal għandi,” oraklu tal-Mulej.

¹⁰“Bgħattilkomm il-pesta bħal tal-Egittu, qtiltilkomm bix-xabla ż-żgħażaġħ tagħkomm, u ħallejt jinqabdu ż-żwiemel tagħkomm u tellajt fi mnifsejkom l-intiena tal-kamp tagħkomm; imma intom ma rgajtux għal għandi,” oraklu tal-Mulej.

¹¹“Jiena qlibtkom ta’ taħt fuq, kif Alla qaleb lil Sodoma u Gomorra; kontu bħal ħerba meħlusa minn ħuġġieġa, imma intom ma rgajtux għal għandi,” oraklu tal-Mulej.

¹²“Mela dan se nagħmillek, Iżrael; u la darba se nagħmillek hekk, ħejji ruġek, biex tiltaqa’ ma’ Alla tiegħek, O Iżrael.”

¹³Dak li sawwar il-muntanji, u joħloq l-irjieħ, juri lill-bniedem kif hu jaħsibha, jagħmel is-sebħ u d-dlam, u jimxi fuq il-qċaċet tal-art, Jaħweh, Alla tal-eżerċti, jismu.

Għamos 5

F’Alla hemm il-ħajja

¹Isimgħu din il-kelma, li jien se llissen għalikom, għanja ta’ biki, O Iżrael.

²“Waqgħet biex ma terġax tqum, ix-xbejba ta’ Iżrael. Minxura fl-art, ħadd ma jqajjimha.”

³Għax dan jgħid Sidi l-Mulej: “Il-belt li ħarġet b’elf ruħ, tibqa’ b’mija, u dik li ħarġet b’mija, tibqa’ b’għaxra, għad-dar ta’ Iżrael.”

⁴Għax dan jgħid il-Mulej lil dar Iżrael: “Fittxuni u tgħixu.

⁵La tfittxux lil Betel, la tmorrux f’Gilgal, la tgħaddux lejn Birsaba. Għax Gilgal tittieħed fl-eżilju, u Betel issir ħerba.”

⁶Fittxu lill-Mulej u tgħixu. Li ma joħroġx bħan-nar għal dar Ġuzeppi, jibla’ kollox u ma jkunx hemm min jitfih, għad-dar ta’ Iżrael.

⁷Intom li tibdlu l-gustizzja fi mrar, u tixħtu s-sewwa mal-art!

⁸Hu li għamel il-Plejadi u l-Orjon, li jibdel id-dlam fis-sebħ, u l-jiem fil-lejl mudlam; li jsejjaħ ilmijiet il-baħar, u jsawwabhom fuq wiċċ l-art, Jaħweh jismu.

⁹Li jġieġhel tleħħ il-qerda fuq il-qawwi, u l-qerda jġib fuq il-fortizza.

¹⁰Jobogħdu ’l min iwiddeb fil-bieb, u jistmerru ’l min jgħid is-sewwa.

¹¹Għax intom għakkistu l-fqir, u teħdulu t-taxxa minn fuq il-qamħ. Intom bnejtu djar b’gebel mingur, imma intom fihom ma tgħammrux. Xettiltu oqsma sbieħ tad-dwieli, imma l-inbid ma tixorbux.

¹²Għax naf kemm huma dnubietkom, u ħtijietkom kemm huma kbar. Intom tgħakksu l-bniedem sewwa, tieħdu r-rigali, u twarrbu l-gustizzja mill-imsejknin fil-bieb.

¹³Min hu għaqli jibqa’ sieket fi żmien bħal dan, għax huwa żmien ħazin.

¹⁴Fittxu l-gid, u mhux id-deni, jekk tridu tgħixu, u l-Mulej, Alla tal-eżerċti, ikun magħkom, bħalma għedtu.

¹⁵Obogħdu d-deni u ħobbu l-gid, saħħu l-gustizzja f'bieb il-belt; u l-Mulej Alla tal-eżerċti għandu mnejn iħenn għal fdal Ġużeppe.

¹⁶Għalhekk jgħid il-Mulej, Alla tal-eżerċti, Sidi: “Tinwiħ fil-pjazez kollha, u fit-triqat kollha jgħajtu: ‘Jaħasra! Jaħasra!’ Isejħu lill-bidwi biex isewwed qalbu, u l-bekkejja biex inewħu.

¹⁷Tinwiħ f'kull għalqa tad-dwieli, għax jien se ngħaddi minn go nofsok,” jgħid il-Mulej.

L-eżilju ta' Izrael

¹⁸Jaħasra għalikom li tixtiequ Jum il-Mulej! L-għala triduh Jum il-Mulej? Dlam hu, u mhux dawl.

¹⁹Bħal meta wiehed jaħrab minn quddiem l-iljun, u jiltaqa' miegħu l-ors, jew jidhlo id-dar u jqiegħed idu mal-ħajt, u jigdmu s-serp.

²⁰Jaqaw mhux tassew li Jum il-Mulej dlam u mhux dawl? Mhuwiex swied bla ebda dija?

²¹Il-festi tagħkom sirt nobgħodhom u nistmerrhom, ebda gost ma nsib fil-laqqhat tagħkom.

²²Meta tressquli quddiem l-offerti tal-ħruq u s-sagrificċji tagħkom, ma jogħgħbunx, u anqas biss inħares lejn l-offerti tas-sliem tal-bhejjem imsemmna tagħkom.

²³Warrbu minni l-għajjat tal-għana tagħkom, ma rridx nisma' bid-daqq tal-arki tagħkom.

²⁴Hallu l-gustizzja tgelgel bħall-ilma, u s-sewwa bħal wied ta' dejjem.

²⁵Ressaqtuli, forsi, vittmi u offerti għall-erbghin sena fid-deżert, dar ta' Izrael?

²⁶Intom iġġorru 'l Sikkut, is-sultan tagħkom, u l-kewkba ta' Kewan, alla tagħkom, l-idoli li intom għamiltu għalikom.

²⁷Imma jien neżiljakom 'l hemm minn Damasku.” Dan jgħid il-Mulej, Alla tal-eżerċti jismu.

Għamos 6

Ix-xorti ta' ġnus oħra

¹Hazin għalihom dawk li f'Sijon għandhom moħħhom mistrieħ, dawk li qalbhom qawwija fil-muntanja tas-Samarija, il-kbarat tal-ewwel fost il-ġnus, li għandhom jiġu n-nies ta' Izrael.

²Għaddu għal Kalni u taraw, morru minn hemm għal Hamat il-kbira, u inzlu lejn Gatt tal-Filistin. Jaqaw intom aħjar minn dawn is-saltniet? Jonkella usa' minn tagħhom il-fruntieri tagħkom?

³Mingħalihom 'il bogħod jum il-ħsara, waqt li qegħdin iqarrbu l-ħakma tal-vjolenza.

⁴Fuq sodod tal-avorju mimduda, jitmattru fuq il-friex; u ħrief il-merħla jieklu, għogiela mill-istalla;

⁵mal-arpa jqabblu l-għana, bħal David strumenti jivvintaw.

⁶L-inbid ilegilguh minn bwieqi kbar, u bl-ifjen żjut jindilku, bla xejn ma jsewdu qalbhom għall-qerda ta' Ġużepi.

⁷Għalhekk ikunu l-ewwel fost dawk li jittieħdu fl-eżilju, u tintemm imbagħad l-għajta tal-imhejmin.

⁸Halef il-Mulej bih innifsu, oraklu tal-Mulej tal-eżerċi: "Nistmerr jien il-kburija ta' Ġakobb, nobgħod il-fortizzi tiegħu. Għalhekk il-belt se nitlaqha b'kulma fiha."

⁹Għad jigr li jekk f'dar waħda jifdal għaxra min-nies ħajjin, dawn ukoll imutu.

¹⁰U meta qarib ta' xi ħadd mejjet, dak li jaħarqu, jigr biex igorr għadmu 'l barra mid-dar, u jgħid lil min ikun gewwa fid-dar: 'Hemm xi ħadd ieħor miegħek?' u dak iwiegħbu: 'Le', jgħidlu: 'Iskot, għax m'għandniex insemmu isem il-Mulej.'

¹¹Għaliex, ara, il-Mulej jikkmanda, u jaħbat għad-dar il-kbira u jagħmilha frak, u d-dar iż-żgħira laqx.

¹²Jaqaw iż-żwiemel jigr fuq il-blat? Jaqaw jaħartu l-baħar bil-baqar? Intom biddiltu l-gustizzja f'velenu, u f'imrar il-frott tal-gustizzja.

¹³Intom li fraħtu b'Lo-debar, intom li għedtu: "Jaqaw mhux b'ħilitna li rbaħna Karnajm?"

¹⁴"Arawni: Jien inqajjem kontrikom, dar Izrael, gens u jgħakksukom mill-mogħdija ta' Hamat sal-wied tal-Għaraba," oraklu tal-Mulej, Alla tal-eżerċi.

Għamos 7

Id-dehriet ta' Għamos

¹Dan urienu Sidi l-Mulej: Arah isawwar qatgħa gradijiet, meta beda jinbet il-ħaxix imwaħħar; il-ħaxix imwaħħar wara l-ħsad tas-sultan.

²Meta kielu l-ħaxix tal-art jien għedt: "Sidi Mulej, aħfer, nitolbok! Kif se jzomm Ġakobb? Daqs kemm hu żgħir!"

³U l-Mulej sogħob bih ta' dan. "Ma jkunx dan," qal il-Mulej.

⁴Dan urieni Sidi l-Mulej: Ara, Sidi l-Mulej sejjaħ fjamma nar, u nixef il-qiegh il-kbir u r-raba' nħaraq.

⁵U jien għedt: "Sidi Mulej, ieqaf, nitolbok! Kif jista' jzomm Ġakobb? Daqs kemm hu żgħir!"

⁶U l-Mulej sogħob bih għal dan. "Lanqas dan ma jkun," qal il-Mulej.

⁷Dan urieni Sidi l-Mulej: Ara Sidi wieqaf maġenb ħajt u f'idu ċ-ċomb tal-bennejja.

⁸U qalli l-Mulej: "X'qieghed tara, Għamos?" U jien wegibt: "Iċ-ċomb tal-bennejja." U qal Sidi: "Ara, se nqieghed iċ-ċomb tal-bennejja f'nofs il-poplu tiegħi Izrael; m'iniex se naħfrilhom aktar;

⁹l-għoljiet ta' Izakk se jsiru ħerba u jiġġarrfu s-santwarji ta' Izrael, u nqum bis-sejf għal dar Ġerobogħam."

Għamos u Amasija

¹⁰U Amasija, il-qassis ta' Betel, baġat jgħid lil Ġerobogħam, is-sultan ta' Izrael: "Għamos għamel konfokka kontrik fid-dar stess ta' Izrael. Il-pajjiż ma jiflaħx iżjed għal kulma qieghed jgħid.

¹¹Għax hekk qal Għamos: 'Ġerobogħam imut bis-sejf u Izrael ikun itturufnat minn artu.' "

¹²Amasija qal lil Għamos: "Mur, bniedem vegġenti, itlaq lejn l-art ta' Ġuda, u ħobżok kulu hemm, u ħabbar hemm;

¹³u tkomplix iżjed tħabbar go Betel, għaliex Betel santwarju tas-sultan, it-tempju tas-saltna."

¹⁴Wieġeb imbaġħad Għamos u qal lil Amasija: "Jien m'iniex profeta, lanqas bin profeta; jiena biss ragħaj u niżbor il-gummajż;

¹⁵iżda l-Mulej qabadni minn wara l-merħla, u l-Mulej qalli: 'Mur, ħabbar lill-poplu tiegħi, Izrael.'

¹⁶"U issa, isma' xi jgħid il-Mulej. Inti tgħidli: 'Tħabbarx kontra Izrael, tbassarx kontra d-dar ta' Izakk.'

¹⁷"Mela dan jgħid il-Mulej: 'Martek għad tintelaq għaž-żina fil-belt; uliedek, subien u bniet, imutu bis-sejf, u artek tinqasam f'oqsma; inti tmut f'art imniġġsa, u Izrael ikun żgur itturufnat minn artu.' "

Għamos 8

Id-dehra tal-qoffa bil-frott

¹Dan li wrieni Sidi l-Mulej: qoffa bil-frott tas-sajf.

²U qalli: “X’inti tara, Għamos?” U wegibt: “Qoffa bil-frott tas-sajf,” u l-Mulej qalli: “Wasal it-tmiem għall-poplu tiegħi Izrael. Ma naħfirlux iżjed.

³L-għana fit-tempju dakinhar jitbiddel fi twerżiq, oraklu tal-Mulej. Hafna jkunu l-katavri mixhutin ma’ kullimkien.”

Ir-regħba għall-flus

⁴Isimgħu dan, intom li tikkalpestaw l-imsejken, intom li ttemmu l-foqra tal-pajjiż,

⁵u tgħidu: “Meta se jgħaddi l-qamar ġdid, ħa nbigħu l-qamħ. Meta se jgħaddi s-Sibt ħa nferrgħu x-xgħir? Inčekknu l-efa, u nkabbru x-xekel, u nqarrqu b’miżien falz.

⁶Nixtru bil-flus il-foqra, u b’żewġt iqrieq l-imsejken, u nbigħu sal-karfa tal-qamħ.”

⁷Il-Mulej ħalef bil-foħrija ta’ Ġakobb: “Ma ninsa qatt xejn minn għemilhom!”

⁸Ma titregħidx l-art minħabba dan? U ma jibkix min jgħammar fiha? Ma jkollhiex titla’ bħan-Nil, u tinżel bħax-xmara tal-Egittu?

⁹Jigri f’dak il-jum, oraklu ta’ Sidi l-Mulej, li jiena nnizzel ix-xemx f’Nofsinhar, u ndallam l-art binhar.

¹⁰Għad inbiddel il-festi tagħkom f’jiem ta’ vistu, u l-għana kollu tagħkom fi krib; illibbes il-ġenbejn bl-ixkejjer, u nqarweż l-irjus kollha. Dak il-Jum nagħmlu bħal jum ta’ vistu għall-iben il-waħdieni, u jibqa’ sal-aħħar bħal jum ta’ mrar.

Il-ġuħ tal-kelma ta’ Alla

¹¹“Ara, għad jigi żmien, oraklu ta’ Sidi l-Mulej, meta nibgħat il-ġuħ fl-art; mhux il-ġuħ tal-ħobż, lanqas l-għatx għall-ilma, iżda għas-smiġħ tal-kelma tal-Mulej.

¹²Jibdew iduru minn baħar għal ieħor, u jiggerrew mit-Tramuntana għal-Lvant, ifittxu l-kelma tal-Mulej, u ma jsibuhix.

¹³Dakinhar jinfnew bil-għatx ix-xebbiet sbieħ u ż-żgħażaġħ qalbiena.

¹⁴Dawk li jaħilfu bl-Għajb ta’ Samarija, u jgħidu “Daqs kemm hu ħaj alla tiegħek, Dan’, u ‘Daqs kemm hu ħaj il-maħbub tiegħek, Birsaba’. Jaqgħu u qatt iżjed ma jqumu.”

Għamos 9

Is-salvazzjoni tal-ġusti

¹Rajt lil Sidi wieqaf ħdejn l-artal u qalli: “Habbat fuq il-kaptelli sa ma jitheżzu l-għatbiet, u ġarrafhom fuq irjus in-nies kollha; min jibqa’ ħaj minnhom neqirdu bix-xabla: ħadd minnhom ma jaħrab, ħadd minnhom ma jeħles.

- ²Jekk iħaffru f'Qiegħ l-Art, minn hemm taħtafhom idi; jekk jitolgħu fis-smewwiet, minn hemm inniżżilhom;
- ³jekk jinħbew fuq il-quċcata tal-Karmel, hemm infittixhom, u minn hemm naqbadhom; u jekk jinħbew minn quddiem għajnejja f'qiegħ il-baħar, nordna lisserp jigdimhom;
- ⁴u jekk imorru fl-eżilju quddiem l-għedewwa tagħhom, hemm nordna lix-xabla toqtolhom: għajnejja jkunu fuqhom għad-deni u mhux għall-ġid.”
- ⁵U Sidi l-Mulej tal-eżerċti li jmiss l-art u din iddub, u jibku dawk kollha li jgħammru fiha, u togħla bħan-Nil, u terġa' tinzel bħax-xmara tal-Eġittu;
- ⁶li jibni l-għamara tiegħu fl-għoli tas-smewwiet, u jwaqqaf fuq l-art is-sisien tal-wesgħa tas-smewwiet; li jsejjaħ l-ilmijiet tal-baħar, u jferragħhom fuq wiċċ l-art: Jahweh hu ismu.
- ⁷“Mhux bħal ulied Kus intom għaliya, ulied Izrael?” Oraklu tal-Mulej. “Ma ħriġtx jien lil Izrael mill-Eġittu, u l-Filistin minn Kaftor, u n-nies tas-Sirja minn Kir?”
- ⁸Ara, għajnejn Sidi l-Mulej fuq is-saltna ħatja, u jien neqridha minn wiċċ l-art, iżda ma neqridx għalkollox lil dar Ġakobb,” oraklu tal-Mulej.
- ⁹“Ara, jiena nordna, u nqalleb lil dar Izrael fost il-ġnus, bħalma jqallbu t-terrapien f'għarbiel, imma ebda żrara ma taqa' fl-art.
- ¹⁰Bix-xabla jmutu l-ħatja kollha fost il-poplu, dawk li jgħidu: ‘Id-deni ma jmissniex, ma jilħaqniex.’
- ¹¹Dakinhar intalla' mill-ġdid l-għarix ta' David, li sar ħerba waħda, u rraqqa' t-tiċrit tiegħu; nerga' ntellagħlu dak li ġġarrat minnu, u nibnih kif kien fl-imgħoddi,
- ¹²biex huma jirtu l-fdal ta' Edom, u l-ġnus kollha msemija għaliya,” oraklu tal-Mulej li għad jagħmel dan.
- ¹³“Araw, għad jiġi żmien,” oraklu tal-Mulej, “meta min jaħrat jilħaq fuq min jaħsad, min jagħsar l-għeneb jilħaq fuq min jizra'; u l-inbid ġdid iqattar mill-muntanji, l-għoljiet kollha jkunu jnixxu minnu.
- ¹⁴Irregga' l-poplu tiegħi Izrael għal li kien; jibnu l-ibliet meqruda u jgħammru fihom; iħawlu d-dwieli u jixorbu l-inbid tagħhom; u jxettlu għonna u jieklu mill-frott tagħhom.
- ¹⁵U nħawwilhom f'arthom, u qatt iżjed ma jinqalgħu mill-art li tajthom,” jgħid il-Mulej, Alla tiegħek.

Għabdija

Għabdija 1

Il-qerda ta' Edom

¹Il-viżjoni ta' Għabdija. Hekk jgħid Sidi l-Mulej dwar Edom: Smajna b'aħbar li giet minghand il-Mulej, u fost il-popli messagġier intbagħat: "Qumu! Ejjew inqumu kontrih! Għall-gwerra!"

²Ara, jien nagħmlek ċkejken fost il-ġnus, għad tkun imzeblaħ ħafna!

³Il-qalb imkabbra tiegħek qarrqet bik, inti li tgħammar fl-għerien tal-blat, li għandek l-għamara tiegħek fl-għoli, inti li f'qalbek tgħid: "Min se jnizzilni fl-art?"

⁴Imqar jekk tibqa' togħla 'l fuq daqs ajkla, u fost il-kwiekeb tpoġġi l-bejta tiegħek, minn hemm ukoll inġarrfek, oraklu tal-Mulej.

⁵Jekk jiġu l-ħallelin u jidhlu fuqek, jew jersqu lejך billejl xi nies ħalliela, ma kinux forsi lilek jisirqulek dak biss illi għalihom hu biżżejjed? Jekk jiġu għandek dawk li jaqtgħu l-għeneb, mhumiex se jhallu xi tilqit warajhom? Kif ġejt fix-xejn!

⁶Kemm qallbuh sewwa ta' taħt fuq 'l Għesaw, fittxewlu b'reqqa l-ġid li kellu moħbi!

⁷Qalgħuk 'il barra nett, sa tarf pajjiżek, kull min għamel patt miegħek daħak bik, ħbiebek għelbuk, u min kien jiekol miegħek il-ħobż tiegħek nasablek xibka taħtek. M'hemmx għaqaq fih!

⁸U jiena, dakinhar, oraklu tal-Mulej, ma neqridhomx l-għorrief minn ġo Edom; u l-għaqaq mill-muntanja ta' Għesaw?

⁹Imbagħad il-qalbenin tiegħek, Teman, jitwerwru lkoll bil-biża', għaliex kulħadd jintemm mill-muntanja ta' Għesaw. Talli biċċirt

¹⁰u ħqart lil ħuk Ġakobb, għad tkun miksi bl-għajb, għal dejjem għad tintemm.

¹¹Għax dakinhar inti kont bqajt biered, xħin ġidu ġarrewhulu l-barranin, u nies strangieri bdew deħlin minn bwiebu u tellgħu x-xorti għal Ġerusalemm; kont qisek inti nnifsek wieħed minnhom.

¹²Imma tifraħ bil-Jum li ġie fuq ħuk, Jum l-hemm tiegħu; u xejn la turi hena b'ulied Ġuda f'Jum il-qerda tagħhom; lanqas m'għandek tiftaħar f'Jum id-dwejjaq.

¹³U la tgħaddix minn bieb il-poplu tiegħi f'Jum l-għawġ tagħhom; xejn tifraħ int ukoll bi ħsarat f'Jum l-għawġ tiegħu; tmiddx idek fuq ġidu f'Jum l-għawġ tiegħu;

¹⁴tiqafx f'salib it-toroq ħa teqred il-maħrub minnu; la terħihomx f'idejn l-għedewwa tagħhom lil dawk li jibqgħu fih f'Jum id-dwejjaq.

15 Għax qrib Jum il-Mulej għall-popli kollha! Kif għamilt inti, hekk għad jagħmlu lilek, fuq rasek stess għad jaqa' għemilek.

16 Għaliex kif mill-muntanja mqaddsa tiegħi mortu tixorbu intom, hekk għad jixorbu dejjem il-ġnus kollha: jixorbu u jlegilgu, imbagħad ikunu qishom qatt ma kienu.

17 Izda fuq il-muntanja ta' Sijon jibqgħu xi meħlusin, u hi tkun post qaddis; u dar Ġakobb tfaqqar lil min faqqarha!

18 U dar Ġakobb tkun nar, u dar Ġużeppi tkun xrara, u dar Għesaw tkun tiben, u jaħarqhom, iva, jibilgħuhom, ebda meħlus ma jibqa' f'dar Għesaw: għax tkellem il-Mulej!

19 In-nies tan-Negeb jieħdu f'idejhom il-muntanja ta' Għesaw; u dawk ta' Sefela, pajjiż il-Filistin; il-wita ta' Efrajm taqa' f'idejhom, u jieħdu dik ta' Samarija wkoll; u Benjamin jieħu Gilgħad għalih.

20 L-eżiljati ta' Halah, dawn ulied Izrael, jieħdu Kangħan għalihom, sa Sarefta; l-itturufnati ta' Ġerusalem, li qegħdin f'Sefarad, jieħdu l-ibliet tan-Negeb.

21 U, meħlusin mill-eżilju, fuq il-muntanja ta' Sijon jitilgħu biex mill-muntanja ta' Għesaw jagħmlu l-ħaqq. U tkun imbagħad is-saltna tal-Mulej.

Ġona

Ġona 1

Ġona ma jilqax il-missjoni tiegħu

- ¹Il-kelma tal-Mulej waslet lil Ġona bin Amittaj, u qallu:
- ²“Qum, mur Ninwè, il-belt il-kbira, u xandrilha li ħzunitom telgħet quddiemi.”
- ³Imma Ġona qam biex jaħrab lejn Tarsis minn quddiem il-Mulej. Niżel Ġaffa, fejn inzerta ġifen sejjer lejn Tarsis, ħallas il-passaġġ, u telaq fuqu biex imur magħhom f’Tarsis, ’il bogħod mill-Mulej.

It-tempesta

- ⁴Iżda l-Mulej bagħat riefnu fuq il-baħar, u qamet taqliba kbira, hekk li l-ġifen kien għoddu nqasam.
- ⁵Il-baħrin twerwru, u kull wieħed minnhom beda jgħajjat lill-alla tiegħu; u waddbu l-baħar il-merkanzija li kien hemm fuq il-ġifen, biex iħaffu minn fuqhom. Iżda Ġona niżel isfel nett tal-ġifen, imtedd u raqad fil-fond.
- ⁶Imbagħad resaq fuqu l-kaptan u qallu: “Int kif int rieqed? Qum, u sejjaħ lil Alla tiegħek! Għandu mnejn Alla jiftakar fina u ma nintilfux!”
- ⁷Imbagħad bdew jgħidu wieħed lil ieħor: “Ejjew nitfgħu x-xorti, ħa nkunu nafu ta’ min hi l-ħtija li waqa’ fuqna dan l-għawġ kollu.” Tefgħu x-xorti, u x-xorti waqgħet fuq Ġona.
- ⁸Imbagħad qalulu: “Issa għidilna: ħtija ta’ min ġie fuqna dan il-għawġ? X’inhu xogħlok, minn fejn int ġej, liema hu pajjiżek, u minn liema poplu int?”
- ⁹“Jien Għebrew,” qalilhom, “u nqim lill-Mulej, Alla tas-sema, li għamel il-baħar u l-art.”
- ¹⁰Dawk l-irġiel beżgħu biża’ kbir, u qalulu: “Dan għax għamiltu?” Għax billi hu qalilhom kollox, saru jafu li kien ħarab minn quddiem il-Mulej.
- ¹¹Imbagħad qalulu: “X’se nagħmlu bik, biex il-baħar jikkwitalna?” Għax il-baħar baqa’ jżid.
- ¹²“Aqbduni u ixħtuni l-baħar,” qalilhom, “u l-baħar jikkwitalkom. Għax naf li din it-tempesta kollha waqgħet fuqkom ħtija tiegħi.”
- ¹³In-nies armaw jaqdfu biex jerggħu jaqbdu l-art, iżda ma seħħilhomx, għax it-taqlib tal-baħar baqa’ jżid kontribom.
- ¹⁴Għalhekk sejħu l-Mulej u qalu: “Jaħasra, Mulej, nitolbuk li ma tħalliniex nintilfu ħtija tal-ħajja ta’ dan il-bniedem, u twaħħalniex ħatja ta’ demm bla ħtija, għax kont int, Mulej, li għamilt kif għoġbok.”

15 U qabdu 'l Ġona u xeħtuh il-baħar, u l-baħar raqqad il-qilla tiegħu.

16 U l-irġiel qabadhom biża' kbira mill-Mulej, u offrew sacrificċji lill-Mulej u għamlu wegħdiet.

Ġona 2

Ġona salvat

1 U l-Mulej qabbad ħuta kbira tibra' 'l Ġona, u Ġona baqa' tlitt ijiem u tliet iljieli f'żaqq il-ħuta.

2 U talab Ġona lill-Mulej, Alla tiegħu, minn żaqq il-ħuta,

3 u qal: "Fid-dwejjaq tiegħi lill-Mulej sejjaħt, u hu wegibni; mill-guf ta' Art l-Imwiet krabt għall-għajnuna, u leħni smajtu.

4 Inti tfajtni fil-qiegħ, ġo nofs il-baħar, u l-wied dar miegħi; l-imwieg il-kbar u l-ħalel kollha tiegħek għaddew minn fuqi.

5 U jiena għedt: "Tgerrixt minn quddiem wiċċek: kif nerga' nara t-tempju mqaddes tiegħek?"

6 Dawruni l-ilmijiet sa għoddhom fgawni, l-abbiss dar miegħi, tkebbet ma' rasi l-alka, f'tarf il-muntanji.

7 Inzilt ġol-art, madwari l-qofol tagħha dar għal dejjem. Imm'int tellajtli ħajti minn ġol-ħofra, Mulej, Alla tiegħi.

8 Meta ġo fija kelli ruħi mħeddla, jien fil-Mulej ftakart; u t-talba tiegħi telgħet sa quddiemek, fit-tempju mqaddes tiegħek.

9 Dawk li jirrispettaw l-idoli fiergħa ikunu qed jarmu t-tjieba tagħhom.

10 Jien, iżda, lilek noffri s-sagrificċji, b'leħen ta' radd il-ħajr, u dak li wegħedt irroddu. Is-salvazzjoni tiġi mill-Mulej."

11 U l-Mulej kellem lill-ħuta, u din xeħtet lil Ġona fuq l-art.

Ġona 3

In-nies ta' Ninwè jindmu u Alla jaħfrilhom

1 U l-kelma tal-Mulej għat-tieni darba waslet lil Ġona u qallu:

2 "Qum, mur f'Ninwè, il-belt il-kbira, u xandrilha li ngħidlek jien."

3 U Ġona qam u mar f'Ninwè kif qallu l-Mulej. Issa Ninwè kienet belt kbira għall-aħħar, trid tlitt ijiem biex timxiha.

⁴Ġona, kif daħal il-belt, beda ġurnata mixi, ixandar u jgħid: “Erbgħin jum ieħor, u Ninwè ssir ħerba!”

⁵In-nies ta’ Ninwè emmnu f’Alla, nedew sawma u libsu x-xkejjer, mill-kbir saż-żgħir.

⁶L-aħbar waslet għand is-sultan ta’ Ninwè, u qam minn fuq it-tron tiegħu, nehħa minn fuqu l-mantell tiegħu, inkesa bi xkora, u ntasab fuq l-irmied.

⁷U ħargu jxandru u jgħidu f’Ninwè: “B’digriet tas-sultan u tal-kbarat tiegħu: La nies, la annimali, la bhejjem u lanqas merħliet, ħadd m’għandu jduq xejn, u la jirgħu u lanqas jixorbu ilma.

⁸U jinksew bi xkejjer, kemm il-bnedmin u kemm l-annimali jgħajtu b’qawwa lejn Alla, u kull wieħed jerga’ lura minn triqtu l-ħażina u mill-ħsara li għamel b’idejh.

⁹Min jaf jekk Alla jibdilux u jisgħobx bih, u jdur mill-korla mixgħula tiegħu, u aħna ma nintilfux!”

¹⁰U Alla ra x’għamlu, kif reġgħu lura minn triqthom il-ħażina. U Alla raġa’ bdielu mid-deni li qal li kien se jagħmlilhom, u ma għamlux.

Ġona 4

Il-profeta jinkedd u Alla jwieġbu

¹Izda dan xejn li xejn m’għoġbu lil Ġona, u nkorla.

²U talab lill-Mulej u qal: “Jaħasra, Mulej, mhux dan kien kliemi meta kont għadni f’pajjizi? Kien għalhekk li jien għall-ewwel ħrabt lejn Tarsis, għax kont naf li int Alla ħanin u tagħder, tqil biex tinkorla, kollok tjieba u jisgħob bik għad-deni.

³U issa, Mulej, ħudli ħajti, nitolbok, għax għalija aħjar immut milli nibqa’ ħaj!”

⁴U qal il-Mulej: “Dan sewwa għalik li tinkorla?”

⁵Imbagħad Ġona ħareġ mill-belt u qagħad in-naħa tal-Lvant tal-belt; tella’ għalih għarix hemmhekk, u qagħad tahtu, għad-dell, biex jara x’kien se jigri mill-belt.

⁶U l-Mulej Alla ordna li titla’ sigra tar-rignu għal Ġona, biex ikollu d-dell fuq rasu u teħilsu mill-ħsara. Ġona feraħ wisq bis-sigra;

⁷imma kif sebaħ l-għada, Alla bagħat dudu li mess is-sigra u din nixfet.

⁸Ġara mbagħad li, kif telgħet ix-xemx, il-Mulej bagħat riħ jaħraq mil-Lvant, ix-xemx qabdet tisreġ fuq ras Ġona, hekk li dan ħassu ħazin u xtaq li jmut, u qal: “Għalija aħjar immut milli nibqa’ ħaj!”

⁹U qal Alla lil Ġona: “Dan sewwa għalik li tinkorla għas-sigra?” Izda hu wieġeb: “Iva, sewwa li nkurlajt sal-mewt.”

10 Imbagħad qallu l-Mulej: “Inti gietek ħasra mis-sigra tar-rignu, li la tħabatt għaliha u lanqas kabbartha int, u li f’lejl wieħed giet u f’lejl wieħed marret.

11 Mela jiena ma kellix tiġini ħasra minn Ninwè, il-belt il-kbira fejn hemm aktar minn mija u għoxrin elf ruħ li ma jafux jagħzlu bejn il-lemin u x-xellug tagħhom, u fejn hemm ukoll ħafna bhejjem?”

Mikea

Mikea 1

¹Il-kelma tal-Mulej li giet lil Mikea, minn Moreset, fi żmien Ġotam, Aħaż u Heżekija, slaten ta' Ġuda, li kellu dehriet dwar Samarija u Ġerusalem.

Tehdid u kundanni

²Isimgħu, popli kollha, agħti widen, art u kulma fik: Sidi l-Mulej ikun xhud kontrikom, is-Sid mit-tempju mqaddes tiegħu!

³Għax, ara, il-Mulej ħiereg mill-għamara tiegħu, se jinżel u jirfes fuq l-għoljiet tal-art;

⁴il-muntanji jdubu tahtu, u l-widien jinħallu, bħax-xema' quddiem in-nar, bħall-ilma mitluq għan-niżla.

⁵Dan kollu minħabba d-dnub ta' Ġakobb, u minħabba l-ħtija ta' dar Izrael. X'inhu d-dnub ta' Ġakobb? Mhux Samarija? U x'inhu l-ħtija ta' dar Ġuda? Mhux Ġerusalem?

⁶Lil Samarija nagħmilha borg ġebel fir-raba', għalqa fejn ixettlu d-dwieli; il-ġebel tagħha narmih fil-wied, u nikxfilha s-sisien tagħha.

⁷L-istatwi tagħha kollha jifarrku, il-qligh tagħha kollu jinbala' fin-nar, l-idoli tagħha kollha neqridhomlha; għax minn qligh in-nisa żienja gābrithom, u kiri tan-nisa żienja jerggħu jsiru.

Tilwim dwar l-ibliet fil-Lbiċ ta' Ġuda

⁸Fuq hekk nibki u nolfoq, immur imnażza' u għeri, noqgħod nibki bħax-xakalli, u nnewwaħ bħan-nghama.

⁹Għax il-gerħa tagħha m'hemmx fejqan għaliha, u messet ukoll lil Ġuda, laħqet sal-bieb tal-poplu tiegħi, sa lil Ġerusalem.

¹⁰Tgħiduhieq f'Gatt; tibku xejn; f'Bet-legħafra tmiegħku fit-trab!

¹¹Għaddi 'l hemm, int li tgħammar f'Safir; dawk li jgħammru f'Sanan ma ħargux mill-belt. Bet-esel inqabdet sa mis-sisien tagħha, sa mill-post qawwi tagħha.

¹²Qiegħda tnin bix-xewqa għall-ġid dik li tgħammar f'Marot; imma mingħand il-Mulej niżlet il-ħsara f'bieb Ġerusalem.

¹³Orbot iż-żiemel gerrej fil-karru, int li tgħammar f'Lakis; int il-bidu tad-dnub għal bint Sijon, għax fik instabu d-dnubiet ta' Izrael.

¹⁴Għalhekk ikollok tagħti r-rigali tat-tluq lil Moreset-gat. Bet-akzib tkun gidba għas-slaten ta' Izrael.

¹⁵Għad nerga' ngib fuqek 'il min jirbħek, int li tgħammar f'Maresa; sa Għadullam għad tasal, il-glorja ta' Izrael.

¹⁶Tfartas u tqarweż, għal ulied l-għaxqa tiegħek, il-qargħa tiegħek daqs ta' ajkla, għax ittiehdu fl-eżilju 'l bogħod minnek!

Mikea 2

Kontra n-negożju ingust

¹Hazin għalihom dawk li jfasslu l-ħsara, dawk li jsawru d-deni fuq soddithom! U jagħmluh mas-sebħ filgħodu, għax idejhom għandhom is-setgħa.

²Jekk jitlebilbu għall-għelieqi, jisirquhom; jekk għad-djar, jaħtfuom; jagħmlu l-vjolenza fuq raġel u daru, fuq is-sid u ġidu.

³Għalhekk dan jgħid il-Mulej: "Ara, kontra din ir-razza ta' nies qed infassal ħsibijiet ta' ħsara, li ma teħilsux għonqkom minnha, u ma tibqgħux timxu raskom merfugħa, għax ikun żmien ħazin."

⁴Dakinhar tiġu f'isien in-nies, jgħannulkom għanja tal-biki u jgħidulkom: "Ahna misruqin serqa għall-aħħar: sehem il-poplu tiegħu qiegħed jitqies bil-ħbula, m'hemm ħadd biex iroddhulu lura; ir-raba' tagħna sar sehem min seraqna."

⁵Għalhekk għalikom ma jkunx hemm min jixhet il-ħabel tal-qjies bix-xorti fil-gemgħa tal-Mulej.

Il-profeta li jhedded bil-ħsara

⁶"Ixxerrdux xnighat!" ixandru huma; "Aħbarijiet bħal dawn m'għandhomx jixxandru! Ebda għajb mhu se jaqa' fuqna."

⁷Jaqa' id-dar ta' Ġakobb mišħuta? Jaqa' il-Mulej tilef sabru? Dawn huma għemejjel tiegħu? Kliemu mhuwiex kliem ta' ġid ma' min jimxi dritt?"

⁸Intom li qomtu bħala għedewwa għall-poplu tiegħi, lill-bniedem fis-sliem tnezzgħuh mill-mantar tiegħu, lil min ikun għaddej b'rasu mistrieħa, bħallikieku priża tal-gwerra.

⁹In-nisa tal-poplu tiegħi tgerrxuhom minn djarhom fejn ikunu għal qalbhom. Lil uliedhom tneħħulhom il-ġieħ li jien tajthom għal dejjem.

¹⁰"Qumu u morru, għidulkom, dan mhux post il-mistrieħ!" Għal kull haġa ta' xejn tiehdu rahan bla qjies.

¹¹Jekk jgħaddi bniedem fieragħ, kollu gideb u qerq, u jgħid: "Inħabbarlek inbid u xorb," dan isir il-profeta ta' dan il-poplu.

Wegħda ta' tiġdid

¹²Niġbrok, Ġakobb, kollok kemm int, niġbor il-fdal ta' Izrael, nqeghedhom flimkien bħal nagħaġ f'maqjel, bħal merħla f'nofs ta' mergħa, gegwiġija ta' nies, bla ma jibzġhu minn ħadd.

¹³Jitla' quddiemhom dak li jiftaħ it-triq, jiftaħ it-triq, jgħaddu mill-bieb u joħorġu minnu, u jgħaddi s-sultan tagħhom quddiemhom, il-Mulej fir-ras tagħhom.

Mikea 3

Għall-kbarat li jaħqru l-poplu

¹Imbagħad jien għedt: "Issa isimġhu, kbarat ta' Ġakobb, u mexxejja tad-dar ta' Izrael! Mhux lilkom imiss li tagħrfu l-gustizzja?"

²Intom għedewwa tat-tjieba u ħbieb tal-ħażen, li tisolhulhom il-ġilda minn fuqhom, u laħamhom minn fuq għadamhom?

³Dawn huma li jieklu laħam il-poplu tiegħi; iqaxxruhom u jfarrkulhom għadamhom; iqattgħuhom qishom laħam għall-borom, bħal biċċa laħam f'kazzola,

⁴u mbagħad jgħajtu lill-Mulej. Izda hu ma jwegibhomx; hu jaħbi wiċċu minnhom f'dak iż-żmien, talli kulma għamlu għamluħ ħażin.

Għall-profeti mixtrija

⁵Hekk jgħid il-Mulej dwar il-profeti, li jtellfu t-triq lill-poplu tiegħi; li jgħidu "Paċi!" jekk ikollhom xi jgerrmu bi snienhom, imma jħejju gwerra qaddisa għal min ma jagħtihom xejn għal ħalqhom.

⁶Għalhekk ikollkom lejl fuqkom u ma tarawx dehriet; ikollkom dlam fuqkom mingħajr tħabbir; u tgħib ix-xemx għall-profeti, u jiddallam għalihom il-jum.

⁷Imbagħad il-veġġenti jkollhom mniex jistħu, il-ħabbara jħammru wiċċhom, u lkoll jibdew jgħattu xufftejhom, għax ebda twegiba ma jkollhom minn Alla.

⁸Imma jien, jien mimli bil-qawwa, bl-ispirtu tal-Mulej, bil-gustizzja u l-kuraġġ, biex nuri 'l Ġakobb id-dnub tiegħu, u l-ħtijiet tiegħu lil Izrael.

Titħabbar il-qerda ta' Sijon

⁹Isimġhu dan, mela, kbarat tad-dar ta' Ġakobb, u mexxejja tad-dar ta' Izrael, li għandkom mibegħda għall-gustizzja, u tħassru kulma hu sewwa,

¹⁰li tibnu 'l Sijon bid-demmi, u lil Ġerusalem bil-ħażen.

¹¹Il-kapijiet tagħha jinxtraw biex jagħmlu l-gustizzja, il-qassisin tagħha jridu l-ħlas biex jgħallmu, il-profeti tagħha jridu l-flus biex jeħbru. U madankollu jistrieħu fuq il-Mulej u jgħidu: "Mhuwiex fostna l-Mulej? Hsara ma tiġix fuqna!"

¹²Għalhekk, minħabba fikom, Sijon għad tinharat bħal għalqa, borg ġebel għad issir Ġerusalem, u l-muntanja tat-tempju għolja kollha sigar.

Mikea 4

Il-Mulej għad isaltan f'Sijon

¹Għad jigrri fl-aħhar jiem li l-għolja ta' dar il-Mulej toghla 'l fuq mill-qċaċet tal-muntanji, u tintrefa' 'l fuq mill-għoljiet. Lejha għad jiġu l-popli kollha,

²kotra sħiħa ta' ġnus għad jiġu u jgħidu: "Immorru u nitilgħu fuq l-għolja tal-Mulej, lejn id-dar ta' Alla ta' Ġakobb, biex jgħallimna triqatu, biex aħna nimxu fi triqtu. Għax minn Sijon toħroġ il-liġi, u l-kelma tal-Mulej minn Ġerusalem."

³U jkun hu l-imħallef ta' hafna popli, f'idejh ikun id-destin ta' ġnus setgħana, imqar l-aktar imbiegħda. Ix-xwabel tagħhom idewbuhom f'sikek, u l-lanez tagħhom fi mniegħel. Il-ġnus ma jisiltux ix-xwabel għal xulxin, u ma jitharrgux aktar għall-gwerra.

⁴Imma kull wieħed jintasab taħt id-dielja tiegħu, u taħt is-sigra tat-tin tiegħu; u ma jkunx hemm min iwerwirhom, għax fomm il-Mulej tal-eżerċi tkellem.

⁵Għax il-popli kollha jimxu kull wieħed f'isem l-alla tiegħu; imma aħna nimxu f'isem il-Mulej, Alla tagħna, għal dejjem ta' dejjem.

Il-merħla mxerrda għad tingabar f'Sijon

⁶"Dakinhar, oraklu tal-Mulej, jien niġma' z-zopop, u niġbor l-imkeċċijin u 'l dawk li jien kont hqart.

⁷U z-zopop nagħmilhom fdal, l-imwarrba nagħmilhom ġnus setgħana." U l-Mulej isaltan fuqhom fil-muntanja Sijon, minn issa u għal dejjem.

⁸U int, Torri tal-Merħla, Għolja ta' bint Sijon, tasallek u tiġik is-saltna tal-imghoddi, is-saltna ta' bint Ġerusalem.

Assedju, turufnament u ħelsien ta' Sijon

⁹Issa għalfejn dan il-biki kollu? Ma hemmx sultan ġo fik? Jaqaw il-kunsillier tiegħek għab, biex qabdek uġiġħ il-mara fil-ħlas?

¹⁰Tkagħweg bl-uġiġħ, bint Sijon, infaqa' bil-biki, bħal mara fil-ħlas, għax issa se toħroġ barra mill-belt, u tibda tgħammar fil-kampanja. Inti se tmur Babilonja: hemm teħles, hemm jifdik il-Mulej minn idejn l-għedewwa tiegħek.

Il-ġnus midrusa fuq il-qiegħa ta' Sijon

¹¹Issa ngemgħu kontra tiegħek ġnus kotrana, li qegħdin jgħidu: "Ha titkasbar, u ha jitpaxxew għajnejna b'Sijon."

¹²Izd'huma ħsibijiet il-Mulej ma jafuhomx, il-pjan tiegħu ma għarfuhx; għax hu gábarhom qishom qatet fuq il-qiegħa.

¹³Qum, bint Sijon, u idres, għax il-qarn jien nagħmilhulek tal-ħadid, dwiefer saqajk nagħmilhomlok tal-bronż, u inti tfarrak bosta popli, thalli għall-Mulej dak li tikseb minnhom, u gádhom lil Sid l-art kollha.

Niket u gáeħ għal dar David

¹⁴Bħalissa int tinsab marsusa wisq, għalquna f'assedju; lill-imħallef ta' Izrael qegħdin jagħtuh b'għasluġ fuq ilħitu.

Mikea 5

¹Imma int, Betlehem ta' Efrata, ċkejna fost il-familji ta' Ġuda, minnek għad joħroġli dak li jkun prinċep f'Izrael; hu għandu l-bidu tiegħu mill-qedem, sa minn dejjem ta' dejjem.

²Għalhekk il-Mulej jitlaqhom sa meta teħles dik li hi fl-uġiġħ tal-ħlas; imbagħad il-bqija ta' ħutu jergħu lura fost ulied Izrael.

³U hu joqgħod jirgħa l-merħla tiegħu bil-qawwa tal-Mulej, bil-glorja ta' isem il-Mulej, Alla tiegħu. U huma jgħammru fiż-żgur, għax issa tkun kbira setegħtu, sa trufijiet l-art.

⁴U dan ikun is-sliem!

Il-Lhud qalbhom qawwija

L-Assirja, jekk tidħol f'pajjiżna, u jekk tinfes fil-kastelli tagħna, inqajmu għaliha seba' rgħajja, u tmien prinċipijiet mill-poplu.

⁵Huma jirgħu 'l-Assirja bis-sejf, u l-art ta' Nimrod bix-xwabel misluta. U jeħlisna mill-Assirja, jekk din tidħol f'pajjiżna, u jekk tinfes fuq artna.

Post il-bqija fost il-ġnus

⁶U jkun il-fdal ta' Ġakobb fil-ġnus, fost kotra ta' popli bħan-nida li tiġi mill-Mulej, bħall-irxiex tax-xita fuq il-ħaxix, li ma jistennew xejn minn ħadd, lanqas jittamaw fil-bnedmin.

⁷U jkun il-fdal ta' Ġakobb fil-ġnus fost kotra ta' popli, bħal iljun qalb il-bhejjem tal-foresta, bħal ferħ ta' ljun fost merħliet ta' nagħaġ, li, meta jgħaddi, jgħaffeg u jqatta', u ħadd ma jeħlisha minn taħt idejh.

⁸Ha tintrefa' idek kontra min jeħodha miegħek, u jintemmu l-għedewwa kollha tiegħek.

Il-Mulej iwarrab kull tiġrib

⁹U jigri f'dak il-jum, oraklu tal-Mulej, li ntemm iż-żwiemel tiegħek minn go nofsok, neqred il-karrijiet tiegħek,

- ¹⁰intemm il-bliet ta' pajjiżek, ingarraff is-swar tiegħek kollha,
- ¹¹intemm kull seher minn idek, u bassara ma jkollokx iżjed;
- ¹²inkisser il-plieri u l-istatwi tiegħek minn go nofsok, xbihat allatek nagħmilhom herba,
- ¹³intemm ix-xbihat tiegħek tal-Asera, u ma tinxtehetx aktar fl-art quddiem l-opri ta' jdejk.
- ¹⁴U b'korla u saħna kbira nithallas mill-ġnus li ma jkunux iridu jisimgħu.

Mikea 6

Il-Mulej jagħmel haqq mill-poplu tiegħu

- ¹Isimgħu, mela, dan li jgħid il-Mulej! Qum, iddefendi ruħek quddiem il-muntanji, halli l-għoljiet jisimgħu leħnek!
- ²Isimgħu, muntanji, it-tilwima tal-Mulej, ifthu widnejkom, sisien l-art, għax din hi tilwima tal-Mulej mal-poplu tiegħu, ma' Izrael għandu xi jgħid:
- ³"X'għamiltlek jiena, poplu tiegħi? Fiex dejjaqtek? Wegibni.
- ⁴Għax jien tellajtek mill-art tal-Egittu, fdejtek minn dar il-jasar; jien bgħatt quddiemek 'il Mosè, lil Aron u 'l Mirjam.
- ⁵Ftakar, iva, poplu tiegħi: biex kien hareġ Balak, sultan ta' Mowab, u x'wiegħbu Balgħam bin Begħor? Ftakar ma' xiex iltqajt minn Sittim sa Gilgal, halli b'hekk tagħraf l-għemejjel sewwa tal-Mulej."
- ⁶"Biex se nersaq quddiem il-Mulej, u nitbaxxa quddiem Alla l-Għoli? Se nersaq quddiemu b'sagrificċji tal-ħruq u b'għogiela ta' sena?
- ⁷Il-Mulej se jogħġbuh l-eluf ta' mtaten, u l-għaxriet ta' eluf ta' widien ta' żejt? Se noffrilu 'l ibni l-kbir b'sagrificċju għad-dnub tiegħi? Se nagħtih l-ewwel wild tiegħi, il-frott ta' ħdani għal ħtijiet?"
- ⁸Bniedem, huwa wriek x'inhu tajjeb u x'jistenna minnek il-Mulej: li tagħmel dak li hu ġust, li tħobb u tkun ħanin, u li tkun umli fl-imġiba tiegħek ma' Alla tiegħek."

Għall-qarrieqa tal-belt

- ⁹Leħen il-Mulej isejjaħ il-belt, jiswa li wieħed jibza' minn ismek! "Isimgħu tribujiet u ġemgħa tal-belt!
- ¹⁰Se ninsa jiena dar il-ħażin, li jiġma' fiha t-teżori tal-ħażen, u s-saħta tal-efa mnaqqsa?
- ¹¹U l-mizien ħażin, u l-borża bil-bċejjeċ foloz tal-użin, nista' jien inqishom b'tajba?

¹²L-għonja tagħha m' għandhomx ħlief moħqrija u n-nies tagħha kollhom kliem b'ieħor, u lsienhom qerq ġo fommhom.

¹³Jien ukoll, mela, inneħħilek saħħtek bis-swat, u nagħmlek ħerba għal ħtijietek.

¹⁴Tibda tiekol bla ma tixba', tithalla bl-istonku tiegħek vojtt, twarrab xi haġa u ma tfaddal xejn, u dak li tfaddal nitlaqhulek għax-xabla.

¹⁵Tizra' u ma taħsadx, tishaq iż-żebbuġ, u ma tindilikx biż-żejt, tagħsar l-għeneb, u ma tixrobx inbid.

¹⁶Int ħarist il-ligijiet ta' Għomri u d-drawwiet kollha tad-dar ta' Aħab, u mxejt fit-triqat li fasslu huma, biex nagħmel minnek ħerba, u 'l niesek jiddieħku bihom, u int titgħabba biż-żebliħ tal-ġnus."

Mikea 7

Nuqqas ta' ħaqq kullimkien

¹Imsejken jien! Għax sirt bħal min irid jiġbor il-frott tas-sajf, qisni tilqit wara qtigħ l-għeneb: ebda għanqud ma ssib x'tiekol, jew xi tina bikrija milli nħobb jien!

²Għab il-bniedem twajjeb mill-pajjiż, u ħadd ġust fost il-bnedmin. Kulħadd jissajja għad-dmija, kulħadd jonsob xibka għal sieħbu.

³Idejhom qegħdin biex jagħmlu l-ħsara; il-prinċep u l-imħallef jittallbu rigali, u l-kbir jitkellem kif jogħgob lilu; kulħadd iħawwad.

⁴U l-aħjar fosthom qishom xewka, l-aktar nies sewwa fosthom qishom ħarġa ħurrieq. Jasal jum l-għases tiegħek, il-kastig tiegħek, imbagħad tigħhom it-taħwida.

⁵Tafdawx f'għajrkom, isserrħux raskom fuq il-ħbieb. Oqgħod attent li ma tiftaħx fommok ma' dik li tistrieħ fi ħdanek.

⁶Għax l-iben imaqdar lil missieru, il-bint tqum għal ommha, il-mara kontra omm żewġha, u l-għedewwa tal-bniedem ikunu nies daru.

⁷Imma jien nittama fil-Mulej, nistenna 'l Alla tas-salvazzjoni tiegħi, Alla tiegħi jismagħni.

Sijon imzebilha mill-għadu

⁸Tifraħ xejn minħabba fija, għadu tiegħi, għax jien, jekk waqajt, nerga' nqum; jekk ninsab fid-dlam, Alla d-dawl tiegħi.

⁹Ladarba ħtejt kontra l-Mulej, jien nissaporti fuqi l-korla tiegħu, sa ma jaqta' l-kawża tiegħi u jagħmel ħaqq miegħi; imbagħad hu joħroġni għad-dawl ħa nara l-għemejjel sewwa tiegħu.

10 Meta dik li hi għadu tiegħi tara dan, hi tinkesa bil-mistħija, hi li kienet tgħidli: “Fejn hu Alla tiegħek?” Jitpaxxew għajnejja biha; imma hi tkun mgħaffġa bħat-tajn tat-triqat.

Jithabbar it-tigdid

11 Ara jum li jerggħu jinbnew swarek, il-jum li jitwasslu fil-bogħod trufijietek,

12 il-jum li jiġu għandek mill-Assirja u sa mill-Egittu, minn Tir u sa min-naħa tal-Ewfrat, minn baħar sa ieħor u minn muntanja sa oħra.

13 U l-art issir ħerba, htija ta’ dawk li jgħammru fiha, minħabba frott għemilhom.

Talba kontra l-ġnus

14 Irgħa l-poplu tiegħek taħt ix-xettru tiegħek, il-merħla, il-wirt tiegħek, maqtugħa għaliha ġol-foresta, fil-qalba ta’ gnejna sabiħa. Jalla tirgħa f’Basan u f’Gilgħad, bħal fiż-żmien ta’ dari!

15 Urina għegubijietek, bħal meta ħriġt mill-Egittu.

16 Il-ġnus jaraw u jithawdu, minkejja ħilithom kollha; iqiegħdu idhom fuq fommhom, widnejhom jittarrxulhom;

17 jilagħqu t-trab bħas-serp, bħall-bhejjem li jitkaxkru mal-art; joħorġu mriegħda mill-moħbiet tagħhom, lejn il-Mulej, Alla tagħna, jitkexkxu u jibżgħu quddiemek.

Sejħa għall-maħfra ta’ Alla

18 Min hu Alla bħalek li jneħħi l-ħażen, u jaħfer id-dnub lil fdal wirtu? Hu ma żammx il-korla tiegħu għal dejjem, għax lilu jogħġbu juri ħniena.

19 U hu jerga’ jħenn għalina, jixħet ħżunitna taħt saqajh, jarmi htijietna kollha f’qiegħ il-baħar.

20 Ġib ruħek ma’ Ġakobb bil-fedeltà, bil-ħniena ma’ Abraham, bħalma ħlift lil missirijietna minn żmien il-qedem.

Naħum

Naħum 1

¹Oraklu dwar Ninwè. Ktieb id-dehra ta' Naħum minn Elkos.

Salm. II-korla tal-Mulej

²Il-Mulej hu Alla għajjur u jaf jithallas, il-Mulej jithallas u jixgħel bil-korla, il-Mulej jithallas mill-avversarji tiegħu isorr il-korla għall-għedewwa tiegħu.

³Il-Mulej tqil biex jagħdab, għalkemm kbir fil-qawwa. Il-Mulej ma jaħfirhiex lill-hati. Triqtu tinsab fir-riefnu u fit-tempesta, is-sħab hu t-trab tal-passi tiegħu.

⁴Hu jćanfar l-ibħra u jinxfu, u x-xmajjar kollha jbattal. Basan jidbiel quddiemu mal-Karmel, fil-Libanu tisfar il-ħdura kollha.

⁵Quddiemu taqbad rogħda lill-muntanji, l-għoljiet idubu. Quddiemu l-art titqanqal u d-dinja u kull min jgħammar fiha.

⁶Quddiem qilltu min se jieqaf? Min jista' jżomm bil-korla mkebbsa tiegħu? L-għadab tiegħu bħan-nirien jitferrex, imqar il-blat jitfarrak trab quddiemu.

⁷Twajjeb, iva, il-Mulej, fortizza f'jum l-għawg: hu jieħu ħsieb dawk li fih jistkennu.

⁸Iżda b'għargħar ta' ilma, hu jgħib fix-xejn lil min iqum kontrih, u jigri sa fid-dlam wara l-għedewwa.

Oraklu kontra Ninwè

⁹X'intom taħsbu go mohħkom kontra l-Mulej? Se jagħmel qerda shiħa; kull min iqum kontrih ma jqumx darbtejn.

¹⁰U bħal meta faxx xewk jagħtuh in-nar, hekk in-nar jikolhom bħat-tiben niexef.

¹¹Minnek kien ħareg dak li niseg id-deni kontra l-Mulej, ix-xitan Beljal.

¹²Hekk jgħid il-Mulej: "Għad li qawwija, u kotrana ħafna, iżd'huma jkunu maħsuda, u jgħibu. U għad li jien għakkistek, iżda ma ngħakksikx iktar.

¹³Minn fuqek issa nkisser il-madmad tiegħu u nqaćat l-irbit tiegħek."

¹⁴Dan hu illi l-Mulej ordna għalik: "Ma jkunx hemm aktar nisel li jgħib ismek, minn dar allatek jien għad neqred kull xbieha mnaqqxa, u kull xbieha mdewba; inħaffer qabrek, għax int kollok għajb."

Naħum 2

Oraklu dwar Ġuda

¹Ara, fuq il-muntanji hemm ir-riglejn ta' min igib l-aħbarijiet it-tajba, ta' min isliem ixandar! Aghmel bil-ferħ il-festi tiegħek, Ġuda, u rodd wegħdietek, għax ma jzidx jgħaddi minnek ix-xitan Beljal, intemm għalkollox.

³Għax gedded il-Mulej id-dielja ta' Ġakobb, u d-dielja t'İzrael, li l-ħallelin zarmawhom u ħassru l-friegħi tagħhom.

Il-qerda ta' Ninwè

²Tiela' l-qerried għalik. Mur aghmel l-għassa mal-fortizzi tiegħek, zomm taħt għajnejk it-triq, ħazzem ġenbejk, saħħaħ u žid qawwietek.

⁴Mimlija ħmura t-tarka tal-qalbiena tiegħu, liebsa s-suldati tiegħu l-iskarlatt, l-azzar tal-karrijiet in-nar itajjar huma u resqin għall-ħbit Isulu ž-żwiemel tagħhom fuq riglejhom,

⁵taqliba waħda l-karrijiet fit-toroq, u 'l hawn u 'l hemm fil-pjazez jiggerrew, id-dehra tagħhom qisha torċi mqabbda, iżiġgu donnhom beraq.

⁶L-aħjar suldati jigu dlonk imsejħa, sarbut jaħbat ma' ieħor, ilebbtu lejn is-sur, il-post tal-kenn ġa mħejji.

⁷Infethu bwieb ix-xmajjar, imqalleb il-palazz taqliba waħda.

⁸Lil sidtu 'l barra joħorguha, u lsira jeziljawha. Jolfqu l-qaddejja tagħha bħal tnehid il-ħamiem, u jagħtu fuq sidirhom.

⁹Ninwè qisha għadira bl-ilmijiet tagħha ħierġa maħrubin. "Ieqfu! Ieqfu!" U ħadd ma jerga' lura.

¹⁰"Aħtfu l-fidda! Aħtfu d-deheb! Bla tarf huwa l-ġid tagħha, minn kull tagħmir prezzjuż issibu fiha!"

¹¹Herba, tigrif u qerda! Qlub mifnija u rkupptejn imriegħda, tkexkix fil-ġenbejn kollha, u wiċċ kulħadd musfar.

Tehdid kontra l-iljun ta' Assur

¹²Fejn huwa għar l-iljuni, u fejn hi l-bejta ta' frieħ l-iljuni, fejn kien imur l-iljun, u jdaħħal hemm iż-żgħar bla ħadd ma jnaffru?

¹³Hu kien iqatta' bcejjeċ għaž-żgħar tiegħu, kien jifga l-priża u jitma' n-nisa tiegħu, jimla l-ħofra bil-prejjeż, l-għar tiegħu bil-biċċiet li kien iqatta'.

¹⁴Ara, jiena kontrik, oraklu tal-Mulej tal-eżerċti, il-karrijiet li għandek duħħan għad naghmilhomlok; u frieħ l-iljuni tiegħek ix-xabla għad tikolhomlok; il-priża tiegħek mill-art għad neqridhielek; anqas qatt iżjed ma jinstama' lehen il-messaġġiera tiegħek!

Nahum 3

Tehdid kontra Ninwè għal htijietha

- ¹Hazin għal belt id-dmija, kollha qerq, mimlija htif, u s-serq ma jaqta' xejn.
- ²Hoss il-frosta, hoss it-tkarwit tar-roti, zwiemel ilebbtu hfief, karrijiet jaqbzu,
- ³rikkieba jhebbu għall-għedewwa tagħhom, ix-xabla tlehħ fid-dija, il-lanza tilma, kotra ta' midrubin, għadd kbir ta' maqtulin, iġsma bla tarf, kulhadd imfixkel jaqa' fil-mejtin!
- ⁴Htija taż-żina kbir tal-mara żienja, sbuħitha ġmiel li jsaħħar: li jassret bosta ġnus biż-żina tagħha, u qerdet popli sħaħ bis-seher tagħha.
- ⁵Ara, jiena kontrik, oraklu tal-Mulej tal-eżerċti, jiena ntellagħlek djulek sa fuq wiċċek, nikxef quddiem il-ġnus il-għera tiegħek f'wiċċ is-saltniet għawarek għad inberraħ;
- ⁶inwaddab il-ħmieġ fuqek, u ġieħek inwaqqagħlek, u nagħmel wirja minnek.
- ⁷U jġri mbagħad li min iħares lejki jitwarrab minnek, u jgħid: "Ninwè meqruda! Min se jiħassarha? Mnejn infittxilha, min iħenn għaliha?"
- ⁸Jaqa' inti aħjar minn No-amon, li kienet f'xatt ix-xmara? Madwarha kellha l-baħar, u bħal imramma tagħha kien il-baħar, b'sur tagħha l-ilmijiet,
- ⁹l-Etjopja l-qawwa tagħha, u hekk l-Egittu, qawwa bla tarf; b'għajnuna kellha l-Put u n-nies tal-Libja.
- ¹⁰Izd'hija wkoll ingarret lejn l-eżilju, marret itturufnata; u wliedha ż-żgħar ukoll sefġhu mbiċċra fi ftuħ kull triq; għan-nobbli tagħha tefġhu x-xorti, u rabtu l-kbarat tagħha lkoll bil-ktajjen.
- ¹¹Għad inti wkoll tintilef minn sensik, u tkun mifnija għad inti wkoll tfittex xi kenn mill-għadu.

Għalxejn titfejja Ninwè

- ¹²Sarulek il-fortizzi kollha tiegħek sigar tat-tin, mimlija frott tal-bikri, malli tħarrku, jaqa' f'ħalq min jieklu.
- ¹³Arah, il-poplu tiegħek; int nisa għandek fik! Infethu beraħ bibien artek quddiem l-għedewwa tiegħek; l-istaneg tiegħek mikulin min-nar.
- ¹⁴Aħseb biex taħzen l-ilma għall-assedju, mur saħħaħ il-fortizzi, aghġen it-tajn, aghġen it-tafal, aqbad f'idejk il-forma tal-madum.
- ¹⁵Hemmhekk in-nar għad jieklok u s-sejfi jeqirdek, jieklok bħall-gradijiet. Tista' toktor bħall-grad; tista' titkattar daqs l-uriezaq!
- ¹⁶Kabbart l-għadd tan-neguzjanti tiegħek aktar minn dak tal-kwiekeb tas-smewwiet; imma l-grad joħroġ mill-fosdqa u jittajjar.

17L-għassiesa bħall-uriezq, l-uffiċjali tiegħek bħal sħab ta' gradijiet, li jinzlu jgħammru fuq is-swar f'jum kiesaħ. Titla' x-xemx u l-grad itir u jaħrab, ma jkun magħruf minn hadd 'il fejn imur. Fejn huma?

18Mela raqdu r-rgħajja tiegħek, sultan tal-Assirja? Il-kbarat tiegħek marret għajnhom bihom, xtered fuq il-muntanji l-poplu tiegħek, m'hemm hadd li jerga' jigbru.

19Anqas għall-ħsara tiegħek m'hemm fejqan, il-gerħa tiegħek ma tistax tagħlaqlek. Dawk kollha li jisimghu bl-aħbar tiegħek jinfexxu jċapċpu jdejhon kontra tiegħek. Għax min hu dak li ma ħassux għaddej minn fuqu bla waqfien id-deni tiegħek?

Habakkuk

Habakkuk 1

¹L-Oraklu li kellu f' dehra l-profeta Habakkuk

Il-qerda tal-gustizzja

²Mulej, kemm se ndum nokrob għall-għajnuna u int ma tismax! Jew ngħajjat: "Vjolenza!" u int ma ssalvax!

³Għaliex turini l-ħażen, u inti toqgħod tħares lejn il-ħtija? Quddiemi qerda u vjolenza, hemm it-tilwim, u l-ġlied dejjem jizdied.

⁴U b'hekk il-ligi sfat mingħajr saħħa, qatt iżjed ma jsir ħaqq. Għax il-ħażin idur madwar il-gust, għalhekk il-ħaqq li jsir ikun mgħawweg.

Il-Kaldin bħala kastig ta' Alla

⁵Itfghu ħarstkom fuq il-ġnus, araw, stagħġbu, tbikkmu bl-għageb: għaliex fi żmienkom stess għad issir ħaġa li, jekk tingħad, ma temmnuhiex.

⁶Għax, ara, jiena nqajjem il-Kaldin, il-ġens qalil li jaħbat għal kulħadd, u jaqsam l-art fil-wisa' kollu tagħha, jaħtaf imkejjen mgħammra mhumieħ tiegħu.

⁷Hu ġens li jwerwer, ta' min jibza' minnu; il-ħaqq u l-qerda skont kif jidhirli hu.

⁸Iż-żwiemel tiegħu eħfef mil-ljupardi, eħrex mil-lpup ta' filgħaxija. Ilebbitu r-rikkieba tiegħu, ġejjin mill-bogħod ir-rikkieba tiegħu, itiru b'ħeffa t'ajkla tfittex l-ikel.

⁹Ilkoll kemm huma ġejjin għall-vjolenza, il-biza' ta' dehrithom jasal qabilhom; il-prigunieri jġimgħuhom daqs ir-ramel.

¹⁰Dal-ġens iwaqqa' s-slaten għaż-żufjett, jidħak bil-prinċipijiet, jiddieħak b'kull fortizza, u jtalla' gzuz ta' terrapien u lilha jieħu!

¹¹Imbagħad jonfoħ bħar-riħ u jibqa' għaddej, dal-ħati li qawwietu alla tiegħu!

Il-ħruxija tal-għedewwa

¹²Jaqaw m'intix minn dejjem int, Mulej? M'intix Alla l-Qaddis tiegħi, li ma tmutx? Mulej, dan minnek sar, biex tagħmel ħaqq, u sħiħ daqs blata ridtu jkun, b'kastig!

¹³Int għajnejk safja wisq biex tara l-ħażen, inti ma tiflaħx tħares lejn id-deni; l-għala nies mill-agħar tħobb tagħti kashom, iżzomm is-skiet meta min hu ħażin jibla' lil min hu aktar minnu gust?

¹⁴Int tagħmel il-bnedmin bħall-ħut tal-baħar, bħall-bhejjem ta' fuq l-art, bla sid għalihom.

¹⁵Huwa jtellagħhom kollha bis-sunnara, u, wara li jressaqhom bix-xbiek tiegħu, jġborhom kollha bil-konz tiegħu: u b'hekk jithenna u jifraħ.

¹⁶Għalhekk lix-xbiek joffrilu sagrafiċċju, jaħraq l-incens quddiem il-konz tiegħu; għax bihom sehmu joktor u iklu jkun aktar utiq.

¹⁷Se jibqa' jferragħ ix-xibka tiegħu u joqtol il-ġnus bla waqfien?

Habakkuk 2

Il-ġust jgħix bil-fedeltà tiegħu

¹Se noqgħod għassa f'posti, se nibqa' wieqaf fuq it-torri tiegħi, nistenna ħalli nara x'sejjer jgħidli, u kif se jwieġeb għall-ilmenti tiegħi.

²Imbagħad il-Mulej wieġeb: "Ikteb id-dehra," qalli, "onqoxha fuq tavlozzi, hekk li jkun jista' jħaffef min jaqraha.

³Għax id-dehra sseħħ meta jkun waqtha, tistenna se ma ttemm, u ma tqarraqx. Jekk hija ddum ma tasal, int stennieha, għax tiġi żgur, ma tiddawwarx ma tasal!

⁴Arah jinfena min m'hux ruħu sewwa, izda l-ġust jgħix bil-fedeltà tiegħu."

Is-saħtiet kontra l-għadu

⁵Gwaj għall-bniedem qarrieq, u ma jkun qatt fis-sliem il-bniedem kburi, li jiftaħ ħalqu bħax-Xeol, u hu bħall-mewt, għaliex ma jixba' qatt; jigma' għalih kull poplu, jigbor għalih kull ġens!

⁶Tgħid huma lkoll ma jqabblulux taqbila, għanja niggieža, kliem joqgħodlu sewwa? U jgħidulu:

L-ewwel saħta

"Hazin għalih min jigma' dak li mhux tiegħu (kemm se jdum?), min jgħabbi lilu nnifsu b'ħafna djun!"

⁷Mhux f'daqqa jqum min dejnek? Ma jistenbħux dawk li jgagħluk titriegħed, u ssir il-priża tagħhom?

⁸Talli ħarbatt il-ġid ta' bosta ġnus, il-popli l-oħra lkoll iħarbtu lilek; għad iħallsuk ta' demm in-nies li qridt, tad-deni li ġibt int fuq il-pajjiż u fuq il-belt u fuq kull min jgħammar fiha!

It-tieni saħta

⁹Hazin għalih min għal daru jagħmel xi qligħ miksub ħazin, biex il-bejta tiegħu jqiegħed fl-għoli, u hekk ma jħallihiex tintmess mill-ħsara.

¹⁰Qerried ta' bosta popli, b'għemilek stess waqqajt l-għajb fuq darek, u tlift lilek innifsek.

¹¹Għaliex sal-gebla minn ġol-ħajt għad tgħajjat, u travu mbagħad iwieġeb minn mas-saqaf.

It-tielet saħta

¹²Hazin għalih min jibni belt bid-demmm, italla' belt fuq sisien il-ħażen!

¹³Jaqaw mhux mill-Mulej tal-qtajja' ġej, li l-popli jitgħabbew bix-xogħol għan-nar, u l-ġnus jaħlu saħħithom għal xejn?

¹⁴Għax l-art kollha kemm hi għad tagħraf sewwa l-glorja tal-Mulej, bħalma hu miksi l-baħar bl-ilmijiet!

Ir-raba' saħta

¹⁵Hazin għalih min jisqi l-proxxmu tiegħu, min iferragħlu s-semm sa jgagħlu jisker, bil-ħsieb li jħares lejn għawaru!

¹⁶Int bl-għajb timtela u tixba', u mhux bil-ġieħ. Mel'ixrob int ukoll, ħa turi ruħek bla ħtin! Għad idur lejך il-kalči tal-id il-leminija tal-Mulej, u l-għajb jgħattilek ġiehek.

¹⁷Id-deni li għamilt lil-Libanu għad jgħarraġ lilek; il-qerda li ġibt inti fuq il-bhejjem għad twerwer lilek; għad iħallsuk ta' demm in-nies li qridt, tad-deni li ġibt int fuq il-pajjiż u fuq il-belt u fuq kull min jgħammar fiha.

Il-ħames saħta

¹⁸Xbieha minquxa x'fejda jkun hemm fiha biex min jonqoxha joqgħod isawwarha? X'tiswa xbieha mdewba, u l-ħabbar giddieb, biex jista' jafda fiha min jagħmilha u joqgħod jaħdem idoli mbikkmin?

¹⁹Hazin għalih min jgħid lil bičča għuda: "Stenbaħ min-nghas," jew: "Qum" lil ġebbla siekta! Dan hu t-tagħlim! Arah, xogħol intarsjat bid-deheb u l-fidda, iżd'ebda nifs ta' ħajja m'hemm ġo fih.

²⁰Iżda l-Mulej fit-tempju mqaddes tiegħu; iskot quddiemu, art, kollok kemm int.

Habakkuk 3

Sejħa għall-għajnuna tal-Mulej

¹Talba tal-profeta Habakkuk, fuq it-ton tal-għana ta' niket.

²Mulej, waslet f'widnejja l-fama tiegħek, mill-għemil tiegħek jiena bżajt, Mulej. Sa ftit snin oħra ġeddu, sa ftit snin oħra għarrfu! Fil-korla, ġib quddiem għajnejך il-ħniena.

³Alla ġej minn Teman, mill-muntanja Faran ġej il-Qaddis. Sebħu jiksi s-smewwiet, foħritu timla l-art.

⁴Dijietu qisha dawl ix-xemx, minn idu jleħħu r-raġġi: hemmhekk tinsab moħbija l-qawwa tiegħu.

⁵Quddiemu timxi l-pesta, u wara passih jiġi d-deni,

- ⁶Jieqaf, u jriegħed l-art, iħares, u jkexkex il-ġnus: imbagħad il-muntanji deġġiema jitqanqlu minn posthom, l-ġħoljiet ta' żmien il-qedem jitbaxxew, triqatu sa minn deġġem.
- ⁷It-tined ta' Kusan rajthom jitbeżżgħu, rajt l-ġherejjex t'art Midjan jirtogħdu.
- ⁸Jaqaw tixgħel il-korla tiegħek kontra x-xmajjar jew kontra l-baħar qilltek, meta int, Mulej, tirkeb iż-żwiemel tiegħek u l-karru tar-rebħ tiegħek?
- ⁹Terfa' l-qaws tiegħek għeri, il-watar tiegħek timlieh sew bil-vleġeġ. Int tofroq l-art bix-xmajjar,
- ¹⁰Jilmħuk il-muntanji, u jitheżżu; jitqalleb l-ilma b'saħħa kbira u jgħaddi; jgħajjat l-abbiss u jerfa' idejh fl-ġħoli.
- ¹¹Ix-xemx u l-qamar waqfu f'posthom, ħarbu kif raw ileħħu l-vleġeġ tiegħek, u l-lanza tiegħek toħroġ dawl li jgħammex.
- ¹²Int b'korla fuqek tgħaddi minn nofs l-art, u tgħaffeg b'saħna l-ġnus.
- ¹³Int ħriġt sabiex issalva l-poplu tiegħek, issalva l-midluk tiegħek. Dar il-ħazin ġarraftha mill-quċcata, kxiftilha l-pedament sa deher il-blat.
- ¹⁴Infidt bix-xettru tiegħek ras il-gwerriera tiegħu, li nxehtu fuqi b'ferħ biex jeqirduni, bħalkieku biex jibilgħu 'l min hu msejken, f'xi mkien fis-satra,
- ¹⁵Għaddejt biż-żwiemel tiegħek fuq il-baħar, fuq it-tqalligħ tal-ilmijiet kotrana.
- ¹⁶Jien smajt, u ħassejt fija roġħda kbira, għal dan il-ħoss xufftejja bdew jirtogħdu; ħassejt għadmi jitmermer, passija bdew jitriegħdu tahti. Noqgħod bil-kwiet nistenna Jum l-ġħawġ li għad ifegġ għall-ġens li qed jishaqna.
- ¹⁷U m qar jekk ebda nwar ma trodd it-tina, u xejn ma jagħtu d-dwieli u l-frott tas-siġar taż-żebbuġ iqarraq, u r-raba' xejn ma jibqa' jrodd għall-ikel, u l-merħla tgħib mill-mandra, u bhejjem ma jkunx hemm fl-istalel tagħhom,
- ¹⁸Jien xorta waħda nifraħ fil-Mulej, nithenna f'Alla, is-salvazzjoni tiegħi!
- ¹⁹Il-Mulej Sidi huwa l-qawwa tiegħi; riġlejja jagħmilhomli bħal taċ-ċriev u fuq l-ġħoljiet jeħodni. Lill-mexxej tal-kor; bid-daqq tal-kordi.

Sofonija

Sofonija 1

¹Il-kelma tal-Mulej li giet lil Sofonija bin Kusi, bin Gedalija, bin Amarija, bin Hežekija, fi żmien Ġosija bin Amon, sultan ta' Ġuda.

Jum il-Mulej f'Ġuda

²“Se niknes kolloxx minn fuq wiċċ l-art,” oraklu tal-Mulej,

³“bnedmin u bhejjem neqred, neqred it-tjur tas-sema u l-ħut tal-baħar, u n-nies il-ħżiena ngibhom fix-xejn; inqaċċat il-bniedem minn fuq wiċċ l-art,” oraklu tal-Mulej.

⁴“Idi tilhaq lil Ġuda, u lin-nies kollha ta' Ġerusalem. U minn dal-post inqaċċat kulma għad hawn minn Bagħal, sal-istess isem tal-qassisin tiegħu;

⁵u 'l dawk li fuq il-bjut jaduraw lill-eżerċtu tas-smewwiet; lil dawk li jaduraw, iva, lill-Mulej, imma jaħilfu bl-isem ta' Milkom;

⁶lil dawk li ma baqgħux wara l-Mulej, lil dawk li xejn ma jfittxu lill-Mulej, xejn ma jqisuh.”

⁷Il-Mulej Sidi, zommu s-skiet quddiemu, għaliex Jum il-Mulej jinsab fil-qrib. Għax il-Mulej ġa hejja s-sagrifiċċju, u ġa qaddishom il-mistiedna tiegħu.

⁸U f'jum is-sagrifiċċju tal-Mulej, jiġri li “Nikkastiga l-kapijiet u wlied is-slaten, dawk kollha lebsin bħall-barranin.

⁹Dakinhar, iva, jien nikkastiga 'l kull min jaqbeż l-għatba, u 'l min id-dar ta' sidu bil-vjolenza u l-qerq jimlieha.”

¹⁰“U jiġri dakinhar,” oraklu tal-Mulej, “illi minn Bieb il-Hut tinstema' għajta, u tasal karba mill-Kwartier il-Ġdid, u ħoss tal-għageb jiġi mill-għoljiet.

¹¹Okorbu, nies li tgħammru fil-Maktes, għax ġens in-neguzjanti kollu nqered, u kollha tqacċtu dawk li jiżnu l-fidda!

¹²U jiġri f'dak iż-żmien, f'Ġerusalem, nagħmel tfittxija kif imiss bid-dawl, u nikkastiga n-nies li, inkallati fit-tartru maħmuġ tagħhom, joqogħdu jgħidu f'qalbhom: ‘Ma jagħmel il-Mulej la ġid, lanqas deni!’

¹³Ġidhom għad jisirquhulhom, djarhom isiru ħerba; jibnu djar, iżda ma jgħammrux fihom; iħawlu dwieli, u nbid ma jeħdux minnhom.”

Jum il-Mulej

¹⁴Il-Jum il-kbir tal-Mulej fil-qrib! Fil-qrib, u riesaq b'heffa liema bħalha! Jum il-Mulej l-għajta tiegħu twerwrek, tintrafa' mbagħad bħal għajta ta' gwerrier.

¹⁵Hu jum ta' korla dak il-Jum, jum ta' dwejjaq u niket, jum ta' qerda u diqa, jum ta' dlam u swied, jum imsaħħab u ta' ċpar magħqud;

¹⁶il-jum għad-daqq tat-tromba u għall-għajjat tal-gwerra kontra l-ibliet fortizzi u s-swar għoljin.

¹⁷U jiena nibgħat dwejjaq fuq in-nies, u jterrqu qishom għomja, għax ħtew kontra l-Mulej. Demmhom bħat-trab jixxerred, u l-iġsma tagħhom jintremew bħaż-żibel.

¹⁸La l-fidda tagħhom lanqas dehebbom ma jkun jista' jeħlishom f'jum il-korla tal-Mulej. Fin-nar imħeggeġ ta' qilltu tintemm l-art kollha, għax qerda jagħmel, u tassew tal-għageb, minn kull min jgħammar fl-art.

Sofonija 2

Stedina għall-konverżjoni

¹Ingemgħu, ingabru, ġens bla mistħija,

²qabel ma tkunu mishuqin bħall-karfa wara jum xogħol; qabel ma l-korla mħegga tal-Mulej tilħaqkom; qabel ma jum il-korla tal-Mulej jasal għal fuqkom.

³Fittxu l-Mulej ilkoll, intom, l-umli tal-art, li tagħmlu ordnijietu; fittxu l-ġustizzja, fittxu l-umiltà: biex forsi f'jum il-korla tal-Mulej ikollkom fejn tistkennu.

L-għadu mill-Punent: il-Filistin

⁴Għax Gaża għad tkun ħerba, u Askalon deżert; Asdod titkeċċa 'l barra f'nofsinhar, Għekron titqaċċat.

⁵Hazin għalikom, nies ta' qrib il-baħar, ġens tal-Keretin! Din hija kelmet il-Mulej kontrikom: "Għad inbaxxik, art tal-Filistin, neqirdek qerda, hekk li ma jibqa' ħadd min jgħammar fik,

⁶u ssir mergħat, fejn biss rgħajja jirgħu, art ta' qrib il-baħar, u mnadar għall-imrieħel."

⁷U ssir tal-bqija ta' dar Ġuda x-xtajta, u jirgħu fiha, imbagħad għal filgħaxija jimteddu ġewwa d-djar ta' Askalon. Għax il-Mulej iżurhom, Alla tagħhom, u jreggagħhom għal li kienu.

L-għadu mil-Lvant: Mowab u Għammon

⁸"Smajt lil Mowab imaqdar, smajt iż-żebliħ ukoll ta' wlied Għammon, kif maqdr u l-poplu tiegħi u tkabbru kontra arthom.

⁹Għalhekk, daqs kemm jien ħaj," oraklu tal-Mulej tal-eżerċti, Alla ta' Izrael, "għax bħal Sodoma jigri lil Mowab, u bħal Gomorra lil ulied Għammon: isiru għalqa bil-ħurrieq miżgħuda, u moxa kollha melħ, ħerba għal dejjem. Fdal il-poplu tiegħi jeħduhom bi priża; u l-bqija ta' ġensi jiksuhom bħala wirt."

¹⁰Jiġrillhom dan minħabba t-tkabbir tagħhom, għax huma maqdr u tkabbri kontra l-poplu tal-Mulej tal-eżerċi.

¹¹Tal-biża' jkun għalihom il-Mulej, għax kollha jtemmhom lill-allat tal-art, jinxteħtu jqimuh, kulhadd fi mkienu, il-gzejjer kollha tan-nazzjonijiet.

L-għadu min-Nofsinhar: l-Etjopja

¹²Intom ukoll, ja poplu ta' Kus: "Ikunu dawn minfuda mis-sejf tiegħi."

L-għadu mit-Tramuntana: l-Assirja

¹³U jifrex idu lejn it-Tramuntana: u jeqred lil Assirja; u jagħmel ħerba waħda minn Ninwè, art niexfa bħad-deżert.

¹⁴Ġo nofsha mbaġhad jimteddu fl-art l-imrieħel u bhejjem ta' kull ġens: sal-pellikan u sal-qanfud jgħammru fil-kapitelli tagħha; il-barbaġann fit-tieqa jamma' leħnu, l-għorab fuq l-għatba, għaliex l-injam taċ-ċedru nqala' minnha.

¹⁵Din hija l-belt ferrieħa u b'moħħ mistrieħ, li f'qalbha kienet tgħid, "Jien biss, hadd ħliefi"! Kif saret ħerba, fejn jimteddu l-bhejjem! Kull min minn hdejha jgħaddi jaqbad isaffar u idu jxejjer lejha.

Sofonija 3

Kontra l-poplu ta' Izrael

¹Hazin għaliha għar-ras iebsa tagħha, għat-tingis tagħha, il-belt li taħqar!

²Għas-sejha ma tatx widen, lanqas ma qagħdet għat-twiddib li kellha; hi ma riditx tittama fil-Mulej, lanqas ma resqet lejn Alla tagħha.

³Il-kbarat tagħha f'nofsha ljuni jgħajtu: l-imħallfin tagħha lpup ta' filgħaxija, li ma jhallux xi jgerrmu sa filgħodu;

⁴fiergħa l-profeti tagħha, nies qarrieqa; il-qassisin tagħha s-santwarju jipprofanaw, u jiksru l-liġi.

⁵Il-Mulej gust f'nofsha, ma jagħmel ebda ħazen; ta' kull filgħodu jxandar il-gustizzja tiegħu, bħas-sebħ hu ma jonqosx; imma l-ħazin ma jaf b'ebda mistħija.

Il-ġnus jieħdu tagħlima

⁶"Jiena qaċcatt il-ġnus, saru l-gardjoli tagħhom ħerba waħda, ħarbatt it-triqat tagħhom, bla hadd ma jgħaddi minnhom; inqerdu bliethom, bla ebda ruħ u hadd ma jgħammar fihom.

⁷Għedt jiena: 'Issa żgur se tibza' minni, tilqa' t-twiddib, u minn quddiem għajnejha ma jitneħħiex dak kollu li bih żortha.' Iżd'huma minnufih ħassru għemilhom kollu.

8“Għalhekk, stennewni, oraklu tal-Mulej, għal dakinhar li fih inqum biex nixhed; għaliex hu digriet tiegħi li jien niġbor il-ġnus, niġma’ s-saltniet, sabiex il-qilla tiegħi nixhet fuqhom, nixhet ix-xrar tal-għadab kollu tiegħi, għax f’nar il-korla għajjura tiegħi l-art kollha għad tintemm.

Il-pagani jikkonvertu

9“Għax jiena mbagħad lill-popli nerga’ nagħtihom diskors bla qerq, biex isem il-Mulej ilkoll isejħu, jaqduh qalb waħda.

10Mix-xtajta l-oħra tax-xmajjar f’Kus sat-truf tat-Tramuntana, jadurani l-poplu mxerred tiegħi u jġib l-offerta tal-qmuħ tiegħu.

Il-fdal umli ta’ Izrael

11“Int ma tibqax imhawda dakinhar għall-għemil kollu tiegħek li bih qomt kontrija, għax jiena mbagħad inneħhi minn go nofsok lil dawk fost niesek li jsibu l-hena tagħhom fil-kburija; u int ma żzidx titkabbar fuq l-għolja mqaddsa tiegħi.

12U nħalli f’nofsok poplu umli u mċekken. U f’isem il-Mulej ifittxu l-kenn

13dawk li jifdal minn Izrael. Ma jagħmlux hażen, ma jgħidux kliem b’ieħor, u lsien qarrieq ma jibqax iżjed f’fommhom, hekk li joqogħdu jirgħu u jistrieħu bla ma jbeżzagħhom ħadd.”

Innu ta’ ferħ lil Sijon

14Għajjat bil-ferħ ta’ qalbek, bint Sijon, Izrael, samma’ leħnek! Infexx fl-hena u ifraħ b’qalbek kollha, bint Ġerusalem!

15Neħha l-Mulej minn fuqek is-sentenza li kellek kontrik, keċċa l-għedewwa tiegħek. Is-sultan t’Izrael, il-Mulej, hu f’nofsok; ma jkollokx iżjed ħsara minn xiex tibza’.

16Dakinhar jgħidu lil Ġerusalem: “Tibzax, Sijon, tħallix idejk jintelqu:

17il-Mulej, Alla tiegħek, qiegħed f’nofsok, gwerrier li jsalva; minħabba fik jithenna b’hena kbir, fi mħabbtu jgeddek, jinfexx minħabba fik f’għajjat ta’ ferħ,

18bħalkieku f’jum ta’ festa. Il-ħsara nwarrab minnek, biex bl-għajb tiegħek ma tibqax mgħobbija.

19Ara, jien nagħmel qerda dakinhar minn kull min haqrek, u nsalva ’l dawk li għotru, u nerga’ nsejjaħ lejja l-imkeċċija, inqegħedhom għat-tifhir, nagħmlilhom isem fl-art kollha, u rreggagħhom għal li kienu.

20Jien f’dak iż-żmien ingibkom, u f’dak iż-żmien niġmagħkom, u nagħtikom isem fost il-popli kollha tal-art u dawn ifaħħrukom u rreggagħkom għal li kontu quddiem għajnejkom stess,” jgħid il-Mulej.

Haggaj

Haggaj 1

It-tempju jinbena mill-ġdid

¹Fit-tieni sena tas-sultan Dariju, fis-sitt xahar, fl-ewwel tax-xahar, il-Mulej, permezz tal-profeta Haggaj, kellem lill Żerubbabel bin Sijaltijel, gvernatur ta' Ġuda, u lil Ġozwè bin Ġeħosadak, il-qassis il-kbir, u qalilhom:

²"Dan jgħid il-Mulej tal-eżerciti: 'Dan il-poplu jgħid: It-tempju tal-Mulej għad ma wasallux iż-żmien li jinbena mill-ġdid!' "

³U l-Mulej tkellem permezz tal-profeta Haggaj u qal:

⁴"Jaqqaw għalikom huwa issa l-waqt li intom tgħammru fi djarkom imsaqqfa waqt li din id-dar għadha ħerba?"

⁵U issa dan jgħid il-Mulej tal-eżerciti: "Ġibu quddiem għajnejkom minn xiex għaddejt!"

⁶Bosta żrajtu, imma ffit ħzintu; kiltu, u m'hemmx li tiskru; ilbistu, u m'hemmx li tisħnu; u l-ħaddiem mikri jqiegħed ħlasu f'but imtaqqab."

⁷Dan jgħid il-Mulej tal-eżerciti: "Ġibu quddiem għajnejkom minn xiex għaddejt!"

⁸Itlghu fuq il-muntanja, ġibu l-injam u ibnu d-dar, u jien nitgħaxxaq biha u nissebbaħ fiha," jgħid il-Mulej.

⁹"Stennejtu li jkollkom ħafna, u ara, ffit kellkom; u meta ħzintuh fi djarkom, jiena nfaħt u tajjarthulkom. Għaliex? Oraklu tal-Mulej tal-eżerciti: Għax hi dari li hi ħerba, waqt li intom kull wieħed minnkom iħaffef lejn daru.

¹⁰Kien għalhekk li fuqkom ingħalqu s-smewwiet u ma tawx nida, u l-art ċaħditilkom il-frott.

¹¹U jien sejjaħt in-nixfa fuq l-art, fuq il-muntanji, fuq il-qamħ, fuq l-inbid ġdid, fuq iż-żejt, fuq dak li trodd l-art, fuq il-bnedmin u fuq il-bhejjem, fuq kulma jmissu l-idejn."

¹²Imbagħad Żerubbabel bin Sijaltijel, u Ġozwè bin Ġeħosadak, il-qassis il-kbir, u l-bqija tal-poplu kollu, semgħu s-sejħa tal-Mulej, Alla tagħhom, u l-kliem tal-profeta Haggaj, kif bagħtu l-Mulej, Alla tagħhom. U l-poplu beza' mill-Mulej.

¹³U Haggaj, il-messaġġier tal-Mulej, wassal lill-poplu l-messaġġ tal-Mulej u qalilhom: "Jiena magħkom, oraklu tal-Mulej."

¹⁴U l-Mulej qajjem l-ispirtu ta' Żerubbabel bin Sijaltijel, gvernatur ta' Ġuda, u l-ispirtu ta' Ġozwè bin Ġeħosadak, il-qassis il-kbir, u l-ispirtu tal-bqija tal-poplu kollu, u ġew u qabdu x-xogħol fid-dar tal-Mulej tal-eżerciti, Alla tagħhom,

¹⁵fl-erbgħa u għoxrin jum tas-sitt xahar.

Haggaj 2

Il-glorja tat-tempju

¹Fit-tieni sena tas-sultan Dariju, fis-seba' xahar, fil-wieħed u għoxrin tax-xahar, giet il-kelma tal-Mulej permezz ta' Haggaj, il-profeta, u qallu:

²"Isa, mur kellel lil Żerubbabel bin Sijaltijel, gvernatur ta' Ġuda, u lil Ġozwè bin Ġeħosadak, il-qassis il-kbir, u lill-bqija tal-poplu, u għidilhom:

³Min għad baqa' fostkom li ra dan it-tempju fil-glorja li kellu qabel? U issa kif qegħdin tarawh? F'għajnejkom mhux forsi qisu xejn?

⁴Imma issa qawwi qalbek, Żerubbabel, oraklu tal-Mulej, qawwi qalbek, Ġozwè bin Ġeħosadak, il-qassis il-kbir; qawwi qalbek, poplu tal-pajjiż, oraklu tal-Mulej. Aqbd u aħdmu, għax jiena magħkom, oraklu tal-Mulej tal-eżerċi. Il-kelma li biha ntrabbatt magħkom fi hruġkom mill-Egittu,

⁵u l-ispirtu tiegħi, jibqgħu f'nofskom: la tibzghux!"

⁶Għax hekk jgħid il-Mulej tal-eżerċi: "Dalwaqt, ftit ieħor biss, u jiena nhezzeż is-smewwiet u l-baħar u l-blat,

⁷u nqanqal il-ġnus kollha, u l-ġid kollu tal-popli jiġi kollu hawn, u nimla dan it-tempju bil-glorja," jgħid il-Mulej tal-eżerċi.

⁸"Tiegħi l-fidda u tiegħi d-deheb, oraklu tal-Mulej tal-eżerċi.

⁹Il-glorja tal-aħħar ta' dan it-tempju tkun akbar minn ta' qabel," jgħid il-Mulej tal-eżerċi, "u f'dan il-post jiena nagħti s-sliem," oraklu tal-Mulej tal-eżerċi.

Mistoqsija lill-qassisin

¹⁰Fid-disa' xahar tat-tieni sena ta' Dariju, fl-erbgħa u għoxrin tax-xahar, giet il-kelma tal-Mulej lill-profeta Haggaj u qallu:

¹¹"Dan jgħid il-Mulej tal-eżerċi: Mur staqsi lill-qassisin huma x'jidhrilhom skont il-liġi u għidilhom:

¹²Jekk wieħed jerfa' djul il-libsa tiegħu biex iġorr laħam imqaddes fih, u mbagħad b'dak id-djul il-libsa jmiss il-ħobż, jew xi tisjir, jew l-inbid, jew iż-żejt, jew kull xorta ta' ikel, dan jitqaddes?" U wiegħbu l-qassisin u qalu: "Le."

¹³Raġa' Haggaj qalilhom: "Jekk wieħed jitniġġes għax ikun mess ġisem mejjet, u mbagħad imiss xi haġa minn dawn, din titniġġes?" U wiegħbu l-qassisin u qalu: "Titniġġes."

14 U qabad Haggaj u qal: “Hekk hu dan il-poplu, u hekk hu dan il-ġens quddiem, oraklu tal-Mulej, u hekk hi kull haġa li jagħmlu b’idejhom. U kulma joffru hemm huwa mnigges.

Wegħda ta’ żmien aħjar għar-raba’

15 “U issa ġibu quddiem għajnejkom, mil-lum ’il quddiem: qabel ma tqiegħdet ġebbla fuq ġebbla fis-santwarju tal-Mulej,

16 x’kontu intom? Wieħed kien jiġi għal munzell ta’ għoxrin qatta, u jsib għaxra; kien jiġi fuq il-magħsar biex jimla ħamsin bettija, u jsib għal għoxrin.

17 Il-ħidma ta’ idejkom jiena kollha ħassarhielkom bir-riħ mil-Lvant u bis-sadid, u bis-silġ. Izda ma kienx hemm li tergħu lura lejja, oraklu tal-Mulej.

18 U issa ġibu quddiem għajnejkom, mil-lum ’il quddiem, il-jum erbgħa u għoxrin tad-disa’ xahar, mill-jum li fih tqiegħdu s-sisien tas-santwarju tal-Mulej: ġibu quddiem għajnejkom

19 jekk għadx baqa’ qamħ fil-maħżen, u jekk id-dielja u t-tina u r-rummiena u ż-żebbuġa għadhomx jagħmlu frott! Mil-lum stess jiena nibda nbierrek.”

Wegħda lil Żerubbabel

20 Fl-erbgħa u għoxrin tax-xahar għat-tieni darba l-Mulej kellem lil Haggaj u qallu:

21 “Kellem lil Żerubbabel, gvernatur ta’ Ġuda, u għidlu: Jiena se nheżżeż is-smewwiet u l-art,

22 naqleb it-tron tas-saltniet u neqred il-qawwa tas-slaten tal-ġnus, naqleb il-karru u r-rikkieb tiegħu u jaqgħu ż-żwiemel u r-rikkieba tagħhom, kull wieħed bis-sejf ta’ sieħbu.

23 F’dak il-jum, oraklu tal-Mulej tal-eżerċti, jien nieħu lilek, Żerubbabel bin Sijaltijel, qaddej tiegħi, oraklu tal-Mulej tal-eżerċti, u nagħmlek bħal sigill, għax lilek għażilt.” Oraklu tal-Mulej tal-eżerċti.

Żakkarija

Żakkarija 1

Sejha għall-konverzjoni

¹Fit-tmien xahar tat-tieni sena ta' Dariju, il-kelma tal-Mulej giet lill-profeta Żakkarija bin Barakija, bin Għiddu, u qallu:

²"Il-Mulej saħan bil-kbir għal missirijietkom.

³Mela mur għidilhom: Hekk jgħid il-Mulej tal-eżerċti: Erggħu duru lejja, oraklu tal-Mulej tal-eżerċti, u jiena nerga' ndur lejkom, jgħid il-Mulej tal-eżerċti.

⁴Tkunux bħal missirijietkom, li l-profeti tal-imghoddi kienu sejhulhom u qalulhom: 'Hekk jgħid il-Mulej tal-eżerċti: Mhux li kontu dduru lejja mit-triqat il-ħżiena tagħkom u mill-għemejjel il-ħżiena tagħkom!' Izda huma ma semgħux, u widen ma tawnix, oraklu tal-Mulej.

⁵Fejn huma issa missirijietkom? U jaqaw il-profeti tagħkom għal dejjem se jgħixu?

⁶Izda kliemi u l-ordnijiet tiegħi, li jien kont ordnajt lill-qaddejja tiegħi l-profeti, jaqaw lil missirijietkom ma laħquhomx? Għalhekk huma sogħob bihom u qalu: Il-Mulej tal-eżerċti qatagħha li jgħib ruħu magħna skont it-triqat u l-għemejjel tagħna; u hekk għamel!"

L-ewwel dehra: ir-rikkieba

⁷Fl-erbgħa u għoxrin jum tal-ħdax-il xahar, li hu x-xahar ta' Xebat, fit-tieni sena ta' Dariju, il-kelma tal-Mulej waslet lill-profeta Żakkarija bin Barakija, bin Għiddu; waslitlu hekk:

⁸Kelli dehra billejl, u ara, kien hemm raġel riekeb fuq żiemel aħmar. Kien wieqaf qalb ix-xtieli tar-riħan li kienu fil-wied, u warajh kien hemm żwiemel ħomor, qastnin u bojod.

⁹U jien għedt: "Dawn x'inhuma, sidi?" U qalli l-anglu li kien kellimni: "Jiena nurik dawn x'inhuma."

¹⁰Imbagħad ir-raġel li kien wieqaf qalb ix-xtieli tar-riħan wiegeb u qal: "Dawn huma dawk li l-Mulej bagħathom biex jiggerrew 'l hawn u 'l hemm fuq l-art."

¹¹U huma qabdu u qalu lill-anglu tal-Mulej li kien wieqaf qalb ix-xtieli tar-riħan: "Aħna morna niggerrew mal-art, u ara, l-art kollha kwieta u siekta."

¹²U l-anglu tal-Mulej qabad u qal: "Mulej tal-eżerċti, kemm se ddum ma tħenn għal Ġerusalem u għall-ibliet ta' Ġuda li għalihom ilek inkurlat sebgħin sena shaħ?"

¹³U l-Mulej wiegeb bil-ħlewwa u bi kliem ta' farag lill-anglu li kien tkellem miegħi.

¹⁴Imbagħad l-anglu li kien tkellem miegħi qalli: "Mur xandar u għid: 'Dan jgħid il-Mulej tal-eżerċti: Jiena għajjur fuq li għajjur għal Ġerusalem u għal Sijon;

¹⁵izda mgħaddab għall-aħħar għall-ġnus li, bla ma ħabblu rashom minn xejn, mexxew il-ħsara 'l quddiem, imqar meta jien kont inkurlat ftit.'

¹⁶Mela hekk jgħid il-Mulej: "Fil-ħniena tiegħi nerga' ndur lejn Ġerusalem; it-tempju tiegħi jerga' jinbena fiha, oraklu tal-Mulej tal-eżerċti, u l-ħabel tal-kejl ikun mifruq fuq Ġerusalem!"

¹⁷Žid xandar u għid: "Dan jgħid il-Mulej tal-eżerċti: L-ibliet tiegħi għad jerggħu jfuru bil-ġid. U l-Mulej jerga' jhenn għal Sijon u mill-ġdid jahtar lil Ġerusalem!"

Żakkarija 2

It-tieni dehra: il-qrun u l-ħaddieda

¹Imbagħad erfajt għajnejja u ħarist, u ara, kien hemm erbat iqrun.

²U jiena għedt lill-anglu li kien kellimni: "Dawn x'inhuma?" U hu weġibni: "Dawn huma l-qrun li xerrdu lil Ġuda, lil Izrael u 'l Ġerusalem".

³Imbagħad il-Mulej urieni erba' ħaddieda.

⁴"Dawn x'gejjin jagħmlu?" għedt jien. U hu wiegeb u qal: "Dawn huma l-qrun li xerrdu 'l Ġuda, hekk li ħadd ma rafa' rasu; u dawn ġew biex ibeżżgħuhom, ħalli jkeċċu l-qrun tal-ġnus li refgħu qrunhom għall-art ta' Ġuda biex ixerrduha."

It-tielet dehra: il-kejjel

⁵Imbagħad erfajt għajnejja u ħarist, u ara kien hemm raġel li f'idu kellu ħabel biex iqis.

⁶U jien għedtli: "Fejn inti sejjer?" U hu weġibni: "Sejjer inqis 'il Ġerusalem, biex nara kemm hu l-wisa' tagħha u kemm hu t-tul tagħha."

⁷U ara, l-anglu li kien kellimni waqaf u anglu ieħor resaq jiltaqa' miegħu.

⁸U dak qallu: "Iġri, kellem lil dak iż-żagħżuġ u għidlu: 'Ġerusalem tkun mgħammra bħal bliet mingħajr swar, daqs kemm ikun hemm nies u bhejjem ġo fiha.'

⁹U jien inkun għaliha, oraklu tal-Mulej, ħajt tan-nar madwarha, u nkun is-sebħ tagħha f'nofsha."

Żewġ sejħat lill-itturufnati

¹⁰Isaw! Isaw! Aħirbu mill-art tat-Tramuntana, oraklu tal-Mulej, għax jien ferrixtkom mal-erbat irjieħ tas-sema, oraklu tal-Mulej.

- 11** Isa, Sijon, aħrab, int li tgħammar f' Babilonja!
- 12** Għax hekk qal il-Mulej tal-eżerċti, wara li l-Glorja tiegħu bagħtitni għand il-ġnus li ħatfulkom kollox; għax min imiss lilkom imiss il-mimmi ta' għajnejh:
- 13** "Ara, se nerfa' idi fuqhom, u jsiru priża tal-ilsiera tagħhom." U intom tagħrfu li l-Mulej tal-eżerċti bagħatni.
- 14** Għajjat bil-ferħ u infexx fl-hena, bint Sijon, għaliex arani ġej biex ngħammar f'nofsok, oraklu tal-Mulej,
- 15** u kotra kbira ta' ġnus jingħaqdu dakinhar mal-Mulej; u huma jkunu l-poplu tiegħi. U jiena ngħammar f'nofsok; imbagħad inti tagħraf li l-Mulej tal-eżerċti bagħatni għandek.
- 16** U l-Mulej jieħu 'l Ġuda bħala sehmu mill-wirt fl-Art Imqaddsa, u jerga' jahtar lil Ġerusalem!
- 17** Żommu s-skiet quddiem il-Mulej, intom il-ħajjin ilkoll, għax stenbaħ mill-għamara mqaddsa tiegħu!

Zakkarija 3

Ir-raba' dehra: l-ilbies ta' Ġożwè

- 1** Imbagħad urienu 'l Ġożwè, il-qassis il-kbir, wieqaf quddiem l-anġlu tal-Mulej, u x-Xitan bilwieqfa n-naħa tal-lemin tiegħu biex jixlih.
- 2** U l-anġlu tal-Mulej qal lix-Xitan: "Jalla l-Mulej irażżnek, Xitan! Irażżnek il-Mulej li ħatar 'il Ġerusalem! Jaqaw dan mhux qisu ħatba mkebbisa meħuda min-nar?"
- 3** Issa Ġożwè, waqt li kien bilwieqfa quddiem l-anġlu, kien liebes ħwejjeg maħmuġa.
- 4** U l-anġlu qabad u kellem lil dawk li kienu bilwieqfa quddiemu u qalilhom: "Neħhulu l-ħwejjeg maħmuġa minn fuqu." U lilu qallu: "Ara, neħhejtlek ħżunitek minn fuqek; ħa jlibbsuk issa lbies prezzjuż."
- 5** U kompla jgħidilhom: "Qegħdulu turbant nadif fuq rasu." U huma qegħdulu turbant nadif fuq rasu u xiddewlu l-ilbies. L-anġlu tal-Mulej kien hemm bilwieqfa.
- 6** U l-anġlu tal-Mulej wissa lil Ġożwè u qallu:
- 7** "Hekk jgħid il-Mulej tal-eżerċti: 'Jekk int timxi fi triqati, u jekk tħares il-preċetti tiegħi, hekk ukoll tmexxi lil dari, u jkollok il-btieħi tiegħi taħt il-ħarsien tiegħek; u jiena nagħtik li tgħaddi fost dawk li huma weqfin hawn.

Il-miġja tar-Rimja

⁸“Issa isma’, Ġożwè, qassis il-kbir, int u sħabek li qegħdin quddiemek, għax huma awgurju għall-ġejjieni. Għax ara, se ngħib il-qaddej tiegħi, ir-Rimja.

⁹Għax ara, il-ġebbla li jien qegħedt quddiem Ġożwè; fuq din il-ġebbla waħda ta’ seba’ għajnejn, ara, se nonqox it-tinqix tagħha, oraklu tal-Mulej tal-eżerċti, u f’jum wieħed inneħhi l-ħażen ta’ din l-art.

¹⁰F’dak il-jum, oraklu tal-Mulej tal-eżerċti, intom tistiednu ‘l xulxin taħt id-dielja u taħt it-tina tagħhom.”

Żakkarija 4

Il-ħames dehra: l-umnara u s-siġar taż-żebbuġ

¹U l-anglu li kien ikellimni raġa’ qajjimni bħal meta bniedem jistenbaħ min-nghas tiegħu.

²U qalli: “X’inti tara?” “Ara,” għedtlu jien, “qed nilmaħ umnara kollha kemm hi tad-deheb, u bieqja fuq il-quċċata tagħha, u seba’ msiebaħ fuqha, b’seba’ żennuniet għall-imsiebaħ ta’ fuqha;

³u wkoll żewġ siġriet taż-żebbuġ maġenbha, waħda fuq il-lemin tal-umnara u l-oħra fuq ix-xellug tagħha.”

⁴U qbadt ngħid lill-anglu li kien ikellimni: “Dawn x’inhuma, sidi,” għedtlu.

⁵U l-anglu li kien ikellimni qabad u qalli: “Ma tafx x’inhuma dawn?” “Le, sidi,” għedtlu jien.

⁶Imbagħad weġibni u qalli: “Din hi l-kelma tal-Mulej dwar Żerubbabel: La bil-ħila u lanqas bil-qawwa, imma bl-ispirtu tiegħi, qal il-Mulej tal-eżerċti.

⁷Int x’int, muntanja kbira? Quddiem Żerubbabel issir wita! U huwa joħroġ il-ġebbla ta’ fuq nett fost l-għajjat ta’ ‘Xi ġmiel! Xi ġmiel!’ ”

⁸U waslitli l-kelma tal-Mulej, hekk:

⁹“Idejn Żerubbabel qiegħdu s-sisien ta’ dan it-tempju, u idejh iwassluh sat-tmiem. U intom tagħrfu li l-Mulej tal-eżerċti bagħatni għandkom.

¹⁰Għax dawk li maqdru l-jum tal-ħwejjeġ ta’ xejn, għad jifirħu xħin jaraw iċ-ċomb tal-qjies f’id Żerubbabel. “Dawn is-sebġha huma għajnejn il-Mulej, li jiġru mal-art kollha.”

¹¹U jien staqsejtu: “X’inhuma dawn iż-żewġ siġriet taż-żebbuġ li hawn fuq il-lemin u fuq ix-xellug tal-umnara?”

¹²“U x’inhuma,” tennejt nistaqsih, “iż-żewġ friegħi taż-żebbuġ li hemm maġenb iż-żewġ kanen tad-deheb li minnhom qed jiferragħ iż-żejt?”

¹³Wegibni u qalli “Ma tafx x’inhuma dawk?” “Le, sidi,” għedtlu.

¹⁴“Dawn,” qalli, “huma ż-żewġ Midlukin biż-żejt li hemm wieqfa quddiem Sid l-art kollha.”

Żakkarija 5

Is-sitt dehra: il-ktieb itir

¹U rgajt erfajt għajnejja, u ara, nilmaħ ktieb itir!

²“X’inti tara?” qalli. “Qed nara ktieb itir,” wegibtu, “it-tul tiegħu hu ta’ għoxrin driegħ, u l-wisa’ għaxra.”

³Imbagħad qalli: “Din hi s-saħta ħierġa fuq wiċċ il-pajjiż kollu; għaliex skont ma hemm fiha, kull ħalliel għad jinqered minn hawn; skont ma hemm fiha, kull min jaħlef falz għad jinqered minn hawn.

⁴Kont jien li ħriġt din is-saħta, oraklu tal-Mulej tal-eżerċi, u hi se tidhol f’dar il-ħalliel u f’dar min jaħlef b’ismi fil-falz, u tibqa’ go daru, u ttejjem lilha u l-injam tagħha u l-ġebel tagħha.”

Is-seba’ dehra: il-mara fl-efa

⁵Imbagħad l-anġlu li kien ikellimni resaq u qalli: “Issa erfa’ ħarstek u ara x’inhil dil-ħaġa li riesqa.”

⁶“X’inhil?” staqsejtu. U hu wegibni: “Din li ħierġa hija efa,” qalli, “dan hu l-ħażen tagħhom fil-pajjiż kollu.”

⁷U ara, jintrefa’ l-għatu taċ-ċomb, u ġol-efa kien hemm mara bilqiegħda.

⁸“Din hija l-ħażen,” qalli, u xeħetha lura ġol-efa, u raġa’ għattieh bl-għatu taċ-ċomb.

⁹Imbagħad erfajt għajnejja u ħarist, u ara, kien hemm żewġ nisa resqin, bir-riħ fi gwenħajhom, gwenħajhom kienu bħal gwenħajn iċ-ċikonja, u refgħu l-efa bejn l-art u s-sema.

¹⁰Jiena mbagħad staqsejt lill-anġlu li kien ikellimni: “Dawn fejn se jeħduha l-efa?”

¹¹“Biex jibnulha dar fl-art ta’ Singħar,” qalli, “u meta jlestuha, iqegħduha hemm, fil-bini tagħha.”

Żakkarija 6

It-tmien dehra: il-karrijiet

¹U għal darb’oħra rfajt għajnejja u ħarist; u ara, kien hemm erba’ karrijiet ħerġin minn bejn iż-żewġ muntanji tal-bronż.

²Mal-karru ta' quddiem kien hemm żwiemel ħomor, mat-tieni karru żwiemel suwed,

³mat-tielet karru żwiemel bojod, u żwiemel imnaqqxa u fuq tagħhom mar-raba' karru."

⁴U jiena qbadt u għedt lill-anglu li kien ikellimni: "Dawn x'inhuma, sidi?"

⁵Weġibni l-anglu u qalli: "Dawn huma l-erbat irjieħ tas-sema ħerġin minn quddiem Sid l-art kollha.

⁶Iż-żwiemel is-suwed sejrjn lejn art it-Tramuntana; il-bojod sejrjn wara dawn lejn art il-Punent; u l-imnaqqxin sejrjn lejn art in-Nofsinhar."

⁷U dawk fuq tagħhom ħargu ħfief biex ifittxu jmorru ħa jigġerrew mal-art. U qalilhom: "Morru gġerrew mal-art." U huma gġerrew mal-art.

⁸Imbagħad sejjaħli u kellimni: "Ara," qalli, "dawk li sejrjn lejn art it-Tramuntana se jserrħu l-ispirtu tal-Mulej fuq art it-Tramuntana."

Il-kuruna tal-glorja

⁹U waslitli l-kelma tal-Mulej u qalli:

¹⁰"Hu l-offerti tal-itturufnati mingħand Heldaj u Tobija u Ġedajja, u mur int illum stess, mur għand Ġosija bin Sefanija, li ġie wkoll minn Babilonja.

¹¹U hu fidda u deheb, aġġmel kuruna u qegħedha fuq ras Ġożwè bin Ġeħosadak, il-qassis il-kbir.

¹²Kellmu u għidlu: 'Hekk jgħid il-Mulej tal-eżerċti: "Ara l-bniedem li ismu hu r-Rimja; mill-post fejn qiegħed hu għad jinbet u jibni s-santwarju tal-Mulej.

¹³Ikun hu li jibni s-santwarju tal-Mulej, u hu jieħu fuqu l-glorja ta' sultan, u joqgħod jaħkem fuq it-tron tiegħu. U fuq il-lemin tiegħu jkun hemm qassis, u bejniethom it-tnejn ikun hemm ftehim ta' sliem."

¹⁴U l-kuruna tkun għal Heldaj, għal Tobija, għal Ġedajja, u għal Ġosija bin Sefanija, bħala tifikira fis-santwarju tal-Mulej.

¹⁵U l-imbegħdin jiġu u jibnu s-santwarju tal-Mulej. U intom tagħrfu li kien il-Mulej tal-eżerċti li bagħatni għandkom. U dan jiġri jekk intom tisimghu u tagħtu widen għal-leħen tal-Mulej, Alla tagħkom."

Żakkarija 7

Dwar is-sawm

¹U ġara li fir-raba' sena tas-sultan Dariju, fir-raba' jum tad-disa' xahar, li hu Kislew, il-kelma tal-Mulej waslet lil Żakkarija.

²U Betel-sareser, uffiċjal għoli tas-sultan, baġhat in-nies tiegħu biex jitolbu bil-ħniena quddiem il-Mulej,

³u jkellmu lill-qassisin tat-tempju tal-Mulej tal-eżerċi u lill-profeti u jgħidulhom: “Għandi jiena nibki fil-ħames xahar u nsum kif x’issa għamilt għal ħafna snin?”

Tfakkira tal-imġhoddi

⁴Imbaġhad waslitli l-kelma tal-Mulej tal-eżerċi u qalli:

⁵“Kellem lill-poplu tal-pajjiż u lill-qassisin, u għidilhom: Meta matul dawn is-sebġhin sena somtu u tnehidtu fil-ħames u fis-seba’ xahar, is-sawm minħabba fija somtuh?”

⁶Huwa meta tieklu u tixorbu, mhux għalikom tkunu qegħdin tieklu u tixorbu?

⁷Mhux dan il-kliem li l-Mulej kien xandar permezz tal-profeti tal-imġhoddi, meta Ġerusalem kienet mġhamra bin-nies u miexja bir-riżq, u l-bliet tagħha ta’ madwarha u l-art tan-Negeb u dik tal-wita kienu mġhamrin?”

⁸U l-kelma tal-Mulej waslet lil Żakkarija, hekk:

⁹“Hekk jgħid il-Mulej tal-eżerċi: Aghmlu l-ħaqq fis-sewwa; uru tjeba u ħniena bħal aħwa lil xulxin;

¹⁰taħqru l-armla u l-iltim, il-barrani u l-fqir; tbejtux fi qlubkom deni għal xulxin.”

¹¹Izda huma ma ridux jagħtu widen, tawni daharhom, saddew widnejhom li ma jmorrux jisimgħu,

¹²u webbsu qalbhom daqs id-djamant biex ma jobdux il-liġi u l-kliem tal-Mulej tal-eżerċi li kien baġhat bl-ispirtu tiegħu permezz tal-profeti tal-imġhoddi. Imbaġhad tkebbset korla kbira min-naħa tal-Mulej tal-eżerċi.

¹³“U ġara li, bħalma hu sejjaħ u huma ma semgħux, hekk ukoll għad isejġu u jiena ma nismax,” jgħid il-Mulej tal-eżerċi;

¹⁴“u jiena xerridthom fost il-ġnus kollha li ma kinux jafu bihom. U l-art saret ħerba warajhom, bla ħadd ma jgħaddi minnha u jerga’. Art l-hena għamluha ħerba.”

Żakkarija 8

Il-ġid ta’ żmien il-Messija

¹U giet il-kelma tal-Mulej tal-eżerċi u qalli:

²Hekk jgħid il-Mulej tal-eżerċi: “Jien għajjur fuq li għajjur għal Sijon, għajjur għaliha b’korla li ma bħalha.”

³Dan jgħid il-Mulej: “Mill-ġdid indur lejn Sijon, u niġi ngħammar f’nofs Ġerusalem. Imbagħad lil Ġerusalem jibdew ixandruha bħala ‘il-Belt il-fidila’, u l-muntanja tal-Mulej tal-eżerċi bħala ‘il-Muntanja l-qaddisa.’”

⁴Dan jgħid il-Mulej: “Il-pjazez ta’ Ġerusalem għad jerggħu joqogħdu fihom ixjuħ, irġiel u nisa, kulhadd bil-bastun f’idu minħabba t-tul ta’ għomru.

⁵U l-pjazez tal-belt jimtlew bi tfal subien u bniet, jilagħbu fil-wesgħat tagħha.”

⁶Hekk jgħid il-Mulej tal-eżerċi: “Jekk illum din hija haġa tal-għageb f’għajnejn fdal dan il-poplu, se tkun tal-għageb f’għajnejja wkoll?” Oraklu tal-Mulej tal-eżerċi.

⁷Dan jgħid il-Mulej tal-eżerċi: “Ara, jiena nsalva l-poplu tiegħi mil-Lvant u mill-Punent,

⁸u ngibhom lura biex jgħammru f’nofs Ġerusalem; u huma jkunu l-poplu tiegħi, u jiena nkun Alla tagħhom, fidil u ġust.”

⁹Dan jgħid il-Mulej tal-eżerċi: “Ha jissaħħu jdejkom, intom li f’dawn il-jiem smajtu dawn il-kelmiet li qalu l-profeti li kien hemm fi żmien it-tqegħid tas-sisien tat-tempju tal-Mulej tal-eżerċi għall-bini tas-santwarju.

¹⁰Għax qabel dak iż-żmien ma kienx hemm salarju għall-bniedem jew hlas għall-bhima, u lanqas min kien ħiereġ u diehel ma kellu rasu mistrieħa mill-għadu, wara li jiena xħett in-nies kollha wieħed kontra l-ieħor.

¹¹Imma issa jiena m’għadnix bħalma kont fl-imgħoddi għall-bqija ta’ dan il-poplu, oraklu tal-Mulej tal-eżerċi,

¹²għax jiena niżra’ s-sliem, id-dielja tagħti l-frott tagħha, u l-art tagħti l-għelejjel tagħha, u s-smewwiet in-nida tagħhom; u dan kollu nagħtih lill-bqija ta’ dan il-poplu biex ikun tagħhom.

¹³U jġri li bħalma intom, dar ta’ Ġuda u dar ta’ Izrael, kontu saħta fost il-ġnus, hekk jiena nsalvakom, u tkunu barka. Tibżgħu xejn: ha jissaħħu jdejkom!”

¹⁴Għax dan jgħid il-Mulej tal-eżerċi: “Bħalma kont ħsibt li nagħmlilkom id-deni meta missirijietkom kebbsuli l-korla tiegħi, u l-ħsieb ma biddiltux,” jgħid il-Mulej tal-eżerċi,

¹⁵“hekk f’dawn il-jiem ergajt għamilt il-ħsieb li nagħmel il-ġid lil Ġerusalem u lid-dar ta’ Ġuda. La tibżgħux!

¹⁶“Dawn huma l-ħwejjeġ li għandkom tagħmlu: Għidu s-sewwa lil xulxin; fil-bibien ta’ beltkom għamlu l-ħaq li jġib is-sliem;

¹⁷tbejtux deni għal xulxin fi qlubkom, u l-ħalf fil-falz la taħmluhx, għax dan hu kollu li jiena nobgħod,” oraklu tal-Mulej.

Twegjiba dwar is-sawm

¹⁸U gietni l-kelma tal-Mulej tal-eżerċti: u qalli:

¹⁹“Dan jgħid il-Mulej tal-eżerċti: Is-sawm tar-raba’ xahar, u s-sawm tal-ħames u s-sawm tas-seba’ u s-sawm tal-għaxar xahar, ikun għad-dar ta’ Ġuda jiem ta’ ferħ u hena u ta’ festi sbieħ. Imma ħobbu s-sewwa u s-sliem!”

Żminijiet il-Messija

²⁰Dan jgħid il-Mulej tal-eżerċti: “Għad jiġu popli u nies li jgħammru fi bliet kbar,

²¹u n-nies ta’ belt imorru għand dawk ta’ belt oħra u jgħidulhom: ‘Imxu, ejjew immorru għand il-Mulej nitolbuh ħniena u nfittxu l-Mulej tal-eżerċti; ngħid għalija, sejjer jien ukoll.’

²²U kotra ta’ popli u ġnus qawwija jiġu jfittxu l-Mulej tal-eżerċti f’Ġerusalemm u jitolbu l-ħniena tal-Mulej.”

²³Dan jgħid il-Mulej tal-eżerċti: “F’dawk il-jiem għaxart irġiel mill-ilsna kollha tal-ġnus jaqbd u Lhudi u jzommuh minn tarf il-libsa tiegħu, u jgħidulu: ‘Ha niġu magħkom, għaliex smajna li Alla magħkom!’ ”

Żakkarija 9

L-art il-ġdida

¹Oraklu: Il-Mulej għadda mill-art ta’ Hadrak, u Damasku l-post tal-mistrieħ tiegħu; għax tal-Mulej huma bliet Aram, u kull tribù ta’ Izrael.

²U Hamat ukoll, li tmiss miegħu, u Tir u Sidon, għad li għerfhom kbir.

³Għaliha nfisha Tir bniet fortizza, u ġabret fidda bħat-trab, u deheb bħat-tajn tat-triqat.

⁴Ara, is-Sid għad jagħmilha priża u ġidha jwaddabulha fil-baħar,

⁵Askalon tara dan u tibza’, titkexkex Gaża, u Għekron ukoll, għax it-tama tagħha tisfa fix-xejn. Is-sultan jgħib minn Gaża, Askalon ma tkunx mgħammra bin-nies,

⁶u nies ta’ demm imħallat jgħammru f’Asdod! U jiena neqred il-kburija tal-Filistin,

⁷demmhom inneħħilhom minn fommhom, u t-tingis tagħhom minn bejn snienhom; isiru huma wkoll fdal lil Alla tagħna, u jkunu bħal familja f’Ġuda, u Għekron bħall-Ġebusin.

⁸U noqgħod għassa madwar Dari, biex ħadd ma joqgħod diehel u ħiereġ, u ma jidholx aktar għalihom min jaħqarhom, għax issa rajt l-hemm tagħhom.

Il-Messija

⁹Ifraħ kemm tiflaħ, bint Sijon; għajjat bil-ferħ, bint Ġerusalem! Ara, is-sultan tiegħek ġej għandek; ġust u rebbieħ, umli u riekeb fuq ħmar, fuq felu ta' ħmara.

¹⁰Hu jeqred il-karru minn Efrajm u ż-żiemel minn Ġerusalem; jinqered il-qaws tal-gwerra. Hu jxandar il-paċi lill-ġnus, il-ħakma tiegħu tkun minn baħar sa baħar, u mix-xmara tal-Ewfrat sat-trufijiet.

It-tiġdid ta' Iżrael

¹¹Int ukoll, minħabba d-demmm tal-patt tiegħek li għamilt miegħi, nitlaqlek l-ilsiera tiegħek ħielsa mill-ħofra fejn ma hemmx ilma.

¹²U jerggħu lura għandek, bint Sijon, l-ilsiera li qegħdin bit-tama. Mil-lum stess inħabbar li għad irroddlok id-doppju.

¹³Għax il-qaws tiegħi, li hu Ġuda, hu miġbud, armajtu bil-vleġġa, li hi Efrajm. Se nvenven 'l uliedek bħal lanza, Sijon, kontra wliedek, Ġawan, u nagħmlek bħal sejf ta' gwerrier.

¹⁴Imbagħad il-Mulej jidher fuqhom, u toħroġ bħal berqa l-vleġġa tiegħu. Il-Mulej Sidi jdoqq it-tromba, u jimxi 'l quddiem fit-tempesti tan-Nofsinhar.

¹⁵Il-Mulej tal-eżerċiti jħarishom, u jaslu li xejn ma jqisu ċ-ċaġħak tal-iżbandoli; ixejnuhom u jishquhom taħt riġlejom. Id-demmm jixorbuh qisu nbid, u jimtlew bih bħall-kantunieri tal-artal.

¹⁶Dakinhar isalvahom il-Mulej, Alla tagħhom, jirgħa l-poplu tiegħu bħal merħla, għax bħal gawhar prezzjuż ta' dijadema jkunu jleqqu fuq l-art tiegħu.

¹⁷Xi tjubija u xi ġmiel ikun fiha! Il-qamħ jaħji ż-żgħażaġħ, u l-inbid ġdid it-tfajliet.

Żakkarija 10

Fedeltà lejn il-Mulej

¹Itolbu x-xita mingħand il-Mulej meta tkun qorbot fl-aħħar: il-Mulej li jagħmel il-beraq, li jagħtihom il-ħalbiet tax-xita, lill-bniedem il-ħaxix tar-raba'.

²Għax allat djarhom jgħidu kliem fieragħ; dawk li jħabbru kellhom dehriet qarrieqa, ifissru ħolm mhux minnu, u għalxejn ifittxu jfarrġu. Minħabba f'hekk tferrex bħal merħla l-poplu, imsieken, għax m'għandhomx ragħaj.

Iżrael meħlus jitragġa' lura

³"Xegħlet il-korla tiegħi għar-rgħajja, u se nikkastiga lill-kapijiet. Iva, il-Mulej tal-eżerċiti jieħu ħsieb il-merħla tiegħu, li hi d-dar ta' Ġuda, u jagħmilha bħal żiemel glorjuż tiegħu fit-taqbida.

⁴Minnha toħroġ il-ġebbla tax-xewka, minnha l-puntal, minnha l-qaws tat-taqbid, minnha kull kap.

⁵Flimkien ikunu bħal gwerrier li jgħaffġu fit-tajn tat-toroq fit-taqbid, jissaraw għax il-Mulej magħhom, u r-rikkieba taż-żwiemel jithawdu.

⁶Insaħħaħ dar Ġuda, insalva dar Ġuzeppi, u nerga' ngibhom lura, għaliex hennejt għalihom; u jkunu bhalkieku qatt ma chadthom, għax jiena l-Mulej, Alla tagħhom, u nagħtihom dak li talbuni.

⁷Imbagħad isir Efrajm bħal gwerrier qalbieni, tithenna qalbhom bhalkieku bl-inbid; uliedhom jaraw u jithennew, u qalbhom tifraħ fil-Mulej.

⁸U nsaffrilhom biex nigmagħhom, għax jiena fdejthom, u jsiru kotrana bħalma kienu.

⁹Ukoll jekk xerridthom fost il-ġnus, iżda mill-artijiet imbiegħda jibqgħu jiftakruni, u jrabbu 'l uliedhom u jerggħu lura.

¹⁰Nerga' ngibhom mill-art tal-Egittu, u nigmagħhom mill-Assirja; indaħħalhom fl-art ta' Gilgħad u fil-Libanu u ma jinstabx wisa' bizzejjed għalihom.

¹¹Għad jaqsmu l-baħar tal-Egittu, u hu jragġa' lura ħalel il-baħar, u jitnixxfu qigħan in-Nil. Jitwaqqa' t-tkabbir tal-Assirja, lill-Egittu jitneħħielu x-xettru.

¹²Inqawwihom fil-Mulej, f'Ismu jkun il-ftaħir tagħhom," oraklu tal-Mulej.

Żakkarija 11

¹Iftaħ bwiebek, Libanu, biex in-nar jibla' ċ-ċedri tiegħek.

²Okrob, ċipress, għax iċ-ċedru ntemm, għax inqerdu l-qalbenin. Okrob, ballut ta' Basan, għax tqacċat il-masġar folt!

³Isma' l-krib tar-rgħajja, għax safa fix-xejn dak li bih kienu jiftaħru; isma' l-għajjat tal-ljuni, għax ġmiel il-Ġordan safa fix-xejn.

Iż-żewġ rgħajja

⁴Dan qal il-Mulej, Alla tiegħi: "Irgħa l-merħla lesta għall-qatla,

⁵li dawk li jixtruha joqtluha bla ma ħadd jgħidilhom xejn, u dawk li jbigħuha jgħidu: 'Imbierek il-Mulej, stagħnejt!'; u li r-rgħajja tagħha ħniena ma tiġihomx minnha.

⁶Għax jien ma tiġinix iżjed ħniena minn dawk li jgħammru f'dan il-pajjiż, oraklu tal-Mulej. U, ara, jiena se nitlaq il-bnedmin kull wieħed f'idejn ir-ragħaj tiegħu, u f'idejn is-sultan tiegħu; huma jfarrku l-art, u jiena ma neħles 'il ħadd minn taħt idejhom."

⁷U qgħadt jien nirgħa l-merħla lesta għall-qatla, għas-sensala tan-nagħaġ; u ħadt żewġt ibsaten, wieħed semmejtu 'Hlewwa' u l-ieħor semmejtu 'Rabta', u qgħadt nirgħa l-merħla.

⁸U f'xahar wieħed ġibt fix-xejn it-tliet rgħajja. Imma n-nagħaġ dejquni, u huma wkoll saru ma jaħmlunx.

⁹Imbagħad għedt: “Ma nibqax iżjed ragħaj tagħkom! Ha jmut min għandu jmut! Ha jintemm min għandu jintemm! U dawk li jkun għad fadal jieklu laħam xulxin!”

¹⁰U ħadt il-bastun li kont semmejt ‘Hlewwa’, u qsamtu, biex nikser il-patt li kont għamilt mal-ġnus kollha.

¹¹U hekk il-patt dakinhar inkiser; u mbagħad ir-rgħajja tal-merħla, li kienu qegħdin iħarsu lejja, għarfu li dik kienet il-kelma tal-Mulej.

¹²Għalhekk għeditilhom: “Jekk dan jidhrilkom li hu sewwa, agħtuni ħlasi; jekk le, tagħtuni xejn.” U wiżnuli bħala ħlasi tletin xekel tal-fidda.

¹³Imbagħad qalli l-Mulej: “Itfgħu fit-teżor, il-prezz sabiħ li bih stmawni.” U jien ħadt it-tletin xekel tal-fidda u tfajthom fit-teżor fit-tempju tal-Mulej.

¹⁴Imbagħad qsamt it-tieni bastun li kont semmejt ‘Rabta’, biex nikser ir-rabta ta’ aħwa bejn Ġuda u Izrael.

¹⁵U qalli l-Mulej: “Hu l-għodda ta’ ragħaj bla għaqal.

¹⁶Għax, ara, se nqajjem fil-pajjiż ragħaj li ma jħabbilx rasu minn dawk li se jinqerdu, dawk li jkunu neqsin ma jfittixhomx, lill-miġruħa ma jdewwihomx, lil dawk li huma f’saħħithom ma jweżinhomx, imma jiekol il-laħam ta’ dawk li huma msemmna u jqaççtilhom sad-dwiefer tagħhom.

¹⁷Gwaj għalih ir-ragħaj bla għaqal, li jitlaq il-merħla weħidha! Ha jolqotlu s-sejfl lil driegħu u l għajnu l-leminja! Ha jinxiflu sewwa driegħu, u dalma kbira tilħqu f’għajnu l-leminja!”

Żakkarija 12

Felsien u tiġdid ta’ Ġerusalem

¹Oraklu. Il-kelma tal-Mulej dwar Izrael. Oraklu tal-Mulej li firex is-smewwiet, li qiegħed is-sisien tal-art u li lill-bniedem ġo fih sawwarlu l-ispirtu tiegħu.

²“Ara, jien se nagħmel minn Ġerusalem tazza ta’ xorb li jsakkar għall-popli kollha ta’ madwarha, u jkunu f’assedju kontra Ġuda u kontra Ġerusalem.

³U jiġri dakinhar li lil Ġerusalem nagħmilha bħal ġebbla tat-tagħbija għall-popli kollha; kull min jitgħabba biha jkorri sewwa. Il-ġnus kollha tal-art jingemgħu kontriha.

⁴Dakinhar, oraklu tal-Mulej, iż-żwiemel kollha ngenninhom bil-biża’ u nbellah ir-rikkieb tagħhom. Fuq id-dar ta’ Ġuda niftaħ għajnejja, imma nixhet għama fuq iż-żwiemel kollha tal-popli.

⁵Imbagħad it-tribujiet ta' Ġuda jibdew jgħidu bejnhom u bejn ruħhom: 'Il-qawwa tan-nies ta' Ġerusalemm tinsab fil-Mulej tal-eżerċti, Alla tagħhom.'

⁶Dakinhar, it-tribujiet ta' Ġuda nagħmilhom bħal kenur imħeggeġ qalb l-injam, bħal torċa mqabbda qalb il-qatet, u jeqirdu fuq il-lemin u fuq ix-xellug il-popli kollha ta' madwarhom, waqt li Ġerusalemm tibqa' sħiħa fejn hi.

⁷"U l-Mulej isalva t-tined ta' Ġuda l-ewwel, biex il-gieħ tad-dar ta' David u l-gieħ ta' dawk li jgħammru f'Ġerusalemm ma jkunx ikbar minn dak ta' Ġuda.

⁸Dakinhar il-Mulej ikun tarka madwar in-nies ta' Ġerusalemm u dak li fosthom ikun se jogħtor dakinhar isir bħal David; u d-dar ta' David issir bħal Alla, bħall-anġlu tal-Mulej, quddiemhom.

⁹U jġri dakinhar li jiena nfittex neqred il-ġnus kollha li jiġu kontra Ġerusalemm.

¹⁰"U fuq id-dar ta' David u fuq dawk li jgħammru f'Ġerusalemm insawwab spirtu ta' hniena u talb. U huma jharsu lejn dak li jkunu nifdu, u jibkuh bħal wieħed li jibki lil ibnu l-waħdieni, u jokorbu għalih bħal min jokrob għal ibnu l-kbir.

¹¹Dakinhar il-biki ta' Ġerusalemm ikun kbir daqs il-biki ta' Hadad-rimmon fil-wita ta' Megiddo.

¹²U l-pajjiż jitbekka, kull familja għaliha: il-familja tad-dar ta' David għaliha, bin-nisa tagħhom għalihom; il-familja tad-dar ta' Natan għaliha, bin-nisa tagħhom għalihom;

¹³il-familja tad-dar ta' Levi għaliha, bin-nisa tagħhom għalihom; il-familja ta' Simgħi għaliha, bin-nisa tagħhom għalihom;

¹⁴u l-familji kollha li jkun baqa', kull waħda għaliha, bin-nisa tagħhom għalihom."

Żakkarija 13

¹"Dakinhar jġri li tinfetaħ għajn għad-dar ta' David u għan-nies ta' Ġerusalemm, biex jindafu mill-ħtijiet u mit-tingis.

²"U jġri dakinhar, oraklu tal-Mulej tal-eżerċti, li jiena neqred mill-pajjiż l-isem tal-idoli, hekk li ma jibqax iżjed tifikira tagħhom; u nneħħi wkoll mill-pajjiż il-profeti u l-ispirtu mnigges.

³U jekk xi ħadd ikun irid jerga' jagħmilha ta' profeta, missieru u ommu li nissluh jgħidulu: 'Int ma tibqax ħaj, għax qed tgħid kliem b'ieħor f'isem il-Mulej'; u missieru u ommu li nissluh jinfdud xħin ikun jagħmilha ta' profeta.

⁴U jġri, iva, dakinhar li kull profeta jibda jistħi mid-dehra li jkollu waqt li jkun iħabbar, u ma jxiddx fuqu l-mantell tax-xagħar biex ikun jista' jqarraq,

⁵imma jgħid: 'Jien m'iniex profeta! Jien ħaddiem ir-raba', għax ġidi, sa minn zgħożiti, hi l-ħamrija!'

⁶U jekk xi ħadd jistaqsih: ‘X’inhuma dawn il-ġrieħi fuq idejk?’ hu jwieġeb: ‘Dawn għamluhomli fid-dar ta’ ħbiebi.’ ”

L-għanja tas-sejf: il-poplu l-ġdid

⁷“Qum, sejf, għar-ragħaj tiegħi, għar-raġel sieħeb tiegħi,” oraklu tal-Mulej tal-eżerċiti. Olqot ir-ragħaj ħa tixtered il-merħla. U jien indawwar idi kontra ż-żgħar.

⁸U jġri li, fil-pajjiż kollu, oraklu tal-Mulej, tnejn minn kull tlieta jinqerdu, imutu, u jibqa’ wieħed minn kull tlieta,

⁹U ndaħħal fin-nar lil dan it-tielet, biex insaffih bħalma jsaffu l-fidda, u nippruvah bħalma jippruvaw id-deheb. Hu jsejjaħ ismi, u jien inwieġbu, u ngħid: ‘Dan il-poplu tiegħi’, u hu jgħid: ‘Il-Mulej hu Alla tiegħi.’ ”

Żakkarija 14

It-taqbida tal-aħħar: sbuħija ta’ Ġerusalem

¹Ara, għad jigi Jum għall-Mulej, meta jeħdulek ġidek priza u jaqsmuh bejniethom f’nofsok.

²U jien niġbor il-ġnus kollha kontra Ġerusalem għat-taqbida, u l-belt taqa’ f’idejhom, id-djar jisirquhom, in-nisa jwaqqgħuhom fl-għajb; nofs il-belt tkun itturfurata, imma l-bqija tal-poplu ma jinqatax mill-belt.

³U joħroġ il-Mulej jitqabad ma’ dawk il-ġnus bħal fi żmien il-gwerra f’ġurnata ta’ taqtigħa.

⁴U jieqfu riglejha dakinhar fuq il-Muntanja taż-Żebbuġ, li hi biswit Ġerusalem, in-naħa tal-Lvant; u l-Muntanja taż-Żebbuġ tinqasam minn nofsa b’wied wiesa’ ħafna min-naħa tal-Lvant għan-naħa tal-Punent, nofs wieħed tal-muntanja jersaq lejn it-Tramuntana, u n-nofs l-ieħor lejn in-Nofsinhar.

⁵U l-wied tal-muntanji tiegħu jingħalaq minn Ġowaħ sa Ġasal, u jingħalaq bħalma ngħalaq minħabba fit-terremot fi żmien Ġużżija, is-sultan ta’ Ġuda. Imbagħad il-Mulej, Alla tiegħi, jigi flimkien mal-qaddisin kollha tiegħu.

⁶U jġri dakinhar li ma jkunx hemm dawl, imma sirda u ksieħ.

⁷U jkun jum waħdieni, magħruf mill-Mulej; ma jkun hemm la binhar u lanqas billejl, għax filgħaxija jkun hemm id-dawl.

⁸Dakinhar minn Ġerusalem joħroġ ilma ġieri, nofsu lejn il-baħar tal-Lvant u n-nofs l-ieħor lejn il-baħar tal-Punent, u jibqa’ jġri sajf u xitwa.

⁹Il-Mulej ikun imbagħad sultan fuq l-art kollha; dakinhar il-Mulej ikun wieħed u ismu wieħed.

¹⁰U l-art kollha tinbidel f’wita minn Geba sa Rimmon fin-naħa tan-Nofsinhar. Izda Ġerusalem titgħolla fil-post fejn tinsab. Mill-Bieb ta’ Benjamin sal-misraħ

tal-Bieb ta' qabel, jigifieri sal-Bieb tal-Kantuniera, u mit-Torri ta' Hananel sa fejn jagħsru l-inbid tas-sultan,

11 in-nies jgħammru fiha. U hadd iżjed ma jkun merħi għall-qerda. Iva, in-nies jgħammru f'Ġerusalem b'rashom mistrieħa.

12 U din tkun id-daqqa li biha l-Mulej isawwat il-popli kollha li għamlu gwerra lil Ġerusalem: laħamhom jithassrilhom waqt li jkunu għadhom fuq riglejhom, għajnejhom jinfaqqgħulhom f'ħofrithom, u lsienhom idubilhom f'ħalqhom.

13 U tigi fuqhom dakinhar taħwida tal-għageb min-naħa tal-Mulej, kull wieħed jaqbad id l-ieħor u jerfgħu jdejhom għal xulxin.

14 U Ġuda wkoll jissara f'Ġerusalem. U b'kotra kbira jingabar il-ġid kollu tal-ġnus ta' mad-dwar, deheb u fidda u lbies.

15 U kastig bħal dan ikun il-kastig li jaqa' fuq iż-żwiemel, fuq il-bgħula, fuq l-iġmla, fuq il-ħmir, u fuq il-bhejjem kollha li jkunu jinsabu f'dik l-armata.

16 Jigri mbagħad li dawk kollha li jibqgħu mill-ġnus kollha li jkunu ġew għal Ġerusalem jitolgħu minn sena għal oħra biex jinxteħtu quddiem is-Sultan, il-Mulej tal-eżerċti, u biex jagħmlu l-festa tal-Għerejjex.

17 U dawk, li fost il-familji tal-art, ma jitolgħux Ġerusalem biex jinxteħtu quddiem is-Sultan, il-Mulej tal-eżerċti, jigrihom li ma jkunx hemm xita għalihom.

18 U jekk il-familja tal-Egittu ma titlax u ma tigix, għaliha wkoll ikun hemm il-kastig li bih il-Mulej jikkastiga l-ġnus li ma jitolgħux biex jagħmlu l-festa tal-Għerejjex.

19 Dan ikun il-ħlas tal-Egittu u l-ħlas tal-ġnus kollha talli ma jitolgħux biex jagħmlu l-festa tal-Għerejjex.

20 Dakinhar fuq iċ-ċnieċel taż-żwiemel ikun hemm miktub: "Imqaddsa lill-Mulej"; u l-borom fit-tempju tal-Mulej ikunu bħall-vaski ta' quddiem l-artal.

21 U l-borom kollha f'Ġerusalem u f'Ġuda jkunu mqaddsa lill-Mulej tal-eżerċti, u dawk kollha li joffru sagrafiċċju jiġu u jieħdu minnhom u jgħallu fihom; u ma jkunx hemm aktar neguzjanti dakinhar fit-tempju tal-Mulej tal-eżerċti.

Malakija

Malakija 1

¹Oraklu. Il-kelma tal-Mulej lil Izrael permezz ta' Malakija.

L-imħabba tal-Mulej għal Izrael

²“Habbejtkom,” jgħid il-Mulej. “Imma intom tgħidu: ‘Fiex ħabbejtna?’ Jaqaw Ghesaw mhux hu Ġakobb? Oraklu tal-Mulej. Madankollu jien lil Ġakobb ħabbejtu;

³imma lil Ghesaw bgħadtu, u l-muntanji tiegħu għamilthomlu xagħra, u l-art li wiwet ħallejthielu għax-xakalli tad-deżert.”

⁴Jekk Edom jgħid: “Aħna tfarrakna, imma dak li ggarraf nerggħu nibnuh,” dan jgħid il-Mulej tal-eżerċi: “Huma jibnu, u jiena nħott! U jibdew isejhulhom ‘Art il-ħazen’ u ‘Il-poplu li l-Mulej hu dejjem inkurlat għalih’.

⁵U mbagħad għajnejkom jaraw, u tgħidu: ‘Kbir il-Mulej, aktar lil hemm minn trufijiet Izrael!’

Ġanfira lill-qassisin

⁶“L-iben iweggaħ lil missieru, u l-qaddej lil sidu. Jekk mela jiena missier, fejn hu t-tweggiħ tiegħi? U jekk jiena Sid, fejn hu l-biża’ minni? Jgħid il-Mulej tal-eżerċi lilkom, qassisin li żzebilħu ismi. Imma intom tgħidu: ‘Fiex zeblaħnieh Ismek?’

⁷Billi fuq l-artal tiegħi toffru ikel imniġġes. Imma intom tgħidu: ‘Biex niġġisnieh?’ Billi intom mingħalikom li l-mejda tal-Mulej jista’ wieħed imaqdarha.

⁸U jekk toffru vittma għamja, dan mhu xejn ħazin? U jekk toffru vittma magħtuba jew marida, mhu xejn ħazin dan? Mur, isa, offriha lill-gvernatur tiegħek: se jieħu gost bik. Jilqgħek tajjeb?” Jgħid il-Mulej tal-eżerċi.

⁹U issa morru itolbu lil Alla biex ihenn għalina. Jekk dan isehħ min-naħa tagħkom, taħsbu intom li se jilqagħkom tajjeb? Jgħid il-Mulej tal-eżerċi.

¹⁰“Mhux li fostkom kien hemm xi ħadd li jsakkar il-bibien ħalli ma tkebbisux nar għal xejn fuq l-artal tiegħi! M’għandix pjaċir bikom,” jgħid il-Mulej tal-eżerċi, “u minn idejkom ma nilqax offerti.

¹¹Għax minn tluġħ ix-xemx sa nżulha kbir hu ismi fost il-ġnus, u kullimkien isir lil Ismi sagrafiċċju bl-incens u offerta safja, għax kbir hu Ismi fost il-ġnus,” jgħid il-Mulej tal-eżerċi.

¹²“Imma intom tipprofanawh meta tgħidu li l-mejda tas-Sid hija mniġġsa u l-ikel ta’ fuqha hu ta’ min imaqdru.

¹³U intom tgħidu: ‘Ara, xi dwejjaq!’, u taqbd u tonfħu,” jgħid il-Mulej tal-eżerċti. Intom iġġibu vittmi misruqa u dak li hu magħtub u dak li hu marid, u dan iġġibuh bħala offerta. U jien se nilqagħha minn idejkom?” Jgħid il-Mulej tal-eżerċti.

¹⁴Miżħut il-wiċċ b’ieħor li fil-merħla tiegħu għandu bhima raġel u jwiegħdu lil Alla, u mbagħad lis-Sid joffrilu b’sagrificċju dak li hu difettuż. “Għax jien Sultan kbir,” jgħid il-Mulej tal-eżerċti, “u ismi ta’ min jibza’ minnu fost il-ġnus.”

Malakija 2

¹“U issa għalikom, qassisin, huwa dan il-kmandament:

²Jekk intom ma tisimgħux, u jekk ma tfittxux minn qalbkom li ssebbħu lil ismi,” jgħid il-Mulej tal-eżerċti, “jiena nibgħat fuqkom is-saħta, u nišhet il-barkiet tagħkom. Anzi ġa sħetthomkom, għax intom dan ma tfittxuhx minn qalbkom.

³Ara, jien se naqlgħalkom dirgħajkom barra u nwaddab il-ħmieġ ma’ wiċċkom, il-ħmieġ tal-festi tagħkom, u lilkom narmikom miegħu.

⁴Imbagħad tagħrfu li kont jien li bgħatthulkom dan il-kmandament, biex jibqa’ l-patt tiegħi ma’ Levi,” jgħid il-Mulej tal-eżerċti.

⁵“Il-patt tiegħi miegħu kien dan: il-ħajja u s-sliem, u jien tajthomlu; il-biza’ minni, u hu beza’ minni, u kien kollu miżħija quddiem ismi.

⁶Kellu f’fommu tagħlim is-sewwa, u ebda ħażen ma nstablu fuq xufftejh; bis-sliem u r-reqqa mexa miegħi, u ħafna bnedmin reġgagħhom lura minn ħżunithom.

⁷“Għax xufftejn il-qassis għandhom iħarsu l-għerf, u n-nies minn fommu jfittxu t-tagħlim, għax hu l-messaġġier tal-Mulej tal-eżerċti.

⁸Imma intom twarrabtu mit-triq; gaghaltu ’l ħafna jitfixklu bit-tagħlim tagħkom; hassartu l-patt ta’ Levi,” jgħid il-Mulej tal-eżerċti.

⁹“Għalhekk jien ukoll tlaqtkom għaż-żebliħ u għat-tmaqdir tal-poplu kollu, bħalma intom ma żammejtux triqati, u ħaristu lejn l-uċuħ fit-tagħlim tagħkom.”

¹⁰Mhux Missier wieħed għandna lkoll kemm aħna? Mhux Alla wieħed ħalaqna? Mela għaliex nimxu bil-qerq bejnietna u nonqsu mill-ġieħ lejn il-patt ta’ missirijietna?

Żwigijiet imħallta u d-divorzju

¹¹Ġuda mexa bil-qerq, sar ħaġa miżkerrha f’Iżrael u f’Ġerusalem, għax Ġuda naqas mill-ġieħ lejn is-santwarju għażiż għall-Mulej, u żżewweġ ma’ bint ta’ alla strangier.

¹²Jalla l-Mulej, bħala xhieda u tweġiba, jaħsad il-bniedem li jagħmel dan mit-tined ta’ Ġakobb u minn dawk li jgħibu offerti lill-Mulej tal-eżerċti!

13Terġa' dan ukoll tagħmlu: intom tiksu l-artal tal-Mulej bid-dmugħ u bil-biki u bit-tnehid, għax m'għadux aktar jagħti wiċċ lill-offerta tagħkom u jilqagħha bil-qalb minn idejkom.

14U intom tgħidu: "Għaliex?" Għax bejnek u bejn il-mara ta' żgħożitek hemm xhud il-Mulej; u int qarraqt biha, għad li hi s-sieħba tiegħek u l-mara li magħha ntrabatt.

15U ma għamilhiex l-istess Alla, li jkollha ġisem u ruħ? U xi jrid dan il-wieħed? Nisel skont Alla! Ħarsu rwieħkom, mela, u qisu li ħadd ma jqarraq bil-mara ta' żgħożitu.

16"Għax jiena d-divorzju nobogħdu," jgħid il-Mulej, Alla ta' Izrael, "u lil min jiksi lbiesu bil-ħażen," jgħid il-Mulej tal-eżerċi. "Mela ħarsu rwieħkom, u tkunux qarrieqa!"

Jum il-Mulej

17Dejjaqtuh il-Mulej bid-diskorsi tagħkom! Imma intom tgħidu: "Biex dejjaqnieh?" Billi tgħidu: "Dawk kollha li jagħmlu l-ħażen huma tajbin f'għajnejn il-Mulej, u hu fihom isib l-għaxqa", jew tgħidu: "Fejn hu Alla tal-gustizzja?"

Malakija 3

1"Araw, jiena se nibgħat il-messaġġier tiegħi biex iħejji t-triq quddiemi, u minnufih jidhol fit-tempju tiegħu s-Sid li intom qegħdin tfittxu; u l-anġlu tal-patt, li intom tixtiequ, arawh, ġej!" jgħid il-Mulej tal-eżerċi.

2Imma min se jissaporti l-Jum tal-miġja tiegħu? U min hu li se jieqaf meta jidher? Għax hu bħan-nar ta' wieħed li jsaffi u bħas-sapun tal-ħassiela.

3U joqgħod isaffi u jnaddaf il-fidda, u jnaddaf 'l ulied Levi, u jsaffihom bħad-deheb u l-fidda, u huma jsiru għall-Mulej nies li jagħmlu l-offerta bis-sewwa.

4U tibda togħgħbu lill-Mulej l-offerta ta' Ġuda u ta' Ġerusalemm bħal dari, bħal fis-snin l-imghoddija.

5"Imbagħad nersaq lejkom biex nagħmel il-gustizzja, u nkun xhud ħafif kontra s-saħħara, u kontra ż-żienja, u kontra min jaħlef bil-qerq, u kontra min jaħqar il-ħaddiem fi ħlasu u l-armla u l-iltim, u kontra min iwarrab il-barrani u ma jibżax minni," jgħid il-Mulej tal-eżerċi.

6"Għax jien, il-Mulej, ma tbiddiltx; u intom, ulied Ġuda, ma ntemmejtux.

7Sa minn żmien missirijietkom twarrabtu mill-preċetti tiegħi u ma ħaristuhomx. Erggħu lura lejja, u jien nerga' lura lejkom," jgħid il-Mulej tal-eżerċi. "Imma intom tgħidu: 'Fuqieħ nerggħu lura?'

⁸Jista' bniedem jisraq lil Alla? Madankollu intom qegħdin tisirquni. Imma intom tgħidu: 'Xi sraqniek?' Fid-dieċmi u fl-offerti.

⁹Miṣḥutin intom għall-aħħar, għax intom qegħdin tisirquni, il-poplu kollu.

¹⁰Gibuhom shaħ id-dieċmi u l-offerti fit-teżor, ħa jkun hemm l-ikel f'dari. U b'hekk ejjew ġarrbuni," jgħid il-Mulej tal-eżerċti; "taraw jekk niftaħx għalikom it-twieqi tas-sema, u jekk insawwabx fuqkom barka bl-abbundanza.

¹¹U minħabba fikom inċanfar il-grad wikkiel biex ma jeqridilkomx il-frott tal-art, u biex id-dielja ma twaqqgħalkomx l-għenieqed fl-għalqa," jgħid il-Mulej tal-eżerċti.

¹²"Imbagħad il-ġnus kollha jsejħulkom hienja, għax intom tkunu art li fiha għaxqa," jgħid il-Mulej tal-eżerċti.

Ir-rebħa tal-ġust f'Jum il-Mulej

¹³"Iebes għalija kliemkom," jgħid il-Mulej. "Imma intom tgħidu, 'X'għedna kontrik?'

¹⁴Intom tgħidu: 'Hu għal xejn li taqdi lil Alla! U x'jiswa jekk ħarisna t-twissijiet tiegħu u jekk imxejna b'qalb imnikkta quddiem il-Mulej tal-eżerċti?

¹⁵Mela issa ħa nsejħulhom aħna hienja n-nies kburin; dawk kollha li jagħmlu l-ħażen mhux biss imurilhom kollox bir-riżq, imma wkoll meta jgarrbu 'l Alla jehilsuha ħafif!' "

¹⁶Hekk qalu wieħed lil ieħor dawk li jibzġħu mill-Mulej; u l-Mulej ta widen u sama'; u nkiteb quddiemu ktieb it-tifkiriet minħabba f'dawk li jibzġħu minnu u dawk li jafdaw f'Ismu.

¹⁷"U fil-jum imħejji minni," jgħid il-Mulej tal-eżerċti, "huma jkunu għalija teżor liema bħalu, u nagħdirhom kif raġel jagħder lil ibnu li jaqdih."

¹⁸Imbagħad mill-ġdid tagħrfu tagħzlu bejn il-ġust u l-ħażin, bejn min jaqdi 'l Alla u min ma jaqdihx.

¹⁹"Għax, ara, jigi l-Jum, jaqbad qisu forn, u l-kburin kollha u dawk kollha li jagħmlu l-ħażen ikunu tiben, u l-jum li ġej għad jaħraqhom," jgħid il-Mulej tal-eżerċti, "hekk li ma jħallilhom la għerq u lanqas fergħa.

²⁰Imma għalikom li tibzġħu minn ismi titla' x-xemx tal-ġustizzja, bis-salvazzjoni fuq gwenħajha; u intom toħorgu taqbzū qiskom għoġiela tal-mandra.

²¹U tiṣḥqu l-ħżiena, għax huma jkunu qishom irmied taħt qigħan riglejkom fil-jum imħejji minni," jgħid il-Mulej tal-eżerċti.

²²"Ftakru fil-Liġi ta' Mosè, il-qaddej tiegħi, fil-preċetti u l-kmandamenti li jiena fuq Horeb ordnajtlu għal Izrael kollu.

²³“Ara, jiena nibagħtilkom 'l Elija l-profeta qabel ma jasal Jum il-Mulej u Jum il-biża’.

²⁴U jdawwar qalb il-missirijiet lejn uliedhom u qalb l-ulied lejn missirijietom, li ma niġix nahbat għall-art u nħalliha tinghered.”

Malakija 4

Alessandru l-Kbir

¹Ġara li Alessandru l-Maċedoni bin Filippu, minn art il-Kittin, wara li sar sultan fuq il-Greċja, ħareġ għall-gwerra, rebaħ lil Dariju, sultan tal-Persjani u l-Medi, u beda jsaltan minn floku, ibda mill-Greċja.

²Għamel hafna gwerer, ha f'idejh hafna fortizzi, u qatel is-slaten ta' dawn l-artijiet.

³Wasal sa truf id-dinja u ħa l-priża mingħand kotra ta' ġnus, u d-dinja baqgħet issummata quddiemu; tkabbar bih innifsu u qalbu mtliet bis-supervja.

⁴Bena eżerċtu ta' qawwa bla qjies, u ġieb taħt il-ħakma tiegħu artijiet, ġnus u slaten, u lkoll bdew iħallsu l-ħaraġ.

⁵Wara dan kollu nxeħet fis-sodda u ntebaħ li kien wasal għall-mewt.

⁶Għalhekk sejjaħ il-ġenerali tiegħu, nobbli li kienu trabbew miegħu sa minn żgħożitu, u qassmilhom l-imperu tiegħu meta kien għadu ħaj.

⁷Alessandru miet wara li dam isaltan tnax-il sena.

⁸U l-ġenerali tiegħu ħadu s-setgħa f'idejhom, kull wieħed fil-qasma tiegħu.

⁹Meta miet ilkoll xiddew il-kuruna f'rashom, u hekk għamlu wliedhom għal bosta snin; u ġiebu ħsara bla qjies fuq id-dinja.

Antijoku IV Epifani (175-163 QK) jaħqar lil-Lhud

¹⁰Minn dawn ħareġ għerq mill-agħar, Antijoku Epifani, bin is-sultan Antijoku; qabel ma beda jsaltan fis-sena 137 tas-saltna tal-Griegi kien miżmum b'rahan f'Ruma.

¹¹Dik il-ħabta ħarġu minn Izrael xi nies rinnegati u bdew ixewxu lil hafna nies u jgħidulhom: “Ejja mmorru nagħmlu patt mal-Ġentili ta' madwarna, għax kemm ilna li ksirnieha magħhom laħquna hafna ħsarat.”

¹²Dan id-diskors ingħogob,

¹³u ndaħlu xi wħud mill-poplu u marru għand is-sultan, u dan tahom is-setgħa li jdaħħlu d-drawwiet tal-ġnus.

¹⁴Bnew ġinnasju f'Ġerusalemm skont id-drawwa tal-Ġentili,

15 neħħew is-sinjali taç-çirkonçizjoni u çaħdu l-patt il-qaddis, bdew jithalltu mal-Ġentili u bieghu ruħhom għall-ħażen.

16 Malli deherlu li s-saltna tiegħu ssaħħet biżżejjed, Antijoku waħħalha f'rasu li jsir sultan tal-Egittu, u hekk jibda jsaltan fuq żewġ saltniet.

17 Daħal l-Egittu b'eżerçtu qawwi, armat b'karrijiet, iljunfanti, kavallerija u flotta kbira.

18 U tqabad ma' Ptolomew, sultan tal-Egittu; Ptolomew infixel quddiemu u ħarab, u ħalla warajh ħafna midruba għall-mewt.

19 Antijoku ħataf f'idejh l-ibliet iffortifikati u neżża' l-art tal-Egittu.

Antijoku fl-Egittu u f'Ġerusalemm (169-167 QK)

20 Wara li ta xebgħa lill-Egittu, Antijoku raġa' lura fis-sena 143, u tala' għal Izrael u Ġerusalemm b'eżerçtu qawwi.

21 Imbagħad daħal kollu kburi fis-santwarju, ħataf l-artal tad-deheb, u l-imnara tad-dawl bit-tagħmir kollu tagħha;

22 il-mejda tal-ħobż tal-preżenza, il-bwieqi, l-injeb, iç-çnieser tad-deheb u l-purtiera, id-dijademi, it-tizjin kollu tad-deheb li kien hemm mal-faççata tat-tempju u żarma kollox.

23 Ha wkoll il-fidda u d-deheb u t-tagħmir prezzjuż, u t-teżori moħbija li rnexxielu jsib.

24 Ĥataf kollox u raġa' lura lejn pajjiżu, wara li kien xerred ħafna dmija. Tkabbar u ftaħar b'li kien għamel.

25 U waqa' swied il-qalb kbir fuq Izrael ma' kullimkien.

26 Bkew il-kbarat u l-anzjani; intelqu x-xebbiet u l-guvintur; u l-gmiel tan-nisa dbiel.

27 Infexx jibki kull għarus, u baqgħet bid-dmugħ f'għajnejha l-għarusa fl-għorfa tagħha.

28 Minħabba n-nies tagħha triegħdet l-art, u d-dar kollha ta' Ġakobb inksiet bil-għajb.

29 Sentejn wara s-sultan baqħat l-uffiçjal inkarigat mill-gbir tal-ħaraġ fl-ibliet ta' Ġuda u wasal Ġerusalemm b'eżerçtu kbir.

30 Lin-nies kellimhom bi kliem is-sliem u b'qerq, u huma emmnuh. Imbagħad inxtehet għal fuq il-belt għal għarrieda u gieb qerda kbira fuqha, u qatel ħafna nies minn Izrael.

31 Seraq kulma kien hemm fil-belt, taha n-nar u ġarraf djarha u swarha dawramejt.

- ³²Imbagħad ħadu lsiera n-nisa u t-tfal; u l-bhejjem ħaduhom għalihom.
- ³³Il-belt ta' David iffortifikawha b'ħajt kbir u qawwi u b'torrijiet b'saħħithom, u hekk biddluha f'fortizza għalihom.
- ³⁴U għammruha b'nies midinba u rinnegati; u żguraw ruħhom fiha.
- ³⁵Hażnu armi u ikel, u rekknu fiha kulma kienu serqu minn Ġerusalem. Minn hemm kienu jissajjaw
- ³⁶u jgħassu t-tempju bil-moħbi; għedewwa qliel għal Izrael kull ħin.
- ³⁷Xerrdu demm bla ħtija madwar is-santwarju, u niġġsu l-post imqaddes.
- ³⁸Minħabba fihom ħarġu dawk li kienu jgħammru Ġerusalem, u saret bejta tal-barranin. Il-belt saret barranija għal nisilha, abbandunata minn uliedha.
- ³⁹It-tempju tagħha sar ħerba bħad-deżert; il-festi tagħha nbidlu f'jiem il-vistu; is-Sibtijiet inbidlu f'għajb, u ġieħha fi tmaqdir.
- ⁴⁰Daqs kemm kien kbir is-sebħ li kellha darba, daqshekk ieħor issa kien kbir l-għajb; u l-kburija tagħha nbidlet f'vistu.
- ⁴¹Imbagħad is-sultan kiteb lis-saltna kollha tiegħu li lkoll kellhom jiffurmaw poplu wieħed u kull wieħed iħalli l-liġi tiegħu.
- ⁴²Il-ġnus kollha qagħdu għad-digriet tas-sultan,
- ⁴³u ħafna minn Izrael għoġbithom ir-religjon tiegħu u offrew is-sagrificċji lill-allat foloz u kisru jum is-Sibt.

Il-persekuzzjoni

- ⁴⁴U s-sultan baġhat ittri mal-kurriera tiegħu f'Ġerusalem u l-ibliet l-oħra ta' Ġuda biex jordnalhom li jimxu skont użanzi barranin għall-pajjiż;
- ⁴⁵li jaqtgħu mit-tempju s-sagrificċji tal-ħruq u sagrificċji oħra u l-libazzjonijiet; li jipprofanaw is-Sibtijiet u l-festi;
- ⁴⁶li jniġġsu t-tempju u l-qassisin tiegħu;
- ⁴⁷li jibnu artali, santwarji u tempji għall-idoli, u jissagrifikaw ħnieżer u bhejjem oħra mnigġsa;
- ⁴⁸li jħallu lil uliedhom bla ċirkonċizzjoni, u jittebbgħu b'kull xorta ta' ħmieġ u ngies.
- ⁴⁹B'hekk jinsew il-liġi u jbiddlu l-kmandamenti kollha.
- ⁵⁰Kull min ma joqgħodx għad-digriet tas-sultan jagħtuh il-mewt.
- ⁵¹Dan kollu kiteb is-sultan lis-saltna kollha tiegħu u qiegħed suprentendenti fuq il-poplu kollu, u ġieġhel lill-ibliet ta' Ġuda, waħda waħda, joffru s-sagrificċji.

⁵²Hafna mill-poplu marru għan-naħa tagħhom, kollha nies li abbandunaw il-liġi, u għamlu d-deni fil-pajjiż,

⁵³u b'hekk ġieghlu lil Izrael jistaħbew f'kull kenn li kellhom.

Il-profanazzjoni tat-tempju (167 QK)

⁵⁴Fil-ħmistax tax-xahar ta' Kislew tas-sena 145 Antijoku talla' l-idolu, profanazzjoni u ħerba, fuq l-artal, u hekk ukoll tellgħu artali fl-ibliet kollha ta' Ġuda kif iddur.

⁵⁵Harqu l-inċens fil-bibien ta' djarhom u fil-pjazez.

⁵⁶Il-Kotba tal-Liġi, li rnexxielhom isibu, għamluhom b'cejjeċ u ħarquhom.

⁵⁷Kull min kienu jsibulu xi Ktieb tal-Patt, jonkella kien iħares il-liġi, kienu jagħtuh il-mewt bis-saħħa tad-digriet tas-sultan.

⁵⁸Għax kellhom il-forza, hekk kienu jagħmlu mal-Izraelin li kienu jinqabdu fl-ibliet minn xahar għal xahar.

⁵⁹Fil-ħamsa u għoxrin tax-xahar offrew sagrificċju fuq l-artal, li tellgħu fuq l-artal tal-ħruq.

⁶⁰U n-nisa li kienu jagħmlu ċ-ċirkonċizzjoni lil uliedhom kienu jagħtuhom il-mewt,

⁶¹bit-trabi mdendlin ma' għonqhom skont id-digriet tas-sultan, u magħhom kienu joqtlu wkoll lil nieshom u lil dawk li kienu jagħmluhom iċ-ċirkonċizzjoni.

⁶²Imma ħafna minn Izrael għamlu l-qalb u webbsu rashom li ma jiklux ikel imniġġes;

⁶³huma għażlu li jmutu, basta li ma jitniġġsux b'ikel ipprojbit, u ma jiprofanawx il-patt qaddis; u mietu.

⁶⁴Kbira kienet il-korla fuq Izrael.

Maltese - All Bible

Matthew

Matthew 1

L-antenati ta' Ġesù Kristu

(Lq 3,23-38)

- ¹Ktieb in-nisel ta' Ġesù Kristu, bin David, bin Abraham.
- ²Abraham nissel lil Izakk, Izakk nissel lil Ġakobb, Ġakobb nissel lil Ġuda u lil ħutu,
- ³Ġuda nissel lil Fares u lil Żaraħ minn Tamar, Fares nissel lil Hesron, Hesron nissel lil Aram,
- ⁴Aram nissel lil Għamminadab, Għamminadab nissel lil Naħson, Naħson nissel lil Salmon,
- ⁵Salmon nissel lil Bogħaž minn Raħab, Bogħaž nissel lil Għobed minn Rut, Għobed nissel lil Ġesse,
- ⁶Ġesse nissel lil David, is-sultan. David nissel lil Salamun mill-mara ta' Urija,
- ⁷Salamun nissel lil Robogħam, Robogħam nissel lil Abija, Abija nissel lil Asa,
- ⁸Asa nissel lil Ġosafat, Ġosafat nissel lil Ġoram, Ġoram nissel lil Għużżija,
- ⁹Għużżija nissel lil Ġotam, Ġotam nissel lil Aħaž, Aħaž nissel lil Hezekija,
- ¹⁰Hezekija nissel lil Manassi, Manassi nissel lil Amon, Amon nissel lil Ġosija,
- ¹¹Ġosija nissel lil Ġekonija u lil ħutu; kien żmien l-eżilju f'Babilonja.
- ¹²Wara l-eżilju f'Babilonja, Ġekonija nissel lil Salatjel, Salatjel nissel lil Żorobabel,
- ¹³Żorobabel nissel lil Abiħud, Abiħud nissel lil Eljakim, Eljakim nissel lil Azor,
- ¹⁴Azor nissel lil Sadok, Sadok nissel lil Akim, Akim nissel lil Eliħud,
- ¹⁵Eliħud nissel lil Elgħazar, Elgħazar nissel lil Mattan, Mattan nissel lil Ġakobb,
- ¹⁶Ġakobb nissel lil Ġużeppe, ir-raġel ta' Marija, li minnha twieled Ġesù li jsejnhulu l-Messija.
- ¹⁷Mela n-nisel kollu kien, minn Abraham sa David, erbatax-il nisel, minn David sa l-eżilju ta' Babilonja, erbatax-il nisel; u mill-eżilju ta' Babilonja sal-Messija, erbatax-il nisel.

It-twelid ta' Ġesù Kristu

(Lq 2,1-7)

18It-tnissil ta' Ġesù l-Messija sar hekk: ommu Marija, wara li tgharrset ma' Ġużeppi, qabel ma marru joqogħdu flimkien, saret omm bil-ħidma tal-Ispirtu s-Santu.

19Zewgħa Ġużeppi, li kien raġel ġust u ma riedx ixandarha quddiem kulħadd, għamel il-ħsieb li jibgħatha bil-moħbi tan-nies.

20Meta kien għadu qiegħed jaħsibha, deherlu anġlu tal-Mulej fil-ħolm u qallu: “Ġużeppi, bin David, xejn la tibza' tieħu għandek lil martek Marija, għax dak li tnissel fiha ġej mill-Ispirtu s-Santu.

21Hi se jkollha iben, u inti ssemmin Ġesù, għax hu jsalva l-poplu tiegħu minn dnubietom.”

22Dan kollu ġara biex iseħħ dak li kien qal il-Mulej permezz tal-profeta, meta qal:

23‘Ara, ix-xebba tnissel u jkollha iben, u jsemmuh Għimmanu-El, li bi lsienna jfisser ‘Alla magħna.’

24Ġużeppi, meta qam, għamel kif ordnal u l-anġlu tal-Mulej, u ħa lil martu għandu.

25Imma baqa' ma għarafhiex sa ma kellha iben, u semmiej Ġesù.

Matthew 2

Iż-żjara tal-maġi

1Meta tweled Ġesù f'Betlehem tal-Lhudija, fi żmien is-sultan Erodi, xi maġi mil-lvant ġew Ġerusalem jistaqsu:

2“Fejn hu dak li tweled sultan tal-Lhud? Għax rajna l-kewkba tiegħu tielgħa, u ġejna nqimuh.”

3Is-sultan Erodi sama' bihom, u tħawwad hu u Ġerusalem kollha miegħu.

4Ġabar flimkien il-qassisin il-kbar u l-kittieba kollha tal-poplu, u ried jaf mingħandhom fejn kellu jitwield il-Messija.

5U huma qalulu: “F'Betlehem tal-Lhudija, għax hekk inkiteb mill-profeta:

6‘U int, Betlehem, art ta' Ġuda, le, m'intix l-iżgħar fost il-bliet il-kbar ta' Ġuda, għax minnek joħroġ mexxej li jirgħa l-poplu tiegħi Iżrael.’

7Erodi mbagħad sejjah lill-maġi bil-moħbi, u tkixxef bir-reqqa kollha mingħandhom iż-żmien li fih dehrtilhom il-kewkba;

⁸bagħathom Betlehem u qalilhom: “Morru, staqsu sewwa għat-tifel, u meta ssibuh ejjew għiduli, ħalli jien ukoll niġi nqimu.”

⁹Dawk, wara li semgħu lis-sultan, telqu, u ara, il-kewkba li kienu raw tielgħa bdiet miexja quddiemhom sakemm waslet u waqfet fuq il-post fejn kien hemm it-tifel.

¹⁰Kif raw il-kewkba mtlew b’ferħ kbir tassew.

¹¹Meta mbagħad daħlu d-dar u raw lit-tifel ma’ ommu Marija, inxteħtu fl-art iqimuh; fetħu t-teżori tagħhom u offrewlu rigali deheb, incens u mirra.

¹²Imbagħad, billi kienu mwissijin f’holma biex ma jerggħux imorru għand Erodi, telqu lura lejn arthom minn triq oħra.

Il-ħarba lejn l-Eġittu

¹³Meta telqu, deher anglu tal-Mulej f’holma lil Ġużeppi u qallu: “Qum, ħu miegħek lit-tifel u ’l ommu, u aħrab lejn l-Eġittu. Ibqa’ hemm sa ma ngħidlek jien, għax Erodi se jfittex lit-tifel biex joqtlu.”

¹⁴Ġużeppi qam, ħa miegħu lit-tifel u ’l ommu billejl u telaq lejn l-Eġittu,

¹⁵u baqa’ hemmhekk sal-mewt ta’ Erodi, biex hekk iseħħ dak li kien qal il-Mulej permezz tal-profeta, meta qal, ‘Mill-Eġittu sejjaħt lil ibni.’

Il-qerda tal-innoċenti

¹⁶Erodi mbagħad, meta ra li l-maġi kienu daħku bih, inkorla bis-shiħ, u bagħat joqtol f’Betlehem u fl-inħawi kollha tagħha lit-tfal subien kollha ta’ minn sentejn ’l isfel, skont iż-żmien li sar jaf mingħand il-maġi.

¹⁷Imbagħad seħħ dak li kien ingħad permezz tal-profeta Ġeremija, meta qal,

¹⁸‘F’Rama nstama’ leħen, biki u lfiq kbir: Rakel tibki lil uliedha u ma tridx min ifarraġha, għax ma għadhomx iżjed.’

Lura lejn art Izrael

¹⁹Meta miet Erodi, deher l-anglu tal-Mulej f’holma lil Ġużeppi fl-Eġittu

²⁰u qallu: “Qum, ħu miegħek lit-tifel u ’l ommu, u erga’ lura lejn l-art ta’ Izrael, għax mietu dawk li kienu jfittxu l-ħajja tat-tifel.”

²¹Ġużeppi qam, ħa miegħu lit-tifel u ’l ommu, u mar fl-art ta’ Izrael.

²²Imma billi sama’ li fil-Lhudija kien qiegħed isaltan Arkelaws flok Erodi missieru, baża’ jmur hemm. Fuq twissija li kellu fil-ħolm, telaq lejn l-inħawi tal-Galilija,

²³u mar joqgħod f’belt jisimha Nazaret, biex hekk iseħħ dak li kien ingħad permezz tal-profeti, ‘Ikun jissejjaħ Nazri.’

Matthew 3

Il-predikazzjoni ta' Ġwanni l-Battista

(Mk 1,1-18; Lq 3,1-18; Ġw 1,19-28)

- ¹F'dawk il-jiem deher Ġwanni l-Battista jippriedka fid-deżert tal-Lhudija
- ²u jgħid: "Indmu, għax is-Saltna tas-Smewwiet waslet."
- ³Għax għalih kien ingħad permezz tal-profeta Isaija, meta qal, 'Lehen ta' wiehed jgħajjat fid-deżert: Hejju t-triq tal-Mulej, iddritaw il-mogħdijiet tiegħu.'
- ⁴Dan Ġwanni kellu fuqu libsa tax-xagħar tal-gemel, bi hżiem tal-gild madwar qaddu, u l-ikel tiegħu kien ġradijiet u għasel selvaġġ.
- ⁵U kienet tmur għandu Ġerusalem u l-Lhudija kollha u l-inħawi kollha ta' madwar il-Ġordan,
- ⁶u kienu jitgħammedu minnu fix-xmara Ġordan huma u jistqarru dnu biethom.
- ⁷Kif ra bosta mill-Farizej u mis-Sadducej ġejjin għall-magħmudija tiegħu, qalilhom: "Ja nisel il-lifgħat, min uriekom kif għandkom taħarbu mill-korla li ġejja?"
- ⁸Aghmlu mela frott xieraq tal-indiema.
- ⁹U taħsbux li tistgħu tgħidu fikom infuskom, 'Għandna b'missier lil Abraham,' għax ngħidilkom li Alla, minn dan l-istess ġebel, jista' jqajjem ulied lil Abraham.
- ¹⁰Il-mannara ġa tressqet ma' għerq is-sigra; u għalhekk, kull sigra li ma tagħmilx frott tajjeb titqaċċat u tinxtehet fin-nar.
- ¹¹Jien, ngħid għalija, ngħammidkom bl-ilma għall-indiema; imma min ġej warajja hu aqwa minni, u jien ma jistħoqlix ingorr il-qorq tiegħu. Hu jgħammidkom bl-Ispirtu s-Santu u n-nar.
- ¹²Il-midra qiegħda f'idu, biex iderri l-qiegħa tiegħu u jiġbor il-qamħ fil-maħžen, imma t-tiben jaħarqu b'nar li ma jintefiex."

Il-magħmudija ta' Ġesù

(Mk 1,9-11; Lq 3,21-22)

- ¹³Imbagħad ġie Ġesù mill-Galilija lejn il-Ġordan għand Ġwanni biex jitgħammed minnu.
- ¹⁴Imma Ġwanni ma ħalliehx, u qallu: "Jiena hu li jeħtieġ li nitgħammed minnek, u int tiġi għandi?"
- ¹⁵Ġesù qallu: "Inti għalissa ħallik minn dan, għax hekk jixraq nagħmlu biex intemmu s-sewwa kollu." Imbagħad Ġwanni ħallieh jitgħammed.

¹⁶Ġesù, wara li tgħammed, minnufih tala' mill-ilma; u ara, is-smewwiet infethu, u ra l-Ispirtu ta' Alla nieżel qisu ħamiema u geġ għal fuqu.

¹⁷U mis-smewwiet instama' lehen jgħid: "Dan hu Ibni l-għażiż: fih sibt l-għaxxa tiegħi."

Matthew 4

It-tigrib ta' Ġesù fid-deżert

(Mk 1,12-13; Lq 4,1-13)

¹Imbagħad l-Ispirtu ħa lil Ġesù fid-deżert biex ix-Xitan igarrbu.

²U Ġesù baqa' sajjem għal erbgħin jum u erbgħin lejl, u fl-aħħar ħadu l-ġuħ.

³U resaq it-tentatur u qallu: "Jekk inti Bin Alla, ordna li dan il-ġebel isir ħobż."

⁴Iżda Ġesù wiegħbu: "Hemm miktub, 'Il-bniedem mhux bil-ħobż biss jgħix, iżda b'kull kelma li toħroġ minn fomm Alla.'"

⁵Imbagħad ix-Xitan ħadu miegħu fil-Belt imqaddsa, qiegħdu fuq il-quccata tat-tempju,

⁶u qallu: "Jekk inti Bin Alla, inxtehet għal isfel; għax hemm miktub li, 'Lill-anġli tiegħu jordnalhom jieħdu ħsiebek,' u li 'Fuq idejhom jerfgħuk, halli ma taħbatx riglek ma' xi ġebbla.'"

⁷Qallu Ġesù: "Hemm miktub ukoll, 'Iggarrabx lill-Mulej, Alla tiegħek.'"

⁸Għal darb'oħra x-xitan ħadu miegħu fuq muntanja għolja ħafna, urieh is-saltniet kollha tad-dinja u l-glorja tagħhom,

⁹u qallu: "Dawn kollha nagħtihom lilek jekk tinxtehet tadorani."

¹⁰Imbagħad qallu Ġesù: "Itlaq, Xitan! Għax hemm miktub, 'Lill-Mulej, Alla tiegħek, għandek tadura, u lilu biss taqdi.'"

¹¹Imbagħad ix-Xitan ħallieh. U minnufih ġew xi anġli u kienu jaqduh.

Il-bidu tal-ministeru ta' Ġesù fil-Galilija

(Mk 1,14-15; Lq 4,14-15)

¹²Meta Ġesù sama' li kienu arrestaw lil Ġwanni, warrab lejn il-Galilija.

¹³Telaq minn Nazaret u mar joqgħod Kafarnahum, qrib il-baħar, fl-inħawi ta' Żebulun u Naftali,

¹⁴biex hekk iseħħ dak li kien ingħad permezz tal-profeta Isaija, meta qal,

¹⁵'Art ta' Żebulun, u art ta' Naftali, it-triq tal-baħar, art 'il hemm mill-Ġordan, Galilija tal-ġnus!

¹⁶ Il-poplu li kien qiegħed fid-dlam ra dawl kbir; dawk li kienu f'art u dell il-mewt idda dawl għalihom.'

¹⁷ Minn dak iż-żmien Ġesù beda jxandar u jgħid: "Indmu għax is-Saltna tas-Smewwiet waslet."

Ġesù jsejjaħ erba' sajjeda

(Mk 1,16-20; Lq 5,1-11)

¹⁸ Huwa u jdur ma' xatt il-baħar tal-Galilija lemaħ żewġt aħwa, Xmun jgħidulu Pietru, u ħuh Indri, qegħdin jixħtu x-xbiek fil-baħar, għax kienu sajjeda.

¹⁹ U qalilhom: "Ejjew warajja, u nagħmilkom sajjeda tal-bnedmin."

²⁰ U minnufih telqu x-xbiek, u marru warajh.

²¹ Wara li mexa minn hemm ra żewġt aħwa oħra, Ġakbu ta' Żebedew u ħuh Ġwanni, qegħdin fid-dgħajsa ma' missierhom Żebedew isewwu x-xbiek tagħhom, u sejhilhom.

²² Minnufih telqu d-dgħajsa u lil missierhom, u marru warajh.

Ġesù jgħin u jaqdi folol kbar

(Mk 1,39; 3,7-8; Lq 4,14-15; 6,17-19)

²³ U dar il-Galilija kollha jgħallem fis-sinagogi tagħhom, ixandar l-Evangelju tas-Saltna u jfejjaq kull xorta ta' mard u dgħufija fost il-poplu.

²⁴ Il-fama tiegħu xterdet mas-Sirja kollha, u bdew igibulu lil kull min kellu xi hemm fuqu, dawk li kienu jbatu b'xi mard jew ugiġħ, il-maħkumin mix-xitan, il-morda b'tal-qamar, il-mifluġin, u kien ifejjaqhom.

²⁵ U bdew imorru warajh folol kbar mill-Galilija, mid-Dekapoli, minn Ġerusalem u mil-Lhudija, u mill-inħawi 'l hemm mill-Ġordan.

Matthew 5

Id-diskors tal-muntanja

¹ Kif ra l-folol, Ġesù tala' fuq il-muntanja, qagħad bilqiegħda, u resqu lejh id-dixxipli tiegħu.

² Fetaħ fomm u qabad jgħallimhom u jgħid:

Il-bnedmin il-hienja

(Lq 6,20-23)

³ "Henjin il-foqra fl-ispirtu, għax tagħhom hija s-Saltna tas-Smewwiet.

⁴ Henjin l-imnikkta, għax huma jkunu mfarrġa.

⁵ Henjin ta' qalbhom ħelwa, għax huma jkollhom b'wirthom l-art.

⁶Henjin dawk li huma bil-ġuħ u l-ġhatx tal-ġustizzja, għax huma jkunu mxebbgħin.

⁷Henjin dawk li jhennu, għax huma jsibu ħniena.

⁸Henjin dawk li huma safja f'qalbhom, għax huma jaraw 'l Alla.

⁹Henjin dawk li jġibu l-paċi, għax huma jissejġu wlied Alla.

¹⁰Henjin dawk li huma ppersegwitati minħabba s-sewwa, għax tagħhom hija s-Saltna tas-Smewwiet.

¹¹Henjin intom, meta jgħajruk u jippersegwitawkom u jaqilgħu kull xorta ta' hażen u gideb kontra tagħkom minħabba fija.

¹²Ifirġu u thennew, għax ħlaskom kbir fis-smewwiet. Hekk kienu jippersegwitawhom lill-profeti li kienu qabilkom."

Il-melħ tal-art u d-dawl tad-dinja

(Mk 9,50; Lq 14,34-35)

¹³"Intom il-melħ tal-art. Imma jekk il-melħ jaqta', biex jerga' jieħu t-togħma? Ma jibqa' tajjeb għal xejn iżjed ħlief biex jintrema barra u jintrifes min-nies.

¹⁴"Intom id-dawl tad-dinja. Belt li tkun qiegħda fuq muntanja ma tistax tinħeba.

¹⁵Anqas ma jixegħlu l-musbieħ u jqegħdu taħt is-siegħ, iżda fuq l-imnara, u hekk idawwal lil kull min ikun fid-dar.

¹⁶Hekk għandu jiddi d-dawl tagħkom quddiem il-bnedmin, biex jaraw l-għemejjel tajba tagħkom u jagħtu gloriya lil Missierkom li hu fis-smewwiet.

Tagħlim ta' Ġesù fuq il-Liġi

¹⁷"Xejn taħsbu li ġejt inwaqqa' l-Liġi jew il-Profeti; jiena ma ġejtx biex inwaqqagħhom, iżda biex inwassalhom għall-milja tagħhom.

¹⁸Tassew ngħidilkom, li sa ma jkunu għaddew is-sema u l-art anqas l-iżgħar ittra jew tikka waħda mil-Liġi ma titneħħa sa ma jkun seħħ kollox.

¹⁹Jekk mela xi ħadd iġib fix-xejn wieħed mill-iżgħar minn dawn il-kmandamenti u jgħallem lin-nies biex jagħmlu l-istess, dan jissejjaħ l-iżgħar fis-Saltna tas-Smewwiet. Imma min iħarishom u jgħallimhom, dan kbir jissejjaħ fis-Saltna tas-Smewwiet.

²⁰"Ngħidilkom li, jekk il-ħajja tajba tagħkom ma tkunx ħafna aħjar minn dik tal-kittieba u l-Fariżej, ma tidħlux fis-Saltna tas-Smewwiet.

Il-korla

(Lq 12,57-59)

²¹"Smajtu xi ntqal lin-nies ta' dari, 'La toqtolx.' Mela jekk xi ħadd joqtol ikun haqqu l-kundanna.

22 Imma jien ngħidilkom li l-kundanna tistħoqq ukoll lil min jinkorla għal ħuh. Jekk imbagħad xi ħadd lil ħuh jgħidlu, 'Ġifa', ikun haqqu l-kundanna tas-Sinedriju; u jekk jgħidlu, 'Iblah', ikun haqqu n-nar tal-infern.

23 Mela jekk tkun qiegħed ittalla' l-offerta tiegħek fuq l-artal u hemm tiftakar li ħuk għandu xi haġa kontra tiegħek,

24 Ħalli l-offerta tiegħek hemmhekk quddiem l-artal u mur l-ewwel irranġa ma' ħuk, u mbagħad ejja talla' l-offerta tiegħek.

25 Lil min ikun se jtellgħek il-qorti ħudu bil-kelma t-tajba mill-aktar fis waqt li tkun għadek miegħu fit-triq, li ma jmurx jagħtik f'idejn l-imħallef, u l-imħallef f'idejn l-għassies, u hekk issib ruġek fil-ħabs.

26 Tassew ngħidlek, minn hemm ġew ma toħroġx qabel ma tkun ħallast l-aħħar tliet ħabbiet.

L-adulterju

27 "Smajtu xi ntqal, 'La tagħmilx adulterju.'

28 Imma jiena ngħidilkom li kull min iħares lejn mara biex jixtieqha jkun ġa għamel adulterju magħha f'qalbu.

29 Jekk għajnek il-leminjia hi għalik okkażjoni ta' dnuw, aqlagħha barra u armiha 'l bogħod minnek, għax aktar ikun jaqbillek jekk tintiliflek biċċa waħda minn ġismek milli ġismek kollu jinjtehet fl-infern.

30 U jekk idek il-leminjia hi għalik okkażjoni ta' dnuw, aqtagħha barra u armiha 'l bogħod minnek, għax aktar ikun jaqbillek jekk tintiliflek biċċa waħda minn ġismek milli ġismek kollu jmur fl-infern.

Id-divorzju

(Mt 19,9; Mk 10,11-12; Lq 16,18)

31 "Intqal ukoll, 'Min jibgħat lil martu jkollu jagħtiha l-kitba tad-divorzju.'

32 Imma jiena ngħidilkom li kull min jibgħat lil martu barra l-każ ta' żwieġ ħażin, iwaqqagħha fl-adulterju; u min jizzewweg waħda mibgħuta minn ħaddieħor jagħmel adulterju.

Il-ġurament

33 "Smajtu wkoll x'intqal lin-nies ta' dari, 'Tonqosx mill-wegħda li ħlift imma rodd lill-Mulej il-wegħdiet li ħliftlu.'

34 Imma jiena ngħidilkom biex ma taħilfu xejn, u la bis-sema, għax hu t-tron ta' Alla,

35 u la bl-art, għax fuqha jserraħ riglejha, u lanqas b'Ġerusalemm, għaliex hija l-Belt tas-Sultan il-kbir.

36U lanqas b'rasek ma għandek taħlef, għaliex inti anqas biss xagħra waħda ma għandek ħila tagħmilha bajda jew sewda.

37Mela ħa jkun id-diskors tagħkom, 'Iva, iva', 'Le, le'; kulma hu iżjed minn hekk ikun geġ mill-Hażin.

Il-vendetta

(Lq 6,29-30)

38"Smajtu x'intqal, 'Għajn b'għajn u sinna b'sinna'.

39Imma jiena ngħidilkom biex bniedem ħażin ma tiqfulux; anzi jekk xi ħadd jagħtik daqqa ta' ħarta fuq ħaddek tal-lemin, dawwarlu l-ieħor ukoll;

40u lil min ikun irid itellgħek il-qorti u jeħodlok il-lipsa, ħallilu wkoll il-mantar.

41U jekk xi ħadd igagħlek timxi miegħu mil wieħed, mur miegħu tnejn.

42Agħti lil min jitolbok u ddawwarx spallejk lil min ikun irid jissellef mingħandek.

L-imħabba lejn l-għedewwa

(Lq 6,27-28.32-36)

43"Smajtu x'intqal, 'Hobb lil għajrek, u obgħod lill-għadu tiegħek.'

44Imma jiena ngħidilkom: Hobbu lill-għedewwa tagħkom, u itolbu għal dawk li jippersegwitawkom,

45biex tkunu wlied Missierkom li hu fis-smewwiet; għax hu jtalla' x-xemx tiegħu sew fuq il-ħżiena u sew fuq it-tajbin, u jnizzel ix-xita sew fuq min hu tajjeb u sew fuq min m'huwiex.

46Għax jekk intom tħobbu lil min iħobbkom, xi ħlas jistħoqqilkom? M'hux il-pubblikani wkoll jagħmluh dan?

47U jekk issellmu lil ħutkom biss, xi tkunu tagħmlu żejjed? M'hux il-pagani wkoll jagħmluh dan?

48Kunu mela perfetti, bħalma hu perfett Missierkom li hu fis-smewwiet."

Matthew 6

L-eleżżina

1"Qisu li l-għemil tajjeb tagħkom ma tagħmluhx għal wiċċ in-nies biex tidhru quddiemhom, għax inkella ma jkollkomx ħlas mingħand Missierkom li hu fis-smewwiet.

2"Mela meta tagħmel karità, tmurx iddoqq it-trombi quddiemek, kif jagħmlu dawk ta' wiċċ b'ieħor fis-sinagogi u fit-triqat, biex in-nies tfahħarhom. Tasew, ngħidilkom, li l-ħlas tagħhom ġa ħaduh.

³Iżda int, meta tagħmel karità, idek ix-xellugija m'għandhiex tkun taf x'inhi tagħmel il-leminja,

⁴biex hekk il-karità tiegħek issir fil-moħbi, u Missierek, li jara dak li hu moħbi, iroddlok hu.

It-talb

(Lq 11,2-4)

⁵“U meta titolbu, tkunux bħal dawk ta' wiċċ b'ieħor, għax dawk iħobbu joqogħdu jitolbu bilwieqfa fis-sinagogi u f'salib it-toroq, biex jidhru quddiem in-nies. Tassew, ngħidilkom, li l-ħlas tagħhom ġa ħaduh.

⁶Iżda int, meta titlob, idħol fil-kamra tiegħek ta' ġewwa, agħlaq il-bieb warajk, u itlob lil Missierek li hu fil-moħbi; u Missierek, li jara dak li hu fil-moħbi, iroddlok hu.

⁷Intom u titolbu toqogħdux tlabalbu bħall-pagani; dawn mingħalihom li, iktar ma jgħidu, iktar jinstemgħu.

⁸Tkunux bħalhom, għax Missierkom jaf x'teħtieġu, qabel ma titolbuh intom.

⁹Mela itolbu hekk: 'Missierna, li inti fis-smewwiet, jitqaddes ismek,

¹⁰tigi saltnatek, ikun li trid int, kif fis-sema, hekkda fl-art.

¹¹Hobżna ta' kuljum agħtina llum.

¹²Aħfrilna dnubietna, bħalma naħfru lil min hu ħati għalina.

¹³U la ddaħħalniex fit-tigrib, iżda eħlisna mid-deni.'

¹⁴Għax jekk intom taħfru lill-bnedmin il-ħtijiet tagħhom, Missierkom li hu fis-smewwiet jaħfer lilkom ukoll.

¹⁵Imma jekk intom ma taħfrux lill-bnedmin il-ħtijiet tagħhom, anqas Missierkom ma jaħfer lilkom il-ħtijiet tagħkom.

Is-sawm

¹⁶“Meta ssumu, tqarrsux wiċċkom, bħalma jagħmlu dawk ta' wiċċ b'ieħor, għax dawn ikerrhu wiċċhom biex quddiem in-nies jidhru li huma sajmin. Tassew, ngħidilkom, li l-ħlas tagħhom ġa ħaduh.

¹⁷Iżda int, meta tkun sajjem, idlek xagħrek u aħsel wiċċek,

¹⁸biex mhux quddiem in-nies tidher li tkun sajjem, imma quddiem Missierek li hu fil-moħbi; u Missierek, li jara dak li hu fil-moħbi, iroddlok hu.

Teżori fis-sema

(Lq 12,33-34)

¹⁹“Tgeddsux għalikom teżori f'din id-dinja, fejn kollox jitmermer bil-kamla u s-sadid, u fejn il-ħallelin jinfdi u jisirqu.

20 Izda ġemmġu għalikom teżori fis-sema, fejn xejn ma jitmermer u la bil-kamla u lanqas bis-sadid, u fejn ma hemmx ħallelin jinfdi u jisirqu.

21 Għax fejn hemm it-teżor tiegħek, hemm tinsab qalbek ukoll.

Id-dawl tal-bniedem

(Lq 11,34-36)

22 “Il-musbieħ tal-ġisem hija l-għajn. Jekk mela għajnek hija safja, ġismek kollu jkun imdawwal.

23 Izda jekk għajnek hi marida, ġismek kollu jkun mudlam. Mela jekk id-dawl li hemm fik huwa dlam, kemm aktar id-dlam!

Alla u l-flus

(Lq 16,13)

24 “Hadd ma jista’ jaqdi żewġ sidien; għax jew ikun jobgħod lil wieħed u jhobb lill-ieħor, jew jintrabat ma’ wieħed u jistmell lill-ieħor. Ma tistgħux taqdu lil Alla u lill-flus.

L-inkwiet u t-tħassib

(Lq 12,22-31)

25 “Għalhekk ngħidilkom: tinkwetawx ruħkom għal ħajjtkom, x’se tieklu jew x’tixorbu, anqas għal ġisimkom x’se tilbsu. Jaqaw il-ħajja m’hi jkex aqwa mill-ikel, u l-ġisem aqwa mill-ilbies?

26 Harsu lejn l-għasafar tas-sema; la jizirgħu u lanqas jaħsdu u lanqas igeddsu fl-imħażen, u madankollu Missierkom li hu fis-smewwiet jitmagħhom! Intom ma tiswewx aktar minnhom?

27 U min minnkom, bl-inkwiet kollu tiegħu, se jseħħlu jtawwal għomru mqar b’jum wieħed biss?

28 U għall-ilbies għalfejn tinkwetaw ruħkom? Harsu lejn il-gilji tal-għelieqi, kif jikbru! U la jiħabtu u lanqas jinsgu.

29 Madankollu, ngħidilkom, anqas Salamun, fil-glorja kollha tiegħu, ma kien jilbes bħal wieħed minnhom.

30 Mela jekk Alla jlibbes hekk imqar ħaxixa selvaġġa li llum hawn u għada tinxtehet fil-forn, kemm aktar lilkom, nies ta’ fidi ċkejkn!

31 Għalhekk toqogħdux tinkwetaw ruħkom u tgħidu, “X’se nieklu?” jew “X’se nixorbu?” jew “X’se nilbsu?”

32 Għax dawn huma kollha ħwejjeg li jfittxuhom il-pagani. Imma Missierkom li hu fis-smewwiet jaf li dan kollu teħtiguh.

33 Mela fittxu l-ewwel is-Saltna u l-ġustizzja ta’ Alla, u dan kollu jingħatalkom ukoll.

³⁴Mela toqogħdux tħabblu raskom għall-għada, għax il-jum ta' għada jħabbel rasu hu għalih innifsu. Biżżejjed hu għall-jum it-taħbit tal-ġurnata."

Matthew 7

Tiġġudikawx

(Lq 6,37-38.41-42)

¹"Tiġġudikawx, biex ma tkunux iġġudikati;

²għax bl-istess ġudizzju li tagħmlu intom, tkunu ġġudikati; u bl-istess kejl li tkejlu intom, jitkejjel lilkom.

³Xi trid tħares lejn it-tibna li hemm f'għajn ħuk? Għax ma tarax it-travu li għandek f'għajnek int?

⁴Jew kif tmur tgħid lil ħuk, 'Ha nnehħilek it-tibna minn għajnek,' meta inti stess f'għajnek għandek travu?

⁵Ja wiċċ b'iehor, neħhi l-ewwel it-travu li għandek f'għajnek int, halli mbagħad tara sewwa tneħhi t-tibna minn għajn ħuk!

⁶Tagħtux lill-klieb dak li hu qaddis, u tixħtux il-ġawhar tagħkom quddiem il-ħnieżer li ma jmorrux jgħaffġuhom b'saqajhom u mbagħad iduru għalikom u jqattgħukom bi snienhom.

Fittxu, ħabbtu, itolbu

(Lq 11,9-13)

⁷"Itolbu, u jingħatakom; fittxu, u ssibu; ħabbtu, u jifthulkom.

⁸Għax kull min jitlob, jaqla', min ifittex isib, u min iħabbat jifthulu.

⁹Min hu dak il-bniedem fostkom li, jekk ibnu jitolbu biċċa ħobż, sejjer jagħtih ġebbla?

¹⁰Jew jekk jitolbu ħuta, sejjer jagħtih serp?

¹¹Mela jekk intom, nies ħziena bħalkom, tafu tagħtu lil uliedkom ħwejjeġ tajba, kemm aktar Missierkom li hu fis-smewwiet jagħti ħwejjeġ tajba lil min jitlobhomlu?

¹²Mela dak kollu li tridu li l-bnedmin jagħmlu lilkom, agħmluh ukoll intom lilhom; għax din hi l-Liġi u l-Profeti.

Il-bieb id-dejjaq

(Lq 13,24)

¹³"Għaddu mill-bieb id-dejjaq. Għax wiesa' l-bieb u spazjuża t-triq li tieħu għat-telfien, u ħafna huma li jgħaddu minnha.

14 Imma kemm huwa dejjaq il-bieb u dejqa t-triq li tieħu għall-ħajja, u ftit huma li jsibuha!

Is-sigra tingħaraf mill-frott

(Lq 6,43-44)

15 “Ifthi għajnejkom mill-profeti foloz; għax dawn jigu għandkom libsin ta’ nagħaġ, u minn ġewwa jkunu lpup ħattafa!

16 Mill-frott tagħhom tagħrfuom. Jaqaw jigbru għeneb mix-xewk, jew tin mill-għollieq?

17 Hekk kull sigra tajba frott tajjeb tagħmel, imma s-sigra l-ħażina frott ħażin tagħmel.

18 Sigra tajba ma tistax tagħmel frott ħażin, anqas sigra ħażina ma tagħmel frott tajjeb.

19 Kull sigra li ma tagħmilx frott tajjeb titqaċċat u tinxtehet fin-nar.

20 Għalhekk mill-frott tagħhom tagħrfuom.

Lilkom qatt ma kont nafkom

(Lq 6,46; 13,25-27)

21 “Mhux kull min jgħidli, ‘Mulej, Mulej’, jidħol fis-Saltna tas-Smewwiet, iżda min jagħmel ir-rieda ta’ Missieri li hu fis-smewwiet!

22 F’dak il-jum ikun hemm ħafna li jgħiduli, ‘Mulej, Mulej, mhux f’ismek ħabbarna aħna, u mhux f’ismek keċċejna x-xjaten u f’ismek għamilna ħafna mirakli?’

23 Imbagħad jien ngħidilhom, ‘Lilkom qatt ma kont nafkom! Warrbu minn quddiemi, intom li tagħmlu l-ħażen!’

Sisien tajba u sisien ħżiena

(Lq 6,47-49)

24 “Għalhekk, kull min jisma’ dan kliemi u jagħmel li qiegħed ngħid jien, isir jixbah lil bniedem għaqli li bena daru fuq il-blat.

25 Niżlet ix-xita, ġew il-widien, qamu l-irwiefen u ħabtu fuq dik id-dar, iżda ma ġgarrfitx għax kellha s-sisien tagħha fuq il-blat.

26 Imma kull min jisma’ dan kliemi u ma jagħmilx li qiegħed ngħid jien, isir jixbah lil bniedem iblah li bena daru fuq ir-ramel.

27 Niżlet ix-xita, ġew il-widien, qamu l-irwiefen u ħabtu fuq dik id-dar, u ġgarrfet; u kbira kienet il-qerda tagħha!”

Is-setgħa ta’ Ġesù

(Mk 1,22; Lq 7,1; 4,32)

²⁸Ġara li, meta Ġesù temm dan id-diskors, in-nies baqgħu mistagħġba bit-tagħlim tiegħu,

²⁹għax hu kien jgħallimhom bħal wiehed li għandu s-setgħa, u mhux bħall-kittieba tagħhom.

Matthew 8

Ġesù jfejjaq wiehed lebbruž

(Mk 1,40-45; Lq 5,12-16)

¹Kif niżel minn fuq il-muntanja, folol kbar marru warajh.

²U resaq fuqu wiehed lebbruž, inxtehet quddiemu u qallu, “Mulej, jekk trid, tista’ tfejjaqni.”

³Ġesù medd idu fuqu, messu u qallu: “Irrid; kun imfejjaq.” U minnufih ġismu ndaf mil-lebbra.

⁴U qallu Ġesù: “Qis li ma tgħid lil hadd; iżda mur uri ruġek lill-qassis u aghmel l-offerta li ordna Mosè, biex hekk tagħti xhieda li inti fiqt.”

Ġesù jfejjaq il-qaddej ta’ ċenturjun

(Lq 7,1-10; Ġw 4,46-53)

⁵Daħal Kafarnahum, u resaq fuqu wiehed ċenturjun jitolbu bil-herqa

⁶u jgħidlu: “Sinjur, id-dar għandi l-qaddej mixħut, mifluġ u batut wisq.”

⁷Qallu Ġesù: “Niġi jien infejqu.”

⁸“Sinjur”, qallu ċ-ċenturjun, “Ma jistħoqlix li tidhol taht is-saqaf tiegħi. Iżda int ordna biss b’kelma, u l-qaddej tiegħi jfiq.

⁹Għax jien ukoll bniedem taht is-setgħa ta’ haddieħor, u jien stess għandi suldati tahti; lil wiehed ngħidlu, ‘Mur’, u jmur; lil ieħor ngħidlu, ‘Ejja’, u jiġi; u lill-ilsir tiegħi ngħidlu, ‘agħmel dan’, u jagħmlu.”

¹⁰Ġesù baqa’ mistagħġeb meta sama’ dan, u qal lil dawk li kienu miexja warajh: “Tassew, ngħidilkom, f’ħadd minn Izrael ma sibt fidi bħal din.

¹¹Jiena ngħidilkom li għad jiġu ħafna mil-Lvant u mill-Punent u joqogħdu fuq il-mejda ma’ Abraham u ma’ Izakk u ma’ Ġakobb fis-Saltna tas-Smewwiet,

¹²waqt li dawk li twieldu fis-Saltna jitkeċċew ‘il barra fid-dlam; hemmhekk ikun hemm il-biki u t-tgħazziz tas-snien!”

¹³Imbagħad Ġesù qal liċ-ċenturjun: “Mur, ħa jsirlek kif emmint!” U l-qaddej fieq dak il-ħin stess.

Ġesù jfejjaq ħafna nies

(Mk 1,29-34; Lq 4,38-41)

¹⁴Ġesù mar fid-dar ta' Pietru, u ra li omm il-mara ta' Pietru kienet mixħuta bid-deni.

¹⁵Messilha idha, u d-deni ħallieha; imbagħad qamet u bdiet isservih.

¹⁶Filgħaxija mbagħad ġabulu quddiemu bosta li kienu maħkuma mix-xitan, u bil-kelma tiegħu keċċa l-ispirti, u fejjaq il-morda kollha.

¹⁷Biex hekk seħħ dak li kien ingħad permezz tal-profeta Isaija, meta qal: "Hu rafa' fuqu d-dgħufija tagħna, u tgħabba bil-mard tagħna."

X'jistenna Ġesù mid-dixxipli tiegħu

(Lq 9,57-62)

¹⁸Meta ra ruħu mdawwar b'ħafna nies, Ġesù ordna li jaqsmu għax-xatt l-ieħor.

¹⁹Imbagħad resaq fuqu wieħed mill-kittieba u qallu: "Mgħallem, tmur fejn tmur, jiena niġi warajk."

²⁰Imma Ġesù wiegħbu: "Il-volpijiet għandhom l-għerien tagħhom, u l-għasafar tas-sema l-bejtiet; iżda Bin il-bniedem ma għandux fejn imidd rasu."

²¹Ieħor, wieħed mid-dixxipli, qallu: "Mulej, ħallini l-ewwel immur nidfen lil missieri."

²²Ġesù wiegħbu: "Imxi warajja, u ħalli l-mejtin jidfnu l-mejtin tagħhom."

Ġesù jsikket it-tempesta

(Mk 4,35-41; Lq 8,22-25)

²³Ġesù tala' fuq dgħajsa, u d-dixxipli marru warajh.

²⁴U qamet taqliba kbira fuq il-baħar, hekk li l-mewġ beda jgħatti d-dgħajsa; iżda hu kien rieqed.

²⁵Id-dixxipli resqu fuqu, qajmuh u qalulu: "Salvana, Mulej! Se nintilfu!"

²⁶U qalilhom: "Dan il-biża' kollu għalfejn, ja nies ta' fidi ċkejna?" Imbagħad qam, ordna lill-irjieħ u lill-baħar, u waqgħet kalma kbira.

²⁷Dawk stagħgħbu, u bdew jgħidu: "Dan xi bniedem hu, biex sa l-irjieħ u l-baħar jisimgħu minnu?"

Ġesù jfejjaq żewġ imxajtna

(Mk 5,1-20; Lq 8,26-39)

²⁸Wasal ix-xatt l-ieħor, fil-pajjiż tal-Gadarin, u tnejn min-nies, maħkumin mix-xitan, ħargu mill-oqbra u resqu fuqu. Kienu qliel wisq; ħadd ma kien jista' jgħaddi bihom minn dik it-triq.

²⁹U nfexxew jgħajtu u jgħidu: "Aħna x'għandna x'naqsmu, Bin Alla? Ġejt hawn biex taħqarna qabel iż-żmien?"

³⁰Mela ftit 'il bogħod minnhom kien hemm merħla kbira ta' ħnieżer tirgħa.

31U x-xjaten talbu ħafna lil Ġesù u qalulu: “Jekk toħroġna, ibgħatna fil-merħla tal-ħnieżer.”

32“Morru,” qalilhom. Imbagħad ħarġu, u daħlu fil-ħnieżer, u l-merħla kollha nxeħtet mill-għoli tax-xaqliba għal ġol-baħar u nqerdet fl-ilma.

33Ir-rgħajja ħarbu u marru l-belt ixerrdu l-aħbar ta’ kollox u ta’ kulma kien għadda minn għala l-imxajtna.

34U l-belt ħarġet bi ħġarha għal ħdejn Ġesù u kif rawh, bdew jitolbuh ħafna biex jibqa’ sejjer ‘il barra minn pajjiżhom.

Matthew 9

Ġesù jfejjaq wieħed mifluġ

(Mk 2,1-12; Lq 5,17-26)

1U tala’ f’dgħajsa, qasam il-baħar u baqa’ sejjer fil-belt tiegħu.

2U ħadulu quddiemu wieħed mifluġ, mixħut fuq friex. Kif ra l-fidi tagħhom, Ġesù qal lill-mifluġ: “Aġmel il-qalb, ibni; dnubietek maħfura.”

3Xi wħud mill-kittieba bdew jgħidu fihom infushom: “Dan qiegħed jidgħi!”

4Ġesù għaraf x’kienu qegħdin jaħsbu, u qalilhom: “Imma għaliex qegħdin taħsbu ħazin f’qalbkom?”

5Għax x’inhu l-eħfef, tgħid ‘Dnubietek maħfura,’ jew tgħid ‘Qum u imxi?’

6Mela biex tkunu tafu li Bin il-bniedem għandu s-setgħa jaħfer id-dnubiet fuq l-art” - qal lill-mifluġ - “Qum, aqbad il-friex u mur lejn darek.”

7Dak qam u telaq lejn daru.

8In-nies, meta raw dan, beżgħu u qabdu jfaħħru lil Alla li ta setgħa bħal din lill-bnedmin.

Is-sejħa ta’ Matthew

(Mk 2,13-17; Lq 5,27-32)

9Huwa u għaddej minn hemm, Ġesù ra wieħed bilqiegħda quddiem il-mejda tat-taxxi; kien jismu Matthew. “Ejja warajja,” qallu. Dak qam u mar warajh.

10U ġara li, kif qagħad għandu għall-mejda, ġew bosta pubblikani u midinbin u qagħdu madwar il-mejda ma’ Ġesù u d-dixxipli tiegħu.

11Meta raw dan il-Fariżej qalu lid-dixxipli: “Għaliex jiekol mal-pubblikani u l-midinbin l-Imgħallem tagħkom?”

12Hu semagħhom, u qal: “It-tabib ma jeħtiguhx dawk li huma f’saħħithom, iżda l-morda.

13Mela morru tgħallmu x'jigifieri, 'Hniena rrid, u mhux sagrificċju'; għax mhux lill-ġusti ġejt insejjaħ, iżda lill-midinbin."

Mistoqsija fuq is-sawm

(Mk 2,18-22; Lq 5,33-39)

14Imbagħad resqu lejh id-dixxipli ta' Ġwanni u qalulu: "Għaliex aħna u l-Fariżej insumu, u d-dixxipli tiegħek ma jsumux?"

15Qalilhom Ġesù: "Huwa l-mistednin tal-għarus se jsewdu qalbhom sakemm l-għarus ikun għadu magħhom? Imma jasal il-jum meta l-għarus jeħduhom minn magħhom, u mbagħad isumu.

16Hadd ma jraqqa' libsa qadima b'biċċa drapp ġdida, għax inkella r-roqgħa ssellet il-libsa, u t-tiċrita tikber.

17Anqas ma jqiegħdu l-inbid il-ġdid f'damiġġani qodma tal-ġild, għax inkella d-damiġġani jinfaqqgħu, l-inbid jixtered, u d-damiġġani jintilfu. Iżda nbid ġdid jittfġhuh f'damiġġani ġodda, u hekk iżommu t-tnejn."

Ġesù jfejjaq mara u jqajjem tifla mill-mewt

(Mk 5,21-43; Lq 8,40-56)

18Kif kien għadu jgħidilhom dan, resaq lejh wieħed mill-kapijiet, inxtehet f'riglejha u qallu: "Binti iss'issa għadha kemm mietet. Imma int ejja qiegħed idek fuqha u hija tgħix."

19Ġesù qam u mar warajh flimkien mad-dixxipli tiegħu.

20Mela waħda mara, li kienet ilha tnax-il sena shaħ tbat bit-tnixxija tad-demem, resqet lejha minn wara u messitlu t-tarf tal-libsa,

21għax bejnha u bejn ruħha qalet: "Imqar jekk immiss il-libsa tiegħu, infiq."

22Ġesù dar, lemaħha, u qalilha: "Aghmel il-qalb, binti; il-fidi tiegħek fejqitek." U minn dak il-ħin stess il-mara fieqet.

23Meta daħal għand il-kap, Ġesù ra d-daqqaqa tal-flawt u folla nies jagħmlu storbju sħiħ;

24u qalilhom: "Warrbu, għax it-tifla m'hijiex mejta, imma rieqda." U qabdu jiddieħku bih.

25Iżda hu keċċa n-nies 'il barra, daħal, qabad id it-tifla u din qamet.

26U din l-aħbar xterdet ma' dak il-pajjiż kollu.

Ġesù jfejjaq żewġ għomja

27Waqt li Ġesù kien għaddej minn hemm marru warajh żewġ għomja jgħajtu u jgħidu: "Bin David, ħenn għalina!"

²⁸Meta mbagħad daħal id-dar, l-għomja resqu lejha u Ġesù qalilhom: “Temmnu intom li jien nista’ nagħmlu dan?” Qalulu: “Iva, Mulej.”

²⁹Imbagħad messilhom għajnejhom u qal: “Mela ħa jsirilkom skont il-fidi tagħkom.”

³⁰U għajnejhom infethulhom. Ġesù widdibhom bis-sħiħ u qalilhom: “Qisu li hadd ma jsir jaf b’dan.”

³¹Izda dawk ħargu u bdew ixerrdu l-fama tiegħu ma’ dak il-pajjiż kollu.

Ġesù jfejjaq wieħed imbikkem

³²Kif dawk ħargu, in-nies gābulu quddiemu wieħed imbikkem maħkum mix-xitan.

³³Ġesù keċċa x-xitan, u l-imbikkem qabad jitkellem. In-nies stagħgħbu, u bdew jgħidu: “Haġa bħal din qatt ma dehret f’Izrael!”

³⁴Imma l-Fariżej qalu: “Dan bis-saħħa tal-Princep tax-xjaten qiegħed ikeċċi x-xjaten.”

Ġesù jhoss għan-nies

³⁵Ġesù dar l-ibliet kollha u l-irħula jgħallem fis-sinagogi, ixandar l-Evangēlju tas-Saltna, u jfejjaq kull xorta ta’ mard u ’l kull min kien nieqes minn saħħtu.

³⁶Ra n-nies u tħassarhom, għax kienu mdejqa u mitluqa bħal nagħaġ bla ragħaj.

³⁷Imbagħad qal lid-dixxipli tiegħu: “Il-ħsad huwa kbir, izda l-ħaddiema ftit.

³⁸Itolbu mela lil Sid il-ħsad biex jibgħat ħaddiema għall-ħsad tiegħu.”

Matthew 10

Ġesù jagħzel it-Tnax

(Mk 3,13-19; Lq 6,12-16)

¹Sejjaħ lejha it-tnax-il dixxipli tiegħu, u tahom is-setgħa fuq l-ispirti ħżiena biex ikeċċuhom, u jfejqu kull xorta ta’ mard u ’l kull min kien nieqes minn saħħtu.

²L-ismijiet tat-tnax-l appostlu huma dawn: l-ewwel Xmun, jgħidulu Pietru, u ħuh Indrì, u Ġakbu ta’ Żebedew, u ħuh Ġwanni,

³Filippu u Bartilmew, Tumas u Mattew il-pubblikan, Ġakbu ta’ Alfew, u Taddew,

⁴Xmun il-Kanani, u Ġuda l-Iskarjota, li mbagħad ittradieh.

Il-missjoni tat-Tnax

(Mk 6,7-13; Lq 9,1-6)

⁵Lil dawn it-tnax Ġesù bagħathom b’dawn l-ordnijiet: “Taqbdux triq il-pagani, u tidħlux f’belt tas-Samaritani;

- ⁶imma qabel xejn morru fittxu n-nagħaġ il-mitlufa tad-dar ta' Izrael.
- ⁷Intom u sejrin, xandru u għidu li s-Saltna tas-Smewwiet waslet.
- ⁸Fejqu l-morda, qajmu l-mejtin, fejqu l-lebbruzi, keċċu x-xjaten. B'xejn ħadtu, b'xejn agħtu.
- ⁹Tfittxux li jkollkom flus fuqkom, la tad-deheb, la tal-fidda u lanqas tar-ram;
- ¹⁰u la ħorġa għat-triq, la żewġ ilbiesi, la qrieq u lanqas ħatar, għax il-ħaddiem haqqu ħobzu.
- ¹¹Fil-belt jew raħal fejn tidhlu, araw ikunx hemm min jixraqtu tmorru għandu, u ibqgħu f'daru sa ma titilqu minn hemm.
- ¹²Meta tidhlu f'dar, sellmu lin-nies tagħha,
- ¹³u jekk tkun dar li jixirqilha, ha jigi fuqha s-sliem tagħkom. Imma jekk tkun dar li ma jixirqilhiex, ha jerga' lura għandkom is-sliem tagħkom.
- ¹⁴Jekk imbagħad xi ħadd ma jilqagħkomx u ma jismax minn kliemkom, oħorġu l barra minn dik id-dar jew belt u farfru t-trab ta' saqajkom.
- ¹⁵Tassew, ngħidilkom, li jum il-ħaqq ikun eħfef għal Sodoma u Gomorra milli għal dik il-belt.

Id-dixxipli ta' Ġesù jkunu ppersegwitati

(Mk 13,9-13; Lq 21,12-19)

- ¹⁶"Ara, jiena qiegħed nibgħatkom bħal nagħaġ qalb l-ilpup. Kunu mela għaqlin bħas-sriep u safjin bħall-ħamiem.
- ¹⁷Oqogħdu attenti mill-bnedmin! Għax għad jerħukom f'idejn il-qrati, jagħtukom is-swat fis-sinagogi tagħhom,
- ¹⁸itellgħukom quddiem gvernaturi u slaten minħabba fija, biex tagħtu xhieda quddiemhom u quddiem il-pagani.
- ¹⁹Izda meta jerħukom f'idejhom, tinkwetawx ruħkom kif se titkellmu jew x'se tgħidu, għax dak il-ħin stess jingħatakom xi jkollkom tgħidu.
- ²⁰Għax mhux intom tkunu li titkellmu, imma l-Ispirtu ta' Missierkom ikun qiegħed jitkellem permezz tagħkom.
- ²¹L-aħwa jwasslu lil xulxin għall-mewt u l-missier lil ibnu, u l-ulied iqumu kontra l-ġenituri tagħhom biex tinqatgħalhom għall-mewt.
- ²²U lilkom kulħadd isir jobgħodkom minħabba f'ismi. Imma min jibqa' jzomm shiħ sal-aħħar, dan isalva.
- ²³Jekk jippersegwitawkom f'belt, aħarbu f'oħra. Tassew ngħidilkom, ma tkunux dortu l-bliet kollha ta' Izrael sa ma jigi Bin il-bniedem.

24“Ma hemmx dixxiplu aqwa mill-imgħallem, anqas ilsir aqwa minn sidu.

25Biżżejjed għad-dixxiplu jekk joħroġ jixbah lill-imgħallem tiegħu u l-ilsir lil sidu. Jekk lil sid id-dar tawh il-laqam ta’ Begħelżebul, kemm aktar lin-nies ta’ daru!

Minn min għandkom tibżgħu

(Lq 12,2-9)

26“Għalhekk la tibżgħux minnhom. Għax xejn ma hu mgħotti li ma jinkixifx, u xejn ma hu moħbi li ma jsirx magħruf.

27Dak li jien ngħidilkom fid-dlam għiduh fid-dawl, u dak li ngħidilkom f’widnejkom xandruh minn fuq il-bjut.

28U tibżgħux minn dawk li joqtlu l-ġisem bla ma jistgħu joqtlu r-ruħ; imma aktar ibżgħu minn dak li jista’ jeqred kemm ir-ruħ u kemm il-ġisem fl-infern.

29Żewġ għasafar tal-bejt mhux b’ħabba jinbiegħu? U b’danakollu anqas wieħed minnhom ma jaqa’ fl-art mingħajr ir-rieda ta’ missierkom.

30Intom imbagħad sa x-xagħar ta’ raskom kollu hu magħdud.

31Mela xejn la tibżgħu; intom aqwa minn ħafna għasafar tal-bejt.

Id-dixxiplu jistqarr li hu ma’ Ġesù

(Lq 12,8-9)

32“Kull min jistqarr quddiem il-bnedmin li hu miegħi, jien ukoll nistqarr li jiena miegħu quddiem Missieri li hu fis-smewwiet.

33Izda min jiċċad lili quddiem il-bnedmin, jien ukoll niċċad lilu quddiem Missieri li hu fis-smewwiet.

Mhux il-paċi, imma s-sejf

(Lq 12,15-53; 14,26-27)

34“Taħsbux li jiena ġejt ingib il-paċi fuq l-art! Ġejt ingib mhux il-paċi, imma s-sejf.

35 Iva, ġejt nifred lill-bniedem minn missieru, lill-bint minn ommha, u lill-mara minn omm żewġha;

36 u l-bniedem ikollu n-nies ta’ daru stess għedewwa tiegħu.

37Min iħobb lil missieru jew lil ommu iżjed minni ma jistħoqqlux li jkun miegħi; min iħobb lil ibnu jew lil bintu iżjed minni ma jistħoqqlux li jkun tiegħi.

38U min ma jerfax salibu u jimxi warajja ma jistħoqqlux li jkun miegħi.

39Min isib lil ħajtu, jitlifha; u min jitlef lil ħajtu minħabba fija jsibha.

Il-ħlas tal-bniedem ġust

(Mk 9,41)

⁴⁰“Min jilqa’ lilkom jilqa’ lili, u min jilqa’ lili jkun jilqa’ lil dak li bagħatni.

⁴¹Min jilqa’ profeta għax hu profeta, ħlas ta’ profeta jieħu; u min jilqa’ bniedem ġust għax hu ġust, ħlas ta’ wieħed ġust jieħu.

⁴²U kull min jagħti mqar tazza ilma frisk lil xi ħadd minn dawn l-iżgħar għax hu dixxiplu, tassew ngħidilkom li ma jitlifx il-ħlas tiegħu.”

Matthew 11

Il-messaġġiera ta’ Ġwanni l-Battista

(Lq 7,18-35)

¹Meta mbaġhad Ġesù temm jagħti dawn it-twissijiet lit-tnax-il dixxiplu tiegħu, telaq minn hemm biex jippriedka fl-ibliet tagħhom.

²Ġwanni, li kien fil-ħabs sama’ bl-għemejjel tal-Messija, u bagħat għandu tnejn mid-dixxipli tiegħu

³u qallu: “Inti huwa dak li għandu jiġi, jew nistennew lil ħaddieħor?”

⁴Ġesù wieġeb u qalilhom: “Morru agħtu lil Ġwanni l-aħbar ta’ dak li qegħdin tisimgħu u taraw:

⁵l-għomja jaraw, iz-zopop jimxu, il-lebbużi jfiqu, it-torox jisimgħu, il-mejtin iqumu, l-Evangēlju jixxandar lill-foqra.

⁶Hieni hu min ma jitfixkilx minħabba fija!”

⁷Meta dawk telqu, Ġesù qabad ikellem lin-nies fuq Ġwanni: “Xi ħriġtu taraw fid-deżert? Qasba tixxejjer mar-riħ?

⁸Xi ħriġtu taraw? Raġel liebes fin? Dawk li jilbsu fin fil-palazzi tas-slaten issibhom.

⁹Mela xi ħriġtu taraw? Profeta? Iva, ngħidilkom, anzi xi ħaġa iżjed minn profeta.

¹⁰Dan hu li fuqu hemm miktub, ‘Ara, jiena nibgħat qablek il-ħabbâr tiegħi biex iħejji triqtek quddiemek.’

¹¹Tassew, ngħidilkom, li fost ulied in-nisa ħadd ma qam akbar minn Ġwanni l-Battista. U b’danakollu l-iżgħar wieħed fis-Saltna tas-Smewwiet hu akbar minnu.

¹²Minn żmien Ġwanni l-Battista sal-lum is-Saltna tas-Smewwiet il-bnedmin qegħdin jithabtu bis-sħiħ għaliha, u dawk li jithabtu bis-sħiħ jaħtfuha.

¹³Għax il-Profeti kollha, u wkoll il-Liġi, ħabbru sa żmien Ġwanni,

¹⁴u, jekk tridu temmnuni, dan hu Elija li għandu jiġi.

15Min għandu widnejn ħa jisma'!

16“Imma ma’ min se nxebbhu dan in-nisel? Inxebbhu lil qabda tfal bilqiegħda fil-pjazez jgħajtu lil sħabhom

17u jgħidu: ‘Daqqejnielkom il-flawt, u ma żfintux, għannejnielkom in-niket, u ma bkejtux!’

18Għax tassew, ġie Ġwanni, la jiekol u lanqas jixrob, u qegħdin jgħidu, ‘Għandu fih xitan.’

19Ġie Bin il-bniedem, jiekol u jixrob, u qegħdin jgħidu, ‘Araw, xi bniedem wikkiel u sakranazz, ħabib tal-pubblikani u l-midinbin.’ Imma l-għerf ta’ Alla tawh raġun l-opri tiegħu stess.”

Saħta fuq il-bliet li ma nidmux

(Lq 10,13-15)

20Ġesù mbagħad qabad iċanfar bis-sħiħ l-ibliet li ma wrewx indiema minkejja l-ħafna mirakli li kien għamel fihom:

21“Hażin għalik, Korożajn! Hażin għalik, Betsajda! Għax kieku l-mirakli li saru fikom saru f’Tir u Sidon, kieku ilhom li wrew indiema bl-ilbies tal-ixkejjer u l-irmied.

22Iżda ngħidilkom li jum il-ħaqq se jkun eħfef għal Tir u Sidon milli għalikom.

23U int, Kafarnahum, taħseb li se titgħolla sas-sema? Sal-qiegħ nett għad tinxteħet! Għax kieku l-mirakli li saru fik saru f’Sodoma, kieku għadha wieqfa sal-lum.

24Imma ngħidilkom li jum il-ħaqq se jkun eħfef għall-art ta’ Sodoma milli għalik.”

Ejjew għandi, u jiena nserraħkom

(Lq 10,21-22)

25F’dak iż-żmien Ġesù qabad u qal: “Infahħrek, Missier, Sid is-sema u l-art, għax inti dawn il-ħwejjeġ ħbejthom lil min għandu l-għerf u d-dehen u wrejthom liċ-ċkejknin.

26Iva, Missier, għax lilek hekk għogbok.

27“Kollox kien mogħti lili minn Missieri, u ħadd ma jagħraf lill-Iben jekk mhux il-Missier, kif ħadd ma jagħraf lill-Missier jekk mhux l-Iben u dak li lill-Iben irid jgħarrafhulu.

28“Ejjew għandi, intom ilkoll li tinsabu mħabbtin u mtaqqlin, u jiena nserraħkom.

29Hudu fuqkom il-madmad tiegħi u tgħallmu minni, għaliex jiena ta’ qalb ħelwa u umli, u intom issibu l-mistrieħ għal ruħkom.

³⁰Għax il-madmad tiegħi ħelu u t-toqol tiegħi ħafif.”

Matthew 12

Id-dixxipli jaqtgħu s-sbul is-Sibt

(Mk 2,23-28; Lq 6,1-5)

¹Darba waħda, is-Sibt, Ġesù kien għaddej minn għalqa miżrugħa. Issa lid-dixxipli tiegħu ħadhom il-ġuħ; u bdew jaqtgħu s-sbul u jikluh.

²Imma rawhom il-Fariżej, u qalulu: “Ara, id-dixxipli tiegħek jagħmlu dak li ma jiswiex nhar ta’ Sibt.”

³U hu qalilhom: “Ma qrajtux x’għamel David meta kien bil-ġuħ, hu u dawk li kienu miegħu?

⁴Ma qrajtux kif daħal fid-dar ta’ Alla u kiel il-ħobż tal-preżenza ta’ quddiem il-Mulej, li la hu u lanqas dawk li kienu miegħu ma kienu jistgħu jieklu minnu, imma l-qassisin biss?

⁵Jew ma qrajtux fil-Ligi li nhar ta’ Sibt il-qassisin fit-tempju jiksru s-Sibt bla ma jonqsu?

⁶Nghidilkom li hawnhekk hawn min hu aqwa mit-tempju.

⁷Li kieku kontu tafu xi jfissru l-kelmiet, ‘Hniena rrid, u mhux sagrificċju’, ma kontux tikkundannaw lil min hu bla ħtija.

⁸Għax Bin il-bniedem huwa Sid is-Sibt.”

Ir-raġel b’idu niexfa

(Mk 3,1-6; Lq 6,6-11)

⁹Telaq minn hemm u baqa’ sejjer fis-sinagoga tagħhom.

¹⁰U hemmhekk kien hemm raġel li kellu idu niexfa. Huma, biex ikollhom fuqieq jixluh, staqsewh: “Jiswa li wieħed ifejjaq nhar ta’ Sibt?”

¹¹Iżda hu qalilhom: “Min minnkollu ikollu naghga u taqagħlu f’ħofra s-Sibt, ma jmurx jaqbad u jtellagħha?

¹²Imma kemm jiswa bniedem aktar minn naghga? Mela jiswa nhar ta’ Sibt tagħmel il-ġid.”

¹³Imbagħad qal lir-raġel: ‘Midd idek.’ Dak medd idu, u reggħet gietu qawwija u shiħa bħall-oħra.

¹⁴U l-Fariżej ħargu u bdew jiftiehm u bejniethom kontra tiegħu, kif se jeqirduh.

Il-‘Qaddej tal-Mulej’

- 15 Ġesù sar jaf b'dan u telaq minn hemm. Hafna nies marru warajh u fejjaqhom kollha,
- 16 u ordnalhom bis-shiħ biex ma jurux min kien,
- 17 biex hekk isehħ dak li kien ingħad permezz tal-profeta Isaija, meta qal,
- 18 'Ara l-Qaddej tiegħi li jiena ħtart, l-Għaziż tiegħi li bih ruħi tgħaxxqet! Jiena nqiegħed l-Ispirtu tiegħi fuqu U hu jxandar il-ġustizzja lill-ġnus.
- 19 Ma jiksirha ma' ħadd, ma jgħollix leħnu u ħadd ma jisma' leħnu fil-pjazez.
- 20 Qasba mgelgla ma jiksirhiex, u musbieħ inemnem ma jitfihx, sa ma jwassal il-ġustizzja għar-rebħa,
- 21 u f'ismu jittamaw il-ġnus.'

Ġesù u Begħelżebul

(Mk 3,20-30; Lq 11,14-23; 12,10)

- 22 Imbagħad ġabulu quddiemu wieħed aghma u mbikkem maħkum mix-xitan, u hu fejqu, hekk li l-imbikkem qabad jitkellem u jara.
- 23 In-nies kollha stagħgbu u bdew jgħidu: "Dan Bin David, tgħid?"
- 24 Imma l-Farizej, meta semgħu hekk qalu: "Dan mhux ħlief bis-saħħa ta' Begħelżebul, il-Princep tax-xjaten, li qiegħed ikeççi x-xjaten."
- 25 Izda hu għaraf ħsibijiethom u qalilhom: "Kull saltna maqsuma fiha nfisha ssir herba, u kull belt jew familja maqsuma fiha nfisha ma tistax iżzomm wieqfa.
- 26 Mela jekk ix-Xitan ikeççi x-Xitan, igib firda fih innifsu; għalhekk kif se żzomm wieqfa s-saltna tiegħu?
- 27 U jekk jiena qiegħed inkeççi x-xjaten bis-saħħa ta' Begħelżebul, uliedkom bis-saħħa ta' min qegħdin ikeççuhom? Għalhekk huma stess ikunu l-imħallfin tagħkom.
- 28 Izda jekk jien qiegħed inkeççi x-xjaten bl-Ispirtu ta' Alla, dan ifisser li waslitikom is-Saltna ta' Alla.
- 29 Jew kif jista' wieħed jidhol fid-dar ta' bniedem b'saħħtu u jaħtaflu ġidu jekk qabel ma jkunx rabtu? U hekk imbagħad id-dar jaħtafhielu żgur.
- 30 Min mhuwix miegħi, huwa kontra tiegħi; u min ma jigborx miegħi, ixerred.
- 31 Għalhekk ngħidilkom li d-dnubiet kollha u d-dagħa kollu jinħafirlihom lill-bnedmin, imma d-dnub ta' min jieqaf lill-Ispirtu s-Santu ma jinħafirx.
- 32 U jekk xi ħadd jgħid xi haġa kontra Bin il-bniedem tinħafirli; izda min jitkellem kontra l-Ispirtu s-Santu ma jkollux maħfra, la f'din id-dinja u lanqas f'li ġejja."

Mill-milja tal-qalb jtkellem il-fomm

(Lq 6,43-45)

33“Intom tghidu li sigra hi tajba jekk tagħmel frott tajjeb, u tghidu li hi ħażina jekk tagħmel frott ħażin; għax is-sigra mill-frott tagħha tingħaraf.

34Ja nisel il-lifgħat, kif tistgħu titkellmu tajjeb meta intom ħżiena? Għax mill-milja tal-qalb jtkellem il-fomm.

35Il-bniedem tajjeb joħroġ ħwejjeg tajba mill-ħażna tat-tajjeb tiegħu; imma l-bniedem ħażin joħroġ ħwejjeg ħżiena mill-ħażna tal-ħażen tiegħu.

36U ngħidilkom li l-bnedmin f'jum il-ħaqq għad iridu jagħtu kont ta' kull kelma fiergħa li jkunu qalu,

37għax minn kliem tkun iġġustifikat, u minn kliem tkun ikkundannat.”

Nisel ħażin irid sinjal

(Mk 8,11-12; Lq 11,29-32)

38Imbagħad xi wħud mill-kittieba u l-Farizej qabdu u qalulu: “Mgħallem, xtaqna kieku naraw sinjal mingħandek!”

39Izda hu wegibhom: “Sinjal iridu nisel ħażin u infidil! Imma ebda sinjal ma jingħatalu ħlief dak tal-profeta Ġona.

40Għax kif Ġona għamel tlitt ijiem u tlitt iljieli f'żaqq il-ħuta, hekk ukoll Bin il-bniedem għad jagħmel tlitt ijiem u tlitt iljieli fil-qalba tal-art.

41F'jum il-ħaqq, in-nies ta' Ninwè għad iqumu kontra dan in-nisel u jikkundannawh, għax huma nidmu wara l-predikazzjoni ta' Ġona; u araw hawn minn hu aqwa minn Ġona hawnhekk!

42F'jum il-ħaqq, is-sultana tan-Nofsinhar għad tqum u teħodha kontra dan in-nisel u tikkundannah, għax hi giet mit-truf tal-art biex tisma' l-għerf ta' Salamun; u araw hawn min hu aqwa minn Salamun hawnhekk!

L-ispirtu ħażin iħabbat lill-bniedem

(Lq 11,24-26)

43“Meta spirtu ħażin joħroġ mill-bniedem, huwa jmur jiggerra f'art niexfa jfittex il-mistrieħ, u ma jsibu mkien.

44Imbagħad jgħid, ‘Mela nerga’ lura lejn dari mnejn ħriġt.’ U, xhin jigi, isibha battala u miknusa, kollox f'postu.

45Imbagħad imur iġib miegħu seba' spirti oħra aghar minnu, u jidħlu joqogħdu hemm ġew. U fl-aħħar dak il-bniedem isib ruħu f'qagħda aghar minn ta' qabel. Hekk għad jigrilu dan in-nisel ħażin.”

Min jagħmel ir-rieda tal-Missier

(Mk 3,31-35; Lq 8,19-21)

⁴⁶Kif kien għadu qiegħed ikellem lin-nies, ġew ommu u ħutu, waqfu barra u fittxew li jkellmuh.

⁴⁷Xi ħadd qallu: “Ara, ommok u ħutek qegħdin barra jfittxu li jkellmuk.”

⁴⁸Iżda hu wieġeb lil dak li kellmu, u qallu: “Min hi ommi? U min huma ħuti?”

⁴⁹Imbagħad medd idu lejn id-dixxipli tiegħu u qal: “Dawn, araw, huma ommi u ħuti.

⁵⁰Għax kull min jagħmel ir-rieda ta’ Missieri li hu fis-smewwiet, dak huwa ħija, u oħti, u ommi.”

Matthew 13

Il-parabboli

(Mk 4,1-2; Lq 8,4)

¹Dak inhar Ġesù ħareġ mid-dar, mar f’xatt il-baħar u qagħad bilqiegħda hemm.

²U ngabru madwaru folol hekk kbar ta’ nies li kellu jitla’ fuq dgħajsa u jinzel bilqiegħda fiha; in-nies qagħdu lkoll wieqfa fuq ix-xatt,

³u hu beda jkellimhom fuq bosta ħwejjeg bil-parabboli.

Il-parabbola taż-żerriegħ

(Mk 4,3-9; Lq 8,5-8)

U qalilhom: “Darba wieħed bidwi ħareġ jizra’.

⁴Huwa u jizra’, xi żerrigħat waqgħu mal-mogħdija; ġew l-għasafar u naqqruhom kollha.

⁵Oħrajn waqgħu f’art kollha blat, fejn ma kienx hemm wisq ħamrija, u malajr nibtu, għax il-ħamrija ma kinitx fonda;

⁶iżda mbagħad telgħet ix-xemx, u nħarqu u nixfu, għax ma kellhomx għeruq.

⁷Oħrajn waqgħu qalb ix-xewk, u x-xewk kiber magħhom u ħonoqhom.

⁸Imma oħrajn waqgħu f’art tajba, u għamlu l-frott, min mija, min sittin, u min tletin.

⁹Min għandu widnejn, ħa jisma’!”

L-iskop tal-parabboli

(Mk 4,10-12.25; Lq 8,9-10)

¹⁰Resqu lejħ id-dixxipli u staqsewh: “Għaliex tkellimhom bil-parabboli?”

¹¹Hu wegibhom: “Għax lilkom ingħata li tagħrfu l-misteri tas-Saltna tas-Smewwiet; iżda lilhom dan ma kienx mogħti.

¹²Għax kull min għandu, jingħatalu, u jkollu żzejjed ukoll; iżda min ma għandux, jittehidlu saħansitra dak li għandu.

¹³Jien għalhekk inkellimhom bil-parabboli; għax iħarsu kemm iħarsu ma jarawx, u jisimgħu kemm jisimgħu ma jifhmux.

¹⁴U hekk isseħħ fihom il-profezija ta' Isaija li tghid, 'Tisimgħu kemm tisimgħu ma tifhmux, u tħarsu kemm tħarsu ma tarawx.

¹⁵Għax il-qalb ta' dan il-poplu twebbset: kienu tqal biex jisimgħu b'widnejhom, u għalqu għajnejhom li ma jmorru jaraw b'għajnejhom, u jisimgħu b'widnejhom u jifhmu b'moħħhom, u hekk ibiddu ħajjiethom u jiena nfejjaqhom.'

¹⁶"Intom, iżda, henjin għajnejkom, għax qegħdin jaraw; henjin widnejkom, għax qegħdin jisimgħu.

¹⁷Tassew, ngħidilkom, li bosta profeti u nies ġusti xtaqu jaraw dak li qegħdin taraw intom u ma rawhx, u jisimgħu dak li qegħdin tisimgħu intom u ma semgħuhx!

Ġesù jfisser il-parabbola taż-żerriegħ

(Mk 4,13-20; Lq 8,11-15)

¹⁸"Mela isimgħuha intom il-parabbola ta' dak li ħareġ jizra'.

¹⁹Kull min jisma' l-kelma tas-Saltna u ma jifhimhiex, jersaq il-Ħażin u jisraqlu dak li jkun inżera' f'qalbu: dan huwa dak li nżera' mal-moġħdija.

²⁰Dak li nżera' f'art kollha blat huwa dak li jisma' l-kelma u jilqagħha minnufih bil-ferħ;

²¹imma għeruq ma jkollux fih innifsu, u għalhekk ftit idum; imbagħad jiġi fuqu l-għawġ, jew isib min iħabbtu minħabba l-kelma, u malajr jitfixkel.

²²Dak li nżera' qalb ix-xewk huwa dak li jisma' l-kelma iżda l-inkwiet żejjed għall-ħwejjeġ tad-dinja u l-ġibda għall-ġid tal-art joħonqulu l-kelma, li għalhekk ma tagħmilx frott.

²³Dak imbagħad li nżera' f'art tajba huwa dak li jisma' l-kelma u jifhimha; u tassew hu jagħmel il-frott; dan jagħmel mija, dak sittin, u l-ieħor tletin."

Il-parabbola tas-sikrana

²⁴Ġabilhom parabbola oħra u qalilhom: "Is-Saltna tas-Smewwiet tixbah lil wieħed raġel li żara' żerriegħa tajba fl-għalqa tiegħu.

²⁵Iżda xhin in-nies kienu reqdin, ġie l-għadu tiegħu, żara' s-sikrana qalb il-qamħ u telaq.

²⁶Meta mbagħad il-qamħ nibet u ħareġ is-sbul, tfaċċat ukoll is-sikrana.

27 Resqu l-qaddejja fuq sid l-għalqa u qalulu, ‘Sinjur, int mhux żerriegħa tajba żrajt fl-għalqa tiegħek? Mela dis-sikrana mnejn giet?’

28 Izda hu qalilhom, ‘Dil-biċċa għamilhieli xi għadu tiegħi.’ ‘Tridx immorru niġbruha?’ qalulu l-qaddejja.

29 ‘Le,’ qalilhom, ‘għax intom u tiġbru s-sikrana għandkom mnejn taqilgħu magħha l-qamħ ukoll.

30 Erħulhom jikbru t-tnejn flimkien sal-ħsad; meta mbagħad jasal il-ħsad, ngħid lill-ħassada: ‘Iġbru s-sikrana l-ewwel, u orbtuha qatta qatta għall-ħruq, imbagħad qiegħdu l-qamħ fil-maħżen tiegħi.’ ”

Il-parabbola taż-żerriegħa tal-mustarda

(Mk 4,30-32; Lq 13,18-19)

31 Ġabilhom parabbola oħra u qalilhom: “Is-Saltna tas-Smewwiet tixbah lil żerriegħa tal-mustarda li wieħed raġel ikun qabad u żeragħha fl-għalqa tiegħu.

32 Hija tabilhaqq l-iżgħar waħda fost iż-żrieragħ kollha, iżda meta tikber, tkun l-akbar waħda fost il-ħxejjex u ssir sigra, hekk li l-għasafar tal-ajru jiġu jbejtu fil-friegħi tagħha.”

Il-parabbola tal-ħmira

(Lq 13,20-21)

33 Qalilhom parabbola oħra: “Is-Saltna tas-Smewwiet tixbah lil ftit ħmira li waħda mara tkun qabdet u ħalltet ma’ tliet sigħan dqiq sa ma tkun għoliet l-għagna kollha.”

L-użu tal-parabboli

(Mk 4,33-34)

34 Dan kollu Ġesù qalu bil-parabboli lin-nies, u mingħajr xi parabbola ma kienx ikellimhom,

35 biex hekk iseħħ dak li kien ingħad permezz tal-profeta, meta qal: ‘Niftaħ fommi bil-parabboli, nitkellem fuq ħwejjeg moħbija sa mit-twaqqif tad-dinja.’

Ġesù jfisser il-parabbola tas-sikrana

36 Imbagħad ħalla n-nies u mar id-dar. Resqu lejha id-dixxipli tiegħu u qalulu: “Fissirielna l-parabbola tas-sikrana fl-għalqa.”

37 U wegibhom: “Dak li jizra’ ż-żerriegħa t-tajba huwa Bin il-bniedem.

38 L-għalqa hija d-dinja; iż-żerriegħa t-tajba huma wlied is-Saltna; is-sikrana huma wlied il-ħażin,

39 u l-għadu li żeragħha huwa x-Xitan. Il-ħsad ifisser tmiem id-dinja, u l-ħassada l-anġli.

⁴⁰Mela bħalma s-sikrana jiġbruha u jaħarquha fin-nar, hekk isir fi tmiem id-dinja.

⁴¹Bin il-bniedem jibgħat l-anġli tiegħu, u huma jiġbru barra mis-Saltna tiegħu kulma jġib it-tfixkil u kull min jagħmel il-ħażen,

⁴²u jixħtuhom fil-ħuġġieġa tan-nar; hemmhekk ikun hemm il-biki u t-tgħażziż tas-snien.

⁴³Imbagħad il-ġusti jsiru jiddu bħax-xemx fis-Saltna ta' Missierhom. Min għandu widnejn, ħa jisma'!

Il-parabbola tat-teżor moħbi

⁴⁴“Is-Saltna tas-Smewwiet tixbah lil teżor moħbi f'għalqa, li wieħed raġel isibu u jaħbih, u kollu ferħan imur ibiġh kulma jkollu u jixtri dik l-għalqa.

Il-parabbola tal-ġawhra

⁴⁵“Tixbah ukoll is-Saltna tas-Smewwiet lil wieħed neguzjant ifittex ġawhar fin;

⁴⁶meta sab ġawhra tiswa ħafna, mar bieġh kulma kellu u xtara lilha.

Il-parabbola tax-xibka

⁴⁷“Tixbah ukoll is-Saltna tas-Smewwiet lil xibka mitfugħa l-baħar li fiha jingabar minn kollox.

⁴⁸Meta timtela jtellgħuha x-xatt, u joqogħdu bilqiegħda, jiġbru fil-kannestri dak li jkun tajjeb u jarmu l-ħażin.

⁴⁹Hekk jiġri fi tmiem id-dinja: l-anġli joħorgu jifirdu l-ħżiena mill-ġusti,

⁵⁰u jixħtuhom fil-ħuġġieġa tan-nar; hemmhekk ikun hemm il-biki u t-tgħażziż tas-snien.

Il-qadim u l-ġdid

⁵¹“Kollu fhimtuh dan?” “Iva,” qalulu.

⁵²U hu qalilhom: “Għalhekk kull kittieb li jkun sar dixxiplu tas-Saltna tas-Smewwiet jixbah lil wieħed sid li, mill-ħażna tiegħu, joħroġ sew il-ġdid u sew il-qadim.”

In-nies ta' Nazaret ma jilqgħux lil Ġesù

(Mk 6,1-6; Lq 4,16-30)

⁵³Meta mbagħad Ġesù temm dawn il-parabboli, telaq minn hemm

⁵⁴u mar lejn pajjiżu. Beda jgħallem lin-nies fis-sinagoga tagħhom, u huma baqgħu mistagħġba hekk li bdew jgħidu: “Mnejn ġieb dan l-għerf u din il-qawwa tal-għaġeb?”

⁵⁵Dan mhuwiex bin il-mastrudaxxa? Ommu mhijiex dik li jisimha Marija, u ħutu Ġakbu u Ġużeppi u Xmun u Ġuda?

⁵⁶U ħutu l-bniet mhumiex kollha magħna? Mnejn ġieh dan kollu?”

⁵⁷U tfixklu minħabba fih. Imma Ġesù qalilhom: “Ebda profeta ma hu bla ġieh jekk mhux f’pajjiżu u daru stess.”

⁵⁸U hemmhekk ma għamilx ħafna mirakli minħabba n-nuqqas ta’ fidi tagħhom.

Matthew 14

Il-martirju ta’ Ġwanni l-Battista

(Mk 6,14-29; Lq 9,7-9)

¹Kien dik il-ħabta li Erodi t-tetrarka sama’ bil-fama ta’ Ġesù,

²u lill-qaddejja tiegħu qalilhom: “Dan Ġwanni l-Battista! Iva, hu, qam mill-imwiet! U minħabba f’hekk il-qawwa tal-mirakli qiegħda taħdem fih!”

³Għax Erodi kien arreستا lil Ġwanni, u qaflu l-ħabs u ħallieh hemm minħabba Erodja, mart ħuh Filippu.

⁴Għax Ġwanni kien jgħidlu: “Inti lil dik ma tistax iżzommha.”

⁵Ried kieku joqtlu, imma kien jibza’ min-nies, għax kienu jzommuh bi profeta.

⁶Mela wasal jum li fih Erodi għalaq sninu, u bint Erodja ħarget fin-nofs tiżfen, u għogbot lil Erodi;

⁷għalhekk wegħedha taħt gūrament li jagħtiha kulma titolbu.

⁸U hi, mogħwija minn ommha, qaltlu: “Agħtini issa stess ras Ġwanni l-Battista fuq platt.”

⁹Is-sultan tnikket, iżda minħabba l-gūrament li ħa u l-mistednin tiegħu ordna li tingħatalha.

¹⁰U bagħat jaqta’ ras Ġwanni fil-ħabs.

¹¹U ġiebu rasu fuq platt u tawha lit-tfajla, u din ħaditha lil ommha.

¹²Imbagħad id-dixxipli tiegħu ġew, ħadu l-gisem tiegħu u difnuh, u marru jagħtu l-aħbar lil Ġesù.

Ġesù jitma’ ħamest elef ruħ

(Mk 6,30-44; Lq 9,10-17; Ġw 6,1-13)

¹³Meta sama’ l-aħbar, Ġesù telaq minn hemm bid-dgħajsa u mar waħdu f’post imwarrab. Imma n-nies semgħu fejn mar, u telqu warajh bil-mixi mill-ibliet.

¹⁴Xhin niżel l-art mid-dgħajsa ra kotra kbira ta’ nies u tħassarhom, u fejqilhom il-morda tagħhom.

15 Xhin sar filgħaxija d-dixxipli tiegħu resqu lejh u qalulu: “Dan post imwarrab, u l-ħin għamel sewwa. Ibgħathom lin-nies, ħa jmorru fl-irħula jixtru x’jieklu.”

16 Imma Ġesù qalilhom: “Ma għandhomx għalfejn imorru; agħtuhom intom x’jieklu.”

17 U huma qalulu: “Hawn ma għandniex ħlief ħames hobziet u żewġ ħutiet.”

18 “Ġibuhomli hawn,” qalilhom.

19 Imbagħad ordna lin-nies biex joqogħdu bilqiegħda fuq il-ħaxix; ħa l-ħames hobziet u ż-żewġ ħutiet, rafa’ għajnejh lejn is-sema, bierek, qasam il-ħobziet u tahom lid-dixxipli, u d-dixxipli newluhom lin-nies.

20 U kulhadd kiel u xaba’, u għabru l-bcejjeċ li kien fadal u mlew bihom tnax-il qoffa.

21 U kienu madwar ħamest elef raġel dawk li kielu, barra n-nisa u t-tfal.

Ġesù jimxi fuq l-ilma

(Mk 6,45-52; Ġw 6,16-21)

22 U minnufih giegħel lid-dixxipli jitilgħu fuq id-dgħajsa u jmorru qablu x-xatt l-ieħor, sakemm jibgħat lin-nies.

23 Wara li bagħat lin-nies, tela’ waħdu fuq l-għoljiet biex jitlob. Xhin sar filgħaxija kien għadu hemm fuq, waħdu;

24 id-dgħajsa kienet digà f’nofs il-baħar titħabat mal-mewġ, għax kellhom ir-riħ kontra tagħhom.

25 Fir-raba’ sahra tal-lejl mar lejn in-naħa tagħhom miexi fuq il-baħar.

26 Huma rawh miexi fuq il-baħar u twerwru. “Dan xi fantażma!” qalu; u qabdu jgħajtu bil-biza’.

27 Izda hu minnufih kellimhom u qalilhom: “Agħmlu l-qalb, jiena hu, tibzġħu xejn!”

28 Wieġeb Pietru u qallu: “Mulej, jekk huwa int, ordnali niġi ħdejk fuq l-ilma.”

29 “Ejja,” qallu Ġesù. Pietru niżel mid-dgħajsa, u qabad jimxi fuq l-ilma u jersaq lejn Ġesù.

30 Izda meta ra li r-riħ kien qawwi, baża’, ħabat jegħreq, u beda jgħajjat u jgħid: “Salvani, Mulej!”

31 Malajr Ġesù medd idu u qabdu: “Bniedem ta’ fidi żgħira,” qallu, “għaliex iddubitajt?”

32 Meta mbagħad it-tnejn telgħu fid-dgħajsa, ir-riħ waqaf.

33 Dawk li kienu fid-dgħajsa ntxteħtu jqimuh u qalulu: “Tassew, int Bin Alla!”

Ġesù jfejjaq il-morda f'Ġennesaret

(Mk 6,53-56)

³⁴Qasmu għan-naħa l-oħra u marru fl-art ta' Ġennesaret.

³⁵In-nies ta' hemm għarfuh, u xerrdu l-aħbar ma' dawk l-inħawi kollha. Bdeu iressqulu quddiemu l-morda kollha

³⁶u jitolbuh iħallihom imissulu mqar tarf il-libsa; u dawk kollha li messewh fiequ.

Matthew 15

It-tradizzjonijiet tal-antenati

(Mk 7,1-13)

¹Imbagħad xi Farizej u kittieba minn Ġerusalem resqu fuq Ġesù u qalulu:

²“Dan l-għala d-dixxipli tiegħek jiksru t-tradizzjonijiet ta' missirijietna? Għax huma ma jaħslux idejhom qabel ma jieklu.”

³Ġesù wieġeb u qalilhom: “U intom l-għala tiksru l-kmandamenti ta' Alla minħabba t-tradizzjoni tagħkom?”

⁴Għax Alla qal, ‘Weggaħ lil missierek u 'l ommok,’ u ‘min ižeblaħ lil missieru jew 'l ommu, jieħu l-mewt.’

⁵Imma intom tgħidu, ‘Jekk wieħed jgħid lil missieru jew 'l ommu, ‘il-gid li għandi, li jista' jkun ta' għajnuna għalik, huwa offerta lil Alla,’ dak ma jkunx iżjed marbut li jweggaħ lil missieru.’

⁶U hekk iġġibu fix-xejn il-liġi ta' Alla minħabba t-tradizzjoni tagħkom.

⁷Ucuħ b'oħra, sewwa ħabbar Isaija fuqkom meta qal,

⁸‘Dan il-poplu bix-xufftejn biss jagħtini gieħ, imma qalbhom hija 'l bogħod minni.

⁹Fiergħa hija l-qima li jagħtuni; jgħallmu duttrina li mhijiex għajr preċetti tal-bniedem.”

X'inhu li jtebba' lill-bniedem

(Mk 7,14-23)

¹⁰Imbagħad sejjah lill-folla lejh u qalilhom: “Isimgħuni u ifhmuni!

¹¹Mhux dak li jidħol mill-fomm itebba' lill-bniedem, imma dak li joħroġ mill-fomm, dan hu li jtebba' lill-bniedem.”

¹²Resqu lejh imbagħad id-dixxipli u qalulu: “Taf li l-Farizej skandalizzaw ruħhom meta semgħu din il-kelma?”

13 Izda hu wegibhom: “Kull sigra li ma hawwilhiex Missieri li hu fis-smewwiet tinqala’ mill-għerūq.

14 Halluhom: dawk għomja mexxejja tal-għomja; jekk aghma jmexxi lil aghma iehor, it-tnejn jaqgħu gol-ħofra.”

15 Qabeż Pietru u qallu: “Fissirhielna din il-parabbola.”

16 Qallu Ġesù: “Intom ukoll għadkom s’issa bla moħħ?

17 Ma tifhmux li kulma jidħol fil-fomm jibqa’ sejjer fl-istonku biex imbagħad jintrema fil-ħofra?

18 Imma dak li joħroġ mill-fomm joħroġ mill-qalb, u dan hu li jtebba’ lill-bniedem.

19 Għax mill-qalb joħroġu ħsibijiet ħziena, qtil, adulterji, żina, serq, xhieda qarrieqa, dagħa.

20 Dawn huma li jtebbgħu lill-bniedem. Imma li wieħed jiekol b’idejh m’humieq maħsula, dan ma jtebbax lill-bniedem.”

Il-fidi tal-mara Kangħanija

(Mk 7,24-30)

21 Ġesù ħareġ minn hemm u telaq lejn Tir u Sidon.

22 U ħarġet waħda mara Kangħanija minn dawk l-inħawi, u qabdet tgħajjat u tgħid: “Henn għalija, Mulej, Bin David; binti għandha fiha xitan, u magħdura ħafna!”

23 Izda hu ma wegibhiex kelma. Resqu lejħ id-dixxipli tiegħu, jitolbuh u jgħidulu: “Eħles minnha, għax ġejja tgħajjat warajna.”

24 Imma hu qalilhom: “Ma ġejtx mibgħut ħlief għan-nagħaġ li ntilfu mid-dar ta’ Izrael.”

25 Izda hi resqet, inxteħtet quddiemu u qaltlu: “Għinni, Mulej!”

26 Hu wegibha: “Mhux sewwa tieħu l-ħobż tal-ulied u tixħtu lill-ġriewi.”

27 “Hekk hu, Mulej,” qaltlu, “izda l-ġriewi wkoll jieklu l-frak li jaqa’ minn fuq il-mejda ta’ sidienhom!”

28 Imbagħad wieġeb Ġesù u qalilha: “Mara, il-fidi tiegħek kbira! Ha jsirlek kif tixtieq.” U minn dak il-ħin stess bintha fieqet.

Ġesù jfejjaq lil ħafna

29 Ġesù baqa’ għaddej minn hemm u mar ħdejn il-baħar tal-Galilija; tala’ fuq l-għolja u qagħad bilqieghda hemm.

30U bdew resqin lejħ ġemgħat kbar ta' nies, li kellhom magħhom zopop, għomja, immankati, imbikkmin, u ħafna oħrajn; qegħduhomlu f'riġlejh, u hu fejjaqhom, **31**hekk li n-nies kollha baqgħu mistagħġba meta raw l-imbikkmin jirkellmu, l-immankati qawwijn u shaħ, iz-zopop jimxu u l-għomja jaraw; u bdew jagħtu gloriya lil Alla ta' Izrael.

Ġesù jitlem' erbat elef

(Mk 8,1-10)

32Ġesù sejjah lid-dixxipli tiegħu u qalilhom: "Nithassarhom lil dawn in-nies, għax ġa ilhom tlitt ijiem miegħi u ma għandhom xejn x'jieklu. Ma rridx inħallihom imorru sajmin, li ma jmurx iħosshom ħażin fit-triq."

33Qalulu d-dixxipli: "F'dezert bħal dan minn fejn se ngibu ħobz biżżejjed biex inxebbgħu kotra hekk kbira!"

34"Xi kemm għandkom ħobz?" staqsiehom Ġesù. Qalulu: "Sebgha, u xi ftit ħut żgħir."

35Imbagħad qal lin-nies kollha jinxteħtu bilqiegħda fl-art,

36ħa s-seba' ħobziet u l-ħut, radd il-ħajr, qasamhom u tahom lid-dixxipli, u d-dixxipli newluhom lin-nies.

37U kulħadd kiel u xaba'; u ġabru l-bćejjeċ li fadal, sebat iqfief mimlija.

38U kienu erbat elef raġel dawk li kielu, barra n-nisa u t-tfal.

39Imbagħad baġhat in-nies, tala' fuq id-dgħajsa, u mar lejn l-inħawi ta' Magadan.

Matthew 16

Il-Fariżej u s-Sadducej jitolbu sinjal

(Mk 8,11-13; Lq 12,54-56)

1Resqu lejħ il-Fariżej u s-Sadducej u, biex igarrbuh, talbuh jurihom sinjal mis-sema.

2Hu wegibhom: "Meta jasal il-ħin ta' filgħaxija intom tgħidu, 'Temp tajjed se jkollna, għax is-sema ħamrani.'

3Izda mas-sebħ tgħidu, 'Temp imqalleb illum, għax is-sema ħamrani u msahħab.' Jiġifieri, wiċċ is-sema tafu tffissruh, imma għas-sinjali taż-żminijiet ma tinqalgħux.

4Sinjal jitlob nisel ħażin u infidil! Imma ebda sinjal ma jingħatalu ħlief dak ta' Ġona." U ħalliehom b'hekk u telaq.

Il-ħmira tal-Fariżej u s-Sadducej

(Mk 8,14-21; Lq 12,1)

⁵Huma u jaqsmu għax-xatt l-ieħor id-dixxipli raw li ma kinux ħadu ħobż magħhom.

⁶Ġesù qalilhom: “Ifthū għajnejkom u ilqgħu ruħkom mill-ħmira tal-Fariżej u s-Sadducej!”

⁷Huma bdew jaħsbu u jgħidu bejniethom: “Dan għax ma gibniex ħobż.”

⁸Iżda Ġesù induna u qalilhom: “Ja nies ta’ fidi żgħira, x’intom tgħidu bejniethom fuq li ma għandkomx ħobż?”

⁹Għadkom ma ntbaħtux? Ma tiftakrux fil-ħames ħobżiet għal ħamest elef ruħ u kemm qfief ġbartu?

¹⁰Anqas fis-seba’ ħobżiet għal erbat elef ruħ u kemm qfief ġbartu?

¹¹Imma kif ma ntbaħtux li jien mhux għall-ħobż għedtilkom? Mill-ħmira tal-Fariżej u s-Sadducej ilqgħu ruħkom!”

¹²Imbagħad fehmu li hu qalilhom biex jilqgħu ruħhom mhux mill-ħmira tal-ħobż, imma mit-tagħlim tal-Fariżej u s-Sadducej.

Stqarrija tal-fidi minn Pietru, u l-primat tiegħu

(Mk 8,27-30; Lq 9,18-21)

¹³Meta wasal fl-inħawi ta’ Ċesarija ta’ Filippu, Ġesù staqsa lid-dixxipli tiegħu u qalilhom: “Min jgħidu n-nies li hu Bin il-bniedem?”

¹⁴U huma wegħbuh: “Xi wħud, Ġwanni l-Battista; oħrajn, Elija; u oħrajn, Ġeremija jew wieħed mill-profeti.”

¹⁵Imma intom min tgħidu li jien?” staqsiehom.

¹⁶U qabeż Xmun Pietru u qallu: “Inti l-Messija, Bin Alla l-ħaj.”

¹⁷U Ġesù wiegħbu u qallu: “Hieni int, Xmun bin Ġona, għax mhux bniedem tad-dem u l-laħam uriek dan, imma Missieri li hu fis-smewwiet.

¹⁸U jiena ngħidlek: Inti Pietru, u fuq din il-blata jiena nibni l-Knisja tiegħi, u s-setgħat tal-infern ma jegħlbuhix.

¹⁹Jiena nagħtik l-imfietaħ tas-Saltna tas-Smewwiet, u kulma torbot fuq l-art ikun marbut fis-smewwiet, u kulma tħoll fuq l-art ikun maħlul fis-smewwiet.”

²⁰Imbagħad lid-dixxipli tiegħu wissiehom biex ma jtkellmu ma’ ħadd fuq li huwa l-Messija.

L-ewwel taħbira tal-mewt u tal-qawmien ta’ Ġesù

(Mk 8,31—9,1; Lq 9,22-27)

²¹Minn dak inhar Ġesù beda juri lid-dixxipli tiegħu li kien meħtieġ għalih li jmur Ġerusalem, isofri ħafna mix-xjuħ u l-qassisin il-kbar u l-kittieba, joqtluh, u fit-tielet jum iqum.

²²Pietru ġibdu lejha u beda jgħidli: “Allaħares, Mulej! Ma jkun qatt li dan jgħaddi minn għalik!”

²³Iżda Ġesù dar u qal lil Pietru: “Itnaq minn quddiem, ja xitan! Int tfixkil għalija, għax m'intix tqis il-ħwejjeġ ta' Alla, imma qiegħed taħsibha ta' bniedem li int!”

²⁴Imbagħad qal lid-dixxipli tiegħu: “Jekk xi hadd irid jiġi warajja, għandu jiċċad lilu nnifsu, jerfa' salibu, u jimxi warajja.

²⁵Għax min irid isalva ħajtu, jitlefha, imma min jitlef ħajtu għall-imħabba tiegħi, isibha.

²⁶Għax xi jkun jiswielu l-bniedem jekk jikseb id-dinja kollha u mbagħad jitlef ħajtu? Jew xi prezz se jagħti l-bniedem biex isalva ħajtu?

²⁷Għax Bin il-bniedem għandu jiġi fil-glorja ta' Missieru flimkien mal-angli tiegħu, u mbagħad irodd lil kull wieħed skont ma wieħed ikun għamel.

²⁸Tassew, ngħidilkom, li hawn xi wħud minn dawki li qegħdin hawn, li ma jgarrbux il-mewt qabel ma jaraw lil Bin il-bniedem ġej fis-Saltna tiegħu.”

Matthew 17

It-Trasfigurazzjoni

(Mk 9,2-13; Lq 9,28-36)

¹Sitt ijiem wara, Ġesù ħa miegħu lil Pietru u 'l Ġakbu u 'l ħuh Ġwanni, tellagħhom fuq muntanja għolja weħidhom,

²u tbiddel quddiemhom. Wiċċu sar jiddi bħax-xemx, u lbiesu sar abjad bħad-dawl.

³U dehrulhom Mosè u Elija jithaddtu miegħu.

⁴Qabeż Pietru u qal lil Ġesù: “Mulej, kemm hu sew li aħna hawn! Jekk trid intella' hawn tliet tined, waħda għalik, waħda għal Mosè u waħda għal Elija.”

⁵Kif kien għadu jtkellem, sħaba kollha dawl għattiethom u minn ġos-sħaba nstema' lehen jgħid: “Dan hu Ibni l-għażiż, li fih sibt l-għaxxa tiegħi; isimgħu lilu.”

⁶Id-dixxipli, kif semgħu dan, waqgħu wiċċhom fl-art, mimlijin biża'.

⁷Ġesù resaq lejhom, messhom u qalilhom: “Qumu. La tibzghux.”

⁸Huma refgħu għajnejhom u ma raw lil hadd ħlief lil Ġesù waħdu.

⁹Huma u neżlin minn fuq il-muntanja, Ġesù ordnalhom u qalilhom: “Tgħidu lil hadd b'din id-dehra sa ma Bin il-bniedem ikun qam mill-imwiet.”

¹⁰U d-dixxipli staqsewh: “Mela kif jgħidu l-kittieba li l-ewwel għandu jiġi Elija?”

11 Hu weġibhom: “Elija jiġi, iva, u jerga’ jqiegħed kollox f’postu.

12 Imma ngħidilkom: Elija ġa ġie, u huma baqgħu ma għarfulhx, imma ġiebu ruħhom miegħu kif għoġobhom. Hekk ukoll Bin il-bniedem għandu jsofri minnhom.”

13 Imbagħad id-dixxipli fehmu li hu kien qiegħed jgħidilhom għal Ġwanni l-Battista.

Ġesù jfejjaq tifel u jehilsu mix-xitan

(Mk 9,14-29; Lq 9,37-43a)

14 Meta reggħu ġew hdejn in-nies, resaq fuqu wieħed raġel niżel għarkubbtejh quddiemu u qallu:

15 “Mulej, ikollok ħniena minn ibni, għax marid b’tal-qamar u qiegħed ibati ħafna; għax sikwit jaqa’ jew fin-nar jew fl-ilma.

16 Ġibtu lid-dixxipli tiegħek, iżda ma setgħux ifejquh.”

17 Wieġeb Ġesù u qal: “Ja nies bla fidi u ħżiena, kemm se ndum magħkom? Kemm se ndum nissaportikom? Ġibuhuli hawn.”

18 Imbagħad Ġesù hedded bis-sħiħ lix-xitan, u dan ħareġ minnu, u minn dak il-ħin stess it-tifel fieq.

19 Wara mbagħad id-dixxipli resqu lejn Ġesù għalihom weħidhom u qalulu: “L-għala aħna ma rnexxilniex inkeċċuh?”

20 U hu qalilhom: “Minħabba l-fidi zġhira tagħkom! Għax tassew ngħidilkom, li kieku għandkom fidi mqar daqs żerriegħa tal-mustarda, kontu tgħidu lil din il-muntanja, ‘Warrab minn hawn u mur hemm’, u hi kienet twarrab; u ma jkun hemm xejn għalikom li ma jstax isir.”

It-tieni taħbira tal-mewt u tal-qawmien ta’ Ġesù

(Mk 9,30-32; Lq 9,43b-45)

22 Meta darba kienu flimkien fil-Galilija, Ġesù qalilhom: “Bin il-bniedem għandu jkun mogħti f’idejn il-bnedmin

23 u joqtluh, u fit-tielet jum iqum.” U huma sewdu qalbhom ħafna.

Il-ħlas tat-taxxa għat-tempju

24 Reggħu daħlu Kafarnahum, u resqu fuq Pietru dawk li jiġbru t-taxxa għat-tempju, u qalulu: “L-imgħallem tagħkom ma jħallashiex it-taxxa?”

25 “Iva!” qalilhom. Meta daħal id-dar, Ġesù, bla ma ħallieh jitkellem, staqsieh: “Int x’jidhirlek, Xmun? Is-slaten tal-art mingħand min jiġbruha t-taxxa jew il-ħaraġ, mingħand is-sudditi jew mingħand il-barranin?”

26 “Mingħand il-barranin,” wiegħbu Pietru. U Ġesù qallu: “Mela s-sudditi meħlusa minnha.

²⁷Iżda, biex ma tkun ta' ebda skandlu għalihom, asal wasla sal-baħar, ixhet ix-xliet u, l-ewwel ħuta li ttalla', aqbadha, ifthilha ħalqha, u għandek issib stater; ħudu minn hemm u mur agħtih lilhom għalija u għalik."

Matthew 18

Min hu l-akbar fis-Saltna tas-Smewwiet

(Mk 9,33-37; Lq 9,46-48)

¹F'dak il-waqt resqu d-dixxipli lejn Ġesù u staqsewh: "Mela min hu l-akbar fis-Saltna tas-Smewwiet?"

²Hu sejjah lejha tfajjel ċkejken, qiegħdu f'nofshom

³u qalilhom, "Tassew ngħidilkom, li jekk intom ma tergħux issiru bħat-tfal iż-żgħar, żgur li ma tidħlux fis-Saltna tas-Smewwiet.

⁴U għalhekk l-akbar wieħed fis-Saltna tas-Smewwiet huwa dak li jċekken lilu nnifsu bħal dan it-tfajjel żgħir.

⁵U kull min jilqa' tfajjel bħal dan minħabba f'ismi, ikun jilqa' lili.

L-iskandlu

(Mk 9,42-48; Lq 17,1-2)

⁶"Imma min jagħti skandlu lil wieħed minn dawn iċ-ċkejknin li jemmnu f'ija, ikun aħjar għalih li jdendlulu ma' għonqu ġebli tat-tħin minn dawki li jdawru l-ħmir, u jgħarrquh f'qiegħ ta' baħar.

⁷Hażin għaliha d-dinja minħabba l-iskandli! Għax jeħtieġ li l-iskandli jsiru, imma hażin għalih dak il-bniedem li minħabba fih isiru l-iskandli.

⁸Jekk idek jew sieqek hija għalik okkażjoni ta' dnu, aqtagħha barra u armiha 'l bogħod minnek; jaħbatlek aħjar li tidhol b'id waħda jew b'sieq waħda fil-ħajja, milli tkun mixħut b'idejk it-tnejn jew b'saqajk it-tnejn fin-nar ta' dejjem.

⁹U jekk għajnek hi għalik okkażjoni ta' dnu, aqlagħha barra u armiha 'l bogħod minnek; jaħbatlek aħjar li tidhol b'għajn waħda fil-ħajja, milli tinxtehet b'għajnejk it-tnejn fin-nar tal-infern.

¹⁰"Araw li ma tonqsux mill-istima lejn xi wieħed minn dawn iż-żgħar; għax, ngħidilkom, l-aṅġli tagħhom fis-smewwiet dejjem jaraw wiċċ Missieri li hu fis-smewwiet.

In-nagħġa l-mitlufa

(Lq 15,3-7)

¹²"Intom x'jidhrilkom? Jekk wieħed raġel ikollu mitt nagħġa u tintilflu waħda minnhom, ma jhallix id-disgħa u disgħin l-oħra fuq l-għoljiet u jmur ifittex dik li tkun intilfitlu?

13 U jekk jirnexxilu jsibha, tassew ngħidilkom jifraħ iktar biha milli bid-disgħa u disgħin l-oħra li ma jkunux intilfu.

14 Hekk ukoll, anqas Missierkom li hu fis-smewwiet ma jrid li jintilef wieħed minn dawn iż-żgħar.

Meta ħuk jidneb

(Lq 17,3)

15 “Jekk ħuk jaqa’ f’xi dnub, mur sibu waħdu u widdbu. Jekk jisma’ minnek, tkun irbaħt lura lil ħuk.

16 Jekk ma jismax, erga’ mur u ħu miegħek wieħed jew tnejn oħra, biex kulma jingħad jissahħaħ bil-kelma ta’ żewġ xhieda jew tlieta.

17 Jekk imbagħad anqas minnhom ma jkun irid jisma’, mur għid lill-knisja. U jekk anqas mill-knisja ma jkun irid jisma’ zommu b’wieħed pagan u pubblikan.

18 Tassew ngħidilkom, li kulma torbtu fuq l-art ikun marbut fis-sema, u kulma tħollu fuq l-art ikun maħlul fis-sema.

19 Ngħidilkom ukoll li jekk tnejn minnkom fuq l-art jgħollu leħinhom flimkien biex jitolbu xi haġa, Missieri li hu fis-smewwiet, jagħtihom.

20 Għax fejn tnejn jew tlieta jkunu miġbura f’ismi hemm inkun jien f’nofshom.

Il-parabbola tal-qaddej li ma jaħfirx

21 Imbagħad Pietru resaq lejha u qallu: “Mulej, xi kemm-il darba jrid jonqosni hija biex jiena naħfirlu? Sa seba’ darbiet?”

22 “Ma ngħidlikx sa seba’ darbiet,” wiegħbu Ġesù, “imma sa sebgha u sebghin darba.

23 Għalhekk is-Saltna tas-Smewwiet nistgħu nxebbuha ma’ wieħed sultan, li ried jagħmel il-kontijiet mal-qaddejja tiegħu.

24 Kif beda jagħmel dan, ħadulu quddiemu wieħed li kellu jagħtih għaxart elef talent.

25 Billi ma kellux minn fejn iroddhomlu, is-sinjur ordna li jinbiegħu hu, martu, uliedu u kulma kellu, ħalli b’hekk jithallas id-dejn.

26 Imma l-qaddej inxtehet quddiemu jitolbu u jgħidlu, ‘Sinjur, stabar ftit bija; kollox irroddlok.’

27 Is-sinjur gietu ħasra minn dak il-qaddej, bagħtu u ħafirlu dejnu.

28 Mela dak il-qaddej joħroġ, u jiltaqa’ ma’ wieħed minn sħabu, li kellu jagħtih mitt dinar; qabdu minn għonqu u beda jagħfsu. ‘Hallas dejnek,’ qallu.

29 Il-qaddej sieħbu nxtehet quddiemu jitolbu bil-ħniena u jgħidlu, ‘Stabar ftit bija u rroddlok.’

- ³⁰Imma dak ma riedx jaf, mar u xeħtu l-ħabs sa ma jrodd kulma kellu jagħtih.
- ³¹Šhabu l-qaddejja raw il-ġrajja kollha u sewdu qalbhom ħafna; marru għand is-sinjur tagħhom u tarrfulu kulma kien ġara.
- ³²Imbagħad is-sinjur bagħat għalih u qallu, 'Ja qaddej ħażin, meta jiena ħfirtlek dak id-dejn kollu wara li tlabtni bil-ħniena,
- ³³ma kienx imissek int ukoll tħenn għal sieħbek kif ħennejt jien għalik?'
- ³⁴U saħan bl-aħrax is-sinjur għalih, u tah f'idejn min jaħqru sa ma jrodd kulma kellu jagħti.
- ³⁵Hekk jagħmel lilkom Missieri li hu fis-Smewwiet jekk ma taħfrux lil xulxin minn qalbkom."

Matthew 19

Id-divorzju

(Mk 10,1-12; Lq 16,18)

- ¹Kif temm dan id-diskors, Ġesù telaq mill-Galilija u mar il-Lhudija, fl-inħawi 'l hemm mill-Ġordan.
- ²Folol kbar ta' nies marru warajh, u hu fejjaqhom hemmhekk.
- ³U resqu fuqu xi Fariżej biex igarrbuh, u qalulu: "Jista' wieħed jitlaq lil martu fuq xi ħaġa, tkun xi tkun?"
- ⁴Iżda hu qalilhom: "Ma qrajtux li sa mill-bidu l-Hallieq għamilhom raġel u mara,
- ⁵u qal, 'Minħabba f'hekk raġel iħalli lil missieru u 'l ommu u jingħaqad ma' martu u t-tnejn isiru ġisem wieħed?'
- ⁶Għalhekk mhumiex iżjed tnejn, imma ġisem wieħed. Mela dak li għaqqad Alla ma għandux jifirdu l-bniedem."
- ⁷Qalulu: "Mela allura għaliex ordna Mosè li żewġha jagħtiha l-kitba tad-divorzju u jibgħatha?"
- ⁸Qalilhom: "Kien minħabba l-ebusija ta' qalbkom li Mosè takom il-permess tibagħtu n-nisa tagħkom. Iżda ma kienx hekk mill-bidu.
- ⁹U ngħidilkom, li min jibgħat lil martu - barra l-każ ta' żwieġ ħażin - u jizzewweg oħra jkun ħati ta' adulterju."
- ¹⁰Qalulu d-dixxipli: "Mela ladarba din hi l-kondizzjoni tar-raġel mal-mara, ma jaqbilx li wieħed jizzewweg."
- ¹¹Iżda hu qalilhom: "Mhux kulhadd jifhimha din il-ħaġa, imma dawk li lilhom jingħata li jifhmaha.

12 Hemm ewnuki li jitwiieldu hekk minn ġuf ommhom, oħrajn jagħmluhom hekk in-nies, u hemm oħrajn li jsiru hekk minn rajhom minħabba s-Saltna tas-Smewwiet. Min jista' jifhem, jifhem!"

Ġesù jbierek it-tfal iż-żgħar

(Mk 10,13-16; Lq 18,15-17)

13 Imbagħad ressqulu quddiemu xi tfal żgħar biex iqiegħed idejh fuqhom u jitlob għalihom. Izda d-dixxipli qabdu jgħajtu magħhom.

14 U Ġesù qalilhom: "Halluhom it-tfal iż-żgħar jiġu għandi, u la żzommuhomx, għax ta' min hu bħalhom hija s-Saltna tas-Smewwiet."

15 Imbagħad qiegħed idejh fuqhom u telaq minn hemm.

Iż-żagħżuġ għani

(Mk 10,17-31; Lq 18,18-30)

16 Resaq wieħed fuqu u qallu: "Mgħallem, x'għandi nagħmel tajjeb biex nikseb il-ħajja ta' dejjem?"

17 U Ġesù qallu: "Għax tistaqsini fuq it-tajjeb? Wieħed hu t-Tajjeb. Jekk int trid tidhol fil-ħajja, ħares il-kmandamenti."

18 "Liema?" staqsieh dak. U Ġesù wiegħbu: "La toqtolx, la tiżnix, la tisraqx, la tixhidx fil-falz,

19 wegġaħ lil missierek u 'l ommok, u ħobb lil għajrek bħalek innifsek."

20 Qallu ż-żagħżuġ: "Jiena dan kollu ħaristu; x'jonqosni iżjed?"

21 Wiegħbu Ġesù: "Jekk trid tkun perfett, mur, bigħ il-ġid li għandek, agħtih lill-foqra, u jkollok teżor fis-sema; imbagħad ejja u imxi warajja".

22 Iz-żagħżuġ kif sama' dan, telaq b'qalbu sewda, għax kien għani ħafna.

23 Imbagħad Ġesù qal lid-dixxipli tiegħu: "Tassew ngħidilkom li l-għani se jsibha iebsa biex jidhol fis-Saltna tas-Smewwiet!"

24 Iva, nerga' ngħidilkom, eħfef li ġemel jgħaddi minn għajn ta' labra milli wieħed għani jidhol fis-Saltna tas-Smewwiet!"

25 Id-dixxipli stagħgħbu ħafna meta semgħu dan, u qalu: "Mela min jista' jsalva?"

26 Ġesù ħares lejhom u qalilhom: "Għall-bnedmin dan ma jistax ikun; għal Alla kollox jista' jkun."

27 Imbagħad qabeż Pietru u qallu: "Tajjeb! Aħna ħallejna kollox u ġejna warajk; issa x'se jmissna?"

28 Ġesù qalilhom: "Tassew ngħidilkom, intom li ġejtu warajja, fid-dinja l-ġdida, meta Bin il-bniedem joqgħod fuq it-tron glorjuż tiegħu, intom ukoll toqogħdu fuq tnax-il tron u tagħmlu ħaqq mit-tnax-il tribù ta' Izrael.

²⁹U kull min iħalli 'l daru jew 'il ħutu jew 'il missieru jew 'l ommu jew 'l uliedu jew ir-raba' tiegħu minħabba f'ismi, jerga' jirċievi kollox għal mitt darba iktar, u jieħu b'sehmu l-ħajja ta' dejjem.

³⁰U hafna li huma tal-ewwel jigu l-aħħar, u tal-aħħar jigu l-ewwel.

Matthew 20

Il-ħaddiema fl-għalqa tad-dwieli

¹“Ara, is-Saltna tas-Smewwiet tixbah lil wieħed sid li ħareg filgħodu kmieni hafna biex isib nies tax-xogħol u jħaddimhom fl-għalqa tiegħu tad-dwieli.

²Ftiehem ma' xi ħaddiema b'dinar kull jum u bagħathom l-għalqa.

³Ħareg ukoll madwar it-tielet siegħa, ra oħrajn qegħdin fil-pjazza, bla xogħol,

⁴u qalilhom, 'Morru intom ukoll l-għalqa, u nagħtikom li jkun ħaqqkom.' U marru.

⁵Raġa' ħareg għal xi s-sitt siegħa u mbagħad għal xi d-disgħa siegħa, u għamel l-istess.

⁶Għall-ħabta tal-ħdax-il siegħa raġa' ħareg u sab oħrajn qiegħda, u qalilhom, 'Għaliex qegħdin hawn il-jum kollu ma tagħmlu xejn?'

⁷Qalulu, 'Għax ħadd ma qabbadna.' Qalilhom, 'Morru intom ukoll l-għalqa.'

⁸Għal filgħaxija mbagħad sid l-għalqa qal lill-prokuratur tiegħu, 'Sejjaħ lill-ħaddiema u ħallashom, ibda minn dawk li ġew l-aħħar u spiċċa b'dawk tal-ewwel.'

⁹Ġew dawk li daħlu għax-xogħol fil-ħdax-il siegħa u ħadu dinar kull wieħed.

¹⁰Ġew tal-ewwel, u stennew li kienu se jirċievu iktar, iżda huma wkoll ħadu dinar kull wieħed.

¹¹Huma u jithallsu qabdu jgemgmu kontra s-sid

¹²u jgħidu, 'Dawn tal-aħħar siegħa waħda għamlu, u int qisthom bħalna li tgħabbejna bil-piż tal-jum u s-sħana!'

¹³Qabeż is-sid u qal lil wieħed minnhom, 'Habib, minn xejn ma nqastek jien; mhux b'dinar ftehemt miegħi?'

¹⁴Hu li jmissek u itlaq. Lil dan tal-aħħar irrid nagħtih daqs kemm tajt lilek.

¹⁵Ma nistax nagħmel li rrid bi ħwejgi jien? Jew qiegħed tgħir għax jien qalbi tajba?'

¹⁶Hekk tal-aħħar jigu l-ewwel, u tal-ewwel jigu l-aħħar.”

It-tielet taħbira tal-mewt u tal-qawmien ta' Ġesù

(Mk 10,32-34; Lq 18,31-33)

¹⁷Huwa u tiela' lejn Ġerusalem, fit-triq Ġesù sejjaħ lit-Tnax weħidhom madwaru u qalilhom:

¹⁸"Araw, issa aħna telgħin Ġerusalem, u Bin il-bniedem se jingħata f'idejn il-qassisin il-kbar u l-kittieba; dawn jaqtgħuhielu għall-mewt,

¹⁹jerħuh f'idejn il-pagani biex jiddieħku bih, u jagħtuh is-swat u jsallbuh; u fit-tielet jum iqum."

It-talba ta' omm Ġakbu u Ġwanni

(Mk 10,35-45)

²⁰Imbagħad resqet lejh omm ulied Żebedew flimkien ma' wliedha, u nxteħtet quddiemu titolbu xi ħaġa.

²¹"Xi trid?" staqsieha. U hi qaltlu: "Ordna li dawn iż-żewġ uliedi joqogħdu wieħed fuq il-lemin tiegħek u l-ieħor fuq ix-xellug fis-Saltna tiegħek."

²²U Ġesù wieġeb: "Ma tafux x'intom titolbu. Għandkom ħila tixorbuh il-kalċi li se jkollu nixrob jien?" "Għandna," qalulu.

²³"Il-kalċi tiegħi," qalilhom, "tixorbuh, iva, imma li wieħed joqogħod fuq il-lemin jew ix-xellug tiegħi, din mhijiex ħaġa li nagħtiha jien, imma hi għal dawk li għalihom hi mħejjija minn Missieri."

²⁴L-għaxra l-oħra, meta semgħu dan, inkurlaw għaž-żewġt aħwa.

²⁵Imma Ġesù sejhilhom u qalilhom: "Tafu intom, fost il-pagani l-kapijiet qegħdin biex jikkmandawhom, u l-kbarat biex iħaddmu fuqhom is-setgħa.

²⁶Fostkom ma għandux ikun hekk; imma min irid ikun kbir fostkom, għandu jkun qaddej tagħkom,

²⁷u min irid ikun l-ewwel fostkom, għandu jkun l-ilsir tagħkom.

²⁸Hekk ukoll Bin il-bniedem, ma ġiex biex ikun moqdi, imma biex jaqdi u biex jagħti ħajtu b'fidwa għall-kotra."

Ġesù jfejjaq żewġ għomja

(Mk 10,46-52; Lq 18,35-43)

²⁹Huma u ħerġin minn Ġeriko marret warajh kotra kbira ta' nies.

³⁰Kien hemm żewġ għomja bilqiegħda mal-ġenb tat-triq, u semgħu li kien għaddej Ġesù; u qabdu jgħajtu u jgħidu: "Mulej, Bin David, ikollok ħniena minna!"

³¹In-nies bdew iċanfruhom biex isikktuhom, iżda huma aktar bdew jgħajtu u jgħidu: "Mulej, Bin David, ikollok ħniena minna!"

³²Ġesù waqaf u sejhilhom: "Xi triduni nagħmlilkom?" qalilhom.

³³“Li jinfethulna għajnejna, Mulej,” qalulu.

³⁴Ġesù tħassarhom, messilhom għajnejhom, u minnufih bdew jaraw. U baqgħu miexja warajh.

Matthew 21

Id-daħla messjanika f'Ġerusalemm

(Mk 11,1-11; Lq 19,28-38; Ġw 12,12-16)

¹Xħin waslu qrib Ġerusalemm u ġew quddiem Betfaġe lejn l-Għolja taż-Żebbuġ, Ġesù bagħat żewġ dixxipli

²u qalilhom: “Aslu sar-raħal biswitkom; u minnufih issibu ħmara marbuta u felu ħdejha; holluhom u ġibuhomli.

³Jekk xi ħadd jgħidilkom xi ħaġa, weġbuh, ‘Il-Mulej jeħtieġhom, u malajr jerga’ jibgħathom lura.’

⁴Dan ġara biex iseħħ dak li kien ingħad permezz tal-profeta, meta qal,

⁵‘Għidu lil bint Sijon: Ara, is-Sultan tiegħek ġej għandek, ġwejjed, riekeb fuq ħmara u fuq felu, ferħ ta’ bhima tat-tagħbija.’

⁶Id-dixxipli marru u għamli kif ordnalhom Ġesù;

⁷ġiebu l-ħmara u l-felu, qiegħdu fuqhom l-innatar tagħhom, u hu qagħad fuqhom.

⁸Għadd kbir ta’ nies firxu l-innatar tagħhom fit-triq, waqt li oħrajn qatgħu xi friegħi mis-siġar u ferrxuhom mat-triq.

⁹Il-folol li kienu miexja quddiem u dawk li kienu miexja wara bdew jgħajtu u jgħidu: “Hosanna lil Bin David! Imbierrek min ġej f’isem il-Mulej! Hosanna fl-ogħla tas-smewwiet!”

¹⁰Meta mbagħad daħal Ġerusalemm, il-belt kollha tqanqlet. “Dan min hu?” bdew jgħidu.

¹¹U l-folol weġbuhom: “Dan hu l-profeta Ġesù minn Nazaret tal-Galilija.”

Il-qdusija tat-tempju

(Mk 11,15-19; Lq 19,45-46; Ġw 2,13-22)

¹²Ġesù daħal fit-tempju, qabad ikeċċi ‘l barra l-bejjieġha u x-xerrejja kollha li kien hemm fit-tempju, u qaleb l-imwejjed tas-sarrafa tal-flus u s-siġġijiet ta’ dawk li kienu jbigħu l-ħamiem.

¹³U qalilhom: “Hemm miktub li ‘Dari dar it-talb tissejjah’. Intom, imma, għamiltuha għar tal-ħallelin!”

¹⁴Resqu lejx xi għomja u zopop fit-tempju, u hu fejjaqhom.

¹⁵Il-qassisin il-kbar u l-kittieba ma felhux jissaportu meta raw l-ghegubijiet li kienu qeghdin isiru u lit-tfal fit-tempju jghajtu u jghidu, 'Hosanna lil Bin David!'

¹⁶U qalulu: "Qiegħed tisma' x'inhuma jghidu dawn?" "Iva", qalilhom Ġesù, "qatt ma grajtu li minn fomm it-tfal u t-trabi tal-ħalib int hejjejt tifhir għalik?"

¹⁷U ħalliehom hekk; ħareġ barra mill-belt, mar Betanja, u għadda l-lejl hemmhekk.

Is-sigra tat-tin misħuta

(Mk 11,12-14.20-24)

¹⁸Filgħodu, xhin kien sejjer lura lejn il-belt, ħadu l-ġuħ.

¹⁹Ra sigra tat-tin mal-ġenb tat-triq, mar ħdejha, u ma sabilha xejn ħlief weraq. U qalilha: "Qatt iżjed ma joħroġ frott minnek għal li ġej!" U dak il-ħin stess is-sigra nixfet.

²⁰Stagħgħbu d-dixxipli kif raw dan, u qalu: "Ara kif nixfet f'daqqa s-sigra!"

²¹Weġibhom Ġesù: "Tassew, ngħidilkom, jekk ikollkom il-fidi u ma toqogħdux titħassbu, mhux biss dak li ġara lil din is-sigra tagħmlu, iżda wkoll jekk tgħidu lil din il-muntanja, 'Inqala' u inxtehet il-baħar,' hekk isir.

²²U kulma titolbu taqilgħuh, jekk ikollkom il-fidi."

Il-Lhud jistaqsu dwar is-setgħa ta' Ġesù

(Mk 11,27-33; Lq 20,1-8)

²³Daħal fit-tempju, u, waqt li kien qiegħed jgħallem, resqu fuqu l-qassisin il-kbar u x-xjuħ tal-poplu u qalulu: "Int b'liema setgħa qiegħed tagħmel dan kollu? U min tahielek din is-setgħa?"

²⁴U Ġesù qalilhom: "Ha nagħmlilkom mistoqsija waħda jien ukoll: jekk twegħbuni għaliha, jien ukoll ngħidilkom b'liema setgħa qiegħed nagħmel dan kollu.

²⁵Il-magħmudija ta' Ġwanni minn fejn kienet ġejja, mis-sema jew mill-bnedmin?" Dawk bdew jirraġunaw bejniethom u jghidu: "Jekk inwegħbuh, 'Mis-sema,' jgħidilna, 'Mela għaliex ma emmintux?"

²⁶U jekk ngħidulu, 'Mill-bnedmin,' nibzghu min-nies, għax lil Ġwanni kulhadd iżommu bi profeta."

²⁷Imbagħad wiegħbu lil Ġesù u qalulu: "Ma nafux." U hu qalilhom: "Mela anqas jiena ma ngħidilkom b'liema setgħa qiegħed nagħmel dan.

Il-parabbola taż-żewġ ulied

²⁸"Intom x'jidhrilkom? Kien hemm raġel li kellu żewġ ulied. Resaq fuq il-kbir u qallu, 'Ibni, illum mur aħdem l-għalqa tad-dwieli.'

²⁹U dak qallu, 'Ma rridx.' Iżda mbagħad biddel il-fehma u mar.

³⁰Resaq fuq l-ieħor u qallu l-istess. ‘Arani sejjer, sidi,’ qallu dan, u ma mar xejn.

³¹Min minnhom it-tnejn għamel kif ried il-missier?” “L-ewwel wieħed,” weġbuh. U qalilhom Ġesù: “Tassew, ngħidilkom, li l-pubblikani u n-nisa tat-triq deħlin qabilkom fis-Saltna ta’ Alla.

³²Għax Ġwanni gie għandkom miexi fit-triq tal-ġustizzja, u intom ma emmintuhx iżda l-pubblikani u n-nisa tat-triq emmnuh; u għalkemm intom rajtu dan kollu, bqajtu sal-aħħar ma biddiltux il-fehma tagħkom, u ma emmintuhx.

Il-parabbola tal-għalqa u l-bdiewa

(Mk 12,1-12; Lq 20,9-19)

³³“Isimġhu parabbola oħra: Kien hemm wieħed, sid ta’ għalqa, u hawwilha bid-dwieli; tellgħalha ħajt tas-sejjeħ madwarha, ħaffer magħsar fiha, u bnielha torri; u qabbilha lil xi bdiewa. U siefer f’art oħra.

³⁴Meta wasal żmien il-frott, baġhat il-qaddejja tiegħu għand dawk il-bdiewa biex jiġbrulu l-frott li kien imissu.

³⁵Iżda l-bdiewa qabdu lill-qaddejja, u lil wieħed sawtuh, lil ieħor qatluh, u lil ieħor ħaġgruh.

³⁶Reġa’ baġtilhom qaddejja oħra, aktar minn qabel, u għamlulhom l-istess.

³⁷Fl-aħħar baġtilhom lil ibnu. ‘Minn ibni jistħu,’ qal.

³⁸Iżda kif raw lil ibnu l-bdiewa bdew jgħidu bejniethom, ‘Ara l-werriet! Ejjew noqtluh, biex il-wirt tiegħu niħduh aħna.’

³⁹Qabduh, xeħtuh ’il barra mill-għalqa u qatluh.

⁴⁰Issa sid l-għalqa x’jagħmlilhom lil dawk il-bdiewa meta jiġi?”

⁴¹Qalulu: “Jeqridthom bla ħniena, ta’ ħziena li huma, u l-għalqa jqabbilha lil bdiewa oħra li jroddulu l-frott fi żmienu.”

⁴²Qalilhom Ġesù: “Qatt ma qrajtu fl-Iskrittura li ‘Il-ġebbla li warrbu l-bennejja saret il-ġebbla tax-xewka; bis-saħħa tal-Mulej seħħ dan: ħaġa tal-għaġeb f’għajnejna’?”

⁴³Għalhekk ngħidilkom li s-Saltna ta’ Alla tittieħed mingħandkom u tingħata lil ġens li jagħmel il-frott minnha.

⁴⁴U min jaqa’ fuq din il-ġebbla jitfarrak, u fuq min taqa’ tgħaffġu taħtha!”

⁴⁵Meta semġhu l-parabboli tiegħu l-qassisin il-kbar u l-Farizej fehmu li hu kien qiegħed jgħid għalihom.

⁴⁶Huma riedu kieku jaqbduh taħt idejhom, imma beżġhu min-nies, għax kulhadd kien iżommu bi profeta.

Matthew 22

Il-parabbola tal-festa tat-tieġ

(Lq 14,15-24)

- ¹Ġesù raġa' qabad ikellimhom bil-parabboli u qalilhom:
- ²"Is-Saltna tas-smewwiet tixbah lil wieħed sultan li għamel festa għat-tieġ ta' ibnu.
- ³U bagħat għall-mistednin mal-qaddejja tiegħu biex jiġu għall-festa; imma dawk ma ridux jiġu.
- ⁴U reġa' bagħat qaddejja oħra, u qalilhom, 'Għidu lill-mistednin: Ara, il-mejda tiegħi lesta; il-barrin u l-għogiela msemma digà maqtula u kollox lest; ejjew għall-festa.'
- ⁵Izda dawk ma tawx kas; min mar l-għalqa, min għan-negozju tiegħu,
- ⁶u l-bqija qabdu lill-qaddejja tas-sultan, żebilħuhom u qatluhom.
- ⁷Is-sultan inkorla ħafna, u bagħat is-suldati tiegħu, qered lil dawk il-qattiela, u ħarqilhom il-belt tagħhom.
- ⁸Imbagħad qal lill-qaddejja tiegħu, 'Il-festa mħejjija, imma lil dawk ma kienx ta' min jistedinhom għaliha.
- ⁹Mela morru f'salib it-toroq u sejħu għall-festa lil kull min issibu.'
- ¹⁰Dawk il-qaddejja ħarġu fit-triqat u ġabru lil kull min sabu, ħżiena u tajba, u s-sala mtliet bin-nies għall-mejda.
- ¹¹Mela jidħol is-sultan ħalli jara min kien hemm fuq il-mejda, u hemmhekk lemaħ wieħed li ma kienx liebes għall-festa tat-tieġ;
- ¹²u qallu, 'Habib, dan kif dħalt hawn m'intix liebes għall-festa?' Dak tbikkem.
- ¹³Imbagħad is-sultan qal lil dawk li kienu qegħdin iservu, 'Orbtulu riġlejh u idejh u waddbuh 'il barra fid-dlam; hemmhekk ikun hemm il-biki u t-tgħażziż tas-sniien!'
- ¹⁴Għax ħafna huma l-imsejħin, imma ftit il-magħżulin!"

Ġesù mistoqsi dwar il-ħlas tat-taxxi

(Mk 12,18-27; Lq 20,20-40)

- ¹⁵Imbagħad il-Farizej marru u bdew jiftieħmu bejniethom biex jaraw kif jonsbuh b'xi kelma.
- ¹⁶U bagħtulu d-dixxipli tagħhom ma' xi Erodjani u qalulu: "Mgħallem, aħna nafu li int raġel tħobb is-sewwa, u li t-triq ta' Alla tgħallimha kif tassew hi, bla ma tħabbel rasek minn ħadd, għax int lejn wiċċ ħadd ma tħares.

17Għidilna haġa, mela: 'Int x'jidhirlek? Sewwa jew le li wieħed iħallas it-taxxa lil Ċesari?'

18Imma Ġesù għaraf il-ħażen ta' moħħhom, u qalilhom: "Għaliex tridu ġġarrbuni, ja wcuħ b'oħra?"

19Uruni l-munita tat-taxxa." Urewh dinar,

20u Ġesù staqsiehom: "Ta' min huma dan il-wicċ u din il-kitba?"

21Qalulu: "Ta' Ċesari!" Imbagħad qalilhom: "Mela agħtu lil Ċesari dak li hu ta' Ċesari, u lil Alla dak li hu ta' Alla."

22Meta semgħuh jgħid hekk baqgħu mistagħġba; imbagħad ħallewh u telqu.

Ġesù mistoqsi dwar il-qawmien mill-imwiet

(Mk 12,18-27; Lq 20,27-40)

23Dak inhar resqu lejx xi Sadducej, li jgħidu li ma hemmx qawmien mill-imwiet, u staqsewh:

24" Mgħallem, Mosè qal, 'Jekk wieħed imut u ma jħallix ulied, l-armla tiegħu jkollu jizzewwiġha ħuh, biex dan inissel ulied għal ħuh.'

25Kellna fostna sebat aħwa; il-kbir izzewweg, u miet bla tfal; għalhekk ħalla l-armla tiegħu għal ħuh.

26It-tieni wieħed ġralu l-istess, u t-tielet ukoll, u hekk sas-seba' wieħed.

27Fl-aħħar, wara kulhadd, mietet il-mara.

28Issa din, fil-qawmien tal-imwiet, mart min minnhom is-sebġha tkun? Għax ilkoll kienu ħaduha."

29Wegibhom Ġesù: "Kemmm sejr in żball, għax la tafu l-Iskrittura u lanqas il-qawwa ta' Alla!

30Għax fil-qawmien tal-imwiet in-nies la jizzewwgu u lanqas iżewwgu, imma jkunu bħall-anġli ta' Alla fis-sema.

31Għal dak imbagħad li hu qawmien mill-imwiet, ma qrajtux x'kien qalilkom Alla,

32'Jiena Alla ta' Abraham, u Alla ta' Izakk, u Alla ta' Ġakobb'? Hu mhuwix Alla tal-mejtin, iżda tal-ħajjin!"

33U n-nies, meta semgħu dan, baqgħu mistagħġba ħafna bit-tagħlim tiegħu.

Il-kmandament il-kbir

(Mk 12,28-34; Lq 10,25-28)

34Il-Farizej, meta semgħu kif lis-Sadducej kien saddilhom ħalqhom, ingabru madwaru,

- ³⁵u wieħed minnhom, għaref fil-Liġi, għamillu din il-mistoqsija biex iġarrbu:
- ³⁶“Mgħallem, liema hu l-kmandament il-kbir, fil-Liġi?”
- ³⁷Qallu Ġesù: “Hobb lill-Mulej, Alla tiegħek, b’qalbek kollha, b’ruħek kollha, u b’moħħok kollu.’
- ³⁸Dan hu l-kmandament il-kbir u l-ewwel wieħed.
- ³⁹U it-tieni jixbhu: ‘Hobb lil għajrek bħalek innifsek.’
- ⁴⁰Dawn iż-żewġ kmandamenti huma l-qofol tal-Liġi kollha u tal-Profeti.”

Mistoqsija dwar bin David

(Mk 12,35-37; Lq 20,41-44)

- ⁴¹Kif kellu l-Fariżej miġbura madwaru, Ġesù staqsiehom:
- ⁴²“Intom x’jidhrilkom dwar il-Messija? Bin min hu?” “Bin David,” qalulu.
- ⁴³Qalilhom: ‘Mela din kif inhi li David, imnebbah mill-Ispirtu, isejjaħlu Sidu u jgħid,
- ⁴⁴‘Il-Mulej qal lil Sidi: Oqgħod fuq il-lemin tiegħi, sa ma nkun qegħedt l-għedewwa tiegħek taħt riglejk’?
- ⁴⁵Jekk David isejjaħlu Sidu, kif inhu ibnu?”
- ⁴⁶U hadd minnhom ma kellu l-ħila jwieġeb, u minn dak inhar ‘il quddiem hadd iżjed ma ssogra jagħmillu mistoqsija oħra.

Matthew 23

Ġesù jikkundanna lill-kittieba u l-Fariżej

(Mk 12,38-40; Lq 11,37-52; 20,45-47)

- ¹Imbagħad Ġesù kellem lin-nies u lid-dixxipli tiegħu, u qalilhom:
- ²“Fuq il-katedra ta’ Mosè qagħdu l-kittieba u l-Fariżej.
- ³Mela kulma jgħidulkom huma agħmluh u ħarsuh, iżda tagħmlux kif jagħmlu huma, għax huma kliem biss għandhom, imma fatti xejn.
- ⁴Huma jorbtu qatet kbar u tqal u jgħabbuhom fuq spallejn ħaddieħor, waqt li huma stess anqas b’sebagħhom wieħed ma jridu jharrkuhom.
- ⁵Kulma jagħmlu, jagħmluh għal għajnejn in-nies; għalhekk ikabbru l-filatteri u jtawlu l-għmiemen tagħhom.
- ⁶Ihobbu l-postijiet ewlenin fl-imwejjed, u s-siġġijiet ta’ quddiem fis-sinagogi,
- ⁷u jixtiequ min isellmilhom fil-pjazez u li n-nies isejħulhom Rabbi.

8Imma intom tħallux min isejħilkom Rabbi, għax l-Imgħallem tagħkom wieħed hu, u intom ilkoll aħwa.

9U ssejħu lil ħadd missierkom fuq din l-art, għax il-Missier tagħkom wieħed hu, dak li hu fis-smewwiet.

10Hekk ukoll tħallux min isejħilkom mexxejja, għax il-mexxej tagħkom wieħed hu, il-Messija.

11Il-kbir fostkom għandu jkun il-qaddej tagħkom;

12min jitgħolla, jitbaxxa, u min jitbaxxa, jitgħolla.

13“Ħażin għalikom intom il-kittieba u l-Farizej, ucuħ b’oħra! Intom tagħlqu s-Saltna tas-Smewwiet għall-bnedmin, u la intom ma tidħlu fiha u lanqas tħallu lil ħaddieħor li jkun irid jidħol!

15“Ħażin għalikom, intom il-kittieba u l-Farizej, ucuħ b’oħra! Intom taqsmu l-ibħra u dduru d-dinja kollha biex iddawru bniedem għar-religjon tagħkom, u meta tiġbduh għal magħkom tagħmluh bniedem ħaqqu l-infern darbtejn aktar minnkom!

16“Ħażin għalikom, mexxejja għomja! Intom tghidu, ‘Jekk wieħed jaħlef bis-santwarju, il-ħalfa ma tghoddx; imma jekk jaħlef bid-deheb tas-santwarju, ikollu jrodd.

17Boloh u għomja! X’inqu l-aqwa? Id-deheb, jew is-santwarju li jqaddes id-deheb?

18Tghidu wkoll, ‘Jekk wieħed jaħlef bl-artal, il-ħalfa ma tghoddx; imma jekk jaħlef bl-offerta ta’ fuq l-artal, ikollu jrodd.’

19Ja għomja! X’inqu l-aqwa? L-offerta, jew l-artal li jqaddes l-offerta?

20Mela min jaħlef bl-artal ikun jaħlef kemm bl-artal u kemm b’li jkun hemm fuqu;

21u min jaħlef bis-santwarju jkun jaħlef kemm bis-santwarju u kemm b’min jgħammar fih;

22u min jaħlef fuq is-sema jkun jaħlef kemm bit-tron ta’ Alla u kemm b’dak li hemm fuqu.

23“Ħażin għalikom, intom il-kittieba u l-Farizej, ucuħ b’oħra! Intom tħallsu d-dieċmi fuq in-nagħniegħ u l-busbies u l-kemmun, u mbagħad tagħlqu għajnejkom għal dak li hu l-aqwa fil-Ligi, jigifieri, il-gustizzja u l-ħniena u s-sinċerità! Dawn kien imisskom tagħmlu, bla ma tħallu l-oħrajn barra,

24ja mexxejja għomja, li ma tħallux nemusa tghaddi mill-passatur, biex imbagħad tibilgħu ġemel!

25 Hazin għalikom, intom il-kittieba u l-Fariżej, ucuħ b'oħra! Intom tnaddfu t-tazza u l-platt minn barra, waqt li minn ġewwa jkunu mimlija bi frott is-serq u r-regħba!

26 Farizew aghma, it-tazza l-ewwel naddafha minn ġewwa, biex imbagħad tkun nadifa minn barra wkoll!

27 Hazin għalikom, intom il-kittieba u l-Fariżej, ucuħ b'oħra! Qiskom oqbra mbajda: minn barra jidhru sbieħ, u minn ġewwa mimlija għadam tal-mejtin u kull xorta ta' ħmieg!

28 Hekk intom; minn barra tidhru tassew ġusti quddiem il-bnedmin, waqt li minn ġewwa kollkom ipokrisija u hażen!

29 Hazin għalikom, intom il-kittieba u l-Fariżej, ucuħ b'oħra! Intom tibnu l-oqbra lill-profeti, iżżejnu l-monumenti tal-ġusti,

30 u tgħidu, 'Kieku konna fi żmien missirijietna ma konniex nissieħbu magħhom u nxerrdu demm il-profeti,'

31 u b'hekk wehidkom tagħtu xhieda li intom ulied il-qattiela tal-profeti!

32 Mela issa kompli sal-aħħar dak li bdew missirijietkom!

33 "Ja sriep u nisel il-lifgħat, kif se taħarbu mill-kundanna tal-infern?"

34 Jien għalhekk nibagħtilkom profeti u għorrief u kittieba, li xi wħud minnhom toqtluhom u ssallbuhom, u oħrajn issawtuhom fis-sinagogi tagħkom u tippersegwitawhom minn belt għal oħra,

35 ħalli b'hekk taqa' fuqkom il-ħtija tad-demm tal-ġusti kollha li xtered fuq l-art, ibda minn demm Abel il-ġust sa demm Żakkarija bin Barakija, li intom qtiltuh bejn is-Santwarju u l-artal.

36 Tassew, ngħidilkom, dawn il-ħtijiet għad jaqgħu kollha fuq dan in-nisel!

Ġesù jithassar lil Ġerusalem

(Lq 13,34-35)

37 "Ġerusalem, Ġerusalem, int li toqtol il-profeti u tħagġar il-messagġiera mibgħutin lilek, kemm-il darba ridt niġbor lil uliedek bħalma l-qroqqa tiġbor il-flieles taħt gwenħajha, u int ma ridtx!

38 Ara, darkom għad iħalluħielkom ħerba!

39 Għax, ngħidilkom, m'intomx se tergħu tarawni minn issa sa ma tgħidu, 'Imbierak min ġej f'isem il-Mulej!' "

Matthew 24

Ġesù jħabbar it-tiġrif tat-tempju

(Mk 13,1-2; Lq 21,5-7)

¹Ġesù ħareġ mit-tempju. Huwa u sejjer, id-dixxipli tiegħu resqu lejh u wrewh il-bini tat-tempju.

²Iżda hu qalilhom: “Qegħdin tarawh dan kollu? Tassew, ngħidilkom, hawnhekk ma tibqax ġebbla fuq oħra li ma tiġġarrafx!”

Il-bidu tat-tbatijiet

(Mk 13,3-13; Lq 21,7-19)

³Kif kien qiegħed fuq l-Għolja taz-Żebbuġ, id-dixxipli resqu jistaqsuh rasu u rashom: “Għidilna, dan meta għad jiġri? U x’s jkun is-sinjal tal-miġja tiegħek u ta’ tmiem id-dinja?”

⁴U Ġesù wegibhom: “Araw li ħadd ma jqarraq bikom.

⁵Għax għad jiġu ħafna f’ismi u jgħidu ‘Jien hu l-Messija,’ u jqarrqu b’ħafna nies.

⁶Għad tisimġu min jitkellem fuq gwerer u xnighat ta’ gwerer. Ifthū għajnejkom u titħawdu xejn, għax dan jeħtieġ li jiġri, imma għadu mhuwiex it-tmiem.

⁷Għax għad iqum ġens kontra ġens u saltna kontra saltna, ikun hawn ġuħ kbir, u l-art titheżheż f’ħafna bnadi.

⁸Dan kollu jkun il-bidu ta’ tbatija kbira.

⁹Imbagħad jagħtukom f’idejn min iħabbatkom u joqtolkom; u l-ġnus kollha jsiru jobogħdukom minħabba f’ismi.

¹⁰U jkun hemm ħafna li jitfixklu, li jittradixxu lil xulxin u jinbagħdu bejniethom.

¹¹Iqumu bosta profeti foloz u jqarrqu b’ħafna nies.

¹²Joktor il-ħażen, u għalhekk l-imħabba tibred f’ħafna.

¹³Imma min jibqa’ jzomm sħiħ sal-aħħar, dan isalva.

¹⁴Dan l-Evangēlju tas-Saltna jixxandar fid-dinja kollha, biex il-ġnus kollha jkollhom xhieda. Imbagħad jiġi t-tmiem.

¹⁵“Meta mbagħad taraw il-profanazzjoni u l-ħerba fit-tempju li fuqhom tkellem il-profeta Danjel - ħa jifhem min jaqra! -

¹⁶ħa jaħarbu mbagħad lejn l-għoljiet dawk li jkunu fil-Lhudija;

¹⁷u min ikun fuq il-bejt, ara li ma jinżilx jieħu xi ħaġa mid-dar,

¹⁸anqas min ikun fir-raba’ ma għandu jerġa’ lura biex jieħu l-mantar tiegħu.

¹⁹Jaħasra għalilhom in-nisa li f’dawk il-jiem ikunu tqal jew ireddgħu!

²⁰Itolbu li l-ħarba tagħkom ma tiġrix fix-xitwa jew nhar ta’ Sibt.

21 Għax imbagħad ikun hawn diqa kbira li mill-bidu tad-dinja sa issa għadu qatt ma kien hawn bħalha u anqas ikun hawn.

22 U kieku dawk il-jiem ma tqassrux, l-ebda bniedem ma kien isalva. Izda minhabba l-mahturin dawk il-jiem tqassru.

23 Imbagħad, jekk xi hadd jgħidilkom, 'Ara, hawn hu l-Messija,' jew, 'Hemm,' la temmnux.

24 Għax għad iqumu ħafna messijiet foloz u profeti foloz, u jibdew jagħmlu sinjali kbar u għegubijiet biex iqarrqu, jekk jista' jkun, imqar bil-mahturin.

25 Ara, għedtulkom minn qabel.

26 Jekk mela jgħidulkom, 'Ara, qiegħed barra fid-deżert,' tmorrux; 'Ara, qiegħed għewwa fid-dar,' temmnux.

27 Għax bħalma l-berqa tleħħ mil-Lvant u tixhet id-dija tagħha sal-Punent, hekk tkun il-miġja ta' Bin il-bniedem.

28 Fejn hemm il-ġisem mejjet, hemm l-isqra jingabru!

Il-miġja ta' Bin il-bniedem

(Mk 13,24-27; Lq 21,25-28)

29 "Minnufih, wara d-diqa ta' dawk il-jiem, ix-xemx tiddallam, il-qamar jitlef id-dija tiegħu, il-kwiekeb jaqgħu mis-sema, u l-qawwiet tas-sema jithezżu.

30 Imbagħad jidher fis-sema s-sinjal ta' Bin il-bniedem, il-popli kollha tal-art jibdew jagħtu fuq sidirhom, u jaraw lil Bin il-bniedem ġej fuq is-sħab tas-sema b'qawwa u glorja kbira.

31 U hu jibgħat l-angli tiegħu, li b'lehen qawwi ta' tromba jigbru l-mahturin tiegħu mill-erbat irjieħ, minn tarf sa tarf tas-sema.

Tagħlima mis-siġra tat-tin

(Mk 13,28-32; Lq 21,29-33)

32 "Tgħallmu din il-parabbola mis-siġra tat-tin. Meta l-fergħa tirtab u tarmi l-weraq, intom tintebħu li s-sajf fil-qrib.

33 Hekk ukoll meta taraw dan kollu, kunu afu li hu fil-qrib, fil-bieb.

34 Tassew, ngħidilkom, li ma jgħaddix dan in-nisel sa ma jigri dan kollu.

35 Is-sema u l-art jgħaddu, imma kliemi ma jgħaddix.

Ħadd ma jaf il-jum u s-siegħa

(Mk 13,32-37; Lq 17,26-30.34-35)

36 "Dwar dak il-jum u s-siegħa ħadd ma jaf xejn meta se jaslu, la l-angli tas-sema u lanqas l-Iben; ħadd hlief il-Missier waħdu.

37 Bħal fi żmien Noè, hekk tkun il-miġja ta' Bin il-bniedem.

³⁸Għax kif fiż-żmien ta' qabel id-dilluvju kienu jieklu u jixorbu, jizzewġu u jżewġu sa dak inhar li Noè daħal fl-arka,

³⁹u b'xejn ma ntebħu sa ma wasal id-dilluvju u garr lil kulhadd, hekk tkun il-miġja ta' Bin il-bniedem.

⁴⁰Imbagħad tnejn ikunu fl-għalqa: wiehed jittiehed u l-iehor jithalla;

⁴¹zewġ nisa jkunu jithnu flimkien: waħda tittiehed u l-oħra titthalla.

⁴²Ishru, mela, għax ma tafuhx il-jum li fih jiġi Sidkom.

⁴³Kunu afu dan, li kieku sid id-dar kellu jkun jaf f'liema sahra tal-lejl se jiġi l-halliel, kien jishar u ma jhallix min jinfidlu l-ħitan ta' daru.

⁴⁴Mela kunu lesti intom ukoll, għax qatt ma tistgħu tobsru s-siegħa li fiha jiġi Bin il-bniedem.

Il-qaddej il-fidil u l-qaddej il-ħażin

(Lq 12,41-46)

⁴⁵"Intom min tgħidu li hu l-qaddej fidil u għaqli? Min hu dak li s-sid iqiegħdu fuq niesu biex jagħtihom jieklu fil-ħin?"

⁴⁶Hieni dak il-qaddej li sidu jiġi u jsibu jaqdi dmiru.

⁴⁷Tassew, ngħidilkom, li jafdal u ġidu kollu f'idejh.

⁴⁸Izda jekk dak il-qaddej ħażin jibda jgħid f'qalbu, 'Sidi jiddawwar ma jiġi,'

⁴⁹u jaqbad isawwat lil sħabu l-oħra, u jiekol u jixrob mas-sakranazzi,

⁵⁰sid dak il-qaddej jasal f'jum li hu ma jkunx jistennieh, f'siegħa li fiha jieħdu għal għarrieda,

⁵¹u jagħmlu b'cejjeċ u jagħtih li ħaqqhom in-nies ta' wiċċ b'iehor: hemmhekk ikun hemm il-biki u t-tgħažżiż tas-snien.

Matthew 25

Il-parabbola tal-għaxar xebbiet

¹"Imbagħad is-Saltna tas-Smewwiet ixebbhuha ma' għaxar xebbiet li ħarġu bl-imsiebaħ tagħhom biex jilqgħu l-għarus.

²Hamsa minnhom kienu boloh u hamsa għaqlin,

³għax il-boloh ħadu l-imsiebaħ imma ma ħadux żejt magħhom,

⁴waqt li l-għaqlin ħadu mhux biss l-imsiebaħ iżda wkoll iż-żejt fil-kwies.

⁵L-għarus iddawwar ma ġie, u għalhekk ilkoll ħadhom in-nghas u raqdu.

⁶Imbagħad f'nofs ta' lejl instama' min jgħajjat, 'Ara l-għarus! Oħorgu ilqgħuh!'

- ⁷Dawk ix-xebbiet qamu lkoll u hejjew l-imsiebaħ tagħhom.
- ⁸Iżda l-boloh qalu lill-għaqlin, 'Aġhtuna ftit żejt minn tagħkom, għax l-imsiebaħ tagħna jintfew.'
- ⁹Qabżu l-għaqlin u qalu, 'Għandu mnejn ma jibqax biżżejjed, la għalina u lanqas għalikom! L-aħjar, morru għand tal-ħanut u ixtru għalikom.'
- ¹⁰Xhin dawk marru biex jixtru jiġi l-għarus; dawk li kienu lesti daħlu miegħu għall-festa tat-tieg, u l-bieb ingħalaq.
- ¹¹Saflaħħar waslu wkoll ix-xebbiet l-oħra, u bdew jgħidu, 'Sinjur, Sinjur, ifthilna!'
- ¹²Iżda hu wegibhom u qal, 'Tassew, ngħidilkom, lilkom ma nafkomx.'
- ¹³Ishru, mela, għaliex la tafu l-jum u lanqas is-siegħa.

Il-parabbola tat-talenti

(Lq 19,12-27)

- ¹⁴"Għax dan bħal wieħed li kien se jsiefer, u sejjaħ lill-qaddejja tiegħu u ħallielhom ġidu f'idejhom.
- ¹⁵Lil wieħed tah ħames talenti, lil ieħor tnejn, u lil ieħor wieħed, kull wieħed skont il-ħila tiegħu. U siefer.
- ¹⁶Dak li kien ħa l-ħames talenti mar minnufih iħaddimhom u qala' ħamsa oħra.
- ¹⁷Hekk ukoll dak li kien ħa tnejn qala' tnejn oħra.
- ¹⁸Iżda dak li ħa wieħed mar ħaffer fl-art u ħeba flus sidu.
- ¹⁹Wara ħafna, sid dawk il-qaddejja raġa' lura u beda jagħmel il-kontijiet magħhom.
- ²⁰Resaq quddiemu dak li kien ħa ħames talenti u ġieblu ħames talenti oħra. 'Sinjur,' qallu, 'ħames talenti ħallejtli f'idejja; hawn, ara, qlajt ħamsa oħra.'
- ²¹Qallu s-sinjur, 'Sewwa, qaddej tajjeb u fidil; int kont fidil fil-ftit, u jien se nafdak fuq ħafna; idħol fl-hena ta' sidek.'
- ²²Resaq ukoll dak li kien ħa żewġ talenti, u qallu, 'Sinjur, żewġ talenti ħallejtli f'idejja; hawn, ara, qlajt tnejn oħra.'
- ²³Qallu s-sinjur, 'Sewwa, qaddej tajjeb u fidil; int kont fidil fil-ftit, u jien se nafdak fuq ħafna; idħol fl-hena ta' sidek.'
- ²⁴Iżda resaq ukoll dak li kien ħa talent wieħed, u qal, 'Sinjur, lilek nafek bħala raġel aħrax, taħsad fejn ma żrajtx u tiġbor fejn ma xerridtx.
- ²⁵Bżajt, u mort ħbejt it-talent tiegħek fl-art. 'Hawn, ara, għandek dak li hu tiegħek.'

26Qabeż is-sinjur u qallu, 'Qaddej ħażin u għażżien, kont taf li jien naħsad fejn ma żrajtx u niġbor fejn ma xerridtx.

27Mela kien imissek mort qegħedt flusi l-bank biex, meta niġi, kont immur niġborhom bl-imghax.

28Hudulu mela t-talent u agħtuh lil dak li għandu l-għaxar talenti.

29Għax kull min għandu, jingħatalu, u jkollu ż-żejjed ukoll; iżda min ma għandux, jitteħidlu saħansitra dak li għandu.

30U lil dan il-qaddej bla fejda itfghuh 'il barra fid-dlam; hemmhekk ikun hemm il-biki u t-tgħażżiż tas-snien.

Il-ħaqq mill-popli

31"Meta jiġi Bin il-bniedem fil-glorja tiegħu u bl-angli kollha miegħu, imbagħad joqgħod fuq it-tron glorjuż tiegħu.

32U quddiemu jingabru l-ġnus kollha, u hu jifridhom minn xulxin, bħalma r-ragħaj jifred in-nagħaġ mill-mogħoż:

33in-nagħaġ iqegħedhom fuq il-lemin tiegħu u l-mogħoż fuq ix-xellug.

34Imbagħad is-Sultan jgħid lil dawk ta' fuq il-lemin tiegħu, 'Ejjew, imberkin minn Missieri, ħudu b'wirt tagħkom is-Saltna li tnejjet għalikom sa mill-ħolqien tad-dinja.

35Għax jien kont bil-ġuħ u tmajtuni, kont bil-għatx u sqejtuni, kont barrani u lqajtuni,

36kont għeri u libbistuni, kont marid u ġejtu tarawni, kont fil-ħabs u ġejtu żżuruni.'

37Imbagħad iwegħbuh il-ġusti, 'Mulej', jgħidulu, 'meta rajniek bil-ġuħ u tmajniek, jew bil-għatx u sqejniek?

38Meta rajniek barrani u lqajniek, jew għeri u libbisniek?

39Meta rajniek marid jew fil-ħabs u ġejna nżuruk?'

40U s-Sultan iwegħbhom u jgħid, 'Tassew, ngħidilkom, kulma għamiltu ma' wieħed mill-iżgħar fost dawn ħuti, għamiltuh miegħi.'

41Imbagħad jgħid ukoll lil dawk ta' fuq ix-xellug, 'Morru minn quddiem, mišħutin, fin-nar ta' dejjem li tnejja għax-xitan u għall-angli tiegħu.

42Għax jien kont bil-ġuħ u ma tmajtunx, kont bil-għatx u ma sqejtunx,

43kont barrani u ma lqajtunx, kont għeri u ma libbistunx, kont marid u fil-ħabs u ma ġejtux iżżuruni!

⁴⁴Imbagħad huma wkoll iweġbuh, ‘Mulej,’ jgħidulu, ‘meta rajniek bil-ġuħ, jew bil-għatx, jew barrani, jew għeri, jew marid, jew fil-ħabs, u aħna ma waqafniex miegħek?’

⁴⁵Iweġibhom imbagħad u jgħidilhom, ‘Tassew, ngħidilkom, dak li ma għamiltux ma’ wieħed minn dawk iż-żgħar, anqas miegħi ma għamiltuh.’

⁴⁶U dawn imorru fit-tbatija ta’ dejjem u l-ġusti fil-ħajja ta’ dejjem.

Matthew 26

Il-kapijiet jiftiehm u kontra Ġesù

(Mk 14,1-2; Lq 22,1-2; Ġw 11,45-53)

¹Meta temm dawn id-diskorsi kollha, Ġesù qal lid-dixxipli tiegħu:

²“Tafu li jumejn oħra jkun il-Għid, u Bin il-bniedem se jingħata biex isallbuh.”

³Imbagħad il-qassisin il-kbar u x-xjuħ tal-poplu ngabru fil-palazz tal-qassis il-kbir, li kien jismu Kajfa,

⁴u bdew jiftiehm kif jaqbd u lil Ġesù bil-qerq ta’ moħħhom u jagħtuh il-mewt.

⁵Izda qalu: “Mhux fil-festa, li ma tinqalax xi rewwixta fil-poplu.”

Ġesù midluk f’Betanja

(Mk 14,3-9; Ġw 12,1-8)

⁶Ġesù kien Betanja, għand Xmun il-lebbruž.

⁷U resqet lejha mara, b’vażett tal-alabastru biż-żejt ifuħ, jiswa ħafna, u ferrgħethulu fuq rasu xħin hu kien għadu fuq il-mejda.

⁸Id-dixxipli, kif raw dan, bdew jitmašnu u jgħidu: “Dan il-ħala kollu għalfejn?”

⁹Dan sata’ jgħib prezz tajjeb u jingħata karità lill-foqra.”

¹⁰Ġesù induna u qalilhom: “Għaliex qegħdin iddejquha lil din il-mara? Haġa tajba għamlet miegħi.

¹¹Il-foqra ssibuhom dejjem magħkom, imma lili m’hux se ssibuni dejjem magħkom.

¹²Jekk hija xerrdet din il-fwieħa fuq ġismi, dan għamlitu bi tħejjija għad-difna tiegħi.

¹³Tassew, ngħidilkom, li kull fejn jixxandar dan l-Evangēlju fid-dinja kollha, li għamlet din jingħad ukoll, b’tifkira tagħha.”

It-tradiment ta’ Ġuda

(Mk 14,10-11; Lq 22,3-6)

14 Imbagħad wieħed mit-Tnax, jismu Ġuda l-Iskarjota, mar għand il-qassisin il-kbar

15 u qalilhom: “Xi tridu tagħtuni u jiena nagħtikom lil Ġesù f’idejkom?” U huma tawh tletin biċċa tal-fidda bħala ħlas.

16 Minn dak il-ħin beda jfittex okkażjoni tajba biex jagħtihom lil Ġesù f’idejhom.

Ġesù jagħmel l-ikla tal-Għid mad-dixxipli

(Mk 14,12-21; Lq 22,7-14.21-23; Ġw 13,21-30)

17 Fl-ewwel jum tal-Azzmi d-dixxipli resqu lejn Ġesù u qalulu: “Fejn tridna nhejjulek l-ikla tal-Għid?”

18 U hu qalilhom: “Morru l-belt għand it-tali, u għidulu, ‘Qallek l-Imgħallem: Is-siegħa tiegħi waslet; jien se nagħmel l-ikla tal-Għid għandek mad-dixxipli tiegħi.’ ”

19 Id-dixxipli għamlu kif ordnalhom Ġesù u hejjew l-ikla tal-Għid.

20 Għall-ħin ta’ filgħaxija qagħad fuq il-mejda flimkien mat-Tnax,

21 u waqt l-ikel qal: “Tassew ngħidilkom, li wieħed minnkom se jittradini.”

22 Huma bdew isewdu qalbhom ħafna u kull wieħed minnhom beda jsaqsih: “Jaqaw jien, Mulej?”

23 U Ġesù wegibhom: “Dak li jmidd idu u jbill il-ħobż fi platt wieħed miegħi, dak li se jittradini.

24 Bin il-bniedem imur kif hemm miktub fuqu imma ħażin għalih dak il-bniedem li permezz tiegħu Bin il-bniedem ikun mogħti f’idejn l-għedewwa! Kien ikun aħjar għalih dak il-bniedem li kieku ma twieled xejn!”

25 Qabeż Ġuda, dak li ttradieh, u qallu: “Jaqaw jien, Rabbi?” Wiegħbu Ġesù: “Int qiegħed tghidu.”

Il-twaqqif tal-Ewkaristija

(Mk 14,22-26; Lq 22,15-20; Ġw 6,51-58; 1 Kor 11,23-25)

26 Huma u jieklu, Ġesù ħa l-ħobż f’idejh, qal il-barka, qasmu, newlu lid-dixxipli u qal: “Hudu, kulu, dan hu ġismi.”

27 Imbagħad ħa l-kalċi f’idejh, radd il-ħajr, newlilhom il-kalċi u qal: “Ixorbu lkoll minnu,

28 għax dan huwa demmi, id-demmi tal-Patt, li jixxerred għall-kotra għall-maħfra tad-dnubiet.

29 Ngħidilkom, li ma nergax nixrob iżjed minn dan il-frott tad-dielja sa dak inhar li nixrob inbid ġdid magħkom fis-Saltna ta’ Missieri.”

It-taħbira taċ-ċaħda ta’ Pietru

(Mk 14,27-31; Lq 22,31-34; Ġw 13,36-38; 16,32)

- 30** Kantaw is-salmi u ħargu lejn l-Għolja taż-Żebbuġ.
- 31** Imbagħad Ġesù qalilhom: “Ilkoll kemm intom se titħawdu minħabba fija f’ dan il-lejl; għax hemm miktub, ‘Nidrob ir-ragħaj, u n-nagħaġ tal-merħla jtferrxu.’
- 32** Imma wara li nqum mill-mewt, immur il-Galilija qabilkom.”
- 33** Qabeż Pietru u qallu: “Jekk kulhadd jithawwad minħabba fik, jiena ma nitħawwad qatt.”
- 34** Qallu Ġesù: “Tassew, ngħidlek, li dal-lejl, qabel ma jidden is-serduk, int tkun ġa ċhadtni tliet darbiet.”
- 35** Qallu Pietru: “Le, ma niċċdekx, anqas jekk ikolli mmut miegħek!” U d-dixxipli l-oħra wkoll, kulhadd qal l-istess.

Ġesù jitlob fil-Ġetsemani

(Mk 14,32-42; Lq 22,39-46; Ġw 18,1)

- 36** Imbagħad Ġesù flimkien mad-dixxipli tiegħu wasal f’qasam, jgħidulu l-Ġetsemani, u qal lid-dixxipli: “Oqogħdu bilqiegħda hawn sakemm immur hemmhekk nitlob.”
- 37** U ħa miegħu lil Pietru u ż-żewġ ulied ta’ Żebedew, u beda jsewwed qalbu u jiddejjaq.
- 38** Imbagħad qalilhom: “Għandi ruħi mnikkta għall-mewt; ibqgħu hawn u ishru miegħi.”
- 39** Mexa kemmxejn ’il quddiem, inxtehet wiċċu fl-art jitlob u jgħid: “Missier, jekk jista’ jkun, bieghed minni dan il-kalċi! Imma mhux kif irrid jien, iżda kif trid int.”
- 40** Ġie ħdejn id-dixxipli u sabhom reqdin; u qal lil Pietru: “Mela ma flaħtux tishru siegħa waħda miegħi?”
- 41** Ishru u itolbu biex ma tidħlux fit-tigrib. L-ispirtu, iva, irid; imma l-ġisem dgħajjed.”
- 42** Għat-tieni darba raġa’ mar jitlob u qal: “Missieri, jekk dan il-kalċi ma jistax jgħaddi mingħajr ma nixorbu, tkun magħmula r-rieda tiegħek.”
- 43** Mill-ġdid ġie u sabhom reqdin, għax għajnejhom kienu tqal bin-nghas.
- 44** Halliehom, u raġa’ mar jitlob għat-tielet darba, u qal l-istess kliem.
- 45** Imbagħad ġie ħdejn id-dixxipli u qalilhom: “Issa se torqdu u tistrieħu? Ara, is-siegħa waslet, u Bin il-bniedem se jkun mogħti f’idejn il-midinbin.
- 46** Qumu! Ejjew immorru! Araw, dak li se jittradini huwa fil-qrib!”

Ġesù ttradut u arrestat

(Mk 14,43-50; Lq 22,47-53; Ġw 18,2-11)

⁴⁷Kif kien għadu jitkellem, gie Ġuda, wieħed mit-Tnax, b'gemgħa kbira ta' nies miegħu, armati bis-sjuf u l-bsaten, mibgħuta mill-qassisin il-kbar u x-xjuħ tal-poplu.

⁴⁸Issa dak li kien se jittradih kien tahom sinjal u qalilhom: "Lil dak li nbus, dak hu: aqbduh."

⁴⁹U minnufih resaq fuq Ġesù u qallu: "Is-sliem għalik, Rabbi!" U biesu.

⁵⁰U Ġesù qallu: "Habib, għalhekk ġejt int!" Huma resqu lejha, meddew idejhom fuq Ġesù u qabduh.

⁵¹Wieħed minn dawk li kienu ma' Ġesù ħareġ idu u silet is-sejf, darab lill-qaddej tal-qassis il-kbir u qatagħlu widintu.

⁵²Imbagħad Ġesù qallu: "Erga' dahħal sejfek f'postu għax kull min jaqbad is-sejf, bis-sejf jinqered.

⁵³Taħseb int li ma nistax nitlob lil Missieri u jibgħatli issa stess aktar minn tnax-il leġjun ta' angli?

⁵⁴Izda mbagħad kif isseħħ l-Iskrittura li tgħid li hekk għandu jsir?"

⁵⁵Fl-istess waqt Ġesù qal: "Qiskom ħriġtu għal xi ħalliel, armati bis-sjuf u l-bsaten biex taqbduni lili! Jien kuljum kont inkun bilqiegħda fit-tempju ngħallem, u ma żammejtunix."

⁵⁶Izda dan kollu ġara biex isseħħ il-kitba tal-profeti. Imbagħad id-dixxipli kollha telquh u ħarbu.

Ġesù quddiem il-kunsill tas-Sinedriju

(Mk 14,53-65; Lq 22,54-55.68-71; Ġw 18,13-14.19-24)

⁵⁷Dawk li qabdu lil Ġesù ħaduh quddiem Kajfa, il-qassis il-kbir, fejn ġa kienu ngabru l-kittieba u x-xjuħ.

⁵⁸Pietru kien baqa' miexi warajh mill-bogħod sal-palazz tal-qassis il-kbir; daħal ġewwa u qagħad bilqiegħda mal-qaddejja biex jara kif kienet se tintemm il-biċċa.

⁵⁹Il-qassisin il-kbar u s-Sinedriju kollha bdew ifittxu xhieda foloz kontra Ġesù bil-ħsieb li jagħtuh il-mewt,

⁶⁰izda għalkemm resqu bosta xhieda foloz, ma sabux fuqieq jixluh. Fl-aħħar resqu tnejn

⁶¹u qalu: "Dan qal, 'Nista' nħott it-tempju ta' Alla u nerga' nibnih fi tlitt ijiem.'" "

⁶²Il-qassis il-kbir qam u qallu: "Xejn ma twieġeb? X'inhuma jixhdu dawn kontra tiegħek?"

⁶³Imma Ġesù baqa' sieket. Imbagħad il-qassis il-kbir qabad u qallu: "Aħlifli fuq Alla l-ħaj u għidilna jekk intix il-Messija, Bin Alla."

⁶⁴Qallu Ġesù: "Inti qiegħed tgħidu. U ngħidilkom ukoll: Minn issa 'l quddiem għad taraw lil Bin il-bniedem bilqiegħda n-naħa tal-lemin ta' dak li jista' kollox u ġej fuq is-sħab tas-sema."

⁶⁵Imbagħad il-qassis il-kbir ċarrat ilbiesu u qal: "Din dagħwa! Xi ħtieġa għandna iżjed ta' xhieda? Ara, smajtuha issa d-dagħwa!"

⁶⁶X'jidhrilkom?" Huma wegħbuh u qalu: "Haqqu l-mewt!"

⁶⁷Imbagħad beżqulu f'wiċċu u tawh bil-ponn, u xi wħud tawh bil-ħarta

⁶⁸u qalulu: "Aqta' min tahielek, Messija, din id-daqqa!"

Pietru jiċħad lil Ġesù

(Mk 14,67-72; Lq 22,56-62; Ġw 18,15-18.25-27)

⁶⁹Intant Pietru kien hemm barra bilqiegħda, fil-bitħa tal-palazz. U resqet fuqu waħda qaddejja u qaltlu: "Int ukoll kont ma' Ġesù tal-Galilija."

⁷⁰Imma hu ċaħad quddiem kulħadd u qal: "Anqas naf xi trid tgħid."

⁷¹Imbagħad warrab lejn il-bieb, lemħitu qaddejja oħra u qalet lil dawk li kienu hemm: "Dan kien ma' Ġesù ta' Nazaret."

⁷²U raġa' ċaħad u ħalef: "Jien ma nafux lil dan il-bniedem!"

⁷³Wara ftit dawk l-istess nies resqu lejn Pietru u qalulu: "Tassew, int ukoll wieħed minnhom, għax għandek il-kisra ta' kliemek tikxfek."

⁷⁴Imbagħad qabad jisħet lilu nnifsu u jaħlef: "Le, ma nafux lil dan il-bniedem!" U minnufih is-serduk idden.

⁷⁵U Pietru ftakar fil-kliem ta' Ġesù meta qallu li 'Qabel ma s-serduk jidden, int tkun ġa ċħadtni tliet darbiet.' U ħareġ 'il barra jibki biki ta' qsim il-qalb.

Matthew 27

Ġesù quddiem Pilatu

(Mk 15,1; Lq 23,1-2; Ġw 18,28-32)

¹L-għada filgħodu l-qassisin il-kbar u x-xjuħ tal-poplu ftiehm u lkoll bejniethom biex lil Ġesù jaqtgħuhielu għall-mewt.

²Rabtuh u ħaduh magħhom biex jagħtuh f'idejn Pilatu, il-gvernatur.

Il-mewt ta' Ġuda

(Atti 1,18-20)

³Imbagħad Ġuda, it-traditur, meta ra li Ġesù kien ikkundannat, nidem u mar bit-tletin biċċa tal-fidda għand il-qassisin il-kbar u x-xjuħ biex jerga' jagħtihom l-hom lura;

⁴u qalilhom: “Dnibt, għax ittradejt demm bla ħtija!” Izda huma qalulu: ‘Aħna din x’inhni affari tagħna? Dak arah int!’

⁵Hu waddab il-flus fis-santwarju, telaq u mar tghallaq.

⁶Imbagħad il-qassisin il-kbar għabru l-flus minn hemm u qalu: “Dawn ma nistgħux inqegħduhom mal-offerti, għax huma prezz tad-demmm.”

⁷Ftiehmu bejniethom, u b’dawk il-flus xtraw l-Għalqa ta’ Haddiem il-Fuħħar, biex fiha jidfnu l-barranin.

⁸Kien għalhekk li dik l-għalqa ssemmiet l-Għalqa tad-Demm, u hekk għadha magħrufa sal-lum.

⁹Imbagħad seħħ dak li kien ingħad permezz tal-profeta Ġeremija meta qal: ‘U ħadu t-tletin biċċa tal-fidda, il-prezz ta’ dak li kien stmat bil-prezz mogħti minn ulied Izrael,

¹⁰u tawhom għall-għalqa ta’ ħaddiem il-fuħħar, kif ikkmandani l-Mulej.’

Pilatu jistaqsi lil Ġesù

(Mk 15,2-15; Lq 23,1-5; Ġw 18,28—19,4-16)

¹¹Ġesù waqaf quddiem il-gvernatur; u dan staqsieh: “Int is-sultan tal-Lhud?” U Ġesù wiegħbu: “Inti qiegħed tghidu.”

¹²Izda meta l-qassisin il-kbar u x-xjuħ bdew jakkużawh, hu ma wiegħeb xejn.

¹³Għalhekk Pilatu qallu: “M’intix tisma’ kemm ħwejjeg qegħdin jixhdu kontra tiegħek!”

¹⁴Izda hu anqas għal akkuża waħda ma wiegħeb, hekk li l-gvernatur baqa’ mistagħgeb ħafna.

Ġesù kkundannat għall-mewt

(Mk 15,6-15; Lq 23,13-25; Ġw 18,39—19,6)

¹⁵Nhar ta’ festa l-gvernatur kien soltu jitlaq wieħed ħabsi, lil min iridu huma.

¹⁶Dik il-ħabta kellhom wieħed ħabsi magħruf, jismu Barabba.

¹⁷Mela kif kienu miġbura, Pilatu qalilhom: “Lil min triduni nitilqilkom, lil Barabba jew lil Ġesù li jgħidulu l-Messija?”

¹⁸Għax hu kien jaf li kienet l-għira li gaghlihom jagħtuh lil Ġesù f’idejh.

¹⁹Issa waqt li kien bilqiegħda fuq is-siġġu tat-tribunal, martu bagħtet tghidlu: “Qis li ma jkollokx x’taqsam ma’ dan ir-raġel ġust, għax illum minħabba fih batejt ħafna fil-ħolm.”

20 Izda l-qassisin il-kbar u x-xjuħ ġiegħlu l-poplu jitolbuh lil Barabba u jeqirdu 'l Ġesù.

21 Il-gvernatur, mela, raġa' staqsiehom: "Lil min triduni nitilqilkom minnhom it-
tnejn?" "Lil Barabba."

22 Qalilhom Pilatu: "U x'nagħmel b'Ġesù li jgħidulu l-Messija?" Wegħbuh ilkoll:
"Sallbu!"

23 Hu staqsiehom: "Imma x'għamel hażin?" Huma aktar bdew jgħajtu u jgħidu:
"Sallbu!"

24 Meta mbagħad Pilatu ra li kollox kien għal xejn, anzi li aktarx kienet se tinqala' xi rewwixta, qabad, ħasel idejh fl-ilma quddiem il-poplu u qal: "Jien m'iniex ħati ta' dan id-demmi: dan arawh intom!"

25 U l-poplu kollu qabeż u qal: "Demmu fuqna u fuq uliedna!"

26 Imbagħad telqilhom lil Barabba, u lil Ġesù, wara li tah is-swat, tahlhom biex isallbuh.

Is-suldati jżebilħu lil Ġesù

(Mk 15,16-20; Ġw 19,1-3)

27 Imbagħad is-suldati tal-gvernatur ħadu lil Ġesù fil-Pretorju, u ġabru quddiemu lil sħabhom kollha.

28 Neżżgħuh, u xeħtulu fuqu mantar aħmar skur;

29 qegħdulu fuq rasu kuruna minsuġa mix-xewk u qasba f'idu l-leminja, inxeħtu għarkupptejhom quddiemu, u qagħdu jiddieħku bih u jgħidulu: "Is-sliem għalik, sultan tal-Lhud!"

30 Beżqu fuqu, u ħadulu l-qasba minn idu u bdew jagħtuh biha fuq rasu.

31 Imbagħad, wara li għaddewh biż-żufjett, neżżgħulu l-mantar u xeddewlu ħwejġu.

Ġesù msallab

(Mk 15,21-32; Lq 23,26-43; Ġw 19,17-24)

U ħaduh magħhom biex isallbuh.

32 Huma u sejrjn sabu raġel minn Ċireni, jismu Xmun, u ġagħluħ jerfagħlu s-salib.

33 Meta waslu f'post jgħidulu Golgota, jiġifieri post il-Qorriegħa,

34 tawh jixrob inbid b'taħlita morra; hu daqu, imma ma riedx jixorbu.

35 Imbagħad sallbuh, u qassmu ħwejġu bejniethom billi tellgħuhom bix-xorti,

36 u nxteħtu bilqiegħda u qagħdu hemm għassa tiegħu.

37U qegħdulu fuq rasu l-kawża tal-kundanna tiegħu, li kienet tgħid hekk, ‘Dan hu Ġesù, is-sultan tal-Lhud.’

38Imbagħad miegħu sallbu żewġ ħallelin, wieħed fuq il-lemin u l-ieħor fuq ix-xellug.

39Dawk li kienu għaddejjin bdew jgħajruh iċaqilqu rashom

40u jgħidu: “Int li tħott it-tempju u fi tlitt ijiem terġa’ tibnih, salva lilek innifsek jekk int l-Iben ta’ Alla, u inżel minn fuq is-salib!”

41Hekk ukoll il-qassisin il-kbar bdew jiddieħku bih mal-kittieba u x-xjuħ u jgħidu:

42“Salva oħrajn, lilu nnifsu ma jistax isalva! Hu s-sultan ta’ Izrael! Ha jinżel issa minn fuq is-salib u nemmnu fih!

43Hu jafda f’Alla; ħa jeħilsu issa, jekk iħobbu! Għax hu qal, ‘Jiena Bin Alla.’ ”

44U bl-istess mod bdew imaqdruh ukoll il-ħallelin li kienu msallbin miegħu.

Il-mewt ta’ Ġesù

(Mk 15,33-41; Lq 23,44-49; Ġw 19,28-30)

45Mis-sitt siegħa ‘l quddiem waqgħet dalma kbira fuq il-pajjiż kollu sad-disa’ siegħa.

46U madwar id-disa’ siegħa Ġesù għajjat b’leħen qawwi u qal: “Eli, Eli, lema sabaqtani?” Jigifieri, ‘Alla tiegħi, Alla tiegħi, għaliex tlaqtني?’

47Xi wħud minn dawk li kienu hemm, kif semgħuh, qalu: “Lil Elija qiegħed isejjaħ dan!”

48U minnufih wieħed minnhom mar jigri, qabad sponża mimlija bil-ħall, waħħalha f’tarf ta’ qasba u tah jixrob,

49waqt li l-oħrajn qalu: “Stenna, ħa naraw jigix Elija jsalvah!”

50Imma Ġesù reġa’ għajjat għajta kbira u radd ruħu.

51U ara, il-purtiera tas-santwarju ċċarrtet fi tnejn minn fuq s’isfel; l-art theżżet, il-blat inqasam,

52u l-oqbra nfetħu, u qamu ħafna iġsma ta’ qaddisin li kienu mietu,

53li ħarġu mill-oqbra u wara l-qawmien tiegħu daħlu fil-Belt imqaddsa u dehru lil bosta nies.

54Iċ-ċenturjun u dawk li kienu miegħu għassa ta’ Ġesù, kif raw l-art titheżżeż u jigri dak kollu, imtlew b’biza’ liema bħalu u qalu: “Dan kien tassew Bin Alla!”

55Hemmhekk kien hemm ħafna nisa jħarsu mill-bogħod, dawk stess li kienu mxew wara Ġesù biex jaqduh sa minn meta kien għadu fil-Galilija:

⁵⁶fosthom kien hemm Marija ta' Magdala, Marija omm Ġakbu u Ġuzeppi u omm ulied Żebedew.

Id-difna ta' Ġesù

(Mk 15,42-47; Lq 23,50-56; Ġw 19,38-42)

⁵⁷Xhin sar filgħaxija, gie raġel għani, minn Arimatija, jismu Ġuzeppi, li hu wkoll kien sar dixxiplu ta' Ġesù;

⁵⁸mar għand Pilatu u talbu l-ġisem ta' Ġesù. Imbagħad Pilatu ordna li jingħatalu.

⁵⁹Ġuzeppi ħa l-ġisem u keffnu f'liżar nadif,

⁶⁰qiegħdu fil-qabar ġdid tiegħu li kien ħaffer fil-blat, gerbeb ġebbla kbira fid-daħla tal-qabar, u telaq.

⁶¹Izda Marija ta' Magdala u Marija l-oħra baqgħu hemm bilqiegħda biswit il-qabar.

L-għassa mal-qabar

⁶²L-għada, jigifieri meta għadda Jum it-Thejjija, il-qassisin il-kbar u l-Fariżej ingabru għand Pilatu

⁶³u qalulu: "Sinjur, aħna ftakarna li dan il-bniedem qarrieq, meta kien għadu ħaj, qal, 'Wara tlitt ijiem inqum.'

⁶⁴Mela ordna li l-qabar ikun imħares tajjed sat-tielet jum, li ma jmorrux jiġu d-dixxipli tiegħu jisirquh, u jgħidu lill-poplu, 'Qam mill-imwiet,' u hekk il-qerq tal-aħħar ikun agħar minn tal-ewwel."

⁶⁵Qalilhom Pilatu: "Għandkom l-għassa; morru ħarsuh tajjed kif tafu."

⁶⁶U huma marru jissigillaw il-ġebbla biex il-qabar jibqa' mħares sewwa, u ħallew ukoll l-għassa miegħu.

Matthew 28

Il-qawmien ta' Ġesù mill-imwiet

(Mk 16,1-10; Lq 24,1-12; Ġw 20,1-10)

¹Meta għadda s-Sibt, maż-żerniq tal-ewwel jum tal-ġimgħa, Marija ta' Magdala u Marija l-oħra marru jaraw il-qabar.

²U ara, inħasset theżziża kbira għax nizeł anġlu tal-Mulej mis-sema, u resaq iġerbeb il-ġebbla u qagħad bilqiegħda fuqha.

³Id-dehra tiegħu kienet bħal berqa; ilbiesu abjad bħas-silġ.

⁴Bil-biza' tiegħu l-għassiesa qabdithom roġħda u saru qishom mejtin.

⁵Iżda l-anglu qabad u qal lin-nisa: “Tibżgħu xejn intom għax jiena naf li qegħdin tfittxu lil Ġesù li kien imsallab.

⁶Mhuwiex hawn, għaliex qam, kif kien qal. Ejjew araw il-post fejn kien qiegħed.

⁷U morru malajr għidu lid-dixxipli tiegħu li hu qam mill-imwiet. U araw, huwa sejjer il-Galilija qabilkom: tarawh hemmhekk. Araw, għedtulkom.”

⁸Dawk telqu malajr minn hdejn il-qabar, kollhom biża’ u ferħ kbir, u marru jigru jagħtu l-aħbar lid-dixxipli tiegħu.

⁹U ara, iltaqa’ magħhom Ġesù u qalilhom: “Is-sliem għalikom.” Huma resqu lejh, qabdulu riġlejh u nxteħtu quddiemu.

¹⁰Imbagħad Ġesù qalilhom: “Tibżgħu xejn; morru wasslu l-aħbar lil ħuti biex jitolqu lejn il-Galilija; lili jarawni hemmhekk.”

L-għases jagħtu l-aħbar tal-ġrajja

¹¹Huma u sejrjn, xi wħud mill-għases marru l-belt għand il-qassisin il-kbar u tawhom l-aħbar ta’ kulma kien ġara.

¹²Dawn ingabru flimkien max-xjuħ, ftiehm bejniethom, u taw lis-suldati kemxa flus ġmielha

¹³u qalulhom: “Għidu hekk, ‘Ġew id-dixxipli tiegħu billejl u serquh waqt li konna reqdin.’

¹⁴U jekk il-gvernatur jisma’ b’dan, aħna ngagħluh jemmen, u lilkom neħsilukom minn kull inkwiet.”

¹⁵Dawk ħadu l-flus u għamlu kif qalulhom. U din il-biċċa xterdet hekk fost il-Lhud sal-ġurnata tal-lum.

Ġesù jagħti l-missjoni lill-appostli

(Mk 16,14-18; Lq 24,36-49; Ġw 20,19-23; Atti 1,6-8)

¹⁶Il-ħdax-il dixxiplu telqu lejn il-Galilija u marru fuq il-muntanja fejn kien ordnalhom Ġesù.

¹⁷Kif rawh, inxteħtu quddiemu, għalkemm xi wħud iddubitaw.

¹⁸Ġesù resaq ikellimhom u qalilhom: “Lili ngħatat kull setgħa fis-sema u fl-art.

¹⁹Morru, mela, aghmlu dixxipli mill-ġnus kollha, u għammaduhom fl-isem tal-Missier u tal-Iben u tal-Ispirtu s-Santu,

²⁰u għallmuhom iħarsu dak kollu li ordnajtilkom jien. U ara, jiena magħkom dejjem, sal-aħħar taż-żmien.”

Mark

Mark 1

Il-predikazzjoni ta' Ġwanni l-Battista

(Mt 3,1-12; Lq 3,3-18; Ġw 1,19-28)

- ¹Il-Bidu tal-Evanggelju ta' Ġesù Kristu l-Iben ta' Alla.
- ²Bħalma hu miktub fil-ktieb ta' Isaija l-profeta, 'Ara, jien nibgħat qablek il-habbâr tiegħi biex iħejji triqtek.
- ³Lehen ta' wieħed jgħajjat fid-deżert: Hejju t-triq tal-Mulej, iddritaw il-mogħdijiet tiegħu',
- ⁴hekk Ġwanni deher jgħammed fid-deżert u jxandar magħmudija ta' ndiema għall-maħfra tad-dnubiet.
- ⁵U kienet tmur għandu l-Lhudija kollha u n-nies kollha ta' Ġerusalemm, jitgħamdu minnu fix-xmara Ġordan waqt li jistqarru dnubiethom.
- ⁶Ġwanni kien jilbes libsa tax-xagħar tal-ġemel, bi ħziem tal-ġild madwar qaddu, u kien jiekol ġradijiet u għasel selvaġġ.
- ⁷U kien ixandar u jgħid: "Ġej warajja min hu aqwa minni, li jien ma jisthoqqlix nitbaxxa quddiemu u nħoll il-qfieli tal-qorq tiegħu.
- ⁸Jiena għammidtkom bl-ilma, iżda huwa jgħammidtkom bl-Ispirtu s-Santu."

Il-magħmudija ta' Ġesù

(Mt 3,13-17; Lq 3,21-22)

- ⁹U ġara li f'dawk il-jiem ġie Ġesù minn Nazaret tal-Galilija, u tgħammed minn Ġwanni fil-Ġordan.
- ¹⁰U minnufih hu u tiela' mill-ilma ra s-smewwiet jinfetħu, u l-Ispirtu bħal ħamiema nieżel fuqu;
- ¹¹u mis-smewwiet instama' lehen: "Inti ibni l-għaziż; fik sibt l-għaxxa tiegħi."

It-tigrib ta' Ġesù fid-deżert

(Mt 4,1-11; Lq 4,1-13)

- ¹²Imbagħad minnufih l-Ispirtu ħargu fid-deżert.
- ¹³U baqa' fid-deżert erbgħin jum, jiggarrab mix-Xitan. Kien jgħix mal-bhejjem selvaġġi, u kienu jaqduh l-anġli.

Il-bidu tal-ministeru ta' Ġesù fil-Galilija

(Mk 4,12-17; Lq 4,14-15)

- ¹⁴Wara li arrestaw lil Ġwanni, Ġesù mar il-Galilija jxandar l-Evanggelju ta' Alla

15 u jgħid: “Iż-żmien huwa mitmum, u s-Saltna ta’ Alla waslet; indmu u emmnu fl-Evangelju.”

Ġesù jsejjaħ erba’ sajjieda

(Mt 4,18-20; Lq 5,1-11)

16 Waqt li kien għaddej ma’ xatt il-baħar tal-Galilija, lemaħ lil Xmun u ’l ħuh Indrì qegħdin ikalaw ix-xbiek fil-baħar, għax kienu sajjieda.

17 U Ġesù qalilhom: “Ejjew warajja, u nagħmel minnkom sajjieda tal-bnedmin.”

18 U minnufih telqu x-xbiek, u marru warajh.

19 Wara li mexa ftit ieħor ra lil Ġakbu ta’ Żebedew u lil ħuh Ġwanni fid-dgħajsa qegħdin isewwu x-xbiek,

20 u minnufih sejħilhom. U huma telqu lil missierhom Żebedew fid-dgħajsa mal-lavranti, u marru warajh.

Ġesù jfejjaq raġel li kellu spirtu ħazin

(Lq 4,31-37)

21 U daħlu Kafarnahum. Malajr, f’jum is-Sibt, daħal fis-sinagoga u qagħad jgħallem.

22 In-nies baqqgħu mistagħgbin bil-mod tat-tagħlim tiegħu, għax beda jgħallimhom bħal wieħed li għandu s-setgħa, u mhux bħall-kittieba.

23 Mela jkun hemm fis-sinagoga tagħhom raġel bi spirtu ħazin

24 u qabad jgħajjat u jgħid: “Aħna x’għandna x’naqsmu, Ġesù ta’ Nazaret? Ġejt biex teqridna? Jien naf min int: ‘Il-Qaddis ta’ Alla’.”

25 Imma Ġesù kkmandah: “Iskot,” qallu, “u oħroġ minnu.”

26 Imbagħad l-ispirtu ħazin lir-raġel beda jħabbtu ħafna, għajjat għajta kbira u ħareġ minnu.

27 U lkoll stagħgbu, u bdew jistaqsu lil xulxin u jgħidu: “Dan x’inhu? X’tagħlim ġdid mogħti bis-setgħa! Sa lill-ispirti ħziena jikkmanda, u huma joqogħdu għalih!”

28 U l-fama tiegħu malajr xterdet mal-inħawi kollha tal-Galilija.

Ġesù jfejjaq ħafna nies

(Mt 8,14-15; Lq 4,38-39)

29 Hargu mis-sinagoga u baqa’ sejjer ma’ Ġakbu u Ġwanni għand Xmun u Indrì.

30 Issa omm il-mara ta’ Xmun kienet fis-sodda bid-deni, u malajr qalulu biha.

31 Resaq lejha, qabadha minn idha u qajjimha. U d-deni ħallieha, u bdiet isservihom.

32 Filgħaxija, imbagħad, fi nżul ix-xemx, ħadulu quddiemu lil dawk kollha li kienu morda jew li kienu maħkuma mix-xitan.

33 U quddiem il-bieb ingabret il-belt bi ħgarha.

34 U fejjaq ħafna morda minn kull xorta ta' mard, u ħareġ għadd kbir ta' xjaten li hu ma kienx iħallihom jitekellmu, għax huma kienu jafu min kien.

Ġesù jmur jippriedka

(Lq 4,42-44)

35 L-għada filgħodu kmieni, qabel ma żernaq, qam, ħareġ u mar f'post imwarrab u qagħad hemm jitlob.

36 Xmun u sħabu l-oħrajn marru jfittxuh.

37 Kif sabuh, qalulu: "Kulħadd jistaqsi għalik."

38 U qalilhom: "Ejjew immorru band'oħra, fl-irħula tal-qrib, ħalli nipriedka hemmhekk ukoll, għax għalhekk ħriġt."

39 U dar il-Galilija kollha, jippriedka fis-sinagogi tagħhom u joħroġ ix-xjaten.

Ġesù jfejjaq wieħed lebbuż

(Mt 8,2-4; Lq 5,12-16)

40 Resaq fuqu wieħed lebbuż jitolbu bil-ħerqa, inxtehet għarkupptejh quddiemu u qallu: "Jekk trid, tista' tfejjaqni."

41 Imqanqal mill-ħniena, Ġesù medd idu fuqu, messu u qallu: "Irrid, kun imnaddaf."

42 U minnufih il-lebbra marritlu u ġismu ndaf.

43 U widdbu bis-sħiħ, bagħtu malajr

44 u qallu: "Qis li ma tgħid xejn lil ħadd; iżda mur uri ruħek lill-qassis, u aghmel offerta għall-fejqaq tiegħek kif ordna Mosè, biex tkunilhom ta' xhieda."

45 Iżda dak, meta telaq, beda jxandar ma' kullimkien u jxerred l-aħbar, hekk li Ġesù f'ebda belt ma sata' iżjed jidħol bid-dieher, imma kien jibqa' barra fil-kampanja u kienu jmorru ħdejh nies minn kullimkien.

Mark 2

Ġesù jfejjaq wieħed mifluġ

(Mt 9,1-8; Lq 5,17-26)

1 Meta wara xi granet daħal Kafarnahum, in-nies semgħet li kien id-dar.

2 U ngabru bosta, hekk li ma kienx hemm fejn joqogħdu iżjed, anqas quddiem il-bieb. U qagħad ixandrilhom il-kelma.

- ³U marru ħadulu quddiemu wieħed mifluġ, merfugħ minn erbgħa min-nies.
- ⁴Billi ma setgħux jersqu sa ħdejh minħabba l-kotra, qalgħu s-saqaf ta' fuqu, fetħu toqba, u nizzlu minnha l-friex li fuqu kien mimdud il-mifluġ.
- ⁵Meta ra l-fidi tagħhom, Ġesù qal lill-mifluġ: "Ibni, dñubietek maħfura."
- ⁶Mela kien hemm bilqiegħda xi wħud mill-kittieba, u f'qalbhom bdew jgħidu:
- ⁷"Dan kif qiegħed jitkellem hekk? Dan qiegħed jidgħi! Min jista' jaħfirhom id-dñubiet ħlief Alla biss?"
- ⁸Malli Ġesù ntebaħ fih innifsu x'kienu qegħdin jgħidu bejnhom u bejn ruħhom qalilhom: "Għaliex qegħdin taħsbu hekk f'qalbkom?"
- ⁹X'inhu l-eħfef, tgħid lill-mifluġ, 'Dñubietek maħfura', jew tgħidlu, 'Qum u aqbad friexek u imxi'?
- ¹⁰Mela biex tkunu tafu li Bin il-bniedem għandu s-setgħa jaħfer id-dñubiet fuq l-art," qal lill-mifluġ,
- ¹¹"Qum, qiegħed ngħidlek, aqbad friexek u mur lejn darek."
- ¹²Dak qam, qabad malajr friexu, u ħareġ 'il barra quddiem kulħadd. U kulħadd stagħgeb, u bdew ifaħħru lil Alla u jgħidu: "Hwejjeg bħal dawn qatt ma rajniehom."

Is-sejħa ta' Levi

(Mt 9,9-13; Lq 5,27-32)

- ¹³Raġa' ħareġ lejn xatt il-baħar, u n-nies kollha resqu lejħ, u hu qagħad jgħallimhom.
- ¹⁴Hu u għaddej lemaħ lil Levi ta' Alfew bilqiegħda quddiem il-mejda tat-taxxi. "Ejja warajja," qallu. Dak qam u mar warajħ.
- ¹⁵U ġara li kif kien fuq il-mejda fid-dar tiegħu, bosta pubblikani u midinbin qagħdu madwar il-mejda ma' Ġesù, u mad-dixxipli tiegħu; għax kien hemm ħafna li bdew imorru warajħ.
- ¹⁶Il-kittieba tal-Farizej, kif rawh jiekol mal-midinbin u mal-pubblikani, qalu lid-dixxipli tiegħu: "Dan għaliex jiekol mal-pubblikani u mal-midinbin?"
- ¹⁷Ġesù semagħhom u qalilhom: "It-tabib ma jeħtiguhx dawk li huma f'saħħithom, iżda l-morda. Mhux il-ġusti ġejt insejjaħ, iżda l-midinbin."

Mistoqsija fuq is-sawm

(Mt 9,14-17; Lq 5,33-39)

- ¹⁸Darba waħda d-dixxipli ta' Ġwanni u l-Farizej kienu sajmin, u ġew u qalu lil Ġesù: "Għaliex id-dixxipli ta' Ġwanni u d-dixxipli tal-Farizej isumu, u d-dixxipli tiegħek ma jsumux?"

¹⁹Qalilhom Ġesù: “Huwa l-ħbieb tal-għarus se jsumu sakemm l-għarus ikun għadu magħhom? Sakemm ikollhom l-għarus magħhom mhumiex se jsumu.

²⁰Imma jasal il-jum meta l-għarus jitteħdilhom, u mbagħad isumu dak inhar.

²¹Hadd ma jraqqa’ mantar qadim b’biċċa drapp ġdida, għax inkella r-roqgħa l-ġdida ssellet il-qadim, u t-tiċrita tikber.

²²U hadd ma jqiegħed l-inbid il-ġdid f’damiġġani qodma tal-ġild, għax inkella l-inbid jifqa’ d-damiġġani, u jintilef kemm l-inbid u kemm id-damiġġani. Izda nbid ġdid jitqiegħed f’damiġġani ġodda!”

Id-dixxipli jaqtgħu s-sbul is-Sibt

(Mt 12,1-8; Lq 6,1-5)

²³Ġara li darba s-Sibt kien għaddej minn għalqa miżrugħa, u d-dixxipli tiegħu, huma u mexjin, bdew jaqtgħu s-sbul.

²⁴U l-Fariżej staqsewh: “Ara, għaliex qegħdin jagħmlu dak li ma jiswiex nhar ta’ Sibt?”

²⁵U hu qalilhom: “Qatt ma qrajtu x’għamel David meta kien fil-ħtieġa u ħadu l-ġuħ, hu u dawk li kienu miegħu,

²⁶kif daħal fid-dar ta’ Alla, fi żmien il-qassis il-kbir Abjatar, u kiel il-ħobż tal-preżenza ta’ quddiem il-Mulej, li hadd ma kien jista’ jieklu ħlief il-qassisin, u ta minnu wkoll lil min kien miegħu?”

²⁷U qalilhom: “Is-Sibt kien magħmul għall-bniedem, u mhux il-bniedem għas-Sibt.

²⁸Għalhekk Bin il-bniedem tas-Sibt ukoll huwa sid.”

Mark 3

Ir-raġel b’idu niexfa

(Mt 12,9-14; Lq 6,6-11)

¹Raġa’ daħal fis-sinagoga, u kien hemm raġel li kellu idu niexfa.

²U qagħdu jgħassulu jekk ifejqux f’jum is-Sibt, biex ikollhom fuqjex jixluh.

³Imma hu qal lir-raġel li kellu idu niexfa: “Qum, ejja fin-nofs.”

⁴Imbagħad staqsa lilhom: “X’jiswa li tagħmel nhar ta’ Sibt, ġid jew deni? Issalva ħajja jew toqtolha?” Izda huma baqgħu siekta.

⁵U xeħet ħarsa qalila madwaru fuqhom, imnikket għall-aħħar minħabba l-ebusija ta’ qalbhom, u qal lir-raġel: “Midd idek.” Dak meddha, u idu reġgħet giet f’saħħitha.

⁶U l-Fariżej ħargu; minnufih bdew jiftiehm u mal-Erodjani kontra tiegħu kif jeqirduh.

Kotra kbira f'xatt il-baħar

(Mt 12,15-16)

⁷Ġesù telaq flimkien mad-dixxipli tiegħu għan-naħa tal-baħar, u kotra kbira mill-Galilija marret warajh; u mil-Lhudija,

⁸minn Ġerusalem, mill-Idumija, min-naħa l-oħra tal-Ġordan, u mill-inħawi ta' Tir u Sidon, kotra kbira ta' nies, li semgħu b'kulma kien għamel, marru ħdejh.

⁹Hu qal lid-dixxipli tiegħu biex iżommulu dghajsa mħejjija fil-qrib minħabba l-kotra, biex ma jagħfsux fuqu;

¹⁰għax billi kien fejjaq ħafna nies dawk kollha li kellhom xi mard kienu jrossu fuqu biex imissuh.

¹¹U l-ispirti ħżiena kull darba li kienu jilmħuh, kienu jinxteħtu fl-art quddiemu u jaqbd u jgħajtu: "Int l-Iben ta' Alla!"

¹²Izda hu kien jordnalhom bis-sħiħ biex ma jurux min kien.

Ġesù jagħzel it-Tnax

(Mt 10,1-4; Lq 6,12-16)

¹³Tela' fuq l-għolja u sejjaħ lejh lil dawk li ried. Huma resqu lejh,

¹⁴u għazel tnax li semmiehom appostli biex jibqgħu miegħu u biex jibgħathom jippridkaw,

¹⁵u jkollhom is-setgħa li jkeccu x-xjaten.

¹⁶Għazel mela t-Tnax: Xmun, li tah ukoll l-isem ta' Pietru,

¹⁷u Ġakbu ta' Żebedew, u Ġwanni, ħu Ġakbu, li tahom ukoll l-isem ta' Boanerges, jiġifieri wlied ir-ragħad,

¹⁸u Indrì, u Filippu, u Bartilmew, u Mattew, u Tumas, u Ġakbu ta' Alfew, u Taddew, u Xmun il-Kanani,

¹⁹u Ġuda l-Iskarjota, dak li ttradieh.

Ġesù u Begħelżebul

(Mt 12,22-32; Lq 11,14-23; 12,10)

²⁰Imbagħad mar id-dar, u l-kotra reggħet ingemgħet, hekk li anqas biss setgħu jieklu.

²¹Qrabatu, malli semgħu, ħargu biex iżommuh, għax qalu li tilef moħħu.

²²Il-kittieba li kienu niżlu minn Ġerusalem bdew jgħidu: "Dan għandu fih lil Begħelżebul," u wkoll, "Dan bis-saħħa tal-Prinċep tax-xjaten qiegħed ikeccihom ix-xjaten."

²³Hu sejħilhom lejħ u beda jkellimhom bil-parabboli: “Kif jista’ x-Xitan ikeççi x-Xitan?”

²⁴Jekk saltna tinqasam fiha nfisha, dik is-saltna ma tistax iżżomm wieqfa.

²⁵U jekk familja tinqasam fiha nfisha, dik il-familja ma tistax iżżomm wieqfa.

²⁶Li kieku mela x-Xitan qam kontra tiegħu nnifsu u nfired, ma kienx jista’ jżomm shiħ, imma jkun wasal fit-tmiem.

²⁷Hadd ma jista’ jidħol fid-dar ta’ wieħed qawwi u jaħtaflu ġidu jekk qabel ma jkunx rabat lil dak il-qawwi; imbagħad id-dar jaħtafhielu żgur.

²⁸Tassew ngħidilkom, kollox jinħafrilhom lil ulied il-bniedem, id-dnubiet u d-dagħa kollu li jidgħu.

²⁹Imma min jieqaf lill-Ispirtu s-Santu ma jkollu qatt maħfra; jibqa’ ħati għal dejjem.”

³⁰Għax kienu qalu: “Għandu fih spirtu ħażin.”

Omm Ġesù u ħutu

(Mt 12,46-50; Lq 8,19-21)

³¹Darba ġew ommu u ħutu, baqgħu barra u bagħtu jsejħulu.

³²Dak il-ħin kien hemm ħafna nies bilqiegħda madwaru. “Ara,” qalulu, “om mok u ħutek qegħdin hemm barra u jriduk.”

³³U hu wegħibhom: “Min huma ommi u ħuti?”

³⁴Imbagħad dawwar ħarstu fuq dawk li kien hemm madwaru bilqiegħda, u qal: “Dawn, ara, huma ommi u ħuti.

³⁵Kull min jagħmel ir-rieda ta’ Alla, dak huwa ħija, u oħti, u ommi.”

Mark 4

Il-parabbola taż-żerriegħ

(Mt 13,1-9; Lq 8,4-8)

¹Raġa’ beda jgħallem ħdejn il-baħar, u ngabret madwaru kotra kbira, hekk li kellu jitla’ bilqiegħda f’dgħajsa fuq il-baħar, u n-nies kollha l-art matul ix-xatt.

²U qagħad jgħallimhom ħafna ħwejjeġ bil-parabboli, u fit-tagħlim tiegħu qalilhom:

³“Isimgħu. Darba kien hemm bidwi u ħareġ jiżra’.

⁴Ġara li hu u jiżra’, xi żerrigħat waqgħu fil-mogħdija; ġew l-għasafar u naqqruhom kollha.

⁵Oħrajn waqgħu f'art kollha blat fejn ma kienx hemm wisq ħamrija, u malajr nibtu, għax il-ħamrija ma kinitx fonda;

⁶meta mbagħad telgħet ix-xemx, inħarqu u nixfu, billi ma kellhomx għeruq.

⁷Oħrajn waqgħu qalb ix-xewk u x-xewk kiber u ħanaqhom, u frott ma għamlux.

⁸Oħrajn waqgħu f'art tajba, u għamlu l-frott; u l-frott kiber u tkattar, u min għamel tletin, min sittin, u min mija.”

⁹U qal: “Min għandu widnejn biex jisma’, ħa jisma’!”

L-għala Ġesù tkellem bil-parabboli

(Mt 13,10-15; Lq 8,9-10)

¹⁰Meta kien waħdu, dawk ta’ madwaru flimkien mat-Tnax resqu jitolbuh ifissrilhom il-parabboli.

¹¹U hu qalilhom: “Lilkom ingħata l-misteru tas-Saltna ta’ Alla, imma l-oħrajn, li huma barra, ikollhom kollox bil-parabboli,

¹²ħalli ‘jħarsu kemm iħarsu ma jarawx, u jisimghu kemm jisimghu ma jifhmux, li ma jbidlux ħajjithom u jaqilgħu l-maħfra’.”

Ġesù jfisser il-parabbola taż-żerriegħ

(Mt 13,18-23; Lq 8,11-15)

¹³“Din il-parabbola m’intomx tifhmuha?” qalilhom. “Mela kif se tifhmu l-parabboli l-oħra kollha?

¹⁴Dak li l-bidwi jizra’ hija l-kelma.

¹⁵Dawk ta’ matul il-mogħdija, fejn inżergħet il-kelma, huma dawk li malli jisimghuha, jersaq ix-Xitan u jahtfilhom il-kelma li nżergħet f’qalbhom.

¹⁶Dawk li jinżergħu f’art kollha blat huma dawk li meta jisimghu l-kelma, minnufih jilqgħuha bil-ferħ,

¹⁷imma għeruq ma jkollhomx, u għalhekk ftit idumu; meta mbagħad jiġi fuqhom l-għawg, jew isibu min iħabbathom minħabba l-kelma, malajr jitfixklu.

¹⁸L-oħrajn li jinżergħu qalb ix-xewk huma dawk li jisimghu l-kelma,

¹⁹izda l-inkwiet żejjed għall-ħwejjeġ tad-dinja, ir-rabta mal-ġid tal-art, u l-ġibda għal ħwejjeġ oħra, jidħlu fihom u joħonqulhom il-kelma, li għalhekk ma tagħmilx frott.

²⁰Dawk imbagħad li jinżergħu f’art tajba huma dawk li jisimghu l-kelma, jilqgħuha, u jagħmlu l-frott, min tletin, min sittin u min mija.”

Il-parabbola tal-musbieħ

²¹U qalilhom: “Jaqaw il-musbieħ iġibuh biex iqegħduh taħt is-sieġ jew taħt is-sodda? Mhux fuq l-immnara jqegħduh?”

22 Għax ma hemm xejn moħbi jekk mhux biex jingħaraf, u xejn ma hu mistur jekk mhux biex jingiebb għad-dawl.

23 Jekk hawn min għandu widnejn biex jisma', ha jisma'!"

24 U qalilhom: "Oqogħdu attenti x'tisimgħu! Bl-istess kejl li tkejlu intom jitkejjel lilkom, u jingħatakom iżjed ukoll.

25 Għax min għandu, jingħatalu; u min ma għandux, jitteħidlu saħansitra dak li għandu."

Il-parabbola taż-żerriegħa li tinbet weħidha

26 U qal: "Is-Saltna ta' Alla hi bħal meta raġel ikun xeħet iż-żerriegħa fl-art.

27 Rieqed jew imqajjem, billejl jew binhar, iż-żerriegħa tinbet u tikber, bla ma jaf kif.

28 L-art trodd minnha nfisha l-ewwel il-barma, imbagħad is-sbula, imbagħad il-qamħ mimli fis-sbula.

29 U meta l-frott isir, malajr il-bidwi jmidd idu għall-mingel, għax ikun wasal żmien il-ħsad."

Il-parabbola taż-żerriegħa tal-mustarda

(Mt 13,31-32; Lq 13,18-19)

30 U qal: "Ma' xiex sejr inqabbluha s-Saltna ta' Alla, jew b'liema parabbola nfissruha?"

31 Qisha żerriegħa tal-mustarda; din meta tinżara' fil-ħamrija, hi l-iċken fost iż-żrieragħ kollha fuq l-art;

32 imma wara li tinżara' tikber u ssir l-akbar waħda fost il-ħxejjex kollha, u toħroġ friegħi wesgħin, hekk li l-għasafar tal-ajru jkunu jistgħu jistkennu għad-dell tagħha."

L-użu tal-paraboli

(Mt 13,34-35)

33 B'ħafna paraboli bħal dawn kien ixandrilhom il-kelma, kif kienu jistgħu jifhmuhuma huma,

34 u mingħajr xi parabbola ma kienx ikellimhom; imma lid-dixxipli tiegħu, meta kien ikun waħdu magħhom, kien ifissrilhom kollox.

Ġesù jsikket it-tempesta

(Mt 8,18.23-27; Lq 8,22-25)

35 Dak inhar, xhin sar filgħaxija qalilhom: "Ejjew naqsmu għax-xatt l-ieħor."

36 Hallelw in-nies, u ħaduh magħhom kif kien fid-dgħajsa; u marru miegħu dgħajjes oħra.

³⁷U qam riefnu kbir, u l-mewg beda tiela' għal god-dgħajsa, hekk li kienet ga bdiet timtela bl-ilma.

³⁸Hu kien fil-poppa, rieqed fuq imħadda. Qajmuh u qalulu: "Mgħallem, dan qisu mhux xejn għalik li ahna se nintilfu?"

³⁹Imbagħad qam, ordna lir-riħ u qal lill-baħar: "Iskot! Bizzejjed!" U r-riħ waqaf u waqgħet kalma kbira.

⁴⁰U qalilhom: "Dal-biza' kollu għaliex? Mela ma għandkomx fidi?"

⁴¹U qabadhom biza' kbir, u bdew jgħidu lil xulxin: "Dan min hu, mela, biex saħansitra r-riħ u l-baħar jisimghu minnu?"

Mark 5

Ġesù jfejjaq raġel imxajtan f'Gerasa

(Mt 8,28-34; Lq 8,26-39)

¹Waslu x-xatt l-ieħor tal-baħar u ġew fil-pajjiż tal-Gerasin.

²Kif nizel mid-dgħajsa, resaq fuq wieħed, li ħareġ mill-oqbra, li kien maħkum minn spirtu ħazin.

³Dan kien jgħammar fl-oqbra, u ħadd ma kien jista' jzommu marbut, anqas b'katina,

⁴għax bosta drabi laħqu rabtuh bix-xkiel u bil-ktajjen u hu kien jaqsam il-ktajjen u jkisser ix-xkiel, u ħadd ma kellu l-ħila jzommu.

⁵Lejl u nhar kien il-ħin kollu joqgħod qalb l-oqbra jew fuq il-muntanji, jixher u jqatta' ġismu biż-żrar.

⁶Kif lemaħ lil Ġesù mill-bogħod ġera lejha, inxtehet fl-art quddiemu,

⁷u għajjat b'lehen qawwi u qallu: "Ahna x'għandna x'naqsmu, Ġesù, Bin Alla l-Għoli? Ahlifli fuq Alla li ma taħqarnix!"

⁸Għax kien qallu: "Oħroġ, ja spirtu ħazin, minn dan il-bniedem!"

⁹Imbagħad staqsieh: "X'jismek?" "Leġjun jisimni," wiegħbu, "għax ahna ħafna."

¹⁰U beda jitolbu bil-herqa biex ma jkeççihomx barra mill-pajjiż.

¹¹Mela kien hemm merħla kbira ta' qzieqez tirgħa mal-ġenb tal-għolja,

¹²u l-ispirti talbuh ħafna u qalulu: "Ibghatna lejn il-qzieqez ha nidhlu fihom."

¹³U halliehom imorru. L-ispirti ħziena ħargu, u daħlu fil-qzieqez; u l-merħla, li kienet ta' madwar elfejn ras, inxtehet għal ġol-baħar mill-għoli tax-xaqliba u għerqet fil-baħar.

14 Ir-rgħajja tagħhom ħarbu u marru jxerrdu l-aħbar mal-belt u l-irziezet, u n-nies giet tara x'għara.

15 Ġew ħdejn Ġesù, u lil dak li qabel kien maħkum mix-xitan u li kellu l-leġjun go fih rawh bilqiegħda, liebes u mohħu f'sikktu, u baqgħu mibluġhin bil-biza'.

16 In-nies li raw il-grajja qalulhom x'kien għadda minn għala l-imxajtan u l-qżieqez.

17 Imbagħad bdew jitolbuh ħafna lil Ġesù biex iwarrab minn pajjiżhom.

18 Kif kien tiela' fuq id-dgħajsa, dak li qabel kien maħkum mix-xitan beda jitolbu ħafna biex iħallih jibqa' miegħu.

19 Izda hu ma ħalliehx, u qallu: "Mur ingabar id-dar ma' niesek, u għidilhom kulma għamel miegħek il-Mulej, u kif ħenn għalik."

20 Dak telaq, u beda jxandar fid-Dekapoli kemm kien għamel miegħu Ġesù. U kulħadd stagħgeb.

Ġesù jfejjaq mara u jqajjem tifla mill-mewt

(Mt 9,18-26; Lq 8,40-56)

21 Wara li Ġesù raġa' qasam bid-dgħajsa għax-xatt l-ieħor, waqt li kien ħdejn il-baħar ingabret madwaru kotra kbira ta' nies.

22 U gie wieħed mill-kapijiet tas-sinagoga, jismu Ġajru. Dan, malli rah, inxtehet f'riġlejh,

23 u talbu ħafna u qallu: "Binti ż-żgħira waslet fl-aħħar; ejja qiegħed idejk fuqha, ħalli tfiq u tgħix."

24 U Ġesù telaq miegħu, b'kotra kbira miexja warajh, kulħadd iross fuqu.

25 U kien hemm mara li kienet ilha tnax-il sena sħaħ tbat bit-tnixxija tad-demmm.

26 Kienet batiet wisq taħt ħafna tobba, u nefqet kulma kellha, u mhux biss ma swielha xejn, imma talli marret għall-agħar.

27 Meta semgħet b'Ġesù, giet qalb il-folla, resqet minn warajh u messitlu l-mantar,

28 għax qalet: "Jekk immiss imqar il-mantar tiegħu nkun imfejjaq."

29 F'daqqa waħda t-tnixxija tad-demmm waqfitilha, u ġewwa fiha ħasset li kienet fieqet mill-marda tagħha.

30 Ġesù minnufih intebaħ bil-qawwa li ħarġet minnu, u dar lejn il-kotra u staqsa: "Min messli l-mantar?"

31 Id-dixxipli tiegħu qalulu: "Qiegħed tara dawn in-nies kollha jrossu madwarek, u tistaqsi: Min messni?"

- ³²Hu beda jħares madwaru biex jara jilmaħx lil dik li kienet għamlet dan.
- ³³Imbagħad il-mara, tirtogħod bil-biża' għax għarfet x'kien ġralha, resqet, inxteħtet f'riġlejh u stqarritlu s-sewwa kollu.
- ³⁴"Binti," qalilha, "il-fidi tiegħek fejqitek; mur bis-sliem, u kun imfejqa mill-marda tiegħek."
- ³⁵Kif kien għadu jitkellem, waslu xi wħud mid-dar tal-kap tas-sinagoga u lil dan qalulu: "Bintek mietet; għalfejn tħabbtu iżjed l-Imgħallem?"
- ³⁶Iżda Ġesù sama' x'kienu qegħdin jgħidu, u qal lill-kap tas-sinagoga: "Tibżax, biss inti emmen."
- ³⁷U ma ħalla lil ħadd imur miegħu ħlief lil Pietru, lil Ġakbu, u lil Ġwanni, ħu Ġakbu.
- ³⁸Waslu d-dar tal-kap tas-sinagoga, u ra storbju sħiħ u nies jibku u jixhru.
- ³⁹Daħal, u qalilhom: "Dan l-istorbju kollu u dan il-biki għalfejn? It-tfajla mhijiex mejta, imma riegda."
- ⁴⁰U qabdu jiddieħku bih. Imma hu kecciehom ilkoll 'il barra, ħa miegħu lil missier it-tfajla u lil ommha u lil dawk li kienu miegħu u daħal fejn kienet it-tfajla.
- ⁴¹Qabdilha idha, u qalilha: "Talitha, qum!" jġigifieri: "Tfajla, qiegħed ngħidlek, qum!"
- ⁴²Minnufih it-tfajla qamet u qabdet timxi; għax kellha tnax-il sena. U baqgħu mibluġħin bil-għageb.
- ⁴³U hu wissiehom bis-sħiħ biex dan ma jkun jaf bih ħadd, u qalilhom jagħtuha tiekol.

Mark 6

In-nies ta' Nazaret ma jilqgħux lil Ġesù

(Mt 13,56-58; Lq 4,16-30)

- ¹Telaq minn hemm u mar lejn pajjiżu u d-dixxipli tiegħu marru miegħu.
- ²Meta wasal is-Sibt, daħal jgħallem fis-sinagoga, u l-ħafna li semgħuh bdew jistagħgħbu u jgħidu: "Mnejn kisbu dan kollu? U x'inhu dan l-għerf li ngħatalu biex saħansitra qegħdin isiru dawn l-għegubijiet kbar b'idejh?"
- ³Dan mħuwieħ il-mastrudaxxa bin Marija u ħu Ġakbu u Ġosè u Ġuda u Xmun? U ħutu l-bniet mħumiex hawn magħna?" U huma skandalizzaw ruħhom minħabba fih.

⁴Qalilhom Ġesù: “Ebda profeta ma hu bla gieñ jekk mhux f’pajjiżu u fost qrabatu u f’daru stess.”

⁵U hemmhekk ma sata’ jagħmel ebda miraklu, ħlief li qiegħed idejh fuq ftit morda u fejjaqhom;

⁶u baqa’ mistagħgeb bin-nuqqas ta’ fidi tagħhom.

Il-missjoni tat-Tnax

(Mt 10,1-14; Lq 9,1-6)

U mar idur l-irħula ta’ dawk l-inħawi jgħallem.

⁷U sejjaħ it-Tnax, u beda jibgħathom tnejn tnejn, filwaqt li tahom is-setgħa fuq l-ispirti ħżiena.

⁸U wissiehom biex ma jieħdu xejn magħhom għat-triq ħlief ħatar: la ħobż, la ħorġa, lanqas flus fi ħziemhom;

⁹imma li jilbsu l-qrieq u ma jxiddux żewġ ilbiesi.

¹⁰Qalilhom: “Fejn tidħlu f’xi dar, ibqgħu fiha sa ma titilqu minn hemmhekk.

¹¹U jekk xi post ma jilqagħkomx u ma jisimgħukomx, itilqu minn hemm u farfru t-trab minn taħt saqajkom bħala xhieda kontrihom.”

¹²Hargu mela jxandru biex in-nies jindmu;

¹³u keċċew bosta xjaten, u dilku ħafna morda biż-żejt u fejqhom.

Il-qtil ta’ Ġwanni l-Battista

(Mt 14,1-2; Lq 9,7-9)

¹⁴Is-sultan Erodi sama’ bih, għax ismu kien sar magħruf, u xi wħud bdew jgħidu: “Ġwanni l-Battista qam mill-imwiet; minħabba f’hekk li s-setgħat tal-mirakli qegħdin jaħdmu fih.”

¹⁵Imma oħrajn bdew jgħidu: “Dan Elija.” U oħrajn: “Profeta, bħal wieħed mill-profeti l-oħra.”

¹⁶Iżda Erodi, meta sama’ bih, qal: “Ġwanni l-Battista, li jien qtajtlu rasu, hu qam mill-mewt.”

¹⁷Għax kien Erodi stess li bagħat jarresta lil Ġwanni u qaflu fil-ħabs minħabba Erodja, mart ħuh Filippu, billi kien iżżewwigha hu.

¹⁸Għax Ġwanni lil Erodi kien jgħidlu: “Ma tistax iżżommha int il-mara ta’ ħuk.”

¹⁹Għalhekk Erodja saret tobogħdu u kienet trid toqtlu, imma ma kinitx tista’,

²⁰għax Erodi, li kien jaf x’raġel tajjeb u qaddis kien Ġwanni, kien jibza’ minnu; u kien iħarsu mill-għawġ, u kien iħobb joqgħod jisimgħu, għad li kien jibqa’ mħasseb ħafna wara li jisimgħu.

²¹Mela wasal jum tajjeb, meta Erodi għalaq sninu u għamel ikla lill-kbarat tiegħu, lill-fizzjali l-għolja u lill-aqwa nies tal-Galilija.

²²Bint Erodja daħlet tiżfen, u għoġbot lil Erodi u lill-mistednin tiegħu. Is-sultan qal lit-tfajla: “Itlobni kulma trid, u jien nagħtik kulma titlobni.”

²³U qalilha u ħalfilha: “Titlobni x’titlobni kollox nagħtik, imqar nofs is-saltna tiegħi.”

²⁴Dik ħarġet u marret tistaqsi lil ommha: “Tgħid x’nitolbu?” “Ras Ġwanni l-Battista,” wegħitha dik.

²⁵Malajr reġġet daħlet tgħaġġel quddiem is-sultan, talbitu u qaltu: “Irridek issa stess tagħtini ras Ġwanni l-Battista fuq platt.”

²⁶Tnikket għall-aħħar is-sultan, iżda minħabba l-gurament u l-mistednin ma riedx jargħa’ lura mill-kelma li taha.

²⁷Malajr is-sultan baġhat suldat minn ta’ madwaru u ordnalu li jgħiblu rasu. Dak mar u qatagħlu rasu fil-ħabs;

²⁸Imbagħad ġieba fuq platt u taha lit-tfajla, u t-tfajla marret tatha lil ommha.

²⁹Meta d-dixxipli tiegħu semgħu b’dan, ħadu l-ġisem tiegħu u difnuh go qabar.

Ġesù jitma’ ħamest elef ruħ

(Mt 14,13-21; Lq 9,10-17; Ġw 6,1-13)

³⁰L-apostli reġġu ġew ħdejn Ġesù u qalulu kulma kienu għamlu u għallmu.

³¹U hu qalilhom: “Ejjew miegħi intom biss weħidkom f’xi post imwarrab, u strieħu ftit.” Għax tassew, kien hemm ħafna nies ġejjin u sejrini, u anqas żmien biex jieklu ma kienu jħallulhom.

³²Marru mela bid-dgħajsa weħidhom lejn post imwarrab,

³³imma n-nies rawhom sejrini; kienu ħafna dawk li għarfuhom, u telqu jigrū ‘l hemm bil-mixi, nies mill-ibliet kollha, u waslu qabilhom.

³⁴Xhin niżel l-art mid-dgħajsa ra kotra kbira ta’ nies u tħassarhom, għax kienu qishom nagħaġ bla ma għandhom ragħaj, u qabad jgħallimhom ħafna hwejjeġ.

³⁵Meta kien sar il-ħin ġmielu, resqu d-dixxipli tiegħu u qalulu: “Dan post imwarrab, u ġa sar ħafna ħin.

³⁶Ibghathom, ħa jmorru fl-irziezet u fl-irħula tal-qrib jixtru xi ħaġa x’jieklu.”

³⁷Iżda hu wegħibhom: “Agħtuhom intom x’jieklu.” Qalulu: “U aħna se mmorru nixtru b’mitejn dinar ħobż biex nagħtuhom x’jieklu?”

³⁸Imbagħad staqsiehom: “Xi kemm għandkom ħobż? Morru araw.” Meta saru jafu, qalulu: “Hamsa, u żewġ ħutiet.”

39 Imbagħad ordnalhom iqiegħdu lil kulħadd bilqiegħda, ġemgħa ġemgħa, fuq il-ħaxix aħdar.

40 U n-nies inxteħtet fl-art mija mija, u ħamsin ħamsin.

41 Hu ħa l-ħames ħobżiet u ż-żewġ ħutiet, rafa' għajnejh lejn is-sema, bierek, qasam il-ħobżiet, u ta l-kisriet lid-dixxipli tiegħu biex inewluhom lin-nies quddiemhom, u qasam ukoll iż-żewġ ħutiet bejniethom ilkoll.

42 U kulħadd kiel u xaba'.

43 U ġabru l-bċejjeċ li fadal mill-ħobż u l-ħut u mlew tnax-il qoffa;

44 u kienu ħamest elef raġel dawk li kielu mill-ħobż!

Ġesù jimxi fuq l-ilma

(Mt 14,22-33; Ġw 6,16-21)

45 Minnufih ġagħal id-dixxipli tiegħu jtilgħu fuq id-dgħajsa u jmorru x-xatt l-ieħor qablu, lejn Betsajda, sakemm hu jibgħat in-nies.

46 Wara li sellmilhom u ħalliehom, tala' fuq l-għoljiet biex jitlob.

47 Xhin sar filgħaxija d-dgħajsa kienet għadha f'nofs il-baħar, u hu waħdu l-art.

48 Kif rahom jiħabtu jaqdfu, għax kellhom ir-riħ għal wiċċhom, għal xi r-raba' sahra tal-lejl mar lejn in-naħa tagħhom miexi fuq il-baħar, u ried jgħaddihom.

49 Huma rawh miexi fuq il-baħar u sħajluh xi fantażma, u qabdu jgħajtu,

50 għax ilkoll tbeżżgħu kif rawh. Izda hu minnufih kellimhom: "Aghmlu l-qalb, jiena hu, tibzghu xejn."

51 Imbagħad tala' hdejhomm fid-dgħajsa, u r-riħ waqaf. U komplew tnixxfu fihom infushom bil-għageb,

52 għax il-miraklu tal-ħobż ma kinux fehmuh, imma moħħhom kien magħluq.

Ġesù jfejjaq il-morda f'Ġennesaret

(Mt 14,34-36)

53 Wara li qasmu għan-naħa l-oħra, waslu l-art f'Ġennesaret u rabtu d-dgħajsa max-xatt.

54 Niżlu mid-dgħajsa, u n-nies minnufih għarfuh

55 u marru jigrum ma' dawk l-inħawi kollha. U bdew igorru l-morda fuq l-imtieraħ kull fejn kienu jisimgħu li qiegħed.

56 Kull fejn kien jidħol, fi rħula, bliet, jew kampanja, kienu jqiegħdu l-morda fil-pjazez u jitolbuh iħallihom imissu mqar tarf il-mantar; u dawk kollha li kienu jmissuh kienu jfiqu.

Mark 7

It-tradizzjonijiet tal-antenati

(Mt 15,1-9)

- ¹ Il-Fariżej u xi wħud mill-kittieba li ġew minn Ġerusalem ingabru ħdejh,
² u raw li xi wħud mid-dixxipli tiegħu kienu qegħdin jieklu b'idejhom mhumiex indaf, jġigifieri mhumiex maħsulin.
- ³ Għax il-Fariżej, u l-Lhud kollha, biex iħarsu t-tradizzjoni ta' missirijietom, ma jmissux ikel qabel ma jkunu ħaslu idejhom sewwa;
- ⁴ hekk ukoll wara li jerggħu lura mis-suq, ma jklux jekk ma jinħaslux; u għandhom bosta drawwiet oħra li baqgħu marbutin magħhom minn żmien għal iehor, bħalma huma l-ħasil tat-tazzi u tal-buqari u tal-ktieli tal-bronż.
- ⁵ Mela, il-Fariżej u l-kittieba staqsewh: “Dan l-għala d-dixxipli tiegħek ma jgibux ruħhom skont it-tradizzjoni ta' missirijietom, imma jieklu b'idejhom mhumiex indaf?”
- ⁶ Izda hu wegħibhom: “Sewwa ħabbar Isaija fuqkom, ja nies ta' wiċċ b'iehor, bħalma hu miktub, ‘Dan il-poplu bix-xufftejn biss jagħtini ġieħ, imma qalbhom hija 'l bogħod minni.
- ⁷ Fiergħa hi l-qima li jagħtuni; jgħallmu duttrina li mhijiex għajr preċetti tal-bnedmin.’
- ⁸ Hekk intom, twarrbu l-kmandamenti ta' Alla biex tħaddnu t-tradizzjoni tal-bnedmin.”
- ⁹ U qalilhom: “Helu ħelu gġibu fix-xejn il-kmandamenti ta' Alla biex tħarsu t-tradizzjoni tagħkom.
- ¹⁰ Mosè qal, ‘Weggaħ lil missierek u 'l ommok' u 'min iżebłaħ lil missieru jew 'l ommu għandu jieħu l-mewt’.
- ¹¹ Imma intom tgħidu: Jekk wiehed jgħid lil missieru jew 'l ommu, ‘Il-gid li għandi, li jista' jkun ta' għajjnuna għalik, huwa Qorban’ (jġigifieri, offerta)’
- ¹² intom mbagħad ma tħalluh jagħmel xejn iżjed għal missieru jew ommu,
- ¹³ u hekk iġġibu fix-xejn il-kelma ta' Alla bit-tradizzjoni li tgħaddu minn generazzjoni għal oħra. U bosta ħwejjeġ oħra bħal dawn tagħmlu.”

X'inhu li jtabba' lill-bniedem

(Mt 15,10-20)

- ¹⁴ Raġa' sejjaħ in-nies lejh u qalilhom: “Isingħuni, intom ilkoll, u ifhmuni!

¹⁵Ma hemm xejn minn barra li meta jidħol fi bniedem itebbghu; imma dak li joħroġ minn ġol-bniedem, dak hu li jtabba' lill-bniedem."

¹⁷Meta ħalla n-nies u daħal id-dar, id-dixxipli tiegħu staqsewh fuq il-parabbola.

¹⁸U hu qalilhom: "Intom ukoll daqshekk bla moħħ? Ma tifhmux li xejn ma jista' jtabba' lill-bniedem minn dak li jidħol go fih minn barra,

¹⁹la darba dan mhux fil-qalb imur, iżda fl-istonku, biex imbagħhad jintrema fil-ħofra?" B'hekk wera li l-ikel kollu hu safi.

²⁰U qalilhom: "Dak li joħroġ minn ġol-bniedem, dak hu li jtabba' lill-bniedem.

²¹Għax hu minn ġewwa, mill-qalb tal-bniedem, li joħorġu l-ħsibijiet il-ħżiena, żina, serq, qtil,

²²adulterju, regħba, ħażen, qerq, libertinagg, għira, malafama, supservja u bluha.

²³Dal-ħażen kollu minn ġewwa joħroġ u jtabba' lill-bniedem."

Il-fidi tal-mara Sirofeniċja

(Mt 15,21-28)

²⁴Minn hemmhekk telaq u mar fl-inħawi tal-belt ta' Tir. Daħal joqgħod f'dar, u ried li ħadd ma jsir jaf. Iżda ma setax ikun li jinħeba,

²⁵għax malajr semgħet bih waħda mara li kellha lil bintha maħkuma minn spirtu ħażin, u marret tinxteħet f'riġlejh.

²⁶Issa din il-mara kienet Griega, Sirofeniċja min-nisel tagħha. Bdiet mela titolbu biex ikeċċi x-xitan minn go bintha.

²⁷U hu qalilha: "L-ewwel ħa jixbgħu l-ulied, għax mhux sewwa tieħu l-ħobż tal-ulied u tixħtu lill-ġriewi."

²⁸Iżda hi weġbitu u qaltlu: "Hekk hu, Mulej; imma taħt il-mejda l-ġriewi wkoll jieklu l-frak mill-ħobż tat-tfal."

²⁹Imbagħhad qalilha: "Għal din il-kelma li għedt, mur, ix-xitan ħareġ minn bintek."

³⁰U xħin marret id-dar, sabet it-tifla mimduda, u x-xitan kien ħareġ minnha.

Ġesù jfejjaq trux u mbikkem

³¹Raġa' telaq mill-inħawi tal-belt ta' Tir, għadda minn Sidon lejn il-baħar tal-Galilija, fl-inħawi tad-Dekapoli.

³²U ġabulu wieħed, trux u mbikkem, u talbuh iqegħedlu idu fuqu.

³³Ġesù ħarġu għalih waħdu minn qalb in-nies, daħħal subgħajh f'widnejh u messlu lsienu bir-riq tiegħu.

³⁴Imbagħad refa' għajnejh lejn is-sema, tniehed tnehida, u qallu: "Effata," jiġifieri, "Infetaħ!"

³⁵U minnufih widnejh infetħulu, l-irbit ta' lsienu nħallu u qabad jitkellem sewwa.

³⁶Ġesù wissiehom biex ma jgħidu lil ħadd; iżda aktar ma wissiehom, aktar bdew ixandruh.

³⁷U mimlijin bil-għageb, bdew jgħidu: "Kollox għamel tajjeb: jagħti s-smiġħ lit-torox u l-kliem lill-imbikkmin."

Mark 8

Ġesù jitma' erbat elef

(Mt 15,32-39)

¹F'dawk il-jiem, reġgħet ingabret kotra kbira u ma kellhomx x'jieklu, sejjaħ id-dixxipli tiegħu u qalilhom:

²"Niħassarhom lil dawn in-nies, għax ġa ilhom miegħi tlitt ijiem, u ma għandhom xejn x'jieklu.

³Jekk inħallihom imorru sajmin lejn djarhom, żgur iħosshom ħazin fit-triq, għax xi wħud minnhom ġew mill-bogħod."

⁴Id-dixxipli tiegħu wegħbu: "F'deżert bħal dan minn fejn jista' wiehed ixabba' lil dawn in-nies kollha bil-ħobż?"

⁵Hu staqsiehom: "Xi kemm għandkom ħobż?" Qalulu: "Sebġha."

⁶Imbagħad qal lin-nies kollha jinxteħtu bilqiegħda fl-art, ħa s-seba' ħobżiet, radd il-ħajr, qasamhom u tahom lid-dixxipli tiegħu biex inewluhom lin-nies, u huma newluhom.

⁷U kellhom ukoll xi ftit ħut żgħir; berikhom, u ried li jitnewlu dawn ukoll.

⁸U kielu u xebgħu; u ġabru l-bćejjeċ li kien fadal, sebat iqfief!

⁹U kien hemm madwar l-erbat elef ruħ!

¹⁰Imbagħad bagħathom. U minnufih tala' fuq dgħajsa flimkien mad-dixxipli tiegħu u mar lejn l-inħawi ta' Dalmanuta.

Il-Fariżej jitolbu sinjal mis-sema

(Mt 16,1-4)

¹¹Ġew il-Fariżej u bdew iħaqquha miegħu; u, biex iġarrbuh, talbuh sinjal mis-sema.

¹²Hu tniehed tnehida fih innifsu u qal: "Għalfejn irid sinjal dan in-nisel? Tassew ngħidilkom, ebda sinjal ma jingħatalu dan in-nisel."

13U telaqhom, raġa' tala' fuq id-dgħajsa u mar ix-xatt l-ieħor.

Il-ħmira tal-Fariżej u ta' Erodi

(Mt 16,5-12)

14U nsew jieħdu l-ħobż, u ma kellhomx ħlief ħobża waħda magħhom fid-dgħajsa.

15Hu wissiehom u qalilhom: "Ifthu għajnejkom, oqogħdu attenti mill-ħmira tal-Fariżej u mill-ħmira ta' Erodi!"

16Huma bdew jgħidu bejniethom: "Dan għax m'għandniex ħobż."

17Ġesù induna u qalilhom: "X'intom tgħidu bejniethom li ma għandkomx ħobż. Għadkom ma ntbaħtux u ma fhimtux? X'ebusija ta' ras għandkom?"

18Għandkom għajnejn u ma tarawx? Għandkom widnejn u ma tisimghux? Ma tiftakrux

19meta qassamt il-ħames ħobziet bejn il-ħamest elef ruħ, kemm-il qoffa għartu mimlija bil-bçejeċ li kien fadal?" Qalulu: "Tnax."

20"Meta qassamt is-seba' ħobziet bejn l-erbat elef ruħ, kemm-il qoffa għartu bil-bçejeċ li kien fadal?" Qalulu: "Sebgħa."

21"U għadkom ma fhimtux?" qalilhom.

Ġesù jfejjaq raġel aghma f'Betsajda

22Waslu Betsajda, u ħadulu quddiemu raġel aghma u talbuh imissu.

23Qabad l-aghma minn idu u ħadu barra mir-raħal, bezaqlu f'għajnejh, qiegħed idejh fuqu u staqsieh: "Qiegħed tara xi ħaġa?"

24Dak ħares 'il fuq u qal: "Qiegħed nara n-nies, imma qiegħed narahom donnhom sigar mexjin."

25Imbagħad raġa' qegħedlu idejh fuq għajnejh, u beda jara ċar: u kien imfejjaq, hekk li sar jara kollox tajjeb mill-bogħod ukoll.

26Bagħtu lura lejn daru, u qallu: "Qis li ma tgħid xejn meta tmur ir-raħal."

Stqarrija tal-fidi minn Pietru

(Mt 16,13-20; Lq 9,18-21)

27Telaq Ġesù flimkien mad-dixxipli tiegħu lejn l-irħula ta' Ċesarija ta' Filippu. Huma u mexjin, lid-dixxipli tiegħu għamlilhom din il-mistoqsija: "Min jgħidu n-nies li jien?"

28Weġbuh u qalulu: "Ġwanni l-Battista; oħrajn, Elija; u oħrajn, wieħed mill-profeti."

29"Imma intom," staqsiehom, "intom min tgħidu li jien?" Qabeż Pietru u qallu: "Inti l-Messija."

30 Imbagħad ordnalhom ħafna biex ma jitkellmu ma' ħadd fuqu.

L-ewwel taħbira tal-mewt u tal-qawmien

(Mt 16,21-23; Lq 9,22)

31 U beda jgħallimhom fuq li kien meħtieġ li Bin il-bniedem ibati ħafna, ikun miċħud mill-anzjani u mill-qassisin il-kbar u l-kittieba, joqtluh, u wara tlitt ijiem jerga' jqum.

32 Fuq dan kellimhom ċar. Pietru ġibdu lejha u beda jlumha.

33 Izda hu dar iħares lejha id-dixxipli tiegħu, u ċanfar lil Pietru u qallu: "Itlaq minn quddiem, ja xitan, għax m'intix taħseb fil-ħwejjeg ta' Alla, imma f'dawk tal-bnedmin!"

34 Sejjaħ lejha in-nies flimkien mad-dixxipli tiegħu u qalilhom: "Jekk xi ħadd irid jiġi warajja, għandu jċhad lilu nnifsu, jerfa' salibu, u jimxi warajja.

35 Għax min irid isalva ħajtu, jitlefha; imma min jitlef ħajtu għall-imħabba tiegħi u tal-Evangeli, isalvaha.

36 Għax x'jiswielu l-bniedem jekk jikseb id-dinja kollha u mbagħad jitlef ħajtu?

37 Xi prezż jista' jagħti l-bniedem biex isalva ħajtu?

38 Għax jekk xi ħadd, minn dan in-nisel żieni u midnebb tal-lum, għad jistħi minni u minn kliemi, Bin il-bniedem ukoll għad jistħi minni meta jiġi fil-glorja ta' Missieru flimkien mal-angli mqaddsa."

Mark 9

1 Qalilhom ukoll: "Tassew ngħidilkom, li hawn xi wħud minnkom li qegħdin hawn, li żgur ma jgarrbux il-mewt qabel ma jaraw il-wasla tas-Saltna ta' Alla, mogħnija bil-qawwa."

It-Trasfigurazzjoni

(Mt 17,1-8; Lq 9,28-36)

2 Sitt jiem wara Ġesù ħa miegħu lil Pietru u lil Ġakbu u lil Ġwanni, tellagħhom weħidhom fuq muntanja għolja, u tbiddel quddiemhom.

3 Ilbiesu sar abjad u jgħammex b'dija tal-għageb: ebda ħassiel fid-dinja ma jista' jġib il-ħwejjeg bojod daqshekk.

4 U dehrilhom Elija ma' Mosè, jitkellmu ma' Ġesù.

5 Qabad Pietru u qal lil Ġesù: "Mgħallem, kemm hu sew li aħna hawn! Ha ntellgħu tliet tined, waħda għalik, waħda għal Mosè, u waħda għal Elija."

6 Dan qalu għax ma kienx jaf x'jaqbad jgħid bil-biża' kbir li waqa' fuqhom.

⁷Imbagħad giet sħaba u għattiethom, u minn ġos-sħaba nstama' lehen jgħid: "Dan hu Ibni l-għażiż, isimghu lilu."

⁸Minnufih taw ħarsa madwarhom, u ma raw lil ħadd iżjed magħhom ħlief lil Ġesù waħdu.

⁹Huma u neżlin minn fuq il-muntanja, tahom ordni biex ma jitkellmu ma' ħadd fuq li kienu raw qabel ma Bin il-bniedem ikun qam mill-imwiet.

¹⁰Huma żammew kollox moħbi, iżda bdew jistaqsu lil xulxin x'kien ifisser 'tqum mill-imwiet'.

¹¹Staqsewh u qalulu: "Għaliex jgħidu l-kittieba li l-ewwel għandu jigi Elija?"

¹²"Tassew," wegibhom, "l-ewwel għandu jigi Elija, u jerga' jqiegħed kollox f'postu. Mela kif inhu miktub fuq Bin il-bniedem li għandu jbati ħafna u jkun imżebļaħ?"

¹³Imma ngħidilkom: Elija ġa ġie, u huma ġiebu rwieħhom miegħu kif għoġobhom, bħalma hemm miktub fuqu."

Ġesù jfejjaq tifel u jehilsu mix-xitan

(Mt 17,14-20; Lq 9,37-42)

¹⁴Meta reggħu ġew ħdejn id-dixxipli l-oħra, rawhom b'kotra kbira ta' nies madwarhom, u xi kittieba jitlewmu magħhom.

¹⁵In-nies, kif rawh, ilkoll stagħgħbu ħafna u ġrew lejħ biex isellmulu.

¹⁶U hu staqsiehom: "Fuqieħ qegħdin titlewmu magħhom?"

¹⁷U wieħed mill-kotra qallu: "Mgħallem, ġibtlek lil ibni għax għandu spirtu mbikkem.

¹⁸U kull fejn jaħkmu jsabbtu mal-art u hu joħroġ ir-ragħwa minn ħalqu, jgħażżeż snien u jibbies. Għedt lid-dixxipli tiegħek biex ikeċċuħ minnu, u ma kellhomx ħila."

¹⁹"Ja nies bla fidi," qalilhom Ġesù, "kemm se ndum magħkom? Kemm se ndum nissaportikom? Ġibuhuli quddiem." "

²⁰U ressquhulu quddiemu. L-ispirtu, malli lemaħ lil Ġesù, beda jħabbtu 'l hawn u 'l hemm bir-ragħwa f'ħalqu.

²¹"Xi kemm ilu jagħtih hekk?" staqsa Ġesù lil missieru. "Minn ċkunitu," qallu,

²²"u sikwit ġie li tefgħu fin-nar u fl-ilma biex jeqirdu. Imma int, jekk tista' tagħmel xi ħaġa, għinna u ħenn għalina!"

²³"Jekk tista'!" qallu Ġesù. "Kollox jista' jkun għal min jemmen!"

²⁴Missier it-tifel minnufih beda jgħajjat u jgħidlu: “Jiena nemmen! Għinni fil-fidi nieqsa tiegħi!”

²⁵Ġesù, meta ra l-kotra tiżdied, hedded bl-aħrax lill-ispirtu ħażin u qallu: “Ja spirtu mbikkem u trux, jiena nordnalek: ohroġ minnu, u la terġax tidhol fih, qatt iżjed!”

²⁶U filwaqt li qabad jixher u jħabbtu ħafna, ħareġ minnu, u t-tifel inxtehet għal mejjet, hekk li l-kotra tan-nies bdiet tgħid: “Miet!”

²⁷Imma Ġesù qabdu minn idu u qajmu, u hu waqaf fuq saqajh.

²⁸Meta mbagħad Ġesù raġa’ daħal id-dar, id-dixxipli tiegħu staqsewh rasu u rashom: “Għaliex ma rnexxilniex inkeċċuh?”

²⁹“Spirtu bħal dak,” qalilhom, “ma jista’ jitkeċċa b’xejn ħlief bit-talb.”

It-tieni taħbira tal-mewt u tal-qawmien

(Mt 17,22-23; Lq 9,43-45)

³⁰Telqu minn hemm u għaddew minn nofs il-Galilija, u ma ried li ħadd ikun jaf,

³¹għax beda jgħallem lid-dixxipli tiegħu u jgħidilhom: “Bin il-bniedem se jingħata f’idejn il-bnedmin u joqtluh; u meta jkun maqtul, wara tlitt ijiem iqum mill-mewt.”

³²Izda huma ma fehmuhx dan il-kliem, u beżgħu jistaqsuh.

Min hu l-akbar fis-Saltna tas-Smewwiet

(Mt 18,1-5; Lq 9,46-48)

³³Waslu Kafarnahum; u meta kienu d-dar staqsiehom: “X’kontu qegħdin titħaddtu bejnietkom fit-triq?”

³⁴Izda huma baqgħu siekta, għax fit-triq kienu qagħdu jithaddtu bejniethom fuq min kien l-akbar.

³⁵Imbagħad qagħad bilqieghda, sejjah it-Tnax, u qalilhom: “Jekk xi ħadd irid ikun l-ewwel wieħed, għandu joqgħod wara kulħadd u jkun qaddej ta’ kulħadd.”

³⁶U ressaq lejha tfajjel ċkejken, qieghdu f’nofshom, ħaddnu bejn dirgħajh u qalilhom:

³⁷“Kull min jilqa’ wieħed minn dawn iċ-ċkejknin minħabba f’ismi, ikun jilqa’ lili; u min jilqa’ lili, ikun jilqa’ mhux lili, imma lil dak li bagħatni.”

Min mhuwiex kontra Ġesù

(Lq 9,49-50; Mt 10,42)

³⁸“Mgħallem,” qallu Ġwanni, “wieħed raġel, li s-soltu ma jkunx magħna, rajnieh ikeċċi x-xjaten f’ismek u ridna nżommuh, għax hu mhuwiex wieħed minn tagħna.”

39 Imma Ġesù qal: “La żżommuhx, le, għax ma hemm hadd li se jagħmel miraklu f’ismi u mbagħad malajr se jkollu hila jgħid kontra tiegħi.

40 Għax min mhuwiex kontra tagħna, huwa magħna.

41 “Min jagħtikom tazza ilma x’tixorbu għax intom tal-Messija, ngħidilkom is-sewwa li ma jibqax mingħajr il-ħlas tiegħu.”

L-iskandlu

(Mt 18,6-9; Lq 17,1-2)

42 “Imma min jagħti skandlu lil wieħed minn dawn iċ-ċkejknin li jemmnu f’ija, ikun jaqbillu jekk jorbtulu ma’ għonqu ġebbla tat-tħin minn dawk li jdawru l-ħmir u jixħtuh fil-baħar.

43 U jekk idek hija għalik okkażjoni ta’ dnuv, aqtagħha barra; jaħbatlek aħjar li tidhol b’id waħda fil-ħajja, milli li tmur b’idejk it-tnejn fl-infern, fin-nar li ma jintefiex.

45 U jekk riglek hu għalik okkażjoni ta’ dnuv, aqtagħha barra; jaħbatlek aħjar li tidhol b’rigel wieħed fil-ħajja, milli tinxtehet b’riglejk it-tnejn fl-infern.

47 U jekk għajnek hi għalik okkażjoni ta’ dnuv, aqlagħha barra; jaħbatlek aħjar li tidhol b’għajn waħda fis-Saltna ta’ Alla milli tinxtehet b’għajnejk it-tnejn fl-infern,

48 fejn id-dud tagħhom ma jmutx u fejn in-nar ma jintefiex.

49 Għax kulhadd ikun immellaħ bin-nar.

50 “Tajjeb il-melħ; iżda jekk il-melħ jaqta’, biex tergħu tagħtuh it-togħma tiegħu? Fittxu li jkollkom melħ fikom infuskom u li tgħixu fis-sliem bejnietkom.”

Mark 10

Id-divorzju

(Mt 19,1-9; Lq 16,18)

1 Telaq minn hemmhekk u mar fl-art tal-Lhudija u l’hemm mill-Ġordan, u n-nies mill-ġdid ingabret madwaru; u hu, kif kienet id-drawwa tiegħu, raġa’ qabad jgħallimhom.

2 Resqu xi Farizej lejh, u biex igarrbuh staqsewh jekk raġel jistax jitlaq lil martu.

3 Wegibhom u qal: “X’ordnalkom Mosè?”

4 Qalulu: “Mosè ta l-permess li wieħed jagħmel il-kitba tad-divorzju, u jibgħatha.”

5 Imbagħad wegibhom Ġesù: “Minħabba l-ebusija ta’ qalbkom kitbilkom dan l-ordni.

- ⁶Iżda sa mill-bidu tal-ħolqien Alla għamilhom raġel u mara.
- ⁷Għalhekk mela raġel iħalli lil missieru u 'l ommu u jingħaqad ma' martu,
- ⁸u t-tnejn isiru ġisem wieħed. Għalhekk mhumiex iżjed tnejn, imma ġisem wieħed.
- ⁹Mela dak li għaqqad Alla ma għandux jifirdu l-bniedem.”
- ¹⁰Xhin daħlu d-dar id-dixxipli reġgħu staqsewh fuq dan,
- ¹¹u hu qalilhom: “Min jitlaq lil martu u jiżzewweg oħra jkun ħati ta' adulterju kontra l-ewwel waħda;
- ¹²u jekk mara titlaq lil żewġha u tiżzewweg ieħor tkun ħatja ta' adulterju.”

Ġesù jbierek it-tfal iż-żgħar

(Mt 19,13-15; Lq 18,15-17)

- ¹³Ġabulu quddiemu xi tfal ċkejknin biex iberikhom, iżda d-dixxipli tiegħu qabdu jgħajtu magħhom.
- ¹⁴Ġesù, meta ra hekk, inkorla u qalilhom: “Halluhom it-tfal żgħar jiġu għandi; iżzommuhomx, għax ta' min hu bħalhom hija s-Saltna ta' Alla.
- ¹⁵Tassew ngħidilkom, li min is-Saltna ta' Alla ma jilqagħhiex bħal tifel ċkejken ma jidħolx fiha.”
- ¹⁶Imbagħad haddanhom miegħu u qiegħed idejh fuqhom u berikhom.

Ir-raġel għani

(Mt 19,16-22; Lq 18,18-23)

- ¹⁷Kien se jaqbad it-triq, meta mar fuqu wieħed jgħaġġel, niżel għarkupptejh quddiemu u qallu: “Mgħallem tajjeb, x'għandi nagħmel biex nikseb il-ħajja ta' dejjem?”
- ¹⁸“Għaliex qiegħed issejjaħli 'tajjeb'?” qallu Ġesù, “ħadd ma hu tajjeb ħlief Alla biss.
- ¹⁹Inti l-kmandamenti tafhom: la toqtolx, la tiżnix, la tisraqx, la tixhidx fil-falz, la tiħux bil-qerq dak li hu ta' haddieħor; weggaħ lil missierek u 'l ommok.”
- ²⁰U dak wiegħbu u qallu: “Mgħallem, jiena dan kollu ili nħarsu minn żgħožiti.”
- ²¹Imbagħad Ġesù xeħet fuqu ħarsa ta' mħabba u qallu: “Haġa waħda tonqsok: mur bigħ li għandek, agħtih lill-fqar, u jkollok teżor fis-sema; imbagħad ejja u imxi warajja.”
- ²²Imma għal dan il-kliem ir-raġel qarras wiċċu u telaq b'qalbu sewda, għaliex kellu bosta ġid.

23 Ġesù mbagħad ħares ħarsa madwaru u qal lid-dixxipli tiegħu: “Kemmi hi iebsa għall-għonja li jidhlu fis-Saltna ta’ Alla!

24 Id-dixxipli stagħgbu għal din il-kelma, imma Ġesù raġa’ qalilhom: “Kemmi hi iebsa, uliedi, li wiehed jidhol fis-Saltna ta’ Alla!

25 Eħfef li ġemel jgħaddi minn għajn ta’ labra milli wiehed għani jidhol fis-Saltna ta’ Alla!”

26 Huma stagħgbu wisq aktar, u bdew jgħidu wiehed lil ieħor: “Mela min jista’ jsalva?”

27 Ġesù ħares lejhom u qalilhom: “Għall-bnedmin dan ma jistax ikun, imma għal Alla iva; għax għal Alla kollox jista’ jkun.”

28 Qabeż Pietru u qallu: “Tajjeb! Aħna ħallejna kollox u ġejna warajk.”

29 Qallu Ġesù: “Tassew ngħidilkom, li fost dawki kollha li minħabba fija u l-Evangelju jhallu lil darhom jew lil ħuthom jew lil ommhom jew lil missierhom jew lil uliedhom jew l-għelieqi tagħhom,

30 ma hemm ħadd fosthom li minn issa, f’din id-dinja stess, ma jirċevix, għal mitt darba iktar, djar, aħwa, subien u bniet, ommijiet, ulied u għelieqi flimkien ma’ persekuzzjonijiet, u l-ħajja ta’ dejjem fiż-żmien li ġej.

31 U ħafna li huma tal-ewwel jiġu l-aħħar, u tal-aħħar jiġu l-ewwel.”

It-tielet taħbira tal-mewt u tal-qawmien

(Mt 20,17-19; Lq 18,31-33)

32 Kienu mexjin fit-triq, telgħin lejn Ġerusalem, u Ġesù kien miexi quddiemhom; u huma kienu mgħagġbin, u l-oħrajn li kienu mexjin warajhom kienu mbeżżgħin. Raġa’ sejjah it-Tnax ħdejh, u beda jgħidilhom x’kien se jgħaddi minn għalih:

33 “Ara, issa aħna telgħin Ġerusalem, u Bin il-bniedem se jingħata f’idejn il-qassisin il-kbar u l-kittieba, li jaqtgħuhielu għall-mewt u jerħuh f’idejn il-pagani;

34 dawn imbagħad jiddieħku bih, jobżqulu fuqu, jagħtuh is-swat u joqtluh, u wara tlitt ijiem iqum mill-mewt.”

It-talba ta’ Ġakbu u Ġwanni

(Mt 20,20-28)

35 Ġakbu u Ġwanni, ulied Żebedew, resqu lejhom u qalulu: “Mgħallem, dak li se nitolbuk irriduk tagħtihulna.”

36 “Xi triduni nagħmlilkom?” staqsiehom.

37 U huma wegħbu: “Hallina noqogħdu wiehed fuq il-lemin tiegħek u l-ieħor fuq ix-xellug fil-glorja tiegħek.”

38 Imma Ġesù qalilhom: “Ma tafux x’intom titolbu. Għandkom ħila tixorbu l-kalċi li se nixrob jien, u titgħammdu bil-magħmudija li biha se nitgħammed jien?”

39 “Għandna,” qalulu. Imbagħad qalilhom Ġesù: “Il-kalċi li se nixrob jien tixorbuh, iva, u titgħammdu wkoll bil-magħmudija li biha se nitgħammed jien;

40 imma li wieħed joqgħod fuq il-lemin jew fuq ix-xellug tiegħi, din mhijiex ħaġa tiegħi li nagħtiha jien, imma hi għal dawk li għalihom kienet imħejjija.”

41 L-għaxra l-oħra, meta semgħu dan, saħnu għal Ġakbu u għal Ġwanni.

42 Imma Ġesù sejħilhom u qalilhom: “Tafu intom, dawk in-nies, li l-bnedmin jgħodduhom bħala kapijiet tal-pagani, jaħkmu fuqhom, u l-kbarat tagħhom iħaddmu s-setgħa tagħhom fuqhom.

43 Fostkom ma għandux ikun hekk, imma min irid ikun kbir fostkom, għandu jkun qaddej tagħkom,

44 u min irid ikun l-ewwel fostkom, għandu joqgħod ilsir ta’ kulhadd.

45 Għax hekk ukoll Bin il-bniedem, hu ma ġiex biex ikun moqdi, imma biex jaqdi u biex jagħti ħajtu b’fidwa għall-kotra.”

Ġesù jfejjaq lil Bartimew l-agħma

(Mt 20,29-34; Lq 18,35-43)

46 U waslu Ġeriko. Hu u ħiereg minn Ġeriko flimkien mad-dixxipli tiegħu u ma’ kotra kbira ta’ nies, kien hemm wieħed tallab agħma, jismu Bartimew, bin Timew, bilqiegħda mal-ġenb tat-triq.

47 Dan, meta sama’ li kien Ġesù ta’ Nazaret, qabad jgħajjat u jgħid: “Ġesù, bin David, ikollok ħniena minni!”

48 Kien hemm ħafna li bdew jgħajtu miegħu biex jiskot imma hu aktar beda jgħajjat: “Bin David, ikollok ħniena minni!”

49 Ġesù waqaf u qal: “Sejħulu.” Huma sejħu l-agħma u qalulu: “Agħmel il-qalb! Qum, qiegħed isejjahlek.”

50 Dak tajjar il-mantar minn fuqu, qabeż fuq riġlejh u mar ħdejn Ġesù.

51 U Ġesù kellmu u qallu: “Xi tridni nagħmillek?” “Li nerga’ nara, Rabbuni,” wiegħbu l-agħma.

52 “Mur,” qallu Ġesù, “il-fidi tiegħek fejqitek.” U minnufih raġa’ beda jara, u baqa’ miexi warajh fit-triq.

Mark 11

Id-daħla messjanika f’Ġerusalemm

(Mt 21,1-11; Lq 19,28-40; Ġw 12,12-16)

¹Xhin waslu qrib Ġerusalem, quddiem Betfage u Betanja, hdejn l-Għolja taż-Żebbuġ, baġhat tnejn mid-dixxipli tiegħu

²u qalilhom: “Morru fir-raħal li hemm biswitkom, u kif taslu hemmhekk issibu felu marbut li hadd qatt għadu ma rikeb fuqu. Holluh u ġibuh.

³Jekk xi hadd jistaqsikom, ‘Dan kif qegħdin tagħmluh?’ għidulu, ‘Il-Mulej jeħtiegu, u malajr jerga’ jibagħtu hawn.’ ”

⁴Marru, u sabu felu marbut hdejn bieb barra fit-triq; u hallewh.

⁵Xi wħud minn dawk li kienu hemm qalulhom: “X’intom tħolluh tagħmlu dak il-felu?”

⁶Huma wegħbuhom kif kien qalilhom Ġesù, u dawk hallewhom jagħmlu.

⁷Hadu l-felu lil Ġesù, qiegħdu l-immatar tagħhom fuq il-felu, u Ġesù rikeb fuqu.

⁸U bosta nies firxu fit-triq l-immatar tagħhom, u oħrajn xi friegħi hodor li kienu qatgħu mill-għelieqi.

⁹U kemm dawk li kienu miexja quddiem u kemm dawk li kienu miexja wara, bdew jgħajtu: “Hosanna! Imbierak min ġej f’isem il-Mulej!

¹⁰Imbierka s-Saltna li ġejja ta’ David missierna. Hosanna fl-oghla tas-smewwiet!”

¹¹Daħal Ġerusalem u baqa’ sejjer fit-tempju, ta ħarsa madwaru, u mbaġhad, billi kien ga sar il-ħin, ħareġ biex imur Betanja mat-Tnax.

Is-sigra tat-tin misħuta

(Mt 21,18-19)

¹²L-għada, kif ħargu minn Betanja, hadu l-ġuħ.

¹³Mill-bogħod lemaħ sigra tat-tin kollha weraq, u mar jara jsibx xi haġa fiha. Imma, kif resaq hdejha, ma sabilha xejn ħlief weraq, għax it-tin kien għadu m’huwiex žmienu.

¹⁴U qalilha: “Qatt iżjed ma jkun hawn min jiekol frott minnek għal li ġej!” U d-dixxipli tiegħu semgħuh.

Il-qdusija tat-tempju

(Mt 21,12-17; Lq 19,45-48; Ġw 2,14-16)

¹⁵U waslu Ġerusalem. Kif daħal fit-tempju, qabad ikeċċi l-bejjiegħa u x-xerrejja li kien hemm fit-tempju, qaleb l-imwejjed tas-sarrafa tal-flus u s-siġġijiet ta’ dawk li kienu jbigħu l-ħamiem,

¹⁶u ma ħalla lil hadd mgħobbi b’xi haġa jaqsam mit-tempju.

17U beda jgħallimhom u jgħidilhom: “Ma hemmx miktub li d-dar tiegħi tkun tissejjaħ dar it-talb għall-ġnus kollha? Intom, imma, għamiltuha għar tal-hallelin!”

18Dan wasal f'widnejn il-qassisin il-kbar u l-kittieba, u bdew jaraw x'jagħmlu biex jeqirduh; għax huma kienu jibzġħu minnu, billi l-poplu kollu kien mimli bil-għaġeb għat-tagħlim tiegħu.

19Filgħaxija mbagħad ħargu barra mill-belt.

Tagħlima mis-siġra mnixxfa

(Mt 21,20-22)

20Filgħodu kmieni, huma u għaddejnin minn hemm, raw is-siġra tat-tin imnixxfa sa mill-għerūq.

21Pietru ftakar, u qallu: “Ara Rabbi, it-tina li sħett int nixfet!”

22U Ġesù wieġeb u qalilhom: “Emmnu f'Alla.

23Tassew ngħidilkom, li jekk xi ħadd jgħid lil din il-muntanja, ‘Intrefa’ u nxeħet il-baħar’, bla ma joqgħod jithasseb f'qalbu imma jemmen li dak li jgħid ikun se jsir, isirli żgur.

24Għalhekk ngħidilkom: kulma titolbu fit-talb tagħkom, emmnu li tkunu ga qlajtuh, u jingħatakom.

25U meta tkunu weqfin titolbu, jekk ikollkom xi ħaġa kontra xi ħadd, aħfru, biex ukoll Missierkom li hu fis-smewwiet jaħfer lilkom il-ħtijiet tagħkom.”

Il-Lhud jistaqsu dwar is-setgħa ta' Ġesù

(Mt 21,23-27; Lq 20,1-8)

27Mill-ġdid marru Ġerusalem. Kif kien qiegħed idur fit-tempju, resqu fuqu l-qassisin il-kbar u l-kittieba u x-xjuħ

28u staqsew: “Int b'liema setgħa qiegħed tagħmlu dan kollu? U min tahielek din is-setgħa biex tagħmlu?”

29“Ha nagħmlilkom mistoqsija waħda jien,” qalilhom Ġesù, “wegbuni għaliha, u ngħidilkom b'liema setgħa qiegħed nagħmel dan kollu.

30Il-magħmudija ta' Ġwanni kienet ħaġa ġejja mis-sema jew mill-bnedmin? Wegbuni.”

31Dawk, bejnhom u bejn ruħhom, bdew jirragunaw u jgħidu: “Jekk inwegbuh, ‘Mis-sema’, jgħidilna, ‘Mela għaliex ma emmintuhx?’

32Mela ngħidulu ‘Mill-bnedmin?’” Huma kienu jibzġħu min-nies, għax kulhadd kien iżomm li Ġwanni kien tabilhaqq profeta.

³³Għalhekk lil Ġesù weġbuh u qalulu: “Ma nafux.” U Ġesù qalilhom: “Mela anqas jien ma ngħidilkom b’liema setgħa qiegħed nagħmel dan.”

Mark 12

Il-parabbola tal-għalqa u l-bdiewa

(Mt 21,33-46; Lq 20,9-19)

¹U beda jkellimhom bil-parabboli: “Kien hemm raġel li ħawwel għalqa bid-dwieli; tella’ ħajt tas-sejjeħ madwarha, ħaffer magħsar fiha, bnielha torri, u qabbilha lil xi bdiewa. U siefer f’art oħra.

²Meta wasal iż-żmien, baġħat qaddej għand dawk il-bdiewa biex jiġborlu mingħandhom is-sehem li kien imiss lilu mill-frott tal-għalqa.

³Iżda huma qabduh, sawtuh, u baġħtuh lura idu f’idu.

⁴Raġa’ baġħtilhom qaddej ieħor, u lil dan ukoll tawh fuq rasu u ġiebu ruħhom ħazin ħafna miegħu.

⁵Baġħtilhom ieħor, u lil dan qatluh. Hekk ukoll bosta oħrajn; lil xi wħud minnhom sawtuhom, u lil xi oħrajn qatluhom.

⁶Kien baqagħlu wieħed ieħor, ibnu l-għażiż. Fl-aħħar baġħtilhom lilu. ‘Minn ibni jistħu,’ qal.

⁷Iżda dawk il-bdiewa bdew jgħidu bejniethom, ‘Ara l-werriet! Ejjew noqtluh, u l-wirt tiegħu jaqa’ fuqna.’

⁸Qabduh u qatluh, u xeħtuh barra mill-għalqa.

⁹X’jaġħmel sid l-għalqa? Jiġi u jeqred il-bdiewa, u l-għalqa jqabbilha lil ħaddieħor.

¹⁰Anqas din l-Iskrittura ma qrajtu, ‘Il-ġebbla li warrbu l-bennejja saret il-ġebbla tax-xewka:

¹¹bis-saħħa tal-Mulej seħħ dan; ħaġa tal-għaġeb f’għajnejna?’”

¹²Huma riedu kieku jaqbduh taħt idejhom, għax fehmu li dik il-parabbola kien qalha għalihom; imma beżgħu min-nies, u għalhekk ħallewh u telqu.

Ġesù mistoqsi dwar il-ħlas tat-taxxi

(Mt 22,15-22; Lq 20,20-26)

¹³Imbaġħad baġħtulu xi Farizej u Erodjani biex jonsbuh f’xi kelma.

¹⁴Ġew u qalulu: “Mgħallem, aħna nafu li inti raġel tħobb is-sewwa u li ma tħabbell rasek b’ħadd, għax int lejn wiçç ħadd ma tħares, imma t-triq ta’ Alla tghallimha kif tassew hi. Sewwa jew le li wieħed iħallas it-taxxa lil Ġesari?”

15 Għandna jew ma għandniex inħallsuha?” Imma hu ntebaħ bil-wiċċ b’ieħor tagħhom, u qalilhom: “Għaliex tridu tinbxuni? Newluli dinar ħa narah.”

16 Newlulu dinar, u hu staqsiehom: “Ta’ min huma dan il-wiċċ u din il-kitba?” Qalulu: “Ta’ Ċesari!”

17 Qalilhom imbagħad Ġesù: “Agħtu lil Ċesari dak li hu ta’ Ċesari, u lil Alla dak li hu ta’ Alla.” U stagħgbu ħafna bih.

Ġesù mistoqsi dwar il-qawmien mill-imwiet

(Mt 22,23-33; Lq 20,27-40)

18 Mela resqu lejħ xi Sadducej, li jgħidu li ma hemmx qawmien mill-imwiet, u għamlulu din il-mistoqsija:

19 “Mgħallem, Mosè ħallielna miktub li, jekk wieħed imutlu ħuh u dan iħalli warajħ lil martu bla tfal, dak ikollu jiżżewweġ l-armla hu biex inissel ulied għal ħuh.

20 Mela jkun hemm sebat aħwa, u l-kbir iżżewweġ u miet bla ma ħalla tfal.

21 It-tieni wieħed iżżewweġ l-armla, miet, u anqas hu ma ħalla wlid; hekk ukoll it-tielet,

22 u ħadd minnhom is-sebgħa ma ħalla wlid. Fl-aħħar mietet il-mara wkoll.

23 Issa fil-qawmien tal-imwiet, meta jqumu lkoll, mart min minnhom tkun? Għax is-sebgħa jkunu żżewġuha.”

24 Qalilhom Ġesù: “U mhux għalhekk tiżbaljaw intom? Għax la tafu l-Iskrittura u lanqas il-qawwa ta’ Alla!

25 Għax il-bnedmin, meta jqumu mill-imwiet, la jiżżewġu u lanqas iżewġu, imma jkunu bħall-angli fis-smewwiet.

26 Għal dak imbagħad li hu qawmien mill-imwiet, fil-ktieb ta’ Mosè, fejn jissemma l-għollieq, ma qrajtux kif Alla qallu: Jiena Alla ta’ Abraham, Alla ta’ Izakk, u Alla ta’ Ġakobb?

27 Alla mhux tal-mejtin, iżda tal-ħajjin! Sejrin żball għall-aħħar.”

Il-kmandament il-kbir

(Mt 22,34-40; Lq 10,25-28)

28 Wieħed mill-kittieba semagħhom jitlewmu bejniethom, u, meta ra kemm Ġesù kien wegibhom tajjeb, resaq fuqu u staqsieh: “Liema wieħed fost il-kmandamenti kollha huwa l-ewwel?”

29 Ġesù wiegħbu: “L-ewwel wieħed huwa dan: Isma’ Izrael; il-Mulej, Alla tagħna, Mulej wieħed hu,

30 u int għandek tħobb lill-Mulej, Alla tiegħek, b'qalbek kollha, b'ruħek kollha, b'moħħok kollu, u bil-qawwa tiegħek kollha.

31 U t-tieni hu dan: Hobb lil għajrek bħalek innifsek. Ma hemmx kmandament ieħor akbar minn dawn.”

32 Qallu l-kittieb: “Sewwa qieghed tgħid, Mgħallem; għandek ragun tgħid li wiehed hemm, u li ma hemmx ieħor ħliefu.

33 Iva, li tħobb lilu b'qalbek kollha, b'moħħok kollu, u bil-qawwa tiegħek kollha, u tħobb lil għajrek bħalek innifsek, huwa aqwa minn kull sagrificcju tal-ħruq u mis-sagrificcji kollha.”

34 Ġesù, meta rah kemm kien wiegeb bil-għaqal, qallu: “M'intix 'il bogħod mis-Saltna ta' Alla.” U ħadd ma kellu l-ħila jistaqsih iżjed.

Il-Messija Sid David

(Mt 22,41-46; Lq 20,41-44)

35 Darba, hu u jgħallem fit-tempju, Ġesù qabad u qal: “Din kif inhi li l-kittieba jgħidu li l-Messija huwa bin David!

36 David stess, imnebbaħ mill-Ispirtu s-Santu, qal, 'Il-Mulej qal lil Sidi: Oqgħod fuq il-lemin tiegħi, sa ma nkun qegħedt l-għedewwa tiegħek taħt riglejtk.’

37 Jekk David stess sejjahlu Sidu, mela kif inhu ibnu?” U dik il-kotra kbira ta' nies qagħdet tisingħu bil-qalb kollha.

Ġesù jikkundanna l-ipokrisija tal-kittieba

(Mt 23,6-36; Lq 11,37-54; 20,45-47)

38 Hu u jgħallimhom qal ukoll: “Ifthu għajnejkom mill-kittieba, li jħobbu jduru mat-toroq bi lbiesi twal, jixtiequ min isellmilhom fil-pjazez,

39 u fis-sinagogi joqogħdu fis-siggijiet ta' quddiem, u fil-postijiet ewlenin fil-pranzijiet;

40 iberbqu gid ir-romol, u mbagħad għal wiċċ in-nies idumu ħafna jitolbu. Dawn jieħdu kundanna aktar iebsa.”

L-offerta tal-armla

(Lq 21,1-4)

41 Kien qieghed biswit it-teżor, iħares u jara xi flus jitfgħu n-nies fit-teżor. Bosta għonja bdew jitfgħu ħafna.

42 Resqet waħda armla fqira u tefgħet biċċtejn żgħar, jigifieri xi tliet ħabbiet.

43 Hu sejjah id-dixxipli tiegħu u qalilhom: “Tassew ngħidilkom, li din l-armla fqira tefgħet iktar minn dawk kollha li tefgħu fit-teżor.

44 Għax dawk kollha tefgħu miż-żejjed tagħhom, imma hi, fil-faqar tagħha, tefgħet kulma kellha, dak kollu li kellha biex tgħix.”

Mark 13

Ġesù jħabbar it-tiġrif tat-tempju

(Mt 24,1-3; Lq 21,5-7)

¹Hu u ħiereġ mit-tempju, wieħed mid-dixxipli tiegħu qallu: “Ara, Mgħallem, x’gebel dan, x’bini!”

²Qallu Ġesù: “Qiegħed tarah dan il-bini kollu? Ma tibqax ġebbla fuq oħra, li ma tiġġarrafx.”

Il-bidu tat-tbatijiet

(Mt 24,3-14; Lq 21,7-19)

³Kif kien qiegħed fuq l-Għolja taż-Żebbuġ, biswit it-tempju, Pietru, Ġakbu, Ġwanni u Indrì resqu jistaqsuh għalihom waħedhom:

⁴“Għidilna dan meta għad jiġri u x’s e jkun is-sinjal li dan kollu jkun wasal!”

⁵Beda mbagħad Ġesù jgħidilhom: “Araw li ħadd ma jqarraq bikom.

⁶Għad jiġu ħafna f’ismi u jgħidu, ‘Jien hu’, u jqarrqu b’ħafna nies.

⁷Meta tisingħu min jitkellem fuq gwerer u xnigħat ta’ gwerer, xejn titħawdu. Dan jeħtieġ li jiġri, imma jkun għadu mhuiwex it-tmiem.

⁸Għax għad iqumu ġens kontra ġens u saltna kontra saltna, l-art titheżzeż f’ħafna bnadi, u jkun hawn ġuħ kbir. Dan ikun il-bidu tat-tbatijiet tal-ħlas.

⁹Oqogħdu attenti! Għad jagħtukom f’idejn il-qrati, isawtukom fis-sinagogi, u titilgħu quddiem gvernaturi u slaten minħabba fija, biex tagħtu xhieda quddiemhom.

¹⁰Għax l-ewwel jeħtieġ li l-Evangelju jkun imxandar lill-ġnus kollha.

¹¹“U meta jeħdukombiex jitolqukom f’idejhom, tinkwetawx ruħkom xi tkunu se tgħidu, iżda tkellmu kif tkunu mnebbħin dak il-ħin stess; għax mhux intom tkunu li titkellmu, imma l-Ispirtu s-Santu.

¹²L-aħwa jwasslu lil xulxin għall-mewt u l-missier lil ibnu, u l-ulied iqumu kontra l-ġenituri tagħhom biex tinqatgħalhom għall-mewt.

¹³U lilkom kulħadd isir jobgħodkom minħabba f’ismi. Imma min jibqa’ jzomm shiħ sal-aħħar, dan isalva.

L-hemm il-kbir

(Mt 24,15-25; Lq 21,20-24)

¹⁴“Meta mbagħad taraw il-profanazzjoni u l-herba fit-tempju fejn ma għandhiex tkun - ħa jifhem min jaqra! - ħa jaħarbu mbagħad lejn l-għoljiet dawk li jkunu fil-Lhudija;

15 u min ikun fuq il-bejt, ara li ma jinzilx biex jidhol ġewwa jieħu xi ħaġa mid-dar;

16 anqas min ikun fir-raba' ma għandu jerġa' lura biex jieħu l-mantar tiegħu.

17 Jaħasra għalihom in-nisa li f'dawk il-jiem ikunu tqal jew ireddgħu!

18 Itolbu li dan kollu ma jġrix fix-xitwa.

19 Għax dawk il-jiem ikunu ta' dwejjaq li mill-bidu tad-dinja li ħalaq Alla sal-lum għadu qatt ma kien hawn bħalhom u anqas ikun hawn.

20 U kieku dawk il-jiem il-Mulej ma qassarhomx, ħadd mill-bnedmin ma kien isalva. Izda minħabba l-maħturin li għażel huwa qassarhom dawk il-jiem.

21 Jekk mela xi ħadd jgħidilkom, 'Ara, hawn hu l-Messija', jew, 'Hemm qiegħed, ara', la temmnuhx.

22 Għax għad jitfaċċaw ħafna messijiet foloz u profeti foloz, u jibdew jagħmlu sinjali, u għegubijiet biex iqarrqu, jekk jista' jkun, mqar bil-maħturin.

23 Għalhekk oqogħdu attenti; għedtilkom kollox minn qabel.

Il-miġja ta' Bin il-bniedem

(Mt 24,29-31; Lq 21,25-27)

24 "Imma f'dawk il-jiem, wara dawk id-dwejjaq, ix-xemx tiddallam, il-qamar jitlef id-dija tiegħu,

25 il-kwiekeb jibdew jaqgħu mis-sema, u l-qawwiet tas-smewwiet jitqallbu.

26 Imbagħad jaraw lil Bin il-bniedem ġej fis-sħab b'qawwa kbira u bi glorja.

27 U mbagħad jibgħat l-angli biex jiġbor flimkien il-maħturin tiegħu mill-erbat irjieħ, minn tarf l-art sa tarf is-sema.

Tagħlima mis-siġra tat-tin

(Mt 24,32-36; Lq 21,29-33)

28 "Mis-siġra tat-tin tgħallmu din il-parabbola. Meta l-fergħa tagħha tirtab u tarmi l-weraq, intom tintebħu li s-sajf fil-qrib.

29 Hekk ukoll meta taraw dan jiġri, kunu afu li hu fil-qrib, fil-bieb.

30 Tassew ngħidilkom, li ma jgħaddix dan in-nisel qabel ma jiġri dan kollu.

31 Is-sema u l-art jgħaddu, imma kliemi ma jgħaddix.

32 "Dwar dak il-jum u s-sieġha ħadd ma jaf meta se jaslu, anqas l-angli fis-sema, u anqas l-Iben; ħadd ħlief il-Missier.

Ħadd ma jaf il-jum u s-sieġha

(Mt 24,36-44)

33 "Kunu għajnejkom miftuħa, ishru, għax ma tafux meta se jasal il-waqt.

³⁴Jigri bħal meta bniedem ikun siefer u telaq mid-dar, iħalli kollox f'idejn il-qaddejja tiegħu, kull wieħed fuq xogħlu, u lil tal-bieb jordnal u biex jibqa' jishar.

³⁵Mela ishru, għax ma tafux meta jigi Sid id-dar, jekk hux filgħaxija, jew f'nofs il-lejl, jew xhin jidden is-serduk, jew inkella mas-sebħ,

³⁶li ma jmurx jigi għal għarrieda u jsibkom reqdin.

³⁷U dak li qiegħed ngħid lilkom, qiegħed ngħidu għal kulħadd: ishru!"

Mark 14

Il-kapijiet jiftiehem kontra Ġesù

(Mt 26,2-5; Lq 22,1-2; Ġw 11,34-53)

¹Kien għad baqa' jumejn għall-Għid u għall-Azzmi, u l-qassisin il-kbar u l-kittieba bdew ifittxu kif jaqbdu lil Ġesù bil-qerq ta' moħħhom u jagħtuh il-mewt.

²Għax bdew jgħidu: "Mhux fil-festa, li ma tqumx xi rewwixta fil-poplu."

Ġesù midluk f'Betanja

(Mt 26,6-13; Ġw 12,1-8)

³Ġesù kien qiegħed jiekol għand Xmun il-lebbbruż f'Betanja. Daħlet mara, b'vażett tal-alabastru biż-żejt ifuħ ta' nard pur, jiswa ħafna, kissret għonq il-vażett, u ferrgħet iż-żejt fuq ras Ġesù.

⁴U kien hemm xi wħud li bdew jitmašnu bejniethom u jgħidu: "Dal-ħala kollu ta' fwieħa għalfejn?"

⁵Dil-fwieħa setgħet iġġib aktar minn tliet mitt dinar u jingħataw lill-foqra." U bdew jeħduha magħha.

⁶Imma Ġesù qal: "Halluha; għala qegħdin iddejquha? Haġa tajba għamlet miegħi.

⁷Il-foqra ssibuhom dejjem magħkom, u tistgħu tgħinuhom kull meta tridu. Imma lili mhux dejjem se ssibuni magħkom.

⁸Hi għamlet li setgħet; dilkitli ġismi bil-fwieħa għad-difna minn qabel.

⁹Tassew ngħidilkom, li kull fejn jixxandar l-Evangelju fid-dinja kollha li għamlet din jingħad ukoll, b'tifkira tagħha."

It-tradiment ta' Ġuda

(Mt 26,14-16; Lq 22,3-6)

¹⁰Imbagħad Ġuda l-Iskarjota, wieħed mit-Tnax, mar għand il-qassisin il-kbar biex jagħtihom lil Ġesù f'idejhom.

¹¹Għal din l-aħbar ferħu ħafna, u wegħduh li jagħtuh xi flus. U hu beda jfittex il-waqt tajjeb biex jagħtihom lil Ġesù f'idejhom.

Ġesù jagħmel l-ikla tal-Għid mad-dixxipli

(Mt 26,17-25; Lq 22,7-14.21-23; Ġw 13,21-30)

- 12**Fl-ewwel jum tal-Azzmi, meta kienu jissagrifikaw il-ħaruf tal-Għid, id-dixxipli tiegħu qalulu: “Fejn tridna mmorru nhejju biex tiekol l-ikla tal-Għid?”
- 13**Imbagħad hu bagħat tnejn mid-dixxipli tiegħu u qalilhom: “Morru l-belt, u tiltaqgħu ma’ raġel iġorr ġarra ilma. Morru warajh,
- 14**u għidu lil sid id-dar ta’ fejn tarawh diehel, ‘Qallek l-Imgħallem: Fejn hi l-kamra tiegħi li fiha nista’ niekol l-ikla tal-Għid mad-dixxipli tiegħi?”
- 15**U hu jurikom kamra kbira fuq, mgħammra u lesta. Hejjulna hemmhekk.”
- 16**U d-dixxipli marru u daħlu fil-belt, u sabu kollox kif kien qalilhom hu; u hejjew l-ikla tal-Għid.
- 17**Għall-ħin ta’ filgħaxija Ġesù gie mat-Tnax.
- 18**U kif kienu fuq il-mejda jieklu qal: “Tassew ngħidilkom, li wiehed minnkom se jittradini, wiehed li qiegħed jiekol miegħi.”
- 19**Huma bdew isewdu qalbhom, u wiehed wara l-ieħor staqsewh: “Jaqaw jien?”
- 20**Qalilhom: “Wiehed mit-Tnax, li qiegħed ibill il-ħobż fi platt wiehed miegħi.
- 21**Għax Bin il-bniedem imur, kif hemm miktub fuqu; imma ħażin għalih dak il-bniedem li permezz tiegħu Bin il-bniedem ikun mogħti f’idejn l-għedewwa! Kien ikun aħjar għalih dak il-bniedem li kieku ma twieled xejn!”

It-twaqqif tal-Ewkaristija

(Mt 26,26-29; Lq 22,15-20; 1 Kor 11,23-25)

- 22**Huma u jieklu, ħa l-ħobż f’idejh, qal il-barka, qasmu, newwilhulhom u qal: “Hudu, dan hu ġismi.”
- 23**Imbagħad ħa kalċi f’idejh, radd il-ħajr, u newwilhulhom, u lkoll xorbu minnu.
- 24**U qalilhom: “Dan huwa demmi, id-demmi tal-patt, li jixxerred għal ħafna.
- 25**Tassew ngħidilkom, li ma nixrobx iżjed mill-frott tad-dielja sa dak in-nhar li nixrob inbid ġdid fis-Saltna ta’ Alla.”

Ġesù jħabbar iċ-ċaħda ta’ Pietru

(Mt 26,30-35; Lq 22,31-34; Ġw 13,36-38)

- 26**Imbagħad kantaw is-salmi u ħargu lejn l-Għolja taż-Żebbuġ.
- 27**U Ġesù qalilhom: “Ilkoll se titħawdu, għax hu miktub: ‘Nidrob ir-ragħaj, u n-nagħaġ jitferrxu’.
- 28**Imma wara li nqum mill-mewt, immur il-Galilija qabilkom.”
- 29**Qallu Pietru: “Ukoll jekk jitfixkel kulhadd, jiena ma nitfixkilx.”

30 Qallu Ġesù: “Tassew ngħidlek, li illum, dal-lejl stess, qabel ma s-serduk ikun idden darbtejn, int tkun ġa ċħadtni tliet darbiet.”

31 Izda Pietru tenna bil-qawwa kollha: “Le, ma niċħdekx, anqas jekk ikolli mmut mieghek!” U l-oħrajn ukoll, kollha qalu l-istess.

Ġesù jitlob fil-Ġetsemani

(Mt 26,36-46; Lq 22,39-46)

32 Waslu f'qasam jismu Ġetsemani, u qal lid-dixxipli tiegħu: “Oqogħdu bilqiegħda hawn sakemm nitlob.”

33 U ħa miegħu lil Pietru u lil Ġakbu u lil Ġwanni, u bdew jaħkmuh il-biża' u d-dwejjaq.

34 Qalilhom: “Inħossni mnikket għall-mewt; ibqgħu hawn u ishru.”

35 Mexa kemmxejn 'il quddiem, inxtehet fl-art, u talab li, jekk jista' jkun titwarrab minnu dik is-siegħa.

36 U qal: “Abba, Missier, kollox jista' jkun għalik; bieghed minni dan il-kalċi! Izda mhux li rrid jien, imma li trid int.”

37 Ġie ħdejhomm u sabhom reqdin, u qal lil Pietru: “Xmun, rieqed? Ma flaħtx tishar siegħa waħda!

38 Ishru u itolbu biex ma tidħlux fit-tigrib. L-ispirtu, iva, irid; imma l-ġisem dgħajjef.”

39 U raġa' mar u tenna l-istess talba.

40 Mill-ġdid ġie u għal darb'oħra sabhom reqdin, għax għajnejhom kienu tqal bin-nghas; u ma għarfux x'jaqbd u jgħidulu.

41 Ġie għat-tielet darba u qalilhom: “Torqdu issa u tistrieħu? Bizzejjed. Is-siegħa waslet; araw li Bin il-bniedem se jkun mogħti f'idejn il-midinbin.

42 Qumu! Ejjew immorru! Ara, dak li se jittradini hu fil-qrib!”

Ġesù ttradut u arrestat

(Mt 26,47-56; Lq 22,47-53; Ġw 18,2-11)

43 Minnufih, kif kien għadu jitkellem, wasal Ġuda, wiehed mit-Tnax, b'ġemgħa nies miegħu, armati bis-sjuf u l-bsaten, mibgħuta mill-qassisin il-kbar u mill-kittieba u x-xjuħ.

44 Issa dak li kien se jittradih kien tahom sinjal minn qabel u qalilhom: “Dak li nbusu huwa hu; aqbd u morru bih mgħasses tajjeb.”

45 Malli mbagħad wasal, baqa' sejjer fuqu u qallu, “Rabbi.” U biesu.

46 Huma meddew idejhom fuqu u qabduh.

47 Imma wieħed minn dawk ta' madwaru silet is-sejf, ta daqqa bih lill-qaddej tal-qassis il-kbir u qatagħlu widintu.

48 Ġesù dar fuqhom u qalilhom: "Qiskom ħriġtu għal xi ħalliel, armati bis-sjuf u l-bsaten biex taqbd u lili!"

49 Jien kuljum kont inkun fostkom fit-tempju ngħallem, u ma zammejtunix. Imma dan kollu ġara biex isseħħ l-Iskrittura."

50 Imbagħad id-dixxipli tiegħu kollha telquh u ħarbu.

51 Wieħed żagħżuġ mar warajh imgeżwer b'lizar biss fuq xejn, u qabduh;

52 imma hu telqilhom il-lizar f'idejhom u ħarab għeri.

Ġesù quddiem il-kunsill tas-Sinedriju

(Mt 26,57-68; Lq 22,54.63-71; Ġw 18,13-24)

53 Hadu lil Ġesù għand il-qassis il-kbir, u ngabru l-qassisin il-kbar kollha u x-xjuħ u l-kittieba.

54 Pietru kien baqa' miexi warajh mill-bogħod sa ġol-palazz tal-qassis il-kbir, u qagħad bilqiegħda mal-qaddejja ħdejn in-nar għas-sħana.

55 Il-qassisin il-kbar u s-Sinedriju kollu bdew ifittxu xhieda kontra Ġesù biex jagħtuh il-mewt, u ma sabux.

56 Tassew li kien hemm ħafna li xehdu bil-qerq kontra tiegħu, imma x-xhieda tagħhom ma kinitx taqbel.

57 Imbagħad qamu xi wħud jagħtu xhieda qarrieqa kontra tiegħu u qalu:

58 "Aħna smajnieh jgħid, 'Jiena nħott dan it-tempju mibni bl-idejn, u fi tlitt ijiem nibni ieħor li ma jkunx mibni bl-idejn!' "

59 Imma x-xhieda tagħhom anqas f'dan ma kienet taqbel.

60 Imbagħad il-qassis il-kbir qam f'nofs il-ġemgħa u staqsa lil Ġesù: "Xejn ma twieġeb? X'inhuma jixhdu dawn kontra tiegħek?"

61 Izda hu baqa' sieket u ma wieġeb xejn. Mill-ġdid il-qassis il-kbir staqsieh u qallu: "Int il-Messija, Bin l-Imbierek?"

62 "Jiena hu," wieġbu Ġesù, "u intom għad taraw lil Bin il-bniedem bilqiegħda n-naħa tal-lemin tal-Qawwa u ġej fuq is-sħab tas-sema."

63 Imbagħad il-qassis il-kbir ċarrat l-ilbies ta' fuqu u qal: "Xi ħtieġa għandna iżjed ta' xhieda?"

64 Id-dagħwa smajtuha! X'jidhrilkom?" U kollha qatgħuhielu li kien ħaqqu l-mewt.

⁶⁵Imbagħad xi wħud bdew jobżqulu fuqu, jgħattulu wiċċu, jagħtuh bil-ponn u jgħidulu: “Aqta’ min!” U l-qaddejja bdew jagħtuh bil-ħarta.

Pietru jiċċad lil Ġesù

(Mt 26,69-75; Lq 22,55-62; Ġw 18,15-18.25-27)

⁶⁶Waqt li Pietru kien isfel ’il gewwa mid-daħla tal-palazz, giet waħda qaddejja tal-qassis il-kbir.

⁶⁷Kif rat lil Pietru qiegħed għas-šana, waħhlet għajnejha fuqu u qaltlu: “Int ukoll kont ma’ Ġesù ta’ Nazaret.”

⁶⁸Imma hu ċaħad u qal: “Ma nafx, m’iniex nifhem x’inti tgħid.” U ħareg ’il barra fid-daħla tal-palazz. U s-serduk idden.

⁶⁹Il-qaddejja ratu, u reġgħet bdiet tgħid lil dawk li kienu hemm: “Dan wieħed minnhom.”

⁷⁰U mill-ġdid ċaħad. Wara ffit, dawk li kienu ħdejh reġgħu qalu lil Pietru: “Tassew, int wieħed minnhom; għax int ukoll mill-Galilija.”

⁷¹Imbagħad qabad jishet lilu nnifsu u jaħlef: “Jiena ma nafux lil dan il-bniedem li qegħdin issemmu.”

⁷²Minnufih is-serduk idden għat-tieni darba. Pietru ftakar fil-kelma li kien qallu Ġesù: ‘Qabel ma s-serduk jidden darbtejn, inti tiċċadni tliet darbiet.’ U nfexx jibki.

Mark 15

Ġesù quddiem Pilatu

(Mt 27,1-2.11-26; Lq 23,1-5.13-25; Ġw 18,28; 19,1.4-16)

¹Filgħodu kmieni l-qassisin il-kbar iltaqgħu malajr max-xjuħ u mal-kittieba u mas-Sinedriju kollu biex jiftiehm u bejniethom. Imbagħad rabtu lil Ġesù, ħaduh u tawh f’idejn Pilatu.

²Pilatu staqsieh: “Inti s-sultan tal-Lhud?” U hu wiegeb u qallu: “Int qiegħed tgħidu.”

³Il-qassisin il-kbar bdew jaqilgħu ħafna akkużi kontra tiegħu.

⁴Izda Pilatu raġa’ staqsieh: “Ma twiegeb xejn? Ara kemm akkużi qegħdin iġibu kontra tiegħek!”

⁵Imma Ġesù ma wiegeb xejn iżjed, hekk li Pilatu baqa’ mistagħgeb.

Ġesù kkundannat għall-mewt

(Mt 27,15-26; Lq 23,13-25; Ġw 18,39—19,16)

⁶F’nhar ta’ festa kien jitolbu huma.

⁷Issa fil-ħabs kien hemm wieħed jismu Barabba, arrestat flimkien max-xewwiexa li fir-rewwixta kienu qatlu lil xi ħadd.

⁸In-nies telgħu u bdew jitolbuh jagħmel kif kien jagħmlilhom dejjem.

⁹Qabad Pilatu u qalilhom: “Tridux nitilqilkom is-sultan tal-Lhud?”

¹⁰Għax hu għaraf tajjeb li l-qassisin il-kbar kienu tawh lil Ġesù f’idejh minħabba l-għira.

¹¹Iżda l-qassisin il-kbar bdew ixewxu n-nies li aħjar jitolqilhom lil Barabba.

¹²Pilatu raġa’ staqsiehom u qalilhom: “U x’nagħmel imbagħad b’dak li intom issejħulu s-sultan tal-Lhud?”

¹³Iżda huma nfexxew jgħajtu mill-ġdid: “Sallbu!”

¹⁴Qalilhom Pilatu: “Imma x’għamel ħazin?” Huma aktar bdew jgħajtu: “Sallbu!”

¹⁵Pilatu mbagħad, biex jogħgob lin-nies, telqilhom lil Barabba, u lil Ġesù, wara li tah is-swat, tahlhom biex isallbuh.

Is-suldati jżebilħu lil Ġesù

(Mt 27,27-31; Ġw 19,2-3)

¹⁶Is-suldati ħaduh magħhom ġewwa fil-palazz, jigifieri l-Pretorju, u sejħu r-rigment kollu.

¹⁷Libbsuh ilbies aħmar skur, u qegħdulu fuq rasu kuruna minsuġa mix-xewk.

¹⁸U bdew isellmulu: “Is-sliem għalik, sultan tal-Lhud!”

¹⁹U qabdu jagħtuh b’qasba fuq rasu, jobzqulu fuqu, u jilwu rkupptejhom quddiemu biex jagħtuh qima.

²⁰Imbagħad, wara li għaddewh biż-żufjett, nezzgħulu l-ilbies aħmar u xeddewlu ħwejġu.

Ġesù msallab

(Mt 27,32-44; Lq 23,26-43; Ġw 19,18-24)

U ħaduh ’il barra biex isallbuh.

²¹Kien għaddej wieħed, Xmun minn Ċireni, missier Xandru u Rufu, ġej lura mir-raba’, u gagħluh jerfagħlu s-salib.

²²U wassluh f’post jismu Golgota, li jfisser post il-Qorriegħa.

²³U tawh jixrob inbid imħallat bil-mirra, imma hu ma riedx jieħu minnu.

²⁴Imbagħad sallbuh, u qassmu ħwejġu bejniethom billi tellgħuhom bix-xorti ħalli kull wieħed jieħu li jmissu.

²⁵Kienet it-tielet siegħa xħin sallbuh.

²⁶Il-kitba li turi l-ħtija tal-kundanna tiegħu kienet tgħid hekk: “Is-sultan tal-Lhud.”

²⁷Miegħu sallbu wkoll żewġ ħallelin, wieħed fuq il-lemin u l-ieħor fuq ix-xellug.

²⁹Dawk li kienu għaddejjin bdew jgħajruh, iċaqilqu rashom u jgħidu: “Għajb għalik, int li thott it-tempju u tfittex terġa’ tibnih fi tlitt ijiem!”

³⁰Inzel minn fuq is-salib u salva lilek innifsek!”

³¹Hekk ukoll il-qassisin il-kbar bdew jiddieħku bih bejniethom u mal-kittieba u jgħidu: “Salva oħrajn, lilu nnifsu ma jistax isalva!”

³²Ha jinzel issa l-Messija, is-sultan ta’ Izrael, minn fuq is-salib biex aħna naraw u nemmnu!” U dawk li kienu msallbin miegħu bdew imaqdruh huma wkoll.

Il-mewt ta’ Ġesù

(Mt 27,45-56; Lq 23,44-49; Ġw 19,28-30)

³³Xhin saret is-sitt siegħa waqgħet dalma kbira fuq il-pajjiż kollu sad-disa’ siegħa.

³⁴U fid-disa’ siegħa Ġesù għajjat b’lehen qawwi: “Eloî, Eloî, lema sabaqtani!”, li jfisser: “Alla tiegħi, Alla tiegħi, għaliex tlaqtني!”

³⁵Xi wħud minn dawk li kienu hemm, kif semgħuh, qalu: “Ara, qiegħed isejjah lil Elija!”

³⁶U mar wieħed jigrri jxappap sponża bl-inbid qares, waħħalha f’tarf ta’ qasba u tah jixrob filwaqt li qal: “Stennew, ha naraw jigrri Elija jnizzlu!”

³⁷Imma Ġesù għajjat għajta kbira u radd ruħu.

³⁸U l-purtiera tas-santwarju ċcarrtet fi tnejn minn fuq s’isfel.

³⁹Iċ-ċenturjun li kien wieqaf biswitu, meta rah jgħajjat u jmut hekk, qal: “Dan il-bniedem kien tassew Bin Alla!”

⁴⁰Kien hemm ukoll xi nisa jħarsu mill-bogħod, fosthom Marija ta’ Magdala, Marija omm Ġakbu ż-żgħir u Ġosè, u Salomi;

⁴¹dawn, meta Ġesù kien fil-Galilija, kienu jmorru miegħu u jaqduh. U kien hemm ukoll bosta oħrajn li kienu telgħu Ġerusalem miegħu.

Id-difna ta’ Ġesù

(Mt 27,57-61; Lq 23,50-55; Ġw 19,38-42)

⁴²Kien ġa sar filgħaxija, u billi kien Jum it-Tnejn, jgħid li lejlet is-Sibt,

⁴³Ġużepi minn Arimatija, membru magħruf tal-Kunsill, li hu wkoll kien jistenna s-Saltna ta’ Alla, għamel il-ħila, daħal quddiem Pilatu u talbu l-ġisem ta’ Ġesù.

⁴⁴Pilatu stagħgeb li kien ġa miet; bagħat għaċ-ċenturjun u staqsieh jekk kienx ilu li miet.

⁴⁵Meta mbagħad sar jaf mingħand iċ-ċenturjun, ta l-ġisem ta' Ġesù lil Ġuzeppi,

⁴⁶u dan xtara liżar tal-għażel, niżżel lil Ġesù mis-salib, keffnu fil-liżar u qiegħdu f'qabar imħaffer fil-blat; imbagħad gerbebb għebli fid-daħla tal-qabar.

⁴⁷Marija ta' Magdala u Marija omm Ġosè qagħdu jaraw fejn tqiegħed.

Mark 16

Il-qawmien ta' Ġesù mill-imwiet

(Mt 28,1-18; Lq 24,1-12; Ġw 20,1-10)

¹Meta għadda s-Sibt, Marija ta' Magdala, Marija omm Ġakbu, u Salomi xtraw xi fwejjaħ biex imorru jidilkuh bihom.

²U kmieni ħafna fl-ewwel jum tal-ġimgħa, kif telgħet ix-xemx marru hdejn il-qabar.

³U bdew jgħidu lil xulxin: “Min se jgerbilna l-ġebli mid-daħla tal-qabar?”

⁴Iżda meta ħarsu, raw li l-ġebli kienet impressqa fil-ġenb; kienet ġebli kbira ħafna.

⁵Daħlu fil-qabar, u raw żagħżuġ bilqiegħda n-naħa tal-lemin, liebes libsa bajda; u nħasdu.

⁶Imma hu qalilhom: “Xejn la tinħasdu. Qegħdin tfittxu lil Ġesù ta' Nazaret li kien imsallab; qam mill-mewt, mhuiwex hawn. Araw il-post fejn kienu qegħduh.

⁷Imma morru għidu lid-dixxipli tiegħu, u lil Pietru, li hu sejjer fil-Galilija qabilkom; tarawh hemmhekk, kif kien qalilkom.”

⁸U huma ħarġu 'l barra u tbiegħdu b'ġirja waħda mill-qabar, għax kellhom roġħda fuqhom u baqgħu mbellhin bil-biża'. U ma qalu xejn lil hadd, għax beżgħu.

Ġesù jidher lil Marija ta' Magdala

(Mt 28,9-10; Ġw 20,11-18)

⁹Wara li qam mill-mewt filgħodu kmieni fl-ewwel jum tal-ġimgħa Ġesù deher l-ewwel lil Marija ta' Magdala, li minnha kien keċċa seba' xjaten.

¹⁰Din marret tħabbar kollox lil sħabu, li kienu qalbhom sewda u jibku.

¹¹Imma dawn, meta semgħuha tgħid li hu kien ħaj u li ratu, ma emmnuhiex.

Ġesù jidher lil żewġ dixxipli

(Lq 24,13-35)

12Wara dan, wera ruġu taħt sura oħra lil tnejn minnhom huma u sejrin bil-mixi lejn ir-raba’.

13U huma reġġu lura u taw l-aħbar lill-oħrajn, imma anqas lil dawn ma emmnuhom.

Ġesù jagħti l-missjoni lill-Appostli

(Mt 28,16-20; Lq 24,36-49; Ġw 20,19-23; Atti 1,6-8)

14Fl-aħħar wera ruġu lill-Ħdax stess waqt li kienu fuq il-mejda, u ċanfarhom talli kienu nieqsa mill-fidi u hekk rashom iebsa li ma emmnu lil dawk li kienu rawh wara li qam mill-mewt.

15U qalilhom: “Morru fid-dinja kollha, xandru l-Evangelju lill-ħolqien kollu.

16Min jemmen u jitgħammed, isalva; iżda min ma jemminx, ikun ikkundannat.

17U dawn huma s-sinjali li jsieħbu lil dawk li jemmu: f’ismi jkeċċu x-xjaten, jitkellmu b’ilsna ġodda,

18jaqbdu s-sriep b’idejhom, u jekk jixorbu xi xorb li jġib il-mewt ma jagħmlilhomx ħsara; iqiegħdu jdejhom fuq il-morda u dawn ifiqu.”

It-tluġ ta’ Ġesù fis-sema

(Lq 24,50-53; Atti 1,3-14)

19U hekk il-Mulej Ġesù, wara li kellimhom, kien imtella’ fis-sema u qagħad in-naħa tal-lemin ta’ Alla.

20Huma mbagħad marru jippridkaw kullimkien; il-Mulej kien jaħdem magħhom u jwettaq il-kelma bil-mirakli li kienu jsiru magħha.

Luqa

Luqa 1

Dedika lil Teofilu

¹Bosta kienu dawk li ħadu f'idejhom ix-xogħol li jigbru bl-ordni f'rakkont wieħed il-ġrajja li seħhew fostna,

²kif għaddewhom lilna dawk li sa mill-bidu rawhom b'għajnejhom stess u saru ministri tal-kelma.

³Hekk ukoll jien, għażiż Teofilu, wara li bir-reqqa kollha qgħadt infittex it-tagħrif dwar kulma ġara sa mill-bidu nett, deherli li għandi niktiblek kollox haġa b'haġa,

⁴biex tagħraf sewwa l-verità sħiħa dwar kulma tgħallimt.

It-taħbira tat-twelid ta' Ġwanni l-Battista

⁵Fi żmien Erodi, sultan tal-Lhudija, kien hemm qassis jismu Żakkarija, mit-taqsimha ta' Abija; martu, li kien jisimha Elizabetta, kienet minn ulied Aron.

⁶It-tnejn kienu nies ġusti quddiem Alla u jimxu bla nuqqas ta' xejn skont il-preċetti u l-kmandamenti kollha tal-Mulej.

⁷Ulled ma kellhomx, għax Elizabetta ma setax ikollha, u t-tnejn kienu mdaħħlin fiż-żmien.

⁸Mela ġara li Żakkarija kien qiegħed jaqdi dmiru ta' qassis quddiem Alla, għax kien imissha t-taqsimha tiegħu,

⁹u, skont id-drawwa tal-liturgija, intgħażel hu bix-xorti biex jidhol ġewwa fis-santwarju tal-Mulej ħalli jaħraq l-inċens.

¹⁰Waqt ir-rit tal-inċens, il-kotra kollha tal-poplu kienet qiegħda titlob barra.

¹¹U deherlu angli tal-Mulej, wieqaf in-naħa tal-lemin tal-artal tal-inċens.

¹²Żakkarija, malli rah, tħawwad u waqa' biza' fuqu.

¹³Imma l-angli qallu: "Tibżax, Żakkarija, għax it-talba tiegħek instemgħet: martek Elizabetta se tagħtik iben, u inti ssemmin Ġwanni.

¹⁴Din tkun għalik haġa li tqanqlek bil-ferħ u thennik ħafna, u jkun hemm bosta li jfifirħu bit-twelid tat-tifel.

¹⁵Għax hu jkun kbir quddiem il-Mulej; ma jkun jixrob ebda inbid jew xorb qawwi, u jimtela bi spirtu qaddis sa minn guf ommu.

¹⁶Huwa jregġa' lil ħafna minn ulied Izrael lejn il-Mulej Alla tagħhom,

¹⁷U hu ġej qabel il-Mulej, mimli bl-ispirtu u l-qawwa ta' Elija, biex iragġa' l-qlub tal-missirijiet lejn uliedhom, u lil dawk li ma jridux jobdu jreggagħhom għall-għaqal tal-ġusti, ħalli jlesti poplu mħejji sewwa għall-Mulej."

¹⁸Imma Żakkarija qal lill-anglu: "Kif inkun żgur minn dan? Għax jiena raġel xiħ, u marti mdaħħla fiż-żmien!"

¹⁹Wieġeb l-anglu u qallu: "Jiena Gabrijel, li qiegħed quddiem Alla. Hu bagħatni nkellmek u nwassallek din il-bxara t-tajba.

²⁰U issa, talli int ma emmintx kliemi, li għad iseħħ meta jasal il-waqt, ara, int tibqa' mbikkem u ma tkunx tista' titkellem sa dak in-nhar li jiġri kulma ħabbartlek."

²¹Sadattant il-poplu kien qiegħed jistenna lil Żakkarija, u kulhadd stagħġeb bid-dewmien tiegħu fis-santwarju.

²²Meta mbagħad ħareġ, ma setax ikellimhom, u ntebħu li kellu xi dehra fis-santwarju. Beda jfehemothom bis-sinjali, u baqa' mbikkem.

²³Wara li mbagħad għalaqlu ż-żmien tas-servizz tiegħu, raġa' lura lejn id-dar.

²⁴Xi żmien wara, martu Elizabetta nisslet fil-ġuf, u għal ħames xhur sħaħ fittxet li tinheba min-nies, għax bdiet tgħid:

²⁵"Hekk għamel miegħi l-Mulej, li għoġbu jneħħili minn fuqi l-għajb li kelli quddiem in-nies!"

It-taħbira tat-twelid ta' Ġesù Kristu

²⁶Imbagħad fis-sitt xahar Alla bagħat l-anglu Gabrijel f'belt tal-Galilija, jisimha Nazaret,

²⁷għand xebba, mgħarrsa ma' raġel jismu Ġużeppe mid-dar ta' David. Dix-xebba kien jisimha Marija.

²⁸L-anglu daħal għandha u qalilha: "Sliem għalik, mimlija bil-grazzja, il-Mulej miegħek."

²⁹Hi tħawdet ħafna għal dan il-kliem, u bdiet taħseb bejnha u bejn ruħha x'setgħet qatt tfigher din it-tislama.

³⁰Iżda l-anglu qalilha: "Tibzax, Marija, għax inti sibt grazzja quddiem Alla.

³¹Ara, inti se tnissel fil-ġuf u jkollok iben u ssemih Ġesù.

³²Hu jkun kbir, u jkun jissejjaħ Bin l-Għoli. Il-Mulej Alla jagħtih it-tron ta' David missieru

³³u jsaltan għal dejjem fuq dar Ġakobb, u ma jkunx hemm tmiem għas-saltna tiegħu."

³⁴Iżda Marija qalet lill-anġlu: “Kif ikun dan, ladarba ma nagħrafx raġel?”

³⁵Wieġeb l-anġlu u qalilha: “L-Ispirtu s-Santu jiġi fuqek, u l-qawwa tal-Għoli tixhet id-dell tagħha fuqek. U għalhekk dak li jitwieled minnek ikun qaddis, u jissejjah Bin Alla.

³⁶Ara, il-qariba tiegħek Elizabetta, fi xjuħitha, hi wkoll nisslet iben fil-guf, u ga għandha sitt xhur dik li għaliha kienu jgħidu li ma jistax ikollha tfal,

³⁷għax għal Alla ma hemm xejn li ma jistax isir.”

³⁸Imbagħad qalet Marija: “Ara, jiena l-qaddejja tal-Mulej: ħa jsir minni skont kelmtek!” U l-anġlu telaq minn quddiemha.

Iż-żjara ta' Marija lil Elizabetta

³⁹F'dawk il-ġranet Marija qamet u marret tħaffef lejn l-għoljiet, f'belt tal-Lhudija.

⁴⁰Dahlet għand Żakkarija u sellmet lil Elizabetta.

⁴¹Malli Elizabetta semgħet lil Marija s-sellmilha, it-tarbija qabżet fil-guf tagħha u Elizabetta mtliet bl-Ispirtu s-Santu;

⁴²u nfexxet f'għajta kbira u qalet: “Imbierka inti fost in-nisa, u mbierek il-frott tal-guf tiegħek!

⁴³U minn fejn ġieni dan li omm il-Mulej tiegħi tiġi għandi?

⁴⁴Għax ara, malli smajt f'widnejja lehen it-tislma tiegħek, it-tarbija li għandi fil-guf qabżet bil-ferħ.

⁴⁵Iva, hienja dik li emmnet li jseħħ kulma baġat jgħidilha l-Mulej!”

Innu ta' tiffir lil Alla minn Marija

⁴⁶Imbagħad qalet Marija: “Ruħi tfaħħar il-kobor tal-Mulej,

⁴⁷u l-ispirtu tiegħi jifraħ f'Alla s-Salvatur tiegħi,

⁴⁸għax hu xeħet għajnejh fuq iċ-ċokon tal-qaddejja tiegħu. Iva, minn issa 'l quddiem kull nisel isejjaħli hienja,

⁴⁹għax is-setgħani għamel miegħi hwejjeg kbar; qaddis hu l-isem tiegħu.

⁵⁰Il-ħniena tiegħu tinfirex f'kull żmien fuq dawk li jibzġhu minnu.

⁵¹Hu wera l-qawwa ta' driegħu, xerred lil dawk li huma mkabbra f'qalbhom.

⁵²Niżżel is-setgħana minn fuq it-tron tagħhom, u għolla ċ-ċkejknin.

⁵³Mela b'kull ġid lil min hu bil-ġuħ, u l-għonja baġathom 'il barra b'xejn.

⁵⁴Ha ħsieb Izrael qaddej tiegħu, għax ftakar fil-ħniena tiegħu,

⁵⁵bħalma wiegħed lil missirijietna, b'risq Abraham u nislu għal dejjem.”

⁵⁶Marija baqgħet ma' Elizabetta għal tliet xhur u mbagħad reġgħet lura lejn darha.

It-twelid ta' Ġwanni l-Battista

⁵⁷Elizabetta għalqilha ż-żmien biex teħles, u kellha tifel.

⁵⁸Il-girien u qrabatha semgħu li l-Mulej wera ħniena kbira magħha, u marru jifirħu magħha.

⁵⁹Meta mbagħad fit-tmien jum ġew biex jagħmlu ċ-ċirkonċizzjoni lit-tifel riedu jsemmuh Żakkarija għal missieru,

⁶⁰imma qabżet ommu u qalet: “Le, iżda Ġwanni jkun jismu.”

⁶¹Qalulha: “Ma hemm ħadd li jismu hekk fost qrabatek!”

⁶²Imbagħad bdew jistaqsu bis-sinjali lil missieru x'ried isemmih,

⁶³u hu talabhom xi ħaġa fuqieħ jikteb, u kiteb hekk: “Ismu huwa Ġwanni.” U kulħadd baqa' mistagħġeb.

⁶⁴Dak il-ħin stess Żakkarija nfetaħlu fomm, ilsien u nħall, u beda jitkellem u jfahħar lil Alla.

⁶⁵U l-girien tagħhom ilkoll qabadhom il-biża', u bdew ixandru dawn il-ġrajjet kollha mal-għoljiet kollha tal-Lhudija,

⁶⁶u kull min kien jismagħhom kien iżommhom f'qalbu u jgħid: “Mela x'għad ikun dan it-tifel?” U tassew, id il-Mulej kienet miegħu.

Il-profezija ta' Żakkarija

⁶⁷U Żakkarija, missieru, imtela bl-Ispirtu s-Santu u beda jħabbar u jgħid:

⁶⁸“Imbierek il-Mulej, Alla ta' Izrael, għaliex ġie jżur u jifdi l-poplu tiegħu,

⁶⁹u waqqaf għalina qawwa ta' salvazzjoni f'dar David qaddej tiegħu,

⁷⁰bħalma wiegħed fl-imgħoddi b'fomm il-profeti qaddisin tiegħu,

⁷¹biex isalvana mill-għedewwa tagħna, u minn idejn dawk kollha li jobogħduna.

⁷²B'hekk juri ħniena ma' missirijietna u jiftakar fil-patt qaddis tiegħu,

⁷³fil-ħalfa li ħalef lil Abraham missierna: li jagħtina l-grazzja

⁷⁴li, wara li jeħlisna minn idejn l-għedewwa tagħna, naqduħ bla biża',

⁷⁵bil-ġustizzja u l-qdusija quddiemu ħajjitna kollha.

⁷⁶U int, tfajjel, tissejjaħ profeta tal-aktar Għoli, għax tmur qabel il-Mulej biex tħejjilu triqatu

⁷⁷u tgħarraf lill-poplu tiegħu bis-salvazzjoni permezz tal-maħfra ta' dnu biethom,

⁷⁸mogħtija mill-qalb ħanina ta' Alla tagħna, li mill-għoli jiġi jżurna bħax-xemx tielgħa;

⁷⁹u jdawwal lil min jinsab fid-dlamijiet u d-dell tal-mewt, u jmexxi l-passi tagħna fit-triq tas-sliem."

⁸⁰It-tifel kiber u ssaħħaħ f'ruħu, u baqa' jgħix fid-deżert sa dakinhar li ħareġ quddiem Izrael.

Luqa 2

It-twelid ta' Ġesù Kristu

(Mt 1,18-25)

¹F'dik il-ħabta Ċesari Awgustu ħareġ digriet biex isir ċensiment fid-dinja kollha.

²Dan kien l-ewwel ċensiment li sar meta Kirinu kien gvernatur tas-Sirja.

³U kulhadd mar biex jinkiteb, kull wieħed fil-belt tiegħu.

⁴Ġużeppi wkoll mar mill-Galilija, mill-belt ta' Nazaret, u tala' l-Lhudija, fil-belt ta' David jisimha Betlehem - għax hu kien mid-dar u l-familja ta' David -

⁵biex jinkiteb flimkien ma' Marija l-għarusa tiegħu, li kienet tqila.

⁶Ġara li, meta kienu hemm, Marija għalqilha ż-żmien biex teħles,

⁷u wildet l-ewwel iben tagħha, fisqietu u medditu f'maxtura, għax ma kienx hemm post għalihom fil-lukanda.

Ir-rgħajja u l-anġli

⁸F'dawk l-inħawi kien hemm xi rgħajja fir-raba', għassa mal-merħla tagħhom billejl.

⁹U dehrilhom anġlu tal-Mulej, il-glorja tal-Mulej iddjet madwarhom, u qabadhom biża' kbir.

¹⁰Iżda l-anġlu qalilhom: "Tibzghux, għax araw, qiegħed inħabbrilkom ferħ kbir, ferħ li se jkun għall-poplu kollu.

¹¹Illum, fil-belt ta' David, twildilkom Salvatur, li hu l-Messija, il-Mulej.

¹²U bħala sinjal ikollkom dan; issibu tarbija mfiqija u mimduda f'maxtura."

¹³F'daqqa waħda ngħaqdu mal-anġlu għadd kbir ta' qtajja' tas-sema, ifaħħru lil Alla u jgħidu:

14“Glorja lil Alla fl-ogħla tas-smewwiet, u sliem fl-art lill-bnedmin li jogħġbu lilu!”

15Meta mbagħad l-anġli ħallewhom u telgħu s-sema, ir-rgħajja bdew jgħidu lil xulxin: “Ejjew immorru Betlehem ha naraw x’gara kif għarrafna l-Mulej.”

16Marru mela jgħagġlu, u sabu lil Marija u ’l Ġużeppi, bit-tarbija mimduda f’maxtura.

17Kif raw dan, bdew jgħarrfu b’kulma kien intqal lilhom dwar dik it-tarbija,

18u kull min semagħhom baqa’ mistagħġeb b’dak li qalulhom ir-rgħajja.

19Marija, min-naħa tagħha, baqgħet tgħożż f’qalbha dawn il-ħwejjeġ kollha u taħseb fuqhom bejnha u bejn ruħha.

20Ir-rgħajja mbagħad reggħu lura, isebbħu u jfaħħru lil Alla għal kulma kienu raw u semgħu, kif l-anġli kien qalilhom.

21Meta wasal it-tmien jum biex lit-tifel jagħmlulu ċ-ċirkonċizzjoni, semmewh Ġesù, bl-isem li kien tah l-anġli qabel ma tnissel fil-ġuf.

Il-prezentazzjoni ta’ Ġesù fit-tempju

22Wara li għalqilhom iż-żmien għall-purifikazzjoni tagħhom skont il-Liġi ta’ Mosè, ħaduh Ġerusalemm biex jipprezentawh lill-Mulej,

23kif hemm miktub fil-Liġi tal-Mulej, li ‘kull tifel li jitwieled l-ewwel, jiġi kkonsagrat lill-Mulej,’

24u biex joffru b’sagrifiċċju ‘par gamiem jew żewġ bċieċen,’ kif jingħad ukoll fil-Liġi tal-Mulej.

25F’Ġerusalemm kien hemm wieħed, jismu Xmun, raġel ġust u tajjeb, li kien jistenna l-faraġ ta’ Izrael u li kellu l-Ispirtu s-Santu fuqu.

26L-Ispirtu s-Santu kien nebbħu li ma kienx se jara l-mewt qabel ma jara l-Messija tal-Mulej.

27Mar mela fit-tempju, imqanqal mill-Ispirtu, u xhin il-ġenituri daħlu bit-tarbija Ġesù biex jagħmlulu dak li kienet trid il-Liġi,

28huwa laqgħu fuq dirgħajh, bierek lil Alla u qal:

29“Issa, o Sid, tista’ tħalli l-qaddej tiegħek imur fis-sliem, skont kelmtek,

30għaliex għajnejja raw is-salvazzjoni tiegħek

31li int hejjejt għall-popli kollha,

32dawl biex idawwal il-ġnus, u glorja tal-poplu tiegħek Izrael.”

33Missieru u ommu baqgħu mistagħġba b’dak li kien qiegħed jingħad fuqu.

³⁴Xmun berikhom, u qal lil ommu Marija: “Ara, dan se jgib il-waqgħa u l-qawmien ta’ ħafna f’Iżrael; se jkun sinjal li jmeruh,

³⁵- u inti wkoll, sejf jinfidlek ruġek! - biex jinkixfu l-ħsibijiet moħbija fil-qlub ta’ ħafna.”

³⁶Kien hemm ukoll waħda profetissa, Anna, bint Fanwel, mit-tribù ta’ Aser. Kienet imdaħħla ħafna fiż-żmien; wara xhubitha kienet għamlet seba’ snin miżżewġa,

³⁷u mbaġħad romlot. Sa ma kellha erbgħa u tmenin sena ma kienet titwarrab qatt mit-tempju, lejl u nhar taqdi lil Alla fis-sawm u t-talb.

³⁸Dak il-ħin stess waslet, u bdiet trodd ħajr lil Alla u titkellem fuq it-tarbija ma’ dawk kollha li kienu jistennew il-fidwa ta’ Ġerusalem.

³⁹Meta temmew kulma kellhom jagħmlu skont il-Liġi tal-Mulej reggħu lura lejn il-Galilija fil-belt tagħhom ta’ Nazaret.

⁴⁰U t-tifel baqa’ jikber u jissaħħaħ, mimli bl-għerf. U l-grazzja ta’ Alla kienet fuqu.

It-tfajjel Ġesù fit-tempju

⁴¹Ta’ kull sena l-ġenituri ta’ Ġesù kienu jmorru Ġerusalem għall-festa tal-Għid.

⁴²Meta kellu tnax-il sena telgħu wkoll, skont id-drawwa ta’ dik il-festa.

⁴³Wara li għaddew dawk il-ġranet qabdu t-triq lura, imma t-tfajjel Ġesù baqa’ Ġerusalem bla ma kienu jafu l-ġenituri tiegħu.

⁴⁴Huma ħasbuh qiegħed ma’ xi wħud li kienu fit-triq magħhom; iżda meta wara jum mixi fittxewh fost qrabathom u n-nies li kienu jafuhom,

⁴⁵ma sabuhx, u għalhekk reggħu lura Ġerusalem ifittxuh.

⁴⁶Wara tlitt ijiem sabuh fit-tempju, bilqiegħda f’nofs l-għalliema, jismagħhom u jistaqsihom;

⁴⁷u kull min semgħu baqa’ mistagħġeb bid-dehen u t-twegibiet tiegħu.

⁴⁸Kif rawh, instamtu, u ommu qaltu: “Ibni, dan għaliex għamiltilna hekk? Ara, missierek u jiena konna qegħdin infittxuk b’qalbna maqsuma!”

⁴⁹U hu qalilhom: “U għaliex kontu qegħdin tfittxuni? Ma tafux li jiena għandi nkun f’dak li hu ta’ Missieri?”

⁵⁰Iżda kliemu ma fehmuhx.

⁵¹Imbaġħad niżel magħhom u raġa’ mar Nazaret; u kien jobdihom. U ommu kienet tgħożż f’qalbha dawn il-ħwejjeġ kollha.

⁵²U hekk Ġesù baqa' jikber fl-għerf, fis-snin u fil-grazzja, quddiem Alla u quddiem il-bnedmin.

Luqa 3

Il-predikazzjoni ta' Ġwanni l-Battista

(Mt 3,1-12; Mk 1,1-8; Ġw 1,19-28)

¹Fis-sena hmistax tal-ħakma ta' Tiberju Ġesari, meta Ponzju Pilatu kien gvernatur tal-Lhudija, Erodi tetrarka tal-Galilija, ħuh Filippu tetrarka tal-artijiet tal-Iturija u t-Trakonija, u Lisanja tetrarka ta' Abileni,

²fiż-żmien meta l-uffiċċju ta' qassis il-kbir kien f'idejn Anna u Kajfa, il-kelma tal-Mulej giet fuq Ġwanni bin Żakkarija, fid-deżert.

³U gie fl-inħawi kollha ta' madwar il-Ġordan, ixandar magħmudija ta' ndiema għall-maħfra tad-dnubiet,

⁴kif hemm imnizzel fil-ktieb tal-profeziji ta' Isaija: 'Lehen ta' wiehed jgħajjat fid-deżert: Hejju t-triq tal-Mulej, iddrittaw il-mogħdijiet tiegħu.

⁵Kull wied jimtela, kull muntanja u għolja titbaxxa, il-mogħdijiet mgħawġa jiddrittaw, u t-triqat imħarbta jitwittew.

⁶U l-bnedmin kollha jaraw is-salvazzjoni ta' Alla.'

⁷In-nies kienu jmorru bi ħġarhom għand Ġwanni biex jgħammidhom, u huwa kien jgħidilhom: "Ja nisel il-lifgħat, min uriekom x'għandkom tagħmlu biex taħarbu l-korla li ġejja?"

⁸Mela uru frott li jixraq lill-indiema, u toqogħdux tgħidu lilkom infuskom: 'Għandna b'missier lil Abraham,' għax ngħidilkom li Alla, minn dan l-istess ġebel, jista' jqajjem ulied lil Abraham.'

⁹Il-mannara ġa qieghda ma' għerq is-sigra, u għalhekk kull sigra li ma tagħmilx frott tajjeb titqaċċat u tinxteħet fin-nar."

¹⁰In-nies kienu jistaqsuh u jgħidulu: "Mela x'għandna nagħmlu?"

¹¹U huwa kien iwegibhom: "Min għandu żewġ ilbiesi, jaqsam ma' min ma għandu xejn, u min għandu x'jiekol jagħmel l-istess."

¹²Resqu wkoll xi pubblikani biex jitgħammdu u qalulu: "Mgħallem, x'għandna nagħmlu aħna?"

¹³U huwa wegibhom: "Tissikkaw lil ħadd biex jagħtikom taxxi iżjed milli jmisskom tiegħu."

¹⁴Staqssewh ukoll xi suldati u qalulu: “U aħna, x’għandna nagħmlu?” U huwa wegibhom: “Tisirqu lil ħadd bit-tehdid jew bil-qerq tagħkom, u kkuntentaw ruħkom bil-paga li għandkom.”

¹⁵Il-poplu kien qiegħed jistenna herqan, u kulħadd kien jistaqsi lilu nnifsu dwar Ġwanni, jekk kienx hu l-Messija.

¹⁶Għalhekk Ġwanni qabad u qal lil kulħadd: “Jien, ngħid għalija, ngħammidkom bl-ilma, imma ġej wieħed aqwa minni, li ma jistħoqqlix inħollu l-qfieli tal-qorq tiegħu. Hu jgħammidkom bl-Ispirtu s-Santu u n-nar.

¹⁷Il-midra qiegħda f’idu, biex iderri l-qiegħa u jigbor il-qamħ fil-maħżen tiegħu, imma t-tiben jaħarqu b’nar li ma jintefiex.”

¹⁸U b’ħafna twissijiet oħra kien ixandar lill-poplu l-bxara t-tajba.

¹⁹Iżda meta widdeb lil Erodi t-tetrarka billi kien qed jgħix ma’ Erodja, mart ħuh, u minħabba l-ħażen kollu li kien għamel,

²⁰Erodi kompli jżid ma’ ħtijietu u għalaq lil Ġwanni fil-ħabs.

Il-magħmudija ta’ Ġesù

(Mt 3,13-17; Mk 1,9-11)

²¹Ġara li, wara li tgħammed il-poplu kollu, Ġesù tgħammed ukoll u, waqt li kien qiegħed jitlob, is-smewwiet infetħu,

²²u niżel l-Ispirtu s-Santu u deher fuqu fis-sura ta’ ħamiema. U mis-sema ġie lehen jgħid: “Inti Ibni l-għażiż; fik sibt l-għaxxa tiegħi.”

L-antenati ta’ Ġesù Kristu

(Mt 1,1-17)

²³Fil-bidu tal-ministeru tiegħu Ġesù kellu madwar it-tletin sena. In-nies kienu jaħsbuh bin Ġużepi, li kien bin Għeli,

²⁴bin Mattat, bin Levi, bin Melki, bin Ġannaj, bin Ġużepi,

²⁵bin Mattatija, bin Għamos, bin Naħum, bin Hesli, bin Naggaj,

²⁶bin Maħat, bin Mattatija, bin Simgħi, bin Ġosè, bin Ġoda,

²⁷bin Ġoħanan, bin Resa, bin Żorobabel, bin Salatjel, bin Neri,

²⁸bin Melki, bin Għaddi, bin Kosam, bin Elmadan, bin Għer,

²⁹bin Ġożwè, bin Eligħeżer, bin Ġorim, bin Mattat, bin Levi,

³⁰bin Simgħon, bin Ġuda, bin Ġużepi, bin Ġona, bin Eljakim,

³¹bin Melija, bin Menna, bin Mattata, bin Natan, bin David,

³²bin Ġesse, bin Għobed, bin Bogħaž, bin Sala, bin Naħson,

- ³³bin Għamminadab, bin Admin, bin Arni, bin Hesron, bin Fares, bin Ġuda,
³⁴bin Ġakobb, bin Izakk, bin Abraham, bin Teraħ, bin Naħor,
³⁵bin Serug, bin Regħu, bin Faleg, bin Għeber, bin Selaħ,
³⁶bin Kajnan, bin Arfaksad, bin Sem, bin Noè, bin Lamek,
³⁷bin Metuselaħ, bin Henok, bin Ġered, bin Maħalalel, bin Kajnan,
³⁸bin Enos, bin Set, bin Adam, bin Alla.

Luqa 4

It-tigrib ta' Ġesù fid-deżert

(Mt 4,1-11; Mk 1,12-13)

- ¹Ġesù, mimli bl-Ispirtu s-Santu, raġa' lura mill-Ġordan u l-Ispirtu ħadu fid-deżert.
- ²Hemm għal erbgħin jum Ġesù kien imġarrab mix-Xitan. Matul dawk il-jiem ma kiel xejn; u mbagħad, meta għaddew dawk il-jiem, ħadu l-ġuħ.
- ³U x-Xitan qallu: "Jekk inti Bin Alla, għid lil din il-ġebbla ssir ħobż."
- ⁴Wiegħbu Ġesù: "Hemm miktub li 'l-bniedem mhux bil-ħobż biss jgħix.' "
- ⁵Imbagħad ix-Xitan ħadu fl-għoli u wrieh is-saltniet tad-dinja kollha f'daqqa.
- ⁶Qallu x-Xitan: "Nagħtik is-setgħa fuq dawn kollha, bil-glorja tagħhom ukoll għax hija ngħatat lili, u jiena nagħtiha lil min irrid.
- ⁷Jekk tinxteħet quddiem tagħtini qima, kollha tiegħek tkun."
- ⁸Ġesù wiegħbu u qallu: "Hemm miktub, 'Lill-Mulej Alla tiegħek tagħti qima, u lilu biss taqdi.' "
- ⁹Imbagħad ix-Xitan ħadu Ġerusalemm, qiegħdu fuq il-quċcata tat-tempju, u qallu: "Jekk inti Bin Alla, inxteħet minn hawn għal isfel.
- ¹⁰Għax hemm miktub li 'Lill-anġli tiegħu jordnalhom biex jieħdu ħsiebek sewwa,'
- ¹¹u li 'fuq idejhom jerfghuk, ħalli ma taħbatx riglek ma' xi ġebbla.' "
- ¹²Wiegħeb Ġesù u qallu: "Jingħad, 'Iggarrabx lill-Mulej Alla tiegħek.' "
- ¹³Imbagħad ix-Xitan meta temm dan it-tigrib kollu, telaq minn ħdejha sa ma wasal il-waqt.

Il-bidu tal-ministeru ta' Ġesù fil-Galilija

(Mt 4,12-17; Mk 1,14-15)

¹⁴Ġesù, bil-qawwa tal-Ispirtu, reġa' mar il-Galilija; u l-fama tiegħu xterdet ma' dawk l-inħawi kollha,

¹⁵għax hu kien jgħallem fis-sinagogi tagħhom fost it-tifhir ta' kulhadd.

In-nies ta' Nazaret ma jilqgħux lil Ġesù

(Mt 13,53-58; Mk 6,1-6)

¹⁶U ġie Nazaret fejn kien trabba. Daħal fis-sinagoga tagħhom, kif kien imdorri jagħmel nhar ta' Sibb, u qam biex jaqra.

¹⁷Tawh f'idejh il-ktieb ta' Isaija l-profeta, fetħu u sab fejn kien hemm miktub dan li ġej:

¹⁸'L-Ispirtu tal-Mulej fuqi, għax hu kkonsagrani. Bagħatni nħabbar il-ħelsien lill-imjassrin, inwassel il-bxara t-tajba lill-fqajrin, u d-dawl mill-ġdid lill-għomja, irrodd il-ħelsien lill-maħqurin

¹⁹ u nxandar sena tal-grazzja tal-Mulej.'

²⁰Imbagħad raġa' għalaq il-ktieb, tah lura lill-qaddej u qagħad bilqiegħda. Għajnejn kulhadd fis-sinagoga kienu msammra fuqu.

²¹U beda jgħidilhom: "Din il-kitba seħhet illum, intom u tisimgħu."

²²U lkoll laqgħu kliemu u stagħgħbu għall-kliem mimli ħlewwa li kien ħiereg minn fomm u bdew jgħidu: "Dan m'huwiex bin Ġuzeppi?"

²³Izda hu qalilhom: "Żgur li se tgħidu għalija dan il-proverbju, "Tabib, fejjaq lilek innifsek; dak kollu li smajna li ġara f'Kafarnahum aghmlu hawn f'pajjiżek ukoll."

²⁴U zied jgħidilhom: "Tassew, ngħidilkom, ebda profeta ma jilqgħuh tajjeb f'pajjiżu.

²⁵Għax, ngħidilkom is-sewwa, kien hemm bosta romol f'İzrael fi żmien Elija meta s-sema baqa' tliet snin u sitt xhur magħluq u waqa' guħ kbir fil-pajjiż kollu;

²⁶madankollu għand hadd minnhom ma ntbagħat Elija, imma għand waħda armla minn Sarefta ta' Sidon.

²⁷U kien hemm bosta lebbużi f'İzrael fi żmien il-profeta Elizew, imma hadd minnhom ma ġie mfejjaq ħlief Nagħman tas-Sirja."

²⁸Meta semgħu dan fis-sinagoga kulhadd imtela bil-korla;

²⁹qamu, u ħarġuh 'il barra mill-belt, ħaduh fuq xifer ta' rdum tal-għolja li fuqha kienet mibnija l-belt tagħhom, u riedu jixħtuh minn hemm fuq għal isfel.

³⁰Izda hu għadda minn go nofshom u baqa' sejjer.

Ir-raġel bi spirtu ħażin

(Mk 1,21-28)

- 31**Nizel Kafarnahum, belt tal-Galilija, u f'jum is-Sibt qagħad jgħallem lin-nies,
- 32**li baqgħu mistagħgħba bil-mod tat-tagħlim tiegħu, għax id-diskors tiegħu kien ta' wieħed li għandu s-setgħa.
- 33**U kien hemm raġel fis-sinagoga li kellu fih spirtu ta' xitan imniġġes, u qabad jgħajjat b'lehen għoli:
- 34**"Ah! x'għandna x'naqsmu, Ġesù ta' Nazaret? Ġejt biex teqridna? Jiena naf min int: il-Qaddis ta' Alla!"
- 35**Imma Ġesù widdbu bis-sħiħ u qallu: "Iskot, u oħroġ minnu!" Imbagħad l-ispirtu xeħtu fin-nofs u ħareġ minnu bla ma għamillu ħsara.
- 36**U kulhadd stagħgeb, u bdew jistaqsu wieħed lil ieħor u jgħidu: "Dan xi kliem hu? Għax hu jordna b'setgħa u qawwa lill-ispirti mniġġsa u huma joħorġu!"
- 37**U l-fama tiegħu xterdet ma' kullimkien f'dawk l-inħawi kollha.

Ġesù jfejjaq ħafna nies

(Mt 8,14-17; Mk 1,29-34)

- 38**Ġesù qam u telaq mis-sinagoga, u daħal għand Xmun. Issa omm il-mara ta' Xmun kellha fuqha deni qawwi, u talbuh jgħinha.
- 39**Resaq fuqha, ordna lid-deni, u d-deni ħallieha. U minnufih qamet u bdiet isservihom.
- 40**Hija u niezla x-xemx, dawk kollha li kellhom il-morda, kien x'kien il-mard tagħhom, ħaduhomlu quddiemu. Hu qiegħed idejh fuq kull wieħed minnhom u fejjaqhom.
- 41**Minn ħafna nies bdew joħorġu wkoll ix-xjaten, jgħajtu u jgħidu: "Inti Bin Alla!" Iżda hu kien jheddidhom u ma ħallihomx jitekellmu, għax huma kienu jafu li hu l-Messija.

Ġesù jdur il-Lhudija u jippriedka

(Mk 1,35-39)

- 42**Meta sebaħ, ħareġ u mar f' post imwarrab. In-nies bdew ifittxuh u marru ħdejh u riedu jzommuh biex ma jitlaqx minn ħdejh.
- 43**Iżda hu qalilhom: "Jeħtiegli nxandar l-Evangēlju tas-Saltna ta' Alla lill-ibliet l-oħra wkoll, għax għalhekk kont mibgħut."
- 44**U kien jippriedka fis-sinagogi tal-Lhudija.

Luqa 5

Ġesù jsejjaħ l-ewwel dixxipli

(Mt 4,18-22; Mk 1,16-20)

¹Darba l-kotra bdiet tross fuqu biex tisma' l-kelma ta' Alla. Hu kien qiegħed f'xatt l-għadira ta' Ġennesaret.

²U ra żewġ dgħajjes qegħdin max-xatt; is-sajjeda kienu niżlu minn fuqhom u kienu qegħdin jaħslu x-xbiek.

³Tela' fuq waħda minnhom, li kienet ta' Xmun, u talbu jaqla' kemmxejn 'il barra mill-art; imbagħad qagħad bilqiegħda u beda jgħallem lin-nies mid-dgħajsa.

⁴Meta temm li kellu jgħid, qal lil Xmun: "Aqdef 'il barra fil-fond, u kalaw ix-xbiek tagħkom għas-sajd."

⁵Wiegħbu Xmun u qallu: "Mgħallem, għamilna lejl shiħ niħabtu u ma qbadna xejn. Imma, la qiegħed tgħid int, ħa nkala x-xbiek."

⁶Hekk għamlu, u qabdu kotra hekk kbira ta' ħut li x-xbiek tagħhom kien għoddu nqasam.

⁷Għalhekk għamlu sinjal lil sħabhom li kienu fid-dgħajsa l-oħra biex jigu jgħinuhom. Dawk ġew, u mlew iż-żewġ dgħajjes hekk li għal ftit ma għerqux.

⁸Xmun Pietru, kif ra dan, inxteħet f'riglejn Ġesù u qallu: "Tbiegħed minni, Mulej, għaliex jiena raġel midneb!"

⁹Għax baqgħu tassew mistagħġba, kemm hu u kemm dawk kollha li kienu miegħu, għal dik il-qabda ħut li qabdu.

¹⁰U hekk ukoll ġralhom Ġakbu u Ġwanni, ulied Żebedew, li kienu sħab Xmun. Imbagħad Ġesù qal lil Xmun: "Tibżax; minn issa 'l quddiem tkun taqbad in-nies."

¹¹Meta mbagħad ressqu d-dgħajjes mal-art, telqu kollox u marru warajh.

Ġesù jfejjaq wieħed lebbruž

(Mt 8,1-4; Mk 1,40-45)

¹²Darba kien qiegħed f'belt. U jkun hemm raġel marid sewwa bil-lebbra; kif ra lil Ġesù, mar u nxteħet wiċċu fl-art quddiemu jitolbu u jgħidlu: "Mulej, jekk trid, tista' tfejjaqni."

¹³Ġesù medd idu fuqu, messu u qallu: "Iva, irrid; kun imfejjaq," u minnufih il-lebbra marritlu.

¹⁴Ġesù widdbu u qallu: "Qis li ma tgħid xejn lil ħadd. Izda mur uri ruħek lill-qassis, u aghmel offerta għall-fejqan tiegħek, kif ordna Mosè, biex hekk tagħtihom xhieda li inti fiqt."

¹⁵Il-fama tiegħu bdiet aktar tixtered, u folol kbar ta' nies kienu jmorru biex jisimgħuh u jfejjaqhom mill-mard tagħhom.

¹⁶Izda hu kien ifittex xi mkien imwarrab u jingabar fit-talb.

Ġesù jfejjaq wieħed mifluġ

(Mt 9,1-8; Mk 2,1-12)

17Jum fost l-oħrajn Ġesù kien qiegħed jgħallem. Kien hemm bilqiegħda madwaru xi Fariżej u għorrief tal-Liġi li kienu ġew mill-irħula kollha tal-Galilija u l-Lhudija u minn Ġerusalem. Il-qawwa tal-Mulej kienet fih biex ifejjaq.

18U ġew xi rġiel iġorru wieħed miflug fuq mitraħ; huma bdew ifittxu li jdaħħluh ġewwa u jqegħduhulu quddiemu,

19iżda minħabba l-folla ma sabux minn fejn setgħu jidhlu bih. Għalhekk telgħu fuq il-bejt, u niżżluh bil-mitraħ b'kollox minn bejn ix-xorok f'nofs in-nies quddiem Ġesù.

20Meta hu ra l-fidi tagħhom, qallu: “Habib, dñubietek maħfura.”

21Il-kittieba u l-Fariżej qabdu jaħsbu u jgħidu bejnhom u bejn ruħhom: “Dan min hu biex jittellem hekk? Din dagħwa! Għax min jista' jaħfirhom id-dñubiet ħlief Alla waħdu?”

22Imma Ġesù għaraf ħsibijiethom, u qalilhom: “Għaliex qegħdin taħsbu hekk f'qalbkom?”

23X'inhu l-eħfef, tgħid ‘Dñubietek maħfura’ jew tgħid ‘Qum u imxi’?

24Mela biex tkunu tafu li Bin il-bniedem għandu s-setgħa jaħfer id-dñubiet fuq l-art” - qal lill-miflug: “Qum, qiegħed ngħidlek, aqbad friexek u mur lejn darek.”

25U dak minnufih qam quddiemhom, qabad il-friex li fuqu kien mixħut, u telaq lejn id-dar ifaħħar lil Alla.

26U lkoll baqgħu mistagħgħba u bdew ifaħħru lil Alla; u mtlew bil-biza' u bdew jgħidu: “Rajna ħwejjeg tal-għageb illum!”

Is-sejħa ta' Levi

(Mt 9,9-13; Mk 2,13-17)

27Wara dan, ħareġ u lemaħ wieħed pubblikan, jismu Levi, bilqiegħda quddiem il-mejda tat-taxxi, u qallu: “Ejja warajja.”

28Dak telaq kollox, qam u mar warajh.

29Imbagħad Levi għamillu laqgħa kbira f'daru stess, u kien hemm magħhom fuq il-mejda kotra kbira ta' pubblikani u nies oħra.

30Il-Fariżej u l-kittieba sħabhom bdew igemgmu mad-dixxipli tiegħu, u qalulhom: “Dan l-għala tieklu u tixorbu mal-pubblikani u l-midinbin?”

31U Ġesù wegibhom: “Mhux dawk li huma f'saħħithom għandhom bżonn it-tabib, iżda l-morda.

32Jien mhux lill-ġusti ġejt insejjaħ, iżda lill-midinbin għall-indiema.”

Mistoqsija fuq is-sawm

(Mt 9,14-17; Mk 2,18-22)

33 Izda huma qalulu: “Id-dixxipli ta’ Ġwanni sikwit isumu u joqogħdu jitolbu, u dawk tal-Fariżej ukoll, imma tiegħek jieklu u jixorbu!”

34 U Ġesù qalilhom: “Jaqaw tistgħu ggagħlu lill-ħbieb tal-għarus isumu sakemm l-għarus ikun għadu magħhom?”

35 Imma għad jasal iż-żmien meta l-għarus jeħduhulhom minn magħhom, u mbagħad isumu dakinhar.”

36 Qalilhom ukoll parabbola: “Hadd ma jaqta’ biċċa drapp minn libsa ġdida biex biha jraqqqa’ waħda qadima, għax inkella mhux biss ikun qatta’ l-ġdida, imma anqas il-biċċa meħuda mill-ġdida ma tkun taqbel mal-qadima.

37 Anqas ma jqiegħdu l-inbid il-ġdid f’damiġġani qodma tal-ġild, għax inkella l-inbid il-ġdid jifqa’ d-damiġġani, u jixtered hu u jintilfu d-damiġġani.

38 Izda nbid ġdid iqegħduh f’damiġġani godda.

39 U hadd ma jkun irid mill-inbid ġdid wara li jkun xorob mill-qadim, għax jgħidlek, ‘Il-qadim tajjeb!’ ”

Luqa 6

Id-dixxipli jaqtgħu s-sbul is-Sibt

(Mt 12,1-8; Mk 2,23-28)

1 Ġara li darba s-Sibt kien għaddej minn għalqa miżrugħa, u d-dixxipli tiegħu bdew jaqtgħu s-sbul, ifarrkuh b’idejhom u jikluh.

2 Xi wħud mill-Fariżej qalulhom: “Dan kif qegħdin tagħmlu dak li ma jiswiex nhar ta’ Sibt?”

3 Qabeż Ġesù u wegibhom: “Anqas dan ma qrajtu, x’għamel David meta ħadu l-ġuħ, huwa u dawk li kienu miegħu?”

4 Ma qrajtux kif daħal fid-dar ta’ Alla u ħa l-ħobż tal-preżenza ta’ quddiem il-Mulej, u kiel minnu hu u ta lil dawk li kienu miegħu? U madankollu hadd ma kien jista’ jiekol minnu ħlief il-qassisin biss!”

5 U qalilhom: “Bin il-bniedem huwa sid is-Sibt ukoll.”

Ir-raġel b’idu niexfa

(Mt 12,9-14; Mk 3,1-6)

6 F’Sibt ieħor daħal fis-sinagoga u qagħad jgħallem. Kien hemm raġel li kellu idu l-leminija niexfa.

7 Il-kittieba u l-Fariżej kienu moħħhom fih biex jaraw jekk ifejaqax f’jum is-Sibt, ħalli b’hekk isibu fuqieq jixluh.

⁸Iżda hu għaraf ħsibijiethom, u qal lir-raġel li kellu idu niexfa: “Qum, u oħroġ fin-nofs.” Dak qam u ħareġ fin-nofs.

⁹U qalilhom Ġesù: “Ha nistaqsikom ħaġa: X’jiswa nhar ta’ Sibt, tagħmel il-gid jew tagħmel id-deni? Issalva ħajja jew teqridha?”

¹⁰U xeġet ħarsa madwaru fuqhom ilkoll, u qal lir-raġel: “Midd idek.” Hekk għamel dak, u idu reġġet saritlu qawwija u sħiħa.

¹¹Iżda huma xegħlu bil-korla, u bdew jiddiskutu bejniethom x’sse jagħmlu b’Ġesù.

Ġesù jagħzel it-Tnax

(Mt 10,1-4; Mk 3,13-19)

¹²Mela darba fost l-oħrajn ħareġ lejn l-għoljiet biex jitlob, u għadda l-lejl fit-talb lil Alla.

¹³Meta sebaħ, sejjah lejha id-dixxipli tiegħu u minnhom għazel tnax, li semmiehom apostli:

¹⁴Xmun, li semmieh Pietru, u ħuh Indrì, Ġakbu, Ġwanni, Filippu, Bartilmew,

¹⁵Mattew, Tumas, Ġakbu ta’ Alfew, Xmun l-Imħegġeg,

¹⁶Ġuda ta’ Ġakbu u Ġuda l-Iskarjota, li mbagħad ittradieh.

Ġesù jgħin u jaqdi folol kbar

(Mt 4,23-25; Mk 3,7-12)

¹⁷Imbagħad niżel magħhom u waqaf f’wita, flimkien ma’ kotra kbira ta’ dixxipli u folla kbira ta’ nies minn kull naħa tal-Lhudija u Ġerusalem u mix-xtajta ta’ Tir u Sidon.

¹⁸Dawn kienu marru biex jisimgħuh u jfejjaqhom mill-mard tagħhom. Min kien imħabbat mill-ispirti mnigġsa kien ifiq;

¹⁹u l-kotra kienet tfittex li tmissu, għax minnu kienet toħroġ qawwa li tfejjaq lil kulħadd.

Hena veru u hena qarrieq

(Mt 5,1-12)

²⁰Ġesù rafa’ għajnejha lejn id-dixxipli tiegħu u qal: “Henjin intom il-foqra, għax tagħkom hija s-Saltna ta’ Alla.

²¹Henjin intom li għalissa bil-guħ, għax għad tkunu mxebbgħin. Henjin intom li għalissa tibku, għax għad tithennew.

²²Henjin intom meta minħabba Bin il-bniedem in-nies jobogħduk, jaqtgħukom minn magħhom, jgħajruk u jwarrbu isimkom bħallikieku kien xi ħaġa ħażina.

²³Dakinhar li jiġrillkom hekk, ifirġu u aqbzu bil-ferġ, għax araw, ħlaskom kbir ikun fis-sema. L-istess għamlu missirijethom lill-profeti.

²⁴Imma ħażin għalikom, intom l-għonja, għax il-faraġ tagħkom ħadtuh.

²⁵Ħażin għalikom intom li għalissa mxebbgħin, għax għad tkunu bil-ġuħ. Ħażin għalikom intom li għalissa tidħku, għax għad tnewġu u tibku.

²⁶Ħażin għalikom meta kulħadd isemmikom fil-ġid. Għax l-istess għamlu missirijethom lill-profeti foloz!

L-imħabba tal-għedewwa

(Mt 5,38-48; 7,12a)

²⁷“Imma lilkom, li qegħdin tisimgħuni, ngħidilkom: “Hobbu l-għedewwa tagħkom, aghmlu l-ġid lil min jobgħodkom,

²⁸bierku lil min jisħetkom, itolbu għal min ižeblaħkom.

²⁹Min jagħtik bil-ħarta fuq naħa waħda, dawwarlu wiċċek ħalli jagħtik fuq in-naħa l-oħra; min jeħodlok il-mantar, anqas il-libsma ma għandek tiċhadlu.

³⁰Agħti lil kull min jitolbok; u min jeħodlok xi ħaġa tiegħek, titlobhilux lura.

³¹Kif tridu li l-bnedmin jagħmlu lilkom, hekk ukoll aghmlu intom lilhom.

³²Jekk intom tħobbu lil min iħobbkom, xi ħlas jista' jkollkom? Għax il-midinbin ukoll iħobbu lil min iħobbhom.

³³U jekk tagħmlu l-ġid lil min jagħmel il-ġid lilkom, xi ħlas jista' jkollkom? Għax dan jagħmluh saħansitra l-midinbin.

³⁴U jekk tisilfu xi ħaġa lil min tistennewh iroddhielkom lura, xi ħlas jista' jkollkom? Il-midinbin ukoll jisilfu lill-midinbin, bil-ħsieb li jieħdu lura daqshekk ieħor mingħandhom.

³⁵Imma intom ħobbu l-għedewwa tagħkom, aghmlu l-ġid, isilfu bla ma tistennew xi ħaġa lura, u l-ħlas tagħkom ikun kbir; u tkunu wlied Alla l-Għoli, li hu tajjeb mal-ingrati u l-ħżiena.

³⁶Hennu, bħalma hu ħanin Missierkom.

Tiġġudikawx

(Mt 7,1-5)

³⁷“Tiġġudikawx, u ma tkunux iġġudikati; tikkundannawx, u ma tkunux ikkundannati; aħfru, u ssibu l-maħfra;

³⁸agħtu, u jingħatakom. Kejl tajjeb, marsus, mhežeż sewwa u mburgat iqegħdulkom f'ħoġorkom; għax bl-istess kejl li tkejlu intom jitkejjejl lilkom.”

³⁹Qalilhom parabbola: “Jista' agħma jmexxi agħma ieħor? Mhux it-tnejn jaqgħu fil-ħofra?

⁴⁰Id-dixxiplu m'huwiex aqwa mill-imgħallem tiegħu; imma kull min itemm it-taħriġ tiegħu jsir bħall-imgħallem tiegħu.

⁴¹Għax tara t-tibna f'għajn ħuk, u ma tarax it-travu li għandek f'għajnek int?

⁴²Kif tista' tgħidlu lil ħuk, 'Hi, ejja nneħħilek it-tibna li għandek f'għajnek', meta m'intix tara t-travu li għandek f'għajnek int? Ja wiċċ b'ieħor, neħħi l-ewwel it-travu minn għajnek int, halli mbagħad tara sewwa kif tneħħi t-tibna minn għajn ħuk.

Is-sigra tingħaraf mill-frott

(Mt 7,16-20; 12,34b-35)

⁴³"Ma hemmx sigra tajba li tagħmel frott ħazin, kif anqas ma hemm sigra ħazina li tagħmel frott tajjeb.

⁴⁴Kull sigra mill-frott tagħha tingħaraf. Hadd ma jiġbor it-tin mix-xewk, anqas l-għeneb mill-għolliq.

⁴⁵Il-bniedem tajjeb mit-teżor tajjeb ta' qalbu joħroġ it-tajjeb, u l-bniedem ħazin mit-teżor ħazin tiegħu joħroġ il-ħazin, għax mill-abbundanza tal-qalb jitkellem il-fomm.

Sisien tajba u sisien ħziena

(Mt 7,24-27)

⁴⁶"Għaliex issejħuli, 'Mulej,' u mbagħad ma tagħmlux dak li ngħid jien?

⁴⁷Kull min jiġi għandi u jisma' kliemi u jagħmel dak li ngħid jien, ħa ngħidilkom lil min jixbah.

⁴⁸Jixbah lil wieħed li ried jibni dar, ħaffer fil-fond sa ma sab il-blat, u fuqu qiegħed is-sisien. Imbagħad għamlet xita bil-qliel, il-wied niżel b'qawwa kbira għal fuq dik id-dar, imma ma setax jheżiżha, għax kienet mibnija tajjeb.

⁴⁹Izda min jisma' kliemi u ma jagħmilx li ngħid jien, jixbah lil wieħed li jkun bena daru fuq l-art mingħajr ma qiegħed sisien. Il-wied niżel b'qawwa kbira għal fuqha u minnufih iġġarrfet, u saret ħerba kbira minn dik id-dar!"

Luqa 7

Ġesù jfejjaq qaddej ta' ċenturjun

(Mt 8,5-13; Ġw 4,46-54)

¹Meta spicċa jgħid lin-nies kulma kellu jgħidilhom, daħal Kafarnahum.

²U jkun hemm ċenturjun li kellu qaddej għaziż ħafna għalih, li kien marid u wasal fl-aħħar.

³Iċ-ċenturjun sama' b'Ġesù u bagħatlu xi wħud mix-xjuħ tal-Lhud biex jitolbuh jiġi jfejjaqlu l-qaddej.

⁴Dawk marru quddiem Ġesù u bdew jitolbuh b'herqa kbira u jgħidulu: "Jixraqli li tagħmillu dan,

⁵għax hu jgħożż il-gens tagħna, u kien hu li bnielna s-sinagoga."

⁶Ġesù mar magħhom, u ma kienx 'il bogħod wisq mid-dar meta ċ-ċenturjun bagħat jgħidlu ma' xi ħbieb: "Sinjur, toqgħodx tinqala', għax jien ma jisthoqqlix li tidhol taħt is-saqaf tiegħi;

⁷għalhekk ħassejt li anqas kien jisthoqqli niġi nsibek jiena stess. Izda int ordna b'kelma, u l-qaddej tiegħi jfiq.

⁸Għax jien ukoll bniedem taħt is-setgħa ta' ħaddieħor, u jiena stess għandi suldati taħt il-kmand tiegħi; lil wiehed ngħidlu, 'Mur,' u jmur; lil ieħor ngħidlu, 'Ejja,' u jiġi; u lill-qaddej ngħidlu, 'Aghmel dan,' u jagħmlu."

⁹Ġesù baqa' mistagħgeb bih meta sama' dan; dar lejn in-nies li kienu miexja warajh u qalilhom: "Ngħidilkom li anqas f'Israël ma sibt fidi bħal din!"

¹⁰Meta mbagħad dawk li kienu mibgħuta reggħu lura d-dar, sabu l-qaddej qawwi u sħiħ.

Ġesù jqajjem lil bin l-armla ta' Najn mill-mewt

¹¹Wara dan imbagħad mar f'belt jisimha Najn, u marru miegħu d-dixxipli tiegħu u kotra kbira ta' nies.

¹²Kif wasal qrib il-bieb tal-belt, kienu qegħdin igorru wiehed mejjet li ommu, mara armla, ma kellhiex ħliefu; u magħha kien hemm għadd ġmielu ta' nies mill-belt.

¹³Kif raha l-Mulej tħassarha. "Tibkix," qalilha.

¹⁴Resaq, u mess it-tebut. Dawk li kienu qegħdin jerfgħuh waqfu. U hu qal: "Żagħżuġħ, qiegħed ngħidlek, qum!"

¹⁵U l-mejjet qam bilqiegħda u beda jitkellem. U Ġesù tah lil ommu.

¹⁶In-nies kollha tkexxku bil-biża', u bdew jagħtu glorja lil Alla u jgħidu: "Profeta kbir qam fostna," u, "Alla żar il-poplu tiegħu."

¹⁷U dan il-kliem li qalu xtered mal-Lhudija u dawk l-inħawi kollha.

Il-messaġġiera ta' Ġwanni l-Battista

(Mt 11,2-19)

¹⁸Id-dixxipli ta' Ġwanni marru jwasslulu dan kollu. Hu sejjah tnejn minnhom maġenbu,

¹⁹u bagħathom għand il-Mulej biex jistaqsuh: "Inti huwa dak li għandu jiġi, jew nistennew lil ħaddieħor?"

20 Kif dawk it-tnejn waslu hdejh qalulu: “Ġwanni l-Battista bagħatna għandek biex nistaqsuk: Inti huwa dak li għandu jiġi, jew nistennew lil haddieħor?”

21 Dak il-ħin stess Ġesù fejjaq ħafna nies mill-mard, mit-tbatijiet u mill-ispirti ħziena, u lil bosta għomja għoġbu jagħtihom id-dawl.

22 Imbagħad wieġeb u qalilhom: “Morru agħtu lil Ġwanni l-aħbar ta’ dak li rajtu u smajtu; kif l-għomja qegħdin jerggħu jaraw, iz-zopop jimxu, il-lebbużi jfiqu, it-torox jisimgħu, il-mejtin iqumu, u kif il-bxara t-tajba qiegħda tixxandar lill-fqar.

23 Hieni hu min ma jitfixkilx minħabba fija!”

24 Xhin il-messaġġiera ta’ Ġwanni telqu, Ġesù qabad ikellem lin-nies fuq Ġwanni: “Xi ħriġtu taraw fid-deżert? Qasba tixxejjer mar-riħ?

25 Imma intom xi ħriġtu taraw? Raġel liebes l-ilbies fin? Dawk li jilbsu sabiħ, u jgħixu fit-tlellix, fil-palazzi tas-slaten issibhom!

26 Mela għalfejn ħriġtu? Biex taraw profeta? Iva, ngħidilkom, anzi xi ħaġa iżjed minn profeta.

27 Dan hu li fuqu hemm miktub, ‘Ara, jiena nibgħat qablek il-messaġġier tiegħi biex iħejjilek it-triq quddiemek.’

28 Ngħidilkom, li fost ulied in-nisa ma hemm hadd akbar minn Ġwanni. U b’danakollu l-iżgħar wieħed fis-Saltna ta’ Alla hu akbar minnu.”

29 Meta semgħu dan, il-poplu kollu u sa l-istess pubblikani għarfu l-gustizzja ta’ Alla, billi tgħammedu bil-magħmudija ta’ Ġwanni.

30 Imma l-Fariżej u l-għorrief tal-Liġi ġiebu fix-xejn il-pjan li Alla kien fassal għalihom, ladarba ma laqgħux il-magħmudija ta’ Ġwanni.

31 “Ma’ min, mela, se nxebbahhom in-nies ta’ dan iż-żmien? Lil min jixbhu?

32 Jixbhu lil qabda tfal bilqiegħda fil-pjazza, jgħajtu lil xulxin u jgħidu, ‘Daqqejnielkom il-flawt u ma żfintux, għannejnielkom għanja ta’ niket u ma ħabbattux fuq sidirkom!’

33 Għax tassew, ġie Ġwanni l-Battista, la jiekol ħobż u lanqas jixrob inbid, u intom tgħidu li ‘għandu fih xitan’.

34 Ġie Bin il-bniedem, jiekol u jixrob, u tgħidu, ‘Araw, xi bniedem wikkiel u sakranazz, ħabib tal-pubblikani u l-midinbin!’

35 Imma l-ulied ta’ Alla kollha taw raġun lill-għerf tiegħu.”

Ġesù għand Xmun il-Fariżew

36 Wieħed mill-Fariżej stieden lil Ġesù biex jiekol miegħu; Ġesù daħal għand il-Fariżew u qagħad għall-ikel.

³⁷Issa fil-belt kien hemm midinba magħrufa. Din saret taf li kien qiegħed għall-ikel fid-dar tal-Fariżew; giebet vażett tal-alabastru biż-żejt ifuħ;

³⁸u marret qagħdet warajh hdejn riglejha, tibki u xxarrablu riglejha bi dmugħha u tixxuttahomlu b'xuxitha; imbagħad bisitlu riglejha u dilkithomlu biż-żejt ifuħ.

³⁹Kif ra hekk il-Fariżew li stiednu qal bejnu u bejn ruħu: “Dan, li kien profeta, kien ikun jaf min hi u x'mara hi din li qiegħda tmissu; kien ikun jaf, għax hi midinba!”

⁴⁰Imma Ġesù qabad u qallu: “Xmun, għandi ħaġa xi ngħidlek.” “Għid, mgħallem,” qallu dak.

⁴¹“Tnejn min-nies kellhom id-dejn ma' wieħed li jislef il-flus; wieħed kellu jagħtih ħames mitt dinar u l-ieħor ħamsin.

⁴²Minn fejn iħallsu dejnhom ma kellhomx, u hu ħafrihom it-tnejn. Min minnhom se jħobbu l-iżjed?”

⁴³Wieġeb Xmun u qal: “Jidhirli jien li dak li ħafirlu l-iżjed.” “Hsibtha tajjeb,” qallu Ġesù.

⁴⁴Imbagħad dar lejn il-mara u qal lil Xmun: “Qiegħed taraha lil din il-mara? Dhalt għandek, u ilma għal riglejha ma tajtnix, iżda hi riglejha xarrbithomli bi dmugħha u xxuttathomli b'xuxitha.

⁴⁵Bewsa ma tajtnix, iżda hi minn xħin daħlet ma waqfitx tbusli riglejha.

⁴⁶Rasi ma dlikthilix biż-żejt, imma hi dilkitli riglejha b'żejt ifuħ.

⁴⁷Għalhekk ngħidlek li dnubietha, li kienu ħafna, inħafrulha, għax ħabbet ħafna; imma min jinħafirlu ftit, ftit iħobb.”

⁴⁸Imbagħad qal lilha: “Dnubietek maħfura.”

⁴⁹Dawk li kienu fuq il-mejda miegħu bdew jgħidu fihom infushom: “Dan min hu biex jaħfer id-dnubiet ukoll?”

⁵⁰Iżda hu qal lill-mara: “Il-fidi tiegħek salvatek; mur bis-sliem.”

Luqa 8

In-nisa twajba li marru wara Ġesù

¹Wara dan huwa qagħad idur l-ibliet u r-rħula, jippriedka u jxandar l-Evangelju tas-Saltna ta' Alla. Kellu miegħu t-Tnax

²u xi nisa li kien fejjaqhom mill-ispirti ħżiena u mill-mard: Marija, li kienu jgħidulha ta' Magdala, li minnha kienu ħargu seba' xjaten,

³Ġwanna, mart Husa, prokuratur ta' Erodi, Susanna, u ħafna oħrajn, li kienu jaqduhom minn ġidhom.

Il-parabbola taż-żerriegħ

⁴Inġemgħet kotra kbira ta' nies li kienu ġejjin lejħ minn kull belt, u hu qalilhom din il-parabbola:

⁵“Wieħed bidwi ħareġ jizra' ż-żerriegħa li kellu. Huwa u jizra', xi żerrigħat waqgħulu mal-mogħdija u ntrifsu, u l-għasafar tal-ajru naqqruhom kollha.

⁶Oħrajn waqgħu fuq il-blat, u nibtu u nixfu, għax tira ma kellhomx.

⁷Oħrajn waqgħu qalb ix-xewk, u x-xewk kiber magħhom u ħonoqhom.

⁸Oħrajn waqgħu f'art tajba, u nibtu u għamlu l-frott kull waħda mija.” Kif qal dan, rafa' leħnu u qal: “Min għandu widnejn biex jisma', ħa jisma'!”

L-iskop tal-parabboli

(Mt 13,10-17; Mk 4,10-12)

⁹Id-dixxipli tiegħu staqsewh x'kienet dik il-parabbola.

¹⁰U hu qalilhom: “Lilkom inġhata li tagħrfu l-misteri tas-Saltna ta' Alla, iżda lill-bqija bil-parabboli, biex iħarsu u ma jarawx, u jisimġu u ma jifhmux.

Ġesù jfisser il-parabbola taż-żerriegħ

(Mt 13,18-23; Mk 4,13-20)

¹¹“Il-parabbola, mela, hija din; iż-żerriegħa hi l-kelma ta' Alla.

¹²Dawk ta' matul il-mogħdija huma dawk li jisimġu, imbagħad jiġi x-Xitan u jaħtfilhom il-kelma minn qalbhom, li ma jmorrux jemmnu u jsalvaw.

¹³Dawk ta' fuq il-blat huma dawk li, meta jisimġu l-kelma, jilqgħuha bil-ferħ, iżda billi ma jkollhomx għeruq jemmnu għal ftit taż-żmien, u meta jiġi fuqhom it-tigrib jitolqu.

¹⁴Dawk li jaqgħu qalb ix-xewk huma dawk li jisimġu, iżda aktar 'il quddiem l-inkwiet żejjed u l-għana u l-pjaċiri tal-ħajja joħonquhom u l-frott tagħhom ma jsirx.

¹⁵Imma dawk li jaqgħu f'art tajba huma dawk li jisimġu l-kelma b'qalb tajba u sinciera, jgħożzuha, u jagħmlu l-frott billi jzommu sħiħ.

Il-parabbola tal-musbieħ

(Mk 4,21-22)

¹⁶“Hadd ma jixgħel musbieħ u jgħattih b'għatu jew iqiegħdu taħt sodda, imma jqiegħdu fuq l-imbarr, biex kull min jidħol ġewwa jara d-dawl.

¹⁷Għax ma hemm xejn moħbi li ma għadx jidher, u xejn ma hemm mistur li ma għadx jingħaraf u jingieb għad-dawl.

18Mela oqogħdu attenti kif tisimġhu! Għax min għandu, jingħatalu; u min ma għandux, jitteħidlu saħansitra dak li jaħseb li għandu.”

Omm Ġesù u ħutu

(Mt 12,46-50; Mk 3,31-35)

19Ġew għalih ommu u ħutu, iżda ma setgħux jersqu lejh minħabba l-folla.

20Xi ħadd qallu: “Ommok u ħutek qegħdin hawn barra u jridu jarawk.”

21Iżda hu weġibhom: “Ommi u ħuti huma dawk li jisimġhu l-kelma ta’ Alla u jagħmlu li jgħid Hu.”

Ġesù jsikket it-tempesta

(Mt 8,18.23-27; Mk 4,35-41)

22Darba fost l-oħrajn tela’ fuq id-dgħajsa mad-dixxipli tiegħu u qalilhom: “Ejjew naqsmu għax-xatt l-ieħor tal-għadira.” U qadfu ’l barra.

23Huma u sejrjn, marret għajnu bih. U qam riefnu kbir fuq l-għadira, id-dgħajsa bdiet timtela bl-ilma, u sabu ruħhom f’qagħda mwiegħra.

24Għalhekk resqu lejh, qajmuh u qalulu: “Mgħallem, Mgħallem, se nintilfu!” Hu qam, ordna lir-riħ u lill-mewġ imqalleb, u dawn sikt u waqgħet il-kalma.

25U qal lid-dixxipli: “Fejn hi l-fidi tagħkom?” Qabadhom il-biża’, u mistagħgħba bdew jgħidu lil xulxin: “Dan min hu, mela, biex jordna saħansitra lill-irjieħ u lill-baħar u huma jisimġhu minnu!”

Fejqan ta’ raġel bi spirtu mniġġes

(Mt 8,28-34; Mk 5,1-20)

26Waslu x-xatt u niżlu fl-art tal-Gerasin li tiġi biswit il-Galilija.

27Huwa u niezlel l-art, resaq raġel minn dik il-belt, maħkum mix-xitan. Kien ilu żmien twil ma jxidd libsa fuqu, u ma kienx joqgħod id-dar, imma qalb l-oqbra.

28Kif lemaħ lil Ġesù qabad jgħajjat, inxteħet quddiemu u b’leħen qawwi qallu: “Aħna x’għandna x’naqsmu, Ġesù, Bin Alla l-Għoli? Nitolbok, taħqarnix!”

29Għax Ġesù kien ġa kkmanda lill-ispirtu mniġġes biex joħroġ minn dak il-bniedem. Għax bosta drabi kien jaħkmu, u n-nies kienu jorbtuh bil-ktajjen u bix-xkiel biex iżommuh, iżda hu kien iqacċat l-irbit u x-xitan kien jimbuttah lejn id-deżert.

30Ġesù staqsieh: “X’jismek?” “Legjun,” qallu, għax ħafna xjaten kienu daħlu fih.

31U beda jitolbu biex ma jordnalhomx imorru fl-abbissi.

32Mela kien hemm merħla kbira ta’ ħniezer jirgħu fuq l-għolja, u l-ispirti talbuh biex iħallihom jidħlu fihom; u hu ħalliehom.

33 U x-xjaten ħarġu minn dak il-bniedem u daħlu fil-ħnieżer. U l-merħla nxteħtet għal ġol-għadira mill-għoli tax-xaqliba u għerqet.

34 Ir-rgħajja, meta raw x'ġara, ħarbu u marru jxerrdu l-aħbar mal-belt u l-irziezet.

35 In-nies ħarġu jaraw x'ġara u marru hdejn Ġesù, u lil dak ir-raġel li minnu kienu ħarġu x-xjaten sabuh bilqiegħda f'riġlejn Ġesù, liebes u moħħu f'sikktu; u qabadhom il-biża'.

36 In-nies li raw x'ġara qalulhom kif Ġesù fejjaq lil dak li kien maħkum mix-xitan.

37 Imbagħad in-nies kollha tal-inħawi ta' Gerasa bdew jitolbu lil Ġesù biex iwarrab minn hdejhomm, għax biża' kbir kien waqa' fuqhom. U hu tela' fuq id-dgħajsa u reġa' lura.

38 Ir-raġel li minnu kienu ħarġu x-xjaten talbu biex jibqa' miegħu, iżda hu baġtu u qallu:

39 "Erġa' lura lejn id-dar u għarraf kulma għamel Alla miegħek." Dak telaq u xandar mal-belt kollha kulma kien għamel miegħu Ġesù.

Bint Ġajru mqajma mill-mewt u l-mara mfejja

(Mt 9,18-26; Mk 5,21-43)

40 Meta raġa' lura Ġesù, il-kotra laqgħetu, għax kulhadd kien qiegħed jistennieh.

41 U ġie wieħed, jismu Ġajru, li kien kap tas-sinagoga, inxteħet f'riġlejn Ġesù u talbu jasal wasla sa għandu,

42 għax kienet qiegħda tmutlu bintu, tifla ta' xi tnax-il sena, li ma kellux ħliefha. Huwa u sejjer in-nies bdew irossu fuqu.

43 U kien hemm mara, li kienet ilha tnax-il sena tbat bit-tnixxija tad-demmm; kienet ħliet ġidha kollu fit-tobba u ħadd minnhom ma kellu ħila jfejjaqha;

44 resqet lejn Ġesù minn warajh u messitlu t-tarf tal-lipsa, u minnufih it-tnixxija tad-demmm waqfitilha.

45 U Ġesù qal: "Min messni?" Kulhadd çaħad li kien messu, u Pietru qallu: "Mgħallem, in-nies qegħdin jagħfsu fuqek u jrossu madwarek."

46 Imma Ġesù qal: "Xi ħadd messni, għax ħassejt li xi qawwa ħarġet minni."

47 Il-mara, meta rat li ma setgħetx tinħeba, resqet b'rogħda fuqha, inxteħtet quddiemu, u stqarritlu quddiem kulhadd l-għala kienet messitu u kif fieqet minnufih.

48 U hu qalilha: "Binti, il-fidi tiegħek salvatek; mur bis-sliema."

49 Kif kien għadu jitkellem, wasal wieħed mid-dar tal-kap tas-sinagoga u qallu: "Bintek mietet; tħabbtux iżjed lill-Imgħallem."

- ⁵⁰Iżda Ġesù, meta sama' dan, qal lill-kap: "Tibżax, biss inti emmen, u hi tfiq."
- ⁵¹Wasal id-dar, u ma ħalla lil ħadd jidħol miegħu ħlief lil Pietru u 'l Ġwanni u 'l Ġakbu, u lil missier it-tifla u 'l ommha.
- ⁵²Kulħadd kien qiegħed jibkiha u jħabbat fuq sidru minħabba fiha. U hu qalilhom: "Tibkux, għax m'hijiex mejta, imma rieqda".
- ⁵³U qabdu jiddieħku bih, għax kienu jafu li mietet.
- ⁵⁴Imma hu qabdilha idha u b'lehen qawwi qalilha: "Tifla, qum!"
- ⁵⁵U reġgħet daħlet ruħha fiha, u minnufih qamet, u hu ordnalhom jagħtuha tiekol.
- ⁵⁶Il-ġenituri tagħha stagħgħbu għall-aħħar, imma hu wissiehom biex ma jgħidu lil ħadd b'li gara.

Luqa 9

Il-missjoni tat-Tnax

(Mt 10,5-15; Mk 6,7-13)

- ¹Sejjaħ lit-Tnax madwaru u tahom qawwa u setgħa fuq ix-xjaten kollha u li jfejqu l-mard
- ²U bagħathom ixandru s-Saltna ta' Alla u jfejqu l-morda.
- ³U qalilhom: "Tieħdu xejn magħkom għat-triq, la ħatar, la ħorga, la ħobż u lanqas flus, u lanqas ma jkollkom żewġ ilbiesi.
- ⁴Jekk tidħlu f'xi dar, ibqgħu hemm sa ma tigu biex titilqu.
- ⁵Jekk ma jilqgħukomx, oħorġu minn dik il-belt u farfru sa t-trab tagħha minn ma' riġlejkom bħala xhieda kontrihom."
- ⁶Hargu, mela, u bdew iduru l-irħula jxandru l-Evangeliu u jfejqu l-morda kullimkien.

Erodi mħasseb

(Mt 14,1-12; Mk 6,14-29)

- ⁷Dawn il-ġrajja kollha waslu f'widnejn Erodi t-tetrarka u beda jithasseb, għaliex xi wħud kienu qegħdin jgħidu li Ġwanni qam mill-imwiet,
- ⁸waqt li oħrajn qalu li deher Elija, u oħrajn li qam wieħed mill-profeti tal-imġhoddi.
- ⁹Iżda Erodi qal: "Lil Ġwanni qtajtlu rasu; mela min hu dan li fuqu qiegħed nisma' dan kollu?" U beda jfittex li jarah.

Ġesù jitma' ħamest elef

(Mt 14,13-21; Mk 6,30-44; Ġw 6,1-13)

¹⁰L-appostli reġgħu lura għand Ġesù u qalulu x'kienu għamlu; imbagħad hadhom miegħu u ngabar magħhom qrib belt jisimha Betsajda.

¹¹Imma l-folol saru jafu u marru warajh. Hu laqagħhom u qagħad ikellimhom fuq is-Saltna ta' Alla, u fejjaq lil dawk li kienu jeħtieġu l-fejqa.

¹²Il-jum kien wasal biex jintemm. Resqu lejha it-Tnax u qalulu: "Ibghathom in-nies ha jmorru fl-irħula u r-rziezet tal-qrib biex isibu fejn jistrieħu u jieklu xi haġa, għax hawnhekk qegħdin f'post imwarrab."

¹³Izda hu qalilhom: "Aghthom intom x'jieklu." Qalulu: "Ma għandniex aktar minn hames ħobziet u żewġ ħutiet, jekk għallinqas ma mmorrux aħna stess nixtru l-ikel għal dawn in-nies kollha!"

¹⁴Għax kien hemm madwar il-hamest elef raġel. U qal lid-dixxipli tiegħu: "Qegħduhom bilqiegħda hamsin hamsin."

¹⁵Hekk għamlu, u qiegħdu lil kulhadd bilqiegħda.

¹⁶Imbagħad ha l-hames ħobziet u ż-żewġ ħutiet, rafa' għajnejha lejn is-sema, berikhom u qasamhom, u tahom lid-dixxipli biex inewluhom lin-nies.

¹⁷U kulhadd kiel u xaba' u l-bcejjeċ tal-ħobz li kien fadal gabruhom fi tnax-il qoffa.

Pietru jistqarr il-fidi f'Ġesù

(Mt 16,13-20; Mk 8,27-29)

¹⁸Darba, waqt li kien qiegħed jitlob waħdu, kien hemm miegħu d-dixxipli tiegħu, u hu staqsiehom: "Min jgħidu n-nies li jien?"

¹⁹Huma weġbuh u qalulu: "Ġwanni l-Battista; oħrajn, Elija; u oħrajn, li qam wieħed mill-profeti tal-imgħoddi."

²⁰Qalilhom: "Imma intom min tgħidu li jien!" Qabeż Pietru u qallu: "Inti l-Messija ta' Alla."

L-ewwel taħbira tal-mewt u tal-qawmien

(Mt 16,20-28; Mk 8,30—9,1)

²¹Imbagħad ikkmandahom u qalilhom ħafna biex ma jgħidu lil hadd b'dan.

²²U qalilhom: "Jeħtieġ li Bin il-bniedem ibati ħafna, jiċhduh ix-xjuħ u l-qassisin il-kbar u l-kittieba, joqtluh, u fit-tielet jum iqum."

²³Darba qal lil kulhadd: "Jekk xi hadd irid jiġi warajja, għandu jiċhad lilu nnifsu, jerfa' salibu kuljum, u jimxi warajja."

²⁴Għax min irid isalva ħajtu, jitlifha; imma min jitlef ħajtu għall-imħabba tiegħi, isalvaha.

25 Għax x'jiswielu l-bniedem li jikseb id-dinja kollha u mbagħad jintilef jew jinqered?

26 Għax jekk xi hadd jistħi minni u minn kliemi, Bin il-bniedem ukoll jistħi minnu meta jiġi fil-glorja tiegħu u tal-Missier u tal-angli mqaddsa.

27 Tassew, nġhidilkom, xi wħud minn dawk li qegħdin hawn ma jgarrbux il-mewt qabel ma jaraw is-Saltna ta' Alla."

It-Trasfigurazzjoni

(Mt 17,1-9; Mk 9,2-10)

28 Daqs tmint ijiem wara dan id-diskors, Ġesù ħa miegħu lil Pietru, lil Ġwanni u 'l Ġakbu, u tala' fuq il-muntanja biex jitlob.

29 U ġara li huwa u jitlob, id-dehra ta' wiċċu tbiddlet u l-ilbiesi tiegħu saru ta' bjuda li tghammex.

30 U kien hemm żewġt irġiel jithaddtu miegħu, Mosè u Elija,

31 li dehru fil-glorja, jithaddtu fuq it-tmiem ta' ħajtu li kellu jseħħ f'Ġerusalemm.

32 Pietru u sħabu kienu mejtin bin-nġhas, imma baqgħu mqajmin sewwa, u raw il-glorja tiegħu u ż-żewġt irġiel li kienu miegħu.

33 Xhin dawn it-tnejn kienu se jinfirdu minnu, Pietru qal lil Ġesù: "Mgħallem, kemm hu sew li aħna hawn! Ha ntellgħu tliet tined, waħda għalik, waħda għal Mosè, u waħda għal Elija." Ma kienx jaf x'inhu jgħid.

34 Waqt li kien qiegħed jgħid dan, ġiet sħaba u għattiethom u huma beżgħu kif daħlu fis-sħaba.

35 U minn gos-sħaba nstama' lehen jgħid: "Dan hu Ibni l-maħtur, lilu isimgħu."

36 Malli nstama' l-lehen Ġesù sab ruħu waħdu. Huma żammew is-skiet, u għal dawk il-jiem ma qalu xejn lil hadd minn dak li kienu raw.

Ġesù jfejjaq tifel maħkum mix-xitan

(Mt 17,14-18; Mk 9,14-27)

37 L-għada, huma u neżlin minn fuq il-muntanja, marru jilqgħuh ħafna nies.

38 U wieħed raġel mill-folla rafa' leħnu u qallu: "Mgħallem, nitolbok, ħares ħarsa lejn ibni, għax lilu biss għandi.

39 Ara, l-ispirtu jaqbdu u minnufih jibda jgħajjat, ikagħwġu mal-art kollu ragħwa, u jħallih imfarrak wara tbatija kbira biex joħroġ minnu.

40 Tlabt lid-dixxipli tiegħek biex ikeċċuh minnu, iżda ma setgħux."

41 Wieġeb Ġesù u qal: "Ja nies bla fidi u ħżiena, kemm se ndum magħkom u nissaportikom? Ġibli lil ibnek hawn."

⁴²Huwa u riesaq, ix-xitan beda jsabbtu u jkagħwġu mal-art. Imma Ġesù hedded hafna lill-ispirtu mnigġes, fejjaq lit-tifel, u raġa' tah lil missieru.

⁴³U kulħadd tnixxef bil-għageb quddiem dan il-kobor liema bħalu ta' Alla.

It-tieni taħbira tal-mewt u tal-qawmien

(Mt 17,22-23; Mk 9,30-32)

Imma waqt li kulħadd kien qiegħed jistagħgeb b'kulma kien qiegħed jagħmel, Ġesù qal lid-dixxipli tiegħu:

⁴⁴“Iftħu widnejkom sewwa għal dawn il-kelmiet: Bin il-bniedem għandu jkun mogħti f'idejn il-bnedmin.”

⁴⁵Izda huma ma fehmuhx dan il-kliem, u baqa' mistur għalihom hekk li ma qabdu xejn minnu, u beżgħu jistaqsuh dwar dak li kien qal.

Min hu l-akbar fis-Saltna ta' Alla

(Mt 18,1-5; Mk 9,33-37)

⁴⁶Qamet kwistjoni bejniethom dwar min kien l-akbar fosthom.

⁴⁷Ġesù għaraf x'kellhom f'moħħhom, u ressaq tifel żgħir lejha, qiegħdu maġenbu,

⁴⁸u qalilhom: “Min jilqa' lil dan it-tifel żgħir minħabba f'ismi, ikun jilqa' lili; u min jilqa' lili, ikun jilqa' lil dak li bagħatni. Għax min hu l-iżgħar fostkom ilkoll, dak hu l-kbir.”

Min mhuwiex kontra tagħkom hu magħkom

(Mk 9,38-40)

⁴⁹Qabeż Ġwanni u qallu: “Mgħallem, rajna wieħed ikeċċi x-xjaten f'ismek, u ridna nżommuh, għax hu mhuwiex wieħed minn tagħna.”

⁵⁰Imma Ġesù qallu: “La żżommuhx, għax min mhuwiex kontra tagħkom, huwa magħkom.”

Is-Samaritani ma jilqgħux lil Ġesù

⁵¹Meta qorob għalih iż-żmien li fih kellu jittieħed mid-dinja, b'rieda sħiħa dar u telaq lejha Ġerusalem.

⁵²U bagħat xi messagġiera qablu li, huma u sejrini, daħlu f'raħal tas-Samarija biex iħejjulu fejn joqgħod.

⁵³Izda hemmhekk ma laqgħuhx, billi hu kien sejjer Ġerusalem.

⁵⁴Meta raw dan, id-dixxipli Ġakbu u Ġwanni qalulu: “Mulej, tridix ngħidu lin-nar jinżel mis-sema u jeqridhom?”

⁵⁵Izda hu dar fuqhom u ċanfarhom.

⁵⁶U marru f'raħal ieħor.

X'jistenna Ġesù mid-dixxipli tiegħu

(Mt 8,18-22)

⁵⁷Huma u miexja fit-triq kien hemm wiehed li qallu: “Tmur fejn tmur, jiena niġi warajk.”

⁵⁸U qallu Ġesù: “Il-volpijiet għandhom l-għerien tagħhom u l-għasafar tal-ajru l-bejtiet, iżda Bin il-bniedem ma għandux fejn imidd rasu.”

⁵⁹Lil wiehed ieħor qallu: “Imxi warajja.” Iżda dak wiegħbu: “Hallini l-ewwel immur nidfen lil missieri.”

⁶⁰Iżda hu wiegħbu: “Halli l-mejtin jidfnu l-mejtin tagħhom; iżda int mur u xandar is-Saltna ta’ Alla.”

⁶¹U ieħor ukoll qallu: “Jien niġi, Mulej, warajk, imma l-ewwel hallini nsellem lil tad-dar.”

⁶²Qallu Ġesù: “Min iqiegħed idu fuq il-moħriet u jħares lura mhuwiex tajjeb għas-Saltna ta’ Alla.”

Luqa 10

Il-missjoni tat-72 dixxiplu

¹Wara dan, il-Mulej għażel tnejn u sebghin oħra u bagħathom tnejn tnejn qablu f’kull belt u post fejn kien se jmur hu.

²U qalilhom: “Il-ħsad huwa kbir, imma l-ħaddiema ftit. Itolbu mela lil Sid il-ħsad biex jibgħat ħaddiema għall-ħsad tiegħu.

³Morru! Araw, qiegħed nibgħatkom bħal ħrief qalb l-ilpup.

⁴Teħdux magħkom la but, la ħorġa u lanqas qrieg, u fit-triq issellmu lil ħadd.

⁵Fid-dar fejn tidhlu, l-ewwel għidu, ‘Is-sliem lil din id-dar.’

⁶U jekk fiha jkun hemm min iħobb is-sliem, jistrieħ is-sliem tagħkom fuqu; jekk le, it-tislma tagħkom terġa’ lura għandkom.

⁷Ibqgħu għand dik il-familja, u kulu u ixorbu milli jkollhom huma, għax il-ħaddiem haqqu ħlasu. Toqogħdux idduru minn familja għal oħra.

⁸F’kull belt li fiha tmorru u jilqgħukom, kulu dak li jqegħdulkom quddiemkom;

⁹fejqu l-morda li jkun hemm; u lin-nies għidulhom, ‘Is-Saltna ta’ Alla waslitikom.’

¹⁰Imma l-belt li fiha tidhlu u ma jilqgħukomx, oħorġu fil-pjazez tagħha u għidu,

¹¹‘Sa t-trab ta’ beltikom infarfru minn ma’ riglejna, u nħalluh għalikom. Imma kunu afu dan: is-Saltna ta’ Alla waslet.’

¹²Ngħidilkom li dak il-jum ikun eħfef għal Sodoma milli għal dik il-belt.

Saħta fuq il-bliet li ma nidmux

(Mt 11,20-24)

13“Hażin għalik, Korożajn! Hażin għalik, Betsajda! Għax kieku l-mirakli li saru fikom saru f’Tir u Sidon, kieku ilhom li nidmu u libsu l-ixkejjer u qagħdu fuq ir-mied.

14Imma l-gudizzju għad ikun eħfef għal Tir u Sidon milli għalikom.

15U int, Kafarnahum, taħseb li se toghla sas-sema? Sa ġol-qiegħ għad tinxtehet!

16Min jisma’ lilkom ikun jisma’ lili, u min iwarrab lilkom ikun iwarrab lili; imma min iwarrab lili jkun iwarrab lil dak li bagħatni.”

It-72 jergħu lura għand Ġesù

17It-tnejn u sebghin reggħu lura ferħana jgħidu: “Mulej, ix-xjaten ukoll joqogħdu għalina minħabba f’ismek!”

18U hu qalilhom: “Iva, jien kont narah lix-Xitan jaqa’ bħal berqa mis-sema.

19Araw, tajtkom is-setgħa li tirfsu fuq sriep u skorpjuni u li tegħlbu kull qawwa tal-għadu u ebda ħsara ma jagħmlukom.

20Madankollu mhux b’dan ifirħu, li l-ispirti joqogħdu għalikom, imma ifirħu għax għandkom isimkom miktub fis-smewwiet.”

Il-ferħ ta’ Ġesù

(Mt 11,25-27; Mk 13,16-17)

21F’dak l-istess ħin Ġesù tqanqal bil-ferħ mill-Ispirtu s-Santu u qal: “Infahħrek, Missier, Sid is-sema u l-art, għax int dawn il-ħwejjegħ ħbejthom lil min għandu l-għerf u d-dehen u wrejthom liċ-ċkejknin. Iva, Missier, għax lilek hekk għogħbok.

22Kollox kien mogħti lili minn Missieri, u ħadd ma jagħraf min hu l-Iben ħlief il-Missier, anqas min hu l-Missier ħlief l-Iben u dak li lili l-Iben irid jgħarrafhulu.”

23Imbagħad dar lejn id-dixxipli u qal lilhom weħidhom: “Henjin l-għajnejn li jaraw dak li qegħdin taraw intom.

24Għax kif ngħidilkom jien, ħafna profeti u slaten riedu jaraw dak li qegħdin taraw intom u ma rawhx, u jisimgħu dak li qegħdin tisimgħu intom u ma semgħuhx!”

Il-parabbola tas-Samaritan it-tajjeb

25Mela jqum wieħed għaref fil-Liġi u, biex igarrbu, staqsieh: “Mgħallem, x’nagħmel biex niret il-ħajja ta’ dejjem?”

26Qallu Ġesù: “Fil-Liġi x’hemm miktub? Inti x’taqra fiha?”

27U dak wieġeb: “Int għandek tħobb il-Mulej, Alla tiegħek, b’qalbek kollha, u b’ruħek kollha, bil-qawwa tiegħek kollha, u b’moħħok kollu, u lill-proxxmu tiegħek bħalek innifsek.”

28“Sewwa wegibt,” qallu Ġesù, “agħmel hekk u tghix.”

29Iżda dak, biex juri li kellu raġun, qal lil Ġesù: “U l-proxxmu tiegħi min hu?”

30U Ġesù raġa’ qabad jgħidlu: “Wieħed raġel kien nieżel Ġeriko minn Ġerusalem, u waqa’ f’idejn il-ħallelin; dawn nezzgħuh, biċcruh bis-swat u telqu, u ħallewh nofsu mejjet.

31Inzerta kien nieżel qassis minn dik it-triq u rah, għadda minn mal-ġenb u baqa’ sejjer.

32Hekk ukoll wieħed levita, meta wasal hemm u rah, għadda minn mal-ġenb u baqa’ sejjer.

33Imma kien għaddej minn hemm wieħed Samaritan, wasal hdejh, rah u tħassru.

34Resaq lejh, dewwielu l-ġrieħi biż-żejt u l-inbid u rabathomlu, u mbagħad tellgħu fuq il-bhima tiegħu, wasslu f’lukanda u ħa ħsiebu

35L-għada ħareġ biċċtejn flus, tahom lil tal-lukanda u qallu, “Hu ħsiebu; jekk tonfoq xi ħaġa iżjed, irroddhielek jien meta nerga’ ngħaddi.”

36Minn dawn it-tlieta, int min jidhirlek li ġieb ruħu ta’ proxxmu ma’ dak li waqa’ f’idejn il-ħallelin?”

37“Min ħenn għalih,” wiegħbu dak. “Mur,” qallu Ġesù, “u agħmel hekk int ukoll.”

Ġesù jżur lil Marta u Marija

38Huma u sejrjn, daħal f’raħal, u laqgħetu għandha waħda mara jisimha Marta.

39Din kellha oħtha, jisimha Marija, li niżlet bilqiegħda f’riġlejn il-Mulej tisimgħu x’kien qiegħed jgħid.

40Iżda Marta kienet moħħha fuq il-ħafna xogħol tad-dar. Imbagħad resqet u qaltlu: “Mulej, m’intix tara kif oħti ħalliet ix-xogħol kollu fuqi biss? Mela għidilha taqbad tagħmel xi ħaġa miegħi!”

41Qabeż il-Mulej u qalilha: “Marta Marta! Inti taħseb wisq u tinkwieta fuq ħafna ħwejjeg;

42imma waħda hi meħtieġa. U Marija għażlet l-aħjar sehem, li ma jitteħdilhiex.”

Luqa 11

Tagħlim fuq it-talb

(Mt 6,9-15; 7,7-11)

¹Darba kien qiegħed xi mkien jitlob. Kif spicċa mit-talb, wieħed mid-dixxipli tiegħu qallu: “Mulej, għallimna nitolbu, bħalma Ġwanni wkoll għallem lid-dixxipli tiegħu.”

²U qalilhom: “Meta titolbu, għidu, ‘Missier, jitqaddes ismek, tiġi Saltnatek.

³Hobżna ta’ kuljum agħtina kuljum.

⁴U aħfrilna dnubietna, għax aħna wkoll naħfru lil kull min hu ħati għalina, u la ddaħħalniex fit-tigrib.’ ”

⁵Qalilhom ukoll: “Wieħed minnkomm ikollu ħabib li jiġih f’nofs ta’ lejl u jgħidlu, ‘Habib, islifni tliet ħobziet,

⁶għax ġie għandi wieħed ħabib tiegħi mill-vjaġġ u ma għandix x’ nagħtih.’

⁷U l-ieħor iwieġbu minn ġewwa u jgħidlu, ‘Iddejjaqnix; issa l-bieb magħluq, u wliedi qegħdin fis-sodda miegħi; ma nistax inqum nagħtik.’

⁸Nghidilkom jien, li jekk ma jqumx jagħtih għax ħabib tiegħu, iqum u jagħtih kulma jkollu bżonn minħabba l-wiċċ sfiq tiegħu. U jiena nghidilkom:

⁹Itolbu u jingħatakkom, fittxu u ssibu, ħabibtu u jifthulkom.

¹⁰Għax min jitlob, jaqla’; min ifittex, isib; u min iħabbat, jifthulu.

¹¹Min hu dak il-missier fostkom li, jekk ibnu jitolbu ħuta, minflok ħuta jagħtih serp?

¹²Inkella jekk jitolbu bajda jagħtih skorpjun?

¹³Mela jekk intom, nies ħżiena bħalkom, tafu tagħtu lil uliedkom ħwejjeġ tajba, kemm aktar il-Missier mis-smewwiet jagħti spirtu qaddis lil dawk li jitolbuhulu!”

Ġesù u Begħelżebul

(Mt 12,22-30; Mk 3,20-27)

¹⁴Ġesù kien qiegħed ikeċċi xitan, li kien imbikkem. Meta x-xitan ħareġ, l-imbikkem tkellem, u n-nies stagħġbu.

¹⁵Iżda xi wħud minnhom qalu: “Bis-saħħa ta’ Begħelżebul, il-prinċep tax-xjaten, qiegħed ikeċċihom ix-xjaten.”

¹⁶Oħrajn, biex iġarrbuh, riedu mingħandu sinjal mis-sema.

¹⁷Iżda hu ntebaħ x’kienet il-fehma tagħhom, u qalilhom: “Kull saltna maqsuma fiha nfisha ssir ħerba, u taqa’ dar fuq oħra.

¹⁸Jekk ix-Xitan ukoll hu kontra tiegħu nnifsu, kif se żżomm wieqfa s-saltna tiegħu? Għax intom tgħidu li jien bis-saħħa ta’ Begħelżebul inkeċċihom ix-xjaten.

¹⁹Imma jekk jiena qiegħed inkeċċi x-xjaten bis-saħħa ta' Begħelżebul, uliedkom bis-saħħa ta' min ikeċċuhom? Għalhekk huma stess ikunu l-imħallfin tagħkom.

²⁰Iżda jekk jiena qiegħed inkeċċi x-xjaten bis-saħħa ta' Alla, dan ifisser li waslitikom is-Saltna ta' Alla.

²¹Sakemm il-bniedem qawwi u armat tajjeb jgħasses il-palazz tiegħu, ħwejġu jkunu fiż-żgur.

²²Imma jekk wieħed aqwa minnu jaqbeż fuqu u jegħlbu, jaħtaflu l-armi kollha li fuqhom kien iserran rasu, u jqassam il-priża tiegħu.

²³Min mhuwix miegħi huwa kontra tiegħi, u min ma jigborx miegħi, ixerred.

L-ispirtu mniġġes iħabbat lill-bniedem

(Mt 12,43-45)

²⁴“Meta l-ispirtu mniġġes joħroġ minn bniedem, huwa jmur jigġerra u jfittex il-mistrieħ f'art niexfa, u billi ma jsibu mkien, jgħid, ‘Mela nerga’ lura lejn dari mnejn ħriġt.’

²⁵U x'hin jiġi, isibha miknusa u kollox f'postu.

²⁶Imbagħad imur iġib seba' spirti oħra aġħar minnu, u jidħlu joqogħdu hemm ġew. U fl-aħħar dak il-bniedem isib ruħu f'qagħda aġħar minn ta' qabel.”

L-hena veru

²⁷Huwa u jgħid dan, kien hemm waħda mara li għolliet lehinha minn qalb il-folla u qaltlu: “Hieni l-ġuf li ġiebek u s-sider li rdajt!”

²⁸Iżda hu qalilha: “Imma tassew ngħidlek, aktar hienja dawk li jisimġu l-kelma ta' Alla u jħarsuha!”

Nisel ħażin irid sinjal

(Mt 12,38-42; Mk 8,12)

²⁹Meta l-folla tan-nies żdiedet, Ġesù qabad u qal: “Nisel ħażin huwa dan in-nisel! Irid sinjal! Imma ebda sinjal ma jingħatalu ħlief is-sinjal ta' Ġona.

³⁰Għax bħalma Ġona sar sinjal għan-nies ta' Ninwè, hekk isir Bin il-bniedem għal dan in-nisel.

³¹F'jum il-ħaqq, is-sultana tan-nofsinar għad tqum man-nies ta' dan in-nisel u tikkundannahom, għax hi ġiet mit-truf tal-art biex tisma' l-għerf ta' Salamun; u araw li hawnhekk hawn min hu aqwa minn Salamun!

³²F'jum il-ħaqq, in-nies ta' Ninwè għad iqumu ma' dan in-nisel u jikkundannahom, għax huma nidmu wara l-predikazzjoni ta' Ġona; u araw li hawnhekk hawn min hu aqwa minn Ġona!

Id-dawl tal-bniedem

(Mt 5,15; 6,22-23; Mk 4,21)

33“Hadd ma jixgħel musbieħ u jqiegħdu xi mkien fil-moħbi jew taħt il-modd, iżda fuq l-imnara, biex dawk li jidħlu jkunu jistgħu jaraw id-dawl.

34Il-musbieħ tal-ġisem hija għajnek. Jekk għajnek hi safja, il-ġisem ukoll ikun kollu mdawwal tajjeb. Iżda jekk għajnek hi marida, ġismek ukoll ikun mudlam.

35Mela ara jekk id-dawl li għandek fik huwiex dlam!

36Jekk ġismek hu kollu mdawwal tajjeb u ma fih imkien mudlam, ikun jiddi kollu kemm hu bħal meta musbieħ idawlek bid-dija tiegħu.”

Ġesù jikkundanna lill-Fariżej u lill-għorrief tal-Liġi

(Mt 23,1-36; Mk 12,38-40; Lq 20,45-47)

37Huwa u jitkellem, wieħed Fariżew stiednu għandu għall-ikel. Daħal għandu u qagħad bilqiegħda.

38Imma l-Fariżew stagħġeb meta ra li qabel xejn ma nħasilx skont ir-riti ta' qabel l-ikel.

39U l-Mulej qallu: “U issa intom il-Fariżej! Intom tnaddfu t-tazza u l-platt minn barra, iżda minn ġewwa intom mimlija bis-serq u l-ħażen.

40Kemmm intom bla moħħ! Min għamel in-naħa ta' barra, ma għamilx ukoll in-naħa ta' ġewwa?

41Mela agħtu karità minn dak li hemm ġewwa, u taraw kif kollox ikunilkom nadif.

42Imma ħażin għalikom intom il-Fariżej! Intom thallsu d-dieċmi fuq in-nagħniegħ u l-fejġel u fuq kull xorta ta' ħxejjex, u mbagħad għal dik li hi ġustizzja u mħabba ta' Alla thallu kollox għaddej. Dawn kien imisskom tharsu, mingħajr ma thallu l-oħrajn barra.

43Hāzin għalikom intom il-Fariżej! Intom thobbu s-siġġijiet ta' quddiem fis-sinagogi u min isellmilkom fil-pjazez.

44Hāzin għalikom! Qiskom l-oqbra, li ma tagħrafhomx, u n-nies tgħaddi minn fuqhom bla ma tintebaħ bihom.”

45Qabeż wieħed mill-għorrief tal-Liġi u qallu: “Mgħallem, b'dan li qiegħed tgħid qiegħed tgħajjar lilna wkoll!”

46Qallu Ġesù: “Hāzin għalikom ukoll intom l-għorrief tal-Liġi! Intom tgħabbu n-nies b'tagħbijiet li bilkemm wieħed jiflaħhom u li intom stess anqas b'saba' wieħed ma tmissuhom.

47Hāzin għalikom! Intom tibnu l-oqbra tal-profeti li qatlu missirijietkom,

48u b'hekk tagħtu xhieda ta' kulma għamlu missirijietkom u turu li taqblu magħhom, għax huma qatluhom u intom tibnulhom l-oqbra.

⁴⁹Kien għalhekk li l-Għerf ta' Alla qal, 'Jien nibagħtilhom profeti u appostli, u huma joqtli u jippersegwitaw lil xi wħud minnhom.'

⁵⁰U hekk dan in-nisel ikollu jagħti kont ta' demm il-profeti kollha li nxtered sa mill-ħolqien tad-dinja,

⁵¹ibda mid-demm ta' Abel sad-demm ta' Żakkarija, li qerduh bejn l-altar u s-santwarju. Iva, ngħidilkom, dan in-nisel ikollu jagħti kont!

⁵²Hazin għalikom intom l-ghorrief tal-Ligi! Intom ħtaftu l-muftieħ tal-għerf, biex imbagħad intom stess ma dħaltux u żammejtu lura lil min ried jidħol!"

⁵³Meta Ġesù ħareġ minn hemm, il-kittieba u l-Farizej bdew irossuh kemm jifilħu b'mistoqsijiet fuq ħafna ħwejjeg

⁵⁴u jonsbuh biex jaraw jaqbdux xi ħaġa minn fomm.

Luqa 12

Twissija fuq il-wiċċ b'ieħor

¹Sadattant in-nies bdiet tingabar bl-eluf, kulħadd jgħaffeg fuq xulxin. U hu qabad jgħid l-ewwelnett lid-dixxipli tiegħu: "Ilqgħu rwieħkom mill-ħmira tal-Farizej, jigifieri mill-wiċċ b'ieħor tagħhom.

²Xejn ma hu mgħotti li ma jinkixifx, u xejn ma hu moħbi li ma jsirx magħruf.

³Għalhekk, kulma tkunu għedtu fid-dlam għad jinstama' fid-dawl, u kulma tkunu tkellimtu fil-widnejn, fil-kmamar ta' ġewwa, għad jixxandar minn fuq il-bjut.

Minn min għandkom tibzghu

(Mt 10,28-31)

⁴"Dan ngħidilkom, ħbieb tiegħi, tibzghux minn dawk li joqtli l-ġisem u mbagħad ma jkun jistgħu jagħmlu xejn iżjed.

⁵Ha nurikom jien minn min għandkom tibzghu; ibzghu minn Dak li, wara li jkun qatlek, għandu s-setgħa jixhtek ġol-infern. Iva, ngħidilkom, minn dan ibzghu.

⁶Hames għasafar tal-bejt mhux żewġ soldi jinbiegħu? U anqas wieħed minnhom ma hu minsi quddiem Alla.

⁷U intom, sa x-xagħar ta' raskom, kollu magħdud. Xejn la tibzghu, għax intom aktar minn ħafna għasafar tal-bejt tiswew.

Id-dixxipli jistqarr li hu ma' Ġesù

(Mt 10,32-33; 12,32)

⁸"U ngħidilkom li kull min jistqarr quddiem il-bnedmin li huwa miegħi, Bin il-bniedem ukoll jistqarr li huwa miegħu quddiem l-angli ta' Alla.

⁹Iżda min jiċċad lili quddiem il-bnedmin, jien niċċad lilu quddiem l-angli ta' Alla.

¹⁰U kull min jgħid xi haġa kontra Bin il-bniedem tinħafirlu; iżda min jieqaf lill-Ispirtu s-Santu ma jinħafirlux.

¹¹Meta jeħdukom quddiem is-sinagogi u l-kapijiet u s-setgħat, toqogħdux tħabblu raskom kif sejr in twiegħbu jew x'sejrin tgħidu,

¹²għax l-Ispirtu s-Santu jgħallimkom dak il-ħin stess x'għandkom tgħidu."

Il-parabbola tal-għani iblah

¹³Xi ħadd mill-folla qallu: "Mgħallem, għid lil ħija jaqsam il-wirt miegħi."

¹⁴"Habib," wiegħbu Ġesù, "min qegħedni mħallef fuqkom, jew qabbadni nqassmilkom il-gid bejnietkom?"

¹⁵Imbagħad qal lin-nies: "Ifthu għajnejkom u ħarsu rwieħkom minn kull regħba, għax imqar jekk wieħed ikollu bir-radam, ħajtu ma tiddependix mill-gid li jkollu."

¹⁶U qalilhom parabbola: "Wieħed raġel għani ġabar kotra ta' frott mir-raba' tiegħu.

¹⁷U beda jaħseb u jgħid bejnu u bejn ruħu, 'X'se nagħmel? Għax dan il-frott kollu ma għandix fejn naħznu!

¹⁸Ara x'nagħmel,' qal, 'inħott l-imħażen li għandi u nibni oħrajn akbar, u naħzen fihom il-qamħ u l-gid kollu li għandi.

¹⁹Imbagħad ngħid lili nnifsi: Ruħi, għandek ħażna kbira ta' gid għal bosta snin; mela strieħ, kul, ixrob, ixxala!"

²⁰Iżda qallu Alla, 'Iblah li int! Dan il-lejl stess jitolbuk ruħek lura. U l-ħwejjeg li hejjejt għalik, ta' min ikunu?'

²¹Hekk jiġrilu min jiġma' l-gid għalih innifsu bla ma jistagħna quddiem Alla."

L-inkwiet u t-tħassib

(Mt 6,25-34)

²²Imbagħad Ġesù qal lid-dixxipli tiegħu: "Għalhekk ngħidilkom, tinkwetawx ruħkom għall-ħajja, x'se tieklu, anqas għall-ġisem, x'se tilbsu.

²³Għax il-ħajja aqwa mill-ikel, u l-ġisem aqwa mill-ilbies.

²⁴Harsu lejn iċ-ċawl; la jiżra' u lanqas jaħsad, la għandu mħażen u lanqas kmamar fejn jerfa', u madankollu Alla jitingħu. Wisq aktar mit-tajr tiswew intom!

²⁵U min minnkom, bl-inkwiet tiegħu kollu se jseħħlu jtawwal għomru mqar b'jum wieħed?

26Jekk mela anqas haġa tassew ċkejna ma għandkom hila tagħmlu, għaliex tinkwetaw ruħkom mill-bqija?

27Araw il-gilji kif jikbru: u la jithabtu u lanqas jinsġu. Ngħidilkom li anqas Salamun, fil-glorja kollha tiegħu, ma kien jilbes bħal wiehed minnhom.

28Mela jekk Alla jlibbes hekk imqar haixxa selvagga li llum hawn u għada tinxtehet fil-forn, kemm aktar lilkom, nies ta' fidi ċkejna?

29Hekk ukoll intom, toqogħdux tfittxu x'se tieklu u x'se tixorbu, u xejn titħassbu;

30dawn kollha hwejjeġ li jfittxuhom in-nies tad-dinja, u Missierkom jaf li tehtiguhom.

31Fittxu mela s-Saltna tiegħu, u magħha mbagħad iżidilkom dawn ukoll.

Teżori fis-sema

(Mt 6,19-20)

32"Le, merħla ċkejna, tibzġhu xejn, għax Missierkom għoġbu jagħtikom is-Saltna!

33Bigħu ġidkom u agħtuh karità u fittxu għalikom infuskom boroż li ma jitmermru, teżor li ma jigix nieqes fis-sema, fejn la l-ħalliel ma jersaq u lanqas il-kamla ma tħassar.

34Għax fejn hemm it-teżor tagħkom, hemm tinsab qalbkom ukoll."

Il-qaddejja li jishru

35"Żommu ġenbejkom imħazzma u l-imsiebaħ tagħkom mixgħula;

36kunu bħal nies jistennew lil sidhom lura mill-festa tat-tieg, biex malli jiġi u jħabbat jifthulu minnufih.

37Henjin daww il-qaddejja li meta jiġi sidhom isibhom jishru! Tassew ngħidilkom, li hu jithazzem, iqegħedhom madwar il-mejda, u jgħaddi quddiemhom iservihom.

38U kieku kellu jiġi fil-ħin tat-tieni sahra, jew tat-tielet, u jsibhom xorta waħda fuq dmirhom, henjin huma!

39Kunu afu dan, li kieku sid id-dar kellu jkun jaf xhin ikun ġej il-ħalliel ma kienx se jħalli min jinfidlu l-ħajt ta' daru.

40Mela kunu lesti intom ukoll, għax qatt ma tistgħu tobsru s-sieġha li fiha jiġi Bin il-bniedem."

Il-qaddej il-fidil u l-qaddej il-ħażin

(Mt 24,45-51)

41"Mulej," qallu Pietru, "din il-parabbola qiegħed tgħidha għalina, jew għal kulħadd?"

42Wiegħbu l-Mulej: “Int min tgħid li hu l-qaddej fidil u għaqli? Min hu dak li s-sid iqiegħdu fuq in-nies tad-dar biex jagħtihom sehemhom f’hin l-ikel?”

43Hieni dak il-qaddej li sidu jiġi u jsibu jagħmel dan.

44Nghidilkom is-sewwa, li jafdal u għidu kollu f’idejha.

45Imma nagħmlu mod li dak il-qaddej jibda jgħid f’qalbu, ‘Sidi jiddawwar ma jiġi,’ u jaqbad isawwat lill-qaddejja kollha, irġiel u nisa, u jiekol u jagħtiha għax-xorb u s-sokor;

46sid dak il-qaddej jasal f’jum meta ma jkunx jistennieh, f’siegħa li fiha jieħdu għal għarrieda, u jagħmlu b’cejjeċ u jagħtih dak li haqqhom in-nies li mhumiex fidili.

47U dak il-qaddej li jkun jaf xi jrid sidu, u madankollu ma jhejjix jew ma jagħmilx li jrid sidu, swat kbir jaqla’.

48Min imbagħad, bla ma jkun jaf xi jrid sidu, jagħmel xi haġa li jkun haqqha s-swata, dan ftit jissawwat. Għax lil min tawh haġna, ifittxu li jieħdu haġna mingħandu; u min hallewlu haġna f’idejha, iżjed jippretendu mingħandu.

Firda minhaġba Ġesù

(Mt 10,34-36)

49“Nar ġejt inqiegħed fuq l-art, u kemm nixtieq li diġà qabad!”

50Izda hemm magħmudija li biha għandi nitgħammed, u x’diqa għandi sa ma dan iseħħ!

51Taħsbu intom li jien ġejt ingib il-paċi fid-dinja? Le, nghidilkom, imma l-firda;

52għax mil-lum ‘il quddiem haġna minn nies f’dar waħda jkun mifruda bejniethom, tlieta kontra tnejn u tnejn kontra tlieta;

53jinfirdu l-missier kontra l-iben u l-iben kontra l-missier, l-omm kontra l-bint u l-bint kontra l-omm, omm ir-raġel kontra mart binha u mart l-iben kontra omm żewġha.”

Iż-żmien jgħallew

(Mt 16,2-3)

54Lin-nies qalilhom ukoll: “Meta taraw sħaba tielgħa mill-punent, malajr tgħidu li tkun ġejja x-xita; u hekk jiġri.

55U meta jonfoħ ir-riħ isfel, tgħidu li sħana se tagħmel; u tagħmel tassew.

56Ucuħ b’oħra, tafu taqraw wiċċ is-sema, u wiċċ l-art ukoll; mela ż-żmien ta’ issa kif ma tafux tfissruh?”

Irranġa ma’ min jixlik

(Mt 5,25-26)

⁵⁷“U għala ma tiġġudikawx intom stess x’inhu s-sewwa?”

⁵⁸Jekk xi ħadd ikun se jtellgħek il-qorti, int u sejjer miegħu quddiem il-maġistrat, ħabrek biex tirrangā miegħu kif tkunu għadkom fit-triq, li ma jmurx ikaxkrek quddiem l-imħallef, u l-imħallef jagħtik f’idejn l-esekutor tas-sentenza, u dan imbagħad jitfgħek il-ħabs;

⁵⁹għax kif ngħidlek jien, ma toħroġx minn hemm ġew qabel ma tkun ħallast sa l-inqas ħabba.”

Luqa 13

Jekk ma tindmux, tintilfu

¹Dak il-ħin stess ġew xi wħud u qalulu b’dawk il-Galilin li Pilatu kien ħallat demmhom mad-demmm tal-vittmi tas-sagrifiċċji tagħhom.

²U Ġesù qabad u qalilhom: “Taħsbu intom li dawn il-Galilin kienu iżjed midinbin mill-Galilin l-oħra biex sofrew dan kollu?”

³Le, ngħidilkom; imma jekk ma tindmux, ilkoll tintilfu bħalhom.

⁴Jew dawk it-tmintax-il ruħ li fuqhom waqa’ t-torri ta’ Silwam u qatilhom, taħsbu intom li kienu iżjed ħatja min-nies l-oħra ta’ Ġerusalem!

⁵Le, ngħidilkom; imma jekk ma tindmux, ilkoll tintilfu xorta waħda.”

Is-sigra tat-tin bla frott

⁶U qalilhom din il-parabbola: “Wieħed kellu sigra tat-tin imħawla fl-għalqa. Mar ifittex il-frott fiha, u ma sabx.

⁷Għalhekk qal lil dak li kien jaħdimlu l-għalqa, ‘Ara, ili tliet snin niġi nfittex il-frott f’din is-sigra tat-tin, u qatt ma sibtilha. Mela aqlagħha, għax għalfejn se tibqa’ tkidd l-art?’

⁸Izda dak wieġbu, ‘Inti ħalliha, sinjur, għal din is-sena, sa ma nagħżqilha madwarha u nagħtiha d-demel.

⁹Id-dieħla għandha mnejn tagħmel il-frott; jekk le, aqlagħha.’ ”

Il-mara mifluġa mfejqa f’jum is-Sibt

¹⁰Darba s-Sibt kien qiegħed jgħallem f’waħda mis-sinagogi.

¹¹U kien hemm mara li kienet ilha tmintax-il sena bi spirtu li kien imarradha; kienet milwija ħafna, u ma kinitx tista’ tieqaf dritta għalkollox.

¹²Kif raha Ġesù sejħilha u qalilha: “Mara, inti meħlusa mill-mard tiegħek.”

¹³U qegħdilha idejh fuqha, u minnufih waqfet dritta u bdiet tfaħħar lil Alla.

14Qabeż il-kap tas-sinagoga, b'saħna fuqu għax Ġesù fejjaq f'jum is-Sibt, u qal lin-nies: "Hemm sitt ijiem li fihom wiehed għandu jaħdem; mela fihom ejjew biex titfejqu, u mhux is-Sibt!"

15"Ucuħ b'oħra!" wiegħbu l-Mulej, "Mhux kull wiehed minnkom f'jum is-Sibt iħoll il-barri jew il-ħmar tiegħu mill-maxtura u jieħdu biex jisqih?"

16U mela għax illum is-Sibt, din il-mara, bint Abraham, ma kellhiex tinħall mill-irbit li fih ix-Xitan ilu jzommha għal tmintax-il sena sħaħ?"

17Kif qal hekk, kull min kien kontra tiegħu regħhex bil-mistħija; iżda n-nies ilkoll ferħu għal dawk l-għeġubijiet kollha li kien qiegħed jagħmel.

Il-parabbola tal-mustarda u tal-ħmira

(Mt 13,31-33; Mk 4,30-32)

18Mela qal: "Lil xiex tixbah is-Saltna ta' Alla, u ma' xiex se nxebbhuha?"

19Tixbah lil żerriegħa tal-mustarda li wiehed raġel qabad u żeragħha fil-ġnien tiegħu, u mbagħad kibret u saret sigra, u l-għasafar tal-ajru marru jbejtu fil-friegħi tagħha."

20U rega' qalilhom: "Ma' xiex se nxebbaha s-Saltna ta' Alla?"

21Tixbah lil ftit ħmira li waħda mara qabdet u ħalltet ma' tliet sigħan dqiq sakemm għoliet l-għagna kollha."

Il-bieb id-dejjaq

(Mt 7,13-14.21-23)

22Huwa u sejjer lejn Ġerusalemm, għadda jgħallem f'xi bliet u rħula.

23U kien hemm wiehed qallu: "Mulej, jaqaw ftit huma dawk li jsalvaw?" U huwa wegħibhom:

24"Thabtu biex tidħlu mill-bieb id-dejjaq, għax kif ngħidilkom jien, ħafna għad ifittxu li jidħlu u ma jirnexxilhomx.

25Għax meta sid id-dar ikun qam jagħlaq il-bieb, intom tibqgħu barra, u tibdew thabtu l-bieb u tgħidu, 'Mulej, ifthilna.' Izda hu jwegħibkom u jgħid, 'Ma nafx mnejn intom.'

26Imbagħad taqbd u tgħidulu, 'Kilna u xrobna miegħek aħna, u int għallimt fil-pjazez tagħna.'

27Hu jwiegħeb u jgħidilkom, 'Ma nafx mnejn intom; morru minn quddiemi, intom ilkoll li tagħmlu dak li mhux sewwa!'

28Hemmhekk ikun hemm il-biki u tgħažziż tas-snien, meta taraw lil Abraham u lil Izakk u lil Ġakobb u l-profeti kollha fis-Saltna ta' Alla, u intom imkeccija 'l barra.

29U jigu nies mil-Lvant u mill-Punent, mit-Tramuntana u min-Nofsinhar, u joqogħdu għall-mejda fis-Saltna ta' Alla.

30U araw, hawn min hu tal-aħħar u għad ikun l-ewwel, u hawn min hu tal-ewwel u għad ikun l-aħħar.”

Ġesù jithassar lil Ġerusalem

(Mt 23,37-39; Lq 19,41-44)

31Dak il-ħin stess resqu fuqu xi Farizej u qalulu: “Mur, itlaq minn hawn, għax Erodi jrid joqtlok.”

32U hu qalilhom: “Morru għidulu lil dak il-volpi, ‘Ara, jiena nkeççi x-xjaten u nfejjaq il-mard illum u għada, u fit-tielet jum nasal fit-tmiem tiegħi.

33Madankollu illum u għada u pitgħada jeħtiegħli nissokta t-triq tiegħi, għax ma għandux ikun li profeta jinqered barra minn Ġerusalem.

34Ġerusalem! Ġerusalem! Int li toqtol il-profeti u tħagġar il-messagġiera li jibgħhatlek Alla; kemm ridt nigbor lil uliedek bħalma l-qroqqa tigbor il-flieles tagħha taħt gwenħajha, u int ma ridtx!

35Ara, darkom għad iħalluħielkom ħerba! U ngħidilkom, li m'intomx se tergħu tarawni sa dakinhar li tgħidu, ‘Imbierrek min ġej f'isem il-Mulej!’ ”

Luqa 14

Ġesù jfejjaq raġel marid

1Darba, kien is-Sibt, daħal għand wieħed mill-kapijiet tal-Farizej biex jiekol għandu, u huma qagħdu għajnejhom fih.

2U resaq quddiemu wieħed marid bl-ilma.

3Ġesù qabad jistaqsi lill-għorrief tal-Liġi u lill-Farizej; qalilhom: “Jiswa jew le li wieħed ifejjaq f'jum is-Sibt?”

4Huma ma tkellmu xejn iżda hu qabad lir-raġel, fejqu u bagħtu.

5Imbagħad qalilhom: “Min minnkom se jaqagħlu ibnu jew barri f'ġiebjha u għax ikun is-Sibt ma jmurx malajr itellgħu minn hemm?”

6U ma kellhomx il-ħila jwiġbuh għal dan.

Kif iġġib ruħek meta jistidnuk jew tistieden

7Billi ra b'għajnejh kif il-mistednin bdew jagħzlu l-postijiet ta' quddiem fil-mejda, qalilhom din il-parabbola:

8“Meta wieħed jistidnek għal xi festa ta' tiegħ, tmurx toqgħod fil-post ta' quddiem, li ma jkunx hemm xi mistieden aqwa minnek,

⁹u dak li jkun stieden lilek u lilu jigi fuqek jgħidlek, 'Agħti l-post lil dan', u int imbagħad, b'regħxa ta' mistħija fuqek, ikollok tieħu l-post tal-aħħar.

¹⁰Għall-kuntrarju, meta tkun mistieden, mur inxtehet fil-post tal-aħħar, biex meta jigi dak li stiednek jgħidlek, 'Habib, itla f'post aktar 'il fuq.' U dan ikun ta' gieħ għalik quddiem dawk kollha li jkunu fil-mejda miegħek.

¹¹Għax kull min jitkabbar, jiċċekken; u min jiċċekken, jitkabbar."

¹²Imbagħad qal ukoll lil dak li kien stiednu: "Meta tagħti ikla jew pranzu, tistedinx lil ħbiebek jew lil ħutek jew lil qrabatek, u anqas ġirien għonja, għax għandhom mnejn imbagħad jistiednu lilek huma, u hekk iroddulek il-pjaċir li tkun għamiltihom.

¹³Għall-kuntrarju, meta tagħmel ikla, stieden il-foqra, il-magħtubin, iz-zopop u l-għomja,

¹⁴u hieni int, għax dawn ma għandhomx minn fejn iroddulek pjaċir bi pjaċir, imma jroddhulek Alla meta l-ġusti jqumu għall-ħajja!"

Il-parabbola tal-pranzu

(Mt 22,1-10)

¹⁵Wieħed minn dawk li kienu miegħu għall-mejda, meta semgħu jgħid dan, qallu: "Hieni min jiekol il-ħobż fis-Saltna ta' Alla!"

¹⁶Iżda hu wiegħeb: "Wieħed raġel għamel pranzu kbir u stieden ħafna nies.

¹⁷Meta sar il-ħin għall-ikel, baġhat lill-qaddej tiegħu għand il-mistednin biex jgħidilhom, 'Ejjew, għax ġa lest kollox.'

¹⁸Imma lkoll xorta waħda bdew isibu xi skuża. L-ewwel wieħed qallu, 'Xtrajt għalqa, u jeħtiegli mmur naraha; nitolbok tagħdirni.'

¹⁹Ieħor qallu, 'Xtrajt ħames żwieġ barrin, u sejjer nara x'jaġhtu; nitolbok tagħdirni.'

²⁰Ieħor qallu, 'Iżżewwiġt, għalhekk ma nistax niġi.'

²¹Il-qaddej raġa' lura għand sidu u qallu kollox. Is-sinjur, b'korla fuqu, qal lill-qaddej tiegħu, 'Haffef, oħroġ fil-pjazez u t-triqat tal-belt, u daħħal hawn il-foqra u l-magħtuba u l-għomja u z-zopop.'

²²Il-qaddej imbagħad qallu, 'Sar kif ordnajt int, sinjur, u għad hemm il-wisa'.'

²³'Oħroġ fil-mogħdijiet u fl-għelieqi,' qal is-sid lill-qaddej, 'u ġieghel in-nies tidħol, ħalli dari timtela.

²⁴Għax kif ngħidilkom jien, ebda wieħed minn dawk li kienu mistiedna ma jduq l-ikel tiegħi.'"

X'jeħtieġ biex tkun dixxiplu

(Mt 10,37-38)

- 25** Kotra kbira ta' nies kienet miexja miegħu; hu dar lejhom u qalilhom:
- 26** "Min jiġi għandi ma jistax ikun dixxiplu tiegħi jekk ma jobgħodx lil missieru u 'l ommu u lil martu u lil uliedu, 'l ħutu subien u bniet, u saħansitra lilu nnifsu.
- 27** Min ma jerfax salibu u jimxi warajja ma jistax ikun dixxiplu tiegħi.
- 28** "Għax min minnkom ikun irid jibni torri u ma joqgħodx bilqiegħda biex l-ewwel nett iqis in-nefqa, ħalli jara għandux biżżejjed biex iwassal sa l-aħħar?
- 29** Għax jekk jiġrilu li jqiegħed is-sisien biex imbagħad ma jkunx jista' jtemm il-bini, kull min jarah jibda jwaqqgħu għaċ-ċajt
- 30** u jgħid, 'Dan il-bniedem beda jibni u ma kellux il-ħila jkompli sal-aħħar.'
- 31** Jew liema sultan, li jkun sejjer jagħmel gwerra kontra sultan ieħor, ma joqgħodx l-ewwel bilqiegħda biex jara jekk jistax b'għaxart elef raġel iħabbatha ma' min ġej għalih b'għoxrin elf ruħ?
- 32** Għax inkella, meta l-ieħor ikun għadu 'l bogħod, ikollu jibgħatlu ambaxxata biex jitolbu l-ftehim għall-paċi.
- 33** Hekk ukoll hadd ma jista' jkun dixxiplu tiegħi jekk ma jitlaqx ġidu kollu.
- 34** "Tajjeb, iva, il-melħ, imma jekk il-melħ jaqta', biex jerga' jieħu t-togħma tiegħu?
- 35** U la għall-art ma jkun jiswa, u lanqas għad-demel; jarmuh barra. Min għandu widnejn biex jisma', ħa jisma'!"

Luqa 15

Il-parabbola tan-nagħga l-mitlufa

(Mt 18,12-14)

- 1** Il-pubblikani u l-midinbin kienu jersqu bi ħġarhom biex jisimghuh.
- 2** U kemm il-Farizej u kemm il-kittieba kienu jgemgmu u jgħidu: "Nies midinba jilqa' għandu dan u jiekol magħhom!"
- 3** U Ġesù qabad u qalilhom din il-parabbola:
- 4** "Min hu dak fostkom li jkollu mitt nagħga u jitlef waħda minnhom, u ma jħallix id-disgħa u disgħin l-oħra fid-deżert biex imur wara l-mitlufa sa ma jsibha?
- 5** U meta jsibha, jifraħ biha u jerfagħha fuq spallejh,
- 6** imur id-dar, isejjah għandu lil ħbiebu u l-ġirien, u jgħidilhom, 'Ifirħu miegħi, għax sibt in-nagħga li kienet intilfitli.'

⁷Nghidilkom li l-istess jigris fis-smewwiet: ikun hemm aktar ferħ għal midneb wieħed li jindem milli għal disgħa u disgħin bniedem tajjeb li ma kellux bżonn ta' ndiema.

Il-parabbola tad-drakma l-mitlufa

⁸“Jew min hi dik il-mara li jkollha għaxar drakmijiet u titef waħda minnhom, li mhijiex sejra tixgħel il-musbieħ u tiknes id-dar, u tibqa' tfittef bil-għaqal sa ma ssibha!

⁹U meta ssibha, issejjah għandha lil ħbiebha u l-ġirien, u tgħidilhom, ‘Ifirħu miegħi, għax sibt id-drakma li kienet intilfitli.’

¹⁰Nghidilkom jien li l-istess ferħ ikun hemm fost l-angli ta' Alla għal midneb wieħed li jindem.”

Il-parabbola tal-iben il-ħali

¹¹Qalilhom ukoll: “Kien hemm raġel li kellu żewġ ulied.

¹²Iż-żgħir qal lil missieru, ‘Missier, agħtini s-sehem li jmiss lili mill-ġid.’ U dak qassmilhom il-ġid.

¹³Ma kinux għaddew wisq granet, meta ż-żgħir sarr kollox u telaq minn beltu lejn pajjiż imbiegħed, u hemmhekk berbaq ġidu kollu f'ħajja mtajra.

¹⁴Meta ħela kulma kellu, fuq dak il-pajjiż waqa' ġuħ kbir, u beda jhoss ruħu fil-bżonn.

¹⁵U mar daħal ma' wieħed minn dak il-pajjiż, li baġtu fir-raba' tiegħu jirgħa l-ħnieżer.

¹⁶Kien jixtieq kieku jimla zaqqu mqar bil-ħarrub li kienu jieklu l-ħnieżer, imma ħadd ma kien jagħtih.

¹⁷Imbagħad daħal fih innifsu u qal, ‘Kem l-avrananti ma' missieri għandhom ħobż bix-xaba’, u jien qiegħed hawn immut bil-ġuħ!

¹⁸Ha nqum u mmur għand missieri, u ngħidli, ‘Missier, dnibt kontra s-sema u kontra tiegħek;

¹⁹ma jisthoqqlix iżjed nissejjah ibnek; zommni b'wieħed mil-lavrananti tiegħek.’

²⁰Qam, u telaq għal għand missieru. Iżda kif kien għadu fil-bogħod missieru lemħu u tħassru, u b'ġirja waħda mar inxteħet fuq għonqu u biesu.

²¹‘Missier,’ qallu ibnu, ‘dnibt kontra s-sema u kontra tiegħek; ma jisthoqqlix iżjed nissejjah ibnek.’

²²Iżda l-missier qal lill-qaddejja tiegħu, ‘Isaw! Ġibulu l-isbaħ libsa u xidduhieu, libbsulu ċ-ċurkett f'sebgħu u s-sandli f'riġlejh!

- ²³Ġibu l-għoġol l-imsemmen u oqtluh, ħa nieklu u nagħmlu festa,
- ²⁴għax dan ibni kien mejjet u raġa' qam, kien mitluf u nstab!' U bdew jagħmlu festa.
- ²⁵"Mela ibnu l-kbir kien fl-għalqa. Huwa u rieġa' lura, kif wasal qrib id-dar sama' daqq u żfin.
- ²⁶Sejjaħ wieħed mill-qaddejja u staqsieh dak x'kien.
- ²⁷'Hawn ħuk,' qallu dak, 'u missierek qatillu l-għoġol l-imsemmen, għax raġa' kisbu qawwi u sħiħ.'
- ²⁸Hu inkorla, u ma riedx jidħol ġewwa, iżda missieru ħareġ jitolbu jidħol.
- ²⁹'Ara,' qal lil missieru, 'ili dawn is-snin kollha naqdik, kelmtek ma ksirthielek qatt, u kieku qatt tajtni gidi lili biex nagħmel ikla u nifraħ ma' ħbiebi!
- ³⁰Imbagħad jigi dan ibnek, li belagħlek ġidek man-nisa żienja, u lili toqtollu l-għoġol l-imsemmen!'
- ³¹'Ibni,' qallu missieru, 'inti dejjem miegħi, u kulma hu tiegħi huwa tiegħek.
- ³²Imma kien meħtieġ li nagħmlu festa u nifirħu, għax dan ħuk kien mejjet u raġa' qam, kien mitluf u nstab.' "

Luqa 16

L-amministratur moħħu jilħaq

- ¹Qal ukoll lid-dixxipli tiegħu: "Kien hemm raġel għani li kellu amministratur, u lil dan xlewh lil sidu li kien qiegħed iberbaqlu ġidu.
- ²Għalhekk is-sid sejjaħlu u qallu, 'Dan x'inhu li qiegħed nisma' fuqek? Agħtini kont tal-amministrazzjoni tiegħek, għax ma tistax tibqa' iżjed amministratur tiegħi.'
- ³L-amministratur bejnu u bejn ruħu qal, 'Issa x'sejjer nagħmel, ladarba sidi se jneħħini mill-amministrazzjoni? Immur nagħzaq? Ma niflaħx. Nittallab? Nistħi.
- ⁴Naf x'nagħmel, halli meta nitwarrab minn fuq din l-amministrazzjoni, insib lil haddieħor li jilqagħni għandu.'
- ⁵U wieħed wieħed bagħat għal dawk li kellhom jagħtu lil sidu. 'Kemm għandek tagħtih lil sidi?' staqsa lill-ewwel wieħed.
- ⁶'Mitt barmil żejt,' wiegħbu dak. 'Oħroġ il-karti tiegħek,' qallu l-amministratur, 'oqgħod bilqiegħda malajr u ikteb ħamsin.'
- ⁷Lil ieħor staqsieh, 'U int, kemm għandek tagħti?' 'Mitt xkora qamħ,' wiegħbu. Qallu, 'Oħroġ il-karti tiegħek u ikteb tmenin.'

⁸U s-sid faħħru lil dak l-amministratur ħazin talli ħadem b'rasu. Għax ulied din id-dinja jimxu bil-għaqal aktar minn ulied id-dawl ma' min hu tal-qatgħa tagħhom.

⁹U jiena ngħidilkom, aghmlu għalikom infuskom ħbieb ta' qligh il-ħzunija, ħalli meta jonqoskom, jilqgħukom fl-għerejjex ta' dejjem.

¹⁰Min hu fidil f'ħaġa tassew żgħira, hu fidil ukoll fil-ħafna; min hu diżonest f'ħaġa tassew żgħira, hu diżonest ukoll fil-ħafna.

¹¹Jekk mela ma wrejtux ruħkom fidili fil-qligh il-ħazin, min se jafdalkom il-gid veru?

¹²U jekk ma wrejtux ruħkom fidili f'dak li hu ta' ħaddieħor, min se jagħtikom dak li hu tagħkom?

¹³Ebda qaddej ma jista' jaqdi żewġ sidien, għax jew ikun jobgħod lil wieħed minnhom u jhobb lill-ieħor, jew jintrabat ma' wieħed u jistmell lill-ieħor. Ma tistgħux taqdu lil Alla u lill-flus."

Tagħlim fuq is-Saltna ta' Alla

(Mt 11,12-13)

¹⁴Il-Fariżej, li kellhom ir-regħba għall-flus, meta semgħuh jgħid dan kollu qabdu jiddieħku bih.

¹⁵Iżda hu qalilhom: "Intom dawk li tagħmluha ta' nies sewwa f'għajnejn il-bnedmin. Imma Alla qalbkom jafha. Għax dak li f'għajnejn il-bnedmin hu kbir, quddiem Alla hu mistkerrah.

¹⁶Sa żmien Ġwanni kien hawn il-Liġi u l-Profeti; minn żmien Ġwanni 'l hawn qiegħda tixxandar is-Saltna ta' Alla, u kulħadd qiegħed jithabat bis-sħiħ għaliha.

¹⁷Hu aktar ħafif li jgħaddu s-sema u l-art milli taqa' tikka waħda mil-Liġi.

¹⁸"Kull min jibgħat lil martu u jizzewweg oħra jagħmel adulterju, u min jizzewweg waħda mibgħuta minn żewġha jagħmel adulterju."

Il-parabbola tal-għani u Lazzru

¹⁹"Mela kien hemm raġel għani, jilbes il-porpra u għazel mill-ifjen; l-hena tiegħu kien li kuljum jagħmel ikla mill-aħjar.

²⁰U wieħed fqir jismu Lazzru, li kellu ġismu ġerħa waħda, kien imur jinxtehet hdejn il-bieb ta' daru,

²¹bix-xewqa li jixba' b'dak li jaqa' mill-mejda tal-għani. Sa l-klieb kienu jmorru jilagħqu l-grieħi tiegħu.

²²Ġara li l-fqir miet, u l-anġli ħaduh fi ħdan Abraham. Imbagħad miet ukoll l-għani, u difnuh.

23 Dan, kif sab ruħu fi tbatijiet ħorox f'Art l-Imwiet, rafa' ħarstu, u mill-bogħod lemaħ lil Abraham, b'Lazzru fi ħdanu.

24 U għolla leħnu u qallu, 'Missier Abraham, ikollok ħniena minni u ibgħat lil Lazzru jbill tarf sebghu fl-ilma ħa jtaffili n-nixfa li għandi fi lsieni, għax qieghed ninħaqar wisq f' dan in-nar.'

25 'Ibni,' qallu Abraham, 'ftakar li t-tajjeb tiegħek irċevejtu f'ħajtek; hekk ukoll Lazzru, il-ħażin irċevieh f'ħajtu. Imma issa hu hawnhekk qieghed jitfarrag, waqt li inti qieghed tbatu.

26 Barra minn dan, hemm vojta bla qjies bejnkomm u bejnna, biex min ikun irid jaqsam minn hawn għal għandkoma ma jkunx jista', u anqas ma jgħaddu minn hemm għal għandna.'

27 Qallu l-għani, 'Mela nitlobok, missier, ibagħtu f'dar missieri,

28 għax għandi ħames aħwa, ħalli jagħmlilhom twissija kif imiss, li ma jmorrux huma wkoll jigu f'dan il-post ta' tbatijiet ħorox!'

29 Qallu Abraham, 'Għandhom lil Mosè u l-Profeti; jisimgħu lilhom.'

30 'Le, missier Abraham,' qallu dak, 'imma jekk imur għandhom xi ħadd mill-imwiet, jindmu.'

31 Izda wiegħbu Abraham, 'Jekk ma jisimgħux lil Mosè u l-Profeti, anqas jekk iqum xi ħadd mill-imwiet ma jemmnu.' "

Luqa 17

Twissijiet ta' Ġesù

(Mt 18,6-7; Mk 9,42)

1 Darba lid-dixxipli tiegħu qalilhom: "Ma jstax ikun li ma jingħatawx skandli; imma ħażin għalih min ikun ħtija tagħhom!"

2 Ikun aktar jaqbillu jekk jorbtulu ma' għonqu gebla tat-tħin u jitfgħuh il-baħar milli jagħti skandlu lil wieħed minn dawn iċ-ċkejknin.

3 Oqogħdu attenti! "Jekk ħuk jaqa' f'xi dnub, widdbu, u jekk jindem aħfirlu.

4 U jekk jonqsok seba' darbiet f'gurnata, u jdur lejtk seba' darbiet u jgħidlek, 'Jisgħobbija,' aħfirlu."

5 L-appostli qalu lill-Mulej: "Kattar fina l-fidi."

6 Wegħibhom il-Mulej: "Kieku kellkom fidi mqar daqs żerriegħa tal-mustarda, kontu tgħidu lil din is-sigra tat-tut, 'Inqala' u mur tħawwel fil-baħar,' u hi kienet tisma' minnkomm.

⁷“Wieħed minnkom ikollu qaddej qieghed jaħrat jew jirgħa; meta jidħol mill-għalqa x’se jgħidlu? ‘Ejja, isa, u oqghod għall-ikel’?”

⁸Jew, ‘Lestili x’niekol, ilbes il-fardal u newwilli sa ma niekol u nixrob jien, u mbagħad tiekol u tixrob int’?”

⁹Jaqaw se jroddlu ħajr lill-qaddej talli jkun għamel li ordnalu?

¹⁰Hekk ukoll intom, meta tagħmlu kulma tkunu ordnati, għidu, ‘Aħna qaddejja li ma niswew għal xejn; għamilna biss dak li kellna nagħmlu.’ ”

Ġesù jfejjaq għaxar lebbużi

¹¹Ġara li, huwa u sejjer lejn Ġerusalem, Ġesù għadda minn bejn is-Samarija u l-Galilija.

¹²Kif kien dieħel f’raħal, iltaqgħu miegħu għaxart irġiel morda bil-lebbra. Waqfu l bogħod minnu,

¹³għollew leħinhom u qalulu: “Ġesù, Mgħallem, ikollok ħniena minna!”

¹⁴Kif rahom, qalilhom: “Morru uru rwieħkom lill-qassisin.” U ġara li, huma u sejrjn, fiequ mill-marda tagħhom.

¹⁵Wieħed minnhom, kif ra ruħu mfejjaq, raġa’ lura jgħajjat u jfahħar lil Alla,

¹⁶inxteħet wiċċu fl-art f’riġlejn Ġesù u raddlu ħajr. Issa dan kien Samaritan.

¹⁷U Ġesù qabad u qal: “Mhux l-għaxra fiequ mil-lebbra? Fejn huma d-disgħa l-oħra?”

¹⁸Ma kien hemm ħadd minnhom li raġa’ lura biex jagħti gloriya lil Alla ħlief dan il-barrani!”

¹⁹Imbagħad qallu: “Qum, mur; il-fidi tiegħek salvatek.”

Il-miġja tas-Saltna ta’ Alla

(Mt 24,23-28.37-41)

²⁰Il-Fariżej staqsewh meta kienet se tiġi s-Saltna ta’ Alla, u hu wegibhom: “Is-Saltna ta’ Alla ma tiġix b’sinjali li jidhru;

²¹lanqas ħadd ma hu se jgħid, ‘Arawha, hawn,’ jew, ‘Hemm’, għax araw, is-Saltna ta’ Alla fostkom qieghda.”

²²Lid-dixxipli tiegħu qalilhom: “Għad jiġi żmien meta tkunu tixtiequ taraw jum wieħed minn żmien Bin il-bniedem u ma tarawhx.

²³U jghidulkom, ‘Arawh, hawn hu,’ jew, ‘Arawh, hemm hu!’ Tmorrux, tigrux warajhom.

²⁴Għax bħalma berqa tleħħ u tiddi minn tarf għal ieħor tas-sema, hekk jidher Bin il-bniedem nhar il-Jum tiegħu.

- ²⁵Iżda qabel xejn hu għandu jbati ħafna minn dan in-nisel u jkun miċħud minnu.
- ²⁶“U bħalma ġara fi żmien Noè, hekk ukoll jiġri fi żmien Bin il-bniedem.
- ²⁷Kienu jieklu, jixorbu, jiżżewġu u jżewġu, sa dakinhar li Noè daħal fl-arka; imbagħad ġie d-dilluvju u qeridhom ilkoll.
- ²⁸L-istess bħalma ġara fi żmien Lot; kienu jieklu, jixorbu, jixtru, ibiġġu, iħawlu, jibnu,
- ²⁹imma dak in-nhar li Lot ħareġ minn Sodoma, Alla bagħat xita ta’ nar u kubrit mis-sema u qeridhom ilkoll.
- ³⁰Hekk ikun il-Jum li fih jidher Bin il-bniedem.
- ³¹F’dak il-Jum, min ikun fuq il-bejt u jkollu ħwejġu ġewwa fid-dar, iqis li ma jinżilx jeħodhom; hekk ukoll min ikun fir-raba’, iqis li ma jergax lura.
- ³²Ftakru fil-mara ta’ Lot!
- ³³“Min ifittex isalva ħajtu, jitlifha; iżda min jitlifha, isalvaha.
- ³⁴Nghidilkom li, f’dak il-lejl, tnejn ikunu f’sodda waħda: wieħed minnhom jittieħed u l-ieħor jithalla;
- ³⁵żewġ nisa jkunu jithnu flimkien; waħda minnhom tittieħed u l-oħra titħalla.”
- ³⁷Qalulu: “Fejn, Mulej?” U hu wegħibhom: “Fejn ikun hemm il-ġisem mejjet, hemm l-isqra jingabru.”

Luqa 18

Il-parabbola tal-imħallef u l-armla

- ¹Imbagħad qalilhom parabbola biex jurihom li għandhom dejjem jitolbu bla ma jaqtgħu.
- ²Qalilhom: “Kien hemm f’belt wieħed imħallef, li la kien jibza’ minn Alla u lanqas iħabbell rasu minn hadd.
- ³F’dik il-belt kien hemm waħda armla, u kienet tmur għandu u tgħidlu, ‘Aghmilli haqq kontra l-għadu tiegħi.’
- ⁴Hu ma riedx, u dam ħafna hekk; iżda mbagħad bejnu u bejn ruħu qal, ‘Mhux għax nibza’ minn Alla jew għax se nħabbell rasi min-nies,
- ⁵imma għallinqas għax din l-armla dejqitni; ħa nagħmlilha haqq, biex ma tibqax gejjja u sejra sa ma tifnini.’ ”
- ⁶U l-Mulej qal: “Isingħu ftit x’jgħid l-imħallef il-ħażin.

⁷Imbagħad Alla, lill-magħżulin tiegħu li jgħajtulu lejl u nhar, sejjer ma jagħmlilhomx ħaqq? Se joqgħod itawwal magħhom?

⁸Jiena ngħidilkom li malajr jagħmlilhom ħaqq. Imma taħsbu intom li Bin il-bniedem se jsib il-fidi fuq l-art meta jjiġi?”

Il-parabbola tal-Fariżew u l-pubblikan

⁹Kien hemm uħud li kienu jafdaw fihom infushom li huma ġusti u kienu jmaqdru lill-oħrajn. Ġesù qalilhom din il-parabbola:

¹⁰“Żewġt irġiel, wieħed Fariżew u l-ieħor pubblikan, telgħu fit-tempju biex jitolbu.

¹¹Il-Fariżew, wieqaf, talab hekk f’qalbu, ‘O Alla, niżżik ħajr li m’iniex bħall-bqija tal-bnedmin, ħalliela, ingusti, żienja, jew ukoll bħal dan il-pubblikan.

¹²Jiena nsum darbtejn fil-ġimgħa u nħallas l-għexur ta’ kulma ndaħħal.’

¹³Iżda l-pubblikan, bilwieqfa fil-bogħod anqas biss ried jerfa’ għajnejh lejn is-sema, imma beda jħabbat fuq sidru u jgħid: ‘O Alla, henn għaliya, għax jien midneb!’

¹⁴Ngħidilkom jien li dan, u mhux l-ieħor, niżel id-dar iġġustifikat. Għax kull min jitkabbar, jiċċekken; u min jiċċekken, jitkabbar.”

Ġesù jbierek it-tfal iż-żgħar

(Mt 19,13-15; Mk 10,13-16)

¹⁵Ġabulu wkoll quddiemu t-trabi biex iberikhom. Imma d-dixxipli, kif raw dan, qabdu jgħajtu magħhom.

¹⁶Ġesù sejhilhom u qalilhom: “Halluhom lit-tfal iż-żgħar jiġu għandi, u żżommuhomx, għax ta’ min hu bħalhom hija s-Saltna ta’ Alla.

¹⁷Tassew ngħidilkom, li min is-Saltna ta’ Alla ma jilqagħhiex bħal tifel ċkejken ma jidholx fiha.”

Il-kap li kien għani

(Mt 19,16-30; Mk 10,17-31)

¹⁸Wieħed kap staqsieh u qallu: “Mgħallem tajjeb, x’għandi nagħmel biex nikseb il-ħajja ta’ dejjem?”

¹⁹“Għaliex qiegħed issejjaħli ‘tajjeb’?” qallu Ġesù, “Hadd ma hu tajjeb ħlief Alla waħdu.

²⁰Inti l-kmandamenti tafhom: La tiżnix, la toqtolx, la tisraqx, la tixhidx fil-falz, weggaħ lil missierek u ’l ommok.”

²¹Dak qallu: “Jiena dan kollu ili nħarsu minn żgħożiti.”

22Kif semgħu jgħid hekk, Ġesù qallu: “Haġa waħda tonqsok: biġh kulma għandek, agħtih lill-foqra, u jkollok teżor fis-smewwiet: imbagħad ejja u imxi warajja.”

23Iżda dak, meta semgħu jgħid dan, sewwed qalbu hafna, għax kien tassew għani.

24Ġesù, meta rah li sewwed qalbu, qal: “Kemmi hi iebesha għall-għonja li jidhlu fis-Saltna ta’ Alla!”

25Għax eħfef li ġemel jgħaddi minn għajn ta’ labra milli wieħed għani jidhol fis-Saltna ta’ Alla!”

26Dawk li semgħuh qalulu: “Mela min jista’ jsalva?”

27Iżda hu wegħibhom: “Dak li ma jistax ikun għall-bnedmin, għal Alla jista’ jkun.”

28Qallu Pietru: “Tajjeb! Ahna hallejna kulma kellna u ġejna warajk.”

29Ġesù qalilhom: “Tassew ngħidilkom, li fost dawk kollha li minhabba s-Saltna ta’ Alla jhallu darhom jew lil marthom jew lil huthom jew lill-ġenituri tagħhom jew ’l uliedhom,

30ma hemm hadd fosthom li f’din id-dinja stess ma jirċevix kollox għal mitt darba iktar, u l-hajja ta’ dejjem fiż-żmien li ġej.”

It-tielet taħbira tal-mewt u tal-qawmien

(Mt 20,17-19; Mk 10,32-34)

31Ġesù sejjah lejha it-Tnax u qalilhom: “Ara, issa ahna telgħin Ġerusalemm, u jseħh kulma kitbu l-profeti fuq Bin il-bniedem.

32Għax se jagħtuh f’idejn il-pagani u jiddieħku bih, iżebilhuh u jobzqule fuqu,

33jagħtuh is-swat u joqtluh, u fit-tielet jum iqum mill-imwiet.”

34Iżda minn dan kollu ma fehmu xejn; kien diskors li baqa’ mistur għalihom, u ma fehmu xejn milli qal.

Ġesù jfejjaq l-agħma ta’ Ġeriko

(Mt 20,29-34; Mk 10,46-52)

35Ġara li, huwa u riesaq lejha Ġeriko, kien hemm wieħed agħma bilqiegħda mal-ġenb tat-triq jittallab il-karità.

36Dan sama’ l-kotra tan-nies għaddejja u beda jistaqsi x’gara.

37U qalulu li kien għaddej Ġesù ta’ Nazaret.

38Hu qabad jgħajjat u jgħid: “Ġesù, Bin David, ikollok hniena minni!”

39Dawk li kienu mexjin quddiem bdew iċanfruh u jsikkatuh, imma hu aktar issokta jgħajjat: “Bin David, ikollok hniena minni!”

⁴⁰Ġesù waqaf u ordna li jressquhulu quddiemu. Meta resaq, staqsieh:

⁴¹“Xi tridni nagħmillek?” “Li nara, Mulej,” wiegħbu dak.

⁴²U Ġesù qallu: “Ara, iva! Il-fidi tiegħek salvatek.”

⁴³U minnufih beda jara, u baqa’ miexi warajh jagħti glorja lil Alla. U l-poplu kollu li ra dan beda jfaħħar lil Alla.

Luqa 19

Ġesù u Żakkew

¹Ġesù daħal Ġeriko u kien għaddej mit-triq.

²Mela jkun hemm raġel, jismu Żakkew; dan kien wieħed mill-kapijiet tal-pubblikani, u kien għani.

³Kellu xewqa li jara min kien Ġesù, imma ma setax minħabba l-folla, billi kien raġel qasir.

⁴Għalhekk mar jigri ‘l quddiem u xxabbat ma’ sigra tat-tin selvaġġ, għax minn dik in-naħa kien se jgħaddi.

⁵Ġesù, kif wasal hemm, ħares ‘il fuq u qallu: “Żakkew, isa, inżel minn hemm, għax illum jeħtieġli noqgħod għandek.”

⁶Dak niżel bla telf ta’ żmien, u kollu ferħan laqgħu għandu.

⁷In-nies, meta rawh, ilkoll bdew igemgmu bejniethom u jgħidu li għand wieħed midnebb daħal jistrieħ.

⁸Imma Żakkew, wieqaf, qal lill-Mulej: “Ara, Mulej, nofs ġidi se nagħtih lill-foqra, u jekk jien qarraqt b’xi ħadd irroddlu għal erba’ darbiet iżjed.”

⁹Qallu Ġesù: “F’din id-dar illum daħlet is-salvazzjoni, għax dan ir-raġel ukoll huwa bin Abraham.

¹⁰Għax Bin il-bniedem ġie jfittex u jsalva l-mitluf.”

Il-parabbola tal-għaxar miniet

(Mt 25,14-30)

¹¹Huma u jisimġhu dan, Ġesù zied jgħid parabbola, għax kien qrib Ġerusalem, u n-nies kien mingħalihom li s-Saltna ta’ Alla kienet se tidher minnufih.

¹²Mela qal: “Wieħed raġel nobbli siefer f’pajjiż fil-bogħod biex jagħmluh sultan u mbagħad jerga’ lura.

¹³Sejjah għaxar qaddejja tiegħu, tahom għaxar miniet u qalilhom: ‘Haddmuhom, sa ma nerga’ niġi.’

14Issa n-nies ta' pajjiżu kienu jobogħduh, u bagħtu ambaxxata warajh biex jgħidu, 'Ma rriduhx lil dan isaltan fuqna.'

15Ġara li, meta ħa s-saltna u raġa' lura, bagħat isejjaħ lil dawk il-qaddejja li kien tahom il-flus, biex ikun jaf kif ħaddmuhom u x'qalghu.

16Resaq l-ewwel wieħed u qallu, 'Sinjur, bil-mina tiegħek qlajt għaxar miniet.'

17Qallu, 'Sewwa, qaddej tajjeb! Ladarba kont fidil f'ħaġa tassew żgħira, hu f'idejk is-setgħa fuq għaxart ibliet.'

18Ġie t-tieni wieħed u qallu, 'Sinjur bil-mina tiegħek daħħalt ħames miniet.'

19Lil dan ukoll qallu, 'U int hu taħt idejk ħamest ibliet.'

20U ġie ieħor u qallu, 'Sinjur, hawn ara l-mina tiegħek li jien żammejt merfugħa f'maktur.

21Għax jien bżajt minnek billi inti bniedem aħrax, li tfittex dak li ma ħzintx, u taħsad dak li ma żrajtx.'

22Qallu, 'Fuq kliemek stess nagħmel ħaqq minnek, ja qaddej ħazin! Kont taf li jiena bniedem aħrax, infittex dak li ma ħzintx u naħsad dak li ma żrajtx.

23Mela għax ma mortx tqiegħed flusi l-bank biex meta niġi kont niġbidhom bl-imgħax?'

24Imbagħad qal lil ta' madwaru, 'Hudulu l-mina u aġtuhha lil dak li għandu l-għaxar miniet.'

25'Imma, sinjur,' qalulu, 'għandu għaxar miniet!'

26'Ngħidilkom li kull min għandu, jingħatalu; iżda min ma għandux, jitteħidlu saħansitra dak li għandu.

27Lil dawk l-għedewwa tiegħi mbagħad li ma ridunix insaltan fuqhom, morru ġibuhom hawn u aġtuhom il-mewt quddiemi.' "

Id-daħla messjanika f'Ġerusalemm

(Mt 21,1-11; Mk 11,1-11; Ġw 12,12-16)

28Kif qal dan, Ġesù qabad it-triq u beda tiela' lejn Ġerusalemm, miexi quddiem l-oħrajn.

29U meta wasal qrib Betfage u Betanja, ħdejn l-għolja li jgħidulha taż-Żebbuġ, bagħat tnejn mid-dixxipli tiegħu

30u qalilhom: "Morru fir-raħal ta' biswitna; kif taslu, issibu felu marbut li ħadd qatt għadu ma rikeb fuqu. Holluh u ġibuh.

31Jekk xi ħadd jistaqsikom għalfejn qegħdin tħolluh, għidulu li l-Mulej għandu bżonnu."

- ³²Dawk li kienu mibgħuta marru u sabu kollox kif kien qalilhom.
- ³³Huma u jħollu l-felu, is-sidien tiegħu qalulhom: “Għalfejn qegħdin tħolluh il-felu?”
- ³⁴U huma wiegħbu: “Għax il-Mulej jeħtiegu.”
- ³⁵Imbagħad giebu l-felu lil Ġesù, qiegħdu l-umnatar tagħhom fuq il-felu, u rikkbu lil Ġesù fuqu.
- ³⁶Huwa u għaddej, firxu l-umnatar tagħhom fit-triq.
- ³⁷Xhin imbagħad kien qorob lejn in-nizla tal-Għolja taż-Żebbuġ, il-kotra kollha tad-dixxipli bdiet tfaħħar lil Alla b’għajjat ta’ ferħ u b’lehen għoli għall-għegubijiet kollha li kienu raw,
- ³⁸u bdew jgħidu: “Imbieriek is-Sultan li ġej f’isem il-Mulej! Sliem fis-sema, u glorja fl-oġħla tas-smewwiet!”
- ³⁹Xi wħud mill-Farizej li kienu qalb il-folla qalulu: “Mgħallem, ċanfarhom lid-dixxipli tiegħek!”
- ⁴⁰Izda hu wegibhom u qal: “Ngħidilkom li, jekk jisktu huma, jgħajjat il-gebel.”
- ⁴¹Wasal qrib il-belt u, kif raha, beda jibkiha
- ⁴²u jgħid: “Mhux li għaraft imqar int ukoll f’dan il-jum x’inqu ta’ ġid għalik! Imma issa! Dan hu moħbi minn għajnejk!”
- ⁴³Għax għad jiġi żmien fuqek meta l-għedewwa tiegħek idawruk b’rampa u jagħlquk minn kullimkien u jrossu fuqek minn kull naħa;
- ⁴⁴u jgarrfu lilek u lil uliedek fik, u ma jħallux fik ġebbla fuq oħra, talli ma għaraftx iż-żmien taż-żjara li saritlek!”

Il-qdusija tat-tempju

(Mt 21,12-17; Mk 11,15-19; Ġw 2,13-22)

- ⁴⁵Imbagħad daħal fit-tempju, u qabad ikeċċi ’l barra l-bejjieġha
- ⁴⁶u jgħidilhom: “Hemm miktub, ‘Id-dar tiegħi tkun dar it-talb.’ Izda intom għamiltuha għar tal-ħallelin!”
- ⁴⁷U kien jgħallem kuljum fit-tempju. Il-qassisin il-kbar u l-kittieba u l-kbarat tal-poplu kienu jfittxu li jeqirduh;
- ⁴⁸izda ma kinux jafu x’jaqbdu jagħmlu, għax il-poplu kollu kien imqabbad miegħu biex jisimgħu.

Luqa 20

Il-Lhud jistaqsu dwar is-setgħa ta’ Ġesù

(Mt 21,23-27; Mk 11,27-33)

- ¹Ġara li, jum wieħed, huwa u jgħallem lin-nies fit-tempju u jxandar l-Evangeliu, resqu fuqu l-qassisin il-kbar u l-kittieba flimkien max-xjuħ
- ²u staqsewh u qalulu: “Għidilna, int b’liema setgħa qiegħed tagħmel dan kollu? U min hu dak li tahielek din is-setgħa?”
- ³Hu wegibhom u qal: “Ha nagħmlilkom mistoqsija jien ukoll. Għiduli,
- ⁴il-magħmudija ta’ Ġwanni kienet ġejja mis-sema jew mill-bnedmin?”
- ⁵Dawk bdew jirraġunaw bejniethom u jgħidu: “Jekk inwegħbuh, ‘Mis-sema,’ jgħidilna, ‘Mela għaliex ma emmintuhx?’
- ⁶U jekk ngħidulu, ‘Mill-bnedmin,’ il-poplu kollu jħaġġarna!” Għax kulhadd kien jemmen li Ġwanni kien profeta.
- ⁷Għalhekk wegħbuh li ma kinux jafu minn fejn.
- ⁸U Ġesù qalilhom: “Mela anqas jien ma ngħidilkom b’liema setgħa qiegħed nagħmel dan.”

Il-parabbola tal-għalqa u l-bdiewa

(Mt 21,33-46; Mk 12,1-12)

- ⁹Imma lin-nies beda jgħidilhom din il-parabbola: “Kien hemm raġel li ħawwel għalqa dwieli, qabbilha lil xi bdiewa, u mar jagħmel safra twila f’art oħra.
- ¹⁰Meta wasal iż-żmien, baġhat qaddej għand il-bdiewa biex jagħtuh is-sehem li kien imissu mill-frott tal-għalqa. Izda l-bdiewa sawtuh u reġġhu baġtuh lura idu f’idu.
- ¹¹Għal darb’oħra baġħtilhom qaddej ieħor, imma lil dan ukoll darbuh u xeħtuh ‘il barra idu f’idu.
- ¹²Għat-tielet darba baġħtilhom ieħor, imma lil dan ukoll ferewh u xeħtuh ‘il barra.
- ¹³‘X’naqbad nagħmel?’ qal sid l-għalqa; ‘ħa nibaġħtilhom lil ibni l-għażiż; nittama li minn dan jistħu’.
- ¹⁴Izda kif rawh il-bdiewa bdew jiftiehm u bejniethom u jgħidu lil xulxin: ‘Ara l-werriet! Ejjew noqtluh, biex il-wirt tiegħu jaqa’ fuqna.’
- ¹⁵U xeħtuh ‘il barra mill-għalqa tad-dwieli u qatluh. Issa x’jagħmlilhom sid l-għalqa?
- ¹⁶Jiġi u jeqred lil dawk il-bdiewa, u l-għalqa tad-dwieli jqabbilha lil ħaddieħor.” “Ma jkun qatt!” qalulu meta semgħuh jgħid hekk.
- ¹⁷Izda Ġesù ħares lejhom u qalilhom: “Mela xi jfisser dak li hemm miktub, ‘Il-ġebbla li warrbu l-bennejja saret il-ġebbla tax-xewka’?”

18Min jaqa' fuq din il-gebla jitfarrak, u fuq min taqa' tgħaffgu taħtha.”

19Il-kittieba u l-qassisin il-kbar riedu kieku jmiddu idejhom fuqu dak il-ħin stess, imma beżgħu mill-poplu. Fehmu li dik il-parabbola kien qalha għalihom.

It-taxxi lil Ċesari

(Mt 22,15-22; Mk 12,13-17)

20Imbagħad huma qagħdu għassa tiegħu u bagħtu għandu lil xi wħud taparsi nies sewwa biex jonsbuh u forsi jaqbduh f'xi kelma, u hekk ikunu jistgħu jagħtuh f'idejn il-gvernatur li kellu s-setgħa u l-awtorità.

21Dawk staqsewh u qalulu: “Mgħallem, aħna nafu li inti tgħid u tgħallem is-sewwa bla ma tħares lejn wiċċ ħadd, imma t-triq ta' Alla tgħallimha kif tassew hi.

22Sewwa jew le li aħna nħallsu t-taxxa lil Ċesari?”

23Iżda hu ntebaħ bil-ħażen tagħhom u qalilhom:

24“Uruni dinar. Il-wiċċ u l-kitba ta' min huma?” Qalulu: “Ta' Ċesari.”

25Imbagħad qalilhom: “U mela agħtu lil Ċesari dak li hu ta' Ċesari, u lil Alla dak li hu ta' Alla.”

26U hekk ma seħħilhomx jaqbduh fil-kelma quddiem il-poplu, u kollhom mistagħgħba għalqu ħalqhom għat-twegiba tiegħu.

Il-qawmien mill-imwiet

(Mt 22,23-33; Mk 12,18-27)

27Mela resqu fuqu xi wħud mis-Sadduċej, dawk li jiċħdu l-qawmien mill-imwiet, u staqsewh:

28“Mgħallem,” qalulu, “Mosè ħallielna miktub, ‘Jekk wieħed imutlu ħuh miżżewweġ u dan ikun bla tfal, dak ikollu jiżżewweġ l-armla biex inissel ulied lil ħuh.’

29Issa jkun hemm sebat aħwa, u l-kbir iżżewweġ u miet bla tfal.

30It-tieni wieħed,

31u mbagħad it-tielet, f'kelma waħda, is-sebgha li kienu, ħadu l-armla, u mietu bla ma ħallew tfal.

32Fl-aħħar mietet il-mara wkoll.

33Issa din, fil-qawmien tal-imwiet, mart min minnhom tkun? Għax is-sebgha jkunu żżewgħa.”

34Wegibhom Ġesù: “Il-bnedmin f'din id-dinja jiżżewgu u jżewgu;

³⁵Imma dawk li jkun jistħoqqilhom jgħaddu għad-dinja l-oħra u jqumu mill-imwiet, dawn la jżewġu u lanqas jizzewġu.

³⁶Għax anqas jistgħu jmutu iżjed, għaliex ikunu bħall-angli, u huma wlied Alla ladarba qamu mill-imwiet.

³⁷U li l-mejtin iqumu, Mosè wkoll urieh, fir-rakkont tax-xitla tal-għollieq, għax lill-Mulej isejjaħlu Alla ta' Abraham, Alla ta' Izakk, u Alla ta' Ġakobb.

³⁸Issa hu mhuwiex Alla tal-mejtin, iżda tal-ħajjin, għax għalih kulhadd jgħix.”

³⁹Qabżu xi wħud mill-kittieba u qalulu: “Mgħallem, sewwa qiegħed tgħid.”

⁴⁰Għax xejn iżjed ma kellhom il-wiċċ jistaqsuh.

Mistoqsija dwar Bin David

(Mt 22,41-46; Mk 12,35-37)

⁴¹Imbagħad qalilhom: “Din kif inhi li jgħidu li l-Messija huwa bin David?”

⁴²Għax David stess jgħid fil-Ktieb tas-Salmi, ‘Il-Mulej qal lil Sidi: Oqgħod fuq il-lemin tiegħi,

⁴³ sa ma nkun qegħedt l-għedewwa tiegħek taħt riglejk.’

⁴⁴Jigifieri, David sejjaħlu Sidu; mela kif inhu ibnu?”

Ġesù jikkundanna l-kittieba

(Mt 23,1-36; Mk 12,38-40; Lq 11,37-54)

⁴⁵Waqt li l-poplu kollu kien qiegħed jisma', Ġesù qal lid-dixxipli tiegħu:

⁴⁶“Ifthū għajnejkom mill-kittieba, li jridu biss iduru mat-toroq bi lbiesi twal, u jħobbu t-tislim fil-pjazez u s-sigġijiet ta' quddiem fis-sinagogi u l-postijiet ewlenin fil-pranzijiet,

⁴⁷iberbqu gid ir-romol, u mbagħad għal wiċċ in-nies idumu ħafna jitolbu. Dawn jieħdu kundanna aktar iebsa.”

Luqa 21

L-offerta tal-armla

(Mk 12,41-44)

¹Rafa' għajnejh u ra l-għonja jitfgħu l-offerti tagħhom fit-teżor tat-tempju.

²U ra wkoll waħda armla fqira titfa' biċċtejn zgħar tal-flus,

³u qal: “Ngħidilkom is-sew, din l-armla fqira tefgħet iktar minnhom ilkoll.

⁴Għax dawn kollha għamlu offerti miż-żejjed tagħhom, imma hi, fil-faqar tagħha, tefgħet dak kollu li kellha biex tgħix.”

Il-qerda tat-Tempju u l-persekuzzjonijiet

(Mt 24,1-14; Mk 13,1-13)

⁵Kien hemm xi wħud li bdew jgħidu fuq kemm it-tempju kien imzejjen b'gebel sabiħ u għotjiet; iżda Ġesù qalilhom:

⁶“Kulma qegħdin taraw, għad jiġi żmien li ma tibqax ġebbla fuq oħra minnu li ma tiġġarrafx.”

⁷U huma staqsewh u qalulu: “Mgħallem, issa dan meta għad jiġri? U x'se jkun is-sinjali li dawn il-ħwejjeġ ikunu waslu biex iseħħu?”

⁸Qalilhom: “Araw li ma titqarrqux. Għax għad jiġi ħafna f'ismi u jgħidu, ‘Jien hu,’ u, ‘Iż-żmien wasal.’ Tmorrux warajhom!

⁹Meta tisimġhu min jitkellem fuq gwerer u taqlib fil-pajjiżi, tinħasdux għax jeħtieġ li l-ewwel jiġri dan, iżda t-tmiem ma jasalx minnufih.”

¹⁰Imbagħad qalilhom: “Għad iqum ġens kontra ġens u saltna kontra saltna,

¹¹l-art titheżez bil-kbir, f'ħafna bnadi jkun hemm il-ġuħ u mard li jittieħed, u fis-sema jidhru ħwejjeġ tal-biża' u sinjali tal-għaġeb.

¹²Imma qabel dan kollu jixhtu idejhom fuqkom u jippersegwitawkom, jagħtukom f'idejn il-mexxejja tas-sinagoga u jitfgħukom il-ħabs, u jeħdukom quddiem slaten u gvernaturi minħabba f'ismi.

¹³Dan ikun jiswielkom biex tistgħu tagħtu xhieda.

¹⁴U zommu sewwa f'moħħkom: toqogħdux taħsbu minn qabel kif se tiddefendu ruħkom,

¹⁵għax jien nagħtikom kliem u għerf li kull min ikun kontra tagħkom ma jkunx jista' jiqafli jew imerih.

¹⁶U jittradukom saħansitra l-ġenituri tagħkom u ħutkom u qrabatkom u ħbiebkom, u lil xi wħud minnkom joqtluhom,

¹⁷u kulħadd isir jobgħodkom minħabba f'ismi.

¹⁸Imma xagħra waħda minn raskom ma tintilifx.

¹⁹Jekk tibqgħu sħaħ sal-aħħar issalvaw ħajjitkom!

Ġesù jħabbar il-qerda ta' Ġerusalem

(Mt 24,15-22; Mk 13,14-19)

²⁰“Meta mbagħad taraw lil Ġerusalem magħluqa minn kullimkien bl-eżerċi, tkunu tafu li l-qerda tagħha tkun waslet.

²¹Ha jaħarbu mbagħad lejn il-muntanji dawk li jkunu fil-Lhudija u jitbiegħdu minnha dawk li jkunu ġo nofsha, u ma jerġġhux lura fiha dawk li jkunu fir-raba';

²²għax dawk ikunu jiem il-kastig li fihom iseħħ kulma hemm miktub.

23 Jaħasra għalihom in-nisa li f'dawk il-jiem ikunu tqal jew iredgħu! Għax hemm kbir jaqa' fuq il-pajjiż, u korla fuq dan il-poplu.

24 In-nies jaqgħu taħt il-qilla tas-sejfa, u jittieħdu lsiera fost il-pagani kollha; u Ġerusalem tibqa' tintrifes taħt saqajn il-ġnus sa ma jkun għadda żmien il-ġnus.

Il-miġja ta' Bin il-bniedem

(Mt 24,29-31; Mk 13,24-27)

25 "U jkun hemm sinjali fix-xemx u l-qamar u l-kwiekeb. Il-ġnus fuq l-art, b'qalbhom ittaqtaq, ma jafux x'jaqbd u jagħmlu minħabba l-ħsejjes tal-baħar u tal-imwiegħ;

26 in-nies ruħhom ħierġa bil-biża' billi jobsru x'ikun ġej fuq id-dinja, għax il-qawwiet tas-smewwiet jitqallbu.

27 Imbagħad jaraw lil Bin il-bniedem ġej fi sħaba, b'qawwa u glorja kbira.

28 Meta jibda jseħħ dan kollu, qawwu qalbkom u erfghu raskom, għax il-fidwa tagħkom hi fil-qrib."

Tagħlima mis-siġra tat-tin

(Mt 24,32-35; Mk 13,28-31)

29 U qalilhom parabola: "Harsu lejn is-siġra tat-tin u s-siġar l-oħra.

30 Malli tarawhom jarmu, intom stess tintebħu li s-sajf diġà fil-qrib.

31 Hekk ukoll meta taraw dan jiġri, kunu afu li s-Saltna ta' Alla hi fil-qrib.

32 Tassew ngħidilkom, li ma jgħaddix dan in-nisel sa ma jiġri dan kollu.

33 Is-sema u l-art jgħaddu, imma kliemi ma jgħaddix.

Ishru

34 "Oqogħdu attenti, u qisu li l-ikel u x-xorb żejjed u s-sokor ma jmewtulkom qalbkom, u tħallux li l-ħafna tħassib għall-ħtiġiet tal-ħajja jeħdilkom raskom, li ma ssibuhx dak il-Jum fuqkom għal għarrieda.

35 Għax hu Jum li għad jaqa' bħal nassa fuq kull min jgħammar fuq wiċċ l-art kollha.

36 Ishru, mela, u itolbu l-ħin kollu, biex tkunu tifilħu tgħaddu minn kulma għandu jiġri u tieqfu quddiem Bin il-bniedem."

37 Matul il-jum Ġesù kien joqgħod jgħallem fit-tempju, iżda filgħaxija kien joħroġ barra mill-belt lejn l-Għolja taż-Żebbuġ biex jgħaddi l-lejl hemmhekk.

38 Filgħodu mbagħad il-poplu kollu kien imur kmieni fit-tempju biex jisimgħu.

Luqa 22

Ftehim kontra Ġesù

(Mt 26,1-5.14-16; Mk 14,1-2.10-11; Ġw 11,45-53)

- ¹Kienet riesqa l-festa tal-Azzmi, jgħifieri l-Għid.
- ²Il-qassisin il-kbar u l-kittieba, billi kienu jibzġħu mill-poplu, bdew ifittxu l-mod kif joqtlu lil Ġesù.
- ³Imma x-Xitan daħal f'Ġuda, jgħidulu l-Iskarjota, li kien wieħed mit-Tnax,
- ⁴u dan mar jiftiehem mal-qassisin il-kbar u l-uffiċjali tat-tempju dwar il-mod kif jagħtihom lil Ġesù f'idejhom.
- ⁵Huma ferħu ħafna, u ftiehm miegħu li jagħtuh xi flus.
- ⁶U hu tahom kelmtu, u beda jara jsibx okkażjoni tajba biex jagħtihom lil Ġesù f'idejhom bil-moħbi tal-poplu.

Ġesù jhejji għall-ikla tal-Għid

(Mt 26,17-25; Mk 14,12-21)

- ⁷U wasal jum l-Azzmi, il-jum li fih kien ikollhom jissagrifikaw il-ħaruf tal-Għid.
- ⁸Ġesù bagħat lil Pietru u 'l Ġwanni u qalilhom: “Morru hejjulna l-ikla tal-Għid ħalli nieklu l-ħaruf.”
- ⁹“Fejn tridna nhejju?” staqsewh.
- ¹⁰“Araw,” qalilhom: “Intom u deħlin il-belt jiltaqa' magħkom raġel igorr ġarra ilma. Morru warajh sa ġod-dar fejn jidħol,
- ¹¹u għidu lil sid dik id-dar: ‘Qallek l-Imgħallem: Fejn hi l-kamra tal-ikel li fiha nista' niekol l-ikla tal-Għid mad-dixxipli tiegħi?’
- ¹²U dak jurikom kamra kbira fuq, mgħammra b'kollox. Hejju hemmhekk.”
- ¹³Marru, u sabu kollox kif kien qalilhom; u hejjew l-ikla tal-Għid.

It-twaqqif tal-Ewkaristija

(Mt 26,26-30; Mk 14,22-26; 1 Kor 11,23-25)

- ¹⁴Meta sar il-ħin, qagħad fuq il-mejda flimkien mal-appostli.
- ¹⁵U Ġesù qalilhom: “Kelli xewqa kbira li nagħmel din l-ikla tal-Għid magħkom qabel ma nbati!
- ¹⁶Għaliex, ngħidilkom, din l-ikla m'iniex se nagħmilha iżjed sa ma tkun seħħet għalkollox fis-Saltna ta' Alla.”
- ¹⁷U qabad kalċi, radd il-ħajr u qal: “Hudu dan il-kalċi u aqsmuh bejnietkom.
- ¹⁸Għaliex, ngħidilkom, minn issa 'l quddiem ma nixrobx iżjed mill-frott tad-dielja sa ma tiġi s-Saltna ta' Alla.”

¹⁹Imbagħad ħa l-ħobż, radd il-ħajr, qasmu, newwilhulhom u qal: “Dan hu ġismi li jingħata għalikom; aghmlu dan b’tifkira tiegħi.”

²⁰Hekk ukoll wara l-ikla ħa l-kalċi u qal: “Dan il-kalċi huwa l-Patt il-Ġdid b’demmi, id-demmi li jixxerred għalikom.

²¹Imma, araw, id dak li se jittradini qiegħda miegħi fuq il-mejda.

²²Għax tassew li Bin il-bniedem imur, kif hemm maqtuġħ, imma ħażin għalih dak il-bniedem li jittradih!”

²³Huma għalhekk bdew jistaqsu lil xulxin min minnhom kien se jagħmel dan.

Min hu l-akbar fis-Saltna ta’ Alla

²⁴Inqalgħet ukoll kwistjoni bejniethom dwar min minnhom kellu jinżamm bħala l-akbar wieħed.

²⁵Imma hu qalilhom: “Fost il-pagani s-slaten jaħkmu fuq in-nies, u dawk li jhaddmu s-setgħa fuqhom isejhulhom benefatturi.

²⁶Intom mhux hekk, imma l-akbar fostkom għandu jgib ruħu tal-izgħar wieħed, u min hu fuq l-oħrajn igib ruħu ta’ qaddej.

²⁷Għax min hu l-akbar, dak li jkun fuq il-mejda, jew dak li jkun qiegħed jaqdi? Mhux dak li jkun fuq il-mejda? Imma jien qiegħed fostkom nagħmilha ta’ qaddej.

²⁸Intom, imbagħad, intom dawk li zammejtu sħiħ miegħi fit-tigrib kollu li gie fuqi;

²⁹u bħalma Missieri ħejja saltna għalija, hekk ukoll jiena nħejji għalikom,

³⁰biex tieklu u tixorbu fuq il-mejda miegħi f’saltnati, u toqogħdu fuq tronijiet biex tagħmlu ħaqq mit-tnax-il tribù ta’ Izrael.

It-taħbira tač-čaħda ta’ Pietru

(Mt 26,31-35; Mk 14,27-31; Ġw 13,36-38)

³¹“Xmun! Xmun! Ara, ix-Xitan riedkom f’idejħ biex jgħaddikom mill-għarbiel bħall-qamħ;

³²imma jiena tlabt għalik, biex il-fidi tiegħek ma tigix nieqsa. Inti mbagħad, meta terga’ lura għas-sewwa, wettaq lil ħutek.”

³³Qallu Xmun: “Mulej, jiena lest li miegħek niġi saħansitra l-ħabs, lest li nieħu l-mewt ukoll.”

³⁴Imma Ġesù qallu: “Ngħidlek, Pietru, li illum, qabel ma jidden is-serduk, tkun čħadt għal tliet darbiet li inti tafni!”

Twissija ta’ Ġesù

35 Imbagħad qalilhom: “Naqsitkom xi ħaġa meta bghattkom bla borża u bla ħorġa u bla qorq!” “Ma naqasna xejn,” wegħbuh.

36 “Imma issa,” qalilhom, “min għandu borża jqis li jeħodha miegħu, u min għandu ħorġa wkoll; u min ma għandux sejf, ibiġħ il-lisba ta’ fuqu u jixtri wieħed.

37 Għaliex ngħidilkom, jeħtieġ li jseħħ fija dak li hemm miktub, jigifieri, ‘li kien magħdud mal-ħżiena’. Tabilhaqq, dak li hemm miktub fuqi jseħħ.”

38 “Mulej,” qalulu, “ara, hawn żewġt isjuf hawnhekk.” “Biżżejjed!” qalilhom.

Ġesù jitlob fuq l-Għolja taż-Żebbuġ

(Mt 26,36-46; Mk 14,32-42)

39 Imbagħad ħareġ u mar bħas-soltu fuq l-Għolja taż-Żebbuġ, u d-dixxipli wkoll marru miegħu.

40 Kif wasal hemmhekk qalilhom: “Itolbu li ma tidħlux fit-tigrib.”

41 Imbagħad tbiegħed minnhom daqs tefgħa ta’ ġebbla, u nnexteħet għarkupptejh jitlob

42 u jgħid: “Missier, jekk inti trid, warrab minni dan il-kalċi! Izda tkun magħmula r-rieda tiegħek, u mhux tiegħi.”

43 Deherlu anġlu mis-sema biex jagħmillu l-qalb,

44 imma hu ħass dwejjaq tal-mewt fuqu u beda jitlob b’herqa akbar. L-għaraq sarlu bħal qtar tad-demmi iċarċar sal-art.

45 Imbagħad qam mit-talb, mar ħdejn id-dixxipli u sabhom reqdin minħabba s-swied ta’ qalb.

46 “Kif!” qalilhom “Irqadtu? Qumu u itolbu biex ma tidħlux fit-tigrib!”

Ġesù ttradut u arrestat

(Mt 26,47-56; Mk 14,43-50; Ġw 18,3-11)

47 Kif kien għadu jitkellem, waslet ġemgħa nies. Quddiem kien hemm dak li jismu Ġuda, wieħed mit-Tnax, u dan resaq lejn Ġesù biex ibusu.

48 Imma Ġesù qallu: “Bewsa għażilt, Ġuda, biex tittradih lil Bin il-bniedem?”

49 Dawk ta’ madwaru, meta raw x’kien ġej, qalulu: “Mulej, trid nagħtu bis-sejf?”

50 U wieħed minnhom ta daqqa ta’ sejf lill-qaddej tal-qassis il-kbir u qatagħlu barra widintu l-leminija.

51 Imma Ġesù qal: “Ieqfu! Biżżejjed!” U messlu widintu u fejqu.

52 Imbagħad Ġesù qal lill-qassisin il-kbar, lill-uffiċjali tat-tempju u lix-xjuħ li ġew għalih: “Qiskom ħriġtu għal xi ħalliel, armati bis-sjuf u l-bsaten!

53 Meta kont inkun magħkom kuljum fit-tempju, ma meddejtux idejkom fuqi. Imma din hi s-siegħa tagħkom u s-setgħa tad-dlamijiet!”

Pietru jiċċad lil Ġesù

(Mt 26,57-58.69-75; Mk 14,53-54.66-72; Ġw 18,12-18.25-27)

54 Imbagħad qabdu lil Ġesù u ħaduh magħhom, u daħħluh fil-palazz tal-qassis il-kbir. Pietru baqa’ miexi warajhom mill-bogħod.

55 Meta mbagħad qabdu n-nar f’nofs il-bitħa u n-xteħtu bilqiegħda madwaru, Pietru mar qagħad bilqiegħda f’nofshom.

56 Imma kif kien hemm bilqiegħda magħn in-nar, ratu waħda qaddejja, waħħlet għajnejha fuqu u qalet: “Dan ukoll kien miegħu!”

57 Izda hu ċaħad u qalilha: “Mara, anqas biss nafu!”

58 Wara ftit rah xi ħaddieħor, u qallu: “Int ukoll wieħed minnhom.” Imma Pietru wiegħbu: “Le, sieħeb, m’iniex!”

59 Għaddiet xi siegħa u raġa’ kien hemm ieħor li beda jishaq u jgħid: “Iva, tassew, dan ukoll kien miegħu, għax dan ukoll mill-Galilija.”

60 Izda Pietru qallu: “Ma nafx x’inti tgħid, sieħeb.” U minnufih, kif kien għadu jitkellem, is-serduk idden.

61 U l-Mulej dar u ħares lejn Pietru; u Pietru ftakar fil-kelma li l-Mulej kien qallu, ‘Illum, qabel ma jidden is-serduk, inti tkun ġa ċċadtni tliet darbiet.’

62 U ħareġ ‘il barra jibki b’qalbu maqsuma.

Ġesù mzeblaħ u msawwat

(Mt 26,67-68; Mk 14,65)

63 L-irġiel li kienu qegħdin iżommu lil Ġesù bdew jgħadduh biż-żufjett u jsawtuh,

64 u għattewlu wiċċu u bdew jistaqsuh u jgħidulu: “Aqta’ min tahielek din id-daqqa!”

65 U qagħdu jgħajruh b’ħafna kliem ieħor.

Ġesù quddiem is-Sinedriju

(Mt 26,59-66; 27,2; Mk 14,55-64; 15,1; Ġw 18,19-24)

66 Meta sebaħ, iltaqgħet il-ġemgħa tax-xjuħ tal-poplu, il-qassisin il-kbar u l-kittieba, u ħadu lil Ġesù quddiem is-Sinedriju tagħhom.

67 U qalulu: “Jekk inti l-Messija, għidilna.” Izda hu wegħibhom: “Jekk ngħidilkom, ma temmnux;

68 jekk nistaqsikom, ma twegħbux.

⁶⁹Imma minn issa 'l quddiem Bin il-bniedem ikun bilqiegħda n-naħa tal-lemin ta' Alla li jista' kollox."

⁷⁰U lkoll qalulu: "Inti mela l-Iben ta' Alla?" "Intom stess qegħdin tgħiduh," qalilhom, "Iva, jien."

⁷¹"Xi ħtiegħa għandna iżjed ta' xhieda?" qalu huma, "Għax smajnieha aħna minn fommu stess!"

Luqa 23

Ġesù quddiem Pilatu

(Mt 27,1-2.11-14; Mk 15,1-5; Ġw 18,28-38)

¹Imbagħad qamet il-ġemgħa kollha u ħaduh għand Pilatu.

²U bdew jakkużawh u jgħidu: "Aħna sibna li dan il-bniedem qiegħed ixewwex lill-ġens tagħna, li mhuwiex iħalli lil min iħallas it-taxxa lil Ċesari, u li qiegħed jgħid li hu l-Messija Sultan."

³Pilatu staqsieh u qallu: "Inti s-sultan tal-Lhud?" U hu wiegħbu: "Inti qiegħed tgħidu."

⁴Pilatu qal lill-qassisin il-kbar u lill-kotra tan-nies: "Ebda ħtija ma nsib f'dan il-bniedem."

⁵Izda huma baqgħu jinsistu u jgħidu: "Qiegħed ixewwex lill-poplu, u jgħallem fil-Lhudija kollha, ibda mill-Galilija sa hawnhekk stess."

Ġesù quddiem Erodi

⁶Kif sama' dan, Pilatu staqsa jekk dak ir-raġel kienx mill-Galilija,

⁷u meta sar jaf li hu kien min-naħa li kien jagħmel minnha Erodi, bagħtu quddiemu, għax f'dawk il-jiem Erodi wkoll kien Ġerusalem.

⁸Erodi feraħ ħafna meta ra lil Ġesù, għax minn dak li kien sama' fuqu kien ilu żmien jixtieq jarah, bit-tama li jara li jagħmel xi sinjal.

⁹U għamillu bosta mistoqsijiet, imma Ġesù ma wiegħbu xejn.

¹⁰Il-qassisin il-kbar u l-kittieba, b'saħna kbira fuqhom, qagħdu jakkużawh.

¹¹Imma Erodi, flimkien mas-suldati tiegħu, beda jżebilhu u jgħaddih biż-żufjett, libbsu libsa ta' kulur ilellex u raġa' bagħtu quddiem Pilatu.

¹²Issa Erodi u Pilatu fl-imgħoddi kellhom għal xulxin, imma dak in-nhar saru ħbieb.

Ġesù kkundannat għall-mewt

(Mt 27,15-26; Mk 15,6-15; Ġw 18,39—19,16)

- ¹³Pilatu sejjah flimkien il-qassisin il-kbar, il-kapijiet, u l-poplu,
- ¹⁴u qalilhom: “Ġibtuli quddiemi lil dan il-bniedem bhala wiehed li qiegħed ixewwex lill-poplu. Ara, jiena stħarriġtu quddiemkom fuq l-akkużi li qegħdin iġġibu kontra tiegħu, u ma sibt ebda htija fih.
- ¹⁵U anqas Erodi ma sab, għax raġa’ bagħtu quddiemna. Qegħdin taraw, mela, li ma għamel xejn li haqqu l-mewt.
- ¹⁶Għalhekk nagħtih is-swat u nitilqu.”
- ¹⁸Izda huma qabdu jgħajtu lkoll f’daqqa: “Agħtih il-mewt lil dan! Itilqilna ’l Barabba!”
- ¹⁹Dan Barabba kienu tefgħuh il-ħabs minħabba rewwixta li kienet qamet fil-belt għax kien qatel.
- ²⁰Pilatu, billi ried jitlaq lil Ġesù, għolla leħnu u raġa’ kellimhom;
- ²¹izda huma qabdu jgħajtu aktar minnu u jgħidu: “Sallbu! Sallbu!”
- ²²Għat-tielet darba qalilhom: “Imma dan x’għamel ħażin? Ma sibt fih ebda htija li haqqa l-mewt. Mela nagħtih is-swat u nitilqu.”
- ²³Izda huma b’ħafna għajjat baqgħu jinsistu u jitolbu li jkun imsallab, sakemm fl-aħħar għaddiet tagħhom.
- ²⁴Għalhekk Pilatu qatagħha li jsir kif talbu huma.
- ²⁵Telqilhom lil min talbu, jġigifieri lil dak li kien mitfugħ il-ħabs minħabba rewwixta u qtil, u lil Ġesù tahlhom bħalma xtaqu.

Ġesù msallab

(Mt 27,32-44; Mk 15,21-32; Ġw 19,17-27)

- ²⁶Huma u sejr in bih, qabdu wiehed, jismu Xmun, minn Ċireni, li kien ġej lura mir-raba’, u għabbewh bis-salib biex iġorru wara Ġesù.
- ²⁷Kotra kbira ta’ nies kienet miexja warajh; fosthom kien hemm xi nisa li bdew iħabbtu fuq sidirhom u jibkuh.
- ²⁸Imma Ġesù dar lejhom u qalilhom: “Nisa ta’ Ġerusalem, mhux lili ibku, izda ibku lilkom infuskom u lil uliedkom.
- ²⁹Għax, araw, għad jigi żmien meta jgħidu, ‘Hienja dik li ma għandhiex tfal, hieni l-ġuf li qatt ma wiled u s-sider li qatt ma redda’!
- ³⁰Imbagħad jibdew jgħidu lill-muntanji, ‘Aqgħu fuqna!’, u lill-għoljiet, ‘Ordmana!’
- ³¹Għax jekk dan kollu qegħdin jagħmluh liz-zokk meta għadu aħdar, mela xi jsir minnu meta jinxf?”

³²Kien hemm ukoll tnejn oħra, żewġt irġiel ħatja, li ħaduhom għall-mewt miegħu.

³³Meta waslu fil-post jgħidulu l-Qorriegħa, sallbuhom hemm, lilu u lill-ħatja, wiehed fuq il-lemin tiegħu u l-iehor fuq ix-xellug.

³⁴U Ġesù qal: “Missier, aħfrilhom, għax ma jafux x’inhuma jagħmlu.” Imbagħad tellgħu x-xorti u qassmu ħwejġu bejniethom.

³⁵Il-poplu waqaf hemm, iħares, waqt li l-kapijiet bdew jiddieħku b’Ġesù u jgħidu: “Salva lil oħrajn; ħa jsalva lilu nnifsu jekk dan hu l-Messija, il-Maħtur ta’ Alla!”

³⁶Is-suldati wkoll bdew jgħadduh biż-żmien; u resqu lejħ, newlulu nbid qares

³⁷u qalulu: “Jekk inti s-sultan tal-Lhud salva lilek innifsek!”

³⁸Fuq rasu kien hemm ukoll kitba li kienet tgħid, ‘Dan huwa s-sultan tal-Lhud.’

³⁹Wiehed mill-ħatjin li kienu msallbin miegħu beda jgħajru u jgħidlu: “Int m’intix il-Messija? Salva lilek innifsek u lilna.”

⁴⁰Imma qabeż l-iehor, ċanfriu u qallu: “Anqas minn Alla int ma tibza’, int li qiegħed taħt l-istess kundanna?”

⁴¹Tagħna hija ġusta, tassew, għax qegħdin nieħdu li ħaqqna ta’ kulma għamilna; imma dan ma għamel xejn ħażin.”

⁴²Imbagħad qal: “Ġesù, ftakar fija meta tidħol fis-Saltna tiegħek.”

⁴³U Ġesù wiegħbu: “Tassew ngħidlek, illum tkun fil-Ġenna miegħi.”

Il-mewt ta’ Ġesù

(Mt 27,45-56; Mk 15,33-41; Ġw 19,28-30)

⁴⁴Għall-ħabta tas-sitt siegħa waqgħet dalma kbira fuq il-pajjiż kollu sad-disa’ siegħa,

⁴⁵għax ix-xemx iddallmet. Il-velu tas-santwarju ċċarrat min-nofs.

⁴⁶Imbagħad Ġesù għajjat għajta kbira u qal: “Missier, f’idejk jien nerħi ruħi.” U kif qal hekk, ħarġet ruħu.

⁴⁷Iċ-ċenturjun, meta ra x’gara, beda jfaħħar lil Alla u jgħid: “Tassew li dan bniedem ġust!”

⁴⁸U n-nies kollha li kienu ngabru hemm biex jaraw, meta raw dawn il-ġrajja, reggħu lura jħabbtu fuq sidirhom.

⁴⁹Dawk kollha li kienu jafuh qagħdu jaraw kollox mill-bogħod; hekk ukoll xi nisa li kienu ġew warajħ sa minn meta kien għadu fil-Galilija.

Id-difna ta’ Ġesù

(Mt 27,57-61; Mk 15,42-47; Ġw 19,38-42)

50 U kien hemm wieħed jismu Ġużeppi, membru tal-Kunsill, imma raġel tajjeb u ġust,

51 li ma kienx qabel mal-membri l-oħra f'dak li riedu u f'dak li għamlu. Kien minn Arimatija, belt tal-Lhudija, u kien jistenna s-Saltna ta' Alla.

52 Dan mar għand Pilatu u talbu l-ġisem ta' Ġesù;

53 niżżlu mis-salib, keffnu f'lizar, u qiegħdu f'qabar maqtuġħ fil-blat, li fih kien għadu ma tqiegħed hadd.

54 Dak in-nhar kien Jum it-Thejjija, u s-Sibt kien għoddu beda.

55 In-nisa, li kienu ġew mill-Galilija ma' Ġesù marru wara Ġużeppi u raw il-qabar u kif kienu qiegħdu l-katavru;

56 imbagħad reggħu lura u hejjew il-fwejjjaħ u l-mirra. Is-Sibt għaddewh fil-mistrieħ, skont il-preċett tal-Liġi.

Luqa 24

Il-qawmien ta' Ġesù mill-imwiet

(Mt 28,1-10; Mk 16,1-8; Ġw 20,1-10)

1 Kmieni mas-sebħ tal-ewwel jum tal-ġimgħa marru hdejn il-qabar u ħadu magħhom il-fwejjjaħ li kienu hejjew.

2 Huma sabu l-ġebbla mgerba minn quddiem il-qabar,

3 imma meta daħlu fih, il-katavru tal-Mulej Ġesù ma sabuhx hemm.

4 U kif kienu mħassbin fuq dan, f'daqqa waħda dehrulhom quddiemhom żewġt irġiel libsin ilbies jiddi.

5 In-nisa, mimlijin bil-biża', baxxew għajnejhom lejn l-art; imma dawk qalulhom: "L-għala qegħdin tfittxuh qalb il-mejtin lil min hu ħaj?"

6 Mhuwiex hawn, imma qam. Ftakru x'kien qalilkom meta kien għadu fil-Galilija,

7 meta qal li jeħtieġ li Bin il-bniedem jingħata f'idejn il-midinbin, ikun mislub, u fit-tielet jum iqum mill-imwiet."

8 U huma ftakru kliemu.

9 Telqu lura minn hdejn il-qabar u marru jagħtu l-aħbar ta' dan kollu lill-Ħdax u lill-oħrajn kollha.

10 Kienu Marija ta' Magdala u Ġwanna u Marija ta' Ġakbu u n-nisa l-oħra li kellhom magħhom; huma kienu li qalu b'dan lill-appostli.

11 Imma d-diskors tagħhom l-appostli sħajluh thewdin, u ma emmnuhomx.

¹²Madankollu Pietru qam u mar b'girja lejn il-qabar; tbaxxa biex iħares, imma ma rax ħlief faxex, u raġa' lura d-dar mgħagħeb b'li kien ġara.

Fit-triq ta' Għemmaws

(Mk 16,12-13)

¹³Dak in-nhar stess ġara li tnejn minnhom kienu sejrin lejn raħal jismu Għemmaws, xi sittin stadju bogħod minn Ġerusalem,

¹⁴jithaddtu bejniethom fuq kulma kien ġara.

¹⁵Huma u jithaddtu u jitkixxfu bejniethom, Ġesù nnifsu resaq lejhom u baqa' miexi magħhom.

¹⁶Imma għajnejhom kellhom xi jzommhom u ma setgħux jagħrfuh.

¹⁷U hu qalilhom: "X'intom tgħidu bejniethom intom u miexja?" U huma waqfu, b'ħarsa ta' niket fuq wiċċhom.

¹⁸Imbagħad wiehed minnhom, jismu Kleofa, wieġeb u qallu: "Inti waħdek il-barrani f'Ġerusalem li ma tafx x'ġara hemmhekk f'dawn il-jiem?"

¹⁹"X'ġara?" staqsiehom Ġesù. Qalulu: "Dak li ġara lil Ġesù ta' Nazaret, li kien profeta setgħan fl-għemil u fil-kliem quddiem Alla u quddiem il-poplu kollu,

²⁰kif il-qassisin il-kbar u l-kapijiet tagħna tawh f'idejn il-gvernatur biex ikun ikkundannat għall-mewt u sallbuh.

²¹Aħna konna nittamaw li hu kien dak li kellu jifdi lil Izrael; iżda issa, fuq kolloxx ġa għaddew tlitt ijiem minn dawn il-ġrajja!

²²Issa wkoll xi wħud min-nisa tagħna ħasduna, għax marru kmieni hdejn il-qabar

²³u l-katavru tiegħu ma sabuhx; ġew jgħidu wkoll li dehrulhom xi anġli li qalulhom li hu ħaj.

²⁴Imbagħad marru hdejn il-qabar xi wħud minn tagħna u sabu kolloxx kif kienu qalu n-nisa, imma lilu ma rawhx!"

²⁵Qalilhom Ġesù: "Kem intom boloh u tqal biex temmnu kulma qalu l-profeti!

²⁶U ma kellux il-Messija jbati dan kollu u hekk jidħol fil-glorja tiegħu?"

²⁷U beda minn Mosè u l-Profeti kollha jfissrilhom kulma kien hemm fl-Iskrittura fuqu.

²⁸Meta qorbu lejn ir-raħal fejn kienu sejrin hu għamel ta' birruħu li hu kien se jibqa' sejjer aktar 'il bogħod.

29 Izda huma ġegħluh jibqa' magħhom u qalulu: "Ibqa' magħna, għax issa sar hafna ħin u l-jum ġa wasal biex jintemm." Imbagħad daħal biex joqgħod magħhom.

30 U waqt li kien fuq il-mejda magħhom, qabad il-ħobż, qal il-barka, qasmu u tahlhom.

31 Imbagħad infethulhom għajnejhom u għarfuh, izda hu għab minn quddiemhom.

32 U wieħed lill-ieħor bdew jgħidu: "Ma kinitx imkebsa qalbna ġewwa fina huwa u jkellimna fit-triq u jfissrilna l-Iskrittura?"

33 Dak il-ħin stess qamu u reggħu lura Ġerusalemm. Hemm sabu lill-Ħdax u lil sħabhom miġbura flimkien,

34 u dawn qalulhom: "Il-Mulej qam tassew, u deher lil Xmun!"

35 U huma wkoll tarrfulhom x'kien ġralhom fit-triq, u kif kienu għarfuh fil-qsim tal-ħobż.

Ġesù jidher lid-dixxipli tiegħu

(Mt 28,16-20; Mk 16,14-18; Ġw 20,19-23; Atti 1,6-8)

36 Kif kienu għadhom jitkellmu, Ġesù nnifsu waqaf f'nofshom u qalilhom: "Is-sliem għalikom!"

37 Huma twerwru bil-biża' għax hasbu li qegħdin jaraw xi fantażma.

38 Izda hu qalilhom: "Għaliex tħawwadt? Għaliex dan it-tħassib kollu f'qalbkom?"

39 Araw idejja u riglejja. Jiena hu! Missuni, u ifhmuha li l-ispirtu ma għandux laħam u għadam bħalma qegħdin taraw li għandi jien."

40 Huwa u jgħidilhom dan, uriehom idejh u riglejha.

41 Izda billi huma, fil-ferħ tagħhom, kienu għadhom ma jridux jemmnu u baqgħu mistagħġba, qalilhom: "Għandkom xi haġa tal-ikel hawn?"

42 Huma ressqulu quddiemu biċċa ħuta mixwija,

43 u hu ħadha u kielha quddiemhom.

44 Imbagħad qalilhom: "Meta kont għadni magħkom għedtilkom dawn il-kelmiet, 'Jeħtieġ li jseħħ kulma nkiteb fuqi fil-Liġi ta' Mosè, fil-Profeti u fis-Salmi.' "

45 Imbagħad fethilhom moħħhom biex jifhmu l-Iskrittura.

46 U qalilhom: "Hekk kien miktub, li l-Messija jbati u fit-tielet jum iqum mill-imwiet,

47 u li l-indiema għall-maħfra tad-dnubiet tixxandar f'ismu lill-ġnus kollha, ibda minn Ġerusalem.

48 Intom xhud ta' dan.

49 U jiena, araw, nibgħat fuqkom lil dak li wiegħed Missieri. Imma intom ibqgħu fil-belt, sa ma Alla jkun libbiskom bil-qawwa tiegħu.”

It-tluġ ta' Ġesù fis-sema

(Mk 16,19; Atti 1,9-11)

50 Imbagħad hadhom sa hdejn Betanja, u rafa' idejh u berikhom.

51 U ġara li, huwa u jberikhom, infired minnhom u kien meħud fis-sema.

52 Huma nxtehtu fl-art jagħtuh qima, u mimlijin b'ferħ kbir reggħu lura lejn Ġerusalem,

53 u qagħdu l-ħin kollu fit-tempju jbierku lil Alla.

Ġwanni

Ġwanni 1

Il-Verb sar bniedem

- ¹Fil-bidu kien il-Verb, u l-Verb kien ma' Alla, u l-Verb kien Alla.
- ²Hu kien fil-bidu ma' Alla.
- ³Kollox bih sar, u xejn ma sar mingħajru; kulma sar
- ⁴kellu l-ħajja fih, u l-ħajja kienet id-dawl tal-bnedmin.
- ⁵Id-dawl jiddi fid-dlam, imma d-dlam ma għelbux.
- ⁶Kien hemm raġel mibgħut minn Alla, jismu Ġwanni.
- ⁷Dan ġie bħala xhud, biex jixhed għad-dawl, biex bih kulhadd jemmen.
- ⁸Ġwanni ma kienx id-dawl, imma ġie biex jixhed għad-dawl,
- ⁹dak id-dawl veru, li jdawwal kull bniedem, huwa u ġej fid-dinja.
- ¹⁰Kien fid-dinja, u d-dinja saret bih, imma d-dinja ma għarfitux.
- ¹¹Ġie f'daru, u niesu ma laqgħuhx.
- ¹²Imma lil dawk li laqgħuh tahom is-setgħa li jsiru wlied Alla, dawk li jemmnu f'ismu,
- ¹³li twieldu mhux mid-demmi, anqas mill-ġibda tal-ġisem, u anqas mir-rieda tal-bniedem, iżda minn Alla.
- ¹⁴U l-Verb sar bniedem u għammar fostna, u aħna rajna l-glorja tiegħu, il-glorja li għandu mill-Missier bħala Ibnu l-waħdieni, mimli bil-grazzja u l-verità.
- ¹⁵Ġwanni ta xhieda fuqu meta għajjat u qal: "Dan hu li għalih għedtilkom, 'Jiġi warajja, imma hu aqwa minni, għax kien minn qabli.' "
- ¹⁶Għax mill-milja tiegħu aħna lkoll ħadna, grazzja fuq grazzja.
- ¹⁷Alla ta l-Liġi permezz ta' Mosè imma l-grazzja u l-verità seħħew permezz ta' Ġesù Kristu.
- ¹⁸Lil Alla għadu ħadd ma rah; imma għarrafhulna l-Iben il-waħdieni ta' Alla, li hu fi ħdan il-Missier.

Ix-xhieda ta' Ġwanni l-Battista

(Mt 3,1-12; Mk 1,1-8; Lq 3,1-18)

- ¹⁹Ix-xhieda ta' Ġwanni kienet din: meta l-Lhud ta' Ġerusalem bagħtu għandu xi qassisin u Leviti biex jistaqsuh, "Int min int?",
- ²⁰hu stqarr bla ma çaħad: "Jien m'iniex il-Messija."

²¹Huma reggħu staqsewh: “Mela min int? Elija?” “M’iniex,” qalilhom. “Int il-Profeta?” “Le,” wegibhom.

²²Imbagħad qalulu: “Mela min int? Biex nagħtu twegiba lil dawk li bagħtuna. Min tgħid li int?”

²³U hu wiegħeb kif qal il-profeta Isaija: “Jiena l-lehen ta’ wiehed jgħajjat fid-deżert: ‘Wittu t-triq tal-Mulej.’ ”

²⁴Issa dawk il-messaggiera kienu min-naħa tal-Farizej.

²⁵Huma staqsewh: “Mela kif qiegħed tgħammed la m’intix il-Messija, u la Elija u lanqas il-Profeta?”

²⁶“Jiena ngħammed bl-ilma,” wegibhom Ġwanni, “imma f’nofskom hemm wiehed li intom ma tafuhx,

²⁷u li ġej warajja; jiena anqas ma jistħoqqli nħoll il-qafla tal-qorq tiegħu.”

²⁸Dan ġara f’Betanja, in-naħa l-oħra tal-Ġordan, fejn Ġwanni kien jgħammed.

Il-Haruf ta’ Alla

²⁹L-għada Ġwanni ra lil Ġesù riesaq lej, u qal: “Araw il-Haruf ta’ Alla, li jneħhi d-dnub tad-dinja.

³⁰Dan hu li għalih għedtilkom, ‘Warajja ġej bniedem li hu aqwa minni, għax kien qabli.’

³¹Anqas jien stess ma kont nafu; imma jien għalhekk ġejt ngħammed bl-ilma, biex hu jkun mgħarraf lil Izrael.”

³²U Ġwanni xehed għalih u qal: “Jiena rajt l-Ispirtu nieżel mis-sema bħal ħamiema u joqgħod fuqu.

³³Tabilhaqq, anqas jien ma kont nafu; imma dak li bagħatni ngħammed bl-ilma, hu stess qalli, ‘Fuq min tara l-Ispirtu jinżel u joqgħod, dak hu li jgħammed bl-Ispirtu s-Santu.’

³⁴Dan rajtu b’għajnejja, u għalhekk xhedt, ‘Dan hu l-Iben ta’ Alla.’”

L-ewwel dixxipli

³⁵L-għada Ġwanni raġa’ kien hemm ma’ tnejn mid-dixxipli tiegħu.

³⁶Hares lejn Ġesù li kien għaddej minn hemm, u qal: “Araw il-Haruf ta’ Alla.”

³⁷Iż-żewġ dixxipli semgħuh jgħid dan, u marru wara Ġesù.

³⁸Ġesù dar u rahom mexjin warajh, u qalilhom: “Xi tridu?” Iżda huma staqsewh: “Fejn toqgħod, Rabbi?” - li tfisser Mgħallem.

³⁹Hu weġibhom: “Ejjew u taraw.” U marru miegħu u raw fejn kien joqgħod, u dak in-nhar baqgħu miegħu. Kien ħabta tal-għaxar siegħa.

⁴⁰Wieħed mit-tnejn li semgħu x’kien qal Ġwanni u marru wara Ġesù kien Indrì, hu Xmun Pietru.

⁴¹L-ewwel ma għamel mar isib lil ħuh Xmun, u qallu: “Sibna l-Messija” - li tfisser Kristu.

⁴²U ħadu għand Ġesù. Ġesù ħares lejha u qallu: “Inti Xmun, bin Ġwanni. Inti tissejjaħ Kefa” - jew Pietru.

Ġesù jsejjaħ lil Filippu u 'l Natanjel

⁴³L-għada Ġesù ddecieda li jitlaq lejha il-Galilija. Sab lil Filippu u qallu: “Ejja warajja.”

⁴⁴Filippu kien minn Betsajda, il-belt ta’ Indrì u Pietru.

⁴⁵Filippu sab lil Natanjel u qallu: “Sibna lil dak li fuqu kitbu Mosè fil-Ligi, u l-profeti fil-kotba tagħhom: Ġesù minn Nazaret, bin Ġużeppe.”

⁴⁶Qallu Natanjel: “Tista’ toħroġ xi ħaġa tajba minn Nazaret?” “Ejja u ara,” wiegħbu Filippu.

⁴⁷Meta Ġesù ra lil Natanjel riesaq lejha qal għalih: “Ara, dan tassew wieħed minn Izrael li jixraq dan l-isem; ma hemm ebda qerq fih.”

⁴⁸Natanjel staqsieh: “Kif sirt tafni?” U Ġesù wiegħbu: “Rajtek taħt is-sigra tat-tin qabel ma sejjahlek Filippu.”

⁴⁹“Rabbi,” qallu Natanjel, “int l-Iben ta’ Alla, inti s-sultan ta’ Izrael!”

⁵⁰Ġesù wiegħbu: “Qiegħed temmen għax għedtlek li rajtek taħt is-sigra tat-tin? Għad tara ħwejjeg akbar minn dawn!”

⁵¹U zied jgħidlu: “Tassew tassew ngħidilkom, għad taraw is-sema miftuħ u l-anġli ta’ Alla telgħin u nizlin fuq Bin il-bniedem.”

Ġwanni 2

It-tiegħ f’Kana

¹Imbagħad fit-tielet jum sar tiegħ f’Kana tal-Galilija, u omm Ġesù kienet hemm.

²Ġesù kien mistieden għat-tiegħ hu wkoll flimkien mad-dixxipli tiegħu.

³Billi ma kienx fadal iżjed inbid, omm Ġesù qaltlu: “Ma għandhomx inbid.”

⁴U Ġesù qalilha: “X’hemm bejni u bejnek, mara? Is-siegħa tiegħi għadha ma waslitx.”

⁵Omm Ġesù qalet lill-qaddejja: “Aghmlu kulma jghidilkom hu.”

⁶Issa kien hemm sitt ġarar tal-ħaġar, imqiegħda hemm ġħar-rit tal-purifikazzjoni tal-Lhud, kull waħda minnhom tasa’ xi mitt jew mija u għoxrin litru.

⁷Ġesù qal lill-qaddejja: “Imlew il-ġarar bl-ilma.” U dawk imlewhom sax-xifer.

⁸Imbagħad qalilhom: “Issa ħudu minnu u newluh lil dak li qiegħed jieħu ħsieb il-mejda.” U huma marru jagħtuhulu.

⁹Hu daq l-ilma mibdul fi nbid; u billi ma kienx jaf mnejn ġie, għalkemm il-qaddejja li ħadu mill-ilma kienu jafu, sejjah lill-ġħarus

¹⁰u qallu: “Kulħadd l-inbid it-tajjeb iservi l-ewwel; meta mbagħad ikun ħadhom iġibu dak li jkun inqas tajjeb. Imma int l-inbid it-tajjeb erfajtu sa issa.”

¹¹Dan li għamel Ġesù f’Kana tal-Galilija kien l-ewwel wieħed fost is-sinjali tiegħu. Bih wera l-glorja tiegħu u d-dixxipli tiegħu emmnu fih.

¹²Wara dan, niżel Kafarnahum, hu, ommu, ħutu u d-dixxipli tiegħu, iżda ma qagħdux hemm għal ħafna żmien.

Il-qdusija tat-tempju

(Mt 21,12-13; Mk 11,15-17; Lq 19,45-46)

¹³Kien qorob l-Għid tal-Lhud, u Ġesù tela’ Ġerusalemm.

¹⁴Fit-tempju sab min qiegħed ibiġħ barrin, nagħaġ u ħamiem, u min kien bilqiegħda jsarraff il-flus.

¹⁵Għamel sawt mill-ħbula, u keċċiehom il-koll ‘il barra mit-tempju, bin-nagħaġ u l-barrin tagħhom; xerred il-flus ta’ dawk li kienu jsarrfu, u qalbilhom l-imwejjed.

¹⁶U lill-bejjiġġha tal-ħamiem qalilhom: “Warrbu dawn minn hawn, u dar Missieri tagħmluhiex dar tan-negożju!”

¹⁷Id-dixxipli ftakru f’dak li kien hemm miktub fl-Iskrittura, “Il-ħegġa għal darek fnietni.’

¹⁸Imbagħad il-Lhud qabdu u qalulu: “X’sinjal se turina li inti tista’ tagħmel dan?”

¹⁹Ġesù wegibhom: “Hottu dan it-tempju, u fi tlitt ijiem nerga’ ntellgħu.”

²⁰Għalhekk il-Lhud qalulu: “Dan it-tempju ħa sitta u erbgħin sena biex inbena, u int se ttellgħu fi tlitt ijiem?”

²¹Iżda hu tkellem fuq it-tempju tal-ġisem tiegħu.

²²Meta mbagħad qam mill-imwiet, id-dixxipli tiegħu ftakru f’dan li kien qal, u emmnu fl-Iskrittura u fil-kliem li kien qal Ġesù.

Ġesù jaf lil kulħadd

²³Waqt li kien Ġerusalem għall-festa tal-Għid, kien hemm ħafna li emnu f'ismu billi raw is-sinjali li kien jagħmel.

²⁴Imma Ġesù, min-naħa tiegħu, ma kienx jafda fihom, għax hu kien jaf lil kulhadd

²⁵u ma kellux bżonn min jagħtih xhieda fuq il-bniedem, għax hu stess kien jaf x'hemm fil-bniedem.

Ġwanni 3

Ġesù u Nikodemu

¹Kien hemm fost il-Farizej raġel jismu Nikodemu, wieħed mill-kbarat tal-Lhud.

²Dan gie għand Ġesù billejl u qallu: “Rabbi, aħna nafu li inti Mgħallem mibgħut minn Alla; għax hadd ma jista’ jagħmel is-sinjali li qiegħed tagħmel int jekk ma jkunx Alla miegħu.”

³Ġesù wiegħbu: “Tassew tassew ngħidlek li jekk wieħed ma jitwelidx mill-ġdid, ma jistax jara s-Saltna ta’ Alla.”

⁴Qallu Nikodemu: “Kif jista’ wieħed jitwieled wara li jkun xjiegħ? Jista’ forsi jerga’ jidħol f’guf ommu u jitwieled?”

⁵Wiegħbu Ġesù: “Tassew tassew ngħidlek, li jekk wieħed ma jitwelidx mill-ilma u l-Ispirtu, ma jistax jidħol fis-Saltna ta’ Alla.

⁶Dak li jitwieled mill-ġisem hu ġisem; u dak li jitwieled mill-Ispirtu hu spirtu.

⁷La tistagħgibx jekk jiena għedtlek li jeħtigilkom titwiieldu mill-ġdid.

⁸Ir-riħ fejn irid jonfoħ; tisma’ ħossu, imma ma tafx mnejn hu ġej jew fejn hu sejjer. Hekk jiġri minn kull min jitwieled mill-Ispirtu.”

⁹“Kif qatt jista’ jkun dan?” raġa’ qallu Nikodemu.

¹⁰U Ġesù qallu: “Inti mgħallem f’Izrael u dan ma tafux?

¹¹Tassew tassew ngħidlek li aħna qegħdin nithaddtu fuq dak li nafu, u qegħdin nagħtu xhieda ta’ dak li rajna, imma x-xhieda tagħna ma tilqgħuhiex.

¹²Jekk intom ma temmnux meta nitkellem magħkom fuq il-ħwejjeg tal-art, kif sejrin temmnu meta nkellimkom fuq il-ħwejjeg tas-sema?

¹³Hadd ma tela’ s-sema ħlief Bin il-bniedem, li niżel mis-sema.

¹⁴U kif Mosè rafa’ s-serp fid-deżert, hekk jeħtieġ li jkun merfugħ Bin il-bniedem,

¹⁵biex kull min jemmen fih ikollu l-ħajja ta’ dejjem.

16 Għax Alla hekk ħabb lid-dinja li ta lil Ibnu l-waħdieni, biex kull min jemmen fih ma jintilifx, iżda jkollu l-ħajja ta' dejjem.

17 Għax Alla ma bagħatx lil Ibnu fid-dinja biex jagħmel ħaqq mid-dinja, imma biex id-dinja ssalva permezz tiegħu.

18 Min jemmen fih ma jkunx ikkundannat; iżda min ma jemminx huwa ga kkundannat, għax ma emminx fl-isem tal-Iben il-waħdieni ta' Alla.

19 U l-gudizzju huwa dan: li d-dawl gie fid-dinja, imma l-bnedmin ħabbew id-dlam aktar mid-dawl, għax l-għemil tagħhom kien ħazin.

20 Għax kull min jagħmel il-ħażen jobgħod id-dawl, u ma jersaqx lejn id-dawl, biex għemilu ma jinkixifx.

21 Imma min jagħmel is-sewwa jersaq lejn id-dawl, biex juri li hemm Alla f'għemilu."

Ġesù u Ġwanni l-Battista

22 Wara dan, Ġesù gie mad-dixxipli tiegħu fl-art tal-Lhudija, u baqa' hemm magħhom jgħammed.

23 Ġwanni wkoll kien qiegħed jgħammed f'Għajnun, qrib Salim, għax f'dik in-naħa kien hemm ħafna ilma; u n-nies kienet tiġi biex titgħammed.

24 Sa issa lil Ġwanni kienu għadhom ma tefgħuhx fil-ħabs.

25 Ġara mela li d-dixxipli ta' Ġwanni tlewmu ma' wieħed Lhudi fuq ir-rit tal-purifikazzjoni,

26 u ġew għand Ġwanni jgħidulu: "Rabbi, kien hemm raġel miegħek in-naħa l-oħra tal-Ġordan, dak li int xhedt għalih. Issa, ara, hu qiegħed jgħammed, u kulhadd sejjer għandu."

27 Ġwanni wegibhom: "Hadd ma jista' jirċievi xi ħaġa jekk ma tingħatalux mis-sema.

28 Intom stess tistgħu tixhdu li jiena għedtilkom li 'jien m'iniex il-Messija,' imma biss li 'jien kont mibgħut qablu.'

29 Dak li għandu l-għarusa huwa l-għarus; imma l-ħabib tal-għarus, li jkun ħdejh u jisimghu, jifraħ ħafna meta jisma' lehen l-għarus. U dan hu l-ferħ li bih qalbi mtliet.

30 Jenħtieġ jikber hu u niċkien jiena."

Dak li hu ġej minn fuq

31 "Dak li hu ġej minn fuq hu fuq kulhadd; min hu mill-art hu tal-art u jgħid hwejjeġ tal-art; dak li hu ġej mis-sema hu fuq kulhadd

- ³²u jixhed dak li ra u sama'; imma x-xhieda tiegħu ħadd ma jilqagħha.
- ³³Min ikun laqa' x-xhieda tiegħu jkun wettaq li Alla hu l-verità.
- ³⁴Għax dak li bagħtu Alla jgħid il-kliem ta' Alla, għax Alla ma jagħtix l-Ispirtu bil-kejl.
- ³⁵Il-Missier iħobb lill-Iben, u ħalla kollox f'idejh.
- ³⁶Min jemmen fl-Iben għandu l-ħajja ta'dejjem; izda min ma joqgħodx għall-Iben ma jarax il-ħajja, imma tibqa' fuqu l-korla ta' Alla."

Ġwanni 4

Ġesù u s-Samaritana

- ¹Il-Fariżej semgħu li Ġesù kien qiegħed jigbor u jgħammed dixxipli iżjed minn Ġwanni. U Ġesù sar jaf b'dan,
- ²għalkemm hu nnifsu ma kienx jgħammed, imma d-dixxipli tiegħu;
- ³għalhekk telaq mil-Lhudija u raġa' mar fil-Galilija.
- ⁴U kellu jgħaddi mis-Samarija.
- ⁵Ġie f'belt tas-Samarija, jisimha Sikar, qrib il-bicċa art li Ġakobb kien ta lil ibnu Ġużeppi,
- ⁶fejn kien hemm ukoll il-bir ta' Ġakobb. Kien għall-ħabta tas-sitt siegħa, u Ġesù, għajjen kif kien mill-mixi, qagħad bilqiegħda ħdejn il-bir.
- ⁷U giet mara mis-Samarija timla l-ilma. "Agħtini nixrob," qalilha Ġesù.
- ⁸Id-dixxipli tiegħu kienu marru l-belt jixtru x'jieklu.
- ⁹Il-mara mis-Samarija qaltu: "Kif! Inti Lhudi u titlob lili, Samaritana, biex nagħtik tixrob?" Qaltu hekk għax il-Lhud ma jithalltux mas-Samaritani.
- ¹⁰Ġesù wegħibha: "Kieku kont taf id-don ta' Alla u min hu dak li qiegħed jgħidlek, 'Agħtini nixrob,' kieku int kont titolbu, u hu kien jagħtik ilma ħaj."
- ¹¹Qaltu l-mara: "Sinjur, mnejn se ggħib l-ilma ħaj jekk anqas biex timla ma għandek u l-bir huwa fond?"
- ¹²Jaqaw int aqwa minn missierna Ġakobb li tana dan il-bir, li minnu xorob hu u wliedu u l-imrieħel tiegħu?"
- ¹³Wegħibha Ġesù: "Kull min jixrob minn dan l-ilma jerga' jagħtih l-għatx;
- ¹⁴imma min jixrob mill-ilma li nagħtih jien qatt iżjed ma jkun bil-għatx. L-ilma li nagħtih jien isir fih għajn tal-ilma li jwassal sal-ħajja ta' dejjem."

- ¹⁵Qaltu l-mara: “Agħtini dan l-ilma, Sinjur, biex ma jaqbadnix l-għatx, u anqas ma noqgħod gējja u sejra hawn nimla l-ilma.”
- ¹⁶Qalilha Ġesù: “Mur sejjaħ lil żewġek u erga’ ejja hawn.”
- ¹⁷Weġbitu l-mara: “Ma għandix żewġi.” Qalilha Ġesù: “Sewwa għedt, ‘ma għandix żewġi.’”
- ¹⁸Inti żżewwiġt ħames darbiet, u r-raġel li għandek miegħek bħalissa m’huwiex żewġek. Sewwa wegibt!”
- ¹⁹Qaltu l-mara: “Int profeta, Sinjur, milli qiegħda nara.
- ²⁰Missirijietna kienu jaduraw lil Alla fuq din il-muntanja; imma intom tgħidu li l-post fejn wiehed għandu jadura lil Alla jinsab f’Ġerusalemm.”
- ²¹Qalilha Ġesù: “Emminni, mara, jiġi żmien meta mhux fuq din il-muntanja taduraw lill-Missier, anqas f’Ġerusalemm.
- ²²Intom taduraw lil dak li ma tafux; aħna naduraw lil dak li nafu, għax is-salvazzjoni gējja mil-Lhud.
- ²³Imma tiġi siegħa, anzi issa hi, meta dawk li tassew jaduraw jibdew jaduraw lill-Missier fl-ispirtu u l-verità. Għax il-Missier ukoll, nies bħal dawn ifittex li jadurawh.
- ²⁴Alla huwa spirtu, u dawk li jadurawh għandhom jadurawh fl-ispirtu u l-verità.”
- ²⁵Qaltu l-mara: “Jiena naf li gēj il-Messija, - dak li jgħidulu Kristu. Meta jiġi hu, kollox iħabbirna.”
- ²⁶Qalilha Ġesù: “Jiena hu, li qiegħed nitkellem miegħek.”
- ²⁷Fil-ħin ġew id-dixxipli tiegħu, u stagħgħbu jarawh jitkellem ma’ mara; iżda ħadd minnhom ma staqsieh, ‘Xi trid?’, jew, ‘Għax qiegħed titkellem magħha?’
- ²⁸Il-mara ħalliet il-ġarra hemmhekk, reggħet daħlet il-belt u qalet lin-nies:
- ²⁹“Ejjew araw bniedem li qalli kulma għamilt. Tgħid, dan il-Messija?”
- ³⁰U n-nies ħargu mill-belt u ġew ħdejh.
- ³¹Sadattant id-dixxipli bdew jitolbuh u jgħidulu: “Rabbi, kul!”
- ³²Iżda hu qalilhom: “Jien għandi ikel x’niekol li intom ma tafux bih.”
- ³³Id-dixxipli għalhekk bdew jistaqsu lil xulxin: “Jaqaw gie xi ħadd u giebli x’jiekol?”
- ³⁴Qalilhom Ġesù: “L-ikel tiegħi hu li nagħmel ir-rieda ta’ min bagħatni u li nwassal fit-tmiem l-opra tiegħu.

³⁵Intom ma tghidux li baqa' erba'xhur oħra għall-ħsad? Imma araw x'ngħidilkom jien: erfghu għajnejkom u ħarsu ftit kif l-għelieqi bjadu għall-ħsad!

³⁶Ġa l-ħassad qiegħed jieħu ħlasu u jiġbor il-frott għall-ħajja ta' dejjem, biex min jizra' jifraħ hu wkoll bħal min jaħsad.

³⁷F'dan taraw kemm sewwa jingħad li wieħed jizra' u l-ieħor jaħsad.

³⁸Jiena bgħattkom taħsdu dak li ma tħabattux għalih intom; kienu oħrajn li tħabtu, u intom dħaltu flokħom biex tgawdu l-frott tat-taħbit tagħħom."

³⁹Kien hemm ħafna Samaritani minn dik il-belt li emmnu f'Ġesù fuq ix-xhieda li tathom dik il-mara meta qaltilhom: 'Qalli kulma għamilt,'

⁴⁰tant, li meta s-Samaritani ġew ħdejh, bdew jitolbuh biex jibqa' magħħom, u hu qagħad hemm jumejn.

⁴¹Imbagħad ħafna oħrajn emmnu minħabba kliemu,

⁴²u lill-mara qalulha: "issa mhux għax għedtilna int qegħdin nemmnu, imma għax aħna wkoll smajnieh, u sirna nafu li dan tassew hu s-salvatur tad-dinja."

Ġesù jfejjaq bin ufficjal

⁴³Wara dawk il-jumejn Ġesù telaq minn hemm lejn il-Galilija;

⁴⁴għax Ġesù stess xehed li profeta ma għandux ġieħ f'pajjiżu.

⁴⁵Mela meta wasal il-Galilija, il-Galilin laqgħuh tajjeb billi lkoll raw kulma kien għamel f'Ġerusalem f'jum il-festa, għax huma wkoll kienu marru għall-festa.

⁴⁶U raġa' ġie f'Kana tal-Galilija, fejn kien biddel l-ilma fi nbid. Issa f'Kafarnahum kien hemm ufficjal tas-sultan u kellu lil ibnu marid.

⁴⁷Meta sama' li mil-Lhudija Ġesù kien ġie fil-Galilija, mar għandu jitolbu jinżel u jfejjaqlu lil ibnu, għax kien wasal fl-aħħar.

⁴⁸U Ġesù qallu: "Jekk ma tarawx sinjali u għegubijiet ma temmnux!"

⁴⁹Qallu l-ufficjal: "Inżel Mulej, qabel ma jmutli t-tifel!"

⁵⁰Qallu Ġesù: "Mur, ibnek ħaj." Ir-raġel emmen il-kelma li qallu Ġesù u telaq.

⁵¹Huwa u niezze, iltaqgħu miegħu l-qaddejja tiegħu u qalulu: "Ibnek ħaj."

⁵²Hu staqsiehom xħin kien meta beda jaqleb għall-aħjar, u huma qalulu: "Ilbieraħ fis-seba' siegħa telqu d-deni."

⁵³Il-missier intebaħ li dak kien il-ħin meta Ġesù qallu: 'Ibnek jgħix,' u emmen hu u l-familja kollha tiegħu.

⁵⁴Dan kien sinjal ieħor, it-tieni wieħed, li għamel Ġesù meta gie l-Galilija mil-Lhudija.

Ġwanni 5

Fejġan ta' wieħed marid f'Betzata

¹Wara dan, il-Lhud kellhom festa, u Ġesù tela' Ġerusalem.

²F'Ġerusalem, maġenb il-menqgħa tal-Bieb tan-Nagħaġ, hemm bini b'ħames loġoġ, li bil-Lhudi jgħidulu Betzata.

³F'dawn il-loġoġ kienet toqgħod kotra ta' morda, għomja, zopop u mifluġin.

⁵U kien hemm raġel li kien ilu tmienja u tletin sena marid.

⁶Ġesù rah qiegħed hemm, u meta sar jaf li kien ilu marid dak iż-żmien kollu qallu: "Trid tfiq?"

⁷"Sinjur," wiegħbu l-marid, "ma għandix min jitfagħni fil-menqgħa xħin jitqanqal l-ilma, għax waqt li nkun sejjer jien ħaddieħor jinżel qabli."

⁸Qallu Ġesù: "Qum, aqbad friexek u imxi!"

⁹Minnufih dak ir-raġel fieq, qabad friexu u beda miexi. Dak in-nhar inzerta kien is-Sibt.

¹⁰Għalhekk il-Lhud qalu lil dak li kien fieq: "Is-Sibt illum, u ma jiswiex iġġorr friexek!"

¹¹Iżda hu wegħibhom: "Dak li fejjaqni qalli, 'Aqbad friexek u imxi.' "

¹²Huma staqsewh: "Min hu dan il-bniedem li qallek, 'Aqbad u imxi'?"

¹³Iżda l-imfejjaq ma kienx jaf min kien, għax Ġesù laħaq warrab billi hemmhekk kien hemm ħafna nies.

¹⁴Wara mbagħad Ġesù sabu fit-tempju u qallu: "Ara, issa fiqt, qis li ma tidnibx iżjed, biex ma tigrilikx xi ħaġa aġħar."

¹⁵Ir-raġel telaq u mar għand il-Lhud jagħtihom l-aħbar li kien Ġesù li fejqu.

¹⁶Għalhekk il-Lhud ħraxu għal Ġesù, għax f'jum is-Sibt kien jagħmel ħwejjeg bħal dawn.

¹⁷Imma Ġesù qalilhom: "Missieri għadu jaħdem sa issa; mela naħdem jien ukoll."

¹⁸U minħabba f'hekk il-Lhud wisq iżjed minn qabel bdew ifittxu li joqtluh, mhux biss għax kien jikser is-Sibt, imma wkoll għax lil Alla kien jgħidlu Missieru u jqis ruħu daqs Alla.

Is-setgħa tal-Iben

¹⁹Ġesù qabad u qalilhom: “Tassew tassew ngħidilkom li l-Iben ebda ħaġa ma jista’ jagħmel minn rajh jekk ma jarax lil Missieru jagħmilha; għax il-ħwejjeġ li jagħmel il-Missier, jagħmilhom l-Iben ukoll, bħalu.

²⁰Għax il-Missier lill-Iben iħobbu u jurih kulma jagħmel, anzi ħwejjeġ akbar minn dawn jurih, ħalli jkollkom biex tistagħġbu.

²¹Għax bħalma l-Missier iqajjem lill-mejtin u jagħtihom il-ħajja, hekk ukoll l-Iben jagħti l-ħajja lil dawk li jrid hu.

²²Il-Missier ma jagħmel ħaqq minn ħadd, imma ħalla f’idejn l-Iben biex jagħmel il-ħaqq kollu hu,

²³biex kulħadd jagħti ġieħ lill-Iben bħalma jagħti ġieħ lill-Missier; u min ma jagħtix ġieħ lill-Iben anqas ma jagħti ġieħ lill-Missier li bagħtu.

²⁴Tassew tassew ngħidilkom li min jisma’ kelmti u jemmen f’min bagħatni għandu l-ħajja ta’ dejjem, u ma jsirx ħaqq minnu, imma għadda mill-mewt għall-ħajja.

²⁵Tassew tassew ngħidilkom li tiġi siegħa, anzi issa hi, meta l-mejtin jisimġhu l-lehen tal-Iben ta’ Alla, u dawk li jisimġuh jgħixu.

²⁶Għax bħalma l-Missier għandu l-ħajja fih innifsu, hekk ukoll ta lill-Iben li jkollu l-ħajja fih innifsu,

²⁷u tah ukoll is-setgħa li jagħmel ħaqq, għax hu Bin il-bniedem.

²⁸Tistagħġbux b’dan; tiġi siegħa meta dawk kollha li jkunu fl-oqbra jisimġhu leħnu

²⁹u joħorġu; dawk li jkunu għamli t-tajjeb iqumu għall-ħajja, imma dawk li jkunu għamli l-ħażin iqumu għall-kundanna.

Xhieda għal Ġesù

³⁰“Jiena ma nista’ nagħmel xejn minn rajja; il-ħaqq nagħmlu fuq dak li nisma’, u l-ħaqq li nagħmel jien huwa ġust, għax jien ma nfittix ir-rieda tiegħi, imma r-rieda ta’ min bagħatni.

³¹Kieku jien kelli nagħti xhieda fuqi nnifsi, ix-xhieda tiegħi ma kinitx tkun minnha.

³²Hemm ħaddieħor li jagħti xhieda fuqi, u jiena naf li x-xhieda li jagħti fuqi hu hi minnha.

³³Intom bghattu tistaqsu lil Ġwanni, u hu ta xhieda għall-verità.

³⁴Mhux għax jien għandi bżonn ix-xhieda ta’ bniedem, imma qieghed ngħidilkom dan għas-salvazzjoni tagħkom.

35 Għax dak kien musbieh jixgħel u jiddi, u intom, għal ftit, ridtu tiferħu bid-dawl tiegħu.

36 Izda jien għandi xhieda akbar minn dik ta' Ġwanni; għax l-għemejjel li tani l-Missier biex intemhom, jigi f'isem dawn l-istess għemejjel li jiena qiegħed nagħmel, jixhdu għalija li kien il-Missier li bagħatni.

37 U dak li jagħti xhieda fuqi huwa dak stess li bagħatni, il-Missier, li intom la qatt smajtu leħnu u lanqas rajtu l-bixra ta' wiċċu;

38 u l-kelma tiegħu ma tinsabx fikom, għax intom m'intomx temmnu lil dak li huwa bagħat.

39 Intom tistudjaw l-Iskrittura, għax taħsbu li fiha hemm il-ħajja ta' dejjem; din tagħti xhieda għalija;

40 u madankollu ma tridux tiġu għandi biex ikollkom il-ħajja.

41 "Jiena ma nieħu ebda glorja mill-bnedmin,

42 imma jiena lilkom nafkom, naf li l-imħabba ta' Alla ma tinsabx fikom.

43 Jien ġejt f'isem Missieri, u intom ma lqajtunx; jekk ħaddieħor jiġi f'ismu stess, intom tilqgħuh.

44 Imma kif jista' jkun li temmnu, intom li tieħdu l-glorja mingħand xulxin, waqt li xejn ma tfittxu l-glorja li tiġi mingħand Alla waħdu?

45 Xejn la taħsbu li se nkun jien li nakkużakom quddiem il-Missier; dak li jakkużakom huwa Mosè, li fih qegħedu t-tama tagħkom.

46 Għax kieku kontu temmnu lil Mosè kontu temmnu lili wkoll, għax Mosè fuqi kiteb.

47 Imma jekk intom ma temmnux dak li kitbilkom hu, kif se temmnu dak li ngħidilkom jien?"

Ġwanni 6

Ġesù jitma' ħamest elef

(Mt 14,13-21; Mk 6,30-44; Lq 9,10-17)

1 Wara dan, Ġesù telaq lejn in-naħa l-oħra tal-baħar tal-Galilija, jew ta' Tiberija.

2 Hafna nies marru warajh, għax raw is-sinjali li kien jagħmel bil-fejqaq tal-morda.

3 Ġesù tela' lejn l-għoljiet u qagħad hemm bilqiegħda mad-dixxipli tiegħu.

4 Kien qrib l-Għid, il-festa tal-Lhud.

⁵Ġesù rafa' għajnejh, lemaħ kotra ta' nies ġejja lejh, u qal lil Filippu: "Mnejn nixtru l-ħobż biex dawn ikollhom x'jieklu?"

⁶Dan qalhulu biex jippruvah, għaliex hu kien jaf x'sejjer jagħmel.

⁷Filippu wiegħbu: "Mitejn dinar ħobż ma jkunux biżżejjed għalihom biex kull wieħed minnhom jieħu xi ftit."

⁸Wieħed mid-dixxipli tiegħu, Indrì, hu Xmun Pietru, qallu:

⁹"Hawn tfajjel li għandu ħames ħobżiet tax-xgħir u żewġ ħutiet żgħar; imma dawn x'inhuma għal daqshekk nies?"

¹⁰"Qiegħdu n-nies bilqiegħda," qal Ġesù. Dik in-naħa kien hemm ħafna ħaxix. Għalhekk in-nies, xi ħamest elef raġel, qagħdu bilqiegħda.

¹¹Ġesù ħa l-ħobżiet, radd il-ħajr, u qassamhom lil dawk li kienu bilqiegħda; hekk ukoll għamel bil-ħut, u kulħadd ħa kemm ried.

¹²Meta xebgħu, Ġesù qal lid-dixxipli tiegħu: "Igbru l-loqom li baqa', biex xejn ma jinħela."

¹³Marru jgħbruhom, u mlew tnax-il qoffa bil-loqom li kien fadlilhom in-nies mill-ħames ħobżiet tax-xgħir wara li kienu kielu.

¹⁴Għalhekk dawn in-nies, meta raw dan is-sinjal li għamel Ġesù, qalu: "Dan hu tassew il-Profeta li għandu jigi fid-dinja!"

¹⁵Imma Ġesù, meta ntebaħ li kienu ġejjin biex jeħdu bilfors ħalli jagħmluh sultan, raġa' warrab waħdu lejn l-għoljiet.

Ġesù jimxi fuq il-baħar

(Mt 14,22-33; Mk 6,45-52)

¹⁶Xhin sar filgħaxija, id-dixxipli tiegħu niżlu ħdejn il-baħar,

¹⁷rikbu dgħajsa u ġibdu għax-xatt l-ieħor tal-baħar, lejn Kafarnahum. Kien ġa dalam, u Ġesù kien għadu ma ġiex jilħaqhom.

¹⁸Il-baħar kien qam sewwa, għax kien qiegħed jonfoħ riħ qawwi.

¹⁹Mela wara li kienu qadfu xi ħamsa u għoxrin jew tletin stadju, raw lil Ġesù miexi fuq il-baħar riesaq lejn id-dgħajsa, u beżgħu.

²⁰Imma hu qalilhom: "Jiena hu, la tibżgħux."

²¹Għalhekk riedu jtellgħuh fuq id-dgħajsa, iżda minnufih id-dgħajsa messet l-art fejn kienu sejrjn.

Ġesù hu l-ħobż tal-ħajja

²²L-għada, in-nies li kienu għadhom in-naħa l-oħra tal-baħar raw li hemmhekk ma kienx hemm ħlief dgħajsa waħda u li Ġesù ma kienx tela' fiha mad-dixxipli tiegħu, imma li d-dixxipli kienu marru weħidhom.

²³Mela waslu xi dgħajjes oħra minn Tiberija qrib fejn kienu kielu l-ħobż wara li l-Mulej kien radd il-ħajr.

²⁴Izda n-nies, meta raw li fuqhom la kien hemm Ġesù u lanqas id-dixxipli tiegħu, telgħu fuq id-dgħajjes u marru lejn Kafarnahum ifittxu lil Ġesù.

²⁵U meta sabuh in-naħa l-oħra tal-baħar staqsewh: “Rabbi, meta ġejt hawn?”

²⁶Ġesù weġibhom: “Tassew tassew ngħidilkom, intom qegħdin tfittxuni mhux għax rajtu sinjali, imma għax kiltu mill-ħobż u xbajtu.

²⁷Tħabtu mhux għall-ikel li jgħaddi, iżda għall-ikel li jibqa' għall-ħajja ta' dejjem, dak li Bin il-bniedem jagħtikom, għaliex lilu Alla l-Missier immarka bis-sigill tiegħu.”

²⁸Imbagħad staqsewh: “X'għandna nagħmlu biex nagħmlu l-opri ta' Alla?”

²⁹Weġibhom Ġesù: “L-opra ta' Alla hija din: li intom temmnu f'dak li huwa bagħat.”

³⁰Qalulu: “X'sinjal se tagħmel biex aħna narawh u nemmnuk? X'sejjer tagħmel?”

³¹Missirijietna kielu l-manna fid-deżert, bħalma hemm miktub, “Tahom jieklu ħobż mis-sema.”

³²Weġibhom Ġesù: “Tassew tassew ngħidilkom, mhux Mosè takom il-ħobż mis-sema, iżda Missieri jagħtikom il-ħobż tassew mis-sema;

³³għaliex il-ħobż ta' Alla huwa dak li jinżel mis-sema u jagħti l-ħajja lid-dinja.”

³⁴“Sinjur,” qalulu huma, “agħtina dejjem minn dan il-ħobż.”

³⁵Weġibhom Ġesù: “Jiena hu l-ħobż tal-ħajja. Min jiġi għandi ma jieħdu qatt il-ġuħ, u min jemmen fija ma jkun qatt bil-għatx.

³⁶Imma jiena ġa għedtilkom li, għalkemm rajtuni, ma emmintux.

³⁷Dawk kollha li jagħtini Missieri jiġu għandi, u min jiġi għandi ma nkeçcihx 'il barra;

³⁸għax jiena nżilt mis-sema mhux biex nagħmel ir-rieda tiegħi, imma r-rieda ta' min bagħatni.

³⁹Issa r-rieda ta' min bagħatni hija din: li jiena ma nitlef xejn minn dak kollu li tani, iżda li nqajmu mill-imwiet fl-aħħar jum.

⁴⁰Din hi tabilhaqq ir-rieda ta' Missieri: li kull min jara lill-Iben u jemmen fih, ikollu l-ħajja ta' dejjem u jiena nqajmu mill-imwiet fl-aħħar jum.”

- ⁴¹Il-Lhud bdew igergru fuqu għax kien qal, 'Jiena hu l-ħobż li niżel mis-sema.'
- ⁴²U bdew jgħidu: "Dan m'huwiex Ġesù bin Ġużeppi? Lil missieru u 'l ommu ma nafuhomx? Mela kif qiegħed jgħid, 'Jiena nżilt mis-sema'?"
- ⁴³Ġesù wegibhom: "Toqogħdux tgorru bejnietkom.
- ⁴⁴Hadd ma jista' jigi għandi jekk il-Missier li bagħatni ma jigbdux lejja; u jiena nqajmu mill-imwiet fl-aħħar jum.
- ⁴⁵Hemm miktub fil-Profeti, 'U kulhadd ikun mgħallem minn Alla.' Mela kull min jisma' lill-Missier u jitgħallem minnu jigi għandi.
- ⁴⁶Mhux għax xi hadd qatt ra lill-Missier ħlief dak li hu minn Alla; hu dan li ra lill-Missier.
- ⁴⁷Tassew tassew ngħidilkom, min jemmen għandu l-ħajja ta' dejjem.
- ⁴⁸Jiena hu l-ħobż tal-ħajja.
- ⁴⁹Missirijietkom kielu l-manna fid-deżert, u mietu;
- ⁵⁰dan hu l-ħobż nieżel mis-sema, biex min jiekol minnu ma jmutx.
- ⁵¹Jiena hu l-ħobż il-ħaj, li niżel mis-sema. Jekk xi hadd jiekol minn dan il-ħobż jgħix għal dejjem. U l-ħobż li jiena nagħti huwa ġismi għall-ħajja tad-dinja."
- ⁵²Fuq hekk il-Lhud tlewmu bejniethom, u bdew jgħidu: "Kif jista' dan jagħtina ġismu biex nikluh?"
- ⁵³Ġesù mela qalilhom: "Tassew tassew ngħidilkom, jekk ma tiklux il-ġisem ta' Bin il-bniedem u ma tixorbux demmu, ma jkollkomx il-ħajja fikom.
- ⁵⁴Min jiekol ġismi u jixrob demmi għandu l-ħajja ta' dejjem, u jiena nqajmu mill-imwiet fl-aħħar jum.
- ⁵⁵Għax ġismi huwa tassew ikel, u demmi hu tassew xorb.
- ⁵⁶Min jiekol ġismi u jixrob demmi jibqa' fija u jiena fih.
- ⁵⁷Bħalma bagħatni l-Missier, li hu ħaj, u jiena ngħix b'Missieri, hekk ukoll min jiekol lili, hu wkoll jgħix bija.
- ⁵⁸Dan huwa l-ħobż li niżel mis-sema; m'huwiex bħal dak li kielu missirijietkom u mietu; min jiekol dan il-ħobż jgħix għal dejjem."
- ⁵⁹Dan qalu huwa u jgħallem fis-sinagoga, f'Kafarnahum.

Il-kliem tal-ħajja ta' dejjem

- ⁶⁰Hafna dixxipli tiegħu, meta semgħuh, qalu: "Iebes dan il-kliem! Min jiflaħ jisimgħu?"

⁶¹Ġesù ntebaħ waħdu li d-dixxipli tiegħu kienu qegħdin igergru fuq hekk, u qalilhom: “Dan il-kliem qiegħed ifixkilkom?”

⁶²Mela xi tgħidu kieku kellkom taraw lil Bin il-bniedem tiela’ fejn kien qabel?

⁶³Hu l-ispirtu li jagħti l-ħajja, il-ġisem ma jiswa għal xejn. Il-kliem li jiena għedtilkom huwa spirtu u ħajja.

⁶⁴Iżda hemm xi wħud fostkom li ma jemmnux.” Għaliex Ġesù kien jaf sa mill-bidu min kienu dawk li ma emmnux u min kien dak li kellu jittradih.

⁶⁵U ssokta jgħidilhom: “Kien għalhekk li jiena għedtilkom li ħadd ma jista’ jiġi għandi jekk il-Missier ma jagħtihx li jiġi.”

⁶⁶Minn dak in-nhar bosta mid-dixxipli tiegħu telquh u ma baqgħux imorru warajh.

⁶⁷Imbagħad Ġesù qal lit-Tnax: “Tridux titilqu intom ukoll?”

⁶⁸Wiegħbu Xmun Pietru: “Mulej, għand min immorru? Inti għandek il-kliem tal-ħajja ta’ dejjem,

⁶⁹u aħna emminna u għarafna li inti l-Qaddis ta’ Alla.”

⁷⁰Qalilhom Ġesù: “Mhux jien kont li għażiltkom lilkom it-Tnax? U madankollu wieħed minnkom huwa xitan.”

⁷¹Kien qiegħed jgħid għal Ġuda ta’ Xmun l-Iskarjota, għax kien hu li kellu jittradih, hu, wieħed mit-Tnax.

Ġwanni 7

In-nuqqas ta’ fidi mill-qraba ta’ Ġesù

¹Wara dan, Ġesù baqa’ jdur fil-Galilija, għax ma riedx joqgħod idur fil-Lhudija billi l-Lhud kienu qegħdin ifittxu li joqtluh.

²Kienet qorbot għal-Lhud il-festa tal-Għerejjex,

³u ħutu qalulu: “Itlaq minn hawn u mur il-Lhudija, biex id-dixxipli tiegħek ukoll jaraw l-għemejjel li qiegħed tagħmel.

⁴Għax ħadd ma jagħmel xejn bil-moħbi jekk irid ikun magħruf minn kulħadd. Ladarba qiegħed tagħmel dan kollu, uri ruħek lid-dinja.”

⁵Għax anqas ħutu ma emmnu fih.

⁶Għalhekk Ġesù qalilhom: “Għalija għadu ma wasalx iż-żmien, imma ż-żmien tagħkom dejjem f’idejkom.

⁷Id-dinja lilkom ma tistax tobghodkom, imma lili tobghodni, għax jiena nixhed kontra tagħha li kulma tagħmel hu ħażin.

⁸Itilgħu intom għall-festa, imma jiena ma nitlax għaliha din il-festa, għax iż-
zmien tiegħi għadu ma għalaqlix.”

⁹Wara li qalilhom dan, baqa’ fil-Galilija.

Fil-festa tal-Għerejjex

¹⁰Imma wara li ħutu telgħu għall-festa tela’ hu wkoll, mhux bid-dieher, imma
bil-moħbi.

¹¹Fil-festa l-Lhud bdew ifittxuh u jgħidu: “Dan fejn hu?”

¹²Fost il-poplu kien hemm ħafna għajdut fuqu; min beda jgħid li kien raġel
tajjeb, u min qal li ma kienx imma li kien qed iqarraq bin-nies.

¹³Madankollu ħadd ma kien jitkellem fuqu bil-miftuħ, għax kienu jibzġħu mil-
Lhud.

¹⁴Il-festa kienet ga f’nofsha meta Ġesù tela’ fit-tempju u qabad jgħallem.

¹⁵Il-Lhud stagħgħbu bih u qalu: “Dan kif jaf daqshekk bla ma tgħallem?”

¹⁶Qabeż Ġesù u qalilhom: “It-tagħlim tiegħi mhuwiex tiegħi, imma ta’ dak li
bagħatni.

¹⁷Min irid jagħmel ir-rieda tiegħu jaf jekk dan it-tagħlim huwiex minn Alla jew
jekk iniex ngħid xi ħaġa minn tiegħi.

¹⁸Min jgħid xi ħaġa minn moħħu jkun qiegħed ifittex il-glorja tiegħu nnifsu. Izda
min ifittex il-glorja ta’ min ikun bagħtu, dan ikun jgħid is-sewwa, u fih ma jkun
hemm ebda qerq.

¹⁹Il-Liġi mhux Mosè tanielkom? U madankollu ħadd minnkomm ma jħares il-Liġi.
Għaliex qegħdin tfittxu li toqtluni?”

²⁰Qalulu n-nies: “Int għandek xitan fik! Min qiegħed ifittex li joqtluk?”

²¹Weġibhom Ġesù: “Haġa waħda għamilt, u lkoll stagħgħibtu biha.

²²Mosè takom iċ-ċirkonċizzjoni - għalkemm din ma kinitx gejjja minn Mosè, imma
mill-patrijarki - u intom, lil dak li jkun, iċ-ċirkonċizzjoni tagħmluhel u f’jum is-
Sibt.

²³Mela jekk intom, lil dak li jkun, tagħmlulu iċ-ċirkonċizzjoni f’jum is-Sibt biex ma
tinkisirx il-Liġi ta’ Mosè, kif se teħduha kontra tiegħi għax f’jum is-Sibt fejjaqt
bniedem kollu kemm hu?

²⁴Tagħmlux il-ħaqq fuq dak li taraw b’għajnejkom imma aghmluh skont is-
sewwa!”

Dan hu l-Messija

²⁵Xi wħud min-nies ta' Ġerusalem qalu: "Dan mhux dak li qegħdin ifittxuh biex joqtluh?"

²⁶Araw, b'wiċċu minn quddiem qiegħed jitkellem, u hadd ma hu jgħidlu xejn. Jaqaw tassew li l-kbarat għarfu li dan hu l-Messija?

²⁷Imma dan nafu minn fejn hu; il-Messija, meta jiġi, hadd ma jkun jaf minn fejn ikun ġej."

²⁸Ġesù, huwa u jgħallem fit-tempju, għolla leħnu u qal: "Intom lili tafuni, u tafu wkoll minn fejn jien. Jiena ma ġejtx minn rajja, imma hemm wieħed tassew li bagħatni, wieħed li intom ma tafuhx.

²⁹Jiena nafu, għax jien minn għandu ġej, u kien hu li bagħatni."

³⁰Huma fittxew jaqbdh, iżda hadd minnhom ma medd idejha fuqu, għax is-siegħa tiegħu kienet għadha ma waslitx.

³¹Hafna nies emmnu fih u qalu: "Meta jiġi l-Messija se jagħmel sinjali aktar milli qiegħed jagħmel dan?"

L-għases mibgħuta biex jaqbdh lil Ġesù

³²Il-Fariżej semgħu x'kienu qegħdin jgħidu fuqu n-nies, u huma u l-qassisin il-kbar bagħtu xi għases biex jaqbdh.

³³Ġesù qal: "Ftit ieħor baqagħli magħkom, u mbagħad nerga' mmur għand min bagħatni.

³⁴Għad tfittxuni u ma ssibunix, u ma tkunux tistgħu tiġu fejn inkun jien."

³⁵Il-Lhud bejniethom bdew jgħidu: "Mela fejn sejjer dan, biex m'aħniex se nsibuh? Jaqaw sejjer għand dawk li huma mxerrda fost il-Griegi u jgħallem lill-Griegi?"

³⁶Dan xi kliem hu li qal, 'Għad tfittxuni u ma ssibunix,' u 'Ma tkunux tistgħu tiġu fejn inkun jien'?"

Xmajjar ta' ilma ħaj

³⁷Fl-aħħar jum tal-festa, il-jum l-aktar solenni, Ġesù qam jgħid b'lehen għoli: "Min jieħdu l-għatx, jiġi għandi u jixrob.

³⁸Kif tgħid l-Iskrittura, min jemmen fija, minnu joħorgu xmajjar ta' ilma ħaj."

³⁹Dan qalu għall-Ispirtu li kellhom jirċievu dawk li jemmu fih, għax l-Ispirtu kien għad ma ngħatalhomx, billi Ġesù kien għadu ma ġiex igglorifikat.

Il-fehmiet tan-nies fuq Ġesù

⁴⁰Meta xi wħud semgħu kliemu qalu: "Tassew dan hu l-Profeta."

⁴¹Oħrajn qalu: “Dan hu l-Messija.” Izda xi wħud qalu: “Mela l-Messija għandu jiġi mill-Galilija?”

⁴²Ma tgħidx l-Iskrittura li l-Messija għandu jiġi min-nisel ta’ David u minn Betlehem, ir-raħal minn fejn kien David?”

⁴³Hekk in-nies ma qablux bejniethom minħabba fih.

⁴⁴Xi wħud minnhom riedu jaqbduh, izda ħadd ma medd idejh fuqu.

In-nuqqas ta’ fidi tal-kapijiet

⁴⁵L-għases reġgħu lura għand il-qassisin il-kbar u l-Fariżej, u dawn qalulhom: “Dan kif ma ġibtuhx magħkom?”

⁴⁶L-għases qalulhom: “Qatt ħadd ma tkellem bħalu, dan il-bniedem!”

⁴⁷Qabżu l-Fariżej u qalulhom: “Intom ukoll tqarraqtu?”

⁴⁸Hemm xi ħadd mill-kapijiet u l-Fariżej li emmen fih?

⁴⁹Imma dawn x’qabda nies mišhuta, li l-Liġi ma jafuhiex!”

⁵⁰Wieħed minnhom, jismu Nikodemu, dak li qabel kien mar għand Ġesù, qabeż u qalilhom:

⁵¹“Jaqaw il-Liġi tagħna tikkundanna lil xi ħadd qabel ma tisma’ lillu stess ħalli tkun taf x’inhu jagħmel?”

⁵²U huma qalulu: “M’intix int ukoll mill-Galilija, hux? Fittex fl-Iskrittura, ħalli tara li ebda profeta ma jqum mill-Galilija!”

⁵³U wieħed wieħed telqu lejn djarhom.

Ġwanni 8

Il-mara li nqabdet fl-adulterju

¹Ġesù telaq lejn l-Għolja taż-Żebbuġ.

²Imma l-għada qabel is-sebħ raġa’ mar fit-tempju, u l-poplu kollu ġie hdejh, u hu qagħad bilqiegħda jgħallimhom.

³Imbagħad il-kittieba u l-Fariżej ħadulu quddiemu waħda mara li kienet inqabdet fl-adulterju. Huma qegħduha fin-nofs

⁴u qalulu: “Mgħallem, din il-mara nqabdet fil-fatt fl-adulterju.

⁵Issa fil-Liġi tagħna Mosè ordnalna biex nisa bħal dawn inħaġgruhom. Int, imma, xi tgħid?”

⁶Dan qaluhulu biex igarrbuh, ħalli jkollhom fuqieħ jixluh. Imma Ġesù tbaxxa lejn l-art u beda jikteb b’sebgħu fit-trab.

⁷Billi dawk baqgħu jistaqsuh, qam dritt u qalilhom: “Min fostkom hu bla dnuv jitfgħalha hu l-ewwel ġebli.”

⁸U raġa’ tbaxxa jikteb fit-trab.

⁹Kif semgħuh jgħid dan, qabdu u telqu wieħed wara l-ieħor, ibda mix-xjuħ, u Ġesù baqa’ waħdu mal-mara, wieqfa fin-nofs.

¹⁰Qam dritt u qalilha: “Dawk fejnhom, mara? Hadd minnhom ma kkundannak?”

¹¹“Hadd, Sinjur,” qaltlu. “Mela anqas jien ma nikkundannak,” qalilha Ġesù. “Mur, u mil-llum ’il quddiem tidnibx iżjed.”

Ġesù hu d-dawl tad-dinja

¹²Mill-ġdid Ġesù qabad ikellimhom u jgħidilhom: “Jiena d-dawl tad-dinja. Min jiġi warajja ma jimxix fid-dlam, iżda jkollu d-dawl tal-ħajja.”

¹³Qalulu l-Farizej: “Qiegħed tixhed int għalik innifsek; mela x-xhieda tiegħek mhix minnha.”

¹⁴Wegibhom Ġesù: “U wkoll kieku kelli nixhed jien għalija nnifsi, ix-xhieda tiegħi kienet tgħodd, għax jiena naf minn fejn ġej u fejn sejjer. Imma intom ma tafux minn fejn jien ġej jew fejn sejjer.

¹⁵Intom il-ħaqq tagħkom tagħmluh ta’ bnedmin li intom; jien ma nagħmel ħaqq minn ħadd.

¹⁶Imma kieku kelli nagħmel ħaqq jien, il-ħaqq tiegħi kien ikun sewwa, għax jien m’iniex waħdi, imma miegħi għandi l-Missier li bagħatni.

¹⁷Issa fil-Liġi tagħkom hemm miktub li x-xhieda ta’ tnejn tgħodd.

¹⁸Hemm jien, li qiegħed nixhed għalija nnifsi, u hemm il-Missier li bagħatni, li hu wkoll qiegħed jixhed għalija.”

¹⁹“Missierek fejn hu?” staqsewh. Wegibhom Ġesù: “Intom la lili ma tafu u lanqas lil Missieri. Li kieku kontu tafu lili, kontu tkunu tafu lil Missieri wkoll.”

²⁰Dan kollu Ġesù qalu fit-teżor, huwa u jgħallem fit-tempju. U hadd minnhom ma qabdu, għax is-sieġha tiegħu kienet għadha ma waslitx.

Fejn sejjer jien intom ma tistgħux tiġu

²¹U raġa’ qalilhom: “Jiena mmur, u intom għad tfittxuni, imma għad tmutu fid-dnuv tagħkom. Fejn sejjer jien intom ma tistgħux tiġu.”

²²Qalu l-Lhud: “Jaqaw se jneħħi ħajtu b’idejh dan? Għax qal li ‘Fejn sejjer jien intom ma tistgħux tiġu.’ ”

²³Ġesù qalilhom: “Intom minn hawn isfel, u jiena ġej minn hemm fuq. Intom nies ta’ din id-dinja, imma jien m’iniex ta’ din id-dinja.

²⁴Kif għedtilkom jien, intom tmutu fi dñubietkom. Għax jekk intom ma temmnux li jiena hu, tmutu fi dñubietkom.”

²⁵“U int min int?” staqsewh. Wegibhom Ġesù: “Dak li ili ngħidilkom sa mill-bidu.

²⁶Għandi ħafna xi ngħid fuqkom u x’nikkundanna fikom; iżda dak li baġhatni jgħid il-verità, u jiena ngħid lid-dinja dak li smajt mingħandu.”

²⁷Huma ma ntebħux li kien qiegħed ikellimhom fuq il-Missier.

²⁸Għalhekk Ġesù qalilhom: “Meta terfgħu ’l fuq lil Bin il-bniedem, imbaġhad tagħrfu li jiena hu u li minn rajja ma nagħmel xejn, imma li nitkellem skont ma għallimni l-Missier.

²⁹U min baġhatni huwa miegħi, ma telaqnix waħdi, għax jiena dejjem nagħmel dak li jogħgob lilu.”

³⁰Meta tkellem hekk, kienu ħafna dawk li emmnu fih.

Il-verità teħliskom

³¹Ġesù qal lil-Lhud li emmnu fih: “Jekk iżzommu fil-kelma tiegħi, tkunu tassew dixxipli tiegħi,

³²u tagħrfu l-verità u l-verità teħliskom.”

³³Qalulu: “Aħna nisel Abraham, u qatt ma konna lsiera ta’ ħadd. Kif tigi tgħidilna li nkunu ħielsa?”

³⁴Wegibhom Ġesù: “Tassew tassew ngħidilkom, li kull min jagħmel id-dñub huwa lsir tad-dñub.

³⁵U l-ilsir ma jibqax fil-familja għal dejjem; imma l-iben għal dejjem jibqa’.

³⁶Jekk l-Iben jeħliskom, tkunu tabilhaqq ħielsa.

³⁷Jiena naf li intom nisel Abraham; madankollu qegħdin tfittxu li toqtluni, għax il-kelma tiegħi ma qabditx l-art fikom.

³⁸Jiena qiegħed nitkellem fuq dak li rajt għand Missieri, u intom tagħmlu dak li smajtu mingħand missierkom.”

Missierkom hu x-Xitan

³⁹Qabzu u qalulu: “Missierna hu Abraham.” Qalilhom Ġesù: “Kieku kontu wlied Abraham, kontu tagħmlu bħalma għamel Abraham.

⁴⁰Iżda issa qegħdin tfittxu li toqtlu lili, bniedem li għedtilkom il-verità li smajt mingħand Alla. Dan ma għamlux Abraham.

⁴¹Intom tagħmlu bħalma jagħmel missierkom.” Qalulu: “Aħna m’aħniex ulied iż-żina! Missier wieħed għandna, lil Alla.”

⁴²Qalilhom Ġesù: “Li kieku Alla kien missierkom, lili kontu tħobbuni, għax jien ħriġt u ġejt mingħand Alla. Għax jien ma ġejtx minn rajja, imma kien hu li baġħatni.

⁴³Għaliex m'intomx tifhmu x'jiena ngħid? Għax intom kelmti ma tifilhux għaliha.

⁴⁴Intom ġejjin minn missierkom, li hu x-Xitan, u x-xewqat ta' missierkom tridu tagħmlu. U dan kien qattiel sa mill-bidu, u qatt ma żamm mal-verità, għax il-verità ma tinsabx fih. Meta jigdeb, ikun qiegħed jitkellem ta' li hu, għax dak giddieb u missier il-gideb.

⁴⁵Imbaġħad lili, għax ngħid is-sewwa, ma temmnunix.

⁴⁶Min minnkom jipprova li jien għandi xi dnuv? Jekk jiena ngħid il-verità, l-għala ma temmnunix?

⁴⁷Min hu minn Alla jisma' dak li jgħid Alla. Hu għalhekk li intom ma tisimgħux, għax m'intomx minn Alla.”

⁴⁸Qabżu l-Lhud u qalulu: “Mhux sewwa ngħidu aħna li int Samaritan u li għandek fik Xitan?”

⁴⁹Weġibhom Ġesù: “Jiena ma għandix Xitan fija, imma nagħti gieħ lil Missieri, u intom tgħajruni.

⁵⁰Jien ma nfittixx il-glorja tiegħi; hemm min ifittixha u jagħmel il-ħaqq.

⁵¹Tassew tassew ngħidilkom li min iħares il-kelma tiegħi ma jara qatt il-mewt.”

⁵²Qalulu l-Lhud: “Issa tassew nafu li għandek Xitan fik. Abraham miet, u l-profeti wkoll; u inti tgħid li ‘Jekk xi ħadd iħares kelmti ma jduq qatt il-mewt.’

⁵³Jaqaw int akbar minn missierna Abraham li miet? U l-profeti wkoll mietu. Inti x'taħseb li int?”

⁵⁴Wieġeb Ġesù: “Li kieku kelli nagħti gloriya lili nnifsi, il-glorja tiegħi ma kienet tkun tiswa xejn. Imma dak li lili qiegħed jagħtini l-glorja huwa l-Missier, dak li intom tgħidu li hu Alla tagħkom,

⁵⁵u madankollu ma għaraftuhx. Imma jiena nafu, u kieku kelli ngħid li ma nafux, kont inkun giddieb bħalkom. U mhux biss nafu, imma wkoll iħares il-kelma tiegħu.

⁵⁶Missierkom Abraham qabeż bil-ferħ għall-ħsieb li kien se jara l-jum tiegħi, u rah u ferħ.”

⁵⁷Qalulu l-Lhud: “Għadek anqas għalaqt il-ħamsin u rajt lil Abraham?”

⁵⁸Qalilhom Ġesù: “Tassew tassew ngħidilkom, qabel ma kien Abraham, jiena hu.”

⁵⁹Għalhekk il-Lhud qabdu l-ġebel biex iwaddbuhulu; imma Ġesù nħbielhom u hareġ mit-tempju.

Ġwanni 9

Ġesù jfejjaq raġel aġhma minn twelidu

¹Kif kien għaddej, lemaħ raġel aġhma minn twelidu,

²u d-dixxipli tiegħu staqsewh: “Rabbi, dan twieled aġhma għax dineb hu stess, jew għax dinbu l-ġenituri tiegħu?”

³Ġesù wieġeb: “Mhux għax dineb hu jew il-ġenituri tiegħu, imma ġralu hekk biex l-għemil ta’ Alla jidher fih.

⁴Sakemm għadu binhar, jeħtigilna naghmlu x-xogħol ta’ dak li bagħatni, għax jasal il-lejl meta hadd ma jkun jista’ jaħdem.

⁵Sakemm għadni fid-dinja, jiena hu d-dawl tad-dinja.”

⁶Kif qal dan, bezaq fl-art, għamel minnu qisu tajn, u dilek bih għajnejn ir-raġel aġhma.

⁷U qallu: “Mur inħasel fil-menqgħa ta’ Silwam.” Din tfisser ‘il-Mibgħut’. Mela dak mar, inħasel u ġie jara.

⁸Il-ġirien u dawk li s-soltu kienu jarawh, għax hu kien tallab, qalu: “Dan mhuiex dak li kien joqgħod bilqiegħda jittallab?”

⁹Xi wħud qalu: “Iva, hu.” Oħrajn qalu: “Le, imma jixbhu.” Izda hu qalilhom: “Jiena hu.”

¹⁰Qalulu: “Mela kif infethulek għajnejk?”

¹¹Wegibhom: “Wieħed raġel, jgħidulu Ġesù, għamel ftit tajn, dilikli għajnejja bih, u qalli, ‘Mur fis-Silwam u nħasel hemm.’ Mort, inħsilt, u ġejt nara.”

¹²Qalulu: “Fejn huwa dan ir-raġel?” Qalilhom: “Ma nafx.”

Il-Farizej jistaqsu dwar il-fejqan

¹³Lil dan il-bniedem li fl-imghoddi kien aġhma ħaduh għand il-Farizej.

¹⁴Issa dak in-nhar li Ġesù għamel it-tajn u fetaħ għajnejn l-aġhma inzerta kien is-Sibt.

¹⁵Il-Farizej ukoll staqsew mill-ġdid lill-aġhma kif sar jara. U hu qalilhom: “Qegħdedli ftit tajn fuq għajnejja, mort ninħasel, u issa qiegħed nara.”

¹⁶Xi wħud mill-Farizej qalu: “Dan il-bniedem mhuiex ġej mingħand Alla, għax ma jħarisx is-Sibt.” Izda oħrajn qalu: “Kif jista’ wieħed midneb jagħmel sinjali bħal dawn?” U ma qablux bejniethom.

17U reġgħu qalu lill-agħma: “Int x’jidhirlek minnu, issa li fetaħlek għajnejk?”
Qalilhom: “Dak profeta.”

18Il-Lhud ma ridux jemmnu li hu kien agħma u ħa d-dawl qabel ma bagħtu għall-
ġenituri ta’ dak li sar jara,

19u staqsewhom: “Dan, li intom qegħdin tghidu li tweled agħma, dan binkom?
Mela issa kif ġie jara?”

20Il-ġenituri tiegħu wiegħbu u qalulhom: “Nafu li dan hu t-tifel tagħna u li tweled
agħma;

21imma kif issa ġie jara, dan ma nafuhx, u anqas ma nafu min fetaħlu għajnejh.
Staqsu lilu, żmien għandu; ħa jitkellem hu għalih innifsu.”

22Il-ġenituri tiegħu wiegħbu hekk għaliex beżgħu mil-Lhud, għax il-Lhud kienu
għa ftiehm bejniethom li jekk xi ħadd jistqarr li Ġesù hu l-Messija, isib ruħu
barra mis-sinagoga.

23Kien għalhekk li l-ġenituri tiegħu wiegħbu, ‘Żmien għandu, staqsu lilu.’

24Għal darb’oħra reġgħu bagħtu għal dak li kien agħma u qalulu: “Agħti glorja
lil Alla! Aħna nafu li dan il-bniedem huwa midneb.”

25Dak wegħibhom: “Jekk hux midneb ma nafx; ħaġa waħda naf: li jien kont agħma
u issa qiegħed nara.”

26Qalulu: “Imma hu x’għamillek? Kif fetaħhomlok għajnejk?”

27U hu wegħibhom: “Ġa għedtilkom u ma smajtux! Xi tridu tisimgħu iżjed? Jaqaw
tridu intom ukoll issiru dixxipli tiegħu?”

28U qabdu jgħajruh u qalulu: “Dak int dixxiplu tiegħu! Aħna ta’ Mosè dixxipli!

29Aħna nafu li lil Mosè kellmu Alla, imma dan ma nafux minn fejn hu!”

30Wegħibhom ir-raġel u qalilhom: “Sewwa! Hawn qiegħed l-għageb, li intom ma
tafux minn fejn inqala’, u madankollu lili fetaħli għajnejja!

31Aħna nafu li Alla mhux se jisma’ lill-midinbin; iżda mbagħad jekk wieħed ikun
iqim lil Alla u jagħmel ir-rieda tiegħu, lil dan jisimgħu.

32Qatt fid-dinja ma nstema’ li xi ħadd fetaħ għajnejn wieħed agħma mit-twelid.

33Li kieku dan ma kienx ġej mingħand Alla, xejn ma kien ikollu ħila jagħmel.”

34Imbagħad qabzu u qalulu: “Int se tgħallem lilna, int li twelidt dñubiet
waħdek?” U keċcewh ’il barra.

L-għama spiritwali

35Ġesù sama’ li keċcewh ’il barra; sabu u qallu: “Temmen inti f’Bin il-bniedem?”

- ³⁶Dak wieġeb u qallu: “Min hu, Mulej, biex nemmen fih?”
- ³⁷Qallu Ġesù: “Mhux biss rajtu, imma huwa dak stess li qiegħed ikellmek.”
- ³⁸Qallu: “Nemmen, Mulej!” U nxeħet għarkupptejh quddiemu.
- ³⁹Imbagħad Ġesù qal: “Jien ġejt fid-dinja biex nagħmel haqq, biex min ma jarax isir jara, u min jara jagħma.”
- ⁴⁰Xi wħud mill-Farizej li kienu hemm madwaru semgħuh jgħid dan u staqsewh: “Aħna wkoll għomja?”
- ⁴¹Weġibhom Ġesù: “Li kieku kontu għomja, ma kontux tkunu ħatja ta’ dnu. Imma issa qegħdin tgħidu, ‘Aħna naraw.’ Mela d-dnu tagħkom għadu fuqkom.”

Ġwanni 10

Il-parabbola tan-nagħaġ

- ¹“Tassew tassew ngħidilkom, min ma jidħolx fil-maqjel tan-nagħaġ mill-bieb imma jaqbez ġewwa minn naħa oħra, dak hu ħalliel u brigant.
- ²Imma min jidħol mill-bieb hu r-ragħaj tan-nagħaġ.
- ³Min ikun mal-bieb lilu jiftaħ, in-nagħaġ minn leħnu jisimghu, u hu jsejjaħ in-nagħaġ tiegħu waħda waħda b’isimhom u joħroġhom barra.
- ⁴U meta joħroġ in-nagħaġ tiegħu, huwa jmur quddiemhom u n-nagħaġ jimxu warajh, għax jisimghu leħnu.
- ⁵Imma wara wieħed barrani ma jimxux, anzi jaħarbu minnu, għax lehen barrani ma jafuhx.”
- ⁶Din il-parabbola qalhielhom Ġesù, iżda huma ma fehmux x’ried jgħidilhom biha.

Ġesù r-ragħaj it-tajjeb

- ⁷Għalhekk Ġesù raġa’ qalilhom: “Tassew tassew ngħidilkom li l-bieb tan-nagħaġ huwa jien.
- ⁸Dawk kollha li ġew sa issa qabli huma ħallelin u briganti. Izda n-nagħaġ lilhom ma semgħuhomx.
- ⁹Jiena hu l-bieb; jekk xi ħadd jidħol ġewwa permezz tiegħi jsalva, u jidħol u joħroġ u jsib fejn jirgħa.
- ¹⁰Il-ħalliel ma jidħolx jekk mhux biex jisraq u joqtol u jeqred. Jiena ġejt biex ikollkom il-ħajja, u ħajja bil-kotra.
- ¹¹Jiena r-ragħaj it-tajjeb. Ir-ragħaj it-tajjeb jagħti ħajtu għan-nagħaġ tiegħu.

12 Il-mikri, li mhuwiex ir-ragħaj, u li n-nagħaġ mhumiex tiegħu, jara l-lupu ġej, u jħalli n-nagħaġ u jaħrab; u l-lupu jaħtafhom u jxerridhom.

13 Mikri hu, u ma jħabbilx rasu min-nagħaġ.

14 Jiena r-ragħaj it-tajjeb; jiena nagħraf in-nagħaġ tiegħi, u n-nagħaġ tiegħi jagħrfu lili,

15 bħalma l-Missier jagħraf lili u jiena nagħraf lill-Missier; u għan-nagħaġ tiegħi nagħti ħajti.

16 Għandi wkoll nagħaġ oħra, li mhumiex minn dan il-maqjel; lilhom ukoll jeħtieġ li niġbor, u huma jisimġhu leġni, u jkun hemm merħla waħda, ragħaj wieħed.

17 Għalhekk iħobbni l-Missier, għax jien nagħti ħajti, biex nerga' neħodha.

18 Hadd ma jeħodhieli, iżda jien nagħtiha minn rajja. Għandi setgħa li nagħtiha, u għandi s-setgħa li nerga' neħodha; din hi l-ordni li ħadt mingħand Missieri."

19 Il-Lhud regġħu ma qablux bejniethom dwar dan il-kliem.

20 Bosta minnhom qalu: "Dan għandu fih xitan u qiegħed jhewden; għalfejn toqogħdu tisimġuh?"

21 Imma oħrajn qalu: "Dan mhuwiex kliem ta' wieħed li għandu xitan fih. Mela xitan jista' jiftaħ għajnejn l-għomja?"

Il-Lhud ma jemmnux f'Ġesù

22 Imbagħad f'Ġerusalem ħabtet il-festa tal-Konsagrazzjoni tat-tempju.

23 Kienet ix-xitwa, u Ġesù kien miexi minn naħa għal oħra tat-tempju, fil-logġa ta' Salamun.

24 Il-Lhud daru miegħu u qalulu: "Kem se ddum taqlgħalna ruħna? Jekk inti l-Messija għidilna ċar u tond."

25 Wegibhom Ġesù: "Għedtilkom u intom ma temmnux. L-għemejjel li nagħmel jien f'isem Missieri jixhdu għalija.

26 Iżda intom ma temmnux għax m'intomx min-nagħaġ tiegħi.

27 In-nagħaġ tiegħi jisimġhu leġni, u jiena nagħrafhom, u huma jimxu warajja.

28 U jiena nagħtihom il-ħajja ta' dejjem; u huma ma jintilfu qatt, u minn idejja ma jaħtafhomli ħadd.

29 Missieri, li tahomli, hu akbar minn kulħadd, u ħadd ma jista' jaħtafhom minn id il-Missier.

30 Jien u l-Missier aħna haġa waħda."

- 31** Il-Lhud reġgħu qabdu l-ġebel biex iħaġġruh.
- 32** Imma Ġesù qalilhom: “Kien hemm ħafna għemejjel tajba li jiena wrejtkom mingħand il-Missier; għal liema għemil minnhom tridu tħaġġruni?”
- 33** Weġbuh il-Lhud: “Mhux għal xi għemil tajjeb irridu nħaġġruk, iżda minħabba d-dagħwa li dgħajt, u għax int, li m'intix ħlief bniedem, qiegħed tagħmel lilek innifsek Alla.”
- 34** Qalilhom Ġesù: “Fil-Liġi tagħkom ma hemmx miktub, ‘Jiena għedt: Intom allat’?”
- 35** Issa jekk il-Liġi ssejjaħ allat lil dawk li waslitilhom il-kelma ta’ Alla - u l-Iskrittura ma tistax titħassar -
- 36** mela lili, li l-Missier ikkonsagrani u bagħatni fid-dinja, kif tgħiduli, ‘Qiegħed tidgħi,’ għax għedtilkom li jien Bin Alla?
- 37** Jekk jien m’iniex nagħmel l-għemejjel ta’ Missieri, temmnunix;
- 38** imma jekk qiegħed nagħmilhom, jekk ma temmnux lili, għallinqas emmnu l-għemejjel, biex tkunu tafu u tagħrfu li l-Missier huwa fija u jiena fil-Missier.”
- 39** Għal darb’oħra fittxew li jaqbduh, imma hu ħarbilhom minn taħt idejhom.
- 40** U raġa’ mar in-naħa l-oħra tal-Ġordan, fejn qabel kien hemm Ġwanni jgħammed, u baqa’ hemm.
- 41** Kienu ħafna dawk li marru ħdejh, u qalu: “Ġwanni ma għamel ebda sinjal, imma kollu minnu kulma qal Ġwanni fuq dan il-bniedem.”
- 42** U hemmhekk ħafna emmnu fih.

Ġwanni 11

Il-mewt ta’ Lazzru

- 1** Kien hemm wieħed marid, Lazzru minn Betanja, ir-raħal ta’ Marija u oħtha Marta.
- 2** Marija kienet dik li dilket il-Mulej b’zejt ifuħ u xxuttatlu riglejha b’xuxitha; u Lazzru, il-marid, kien ħuha.
- 3** Iz-żewġ nisa bagħtu jgħidu lil Ġesù: “Mulej, ara, ħabibek marid.”
- 4** Meta sama’ l-aħbar Ġesù qal: “Din mhijiex marda tal-mewt, iżda hi għall-glorja ta’ Alla, biex biha tingħata glorja lill-Iben ta’ Alla.”
- 5** Ġesù kien iħobbhom lil Marta u lil oħtha u lil Lazzru.
- 6** Meta sama’ li dan marad, baqa’ jumejn oħra fejn kien,

- ⁷u mbagħad qal lid-dixxipli: “Ejjew nergħu mmorru l-Lhudija.”
- ⁸Qalulu d-dixxipli: “Rabbi, il-Lhud għadhom kemm kienu qegħdin ifittxu li jħaġġruk, u int rieġa’ sejjer hemm?”
- ⁹Weġibhom Ġesù: “Mhux tnax-il siegħa fiha l-ġurnata? Sakemm wieħed jimxi binhar, ma jitfixkilx, għax ikun qiegħed jara d-dawl ta’ din id-dinja.
- ¹⁰Imma jekk jimxi billejl, jitfixkel, għax ma jkollux dawl.”
- ¹¹Qalilhom hekk, u mbagħad issokta jgħidilhom: “Habibna Lazzru rieqed; iżda ħa mmur u nqajmu.”
- ¹²Qalulu d-dixxipli: “Mulej, jekk inhu rieqed, jigifieri se jfiq.”
- ¹³Iżda Ġesù kien tkellem mill-mewt tiegħu, u huma ħaduha li kien qalilhom fuq l-irqad ta’ meta wieħed ikun bin-nghas.
- ¹⁴Imbagħad qalilhom ċar u tond: “Lazzru miet.
- ¹⁵U jiena nifraħ minħabba fikom li ma kontx hemm, ħalli temmnu. Izda ejjew immorru sa ħdejh.”
- ¹⁶Tumas, imlaqqam it-Tewmi, qal lil sħabu d-dixxipli: “Immorru aħna wkoll ħa mmutu miegħu.”

Ġesù hu l-qawmien u l-ħajja

- ¹⁷Meta wasal, Ġesù sab li Lazzru kien ġa ilu erbat ijiem fil-qabar.
- ¹⁸Betanja kienet qrib Ġerusalemm, xi ħmistax-il stadju ’l hemm minnha.
- ¹⁹Hafna Lhud kienu ġew għand Marta u Marija biex ifarrġuhom minħabba ħuhom.
- ²⁰Kif, mela, semgħet li kien ġej Ġesù, Marta ħarget tilqgħu, iżda Marija baqgħet id-dar.
- ²¹Marta qalet lil Ġesù: “Mulej, kieku kont hawn, ħija ma kienx imut.
- ²²Imma wkoll issa, jiena naf li kulma int titlob lil Alla, Alla jagħtihulek.”
- ²³Ġesù qalilha: “Huk jerga’ jqum!”
- ²⁴Qaltu Marta: “Jiena naf li jerga’ jqum, fil-qawmien mill-imwiet fl-aħħar jum.”
- ²⁵Qalilha Ġesù: “Jien hu l-qawmien u l-ħajja. Kull min jemmen fija, ukoll jekk imut, jgħix;
- ²⁶u kull min jgħix u jemmen fija, dan ma jmut qatt. Temmnu inti dan?”
- ²⁷“Iva, Mulej,” weġbitu, “Jiena nemmen li inti l-Messija, l-Iben ta’ Alla, dak li ġie fid-dinja.”

Ġesù jibki

28 Kif qalet dan, marret issejjaħ lil oħtha Marija u minn taħt l-ilsien qaltilha: “L-Imghallem hawn, u qiegħed isejjaħlek.”

29 Dik, malli semgħetha, qamet minnufih u marret hdejh.

30 Ġesù kien għadu ma daħalx fir-raħal, imma baqa’ fejn kienet giet tiltaqa’ miegħu Marta.

31 Il-Lhud li kienu d-dar ma’ Marija biex ifarrģuha, kif rawha tqum malajr u toħroġ, marru warajha, għax stħajluha sejra lejn il-qabar biex toqgħod tibki hemm.

32 Meta Marija waslet fejn kien Ġesù u ratu nختهtet f’riglejh, tgħidlu: “Mulej, kieku kont hawn, ħija ma kienx imut.”

33 Ġesù, kif ra lilha tibki u l-Lhud, li ġew magħha, jibku wkoll, ħass ruħu mqanqal u tħawwad ħafna.

34 “Fejn qegħedtuh?” staqsiehom. Huma wegħbuh: “Mulej, ejja u ara.”

35 U Ġesù beka.

36 Għalhekk il-Lhud qalu: “Ara kemm kien iħobbu!”

37 Izda xi wħud minnhom qalu: “Ma setax dan il-bniedem, li fetaħ għajnejn l-agħma, jagħmel ukoll li dan ma jmutx?”

38 Ġesù ħass ruħu mqanqal għal darb’ oħra u resaq lejn il-qabar. Dan kien għar magħluq bi blata fuqu.

39 Ġesù qal: “Neħħu l-blata.” Marta, oħt il-mejjet, qaltlu: “Mulej, issa beda jrejjah; ġa ilu erbat ijiem mejjet.”

40 Qalilha Ġesù: “Ma għedtlikx li jekk inti temmen, tara l-glorja ta’ Alla?”

41 Imbagħad neħħew il-blata. Ġesù rafa’ għajnejh ’il fuq u qal: “Missier, irroddlok ħajr li smajtni.

42 Kont naf li inti dejjem tismagħni, imma għedt dan minħabba n-nies li hawn madwari, biex huma jemmnu li inti bgħattni.”

43 Kif qal hekk, għajjat b’lehen għoli: “Lazzru, oħroġ!”

44 U dak li kien mejjet ħareġ, b’idejh u riglejh infaxxati u b’maktur ma’ wiċċu. Ġesù qalilhom: “Hollulu l-faxex u ħalluh imur.”

Ftehim kontra Ġesù

(Mt 26,1-5; Mk 14,1-2; Lq 22,1-2)

45 Hafna mil-Lhud, li kienu ġew għand Marija u raw dak li għamel Ġesù, emmnu fih.

⁴⁶Imma xi wħud minnhom marru għand il-Fariżej u qalulhom x'kien għamel Ġesù.

⁴⁷Għalhekk il-qassisin il-kbar u l-Fariżej laqqgħu s-Sinedriju u qalu: "X'sejrin nagħmlu? Għax dan il-bniedem qieghed jagħmel ħafna sinjali.

⁴⁸Jekk inħalluh sejjer hekk, kulħadd jemmen fih, u jiġu r-Rumani, u jeqirdulna kemm it-tempju u kemm il-ġens tagħna."

⁴⁹Imma wieħed minnhom, Kajfa, li kien il-qassis il-kbir dik is-sena, qalilhom: "Intom ma tafu xejn.

⁵⁰Anqas ma intom tqisu li jaqblilkom jekk imut bniedem wieħed għall-poplu u mhux jinqered il-ġens kollu."

⁵¹Issa dan ma qalux minn moħħu, imma billi dik is-sena inzerta kien il-qassis il-kbir, huwa kien imnebbaħ u ħabbar li Ġesù kellu jmut għall-ġens tiegħu,

⁵²u mhux għall-ġens tiegħu biss, imma wkoll biex jiġbor ġemgħa waħda l-ulied ta' Alla li kienu mxerrdin.

⁵³Minn dak in-nhar 'il quddiem bdew jiftiehm u bejniethom biex joqtluh.

⁵⁴Ġesù ma għaddiex aktar bid-dieher f'nofs il-Lhud, imma telaq minn hemm lejn il-kampanja qrib id-deżert, f'belt jisimha Efrajm, u qagħad hemmhekk mad-dixxipli tiegħu.

⁵⁵Kien wasal l-Għid tal-Lhud, u ħafna nies mill-kampanja telgħu Ġerusalemm qabel l-Għid għar-riti tal-purifikazzjoni.

⁵⁶Huma fittxew lil Ġesù, u bdew jgħidu bejniethom fit-tempju: "Intom x'taħsbu? Tgħid, jitla' għall-festa?"

⁵⁷Issa l-qassisin il-kbar u l-Fariżej taw ordni li, jekk xi ħadd ikun jaf fejn qieghed, imur jgħidilhom, biex huma jiġu jarrestawh.

Ġwanni 12

Id-dilka ta' Ġesù f'Betanja

¹Sitt ijiem qabel il-festa tal-Għid Ġesù mar Betanja, fejn kien joqgħod Lazzru li Ġesù kien qajjem mill-imwiet.

²Hemmhekk għamlulu ikla; Marta bdiet isservi, waqt li Lazzru kien wieħed minn dawk li qagħdu fuq il-mejda ma' Ġesù.

³Marija ħadet libbra fwieħa tan-nard pur, tiswa ħafna, u dilket biha riglejn Ġesù, imbagħad ixxuttathomlu b'xagħarha; u d-dar imtliet bir-riħa tfuħ.

⁴Ġuda l-Iskarjota, wieħed mid-dixxipli tiegħu, dak li kien se jittradih, qal:

⁵“Din il-fwieħa għax ma nbighetx tliet mitt dinar biex jingħataw lill-foqra?”

⁶Issa dan qalu mhux għax kien jimpurtah mill-foqra, imma għax kien ħalliel, u, billi hu kien il-kaxxier, kien jisraq kulma kienu jaqilgħu.

⁷Qallu Ġesù: “Halliha, din il-fwieħa kienet refgħetha għal jum id-difna tiegħi.

⁸Il-foqra dejjem issibuhom magħkom, imma lili mhux dejjem issibuni.”

Ftehim kontra Lazzru

⁹Kotra kbira ta' Lhud saru jafu li hu kien qiegħed hemm, u marru mhux biss minħabba Ġesù, imma wkoll biex jaraw lil Lazzru, li hu kien qajjem mill-imwiet.

¹⁰Għalhekk il-qassisin il-kbar ftieħmu li joqtlu lil Lazzru wkoll,

¹¹għax minħabba fih ħafna mil-Lhud bdew jitolquhom u jemmnu f'Ġesù.

Id-daħla messjanika f'Ġerusalemm

(Mt 21,1-11; Mk 11,1-11; Lq 19,28-40)

¹²L-għada, il-folol ta' nies li kienu ġew għall-festa, kif semgħu li Ġesù kien ġej Ġerusalemm,

¹³ħadu l-friegħi tal-palm u ħargu jilqgħuh. U bdew jgħajtu: “Hosanna! Imbierrek min ġej f'isem il-Mulej! Imbierrek is-sultan ta' Izrael!”

¹⁴Ġesù sab felu u rikeb fuqu, kif hemm miktub,

¹⁵“Tibzax, bint Sijon! Ara, ġej is-sultan tiegħek, riekeb fuq felu ta' ħmara.”

¹⁶Għall-ewwel id-dixxipli tiegħu ma fehmuhomx dawn il-ħwejjeg; iżda meta Ġesù kien igglorifikat, imbagħad ftakru li dan kien inkiteb fuqu, u hekk għamlulu.

¹⁷U fuq dan tat xhieda l-folla tan-nies li kienet miegħu meta sejjaħ lil Lazzru mill-qabar u qajmu mill-imwiet.

¹⁸Kien għalhekk ukoll li n-nies ħarget tilqgħu, għax semgħet li kien għamel sinjal bħal dan.

¹⁹Imma l-Farizej bejniethom qalu: “Qegħdin taraw kif m'intom se tagħmlu xejn! Ara, id-dinja kollha sejra warajh!”

Waslet is-Siegħa

²⁰Fost dawk li telgħu biex iqimu lil Alla fil-festa kien hemm xi Griegi.

²¹Dawn marru għand Filippu li kien minn Betsajda tal-Galilija, u talbuh: “Sinjur, nixtiequ naraw lil Ġesù.”

²²Filippu mar jgħid lil Indrì, u mbagħad Indrì u Filippu marru jgħidu lil Ġesù.

²³U Ġesù wegibhom: “Waslet is-siegħa li fiha Bin il-bniedem ikun igglorifikat.

²⁴Tassew tassew ngħidilkom, jekk il-ħabba tal-qamħ ma taqax fl-art u tmut, hi tibqa' weħidha; imma jekk tmut, tagħmel ħafna frott.

²⁵Min iħobb lil ħajtu jitlifha; imma min jobgħod lil ħajtu f'din id-dinja jħarisha għall-ħajja ta' dejjem.

²⁶Jekk xi ħadd irid jaqdini, hu għandu jimxi warajja; u fejn inkun jien, hemm ukoll ikun il-qaddej tiegħi. Min jaqdi lili, il-Missier jagħtih ġieħ.

²⁷"Issa qiegħed inħoss ruħi mħawda. U x'naqbad ngħid? Missier, eħlisni minn din is-siegħa? Imma jien għalhekk ġejt: għal din is-siegħa.

²⁸Missier, agħti gloriya lil ismek." Dak il-ħin instama' lehen mis-sema: "Jiena digà gglorifikajtu, u nerga' nigglorifikah."

²⁹In-nies li kienu hemm semgħuh, u qalu li kien qiegħed iriegħed. Oħrajn qalu: "Kellmu xi anġlu."

³⁰Ġesù wiegħeb: "Dan il-lehen ma ġieħ għalija, imma għalikom.

³¹Il-ġudizzju ta' din id-dinja qiegħed isir issa. Issa se jitkeçça l-Prinçep ta' din id-dinja.

³²U meta nintrefa' 'l fuq mill-art, jiena nigbed il-bnedmin kollha lejja."

³³Hu qal dan biex jurihom b'liema mewt kien sejjer imut.

³⁴In-nies wiegħbu: "Aħna smajna jingħad fil-Liġi li l-Messija għandu jibqa' għal dejjem. Kif tiġi tgħidilna int li Bin il-bniedem għandu jintrefa'? U dan Bin il-bniedem min hu?"

³⁵Qalilhom Ġesù: "Ftit ieħor baqagħlu magħkom id-dawl. Mela ibqgħu miexja sakemm għandkom id-dawl, biex id-dlam ma jilħaqkomx. Min jimxi fid-dlam ma jafx fejn hu sejjer.

³⁶Sakemm għandkom id-dawl, emmnu fid-dawl, biex tkunu wlied id-dawl."

Il-Lhud ma jemmnu f'Ġesù

Wara li qalilhom dan, Ġesù telaq u nħeba minnhom.

³⁷Hu kien għamel ħafna sinjali quddiemhom, u madankollu baqgħu ma emmnu fih,

³⁸biex hekk isseħħ il-kelma tal-profeta Isaija li qal, "Mulej, min emmen l-aħbar tagħna? U driegħ il-Mulej lil min intwera?"

³⁹Kien għalhekk li ma setgħux jemmnu, għax kif qal ukoll Isaija,

⁴⁰"Huwa għalqilhom għajnejhom u webbsilhom qalbhom, li ma jmorru jaraw b'għajnejhom u jifhmu b'qalbhom u jduru lejja u jiena nfejjaqhom."

⁴¹Dan qalu Isaija, għax ra l-glorja tiegħu u tkellem fuqu.

⁴²Imma madankollu ħafna mill-kapijiet emmnu fih ukoll, iżda minħabba l-Fariżej dan ma stqarrewhx, biex ma jitkeċċewx 'il barra mis-sinagoga.

⁴³Għalihom kienet aktar għażiża l-glorja tal-bnedmin mill-glorja ta' Alla.

⁴⁴Ġesù għolla leĥnu u qal: "Min jemmen fija jkun qiegħed jemmen mhux fija imma f'min bagħatni;

⁴⁵u min jara lili jkun qiegħed jara lil min bagħatni.

⁴⁶Jiena huwa d-dawl li ġejt fid-dinja biex kull min jemmen fija ma jibqax fid-dlam.

⁴⁷Min jisma' kliemi u ma jħarsux, jiena ma nagħmilx ħaqq minnu, għax jien ma ġejtx biex nagħmel ħaqq mid-dinja, iżda biex insalva d-dinja.

⁴⁸Min imaqdar lili u ma jilqax kliemi, hemm min jagħmel ħaqq minnu: il-kelma li jiena għedt; tkun hi li tagħmel ħaqq minnu fl-aħħar jum.

⁴⁹Għax jien ma għedt xejn minn moħhi, imma kien dak li bagħatni, jġigifieri l-Missier, li ordnali xi ngħid u nitkellem.

⁵⁰U jiena naf li l-ordni tiegħu hija l-ħajja ta' dejjem. Dak li ngħid jien, ngħidu kif qalli l-Missier."

Ġwanni 13

Ġesù jaħsel saqajn id-dixxipli

¹Qabel il-festa tal-Għid, billi kien jaf Ġesù li waslet is-siegħa tiegħu biex jgħaddi minn din id-dinja għal għand il-Missier, hu, li kien ħabb lil tiegħu li kienu fid-dinja, ħabhom għall-aħħar.

²Kienu qegħdin għall-ikel. Ix-Xitan kien ga webbel lil Ġuda ta' Xmun l-Iskarjota u daħħallu f'rasu li jittradih.

³Ġesù kien jaf li l-Missier tah kollox f'idejh, u li hu kien ġie mingħand Alla u kien sejjer għand Alla.

⁴Qam minn fuq il-mejda, neħħa l-mantar minn fuqu, ħa fardal u rabtu ma' qaddu.

⁵Imbagħad ferragħ l-ilma fil-lenbija, u beda jaħsel saqajn id-dixxipli u jixxuttahom lhom bil-fardal li kellu ma' qaddu.

⁶Mela wasal fuq Xmun Pietru, u dan qallu: "Int, Mulej, taħsilli saqajja?"

⁷Ġesù wiegħbu: "Int għalissa ma tafx x'qiegħed nagħmel jien; tifhmu aktar 'il quddiem."

⁸Qallu Pietru: “Ma jkun qatt li inti taħsilli saqajja!” Wiegħbu Ġesù: “Jekk ma naħsillekx saqajk, ma jkollokx x’taqsam miegħi.”

⁹Qallu Xmun Pietru: “Mulej, mhux saqajja biss, imma idejja u rasi wkoll.”

¹⁰Qallu Ġesù: “Min hu maħsul, ma għandux għalfejn jinħasel kollu, ħlief saqajh, għax hu kollu kemm hu nadif, u intom indaf, imma mhux ilkoll.”

¹¹Għax hu kien jaf min kien sejjer jittradih; għalhekk qal, ‘M’intomx ilkoll indaf.’

¹²Wara li ħaslihom saqajhom, libes il-mantar u raġa’ qagħad fuq il-mejda; u qalilhom: “Tafu x’għamiltikom?”

¹³Intom issejhuli ‘l-Imgħallem’ u ‘il-Mulej’, u tgħidu sewwa, għax hekk jien.

¹⁴Mela jekk jien, li jien il-Mulej u l-Imgħallem, ħsiltikom saqajkom, hekk intom għandkom taħslu saqajn xulxin.

¹⁵Għax jien tajtkom eżempju, biex kif għamilt jien magħkom, hekk tagħmlu intom ukoll.

¹⁶Tassew tassew ngħidilkom, l-ilsir mhuwiex aqwa minn sidu, anqas il-messaġġier ma hu aqwa minn min jibagħtu.

¹⁷Jekk dawn il-ħwejjeg tafuhom, henjin intom jekk tagħmluhom.

¹⁸Jien m’iniex ngħid għalikom ilkoll, għax jien naf x’nies għazilt, imma għandha sseħħ l-Iskrittura li tgħid, ‘Min kiel il-ħobż miegħi, tani bis-sieq.’

¹⁹Dan qiegħed ngħidu minn issa, qabel ma jigri, biex, meta jigri, temmnu li jiena hu.

²⁰Tassew tassew ngħidilkom, min jilqa’ lil min nibgħat jien, ikun jilqa’ lili, u min jilqa’ lili, ikun jilqa’ lil dak li bagħatni.”

Ġesù jħabbar it-tradiment ta’ Ġuda

(Mt 26,20-25; Mk 14,17-27; Lq 22,21-23)

²¹Wara li qal dan, Ġesù ħass ruħu jithawwad, u stqarr bil-miftuħ: “Tassew tassew ngħidilkom li wieħed minnkom se jittradini!”

²²Id-dixxipli qabdu jħarsu lejn xulxin, ma jafux għal min qal hekk.

²³Wieħed mid-dixxipli tiegħu, dak li Ġesù kien iħobb, kien magenbu fuq il-mejda, b’rasu ma’ sider Ġesù.

²⁴Xmun Pietru għamillu sinjal u staqsieh: “Għal min qiegħed jgħid?”

²⁵Dak, kif kien mimdud hekk fuq sider Ġesù, staqsieh: “Min hu, Mulej?”

²⁶Wiegħbu Ġesù: “Dak li għalih se nbill din il-loqma ħobż fil-platt u nagħtihelu.” Imbagħad bill biċċa ħobż, u qabad u taha lil Ġuda ta’ Xmun l-Iskarjota.

27 Ġuda ħa l-biċċa ħobż u daħal fih ix-Xitan. Qallu Ġesù: “Dak li se tagħmel, aghmlu u ddumx.”

28 Imma ħadd minn dawk li kienu fuq il-mejda ma kien jaf għalfejn qallu hekk.

29 Billi Ġuda kien il-kaxxier, xi wħud sħajlu lil Ġesù jgħidlu, ‘Mur ixtri dak li neħtiegu għall-festa,’ jew biex imur jagħti xi ħaġa lill-foqra.

30 Dak, wara li ħa l-biċċa ħobż, minnufih ħareg ’il barra. Kien billejl.

Il-kmandament il-ġdid

31 Kif ħareg Ġuda, Ġesù qal: “Bin il-bniedem huwa gglorifikat issa, u permezz tiegħu huwa gglorifikat Alla.

32 Jekk Alla huwa gglorifikat permezz ta’ Bin il-bniedem, Alla wkoll permezz tiegħu nnifsu għad jigglorifika lilu, u dalwaqt jigglorifikah.

33 Uliedi, ftit ieħor se ndum magħkom; intom tfittxuni, u bħalma għedt lil-Lhud, hekk ukoll ngħidu issa lilkom: Fejn sejjer jien, intom ma tistgħux tiġu.

34 Nagħtikom kmandament ġdid, li tħobbu lil xulxin. Bħalma ħabbejtkom jien, hekk ukoll ħobbu intom lil xulxin.

35 Minn dan jagħraf kulħadd li intom dixxipli tiegħi, jigġifieri, jekk ikollkom l-imħabba bejnietkom.”

It-taħbira taċ-ċaħda ta’ Pietru

(Mt 26,31-35; Mk 14,27-31; Lq 22,31-34)

36 Qallu Xmun Pietru: “Fejn sejjer, Mulej?” U Ġesù wiegħbu: “Fejn sejjer jien, int għalissa ma tistax tiġi miegħi; imma tiġi warajja aktar tard.”

37 Qallu Pietru: “Għaliex, Mulej, ma nistax niġi miegħek issa? Għalik jiena nagħti ħajti!”

38 Wiegħbu Ġesù: “Inti, tagħti ħajtek għalija? Tassew tassew ngħidlek li s-serduk ma jkunx idden qabel ma tkun ċħadtni tliet darbiet!”

Ġwanni 14

Ġesù hu t-triq għal għand il-Missier

1 “Thallux qalbkom titħawwad! Emmnu f’Alla, u emmnu fija wkoll.

2 Fid-dar ta’ Missieri hemm ħafna postijiet; li ma kienx hekk, kont ngħidilkom. Sejjer inħejjilkom fejn toqogħdu.

3 U meta mmur u nħejjilkom post, nerga’ niġi biex neħodkom miegħi biex, fejn inkun jien, tkunu intom ukoll.

4 U t-triq għall-post fejn sejjer tafuha.”

- ⁵Tumas qallu: “Mulej, aħna ma nafux fejn inti sejjer. Kif nistgħu nafu t-triq?”
- ⁶Wiegħbu Ġesù: “Jiena hu t-Triq, il-Verità u l-Hajja. Hadd ma jmur għand il-Missier jekk mhux permezz tiegħi.
- ⁷Kieku għaraftu lili, kontu tagħrfu wkoll lil Missieri. Minn issa 'l quddiem tagħrfuh, anzi digà rajtuh.”
- ⁸Qallu Filippu: “Mulej, urina l-Missier, u jkun biżżejjed għalina.”
- ⁹Ġesù wiegħeb: “Ili daqshekk magħkom, Filippu, u għadek ma għaraftnix? Min ra lili ra lill-Missier. Kif tgħidli, ‘Urina l-Missier’?”
- ¹⁰Ma temminx li jiena fil-Missier u l-Missier fija? Il-kliem li ngħidilkom jien, ma ngħidux minn moħħi iżda l-Missier li jgħammar fija qiegħed jagħmel l-opri tiegħu.
- ¹¹Emmnuni! Jiena fil-Missier u l-Missier huwa fija. Jekk mhux għal haġ’oħra, emmnuni minħabba dawn l-opri stess.
- ¹²Tassew tassew ngħidilkom, min jemmen fija hu wkoll għad jagħmel l-opri li qiegħed nagħmel jien, u akbar minnhom għad jagħmel, għax jiena sejjer għand il-Missier.
- ¹³U jekk titolbu xi haġa f’ismi jiena nagħmilha, biex il-Missier ikun igglorifikat permezz ta’ Ibnu.
- ¹⁴Iva, jekk titolbuni xi haġa f’ismi, jiena nagħmilha.
- Ġesù jwiegħed l-Ispirtu s-Santu**
- ¹⁵“Jekk tħobbuni, ħarsu l-kmandamenti tiegħi.
- ¹⁶U jiena nitlob lill-Missier, u hu jagħtikom Difensur ieħor biex jibqa’ magħkom għal dejjem,
- ¹⁷l-Ispirtu tal-verità, li d-dinja ma tistax tirċevih, għax hija la tarah u lanqas tagħrfu. Iżda intom tagħrfuh, għaliex jgħammar magħkom, u huwa fikom.
- ¹⁸Ma nħallikomx iltiema. Nerga’ niġi għandkom.
- ¹⁹Ftit ieħor, u d-dinja ma taranix aktar. Iżda intom għad tarawni, għax jiena ngħix, u intom ukoll għad tgħixu.
- ²⁰F’dak il-jum intom tagħrfu li jiena f’Missieri, u intom fija u jiena fikom.
- ²¹Min iżomm il-kmandamenti tiegħi u jħarishom, dak hu li jħobbni; u min iħobb lili, iħobbu wkoll il-Missier, u jiena wkoll inħobbu u nurih lili nnifsi.”
- ²²Ġuda - l-ieħor, mhux l-Iskarjota - qal lil Ġesù: “Mulej, din kif inhi li inti se turi ruħek lilna u mhux lid-dinja?”

²³Ġesù wiegħbu: “Jekk xi ħadd iħobbni, iħares kelmti, u Missieri jħobbu, u aħna niġu u nġammru għandu.

²⁴Min ma jħobbnix ma jħarisx kliemi. U l-kelma li qegħdin tisimġu mhijiex tiegħi, imma tal-Missier li bagħatni.

²⁵“Għedtilkom dan meta għadni magħkom.

²⁶Imma d-Difensur, l-Ispirtu s-Santu, li l-Missier jibgħat f'ismi, jgħallimkom kollox u jfakkarkom dak kollu li għedtilkom.

²⁷Jiena nħallimkom is-sliem; nagħtikom is-sliem tiegħi; ma nagħtihulkomx kif tagħtih id-dinja. Tħallux qalbkom titħawwad u anqas titbeżza’.

²⁸Smajtu x'għedtilkom: Jiena sejjer u nerga' niġi għandkom. Kieku kontu tħobbuni, kontu tiferħu li sejjer għand il-Missier, għax il-Missier hu akbar minni.

²⁹U għedtilkom dan minn issa qabel ma jseħħ, biex meta jseħħ temmnu.

³⁰M'iniex se nkellimkom iżjed fit-tul, għax il-Prinċep tad-dinja ġej. Kontra tiegħi xejn ma jista' jagħmel;

³¹iżda ħalli d-dinja tagħraf li jiena nħobb lill-Missier u li nagħmel kif ordnali l-Missier. Qumu! Ejjew nitilqu minn hawn!

Ġwanni 15

Ġesù hu d-dielja vera

¹“Jiena d-dielja vera u Missieri l-bidwi.

²Kull fergħa fija li ma tagħmilx frott jaqtagħha; u kull waħda li tagħmel il-frott jiżborha u jnaddafha, biex tagħmel frott aktar.

³Intom ġa ndaf minħabba l-kelma li għidtilkom.

⁴Ibqgħu fija, u jiena nibqa' fikom. Kif il-fergħa ma tistax tagħmel frott minnha nfisha jekk ma tibqax fid-dielja, hekk anqas intom jekk ma tibqagħux fija.

⁵Jiena d-dielja, intom il-friegħi. Min jibqa' fija u jiena fih, dan jagħmel ħafna frott; għax mingħajri ma tistgħu tagħmlu xejn.

⁶Jekk wieħed ma jibqax fija, jintrema barra bħal fergħa, u jinxef; imbagħad, friegħi bħal dawn jiġbruhom u jixħtuhom fin-nar u jinħarqu.

⁷Jekk tibqgħu fija u kliemi jibqa' fikom, itolbu kulma tridu, u jingħatalkom.

⁸Din hi l-glorja ta' Missieri, li intom tagħmlu ħafna frott u tkunu dixxipli tiegħi.

⁹Kif ħabbni Missieri, hekk ħabbejtkom jiena. Ibqgħu fl-imħabba tiegħi.

10Jekk tharsu l-kmandamenti tiegħi, intom tibqgħu fi mħabbti, kif jiena ħarist il-kmandamenti ta' Missieri u qieghed f'imħabbtu.

11"Ghedtilkom dan biex il-ferħ tiegħi jkun fikom, u biex il-ferħ tagħkom ikun shiħ.

12Dan hu l-kmandament tiegħi: li thobbu lil xulxin kif ħabbejtkom jien.

13Hadd ma għandu mħabba akbar minn din: li wieħed jagħti ħajtu għal ħbiebu.

14Intom ħbiebi, jekk tagħmlu dak li jiena nikkmandakom.

15Ma nsejħilkomx aktar qaddejja, għax il-qaddej ma jafx x'jagħmel sidu; sejjaħtilkom ħbieb, għaliex kulma smajt minghand Missieri jiena għarraffthulkom.

16Mhux intom għaziltu lili, imma jien għazilt lilkom, u ħtartkom biex tmorru tagħmlu l-frott u l-frott tagħkom jibqa', ħalli kulma titolbu lill-Missier f'ismi, huwa jagħtihulkom.

17Dan hu li qieghed nikkmandakom: li thobbu lil xulxin.

Id-dinja tobghodkom

18"Jekk id-dinja tobghodkom, kunu afu li lili bagħditni qabel ma bagħdet lilkom.

19Kieku intom kontu tad-dinja, id-dinja kienet thobbkom bħalma thobb dak li hu tagħha; iżda billi m'intomx tad-dinja, għax jien ħriġtkom mid-dinja, id-dinja tobghodkom.

20Ftakru fil-kelma li ghedtilkom: il-qaddej mhuwiex akbar minn sidu. Jekk ippersegitaw lili, għad jippersegwitaw lilkom ukoll; jekk ħarsu l-kelma tiegħi, għad iħarsu tagħkom ukoll.

21Imma dan kollu għad jagħmluhulkom minħabba f'ismi, għax huma ma jafux lil dak li bagħatni.

22Kieku ma ġejtx u ma kellimthomx, ma kienx ikollhom ħtija; imma issa ma għandhomx skuza ta' dnuhom.

23Min jobghod lili, jobghod ukoll lil Missieri.

24Kieku ma għamiltx quddiemhom l-opri li ħadd qatt ma għamel, ma kienx ikollhom ħtija iżda issa raw b'għajnejhom u baqgħu jobogħdu sew lili u sew lil Missieri.

25Imma dan ġara biex isseħħ il-kelma li hemm fil-Liġi tagħhom, 'Fuq xejn bagħduni.'

26"Meta jigi d-Difensur, li se nibagħtilkom minghand il-Missier, l-Ispirtu tal-verità, li ġej mill-Missier, huwa jixhed għalija.

²⁷U intom ukoll tixhdu, għax intom kontu miegħi sa mill-bidu.

Gwanni 16

¹“Dawn il-ħwejjeġ għedthom lkom biex ma titfixklux.

²Ikeċċukom 'il barra mis-sinagogi, mhux biss, imma tasal is-siegħa meta min joqtolkom jaħseb li jkun qiegħed jagħti qima lil Alla.

³Dan jagħmluh għax la għarfu lill-Missier u lanqas lili.

⁴Imma dan kollu għedthulkom biex, meta tasal is-siegħa li jagħmlulkom dan, tiftakru li jiena għedthulkom.

Il-ħidma tal-Ispirtu s-Santu

“Dan ma għedthulkomx mill-bidu, għaliex kont għadni magħkom.

⁵Issa sejjer għand dak li bagħatni, u ħadd minnkom ma jistaqsini, ‘Fejn sejjer?’

⁶Imma għax għedtilkom dan, qalbkom imtliet bin-niket.

⁷Madankollu, ngħidilkom is-sewwa, jaqblilkom li jiena mmur; għaliex, jekk ma mmurx, id-Difensur ma jigix għandkom; imma jekk immur, nibgħathulkom.

⁸U meta huwa jigi, juri lid-dinja li għandha żball dwar id-dnub, il-ġustizzja u l-ġudizzju;

⁹id-dnub, filli huma ma jemmnux fija;

¹⁰il-ġustizzja, filli jien sejjer għand il-Missier, u intom m'intomx se tarawni iżjed;

¹¹il-ġudizzju, filli l-Princep ta' din id-dinja huwa ġa kkundannat.

¹²“Baqagħli ħafna ħwejjeġ x'ngħidilkom, imma għalissa ma tifiħux għalihom.

¹³Meta jigi hu, l-Ispirtu tal-verità, iwassalkom għall-verità kollha; għaliex hu ma jgħid xejn minn tiegħu, imma jgħid dak li jisma', u jħabbrilkom il-ġejjieni.

¹⁴Hu jagħtini glorja, għaliex jieħu minn dak li hu tiegħi u jħabbru lilkom.

¹⁵Dak kollu li għandu l-Missier huwa tiegħi. Għalhekk għedt li jieħu minn dak li hu tiegħi u jħabbru lilkom.

In-niket tagħkom għad jitbiddel f'hena

¹⁶“Ftit ieħor u ma tarawnix aktar; imbagħad ftit ieħor u tergħu tarawni.”

¹⁷Għalhekk xi wħud mid-dixxipli tiegħu bdew jgħidu bejniethom: “X'ifisser dan li qiegħed jgħid, ‘Ftit ieħor u ma tarawnix aktar; imbagħad ftit ieħor u tergħu tarawni,’ u li ‘Jiena sejjer għand il-Missier?’”

18 Għalhekk qalu: “X’inhu dan il-‘ftit ieħor’ li hu qiegħed jgħid? Ma nafux xi jrid jgħid!”

19 Ġesù għaraf li xtaqu jistaqsuh. Għalhekk qalilhom: “Qegħdin tistaqsu lil xulxin fuq dak li għedt, ‘Ftit ieħor u ma tarawnix aktar; imbagħad ftit ieħor u tergħu tarawni’?”

20 Tassew tassew ngħidilkom, intom għad tibku u tingħu, iżda d-dinja għad tifraħ; għad iggarrbu n-niket, imma n-niket tagħkom għad jitbiddel f’hena.

21 Il-mara, meta tkun se tiled tħossha mdejqa, għax tkun waslet is-siegħa tagħha; iżda meta tkun twieldet it-tarbija, ma tiftakarx iżjed fl-uġiġħ, bil-ferħ li twieled bniedem fid-dinja.

22 Hekk intom, issa tħosukom imdejqa; imma għad nerga’ narakom u qalbkom tifraħ, u l-ferħ tagħkom hadd ma jeħodhulkom.

23 F’dak il-jum xejn ma tistaqsuni. Tassew tassew ngħidilkom, kulma titolbu lil Missieri f’ismi jagħtihulkom.

24 Sa issa ma tlabtu xejn f’ismi. Itolbu u taqilgħu, biex il-ferħ tagħkom ikun sħiħ.

Jiena rbaħt id-dinja

25 “Dan għedthulkom bit-tixbihat. Għad tasal siegħa meta ma nkellimkomx aktar bit-tixbihat, imma bil-miftuħ inħabbrilkom dwar il-Missier.

26 Dak inhar intom titolbu f’ismi, u ma ngħidilkomx li jien nitlob lill-Missier għalikom,

27 għax il-Missier stess iħobbkom, billi intom ħabbejtu lili u emmintu li jiena ġejt mingħand Alla.

28 Hriġt mingħand il-Missier u ġejt fid-dinja. Se nerga’ nħalli d-dinja u mmur għand il-Missier.”

29 Id-dixxipli tiegħu qalulu: “Ara, issa qiegħed titkellem bil-miftuħ, u ebda tixbiha ma inti tgħid.

30 Issa nafu li int taf kollox, u ma għandekx bżonn li wieħed jistaqsik. Għalhekk aħna nemmnu li inti ħriġt mingħand Alla.”

31 Wegibhom Ġesù: “Temmnu issa?”

32 Ara, għad tiġi siegħa, u ġa waslet, meta tixterdu kull wieħed lejn daru, u lili tħalluni waħdi. Iżda waħdi m’iniex, għax il-Missier huwa miegħi.

33 Dawn il-ħwejjeg għedthomlkom ħalli bija jkollkom is-sliem. Fid-dinja tbatu jkollkom. Iżda aghmlu l-qalb: jiena rbaħt id-dinja!”

Ġwanni 17

It-talba ta' Ġesù għad-dixxipli

- ¹Wara li qal dan, Ġesù rafa' għajnejh lejn is-sema u qal: "Missier, waslet is-siegħa; agħti glorja lil Ibnek biex l-Iben jagħti glorja lilek,
- ²bħalma int tajtu s-setgħa fuq kull bniedem biex jagħti l-ħajja ta' dejjem lil dawk kollha li inti fdajtlu.
- ³Din hi l-ħajja ta' dejjem, li jagħrfu lilek, Alla waħdek veru, u lil Ġesù Kristu, li inti bgħatt.
- ⁴Jien igglorifikajt lilek fuq l-art billi temmejt ix-xogħol li tajtni nagħmel.
- ⁵U issa, Missier, igglorifika lili għandek, bil-glorja li kelli miegħek qabel ma kienet id-dinja.
- ⁶"Jiena għarraft ismek lill-bnedmin li inti tajtni mid-dinja. Kienu tiegħek, u inti tajthom lili, u huma ħarsu kelmtek.
- ⁷Issa jafu li dak kollu li tajtni ġej minnek;
- ⁸għaliex il-kliem li int tajt lili jiena tajtu lilhom, u huma laqgħuh u għarfu tabilhaqq li jiena ħriġt minnek, u emmnu li inti bgħattni.
- ⁹Jiena għalihom nitlob; ma nitlobx għad-dinja, imma għal dawk li inti tajtni, għaliex huma tiegħek,
- ¹⁰u dak kollu li hu tiegħi huwa tiegħek, u dak li hu tiegħek huwa tiegħi, u jien igglorifikat permezz tagħhom.
- ¹¹U jien ma għadnix aktar fid-dinja, iżda huma għadhom fid-dinja, u jiena ġej għandek. Missier qaddis, ħarishom f'ismek dawk li inti tajtni, biex ikunu haġa waħda bħalna.
- ¹²Kemm domt magħhom, jiena ħaristhom fl-isem tiegħek, l-isem li tajtni. U jiena ħadt ħsiebhom, u ħadd minnhom ma ntilef ħlief bin it-telfien, biex isseħħ l-Iskrittura.
- ¹³Imma issa jiena ġej għandek, u qiegħed ngħid dan, kif għadni fid-dinja, biex huma jkollhom fihom il-ferħ sħiħ tiegħi.
- ¹⁴Jiena tajthom il-kelma tiegħek, u d-dinja bagħdithom, għaliex huma mhumiex tad-dinja, kif jiena m'iniex tad-dinja.
- ¹⁵Ma nitolbokx li twarrabhom mid-dinja, imma li tħarishom mill-Hażin.
- ¹⁶Huma mhumiex tad-dinja bħalma jiena m'iniex tad-dinja.
- ¹⁷Qaddishom permezz tal-verità; il-kelma tiegħek hi l-verità.
- ¹⁸Kif inti bgħatt lili fid-dinja, hekk jiena bgħatt lilhom fid-dinja.

¹⁹U jien minħabba fihom nagħti ħajti, biex huma wkoll ikunu mqaddsin permezz tal-verità.

²⁰“M’iniex nitlob għal dawn biss, imma wkoll għal dawk li għad jemmnu fija bis-saħħa tal-kelma tagħhom;

²¹nitlobok li jkunu lkoll haġa waħda. Kif inti fija, Missier, u jiena fik, ha jkunu huma wkoll haġa waħda fina, biex hekk id-dinja temmen li inti bgħattni.

²²Il-glorja li int tajt lili jiena tajtha lilhom, biex ikunu haġa waħda bħalma aħna haġa waħda:

²³jiena fihom u inti fija, biex isiru haġa waħda għalkollox, halli d-dinja tagħraf li inti bgħattni u li ħabbejt lilhom kif ħabbejt lili.

²⁴Missier, irrid li dawk li tajtni jkunu huma wkoll miegħi fejn inkun jien, biex jaraw il-glorja tiegħi, il-glorja li tajtni int, għaliex int ħabbejtni sa minn qabel il-ħolqien tad-dinja.

²⁵Missier ġust, tassew li d-dinja ma għarfitekx, imma jien għaraftek, u dawn għarfu li inti bgħattni.

²⁶U jiena għarraffthom ismek u għad ngħarraffulhom iżjed, biex l-imħabba li biha ħabbejtni tkun fihom u jiena fihom.”

Gwanni 18

Ġesù ttradut u arrestat

(Mt 26,47-56; Mk 14,43-50; Lq 22,47-53)

¹Kif qal dan, Ġesù ħareġ mad-dixxipli tiegħu u qasam għan-naħa l-oħra tal-Wied ta’ Kedron; hemmhekk kien hemm ġnien, u daħal fih mad-dixxipli tiegħu.

²Ġuda, dak li ttradieh, kien jafu l-post, għax Ġesù kien sikwit jingabar hemm mad-dixxipli tiegħu.

³Ġuda ħa ġemgħa suldati u xi għases mingħand il-qassisin il-kbar u l-Fariżej, u mar bihom hemmhekk, bil-fanali, torċi u armi.

⁴Ġesù, li kien jaf b’kulma kien ġej fuqu, mar fuqhom u qalilhom: “Lil min qegħdin tfittxu?”

⁵Huma wegguh: “Lil Ġesù ta’ Nazaret.” U hu qalilhom: “Jiena hu.” Ġuda, dak li ttradieh, kien hemm magħhom huwa wkoll.

⁶Kif Ġesù qalilhom, ‘Jiena hu’, huma resqu lura u waqgħu mal-art.

⁷“Lil min qegħdin tfittxu?” raġa’ staqsiehom. U huma qalulu: “Lil Ġesù ta’ Nazaret.”

⁸Ġesù wegibhom: “Għedtilkom li jiena hu. Jekk qegħdin tfittxu lili, ħallu lil dawn imorru.”

⁹Dan sar biex iseħħ dak li Ġesù kien qal, ‘Minn dawk li tajtni, anqas wieħed biss ma tlift.’

¹⁰Xmun Pietru kellu sejf, siltu, u darab lill-qaddej tal-qassis il-kbir u qatagħlu barra widintu l-leminija. Dan il-qaddej kien jismu Malku.

¹¹Imma Ġesù qal lil Pietru: “Erga’ daħħal is-sejf fl-għant tiegħu. Forsi l-kalċi li tani Missieri ma nixorbux?”

Ġesù quddiem il-qassis il-kbir

(Mt 26,27-58; Mk 14,53-54; Lq 22,54)

¹²Imbagħad is-suldati u l-kaptan tagħhom flimkien mal-għases tal-Lhud, qabdu lil Ġesù u rabtuh.

¹³L-ewwel ħaduh għand Anna, billi dan kien missier il-mara ta’ Kajfa, il-qassis il-kbir f’dik is-sena.

¹⁴Kajfa kien dak li ta parir lil-Lhud li jkun jaqbel li bniedem wieħed imut għall-poplu.

Pietru jiċċad lil Ġesù

(Mt 26,69-70; Mk 14,66-68; Lq 22,55-57)

¹⁵Xmun Pietru u dixxiplu ieħor marru wara Ġesù. Dan id-dixxiplu kien midħla tal-qassis il-kbir, u għalhekk daħal fil-bitħa tal-qassis il-kbir flimkien ma’ Ġesù.

¹⁶Imma Pietru baqa’ barra ħdejn il-bieb. Imbagħad id-dixxiplu l-ieħor, li kien midħla tal-qassis il-kbir, ħareg ikellem lill-purtinara, u daħħal lil Pietru ġewwa.

¹⁷Il-qaddejja li kienet mal-bieb qalet lil Pietru: “Int m’intix ukoll wieħed mid-dixxipli ta’ dan ir-raġel?” Hu wegibha: “Le, m’iniex.”

¹⁸Il-qaddejja u l-għases kienu kebbsu n-nar mill-faħam, għax kien il-bard, u qagħdu hemm għas-sħana. U Pietru wkoll qagħad magħhom għas-sħana.

Il-qassis il-kbir jistaqsi lil Ġesù

(Mt 26,59-66; Mk 14,55-64; Lq 22,66-71)

¹⁹Il-qassis il-kbir staqsa lil Ġesù fuq id-dixxipli u t-tagħlim tiegħu.

²⁰Ġesù wiegħbu: “Jiena tħadditt fil-beraħ, quddiem kulhadd. Għallimt dejjem fis-sinagoga u fit-tempju fejn jingabru l-Lhud kollha, u bil-moħbi ma għedt xejn.

²¹Għalfejn qiegħed tistaqsi lili? Staqsi lil dawk li semgħuni, x’għedtilhom. Huma jafu x’għedt.”

²²Kif qal hekk, wieħed mill-għases li kien ħdejh ta daqqa ta’ ħarta lil Ġesù u qallu: “Hekk twiegħbu lill-qassis il-kbir?”

23 Ġesù qallu: “Jekk jien għedt xi haġa mhix sewwa, urini fejn; imma jekk għedt is-sewwa, għaliex terfa’ jdejku fuqi?”

24 Imbagħad Anna bagħat lil Ġesù marbut għand Kajfa, il-qassis il-kbir.

Pietru jerga’ jiċċad lil Ġesù

(Mt 26,71-75; Mk 14,69-72; Lq 22,58-62)

25 Xmun Pietru mela kien qiegħed hemm għas-sħana; u qalulu: “Int m’intix ukoll wieħed mid-dixxipli tiegħu?” Imma hu ċaħad u qal: “Le m’iniex.”

26 Wieħed mill-qaddejja tal-qassis il-kbir, li kien jiġi minn dak ir-raġel li Pietru kien qatagħlu widintu, qal: “Mela jiena ma rajtekx miegħu fil-ġnien?”

27 Pietru ċaħad għal darb’oħra; u minnufih idden is-serduk.

Ġesù quddiem Pilatu

(Mt 27,1-2.11-14; Mk 15,1-5; Lq 23,1-5)

28 Imbagħad hađu lil Ġesù mingħand Kajfa għall-Pretorju. Kien filgħodu kmieni. Huma ma daħlux fil-Pretorju, għax ma ridux jitniġġsu, biex ikunu jistgħu jagħmlu l-ikla tal-Għid.

29 Pilatu hareġ barra hdejhom u qalilhom: “X’akkuza għandkom kontra dan ir-raġel?”

30 U huma wegħbu: “Li kieku dan ma kienx raġel hażin aħna ma konniex nagħtuh f’idejk.”

31 Pilatu qalilhom: “Huduh intom, u ġġudikawh intom skont il-liġi tagħkom.” Imma l-Lhud qalulu: “Aħna ma għandna setgħa noqtlu lil hađd.”

32 Dan ġara biex iseħħ dak li Ġesù kien qal meta fisser kif kellu jmut.

33 Pilatu raġa’ daħal fil-Pretorju, sejjaħ lil Ġesù u qallu: “Inti s-sultan tal-Lhud?”

34 Ġesù wieġeb: “Dan qiegħed tgħidu int minn moħħok? Jew kienu oħrajn li qalulek dan fuqi?”

35 Pilatu wieġeb: “Mela jiena Lhudi? Kien il-poplu tiegħek u l-qassisin il-kbar li tawk f’idejja. X’għamilt?”

36 Ġesù wieġeb: “Is-saltna tiegħi mhijiex ta’ din id-dinja. Li kieku saltnati kienet ta’ din id-dinja, l-għases tiegħi kienu jiġġieldu biex ma ningħatax f’idejn il-Lhud; imma tabilhaqq saltnati mhijiex ta’ hawn.”

37 Pilatu qallu: “Mela int sultan?” U Ġesù wieġeb: “Int qiegħed tgħidu; jien sultan. Jien għalhekk twelidt, u għalhekk ġejt fid-dinja, biex nixhed għall-verità. U kull min iħobb il-verità jisma’ leħni.”

38 Pilatu qallu: “U l-verità x’inhit?”

Ġesù kkundannat għall-mewt

(Mt 27,15-31; Mk 15,6-20; Lq 23,13-25)

Kif qal dan, raġa' ħareġ quddiem il-Lhud u qalilhom: "Jiena ma nsib ebda ħtija fih.

³⁹Issa intom għandkom id-drawwa li neħilsikom wieħed fil-Għid. Tridunx neħilsikom lis-sultan tal-Lhud?"

⁴⁰Hawn huma mill-ġdid bdew jgħajtu u jgħidu: "Mhux lil dan, imma lil Barabba." Dan Barabba kien brigant.

Gwanni 19

¹Imbagħad Pilatu ordna li jieħdu lil Ġesù u jagħtuh is-swat.

²Is-suldati nisġu kuruna tax-xewk u qegħduhielu fuq rasu, u libbsuh mantar aħmar skur.

³U bdew ġejjin quddiemu u jgħidulu: "Is-sliem għalik, ja sultan tal-Lhud!" U bdew jagħtuh bil-ħarta.

⁴Għal darb' oħra Pilatu ħareġ barra jgħidilhom: "Araw, se ngibhulkom quddiemkom hawn barra, biex tkunu tafu li jien ma nsib ebda ħtija fih."

⁵U Ġesù ħareġ hemm barra, liebes il-kuruna tax-xewk u l-mantar aħmar; u Pilatu qalilhom: "Arawh, hawn hu l-bniedem!"

⁶X'hin rawh, il-qassisin il-kbar u l-għases bdew jgħajtu u jgħidu: "Sallbu! Sallbu!" Pilatu qalilhom: "Huduh u sallbuh intom; jiena ma nsib ebda ħtija fih."

⁷Il-Lhud wegħbuh: "Aħna għandna liġi, u skont din il-liġi għandu jmut, għax għamel lilu nnifsu Bin Alla."

⁸Meta sama' dan, Pilatu aktar baża'.

⁹Raġa' daħal fil-Pretorju u qal lil Ġesù: "Int mnejn int?" Imma Ġesù ma wiegħbu xejn.

¹⁰Għalhekk Pilatu qallu: "Lili ma tkellimx? Ma tafx li jiena għandi s-setgħa neħilsek u għandi s-setgħa nsallbek?"

¹¹Ġesù wiegħbu: "Ma kien ikollok ebda setgħa fuqi kieku ma ġietx mogħtija lilek minn fuq; għalhekk min ta lili f'idejk għandu ħtija akbar."

¹²Minn dak il-ħin 'il quddiem Pilatu beda jfittex kif jeħilsu; imma l-Lhud issuktaw jgħajtu u jgħidu: "Jekk teħles lil dan, tiksirha ma' Ċesari, għax kull min jagħmel lilu nnifsu sultan ikun qiegħed jeħodha kontra Ċesari."

¹³Meta semagħhom jgħidu dan, Pilatu ġieb lil Ġesù barra u qiegħdu fuq sedja għolja, fil-post imsejjaħ Litòstrotos, bil-Lhudi Gabbatà.

¹⁴Kien Jum it-Tnejn tal-Għid, għall-ħabta tas-sitt siegħa. Pilatu qal lil-Lhud: "Arawh is-sultan tagħkom!"

15Dawk infexxew jgħajtu: “Għall-mewt! Għall-mewt! Sallbu!” Pilatu qalilhom: “Jien se nsallab lis-sultan tagħkom?” Imma l-qassisin il-kbar wegħbuh: “Aħna ma għandniex sultan ħlief lil Ċesari!”

16Fl-aħħar tahulhom f'idejhom biex isallbuh.

Ġesù msallab

(Mt 27,32-44; Mk 15,21-32; Lq 23,26-43)

U huma ħadu lil Ġesù.

17Ġesù rafa' s-salib u ħareġ lejn il-post imsejjaħ 'il-Qorriegħa', bil-Lhudi Golgota.

18Hemm huma sallbuh ma' tnejn oħra, wieħed kull naħa, u Ġesù fin-nofs.

19Pilatu għamel kitba u waħħalha fuq is-salib; fiha kien hemm miktub, “Ġesù ta' Nazaret, is-sultan tal-Lhud.”

20Din il-kitba qrawha ħafna Lhud, għax il-post fejn sallbu lil Ġesù kien qrib il-belt, u l-kitba kienet bil-Lhudi, bil-Latin u bil-Grieg.

21Għalhekk il-qassisin il-kbar tal-Lhud marru jgħidu lil Pilatu: “Ma kienx imissek tikteb, 'Is-sultan tal-Lhud,' imma li 'Dan qal: Jiena sultan tal-Lhud.' ”

22Pilatu wieġeb: “Issa li ktibt ktibt!”

23Wara li sallbu lil Ġesù, is-suldati ħadu l-ilbies tiegħu u qassmuh f'erbgħa, sehem lil kull wieħed minnhom. U ħadu wkoll it-tunika; din kienet libsa bla ħjata, minsuġa biċċa waħda minn fuq s'isfel.

24Ftiehmu bejniethom u qalu: “Ma nqattgħuhiex, izda nitfgħu x-xorti għaliha, u lil min tmiss jeħodha.” Dan ġara biex isseħħ l-Iskrittura li tgħid, “Hwejġi qasmu bejniethom, u għall-ilbies tiegħi tefgħu x-xorti.” U dan tabilhaqq għamluh is-suldati.

25Kien hemm wieqfa ħdejn is-salib ta' Ġesù ommu, oħt ommu, Marija ta' Kleofa, u Marija ta' Magdala.

26Mela kif Ġesù lemaħ lil ommu u lid-dixxiplu li kien iħobb wieqaf ħdejha, qal lil ommu: “Mara, hawn hu ibnek.”

27Imbagħad qal lid-dixxiplu: “Hawn hi ommok.” U minn dak il-ħin id-dixxiplu ħadha għandu.

Il-mewt ta' Ġesù

(Mt 27,45-56; Mk 15,33-41; Lq 23,44-49)

28Wara dan, Ġesù, billi issa kien jaf li kollox kien mitmum, biex isseħħ l-Iskrittura qal: “Għandi l-għatx!”

29Kien hemm bieqja mimlija bil-ħall; huma xarrbu sponza bil-ħall, waħħluha ma' qasba tal-issopu, u ressquhielu lejn ħalqu.

³⁰Kif Ġesù ħa l-ħall, qal: “Kollox hu mitmum!” Imbagħad mejjel rasu u radd ruħu.

Il-ġenb minfud ta' Ġesù

³¹Billi kien Jum it-Tnejn tal-Ġhid, il-Lhud ma ridux li f'jum is-Sibt l-iġsma jibqgħu fuq is-salib, għax dak is-Sibt kien jum solenni għalihom. Talbu mela lil Pilatu biex jiksruhom riglejhom u jneħħu l-iġsma.

³²Għalhekk ġew is-soldati u kisru r-riglejn tal-ewwel u tat-tieni wieħed li kienu msallbin miegħu.

³³Izda meta waslu għal Ġesù, billi raw li kien ġa mejjet, ma kisrux riglejhom.

³⁴Madankollu wieħed mis-soldati nifidlu ġenbu b'lanza, u minnufih ħareġ demm u ilma.

³⁵Dan qiegħed jixhdu min ra b'għajnejh, u x-xhieda tiegħu hija minnha. Hu jaf li qiegħed jgħid il-verità, biex intom ukoll temmnu.

³⁶Għax dan ġara biex isseħħ l-Iskrittura li tgħid, 'Ebda waħda minn għadmu ma jkissrulu.'

³⁷U hemm ukoll kitba oħra fl-Iskrittura li tgħid, 'Huma għad iħarsu lejmin min nifdu.'

Id-difna ta' Ġesù

(Mt 27,57-61; Mk 15,42-47; Lq 23,50-56)

³⁸Wara dan, Ġuzeppi minn Arimatija, li kien dixxiplu ta' Ġesù bil-moħbi għax kien jibza' mil-Lhud, mar u talab lil Pilatu biex jieħu l-ġisem ta' Ġesù. Pilatu ħallieh, u hu ġie u ħa l-ġisem tiegħu.

³⁹Ġie wkoll Nikodemu, dak li qabel kien mar għand Ġesù billejl, u ġieb miegħu taħlita ta' morr u sabbara, tiżen xi mitt libbra.

⁴⁰Dawn it-tnejn ħadu l-ġisem ta' Ġesù u kebbewh bil-faxex tal-għażel bil-fwejjaħ, kif soltu jagħmlu l-Lhud qabel id-difna.

⁴¹Fejn kienu sallbu lil Ġesù kien hemm ġnien, u f'dan il-ġnien kien hemm qabar ġdid li fih kienu għadhom ma difnu lil ħadd.

⁴²Hemm qiegħdu lil Ġesù, għax kien Jum it-Tnejn tal-Ġhid, u għax il-qabar kien fil-qrib.

Ġwanni 20

Il-qawmien ta' Ġesù mill-imwiet

(Mt 28,1-10; Mk 16,1-8; Lq 24,1-12)

¹Kien l-ewwel jum tal-gimgha, filghodu kmieni kif kien għadu d-dlam, u Marija ta' Magdala giet hdejn il-qabar u rat il-blata mnehħija mill-qabar.

²Għalhekk telqet tigri għand Xmun Pietru u għand id-dixxiplu l-ieħor li kien iħobb Ġesù, u qaltilhom: "Qalghu l-Mulej mill-qabar, u ma nafux fejn qegħduh!"

³Pietru u d-dixxiplu l-ieħor ħargu u gew hdejn il-qabar.

⁴It-tnejn grew flimkien, imma d-dixxiplu l-ieħor ħaffef aktar minn Pietru u laħaq qablu hdejn il-qabar.

⁵Tbaxxa, u ra l-faxex tal-għażel imqiegħda hemm, iżda ma daħalx.

⁶Imbagħad wasal warajh Xmun Pietru, daħal fil-qabar, u ra l-faxex tal-għażel imqiegħda hemm,

⁷u l-maktur li kien madwar rasu; dan ma kienx mal-faxex, imma mitwi u mqiegħed f'post għalih.

⁸Imbagħad id-dixxiplu l-ieħor, li kien wasal l-ewwel hdejn il-qabar, daħal hu wkoll, ra, u emmen.

⁹Sa dak in-nhar kienu għadhom ma fehmux l-Iskrittura li tgħid li kellu jqum mill-imwiet.

¹⁰Imbagħad id-dixxiplu reggħu lura lejn sħabhom.

Ġesù jidher lil Marija ta' Magdala

(Mk 16,9-11)

¹¹Iżda Marija baqgħet 'il barra mill-qabar, tibki. Kif kienet qiegħda tibki, tbaxxiet lejn il-qabar,

¹²u rat żewġ angli lebsin l-abjad, bilqiegħda, wieħed in-naħa tar-ras u l-ieħor in-naħa tar-riglejn fejn kienu qiegħdu l-gisem ta' Ġesù.

¹³Huma qalulha: "Mara, għalfejn qiegħda tibki?" Hi wiegbet: "Għax ħadu lil Sidi, u ma nafux fejn qegħduh."

¹⁴Kif qalet hekk, daret lura u rat lil Ġesù wieqaf, iżda ma ntebħitx li kien Ġesù.

¹⁵Ġesù qalilha: "Mara, għalfejn qiegħda tibki? Lil min qiegħda tfittex?" Hi ħasbet li kien il-gardinar, u qaltlu: "Sinjur, jekk ħadtu int minn hawn, għidli fejn qegħedtu, u jiena ngibu lura."

¹⁶Ġesù sejhilha: "Marjam!" Hi daret u qaltlu bil-Lhudi: 'Rabbuni!' jġigifieri Mghallem.

¹⁷Ġesù qalilha: "La tmissnix, għax għadni ma tlajtx għand il-Missier; imma mur għand ħuti u għidilhom li se nitla' għand Missieri u Missierkom, Alla tiegħi u Alla tagħkom."

¹⁸Marija ta' Magdala marret għand id-dixxipli u tathom l-aħbar: "Rajt lill-Mulej", u qaltilhom x'qalilha.

Ġesù jidher lid-dixxipli tiegħu
(Mt 28,16-20; Mk 16,14-18; Lq 24,36-49)

¹⁹Dak in-nhar filgħaxija, fl-ewwel jum tal-gimgħa, meta d-dixxipli kienu flimkien imbezzgħa mil-Lhud, bil-bibien magħluqa, gie Ġesù u qagħad f'nofshom; u qalilhom: "Is-sliem għalikom!"

²⁰Kif qal hekk, uriehom idejh u ġenbu. Id-dixxipli ferħu meta raw lill-Mulej.

²¹Imbagħad Ġesù tenna jgħidilhom: "Is-sliem għalikom! Kif il-Missier bagħat lili, hekk jien nibgħat lilkom."

²²Kif qal hekk, nefaħ fuqhom u qalilhom: "Huđu l-Ispirtu s-Santu.

²³Dawk li taħfrulhom dnubiethom ikunu maħfura, u dawk li żzommuhomlhom ikunu miżmuma."

Ġesù u Tumas

²⁴Tumas, wieħed mit-Tnax, jgħidulu t-Tewmi, ma kienx magħhom meta gie Ġesù.

²⁵Għalhekk id-dixxipli l-oħra qalulu: "Rajna l-Mulej." Izda hu qalilhom: "Jekk ma narax f'idejh il-marka tal-imsiemer u ma nqigħedx sebghi fuq il-marka tal-imsiemer u idi fuq ġenbu, jien ma nemminx."

²⁶Tmint ijiem wara, id-dixxipli reġgħu kienu ġewwa, u Tumas magħhom. Il-bibien kienu magħluqa, imma Ġesù daħal, qagħad f'nofshom, u qalilhom: "Is-sliem għalikom!"

²⁷Imbagħad qal lil Tumas: "Ġib sebgek hawn u ara idejja, u ressaq idek u qegħedha fuq ġenbi; tkunx bniedem bla fidi, izda emmen."

²⁸Wiegeġb Tumas u qallu: "Mulej tiegħi u Alla tiegħi!"

²⁹Qallu Ġesù: "Emmint għax rajtni! Henjin dawk li ma rawx u emmnu."

Għalfajn inkiteb dan il-ktieb

³⁰Hemm ħafna sinjali oħra li Ġesù għamel quddiem id-dixxipli tiegħu u li mhumieq imniżżla f'dan il-ktieb.

³¹Izda dawn inkitbu sabieq intom temmnu li Ġesù hu l-Messija l-Iben ta' Alla, u biex bit-twemmin tagħkom ikollkom il-ħajja f'ismu.

Ġwanni 21

Ġesù jidher lil seba' dixxipli

¹Wara dan, Ġesù raġa' deher lid-dixxipli hdejn il-baħar ta' Tiberija. Dehrihom hekk:

²Xmun Pietru, Tumas, li jgħidulu t-Tewmi, Natanjel minn Kana tal-Galilija, ulied Żebedew u tnejn oħra mid-dixxipli tiegħu kienu flimkien,

³u Xmun Pietru qalilhom: "Sejjer nistad." Qalulu: "Ha nigu miegħek aħna wkoll." Marru, rikbu d-dgħajsa, u dak il-lejl ma qabdu xejn.

⁴Filgħodu mas-sebħ, Ġesù kien qiegħed ix-xatt, imma d-dixxipli ma kinux jafu li kien Ġesù.

⁵Ġesù qalilhom: "Għandkom x'tiekl, hbieb?" "Le," wegħbuh.

⁶Qalilhom: "Waddbu x-xibka n-naħa tal-lemin tad-dgħajsa u ssibu." Dawn waddbu x-xibka, u mbagħad ma felħux jigħduha daqs kemm qabdu ħut!

⁷Id-dixxipli li kien iħobb Ġesù qal lil Pietru: "Il-Mulej dan!" Għalhekk Xmun Pietru, kif sama' li kien il-Mulej, xeħet fuqu l-lisba ta' fuq, għax kien għoddu għeri, u ntafa' l-baħar.

⁸Id-dixxipli l-oħra, billi ma kinux imbiegħda wisq mill-art, imma xi mitejn driegħ biss, resqu bid-dgħajsa jkaxkru warajhom ix-xibka bil-ħut.

⁹Kif niżlu l-art, raw li kien hemm xi faħam jaqbad, bil-ħut fuqu, u xi ftit ħobż.

¹⁰Qalilhom Ġesù: "Newlu 'l hawn xi ħutiet minn dawk li għadkom kemm qbadtu."

¹¹Xmun Pietru tala' fid-dgħajsa u għbed l-art ix-xibka mimlija b'mija u tlieta u ħamsin ħuta kbira; u minkejja daqshekk ħut, ix-xibka ma nqasmitx.

¹²Qalilhom Ġesù: "Ejjew, kulu." Imma ħadd mid-dixxipli ma ssogra jistaqsih, 'Int min int?', għax kienu jafu li kien il-Mulej.

¹³Ġesù resaq, qabad il-ħobż u newwilhulhom; u hekk ukoll għamel bil-ħut.

¹⁴Din kienet ġa t-tielet darba li Ġesù deher lid-dixxipli wara l-qawmien tiegħu mill-imwiet.

Ġesù u Pietru

¹⁵Wara li kielu xi ħaġa, Ġesù qal lil Xmun Pietru: "Xmun bin Ġwanni, tħobbni int aktar minn dawn?" "Iva, Mulej," wiegħbu, "int taf li nħobbok." Qallu: "Irgħa l-ħrief tiegħi."

¹⁶Staqsieh għat-tieni darba: "Xmun bin Ġwanni, tħobbni int?" "Iva, Mulej," wiegħbu, "int taf li nħobbok." Qallu: "Irgħa n-nagħaġ tiegħi."

¹⁷Għat-tielet darba staqsieh: "Xmun bin Ġwanni, tħobbni?" Pietru ħass għafsa ta' qalb għax staqsieh għat-tielet darba, "Tħobbni?" u qallu: "Mulej, int taf kollox, inti taf li nħobbok." Qallu Ġesù: "Irgħa n-nagħaġ tiegħi."

18Tassew tassew ngħidlek, meta kont żagħżuġh, kont titħazzem waħdek u tmur fejn trid; imma meta tixjieh, int tiftaħ idejk u ħaddieħor iħazzmek u jieħdok fejn ma tkunx trid!”

19Dan qalu biex ifisser b’liema mewta kien sejjer jagħti glorja lil Alla. Imbagħad Ġesù ssokta jgħidlu: “Ejja warajja.”

Ġesù u d-dixxiplu li kien iħobb

20Pietru dar, u ra lid-dixxiplu li kien iħobb Ġesù miexi warajhom, dak id-dixxiplu li waqt l-ikla kien imtedd fuq sider Ġesù u qallu, ‘Mulej, min hu li se jittradik?’

21Pietru, mela, kif ra lil dan, qal lil Ġesù: “U dan, Mulej, x’s se jsir minnu?”

22Ġesù qallu: “Inti x’inh i affarik jekk jiena rridu jibqa’ sa ma niġi? Int imxi warajja!”

23B’hekk griet ix-xniegħa fost l-aħwa li dak id-dixxiplu ma kienx se jmut. Madankollu Ġesù ma qalx li ma kienx se jmut, imma biss, ‘Jekk irridu jibqa’ sa ma niġi, inti x’inh i affarik?’

Ix-xhieda tad-Dixxiplu

24Dan huwa d-dixxiplu li qiegħed jagħti xhieda għal dan kollu u li kiteb dawn il-ħwejjeg, u aħna nafu li x-xhieda tiegħu hi minnha.

25Izda hemm ukoll bosta ħwejjeg oħra li għamel Ġesù. Li kieku wieħed kellu jikteb kollox haġa b’haġa, naħseb li anqas id-dinja stess ma kienet tesagħhom il-kotba li kienu jinkitbu.

Atti tal-Appostli

Atti tal-Appostli 1

Il-wegħda tal-Ispirtu s-Santu

- ¹Fl-ewwel rakkont tiegħi, Teofilu, tkellimt fuq dak kollu li Ġesù kien għamel u għallem minn mindu beda
- ²sal-jum li fih kien meħud fis-sema, wara li, permezz tal-Ispirtu s-Santu, ta l-ordnijiet tiegħu lill-appostli li hu kien għażel.
- ³Wara l-passjoni tiegħu dehrilhom u tahom ħafna provi li hu ħaj; f'erbgħin jum rawh kemm-il darba u kellimhom fuq il-ħwejjeg tas-Saltna ta' Alla.
- ⁴Meta kien għadu magħhom, ordnalhom biex ma jitolqux minn Ġerusalemm, imma joqogħdu jistennew sa ma sseħħ il-wegħda tal-Missier, "li fuqha", qalilhom, "smajtu x'kont għedtilkom.
- ⁵Jigifieri, li Ġwanni għammed bl-ilma, imma intom fi ftit jiem oħra titgħammedu bl-Ispirtu s-Santu."

Tlugħ il-Mulej fis-sema

- ⁶Kif kienu flimkien staqsewh: "Mulej, hu dan iż-żmien li fih int se terga' twaqqaf is-Saltna ta' Izrael?"
- ⁷Hu wegibhom: "Mhijjex biċċa tagħkom li tkunu tafu l-waqt u ż-żmien li l-Missier għażel bis-setgħa tiegħu.
- ⁸Imma meta jigi fuqkom l-Ispirtu s-Santu, intom tircievu l-qawwa, u tkunu xhieda tiegħi f'Ġerusalemm, fil-Lhudija kollha u s-Samarija u sa truf l-art."
- ⁹Wara li qal dan, huma u jħarsu lejha, kien meħud 'il fuq, u sħaba ħadithulhom minn quddiem għajnejhom.
- ¹⁰Waqt li kienu b'għajnejhom fis-sema jħarsu lejha sejjer, f'daqqa waħda dehru hdejhom żewġ irgħiel libsin l-abjad,
- ¹¹u qalulhom: "Irgħiel tal-Galilija, x'intom tħarsu lejn is-sema? Dan Ġesù, li kien meħud minn magħkom lejn is-sema, għad jerga' jigi kif rajtuh sejjer."

L-għażla ta' Mattija

- ¹²Imbagħad reġgħu lura lejn Ġerusalemm mill-għolja msejja taz-Żebbuġ, li hi 'l bogħod mill-belt daqs il-mixja tas-Sibt.
- ¹³Xhin daħlu l-belt, telgħu fil-kamra ta' fuq tad-dar fejn kienu joqogħdu. Huma kienu: Pietru u Ġwanni, Ġakbu u Indri, Filippu u Tumas, Bartilmew u Mattew, Ġakbu bin Alfew, u Xmun jgħidulu l-Imħeggeġ, u Ġuda bin Ġakbu.

14U lkoll qalb waħda kienu jitolbu flimkien ma' xi nisa u ma' Marija, omm Ġesù, u ma' ħutu.

15F'dawk il-jiem, Pietru qam f'nofs il-ġemgħa tal-aħwa, li kienu b'kollox madwar mija u għoxrin ruħ, u qalilhom:

16"L-aħwa, jeħtieġ li sseħħ l-Iskrittura, dak li l-Ispirtu s-Santu ħabbar b'fomm David fuq Ġuda, li kien il-mexxej ta' dawk li qabdu lil Ġesù.

17Għax hu kien wieħed minna u kellu sehmu f'dan il-ministeru tagħna.

18Issa dan Ġuda kien xtara għalqa bil-qligħ ingust tiegħu; u hemm waqa' għal rasu, inqasam minn nofsu u ħarġulu msarnu kollha.

19In-nies kollha ta' Ġerusalemm saru jafu b'dan, u bdew isejġu lil dik l-għalqa bl-ilsien tagħhom Hakeldama, jiġifieri l-għalqa tad-demem.

20Hemm miktub fil-Ktieb tas-Salmi, 'Issir ħerba d-dar tiegħu, u ma jkun hemm hadd li jgħammar fiha; u haddieħor jeħodlu xogħlu.'

21Jeħtieġ għalhekk li jingħazel wieħed minn dawk li ssieħbu magħna tul iż-żmien kollu li l-Mulej Ġesù kien diehel u ħiereg magħna,

22ibda mill-magħmudija ta' Ġwanni sa dak in-nhar li kien meħud minn magħna, u jkun flimkien magħna xhud tal-qawmien tiegħu mill-imwiet."

23Imbagħad ressqu tnejn, Ġużeppi msejjaħ Barsaba, li jgħidulu wkoll Ġustu, u Mattija.

24U talbu hekk: "Mulej, int li tagħraf il-qalb ta' kulhadd, uri liema minn dawn it-tnejn int għażilt

25biex jieħu l-post ta' dan il-ministeru u l-appostolat li minnu telaq Ġuda biex imur fejn kien jistħoqqlu."

26Imbagħad tefgħu x-xorti, li waqgħet fuq Mattija, u dan issieheb mal-ħdax-l-appostlu.

Atti tal-Appostli 2

Il-miġja tal-Ispirtu s-Santu

1Meta wasal jum Għid il-Hamsin, huma kienu lkoll flimkien f'post wieħed.

2F'daqqa waħda ġie mis-sema ħoss bħal ta' riħ qawwi, u mela d-dar kollha fejn kienu qegħdin.

3U dehrulhom ilsna qishom tan-nar, li tqassmu u qagħdu fuq kull wieħed minnhom.

⁴Imtlew ilkoll bl-Ispirtu s-Santu u bdew jitekellmu b'ilsna oħra, skont ma l-Ispirtu kien jagħtihom li jitekellmu.

⁵F'Ġerusalemm kien hemm xi Lhud, nies twajba minn kull nazzjon li hawn taħt is-sema.

⁶Malli nstama' dan il-ħoss, ingabret kotra kbira, ilkoll imħawdin għax kull wieħed minnhom kien jismagħhom jitekellmu bl-ilsien tiegħu:

⁷Miblughin u mistagħġbin, bdew jgħidu: "Dawn li qegħdin jitekellmu mhumiex ilkoll mill-Galilija?"

⁸Mela kif kull wieħed minna qiegħed jismagħhom jitekellmu bi lsien art twelidu?

⁹Partin, Medin u Għelamin, nies mill-Mesopotamja, mil-Lhudija, mill-Kappadoċja, minn Pontu, mill-Asja,

¹⁰mill-Friġja, mill-Pamfilja, mill-Eġittu, mill-inħawi tal-Libja madwar Ċireni, nies li ġew minn Ruma,

¹¹kemm Lhud u kemm proseliti, oħrajn minn Kreta u Għarab, aħna lkoll qegħdin nisimgħuhom ixandru bl-ilsna tagħna l-għegubijiet ta' Alla!"

¹²U lkoll, mitlufa bl-għageb, bdew jgħidu wieħed lill-ieħor: "Dan xi jkun?"

¹³Oħrajn bdew jiddieħku u jgħidu: "Dawn xorbu l-inbid ġdid!"

Id-diskors ta' Pietru f'Għid il-Famsin

¹⁴Imma Pietru, flimkien mal-Ħdax, qam u qal lil-Lhud b'lehen għoli: "Nies tal-Lhudija, u intom ilkoll li toqogħdu f'Ġerusalemm, kunu afu dan u isimghu sewwa x'se ngħidilkom jien.

¹⁵Le, dawn mhumiex fis-sakra, kif qegħdin taħsbu intom; għax għadhom id-disgħa ta' filgħodu.

¹⁶Imma dan mhux ħlief dak li ntqal permezz tal-profeta Ġoel,

¹⁷'U jġgri fl-aħħar jiem, jgħid Alla, li jiena nsawwab mill-Ispirtu tiegħi fuq kull bniedem; u jħabbru wliedkom, subien u bniet, u ż-żgħażaġh tagħkom jaraw dehriet, u x-xjuħ tagħkom joħolmu ħolmiet;

¹⁸u wkoll fuq il-qaddejja tiegħi, irġiel u nisa, insawwab f'dawk il-jiem mill-Ispirtu tiegħi, u jħabbru.

¹⁹U jien nagħmel għegubijiet fl-għoli tas-smewwiet, u sinjali isfel fl-art: demm u nar u dħaħen kbar.

²⁰Ix-xemx tinbidel fi dlam, u l-qamar f'demm, qabel ma jasal jum il-Mulej, jum kbir u glorjuż.

²¹U jġgri li kull min isejjaħ isem il-Mulej ikun salv.'

- 22**“Poplu ta’ Izrael, isimgħu dan li se ngħidilkom. Ġesù ta’ Nazaret kien bniedem li Alla takom prova tiegħu permezz tal-mirakli u l-għegubijiet u s-sinjali li għamel bih fostkom, kif intom stess tafu.
- 23**Lil dan Ġesù, Alla telaqhulkom f’idejkom skont l-għerf u l-pjan li fassal minn qabel, u intom neħhejtuh billi sallabtuh permezz ta’ nies ħżiena;
- 24**imma Alla qajmu mill-imwriet billi ħall l-irbit tal-mewt, għaliex ma setax ikun li l-mewt iżzommu taħt is-setgħa tagħha.
- 25**Għax David jgħid fuqu, ‘Żammejt lill-Mulej dejjem quddiemi, għax hu fuq il-lemin tiegħi, biex qatt ma nitharrek.
- 26** Għalhekk ferħet qalbi u mtela bl-hena lsieni; u għismi wkoll jistrieħ fit-tama,
- 27** għax inti ma titlaqx fl-imwriet lil ruħi, u ma tħallix il-Qaddis tiegħek jara t-taħsir.
- 28** Inti għarraftni t-triq tal-ħajja, timlieni bil-ferħ meta nkun quddiemek.’
- 29**“L-aħwa, ħalluni ngħidhielkom kif inħossha fuq il-patrijarka David; hu miet u kien midfun u l-qabar tiegħu għadu magħna sal-lum stess.
- 30**Issa hu kien profeta, u kien jaf li Alla ħaliflu b’gurament li kellu jqiegħed fuq it-tron tiegħu bniedem ġej minn nislu.
- 31**David ra minn qabel u ħabbar il-qawmien tal-Messija, u qal, ‘La kien mitluq fl-imwriet u lanqas għismu ma ra t-taħsir.’
- 32**Lil dan Ġesù, Alla qajmu mill-imwriet, u ta’ dan aħna lkoll xhieda.
- 33**Għalhekk, issa li Alla għollieh bil-leminja tiegħu, huwa rċieva mingħand il-Missier l-Ispirtu s-Santu li kien imwiegħed, u sawbu fuqna, kif qegħdin taraw u tisimgħu.
- 34**David ma telax fis-smewwriet, iżda hu nnifsu jgħid, ‘Il-Mulej qal lil Sidi: Oqgħod fuq il-lemin tiegħi,
- 35** sa ma nkun qegħedt l-għedewwa tiegħek taħt riglejtk.’
- 36**Mela ħa jkun jaf fiż-żgur il-poplu kollu ta’ Izrael li lil dan Ġesù, li intom sallabtuh, Alla għamlu Mulej u Messija.”
- 37**Dan il-kliem li semgħu laqtilhom qalbhom, u qalu lil Pietru u lill-appostli l-oħra: “L-aħwa, x’għandna nagħmlu aħna?”
- 38**U Pietru wegħibhom: “Indmu, u jitgħammed kull wiegħed minnkomb fl-isem ta’ Ġesù Kristu għall-maħfra ta’ dñubietkom; u intom tircievu d-don tal-Ispirtu s-Santu.

³⁹Għax il-wegħda qiegħda għalikom u għal uliedkom u għal dawk kollha li huma fil-bogħod, dawk kollha li l-Mulej Alla tagħna sejħilhom.”

⁴⁰U b’ħafna kliem ieħor tahom xhieda u wissiehom billi qalilhom: “Salvaw lilkom infuskom minn dan in-nisel ħażin.”

⁴¹Għalhekk dawk li laqgħu kliemu tgħammedu u dak in-nhar ingħaqdu mad-dixxipli madwar tlitt elef ruħ.

⁴²U kienu jzommu sħiħ fit-tagħlim tal-appostli u fl-għaqda ta’ bejniethom, fil-qsim tal-ħobż u fit-talb.

Il-ħajja tal-ewwel dixxipli

⁴³Waqa’ mbagħad il-biża’ fuq kulħadd għax ħafna kienu l-mirakli u s-sinjali li kienu jsiru permezz tal-appostli.

⁴⁴Dawk kollha li kienu jemmnu kienu ħaġa waħda, u kienu jaqsmu kollox bejniethom,

⁴⁵ibighu ġidhom u kulma kellhom u jqassmu d-dħul bejn kulħadd, skont il-ħtieġa ta’ kull wieħed.

⁴⁶U kuljum kienu jmorru fit-tempju flimkien, jaqsmu l-ħobż fi djarhom, u jissieħbu fl-ikel bi qlub ferħana u safja;

⁴⁷u kienu jfaħħru lil Alla, u l-poplu kollu kien igibhom. U minn jum għal ieħor il-Mulej kien iżidilhom magħhom lil dawk li jkunu salvi.

Atti tal-Appostli 3

Fejqaq tal-magħtub ħdejn il-bieb tat-tempju

¹Pietru u Ġwanni kienu telgħin lejn it-tempju għat-talb tat-tlieta ta’ wara nofsinhar.

²U xi wħud kienu qegħdin igorru raġel magħtub minn twelidu, li kienu jqegħduh kuljum ħdejn il-bieb tat-tempju, li jgħidulu s-Sabiħ, biex jitlob il-karità lil dawk li jkunu deħlin fit-tempju.

³Xħin ra lil Pietru u l-Ġwanni deħlin fit-tempju talabhom il-karità.

⁴Pietru, flimkien ma’ Ġwanni, tefa’ għajnejh fuqu u qallu: “Hares lejna.”

⁵Dak baqa’ jħares lejhom, jistenna li se jaqla’ xi ħaġa minn għandhom.

⁶Imma Pietru qallu: “Fidda u deheb ma għandix; imma dak li għandi se nagħtihulek: fl-isem ta’ Ġesù Kristu ta’ Nazaret, imxi!”

⁷U qabdu minn idu l-leminja u qajmu. Minnufih riglejha u l-għekiesi tiegħu ħadu saħħithom;

⁸u malajr qabeż fuq riglej u beda jimxi. U daħal magħhom fit-tempju, jimxi u jaqbeż bil-ferħ u jfaħħar lil Alla.

⁹Il-poplu kollu rah miexi u jfaħħar lil Alla;

¹⁰għarfu li hu kien l-istess wiehed li soltu kien jitlob il-karità hdejn il-Bieb is-Sabiħ tat-tempju. U baqghu mistagħgħba u miblugħa b'dak li ġralu.

Id-diskors ta' Pietru hdejn il-portiku ta' Salamun

¹¹Waqt li hu kien imqabbad ma' Pietru u Ġwanni, in-nies, mistagħgħba għall-aħħar, ġrew ilkoll flimkien lejhom hdejn il-portiku li jgħidulu ta' Salamun.

¹²Pietru, kif rahom qalilhom: "Nies ta' Izrael, x'intom tistagħgħbu b'dan? Jew x'intom tharsu lejna, qisna konna aħna li b'hilitna jew bit-tjieba tagħna għamilna lil dan ir-raġel jimxi?"

¹³Alla ta' Abraham, Alla ta' Izakk, u Alla ta' Ġakobb, Alla ta' missirijietna gglorifika lill-qaddej tiegħu, Ġesù, li intom ittradejtuh u ċhadtuh quddiem Pilatu, għalkemm dan kien qatagħha li jtilqu.

¹⁴Intom ċhadt u l-Qaddis u l-Ġust, tlabtu l-helsien ta' wiehed qattiel

¹⁵u qtiltu lill-Awtur tal-ħajja. Imma Alla qajmu mill-imwiet, u ta' dan aħna xhieda.

¹⁶Kien bl-isem ta' Ġesù, u permezz tal-fidi f'dan l-isem, li dan ir-raġel, li intom tafuh u qegħdin tarawh, ħa saħħtu; hija l-fidi fih li tatu saħħtu għal kollox quddiemkom ilkoll.

¹⁷Issa, l-aħwa, jiena naf li kemm intom u kemm il-kapijiet tagħkom, għamiltu dan għaliex ma kontux tafu.

¹⁸Imma b'hekk Alla temm dak li hu kien ħabbar sa minn qabel b'fomm il-profeti, jġigfieri, li l-Messija tiegħu kellu jbati.

¹⁹Indmu, mela, u erggħu lura minn dnubietkom biex jinħafrulkom.

²⁰Hekk jġu żminijiet ta' mistrieħ mingħand il-Mulej, u hu jibagħtilkom il-Messija li għažlilkom, li hu Ġesù, li għalissa

²¹għandu jibqa' fis-sema sa ma jsehħ it-tigdid kollu li fl-imghoddi semma Alla b'fomm il-profeti qaddisa tiegħu.

²²Mosè wkoll qal, 'Il-Mulej Alla tagħna jqajmilkom profeta bħali minn fost hutkom; lili isingħu f'kulma jgħidilkom.

²³U jġri li kull min ma jsmax minn dan il-profeta jinqered minn qalb il-poplu.'

²⁴U l-profeti kollha, ibda minn Samwel u dawk li ġew warajh, ilkoll tkellmu u habbru dawn il-jiem.

²⁵Intom ulied il-profeti u werrieta tal-Patt li Alla għamel ma' missirijietkom meta qal lil Abraham, 'F'nislek jitbierku l-ġnus kollha tal-art.'

²⁶Kien għalikom l-ewwel li Alla qajjem il-Qaddej tiegħu u bagħtu jberikkom, billi kull wieħed minnkom jerga' lura minn ħżunitu."

Atti tal-Appostli 4

Pietru u Ġwanni quddiem is-Sinedriju

¹Waqt li Pietru u Ġwanni kienu għadhom qegħdin ikellmu lill-poplu, resqu fuqhom il-qassisin u l-kmandant tat-tempju u s-Sadducej;

²għax ma felħux jisimgħuhom jgħallmu lill-poplu u, bl-istess qawmien ta' Ġesù, ixandru l-qawmien mill-imwiet.

³Għalhekk meddew idejhom fuqhom, u żammewhom fil-ħabs sal-għada, għax kien ġa sar filgħaxija.

⁴Imma ħafna minn dawk li kienu semgħu l-kelma emmnu, u l-għadd tagħhom kien jilħaq mal-ħamest elef ruħ.

⁵L-għada l-kapijiet tagħhom u x-xjuħ u l-kittieba ltaqgħu f'Ġerusalem.

⁶Kien hemm Anna l-qassis il-kbir, Kajfa, Ġwanni, Alessandru, u dawk kollha li kienu mill-familja tal-qassisin il-kbar.

⁷Qiegħdu lill-appostli fin-nofs u staqsewhom: "Intom b'liema qawwa jew f'isem min għamiltuh dan?"

⁸Pietru, mimli bl-Ispirtu s-Santu, wieġeb: "Kapijiet tal-poplu u xjuħ,

⁹intom illum qegħdin tistħarrġuna fuq il-ġid li għamilna lil wieħed marid, u biex dan fieq.

¹⁰Mela kunu afu intom ilkoll, u l-poplu kollu ta' Izrael: jekk dan ir-raġel hu hawn quddiemkom qawwi u sħiħ, dan ġara bis-saħħa tal-isem ta' Ġesù Kristu ta' Nazaret, li intom sallabtuh u Alla qajmu mill-imwiet.

¹¹Din hi 'il-ġebbla li intom, il-bennejja, warrabtu u li saret il-ġebbla tax-xewka.'

¹²F'ħadd ħliefu ma hemm salvazzjoni, għax imkien taħt is-sema ma hemm isem ieħor mogħti lill-bnedmin li bih aħna għandna nkunu salvi."

¹³Meta l-kapijiet raw il-kuraġġ li bih Pietru u Ġwanni kienu tkellmu, baqgħu mistagħġba bihom, għax kienu jafu kemm dawn kienu nies sempliċi u bla tagħlim, u fehmu sewwa li kienu nies ta' madwar Ġesù;

¹⁴imma meta raw ir-raġel li kien imfejjaq, wieqaf hemm ħdejhom, ma kellhom ħila jwieġbu xejn.

¹⁵Imbagħad ġagħluhom joħorgu barra mis-Sinedriju u qagħdu jithaddtu bejniethom.

¹⁶“X’se nagħmlu bihom dawn in-nies?” bdew jgħidu, “għax in-nies kollha ta’ Ġerusalem jafu li dan il-miraklu sar permezz tagħhom; u dan aħna ma nistgħux niċċduh.

¹⁷Imma, biex dan ma jixteridx aktar fost il-poplu, ejjew nhedduhom biex ma jsemmu dan l-isem ma’ ħadd iżjed.”

¹⁸Għalhekk reġgħu sejħulhom, u ordnawlihom biex b’ebda mod ma jitkellmu jew jgħallmu fl-isem ta’ Ġesù.

¹⁹Imma Pietru u Ġwanni wegħbuhom: “Għidulna intom jekk hux sewwa quddiem Alla li aħna nisimgħu aktar minnkom milli minn Alla;

²⁰għax aħna ma nistgħux ma nitkellmux fuq dak li rajna u smajna.”

²¹Imbagħad reġgħu hedduhom u telquhom, għaliex minħabba l-poplu ma għarfux kif jaqbd u jikkastigawhom, għax kulħadd kien qiegħed jagħti glorja lil Alla għal dak li ġara.

²²Ir-raġel li kien imfejjaq b’dan il-miraklu kellu iktar minn erbgħin sena.

Id-dixxipli jitolbu għall-kuraġġ

²³Malli telquhom, l-appostli marru għand sħabhom u għarrfuhom b’dak kollu li l-qassisin il-kbar u x-xjuħ kienu qalulhom.

²⁴Meta semgħu dan, il-koll flimkien għollew leñhom lejn Alla u qalu: “O Sid, int li għamilt is-sema, l-art, il-baħar, u kulma fihom;

²⁵int li nebbaħt bl-Ispirtu s-Santu lil David missierna, qaddej tiegħek, u b’fommu għedt, ‘Għaliex ixxewxu l-ġnus u l-popli ngħaqdu konfoffa waħda għalxejn?

²⁶Qamu s-slaten tal-art, u l-kbarat ingemgħu flimkien kontra l-Mulej u l-Messija tiegħu .’

²⁷Għax, tabilhaqq, f’din il-belt Erodi u Ponzju Pilatu ngħaqdu flimkien mal-pagani u n-nies ta’ Izrael kontra l-qaddej qaddis tiegħek Ġesù, li int ikkonsagrajt,

²⁸biex jagħmlu dak kollu li, bil-qawwa u r-rieda tiegħek, iddestinajt minn qabel li kellu jsir.

²⁹Issa mela, Mulej, ħares lejn it-tehdid tagħhom, u aghmel li l-qaddejja tiegħek ixandru kelmtok bil-kuraġġ kollu.

³⁰U midd idek biex isiru fejqan u sinjali u mirakli permezz tal-isem tal-qaddej qaddis tiegħek Ġesù.”

³¹Kif spiċċaw jitolbu, il-post fejn kienu miġbura theżżeż, u lkoll imtlew bl-Ispirtu s-Santu u bdew ixandru l-kelma ta' Alla bil-kuraġġ kollu.

Kellhom kollox flimkien

³²Il-kotra kbira ta' dawk li emmnu kienu qalb waħda u ruħ waħda. Hadd minnhom ma kien jgħid li l-gid li kellu kien tiegħu, iżda kellhom kollox flimkien.

³³B'qawwa kbira l-appostli kienu jagħtu xhieda tal-qawmien tal-Mulej Ġesù, u kulhadd kien iġibhom ħafna.

³⁴Hadd minnhom ma kien jonqsu xejn; għax kull min kellu oqsma jew djar kien ibiġghom, u l-flus li jdaħħal minnhom

³⁵kien imur iqegħedhom f'riġlejn l-appostli. Imbagħad kien jitqassam kollox skont il-ħtieġa ta' kull wieħed.

³⁶Hekk għamel il-levita Ġuzeppi, minn Ċipru, li l-appostli kienu jsejnhulu Barnaba, jiġifieri bin il-faraġ;

³⁷dan kellu għalqa, bieghha, u l-flus li daħħal minnha mar iqegħedhom f'riġlejn l-appostli.

Atti tal-Appostli 5

Ananija u Saffira

¹Imma kien hemm raġel ieħor, jismu Ananija, u martu, li kien jisimha Saffira; dan biegh għalqa li kellu,

²ftiehem ma' martu, u warrab sehem mill-prezz tal-għalqa, u l-bqija ħadha u qegħedha f'riġlejn l-appostli.

³Imma Pietru qallu: "Ananija, dan kif ħallejt lix-Xitan jidhollok f'qalbek biex gdibt lill-Ispirtu s-Santu u warrabt biċċa mill-prezz tal-għalqa?"

⁴Mhux tiegħek kienet? U, wara li begħtha, mhux f'idejk kienu flusha? X'fettilek iddaħħal f'rasedk biex tagħmel dan? Mhux lill-bnedmin gdibt, imma lil Alla."

⁵Malli Ananija sama' dan il-kliem, waqa' u miet. U biza' kbir ħakem lil dawk kollha li semgħu b'dan.

⁶Imbagħad ġew iż-żgħażaġħ, keffnuh, ġarrewh u difnuh.

⁷Għaddew xi tliet sigħat, u giet ukoll martu, bla ma kienet taf x'gara.

⁸Pietru staqsieha: "Għidli ftit: daqshekk begħtuha l-għalqa?" Hi wiegħbet: "Iva, daqshekk."

⁹Imma Pietru qalilha: “L-għala ftehemtu bejnietkom u ttantajtu l-Ispirtu tal-Mulej? Araw, riġlejn dawk li difnu lil żewġek waslu fuq l-għatba tal-bieb u se jgħorru lilek ukoll.”

¹⁰F'daqqa waħda dik waqgħet mejta f'riġlejh. Xhin daħlu ż-żgħażaġħ sabuha mejta, ġarrewha u difnuha hdejn żewġha.

¹¹U waqa' biża' kbir fuq il-Knisja kollha u fuq kull min sama' b'dan.

Sinjali u mirakli

¹²Bis-saħħa tal-appostli kienu jsiru ħafna sinjali u mirakli fost il-poplu. U huma lkoll qalb waħda kienu jingabru flimkien fil-portiku ta' Salamun,

¹³u hadd mill-oħrajn ma kien jissogra jissieheb magħhom; imma kulhadd kien ifahharhom ħafna.

¹⁴L-għadd ta' dawk li kienu jemmnu fil-Mulej, kemm irġiel kemm nisa, kien dejjem jizdied u joktor,

¹⁵hekk li kienu wkoll iġorru l-morda tagħhom fuq sodod u mtieraħ u jqegħduhom fil-pjazez biex, xhin jgħaddi Pietru, jaqa' mqar id-dell tiegħu fuq xi hadd minnhom.

¹⁶In-nies kienu jigu mill-ibliet ta' madwar Ġerusalemm, iġorru l-morda u lil dawk li kienu maħkuma mill-ispirti mnigġsa; u lkoll kienu jitfejqu.

L-appostli ppersegwitati

¹⁷Imbagħad qam il-qassis il-kbir u sħabu kollha mill-partit tas-Sadducej, u, mimlija bl-għira

¹⁸meddew idejhom fuqhom u xeħtuhom fil-ħabs pubbliku.

¹⁹Izda billejl anglu tal-Mulej fetaħ il-bibien tal-ħabs, ħariġhom barra u qalilhom:

²⁰“Morru fit-tempju, u xandru lill-poplu kulma għandu x'jaqsam ma' din il-ħajja.”

²¹Huma semgħu minnu, u filgħodu kmieni daħlu fit-tempju u bdew jgħallmu. Imbagħad ġie l-qassis il-kbir flimkien ma' sħabu, sejjaħ laqgħa tas-Sinedriju, il-Kunsill kollu tax-xjuħ ta' Izrael, u bagħat iġib l-appostli mill-ħabs.

²²Il-qaddejja marru, u ma sabuhomx fil-ħabs; u reggħu lura bl-aħbar

²³u qalulhom: “Il-ħabs sibnieh imsakkar tajjeb, u l-għassiesa kienu hdejn il-bibien. Izda xhin ftaħna, ma sibna lil hadd hemm ġew.”

²⁴Għal din l-aħbar il-kmandant tat-tempju u l-qassisin il-kbar baqgħu mħassbin fuqhom u fuq x'sata' ġara.

- 25** Imbagħad gie xi ħadd jgħidilhom: “Dawk li intom xħettu fil-ħabs qegħdin fit-tempju jgħallmu 'l-poplu.”
- 26** Il-kmandant tat-tempju mar għalihom mal-qaddejja u giebhom miegħu, iżda mhux bil-forza, għax kienu jibżgħu li l-poplu jħaġġarhom.
- 27** Daħħluhom u ressquhom quddiem is-Sinedriju. U l-qassis il-kbir
- 28** qalilhom: “Aħna għednielkom fuq li għednielkom biex ma tgħallmux fuq dan l-isem. U araw, issa mlejt u 'l Ġerusalem bit-tagħlim tagħkom, u tridu titfgħu fuqna l-ħtija ta' demm dan il-bniedem!”
- 29** Iżda Pietru, flimkien mal-apostli, wieġeb u qal: “Jeħtieġ nobdu aktar lil Alla milli l-bnedmin.
- 30** Alla ta' missirijietna qajjem lil Ġesù li intom qtiltuh billi dendiltuh ma' għuda.
- 31** Alla għollieh bil-lemnija tiegħu u għamlu kap u salvatur, biex jagħti lil Izrael l-indiema u l-maħfra tad-dnubiet.
- 32** U ta' dan kollu hawn xhieda aħna flimkien mal-Ispirtu s-Santu li Alla ta lil dawk li jobduh.”
- 33** Xhin semgħu dan saħnu ħafna u waħħluha f'rashom li joqtluhom.
- 34** Imma wieħed Farizew, jismu Gamaljel, mgħallem fil-Ligi u miġjub mill-poplu kollu, qam fis-Sinedriju u ordna li joħorġuhom 'il barra għal ftit.
- 35** Imbagħad qal lil šhabu: “Irgiel ta' Izrael, iftħu għajnejkom x'sejrin tagħmlu lil dawn in-nies.
- 36** Ftit żmien ilu qam Tewda u beda jgħid li hu xi ħaġa; u madwar erba' mitt raġel qablu miegħu. Dan qatluh, u dawk kollha li kienu marru warajh tferrxu u ġew fix-xejn.
- 37** Warajh gie Ġuda l-Galilew, fi żmien iċ-ċensiment, u gibed poplu šiħ warajh. Lil dan ukoll qatluh, u xterdu dawk kollha li kienu marru warajh.
- 38** Fuq dan li ġara issa, ngħidilkom: ħallukom minn dawn in-nies u itilquhom. Għax dan il-ħsieb jew ħidma tagħhom, jekk hi ġejja mill-bnedmin, għad tisfa fix-xejn;
- 39** iżda jekk hi ġejja minn Alla, ma jseħħilkomx teqirduhom. Araw li ma ssibux ruħkom li qegħdin teħduha kontra Alla!” Imbagħad qagħdu fuq il-parir tiegħu.
- 40** Sejħu lill-apostli quddiemhom, u, wara li tawhom is-swat, ordnawlihom li ma jitkellmux fuq l-isem ta' Ġesù; imbagħad telquhom.
- 41** Iżda huma ħarġu minn quddiem is-Sinedriju ferħana talli ġew meqjusa bħala nies li jstħoqqilhom li jkunu mmaqdra minħabba l-isem ta' Ġesù.

⁴²U kuljum, fit-tempju u fi djarhom, kienu jgħallmu u jxandru bla waqfien li Ġesù hu l-Messija.

Atti tal-Appostli 6

L-għażla tas-seba' djakni

¹F'dawk il-jiem l-għadd tad-dixxipli kien qiegħed jiżdied; għalhekk sar xi tgergir mil-Lhud Griegi kontra l-Lhud, għax dehrilhom li ma kienx hemm min jieħu ħsieb ir-romol tagħhom fil-ministeru ta' kuljum.

²Għalhekk it-Tnax sejħu l-gemgħa tad-dixxipli u qalulhom: "Mhux sewwa li aħna nħallu l-kelma ta' Alla biex naqdu fl-imwejjed.

³Mela, l-aħwa, ħudu ħsieb u aghżlu minn fostkom sebat irgħiel li għandhom isem tajjeb u li huma mimlijin bl-Ispirtu u bl-għerf, u nħallu din il-ħidma f'idejhom.

⁴U aħna nagħtu ruħna għat-talb u għall-ministeru tal-kelma."

⁵Dan il-kliem għoġob lill-gemgħa kollha; u għażlu lil Stiefnu, bniedem mimli bil-fidi u bl-Ispirtu s-Santu, lil Filippu, lil Prokoru, lil Nikanor, lil Timon, lil Parmena, u lil Nikola, prosèlita minn Antijokja.

⁶Lil dawn ressquhom quddiem l-appostli, li talbu u qiegħdu idejhom fuqhom.

⁷U l-kelma ta' Alla kienet tixtered dejjem aktar; l-għadd tad-dixxipli kien jiżdied ħafna f'Ġerusalemm, u kotra kbira ta' qassisin kienu joqogħdu għall-fidi.

Stiefnu arrestat

⁸Stiefnu, kollu grazzja u qawwa, kien jagħmel mirakli u sinjali kbar fost il-poplu.

⁹Imbagħad qamu xi wħud minn tas-Sinagoga li jgħidulha tal-Meħlusin, taç-Ċirinej, tal-Lixandrin, u ta' oħrajn miç-Ċilicja u mill-Asja, u bdew jeħduha ma' Stiefnu;

¹⁰imma ma kellhomx ħila jiqfulu għall-għerf u għall-Ispirtu li bih kien jitkellem.

¹¹Imbagħad xewxu xi nies biex jgħidu: "Aħna smajnieh jidgħi b'Mosè u b'Alla."

¹²Qanqlu wkoll il-poplu u x-xjuħ u l-kittieba, li ġew għal fuqu, qabduh u ħaduh quddiem is-Sinedriju.

¹³U ġiebu xhieda foloz biex jgħidu: "Dan ir-raġel qatt ma jieqaf jitkellem kontra dan it-tempju mqaddes u kontra l-Liġi;

¹⁴smajnieh jgħid li dan Ġesù ta' Nazaret għad iħott dan it-tempju u jbidel id-drawwiet li tana Mosè."

¹⁵Dawk kollha li kienu bilqiegħda fis-Sinedriju sammru għajnejhom fuqu, u rawlu wiççu qisu wiçç ta' anġlu.

Atti tal-Appostli 7

Id-difiza ta' Stiefnu

- ¹Imbagħad il-qassis il-kbir qallu: “Minnu dan?”
- ²Stiefnu wiegeb: “ L-aħwa u missirijeti, isimghuni. Alla tal-glorja deher lil Abraham missierna, meta dan kien fil-Mesopotamja qabel ma mar joqgħod Haran,
- ³u qallu, ‘Oħroġ minn artek u minn fost niesek u mur fl-art li se nurik jien.’
- ⁴Imbagħad ħareġ mill-art tal-Kaldin u mar joqgħod f’Haran. Minn hemm, wara li miet missieru, Alla giebu f’din l-art li fiha issa qed toqogħdu intom.
- ⁵Hu ma tah xejn minnha għalih, anqas daqs sieq, imma wiegħdu li jagħtihielu biex tkun tiegħu, u ta’ nisl u warajh, għalkemm kien għad ma kellu ebda iben.
- ⁶Alla qallu hekk għax nisl u kellu jmur jgħix f’art barranija, li fiha kellhom ikunu mjassra u maħqura għal erba’ mitt sena.
- ⁷Izda Alla qallu, ‘Imma jien nagħmel haqq mill-poplu li jagħmilhom ilsiera tiegħu; imbagħad huma joħorgu u jagħtuni qima f’dan il-post.’
- ⁸U għamel miegħu wkoll il-patt ta’-ċirkonċizzjoni. Hekk Abraham nissel lil Izakk, u fit-tmien jum wara t-twelid għamillu ċ-ċirkonċizzjoni; l-istess għamel Izakk lil Ġakobb, u Ġakobb lit-tmax-il patrijarka.
- ⁹“Il-patrijarki ġiethom l-għira għal Ġuzeppi, u bigħuh bi l-sir għall-Egittu. Imma Alla kien miegħu;
- ¹⁰ħelsu mit-taħbit kollu tiegħu u mlieh bl-għerf quddiem il-Fargħun, is-sultan tal-Egittu, u għamel li dan jieħu tant grazzja miegħu li għamlu gvernatur fuq l-Egittu u fuq daru kollha.
- ¹¹Imbagħad waqa’ l-guħ fuq l-art kollha tal-Egittu u ta’ Kangħan li gieb miegħu tbatija kbira, u missirijetna ma sabux x’jieklu.
- ¹²Meta Ġakobb sama’ li kien hemm il-qamħ fl-Egittu, baġhat hemm lil missirijetna, u marru għall-ewwel darba;
- ¹³fit-tieni darba Ġuzeppi għarraf lil ħutu min kien, u l-Fargħun sar jaf lil nies Ġuzeppi.
- ¹⁴Imbagħad Ġuzeppi baġhat igib lil Ġakobb missieru u lil qrabatu kollha, li kienu b’kollox ħamsa u sebgħin ruħ.
- ¹⁵Hekk Ġakobb niżel l-Egittu, fejn miet, hu u missirijetna.
- ¹⁶L-igħsma tagħhom ħaduhom Sikem u difnuhom fil-qabar li Abraham kien xtara mingħand ulied Hamor f’Sikem u ħallashom bi flus tal-fidda.

17“Meta kien qiegħed joqrob iż-żmien biex isseħħ il-wegħda li Alla kien għamel lil Abraham, il-poplu żdied u kiber fl-Egittu,

18sakemm laħaq fl-Egittu sultan ieħor, li ma kienx jaf b’Ġużeppi.

19Dan mexa bil-ħażen ta’ moħħu mal-ġens tagħna u ħaqar lil missirijietna, u sa ġegħelhom jarmu t-trabi tagħhom biex ma jgħixux aktar.

20F’dak iż-żmien tweled Mosè, tarbija sabiħa ħafna, u għal tliet xhur rabbewh f’dar missieru.

21Meta mbagħad kien mitluq barra mid-dar, ħaditu bint il-Fargħun u rabbietu bħal binha.

22U Mosè trawwem fl-għerf kollu tal-Egizzjani u sar qawwi fi kliemu u għemilu.

23“Imbagħad, meta kellu erbghin sena, ġieħ il-ħsieb li jżur lil ħutu, ulied Izrael.

24Hemm ra raġel Egizzjan jaħqar lil wieħed minnhom u qabeż għalih billi tħallas minn dak li kien qiegħed jaħqru, u qatlu.

25Mosè ħaseb li ħutu fehmu li Alla kien se jehlishom permezz tiegħu; iżda huma ma kienu fehmu xejn.

26L-għada raġa’ mar quddiemhom, u ra tnejn minnhom jiggieldu, u, biex jagħmilhom paċi, qalilhom, ‘Irgiel, intom aħwa; għaliex tagħmlu l-ħsara lil xulxin?’

27Imma dak li kien qiegħed jaħqar lil sieħbu warrbu u qallu, ‘Min għamlek kap u mħallef fuqna?’

28Jaqqaw trid toqtolni bħalma lbieraħ qtilt lil dak l-Egizzjan?

29Malli sama’ dan il-kliem Mosè ħarab u mar jgħix bħala barrani fl-art ta’ Midjan, fejn kellu żewġt itfal.

30“Meta kienu għaddew erbghin sena, kif darba kien fid-deżert tal-muntanja Sinaj, deherlu anġlu f’ħuġġieġa nar qalb l-għollieq.

31Mosè stagħġeb b’din id-dehra li kellu; imma kif resaq fil-qrib biex jara sewwa, sama’ lehen il-Mulej jgħidlu,

32‘Jiena Alla ta’ missirijietek, Alla ta’ Abraham, ta’ Izakk u ta’ Ġakobb.’ Mosè triegħed bil-biża’ u ma ssugrax iħares.

33Qallu mbagħad il-Mulej, ‘Neħħi l-qorq minn saqajk, għax il-post fejn qiegħed int hu art qaddisa.

34Jien stess rajt b’għajnejja t-tbatija tal-poplu tiegħi fl-Egittu, u smajt l-ilfiq tagħhom; għalhekk ġejt biex neħlishom. Ejja, mela, ħa nibagħtek lejn l-Egittu.’

³⁵Dan hu l-istess Mosè li huma kienu çaħdu meta qalulu, 'Min għamlek kap u mħallef?' Lilu Alla bagħat bħala kap u feddej meta deherlu permezz tal-anglu li kien deherlu fl-għollieq.

³⁶Kien hu li ħarighom 'il barra b'mirakli u sinjali li għamel fl-art tal-Egittu, fil-Baħar l-Aħmar u fid-deżert għal erbgħin sena.

³⁷Dan hu Mosè li qal lil ulied Izrael, 'Alla għad iqajmilkom profeta bħali minn fost ħutkom.'

³⁸Dan hu li kien mal-gemgħa fid-deżert, mal-anglu li kien kellmu fuq il-muntanja Sinaj, u ma' missirijietna; hu, li rċieva kliem il-ħajja biex tah lilna.

³⁹Imma missirijietna ma ridux jisimgħu minnu, anzi warrbuh, u b'qalbhom reggħu daru lejn l-Egittu

⁴⁰meta qalu lil Aron, 'Aghmlilna allat, biex jimxu huma quddiemna, għax aħna ma nafux x'sar minnu dan Mosè li ħarigna mill-art tal-Egittu!'

⁴¹Dak inhar għamlu għoġol u offrew sagrafiċċju lill-idolu; u ferħu b'dak li kienu għamlu b'idejhom.

⁴²Għalhekk Alla tbiegħed minnhom u rħielhom jaduraw lill-kwiekeb tas-sema, kif hemm miktub fi ktieb il-profeti, 'Qatt offrejtu vittmi u sagrafiċċji f'dawn l-erbgħin sena fid-deżert, dar Izrael?

⁴³Intom erfajtu t-tinda ta' Molok u l-kewkba ta' Refan, alla tagħkom, ix-xbihat li intom għamiltu biex tqimuhom. U jien neżiljakom 'l hemm minn Babilonja.'

⁴⁴"It-tinda tax-Xhieda kienet hemm fid-deżert ma' missirijietna, it-tinda li Alla kien ordna lil Mosè u qallu biex jagħmilha fuq il-mudell li kien urieh.

⁴⁵Missirijietna, li rċevewha mingħand ta' qabilhom, daħħluha magħhom, huma u Ġozwè, meta ħadu taħt idejhom l-art tal-ġnus li Alla keċċa 'l barra minn quddiemhom. Hemm baqgħet sa żmien David.

⁴⁶David, li sab grazzja quddiem Alla, talab li jkun jista' jsib fejn jibni dar għal Alla ta' Ġakobb.

⁴⁷Imma kien Salamun li bnihielu d-dar.

⁴⁸Madankollu Alla l-Għoli ma jgħammarx fi djar maħduma bl-idejn, kif jgħid il-profeta,

⁴⁹'Is-sema hu t-tron tiegħi, u l-art il-mirfes għal riglejja. X'dar tistgħu tibnuli, jgħid il-Mulej, jew fejn hu l-post tal-mistrieħ tiegħi?

⁵⁰Mhux b'idejja sar dan kollu?'

⁵¹“Ja nies ta’ ras iebša, intom għalaqtu qalbkom u saddejtu widnejkom, u dejjem waqaftulu lill-Ispirtu s-Santu. Kif għamlu missirijietkom, qegħdin tagħmlu intom ukoll.

⁵²Lil min mill-profeti ma ppersegwitawx missirijietkom? Huma qatlu lil dawk li ħabbru minn qabel il-miġja ta’ dak il-Ġust li issa intom stess ittradejtuh u qtiltuh,

⁵³intom, li rċevejtu l-Liġi minn idejn l-aṅgli, u ma ħaristuhie.”

Stiefnu mħaġġar

⁵⁴Meta semgħu dan, ħassew kliemu jinfdilhom qalbhom u bdew jgħażžu snienhom kontra tiegħu.

⁵⁵Imma hu, mimli bl-Ispirtu s-Santu u b’għajnejh fis-sema, ra l-glorja ta’ Alla u lil Ġesù qiegħed fuq il-lemin ta’ Alla.

⁵⁶U qal: “Ara, qiegħed nara s-sema miftuħ u lil Bin il-bniedem fil-lemin ta’ Alla.”

⁵⁷U huma nfexxew jgħajtu kemm jifilħu u jsoddu widnejhom. Imbagħad intefgħu fuqu lkoll f’daqqa,

⁵⁸kaxkruh ‘il barra mill-belt u qabdu jħaġġruh. Ix-xhieda qiegħdu ħwejjigħom f’riġlejn żaġħżuġħ jismu Sawl.

⁵⁹Lil Stiefnu qabdu jħaġġruh huwa u jitlob u jgħid: “Mulej Ġesù, ilqa’ r-ruħ tiegħi.”

⁶⁰Imbagħad niżel għarkubbtejh u għajjat b’lehen għoli: “Mulej, tgħoddhulhomx dan id-dnub.” U kif qal hekk, miet.

Atti tal-Appostli 8

¹Sawl kien fehma waħda magħhom fil-mewt li tawh.

Sawl jippersegwita l-Knisja

Dak iż-żmien qamet persekuzzjoni kbira kontra l-Knisja f’Ġerusalem. Barra mill-appostli kulhadd xtered fl-artijiet tal-Lhudija u tas-Samarija.

²Xi rġiel twajba difnu lil Stiefnu, u bkewh ħafna.

³Sadattant Sawl kien qiegħed jagħmel ħerba mill-Knisja; kien jidħol minn dar għal oħra, jaqbad irġiel u nisa u jitfagħhom il-ħabs.

Predikazzjoni fis-Samarija

⁴Imma dawk li xterdu bdew ixandru l-kelma kull fejn marru.

⁵Filippu niżel f’belt tas-Samarija u xandar lil Kristu lin-nies tagħha.

⁶Il-folol tan-nies b'fehma waħda kienu joqogħdu attenti għal dak li kien jgħidilhom Filippu, meta kienu jisimgħuh u jaraw il-mirakli li kien jagħmel.

⁷Kien hemm nies maħkuma mill-ispirti ħżiena, u dawn b'għajjat kbir kienu johorgu minn ħafna minnhom; u ħafna nies oħrajn, mifluġa jew zopop, kienu jitfejqu.

⁸U kien hemm ferħ kbir f'dik il-belt.

⁹Fil-belt kien hemm raġel jismu Xmun. Dan kien ilu jagħmel is-sħarijiet u jgħennen lin-nies tas-Samarija u jgħidilhom li hu xi ħaġa kbira.

¹⁰Ilkoll, mill-kbar saż-żgħar, kienu jisimgħuh bil-ħerqa, għax kienu jgħidu: "Dan il-bniedem hu l-Qawwa ta' Alla, li jgħidulha l-Qawwa l-Kbira!"

¹¹Kienu jisimgħuh għax kien ilu ħafna jgħenninhom bis-sħarijiet tiegħu.

¹²Meta mbagħad emmnu l-Bxara t-tajba li Filippu kien ixandrillhom fuq is-Saltna ta' Alla u fuq l-isem ta' Ġesù Kristu, tgħammedu, kemm l-irġiel u kemm in-nisa.

¹³Xmun ukoll emmen u tgħammed, u kien dejjem magħenb Filippu, u kien jibqa' mibluġħ meta kien jara s-sinjali u l-mirakli kbar li kienu jsiru.

¹⁴L-appostli, li kienu Ġerusalemm, semgħu li s-Samarija laqgħet il-kelma ta' Alla, u bagħtu hemm lil Pietru u 'l Ġwanni.

¹⁵Dawn niżlu hemm u talbu biex dawk li emmnu jirċievu l-Ispirtu s-Santu;

¹⁶għax l-Ispirtu s-Santu kien għadu ma niżel fuq ħadd minnhom, imma kienu tgħammedu biss f'isem il-Mulej Ġesù.

¹⁷Imbagħad l-appostli qiegħdu idejhom fuqhom, u huma rċevew l-Ispirtu s-Santu.

¹⁸Meta Xmun ra li bit-tqegħid tal-idejn tal-appostli kienu jirċievu l-Ispirtu s-Santu, huwa offra l-flus lill-appostli

¹⁹u qalilhom: "Agħtu din is-setgħa lili wkoll, biex kull min inqiegħed idejja fuqu jirċievi l-Ispirtu s-Santu."

²⁰Imma Pietru wiegħbu: "Alla jeqred flusek u lilek magħhom, ladarba ħsibt li bi flusek tista' tixtri d-don tiegħu!

²¹Int ma għandekx x'taqsam f'din il-ħaġa, ma għandek ebda jedd għaliha; qalbek mhijiex sinciera quddiem Alla!

²²Indem minn dan il-ħażen tiegħek, u itlob lill-Mulej biex forsi jaħfirlek dan il-ħsieb tiegħek;

²³għax, milli qiegħed nara, int qalbek mimlija mrar, u l-ħażen ijassrek."

²⁴Imbagħad Xmun wiegħbu: “Itolbu intom għalija lill-Mulej, ħalli ma jiġrili xejn minn dan li intom għedtu.”

²⁵Pietru u Ġwanni, wara li taw ix-xhieda tagħhom u xandru l-kelma tal-Mulej, reġgħu lura Ġerusalem. Huma u sejrjn, xandru l-Bxara t-tajba lil ħafna rħula Samaritani.

Filippu u l-uffiċjal mill-Etjopja

²⁶Anglu tal-Mulej qal lil Filippu: “Qum, mur u aqbad it-triq li tieħu lejn in-Nofsinhar minn Ġerusalem għal Gaża.” Din hi fid-deżert.

²⁷Filippu qam u telaq. Huwa u sejjer, jara raġel mill-Etjopja, ewnuku, uffiċjal għoli ta’ Kandaċi, sultana tal-Etjopja, li kien jieħu ħsieb it-teżori kollha tagħha. Dan kien ġie Ġerusalem biex jagħti qima lil Alla.

²⁸Huwa u sejjer lura, kif kien bilqiegħda fuq il-karru tiegħu, kien qiegħed jaqra l-ktieb tal-profeta Isaija.

²⁹Imbagħad l-Ispirtu qal lil Filippu: “Mur ersaq maġenb il-karru.”

³⁰Filippu mar jgħaġġel lejn ir-raġel. Kif semgħu jaqra l-ktieb tal-profeta Isaija staqsieh: “Dan li qed taqra qiegħed tifhmu?”

³¹Dak wiegħbu: “Kif nista’ nifhem jekk xi ħadd ma jurinix?” Imbagħad stieden lil Filippu biex jitla’ bilqiegħda ħdejh.

³²Is-silta tal-Iskrittura li kien qiegħed jaqra kienet din: ‘Bħal nagħga meħuda għall-qatla, u bħal ħaruf sieket quddiem min iġizzu, hekk hu ma fetaħx fomm.

³³Għakksuh u kien imcaħħad mill-gustizzja. Min qatt jista’ jirrakonta fuq nislu? Għax neħħewlu ħajtu minn fuq l-art.’

³⁴Mela qal l-ewnuku lil Filippu: “Għidli, nitolbok, għal min qiegħed jgħid dan il-profeta? Għalih innifsu jew għal xi ħadd ieħor?”

³⁵Imbagħad Filippu fetaħ fomm u beda minn din is-silta tal-Iskrittura jxandarlu l-Evangelju ta’ Ġesù.

³⁶Huma u sejrjn għal għonq it-triq, waslu f’post fejn kien hemm l-ilma. U l-ewnuku qal: “Ara, hawn l-ilma! X’qiegħed iżommni li ma nitgħammidx?”

³⁸Imbagħad ordna li jwaqqfu l-karru, niżlu t-tnejn fl-ilma, hu u Filippu, u dan għammdu.

³⁹Malli telgħu mill-ilma, l-Ispirtu tal-Mulej ħataf lil Filippu; l-ewnuku ma rahx iktar u baqa’ sejjer fi triqtu kollu ferħan.

⁴⁰Filippu sab ruħu f’Azotu; huwa u għaddej minn dawk l-inħawi, kien ixandar l-Evangelju f’kull belt sakemm wasal Ġesarija.

Atti tal-Appostli 9

Il-konverżjoni ta' Sawl

(Atti 22,6-16; 26,12-18)

- ¹Sawl, li kien għadu bil-qawwa kollha jhedded bil-mewt lid-dixxipli tal-Mulej, mar għand il-qassis il-kbir
- ²u talbu jagħtih ittri għas-sinagogi ta' Damasku, biex ikun jista' jaqbad l-irgiel u n-nisa kollha li jsib miexja fit-Triq tal-Mulej u jeħodhom marbuta Ġerusalemm.
- ³Huwa u sejjer, kif qorob lejn Damasku, f'daqqa waħda idda madwaru dawl mis-sema.
- ⁴Waqra' fl-art, u sama' lehen jgħidlu: "Sawl, Sawl, għaliex qiegħed tippersegwitani?"
- ⁵Hu wieġeb: "Min int, Mulej?" u l-lehen wieġbu: "Jiena Ġesù, li int qiegħed tippersegwitah.
- ⁶Imma issa qum u idhol il-belt, u hemmhekk jgħidulek x'għandek tagħmel."
- ⁷Dawk li kienu sejrjn miegħu baqgħu mbikkma, billi kienu semgħu l-lehen imma ma raw lil hadd.
- ⁸Sawl qam mill-art, fetaħ għajnejh u ma sata' jara xejn. Imbagħad mexxewh minn idu u wassluh Damasku.
- ⁹Dam tlitt ijiem ma jarax, u la kiel u lanqas xorob.
- ¹⁰F'Damasku kien hemm dixxiplu, jismu Hananija. Deherlu l-Mulej u qallu: "Hananija!" "Hawn jien, Mulej," wieġeb.
- ¹¹U l-Mulej qallu: "Qum u mur fit-triq li jgħidulha d-Dritta, u hemm, fid-dar ta' Ġuda, staqsi għal wieħed minn Tarsu, jismu Sawl. Dan qiegħed jitlob,
- ¹²u ra f'dehra wieħed, jismu Hananija, diehel hdejh u jqiegħedlu idejh fuqu biex jerga' jieħu d-dawl."
- ¹³Hananija wieġeb: "Mulej, jien smajt mingħand hafna fuq dan ir-raġel, kemm għamel hsara lill-qaddisin tiegħek f'Ġerusalemm.
- ¹⁴U issa qiegħed hawn bis-setgħa mingħand il-qassisin il-kbar biex jarresta lil dawk kollha li jsejħu ismek."
- ¹⁵Izda l-Mulej wieġbu: "Mur, għax dan ir-raġel hu għodda magħzula minni biex iwassal ismi quddiem il-ġnus u s-slaten u quddiem ulied Izrael.
- ¹⁶Jien stess għad nurih kemm irid ibati minħabba f'ismi."

¹⁷Hananija telaq lejn id-dar ta' Ġuda, daħal, qiegħed idejh fuq Sawl u qallu: "Sawl, ħija, il-Mulej Ġesù, li deherlek fit-triq inti u ġej hawn, bagħatni biex terġa' tieħu d-dawl u timentela bl-Ispirtu s-Santu."

¹⁸F'daqqa waħda waqa' bħal qxur minn għajnejh u raġa' beda jara. Imbagħad qam u tgħammed,

¹⁹kiel xi ħaġa, u ħa r-ruħ.

Sawl jippriedka f'Damasku

Għal ftit jiem qagħad mad-dixxipli f'Damasku.

²⁰U malajr beda jxandar lil Ġesù fis-sinagogi u jgħid li dan hu l-Iben ta' Alla.

²¹Kull min kien jisimġhu kien jistagħġeb u jgħid: "Dan mhux dak li f'Ġerusalem kien iħarbat lil dawk li jsejħu dan l-isem? U mhux għalhekk ġie hawn? M'hux biex jaqbadhom u jeħodhom marbuta għand il-qassisin il-kbar?"

²²Imma Sawl kulma jmur kien jissaħħaħ u kien iħawwad lil-Lhud li kienu joqogħdu Damasku bil-provi li kien igibilhom li Ġesù hu l-Messija.

Sawl jaħrab mil-Lhud

²³Wara li għadda ħafna żmien, il-Lhud ftieħmu li joqtlu lil Sawl;

²⁴imma hu sar jaf bil-ħsieb tagħhom. Huma kienu jgħassu lejl u nhar mal-bibien tal-belt biex joqtluh.

²⁵Imma darba billejl id-dixxipli tiegħu qabduh u niżżluh go qoffa mas-sur tal-belt.

Sawl f'Ġerusalem

²⁶Meta wasal Ġerusalem beda jfittex li jissieħeb mad-dixxipli. Imma lkoll kienu jibzġhu minnu, għax ma kinux emnu li tassew ikkonverta.

²⁷Imbagħad Barnaba qabdu u ħadu miegħu għand l-appostli. Hu qalilhom kif Sawl kien ra lill-Mulej fit-triq u semġhu jkellmu, u kif f'Damasku kien tkellem b'wiċċu minn quddiem fl-isem ta' Ġesù.

²⁸Għalhekk Sawl baqa' magħhom, diehel u ħiereġ Ġerusalem, u kien jitkellem bil-miftuħ f'isem il-Mulej.

²⁹Kien jithaddet mal-Lhud Griegi u jiddiskuti magħhom; iżda huma kienu jfittxu li joqtluh.

³⁰Meta l-aħwa saru jafu b'dan, niżżluh lejn Ċesarija u bagħtuh Tarsu.

³¹Il-Knisja kienet fis-sliem fil-Lhudija u l-Galilija u s-Samarija kollha; kienet dejjem tikber u timxi 'l quddiem bil-biża' tal-Mulej, u tiżdied fl-għadd bl-għajnuna tal-Ispirtu s-Santu.

Il-fejġan ta' Enea

³²Ġara li Pietru, huwa u jdur dawk l-inħawi kollha, niżel wkoll għand il-qaddisin li kienu joqogħdu Lidda.

³³Hemmhekk sab raġel miflug, jismu Enea, li kien ilu tmien snin mixħut fis-sodda.

³⁴Pietru qallu: “Enea, Ġesù Kristu jfejkek; qum u ifrex is-sodda inti stess.” U dak minnufih qam.

³⁵In-nies kollha li kienu joqogħdu f’Lidda u f’Saron rawh, u daru lejn il-Mulej.

Il-qawmien ta’ Tabita mill-mewt

³⁶F’Ġaffa kien hemm waħda mid-dixxipli jisimha Tabita, isem li jfisser Ghazziela; kienet mara tagħmel ħafna opri ta’ karità u għemejjel tajba.

³⁷Habat li f’dawk il-ġranet mardet u mietet; keffnuha, u qegħduha fil-kamra ta’ fuq.

³⁸Billi Lidda tiġi qrib Ġaffa, id-dixxipli, meta semgħu li Pietru kien hemm, baġhtulu żewġt irġiel jitolbuh u jgħidulu: “Iddumx ma tiġi sa għandna.”

³⁹Minnufih Pietru qam u telaq magħhom. Kif wasal, tellgħuh fil-kamra ta’ fuq, u r-romol kollha daru miegħu, jibku u juruh l-ilbiesi u l-imnatar li kienet għamlitilhom Tabita meta kienet għadha magħhom.

⁴⁰Pietru baġhat lil kulħadd ‘il barra u niżel għarkubbtejh jitlob. Imbagħad dar lejn il-katavru u qal: “Tabita, qum!” Hi fetħet għajnejha u, malli rat lil Pietru, qamet bilqiegħda.

⁴¹Pietru taha idu u qajjimha. Sejjaħ imbagħad lill-qaddisin u r-romol, u tanielhom ħajja.

⁴²Ġaffa kollha saret taf b’dan, u ħafna emmnu fil-Mulej.

⁴³Pietru baqa’ ftit jiem sewwa f’Ġaffa għand wieħed konzatur jismu Xmun.

Atti tal-Appostli 10

Pietru u Kornelju

¹F’Ġesarija kien hemm wieħed jismu Kornelju, ċenturjun tar-rigment imsejjaħ ‘ir-Rigment Taljan’.

²Dan ir-raġel, flimkien mal-familja tiegħu kollha, kien bniedem sewwa u kellu l-biża’ ta’ Alla; kien jagħmel ħafna opri ta’ karità mal-poplu u kien dejjem jitlob lil Alla.

³Darba waħda, f’xi t-tlieta ta’ wara nofsinhar, kellu dehra li fiha ra b’mod ċar anglu ta’ Alla diehel hdejh u jsejjaħlu: “Kornelju!”

⁴Hu ċassa jħares lejħ kollu biža', u qal: "Dan x'inhu, Sinjur?" L-anġlu qallu: "It-talb tiegħek u l-opri tiegħek ta' karità telgħu quddiem Alla u ftakar fik.

⁵Mela issa ibgħat xi rġiel f'Ġaffa, biex iġibu minn hemm lil wieħed Xmun, li jgħidulu wkoll Pietru.

⁶Dan qiegħed għand ċertu Xmun, konzatur, li għandu d-dar ħdejn il-baħar."

⁷X'ħin l-anġlu li kien ikellmu telaq, Kornelju sejjah tnejn mill-qaddejja tiegħu u suldat twajjeb minn dawk li kellu dejjem madwaru,

⁸qalilhom kulma kien ġralu u bagħathom lejn Ġaffa.

⁹L-għada, waqt li dawn kienu fit-triq u qorbu lejn il-belt, Pietru għall-ħabta ta' nofsinħar tala' jitlob fuq il-bejt.

¹⁰Qabdu l-ġuħ u xtaq jitrejjaq b'xi ħaġa; u ġara li, waqt li kienu qegħdin iħejjulu, daħal f'estasi.

¹¹Lemaħ is-sema jinfetaħ, u ra xi ħaġa qisha liżar kbir, miżmum mill-erbat itruf u niezlejn l-art.

¹²Fih kien hemm minn kull xorta ta' bħejjem ta' erba' saqajn, annimali li jitkaxkru fuq l-art u għasafar tal-ajru.

¹³U sema' leħen jgħidlu: "Qum, Pietru, oqtol u kul."

¹⁴Imma Pietru wieġeb: "Ma jkun qatt, Mulej! Jien qatt ma kilt ikel profan u mnigges."

¹⁵U l-leħen tennielu għal darb'ohra: "Dak li Alla saffa, int ma għandekx issejjahlu mnigges."

¹⁶Dan ġara għal tliet darbiet. Imbagħad, f'daqqa waħda, dik il-ħaġa qisha liżar reġgħet ittieħdet 'il fuq lejn is-sema.

¹⁷Pietru, kollu mħawwad, kien qiegħed jaħseb bejnu u bejn ruħu x'setgħet tfisser dik id-dehra li kellu; fl-istess ħin l-irġiel li kien bagħat Kornelju staqsew għad-dar ta' Xmun u waslu quddiem il-bieb.

¹⁸Imbagħad sejħu lil xi ħadd u staqsew jekk Xmun, li jgħidulu Pietru, kienx qiegħed hemm.

¹⁹Sadattant Pietru kien għadu mħasseb dwar dik id-dehra. U qallu l-Ispirtu: "Hawn żewġt irġiel qegħdin jistaqsu għalik.

²⁰Fittex inżel isfel u mur magħhom, tieħu ħsieb ta' xejn, għax jien hu li bghatthom."

²¹Pietru nizel ħdejn dawk l-irġiel u qalilhom: "Jien hu dak li qegħdin tfittxu. X'giebkom hawn?"

²²Huma qalulu: “Bagħatna Kornelju, iċ-ċenturjun, raġel sewwa li għandu l-biża’ ta’ Alla u jixhed għalih il-poplu Lhudi kollu. Anġlu qaddis qallu biex jibgħat għalik u tmur għandu ħalli jisma’ x’għandek tgħidlu.”

²³Imbagħad Pietru stedinhom jibqgħu hemm. L-għada qam u telaq magħhom, u marru wkoll miegħu xi wħud mill-aħwa ta’ Ġaffa.

²⁴Il-jum ta’ wara waslu Ċesarija. Kornelju laqqa’ flimkien lil niesu u ’l ħbiebu u kien qiegħed jistennihom.

²⁵Xhin daħal Pietru, Kornelju mar jilqgħu u ntefa’ f’riġlejh jagħtih qima.

²⁶Imma Pietru qajmu u qallu: “Qum. Jien bniedem ukoll.”

²⁷Huwa u jitkellem miegħu, baqa’ diehel ġewwa, u hemm sab ħafna nies miġbura flimkien.

²⁸U qalilhom: “Intom tafu li mhijiex ħaġa sewwa għal wieħed Lhudi li jissieheb ma’ wieħed barrani jew li jersaq lej. Imma lili Alla wrieni li ebda bniedem ma għandi nsejjaħlu profan jew imniġġes.

²⁹Għalhekk xejn ma sibtha bi tqila biex niġi hawn meta bagħat għalija. Issa, nistaqsi jien, għalfejn bgħatt għalija?”

³⁰U Kornelju wiegħbu: “Erbat ijiem ilu, bħal dan il-ħin, kont id-dar ngħid it-talba tat-tlieta ta’ wara nofsinhar. F’daqqa waħda rajt raġel bi lbies illelex wieqaf ħdejja,

³¹u qalli, ‘Kornelju, Alla sama’ t-talb tiegħek u laqa’ l-opri tal-karità tiegħek u ftakar fik.

³²Mela issa ibgħat lil xi ħadd f’Ġaffa għand Xmun, li jgħidulu Pietru, u għidlu jiġi għandek. Dan qiegħed fid-dar ta’ Xmun, il-konzatur, ħdejn il-baħar.’

³³Għalhekk jien malajr bgħatt għalik; u int għamilt sewwa li ġejt. Issa aħna qegħdin hawn ilkoll quddiem Alla, biex nisimgħu dak kollu li l-Mulej iridek tgħidilna.”

Id-diskors ta’ Pietru fid-dar ta’ Kornelju

³⁴Pietru qabad jitkellem u qal: “Issa tassew qiegħed nifhem li Alla ma jħares lejn wiċċ ħadd,

³⁵imma jilqa’ lil kull min għandu l-biża’ tiegħu u jagħmel is-sewwa, ikun minn liema poplu jkun.

³⁶Huwa bagħat il-kelma tiegħu lil ulied Izrael u xandrilhom is-sliem permezz ta’ Ġesù Kristu, li hu s-Sid ta’ kollox.

³⁷Intom tafu b’dak li ġara mal-Lhudija kollha, ibda mill-Galilija, wara li Ġwanni kien xandar il-magħmudija;

³⁸tafu kif Alla kkonsagra lil Ġesù ta' Nazaret bl-Ispirtu s-Santu u bil-qawwa, u kif dan Ġesù għadda jagħmel il-ġid u jfejjaq lil dawk kollha li kienu maħkuma mix-xitan, għax Alla kien miegħu.

³⁹U aħna xhud ta' dak kollu li hu għamel fl-art tal-Lhudija u f'Ġerusalem. "Tawh il-mewt billi dendluh mal-għuda tas-salib;

⁴⁰imma Alla qajmu mill-imwiet fit-tielet jum u għamel li hu jidher,

⁴¹mhux lil kulhadd, imma lix-xhieda li Alla għażel minn qabel, lilna, li miegħu kilna u xrobna wara l-qawmien tiegħu mill-imwiet.

⁴²Lilna ordnalna biex inxandruh lill-poplu u nixhdu li dan hu dak li Alla għamlu mħallef tal-ħajjin u tal-mejtin.

⁴³Il-profeti kollha jixhdu għalih u jgħidu li kull min jemmen fih jaqla' l-maħfra tad-dnubiet bis-saħħa ta' ismu."

Il-pagani jirċievu l-Ispirtu s-Santu

⁴⁴Meta Pietru kien għadu qiegħed jgħid dan, l-Ispirtu s-Santu niżel fuq dawk kollha li kienu jisimgħuh.

⁴⁵Dawk li kienu marru ma' Pietru, Lhud li kienu emmnu, stagħgħbu kif Alla sawwab id-don tal-Ispirtu s-Santu fuq il-pagani wkoll.

⁴⁶Għax semgħuhom jitekellmu bl-ilsna u jfaħħru l-kobor ta' Alla. Imbagħad Pietru qal:

⁴⁷"Jista' xi ħadd jiċhad l-ilma tal-magħmudija lil dawn in-nies, li ħadu l-Ispirtu s-Santu bħalma ħadnieh aħna wkoll?"

⁴⁸U ordna li jitgħammdu fl-isem ta' Kristu. Imbagħad huma talbuh jibqa' għal ftit jiem magħhom.

Atti tal-Appostli 11

Pietru jfisser ruħu lill-Knisja ta' Ġerusalem

¹L-appostli u l-aħwa li kienu fil-Lhudija semgħu li l-pagani wkoll kienu laqgħu l-kelma ta' Alla.

²Għalhekk, meta Pietru tala' Ġerusalem, dawk li riedu jzommu ċ-ċirkonċiżjoni bdew jeħduha miegħu

³u jgħidulu: "Inti dħalt għand nies li ma għandhomx iċ-ċirkonċiżjoni u kilt magħhom."

⁴Imbagħad Pietru qabad ifissrilhom kollox ħaġa b'ħaġa u qalilhom:

⁵“Jiena kont qiegħed nitlob fil-belt ta’ Ġaffa, xħin kelli dehra f’estasi; rajt xi ħaga nieżla mis-sema, qisha liżar kbir miżmum mill-erbat itruf, u wasal sa ħdejja.

⁶Bqajt inħares lejħ sewwa, u rajt bhejjem tal-art b’erba’ saqajn, bhejjem selvaġġi, bhejjem li jitkaxkru, u għasafar tal-ajru.

⁷U smajt leħen jgħidli: ‘Qum, Pietru, oqtol u kul.’

⁸Imma jiena għedt: ‘Ma jkun qatt, Mulej! Għax qatt ma daħal go ħalqi ikel profan jew imniġġes!’

⁹Għal darba oħra l-leħen mis-sema qalli, ‘Dak li Alla saffa, int ma għandekx issejjaħlu mniġġes.’

¹⁰Dan ġara għal tliet darbiet. Imbagħad kollox ittieħed mill-ġdid lejn is-sema.

¹¹Sewwasew dak il-ħin, fid-dar fejn konna, waslu tlitt irġiel, mibgħuta għandi minn Ċesarija.

¹²L-Ispirtu qalli biex immur magħhom bla ma noqgħod nithasseb. Mieġħi ġew ukoll dawn is-sitt aħwa, u dħalna fid-dar ta’ dak ir-raġel.

¹³Hu għarrafna kif kien ra l-aṅġlu f’daru, wieqaf quddiemu, u qallu, ‘Tbghat lil xi ħadd iġib minn Ġaffa lil Xmun, li jgħidulu Pietru;

¹⁴u hu jgħidlek kliem li biħ issalva, int u l-familja tiegħek kollha.

¹⁵Kif bdejt nitkellem, l-Ispirtu s-Santu niżel fuqhom, bħalma kien niżel fuqna fil-bidu.

¹⁶Ftakart imbagħad fil-kelma tal-Mulej, meta qal, ‘Ġwanni għammed bl-ilma, iżda intom titgħammdu bl-Ispirtu s-Santu.’

¹⁷Mela jekk Alla tahom l-istess don kif tah lilna meta emminna fil-Mulej Ġesù Kristu, jien x’jien biex stajt inżomm lil Alla?”

¹⁸Meta semgħu dan il-kliem siktu, u bdew jagħtu glorja lil Alla u jgħidu: “Mela Alla lill-pagani wkoll tahom l-indiema li twassal għall-ħajja!”

II-Knisja f’Antjokja

¹⁹Dawk li kienu xterdu minħabba l-persekuzzjoni li kienet qamet minħabba Stiefnu waslu sal-Feniċja, sa Ċipru u sa Antjokja, u ma kienu jxandru l-kelma lil ħadd ħlief lil-Lhud biss.

²⁰Imma xi wħud minnhom kienu minn Ċipru u minn Ċireni, u dawn, meta ġew Antjokja, bdew ikellmu wkoll lill-Griegi u jxandruhom l-Evangelju tal-Mulej Ġesù.

²¹U id il-Mulej kienet magħhom, u kbir kien l-għadd ta’ dawk li emmnu u daru lejn il-Mulej.

²²L-aħbar ta' dan waslet f'widnejn il-Knisja ta' Ġerusalemm, u għalhekk baġtu lil Barnaba sa Antjokja.

²³Meta dan wasal u ra l-grazzja ta' Alla, feraħ u beda jhegġgħom biex jibqgħu b'rieda sħiħa magħqudin fil-Mulej.

²⁴Għax hu kien raġel tajjeb, mimli bl-Ispirtu s-Santu u bil-fidi. U gemgħa kbira ta' nies ingħaqdet mal-Mulej.

²⁵Imbagħad hu telaq lejn Tarsu jfittex lil Sawl,

²⁶u, meta sabu, ħadu Antjokja. Għaddew sena sħiħa flimkien fil-knisja, u għallmu kotra kbira ta' nies. Kien f'Antjokja li d-dixxipli għall-ewwel darba sejħulhom 'Kristjani'.

²⁷Dik il-ħabta xi profeti minn Ġerusalemm niżlu Antjokja.

²⁸Wieħed minnhom, jismu Agabu, kellu sinjal mill-Ispirtu, u qam iħabbar li kien se jaqa' guħ kbir fuq l-art kollha. Dan seħħ tabilhaqq fi żmien l-imperatur Klawdju.

²⁹Għalhekk id-dixxipli qatgħuha li lkoll kemm kienu, kull wieħed skont ma kien jista', jibagħtu l-għajnuna lil ħuthom li kienu joqogħdu fil-Lhudija.

³⁰Hekk għamlu; u baġtu l-għajnuna għand il-presbiteri ma' Barnaba u ma' Sawl.

Atti tal-Appostli 12

Il-martirju ta' Ġakbu u l-arrest ta' Pietru

¹Għall-ħabta ta' dak iż-żmien, is-sultan Erodi medd idu fuq xi wħud mill-Knisja biex jaħqarhom.

²Huwa qabad lil Ġakbu, ħu Ġwanni, u qatagħlu rasu.

³Imbagħad, meta ra li dan għogob lil-Lhud, qabad lil Pietru wkoll. Dan kien fi żmien il-festa tal-Azzmi.

⁴Meta arrestah u tefgħu l-ħabs, baġhat erba' gruppi ta' erba' suldati kull wieħed biex joqogħdu għassa tiegħu, bil-ħsieb li, wara l-Għid, iressqu quddiem il-poplu.

⁵Pietru, mela, kien arrestat fil-ħabs. Fl-istess ħin, il-Knisja kienet qiegħda titlob lil Alla għalih bil-ħerqa.

Pietru meħlus mill-ħabs

⁶Fil-lejl stess ta' qabel ma Erodi kellu joħroġ lil Pietru, dan kien rieqed bejn żewġ suldati, marbut b'żewġ ktajjen; u kien hemm għases oħra mal-bieb tal-ħabs.

⁷F'daqqa waħda deher anġlu tal-Mulej, u dawl idda mal-kamra. L-anġlu ta daqqa lil Pietru fuq ġenbu, qajmu u qallu: "Qum malajr." U l-ktajjen waqgħu minn ma' idejh.

⁸Imbagħad l-anġlu qallu: "Tħazzem u ilbes il-qorq." U Pietru hekk għamel. U raġa' qallu: "Dawwar il-mantar miegħek u ejja warajja."

⁹Pietru ħareġ u mar warajh, bla ma ntebaħ li dak li kien qiegħed jigrri permezz tal-anġlu kien veru; sħajjel li kienet xi vizjoni.

¹⁰Għaddew l-ewwel għassa, u t-tieni wkoll, u waslu ħdejn il-bieb tal-ħadid, li kien jagħti għall-belt, u dan infetaħ waħdu. Hargu, u mxew triq flimkien, meta f'daqqa waħda l-anġlu telaq minn ħdejh.

¹¹Imbagħad Pietru gie f'tiegħu u qal: "Issa naf tassew li l-Mulej baġat l-anġlu tiegħu u ħelisni minn id Erodi u minn dak kollu li l-Lhud kienu qegħdin jistennew li jsir."

¹²Meta għaraf x'kien ġara, telaq lejn id-dar ta' Marija, omm Ġwanni, li jgħidulu wkoll Marku. Kien hemm ħafna miġbura jitolbu flimkien.

¹³Pietru ħabbat il-bieb ta' barra u giet qaddejja, jisimha Roda, biex tara min kien.

¹⁴Mil-lehen għarfet li kien Pietru, u bil-ferħ li qabadha anqas biss fetħet il-bieb, iżda telqet tigrri 'l ġewwa u qaltilhom li barra, fil-bieb, kien hemm Pietru.

¹⁵"Qed thewden!" qalulha. Imma hi baqgħet tgħid li hekk kien. Huma mbagħad qalu: "Mela l-anġlu tiegħu!"

¹⁶Sadattant Pietru baqa' jħabbat; marru jifthū u baqgħu mistagħġba għall-aħħar kif rawh.

¹⁷Pietru għamlilhom sinjal b'idu biex jisktu u beda jgħidilhom kif il-Mulej ħargu mill-ħabs. U qalilhom ukoll: "Agħtu din l-aħbar lil Ġakbu u lill-aħwa l-oħra." Imbagħad telaq 'il barra u mar f'post ieħor.

¹⁸Xhin sebaħ, is-suldati baqgħu mhawda mhux ftit fuq x'sata' sar minn Pietru.

¹⁹Erodi baġat ifittxu u ma sabux; għalhekk sħarreg lill-għassiesa u qatagħhielhom għall-mewt. Imbagħad mil-Lhudija niżel Ċesarija u baqa' hemm.

Il-mewt ta' Erodi

²⁰Issa Erodi kien inkurlat għan-nies ta' Tir u ta' Sidon. Dawn ftiehm u bejniethom u marru għandu, u, wara li rnexxielhom idawru favur tagħhom lil Blastu, il-kamrier tas-sultan, talbu li jagħmlu paċi, għax l-għajxien tagħhom kien jiddependi minn art is-sultan.

²¹Fil-jum magħżul, Erodi, liebes l-ilbies ta' sultan, ħa postu fuq it-tron u għamlilhom diskors.

²²Il-poplu nfexx jgħajjat u jgħid: “Dan lehen ta’ alla, mhux ta’ bniedem!”

²³Izda minnufih anglu tal-Mulej laqtu, għax ma tax il-glorja lil Alla; dar għalih id-dud u miet.

²⁴Imma l-kelma ta’ Alla baqgħet tikber u toktor.

²⁵Barnaba u Sawl, wara li temmew il-ministeru tagħhom f’Ġerusalemm, reġgħu lura u ħadu magħhom lil Ġwanni, li jgħidulu wkoll Marku.

Atti tal-Appostli 13

Il-missjoni mogħtija lil Barnaba u Sawl

¹Fil-Knisja ta’ Antjokja kien hemm xi profeti u għalliema: Barnaba, Xmun li jgħidulu Niger, Luċju minn Ċireni, Manahen li kien trabba ma’ Erodi t-tetrarka, u Sawl.

²Darba, waqt li kienu qegħdin iqimu lill-Mulej u jsumu, l-Ispirtu s-Santu qalilhom: “Aghżluli malajr lil Barnaba u lil Sawl għax-xogħol li għalih sejjaħtilhom.”

³Imbagħad, wara li samu u talbu, qiegħdu idejhom fuqhom u bagħtuhom.

L-appostli f’Ċipru

⁴Għalhekk huma, mibgħuta mill-Ispirtu s-Santu, niżlu Selewkja, u minn hemm telqu bil-baħar għal Ċipru.

⁵Meta waslu Salamina, bdew ixandru l-kelma ta’ Alla fis-sinagogi tal-Lhud. Kellhom magħhom lil Ġwanni jgħinhom.

⁶Qasmu l-gżira kollha sa Pafos. Hawnhekk iltaqgħu ma’ wieħed Lhudi, jismu Barjesu, saħħar u profeta falz,

⁷li kien mal-prokonslu Sergju Pawlu. Dan, raġel mogħni bid-dehen, bagħat għal Barnaba u għal Sawl u ried jisma’ mingħandhom il-kelma ta’ Alla.

⁸Izda Elima s-saħħar - għax hekk ifisser ismu - waqfilhom u beda jfittex li jbiegħed lill-prokonslu mill-fidi.

⁹Imbagħad Sawl, li jismu wkoll Pawlu, mimli bl-Ispirtu s-Santu, waħħal għajnejh fih

¹⁰u qallu: “Ja bniedem mimli b’kull qerq u ħażen, bin ix-xitan u għadu ta’ kulma hu sewwa, qatt m’int se tieqaf tgħawweg it-triqat dritti tal-Mulej?”

¹¹Imma issa, ara, id il-Mulej se tilhqe: int tagħma, u għal xi żmien ma tarax id-dawl tax-xemx.” Minnufih waqa’ fuqu ċpar u dlam, u beda jdur u jfittex lil min imexxih minn idejh.

¹²Xhin il-prokonslu ra x'gara, emmen u baqa' mistagħgeb bit-tagħlim tal-Mulej.

Pawlu u Barnaba f'Antjokja ta' Pisidja

¹³Pawlu u shabu telqu bil-baħar minn Pafos u waslu Perge fil-Pamfilja. Hawn Ġwanni ħalliehom u raġa' lura lejn Ġerusalemm.

¹⁴Minn Perge baqgħu sejrin sa ma waslu f'Antjokja ta' Pisidja. F'jum is-Sibt daħlu fis-sinagoga u qagħdu bilqiegħda.

¹⁵Wara l-qari mil-Liġi u l-Profeti, il-kapijiet tas-sinagoga baqgħu jgħidulhom: "L-aħwa, jekk xi ħadd minnkom irid jgħid kelmejn ta' tħeggiġ lill-poplu, tkellmu."

¹⁶Għalhekk Pawlu qam, għamel sinjal b'idu u beda jitkellem: "Nies ta' Izrael, u intom mill-ġnus li tibzghu minn Alla, isimghuni.

¹⁷Alla ta' dan il-poplu ta' Izrael għazel lil missirijietna. Meta l-poplu kien jgħix f'art barranija, fl-Egittu, Alla għamlu poplu kbir u ħargu minn hemm bil-qawwa ta' drieġu.

¹⁸Għal madwar erbgħin sena stabar bihom fid-deżert.

¹⁹Meta mbagħad xejjen seba' popli fl-art ta' Kangħan, tahom din l-art b'wirt għalilhom.

²⁰Dan kollu ħa xi erba' mija u ħamsin sena. Imbagħad tahom l-Imħallfin, sa żmien il-profeta Samwel.

²¹Wara dan talbu li jkollhom sultan, u Alla tahom lil Sawl bin Kis, raġel mit-tribù ta' Benjamin, li dam erbgħin sena.

²²Meta mbagħad neħħa lil Sawl, qiegħed bħala sultan tagħhom lil David, li għalih ta din ix-xhieda: 'Sibt lil David, bin Ġesse, raġel skont qalbi, li jagħmel dak kollu li rrid jien.'

²³Min-nisel ta' David, Alla, skont il-wegħda tiegħu, ġieb għal Izrael salvatur, li hu Ġesù.

²⁴Qabel il-migja tiegħu, Ġwanni ħareġ ixandar magħmudija ta' ndiema lill-poplu kollu ta' Izrael.

²⁵U meta kien wasal fi tmiem il-ħidma tiegħu, Ġwanni qal, 'Jien m'iniex dak li intom taħsbu li jien. Imma, araw, warajja ġej wieħed li jien anqas jistħoqqi nħoll il-qorq ta' riglejħ.'

²⁶"L-aħwa, ulied Abraham, u intom mill-ġnus li tibzghu minn Alla, lilna baqgħatha Alla l-aħbar ta' din is-salvazzjoni.

²⁷In-nies ta' Ġerusalemm u l-kapijiet tagħhom ma għarful lil Ġesù, u anqas ma fehmu kliem il-profeti li jinqraw kull nhar ta' Sibt; madankollu temmewhom huma stess billi kkundannawh għall-mewt.

- 28 Għalkemm ma sabux fuq iex setgħu jagħtuh il-mewt, talbu lil Pilatu biex ineħħilu ħajtu.
- 29 U meta temmew dak kollu li kien miktub fuqu, niżżluh mis-salib u qegħduh f'qabar.
- 30 Imma Alla qajmu mill-imwiet.
- 31 Għal ħafna jiem baqa' jidher lil dawk li kienu jitolgħu miegħu mill-Galilija lejn Ġerusalem, u li issa huma xhieda tiegħu quddiem il-poplu.
- 32 U għalhekk aħna qegħdin hawn, biex nagħtukom l-aħbar, li l-wegħda, li Alla kien għamel lil missirijietna,
- 33 temmha għalina, li aħna wliedhom, billi qajjem lil Ġesù mill-imwiet, kif hemm miktub fit-tieni salm, 'Ibni int, jien illum nissiltek.'
- 34 U dwar li hu qajmu mill-imwiet, biex qatt aktar ma jerga' jgarrab it-taħsir, huwa qal hekk, 'Il-ħwejjeġ qaddisa u żguri li wegħedt lil David, jiena nagħtihom lilkom.'
- 35 Għalhekk jgħid ukoll band'oħra, 'Int ma tħallix il-Qaddis tiegħek igarrab it-taħsir.'
- 36 David, wara li fi żmien għamel ir-rieda ta' Alla, miet u ngabar ma' missirijietu; u huwa garrab it-taħsir.
- 37 Imma dak li Alla qajmu mill-imwiet ma garrabx it-taħsir.
- 38 Mela, l-aħwa, kunu afu dan: li permezz ta' Ġesù qiegħda tixxandrillkom il-maħfra tad-dnubiet;
- 39 permezz tiegħu, kull min jemmen ikun iggustifikat minn dak kollu li minnu ma stajtux tkunu ggustifikati bis-saħħa tal-Liġi ta' Mosè.
- 40 Mela iftħu għajnejkom, li ma jigix fuqkom dak li qalu l-profeti:
- 41 'Araw, intom li tmaqdr, stagħgħbu u għibu! Għax se nagħmel ħaġa fi żmienkom, ħaġa li qatt ma temmnuha jekk xi ħadd jgħidilkom biha.' "
- 42 Huma u ħerġin mis-sinagoga, in-nies bdew jitolbuhom biex is-Sibt ta' wara jerggħu jkellmuhom fuq dawn il-ħwejjeġ.
- 43 U meta xterdet il-ġemgħa tas-sinagoga, ħafna, kemm mil-Lhud u kemm mill-prosèliti twajba, marru ma' Pawlu u ma' Barnaba, u dawn hegġewhom biex jibqgħu fil-grazzja ta' Alla.
- 44 Is-Sibt ta' wara, tista' tgħid il-belt kollha ngabret biex tisma' l-kelma tal-Mulej.
- 45 Il-Lhud, meta raw il-folol, imtlew bl-għira u bdew imieru lil Pawlu u jidgħulu.

⁴⁶Imma Pawlu u Barnaba bil-kuraġġ kollu qalu: “Hekk kien meħtieġ, li l-kelma ta’ Alla tithabbar lilkom l-ewwel. Billi intom qegħdin twarrbuha, u jidhrilkom li ma tisthoqqilkomx il-ħajja ta’ dejjem, aħna se nduru fuq il-pagani.

⁴⁷Għax hekk ordnalna l-Mulej, ‘Jien għamiltek dawl tal-ġnus, biex twassal is-salvazzjoni sa truf l-art.’ ”

⁴⁸Il-pagani, meta semgħu dan, bdew jifirħu u jigglorifikaw il-kelma tal-Mulej, u dawk kollha li kienu magħżula għall-ħajja ta’ dejjem emmnu.

⁴⁹Hekk il-kelma tal-Mulej baqgħet tixtered mal-art kollha.

⁵⁰Imma l-Lhud xewxu n-nisa twajba u magħrufa u wkoll il-kbarat tal-belt, u qajmu persekuzzjoni kontra Pawlu u Barnaba u keċċewhom ‘il barra minn arthom.

⁵¹Huma farfru għal fuqhom it-trab minn ma’ riglejhom u marru Ikonju.

⁵²Izda d-dixxipli mtlew bil-ferħ u bl-Ispirtu s-Santu.

Atti tal-Appostli 14

Pawlu u Barnaba f’Ikonju

¹Meta kienu Ikonju, daħlu wkoll fis-sinagoga tal-Lhud u tkellmu b’mod li kotra kbira ta’ nies, sew Lhud u sew Griegi, emmnu.

²Imma l-Lhud li ma laqgħux il-fidi xewxu l-pagani u għawewhom kontra l-aħwa nsara.

³Pawlu u Barnaba baqgħu għal ftit żmien sewwa jitkellmu bi qlubija kbira fuq il-Mulej. U hu stess kien jixhed għall-kelma tal-grazzja tiegħu b’sinjali u mirakli li kienu jsiru permezz tagħhom.

⁴Imma n-nies tal-belt inqasmu; xi wħud kienu jżommu mal-Lhud u oħrajn mal-appostli.

⁵Il-pagani u l-Lhud, flimkien mal-kapijiet tagħhom, ftiehm li jumiljaw lill-appostli u jħaġġruhom.

⁶Malli saru jafu b’dan, ħarbu lejn Listra u Derbi, bliet ta’ Likaonja, u fl-inħawi ta’ madwarhom;

⁷u hemmhekk qagħdu jxandru l-Evangeliu.

Pawlu mħaġġar f’Listra

⁸F’Listra kien hemm raġel bilqiegħda, marid b’riglejh; kien magħtub mit-twelid, u qatt ma kien mexa.

⁹Hu sama’ lil Pawlu jitkellem. Dan ħares lejh sewwa, ra li kellu fidi biex ifiq,

- ¹⁰u qallu b'lehen għoli: "Qum, ieqaf fuq riglejk." Dak qam minnufih u beda jimxi.
- ¹¹Malli raw dak li għamel Pawlu, il-kotra tan-nies bdiet tgħajjat bl-ilsien ta' Likaonja: "L-allat niżlu fostna taht sura ta' bnedmin!"
- ¹²U lil Barnaba sejhulu Żews u 'l Pawlu Ermi, għax hu l-aktar li tkellem.
- ¹³Il-qassis ta' Żews, li kellu t-tempju tiegħu hdejn il-belt, gieb fil-bieb gniedes imzejnin bil-kuruni u, flimkien mal-poplu, ried joffrihomlhom b'sagrificċju.
- ¹⁴Malli semgħu b'dan, l-appostli Barnaba u Pawlu ċarrtu lbieshom, resqu malajr lejn il-gemgħa, u bdew jgħajtu
- ¹⁵u jgħidu: "Hbieb, hemm x'intom tagħmlu? Aħna wkoll bnedmin, ngħixu u nħossu bhalkom, bnedmin li ġejna nħabbrulkom l-Evangeliu biex tħallu dawn l-idoli fiergħa u dduru lejn Alla l-ħaj, li għamel is-sema u l-art u l-baħar u kulma fihom.
- ¹⁶Fl-imghoddi huwa ħalla l-ġnus kollha jimxu fi triqathom,
- ¹⁷madankollu ma naqasx li jagħti xhieda fuqu nnifsu bil-ġid li jagħmlilkom, meta jagħtikom ix-xita mis-sema u l-frott fi żmienu, u hekk ixebbagħkom bl-ikel u jimlielkom qalbkom bl-hena."
- ¹⁸Imma b'dan il-kliem bilkemm setgħu jżommu lill-poplu li ma joffrilhomx sagrificċju.
- ¹⁹Imbagħad waslu xi Lhud minn Antjokja u minn Ikonju, li rnexxielhom idawru n-nies għal magħhom. Qabdu jħaggru lil Pawlu u kaxkruh 'il barra mill-belt, għax ħasbuh mejjet.
- ²⁰Imma xi dixxipli daru miegħu, u hu qam fuq riglejh u daħal il-belt. L-għada telaq ma' Barnaba u mar Derbi.

Lura f'Antjokja tas-Sirja

- ²¹Huma xandru l-Evangeliu f'dik il-belt u għamlu ħafna dixxipli. Fi triqthom lura, għaddew minn Listra, Ikonju u Antjokja,
- ²²jagħmlu l-qalb lid-dixxipli u jhegguhom biex jibqgħu fil-fidi, għaliex, kif kienu jgħidulhom, jehtigilna nbatu ħafna biex nidhlu fis-Saltna ta' Alla.
- ²³Għamlulhom ukoll presbiteri f'kull Knisja, u bit-talb u s-sawm hallewhom f'idejn il-Mulej, li fih kienu emmnu.
- ²⁴Imbagħad għaddew minn Pisidja u ġew fil-Pamfilja.
- ²⁵Wara li xandru l-kelma f'Perġe, niżlu Attalija;
- ²⁶minn hemm marru bil-baħar lejn Antjokja, mnejn kienu baġtuhom u rrikkmandawhom f'idejn il-grazzja ta' Alla għax-xogħol li temmew.

²⁷Meta waslu, laqqgħu l-membri tal-Knisja u qagħdu jgħarrfuhom b'dak kollu li Alla għamel magħhom, u wrewhom kif fetaħ il-bieb tal-fidi għall-pagani.

²⁸Hemm qagħdu għal ftit żmien sewwa mad-dixxipli.

Atti tal-Appostli 15

II-Konċilju ta' Ġerusalem

¹Imma mbagħad niżlu xi wħud mill-Lhudija u bdew jgħallmu lill-aħwa: “Jekk ma toqogħdux għaċ-ċirkonċiżjoni skont id-drawwa li ġejja minn Mosè, ma tistgħux issalvaw.”

²Pawlu u Barnaba qamu kontra tagħhom u ħaduha magħhom bis-sħiħ; għalhekk qatgħuha li Pawlu u Barnaba u xi wħud oħra minnhom jitolgħu Ġerusalem ikellmu lill-appostli u l-presbiteri fuq din il-kwistjoni.

³Il-ġemgħa tal-Knisja marret tqabbadhom it-triq, u huma għaddew mill-Feniċja u s-Samarija, jtkellmu fuq il-konverżjoni tal-pagani u jnisslu ferħ kbir fost l-aħwa kollha.

⁴Meta waslu Ġerusalem, il-ġemgħa tal-Knisja, l-appostli u l-presbiteri laqgħuhom tajjeb u huma għarrfuhom b'dak kollu li Alla kien għamel magħhom.

⁵Iżda xi wħud min-naħa tal-Fariżej li kienu emmnu qamu jgħidu: “Jeħtieġ li l-pagani joqogħdu għaċ-ċirkonċiżjoni u jkunu obbligati jħarsu l-Liġi ta' Mosè.”

⁶Għalhekk l-appostli u l-presbiteri ltaqgħu flimkien biex jaraw din il-kwistjoni.

⁷Wara diskussjoni twila, Pietru qam u qalilhom: “L-aħwa, intom tafu li sa mill-ewwel jiem Alla għażilni minn fostkom biex minn fomme l-pagani jisimgħu l-kelma tal-Evanġelju u jemmnu.

⁸U dan xehdu Alla, li jagħraf il-qlub, billi tahom l-Ispirtu s-Santu bħalma tah lilna.

⁹Ma għamel ebda għażla bejnna u bejnhom, imma saffielhom qalbhom bil-fidi.

¹⁰Mela issa għaliex iġġarrbu lil Alla billi tridu tqiegħdu fuq għonq id-dixxipli madmad li la missirijietna u lanqas aħna ma flaħna nerfġuh?

¹¹Wara kolloxx aħna nemmnu li, bħalhom, aħna nsalvaw permezz tal-grazzja tal-Mulej Ġesù.”

¹²Imbagħad waqa' skiet fuq il-ġemgħa kollha. U qagħdu jisimgħu lil Barnaba u lil Pawlu jirrakkuntaw kemm sinjali u mirakli Alla kien għamel permezz tagħhom fost il-pagani.

¹³Meta waqfu huma, qam Ġakbu u qal: “L-aħwa, isimgħuni.

¹⁴Xmun qalilna kif Alla sa mill-bidu ħaseb biex jigbor minn fost il-pagani poplu li jkun tiegħu.

¹⁵Ma' dan jaqbel kliem il-profeti, kif hemm miktub,

¹⁶'Wara dan nerga' niġi u nibni d-dar ta' David, li ġgarrfet; nerga' ntella' l-herba tagħha u nwaqqafha mill-ġdid,

¹⁷biex ifittxu l-Mulej il-bqija tal-bnedmin u l-ġnus kollha li fuqhom issejjaħ ismi, jgħid il-Mulej,

¹⁸li għarraf dan kollu sa mill-qedem.'

¹⁹Għalhekk jien ngħid li mhux ta' min idejjaqhom lill-pagani li jikkonvertu lejn Alla.

²⁰Biss niktbulhom biex jitbiegħdu mill-ikel imniġġes bl-idoli, u miż-żwieġ ħazin, mil-laħam tal-annimali fgati u mid-demmm.

²¹Għaliex sa mill-ewwel żminijiet kien hemm f'kull belt min ixandar il-Liġi ta' Mosè u jaqraha fis-sinagogi kull nhar ta' Sibb."

It-tweġiba tal-Konċilju

²²Imbagħad l-appostli u l-presbiteri, flimkien mal-Knisja kollha, dehrilhom li kellhom jagħzlu lil xi wħud minnhom u jibagħtuhom Antjokja ma' Pawlu u Barnaba. Dawn kienu Ġuda, jgħidulu Barsaba, u Sila, li kienu minn ta' quddiem fost l-aħwa,

²³u bagħtu magħhom din l-ittra: "L-appostli u l-presbiteri, ħutkom, lill-aħwa ta' Antjokja, tas-Sirja u taċ-Ċilicja, li ġew mill-ġnus; is-sliem għalikom!"

²⁴Aħna smajna li xi wħud min-nies tagħna, mingħajr ebda ordni tagħna, ġew ħawdukom u qallbulkomm moħħkom bi kliemhom.

²⁵Għalhekk aħna qbilna lkoll bejnietna u dehrilna li kellna nagħzlu lil xi wħud u nibagħtuhom għandkom flimkien mal-għeżież tagħna Barnaba u Pawlu,

²⁶nies li ddedikaw ħajjithom għall-isem ta' Sidna Ġesù Kristu.

²⁷Għalhekk bghatnielkom lil Ġuda u l Sila, biex jgħidulkomm bi kliemhom l-istess haġa.

²⁸Għax lill-Ispirtu s-Santu u lilna dehrilna li aħna ma għandna ngħabbukomm b'ebda piż ieħor aktar minn dak li hu meħtieġ,

²⁹jigifieri, li titbiegħdu mill-ikel issagrifikat lill-idoli, mid-demmm, mil-laħam tal-annimali fgati u miż-żwieġ ħazin. Tagħmlu tajjeb jekk tħarsu rwieħkom minn dawn. Saħħa!"

³⁰Għalhekk dawn il-messaggjiera niżlu Antjokja, laqqgħu l-ġemgħa u tawhom l-ittra,

³¹qrawha, u ferġu għall-faraġ li tathom.

³²Ġuda u Sila, li kienu wkoll profeti, farrġu lill-aħwa u wettquhom b'ħafna kliem.

³³Wara li qagħdu hemm għal ftit taż-żmien, telqu bis-sliem mingħand l-aħwa u reġġu lura għand dawk li kienu baġtuhom.

³⁵Imma Pawlu u Barnaba baqgħu Antjokja, fejn ma' ħafna oħrajn kienu jgħallmu u jxandru l-kelma ta' Alla.

Pawlu u Barnaba jinfirdu

³⁶Ftit taż-żmien wara, Pawlu qal lil Barnaba: “Ha nerġġu mmorru nżuru l-aħwa fl-ibliet kollha li fihom xandarna l-kelma tal-Mulej, u naraw kif huma sejrin.”

³⁷Barnaba ried li magħhom jieħdu wkoll lil Ġwanni, jgħidulu Marku.

³⁸Imma Pawlu deherlu li ma kellhomx jieħdu magħhom wieħed li, meta kienu fil-Pamfilja, telaqhom u ma marx magħhom għax-xogħol.

³⁹Kellhom xi jgħidu sewwa, hekk li nfirdu minn xulxin. Barnaba ħa miegħu lil Marku u telaq bil-baħar lejn Ċipru.

⁴⁰Pawlu għażel għal miegħu lil Sila u telaq, wara li l-aħwa rrikmandawhom f'idejn il-ħniena tal-Mulej.

⁴¹U dar is-Sirja u ċ-Ċilicja kollha, iwettaq il-Knejjes.

Atti tal-Appostli 16

Timotju jissieheb ma' Pawlu u Sila

¹Pawlu wasal sa Derbi u Listra. Hemmhekk kien hemm dixxiplu jismu Timotju, bin mara Lhudija li kienet temmen, imma li missieru kien Grieg.

²Hu kellu fama tajba mal-aħwa ta' Listra u Ikonju.

³Pawlu ried jieħdu miegħu. Għalhekk qabad u għamillu ċ-ċirkonċiżjoni minħabba l-Lhud ta' dawk l-inħawi, għax kollha kienu jafu li missieru kien Grieg.

⁴Huma u għaddejjin mill-ibliet, bdew jgħarrfuhom bid-digrieti tal-appostli u l-presbiteri ta' Ġerusalemm u jħegguhom biex iħarsuhom.

⁵Hekk il-knejjes kienu jitwettqu fil-fidi u jizdiedu fl-għadd kuljum.

Raġel mill-Macedonja jidher lill-Pawlu

⁶Qasmu mbagħad il-Frigja u l-art tal-Galazja, għax l-Ispirtu s-Santu ma hallihomx ixandru l-kelma fl-Asja.

⁷Kif waslu fl-inħawi ta' Misja, ippruvaw jidħlu f'Bitinja, imma l-Ispirtu ta' Ġesù ma ħallihomx.

⁸Għalhekk għaddew minn Misja u niżlu Troas.

⁹Billejl Pawlu kellu viżjoni; ra raġel mill-Maċedonja, wieqaf, jitolbu hekk: "Ejja l-Maċedonja u għinna."

¹⁰Malli ra din il-viżjoni, malajr fittixna nitilqu lejn il-Maċedonja, għax fhimna tajjeb li Alla kien sejħilna biex immorru nxandrulhom l-Evangelju.

Il-konverżjoni ta' Lidja

¹¹Għalhekk tlaqna bil-baħar minn Troas u bqajna sejr in lejn Samotraċja, u l-għada wasalna Neapoli.

¹²Minn hemm morna Filippi, li hi l-belt ewlenija tal-provincja tal-Maċedonja u kolonja Rumana. Qgħadna għal ftit jiem f'din il-belt.

¹³Meta wasal is-Sibt, ħriġna barra l-bieb tal-belt, lejn xatt ix-xmara, fejn dehrilna li kien hemm dar tat-talb. Qgħadna bilqiegħda, u bdejna nkellmu lin-nisa li kien hemm miġbura flimkien.

¹⁴Waħda minnhom kien jisimha Lidja, mara minn Tijatira, neguzjanta tal-porpra u kienet tqim lil Alla. Hija qagħdet tismagħna, u l-Mulej fetħilha qalbha biex tifhem dak li kien jgħid Pawlu.

¹⁵Wara li tgħammdet, hi u l-familja tagħha, talbitna u qaltilna: "Jekk jidhrilkom li jiena nemmen fil-Mulej, ejjew oqogħdu d-dar tiegħi." U gāgħlitna noqogħdu għandha.

Pawlu u Sila fil-ħabs ta' Filippi

¹⁶Darba waħda, aħna u sejr in lejn il-post tat-talb, iltaqgħet magħna tfajla lsira, li kellha l-ispirtu biex taqra x-xorti u kienet iġġib ħafna flus lis-sidien tagħha bit-teħbir li kienet tagħmel.

¹⁷Din baqgħet miexja wara Pawlu u warajna, tgħajjat u tgħid: "Dawn l-irġiel huma qaddejja ta' Alla l-Għoli, li jxandrulkom it-triq tas-salvazzjoni."

¹⁸U damet ħafna granet tagħmel hekk. Fl-aħħar Pawlu ddejjaq, dar lejn l-ispirtu u qallu: "F'isem Ġesù Kristu, jiena ngħidlek: oħroġ minnha!" U l-ispirtu ħareġ minnha minnufih.

¹⁹Xhin is-sidien tagħha raw li taritilhom it-tama tal-qligħ, qabdu lil Pawlu u 'l Sila u kaxkruhom lejn il-pjazza għal quddiem il-kapijiet.

²⁰Haduhom quddiem il-maġistrati u qalulhom: "Dawn l-irġiel, li huma Lhud, qegħdin iqanqlulna l-inkwiet fil-belt;

- ²¹qegħdin ixandru drawwiet li aħna, bħala Rumani, la nistgħu nilqgħuhom u lanqas inħarsuhom.”
- ²²Il-folla qamet kontra tagħhom; il-maġistrati ċarrtulhom ħwejjigħom u ordnaw li jsawtuhom bil-bsaten.
- ²³Wara li tawhom xebgħa sewwa, tefgħuhom il-ħabs, u taw ordni lill-għassies biex iħarishom tajjeb.
- ²⁴Kif irċieva ordni bħal din, l-għassies tefagħhom il-ħabs, 'il ġewwa nett, u qafilhom saqajhom f'ċipp tal-injam.
- ²⁵Għall-ħabta ta' nofs il-lejl Pawlu u Sila bdew jitolbu u jfahħru 'l Alla bl-innijiet, u l-ħabsin jisimgħuhom.
- ²⁶F'daqqa waħda sar terremot hekk kbir li s-sisien tal-ħabs theżzu, minnufih il-bibien kollha nfetħu beraħ u nħall l-irbit ta' kulħadd.
- ²⁷Kif l-għassies stenbaħ u ra l-bibien tal-ħabs miftuħa beraħ, silet is-sejġ u kien se jneħħi ħajtu b'idejh, għax stħajjel li l-ħabsin kienu ħarbu.
- ²⁸Imma Pawlu għajjat b'lehen għoli u qallu: “Tagħmel ebda ħsara lilek innifsek, għax aħna lkoll hawn.”
- ²⁹L-għassies talab id-dawl, daħal jigri, u mriegħed bil-biża' nxteħet f'riġlejn Pawlu u Sila.
- ³⁰Imbagħad ħariġhom barra u qalilhom: “Sinjuri, x'għandi nagħmel biex insalva?”
- ³¹Huma weġbuh: “Emmen fil-Mulej Ġesù, u ssalva int u l-familja tiegħek.”
- ³²U ħabbrulu l-kelma tal-Mulej, lilu u lil daww kollha li kienu f'daru.
- ³³Dak il-ħin stess billejl, l-għassies ħadhom miegħu, ħaslilhom il-ġrieħi, u bla telf ta' żmien tgħammed hu u niesu kollha.
- ³⁴Imbagħad tellagħhom id-dar tiegħu, għamlilhom mejda, u feraħ man-nies kollha ta' daru talli kien emmen f'Alla.
- ³⁵Meta sebaħ, il-maġistrati bagħtu xi ufficjali b'dan il-messaġġ: “Hallu lil dawn l-irġiel imorru.”
- ³⁶L-għassies wassal dan il-messaġġ lil Pawlu: “Il-maġistrati bagħtu jgħidulna biex nitilqokom. Mela issa oħorġu u morru bis-sliem.”
- ³⁷Imma Pawlu qalilhom: “Sawtuna quddiem kulħadd, lilna, ċittadini Rumani, bla ma raw jekk aħniex ħatja jew le, u tefgħuna l-ħabs; u issa jridu jibagħtuna 'l barra bil-moħbi? Hekk le! Ha jigu u joħorġuna huma!”

³⁸L-uffiċjali wasslu dan il-kliem lill-maġistrati, u dawn beżgħu malli saru jafu li kienu Rumani.

³⁹Għalhekk marru u bdew iżieġħu bihom; ħarġuhom 'il barra, u talbuhom biex iħallu l-belt.

⁴⁰Kif ħarġu mill-ħabs, marru d-dar ta' Lidja. Hemm iltaqgħu mal-aħwa, farrġuhom bi kliemhom, u telqu.

Atti tal-Appostli 17

Irvell f'Tessalonika

¹Għaddew minn Amfipoli u Apollonja u waslu Tessalonika, fejn kien hemm sinagoga tal-Lhud.

²Pawlu daħal magħhom fis-sinagoga, kif kien imdorri jagħmel. Għal tliet Sibtijiet wara xulxin kien jiddiskuti magħhom fuq l-Iskrittura,

³u jfehemhom u jippruvalhom li l-Messija kellu jbati u jqum mill-imwiet. U kien jgħidilhom: "Il-Messija hu dan Ġesù li jien qiegħed inxandar lilkom."

⁴Xi wħud minnhom emmnu u ssieħbu miegħu u ma' Sila; fosthom kien hemm għadd kbir ta' Griegi li kienu jqimu lil Alla, u mhux ftit nisa mill-kbarat.

⁵Imma l-Lhud ġiethom l-għira, gabru xi rġiel bla kont mit-triqat, ġemgħu l-folla, u qajmu rvell sħiħ fil-belt. Daħlu d-dar ta' Ġason ifittxu lil Pawlu u 'l Sila biex iressquhom quddiem il-poplu.

⁶Billi ma sabuhomx, kaxkru lil Ġason u 'l xi wħud mill-aħwa quddiem il-kapijiet tal-belt u bdew jgħajtu: "Dawn l-irġiel, li qallbu d-dinja ta' taħt fuq, ġew hawn ukoll

⁷u laqagħhom għandu Ġason. Huma lkoll qegħdin jeħduha kontra d-digrieti ta' Ċesari, għax qegħdin jgħidu li hemm sultan ieħor, li hu Ġesù."

⁸Meta semgħu dan il-kliem, il-folla u l-kapijiet tal-belt tħawdu.

⁹Imbagħad, wara li Ġason u l-oħrajn għamlu tajjeb għalihom, ħallewhom imorru.

Pawlu u Sila f'Berija

¹⁰Minnufih billejl l-aħwa qabbdu t-triq lil Pawlu u 'l Sila għal Berija. Kif waslu hemm, baqgħu sejrjn lejn is-sinagoga tal-Lhud.

¹¹Dawn il-Lhud kienu nies ta' qalb kbira aktar minn dawk ta' Tessalonika; huma laqgħu l-kelma bil-ħegġa kollha, u kuljum bdew iqallbu l-Iskrittura biex jaraw jekk dak li semgħu kienx minnu.

¹²Għalhekk ħafna minnhom emmnu; hekk ukoll għadd gmielu ta' Griegi, nisa nobbli u rġiel.

¹³Iżda malli l-Lhud ta' Tessalonika saru jafu li Pawlu kien xandar il-kelma ta' Alla f'Berija wkoll, marru hemm ukoll u bdew iqanqlu u jhawdu l-folol.

¹⁴Minnufih l-aħwa qabbdu t-triq lil Pawlu sa xatt il-baħar, waqt li Sila u Timotju baqgħu hemm.

¹⁵Dawk li marru ma' Pawlu wassluh sa Ateni. Imbagħad reġgħu lura, bl-ordni għal Sila u Timotju biex imorru hdejh mill-aktar fis.

Pawlu f'Ateni

¹⁶Kemm dam Ateni jistennihom, Pawlu kien jinkedd fih innifsu jara l-belt mimlija idoli.

¹⁷Għalhekk fis-sinagoga kien jiddiskuti mal-Lhud u ma' dawk kollha li kuljum kienu jinzertaw għaddejjin mill-pjazza tal-belt.

¹⁸Resqu wkoll jithadtu miegħu xi Epikurin u Stojci. Uħud minnhom kienu jgħidu: "X'għandu x'jgħid dan il-lablâb?" U oħrajn: "Donnu messagġier ta' xi allat strangiera." Għax kien ixandar lil Ġesù u l-qawmien mill-imwiet.

¹⁹Għalhekk ħaduh magħhom u marru fl-Arjopagu u qalulu: "Nistgħu nkunu nafu x'inhu dan it-tagħlim ġdid li qiegħed tgħallem?"

²⁰Għax int semmajtna ħwejjeġ li qatt ma smajna bihom, u aħna nixtiequ nkunu nafu x'inhuma dawn."

²¹Issa l-Atenin kollha u l-barranin li kienu joqogħdu hemm ma kienu jedhew b'xejn ħlief b'li jgħidu jew jisimgħu xi ħaġa ġdida.

²²Imbagħad Pawlu, wieqaf f'nofs l-Arjopagu, qabad jitkellem: "Irgiel ta' Ateni, qiegħed nara li intom f'kollox nies mill-aktar religjużi.

²³Jien u għaddej u nħares lejn ix-xbihat qaddisa tal-qima tagħkom, sibt ukoll artal b'din il-kitba fuqu, 'Lil Alla Mhux Magħruf'. Għalhekk, dak li intom tqimuh bla ma tagħrfuh, inħabbarhulkom jien.

²⁴Alla, li għamel id-dinja u kulma fiha, u li hu sid is-sema u l-art, ma joqgħodx f'tempji maħduma bl-idejn,

²⁵anqas ma jqimuh b'offerti minn idejn il-bniedem bħallikieku kienet tonqsu xi ħaġa, hu, li jagħti lil kulħadd il-ħajja u n-nifs u kollox.

²⁶Minn bniedem wieħed għamel il-gens kollu tal-bnedmin biex jgħammru fuq wiċċ l-art kollha, u qassmilhom bil-qjies iż-żminijiet u t-truf tal-art fejn għandhom jgħammru;

²⁷u dan għamli biex huma jfittxu lil Alla u forsi jhossuh b'idejhom u jsibuh; u tassew, hu mhuiwix 'il bogħod minn kull wieħed minna.

²⁸Aħna fih ngħixu, nitharrku u aħna; u, kif qalu xi wħud mill-poeti tagħkom, 'Aħna tassew nisel tiegħu.'

²⁹Mela ladarba aħna nisel ta' Alla, ma għandniex naħsbu li hu jixbah lid-deheb jew lill-fidda jew lill-ħaġar, qisu xbieha ġejja minn sengħet u moħħ il-bniedem.

³⁰Alla għalaq għajnejh sakemm il-bnedmin kienu għadhom ma jafux; issa għarrafhom li kulħadd għandu jindem, hu fejn hu.

³¹Għax hu għażel jum li fih għandu jagħmel haqq ġust mid-dinja permezz ta' bniedem li ħatru hu; u ta' dan kollu ta prova quddiem kulħadd billi lulu qajmu mill-imwiet."

³²Malli semgħu kliemu fuq il-qawmien mill-imwiet, xi wħud minnhom bdew jidħku; iżda oħrajn qalu: "Nerggħu nisimgħuk fuq dan darb'oħra."

³³Hekk Pawlu ħareġ minn ġo nofshom.

³⁴Imma xi wħud issieħbu miegħu u emmnu; fost dawn kien hemm ukoll Djonisju l-Arjopagita u waħda mara jisimha Damari u oħrajn magħhom.

Atti tal-Appostli 18

Pawlu f'Korintu

¹Wara dan, Pawlu ħalla Atena u mar Korintu.

²Hemm sab wieħed Lhud minn Pontu, jismu Akwila, li kien għadu kemm wasal mill-Italja ma' martu Prixxilla; għax l-imperatur Klawdju kien ordna biex il-Lhud kollha jtilqu minn Ruma. Pawlu mar għandhom

³u, billi kellu l-istess sengħa tagħhom, qagħad jaħdem magħhom. Is-sengħa tagħhom kienet li jagħmlu t-tined.

⁴Kull nhar ta' Sibb kien imur jiddiskuti fis-sinagoga u jfittex li jipperswadi lil-Lhud u l-Griegi.

⁵Meta Sila u Timotju waslu mill-Macedonja, Pawlu ta ruħu kollu kemm hu għax-xandir tal-kelma, u kien jixhed lil-Lhud li Ġesù huwa l-Messija.

⁶Izda huma waqfulu u bdew jidgħulu, u għalhekk Pawlu farfar ħwejġu u qalilhom: "Intom taħtu għat-telfien tagħkom, jien ma għandix ħtija! Minn issa 'l quddiem se ngħaddi għal għand il-pagani."

⁷Imbagħad telaq minn hemm u mar għand wieħed jismu Titu Ġustu, li kien iqim lil Alla, u li daru kienet maġenb is-sinagoga.

⁸Krispu, il-kap tas-sinagoga, u l-familja tiegħu kollha emmnu fil-Mulej, u ħafna mill-Korintin, li kienu jisimgħu lil Pawlu, emmnu huma wkoll u tgħammedu.

⁹Darba billejl il-Mulej deher lil Pawlu u qallu: “La tibżax, imma tkellem u tiskotx, ¹⁰għax jiena miegħek, u ħadd ma hu se jmidd idu fuqek biex jagħmillek ħsara; għax poplu kbir hawn għalija f’din il-belt.”

¹¹Pawlu qagħad hemm sena u sitt xhur, jgħallimhom il-kelma ta’ Alla.

¹²Imma meta Galljon sar prokonslu tal-Akaja, il-Lhud qamu għalenija kontra Pawlu, tellgħuh quddiem il-qorti,

¹³u qalu: “Dan il-bniedem qiegħed jipperswadi lin-nies biex iqimu lil Alla kontra l-Liġi.”

¹⁴Xhin Pawlu kien se jiftaħ fommu, Galljon qal lil-Lhud; “Li kieku kien hemm xi ħtija jew delitt, kien ikun hemm raġuni li nismagħkom bis-sabar kollu lilkom il-Lhud:

¹⁵imma jekk din hi kwistjoni dwar kliem u ismijiet u l-Liġi tagħkom, arawha intom; jien ma rridx nagħmilha ta’ mħallef fi hwejjeg bħal dawn.”

¹⁶U bagħathom ‘il barra mill-qorti.

¹⁷Imbagħad ilkoll qabdu f’Sòsteni, il-kap tas-sinagoga, u tawh xebgħa quddiem il-qorti. Imma Galljon ma ta ebda kas ta’ dan.

Pawlu lura f’Antjokja tas-Sirja

¹⁸Pawlu baqa’ hemm għal ħafna granet. Imbagħad infired mill-aħwa u rħielha bil-baħar lejn is-Sirja. Kellu miegħu lil Prixxilla u Akwila. F’Kenkri qata’ xagħru, għax kellu wegħda.

¹⁹Meta waslu Efesu, Pawlu ħalla lill-oħrajn u mar fis-sinagoga jiddiskuti mal-Lhud.

²⁰Huma talbuh joqgħod hemm ftit ieħor; hu ma riedx,

²¹imma xhin gie biex jinfired minnhom qalilhom: “Jekk Alla jrid, nerga’ niġi għandkom.” U telaq minn Efesu bil-baħar.

²²Meta wasal Ċesarija, tala’ Ġerusalemm isellem lill-Knisja, u mbagħad niżel Antjokja.

²³Wara li għadda ftit taż-żmien hemmhekk, telaq u qagħad idur minn post għal ieħor fl-art tal-Galazja u l-Frigja, iwettaq id-dixxipli kollha.

Apollu jippriedka f’Efesu

²⁴Wieħed Lhudi minn Lixandra, jismu Apollu, wasal Efesu. Kien raġel jinqala’ biex jitkellem, u għaref fl-Iskrittura.

²⁵Kien mgħallem fit-Triq tal-Mulej, u kien jitkellem b'hegga kbira u jgħallem fuq Ġesù, għad li kien jaf biss bil-magħmudija ta' Ġwanni.

²⁶Dan beda jitkellem bi qlubija kbira fis-sinagoga. Prixxilla u Akwila semgħuh; haduh magħhom u fissrulu t-Triq ta' Alla iktar bir-reqqa.

²⁷Billi hu ried imur l-Akaja, l-aħwa għamlulu l-qalb u kitbu lid-dixxipli biex jilqgħuh. Meta wasal hemm, bis-saħħa tal-grazzja li kellu, kien ta' għajnuna kbira għal dawk li kienu emmnu.

²⁸U bil-qawwa kollha kien jagħlaq ħalq il-Lhud quddiem kulhadd billi jurihom mill-Iskrittura li Ġesù hu l-Messija.

Atti tal-Appostli 19

Pawlu f'Efesu

¹Meta Apollu kien Korintu, Pawlu għadda mill-inħawi ta' fuq u wasal Efesu, fejn sab xi dixxipli

²u staqsiehom: "Hadtu intom l-Ispirtu s-Santu meta emmintu?" Izda huma wegħbuh: "Le, anqas biss smajna li hemm l-Ispirtu s-Santu!"

³"Mela x'magħmudija hadtu?" staqsiehom Pawlu. "Il-magħmudija ta' Ġwanni," wegħbuh huma.

⁴Imbagħad Pawlu qalilhom: "Ġwanni għammed bil-magħmudija tal-indiema; imma lin-nies kien jgħidilhom biex jemmnu f'dak li kellu jigi warajh, jigifieri, f'Ġesù."

⁵Xhin semgħu dan, tgħammdu f'isem il-Mulej Ġesù.

⁶Imbagħad, kif Pawlu qegħdilhom idejh fuqhom, niżel fuqhom l-Ispirtu s-Santu u bdew jitkellmu b'isna u jħabbru.

⁷B'kollox kienu madwar tnax-il raġel.

⁸Għal tliet xhur Pawlu kien imur fis-sinagoga, jitkellem bi qlubija kbira u jfittex li jipperswadilhom fuq is-Saltna ta' Alla.

⁹Xi wħud kienu jwebbsu rashom u ma ridux jemmnu, u bdew imaqdru t-Triq tal-Mulej quddiem il-ġemgħa kollha. Għalhekk Pawlu telaq minn magħhom, ġabar miegħu d-dixxipli, u kien joqgħod jitkellem magħhom kuljum fl-iskola ta' wieħed jismu Tirannu.

¹⁰Dan baqa' sejjer għal sentejn, tant li dawk kollha li kienu joqogħdu fl-Asja, kemm Lhud u kemm Griegi, semgħu l-kelma tal-Mulej.

Uljed Xeva

¹¹U Alla kien jagħmel mirakli mhux żgħar permezz ta' Pawlu,

¹²hekk li, meta kienu jieħdu mkatar jew fradal li jkunu messew miegħu u jqegħduhom fuq il-morda, dawn kienu jfiqu mill-mard tagħhom u l-ispirti ħżiena kienu joħorġu minnhom.

¹³Kien hemm xi wħud mill-eżorcisti Lhud iduru ma' dawk l-inħawi, u bdew isejħu l-isem tal-Mulej Ġesù fuq dawk li kellhom l-ispirti ħżiena u jgħidulhom: "Niskungrak b'dak Ġesù li jxandar Pawlu."

¹⁴Kien hemm seba' wlied ta' wieħed jismu Xeva, qassis kbir Lhudi, li kienu jagħmlu dan.

¹⁵Imma l-ispirtu ħażin wegħibhom: "Lil Ġesù nafu, u lil Pawlu nafu wkoll, imma intom min intom?"

¹⁶Imbagħad ir-raġel li kellu l-ispirtu ħażin hebb għalihom, għelibhom ilkoll u qabadhom b'saħħtu kollha, hekk li ħarbu minn dik id-dar imnezzgħin u kollhom miġruha.

¹⁷Dan saru jafu bih il-Lhud u l-Griegi kollha li kienu joqogħdu Efesu, u waqa' biża' fuqhom ilkoll; u isem il-Mulej Ġesù kien igglorifikat bil-bosta.

¹⁸Hafna minn dawk li emmnu bdew jersqu biex jistqarru u jxandru għemilhom.

¹⁹U bosta minn dawk li qabel kienu jagħmlu s-šarijiet giebu l-kotba tagħhom u ħarquhom quddiem kulħadd. Meta għamlu l-istima tagħhom, sabu li kienu jiswew ħamsin elf biċċa tal-fidda.

²⁰Hekk il-kelma tal-Mulej baqgħet tikber u tissaħħaħ bil-qawwa kollha.

Irvell f'Efesu

²¹Wara li seħħ dan kollu, Pawlu għamel il-ħsieb li jmur il-Maċedonja u l-Akaja biex minn hemm jibqa' sejjer Ġerusalemm. Qal ukoll: "Wara li mmur hemm, jeħtieġ nara Ruma wkoll."

²²Għalhekk bagħat lejn il-Maċedonja lil Timotju u 'l Erastu, tnejn minn dawk li kienu jgħinuh, u hu baqa' għal ftit taż-żmien ieħor fl-Asja.

²³Mela dik il-ħabta nqala' inkwiet mhux zgħir minħabba t-Triq tal-Mulej.

²⁴Kien hemm wieħed argentier, jismu Demetriju, li kien jagħmel mudelli tal-fidda tat-tempju ta' Artemi, u, bis-saħħa tiegħu, in-nies tas-sengħa kienu jaqilgħu ħafna flus.

²⁵Dan laqqagħhom flimkien ma' nies ta' snajja' oħra bħal tagħhom, u qalilhom: "Hbieb, intom tafu li l-għana tagħna ġej mill-qligħ ta' din is-sengħa.

²⁶Qegħdin taraw u tisingħu li dan Pawlu qiegħed idawwar u jaqleb ħafna nies, mhux biss f'Efesu, imma tista' tgħid fl-Asja kollha. Qiegħed jgħidilhom li allat maħduma bl-idejn ma huma allat xejn.

27Dan hu l-biża' tagħna, li mhux biss din is-sengħa tagħna ma jibqgħux jistmawha, iżda li saħansitra t-tempju ta' Artemi l-kbira, l-alla tagħna, jiġi fix-xejn; u fl-aħħar jiġri li tonqos il-glorja kbira ta' dik li hi miqjuma fl-Asja u d-dinja kollha."

28Xhin semgħu dan, imtlew bl-għadab u qabdu jgħajtu: "Kbira Artemi tal-Efesin!"

29Qamet taħwida fil-belt kollha; in-nies b'għirja waħda telqu lkoll flimkien għall-anfitijatru u kaxkru magħhom lil Gaju u 'l Aristarku, iż-żewġ irġiel mill-Macedonja li kienu sħab Pawlu fil-vjaġġ.

30Pawlu ried jidhol qalb il-folla, imma d-dixxipli ma hallewhx.

31Xi awtoritajiet tal-Asja, hbieb tiegħu, bagħtu jgħidulu huma wkoll biex ma jissugrax jidhol fl-anfitijatru.

32Ġewwa fost il-ġemgħa kien hemm storbju sħiħ; min kien jgħajjat haġa u min oħra, u l-bičča l-kbira anqas biss kienu jafu għalfejn ingabru hemm.

33Il-Lhud tefgħu lil Alessandru 'l quddiem, u xi wħud mill-folla fehmu x'kienet il-kwistjoni. Alessandru għamel sinjal b'idu biex juri li ried jagħmel difiża quddiem il-poplu.

34Imma kif intebħu li kien Lhudi qabdu jgħajtu lkoll b'lehen wieħed, u baqgħu sejrin jgħajtu għal madwar sagħtejn sħaħ: "Kbira Artemi tal-Efesin!"

35Imbagħad uffiċjal pubbliku rnexxielu jsikket il-folla u qalilhom: "Nies ta' Efesu, min hu dak li ma jafx li Efesu hija l-belt li tħares it-tempju ta' Artemi l-kbira u tax-xbieha tagħha li waqgħet mis-sema?"

36Dan hadd ma jista' jmerih! Mela għandkom toqogħdu bi kwietkom u ma tagħmlu xejn bl-għaġla.

37Intom ġibtu hawn lil dawn l-irġiel, li ebda sagralegġ ma għamlu, u anqas dgħaw kontra din l-alla tagħna.

38Mela jekk Demetriju u sħabu tas-sengħa tiegħu għandhom xi jgħidu kontra xi hadd, hemm il-qrati u l-imħallfin; ħa jmorru jixlu 'l xulxin quddiemhom.

39Jekk imbagħad għandkom xi kwistjoni oħra, halluha tkun deċiża fil-laqgħa tas-soltu.

40Għax fuq dak li ġara lllum, hemm il-periklu li jgħodduna b'hatja ta' dan l-irvell, u ma hemm ebda skuża li nistgħu ngibu għal irvell bħal dan."

41Xhin temm jgħid dan, bagħat lil kulhadd 'il barra.

Atti tal-Appostli 20

Il-vjaġġ ta' Pawlu lejn il-Maċedonja u l-Greċja

- ¹Meta waqaf l-istorbju, Pawlu bagħat għad-dixxipli u heġġighom bi kliemu, sellmilhom u qabad it-triq għall-Maċedonja.
- ²Huwa u għaddej minn dawk l-inħawi, kien ihegġeg lid-dixxipli b'ħafna kliem. Imbagħad wasal il-Greċja,
- ³fejn għadda tliet xhur. Meta kien wasal biex jaqbad il-ġifen għas-Sirja, il-Lhud nasbu konfossa kontra tiegħu, u għalhekk għamel il-ħsieb li jerga' lura u jgħaddi mill-Maċedonja.
- ⁴Marru miegħu Sopatru bin Pirru, minn Berija, Aristarku u Sekundu, it-tnejn minn Tessalonika, Gaju minn Derbi u Timotju, u Tikiku u Trofimu, it-tnejn mill-Asja.
- ⁵Dawn telqu qabilna u qagħdu jistennewna fi Troas.
- ⁶Aħna tlaqna bil-baħar minn Filippi wara jiem l-Azzmi, u, wara ħamest ijiem, ergajna ltqajna magħhom fi Troas, fejn qgħadna sebat ijiem.

L-aħħar zjara ta' Pawlu fi Troas

- ⁷Fl-ewwel jum tal-ġimgħa ngbarna flimkien biex naqsmu l-ħobż. Pawlu, li kellu jitlaq l-għada, qagħad jithaddet magħhom u dam jittellem sa nofs-il-lejl.
- ⁸Kien hemm ħafna msiebaħ fil-kamra ta' fuq fejn konna migbura.
- ⁹Wiehed żagħżuġh, jismu Ewtiku, kien bilqiegħda f'ħogor it-tieqa, u ħadu n-nghas sewwa, għax Pawlu ġibed fit-tul fi kliemu. Fl-aħħar in-nghas għelbu u waqa' għal isfel mit-tielet sular, u refgħuh mejjet.
- ¹⁰Pawlu niżel isfel, tbaxxa fuqu, refgħu f'dirgħajh u qal: "Tibzġhu xejn, għax ruħu għadha fih."
- ¹¹Imbagħad raġa' tela' fuq, qasam il-ħobż u kiel; u ssokta jittellem magħhom sa ma sebaħ. Imbagħad telaq.
- ¹²Lil dak iż-żagħżuġh ħaduh ħaj, u tfarrġu mhux ftit.

Il-vjaġġ minn Troas għal Miletu

- ¹³Aħna tlaqna qabel lejn il-ġifen u baħħarna lejn Assos, fejn kellna ntellgħu magħna lil Pawlu, kif konna ftehemna, għax hu ried imur bl-art.
- ¹⁴Wara li ltqajna f'Assos, tellajnieh magħna fuq il-ġifen u wasalna Mitileni.
- ¹⁵L-għada tlaqna minn hemm u wasalna biswit Kijos; il-jum ta' wara lhaqna Samos, u fil-jum ta' wara wasalna Miletu;

¹⁶għax Pawlu kien qatagħha li jgħaddi 'l barra minn Efesu, biex ma jaħlix żmien fl-Asja, billi kien mgħaġġel ħalli, jekk jista' jkun, ikun Ġerusalem għall-festa ta' Għid il-Hamsin.

Pawlu jkellem lill-presbiteri ta' Efesu

¹⁷Minn Miletu Pawlu bagħat isejjaħ lill-presbiteri tal-Knisja ta' Efesu.

¹⁸Meta waslu għandu, qalilhom: “Intom stess tafu kif jien ġibt ruħi kemm domt magħkom minn dak inhar li rfist l-ewwel darba fl-Asja,

¹⁹kif qdejt lill-Mulej bl-umiltà kollha, bid-dmugħ u bit-tigrib li fih sibt ruħi minħabba t-tnassis tal-Lhud.

²⁰Qatt ma bżajt nurikom dak li hu ta' fejda għalikom u ngħallimkom kemm fil-beraħ u kemm fid-djar,

²¹u nwissi lil-Lhud u lill-Griegi li għandhom jindmu u jduru lejn Alla u jemmnu fil-Mulej tagħna Ġesù.

²²U issa, araw, jien, imġiegħel mill-Ispirtu, sejjer Ġerusalem bla ma naf x'se jgħaddi minn għalija hemmhekk.

²³Naf biss li l-Ispirtu s-Santu wrieni f'kull belt li hemm jistennewni ħabs u tbatija.

²⁴Izda jien lil ħajti xejn ma nqisha għaziża għalija jekk mhux biex intemm il-mixja tiegħi u l-ministeru li ħadt mingħand il-Mulej Ġesù, jġigifieri, li nagħti xhieda tal-Evangeliu tal-grazzja ta' Alla.

²⁵“U issa jiena naf li intom ilkoll, li fostkom għaddejt inxandar is-Saltna, m'intomx se taraw wiċċi aktar.

²⁶Għalhekk nistqarr quddiemkom illum li jien m'iniex ħati tal-ħsara li tistgħu ġġarrbu;

²⁷għax jien qatt ma bżajt nurikom dak kollu li Alla jrid minnkom.

²⁸Hudu ħsieb tagħkom infuskom u tal-merħla kollha li l-Ispirtu s-Santu għamilkom għassiesa tagħha biex tirgħu l-Knisja ta' Alla li hu kiseb b'demmu stess.

²⁹Jiena naf li, wara li nitlaq jien, jidħlu fostkom ilpup qalila li lill-merħla ma jaħfruhilhiex.

³⁰U minn fostkom stess għad iqumu xi wħud li jgħallmu dak li hu kontra s-sewwa, bil-ħsieb li jdawru d-dixxipli għal warajhom.

³¹Għalhekk ifthi għajnejkom, ftakru kif għal tliet snin shaħ, lejl u nhar, qatt ma waqaft inwissi bid-dmugħ f'għajnejja lil kull wieħed minnkom.

³²U issa nitlaqkom fidejn Alla u l-kelma tal-grazzja tiegħu, dik il-kelma li għandha l-qawwa li tibnikom u tagħtikom sehemkom fost dawk li huma kkonsagrati lilu.

³³Fidda, deheb u lbies ta' haddiehor qatt ma xtaqthom.

³⁴Intom stess tafu li kienu dawn idejja li hadmu għall-htigiet tiegħi u ta' shabi.

³⁵F'kollox urejtkom li b'xogħol iebes bħal dan tagħna għandna nieħdu hsieb ngħinu lil min hu fil-bżonn, waqt li niftakru fi kliem il-Mulej Ġesù li qal, 'Min jagħti hu aktar hieni minn min jieħu.' "

³⁶Kif temm jgħid dan, niżel għarkubbtejh jitlob magħhom ilkoll.

³⁷Imbagħad infexxew ilkoll f'bikja kbira u bdew jgħannqu lil Pawlu u jbusuh.

³⁸L-aktar li hassew għax qalilhom li qatt aktar ma kienu se jerggħu jaraw wiċċu. Imbagħad wassluh sal-ġifen.

Atti tal-Appostli 21

Il-vjaġġ ta' Pawlu lejn Ġerusalemm

¹Meta nfridna minnhom, qlajna 'l barra u bqajna sejr in dritt lejn Kos; l-għada wasalna Rodi, u minn hemm morna Patara.

²Sibna ġifen sejjer lejn il-Feniċja, tlajna fuqu u tlaqna.

³Ilmaħna 'l Ċipru u hallejniah fuq in-naħa tax-xellug; bqajna sejr in lejn is-Sirja u nżilna Tir, għax hemm il-ġifen kellu jhott it-tagħbija.

⁴Hawnhekk sibna d-dixxipli u bqajna hemm sebat ijiem; dawn, imnebbħin mill-Ispirtu s-Santu, qalu lil Pawlu biex ma jitlax Ġerusalemm.

⁵Imma meta għaddew dawk il-jiem, aħna u telqin minn hemm, ġew huma lkoll, bin-nisa u t-tfal tagħhom, biex iwassluna sa barra l-belt. Imbagħad ilkoll inżilna għarkubbtejna f'xatt il-baħar u tlabna;

⁶sellimna lil xulxin, aħna tlajna fuq il-ġifen, u huma reggħu lura lejn djarhom.

⁷Komplejna l-vjaġġ bil-baħar u minn Tir wasalna Ptolemais; sellimna lill-aħwa u għaddejna ġurnata magħhom.

⁸L-għada tlaqna u morna Ċesarija; dħalna fid-dar ta' Filippu l-evangelista, wieħed mis-Sebgha u qgħadna għandu.

⁹Dan kellu erba' xebbiet, li kellhom id-don tal-profezija.

¹⁰Wara li konna ilna hemm għal ħafna jiem, niżel mil-Lhudija wieħed profeta, jismu Agabu,

11gie għandna, qabad il-ħżiem ta' Pawlu, rabat bih riglejha u idejha u qal: "Dan jgħid l-Ispirtu s-Santu: Hekk għad jorbtuh il-Lhud f'Ġerusalem li ragel li tiegħu hu dan il-ħżiem, u jagħtuh f'idejha il-pagani."

12Malli smajna dan, aħna u n-nies tal-post bdejna nitolbuh minn qalbna biex ma jitlax Ġerusalem.

13Imma Pawlu wieġeb: "Għalfejn qegħdin tibku u tiksruli qalbi? Jien lest biex, għall-isem tal-Mulej Ġesù, mhux biss jorbtuni f'Ġerusalem, imma wkoll jagħtuni l-mewt."

14Billi ma ried jisma' b'xejn, aħna skitna u għedna biss: "Tkun magħmula r-rieda tal-Mulej!"

15Wara dawn il-jiem lestejna kolloxx u tlajna Ġerusalem.

16Ġew magħna xi dixxipli minn Ġesarija u ħaduna noqogħdu għand Mnason, ragel minn Ġipru u wieħed mill-ewwel dixxipli.

Pawlu jżur lil Ġakbu

17Meta wasalna Ġerusalem, l-aħwa laqgħuna bil-ferħ.

18L-għada Pawlu mar magħna għand Ġakbu u kien hemm il-presbiteri kollha.

19Pawlu sellmilhom u għarrafhom haġa b'haġa b'dak kollu li Alla kien għamel fost il-pagani permezz tal-ministeru tiegħu.

20Meta semgħu dan, bdew ifaħħru lil Alla. Imbagħad qalulu: "Qiegħed tara, ħi, kemm eluf ta' Lhud emmnu? U dawn kollha għadhom imħegġa għal-Ligi.

21Huma semgħu li int qiegħed tgħallem lil-Lhud li qegħdin fost il-pagani biex jinfirdu minn Mosè, u tgħidilhom biex ma jagħmlux iċ-ċirkonċizzjoni lil uliedhom u anqas ma jimxu skont id-drawwiet tagħhom.

22Issa x'se nagħmlu? Għax, hekk jew hekk, jisimgħu li ġejt hawn.

23Għalhekk agħmel kif se ngħidulek aħna. Għandna magħna erbat irġiel li għamlu wegħda;

24ħudhom u mur issieheb magħhom għall-purifikazzjoni, u ħallsilhom biex iqaxxru rashom. Hekk kulhadd isir jaf li ma hemm xejn minn dak li semgħu fuqek, imma li int stess qiegħed timxi skont il-Ligi u tħarisha.

25Imbagħad dwar il-pagani li emmnu, aħna ktibnielhom li d-deċizzjoni tagħna hi li huma għandhom iħarsu rwieħhom mill-ikel issagrifikat lill-idoli, mid-demem, mil-laħam tal-annimali fgati u miż-żwieġ ħażin."

26L-għada mela Pawlu ħa miegħu dawk l-irġiel u, wara li temmew flimkien ir-rit tal-purifikazzjoni, daħal fit-tempju biex javża li billi kien għalaq iż-żmien tal-purifikazzjoni, kellu jagħti l-offerta għal kull wieħed minnhom.

Pawlu arrestat fit-tempju

²⁷Is-sebat ijiem kienu waslu fl-aħħar, meta l-Lhud tal-Asja rawh fit-tempju, xewxu l-poplu kollu, meddew idejhom fuqu

²⁸u bdew jgħajtu: “Nies ta’ Izrael, agħtuna l-għajnuna! Dan hu r-raġel li qiegħed jgħallem lil kulhadd u kullimkien kontra l-poplu tagħna, kontra l-Liġi u kontra dan il-post! Sa wasal ukoll biex idaħħal il-Griegi fit-tempju u nigges dan il-post qaddis!”

²⁹Għax billi qabel kienu raw lil Trofimu ta’ Efesu miegħu fil-belt, ħasbu li Pawlu kien daħħlu fit-tempju.

³⁰Imbagħad il-belt kollha tqanqlet u n-nies ingabret minn kullimkien; qabdu lil Pawlu, kaxkruh ‘il barra mit-tempju u għalqu malajr il-bibien.

³¹Fittxew li joqtluh, imma l-aħbar waslet għand il-fizzjal kmandant li Ġerusalem kollha kienet rewwixta waħda.

³²Dan malajr ħa miegħu xi suldati u ċenturjuni u niżel jigris fuqhom; huma, malli raw il-fizzjal u s-suldati, ma baqgħux isawtu lil Pawlu iżjed.

³³Il-fizzjal resaq lejha, qabdu u ordna li jorbtuh b’żewġ ktajjen; imbagħad staqsa min kien u x’kien għamel.

³⁴Il-folla bdiet tgħajjat, min ħaġa u min oħra. Billi minħabba l-għajjat ma setax jifhem sewwa x’kien ġara, ordna li jieħdu lil Pawlu fil-fortizza.

³⁵Xhin waslu f’ras it-taraġ, kellhom jerfġuh is-suldati minħabba l-qilla tal-poplu;

³⁶għax ġemgħa kbira ta’ nies kienet miexja warajh u tgħajjat: “Oqtluh!”

Id-difiża ta’ Pawlu

³⁷Huma u deħlin bih fil-fortizza, Pawlu qal lill-fizzjal: “Nista’ ngħidlek kelma?” Dan qallu: “Mela int taf bil-Grieg?”

³⁸Ja qaw int dak l-Egizzjan li dan l-aħħar qajjem rewwixta u ħa miegħu fid-deżert erbat elef raġel ta’ qattagħni?”

³⁹Pawlu wieġeb: “Jiena Lhudi, minn Tarsu taċ-Ċilicja, ċittadin ta’ belt magħrufa. Nitolbok tħallini nkellem lill-poplu.”

⁴⁰Il-fizzjal ħallieh; u Pawlu, wieqaf f’ras it-taraġ, għamel sinjal b’idu lill-poplu. Waqa’ skiet kbir; u hu mbagħad beda jkellimhom bil-Lhudi.

Atti tal-Appostli 22

¹“Hbieb, l-aħwa u missirijiet, issa isimġu d-difiża tiegħi quddiemkom.”

²Malli semgħuh ikellimhom bil-Lhudi, aktar qagħdu bi kwiethom. U hu ssokta jgħid:

³“Jiena Lhudi; twelidt f’Tarsu tač-Ċiliċja, imma trabbejt f’din il-belt f’riġlejn Gamaljel u tharrigt bir-reqqa fil-ħarsien tal-Liġi ta’ missirijietna; jien mimli hegga għal Alla, kif ukoll intom il-koll illum.

⁴Jien ħadtha sal-mewt kontra min qabad din it-Triq tal-Mulej, u rbatt u tfajt il-ħabs irġiel u nisa,

⁵kif jista’ jixhidli l-qassis il-kbir u l-Kunsill kollu tax-xjuħ. Kien mingħandhom li jien ħadt ittri għal ħutna, u mort Damasku biex lil dawk ukoll li kienu hemm ingibhom marbutin Ġerusalem u jkunu kkastigati.

Pawlu jirakkonta l-konverżjoni tiegħu

(Atti 9,1-9; 26,12-18)

⁶“Imma jien u sejjer, kif kont qrib Damasku, f’daqqa waħda għall-ħabta ta’ nofsinhar dawl kbir mis-sema idda madwari.

⁷Waqajt mal-art, u smajt lehen jgħidli, ‘Sawl, Sawl, għaliex qieghed tippersegwitani?’

⁸Jien wegibt, ‘Min int, Mulej?’ U hu qalli, ‘Jien Ġesù ta’ Nazaret, li int qieghed tippersegwitaħ.’

⁹Dawk li kienu miegħi raw id-dawl, imma ma semgħux il-lehen ta’ min kien ikellimni.

¹⁰Imbagħad jien għedt, ‘X’għandi nagħmel, Mulej?’ U l-Mulej qalli, ‘Qum u mur Damasku. Hemm jgħidulek kulma għandek tagħmel.’

¹¹Billi ma stajtx nara minħabba d-dija ta’ dak id-dawl, mexxewni minn idi dawk li kienu miegħi, u hekk wasalt Damasku.

¹²“Hemmhekk kien hemm wieħed, jismu Hananija, raġel sewwa skont il-Liġi, li kellu fama tajba mal-Lhud li kienu joqogħdu hemm;

¹³gie għandi, resaq fuqi u qalli, ‘Sawl, ħija, hu d-dawl.’ Dak il-ħin stess bdejt nara u nħares lejħ.

¹⁴Imbagħad hu qalli, ‘Alla ta’ missirijietna għazlek biex tagħraf ir-rieda tiegħu, tara lil dak li hu l-Ġust u tisimgħu jkellmek b’fommu stess.

¹⁵Għax int għad trid tixhed għalih quddiem il-bnedmin kollha fuq dak li rajt u smajt.

¹⁶U issa x’int tistenna? Qum! Tghammed u nħall minn dnubietek, int u ssejjah ismu.’

Pawlu msejjaħ biex jippriedka lill-pagani

¹⁷“Ergajt lura lejn Ġerusalem, u waqt li darba kont qiegħed nitlob fit-tempju, dħalt f’estasi.

¹⁸Rajt lill-Mulej u qalli, ‘Fittex oħroġ malajr minn Ġerusalem, għax mhumiex se jilqgħu x-xhieda tiegħek għalija.’

¹⁹Jiena wegibt, ‘Mulej, huma jafu li jien kont immur minn sinagoga għal oħra nitfa’ l-ħabs u nsawwat lil dawk li jemmu fik.

²⁰U meta kienu qegħdin ixerrdu d-demmi ta’ Stiefnu, ix-xhud tiegħek, jien ukoll kont hemm u qbilt magħhom u qgħadt għassa tal-ħwejjeg ta’ dawk li kienu qegħdin iħaggruh.’

²¹Imma hu qalli, ‘Mur, għax jien se nibagħtek ‘il bogħod, fost il-pagani.’ ”

Pawlu u l-fizzjal Ruman

²²Sa hawn qagħdu jisimghuh. Imbagħad qabdu jgħajtu u jgħidu: “Eqirduh mid-dinja, bniedem bħal dan! Ma ħaqqux jgħix!”

²³Bdew jgħajtu, ixejru ħwejjighom u jwaddbu t-trab fl-ajru.

²⁴Il-fizzjal ordna li jdaħħlu lil Pawlu fil-fortizza u jagħtuh is-swat, ħalli b’hekk jistħarrġu u jsir jaf mingħandu l-għala kienu qegħdin jgħajtu kontra tiegħu.

²⁵Xhin rabtuh biex isawtuh Pawlu qal liċ-ċenturjun li kien wieqaf ħdejh: “Tistgħu ssawtu ċittadin Ruman bla ma jsir ħaqq minnu?”

²⁶Malli ċ-ċenturjun sama’ dan, mar għand il-fizzjal jagħtih din l-aħbar u qallu: “Hemm x’s tagħmel? Dan ir-raġel ċittadin Ruman!”

²⁷Il-fizzjal mar ħdejn Pawlu u staqsieh: “Għidli: int ċittadin Ruman?” Wiegbu: “Iva.”

²⁸Il-fizzjal qallu: “Biex jien ksibt din iċ-ċittadinanza kelli nħallas somma kbira.” U Pawlu qallu: “U jien twelidt hekk.”

²⁹Għalhekk dawk li kienu se jistħarrġuh bis-swat warrbu malajr minn ħdejh; u l-fizzjal stess beza’ meta sar jaf li kien ċittadin Ruman u li kien rabtu bil-ktajjen.

Pawlu quddiem is-Sinedriju

³⁰Billi ried jaf sewwa biex kienu qegħdin jakkużawh il-Lhud, l-għada ħallu mill-irbit u ordna li jiltaqgħu l-qassisin il-kbar u s-Sinedriju kollu; imbagħad baġat iġib lil Pawlu u ressqu quddiemhom.

Atti tal-Appostli 23

¹Pawlu ta ħarsa lejn is-Sinedriju u qal: “ L-aħwa, jien sallum imxejt quddiem Alla b’kuxjenza safja għalkollox.”

²Imma Hananija, il-qassis il-kbir, ordna lil dawk li kienu hdejh biex jagħtuh daqqa fuq ħalqu.

³Imbagħad Pawlu qallu: “Din id-daqqa Alla għad jagħtiha lilek, ja ħajt imbajjad! Int, li qieghed hemm biex tagħmel haqq minni skont il-Liġi, tordna li niġi msawat kontra l-Liġi?”

⁴Dawk li kienu hdejh qalulu: “Int hekk tkastru lill-qassis il-kbir ta’ Alla?”

⁵Pawlu wieġeb: “Ma kontx naf, l-aħwa, li hu l-qassis il-kbir; għax hemm miktub, ‘Tgħidx il-ħażin fuq il-kap tal-poplu tiegħek.’ ”

⁶Issa Pawlu kien jaf li xi wħud kienu min-naħa tas-Sadducej u oħrajn min-naħa tal-Farizej. Għalhekk għajjat fis-Sinedriju: “L-aħwa, jien Farizew u bin il-Farizej; hu għalhekk li qieghed isir haqq minni, minħabba t-tama fil-qawmien minn bejn l-imwiet.”

⁷Kif qal hekk, qamet tilwima bejn il-Farizej u s-Sadducej, u l-ġemgħa nqasmet.

⁸Għax is-Sadducej jgħidu li la hemm qawmien minn bejn l-imwiet, la angli u lanqas spirti; waqt li l-Farizej jistqarru dan kollu.

⁹Imbagħad qam storbu kbir; xi kittieba tan-naħa tal-Farizej qamu u bdew jeħduha bil-qawwa kollha mal-oħrajn u jgħidu: “Aħna ma nsibu xejn ħażin f’dan il-bniedem. Min jaf kellmox xi spirtu jew angli?”

¹⁰It-tilwim aktar kiber, u għalhekk il-fizzjal, billi beza’ li se jtertqu lil Pawlu, ordna lis-suldati jinżlu jaħtfuh minn nofshom u jeħduh il-fortizza.

¹¹Fil-lejl ta’ wara, il-Mulej deherlu u qallu: “Agħmel il-qalb! Kif tajt xhieda għalija f’Ġerusalem, hekk ukoll jeħtieġ li tagħti xhieda f’Ruma.”

Komplott biex joqtlu lil Pawlu

¹²Xhin sebaħ, il-Lhud iltaqgħu bejniethom u ħalfu li la jieklu u lanqas jixorbu qabel ma joqtlu lil Pawlu.

¹³Kienu aktar minn erbghin dawk li għamlu dan il-komplott.

¹⁴Marru għand il-qassisin il-kbar u għand ix-xjuħ u qalulhom: “Aħna ħlifna fuq li ħlifna li ma nduqu xejn qabel ma noqtlu lil Pawlu.

¹⁵Mela issa, intom ftiehm mas-Sinedriju, u għidu lill-fizzjal biex inizzlu għandkom bl-iskuża li tridu tistħarrġu l-każ tiegħu aktar bir-reqqa; aħna mbagħad lesti biex noqtluh qabel ma jasal.”

¹⁶Imma t-tifel ta’ oħt Pawlu sama’ bin-nasba tagħhom. Mar il-fortizza, daħal u għarraf lil Pawlu.

¹⁷Għalhekk Pawlu sejjaħ wieħed miċ-ċenturjuni u qallu: “Hu lil dan iż-żagħżuġ għand il-fizzjal, għax għandu xi ħaġa xi jgħidlu.”

18Dak ħadu miegħu għand il-fizzjal u qallu: “Pawlu, il-prigunier, sejjahli u talabni biex ingib quddiemek lil dan iż-żagħżuġ, għax għandu xi ħaġa xi jgħidlek.”

19Il-fizzjal qabad iż-żagħżuġ minn idu, ħadu fil-ġenb u staqsieh: “X’għandek xi tgħidli?”

20Iż-żagħżuġ wieġeb: “Il-Lhud ftiehm u bejniethom li jitolbuk biex għada tniżżel lil Pawlu quddiem is-Sinedriju, bl-iskuża li jridu jistħarrġu l-każ tiegħu aktar bir-reqqa.

21Iżda int temminhomx. Hemm aktar minn erbgħin wieħed minnhom għassa għalih, għax ħalfu li la jieklu u lanqas jixorbu qabel ma joqtluh; issa huma lesti u qegħdin jistennew il-kelma tiegħek.”

22Imbagħad il-fizzjal bagħat iż-żagħżuġ u wissieh: “Tgħid lil ħadd li għedtli b’dan.”

Pawlu mibgħut għand il-gvernatur Feliċ

23Imbagħad sejjah żewġ ċenturjuni u qalilhom: “Lestu mitejn suldat biex imorru Ċesarija, u sebghin kavallier u mitejn suldat ieħor bil-lanza, biex jitolqu fid-disgħa ta’ billejl.

24U aħsbu wkoll għall-bhejjem biex trikkbu lil Pawlu u twassluh qawwi u sħiħ għand Feliċ, il-gvernatur.”

25U kiteb ittra b’dan li ġej:

26“Klawdju Lisja lill-eċċellenza tiegħu l-gvernatur Feliċ. Is-sliem!

27Dan ir-raġel qabduh il-Lhud u kienu se joqtluh. Jien mort bis-suldati u ħlistu minn taħt idejhom, għax sirt naf li hu ċittadin Ruman.

28Billi ridt inkun naf sewwa l-għala kienu qegħdin jixluh, niżżiltu quddiem is-Sinedriju tagħhom,

29u sibt li kienu qegħdin jixluh fuq xi kwistjonijiet tal-liġi tagħhom, imma li ma hemm xejn li jistħoqqlu l-mewt jew il-ktajjen.

30Billi qaluli li kien hemm komplott kontra tiegħu min-naħa tagħhom, jiena bghattu għandek, u lil dawki li xlewh għeditilhom biex jgħidu lilek x’għandhom kontra tiegħu.”

31Is-suldati ħadu lil Pawlu skont l-ordni li kellhom u wassluh billejl sa Antipatris.

32L-għada ħallewh f’idejn il-kavallerija biex jibqgħu sejrin bih, u huma reggħu lura lejn il-fortizza.

³³L-oħrajn, xħin waslu Ċesarija, taw l-ittra lill-gvernatur u ġiebu lil Pawlu quddiemu.

³⁴Il-gvernatur qara l-ittra u staqsa minn liema provinċja kien. Kif sar jaf li kien miċ-Ċiliċja,

³⁵qallu: “Nisimgħek sewwa meta jiġu jixluk hawnhekk.” Imbagħad ordna li jeħduh l-għassa fil-pretorju ta’ Erodi.

Atti tal-Appostli 24

L-akkuża kontra Pawlu

¹Hamest ijiem wara niżel il-qassis il-kbir Hananija ma’ xi wħud mix-xjuħ u ma’ ċertu avukat jismu Tertullu, u ressqu l-każ tagħhom kontra Pawlu quddiem il-gvernatur.

²Meta l-gvernatur sejjah lil Pawlu, Tertullu beda jakkużah u jgħid lil Feliċ: “Eċċellenza, bis-saħħa tiegħek aħna qegħdin ingawdu paċi kbira, u bil-għaqal tiegħek sar ħafna tibdil għall-aħjar ta’ dan il-poplu.

³Dan kollu aħna nilqgħuh minn qalbna, għalkollox u kullimkien, u nibqgħu nafuhulek sewwa.

⁴Imma, biex ma ndewmekx ħafna, nitlobok tismagħna fil-qosor b’dik it-tjieba tiegħek.

⁵Għax aħna sibna li dan ir-raġel hu bniedem mill-agħar, u li qiegħed iqajjem it-tixwix fost il-Lhud kollha mxerrda mad-dinja u hu wieħed mill-mexxejja tas-setta tan-Nazarin.

⁶Saħansitra fittex li jkasbar it-tempju; imma aħna qbadnieh.

⁸Int stess tista’ tistaqsih biex tkun taf mingħandu wkoll fuqjex qegħdin nakkużawh.”

⁹Il-Lhud ukoll qablu miegħu u bdew jgħidu li l-fatt kien hekk tassew.

Id-difiża ta’ Pawlu quddiem Feliċ

¹⁰Il-gvernatur għamillu sinjal biex jitkellem u Pawlu wieġeb: “Jiena naf li int ilek għal ħafna snin tiggverna lil dan il-poplu; għalhekk nagħmel il-qalb u niddefendi l-kawża tiegħi.

¹¹Kif int tista’ tkun taf, ma ilix aktar minn tnax-il jum li tlajt Ġerusalem biex nagħti qima fit-tempju;

¹²u l-Lhud ma sabuni niddiskuti ma’ ħadd, anqas ma sabuni nxewwex lill-poplu, la fit-tempju, la fis-sinagogi u lanqas fil-belt.

¹³Anqas ma jistgħu jippruvawlek l-akkużi li qegħdin iġibu kontrija.

- ¹⁴Jien dan nistqarrlek; skont it-Triq tal-Mulej, li huma jgħidulha setta, jiena naqdi lil Alla ta' missirijietna u nemmen dak kollu li hemm fil-Liġi u l-Profeti,
- ¹⁵waqt li nittama f'Alla - kif jittamaw dawn ukoll - li kemm it-tajbin u kemm il-ħżiena għad iqumu minn bejn l-imwiet.
- ¹⁶Għalhekk jien ukoll dejjem niħabat biex ngħix b'kuxjenza nadifa quddiem Alla u quddiem il-bnedmin.
- ¹⁷Wara ħafna snin, ġejt bl-offerti tal-karità għall-poplu tiegħi, u ġibt miegħi l-offerti tas-sagrificċju wkoll.
- ¹⁸Hekk sabuni fit-tempju, waqt ir-rit tal-purifikazzjoni tiegħi, u la ma' xi ġemgħa nies u lanqas f'xi rewwixta.
- ¹⁹Kienu xi Lhud mill-Asja li sabuni, u jmisshom qegħdin hawn quddiemek biex jixluni, jekk għandhom xi ħaġa kontra tiegħi.
- ²⁰Halli jgħidu dawn stess ta' xiex sabuni ħati meta dhert quddiem s-Sinedriju!
- ²¹Ħaġa waħda jistgħu jgħidu fija: li jien, meta dhert quddiemhom, għajjatt, 'Minħabba l-qawmien mill-imwiet qegħdin tagħmlu ħaqq minni llum.' "
- ²²Feliċ, li kellu tagħrif sewwa ħafna dwar it-Triq tal-Mulej, ħalliehom għal darb' oħra u qalilhom: "Meta jinzel Lisja, il-fizzjal, nara sewwa l-każ tagħkom."
- ²³Imbagħad qal liċ-ċenturjun biex iżomm lil Pawlu u jagħmillu l-għassa; imma jagħtih ukoll ftit tal-libertà u ma jzomm lil ħadd minn ħbiebu milli jersqu jgħinuh.
- ²⁴Ftit jiem wara ġie Feliċ ma' martu Drusilla, li kienet Lhudija. Bagħat għal Pawlu u qagħad jjsimġu jtkellem fuq il-fidi f'Ġesù Kristu.
- ²⁵Pawlu beda jiddiskuti miegħu fuq il-ġustizzja, fuq it-trażzin tal-passjonijiet u fuq il-ġudizzju li għad irid jiġi. Feliċ beda jibza', u qallu: "Għalissa mur; meta nkun nista', nibgħat għalik."
- ²⁶Fl-istess ħin kien qiegħed jistenna li Pawlu jagħtih xi flus; għalhekk sikwit kien jibgħat għalih u joqgħod jithaddet miegħu.
- ²⁷Għaddew sentejn, u Porċjus Festu laħaq flok Feliċ. Imma biex jogħgob lil-Lhud, Feliċ ħalla lil Pawlu fil-ħabs.

Atti tal-Appostli 25

Pawlu jappella għal quddiem Ċesari

- ¹Tlitt ijiem wara li wasal fil-provincja tiegħu, Festu tala' Ġerusalem minn Ċesarija.

²Il-qassisin il-kbar u l-kbarat tal-Lhud resqu quddiemu biex jakkużaw lil Pawlu u bdew jitolbuh ħafna

³biex jagħmlilhom pjaċir u jibgħathulhom Ġerusalem, għax kienu għamlu komplott li joqtluh fit-triq.

⁴Imma Festu wegibhom li Pawlu kellu jibqa' fil-ħabs f'Ċesarija għax hu stess kellu jmur hemm malajr.

⁵U zied jgħidilhom: “Dawk fostkom li għandhom xi awtorità jinzlu miegħi, u jekk dan ir-raġel għandu xi ħtija jakkużawh.”

⁶Wara li qagħad magħhom mhux aktar minn tmienja jew għaxart ijiem, Festu niżel Ċesarija. L-għada ħa postu fit-tribunal u baġat iġib lil Pawlu.

⁷Kif wasal hemm, il-Lhud li kienu niżlu minn Ġerusalem daru miegħu u bdew iġibu kontra tiegħu ħafna akkużi kbar bla ma kellhom ħila jippruvawhom.

⁸Pawlu ddefenda ruħu u qal: “Jien ma nqast xejn, la kontra l-liġi tal-Lhud, la kontra t-tempju u lanqas kontra Ċesari.”

⁹Imma billi Festu ried jogħgob lil-Lhud, qal lil Pawlu: “Trid x titla' Ġerusalem, u hemm isir ħaqq minnek quddiem?”

¹⁰Pawlu wiegħbu: “Jien ninsab quddiem il-qorti ta' Ċesari; hawn għandu jsir ħaqq minni. Jien lil-Lhud ma għamiltihom xejn ħazin, kif inti stess taf sewwa.

¹¹Jekk imbagħad jiena ħati, jekk għamilt xi ħaġa li għaliha tistħoqqli l-mewt, ma nfitixx li naħrab mill-mewt. Imma jekk ma hemm xejn minn dak li fuqu qegħdin jixluni, ħadd ma jista' jerħini f'idejhom. Nappella għal quddiem Ċesari!”

¹²Imbagħad Festu, wara li tkellem mal-kunsill tiegħu qallu: “Int appellajt għal quddiem Ċesari, u quddiem Ċesari tmur.”

Pawlu quddiem Agrippa u Bereniċi

¹³Ftit jiem wara, is-sultan Agrippa u Bereniċi waslu Ċesarija biex jagħtu l-merħba lil Festu.

¹⁴Billi damu hemm ħafna, Festu tkellem mas-sultan fuq il-każ ta' Pawlu u qallu: “Hawn raġel li Felic kien ħallieh il-ħabs.

¹⁵Meta kont Ġerusalem, il-qassisin il-kbar u x-xjuħ tal-Lhud ressquli xi akkużi kontra tiegħu u talbuni nikkundannah.

¹⁶Jien wegibthom li r-Rumani mhumie x imdorrija jibagħtu għall-mewt bniedem akkużat b'xi ħtija, qabel ma jgħibu lill-akkużat quddiem dawk li jkunu akkużawh biex ikun jista' jiddefendi ruħu mill-akkuża li tkun saritlu.

¹⁷Imbagħad ġew hawn miegħi, u l-għada, bla telf ta' żmien, jien ħadt posti fit-tribunal u bghatt iġib lil dan il-bniedem.

¹⁸Dawk li akkużawh kienu hemm, iżda ma ġiebu ebda akkuża milli stennejthom iġibu kontra tiegħu.

¹⁹Kellhom biss xi kwistjonijiet miegħu dwar ir-religjon tagħhom u dwar ċertu Ġesù, li hu mejjet, imma Pawlu jgħid li hu ħaj.

²⁰Billi ma stajtx insib tarf ta' din il-kwistjoni, staqsejtu jekk iridx imur Ġerusalem u hemm isir haqq minnu fuq dan.

²¹Imma Pawlu appella biex jibqa' miżmum sakemm il-kawża tiegħu jaqtagħha l-imperatur Awgustu. Jien għalhekk ordnajt li jinżamm sakemm inkun nista' nibagħtu għand Ċesari."

²²Agrippa qal lil Festu: "Irrid nisma' lil dan ir-raġel jien ukoll." "Għada tisimgħu," qallu Festu.

²³L-għada Agrippa u Bereniċi ġew bis-solennità kollha; daħlu fis-sala tal-udjenja mat-tribuni u l-kbarat tal-belt; u Festu ordna li jġibu lil Pawlu.

²⁴Imbagħad Festu qal: "Sultan Agrippa u intom il-koll li qegħdin hawn magħna, qegħdin taraw lil dan ir-raġel li fuqu l-kotra tal-Lhud, kemm f'Ġerusalem u kemm hawn, ġiet għandi titlobni u tgħajjat li ma għandux jibqa' aktar ħaj.

²⁵Jiena rajt li ma għamel xejn biex jistħoqqlu l-mewt; imma, billi hu stess appella għal quddiem l-imperatur Awgustu, qtajtha li nibagħtu għandu.

²⁶Ma għandi xejn ċert x'nikteb lil sidi l-imperatur fuqu, għalhekk ġibtu quddiemkom, u l-aktar quddiemek, sultan Agrippa, biex bl-istħarriġ li jsirlu nsib xi haġa x'nikteb.

²⁷Għax jidhirli li mhijiex haġa flokha nibgħat prigunier bla ma ngħid x'hemm kontra tiegħu."

Atti tal-Appostli 26

Id-difiża ta' Pawlu quddiem Agrippa

¹Agrippa qal lil Pawlu: "Tista' titkellem u tiddefendi ruġek." Pawlu medd idu u beda jiddefendi l-kawża tiegħu:

²"Inħossni hieni, sultan Agrippa, li illum se niddefendi ruġi quddiemek mill-akkużi kollha li l-Lhud qegħdin iġibu kontra tiegħi,

³l-aktar għax int taf id-drawwiet u l-kwistjonijiet kollha tal-Lhud. Għalhekk nitlobok tismagħni bis-sabar.

⁴X'kienet ħajti sa minn żgħożiti, kif għaddejtha sa mill-bidu fost il-poplu tiegħi f'Ġerusalem, jafuh il-Lhud kollha.

⁵Huma ilhom jafu hafna, jekk iridu jixhdu, kif jien għext ta' Farizew, skont is-setta l-aktar iebsa tar-religjon tagħna.

⁶U issa wkoll jien qiegħed hawn biex isir haqq minni minħabba t-tama li għandi fil-wegħda li Alla għamel lil missirijietna,

⁷u li t-tnax-il tribù tagħna qegħdin jistennewha sseħħ waqt li bla heda jagħtu qima lil Alla lejl u nhar. Hu fuq din it-tama, sultan, li l-Lhud qegħdin jakkużawni.

⁸Għaliex ma għandux jitwemmen fostkom li Alla jqajjem il-mejtin?

⁹“Jien ukoll deherli li kelli nagħmel minn kollox kontra l-isem ta' Ġesù ta' Nazaret.

¹⁰U hekk għamilt f'Ġerusalemm, u bis-setgħa li tawni l-qassisin il-kbar, jien tfajt fil-ħabs hafna mill-qaddisin, u, meta kienu jaqtgħuhielhom għall-mewt, jien kont nagħti l-kunsens tiegħi.

¹¹Bosta drabi wkoll kont naħqarhom fis-sinagogi kollha u kont nagħmel minn kollox biex ingaħhalhom jiċhdu t-twemmin tagħhom u b'saħna liema bħalha kont nippersegwitahom sa fi bliet barranin.

Pawlu jirrakonta l-konverżjoni tiegħu

(Atti 9,1-9; 22,6-16)

¹²“Hekk, bis-setgħa u l-permess tal-qassisin il-kbar, tlaqt lejn Damasku.

¹³Jien u sejjer, f'nofsinar, sultan, rajt dawl, aqwa mid-dija tax-xemx, ġej mis-sema u idda madwari u madwar dawk li kienu fit-triq miegħi.

¹⁴Waqajna lkoll fl-art, u jien smajt lehen jgħidli bl-ilsien Lhudi, 'Sawl, Sawl, għaliex qiegħed tippersegwitani? Iebsa għalik li teħodha kontra n-nigġieža!'

¹⁵Jien wegibt, 'Min int, Mulej?' U l-Mulej qalli, 'Jien Ġesù li int qiegħed tippersegwitaħ.

¹⁶Imma qum u ieqaf fuq riglejk. Għax jien għalhekk dhertlek, biex nagħmlek ministru u xhud tad-dehra li fiha rajtni u ta' dawk li fihom għad nidhirlek.

¹⁷Nehilsek mill-poplu u mill-ġnus pagani li għandhom qiegħed nibagħtek,

¹⁸biex tifthilhom għajnejhom ħalli jerggħu lura mid-dlam għad-dawl u mis-setgħa tax-xitan u jduru lejn Alla, u bil-fidi tagħhom fija jiksbu l-maħfra tad-dnubiet u jkollhom sehem ma' dawk li huma kkonsagrati lil Alla.'

¹⁹“Għalhekk, sultan Agrippa, jien ma webbistx rasi għad-dehra tas-sema.

²⁰Imma kont inxandar, l-ewwel lil-Lhud ta' Damasku, imbagħad lil dawk ta' Ġerusalemm u tal-art kollha tal-Lhudija, u lill-pagani wkoll, li għandhom jindmu u jduru lejn Alla, billi jagħmlu opri xierqa ta' ndiema.

²¹Minħabba f'hekk il-Lhud qabduni fit-Tempju u riedu joqtluni.

²²Bl-għajnuna li kelli mingħand Alla jien bqajt sa dan il-jum nixhed liż-żgħar u lill-kbar, u ma ngħidx haġa oħra ħlief dak li l-Profeti u Mosè qalu li kellu jsir,

²³jiġifieri, li l-Messija kellu jbati u jkun l-ewwel wieħed li jqum mill-imwiet, u jħabbar id-dawl kemm lill-poplu ta' Izrael u kemm lill-pagani.”

Pawlu jħajjar lil Agrippa biex jemmen

²⁴Wara li Pawlu għamel din id-difiża tiegħu nnifsu, Festu għolla leĥnu u qallu: “Int miġnun, Pawlu! L-għerf kbir tiegħek qiegħed iġennek!”

²⁵Pawlu wieġeb: “Eċċellenza, Festu, jien m'iniex miġnun, imma qiegħed ngħid is-sewwa u nitkellem bil-għaqal.

²⁶Is-sultan, li miegħu qiegħed nitkellem bil-libertà kollha, jaf sewwa dan kollu; għax għandi nifhem li xejn minn dan kollu ma hu moħbi għalih, ladarba dan ma sarx fil-moħbi.

²⁷Temmen int, sultan Agrippa, fil-Profeti? Jien naf li temmen.”

²⁸Imbagħad Agrippa qal lil Pawlu: “Ftit jonqsok biex tipperswadini u tagħmilni nistrani!”

²⁹Pawlu wieġeb: “Nitlob 'l Alla li, bil-ftit jew bil-wisq, mhux inti biss, imma dawk kollha li llum qegħdin jisimghuni jkun bħali, barra mill-irbit ta' dawn il-ktajjen.”

³⁰Imbagħad is-sultan, il-gvernatur, Bereniċi u dawk kollha li kienu bilqiegħda miegħu qamu.

³¹Huma u sejrini, bdew jgħidu wieħed lill-ieħor: “Dan ir-raġel ma għamel xejn li jistħoqqlu l-mewt jew il-ktajjen.”

³²U Agrippa qal lil Festu: “Li ma appellax għal quddiem Ċesari lil dan ir-raġel kont tista' titilqu.”

Atti tal-Appostli 27

Il-vjaġġ ta' Pawlu għal Ruma

¹Meta qatgħuha li kellna nitilqu għall-Italja, ħallew lil Pawlu u 'l xi ħabsin oħra f'idejn ċenturjun tar-rigment tal-imperatur, jismu Ġulju.

²Tlajna fuq ġifen ta' Adramitti, li kien se jitlaq għall-inħawi tal-Asja, u qlajna 'l barra. Kellna magħna lil Aristarku minn Tessalonika tal-Maċedonja.

³L-għada wasalna Sidon. Ġulju mexa tajjeb ma' Pawlu, u ħallieh imur għand ħbiebu biex jagħtuh li kellu bżonn.

⁴Tlaqna minn hemm u mxejna għall-irdoss ta' Ċipru, għax l-irjieħ kienu kontrina.

⁵Imbagħad qsamna l-baħar lejn in-naħa taċ-Ċiliċja u tal-Pamfilja u wasalna Mira f'Liċja.

⁶Hemm iċ-ċenturjun sab ġifen minn ta' Lixandra li kien sejjer l-Italja, u tellagħna fuqu.

⁷Għal ħafna jiem imxejna bil-mod, u bit-tbatija wasalna biswit Knidu. Billi l-irjieħ ma ħallewniex nersqu 'l ġewwa, għaddejna għall-irdoss ta' Kreta lejn in-naħa ta' Salmoni.

⁸Wara li mxejna magħha bit-tbatija, wasalna f'post, imsejjaħ il-Portijiet is-Sbieħ, li kien qrib il-belt ta' Lasaja.

⁹Kien għadda ħafna żmien u s-safar kien ġa sar perikoluż, għax Jum is-Sawm kien ġa għadda. Għalhekk Pawlu wissiehom

¹⁰u qalilhom: "Hbieb, qiegħed nara li s-safra se tkun ta' ħsara u telf kbir, mhux biss għat-tagħbija u l-ġifen, imma għal ħajjitna wkoll."

¹¹Imma ċ-ċenturjun aktar qagħad għal dak li qallu l-kaptan u sid il-ġifen milli għal dak li qal Pawlu.

¹²Billi l-port ma kienx tajjeb biex ngħaddu x-xitwa fih, il-biċċa l-kbira kienu tal-fehma li naqilgħu 'l barra minn hemm biex forsi nkunu nistgħu naslu Feniċi, port ta' Kreta, li jħares lejn il-Lbiċ u l-Majjistral, u ngħaddu x-xitwa hemm.

It-tempesta fil-baħar

¹³U billi qamet żiffa min-naħa tan-Nofsinhar, stħajlu li kienu se jilħqu l-ħsieb tagħhom. Refgħu l-ankra u mxew max-xatt ta' Kreta.

¹⁴Imma f'daqqa waħda qam riefnu qawwi, jgħidulu Grigal, u beda jonfoħ min-naħa tal-gżira.

¹⁵Il-ġifen inqabad u ma setax iżomm kontra r-riħ; u aħna ntlaqna għall-qawwa tar-riħ u ħallejnieħ iġorrna.

¹⁶B'ġirja waħda għaddejna taħt ir-riħ ta' daqsxejn ta' gżira jisimha Kawda. Bilkemm stajna nżommu d-dgħajsa warajna,

¹⁷u għalhekk tellgħuha mill-baħar. Imbagħad qabdu l-armar u rabtu l-ġifen dawramejt biċ-ċimi, niżżlu l-qluġħ għax beżgħu li ninkaljaw fuq is-Sirti, u hekk ħallejna l-mewġ iġorrna miegħu.

¹⁸L-għada t-tempesta ħabbtitna ħafna, bdew iwaddbu t-tagħbija l-baħar,

¹⁹u fit-tielet jum irmew it-tagħmir tal-ġifen b'idejhom stess.

²⁰Għal ħafna jiem la dehret xemx u lanqas kwiekeb; it-tempesta li qabditna ma kinitx ħafifa, hekk li fl-aħħar tlifna kull tama li nsalvaw.

- 21**In-nies kienu ilhom ħafna ma jieħdu xi ħaġa biex jitrejqu; Pawlu waqaf f'nofshom u qalilhom: "Hbieb, kien imisskom smajtu minni u ma tlaqtux minn Kreta; kontu teħilsu minn din il-ħsara u dan it-telf.
- 22**Imma issa nwissikom biex tagħmlu l-qalb, għax ħadd minnkomp mhu se jitlef ħajtu; il-ġifen biss jintilef.
- 23**Għax dal-lejl deherli angli ta' dak Alla li tiegħu jien u li lili nqim,
- 24**u qalli, "Tibżax, Pawlu. Jeħtieġ li inti tidher quddiem Ċesari; ara, Alla tak il-grazzja li daww kollha li qegħdin jivvjaġġjaw miegħek isalvaw."
- 25**Mela qawwu qalbkomp, ħbieb. Jien nemmen f'Alla li hekk isir, sewwasew kif ħabbarli.
- 26**Jinħtieġ iżda li naħbtu ma' gżira."
- 27**Meta wasal l-erbatax-il lejl, konna ninsabu mitfugħin 'l hawn u 'l hemm fil-baħar ta' Adrija. Għall-ħabta ta' nofs il-lejl il-baħrin ħassew li konna resqin qrib xi art.
- 28**Skandaljaw il-fond tal-baħar, u sabu għoxrin qama; imxejna ftit ieħor 'il quddiem, reġgħu skandaljaw, u sabu ħmistax.
- 29**Huma beżgħu li xi mkien konna se naħbtu ma' xi skoll, u għalhekk nizzlu erba' ankri mill-poppa. Ix-xewqa tagħhom kienet li ma jdumx ma jisbaħ.
- 30**Il-baħrin bdew ifittxu li jaħarbu mill-ġifen, u nizzlu dgħajsa l-baħar bħallikieku biex idendlu xi ankri mill-pruwa.
- 31**Iżda Pawlu qal liċ-ċenturjun u lis-suldati: "Jekk dawn ma jibqgħux fuq il-ġifen, intomp ma tistgħux issalvaw."
- 32**Imbagħad is-suldati qaċċtu l-ħbula tad-dgħajsa u ħallewha tmur għal riħha.
- 33**Meta sar il-ħin biex jisbaħ, Pawlu qabad jagħmel il-qalb lil kulħadd biex jitrejqu b'xi ħaġa, u qalilhom: "Issa ġa ilkom erbatax-il ġurnata tistennew sajmin u ma dduqu xejn.
- 34**Għalhekk agħmlu l-qalb u trejqu b'xi ħaġa tal-ikel; dan jiswielkom għal saħħitkom, għax ħadd minnkomp mhu se jitlef xagħra waħda minn rasu."
- 35**Kif qal dan, qabad il-ħobż, radd il-ħajr lil Alla quddiem kulħadd, qasam u beda jiekol.
- 36**Imbagħad kulħadd għamel il-qalb, u ħadu xi ħaġa tal-ikel huma wkoll.
- 37**Konna b'kollox mitejn u sitta u sebgħin ruħ fuq il-ġifen.
- 38**Wara li xebgħu, bdew iħeffu l-ġifen u jwaddbu l-qamħ il-baħar.

In-nawfragju ta' Pawlu f'Malta

³⁹Xhin imbagħad sebaħ, l-art ma għarfuhix; lemħu biss bajja bi xtajta fiha, u qatgħuha li, jekk jistgħu, jitfgħu l-gifen fuqha.

⁴⁰Irñew l-ankri u telquhom il-baħar, u ħallew ukoll l-irbit tat-tmun. Imbagħad tellgħu l-qala' ż-żgħir ta' quddiem għar-riħ u rħewlha lejn ix-xtajta.

⁴¹Izda ħbatna ma' sikka bejn żewġ kurrenti, u l-baħrin waħħlu l-gifen fuqha. Il-pruwa baqgħet imwaħħla sewwa fil-post u ma tħarrkitx iżjed, imma l-poppa bdiet titfarrak bil-qilla tal-mewġ.

⁴²Is-suldati riedu kieku joqtlu l-prigunieri, li ma jmurx jaħrab xi ħadd minnhom bil-għawm;

⁴³izda ċ-ċenturjun, li ried isalva 'l Pawlu, ma ħallix il-ħsieb tagħhom iseħħ. Lil dawk li kienu jafu jgħumu ordnalhom jintefgħu huma l-ewwel il-baħar u jmorru l-art;

⁴⁴lill-oħrajn ordnalhom jilħqu x-xatt, min fuq twavel u min fuq bcejjeċ imkissra tal-gifen. U hekk kulħadd qabad l-art qawwi u sħiħ.

Atti tal-Appostli 28

Pawlu f'Malta

¹Meta ħlisna mill-għarqa, sirna nafu li l-gżira kien jisimha Malta.

²In-nies tagħha giebu ruħhom magħna bi ħlewwa liema bħalha. Laqgħuna tajjeb lilna lkoll u qabbdulna ħugġieġa, għax kienet bdiet niezla x-xita u kien il-bard.

³Mela Pawlu qabad qabda zkuk niexfa u tefagħhom fin-nar. Fiz-zkuk kien hemm lifgħa li, malli ħasset is-sħana, ħarġet u qabdet ma' id Pawlu.

⁴In-nies tal-gżira, kif raw il-lifgħa mdendla ma' idu, bdew jgħidu wieħed lil ieħor: "Dan ir-raġel żgur xi qattiel, għax għad li ħelisha mill-baħar, il-Ġustizzja ma ħallitux jgħix!"

⁵Imma hu farfar il-lifgħa ġon-nar u ma ġralu xejn.

⁶Huma stennew li se jarawh jintefaħ jew jaqa' u jmut f'daqqa. Wara li damu jistennew ħafna u raw li ma ġralu ebda deni, biddlu l-ħsieb u bdew jgħidu li kien xi alla.

⁷F'dawk l-inħawi kien hemm l-oqsma tal-prinċep tal-gżira, li kien jismu Publju. Dan laqagħna u bil-qalb kollha żammna għandu tlitt ijiem.

⁸Missier Publju inzerta mixħut, marid bid-deni u d-disenterija. Pawlu daħal ħdejh, għamel talba, qiegħed idejh fuqu u fejqu.

⁹Wara dan imbagħad bdew ukoll jersqu għandu l-morda l-oħra tal-gzira, u hu fejjaqhom.

¹⁰Urewna ġieħ kbir, u meta ġejna biex nitilqu, għabbew fuq il-ġifen kulma konna neħtieġu.

Pawlu jasal Ruma

¹¹Wara tliet xhur tlaqna fuq ġifen li kien għadda x-xitwa fil-gzira; kien ġifen ta' Lixandra, bix-xbieha tad-Dijoskuri fil-pruwa.

¹²Inzilna Sirakuża, fejn qgħadna tlitt ijiem.

¹³Minn hemm għaddejna max-xatt ix-xatt u wasalna Reġġju. Il-jum ta' wara qam riħ min-Nofsinhar, u l-għada wasalna Putijoli.

¹⁴Hemm sibna xi aħwa, li stednuna noqogħdu sebat ijiem magħhom. U hekk wasalna Ruma.

¹⁵L-aħwa ta' din il-belt, li semgħu bina, ġew sal-Forum ta' Appju u sat-Tliet Tvieren biex jilqgħuna. Malli rahom, Pawlu radd il-ħajr 'l Alla u qawwa qalbu.

¹⁶Meta dħalna Ruma, Pawlu tawh il-permess joqgħod għalih b'suldat għassa miegħu.

Pawlu jippriedka f'Ruma

¹⁷Tlitt ijiem wara, huwa laqqa' flimkien miegħu l-kapijiet tal-Lhud, u kif kienu miġbura miegħu qalilhom: "L-aħwa, għalkemm jien ma għamilt xejn kontra l-poplu jew kontra d-drawwiet ta' missirijietna, f'Ġerusalemm tawni prigunier f'idejn ir-Rumani.

¹⁸Dawn stħarrġu l-każ tiegħi u riedu jitolqu, għax ma sabuli xejn li għalih kienet tistħoqqli l-mewt.

¹⁹Imma billi l-Lhud żammew iebes jiena kelli nappella għal quddiem Ċesari, mhux għax kelli xi ngħid mal-poplu tiegħi.

²⁰Għalhekk tlabtkom tiġu biex narakom u nkellimkom; għax jien minħabba t-tama ta' Izrael ninsab marbut b'din il-katina."

²¹Huma weġbuh: "Aħna la ħadna ittri fuqek mil-Lhudija, lanqas ma ġie ħadd mill-aħwa jgħarrafna jew jgħidilna xi haġa ħażina fuqek.

²²Imma rridu nisimgħu mingħandek kif taħsibha int; għax dwar din is-setta sirna nafu li kullimkien qegħdin jeħduha kontra tagħha."

²³Ftiehmu miegħu fuq il-jum, u ġew għandu, fejn kien joqgħod, ħafna aktar milli kienu ġew id-darba ta' qabel. U minn filgħodu sa filgħaxija qagħad jagħtihom xhieda u jfissrilhom x'inhi s-Saltna ta' Alla, u għamel kemm felaħ biex

jipperswadihom permezz tal-Ligi ta' Mosè u l-Profeti ħalli jemmnu f'Ġesù Kristu.

²⁴Xi wħud emmnu dak li qalilhom, oħrajn ma emmnux.

²⁵Billi ma qablux bejniethom, kulħadd telaq għal rasu. Pawlu kelma waħda qalilhom: "Sewwa qal l-Ispirtu s-Santu lil missirijietkom permezz ta' Isaija l-profeta,

²⁶meta qal, 'Mur għand dan il-poplu u għidilhom: Tisingħu kemm tisingħu ma tifhmux, u tħarsu kemm tħarsu ma tarawx.

²⁷Għax il-qalb ta' dan l-poplu twebbset; kienu tqal biex jisimgħu b'widnejhom u għalqu għajnejhom, li ma jmorru jaraw b'għajnejhom u jisimgħu b'widnejhom u jifhmu b'moħħhom, u hekk ibiddu ħajjithom u jiena nfejjaqhom.'

²⁸Kunu afu, mela, li Alla bagħat din is-salvazzjoni tiegħu lill-pagani; u huma jisimgħu."

Sentejn f'Ruma

³⁰Pawlu dam joqgħod hemm għal sentejn shaħ fid-dar li kien kera; hemm kien jilqa' lil dawk kollha li kienu jiġu għandu,

³¹ixandrilhom is-Saltna ta' Alla u jgħallimhom fuq il-Mulej Ġesù Kristu bil-kuraġġ u bla tfixkil.

Rumani

Rumani 1

Tislima

¹Pawlu, qaddej ta' Kristu Ġesù, imsejjaħ biex ikun appostlu, maħtur għall-Evangēlju ta' Alla.

²Dan hu l-Evangēlju li Alla kien wiegħed permezz tal-profeti fil-Kotba Mqaddsa

³dwar Ibnu Ġesù Kristu Sidna li, skont it-tneissil tal-ġisem, tweled min-nisel ta' David,

⁴u, skont l-Ispirtu s-Santu, gie rivelat bħala l-Iben ta' Alla b'kull qawwa permezz tal-qawmien mill-imwiet.

⁵Bih aħna rċevejna l-grazzja tal-appostolat biex inwasslu għall-ubbidjenza tal-fidi l-bnedmin fost il-ġnus kollha għall-ġieħ ta' ismu.

⁶Fosthom tinsabu intom ukoll, imsejħin biex tkunu ta' Ġesù Kristu;

⁷lill-maħbubin kollha ta' Alla li jinsabu Ruma msejħin biex ikunu qaddisin: grazzja lilkom u sliem mingħand Alla Missierna u Sidna Ġesù Kristu.

Pawlu jixtieq iżur Ruma

⁸Qabel xejn niżzi ħajr lil Alla permezz ta' Ġesù Kristu, għaliex il-fidi tagħkom isemmuha fid-dinja kollha.

⁹Jixhidli Alla, li jien naqdi b'qalbi kollha billi nxandar l-Evangēlju ta' Ibnu, li jien niftakar fikom dejjem fit-talb tiegħi.

¹⁰Jien nitlob dejjem li nkun nista' xi darba, jekk Alla jrid, niġi għandkom.

¹¹Nixtieq ħafna narakom u naqsam magħkom id-doni spiritwali biex inwettaqkom,

¹²jiġifieri nqawwu lil xulxin permezz tal-fidi li għandna, jien lilkom u intom lili.

¹³Nixtieqkom tkunu tafu, l-aħwa, li kemm-il darba għamilt il-ħsieb li niġi għandkom, iżda sa issa dejjem kien hemm xi jżommni; hekk inkun nista' naħsad xi frott fostkom bħalma għamilt sa issa fost il-bqija tal-ġnus.

¹⁴Jien inħoss ruħi obligat lejn il-Griegi u l-Barbari, għorrief u mhumiex,

¹⁵għalhekk ninsab ħerqan li nxandar l-Evangēlju lilkom ukoll, li tgħammru f'Ruma.

Il-qawwa tal-Evangēlju

¹⁶Jiena ma nistħix mill-Evangēlju; għax l-Evangēlju hu qawwa ta' Alla għas-salvazzjoni ta' dawk kollha li jemmnu, l-ewwel il-Lhud u mbagħad il-Griegi,

17 u fih tidher il-ġustizzja ta' Alla minn fidi għal fidi, skont ma hemm miktub: "Il-ġust jgħix bil-fidi."

Il-kundanna tad-dinja pagana bla qalb

18 Il-korla ta' Alla tidher niezla mis-sema fuq il-ħażen u l-ingustizzja tal-bnedmin li jzommu l-verità mjassra bl-ingustizzja;

19 għax dak li wieħed jista' jagħraf minn Alla kien, iva, irrivelat lilhom; Alla stess urihulhom.

20 Il-kobor tiegħu li ma jidhirx, jġigifieri s-setgħa tiegħu ta' dejjem, u d-divinità tiegħu, huma setgħu jagħrfuh sa mill-ħolqien tad-dinja, permezz tal-ħlejjaq, u għalhekk ma għandhom ebda skuża.

21 Imma għad li lil Alla għarfuh, huma la tawh ġieħ ta' Alla li hu, u lanqas raddewlu ħajr; għall-kuntrarju, moħħhom intilef fil-bluha, u qalbhom bla dehen iddallmet;

22 waqt li riedu jagħmluha ta' għorrief, bliehu

23 u bidlu l-glorja ta' dak Alla li ma jintemmx ma' sura u xbieha tal-bniedem li jintemm, tal-għasafar, tal-bhejjem b'erba' saqajn, tas-sriep.

24 U għalhekk Alla rñiehom għall-ġibdiet ħżiena ta' qalbhom, biex niġġsu u waqqgħu fl-għajb lil ġisimhom stess bejniethom.

25 Il-verità ta' Alla bidluha ma' gidba, u taw il-ġieħ u l-qima tagħhom lill-ħlejjaq flok ma tawhom lill-Hallieq, li jkun imbierek għal dejjem. Ammen.

26 Għalhekk Alla telaqhom għal ġibdiet bla ġieħ. In-nisa tagħhom bidlu l-użu naturali fl-użu kontra n-natura;

27 hekk ukoll l-irġiel ħallew l-użu naturali tal-mara u xegħlu bil-passjoni għal xulxin, irġiel ma' rġiel, biex jagħmlu ħwejjeġ bla ġieħ; u bi ħlas ta' dan jircievu fihom infushom il-ħlas li ħaqqhom ħtijiethom.

28 Billi l-bnedmin ma għoġobhomx jagħrfu sewwa lil Alla, Alla rñiehom fil-fehmiet ħżiena tagħhom, biex għamlu dak li ma jixraqx.

29 Imtlew b'kull xorta ta' ingustizzja, ħażen, regħba, dnewwa; imtlew bl-għira, qtil, ġlied, qerq, malizzja; iqassu

30 u jigdbu kontra xulxin, għedewwa ta' Alla, insolenti, kburin; minfuħin bihom infushom, joħolqu l-ħażen, diżubbidjenti għall-ġenituri tagħhom,

31 bla moħħ, bla kelma, bla mħabba, bla qalb.

32 Għalkemm kienu jafu l-ħsieb ta' Alla, jġigifieri, li min jagħmel dan ħaqqu l-mewt, mhux biss jagħmlu dan, imma japprovaw lil min jagħmel hekk.

Rumani 2

Il-kundanna tal-Lhud kburin bihom infushom

¹Int, ja bniedem, li tagħmel haqq minn haddieħor ma għandek ebda skuża, int min int. Għax int u tagħmel haqq minn haddieħor tkun tikkundanna lilek innifsek, ladarba int u tagħmel il-haqq tkun tagħmel l-istess.

²Imma aħna nafu li dawk li jagħmlu ħwejjeg bħal dawn, Alla jagħmel haqq minnhom skont il-verità.

³U taħseb int, ja bniedem, li tagħmel haqq minn haddieħor li jagħmel dawn il-ħwejjeg, u tagħmilhom int ukoll; taħseb int, li sejjer taħrab il-ġudizzju ta' Alla?

⁴Jew trid tabbuża mill-kobor tat-tjubija tiegħu, mis-sabar u l-ġenerożità tiegħu? Ma tafx li b'din il-ħniena tiegħu Alla jrid iwasslek għall-indiema?

⁵B'din l-ebusija ta' rasek u n-nuqqas ta' ndiema f'qalbek, inti qiegħed tiġma' għalik innifsek il-korla, għal jum il-korla, meta Alla għad jirrivela l-ġudizzju rett tiegħu,

⁶u jħallas lil kulħadd skont ma jkun għamel:

⁷jagħti l-ħajja ta' dejjem lil dawk li jipperseveraw sal-aħħar fl-għemil it-tajjeb, u jkunu fittxew il-glorja u l-ġieħ u l-ħajja li ma tintemmx,

⁸imma jerfa' l-korla u l-qilla għal dawk li ma jridu jisimgħu b'xejn, u jirvellaw kontra l-verità biex imbagħad joqogħdu għall-ħażen.

⁹Tbatija u dwejjaq għal kull ruħ ta' bniedem li jagħmel il-ħażen, l-ewwel għal-Lhud, u mbagħad għall-Griegi;

¹⁰glorja u ġieħ u sliem għal kull min jagħmel it-tajjeb, l-ewwel għal-Lhud, u mbagħad għall-Griegi.

¹¹Għax Alla ma jħarisx lejn l-uçuħ!

¹²Dawk kollha li dinbu mingħajr il-Liġi, jintilfu mingħajr il-Liġi; u dawk li dinbu taħt il-Liġi, isir haqq minnhom skont il-Liġi.

¹³Għaliex mhux dawk li jisimgħu l-Liġi huma ġġustifikati; imma dawk li jħarsuha jkunu ġġustifikati quddiem Alla.

¹⁴Għax meta l-pagani, li ma għandhomx il-Liġi, jagħmlu bl-istint naturali tagħhom dawk l-opri li titlob il-Liġi, huma jkunu liġi għalihom infushom.

¹⁵Dawn juru b'għemilhom li l-preċetti tal-Liġi huma miktuba f'qalbhom, u dan tixhdu wkoll il-kuxjenza u r-raġuni tagħhom, li issa jakkużaw u issa japprovaw għemilhom.

¹⁶Dan għad jidher dak in-nhar li fih Alla jagħmel haqq mill-għemejjel moħbija tal-bnedmin - skont l-Evangeliu tiegħi - permezz ta' Ġesù Kristu.

Il-Liġi u r-responsabbiltà tal-Lhud

¹⁷Imma int, jekk tissejjaħ Lhudi u moħħok mistrieħ bil-Liġi u tiftaħar b'Alla;

¹⁸int li taf ir-rieda ta' Alla u l-Liġi għallmitek tagħraf tagħzel l-aħjar;

¹⁹int li int persważ li taf tmexxi lill-għomja, li int id-dawl fid-dlam;

²⁰li int mgħallem tal-boloh; mgħallem taż-żgħar; li għandek l-għerf u l-verità fil-Liġi;

²¹int li tgħallem lil haddiehor, ma tgħallimx lilek innifsek? Int tippriedka: La tisraqx, u tisraq?

²²Tgħid: La tiżnix, u tiżni? Int tistkerrah lill-idoli, u tisraq it-tempji tagħhom?

²³Int tiftaħar bil-Liġi, u żzeblaħ lil Alla bil-ksur tal-Liġi?

²⁴Kif inhu miktub: "L-isem ta' Alla hu mzeblaħ fost il-ġnus minħabba fikom."

²⁵Iċ-ċirkonċizzjoni tiswielek jekk int tħares il-Liġi. Jekk int ma tħarisx il-Liġi ssir qisek pagan bla ċirkonċizzjoni.

²⁶Jekk pagan bla ċirkonċizzjoni jħares il-preċetti tal-Liġi, ma jkunx qiegħed hu, li hu bla ċirkonċizzjoni, jikkundanna lilek li int ċirkonċizz?

²⁷U l-Ġentili li ma għandux iċ-ċirkonċizzjoni f'ġismu, imma jħares il-Liġi, jagħmel haqq minnek, int li bil-Liġi miktuba u biċ-ċirkonċizzjoni b'kollox tikser il-Liġi.

²⁸Mhux dak li jidher li hu Lhudi minn barra hu Lhudi, lanqas min għandu ġismu ċirkonċizz;

²⁹il-Lhudi veru hu dak li hu Lhudi minn ġewwa; iċ-ċirkonċizzjoni vera hi dik tal-qalb, opra tal-ispirtu u mhux tal-Liġi miktuba. Bniedem bħal dan, mhux il-bnedmin ifaħħruh, imma Alla.

Rumani 3

¹Mela x'għandhom iktar il-Lhud, jew x'tiswielhom iċ-ċirkonċizzjoni?

²Hafna u b'kull mod. Qabel xejn, għax lilhom kienu fdati l-orakli ta' Alla.

³X'jimporta jekk xi wħud minnhom ma emmnu? Jaqaw l-infedeltà tagħhom sa ġġib fix-xejn il-fedeltà ta' Alla?

⁴Ma jkun qatt! Ha jkun jaf kulħadd li Alla hu sincier u kull bniedem giddieb. Hekk hemm miktub: "Sabiex int tkun iġġustifikat fi kliemk, u tirbaħ meta tkun iġġudikat."

⁵Jekk l-ingustizzja tagħna sservi biex tidher il-gustizzja ta' Alla, x'għandna ngħidu? Forsi Alla hu ingust jekk jikkastigana? Qiegħed nitkellem ta' bniedem li jien.

⁶Ma jkun qatt. Inkella kif jista' Alla jagħmel haqq mid-dinja?

⁷Jekk il-verità ta' Alla tidher aktar minħabba l-gidba tiegħi għall-glorja tiegħu stess, għaliex isir haqq minni bħala midneb?

⁸Għaliex ma ngħidux - bħalma ħafna jgħajruna u jgħidu li aħna qegħdin ngħidu: Ha nagħmlu l-ħażin, ħalli joħroġ it-tajjeb? Dawn haqqhom il-kundanna.

Hadd ma hu ġust

⁹Xi ngħidu mela? Aħna l-Lhud aħjar mill-oħrajn? B'ebda mod. Ġa wrejna li sew il-Lhud sew il-Griegi huma lkoll taħt il-ħakma tad-dnub.

¹⁰Kif hemm miktub: "Hadd, ebda wieħed, ma hu ġust;

¹¹ħadd ma għandu moħħ biex jifhem; ħadd ma hemm li jfittex lil Alla.

¹²Ilkoll ħarġu minn triqathom; lkoll kemm huma tħassru; ħadd ma hemm li jagħmel is-sewwa; m'hemm lanqas wieħed.

¹³Halqhom bħal qabar miftuħ; b'ilsienhom iqarrqu; taħt xufftejhom hemm il-velenu tas-sriep.

¹⁴Fomhom mimli saħtiet u mrar;

¹⁵riġlejhom ħfief biex ixerrdu d-demmm,

¹⁶kull fejn imorru ma jhallux għajr ħerba u qerda;

¹⁷it-triq tas-sliem ma jafuhiex;

¹⁸quddiem għajnejhom biża' ta' Alla m'hemmx."

¹⁹Nafu li kulma tgħid il-Liġi, tgħidu lil dawk li huma taħt il-Liġi, sabiex kulhadd jagħlaq ħalqu u d-dinja kollha tidher ħatja quddiem Alla.

²⁰Għalhekk quddiem Alla ħadd ma hu ġġustifikat bl-opri tal-Liġi; għax il-Liġi sservi biex tgħarrafna d-dnub.

Il-fidi u l-ġustifikazzjoni

²¹Issa l-ġustizzja ta' Alla dehret mingħajr il-Liġi, għad li l-Liġi u l-profeti jixhdu għaliha.

²²U din hi l-ġustizzja ta' Alla u li Alla jagħti permezz tal-fidi f'Ġesù Kristu lil dawk li jemmnu, bla ma jagħżel bejniethom.

²³Il-bnedmin kollha dinbu u ccaħħdu mill-glorja ta' Alla;

²⁴għalhekk issa huma jkunu gġustifikati bil-grazzja tiegħu li jagħtihom minn rajh permezz tal-fidwa li hemm fi Kristu Ġesù.

²⁵Lilu Alla qiegħdu sacrificċju ta' tpattija għall-maħfra tad-dnubiet għal dawk li jemmnu bih. U dan bis-saħħa ta' demmu. B'hekk Alla issa juri l-gustizzja tiegħu, waqt li fl-imghoddi għalaq għajnejh għad-dnubiet li saru fi żmien li kien jistabar bihom.

²⁶Ried, iva, juri l-gustizzja tiegħu f'dan iż-żmien ħalli juri li hu gust u jiggustifika wkoll lil min jemmen f'Ġesù.

²⁷Biex, mela, jista' wieħed jiftaħar? Ma hemmx biex. U bis-saħħa ta' liema liġi? Tal-opri? Le, iżda bis-saħħa tal-liġi tal-fidi.

²⁸Għax aħna għandna fehma sħiħa li l-bniedem ikun igġustifikat permezz tal-fidi mingħajr l-opri tal-Liġi.

²⁹Forsi Alla hu Alla tal-Lhud biss? Mhux tal-pagani wkoll? Iva, tal-pagani wkoll:

³⁰Alla hu wieħed, u hu l-istess wieħed li jiggustifika permezz tal-fidi l-Lhudi ċirkonċiż u l-pagan mhux ċirkonċiż.

³¹B'daqshekk qegħdin ingibu fix-xejn il-Liġi permezz tal-fidi? Ma jkun qatt, imma qegħdin inwettqu l-Liġi.

Rumani 4

L-eżempju ta' Abraham

¹Xi ngħidu, mela, li sab Abraham, il-missier tagħna skont il-ġisem?

²Li kieku Abraham kien igġustifikat bis-saħħa tal-opri, kien ikollu biex jiftaħar; imma mhux quddiem Alla!

³Għax xi tgħid l-Iskrittura? Tgħid li "Abraham emmen lil Alla u kien magħdud lilu b'gustizzja".

⁴Il-ħlas lil min jaħdem ma jingħaddlux bi pjaċir, imma b'dejn;

⁵iżda min bla ma jagħmel opri, jemmen lil Alla li jiggustifika lil min hu ħażin, din il-fidi tiegħu tingħaddlu b'gustizzja.

⁶Hekk wkoll David jgħid kemm hu hieni l-bniedem li Alla jqisu b'gust mingħajr l-opri:

⁷"Hienja dawk li dnubiethom maħfura, u li ħtijiethom mgħottija .

⁸Hieni l-bniedem li l-Mulej ma jgħoddlu ebda dnub."

⁹Din it-thennija tiswa biss għal-Lhud ċirkonċiżi, jew ukoll għall-pagani bla ċirkonċiżjoni? Aħna ngħidu: Il-fidi kienet magħduda lil Abraham b'gustizzja.

¹⁰Meta kien magħdud lilu dan? Meta kien ċirkonċiż, jew meta kien għadu bla ċirkonċiżjoni? Le, mhux meta kien ċirkonċiż, iżda meta kien għadu bla ċirkonċiżjoni.

¹¹Imbagħad irċieva s-sinjal taċ-ċirkonċiżjoni b'sinjal tal-gustizzja permezz tal-fidi meta kien għadu bla ċirkonċiżjoni, biex ikun il-missier ta' dawk kollha li jemmnu u ma jkunux ċirkonċiżi, sabiex lilhom ukoll tkun magħduda l-gustizzja.

¹²Hu missier iċ-ċirkonċiżjoni mhux biss għal-Lhud ċirkonċiżi, imma wkoll għal dawk li jimxu fuq il-passi tal-fidi ta' missierna Abraham qabel ma kellu ċ-ċirkonċiżjoni.

Il-fidi u l-wegħda

¹³Lil Abraham jew lin-nisel tiegħu l-wegħda li jirtu d-dinja ma sar ilhomx permezz tal-Liġi, imma permezz tal-gustizzja bil-fidi.

¹⁴Għax li kieku fil-wirt kellhom jidhlu dawk biss li jgħixu bil-Liġi, il-fidi kienet tisfa fix-xejn u l-wegħda ma kienet tkun tiswa xejn.

¹⁵Imma l-Liġi korla ġgib magħha, għax fejn ma hemmx liġi anqas ma hemm ksur ta' liġi.

¹⁶Għalhekk il-wegħda hi marbuta mal-fidi, biex tkun mogħtija bħala grazzja, u hekk tibqa' shiħa għal uliedu kollha, mhux biss dawk li jgħixu bil-Liġi, imma wkoll dawk li jgħixu bil-fidi ta' Abraham - il-missier tagħna lkoll,

¹⁷skont ma hemm miktub: "Jiena nagħmel minnek missier ta' kotra kbira ta' ġnus" - missierna quddiem Alla li fih hu emmen, li jagħti l-ħajja lill-mejtin, u li jsejjaħ fl-eżistenza lil dak li ma jeżistix.

¹⁸Meta ma kellu ebda tama, Abraham ittama u emmen; u hekk sar missier ta' kotra kbira ta' ġnus, skont ma kien intqal lilu: "Hekk għad ikun in-nisel tiegħek."

¹⁹U ma naqasx fil-fidi tiegħu, anqas meta ġieb quddiem għajnejh li ġismu kien mejjet għax kien għoddu laħaq il-mitt sena, u mejjet ukoll kien ġuf Sara.

²⁰Quddiem il-wegħda ta' Alla ma qagħadx italla' u jnizzel jekk jemminx jew le, imma ssaħħaħ fil-fidi, filwaqt li gglorifika lil Alla

²¹u żamm bis-shiħ li min kien għamillu l-wegħda kien qawwi biżżejjed biex iżomm kelmtu.

²²U kien għalhekk li dan ġie "lilu magħdud b'gustizzja".

²³Iżda l-kelmiet "ġie lilu magħdud" ma nkitbux għalih biss,

²⁴imma għad ikun magħdud ukoll lilna li nemmnu f'dak li qajjem mill-imwiet lil Ġesù Sidna,

²⁵li kien mogħti għall-mewt għal dñubietna, u mqajjem għall-gustifikazzjoni tagħna.

Rumani 5

Il-frott tal-gustifikazzjoni

¹Issa li aħna għustifikati bil-fidi, għandna s-sliem ma' Alla, permezz ta' Sidna Ġesù Kristu;

²permezz tiegħu għandna d-dñul bil-fidi għal din il-grazzja li fiha qegħdin. Aħna niftaħru bit-tama li għandna li għad niksbu l-glorja ta' Alla.

³Mhux biss dan, imma niftaħru wkoll bis-sofferenzi, għax nafu li s-sofferenza għib is-sabar,

⁴is-sabar irawwem il-ħila, il-ħila t-tama.

⁵U din it-tama ma tqarraqx bina, għax l-imħabba ta' Alla ssawbet fi qlubna permezz tal-Ispirtu s-Santu li kien mogħti lilna.

⁶Mela, meta aħna konna bla saħħa, Kristu, meta wasal iż-żmien, miet għall-ħżiena.

⁷Bilkemm wieħed imut għal wieħed tajjeb, għad li wieħed għandu mnejn jagħmel il-qalb u jmut għal wieħed generuż.

⁸Izda Alla wriena l-imħabba tiegħu meta Kristu miet għalina, aħna li konna għadna midinbin.

⁹Kemm aktar u aktar issa li aħna għustifikati b'demmu, insalvaw permezz tiegħu mill-korla ta' Alla!

¹⁰Jekk meta konna għadna għedewwa ta' Alla tħabbibna miegħu bis-saħħa tal-mewt ta' Ibnu, kemm iktar issa, li aħna ħbieb miegħu, insalvaw permezz tal-ħajja tiegħu?

¹¹Mhux hekk biss, imma niftaħru wkoll f'Alla b'Sidna Ġesù Kristu li permezz tiegħu ksibna din il-ħbiberija.

Kristu u Adam

¹²Għalhekk, bħalma kien permezz ta' bniedem wieħed li fid-dinja daħal id-dñub, u permezz tad-dñub il-mewt, u hekk il-mewt laħqet il-bnedmin kollha, għax kollha dinbu...

¹³Kienet għadha ma waslitx il-Liġi, id-dñub kien ġa fid-dinja: imma d-dñub ma kienx magħdud, ladarba Liġi ma kienx hemm.

¹⁴Madankollu l-mewt saltnet ukoll minn Adam sa Mosè, imqar fuq dawk li ma waqgħux fid-dñub li fih kien waqa' Adam, li kien xbieha ta' dak li kellu jġi.

15 Imma d-don mhuwiex bħall-ħtija. Għax jekk permezz ta' ħtija waħda mietet il-kotra, aktar u aktar issa l-grazzja ta' Alla u d-don mogħti bil-grazzja ta' bniedem wieħed li hu Ġesù Kristu, xterdu bil-bosta fuq il-kotra.

16 U d-don anqas ma hu bħall-frott ta' dak il-wieħed li dineb; għax tassew, il-ġudizzju mogħti fuq d-nub wieħed wassal sal-kundanna, iżda d-don mogħti wara ħafna d-nubiet iwassal għall-ġustifikazzjoni.

17 Għax jekk minħabba fil-ħtija ta' wieħed waħdu saltnet il-mewt, permezz ta' dak il-wieħed, aktar u aktar dawk li jirċievu l-kotra tal-grazzja u d-don tal-ġustizzja għad isaltnu fil-ħajja permezz ta' wieħed li hu Ġesù Kristu.

18 Mela kif bil-ħtija ta' wieħed waħdu waslet il-kundanna fuq il-bnedmin kollha, hekk ukoll bl-opra tal-ġustizzja ta' wieħed waslet lill-bnedmin kollha l-ġustifikazzjoni tal-ħajja.

19 Għax kif bid-dizubbidjenza ta' bniedem wieħed il-ħafna saru midinbin, hekk ukoll bl-ubbidjenza ta' wieħed il-ħafna jsiru ġusti.

20 Il-Liġi dahlet, biex kotru d-dnubiet; fejn kotor id-dnub, kotrot fuq li kotrot il-grazzja.

21 B'hekk, kif id-dnub saltan permezz tal-mewt, hekk issa l-grazzja ssaltan permezz tal-ġustizzja għall-ħajja ta' dejjem bis-saħħa ta' Ġesù Kristu Sidna.

Rumani 6

Mejta għad-dnub, ħajja fi Kristu

1 Xi ngħidu mela? Nibqgħu fid-dnub biex toktor il-grazzja?

2 Ma jkun qatt! Aħna li mitna għad-dnub kif nistgħu ngħixu fih?

3 Ma tafux li aħna lkoll li tgħammadna fi Kristu Ġesù, tgħammadna fil-mewt tiegħu?

4 Indfinna miegħu fil-mewt permezz tal-magħmudija sabiex kif Kristu kien imqajjem mill-imwiet permezz tal-qawwa glorjuża tal-Missier, hekk aħna ngħixu ħajja ġdida.

5 Jekk aħna sirna ħaġa waħda miegħu f'mewt tixbah lil tiegħu, hekk ningħaqdu miegħu fil-qawmien tiegħu mill-mewt.

6 Dan nafu: li l-bniedem il-qadim tagħna ssallab miegħu, biex jinqered dan il-ġisem tad-dnub, sabiex ma nkunux aktar ilsiera tad-dnub.

7 Min imut, jehles mid-dnub.

8 Jekk aħna mitna ma' Kristu, nemmnu wkoll li għad ngħixu ma' Kristu.

⁹Nafu li Kristu qam mill-imwiet u ma jmutx aktar; il-mewt ma għadhiex taħkem fuqu.

¹⁰Hu li miet, miet darba għal dejjem għad-dnub; u issa li qiegħed jgħix, qiegħed jgħix għal Alla.

¹¹Hekk ukoll intom għandkom tqisu lilkom infuskom mejtin għad-dnub, iżda hajjin għal Alla fi Kristu Ġesù.

¹²Thallux, mela, li d-dnub isaltan fuq dan il-ġisem tagħkom li jmut u toqogħdu għall-ġibdiet tiegħu;

¹³anqas ma għandkom thallu l-membri ta' ġisimkom isiru għodda biex tagħmlu l-ħażen għas-servizz tad-dnub; imma offru ruħkom lil Alla bħala nies li reġgħu mill-mewt għall-ħajja ħalli l-membri ta' ġisimkom isiru għodda biex tagħmlu t-tajjeb għas-servizz ta' Alla għall-ġustizzja tagħkom.

¹⁴Għax lilkom id-dnub ma għandux jaħkimkom, ladarba m'intomx tgħixu taħt il-Liġi, imma taħt il-grazzja.

Ilsiera tal-ġustizzja

¹⁵X'nagħmlu, mela? Ladarba m'aħniex taħt il-Liġi imma taħt il-grazzja, allura għandna nidinbu? Ma jkun qatt!

¹⁶Ma tafux li jekk intom toffru ruħkom lil xi hadd b'ilsiera biex tobduh, ta' min tobdu tkunu l-ilsiera, kemm jekk dan ikun id-dnub, li jwassal għall-mewt, u kemm jekk tkun l-ubbidjenza li twassal għall-ġustifikazzjoni?

¹⁷Imma niżzu ħajr lil Alla: intom kontu lsiera tad-dnub, imma issa obdejt minn qalbkom dik il-kwalità ta' tagħlim li ngħatalkom biex timxu fuqu;

¹⁸infdejt minn taħt id-dnub, imma tjassartu għall-ġustizzja.

¹⁹Qiegħed nitkellem magħkom ta' bnedmin li aħna, għax in-natura tagħkom dgħajfa. Bħalma l-membri ta' ġisimkom kontu jassartuhom għaž-żina u l-ħażen, hekk issa dawn l-istess membri jassruhom għall-ġustizzja biex tkunu qaddisin.

²⁰Meta kontu lsiera tad-dnub, kontu ħielsa f'dak li għandu x'jaqsam mal-ġustizzja.

²¹Xi frott ħsadt dak iż-żmien mill-ħwejjeġ li issa qegħdin iħammrulkom wiċċkom? It-tmiem ta' dawk il-ħwejjeġ hija l-mewt.

²²Imma issa li ħlistu mid-dnub u sirtu lsiera ta' Alla, qegħdin taħsdu għalikom frott li jwassal għall-qdusija, u għandkom bħala tmiem il-ħajja ta' dejjem.

²³Għax il-ħlas tad-dnub hu l-mewt, imma d-don li tana Alla huwa l-ħajja ta' dejjem fi Kristu Ġesù Sidna.

Rumani 7

Ix-xbieha taż-żwieġ

¹Ma tafux intom, l-aħwa - qiegħed nitkellem ma' nies li jafu l-Liġi - li l-liġi taħkem bniedem sakemm jibqa' ħaj?

²Hekk, il-mara miżżewġa hi marbuta bil-liġi ma' żewġha sakemm hu jdum ħaj; jekk żewġha jmut tinħall mil-liġi ta' żewġha.

³Għalhekk, sakemm żewġha jkun għadu ħaj, jekk tiżżewweġ raġel ieħor, tkun adultera. Jekk żewġha jmut hi tkun ħielsa minn dik il-liġi u jekk tiżżewweġ raġel ieħor, ma tkunx adultera.

⁴Hekk intom, l-aħwa, mittu għal-Liġi permezz tal-ġisem ta' Kristu, biex intom tkunu ta' ħaddieħor, jiġifieri, ta' dak li kien imqajjem mill-imwiet, sabiex nagħmlu l-frott għal Alla.

⁵Sakemm konna fil-ġisem, il-ġibdiet tad-dnub kienu jaħkmu fina permezz tal-liġi fil-membri tal-ġisem tagħna biex nagħmlu l-frott għall-mewt.

⁶Issa aħna nħallejna mil-Liġi għax mitna għal dak li kien iżommna lsiera, biex issa nservu skont il-ħajja l-ġdida tal-Ispirtu u mhux aktar skont l-ittra l-qadima.

Il-jasar tad-dnub fina

⁷Xi ngħidu, mela? Li l-Liġi hi dnub? Ma jkun qatt! Imma ma kontx inkun naf x'inhu d-dnub, kieku ma kinitx il-Liġi; ma kontx inkun naf x'inhuma x-xewqat ħżiena kieku l-Liġi ma qaltlix: "Ma jkollokx xewqat ħżiena".

⁸Id-dnub ħa l-okkażjoni mill-kmandament u qajjem kull xorta ta' passjoni fija. Mingħajr il-Liġi, id-dnub kien ikun ħaġa mejta.

⁹Jien kont darba ngħix mingħajr il-Liġi, imbagħad ġie l-kmandament u d-dnub ħa r-ruħ.

¹⁰Jien mitt: il-kmandament li kien maħsub biex igħib il-ħajja, spicċa biex giebli l-mewt.

¹¹Id-dnub ħa okkażjoni mill-kmandament biex qarraq bija u qatilni.

¹²Il-Liġi hi qaddisa u l-kmandament hu qaddis, ġust u tajjeb.

¹³Mela dak li hu tajjeb sar mewt għalija? Ma jkun qatt! Izda d-dnub, biex jurini li hu dnub, giebli l-mewt b'dak li hu tajjeb biex permezz tal-kmandament id-dnub jurini sa fejn jasal il-ħażen tad-dnub.

¹⁴Nafu li l-Liġi hi spiritwali, imma jien tad-demmi u l-laħam mibjugħ lid-dnub.

¹⁵Ma nafx x'jien nagħmel; naf li mhux dak li rrid nagħmel izda dak li ma rridx.

- ¹⁶Jekk nagħmel dak li ma rridx, naqbel mal-Liġi li hi tajba.
- ¹⁷Issa mela mhux aktar jien li qiegħed nagħmel dan iżda d-dnub li hemm jgħammar ġewwa fija.
- ¹⁸Naf li t-tajjeb ma jgħammarx fija, jiġifieri f'ġismi. Ir-rieda tajba qiegħda hemm fija, imma li nagħmel it-tajjeb mhux hemm.
- ¹⁹M'iniex nagħmel it-tajjeb li rrid, imma qiegħed nagħmel il-ħażin li ma rridx.
- ²⁰Jekk jien nagħmel sewwasew dak li ma rridx, mhux jien mela qiegħed nagħmlu iżda d-dnub li hemm jgħammar fija.
- ²¹Inħoss din il-liġi ġewwa fija: meta rrid nagħmel it-tajjeb, ifeġġ quddiem l-ħażin.
- ²²Skont il-bniedem ta' ġewwa toġġobni l-liġi ta' Alla;
- ²³iżda nilmaħ fil-membri ta' ġismi liġi oħra titqabad kontra l-liġi ta' moħħi u tjassarni taħt il-liġi tad-dnub li hemm go ġismi.
- ²⁴Imsejken bniedem li jien! Min se jeħlisni minn dan il-ġisem tal-mewt?
- ²⁵Niżzi ħajr lil Alla permezz ta' Ġesù Kristu Sidna! Mela minni nnifsi jien naqdi lil-liġi ta' Alla b'moħħi, iżda b'ġismi naqdi l-liġi tad-dnub.

Rumani 8

Il-ħajja tal-Ispirtu

- ¹Mela issa ma hemm ebda kundanna għal dawk li jgħixu fl-għaqda ma' Kristu Ġesù.
- ²Għax il-liġi tal-Ispirtu li jagħti l-ħajja fi Kristu Ġesù ħelsitni mil-liġi tad-dnub u tal-mewt.
- ³Għax dak li ma felħitx tagħmel il-Liġi, għax kienet bla saħħa minħabba l-ġisem, għamlu Alla meta baġat 'l Ibnu stess f'sura ta' ġisem tad-dnub, bħala vittma għad-dnub. B'hekk ikkundanna d-dnub fil-ġisem,
- ⁴biex dak li b'ġustizzja titlob il-Liġi jseħħ fina li ngħixu, imma skont l-Ispirtu u mhux skont il-ġisem.
- ⁵Dawk li jgħixu skont il-ġisem, ħsiebhom fil-ħwejjeġ tal-ġisem; dawk li jgħixu skont l-Ispirtu, ħsiebhom fil-ħwejjeġ tal-Ispirtu.
- ⁶Ix-xewqat tal-ġisem iwasslu għall-mewt; ix-xewqat tal-Ispirtu jwasslu għall-ħajja u s-sliem.
- ⁷Għalhekk ix-xewqat tal-ġisem huma għedewwa ta' Alla; ma joqogħdux għal-liġi ta' Alla, u anqas jistgħu joqogħdu.

- ⁸Dawk li jgħixu skont il-ġisem ma jistgħux jogħġbu lil Alla.
- ⁹Issa intom ma intomx taħt il-ħakma tal-ġisem, imma tal-Ispirtu, ladarba hemm l-Ispirtu ta' Alla jgħammar fikom. Jekk xi ħadd ma għandux fih l-Ispirtu ta' Kristu, dan mhuwiex tiegħu.
- ¹⁰Jekk Kristu jgħammar fikom, għalkemm il-ġisem hu mejjet minħabba fid-dnub, imma l-Ispirtu hu ħajjikom minħabba l-ġustizzja.
- ¹¹Jekk l-Ispirtu ta' dak li qajjem lil Ġesù mill-imwiet jgħammar fikom, Alla stess li qajjem lil Kristu mill-imwiet iqajjem għall-ħajja wkoll il-ġisem mejjet tagħkom, bis-saħħa tal-Ispirtu li jgħammar fikom.
- ¹²Hekk mela, l-aħwa, aħna m'aħniex midjunin mal-ġisem biex ngħixu skont il-ġisem.
- ¹³Għax jekk tgħixu skont il-ġisem, tmutu; imma jekk tmewtu l-għemil tal-ġisem bl-Ispirtu, tgħixu.
- ¹⁴Dawk kollha li jmexxihom l-Ispirtu ta' Alla huma wlied Alla.
- ¹⁵Għax intom ma rċevejtux l-ispirtu li jwassalkom għall-jasar biex tergġu taqgħu fil-biża', imma rċevejtu l-Ispirtu li jagħmel minnkom ulied adottivi; u li bih aħna nistgħu ngħajtu: "Abba! Missier!"
- ¹⁶Dan l-Ispirtu jixhed flimkien mal-ispirtu tagħna li aħna wlied Alla.
- ¹⁷Jekk aħna wlied, aħna wkoll werrieta, werrieta ta' Alla, werrieta ma' Kristu: ladarba aħna nbatu miegħu, biex miegħu nkunu gglorifikati.

Il-glorja li ġejja

- ¹⁸Jiena għadni persważ li t-tbatijiet ta' issa ma għandhom xejn x'jaqsmu mal-glorja li għad trid tidher fina.
- ¹⁹Il-ħlejjaq kollha qegħdin jistennew ħerqana r-rivelazzjoni ta' wlied Alla;
- ²⁰għax il-ħolqien jinsab taħt il-frugħa - mhux minn rajh, imma minħabba Alla li xeħtu taħtha -
- ²¹bit-tama li l-ħlejjaq huma wkoll għad ikunu meħlusa mill-jasar tat-taħsir u jiksbu l-ħelsien tal-glorja ta' wlied Alla.
- ²²Aħna nafu li l-ħolqien kollu għadu s'issa jitniehed bl-uġiġ tal-ħlas;
- ²³u mhux hu biss, imma wkoll aħna li għandna l-ewwel frott tal-Ispirtu, aħna wkoll nitniehdu fina nfusna waqt li nistennew l-adozzjoni ta' wlied, il-fidwa ta' ġisimna.
- ²⁴Aħna salvi bit-tama. Meta wiehed jara l-ħwejjeġ li jkun ittama, ma tkunx aktar tama; għax kif jista' wiehed jittama l-ħwejjeġ li ġa jkun ra?

²⁵Imma dak li qegħdin nittamaw, jekk m'aħniex narawh, qed nistennewh bis-sabar.

²⁶Hekk ukoll l-Ispirtu, min-naħa tiegħu, jgħinna fin-nuqqas ta' ħila tagħna. Għax aħna anqas biss nafu nitolbu kif imiss, imma l-Ispirtu stess jidhol għalina bit-talb tiegħu bi tnehid li ma jstax jifisser bil-kliem;

²⁷u Alla, li l-ħarsa tiegħu tinfed il-qlub, jaf x'inhi x-xewqa tal-Ispirtu; bit-talb tiegħu jidhol għall-qaddisin skont ma jrid Alla.

²⁸Aħna nafu li Alla, ma' dawk li jhobbuh, ma' dawk li huma msejħin skont il-providenza tiegħu, f'kollox jaħdem id f'id għall-gid tagħhom.

²⁹Għax lil dawk li hu għarafhom mill-bidu, ippredestinahom ukoll biex jieħdu s-sura fuq ix-xbieha ta' Ibnu, ħalli dan ikun il-kbir fost ħafna aħwa;

³⁰lil dawk li ppredestinahom, sejħilhom ukoll; lil dawk li sejħilhom, iggustifikahom ukoll; lil dawk imbagħad li ggustifikahom, igglorifikahom ukoll.

Il-glorja tal-imħabba ta' Alla

³¹Xi ngħid, mela, quddiem dan kollu? Jekk Alla hu magħna min jista' jkun kontra tagħna?

³²Hu, li anqas lil Ibnu stess ma ħafirha, imma tah għalina lkoll, kif ma jagħtiniex ukoll kollox miegħu?

³³Min se jakkuża l-magħżulin ta' Alla? Alla stess hu dak li jiggustifikahom.

³⁴Min se jikkundannahom? Kristu Ġesù li miet, jew aħjar, li qam mill-imwiet, jinsab fuq il-lemin ta' Alla, hu li jidhol għalina.

³⁵Min se jifridna mill-imħabba ta' Kristu? It-taħbit, id-dwejjaq, il-persekuzzjoni, il-guħ, l-għera, it-tigrib, ix-xabla?

³⁶Bħalma hu miktub: "Minħabba fik il-jum kollu jikkundannawna għall-mewt; jghodduna bħal nagħaġ għall-qatla."

³⁷Imma f'dan kollu aħna aktar minn rebbieħa bis-saħħa ta' dak li ħabbna.

³⁸Għax jiena żgur li la l-mewt u la l-ħajja, la l-angli u la l-qawwiet, la ż-żmien t'issa u la ta' li ġej, la setgħat,

³⁹la l-għoli u lanqas il-fond, u ebda ħliqa oħra ma jstgħu qatt jifirduna mill-imħabba ta' Alla li dehret fi Kristu Ġesù Sidna.

Rumani 9

L-għażla ta' Izrael

¹Ngħidilkom is-sewwa fi Kristu, m'iniex nigdeb, tixhidli l-istess kuxjenza tiegħi fl-Ispirtu s-Santu,

²li jiena mnikket għall-aħħar, u dejjem qalbi maqsuma;

³nixtieq li kont jiena stess maqtugħ minn Kristu minħabba f'ħuti, nies ġensi skont il-ġisem:

⁴l-Iżraelin. Tagħhom hija l-adozzjoni ta' wlied Alla u l-glorja, il-pattijiet u l-Ligi, il-liturġija u l-wegħdiet;

⁵tagħhom huma l-patrijarki; u kien minnhom li, skont il-ġisem, ħareġ Kristu, li hu fuq kollox, Alla mbierrek għal dejjem ta' dejjem. Ammen!

⁶Mhux li l-wegħda ta' Alla sfat fix-xejn; għax mhux dawk kollha li huma mnissla minn Iżrael huma Iżraelin.

⁷Mhux dawk kollha li huma min-nisel ta' Abraham huma wliedu għax il-wegħda kienet din: "Minn Izakk jissejjaħ in-nisel tiegħek."

⁸Dan ifisser, mhux ulied il-ġisem huma wlied Alla, imma l-imwielda bis-saħħa tal-wegħda huma magħduda b'ulied Abraham.

⁹Il-wegħda kienet tgħid: "Bħal dan iż-żmien jien nerga' niġi għandek u Sara jkollha iben."

¹⁰U mhux hekk biss, imma l-istess ġara meta Rebekka kellha ż-żewġ uliedha minn Izakk missierna.

¹¹Kienu għadhom ma tweldux, bla ma kienu għadhom għamlu xejn la tajjeb u anqas ħażin - biex il-pjan tal-għażla ta' Alla jseħħ bis-saħħa ta' Alla, li sejjaħ,

¹²u mhux bis-saħħa tal-opri - Alla qalilha: "Il-kbir iservi liż-żgħir"

¹³kif inhu miktub ukoll: "Habbejt lil Ġakobb u bgħadt lil Għesaw."

¹⁴Xi ngħidu mela? Li Alla ma jagħmilx sewwa? Ma jkun qatt.

¹⁵Alla qal lil Mosè: "Inħenn għal min inħenn; u nithassar lil min nithassar."

¹⁶Mhux x'wieħed irid jew kemm jithabat li jgħodd, iżda għal min Alla jħenn.

¹⁷L-Iskrittura tgħid lill-Fargħun: "Għalhekk qajjimtek, biex nuri l-qawwa tiegħi bik u nxandar ismi mal-art kollha."

¹⁸Hu jħenn għal min irid, u jwebbes il-qalb ta' min irid.

Il-ħniena u l-korla ta' Alla

¹⁹Imma tista' tgħidli: "Għaliex jibqa' jcanfar? Min jista' jieqaf lir-rieda tiegħu?"

²⁰Ja bniedem, int min int biex teħodha ma' Alla? Forsi l-fuħħar jeħodha kontra l-ħaddiem u jgħidlu: "Għaliex għamiltni hekk?"

- ²¹Ma jistax il-ħaddiem tal-fuħħar jagħmel mit-taħlita tat-tafal oġġett ta' gieħ jew oġġett ta' għajb?
- ²²Jekk Alla li jrid juri l-korla tiegħu u jgħarraf il-qawwa tiegħu, issaporta b'sabar kbir l-oġġetti tal-korla lesti għall-qerda;
- ²³biex imbagħad jgħarraf l-għana tal-glorja tiegħu għall-oġġetti tal-ħniena, li hu hejja għall-glorja minn qabel, jġigifieri,
- ²⁴lilna li hu sejjaħ, mhux biss mil-Lhud, imma wkoll mill-Ġentili...
- ²⁵Bħalma jgħid fil-Ktieb ta' Hosegħa: "Insejjaħ lil dak li mhux poplu tiegħi: 'Il-Poplu Tiegħi' u lil dik li mhijiex maħbuba, 'Maħbuba.'
- ²⁶U jġigri li fejn kienu jsejħulhom: 'Intom m'intomx il-Poplu Tiegħi,' hemm isejħulhom: 'Uljed Alla l-Haj.' "
- ²⁷Isaija għolla leħnu u qal dwar Izrael: "Ukoll jekk stess l-għadd ta' wlied Izrael ikun daqs ir-ramel tal-baħar, il-fdal biss isalva,
- ²⁸għax il-Mulej dalwaqt jagħmel il-kont u jaqtagħha fil-qasir mad-dinja kollha."
- ²⁹Kif ukoll il-profeta Isaija qal minn qabel: "Li kieku l-Mulej tal-eżerċti ma ħallilniex nisel, konna nsiru bħal Sodoma, u 'l Gomorra konna nixbhu."
- ³⁰Xi ngħidu mela? Ngħidu dan: li l-pagani li ma kinux ifittxu l-gustizzja kisbu l-gustizzja, il-gustizzja li ġejja mill-fidi;
- ³¹imma Izrael, li kienu jfittxu l-Liġi li tiegħu għall-gustizzja, ma laħqux l-iskop tal-Liġi.
- ³²Għaliex? Għax ma fittxewhiex permezz tal-fidi, imma permezz tal-opri. Tfixklu fil-gebla tat-tfixkil
- ³³skont ma hu miktub: "Arawni! Jien inqiegħed f'Sijon gebla għat-tfixkil u blata tat-tigrif, u min jemmen fiha ma jithawwadx."

Rumani 10

- ¹L-aħwa, nixtieq tassew minn qalbi nitlob quddiem Alla li niesi jsalvaw.
- ²Jien xhud għalihom li huma għandhom il-ħegga għal Alla, iżda din mhijiex ħegga skont l-għerf veru.
- ³Għax m'għarfux il-gustizzja ta' Alla, imma fittxew il-gustizzja tagħhom, u għalhekk ma qagħdux għall-gustizzja ta' Alla.
- ⁴L-iskop tal-Liġi hu Kristu għall-gustizzja għal min jemmen fih.

Is-salvazzjoni għal kulħadd

- ⁵Fuq il-gustizzja li tigi mil-Liġi, Mosè kiteb: "Il-bniedem li jħarisha jgħix biha."

⁶U dwar il-gustizzja li tigi mill-fidi jgħid hekk: “Tgħidx f’qalbek, ‘Min sa jitla’ fis-sema?’ jgħifieri biex inizzel lil Kristu;

⁷anqas: ‘Min sa jinzel fil-qiegħ?’ jgħifieri, biex igib lil Kristu mill-imwiet.”

⁸Imma xi tgħid l-Iskrittura? “Il-kelma qiegħda hdejk, f’fommok u f’qalbek”; jgħifieri, il-kelma tal-fidi li aħna nxandru.

⁹Għax jekk inti tistqarr b’fommok, “Ġesù hu l-Mulej”, u temmen b’qalbek li Alla qajmu mill-imwiet, inti ssalva.

¹⁰Wieħed jemmen f’qalbu biex ikollu l-gustizzja u jistqarr b’xufftejh biex ikollu s-salvazzjoni.

¹¹L-Iskrittura tgħid, “Kull min jemmen fih ma jintilifx.”

¹²Ma hemmx għażla bejn Lhudi u Grieg; hu s-Sid ta’ kulhadd u għani ma’ dawk kollha li jsejħulu.

¹³Għax kull min isejjaħ isem il-Mulej isalva.

¹⁴Imma kif jistgħu jsejħu lil dak li ma jemmnu fih? Kif jistgħu jemmnu f’dak li ma semgħux bih? Kif jistgħu jisimgħu jekk ma jxandrulhomx?

¹⁵Kif jistgħu jxandrulhom jekk ma jkunux mibgħuta? Bħalma hemm miktub: “Kemhuma sbieħ riglejn dawk li jħabbru l-gid.”

¹⁶Izda mhux kulhadd qagħad għall-kelma tal-Evangelju. Isaija ħabbar: “Mulej, min emmen il-kelma li sama’ mingħandna?”

¹⁷Il-fidi, mela, tigi mis-smiġ, u s-smiġ mix-xandir tal-kelma ta’ Kristu.

¹⁸Imma ngħid jien, jaqaw ma semgħux? Żgur li semgħu. L-Iskrittura tgħid: “Leħinhom xtered mal-art kollha, u l-kelma tagħhom laħqet truf id-dinja.”

¹⁹Imma nistaqsi jien: “Jaqaw Izrael ma fehemx?” L-ewwel ma jwieġeb Mosè: “Jien inqajjimlek l-għira permezz ta’ ġens mhux poplu; permezz ta’ poplu bla ras ngħaddabkom.”

²⁰Isaija mbagħad b’wiċċu minn quddiem jgħid: “Sabuni dawk li ma kinux ifittxuni, dhert lil dawk li ma kinux jistaqsu għalija.”

²¹U dwar Izrael jissokta: “Il-jum kollu jien ftaħt idejja lil poplu li ma jemminx u li qam kontrija.”

Rumani 11

Is-salvazzjoni tal-fdal ta’ Izrael

¹Issa nistaqsi jien, “Forsi Alla ċaħad il-poplu tiegħu?” Żgur li le! Għax jien ukoll Izraeli, min-nisel ta’ Abraham, mit-tribù ta’ Benjamin.

²Alla ma ċaħdux lill-poplu tiegħu, li hu kien għażlu sa minn qabel. Ma tafx xi tgħid fuq Elija l-Iskrittura? Kif tkellem ma' Alla kontra Izrael:

³“Mulej, qatlu lill-profeti tiegħek, kissru l-artali tiegħek, jien waħdi bqajt u issa qegħdin ifittxuli ħajti?”

⁴Izda x'wiegħbu Alla? “Jien ħallejt għalija sebat elef raġel li ma nizlux għarkupptejhom quddiem Bagħal.”

⁵Hekk issa wkoll f'dan iż-żmien hemm il-fdal skont l-għażla tal-grazzja.

⁶U, jekk inhu bis-saħħa tal-grazzja, mela mhux aktar bis-saħħa tal-opri; inkella l-grazzja ma tibqax aktar grazzja.

⁷Xi ngħidu, mela? Il-poplu ta' Izrael ma sabx dak li kien ifittex, izda dawk li kienu magħżula sabuh; il-bqija webbsu rashom

⁸kif inhu miktub: “Alla tahom spirtu ta' ngħas fuqhom, għajnejn biex ma jarawx, widnejn biex ma jisimghux, sal-ġurnata tal-lum.”

⁹U David iżid: “Jalla tkun il-mejda tagħhom nasba u nassa, it-tfixkil u l-ħlas li ħaqqhom.

¹⁰Halli jiddallmu għajnejhom biex ma jarawx; u lwiellhom daharhom għal dejjem.”

Is-salvazzjoni tal-pagani

¹¹Mela, ngħid jien, jaqaw tfixklu biex waqgħu għal kollox? Żgur li le! Imma bis-saħħa tal-ħtija tagħhom waslet is-salvazzjoni għand il-pagani biex il-Lhud tigħom l-għira għalihom.

¹²Jekk, mela, il-ħtija tal-Lhud sfat ta' ħafna ġid għad-dinja, u l-waqgħa tagħhom ta' ħafna ġid għall-pagani, kemm se tkun aktar is-salvazzjoni tagħhom ilkoll.

¹³U issa ngħid lilkom il-pagani. Sakemm jiena appostlu tal-pagani nibqa' nagħmel ġieħ lill-ministeru tiegħi,

¹⁴bit-tama li nqajjem l-għira ta' ġensi u hekk insalva lil xi wħud minnhom.

¹⁵Għax jekk it-tkeċċija tagħhom ġiebet il-ħbiberija tad-dinja ma' Alla, l-ilqugħ tagħhom mill-ġdid xi jkun ifisser, jekk mhux ħajja mill-imwiet?

¹⁶Jekk l-ewwel frott hu mqaddes, hekk ukoll hi l-għaġna kollha; u jekk hu mqaddes l-għerq, hekk ukoll huma l-friegħi.

¹⁷Jekk xi wħud mill-friegħi tqacċtu, int li int żebbuġa selvaġġa, li kont imlaqqam fuqhom u taqsam magħhom l-għerq u terda' s-sustanza taż-żebbuġa,

¹⁸la tiftaħarx minn fuq il-friegħi mqacċta. Jekk int tiftaħar, ftakar li mhux int iżzomm l-għerq, imma l-għerq iżzomm lilek.

- ¹⁹Int għandek mnejn tgħid: “Il-friegħi tqacċtu, biex nitlaqqam jien flokhom.”
- ²⁰Tajjeb! Tqacċtu, għax ma emmnux; imma int qiegħed iżzomm bil-fidi. Timliex rasek, iżda ibża’.
- ²¹Jekk Alla ma ħafirhiex lill-friegħi naturali, anqas ma jaħfirha lilek.
- ²²Qis, mela, it-tjieba u l-ħruxija ta’ Alla: ħruxija għal dawk li waqgħu, u t-tjieba għalik jekk tibqa’ fit-tjieba tiegħu; inkella int ukoll titqacċat.
- ²³Huma wkoll jerggħu jitlaqqmu jekk ma jibqgħux ma jemmnux; għax Alla għandu l-qawwa li jerga’ jlaqqamhom.
- ²⁴Jekk int ġej miż-żebbuġa selvaġġa u kontra n-natura kont imlaqqam f’żebbuġa tajba, kemm iktar jistgħu jitlaqqmu fiż-żebbuġa tagħhom stess dawk li skont in-natura ġejjin minnha!

Is-salvazzjoni ta’ Iżrael

- ²⁵Ma rridx li ma tkunux tafu, l-aħwa, dan il-misteru, li ma tmorrux taħsbu li intom xi għorrief; l-ebusija tal-qalb li waqgħet fuq parti minn Iżrael tibqa’ sakemm tidhol il-milja tal-pagani;
- ²⁶u hekk Iżrael kollu jkun salv. Kif inhu miktub: “Għad joħroġ minn Sijon il-Feddej; ineħħi l-ħażen minn Ġakobb.
- ²⁷U dan ikun il-patt tiegħi magħhom: meta nneħħilhom dnubiethom.”
- ²⁸Skont l-Evangelju huma għedewwa minħabba fikom; skont l-għażla huma maħbuba minħabba missirijiethom.

Alla ma jiħux lura d-doni tiegħu

- ²⁹Alla ma jreggax lura d-doni u s-sejħa tiegħu.
- ³⁰Bħalma fl-ingħoddi intom ma kontux tobdu lil Alla, imma issa sibtu l-ħniena tiegħu minħabba d-dizubbidjenza tagħhom;
- ³¹hekk huma wkoll mhumiex jobduh minħabba l-ħniena li sibtu intom mingħandu, ħalli issa huma wkoll isibu l-ħniena.
- ³²Għax Alla ħalla ’l kulħadd fil-jasar tad-dizubbidjenza, biex jagħmel ħniena ma’ kulħadd.
- ³³Kemm huma kbar l-għana, l-għerf u l-għaqal ta’ Alla! Kemm tassew ħadd ma jista’ jgħarbel il-gudizzju tiegħu u jifhem it-triqat tiegħu!
- ³⁴Għax min qatt għaraf moħħ il-Mulej? Min qatt kien il-kunsillier tiegħu?
- ³⁵Min qatt tah l-ewwel biex jistħoqqlu l-ħlas?
- ³⁶Kollox ġej minnu, kollox permezz tiegħu, kollox għalih. Lilu l-glorja għal dejjem ta’ dejjem. Ammen!

Rumani 12

Il-ħajja ġdida fi Kristu

¹Nitlobkom, l-aħwa, għall-ħniena ta' Alla, offru ġisimkom b'sagrifiċċju ħaj, qaddis, jogħgob lil Alla, jiġifieri l-qima spiritwali tagħkom.

²Timxux max-xejra ta' din id-dinja, iżda nbidlu skont it-tiġdid ta' fehmieta, biex isehħilkom tagħrfu x'inh i r-rieda ta' Alla, x'inh t-tajjeb li jogħgbu, x'inh perfett.

³Jiena ngħidilkom il-koll bis-saħħa tal-grazzja li tani Alla: tippretendux li intom xi ħaġa aktar milli intom kif għandu jkun! Iżda kull wieħed minnkom iżomm ruħu ta' li hu skont il-qjies tal-fidi li tah Alla.

⁴Bħalma aħna għandna ħafna membri f'ġisem wieħed, iżda mhux il-membri kollha għandhom l-istess xogħol,

⁵hekk aħna ġisem wieħed fi Kristu u kull wieħed minna membru tal-ieħor.

⁶Aħna għandna doni differenti skont il-grazzja li Alla tana; jekk għandna d-don tal-profezija, ħa nħaddmuh skont il-qjies tal-fidi;

⁷jekk għandna d-don tal-ministeru, ħa nservu; min għandu d-don tat-tagħlim, ħa jgħallem;

⁸min id-don tat-tħegġiġ, ħa jħegġeġ; min id-don tat-tqassim, ħa jqassam b'idejh miftuħa; min għandu l-awtorità fuq l-oħrajn, ħa jmexxi bil-ħerqa; min id-don tal-opri tal-ħniena, ħa jagħmel dan bil-ferħ.

Il-liġi tal-ħajja nisranija

⁹Qisu li l-imħabba tagħkom ma tkunx wiċċ b'ieħor; taħmlux il-ħażen; zommu mat-tajjeb.

¹⁰Hobbu lil xulxin bħal aħwa; fittxu li tistmaw lil xulxin.

¹¹Tħallux il-ħrara tagħkom tibred, tħegġu fl-ispirtu, aqdu lill-Mulej.

¹²Ifirħu bit-tama, stabru fl-hemm, itolbu bla waqfien.

¹³Aqsmu ġidkom mal-qaddisin li jinsabu fil-bżonn; ilqgħu f'darkom lill-barranin.

¹⁴Bierku lil dawk li jippersegwitawkom; bierku, u la tisħtu lil ħadd.

¹⁵Ifirħu ma' min jifraħ, ibku ma' min jibki.

¹⁶Aħsbu f'xulxin l-istess, taħsbux fi ħwejjeg kbar, imma fittxu l-umli. Tagħmluhiex ta' għorrief.

¹⁷Troddu lil ħadd deni b'deni. Ha jkun ħsiebkom filli tagħmlu t-tajjeb quddiem il-bnedmin kollha.

¹⁸Jekk jista' jkun, sakemm ikun ġej minnkom, għixu fil-paċi ma' kulħadd.

¹⁹Tivvendikawx ruħkom b'idejkom, għeżiež tiegħi, imma ħallu l-korla ta' Alla tagħmel hi, għax hemm miktub: "Għalija l-vendetta, jiena nħallas, jgħid il-Mulej."

²⁰Jekk l-għadu tiegħek bil-ġuħ, itimġhu; jekk hu bil-għatx, isqih. Jekk tagħmel hekk tkun qiegħed tiġma' ġamar jaqbad fuq rasu.

²¹Tħallix il-ħażen jirbħek, iżda irbaħ il-ħażen bit-tajjeb.

Rumani 13

Ubbidjenza lill-awtorità

¹Kull bniedem għandu jobdi lill-awtorità ta' fuqu. Ma hemmx awtorità jekk mhix ġejja minn Alla; u l-awtoritajiet li hemm, qegħdin hemm bl-ordni ta' Alla.

²Għalhekk, dawk li jeħduha kontra l-awtorità jkunu qegħdin jeħduha kontra l-ordni mwaqqaf minn Alla; u dawk li jeħduha kontra Alla, ikunu qegħdin jiġbdu l-kundanna fuqhom infushom.

³Jibzġhu mill-awtoritajiet mhux dawk li jagħmlu t-tajjeb, iżda dawk li jagħmlu l-ħażin. Trid ma tibzax minn min għandu s-setgħa? Agħmel it-tajjeb, u jkollok it-tifhir mingħandu.

⁴Għax qaddej ta' Alla hu għall-ġid tiegħek. Jekk inti tagħmel il-ħażin, ibza' minnhom. Mhux għal xejn li l-kap iġib ix-xabla; hu l-ministru ta' Alla biex jikkastiga u jithallas minn min jagħmel il-ħażen.

⁵Għalhekk jeħtieġ li toqogħdu għall-awtoritajiet, mhux biss minħabba l-korla, imma wkoll minħabba l-kuxjenza.

⁶Għalhekk ukoll ħallsu t-taxxi; għax l-awtoritajiet huma uffiċjali ta' Alla għal dan ix-xogħol. Meta jagħmlu dan, ikunu qegħdin jaqdu dmirhom.

⁷Agħtu lil kulħadd dak li ħaqqu, taxxi lil min imissu t-taxxi, dazju lil min imissu d-dazju, rispettt lil min imissu r-rispett, ġieħ lil min imissu l-ġieħ.

Ħobbu lil xulxin

⁸Tkunu obligati lejn ħadd ħlief li tħobbu lil xulxin. Kull min iħobb ikun iħares il-bqija tal-Liġi.

⁹Għax il-kmandamenti: "La tagħmilx adulterju, la toqtolx, la tiswaqx, la tkunx rgħib," u kull preċett ieħor, hu liema hu, kollha jingabru f'kelma waħda: "Ħobb il-proxxmu tiegħek bħalek innifsek."

¹⁰L-imħabba ma tagħmilx deni lill-proxxmu; mela l-imħabba hi l-milja tal-Liġi.

Inqumu min-ngħas

¹¹Barra minn dan, intom tafu f'liema żmien qegħdin. Waslet is-sieġha li intom tqumu min-ngħas; għax is-salvazzjoni tagħna hi eqreb minn meta bdejna nemmnu.

¹²Il-lejl għoddu għadda, u qorob il-jum. Inwarrbu mela l-għemil tad-dlam u nilbsu l-armi tad-dawl.

¹³Ngħixu kif jixraq, bħal f'binhar; mhux bl-ikel iż-żejjed u s-sokor, mhux biż-żina u t-tbahrid, mhux bil-ġlied u l-għira.

¹⁴Imma ilbsu lil Sidna Ġesù Kristu u ħallukom mill-ħsieb tal-ġisem u l-ġibdiet tiegħu.

Rumani 14

Tiġġudikax lil ħuk

¹Lil min hu dgħajjef fil-fidi ilqgħuh mingħajr ma toqogħdu tiddiskutu l-fehmiet tiegħu.

²Hemm min jaħseb li jista' jiekol kollox, u hemm min, imbagħad, għax hu dgħajjef fil-fidi, jiekol ħaxix biss.

³Min jiekol kollox m'għandux imaqdar lil min ma jikolx; u min ma jikolx m'għandux jiġġudika lil min jiekol, għax Alla laqa' lilu wkoll.

⁴Int min int biex tagħmel ħaqq mill-qaddej ta' ħaddieħor? Jekk iżommx wieqaf jew jaqax, dan jarah sidu. Izda huwa jżomm wieqaf, għax il-Mulej għandu kull ħila li jżommu wieqaf.

⁵Hemm min jagħżel bejn jum u ieħor, u hemm min iqis il-jiem kollha xorta. Ha jżomm kulħadd il-fehma tiegħu.

⁶Min iħares il-jum, iħarsu għall-ġieħ tal-Mulej; u min jiekol, jiekol għall-ġieħ tal-Mulej, ladarba b'hekk ikun qiegħed jiżzi ħajr lil Alla. U min ma jikolx, ma jikolx għall-ġieħ tal-Mulej, u hu wkoll ikun qiegħed jiżzi ħajr lil Alla.

⁷Għax ħadd minna ma jgħix għalih innifsu, u ħadd ma jmut għalih innifsu.

⁸Jekk ngħixu, ngħixu għall-Mulej; jekk immutu, immutu għall-Mulej. Sew jekk ngħixu, mela, sew jekk immutu, aħna tal-Mulej.

⁹Kristu għalhekk miet u rxoxta, biex ikun Sid kemm tal-ħajjin u kemm tal-mejtin.

¹⁰Imma int, għax għandek tagħmel ħaqq minn ħuk? Jew lil ħuk, għaliex għandek tmaqdr? Aħna lkoll għad nidhru quddiem it-tribunal ta' Alla;

¹¹Għax hemm miktub: “Daqs kemm jien ħaj, jgħid il-Mulej, quddiemi għad jinżel għarrkupptejh kull bniedem, u kull ilsien għad ifaħħar lil Alla.”

¹²Għalhekk kull wieħed minna għad jagħti kont tiegħu nnifsu lil Alla.

Tfixkilx lil ħuk

¹³Ma niġġudikawx iżjed, mela, lil xulxin. Aħjar taraw li ma tkunux ta' tfixkil jew ta' skandlu għal ħukom.

¹⁴Għax jiena naf, u minn dan jiena żgur fil-Mulej Ġesù, li xejn ma hemm imniġġes minnu nnifsu. Imma jekk xi ħadd jidhirlu li ħaġa hi mniġġsa, għalih tkun imniġġsa.

¹⁵Jekk minħabba l-ikel tiegħek thalli lil ħuk iġarrab il-ħsara, inti ma tkunx qiegħed timxi bl-imħabba. Qis li ma tmurx, minħabba l-ikel tiegħek, iġgarraf lil dak li għalih miet Kristu.

¹⁶Thallux illi t-tajjeb li għandkom ikun kaġun ta' tkaşbir għalik.

¹⁷Is-Saltna ta' Alla mhijiex ikel u xorb, imma hi ġustizzja, u sliem, u grazzja fl-Ispirtu s-Santu.

¹⁸Min jaqdi lil Kristu f'dan, ikun jogħġob lil Alla, u jingieb mill-bnedmin.

¹⁹Halli nfittxu, mela, dak li jġib is-sliem u dak li jservi għall-edifikazzjoni ta' xulxin.

²⁰Thallix li bl-ikel tiegħek tithassar l-opra ta' Alla. Kollox safi, imma jagħmel ħażin il-bniedem li jiekol xi ħaġa li biha jiskandalizza lil ħaddieħor.

²¹It-tajjeb hu li la tiekol laħam u lanqas tixrob inbid u ma tagħmel xejn li jista' jfixkel lil ħuk.

²²Il-konvinzjoni tal-kuxjenza tiegħek żommha għalik quddiem Alla. Hieni l-bniedem li ma jikkundannax lilu nnifsu meta jaqtagħha x'se jagħmel.

²³Min jiekol bid-dubju hu kkundannat għax mhux miexi skont il-konvinzjoni tal-kuxjenza tal-fidi, u kulma mhux mill-konvinzjoni tal-fidi hu dnuw.

Rumani 15

Fittxu għoġbu lil ħukom

¹Aħna li aħna sħaħ fil-fidi għandna ngħinu lid-dgħajfa jerfgħu l-piż tagħhom u mhux infittxu nogħġbu lilna nfuşna.

²Kull wieħed minna għandu jfittex jogħġob lil għajru għall-ġid tiegħu.

³Għax Kristu ma fittixx jogħġob lilu nnifsu, kif inhu miktub: “It-tagħjir ta' dawk li għajru lilek waqa' fuqi.”

⁴Kulma nkiteb fl-Iskrittura fl-imghoddi, inkiteb għat-tagħlim tagħna, biex bis-sabar u bil-faraġ li tagħtina l-Iskrittura, aħna jkollna t-tama.

⁵Alla, li minnu ġej kull sabar u faraġ, jagħtikom il-grazzja li tkunu fehma waħda bejnietkom skont Kristu Ġesù,

⁶biex b'fomm wiehed u b'qalb waħda tfaħħru lil Alla u Missier Sidna Ġesù Kristu.

L-Evangēlju għal-Lhud u l-pagani

⁷Għalhekk ilqgħu lil xulxin bħalma Kristu wkoll laqa' lilkom, għall-glorja ta' Alla.

⁸Jiena ngħidilkom li Kristu sar qaddej tal-Lhud ċirkonċiżi minħabba l-fedeltà ta' Alla, biex iseħħu l-wegħdiet li għamel lill-Patrijarki,

⁹u biex il-pagani wkoll ifaħħru lil Alla minħabba l-ħniena tiegħu bħalma hu miktub: "Għalhekk jiena nfaħħrek fost il-ġnus u ngħanni tifhir ismek."

¹⁰U ttenni tgħid: "Ifirħu, intom ġnus, flimkien mal-poplu tiegħu";

¹¹u terġa': "Faħħru lill-Mulej, intom ġnus kollha, ħa jfaħħruh il-popli kollha."

¹²U jerġa' jgħid ukoll Isaija: "U joħroġ għerq minn Ġesse ; iqum biex jaħkem il-ġnus ; u fih il-ġnus iqiegħdu t-tama tagħhom."

¹³U Alla tat-tama jimliekom il-koll bil-ferħ u s-sliem permezz tal-fidi tagħkom, sabiex it-tama tagħkom toktor bil-qawwa tal-Ispirtu s-Santu.

Il-missjoni u x-xewqa ta' Pawlu

¹⁴Jien żgur minnkom l-aħwa, li intom il-koll mimlija bit-tjieba u bl-għerf kollu, kapaċi twiddu lil xulxin.

¹⁵Imma jien għamilt il-qalb u ktibtilkom biex infakkarkom f'xi hwejjeġ. Dan għamiltu bil-grazzja li tani Alla

¹⁶li nkun ministru ta' Kristu Ġesù fost il-pagani, ikkonsagrat biex naħdem għall-Evangēlju ta' Alla u nagħmel mill-ġnus offerta mqaddsa mill-Ispirtu s-Santu u li togħgob lil Alla.

¹⁷Għalhekk jien għandi biex nitkabbar fi Kristu Ġesù fis-servizz tiegħi għal Alla.

¹⁸Ma nissogra nsemmi xejn, jekk mhux dak li għamel Kristu permezz tiegħi biex inwassal il-pagani għall-ubbidjenza bil-kelma u bl-għemil,

¹⁹bil-qawwa tas-sinjali u l-mirakli, bil-qawwa tal-Ispirtu ta' Alla. Hekk permezz tiegħi seħħ ix-xandir tal-Evangēlju ta' Kristu minn Ġerusalem u l-inħawi ta' madwarha sal-Ilirja.

²⁰Ix-xewqa tiegħi hi li nxandar l-Evangēlju fejn qatt ma ssemma Kristu, sabiex ma nkunx bnejt fuq sisien li jkun qiegħed ħaddieħor;

²¹kif inhu miktub: “Biex dawk li qatt ma kellhom l-aħbar jaraw; u dawk li qatt ma semgħu bih jifhmuh.”

Pawlu jrid iżur Ruma

²²Għalhekk dejjem kien hemm xi jzommni li niġi għandkom.

²³Issa, billi f'dawn l-inħawi ma għandix post ieħor fejn immur u billi minn ħafna snin 'l hawn kelli x-xewqa li niġi sa għandkom,

²⁴nittama li meta nkun fi triqti lejn Spanja, ngħaddi narakom, jiena u għaddej minn hemm; u nieħu mingħandkom li jkolli bżonn għall-vjaġġ, wara li nkun gawdejt il-kumpanija tagħkom għal xi ftit żmien.

²⁵Issa sa mmur Ġerusalem biex naqdi lill-qaddisin;

²⁶għax in-nies tal-Maċedonja u l-Akaja għoġobhom jaqsmu gidhom mal-fqar li hemm Ġerusalem fost il-qaddisin.

²⁷Hekk għoġobhom, iżda dan hu dmirhom: jekk il-pagani għandhom mingħand il-Lhud il-gid spiritwali, huma fid-dmir li jservuhom fil-ħwejjeg materjali.

²⁸Meta nkun temmejt dan u nkun tajthom din il-ġabra, nitlaq lejn Spanja u ngħaddi għandkom.

²⁹Jiena naf li meta nasal għandkom, il-miġja tiegħi tkun mimlija bil-barka ta' Kristu.

³⁰Inħegġiġkom, l-aħwa, permezz ta' Sidna Ġesù Kristu u permezz tal-imħabba tal-Ispirtu, tqabdu miegħi intom u itolbu lil Alla għalija

³¹biex jeħlisni minn dawk fil-Lhudija li ma jemmnux, u biex is-servizz tiegħi jkun milqugħ tajjeb mill-qaddisin f'Ġerusalem.

³²Imbagħad, jekk Alla jrid, niġi għandkom ferħan u jkolli ftit tal-mistrieħ għandkom.

³³Alla tas-sliem ikun magħkom ilkoll. Ammen.

Rumani 16

Rakkomandazzjonijiet u tisljiet

¹Nirrikkmandalkom lil Febi oħtna, li qiegħda sservi lill-knisja ta' Kenkri;

²ilqgħuha fil-Mulej, kif jixraq lill-qaddisin, u agħtuha kulma teħtieġ mingħandkom, għax hi stess kienet ta' għajnuna għal ħafna, u għalija wkoll.

³Selluli għal Priska u Akwila, li ħadmu miegħi fi Kristu Ġesù,

⁴għax huma wkoll issugraw ħajjithom għalija biex isalvawni; u mhux jien biss għandi għax niringrazzjahom iżda wkoll il-knejjes kollha tal-Ġentili;

- ⁵inselli wkoll għall-knisja li tiltaqa' f'darhom. Sellu għal Epenetu, il-maħbub tiegħi, l-ewwel frott għal Kristu fl-Asja.
- ⁶Sellu għal Marija, li tħabtet ħafna għalikom.
- ⁷Sellu għal Androniku u Ġunja, qraha tiegħi u prigunieri miegħi, magħrufa fost l-apostli, u li emmu fi Kristu qabli.
- ⁸Sellu għal Amplijatu, il-maħbub tiegħi fil-Mulej.
- ⁹Sellu għal Urbanu li ħadem magħna fi Kristu, u Staki l-maħbub tiegħi.
- ¹⁰Sellu għal Apelli li ta x-xhieda tiegħu nnifsu għal Kristu. Sellu għall-familja ta' Aristobulu.
- ¹¹Sellu għal Erodjon, il-qarib tiegħi. Sellu wkoll għal dawk li huma fil-Mulej fid-dar ta' Narcissu.
- ¹²Sellu għal Trifena u Trifosa li qegħdin jithabtu fil-Mulej. Sellu għal Persi l-maħbuba, li tħabtet ħafna fil-Mulej.
- ¹³Sellu għal Rufu l-magħżul fil-Mulej, u għall-omm tiegħu u tiegħi.
- ¹⁴Sellu għal Asinkretu, Felgon, Ermi, Patroba, Erma, u l-aħwa li għandhom magħhom.
- ¹⁵Sellu għal Filologu u Ġulja, Nerija, u oħthom, u Olimpja, u l-qaddisin kollha li hemm magħkom.
- ¹⁶Sellmu lil xulxin b'bewsa qaddisa. Il-knejjes kollha ta' Kristu jsellmulkom.
- ¹⁷Inħeggiġkom, l-aħwa, biex toqogħdu attenti minn dawk li jgħibu l-firda u t-tfixkil kontra t-tagħlim li intom tghallimtu, u żommu 'l bogħod minnhom.
- ¹⁸Dawn mhumiex jaqdu lil Kristu Sidna, iżda l-passjonijiet tagħhom; bil-kliem u t-tmellis iqarrqu bil-qlub ta' nies bla malizzja.
- ¹⁹L-ubbidjenza tagħkom sar jaf biha kulhadd. Jien nifirhilkom u rridkom tkunu għorrief fit-tajjeb imma sempliċi fil-ħażen.
- ²⁰Alla tas-sliem ma jdumx ma jišhaq taħt riglejkom lil Satana. Il-grazzja ta' Sidna Ġesù tkun magħkom.
- ²¹Isellmulkom Timotju, sieħbi fix-xogħol, Luqa u Ġason, u Sosipater, qrabati.
- ²²Isellmilkom jiena Terzju, li ktibt din l-ittra, fil-Mulej.
- ²³Isellmilkom Gaju li laqa' mhux biss lili, imma l-knisja kollha. Isellmilkom Erastu, l-amministratur tal-belt, u Kwartu ħuna.

Glorja lil Alla

25Lil Alla li għandu l-qawwa li jwettaqkom fl-Evangelju li nħabbar jien, jien u nxandar lil Ġesù Kristu, skont ir-rivelazzjoni tal-misteru li kien moħbi fis-skiet tal-eterità;

26lil dan Alla li issa rrivelalna dan il-misteru, u għarrfu lill-ġnus bil-Kitba tal-Profeti, skont l-ordni tiegħu, Alla ta' dejjem, biex iwassalhom għall-ubbidjenza tal-fidi;

27lil dan Alla, waħdu fl-għerf, il-glorja għal dejjem ta' dejjem b'Ġesù Kristu. Ammen.

1 Korintin

1 Korintin 1

Tislima

- ¹Pawlu, li Alla ried isejjaħlu biex ikun appostlu ta' Kristu Ġesù, u Sòsteni ħuna,
- ²lill-knisja ta' Alla li qiegħda f'Korintu; lil dawk li tqaddsu fi Kristu Ġesù, imsejħa biex ikunu qaddisin flimkien ma' dawk kollha li f'kull pajjiż isejħu l-isem ta' Ġesù Kristu, is-Sid tagħhom u tagħna:
- ³grazzja u sliem mingħand Alla Missierna u l-Mulej Ġesù Kristu.
- ⁴Jiena nizzi ħajr dejjem lil Alla tiegħi minħabba fikom għall-grazzja li Alla takom, lilkom fi Kristu Ġesù;
- ⁵fih intom stagħnejtu f'kollox, f'kull kelma, f'kull għerf
- ⁶daqg kemm ix-xhieda ta' Kristu kienet imwettqa fikom.
- ⁷Għalhekk m'intom nieqsa minn ebda don, intom u tistennew id-dehra ta' Sidna Ġesù Kristu.
- ⁸Huwa hu li jwettaqkom sal-aħħar biex tkunu bla ħtija fil-jum ta' Sidna Ġesù Kristu.
- ⁹Alla jżomm kelmtu, minnu kontu msejħin biex tidħlu fix-xirka ta' Ibnu Sidna Ġesù Kristu.

Firdiet fil-Knisja

- ¹⁰Nitlobkom, l-aħwa, f'isem Sidna Ġesù Kristu, biex tkunu taqblu fi kliemkom u ma jkunx hemm firdiet fostkom. Kunu magħqudin kif imiss, ħsieb wieħed u fehma waħda.
- ¹¹L-aħwa, in-nies ta' Kloji qaluli fuqkom li fostkom hemm it-tilwim:
- ¹²irrid ngħid jien, li kull wieħed minnkom qiegħed jgħid, "Jiena ta' Pawlu," "U jiena ta' Apollo," "U jiena ta' Kefa," "U jiena ta' Kristu."
- ¹³Jaqaw Kristu mifrud? Forsi Pawlu kien li ssallab għalikom jew f'isem Pawlu tgħammidtu?
- ¹⁴Nizzi ħajr lil Alla li ma għammidt lil ħadd, ħlief lil Krispu u lil Gaju,
- ¹⁵sabiex ħadd ma jgħid li tgħammidtu f'ismi.
- ¹⁶Għammidt ukoll lill-familja ta' Stefanus; mill-bqija ma nafx li għammidt lil haddieħor.
- ¹⁷Kristu ma bagħatnix biex ngħammed iżda biex inxandar l-Evangelju, mhux bi kliem l-għerf sabiex ma jigix fix-xejn is-salib ta' Kristu.

Kristu l-għerf u l-qawwa ta' Alla

¹⁸Il-predikazzjoni tas-salib hija bluha għal dawk li jintilfu; imma għal dawk li jsalvaw, għalina, hi l-qawwa ta' Alla.

¹⁹Bħalma hu miktub: “Neqred l-għerf tal-għorrief; inwarrab id-dehen tad-dehnin.”

²⁰Fejn hu l-għaref? Fejn hu l-iskriba? Fejn hu l-filosfu ta' din id-dinja? Forsi Alla ma bellahx l-għerf tad-dinja?

²¹U billi, fl-għerf ta' Alla, id-dinja b'għerfha ma għarfitx lil Alla, Alla għoġbu jsalva lil min jemmen bil-bluha tal-predikazzjoni.

²²Għax il-Lhud jitolbu s-sinjali, u l-Griegi jfittxu l-għerf,

²³imma aħna nxandru 'l Kristu msallab, skandlu għal-Lhud u bluha għall-Griegi;

²⁴iżda għal dawk li huma msejħin, sew Lhud sew Griegi, Kristu huwa l-qawwa ta' Alla u l-għerf ta' Alla.

²⁵Għax il-bluha ta' Alla hija għarfa iktar mill-bnedmin, u d-dgħufija ta' Alla hija aqwa mill-bnedmin.

²⁶Araw x'intom, l-aħwa li Alla sejħikom; għax mhumiex hafna fostkom li huma għorrief skont il-qjies tad-dinja, mhumiex hafna s-setgħana, mhumiex hafna n-nobbli.

²⁷Imma Alla għażel in-nies boloh għad-dinja biex iħawwad l-għorrief; għażel id-dgħajfa tad-dinja biex iħawwad il-qawwija;

²⁸għażel il-mistmerra mid-dinja, u n-nies li ma huma xejn, biex igib fix-xejn 'il dawk li huma xi haġa.

²⁹Hekk ebda bniedem ma jkun jista' jiftaħar quddiem Alla.

³⁰Minnu li intom tinsabu fi Kristu Ġesù li sar għalina l-għerf minghand Alla, ġustizzja, qdusija u fidwa,

³¹biex bħalma hu miktub, “min jiftaħar, ha jiftaħar fil-Mulej.”

1 Korintin 2

Nippridkaw lil Kristu msallab

¹Meta jiena wasalt għandkom, l-aħwa, ma ġejtx inħabbrilkom il-Misteru ta' Alla bi kliem kbir jew għaref.

²Ma ppretendejtx li kont naf xi haġa fostkom, ħlief lil Ġesù Kristu, u 'l dan imsallab.

³U jiena ġejt għandkom dgħajjef, imbażza' u mriegħed;

⁴il-kelma u l-predikazzjoni tiegħi ma kinux imlibbsa bil-kliem qawwi tal-għerf, imma bil-wiri tal-Ispirtu u l-qawwa,

⁵sabiex il-fidi tagħkom tinbena mhux fuq l-għerf tal-bniedem, imma fuq il-qawwa ta' Alla.

L-Ispirtu ta' Alla

⁶Aħna ngħallmu l-għerf fost dawk li huma perfetti, imma mhux l-għerf ta' din id-dinja, anqas l-għerf tal-prinċipijiet ta' din id-dinja, li se jintemmu fix-xejn.

⁷Ngħallmu l-għerf ta' Alla moħbi f'misteru, li Alla fassal qabel iż-żmien għall-glorja tagħna.

⁸Ebda wieħed mill-mexxejja ta' din id-dinja ma għarfu; kieku għarfuh, qatt ma kienu se jsallbu l-Mulej tal-glorja.

⁹Imma, bħalma hu miktub, aħna nħabbru “dak li għajn qatt ma rat u widna qatt ma semgħet,” u dak li qatt ma tnissel f'qalb il-bniedem, dak li Alla lesta għal dawk li jħobbuh.

¹⁰Alla rrivelahulna permezz tal-Ispirtu; għax l-Ispirtu jgħarbel kollox, sa fil-qiegħ ta' Alla.

¹¹Min qatt għaraf dak li hemm moħbi fil-bniedem jekk mhux l-ispirtu tal-bniedem li hemm fih? Hekk ukoll ħadd ma jagħraf dak li hemm f'Alla ħlief l-Ispirtu ta' Alla.

¹²Aħna ma ħadniex l-ispirtu ta' din id-dinja, imma l-Ispirtu ta' Alla, biex nagħrfu d-doni li Alla għogbu jagħtina.

¹³Dawn il-ħwejjeġ ħabbarnihom l-kom bi kliem li ma tghallimniehx mill-għerf tal-bnedmin, imma mill-Ispirtu, u fissirna ħwejjeġ spiritwali lil nies spiritwali.

¹⁴Il-bniedem naturali ma jilqax il-ħwejjeġ tal-Ispirtu ta' Alla; għalih huma kollha bluha, ma jistax jifhimhom, għaliex ħadd ma jista' jgħarbilhom jekk mhux bl-Ispirtu.

¹⁵Il-bniedem spiritwali jgħarbel kollox, u lilu ma jgħarblu ħadd.

¹⁶Min hu dak li jista' jifhem il-ħsieb tal-Mulej biex ikun jista' jgħallmu? Imma aħna, aħna għandna fina l-ħsieb ta' Kristu.

1 Korintin 3

Ħaddiema Ikoll għal Alla

¹Jien ukoll, l-aħwa, ma stajtx inkellimkom bħala nies spiritwali, iżda bħala nies tad-demmi u l-laħam, bħal trabi fi Kristu.

²Halib szejtkom, mhux ikel, għax ma kontux tifiġu għalih, u lanqas issa ma tistgħu għalih,

³għaliex għadkom tgħixu skont il-gisem, la darba fostkom għad hemm l-għira u l-għied. Ma għadkomx forsi tgħixu skont il-gisem, u ma għadkomx timxu ta' bnedmin

⁴meta hemm fostkom min jgħid: 'Jien ta' Pawlu,' u ieħor: 'Jien ta' Apollo'? M'intomx taħsbuha ta' bnedmin?

⁵U min hu Apollo? Min hu Pawlu? Huma l-ministri li permezz tagħhom intom emmintu u kull wieħed minnhom skont ma tah il-Mulej.

⁶Jiena hawwilt, Apollo saqqa, imma Alla hu li kabbar.

⁷Għalhekk, la min hawwel ma hu xejn, u la min saqqa; imma Alla, li kabbar.

⁸Xorta waħda huma dak li hawwel u dak li saqqa; kull wieħed jieħu l-ħlas li haqqu skont ma hadem.

⁹Aħna haddiema ma' Alla; u intom l-għalqa ta' Alla, intom il-bini ta' Alla.

¹⁰Skont il-grazzja li tani Alla, bħala bennej għaqli, jiena qegħedt il-pedament. Haddieħor jibni fuqu; imma jqis kull wieħed kif jibni fuqu.

¹¹Pedament ieħor hadd ma jista' jqiegħed ħlief dak li ġa tqiegħed; u dan hu Ġesù Kristu.

¹²Jibni x'jibni dak li jkun fuq dan il-pedament - deheb, fidda, haġar prezzjuż, injam, ħuxlief, tiben -

¹³ix-xogħol ta' kulhadd għad jidher; il-Jum għad jurih u n-nar għad jikxfu u jipprova x'jiswa x-xogħol ta' kull wieħed.

¹⁴Jekk il-bini li wieħed ikun bena jzomm sħiħ, min jagħmlu jieħu ħlasu;

¹⁵jekk il-bini jinħaraq, ħlasu jtilfu; iżda huwa jsalva, imma jkun għadda minn ġon-nar.

¹⁶Ma tafux li intom tempju ta' Alla, u li l-Ispirtu ta' Alla jgħammar fikom?

¹⁷Jekk xi hadd jeqred it-tempju ta' Alla, Alla jeqred lilu. Għax qaddis hu t-tempju ta' Alla, li huwa intom.

¹⁸Hadd ma għandu jitqarraq! Jekk xi hadd fostkom jaħseb li hu għaref f'din id-dinja, ha jiblieh, biex isir għaref.

¹⁹Għax l-għerf ta' din id-dinja hu bluha quddiem Alla. Għax hemm miktub: "Hu li jaqbad l-għorrief fil-ħażen tagħhom";

²⁰u terġa': "Il-Mulej jaf li fiergħa huma l-ħsibijiet tal-għorrief".

- ²¹Għalhekk hadd ma għandu jiftaħar bil-bnedmin; għax kollox hu tagħkom,
²²sew jekk Pawlu, sew jekk Apollo, sew jekk Kefa, sew jekk id-dinja, sew jekk il-ħajja, sew jekk il-mewt sew jekk iż-żmien ta' issa, sew jekk li ġej; kollox hu tagħkom,
²³u intom ta' Kristu, u Kristu ta' Alla.

1 Korintin 4

Il-ministeru tal-Appostli

- ¹In-nies għandhom iħarsu lejna bħala ministri ta' Kristu u amministraturi tal-misteri ta' Alla.
²Issa barra minn dan, l-amministraturi wieħed jistenniehom li jkunu fidili.
³Izda ngħid għalija, ftit li xejn jimpurtani li nkun iġġudikat minnkom jew minn xi tribunal tal-bnedmin; anqas jiena stess ma niġġudika lili nnifsi.
⁴Tassew li jiena stess ma nħoss xejn fuq il-kuxjenza tiegħi; izda mhux b'daqshekk jien iġġustifikat; hu l-Mulej li jiġġudikani.
⁵Għalhekk tiġġudikawx qabel il-waqt sa ma jiġi l-Mulej: hu għad joħroġ għaddawl dak li hu moħbi fid-dlam, u jikxef il-fehmiet mistura tal-qlub. U mbagħad kull wieħed jieħu mingħand Alla t-tifhir li jkun jistħoqqlu.
⁶Dan kollu, l-aħwa, għidtu għalija u għal Apollo minħabba fikom, biex minna intom titgħallmu x'jiġifieri: "Mhux iktar milli hemm miktub", ħalli hadd minnkom ma jintefaħ b'wieħed kontra l-ieħor.
⁷Int, min hu li għażlek? X'għandek li ma ngħatalikx? U jekk ingħatalek, l-għala tiftaħar bħallikieku ma ngħatalek xejn?
⁸Intom ġa mxebbgħin! Intom ġa stagħnejtu! Issaltnu mingħajrna! Jalla ssaltnu ħa nsaltnu aħna wkoll magħkom.
⁹Jien naħseb li lilna l-appostli Alla xehitna għall-aħħar wara kulhadd bħallikieku telaqna għall-mewt; għax sirna spettaklu għad-dinja, għall-angli u għall-bnedmin.
¹⁰Aħna boloh minħabba fi Kristu, intom għaqlin fi Kristu; aħna dgħajfa, u intom qawwija; intom nies tal-ġieħ, aħna bla ġieħ.
¹¹Sa issa stess aħna bil-ġuħ u bil-għatx, bilkemm imlibbsa; imsawta u bla dar;
¹²ninkeddu u naħdmu b'idejna stess. Izebilhuna, u nbierku; jaħqruna, u nistabru;
¹³jgħidu fuqna, u nwiegħbu bil-ħlewwa. Sirna qisna l-knis tad-dinja, ir-rimi ta' kulhadd sal-lum.

¹⁴M'iniex nikteb dan biex inħammrirkom wiċċkom, imma biex inwiddibkom, bħal uliedi għeżiež.

¹⁵Għax jekk għandkom bl-eluf għalliema fi Kristu, ma għandkomx ħafna missirijiet; għax jiena hu li, bl-Evangelju, nissiltkom fi Kristu Ġesù.

¹⁶Bil-qawwa kollha nitlobkom: ixbhu lili.

¹⁷Għalhekk bgħattilkom lil Timotju, ibni l-għażiż u fidil fil-Mulej; huwa jfakkarkom fl-imgħiba tiegħi fi Kristu Ġesù kif ngħallem f'kull Knisja kullimkien.

¹⁸Xi wħud tkabbru, bħallikieku m'iniex ġej għandkom.

¹⁹Imma ma ndumx ma niġi, jekk il-Mulej irid, u nkun naf mhux it-tpaċpiċ tagħhom, iżda x'qawwa għandhom dawn l-imkabbrin.

²⁰Għax is-Saltna ta' Alla mhijiex fit-tpaċpiċ, imma fil-qawwa.

²¹Xi tridu? Niġi għandkom bil-bastun, jew bl-imħabba u bl-ispirtu tal-ħlewwa?

1 Korintin 5

Kundanna taż-żina

¹Kulħadd sama' li hemm iż-żina fostkom, u żina li anqas issibha fost il-pagani; jiġifieri li wieħed ikollu l-mara ta' missieru!

²U intom titkabbru! U mhux aħjar li bkejtu, biex dak li għamel dan il-ħażen jitwarrab minn fostkom?

³Jiena, ngħid għalija, imbiegħed mill-ġisem imma magħkom bl-ispirtu, ġa għamilt haqq minn min għamel dan, bħallikieku kont fostkom,

⁴fl-isem ta' Sidna Ġesù. Meta tiltaqgħu fil-ġemgħa, intom u l-ispirtu tiegħi bil-qawwa ta' Sidna Ġesù

⁵itilqu lil dan il-bniedem f'idejn ix-Xitan għall-qerda ta' ġismu, biex ruħu tkun salva f'Jum il-Mulej.

⁶Xejn ma hu sabiħ il-ftaħir tagħkom! Ma tafux li ftit ħmira ttalla' l-għagna kollha?

⁷Tnaddfu mill-ħmira l-qadima ħalli tkunu għagna ġdida, kif intom bla ħmira. Il-Haruf tal-Għid tagħna, li hu Kristu, hu maqtul.

⁸Nagħmlu festa, mhux bil-ħmira l-qadima, anqas bil-ħmira tal-qerq u tal-ħażen, imma bil-ħobż bla ħmira tas-safa u tas-sewwa.

⁹Ktibtilkom fl-ittra li ma tagħmluhiex maż-żienja;

¹⁰mhux li ma jkollkom xejn x'taqsmu maż-żienja ta' din id-dinja, mar-rghiba, jew ħallelin, jew idolatri; għax inkella jkollkom toħorgu mid-dinja.

¹¹Imma bħalissa qiegħed niktbilkom biex ma tagħmluhiex ma' min jissejjaħ ħukom u jkun hu żieni, rgħib, idolatra jew insolenti, sikran jew ħalliel: ma' dan lanqas biss tieklu ma għandkom.

¹²Jaqqaw jien għandi nagħmel ħaqq mill-barranin? Mhux minn dawk ta' gewwa tagħmlu intom il-ħaqq?

¹³Il-barranin jagħmel ħaqq minnhom Alla. Neħħu l-bniedem il-ħażin minn go nofskom.

1 Korintin 6

Quddiem il-qradi pagani

¹Hemm xi hadd fostkom li, meta jkollu xi jgħid ma' haddiehor, għandu l-hila jfittex il-gustizzja għand il-pagani u mhux għand il-qaddisin?

²Jaqqaw ma tafux li l-qaddisin għad jagħmlu ħaqq mid-dinja? U jekk id-dinja għad irid isirilha ħaqq minnkom, ma jixirqilkomx intom tagħmlu ħaqq minn ħwejjeg ta' xejn?

³Ma tafux li aħna għad nagħmlu ħaqq mill-aᅅgli? Kemm iktar, mela, mill-ħwejjeg ta' din il-ħajja!

⁴Mela, meta intom ikollkom xi tgħidu bejnietkom fuq ħwejjeg ta' din il-ħajja, tqegħdux imħallfin lil dawk li huma mistmerra mill-Knisja!

⁵Dan qiegħed ngħidu għall-mistħija tagħkom; jaqqaw ma għandkomx fostkom xi hadd għaref li jista' jagħmel ħaqq bejn l-aħwa?

⁶Imma l-aħwa jħarrku 'l xulxin, u dan quddiem il-pagani!

⁷U mhux ġa nuqqas għalikom li jkollkom kawżi bejnietkom? L-għala ma ssofrux l-ingustizzja? L-għala ma tagħżlux li tħallu min iqarraq bikom?

⁸Mhux dan biss, imma l-ingustizzja tagħmluha intom stess, u tqarrqu bl-oħrajn, u dan lil ħutkom!

⁹Ma tafux li l-ingusti ma jirtuhiex is-saltna ta' Alla? La titqarrqux! La żienja, la idolatri, la adulteri, la effeminati, la omosesswali,

¹⁰la ħallelin, la rgħiba, la skaren, la qassiesa fuq in-nies, la ħattafa, ma jirtu s-saltna ta' Alla!

¹¹U minn dawn kienu xi wħud minnkom. Imma issa tnaddaftu, tqaddistu u ġejtu ġgustifikati fl-isem ta' Sidna Ġesù Kristu u fl-Ispirtu ta' Alla tagħna.

Sebbħu lil Alla b'ġisimkom

¹²“Kollox jiswa għalija,” iżda mhux kollox jaqbel. “Kollox jiswa għalija,” iżda ma nħalli 'l xejn jaħkimni.

¹³“L-ikel għall-istonku, u l-istonku għall-ikel.” Imma Alla jeqred sew lil wieħed sew lil ieħor. Il-ġisem mhux għaż-żina iżda għall-Mulej, u l-Mulej huwa għall-ġisem.

¹⁴U Alla qajjem il-Mulej u jqajjem lilna wkoll bil-qawwa tiegħu.

¹⁵Ma tafux li l-igħma tagħkom huma membri ta' Kristu? Jaqaw għandi nagħmel mill-membri ta' Kristu membri ta' mara żienja? Ma jkun qatt!

¹⁶Ma tafux li min jingħaqad ma' mara żienja jsir ġisem wieħed magħha? Isiru, kif tgħid l-Iskrittura, it-tnejn ġisem wieħed.

¹⁷Min jingħaqad mal-Mulej hu ruħ waħda miegħu.

¹⁸Aħarbu ż-żina! Kull dnuq li wieħed jagħmel hu 'l barra minn ġismu, iżda min jagħmel iż-żina jkun qiegħed jidneb kontra ġismu stess.

¹⁹Jew ma tafux li ġisimkom hu tempju tal-Ispirtu s-Santu, li jinsab jgħammar fikom, li għandkom minn Alla? Ma tafux li intom m'intomx tagħkom infuskom?

²⁰Bil-għoli kontu mixtrija! Mela agħtu ġieħ lil Alla permezz ta' ġisimkom.

1 Korintin 7

Il-ħajja tal-miżżewwġin

¹Issa ngħidu xi haġa fuq li ktibtuli: tajjeb li raġel ma jmissx mara;

²Imma minħabba ż-żina kull wieħed għandu jkollu martu u kull mara jkollha żewġha.

³Ir-raġel għandu jagħti lil martu li jmissha; hekk ukoll il-mara lil żewġha.

⁴Il-mara ma għandhiex dritt fuq ġisimha, iżda żewġha fuqha; hekk ukoll ir-raġel ma għandux dritt fuq ġismu, iżda martu fuqu.

⁵Icċaħħdux lil xulxin minn xulxin, jekk ma tkunux ftehemtu minn qabel għal xi żmien, biex tagħtu ruħkom għat-talb u mbagħad terġgħu bħalma kontu qabel sabiex ma jittantakomx ix-Xitan jekk ma tkunux tifilhu żzommu.

⁶Dan qiegħed ngħidu bħala konċessjoni, u mhux b'ordni.

⁷Irrid li kulhadd ikun bħali; iżda kull wieħed għandu d-don tiegħu mingħand Alla: min haġa u min oħra.

⁸Lil dawk li mhumiex miżżewġa jew huma romol, ngħidilhom li jkun tajjeb għalihom li jibqgħu bħali.

⁹Jekk imbagħad ma jifilhux jaħkmu lilhom infushom, ħalli jizzewġu; aħjar wieħed jizzewwēg milli jinħaraq bil-passjoni.

¹⁰Lil dawk li huma miżżewġin nordnalhom, mhux jien, iżda l-Mulej, li l-mara ma għandhiex thalli lil żewġha -

¹¹Jekk tiġi li thallih, għandha tibqa' bla tiżżewweġ jew terġa' tagħmel paċi ma' żewġha - u r-raġel ma għandux jitlaq lil martu.

¹²Lill-oħrajn ngħidilhom jien, mhux il-Mulej: jekk wieħed mill-aħwa għandu martu ma temminx, u hi jogħġobha tgħammar miegħu, ma għandux jitlaqha.

¹³U l-mara, jekk għandha żewġha ma jemminx, u dan jogħġbu jgħammar magħha, ma għandhiex titilqu.

¹⁴Ir-raġel li ma jemminx jitqaddes permezz ta' martu, u l-mara li ma temminx titqaddes b'ħuha. Inkella wliedkom ikunu mniġġsa, iżda issa huma qaddisin.

¹⁵Jekk imbagħad min mit-tnejn ma jemminx, ħa jitlaq; l-aħwa nsara, irġiel jew nisa, f'dan il-każ mhumiex marbuta. Għax Alla sejħilkom biex tgħixu fis-sliem.

¹⁶Tafx int, mara, jekk issalvax lil żewġek, jew int, raġel, jekk issalvax lil martek?

Il-ħajja li l-Mulej għażilna

¹⁷Mill-bqija, kull wieħed jibqa' fl-istat li l-Mulej kien tah meta sejjaħlu Alla. Hekk qiegħed nordna fil-knejjes kollha.

¹⁸Kellu xi ħadd iċ-ċirkonċiżjoni meta kien imsejjaħ? Ma għandux inehħi l-marki tagħha; xi ħadd kien bla ċirkonċiżjoni? Ma jfittixx li jagħmilha.

¹⁹Iċ-ċirkonċiżjoni ma hi xejn; biha u mingħajrha xorta waħda; li jgħodd hu l-ħarsien tal-kmandamenti ta' Alla.

²⁰Halli kulħadd jibqa' fl-istat li kien meta kien imsejjaħ.

²¹Kont ilsir meta kont imsejjaħ, thabbilx rasek; eħles jekk tista', imma fittex l-aħjar.

²²Dak li kien ilsir meta sejjaħlu l-Mulej, issa hu bniedem ħieles fil-Mulej. Hekk ukoll, jekk wieħed kien imsejjaħ meta kien ħieles, issa hu lsir ta' Kristu.

²³Intom mixtrija bi prezz għoli; tkunux issa lsiera tal-bnedmin.

²⁴L-aħwa, halli jibqa' kulħadd quddiem Alla kif kien meta kien imsejjaħ.

Ix-xebbiet u r-romol

²⁵Dwar dawk li mhumiex miżżewġin, ma għandi ebda preċett mill-Mulej, iżda nagħtikom parir bħala wieħed li, għall-ħniena tal-Mulej, hu bniedem ta' fiduċja.

²⁶Jidhirli, mela, li, minħabba t-taħbit tal-lum, ikun sewwa għal dak li jkun jekk jibqa' kif inhu.

²⁷Inti marbut ma' mara? Tfittixx li tinħall. Maħlul minn mara? Tfittixx mara.

28 Imma wkoll jekk tizzewweg, ma tidnibx; anqas jekk xebba tizzewweg, ma tidneb. Nies bħal dawn ikollhom it-taħbit tal-ħajja, u jiena rrid kieku neħliskom minnu.

29 Dan ngħidilkom, l-aħwa: iż-żmien qsar. Ha jkunu, mela, dawk li għandhom mara, bħallikieku ma għandhomx;

30 dawk li jibku, bħallikieku ma jibkux; dawk li jfirħu, bħallikieku ma jfirħux; dawk li jixtru, bħallikieku ma għandhom xejn;

31 dawk li jgawdu d-dinja, bħallikieku ma jgawduhiex; għax is-sura ta' din id-dinja għad tgħaddi!

32 Iva, jiena rridkom bla ħsibijiet. Ir-raġel mhux miżżewweg, ħsiebu fil-ħwejjeg tal-Mulej, jiġifieri, kif jogħgob lill-Mulej.

33 Min hu miżżewweg, ħsiebu fil-ħwejjeg tad-dinja, jiġifieri, kif jogħgob lil martu,

34 u hu mifrud fih innifsu. Hekk ukoll il-mara mhix miżżewgħa u x-xebba ħsiebhom fil-ħwejjeg tal-Mulej, jiġifieri, biex ikunu qaddisa f'għisimhom u f'ruħhom. Izda l-mara miżżewgħa ħsiebha fil-ħwejjeg tad-dinja, jiġifieri, kif togħgob lil żewgħa.

35 Dan qiegħed ngħidhulkom għall-ġid tagħkom, mhux biex inxejkillkom, izda għall-ġid tagħkom u biex tgħixu marbutin mal-Mulej bla tixrid ta' moħħ.

36 Imma jekk xi ħadd iħoss li mhux miexi sewwa max-xebba li għandu miegħu minħabba l-passjoni qawwija tiegħu, u jħoss il-bżonn li jsir hekk, jagħmel li jogħgbu u ma jagħmel xejn ħażin: ha jiżżewgħu.

37 Imma min, jekk ikun sħiħ fil-fehma tiegħu u ma jkunx magħfus mill-bżonn u għandu l-ħila jimxi skont ir-rieda tiegħu u jkun qatagħha li jzomm ix-xebba miegħu, jagħmel haġa tajba.

38 Hekk min jiżżewweg ix-xebba li għandu miegħu jagħmel tajjeb; min ma jiżżewwighiex jagħmel aħjar.

39 Il-mara tibqa' marbuta ma' żewgħa sakemm jibqa' ħaj. Izda jekk żewgħa jmut tkun ħielsa u tkun tista' terġa' tizzewweg lil min trid, basta fil-Mulej.

40 Skont il-fehma tiegħi tkun iktar hienja jekk tibqa' kif tkun; u jien naħseb li jien ukoll għandi l-Ispirtu ta' Alla.

1 Korintin 8

L-offerti lill-idoli

1 Issa dwar il-laħam offert lill-idoli: nafu li lkoll għandna l-għerf; imma l-għerf jonfoħna; l-imħabba tibnina.

- ²Jekk xi hadd jidhirli li jaf xi haġa, għadu ma fehemx kif għandu jkun jaf.
- ³Jekk xi hadd iħobb lil Alla, lil dan Alla jagħrfu.
- ⁴Mela dwar l-ikel tal-laħam offert lill-idoli: naf li l-idolu mhu xejn fid-dinja; hadd mhu alla ħlief wieħed.
- ⁵Imqar jekk hemm l-hekk imsejha allat sew fis-sema sew fl-art, - u tassew hemm ħafna allat u ħafna sidien -
- ⁶għalina Alla wieħed hemm: il-Missier li minnu ġej kollox u aħna bih neżistu, u wieħed Mulej: Ġesù Kristu, li permezz tiegħu sar kollox u aħna għalih neżistu.
- ⁷Iżda mhux kulhadd għandu l-għerf. Xi wħud, billi kienu mdorrija bl-idoli, jieklu l-laħam bħallikieku kien offert lill-idoli; u billi tkun dgħajfa, il-kuxjenza tagħhom tittabba’.
- ⁸L-ikel ma jressaqniex lejn Alla. La sa nnaqqsu jekk nieklu, u lanqas sa nżidu jekk ma niklux.
- ⁹Qisu li l-libertà tagħkom ma tkunx ta’ tfixkil għad-dgħajfa.
- ¹⁰Jekk xi hadd jara lilek, li int għaref, fuq il-mejda fit-tempju tal-idolu, ma jidhirlekx li fil-kuxjenza tiegħu dgħajfa jitħajjar jiekol l-ikel offert lill-idoli?
- ¹¹Mela bl-għerf tiegħek jiggarraf id-dgħajjef, ħuk, li għalih miet Kristu.
- ¹²Meta intom tidinbu b’dan il-mod kontra ħutkom u tfieru l-kuxjenza dgħajfa tagħhom, kontra Kristu tkunu tidinbu.
- ¹³Mela jekk l-ikel jiskandalizza lil ħija, ma niekol qatt iżjed laħam biex ma niskandalizzax lil ħija.

1 Korintin 9

Id-dritt tal-appostlu għall-għajxien

- ¹Jaqaw m’iniex ħieles jien? M’iniex appostlu? Ma rajtx lil Sidna Ġesù? M’intomx intom l-opra tiegħi fil-Mulej?
- ²Ukoll jekk stess għal haddieħor jien m’iniex appostlu, għalikom jien. Għax is-sigill tal-appostolat tiegħi huwa intom stess fil-Mulej.
- ³Quddiem dawk li jakkużawni, id-difiża tiegħi hi din:
- ⁴ma għandniex il-jedd li nieklu u nixorbu?
- ⁵Ma għandniex id-dritt li jkollna mara nisranija magħna? bħall-appostli l-oħra u l-aħwa tal-Mulej u Kefa?
- ⁶Jaqaw jien u Barnaba biss ma għandniex id-dritt li ma naħdmux?

7Min qatt imur suldat u jhallas l-ispejjeż hu? Min iħawwel dielja u ma jkolx il-frott minnha hu? Min jirgħa l-merħla u ma jixrobx il-ħalib tagħha hu?

8M'iniex ngħid dan bl-awtorità ta' bniedem. Mhux il-liġi stess tgħidu dan?

9Fil-Liġi ta' Mosè hemm miktub: "Tagħmilx is-sarima f'ħalq il-gendus li jkun jidres." Jaqaw Alla ħsiebu fil-gniedes?

10Mhux għalina biss qiegħed jgħid? Minħabba fina żgur inkiteb dan, biex min jaħrat, jaħrat bit-tama; u min jidres, jidres bit-tama li jkollu sehmu.

11Jekk aħna żrajna fostkom il-ħwejjeġ spiritwali, ħaġa kbira jekk naħsdu minn għandkom il-ħwejjeġ materjali?

12Jekk l-oħrajn għandhom id-dritt li jaqsmu ħwejjigkom magħkom, mhux aktar minnhom aħna? Izda aħna ma nqdejniex b'dan id-dritt; izda sofrejna kollox biex ma nfixklux l-Evangēlju ta' Kristu.

13Ma tafux li min iservi fit-tempju jiekol mit-tempju, u dawk li jservu l-artal jaqsmu mal-artal?

14Hekk ukoll il-Mulej ordna li dawk li jxandru l-Evangēlju jgħixu mill-Evangēlju.

15Jien izda ma nqdejt bl-ebda wieħed minn dawn id-drittijiet. Ma ktibtix dan biex ninqeda bihom issa. Aħjar għalija li mmut milli... Hadd ma hu sa jgibli fix-xejn il-ftaħir tiegħi.

16Jekk jiena nxandar l-Evangēlju ma għandix biex niftaħar; jien obligat nagħmlu dan. Hażin għalija jekk ma nxandarx l-Evangēlju.

17Jekk dan nagħmlu minn rajja, ikolli dritt għall-ħlas; imma jekk nagħmlu għax obligat, dan ifisser li qiegħed nagħmel ix-xogħol li Alla fdali f'idejja.

18X'inhu mela l-ħlas tiegħi? Li meta nxandar l-Evangēlju, inxandru b'xejn, bla ma nfittex id-dritt li jagħtini l-Evangēlju stess.

19Għax għad li ma jiena marbut ma' hadd, jien għamilt lili nnifsi lsir ta' kulħadd biex nirbaħ lil ħafna.

20Mal-Lhud, sirt Lhudi, biex nirbaħ il-Lhud; ma' dawk li huma taħt il-Liġi, qgħadt taħt il-Liġi - jien li m'iniex taħt il-Liġi - biex nirbaħ lil dawk li huma taħt il-Liġi.

21Bla Liġi ma' dawk li huma mingħajrha - mhux għax jien bla liġi ta' Alla, għax Kristu hu l-liġi tiegħi - biex nirbaħ lil dawk li huma barra l-Liġi.

22Sirt dgħajjef mad-dgħajfin, biex nirbaħ id-dgħajfin. Sirt kollox ma' kulħadd, biex insalva lil kulħadd.

23Nagħmel dan kollu minħabba l-Evangēlju biex ikolli sehem minnu.

²⁴Ma tafux li l-gerrejja fl-istadju kollha jigrū, imma l-premjū wieħed jirbħu? Igrū, mela, ħalli tirbħuh.

²⁵Kull atleta jiċċaħħad minn kollox, u dawn biex jirbħu kuruna midbiela, imma aħna, waħda li ma tidbielx.

²⁶Jien issa hekk nigri, mhux qisni bl-addoċċ; ma nissarax bħallikieku qiegħed nagħti fil-vojt.

²⁷Izda ngħakkes bl-aħrax lil ġismi u njassru, biex ma jiġrilix li, wara li nkun ippridkajt lil ħaddieħor, jiena stess insib ruħi kkundannat.

1 Korintin 10

L-idolatrija

¹Għax ma rridkomx ma tkunux tafu, l-aħwa: missirijietna lkoll kienu taħt is-sħaba, ilkoll qasmu l-baħar,

²ilkoll kienu mgħammda f'Mosè fis-sħaba u fil-baħar,

³ilkoll kielu mill-istess ikel spiritwali -

⁴xorbu tassew mill-blata spiritwali li kienet timxi magħhom, u din il-blata kienet Kristu -

⁵madankollu l-biċċa l-kbira minnhom lil Alla ma għoġbuhx għax ilkoll waqgħu mejta fid-deżert.

⁶Dan ġara b'eżempju għalina, biex ma nixxennqux għal hwejjeġ ħżiena, bħalma xxennqu huma.

⁷Tmorrux wara l-allat foloz, kif għamlu xi wħud minnhom, bħalma hemm miktub: "Il-poplu qagħad bilqiegħda jiekol u jixrob, u qamu jixxalaw."

⁸Anqas ma għandna niżnu, kif xi wħud minnhom żnew, u f'jum wieħed mietu tlieta u għoxrin elf ruħ.

⁹Anqas ma għandna ngarrbu l-Mulej, kif xi wħud minnhom garrbuh, u qerduhom is-sriep.

¹⁰Anqas ma għandkom tgergru, kif għamlu xi wħud minnhom, u qeridhom il-Qerried.

¹¹Dan kollu ġralhom b'eżempju, u nkiteb bi twiddiba għalina li fuqna wasal tmiem iż-żminijiet.

¹²Min jidhirli li hu wieqaf, joqgħod attent li ma jaqax.

13S'issa ebda tigrib ma laħaqkom li bniedem ma jiflaħx għalih; Alla hu fidil u ma jħallikomx tiggarbu aktar milli tifiħu; jaħseb li mat-tigrib jagħtikom il-qawwa u l-għajnuna biex tkunu tifiħu għalih.

L-Ewkaristija

14Għezież tiegħi, aħarbu l-allat foloz.

15Lil nies għaqin qiegħed inkellem; għarblu intom kulma ngħid.

16Il-kalċi mbierek li fuqu ngħidu l-barka mhuwiex għaqda mad-demm ta' Kristu? U l-ħobż li naqsmu mhuwiex għaqda mal-gisem ta' Kristu?

17Għax la l-ħobża hi waħda, aħna, li aħna ħafna, aħna gisem wieħed; ilkoll kemm aħna nieħdu sehem minn ħobża waħda.

18Harsu lejn Izrael skont il-gisem. Dawk li jieklu l-vittmi mhumiex f'għaqda mal-artal?

19X'irrid ngħid? Li l-ikel mogħti lill-allat foloz jiswa xi ħaġa? Jew li l-idoli huma xi ħaġa?

20Ngħid li s-sagrificċji li joffru l-pagani, lid-demonji joffruhom u mhux lil Alla; u jien ma rridx li intom tidħlu f'għaqda mad-demonji.

21Ma tistgħux tixorbu x-xorb tal-Mulej u x-xorb tad-demonji; ma tistgħux taqsmu fil-Mejda tal-Mulej u fil-mejda tad-demonji.

22Jew se nqajmu l-għira tal-Mulej? Jaqaw aħna aqwa minnu?

Kollox għall-glorja ta' Alla

23Kollox hu sewwa, iżda mhux kollox jaqbel; kollox jiswa, iżda mhux kollox jedifika.

24Hadd ma għandu jqis qjiesu biss, iżda qjies ħaddieħor.

25Kollox tistgħu tixtru u tieklu mis-suq tal-laħam, bla ma tqisu xejn fil-kuxjenza tagħkom:

26“l-art b'kulma hemm fiha hi tal-Mulej.”

27Jekk xi ħadd li ma jemminx jistedinkom, jekk tridu, morru; kulu kulma jkun lestielkom bla ma tqisu xejn fil-kuxjenza tagħkom.

28Jekk xi ħadd jgħidilkom: ‘Dan kien offert lill-idoli,’ allura tiklux minn dak l-ikel, minħabba dak li wissiek u minħabba l-kuxjenza;

29irrid ngħid, mhux il-kuxjenza tiegħek, imma ta' dak l-ieħor. Għaliex il-libertà tiegħi għandha tkun imxekkla mill-kuxjenza ta' ħaddieħor?

30Jekk jien niekol b'radd il-ħajr, għaliex għandi nkun mgħajjar b'dak li jien irrodd ħajr?

³¹Sew jekk tieklu, sew jekk tixorbu, tagħmlu x'tagħmlu, aghmlu kollox għall-glorja ta' Alla.

³²Tkunux ta' tfixkil, la għal-Lhud, la għall-Griegi, u lanqas għall-Knisja ta' Alla.

³³Hekk jiena nogħgob lil kulhadd f'kollox, bla ma nfittex l-interessi tiegħi, imma tal-ħafna biex isalvaw.

1 Korintin 11

¹Ixbhu lili bħalma jien nixbah lil Kristu.

In-nisa fil-laqgħat tal-Knisja

²Infahharkom għax tiftakru dejjem fija u żzommu t-tradizzjonijiet li jien għaddejtikom.

³Irridkom tkunu tafu li r-ras ta' kull raġel huwa Kristu, u ras il-mara huwa r-raġel, u ras Kristu hu Alla.

⁴Kull raġel li jitlob jew jipprofetizza b'rasu mgħottija jagħmel għajb lil rasu.

⁵Kull mara li titlob jew tipprofetizza b'rasha mikxufa tagħmel għajb lil rasha; l-istess bħallikieku kellha xagħarha maqtuġh.

⁶Jekk il-mara ma tgħattix rasha, ħalliha taqta' xagħarha. Jekk hu għajb għall-mara li taqta' jew tqaxxar xagħarha, ħalliha tgħatti rasha.

⁷Raġel ma jixraqlux jgħatti rasu, għax hu xbieha u glorja ta' Alla; il-mara hi l-glorja tar-raġel.

⁸Mhux ir-raġel ġej mill-mara, imma l-mara ġejja mir-raġel.

⁹U mhux ir-raġel li kien maħluq għall-mara, imma l-mara li kienet maħluqa għar-raġel.

¹⁰Għalhekk il-mara għandha tinsatar biex turi li hemm is-setgħa ta' żewgħa fuqha minħabba l-angli.

¹¹Imma la l-mara ma hi mingħajr ir-raġel u lanqas ir-raġel mingħajr il-mara fil-Mulej.

¹²Kif il-mara saret mir-raġel, hekk ir-raġel sar permezz tal-mara. Kollox imbagħad minn Alla.

¹³Iggudikaw intom! Jixraq li mara titlob xuxa lil Alla?

¹⁴Jaqaw ma tgħallimniex in-natura stess li x-xagħar twil hu għajb għar-raġel,

¹⁵imma għall-mara x-xagħar twil hu gmielha? Ix-xagħar twil ngħata lilha bħala velu.

¹⁶Jekk xi ħadd irid jitlewwem fuq dan, ngħidulu: aħna ma aħniex imdorrijin hekk u lanqas il-knejjes ta' Alla.

Abbużi fil-laqqgħat tal-Knisja

¹⁷F'li sa ngħidilkom ma nfaħħarkomx! Għax intom tiltaqgħu mhux għall-gid imma għad-deni.

¹⁸Qabel xejn, kull meta tiltaqgħu fil-knisja smajt li hemm firda bejnietkom, u xi haġa nemmen.

¹⁹Għandu jkun hemm firdiet, biex jidhru fostkom il-ġusti.

²⁰Meta tiltaqgħu f' post wieħed mhux l-ikla tal-Mulej li intom tieklu.

²¹Għax kull wieħed minnkom igib, jaqbad u jiekol l-ikel tiegħu; wieħed bil-ġuħ u l-ieħor fis-sakra.

²²Ma għandkomx djar fejn tieklu u tixorbu? Jew tridu twaqqgħu fl-għajb il-Knisja ta' Alla u gġiegħlu jistħu lil dawk li ma għandhomx? X'ngħidilkom? Infahħarkom? F'dan ma nfaħħarkomx.

It-twaqqif tal-Ewkaristija

²³Jien irċevejt mingħand il-Mulej it-tagħlim li għaddejt lilkom, jigifieri, li l-Mulej Ġesù, fil-lejl li fih kien ittradut, ħa l-ħobż

²⁴u wara li radd il-ħajr qasmu u qal: "Dan hu ġismi li jingħata għalikom; agħmlu dan b'tifkira tiegħi."

²⁵Hekk ukoll għamel bil-kalċi wara li kiel u qal: "Dan il-kalċi hu l-patt il-ġdid b'demmi; agħmlu dan kull meta tixorbu, b'tifkira tiegħi."

²⁶Mela kull meta tieklu dan il-ħobż u tixorbu dan il-kalċi, intom ixxandru l-mewt tal-Mulej sa ma jiġi.

Tqarbin hażin

²⁷Mela kull min jiekol il-ħobż jew jixrob il-kalċi tal-Mulej bla ma jixraqlu, ikun ħati tal-ġisem u d-demmi tal-Mulej.

²⁸Ha jgħarbel il-bniedem lilu nnifsu, imbagħad jiekol il-ħobż u jixrob il-kalċi.

²⁹Min jiekol u jixrob bla ma jagħżel minn ikel ieħor il-ġisem tal-Mulej, ikun jiekol u jixrob il-kundanna tiegħu stess.

³⁰Għalhekk ħafna fostkom huma bla saħħa u morda u oħrajn mejta.

³¹Jekk aħna ngħarblu lilna nfuṣna sewwa, ma nkunux ikkundannati.

³²Meta jagħmel haqq minna l-Mulej, jagħmlu biex iwiddibna halli ma nkunux ikkundannati mad-dinja.

³³Għalhekk mela, l-aħwa, meta tiltaqgħu biex tieklu, stennew lil xulxin.

³⁴Jekk xi ħadd ikun bil-ġuħ ħa jiekol id-dar; biex ma tkunux iltqajtu għall-kundanna tagħkom. Mill-bqija, meta niġi ngħidilkom x'għandkom tagħmlu.

1 Korintin 12

Id-doni spiritwali

¹Ma rridkomx ma tkunux tafu, l-aħwa, dwar id-doni tal-Ispirtu.

²Tafu li, meta kontu pagani, intom kontu mkaxkrin lejn l-idoli li ma jitekkmux, bla ma biss kontu tafu.

³Għalhekk ngħidilkom li ħadd, hu u jitkellem bl-Ispirtu ta' Alla, ma jista' jgħid: "Miħhut Ġesù", u ħadd ma jista' jgħid: "Ġesù hu l-Mulej" jekk mhux imqanqal mill-Ispirtu s-Santu.

⁴Hemm imbagħhad diversi doni, imma l-istess wieħed hu l-Ispirtu;

⁵hemm diversi ministeri, imma l-istess wieħed hu l-Mulej;

⁶hemm diversi ħidmiet, imma l-istess Alla, li jaħdem kollox f'kulħadd.

⁷Lil kull wieħed tingħata r-rivelazzjoni tal-Ispirtu għall-ġid ta' kulħadd: lil wieħed kliem l-għerf, mill-istess Spirtu;

⁸lil ieħor il-kelma tas-sapjenza mill-istess Spirtu;

⁹lil ieħor il-fidi mill-istess Spirtu; lil ieħor id-don tal-fejqan mill-istess Spirtu;

¹⁰lil ieħor is-setgħa tal-mirakli; lil ieħor id-don tal-profezija; lil ieħor id-don tal-għazla tal-ispirti; lil ieħor diversi ilsna; lil ieħor it-tifsir tal-ilsna.

¹¹Dan kollu jaħdmu l-istess Spirtu wieħed, li jqassam lil kull wieħed kif jogħgħbu.

Membri ta' ġisem wieħed

¹²Bħalma l-ġisem hu wieħed u fih ħafna membri, u l-membri kollha tal-ġisem, għad li huma ħafna, jagħmlu ġisem wieħed, hekk ukoll Kristu.

¹³Għax aħna wkoll, ilkoll tgħammidna fi Spirtu wieħed biex nagħmlu ġisem wieħed, sew Lhud sew Griegi, sew ilsiera sew ħielsa, u lkoll xrobna minn Spirtu wieħed.

¹⁴Issa l-ġisem mhuwiex membru wieħed, imma magħmul minn ħafna membri.

¹⁵Kieku s-sieq kellha tgħid: "Ladarba m'iniex l-id, jien m'iniex biċċa mill-ġisem," b'daqshekk mhijiex parti mill-ġisem?

¹⁶U kieku l-widna kellha tgħid: "Ladarba m'iniex l-għajn, jien m'iniex biċċa mill-ġisem", ma jkunx ifisser b'daqshekk li hi mhijiex biċċa mill-ġisem.

- 17**Kieku l-ġisem kollu kien għajn, fejn kien ikun is-smiġħ? U kieku kien kollu smiġħ, fejn kien ikun ix-xamm?
- 18**Iżda Alla qiegħed il-membri fil-ġisem kull wieħed f'postu, kif għoġbu hu.
- 19**Kieku kollha kellhom ikunu membru wieħed, fejn hu l-ġisem?
- 20**Imma ħafna, iva, huma l-membri, iżda wieħed hu l-ġisem.
- 21**L-għajn ma tistax tgħid lill-id: "Jiena ma għandix bżonnok", anqas ir-ras ma tgħid lis-saqajn: "Ma għandix bżonnkom".
- 22**Mhux hekk biss, imma l-membri tal-ġisem li jidhru l-aktar dgħajfa, huma l-aktar meħtieġa;
- 23**u dawk li nqisu bl-inqas ġieħ fil-ġisem, lil dawn l-aktar li nieħdu ħsiebhom; u 'l dawk li ma għandhomx ġmiel, inlibbsuhom b'aktar ġmiel;
- 24**għax il-membri sbieħ ma għandhom bżonn xejn. Alla imma bena l-ġisem b'mod li żejjen b'aktar ġieħ lil dawk li jeħtiġuh l-aktar.
- 25**B'hekk ma jkunx hemm firda fil-ġisem, imma l-membri kollha jaħsbu f'xulxin;
- 26**jekk membru jbati, ibatu lkoll miegħu; jekk membru jingħata l-ġieħ, jifirħu lkoll miegħu.
- 27**Intom il-ġisem ta' Kristu, u kull wieħed minnkom membru tiegħu.
- 28**Lil xi wħud Alla qegħedhom fil-Knisja fl-ewwel post bħala appostli, it-tieni bħala profeti, it-tielet bħala għalliema. Imbagħad id-don tal-mirakli, imbagħad id-don tal-fejqan, l-għajjnuna, it-treġija, u d-don ta' ilsna diversi.
- 29**Jaqaw ilkoll appostli? Ilkoll profeti? Ilkoll għalliema? Ilkoll bid-don tal-mirakli?
- 30**Ilkoll għandhom id-don tal-fejqan? Ilkoll jitekellmu bl-ilsna? Ilkoll ifissru?
- 31**Intom ħabirku għal doni oġħla.

Il-glorja tal-imħabba

Imma jien nurikom triq li tgħaddihom ilkoll.

1 Korintin 13

- 1**Li kont nitkellem bl-ilsna tal-bnedmin u tal-angli bla ma kelli l-imħabba, kont inkun qisni strument tar-ram iżarżar jew platti jčekčku.
- 2**U kieku kelli d-don tal-profezija u kont naf il-misteri kollha u l-għerf kollu, kieku kelli l-fidi tiegħi shiħa li nqanqal il-muntanji, imma ma kellix imħabba, jiena ma kont inkun xejn.

³U kieku kelli nqassam ġidi kollu fil-karità u nagħti ġismi għall-ħruq bla ma jkollu mħabba, xejn ma jkun jiswieli ta' ġid.

⁴L-imħabba taf tistabar u tħenn; l-imħabba mhijiex għajjura, ma tintefaħx biha nfisha, ma titkabbarx fuq l-oħrajn;

⁵ma tagħmilx dak li mhux xieraq; ma tfittixx dak li hu tagħha, xejn ma tinkorla; ma żzommx f'qalbha għad-deni,

⁶ma tifraħx bl-ingustizzja, imma tifraħ bil-verità;

⁷kollox tagħder, kollox temmen, kollox tittama, kollox tissaporti.

⁸L-imħabba ma tintemm qatt. Jgħibu l-profeziji, jisktu l-ilsna, jgħib l-għerf.

⁹Għalissa nafu biċċa, u l-profezija tagħna hi nieqsa;

¹⁰imma meta jfegġ dak li hu sħiħ, jgħib dak li hu nieqes.

¹¹Meta kont tarbija, kont nitkellem ta' tarbija, inħoss ta' tarbija, naħseb ta' tarbija. Meta sirt raġel warrabt dak li hu ta' tarbija.

¹²Bħalissa naraw bħallikieku f'mera, imċajpar, imma mbagħad naraw wiċċ imb wiċċ. Issa nagħraf biċċa, imbagħad nagħraf bħalma jien magħruf issa.

¹³Issa hawn fidi, tama u mħabba, it-tlieta jibqgħu. Il-kbira fosthom l-imħabba.

1 Korintin 14

Id-doni tal-ilsna u l-profezija

¹Fittxu l-imħabba; ixxennqu wkoll għad-doni tal-Ispirtu, l-aktar għad-don tal-profezija.

²Għax min jitkellem bl-ilsna ma jkunx jitkellem mal-bnedmin, iżda ma' Alla; lil dan ħadd ma jifhmu, għaliex ikun qiegħed jitkellem bl-Ispirtu fuq misteri.

³Imma dak li jipprofetizza jkun jitkellem mal-bnedmin, biex jibni u jħegġeg u jqawwi l-qalb.

⁴Min jitkellem bl-ilsna, lili nnifsu jkun jibni; iżda min jipprofetizza jkun qed jibni l-Knisja.

⁵Ilkoll kemm intom nixtieqkom titkellmu bl-ilsna, iżda aktar irridkom tipprofetizzaw; għax min jipprofetizza jiswa aktar minn min jitkellem bl-ilsna, jekk xi ħadd ma jfissirx x'ikun qiegħed jgħid, ħalli tinbena l-Knisja.

⁶Issa, l-aħwa, kieku jiena kelli niġi fostkom nitkellem bl-ilsna, x'ikun jiswielkom jekk il-kliem li ngħidilkom ma jkunx fih xi rivelazzjoni jew għerf, jew profezija, jew tagħlim?

⁷L-istess bħal fl-istrumenti tad-daqq bla ħajja, flawt jew ċetra; kieku dawn ma jagħtux ilħna li jingħażlu minn xulxin, kif jista' wieħed jagħraf x'inhu jindaqq bil-flawt jew x'inhu jindaqq biċ-ċetra?

⁸U jekk it-trumbetta tagħti lehen li ma tagħraf x'inhu, min iħejji ruħu għat-taqbida?

⁹Hekk ukoll intom: jekk bi lsienkom ma tlissnux kliem li jinftiehem, kif jista' wieħed jifhem xi tkunu tgħidu? Tkunu qegħdin titkellmu fl-ajru.

¹⁰Hemm bosta ilħna fid-dinja, u ebda wieħed minnhom ma hu bla sens.

¹¹Imma jekk jiena ma nagħraf is-sens tal-lehen, inkun barrani għal min jitkellem, u min jitkellem ikun barrani għalija.

¹²Hekk ukoll intom, ladarba intom imxennqin għad-doni spiritwali, fittxu li tintlew sewwa bihom, imma dejjem għall-bini tal-Knisja.

¹³Għalhekk, min jitkellem bl-ilsna għandu jitlob id-don tat-tifsir.

¹⁴Għax jekk jiena nitlob bl-ilsna, l-ispirtu tiegħi jkun jitlob, imma moħħi jibqa' bla frott.

¹⁵X'nagħmel mela? Nitlob bl-ispirtu; imma nitlob b'moħħi wkoll. Inkanta s-salmi bl-ispirtu; imma nkanta b'moħħi wkoll.

¹⁶Jekk inti tfaħħar bl-ispirtu, kif jista' wieħed li ma għandux din il-grazzja jgħid "Ammen" għal radd il-ħajr tiegħek meta ma jafx x'inti tgħid?

¹⁷Inti tkun trodd il-ħajr sewwa, imma l-ieħor ma jedifikax ruħu.

¹⁸Niżzi ħajr lil Alla li jien nitkellem bl-ilsna aktar minnkom ilkoll;

¹⁹imma fil-ġemgħa tal-Knisja aktar irrid ħames kelmiet b'moħħi li jinftiehem biex ngħallem lill-oħrajn, milli għaxart elef bl-ilsna.

²⁰L-aħwa, tkunux bħat-tfal fi ħsiebkom; kunu tfal fil-ħażen, imma nkunu rġiel magħmula fi ħsiebijietkom.

²¹Fil-Liġi hemm miktub: "Permezz ta' nies b'islien barrani, u b'xufftejn strangieri inkellem lil dan il-poplu; u b'dan kollu anqas ma jisimgħuni," jgħid il-Mulej.

²²Mela d-don tal-ilsna hu sinjal mhux għal min jemmen, iżda għal min ma jemminx; id-don tal-profezija mhux għal min ma jemminx, iżda għal min jemmen.

²³Jekk, ngħidu aħna, il-Knisja kollha tiltaqa' f'post wieħed u kulhadd jitkellem bl-ilsna, u jidhlu xi katekumeni sempliċi jew nies li ma jemmnux, ma jgħidux li intom barra minn sensikom?

²⁴Imma jekk ilkoll tipprofetizzaw u jidhol xi hadd li ma jemminx jew xi katekumenu sempliċi, dan iħoss ruħu mwiddeb minn kulhadd, u ġġudikat minn kulhadd,

²⁵jinkixfulu l-fehmiet moħbija ta' qalbu u b'hekk jixtehet wiċċu fl-art u jadura lil Alla u jistqarr: "Tassew li Alla f'nofskom!"

Kollox bl-ordni

²⁶Xi ngħidu, mela, l-aħwa? Meta intom tiltaqgħu, wieħed jista' jkollu xi salm, ieħor xi tagħlima, ieħor xi rivelazzjoni, ieħor xi kelma b'ilsien barrani, ieħor xi tifsira; kollox iservi għall-edifikazzjoni.

²⁷Tridu titkellmu bl-ilsna? Halli jtkellmu tnejn jew l-aktar tlieta, imma wieħed wara l-ieħor u xi haddieħor ifisser xi jkun jingħad.

²⁸Jekk ma jkunx hemm min ifisser, fil-ġemgħa ma għandu jtkellem hadd; halli jtkellem għalih innifsu, bejnu u bejn Alla.

²⁹Il-profeti jtkellmu, tnejn jew tlieta, u l-oħrajn iqisu dak li jingħad.

³⁰Jekk xi hadd bilqiegħda jkollu xi rivelazzjoni, l-ewwel wieħed għandu jiskot.

³¹Intom lkoll tistgħu tipprofetizzaw, imma wieħed wara l-ieħor, sabiex ilkoll titgħallmu u tagħmlu l-qalb.

³²L-ispirti tal-profeti għandhom ikunu taħt il-ħakma tal-profeti,

³³għax Alla mhux Alla tad-dizordni iżda tas-sliem.

³⁴Bħalma jsir fil-Knisja kollha tal-qaddisin, in-nisa għandhom iżommu s-skiet fil-laqgħa; ma għandhomx permess jtkellmu imma joqogħdu sugġetti, bħalma tgħid ukoll il-Liġi.

³⁵Jekk ikunu jridu jitgħallmu xi haġa, jistaqsu lil żwiegħom id-dar; ma jixraqx li mara titkellem fil-ġemgħa tal-Knisja.

³⁶Jaqaw mingħandkom harġet il-kelma ta' Alla? Jew għandkom biss waslet?

³⁷Jekk xi hadd jaħseb li hu profeta jew bniedem b'xi don spiritwali, kunu afu li dan li ktibtilkom hu preċett tal-Mulej.

³⁸Jekk ma jagħtix kas ta' dan, tagħtux kasu intom.

³⁹Mela, l-aħwa, fittxu li tipprofetizzaw, iżda żżommux lil min jtkellem bl-ilsna.

⁴⁰Ha jsir kollox kif imur u bl-ordni.

1 Korintin 15

Il-qawmien ta' Ġesù Kristu

- ¹L-aħwa, irrid infakkarkom fl-Evangēlju li xandarnielkom u li intom ilqajtu u li fih qegħdin iżzommu sħiħ.
- ²Bih intom salvi bil-kelma li jien ħabbartilkom, kemm-il darba żzommuha, jekk ma emmintux għal xejn.
- ³Qabel xejn, jien għallimtkom dak li tgħallimt jien, jigifieri, li Kristu miet minħabba dñubietna, skont l-Iskrittura;
- ⁴difnux u qam mill-imwiet fit-tielet jum, skont l-Iskrittura.
- ⁵U deher lil Kefa, u mbağħad lit-Tnax.
- ⁶Deher imbağħad lil aktar minn ħames mitt aħwa flimkien. Hafna minnhom għadhom ħajjin sal-lum; xi wħud minnhom raqdu.
- ⁷Imbağħad deher lil Ġakbu u lill-appostli kollha.
- ⁸Fl-aħħar deher lili wkoll wara kulħadd, qisni twelidt mormi qabel il-waqt,
- ⁹għax jien l-inqas wieħed fost l-appostli, u ma jistħoqqlix nissejjaħ appostlu, għaliex kont naħqar il-Knisja ta' Alla.
- ¹⁰Imma bil-grazzja ta' Alla jien dak li jien u l-grazzja tiegħu fija ma sfatx fix-xejn, għax tħabatt ħafna iktar minnhom ilkoll; għad li mhux jien, iżda l-grazzja ta' Alla li hi miegħi.
- ¹¹Imma sew huma u sew jien, dan aħna xandarna, u dan emmintu intom.

Il-qawmien tal-mejtin

- ¹²Jekk Kristu hu mxandar li qam mill-imwiet, kif jgħidu xi wħud minnkum li ma hemmx qawmien tal-mejtin?
- ¹³Jekk ma hemmx qawmien tal-mejtin, anqas Kristu ma qam mill-imwiet.
- ¹⁴Imma jekk Kristu ma qamx mill-imwiet, fiergħa hi l-predikazzjoni tagħna, u fiergħa wkoll il-fidi tagħkom.
- ¹⁵U aħna noħorġu wkoll ta' xhieda foloz ta' Alla, għaliex inkunu tajna xhieda kontra Alla li huwa qajjem lil Kristu mill-imwiet, filwaqt li ma jkun qajmu xejn, jekk hu tassew li l-mejtin ma jqumux.
- ¹⁶Għax jekk il-mejtin ma jqumux, anqas Kristu ma kien imqajjem.
- ¹⁷U jekk Kristu ma kienx imqajjem, fiergħa l-fidi tagħkom, u intom għadkom fi dñubietkom.
- ¹⁸U mitlufa wkoll huma dawk li raqdu fi Kristu.
- ¹⁹Jekk għandna tama fi Kristu għal din il-ħajja biss, aħna l-aktar nies imsejkna fost kemm huma l-bnedmin.

20 Imma Kristu kien imqajjem tassew mill-imwiet, l-ewwel frott fost dawk li raqdu.

21 Għaliex, jekk permezz ta' bniedem feġġet il-mewt, bi bniedem ukoll iseħħ il-qawmien mill-imwiet.

22 Għax bħalma l-bnedmin kollha jmutu f'Adam, hekk ilkoll jiksbu l-ħajja fi Kristu.

23 Imma kulhadd skont kif imissu; jibda l-ewwel frott li hu Kristu; wara, dawk li huma ta' Kristu, f'jum il-miġja tiegħu.

24 Imbagħad, it-tmiem, meta Kristu jerħi s-saltna f'idejn Alla l-Missier, wara li jkun qered kull ħakma u kull setgħa u kull qawwa.

25 Għax jeħtieġ li hu jsaltan "sa ma jqiegħed l-għedewwa kollha taħt riglejha".

26 L-aħħar għadu li jinqered tkun il-Mewt;

27 għaliex Alla "qiegħed kollox taħt riglejha". Imma meta jgħid: "Tqiegħed kollox taħtu", jidher ċar li kollox min barra Dak li qiegħed kollox taħtu.

28 U meta kollox ikun imqiegħed taħtu, imbagħad l-Iben stess jitqiegħed taħt Alla li jkun qegħedlu kollox taħtu, sabiex Alla jkun kollox f'kollox.

29 Inkella x'jagħmlu dawk li huma mgħammdin għall-mejtin, jekk il-mejtin ma jqumu bl-ebda mod? Għaliex jitgħammdu għalihom?

30 U għaliex aħna ninsabu l-ħin kollu fil-periklu?

31 Kuljum f'xifer il-mewt, daqs kemm hu tassew, l-aħwa, li intom il-ftaħir tiegħi fi Kristu Ġesù Sidna.

32 X'jiswieli li jien tqabadt mal-bhejjem f'Efesu kieku għamiltu għal għajn in-nies? Jekk il-mejtin ma jqumux: "Nieklu u nixorbu, għax għada mmutu!"

33 La titqarrqux: il-ħbiberija ħażina tħassar id-drawwiet tajba.

34 Erggħu għal sensikom kif għandu jkun u tidinbux; u, b'għajb għalikom ngħidu, xi wħud minnkom ma jafux b'Alla.

Il-ġisem glorjuż

35 Għandu mnejn xi ħadd jgħid: "Kif iqumu l-mejtin? B'liema ġisem jiġu?"

36 Iblah! Dak li inti tizra' ma jkollux ħajja jekk qabel ma jmutx.

37 U meta tizra', ma tizrax dak il-ġisem li għad ikun. Daqsxejn ta' żerriegħa, tista' tkun tal-qamħ jew xi żerriegħa oħra;

38 Alla mbagħad jagħtiha ġisem kif jogħġbu hu, lil kull żerriegħa l-ġisem li hu tagħha.

- 39**Mhux kull laħam hu l-istess laħam, iżda laħam il-bniedem hu xi ħaġa, u laħam il-bhejjem hu oħra; hemm laħam it-tjur, u hemm dak tal-ħut.
- 40**Hemm iġsma tas-sema u hemm iġsma tal-art; iżda d-dija tal-iġsma tas-sema hi ħaġa, u dik tal-iġsma tal-art hi oħra.
- 41**Hemm id-dija tax-xemx, u hemm id-dija tal-qamar, u hemm ukoll id-dija tal-kwiekeb; u kewkba tidli aktar minn kewkba oħra.
- 42**Hekk ukoll hu l-qawmien mill-imwiet; jinżera' ġisem li jithassar, iqum ġisem li ma jithassarx;
- 43**jinzera' fl-għajb, iqum fil-ġieħ; jinżera' fid-dgħufija, iqum fis-saħħa;
- 44**jinzera' ġisem naturali, iqum ġisem spiritwali; jekk hemm ġisem naturali hemm ukoll ġisem spiritwali.
- 45**L-Iskrittura tgħid: "L-ewwel bniedem, Adam, sar ruħ ħajja," l-aħħar wieħed sar spirtu li jagħti l-ħajja.
- 46**Mhux l-ispiritwali ġie l-ewwel, imma l-ewwel in-naturali u mbagħad l-ispiritwali.
- 47**L-ewwel bniedem, mit-trab, hu tal-art; it-tieni bniedem, mis-sema.
- 48**Bħalma hu l-bniedem tal-art, hekk ukoll huma l-bnedmin tal-art; bħalma hu l-bniedem tas-sema, hekk ukoll huma l-bnedmin tas-sema.
- 49**Bħalma aħna mlibbsa x-xbieha tal-bniedem tal-art, hekk ukoll għad nilbsu x-xbieha tal-bniedem tas-sema.
- 50**Dan ngħidilkom, l-aħwa; id-demmi u l-laħam ma jistgħux jirtu s-saltna ta' Alla; lanqas it-taħsir in-nuqqas tat-taħsir.
- 51**Sa nħabbrilkom misteru: aħna mhux ilkoll norqdu r-raqda tal-mewt, iżda lkoll nitbiddlu,
- 52**f'waqt wieħed, f'teptipa ta' għajn, mal-aħħar tromba. Għax iddoqq it-tromba u l-mejtin iqumu biex ma jithassrux aktar, u aħna nitbiddlu.
- 53**Għax jeħtieġ li dan il-ġisem li jithassar jilbes in-nuqqas ta' taħsir, u li dan il-ġisem li jmut jilbes l-immortalità.
- 54**Meta dak li jithassar jilbes in-nuqqas ta' taħsir, meta dak li jmut jilbes l-immortalità, imbagħad iseħħ dak li hemm miktub, "Inbelgħet il-mewt fir-rebħa.
- 55** Fejn hi, ja Mewt, ir-rebħa tiegħek? Fejn hi, ja Mewt, in-niggieża tiegħek?"
- 56**In-niggieża tal-mewt hi d-dnub, u l-qawwa tad-dnub hi l-Ligi.
- 57**Niżzu ħajr lil Alla li tana r-rebħa permezz ta' Sidna Ġesù Kristu.

⁵⁸Għalhekk, ħuti għeżiež, zommu sħiħ, titħarrkux; ħabirku dejjem fil-ħidma tal-Mulej. Kunu afu li l-ħidma tagħkom fil-Mulej mhijiex għalxejn.

1 Korintin 16

Il-ġabra għall-fqar

¹Dwar il-ġabra għall-qaddisin, agħmlu intom ukoll bħalma ordnajt lill-knejjes tal-Galazja.

²Kull wieħed minnkom, kull l-ewwel tal-ġimgħa, iwarrab xi ħaġa u jfaddalha skont ma jista' biex ma jkunx hemm ġbir meta niġi.

³Meta niġi, imbagħad, jien nibgħat nies li tkunu għażiltu, b'ittri ta' rakkomandazzjoni, biex jieħdu Ġerusalem l-offerti tal-ħniena tagħkom.

⁴Jekk nara li jkun jaqbel, immur jien ukoll u nehodhom miegħi.

Il-programm tal-apostlu

⁵Jien ngħaddi għandkom meta nkun għaddej mill-Macedonja, għax jien għandi f'moħħi li ngħaddi mill-Macedonja.

⁶Għandi mnejn ukoll noqgħod magħkom għal xi żmien; jekk ma jkollix ngħaddi x-xitwa kollha magħkom; imbagħad intom tqabbduni t-triq għal fejn inkun sejjer.

⁷Ma rridx narakom bis-serqa jien u għaddej; nittama li noqgħod magħkom għal xi żmien, jekk il-Mulej iħallini.

⁸Nieqaf Efesu sa Għid il-Hamsin.

⁹Hemm bieb kbir miftuħ għalija, fejn nista' naħdem sewwa, għad li hemm ħafna kontra tiegħi.

¹⁰Jekk Timotju jasal sa għandkom, qisu li ma jkollux għalfejn jibza' f'nofskom. Hu qiegħed jagħmel ix-xogħol tal-Mulej bħali;

¹¹għalhekk ħadd ma għandu jonqsu. Imbagħad ibagħtuh bis-sliem, ħalli jiġi għandi, għax qiegħed nistenna lilu u l-aħwa miegħu.

¹²Dwar ħuna Apollo, bosta drabi hegġigtu biex jiġi sa għandkom flimkien mal-aħwa. Izda qatt ma ried jiġi għalissa; imma jiġi meta jkun il-waqt li jiġi.

L-aħħar tisljiet

¹³Ishru, zommu sħiħ fil-fidi, kunu qalbiena, saħħu ruħkom ilkoll.

¹⁴Ha jsir kollox fostkom bl-imħabba.

¹⁵Jien inhegġigkom, l-aħwa. Intom tafu li l-familja ta' Stefanus huma l-ewwel frott fl-Akaja, u taw ruħhom għas-servizz tal-qaddisin.

¹⁶Inheggiġkom, għalhekk, biex toqogħdu għall-kelma ta' nies bħal dawn u kull min jiṭṭabat u jaħdem magħhom.

¹⁷Nifraħ biż-żjara ta' Stefanas, Fortunatu u Akajku, għaliex b'hekk għamlu tajjeb għan-nuqqas tagħkom.

¹⁸Hekk serrħuli moħħi u moħħkom. Nies bħal dawn għozżuhom.

¹⁹Isellmulkom il-knejjes tal-Asja. Isellmulkom ħafna fil-Mulej Akwila u Priska u l-knisja li tiltaqa' f'darhom.

²⁰Isellmulkom l-aħwa kollha. Sellmu lil xulxin b'bewsqa qaddisa.

It-tislija tal-apostlu

²¹Din hi t-tislija tiegħi b'idi stess, Pawlu.

²²Ha jkun mišħut jekk xi ħadd ma jħobbx il-Mulej. Marana-ta!

²³Il-grazzja ta' Sidna Ġesù Kristu tkun magħkom.

²⁴L-imħabba tiegħi magħkom ilkoll fi Kristu Ġesù.

2 Korintin

2 Korintin 1

Tislima

¹Pawlu, appostlu ta' Ġesù Kristu bir-rieda ta' Alla, u Timotju, hija, lill-Knisja ta' Alla li qiegħda f'Korintu, flimkien mal-qaddisin kollha li qegħdin fl-Akaja:

²grazzja lilkom u sliem mingħand Alla l-Missier tagħna u l-Mulej Ġesù Kristu.

Radd il-ħajr fil-hemm

³Imbierak Alla u Missier Sidna Ġesù Kristu, Missier il-ħniena u Alla ta' kull faragħ.

⁴Hu jfarragna fil-hemm kollu tagħna, biex aħna, permezz tal-faragħ li bih Alla jfarragħ lilna, inkunu nistgħu nfarrgu lil dawk kollha li jinsabu f'kull xorta ta' hemm.

⁵Bħalma joktru fina s-sofferenzi ta' Kristu, hekk ukoll permezz ta' Kristu, joktor fina l-faragħ.

⁶In-niket tagħna jservi għall-faragħ u s-salvazzjoni tagħkom; u jekk nitfarrgu, dan iservi għall-faragħ tagħkom, li jaħdem fikom biex ikollkom il-qawwa tissaportu s-sofferenzi li nissaportu aħna wkoll.

⁷B'hekk, it-tama tagħna fikom hi dejjem qawwija, għax aħna nafu li, kif intom taqsmu magħna s-sofferenzi tagħna, hekk ukoll taqsmu l-faragħ tagħna.

⁸Ma rridukomx ma tkunux tafu, l-aħwa, bit-taħbit li gie fuqna fl-Asja; konna magħfusin iżzejjed li ma konniex nilfhu u konna qtajna jiesna minn ħajjitna.

⁹Izda ħassejna fina s-sentenza tal-mewt, biex ma nittamawx fina n fusna, izda f'Alla li jqajjem lill-mejtin.

¹⁰Kien hu li ħelisna minn daqstant perikli tal-mewt u għad jeħlisna; fih nittamaw li jerga' jeħlisna

¹¹bl-għajnuna tat-talb tagħkom għalina. Hekk ħafna, minħabba d-don li rċevejna aħna, iroddu l-ħajr għall-grazzji li qlajna bis-saħħa tat-talb ta' ħafna.

Għaliex ma marx iżurhom

¹²Il-ftaħir tagħna hu dan: il-kuxjenza tagħna tixhdilna li aħna gibna ruħna fid-dinja bis-semplicità u s-sinċerità li ġejjin minn Alla mhux bl-għaqal tad-dinja, imma bil-grazzja ta' Alla, l-aktar fejn kelli x'naqsam magħkom.

¹³Aħna ma niktbulkomp għajr dak li tistgħu taqraw u tifhmu. Nittamaw li intom tifhmu kollox sewwa,

¹⁴bħalma ga fhimtu xi ħaġa minna, sabiex intom tiftaħru bina u aħna niftaħru bikom f'Jum Sidna Ġesù Kristu.

¹⁵Jiena kont żgur minn dan, u għalhekk qabel ridt niġi għandkom, biex tergħu tiferħu

¹⁶u ngħaddi mingħandkom għall-Maċedonja, u mbagħad nerga' lura mill-Maċedonja għal għandkom u tqabbduni t-triq intom għal-Lhudija.

¹⁷Meta ddeċidejna li nagħmlu dan, jaqaw għamilna hekk bla ħsieb? Jaqaw dak li niddeċiedi, niddeċidih għall-interessi ta' din id-dinja, b'mod li jkun hemm fija "iva, iva" u "le, le" fl-istess ħin?

¹⁸Tassew, daqskemm tassew hu fidil Alla, li l-kelma tagħna lilkom ma kinitx "iva" u "le".

¹⁹L-Iben ta' Alla, Ġesù Kristu, li xandarnielkom aħna, jiena u Silvanu u Timotju, ma kienx "iva" u "le"; fih kien hemm l- "iva" weħidha.

²⁰Għax fih il-wegħdiet ta' Alla kollha saru "iva". Hu għalhekk li aħna, permezz tiegħu, ngħidu l- "Ammen" għall-glorja ta' Alla.

²¹Alla hu li jwettaq kemm lilkom u kemm lilna fi Kristu, li kkonsagrana għalih innifsu;

²²hu li ssiġillana wkoll bis-siġill tiegħu, u tana b'rahan l-Ispirtu fi qlubna.

²³Jiena nsejjaħ lil Alla xhud tiegħi fuq ruħi li ma rgajtx ġejt Korintu biex naħfirhielkom.

²⁴Mhux għax irridu ngeġġlukom temmnu iżda li naħdmu flimkien għall-ferħ tagħkom, billi intom qegħdin iżzommu shaħ fil-fidi.

2 Korintin 2

¹Jien iddeċidejt li ma nergax niġi għandkom bi swied ta' qalb.

²Għax jekk jien insewdilkom qalbkom, min se jferraħni, jekk mhux dawk stess li sewdu qalbhom minħabba fija?

³Jien ktibtilkom dan biex, meta niġi għandkom, ma jkollix swied ta' qalb minħabba dawk li għandi nifraħ bihom. Jien għandi fehma shaħ li l-ferħ tiegħi hu l-ferħ tagħkom ilkoll.

⁴Iva, jiena ktibtilkom b'għafsa ta' qalb u bid-dmugħ, mhux biex insewdilkom qalbkom, iżda biex ingaġġhalkom tifhmu l-imħabba bla tarf li għandi għalikom.

Maħfra

⁵Jekk xi ħadd ġieb swied il-qalb, mhux lili nikket, imma b'xi mod - bla ma nkabbarha - lilkom ilkoll.

⁶Biżżejjed għal dan il-kastig li tatu l-biċċa l-kbira tagħkom.

⁷Mela issa intom għandkom tħennu għalih u tfarrgħu, li ma jmurx jaqta' jiesu taħt it-toqol tan-niket.

⁸Għalhekk nitlobkom turuh imħabbitkom għalih.

⁹Għalhekk ktibtilkom dik l-ittra; sabiex nippruvakom u nara tisingħux minni f'kollox.

¹⁰Meta intom taħfru lil xi ħadd, naħfirlu jiena wkoll. Meta jien naħfer - jekk ħfirt xi ħaġa - ħfirtha minħabba fikom quddiem Kristu,

¹¹biex ma jегħlibnix ix-Xitan, għax nafu x'inhuma l-ħsibijiet tiegħu.

L-inkwiet ta' Pawlu

¹²Meta wasalt Troas biex inxandar l-Evangelju ta' Kristu, il-Mulej fetaħli l-bibien kollha.

¹³Izda ma kellix mistrieħ f'qalbi, għax ma stajtx insib lil hija Titu; għalhekk sellimt lin-nies li joqogħdu hemmhekk u tlaqt lejn il-Macedonja.

¹⁴Nizzi ħajr lil Alla, għax hu li jmexxina dejjem fir-rebħ fi Kristu u li jxerred ma' kullimkien permezz tagħna l-fwieħa tat-tagħrif tiegħu.

¹⁵Għaliex aħna nwasslu l-fwieħa ta' Kristu fost dawk li jsalvaw u fost dawk li jintilfu.

¹⁶Lil dawn tal-aħħar din il-fwieħa twassalhom għall-mewt, lil dawk twassalhom għall-ħajja. Min jinqala' għal din il-ħidma?

¹⁷Aħna m'aħniex bħal ħafna li jinnegozjaw il-kelma ta' Alla, izda bħal nies b'qalbhom safja, bħal nies mibgħutin minn Alla, quddiem Alla nitkellmu fi Kristu.

2 Korintin 3

Il-ministri tal-Patt il-Ġdid

¹Nerggħu nibdew nirrikkmandaw lilna nfuṣna? Għandna bżonn aħna, bħal xi wħud, b'xhieda għalina, ittri ta' rakkomandazzjoni għalikom jew mingħandkom?

²L-ittra tagħna hi intom, miktuba fuq qlubna, magħrufa u moqrija minn kulħadd.

³Intom tidhru li intom l-ittra ta' Kristu fdata f'idejna, miktuba mhux bil-linka, imma bl-Ispirtu ta' Alla l-ħaj; mhux fuq it-twavel tal-ġebel, izda fuq it-twavel tal-laħam ta' qalbkom.

⁴Tant aħna għandna qalbna qawwija quddiem Alla permezz ta' Kristu!

⁵Mhux li aħna minna nfusna għandna l-ħila naħsbu li xi ħaġa ġejja minna nfusna; il-ħila tagħna ġejja mingħand Alla,

⁶li tana l-ħila li nkunu ministri tal-patt il-ġdid, il-patt mhux tal-ittra imma tal-Ispirtu; għax l-ittra toqtol, imma l-Ispirtu jagħti l-ħajja.

⁷Issa jekk il-ministeru tal-mewt imnaqqax fil-ġebel kien hekk imdawwal bil-glorja li wlied Izrael ma setgħux iżommu għajnejhom f'wiċċ Mosè minħabba fid-dija ta' wiċċu - u din ma kinitx għal dejjem -

⁸kemm aktar ikun imdawwal bil-glorja l-ministeru tal-Ispirtu!

⁹Jekk il-ministeru tal-kundanna kien imdawwal bil-glorja, kemm aktar jiddi bil-glorja l-ministeru tal-ġustifikazzjoni!

¹⁰Anzi, minn daqshekk, dak li darba kellu l-glorja ma kellu glorja xejn ħdejn il-kobor bla qjies tal-glorja ta' issa.

¹¹Jekk kien imdawwal bil-glorja l-ministeru li kellu jgħaddi, kemm aktar hu mdawwal bil-glorja dak li għandu jibqa'!

¹²Meta għandna din it-tama, aħna nagħmlu tassew il-qalb,

¹³u ma nagħmlux bħal Mosè, li xeħet velu fuq wiċċu biex ulied Izrael ma jzommux għajnejhom fuq it-tmiem ta' dak li kellu jgħaddi u jigi fix-xejn.

¹⁴Moħħhom iddallam, u sal-ġurnata tal-lum dak l-istess velu għadu fuqhom waqt il-qari tal-Kotba tal-Patt il-Qadim; ma jitneħhiex, għax permezz ta' Kristu biss jitneħha.

¹⁵Sal-lum stess, kull meta jaqraw il-Liġi ta' Mosè hemm velu fuq qalbhom;

¹⁶dan il-velu jitneħha meta jerġġhu lura lejn il-Mulej.

¹⁷Għax il-Mulej huwa l-Ispirtu, u fejn hemm l-Ispirtu tal-Mulej hemm il-ħelsien.

¹⁸Aħna lkoll, li b'wiċċna mikxuf nirriflettu bħal f'mera l-glorja tal-Mulej, qegħdin ninbidlu fl-istess xbieha minn glorja għal glorja skont ma jagħtina l-Mulej, li hu Spirtu.

2 Korintin 4

Teżori fil-fuħħar

¹Ladarba għall-ħniena ta' Alla aħna għandna dan il-ministeru, ma naqtgħux qalbna;

²imma nwarrbu kull ħabi u għajb; u la nimxu bil-qerq u lanqas ngħawġu l-kelma ta' Alla, iżda nuru l-verità kollha u nħallu l-kuxjenza ta' kull bniedem tiġġudikana hi quddiem Alla.

- ³Jekk imbagħad l-Evangēlju tagħna jibqa' mistur għal dawk li jintilfu;
- ⁴dawk li l-alla ta' din id-dinja dallmilhom il-moħħ tagħhom nieqes mill-fidi, biex ma jarawx jiddi d-dawl tal-Evangēlju gloriuż ta' Kristu, li hu xbieha ta' Alla.
- ⁵Għax aħna 'l Ġesù l-Mulej qegħdin inxandru, u mhux lilna nfuṣna; aħna m'aħniex hliet qaddejja tagħkom minhabba f'Ġesù Kristu.
- ⁶Dan Alla li qal: "Ha jiddi d-dawl mid-dlam", dak hu li idda fi qlubna biex jagħtina d-dawl tal-għarfien tal-glorja ta' Alla, li tidli f'wiċċ Kristu.
- ⁷Dan it-teżor qiegħed għandna f'garar tal-fuħħar, halli b'hekk jidher sewwa li l-kobor ta' din il-qawwa ġej minn Alla, u mhux minna.
- ⁸Aħna minn kullimkien ninsabu magħfusin, iżda m'aħniex mghattin; imħassbin, iżda ma għandniex qalbna maqtugħa;
- ⁹ippersegwitati, iżda m'aħniex abbandunati; mixħutin mal-art, iżda m'aħniex meqrudin.
- ¹⁰F'ġisimna dejjem ingorru l-mewt ta' Ġesù, biex f'ġisimna tidher ukoll il-ħajja ta' Ġesù.
- ¹¹Għax aħna, għad li qegħdin ngħixu, ninsabu dejjem mogħtija għall-mewt minhabba f'Ġesù biex il-ħajja ta' Ġesù wkoll tkun tidher fil-ġisem tagħna li jmut.
- ¹²U b'hekk fina taħdem il-mewt, imma fikom taħdem il-ħajja.
- ¹³Imma billi aħna għandna l-istess spirtu ta' fidi li fuqu hemm miktub: "Emmint, u għalhekk tkellimt", aħna wkoll emminna, u għalhekk tkellimna;
- ¹⁴għax nafu li dak li qajjem lill-Mulej Ġesù, lilna wkoll għad iqajjimna flimkien ma' Ġesù u jressaqna quddiemu flimkien magħkom.
- ¹⁵Għax dan kollu minhabba fikom, biex il-grazzja tilhaq hafna bnedmin oħra, u b'hekk jitkattar ir-radd ta' ħajr, għall-glorja ta' Alla.

Ngħix bil-fidi

- ¹⁶Għalhekk ma naqtgħux qalbna, għax imqar jekk il-bniedem ta' barra jithassar, il-bniedem ta' ġewwa jiġġedded minn jum għal jum.
- ¹⁷Id-daqsxejn ta' tbatija tagħna ta' issa tħejjilna kobor ta' gloriya bla qjies għal dejjem;
- ¹⁸lilna li ma nħarsux lejn il-ħwejjeġ li jidhru, iżda lejn dawk li ma jidhrux. Dawk li jidhru huma għal żmien qasir, dawk li ma jidhrux huma għal dejjem.

2 Korintin 5

- ¹Aħna nafu li jekk din it-tinda tal-għamara tagħna fl-art tiggarrat, aħna għandna dar oħra, maħduma mhux bl-idejn, imma xogħol ta' Alla, għal dejjem fis-sema.

²Aħna f'din nitniehdu, imxennqa li nilbsu fuq din l-għamara tal-ġisem l-għamara l-oħra tas-sema.

³Għax jekk nilbsu din ma ninstabux għarwenin.

⁴Aħna, li qegħdin f'din it-tinda, nitniehdu, imghobbija kif aħna; għalhekk ma rridux ninzġu, iżda nilbsu oħra minn fuq biex il-ġisem li jmut jinxtorob mill-ħajja.

⁵Alla stess sawwarna għal dan, hu li tana r-raham tal-Ispirtu.

⁶Aħna dejjem qalbna qawwija u nafu li sakemm indumu mlibbsa b'dan il-ġisem, nibqgħu 'l bogħod mill-Mulej; ...

⁷aħna ngħixu bil-fidi u mhux bil-viżjoni ...

⁸Aħna qalbna qawwija u persważi li aħjar noħorġu minn dan il-ġisem u mmorru noqogħdu għand il-Mulej.

⁹Għalhekk fuq kollox aħna nfittxu li nogħgħbu lilu, sew jekk nibqgħu hawn, sew jekk noħorġu minn dan il-ġisem.

¹⁰Jeħtieġ li lkoll kemm aħna nidhru quddiem it-tribunal ta' Kristu, ħalli kulħadd jieħu skont it-tajjeb jew il-ħażin li jkun għamel meta kien għadu ħaj fil-ġisem.

Il-ministeru tar-rikonċiljazzjoni

¹¹Aħna li nafu x'jiġifieri l-biża' tal-Mulej, nipperswadu lill-bnedmin għal magħna. Alla jafna; nittama li l-kuxjenza tagħkom tafna wkoll.

¹²M'aħniex nerggħu nirrikkmandaw ruħna lilkom, imma qegħdin nagħtukom raġun tiftaħru bina, biex ikollkom xi twiegħbu lil dawk kollhom ftaħir fil-wieċ minn barra, imma mhux mill-qalb.

¹³Jekk aħna boloh, aħna boloh għal Alla; jekk aħna f'sensina, aħna f'sensina għalikom.

¹⁴L-imħabba ta' Kristu għegħelna naħsbu dan: li wieħed miet għal kulħadd, mela kulħadd miet.

¹⁵U miet għal kulħadd biex dawk li jgħixu ma jgħixux għalihom infushom, imma għal dak li miet u rxoxta għalihom.

¹⁶Għalhekk aħna ma nagħrfu lil ħadd skont il-ġisem. Jekk għarafna lil Kristu skont il-ġisem, issa ma nagħrfuhx aktar hekk.

¹⁷Meta wieħed jingħaqad ma' Kristu, isir ħolqien ġdid; il-qadim għadda u daħal il-ġdid.

¹⁸Kollox ġej minn Alla li ħabbibna miegħu nnifsu permezz ta' Kristu u tana l-ministeru ta' din il-ħbiberija tal-bnedmin ma' Alla.

¹⁹Alla kien li ħabbeb il-ħolqien miegħu nnifsu permezz ta' Kristu, bla ma qagħad iżomm il-kont ta' dnu biethom, u fdalna l-ministeru ta' din il-ħbiberija.

²⁰Aħna nagħmluha ta' ambaxxaturi ta' Kristu bħallikieku Alla stess qiegħed isejjah permezz tagħna, nitolbu fuq li nitolbu f'għieh Kristu: "Hallu lil Alla jħabbikom miegħu."

²¹Dak li ma kienx jaf x'inhu dnub, Alla għamlu dnub għalina sabiex aħna nsiru fih ġustizzja ta' Alla.

2 Korintin 6

¹Ladarba qegħdin naħdmu flimkien ma' Alla, aħna mela nħeggukom biex ma tirčevux il-grazzja tiegħu għal xejn.

²Għax hu jgħid: "Fiż-żmien it-tajjeb smajtek, f'jum is-salvazzjoni għentek." Araw, issa hu ż-żmien tajjeb; araw, issa hu jum is-salvazzjoni!

Pawlu jiftaħ qalbu

³Aħna xejn ma nagħmlu li jista' jkun ta' tfixkil lil xi ħadd, biex il-ministeru tagħna ma jaqax fl-għajb.

⁴F'kollox inqisu ruħna bħala ministri ta' Alla, bis-sabar kollu fit-tigrib, fit-tbatija, fid-djieqa,

⁵fis-swat, fil-ħabsijiet, fit-tixwix, fit-taħbit, fis-sahriet bla rqad, fis-sawm;

⁶bis-safa tal-qalb, bl-għerf, bis-sabar, bil-ħlewwa, bi spirtu qaddis, bl-imħabba sinciera,

⁷bil-kelma tas-sewwa, bil-qawwa ta' Alla, bl-armi tal-ġustizzja fuq il-lemin u fuq ix-xellug,

⁸fil-għieh u fl-għajb, kemm jekk jgħidu l-ħażin u kemm jekk jgħidu t-tajjeb fuqna; iżommuna bħala nies qarrieqa, lilna li ngħidu s-sewwa;

⁹bħala nies li ma jafhom ħadd, għad li kulħadd jafna; bħala nies f'xifer il-mewt, għad li aħna ħajjin; bħala nies ikkastigati, għad li m'aħniex mogħtijin għall-mewt;

¹⁰bħala nies imdejqa, għad li dejjem ferħana; bħala nies foqra, għad li nagħmlu għonja lil ħafna; bħala nies li ma għandhom xejn, għad li kollox huwa tagħna!

¹¹Ftaħna fommna għalikom, o Korintin, b'qalbna miftuħa beraħ!

¹²Għalikom m'hemmx djieq f'qalbna; id-djieq qiegħed f'qalbkom.

¹³Hallsuna, qiegħed inkellimkom bħal uliedi, billi tifthu qalbkom beraħ intom ukoll!

Tempju ta' Alla l-ħaj

¹⁴La tintrabtux mal-pagani taħt madmad wieħed li ma jigikomx. X'għandhom x'jaqsmu bejniethom il-gustizzja u l-ħażen? X'xirka hemm bejn id-dawl u d-dlam?

¹⁵Xi ftehim hemm bejn Kristu u Beljar? Jew x'għandu x'jaqsam min jemmen ma' min ma jemminx?

¹⁶X'rabta hemm bejn it-tempju ta' Alla mal-idoli? Aħna t-tempju ta' Alla l-ħaj. Kif jgħid Alla: Ngħammar f'nofshom u nimxi magħhom. Inkun Alla tagħhom; U huma jkunu l-poplu tiegħi.

¹⁷Għalhekk oħorgu minn ġo nofshom, u nfirdu minnhom, jgħid il-Mulej; la tmissux l-imniġġes, u jien nilqagħkom;

¹⁸u nkun għalikom missier u intom tkunu għalija wlied, subjien u bniet, jgħid il-Mulej, li jista' kollox.

2 Korintin 7

¹Meta għandna dawn il-wegħdiet, għeżiež tiegħi, ħa nitnaddfu minn kull tidnis tal-ġisem u tar-ruħ, u ntemmu l-qdusija tagħna fil-biża' ta' Alla.

Il-ferħ ta' Pawlu u l-indiema tal-Korintin

²Agħmlulna l-wisa' f'qalbkom! Ma nqasna lil ħadd; ma għamilna deni lil ħadd; ma qarraqna b'ħadd!

³M'iniex ngħid dan biex nikkundannakom; għaliex, kif għedt qabel, intom ilkoll qegħdin f'qalbi biex immutu u ngħixu flimkien.

⁴Jien għandi qalbi qawwija minħabba fikom; inħossni kburi ħafna bikom; kollni farag; imfawwar bil-ferħ fost id-djieqa kollha tagħna.

⁵Meta morna l-Macedonja, ma kellna ebda mistrieħ f'ġisimna, iżda taħbit f'kollox - taqbid minn barra u biża' minn gewwa.

⁶Imma Alla, li jfarrag lill-umli, farragna bil-wasla ta' Titu.

⁷Mhux biss bil-wasla ta' dan, iżda wkoll bil-farag li bih tfarrag hu stess minħabba fikom; qalilna bix-xewqa tagħkom, bil-biki tagħkom, biž-żelu tagħkom għalija; u hekk jien fraħt iktar.

⁸Għax jekk sewwidtilkom qalbkom bl-ittra, ma għandix għax nindem; u jekk nindem - qiegħed nara li b'din l-ittra sewwidtilkom qalbkom, għalkemm għal ftit -

⁹issa nifraħ; mhux għax sewwidtilkom qalbkom imma għax minn swied il-qalb wasaltu għall-indiema. Sewwidtilkom qalbkom kif irid Alla, b'mod li m'għamilnielkom l-ebda ħsara.

¹⁰Swied il-qalb kif irid Alla jnissel l-indiema għas-salvazzjoni, li minnha hadd ma jibdielu; imma swied il-qalb kif trid id-dinja jwassal għall-mewt.

¹¹Araw dan is-swied il-qalb kif irid Alla x'hegga nissel fikom, x'gustifikazzjoni tagħkom infuskom, x'ghadab, x'biza', x-xewqa, x'zelu, u x-xewqa biex issir gustizzja. F'kulma gara gıbtu ruħkom bla htija.

¹²Mela jekk ktibtilkom, ma ktibtilkomx minħabba min għamel id-deni jew min sofrax xi deni, iżda biex jidher iż-żelu li għandkom għalina quddiem Alla.

¹³Minħabba dan tfarraġna. Barra minn dan il-faraġ, fraġna aktar minħabba l-ferħ ta' Titu, għaliex il-koll kemm intom ferrahtulu qalbu.

¹⁴Jekk ftaħart xi ftit bikom miegħu ma kellix għax nistħi; imma kif dejjem għeditkom il-verità, hekk ukoll il-ftaħir tagħna ma' Titu deher li kien veru.

¹⁵U qalbu xegħlet aktar għalikom meta ftakar fl-ubbidjenza tagħkom, kif ilqajtuh bil-biza' u t-treghid.

¹⁶Nifraħ għaliex għal kollox nista' norbot fuqkom.

2 Korintin 8

L-għajjnuna għeneruza lill-foqra

¹Aħna għarrafnielkom, l-aħwa, il-grazzja ta' Alla li ngħatat lill-knejjes tal-Macedonja,

²għaliex fil-prova l-kbira tas-sofferenza, il-ferħ tagħhom kien kbir u l-faqar bla tarf tagħhom safa ta' għana kbir biex taw minn qalbhom.

³Għaliex taw minn rajhom kemm setgħu, u, nixhedhulkom jien, aktar milli setgħu.

⁴Talbuna b'hegga kbira din il-grazzja, jigifieri, li jissieħbu f'dan il-ministeru ta' għajjnuna lill-qaddisin,

⁵u aktar milli ttamajna aħna, huma taw ruħhom l-ewwel lill-Mulej, imbagħad lilna bir-rieda ta' Alla.

⁶U hekk tlabna lil Titu, li beda dan ix-xogħol, biex itemm din il-ħidma ta' ħniena fostkom.

⁷Izda bħalma intom għonja f'kollox, fil-fidi u fil-kelma, fl-għerf u fiz-żelu kollu, fl-imħabba li aħna rawwimna f'qalbkom, hekk għandkom tistagħnu f'din il-ħidma ta' ħniena.

⁸M'iniex nordnalkom; iżda permezz tal-herqa li wera haddieħor, irrid nipprova kemm hi sinciera l-imħabba tagħkom.

⁹Intom tafu l-grazzja ta' Sidna Ġesù Kristu, li għad li kien għani, ftaqar minħabba fikom, sabiex intom tistagħnu permezz tal-faqar tiegħu.

¹⁰Jiena parir qiegħed nagħti f'dan; għax dan ikun jaqblilkom, lilkom, li s-sena l-oħra kontu l-ewwel nies, mhux biss li ndhantu għal dan x-xogħol, imma li ridtuh ukoll.

¹¹Issa mela temmu dak li bdejt tagħmlu, ħalli b'hekk, bħalma ridtuh minn qalbkom hekk ukoll ittemmuh, kulhadd skont ma għandu.

¹²Jekk il-qalb tkun hemm, dak li jkun jingħogob skont ma għandu, u mhux skont li ma għandux.

¹³Mhux biex il-piż iħeff minn fuq l-oħrajn u jaqa' kollu fuqkom, imma kulhadd indaqs.

¹⁴Bħalissa ħallu ż-żejjed tagħkom jagħmel tajjeb għan-nieqes ta' dawk li ma għandhomx, biex iż-żejjed tagħhom għad ikun jista' jpatti għan-nieqes tagħkom. U hekk ikun kulhadd indaqs,

¹⁵bħalma hu miktub: "Min għabar ħafna ma sabx iż-żejjed, u min għabar ftit ma baqax bin-nieqes."

Titu u sħabu

¹⁶Hajr lil Alla li nissel l-istess ħerqa f'qalb Titu għalikom.

¹⁷Għaliex mhux biss laqa' t-talba tagħna, iżda minn qalbu ġej għandkom minħabba ż-żelu li għandu għalikom.

¹⁸Miegħu qegħdin nibagħtu wkoll lil ħuna li l-knejjes kollha jfaħħru minħabba x-xogħol tiegħu fix-xandir tal-Evangeliu.

¹⁹Mhux biss dan, imma kien ukoll magħżul mill-knejjes biex ikun is-sieħeb magħna fis-safar tagħna f'dan il-ministeru ta' karità għall-glorja ta' Alla u xhieda tar-rieda tajba tagħna.

²⁰Għax qegħdin attenti li hadd ma jkollu xi jgħid fina minħabba l-mod li bih sa nħaddmu din il-gabra kbira.

²¹Aħna nfittxu s-sewwa mhux biss quddiem Alla iżda wkoll quddiem il-bnedmin.

²²Qegħdin nibagħtu magħhom lil ħuna, li l-ħegġa tiegħu ppruvajnieha kemm-il darba b'ħafna manjieri u sibnieh dejjem mimli ħegġa, iżda issa mħegġeg aktar minħabba l-fiducja kbira li għandu fikom.

²³Dwar Titu, imbagħad, ngħid biss li huwa sieħbi u haddiem miegħi għalikom; u fl-aħħar dwar ħutna, dawn huma l-messaggiera tal-knejjes, u l-glorja ta' Kristu.

²⁴Agħtuhom mela, xhieda ta' mħabbtkom quddiem il-knejjes u tal-verità tal-ftaħir tagħna bikom.

2 Korintin 9

L-offerta għall-insara

- ¹Dwar l-għajjnuna li għandkom tagħtu lill-qaddisin, kollu żejjed li niktbilkom.
- ²Naf ir-rieda tajba tagħkom. U jien ftaħart bikom quddiem in-nies tal-Maċedonja u għedt: "In-nies tal-Akaja jinsabu lesti mis-sena l-oħra"; u l-ħegga tagħkom qanqlet lil ħafna minnhom.
- ³Madankollu jien bghatt lill-aħwa, biex il-ftaħir tagħna bikom ma jisfax fix-xejn f'din il-ħaġa sabiex, kif għedtilkom, tkunu lesti,
- ⁴u hekk ma jmurx jigr li jigu xi Maċedonin miegħi u jsibukom m'intomx lesti, u ggeghluna nistħu, biex ma ngħidx intom, minn din il-fiduċja tagħna fikom.
- ⁵Għalhekk aħna ħassejna l-bżonn li nitolbu lil dawn l-aħwa biex jigu għandkom qabilna u jlestu l-offerta li kontu wegħedtu qabel; u hekk din tkun lesta, mhux bħala ħaġa bilfors, imma bħala ħaġa ħierġa mill-qalb.
- ⁶Jien dan ngħid: min jizra' ftit, jaħsad ftit; u min jizra' ħafna, jaħsad ħafna.
- ⁷Kull wieħed għandu jagħti skont ma jidhiru hu minn rajh, mhux fuq il-qalb jew bilfors; għax Alla jhobb lil min jagħti bil-ferħ.
- ⁸Alla mbagħad għandu l-ħila jfawwarkom b'kull xorta ta' barka, hekk li dejjem u f'kollox ikollkom kulma hu biżżejjed għalikom, u jibqgħalkom ukoll għal kull opra tajba.
- ⁹Bħalma hu miktub: "Huwa qassam bil-kotra u ta lill-fqar; il-gustizzja tiegħu tibqa' għal dejjem."
- ¹⁰Dak li, lil min jizra' jagħtih iż-żerriegħa u l-ħobż għall-ikel, jagħti u jkattar iż-żerriegħa lilkom ukoll, u jżid il-frott tal-gustizzja tagħkom.
- ¹¹U intom tistagħnu b'kull ġid, ħalli turu kull xorta ta' generożità li biha, permezz tagħna, jitla' innu ta' radd il-ħajr quddiem Alla.
- ¹²Għaliex il-ministeru ta' dan is-servizz mhux biss itaffi l-bżonnijiet tal-qaddisin, imma wkoll inissel kotra ta' radd il-ħajr lil Alla;
- ¹³dan il-ministeru juri x'intom, u huma jagħtu glorja lil Alla minħabba l-ubbidjenza tagħkom għall-Evangeliu ta' Kristu u tal-generożità tal-għotja tagħkom lilhom u lil kulhadd;
- ¹⁴u t-talb tagħhom għalikom juri l-imħabba kbira li għandhom għalikom minħabba l-grazzja bla qjies ta' Alla għalikom.

¹⁵Hajr lil Alla għad-don tiegħu li ma jitfissirx bil-kliem.

2 Korintin 10

Pawlu jiddefendi l-ministeru tiegħu

¹Jiena, Pawlu, nitlobkom f'għieħ l-umiltà u l-ħlewwa kollha ta' Kristu - jien, li jien umli meta nkun fostkom, u qalbieni meta nkun 'il bogħod minnkom -

²nitlobkom li ma jkollix għalfejn ninqeda b'din il-ħila, u bil-qawwa li biha bi ħsiebni ninqeda ma' dawk li jaħsbu li aħna nimxu skont id-dinja.

³Tassew li aħna ngħixu fid-dinja, imma ma nissarawx bl-armi tad-dinja;

⁴l-armi tagħna għall-għied mhumiex tad-dinja; iżda għandhom il-qawwa ta' Alla biex igarrfu l-fortizzi. Aħna nwaqqgħu kull raġunament

⁵u kull kburija li tqum kontra l-għarfien ta' Alla u njassru kull ħsieb għall-ubbidjenza lil Kristu.

⁶Aħna lesti biex nikkastigaw kull diżubbidjenza meta tkunu obdejt u għalkollox.

⁷Intom qegħdin tħarsu fil-wieċ. Jekk xi ħadd jaħseb li hu ta' Kristu, ħa jaħseb ftit fih innifsu, għax aħna ta' Kristu bħalma hu hu.

⁸Jekk ikolli niftaħar xi ftit iżzejjed bis-setgħa tagħna, is-setgħa li tana l-Mulej, biex nibnukom u mhux biex ingarrfukom, ma jkollniex għax nistħu.

⁹Ma rridx nidher qisni qiegħed inbezzagħkom bl-ittri tiegħi.

¹⁰Xi ħadd jgħid: 'L-ittri huma iebsa u qawwija; imma meta hu jkun hawn ikun qisu bla ħila u kliemu ta' min jistmerru'.

¹¹Dan għandu jdaħħal f'rasu li aħna l-istess, sew fil-kelma tal-ittri sew f'għemilna meta nkunu fostkom.

¹²Aħna ma nissugrawx niddaqqsu jew nitqabblu ma' dawk li jiftaħru bihom infushom. Meta dawn iqisu ruħhom bihom infushom u jqabblu lil ruħhom magħhom infushom ikunu bla moħħ.

¹³Aħna ma niftaħrux bla qjies, iżda skont il-qjies tal-limiti li tana Alla bħala qjies, jigifieri, li naslu sa għandkom.

¹⁴Aħna ma morniex lil hemm milli jmissna, bħallikieku ma ġejniex għandkom; għax aħna wasalna sa għandkom bl-Evangeliġu ta' Kristu.

¹⁵Aħna m'aħniex niftaħru barra mill-qjies, jigifieri, bix-xogħol ta' ħaddieħor; aħna għandna t-tama li l-fidi tagħkom tikber u nikbru aħna skont il-qjies tagħna,

¹⁶billi nxandru l-Evanggelju lil hemm minnkom bla ma nidhlu fil-qasam ta' haddiehor u niftahru bix-xoghol li digà jkun sar.

¹⁷L-Iskrittura tgħid: Min irid jiftaħar, ha jiftaħar fil-Mulej.

¹⁸Għax mhux dak li jiftaħar bih innifsu jkun jingħogob, imma dak li jfaħhru l-Mulej.

2 Korintin 11

Pawlu u l-profeti foloz

¹Mhux li kontu tieħdu ftit paċenzja bil-bluha tiegħi! Naf, iva, li tieħdu paċenzja bija.

²Jiena għajjur għalikom bl-istess għira ta' Alla: għax jiena għarrastkom lil għarus wiehed, bħallikieku kontu xebba safja biex irressaqkom quddiem Kristu.

³Jiena nibza' li, bħalma s-serp qarraq b'Eva bil-ħażen tiegħu, hekk fehmielkom jithassru mis-semplicità u s-safa tagħhom fi Kristu.

⁴Għax jekk xi hadd jigi jxandar Ġesù ieħor, mhux dak li xandarnielkom aħna, jew tieħdu Spirtu ieħor, barra dak li hadtu, jew xi Evanggelju ieħor barra dak li lqajtu, intom kontu tistabru bih.

⁵Naħseb li jien m'iniex inqas minn dawn l-apostli kbar.

⁶Jekk jien ma ninqalax fil-kliem, ninqala' fl-għerf; dan aħna wrejnihulkom bid-dieher b'kull mod u quddiem kulhadd.

⁷Ja qaw għamilt xi dnub meta jien ċekkint lili nnifsi biex intom togħlew? Meta habbartilkom l-Evanggelju ta' Alla b'xejn?

⁸Neżżajt il-knejjes l-oħra, billi hadt mingħandhom l-għajxien tiegħi biex naqdi lilkom;

⁹u meta ġejt għandkom u ġejt fil-bżonn, ma dejjaqt lil hadd. Għall-ħtiġiet tiegħi hasbu fuq li hasbu l-aħwa li ġew mill-Macedonja. F'kollox ġibt ruħi b'mod li ma nkunx ta' piż għalikom, u hekk nibqa' ngib ruħi.

¹⁰Fuq il-verità ta' Kristu li hemm fija, din ir-raġuni għall-ftaħir tiegħi ma jehodhieli hadd fl-inħawi tal-Akaja.

¹¹Għaliex? Għax ma nħobbkomx? Alla jaf li jien inħobbkom.

¹²Dak li qieghed nagħmel, nibqa' nagħmlu, sabiex naqta' l-okkażjoni lil dawk li qegħdin ifittxu okkażjoni biex f'dak li huma jiftaħru bih jinstabu bħalma aħna aħna.

¹³Dawk l-apostli foloz, ħaddiema qarrieqa, ibiddu lilhom infushom f'appostli ta' Kristu.

¹⁴Mhux għageb, għax Satana stess jitbiddel f'anglu tad-dawl.

¹⁵Mhijiex haġa kbira, mela, jekk il-qaddejja tiegħu jitbiddlulek bħallikieku kienu qaddejja tal-gustizzja. Izda tmiemhom ikun skont għemilhom.

X'għadda minn għala Pawlu

¹⁶Nerġa' ngħidilkom, ħadd ma għandu jaħseb li jien xi iblah. Jekk le, ma jkun ġara xejn li tgħodduni bħala wieħed iblah sabiex inkun nista' niftaħar xi ftit.

¹⁷Li sa ngħid issa mhux skont il-Mulej, izda bħallikieku f'genn, b'rasi mimlija li niftaħar.

¹⁸Jekk ħafna jiftaħru ta' bnedmin, ħa niftaħar jien.

¹⁹Intom, li intom kemm intom għaqlin, bil-qalb it-tajba tiegħu paċenzja bil-boloh.

²⁰Iva, intom tiegħu kollox bis-sabar jekk xi ħadd ijassarkom, jekk xi ħadd jikolkom, jekk xi ħadd jisraqkom, jekk xi ħadd jitkabbar magħkom, jekk xi ħadd jagħtikom bil-ħarta.

²¹B'għajb għalija ngħidu, li minn daqshekk aħna konna nies bla ħila ta' xejn. Imma - biex nitkellem ta' iblah - f'dak li ħaddieħor jagħmel wiċċu, nagħmel wiċċi jiena wkoll.

²²Huma Lhud? Jiena wkoll. Huma Izraelin? Jiena wkoll. Huma nisel Abraham? Jiena wkoll.

²³Huma ministri ta' Kristu? Jiena - ħa nitkellem ta' iblah! - jiena aktar minnhom. Hafna aktar minnhom fit-taħbit, ħafna aktar minnhom fil-ħabsijiet, aktar u aktar minnhom fis-swat. Bosta drabi sibt ruħi wiċċ imb wiċċ mal-mewt.

²⁴Hames darbiet qlajt mingħand il-Lhud l-erbgħin daqqa neqsin waħda;

²⁵tliet darbiet tawni s-swat bil-virgi; darb'oħra ħaggruni. Tliet darbiet rajt l-għarqa; għaddejt lejl u jum f'nofs ta' baħar.

²⁶Għamilt safar bla għadd; sibt ruħi f'perikli ta' xmajjar, perikli mill-ħallelin, perikli min-nies ta' ġensi, perikli mill-pagani, perikli fl-ibliet, perikli fid-deżert, perikli fil-baħar, perikli mill-aħwa qarrieqa.

²⁷Taħbit u xogħol iebes; kemm-il darba kelli ngħaddi saħriet bla rqad, bil-ġuħ u bil-għatx; kemm-il darba kelli ngħaddi fis-sawm, fil-ksieħ u fl-għera!

²⁸U, biex ma nsemmix ħwejjeg oħra, dak il-ħafna ġej u sejjer tan-nies ta' kuljum għandi, u l-ħsieb tal-knejjes kollha!

²⁹Min hu marid u m'iniex marid miegħu jien? Min hu dak li jsib min ifixklu, u jien ma nħossnix imbaqbaq?

³⁰Jekk għandi niftaħar, niftaħar b'dak li hu dgħajjef fija.

³¹Alla u Missier Sidna Ġesù Kristu - li hu mbierrek għal dejjem - jaf li m'iniex nigdeb.

³²Meta kont f'Damasku, il-gvernatur tas-Sultan Areta qiegħed l-għases mal-belt ta' Damasku biex jaqbadni,

³³iżda nizzluni go qoffa minn tieqa fil-ħitan tal-belt, u ħrabt minn taħt idejh.

2 Korintin 12

Viżjonijiet u rivelazzjonijiet

¹Ikolli niftaħar. Tassew li xejn mhu se jiswieli, imma niġu għall-viżjonijiet u r-rivelazzjonijiet tal-Mulej.

²Naf wieħed, jemmen fi Kristu, li erbatax-il sena ilu kien meħud sat-tielet sema - jekk hux bil-ġisem jew mingħajr il-ġisem jien ma nafx, dan Alla jafu.

³U naf li dan il-bniedem kien meħud fil-ġenna - jekk hux fil-ġisem jew mingħajr il-ġisem jien ma nafx, dan Alla jafu -

⁴u sama' jingħadu hwejjeg li ma jitfissrux bil-kliem u li ebda bniedem ma jista' jgħidhom.

⁵B'dan niftaħar jien, imma bija nnifsi ma niftaħarx ħlief b'dak li hu dgħajjef fija.

⁶Għax kieku rrid niftaħar, ma nkunx qed nitbellah, għax inkun qed ngħid is-sewwa. Imma nżomm ruħi lura, biex ma jkunx hemm min jaħseb li jien xi haġa aktar minn dak li jilmaħ fija jew minn dak li jismagħni ngħid.

⁷U li ma mmurx nintefaħ bija nnifsi minħabba fil-kobor tar-rivelazzjonijiet, tqegħditli xewka f'gismi, messaġġiera tax-Xitan, biex toqgħod tniggizni ħalli ma nintefaħx.

⁸Fuq hekk tliet darbiet tlabt il-Mulej biex hi titbiegħed minni.

⁹Iżda hu wegħibni: "Biżżejjed għalik il-grazzja tiegħi; għax il-qawwa tiegħi tidher fl-aqwa tagħha fejn hemm id-dgħajjef." Għalhekk niftaħar minn qalbi l-aktar bid-debbulizzi tiegħi biex il-qawwa ta' Kristu tghammar fija.

¹⁰Mela bil-qalb kollha nitgħaxxaq bid-debbulizzi tiegħi, bit-tagħjir, bl-għaks, bil-persekuzzjonijiet, bid-dwejjaq minħabba Kristu; għax meta nkun dgħajjef, inkun qawwi.

Pawlu jaħseb fil-Korintin

11Tbellaht! Imma intom ġegħeltuni. Intom kien imisskom faħħartuni! F'xejn ma jien inqas minn dawn l-appostli l-kbar, għalkemm ma jien xejn.

12Is-sinjali tal-appostlu jien għamilthom f'nofskom bis-sabar kollu, b'sinjali u għegubijiet u għemejjel ta' qawwa.

13Fiex intom inqas mill-knejjes l-oħra, hlief li jien qatt ma kont piż għalikom! Ahfruli din il-ħtija.

14Araw, jien lest biex niġi għat-tielet darba għandkom u ma nkunx ta' piż għalikom; m'iniex infittex ħwejjigkom, iżda lilkom; għax mhux sewwa li l-ulied ifaddlu għall-ġenituri, iżda l-ġenituri jfaddlu għal uliedhom.

15Jiena bil-qalb kollha nonfoq u nintefaq għall-ġid ta' rwieħkom. Thobbuni inqas għax jien inħobbkom daqshekk?

16Hu x'inhu, jien ma kontx ta' piż għalikom. Imma billi jien għaqli, ħtaftkom bil-qerq. Ta' ħazin li kont qarraqt bikom.

17Jaqaw fittixt li naqla' xi ħaġa minn fuqkom b'xi ħadd minn dawk li bgħatt għandkom?

18Jien tlabt lil Titu u bgħatt miegħu wieħed mill-aħwa. Jaqaw Titu qala' xi ħaġa mingħandkom? Jaqaw ma ġibniex ruħna t-tnejn bl-istess spirtu? Ma mxejniex fl-istess triq?

19Intom minn żmien ilu kontu taħsbu li jien qiegħed niddefendi ruħi quddiemkom. Quddiem Alla fi Kristu qegħdin nitkellmu, u dan nagħmlu, għeżież tiegħi, għall-edifikazzjoni tagħkom.

20Nibża' li meta nerga' niġi għandkom, ma nsibkomx kif nixtieq, u intom issibu lili mhux kif tixtiequ; nibża' li nsib ġlied, għira, korla, partiti, tqassis, qlajja', tagħjir, u taħwid.

21Nibża' li meta nerga' niġi għandkom, Alla tiegħi jčekkinni minħabba fikom, u nibki minħabba ħafna minnkom li dinbu u ma kkonvertewx mill-faħx u ż-żina u t-tbahrid li għamlu.

2 Korintin 13

L-aħħar twiddib u tisljiet

1Din hi t-tielet darba li ġej għandkom. Fuq il-kelma ta' żewġ xhieda jew tlieta titwettaq kull kelma.

2Għedthulkom minn qabel u nerga' ngħidhulkom, bħal meta kont għandkom it-tieni darba u issa li m'iniex hemm, lil dawk li kienu dinbu u lill-oħrajn ilkoll: li jekk nerga' niġi ma naħfrilhomx.

- ³Għax intom tridu l-prova li Kristu jitkellem fija, hu, li m'huwiex dgħajjed għalikom, iżda juri qawwietu fikom.
- ⁴Kien imsallab minħabba d-dgħufija tiegħu, iżda issa jgħix bil-qawwa ta' Alla. U aħna wkoll dgħajfa fih, iżda ngħixu miegħu bil-qawwa ta' Alla għalikom.
- ⁵Għarblu lilkom infuskom jekk intomx fil-fidi; garrbu lilkom infuskom. Ma tafux intom li Kristu Ġesù jinsab fikom? Jekk imbagħad intom ma ħzintux għall-aħħar!
- ⁶Nittama li intom tafu li aħna m'aħniex ħżiena għall-aħħar.
- ⁷Nitolbu lil Alla li ma tagħmlu ebda deni, mhux biex aħna nidhru approvati, iżda biex intom tagħmlu t-tajjed; imqar jekk aħna nitqiesu bla setgħa.
- ⁸Ma nistgħu nagħmlu xejn kontra l-verità, iżda għall-verità.
- ⁹Nifirħu kull meta aħna nkunu dgħajfa, u intom setgħana. Dan kollu nitolbuh, jgħifieri, li intom tkunu perfetti.
- ¹⁰Għalhekk qiegħed nikteb dan, issa li jien imbiegħed, sabiex meta nkun hemm ma nkunx iebes skont is-setgħa li l-Mulej tani biex nibni, u mhux biex inħott.
- ¹¹Mill-bqija, l-aħwa, ifirħu, ħabirku għall-perfezzjoni, isimgħu milli wieħed jgħidilkom, kunu ta' fehma waħda, zommu s-sliem, u Alla tal-imħabba u s-sliem ikun magħkom.
- ¹²Sellmu lil xulxin b'bewsqa qaddisa. Il-qaddisin kollha jsellmulkom.
- ¹³Il-grazzja ta' Sidna Ġesù Kristu, l-imħabba ta' Alla u l-għaqda fl-Ispirtu s-Santu jkunu magħkom ilkoll.

Galatin

Galatin 1

Tislima

¹Pawlu, appostlu, mhux mill-bnedmin jew permezz tal-bniedem, izda permezz ta' Ġesù Kristu u ta' Alla l-Missier li qajmu mill-imwiet,

²u l-aħwa kollha li hawn miegħi, lill-knejjes tal-Galazja,

³grazzja u sliem lilkom mingħand Alla Missierna u mingħand Sidna Ġesù Kristu,

⁴li ta lilu nnifsu għal dñubietna, biex jeħlisna minn din id-dinja ħażina tal-lum, skont ir-rieda ta' Alla u Missierna;

⁵lilu l-glorja għal dejjem ta' dejjem. Ammen.

Ma hemmx Evangġelju ieħor

⁶Jiena nistagħgeb bikom kif daqshekk malajr tbeġhedtu minn min sejħilkom fil-grazzja ta' Kristu u dortu lejn Evangġelju ieħor;

⁷mhux għax hemm xi Evangġelju ieħor, imma hemm xi wħud li qegħdin iħawdukom u jridu jaqilbu l-Evangġelju ta' Kristu.

⁸Imma mqar jekk aħna stess jew anġlu mis-sema jħabbrilkom Evangġelju ieħor li mhuwiex dak li ħabbarnielkom aħna, ikun mišħut!

⁹Bħalma ġa għednielkom, u nteni ngħidilkom issa; jekk xi ħadd iħabbrilkom haġa oħra għajr dak li ġa rċevejtu, ikun mišħut!

¹⁰Forsi jien qed infittex li jkunu jġibuni l-bnedmin, jew qed infittex li jkun iġibni Alla? Qiegħed jiena nfittex li nogħgob lill-bnedmin? Li kont għadni nfittex li nogħgob lill-bnedmin, ma kontx inkun qaddej ta' Kristu.

L-Evangġelju ta' Pawlu

¹¹Dan ngħarrafkom, l-aħwa: l-Evangġelju li ħabbartilkom jien mhuwiex Evangġelju tal-bnedmin.

¹²Għaliex jiena mhux mingħand bniedem irċevejtu jew tgħallimtu, imma kien irrivelat lili minn Ġesù Kristu.

¹³Intom smajtu bl-imġiba tiegħi meta kont għadni fir-religjon Lhudija, kif kont nippersegwita bis-sħiħ il-Knisja ta' Alla u nfittex li nħarbatha;

¹⁴u kemm kont 'il quddiem fir-religjon Lhudija fost il-poplu tiegħi aktar minn sħabi kollha ta' mpari, imġennen kif kont għat-tradizzjonijiet ta' missirijiet.

¹⁵Imma meta Dak li għażilni sa minn ġuf ommi, u li sejjahli permezz tal-grazzja tiegħu,

- ¹⁶għogbu jirrivellali lil Ibnu biex inħabbru fost il-ġnus, minnufih, bla ma qgħadt infittex li nieħu parir mingħand bnedmin tad-demmi u l-laħam,
- ¹⁷bla ma tlajt Ġerusalem għand dawki li kienu appostli qabli, jiena mort fl-Għarabja, u mbagħad ergajt lura lejni Damasku.
- ¹⁸Imbagħad, tliet snin wara, tlajt Ġerusalem inżur lil Kefa, u bqajt miegħu ħmistax-il ġurnata;
- ¹⁹mill-appostli l-oħra ma rajt lil hadd; iżda rajt lil Ġakbu, ħu l-Mulej.
- ²⁰(F'dan li qiegħed niktbilkom, nixhed quddiem Alla, m'iniex nigdeb).
- ²¹Imbagħad mort fl-inħawi tas-Sirja u taċ-Ċilicja.
- ²²Il-knejjes ta' Kristu fil-Lhudija kienu għadhom qatt ma raw wiċċi;
- ²³kienu semgħu biss in-nies jgħidu li: "dak li darba kien jippersegwitana, issa qiegħed ixandar il-fidi li darba hu ried jeqred";
- ²⁴u huma faħħru lil Alla minħabba fija.

Galatin 2

L-appostli jilqgħu lil Pawlu

- ¹Wara erbatax-il sena rgajt tlajt Ġerusalem flimkien ma' Barnaba u ħadt miegħi lil Titu wkoll.
- ²Tlajt hemmhekk wara li kelli rivelazzjoni; u jiena qegħedt quddiemhom, lill-mexxejja ewlenin weħidhom, u wrejthom l-Evangeliġu li qiegħed inxandar fost il-ġnus, biex ma nkunx grejt jew qiegħed nigri għalxejn.
- ³Madankollu anqas Titu li kien miegħi, hu li hu Grieg, ma kien imġiegħel li jkun ċirkonċiż.
- ⁴Iżda minħabba f'xi wħud li riedu jizzattu, aħwa foloz li ndaħlu bla jedd biex jissindikaw il-libertà tagħna li għandna fi Kristu Ġesù ħalli jitfgħuna fil-jasar...
- ⁵lilhom anqas għal waqt wieħed biss ma rħejnielhom iwaqqgħuna għalihom, ħalli b'hekk il-verità tal-Evangeliġu tibqa' sħiħa għalikom.
- ⁶Min-naħa tagħhom, il-mexxejja - kienu x'kienu, lili xejn ma jimpurtani; Alla lejni wiċċ hadd ma jħares - dawki li kellhom isem, ma židuli xejn ġdid lili;
- ⁷anzi, għall-kuntrarju, meta raw li lili kien fdat ix-xandir tal-Evangeliġu fost il-Ġentili bħalma kien lil Pietru fost il-Lhud -
- ⁸għax Dak li ħadem b'Pietru u għamlu appostlu għal fost il-Lhud ħadem ukoll bija għal fost il-Ġentili -

⁹meta għarfu l-grazzja li kienet mogħtija lili, Ġakbu, Kefa u Ġwanni, li kienu meqjusin bħala l-kolonna, taw lili u 'l Barnaba l-id il-leminija tagħhom b'sinjal tal-għaqda ta' bejnietna, biex aħna naħdmu fost il-Ġentili u huma fost il-Lhud;

¹⁰talbuna biss, li min-naħa tagħna nibqgħu niftakru fil-fqar, haġa li fittixt nagħmilha minn qalbi.

Pawlu jċanfar lil Pietru

¹¹Meta Kefa gie Antjokja, jiena waqaftu f'wiċċu, għaliex kellu tort.

¹²Għax qabel ma waslu xi wħud mingħand Ġakbu, hu kien qiegħed jiekol mal-Ġentili; iżda mbagħad lil dawn beda jaħrabhom u jitwarrab minnhom meta waslu dawk, għaliex baża' mil-Lhud ċirkonċizi.

¹³Il-Lhud l-oħra bdew jimxu bl-uċuħ bħalu, u saħansitra Barnaba ħalla ruħu jithajjar minnhom fil-wiri ta' haġa b'oħra.

¹⁴Imma meta rajt li ma kinux miexja sewwa skont il-verità tal-Evangeliu, jiena għedt lil Kefa quddiem kulhadd: "Jekk inti, li int Lhudi, qed iġġib ruħek bħall-Ġentili u mhux ta' Lhudi li int, kif qiegħed iġġiegħel il-Ġentili jgħibu ruħhom ta' Lhud?"

Lhud u Ġentili jsalvaw bil-fidi

¹⁵Aħna, Lhud minn twelidna u mhux midinbin mill-Ġentili,

¹⁶aħna li nafu li l-bniedem ma jkunx iġġustifikat bl-opri tal-Liġi imma bil-fidi f'Ġesù Kristu, aħna wkoll emminna f'Ġesù Kristu, sabiex inkunu iġġustifikati bil-fidi fi Kristu u mhux bl-opri tal-Liġi, għaliex bl-opri tal-Liġi ebda bniedem ma jkun iġġustifikat.

¹⁷Jekk aħna, li nfittxu l-ġustifikazzjoni permezz ta' Kristu, aħna stess midinbin ukoll, allura Kristu qaddej tad-dnub? Ma jkun qatt!

¹⁸Għax jekk jiena nerga' nibni dak li nkun ħattejt, inkun qed nagħti prova li jiena ħati.

¹⁹Imma jien permezz tal-Liġi mitt għal-Liġi biex ngħix għal Alla; issallabt ma' Kristu.

²⁰Ngħix, imma mhux iżjed jien, iżda jgħix fija Kristu. Il-ħajja li issa ngħix fil-ġisem qiegħed ngħixha bil-fidi fl-Iben ta' Alla, li ħabbni u ta lilu nnifsu għalija.

²¹M'iniex ingħib fix-xejn il-grazzja ta' Alla; għax kieku l-ġustifikazzjoni kellha tiġi mil-Liġi, Kristu kien ikun miet għal xejn.

Galatin 3

Jew il-Liġi jew il-fidi

- ¹Ja Galatin bla moħħ, min saħħarkom bi kliemu? Intom li Ġesù Kristu tpinga msallab quddiem għajnejkom!
- ²Dan biss irrid naf minn għandkom: l-Ispirtu rċevejtuh mill-opri tal-Liġi jew mis-smiġħ tal-fidi?
- ³Daqshekk intom boloh? Bdejtu bl-ispirtu u issa sa tkomplu bil-ġisem?
- ⁴Batejtu dan kollu għal xejn, jekk tassew għal xejn?
- ⁵Meta Alla jagħtikom l-Ispirtu u juri s-setgħa tiegħu permezz tagħkom, dan isir bis-saħħa tal-opri tal-Liġi jew bis-smiġħ tal-fidi?
- ⁶Hekk, Abraham “emmen lil Alla, u dan kien magħdud lilu għall-ġustifikazzjoni.”
- ⁷Kunu afu mela, li dawk li jemmnu, dawk huma wlied Abraham.
- ⁸U l-Iskrittura, li rat sa minn qabel li Alla kellu jiġġustifika l-Ġentili permezz tal-fidi, ħabbret minn qabel lil Abraham: ‘Fik jitbierku l-ġnus kollha’.
- ⁹Għalhekk dawk li jemmnu jitbierku ma’ Abraham li kien jemma.
- ¹⁰Imma dawk kollha li jgħixu bl-opri tal-Liġi huma taħt is-saħta. Għax hemm miktub: ‘Mišħut kull min ma joqgħodx għall-ħwejjeg kollha li hemm imniżżla fil-ktieb tal-Liġi u ma jagħmilhomx’.
- ¹¹U li ħadd permezz tal-Liġi ma hu ġġustifikat quddiem Alla jidher ċar, ladarba ‘il-ġust jgħix bil-fidi’;
- ¹²issa l-Liġi mhijiex ġejja mill-fidi, imma ‘min jagħmel dawn il-ħwejjeg jgħix bihom’.
- ¹³Kristu fdiena mis-saħta tal-Liġi billi sar hu nnifsu saħta għalina, għax hemm miktub: ‘Mišħut min ikun imdendel mal-għuda’,
- ¹⁴biex fi Kristu Ġesù l-barka ta’ Abraham tilhaq il-ġnus kollha, u biex permezz tal-fidi aħna nilqgħu l-wegħda tal-Ispirtu.

Il-Liġi u l-wegħda

- ¹⁵Sa nitkellem ta’ bniedem, l-aħwa: testment, għad li jkun ta’ bniedem, ħadd ma jista’ jwaqqgħu jew iżid miegħu kemm-il darba jkun magħmul kif imiss.
- ¹⁶Issa l-wegħdiet saru lil Abraham ‘u lin-nisel’ tiegħu. L-Iskrittura ma tgħidx ‘u lin-nislijiet’ bħallikieku kienu ħafna, iżda bħallikieku wieħed: ‘lin-nisel tiegħek’, li hu Kristu.
- ¹⁷Jien dan ngħid: Liġi, li ġiet erba’ mija u tletin sena wara, ma tistax tħassar patt, magħmul kif imiss minn Alla, b’mod li ġġib fix-xejn il-wegħda.
- ¹⁸Għax jekk il-wirt ġej bis-saħħa tal-Liġi, mela ma jkunx bis-saħħa tal-wegħda; iżda kien bis-saħħa tal-wegħda li Alla ta l-grazzja lil Abraham.

¹⁹Għalfejn il-Liġi, mela? Kienet żjieda li saret minħabba fid-dnub...? sakemm ma jkunx ġie n-nisel li għalih saret il-wegħda, li kienet imxandra mill-anġli permezz ta' medjatur.

²⁰Iżda l-medjatur mhuwiex ta' wiehed; imma Alla hu wiehed.

M'intomx ilsiera, imma wlied

²¹Mela l-Liġi hi kontra l-wegħdiet ta' Alla? Ma jkun qatt! Għaliex kieku ngħatat liġi li tista' tagħti l-ħajja, allura tassew li l-ġustifikazzjoni kienet tkun bis-saħħa tal-Liġi.

²²Imma l-Iskrittura xeħtet kollox taħt id-dnub, ħalli l-wegħda, bis-saħħa tal-fidi f'Ġesù Kristu, tingħata lil dawk li jemmnu.

²³Qabel ma ġiet il-fidi, aħna konna miżmumin prigunieri taħt il-ħarsien tal-Liġi, sa ma tiġi l-fidi li kellha tkun irrivelata.

²⁴Il-Liġi, mela, kienet tmexxina qisna tfal lejn Kristu, biex inkunu ġġustifikati permezz tal-fidi.

²⁵Issa li l-fidi ġiet, ma neħtigux aktar min imexxina.

²⁶Għax intom ulied Alla lkoll kemm intom, permezz tal-fidi fi Kristu Ġesù.

²⁷Intom, li intom mġhammda fi Kristu, ilbistu 'l Kristu.

²⁸Issa ma hemmx iżjed Lhudi u anqas Grieg, ma hemmx ilsir u anqas ħieles, ma hemmx raġel u anqas mara; għax intom ilkoll ħaġa waħda fi Kristu Ġesù.

²⁹Imma jekk intom ta' Kristu, intom ukoll nisel Abraham, werrieta skont il-wegħda.

Galatin 4

¹Irrid ngħid li, sakemm idum iż-żmien li fih il-werriet ikun għadu tifel, dan ma jkunx aħjar minn ilsir, għad li hu sid il-ġid kollu;

²iżda jkun taħt il-ħarsien tat-tuturi u tal-amministraturi, sa ma jasal iż-żmien magħżul mill-missier.

³Hekk ukoll aħna: meta konna tfal, konna lsiera taħt l-elementi tad-dinja.

⁴Iżda meta waslet il-milja taż-żmien, Alla baġhat lil Ibnu, imwieled minn mara, imwieled taħt il-Liġi,

⁵biex jifdi lil dawk li kienu taħt il-Liġi, biex ikollna l-adozzjoni ta' wlied.

⁶U għax intom ulied, Alla baġhat l-Ispirtu ta' Ibnu f'qalbna jgħajjat: Abba! Missier!

⁷U hekk m'intix iżjed ilsir, iżda iben; u jekk iben, werriet ukoll bil-grazzja ta' Alla.

Pawlu jiftaħ qalbu

⁸Imma fl-imghoddi lil Alla ma kontux tafuh u kontu taqdu lill-ħlejjaq li m'humieq allat.

⁹Issa lil Alla tafuh, jew aħjar, Alla jafkom; mela, kif ergajtu lura lejn l-elementi bla saħħa u bla siwi, u tridu tergħu taqduhom biex tħarsu

¹⁰l-jiem, ix-xhur, l-istaġuni u s-snin?

¹¹Qiegħed nibza' li t-taħbit li tħabatt għalikom kien kollu ta' xejn.

¹²Kunu bħali, nitlobkom, bħalma jien bħalkom, l-aħwa. Hadd minnkom ma naqasni f'xejn.

¹³Intom tafu li meta xandartikom l-Evangelju għall-ewwel darba, kien minħabba li kont marid.

¹⁴Għalkemm din il-marda f'gismi kienet ta' prova għalikom, intom ma stmerrejtuni u anqas skartajtuni, iżda lqajtuni bħala anġlu ta' Alla, bħala Kristu Ġesù.

¹⁵Fejn hu issa l-ferħ tagħkom? Jien xhud għalikom, li kieku kien jista' jkun kontu taqilgħu għajnejkom u tagħtuhomli.

¹⁶Sirt issa, mela, għadu tagħkom għax qiegħed ngħidilkom il-verità?

¹⁷Huma jfittxukom, iżda mhux b'fehma tajba; iridu jifirdukom minni biex intom tfittxu lilhom.

¹⁸Tajjeb li wieħed jitqanqal għall-gid tal-oħrajn dejjem, u mhux biss meta nkun magħkom jien.

¹⁹Uliedi, għal darba oħra qiegħed inħoss l-uġiħ tal-ħlas sakemm Kristu jissawwar fikom.

²⁰Bħalissa jien ridt kieku nkun għandkom u nbiddel leħni, għax inħossni inkwetat minħabba fikom.

Sarah u Hagar

²¹Għiduli, intom li tridu toqogħdu taħt il-Liġi! Ma tisimgħux xi tgħid il-Liġi?

²²Hemm miktub li Abraham kellu żewġ ulied, wieħed mill-ilsira, u wieħed mill-ħielsa;

²³imma dak li ġie mill-ilsira twieled bis-saħħa tal-ġisem, waqt li dak li ġie mill-ħielsa twieled bis-saħħa tal-wegħda.

²⁴Dan kollu ntqal b'tixbiha, għax dawn in-nisa jfissru żewġ pattijiet: wieħed ġej mill-muntanja Sinaj, li tiled għall-jasar: din hija Hagar -

²⁵għax Hagar hija l-muntanja Sinaj li hi fl-Għarabja - u taqbel ma' Ġerusalem tal-lum li għadha mjassra flimkien ma' wliedha.

²⁶Iżda Ġerusalem ta' fuq, li hi ommna, hi ħielsa,

²⁷għax hemm miktub: "Ifraħ, mara bla wlied li ma tiledx, erfa' leħnek u għajjat bil-ferħ, int li ma tbatix b'ugigh il-ħlas; għax ulied il-mara abbandunata huma aktar kotrana minn dawk ta' dik li għandha 'l żewġha".

²⁸Issa intom, l-aħwa, intom ulied il-wegħda, bħal Izakk.

²⁹Iżda bħalma f'dak iż-żmien, dak li tweled bis-saħħa tal-ġisem ippersegwita lil dak li tweled bis-saħħa tal-Ispirtu, hekk ukoll issa.

³⁰Iżda xi tgħid l-Iskrittura? "Keċċi 'l barra 'l-ilsira u 'l binha, għax bin l-ilsira ma jaqsamx fil-wirt ma' bin il-ħielsa".

³¹Għalhekk, l-aħwa, aħna m'aħniex ulied l-ilsira, imma wlied il-ħielsa.

Galatin 5

¹Kristu ħelisna biex ngħixu ta' nies ħielsa. Żommu shiħ, u tergġhux tmiddu għonqkom għall-madmad tal-jasar.

Il-libertà tan-nisrani

²Araw, jiena, Pawlu, qiegħed ngħidilkom: jekk toqogħdu għaċ-ċirkonċiżjoni, xejn ma jkun jiswielkom Kristu.

³Jiena nistqarr għal darb'ohra quddiem kull min qagħad għaċ-ċirkonċiżjoni, li hu marbut għall-ħarsien tal-Liġi kollha.

⁴Intom li tfittxu l-ġustifikazzjoni fil-Liġi intom maqtugħa minn Kristu; intom twarrabtu mill-grazzja.

⁵Imma aħna t-tama tal-ġustifikazzjoni nistennewha bl-Ispirtu permezz tal-fidi.

⁶Għaliex fi Kristu Ġesù, biċ-ċirkonċiżjoni jew mingħajrha, xejn ma jkun jiswa ħlief biss il-fidi li taħdem permezz tal-imħabba.

⁷Kontu tigrisewwa. Min fixkilkom li ma toqogħdux għas-sewwa?

⁸Din il-perswazzjoni mhijiex ġejja minn dak li sejħilkom.

⁹Daqsxejn ta' ħmira ttalla' l-għaġna kollha.

¹⁰Jien żgur minnkom fil-Mulej li ma taħsbux mod ieħor; min qiegħed iġarrabkom, hu min hu, għad irid jieħu l-ħaqq tiegħu.

¹¹Ngħid għaliġa, l-aħwa, jekk jien għadni nipriedka ċ-ċirkonċizzjoni, għaliex jien ippersegwitat? Mela tħassar l-iskandlu tas-salib?

¹²Halli jqattgħu għisimhom dawk li jhawdukom.

¹³Intom imma, l-aħwa, intom ġejtu msejha għall-ħelsien; imma tinqdewx b'dan il-ħelsien għall-ġisem, iżda aqdu lil xulxin fl-imħabba.

¹⁴Il-Liġi kollha tingabar f'liġi waħda: 'Hobb lil għajrek bħalek innifsek'.

¹⁵Jekk intom tgiddmu u tieklu lil xulxin, oqogħdu attenti li ma tikkunsmawx lil xulxin!

Il-frott tal-Ispirtu u l-frott tal-ġisem

¹⁶Jien ngħidilkom, imxu fl-Ispirtu u taqgħux għall-passjonijiet tal-ġisem.

¹⁷Il-passjonijiet tal-ġisem huma kontra l-Ispirtu, u l-Ispirtu hu kontra l-ġisem; dawn it-tnejn huma kontra xulxin, biex ma jhallukomx tagħmlu dak li tixtiequ.

¹⁸Jekk lilkom imexxikom l-Ispirtu, m'intomx taħt il-liġi.

¹⁹L-għemejjel tal-ġisem huma magħrufa: żina, faħx, nuqqas ta' rażan,

²⁰idolatrija, seher, mibegħda, ġlied, għira, korla, ambizzjoni, firda, partiti,

²¹invidja, sokor, tbahrid, u ħwejjeg bħal dawn. Inwissikom, bħalma wissejtkom qabel, min jagħmel dawn il-ħwejjeg ma jiritx is-saltna ta' Alla.

²²Il-frott tal-Ispirtu huma: l-imħabba, l-hena, is-sliem, is-sabar, il-ħniena, it-tjieba, il-fidi,

²³il-ħlewwa, ir-rażan. Kontra dawn ma hemmx liġi.

²⁴Dawk li huma ta' Kristu Ġesù sallbu l-ġisem bil-ġibdiet u l-passjonijiet tiegħu.

²⁵Jekk ngħixu bl-Ispirtu, ħalli nimxu bl-Ispirtu;

²⁶ma nkunux minn dawk li jfittxu l-ftaħir fieragħ; ma ngarrbux lil xulxin; ma ngħirux għal xulxin.

Galatin 6

Nerfgħu t-tagħbija ta' xulxin

¹L-aħwa, jekk xi ħadd jinqabad f'xi ħtija, intom li intom spiritwali, widdbuh bi spirtu ta' ħlewwa; oqgħod attent li ma tkunx imgarrab int ukoll.

²Erfgħu t-tagħbija ta' xulxin, u hekk tkunu qegħdin tħarsu l-liġi ta' Kristu.

³Jekk xi ħadd jaħseb li hu xi haġa meta ma hu xejn, ikun iqarraq bih innifsu.

⁴Kull wieħed jgħarbel għemilu, imbagħad ikun jista' jiftaħar bih innifsu, u mhux b'ħaddieħor.

⁵Kull wieħed għandu t-tagħbija tiegħu x'jerfa'.

⁶Dak li qiegħed jitgħallem id-duttrina għandu jaqsam ġidu ma' min jgħallmu.

⁷Titqarrqux; Alla ma jidħak bih ħadd. Dak li bniedem jizra', dak huwa jaħsad.

⁸Min jizra' f'gismu jaħsad mill-gisem it-taħsir; min jizra' fl-ispirtu, jaħsad mill-ispirtu l-ħajja ta' dejjem.

⁹Ma negħjew qatt nagħmlu l-ġid; għax jekk ma naqtgħux qalbna, naħsdu fi žmienu.

¹⁰Mela, dment li għandna ż-żmien ħa nagħmlu l-ġid ma' kulħadd, l-iktar ma' qrabatna fil-fidi.

L-aħħar tislja u l-firma ta' Pawlu

¹¹Araw b'liema ittri kbar ktibtilkom b'idi stess.

¹²Dawk li jridu jingħogbu fil-gisem, dawk huma li jridukom tieħdu ċ-ċirkonċizjoni, u dan jagħmluh biss biex ma jkunux ippersegwitati minħabba s-salib ta' Kristu.

¹³Lanqas huma, li għandhom iċ-ċirkonċizjoni, ma jħarsu l-Liġi, iżda jridukom tieħdu ċ-ċirkonċizjoni biex jiftaħru b'gismikom.

¹⁴Ngħid għalija, ma jkun qatt li niftaħar jekk mhux bis-salib ta' Sidna Ġesù Kristu, li bih id-dinja hi msallba għalija u jien għad-dinja.

¹⁵Għaliex, biċ-ċirkonċizjoni jew mingħajrha, xejn ma hemm ta' siwi, ħlief il-ħolqien ġdid.

¹⁶U dawk kollha li jimxu fuq din ir-regola, is-sliem u l-ħniena fuqhom, u wkoll fuq Izrael ta' Alla.

¹⁷Millum 'il quddiem ħadd ma għandu jħabbatni iżjed; jien ingib f'gismi l-marki ta' Kristu.

¹⁸Il-grazzja ta' Sidna Ġesù Kristu tkun magħkom, l-aħwa. Ammen.

Efesin

Efesin 1

Tislima

¹Pawlu, appostlu ta' Kristu Ġesù skont ir-rieda ta' Alla, lill-qaddisin u lil dawk li jemmnu fi Kristu Ġesù:

²grazzja lilkom u sliem mingħand Alla Missierna u mingħand Ġesù Kristu, il-Mulej.

Il-grazzja spiritwali ta' Kristu

³Imbierek Alla u Missier Sidna Ġesù Kristu, li berikna b'kull xorta ta' barka spiritwali, fis-smewwiet fi Kristu.

⁴Hekk hu għażilna fih, sa minn qabel il-ħolqien tad-dinja, biex inkunu qaddisa u bla tebgħa quddiemu fl-imħabba

⁵Iddestinana minn qabel li nkunu għalih ulied adottivi permezz ta' Ġesù Kristu; hekk għogħob lir-rieda tajba tiegħu,

⁶għat-tifhir tal-glorja tal-grazzja tiegħu, li biha mliena fil-Maħbub tiegħu.

⁷Fih aħna għandna l-fidwa bid-demmi tiegħu, il-maħfra tad-dnubiet, skont l-għana tal-grazzja tiegħu.

⁸Biha fawwarna fl-għerf u l-għaqal kollu.

⁹Hu għarrafna l-misteru tar-rieda tiegħu; il-pjan li għogħbu jfassal fih minn qabel,

¹⁰u li kellu jseħħ meta tasal il-milja taż-żminijiet; jigifieri, li kollox jingabar taħt Ras waħda, li hu Kristu, kulma hu fis-sema u kulma hu fl-art.

¹¹Fih aħna wkoll konna magħzula, iddestinati minn qabel, skont il-pjan imfassal minn qabel minn min imexxi kollox skont il-fehma tar-rieda tiegħu,

¹²sabiex inkunu għat-tifhir tal-glorja tiegħu, aħna, li, sa minn qabel, konna nittamaw fi Kristu.

¹³U fih intom ukoll smajtu l-Kelma tal-Verità, l-Evangeliu tas-salvazzjoni tagħkom, u emmintu fiha. Kontu ssigillati bl-Ispirtu s-Santu li kien imwiegħed;

¹⁴li hu r-ghan tal-wirt tagħna sakemm għadna nistennew il-fidwa sħiħa tal-Poplu li Alla kiseb għalih, għat-tifhir tal-glorja tiegħu.

It-talba ta' Pawlu

¹⁵Għalhekk jien ukoll, li smajt bil-fidi tagħkom fil-Mulej Ġesù u bl-imħabba tagħkom lejn il-qaddisin kollha,

- ¹⁶ma nixba' qatt nizzi ħajr minħabba fikom meta niftakar fikom fit-talb tiegħi.
- ¹⁷Halli Alla ta' Sidna Ġesù Kristu, il-Missier tal-glorja, jagħtikom spirtu ta' għerf li jirrivela hielkom biex tagħrfuha sewwa;
- ¹⁸u jdawlilkom l-għajnejn ta' qalbkom biex tagħrfu x'inhi t-tama tas-sejha tagħkom; x'inhu l-għana tal-glorja tal-wirt li takom taqsmu mal-qaddisin.
- ¹⁹Tagħrfu x'inhu l-kobor bla qjies tas-setgħa tiegħu fina li emminna, skont il-ħila tal-qawwa kbira tiegħu,
- ²⁰li ħaddem fi Kristu, meta qajmu mill-imwiet u qiegħdu fil-lemin tiegħu fis-smewwiet,
- ²¹'il fuq minn kull Saltna u Setgħa, minn kull Qawwa u Hakma, 'il fuq minn kull isem li jissemma, mhux biss għaž-żmien ta' issa, imma wkoll għal li ġej.
- ²²Iva, qiegħed kollox taħt riglejha, u għamlu Ras fuq il-Knisja kollha,
- ²³li hi Ġismu, il-milja ta' dak li jimla kollox f'kollox.

Efesin 2

Mill-mewt għall-ħajja

- ¹Intom li kontu mejtin bi dñubietkom u ħtijietkom,
- ²li fihom darba mxejtu skont ix-xejra ta' din id-dinja, skont il-kap tas-saltna tal-ajru, tal-ispirtu li bħalissa qiegħed jaħdem fost dawk li ma jisimgħux...
- ³Aħna wkoll għexna darba mgħarrqa fil-passjonijiet ta' ġisimna; konna nagħmlu l-opri tar-rieda tal-ġisem u fehmieta; konna minna nfusna wlied il-korla, bħall-bqija tal-bnedmin.
- ⁴Imma Alla, għani fil-ħniena tiegħu, bis-saħħa tal-imħabba kbira li biha ħabbna,
- ⁵meta aħna konna mejta minħabba fi dñubietna, tana ħajja ġdida flimkien ma' Kristu - bi grazzja intom salvi.
- ⁶Qajjimna miegħu u qegħedna fis-smewwiet ma' Kristu Ġesù,
- ⁷biex juri fiż-żminijiet li ġejjin l-għana bla qjies tal-grazzja tiegħu bit-tjieba li wera magħna fi Kristu Ġesù.
- ⁸Intom salvi bil-grazzja, permezz tal-fidi; u dan mhux bis-saħħa tagħkom, imma b'don ta' Alla;
- ⁹mhux bl-opri, biex ħadd ma jiftaħar.
- ¹⁰Aħna ħolqien tiegħu, maħluqa fi Kristu Ġesù biex nagħmlu l-opri tajba li Alla hejjielna minn qabel li għandna nagħmlu.

Lhud u pagani ħaġa waħda fi Kristu

¹¹Ftakru, mela, li intom bis-sinjal tal-pagani f'ġisimkom u li kontu msejġin "bla ċirkonċiżjoni" minn dawk li kellhom iċ-ċirkonċiżjoni magħmula bl-idejn fil-ġisem,

¹²ftakru li f'dak iż-żmien kontu mingħajr Kristu; kontu barra miċ-ċittadinanza ta' Izrael, barranin għall-Patt tal-wegħda; kontu bla tama u bla Alla fid-dinja!

¹³Imma issa, fi Kristu Ġesù, intom, li darba kontu 'l bogħod, issa tqarribtu bis-saħħa tad-demem ta' Kristu.

¹⁴Kristu hu s-sliem tagħna, hu, li minna t-tnejn għamel poplu wieħed, billi ġarraf il-ħajt li kien jifridna - il-mibegħda ta' bejnietha - u ħassar bis-sagrificċju ta' ġismu

¹⁵l-Liġi bil-kmandamenti u l-preċetti tagħha. Mit-tnejn, ried b'hekk joħloq bih innifsu bniedem wieħed, il-bniedem il-ġdid, billi jagħmilhom paċi t-tnejn bejniethom

¹⁶u jħabbibhom it-tnejn ma' Alla f'ġisem wieħed permezz tas-salib li bih qered il-mibegħda ta' bejniethom.

¹⁷Imbagħad ġie jħabbar is-sliem, sliem lilkom li kontu fil-bogħod, u sliem lil dawk li kienu fil-qrib.

¹⁸Permezz tiegħu, it-tnejn li aħna għandna bi Spirtu wieħed id-dhul għal għand il-Missier.

¹⁹Għalhekk ma għadkomx aktar barranin u frustieri, imma intom ċittadini flimkien mal-qaddisin u nies tad-dar ta' Alla,

²⁰mibnija lkoll fuq is-sisien tal-apostli u tal-profeti, fejn Kristu hu l-ġebbla tax-xewka.

²¹Fih il-bini kollu jintrabat sewwa, jitla' f'tempju qaddis fil-Mulej;

²²fih, intom ukoll fl-Ispirtu, tinbnew flimkien f'dar fejn jgħammar Alla.

Efesin 3

Il-missjoni ta' Pawlu fost il-pagani

¹Għalhekk jiena, Pawlu, jien, il-prigunier ta' Kristu Ġesù minħabba fikom il-pagani...

²jekk, kif tassew ġara, intom smajtu bil-pjan tal-grazzja li Alla tani għall-ġid tagħkom,

³jigifieri, li permezz ta' rivelazzjoni għarrafni l-misteru, bħalma ġa ktibtilkom fil-qosor.

⁴Minn dak li qrajtu tistgħu tifhmu sewwa kemm jiena dħalt fil-qalb tal-misteru ta' Kristu.

⁵Dan hu l-misteru li fil-ġenerazzjonijiet l-imġhodija ma kienx mġharraf lill-bnedmin bħalma issa ġie rivelat lill-appostli qaddisa tiegħu u lill-profeti fl-Ispirtu,

⁶jigifieri, li l-pagani huma msejħa biex ikollhom sehem mill-istess wirt, ikunu membri tal-istess ġisem, ikollhom sehem mill-istess wegħda, fi Kristu Ġesù permezz tal-Evangēlju.

⁷Ta' dan l-Evangēlju jiena sirt ministru skont id-don tal-grazzja li Alla tani, skont is-setgħa tal-qawwa tiegħu.

⁸Lili, l-iżgħar fost il-qaddisin kollha, ngħatatli din il-grazzja li nxandar fost il-pagani l-Evangēlju tal-ġhana ta' Kristu, ġhana li ebda moħħ ma jista' jifhmu,

⁹u li noħroġ għad-dawl quddiem kulħadd kif Alla temm il-pjan tal-misteru, li kien moħbi sa minn dejjem f'Alla li ħalaq kollox.

¹⁰B'hekk l-ġherf ta' Alla, ġherf ta' kull xorta ta' mezz, ikun issa mġharraf permezz tal-Knisja lill-Prinċipijiet u lis-Setgħat tas-sema,

¹¹skont il-pjan li hu kien fassal sa minn dejjem fi Kristu Ġesù Sidna.

¹²Bih aħna għandna l-ħila nersqu permezz tal-fidi tagħna fih.

¹³Għalhekk nitlobkom: tħallux it-tbatijiet li jien għaddej minnhom minħabba fikom jaqtgħulkom qalbkom; dawn huma l-glorja tagħkom!

L-imħabba ta' Kristu għalina

¹⁴Jiena ninzel għarkupptejja quddiem il-Missier

¹⁵li minnu tiegħu isimha kull familja fis-sema u fl-art,

¹⁶biex skont l-ġhana tal-glorja tiegħu, jagħtikom li bil-qawwa tiegħu permezz tal-Ispirtu tiegħu, tissaħħu fil-bniedem ta' ġewwa,

¹⁷u li Kristu jgħammar f'qalbkom permezz tal-fidi, biex tniżżlu l-għerug tagħkom fl-imħabba u fuqha tibnu ħajjitkom.

¹⁸B'hekk tkunu tistgħu tifhmu, flimkien mal-qaddisin kollha, x'inhu l-wisa' u t-tul, l-għoli u l-fond' tal-imħabba ta' Kristu;

¹⁹tagħrfu kemm din l-imħabba ta' Kristu tisboq kull ġherf, biex timtlew bil-milja kollha ta' Alla.

²⁰Lil dak Alla li, bis-setgħa tiegħu li taħdem fina, għandu l-qawwa li jagħmel kollox bil-wisq iżjed milli aħna nistgħu nitolbu jew naħsbu,

²¹lilu l-glorja fil-Knisja u permezz ta' Kristu Ġesù, għal kemm itulu ż-żminijiet, għal dejjem ta' dejjem. Ammen.

Efesin 4

Ir-rabta ta' dan il-ġisem

¹Inhegġgikom jien, il-prigunier tal-Mulej, biex timxu sewwa skont is-sejha li biha kontu msejhin;

²billi bl-umiltà kollha, bil-ħlewwa u bis-sabar, taħmlu u tħobbu 'l xulxin.

³Habirku biex iżzommu spirtu wieħed bir-rabta tas-sliem;

⁴ġisem wieħed u ruħ waħda, l-istess kif kontu msejha għal tama waħda;

⁵Mulej wieħed, fidi waħda, magħmudija waħda;

⁶Alla wieħed u Missier ta' kulhadd, li hu fuq kulhadd, b'kulhadd u f'kulhadd.

⁷Lil kull wieħed minna Alla tana l-grazzja skont il-qjies tad-don ta' Kristu.

⁸Hu għalhekk li tgħid l-Iskrittura: "Tala' fil-għoli, jassar l-ilsiera, ta doni lill-bnedmin."

⁹"Tela'," : xi jfisser dan għajr li hu niżel ukoll fl-inħawi l-aktar t'isfel tal-art?

¹⁰Dak li niżel huwa dak li tela' fuq is-smewwiet kollha, biex jimla kollox.

¹¹U huwa dak li ta lil xi wħud li jkunu appostli, lil xi wħud profeti, lil xi wħud evangelisti, lil xi wħud rgħajja u mgħallmin:

¹²Hekk jitrawmu l-qaddisin għax-xogħol tal-ħidma tagħhom għall-bini tal-Ġisem ta' Kristu,

¹³sakemm aħna lkoll naslu biex insiru haġa waħda fil-fidi u fl-għarfien tal-Iben ta' Alla; insiru raġel magħmul, fl-aħjar ta' žmienu. U hekk isseħħ il-milja ta' Kristu,

¹⁴u ma nkunux aktar trabi mitfughin 'l hawn u 'l hemm, u mkaxkra minn kull riħ ta' tagħlim bil-qerq tal-bnedmin u bl-ingann tagħhom biex iwasslu lil haddieħor fl-iżball.

¹⁵Imma waqt li nagħmlu s-sewwa fl-imħabba nikbru f'kollox fih, f'dak li hu r-Ras, Kristu.

¹⁶Fih il-ġisem kollu jsib ir-rabta u l-għaqda tiegħu permezz tal-għekiesi kollha li jservuh skont il-ħidma ta' kull waħda minnhom, biex jikber fih innifsu u jinbena fl-imħabba.

Il-ħajja l-ġdida u l-qadima

¹⁷Jiena dan ngħidilkom u nwissikom quddiem il-Mulej: li ma ġġibux iżjed ruħkom skont ma jġibu ruħhom il-pagani bil-bluha ta' moħħhom.

¹⁸Il-fehma tagħhom hi mdallma, maqtugħa mill-ħajja ta' Alla minħabba l-injoranza li għandhom u l-ebusija ta' qalbhom.

¹⁹Huma tilfu kull sentiment u ntelqu għal ħajja bla rażan, għal kull xorta ta' zina bla xaba'.

²⁰Imma intom mhux hekk tgħallimtu 'l Kristu -

²¹jekk intom smajtuh u tgħallimtu skont il-verità li hi f'Ġesù -

²²jigifieri, li għandkom twarrbu l-ħajja tagħkom ta' qabel u tinzġhu l-bniedem il-qadim, imħassar bix-xewqat tal-pjaçiri qarrieqa,

²³u li għandkom tiggeddu b'tibdila spiritwali tal-fehma tagħkom

²⁴u tilbsu l-bniedem il-ġdid, maħluq skont Alla, fil-ġustizzja u l-qdusija tassew.

Ir-regola għall-ħajja ġdida

²⁵Warrbu minnkom il-gideb u għidu l-verità wieħed lill-ieħor, għax aħna membri ta' xulxin.

²⁶Tinkurlaw? Imma tidinbux; tħallux ix-xemx tgħib fuq il-korla tagħkom,

²⁷u tagħtux il-wisa' lix-Xitan.

²⁸Iqis il-ħalliel li ma jisraqx aktar; imma jaħdem bl-onestà b'idejh biex ikun jista' jgħin lil min ikun fil-bżonn.

²⁹Ebda kelma mhux xierqa m'għandha toħroġ minn fommkom, imma kliem sewwa li jedifika skont il-ħtieġa, kliem li jagħmel il-ġid lil min jisimgħu.

³⁰U tnikktx l-Ispirtu s-Santu ta' Alla, li fih intom issigillati għal jum il-fidwa.

³¹Imrar, saħna, korla, tagħjir, għajjat, dan kollu warrbuh minnkom, u wkoll kull hażen ieħor.

³²Kunu twajba ma' xulxin, ħennu għal xulxin, aħfru lil xulxin, bħalma Alla ħafer lilkom fi Kristu.

Efesin 5

¹Kunu, mela, tixbhu lil Alla, bħala wlied maħbuba,

²u imxu fl-imħabba, bħalma Kristu wkoll ħabb lilna u ta lilu nnifsu għalina, offerta u sagrafiççju jfuħu quddiem Alla.

³Żina u kull xorta ta' faħx jew regħba, ebda waħda minnhom ma għandha biss tissemma fostkom, kif jixraq lill-qaddisin.

⁴U anqas kliem baxx u kliem iblah, jew ċajt mhux sewwa, kollha hwejjeg li ma jixirqux; imma aktar għandu jkun hemm fostkom radd il-ħajr.

⁵Għax dan kunu afu: li ebda żieni jew faħxi jew rgħib - li hu idolatra - ma jkollu wirt fis-Saltna ta' Kristu u ta' Alla.

Imxu ta' wlied id-dawl

⁶Tħallu lil hadd iqarraq bikom bi kliem fieragħ, għaliex minħabba f'hekk tinzel il-korla ta' Alla fuq dawk li ma jisimgħux.

⁷Mela tissieħbu qatt magħhom!

⁸Intom kontu darba dlam, imma issa intom dawl fil-Mulej; għixu ta' wlied id-dawl li intom;

⁹frott id-dawl jinsab f'kulma hu tjeiba, f'kulma hu ġustizzja, f'kulma hu verità.

¹⁰Fittxu li tagħrfu dak li jogħgob lill-Mulej,

¹¹u tisseħbux fl-għemejjel tad-dlam bla frott, imma ikxfuhom fil-beraħ.

¹²Għax dak li qegħdin jagħmlu huma fil-moħbi, tistħi mqar jekk issemmih;

¹³imma meta wieħed johroghom fil-beraħ, id-dawl juri kollox,

¹⁴għax kulma jidher hu dawl; għalhekk jingħad: "Stenbaħ int, li int rieqed, u qum mill-imwiet, ħa jiddi fuqek Kristu."

¹⁵Qisu sewwa kif iggibu ruħkom, mhux bħal nies bla dehen, iżda bħal nies għorrief,

¹⁶li jgħożzu ż-żmien, għaliex ħżiena huma l-jiem.

¹⁷Għalhekk tkunux bla għaqal, imma fittxu x'inhil r-rieda tal-Mulej.

¹⁸U tiskrux bl-inbid, li fih hemm ħajja bla rażan, iżda mtlew bl-Ispirtu.

¹⁹Kantaw flimkien salmi, innijiet u għana spiritwali; kantaw u għannu minn qalbkom lill-Mulej.

²⁰Roddu dejjem ħajr għal kollox lil Alla u l-Missier, f'isem Sidna Ġesù Kristu.

Kristu u l-Knisja mudell għall-miżżewġin

²¹Oqogħdu għal xulxin fil-biża' ta' Kristu.

²²Intom in-nisa oqogħdu għal żwiegkom bħallikieku għall-Mulej,

²³għax ir-raġel hu ras il-mara, bħalma Kristu hu ras il-Knisja, is-salvatur tal-Ġisem tiegħu.

²⁴Għalhekk, bħalma l-Knisja toqgħod għal Kristu, hekk ukoll in-nisa għandhom joqogħdu għal żwiegħom f'kollox.

²⁵Intom, l-irġiel, hobbu n-nisa tagħkom, kif Kristu ħabb il-Knisja u ta ħajtu għaliha.

²⁶U dan għamlu biex iqaddisha u jnaddafha bil-ħasil tal-ilma u l-kelma

²⁷u biex iressaqha quddiemu, din il-Knisja, sabiħa, bla tebgħa, bla tikmix, bla għajb, u b'xejn minn dan, imma qaddisa u bla tmaqdir minn ħadd.

²⁸Hekk għandhom ukoll l-irġiel iħobbu n-nisa tagħhom bħallikieku ġisimhom stess. Min iħobb 'il martu jkun iħobb lilu nnifsu.

²⁹Qatt ħadd ma baġhad 'il ġismu stess, iżda jmantnih u jieħu ħsiebu, bħalma jagħmel Kristu mal-Knisja,

³⁰għax aħna lkoll membri tal-Ġisem tiegħu.

³¹Għalhekk ir-raġel iħalli lil missieru u 'l ommu u jingħaqad ma' martu, u jsiru t-tnejn ġisem wieħed.

³²Dan il-misteru - qiegħed ngħid għal Kristu u għall-Knisja - huwa kbir!

³³Għalhekk intom ukoll, kull wieħed minnkom, għandu jħobb lil martu bħalu nnifsu, u l-mara għandha ġġib rispettt lil żewġha.

Efesin 6

L-ulied u l-ġenituri

¹Intom it-tfal, isimġhu mill-ġenituri tagħkom fil-Mulej, għax dan hu s-sewwa.

²"Wegġaħ 'il missierek u 'l ommok": dan hu l-ewwel kmandament b'wegħda

³"sabiex ikollok ir-risq u jtul għomrok fuq l-art."

⁴U intom il-missirijiet, iġġarrbuhomx iżzejjed lil uliedkom; iżda rabbuhom fid-dixxiplina u t-twiddib tal-Mulej.

L-ilsiera u s-sidien

⁵Intom l-ilsiera, isimġhu mis-sidien tagħkom ta' din l-art bil-biża' u r-rispett, bis-safa ta' qalbkom bħallikieku lil Kristu;

⁶mhux taqduhom għal wiċċhom, bħal min irid jogħgob lill-bnedmin, iżda bħala lsiera ta' Kristu, li jagħmlu r-rieda ta' Alla minn qalbhom,

⁷aqduhom bil-qalb it-tajba, qiskom lill-Mulej u mhux lill-bnedmin.

⁸Għaliex tafu li kull wieħed, skont it-tajjeb li jkun għamel, jithallas tiegħu mill-Mulej, sew jekk ilsir u sew jekk ħieles.

⁹U intom, is-sidien, agħmlu l-istess magħhom; ħallukom mit-tehdid, għax tafu li s-Sid fis-smewwiet hu tagħhom bħalma hu tagħkom, u hu ma jħares lejn wiċċ ħadd.

Il-ġlieda kontra l-ħażen

¹⁰Mill-bqija, twettqu fil-Mulej u ssaħħu bil-qawwa tiegħu.

¹¹Ilbsu l-armatura ta' Alla biex tkunu tifiġħu tieqfu għat-tnassis tax-Xitan.

¹²Għax il-ġlieda tagħna mhijiex kontra d-demem u l-laħam, imma kontra s-Setgħat, kontra l-Qawwiet, kontra l-Prinċipijiet ta' din id-dinja ta' dlamijiet, kontra l-ispirti ħżiena li jgħammru fil-wisa' tas-smewwiet.

¹³Għalhekk ħudu fuqkom l-armatura ta' Alla, ħalli tkunu tistgħu tieqfu fi żmien il-ħażen, u, wara li tkunu għamiltu ħilitkom kollha, iżżommu weqfin.

¹⁴Żommu sħiħ, mela, ħażżmu ġenbejkom bil-verità, ilbsu l-kurazza tal-ġustizzja,

¹⁵u xiddu riglejkom bil-ħegġa tal-Evangēlju tas-sliem;

¹⁶ħudu f'idejkom it-tarka tal-fidi; li biha tistgħu titfu l-vleġeġ kollha tan-nar tal-ħażin;

¹⁷ilbsu l-elmu tas-salvazzjoni u aqbd u x-xabla tal-Ispirtu li hi l-kelma ta' Alla.

¹⁸Itoġbu dejjem fl-Ispirtu, b'kull xorta ta' talb u f'kull ħtieġa, ishru fih bla ma tieqfu, u itoġbu għall-ħtiġiet tal-qaddisin kollha.

¹⁹Itoġbu għalija wkoll, biex meta niftaħ fommi tingħatali l-kelma, ħalli b'wiċċi minn quddiem inxandar il-misteru tal-Evangēlju,

²⁰li tiegħu jiena l-ambaxxatur fil-ktajjen. Jalla jien u nxandar nkun nista' nitkellem b'wiċċi minn quddiem kif għandi nagħmel.

L-aħħar tisljiet

²¹Biex intom ukoll tkunu tafu fejn ninsab u x'qieġhed nagħmel, jgħarrafkom b'kollox Tikiku, ħija l-għażiż u l-qaddej fidil fil-Mulej.

²²Lilu bġhattilkom b'dan il-ħsieb, jiġifieri li tkunu tafu b'aħbarna u jfarrġilkom qlubkom.

²³Is-sliem lil ħutna u l-imħabba flimkien mal-fidi minn Alla l-Missier u l-Mulej Ġesù Kristu.

²⁴Il-grazzja magħkom ilkoll li tħobbu lil Sidna Kristu Ġesù b'imħabba li ma tmut qatt.

Filippin

Filippin 1

Tislima

¹Pawlu u Timotju, qaddejja ta' Kristu Ġesù, lill-qaddisin kollha fi Kristu Ġesù, flimkien mal-isqfijiet tagħhom u d-djakni li jinsabu fil-belt ta' Filippi.

²Il-grazzja lilkom u s-sliem mingħand Alla Missierna u mingħand il-Mulej Ġesù Kristu!

Pawlu jitlob għalihom

³Nizzi ħajr lil Alla tiegħi kull meta niftakar fikom,

⁴u nitlob dejjem ferħan fit-talb tiegħi għalikom,

⁵minħabba s-sehem li intom ħadtu fix-xandir tal-Evangeliu, mill-ewwel jiem sal-lum.

⁶Jiena żgur minn dan: li dak li beda din l-opra tajba fikom, iwassalha għat-tmiem tagħha sa ma jasal il-jum ta' Kristu Ġesù.

⁷Haġa sewwa li jiena naħseb hekk fikom ilkoll, għaliex jiena ngibkom f'qalbi, lilkom ilkoll, li qsamtu miegħi l-grazzja li għandi, kemm issa li jien marbut bil-ktajjen, u kemm meta kont niddefendi u nwettaq l-Evangeliu.

⁸Iva, jixhidli Alla kemm jien miġbud lejkom bil-qalb ta' Kristu Ġesù!

⁹U jien dan nitlob: li l-imħabba tagħkom tikber u toktor dejjem iżjed bl-għerf u b'kull dehen,

¹⁰biex tistgħu tagħrfu tagħzlu l-aħjar, u mbagħad tkunu safja u bla ebda ħtija fil-jum ta' Kristu,

¹¹mimlijin bil-frott tal-gustizzja li ġejja permezz ta' Ġesù Kristu, għall-glorja u l-foħrija ta' Alla.

¹²Irridkom tkunu tafu, l-aħwa, li kulma ġara lili safa aktar ta' ġid biex ġieb 'il quddiem l-Evangeliu;

¹³għaliex b'hekk, kull min jinsab fil-Pretorju u l-oħrajn kollha lkoll saru jafu li jiena marbut fil-ħabs għal Kristu,

¹⁴u l-biċċa l-kbira tal-aħwa għamli l-qalb fil-Mulej minħabba fil-ktajjen tiegħi, u bdew ixandru l-kelma bil-kuraġġ u bla biża' ta' xejn.

¹⁵Tassew li dan xi wħud jagħmluh imqanqla mill-għira u l-pika, imma l-oħrajn lil Kristu jxandruh minn qalbhom.

¹⁶Dawn tal-aħħar jaħdmu bl-imħabba, għax jafu li jiena magħżul biex niddefendi l-Evangelju;

¹⁷l-oħrajn, imma, lil Kristu jxandruh imqanqlin mill-għira, b'fehma mdennsa, u jisthajlu li b'hekk se jtaqqluli l-ktajjen.

¹⁸X'jimporta? Hekk jew hekk, sew jekk b'fehma safja u sew jekk le, basta jixxandar Kristu; u b'dan jien nifraħ, iva, u nibqa' nifraħ.

¹⁹Għax naf li dan bit-talb tagħkom u bl-għajnuna tal-Ispirtu ta' Ġesù Kristu, għad jisfali għas-salvazzjoni tiegħi.

²⁰Jien għadni nittama u nistenna bil-herqa li ma jkolli xejn mniex nistħi; anzi għandi l-fiduċja li, kif dejjem hekk s'issa, Kristu jkun imsebbaħ fil-ġisem tiegħi, sew jekk ngħix u sew jekk immut.

²¹Għax għalija l-ħajja hi Kristu, u l-mewt hi rebħ.

²²Jekk għandi nibqa' ħaj fil-ġisem, dan ifisser li għandi nagħti l-frott tax-xogħol tiegħi. X'naqbad nagħmel ma nafx;

²³ninsab bejn ħaltejn. Min-naħa l-waħda, nixtieq nintemm u nkun ma' Kristu, li jkun ħafna aħjar għalija;

²⁴min-naħa l-oħra, jekk nibqa' ngħix fil-ġisem, ikun ħafna aħjar għalikom.

²⁵Minn dan jiena żgur; għalhekk naf li se nibqa' hawn, u nkun magħkom għall-ġid u l-hena tagħkom fil-fidi.

²⁶Mela, meta nerga' niġi għandkom, ikollkom aktar biex tiftaħru bija fi Kristu Ġesù.

²⁷Haġa waħda ngħidilkom: ġibu ruħkom kif jixraq lill-Evangelju ta' Kristu, ħalli sew jekk niġi narakom, sew jekk inkun 'il bogħod, nisma' fuqkom li intom tinsabu qawwija fi spirtu wieħed, u tissieltu b'fehma waħda għall-fidi tal-Evangelju,

²⁸bla xejn ma tibzġħu minn dawk li jeħduha magħkom. Dan ikun għalihom prova tat-telfien tagħhom, imma għalikom prova tas-salvazzjoni; u dan kollu ġej minn Alla,

²⁹għaliex lilkom ngħatat il-grazzja li sservu lil Kristu, mhux biss temmnu fih, imma saħansitra tbatu għalih,

³⁰u tkunu fl-istess taqbida li intom rajtu fija, u li issa smajtu li għadni fiha.

Filippin 2

L-umiltà ta' Kristu u dik tagħna

¹Jekk hemm fikom xi farag' fi Kristu; jekk hemm xi kelma ta' hlewwa fl-imhabba; jekk hemm xi xirka fl-Ispirtu; jekk hemm xi hniena u moghdrija; kunu fehma wahda

²u imlewni bil-ferh! Ha jkollkom l-istess imhabba, u ruh wahda u hsieb wiehed.

³Taghmlu xejn b'pika ta' partit, anqas ghall-ftahir fieragh; imma kunu umli u kull wiehed minnkom iqis lill-iehor ahjar minnu.

⁴Hadd minnkom ma ghandu jfittex li jaqbillu, imma li jaqbel lil haddiehor.

⁵Ahsbu bhalma kien jahseb Kristu Gesu:

⁶hu li ghad li kellu n-natura ta' Alla, ma qaghadx ifittex tieghu li hu daqs Alla,

⁷izda xejjen lilu nnifsu billi ha n-natura ta' Isir; sar jixbah lill-bnedmin, u deher minn barra bhala bniedem;

⁸cekken lilu nnifsu, billi obda sal-mewt, anzi sal-mewt tas-salib.

⁹Ghalhekk Alla ghollieh sas-smewwiet u zejnu bl-Isem li hu fuq kull isem,

¹⁰biex fl-isem ta' Gesu

- fis-sema, fl-art u f'qiegħ l-art - il-hlejjaq kollha jinzlu gharrkupptejhom,

¹¹u kull ilsien jistqarr: "Gesu Kristu hu Mulej", ghall-glorja ta' Alla l-Missier".

Ahna d-dawl tad-dinja

¹²Ghalhekk, gheziez tieghi, bhalma dejjem obdejt, mhux biss meta kont magħkom, imma wisq aktar issa li m'iniex magħkom, habirku għas-salvazzjoni tagħkom bil-biza' u t-tregħid.

¹³Alla hu li jahdem fikom u jgegħelkom tridu u thabirku biex tagħmlu dak li jogħgob lilu.

¹⁴Aghmlu kollox minghajr tgemgim u minghajr tlaqliq,

¹⁵halli tkunu nies bla ghajb u safja, ulied Alla bla tebgħa f'nofs bnedmin ta' hajja mgħawga u mhassra; fosthom intom għandkom tiddu fid-dinja bhal kwiekeb.

¹⁶U zzommu shih il-kelma tal-hajja; hekk fil-jum ta' Kristu jkolli biex niftaħar li ma nkunx grejt u thabatt għal xejn.

¹⁷U mjar kieku kelli nxerred demmi fuq il-vittmi u s-sagrificċju tal-fidi tagħkom, jiena nifrah fuq li nifrah magħkom ilkoll.

¹⁸U hekk ukoll intom għandkom tiferħu fuq li tiferħu mieghi.

Timotju u Epafroditu

¹⁹Nittama fil-Mulej Gesu li nibagħtilkom malajr lil Timotju biex niehu r-ruh jiena wkoll b'ahbarkom.

- ²⁰Il hadd ma għandi bħalu li minn qalbu jieħu hsiebkom sewwa.
- ²¹Kulhadd ifittex li jaqbel lilu u mhux dak li hu ta' Ġesù Kristu.
- ²²Intom tafu bit-tigrib tiegħu; kif bħal iben ma' missieru hadem miegħi għat-tixrid tal-Evangēlju.
- ²³Nittama li nibagħtu ma ndumx hekk kif insir naf fiex sa nsib ruħi.
- ²⁴Għandi qalbi qawwija fil-Mulej li ma ndumx ma niġi għandkom.
- ²⁵Hassejt li jeħtieġ nibagħtilkom lil Epafroditu, hija, haddiem miegħi u sieħbi fit-taqbid; mibgħut minnkom biex jgħinni fil-ħtigiet tiegħi.
- ²⁶Għandu hrara kbira li jarakom u inkwieta ħafna għax intom smajtu li kien marad.
- ²⁷Tassew li kien marid għall-mewt; izda Alla ħenn għalih, u mhux biss għalih, imma għalija wkoll u b'hekk ma kellix għali fuq għali.
- ²⁸Għalhekk fittixt aktar fuq ix-xwiek li nibgħathulkom, ħalli tarawh intom, u tiferħu; u jien neħles mill-għali.
- ²⁹Ilqgħuh ilkoll ferħana fil-Mulej; għożżuhom nies bħal dawn.
- ³⁰Ittarraff sal-mewt u kien għoddu miet biex jaħdem għal Kristu, u tarraff ħajtu biex jagħmel tajjeb hu fejn naqset l-għajnuna tagħkom għalija.

Filippin 3

Il-qdusija vera

- ¹Mill-bqija, ħuti, ifirħu fil-Mulej! Jiena ma niddejjaqx niktbilkom fuq l-istess ħwejjeg, għaliex dan isaħħaħkom.
- ²Oqogħdu attenti mill-klieb! Oqogħdu attenti minn dawk li jagħmlu l-ħażen! Attenti minn dawk li jridu t-tqattigh tal-ġisem!
- ³Għax dawk li tassew għandhom iċ-ċirkonċizzjoni huma aħna; aħna li qegħdin naqdu lil Alla fl-Ispirtu u niftaħru fi Kristu Ġesù; aħna li ma nqegħdux il-fiduċja tagħna fil-ġisem,
- ⁴għad li jien nista' nqiegħed il-fiduċja tiegħi fil-ġisem. Jekk hemm xi hadd li għandu għax iqiegħed it-tama tiegħu fil-ġisem, jiena għandi aktar minnu:
- ⁵ta' tmint ijiem għamluli iċ-ċirkonċizzjoni, twelidt fil-poplu ta' Izrael, mit-tribù ta' Benjamin, Lhudi mil-Lhud, Fariżew fl-osservanza tal-Liġi;
- ⁶biż-żelu li kelli, ippersegwitajt il-Knisja; għal dik li hi ġustizzja tal-Liġi, hadd ma sata' jgħid xejn fija.
- ⁷Imma dak kollu li għalija kien qligh, jien għaddejt bħala telf minħabba Kristu.

⁸Jiena ngħodd kollox bħala telf ħdejn il-qliġ kbir li hemm filli nagħraf lil Kristu Ġesù Sidi; minħabba fih ridt li nitlef kollox, u ngħodd kollox bħala knis, biex nirbaħ lil Kristu,

⁹u nkun ninsab fih; mhux għax għandi xi ġustizzja tiegħi, dik li tiġi permezz tal-Liġi, iżda dik li tiġi permezz tal-fidi fi Kristu, il-ġustizzja ġejja minn Alla u mibnija fuq il-fidi.

¹⁰Irrid nagħraf lilu u l-qawwa tal-qawmien tiegħu mill-imwiet, u naqsam miegħu t-tbatijiet tiegħu, u nsir nixbhu fil-mewt,

¹¹biex jirnexxili nikseb il-qawmien mill-imwiet.

Inħarsu 'l quddiem

¹²M'iniex ngħid li jiena ġa ksibtu, jew li jien ġa perfett. Imma rross 'il quddiem biex naħtaf dan, bħalma Kristu Ġesù ġa ħataf lili.

¹³L-aħwa, ma jidhirlix li dan ġa lhaqtu; imma ħaġa waħda ngħid: waqt li ninsa 'l ta' warajja kollu, jiena nagħmel ħilti kollha biex nilhaq dak li hemm quddiem;

¹⁴nigri 'l quddiem lejn it-tmiem, biex nikseb il-premju li għalih Alla qed isejjilna hemm fuq fi Kristu Ġesù.

¹⁵Aħna li aħna perfetti, ħa nkunu ta' din il-fehma. Jekk taħsbu xorta oħra, jagħtikom id-dawl Alla.

¹⁶Mill-bqija, wasalna fejn wasalna, ħa nimxu pass wieħed.

¹⁷L-aħwa, ixbhu lili, u ħarsu lejn dawk li jimxu skont l-eżempju li rajtu fina.

¹⁸Għaliex hawn ħafna - dan għedthulkom bosta drabi, imma issa ntennihulkom bid-dmugh f'għajnejja - hawn ħafna li jġibu ruħhom bħal għedewwa tas-salib ta' Kristu.

¹⁹It-telfien għad ikun tmiemhom; alla tagħhom hu żaqqhom, jiftaħru b'dak li jmisshom jistħu minnu, u mohħhom biss fil-ħwejjeġ tad-dinja.

²⁰Imma aħna pajjiżna fis-sema; minn hemm bil-ħerqa nistennewh jiġi, is-Salvatur tagħna Sidna Ġesù Kristu.

²¹Hu għad irid ibiddlilna l-ġisem imsejken tagħna fis-sura tal-ġisem gloriuż tiegħu, bil-qawwa tas-setgħa li għandu li jġib kollox taħtu.

Filippin 4

¹Għalhekk, intom, ħuti li intom l-għożża u x-xewqa tiegħi, ferħ u kuruna tiegħi, zommu shiħ fil-Mulej, maħbubin tiegħi.

Twissijiet

²Lil Evojda u lil Sintiki nitlobhom bil-herqa biex ikunu ta' fehma waħda fil-Mulej.

³U lilek ukoll nitlob, sieħbi Sizigu, għinhom int, għax huma t-tnejn tħabtu miegħi fix-xogħol tal-Evangelju flimkien ma' Klement u l-bqija ta' sħabi. Isimhom miktub fil-ktieb tal-ħajja.

⁴Ifirħu dejjem fil-Mulej; nerga' ngħidilkom, ifirħu.

⁵Il-ħlewwa tagħkom, ħa jkunu jafuha l-bnedmin kollha. Il-Mulej qorob.

⁶Tħabtu raskom b'xejn. Fit-talb kollu tagħkom itolbu u uru lil Alla xi jkollkom bżonn, u iżżuh ħajr.

⁷U s-sliem ta' Alla, sliem li jgħaddi kulma l-moħħ jista' jifhem, iżommilkom qalbkom u moħħkom sħaħ fi Kristu Ġesù.

⁸Mill-bqija, l-aħwa, f'dan għandkom taħsbu: f'kulma hu veru, f'kulma hu xieraq, f'kulma hu ġust, f'kulma hu safi, f'kulma jigbed l-imħabba, f'kulma jistħoqqu l-ġieħ, f'kulma hu virtù, f'kulma ħaqqu t-tifħir; f'dan kollu aħsbu.

⁹U kulma tgħallimtu u ħadtu mingħandna, u smajtu u rajtu fina, agħmluh. Alla tas-sliem ikun magħkom.

L-għajnuna tal-Filippin

¹⁰Jiena fraħt ħafna fil-Mulej talli fl-aħħar ergajtu ħadtu ħsiebi. Minn daqshekk intom dejjem ħsibtu fija, imma sa issa ma kellkomx okkażjoni.

¹¹Qiegħed ngħid dan mhux għax neħtieġ xi ħaġa; jien issa tgħallimt ngħaddi b'dak li jkolli;

¹²naf ngħix fl-għaks, u naf ngħix fil-ġid; kollox drajt u noqgħod għal kollox: ix-xaba' u l-ġuħ, il-ġid u l-għaks.

¹³Għal kollox niflaħ bis-saħħa ta' dak li jqawwini.

¹⁴Għamiltu sewwa ħafna meta qsamt miegħi tbatijeti.

¹⁵Intom tafu wkoll, Filippin, li fil-bidu tax-xandir tal-Evangelju, meta hallejt il-Macedonja, ebda knisja oħra ħliefkom ma ssieħbet miegħi fil-qligħ u t-telf;

¹⁶għax imqar meta kont fit-Tessalonika, għal darba tnejn bghattu tgħinuni meta kont neħtieġ.

¹⁷Mhux għax jien infittex l-għotjiet, iżda nfittex li l-frott joktor għall-ġid tagħkom.

¹⁸Għandi kulma neħtieġ u iktar. Imtlejt b'kulma wasalli mingħandkom permezz ta' Epafroditu bħala offerta tfuħ u sagrafiċċju milqugħ u mogħgub minn Alla.

¹⁹Jimliekom Alla tiegħi b'kull gid fil-ħtieġa tagħkom, skont l-għana tal-glorja fi Kristu Ġesù.

²⁰Lil dan Alla u Missierna, glorja għal dejjem ta' dejjem. Ammen.

L-añhar tisliliet

²¹Sellu għal kull qaddis fi Kristu Ġesù.

²²Isellmulkom l-añwa li hawn miegħi. Isellmulkom il-qaddisin kollha, l-aktar dawk li huma mill-palazz ta' Ċesari.

²³Il-grazzja ta' Sidna Ġesù Kristu tkun magħkom.

Kolossin

Kolossin 1

Tislima

¹Pawlu, appostlu ta' Kristu Ġesù bir-rieda ta' Alla, u Timotju, ħuna,
²lill-qaddisin u ħutna ta' Kolossi li jemmnu fi Kristu. Il-grazzja lilkom u s-sliem minn Alla, Missierna!

Pawlu jizzi ħajr lil Alla

³Nizzu ħajr dejjem lil Alla, il-Missier ta' Sidna Ġesù Kristu, u nitolbu għalikom,
⁴għax aħna smajna bil-fidi li għandkom fi Kristu Ġesù, u bl-imħabba tagħkom għall-qaddisin kollha,
⁵minħabba fit-tama li hemm tistenniekom fis-smewwiet, li intom smajtu biha meta tħabbritkom l-ewwel darba l-kelma tas-sewwa tal-Evangelju.
⁶Dan wasal għandkom bħalma qiegħed jagħti l-frott u jikber fid-dinja kollha, bħalma għamel s'issa fostkom, sa minn meta smajtu bil-grazzja ta' Alla u għaraftuha fis-sewwa.
⁷Dan tgħallimtuh mingħand il-maħbub Epafra, seħibna fix-xogħol tagħna u ministru fidil ta' Kristu għalikom,
⁸li għarraf lilna wkoll bl-imħabba li għandkom fl-Ispirtu.

Il-persuna u l-hidma ta' Kristu

⁹Għalhekk aħna wkoll, mindu smajna bikom, ma hedejniex nitolbu għalikom, u nibqgħu nitolbu li tagħrfu sewwa r-rieda ta' Alla bl-għerf kollu u d-dehen spiritwali.
¹⁰Hekk tkunu tistgħu tgħixu sewwa kif jixraq lill-Mulej u togħgbuh f'kollox bil-frott ta' kull opra tajba, u tikbru fl-għarfien ta' Alla,
¹¹titwettqu bil-qawwa kollha li tiġi mill-qawwa tal-glorja tiegħu, biex tkunu tifilħu ggarrbu kollox bis-sabar. Ifirħu
¹²u roddu ħajr lill-Missier, li għamilkom denji li tissieħbu fil-wirt tal-qaddisin fis-saltna tad-dawl.
¹³Helisna mill-ħakma tad-dlam, u daħħalna fis-saltna ta' Ibnu l-maħbub,
¹⁴li bih għandna l-fidwa, il-maħfra tad-dnubiet.
¹⁵Hu x-xbieha ta' Alla li ma jidhirx, il-kbir fost il-ħlejjaq kollha;
¹⁶għax fih kien maħluq kollox, fis-sema u fl-art, dak kollu li jidher u dak kollu li ma jidhirx, Troni u Hakmiet, Principati u Setgħat.

17 Kollox bih u għalih kien maħluq, hu li hu qabel kollox, u kollox fih qiegħed iżomm.

18 Hu r-Ras tal-Ġisem, li hu l-Knisja. Hu li hu l-bidu, il-kbir li qam mill-imwiet, sabiex ikun hu l-ewwel f'kollox.

19 Hekk Alla għoġbu li tgħammar fih il-milja kollha;

20 bih Alla għoġbu jerga' jħabbeb kollox miegħu; bid-demmm tiegħu, imxerred fuq is-salib, ġieb is-sliem permezz tiegħu fis-sema u fl-art.

21 Intom ukoll kontu 'l bogħod minn Alla u għedewwa tiegħu minħabba l-ħażen ta' ħsibijietkom u għemilkom;

22 imma issa sirtu ħbieb tiegħu permezz tal-mewt ta' Ibnu mogħti għall-mewt skont il-ġisem, biex dan iressaqkom quddiemu qaddisa, safja u bla għajb,

23 kemm-il darba intom iżzommu sħaħ fil-fidi; sodi bla ma titharrku mit-tama tal-Evangēlju li intom smajtu, u li tħabbar lill-hlejjaq kollha taħt is-smewwiet, u li tiegħu jien, Pawlu, sirt ministru.

Il-ministeru ta' Pawlu fil-Knisja

24 Jien issa nifraħ bit-tbatijiet tiegħi minħabba fikom, għaliex bihom jiena ntemm f'ġismi dak li jonqos mit-tbatijiet ta' Kristu għall-ġisem tiegħu li hu l-Knisja.

25 Tagħha jiena sirt ministru, skont ma tani nagħmel Alla għalikom, jġifieri li nxandar b'mod sħiħ il-Kelma ta' Alla,

26 il-misteru li kien moħbi sa miż-żminijiet u l-ġenerazzjonijiet kollha, u li issa hu mgħarraf lill-qaddisin tiegħu,

27 lil dawk li Alla ried jgħarrafhom kemm huwa kbir l-għana tal-glorja ta' dan il-misteru fost il-pagani, li hu Kristu fikom, it-tama tal-glorja tagħkom.

28 Lilu aħna nħabbru lill-bnedmin kollha, u nwissu u ngħallmu lil kulħadd bl-għerf kollu biex inwasslu lil kull bniedem għall-perfezzjoni fi Kristu.

29 Għalhekk jiena nithabat u nissielet bis-saħħa tiegħu, li tinsab taħdem fija bil-qawwa kollha tiegħu.

Kolossin 2

1 Irridkom tkunu tafu kemm kelli nissielet minħabba fikom u minħabba f'dawk li joqogħdu f'Laodiċija u oħrajn li qatt ma raw wiċċi b'għajnejhom.

2 Dan nagħmlu biex inqawwilhom qalbhom u jingabru lkoll flimkien fl-imħabba, halli jaslu għall-għana tal-fehma sħiħa u l-għarfien tal-misteru ta' Alla li hu Kristu.

³Fih hemm moħbija t-teżori kollha tal-għerf u l-għaqal.

⁴Dan qiegħed ngħidhulkom biex ħadd ma jqarraq bikom b'xi kliem fieragħ.

⁵Jekk jien m'iniex f'nofskom b'gismi, ninsab magħkom b'ruħi. Nifraħ meta narakom iġġibu ruħkom bl-ordni u sħaħ fil-fidi tagħkom fi Kristu.

Il-milja tal-ħajja fi Kristu

⁶Intom ilqajtu lil Kristu Ġesù l-Mulej; għixu mela magħqudin miegħu;

⁷nizzlu għeruqkom fih, u ibnu l-ħajja tagħkom fuqu; issaħħu fil-fidi, kif tgħallimtu, u mtlew bil-gratitudni.

⁸Qisu li ħadd ma ijassarkom b'filosofija u kliem qarrieq u fieragħ skont dak li hu ġej mill-bnedmin, skont il-prinċipji tad-dinja u mhux ta' Kristu.

⁹Fih hemm tgħammar il-milja sħiħa tad-divinità fil-ġisem;

¹⁰u intom, magħqudin kif intom miegħu, għandkom sehem mill-milja tiegħu, hu li hu r-Ras tal-Prinċipati u tas-Setgħat kollha.

¹¹Fih intom kontu ċirkonċiżi, mhux biċ-ċirkonċiżjoni b'idejn il-bnedmin, imma biċ-ċirkonċiżjoni ta' Kristu, li biha intom inżajtu mill-ġisem tad-dnub;

¹²indfintu miegħu bil-magħmudija u rxuxtajtu miegħu permezz tal-fidi tagħkom fil-qawwa ta' Alla li qajmu mill-imwiet.

¹³Kontu mejta minħabba dnubietkom u għax ma kellkomx iċ-ċirkonċiżjoni f'ġisimkom; imma issa Alla takom il-ħajja flimkien ma' Kristu: Hafrilna dnubietna kollha.

¹⁴Hassar il-kont tad-dejn li kellna bl-obbligi li kien hemm kontrina; neħħieh min-nofs u sammru mas-salib.

¹⁵Nezza' l-Prinċipati u s-Setgħat, u għamel wirja minnhom quddiem id-dinja, u karkarhom warajh fit-trijonf tiegħu bi Kristu.

¹⁶Hadd ma għandu jiġġudikakom fuq ikel u xorb, fuq festi u jiem ta' qamar ġdid, u fuq sibtijiet:

¹⁷dawn huma dell tal-ħwejjeġ li għandhom jiġu, imma r-realtà hija Kristu.

¹⁸Tħallux lil min jisirqilkom il-premjju billi jagħmilha tal-umli u taparsi jqim lill-angli, jimla rasu bil-viżjonijiet u moħħu bil-frugħat ta' bniedem li hu

¹⁹bla ma jzomm mar-Ras li minnha l-ġisem kollu, permezz tal-għekiesi u l-irbit tiegħu, jieħu l-għajxien u l-għaqda biex jikber skont ma jagħtih Alla.

Il-ħajja ġdida fi Kristu

²⁰Ladarba intom, bil-mewt tagħkom ma' Kristu, hlistu mill-principji tad-dinja, għala issa, bħallikieku għadkom tgħixu għad-dinja, tintrabtu bi preċetti bħalma huma:

²¹"La tiħux dan, la dduqx din, la tmissx dak?"

²²U dan kollu għal hwejjeġ li jigu fix-xejn bl-użu: preċetti u tagħlim tal-bnedmin.

²³Fil-wiċċ jidhru li fihom xi għerf, reliġjon volontarja, umiltà u tgħakkis tal-gisem; fir-realtà ma jiswew xejn hlief biex ipaxxu l-frugħat tal-bniedem.

Kolossin 3

istu qiegħed fuq il-lemin ta' Alla.

²Aħsbu fil-hwejjeġ tas-sema, mhux f'dawk tal-art.

³Għax intom mittu, imma hajjtkom hi moħbija flimkien ma' Kristu f'Alla.

⁴Meta jidher Kristu, li hu l-ħajja tagħkom, imbagħad intom ukoll tidhru flimkien miegħu fil-glorja.

⁵Mewtu ġo fikom dak kollu li hu tal-art: żina, faħx, ġibdjet, xewqat ħżiena, u r-regħba li hi idolatrija.

⁶Minħabba dan tilħaq il-korla ta' Alla lil dawk li ma jobdux.

⁷Hekk intom kontu timxu wkoll meta kontu tgħixu fihom.

⁸Iżda issa intom ukoll ħallu kollox: korla, passjoni, ħażen, dagħa, u l-kliem mhux xieraq warrbuh minn fommkom.

⁹Tigdbux lil xulxin, intom li nżajtu l-bniedem il-qadim bl-għemil kollu tiegħu,

¹⁰u lbistu l-bniedem il-ġdid, li jiggedded dejjem skont ix-xbieha ta' min ħalqu u jikber fl-għerf.

¹¹Fih ma hemmx Grieg jew Lhudi, ċirkonċiż jew mhux, Barbaru jew Skita, ilsir jew ħieles, iżda Kristu f'kollox u f'kulħadd.

¹²Intom il-magħżulin ta' Alla, il-qaddisin u l-maħbubin tiegħu. Ilbsu mela sentimenti ta' ħniena, tjeba, umiltà, hlewwa u sabar.

¹³Stabru b'xulxin, u, jekk xi ħadd minnkomm ikollu xi jgħid ma' ħaddieħor, aħfru lil xulxin; bħalma l-Mulej ħafer lilkom, hekk aghmlu intom ukoll.

¹⁴U fuq kollox ilbsu l-imħabba, li hi l-qofol tal-perfezzjoni.

¹⁵Halli s-sliem ta' Kristu jsaltan fi qlubkom, dak is-sliem li għalih kontu msejħa biex issiru ġisem wieħed. U ta' dan roddu ħajr lil Alla.

¹⁶Halli l-kelma ta' Kristu tgħammar sħiħa fikom; għallmu bl-għerf kollu u widdbu lil xulxin b'salmi u innijiet u b'għana spiritwali, u b'radd il-ħajr kantaw f'qalbkom innijiet lil Alla.

¹⁷Kulma tagħmlu jew tgħidu, aghmlu kollox f'isem il-Mulej Ġesù, u roddu ħajr lil Alla l-Missier permezz tiegħu.

Il-ħajja fil-familja nisranija

¹⁸Intom, nisa miżżewġa, obdu lil żwieġkom, kif għandu jkun fil-Mulej.

¹⁹Intom imbagħad, irġiel miżżewġa, ħobbu n-nisa tagħkom, u tkunux iebsa magħhom.

²⁰Intom, tfal, isimghu mill-ġenituri tagħkom f'kollox, għax dan hu li jogħgob lill-Mulej.

²¹Intom, missirijiet, la ddejqux lil uliedkom, għax inkella jistgħu jaqtgħu qalbhom.

²²Intom, ilsiera, isimghu f'kollox mis-sidien tagħkom bnedmin, mhux biex jarawkom huma u toghgħbu lilhom, imma mill-qalb sempliċi tagħkom, għax tibzghu mill-Mulej.

²³Kulma tagħmlu, aghmluh minn qalbkom bħallikieku lill-Mulej u mhux lill-bnedmin;

²⁴għax tafu li għad tieħdu l-ħlas li hejja b'wirt għalikom il-Mulej. Aqdu lil Kristu Sidna.

²⁵Kull min jagħmel id-deni jithallas tad-deni li jkun għamel, għax Alla ma jħares lejn wiċċ ħadd.

Kolossin 4

¹Intom, sidien, agħtu lill-ilsiera tagħkom il-ħaqq u s-sewwa, u kunu afu li intom ukoll għandkom sid fis-sema.

Eżortazzjoni

²Żommu sħiħ fit-talb, ishru fih b'radd ta' ħajr lil Alla.

³Itolbu wkoll għalina, biex Alla jifthilna l-bieb għall-kelma u nxandru l-misteru ta' Kristu, li minħabba fih jien marbut bil-ktajjen.

⁴Itolbu ħalli jiena nxandru u nitkellem fuqu kif għandi nitkellem.

⁵Imxu bil-għaqal ma' dawk li huma barranin għalina; inqadew tajjeb b'kull okkażjoni.

⁶Ha tkun dejjem il-kelma tagħkom kollha ħlewwa, imħawra bil-melħ tal-għerf, biex tkunu tafu twiegħbu sewwa lil kulħadd.

L-aħħar tislġiet

- ⁷Tikiku, ħija l-għażiż, il-qaddej fidil u ħaddiem miegħi fil-Mulej, jagħtikom aħbari.
- ⁸Għalhekk jien bghattu għandkom, biex tkunu tafu fiex ninsab u jqawwilkom qalbkom.
- ⁹Bghattu ma' Oneżimu, ħija l-għażiż u fidil, u wieħed minnkom ukoll. Huma jgharrfukom b'kulma qiegħed jġri hawnhekk.
- ¹⁰Isellmilkom Aristarku, fil-ħabs miegħi, u Marku, il-kuġin ta' Barnaba - ġa għandkom l-ordnijiet dwaru; jekk jiġi għandkom ilqgħuh tajjeb -
- ¹¹u Ġozwè, li jgħidulu Ġustu. Dawn biss mil-Lhud li qegħdin jaħdmu miegħi għas-Saltna ta' Alla, u huma ta' farag kbir għalija.
- ¹²Isellmilkom Epafra, wieħed minnkom, qaddej ta' Kristu Ġesù; dejjem iħabrek għalikom fit-talb biex intom iżzommu ruħkom sħaħ, perfetti u mwettqin fir-rieda ta' Alla.
- ¹³Nixhidlu jien li hu jithabat ħafna għalikom u għal dawk ta' Laodiċija u dawk ta' Ġerapoli.
- ¹⁴Isellmilkom Luqa, it-tabib għażiż, u Dema.
- ¹⁵Selluli għall-aħwa f'Laodiċija u għal Ninfa u l-knisja li tingabar f'darha.
- ¹⁶Meta tkunu qrajtu din l-ittra, ħudu ħsieb li jaqrawha wkoll fil-knisja ta' Laodiċija u intom taqraw l-ittra ta' Laodiċija.
- ¹⁷Għidu lil Arkippu: Aħseb fil-ministeru li ħadt mill-Mulej, biex tagħmlu sewwa.
- ¹⁸It-tislġija tiegħi, b'idi stess, Pawlu. Ftakru fil-ktajjen tiegħi. Il-grazzja tkun magħkom.

1 Tessalonikin

1 Tessalonikin 1

Tislima

¹Pawlu u Silvanu u Timotju lill-knisja ta' Tessalonika f'Alla l-Missier u l-Mulej Ġesù Kristu: grazzja lilkom u sliem.

Il-fidi u l-eżempju tat-Tessalonikin

²Aħna kull ħin nizžu ħajr lil Alla minħabba fikom ilkoll, u niftakru fikom dejjem meta nitolbu.

³Niftakru fil-ħidma li hi ġejja mill-fidi tagħkom u fit-taħbit li ħiereg minn imħabbtkom; niftakru fil-qawwa tat-tama tagħkom f'Sidna Ġesù Kristu quddiem Alla Missierna.

⁴Aħna nafu, l-aħwa, li Alla jhobbkom u għazilkom.

⁵Għax l-Evangēlju tagħna lilkom ma kienx biss bil-kliem, imma wkoll bil-qawwa, bl-Ispirtu s-Santu u b'perswazjoni sħiħa; intom tafu kif ġibna ruħna meta konna fostkom għall-ġid tagħkom.

⁶Intom sirtu tixbhu lilna u l-Mulej, billi lqajtu l-kelma fost ħafna taħbit bil-ferħ tal-Ispirtu s-Santu.

⁷Hekk intom sirtu mudell għal dawk kollha li emmnu fil-Maċedonja u l-Akaja.

⁸Mhux biss il-kelma tal-Mulej ħarġet minn għandkom u xterdet fil-Maċedonja u l-Akaja, imma l-fidi li għandkom f'Alla xterdet ma' kullimkien b'mod li aħna ma għandna għalfejn ngħidu xejn.

⁹Huma stess jgħidu x'laqgħa kellna għandkom, u kif dortu lejn Alla u tlaqtu l-idoli biex taqdu lil Alla ħaj u veru

¹⁰u tistennew ġej mis-sema lil Ibnu, li hu qajjem mill-imwiet, Ġesù li ħelisna mill-korla li ġejja.

1 Tessalonikin 2

Il-qalb ta' Pawlu u l-ħidma tiegħu

¹Intom tafu, l-aħwa, li l-migja tagħna fostkom ma kinitx għal xejn.

²Għalkemm aħna, bħalma tafu, batejna u żebilhuna f'Filippi qabel ma ġejna għandkom, imma għamilna l-qalb f'Alla tagħna, u fost ħafna taħbit xandarnielkom l-Evangēlju ta' Alla.

³Il-kliem ta' tħegġig tagħna lilkom la hu ħiereg mill-għelt, la mill-wiċċ b'ieħor, u lanqas mill-qerq.

⁴Aħna nxandru l-Evangelju skont ma konna mgarrbin minn Alla qabel ma fdahulna f'idejna; u nfittxu li nogħġbu mhux lill-bnedmin imma lil Alla li jgarrab qlubna.

⁵Kif tafu intom, aħna ma ġejniex inziegħlu bikom bil-kliem, anqas ma kellna xi ħsieb ta' regħba, kif jista' jixhed Alla.

⁶Aħna ma fittixniex il-glorja tal-bnedmin, la mingħandkom u lanqas mingħand haddieħor,

⁷għad li stajna nippretendu ħafna mingħandkom bħala Appostli ta' Kristu; imma ġibna ruħna magħkom bil-ħlewwa, bħalma omm tradda' tħaddan lil uliedha.

⁸Aħna għożzejniekom hekk li ridna naqsmu magħkom mhux biss l-Evangelju ta' Alla imma wkoll ħajjitna stess, daqskemm ħabbejniekom.

⁹Intom, l-aħwa, tiftakru fit-taħbit u t-tbatija kbira tagħna. Sakemm konna qegħdin inxandrulkom l-Evangelju ta' Alla, aħna ħdimna billejl u binhar, biex lil hadd minnkomm ma ngħabbu.

¹⁰Tixhdu intom u Alla wkoll, kemm kienet qaddisa, ġusta u bla għajb l-imġiba tagħna magħkom li emmintu.

¹¹Aħna, kif tafu, ġibna ruħna ma' kull wieħed minnkomm qisna missier ma' wliedu:

¹²farragniekomm, għamilniekkomm il-qalb, hegġigniekomm ħalli timxu kif hu xieraq quddiem Alla li sejħilkomm għas-saltna u l-glorja tiegħu.

¹³Aħna niżzu ħajr bla heda lil Alla talli l-kelma ta' Alla, li intom smajtu mingħandna, iltqajtuha mhux bħala kelma ta' bniedem, iżda bħala kelma ta' Alla, kif tassew hi, dik il-kelma li qiegħda taħdem fikomm li emmintu.

¹⁴Lilkomm, ġralkomm, l-aħwa, bħalma ġara lill-knejjes li jinsabu fil-Lhudija fi Kristu Ġesù: intomm ilkoll sofretu min-nies ta' pajjiżkemm dak li sofrew huma mingħand il-Lhud.

¹⁵Dawn qatlu l-Mulej Ġesù u l-profeti, u lilna wkoll ħaqruna. Huma ma jogħġbux lil Alla, u jobogħdu lill-bnedmin kollha,

¹⁶għax ma jħalluniex inkellmu lill-pagani biex isalvaw. U hekk jimlew dejjem il-kejl ta' dnuviethom. Imma l-għadab ta' Alla fl-aħħar waqa' fuqhom.

Pawlu jixtieq jerġa' jżurhom

¹⁷Ngħid għalina, l-aħwa, meta aħna għal xi żmien konna mbiegħda minnkomm, mill-għajn u mhux mill-qalb, kemm fittixna biex naraw lil wiċċkemm, xewqana għall-aħħar li narawkemm!

¹⁸Għalhekk ridna niġu għandkom, jien, Pawlu, għal darba darbtejn; imma x-xitan fixkilna.

¹⁹Min hu t-tama tagħna, il-ferħ tagħna, il-kuruna tagħna, il-foħrija tagħna, għal quddiem Sidna Ġesù f'jum il-miġja tiegħu? Intom, u hadd iżjed.

²⁰Intom il-glorja u l-ferħ tagħna!

1 Tessalonikin 3

¹Fl-aħħar ma stajniex aktar, u qtajnieha li nibqgħu weħidna f'Ateni,

²u nibagħtu lil Timotju, ħuna u seħibna fix-xogħol ta' Alla għax-xandir tal-Evangelju ta' Kristu; bġhatnieh iwettaqkom u jagħmlikom il-qalb fil-fidi tagħkom,

³sabiex hadd minnkom ma jitharrek fost dan it-tigrib. Intom stess tafu li aħna għal dan qegħdin;

⁴għaliex meta konna għadna għandkom aħna għednielkom minn qabel li għad irridu nbatu, bħalma ġara u bħalma tafu.

⁵Għalhekk, jien ukoll meta ma flaħtx nissaporti aktar, bġhatt nara kif intom fil-fidi tagħkom, jekk ix-Xitan ġarrabkomx u t-taħbit tiegħi safax fix-xejn.

⁶Issa ġie Timotju għandna mingħandkom u tana l-aħbarijiet tajba dwar il-fidi u l-imħabba tagħkom, u qalilna kif intom għadkom tiftakruna dejjem fil-ġid u kif tixtiequ tarawna bħalma aħna lilkom.

⁷Għalhekk aħna għamilna l-qalb, l-aħwa, minħabba fikom u l-fidi tagħkom, fin-niket u t-tbatijiet tagħna.

⁸Issa ngħixu għax intom shaħ fil-Mulej.

⁹Kif nistgħu niżzu ħajr lil Alla għal dan il-ferħ kollu li għandna minħabba fikom quddiem Alla tagħna!

¹⁰Lejl u nhar nitlob fuq li nitlob biex nara lil wiċċkom u ntemm kulma jonqos fil-fidi tagħkom.

¹¹Mhux li kienu Alla nnifsu, Missierna, u Sidna Ġesù Kristu jwittulna t-triq għal għandkom!

¹²Jalla l-Mulej ikattrilkom u jfawwarkom bl-imħabba għal xulxin u lejn kulhadd, l-istess bħalma aħna nħobbu lilkom,

¹³ħalli jqawwilkom qalbkom u jkollkom qdusija bla għajb quddiem Alla, Missierna, għal meta jiġi Sidna Ġesù mdawwar bil-qaddisin tiegħu!

1 Tessalonikin 4

Il-ħajja li jrid Alla

¹Fl-aħħar, l-aħwa, intom tgħallimtu mingħandna kif għandkom timxu biex toghġbu lil Alla, kif tabilhaqq qegħdin iġġibu ruħkom; aħna f'Sidna Ġesù nitolbukom u nhegġukom biex tagħmlu xi ħaġa iżjed.

²Tafu x'taġħlim tajniekom permezz ta' Sidna Ġesù.

³Dan irid Alla minnkom: il-qdusija tagħkom, li titbiegħdu miż-żina,

⁴u li kull wieħed minnkom iżomm 'il ġismu fil-qdusija u l-ġieħ,

⁵u ma jħallix il-passjoni tegħlbu bħall-pagani li ma jagħrfux lil Alla.

⁶F'din il-ħaġa ħadd ma għandu jagħmel tort jew ħsara lil ħuh, għax il-Mulej jaf jithallas ta' dan kollu, kif ġa għednielkom qabel u tajniekom xhieda.

⁷Għax Alla ma sejħilniex biex ngħixu fiż-żina, imma fil-qdusija.

⁸Għalhekk min iwarrab dan it-tagħlim, ikun iwarrab mhux lill-bniedem, iżda lil Alla li takom l-Ispirtu qaddis tiegħu.

⁹Fuq l-imħabba tal-aħwa ma għandniex għalfejn niktbulkomp; intom stess tgħallimtu mingħand Alla kif għandkom tħobbu lil xulxin.

¹⁰U dan intom qegħdin tagħmluh mal-aħwa kollha li jinsabu fil-Maċedonja kollha. Inhegġukom, ħuti, li tagħmlu iktar minn hekk.

¹¹Fittxu li tgħixu fil-kwiet, kulħadd jagħmel li għandu jagħmel u taħdmu b'idejkom, kif ġa għednielkom.

¹²Hekk intom timxu kif jixraq quddiem il-barranin, u ma jkollkom bżonn ħadd.

Il-miġja tal-Mulej

¹³Ma rridux li ma tkunux tafu, l-aħwa, fuq il-mejtin biex ma ssewdux qalbkomp bħall-oħrajn li ma għandhomx tama.

¹⁴Jekk aħna nemmnu li Ġesù miet u qam mill-imwiet, hekk ukoll Alla jiġbor miegħu lil dawk li raqdu f'Ġesù.

¹⁵Dan ngħidulkomp fuq il-kelma tal-Mulej, jiġifieri li aħna li nkunu għadna hawn ħajjin għall-miġja tal-Mulej, ma mmorrux qabel dawk li jkunu raqdu.

¹⁶Għaliex il-Mulej innifsu mal-kmand, mal-leħen tal-arkanglu u t-tromba ta' Alla, jinżel mis-sema, u dawk li jkunu mietu fi Kristu jqumu l-ewwel.

¹⁷Imbagħad aħna li nkunu ħajjin, li nkunu għadna hawn, ninħatfu magħhom fis-šhab biex niltaqgħu mal-Mulej fl-ajru. Hekk inkunu dejjem mal-Mulej.

¹⁸Agħmlu l-qalb lil xulxin b'dan il-kliem.

1 Tessalonikin 5

- ¹Dwar il-ħin u ż-żmien, l-aħwa, ma għandix bżonn niktbilkom.
- ²Intom tafu sewwa li Jum il-Mulej jiġi għal għarrieda bħal ħalliel billejl.
- ³Meta kulhadd jibda jgħid: “Sliem u mistrieħ”, dak il-ħin stess, bħall-uġiġh fuq mara li tkun waslet għall-ħlas, tiġi fuqhom għal għarrieda l-qerda u ma jeħilsu b’xejn.
- ⁴L-aħwa, intom m’intomx fid-dlam biex Jum il-Mulej jehodkom għal għarrieda bħal ħalliel.
- ⁵Intom ilkoll ulied id-dawl u wlied il-jum; aħna m’aħniex ulied il-lejl, anqas ulied id-dlam.
- ⁶Għalhekk ma għandniex norqdu bħall-oħrajn, iżda nishru u ngħixu bil-qjies.
- ⁷Għax min jorqod, jorqod billejl; u min jisker, jisker billejl.
- ⁸Ladarba aħna wlied il-jum, ejjew ngħixu bil-qjies, nilbsu l-kurazza tal-fidi u l-imħabba, u l-elm u tat-tama tas-salvazzjoni.
- ⁹Għax Alla ma għazilniex għall-għadab, imma biex niksbu s-salvazzjoni permezz ta’ Sidna Ġesù Kristu,
- ¹⁰li miet għalina, sabiex sew jekk inkunu nishru u sew jekk inkunu rieqda meta jiġi, ngħixu ħaġa waħda miegħu.
- ¹¹Għalhekk farrġu lil xulxin u ibnu lil xulxin, kif qegħdin tagħmlu.

L-aħħar kelma u tisliziet

- ¹²Nitolbukom, l-aħwa, isimgħu minn dawk li qegħdin jaħdmu f’nofskom, u li l-Mulej qegħedhom fuqkom biex iwissukom.
- ¹³Għożżuhom u ħobbuhom kemm tifilħu minħabba fil-ħidma tagħhom. Għixu fis-sliem bejnietkom.
- ¹⁴Aħna nhegġukom, l-aħwa, biex twiddbu lill-għażzenin, tagħmlu l-qalb lill-beżziegħa, tgħinu lid-dgħajfa, tistabru b’kulhadd.
- ¹⁵Qisu li hadd ma jrodd deni b’deni, imma fittxu dejjem il-ġid ta’ xulxin u ta’ kulhadd.
- ¹⁶Ifirħu dejjem,
- ¹⁷itolbu bla heda,
- ¹⁸iżżu ħajr lil Alla f’kollox. Dan hu li jrid Alla mingħandkom fi Kristu Ġesù.
- ¹⁹Ixxekklux l-Ispirtu,

²⁰tmaqdrux il-profezija,

²¹ippruvaw kollox: it-tajjeb żommuh,

²²u, fuq kollox, warrbu kull xorta ta' hażen.

²³U Alla tas-sliem iqaddiskom f'kollox, u jżommkom sħaħ bla mittiefsa fl-ispirtu, fir-ruħ u fil-ġisem, sa ma jiġi Sidna Ġesù Kristu.

²⁴Fidil hu Alla li sejħilkom, u huwa jagħmel dan.

²⁵L-aħwa, itolbu wkoll għalina.

²⁶Sellu għall-aħwa kollha b'bewsa qaddisa.

²⁷Bil-qawwa kollha nitlobkom f'ġieħ il-Mulej li taqraw din l-ittra lill-aħwa kollha.

²⁸Il-grazzja ta' Sidna Ġesù Kristu tkun magħkom.

2 Tessalonikin

2 Tessalonikin 1

Tislima

¹Pawlu u Silvanu u Timotju lill-knisja tat-Tessalonikin li hi f'Alla Missierna u l-Mulej Ġesù Kristu.

²Il-grazzja u s-sliem lilkom minn Alla l-Missier u l-Mulej Ġesù Kristu.

Il-miġja ta' Kristu u l-ġudizzju

³Aħna għandna dejjem niżzu ħajr lil Alla, l-aħwa, minħabba fikom, u hekk jixraq, għax il-fidi tagħkom qiegħda tikber fuq li tikber, u qiegħda toktor fostkom ilkoll l-imħabba li kull wiehed minnkom għandu għall-iehor.

⁴Għalhekk aħna stess niftaħru bikom fil-knejjes ta' Alla għas-sabar tagħkom u għall-fidi tagħkom fil-persekuzzjonijiet u t-tbatijiet kollha li intom għaddejjin minnhom.

⁵Minn dan jidher il-ħaq q gust ta' Alla, ħalli b'hekk tkun tixirqilkom is-Saltna ta' Alla, li minħabba fiha qegħdin tbatu.

⁶Alla għad jagħmel is-sewwa, u jrodd it-tbatija lil dawk li qegħdin iġagħlukom issofru;

⁷u għad iserraħ lilkom li qegħdin issofru, kif ukoll lilna, dak in-nhar li l-Mulej Ġesù jfegġ mis-smewwiet imdawwar bl-aṅġli tal-qawwa tiegħu b'nar iħegġeġ,

⁸biex iħallas lil dawk li ma jagħrfux lil Alla, u 'l dawk li ma jobdux l-Evangelju ta' Sidna Ġesù.

⁹Dawn għad jithallsu bil-piena tat-telfien ta' dejjem, 'il bogħod minn wiċċ il-Mulej u mill-glorja tal-qawwa tiegħu,

¹⁰dakinhar li jigi biex jieħu l-glorja mingħand il-qaddisin tiegħu u l-ġieħ minn dawk kollha li jkunu emmnu, għax intom emmintu x-xhieda tagħna fostkom.

¹¹Għalhekk aħna dejjem nitolbu għalikom li Alla tagħna jagħmilkom denji tas-sejha tiegħu, u jagħmel li bil-qawwa tiegħu sseħħ kull rieda tajba tagħkom għall-ġid u kull ħidma tal-fidi tagħkom.

¹²U hekk l-isem ta' Sidna Ġesù Kristu jkun igglorifikat fikom u intom fih skont il-grazzja ta' Alla tagħna u tal-Mulej Ġesù Kristu.

2 Tessalonikin 2

Meta jidher il-Mulej

- ¹L-aħwa, għal dak li għandu x'jaqsam mal-miġja ta' Sidna Ġesù Kristu u l-gemgħa tagħna biex ningħaqdu miegħu,
- ²nitolbukom biex ma toqogħdux thawdu raskom malajr u tinhasdu bħallikieku l-miġja ta' jum il-Mulej qorbot, u la jekk tkunu mnebbħin mill-ispirtu u lanqas jekk tisimgħu xi kelma jew taqraw xi ittra taparsi mingħandna.
- ³Thallux 'il min iqarraq bikom, b'ebda mod! L-aħħar jum ma jkunx magħna qabel ma tkun seħħet ir-rewwixta u jinkixef il-Bniedem tad-dnub, ikkundannat għat-telfien;
- ⁴hu li jqum u jintrafa' fuq kulma jgħib l-isem ta' Alla jew kulma hu miqjum mill-bnedmin, sabiex hu stess joqgħod bilqiegħda fit-tempju ta' Alla u jsejjah lilu nnifsu Alla.
- ⁵Ma tiftakrux li dan kollu kont ngħidhulkom meta kont fostkom?
- ⁶U issa intom tafu x'qiegħed iżomm li dan ma jseħħx għalissa qabel żmien.
- ⁷Tassew li l-misteru tal-ħażen ġa qiegħed jaħdem, imma kulma għandu jgħri ma jgħrix qabel ma jkun twarrab min-nofs dak li issa qiegħed irazznu.
- ⁸Imbagħad jinkixef il-Hażin, u l-Mulej Ġesù joqtlu b'nifs fomm u jeqirdu bid-dija tal-preżenza tiegħu.
- ⁹Il-Hażin għad jigi bil-qawwa tax-Xitan, u jagħmel kull xorta ta' mirakli u sinjali u għegubijiet foloz,
- ¹⁰u jinqeda b'kull xorta ta' qerq u ħażen fuq dawki li huma kkundannati għall-qerda għax ma ħabbewx u ma laqgħux il-verità biex isalvaw.
- ¹¹Għalhekk Alla qed jibagħtilhom kontribom qawwa qarrieqa biex jemmnu l-gideb,
- ¹²ħalli b'hekk dawki kollha li ma jemmnux il-verità, imma jogħgħobhom il-ħażen, ikunu kkundannati.

Il-maħturin għas-salvazzjoni

- ¹³Aħna għandna niżzu ħajr dejjem 'l Alla minħabba fikom, l-aħwa maħbubin mill-Mulej, għaliex Alla għażilkom biex tkunu l-ewwel frott tal-fidwa bil-qdusija tal-Ispirtu s-Santu u l-fidi fil-verità.
- ¹⁴Għal dan Alla sejħilkom permezz tal-Evangelju tagħna, biex ikollkom sehem fil-glorja ta' Ġesù Kristu.
- ¹⁵Mela, l-aħwa, zommu ruħkom wieqfa u sħaħ fit-tradizzjonijiet li intom tgħallimtu sew bil-kelma sew bl-ittra tagħna.
- ¹⁶Sidna Ġesù Kristu stess u Alla Missierna, li ħabbna u tana l-kuraġġ ta' dejjem u t-tama sħiħa bil-grazzja,

¹⁷Jqawwilkom qalbkom u jsaħħaħkom f'kull għemil u kelma tajba.

2 Tessalonikin 3

Itolbu għalina

¹Mill-bqija, l-aħwa, itolbu għalina biex il-kelma tal-Mulej tigrigi l-girja tagħha u tkun milqugħa bil-gieħ bħalma ġara fostkom.

²Itolbu biex inkunu meħlusa minn nies ħżiena u bla liġi. Għax mhux kulhadd għandu l-fidi

³iżda l-Mulej hu fidil; hu jwettaqkom u jħariskom mill-Ħażin.

⁴Aħna żguri minnkom fil-Mulej, jiġifieri, li intom qegħdin tagħmlu u għad tagħmlu dak li ordnajnielkom.

⁵Jalla l-Mulej iwassal lil qlubkom għall-imħabba ta' Alla u s-sabar ta' Kristu.

Tkunux għażżenin

⁶L-aħwa, fl-isem tal-Mulej Ġesù Kristu nordnawlkom li żżommu ruħkom 'il bogħod mill-aħwa kollha li jgħixu fl-għażż u li mhumiex jimxu skont it-tradizzjoni li ħadtu mingħandna.

⁷Intom stess tafu kif jeħtieġ li timxu fuq l-eżempju tagħna. Aħna ma tgħażżinnix meta konna fostkom;

⁸il-ħobż li kilna, ħadd ma tahulna b'xejn; imma lejl u nhar ħdimna u tħabatna u batejna biex ma nkunu ta' piż għal ħadd minnkom.

⁹Imxejna hekk mhux għax ma għandniex dritt li żżommuna intom, imma ridna nagħtukom eżempju biex timxu fuqu.

¹⁰Meta konna fostkom aħna ordnajnielkom li jekk xi ħadd ma jridx jaħdem, dan anqas ma għandu jiekol.

¹¹Issa aħna smajna li hemm xi wħud fostkom li qegħdin jitgħażżnu; mhumiex jaħdmu, imma qed jinħlew fix-xejn.

¹²Lil dawn in-nies nordnawlhom u nwissuhom, f'isem il-Mulej Ġesù Kristu, biex jaħdmu sewwa u għajxienhom jaqilgħuh.

¹³U intom, l-aħwa, agħmlu l-gid bla qatt ma tegħjew.

¹⁴Jekk ikun hemm xi ħadd fostkom li ma jagħtix widen għall-kliem li qieghed ngħidilkom f'din l-ittra, immarkawh u nqatgħu minnu, ħalli jistħi;

¹⁵mhux li tħarsu lejħ bħala għadu, imma li twiddbuh bħala ħukom.

Il-barka tal-aħħar

¹⁶Jagħtikom is-sliem il-Mulej tas-sliem innifsu dejjem u f'kollox. Il-Mulej magħkom ilkoll.

¹⁷Din hi t-tislina tiegħi b'idi stess, Pawlu; din hi l-firma f'kull ittra tiegħi kif nikteb jien.

¹⁸Il-grazzja ta' Sidna Ġesù Kristu tkun magħkom ilkoll.

1 Timotju

1 Timotju 1

Tislima

¹Pawlu, appostlu ta' Kristu Ġesù b'ordni ta' Alla s-Salvatur tagħna, u ta' Kristu Ġesù t-tama tagħna,

²lil Timotju, ibni tassew fil-fidi; grazzja, ħniena u sliem mingħand Alla l-Missier u mingħand Kristu Ġesù Sidna.

Twissija kontra t-tagħlim ħażin

³Ibqa' f'Efesu, bħalma wissejtek jien u sejjer lejn il-Macedonja, biex tordna lil xi wħud ħalli ma jgħallmux tagħlim ieħor,

⁴u anqas ma jigru wara ħrejef u genealogiji li ma jispiċċaw qatt, hwejjeg li aktar iqanqlu l-kurzità milli jgħinu għall-pjan ta' Alla li jseħħ bil-fidi.

⁵Issa l-iskop ta' din it-twissija hu l-imħabba li toħroġ minn qalb safja, minn kuxjenza tajba u minn fidi sinciera.

⁶Xi wħud, billi tbiegħdu minn dan, intilfu fi tlablib fieragħ;

⁷iridu jagħmluha ta' għalliema tal-Liġi, bla ma jifhmu x'inhuma jgħidu jew fuqieq qegħdin jinsistu.

⁸Issa aħna nafu li l-Liġi hi tajba jekk wieħed jinqeda biha tajjeb;

⁹nafu li l-Liġi mhijiex magħmula għal dawk li huma tajbin, imma għal dawk li huma bla liġi u bla rażan, ħziena u midinbin, bla religjon u sagralegi, qattiel ta' missirijiethom u ta' ommijiethom, qattiel ta'

¹⁰żienja, omosesswali, negozjanti tal-ilsiera, giddieba, dawk li jaħilfu l-falz; u għal dak kollu li jmur kontra t-tagħlim sħiħ.

¹¹Dan hu li jgħallem l-Evangeliu tal-glorja ta' Alla l-imbierak, fdat f'idejja.

Radd il-ħajr għall-ħniena ta' Alla

¹²Niżzi ħajr lil Kristu Ġesù Sidna, li tani l-qawwa għal dan ix-xogħol u li deherlu li kienet tistħoqqi l-fiduċja tiegħu u għamilni ministru tiegħu,

¹³lili li qabel kont dagħaj, persekutor u żeblieħi tiegħu. Izda sibt il-ħniena, għax dak li għamilt għamiltu bla ma kont naf, billi kont għadni bla fidi.

¹⁴Anzi lili l-grazzja ta' Sidna kienet mogħtija bil-kotra, flimkien mal-fidi u mal-imħabba, li hi fi Kristu Ġesù.

¹⁵Din hija kelma ta' min jemminha u jilqagħha għalkollox: li Kristu Ġesù gie fid-dinja biex isalva l-midinbin; u fosthom, lili l-ewwel wieħed.

¹⁶Izda jien minħabba f'hekk sibt il-ħniena, biex bija, bħala l-ewwel wieħed, Kristu Ġesù juri s-sabar kollu tiegħu, b'eżempju għal dawk li kienu għad iridu jemmnu fih biex ikollhom il-ħajja ta' dejjem.

¹⁷Lis-Sultan ta' dejjem, li ma jmutx u li ma jidhirx, lil Alla waħdu, gieħ u glorja għal dejjem ta' dejjem! Ammen.

¹⁸Din hi, Timotju, ibni, l-ordni li nħallilek f'idejk skont il-profeziji li saru fuqek sa minn qabel; biex bis-saħħa tagħhom tidhol bil-qawwa għat-taqbida t-tajba,

¹⁹b'fidi u b'kuxjenza tajba. Xi wħud, għax warrbu l-kuxjenza, tfarrku fil-fidi.

²⁰Fosthom hemm Imeni u Alessandru, li jien ħallejthom f'idejn ix-Xitan biex jitgħallmu ma jeħduhix kontra Alla.

1 Timotju 2

It-talb pubbliku

¹Nitolbok l-ewwel nett li jsiru suppliki, orazzjonijiet, talb u radd il-ħajr għall-bnedmin kollha;

²għas-slaten, għal dawk kollha li għandhom xi awtorità, biex inkunu nistgħu ngħaddu ħajja fil-kwiet u fis-sliem, fit-tjieba u kif jixraq.

³Dan hu tajjeb u jogħgob lil Alla s-Salvatur tagħna,

⁴li jrid li l-bnedmin kollha jsalvaw u jaslu biex jagħrfu l-verità.

⁵Għax wieħed hu Alla, u wieħed hu l-medjatur bejn Alla u l-bniedem, il-Bniedem Kristu Ġesù,

⁶li ta lilu nnifsu bħala prezz tal-fidwa għal kulħadd; u x-xhieda ta' dan ngħatat f'waqtha.

⁷Hu għal dan li jien kont magħmul xandar u appostlu - qiegħed ngħid is-sewwa, m'iniex nigdeb - biex ngħallem lill-ġnus il-fidi u l-verità.

⁸Nixtieq li l-irġiel jitolbu kullimkien, jerfgħu 'l fuq idejn safja bla għadab u bla ġlied.

⁹Hekk ukoll nixtieq li n-nisa jizzejnu bi lbies xieraq, bil-modestja u bl-għaqal, mhux b'xagħarhom midfur, anqas bid-deheb jew ġawhar jew ilbies lussuż,

¹⁰imma bl-għemil it-tajjeb, kif jixraq lil nisa li jridu jkunu twajbin.

¹¹Il-mara għandha toqgħod titgħallem bil-kwiet u bl-umiltà kollha.

¹²Ma nħalli qatt li mara tgħallem jew li taħkem fuq ir-raġel; hi għandha toqgħod fis-skiet.

¹³Għax Adam gie magħmul l-ewwel, imbagħad Eva.

¹⁴U ma kienx Adam li safa mqarraq; kienet il-mara li, wara li kienet imqarrqa, waqgħet fil-ħtija.

¹⁵Madankollu hi ssalva bil-maternità tagħha sakemm tibqa' tghix fil-fidi, fl-imħabba, fil-qdusija u fil-modestja.

1 Timotju 3

L-għażla tal-isqof

¹Din hi kelma ta' min joqgħod fuqha: min jixtieq ix-xogħol ta' isqof jixtieq xogħol sabiħ.

²Jeħtieg, imma, li l-isqof ikun bniedem li ma ssibx xi tghid fih; li jkun raġel ta' mara waħda; li jkun meqjus, prudenti, serju; li jilqa' l-barranin, jaf jgħallem;

³li ma jkunx mogħti għax-xorb; li ma jkunx vjolenti, imma gwejjed; li ma jkunx gellied, anqas rghib għall-flus;

⁴li jkun raġel jaf imexxi tajjeb id-dar tiegħu; u li jzomm lil uliedu fl-ubbidjenza bir-rispett kollu.

⁵Għax jekk wieħed ma jkunx jaf imexxi 'l daru stess, kif jista' jieħu ħsieb il-Knisja ta' Alla?

⁶Ma għandux ikun wieħed li għadu kif tgħammed, li ma jmurx jimtela bih innifsu u hekk jaqa' fil-kundanna tax-xitan.

⁷Għandu jkollu wkoll isem tajjeb mal-barranin, li ma jaqax fl-għajb u jaqa' fix-xibka tax-Xitan.

L-għażla tad-djakni

⁸Hekk ukoll id-djakni: għandhom ikunu nies serji, li ma jilagħbux bil-kliem, ma jkunux mogħtija żżejjed għall-inbid, anqas għall-qligħ baxx tal-flus;

⁹għandhom iżommu sħiħ il-misteru tal-fidi b'kuxjenza safja.

¹⁰Dawn ukoll għandhom l-ewwel jgħaddu mill-prova; imbagħad, jekk wieħed ma jsib xejn xi jgħid fihom, ikunu jistgħu jaqdu bħala djakni.

¹¹Hekk ukoll in-nisa tagħhom għandhom ikunu serji, ma jqassux fuq l-oħrajn, ikunu meqjusa fl-imgiba tagħhom u ta' min jafdahom f'kollox.

¹²Id-djakni jkunu rġiel li ma jkunux miżżewġin ma' aktar minn mara waħda, u li jkunu jafu jmexxu 'l uliedhom u 'l djarhom sewwa.

¹³Għax dawk li jaqdu dmirhom sewwa bħala djakni jiksbu gieħ għoli għalihom infushom u fiduċja kbira fil-fidi li hi fi Kristu Ġesù.

Il-misteru tar-religjon tagħna

¹⁴Qiegħed niktiblek dan, għalkemm għandi tama qawwija li ma ndumx ma niġi għandek.

¹⁵Imma biex, jekk indum ma niġi, tkun taf kif wieħed għandu jgħib ruħu fid-dar ta' Alla, li hi l-Knisja ta' Alla l-ħaj, kolonna u pedament tal-verità.

¹⁶Bla ebda dubju, kbir hu l-misteru tar-religjon tagħna: Hu deher fil-ġisem, kien iġġustifikat bl-Ispirtu, deher lill-aṅġli, ixxandar fost il-pagani, emmnuh fid-dinja, ittieħed fil-glorja.

1 Timotju 4

L-għalliema foloz

¹L-Ispirtu jgħidha ċar li fl-aħħar taż-żminijiet xi wħud jitbiegħdu mill-fidi u jagħtu widen għal spirti qarrieqa u għal tagħlim tax-xjaten.

²Dawn jisfaw mqarrqa minn nies giddieba, li għandhom il-marka tal-ħażen fuq il-kuxjenza tagħhom;

³bħal dawk li jikkundannaw iż-żwieġ u ma jridux li jittiekel ikel li Alla ħalqu biex jittieħed b'radd il-ħajr minn dawk li ħaddnu l-fidi u li waslu għat-tagħrif sħiħ tal-verità.

⁴Kulma ħalaq Alla hu tajjeb. Xejn ma għandu jitwarrab minn dak li jista' jittieħed b'radd ta' ħajr,

⁵ladarba tqaddes bil-kelma ta' Alla u bit-talb.

Il-ministru tajjeb ta' Kristu Ġesù

⁶Meta inti tagħti tagħlim bħal dan lill-aħwa, tkun qaddej tajjeb ta' Kristu Ġesù, imrawwem fil-kliem tal-fidi u fit-tagħlim tajjeb li miegħu mxejt.

⁷Tagħtix kas ta' dawk il-ħwejjeg fiergħa li jgħoddu biss għan-nisa xjuħ. Tħarreg fit-tjieba.

⁸It-taħriġ tal-ġisem ftit jiswa, waqt li t-tjieba tiswa għal kollox billi fiha għandha l-wegħda tal-ħajja ta' issa u ta' dik li għad trid tiġi.

⁹Din hi kelma ta' min jemminha u jilqagħha għalkollox;

¹⁰hu għal dan l-għan li aħna niħabtu u nitqabdu, għax it-tama tagħna hi f'Alla l-ħaj, li hu s-Salvatur tal-bnedmin kollha, l-aktar ta' dawk li jemmu.

¹¹Dan ordna u dan għallem.

¹²Qis li ħadd ma jmaqdrek għax inti żagħżuġ; kun ta' eżempju għal dawk li jemmu, fi kliem u fl-imġiba tiegħek, fl-imħabba, fil-fidi, fis-safa.

¹³Sa ma niġi, hu ħsieb il-qari tal-Kotba Mqaddsa, it-twissijiet u t-tagħlim.

¹⁴Tinsiex il-grazzja li għandek fik, li kienet mogħtija lilek bis-saħħa tal-kliem tal-profezija u bit-tqegħid tal-idejn tal-presbiteri fuqek.

¹⁵Dawn il-ħwejjeġ hu ħsiebhom, agħti ruħek għalihom, biex kulhadd jara li int miexi 'l quddiem.

¹⁶Għasses fuqek innifsek u fuq it-tagħlim tiegħek; zomm shiħ f'dawn il-ħwejjeġ, għax, jekk tagħmel hekk, issalva lilek innifsek u lil dawk li jisimgħuk.

1 Timotju 5

Dmirijiet tal-insara lejn xulxin

¹Lil min hu mdaħħal fiż-żmien tiħdux bl-aħrax, imma wissih qisu missierek. Iz-żgħażaġħ imxi magħhom bħal aħwa;

²imxi man-nisa mdaħħlin fiż-żmien bħallikieku ommijiet, u man-nisa żgħażaġħ bħallikieku ħutek, bis-safa kollu.

³Wegġaħ lir-romol li huma romol tassew.

⁴Jekk mara armla għandha l-ulied jew ulied uliedha, dawn għandhom jitgħallmu l-ewwel jagħmlu dmirhom billi jgibu rispettt lill-familja tagħhom u jroddu lill-ġenituri tagħhom dak li haqqhom; għax dan jogħgob lil Alla.

⁵Dik imbagħad li hi tassew armla u ma għandha 'l ħadd, tqiegħed it-tama f'Alla u tgħaddi jiemha fit-talb u fl-orazzjoni lejl u nhar;

⁶imma dik li ħsiebha fix-xalar, għalkemm hi ħajja, hija mejta.

⁷Dan kollu għidhulhom, biex ikunu nies li ħadd ma jsib xejn xi jgħid fihom.

⁸Jekk xi ħadd ma jihux ħsieb niesu, l-aktar dawk tal-familja tiegħu, dan ċaħad il-fidi u hu agħar minn wieħed li ma jemminx.

⁹Biex armla tkun magħduda fl-ordni tan-nisa romol ma jridx ikollha inqas minn sittin sena; trid tkun mara ta' raġel wieħed

¹⁰u tkun tat xhieda tal-imġiba tajba tagħha: li tkun rabbiet sewwa 'l uliedha, laqgħet il-barranin, ħaslet ringlejn l-aħwa qaddisin, għenet 'il dawk li huma mħabbta, u tkun tat ruħha għal kull għemil tajeb.

¹¹Imma nisa romol żgħażaġħ warrabhom, għax meta jixegħlu b'xewqat li jaqtgħuhom minn Kristu, huma jagħtihom li jizzewġu,

¹²u hekk jaqgħu fil-kundanna, għax ikunu kisru l-ewwel wegħda.

¹³Barra minn dan, jidraw fl-għażż u joqogħdu jigġerrew minn dar għal oħra; u jsiru mhux biss għażżiena, imma wkoll paċpaċa u fiergħa, u jhollu lsienhom fuq dak li ma għandhomx jgħidu.

¹⁴Għalhekk in-nisa li jormlu żgħażaġħ irridhom jerġgħu jizzewġu, inisslu l-ulied u jkollhom dar x'imexxu; u li lill-għadu ma jagħtuh ebda okkażjoni ta' tmaqdir.

¹⁵Għax hemm xi wħud minnhom li ġa ħarġu barra mit-triq għal wara x-Xitan.

¹⁶Jekk mara li temmen għandha magħha xi nisa romol, tgħinhom hi, u mhux titgħabba bihom il-knisja, biex il-knisja tgħin lil dawk li huma romol tassew.

Il-presbiteri

¹⁷Il-presbiteri, li jmexxu sewwa, ikun jistħoqqilhom ġieħ għal darbtejn, l-aktar dawk li jagħmlu x-xogħol tax-xandir tal-kelma u tat-tagħlim.

¹⁸Għax l-Iskrittura tgħid: “La tqigħedx sarima ma' ħalq il-gendus li jidres”, u wkoll: “Il-ħaddiem ħaqqu ħlasu”.

¹⁹Qatt tilqa' akkuża kontra presbiteru jekk mhux fuq ix-xhieda ta' tnejn jew tlieta min-nies.

²⁰Lil dawk li jiżbaljaw wissihom quddiem kulħadd, biex l-oħrajn jibzġu.

²¹Inwissik bil-qawwa kollha quddiem Alla u Kristu Ġesù, u quddiem l-angli magħżula, biex iżzomm tajjeb dawn il-ħwejjeg kollha bla ma tħares lejn wiċċ ħadd u bla ma tixxaqleb lejn ħadd.

²²Tkunx ħafif biex tqiegħed idejk fuq dak li jkun; tisseħibx fid-dnubiet ta' ħaddieħor; żomm ruħek safi!

²³Tixrobx ilma biss, imma ħu ftit inbid, għax jagħmillek tajjeb għall-istonku u l-mard tiegħek ta' spiss.

²⁴Hemm xi wħud li dnubiethom huma magħrufa sa minn qabel ma jsir ħaqq minnhom; oħrajn, iżda, dnubiethom jingħarfu wara.

²⁵Hekk ukoll jintgħarfu l-għemejjel it-tajba; u saħansitra dawk li m'humieq magħrufa, ma jistgħux jibqgħu moħbija.

1 Timotju 6

L-lsiera

¹Dawk li huma lsiera taħt il-madmad iqisu lis-sidien tagħhom bħala nies li jistħoqqilhom kull ġieħ, biex ma jkunux imkasbra l-isem ta' Alla u t-tagħlim.

²Dawk imbagħad li s-sidien tagħhom jemmnu ma għandhomx b'daqshekk jonqsuhom għax huma aħwa; anzi għandhom jaqduhom aħjar, għall-ħsieb li dawk li għalihom qegħdin jaħdmu huma nies li jemmnu u għezież.

It-tagħlim falz u l-ġid veru

Dan għallem u wissi.

³Min jgħallem haġa oħra, min ma joqgħodx għall-kliem li jwettaq ta' Sidna Ġesù Kristu u għat-tagħlim skont it-tjieba,

⁴dan ikun supserv u ma jkun jaf xejn, marid bil-marda tat-tilwim u kliem li ma jgibx hlief għira u għied, tkaşbir u suspetti ħżiena;

⁵u tilwim bejn nies ta' moħħhom maqlub u nieqsa mill-verità; u mingħalihom it-tjieba qiegħda għal qligh il-flus.

⁶It-tjieba fiha qligh kbir, tassew, għal min hu kuntent b'dak li għandu;

⁷għax aħna xejn ma ġibna fid-dinja, u xejn ma nistgħu nieħdu magħna;

⁸sakemm għandna x'nieklu u x'nilbsu, dan għandu jkun biżżejjed għalina.

⁹Imma dawk li jridu jistagħnew jaqgħu fit-tigrib u fix-xibka u f'ħafna xewqat bla sens u ta' ħsara li jitfgħu lill-bnedmin fil-qerda u t-telfien.

¹⁰Għax ir-regħba għall-flus hi l-għerq ta' kull ħażen; kien htija ta' din ir-regħba li xi wħud ħarġu barra mit-triq tal-fidi u nfnew b'niket kbir.

Twissijiet lil Timotju

¹¹Imma int, bniedem ta' Alla, aħrab dan kollu; fittex li jkollok il-ġustizzja, it-tjieba, il-fidi, l-imħabba, is-sabar, il-ħlewwa.

¹²Tqabad it-taqbida t-tajba tal-fidi; qis li tirbaħ il-ħajja ta' dejjem li għaliha kont imsejjaħ u li tagħha għamilt l-istqarrija sabiħa quddiem ħafna xhieda.

¹³Inwissik quddiem Alla li jagħti l-ħajja lill-ħlejjaq kollha, u quddiem Kristu Ġesù li xehed u għamel l-istqarrija sabiħa quddiem Ponzju Pilatu.

¹⁴Inwissik biex tħares l-istruzzjonijiet li rċevejt u żżomm ruħek bla tebgħa u bla htija sa jum id-dehra ta' Sidna Ġesù Kristu,

¹⁵li għad juriha f'waqtha. Dak li hu l-hieni u waħdu setgħani, is-Sultan tas-slaten u s-Sid tas-sidien,

¹⁶li hu biss ma jmut qatt u jgħammar f'dawl li ħadd ma jista' jersaq lejħ, hu li ebda bniedem qatt ma rah u anqas qatt jista' jarah. Lilu ġieħ u setgħa għal dejjem! Ammen.

L-għonja nsara

¹⁷Lil dawk li huma għonja bil-ġid ta' din l-art widdibhom biex ma jitkabbrux u ma jqegħdux it-tama tagħhom f'għana li ma tistax torbot fuqu, imma li għandhom jittamaw f'Alla li jagħtina kollox bix-xaba' biex ingawdu biħ;

¹⁸għidilhom jagħmlu l-ġid, jistagħnew b'opri tajba, li jkunu ġenerużi u jaqsmu mal-oħrajn.

¹⁹Hekk ikunu qegħdin jaħznu għalihom infushom teżor sabiħ għal li ġej, biex bih jiksbu l-ħajja, il-ħajja vera.

L-aħħar kelma

²⁰Timotju, ħares sewwa dak li kien fdat f'idejk. Aħrab il-kliem profan u fieragħ u l-kontradizzjonijiet tal-għerf falz,

²¹li xi wħud ħaddnuh u tbiegħdu mill-fidi. Il-grazzja magħkom.

2 Timotju

2 Timotju 1

Tislima

¹Pawlu, bir-rieda ta' Alla appostlu ta' Kristu Ġesù, skont il-wegħda tal-ħajja li hi fi Kristu Ġesù,

²lil Timotju, ibni l-għażiż: grazzja, ħniena u sliem mingħand Alla l-Missier u mingħand Kristu Ġesù Sidna.

Fedeltà lejn l-Evangēlju

³Irrodd ħajr lil Alla, li lilu nqim b'kuxjenza safja bħal missirijeti, hekk kif niftakar fik bla heda fit-talb tiegħi lejl u nhar.

⁴Meta niftakar fid-dmugħ tiegħek għalija, tiġini x-xewqa li narak, biex nimtela bil-ferħ.

⁵Niftakar fil-fidi vera tiegħek, fidi li l-ewwel kienet ta' nanntek Lojd u mbagħad ta' ommok Ewniki, u li ma għandi ebda dubju li hi fik ukoll.

⁶Minħabba f'hekk infakkrek biex tqajjem fik id-don ta' Alla, li jinsab fik bit-tqegħid ta' idejja;

⁷għax Alla ma taniex spirtu ta' biza', imma Spirtu ta' qawwa, ta' mħabba u ta' rażan.

⁸Mela tistħi xejn minħabba fix-xhieda għal Sidna, anqas minħabba fija, prigunier tiegħu, imma aqsam miegħi t-tbatija għall-Evangēlju, u afda fil-qawwa ta' Alla,

⁹li salvana u sejħilna b'sejħa qaddisa, mhux għax qies l-għemejjel tagħna, imma skont il-pjan tiegħu stess u skont il-grazzja tiegħu. Din il-grazzja tahlina qabel iż-żmien tal-eternità fi Kristu Ġesù,

¹⁰imma dehret issa permezz tad-dehra tas-Salvatur tagħna Kristu Ġesù li qered il-mewt, u dawwal il-ħajja bla tmiem permezz tal-Evangēlju,

¹¹li għalih jien kont magħmul predikatur, appostlu u mgħallem.

¹²Din hi l-kawża li għaliha qiegħed inbati. Imma b'daqshekk ma nistħix, għax jien naf f'min emmint, u naf sewwa li hu jista' jħares it-teżor li kien fdat f'idejja, sa ma jasal dak il-Jum.

¹³Żomm quddiem għajnejk l-eżempju tat-tagħlim shiħ li smajt mingħandi, fil-fidi u fl-imħabba li huma fi Kristu Ġesù.

¹⁴Hares bl-għajnuna tal-Ispirtu s-Santu li jgħammar fina t-teżor sabiħ li kien fdat f'idejk.

¹⁵Kif inti taf, dawk kollha li joqogħdu l-Asja telquni, fosthom Figellu u Ermogēni.

¹⁶Il-Mulej ikollu ħniena mill-familja ta' Onesiforu, li sikwit sibtu ta' faragħ għalija: hu ma stahax mill-ktajjen tiegħi,

¹⁷imma meta wasal Ruma fittixni bil-ħrara sa ma sabni.

¹⁸Il-Mulej jagħtih il-grazzja li jsib ħniena quddiem il-Mulej f'dak il-Jum. Inti taf aħjar minni kemm għenni f'Efesu.

2 Timotju 2

Is-suldat ta' Kristu

¹Int mela, ibni, qawwi ruġek fil-grazzja li hi fi Kristu Ġesù,

²u kulma smajt mingħandi quddiem ħafna xhieda, għaddih lil nies ta' fiduċja, li huma stess ikollhom il-ħila jgħallmuh ukoll lil oħrajn.

³Bati inti wkoll miegħi bħala suldat tajjeb ta' Kristu Ġesù.

⁴Ebda suldat taħt l-armi, jekk irid jogħgob lil min daħħlu fis-servizz, ma jindaħal f'dak li għandu x'jaqsam mal-ħajja ċivili.

⁵Hekk ukoll l-atleta ma jihux il-premju jekk ma jkunx mexa skont ir-regoli.

⁶Il-bidwi li jithabat għandu jkun l-ewwel wieħed li jieħu mill-frott.

⁷Ifhem x'qiegħed ngħidlek; il-Mulej jagħtik li tifhem kollox.

⁸Ftakar f'Ġesù Kristu, li qam mill-imwiet, li hu min-nisel ta' David, skont l-Evangelju li ħabbart jien.

⁹Għalih jien qiegħed inbati sa l-irbit tal-ktajjen bħallikieku għamilt xi delitt. Imma l-kelma ta' Alla mhijiex marbuta.

¹⁰Għalhekk kollox nieħu bis-sabar għall-imħabba ta' dawk li Alla għażel, biex huma wkoll jiksbu s-salvazzjoni, li hi ta' gloriya għal dejjem fi Kristu Ġesù.

¹¹Din hi kelma ta' min joqgħod fuqha: Jekk aħna mitna miegħu, għad ngħixu miegħu wkoll;

¹²jekk insofru bis-sabar, għad insaltnu miegħu wkoll; jekk niċċduh, jiċċadna hu wkoll;

¹³jekk nonqsu mill-kelma li tajna, hu jibqa' jzomm kelmtu; għax hu ma jistax iqarraq bih innifsu.

Il-ħaddiem imħarreg

14F'dan fakkarhom u widdibhom sewwa quddiem Alla, li ma joqogħdux jintilfu fi kwistjonijiet dwar kliem li ma jiswa għal xejn ħlief biex jagħmel il-ħsara lil min jisimgħu.

15Agħmel mill-aħjar biex iggib ruhek quddiem Alla, bħala bniedem li għadda mill-prova, bħala ħaddiem li m'għandux mniex jistħi, li jxandar bir-reqqa l-kelma tal-verità.

16Aħrab it-tpaċpiċ fieragħ u ħażin, għax dawk li jitkellmu hekk jibqgħu sejr in mill-ħażin għall-agħar

17u kliemhom jinfirex bħal kankrena. Minn dawn huma Imeni u Filetu,

18li tbiegħdu mill-verità għax qegħdin jgħidu li l-qawmien mill-imwiet ġa sar u qegħdin iħawdu l-fidi f'xi wħud.

19Imma s-sies qawwi, li Alla qiegħed, iżomm sħiħ, u fuqu għandu dan is-sigill: "Il-Mulej jagħraf dawk li huma tiegħu", u wkoll: "Ha jitwarrab mill-ħażen kull min isejjaħ isem il-Mulej".

20F'dar kbira ma hemmx biss tagħmir tad-deheb u l-fidda, imma wkoll tal-għuda u tal-fuħħar; u xi wħud minnhom ninqdew bihom għal għan ta' ġieħ, oħrajn għal għan bla ġieħ.

21Jekk wieħed jissaffa minn dawn il-ħwejjeg, huwa jsir biċċa tagħmir għal għan ta' ġieħ, tagħmir imqaddes, ta' siwi għal sidu, imħejji għal kull għemil tajjeb.

22Aħrab il-ġibdiet taż-żgħożija; fittex bil-herqa s-sewwa, il-fidi, l-imħabba u s-sliem, flimkien ma' dawk li jsejħu 'l-Mulej b'qalb safja.

23Tindaħalx fi kwistjonijiet boloh u bla għaqal, għax taf li dawn igibu l-ġlied.

24Min hu qaddej tal-Mulej m'għandux joqgħod jitlewwem; imma għandu jkun ħlejju ma' kulħadd, jinqala' biex jgħallem, kollu sabar;

25iwiddeb bil-ħlewwa lil dawk li ma jaqblux miegħu; għandu mnejn Alla jagħtihom l-indiema, u hekk jagħrfu l-verità u jigu f'sensihom,

26u jeħilsu mix-xbiek tax-Xitan li kien qabardhom taħt idejh biex jagħmlu r-rieda tiegħu.

2 Timotju 3

In-nies tal-aħħar żmien

1Dan għandek tkun taf: li l-aħħar tad-dinja jkun żmien iebes.

2Il-bnedmin jingħataw għall-imħabba tagħhom infushom u tal-flus; faħħarin, supervi, dgħajja, ma jisimgħux mill-ġenituri; bla gratitudni, bla tjeiba;

- ³bla qalb, bla ħniena, lablaba, bla rażan; kiefra, bla mħabba għat-tajjeb;
- ⁴tradituri, bla ħsieb, minfuħa bihom infushom; iħobbu aktar il-pjaċir milli 'l Alla;
- ⁵nies li jiċċdu l-qawwa tat-tjieba, minkejja li minn barra jagħmluha ta' tajbin. Nies bħal dawn aħrabhom.
- ⁶Għax fosthom hemm xi wħud li jindiehsu fil-familji u jaħkmu taħt idejhom nisa msejkna mgħobbijin bid-dnubiet u mkaxkrin minn kull xorta ta' xewqat,
- ⁷li dejjem lesti biex jitgħallmu, imma li qatt ma jseħħilhom jaslu biex jagħrfu l-verità.
- ⁸Bħalma Ġannes u Ġambri waqfu lil Mosè, hekk ukoll dawn jieqfu lill-verità; huma nies ta' moħħ mgħawweg u ta' fidi mħassra.
- ⁹Iżda mhumiex se jimxu aktar 'il quddiem, għax kulħadd għad isir jaf bil-bluha tagħhom, kif ġara minn dawk it-tnejn.

L-aħħar twissijiet lil Timotju

- ¹⁰Imma inti mxejt warajja fit-tagħlim tiegħi, fl-imġiba tiegħi, fil-pjan u t-twemmin tiegħi; fis-sabar, fl-imħabba u fil-perseveranza tiegħi;
- ¹¹fil-persekuzzjonijiet u t-tbatijiet li ġew fuqi f'Antioċja, f'Ikonju u f'Listra. X'persekuzzjonijiet għaddejt minnhom! Iżda ħelisni l-Mulej minnhom kollha.
- ¹²U dawk li jridu jgħixu ħajja tajba fi Kristu Ġesù lkoll jgħaddu mill-persekuzzjoni.
- ¹³Imma n-nies il-ħżiena u l-uċuħ b'ohra jmorru mill-ħażin għall-agħar, iqarrqu u jitqarrqu.
- ¹⁴Imma int ibqa' miexi f'dak li tgħallimt u emmint bis-sħiħ, għax taf mingħand min tgħallimtu,
- ¹⁵u għax sa minn żgħoritek sirt midħla tal-Kotba Mqaddsa, li jistgħu jagħtuk l-għerf li jwassal għas-salvazzjoni permezz tal-fidi fi Kristu Ġesù.
- ¹⁶L-Iskrittura kollha hija mnebbħa minn Alla, u tiswa biex wiehed jgħallem, iċanfar, iwiddeb u jrawwem fis-sewwa,
- ¹⁷biex hekk il-bniedem ta' Alla jkun perfett, imħejji għal kull ħidma tajba.

2 Timotju 4

- ¹Nitolbok bil-ħerqa, quddiem Alla u Kristu Ġesù, li għandu jagħmel ħaqq mill-ħajjin u mill-mejtin, f'isem id-Dehra tiegħu u s-Saltna tiegħu:
- ²xandar il-kelma, insisti f'waqtu u barra minn waqtu, ċanfar, widdeb, wissi, bis-sabar kollu u bit-tagħlim.

³Għax għad jigi żmien meta għat-tagħlim tajjeb ma jibqgħalhomx sabar, anzi widnejhom jikluhom, għad jiġbru madwarhom qabda mgħallmin skont ma jixtiequ,

⁴u jwarrbu widnejhom mis-sewwa biex jiġgerrew wara l-ħrejef.

⁵Imma int oqgħod dejjem b'għajnejk miftuħa, stabar fit-tigrib, aghmel hidma ta' evangelista, aqdi sewwa l-ministeru tiegħek.

⁶Ngħid għalija, demmi ġa mxerred b'sagrificċju, u żmien it-tluq tiegħi wasal.

⁷Tqabadt it-taqbida t-tajba, temmejt il-ġirja, ħarist il-fidi.

⁸Mill-bqija hemm merfugħa għalija l-kuruna tal-gustizzja, li biha f'dak il-Jum iħallasni l-Mulej, l-Imħallef ġust, u mhux lili biss, imma wkoll lil daww kollha li jkunu għexu fl-imħabba tad-Dehra tiegħu.

Rakkomandazzjonijiet

⁹Fittex ejja hdejja malajr.

¹⁰Dema ħabb aktar lid-dinja, u ħallieni, u mar it-Tessalonika; Krexxens mar il-Galazja, Titu d-Dalmazja.

¹¹Luqa waħdu baqa' miegħi. Hu 'l Marku u ġibu miegħek, għax hu jiswieli ħafna għall-ministeru.

¹²Lil Tikiku bghattu Efesu.

¹³Meta tigi, ġibli miegħek il-mantar li jien ħallejt fi Troas għand Karpu; ġib ukoll il-kotba, l-aktar il-parċmini.

¹⁴Alessandru l-brunzar għamilli ħafna ħsara; il-Mulej iħallsu skont ma għamel.

¹⁵Oqgħod attent minnu int ukoll, għax huwa fixkel ħafna l-kliem tagħna.

¹⁶Fl-ewwel difiża tiegħi ħadd ma kien miegħi; kulħadd ħallieni. Jalla ma jkunx magħdud kontriom!

¹⁷Imma l-Mulej waqaf miegħi u tani l-qawwa biex bis-saħħa tiegħi l-kelma tixxandar sal-aħħar u l-ġnus kollha jisimghuha. Hekk jien sfajt meħlus minn ħalq l-iljun.

¹⁸Il-Mulej jeħlisni minn kull deni u jħarisni, sa ma nasal fis-saltna tiegħu tas-sema. Glorja lili għal dejjem ta' dejjem! Ammen.

¹⁹Sellili għal Priska u għal Akwila u għall-familja ta' Onesiforu.

²⁰Erastu baqa' Korintu, u 'l Trofimu ħallejtu marid f'Miletu.

²¹Fittex ejja qabel ma tidħol ix-xitwa. Isellu għalik Ewbolu, Pudens, Linu, Klawdja u l-aħwa kollha.

²²Il-Mulej miegħek. Il-grazzja magħkom.

Titu

Titu 1

Tislima

¹Jiena Pawlu, qaddej ta' Alla, u appostlu ta' Ġesù Kristu biex immexxi l-maħturin ta' Alla fil-fidi u nwassalhom għat-tagħrif tal-verità li twassal għat-tjieba,

²bit-tama tal-ħajja ta' dejjem. Alla, li ma jigdibx, wegħedhielna sa minn qabel iż-żminijiet,

³u meta wasal il-waqt irrivelahielna bil-kelma tiegħu permezz tal-predikazzjoni li kienet fdata lili skont l-ordni ta' Alla, is-Salvatur tagħna.

⁴Qiegħed nikteb lil Titu, ibni veru fil-fidi tagħna lkoll: lilu grazzja u sliem mingħand Alla l-Missier u mingħand Kristu Ġesù s-Salvatur tagħna.

Ix-xogħol ta' Titu fi Kreta

⁵Għalhekk jiena ħallejtek fi Kreta, biex tqassam kolloxx bl-ordni, u biex taħtar presbiteri f'kull belt, skont ma ordnajtek.

⁶Kull min ikun maħtur ma għandu jkollu xejn x'wieħed jgħid fih; ikun raġel ta' mara waħda, u jkollu wliedu jemmnu, bla ma ħadd jista' jixlihom bi mgiba żienja jew bla rażan.

⁷L-isqof, bħala amministratur ta' Alla, għandu jkun bniedem li ħadd ma jista' jgħid xejn fih; ma għandux ikun mimli bih innifsu, ma jinkurlax malajr, ma jkunx mogħti għax-xorb, ma jkunx għallied jew rgħib;

⁸imma jkun bniedem li jilqa' 'l-barranin, iħobb it-tajjeb, meqjus, ġust, qaddis, irżin;

⁹bniedem li jżomm sħiħ mal-kelma ta' min jemminha, biex ikun jista' jqawwi qalb l-oħrajn bid-duttrina sħiħa u jwiddeb lil min imieri.

¹⁰Għax hemm ħafna minn dawk li ma jridux joqogħdu għal ħaddieħor, li jitkellmu fil-vojt u li jqarrqu bl-oħrajn; issibhom l-aktar fost dawk min-naħa tal-Lhud.

¹¹Dawn jeħtigilhom jitrazżnu, għax qegħdin jaqilbu ta' taħt fuq familji sħaħ, billi għal qligħ baxx jgħallmu ħwejjeg li ma jmisshomx jgħallmuhom.

¹²Wieħed minnhom, poeta tagħhom stess, qal: "In-nies ta' Kreta dejjem giddibin, bhejjem qliel, żaqqiqin u għażzenin."

¹³Din ix-xhieda hi minnha. Għalhekk għandek teħodhom bl-iebes, biex iżommu sħiħ fil-fidi

¹⁴u ma jagħtux widen għall-ħrejjef tal-Lhud u għall-ordnijiet ta' nies li warrbu l-verità minn quddiem għajnejhom.

¹⁵Kollox hu safi għal min hu safi; imma għal dawk li huma mħassrin u li ma jemmnux, xejn ma hu safi; sa moħħhom u l-kuxjenza tagħhom huma mħassra.

¹⁶Jistqarru li jagħrfu lil Alla, biex imbagħad bl-għemil tagħhom jiċċduh; huma nies ta' min jistmerrhom, rashom iebsa, u ma jinqalgħu għal xejn tajjeb.

Titu 2

Tagħlim sod

¹Int, iżda, għallem skont id-duttrina sħiħa:

²Li x-xjuħ ikunu trankwilli, għaqlin, serji, meqjusa, sħaħ fil-fidi, fl-imħabba u fis-sabar.

³L-istess in-nisa xjuħ: għandhom igibu ruħhom kif jixraq lil nisa qaddisa; ma jqassux fuq ħaddieħor, anqas ikunu lsiera tal-inbid; għandhom jgħallmu t-tajjeb,

⁴biex hekk idarru n-nisa żgħażaġħ iħobbu lil żwieġhom u lil uliedhom;

⁵ikunu meqjusa, safja, nisa tad-dar, twajba, ubbidjenti għal żwieġhom, ħalli l-kelma ta' Alla ma titkasbarx.

⁶Hekk ukoll hegġeg liż-żgħażaġħ biex ikunu meqjusa.

⁷Qis li inti nnifsek tkun f'kollox mera ta' bniedem li jagħmel it-tajjeb; bniedem ta' duttrina safja, ta' serjetà;

⁸li għandu kelma sħiħa li ħadd ma jsib xi jgħid fiha, sabiex kull min jeħodha kontra tagħna jibqa' mħawwad, billi ma jkollu xejn ħażin xi jgħid fuqna.

⁹Għid lill-ilsiera biex joqogħdu f'kollox għas-sidien tagħhom, u jfittxu li jogħgħbuhom u ma jmeruhomx;

¹⁰ma jwarrbu xejn bil-moħbi, imma juru li huma tassew nies ta' min jafdahom f'kollox, ħalli f'kollox jagħmlu gieħ lit-tagħlim ta' Alla, is-Salvatur tagħna.

¹¹Għax dehret il-grazzja ta' Alla, għas-salvazzjoni lill-bnedmin kollha;

¹²hi trawwimna nwarrbu l-ħażen u l-gibdiet tad-dinja, biex ngħixu bir-rażna u l-gustizzja u t-tjieba f'dan iż-żmien,

¹³u nistennew it-tama hienja u d-dehra tal-glorja tal-kbir Alla u Salvatur tagħna, Ġesù Kristu.

¹⁴Hu li ta lilu nnifsu għalina biex jifdina minn kull ħażen u jnaddafna u jagħmel minna poplu magħżul għalih, poplu mħegġeg għall-għemil it-tajjeb.

¹⁵Dan li għandek tgħid. Heggeġ u wissi bis-setgħa kollha; u hadd ma għandu jmaqdrek.

Titu 3

Id-dmirijiet tal-insara

¹Fakkarhom biex joqogħdu għall-maġistrati u għall-awtorità, jobduhom u jkunu dejjem imhejjija għal kull opra tajba;

²biex ma jkasbru 'l hadd, jaħarbu t-tilwim, ikunu umli, jimxu bil-ħlewwa ma' kulhadd.

³Għax aħna wkoll konna darba bla moħħ; konna nies li ma jridux jobdu, bnedmin li tilfu t-triq, ilsiera tal-passjonijiet u kull xorta ta' pjaċiri; konna ngħixu fil-ħażen u fl-għira; konna nies ta' min jobgħodna u għedewwa ta' xulxin.

⁴Izda meta fegġet it-tjieba ta' Alla, Salvatur tagħna, u l-imħabba tiegħu għall-bnedmin,

⁵hu salvana bil-ħasil ta' twelid ġdid u t-tigdid tal-Ispirtu s-Santu, mhux minħabba l-opri tajba li stajna għamilna aħna, izda minħabba l-ħniena tiegħu.

⁶Dan l-Ispirtu hu sawwbu bil-kotra fuqna b'Ġesù Kristu, is-Salvatur tagħna,

⁷biex bis-saħħa tal-grazzja tiegħu nitqaddsu u nsiru werrieta tal-ħajja ta' dejjem skont it-tama li għandna.

⁸Din hi kelma żgura; u jiena rridek tishaq fuq dawn il-ħwejjeġ, sabiex dawk li jemmu f'Alla jieħdu ħsieb li jkunu minn tal-ewwel fl-opri tajba. Dan hu sabiħ u fejjiedi għall-bnedmin.

⁹Aħrab il-kwistjonijiet fiergħa u l-genealogiji u l-ġlied u t-tilwim fuq il-Liġi. Dawn kollha huma bla fejda u vojta.

¹⁰Bniedem li jgħib il-firda widdbu darba darbtejn, u mbagħad aħrab minnu.

¹¹Taf int, bniedem bħal dan hu korrott u midneb, ikkundannat minnu nnifsu.

L-aħħar istruzzjonijiet u tisljiet

¹²Meta nibgħat għandek lil Artema jew lil Tikiku, fittex ejja hdejja f'Nikopoli, għax qtajtha li ngħaddi x-xitwa hemmhekk.

¹³Għin lil Zena, l-avukat, u lil Apollo biex ifittxu jtilqu, u qis li ma jkun jonqoshom xejn.

¹⁴In-nies tagħna mbagħad għandhom jitgħallmu jkunu minn ta' quddiem fl-opri tajba, biex jieħdu ħsieb ta' kulma hu meħtieġ u ma jgħaddux ħajja bla frott.

15 Dawk kollha li hawn miegħi jsellu għalik. Sellili għal ħbiebna fil-fidi. Il-grazzja magħkom ilkoll.

Filemon

Filemon 1

Tislima

¹Pawlu, prigionier ta' Kristu Ġesù u hija Timotju lil Filemon seħibna l-għaziż fix-xogħol,

²u lil oħtna Appja u lil Arkippu, suldat magħna, u lill-knisja li tingabar f'darek:

³Grazzja u sliem għalikom mingħand Alla Missierna u Ġesù Kristu.

Imħabba u fidi

⁴Nizzi ħajr dejjem lil Alla tiegħi u niftakar fik fit-talb tiegħi.

⁵Jiena smajt bil-fidi li għandek fil-Mulej Ġesù u l-imħabba tiegħek għall-qaddisin.

⁶Nitlob li l-fidi li inti taqsam mal-oħrajn ikollha l-qawwa li twassal biex jingħaraf it-tajjeb kollu li hemm fina minħabba fi Kristu.

⁷Jiena fraħt ħafna u qawwejt qalbi bl-imħabba li għandek; għaliex, hija, il-qlub tal-qaddisin strieħu fik.

Pawlu jaqbeż għal Oneżimu

⁸Għalhekk iktar milli nikkmandak tagħmel li jenħtiegħ - kif nista' nagħmel b'wiċċi minn quddiem fi Kristu -

⁹jiena nitlobok, f'isem l-imħabba; jiena, Pawlu, raġel xwejjah, u issa prigionier ta' Kristu Ġesù,

¹⁰qiegħed nitlobok bil-ħerqa għal ibni, li jiena nissilt fil-ktajjen, għal Oneżimu,

¹¹dak li darba lilek ma kien jiswielek għal xejn, imma li issa jiswielna, kemm lili u kemm lilek.

¹²Jiena bgħatthulek lura, lilu, bħallikieku bgħattlek qalbi stess.

¹³Xtaqt kieku zammejtju miegħi, biex, kif jien fil-ħabs għall-Evangelju, idur bija minflok hu.

¹⁴Izda ma ridt nagħmel xejn mingħajr ma nara x'jidhirlek int, biex l-opra tajba tiegħek ma tkunx għamiltha bilfors, imma tkun ħierġa mill-qalb.

¹⁵Għandu mnejn li għalhekk hu telaq minn miegħek għal ffit, biex inti terġa' tiksbu lura għal dejjem,

¹⁶mhux iktar bħala lsir, imma xi ħaġa iktar minn ilsir, bħala ħuk għaziż; għaziż fuq kollox għaliya, imma kemm iktar għalik, skont id-dinja u skont il-Mulej.

- ¹⁷Int mela, jekk inti qalb waħda miegħi, ilqgħu bħallikieku kont jien!
- ¹⁸Jekk naqsek f'xi haġa jew jekk għandu jagħtik, ixhet kollox fuqi.
- ¹⁹B'idi stess qiegħed nikteb: "Jiena, Pawlu, inħallsek" - biex ma ngħidlekx li inti stess taf lilek innifsek lili.
- ²⁰Iva, hija, nitolbok, aghmilli dan il-pjaċir minħabba fil-Mulej. Serrahli qalbi fi Kristu.
- ²¹Ktibtlek għax jiena żgur li int tisma' minni, anzi jiena naf li se tagħmel aktar minn hekk.
- ²²Fl-istess hin hejjili kamra, għaliex nittama li bis-saħħa tat-talb tagħkom nerga' ningħata lilkom.

L-aħħar tisljiet

- ²³Iselli għalikom Epafra prigunier miegħi għal Kristu Ġesù;
- ²⁴Marku, Aristarku, Dema, Luqa, sħabi fix-xogħol.
- ²⁵Il-grazzja tal-Mulej Ġesù Kristu tkun magħkom.

Lhud

Lhud 1

Alla tkellem permezz ta' Ibnu

¹Alla fl-imghoddi kellem lil missirijietna hafna drabi u b'hafna manjieri permezz tal-profeti.

²Issa f'dan l-aħħar żmien, huwa kellimna permezz ta' Ibnu, li hu għamlu werriet ta' kollox, u li bih ukoll għamel il-ħolqien.

³Hu, l-Iben, li hu d-dija tal-glorja ta' Alla u x-xbieha tal-essenza tiegħu, u li jżomm id-dinja kollha bil-kelma setgħana tiegħu, wara li naddafna minn dñubietna, qagħad fuq il-lemin tal-kobor ta' Alla fl-għoli tas-smewwiet,

⁴u b'hekk sar daqshekk aqwa mill-angli daqs kemm oghla minn tagħhom hu l-isem li kiseb.

L-Iben hu akbar mill-angli

⁵Għax lil min mill-angli qatt qal Alla: "Inti ibni, jiena llum nissiltek"? Jew: "Jiena nkun missieru, u hu jkun ibni"?

⁶Imbagħad, hu u jdaħħal 'l Ibnu l-Kbir fid-dinja, jgħid ukoll: "Ha jqimuh l-angli kollha ta' Alla."

⁷Għall-angli tiegħu jgħid: "L-angli tiegħu jagħmilhom irjieħ, lill-qaddejja tiegħu ilsna tan-nar."

⁸Imma għall-Iben jgħid: "It-tron tiegħek, O Alla, għal dejjem ta' dejjem, ix-xettru tal-ġustizzja hu x-xettru ta' saltnatek .

⁹Habbejt is-sewwa u bgħadt il-ħażen; għalhekk Alla, Alla tiegħek, dilkek b'zejt ta' ferħ aktar minn sħabek."

¹⁰U wkoll: "Int, Mulej, waqqaft l-art fil-bidu, u għemil idejk huma s-smewwiet.

¹¹Huma jintemmu, iżda inti tibqa'; huma lkoll bħal libsa jiqdiemu,

¹²bħal mantar int tkebbibhom , bħal libsa huma jitbiddlu. Imma int, li int tibqa', u s-snin tiegħek qatt ma jintemmu".

¹³Lil min mill-angli qatt qal: "Oqgħod fuq il-lemin tiegħi, sa ma nagħmel l-għedewwa tiegħek mirfes għal riġlejk"?

¹⁴M'humieħ huma wkoll spirti qaddejja, mibgħutin biex jaqdu lil dawk li għandhom jiksbu s-salvazzjoni?

Lhud 2

Is-salvazzjoni l-kbira

- ¹Għalhekk għandna nagħtu ħafna aktar kas ta' dak li smajna, li ma mmorrux nitbiegħdu 'l barra mit-triq.
- ²Għax jekk il-kelma li ngħatat permezz tal-angli kienet tiswa tant li min ma kienx iharisha, jew ma kienx joqgħod għaliha, kien jieħu l-ħlas li ħaqqu,
- ³kif nistgħu neħilsuha aħna jekk inwarrbu salvazzjoni hekk kbira? Din hi salvazzjoni li ngħatat l-ewwel bil-fomm tal-Mulej stess, u mbagħad wassluha sħiħa lilna dawk li semgħuh.
- ⁴Ma' tagħhom Alla zied ix-xhieda tiegħu b'sinjali u għegubijiet u ħafna għemejjel setgħana, u wkoll bid-doni tal-Ispirtu s-Santu mqassmin skont irrieda tiegħu.

Il-glorja tas-Salvatur

- ⁵Id-dinja li għandha tiġi, li fuqha qegħdin nitkellmu, Alla ma qegħedhiex taħt is-setgħa tal-angli.
- ⁶X'imkien fl-Iskrittura hemm xhieda li tgħid hekk: "X'inhu l-bniedem biex tiftakar fih, jew bin il-bniedem biex tieħu ħsiebu?"
- ⁷Ftit inqas mill-angli int għamiltu, bil-glorja u l-gieħ żejjintu,
- ⁸kollox taħt riglejh qegħedtlu." Issa, meta jgħid li "qiegħed kollox taħt is-setgħa tiegħu", dan ifisser li xejn ma ħalla li ma jkunx imqiegħed tahtu. Tassew li għalissa aħna għadna m'aħniex naraw kollox taħt is-setgħa tiegħu.
- ⁹Madankollu, lil dak li għal ftit taż-żmien kien imniżżel ftit inqas mill-angli, lil Ġesù, aħna issa qegħdin narawh imzejjen fil-glorja u l-gieħ minħabba fil-mewt li hu bata, biex, għall-grazzja ta' Alla, il-mewt li daq tkun għall-gid ta' kulhadd.
- ¹⁰Għax kien jixraq li Alla, li għalih u bih sar kollox, waqt li jwassal ħafna wlied għall-glorja, jagħmel li l-Awtur tas-Salvazzjoni tagħhom ikun perfett bis-saħħa tas-sofferenzi.
- ¹¹Għax kemm dak li jqaddes, u kemm dawk li jiġu mqaddsin, ilkoll huma mill-istess wieħed. U għalhekk Ġesù ma jistħix isejħilhom ħutu,
- ¹²billi jgħid: "Inxandar ismek lil ħuti, f'nofs il-gemgħa nfaħħrek;"
- ¹³u wkoll: "Fih jiena nittama;" u iżjed: "Hawn jien, jien u l-ulied li Alla tani".
- ¹⁴Billi l-ulied għandhom l-istess demm u ġisem, Ġesù wkoll bl-istess mod sar bħalhom, biex b'mewtu jeqred is-setgħa ta' dak li kellu l-mewt f'idejh, jiġifieri x-Xitan,
- ¹⁵u jeħles 'il dawk kollha li, minħabba fil-biża' tal-mewt, kienu mjassrin għal għomorhom kollu.

- ¹⁶Għax tabilhaqq, mhux lill-angli jrid jgħin, imma lil ulied Abraham.
- ¹⁷Għalhekk kellu jkun jixbah lil ħutu f'kollox, biex ikun il-qassis il-kbir, ħanin u fidil f'dak li għandu x'jaqsam ma' Alla, u biex ipatti għal dñubiet il-poplu.
- ¹⁸Għax, billi hu stess bata u kien imġarrab, jaf jgħin lil dawk li huma fit-tigrib.

Lhud 3

Ġesù akbar minn Mosè

- ¹Għalhekk, l-aħwa qaddisin, li għandkom sehem fis-sejha tas-sema, aħsbu f'Ġesù, l-apostlu u l-qassis il-kbir li aħna nistqarru.
- ²Hu kien fidil ma' dak li ħatru kif kien ukoll Mosè fid-dar kollha ta' Alla.
- ³Issa dan Ġesù kien meqjus li jisthoqqlu glorja daqshekk aqwa minn dik ta' Mosè daqs kemm aktar haqqu gieħ il-bennej mid-dar li jkun bena.
- ⁴Għax kull dar jibniha xi ħadd, imma Alla jibni kollox hu.
- ⁵Tassew li Mosè kien fidil fid-dar kollha ta' Alla bħala qaddej, u dan għamlu b'xhieda ta' dak li kien għad irid jgħid Alla.
- ⁶Imma Kristu kien fidil fuq id-dar tiegħu bħala iben. U d-dar ta' Alla hi aħna, kemm-il darba nżommu shaħ il-fiduċja u t-tama li bihom niftaħru.

Il-mistrieħ tal-poplu ta' Alla

- ⁷Għalhekk, kif jgħid l-Ispirtu s-Santu: "Jekk illum tisimgħu leħnu,
- ⁸la twebbsux qalbkom bħal f'jum l-irvell, jum it-tigrib fid-deżert,
- ⁹fejn ġarrbuni missirijietkom biex jippruvawni, u raw kulma għamilt jien
- ¹⁰tul erbgħin sena. Għalhekk jien stmerrejtha lil din il-ġenerazzjoni u għedt: 'Dawn dejjem mitlufin f'qalbhom; huma ma għarfulx triqati.'
- ¹¹Hekk ħlift waqt il-korla tiegħi: Ma jidħlux fil-mistrieħ tiegħi."
- ¹²L-aħwa, araw li f'ebda wieħed minnkom ma jkun hemm qalb imħassra bin-nuqqas ta' twemmin li jwassal għall-firda minn Alla l-ħaj.
- ¹³Imma aghmlu l-qalb lil xulxin kull jum, sakemm inkunu għadna nistgħu ngħidu "illum", biex ħadd minnkom ma jiggarrat mid-dnub u jwebbes qalbu.
- ¹⁴Għax aħna għandna sehem fi Kristu, jekk inżommu shaħ sal-aħħar it-tama li kellna fil-bidu.
- ¹⁵Jingħad fl-Iskrittura: "Jekk illum tisimgħu leħnu, la twebbsux qalbkom bħal f'jum l-irvell."

16U min huma dawk li semgħu u qamu kontrih? Mhux dawk kollha li ħargu mill-Egittu bis-saħħa ta' Mosè?

17U lil min stmerr għal erbgħin sena? Mhux lil dawk li dinbu, u li l-iġsma tagħhom waqgħu mejta fid-deżert?

18U għal min ħalef li ma jidhlux fil-mistrieħ tiegħu, jekk mhux għal dawk li ma ridux jisimgħu?

19Hekk naraw li huma ma setgħux jidhlu minħabba fin-nuqqas ta' twemmin tagħhom.

Lhud 4

1Ha jkollna mela l-biża' li, waqt li l-wegħda li nidhlu fil-mistrieħ tiegħu għadha hemm, ma jkunx hemm xi ħadd minnkom li jibqa' lura.

2Għax aħna wkoll, bħalhom irċevejna l-aħbar it-tajba. Imma lilhom ma switilhom xejn il-kelma li semgħu, għax meta semgħuha ma emmnux.

3Aħna, li nemmnu, nidhlu fil-mistrieħ, kif qal hu: "Hekk ħlift fl-għadab tiegħi, 'Ma jidhlux fil-mistrieħ tiegħi.'" Madankollu l-għemil ta' Alla kien mitmum fil-ħolqien tad-dinja,

4kif jingħad x'imkien fl-Iskrittura fuq is-seba' jum: "Strieħ Alla fis-seba' jum mix-xogħol kollu tiegħu."

5Imbagħad hawn jgħid ukoll, "Ma jidhlux fil-mistrieħ tiegħi."

6Min-naħa l-oħra xi wħud għandhom jidhlu f'dan il-mistrieħ; u, billi dawk li kienu l-ewwel li ħadu l-bxara t-tajba ma daħlux ħtija tal-ebusija ta' rashom,

7Alla għażel mill-ġdid jum ieħor - "illum" - meta wara ħafna żmien qal b'fomm David il-kliem li semmejna, "Jekk illum tisimgħu leħnu, la twebbsux qalbkom."

8Kieku kien Ġozwè li tahom il-mistrieħ, Alla ma kienx jitkellem minn jum wara dan.

9Mela għad baqa' mistrieħ tas-Sibt għall-poplu ta' Alla.

10Għax min jidhol fil-mistrieħ ta' Alla jistrieħ hu wkoll mix-xogħol kif Alla strieħ minn tiegħu.

11Infittxu mela li nidhlu f'dan il-mistrieħ, biex ma jkunx hemm min jaqa' bħalhom fuq l-eżempju tal-ebusija tagħhom.

12Il-kelma ta' Alla hi ħajja u qawwija, taqta' aktar minn xabla b'żewġt ixfar; hija tinfed sa tifred minn xulxin ir-ruħ u l-ispirtu u l-ġogi u l-mudullun; u tgħarbel il-ħsibijiet u l-fehmiet tal-qalb.

¹³Xejn ma hemm fil-ħolqien li hu moħbi għalih, imma kollox hu miftuħ għal għajnejn Alla, li lilu rridu nagħtu kont.

Ġesù Kristu l-qassis il-kbir

¹⁴Mela meta aħna għandna l-qassis il-kbir, li hu tassew kbir, qassis li daħal fis-smewwiet, Ġesù, Bin Alla, ħa nżommu sħiħa l-fidi tagħna u nistqarruha.

¹⁵Għax aħna ma għandniex qassis il-kbir li ma jistax jagħder id-dgħufija tagħna, imma għandna wieħed li kien imġarrab bħalna f'kollox, minbarra d-dnub.

¹⁶Ha nersqu, mela, b'qalbna qawwija lejn it-tron tal-grazzja, biex naqilgħu ħniena u nsibu f'waqtha l-grazzja li neħtiegu.

Lhud 5

¹Kull qassis il-kbir meħud minn fost il-bnedmin, hu mqiegħed għall-bnedmin f'dak li għandu x'jaqsam ma' Alla, biex joffri għotjiet u sagriċċji għad-dnubiet.

²Hu dak li jista' jagħder 'il dawk li ma jafux u li jiżbaljaw, għax huwa mlibbes bid-dgħufija;

³u minħabba f'hekk għandu joffri sagriċċji għad-dnubiet tiegħu wkoll, bħalma joffrihom għad-dnubiet tal-poplu.

⁴Hadd m'għandu jieħu b'idejh dal-ġieħ għalih innifsu, imma biss min hu msejjaħ minn Alla, sewwasew kif kien imsejjaħ Aron.

⁵Għax hekk ukoll Kristu ma tax lilu nnifsu l-ġieħ li jkun il-qassis il-kbir, imma dan tahulu Alla, li qallu: "Ibni int; illum jien nissiltek."

⁶U kif jgħid ukoll band'oħra: "Int qassis għal dejjem skont l-ordni ta' Melkisedek."

⁷Meta kien jgħix fuq din l-art, Kristu offra talb u suppliki b'lehen għoli u bid-dmugħ lil dak li seta' jsalvah mill-mewt. U kien mismugħ minħabba fil-qima tiegħu lejn Alla.

⁸Għad li kien Iben, tgħallem minn dak li bata xi tfisser l-ubbidjenza.

⁹U, billi laħaq il-perfezzjoni, sar awtur tas-salvazzjoni ta' dejjem għal kull min jisma' minnu,

¹⁰wara li Alla għamlu l-qassis il-kbir skont l-ordni ta' Melkisedek.

Nimxu 'l quddiem

¹¹Fuq dan Melkisedek għandna ħafna xi ngħidu, ħwejjeg tqal biex tfissirhom, ladarba intom sirtu tqal biex tisimgħuhom.

¹²Tant hu hekk li għalkemm issa jmisskom sirtu mgħallmin, għadkom teħtiegu 'l min jgħallimkom mill-gdid l-ewwel elementi tal-kelma ta' Alla; ġejtu fil-bżonn li tieħdu l-ħalib, u mhux ikel sħiħ.

¹³Issa kull min jieħu l-ħalib ma jifhimx il-kliem tal-ġustizzja, għax għadu tarbija.

¹⁴Imma l-ikel sħiħ hu tal-kbar, ta' dawk li biż-żmien huma mdorrija jagħzlu bejn it-tajjeb u l-ħażin.

Lhud 6

¹Mela ħallina mill-ewwel elementi tat-tagħlim ta' Kristu, u nimxu 'l quddiem lejn dak li hu aktar perfett. Ma għandniex għalfejn nerġġu nibdew mill-bidu bl-indiema tal-ghemejjel il-mejta tagħha u bil-fidi f'Alla,

²bit-tagħlim dwar ħasil u tqegħid tal-idejn u dwar il-qawmien mill-imwiet u l-ġudizzju ta' dejjem.

³Ha nimxu 'l quddiem, kif issa se nagħmlu, jekk Alla jrid.

⁴Għax ma jistax ikun li traġġa' lura għall-indiema lil dawk li, wara li darba sfaw imdawla, wara li daqu d-don tas-sema fl-Ispirtu s-Santu,

⁵wara li daqu t-tjubija tal-kelma ta' Alla u l-qawwa taż-żmien li għad irid jiġi,

⁶imbagħad reġġu waqgħu; għaliex dawn, bl-istess imġiba tagħhom, jerġġu jsallbu lill-Iben ta' Alla u jwaqqgħuh għat-tmaqdir.

⁷L-art tixrob ix-xita li sikwit taqa' fuqha; jekk hi tagħti wcuħ tajba lil dawk li għalihom tinħadem, hi jkollha l-barka ta' Alla;

⁸imma jekk tagħti xewk u għollieq, għal xejn ma tkun tiswa, imma tkun waslet biex tiġbed fuqha s-saħta u tispicča biex jaħarquha.

⁹Għalkemm qiegħed inkellimkom hekk, għeżiež tiegħi, jiena ċert li għalikom hemm ħwejjeg aħjar li għandhom x'jaqsmu mas-salvazzjoni tagħkom.

¹⁰Għax Alla mhux se jkun hekk ingust li jinsa dak li intom għamiltu u l-imħabba li wrejtu lejn ismu meta qdejtu u għadkom taqdu lill-qaddisin.

¹¹Imma jiena nixtieq li kull wieħed minnkomb juri l-istess ħerqa, biex it-tama tagħkom tilħaq il-milja tagħha sal-aħħar.

¹²Ma nixtiqukomx li taqgħu fl-għažż, imma li tgħixu fuq l-eżempju ta' dawk li bil-fidi u s-sabar jiksibu l-wegħdiet.

Il-wegħdiet ta' Alla

¹³Meta Alla għamel il-wegħda lil Abraham, billi ma kienx hemm aqwa minnu biex jaħlef bih, ħalef bih innifsu

¹⁴u qal: "Inwiegħed tassew li nimliek b'kull barka u nkattarlek nislek bil-bosta."

- ¹⁵Hekk Abraham kiseb il-wegħda, wara li stenna bis-sabar.
- ¹⁶Il-bnedmin jaħilfu b'min hu aqwa minnhom, u l-gurament li jsaħħaħ kliemhom jaqtgħalhom kull kwistjoni.
- ¹⁷U hekk Alla, meta lill-werrieta tal-wegħda ried jurihom b'mod aktar qawwi li r-rieda tiegħu ma titbiddilx, rabat lilu nnifsu b'gurament,
- ¹⁸biex bis-saħħa ta' żewġ atti li ma jitreggghux lura, u li jagħtu xhieda li Alla ma jigdibx, aħna, li sibna l-kenn, ikollna qalbna qawwija sewwa li niksbu t-tama li hemm lesta għalina.
- ¹⁹Din it-tama hija għalina bħal ankra tar-ruħ, shiħa u qawwija; biha aħna nidhlu 'l ġewwa mill-velu,
- ²⁰fejn qabilna daħal Ġesù għalina meta sar għal dejjem il-qassis il-kbir skont l-ordni ta' Melkisedek.

Lhud 7

L-ordni saċerdotali ta' Melkisedek

- ¹Għax dan Melkisedek, sultan ta' Salem u qassis ta' Alla l-għoli, xhin Abraham kien ġej lura mix-xebgħa li kien ta lis-slaten, ħareġ jiltaqa' miegħu u bierku;
- ²lilu mbagħad Abraham tah sehem minn kollox, bħala għexur. Isem Melkisedek ifisser l-ewwel nett "Sultan tal-Ġustizzja", imbagħad "Sultan ta' Salem", jigifieri, sultan tas-sliem.
- ³Hu jidher bla missier, bla omm, bla nisel, qisu la għandu bidu u lanqas tmiem ta' ħajtu. Imma, biex ikun jixbah lill-Iben ta' Alla, jibqa' qassis għal dejjem.
- ⁴Araw mela kemm hu kbir dak li lilu l-patrijarka Abraham tah l-għexur mill-aħjar tal-priża!
- ⁵Tassew li dawk fost ulied Levi li jieħdu s-saċerdozju għandhom ukoll l-ordni mil-Liġi li jieħdu l-għexur mingħand il-poplu, jigifieri, mingħand ħuthom, għalkemm dawn ukoll imnisslin minn Abraham;
- ⁶iżda Melkisedek, għad li mhux min-nisel tagħhom, ħa l-għexur mingħand Abraham u bierku, lilu, li kellu l-wegħdiet.
- ⁷Issa ma hemmx dubju li hu ż-żgħir li jitbierrek mill-kbir.
- ⁸Iżjed: fl-ewwel każ l-għexur qegħdin jeħduhom nies li jmutu, imma fil-każ l-ieħor għandna 'l dak li minnu jingħad li għadu ħaj.
- ⁹Anzi, biex ngħid hekk, Levi, li jieħu l-għexur, hu stess kien intaxxat f'Abraham,
- ¹⁰għax kien għadu fil-ġewwieni ta' missieru meta Melkisedek iltaqa' miegħu.

11Issa, kieku l-perfezzjoni kellha tkun bis-saħħa tas-sacerdozju ta' Levi - għax kien minħabba fih li l-poplu ħa l-Liġi - xi bżonn kien hemm li jqum qassis ieħor li jissejjaħ skont l-ordni ta' Melkisedek u mhux skont l-ordni ta' Aron?

12Għax jekk jitbiddel is-sacerdozju, jehtieg li titbiddel ukoll il-Liġi.

13U dak li fuqu jingħadu dawn il-ħwejjeġ hu minn tribù ieħor, li minnu qatt ma kien hemm ħadd mogħti għas-servizz tal-artal.

14Għax hu magħruf li l-Mulej tagħna ġej mit-tribù ta' Ġuda, li fuqu Mosè qatt ma qal xejn meta tkellem fuq is-sacerdozju.

15Dan jidher wisq aktar ċar fil-każ li l-qassis l-ieħor, li jġi, ikun jixbah lil Melkisedek,

16hu li sar qassis mhux b'liġi tan-nisel tal-ġisem, imma bil-qawwa ta' ħajja li ma tintemmx.

17Għax għalih tixhed l-Iskrittura: "Int qassis għal dejjem skont l-ordni ta' Melkisedek."

18Għalhekk tħassar il-kmandament ta' qabel, għax hu dgħajjed u bla siwi,

19billi l-Liġi xejn ma wasslet għall-perfezzjoni; imma daħlet tama aħjar li biha aħna noqorbu lejn Alla.

20U dan ma sarx bla ġurament; għax waqt li dawk saru qassisin bla ġurament,

21dan, għall-kuntrarju, sar qassis bil-ġurament, skont il-kelma ta' dak li għalih qal: "Halef il-Mulej, u ma jisgħobx bih: Int qassis għal dejjem."

22Daqshekk ieħor hu aqwa l-patt li tiegħu Ġesù hu l-medjatur.

23Dawk tal-imghoddi kienu jsiru qassisin f'għadd kbir, għax minħabba fil-mewt ma kinux jistgħu jibqgħu għal dejjem.

24Imma Ġesù, billi jibqa' għal dejjem, għandu sacerdozju li ma jintemm qatt.

25Għalhekk ukoll huwa jista' jsalva għalkollox 'il dawk li bih jersqu lejn Alla, ladarba hu jibqa' għal dejjem ħaj biex jidhol għalihom.

26Dan hu, tabilhaqq, il-qassis il-kbir li kien jgħodd għalina: qaddis, innocenti, safi, maqtugħ mill-midinbin, merfugħ 'il fuq mis-smewwiet;

27li ma għandux bżonn, bħall-qassisin il-kbar l-oħra, joffri kuljum is-sagrificċju, l-ewwel għad-dnubiet tiegħu stess, imbagħad għad-dnubiet tal-poplu. Dan hu għamli darba għal dejjem, meta offra lilu nnifsu.

28Għax il-Liġi tqiegħed bħala qassisin il-kbar bnedmin li huma dgħajfa; iżda l-kelma tal-ġurament, li ġiet wara l-Liġi, tqiegħed Iben, li ġie magħmul perfett għal dejjem.

Lhud 8

Il-qassis il-kbir tal-patt il-ġdid

- ¹Din hi issa l-aqwa haġa li rridu ngħidu: li aħna għandna qassis hekk kbir li qagħad fuq il-lemin tat-tron tal-kobor ta' Alla fis-sema,
- ²ministru tas-santwarju u tat-tabernaklu veru li hu magħmul mill-Mulej u mhux mill-bnedmin.
- ³Kull qassis isir biex iressaq l-offerti u joffri s-sagrificċji; jeħtieġ għalhekk li dan ukoll ikollu xi haġa x'joffri.
- ⁴Issa, li kieku Kristu kien fuq l-art ma kien ikun qassis xejn, billi fuq l-art hawn qassisin li jressqu l-offerti skont il-Ligi.
- ⁵Dawn jaqdu santwarju li hu xbieha u dell ta' dak tas-sema, skont ma Alla qal lil Mosè meta dan kien wasal biex iwaqqaf it-tabernaklu: "Qis li tagħmel kolloxx fuq il-mudell li wrejtek fuq il-muntanja."
- ⁶Issa l-ministeru li kiseb Kristu hu daqshekk aqwa minn dak tal-imġhoddi daqs kemm hu aqwa l-patt li tiegħu huwa l-medjatur, għaliex hu patt mibni fuq wegħdiet aqwa.
- ⁷Għax kieku dak l-ewwel patt kien perfett, ma kienx ikun hemm għalfejn jagħmel patt ieħor floku.
- ⁸Imma Alla, għax sab x'icanfar fihom, qalilhom: "Ara, wasal iż-żmien, jgħid il-Mulej, li jiena nagħmel patt ġdid mad-dar ta' Izrael u mad-dar ta' Ġuda.
- ⁹Dan ma jkunx bħall-patt li jien għamilt ma' missirijiethom, meta qbadthom minn idhom biex noħroġhom mill-art tal-Egittu; ladarba huma ma baqgħux iżommu mal-patt tiegħi, jiena wkoll tlaqthom, jgħid il-Mulej.
- ¹⁰Dan hu l-patt li jien għad nagħmel mad-dar ta' Izrael wara dawk il-jiem, jgħid il-Mulej: Inqiegħed il-ligijiet tiegħi f'moħħhom, u f'qalbhom niktibhom. U jiena nkun Alla tagħhom, u huma jkunu l-poplu tiegħi.
- ¹¹Ma jgħallmux aktar wieħed lil sieħbu u wieħed lil ħuh billi jgħidu: 'Aġħraf lill-Mulej', għax ilkoll għad jagħrfuni, miż-żgħir nett sal-kbir nett fosthom.
- ¹²Jiena nħenn għalihom fil-ħażen tagħhom, u fi dnubiethom ma niftakarx iżjed."
- ¹³Meta tkellem minn patt "ġdid", wera li dak ta' qabel kien qadim. Issa dak li jiqdiem u jixjieħ ikun wasal biex jispiċċa.

Lhud 9

s-santwarju tas-sema u dak tal-art

- ¹L-ewwel patt kellu wkoll il-ligijiet tal-kult u s-santwarju, għalkemm dan kien santwarju tal-art.
- ²Fis-santwarju kien hemm tinda, dik ta' quddiem, li fiha kien hemm il-kandelabru u l-mejda bil-ħobż tal-preżenza quddiem il-Mulej; din it-tinda kienet tissejjaħ "il-Post Qaddis".
- ³Imbagħad, wara t-tieni velu, kien hemm tinda oħra, li kienet tissejjaħ "il-Post il-Qaddis".
- ⁴F'din kien hemm l-artal tad-deheb għall-incens, u l-arka tal-patt, miksija minn kull naħa bid-deheb, li fiha kien hemm bieqja tad-deheb bil-manna, il-virga ta' Aron li minnha kien ħareġ il-ward, u t-twavel tal-patt.
- ⁵Fuq l-arka kien hemm il-kerubini tal-glorja jgħattu l-għatu tat-tpattija għad-ndubiet. M'hemmx għalfejn hawnhekk nidhlu fl-irqaqat kollha.
- ⁶Skont dan it-taqsim, fl-ewwel tinda jidhlu l-qassisin f'kull żmien biex jagħmlu s-servizz ritwali;
- ⁷Imma fit-tieni waħda jidhol biss il-qassis il-kbir, darba fis-sena biss, u ma jidholx mingħajr ma jieħu miegħu d-demmm, li hu joffri għalih innifsu u għannuqqasijiet li jagħmel il-poplu bla ma jkun jaf.
- ⁸B'dan l-Ispirtu s-Santu jrid ifisser illi t-triq li tieħu għas-santwarju għadha mhix miftuħa sakemm għad hemm wieqfa l-ewwel tinda.
- ⁹Din hi tixbiha għal dan iż-żmien. Skont din it-tixbiha, l-għotjiet u s-sagrifiċċji li wieħed joffri ma jistgħux jagħmlu perfetta l-kuxjenza ta' min ikun qiegħed joffri l-kult;
- ¹⁰huma għandhom x'jaqsmu biss ma' ikel, xorb u ħafna ċerimonji ta' ħasil, ligijiet li jolqtu l-gisem, mogħtija sa ma jasal żmien it-tigdid.
- ¹¹Imma Kristu gie bħala l-qassis il-kbir tal-gid li digà gie. Hu daħal minn tinda aqwa u aktar perfetta li mhijiex maħduma b'idejn il-bnedmin, jigifieri mhijiex holqien ta' din l-art;
- ¹²hu daħal darba għal dejjem fis-Santwarju, mhux bis-saħħa tad-demmm tal-mogħoż u tal-għogiela, imma bis-saħħa ta' demmmu stess, u hekk kiseb fidwa għal dejjem.
- ¹³Jekk id-demmm tal-mogħoż u tal-gniedes u l-irmied tal-għogla m'raxxax fuq dawk li huma mnigġsa jista' jqaddishom billi jagħtihom l-indafa tal-gisem,
- ¹⁴kemm aktar id-demmm ta' Kristu, li bl-Ispirtu ta' dejjem offra lilu nnifsu vittma safja lil Alla, jista' jnaddaf il-kuxjenza tagħkom mill-għemil mejjet biex taqdu lil Alla ħaj!

¹⁵U għalhekk hu medjatur ta' patt ġdid, testment ġdid, biex, wara li seħħet il-mewt għall-fidwa tal-ħtijiet li saru fi żmien il-patt ta' qabel, dawk li huma msejha minn Alla jiksbu l-wirt ta' dejjem li hu wegħedhom.

¹⁶Fejn ikun hemm testment, ikun jeħtieġ li tixxandar il-mewt ta' min għamlu.

¹⁷Għax testment jibda jgħodd wara l-mewt, u ebda saħħa ma jkollu sakemm dak li jkun għamlu jibqa' ħaj.

¹⁸Kien għalhekk li anqas l-ewwel patt ma twettaq mingħajr demm.

¹⁹Għax Mosè, wara li nieda lill-poplu l-kmandamenti kollha kif titlob il-Liġi, ħa d-demm tal-għoġiela u tal-mogħoż flimkien mal-ilma, u bis-suf aħmar u l-friegħi tal-issopu raxx l-istess ktieb u l-poplu kollu,

²⁰u qal: "Dan hu d-demm tal-patt li Alla ordnalkom."

²¹Hekk ukoll raxx bid-demm it-tabernaklu u t-tagħmir kollu tal-kult.

²²Tabilhaqq, skont il-Liġi, tista' tgħid kollox jissaffa bid-demm; u bla tixrid tad-demm ma hemmx maħfra.

Is-sacerdozju ta' Kristu naddafna mid-dnub

²³Jekk mela kien meħtieġ li xbihat tal-ħwejjeg tas-sema jissaffew b'dawn ir-riti, dawn l-istess ħwejjeg tas-sema kellhom jissaffew b'sagrificċji aqwa.

²⁴Għax Kristu ma daħalx f'santwarju magħmul b'idejn il-bnedmin li hu biss xbieha tas-santwarju veru, imma daħal fis-sema stess, biex issa jidher għalina quddiem Alla.

²⁵U daħal hemm mhux biex minn żmien għal żmien joffri lilu nnifsu bħalma l-qassis il-kbir jidhol kull sena fis-santwarju biex joffri demm ħaddieħor.

²⁶Li kieku kien hekk, kien ikollu jbati ħafna drabi sa mill-ħolqien tad-dinja. Izda issa deher darba għal dejjem, meta waslet il-milja taż-żminijiet, biex ineħħi d-dnub bis-sagrificċju tiegħu nnifsu.

²⁷U kif hu miktub għall-bnedmin li għandhom imutu darba biss, u wara dan isir il-ġudizzju,

²⁸hekk ukoll Kristu, wara li offra lilu nnifsu darba biss biex jitgħabba bid-dnubiet tal-kotra, għad jerga' jidher darb'ohra, mhux biex ineħħi d-dnubiet, imma biex isalva lil dawk li qegħdin jistennewh bil-ħerqa.

Lhud 10

¹Il-Liġi ta' Mosè, billi għandha biss id-dell tal-ġid li għandu jġi, u mhux dan l-istess ġid, lil dawk li jersqu qrib lejn Alla ma tista' qatt tagħmilhom perfetti bis-saħħa ta' dawk is-sagrificċji li huma joffru bla waqfien minn sena għal sena.

²Għax kieku kien hekk, dawk li jagħtu l-kult lil Alla ma kinux forsi jwaqqfuhom dawn is-sagrificċji kieku kienu jhossu ruħhom bla dñubiet u mnaddfin minnhom darba għal dejjem?

³Għall-kuntrarju, b'dawn l-istess sacrificċji ssir it-tifkira tad-dñubiet minn sena għal oħra.

⁴Għax ma jistax ikun li d-demmm tal-gniedes u tal-mogħoż inehħi d-dñubiet.

⁵Għalhekk Kristu meta daħal fid-dinja qal: "Sagrificċju u offerta int ma ridtx, imma ġisem int hejjejt għalija;

⁶ vittmi maħruqa u vittmi għad-dñubiet lilek ma għoġbukx.

⁷ Jien imbagħad għedt: 'Hawn jien, ġejt biex nagħmel ir-rieda tiegħek, o Alla, kif fil-ktieb hemm miktub fuqi.'

⁸L-ewwel qal: "Sagrificċji u offerti, vittmi maħruqa u vittmi għad-dñubiet, la ridthom u lanqas għoġbuk", għalkemm dawn titlobhom il-Liġi.

⁹Imbagħad qal: "Hawn jien, ġejt biex nagħmel ir-rieda tiegħek". B'hekk Alla neħħa s-sagrificċji tal-ewwel biex iqiegħed flokhom tat-tieni.

¹⁰Bis-saħħa ta' din ir-rieda aħna konna mqaddsin, permezz tal-offerta tal-ġisem ta' Ġesù Kristu magħmula darba għal dejjem.

¹¹Kull qassis ieħor imur kuljum biex jaqdi l-ministeru tiegħu, u joffri u jerga' joffri l-istess sacrificċju, bla ma jistgħu qatt inehħu d-dñubiet.

¹²Imma Kristu, wara li offra sacrificċju wieħed għad-dñubiet, qagħad għal dejjem fuq in-naħa tal-lemin ta' Alla,

¹³fejn qiegħed jistenna sa ma l-għedewwa tiegħu jitqiegħdu mirfes taħt riglejha.

¹⁴Għax hu b'offerta waħda għamel perfetti għal dejjem lil dawk li huwa jqaddes.

¹⁵Dan jixhedhulna l-Ispirtu s-Santu nnifsu, għax wara li qal:

¹⁶"Dan hu l-patt li jien għad nagħmel magħhom wara dawk il-jiem, jgħid il-Mulej; inqiegħed il-liġijiet tiegħi f'qalbhom, u f'moħħhom niktibhom." Qal ukoll:

¹⁷"Dñubiethom u ħtijiethom ma niftakarhomx aktar."

¹⁸Issa, fejn hemm il-maħfra tad-dñubiet, ma hemmx għalfejn issir aktar l-offerta għad-dñubiet.

Eżortazzjoni u twiddib

¹⁹Ladarba, l-aħwa, għandna l-fiduċja li nidhlu fis-Santwarju bis-saħħa tad-demmm ta' Ġesù

- 20** billi ngħaddu mit-triq, ġdida u ħajja, li hu fethilna 'l ġewwa mill-velu, li hu l-ġisem tiegħu stess;
- 21** u ladarba għandna dan il-qassis il-kbir imqiegħed fuq il-familja ta' Alla,
- 22** ejjew nersqu b'qalb sinċiera u b'fidi sħiħa, bi qlubna mnaddfin minn kuxjenza ħazina u l-ġisem tagħna maħsul b'ilma safi.
- 23** Inzommu sħiħ fl-istqarrija qawwija tat-tama tagħna, għax ta' kelmtu huwa dak li għamlilna l-wegħda.
- 24** Naraw kif nistgħu nħajru lil xulxin għall-imħabba u għall-għemil tajjeb.
- 25** Ma ninqatgħux mil-laqgħat tagħna flimkien, kif ħadu d-drawwa jagħmlu xi wħud; agħmlu l-qalb lil xulxin; u dan wisq aktar għandkom tagħmluh, aktar ma taraw li qiegħed joqrob il-Jum.
- 26** Għax jekk wara li ħadna t-tagħrif sħiħ tal-verità nidinbu minn rajna, ma hemmx sagrificcju ieħor għad-dnub xi jsir.
- 27** Jibqgħalna biss li nistennew bil-biża' l-ġudizzju u l-ħuġġieġa nar li teqred l-għedewwa ta' Alla.
- 28** Jekk wieħed iwarrab il-Liġi ta' Mosè jingħata għall-mewt bla ebda ħniena fuq il-kelma ta' tnejn jew tliet xhieda.
- 29** Aħsbu ftit x'kastig aktar aħrax ħaqqu dak li jkasbar lil Bin Alla, li jniġġes id-demmi tal-patt li bih tqaddes, u li jmaqdar l-Ispirtu tal-grazzja!
- 30** Għax aħna nafu min hu dak li qal: "Tiegħi hu l-ħaqq, jien hu li nħallas," u wkoll: "Jagħmel ħaqq il-Mulej mill-poplu tiegħu."
- 31** Haġa tal-biża' li taqa' f'idejn Alla l-ħaj!
- 32** Ftakru f'dawk l-ewwel jiem: lanqas biss ilħaqtu ddawwaltu bit-tagħlim, li ma ġarrabtux bis-sabar taqbida ħarxa.
- 33** Lil xi wħud minnkomb għamlu minnhom spettaklu bit-tagħjir u ħbit quddiem kulħadd; oħrajn minnkomb kellhom jaqsmu fix-xorti ta' dawn li sabu ruħhom f'dawn il-provi.
- 34** Għax tassew, intomb ħadtu sehem fit-tbatijiet tal-prigunieri, u fraħtu meta serqulkomb ġidkomb, għax tafu li għandkomb ġid akbar li jibqa' għal dejjem.
- 35** Tarmux, mela, il-fiduċja tagħkomb, għax din iġġib magħha ħlas kbir.
- 36** Tassew li teħtieġu s-sabar biex tagħmlu r-rieda ta' Alla u tiksbu dak li hu wiegħed.
- 37** Għax "ftit ieħor, ftit ħafna, u dak li għandu jigi ma jdumx ma jigi.

38 Il-bniedem ġust tiegħi jgħix bil-fidi; imma jekk jerga' lura jien ma nitgħaxxaqx bih."

39 Iżda aħna m'aħniex minn dawk li jerggħu lura, biex nintilfu; aħna minn dawk li jemmnu, biex insalvaw.

Lhud 11

Il-qawwa u l-glorja tal-fidi

1 Il-fidi hija pedament tal-ħwejjeġ li għandna nittamaw, hija l-prova tal-ħwejjeġ li ma narawx.

2 In-nies tal-imgħoddi għoġbu lil Alla sewwasew għax kellhom il-fidi.

3 Hu permezz tal-fidi li aħna nemmnu kif Alla ħoloq id-dinja bil-kelma tiegħu, hekk li minn dak li ma narawx sar dak li jidher.

Il-fidi tal-ewwel patrijarki

4 Kien permezz tal-għotjiet li Abel offra lil Alla sagrificċju aħjar minn ta' Kajin, sagrificċju li bis-saħħa tiegħu kiseb xhieda li hu kien raġel ġust, u Alla tah xhieda tal-għotjiet tiegħu; u b'dik il-fidi hu għadu jsamma' leħnu għad li miet.

5 Kien minħabba fil-fidi tiegħu li Henok ittiehed minn fostna hekk li hu l-mewt ma rahiex; ma nstabx iżjed, għax Alla kien hađu. U tassew, qabel ma ttiehed kien kiseb xhieda li hu kien għoġob lil Alla.

6 Mingħajr il-fidi ma jistax ikun li wiehed jogħgob lil Alla. Għax kull min jersaq lejn Alla jeħtieġu jemmen li Alla jeżisti u li hu jagħti l-ħlas xieraq lil dawk li jfittxuh.

7 Kien minħabba fil-fidi tiegħu li Noè, mgħarraf minn Alla dwar ħwejjeġ li kienu għadhom ma jidhrux, mimli b'biża' qaddis bena arka biex isalva l-familja tiegħu; u b'dik il-fidi kkundanna d-dinja u sar werriet tal-ġustizzja li tinkiseb bis-saħħa tal-fidi.

Il-fidi ta' Abraham

8 Kienet il-fidi li ġagħlet lil Abraham jobdi s-sejha ta' Alla, meta dan qallu biex imur f'art li kien se jagħtih b'wirt; u telaq, bla ma kien jaf fejn kien sejjer.

9 Kienet il-fidi li ġagħlitu jgħammar fl-art imwiegħda, qisu barrani f'art barranija, u jgħix taħt it-tined flimkien ma' Izakk u Ġakobb, li kienu werrieta miegħu tal-istess wegħda;

10 Għax hu kien iħares 'il quddiem, lejn il-belt mibnija fis-sod, li l-imgħallem u l-bennej tagħha huwa Alla.

11 Kienet ukoll il-fidi li biha Sarah, mara mdaħħla fiż-żmien, setgħet titqal, għax hija għarfet li ta' kelmtu kien dak li għamlilha l-wegħda.

¹²Kien għalhekk li minn bniedem wieħed, li kien tista' tgħid mejjet, twieldu nies bil-kotra daqs il-kwiekeb tas-sema u daqs ir-ramel ta' xatt il-baħar, li ħadd ma jista' jgħoddu.

¹³Kollha bil-fidi mietu dawn in-nies. Kienu għadhom ma ħadux dak li kien imwiegħed, iżda huma rawh mill-bogħod u sellmulu, waqt li għarfu li huma kienu barranin u għorba fuq l-art.

¹⁴Tabilhaqq, dawk li jitkellmu b'dan il-mod juru ċar li huma qegħdin ifittxu pajjiż għalihom.

¹⁵Li kieku kellhom fi ħsiebhom il-pajjiż li minnu kienu ħarġu, kellhom żmien biżżejjed biex jerġgħu lura fih.

¹⁶Imma issa huma jixtiequ pajjiż aħjar, jiġifieri, dak tas-sema. Huwa għalhekk li Alla ma jistmellx jissejjaħ Alla tagħhom, għax hu hejja belt għalihom.

¹⁷Kienet il-fidi li gaġhlet lil Abraham joffri 'l Iżakk meta Alla ġarrbu; u kien se joffri lil ibnu l-waħdieni sewwasew dak li kien ħa l-wegħdiet,

¹⁸hu li Alla kien qallu: "Minn Iżakk int għad ikollok nisel."

¹⁹Huwa fehem li Alla kellu s-setgħa saħansitra li jqajjem mill-mewt; u, fis-sens ta' tixbiha, ħadu tabilhaqq lura mill-mewt.

²⁰Kien ukoll permezz tal-fidi li Iżakk bierek 'il Ġakobb u 'l Għesaw dwar dawk il-ħwejjeg li kellhom jiġu.

²¹Permezz tal-fidi Ġakobb, hu u jmut, bierek lil kull wieħed minn ulied Ġużeppi u ta qima lil Alla, waqt li tbaxxa fuq tarf il-bastun li kellu.

²²Permezz tal-fidi Ġużeppi, fl-aħħar ta' ħajtu, tkellem fuq il-ħruġ tal-Iżraelin mill-Egittu u qalilhom x'kellhom jagħmlu b'għadmu.

Il-fidi ta' Mosè u ta' wlied Iżrael

²³Kien permezz tal-fidi li, meta twieled Mosè, missieru u ommu ħbewh għal tliet xhur, għax raw kemm kien tifel sabiħ, bla ma beżgħu mill-ordni tas-sultan.

²⁴Permezz tal-fidi Mosè, meta kiber, ma riedx jissejjaħ bin it-tifla tal-Fargħun;

²⁵u għażel li aħjar ikun imkasbar flimkien mal-poplu ta' Alla milli jgawdi l-hena tad-dnub, hena li jgħaddi f'qasir żmien.

²⁶Deherlu li t-tmaqdir ta' Kristu huwa għana akbar mit-teżori tal-Egittu, għax ħares 'il quddiem lejn il-ħlas.

²⁷Permezz tal-fidi ħalla l-Egittu bla ma baża' mill-qilla tas-sultan; żamm iebes, daqs kemm kieku kien qiegħed jara lil Alla li ma jidhirx.

²⁸Permezz tal-fidi għamel l-ikla tal-Għid u raxxax id-demmi, biex l-anglu tal-mewt ma jolqotx lill-ulied il-kbar tal-Iżraelin.

²⁹Kien permezz tal-fidi li l-Iżraelin qasmu l-Baħar l-Aħmar qishom fuq art niexfa, waqt li għerqu l-Egizzjani, li marru biex jagħmlu bħalhom.

Il-fidi tagħmel l-għegubijiet

³⁰Kien permezz tal-fidi li waqgħu l-ħitan ta' Ġeriko wara li l-Iżraelin daru magħhom għal sebat ijiem.

³¹Permezz tal-fidi Raħab iż-żienja ma ntilfix ma' dawk ta' rashom iebsa, għax kienet laqgħet bis-sliem l-ispji li marru jitkixxfu l-art.

³²X'se ngħid iżjed? Ma nsibx żmien biżżejjed biex insemmi fuq Gidgħon, Barak, Sansun, Ġefti, David, Samwel u l-profeti.

³³Bil-qawwa tal-fidi huma rażżnu saltniet, għamlu l-gustizzja, kisbu l-wegħdiet; saddew halq l-iljuni,

³⁴tfew il-qawwa tan-nar, ħelsu minn xifer is-sejf, fiequ mill-mard, tqawwew fit-taqbid, ħarrbu l-eżerċti tal-barranin.

³⁵Nisa ħadu lura l-mejtin tagħhom irxuxtati mill-mewt. Oħrajn ħaqruhom għall-mewt, għax irruftaw il-ħelsien biex jiksbu qawmien aħjar.

³⁶Oħrajn sofrew żebliħ u swat u saħansitra ktajjen u ħabs.

³⁷Kienu mħaggra, imħanxra minn nofshom, maqtula bis-sejf; ħargu jiggerrew imlibbsin bi għud tan-nagħaġ u tal-mogħoż, neqsin minn kollox, imħabbtin u maħqurin.

³⁸Id-dinja ma kienx jixirqilha jkollha nies bħal dawn. Huma qagħdu jiggerrew fid-deżert u fuq l-għoljiet, fl-għerien u fl-irkejjen tal-art.

³⁹U dawn kollha, għad li qalgħu xhieda tajba bis-saħħa tal-fidi tagħhom, ma kisbux dak li kien imwiegħed,

⁴⁰billi Alla rafa' xi ħaġa aħjar għalina, bil-ħsieb li huma ma jaslux għall-perfezzjoni mingħajrna.

Lhud 12

Id-dixxiplina tal-Mulej

¹Ladarba aħna wkoll għandna madwarna sħaba hekk kbira ta' xhieda, ejjew inwarrbu minna kull xkiel u kull dnuq li malajr ifixkilna, u b'qalbna qawwija nibqgħu nigru t-triq tal-prova li għandna quddiemna;

²inzommu għajnejna merfugħa lejn Ġesù, li minnu tibda u fih tintemm il-fidi tagħna; hu li, flok l-hena li kellu quddiemu, qagħad għas-salib bla xejn ma qies l-għajb tiegħu, u issa qiegħed fuq in-naħa tal-lemin tat-tron ta' Alla.

³Aħsbu mela fih, li qagħad għal oppożizzjoni hekk kbira min-naħa tal-midinbin, biex ma tegħjewx u ma taqtgħux qalbkom.

⁴Sa issa fil-ġlieda tagħkom kontra d-dnub, għad ma żammejtux hekk iebes li wasaltu biex xerridtu demmkom.

⁵Insejtuha għalkollox il-kelma ta' twissija li qalilkom ta' wlied li intom: "Ibni, la twarrabx it-twiddib tal-Mulej, u la taqtax qalbek meta jćanfrek;

⁶għax il-Mulej iwiddeb lil min iħobb, jolqot lil kull min jilqa' b'ibnu."

⁷Hu għall-edukazzjoni tagħkom li intom qegħdin tbatu. Alla qiegħed jimxi magħkom ta' wlied. Min hu dak l-iben li missieru ma jwiddbux?

⁸Jekk intom tibqgħu bla twiddib, bħalma kellhom l-ulied kollha, intom tkunu qiskom tfal ta' haddieħor, mhux ulied.

⁹Barra minn dan, aħna kellna wkoll missirijietna tal-art; kienu jwiddbuna, u aħna konna nweggħuhom. Mela kemm aktar għandna noqogħdu taħt il-Missier tas-sema, biex ikollna l-ħajja.

¹⁰Dawn kienu jwiddbuna kif kien jidhrilhom huma, għal ftit żmien; imma Alla jwiddibna għall-ġid tagħna, biex aħna niksbu sehem fil-qdusija tiegħu.

¹¹Tassew li bħalissa kull twiddiba ma tferraħniex, imma tnikkitna; iżda mbagħad, lil dawk li jkunu tħarrġu biha, hija troddilhom il-frott ta' ħajja mimlija bis-sliem u l-ġustizzja.

¹²Mela erfgħu l-idejn merħija u l-irkupptejn mitluqa tagħkom,

¹³u aqbd u triq dritta għal riġlejk, biex min hu zopp, ma joħroġx mit-triq, imma jerga' jieħu saħħtu.

Nilqgħu l-grazzja ta' Alla

¹⁴Fittxu li żżommu s-sliem ma' kulħadd u li jkollkom il-qdusija, li mingħajrha ħadd ma jara lill-Mulej.

¹⁵Qisu li ħadd fostkom ma jibqa' lura mill-grazzja ta' Alla, li ebda għerq ta' mrar ma jinbet fostkom li jġib it-taħwid u li bih ħafna jithassru.

¹⁶Li ħadd fostkom ma jkun żieni u bla Alla bħal Ghesaw li għal ikla waħda biegh il-jedd tal-kbir fost l-aħwa.

¹⁷Tafu intom kif ġie mwarrab meta mbagħad ried jiret il-barka; ma sabx mezz ta' ndiema għad li fittixha bit-tixrid tad-dmugħ.

¹⁸Intom ma rsaqtux lejn in-nar materjali u jħeggeġ tas-Sinaj; lejn dak is-swied u d-dlam u r-riefnu;

¹⁹lejn dak id-daqq ta' tromba u hoss ta' kliem li dawk li kienu jisimgħuh talbu bil-ħerqa biex ma jkellimhomx aktar;

²⁰għax huma ma felhux għal dan il-kmand: “Imqar jekk bhima tmiss il-muntanja, tkun imħaggra.”

²¹Kienet hekk tal-biża’ dik id-dehra, li Mosè qal: “Qiegħed nitriegħed bil-biża’.”

²²Imma intom ersaqtu lejn il-muntanja ta’ Sijon u lejn il-belt ta’ Alla l-ħaj, li hi Ġerusalem tas-sema; ersaqtu lejn eluf ta’ angli f’għemgħa ferrieħa;

²³lejn il-għemgħa tal-ulied ewlenin li isimhom hu miktub fis-sema; lejn Alla l-imħallef ta’ kulhadd; lejn l-erwieħ ta’ nies tajba u perfetti;

²⁴lejn Ġesù l-medjatur ta’ patt gdid; u lejn id-demmm imraxxax tiegħu li jitkellem b’mod aqwa minn dak ta’ Abel.

²⁵Qisu li ma twarrbux lil dak li qiegħed ikellimkom! Għax jekk ma ħelsuhix dawk talli warrbu ’l min kellimhom fuq l-art, wisq aktar ma neħsuhix aħna jekk inwarrbu ’l min ikellimna mis-sema.

²⁶Dakinhar leħnu heżżeż l-art; imma issa wiegħed u qal: “Darb’oħra mhux biss l-art nheżżeż, imma s-sema wkoll.”

²⁷Il-kliem “darb’oħra” juri li l-ħwejjeg li jitheżżu għandhom jgħaddu, bħallikieku saru biex jibqgħu dawk li ma jitheżżux.

²⁸Mela rroddu ħajr lil Alla għax aħna ħadna saltna li ma titħarrikk; u nagħtuh il-qima li togħgħbu bil-gieħ u bil-biża’.

²⁹Għax Alla tagħna hu nar qerriedi.

Lhud 13

Is-sagrificċji li jogħgħbu lill-Mulej

¹Ha tibqa’ magħkom l-imħabba tal-aħwa.

²Tinsewx tilqgħu lill-barranin; minħabba f’hekk xi wħud laqgħu l-angli bla ma kienu jafu.

³Ftakru f’dawk li huma fil-ħabs, daqslikieku kontu fil-ħabs magħhom; ftakru wkoll f’dawk li qegħdin ikasbruhom, daqslikieku qegħdin ikasbru lilkom f’għisimkom.

⁴Halli jkun iż-żwieg tagħkom miżmum fil-gieħ minn kulhadd u s-sodda taż-żwieg bla tingis, għax Alla għad jagħmel haqq miż-żienja u mill-adulteri.

⁵Tkunux mogħtija għar-regħba tal-flus; kunu kuntenti b’dak li għandkom, għax Alla stess qal: “Jien m’iniex se nħallik, anqas nitilqek.”

⁶Għalhekk nistgħu ngħidu b’qalbna qawwija: “Il-Mulej l-għajnuna tiegħi, jien ma nibzax; x’jista’ jagħmilli l-bniedem?”

⁷Ftakru f'dawk li jmexxukom, dawk li wasslulkom il-kelma ta' Alla; aħsbu fuq it-tmiem ta' ħajjithom, imxu fuq l-eżempju tal-fidi tagħhom.

⁸Ġesù Kristu hu dak li kien, fl-imghoddi, issa u għal dejjem.

⁹Thallux li toħorgu 'l barra mit-triq b'xorta oħra ta' tagħlim barrani; aħjar għalina li qalbna tissaħħaħ bil-grazzja ta' Alla milli b'tagħlim dwar kull xorta ta' ikel li anqas sewa ta' ġid għal dawk li mxew miegħu.

¹⁰Aħna għandna artal li minnu ma jistgħux jieklu l-qassisin tas-Santwarju.

¹¹Għax l-iġsma tal-bhejjem, li l-qassis il-kbir jieħu demmhom fis-santwarju b'sagrificċju għall-maħfra tad-dnubiet, jaħarquhom 'il barra mill-kamp.

¹²Għalhekk Ġesù wkoll bata 'l barra minn bieb il-belt biex bid-demmi tiegħu nnifsu jquaddes lill-poplu.

¹³Ejjew mela noħorgu niltaqgħu miegħu 'l barra mill-kamp mgħobbijin bl-għajb li rafa' hu.

¹⁴Għax aħna hawnhekk ma għandniex belt li tibqa' għal dejjem, iżda qegħdin infittxu dik li għad trid tiġi.

¹⁵B'Ġesù, mela, ejjew noffru f'kull ħin lil Alla sacrificċju ta' tifhir, jigifieri l-kelma ta' xufftejna li tistqarr ismu.

¹⁶Tinsewx tagħmlu l-ġid lill-oħrajn, u taqsmu bejnietkom dak li għandkom, għax b'sagrificċji bħal dawn jitgħaxxaq Alla.

¹⁷Oqogħdu għal dawk li jmexxukom, u obduhom, għax huma jgħassu fuqkom għall-ġid tagħkom, bħala nies li għad iridu jagħtu kont tagħkom. Hekk huma jaqdu dan id-dmir bil-ferħ, u mhux bi swied il-qalb; għax dan ma jkun jiswielkom ta' ebda ġid.

¹⁸Itolbu għalina, għax aħna nemmnu li għandna kuxjenza safja billi rridu ngibu ruħna sewwa f'kollox.

¹⁹Dan wisq aktar nitlobkom tagħmluh biex nerga' nkun magħkom mill-aktar fis.

Il-barka u l-aħħar tislima

²⁰U Alla tas-sliem, li bis-saħħa tad-demmi tal-patt ta' dejjem qajjem mill-imwiet lil Sidna Ġesù, li hu r-Ragħaj il-kbir tan-nagħaġ,

²¹iwettaqkom b'kull ħaġa tajba, biex tagħmlu r-rieda tiegħu; halli jagħmel hu fina dak li jogħgob lilu b'Ġesù Kristu, li lilu l-glorja għal dejjem ta' dejjem! Ammen.

²²Nitlobkom, imbagħad, l-aħwa, biex tilqgħu bis-sabar dan il-kliem ta' twissija, li ktibtilkom fil-qosor.

²³Ngħarrafkom li ħuna Timotju gie meħlus. Jekk ikun hawn fil-ħin, ikun miegħi meta narakom.

²⁴Sellu għall-mexxejja tagħkom kollha u għall-qaddisin kollha. Isellu għalikom ħutna tal-Italja.

²⁵Il-grazzja magħkom ilkoll!

Ġakbu

Ġakbu 1

Tislima

¹Ġakbu, qaddej ta' Alla u tal-Mulej Ġesù Kristu, lit-tnax-il tribù mxerrda mad-dinja: sliem.

Fidi u għerf

²Huti, għoddu kollox b'ferħ meta tħabbtu wiċċkom ma' kull xorta ta' tigrib,

³għax għandkom tkunu tafu li t-tigrib tal-fidi tagħkom inissel is-sabar.

⁴Hallu li s-sabar ikollu l-milja tiegħu fikom, biex tkunu perfetti u sħaħ, bla ma jkun jonqoskom xejn.

⁵Jekk xi hadd minnkom jonqsu l-għerf, għandu jitlob lil Alla, li jagħti lil kulhadd b'id miftuħa u bla ma jcanfar lil hadd, u jagħtihulu.

⁶Mela ħa jitlob bil-fidi, bla ma jithasseb xejn, għax min jithasseb ikun jixbah lill-mewg tal-baħar imqanqal u mqalleb bir-riħ.

⁷Bniedem bħal dan ma għandux jistenna li se jaqla' xi ħaġa mingħand il-Mulej;

⁸hu bniedem mifxul fih innifsu, u m'huwiex żgur mit-triq li jagħzel.

Faqar u għana

⁹Ha jiftaħar ħuna l-fqir li Alla għollieh,

¹⁰u l-għani jiftaħar fl-umiljazzjoni tiegħu. Għax dan jgħib bħal ward ir-raba';

¹¹titla' x-xemx tisreg u bis-sħana tnixxef il-ħaxix, u l-fjur tiegħu jaqa' u s-sbuħija ta' surtu tgħib; hekk ukoll jiġrilu l-għani f'kulma jmidd għonqu għalih.

Tahbit u tigrib

¹²Hieni l-bniedem li jistabar fit-tigrib, għax wara li jkun gheleb it-tigrib, jaqla' l-kuruna tal-ħajja li l-Mulej wiegħed lil dawk li jhobbuh.

¹³Waqt li tkunu mgarrbin, araw li hadd ma jgħid: "Alla qiegħed igarrabni," għax Alla ma jstax jiġgarrab għall-ħażin, u anqas mhu se jgarrab lil hadd.

¹⁴Għax kull bniedem imgarrab jingibed u jithajjar mill-passjoni tiegħu stess.

¹⁵Imbagħad il-passjoni, meta tnissel, tiled id-dnub; u d-dnub, meta jilħaq il-milja tiegħu, igħib il-mewt.

¹⁶La titqarrqux, aħwa gheżież tiegħi.

¹⁷Kull ħaġa tajba li tingħata u kull don perfett jiġi mis-sema, jinzel mingħand il-Missier, l-għajn tad-dawl, li fih ma hemm ebda tibdil u anqas dell ta' tidwir.

18 Għax ried hu, wilidna bil-kelma tal-verità, biex inkunu l-ewwel frott tal-ħlejjaq tiegħu.

Nisimgħu l-kelma u nagħmluha

19 Kunu afu dan, ħuti għeżiež. Araw li kull bniedem ikun ħafif biex jisma', tqil biex jitkellem, tqil biex jinkorla.

20 Għax bniedem inkurlat ma jagħmilx il-gustizzja ta' Alla.

21 Nehħu għalhekk minn fuqkom kulma hu mnigges u kull fdal ta' ħażen, u ilqgħu bil-ħlewwa l-kelma mħawla fikom, li tista' ssalvalkom ruħkom.

22 Kunu intom dawk li jagħmlu l-kelma, u mhux tisimgħuha biss u hekk tqarrqu bikom infuskom.

23 Għax jekk xi ħadd jisma' l-kelma u ma jagħmilhiex, ikun bħal bniedem li jara f'mera l-wiċċ li bih twieled:

24 jara lilu nnifsu, jitlaq, u malajr jinsa kif kien.

25 Imma dak li jgħarbel sewwa l-ligi perfetta tal-ħelsien, u jzomm sħiħ magħha, ma jkunx wieħed li jisma' biss u jinsa, iżda jkun wieħed li jagħmilha; hieni dan fl-għemil tiegħu.

26 Jekk xi ħadd jidhirlu li hu religjuż, u lsien u jrażznux u jqarraq b'qalbu, fiergħa hi r-religjon tiegħu.

27 Quddiem Alla u Missierna r-religjon ġenwina u bla tebgħa hija din: iżżur l-iltiema u r-romol fl-hemm tagħhom, u żżomm ruħek bla tingis 'il bogħod mid-dinja.

Gakbu 2

Ma nħarsux lejn l-uċuħ

1 Ħuti, tħalltux il-fidi f'Ġesù Kristu, il-Mulej tagħna tal-glorja, mal-ħarsien lejn l-uċuħ.

2 Għax jekk fil-laqgħat tagħkom jidħol xi ħadd biċ-crieket tad-deheb f'subgħajh u bi lbies ilellex, imbagħad jidħol xi ħaddieħor fqir liebes imċerċer,

3 u intom idduru ma' dak bl-ilbies ilellex u tgħidulu: "Int oqgħod komdu bilqiegħda" waqt li lill-fqir tgħidulu: "Int oqgħod bilwieqfa", jew "Oqgħod bilqiegħda fuq il-mirfes ta' ringlejja",

4 ma jidhrilkomx li tkunu qegħdin tagħmlu għażla bejniethom, u hekk issiru mħallfin qarrieqa?

5 Isimgħu, ħuti għeżiež: mhux Alla kien li għażel lill-foqra għad-dinja biex jistagħnew fil-fidi u jsiru werrieta tas-Saltna li hu wiegħed lil dawk li jħobbuh?

⁶Imma intom lill-fqir inqastuh mill-gieħ. M'humieħ l-għonja li jaħqrukom? M'humieħ huma li jkaxkrukom lejn il-qrati?

⁷Mhumieħ huma li jżebilħu dak l-isem ta' gieħ li gie msejjaħ fuqkom?

⁸Jekk tħarsu bir-reqqa l-aqwa liġi, skont ma hemm fl-Iskrittura: "Hobb lil għajrek bħalek innifsek", intom tkunu tagħmlu sewwa;

⁹Imma jekk tħarsu lejn l-uċuħ, tidinbu, u l-Liġi tixlikom bħala nies li tkunu ksirtuha.

¹⁰Għax min il-Liġi jħarisha kollha imma jiksirha f'haġa waħda biss, ikun ħati ta' kollox.

¹¹Għax dak li qal: "La tagħmilx adulterju", qal ukoll: "La toqtolx". Mela jekk inti ma tagħmilx adulterju, imma toqtol, il-Liġi tkun ksirtha.

¹²Hekk għandkom titkellmu u hekk għandkom iġġibu ruħkom, bħallikieku wasaltu biex isir haqq minnkom taħt liġi ta' ħelsien.

¹³Għax il-ħaqq ikun bla ħniena għal min ma jurix ħniena; u l-ħniena tirbaħ fuq il-ħaqq.

Fidi u opri

¹⁴X'jiswa, ħuti, li wieħed jgħid li għandu l-fidi jekk ma jurihieħ fl-għemil tiegħu? Jaqaw tista' ssalvah din il-fidi?

¹⁵Jekk ħuk jew oħtok ma jkollhomx x'jilbsu u jonqoshom l-ikel ta' kuljum,

¹⁶u wieħed minnkom jgħidilhom: "Morru bis-sliem, isħnu u kulu sa tixbgħu", bla ma jagħtihom dak li hu meħtieġ għall-gisem, dan x'jiswa?

¹⁷Hekk ukoll il-fidi: jekk tkun weħidha u ma jkollhieħ l-għemil, tkun mejta fiha nfisha.

¹⁸Imma xi ħadd jista' jgħid: "Int għandek il-fidi, u jiena l-għemil." Urini l-fidi tiegħek mingħajr l-għemil, u jien nurik il-fidi tiegħi mill-għemil tiegħi.

¹⁹Inti temmen li Alla huwa wieħed, u tagħmel sew. U dan ix-xjaten ukoll jemmnuh, u jitriegħdu.

²⁰Imma kif ma tridx taf, iblah li int, li l-fidi mingħajr għemil hija fiergħa?

²¹Jaqaw Abraham missierna mhux mill-għemil kien iġġustifikat meta offra lil ibnu Izakk fuq l-artal?

²²B'hekk tara kif il-fidi ħadmet id f'id mal-għemil tiegħu, u kif bil-ħila tal-għemil il-fidi laħqet fl-aqwa tagħha

²³u sehħet l-Iskrittura li tgħid: "Abraham emmen lil Alla u kien dan li iġġustifikah" u għalhekk huwa msejjaħ ħabib ta' Alla.

²⁴Taraw, mela, li l-bniedem ikun iggustifikat bl-għemil, mhux bil-fidi biss.

²⁵Hekk ukoll Raħab iż-żienja; jaqaw mhux bl-għemil kienet iggustifikata meta laqgħet lill-messaġġiera u bagħtithom minn triq oħra?

²⁶Għax bħalma l-gisem mingħajr ruħ hu mejjet, hekk ukoll hi mejta l-fidi mingħajr għemil.

Gakbu 3

Irrażnu lsienna

¹Huti, la ssirux ħafna minnkom għalliema, għax tafu li aħna li ngħallmu nkunu ggudikati b'reqqa akbar.

²Aħna lkoll niżbaljaw, u ta' sikwit; jekk xi ħadd ma jiżbaljax f'dak li jgħid, dan ikun perfett, kapaċi jrażżan gismu kollu.

³Aħna nqiegħdu l-ilgiem f'ħalq iż-żwiemel biex naħkmuhom, u bih immexxu gisimhom kollu.

⁴Harsu wkoll lejn il-bastimenti: għad li jkunu kbar u jimxu mal-irjieħ qawwija, naqra ta' tmun idawwarhom fejn irid it-tmunier.

⁵Hekk ukoll l-ilsien: huwa biċċa ċkejna fil-gisem, imma jista' jiftaħar li jagħmel ħwejjeg kbar. Ara, ftit nar jista' jqabbadlek foresta sħiħa;

⁶u l-ilsien huwa nar, huwa dinja ta' ħażen fost il-membri ta' gisimna, inigges il-gisem kollu u jkebbes ir-ritmu tal-ħajja, hu nnifsu mkebbes mill-infern.

⁷Kull xorta ta' bhejjem u għasafar, kull xorta ta' bhejjem li jitkaxkru mal-art u ta' ħut, dawn kienu u huma mmansati mill-bniedem.

⁸Iżda ħadd ma għandu ħila jimmansa l-ilsien; kollu deni, bla kwiet, mimli velenu li jgħib il-mewt.

⁹Bih aħna nbierku lill-Mulej, lil Missierna, u bih nishtu lill-bnedmin xbieha ta' Alla.

¹⁰Minn ilsien wieħed joħorġu l-barka u s-saħta. Dan m'għandux ikun, ħuti.

¹¹Jaqaw jista' jnixxi ilma ħelu u ilma salmastru mill-istess għajn?

¹²U, ħuti, tista' s-sigra tat-tin tagħmel iż-żebbuġ? Tista' d-dielja tagħmel it-tin? L-ilma mielaħ ma jsirx ilma ħelu.

L-għerf tas-sema u l-għerf tal-art

¹³Hemm xi ħadd għaref u għaqli fostkom? Mela ħa juri bl-imgiba tajba tiegħu, għemilu bi ħlewwa għaqlija.

¹⁴Imma jekk intom għandkom l-għira u l-imrar f'qalbkom u ħsiebkom fil-ġlied, qisu li b'hekk ma tiftaħrux u tigdbu kontra l-verità.

¹⁵Dan mhux l-għerf li ġej mis-sema, imma l-għerf ta' din l-art, tal-ġisem u tax-xitan.

¹⁶Għax fejn hemm l-għira u l-ġlied, hemm issib it-taqlib u kull xorta ta' hażen.

¹⁷L-għerf li ġej mis-sema, qabel kollox hu għerf safi, imbagħad hu għerf li jfittex is-sliem, it-tjubija u l-ħlewwa; huwa kollu ħniena u frott tajjeb, bla ma jħares lejn l-uçuħ u bla qerq.

¹⁸Dawk li jfittxu s-sliem jżirgħu fis-sliem u jkollhom il-frott tal-ġustizzja.

Gakbu 4

Il-ħbiberija mad-dinja

¹Mnejn hu ġej il-ġlied u t-tilwim bejnietkom? Jaqaw mhux minn dan, mill-passjonijiet li hemm jitqabdu f'ġisimkom?

²Tixtiequ, u ma ssibu xejn; imbagħad toqtlu, u tgħiru, bla ma tistgħu tieħdu xejn; imbagħad tiggieldu u titqabdu. Ma għandkom xejn għax ma titolbux.

³Titolbu, u ma tiksbox, għax titolbu hażin: titolbu ħa jkollkom xi tberbqu fix-xalar.

⁴Nies adulteri! Ma tafux li l-ħbiberija mad-dinja hija l-għadu ta' Alla? Min mela jrid isir ħabib tad-dinja huwa għadu ta' Alla.

⁵Taħsbu li għalxejn l-Iskrittura tgħid: "L-Ispirtu li jgħammar fina jħobb b'imħabba għajjura"?

⁶Hu jagħti grazzja akbar minn hekk: għalhekk l-Iskrittura tgħid li "Alla jieqaf lill-kburi, u jagħti l-grazzja lill-umli".

⁷Mela oqogħdu għar-rieda ta' Alla. Ieqfu lix-xitan, u hu jaħrab minnkom.

⁸Ersqu lejn Alla, u hu jersaq lejkom. Midinbin, naddfu idejkom; nies ta' moħħ imħawwad, saffu qlubkom.

⁹Agħrfu l-mizerja tagħkom, ibku, u olfqu, ħallu d-daħk tagħkom jinbidel f'niket u l-ferħ tagħkom f'diqa.

¹⁰Icčekknu quddiem il-Mulej, u hu jerfagħkom.

Ma niġġudikawx

¹¹Toqogħdux tqassu fuq xulxin, l-aħwa. Min iqassas fuq ħuh u jiġġudika lil ħuh, ikun qiegħed iqassas fuq il-Liġi u jiġġudika l-Liġi; imma jekk inti tiġġudika l-Liġi, ma tkunx qiegħed tagħmel dak li trid il-Liġi, imma ssir imħallef.

¹²Wiehed biss huwa dak li jagħmel il-Liġi, wiehed biss l-Imħallef: dak li għandu s-setgħa jeħles u jeqred. Int min int biex tiġġudika 'l ħaddieħor?

Il-ftaħir żejjed

¹³Issa ejjew, intom li tgħidu: “Illum jew għada mmorru f'din jew dik il-belt u nqattgħu sena hemmhekk, nixtru u nbighu u nagħmlu l-flus,”

¹⁴u intom ma tafux x'għad isir għada. Għax x'inhi ħajjitkom? Intom bħal fwar li jidher għal ftit u mbagħad jgħib.

¹⁵Flok ma tgħidu: “Jekk il-Mulej irid, ngħixu u nagħmlu dan jew dak,”

¹⁶tiftaħru bil-frugħat tagħkom! Kull ftaħir bħal dan huwa ħażen.

¹⁷Jekk mela xi ħadd jagħraf it-tajjeb li għandu jagħmel u ma jagħmlux, jagħmel dnub.

Ġakbu 5

Twissija lill-għonja

¹Ejjew issa, intom l-għonja, ibku u ixhru fuq l-għawg li ġej fuqkom!

²Ġidkom tħassar, hwejjigkom kilithomkom il-kamla.

³Id-deheb u l-fidda tagħkom rabbew is-sadid, u s-sadid tagħkom għad jixhed kontra tagħkom u jiklikom ġisimkom bħan-nar. Hżintu l-ġid fl-aħħar jiem!

⁴Ara, il-ħlas tal-ħaddiema li ħasdu l-għelieqi tagħkom - ħlas li intom zammajtuhom bil-qerq - qiegħed jgħajjat kontra tagħkom, u l-biki ta' dawk li ħasdu wasal f'widnejn il-Mulej tal-eżerċi.

⁵Fuq l-art għextu fix-xalar u l-lussu; qgħadtu tissemnu għall-jum tal-qatla.

⁶Intom ikkundannajtu l-ġust, qtiltuh għax ma jistax jiqfilkom!

Sabar u talb

⁷L-aħwa, stabru, sa ma jasal il-Mulej. Ara, il-bidwi joqgħod b'sabar kbir jistenna l-frott għażiż tal-art, sa ma jieħu x-xita bikrija u mwaħħra.

⁸Stabru intom ukoll; qawwu qalbkom, għax il-miġja tal-Mulej hi fil-qrib.

⁹Tgergrux kontra xulxin, l-aħwa, biex ma tkunux iġġudikati: araw, l-Imħallef qiegħed hawn, quddiem il-bieb!

¹⁰Bħala eżempju tat-tbatija u s-sabar, l-aħwa, huđu l-profeti li tkellmu f'isem il-Mulej.

¹¹Dawk li zammew sħiħ sal-aħħar, araw, aħna nqisuhom bħala hienja. Smajtu bis-sabar ta' Ġob, u tafu kif bl-għajnuna tal-Mulej hu għalaq jiem ħajtu; għax il-Mulej jaf jagħder, u hu ħanin bil-bosta.

12 Imma fuq kollox, ħuti, la taħilful, u la bis-sema u la bl-art, u tieħdu ebda ġurament ieħor; iżda ħallu l- “iva” tagħkom ikun “iva” u l- “le” tagħkom ikun “le”, biex hekk ma tkunux ikkundannati.

13 Hemm xi ħadd fostkom imnikket? Halli dan jitlob. Hemm xi ħadd ferħan? Halli jkanta s-salmi.

14 Hemm xi ħadd marid fostkom? Halli dan isejjaħ lill-presbiteri tal-Knisja, biex dawn jitolbu għalih u jidilkuh biż-żajt f’isem il-Mulej;

15 it-talba tal-fidi ssalva lill-marid, u l-Mulej iqajmu; u jekk ikun għamel xi dñubiet, jinħafrulu.

16 Stqarru wieħed lill-ieħor in-nuqqasijiet tagħkom u itolbu għal xulxin, biex hekk tfiqu. It-talba tal-bniedem ġust magħmula bil-ħerqa għandha qawwa kbira.

17 Elija bniedem bħalna kien: meta talab bil-ħerqa biex ma tagħmilx ix-xita, għal tliet snin u sitt xhur sħaħ ix-xita ma għamlitx fuq l-art.

18 U meta raġa’ talab, is-sema radd ix-xita u l-art għamlet il-frott.

L-aħħar kelma

19 Ħuti, jekk xi ħadd minnkomp jitbiegħed mis-sewwa u xi ħaddieħor iġibu lura,

20 dan għandu jkun jaf li min iressaq lura mit-triq il-ħażina ’l xi midneb, jeħles ruħu mill-mewt u jostor kotra ta’ dñubiet.

1 Pietru

1 Pietru 1

Tislima

¹San Pietru kiteb din l-ittra minn Ruma minn fejn ried jilhaq lill-insara mxerrda fl- Asja Minuri. bħala pellegrini f'Pontu, fil-Galazja, fil-Kappadoċja, fl-Asja u fil-Bitinja;

²magħżulin minn qabel skont il-ħsieb ta' Alla l-Missier, imqaddsin bl-Ispirtu s-Santu, biex joqogħdu għall-kelma ta' Ġesù Kristu u jkunu mraxxin b'demmu: lilkom grazzja u sliem bil-kotra.

Tama ħajja

³Ikun imbierek Alla u Missier Sidna Ġesù Kristu, li fil-ħniena kbira tiegħu raġa' wilidna għal tama ħajja bil-qawmien ta' Ġesù Kristu mill-imwiet

⁴u għal wirt li la jithassar, la jittabba', u lanqas jinxfef. Dan il-wirt hu merfugħ għalikom fis-sema

⁵għax intom tinsabu taħt il-ħarsien tal-qawwa ta' Alla fil-fidi tagħkom li twassal għas-salvazzjoni li lesta biex tidher fl-aħħar taż-żminijiet.

⁶Għalhekk għandkom għax tiferħu mqar jekk issa, għal ftit żmien ieħor, jehtigilkom titnikktu taħt ħafna provi.

⁷Bħalma d-deheb, li jintemm, jgħaddi mill-prova tan-nar, hekk tgħaddi mill-prova l-fidi tagħkom, li tiswa aktar mid-deheb, biex ikun jisthoqqilha tasal għat-tifhir, għall-glorja, u għall-gieħ, meta jidher Ġesù Kristu.

⁸Lilu, għalkemm ma rajtuhx, intom tħobbuh; fih, għad li issa m'intomx tarawh, intom temmnu; fih intom tiferħu b'ferħ gloriuż, li ma jistax jifisser,

⁹waqt li tiksbu l-għan tal-fidi tagħkom, li hu s-salvazzjoni tagħkom.

¹⁰Il-profeti, li ħabbru l-grazzja li kellha tingħata lilkom, stħarrġu u tkixxfu fuq din is-salvazzjoni;

¹¹huma kienu jtkixxfu l-mod u f'liema żmien kien qiegħed jaħseb l-Ispirtu ta' Kristu, li kien fihom, meta kien jixhdilhom minn qabel it-tbatijiet ta' Kristu u l-glorji tiegħu li kellhom jigu warajhom.

¹²Lilhom kien mgħarraf li mhux għalihom infushom, imma għalikom, kien jiswa dak li huma kienu jħabbru, u li issa kien imxandar lilkom minn dawk li, bil-qawwa tal-Ispirtu s-Santu mibgħut mis-sema, qegħdin jagħtukom l-Evangelju. Dawn huma ħwejjeg li l-anġli stess jixtiequ jifhmuhom sewwa.

Sejha għal ħajja qaddisa

¹³Għalhekk kunu mħazzmin fir-ruħ razżnu lilkom infuskom f'kollox; ittamaw għalkollox fil-grazzja li għad tinghatakom meta jidher Ġesù Kristu.

¹⁴Bħala wlied ubbidjenti, tgħixux skont il-gibdiet ta' qabel, meta kontu għadkom tgħixu fl-injuranza tagħkom;

¹⁵izda, bħalma qaddis hu dak li sejhilkom, kunu intom ukoll qaddisin fl-imgiba tagħkom kollha,

¹⁶għax hu miktub: "Kunu qaddisin, għax qaddis jien."

¹⁷Jekk intom issejhu Missier lil dak li, bla ma jħares lejn l-uçuħ, jagħmel haqq minn kulhadd skont l-għemil ta' kull wieħed, għixu fil-biża' ż-żmien tal-ħajja li qegħdin tgħaddu f'art barranija.

¹⁸Kunu afu li intom kontu mifdija mill-ħajja tagħkom fiergħa li hadtu minghand missirijietkom, mhux b'xi ħaġa li tintemm, bħalma hi l-fidda jew id-deheb,

¹⁹imma bid-demem għaziż ta' Kristu, li kien bħal ħaruf bla għajb u bla tebgħa.

²⁰Hu kien ippredestinat sa minn qabel ma saret id-dinja, imma deher fl-aħħar taż-żminijiet minħabba fikom.

²¹Bih intom temmnu f'Alla, li qajmu mill-imwiet u tah il-glorja; hekk il-fidi tagħkom hi wkoll tama f'Alla.

²²Intom naddaftu rwieħkom billi qgħadtu għall-kelma tal-verità biex ikollkom l-imħabba sinciera tal-aħwa; ħobbu 'l xulxin b'qalbkom kollha u bil-qawwa kollha.

²³Ma tweliditux mill-gdid minn nisel li jithassar, imma minn nisel li ma jithassarx, bis-saħħa tal-kelma ta' Alla li tgħix u tibqa' għal dejjem.

²⁴Għax "Kull bniedem hu bħal ħaxix, u l-glorja tiegħu kollha bħal ward ir-raba'; il-ħaxix jinxf u l-ward jaqa',

²⁵imma l-kelma tal-Mulej tibqa' għal dejjem." Din hi l-kelma tal-Evangelju li kien imxandar lilkom.

1 Pietru 2

Il-ħaġra ħajja u l-poplu qaddis

¹Warrbu, mela, 'l bogħod minnkom kull ħażen u kull qerq; warrbu l-wiċċ b'ieħor, u l-għira u kull xorta ta' tqassis.

²Bħal trabi tat-twelid, ixxenqu għall-ħalib safi, il-ħalib tar-ruħ, biex bih tikbru sa ma taslu għas-salvazzjoni,

³jekk intom tabilhaqq doqtu kemm hu tajjeb il-Mulej.

⁴Ersqu, mela, lejħ, li hu dik il-ġebbla ħajja li kienet imwarrba mill-bennejja, imma magħżula minn Alla bħala ġebbla għażiża.

⁵U intom ukoll, bħal ġebel ħaj, inbnew f'dar spiritwali, saċerdozju qaddis, biex toffru saġrificċji spiritwali li jogħġbu 'l Alla permezz ta' Ġesù Kristu.

⁶Għax hekk hemm miktub fl-Iskrittura: "Jien inqiegħed f'Sijon ġebbla tax-xewka, magħżula u għażiża; min jemmen fiha ma jkollux għax jithawwad."

⁷Għalikom, mela, li temmnu, dan huwa ġieħ! Għal dawk li ma jemmnux, "din l-istess ġebbla li warrbu l-bennejja saret il-ġebbla tax-xewka"

⁸u "ġebbla ta' tigrif u tfixkil;" tfixklu għax ma qagħdux għall-kelma ta' Alla; għal dan kienu ddestinati.

⁹Imma intom ġens maħtur, saċerdozju rjali, nazzjon qaddis, poplu li Alla kiseb għalih, biex ixxandru t-tifhir ta' dak li sejħilkom mid-dlam għad-dawl tiegħu tal-ġhaġeb.

¹⁰Intom li darba ma kontux poplu, issa sirtu l-poplu ta' Alla; intom li darba ma kontux issibu ħniena, issa sibtu l-ħniena tiegħu.

Ngħixu bħala qaddejja ta' Alla

¹¹Huti għeżież, nitlobkom biex bħala barranin u għorba tiċċaħħdu mix-xewqat tal-ġisem li jitqabdu kontra r-ruħ.

¹²Ġibu rwieħkom sewwa qalb il-pagani biex, jekk huma jgħidu fuqkom bħallikieku kontu nies ħziena, jaraw sewwa l-għemil tajjeb tagħkom u jsebbħu 'l Alla meta jasal jum iż-żjara tiegħu.

¹³Għall-imħabba tal-Mulej baxxu raskom għal kull awtorità tal-bnedmin: kemm għas-sultan bħala l-aqwa wieħed,

¹⁴u kemm għall-gvernaturi, li hu qiegħed biex jikkastigaw lil min jagħmel il-ħażin u jfaħħru lil min jagħmel it-tajjeb.

¹⁵Għax din hija r-rieda ta' Alla: li bl-għemil tajjeb tagħkom issikktu fomm l-injuranza ta' nies bla għaqal.

¹⁶Għixu bħala nies ħielsa, mhux li tinqdew bil-ħelsien tagħkom biex bħallikieku tgħattu l-ħażen, imma bħala qaddejja ta' Alla.

¹⁷Agħtu ġieħ lil kulħadd. Hobbu lill-aħwa, qimu lil Alla, wegġħu lis-sultan.

L-eżempju u s-sofferenzi ta' Ġesù

¹⁸Intom, qaddejja, oqogħdu bir-rispett kollu għas-sidien tagħkom; mhux biss għal dawk li huma twajbin u dħulin, imma wkoll għal dawk li huma ħorox.

¹⁹Għax din hi grazzja li wieħed ibati bla ħtija għal Alla, u jieħu bis-sabar it-tbatija.

²⁰X'mertu jkollkom li tieħdu bis-sabar is-swat meta tkunu għamiltu l-ħażen? Imma jekk tagħmlu t-tajjeb u ssofru t-tbatija bis-sabar, din tkun grazzja quddiem Alla.

²¹Għal dan intom kontu msejħa għax Kristu wkoll bata għalikom u ħallielkom eżempju biex timxu fuq il-passi tiegħu.

²²“Hu li ma kien għamel ebda dnuv, u ebda qerq ma nstab f'fommu,”

²³meta għajruh ma wegibx bit-tagħjir; meta bata ma heddidx imma ħalla f'idejn l-Imħallef ġust.

²⁴Hu tgħabba bi dnuvietna sa fuq is-salib, biex aħna mmutu għad-dnubiet u ngħixu għall-ġustizzja. Bil-ġrieħi tiegħu intom fieqta.

²⁵Intom kontu bħal nagħaġ mitlufa, imma issa rgajtu lura għand ir-Ragħaj u l-Għassies ta' ruħkom.

1 Pietru 3

Il-ħajja tal-mizzewġin

¹Hekk ukoll, intom in-nisa oqogħdu għas-setgħa ta' żwieġkom biex, jekk ikunu minn dawk li għadhom ma semgħux mill-kelma tal-Evangelju, jintrebħu, mhux bil-kliem, imma bl-imġiba tan-nisa tagħhom,

²xħin jarawkom iġġibu ruħkom kif jixraq magħhom u bir-rispett.

³Ha tkun is-sbuħija tagħkom mhux dik li tidher minn barra bħad-tiżjin tax-xagħar u t-tiżjin tad-deheb u l-ilbies ilellex,

⁴imma dik li hi moħbija f'qalbkom, imlibbsa b'tiżjin li ma jithassarx; hi l-qalb ħelwa u twajba tagħkom; dan hu li Alla jgħożż ħafna.

⁵Hekk dari kienu jiżzejnu dawk in-nisa qaddisa li kienu jittamaw f'Alla; kienu joqogħdu għas-setgħa ta' żwieġhom.

⁶Hekk kienet tagħmel Sara li kienet tisma' minn Abraham u kienet issejjaħlu “Sidi”. U intom sirtu wliedha, jekk tagħmlu s-sewwa bla ma tibzġħu minn xejn.

⁷Intom ukoll, irġiel, għammru bl-għaqal man-nisa tagħkom; agħtuhom il-ġieħ li ħaqqhom, kemm għax huma aktar dgħajfa minnkom u kemm għax huma wkoll imsejħa għall-grazzja tal-ħajja. Hekk ma ssibux tfixkil fit-talb tagħkom.

Inbatu għall-ġustizzja

⁸Fl-aħħar nett ngħidilkom, kunu lkoll fehma waħda, ħossu għal xulxin, inħabbu bħal aħwa b'qalb ħanina u umli.

⁹La troddux deni b'deni jew tagħjir b'tagħjir; imma għall-kuntrarju, wiegbu bil-barka tagħkom, għax għal dan intom kontu msejha, biex tkunu werrieta tal-barka ta' Alla.

¹⁰Għax kif hemm miktub: "Min irid iħobb 'il ħajtu u jara jiem hienja, ha jħares ilsien mill-ħażen u xufftejh mill-qerq;

¹¹ħa jaħrab il-ħażen u jagħmel it-tajjeb, ifittex is-sliem u jqis li jiksbu.

¹²Għax għajnejn il-Mulej huma fuq il-gusti u widnejh miftuħa għat-talb tagħhom. Imma l-Mulej ħarstu fuq dawk li jagħmlu l-ħażen."

¹³Min jista' jagħmlilkom il-ħsara jekk tkunu ħerqana għat-tajjeb?

¹⁴Jekk stess tbatu minħabba s-sewwa, henjin intom! Tibzghux minnhom u titħawdux.

¹⁵Lill-Mulej Kristu qaddsu f'qalbkom. Kunu dejjem lesti biex tagħtu twegiba lil kull min jitlobkom il-għala tat-tama li għandkom;

¹⁶imma wiegbu bil-ħlewwa u bir-rispett. Żommu safja l-kuxjenza tagħkom biex, meta jgħidu fuqkom, dawk stess li jkasbru l-imgiba tajba tagħkom fi Kristu jkollhom għalxiex jistħu.

¹⁷Jekk din tkun ir-rieda ta' Alla, aħjar tbatu għax tkun għamilt it-tajjeb milli għax tkun għamilt il-ħażin.

¹⁸Għax Kristu wkoll miet darba għal dejjem minħabba d-dnubiet; hu li kien gust, miet għall-ingusti biex iressaqkom lejn Alla; kien mogħti l-mewt fil-gisem, imma ħa l-ħajja fl-ispirtu,

¹⁹li bih mar ixandar is-salvazzjoni lill-erwieħ li kienu magħluqa fil-ħabs.

²⁰Dawn kienu l-erwieħ ta' dawk li darba ma ridux jisimgħu, meta Alla qagħad jistenna bis-sabar fiż-żmien li Noè kien jibni l-arka. Ftit, jigifieri tmienja biss, salvaw bis-saħħa tal-ilma.

²¹Dan l-ilma huwa tixbiha tal-magħmudija, li issa ssalva lilkom ukoll. Mhux għax tnaddaf il-ħmieg tal-gisem, imma għax hi talba lil Alla ħiergħa minn kuxjenza safja bis-saħħa tal-qawmien ta' Ġesù Kristu,

²²li tela' s-sema u qiegħed fuq il-lemin ta' Alla u għandu taħtu s-Setgħat u l-Qawwiet tal-angli.

1 Pietru 4

Amministraturi tal-grazzja ta' Alla

¹Ladarba Kristu bata f'gismu, intom ukoll armaw ruħkom bl-istess ħsieb, jigifieri li kull min bata f'gismu ma għandux x'jaqsam iżjed mad-dnub

²kemm itul iż-żmien li għad baqagħlu fil-ħajja tal-ġisem; ma jgħixx skont il-passjonijiet tal-bnedmin, imma skont ir-rieda ta' Alla.

³Biżżejjed li fl-imgħoddi kontu tagħmlu r-rieda tal-pagani u tgħixu ħajja żienja f'passjoni bla rażan, f'sokor, fi tbahrid sfrenat, f'xorb żejjed u fl-idolatrija moqżieża tal-allat.

⁴Issa li ma għadkomx tithalltu magħhom f'dan il-ġenn ta' żina jistagħgħbu bikom u jstkerhukom.

⁵Imma ta' dan għad iridu jagħtu kont lil dak li qiegħed hemm biex jagħmel haqq mill-ħajjin u mill-mejtin.

⁶Kien għalhekk li l-Evangelju kien imxandar lill-mejtin ukoll, biex għalkemm skont il-bnedmin kienu kkundannati fil-ġisem, issa jgħixu skont Alla fl-ispirtu.

⁷Qrib hu t-tmiem ta' kollox; għalhekk kunu għaqlin u meqjusin biex tagħtu ruħkom għat-talb.

⁸Fuq kollox, ħa jkollkom imħabba sħiħa lejn xulxin, għax l-imħabba tgħatti kotra ta' dñubiet.

⁹Ilqgħu 'l xulxin bla tgergir.

¹⁰Kull wieħed minnkom jgħix skont id-don li rċieva u jinqeda bih għall-ġid tal-oħrajn; hekk tkunu amministraturi tajbin tal-grazzja ta' Alla, li hi ta' ħafna xorta.

¹¹Jekk xi ħadd għandu d-don tal-kelma, jippriedka l-kliem ta' Alla; jekk xi ħadd għandu d-don tal-ministeru, iħaddmu bis-setgħa li Alla tah, u hekk f'kollox ikun igglorifikat Alla b'Ġesù Kristu, li tiegħu huma l-glorja u s-setgħa għal dejjem ta' dejjem! Ammen.

Is-sofferenza tan-nisrani

¹²Huti għeżiež, tistagħgħbux għax tinsabu fil-forġa qalila tan-nar, li giet fuqkom biex iggarrabkom, bħallikieku gratilkom xi ħaġa mhux tas-soltu.

¹³Imma ifirħu, għax b'hekk intom qegħdin tissieħbu fit-tbatijiet ta' Kristu, biex aktar tafirħu u tithennew fid-dehra tal-glorja tiegħu.

¹⁴Jekk tkunu mkasbrin minħabba l-isem ta' Kristu, henjin intom! Fuqkom għandkom l-ispirtu tal-glorja, li hu l-ispirtu ta' Alla.

¹⁵Jalla ma jkun hemm ħadd minnkom li jkollu jbati għax qattiel jew ħalliel, jew jagħmel id-deni jew jindaħal fejn ma jesgħux.

¹⁶Imma jekk wieħed isofri għax hu nisrani, m'għandux mniex jistħi, ħa jfaħħar lil Alla b'dan l-isem.

¹⁷Għax issa wasal iż-żmien tal-gudizzju, li jibda mid-dar ta' Alla. U jekk l-ewwel jibda minna, kif sa jehlsuha dawk li ma jridux joqogħdu għall-Evangeliġu ta' Alla?

¹⁸U jekk “il-gust bilkemm isalva, x'se jsir mill-ħażin u mill-midneb?”

¹⁹Mela, dawk li jbatu skont ir-rieda ta' Alla, għandhom iħallu ruħhom f'idejn il-Hallieq tagħhom, li hu ta' kelmtu, u jibqgħu jagħmlu t-tajjeb.

1 Pietru 5

Ir-rgħajja u l-merħla ta' Alla

¹Nitlob lill-presbiteri li hemm fostkom, bħala presbiteru jien ukoll u xhud tat-tbatijiet ta' Kristu, u bħala wieħed li għandu sehem mill-glorja li għad trid tidher:

²irgħu l-merħla ta' Alla fdata f'idejkom. Hudu ħsiebha, mhux bilfors, imma minn qalbkom, kif irid Alla; mhux għall-qligħ baxx, imma bil-ħegġa tal-imħabba;

³mhux bħallikieku taħkmu bil-qawwa fuq dawk li messewkom b'xortikom, imma billi tkunu eżempju tal-merħla.

⁴Imbagħad, meta jidher ir-Ragħaj il-Kbir, tiksbu l-kuruna tal-glorja minsuġa minn ward li ma jidbielx.

⁵Hekk ukoll intom iż-żgħażagħ, oqogħdu għall-kelma tal-presbiteri. Ilkoll kemm intom, imbagħad, ilbsu l-umiltà ma' xulxin għax “Alla jeqfilhom lill-kburin, imma lill-umli jagħtihom il-grazzja.”

⁶Kunu mela umli taħt l-id setgħana ta' Alla, biex hu jerfagħkom meta jkun il-waqt.

⁷Ixhtu fuqu l-ħsibijiet kollha tagħkom għax hu jaħseb fikom.

⁸Kunu meqjusa u għassu. L-għadu tagħkom ix-Xitan qisu ljun jgħajjat, idur u jfittex 'il min se jibla'.

⁹Iqfulu, shaħ fil-fidi. Intom tafu li ħutkom, imxerrdin fid-dinja, qegħdin jaqsmu magħkom l-istess tbatijiet tagħkom.

¹⁰Imbagħad, wara li tkunu batejtu għal ftit żmien, Alla li jagħti kull grazzja, li sejħilkom għall-glorja tiegħu ta' dejjem fi Kristu, hu nnifsu jerġa' jgeddidkom, iwettaqkom, isahħaħkom u jqegħedkom fis-sod.

¹¹Tiegħu hi s-setgħa għal dejjem! Ammen.

L-aħħar tisliziet

¹²Ktibtilkom dan il-ftit kliem permezz ta' Silvanu, li għalija hu ħija fidil, biex inħegġigkom u nixhdilkom li din hi tassew il-grazzja ta' Alla. Żommu sħiħ fiha!

¹³Il-knisja, li hi f'Babilonja, magħżula b'halkom, isselli għalikom. Iselli wkoll għalikom Marku, ibni.

¹⁴Sellmu lil xulxin b'bewsja ta' mħabba. Is-sliem lilkom ilkoll, li intom fi Kristu!

2 Pietru

2 Pietru 1

Tislima

¹Xmun Pietru, qaddej u appostlu ta' Ġesù Kristu, lil dawk, li, għall-ġustizzja ta' Alla u s-Salvatur tagħna Ġesù Kristu, kellhom ix-xorti li jkollhom fidi għażiża daqs tagħna:

²grazzja lilkom u sliem bil-kotra, bis-saħħa tal-għarfien sħiħ tagħkom ta' Alla u ta' Ġesù Sidna.

Is-sejha tan-nisrani

³Is-setgħa tiegħu ta' Alla tatna dak kollu li hu meħtieġ għall-ħajja u t-tjieba, billi għarrfitna 'l Dak li sejħilna għall-glorja u l-qawwa tiegħu nnifsu.

⁴Bis-saħħa ta' dawn huwa tana l-egħżeż u l-akbar ġid li kien wegħedna, biex bih - wara li tkunu ħlistu mit-taħsir li hawn fid-dinja ħtija tal-ġibdiet ħżiena - tissieħbu fin-natura ta' Alla.

⁵Għalhekk, mela, kunu ħerqana biex iżżidu mal-fidi l-virtù, mal-virtù l-għerf;

⁶mal-għerf ir-rażna; mar-rażna s-sabar; mas-sabar it-tjieba;

⁷mat-tjieba l-ħbiberija tal-aħwa; mal-ħbiberija tal-aħwa l-imħabba.

⁸Jekk ikollkom dawn il-kwalitajiet u tkattruhom fikom, ma jhallukomx riegda u bla frott fl-għarfien tagħkom ta' Sidna Ġesù Kristu.

⁹Min hu nieqes minnhom hu aghma, ma jarax sewwa; nesa li ġie mnaddaf minn dnuvietu tal-imgħoddi.

¹⁰Għalhekk, l-aħwa, b'ħegġa akbar għandkom tfittxu li ssaħħu s-sejha u l-għażla tagħkom; għax jekk tagħmlu hekk, ma titfixklu qatt.

¹¹U hekk ikollkom miftuħ beraħ quddiemkom il-bieb tad-dhul fis-saltna ta' dejjem ta' Sidna u s-Salvatur tagħna Ġesù Kristu.

¹²Għalhekk jien bi ħsiebni nibqa' dejjem infakkarkom fuq dawn il-ħwejjeg, għalkemm tafuhom u intom sħaħ fil-verità li hi fikom.

¹³Jidhirli li hi ħaġa flokha li, sakemm jien f'dan il-ġisem, inzommkom imħegġin billi nibqa' nfakkarkom;

¹⁴għax jien naf li dalwaqt ikolli nħalli dan il-ġisem, kif għarrafni Sidna Ġesù Kristu.

¹⁵Imma rrid nieħu ħsieb li, ukoll wara li nkun tlaqt, intom tibqgħu tiftakru kull hin f'dawn il-ħwejjeg.

Il-glorja ta' Kristu u l-profezija

¹⁶Aħna ma konniex qegħdin nibnu fuq ħrejjeġ maħluqa minn mohħna meta għarrafniekom dwar il-qawwa ta' Sidna Ġesù Kristu u dwar il-miġja tiegħu. Rajna b'għajnejna aħna stess il-kobor tiegħu

¹⁷meta hu ħa mingħand Alla l-Missier ġieħ u sebħ, u lehen mit-Tron Glorjuż instama' jgħid għalih: "Dan hu Ibni, l-għażiż tiegħi, li bih jiena nitgħaxxaq."

¹⁸Aħna smajnieh dan il-lehen ġej mis-sema meta konna miegħu fuq il-muntanja mqaddsa.

¹⁹U hekk għandna mwettqa aħjar il-kelma tal-profeti. Tagħmlu sewwa jekk toqogħdu attenti għaliha; hi bħal fanal li jagħti d-dawl f'post mudlam, sa ma jibda jbexbex il-jum u f'qalbkom titla' l-kewkba ta' filgħodu.

²⁰Dan fuq kollox għandkom tkunu tafu: li l-ebda profezija tal-Iskrittura ma għandu hadd ifissirha minn rasu.

²¹Għax qatt ma kien li xi profezija ġiet mir-rieda tal-bnedmin; imma, meta l-bnedmin tkellmu f'isem Alla, dan għamluh għax kienu mqanqlin mill-Ispirtu s-Santu.

2 Pietru 2

L-għalliema u l-profeti foloz

¹Dehru wkoll profeti foloz fost il-poplu, kif għad ikun hemm għalliema foloz fostkom. Dawn idañħlu firdiet, li jġibu l-qerda, sa jaslu biex jiċċdu s-Sid li għalih kisibhom u malajr iġibu l-qerda fuqhom infushom.

²Ikun hemm ħafna li jimxu skont l-imġiba bla rażan tagħhom, u ħtija tagħhom tkun imkasbra t-triq tal-verità.

³Imqanqlin mir-regħba tagħhom, jagħmlu negozju minn fuqkom bi kliem qarrieq. Imma l-kundanna tagħhom ġa ilha minn żmien taħdem, u l-qerda tagħhom ma raqditx.

⁴Jekk Alla ma ħafirhiex lill-anġli li dinbu, imma tefagħhom fil-ħofor mudlama tal-infern biex hemm jinżammu sa jum il-ġudizzju;

⁵jekk ma ħafirhiex lid-dinja tal-qedem - barra minn Noè, il-ħabbâr tal-ġustizzja, u sebgħa min-nies oħra - meta bagħat id-dulluvju fuq id-dinja tal-ħażen;

⁶jekk ikkundanna l-bliet ta' Sodoma u Gomorra biex ikunu maħruqa sa ma jsiru rmied u bihom ħalla tagħlima għal dawk il-ħżiena li kellhom jiġu wara

⁷u ħeles biss lil Lot, raġel ġust, mifni kif kien ħtija tal-imġiba bla rażan tal-ħżiena

- 8- għax dan ir-ragel ġust, waqt li kien jgħix magħhom, b'dak li kien jara u jisma' minn jum għal ieħor, kien iħoss qalbu tingħafas quddiem l-imgħiba ħażina tagħhom;
- 9jaf mela l-Mulej jehles it-tajbin mit-tigrib u jhalli l-ħżiena biex jieħdu l-kastig f'jum il-ġudizzju.
- 10L-aktar imbagħad 'il dawk li jgħixu skont il-ġibdiet tal-ġisem u li jkasbru s-setgħa tal-Mulej; nies wiċċhom bla mistħija, kburin, li ma jibzghux ikasbru l-ħlejjaq gloriużi tas-sema.
- 11Madankollu l-anġli, għalkemm akbar fil-qawwa u fis-setgħa, ma jkasbruhomx u ma jakkużawhomx quddiem il-Mulej.
- 12Imma dawn, bħal bhejjem bla raġuni li minnhom infushom twieldu biex ikunu maqbuda u maqtula, ikasbru dak li ma jagħrfux. Għalhekk bħal bhejjem jinqerdu,
- 13jieħdu l-ħlas tal-ħażen li għamlu. Għalihom il-pjaċir tagħhom hu x-xalar ta' binhar; huma tbajja' u ħmieġ fostkom; jieklu magħkom u gostihom iqarrqu bikom.
- 14Għajnejhom medhijin bin-nisa żienja, ma jixbghu qatt mid-dnub u jqarrqu bid-dgħajfin; qalbhom imdorrija fir-regħba. Mišħutin li huma!
- 15Tbiegħdu mit-triq id-dritta u ntilfu; imxew wara Balgħam, bin Bosor, li għażel qligh il-ħażen,
- 16imma li kien imċanfar għall-ħsara li għamel, meta ħmar tat-tagħbija bla kliem tkellem bħal bniedem u rażżan il-bluha tal-profeta.
- 17Huma għejun bla ilma u sħab misjuq mir-riefnu; dlamijiet l-aktar koroh hemm lesti għalihom.
- 18Għax dawn bil-kliem kburi u fieragħ tagħhom u bil-ġibdiet ħżiena tal-ġisem iqarrqu b'dawk li bilkemm għadhom kemm ġew meħlusin minn ma' dawk li jgħixu fl-iżball.
- 19Iwegħduhom il-ħelsien, waqt li huma stess imjassrin mit-taħsir; għax bniedem hu lsir ta' min jirbħu.
- 20Għax jekk, wara li ħelsu mill-ħażen tad-dinja bis-saħħa tal-għarfien ta' Sidna u s-Salvatur tagħna Ġesù Kristu, regħhu tħabbli fih u ntrebħu minnu, il-qagħda tagħhom tal-aħħar sa tkunilhom aghar minn tal-ewwel.
- 21Kien ikun aħjar għalihom li ma għarfu qatt it-triq tas-sewwa milli, wara li għarfuha, regħhu lura mill-kmandament imqaddes li ngħata lilhom.
- 22Ġralhom kif jgħid sewwa l-proverbju: "Il-kelb idur għall-vomtu tiegħu", u "Il-ħanzira l-maħsula titmiegħek fit-tajn."

2 Pietru 3

It-tieni miġja ta' Ġesù Kristu

¹Din hi t-tieni ittra li qiegħed nikt b'kom, ħuti għeżiež. Fihom it-tnejn nifhem inqajjem fikom ħsibijiet sbieħ billi nfakkarkom f'dak li diġà tafu.

²Ftakru fil-kliem li diġà qalu l-profeti qaddisa, u wkoll fil-kmandament tal-Mulej u s-Salvatur tagħna, li wasslulkom l-apostli tagħkom.

³Dan għandkom tkunu tafu, l-ewwel nett: li fl-aħħar jiem jiġu nies kollhom tmaqdir u jwaqqgħu kollox għaž-żufjett, nies li jaġixxu skont ix-xewqat ħżiena tagħhom;

⁴u jibdedw jgħidu: "Fejn hi l-wegħda tal-miġja tiegħu? Għax sa minn meta mietu missirijietna, kollox baqa' miexi kif kien sa mill-bidu tal-ħolqien."

⁵Dawn jinsew, għax iridu, li sa minn żmien ilu kienu s-smewwiet u l-art, li saret mill-ilma u żżomm bl-ilma bis-saħħa tal-kelma ta' Alla;

⁶kien ukoll bl-ilma li d-dinja ta' dak iż-żmien tgħarrqet u ntilfet.

⁷Hekk ukoll bl-istess kelma ta' Alla s-smewwiet u l-art tal-lum huma merfugħin għall-ħruq, miżmumin sa jum il-ġudizzju, li jkun jum it-telfien tal-ħżiena.

⁸Dan għandkom tkunu tafu, ħuti għeżiež: li quddiem il-Mulej jum wieħed hu bħal elf sena, u elf sena bħal jum wieħed.

⁹Mhux għax jiddawwar il-Mulej li jtemm il-wegħdiet tiegħu, kif jaħsbu xi wħud, imma qiegħed jistabar bikom għax ma jridx li xi hadd jintilef, imma li kulhadd jersaq għall-indiema.

¹⁰Jasal, tabilhaqq, Jum il-Mulej bħal ħalliel; jintemmu mbagħad is-smewwiet bi ħsejjes kbar, jinħallu bin-nar l-elementi tad-dinja, u l-art b'kulma fiha tkun maħruqa min-nar.

¹¹Ladarba hekk kollox għandu jintemm, araw daqsxejn kif għandkom iġġibu ruħkom, kemm għandha tkun qaddisa u tajba ħajjitkom,

¹²waqt li tistennew b'herqa kbira l-miġja tal-Jum ta' Alla. Hu minħabba f'dan il-Jum li s-smewwiet jinħarqu u jinħallu, u l-elementi tad-dinja jinqerdu bin-nar.

¹³Imma aħna, skont il-wegħda tiegħu, nistennew smewwiet ġodda u art ġdida, li fihom tgħammar il-ġustizzja.

¹⁴Għalhekk, ħuti għeżiež, waqt li nistennew dan kollu, qisu li jsibkom fis-sliem, bla tebgħa u bla dnu.

¹⁵Is-sabar li bih il-Mulej jeħodna qisuh bħala salvazzjoni tagħna. Hekk ukoll kitbilkom Pawlu, ħuna l-għažiz, skont l-għerf li ngħata lilu.

16 Hekk kiteb fl-ittri kollha tiegħu, li fihom tkellem fuq din il-ħaġa. Dawn l-ittri fihom xi hwejjeg li huma tqal biex wieħed jifhimhom, u dawk li ma jifhmux u li mhumiex sħaħ biżżejjed ifissruhom ħażin għat-telfien tagħhom stess; hekk jagħmlu wkoll mill-kotba l-oħra tal-Iskrittura.

17 Intom, mela, ħuti għeżież, ladarba tafu dan, għassu sewwa li ma tisfawx maħkuma mill-iżbalji ta' dawn in-nies bla rażan u taqgħu mnejn tinsabu fis-sod.

18 Ikbru fil-grazzja u fl-għarfien ta' Sidna u s-Salvatur tagħna Ġesù Kristu. Lilu glorja issa u għal dejjem.

1 Ġwanni

1 Ġwanni 1

Il-Verb tal-ħajja

- ¹Dak li kien mill-bidu, dak li aħna smajna, li rajna b'għajnejna, li lejħ ħarisna u li messew idejna, jigi fieri l-Verb tal-ħajja, dan sejr inxandrulkom.
- ²Għax il-ħajja dehret u aħna rajnieha u qegħdin nixhdu għaliha. Qegħdin inxandrulkom il-ħajja ta' dejjem li kienet għand il-Missier u dehret lilna.
- ³Qegħdin inxandrulkom dak li aħna rajna u smajna, biex intom tissieħbu magħna, u l-għaqda tagħna tkun mal-Missier u ma' Ibnu Ġesù Kristu.
- ⁴U qegħdin niktbu dan biex il-ferħ tagħkom ikun sħiħ.

Alla hu dawl

- ⁵Din hi l-aħbar li smajna mingħandu u li qegħdin inxandrulkom: li Alla hu dawl u ebda dlam ma hemm fih.
- ⁶Jekk ngħidu li aħna mseħbin miegħu imma nimxu fid-dlam, inkunu qegħdin nigdbu u ma nagħmlux il-verità.
- ⁷Izda jekk nimxu fid-dawl, kif inhu fid-dawl hu stess, aħna nissieħbu flimkien, u d-demmi ta' Ġesù Kristu Ibnu jnaddafna minn kull dnub.
- ⁸Jekk ngħidu li m'għandniex dnub, inkunu qegħdin inqarrqu bina n fusna u l-verità ma tkunx fina.
- ⁹Jekk nistqarru dnubietna, hu fidil u ġust, hekk li jaħfrilna dnubietna u jnaddafna minn kull ħażen.
- ¹⁰Jekk ngħidu li ma dnibniex, inkunu qegħdin ingiddbuh, u kelmtu ma tkunx fina.

1 Ġwanni 2

Kristu d-difensur tagħna

- ¹Uliedi, dan qiegħed niktibhulkom biex ma tidinbux; imma jekk xi ħadd jidneb, aħna għandna Difensur quddiem il-Missier, lil Ġesù Kristu, il-ġust.
- ²U hu jħallas għal dnubietna, mhux għal tagħna biss, izda wkoll għal dawk tad-dinja kollha.
- ³U b'dan nafu li nagħrfu 'l Ġesù: jekk inzommu l-kmandamenti tiegħu.
- ⁴Min jgħid "Jiena nafu" u ma jzommx il-kmandamenti tiegħu, hu giddieb u l-verità mhijiex fih.

⁵Iżda kull min iżomm il-kelma tiegħu, fih hemm tassew l-imħabba ta' Alla fil-milja tagħha. B'dan nagħrfu li aħna fih.

⁶Min jgħid li qiegħed jgħammar fih, jeħtieġ li hu jgħix kif għex hu stess.

Il-kmandament il-ġdid

⁷Għezież, m'iniex niktbilkom xi kmandament ġdid, imma kmandament qadim li kellkom sa mill-bidu. Il-kmandament il-qadim hi l-kelma li intom smajtu.

⁸Madankollu kmandament ġdid qiegħed niktbilkom, għax seħħ tassew fi Kristu u fikom, għax id-dlam għadda u d-dawl tassew ġa qiegħed jiddi.

⁹Min jgħid li qiegħed fid-dawl, u jobgħod 'il ħuh, għadu fid-dlam sa issa.

¹⁰Min iħobb 'il ħuh, jgħammar fid-dawl, u fih ma hemm ebda tfixkil.

¹¹Iżda min jobgħod 'il ħuh, jinsab fid-dlam, jimxi fid-dlam, u ma jafx fejn hu sejjer, għax id-dlam għemielu għajnejh.

¹²Qiegħed nikteb lilkom, uliedi, għax intom dnubietkom maħfura bis-saħħa ta' ismu.

¹³Qiegħed nikteb lilkom, missirijiet, għax intom għaraftu 'l dak li hu sa mill-bidu. Qiegħed nikteb lilkom, żgħażaġh, għax intom għelibtu l-Hażin.

¹⁴Ktibt lilkom, tfal, għax intom għaraftu lill-Missier. Ktibt lilkom, missirijiet, għax intom għaraftu lil dak li hu sa mill-bidu. Ktibt lilkom, żgħażaġh, għax intom qawwiya u l-kelma ta' Alla qiegħda tgħammar fikom u intom għelibtu l-Hażin.

¹⁵Thobbux id-dinja u anqas dak li hemm fiha. Jekk xi ħadd iħobb id-dinja, l-imħabba tal-Missier ma tgħammarx fih.

¹⁶Kulma fiha d-dinja, jigiifieri l-ġibda tal-ġisem u l-ġibda tal-għajnejn u l-kburija tal-ħajja, dan mhuxwix ġej mill-Missier imma mid-dinja.

¹⁷U d-dinja bil-ġibdiet tagħha tgħaddi, iżda min jagħmel ir-rieda ta' Alla jibqa' għal dejjem.

L-Antikrist

¹⁸Uliedi, waslet l-aħħar siegħa. Smajtu li għandu jigi l-antikrist. Issa, araw, ħafna antikristi ġa dehru minn issa. U minn dan nagħrfu li waslet l-aħħar siegħa.

¹⁹Dawn ħargu minn fostna imma ma kinux minn tagħna; li kieku kienu minn tagħna kienu jibqgħu magħna. Għalhekk kien jeħtieġ li jkun magħruf li mhux kulħadd kien magħna.

²⁰Intom, iżda, għandkom id-dilka mill-Qaddis u dan tafuh ilkoll.

²¹Ma ktibtilkomx bħallikieku ma tafux il-verità, imma għax tafuha, u tafu wkoll li ebda qerq ma jitnissel mill-verità.

²²Min hu l-giddieb jekk mhux min jiċhad li Ġesù hu l-Messija? Dan hu l-antikrist, li jiċhad lill-Missier u lill-Iben.

²³Kull min jiċhad lill-Iben, anqas lill-Missier ma għandu; min jistqarr lill-Iben, għandu lill-Missier ukoll.

²⁴Intom, iżda, jalla jgħammar fikom dak li smajtu sa mill-bidu; għax jekk jgħammar fikom dak li smajtu sa mill-bidu, intom ukoll tgħammru fl-Iben u fil-Missier.

²⁵Din hi l-wegħda li hu nnifsu għamlilna: il-wegħda tal-ħajja ta' dejjem.

²⁶Ktibtilkom dan dwar dawk li jridu jqarrqu bikom.

²⁷Madankollu fikom qiegħda tgħammar id-dilka li rċevejtu mingħandu, u għalhekk intom ma għandkomx bżonn min joqgħod jgħallimkom. Għax id-dilka tiegħu tgħallimkom hi dwar kollox, u t-tagħlim tagħha hu veru, u mhuiwix xi gidba. U ladarba hu hekk, mela ibqgħu dejjem fih kif għallmitkom hi.

Ulied Alla

²⁸U issa, uliedi, ibqgħu fih, ħalli nkunu qalbna qawwija meta huwa jidher, u ma ngarrbux il-mistħija li nitwarrbu minnu meta jigi.

²⁹Jekk tafu li huwa ġust, tafu wkoll li dawk kollha li l-għemil tagħhom huwa ġust huma mnisslin minnu.

1 Ġwanni 3

¹Araw b'liema għozza ħabbna l-Missier; nistgħu nissejġu wlied Alla, u hekk aħna tassew. Għalhekk id-dinja ma tagħrafniex, għax ma għarfitx lilu.

²Għeziež, issa aħna wlied Alla, imma x'se nkunu 'l quddiem mhuiwix irrivelat lilna. Madankollu nafu li meta jidher hu, aħna nkunu bħalu, għax narawh kif inhu.

³Kull min għandu din it-tama fih, jissaffa bħalma safi huwa Kristu.

⁴Kull min jagħmel id-dnub jikser ukoll il-ligi; għax id-dnub huwa l-ksur tal-ligi.

⁵U intom tafu li Ġesù deher biex ineħħi d-dnubiet, hu, li ma hemm ebda dnub fih.

⁶Kull min jgħammar fih ma jidnibx; iżda kull min jidneb, lil Ġesù la rah u lanqas għarfu.

⁷Uliedi, tħallux min iqarraq bikom. Min jagħmel il-ġustizzja, hu ġust fih innifsu, bħalma Kristu huwa ġust.

⁸Iżda min jagħmel id-dnub ġej mix-Xitan, għax ix-Xitan dineb sa mill-bidu. Kien għalhekk li deher l-Iben ta' Alla, biex iħott kulma għamel ix-Xitan.

⁹Kull min hu mwieled minn Alla ma jagħmilx dnuh, għax iż-żerriegħa ta' Alla tibqa' fih; ma jistax jidneħ, għax hu mwieled minn Alla.

¹⁰B'dan jidhru min huma wlied Alla u min huma wlied ix-Xitan; għax min ma jagħmilx il-gustizzja mhuwiex minn Alla, anqas min ma jħobbx lil ħuh.

Ħobbu lil xulxin

¹¹Għax l-aħbar li smajtu sa mill-bidu hija din: li nħobbu lil xulxin.

¹²Mhux bħal Kajin, li kien mill-Ħażin u qatel lil ħuh. U għaliex qatlu? Għax għemilu kien ħażin u dak ta' ħuh kien tajjeb.

¹³L-aħwa, tistagħgħbux jekk id-dinja tobghodkom.

¹⁴Nafu li għaddejna mill-mewt għall-ħajja; dan nafuh għax inħobbu lil ħutna; min ma jħobbx jinsab fil-mewt.

¹⁵Kull min jobghod lil ħuh hu qattiel, u intom tafu li ebda qattiel ma għandu fih il-ħajja ta' dejjem.

¹⁶B'dan naslu biex nagħrfu x'inhi l-imħabba: li Ġesù Kristu ta ħajtu għalina. Ahna wkoll mela għandna nagħtu ħajjitna għall-aħwa.

¹⁷Mela jekk wieħed għandu biex jgħix fid-dinja u jara 'l ħuh fil-bżonn u jagħlaq qalbu għalih, kif tista' l-imħabba ta' Alla tgħammar fih?

¹⁸Uliedi, ma nħobbux bil-kliem u t-tpaćpić, imma bl-għemil u bis-sewwa.

Il-fidućja f'Alla

¹⁹Minn dan naslu li nagħrfu li ahna fil-verità, u quddiem Alla nserrħu l-kuxjenza tagħna,

²⁰jekk il-kuxjenza ććanfarna, għax Alla hu aqwa mill-kuxjenza tagħna, u hu jaf kollox.

²¹Għeżiež, jekk il-kuxjenza tagħna ma ććanfarniex, ahna qalbna qawwija quddiem Alla,

²²u kulma nitolbu naqilgħuh mingħandu, għax qegħdin inżommu l-kmandamenti tiegħu u nagħmlu dak li jogħgħob lilu.

²³Dan hu l-kmandament tiegħu: li nemmnu fl-isem ta' Ibnu Ġesù Kristu, u nħobbu 'l xulxin, kif wissiena hu.

²⁴Min iżomm il-kmandamenti tiegħu jgħammar f'Alla u Alla fih. B'hekk nagħrfu li hu jgħammar fina: bl-Ispirtu li hu tana.

1 Ġwanni 4

L-Ispirtu ta' Alla u l-ispirtu tal-antikrist

¹Għezież, mhux lil kull xorta ta' spirti għandkom temmnu. L-ispirti stharrguhom, biex taraw ikunux ġejjin minn Alla; għax kienu hafna l-profeti foloz li ħarġu fid-dinja.

²L-ispirtu ta' Alla tagħrfuh b'dan: kull spirtu, li jistqarr li Ġesù Kristu sar bniedem, hu minn Alla.

³U kull spirtu, li ma jistqarrx lil Ġesù, mhuwiex minn Alla; dan hu l-ispirtu tal-antikrist, li intom smajtu li għandu jiġi, anzi minn issa stess ġa qiegħed fid-dinja.

⁴Intom ġejjin minn Alla, uliedi, u ġa għelibtuhom, għax dak li hemm jgħammar fikom hu akbar minn dak li hemm fid-dinja.

⁵Dawk huma mid-dinja; għalhekk jtkellmu skont id-dinja, u d-dinja lilhom tagħti widen.

⁶Aħna, iżda, ġejjin minn Alla; mela min jagħraf 'l Alla jisma' lilna, u min mhuwiex minn Alla ma jagħtiniex widen. Minn dan nagħrfu liema hu l-ispirtu tal-verità u liema hu l-ispirtu tal-gideb.

Alla huwa mħabba

⁷Għezież, ejjew inħobbu 'l xulxin, għax l-imħabba ġejja minn Alla, u kull min iħobb hu mwieled minn Alla u jagħraf lil Alla.

⁸Dak li ma jħobbx ma għarafx lil Alla, għax Alla hu mħabba.

⁹B'dan dehret l-imħabba ta' Alla fina, għax Alla baġhat lil Ibnu l-waħdieni fid-dinja, biex ngħixu bih.

¹⁰U hawn qiegħda l-imħabba; mhux għax aħna ħabbejna 'l Alla, imma għax ħabbna Hu u baġhat lil Ibnu biex ikun ta' t'pattija għal dnuvietna.

¹¹Għezież, jekk Alla ħabbna daqshekk, aħna wkoll għandna nħobbu lil xulxin.

¹²Lil Alla għadu ħadd ma rah, imma jekk inħobbu 'l xulxin hu jgħammar fina, u mħabbtu ssib il-milja tagħha fina.

¹³B'hekk nafu li aħna ngħammru fih u Hu fina, għax tana sehem mill-Ispirtu tiegħu.

¹⁴Aħna rajna, u nagħtu xhieda, li l-Missier baġhat lil Ibnu s-Salvatur tad-dinja.

¹⁵Kull min jistqarr li Ġesù hu l-Iben ta' Alla, Alla jgħammar fih u hu f'Alla.

¹⁶U aħna għarafna l-imħabba li Alla għandu għalina u emminnieha. Alla hu mħabba, u min jgħammar fl-imħabba jgħammar f'Alla u Alla fih.

¹⁷U l-imħabba ssir sħiħa fina, meta aħna nqawwu qalbna għal Jum il-ħaqq, għax saħansitra f'din id-dinja aħna sirna bħalu.

¹⁸Fl-imħabba ma hemmx biża'; l-imħabba sħiħa tkeċċi l-biża' 'l barra, għax il-biża' għandu x'jaqsam mal-kastig. Min jibża' għadu ma sabx il-milja tal-imħabba.

¹⁹Aħna nħobbu, għax hu ħabbna l-ewwel.

²⁰Jekk xi ħadd jgħid: "Jiena nħobb 'l Alla", u jobgħod lil ħuh, dan ikun giddieb. Għax min ma jħobbx lil ħuh li jara, kif jista' jħobb lil Alla li hu qatt ma rah?

²¹Dan hu l-kmandament li tana hu: li min iħobb 'l Alla, iħobb ukoll lil ħuh.

1 Ġwanni 5

Ir-rebħa tal-fidi

¹Kull min jemmen li Ġesù hu l-Messija hu mwieled minn Alla, u kull min iħobb lill-Missier iħobb lil min twieled minnu.

²Minn dan nafu li nħobbu lil ulied Alla, meta nħobbu 'l Alla u nagħmlu l-kmandamenti tiegħu.

³Għax din hi l-imħabba ta' Alla, li nżommu l-kmandamenti tiegħu; u l-kmandamenti tiegħu mhumiex tqal;

⁴għax kull min hu mwieled minn Alla jegħleb lid-dinja. Din hi r-rebħa fuq id-dinja: il-fidi tagħna.

⁵Għax min hu dak li jegħleb lid-dinja, jekk mhux min jemmen li Ġesù hu l-Iben ta' Alla?

Ix-xhieda dwar l-Iben

⁶Dan huwa dak li ġie bl-ilma u d-demmm, Ġesù Kristu; mhux bl-ilma biss, iżda bl-ilma u d-demmm. U l-Ispirtu hu li jixhed, għax l-Ispirtu hu l-verità.

⁷Tlieta huma dawk li jixhdu:

⁸l-Ispirtu, l-ilma u d-demmm, u t-tlieta jaqblu fix-xhieda tagħhom.

⁹Jekk aħna nilqgħu x-xhieda tal-bnedmin, ix-xhieda ta' Alla hija aqwa; din hija xhieda li Alla jagħti dwar Ibnu.

¹⁰U min jemmen lill-Iben ta' Alla għandu din ix-xhieda fih innifsu, iżda min ma jemminx lil Alla jkun igiddeb lil Alla, għax ma jkunx jilqa' x-xhieda li Alla jagħti dwar Ibnu.

¹¹U x-xhieda hija din: li Alla tana l-ħajja ta' dejjem, u din il-ħajja tinsab f'Ibnu.

¹²Min għandu l-Iben għandu l-ħajja; min ma għandux l-Iben ta' Alla ma għandux il-ħajja.

L-għarfien tal-ħajja ta' dejjem

- 13** Dan ktibtu lilkom, li temmnu fl-isem tal-Iben ta' Alla biex tkunu tafu li intom għandkom il-ħajja ta' dejjem.
- 14** Din hi l-fiduċja sħiħa li għandna fih, li jekk nitolbu xi ħaġa skont ir-rieda tiegħu, hu jismagħna.
- 15** U ladarba nafu li hu jismagħna f'dak li nitolbu, mela nafu wkoll li kulma tlabnieh jinsab diġà għandna.
- 16** Jekk wieħed jara lil ħuh jaqa' f'xi dnuh li ma jwassalx għall-mewt, wieħed għandu jitlob u Alla jagħtih il-ħajja. Dan qiegħed ngħidu għal min jagħmel dnuh li ma jwassalx għall-mewt. Għax hemm dnuhiet li jwasslu għall-mewt, imma jien mhux għal dawn qiegħed ngħid li wieħed għandu jitlob.
- 17** Kull ingustizzja hija dnuh, imma mhux kull dnuh iwassal għall-mewt.
- 18** Aħna nafu li kull min hu mwieled minn Alla ma jidnibx, imma l-Imnissel minn Alla jħarsu mid-dnuh, u l-Hażin ma jmissux b'idejh.
- 19** Nafu li aħna ġejjin minn Alla u li d-dinja kollha qiegħda taħt idejn il-Hażin.
- 20** Imma nafu wkoll li l-Iben ta' Alla ġie u tana d-dehen biex nagħrfu 'l Alla l-veru. U aħna ninsabu f'Alla l-veru, f'Ibnu Ġesù Kristu. Dan hu Alla l-veru, u l-ħajja ta' dejjem.
- 21** Uliedi, ħarsu rwieħkom mill-idoli.

2 Ġwanni

2 Ġwanni 1

Tislima

¹Il-presbiteru lis-Sinjura l-Magħżula u lil uliedha, li jiena nħobb tassew, u mhux jiena biss, imma wkoll kull min għaraf il-verità,

²bis-saħħa tal-verità li tgħammar fina u li tibqa' magħna għal dejjem.

³Grazzja, ħniena u sliem ikunu magħna fil-verità u fl-imħabba, mingħand Alla l-Missier u mingħand Ġesù Kristu Bin il-Missier.

L-imħabba u l-verità

⁴Hassejt ferħ kbir li sibt 'il xi wħud minn uliedek miexja fil-verità, kif ikkmandana nagħmlu l-Missier.

⁵U issa, Sinjura, nitolbok li nħobbu 'l xulxin; dan li qiegħed niktiblek mhuwiex xi kmandament ġdid, għax ilu għandna sa mill-bidu.

⁶L-imħabba hija din: li nimxu skont il-kmandamenti tiegħu. U dan il-kmandament, kif smajtu sa mill-bidu, huwa li timxu fl-imħabba.

⁷Għax ħargu fid-dinja ħafna qarrieqa, nies li ma jridux jistqarru li Ġesù Kristu gie fil-ġisem; dawn huma l-qarrieqa u l-antikrist!

⁸Harsu rwieħkom, li ma tmorrux titilfu dak li għalih ħdimtu, imma li tieħdu ħlas sħiħ.

⁹Jekk xi ħadd jaqbez 'il barra u ma jibqax fit-tagħlim ta' Kristu, dan m'għandux lil Alla fih. Imma min jibqa' fit-tagħlim, għandu l-Missier u l-Iben fih.

¹⁰Jekk jġikom xi ħadd u ma jġibkomx dan it-tagħlim, la tilqgħuhx għandkom u la ssellmulux,

¹¹għax min isellimlu jkun qiegħed jissieħeb miegħu fl-għemejjel ħżiena tiegħu.

L-aħħar tislġiet

¹²Għandi ħafna fuqjex niktibilkom, imma ma ridtx ninqeda b'karti u linka; nittama li nkun magħkom u nkellimkom wiċċ imb wiċċ, u hekk il-ferħ tagħkom ikun sħiħ.

¹³Ulied oħtok, il-Magħżula, jibagħtu jsellu għalik.

3 Ġwanni

3 Ġwanni 1

Tislima

- ¹Il-presbiteru, lil Gaju l-għażiż, li jiena nħobb fis-sewwa.
- ²Għażiż, nitlob lil Alla li kollox imurlek tajjeb u li tkun f'saħħtek, l-istess bħalma inti sejjer tajjeb f'ruħek.
- ³Fraħt ħafna b'dawk l-aħwa li ġew u taw xhieda tal-verità tiegħek, kif inti miexi fil-verità.
- ⁴Nghid għalija, ma nafx b'ferħ akbar minn dak li nħoss meta nisma' li wliedi mexjin fil-verità.

Għajnuna u tfixkil

- ⁵Int, għażiż, qiegħed iggib ruħek bħala bniedem tal-fidi f'dak li qiegħed tagħmel għal ħutna, imqar meta jkunu barranin.
- ⁶Huma xehdu dwar l-imħabba tiegħek quddiem il-knisja. Tagħmel sew jekk tieqaf magħhom fil-vjaġġi tagħhom kif jixraq lis-servizz ta' Alla.
- ⁷Għax jekk dawn siefru, dan għamluh għall-Isem, bla ma ħadu xejn mingħand il-pagani.
- ⁸Mela nies bħal dawn aħna fid-dmir li nilqgħuhom, ħalli b'hekk nissieħbu magħhom fil-ħidma għat-tixrid tal-verità.
- ⁹Jien ġa ktibt xi ħaġa lill-knisja, imma Dijotrefi, dak li jħobb jaqbez lil kulħadd, ma riedx jilqa' l-kelma tagħna.
- ¹⁰Għalhekk, jekk niġi, nurih kulma qiegħed jagħmel, it-tpaċpiċ żejjed u l-kliem ħażin li qiegħed jgħid fuqna. U mhux kuntent b'dan, anqas lill-aħwa ma jilqa', u anqas ma jħalli lil dawk li jkunu jridu jilqgħuhom; imma jkeċċihom 'il barra mill-knisja.
- ¹¹Għażiż, timxix fuq il-ħażin, imma fuq it-tajjeb. Min jagħmel it-tajjeb ġej minn Alla; min jagħmel il-ħażin ma rax lil Alla.
- ¹²Demetriju għandu x-xhieda tiegħu minn kulħadd, sa mill-istess verità. U aħna wkoll nixhdu għalih, u inti taf li x-xhieda tagħna hija vera.

L-aħħar tislijiet

- ¹³Kont kieku niktiblek wisq iżjed minn hekk, imma ma rridx ngħidhulek bil-linka u l-pinna.
- ¹⁴Nittama li narak ma ndumx; imbagħad inkellmek wiċċ imb wiċċ.

¹⁵Is-sliem għalik. Il-ħbieb jibagħtu jsellu għalik. Sellili għall-ħbieb, wieħed wieħed.

Ġuda

Ġuda 1

Tislina

¹Ġuda, qaddej ta' Ġesù Kristu u hu Ġakbu, lil dawk li huma msejhin, maħbubin minn Alla l-Missier, u mharsa għal Ġesù Kristu.

²Jalla jitkatru fuqkom il-ħniena, is-sliem u l-imħabba.

L-għalliema ħżiena u l-ġudizzju

³Maħbubin, ħassejt ħerqa tassew kbira biex niktbilkom dwar is-salvazzjoni tagħna lkoll, għax rajt li kien meħtieġ nibagħtilkom kelmtejn halli nhegġigkom tissieltu għal dik il-fidi li ngħatat darba għal dejjem lill-qaddisin.

⁴Għax fostna ndiehsu xi wħud li sa minn żmien ilu kienu mnizzlin minn qabel għal din il-kundanna, nies ħżiena li jaqilbu l-grazzja ta' Alla tagħna f'żina u jiċħdu lil Ġesù Kristu, is-Sid waħdieni tagħna u l-Mulej tagħna.

⁵Għad li intom ga sirtu tafu kollox darba għal dejjem, nixtieq iżda nfakkarkom li l-Mulej, wara li salva l-poplu mill-art tal-Egittu, hekk imbagħad qered lil dawk li ma emmnu.

⁶U lil dawk l-anġli li ma beżgħux għal posthom u telqu mnejn kienu jgħammru, huwa żammhom marbuta għal dejjem f'qiegħ id-dlamijiet għall-ħaqq tal-Jum il-kbir.

⁷U hekk ukoll għalhom Sodoma u Gomorra u l-bliet ta' madwarhom li bħalhom ingħataw għaž-żina u ntelqu wara l-pjaċiri kontra n-natura; huma saru eżempju għal kulhadd billi ħadu l-kastig tan-nar ta' dejjem.

⁸Hekk ukoll dawn il-bnedmin fit-thewdin tagħhom xorta waħda qegħdin itebbghu l-ġisem, jiċħdu l-awtorità ta' Alla, iżebilhu l-ħlejjaq glorjużi.

⁹L-arkanġlu Mikiel, meta ħadha max-Xitan u beda jħaqqaqha miegħu fuq il-ġisem ta' Mosè, ma wasalx biex ikkundannah bi kliem ta' żebliħ, imma qallu: "Ha jrażżnek il-Mulej".

¹⁰Dawn in-nies, imma, iżebilhu saħansitra dawk il-ħwejjeġ li ma jifhmux fihom, u dak kollu li jafuh min-natura bħall-bhejjem bla dehen, jiswielhom għat-telfien.

¹¹Hażin għalihom! Qabdu triq Kajin; għal daqsxejn ta' ħlas intelqu fl-iżball ta' Balgħam, u nqerdu bit-tixwix ta' Korah.

¹²Dawn in-nies huma tbajja' għalikom fil-laqgħat tagħkom għall-ikla tal-imħabba, jixxalaw flimkien, bla mistħija, ifittxu lilhom infushom, sħab bla xita

misjuqa mir-riħ; siġar bla frott fi tmiem il-ħarifa, mejta għal darbtejn, imqacċta mill-għeruq;

¹³imwieg qliel tal-baħar jitqallbu fir-ragħwa tal-għajb tagħhom; kwiekeb gerrejja li għalihom hemm merfuġ is-swied tad-dlamijiet ta' dejjem.

¹⁴Kien għal dawn ukoll li Henok, is-seba' wieħed wara Adam, ħabbar u qal: "Ara, il-Mulej ġej, bl-eluf tal-anġli qaddisa tiegħu,

¹⁵biex jagħmel haqq minn kulhadd u jikkundanna l-ħżiena kollha għal kull xorta ta' ħazen li għamlu, u għall-kliem iebes kollu li qalu kontra tiegħu l-midinbin ħżiena."

¹⁶Dawn huma dawk li jgergru, li jishtu xortihom, jiġru wara l-ġibdiet koroh tagħhom, fommhom mimli ftaħir, u jziegħlu bin-nies f'wicċhom halli jiksbu xi ħaġa minnhom.

Twissijiet u tneġġiġ

¹⁷Izda intom, għeziež, ftakru fil-ħwejjeġ li l-apostli ta' Sidna Ġesù Kristu kienu ħabbrulkom minn qabel.

¹⁸Huma qalulkom li "fl-aħħar taż-żminijiet ikun hemm nies żeblieħa li jiġru wara l-ġibdiet ħżiena tagħhom",

¹⁹nies li jġibu l-firdiet, jgħixu ħajja ta' din l-art, nies li m'għandhomx l-Ispirtu fihom.

²⁰Izda intom, għeziež, ibnu lilkom infuskom fuq il-fidi l-aktar qaddisa tagħkom; itolbu fl-Ispirtu s-Santu;

²¹zommu rwieħkom fl-imħabba ta' Alla, stennew il-ħniena ta' Sidna Ġesù Kristu għall-ħajja ta' dejjem.

²²Uru ħniena ma' dawk li għadhom fid-dubju;

²³salvawhom u aħtfuhom min-nar; l-oħrajn, ħennu għalihom, bil-biza', waqt li tistkerrhu saħansitra l-libsa mċappa b'ġisimhom.

Glorja lil Alla

²⁴Lil dak li għandu l-qawwa jħariskom mill-waqgħa, u jqegħedkom bla tebgħa u ferħana quddiem is-sebħ tiegħu,

²⁵lil Alla waħdu Salvatur tagħna, permezz ta' Ġesù Kristu Sidna, gloriya, kobor, qawwa u setgħa qabel kull żmien, issa, u għal dejjem ta' dejjem. Ammen.

Apokalissi

Apokalissi 1

Dhul

¹Ir-Rivelazzjoni ta' Ġesù Kristu li tahlieu Alla biex jgħarraf lill-qaddejja tiegħu b'dak li għandu jigi ma jdumx. Alla bagħat lill-anglu tiegħu jfissirha lill-qaddej tiegħu Ġwanni,

²li kien xhud tal-kelma ta' Alla u tax-xhieda mogħtija minn Ġesù Kristu, u ta' kulma ra b'għajnejh.

³Hieni dak li jaqra u dawk li jisimghu l-kliem ta' din il-profezija u jħarsu dak li hemm miktub, għax iż-żmien qorob!

Lill-knejjes tal-Asja Tislima

⁴Ġwanni, lis-seba' knejjes li hemm fl-Asja: grazzja lilkom u sliem mingħand Dak li hu, u li kien, u li għad irid jigi, u min-naħa tas-seba' spirti li qegħdin quddiem it-tron tiegħu,

⁵u mingħand Ġesù Kristu, ix-xhud fidil, il-Kbir fost il-mejtin, il-Princep tas-slaten tad-dinja. Lil Dak li ħabbna, u li ħallna minn dñubietna bis-saħħa ta' demmu,

⁶u li għamilna Saltna, Qassisin għal Alla tiegħu Missieru, lilu l-glorja u s-setgħa għal dejjem ta' dejjem. Ammen.

⁷Arawh, gej fis-sħab, u l-għajnejn kollha jarawh, ukoll dawk li kienu nifduh; u r-razez kollha tal-art jibdew iħabbtu fuq sidirhom minħabba fih. Iva. Ammen.

⁸"Jiena huwa l-Alfa u l-Omega", jgħid il-Mulej Alla, li hu, u li kien, u li għad irid jigi, Dak li jista' kollox.

Il-bidu tad-dehriet

⁹Jiena, Ġwanni, ħukom u sieħeb tagħkom fit-taħbit u fis-saltna u fis-sabar ma' Ġesù, jien sibt ruħi fil-gżira jisimha Patmos minħabba l-Kelma ta' Alla u x-xhieda ta' Ġesù.

¹⁰Darba, f'jum il-Mulej, ħassejtni merfugħ fl-Ispirtu, u minn warajja smajt lehen qawwi, bħal ta' tromba,

¹¹jgħidli: "Kulma tara nizzlu fi ktieb u ibagħtu lis-seba' knejjes, lil dik ta' Efesu, ta' Żmirna, ta' Pergamu, ta' Tjatira, ta' Sardi, ta' Filadelfja u ta' Laodiċija."

¹²U jiena dort biex nara min kien qiegħed ikellimni; u, kif dort, rajt seba' kandelabri tad-deheb,

¹³u f'nofs il-kandelabri kien hemm wieħed qisu Iben ta' bniedem, liebes libsa twila sa wiċċ saqajh, b'sidru mħażżem bi ħżiem tad-deheb;

¹⁴rasu u xuxtu bajda bħas-suf, ileqqu daqs is-silġ, u għajnejh kienu gamra nar;

¹⁵kellu saqajh donnhom tal-metall ileqq imsoffi ġo forġa, u leĥnu bħall-ħoss ta' ħafna ilmijiet;

¹⁶f'idu l-leminja kellu seba' kwiekeb, u minn fommu kienet ħierġa xabla misnuna miż-żewġ naħat; wiċċu kien jiddi bħax-xemx fl-eqqel tagħha.

¹⁷Jien, kif rajtu, waqajt qisni mejjet f'riġlejh. Izda hu ressaq idu l-leminja fuqi u qalli: "Tibżax; jien hu l-Ewwel u l-Aħħar,

¹⁸jiena l-Ħaj; jien kont mejjet, u ara, jien issa ħaj għal dejjem ta' dejjem, u għandi jinsabu l-imfietaħ tal-Mewt u ta' Post il-Mejtin.

¹⁹Ikteb kulma tara, kemm il-ħwejjeg li hawn issa u kemm dawk li se jiġru 'l quddiem.

²⁰Dwar il-misteru moħbi fis-seba' kwiekeb li rajtli f'idi l-leminja u fis-seba' kandelabri tad-deheb, kun af li s-seba' kwiekeb huma s-seba' angli tas-seba' knejjes, u s-seba' kandelabri huma s-seba' knejjes.

Apokalissi 2

Lill-knisja ta' Efesu

¹"Lill-anglu tal-knisja li hemm f'Efesu iktiblu hekk: 'Dan jgħidlek Dak li għandu s-seba' kwiekeb f'idu l-leminja: Dak li jimxi fost is-seba' kandelabri tad-deheb:

²Jiena naf l-opri tiegħek, u l-keded li tieħu, u s-sabar tiegħek, naf li int lill-ħżiena ma tiflaħx għalihom, u li ġa stħarriġt lil dawk li jriduha ta' appostli bla ma huma, u sibthom qarrieqa.

³Naf li stabart u ġarrabt ħafna minħabba f'ismi, u għadek ma għejejt.

⁴Imma kontra tiegħek għandi li inti ħallejt dik l-imħabba li kont urejt fil-bidu.

⁵Mela issa ġib quddiem għajnejk fiex waqajt, indem, u erga' aqbad l-opri tiegħek tal-bidu. Għax inkella niġik u nneħħilek il-kandelabru tiegħek minn postu, jekk ma tindimx.

⁶Izda favur tiegħek għandek li inti tobġhod l-opri tad-dixxipli ta' Nikola, bħalma nobgħodhom jiena wkoll.

⁷Min għandu widnejn, ħa jisma' xi jgħid l-Ispirtu lill-knejjes. Lir-rebbieħ nagħtih jiekol mis-siġra tal-Ħajja li hemm fil-Ġenna ta' Alla.'

Lill-Knisja ta' Żmirna

⁸“U lill-anglu tal-knisja li hemm fi Żmirna iktiblu hekk: ‘Dan jgħidlek Dak li hu l-Ewwel u l-Aħħar, li kien mejjet u raġa’ ħaj:

⁹Jiena naf it-taħbit u l-faqar tiegħek, għad li inti għani; u naf kemm jinfamawk dawk li jgħidu li huma Lhud mingħajr ma huma, meta huma sinagoga tax-Xitan.

¹⁰Tibżax minn dak li se jkollok issofri; ara, id-Demonju se jixhet ‘il xi wħud minnkom fil-ħabs biex iġarrabkom, u intom tgħaddu minn għaxart ijiem ta’ taħbit. Ibqa’ fidil sal-mewt, u jien nagħtik il-kuruna tal-ħajja.

¹¹Min għandu widnejn, ħa jisma’ x’jgħid l-Ispirtu lill-knejjes. Lir-rebbieħ ebda ħsara ma hi se tagħmillu t-tieni mewt.’

Lill-knisja ta’ Pergamu

¹²“U lill-anglu tal-knisja li hemm f’Pergamu iktiblu hekk: ‘Dan jgħidlek Dak li għandu x-xabla misnuna miż-żewġ naħat:

¹³Jiena naf fejn int qiegħed; qiegħed fejn hemm it-tron tax-Xitan. Imma għadek iżzomm sħiħ ma’ ismi u ma ċħadtx il-fidi tiegħek fija, anqas f’dawk il-jiem li fihom Antipa, ix-xhud fidil tiegħi, qatluh hemm fostkom, fejn joqgħod ix-Xitan.

¹⁴Madankollu għandi xi ftit ħwejjeġ kontra tiegħek, jġigifieri li hemmhakk inti għandek xi wħud li qegħdin iżommu mat-tagħlim ta’ Balgħam, dak li kien għallem lil Balak kif jiskandalizza lil ulied Izrael billi jieklu ikel issagrifikat lill-idoli u jaqgħu fiż-żina.

¹⁵Barra minn dan, għandek ukoll min qiegħed iżomm it-tagħlim tad-dixxipli ta’ Nikola.

¹⁶Isa, indem; inkella niġi bla telf ta’ żmien, u naħbat għalihom bix-xabla ta’ fommi.

¹⁷Min għandu widnejn, ħa jisma’ x’jgħid l-Ispirtu lill-knejjes. Lir-rebbieħ nagħtih mill-manna l-moħbija, u nagħtih ukoll ċaġħka bajda, b’isem ġdid minqux fuqha li ħadd ma jkun jafu ħlief min jirċeviha.’

Lill-knisja ta’ Tjatira

¹⁸“U lill-anglu tal-knisja li hemm f’Tjatira iktiblu hekk: ‘Dan jgħidlek l-Iben ta’ Alla, dak li għandu għajnejh bħal ġamra nar u saqajh qishom metall ileqq:

¹⁹Jiena naf l-opri tiegħek, l-imħabba u l-fidi tiegħek, is-servizz u s-sabar tiegħek, naf kemm l-opri tiegħek tal-aħħar huma aħjar minn dawk tal-bidu.

²⁰Izda kontra tiegħek għandi li int lil Ġezabel, il-mara li tridha ta’ profetissa, qiegħed thalliha tgħallem u tqarraq bil-qaddejja tiegħi billi thajjarhom jaqgħu fiż-żina u jieklu ikel issagrifikat lill-idoli.

²¹Jien tajtha żmien biex tindem, izda ma riditx terġa’ lura miż-żina tagħha.

²²Ara, lilha se nixhetha marida ġo sodda, u 'l dawk li waqgħu fiż-żina magħha nibgħat fuqhom taħbit kbir jekk ma jerggħux lura mill-għemejjel tagħha.

²³U lil uliedha noqtolhomlha, ħalli jkunu jafu l-knejjes kollha li jiena hu dak li jifli l-ġewwieni u l-qalb u li jagħti lil kull wiehed minnkom skont ma ħaqqu għall-opri tiegħu.

²⁴U lilkom l-oħrajn li tinsabu f'Tjatira, intom li ma qgħadtux għal dan it-tagħlim u li ma ridtux tafu bit-tagħlim moħbi fil-fond tax-Xitan, kif isejhulhom huma, lilkom ngħidilkom li fuqkom m'iniex se nixhet piż ieħor.

²⁵Biss, stabru b'dak li ġa għandkom, sa ma niġi jien.

²⁶Imbagħad lir-rebbieħ, lil dak li jħares sal-aħħar l-opri tiegħi, nagħtih setgħa fuq il-ġnus,

²⁷biex imexxihom b'xettru tal-ħadid bħal min ifarrak il-bwieqi tal-fuħħar, l-istess kif jien ukoll ħadt is-setgħa mingħand Missieri;

²⁸u nagħtih ukoll il-Kewkba ta' filgħodu.

²⁹'Min għandu widnejn, ħa jisma' x'jgħid l-Ispirtu lill-knejjes.'

Apokalissi 3

Lill-knisja ta' Sardi

¹"U lill-anglu tal-knisja li hemm f'Sardi iktiblu hekk: 'Dan jgħidlek Dak li għandu s-seba' spirti ta' Alla u s-seba' kwiekeb: Jiena naf l-opri tiegħek, inti għandek fama li inti ħaj, iżda int mejjet.

²Stenbaħ u tħeggeġ f'dak li għad għandek imma li wasal biex jinqueridlek, għax l-opri tiegħek ma sibthomx perfetti f'għajnejn Alla tiegħi.

³Isa, ftakar f'dak li rċevejt u smajt, ħarsu sewwa, u indem. Għax jekk ma tistenbaħx, niġik bħal ħalliel, bla ma tkun taf is-siegħa li fiha niġik.

⁴Madankollu f'Sardi għandek ftit uħud li ma tebbgħux ilbieshom; huma għad jimxu miegħi lebsin l-abjad, għax jistħoqqilhom.

⁵Hekk ukoll ir-rebbieħ, għad ixidd fuqu lbies abjad; u jiena mhux talli ma nħassarlux ismu minn ktieb il-ħajja, imma nistqarrlu ismu quddiem Missieri u quddiem l-angli tiegħu.

⁶Min għandu widnejn, ħa jisma' x'jgħid l-Ispirtu lill-knejjes.'

Lill-knisja ta' Filadelfja

⁷"U lill-anglu tal-knisja li hemm f'Filadelfja iktiblu hekk: 'Dan jgħidlek il-Qaddis, il-Veru li għandu l-muftieħ ta' David, li jiftaħ u ħadd ma jagħlaq, jagħlaq u ħadd ma jiftaħ:

⁸Jiena naf l-opri tiegħek; ara, ftaħtlek quddiemek bieb li ħadd ma jista' jagħlqu; għax għad li l-ħila tiegħek hija dgħajfa, naf li l-kelma tiegħi ħaristha u ismi ma ħadthulix.

⁹Ara, lil xi wħud mis-sinagoga tax-Xitan - li jriduha ta' Lhud iżda m'humieħ ħlief giddieba! - ara, jiena se ngagħalhom jiġu jinxteħtu quddiemek f'riglejk, ħa jkunu jafu li jiena lilek ħabbejtek.

¹⁰Talli int ħarist it-tagħlim tiegħi dwar is-sabar, jiena wkoll inħares lilek mis-siegħa tat-tigrib li ġejja fuq id-dinja kollha biex iġġarrab lil kull min jgħammar fl-art.

¹¹Dalwaqt niġi; zomm sħiħ f'dak li għandek, biex ħadd ma jeħodlok il-kuruna tiegħek.

¹²Ir-rebbieħ nagħmlu kolonna fit-Tempju ta' Alla tiegħi, minn fejn qatt iżjed ma johroġ u fuqu nonqox isem Alla tiegħi, isem il-Belt ta' Alla tiegħi, Ġerusalem il-ġdida li niezla mis-sema mingħand Alla tiegħi, u l-isem il-ġdid tiegħi.

¹³'Min għandu widnejn, ħa jisma x'jgħid l-Ispirtu lill-knejjes.'

Lill-knisja ta' Laodiċija

¹⁴U lill-aṅġlu tal-knisja li hemm f'Laodiċija iktiblu hekk: 'Dan jgħidlek l-Ammen, ix-Xhud fidil u veru, minnu l-bidu tal-Holqien ta' Alla:

¹⁵Jiena naf l-opri tiegħek, u naf li la inti kiesaħ u lanqas sħun. Mhux li kont jew kiesaħ jew sħun!

¹⁶U hekk, ladarba inti biered, u la sħun u lanqas kiesaħ, jiena sa nobzqok minn ġo ħalqi.

¹⁷Int tgħid, "Jiena għani, jiena stagħnejt u ma jonqosni xejn", bla ma taf li l-imsejken huwa int, ta' min jithassrek, fqir, aghma u għeri.

¹⁸Jiena nagħtik parir biex tiġi tixtri mingħandi deheb imsoffi bin-nar, ħalli tistagħna; u lbies abjad, ħalli jkollok x'tilbes u tgħatti l-għajb tal-għera tiegħek; u wkoll ungwent, ħalli tidlek għajnejk u tkun tista' tara.

¹⁹Lil dawk li nħobb, jiena nwiddibhom u rrażżanhom. Mela tħeggeġ u indem.

²⁰Ara, jiena fil-bieb, u qiegħed inħabbat; jekk xi ħadd jismagħni u jiftaħli l-bieb, jiena nidhol għandu u niekol miegħu, u hu jiekol miegħi.

²¹Lir-rebbieħ nagħtih li joqgħod maġenbi fuq it-tron tiegħi; l-istess kif jien, meta rbaħt, qgħadt maġenb Missieri fuq it-tron tiegħu.

²²'Min għandu widnejn, ħa jisma' x'jgħid l-Ispirtu lill-knejjes.' "

Apokalissi 4

Liturġija fis-Sema

¹Wara dan ħarist, u ara rajt bieb miftuħ fis-sema; u l-lehen ta' qabel, li kont ġa smajtu jkellimni qisu tromba, qalli: "Itla' hawn, ħa nurik x'għandu jġri wara dan."

²Minnufih ħassejtni merfugħ fl-Ispirtu, u rajt tron imwaqqaf fis-sema, u wiehed bilqiegħda fuq it-tron.

³U d-dehra ta' dak li kien bilqiegħda kienet qisha dehra ta' ħagra tal-ġaspru u tal-kornalina, u madwar it-tron qawsalla donnha żmerald.

⁴Madwar it-tron, erbgħa u għoxrin sigġu, u fuqhom, bilqiegħda, erbgħa u għoxrin Xiħ, lebsin l-abjad, b'kuruna tad-deheb fuq rashom.

⁵Mit-tron rajt ħerġin beraq u hsejjes u ragħad, u seba' torċi mixgħula quddiemu, li huma s-seba' spirti ta' Alla.

⁶Quddiem it-tron rajt ukoll bħal baħar tal-ħġieg, qisu kristall, u f'nofs it-tron u madwaru erba' Hlejjaq Hajjin, kollhom għajnejn minn quddiem u minn wara;

⁷l-ewwel Hliqa Hajja donnha ljun, it-tieni Hliqa Hajja qisha għogol, it-tielet Hliqa Hajja b'wiċċ ta' bniedem, u r-raba' Hliqa donnha ajkla ttir.

⁸U l-erba' Hlejjaq Hajjin, kull waħda minnhom b'sitt ġwienaħ, rajthom kollhom għajnejn, kemm madwarhom u kemm minn ġewwa, lejl u nhar ma jieqfu qatt itennu: "Qaddis, Qaddis, Qaddis il-Mulej, Alla li jista' kollox, li kien, u li hu, u li ġej."

⁹U kull darba li l-Hlejjaq Hajjin jagħtu gloriya u ġieħ u radd il-ħajr lil dak li qiegħed fuq it-tron, u li hu għal dejjem ta' dejjem,

¹⁰l-erbgħa u għoxrin Xiħ jinxteħtu quddiem dak li qiegħed fuq it-tron, jagħtu qima lili li jgħix għal dejjem ta' dejjem, iqiegħdu l-kuruni tagħhom quddiem it-tron, u jgħidu:

¹¹"Jistħoqqlok, Mulej Alla tagħna, li tilqa' l-glorja u l-ġieħ u s-setgħa, għax int hlaqt il-ħlejjaq kollha, u huma kienu u nħolqu bir-rieda tiegħek."

Apokalissi 5

II-Ktieb u l-Ħaruf

¹Imbagħad lil dak li kien bilqiegħda fuq it-tron rajtlu f'idu l-leminja ktieb miktub minn ġewwa u minn barra, magħluq b'seba' sigilli.

²U rajt angli, ta' saħħa kbira, qiegħed ixandar b'lehen jgħajjat: "Min hu li jistħoqqli jiftaħ il-ktieb u jikser is-sigilli li għandu?"

³U hadd, la fis-sema u la fl-art u lanqas taht l-art, ma kellu l-ħila jiftaħ il-ktieb u jara x'fih.

⁴U jiena nfexxejt f'biċċja kbira, għax ma nstab hadd li kien jisthoqqlu jiftaħ il-ktieb u jara x'fih.

⁵Imbagħad wieħed mix-Xjuħ qalli: “Tibki xejn; ara, l-Iljun tat-tribù ta' Ġuda, ir-Rimja ta' David, ħareġ rebbieħ, u se jiftaħ il-ktieb u s-seba' sigilli li għandu.”

⁶Imbagħad, bejn it-tron u l-erba' Hlejjaq Hajjin u f'nofs ix-Xjuħ rajt li kien hemm Haruf, wieqaf, bħal maqtul, b'sebat iqrin u seba' għajnejn, li huma s-seba' spirti ta' Alla mibgħutin fuq l-art kollha.

⁷U l-Haruf resaq jieħu l-ktieb mill-id il-leminja ta' dak li qiegħed fuq it-tron;

⁸u kif ħa l-ktieb, marru jinxteħtu quddiem il-Haruf l-erba' Hlejjaq Hajjin, u wkoll l-erbgħa u għoxrin Xiħ; kull wieħed minnhom kellu ċetra u xi bwieqi tad-deheb mimlija bl-incens, li huma t-talb tal-qaddisin.

⁹U bdew jgħannu għanja ġdida u jgħidu: “Int jisthoqqluk tieħu l-ktieb, u tiftaħ is-sigilli tiegħu, għax int kont maqtul, u b'demmek ksibt għal Alla bnedmin minn kull tribù u lsien, minn kull poplu u ġens,

¹⁰u għamilthom għal Alla tagħna Saltna u Qassisin, li għad isaltnu fuq l-art.”

¹¹Imbagħad ħarist, u minn madwar it-tron u l-Hlejjaq Hajjin u x-Xjuħ smajt il-lehen ta' ħafna angli, li l-għadd tagħhom kien għaxriet ta' eluf, u eluf ta' eluf,

¹²jgħidu b'lehen qawwi: “Jisthoqqlu l-Haruf li kien maqtul li jirċievi l-qawwa u l-għana u l-għerf u s-saħħa u l-ġieħ u l-glorja u t-tifhir.”

¹³U fis-sema, fuq l-art, taht l-art, u fil-baħar u l-ħlejjaq kollha li fihom, smajthom jgħidu: “Lil dak li qiegħed fuq it-tron u lill-Haruf, jingħata t-tifhir u l-ġieħ u l-glorja u l-ħakma, għal dejjem ta' dejjem.”

¹⁴L-erba' Hlejjaq Hajjin bdew iwiegħbu: “Ammen!” filwaqt li x-Xjuħ inxteħtu jagħtu qima.

Apokalissi 6

Il-Haruf jikser is-seba' sigilli

¹Imbagħad il-Haruf fetaħ l-ewwel wieħed mis-seba' sigilli u jien ħarist u smajt wieħed mill-erba' Hlejjaq Hajjin jgħid b'lehen ta' ragħda: “Ejja”.

²U jien ħarist, u ara, ġie żiemel abjad, u dak li kien riekeb fuqu kellu qaws, u ngħatatlu kuruna; u ħareġ hu, rebbieħ, biex ikompli jirbaħ.

³U wara li fetaħ it-tieni sigill, smajt it-tieni wieħed mill-Hlejjaq Hajjin jgħid: “Ejja!”

⁴U ħareġ żiemel ieħor, ta' lewn aħmar nar, u lil dak li kien riekeb fuqu ngħatatlu s-setgħa li jeqred il-paċi minn fuq wiċċ l-art, ħalli b'hekk il-bnedmin jitqatlu bejniethom; u għalhekk ingħatatlu xabla kbira.

⁵Wara li l-Haruf fetaħ it-tielet sigill, smajt it-tielet wieħed mill-Hlejjaq Hajjin jgħid: "Ejja!" U jien ħarist, u ara, ġie żiemel iswed, u r-rikkieb tiegħu kellu miżien f'idu.

⁶Imbagħad f'nofs l-erba' Hlejjaq Hajjin smajt bħal lehen jgħid: "Siegħ qamħ bigħu dinar; tliet sigħan xgħir dinar ukoll; imma ż-żejt u l-inbid la tmisshomx".

⁷Meta l-Haruf fetaħ ir-raba' sigill, smajt lehen ir-raba' Hliqa Hajja jgħid: "Ejja!"

⁸Harist, u ara, ġie żiemel ta' lewn aħdar jagħti fl-isfar, u r-rikkieb tiegħu kien jismu "Mewt" u Post il-Mejtin miexi warajh. U lilhom ingħatat is-setgħa fuq waħda mill-erba' taqsimiet tad-dinja, biex joqtlu n-nies bix-xabla, bil-ġuħ, bil-pesta u bil-bhejjem selvagġi tal-art.

⁹Meta mbagħad fetaħ il-ħames sigill, rajt taħt l-artal l-erwieħ ta' dawk li kienu qatluhom minħabba l-Kelma ta' Alla, u minħabba x-xhieda li kienu taw;

¹⁰u għollew lehenhom u qalu: "Sid Qaddis u Veru, kemm se ddum ma tagħmel haqq u titħallas ta' demmna minn dawk li jgħammru fl-art?"

¹¹U lil kull wieħed minnhom ingħatatlu libsa twila bajda, u qalulhom jistennew ftit ieħor sa ma jintemm l-għadd tal-qaddejja sħabhom u ta' ħuthom li bħalhom kienu se joqtluhom.

¹²U fetaħ is-sitt sigill. Jien ħarist, u sar terremot kbir; ix-xemx saret sewda faħma, il-qamar sar kollu qisu demm,

¹³u l-kwiekeb tas-sema bdew jaqgħu fuq l-art bħalma siġra tat-tin tarmi l-frott nej tagħha meta jħabbatha riefnu qawwi.

¹⁴Is-sema ma deherx aktar, kif jiġrilu ktieb meta jitkebbeb, u kull muntanja u gżira tħarrku minn fejn kienu.

¹⁵Imbagħad is-slaten tal-art, il-kapijiet, il-mexxejja l-kbar, l-għonja, is-setgħana u l-lsiera u l-ħielsa kollha, marru jinħbew fl-għerien u qalb il-blat tal-muntanji,

¹⁶u bdew jgħidu lill-muntanji u lill-blat: "Ordmana u aħbuna minn wiċċ dak li hemm bilqiegħda fuq it-tron u mill-korla tal-Haruf,

¹⁷għax wasal il-Jum il-Kbir tal-korla tagħhom! U min jiflaħ iżomm?"

Apokalissi 7

Alla jħares il-qaddejja tiegħu

¹Wara dan rajt erba' angli wieqfa fl-erba' rkejjen tal-art, izommu l-erbat irjieħ tal-art biex ebda riħ ma jonfoħ, la fuq l-art u la fuq il-baħar u fuq ebda sigra.

²U rajt angli ieħor tiela' bis-sigill ta' Alla l-ħaj min-naħa tal-Lvant, u b'leħen għoli għajjat lill-erba' angli li lilhom kienet ingħatat is-setgħa li jagħmlu l-ħsara lill-art u lill-baħar,

³u qalilhom: "Tagħmlulhomx ħsara lill-art u lill-baħar, anqas lis-sigra, qabel ma nkunu stampajna s-sigill fuq il-għbin tal-qaddejja ta' Alla tagħna."

⁴Imbagħad smajt x'kien l-għadd tal-issigillati: mija u erbgħa u erbgħin elf issigillati, minn kull tribù ta' wlied Izrael.

⁵Mit-tribù ta' Ġuda ġew issigillati tnax-il elf; tnax-il elf mit-tribù ta' Ruben; tnax-il elf mit-tribù ta' Gad;

⁶tnax-il elf mit-tribù ta' Aser; tnax-il elf mit-tribù ta' Neftali; tnax-il elf mit-tribù ta' Manassi;

⁷tnax-il elf mit-tribù ta' Simgħon; tnax-il elf mit-tribù ta' Levi; tnax-il elf mit-tribù ta' Issakar;

⁸tnax-il elf mit-tribù ta' Żebulun; tnax-il elf mit-tribù ta' Ġużeppe; tnax-il elf ġew issigillati mit-tribù ta' Benjamin.

Il-maħturin rebbieħa fis-sema

⁹Wara dan ħarist, u ara, kien hemm kotra kbira li ħadd ma jista' jgħoddha, minn kull ġens u tribù, minn kull poplu u lsien, weqfin quddiem it-tron u quddiem il-Haruf, lebsin ilbiesi twal bojod, u bil-friegħi tal-palm f'idejhom.

¹⁰U għollew leħenhom u bdew jgħidu: "Is-salvazzjoni nafuha lil Alla tagħna li qiegħed fuq it-tron, u lill-Haruf."

¹¹L-angli kollha kienu qegħdin madwar it-tron u madwar ix-Xjuħ u l-erba' Hlejjaq Hajjin, u waqgħu wiċċhom fl-art quddiem it-tron jagħtu qima lil Alla

¹²u jgħidu: "Ammen. It-tifhir u l-glorja, l-għerf, ir-radd ta' ħajr u l-ġieħ, il-qawwa u s-saħħa lil Alla tagħna, għal dejjem ta' dejjem! Ammen."

¹³Imbagħad wieħed mix-Xjuħ qabad u staqsieni: "Dawn li għandhom l-ilbiesi twal bojod fuqhom min huma, u minfejn ġejjin?"

¹⁴"Inti taf, sinjur", għedtlu jien. Imbagħad qalli: "Dawn huma dawk li ġejjin mit-taħbit il-kbir, u l-ilbiesi tagħhom ħasluhom u bajduhom fid-demmi tal-Haruf.

¹⁵Għalhekk jinsabu quddiem it-tron ta' Alla, lejl u nhar jaqduh fit-tempju tiegħu; u dak li qiegħed fuq it-tron jeħodhom jgħammru taħt il-kenn tiegħu.

¹⁶Ma jbatux aktar ġuħ, anqas għatx ma jagħmel bihom aktar; ix-xemx ma taħkimhomx, u anqas ebda għomma,

¹⁷ladarba l-Haruf, li hemm f'nofs it-tron, ikun ir-ragħaj tagħhom; u hu jwassalhom hdejn ilmijiet tal-għejun tal-ħajja. U Alla jixxuttalhom kull demgħa minn għajnejhom.”

Apokalissi 8

Is-seba' sigill: it-talb tal-qaddisin

¹U meta l-Haruf fetaħ is-seba' sigill, fis-sema waqa' skiet għal madwar nofs siegħa.

²Imbagħad rajt illi lis-seba' angli li qegħdin quddiem Alla ngħatawllhom seba' trombi.

³U gie angli iehor, b'ċensier tad-deheb, u qagħad hdejn artal; u tawh ħafna incens biex joffrih mat-talb tal-qaddisin kollha fuq l-artal tad-deheb ta' quddiem it-tron.

⁴U d-duħħan tal-incens tela' mat-talb tal-qaddisin minn id l-angli quddiem Alla.

⁵L-angli mbagħad ħa ċ-ċensier, imlieh bin-nar tal-artal, u waddbu għal fuq l-art; u beda jinstema' r-ragħad b'ħafna tkarwit u beraq, u l-art theżzet.

L-ewwel erba' trombi

⁶Imbagħad is-seba' angli li kellhom is-seba' trombi thejjew biex idoqquhom.

⁷U daqq it-tromba l-ewwel wieħed. U fuq l-art beda niezel silg u nar b'taħlita ta' dmija, u nħarqet waħda minn kull tlieta tal-art, inħarqet waħda minn kull tlieta tas-sigar, u nħarqet il-ħdura kollha tal-ħxejjex.

⁸It-tieni angli daqq it-tromba. U waqgħet gol-baħar bħal muntanja kbira ta' nar iħeggeġ, u waħda minn kull tlieta tal-baħar saret demm,

⁹mietu waħda minn kull tlieta tal-ħlejjaq ħajjin li hemm fil-baħar, u nqered gifen minn kull tlieta.

¹⁰U daqq it-tromba t-tielet angli. U mis-sema waqgħet kewkba kbira theggeġ qisha torċa, li xteħtet fuq waħda minn kull tlieta tax-xmajjar u fuq l-għejun tal-ilmijiet.

¹¹Issa l-kewkba kien jisimha “Absint”. U waħda minn kull tlieta tal-ilmijiet saret imrar tal-għageb, u, billi l-ilmijiet imraru, mietu bihom ħafna nies.

¹²U r-raba' angli daqq it-tromba. U waqgħet waħda minn tlieta tax-xemx u waħda minn tlieta tal-qamar, u wkoll kewkba minn kull tlieta, hekk li waħda minn kull tlieta minnhom iddallmet; id-dawl ma deherx aktar f'waħda minn tlieta tal-ħin ta' binhar, u hekk ukoll għalu l-lejl.

¹³Imbagħad ħarist, u smajt lehen qawwi ta' ajkla tittajjar fl-għoli tas-sema u tghajjat: "Jaħasra, jaħasra, u ħasra għalihom dawk li jgħammru fl-art meta jinstemgħu l-bqija tat-trombi li se jdoqqu t-tliet anġli l-oħra!"

Apokalissi 9

Il-ħames tromba

¹U daqq it-tromba l-ħames anġli. U rajt kewkba li kienet waqgħet mis-sema fuq l-art, u ngħatalha l-muftieħ tal-bir bla qiegħ.

²U hi fetħet il-bir bla qiegħ, u minn ġo fih telgħet daħna, qisha d-daħna ta' forġa li ma bħalha, hekk li biha x-xemx u l-ajru ddallmu.

³U minn ġod-daħna tferrxu ġradijiet fuq l-art, u lilhom ingħatat setgħa bħal dik li għandhom l-iskorpjuni tal-art.

⁴U wissewhom biex ma jagħmlu ħsara lil ebda ħaxixa tal-art, lil ebda ħdura jew sigra, imma biss lil dawk il-bnedmin li ma għandhomx fuq ġbinhom il-marka tas-sigill ta' Alla.

⁵Ordawlhom, iżda, mhux li joqtluhom, imma li joqogħdu jaħqruhom għal ħames xhur, b'moħqrija bħal dik li jġibu l-iskorpjuni fuq il-bnedmin meta jigdmuhom.

⁶F'dawk il-jiem il-bnedmin jibdew ifittxu l-mewt bla ma jsibuha; u jixtiequ l-mewt u l-mewt taħrab minnhom!

⁷Is-sura tal-ġradijiet tixbah lil dik ta' żwiemel imħejjija għat-taqbida; għandhom fuq rashom bħal kuruni qishom tad-deheb, l-uçuħ tagħhom bħall-uçuħ tal-bnedmin,

⁸xuxithom bħal xuxet in-nisa, snienhom bħal tal-iljuni,

⁹il-qoxra ta' sidirhom qisha kurazza tal-ħadid, u l-ħoss ta' ġwenħajhom tistħajlu l-ħoss ta' ħafna karrijiet biż-żwiemel imlebbtin għall-gwerra.

¹⁰Kellhom denbhom bħal tal-iskorpjuni, għamla ta' mqass, u sewwasew fih kienet is-setgħa tagħhom li jaħqru l-bnedmin għal ħames xhur.

¹¹U fuqhom kellhom bħala sultan tagħhom l-anġli tal-bir bla qiegħ, li ismu bil-Lhudi hu Abaddon, u bil-Grieg Apolljon.

¹²Il-ħasra tal-ewwel għaddiet. Ara ġejjin it-tnejn l-oħra warajha.

Is-sitt tromba

¹³Is-sitt anġli daqq it-tromba. U mill-erba' rkejjen tal-artal tad-deheb ta' quddiem Alla smajt lehen

¹⁴Jgħid lis-sitt angli li kellu t-tromba: “Mur holl l-erba’ angli li hemm marbutin fix-xmara l-kbira tal-Ewfrat”.

¹⁵U nħallu l-erba’ angli li kienu mħejjija għas-siegħa u l-jum u x-xahar u s-sena, biex joqtlu wieħed minn kull tlieta minn fost il-bnedmin.

¹⁶L-eżerċtu tal-ġellieda kien jgħodd mitejn miljun, kif smajt min jgħid.

¹⁷Fid-dehra li kelli, iż-żwiemel u r-rikkieba tagħhom rajthom hekk: il-kurazzi tagħhom kienu minn lewn in-nar u l-ġjaċint u l-kubrit; l-irjus taż-żwiemel kienu qishom irjus ta’ ljun; nar, duħħan u kubrit li kienu ħerġin minn fommhom.

¹⁸B’dawn it-tliet flagelli, jġifieri n-nar u d-duħħan u l-kubrit li kienu ħerġin minn fommhom, inqered bniedem minn kull tlieta,

¹⁹għax il-qawwa taż-żwiemel kienet tinsab f’fommhom u f’denbhom; għax denbhom kien qisu serp bir-ras, u bih bdew jagħmluha l-ħsara.

²⁰U l-bqija tal-bnedmin li ma nqerdux b’dawn il-flagelli ma reġgħux lura mill-għemejjel ta’ idejhom u anqas ma waqfu milli jinxteħtu jqimu d-demonji u l-idoli tad-deheb u tal-fidda, tal-bronż, tal-ġebel u tal-injam, li la jistgħu jaraw, la jisimgħu u lanqas jimxu;

²¹anqas ma nidmu mill-qtil u mis-seħer, miż-żina u mis-serq tagħhom.

Apokalissi 10

Il-kastig tal-aħħar ġej

¹U rajt angli ieħor ta’ saħħa kbira nieżel mis-sema, bi sħaba madwaru, qawsalla fuq rasu, wiċċu qisu x-xemx, saqajh donnhom kolonni tan-nar,

²bi ktejjeb miftuħ f’idu. U hu serraħ siequ l-leminja fuq il-baħar u x-xellugija fuq l-art,

³u fetaħ jgħajjat b’lehen qawwi kif jgħajjat iljun, u wara li samma’ l-għajta tiegħu, il-ħoss tas-seba’ ragħdiet beda jfaqqa’.

⁴Wara li nstama’ l-ħoss tas-seba’ ragħdiet jien kont se naqbad nikteb, imma smajt lehen ġej mis-sema jgħid: “Kulma qalu s-seba’ ragħdiet ħallih moħbi, tniżżlux fil-kitba.”

⁵Imbagħad l-angli, li kont rajtu wieqaf fuq il-baħar u fuq l-art, rafa’ idu l-leminja lejn is-sema,

⁶u ħalef b’dak li hu ħaj għal dejjem ta’ dejjem, li ħalaq is-smewwiet b’kulma fihom, u d-dinja b’kulma fiha, u l-baħar b’kulma fih; ħalef li ma hemmx aktar dewmien,

⁷Imma li meta jinstama' s-seba' anġlu, li kellu jdoqq it-tromba tiegħu, ikun mitmum il-misteru ta' Alla, li kien ħabbar lill-qaddejja tiegħu l-profeti.

Il-profeta jibla' l-ktieb

⁸Imbagħad il-lehen li kont smajt mis-sema raġa' kellimni u qalli: "Mur hu l-ktieb il-miftuħ li hemm f'id l-anġlu wieqaf fuq il-baħar u fuq l-art".

⁹U mort ħdejn l-anġlu u għedtlu jagħtini l-ktejjeb. U qalli: "Hu, u ibilgħu, u jsirlek imrar ġo fik, imma ġo ħalqek jġigik ħelu għasel."

¹⁰Jien ħadt il-ktejjeb minn id l-anġlu u blajtu, u ġo ħalqi ħassejtu ħelu għasel; iżda meta kiltu, imlieni bl-imrar ġo fija.

¹¹Imbagħad qaluli: "Int għandek terġa' tħabbar dwar ħafna popli u ġnus, u ilsna u slaten."

Apokalissi 11

Iż-żewġ xhieda

¹Tawni qasba tal-qjies, donna għasluġ, u qaluli: "Qum, u hu l-qisien tat-tempju ta' Alla u tal-artal u ta' dawk li qegħdin jagħtu qima fih.

²Il-bitħa ta' barra tat-tempju ħalliha, tiħux qisien tagħha, għax dik ingħatat lill-ġnus, u huma se jdumu tnejn u erbghin xahar jirfsu fuq il-Belt Imqaddsa.

³Imma liż-żewġ xhieda tiegħi nagħtihom li, bl-ilbies tax-xkejjer fuqhom, iħabbru għal elf, mitejn u sittin jum."

⁴Dawn huma ż-żewġ sigriet taż-żebbuġ u ż-żewġ kandelabri wieqfa quddiem is-Sid tal-art.

⁵Jekk xi ħadd jaqbad biex jagħmlilhom ħsara, joħroġ nar minn fommhom li jibla' l-għedewwa tagħhom. Jekk xi ħadd ikun irid jagħmlilhom ħsara, hekk ikollu jinqered.

⁶Huma għandhom is-setgħa jagħlqu s-sema biex ma tagħmilx xita matul il-jiem li fihom ikunu qegħdin iħabbru; għandhom is-setgħa fuq l-ilmijiet biex ibiddluhom f'demm, u li, kull meta jridu, jidorbu l-art b'kull kastig.

⁷U meta jkunu taw ix-xhieda tagħhom, il-Bhima, li titla' mill-bir bla qiegħ, tagħmlilhom gwerra, tirbaħhom u toqtolhom.

⁸U l-ġisem mejjet tagħhom iħalluh fil-pjazza tal-Belt il-Kbira, li jsejħulha b'tixbiha Sodoma u Eġittu, hemm fejn ukoll il-Mulej tagħhom kien imsallab.

⁹Xi wħud mill-popli, mit-tribù, mill-ilsna u mill-ġnus joqogħdu għal tlitt ijiem u nofs iħarsu lejn il-ġisem mejjet tagħhom, u ma jħallux li l-ġsma mejta tagħhom jindifnu f'qabar.

10U dawk li jkunu jgħammru fuq l-art jifirħu u jithennew minħabba fihom, u jagħtu rigali lil xulxin, għax dawn iż-żewġ profeti kienu jaħqru lil min jgħammar fuq l-art.

11Imma wara tlitt ijiem u nofs daħal fihom spirtu ta' ħajja, ġej minn Alla, u huma waqfu fuq riglejhom, u biża' kbir waqa' fuq dawk li kienu qegħdin iħarsu lejhom.

12U semgħu lehen qawwi mis-sema jgħidilhom: "Itilgħu hawn." U huma telgħu lejn is-sema fi sħaba, u l-għedewwa tagħhom baqgħu jħarsu lejhom.

13U f'dik is-siegħa saret theżżiża kbira tal-art, u ġgarrfet waħda mill-għaxra tal-Belt; inqerdu f'dik it-theżżiża sebat elef ruħ, u l-bqija twerwru u taw glorja lil Alla tas-sema.

Is-seba' tromba

14It-tieni ħasra għaddiet; u ara, tasal minnufih it-tielet ħasra.

15Is-seba' angli daqq it-tromba; u ilhna qawwija nstemgħu fis-sema jgħidu: "Is-saltna tad-dinja saret ta' Sidna u tal-Messija tiegħu, u hu se jsaltan għal dejjem ta' dejjem."

16U l-erbgħa u għoxrin Xiħ, li kienu bilqiegħda fuq is-sigġijiet tagħhom quddiem Alla, inxteħtu għal wiċċhom jagħtu qima lil Alla

17u qalu: "Nizzuk ħajr, Mulej, Alla li tista' kollox, li int u li kont, talli ħadt il-qawwa l-kbira tiegħek u bdejt issaltan.

18Il-ġnus imtlew bil-korla, imma l-korla tiegħek ġiet u wasal iż-żmien li jsir ħaqq mill-mejtin u jingħata l-ħlas mistħoqq, lill-qaddejja tiegħek il-profeti, lill-qaddisin u 'l dawk li jibzġgħu minn ismek, kemm iż-żgħar u kemm il-kbar, u jinqerdu dawk li qegħdin jeqirdu d-dinja."

19U nfetaħ it-tempju ta' Alla, li hemm fis-sema, u dehret l-Arka tal-Patt tiegħu fit-tempju tiegħu. Imbagħad beda jberraq u kien hemm ħafna ħsejjes u ragħad u theżżiż u silġ oħxon.

Apokalissi 12

Id-dehra tal-mara u d-dragun

1U deher sinjal kbir fis-sema: Mara, liebsa x-xemx, bil-qamar taħt riglejha, u b'kuruna ta' tnax-il kewkba fuq rasha.

2Hija kienet fit-tqala, u bdiet tgħajjat bl-ugigh tal-ħlas u tbat biex tehles.

3Imbagħad fis-sema deher sinjal ieħor: ara, Dragun kbir minn lewn in-nar, b'sebat irjus u għaxart iqrun, u b'seba' dijadi fuq irjusu.

⁴U b'denbu kines waħda mit-tlieta tal-kwiekeb tas-sema u waddabhom lejn l-art. U d-Dragun mar qagħad quddiem il-Mara li kienet se tiled, biex kif tiled lil binha jibilgħu.

⁵U hi wildet iben, tifel, li kien għad irid jirgħa l-ġnus b'xettru tal-ħadid. U binha ġie maħtuf għal quddiem Alla u quddiem it-tron tiegħu.

⁶U l-Mara ħarbet fid-deżert, hemmhekk fejn għandha post imħejji minn Alla, biex hemm jitimgħuha għal elf, mitejn u sittin jum.

⁷Imbagħad qamet gwerra fis-sema: Mikiel u l-anġli tiegħu jitqabdu mad-Dragun. U d-Dragun u l-anġli tiegħu tqabdu,

⁸izda ma kellhomx ħila jegħlbu, u ma kienx hemm iżjed post għalihom fis-sema.

⁹U kien imwaddab id-Dragun il-kbir, is-Serp tal-qedem, li hu msejjaħ id-Demonju u x-Xitan, il-qarrieq tad-dinja kollha, kien imwaddab għal fuq l-art, u miegħu kienu mwaddba l-anġli tiegħu.

¹⁰U smajt lehen qawwi fis-sema jgħid: "Issa ġiet is-salvazzjoni u l-qawwa, u s-Saltna ta' Alla tagħna, u s-setgħa tal-Messija tiegħu, għax twaddab 'il barra dak li jixli 'l ħutna, li lejl u nhar jixlihom quddiem Alla tagħna.

¹¹U huma ħargu rebbieħa fuqu permezz tad-demem tal-Ħaruf u bis-saħħa tal-kelma li xehdu, u ma għożżewx ħajjithom, minkejja saħansitra l-mewt.

¹²Għalhekk ifirħu, smewwiet, u intom li tgħammru fihom. Hażin għalikom, art u baħar, għax fikom niżel id-Demonju, b'korla kbira fuqu, għax jaf li żmien ftit baqagħlu."

¹³Meta d-Dragun ra li safa mwaddab għal fuq l-art, huwa telaq għal wara l-Mara li wildet it-Tifel.

¹⁴Izda lill-Mara tawha ż-żewġ ġwienañ tal-Ajkla l-kbira biex ittir lejn il-post tagħha fid-deżert, fejn għandha tkun mitmugħa għal żmien, għal żewġ żminijiet, u għal nofs żmien, 'il bogħod mis-Serp.

¹⁵U s-Serp minn ħalqu xehet wara l-Mara bħal xmara ta' ilma biex iġorrha miegħu;

¹⁶imma l-art għenet il-Mara; l-art fetħet ħalqha u xorbot ix-xmara li d-Dragun kien xehet minn ħalqu.

¹⁷U d-Dragun imtela bil-korla għall-Mara, u mar biex jagħmel gwerra mal-bqija ta' nisilha, ma' dawk li jħarsu l-preċetti ta' Alla u li għandhom ix-xhieda ta' Ġesù.

¹⁸U waqaf fuq ir-ramel tal-baħar.

Apokalissi 13

Id-Dragun jgħaddi l-qawwa tiegħu lill-Bhima

- ¹U rajt tielgħa mill-baħar Bhima, li kellha għaxart iqrin u sebat irjus, b'għaxar dijadiemi fuq qrunha u isem midgħi fuq irjusha.
- ²Il-Bhima li rajt kienet qisha pantera, riglejha bħal ta' ors, ħalqha donnu ħalq ta' ljun. Id-Dragun taha l-qawwa tiegħu u t-tron tiegħu u setgħa kbira.
- ³Waħda mill-irjus tagħha kienet qisha midruba għall-mewt, imma din il-gerħa għall-mewt kienet imfejqa. U d-dinja kollha baqgħet mistagħgħba bil-Bhima,
- ⁴u nxeħtu jagħtu qima lid-Dragun talli għadda s-setgħa tiegħu lill-Bhima, u qiemu l-Bhima, u qalu: "Min hu bħall-Bhima, u min għandu ħila jitqabad magħha?"
- ⁵U ngħatalha fomm li jgħid kliem ta' kburija u ta' dagħa, u tawha wkoll setgħa biex tħaddimha għal tnejn u erbghin xahar.
- ⁶U fetħet fommha biex tidgħi kontra Alla, dagħa b'ismu u bil-post fejn jgħammru, b'dawk li jgħammru fis-sema.
- ⁷U ngħatalha li tagħmel gwerra lill-qaddisin u tegħlibhom; tawha wkoll setgħa fuq kull tribù u kull poplu, kull ilsien u kull ġens.
- ⁸U nxeħtu jqimuha dawk kollha li jgħammru fuq l-art, li sa mit-twaqqif tad-dinja isimhom mhuwiex immiżżel fil-ktieb tal-ħajja tal-Ħaruf il-maqtul.
- ⁹Ha jisma' min għandu widnejn:
- ¹⁰Min għandu jinqabad ilsir, fil-jasar imur; u min għandu jmut bis-sejf, bis-sejf imut. F'dan qiegħed is-sabar u l-fidi tal-qaddisin.

Il-qaddejja l-ħżiena tal-Bhima

- ¹¹Imbagħad rajt tielgħa mill-art bhima oħra, li kellha żewgħt iqrin bħal ta' ħaruf, u kienet titkellem bħal dragun.
- ¹²Hija tħaddem is-setgħa kollha tal-Bhima quddiemha stess, u gġiegħel l-art u 'l dawk li jgħammru fiha jinxeħtu jqimu l-Bhima ta' qabel, li l-gerħa tagħha għall-mewt kienet tfejjet.
- ¹³U hija tagħmel sinjali kbar, hekk li saħansitra tniżżel nar mis-sema fuq l-art quddiem il-bnedmin.
- ¹⁴U tawha s-setgħa li tagħmel is-sinjali quddiem il-Bhima u bihom hija tqarraq bin-nies tal-art, u tgħidilhom isawru xbieha lill-Bhima li kienet qalgħet id-daqqa ta' sejf u baqgħet ħajja.
- ¹⁵U tawha wkoll is-setgħa li tagħti spirtu ta' ħajja lix-xbieha tal-Bhima biex hi wkoll titkellem u twassal għall-mewt lil min ma jinxeħetx iqim ix-xbieha tal-Bhima.

¹⁶Hija gġiegħel lil kulħadd, iż-żgħar u l-kbar, l-għonja u l-foqra, il-ħielsa u l-ilsiera, kulħadd issirlu marka fuq idu l-leminija jew fuq gbinu,

¹⁷biex ħadd ma jkun jista' jixtri jew ibiġh jekk ma jkollux fuqu l-marka ta' isem il-Bhima jew tan-numru ta' isimha.

¹⁸Hawn qiegħed l-għerf: min għandu moħħu, ha jobsor x'inhu n-numru tal-Bhima, għax numru ta' bniedem hu. U n-numru tagħha hu sitt mija u sitta u sittin.

Apokalissi 14

Sħab il-Ħaruf

¹Imbagħad ħarist u rajt il-Ħaruf, wieqaf fuq il-muntanja Sijon, u miegħu mija u erbgħa u erbgħin elf ruħ, li kellhom ismu u isem Missieru miktub fuq gbinhom.

²U smajt lehen mis-sema, qisu ħoss ta' ħafna ilmijiet, donnu tkarwit ta' ragħad; u l-lehen li smajt kien bħal dak ta' kitarristi jdoqqu ċ-ċetri tagħhom.

³Kienu jgħannu għanja għdida quddiem it-tron u quddiem l-erba' Hlejjaq Hajjin u x-Xjuħ. U ħadd ma seta' jitgħallimha dik l-għanja, ħlief il-mija u erbgħa u erbgħin elf, il-mifdija mill-art.

⁴Dawn huma li ma tniġġsux man-nisa, għax huma verġni; huma li jimxu wara l-Ħaruf kull fejn imur; huma kienu mifdija minn fost il-bnedmin, l-ewwel frott għal Alla u għall-Ħaruf,

⁵u minn fommhom qatt ma ħarġet gidba; bla tebgħa huma.

It-tliet anġli li jħabbru l-Ġudizzju

⁶Imbagħad rajt anġlu ieħor jittajjar fl-għoli tas-sema, bl-Evangelju ta' dejjem ħalli jxandru lil min jgħammar fuq l-art, lil kull ġens, tribù, ilsien u poplu;

⁷u b'lehen qawwi beda jgħid: "Ibżgħu minn Alla u agħtuh glorja, għax giet is-siegħa tal-ħaqq tiegħu, u nxejtu agħtu qima lil dak li għamel is-sema u l-art u l-baħar u l-għejun tal-ilmijiet."

⁸U anġlu ieħor, it-tieni wieħed, gie warajh jgħid: "Iggarrfet, iggarrfet Babilonja l-Kbira, dik li sqiet il-ġnus kollha bl-inbid ibaqbaq taż-żina tagħha."

⁹U anġlu ieħor, it-tielet wieħed, gie warajhom jgħid b'lehen qawwi: "Min jinxejhet iqim il-Bhima u x-xbieha tagħha u jieħu l-marka fuq gbinu jew fuq idu,

¹⁰hu wkoll jixrob mill-inbid tal-korla ta' Alla li hemm imferragħ safi fit-tazza tal-qilla tiegħu, u jinħaqar b'nar u kubrit quddiem l-anġli qaddisin u quddiem il-Ħaruf.

11U d-duħħan tat-tbatija tagħhom jitla' għal dejjem ta' dejjem; u ma jkollhomx mistrieħ, la billejl u lanqas binhar, dawk li jinxteħtu jqimu l-Bhima u x-xbieha tagħha u min jieħu l-marka ta' isimha.”

12F'dan qieghed is-sabar tal-qaddisin, ta' dawk li jħarsu l-precetti ta' Alla u l-fidi f'Ġesù.

13Imbagħad smajt lehen mis-sema jgħid: “Ikteb: Hienja minn issa l-mejtin li jmutu fil-Mulej. Iva, jgħid l-Ispirtu, huma jistrieħu mit-taħbit kollu tagħhom, għax l-għemejjel tagħhom imorru magħhom.”

Il-ħsad u l-għbir tal-ġnus tal-art

14Harist, u rajt shaba bajda, u fuq is-shaba kien hemm bilqieghda wiehed donnu lben ta' bniedem, b'kuruna tad-deheb fuq rasu u mingel misnun f'idu.

15U mit-tempju ħareġ anġlu ieħor jgħajjat b'lehen qawwi lil dak li kien bilqieghda fuq is-shaba: “Midd il-mingel tiegħek u aħsad, għax waslet is-siegha biex taħsad, għax il-ħsad tal-art misjur sewwa.”

16U dak li kien bilqieghda fuq is-shaba xejjer il-mingel tiegħu, u l-art sarilha l-ħsad.

17U mbagħad mit-tempju li hemm fis-sema ħareġ anġlu ieħor, li kellu hu wkoll mingel misnun.

18U anġlu ieħor, li kellu s-setgħa fuq in-nar, ħareġ minn ħdejn l-artal u għajjat b'lehen qawwi lil dak li kellu l-mingel misnun u qallu: “Midd int il-mingel il-misnun, u iġbor l-għenieqed tad-dielja tal-art, għax l-għeneb tagħha sar.”

19U l-anġlu xejjer il-mingel tiegħu lejn l-art, qata' l-għenieqed tad-dielja tal-art, u xeħethom fil-magħsra l-kbira tal-korla ta' Alla;

20Imbagħad bdew jishqu l-għeneb fil-magħsra barra l-belt, u mill-magħsra ħareġ demm hekk li laħaq sal-ħadid tal-ilġiem taż-żwiemel f'wesgħa ta' elf u sitt mitt stadju.

Apokalissi 15

Il-martri jgħannu l-kantiku ta' Mosè

1Imbagħad fis-sema rajt sinjal ieħor, kbir u tal-għageb: seba' anġli li kellhom seba' kastigi, dawk tal-aħħar, li bihom kellha tintemm il-korla ta' Alla.

2U rajt bħal baħar tal-ħgieg imħallat bin-nar, u weqfin fuq il-baħar tal-ħgieg rajt lil dawk li kienu ħargu rebbieħa fuq il-Bhima u fuq xbihitha u n-numru ta' isimha; b'ċetri ta' Alla f'idejhom,

³huma jgħannu l-kantiku ta' Mosè l-qaddej ta' Alla u l-kantiku tal-Haruf, u jgħidu: "Kbar u tal-għageb l-għemejjel tiegħek, Mulej, Alla li tista' kollox; ġusti u veri t-triqat tiegħek, Sultan tal-ġnus.

⁴Min, Mulej, ma jibzax minnek u ma jsebbaħx lil ismek? Għax int wahdek qaddis; il-ġnus kollha jiġu u jinxteħtu quddiemek, għax il-ġudizzji tiegħek intwerew."

Is-seba' kastigi tas-seba' bwieqi

⁵Wara dan jiena ħarist, u fis-sema nfetaħ it-Tempju, it-tinda tax-Xhieda Miktuba,

⁶u mit-Tempju ħargu s-seba' angli bis-seba' kastigi; kienu lebsin għażel safi jgħammex l-għajnejn u mdawrin ma' sidirhom kellhom ħzimijiet tad-deheb.

⁷U wieħed mill-erba' Hlejjaq Hajjin ta lis-seba' angli seba' bwieqi tad-deheb, mimlijin bil-korla ta' Alla li hu ħaj għal dejjem ta' dejjem.

⁸U t-Tempju mtela bid-duħħan ħiereg mill-glorja ta' Alla u mill-qawwa tiegħu, u ħadd ma kien jista' jidħol fit-Tempju sa ma ntemmu s-seba' kastigi tas-seba' angli.

Apokalissi 16

¹U smajt lehen qawwi ġej mit-Tempju u jgħid lis-seba' angli: "Morru, ferrgħu s-seba' bwieqi tal-korla ta' Alla fuq l-art."

²U l-ewwel wieħed mar u ferragħ il-bieqja tiegħu fuq l-art. U ġerħa kerha u ta' wġiġħ kbir ġiet fuq il-bnedmin li kellhom fuqhom il-marka tal-Bhima u fuq dawk li nxteħtu jqimu x-xbieha tagħha.

³U t-tieni wieħed ferragħ il-bieqja tiegħu fuq il-baħar. U dan sar qisu d-demmm ta' wieħed mejjet, u nqerdet kull ħliqa ħajja li kien hemm fil-baħar.

⁴Imbagħad it-tielet wieħed ferragħ il-bieqja tiegħu fuq ix-xmajjar u l-għejjun tal-ilmijiet. U dawn saru demm.

⁵U smajt l-anglu tal-ilmijiet jgħid: "Ġust int, int li hu u li kien, Qaddis int, għax għamilt haqq minn dawn;

⁶għax huma xerrdu demm il-qaddisin u l-profeti, u lilhom tajthom demm x'jixorbu: hekk haqqhom."

⁷U smajt l-artal jgħid: "Iva, Mulej, Alla li tista' kollox, veri u ġusti huma l-ġudizzji tiegħek."

⁸U r-raba' wieħed ferragħ il-bieqja tiegħu fuq ix-xemx. U ngħata lilha li taħraq il-bnedmin bin-nar;

⁹u l-bnedmin inħarqu bi ħruq kbir, u bdew jidgħu bl-isem ta' Alla li għandu s-setgħa fuq dawn il-kastigi, u ma nidmux biex jagħtuh gloriġa.

¹⁰Imbagħad il-ħames wieħed ferragħ il-bieqja tiegħu fuq it-tron tal-Bhima. U s-saltna tagħha ddallmet, u n-nies bl-uġiġh bdew igiddmu lsienhom bi snienhom,

¹¹u jidgħu b'Alla tas-sema minħabba l-uġiġhat u l-gerħat tagħhom, u ma githomx indiema mill-għemejjel tagħhom.

¹²U s-sitt wieħed ferragħ il-bieqja tiegħu fuq ix-xmara l-kbira tal-Ewfrat. U l-ilma tagħha nixef, hekk li nfethet triq għas-slaten tal-Lvant.

¹³Imbagħad minn fomm id-Dragn, minn fomm il-Bhima u minn fomm il-Profeta Qarrieq rajt ħerġin tliet spirti mniġġsin qishom żringijiet:

¹⁴għax dawn huma spirti ta' demonji li jagħmlu sinjali li joħorġu għal għand is-slaten tad-dinja kollha ħalli jiġbruhom għall-gwerra ta' nhar il-Jum il-kbir ta' Alla li jista' kollox.

¹⁵(Arani ġej bħal ħalliel! Hieni min jishar u jieħu ħsieb l-ilbiesi tiegħu biex ma jimxix għarwien u jarawlu l-għera tiegħu.)

¹⁶Imbagħad jiġbruhom fil-post li bil-Lhudi jsejħulu Harmagedon.

¹⁷U s-seba' wieħed ferragħ il-bieqja tiegħu fl-ajru. U mit-Tempju, min-naħa tat-tron, ħareġ lehen qawwi jgħid: "Seħħ!"

¹⁸U beda jleħħ il-beraq, bi ħsejjes u tkarwit ta' ragħad, u sar terremot hekk kbir li bħalu qatt ma sar kemm ilu l-bniedem fuq l-art, theżziż bħal dak hekk kbir!

¹⁹U l-Belt il-Kbira nqasmet fi tlieta, u l-bliet tal-ġnus iġġarrfu, u Babilonja l-Kbira ftakar fiha Alla biex jagħtiha t-tazza bl-inbid ibaqbaq tal-qilla tiegħu.

²⁰U ħarbet kull gżira, u l-muntanji ma nstabux iżjed.

²¹U silġ oħxon, kull waħda tqila daqs talent, niżel mis-sema fuq il-bnedmin, u l-bnedmin ħaduha kontra Alla minħabba fil-kastig tas-silġ għax kbir wisq hu dan il-kastig.

Apokalissi 17

Il-Prostituta l-Kbira u l-Bhima

¹Imbagħad ġie wieħed mis-seba' angli li kellhom is-seba' bwieqi, kellimni u qalli: "Ejja ħa nurik il-ħaqq isir miż-Żienja l-Kbira li hi bilqiegħda fuq ħafna ilmijiet;

²kien magħha li waqgħu fiż-żina s-slaten tal-art, u bl-inbid taż-żina tagħha sikru dawk li jgħammru fuq l-art."

³U bil-qawwa tal-Ispirtu ħadni fid-deżert, u rajt Mara riekba fuq Bhima ta' lewn aħmar dagħmieni, mimlija b'ismijiet midgħajja, li kellha sebat irjus u għaxart iqrin.

⁴U l-Mara kellha fuqha lbies tal-porpra u ta' lewn aħmar skarlatt, b'tagħmira deheb fuqha u ħaġar prezzjuż u ġawhar, u b'tazza tad-deheb f'idha, mimlija bil-qżizijiet u l-ħmigijiet taż-żina tagħha.

⁵Fuq ġbinha kellha miktub isem misterjuż: "Babilonja l-Kbira, omm in-nisa żienja u l-qżizijiet tal-art."

⁶U rajt il-Mara fis-sakra bid-demmm tal-qaddisin u bid-demmm tal-martri ta' Ġesù. Jien tnixxift inħares lejn dan l-għaġeb kbir.

⁷U qalli l-anglu: "Għaliex tistagħġeb? Se ngħidlek jien x'inhu l-misteru tal-Mara u tal-Bhima b'sebat irjus u għaxart iqrin li qiegħda żżommha fuqha."

It-tixbiha tal-Bhima u tal-Mara Prostituta

⁸"Il-Bhima li int rajt, kienet, imma m'għadhiex iżjed; issa se titla' mill-bir bla qiegħ biex tmur għall-qerda tagħha. U dawk li jgħammru fuq l-art, li sa mit-twaqqif tad-dinja isimhom mhuwiex imniżżel fil-ktieb tal-ħajja, jistagħġbu huma u jaraw il-Bhima, li kienet u li m'għadhiex iżjed u li għad terġa' tidher.

⁹Hawn jenħtieġ moħħ li jkollu l-għerf! Is-sebat irjus huma s-seba' muntanji li fuqhom hi bilqiegħda l-Mara. U huma wkoll is-seba' slaten.

¹⁰Hamsa minnhom waqgħu, wiehed għadu hawn, u ieħor għadu ma ġiex, u, meta jigi, ikollu jdum ftit.

¹¹U l-Bhima, li kienet u ma għadhiex iżjed, hi stess hija t-tmien waħda, imma wkoll waħda mis-sebġha, u sejra għall-qerda tagħha.

¹²U l-għaxart iqrin li rajt huma għaxar slaten; huma għadhom ma ħadux is-saltna, iżda għad jieħdu s-setgħa ta' slaten għal siegħa waħda biss flimkien mal-Bhima.

¹³Dawn fehma waħda għandhom, li jagħtu l-qawwa u s-setgħa tagħhom lill-Bhima.

¹⁴Għad jagħmlu gwerra lill-Haruf, u l-Haruf johroġ rebbieħ fuqhom, għax hu Sid is-sidien u Sultan is-slaten, flimkien ma' dawk li huma miegħu msejħin u magħżulin u fidili."

¹⁵U ssokta jgħidli: "L-ilmijiet li rajt, fejn hemm bilqiegħda ż-Żienja, huma popli u folol ta' nies u ġnus u ilsna.

¹⁶U l-għaxart iqrin u l-Bhima li rajt, dawn ikollhom mibegħda għall-Mara żienja, jagħmluha bħal deżert u jneżżgħuha, u jiklulha laħamha u jaħarquha bin-nar.

¹⁷Għax Alla webbilhom biex jagħmlu l-fehma tiegħu, ħalli huma wkoll fehma waħda jkollhom, li jagħtu s-saltna tagħhom lill-Bhima, sa ma l-kliem ta' Alla jkun seħħ.

¹⁸U l-Mara li rajt hija l-Belt il-Kbira, li għandha s-saltna fuq is-slaten tal-art.”

Apokalissi 18

Anglu jħabbar il-waqgħa ta' Babilonja

¹Wara dan rajt anglu ieħor niezel mis-sema b'setgħa kbira, u l-art imtliet bid-dawl tal-glorja tiegħu.

²U għajjat b'lehen qawwi u qal: “Iggarrfet, iggarrfet Babilonja l-Kbira, u saret għamara tad-demonji, saret ħabs tal-ispirti mniġġsin kollha, ħabs tat-tajr inniġġes u mibgħud kollu;

³għax mill-inbid ibaqbaq taż-żina tagħha xorbu l-ġnus kollha, u s-slaten tal-art waqgħu fiż-żina magħha, u l-merkanti tal-art stagħnew bil-ħala bla rażan tagħha.”

Il-ħarba tal-poplu ta' Alla

⁴Imbagħad smajt lehen ieħor mis-sema jgħid: “Oħorġu minnha, poplu tiegħi, biex ma jkollkomx x'taqsmu magħha fi dnubietha, u biex mill-kastigi tagħha ma tiħdux sehem.

⁵Għax dnubietha saru munzell għoli sas-sema, u Alla ftakar fl-għemejjel ħżiena tagħha.

⁶Roddulha skont ma hi stess radditilkom, ħallsuha d-doppju għal li għamlitilkom, ħawrulha d-doppju fit-tazza li ħawret hi.

⁷Daqskemm issebbħet u tatha għall-ħala, daqshekk ieħor ġaġħluha tbatu u nikkтуha, għax hija f'qalbha tgħid: 'Jiena sultana bilqiegħda fuq it-tron, m'iniex armla, u tassew li n-niket ma nafx bih.'

⁸Għalhekk f'jum wieħed jiġuha l-kastigi tagħha: mewt u niket u ġuħ, u fin-nar għad tinħaraq, għax setgħani hu l-Mulej li jagħmel ħaqq minnha.”

Lamentazzjoni fuq Ruma

⁹Imbagħad is-slaten tal-art, li kienu tawha għaž-żina u għall-ħala magħha, jibdew jibku u jagħtu fuq sidirhom minħabba fiha meta jaraw id-duħħan tal-ħuġġieġa tagħha,

¹⁰u jieqfu 'l bogħod, kollhom biża' mit-tbatija tagħha, u jgħidu: “Jaħasra, jaħasra, il-Belt il-Kbira, Babilonja, il-belt setgħana! Kif sarlek f'sieġha waħda l-ħaqq tiegħek!”

11 Il-merkanti tal-art jibku u jitnikktu minħabba fiha, għax il-biegħa tagħhom hadd iżjed ma jkun jixtriha,

12 Biegħa ta' deheb u fidda, haġar prezzjuż u ġawhar, għażel fin, porpra, ħarir u drapp tal-iskarlatt, kull xorta ta' injam ifuħ, kull xorta ta' oġġetti tal-avorju u ta' injam jiswa ħafna, bronż, ħadid, irħam,

13 Ħwawar tal-kannella u ħxejjex tal-balzmu, fwieħa, mirra, incens, inbid u żejt, smid u qamħ, bhejjem u nagħaġ, żwiemel u karrijiet, ilsiera u nies għall-bejgħ.

14 "U tbiegħed minnek il-frott imwaħħar li għalih kont tixxennaq, u kull tħaxxim u tlellix intilef għalik, u żgur li qatt iżjed ma jinstab!"

15 Il-merkanti ta' dawn il-ħwejjeġ, li stagħnew minn fuqha, jieqfu 'l bogħod, imbikkija u mnikkta, kollhom biża' mit-tbatija tagħha,

16 u jgħidu: "Jaħasra, jaħasra, il-Belt il-Kbira, li kienet tilbes għażel fin, u porpra u drapp tal-iskarlatt, b'tagħmir ta' deheb fuqha, u haġar prezzjuż u ġawhar!"

17 Kif f' siegħa waħda ġie fix-xejn dan l-għana kollu." U l-bdoti u n-nies kollha tal-baħar, il-baħrin u dawk kollha li jaħdmu fuq il-baħar, waqfu 'l bogħod,

18 u bdew jgħajtu xħin raw id-duħħan tal-ħuġġieġa tagħha, u qalu: "Min kien bħall-Belt il-Kbira!"

19 U xeħtu t-trab fuq rashom, u nfexxew f'biki u niket u qalu: "Jaħasra, jaħasra, il-Belt il-Kbira, li mill-kotra tal-ġid tagħha stagħna kull min għandu l-iġfna fuq il-baħar! Kif f' siegħa waħda ġiet fix-xejn!"

20 Ifraħ, sema, minħabba fiha, u intom ukoll, qaddisin u appostli u profeti, għax Alla tħallas minnha għalikom!

21 Imbagħad wieħed anġlu ta' saħħa kbira rafa' ġebbla kbira tal-miħna, waddabha fil-baħar u qal: "Hekk b'saħħa tintrema Babilonja, il-Belt il-Kbira, u ma tinstabx iżjed.

22 U fik ma jinstemax iżjed id-daqq tal-kitarri u l-leħen tal-għannejja; tad-daqqaqa tal-flawt u tat-trombi; ebda mgħallem ta' ebda sengħa ma jinstab iżjed ġewwa fik; fik aktar ma tinstamax l-għanja tal-miħna;

23 fik aktar ma jiddix id-dawl tal-musbieħ; l-għana tal-għarus u tal-għarusa fik aktar ma jinstamax. Għax il-merkanti tiegħek kienu l-kbarat tal-art, u bis-seħer tiegħek tqarrqu l-ġnus kollha."

24 U fiha nstab id-demmm tal-profeti u tal-qaddisin u tal-maqtulin kollha fuq l-art.

Apokalissi 19

Għanja ta' rebħ fis-sema

¹Wara dan smajt bħal leħen qawwi ta' kotra kbira fis-sema jgħidu: "Hallelujah! Is-Salvazzjoni u l-glorja u l-qawwa ta' Alla tagħna,

²għax veri u ġusti huma l-ġudizzji tiegħu; għax għamel haqq miż-Żienja l-Kbira, dik li hassret l-art biż-żina tagħha, u tħallas minnha tad-demmm tal-qaddejja tiegħu."

³U reggħu qalu: "Hallelujah! Iva, id-duħħan tagħha tiela' għal dejjem ta' dejjem."

⁴U l-erbgħa u għoxrin Xiħ u l-erba' Hlejjaq Hajjin inxteħtu jagħtu qima lil Alla li qiegħed fuq it-tron, u qalu: "Ammen! Hallelujah!"

It-tieg tal-Haruf

⁵U ġie leħen mit-tron jgħid: "Fahħru lil Alla tagħna, qaddejja tiegħu kollha, u intom li tibzghu minnu, kemm zghar u kemm kbar."

⁶U smajt bħal leħen ta' kotra kbira u bħal ħoss ta' ilmijiet kotrana u bħal tkarwit ta' ragħad qawwi, jgħidu: "Hallelujah! Għax ħa s-saltna l-Mulej, Alla tagħna li jista' kollox.

⁷Nifirħu u nithennew u nagħtuh gloriya, għax wasal it-tieg tal-Haruf, u l-Għarusa tiegħu hejjiet ruħha,

⁸u lilha ngħata li tilbes għażel fin jgħammex l-għajnejn - għax l-għażel fin ifisser l-għemejjel tajba tal-qaddisin."

⁹Imbagħad qalli: "Ikteb: Hienja dawki li kienu mistiedna għall-mejda tat-tieg tal-Haruf." Qalli: "Dan hu kliem tassew ta' Alla."

¹⁰U jiena nzilt f'riġlejh quddiemu u ntxteħt nagħtih qima; iżda hu qalli: "Hekk le! Jiena qaddej bħalek u bħal ħutek li għandhom ix-xhieda ta' Ġesù. Il-qima lil Alla tagħtiha." Għax ix-xhieda ta' Ġesù hi l-ispirtu tal-profezija.

Ir-Rikkieb fuq žiemel abjad

¹¹Imbagħad rajt is-sema miftuħ, u kien hemm žiemel abjad! Dak li kien riekeb fuqu jissejjaħ Fidil u Veru; bil-ġustizzja hu jaqta' l-ħaqq u jagħmel il-gwerra.

¹²Għajnejh qishom ħuġġieġa nar, b'ħafna dijadiemi fuq rasu, u b'isem miktub fuqu li ħadd ħliefu ma jafu.

¹³Kien liebes mantell imxarrab bid-demmm, u jissejjaħ bl-isem "il-Kelma ta' Alla".

¹⁴Mexjin warajh, fuq žwiemel bojod, kien hemm l-eżerċti tas-sema, lebsin l-għażel abjad bla nikta.

¹⁵Minn fommu ħierġa xabla misnuna, biex jolqot il-ġnus, u jmexxihom b'xettru tal-ħadid. Huwa jishaq l-inbid ibaqbaq fil-magħsra tal-korla ta' Alla li jista' kollox.

16Fuq il-mantell u fuq koxxtu għandu miktub isem: “Sultan tas-slaten u Sid tas-sidien.”

17U rajt wiehed anglu wieqaf fuq ix-xemx, u qabad jgħajjat b’lehen qawwi u jghid lit-tjur kollha li jittajru fl-għoli tas-smewwiet: “Ejjew, ingabru flimkien għall-mejda l-kbira ta’ Alla.

18Halli tieklu laħam is-slaten, laħam il-kaptani, laħam is-setgħana, laħam iż-żwiemel u r-rikkieba tagħhom, il-laħam ta’ kulhadd, sew ħielsa u sew ilsiera, kemm żgħar u kemm kbar.”

19Imbagħad rajt il-Bhima u s-slaten kollha tal-art u l-eżerċti tagħhom, miġbura flimkien biex jagħmlu gwerra lil dak li kien riekeb fuq iż-żiemel u lill-eżerċtu tiegħu.

20U l-Bhima nqabdet, u wkoll il-Profeta Qarrieq li quddiemha kien jagħmel is-sinjali li bihom kien qarraq b’dawk li ħadu l-marka tal-Bhima u li nxejtu jqimu x-xbieha tagħha. U t-tnejn twaddbu ħajjin fil-belliegħa tan-nar jaqbad tal-kubrit.

21U l-bqija sfaw maqtula bix-xabla li kienet ħarġet minn fomm dak li kien riekeb fuq iż-żiemel, u t-tajr kollu kililhom laħamhom sa xaba’.

Apokalissi 20

Is-Saltna ta’ elf sena

1U rajt nieżel mis-sema anglu, bil-muftieħ tal-bir bla qiegħ u katina kbira f’idu.

2U huwa qabad id-Dragn, is-Serp tal-qedem, li hu d-Demonju u x-Xitan, u rabtu għal elf sena,

3u waddbu fil-bir bla qiegħ, li mbagħad għalqu fuqu u ssiġillah biex ma jqarraqx iżjed bil-ġnus sa ma jintemmu l-elf sena. Wara dawn imbagħad ikun meħtieġ li jinħall għal ftit taż-żmien.

4U rajt tronijiet, u fuqhom qagħdu bilqiegħda xi wħud li lilhom ngħatat is-setgħa li jagħmlu l-ħaqq. Rajt ukoll l-erwieħ ta’ dawk li kienu qatgħulhom rashom minħabba fix-xhieda ta’ Ġesù u l-Kelma ta’ Alla, u lil dawk li ma kinux inxejtu jagħtu qima lill-Bhima u lix-xbieha tagħha, u li ma ħadux il-marka fuq għbinhom u fuq idhom. U dawn bdew jgħixu u jsaltnu ma’ Kristu għal elf sena.

5Il-bqija tal-mejtin ma reġgħux ħadu l-ħajja sa ma jkunu ntemmu l-elf sena. Dan hu l-ewwel qawmien tal-imwiet.

6Hieni u qaddis min għandu sehem fl-ewwel qawmien tal-imwiet; it-tieni mewt ma għandha ebda setgħa fuq dawn, imma jkunu qassisin ta’ Alla u ta’ Kristu, u jsaltnu miegħu matul l-elf sena.

Ir-rebħa fuq ix-Xitan

⁷U meta jintemmu l-elf sena, ix-Xitan jinħall mill-ħabs tiegħu,

⁸u joħroġ iqarraq bil-ġnus li jinsabu fl-erba' rkejjen tal-art, jiġifieri Gog u Magog, u jiġborhom għall-gwerra f'kotra kbira daqs ir-ramel tal-baħar.

⁹Huma telgħu fuq il-wisa' kollu tal-art u dawru l-kamp tal-qaddisin u l-Belt l-għażiża. Imma mis-sema niżel nar u belagħhom.

¹⁰Imbagħad id-Demonju, li kien qarraq bihom, sab ruħu mwaddab fil-belliegħa ta' nar u kubrit, fejn hemm ukoll il-Bhima u l-Profeta Qarrieq, u jibqgħu jbatu lejl u nhar għal dejjem ta' dejjem.

Il-Ġudizzju mit-tron kbir abjad

¹¹Rajt imbagħad tron kbir abjad u 'l dak li hu bilqiegħda fuqu. L-art u s-sema ħarbu minn quddiemu, bla ma nstab post għalihom.

¹²U rajt il-mejtin, kbar u żgħar, quddiem it-tron. U nfetħu l-kotba. Infetaħ ukoll ktieb ieħor, dak tal-ħajja. Imbagħad il-mejtin sar ħaqq minnhom fuq l-għemejjel tagħhom, skont ma kienu mnizzla fil-kotba.

¹³Il-baħar radd lura l-mejtin li kien hemm ġo fih, u hekk ukoll il-Mewt u l-Qiegħ tal-art raddew lura l-mejtin li kien hemm ġo fihom, u kull wieħed minnhom sar ħaqq minnu fuq l-għemejjel tiegħu.

¹⁴Imbagħad il-Mewt u Post il-Mejtin ġew mixħuta fil-belliegħa tan-nar - din l-għadira tan-nar hija t-tieni mewt.

¹⁵Hekk ukoll min ma nstabx imniżżel fil-ktieb tal-ħajja, kien mixħut fil-belliegħa tan-nar.

Apokalissi 21

Ġerusalemm: il-Belt il-qaddisa

¹U rajt sema ġdid u art ġdida, għax is-sema ta' qabel u l-art ta' qabel għabu, u ma kienx hemm iżjed baħar.

²U l-Belt il-qaddisa, Ġerusalemm il-ġdida, rajtha niezla mis-sema mingħand Alla, imħejjija bħal għarusa mzejna għall-għarus tagħha.

³U smajt lehen qawwi ġej mit-tron jgħid: "Din hi l-għamara ta' Alla mal-bnedmin; u hu jgħammar magħhom, u huma jkunu l-poplu tiegħu, u Alla nnifsu jkun magħhom, Alla tagħhom.

⁴Hu jixxuttalhom kull demgħa minn għajnejhom; ma jkunx hemm iżjed mewt, anqas biki jew għajjat jew tbatija ma jkun hemm iżjed, għax għabu l-ħwejjeġ ta' qabel."

⁵Imbagħad dak li hu bilqiegħda fuq it-tron qal: “Ara, se ngedded kollox.” Qalli: “Ikteb, għax dawn il-kelmiet huma minnhom u ta’ min joqgħod fuqhom.”

⁶U qalli mbagħad: “Seħħu! Jiena l-Alfa u l-Omega, il-Bidu u t-Tmiem. Lil min hu bil-għatx jiena nisqih b’xejn mill-għajn tal-Hajja.

⁷Dawn jirithom ir-rebbieħ; u jiena nkun Alla tiegħu u hu jkun ibni.

⁸Imma għall-gwejjef, għal min ma baqax fidil, għal dawk ta’ hajja mhassra, għall-qattiela, għaž-żienja, għas-saħħara, għall-idolatri u għall-giddieba kollha, sehemhom ikun fil-belliegħa tan-nar ihegġeg u tal-kubrit; din hi t-tieni mewt.”

Il-glorja tal-Għarusa, mart il-Haruf

⁹Imbagħad wieħed mis-seba’ angli, dawk tas-seba’ bwieqi bl-aħħar seba’ kastigi, gie jkellimni u qalli: “Ejja nurik l-Għarusa, mart il-Haruf.”

¹⁰U ħadni fl-ispirtu fuq muntanja kbira u għolja, u wrieni l-Belt il-Qaddisa, Ġerusalem, niezla mis-sema mingħand Alla,

¹¹bil-glorja ta’ Alla fiha, tididi bħal haġra mill-aktar prezzjuża, bħal gaspru jleqq daqs il-kristall.

¹²Għandha ħajt kbir u għoli, bi tnax-il bieb fih, u tnax-l angli fil-bibien li fuqhom hemm miktuba ismijiet, l-ismijiet tat-tnax-il tribù ta’ wlied Izrael.

¹³Tlieta minn dawn il-bibien jagħtu għan-naħa tal-Lvant, tlieta għan-naħa tat-Tramuntana, tlieta għan-naħa tan-Nofsinhar, u tlieta għan-naħa tal-Punent.

¹⁴U l-ħajt tal-Belt għandu tnax-il pedament, li fuqhom hemm it-tnax-il isem tat-tnax-il apostlu tal-Haruf.

¹⁵Dak li kien qiegħed ikellimni kellu qasba tal-qjies, tad-deheb, biex jieħu l-qisien tal-Belt u tal-bibien u l-ħajt tagħha,

¹⁶belt kwadra, tul u wisa’ wieħed. U ħa l-qjies tal-Belt bil-qasba, tul ta’ tnax-il elf stadju; tul u wisa’ u għoli fiha l-istess.

¹⁷U ħa wkoll il-qjies tal-ħajt tagħha, mija u erbgħa u erbgħin driegħ b’qjies ta’ bniedem, jigifieri ta’ angli.

¹⁸Il-bini tal-ħajt huwa tal-gaspru, u l-Belt deheb fin, ċar bħall-ħgieg.

¹⁹Il-ħajt tal-Belt għandu pedamenti mogħnija b’kull xorta ta’ haġar prezzjuż: l-ewwel pedament gaspru, it-tieni żaffir, it-tielet kalcedonju, ir-raba’ żmerald,

²⁰il-ħames sardonici, is-sitta kornalina, is-seba’ krisolitu, it-tmienja berill, id-disa’ topazju, l-għaxar krisopazju, il-ħdax gjaċint, u t-tnax ametist.

²¹U t-tnax-il bieb huma tnax-il gawhra, kull bieb magħmul minn gawhra waħda. Il-pjazza tal-belt hi tad-deheb fin, tleqq qisha ħgiega.

²²Ebda tempju ma rajt fiha, għax il-Mulej hu t-tempju tagħha, Alla li jista' kollox, u l-Haruf.

²³U l-Belt ma teħtieġ la xemx u lanqas qamar biex idawluha, għax biex iddawwalha għandha l-glorja ta' Alla, u l-musbieħ tagħha l-Haruf.

²⁴Il-ġnus jimxu bid-dawl tagħha, u s-slaten tal-art iġibulha l-glorja tagħhom.

²⁵Il-bibien tagħha ma jingħalqux binhar, għax lejl hemmhekk ma jkunx hemm.

²⁶U jġibu fiha l-glorja u l-ġieħ tal-ġnus.

²⁷Imma ma tidħol fiha ebda haġa mnigġsa, ħadd li jagħmel ħwejjeġ mistkerrha, ebda haġa b'ohra ma tidħol, imma biss dawk li tniżżlu fil-ktieb tal-ħajja tal-Haruf.

Apokalissi 22

¹Imbagħad l-anglu wrieni x-xmara tal-ilma tal-Hajja, ċara daqs il-kristall, tgelgel mit-tron ta' Alla u tal-Haruf.

²F'nofs il-pjazza tal-Belt, fuq naħa u ohra tax-xmara, hemm sigra tal-Hajja tagħmel frott ta' tnax-il xorta, trodd il-frott tagħha darba fix-xahar; il-weraq tas-sigra huma duwa tajba għall-ġnus.

³Ebda saħta ma jkun hemm iżjed. Fiha jkollha t-tron ta' Alla u tal-Haruf, u l-qaddejja tiegħu jaqduh,

⁴jaraw wiċċu, u jkollhom ismu fuq ġbinhom.

⁵Lejl ma jkunx hemm iżjed, u ma jkunux jeħtieġu dawl ta' musbieħ u dawl tax-xemx, għax il-Mulej Alla jkun jiddi fuqhom, u huma jsaltnu għal dejjem ta' dejjem.

Il-miġja ta' Kristu

⁶Imbagħad qalli: "Dawn il-kelmiet huma minnhom u ta' min joqgħod fuqhom: il-Mulej stess, Alla tal-ispirti tal-profeti, baġhat l-anglu tiegħu biex jgħarraf lill-qaddejja tiegħu bil-ħwejjeġ li għandhom jiġru dalwaqt.

⁷Arani ġej minnufih. Hieni min iħares il-kelmiet tal-profezija ta' dan il-ktieb."

⁸Kont jiena stess, Ġwanni, li smajt u rajt dawn il-ħwejjeġ kollha. U, wara li smajthom u rajthom, inżilt quddiem l-anglu li wrihomli biex nagħtih qima f'riġlejh,

⁹imma qalli: "Hekk le! Jiena qaddej bħalek u bħal ħutek il-profeti, u bħal dawk li jħarsu l-kelmiet ta' dan il-ktieb. Il-qima lil Alla agħtiha."

¹⁰Qalli: "Il-kelmiet tal-profezija ta' dan il-ktieb tagħlaqhomx b'sigill, għax qorob iż-żmien.

11Min jagħmel il-ħażen, erħilu jagħmel iżjed; u min hu maħmuġ, ħallih jithammeġ iżjed. Min jagħmel is-sewwa, ħa jżid jagħmel is-sewwa; u min hu qaddis jalla jkompli jitqaddes.

12“Ara, jiena ġej dalwaqt, u miegħi ngib il-ħlas ħalli rrodd lil kull wieħed skont ma ħaqqu għal għemilu.

13Jiena l-Alfa u l-Omega, l-Ewwel u l-Aħħar, il-Bidu u t-Tmiem!

14“Hienja dawk li jaħslu lbieshom, sabiex ikollhom is-setgħa fuq is-sigra tal-Hajja u jidħlu fil-Belt mill-bibien.

15Jibqgħu barra l-klieb u s-saħħarin, iż-żienja u l-qattiela, l-idolatri u dawk kollha li jħobbu l-qerq u jagħmluh!”

Għeluq

16“Jien, Ġesù, bgħatt l-anglu tiegħi ħalli jixhdilkom dawn il-ħwejjeġ dwar il-knejjes. Jiena r-Rimja tal-familja ta’ David, il-Kewkba tidli ta’ filgħodu.”

17L-Ispirtu u l-Għarusa jgħidu: “Ejja!” Min jisma’, ħa jgħid: “Ejja!” U min hu bil-għatx, ħa jigi, ħa jieħu b’xejn min irid l-ilma tal-Hajja.

18Jiena nwissi lil kull min jisma’ l-kelmiet tal-profezija ta’ dan il-ktieb: jekk xi ħadd iżid magħhom, Alla jixhet fuqu l-kastigi msemminjin f’dan il-ktieb;

19u jekk xi ħadd ineħħi xi kliem milli hawn fil-ktieb ta’ din il-profezija, Alla jneħħilu s-sehem li jmissu mis-sigra tal-Hajja u mill-Belt il-qaddisa msemminjin f’dan il-ktieb.

20Min qiegħed jagħti xhieda ta’ dawn il-ħwejjeġ jgħid: “Iva, jien dalwaqt ġej!” Hekk ikun. Ejja, Mulej Ġesù!

21Il-grazzja ta’ Sidna Ġesù tkun ma’ kulħadd! Ammen.

Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2021, Vitória/ES - Brasil